

Baibal Thiang

Hakha Common Language Bible

Language:
Country:
Publisher:
Copyright: © Bible Society of Myanmar 2006
Last Updated: 2023-10-20
ID: 2a9ba0fe-67f6-434d-b2ec-c6b020aee51d
ISO: cnh
ISBN:

GENESIS	4	NAHUM	606
EXODUS.....	40	HABAKKUK.....	608
LEVITIKAS.....	71	ZEFANIAH.....	610
NAMBAR.....	93	HAGGAI	612
DEUTERONOMI	123	ZEKHARIAH	614
JOSHUA.....	149	MALAKHI	621
BIACEIHTU	167	MATTHAI	624
RUTH.....	185	MARKA.....	650
1 SAMUEL.....	188	LUKA	667
2 SAMUEL.....	213	JOHAN.....	695
1 SIANGPAHRANG.....	234	LAMKALTU	716
2 SIANGPAHRANG.....	258	ROM	744
1 CHANRELNAK	281	1 KORIN	757
2 CHANRELNAK	302	2 KORIN	769
EZRA.....	328	GALATI	777
NEHEMIAH	336	EFESA	782
ESTHER	348	FILIPI.....	787
JOB	355	KOLOSE.....	790
SALM.....	375	1 THESALON.....	793
PHUNGTHLUKBIA	421	2 THESALON.....	796
PHUNGCHIMTU.....	438	1 TIMOTE.....	798
SOLOMON HLA	445	2 TIMOTE.....	802
ISAIAH	448	TITAS	805
JEREMIAH	486	FILEMON	807
TAHNAK HLA.....	529	HEBRU	808
EZEKIEL.....	533	JEIM	817
DANIEL	571	1 PETER.....	820
HOSEA	584	2 PETER.....	824
JOEL	591	1 JOHAN.....	827
AMOS.....	594	2 JOHAN.....	830
OBADIAH.....	599	3 JOHAN.....	831
JONAH.....	600	JUDAS.....	832
MIKAH	602	BIATHLAM	834

GENESIS

¹ A hramthawk ah, Pathian nih van le vawlei a ser hna tikah, ² vawlei cu mui zong a ngei lo, pungsan zong a ngei lo. Rilipi cu muihnak nih a khuh i ti cungah cun Pathian thawnnak cu aa chawk. ³ Cun Pathian nih, "Ceunak um seh," tiah a ti i ceunak cu a hung um. ⁴ Ceunak cu a zoh i aa lawm. Cun ceunak le muihnak cu a then hna i ⁵ ceunak cu "Chun" tiah min a sak i muihnak cu "Zan" tiah a ti. Zanlei cu a hung dih i zinglei kha a hung um cucu ni khatnak ni cu a si. ⁶ Cun Pathian nih cun, "Ti le ti a then hna ding caah aa kuaimi van pakhat in um seh law, ti cu hmun hnih ah um hna seh," tiah a ti i cu tining cun a hung si. ⁷ Cuticun Pathian nih cun van kuai cu a ser i a tang i a ummi ti le a cung i a ummi ti cu a then hna; ⁸ van kuai cu a min ah "Van" a sak. Zanlei cu a hung dih i zinglei kha a hung um, cucu ni hnihnak ni cu a si. ⁹ Cun Pathian nih cun, "Van tang i a ummi ti cu hmun khat ah i pum hna seh law vawlei kha hung lang seh," tiah nawl a pek i cu bang cun a hung si. ¹⁰ Vawlei cu a min ah "Vawlei" a sak i a pumhtermi ti cu "Rili" tiah a ti. A tuahmi kha a zoh i a lung a si. ¹¹ Cun aa thawh i, "Vawlei cungah hin thingram a phunphun kho hna seh, a tlaimi kung hna le rawl a phunphun thei a phunphun a vuimi rawlung hna," tiah a ti i cu bang cun a hung si. ¹² Cucah cun vawlei cungah cun thingram a phunphun an kho, rawl a vuimi rawlung hna le thei a tlaimi thingkung hna an si. Pathian nih a tuahmi cu a zoh i a lung a si. ¹³ Zanlei cu a hung dih i zinglei kha a hung um, cucu ni thum-nak ni cu a si. ¹⁴ Cun Pathian nih cun, "Chun le zan a then hna ding le ni le kum le caan kha zeitik in dah an i thawh cio ti hngalhtertu dingah van ah khin ceunak um hna seh; ¹⁵ cun cu ceunak hna nih cun vawlei hi ceuh hna seh," tiah a ti i cu bang cun a hung si. ¹⁶ Cucah Pathian nih cun ceunak ngan pipi pahnih hi a ser hna, ni hi chun uktu dingah a ser i thlapa hi zan uktu dingah a ser; arfi zong khi a ser hna; ¹⁷ ceunak hna cu van ah khin vawlei a run ceuntu dingah a chiah hna, ¹⁸ chun le zan a uktu hna ding le ceunak le muihnak a then hna dingah a chiah hna. A tuahmi kha a zoh i a lung a si. ¹⁹ Zanlei cu a hung dih i zinglei kha a hung um, cucu ni linak ni kha a si. ²⁰ Cun Pathian nih cun aa thawh i, "Ti nih hin thilnung phun tampi a hrin hna lai i va hi thli lakah hin an zuang lai," a ti i cu bang cun a hung si." ²¹ Cuticun Pathian nih cun rili chung i a ummi sahrang tihnung pipi le ti lak i a tlongmi thilnung a

phunphun le va a phunphun kha a ser hna. A tuahmi kha a zoh i a lung a si. ²² Cun thluachuah a pek hna i, "Ti chung i a ummi thilnung hi karh u law rili hi khat u, va hi tampi in karh u," tiah a ti hna. ²³ Zanlei cu a dih i zinglei kha a hung um, cucu ni nganak ni a si. ²⁴ Cun Pathian nih cun, "Vawlei nih hin inn zuat sañil a phunphun le ramlak saram a phunphun, a hme he a ngan he, hring hna seh," a ti i cu bang cun a hung si. ²⁵ Cuticun inn zuat sañil a phunphun le ramlak saram a phunphun a hme he a ngan he a ser hna. A tuahmi kha a zoh i a lung a si. ²⁶ Cun Pathian nih cun, "Atu cu minung kan ser cang hna lai; kanmah mui an keng lai i kanmah he kan i lo lai. Nga si hna seh, va si hna seh, inn zuat sañil si hna seh, ramlak i a ummi saram a hme he a ngan he si hna seh, an uk dih hna lai," tiah a ti. ²⁷ Cuticun Pathian nih minung cu amah mui lo in a ser, minung cu Pathian mui in a ser hna. Mipa le minu kha a ser hna. ²⁸ Thluachuahnak a pek hna i, "Tefa tampi in ngei u law nan tefa cu vawlei cung khuazakip ah khat hna seh, cun annih nih vawlei cu uk hna seh. Nannih cu nga cung le va cung le ramlak saram a hme he a ngan he an dihlak cung i nawngeihnak kan pek hna," a ti. ²⁹ Nan ei awk caah thlai phun kip le thei phun kip kan pek hna; ³⁰ Sihmanhsehlaw ramsa vialte hna le va vialte hna le vawlei ah a lawn in a lawnmi vialte nun-nak thaw a ngeimi vialte hna caah ram hring le thlaihnah borbor ka pek hna," a ti i cu bang cun a hung si. ³¹ Pathian nih a sermi thil vialte cu a zoh i a lung a si ngaingai. Zanlei cu a hung dih i zinglei kha a hung um, cucu ni ruknak ni cu a si.

² Cuticun vawlei le van le vawlei le vancung i a ummi thil vialte cu ser an si. ² Ni sarihnak ni ah Pathian nih a tuahmi thil vialte cu a lim hna i cu ni ah cun rian tuan loin a um. ³ Ni sarih ni cu thluachuah a pek i a dang tein a chiah, zeicahtiah cu ni cu a thil ser a lim i riantuan loin a um ni kha a si. ⁴ Vawlei le van i a ummi thil vialte ser an sining cu cuticun a si. Bawipa Pathian nih vawlei le van i a ummi thil vialte hna cu a ser hna tikah, ⁵ vawlei cungah hin ramkung zehmanh a um lo i thlaici zehmanh a kho lo, zeicahtiah vawlei cungah khan ruah a surter rih lo i vawlei cung i rian a tuantu ahohmanh an um rih lo. ⁶ Asinain ti cu vawlei chungin a put i vawlei kha a hnawnter. ⁷ Cun Bawipa Pathian nih vawlei khan tlak tlawmpal a lak i mipa ah a ser; nunnak petu thaw kha a hnar chungah a chuahhnawh

i mipa cu a hung nung. ⁸ Cun Bawipa Pathian nih nichuahlei ah Eden dum pakhat a ser i cuka ah cun a sermi mipa kha a chiah. ⁹ Vawlei chung cun aa dawhmi thingkung le rawl ca i a tham i kung a phunphun kha a khohter hna, dum laifang ah cun nunnak thingkung, chia le tha hngalh khawhnak thingkung zong a khohter. ¹⁰ Eden cun tiva pakhat a luang i cu tiva nih cun dum cu ti a toih. Cu tiva cu tiva pali ah aa then.

¹¹ Pakhatnak cu a min ah Pishon a si; cu tiva cu Havilah ram a velchum i a luangmi kha a si. ¹² Cuka ah cun sui thiangaingai phun kha an hmuh i a man a sungmi thingthling le oniks lungvar sen zong an hmuh hna.

¹³ Tiva pahnihnak a min cu Gihon a si; cu tiva cu Kush ram velchum i a luangmi kha a si. ¹⁴ Tiva pathumnak cu Tigris a si, cu tiva cu Assiria ram nichuahlei i a luangmi kha a si. Tiva palinak cu Zufrates tiva kha a si.

¹⁵ Cun Bawipa Pathian nih mipa cu a lak i Eden dum chungah cun dum cu a thlawh awk le ven awkah a chiah. ¹⁶ Mipa cu a thawh i, "Dum chung i a ummi thingkung vialte hi an thei na ei dih ko hna lai, ¹⁷ sihmanhsehlaw a tha le a thalo hngalhnak pe khotu thingkung a tlai hi cu na ei lai lo. Cu thingthei cu na ei hrimehrim lai lo. Na ei ahcun, na ei ni hrimehrim ah na thi lai," a ti. ¹⁸ Cun Bawipa Pathian nih cun, "Mipa amah lawng i a um hi a tha lo, hawile bawmtu ka serpiak lai," a ti. ¹⁹ Cucaah vawlei khan saram an dihlak le va an dihlak kha a ser hna i mipa sinah cun an min rak sak awkah a ratpi hna. Mipa nih min a rak sakmi hna kha an min ah a cang lan. ²⁰ Cuticun mipa nih cun inn zuat satil vialte le va vialte le ramlak saram vialte cu min a sak hna, asinain amah caah cun hawile bawmtu an um lo. ²¹ Cun Bawipa nih mipa cu thu hluahmah in a hngilh ter i aa hngilh karah cun a hnakruh pakhat kha a zuh i cu a zuhnak cu titsa in a phih. ²² Mipa hnakruh a zuhmi cun minu pakhat a ser i a sinah cun a ratpi. ²³ Cun mipa nih cun aa thawh i, "Atu hi pei keimah phun taktak a simi cu a si hi; Ka ruh i lakmi ruh, ka sa in lakmi sa. A min ah "Nu" si seh, zeicahtiah amah cu mipa chungin lakmi a si," a ti. ²⁴ Cucaah cun pei pa nih a nu le a pa a kaltak hna i a nupi he an i fonh i pum khat i an can hi a si cu. ²⁵ Mipa le a nupi cu an pahnihn in hnipuan an ngei lo, sihmanhsehlaw an ning a zak lo.

3 Bawipa Pathian nih a sermi saram hna lakah rul hi a zer bik. Rul nih cun minu kha a thawh i, "Dum chung i a ummi thingthei hi a zeihmanh nan ei lai lo tiah Pathian nih an ti taktak hna maw?" tiah a hal. ² Nu nih cun, "Dum laifang i a ummi thingthei khi dah ti lo cu, ³ dum chung i a ummi thingthei vialte hi azeipaoh kan ei khawh ko hna," tiah a leh. "Pathian nih khi thing khi cu a tlai nan ei lai lo, a tongh zong nan tawng lai lo, nan tongh ahcun nan thi lai, a kan ti," tiah a ti. ⁴ Rul nih cun, "Cucu ahmaan lo; nan thi lai lo. ⁵ Pathian nih cu bantukin a ti cu, kha thingthei nan ei ahcun nan ei

cangka in amah bantukin hngalhnak nan ngei ve lai i a tha le a thalo kha nan hngal ve lai ti a hngalh caah a si," a ti. ⁶ Nu nih cun thingkung cu mithlang ngai a si le a thei cu mitthi ngai a si kha a hmuh tikah a fimmi si cu zeitluk in dah a nuamh hnga ti kha a ruat. Cucaah a thei cu a lawh i a ei. Cun a va zong kha tlawmpal a pek ve i a ei ve. ⁷ An ei dih cangka in hngalhnak kha an vun hmu i taklawng an si kha an i hngal; cucaah theipi hnah kha an i thit i an i hruk. ⁸ Cu ni zanlei sang ah cun Bawipa Pathian cu dum chung i aa chawh kha an theih i thing lakah khan an i thup. ⁹ Sihmanhsehlaw Bawipa Pathian nih cun mipa cu a vun auh i, "Khuazei ah dah na um?" tiah a ti. ¹⁰ Mipa nih cun, "Dum chung i naa chawh thawng kha ka theih i taklawng ka si caah ka thin a phang, kaa thup," tiah a leh. ¹¹ Pathian nih cun, "Aho nih dah taklawng na si cu an chimh?" tiah a hal. "Ei hlah tiah kan timi thei kha na ei dahra?" tiah a ti.

¹² Mipa nih cun, "Na ka serpiakmi nu nih khan thei cu ei awkah a ka pek i ka ei," tiah a leh. ¹³ Bawipa Pathian nih minu cu a thawh i, "Zeicahtiah hihi na tuah?" tiah a hal. Minu nih cun, "Rul nih a ka hlen i a ka eiter," tiah a leh. ¹⁴ Cun Bawipa Pathian nih rul cu a thawh i, "Hi ruangah hin nangmah cu dantat na si; hi chiatsernak hi nangmah lawng nih na in lai. Atu thawk hin na paw in na lawn cang lai i na eimi rawl cu leidip a si lai. ¹⁵ Nangmah le nu cu nan i hua lai, a tefa le na tefa cu ral an si lai. Mi nih na lu kha rial an in zuam lai i nang nih an kedil kha cuk naa zuam ve lai," a ti. ¹⁶ Cun minu cu a thawh i, "Fa na pawinak i harnak na inmi kha ka karhter lai, fa na hrinnak i fahnak na inmi kha ka karhter lai; asinain na va cu na duh thiamthiam ko lai i amah cu na cung bawi a si lai," a ti. ¹⁷ Cun Adam cu a thawh i, "Na nupi bia na ngaih i ei hlah kan timi thei kha na ei caah vawlei hi nangmah ruangah chiatserh a si lai. Na ei khim rawl hmuhnak dingah na nun chung fak piin rian na tuan a hau lai. ¹⁸ Hlingbur le belh kha an kho tung lai i ramlak thingram kha na ei a hau lai. ¹⁹ Rawl na hmuh khawhnak dingah, vawlei i na kir than hlan tiang, thlan hripi puak in na cawl a hau lai; Nangmah cu, cu vawlei cun sermi na si. Leidip na si i leidip ah na kir than lai," a ti. ²⁰ Mipa nih a nupi cu a min ah Evi a sak, zeicahtiah amah cu minung vialte nu a si. ²¹ Cun Bawipa Pathian nih Adam le a nupi cu saphaw hnipuan a serpiak hna i a ahter hna. ²² Cun Bawipa Pathian nih khan aa thawh i, "Atu cu mipa hi a tha le a thalo a hngalh ve cang caah kanmah bantuk a si cang. Cucaah cun nunnak thingkung hi a banh soal lai i a thei hi a ei lai i zungzal in a nung soal ko lai," a ti. ²³ Cucaah Bawipa Pathian nih khan Eden dum chung cun a thawl i amah a sernak vawlei kha thlawh awkah a kalter. ²⁴ Pathian nih mipa cu a chuah i Eden dum nichuahlei kamah khan cherubim vancungmi hna le ze i lei paoh i aa mer khomi mei vainam kha a chiah

hna. Annih nih cun nunnak thingkung kha ahohmanh nih naih kho hna hlah seh tiah an cawng.

4 Cun Adam nih a nupi Evi cu a hngalh i fa a paw. Fapa pakhat a hrin i, "Bawipa bawmhnak thawn-gin fapa pakhat ka hmuh," tiah a ti. Cucaah a min ah Kain a sak. ² Cun hnu deuh ah a nau Abel zong kha a hun hrin. Abel cu tuukhal a si i Kain cu lothlo a si. ³ Kain nih cun a lochung chuak cu Bawipa sinah lak-sawng ah a rak put hna. ⁴ Cun Abel zong nih khan a saṭil nih an hrin hmasa bikmi hna kha a rak put ve hna i a thah hna i an sa a ṭhatnak bik kha Bawipa sinah cun laksawng ah a pek ve hna. Bawipa cu Abel le a lak-sawng cungah khan a lung a si, ⁵ sihmanhsehlaw Kain le a laksawng cungah khan cun a lung a si lo. Kain cu a thin a hung i a hmai a chia. ⁶ Cu tikah Bawipa nih Kain cu a thawh i, "Zeicahdah na thin a hun i na hmai a chiat? ⁷ Ṭhatnak kha rak tuah law cu na merh ko hnga; sihmanhsehlaw ṭhat lonak kha na rak tuah caah sual-nak nih cun nangmah tei awkah sahrang bantuakin an bawh ko. Nangmah kha uk an duh, sihmanhsehlaw nangmah nih na tei awk a si," a ti. ⁸ Cun Kain nih a nau Abel kha a thawh i, "I chawk tuah u sih," a ti. Lo an va phak tikah khan Kain nih a nau cu a thah. ⁹ Bawipa nih Kain cu, "Na nau Abel tah, khuazei ah dah a um?" tiah a hal. Kain nih cun, "Ka hngal lo. Ka nau cawngtu maw ka si awk a si?" tiah a leh. ¹⁰ Cun Bawipa nih cun, "Zeicahdah hi thil ṭhalo hi na tuah? Ngai hmanh! Nangmah nih na chuahmi na nau thisen nih khan vawlei in a ka auh lengmang ko. ¹¹ Nangmah cu chiatserh na si cang i hi hmun hin ṭhawh na si lai. Hi hmun vawlei hi na nau thisen na chuahmi dolh awkah a kaa a rak angmi kha a si. ¹² Lo na thlawh tikah vawlei nih rawl zeihmanh an chuahpiak lai lo; vawlei cungah inn ngei loin a vak lengmangmi na si lai," a ti. ¹³ Cun Kain nih khan Bawipa cu: "Hi dantatnak hi ka caah a fak tuk. ¹⁴ Hi ram le nangmah hmaika in na ka ṭhawh i kei cu mivakvai ka si cang lai i a ka hmumi paoh nih an ka thah lai," tiah a leh. ¹⁵ Cun Bawipa nih Kain cu, "Cuticun a si lai lo, nangmah an thatmi paoh cu a let sarih in teirul cham a si lai," tiah a ti. Cucaah Bawipa nih Kain cungah cun, a hmumi paoh nih that hna hlah seh tiah hmelchunhnak pakhat a chiah. ¹⁶ Kain nih cun Bawipa cu a kaltak i Eden nichuahlei i a ummi ram "Vahvaihnak ram" timi ah cun a va um. ¹⁷ Kain nih a nupi cu a hngalh i fa a paw i fapa pakhat a hrin i a min ah Enok a sak. Cun Kain nih cun khua pakhat a ser i cu khua cu a min ah a fapa min chuankhan in Enok a sak. ¹⁸ Enok nih fapa pakhat a ngeih i a min cu Irad a si; Irad cu Mehujael pa a si, Mehujael cu Methusael pa a si i Methusael cu Lamek pa a si. ¹⁹ Lamek cu nupi pahni a ngei, pakhat cu Adah a si i a dang pakhat cu Zillah a si. ²⁰ Adah nih cun Jabal a hrin i Jabal cu, caw a khal i thlam chung i khua a sami pawl, a hringsortu hna a si. ²¹ Jabal nau cu a min ah Jubal a si, amah cu tingtang le

thonglawi tum a thiammi hna a hringsortu hna a si.

²² Cun Zillah nih Tubal-Kain a hrin i amah cu thir le dar hreihriam vialte a sertu hna a hringsortu a si. Tubal-Kain far cu Naamah a si. ²³ Lamek nih khan a nupile cu a thawh hna i, "Ka nupi Adah le Zillah, ka bia ngai tuah u. Mipa pakhat cu, amah nih a ka tuk caah ka thah, Tlangval pakhat cu, amah nih a ka hliam caah ka thah. ²⁴ Kain a tutu paoh cu a let sarih in phuhlam an si ah-cun, Keimah a ka tutu chinchin cu let sawm sarih let sarih in phuhlam an si lai," a ti. ²⁵ Cun Adam nih khan a nupi cu a hngalh ṭhan i fapa a hrin. A nupi nih cun, "Kain nih a thahmi Abel airawltu ah khan Pathian nih fapa pakhat a ka pek," a ti i a min ah Seth a sak. ²⁶ Seth nih cun fapa pakhat a ngeih i a min ah Enosh a sak. Cu caan cun mi nih Bawipa kha a min in biak hram an thawk.

5 Hihi Adam tefa hna min cazin cu a si. (Pathian nih minung a rak ser hna ah khan amah he i lo in a rak ser. ² Nu le pa in a ser hna i thluachuahnak a pek hna i "Minung phun" tiah min a sak hna). ³ Adam cu kum za le sawm thum a si tikah amah bantu a simi fapa pakhat a ngei i a min ah Seth a sak. ⁴ Cu hnuah cun Adam cu kum za riat a nung rih. Fa dang kha a ngeih hna i ⁵ kum za kua le sawm thum a si ah a thi. ⁶ Seth cu kum za le kum nga a si ah fapa pakhat Enosh a ngei i ⁷ cu hnuah cun kum za riat le kum sarih a nung. Fa dang kha a ngeih hna i ⁸ kum za kua le hleihnih a si ah a thi. ⁹ Enosh cu kum sawm kua a si ah fapa pakhat Kenan a ngei i ¹⁰ cu hnuah kum za riat le kum hleinga a nung. Fa dang kha a ngeih hna i ¹¹ kum za kua le kum nga a si ah a thi. ¹² Kenan cu kum sawm sarih a si ah fapa pakhat Mahalalel a ngei i ¹³ cu hnuah kum za riat le sawm li a nung. Fa dang kha a ngeih hna i ¹⁴ kum za kua le kum hra a si ah a thi. ¹⁵ Mahalalel cu kum sawm ruk le kum nga a si ah fapa pakhat Jared a ngei i ¹⁶ cu hnuah kum za riat le sawm thum a nung. Fa dang kha a ngeih hna i ¹⁷ kum za riat sawm kua le panga a si ah a thi. ¹⁸ Jared cu kum za sawm ruk le kum hnih a si ah fapa pakhat Enok a ngei i ¹⁹ cu hnuah kum za riat a nung. Fa dang kha a ngeih hna i ²⁰ kum za kua sawm ruk le pahni a si ah a thi. ²¹ Enok cu kum sawm ruk le kum nga a si ah fapa pakhat Methuselah a ngei. ²² Cu hnuah Enok cu Pathian he i kom in kum za thum a nung i fa dang kha a hrin hna; ²³ kum za thum sawm ruk le kum nga tiang a nung. ²⁴ Enok cu a nun chung dihlak Pathian he tlongleng ṭi in a nung i Pathian nih a lak caah a um ti lo. ²⁵ Methuselah cu kum za sawm riat kum sarih a si ah fapa pakhat Lamek a ngei i ²⁶ cu hnuah kum za sarih kum sawm riat le kum hnih a nung. Fa dang kha a hrin hna i ²⁷ kum za kua le kum sawm ruk le kum kua a si ah a thi. ²⁸ Lamek cu kum za sawm riat le pahni a si ah fapa pakhat a ngei i ²⁹ "Bawipa nih chiat a serhmi vawlei i rian har kan ṭuannak hin, hi pa nih dinhnak a kan pek lai," tiin, a min ah Noah a sak.

³⁰ Cu hnuah Lamek cu kum za nga sawm kua le kum nga a nung. Fa dang a ngeih hna i ³¹ kum za sarih sawm sarih le kum sarih a si ah a thi. ³² Noah cu kum za nga a si hnuah fapa pathum Shem, Ham le Jafeth kha a ngeih hna.

6 Cu tikah cun vawlei cung khuazakip ah minung tampi an um cang i fanu kha an hrin hna. ² Cu fanu hna an i dawh cu pathian fapa hna nih khan an hmuh hna i cucaah an duhmi kha an i thim hna i an t̄hit hna. ³ Cun Bawipa nih aa thawh i, "Minung hi zungzal in nun cu ka sianh hna lai lo, zeicahtiah titsa an si. Atu thawk in kum za le kum kul nak tam an nung ti lai lo," a ti. ⁴ Cu caan le cu hnu zongah cun, vawlei cungah hin Nefilim mingan pipi kha an rak um i annih cu minung fanu hna le pathian fapa hna tefa kha an si. Anni cu hlanliomi mi ral̄tha le mi minthang kha an si. ⁵ Bawipa nih minung cu khuazakip ah an t̄hat lo tuk hringhran le an lungchung cu ruahnak t̄halo lawnglawng a khah kha a hmuh tikah, ⁶ minung a rak ser hna i vawlei cung i a rak umter hna kha a ngaih a chia. Aa ngaichih i, ⁷ "Ka sermi minung vialte hna hi vawleicung in ka hloh dih hna lai. Saram vialte le va vialte he ka hloh dih hna lai, ka rak ser hna hi kaa ngaichih," a ti. ⁸ Asinain Noah nih cun Bawipa kha a lung a ton. ⁹ - ¹⁰ Noah tefa hna cu hihi an si: fapa pathum a ngeih hna, Shem, Ham le Jafeth an si. Noah cu mītha a si i amah lawnglawng kha cu caan ah cun Pathian lung a tongmi a si; Pathian he i hawikomh in a nungmi a si. ¹¹ Sihmanhsehlaw midang vialte cu Pathian mithmuh ah mīthalo an si dih i an t̄hat lonak cu khuazakip ah a karh. ¹² Pathian nih vawlei cu a zoh tikah a t̄ha hrinhrin lo ti kha a hmuh, zeicahtiah minung kha an dihlak in sual in an nung. ¹³ Cun Pathian nih Noah cu a thawh i, "Minung hi an dihlak in hrawh awkah ka ruah cang. An dihlak in ka hrawh hna lai, zeicahtiah vawlei hi sualnak an tuahmi in a khat. ¹⁴ Cu-caah cun lawng pakhat in i ser, thing t̄ha kha hmang hna law a chungah a khaan ser hna, cun lawng cu a chunglei he a lenglei he kahtazasi thuh dih. ¹⁵ A tung pe za li le sawm nga, a vang pe sawm sarih le pe nga, a san pe sawm li le pe nga in na sak lai. ¹⁶ Lawng cu a cungkhuh na ser lai i a cungkhuh le a vampang karah lehlmah hleiriat na awnter lai. Dot thum in na sak lai i a kam ah innka na ser lai. ¹⁷ A nungmi thil vialte hrawhnak ding caah vawlei cungah buanchukcho ka tlunter lai. Vawlei cung i a ummi thil vialte an thi dih lai, ¹⁸ sihmanhsehlaw nangmah he cun biakamnak tu ka ser lai. Lawng chungah cun na nupi le na fapa hna le an nupile hna kha na luhpi hna lai i ¹⁹ saram chungin a nu le a pa cio nung tein chiah dingah na luhpi ve hna lai. ²⁰ Nung tein chiah dingah va phun dihlak chungin pahnih cio, saram phun chungin, a hme he a ngan he, pahnih cio, lawng chungah cun luhpi an si lai. ²¹ Cun nanmah ca le anmah caah rawl phun zakip na lak hna

lai i na khon hna lai," a ti. ²² Cun Noah nih khan, Pathian nih a fialmi vialte cu a tuah dih.

7 Bawipa nih Noah cu a thawh i, "Na innchung khar dihlak he lawng chungah cun lut tuah; nangmah lawnglawng hi atu mi hna lakah hin ka lung a ka tongmi na si. ² Saram thiang pawl kha cu tuah sarih cio in i luhpi hna (saram thiang timi cu ei khawhmi pawl tinak a si), asinain a thianglo pawl kha cu a nu pakhat le a pa pakhat lawngin i luhpi hna. ³ Cun va zong kha tuah sarih cio in i luhpi hna. Cu ti na tuah cu saram hna le va hna kha, vawlei cungah hin an ci lo hlah seh tinak caah a si lai. ⁴ Ni sarih chungah vawlei cungah hin ruah ni sawm li le zan sawm li ka surter lai i ka sermi thil nung vialte cu hrawh an si dih lai," tiah a ti. ⁵ Cun Noah nih cun Bawipa nih a chimhmi vialte kha a tuah dih hna. ⁶ Vawlei cung i buanchukcho a tlun ah cun Noah cu kum za ruk a si. ⁷ Amah le a nupi, a fapale hna le an nupile hna cu buanchukcho in luat awkah lawng chungah cun an lut. ⁸ - ⁹ Cun Pathian nawl pek bangin, saram thiang pawl khan phun khat ah a nu le a pa cio, a thianglo pawl khan phun khat ah a nu le a pa cio ve, va hna chung khan phun khat ah a nu le a pa cio le saram hna pawl chung khan phun khat ah a nu le a pa cio t̄hiamt̄hiam Noah sinah cun lawng chungah khan an lut. ¹⁰ Ni sarih hnuah vawlei cungah buanchukcho cu a tlung. ¹¹ Noah kum za ruk a si kum, thla hnihnak thla a ni hleisarih ni ah, vawlei tang i a ummi rilipi a hna vialte kha an i hung i van i awng vialte zong khi an i hung ve i ti cu vawlei cungah an tla, ¹² vawlei cungah ruah cu ni sawm li le zan sawm li a sur. ¹³ Cu ni ah cun Noah le a nupi, a fapa pathum hna, Shem, Ham le Jafeth le an nupile kha, lawng chungah cun an lut. ¹⁴ An sinah cun ramlak saram a phunphun le inn zuat sātil a phunphun le saram a phunphun le va a phunphun zong kha an lut ve. ¹⁵ Thilnung phun kip kha a nu le a pa cio Noah sinah cun, ¹⁶ Pathian nawlpek ning khan, lawng chungah cun an lut. Cun Bawipa nih Noah hnu cun innka cu a khar. ¹⁷ Buanchukcho cu ni sawm li chung a um i ti cu a thuh caah lawng cu a cawi khawh. ¹⁸ Ti cu a thuk deuh lengmang i lawng cu ti cungah cun a vuan. ¹⁹ Ti cu a thuk chin lengmang i tlang sang bik-bik kha a khuh dih hna i ²⁰ tlang par a zik cungah khan pe kul le pe nga a kai, ²¹ vawlei cung i a ummi thilnung vialte cu an thi dih — va vialte, sātil vialte, saram hna phun vialte, mi vialte, an thi dih. ²² Vawlei cung i a ummi thilnung vialte an thi dih. ²³ Bawipa nih vawlei cung i a ummi thilnung vialte cu a thah dih hna, cu hna lakah cun minung zong an i tel, sātil zong an i tel, saram hna phun zong an i tel, va zong an i tel. Hrawh lomi cu Noah le a sin i lawng chung i a ummi lawnglawng kha an si. ²⁴ Vawlei cungah ti cu ni za le ni sawm nga chung a thuk chin lengmang ko.

8 Pathian nih Noah le a sin i lawng chungah a ummi saram vialte le sātil vialte kha a philh hna lo,

cucaah vawlei cungah thli a hranter i ti cu tum hram aa thawk. ² Vawlei tang rilipi an hna hna le van i a um-mi awng hna cu a phih hna. Van in a rung surmi ruah cu a tlaih hna i ³ ti cu a tum chin lengmang. Ni za le ni sawm nga chung ti cu a tum i ⁴ thla sarihnak thla a ni hleisarih ni ah Ararat ram tlang pakhat ah lawng cu aa din. ⁵ Ti cu a tum chin lengmang i thla hranak thla a ni khat ni ah tlang par kha an lang. ⁶ Ni sawm li hnuah Noah nih thlangawng kha a hun i ⁷ langak pakhat a thlah. (Vawlei cungin ti cu a kao hlantiang a kenkip ah a zuang lengmang). ⁸ Cun Noah nih cun ti cu a zor cang maw zor cang lo ti hngalhnak dingah thuro pakhat a thlah, ⁹ sihnanhsehlaw ti nih khan vawlei kha a rak khuh dih rih caah futnak hmun a hmu lo. Cucaah Noah nih khan a kut in a hei banh i lawng chungah cun a luh than. ¹⁰ Ni sarih a ngan hnuah lawng chung cun thuro cu a thlah than. ¹¹ A sinah zanlei ah khan a ra kir i a hmu in oliv hnah tharte hi a hun i put. Cu-caah Noah nih ti cu a tum cang ti kha a hngalh. ¹² Cun Noah nih cun a dang ni sarih a ngan than i thuro kha a thlah than; tutan cu a ra kir ti lo. ¹³ Noah kum za ruk le kum khat a si kum, thla khatnak thla a ni khatnak ni ah, ti cu vawlei cungin a kao dih. Lawng cungkhuh kha a hun i khua a hei zoh tikah, vawlei cu a ro cang ti kha a hmu. ¹⁴ Thla hnihnak thla, cu thla ni kul le ni sarih ni ah vawlei cu a dihlak in a ro. ¹⁵ Pathian nih Noah cu a thawh i, ¹⁶ "Na nupi le na fapa hna le an nupile hna he, lawng chung hin chuak cang u. ¹⁷ Cun saram vialte zong kha chuah hna — va si hna seh, satil si hna seh, saram hna phun si hna seh, chuah dih hna law vawlei cungah hin fa hring than hna seh law karh than hna seh," a ti. ¹⁸ Cucaah Noah cu a nupi le a fapa hna le an nupile hna he khan lawng chung cun an chuak.

¹⁹ Ramlak saram vialte, inn zuat satil vialte, va vialte, saram hna phun vialte kha, anmah le an phun ning cio in a bubu in lawng chung cun an chuak. ²⁰ Noah nih Bawipa caah biaktheng pakhat a ser; saram thieng pawl le va chung khan phun khat ah pakhat cio a lak hna i khangh thawinac caah biaktheng cungah cun a khangh hna. ²¹ Bawipa nih cu rim thaw cu a theih tikah, "Minung tuahmi ruangah vawlei cu zeitikhmanh ah chiat ka serh than ti lai lo; minung cu a no lio tein a ruahnak cu a thalo ti kha ka hngalh. Atu i ka tuah bantuk hin zeitikhmanh ah thilnung vialte kha ka hrawk than ti hna lai lo. ²² Vawlei a um chung paohpaoh cu Tuh caan a um lai i quan caan zong a um ko lai. Khuasik caan a um lai i khaulum caan a um lai, thal caan a um lai i fur caan a um lai, chun a um lai i zan a um lai. Hi hna hi zeitikhmanh ah an dong lai lo," a ti.

9 Pathian nih Noah le a fapa hna cu thluachuah a pek hna i, "Fa tampi in ngei hna u law nan fale cu vawlei cung khuazakip ah khat hna seh. ² Vawlei cung saram vialte, va hna le saram hna phun hna le nga hna zong nih an in thih hna lai. Annih cu an dihlak in nan-

mah kut tangah chiah an si. ³ Saram vialte le thlaihring vialte cu nan ei khawh hna lai; an dihlak in rawl caah kan pek hna; ⁴ asinain sa kha a chung i thi a um lioah cun nan ei lai lo, zeicahtiah nunnak cu thi cu a si.

⁵ Pakhatkhat nih an in thah hna ahcun, thihnak in dan ka tat hna lai. Nanmah an thattu hna saram cu ka thah hna lai i ahohmanh a minung hawi a thatmi cu dan ka tat hna lai. ⁶ Minung cu Pathian mui keng in sermi a si caah, minung a thatmi cu, a minung hawi nih an thah ve lai. ⁷ Nannih cu fa tampi ngei u law nan tefa hna kha vawlei cung khuazakip ah khat dih hna seh," a ti.

⁸ Cun Pathian nih Noah le a fapale cu a thawh hna i, ⁹ "Nanmah le nan hnu i a um lai ding nan tefa hna sinah, atu ah biakamnak ka tuah, ¹⁰ cun nan sin i a um-mi thilnung vialte — va si hna seh, satil si hna seh, saram si hna seh — lawng chungin a chuakmi paoh-paoh sinah khan ka tuah. ¹¹ Ka biakamnak cu hihi a si: Thilnung vialte kha buanchukcho in hrawh an si ti lai lo. Zeitikhmanh ah buanchukcho nih vawlei hi a hrawk ti lai lo, tiah bia kaa kam," a ti. ¹² Cun Pathian nih cun, "Nanmah le saram vialte hna sin i ka sermi ka biakamnak zungzal in a hmunmi hmelchunhnak caah, ¹³ ka chuncha cu minmei chungah khin ka chiah. Vawlei he biakamnak ka sermi hmelchunhnak a si lai. ¹⁴ Minmei cu vawlei cung i ka zaamter i minmei chung i chuncha a langh fate, ¹⁵ buanchukcho nih thilnung vialte kha a hrawk than ti hna lai lo ti in nanmah le saram vialte hna sin i biakamnak ka tuahmi kha ka hngalh than lai. ¹⁶ Chuncha cu minmei chung i a hung langh tikah ka hmu lai i nanmah le vawlei cung thilnung vialte sin i zungzal hmunmi biakamnak ka sermi kha ka hngalh than lai," a ti. ¹⁷ Pathian nih Noah cu a thawh i, "Hi hmelchunhnak hi vawleicung thilnung vialte hna sin i biakamnak ka tuahmi hmelchunhnak a si," a ti.

¹⁸ Lawng chungin a chuakmi Noah fapa hna cu Shem, Ham le Jafeth an si (Ham cu Kanaan pa a si). ¹⁹ Hi Noah fapa pathum hi vawlei cung mi vialte a hringsortu hna an si. ²⁰ Noah cu lothlo a si i amah cu mitsur dum a ser hmasa biktu a si. ²¹ Mitsur zu cu a din i a ri, a thilpuan vialte kha aa phoih dih i a thlam chungah taklawng in a it. ²² Kanaan pa Ham nih khan a pa taklawng in a rilh ko cu a hmu tikah a unau pahnih kha a va chimh hna. ²³ Cu tikah Shem le Jafeth nih cun puan pakhat kha an i lak i an kenglei ah an chiah i an liang le an liang in an i zawn. Cun hnulei chit in thlam chungah cun an va lut i an pa cu an va khuh; an pa taklawng in a um cu an hmu nakhnga lo khattelei kha an zoh peng. ²⁴ Noah cu a zuritnak khan a hung fim i a fapa a hniang bik nih a cung i a tuahmi kha a hngalh tikah, ²⁵ aa thawh i, "Kanaan cungah chiat tlung ko seh; a unau hna sal a si lai," a ti. ²⁶ Cun aa thawh than i, "Shem Pathian Bawipa cu thangthat ko u. Kanaan cu Shem sal a si lai. ²⁷ Pathian nih Jafeth cu karhter seh law A tefa hna cu Shem tefa hna he um ti hna seh. Kanaan cu Jafeth sal a si

lai," a ti. ²⁸ Buanchukcho hnuah Noah cu kum za thum le sawm nga a nung i ²⁹ kum za kua le sawm nga a si ah a thi.

10 Noah fapa Shem, Ham le Jafeth i an tefa hna cu hihi an si, buanchukcho hnu i an hrinmi an si: ² Jafeth fapa hna cu Gomer, Magog, Madai, Javan, Tubal Meshek le Tiras an si. ³ Gomer fapa hna cu Ashkenaz, Rifath le Togarmah an si. ⁴ Javan fapa hna cu Elishah, Tarshish, Kit mi le Rodan mi an si. ⁵ Annih hi rili kam le tikulh i khua a sami hna hringsortu an si. Hi hna hi Jafeth tefa cu an si; an phun cio in an ram cio ah khan khua an sa i anmah le an holh cio kha an hmang. ⁶ Ham fapale cu Kush, Izipt, Put le Kanaan an si. ⁷ Kush fapa cu Seba, Havilah, Sabtah, Raamah le Sabteka an si. Raamah fapa cu Sheba le Dedan an si. ⁸ Kush nih cun fapa pakhat a ngeih i a min ah Nimrod a si; amah cu vawlei cung uktu a liannganmi hna lakah a hmasa bik a si. ⁹ Amah cu vawlei cungah sakap bik zong a si i cucaah mi nih phungthluk bia ah, "Nimrod bantuk sa kah thiam," ti a si tawn. ¹⁰ Pennak a uk hmasa bikmi hna cu Babel, Erech le Akkad an si i an dihlak in Shinar ram chung ummi an si. ¹¹ Cu ram cun Assiria ram ah a kal i Nineveh khua le Rehoboth-Ir khua le Kalah khua le ¹² Resen khua kha a tlak hna, Resen cu Nineveh le Kalah khuapi karlak i a ummi a si. ¹³ Izipt cu Lud le Anam le Lehab le Naftuh le ¹⁴ Pathrus le Kasluh le Kaftor mi hna pa kha a si i cu hna chung cun Filistin mi kha an chuak. ¹⁵ Kanaan cu Sidon (a fapa upa bik) le Heth le ¹⁶ Jebus mi hna le Amor mi hna le Girgash mi hna le ¹⁷ Hiv mi hna le Arki mi hna le Sinmi hna le ¹⁸ Arvad mi hna le Zemari mi hna le Hamath mi hna pa kha a si. Hi hnuah hin, Kanaan miphun chung i phun dangdang hna kha an i thek i ¹⁹ Kanaan ram ramri cu Sidon in Gerar leiah Gaza tiang a phan, Cun Sodom le Gomorrah le Admah le Zeboiim leiah Lasha tiang a phan fawn. ²⁰ Hi hna hi Ham tefa cu an si, an phun cio in an ram cio ah khan khua an sa i anmahle an holh cio kha an hmang. ²¹ Jafeth u Shem zong nih khan fa a hrin hna, amah cu Eber tefa a hringsortu hna kha a si. ²² Shem fapale cu Elam, Asshur, Arpakshad, Lud le Aram an si. ²³ Aram fapa hna cu Uz, Hul, Gether le Mash an si. ²⁴ Arpakshad cu Shelah pa a si i Shelah cu Eber pa a si. ²⁵ Eber nih fapa pahnih a ngeih hna i pakhat cu a min ah Peleg a si, cun a nau cu a min ah Joktan a si; Peleg an saknak a sullam cu amah chan ah khan vawlei mi kha an i then di caah a si. ²⁶ Joktan cu Almodad, Shelef, Hazarmaveth, Jerah, ²⁷ Hadoram, Uzal, Diklah, ²⁸ Obal, Abimael, Sheba, ²⁹ Afir, Havilah le Jobab pa a si. Hi hna hi an dihlak in Joktan fa an si. ³⁰ An umnak ram cu Mesha in Sefar leiah, nichuahlei tlang pipi hna tiang kha a si. ³¹ Hi hna hi Shem tefa cu an si, an phun cio in an ram cio ah khan khua an sa i anmahle an holh cio kha an hmang. ³² Hi hna hi Noah tefa hna nih an hrinmi hna miphun cu an si, anmahle

an i hrinsor ning cio le an phun kalning cio in. Vawlei cung miphun vialte hna hi buanchukcho hnuah Noah fapa hna nih an hrinsormi hna an si.

11 Hlanah cun vawleicung mi vialte hna nih hin holh phun khat lawng an rak ngei i bia an rak hmanmi cu an i khat dih. ² Nichuahlei i an hei i thawn tikah Shinar ram ah khan nelrawn pakhat an va phan i cuka ah cun umhmun an khuar. ³ Cun pakhat le pakhat cu, "Ra u! Tlakrawh ser u si law mei in raw hna u sih," an i ti. Cuticun inn saknak ah tlakrawh cu an hman hna i a senghnak ah bitumen an hman hna. ⁴ Cun annih nih an i thawh i, "Atu cu khuapi pakhat kan ser lai i a chungah innsang pakhat, a par van tawng in kan sak lai. Kan thang kan i chuah lai i vawlei cungah hin kan i thek lai lo," an ti. ⁵ Cun hi mi hna nih khuapi an sermi le innsang an sakmi zoh awkah khan Bawipa cu a rung tum i ⁶ "Atu cu hi mi vialte hna hi miphun phun khat an si, holh pakhat lawng an hmang i atu i an tuahmi hi hmailei ah an tuah laimi thil a hramthawknak lawng a si. A rauh hlanah an duhmi thil paoh kha an tuah khawh ko lai. ⁷ Cucaah cun pakhat le pakhat an holh an i hngalh khawh nakhnga lo, vung kal u si law an holh kha vung danter dih hna u sih," a ti. ⁸ Cuticun Bawipa nih vawlei cung khuazakip ah a thek dih hna i khuapi ser cu an ngol. ⁹ Cu khuapi cu a min ah Babel an ti, zeicahtiah cuka ah cun Bawipa nih mi vialte kha an holh a danter hna i cuka cun vawlei cung khuazakip ah khan a thek hna. ¹⁰ Hihi Shem tefa cu an si. Buanchukcho hnu kum hnih ah Shem cu kum za khat a tling i fapa pakhat a hrin i a min ah Arpakshad a si. ¹¹ Cu hnuah cun kum za nga a nung i fa dang zong kha a ngeih hna. ¹² Arpakshad cu kum sawm thum le kum nga a si ah fapa pakhat Shelah a ngei; ¹³ cu hnuah cun kum za li le kum thum a nung i fa dang zong a ngeih hna. ¹⁴ Shelah cu kum sawm thum a si ah fapa pakhat Eber a ngei; ¹⁵ cu hnuah cun kum za li le kum thum a nung i fa dang zong a ngeih hna. ¹⁶ Eber cu kum sawm thum le kum li a si ah fapa pakhat Peleg a ngei; ¹⁷ cu hnuah cun kum za li sawm thum a nung i fa dang zong a ngeih hna. ¹⁸ Peleg cu kum sawm thum a si ah fapa pakhat Reu a ngei; ¹⁹ cu hnuah cun kum za hnih le kum kua a nung i fa dang a ngeih hna. ²⁰ Reu nih kum sawm thum le kum hnih a si ah fapa pakhat Serug a ngei; ²¹ cu hnuah cun kum za hnih le kum sar-i h a nung i fa dang zong a ngeih hna. ²² Serug nih kum sawm thum a si ah fapa pakhat Nahor a ngei; ²³ cu hnuah cun kum za hnih a nung i fa dang zong a ngeih hna. ²⁴ Nahor nih kum kul le kum kua a si ah fapa pakhat Terah a ngei; ²⁵ cu hnuah kum za khat le kum hleikua a nung i fa dang zong a ngeih hna. ²⁶ Terah nih kum sawm sar-i h a si tikah Abram le Nahor le Haran kha a hrin hna. ²⁷ Terah tefa cu hi hna hi an si: Terah cu Abram le Nahor le Haran pa a si. Haran cu Lot pa a si i ²⁸ Haran cu amah a chuahkehnak Khaldi ram Ur khua

ah khan a pa a nun lioah a thi. ²⁹ Abram nih cun Sarai a thit i Nahor nih Haran fanu Milkah kha a thit, Haran cu Iskah pa kha a si. ³⁰ Sarai cu a cing i fa a ngei kho lo. ³¹ Terah nih a fapa Abram le a tu Lot, Haran fapa kha le, Abram nupi Sarai kha, Kanaan ram lei i kal awkah Khaldi ram Ur khua khan a thawhpi hna. Sihmanhsehlaw Haran khua tiang an kal i cuka ah cun umhmun an khuar. ³² Cuka ah cun Terah cu a thi i a thih ah cun kum za hnih le kum nga a si.

12 Bawipa nih Abram cu a thawh i, "Na ram le na rualchan le na pa inn kha chuahtak hna law kan hmuhsak laimi ram ah kal tuah. ² Tefa tampi kan pek lai i miphun nganpi ah an cang lai. Nangmah cu thluachuah kan pek lai i na min kan thanter lai, cucaah na min cu thluachuah peknak ah an hman lai. ³ Nangmah thluachuah an petu kha thluachuah ka pek ve hna lai i chiat an serhtu kha chiat ka serh ve hna lai. Vawlei cung miphun vialte nih hin, Nangmah thluachuah kan pek bantuk hin thluachuah kan pe ve, tiah an ka hal lai," a ti. ⁴ Abram cu kum sawm sarih le kum nga a si tikah, Bawipa nih a chimh bantuk khan, Haran khua cun aa thawh; Lot kha a sinah a kal ve. ⁵ Abram cu a nupi Sarai le a nau fapa Lot le Haran khua an um hnu i an ngeihmi an chawwa vialte le an sal vialte hna he khan Kanaan ram lei kal ah cun aa thawh. Kanaan ram an phak tikah ⁶ Abram cu ram chungah cun aa chawk i Shekhem khua an hmunthiang, Moreh thing zarh an timi kha a va phan. (Cu lioah cun Kanaan mi kha cu ram chungah cun an um ko rih). ⁷ Bawipa cu Abram sinah khan a lang i, "Hi ram hi na tefa ka pek hna laimi ram cu a si," a ti. Cuka ah cun amah sin i a rung langmi Bawipa caah khan Abram nih biaktheng pakhat a ser. ⁸ Cu hnuah cun thlanglei ah khan a vun i thawn chin i Bethel khua nichuahlei i a ummi tlang ram ah khan umhmun a khuar, cuka cu Bethel le Ai karlak ah khan a si, Bethel kha nitlaklei ah a um i Ai kha nichuahlei ah a um. Cuka ah cun biaktheng zong kha a ser i Bawipa kha a biak. ⁹ Cun thlanglei ah khan riahhmun pakhat hnu pakhat in a vung i thawn chin lengmang i Negeb ram tiang a phan. ¹⁰ Sihmanhsehlaw cuka ram ah cun rawl a um lo i mangtam cu a fah ngaingai caah Abram cu Izipt ram i caan tlawmpal vung um ta awkah khan thlanglei kha a panh chin lengmang. ¹¹ Izipt ram chung a luh laite ah khan a nupi Sarai cu a thawh i, "Nang cu mi dawh na si. ¹² Izipt mi nih an in hmuh tikah, Abram nupi a si, an ti lai i nangmah duh ah keimah kha an ka thah lai. ¹³ Cucaah a far ka si, tiah na ti hna lai i nangmah thawngin an ka nunh lai i ka caah harnak zeihmanh a um lai lo," a ti. ¹⁴ Izipt ram an vung luh tikah khan a nupi mi dawh a si cu Izipt mi nih khan an rak hmuh. ¹⁵ An bawi pawl nih khan, aa dawh hringhran cu an hmuh i Faro kha an chimh i siang-pahrang inn ah khan an kalpi. ¹⁶ Amah ruangah cun Faro nih cun Abram cu tha tein a zohkhenh i tuu run le

meheh run le caw le laa le sal le kalauk kha a pek.

¹⁷ Sihmanhsehlaw Abram nupi Sarai kha a inn ah cun a kalpi ruangah cun Bawipa nih Faro le a inn chung i a ummi vialte hna cu zawtnak a fakmi in dan a tat hna.

¹⁸ Cu tikah Faro nih Abram cu mi kha a auhter hna i, "Zeicahdah hi bantukin ka cungah rian na tuan? Zeicahdah ka nupi a si tiah na ka chimh lo? ¹⁹ Zeicahdah ka far a si na ti i na ka thitter? Na nupi hi i lak law kal u," tiah a ti. ²⁰ Faro nih a mi kha nawl a pek hna i Abram cu a nupi le a ngeihmi vialte he khan ram chung cun an dawi.

13 Abram cu Izipt ram khan a chuak i chaklei ah Negeb ram leiah khan a hung kal, a sinah cun a nupi le a ngeihmi vialte le Lot zong kha an kal ve. ² Abram cu mi rum ngaingai a si, tuu tampi a ngei, meheh tampi a ngei, caw tampi a ngei i sui le ngun zong tampi a ngei. ³ Cun riahhmun pakhat hnu pakhat in Negeb ram in Bethel khua leiah khan aa thawn, hmasa i Bethel khua le Ai khua karlak i a rak riahnak hmun kha a hei fuh. ⁴ Biaktheng a rak sernak hmun ah khan a hung kal than i cuka ah cun Bawipa kha a biak. ⁵ Abram he a kal timi Lot zong nih khan tuu le meheh le caw le a sin i a um vemi minung kha a ngeih ve hna. ⁶ An pahnih in hmunkhat i um awkah sañil tlonnak ram nih a zaat hna lo, sañil tam tuk an ngei veve. ⁷ Cucaah Abram sañil cawng hna le Lot sañil cawng hna kha an i si lengmang. (Cu lioah cun Kanaan mi hna le Periz mi hna kha cu ram chungah cun an um ko rih). ⁸ Cun Abram nih Lot cu a thawh i, "Kannih cu rualchan kan si, na mi hna le ka mi hna hi an i sik lengmang awk a si lo. ⁹ I then u sih. Ram hi na duhnak kaa zawn i thim law ka kaltak ko. Nang kehlei i na kal ahcun kei orhlei ah ka kal lai, orhlei i na kal ah cun kehlei ah ka kal lai," a ti. ¹⁰ Cucaah Lot cu khua a cuan i Jordan tiva nelrawnpi kha Zoar khua tiangin ti tampi a um i Bawipa dum bantuk le Izipt ram bantuk a si kha a hmuh. (Cucu Bawipa nih Sodom le Gomorrah khua a hrawh hna hlan kha a si.) ¹¹ Lot nih cun Jordan nelrawn cu a ningpi in aa thim i nichuahlei ah khan a kal. Abram le Lot an i thenning cu, cuticun a si. ¹² Abram cu Kanaan ram chungah khan khua a sa i Lot cu nelrawn i a ummi khualipi hna lakah khan a um i Sodom khua pawngah khan riahhmun a ser. ¹³ Sodom khuami cu miñhalo, Bawipa cung i that lonak a tuahmi misual an si. ¹⁴ Lot aa thial hnuah Bawipa nih Abram cu a thawh i, "Na umnak hmun khan, nichuah nitlak chaklei thlanglei vialte cuan tuah hna; ¹⁵ na hmuhmi ram vialte kha nangmah le na tefa cu kan pek hna lai i a zungzal in nan ta a si lai. ¹⁶ Tefa tampi kan pek lai i an tam tuk ah ahohmanh nih an rel kho hna lai lo, leidip cu ahohmanh nih an rel khawh hna lo bantuk khi an si lai. ¹⁷ Cucaah i tim law ram hi a pumpi in tol tuah, zeicahdah a dihlak in nangmah cu kan pek lai," a ti. ¹⁸ Cucaah Abram nih a riahhmun cu a thial i Hebron khua i Mam-

re thingzarh an umnak ah khan a va um, cuka ah cun Bawipa caah biaktheng pakhat a va ser.

14 Shinar ram siangpahrang Amrafel, Ellasar siangpahrang Ariok, Elam siangpahrang Khedorlaomer le Goiim siangpahrang Tidal nih ² siangpahrang a dang panga kha an doh hna, cu hna cu: Sodom siangpahrang Bera, Gomorrah siangpahrang Birsha, Admah siangpahrang Shinab, Zeboiim siangpahrang Shemeber le Bela siangpahrang an si (Bela cu Zoar a si). ³ Hi siangpahrang panga hi hmunkhat ah an tangti i Siddim nelrawn ah khan an ralkap cu an pumh hna; Siddim nelrawn cu atu i Rili Thi timi khi a si. ⁴ Khedorlaomer kut tangah khan kum hleihnih an rak um i a kum hleithumnak ah amah kha an doh. ⁵ A kum hleili kum ah Khedorlaomer le amah he a tangtimi hna kha an ralkap he an ra ciammam i Refaim mi kha Ashteroth Karnaim ah, Zuzim mi kha Ham ah, Emim mi kha Kiriathaim nelrawn ah, ⁶ Hormi kha Seir tlang ah an tei hna i thetserawn kam i a ummi Elparan khua tiang an dawi hna. ⁷ Cun an hun i mer i Kadesh ah khan an hung kir i Amelek mi hna ram vialte le Hazazontamar i a ummi Amor mi kha an tei hna (Kadesh cu Biaceihnak Cerhti ti zongah ti a si). ⁸ Cun Sodom siangpahrang, Gomorrah siangpahrang Admah siangpahrang, Zeboiim siangpahrang le Bela siangpahrang nih (Bela cu Zoar a si), ⁹ Elam siangpahrang Khedorlaomer le Goiim siangpahrang Tidal le Shinar siangpahrang Amrafel le Ellasar siangpahrang Ariok doh awakah Siddim nelrawn ah an ralkapbu cu a hunpi hna, khatlei ah panga le khatlei ah pali an si. ¹⁰ Siddim nelrawn cu bitumen an cawhnak khor in a khat i cucaah Sodom siangpahrang le Gomorrah siangpahrang kha raltuknak hmun cun zam an i timh tikah cu khor chungah cun an tla. A dang cu tlang ah khan an zam. ¹¹ Siangpahrang pali hna nih cun Sodom le Gomorrah i a ummi thil vialte kha, rawl vialte he an i lak i an kal. ¹² Lot zong cu Sodom i a um caah a ngeihmi thil vialte he an kalpi ve. ¹³ Sihmanhsehlaw a luat sualmi pakhat nih Hebru mi Abram cu cu kong cu a chimh. Abram cu Mamre thingzarh pawng i khua a sami a si, Mamre cu Eshkol le Aner hna u kha a si i hi hna hi Abram he tangti an si. ¹⁴ Abram nih a rualchan an tlaih ti kha a theih tikah a riahhmun i a ummi a minung hna lak i zumhawktlak a timi minung za thum le hlei riat kha a kawh hna i siangpahrang hna cu Dan khua tiang an dawi hna. ¹⁵ A mi cu bu hnih ah a then hna i zan ah an tuk hna i an tei hna. Damaskas khua chaklei i a ummi Hobah tiang an dawi hna i ¹⁶ an thilri vialte kha an chuh than dih hna. A rualchan Lot le a chawva vialte zong kha a kirpi than hna, nu hna le mi dang zong an i tel. ¹⁷ Abram cu Khedorlaomer le amah sinah a tangmi siangpahrang hna a va tei hnana in a ra kir tikah, Sodom siangpahrang nih khan Shaveh nelrawn an timi in a rak don, (Shaveh nelrawn cu siangpahrang Nel-

rawn ti zongah ti a si). ¹⁸ Cun Salem Siangpahrang Melkhizedek, Cung Nung Bik Pathian tlangbawi zong a simi nih khan Abram cu changreu le mitsur zu a rak phorh i ¹⁹ thluachuah a pek i: "Van le vawlei a sertu Cung Nung Bik Pathian nih Abram cu thluachuah in pe seh. ²⁰ Na ral an teitertu Cung Nung Bik Pathian cu thangthat si ko seh," a ti. Cun Abram nih hranchaw a lakmi vialte cheuhra cheukhat a pek. ²¹ Cun Sodom siangpahrang nih Abram cu a thawh i, "Ka minung hna dah ti lo cu, na lakmi thil paohpaoh kha an dihlak in nangmah nih i chiah ko hna," a ti. ²² Sihmanhsehlaw Abram nih cun a leh i, "Van le vawlei a sertu Cung Nung Bik Pathian hmaiah chiatser tein bia kaa kam i, ²³ na thil a simi paohpaoh, la fang pakhat le phanah hri tiangin zeihmanh kaa lak lai lo, ka ti. Cucaah cun nang zong nih zeitikhmanh ah, "Abram cu keimah nih pei ka rumter ko cu," na ti kho ve lai lo. ²⁴ Zeihmanh keimah caah kaa lak lai lo. Ka mi hna nih an hman cangmi thil hna le ka sin tang hna nih an hmuhtin awk a si vemi thil lawnglawng kha ka cohlan hna lai; Aner, Eshkol le Mamre nih khan an covo cu an i lak ve lai," a ti.

15 Cu hnuah cun Abram nih langhnak a hmuh i Bawipa bia kha a theih. Bawipa nih cun a thawh i, "Abram, na thinphang hlah. Keimah cu phaw bantukin an hupphengtu ka si. Na laksawng cu a nganpi a si lai," a ti. ² Sihmanhsehlaw Abram nih cun a thawh ve i, "Maw Bawipa Pathian, kei cu fa ka ngei lo; cucaah zeitindah laksawng cu na ka pek khawh lai? Ka ro a ka cotu ding cu Damaskas khuami Eliezer hi pei a si ko hi. ³ Fa zeihmanh na ka pe lo i cucaah cun ka sal hna lak i pakhatkhat nih ka ro an ka co cu a hau ko lai," a ti. ⁴ Cun Bawipa nih, "Hi sal hi na rocotu cu a si lai lo, na rocotu cu nangmah na fapa hrimhrim a si lai," tiin a chimh cu a theih than. ⁵ Bawipa nih cun lengah a chuahpi i, "Van khi zoh law na rel khawh ahcun arfi khi rel tuah hna. Na tefa cu khi arfi zat khi an si lai," a ti. ⁶ Abram nih Bawipa cu a zumh i cu a zumhnak cu Bawipa nih a dinnak ah a cohlanpiak. ⁷ Cun Bawipa nih Abram cu a thawh i, "Hi ram hi nangmah pek awakah Khaldi ram Ur khua in chuah an fieltu cu Bawipa hi ka si," a ti. ⁸ Sihmanhsehlaw Abram nih cun, "Maw Bawipa Pathian, cucu ka ta a si lai ti cu zeitindah ka hngalh khawh lai?" a ti. ⁹ Pathian nih cun, "Cawla kum thum a timi pakhat, meheh kum thum a timi pakhat, tuukawng kum thum a simi pakhat, cun thuro pakhat le laileng pakhat kha rak ka pe hna," a ti. ¹⁰ Hi saram vialte hi Abram nih Pathian sinah khan a rak put hna. A cheu hna i a cheumi hna cu hmaitonh cio ah tlang hnih in a chiah hna; va kha cu a can hna lo. ¹¹ Langta nih an run zuanhnawh hna i a thawl hna. ¹² Ni a tlak cuahmah tikah khan Abram cu aa hngilh i a cungah tihnak nganpi a tlung. ¹³ Bawipa nih cun a thawh i, "Na tefa hna cu ram dang ah khual an si lai, cuka ah cun sal ah an cang lai i kum za li chung hremnak an ing lai.

¹⁴ Asinain cu bantukin a hremtu hna miphun kha keimah nih dan ka tat hna lai i cu ram in an chuah tikah chawva tampi he an chuak lai. ¹⁵ Nang tu cu chan tling in na nung lai i dai tein na thi lai; khup kha hmuah in na nun hnuah an in vui lai. ¹⁶ Na tefa hna cu chan li hnuah an ra kir than lai, zeicahtiah Amor mi hna cu dantat awk tlak hrimhrim in an sual tik lawn-gah ka thawl hna lai," a ti. ¹⁷ Cun ni a tlak i khua a muhi tikah a khumi mei um pakhat le a alhmi mei tom pakhat kha an hung chuak i sa a chiahmi hna karlak ah khan an kal. ¹⁸ Cu ni ah cun Bawipa nih Abram cu bia a kam i, "Hi ram hi a dihlak in na tefa kha ka pek hna lai tiah bia kaa kam, Izipt ram ri i a ummi tiva in ti-va ngan Zufrates tiang a si lai; ¹⁹ Ken mi hna ram le Keniz mi hna ram le Kadmon mi hna ram le ²⁰ Hit mi hna ram le Periz mi hna ram le Refaim mi hna ram le ²¹ Amor mi hna ram le Kanaan mi hna ram le Girgash mi hna ram le Jebus mi hna ram zong hi an i tel chih dih lai," a ti.

16 Abram cu a nupi Sarai nih fa zehmanh a hrinpiak lo. Sarai nih cun Izipt mi salnu pakhat a ngei i a min ah Hagar a si. ² Sarai nih cun Abram cu a thawh, i, "Zohhmanh, kei cu Bawipa nih fa ngeih a ka sianh lo. Cucaah cun zeicahdah ka salnu hi na ihpi ko lo? Fa a hei ka hrinpiak ko hnga dah kaw," tiah a ti. ³ Cuticun Sarai nih Izipt mi a salnu Hagar cu Abram kha nupi caah a pek. (Cu thil cu bantukin a hung um cu Abram kha Kanaan ram chung i kum hra a um hnuah a si). ⁴ Abram nih Hagar cu a ihpi i fa a paw. Hagar nih cun fa ka paw ti kha a hun i hngalh tikah porhlawt in aa la i Sarai kha zehmanh ah a rel lo. ⁵ Khi tikah Sarai nih Abram cu a thawh i, "Hagar nih zehmanh i a ka rel lo hi nangmah palh a si. Keimah hrimhrim nih ka sal cu kan pek i fa ka paw ti aa hngalh cangka keimah kha a ka serhsat. Cucaah kannih pahni lakah hin aho-dah a ding ti kha Bawipa nih kan ceih seh," tiah a ti. ⁶ Cun Abram nih a leh i, "A tha ko, amah cu na sal a si i na kut tangah pei a um ko cu; na duhning paoh in a cungah tuah ko," a ti. Cucaah Sarai nih cun a vun hrem ve i Hagar cu a tli. ⁷ Bawipa vancungmi nih Hagar cu Shur lei kalnak lam i a ummi cerhti, thetserawn cerhti ah khan a ton i, ⁸ "Sarai salnu Hagar, khuazei in dah na rat i khuazei ah dah na kal lai?" a ti. Hagar nih cun, "Sarai sinin ka zaam," tiah a leh. ⁹ Cun vancungmi nih cun, "Sarai sinah cun va kir than law a kut tangah tha tein va um," a ti. ¹⁰ Cun vancungmi nih cun, "Tefa tam tuk hringhran kan pek lai i a rel in rel caw an si lai lo. ¹¹ Fapa pakhat na ngei lai i a min ah Ishmael na sak lai, Zeicahtiah Bawipa nih na harnak kha an theihpiak. ¹² Sihmanhsehlaw na fapa cu ramlak laa bantuk a si lai, a mi kip kha a doh hna lai i mi kip nih khan an doh ve lai. A rualchan hna umnak in lamhlapi ah khua a sa lai," a ti. ¹³ Hagar nih cun amah le amah kha, "A ka hmutu cu ka hmuh taktak ko maw?" tiah aa hal i cu-

caah Bawipa cu, "Nang cu mi a hmutu Pathian na si," ti min in a auh. ¹⁴ Cucaah cun pei Kadesh le Bered karlak i a ummi tikhor cu, "Beer-la-hai-roi" tiah mi nih an ti cu, (Beer-la-hai-roi a sullam cu, "A ka hmutu Pathian nung tikhor," ti a si). ¹⁵ Hagar nih cun Abram cu fapa a hrinpiak i a min ah Ishmael a sak. ¹⁶ Abram cu kum sawm riat le kum ruk a si.

17 Abram cu kum sawm kua le kum kua a si tikah Bawipa cu a sinah a lang i, "Kei cu Lianngan Bik Pathian ka si. Na nun chung vialte ka nawl ka ngai law soi awk zehmanh um loin um. ² Nangmah sinah biakamnak ka ser lai i tefa tampi kan pek lai," a ti. ³ Cun Abram cu a khuk aa bil i a bawh lioah Pathian nih cun, ⁴ "Hi biakamnak hi kan pek: nangmah cu miphun tampi a hringsortu hna na si lai. ⁵ Na min kha Abram si ti loin Abraham a si cang lai. Zeicahtiah miphun tampi hringsortu ah kan ser cang. ⁶ Tefa tampi kan pek lai i a cheu cu siangpahrang an si lai. Na tefa cu an tam tuk hringhran lai caah miphun phun ah an i chuah lai. ⁷ "Ka biakamnak cu, zungzal hmunmi biakamnak caah, nangmah le a ra lai ding chan i na tefa hna sinah, ka fehter lai. Nangmah na Pathian le na tefa hna an Pathian ka si lai. ⁸ Hi ram, atu i khual na sinak ram hi, nangmah le na tefa hna cu kan pek hna lai. Kanaan ram hi a ning piin nan ta a si zungzal lai i keimah hi an Pathian ka si lai," a ti. ⁹ Pathian nih Abraham cu a thawh i, "Nangmah zong nih keimah he kan biakamnak hi na zulh hrimhrim ve lai, nangmah le hmailei chan i a um laimi na tefa hna nih nan zulh hrimhrim ve lai. ¹⁰ Cun nangmah le na tefa hna nih tuah awakah kan hna a tla nan ti awk cu hihi a si: nanmah lak i pa paoh-paoh cu nan cuarpar nan i tan dih lai. ¹¹ - ¹² Atu ri hin cun fapa nan ngeihmi paohpaoh cu ni riat a si ah an cuarpar nan tan hrimhrim hna lai, nan inn chung i a chuakmi nan sal hna zong, cun ramdangmi sin i nan cawkmi sal hna zong an i tel chih dih lai. Hi nih hin nanmah le keimah karlakah biakamnak a um kha a langhter lai. ¹³ Pakhat hmanh hrelh loin nan cuarpar cu tan nan si lai i cu nih cun nanmah sin i biakamnak ka sermi hi zungzal hmunmi biakamnak a si kha nan cungah hmelchunhnak in a langhter lai. ¹⁴ Cuarpar aa tan lomi pa cu a miphun chungin hlonh a si lai, zeicahtiah keimah he biakamnak cu a zul lo," tiah a ti. ¹⁵ Cun Pathian nih Abraham cu, "Na nupi cu Sarai tiah na ko ti lai lo, a min cu Sarah a si cang. ¹⁶ Amah cu thluachuah-nak ka pek lai i fapa pakhat an hrinpiak lai. Amah cu thluachuah ka pek lai i miphun hna nu a si lai; a tefa hna lakah cun siangpahrang zong an um lai," a ti. ¹⁷ Abraham cu a khuk aa bil i asinain, "Mipa nih kum za khat a si ah fa a ngei kho ngai hnga maw? Sarah nih hin kum sawm kua ah fa cu a ngei ngai hnga maw?" ti a ruah ah a nih a chuak. ¹⁸ Pathian cu a thawh i, "Ishmael cu ka huhphenhpiak law nungdam tein ka zohkhenhpiak ko tiah kan nawl," a ti. ¹⁹ Sih-

manhsehlaw Pathian nih, "Na palh; na nupi Sarah nih fapa an hrinpiak lai i a min ah Isak na sak lai. Amah le a tefa hna sinah khan ka biakamnak cu ka fehter lai. Cu ka biakamnak cu zungzal hmunmi biakamnak a si. ²⁰ Ishmael huhphenh awk kha na ka hal, cucaah hitihin ka tuah lai: Ishmael cu thluachuahnak ka pek lai i fa tampi le tefa tampi ka pek lai. Amah cu bawi bawi hleihnih pa a si lai i a tefa cu miphun nganpi ah ka ser hna lai. ²¹ Cun ka biakamnak cu, Sarah nih kumvoi atu tik i an hrinpiak laimi na fapa Isak sinah ka fehter lai," a ti. ²² Pathian le Abraham cu an i chawnh dih in Pathian nih cun Abraham cu a kaltak. ²³ Cu ni thiamthiam ah cun Abraham nih a fapa Ishmael le a salpa vialte kha, Pathian nih a chimh bangin, an cuarpar a tan hna; a inn i a chuakmi si hna seh, a cawk in a cawkmi si hna seh, a inn i a ummi pa paohpaoh cu an cuarpar a tan hna. ²⁴ Abraham cu cuarpartan a si ah kum sawm kua le kum kua a si i ²⁵ a fapa Ishmael cu kum hleithum a si. ²⁶ An pahnih cun ni khat te ah, ²⁷ an sal vialte hna he cun an cuarpar cu tan an si.

18 Bawipa cu Abraham sinah Mamre i thingzarh hna lakah khan a lang. Chun ni lin lai i Abraham cu a thlam innka i a thut lioah khan, ² khua a hei zoh i mipa pathum an dir ko kha a hmuh hna. A hmuh hna le cangka a va tli i a va don hna. A khuk aa bil i, ³ "Bawipa, Ka inn ah tang ta loin kei santlailo pa hi, ka lantak sawh hlah. ⁴ Ti in cahpiak hna ning law nan ke i tawl u law thing toiah hin i din ta u. ⁵ Rawl tlawmpal tein in serpiak hna ning law ei ta u law cun nan bat a dam in nan lan te lai. Ka inn nan ra phan cang tung i rawl ei ta lo cu ka sia a herh," a ti. Annih nih, "A tha ko, na chim bantuk cun tuah ko," tiah an leh. ⁶ Abraham cu khulrang in thlam chungah khan a vung lut i Sarah cu a thawh i, "Khulrang in changvut na ngeihmi lak i a tha bik kha pawng sawm thum in i lak law nawng law changreu ah ser tuah," a ti. ⁷ Cun cawrun leiah khan a va tli i a thau milmi cawfa pakhat kha a va tlaih i a salpa pakhat kha a pek i zokzok in a rak can i chumh awkah a rak timh. ⁸ Cawnhuk thawhpat le cawnhuk hring le sa kha a hunh hna i an ei lioah cun thingkung tangin a dirhnawh hna. ⁹ Cun annih nih, "Na nupi Sarah tah khuazei ah dah a si?" an ti. "Thlam chungah khin a um ko," tiah a leh hna. ¹⁰ A lengtu hna pakhat nih cun aa thawh i, "Na nupi Sarah nih kumvoi atu tikah hin fapa a hrin lai i cu tikah cun ka ra than te lai," a ti. Sarah nih cun a hnulei innka khan a ngaih ko hna. ¹¹ Abraham le Sarah cu an tar ngaingai cang i Sarah cu nuphung hmanh a hngal ti lo. ¹² Cucaah Sarah cu a ni i, "Atu cu fa ngei dingah ka tar tuk cang, cu lunglawmh-nak cu ka hmu ngai hnga maw? Cu pinah ka va zong a tar fawn," a ti. ¹³ Cun Bawipa nih Abraham cu a thawh i, "Zeicahdah Sarah nih a nih i, 'Hi tluk i ka tar hnuah hin fa cu ka ngei kho ngai hnga maw?' a ti? ¹⁴ Bawipa caah hin zei thil paoh hi a har tukmi a um maw? A

caan a tlin tikah kumvoi atu tikah hin na sinah ka ra than lai i Sarah nih fapa a hrin lai," a ti. ¹⁵ Sarah cu a thin a phang i, ka ni lo, tiah aa pheh. Anih nih, "Na ni ko, na ni hrimhrim ko," tiah a ti. ¹⁶ Mi cu an i thawh i Sodom khua a langhnak hmun ah khan an kal i Abraham zong cu anmah thlahpah ah an sinah a kal ve. ¹⁷ Cun Bawipa nih amah le amah cu aa thawh i, "Ka thil tuah laimi hi Abraham cu chim loin ka um kho lo. ¹⁸ A tefa hna cu a ngan i a thawngmi miphun ah an cang lai i vawlei cung miphun vialte hna nih hin Abraham thluachuahnak ka pekmi bantuk kha kan pe ve tiah an ka hal lai. ¹⁹ A hmaanmi le a dingmi thil tuah hi ka nawlbial zulh a si ti kha a fale le a hnu i a ra laimi a tefa hna kha a cawnpiaknak hna hnga, amah cu ka thim cang. Cun bia kaa kammi vialte kha ka tuahpiak lai," tiah a ti. ²⁰ Cun Bawipa nih cun, "Sodom le Gomorrah khua hi an thang a chia ngaingai ko i an sualnak cu a ngan ngaingai ko. ²¹ Cucaah kan theihmi thawng hi a hmaan maw hmaanlo ti hngalh awkah ka vung kal hrimhrim lai. A si taktak le si taktak lo kha ka vung hli-ah lai," a ti. ²² Cun mi kha an i thawh i Sodom leiah cun an kal, sihmanhsehlaw Bawipa cu Abraham sinah khan a taang. ²³ Abraham nih Bawipa cu a hei nai i, "A sual lomi cu a sualmi hna sinah na thah chih taktak ko hna lai maw? ²⁴ Khuapi chungah khan a sual lomi sawm nga um hna seh law na hrawh thiamthiam ko lai maw? Sawm nga khamh awkah khan an khua cu na zuah hnga lo maw? ²⁵ A sual lomi cu a sualmi hna sinah khan na that bal hna lai lo. Cucu a si kho lo. Nangmah nih cucu na tuah bal ding a si lo. Cu ti a si ahcun, a sual lomi cu a sualmi bantukin pei dantat an si ve kun hnga cu. Cucu a si kho lo. Vawlei cung dihlak bia a ceih tu Dingthlu Lailai nih cun ding tein pei a ceih lai cu," a ti. ²⁶ Bawipa nih cun a leh i, "Sodom khua chung i a sual lomi minung sawm nga ka hmuh hna ahcun, cu sawm nga ruangah cun khua cu a ningpi in ka zuah lai," tiah a ti. ²⁷ Abraham nih khan a hun i thawh than i, "Kei cu leidip le vutcam si ko hmanh ning law, Bawipa, nangmah cu ngamh ngaiin kan chawnh hi ka ngaiithiam ko. ²⁸ Sawm nga si loin sawm li le panga um hna seh law tah zeitindah a si hnga? Panga in an tlawm ruangah cun khua cu na hrawh dih ko hnga maw?" a ti. Bawipa nih cun, "A sual lomi sawm li le panga ka hmuh hna ahcun khua cu ka hrawk lai lo," a ti. ²⁹ Abraham nih cun aa thawh than i, "Sawm li lawng um hna seh law tah?" a ti. Anih nih, "Sawm li an um ahcun ka hrawk lai lo," a ti ve. ³⁰ Cun Abraham nih cun aa thawh than i, "Bawipa, ka chungah na thin hung sawh hlah. Ka chim rih ko lai. Sawm thum lawng um hna seh law tah?" a ti. Anih nih, "Sawm thum ka hmuh hna ahcun ka hrawk hna lai lo," a ti. ³¹ Abraham nih cun aa thawh than i, "Bawipa, na sinah ngamh ngaiin bia ka chim lengmang hi ka ngaiithiam ko. Kul lawng um hna seh law tah?" tiah a ti. Anih nih, "Kul ka hmuh hna ahcun

ka hrawk lai lo," a ti. ³² Cun Abraham nih cun, "Bawipa, na thinhung hlah, voi khat in ka chim ko rih lai. Pahra lawng um hna seh law tah?" a ti. Cun anih nih, "Pahra an um ahcun ka hrawk lai lo," a ti. ³³ Abraham he bia an i ruah dih cun, Bawipa cu a kal i Abraham zong cu inn ah a t̃in.

19 Zandlei sang ah vancungmi pahni hka Sodom khua chung i an va luh tikah, Lot cu mi an i ton tawnnak hauka hramah khan a rak t̃hu. A hmuh hna cangka a tho zau i annih kha a rak don hna. An hmaiah cun a kun i, ² "Ka bawipale hna, nan salpa inn ah ra lut tuah u law ka tlung tuah u. Nan ke kha i t̃awl u law tuzan cu riak u. Thaizing ah nan tho lai i nan kal duhnak ah cun nan kal chin te lai," a ti hna. Sihmanhsehlaw annih nih, "A si lo, khualai ah hin kan riak ko lai," tiah an leh. ³ Sihmanhsehlaw a nawl lengmang hna i a donghnak ah a inn ah cun an kal. Lot nih cun changreu kha a ser i rawl thaw ngai a serpiak hna i an nih nih an ei. ⁴ Khual cu an ih hlanah, Sodom khuami pa nih khan inn cu an rak kulh. Khuachung mipa vialte cu a no he a tar he an tling dih. ⁵ Lot cu an vun auh i, "Na inn i a riakmi pahni hka kha khuazei ah dah an si? Hun chuahter hna law kan rak ihpi hna lai," an ti. ⁶ Lot cu lengah a va chuak i innka cu a khar. ⁷ Annih cu a thawh hna i, "Ka duate le, ze kan ti hnga, hi bantuk t̃hat lonak cu tuah sawh hlah u! ⁸ Zohhmanh u, pa a hngal rih lomi fanu ngaknu pahni hka ngei hna. Annih tu hi rak chuahti hna ning law nan duh paoh in nan rak tuah hna lai. Sihmanhsehlaw hi khual hi cu zeitin hmanh in ti hna hlah u, ka inn chung i a ummi ka khual an si i ka huhphenh hna hrimhrim awk a si," a ti. ⁹ Sihmanhsehlaw annih nih an thawh i, "Kan kian, a nang ramdangmi hi i thlak hlah, nangmah nih hin maw cutin tuah u khatin tuah u na hei kan ti. Kan kian, cu lo ahcun anmah nak fak in kan in tongh soal lai," an ti. Lot cu an en i innka kha baoh awkah an hei fuh. ¹⁰ Asinain, inn chunglei i a ummi mi pahni hka khan Lot cu inn chungah khan an hun hnuh i innka cu an khar. ¹¹ Cun lenglei i a ummi vialte kha an mit an cawter hna i cucaah innka kha an hmu kho lo. ¹² Mi pahni hka khan Lot cu an thawh i, "Hika ah hin midang na ngei ti hna maw? Na fapa hna le na fanu hna le khua chung i na mi a simi hna paohpaoh kha i chuahti hna law hika hmun hin chuak u, ¹³ zeicahtiah hi hmun hi kan hrawh cang lai. Hi mi hna an thangchiatnak hi Bawipa nih a theih cang i Sodom khua hi hrawh awkah a kan thlah cang," an ti. ¹⁴ Cun Lot cu a va chuak i a fanule a t̃hitu hna ding pawl kha, "Khulrang in hika hmun hi chuahtak u, hi hmun hi Bawipa nih a hrawh lai," a ti hna. Sihmanhsehlaw aa capo tiah an ruah. ¹⁵ Khua a hung dei tikah vancungmi nih khan Lot cu an hnawh i, "I hnawh tuah! Na nupi le na fanu pahni hka i lak hna law chuak u. Cu ti nan chuaht ahcun khua a rawh tikah nan thi lai lo," an ti. ¹⁶ Asinain Lot cu aa nu-

ainai i sihmanhsehlaw Bawipa nih khan a cungah zaangfahnak kha a ngeih caah, mi nih khan amah cu le a nupi le a fanu pahni hka cu an kut in an hnuh hna i khua lengah an chuahti hna i cuka ah cun an kaltak hna. ¹⁷ Cun khua chungin an chuahti dih hna hnuah khan vancungmi pakhat nih cun aa thawh i, "Nan nun nakhnga tli u! Hnulei zoh hlah u, nelrawn chungah dircon hlah u. Tlang ah tli u law nan thi lai lo," a ti hna. ¹⁸ Sihmanhsehlaw Lot nih a leh i, "Bawipa, cucu a si kho lo. ¹⁹ Zohhmanh, ka cungah zaangfahnak nganpi na tuah cang i ka nunnak na ka khamh hi na ka zaangfah ruangah cun a si ko. Tlang cu an hla tuk i ka phak hlanah rawhnak nih khan a ka cil lai i ka thi lai. ²⁰ Cucaah cun khi khua hmete khi na hmu maw? A nai i ka phak khawh lai. Cucaah khika ah khin ka kalter, hmun hmete men a si ko kha na hmuh ko i khika ah ka nunnak kha a him ko lai," a ti. ²¹ Anih nih aa thawh i, "Cucu ka hna a tla; khi khua cu ka hrawk lai lo. ²² I hnawh! A tlik in tli! Khika na phak hlanah cun zeihmanh ka tuah kho lo," a ti. Lot nih khan cu khua cu khua hmete a ti caah a min ah Zoar sak a si. ²³ Ni a chuaht ah khin Lot cu Zoar a phan ve; ²⁴ Bawipa nih Sodom le Gomorrah cungah cun kat mei kha a surter i ²⁵ Bawipa nih cun cu khua pahni hka le cu nelrawn a dihlak le khuapi chung i a ummi vialte hna le ram chung i a khomi thil vialte hna cu a hrawh dih hna. ²⁶ Lot nupi cu hnulei aa mer i cite tung ah a cang. ²⁷ A thaizing zingkate ah Abraham cu Bawipa hmai i a dirnak hmun ah khan khulrang in a va kal. ²⁸ Sodom le Gomorrah le nelrawn cu a vun cuanh hna i, somei nganpi chung i meikhu a chuaht hluahmah bantuk khin, vawlei cun meikhu cu a tho. ²⁹ Asinain Pathian nih nelrawn chung ummi khua kha a hrawh hna tikah Abraham kha a philh lo i Lot kha himnak hmun ah a zamter. ³⁰ Lot cu Zoar i um kha a ngamh lo caah a fanu pahni hka he khan tlang ah an i thawh i cuka ah cun lungkua chungah an um. ³¹ A fanu upa deuh nih khan ngakchia deuh cu a thawh i, "Kan pa hi a tar cang i a ningcang in fa kan ngeih khawhnak dingah vawlei cungah hin ahohmanh vat awk pa an um ti lo. ³² Cucaah cun, ra law, zu kan ritter lai i kan ihpi lai i amah thawng cun fa kan ngei lai," a ti. ³³ Cu zan ah cun zu cu an dinh i a fanu upa deuh nih khan a ihpi, sihmanhsehlaw a rit tuk caah cucu a hngal lo. ³⁴ A thaizing ah upa u nih khan ngakchia u cu a thawh i, "Zahan ah khan kan pa cu ka ihpi cang; tu zan ah hin ritter rih u sih law ka tuah bantuk khan nang nih va tuah ve. Cun kan pahni hka in kan pa thawngin tefa kan ngei veve lai," a ti. ³⁵ Cucaah cu zan ah cun zu cu an ritter t̃han i a ngakchia deuh nih khan a ihpi ve. Cu zan zong cu a rit tuk caah cucu a hngal lo. ³⁶ Cuticun Lot fanu pahni hka cu an pa thawngin fa an pawl. ³⁷ A upa deuh nih khan fapa a hrin in a min ah Moab a sak. Amah cu atu Moab mi a hringsortu hna hi a si. ³⁸ A ngakchia deuh

zong nih khan fapa a hrin ve i a min ah Ben-ammi a sak. Amah cu atu Ammon mi a hringsortu hna hi a si.

20 Abraham cu Mamre khan Negeb ram leiah aa thawn i Kadesh le Shur karlak ah khan a um. Gerar i a um lioah khan ² a nupi Sarah cu ka far a si tiah a ti. Cucaah Gerar siangpahrang Abimelek nih khan a sinah Sarah cu ratpi u, tiah a ti hna. ³ Cu zan ah cun a mang ah Pathian cu a sinah a lang i, "Sarah hi va ngeimi a si caah nan thi lai," tiah a ti. ⁴ Sihmanhsehlaw Abimelek nih khan a naih hmanh a naih lo i cucaah, "Bawipa, a soal lomi cu na ka thah ko lai maw?" ⁵ Abraham nih pei aa thawh i, 'Ka far a si,' a ti cu, cu hleiah, amah hrim zong nih pei, 'Ka ta a si,' a ti cu. Mah hihi lung thiang tein ka tuah i zehmanh ka palhnak a um lo," a ti. ⁶ Pathian nih cun a mang ah khan a vun leh i, "A si, lung thiang tein na tuah ti kha ka hngalh; cucaah cun pei ka cungah na soal soal lai tiah a tongh hmanh kan tonghter lo cu. ⁷ Asinain atu cu minu kha a va sinah kiter than. A va cu profet a si i thla an campiak lai i na thi lai lo. Sihmanhsehlaw na kiter than lo ah-cun, nangmah le na innchungkhar kha nan thi dih lai, tiah ralrinnak kan pek," a ti. ⁸ A thaizing zingkate ah Abimelek nih a sinum vialte kha a kawh hna i hi thil vialte kha a chimh hna i an thin a phang ngaingai. ⁹ Cun Abimelek nih Abraham kha a auh i, "Kan cung i na tuahmi hi zeidah a si? Zei palhnak dah na cungah ka tuah i hi that lonak nganpi hi kan cungah tlunter na zalh? Ka cung i na tuahmi hi ahohmanh nih a tuah awk a si hrimhrim lo. ¹⁰ Zeicahdah mah hihi na tuah?" tiah a hal. ¹¹ Abraham nih cun a leh ve i, "Hika ah hin Pathian a thimi pakhat hmanh an um lai lo i ka nupi duh ah hin keimah tu kha an ka thah lai tiah ka rak ruah caah a si. ¹² Amah cu ka far cu a si taktak, ka pa fanu cu a si nain ka nu fanu cu a si lo, cucaah ka thit. ¹³ Cucaah Pathian nih ka pa inn in ram dang i a ka kalter tikah, amah cu ka thawh i, 'Ka cung i zumhawktlak tein na tuah ding-mi rian pakhat na ngei, cucu khuazeika kan kalnak hmanh ah, ka ta a si, na ka ti lai,' ka ti," tiah a ti. ¹⁴ Cun Abimelek nih khan Abraham cu Sarah kha a pek than i tuu le sal zong kha a pek chih hna. ¹⁵ Abraham cu a thawh i, "Ka ram chung khuazeika hmanh ah hin na duhnak paoh ah na um kho," a ti. ¹⁶ Cun Sarah kha a thawh i, "Na ta cu ngun tangka phar thong khat ka pek lai i cucu na sin i a ummi vialte hna sinah, na thi-ang ti langhternak caah a si lai; sualnak zehmanh na tuah lo kha an dihlak in an hngalh lai," a ti. ¹⁷ - ¹⁸ Abraham nupi Sarah cung i a tlungmi thil ruangah khan Bawipa nih Abimelek inn chung i a ummi nu vialte kha fa ngei kho loin a tuah dih hna. Cucaah Abraham nih Abimelek kha thla a campiak i Pathian nih a damter. A nupi le a salnu hna zong kha a damter hna i fa an ngei kho than.

21 Bawipa nih bia aa kam bang khan Sarah cu a bawmh i ² fa a paw i Abraham kha a tar hnuah

fapa a hrinpiak. An fapa cu Pathian nih a chimmi caan te ah khan a chuak. ³ Abraham nih a min ah Isak a sak. ⁴ Isak cu ni riat a si tikah, Pathian nih a fial bang khan Abraham nih cun a cuarpar a tan. ⁵ Isak a chuah ah Abraham cu kum za khat a si. ⁶ Sarah nih cun aa thawh i, "Pathian nih lawmhnak le nihnak a ka pek. Cu kong a theimi paoh nih an ka nihpi lai," a ti. ⁷ Cun aa thawh than i, "Ahohmanh nih Abraham cu, Sarah nih fano a cawm te hna lai, tiah an rak chim kho lai lo. Asinain a tar lei sang ah fapa pakhat ka hrinpiak ko," a ti. ⁸ Ngakchia cu a than i a hnuk thlah ni ah Abraham nih puai nganpi a serpiak. ⁹ Ni khat cu Izipt minu Hagar nih Abraham a hrinpiakmi fapa Ishmael kha Sarah fapa Isak he cun lente an i celh. ¹⁰ Cucu Sarah nih a hmuh i, "Hi salnu le a fapa hi thawh hna. Ka fapa Isak nih a co awk hnga a simi na chawva vialte hi, hi salnu fapa nih hin a tinco ve awk a si hrimhrim lo," a ti. ¹¹ Hi nih hin Abraham cu a lungre a theihter ngaingai, zeic-ahtiah Ishmael zong cu a fapa a si ve. ¹² Sihmanhsehlaw Pathian nih Abraham cu a thawh i, "Ngakchiapa le na sal Hagar kongah lungrethei in um hlah. Sarah nih an chimhmi paoh cu tuah ko, zeicah-ti-ah tefa kan kamhmi cu Isak chung hin an chuak lai. ¹³ Na salnu fapa zong kha tefa tampi ka pek ve lai i mipun pakhat an tling ve lai, amah zong cu na fapa pei a si cu," a ti. ¹⁴ A thaizing cu zingka tein Abraham nih Hagar cu rawl tlawmpal le saphaw tithawl ti a khat tein a ummi kha a pek i nau kha a puakter i a kalter hna. Hagar cu Beer-sheba ramlak ah khan a vai lengmang. ¹⁵ Ti cu a dih tikah ngakchia cu burbuk pakhat toiah a chiahtak i ¹⁶ lam hla nawn, thal kah phak hrawng khin a hngah. "Ngakchia a thih cu ka hmu ngam lo," a ti i cuka i a thut lioah cun fak piin a tap. ¹⁷ Pathian nih ngakchiapa a than cu a run theih i vancung in Pathian vancungmi nih khan Hagar cu a run chawnh i, "Hagar, zeicahdah na lungre a theih? Na thinphang hlah. Pathian nih ngakchiapa a than kha a theih cang. ¹⁸ Tho law va kal law va cawi law va pom. A tefa cu mipun nganpi ah ka ser hna lai," a ti. ¹⁹ Cun Pathian nih Hagar cu a mit kha khua a hun hmuhter i tikhor pakhat a hmuh. A va kal i ti thawh khan ti cu a va than i ngakchi-apa kha a dinh. ²⁰ Ngakchiapa cu Pathian nih a umpi i a than i Paran ramlak ah khan khua a sa; amah cu sakah thiam ngaimi a hung si. ²¹ A nu nih Izipt ram in nupi a thitpiak. ²² Cu caan ah cun Abimelek cu a ral-bawi ngan bik Fikol he khan Abraham sinah cun an va kal i, "Na tuahmi thil kip ah Pathian nih an umpi. ²³ Cu-caah cun keimah siseh ka fale si hna seh ka tefa si hna seh, na kan hlen nakhnga lo Pathian hmaiah hin bia i kam. Kei cu na cungah zumhawktlak in ka um, cu ban-tuk cun nang zong ka cung le na umnak ram cungah hin zumhawktlak na si nakhnga bia i kam," a ti. ²⁴ Cun Abraham nih, "Kaa kam," a ti. ²⁵ Abraham nih Abimelek cu Abimelek sinum pawl nih an chuhmi tikhor kong

kha a chimh. ²⁶ Abimelek nih cun, "Cucu ka hngal lo. Na rak ka chim lo i atu hi ka theih hmasa bik a si," a ti. ²⁷ Cun Abraham nih Abimelek cu tuu le caw tlawmpal a pek i an pahnih in biakamnak an ser. ²⁸ Abraham nih tuufa pasarih kha a tuurun chungin a dang tein a chiah hna i ²⁹ cucu Abimelek nih, "Zeicahdah kha ti khan na tuah?" tiah a hal. ³⁰ Abraham nih cun, "Hi tuufa pasarih hi na ka cohlan hrimhrim hna lai. Zeicahtiah cu ti na ka cohlanak nih cun, hi tikhor a cotu hi keimah ka si kha a langhter lai," tiah a leh. ³¹ Cucaah cuka hmun cu a min ah Beer-sheba ti a si, zeicahtiah an pahnih in biakamnak an tuahnak cu cuka ah cun a si. ³² Beer-sheba ah biakamnak kha an tuah dih cun, Abimelek le a ralbawi ngan bik Fikol cu Filistin mi hna ram ah khan an kir than. ³³ Cun Abraham nih Beer-sheba ah cun thingkung pakhat a phun i Bawipa, Zungzal Hmunmi Pathian kha a biak. ³⁴ Filistin mi hna ram ah cun Abraham cu saupi a um.

22 Cu hnu tlawmpal ah cun Pathian nih Abraham kha a hneksak i, "Abraham," tiah a ti i Abraham nih, "Bawipa, na chimmi bia ka ngai ko," tiah a leh. ² Pathian nih cun a thawh i, "Na fapa, fapa pakhat lawngte na ngeihmi Isak na dawtmi kha i lak law Mori ah ram ah va kal. Cuka ah cun kan hmuhsak laimi tlang cungah khangh thawin ah na khangh lai," a ti. ³ A thaizing cu zingka tein Abraham nih a laa kha a dan a danh i Isak le a sinum pahnih hna he tiah an kal. Thawin ah ding caah cun thing tlawmpal a hlam i Bawipa nih a chimhmi hmun leiah khan kal aa thawh. ⁴ A ni thum ni ah Abraham nih cun cu hmun cu lamhlatpi khin a hei hmuh. ⁵ Cun a sinum pawl cu a thawh hna i, "Nannih cu hika ah hin rak um u. Khika ah khin Pathian va biak awakah ngakchiapa le keimah hi kan va kal lai i kan va biak dih in nan sinah kan ra kir than lai," a ti. ⁶ Cun Abraham nih khanghthawin ah ca ding thing cu Isak kha a phorhter i amah nih mei le nam kha a put hna. Cuticun hmunkhat ah an pahnih cun an kal. ⁷ Isak nih khan a pa cu, "Ka pa," tiah a ti i a pa nih cun, "Hawi, ka fapa," tiah a leh. Isak nih cun, "Mei le thing cu an um, sihanhsehlaw khanghthawin ah ca ding tuufa tah khuazei ah dah a si kun?" a ti. ⁸ Abraham nih cun, "Pathian nih a khan te ko lai, ka fapa," tiah a leh i cuticun an pahnih cun hmunkhat ah an kal lengmang. ⁹ Bawipa nih a chimhmi hmun kha an phak tikah, Abraham nih biaktheng pakhat a ser i a cungah thing kha a chiah. A fapa cu a tem i biaktheng cungah thing cungah cun a chiah. ¹⁰ Cun ka thah lai tiah nam a vun i lak ah khin ¹¹ Bawipa vancungmi nih vancung in a run auh i, "Abraham, Abraham!" tiah a ti. Abraham nih, "Asi, hika ah ka um ko," tiah a leh. ¹² Vancungmi nih cun, "Ngakchiapa kha fahnak zehmanh pe hlah, a cungah zehmanh zong tuah fawn hlah. Fapa pakhat lawngte na ngeihmi hmanh pek sian loin na ka um lo caah Pathian nawl ngaih cu na duh ngaingai ti kha ka hn-

galh," tiah a ti. ¹³ Abraham cu khua a hei hoi i tuukawng pakhat burbuk lak i a ki in a rak taan ko kha a hmuh. A hei fuh i a va lak i a fapa can ah khanghthawin ah cun a thawi. ¹⁴ Abraham nih cu hmun cu, "Bawipa nih a khaan ko," tiah min a sak i atu chan tiang zongin mi nih, "Bawipa tlang cungah cun Bawipa nih a khaan ko," an ti tawn. ¹⁵ Bawipa vancungmi nih Abraham cu vancung in a voi hnihnak a run kawh than i, ¹⁶ "Keimah nih keimah min hrimhrim in biakamnak ka ser lai — hihi Bawipa chimmi bia a si — fapa pakhat lawngte na ngeihmi kha pek sian loin na ka um lo caah thluachuah tam piin kan pek lai. ¹⁷ Van i arfi zat le rili kam i thetse zat khin tefa kan pek lai. Na tefa nih cun an ral kha an tei hna lai. ¹⁸ Cun vawlei cung miphun vialte nih, na tefa thluachuah ka pek hna bantuk hin thluachuah kan pe ve, tiah an ka nawl lai — hi vialte cu nangmah nih ka nawl na ngaih caah a si," a ti. ¹⁹ Cun Abraham cu a sinum hna sinah khan a kir i Beer-sheba ah khan hmun khat ah an tlung ti i cuka ah cun khua a sa. ²⁰ Cu hnu tlawmpal ah cun Abraham nih a nau Nahor nih khan Milkah he fa an hrin hna ti kha a theih: ²¹ Uz cu fapa upa bik a si, a nau ah Buz a si, cun Aram pa Kemuel a si, ²² cun Khesed, Hazo, Pildash, Jidlaf le Bethuel an si. ²³ (Bethuel cu Rebekah pa kha a si). Milkah nih Abraham nau Nahor kha hi fapa pariat hi a hrinpiak hna. ²⁴ Nahor nupi a pahnihnak Reumah nih, Tebah, Gaham, Tahash le Maakah a hrin hna.

23 Sarah cu kum za kum kul le kum sarieh a nung i ² Kanaan ram chung Kiriath-arba khua ah a thi (Kiriath-arba cu Hebron ti zongah ti a si). Abraham nih khan a ruak tuamhlawmnak ding cu a tuah i a that. ³ Cun a thimi a nupi cu a kaltak i Hit mi hna sinah khan a va kal i, ⁴ "Kei cu hika ah hin ramdangmi le a lang i a ra um tami ka si. Cucaah nan vawlei tlawmpal cu kan i vuinak ding caah ka zuarh u law ka duh, ka nupi cu cuka ah cun ka vui khawh nakhnga," a ti. ⁵ Annih nih an leh i, "Bawipa, kan bia kan ngai. ⁶ Nangmah cu kan lakah a thatwngmi bawi pakhat na si; kan ngeihmi thlan lak i a thata bik ah na mithi cu vui ko. Ahohmanh nih an ngeihmi thlan cu sianh loin an in um lai lo i na mithi vui cu an in dawn lai lo," an ti. ⁷ Cu tikah Abraham cu a dir i an hmaiah a kun i, ⁸ "Hika ah hin ka nupi cu vui seh ti nan ka duh a si ahcun, Hit mi Efron, Zohar fapa kha ka nawlpiak u law ⁹ amah ta a simi Makpelah lungkua kha ka zuarh seh. Cu lungkua cu a lo kam i a ummi a si. Nan hmaika hrimhrim ah hin a man tling tein a ka zuarh nakhnga ka nawlpiak u law kei nih vuinak hmun kaa ngeih ve lai," tiah a ti hna. ¹⁰ Efron zong cu Hit mi hna sinah pumhnak hmun khua hauka ah khan a thatu ko i cuka i a ummi vialte theih ah cun, ¹¹ "Bawipa, cuticun a si lai lo, lo le a chung i a ummi lungkua cu an dihlak in nangmah kan pek lai. Ka mi hna an hmaika hrimhrim ah hin nangmah cu kan pek lai i na nupi cu na vui lai," tiah a ti. ¹² Sihmanhsehlaw

Abraham cu mi zapi hmaiah cun a kun i ¹³ mi vialte nih thei kho hna seh tiin Efron cu a thawh i, "Na duh ning cun si sawh seh; cucaah cun ka bia hi ngai tuah: lo cu a ningpi in kan cawh lai. Cun a man kan pekmi cu ka cohlang law ka nupi cu cuka ah cun ka vui lai," a ti.

¹⁴ Efron nih cun a hun leh ve i, ¹⁵ "Bawipa, nang le kei kar ah cu ram ngun tangka phar za li man thamtham cu zeidah a va si. Na nupi cu cu lo chungah cun va vui ko," tiah a ti. ¹⁶ Abraham cu a hna a tla ve i Hit mi hna theih hngan i Efron nih cu zat in si seh a timi zat khan Abraham nih cun a thlai — chawdawr pawl nih an thlai ningin ngun tangka phar za li a si. ¹⁷ Cuticun Mamre nichuahlei i a ummi Makpelah lo Efron ta a rak simi kha, Abraham thil ah a cang; a lo he a chung i a ummi lungkua he, thingkung vialte he, Abraham ta ah an cang dih. ¹⁸ Pumhnak i aa telmi Hit mi vialte nih khan cu lo cu Abraham ta a si cang ti kha an hngalhpi.

¹⁹ Cun Abraham nih khan a nupi cu hi lungkua, Kanaan ram chung i a ummi lungkua ah cun a vui. ²⁰ Cuticun Hit mi hna ta a rak simi lo le a chung lungkua kha vuinak hmun caah Abraham ta ah an cang.

24 Abraham cu a tar ngaingai cang i a thil tuahmi kip ah khan Bawipa nih thluachuahnak a pek. ² A sal upa bik, a ngeihmi thil vialte a zohkhenhtu kha a thawh i, "Ka phei tangah na kut chia law bia i kam. ³ Van le vawlei uktu Pathian Bawipa min in chiatser in, ka sinah bia i kam ti kan duh. Cu bia kamter kan duhmi cu hihi a si: atu i ka umnak Kanaan ram mi hi ka fapa Isak nupi caah na thi hrimehrim hna lai lo. ⁴ Ka chuahkehnak ram ah khan na va kal lai i ka rualchan hna chung khan ka fapa Isak caah cun nupi na va thit lai," tiah a ti. ⁵ A salpa nih cun a thawh i, "Hika ram lei rat awkah ngaknu nih cun an inn cu kaltak duh hlah seh law tah zeitindah ka tuah hnga? Na fapa cu maw na chuahkehnak ram ah cun ka kirter than hnga?" tiah a hal. ⁶ Abraham nih cun, "Ka fapa cu cuka ah cun na kirter hrimehrim hnga lo. ⁷ Vancung Pathian Bawipa nih, ka pa inn le ka sahlawh le ka rualchan vialte hna sinin a ka chuahpi i, hi ram hi na tefa ka pek hna lai, tiah chiatser tein bia a ka kam. A vancungmi kha na hmaiah a thlah lai i cuka ah cun ka fapa caah nupi ding na va hmuh ko lai. ⁸ Sihmanhsehlaw nu nih khan an zulh duh lo ahcun, ka sin i bia naa kammi na luat lai. A zei si hmanh ah, ka fapa cu a kir bel cu ram ah cun na kirpi bal hnga lo," tiah a leh. ⁹ Cucaah a salpa nih cun a bawipa Abraham phei tangah cun a kut kha a chiah i a fialmi kha tuah dingin bia aa kam. ¹⁰ A salpa nih cun a bawipa kalauk chungin pahra kha a lak hna i laksawng man sungsung kha aa phorh hna i Mesopotamia ram Nahor khua i kal awkah cun aa thawh. ¹¹ A va phak tikah, khua pawng i a ummi tikhon pawngah khan a kalauk cu a bawhter hna. Cu caan cu zanlei sang, nu nih ti than awk i an rat caan khi a si. ¹² Cun thla a cam i, "Bawipa, ka bawipa Abraham i a Pathian, nihin ah hin

hlawhtlinnak ka pe law ka bawipa sin i bia na kammi kha hmunhter ko. ¹³ Atu ah hin khua chung ngaknu nih ti an rung thannak ding tikhon ah hin ka um i hi tikah ¹⁴ ngaknu kha ka thawh i, 'Zaangfahnak in na ti-um kha vun thum law ti din awk ka pe tuah,' ka ti i, 'Ding hen, na kalauk hna zong kha ti ka pek hna lai,' a timi cu, na sal Isak ca i na thimmi si seh. Cu bantuk thil a si ahcun, ka bawipa sin i na biakamnak kha a hmun tiah ka hngalh lai," a ti. ¹⁵ A thlacam a di hlanah khin Rebekah kha a ti-um cu a liang ah a run i khin i a ra. Rebekah cu Bethuel fanu kha a si, Bethuel cu Milkah fapa kha a si i Milkah cu Abraham nau Nahor nupi kha a si. ¹⁶ Rebekah cu ngaknu a si i aa dawh ngaingai. Tikhon ah cun a vung kal i a um khat cun ti cu a vung than i a hung chuak than. ¹⁷ Abraham salpa nih khan a hei tlikhnawh i, "Zaangfahnak tein na um chung ti kha din awkah ka pe tuah," tiah a ti. ¹⁸ Rebekah nih cun, "Ding hen, bawipa," a ti i a ti-um cu a liang cung cun a vun thumh i a tlah bu khan a dinter. ¹⁹ A din dih in Rebekah nih khan, "Na kalauk hna ca zongah hin ka vung than lai i cim tein ding hna seh," a ti. ²⁰ Sañil ti dinnak kuang ah khan a ti cu a bung i tikhon chungah cun a vung tli than i a kalauk kha an tihal a riamh cikcek hlantiang ti cu a thanpiak hna. ²¹ Bawipa nih ka khualt-lawnnak ah hin hlawhtlinnak a ka pe maw pe lo tiin mipa nih khan Rebekah cu dai tein a zoh ko. ²² Kalauk kha ti a dinh di hna hnuah Abraham salpa nih khan a man a fak ngaimi sui hnartongh pakhat kha aa chuah i a hnar ah cun a tongh, cun sui kuthrolh ngan pipi pah-nih zong aa chuah i a kut ah khan a hrolh hna. ²³ Cun ngaknu cu a thawh i, "Ahodah na pa a si, ka chim tuah. Na pa inn ah cun keimah le ka mi hna caah riahnak hmun a um hnga maw?" tiah a hal. ²⁴ Ngaknu nih cun, "Nahor le Milkah fapa Bethuel fanu ka si," tiah a leh. ²⁵ "Kan inn ah cun ramro le sañil rawl zong tampi a um i nanmah riahnak ca hmun zong a um ko," a ti fawn. ²⁶ Cun Abraham salpa nih cun a khuk aa bil i Bawipa kha a biak. ²⁷ Cun aa thawh i, "Ka bawipa Abraham i a Pathian, ka bawipa sin i a biakam let lo tein a ummi cu thangthat si ko seh. Bawipa nih ka bawipa i a unau inn ah ding tein a ka hruai ko," tiah a ti. ²⁸ Ngaknu cu a nu inn ah khan a va tli i cu kong cu a dihlak in a chimh dih. ²⁹ Rebekah ta Laban kha, mipa umnak tikhon lei i va kal awkah cun lengah khan a tli. ³⁰ A hnartongh le a far kut i a kuthrolh kha a hmuh hna i a far nih mipa nih a ka chimh a timi a chimmi zong kha a theih tikah Abraham salpa, a kalauk hna pawng i a dirnak tikhon ah khan a va kal. ³¹ Amah cu, "Bawipa, ra lut tuah. Nangmah cu Bawipa nih thluachuah an pekmi na si. Zeicahdah lengah cun na um ko. Kan inn chungah nangmah caah hmun pakhat kan sersiampiak cang i na kalauk hna ca zongah hmun a um ko," a ti. ³² Cu-caah mipa cu inn chungah khan a lut i Laban nih khan kalauk cu an thil a thumh hna i ramro le rawl kha a pek

hna. Cun Abraham salpa le a mi hna ke tawlnak caah ti a rak put. ³³ Rawl kha an hun hunh hna, sih-manhsehlaw mipa nih khan aa thawh i, "Ka rathnawh chanmi thil ka chim hlanah cun ka ei lai lo," a ti. Laban nih, "Chim ko," tiah a ti. ³⁴ Abraham salpa nih cun aa thawh i, "Kei cu Abraham sal ka si. ³⁵ Bawipa nih ka bawipa cu thluachuahnak tampi a pek i mi lianngan pakhat ah a ser. Tuurun le mehehrun le caw le sui le ngun le salnu le salpa le kalauk le laa kha a pek hna. ³⁶ Cun ka bawipa nupi Sarah nih khan ka bawipa cu a tar toiah fapa pakhat a hrinpiak i ka bawipa nih a fapa cu a ngeihmi thil vialte kha a pek dih. ³⁷ A nawlbiala kha ngaih awkah chiatserh tein bia a ka kamter i cu bi-akam ah cun hitihin a ti: 'Ka umnak Kanaan ram ngaknu hna chungin ka fapa caah nupi na hal hrimhrim lai lo. ³⁸ Ka pa miphun, ka sahlawh ka ru-alchan hna sinah na kal lo i cu hna sinin ka fapa caah nupi na t̄hit lo a si ahcun, na cungah chiatnak t̄lung seh,' a ka ti. ³⁹ Cun ka bawipa cu ka thawh i, 'Nu nih cun a ka zulh duh lo ah tah, zeitindah a si hnga, ka ti. ⁴⁰ A ka leh i, 'Amah nawl ka ngaih zungzalmi Bawipa nih a vancungmi kha na sinah a kalter lai i na hlawh a tling ko lai. Ka mi hna sinin, ka pa chungkhar hna sinin ka fapa cu nupi na va hmuhipiak ko lai. ⁴¹ Hihi na tuah ahcun, chiat kan sertermi hin na luat lai, cun ka ru-alchan hna sinah na va kal i an in pek duh lo ahcun, chiat kan sertermi khan na luat t̄hiamt̄hiam lai,' a ka ti. ⁴² "Cun nihin i tikhor ka ra phak ah khan thla ka cam i, Bawipa, ka bawipa Abraham i Pathian, ka khaulawlannak ah hin nangmah nih thluachuahnak ka pe ko. ⁴³ Atu hi tikhor ah hin ka um. Ngaknu pakhatkhat tithan i an rat tikah ka rak thawh lai i, 'Na ti-um chung khan din awk ti ka pe tuah,' tiah ka rak ti lai i ⁴⁴ cu i anih nih, 'Ding hen, cun na kalauk hna zong kha ti ka dinh hna lai,' a ti ahcun, cu ngaknu cu Bawipa nih ka bawipa fapa nupi ca i a thimmi si seh, ka ti. ⁴⁵ Ka lung chungin thla ka cammi a dih hlanah cun, Rebekah kha a ti-um a liang ah run i khinh in a ra i tithan ah cun tikhor chungah khan a vung t̄um. Amah cu ka rak chawnh i, 'Zaangfahnak in ti din awk ka pe tuah,' ka ti. ⁴⁶ Khulrang in a ti-um cu a liang cung khan a t̄humi i, 'Ding hen, na kalauk hna zong kha ka dinh hna lai,' a ti. Cuticun ka din i ka kalauk hna zong cu ti cu a dinh hna. ⁴⁷ Ngaknu cu ka thawh i, 'Ahodah na pa a si?' ka ti. A ka leh i, 'Nahor le Milkah fapa Bethuel i fanu ka si,' a ti. Cun a hnar ah khan hnartongh ka tonh i a kut ah khan kuthruk kha ka hruk hna. ⁴⁸ Ka khuk kaa bil i Bawipa kha ka biak, cun lam t̄ha tein a ka hruaitu Pathian, ka bawipa Abraham i a Bawipa kha ka thangt̄hat. Amah nih cun ka bawipa i a unau inn ah hin a ka hruai i a fanu kha ka Bawipa fapa caah cun ka hmuah cang. ⁴⁹ Cucaah cun ka bawipa cungah hin a phung ning bantukin rian cu kan t̄uan lai nan ti ahcun ka chim u; cun kan t̄uan hnga lo nan ti ahcun ka chim

fawn ko u, cuticun lung i thleh awk kaa hngal lai," a ti. ⁵⁰ Laban le Bethuel nih cun, "Hi thil hi Bawipa sinin a rami a si caah kannih nih biakhiahnak hi kan tuah awk a si hnga lo. ⁵¹ Hika ah pei Rebekah cu a um ve ko hi; i lak law i kalpi ko. Bawipa hrimhrim nih a chim bang cun, na bawipa fapa nupi cu va si ko seh," tiin an leh. ⁵² An bia cu Abraham salpa nih khan a theih tikah vawlei lei hoih in a kun i Bawipa kha a biak. ⁵³ Cun sui hlawn le ngun hlawn le hnipuan kha a chuah hna i Rebekah kha a pek hna. A t̄a le a nu zong kha a man a fakmi laksawng a pek hna. ⁵⁴ Cun Abraham salpa le a mi hna nih cun rawl cu an ei i an din i cu zan cu cuka ah cun an riak. A thaizing an thawh tikah salpa nih khan, "Ka bawipa sinah ka tlunter cang u," a ti. ⁵⁵ Asinain a nu le a t̄a nih khan, "Ngaknu cu kan sinah zarh khat maw ni hra in dik um rih ko seh. Cun a kal te lai," an ti. ⁵⁶ Sihmanhsehlaw anih nih a thawh hna i, "Ka camter hlah u. Bawipa nih ka khaulawlannak ah hin ka hlawn a t̄linter cang; cucaah cun ka bawipa sinah ka kiter ko u," a ti. ⁵⁷ Annih nih, "Ngaknu kha au u si law zeitindah a ti ve hnga, hal hmasa hnik tuah u sih," an ti. ⁵⁸ Cucaah Rebekah cu an auh i, "Hi pa sin kal cu na duh maw?" tiah an hal. Anih nih, "Ka duh ko, ka kal lai," tiah a leh hna. ⁵⁹ Cucaah an far Rebekah kha amah a cawngtu nu he Abraham salpa le a mi hna sinah cun an kalter. ⁶⁰ Cun Rebekah cu thluachuah an pek i, "Kan farnu, nang cu mi thong tampi nu ah va cang law, Na tefa hna nih khan an ral hna khuapi kha tei hna seh," an ti. ⁶¹ Cun Rebekah le a sinum ngaknu pawl cu kalauk an i cit hna i mipa sinah cun an kal; Abraham salpa nih khan Rebekah cu aa lak i an kal. ⁶² Isak cu Beer-lahai-roi ah khan a rak i thawn i Negeb rawn ah khan a um. ⁶³ Ni khat cu zanlei sang ah khin tuan nawn ah ram lakah khan a vaa chawh i kalauk an rat kha a hmuah. ⁶⁴ Cun Rebekah nih Isak kha a hei hmuah. A kalauk cung khan a t̄um i, ⁶⁵ Abraham salpa kha, "Khi-ka hmun i mipa, kanmah lei i a rami khi ahodah a si?" tiah a hal. "Ka bawipa a si," tiah a leh. Cucaah a hmaikhuhnak puan kha aa lak i a hmai cu aa khuah. ⁶⁶ Salpa nih khan a tuahmi vialte cu Isak kha a chimh dih. ⁶⁷ Cun Isak nih cun Rebekah cu a thlam ah aa luhpi i a nupi ah a cang. Isak nih cun Rebekah cu a dawt ngaingai i cucaah a nu thih hnuah Rebekah nih khan Isak cu a hna a ngamter t̄han.

25 Abraham nih midang pakhat a t̄hit t̄han i a min ah Keturah a si. ² Keturah nih cun Zimran, Jokshan, Medan, Midian, Ishbak le Shuah a hrinpiak. ³ Jokshan cu Sheba le Dedan pa a si, cun Dedan fapa hna cu Asshurim, Letushim, le Leummim an si. ⁴ Midian fapa hna cu Efah, Efer, Hanok, Abida le Eldaah an si. Hi hna hi an dihlak in Keturah tefa an si. ⁵ Abraham nih a ngeihmi thil vialte cu Isak kha a pek ta dih. ⁶ Sihmanhsehlaw a thih hlanah a nupi dang hna fapa hna zong kha laksawng a pek hna i nichuahlei ah a kalter

hna; a fapa Isak sinin aa hlatmi ram Nichuahlei ram ah a kalter hna. ⁷ Abraham cu kum za sawm sarih le kum nga a nung. ⁸ Chan tling cikcek in a nun hnuah a thi i a phunhawi hna sinah khan pumh a si ve. ⁹ A fapa Isak le Ishmael nih khan Makpelah lungkua ah khan an vui, cu lungkua cu Mamre nichuahlei i a ummi lo, Hit mi Zohar fapa Efron ta a simi i a ummi kha a si. ¹⁰ Cu lo cu Abraham nih khan Hit mi hna sin cun a caw k i Abraham le a nupi Sarah cu an pahnih tein cuka ah cun vui an si. ¹¹ Abraham thih hnuah a fapa Isak cu Pathian nih thluachuah a pek. Isak cu Beer-lahai-roi ah khan khua a sa. ¹² Hi hna hi Ishmael tefa kha an si, Ishmael cu Sarah salnu Izipt mi Hagar nih Abraham a hrinpiakmi fapa kha a si. ¹³ Ishmael fapa hna an min cu, an chuah ningin, aa chang lengmang in hi ning hin a si: Ishmael fapa upa bik cu Nebaioth a si, cun Kedar, Adbeel, Mibsam, ¹⁴ Mishma, Dumah, Massa, ¹⁵ Hadad, Tema, Jetur, Nafish, le Kedemah an si. ¹⁶ Hi hi Ishmael fapa hna cu an min cio le an khua cio le an umnak hmun cio he tiah an si — phuntungtu hleihnih le an phun cio an si. ¹⁷ (Ishmael cu a thih i a miphun hna sin i fonh a si ah khan kum za sawm thum le kum sarih a si.) ¹⁸ Ishmael tefa cu Havilah le Shur karlak ram ah khan an um, cu ram cu Izipt ram in nichuahlei, Assiria lei lam ah khan a si. An rualchan hna he a dang in an um. ¹⁹ Abraham fapa Isak tefa cu hihi an si: Isak pa cu Abraham a si. ²⁰ Isak cu Rebekah a thit ah kum sawm li a si, Rebekah cu Mesopotamia ram i a ummi Aramean miphun Bethuel fanu a si i a ta cu Aramean miphun Laban kha a si. ²¹ Isak nupi cu fa a ngeih lo caah Isak nih cun Bawipa sinah thla a campiak. A thlacamnak cu Bawipa nih a leh i Rebekah cu fa a paw. ²² A chung i a ummi faphir pa veve a simi cu pakhat le pakhat an i nam len tikah cun aa thawh i, "Hi bantukin a si ding a si ahcun, zeicahdah ka thih ko lo?" a ti. Cun Bawipa sinah a sullam hal awakha a kal i, ²³ Bawipa nih cun a rak thawh i, "Na chungah hin miphun pahnih an um. Aa ralmi miphun phun hnih na hrin hna lai, pakhat cu a thawng deuh lai i a upa deuh nih a ngakchia deuh kha a rianh lai," a ti. ²⁴ A nithla a tlin tikah fa cu a hrin hna i faphir an si. ²⁵ A chuak hmasamipa cu a sen i a cuar cu a hmulmi puan bantuk a si, cucaah a min ah Esau an sak. ²⁶ Cun a nau kha a hung chuah tikah a u kedil kha fek tein aa tlaih, cucaah a min ah Jakob an sak. An chuah ah Isak cu kum sawm ruk a si. ²⁷ Ngakchia cu an pahnih in an hung thang, Esau cu sakah thiammi a si, ramvaih a duh ngaimi a si, sihmanhsehlaw Jakob cu midai, mi-holhlo, inn lawng i a ummi a si. ²⁸ Isak nih Esau cu a dawt deuh, zeicahtiah a sa kahmi sa kha a ei lengmang, sihmanhsehlaw Rebekah nih Jakob kha a dawt deuh ve. ²⁹ Ni khat cu Jakob kha pehang a rak chuang i cu lioah cun Esau kha ram vaihnak in a ra tlung. ³⁰ A rawl cu a tam i Jakob cu, "Ka rawl a tam tuk, kha thil sen kha ka khat in ka pe tuah," tiah a ti. (Cu ruangah

cun Esau cu Edom ti i min sak a sinak cu a si.) ³¹ Sihmanhsehlaw Jakob nih aa thawh i, "Fater na sinak kha na ka pek ahcun kan pek lai," a ti. ³² Esau nih cun, "A tha ko, ka thih cang leh lai hi ta! Cu fater sinak ko cu a!" a ti. ³³ Cun Jakob nih cun, "Na fater sinak cu kan pek hrimhrim lai tiah bia i kam hmasa," a ti. Esau nih cun biakamnak cu a ser i a fater sinak cu Jakob sinah cun a zuar. ³⁴ Cun Jakob nih changreu le pehang a pek i a ei a din hnuah a tho i a kal. Fater a sinak kha Esau nih cun ze i ah a rel lo.

26 Mangtam a dang a tlung than, Abraham chan i hlan deuh i a tlungmi hleiah khan. Cucaah cun Isak cu Filistin mi Siangpahrang Abihmalek sin Gerar khua ah a va kal. ² Bawipa cu Isak sinah khan a lang i, "Izipt ram ah cun vung kal hlah, um kan tinak ram tu ah um ko. ³ Hika ah hin tlawmpal in um ko law na sinah ka um lai i thluachuah kan pek lai i hi ram vialte hi nangmah le na tefa kha kan pek hna lai. Na pa Abraham sin i ka sermi biakamnak kha ka let lai lo. ⁴ Van i arfi zat khin tefa kan pek lai i hi ram vialte hi annih cu ka pek hna lai. Na tefa thluachuah ka pek hna bantuk hin thluachuah kan pe ve tiah vawlei cung miphun vialte nih an ka hal lai. ⁵ Abraham nih khan ka nawl a ngaih i ka nawlbia vialte kha a zulh hna caah nangmah cu thluachuahnak kan pek lai," a ti. ⁶ Cucaah Isak cu Gerar ah khan a um. ⁷ Cuka mi hna nih a nupi kong kha an hal tikah, ka nupi a si, a ti ngam lo caah, ka far a si, a ti. Rebekah cu aa dawh ngaingai i cucaah amah an duh ruangah keimah kha cuka mi hna nih cun an ka thah lai, tiah a thin a phan caah cuticun a ti. ⁸ Cuka i Isak cu sau nawn a um hnuah khin, Filistin mi Siangpahrang Abimelek nih cun a thlalangawng in khua a hei cuan i Isak nih Rebekah a pom kha a hmuh. ⁹ Abimelek nih Isak cu ra seh tiah mi a hei thlah i, "Zohhmanh, na nupi a si hrimhrim lai. Zeicahdah ka far a si na ti kun?" a ti. Cun Isak nih cun, "Ka nupi a si ka ti ahcun an ka thah lai ti ka phan caah a si," ti in a leh. ¹⁰ Abimelek nih cun, "Kan cung i na tuahmi hi zeidah a si ruat hmanh. Ka mi pakhatkhat nih na nupi cu an ihpi soal ko hnga i kan cung i sualnak a tlunertu cu nangmah na si hnga," a ti. ¹¹ Cun Abimelek nih khan mi cu an dihlak in nawl a pek hna i, "Hi mipa siseh, a nupi siseh, an cungah that lonak a tuah mi cu thah nan si lai," a ti hna. ¹² Cu ram ah cun Isak nih thlaici a tuh i cu kum ah cun a tuhmi thlaici a let za khat in a zun; cucu Bawipa nih thluachuah a pek caah a si. ¹³ A thangcho chin lengmang i mirum ngaingai ah a cang. ¹⁴ Tuurun tampi le cawrun tampi le sal tampi a ngeih hna caah Filistin mi nih khan an nahchuah. ¹⁵ Cucaah cun a pa Abraham a nun lio i Abraham salle nih an cawhmi tikhor vialte kha an chilh dih hna. ¹⁶ Cun Abimelek nih Isak cu a thawh i, "Kan kaltak cang. Kanmah nakin na thawng tuk cang," a ti. ¹⁷ Cucaah Isak cu a kal i Gerar nelrawn ah khan khua a sa. ¹⁸ A pa Abra-

ham a nun lio i Abraham salle pawl nih an rak cawhmi tikhor, Filistin mi nih an chilh dihmi kha a cawh ðhan hna. Isak nih cun a pa nih min a rak bunhmi ðhiamðhi-am kha a bunh hna. ¹⁹ Nelrawn chungah cun Isak salle nih cun tikhor pakhat an cawh i cerh pakhat an hmuh. ²⁰ Gerar khua saðil khal hna le Isak saðil khal hna cu an si i bu khat nih, "Hi ti hi kanmah ta a si," an ti, a dang bu khat ve nih, "Kanmah ta a si," an ti ve. Cucaah cu tikhor cu a min ah Isak nih Esek a sak; amah he an i sik ruangah cun. ²¹ Isak salle pawl nih cun tikhor a dang pakhat an cawh ðhan i cu kongah cun siknak a um ðhi-amðhiam, cucaah a min ah, Sitnah a sak. ²² Cuka hmun cun aa ðhial i tikhor a dang pakhat a cawh ðhan. Cu kong ah cun siknak a um lo, cucaah a min ah Rehoboth a sak. Aa thawh i, "Atu cu hi ram chungah hin Bawipa nih luatnak a kan pek cang i hika hmun ah hin kan ðhangcho cang lai," a ti. ²³ Mah ka hmun cu Isak nih a chuahtak i Beersheba ah a kal. ²⁴ Cu zan ah cun Bawipa kha a sinah a lang i, "Kei cu na pa Abraham Pathian kha ka si. Na thinphang hlah, keimah nih kan umpi ko. Ka sal Abraham ruangah thluachuahnak kan pek lai i tefa tampi kan pek lai," a ti. ²⁵ Cuka ah cun Isak nih biakðheng pakhat a ser i Bawipa cu a biak. Cun cuka ah cun a thlam kha a bunh i a salle nih khan tikhor pakhat an cawh. ²⁶ Abimelek cu a fimchimtu Ahuzzath le a ralbawi Fikol he tiah Isak ton awkah Gerar khua in an ra. ²⁷ Isak nih cun a rak thawh i, "Hlan vial ah na ka rem lo i na ram in na ka daw, zeicahdah atu ah keimah ton awkah na rat?" a rak ti. ²⁸ Annih nih cun, "Atu cu Pathian nih an umpi kha kan hngalh i nangmah le kanmah karlak ah biakamnak a fekmi a um awk a herh tiah kan ruah. ²⁹ Na cungah harnak zehmanh kan tuah lo bantukin nang zong nih kan cungah na tuah nakhnga lo bia i kam ti kan in duh. Na cungah zaangfahnak kan rak ngei i dai tein kan in kalter. Atu cu Bawipa nih thluachuah an pek cang," an ti. ³⁰ Isak nih puai a tuahpiak hna i an ei i an ding. ³¹ A thaizing cu zingka tein an tho i chiatser in biakamnak cu an tuah veve. Isak nih, dam tein va kal cang u, a ti hna i a sinin dai tein an i ðhen. ³² Cu ni ah cun Isak cu a salle nih tikhor an cawhmi kong cu an ra chimh. "Ti kan hmuh cang," tiah an ti i ³³ cucaah cu tikhor cu a min ah Shibah a sak. Cucaah cun pei cu khua cu Beersheba tiah ti a si rih cu. ³⁴ Esau cu Hit mi Beeri fanu Judith a ðhit ah kum sawm li a si. Cun Hit mi Elon fanu Basemath zong kha a ðhit fawn. ³⁵ Isak le Rebekah cu an lung an lawmh loter ngaite hna.

27 Isak cu a tar cang i a mit khua a hmu ti lo. A fapa upa deuh Esau kha a auh i, "Ka fapa," tiah a ti i, Esau nih, "Hawi," a ti. ² Isak nih cun a thawh i, "Ka tar i ka thi chom cang lai. ³ Cucaah cun na hriam, na li le na thal kha i lak hna law ram va vai law sa va ka kahpiak. ⁴ Cun ka duh tawnmi rawl kha thaw tein ka chuanpiak law ra ka pe. Ka ei lai i ka thih hlanah ka thlu-

achuahnak hmanung bik cu kan pek lai," a ti. ⁵ Isak nih a fapa Esau bia a ruah cu Rebekah nih khan a rak ngaih hna. Esau cu a pa ram vaihpiak awk i a kal tikah, ⁶ Rebekah nih khan Jakob cu a thawh i, "Tu naite ah khan na pa nih Esau cu, ⁷ 'Sa ka kahpiak law rawl ka chuanpiak. Ka ei lai i ka thih hlanah Bawipa hmaiah ka thluachuahnak cu kan pek lai,' a ti kha ka theih. ⁸ Cucaah cun ka fapa, ka bia ngai law kan chimhning paoh in tuah. ⁹ Mehehrun lakah khan va kal law meheh no a thaumi pahnih in va ka lakpiak, cun ka chuan hna lai i na pa nih a duhmi rawl ah khan ka ser hna lai. ¹⁰ Na pa cu na hei chanh lai i a ei lai i a thih hlanah a thluachuahnak kha an pek lai," a ti. ¹¹ Sihmanhsehlaw Jakob nih cun a nu cu, "Esau cu mi hmulruh a si i kei cu mi cuarnal ka si kha na hngalh. ¹² Ka pa nih ka tawng sual seh law ka hlen kha a hngalh lai; cucaah cun thluachuahnak cu chim loin chiatsernak tu ka cungah kaa tlunter sual hnga maw," a ti. ¹³ A nu nih cun, "Ka fapa na cung i chiatsernak naa tlunter sual a si le cu chiatsernak cu keimah cung tu ah tlung ko seh. Ka chim bantuk hin va tuah ko, va kal law meheh cu va ka lakpiak ko hna," a ti. ¹⁴ Cucaah cun a va kal i a sinah cun a ratpi hna i a pa nih a duhmi rawl ah khan a chuan hna. ¹⁵ Cun Rebekah nih Esau thil ðha bikbik, an inn chung i a chiahmi kha, a lak hna i Jakob kha a aihther hna. ¹⁶ Meheh phaw cu Jakob kut le a hmul a um lonak a hngawng ah khan a benh hna. ¹⁷ Cun thaw ngaingai in a chuanmi rawl le changreu a sermi cu a pek. ¹⁸ Cun Jakob cu a pa sinah cun a vung kal i, "Ka pa," tiah a vun ti i a pa nih, "Hawi," tiah a rak leh. "Ka fapa pahnih lak i aho deuh kha dah na si?" tiah a ti i ¹⁹ Jakob nih cun, "Na fapa upa deuh Esau kha ka si. Na ka chimhmi kha ka tuah cang. Tho law ka rak in putmi sa hi ei law thluachuahnak cu ka pe tuah," tiah a leh. ²⁰ Isak nih cun, "Zeitindah cu tluk khulrang in na hmuh khawh, ka fapa?" tiah a ti i Jakob nih, "Bawipa na Pathian nih a ka bawmh caah a si," tiah a leh. ²¹ Isak nih Jakob cu, "Rak ka naih deuh law kan tawng tuah lai. Ka fapa Esau na si taktak maw si taktak lo?" a ti. ²² Jakob nih khan a pa cu a hei naih i a pa nih cun a rak tongh i, "Na aw cu Jakob aw a si ðung, na ban cu Esau ban a si ðung," a ti. ²³ Jakob cu a ban kha Esau ban bantukin a hmul caah a hngal kho lo. A thluachuahnak kha pek a vun i thawk cang nain ²⁴ aa thawh ðhan i, "Ka fapa Esau na si taktak maw?" a ti ðhan. "Ka si ko," tiah a leh. ²⁵ Isak nih cun, "Na sa cu rak ka pe. Ka ei lai i ka thluachuahnak cu kan pek lai," a ti. Jakob nih cun a hei pek i din awkah mitsur zu zong a pek chih. ²⁶ Cun a pa nih cun a thawh i, "Rak ka naih deuh law ka hnam tuah ka fapa," tiah a ti. ²⁷ Hnamh awkah a hei fuh i Isak nih khan a puan kha a rak hnimh i a thluachuahnak cu a pek: "Ka fapa rim hi Bawipa nih thluachuah a pekmi lo rim bantuk a si. ²⁸ Pathian nih van dap kha in pe seh law na lo kha ðhatser hna seh. Rawl tampi le mitsur zu

tam piin in pe seh. ²⁹ Miphun tampi cu na sal si hna seh law na hmaiah kun hna seh. Na rualchan hna cun-gah nang cu bawi si law Na nu tefa hna cu na hmaiah kun hna seh Chiat an serhmi cu chiatserh si ve hna seh, thluachuah an pemi cu thluachuah si ve hna seh," a ti. ³⁰ Isak nih a thluachuahnak a pek cu a lim i Jakob cu a kal kate ah khin, a u Esau kha a ram vaihnak cun a rung tlung. ³¹ Amah zong nih cun rawl cu thaw ngaiin a chuan i a pa cu a hei put. A pa cu, "Ka pa, tho law na fapa nih ka rak in putmi sa cu ei law na thluachuahnak cu ka pe tuah," tiah a ti. ³² Isak nih cun, "Ahodah na si?" tiah a ti. "Na fapa upa deuh Esau ka si," tiah a leh. ³³ Isak cu a therh in a therh i, "Ahodah sa aa thah i a rak ka pemi kha a si kun? Na rat hlan deuhte ah khan pei ka rak ei cu. Amah cu ka thluachuah donghnak kha ka pek cang i cucaah amah ta a si zungzal ko lai," a ti. ³⁴ Cucu Esau nih a theih tikah fakpi le lunghno ngaiin a tap i, "Kei zong na thluachuahnak cu ka pe ve ko," tiah a ti. ³⁵ Isak nih cun, "Na nau kha a ra i a ra ka hlen a si ko. Amah nih cun na thluachuahnak cu aa lak ko cang," tiah a leh. ³⁶ Esau nih cun, "Atu hi a voi hnihnak a ka hlen a si. A min Jakob a si hi a rak si awk hrim pei a si hi. Fater ka sinak kha aa lak i atu cu ka thluachuahnak zong kha aa lak fawn. Thluachuahnak cu pakhat tal na ka nganh ti lo maw?" a ti. ³⁷ Isak nih cun Esau cu a leh i, "Amah cu nangmah bawi ah ka ser cang i a rualchan vialte cu a sal ah ka ser cang hna. Rawl le mit-sur zu kha ka pek cang. Na ca i ka tuah khawh ding zaidah a tang ti i, ka fapa?" a ti. ³⁸ Esau nih a pa cu ngol duh loin a nawl chih lengmang i, "Ka pa, thluachuahnak cu pakhat lawng maw na ngeih ko? Kei zong ka pe ve ko," a ti i fak piin a tap. ³⁹ Cun Isak nih cun a thawh i, "Vawlei rumnak na caah a um ti lo, Van dap na lo caah a um ti lo. ⁴⁰ Na vainam in na nung lai i na nau sinum na si lai. Asinain na doh ve tikah Na hngawng i a hngawngkual cu na khiah lai," a ti. ⁴¹ A pa nih Jakob kha thluachuahnak a pek caah cun Esau nih Jakob cu a huat i a lungchung in, "Ka pa cu va thi deng cang kaw, a zun ngaih kan lim cun Jakob cu ka thah lai," tiah a ti. ⁴² Sihmanhsehlaw Rebekah nih khan Esau nih aa tinh-mi cu a theih i cucaah Jakob kha a auh i, "Ngai hmanh, na u Esau nih phuhlam an timh i thah an timh. ⁴³ Cu-caah cun ka fapa, kan chimhning in tuah. I tim law ka ta Laban sinah Haran khua ah va zam. ⁴⁴ Amah sinah cun na u a thin a dam i ⁴⁵ a cung i na tuahmi a philh hlantiang va um. Cun mi ka hun thlah hna lai i na ra kir than te lai. Zeicahdah ka fapa nan pahnih tein ni khat ah nan ka thihtak hnga?" a ti. ⁴⁶ Rebekah nih Isak cu a thawh i, "Esau nih a thit mi hna ramdangmi a nupile nih hin an ka nor tuk hringhran. Jakob zong nih Hit mi hi a thit ve sual ahcun, ka caah thih hmanh a tha deuh," a ti.

28 Isak nih Jakob cu a kawh i thluachuah a pek hnuah, "Kanaan mi nu hi cu thi hna hlah. ² I tim

law Mesopotamia ram i a ummi na nu pa Bethuel inn ah va kal. Cuka nu pakhatkhat cu vaa thit hna, na pu Laban fanu pakhatkhat kha vaa thit hna. ³ Lianngan Bik Pathian nih na nupi thitnak ah cun thluachuah in pe seh law fa tam piin in pe seh law miphun tampi hna pa ah in ser seh. ⁴ Abraham thluachuah a pek bantuk khan nangmah le na tefa hna cu thluachuah in pe hna seh law, atu i na umnak ram, Pathian nih Abraham a pekmi ram hi nangmah ta si seh," a ti. ⁵ Isak nih Jakob cu Mesopotamia ram i a ummi Aramean mi Bethuel fa-pa Laban sinah khan a thlah. Laban cu Jakob le Esau nu Rebekah ta kha a si. ⁶ Esau nih Jakob kha Isak nih thluachuahnak a pek i nupi vaa thit awkah Mesopotamia ram ah a kalter ti kha a theih. Cun thluachuah a pek ah khan, Kanaan mi nu na thi lai lo tiah nawl a pek ti zong kha a theih fawn. ⁷ Jakob nih a nu le a pa kha an nawl a ngaih hna i Mesopotamia ram ah a kal cang ti kha a hngalh. ⁸ Cucaah Esau nih, ka pa Isak nih Kanaan mi nu kha a duh hna lo ti kha a hngalh. ⁹ Cucaah cun Abraham fapa Ishmael sinah khan a va kal i nu dang pakhat a va thit, a min cu Mahalath a si, amah cu Ishmael fanu kha a si i Nebaioth far a si. ¹⁰ Jakob cu Beer-sheba khan aa thawh i Haran khua leiah cun a kal. ¹¹ Hmun pakhat khi a va phan i ni a tlak caah cuka ah cun a riak. A it i chantling ah lung aa tlinh. ¹² Mang a manh i a mang ah cun hlei pakhat a hmuh i cu hlei cu vawlei in van tiang a phan i cu hlei ah cun Pathian vancungmi kha an kai i an tum leng-mang. ¹³ Cun Bawipa nih cun, "Keimah hi Bawipa, Abraham le Isak Pathian kha ka si. Na ihnak ram hi nangmah le na tefa kha kan pek hna lai. ¹⁴ Na tefa cu an tam tuk ah vawlei cung leidip zat an si lai. An ram cu nichuahlei he nitlaklei he chaklei he thlanglei he a kau chin lengmang lai i vawlei cung miphun vialte nih na tefa hna thluachuah ka pek hna bantuk hin kan pe ve tiah an ka hal lai. ¹⁵ Khuazeika na kalnak hmanh ah kan umpi zungzal lai i kan huhphenh zungzal lai, cucu philh hlah, cun hi ram ah hin kan kirpi than lai. Kan chimhmi vialte ka tuah dih hlanah cun nangmah cu kan kaltak lai lo," tiah a ti. ¹⁶ Jakob cu a hun i hlau i, "Bawipa cu hika hmun ah hin a um taktak, a hngalh bel ka rak hngal lo i a si," a ti. ¹⁷ A thin a phang i, "Hika hmun hi hmun tihnung ngai pei a rak si hi! Pathian inn le vancung kutka pei a rak si hi," a ti. ¹⁸ Jakob cu zingka tein a tho i aa tlinhmi lung cu philh lonak lung ah a bunh i Pathian sin i pekchanhnak caah chiti a toih. ¹⁹ Cu hmun cu a min ah Bethel a sak. (Cu hlanah cun cu khua cu a min ah Luz rak ti a si). ²⁰ Cun Jakob nih Bawipa Pathian sinah cun chiatser in biakamnak a tuah i, "Atu ka khualtlawnnak ah hin na ka umpi i na ka huhphenh i rawl le hnipuan na ka pek i ²¹ ka pa inn ah him tein ka kir than ahcun nangmah cu ka Pathian na si lai. ²² Philh lonak lung ah ka phunmi lung hi na inn a

si lai i na ka pekmi thil vialte cheu hra ah cheu khat kan pek lai," a ti.

29 Jakob cu a kal lengmang i nichuahlei mi hna ram cu a phan. ² Lo ah khin tikhor pakhat a hei hmuh i a pawngah cun tuu run thum nih an bawhh-nawh ko. Tuurun cu cu tikhor ti cu an dinh tawn hna i cu tikhor cu a chin ah lung nganpi a si. ³ Tuurun vialte kha an pumh dih hna tikah tuukhal pawl nih khan a chin lung cu an thawh tawn i ti cu an dinh tawn hna. Cun lung cu a umnak ah khan an chiah than tawn. ⁴ Jakob nih annih cu a thawh hna i, "Ka duale, khuazei mi dah nan si?" a ti hna. Annih nih, "Haran khuami kan si," an ti. ⁵ Cun, "Nahor fapa Laban kha nan hngalhmi a si maw?" a ti hna i annih nih, "Asi, kan hngalhmi a si," an ti. ⁶ "A dam tah a dam maw?" tiah a hal hna i, "A dam ko. Zohhmanh, a fanu Rachel kha a tuurun he an ra khih," tiah an leh. ⁷ Cun Jakob nih cun, "Atu cu ni a sangpi rih i satil run khumh a cut rih lo caah, zeicahdah ti nan dinh hna lo i nan thlah rih hna lo?" tiah a ti. ⁸ Annih nih, "Tuurun vialte kha kan pumh dih hlan hna le lung chin kha kan i bawmh luhlmalh i kan thawh hlanah cun, cucu kan tuah kho lo; cu hnu lawngah cun kan tuurun cu ti kan dinh khawh hna lai," an ti. ⁹ Cu bantukin Jakob nih bia a ruah lio lengmang hna ah cun Rachel kha a pa tuurun he khan a ra phan ve. Rachel cu a pa tuurun a zohkhenhtu kha a si. ¹⁰ Jakob nih a nu ta Laban tuurun he Rachel cu a hmuh tikah tikhor ah khan a va kal i lung kha a thawh i tuu kha ti a dinh hna. ¹¹ Cun Rachel kha a hnamh i a tap. ¹² Rachel cu a thawh i, "Kei cu na pa far Rebekah fapa ka si," tiah a ti. Cu kong cu a pa va chimh awakah Rachel cu a tlik in a tli i ¹³ a pa nih a far fapa Jakob kong cu a theih tikah amah ton awakah cun a ra le ve. A kuh i a hnamh i a inn ah khan a luhpi. Cun Jakob nih Laban cu thil umtuning vialte kha a chimh. ¹⁴ Laban nih cun a thawh i, "Asi, nangmah cu ka thi le ka sa taktak na si," tiah a ti. Cuka ah cun Jakob cu thla khat pumte a um. ¹⁵ Laban nih Jakob cu, "Ka rualchan na si ai pat tiin alak in ka rian tuan cu a tha hnga lo. Zeizat dah kan pek hnga?" a ti. ¹⁶ Laban nih cun fanu pahni a ngeih hna i a upa deuh cu a min ah Leah a si i a ngakchia deuh cu Rachel a si. ¹⁷ Leah cu aa dawh tuk lo, Rachel tu cu a tungtai a tha i aa dawh ngaingai. ¹⁸ Jakob nih cun Rachel cu a duh i, "Kum sarih in kan rianh lai i na fanu a ngakchia deuh Rachel hi na ka pek lai," a ti ¹⁹ Laban nih cun, "Midang peknak cun nangmah pek cu ka duh deuh. Cucaah cun ka sinah cun um," tiah a ti. ²⁰ Rachel conak dingah cun Jakob nih khan kum sarih cu rian kha a tuan i asinain a dawt caah khan cu kum sarih cu ni tlawmte bantuk men ah khin a rel ko. ²¹ Jakob nih cun Laban cu, "Ka caan a tling cang, na fanu cu ka pe cang kun law thi cang ning," a ti. ²² Cucaah Laban nih nupi thitnak puai a tuah i cuka mi vialte cu a sawm hna. ²³ Sih-manhsehlaw cu zan ah cun Rachel kha si loin Leah tu

kha Jakob sinah cun a hei kalpi i Jakob nih a rak ihpi. ²⁴ (Laban nih cun a salnu Zilpah kha a fanu Leah cu a kalh). ²⁵ A thaizing ah cun Jakob nih Leah a si kha a hngal. Laban cu a thawh i, "Zeicahdah hi bantukin ka cungah na tuah? Rachel pek dingin pei na rian cu ka tuan cu, zeicahdah na ka hlen kun?" a ti. ²⁶ Laban nih cun, "Hika ah hin cun u le hlanah naule nih va ngeih phung a si lo. ²⁷ Nan i thitnak puai zarh khat chung hi tlintar ko law cucu a dih in kum sarih na ka rianh rih dingah cun Rachel cu kan pek lai," a ti. ²⁸ Jakob cu a hna a tla i thitumnak zarh cu a dih tikah, Laban nih a fanu Rachel cu nupi ah a pek. ²⁹ (Laban nih a salnu Bilhah kha a fanu Rachel cu a kalh). ³⁰ Cucaah Jakob nih khan Rachel zong cu a ihpi i Leah nakkhan a dawt deuh. Laban cu a dang kum sarih a rianh than. ³¹ Bawipa nih Leah cu dawt lo deuh a si kha a hmuh tikah anih tu kha fa ngeih khawhnak a pek i Rachel kha cu fa ngei loin a um ko. ³² Leah cu fa a pawl i fapa a hrin. Aa thawh i, "Bawipa nih ka harnak kha a ka hmuhiak cang, atu cu ka va nih a ka dawt cang lai," a ti; cucaah a min ah Reuben a sak. ³³ Fa a pawl than i a dang fapa a hrin than. "Kei cu dawt lomi ka si kha Bawipa nih a theih caah hi fapa hi a ka pek than," a ti i cucaah a min ah Simeon a sak. ³⁴ Fa a pawl than i fapa a hrin than. "Atu cu fapa pathum ka hrinpiak cang caah ka va hi ka sinah fek deuh in aa tem cang lai," a ti i cucaah a min cu Levi a sak. ³⁵ Fa a pawl than i fapa a hrin than. "Atu cu Pathian ka thangthat lai," a ti i cucaah a min cu Judah a sak. Cun fapa a ngei ti lo.

30 Rachel nih Jakob fa a hrinpiak khawh lo kha a hmuh tikah a u kha a nahchuah i Jakob cu a thawh i, "Fa ka pe, cu ti a si lo ahcun ka thi lai," a ti. ² Jakob cu Rachel cungah khan a thin a hung i, "Pathian ai cu ka rawlh kho lo. Fa ngei loin an umturtu cu Pathian pei a si cu," a ti. ³ Rachel nih cun, "Ka salnu Bilhah hi ihpi kun, amah tal nih fa ka hrinpiak seh. Cutic-un amah thawngin nu ka cang kho ve lai," a ti. ⁴ Cutic-un a salnu cu a va kha a pek i a va nih cun a ihpi. ⁵ Bilhah cu fa a pawl i Jakob cu fapa a hrinpiak. ⁶ Rachel nih khan, "Pathian nih keimah thanh in bia a ka ceihiak cang. Ka thlacamnak kha a theih i fapa a ka pek," a ti i cucaah a min cu Dan a sak. ⁷ Rachel salnu Bilhah cu fa a pawl than i Jakob cu a dang fapa a hrinpiak than. ⁸ Rachel nih cun, "Ka u he kan i kuh i keimah nih ka tei," a ti i cucaah a min cu, Naftali a sak. ⁹ Leah nih fa ka ngei kho ti lo ti kha a hngalh tikah a salnu Zilpah kha Jakob cu nupi ah a pek. ¹⁰ Cun Zilpah nih cun Jakob cu fapa a hrinpiak. ¹¹ Leah nih cun, "Ka van a tha ko," a ti i cucaah a min cu Gad a sak. ¹² Leah salnu Zilpah nih cun Jakob cu fapa a hrinpiak than i ¹³ Leah nih cun, "Ka vaa lawm hringhran dah! Atu cu nu nih, Lunglawm minu an ka ti lai," a ti i cucaah a min cu Asher a sak. ¹⁴ Changvut tuan caan ah khin Reuben cu lo ah a va kal i mandarek kha a va hmuh hna i a nu sinah a rak put

hna. Rachel nih khan Leah cu, "Na fapa nih a rak phorhmi mandarek kha tlawmpal in ka pe ve," tiah a ti. ¹⁵ Leah nih cun, "Ka va na ka chuh hi naa za rih lo maw? Ka fapa mandarek zong lak rih na zalh hi?" a ti. Rachel nih cun, "Na fapa mandarek kha na ka pek ah-cun Jakob he tu zan ah na it kho lai," a ti. ¹⁶ Lo in zanlei ah Jakob cu a hung tluu tikah Leah nih cun a va don i, "Tu zan cu ka sinah na ih a hau, ka fapa mandarek in kan cawc cang," a ti. Cucaah cu zan cu a ihpi. ¹⁷ Pathian nih Leah thlacamnakh kha a leh i fa a paw i Jakob cu fapa panganak a hrinpiak. ¹⁸ Leah nih cun, "Ka salnu kha ka va ka pek caah Pathian nih laksawng a ka pek," a ti i cucaah a min ah cun Issakhar a sak. ¹⁹ Leah cu fa a paw i than i Jakob cu fapa paruknak a hrinpiak. ²⁰ Aa thawh i, "Pathian nih laksawng tha ngaingai a ka pek. Atu cu fapa paruk ka hrinpiak cang caah ka vaa nih a ka khinhhranh cang lai," a ti i cucaah a min ah cun Zebulun a sak. ²¹ Cun fanu a run hri i a min ah Dinah a sak. ²² Cun Pathian nih Rachel kha a vun philh ve lo i a thlacamnakh kha a leh i fa ngeih khawhnakh a pek. ²³ Fa a paw i fapa a hri. Aa thawh i, "Fa ngeih lo ningzahnakh kha Pathian nih a ka lakpiak cang. ²⁴ Bawipa nih fa dang zong ka pe ko rih seh," a ti i a min ah Josef a sak. ²⁵ Josef chuah hnu khan Jakob nih Laban cu a thawh i, "Atu cu inn ah ka tluu cang. ²⁶ Kan rianh man i na ka pekmi ka nupi hna le ka fale hna hi ka pe hna law kal cang ning. Tha tein na rian kan tluu piak cu nangmah nih na hngalh," tiah a ti. ²⁷ Cun Laban nih Jakob cu a thawh i, "Biachimnak nawl ka pe ve tuah: litin in ka hngalhmi cu, Bawipa nih thluachuah a ka pek hi nangmah thawngin a si. ²⁸ Na tluu man chim law kan pek lai," a ti. ²⁹ Jakob nih cun, "Zeitindah na rian ka tluu le keimah nih ka zohkhenh hna thawngin zeitluk in dah na sahil an karh cu na hngalh. ³⁰ Ka rat hlanah cun na sahil cu tlawmte lawng an rak si, sihmanhsehlaw atu cu tampi ah an i chuah cang; keimah thawngin Bawipa nih thluachuah cu an pek ko. Atu cu keimah ca kaa tluu caan a si ve cang," a ti. ³¹ Laban nih cun, "Zeidah kan pek lai?" tiah a ti than i Jakob nih cun, "Ka duhmi cu tluu man kha a si lo. Ka chimmi hi na tuah ding ahcun na sahil kha kan zohpiak rih ko lai. ³² Nihin ah na sahil run chungah khan ka vaa chawc dihlai i tuufa a nak paohpaoh le meheh fa a tial paohpaoh le a tial a deh in aa dehmi paohpaoh kha a dang ah ka va chiah dihlai hna lai i cucu ka tluu man cu an si lai. ³³ Hihi a zafangmi thil a si tiah ka ruah. Hmailei ah ka din le din lo cu fawi tein na hmuh khawh ko lai. Ka tluu man kha na rak zoh hna tikah, ka meheh hna lakah a tial lomi le a tialning a deh in aa dehmi a si lomi le tuufa a nak lomi na hmuh hna ahcun, cucu a fir in firmi an si ti kha na hngalh lai," a ti. ³⁴ Cun Laban nih khan, "A tha na chimning cun kan tuah lai," tiah a leh. ³⁵ Sihmanhsehlaw cu ni ah cun Laban nih khan, mehehtum a tialmi vialte le a deh in aa dehmi vialte, meheh-

pi a tialmi vialte le a deh in aa dehmi vialte, an pum cungah rannak a ngeimi vialte kha a dang in a chiah dihlai hna i tuu a nakmi zong kha a dang in a chiah dihlai hna i a fapale kha a khalhter hna. ³⁶ Cun cu run cu Jakob umnak in a hlat khawh chung ni thum lamkal ah a va chiah hna i a tangmi cu Jakob nih a khalh hna. ³⁷ Jakob nih cun aa thawh ve i poplar thing le almond thing le fahia thing a hringmi nge kha aa lak hna i an hawng a hlih hna i cucaah cun a rang in an tial. ³⁸ Hi thing nge hna hi sahil tidinnak kuang hmaiah khan a chiah hna. Cuka i a chiah hna cu sahil cu tidin awk i an rat ah khan an i kaih tawn caah a si. ³⁹ Saheil nih thing nge chiahmi hna hmai i an i kaih caah cun a pheh in a tialmi le tial dip in a tialmi le tial hrawl in a tialmi kha an hri hna. ⁴⁰ Jakob nih tuu kha a dang tein a chiah hna i Laban sahil run chung i a tialmi le a nakmi hna sinah khan a tlonter hna. Cuticun Jakob nih cun amah sahil run cu aa ser ve i Laban sahil run he khan a fonh hna lo. ⁴¹ Saheil lak i a thawngthawng pawl kha an phol tikah tidinnak kuang ah khan an hmaiah cun fung kha a chiah hna i cuticun fung tial lakah khan a kaihter hna. ⁴² Sihmanhsehlaw a derthawm pawl an phol ah cun an hmaiah fung kha a chia hna lo. Cucaah a derthawm pawl cu Laban ta an si i a thawng pawl cu Jakob ta an si. ⁴³ Khulrang in a rum ko. Saheil run tampi le sal le kalauk le laa kha a ngeih hna.

31 Laban fapa hna nih, "Kan pa ngeihmi vialte Jakob nih aa lak dihlai cang. A chawva vialte cu kan pa ta in aa lakmi an si," tiah an ti thawng kha a theih. ² Cun Laban zong nih hmasa i a rak umtuning bantuk khan um ti loin a umtuning cu aa dang cang ti zong kha a hmuh. ³ Cun Bawipa nih khan, "Na pupa hna le na rualchan hna ram ah khan kir cang. Na sinah ka um lai," a ti. ⁴ Cucaah Jakob nih Rachel le Leah cu bia a heh cah hna i a sahil run an tlonnak pil ah khan ka tong hna seh a ti. ⁵ Annih cu a thawh hna i, "Nan pa umtuning hi hmasa i ka cung i a umtuning bantuk kha a si ti lo; sihmanhsehlaw ka pa Pathian nih cun a ka umpi ko. ⁶ Ka thazang a dihlai-umnakh in nan pa ca i rian ka tluu cu nan pahni in nan hngalh. ⁷ Asinain a ka hlen i ka hmuh awk hnga kha voi hra a ka hlen. Sihmanhsehlaw ka cung i that lonak tuah cu Pathian nih a onh lo. ⁸ Laban nih, 'Meheh lak i a tial paoh na riantluu man ah si hna seh,' a ti ah, sahil run vialte nih a tial lawng tein fa an hri. 'Tial hrawl in a tialmi meheh cu na riantluu man ah si hna seh,' a ti ah sahil run vialte nih tial hrawl lawng tein fa an hri. ⁹ Pathian nih sahil run tampi kha nan pa sinin a lak hna i keimah a ka pek. ¹⁰ 'Saheil phol caan ah mang ka manh i ka mang ah cun a kaihtu hna meheh tum kha tial hrawl in a tialmi le, tial dip in a tialmi le a deh in aa dehmi an si kha ka hmuh. ¹¹ Cu ka mang ah cun vancungmi nih a ka thawh i, 'Jakob,' a ka ti i, kei nih, 'Hawi,' ka ti. ¹² Cun, 'Zohhmanh, a kaihtu hna mehehtum vialte khi a tial le tial hrawl in a tialmi

le a deh in aa dehmi an si khih. Hi bantukin thil ka siternak cu Laban nih na cung i a tuahmi vialte kha ka hmuh caah a si. ¹³ Kei cu Bethel khua i na sin i a langmi Pathian kha ka si, Bethel khua cu rolung pakhat chiti na toih i keimah sinah biakamnak na sernak khua kha a si. Cucaah atu cu i tim law na chuahkehnak ram i kal awkah hi ram hin chuak tuah' a ka ti," tiah a ti hna. ¹⁴ Rachel le Leah nih cun, "Kan pa sinin kan co hnga dingmi thil zeihmanh a um ti lo. ¹⁵ Kannih cu ramdang mi in pei a kan zoh ko cu. A kan zuar i kan man a hmuhmi vialte cu a hman dih. ¹⁶ Pathian nih kan pa sinin a lakmi chawva vialte cu kanmah le kan fale ta a si ko cang. Pathian nih an fialning paoh in tuah ko," tiah an leh. ¹⁷ - ¹⁸ Cucaah Kanaan ram i a ummi a pa sin kir awkah khan Jakob cu aa tim. A fale hna le a nupi hna kha kalauk cungah a chuan hna i Mesopotamia ram i a ngeihmi chawva vialte he a sañil run vialte cu a hmaiah a kalter chung hna. ¹⁹ Laban cu a tuu hmuh meh ah khan a kal i a um lo karah a pa ta a simi an chungkhar pathian hna kha Rachel nih a rak fir hna. ²⁰ Jakob nih Aramean mi Laban cu a hlen i a kal lai kha a chim lo. ²¹ A ngeihmi thil vialte kha aa lak i a zaam. A chuak i Zufrates tiva kha a tan i Gilead Tlanglei kha a fuh. ²² Ni thum hnuah Jakob a zaam ti kha Laban cu an chimh. ²³ A mi kha aa kalpi hna i Jakob cu an daw, ni sarih hnuah Gilead Tlang ah a phanh. ²⁴ Cu zan ah cun Aramean mi Laban sinah khan Pathian cu mang in a ra i, "Jakob sinah hronak bia na chim nakhnga lo i ral-ring," a ti. ²⁵ Jakob cu tlang ah khan a rak riak i Laban nih cun a hun phanh. Laban zong cu Gilead Tlang ah cun a riak ve. ²⁶ Laban nih Jakob cu a thawh i, "Zeicahdah na ka hlen i ka fanule cu ral tlaihmi bangin naa kalpi hna? ²⁷ Zeicahdah na ka hlen i keimah chimh lo tein na kal? Rak ka chim law cu lunglawmhnak le hla le tingtang le thonglawi he ka rak in thlah hnga lo maw. ²⁸ Ka tu tete hna le ka fanule hmanh, dam tein vaa kal cang kun u tiin a hnamh hmanh na ka hnamhter hna lo. Hi na tuahmi ah hin na va hrut hringhran dah! ²⁹ Na cungah hin harnak ka duh ahcun ka tlunter khawh ko. Asinain zahan ah na pa Pathian nih, 'Jakob sinah hronak bia na chim nakhnga lo i ralring,' tiah a ka ti. ³⁰ Inn tlun naa ngaih tuk cang caah na kal ti cu ka hngalh, asinain zeicahdah ka pathian kha naa fir hna?" a ti. ³¹ Jakob nih cun, "Ka thin a phannak cu na fanu hna kha hramhram in na ka chuh soal hna lai ti ka ruah caah a si. ³² Cun hika i a ummi aho sin hmanh ah na pathian cu na hmuh hna ahcun, cu pa cu thah a si lai. Kan mi hna hmuh hngan te ah hin, na ta a simi paoh cu kaw law i lak hna," tiah a leh. Rachel nih a fir hna kha Jakob nih a hngal lo. ³³ Laban cu Jakob thlam chungah khan a lut i a kaw; cun Leah thlam chungah khan a lut, cun an salnu pahni hna thlam chungah khan a lut, sihmanhsehlaw a pathian cu a hmu hna lo. Cun Rachel thlam chungah khan a lut. ³⁴ Rachel nih khan

an innchungkhar pathian kha rak la hna kaw cucaah cun kalauk kengdan chungah a chiah hna i an cungin a ðut danh hna. Laban nih cun thlam cu a kaw law sihmanhsehlaw a hmu hna lo. ³⁵ Rachel nih a pa cu a thawh i, "Bawipa, na hmai i ka dir khawh lo caah hin ka cungah na thin hung hlah, nuphung ka hngalh lio a si caah a si," a ti. Laban nih cun a kaw law len hna nain a innchungkhar pathian tete cu a hmu kho hna lo. ³⁶ Cun Jakob cu a thin a pok cang i Laban cu, "Zei sualnak ko dah ka tuah i zeiphung ko dah ka buar i hiti i na ka kaw law le na ka suat? ³⁷ Ka ngeihmi thil vialte cu na thlok dih cikcek hna, na innchungkhar thil a simi zeital na hmu hna maw? Na mi hna le ka mi hna hmaiah hin chia law, ahodah a ding, ahodah a ding lo, kan ceih hna seh. ³⁸ Na sinah kum kul ka um i na tuu nih si hna seh na meheh nih si hna seh fa an hrulh bal lo, na tuu-run chungin na tuukawng zong ka ei bal hna lo. ³⁹ Sa nih tuu pakhat khat a seh tikah, keimah palh ruangah a si lo, tiin a ruak cu na hmuh awkah na sinah ka ratpi bal lo, keimah nih ka liam ko. Chun i firmi siseh zan i firmi siseh na liam hna lai na ka ti. ⁴⁰ Chun ah nilin voi tampi ka in i zan ah khuasik voi tampi ka in. Kaa hngilh khawh lo caan voi tampi a um. ⁴¹ Cuticun na sin i kum kul ka um chung kha a si zungzal ko. Na fanu pahni hna caah kum hleili kan rianh i na sañil run hna caah kum ruk kan rianh. Cu na hmanh cun ka hmuh hnga ding ka ðuan man kha voi hra te na ka thlen. ⁴² Ka pa Pathian Abraham Pathian, Isak nih a biakmi Pathian nih khan rak ka umpi hlah seh law kut ro in na ka kalter ko hnga. Asinain Pathian nih cun harnak ka inmi le ka rianñuanmi kha a hmuh i zahan ah bia a kan ceih cang," a ti. ⁴³ Laban nih Jakob cu a leh ve i, "Ka fanu hna hi keimah ta an si, ngakchia hna hi keimah ta an si, sañil run hna hi keimah ta an si. Na hmuhmi vialte hi keimah ta an si dih. Asinain atu cu ka fanu hna le an fale hna caah zeidah ka tuah khawhmi a um? ⁴⁴ Biakamnak tu ser u si law cu bia kan i kammi kan lung a kan pem tawntu ah lungpumh pakhat ser u sih," a ti. ⁴⁵ Cun Jakob nih philh lonak lung pakhat a bunh i ⁴⁶ a mi kha lung va khawm u a ti hna i an va khawmh i a hram ah cun an pumh hna. Cun lungpumh hramah cun rawl an ei. ⁴⁷ Laban nih khan cu lungpumh cu Jegar-sahadutha tiah min a sak i Jakob nih cun Galeed tiah min a sak. ⁴⁸ Laban nih cun, "Hi lungpumh hi nangmah ca le keimah caah hngalh ðhantertu si seh," a ti. Cu ruangah cun cu hmun Galeed an tinak cu a si. ⁴⁹ Cun Laban ðiamñiam nih cun, "A dangdang i kan um tikah Pathian nih kan zohkhenh ciocio seh," a ti fawn. Cucaah cu hmun cu Mizpah tiah ti a si. ⁵⁰ Laban nih cun aa thawh ðhan i, "Ka fanule hi ðañthilo in na tuah hna ah siseh, nu dang na ðhit hna ah siseh, keimah nih cun ka hngal lai lo nain Pathian nih a run kan zoh ko kha philh hlah," a ti. ⁵¹ Cun Laban nih Jakob cu, "Hi hna hi kan karlak i ka pumhmi hna lung cu an si i hihi

philh lonak lung cu a si. ⁵² Hi lungpumh le hi philh lonak lung hi hngalhter thantu an si. Nangmah doh awkah hi lungpumh hi ka lonh lai lo i nang zong nih keimah doh awkah hi lungpumh le hi philh lonak lungphun hi na lonh ve lai lo. ⁵³ Abraham Pathian le Nahor Pathian cu kan karlak biacehtu si seh," a ti. Cun Jakob nih khan a pa Isak nih a biakmi Pathian min in biakamnak a tuah. ⁵⁴ Sa pakhat a thah i tlang cungah cun raithawinak ah a pek i a mi hna kha rawl ei awkah cun a sawm hna. An ei dih hnuah cu zan cu tlang ah cun an riak ⁵⁵ A thaizing cu zingka tein Laban nih khan a tu tete hna le a fanu hna cu dam tein vaa kal cang u tiin a hnamh hna i aa thawh i inn leiah a kir.

32 Jakob cu a kal lengmang i Pathian vancungmi nih khan an ton. ² A hmuh hna tikah, "Hi hi pei Pathian ralkapbu a si hi," a ti i cucaah cuka hmun cu a min ah Mahanaim a sak. ³ Jakob nih a u Esau sinah khan, Seir peng Edom ram ah cun lamkaltu a hei thlah hna. ⁴ Hi bantu kin nan va chim lai, tiah a cawnpiak hna: "Kei Jakob na salpa hi Laban sinah ka va um i cu can cu kir lo in khua ka va sa ti kha ka bawipa Esau cu chimh kan duh. ⁵ Caw le laa le tuu le meheh le sal kha ka ngei ve hna i na zaangfahnak hmuh awkah atu hi bawipa, na sinah mi ka rak thlah hna," a ti. ⁶ Lamkaltu kha Jakob sin i an ra kir tikah, "Na u Esau sinah cun kan va kal i asinain nangmah ton awkah khan a rak i thawh cang. Mi za li aa ratpi hna," an ti. ⁷ Jakob cu a thin a phang ngaingai i a awlok a chong. A sin i a ummi minung hna le a tuu hna le a meheh hna le a caw hna le a kalauk hna kha bu hnih ah a then hna. ⁸ Esau nih a bu hmasa u hi kan tu ai kun, a hmanung u hi cu a luat kho lai," tiah a ruah. ⁹ Cun Jakob nih khan thla a cam i, "Ka pu Abraham Pathian le ka pa Isak Pathian, ka thlacamnak hi ka theihpiak tuah. Bawipa, nangmah nih na ka thawh i, 'Na ram le na rualchan hna sinah kir law na caah thil cu tluang tein ka umter ko hna lai; na ka ti. ¹⁰ Na sal ka cung i na zaangfahnak le zumhawktlak na sinak na langhter mi hi a hmu dingah aa tlakmi ka si lo. Jordan tiva kha ka thiangthunh he lawng ka rak tan, sihmanhsehlaw atu cu hi bu bu hnih hna he hin ka ra kir. ¹¹ Cucaah cun ka u Esau kut chung hin ka khamh ko tiah kan nawl. Kanmah doh awk le hrawh awkah, hi nu le ngakchia hna tiang hin hrawh awkah a ra rua tiah ka ruah i ka thin a phang ko. ¹² 'Na caah thil cu tluang tein ka umter ko hna lai i tefa kan pek lai i an tam tuk ah a rel in rel cawk an si lai lo, rili kam thetse zat khi an si lai,' tiin bia na ka kammi kha philh sawh hlah," a ti. ¹³ Cuka i zan khat a riah hnuah a ngeihmi chungin hi thil hna hi a u Esau laksawng ding caah a thim hna: ¹⁴ Mehehpi za hnih le mehehtum pa kul, tuupi za hnih le tuutum pa kul, ¹⁵ hnuk sur liomi kalauk sawm thum, an fale he, cawpi sawm li, cawtum pahra, laapi pakul le laa tum pahra. ¹⁶ Run khat kha a sal pakhat cio a zohter hna i annih cu a thawh hna i, "Ka

hmaiah rak kal chung u law run khat le run khat kha aa hlat nawn in zulhter hna u," a ti. ¹⁷ Sal hmasa bik kha a thawh i, "Ka u Esau nih an ton i, 'Khuazei ah dah na bawipa cu a si? Khuazei ah dah nan kal lai? Naa thit mi na sañil hi aho ta dah an si?" tiah an hal tikah, ¹⁸ 'Na sal Jakob ta an si. Ka bawipa Esau nangmah caah laksawng ah an kuat. Amah Jakob cu kan hnute ah hin a ra lio ve,' na ti lai," a ti. ¹⁹ Pahnihnak pa le pathumnak pa le sañil a thitu vialte kha aa khat cio ah a chimh hna i, "Esau cu nan ton tikah hitihin nan ti lai: ²⁰ 'Asi, na sal Jakob cu kan hnute ah hin a ra lio ve ko,' nan ti lai," a ti hna. Jakob nih cun, "Ka hmai i ka rak kalter chungmi laksawng nih hin a thin a damter lai i keimah i ka ton tikah cun a ngaihthiam zong maw a ka ngaihthiam khawh," tiah a ruah. ²¹ Laksawng cu an rak kalpi chung i anih cu cuka an riahnak hmun ah cun cu zan cu a rung riak. ²² Cun zan ah cun Jakob cu a tho i a nupi pahnih hna le a salnu pahnih hna le a fa hleikhat hna kha aa kalpi hna i Jabbok Tiva kha tan tawnnak hmun in a tan. ²³ Khattelei ral i a chuahter dih hna hnuah a ngeihmi thil vialte zong kha va ral ah cun a kalter hna. ²⁴ Amah lawng hnuah a tang. Cun mipa pakhat nih khuadei tiang a hung paih. ²⁵ Mipa nih cun ka tei kho ti lo ti kha a hmuh tikah Jakob cu a khel ah a thongh i an i paih lioah cun Jakob cu a khelruh a pelh. ²⁶ Mipa nih cun, "Ka thlah, khua a dei deng cang," a ti. Sihmanhsehlaw Jakob nih cun, "Thluachuahnak na ka pek lo ahcun kan thlah bal lai lo," tiah a leh. ²⁷ Mipa nih cun, "Na min ahodah a si?" tiah a hal i, "Jakob," tiah a leh. ²⁸ Mipa nih cun, "Na min cu Jakob a si ti lai lo. Pathian zong na paih, minung zong na paih hna i na tei hna; cucaah na min cu Israel a si cang lai," a ti. ²⁹ Jakob nih, "Na min ka chim," tiah a ti i asinain anih nih, "Zeicahdah ka min cu na ka hal?" a ti. Cun Jakob cu thluachuah a pek. ³⁰ Jakob nih, "Pathian kha hmaitonh in ka hmu nain ka nung rih," a ti i cucaah cu ka hmun cu a min ah Peniel a sak. ³¹ Jakob nih Peniel in a chuah ah ni zong a chuak ve, a khel ruangah cun a bei. ³² Cu ruangah cun pei atu chan tiangin Israel tefa hna nih hin khelbo cung i a ummi tit an ei lonak hi a si cu; Jakob a thonghnak kha cu tit hlum ah cun a rak si.

33 Jakob nih Esau minung za li he an rat kha a hmuh i cucaah ngakchia kha Leah, Rachel le salnu pahnih kha a phawt hna. ² Annih le an fale kha hmaisuang ah a chiah hna, cun Leah le a fale nih khan an hun chan hna i Rachel le Josef cu hnu bik ah a chiah hna. ³ Jakob cu an hmaiah khan a kal i a u a phak hlanah voi sarieh vawlei ah a kun. ⁴ Esau tu nih cun a hun zuanhnawh i a kuh i a pom i a hnamh. An pahnih in an tap. ⁵ Esau cu a hnuhmai a hun i mer i nu le ngakchia kha a hmuh hna tikah, "Hi na sin i a ummi hna hi mi zei dah an si?" tiah a hal. Jakob nih, "Bawipa, hi hna hi Pathian nih a ka zaangfahmi ka fale an si," tiah a leh. ⁶ Cun salnu kha an fale he an ra i an kun;

⁷ cun Leah le a fale kha an si; cun a hmanung bik ah Josef le Rachel kha an si i an ra kun ve. ⁸ Cun Esau nih, "Bu dang ka tonmi hna kha tah? Zei sullam dah khakha a si?" a ti. Jakob nih, "Na ka zaangfah khawh nakhnga ca i ka rak thlahmi an si, bawipa," tiah a leh. ⁹ Esau nih cun, "A zaa in ka ngei ko, ka nau; na ta cu nangmah caah i chiah ko," tiah a ti. ¹⁰ Jakob nih, "Cutic-un si hin hlah seh. Na ka zaangfah a si ahcun kan pek-mi laksawng cu ka cohlanpiak ko. Hi tlukin ka cung i na that caah na hmai hmuh hi ka caah Pathian hmai hmuh tluk a si. ¹¹ Nangmah caah ka rak phorhmi ka laksawng cu ka cohlanpiak ko hna; Pathian nih a ka zaangfah i ka herhmi vialte kha a ka pek ko," a ti. Aa lak hlan lo a nawl lengmang. ¹² Esau nih cun, "I tim u si law kal u sih. Kei nan hmaiah ka kal lai," a ti. ¹³ Jakob nih cun, "Bawipa, ngakchia cu thazang an ngeih lo le kan tuu le kan caw kha an fale hna he ka ruah hna awk a herh kha na hngalh. Fak tuk in kan kalpi hna ahcun, ni khat hmanh a si ah, a run ningin an thi ko lai. ¹⁴ Cu-caah cun ka bawipa, rak kan kaltak ko. Hnu in duhsah in ka run in zult lai. Seir i kan in phak hlantiang kan kal khawh chungin ngakchia le caw hna he ti cun kan ra ve ko lai," a ti. ¹⁵ Cun Esau nih, "Ka mi hi tlawmpal in kan chiahtak kun lai," a ti. Sihmanhsehlaw Jakob nih, "Cucu na ka zaangfah caah a si taktak ko, bawipa, asinain a herhnak a um lai lo," tiah a ti. ¹⁶ Cucaah Esau cu, cu ni ah cun Seir leiah cun a kir than. ¹⁷ Jakob tu cu Sukkoth leiah khan a kal i cuka ah cun amah ca i inn le caw ca i dornak thlam kha a sak hna. Cu ruangah cuka hmun cu a min ah Sukkoth ti a si. ¹⁸ Jakob cu Mesopotamia ram khan a ra kir i Kanaan ram chung khua Shekhem kha him tein a phan. Khua hmailei i a ummi lo ah khan riah hmun cu a khuar. ¹⁹ Cu lo cu Shekhem pa Hamor tefa hna sin khan ngun tangka za khat in a caw. ²⁰ Cuka ah cun biaktheng pakhat a ser i a min ah El, Elohe-Israel, a sak.

34 Jakob le Leah nih an hrinmi an fanu Dinah kha cu rammi nu cu a leng hna. ² Cuka ram bawi Shekhem, Hiv mi Hamor fapa nih khan a hmuh tikah a tlaih i a ihpi i a min a chiatte. ³ A lungthin cu Jakob fanu Dinah cung lawngah cun a um i ngaknu cu a dawt i bia thlumthlum in a chawnh. ⁴ Cun a pa cu, "Ngaknu cu ka thatpiak," tiah a nawl. ⁵ Jakob nih a fanu a min a chiatte kha a theih, asinain, a fapale kha ramlak ah caw an khal i an um lo caah an ra kir hlan cu zehmanh tuah loin a um. ⁶ Shekhem pa Hamor cu Jakob he bia vaa ruah awakah khan a va kal i ⁷ cu lio te ah cun Jakob fapale zong cu ramlak khan an ra tlung. Shekhem nih cu bantuk thil thalo a tuah i Jakob fanu a sualnak thawngin Israel mi a serhsat hna kha an theih tikah a lau in an lau i an thin a kenh ngaingai hna. ⁸ Hamor nih khan a thawh i, "Ka fapa Shekhem nih na fanu cu a duh, cucaah cun a nupi ah kan pe ko. ⁹ Thatumnak in hmunkhat i a thatngimi ah i cang u si law

kannih nih na fanu kha kan that hna lai i nannih nih kan fanu kha nan that ve hna lai. ¹⁰ Cun kan sinah kan ram chungah hin khua nan sa ve lai i nan duhnak hmun paoh ah nan um lai, nan duhdudh in chaw nan let lai i nan ngeihmi thil kha nan ta a si lai," a ti. ¹¹ Cun Shekhem nih cun Dinah pa le a tale cu a thawh hna i, "Hi te hi cu ka zaangfah ko u law nan duhmi paoh kha kan pek ko hna lai. ¹² Zei laksawng dah nan duh, man zong nan duh zat in hau ko u; amah kha nan ka thatter paoh ahcun nan ka halmi paoh cu kan pek ko hna lai," a ti. ¹³ Jakob fapa pawl nih cun, Shekhem nih an farnu Dinah kha a thang a chiat caah bia an leh hna tikah Shekhem le a pa cu an hlen hna. ¹⁴ An thawh hna i, "Kan farnu cu cuarpar tan lomi pa cu kan vatter kho lo; kan vatter a si ahcun kan caah thangchiatnak a si hnga. ¹⁵ Kan hna a tlak khawh nakhnga dingah thil pakhat lawnglawng a um i cucu pa vialte nan cuarpar nan i tan lawngah a si hnga. ¹⁶ Cu tikah cun kan fanu cu nan kan that hna hnga i kannih zong nih nan fanu cu kan in that ve hna hnga. Nan sinah khua kan sa hnga i miphun phun khat ah kan cang hnga. ¹⁷ Asinain kan chimmi cu nan duh lo i cuarpar nan i tan lo ahcun, kan farnu cu kan i lak lai i kan kal ko lai," an ti. ¹⁸ An chimmi cu Hamor le a fapa Shekhem nih cun a tha ko tiah an ruah i ¹⁹ Jakob fanu cu a duh ngaingai caah an chimmi cu khulrang in a tuah. A innchungkhar lakah amah cu biapi bik a simi a si. ²⁰ Khua hauka pumhnak hmun ah khan Hamor le a fapa Shekhem cu an va kal i an khuami cu, ²¹ "Hi hna hi kan cungah mitha an si; kan ram chungah hin umter ve hna u si law an duhdudh in khualtlawng ko hna seh. Kan ram nih hin a tlum khawh ve ko hna lai. An fanule kha that hna u sih, annih zong nih kan fanule kha that ve hna seh. ²² Asinain hi mi hna kannih he miphun phun khat an si khawh nakding cu anmah bantukin kan cuarpar kan i tan ve lawngah a si. ²³ An satil le an chawwa le an caw hna cu kan ta an si lai. Cucaah kan lakah um ve ko hna seh ti cu kan hna tla cio ko u sih," an ti hna. ²⁴ Hamor le Shekhem nih an chimmi cu khuami vialte kha an hna a tla i pa vialte kha an cuarpar an i tan dih. ²⁵ Cu hnu ni thum, an zual ling te ah khin, Jakob fapa pahni Simeon le Levi, Dinah tale nih khan, an nam an i lak riangmang i a thli tein khua chungah cun an lut i pa vialte kha an thah dih hna. ²⁶ Hamor le a fapa Shekhem kha an thah hna i Shekhem inn khan Dinah cu an lak i an kal. ²⁷ An farnu a thang an chiat caah cun Jakob fapa a dang nih khan a ngan a fakmi cu an tuk hna i khua chung i thil sunglawi deuh paohpaoh kha an lak dih. ²⁸ Khua chung i a ummi thil he ramlak i a ummi thil he an lak dih hna — an satil run le laa le thil kip kha an lak hna. ²⁹ An chawwa vialte kha an lak, nu le ngakchia pawl vialte kha an tlaih hna i inn chung i a ummi thil vialte kha an i kalpi dih. ³⁰ Jakob nih Simeon le Levi cu, "Harnak chungah nan ka paih ai; atu cu hi ramchung mi

vialte Kanaan mi hna le Periz mi hna nih an ka huat cang. Kei cu mi tampi a ngeimi ka si lo, cucaah cun hi hna vialte hi an i fonh dih i an ka tuk ahcun, keimah he ka innchungkhar dihlak he an kan hloh ko lai," a ti. ³¹ Sihmanhsehlaw annih nih, "Kan farnu kha hlawhhlaw bantukin tuah cu kan ing kho lo cu ta," tiah an leh.

35 Pathian nih Jakob cu a thawh i, "I tim law Bethel ah kal law cuka ah cun va um. Cun na u Esau sinin na zam lio i na sin i a langmi Pathian caah khan cuka ah cun biaktheng pakhat in va ser," a ti. ² Cucaah Jakob nih cun a innchungkhar le a sin i a ummi kha an dihlak in, "Nan i chiahmi ramdang pathian kha hlonh dih hna u; i thianh u law thil thiang i hruk u. ³ Hika hmun hi kan chuahtak lai i Bethel ah kan kal lai, cuka ah cun harnak ka in caan le khuazeika ka kalnak hmanh i a ka umpitu Pathian caah khan biaktheng pakhat ka ser lai," a ti hna. ⁴ Cucaah an i chiahmi ramdang pathian vialte le an i tonhmi hnatonh vialte kha Jakob cu an pek i Shekhem pawng i a ummi kuhthing toiah khan a thuh hna. ⁵ Jakob le a fapa hna cu kal awk i an i thawh tikah khan, an pawngkam khuami hna cungah cun thihnak nganpi a tlung i cucaah an dawin ngam hna lo. ⁶ Jakob cu a mi vialte hna he Kanaan ram khuah Luz cu an phan (Luz cu Bethel a si). ⁷ Cuka ah cun biaktheng pakhat a ser i cuka hmun cu a min ah Bethel a sak; zeicahtiah a u sinin a zam lioah khan kha kha hmun ah khan a sinah Pathian a lang. ⁸ Rebekah umtu Deborah kha a thi i Bethel khuah thlang i kuhthing tangah cun an vui. Cucaah "Tahnak kuhthing" tiah min an sak. ⁹ Jakob cu Mesopotamia ram in a hung kir than tikah khan Pathian cu a sinah a lang than i thluachuah a pek. ¹⁰ Pathian nih cun a thawh i, "Na min cu Jakob a si, sihmanhsehlaw atu ri hin cun na min cu Israel a si cang lai," a ti. Cucaah Israel ti a si. ¹¹ Cun Pathian nih amah cu, "Keimah cu Lianngan Bik Pathian ka si. Fa tam piin ngei hna. Tefa tampi na ngei lai i a cheu cu siangpahrang an si lai. Na tefa cu an tam tuk lai caah mipun tampi ah an cang lai. ¹² Abraham le Isak ka pekmi hna ram kha nangmah kan pek lai i cu ram cu na hnu i a ummi na tefa hna zong cu ka pek hna lai," a ti. ¹³ Cun Pathian nih an i chawnhnak hmun ah khan Jakob cu a kaltak i vancung ah a kir than. ¹⁴ Cuka ah cun Jakob nih rolung pakhat a bunh i a cungah cun din awk thawinak a toih i chiti zong a toih. ¹⁵ Cuka hmun cu a min ah Bethel a sak. ¹⁶ Bethel khuah cun an i thawh i Efrath khuah in hla nawn an si rih lioah khin, Rachel cu a nau ngan a fak i a zualhma ngaingai. ¹⁷ Cu ti i a ngan a fah lioah cun, nau hlawmtu nu nih khan, "Na thinphang hlah, fapa na ngei than," a ti. ¹⁸ Cun a thaw hmanung bik sinah cun, a cahpah khin, "Ben-oni run ti u," a ti, asinain a pa nih cun, Benjamin tiah a min cu a sak. ¹⁹ Rachel cu a thi i Efrath lei kalnak lam ah khan an vui. Efrath cu Bethle-

hem ti a si cang. ²⁰ Jakob nih a thlan ah cun philh lonak lung pakhat a phun i cu "Rachel Lungphun" cu atu tiang hin cuka ah cun a um. ²¹ Israel cu a va lan i Eder innsang ralchan ah khan a riahnak hmun cu a ser. ²² Israel kha cu ram i a um lioah cun Reuben nih khan a pa nupi pakhat Bilhah cu a ihpi. Cu kong cu Israel nih khan a theih i a thin a hung ngaingai. Jakob fapa cu hleihnih an si: ²³ Leah fa ah Reuben, Jakob fapa upa bik, Simeon, Levi, Judah, Isakhar le Zebulun an si. ²⁴ Rachel fa ah Josef le Benjamin an si. ²⁵ Rachel salnu Bilhah fa ah, Dan le Naftali an si. ²⁶ Leah salnu Zilpah fa ah, Gad le Asher an si. Hi hna hi Jakob nih Mesopotamia ram ah a hrinmi an si. ²⁷ Jakob cu a pa Isak sin kha a phan, Isak cu Mamre ah khan a rak um i Mamre cu Abraham le Isak an rak umnak khuah a si, (Mamre cu Kiriath-arba ti zongah ti a si, Hebron ti zongah ti a si). ²⁸ Isak cu a thih ah kum za le sawm riat a si, ²⁹ Tar tlung nung in a mi hna cu thihnak ah khan a fonh hna i a fapa Esau le Jakob nih khan an vui.

36 Esau tefa cu hi hna hi an si, (Esau cu Edom ti zongah ti a si). ² Esau nih Kanaan minu kha a thit hna, cu hna cu Hit mi Elon fanu Adah, Hiv mi Zibeon fapa Anah i fanu Oholibamah, ³ le Ishmael fanu Basemath an si; Basemath cu Nebaioth far a si. ⁴ Adah nih Esau cu Elifaz a hrinpiak, Basemath nih Reuel a hrinpiak; ⁵ cun Oholibamah nih Jeush, Jalam le Korah a hrin hna. Hi hna hi Esau nih Kanaan ram chungah a hrinmi an si. ⁶ Cun Esau nih a nupi hna le a fapa hna le a fanu hna le a innchung i a ummi vialte hna le, a caw vialte hna le Kanaan ram chung i a ngeihmi thilri vialte hna he khan aa pong i a nau Jakob sinin ram hlapi ah a kal. ⁷ Zeicahdah a kal ti ahcun Jakob he an umnak ram nih khan a cawm kho ti hna lo; satil tam tuk an ngei i hmunkhat ah an um kho ti lo. ⁸ Cucaah Esau (Edom) cu Seir tlangram ah khan a va um. ⁹ Hi hna hi Seir tlangram i a ummi Edom mi hna an pa Esau i a tefa cu an si. ¹⁰ Esau fapa hna min cu hihi an si: Elifaz, amah cu Esau nupi Adah fapa a si, Reuel, amah cu Esau nupi Basemath fapa a si. ¹¹ Elifaz fapa hna cu: Teman, Omar, Zefo, Gatam le Kenaz an si. ¹² Timna cu Esau fapa Elifaz nupi hna lak i pakhat a si i amah nih cun Amalek a hrin. Hi hna hi Esau nupi Adah fapa cu an si. ¹³ Reuel fapa hna cu: Nahath, Zerah, Shammah le Mizzah an si. Hi hna hi Esau nupi Basemath fapa cu an si. ¹⁴ Esau nupi Oholibamah fapa hna cu Jeush, Jalam le Korah an si. Oholibamah cu Zibeon fapa Anah i a fanu a si. ¹⁵ Hi hna hi Esau tefa lakah phuntungtu pawl cu an si. Esau fapa upa bik Elifaz fapa hna lak i bawi cu Teman, Omar, Zefo, Kenaz, ¹⁶ Korah, Gatam le Amalek an si. Hi hna hi Edom ram chung i a ummi Elifaz tefa hna lak i phuntungtu cu an si. Annih cu Adah fapa kha an si. ¹⁷ Esau fapa Reuel fapa cu hi hna hi an si. Annih lak i phuntungtu cu: Nahath, Zerah, Shammah le Mizzah an si. Hi hna hi Edom ram chung i a ummi Reuel tefa hna

lak i phuntungtu cu an si. Annih cu Esau nupi Base-math fapa kha an si. ¹⁸ Esau nupi Oholibamah fapa cu hi hna hi an si: an phuntungtu cu Jeush, Jalam le Korah an si. Esau nupi Oholibamah, Anah fanu, nih a hrinmi phuntungtu cu hi hna hi an si. ¹⁹ Esau (Edom) tefa cu hi hi an si i an phuntungtu hna zong cu hi hna hi an si. ²⁰ Hor miphun Seir fapa cu hi hi an si, annih cu cuka rammi cu an si: Lotan, Shobal, Zibeon, Anah, ²¹ Dishon, Ezer le Dishan. Hi hna hi Hor miphun an phuntungtu, Edom ram i a ummi Seir fapa cu an si. ²² Lotan fapa cu Hori le Heman an si; Timna cu Lotan far a si. ²³ Shobal fapa cu Alvan, Manahath, Ebal, Shefo, le Onam an si. ²⁴ Zibeon fapa cu Aiah le Anah an si. (Anah hi a pa Zibeon laa ramlak i a khalh lio hna ah, ti lum cerh a hmutu kha a si). ²⁵ Anah fale cu, Dishon le Anah fanu Oholibamah kha an si. ²⁶ Dishon fapa cu Hemdan, Esh-ban, Ithran, le Kheran an si. ²⁷ Ezer fapa cu Bilhan, Zaa-van le Akan an si. ²⁸ Dishan fapa cu Uz le Aran an si. ²⁹ Hor miphun phuntungtu hna cu Lotan, Shobal, Zibeon, Anah ³⁰ Dishon, Ezer le Dishan an si. Hormi phuntungtu cu an phun ning cio in Seir ram ah hi hna hi an si. ³¹ Israel siangpahrang ahohmanh nih Edom ram cu an uk hlanah, cu ram a rak uktu siangpahrang cu hi hna hi an si. ³² Beor fapa Bela nih Edom ram cu a rak uk, a khua cu a min ah Dinhabah a si. ³³ Bela a thih tikah Bozrah khuami Zerah fapa Jobab nih khan a hun chaan. ³⁴ Jobab a thih tikah Teman mi hna ram i a ummi Husham nih a hun chaan. ³⁵ Husham a thih tikah, Moab ram chung i Midian a rak teitu Bedad fapa Hadad nih khan a hun chaan. A khua min cu Avith a si. ³⁶ Hadad a thih tikah Masrekah khuami Samlah nih khan a hun chaan. ³⁷ Samlah a thih tikah, Zufrates tiva kam i a ummi khua Rehoboth khuami Shaul nih khan a hun chaan. ³⁸ Shaul a thih tikah, Baal-hanan, Akhor fapa nih khan a hun chaan. ³⁹ Akhor fapa Baal-hanan a thih tikah Hadad nih a chaan. A khua min cu Pau a si i a nupi cu Mehetabel a si. Mehetabel cu Matred fanu a si i Matred cu Mezahab fanu a si. ⁴⁰ Esau tefa hna lak i phuntungtu cu hi hna hi an si, an phun ning cio le an umnak hmun ning cio in tial an si: Timna, Albah, Je-theth, ⁴¹ Oholibamah, Elah, Pinon, ⁴² Kenaz, Teman, Mibzar, ⁴³ Magdiel le Iram. Hi hna hi Edom phuntungtu hna cu an si, anmah ram a simi i an umnak hmun ning cio in tial an si (Edom mi hna pa cu Esau a si).

37 Asinain Jakob cu a pa rak umnak Kanaan ram chungah khan a um ko. ² Jakob tefa hna tuanbia cu hihi a si. Kum hleisarih a simi tlangval Josef cu a unau pawl, a pa nupi Bilhan le Zilpah fapa hna he khan tuu le meheh an cawng tawn i a unau pawl nih thil thalo an tuahmi kha a pa cu a chimh tawn. ³ Josef cu a tar hnu i a hrinmi a fa a si caah Israel nih khan a fale dang nakin a dawt khun i angki leng a saumi ban fual kha a serpiak. ⁴ An pa nih annih nakin Josef a dawt deuh kha a unau hna nih cun an hmuh tikah an huat

ngaingai i a chawnh hmanh thitha in an chawn duh lo. ⁵ Voi khat cu Josef nih cun mang a manh i a mang cu a unau pawl kha a chimh hna. Cucaah cun an huat chinchin. ⁶ A thawh hna i, "Ka mang hi ngai hmanh u. ⁷ Lo pakhat ah hin kan dihlak in kan um i faphal kan tom len ko. Cu lioah cun ka faphal cu a tho i ding tein a dir. Cun nannih nan faphal hna nih khan an kulh i a hmaiah an kun," a ti. ⁸ A unau pawl nih cun, "Kan cun-gah siangpahrang ka si lai tiin dahra naa ruah? Nangmah nih cun maw na kan uk ko hnga?" an ti i a mang kong a chimhmi hna ruangah cun an huat chinchin. ⁹ Cun Josef nih cun mang dang pakhat a manh than i, "Mang dang pakhat ka manh than i cu ka mang ah cun nika le thlapa le arfi hleikhat nih ka hmaiah an kun," tiah a unau pawl cu a chimh hna. ¹⁰ A mang cu a pa le a unau pawl kha a chimh hna i a pa nih cun a sik i, "Zei bantuk mang dah na manh? Na nu le na unau pawl le keimah hi na sinah ra in na hmaiah an kun lai tiin maw na ruah?" a ti. ¹¹ Josef cu a unau pawl nih khan cun an nahchuah ngaingai, sih-manhsehlaw a pa nih cun thil vialte kha a lung chung-gin a ruah lengmang. ¹² An pa satil run khalh awkah khan Josef unau pawl cu Shekhem ah khan an va kal i ¹³ Israel nih khan Josef cu a thawh i, "Na ule cu Shekhem ah satil kha an khal hna. I tim law an sinah kan thlah lai," a ti. Josef nih cun, "Kaa tim ko," tiah a leh. ¹⁴ A pa nih cun a thawh i, "Va kal law na ule kha an dam dam lo va zoh hna law satil zong cu an i nincan le nincan lo va zoh hna; cun bia rak ka phorh te," a ti. Cu-ticun a pa nih khan Hebron nelrawn khan a thlah. Shekhem kha a va phak tikah ¹⁵ ramlak i aa chawh len ko kha mipa pakhat nih a rak hmuh i, "Zeidah na kaw!" tiah a hal. ¹⁶ Anih nih, "Ka ule ka kaw! hna," a ti. Cun, "Khuazei ah dah satil kha an cawng hna ka chim tuah?" a ti. ¹⁷ Mipa nih cun, "An kal cang; Dothan ah kan kal lai an ti kha ka theih," a ti. Cucaah Josef nih khan a ule cu a hei dawi hna i Dothan ah khan a va hmuh hna. ¹⁸ Lamhlat piin a rat lio kha an hei hmuh i an pawng a phak hlanah amah thah nakding khua kha an rak khang. ¹⁹ An i thawh i, "Mang man pa a ra cang kkih. ²⁰ Ra u law that u sih, a ruak cu tikhor chungah kan hlonh lai; sahrang nih a seh kan ti lai. Cun a mang kha zeidah an lawh kan zoh tuah lai," an ti. ²¹ An i cei h thawng kha Reuben nih a theih hna i Josef nunnak khamh kha aa zuam. "A thah cu that hlah u sih," a ti. ²² Cun, "That hlah u, ram lak tikhor chungah hin thla u law a thah cu that hlah u," a ti hna. Hiti a ti hna cu a nunnak kha ka khamh lai i ka pa sinah ka kuat than lai ti a duh caah a si. ²³ Josef nih a ule cu a hei phanh hna tikah a angki leng banfual kha an rak hlih i ²⁴ tikhor car ah an thlak. ²⁵ Rawl an ei lioah khin Gilead lei in a rami Ishmael mi khualtlawng bu khat kha an hmuh hna. An kalauk cu mitsur thei car le hangtamh a phunphun kha Izipt i vung zuar awkah an phor. ²⁶ Judah nih khan

a unau pawl cu a thawh hna i, "Kan naupa cu kan thah i kan i pheh ah hin zeidah kan miak lai?" ²⁷ Ishmael mi hna sinah khin zuar u sih. Cu ti kan tuah ahcun amah thah kha a herh lai lo, a ngaingai ti ahcun kan nau pei a si, kan thi le kan sa pei a si ve," a ti. A unau pawl cu an hna a tla. ²⁸ Cun Midian chawlet pawl cu an ra phak tikah Josef cu tikhor chung khan an va chuah i Ishmael mi sinah khan ngun tangka phar kul ah an zuar i annih nih Izipt ram ah khan an kalpi. ²⁹ Reuben nih khan tikhor cu a va zoh than i Josef kha a rak um ti lo cu a hmuh tikah a ngaihchiatnak langhternak ah a thilpuan kha a thleh hna. ³⁰ A unau pawl sinah khan a va kir i, "Ngakchiapa kha a um ti lo. Zeitindah ka tuah lai?" a ti. ³¹ Cun meheh pakhat an thah i Josef angki leng kha a thi ah cun an hnim. ³² A angki leng cu an pa sinah khan an hei kalpi i, "Hi hi kan hmuh ko. Na fapa ta a si maw si lo zoh tuah," an ti. ³³ Amah nih cun a rak hngalh zau i, "Asi, ka fapa ta a si. Sahrang nih a seh cang ko hi ta. Josef cu a thleh a baoh dih cang ko hi ta!" a ti. ³⁴ Jakob nih a thilpuan kha a thleh hna i a tai ah a ngaihchiat langhternak ah puan nak aa menh i saupi a fapa cu a tah lengmang. ³⁵ A fapa vialte le a fanu vialte hna nih khan hnemh an i zuam, sihmanhsehlaw an hnemhnak kha duh loin a thawh hna i, "Mithi khua Sheol ah ka fapa zunngai in kal ko ning," a ti hna. ³⁶ Cun Midian pawl nih khan Josef cu Izipt ram ah khan Faro bawi pakhat a simi Potifar sinah an va zuar; amah cu siangpahrang inn cawngtu hna haotu bawi a si.

38 Cu caan ah cun Judah kha a unau pawl sin khan a chuak i Adullam khuami Hirah sinah a va um. ² Cuka ah cun Judah nih khan Kanaan mipa a min Shua a simi fanu pakhat a va hmuh. A thit i a ihpi i ³ fa a pawl. Fapa a hrin i a min ah Er a sak. ⁴ Fa a pawl than i fapa a hrin than i a min ah Onan an sak. ⁵ Cun fapa a hrin than i a min ah Shelah an sak. Shelah a hrin ah cun Judah cu Khezib ah a um. ⁶ Judah nih a fapa upa bik Er kha nupi a thitpiak i a nupi min cu Tamar a si. ⁷ Er cu a ziaza a that lo caah Bawipa a cungah aa lawm lo i a thah. ⁸ Cucaah Judah nih Onan cu a thawh i, "Na u nupi rohmi kha va ihpi. Vale unau rian a simi na rian kha va tlinter law cuticun na u nih tefa a ngei kho lai," a ti. ⁹ Asinain Onan nih khan fa kan hrinmi cu keimah ta an si lai lo ti kha a hngalh i cucaah cun a u nupi ro cu a ihpi fate a ci kha a pingah a chuahter i cucaah a u caah khan tefa a um kho lo. ¹⁰ A tuahmi nih khan Bawipa cu a lawmhter lo caah amah zong cu a thah ve. ¹¹ Cun Judah nih khan a fapa nupi ro Tamar cu a thawh i, "Na pa inn ah va kir law ka fapa Shelah a upat hlantiang khika ah nuhmei in va um ko kun," a ti. Hi ti a ti cu a ule bantukin Shelah zong kha a thi ve soal lai ti a phan caah a si. Cucaah Tamar cu a pa inn ah khan a kir i a um. ¹² Cu hnu tlawmpal ah Judah nupi Shua fanu kha a thi. Judah nih a nupi zunngaih caan kha a lim tikah a hawipa Adullam khuami Hirah he khan a

tuu an hmuh an meh hnanak khua Timnah ah khan an va kal. ¹³ Tamar kha, "Na va i a pa Judah cu Timnah ah a tuu an hmuh meh awkah a kal lai," tiah mi nih an chimh. ¹⁴ Cucaah a nuhmei thilthuum aa hrukmi kha aa thleng i hmaikhuh puan aa khuh i Timnah lei kalnak lam i a ummi Enaim khua luhnak hauka ah khan a rak thu. Shelah cu a upa cang nain an thitter duh lo ti kha a hngalh. ¹⁵ Judah nih a hmuh tikah a hmai aa khuh caah hlawhhlangu a si rua tiah a ruah. ¹⁶ Lam pawn-gah cun a hei fuh i, "Ra tuah, it tuah u sih," a ti. A fapa nupi ro a si kha a hngal lo. Tamar nih cun, "Zeidah na ka phalh lai?" a ti. ¹⁷ Anih nih, "Ka meheh run chungin meheh no pakhat in ka rak in kuat lai," a ti. Cun Tamar nih cun, "A tha ko, na rak ka kuat hlantiang biakamnak na ka pek paoh ahcun," a ti. ¹⁸ Biakamnak caah cun zeidah kan pek hnga? a ti. Tamar nih cun, "Na minkhenhnak kha a hri he, cun naa putmi na thi-angthunh kha," a ti. ¹⁹ A pek hnu cun a hmaikhuh puan kha aa hawh i nuhmei thilpuan kha aa hruk than. ²⁰ Nu sin khan a biakamnak thil lak than awkah a hawipa Adullam khuami Hirah cu meheh note kha a kuat, sihmanhsehlaw cu nu cu a hmu kho lo. ²¹ Cuka mi cu, "Enaim khua lampawng i hlawhhlangu kha khuazei ah dah a si?" a ti hna. "Cuka ah cun hlawhhlangu an um bal tung lo," tiah an leh. ²² Judah sinah khan a va kir i, "Ka hmu kho lo, cuka ah hlawhhlangu an um bal lo tiah cuka mi nih cun an ka ti," a ti. ²³ Judah nih cun, "Thil kha lak vaa zuam hna hlah, mi nih an ka theih ah-cun an ka nihsawh lai. Na hmuh khawh lo hmanh ah hi meheh note cu ka kuat ko hi ta," a ti. ²⁴ Cu hnu thla thum tluk ah khin Judah cu, "Na fapa nupi ro kha fa a pawl," tiah an chimh. Judah nih cun, "Khua lengah va chuahpi u law a khangh in va khang u," a ti. ²⁵ An chuahpi lioah khin a va i a pa cu bia a hei cah i, "Fa a ka pawitertu cu hi thil hna a ngeitu hi a si. Rak zoh hna law aho ta dah an si — hi minkhenhnak le a hri le thi-angthunh hi," a ti. ²⁶ Judah nih cun a rak hngalh zau hna i, "Tamar cu a hmaan. Palhnak a tuahtu cu keimah ka si; ka fapa Shelah kha ka rak thitter awk cang a si," a ti. Amah cu a ihpi than ti lo. ²⁷ A nithla a tlin tikah fa phir a pawl kha an hngalh. ²⁸ A ngan fah lioah khan pakhat nih a kut a hun chuah i nau hlawmtu nih khan a rak tlaih i, "Hi pa hi a chuak hmasami a si," tiin la sen a khih. ²⁹ Asinain a kut cu a hnuh than i pakhat tu kha a chuak hmasa. Cun nau hlawmtu nih khan, "A! nangmah hi maw na chuak hmasa," a ti. Cucaah a min ah Perez an sak. ³⁰ Cu hnuah a nau cu a kut i hriseh he cun a hung chuak. A min ah Zerah an sak.

39 Josef cu Izipt ram ah khan an vun kalpi i Izipt mi a min Potifar a simi, Faro bawi pakhat, siangpahrang inn cawngtu hna bawi a simi nih khan Izipt ram i a vun kalpitu Ishmael mi hna sin khan a rak cawk. ² Bawipa nih Josef cu a umpi i a caah thil kalning a tluang dih ko. A bawipa Izipt mipa inn ah cun a um.

³ Bawipa nih Josef cu a umpi i ze i tuahnak hmanh ah Bawipa nih a tlam a tlinte ti kha a bawipa nih cun a hmuh. ⁴ Potifar cu Josef cungah khan a lung a tling i a rianṭuanning zong kha a duhning a si, cucaah cun a inn le a ngeihmi thil vialte zohkhenhtu ah a chiah. ⁵ Cu thawk cun Josef ruangah khan Bawipa nih cun Izipt mipa innchungkhar cu thluachuah a pek hna. A inn chung i a ngeihmi thil si hna seh, a lo chung i a ngeihmi thil si hna seh. Bawipa nih cun thluachuah a pek hna. ⁶ Potifar nih cun a ngeihmi thil vialte cu Josef kut chungah khan a chiah dih ko i a ei awk rawl dah ti lo kha cu a dang zehmanh a lungre aa theihmi a um lo. Josef cu mipumruaṭṭha midawh a si. ⁷ Tlawmpal ah khin a bawipa nupi nih cun a duh i, "It u sih," tiah a ti. ⁸ Josef nih cun a duh lo i, "Hika ka um ruangah ka bawipa cu a inn chung thil kongah lungretheihnak zehmanh ngei lo tein a um. A ngeihmi thil vialte kha keimah kut chungah a chiah dih. ⁹ Hi inn chungah hin amah tlukin nawl ka ngei i a ka sianh lomi zehmanh a um lo, a nupi nangmah dah ti lo cu. Cucaah cun cu bantuk thil ṭhalo cu zeitindah ka tuah khawh lai i Pathian cungah ka soal lai?" tiah a leh. ¹⁰ Ni khat hnu ni khat a lem lengmang nain Josef nih cun zehmanh ah a rel lo i a ihpi duh lo. ¹¹ Asinain ni khat cu Josef kha a rian ṭuan awkah inn chungah khan a vung lut i cu lioah cun inn chungah khan ahohmanh an um lo; ¹² cucaah a angki leng khan a rak tlaih i, "Ka ihpi ko," tiah a ti. Sihmanhsehlaw Josef nih cun a lektak i lengah a chuak i a angki leng cu a kut chungah cun a kaltak. ¹³ A angkileng cu a kaltak i lengah a zaam ti kha a hmuh tikah, ¹⁴ a innchung mi kha a auh hna i, "Mah hi zohhmanh u! Ka va nih hi Hebru mipa hi kan inn ah a ratpi i atu cu a kan serhsat ngaingai cang. Ka khaan chungah a ka luhhnawh i kan it lai a ka ti i asinain a than khawh chungin ka ai. ¹⁵ Ka ai kha a theih tikah a angkileng kha ka pawngah a zaamtak i a le i lengah a chuak," a ti. ¹⁶ Josef a bawipa inn i a ṭin hlantiang angkileng cu a rak i chiah ko. ¹⁷ Cun a chim hmasa bantuk ṭhiamṭhiam khan a chimh ve i, "Khi Hebru sal kan sin i na ratpimi nih khin ka thangchiat a ka duh caah ka khaan chungah a ka luhhnawh. ¹⁸ Sihmanhsehlaw ka ai ciammam i lengah a chuak i ka pawngah a angkileng hi a lektak," a ti. ¹⁹ "Hitihin na salpa nih ka cungah rian a ṭuanning a si ko," tiah a nupi nih a rak chimh tikah Josef bawipa cu a thin a hung tuk hringhran. ²⁰ Josef cu a tliahter hna i siangpahrang thongtla pawl an chiah hnanak hmun ah khan an chiah i cuka ah cun a um. ²¹ Asinain Bawipa nih khan Josef cu a umpi i a cungah zaangfahnak a ngei i cucaah thongbawi kha a lung a hmuh ngaingai. ²² Josef cu thongtla dang vialte uktu ah khan a chiah i thonginn chung i an tuahmi thil vialte kha amah nih a zoh dih hna. ²³ Bawipa nih khan Josef cu a umpi i a tuahmi paoh kha a tlam a tlinte caah Josef

zohkhenhmi thil a simi paoh kha cu thong bawi nih zehmanh a zoh a herh lo.

40 Cu hnu tlawmpal ah Izipt siangpahrang cu din awk lei khuakhangtu bawi le changreu sertu bawi upa bik nih khan a lung an tong lo. ² Faro cu a bawi pahnih hna cungah cun a thin a hung i ³ Josef an chiahnak hmun, inn cawngtu hna haotu bawi inn ah khan thong ah an thlak ve hna. ⁴ Inn cawngtu hna haotu bawi nih khan an rian ṭuanpiaktu dingah Josef cu an sinah khan a chiah. Thong chungah cun saupi an um. ⁵ Zan khat cu Izipt siangpahrang din awk lei khuakhangtu bawi le changreu sertu nih cun thong chungah cun mang an manh veve i sullam an ngei veve. ⁶ Zinglei i Josef cu an sin i a rat tikah khan an lungre a thei ti kha a hmuh hna. ⁷ "Zeicahdah nihin cu nan ngaih a chiat ko?" tiah a ti hna. ⁸ Annih nih, "Mang pakhat veve kan ngei i a kan lehpiaktu ahohmanh an um lo," tiah an leh. Josef nih cun, "Mang lehnak a pe khotu cu Pathian a si. Nan mang cu ka chim tuah u," a ti hna. ⁹ Cucaah din awk lei khuakhangtu nih a mang cu a vun chim i, "Ka mang ah hin ka hmaiah mitsur ruang ruang khat a um i ¹⁰ nge pathum a ngei. A hnah an corh cangka khin a par kha an hung chuak colh i a thei cu an hung hmin colh. ¹¹ Faro hrai kha kaa put i mitsur thei cu ka lawh hna i hrai chungah cun ka sur hna i Faro cu ka pek," a ti. ¹² Josef nih cun, "Hihi a sullam cu a si: a nge nge thum cu ni thum tinak an si. ¹³ Ni thum chungah Faro nih an chuahter lai i an ngaihthiam lai i na hmun ah an chiah ṭhan lai; Faro cu a zu bawi na rak si lio i na rak pek tawn bang khan a hrai cu na pek ṭhan lai. ¹⁴ Cu bantukin na caah thil kalning a tlun tikah ka philh hlah law ka kong kha Faro sinah chimpiaak va ka philh hlah. Hi thong chung hin ka luat-ter ve te. ¹⁵ A ngaingai ti ah cun kei cu Hebru ram hin hramhram in an rak ka tlaih i hika zongah hin thong tlaknak ding tlak zehmanh ka tuahmi a um lo," a ti. ¹⁶ Changreu sertu upa bik nih zu bawi mang sullam kha a ṭha lei a si ti a hmuh tikah Josef cu a thawh i, "Kei zong mang ka ngei ve; ka mang ah cun ka lu ah changreu bawm pathum kaa khinh i ¹⁷ a cung bik bawm ah cun Faro ca changreu a phunphun a um; asinain va nih khan an rung ei hna," a ti. ¹⁸ Josef nih cun, "Hihi a sullam cu a si: bawm pathum cu ni thum tinak a si; ¹⁹ ni thum chungah Faro nih an chuah lai i na lu an tan lai. Cun na ruak kha thingkung ah a thlai lai i va nih na sa kha an ei lai," a ti. ²⁰ A ni thum ni ah cun Faro chuah ni kha a hung si, a bawi vialte hna caah rawl danghnak pakhat a ser i a zu bawi le a changreu sertu upa bik kha a bawi vialte hna hmaiah cun a chuahter hna. ²¹ Zu bawi kha hmasa a rianṭuannak hmun ah khan a chiah ṭhan i ²² changreu sertu upa bik kha a thlai. Josef nih an mang a sullam a chimning bantuk te khan a si taktak. ²³ Asinain zu bawi nih khan Josef kha cu a ruat ti lo, a philh diam ko.

41 Kum hnih a liam hnuah khin Faro nih mang pakhat a manh i a mang ah cun Nail Tiva kamah khan a dir. ² Cu lioah cun tiva chung khan caw thau pasarih an hung chuak i hluang lakah khan an tlong. ³ Cun a dang caw pasarih tiva chung cun an hung chuak ve; annih cu der tiaktuak in an um. An ra i tiva kamah khan caw thau pasarih hna pawngah khan an dir. ⁴ Cun caw der nih khan caw thau pasarih kha an ei hna i cun Faro cu aa hlau. ⁵ Aa hngilh i mang a manh than. A mang ah cun rawlung pakhat chung hin favui pasarih an chuak i an fang kha a khat i an hmin. ⁶ Cun a dang favui pasarih an hung chuak ve than i cu hna cu nichuahlei thli nih a chemmi bantukin thep selsul in an um. ⁷ Thep selsul in a ummi favui nih khan a ngan i a khimmi favui kha an dolh hna. Faro cu a hun i than i a mang a si. ⁸ A thaizing ah cun a khuaruah a har i cu-caah cun Izipt ram chung camhthiam le mifim vialte kha a kawh dih hna. A mang cu a chimh hna, asinain ahohmanh nih a sullam an lehpiak kho lo. ⁹ Cu tikah zu bawi nih khan Faro cu, "Nihin ah hin ka palh cang ti kha na sinah ka phuan a hau. ¹⁰ Na sal hna kan cung i na thin a rak hun ah khan changreu sertu upa bik le keimah kha inn cawngtu hna haotu bawi inn ah thong ah na rak kan thlak. ¹¹ Zan khat cu mang kan manh veve i kan mang cu sullam an ngei veve. ¹² Kan sinah cun Hebru tlangval note pakhat, inn cawngtu hna hao-tu bawi a simi sal kha a um ve i kan mang cu kan chimh. Amah nih cun kan mang cu a kan lehpiak i an sullam cu a kan chimh veve. ¹³ A chimning bantuk tein thil cu an hung si taktak: kei kha ka umnak hmun ah chiah ka hung si than i changreu sertu kha thlai a hung si," a ti. ¹⁴ Faro nih cun Josef cu a auhter hna i khulrang in thong chung cun an chuah. A khamul aa meh dih le a thil aa thlen dih in Faro hmaiah cun a rung lut. ¹⁵ Faro nih khan Josef cu a thawh i, "Mang ka manh i ahohmanh nih an let kho lo. Nangmah nih hin mang cu na leh khawh tiah an ka chimh," a ti. ¹⁶ Josef nih cun, "Keimah leh khawh bia a si lo, Pathian nih Faro cu a tham lehnak a pek lai," tiah a leh. ¹⁷ Faro nih cun aa thawh i, "Mang pakhat ka manh i ka mang ah cun Nail tiva kamah hin ka dir. ¹⁸ Tiva chung cun caw thau pasarih an hung chuak i hluang lakah cun an tlong. ¹⁹ Cun caw dang pasarih a der tiaktuak pipi khi an hung chuak ve Izipt ram chung i ka hmuhmi hna lakah a der bik le a thalo bik an si lai. ²⁰ Caw der nih cun caw thau kha an ei dih hna. ²¹ Asinain an ei dih hna hnu zongah cun an ei hna hlan bantuk khan an der thiamthiam ko caah ahohmanh nih an ei hna ti awk an hngal kho lai lo. ²² Cun mang ka manh than i ka mang ah cun facang kung pakhat chungin favui pasarih a fang a khat i a hminmi, an hung chuah kha ka hmuh. ²³ Cun a dang favui pasarih an hung chuak ve i cu hna cu nichuahlei thli nih a chemmi bantukin thep selsul in an um. ²⁴ Favui chia pasarih nih cun favui tha

pasarih kha an dolh hna. Ka mang cu camh thiammi kha ka chimh hna, sihmanhsehlaw a ka lehpiak khotu ahohmanh an um lo," a ti. ²⁵ Josef nih khan Faro cu a thawh i, "Na mang pahnih kha an sullam aa khat; Pathian nih a buah ding kha an chimh. ²⁶ Caw thau pasarih kha kum sarhi an si, favui tha pasarih zong kha kum sarhi an si thiamthiam; an sullam cu aa khat ko. ²⁷ Cun caw der pasarih hnu deuh i a hung chuakmi le nichuahlei thli nih thep selsul in a chemmi favui chia pasarih zong kha mangtam kum sarhi an si ve. ²⁸ Pathian nih a buah laimi kha an hmuh sak tiah kan ti bantukte khan a si. ²⁹ Izipt ram chungah hin ngeihpi kum kum sarhi a tlong lai. ³⁰ Cu hnuah cun pam kum sarhi a tlong lai i pam nih khan Izipt ram cu a hrawh dih lai caah kum tha kum vialte kha an philh dih hna lai. ³¹ A hun zultu hna mangtam cu a fah tuk hringhran lai caah thil tampi a rak um lio caan kha philh rumro in philh a si ko lai. ³² Faro nih voi hnih tiangtiang in na manh cu, hi thil hi Pathian nih a ruah cang i a rauh hlanah a tlunter lai tinak caah a si. ³³ "Cucaah nangmah nih mi pakhat a fim i a thiammi, Izipt ram zohkhenhtu dingah hin na thim a hau. ³⁴ Cun hi ram chungah hin bawi chia hna law ngeihpi kum kum sarhi chungah hin rawl a chuakmi vialte cheu nga cheu khat kha la hna seh law ³⁵ a ra laimi kum tha kum sarhi chungah hin rawl vialte kha pum hna seh. Cun nangmah nawl pekning in tuan hna seh law khuapi chungah khan rawl cu khong hna seh law cawng hna seh. ³⁶ Cu rawl cu Izipt ram cung i a tlong laimi mangtam kum sarhi chungah hin khonmi ah a cang lai i cuticun Izipt ram chung mi hi mangtam chungah hin ahohmanh an thi lai lo," a ti. ³⁷ Cu bia cu Faro le a bawi pawl kha an hna a tla i ³⁸ annih cu a thawh hna i, "Hi bantuk mi hi a dang khuazei ah dah kan hmuh khawh ti hna lai, Pathian thlarau nih a umpimi hi?" a ti. ³⁹ Cu-caah Faro nih Josef cu, "Pathian nih hi vialte cu nangmah kha an hmuh sak caah nangmah nakin hngalhnak a ngei deuhmi le a fim deuhmi an um ti lo. ⁴⁰ Ka ram zohkhenhtu ah hin nangmah cu kan chiah lai i na bia kha a mi kip nih an ngaih lai. Nangmah nakin ka ngan deuhnak cu siangpahrang thutdan cung thutnak kong lawngah hin a si lai," a ti. ⁴¹ Cun Faro nih khan Josef cu, "Nangmah hi Izipt ram vialte uktu ah kan chiah hi na hngal ko lo maw," a ti. ⁴² Faro nih cun a minkhenhnak kutdonghrolh kha aa phoihi i Josef kutdong ah cun a hrolh; la hmanthia puan dawh ngaingai kha a aihter i a hngawng ah sui thi a oih. ⁴³ Siangpahrang rangleng pahnihnak ah khan a citter i a cawngtu hna kha a hmai in an kal i, "Lam kian u," tiah an au. Cuticun Josef cu Izipt ram vialte uktu bawi ah khan ser a si. ⁴⁴ Faro nih Josef cu, "Keimah hi siangpahrang cu ka si; Izipt ram chung a dihlak ah hin ahohmanh nih nangmah nawl loin an kut hmanh an hler lai lo i an ke zong an cawi lai lo," a ti. ⁴⁵ Josef cu

Zafenath-paneah min a sak. Cun nupi a thitpiak i a nupi cu, On khua tlangbawi Potifera fanu Asenath a si. Josef cu Izipt ram chungah khan cuticun nawl a ngei. ⁴⁶ Izipt ram siangpahrang Faro kut tang i rianțuan hram aa thawk ah khan Josef cu kum sawm thum a si. Siangpahrang cu khualtlawnnak nawl kha a hal i Izipt ram chung khuazakip ah khan aa chaw. ⁴⁷ Ngeihpi kum kum sarik chungah khan ram chung i rawl a chuakmi cu a tam ko. ⁴⁸ Izipt ram chung i rawl tampi a um lio kum sarik chungah cun Josef nih khan rawl vialte cu a pumh i khuapi chungah khan a khon hna. Khua pakhat chungah khan anmahle an pawng kam cio i a ummi lo chung rawl cio kha a khon hna. ⁴⁹ A khonmi rawl cu a tam tuk hringhran i rilikam thetse bantuk a si. Rawl cu a tam tuk hringhran i rel caw. ⁵⁰ Mangțam a tlun hlanah khan Josef nih cun On khua tlangbawi Potifera fanu Asenath he khan fapa pahni an hrin hna. ⁵¹ Josef nih cun, "Pathian nih ka temhinnak vialte le ka pa in-chungkhar chung mi vialte kha a ka philter di hna," tiin a fapa hmasa bik cu a min ah Manasseh a sak. ⁵² Cun, "Harnak ka innak ram ah Pathian nih fa a ka pek," tiin a fapa pahni hna cu Efraim a sak. ⁵³ Josef nih a rak chim bantuk te khan Izipt ram ah a tlungmi ngeih kum kum sarik kha a hung dong i ⁵⁴ mangțam kum sarik cu aa thawk. Ramdang ah cun mangțam a tlung di, sihanhsehlaw Izipt ram chungah cun rawl a um. ⁵⁵ Izipt ram chung mi vialte cu an rawl a hung țam tikah Faro sinah cun rawl cu an hal. Anih nih Izipt mi cu a thawh hna i, "Josef sinah va kal u law a chimning paoh in va tuah u," a ti hna. ⁵⁶ Mangțam nih ram cu a pum piin a hlanh tikah Josef nih rawl khonnak inn vialte kha a hun hna i rawl cu Izipt mi kha a zuarh hna; mangțam kha Izipt ram chungah cun a fak ko cang. ⁵⁷ Cun mangțam cu vawlei cung khuazakip ah a fah ngaingai caah vawlei cung khuazakip in Josef sin i rawl caw. ⁵⁸ Awkah khan Izipt ram ah cun an ra.

42 Jakob nih Izipt ram ah rawl a um ti kha a theih tikah a fapale kha a thawh hna i, "Zeicahdah zehmanh tuah loin hika ah hin nan dir ko. ² Izipt ram ah rawl a um ti kha ka theih; cuka ah cun vung kal u law mangțam in kan thih nakhnga lo vung kan cawkipiak u," a ti. ³ Cucaah Josef ule pahra kha Izipt ram i rawl vung caw. ⁴ Awkah khan an kal. ⁵ Jakob nih Josef chuahpi Benjamin kha cu a kalter lo, a thi sual lai ti a phang. ⁶ Kanaan ram i mangțam a tlun caah cun Israel fapa hna cu midang he khan rawl caw. ⁷ Ah cun an ra ve. ⁸ Josef nih cun Izipt ram uktu a si bantukin rawl cu vawlei cung mi vialte kha a zuarh hna. Cucaah Josef ule zong cu an ra i a hmaiah cun an kun. ⁹ Josef nih a ule kha a hmuh hna tikah a rak hngalh hna, asinain a hngal lo bantukin aa umter. Biahrang ngaiin a chawnh hna i, "Khuazei in dah nan rat?" a ti hna. Anih nih, "Rawl caw. Ah Kanaan ram in kan ra," tiah an leh.

⁸ Josef nih khan a ule cu a rak theih ko hna, sihanhsehlaw annih nih cun an hngal lo. ⁹ Anmah kong i mang a manhmi kha a hun hngalh i, "Mingiatu nan si; kan ram a dernak zawn kaw. Awkah nan ra," a ti hna. ¹⁰ Anih nih, "Asilo, bawipa, na salle hi rawl caw. Ah kan ra ko. ¹¹ Kan dihlak hin unau chuakkhat kan si. Mingiatu kan si lo, bia hmaan a chimmi kan si, bawipa," tiah an leh. ¹² Josef nih cun, "A si lai lo! Kan ram hi khuazeika zawn dah a der ti ngiat duh ah nan ra ko," a ti hna. ¹³ Anih nih, "Bawipa, kannih hi unau hleihnih chuak kan si, pa khat hrin kan si i kan pa cu Kanaan ram i a ummi a si. A ngakchia bik cu atu hi kan pa sinah a um i pakhat cu a thi cang," an ti. ¹⁴ Josef nih cun, "Ka chimning te cu nan si ko. Mingiatu nan si ko. ¹⁵ Nan si si lo hngalhnak ah kan hneksak hna lai: Faro min chalh in chiat ka ser, nan nau hniang bik hika i a rat hlan cu nan kir kho lo. ¹⁶ Cucaah cun mi pakhat i thlah u law amah cu va ko u. Nan chimmi bia hi a hmaan le hmaan lo aa hlah hlan cu a dang cu thong ah nan um lai. Cu ti a si lo ahcun, Faro min chalh in, mingiatu nan si hrinhrin ko," a ti. ¹⁷ Cuticun thong ah ni thum a thlak hna. ¹⁸ A ni thumnak ni ah Josef nih a thawh hna i, "Kei cu Pathian biami ka si caah hi ka chimmi nan tuah ahcun nan nunnak cu nan luat lai: ¹⁹ Nannih cu lihchim lomi nan si ahcun, thong i an in thlak hnanak inn ah khan pakhat lawng nan taang lai i a dang cu rawl ei awk a ngei lomi nan innchungkhar hna sinah khan nan rawl caw. ²⁰ Cucaah cun mi pakhat i thlah u law amah cu va ko u. Nan chimmi bia hi a hmaan le hmaan lo aa hlah hlan cu a dang cu thong ah nan um lai. Cu ti a si lo ahcun, Faro min chalh in, mingiatu nan si hrinhrin ko," a ti. ²¹ Pakhat le pakhat kha, "Kan nau cung i that lonak kan rak tuah kha kan rak palh taktak; ka bawm ko sawh u tiah a rak kan nawl i a harnak kan hmu ko na i a bia kan rak theih duh lo kha! Kha ruangah khan atu harnak kan phak hi a si," tiah an i ceih. ²² Reuben nih khan, "Ngakchiapa kha harnak pe hlah u kan ti hna i nan rak ngai duh lo cu ta. Atu cu amah thih ruangah khan hi ton kan tong," a ti hna. ²³ Josef nih khan an chimmi cu a hngalh ko, sihanhsehlaw anmah chawnhnak ah holh lettua kha a hman caah, annih nih cun kan chimmi a hngalh ti kha an hngal lo. ²⁴ Josef cu a kal i a țap. An sinah bia ka chim kho cang lai a tiin a ra kir i Simeon kha a thim i an hmaika ah cun a khih. ²⁵ Josef nih an sawngkhoi ah rawl a khat tein nan rawnpiak hna lai, cun an tangka kha an sawngkhoi ah nan sanhpiak cio hna lai i riahcaw nan ronh cio hna lai tiah nawl a pek hna i a chim bang cun an tuahpiak hna. ²⁶ Unau rual nih khan an cawmi rawl cu an laa kha an phorhter hna i an kal. ²⁷ Zan i an riahnak hmun ah khan ka laa rawl ka pe lai tiah pakhat nih a sawngkhoi kha a vun kau i a kaa ah a tangka kha a hmuh. ²⁸ "Ka tangka an ka khirh țan ai e," tiah a unau pawl kha a ti hna i, "Ka sawngkhoi

chungah a rak um ko," tiah a chimh hna. An khuaruah a har. Thinphang ngaiin pakhat le pakhat cu, "Pathian nih hin kan cungah zeidah a buah hnga?" an i ti.

²⁹ Kanaan ram i an pa Jakob sin kha an phak tikah an cung i a tlungmi thil vialte kha an chimh: ³⁰ "Ram uktu bawi nih awhrang in a rak kan chawnh i kan ram ngiat awkah a rami nan si," a kan ti. ³¹ Kannih nih, "Mingiatu kan si lo, miding kan si. ³² Unau hleihnih chuak kan si, pa khat hrin kan si. Pakhat nih cun a kan thihtak cang i a ngakchia bik cu kan pa sinah Kanaan ram ah a um," kan ti. ³³ Cun mipa nih cun a kan thawh i, "Miding nan si le si lo cu hitin ta ka hngalh lai: Ka sinah pakhat nan taang lai i a dang cu mangtam a ingmi nan in-nchungkhar hna rawl hei phorh awkah nan tlung lai.

³⁴ Cun nan nau hniang bik cu ka sinah nan ratpi lai. Cu ti nan buah ahcun miding nan si, mingiatu nan si lo ti kha ka hngalh lai; nan unaupa kha kan pek than hna lai i hi ram chungah hin chaw nan let kho lai, a kan ti," an ti. ³⁵ An sawngkhoi kha an vun tlen cio tikah an phaisa sawngkhoi cio kha an sawngkhoi chung cio ah cun an rak um; an phaisa sawngkhoi kha an hmuh hna tikah anmah he an pa he an thin a phang. ³⁶ An pa Jakob nih cun a thawh hna i, "Fa loin pei nan ka chia lai hi. Josef a lo cang; Simeon a lo cang; atu Benjamin zong kalpi nan duh fawn. A ingtu cu keimah theo ka si ko," a ti. ³⁷ Reuben nih a pa cu a thawh i, "Benjamin kha na sin i ka kirpi than lo ahcun ka fapa pahnih kha na thah khawh hna. Keimah thanvo ah chia ko, ka rak kirpi hrimhrim lai," a ti. ³⁸ Asinain Jakob nih, "Ka fapa nih cun an zul kho hna lo; a u a thi cang, amah lawng a tang. Lampi ah a thi soal hnga. Ka cung i nan tlunter soal ding ngaihchiatnak hi ka ing kho lai lo; ka tar tuk cang, a ka thah soal lai," a ti.

43 Kanaan ram chung mangtam cu a soal chin, ² Jakob inchungkhar nih Izipt in an rak phorhmi rawl kha an ei dih tikah Jakob nih khan a fapale cu, "Vung kal than u law rawl cu tlawmpal tal kan cawkpik ko kun u," a ti hna. ³ Judah nih a thawh i, "Kan nau-pa kan i thit lo ahcun, mipa nih khan nan ka tong kho hrimhrim lai lo tiah fek tein a kan ti. ⁴ Kan nau-pa kha kan sin i kalter na sian ahcun kan kal lai i rawl cu kan vung in cawkpik hna lai. ⁵ Na sian lo ahcun, kan kal lai lo, zeicahtiah mipa nih khan, 'Nan nau-pa nan run i ratpi lo ahcun nan ka tong kho lai lo,' tiah a kan ti," a ti. ⁶ Israel nih cun, "Zeicahdah mipa cu nau dang pakhat kan ngei tiah nan va chimh? Nan chimhnak thawngin ka caah nan harter tuk," a ti. ⁷ Annih nih, "Mipa nih cun kanmah kong le kan inchungkhar kong kha a kan hal lengmang i, 'Nan pa a nung rih maw? Nau nan ngei maw?' ti hoi hna in a kan ti i a kan halmi cu leh lo awk a tha lo. Nan nau nan i ratpi lai a kan ti lai ti kha a ruah awk hrimhrim kan rak hngalh lo," tiah an leh. ⁸ Judah nih khan a pa Israel cu, "Ngakchiapa cu keimah sinah kalter ko, cun kan i tim lai i kan kal ko lai. Cu ti

lawnglawng cun kan dihlak in, nangmah he kan fale he, kanmah he rawl loin kan thi lai lo. ⁹ Ka nunnak hin amah caah bia kaa kam; amah kong ah hin keimah cungah thanvo na chia khawh. Na sinah himte le dam tein ka kirpi than lo ahcun na hmaiah ka nun chung vialte mawhchiatnak cu ka in lai. ¹⁰ Rak kal u si law cu, atu hi voi hnih kan i let manh cang hnga," a ti. ¹¹ An pa Israel nih cun, "Cu ti bantukin a si awk a si ah-cun, hitihin buah u: hi ram chung thil chuak tha bikbik kha i phorh hna u, mitsur thei car tlawmpal, khuaihli tlawmpal, hangtamh, hru thei le almon thei, hi hna hi nan sawngkhoi chungah i sanh hna u law mipa cu laksawng ah vung phorh u. ¹² Cun phaisa kha a let hnih in i phorh u, zeicahtiah nan sawngkhoi kaa i an chia thanmi tangka kha nan khirh than hna awk a si lai. An palh soal caah a si lai. ¹³ Nan nau cu i kalpi u, i tim u law mipa sinah cun vung kal than u. ¹⁴ Lianngan Bik Pathian nih nannih cu in zaangfah hna seh law mipa nih cun nan unaupa kha le Benjamin cu ka sinah rak kiter hna seh. Ka fale nih nan ka thihtak a si ahcun thih tak pei dik a si ko lai," a ti. ¹⁵ Cucaah laksawng kha an i phorh i tangka zong kha a let hnih in an i phorh; Benjamin zong kha an i kalpi. An i tim i Izipt ah cun an vung kal i Josef hmaiah cun an vung chuak. ¹⁶ Josef nih Benjamin kha an sin i a hmuh tikah, a inn a zohtu kha a thawh i, "Hi mi hna hi inn ah khan hei kalpi hna; sa pakhat in va that law va chuang, chun ah ka sinah rawl an ei lai," a ti. ¹⁷ A inn zohtu nih khan Josef nih a chim bantuk khan a buah i Josef inn ah khan a kalpi hna. ¹⁸ A inn i an kalpi hna caah cun an thin a phang i, "Kan hnulei tan i kan phaisa kan sawngkhoi chung i an kan khirhmi ruangah khan a si ko lai. An kan zuanhnawh lai i sal ah an kan tlaih lai i kan laa hi an i lak hna lai," tiah an ruah. ¹⁹ Cucaah Josef inn zohtu cu an va fuh i innka hram ah khan an va chawnh i, ²⁰ "Bawipa, zaang-fahnak in chawnh kan in duh. Hmasa ah hika ah rawl cawk awkah kan ra cang. ²¹ Riah hmun kan phak i kan sawngkhoi kan kau cio tikah kan sawngkhoi kaa ah khan kan tangka kha kan hmuh cio — kan tangka a dihlak tling tein, a rih ning zong a sining tein. Cucu atu ah hin kan rak i phorh than hna. ²² Cun rawl dang cawknak dingah phaisa zong a dang kan i phorh fawn. Aho nih dik kan phaisa cu kan sawngkhoi chungah a rak sanh kan hngalh lo," an ti. ²³ Cun inn zohtu nih cun, "Nan thin phang hlah u. Nan lungre thei hlah u. Nan Pathian, nan pa Pathian nih hi tangka cu nan sawngkhoi chungah khan an chiahpik hna. Hmasa i nan ka cawknak phaisa cu ka hmuh ko," a ti. Cun Simeon kha an sinah a ratpi. ²⁴ Josef inn chungah khan an-nih cu a luhpi hna. An ke tawlnak ah ti a pek hna i an laa kha rawl a pek hna. ²⁵ Josef chun i a rat tik caah cun an laksawng cu an rak timh hna; cuka ah rawl kan ei lai ti kha an theih. ²⁶ Josef cu inn i a ra tin tikah inn chungah cun an laksawng kha an va pek i a hmaiah

khan an kun. ²⁷ An dam dam lo kha a hal hna i, "A kong nan ka chimhmi nan pa patar kha zeitindah a um? A nung rih maw? A dam ko maw?" a ti. ²⁸ Annih nih, "Kan pa na salpa cu a nung ko rih i a dam ko," tiah an leh. Cun an khuk an i bil i a hmaiah cun an lu an khun. ²⁹ A chuahpi a nau Benjamin kha Josef nih a hmuh tikah, "Hi pa hi nan ka chimhmi nan nau hniang bik cu a si theo lai. Ka fapa, Pathian nih thluachuahnak in pe ko seh," a ti. ³⁰ A nau a hmuh tikah Josef cu a hnarno a tam i cucaah cun khulrang in a kal. A tah dengmang caah a khaan chungah khan a lut zokzok i a va tap. ³¹ A hmai aa phiah dih in a ra chuak i zei poi lo bantuk tein i umter in, rawl cu kan pe u, tiah a ti hna. ³² Josef cu amah dang tein an pek, cun a unau pawl cu cabuai a dang pakhat ah an pek hna i Josef sinah rawl a eimi Izipt mi cu anmah dang tein an pek ve hna, zeicahtiah Izipt mi nih cun Hebru mi he rawl ei ti cu ningzak ah an rel. ³³ Josef unau pawl cu Josef hmaiah khan an kum aa channing tein aa chang diahmah in an thutter hna, upa bik in ngakchia bik tiang cuticun an thutter hna; cu bantukin an thutter hna kha an hmuh tikah pakhat le pakhat khuaruahhar in an i zoh. ³⁴ Josef cabuai cung rawl cu an pek hna i Benjamin kha hawi nak let nga tam in an pek. Cuticun an ei an ding i an i nuam.

44 Josef nih a inn zohtu kha nawl a pek i, "An phorh khawh zat in an sawngkhoi ah rawl kha rawnh hna law an sawngkhoi ka cio ah an phaisa kha sanh. ² Cun ngakchia bikpa sawngkhoi kaa ah khan ka ngun hrai le rawl cawknak ca i a tangka kha sanh," a ti. A chimh bantuk cun a tuah. ³ A thaizing cu zingka tein annih cu an laa hna he khan an kalter hna. ⁴ Cun khua in lamhla an kal hlanah khin, Josef nih a inn zohtu kha a thawh i, "I tim law va dawh hna. Na phak hna tikah, 'Zeicahdah thil tha cu thil thalo in nan kan lehrulh? ⁵ Zeicahdah ka ngun hrai nan fir? Hi hrai hi ka bawipa nih dinnak ah a hmanmi hrai a si i hmailei ah zeidah a tlung lai ti zohnak i a hmanmi a si. Nan tuahmi hi thil thalo ngaingai a si!" na va ti lai,' tiah a ti. ⁶ Inn zohtu nih khan a hei phak hna tikah a chim ning te khan a va ti hna. ⁷ Annih nih, "Hi bantukin bia na chim tikah zeidah na chim duhmi a si, bawipa? Cu bantuk thil tuah ding cu a ruah in kan ruah balmi a si lo. ⁸ Kan sawngkhoi kaa i kan hmuhmi tangka kha Kanaan ram in na sin i kan rak kirpi than kha na hmuh. Zeicahdah ngun siseh sui siseh na bawipa innchung ta cu kan fir lai? ⁹ Bawipa, cu thil cu aho kan sin paoh hmanh ah na hmuh a si ahcun, cu pa cu thah si u sih, cun a taangmi cu na sal si u sih," tiah an leh. ¹⁰ Cun anih nih, "Ka hna a tla, asinain ahohmanh cu hrai a cungah hmuh a simi paoh cu ka sal nan si lai, a dang cu nan kal kho ko lai," a ti. ¹¹ Cucaah khulrang in an sawngkhoi cio kha vawlei ah an thumh i an kau cio. ¹² Josef inn zohtu pa nih khan tha tein a kawh, upa bik in aa thawk i ngakchia bik tiang a kawh i hrai cu Benjamin sawngkhoi chun-

gah a hmuh. ¹³ An ngaihchiat in an puan kha an thleh i an laa cu an thil an chonh hna i khuapi leiah cun an kir. ¹⁴ Judah le a unau pawl Josef inn an va phak ah khan Josef cu a rak um ko rih. A hmaiah an kun i ¹⁵ Josef nih cun, "Zeidah nan tuah? Keimah bantuk minung nih hin cun litin in nan umtuning ka hngalh khawh dih kha nan hngal lo maw?" a ti. ¹⁶ Judah nih aa thawh i, "Bawipa, na sinah zeidah kan chim khawh rua hnga! Zeitindah kan i hlihphuah khawh rua hnga. Pathian nih kan sualnak kha a phuan cang, bawipa. Kan dihlak in pei dik na sal kan si ko lai, na hrai an hmuhnak pa lawng si loin," a ti. ¹⁷ Josef nih cun, "Si hlah, si hlah, cuticun kan ti hna hnga lo. Ka hrai an hmuhnak pa lawng kha ka sal a si ko lai. A dang cu nan pa sinah himte le dam tein nan kal ko lai," a ti. ¹⁸ Judah nih Josef cu a hei fuh i, "Bawipa, na sinah luat tein biachimnak nawl ka zaang-fah tuah. Bawipa, ka cungah na thin hung hlah, nangmah cu Faro bantuk hrimhrim na si ko. ¹⁹ Bawipa, nangmah nih na kan thawh i, 'Pa nan ngei maw, unau dang nan ngei maw?' tiah na kan hal. ²⁰ Kannih nih, 'Bawipa, pa pakhat kan ngei i a tar cang; cun nau ngakchia kan ngei i cu pa cu a tar hnu i a hrinmi a si. Cu ngakchiapa i a u cu a thi i an nu i a hrinmi hna lakah amah lawng cu a nungmi a si; a pa nih cun a dawt ngaingai,' tiah kan in leh. ²¹ Cun bawipa, na kan thawh i, 'Hika ah hin ratpi u law hmuh ka duh,' na kan ti. ²² Cun kannih nih, 'Ngakchiapa nih cun a pa cu a kaltak kho lai lo, a kaltak ahcun a thi lai,' tiah kan in chimh. ²³ Cun naa thawh i, 'Nan nau hniang bik nan i ratpi lo ah cun nan ka tong kho lai lo,' na ti. ²⁴ "Cun ka pa na salpa sin i kan va kir tikah na chimmi kha kan chimh. ²⁵ Cun aa thawh i, 'Va kal than u law rawl tlawmpal tal in va kan cawkpiak u,' a ti. ²⁶ Kannih nih, 'Kan kal kho lai lo, zeicahtiah kan nau hniang bik nih a kan zulh lo ahcun mipa kha kan tong kho lai lo. Kan nau hniang bik aa tel lawnglawng ah kan kal kho lai,' kan ti. ²⁷ Kan pa nih cun, 'Ka nupi nih fapa pahni a ka hrinpiak ti cu nan hngalh. ²⁸ Pakhat nih cun a ka thih-tak cang. Ka ruahnak ah sa nih a seh i a thleh baoh dih theo lai, ka ti, kha ri khan ka hmu ti lo. ²⁹ Cun atu cu hi pa hi nan i kalpi i a thih sual ahcun kei ka kum caah hin cun cu ngaihchiatnak nih cun thlan khor a ka phakter ko lai,' a ti. ³⁰ - ³¹ "Cucaah cun bawipa, ka pa sinah ka va kir i ka pa nih ngakchiapa kha ka sinah a rak hmuh lo ahcun, cu cangka cun a thi ko lai. Kan pa nunnak cu hi ngakchiapa nunnak he hin aa temtawn tuk. Tlangvalpa hi kan sinah aa tel lo a hngalh ahcun a thi ko lai i na salle nih hin na salpa kan pa sampar cu ngaihchia in Sheol ah kan liamter ko lai. ³² Cun bawipa, na salpa keimah nih hin hi ngakchiapa caah hin ka nunnak in ka pa sinah bia kaa kam i, na sinah ngakchiapa hi ka rak kirpi than lo ahcun, na hmaiah mawhchiatnak cu ka nun chung vialte ka in lai, ka ti. ³³ Cucaah cun, bawipa, ngakchiapa ai ah hin keimah hi na sal ah

hika ah hin ka um lai, anih tu hi a ule hna he kir hna seh. ³⁴Zeitindah ngakchiapa tel loin ka pa sinah ka kir ngam lai? That lonak ka pa cung i a tlun hmuh lai kha a ngamh in ka ngamh lo," a ti.

45 Josef cu a zimuaith hna hmaiah khan aa sum kho ti lo i, "Chuak dih hna seh," tiah a au. Josef nih a unau pawl kha aho a si a chimh hna lioah hin ahohmanh midang a sinah an um lo. ²A ik kha a than caah Izipt mi nih khan an rak theih ve i siangpahrang inn ah khan thawng cu a va thang. ³Josef nih a unau pawl cu, "Josef ka si. Ka pa kha a nung rih maw?" a ti. Sihmanhsehlaw a unau pawl nih khan an ñih tuk i zeihmanh an let kho lo. ⁴Cun Josef nih cun, "Rak ka naih deuh u," a ti hna i, "Keimah cu nan nau Josef, Izipt ram i nan zuarmi kha ka si. ⁵Hi ram i nan rak ka zuar caah hin nanmah le nanmah suai i phaw hlah u, lung thalo zongin um hlah u. A ngaingai ti ahcun nan hmai i a rak ka kaltertut hi Pathian a si i nan nunnak khamhnak ding caah a rak si. ⁶Ram chung i mangtam a tlun hi a kum hnihnak lawng a si rih, a dang kum nga a um rih lai i cu chungah cun lothlawh zong a um lai lo, rawl ñuan zong a um lai lo. ⁷Vawlei cungah hin tefa nan ngeih nakhnga le nanmah cu nan dihlak in nan nundam nakhnga le a nungmi bu nganpi nan si nakhnga caah Pathian nih nan hmai i a rak ka kalter hi a si. ⁸Cucaah cun hika i a rak ka kaltertut ngaingai hi nanmah nan si lo, Pathian a si. Faro caah pa bantuk ah a ka ser i a ram vialte cu keimah nih ka zohkhenh dih i Izipt ram vialte cu ka uk dih. ⁹"Cucaah cun ka pa sinah khulrang in va kir u law, na fapa Josef nih, 'Pathian nih Izipt ram vialte uktu ah a ka ser, cucaah khulrang in ka sinah ra. ¹⁰Goshen peng ah na um lai i ka pawngah na um kho lai — nangmah he, na fale he, na tule he, na tuu hna he, na meheh hna he, na caw hna he, na ngeihmi thil vialte hna he. ¹¹Goshen i na um ahcun kan zohkhenh khawh lai. Mangtam hi kum nga chung a um rih lai i nangmah le na innchungkhar le na ngeihmi thil vialte kha harnak ton ding kan duh hna lo,' tiah bia an cah ti in va chim u. ¹²Cun atu cu nan dihlak in, ka nau Benjamin he bia an ruahtu hna cu keimah hrimhrim ka si kha nan ka hmuh cang. ¹³Ka pa cu, zeitluk nawl ngei dah Izipt ram chungah hin ka si kha va chim u law nan hmuhmi thil zong kha va chim u. Cun khulrang in amah cu hika ah hin ratpi u," a ti. ¹⁴Cun a nau Benjamin cu a kuh i a ñap; Benjamin zong nih a kuh ve i a ñap ve. ¹⁵Cun a ule dang vialte kha a hnamh hna i a kuh hna i a ñap. ¹⁶Josef unau pawl kha an ra ti thawng cu Faro siangpahrang inn ah khan a va thang i Faro le a bawi pawl cu an i lawm. ¹⁷Faro nih khan Josef cu, "Na unau pawl cu an thil kha an sañil cungah khan chonh hna seh law Kanaan ram ah khan va kir hna seh. ¹⁸Cun an pa le an innchungkhar kha va la hna seh law ka sinah ra hna seh. Izipt ram chung a chuakmi thil lak i a ñha bik kha an ei lai. ¹⁹"Cun Izipt

ram in an nupile an fale caah rangleng zong kha i kalpi hna seh. An pa kha an va lak i an rat nakhnga chim hna. ²⁰An thilri kaltak kha an sia herh hlah seh, Izipt ram chung vialte i hmun ñha bik cu pei an ta a si lai cu," a ti. ²¹Cu bantuk cun Israel fapa hna nih khan an tuah. Faro chim bangin Josef nih khan rangleng a pek hna i lampi ca riahcaw zong a rawnh hna. ²²Cun voi khat thil thlennak cio zong a pek hna, Benjamin tu cu ngun tangka za thum le voi nga thil thlennak a pek. ²³A pa kha Izipt ram chung thil chuakmi lak i a ñha bik-bik laa pahra phor a kuat i a pa nih lampi i a run ei awkah rawl le changreu le rawl dangdang kha laa pahra phor a kuat fawn. ²⁴A unau hna cu a hei thlah hna i, "Lampi ah lungrethei in va um hlah u," tiah a ti hna. ²⁵Izipt cun an chuak i Kanaan ram ah an pa sin kha an phan. ²⁶"Josef kha a nung ko rih. Amah cu Izipt ram vialte a uktu a si," an ti. Jakob cu a lung a caw i a zum kho hna lo. ²⁷Sihmanhsehlaw Josef nih a chimhmi vialte hna kha an chimh i amah Izipt ram i a kalnak ding caah Josef nih rangleng a kuatmi kha a hmuh tikah a lung aa lawm ngaingai ñhan. ²⁸Cu tikah aa thawh i, "Ka fapa Josef a nung rih ti ka theih hi a za cang! Ka vung kal lai i ka thih hlanah ka vung hmuhtak lai," a ti.

46 Israel nih a ngeihmi thil vialte cu a timh dih i Beer-sheba ah a kal, khika ah a pa Isak Pathian sinah khan raithawinak a tuah. ²Pathian nih Israel cu zan ah langhnak in a chawnh i, "Jakob, Jakob," a ti i anih nih, "Asi, na salpa nih ka ngaih ko," tiah a leh. ³"Keimah cu Pathian, na pa i a Pathian ka si. Izipt ram kal cu ñih hlah; cuka ah cun na tefa hna cu miphun ngan ah ka ser hna lai. ⁴Izipt ram ah cun ka vun in kalpi lai i na tefa cu hika ah hin ka kirpi ñhan hna lai. Na thih tikah Josef nih an umpi lai," a ti. ⁵Jakob cu Beer-sheba khan aa thawh. Israel fapa hna nih khan an pa Jakob le an fale a hmemi hna le an nupile hna kha Faro nih an i cit awk ca i a kuatmi rangleng chungah khan an citter hna. ⁶An sañil hna le an ngeihmi thil, Kanaan ram chung i an hmuhtonmi vialte he khan Izipt ram ah cun an kal. Jakob nih khan a tefa vialte cu aa kalpi dih hna: ⁷a fapa hna he a fapale fa hna he a fanu hna he a fanu fale hna he aa kalpi dih hna. ⁸Israel tefa Izipt ram ah a vung kalmi hna cu an min hihi an si. Jakob le a fapa hna cu: Jakob fapa upa bik Reuben, ⁹cun Reuben fapa hna cu: Hanok, Pallu, Hezron le Karmi. ¹⁰Simeon fapa hna cu: Jemuel, Jamin, Ohad, Jakhin, Zohar, le Kanaan minu fapa Shaul. ¹¹Levi fapa hna cu: Gershon, Kohath le Merari. ¹²Judah fapa hna cu: Er, Onan, Shelah, Perez le Zerah (Er le Onan cu Kanaan ram ah an thi). Perez fapa cu Hezron le Hamul an si. ¹³Isakhar fapa hna cu: Tola, Puvah, Job le Shimron. ¹⁴Zebulun fapa hna cu: Sered, Elon, le Jahleel. ¹⁵Hi hna hi an far Dinah he, Mesopotamia ram ah Leah nih Jakob a hrinpiakmi kha an si. An dihlak ah Leah nih a

hrinpiakmi a tefa cu sawm thum le pathum an si.

¹⁶ Gad fapa hna cu: Zefon, Haggi, Shuni, Ezbon, Eri, Ar-odi, le Areli. ¹⁷ Asher fapa hna cu: Imnah, Ishvah, Ishvi, Beriah, le an far Serah. Beriah fapa hna cu Heber le Malkhiel an si. ¹⁸ Hi hleiruk hi Zilpah nih Jakob a hrinpiakmi tefa an si; Zilpah cu Laban nih a fanu Leah a kalhmi kha a si. ¹⁹ Jakob nupi Rachel fapa cu Josef le Benjamin an si. ²⁰ Izipt ram ah On khua tlangbawi Potifera fanu Asenath nih khan Izipt ram ah Josef cu Manasseh le Efraim a hrinpiak hna. ²¹ Benjamin fapa hna cu: Bela, Bekher, Ashbel, Gera, Naaman, Ehi, Rosh, Muppm, Huppm, le Ard. ²² Hi pahleili hna hi Rachel nih Jakob a hrinpiakmi tefa an si. ²³ Dan fapa cu Hushim a si. ²⁴ Naftali fapa hna cu: Jahzeel, Guni, Jezer, le Shillem. ²⁵ Hi pasarih hi Bilhah nih Jakob a hrinpiakmi tefa an si; Bilhah cu Laban nih a fanu Rachel a kalhmi kha a si. ²⁶ Jakob tefa Izipt ram i a kalmi kha a fapale nupi hna rel loin sawm ruk le paruk an si. ²⁷ Izipt ram ah khan Josef nih fapa pahni a hrin hna i Jakob in-nchungkhar mi dihlak Izipt ram i a kalmi cu sawm sar-i an si. ²⁸ Jakob nih Judah kha Goshen ram i rak kal chung awakah Josef sinah a thlah. Goshen ram kha an phak tikah ²⁹ Josef nih cun a rangleng kha a timhter hna i a pa Israel don awakah khan Goshen ah cun a kal. An i ton tikah a pa cu a hngawng in a kuh i a kuh bu cun saupi a tap. ³⁰ Israel nih Josef cu a thawh i, "Nangmah kan hmuh cang hnu le na nung rih ti ka theih hnu paoh ah cun ka thih zongah zehmanh a poi ti lo," a ti. ³¹ Cun Josef nih a unau hna le a pa in-nchungkhar mi hna cu, "Ka unau pawl le ka pa in-nchungkhar mi Kanaan ram i a ummi kha ka sin an ra phan cang. ³² Annih cu tuukhal an si i sañil kha an khal hna; an tuurun vialte le an sañil run vialte hna le an ngeihmi thil vialte hna kha an rak i ratpi hna," tiah Faro kha ka va chimh a hau lai. ³³ Cun Faro nih an auh hna i 'Nan rianñuanmi zaidah a si?' tiah an hal hna tikah, ³⁴ 'Kannih cu bawipa, kan pupa nih an rak tuah tawn bangin kan no lio tein sañil zohkhenh kan si,' nan ti lai. Cu ti nan ti ahcun Goshen ram ah hin nan um kho lai," a ti hna. Hi bangin a chimh hna cu Izipt mi nih khan tuukhal paoh cu an duh hna lo caah a si.

47 Cucaah Josef cu a va kal i Faro cu a va chimh i, "Kanaan ram in ka pa le ka unau pawl kha an sañil le an cawrun hna le an ngeihmi thil vialte he an ra phan cang i atu cu Goshen ram ah an um," a ti. ² Cun aa kalpimi a unau panga hna kha Faro hmaiah cun a chuahpi hna. ³ Annih cu Faro nih khan, "Zei rianñuan dah nan si?" tiah a hal hna i annih nih, "Kannih cu kan pu kan pa hna bantukin tuukhal kan si, bawipa," tiah an leh. ⁴ "Cun bawipa, hika ram i kan ratnak cu Kanaan ram chungah khan mangtam a fak tuk i kan sañil run caah khan ram zehmanh a um lo. Cucaah cun bawipa, Goshen ram chungah hin kan umter ko tiah kan in nawl," an ti. ⁵ - ⁶ Faro nih Josef cu a thawh i, "Goshen

ram chungah cun um hna seh, cun annih lakah thil ti khomi na hngalh hna ahcun ka sañil zohkhentuh ah ka chiahpiak hna," a ti. Jakob le a fapa hna cu Josef um-nak Izipt ram i an va kal ah khan Izipt siangpahrang Faro nih khan a rak theih. Josef cu a thawh i, "Atu cu na pa le na unau pawl kha na sinah an rat cang caah Izipt ram cu a dihlak in nangmah nih na duhning in tuah ko. Ram chung a thatnak bik hmun ah umter hna," a ti. ⁷ Cun Josef nih a pa Jakob kha a ratpi i Faro hmaiah khan a chuahpi. Jakob nih Faro kha thluachuahnak a pek. ⁸ Faro nih khan, "Kum zeizat dah na ti?" tiah a hal. ⁹ Jakob nih cun, "Ka vahvaih chung hi kum za le sawm thum a si cang. Hi kum hna hi a harmi kum an si. Ka pupa hna an vahvaih kum he tuak chun ahcun tlawmte a si ko," tiah a leh. ¹⁰ Jakob nih cun Faro cu thluachuah a pek tak i a kal. ¹¹ Cun Josef nih cun a pa le a unau pawl cu Izipt ram chungah khan umnak a serpiak hna i Faro nawl peknak bangin Izipt ram chung i ram tha bik Rameses ram ah cun thilri a ngeihter hna. ¹² Josef nih cun a pa le a unau pawl le a pa in-nchungkhar chung mi vialte kha a hniang bik tiangin rawl a pek hna. ¹³ Mangtam cu a fak tuk hringhran i vawlei cung khuazei hmanh ah rawl a um lo i an rawl a tam caah Izipt ram mi hna le Kanaan ram mi hna cu an der ngaingai. ¹⁴ Izipt mi hna le Kanaan mi hna nih rawl an cawknak an tangka vialte cu Josef nih khan a pumh di hna i Faro siangpahrang inn ah khan a chiah hna. ¹⁵ Izipt ram tangka le Kanaan ram tangka vialte cu a di h tikah Izipt mi vialte cu Josef sinah khan an ra i, "Kan thihter sawh hlah, rawl cu kan pe ko; kan caah thil pakhatkhat tuah ko tuah. Kan phaisa a di h cang," an ti. ¹⁶ Josef nih cun, "Nan sañil rak pu hna u. Nan phaisa a di h cang ahcun nan sañil cun rawl hi i thlen u," a ti hna. ¹⁷ Cucaah an sañil cu Josef sinah khan an rak put hna i Josef nih khan an rangtum hna le tuu hna le meheh hna le caw hna le laa hna cu rawl khan a rak thlen hna. Cu kum cu an sañil man ah khan rawl cu a pek hna. ¹⁸ A kumvoi ah an ra than i, "Bawipa, na sinin zehmanh kan thup lai lo, kan tangka cu a di h cang i kan sañil cu nangmah ta an si cang. Atu cu nangmah pek awakah zehmanh a tang ti lo, kan pum le kan vawlei dah ti lo cu. ¹⁹ Kan thihter hlah! Zei zeital dik kan tuahpiak ko. Kan vawlei kha kan sunghter hlah. Nangmah nih rawl man ah kan lakpiak. Faro sal kan si lai i kan vawlei cu amah ta an si lai. Rawl loin kan thih nakhnga lo le kan vawlei hi thetse ram ah an can nakhnga lo thlaici kan pe tuah," an ti. ²⁰ Josef nih Izipt ram chung vawlei vialte cu Faro caah a cawk di h; mangtam cu a fak tuk hringhran caah a mi kip nih an lo kha an zuarh cio ko i Izipt ram cu a dihlak in Faro ta a si. ²¹ Izipt ram khattelei deng in khattelei deng tiang mi vialte cu Josef nih sal ah a ser di h hna. ²² A cawk lo-mi ram cu tlangbawi hna ram a simi lawnglawng kha an si. Annih cu Faro nih ei awk a pek hna caah an ram

zuarh cu a hau lo. ²³ Josef nih mizapi cu a thawh hna i, "Nihin ah Faro caah nanmah le nan ram cu kan cawh cang hna. Hika ah hin nan caah thlaici a um. I lak u law nan lo ah tuh hna u. ²⁴ Nan ñuan tikah cheu nga cheu khat kha Faro nan pek lai. A taangmi cu nanmah caah a si lai, nan lo tuh awk thlaici ca le nanmah le nan in-nchungkhar hna le nan fale hna ei awk rawl caah a si lai," a ti. ²⁵ Annih nih an leh i, "Kan nunnak kha na kan khamh; kan cungah, bawipa, na ñha i Faro sal kan si ko lai," an ti. ²⁶ Cuticun Josef nih Izipt ram chungah cun upadi pakhat a ser i cu upadi ah cun rawl a chuakmi vialte kha cheu nga cheu khat cu Faro ta a si. Cu upadi cu nihin tiang hin a hmun ko. Tlangbawi hna ram lawnglawng Faro ta ah cun an cang lo. ²⁷ Israel mi cu Izipt ram ah khan an um i an rum i fa tampi an ngei. ²⁸ Jakob cu Izipt ram ah khan kum hleisarih a nung, a kum kum za le sawm li le kum sarikh a si tiang a nung. ²⁹ A thih caan kha a naih tikah a fapa Josef kha a auh i, "Ka sinah bia i kam tuah. Na kut kha ka phei tangah chia law, na cungah ka ñha lai i zumhawktlak tein ka um lai. Izipt ram ah kan vui lai lo tiin, bia i kam. ³⁰ Ka pu le ka pa an vui hnanak hmun ah khan vui ka duh ve. Cucaah Izipt ram in ka chuahpi law an thlan ah khan ka vui," tiah a ti. Josef nih cun, "Na chim bangin ka tuah lai," tiah a leh. ³¹ Israel nih cun, "Ka tuah lai, tiah bia i kam," a ti. Josef nih bia cu aa kam i Israel nih cun a ihkhun lu lei hoih khan a lu a khun.

48 Cu hnu tlawmpal ah cun Josef cu, na pa a zaw, tiah an chimh. A fapa pahnih Manasseh le Efraim kha aa kalpi hna i a pa cu an va zoh. ² Jakob cu, na fapa Josef kha nangmah zoh ah a ra, tiah an chimh tikah, a hun i hrim i ihkhun cungah cun a ñhu. ³ Jakob nih Josef cu a thawh i, "Lianngan Bik Pathian cu Kanaan ram Luz khua ah ka sinah a lang i thluachuah a ka pek. ⁴ A ka thawh i, 'Fa tampi kan pek lai i na tefa cu miphun tampi ah an i chuah lai; hi ram hi na tefa cu ka pek hna lai i an ram zungzal in a si lai,' a ti. ⁵ Na fapa pahnih, hika i ka rat hlanah Izipt ram i na rak hrim hna zong kha keimah ta an si; Reuben le Simeon kha ka fa an si tluk tein Efraim le Manasseh zong hi ka fa an si lai. ⁶ Sihmanhsehlaw anmah hnu i na hrim hna na fale cu nangmah ta an si lai; asinain ro kongah cun an ule min sinah khan rel chih an si lai. ⁷ Zeicahdah hi bantukin ka tuah ti ahcun Mesopotamia ram in ka ra kir lioah keimah ngaihchiattertu dingah na nu Rachel nih lampi ah Kanaan ram chung Efrath khua kan hei phak deng ah khan a ka thihtak caah a si. Cun amah cu Efrath lei kalnak lam ah cun ka vui," tiah a ti. (Efrath cu Bethlehem a si). ⁸ Israel nih Josef fapale kha a hmuh hna tikah, "Hi ngakhia hi ahodah an si?" tiah a ti. ⁹ Josef nih, "Pathian nih Izipt ram ah a ka pekmi ka fapa an si," tiah a leh. Israel nih cun, "Ka sinah ratpi hna law thluachuah ka pek hna lai," a ti. ¹⁰ Israel cu a tar cang caah a mit khua a hmu kho set ti lo. Josef nih a

pawngah cun a hei kalpi hna i a rak pom hna i a rak hnamh hna. ¹¹ Israel nih Josef cu, "Nangmah hi kan hmuh ñhan ti lai tiah ka rak ruat lo, sihmahsehlaw atu cu Pathian nih na fale hmanh a ka hmuhter hna," a ti. ¹² Cun Josef nih Israel phei cung cun a ñhial hna i a hmaiah cun a kun. ¹³ Josef nih an pahnih in an kut in a tlaih hna. Efraim kha a orhlei kut in a tlaih, zeicahtiah Israel kehlei ah um seh ti a duh, Manasseh kha a kehlei kut in a tlaih, zeicahtiah Israel orhlei ah um seh ti a duh, cuticun Israel sinah cun a hei kalpi hna. ¹⁴ Sihmanhsehlaw Israel nih khan a kut cu a rak kalhkeh hna i a orhlei kut cu ngakhia deuh a simi Efraim lu cungah khan a chia i a kehlei kut cu upa deuh a simi Manasseh lu cungah khan a chia. ¹⁵ Thluachuahnak a pek hna i: Ka pu Abraham le ka pa Isak, a hmaiah a rak umtertu hna Pathian nih hi ngakhia hi thluachuah pe ko hna seh. Nihin ni tiangin a ka hruai zungzaltu Pathian nih thluachuah vanluh pe ko hna seh. ¹⁶ Harnak phun zakip chungin a ka chuatu vancungmi nih thluachuah pe ko hna seh. Keimah ka min le ka pu Abraham min le ka pa Isak min cu an chungah hin nung seh. Fa tampi ngei hna seh law bu nganpi ah i chuah hna seh," a ti. ¹⁷ A pa nih Efraim lu cungah a orhlei kut a chuan kha Josef nih a hmuh tikah a awlok a chong i cucaah a pa kut cu Efraim lu cungah khan a lak i Manasseh lu cungah a chia. ¹⁸ A pa cu, "Ka pa, hitihin cun a si lai lo. Hi pa hi pei upa deuh a si cu, amah cungah hin ta na orhlei kut kha na chia," a ti. ¹⁹ A pa nih cun a duh lo i, "Ka fa, ka hngalh ko. Manasseh tefa hna zong hi mi lianngan an si ko lai. Asinain a nau pa cu amah nakin a ngan deuh lai a tefa cu miphun lianngan pipi ah an i chuah lai," a ti. ²⁰ Cucaah cu ni ah cun thluachuah cu a pek hna i, "Israel mi hna nih thluachuah an i pek tikah, nan min kha an hman hna lai i, 'Pathian nih Efraim le Manasseh bantuk, in siter hna seh,' an i ti lai," a ti. Cuticun Jakob nih Efraim cu Manasseh hmaiah a chia. ²¹ Cun Israel nih Josef cu, "Ka thi deng-mang cang ti cu na hngalh. Asinain Pathian nih an umpi lai i na pupa hna ram ah khan an kirpi ñhan lai. ²² Na unau a dang ahohmanh si loin nangmah kha ram ñhatnak i a ummi Amor mi hna sinin ka nam le ka li in ka lakmi Shekem kha kan pek," a ti.

49 Jakob nih a fapale kha a auh hna i, "I pum u law, hmailei ah nan cungah zaidah a tlung lai ti kha kan chimh hna lai," a ti. ² "Jakob fapa hna, i pum u law ngai tuah u, nan pa Israel chimmi cu ngai tuah u. ³ "Reuben, nangmah cu ka hrim hmasa bik, ka ñhawnak le ka thazang theitlai hmasa bik, ka fale vialte lakah kaa chawr bik le a ñhawng bik na si. ⁴ Asinain nangmah cu tilian bantukin a fek lomi na si caah biapi bik na si lai lo, na pa ihkhun cungah na kai i ka ihkhun kha na thurter. ⁵ "Simeon le Levi hi unau an si, an hri-amnam cu thil ñhalo tuahnak ah an hman. ⁶ An biathli ah khan kaa tel duh lai lo, an i pumhna ah khan ka

um duh lai lo, zeicahtiah an thin a hun tikah mi kha an thah hna i siamsaknak men ah cawtum kha an tha an pheh hna. ⁷ An thinhunnak cu tih a nun tuk caah an cungah chiatserhnak nih tlunhnawh hna seh, an thinlinhnak cu a puarhran tuk caah chiat nih tlunhnawh ko hna seh. Jakob ram chungah ka thek hna lai i Israel mi lakah ka then dih hna lai. ⁸ "Judah, na unau nih an in thangthat lai. Na ral cu an hngawng in na tlaih hna lai; Na unau hna kha na hmaiah an kun lai. ⁹ Judah cu chiandehi fa a sasehmi a that i a kua ah a kir thanmi a si; Chiandehipi bantukin a bawk i ahohmanh nih an helh ngam lomi a si. ¹⁰ A bawifung kha a hler i a ke le a ke karlak ah a chiah; a lianhnngannak cu, a ngeitu taktak a rat i, cu nih cun mi vialte a uk hna hlantiang amah nih aa chiah ko lai. ¹¹ A laa no kha mitsur ruang, mitsur ruang tha bik phun ah khan a hren; a thilpuan cu mitsur zu chungah khan a suk, a sen in a senmi mitsur zu chungah khan. ¹² Mitsur zu a din tuk caah a mit cu sen tertur in an um i cawhnuk a din tuk caah a ha cu vaar vervur in an um. ¹³ "Zebulun cu rili kamah khua a sa lai, a rili tlang hna cu lawng dinhnak hmun an si lai; a ram cu Sidon tiang a phan lai. ¹⁴ "Issakhar cu a thawngmi laa a si, asinain a thil phorhmi tom hnih hna karlak ah khan a bawk. ¹⁵ Aa dinhnak hmun kha zeitluk in dah a that ti le, a umnak ram kha zeitluk in dah a nuamh ti kha a hmuh tikah a phorhmi thil kha phorh awkah aa hnek than i sal bantukin rian har a tuanmi ah a cang. ¹⁶ "Dan cu a mi hna uktu a si lai, A mi hna cu Israel phun cio bantuk kha an si lai. ¹⁷ Dan cu lam pawng i a um mi rul, sivai tha ngaingaimi rul a si. Rang ke ah cuk a hmangmi rul a si i rang aa citmi kha an tla tawn. ¹⁸ "Maw Bawipa na khamhnak cu ka hngak ko. ¹⁹ "Gad cu mifir run nih an nam lai. sihmanhsehlaw amah nih a rak nam ve hna lai i a daw i hna lai. ²⁰ "Asher ram ah rawl thawthaw a chuak lai; siangpahrang ca i aa tlakmi rawl a chuak lai. ²¹ Naftali hi a duh in a tlongmi sazuk, fa dawhdawh a hringmi a si. ²² "Josef hi laa le a si, Cerh pawng i a ummi laa le a si, a fale cu tlangpang ah an um. ²³ Sakah thiam nih khan an nam, an li le an thal he an daw i; ²⁴ Sihmanhsehlaw an li cu a kiak dih, an baan tha cu a cat dih. Cu a chattu cu Jakob Pathian Thawng lianhnngannak le Israel Lungpi Tuukhal min a si. ²⁵ Nangmah bawmtu cu na pa i a Pathian, Nangmah thluachuah an petu Lianngan Bik Pathian kha a si. Cunglei van ruah thluachuahnak le Tanglei ti thuk thluachuahnak le Hnuk thluachuahnak le Paw thluachuahnak le ²⁶ Rawl thluachuahnak le Pangpar thluachuahnak le Hlan piin a rak ummi tlang cung thluachuahnak le Zungzal hmunmi tlang cung i thil dawh le thil tha a ummi vialte, Hi vialte hi Josef lu cungah i fu hna seh, A unau hna sinin thleidanmi cal cungah cun um hna seh. ²⁷ "Benjamin hi sa a seh lengmangmi cenghngia a si; Zinglei ah a sehmi kha a ei, Zanlei zongah a seh ciami kha a phaw lengmang thi-

amthiam ko." ²⁸ Hi hi Israel phun hleihnih cu an si i hihi an pa nih a chimhmi hna bia cu a si. Anmah he aa tlakmi cio thluachuahnak kha a pek hna. ²⁹ Jakob nih annih cu ro a vuih hna i, "Atu cu ka phun hawi hna sinah pumh ka si cang lai i Hit mi Efron lo i a ummi lungkua ah khan nan ka vui lai. ³⁰ Cu lo cu Kanaan ram chung Mamre nichuahlei Makpelah i a ummi a si. Abraham nih khan hi lo cu a lungkua he vuinak hmun caah Hit mi Efron sinin a rak cawkmi a si. ³¹ Cuka hmun ah cun Abraham le a nupi Sarah kha an vui hna; cuka hmun ah cun Isak le a nupi Rebekah kha an vui hna; cuka hmun ah cun kei zong nih Leah kha ka vui. ³² Kha lo le a chung i a ummi lungkua kha Hit mi hna sinin cawkmi a si," a ti. ³³ Jakob nih a fapale kha cu bantuk kha bantukin nan tuah lai tinak bia kha a chimh dih hna tikah a ke kha ihkhun ah khan a hun fim hna i a phunhawi mi hna sinah khan aa pum ve.

50 Josef nih a pa cu aa kunhnawh i a tap i a hmai ah a hnamh. ² Cun Josef nih a kut tang rianuanmi sibawi hna cu a pa cu thu kho loin si in nan thuh lai tiah a ti hna. A ti bangin an tuah i ³ ni sawm li an rau, thu lo dingin si thuhnak tuahnak ah hin cu can cu rauh tawn phung a si ko. Cun Izipt mi nih khan ni sawm sar-i chung an tah. ⁴ A pa tahnak caan cu a dongh tikah Josef nih Faro bawi pawl kha a thawh hna i, "Zaangfah-nak tein, Faro kha, ⁵ 'Ka pa nih a thih lai ah, Kanaan ram chung i aa cawhmi thlan ah na ka vui lai, tiah bia a ka kamter caah ka pa ruak cu va ka vuiter seh law ka vui dih in ka ra kir than lai, a ti,' tiah va ka chimhpiak u," a ti hna. ⁶ Faro nih cun, "Na ka vui lai tiah bia an kamter bantukin va kal law na pa cu va vui ko," tiah a leh. ⁷ Cucaah Josef cu a pa vui ah khan a kal. Amah sinah cun Faro bawi vialte hna le a inn i rian a tuanmi upa vialte hna le Izipt ram chung haotu deuhdeuh paoh kha an kal dih. ⁸ Cun Josef a innchungkhar le a unau hna le a pa innchungkhar zong kha an kal ve. An ngakchia hna le an tuu hna le an meheh hna le an caw hna lawng kha Goshen ram ah cun an chiahtak hna. ⁹ Rangleng le rangcung ralkap zong kha an kal ve; bu ngan ngaingai an si. ¹⁰ Cun Jordan nichuahlei i a ummi Atad hmun, facang cilnak hmun kha an phak tikah khi-ka ah ruak humhnak nganpi an ser i Josef nih a pa ruak cu ni sar-i a suan. ¹¹ Kanaan mi nih Atad i ruak humhnak an tuahmi cu an hmuh tikah, "Izipt mi caah a fak ngaingaimi mithi ngaihnak a si," an ti. Cucaah cu hmun cu Abel-mizraim tiah min sak a si. Jordan nichuahlei um a si. ¹² Cuticun Jakob nih a chimh hna bang khan a fale nih cun an tuah; ¹³ Kanaan ram ah khan an kalpi i Abraham nih Hit mipa Efron sinin vuinak hmun caah a cawkmi vawlei Mamre in nichuahlei i a ummi Makpelah lo chung lungkua ah khan an vui. ¹⁴ Josef nih a pa kha a vui dih in a unau hna le ruak vuinak ah amah sin i a kalmi vialte hna he khan Izipt ram ah an kir than. ¹⁵ An pa a thih hnua

khan Josef unau pawl nih cun, "Josef nih hin kan hua peng sual in a cung i that lonak kan rak tuahmi ruangah khan teirul cham kan tim seh law zeitin?" tiah an ti. ¹⁶ Cucaah Josef kha bia an hei cah i, "Na pa nih a thih hlanah hi bia hi a kan chimhtak: ¹⁷ Josef cu va chim u law a unau hna nih a cung i an tuahmi thil tha-lo hi ngaithiam hna seh tiah na pa nih an nawl va ti u,' a ti. Cucaah cun na pa Pathian sal hna nih na cungah kan tuahmi that lonak cu kan ngaithiam ko," an ti. Hi bia an chimh tikah Josef cu a tap. ¹⁸ Cun a unau pawl hrimhrim kha an ra i a hmaiah an kun i, "Na sal kan si ko hih," an ti. ¹⁹ Sihmanhsehlaw Josef nih cun a thawh hna i, "Nan thinphang hlah u; Pathian hmun ah khan keimah le keimah cu kaa chia kho lai lo. ²⁰ Ka cung i that lonak tuah awakah khua nan khan, sihmanhsehlaw cu nan khuakhannak cu Pathian nih thil tha ah a canter. Cu a canter cu zeicahdah a si ti ahcun cu thawngin nihin i a nungmi mi tampi hna hi, an nunnak khamh

awkah a rak si. ²¹ Cucaah nan thinphang hlah u. Nanmah he nan fale he tha tein kan zohkhenh hna lai," a ti. ²² Josef cu a pa innchungkhar mi hna he khan Izipt ram ah cun an um i a thih ah kum za le kum hra a si. ²³ Efraim fale hna le an fale chin kha a hmuh manh hna. Manasseh fapa Makhir fale kha an chuah tikah Josef nih a innchungkhar chungah a lak hna. ²⁴ A unau pawl kha a thawh hna i, "Atu cu ka thihnak a nai cang, sihmanhsehlaw Pathian nih an zohkhenh hrimhrim hna lai i hi ram hin an chuahpi hna lai i Abraham le Isak le Jakob a kamhmi hna ram ah khan an kalpi hna lai," a ti. ²⁵ Cun Josef nih cun Israel fapale kha bia a kamter hna i, "Pathian nih nannih kha ka chim bantuk cun an bawmh hna tikah ka ruh hi hi hmun hin nan sinah i kalpi hrimhrim dingin bia ka kam u," a ti hna. ²⁶ Cuticun Josef cu kum za le kum hra a ti ah a thi i Izipt ram ah cun thut lonak dingin si an thuh i kuang chungah an chiah.

EXODUS

¹ Hi hna hi Jakob fapa, an pa sinah Izipt ram i an in-chungkhar cio he a vung kalmi hna an min kha a si: ² Reuben, Simeon, Levi, Judah, ³ Issakhar, Zebulun, Benjamin, ⁴ Dan, Naftali, Gad le Asher. ⁵ Jakob tefa hrimhrim kha sawm sarih an si. Josef cu Izipt ram ah khan a rak um cang. ⁶ Josef le a unau pawl vialte cu an thi dih, cu chanmi cu an dihlak in an thi dih. ⁷ Asinain Israel mi nih cun fa tampi an ngeih hna i an tam tuk i an than tuk hringhran caah cu ram cu an khat dih. ⁸ Siangpahrang thar, Josef a hngal lomi kha Izipt ram ah khan a hung bawi. ⁹ A mi kha a thawh hna i, "Israel mi hna hi zohhmanh hna u, an tam tuk i an thawh tuk cang caah hin thinphang kan si. ¹⁰ An tam chin leng-mang ti naknga lo an cungah fim ngaiin kan tuan a hau lai. Ral a thawh soal ahcun kan ral hna sin tu ah khan an i thawh lai i kanmah kha an kan doh lai i kan ram hin an chuak lai," a ti hna. ¹¹ Cucaah sal uktu bawi kha an cungah an chiah hna i rian fak tuan kha hnek rumro in an hnek hna, Israel mi nih cun rawl khonnak khua Pithom le Rameses kha Faro caah cun an sak. ¹² Sihmanhsehlaw Izipt mi nih Israel mi cu fak deuh in an hrem hna paoh ah tam deuh in an karh i kau deuh ah an i thek. Izipt mi nih cun Israel mi cu an huat hna i an tih hna; ¹³ sal hremnak a fakmi chungah khan an khumh hna i ¹⁴ tlakser rian le tlakrawh rian le rian har phun zakip kha an tuanter hna i cuticun rethei ngain-gai in an chiah hna. Rian har phun zakip kha rumro in an hnek hna. ¹⁵ Cun Izipt siangpahrang nih khan, Israel nu pawl nau an hrin tikah a bawmtu hna sayamah pahnih, an min Shifrah le Puah a simi kha a thawh hna i, ¹⁶ "Hebru nu pawl kha fa nan ngeihter hna tikah, pa an si ahcun nan thah hna lai i nu an si ahcun nan nunh hna lai," tiah a ti hna. ¹⁷ Sihmanhsehlaw nau hrintertu sayamah hna nih cun Pathian kha an tih caah siangpahrang nawl kha an zul lo i pa zong kha an nunh hna. ¹⁸ Siangpahrang nih khan sayamah cu a kawh hna i, "Zeicahdah hi bantukin nan tuah i pa ngakchia kha nan nunh hna?" a ti. ¹⁹ Annih nih, "Hebru nu pawl cu Izipt nu bantuk an si lo, fa hrin kha an i fawih ngaite i sayamah kan va phak tikah hin cun an fale cu an rak chuak diam cang tawn caah a si," tiah an leh. ²⁰ Pathian cu sayamah hna cungah cun a tha i Israel mi cu an karh chin lengmang i an thawng chin lengmang. ²¹ Sayamah hna nih khan Pathian kha an tih caah Pathian nih annih cu tefa a pek hna. ²² Cu tikah Faro

nih a mi vialte kha nawl a pek hna i, "Hebru mi nih fa an hrinmi pa paohpaoh cu tiva ah nan hlonh dih hna lai, nu lawnglawng kha nan nunh hna lai," tiah a ti hna.

² Levi phun chung mipa pakhat nih khan cu phun chung minu pakhat cu a t̃hit. ² Fa a pawl i fapa pakhat a hrin. A chuak thiam ngaingaimi fapa a si kha a hmuh tikah thla thum chung a thuh. ³ A thuh khawh ti lo tikah khin phaikung in an tahmi bawm pakhat kha aa lak i farthling le bitumen in a nalh i cu bawm chungah cun a fapate cu a chiah i tiva kam ram lakah khan a va thuh. ⁴ A unute nih a cungah zeidah a tlung te lai tiin lamhlat nawn khin a cawng. ⁵ Faro fanu kha i kholh awkah tiva ah cun a ra i a lalang pawl kha tiva kamah khan an i chawk. Faro fanu nih cun bawmte kha a hmuh i a salnu kha va la tiah a fial. ⁶ Faro fanu nih cun a vun hun i a chungah ngakchiapate pakhat cu a rak um i cu ngakchiapa cu a hung tap. A zaang a fak ngaingai i, "Mah hi ngakchiate hi Hebru mi hna ngakchia pakhat a si ko lai," tiah a ti. ⁷ A farnute nih khan Faro fanu cu, "Hi ngakchia an zohkhenhpiaktu dingah Hebru minu pakhat in in auhpiak ning," tiah a ti. ⁸ "Va au," tiah a ti i ngakchianute nih cun a va kal i ngakchiapa i a nu kha a va auh. ⁹ Faro fanu nih khan ngakchiapa a nu cu a thawh i, "Hi ngakchiapa hi i lak law va ka cawmpiak. Cun na cawm man cu keimah nih kan pek lai," a ti. Cucaah nu nih khan ngakchia cu a lak i a cawm. ¹⁰ Ngakchia cu a ngan nawn tikah Faro fanu sinah cun a hei kalpi i a fapa ah a rak i ser. Aa thawh i, "Ti chungin ka chuahmi a si caah," a ti i a min ah Moses a sak. ¹¹ Cu hnu tlawmpal, Moses cu a hung up-at tikah khan, a phunhawi mi cu a va leng hna i zeitluk in dah rianhrang tuan an hnek hna ti kha a va hmuh. A mipun hawi pakhat Izipt mipa i a thah zong kha a va hmuh fawn. ¹² A pawngkam kha a zoh i ahohmanh a hmuh hna lo tikah, Izipt mipa cu a thah i a ruak cu vawlei chungah a thuh. ¹³ A thaizing ah khan a va kal than i Hebru mi pahnih an rak i velh len ko kha a hmuh hna. A sualpa cu a thawh i, "Zeicahdah na phunhawi a si mipa cu na velh len ko?" a ti. ¹⁴ Cu pa nih cun aa thawh i, "Aho nih dah nangmah cu a kan uktu bawi le bia a kan ceihtu ding bawi ah an in ser? Izipt mipa na thah bantuk khan dahra thah na ka timh ve?" a ti. Moses cu a thin a phang i, "Ka tuahmi kha mi nih an hngalh ko cang hi ta," tiah a ruah. ¹⁵ Cucu Faro nih a

hngalh tikah Moses cu thah a zalh. Asinain Moses nih cun a zamtak i Midian ram i va um awkah a kal. Cuka a va phak tikah tikhor pawngah khan a ðhu. ¹⁶ Midian tlangbawipa nih cun fanu pasarih a rak ngeih hna. Ti than awkah khan an ra i an pa tuu le meheh kha ti dinh awkah saram ti dinhnak kuang chungah khan ti cu an thlet. ¹⁷ Asinain tuukhal pawl kha an ra i an dawi hna. Moses nih cun a chanh hna i an sañil cu ti a dinhpiak hna. ¹⁸ An pa Reuel sin i an va tlun tikah a rak thawh hna i, "Zeitindah nihin cu tuante ah nan tlun khawh?" a rak ti hna. ¹⁹ Annih nih, "Izipt mipa pakhat nih tuukhal pawl sin khan a kan chanh i ti hmanh a kan thanpiak i kan sañil kha ti a kan dinhpiak hna," tiah an leh. ²⁰ Anih nih cun, "Cu pa cu khuazei ah dah a um?" tiah a fanule cu a hal hna i, "Zeicahdah cuka ah cun nan kaltak? Va kal u law va ko u, kan sinah rawl rak ei seh," a ti. ²¹ Cuka um cu Moses nih cun a duh i Reuel nih khan a fanu Zipporah kha nupi ah a pek. ²² Fapa pakhat a hrin. Moses nih, "Kei cu midang ram ah khual ka si," a ti i a min ah Gershom a sak. ²³ Caan saupi hnuah Izipt siangpahrang kha a hung thi. Israel mi cu an sal cannak ah khan an hrum an ai lengmang ko i bawmhnak hal in an ðap. An ainak cu Pathian sin kha a phan i ²⁴ an hrumainak kha a theihpiak hna i Abraham le Isak le Jakob sin i a sermi a biakamnak kha a philh lo. ²⁵ Israel mi sal an sinak kha a hmuh i annih sinah khan aa hngalhter.

3 Moses cu a nupi pa Jethro, Midian tlangbawi a simi, tuu le meheh kha a cawng hna i sañilrun cu thetse ram pinah khan a kalpi hna i Horeb tlang, Pathian tlang timi kha a phan. ² Pathian vancungmi kha meizik bantukin burbuk laifang khan a sinah cun a hung lang. Moses nih cun a hei zoh i burbuk cu a alh hluahmah ko, sihmanhsehlaw a कांग ढुंग lo. ³ Cuccaah cun, "Ka hei naih deuh lai i ka hmuhmi thil khuaruahhar khi ka va zoh tuah lai. Zeicahdah burbuk khi a kangh dih kun hnga lo?" tiah a lung chungin a ti. ⁴ Bawipa nih a rat kha a hmuh tikah, burbuk chung cun Pathian nih cun a hun auh i, "Moses, Moses" tiah a ti i, "Zeidah?" tiah Moses nih cun a leh. ⁵ Pathian nih cun, "Ra naih deuh ti hlah. Na kedan kha i phoih, na dirnak hmun kha hmun thianga a si. ⁶ Kei cu na pa i a Pathian, Abraham Pathian, Isak Pathian, Jakob Pathian kha ka si," a ti. Moses nih khan Pathian zoh cu a ðih caah a hmai kha aa khuh. ⁷ Cun Bawipa nih cun, "Zeitluk in dah ka mi hna nih Izipt ram ah temhinnak an huah ti kha fiang tein ka hmuh cang; a hremtu hna nih an cung i rian fak an khinh hna ruang i bawmhnak hal in an ainak kha ka theih. An nganfahnak cu ka hngalh dih cikcek. ⁸ Izipt mi hna sinin chanh i a vawlei a ðhami le a hmun a kaumi ram i annih cu kalpi awkah ka rung ðum cang. Cu ram cu ram rum le ram ðha a si i atu ah Kanaan mi hna le Hit mi hna le Amor mi hna le Periz mi hna le Hiv mi hna le Jebus mi hna kha cuka ah

cun an um. ⁹ Israel mi an ainak kha ka theih cang i Izipt mi nih zeitluk in dah an hrem hna kha ka hmuh. ¹⁰ Atu cu nangmah kha Faro sinah kan thlah lai i ka mi Israel mi cu Izipt ram in na chuahpi hna lai," a ti. ¹¹ Moses nih khan Pathian cu, "Faro sinah va kal i Israel mi Izipt ram in chuahpitu dingah cun kei cu ka tlak lo," a ti. ¹² Pathian nih cun, "Keimah nih kan umpi lai i keimah nih nangmah kha kan thlah ti cu hi nih hin a langhter lai. Cucu zeidah a si lai ti ahcun, Izipt ram in na chuahpi hna tikah khan hi tlang ah hin nan ka biak lai," a ti. ¹³ Moses nih Pathian cu a thawh i, "Israel mi hna sinah ka va kal i, 'Nan pupa hna Pathian nih nan sinah a ka thlah,' ka va ti hna tikah, 'Ahodah a min a si?' tiah an rak ka hal lai, cu tikah ze a si ti ah dah ka leh hna lai?" a ti. ¹⁴ Pathian nih cun Moses cu a thawh i, "Keimah cu Keimah ka si ko. Keimah a simi nih khan, keimah cu nan sinah a ka thlah, tiah Israel mi cu na chimh hna lai," a ti. ¹⁵ Cun Pathian nih Moses cu a thawh ðhan i, "Israel mi cu, 'Bawipa, nan pupa hna i an Pathian, Abraham Pathian, Isak Pathian, Jakob Pathian nih khan nan sinah a ka thlah,' tiah na chimh hna lai. Hihi a zungzal in ka min a si, hi ti hin hmailei chan vialte nih an ka auh lai. ¹⁶ Va kal law Israel mi hruaitu pawl vialte kha va pum hna law, 'Bawipa, nan pupa hna Pathian, Abraham Pathian, Isak Pathian, Jakob Pathian kha ka sinah a lang i, 'Nan sinah ka ra i Izipt mi hna nih nan cungah zeidah an tuah ti kha ka hmuh cang; ¹⁷ cucaah nannih cu an in hrem hnanak Izipt ram khan kan chuahpi hna lai i Kanaan mi le Hit mi le Amor mi le Periz mi le Hiv mi le Jebus mi an umnak ram ah khan kan kalpi hna lai. Cu ram cu ram rum le vawlei a ðhatnak hmun a si," a ti, tiah va chim hna. ¹⁸ Annih nih na chimmi cu an ngaih ko lai. Cun Israel mi hruaitu pawl he cun Izipt siangpahrang sinah khan nan va kal lai i, 'Hebru mi hna Pathian Bawipa nih khan a kan ton; cucaah cun Bawipa kan Pathian sin i raithawinak pekchanh awkah ni thum lamkal ah thetse ram chungah kan kalter,' nan va ti lai. ¹⁹ Hramhram in hnek lo ahcun Izipt siangpahrang nih cun an kalter duh hna lai lo ti cu ka hngalh ko. ²⁰ Ka ðhawnnak kha ka hman lai i cuka ah cun khuaruahharmi thil kha ka tuah hna lai i cu khuaruahharmi thil cun Izipt cu dan ka tat lai. Cu hnu ceo ah cun an kalter hna lai. ²¹ "Izipt mi cu ka mi kha kan hmaizahter hna lai i cucaah nan kal tikah kutro in nan kal lai lo. ²² Nu paohpaoh nih nan umnak inn nu le nan innpa kha thilpuan le hlawn le sui le ngun kha nan hal cio hna lai. Cucu nan fapa hna le nan fanu hna kha nan hruk nan aih hna lai i cuticun Izipt mi cu an thil kha nan chuh dih hna lai," a ti.

4 Moses nih cun a leh i, "Israel mi nih an ka zumh lo i ka chimmi an ngaih duh lo i, 'Bawipa cu na sinah a lang pek lai lo,' an ka ti ah tah zeitindah ka tuah lai?" a ti. ² Bawipa nih cun, "Naa putmi kha zeidah a si?" a ti. Moses nih, "Thiangthunh," tiah a leh. ³ Bawipa

nih cun, "Vawlei ah khan hlonh," a ti. Moses nih cun a vun hlonh i rul ah a cang i a zaam. ⁴ Bawipa nih cun Moses cu, "A mei khan vun tlai," a ti. Moses nih cun a vun tlaih i a kut ah khan thiangthunh ah a cang than. ⁵ Bawipa nih cun, "Bawipa, an pupa hna Pathian, Abraham Pathian, Isak Pathian, Jakob Pathian na sinah ka langh kha an zumh khawh nakhnga, kha ti khan na va tuah lai," a ti. ⁶ Bawipa nih khan Moses cu a thawh than i, "Na angki leng chungah khan na kut kha vun nawk tuah," a ti. A chim bang cun a vun nawh i a hun chuah than tikah a kut cu zawtnak nih a tlunh, tialtang in a rang dih i hawhra bantuk a si. ⁷ Bawipa nih cun, "Na kut cu na angki leng chungah khan vun nawk than tuah," a ti. A vun nawh than i a hun chuah tikah, a tak dang bantuk khan dam hirhiar tein a um than. ⁸ Bawipa nih cun, "Nangmah kha an in zumh khawh lo i hmelchunhnak pakhatnak nih an lung a pemter khawh hna lo ahcun, pahnihnak tal nih hin cun a zumhter theo hna lai. ⁹ Cun hi hmelchunhnak pahnihn hna thawng zongin an zumh khawh hlei lo i na chimmi kha an ngaih duh thiamthiam lo ahcun, tiva chung ti kha tlawmpal in na lak lai i vawlei ah khan na thlet lai. Cu ti cu thisen ah a cang lai," a ti. ¹⁰ Moses nih Bawipa cu, "Bawipa, kei cu ka ngaithiam ko; zapi sin biachim a thiammi ka si bal lo i na ka chawnh hnu zongah hin ka thiam hlei thiamthiam lo, Bawipa. Kei cu biachim holhrel a thiam lomi, mikahak, leichum ka-aa ka si," a ti. ¹¹ Bawipa nih cun a thawh i, "Minung hi a ka cu aho nih dah a pek? Aho nih dah hnachet in a tuah i holh kho lo in a ser? Aho nih dah hmuhnak a pek i aho nih dah a mit a cawtter? Cu ti a tuahtu cu Bawipa hi ka si lo maw? ¹² Cucaah cun va kal ko; na holhnak ah kan bawmh lai i na chim ding kha kan chimh lai," a ti. ¹³ Sihmanhsehlaw Moses nih, "Bawipa, kei cu ka ngaithiam ko, midang tu thlah ko hna," tiah a ti. ¹⁴ Bawipa cu Moses cungah khan a thin a hung i, "Levi mi na u Aaron kha a um a si lo mei? Amah cu bia chim a thiam ngaingaimi a si kha ka hngalh. Atu hi nangmah don awkah a ra lio i nangmah kha hmuh an duh ngaingai. ¹⁵ Amah kha chim ding cu na chimh lai. Nan pahnihn in chim awk kha kan bawmh hna lai i nan pahnihn in nan tuah awk kha kan chimh hna lai. ¹⁶ Nangmah aiawh in mi zapi sinah khan Aaron nih cun bia cu a chim lai; amah cu na ka-hlang a si lai i nang cu Pathian bantukin, cucu chim, khakha chim, a titu na si lai. ¹⁷ Hi thiangthunh hi i put, hi thiangthunh hin khuaruahharnak na tuah hna lai," a ti. ¹⁸ Moses cu a pu Jethro sinah khan a va kal i, "Izipt ram i ka rualchan pawl an nung rih maw ti vung zoh ka duh hna, cucaah cun ka kalter law ka vung zoh hna lai," a ti. Jethro nih cun, dam tein vung kal ko, a ti. ¹⁹ Bawipa nih Moses kha Midian ram ah cun a chawnh i, "Atu cu Izipt ram ah vung kir cang, nangmah thah an duhmi vialte kha an thi cang," a ti. ²⁰ Moses nih a nupi le a fapa hna kha

a lak hna i laa cungah a citter hna i Izipt ram ah khan an kir. Pathian nih a pekmi thiangthunh kha aa put. ²¹ Bawipa nih Moses cu a thawh i, "Atu cu Izipt ram ah na kir lio cang, na tuah khawh lai kan timi khuaruahharmi thil vialte kha Faro hmaiah na tuah hna lai. A lung ka thawnter lai i mi cu kalter a duh hna lai lo. ²² Cu tikah Faro cu na thawh lai i, Bawipa nih, 'Israel cu ka fapa upa bik a si. ²³ Ka fapa nih cun a ka biak khawh nakhnga kalter ko, tiah kan ti i na duh lo. Cucaah cun na fapa upa bik kha ka thah lai,' a ti, na ti lai," tiah a ti. ²⁴ Lampi i an riahnak hmun pakhat ah Bawipa nih Moses kha a ton i thah a zalh. ²⁵ Zipporah nih khan lung harmi pakhat aa lak i a fapa cuarpar kha a tan i cu lung cun Moses ke kha a tawng hna. Zipporah nih cun, "Nangmah cu thisen chuahtertu ka va na si hrimhrim ko," a ti. ²⁶ Cun Bawipa nih Moses kha a nunter. Cu caan ah cun pei, khaka ah khan, cuarpar tannak tuahmi ruangah khan, "thisen chuahtertu va," tiah a ti kha a si cu. ²⁷ Bawipa nih Aaron cu a thawh i, "Moses ton awkah thetse ram ah khan va kal tuah," tiah a ti. Amah ton awkah cun Pathian tlang ah khan a va kal i a ton tikah a hnamh. ²⁸ Pathian nih Moses cu kal a fial tikah a chimhmi vialte kha Moses nih cun Aaron cu a chimh dih i Bawipa nih tuah a fialmi khuaruahharmi thil vialte zong kha a chimh dih fawn. ²⁹ Moses le Aaron cu an va kal i Israel mi hruaitu vialte kha an pumh hna. ³⁰ Aaron nih cun, Pathian nih Moses a chimhmi vialte kha a chimh hna i khuaruahharmi thil vialte kha mi zapi hmaiah cun a ser hna. ³¹ Mizapi nih cun an zumh i Bawipa cu kan sinah a ra i retheihnak kan inmi kha a hmuh ti kha an hngalh tikah an kun i an biak.

5 Moses le Aaron cu Faro sinah khan an va kal i Faro cu, "Bawipa, Israel Pathian nih, 'Ka mi hna cu, thetse ram ah biaknak puai an tuah khawh nakhnga, kalter hna seh,' aan ti," tiah an ti. ² Faro nih cun, "Bawipa cu ahodah a si?" tiah a leh hna. "Zeicahdah a bia cu ka ngaih lai i Israel mi cu ka kalter hna lai? Bawipa cu ka hngal lo; Israel mi cu ka kalter hrimhrim hna lai lo," a ti. ³ Annih nih, "Hebru mi Pathian nih khan a kan ton. Bawipa kan Pathian sinah cun raithawinak kan tuah khawh nakhnga, ni thum lamkal ah thetse ram ah cun kan kalter ko. Kan kal lo ahcun rai in maw asiloah ral in maw a kan thah sual lai," an ti. ⁴ Izipt siangpahrang nih cun Moses le Aaron cu, "Mi an rian nan thulh hna hi a sullam zeidah a si? Sal hna, nan rian ah khan kal ko u," a ti hna. ⁵ Faro nih cun aa thawh than i, "Hi mi hna hi ka ram chung mi taktak nakin an tam deuh cang. An riantuanmi hi tuan hna hlah seh ti maw nan duh?" a ti hna. ⁶ Cu ni hrimhrim ah cun Faro nih khan Izipt mi sal uktu hna le Israel mi kuli khawng hna kha, ⁷ "Tlakrawh sernak ah mi cu hlan bantuk khan capawl nan pe ti hna lai lo, anmah tein vaa lak cang hna seh. ⁸ Asinain tlakrawh an sermi a tlawm a

tam cu, hlan i an sermi zat thiamthiam kha a si lai; nan thumhpiak hrimehrim hna lai lo. 'Kan Pathian sinah raithawi kan duh caah kan kalter,' an ti cu an thathut caah a si ko. ⁹ Fak deuh in rianthuanter hna u law an rian ah hin i manh hrimehrim loin an um lai i Moses le Aaron nih lih an chimh lengmangmi hna hi ngai loin an um ko lai," a ti hna. ¹⁰ Sal uktu hna le kuli khawng pawl cu mi zapi sinah khan an va kal i, "Faro nih, 'Capawl ka pe ti hna lai lo, ¹¹ anmah tein an i hmuh khawhnak hmun ah i kawh hna seh; asinain an sermi tlakrawh cu hmasa zat thiamthiam kha a si lai,' an ti hna," tiah an chimh hna. ¹² Cucaah mi cu capawl kawh ah khan Izipt ram ah cun an i thek. ¹³ Sal uktu pawl nih khan an hnawh hna i, "Capawl an rak in pek lio hna i ni khat ah nan sermi zat hrimehrim kha ni fate in nan ser lai," an ti hna. ¹⁴ Faro sal uktu pawl nih khan Israel mi kuli khawng pawl, rian zohtu i an chiahmi hna cu, fung in an tuk hna i, "Zeicahdah hmasa i nan sermi zat tlakrawh kha nihin ah nan ser lo," an ti hna. ¹⁵ Cun Israel mi kuli khawng pawl cu Faro sinah khan an va kal i, "Bawipa, zeicahdah hi bantukin kan cungah na tuah? ¹⁶ Bawipa, capawl kha an kan pe lo, asinain hmasa kan sermi zat thiamthiam kha nan ser lai an kan ti. Cun Bawipa, fung in an kan tuk fawn. Na palh," tiah an va ti. ¹⁷ Faro nih cun, "Nan tha a thu, nan tha a thu tuk hringhran. Cucaah cun, 'Bawipa sinah raithawinak pekchanh kan duh caah kan kalter,' nan ka ti. ¹⁸ Nan rian ah khan kal zokzok u. Capawl zeihmanh an in pe hna lai lo, sihmanhsehlaw cu zat cu nan ser awk a si ti-mi zat thiamthiam khan tlakrawh cu nan ser lai," a ti hna. ¹⁹ "Nan rak ser tawnmi zat thiamthiam khan tlakrawh cu nan ser lai," tiah ti an si tikah, Israel mi kuli khawng pawl nih cun, harnak chungah kan um cang, ti kha an i hngal. ²⁰ Faro sin khan an hung chuah tikah, anmah a rak hngak ko mi hna Moses le Aaron nih khan an rak ton hna. ²¹ Moses le Aaron cu an thawh hna i, "Nan tuahmi hi Bawipa nih hmu ko seh. Faro le a bawi pawl kha nan kan huatter hna, cucaah dan in tat ko hna seh. Kanmah thahnak ah an kut ah vainam nan pek hna," an ti hna. ²² Cun Moses cu Pathian leiah khan aa mer than i, " Bawipa, zeicahdah hi mi hna hi, hi ti hin na hrem hna? Zeicahdah keimah hi na rak ka thlah? ²³ Nangmah aiawh in Faro sinah biachim awk i ka rat ri in na mi cu heh tiah an hrem hna i nang nih annih bawmhnak ah zeihmanh na tuah fawn tung lo," a ti.

6 Cun Bawipa nih Moses cu a thawh i, "Atu cu Faro cungah zeidah ka tuah lai ti kha na hmuh cang lai. Annih kalter dingah khan a hnek hrimehrim in ka hnek lai. A ram chungin a thawh hrimehrim in an thawh hna lai," a ti. ² Pathian nih Moses cu a chawh i, "Keimah cu Bawipa ka si. ³ Abraham le Isak le Jakob sinah Lianngan Bik Pathian in ka rak lang. Annih sinah khan ka min in ka rak i langh lo, ka min cu Bawipa a si. ⁴ An-

mah he khan biakamnak zong ka rak tuah i ramdangmi bantukin khua an rak saknak ram Kanaan ram kha kan pek hna lai, tiah bia ka rak kam hna. ⁵ Atu cu Izipt mi nih sal ah an zuatmi hna Israel mi an aihramnak kha ka theih i ka biakamnak kha ka philh lo. ⁶ Cucaah cun Israel mi cu na va thawh hna lai i, 'Keimah cu Bawipa ka si: Izipt mi hna nih hramhram in an in thuantermi hna rian hin kan luatter hna lai. An sal nan sinak chung hin kan chuah hna lai. Tih a nungmi dantatnak tlunter awkah aa samhmi ka baan thawng hin, nannih cu kan khamh hna lai. ⁷ Nannih cu ka mi ah kan lak hna lai i kei cu nan Pathian ka si lai. Nannih nih kei cu Bawipa nan Pathian, Izipt mi nih hramhram in an in hnekmi hna rian in an luattertu hna ka si kha nan hngalh lai. ⁸ Chiatser tein Abraham le Isak le Jakob sinah kan pek hna lai ti in bia kaa kammi ram ah khan kan kalpi hna lai; cu ram cu nanmah ta ding hrimehrim ah kan pek hna lai. Kei cu Bawipa kha ka si,' a ti, tiah na va chimh hrimehrim hna lai," a ti. ⁹ Cucu Moses nih khan Israel mi cu a va chimh hna, asinain an sal cannak kha a fak tuk hringhran i an lung a dongh tuk caah a bia kha an ngai duh lo. ¹⁰ Cun Bawipa nih Moses cu, ¹¹ "Va kal law Izipt siangpahrang Faro cu, Israel mi kha a ram chungin rak chuahter hrimehrim hna seh, a ti tiah va chim," a ti. ¹² Sihmanhsehlaw Moses nih khan Bawipa cu, "Israel mi hmanh nih ka bia an ngaih duh lo ahcun, zeitindah Faro chinchin nih cun a ngaih duh nemmam lai? Biachim holh rel ah le santlailo ngaimi ka si fawn," a ti. ¹³ Bawipa nih Moses le Aaron cu, "Va kal u law Israel mi hna le Izipt mi siangpahrang Faro kha, Israel mi cu Izipt ram in nan chuahpi hna lai tiah Bawipa nih a kan ti, nan va ti hna lai," a ti. ¹⁴ Hi hna hi an innchungkhar cio an lu cio kha an si: Israel fater Reuben fapa hna cu Hanok, Pallu, Hezron, le Karmi; hi hi Reuben phun cu an si. ¹⁵ Simeon fapa ah: Jemuel, Jamin, Ohad, Jakhin, Zohar le Kanaan minu fapa Shaul; hi hna hi Simeon phun cu an si. ¹⁶ Levi fapa an min cu hihi an si, an tefa hna cio he: Gershon, Kohath le Merari. Levi cu kum za khat sawm thum le kum sarhi a nung. ¹⁷ Gershon fapa cu Libni le Shimei le an phun cio kha an si. ¹⁸ Kohath fapa cu Amram, Izhar, Hebron le Uzziel an si. Kohath cu kum za le sawm thum le kum thum a nung. ¹⁹ Merari fapa cu Mahli le Mushi an si. Hi hna hi Levi phun cu an si, an tefa cio he. ²⁰ Amram nih a pa far Jokhebed kha a thit i Aaron le Moses kha a hrin hna. Amram cu kum za le sawm thum le kum sarhi a nung. ²¹ Izhar fapa cu Korah, Nefeg le Zikhri an si. ²² Uzziel fapa cu Mishaal, Elzafan le Sithri an si. ²³ Aaron nih Elisheba, Amminadab fanu, Nahshon far, kha a thit i Nadab, Abihu, Eleazar le Ithamar kha a hrinpiak hna. ²⁴ Korah fapa cu Assir, Elkanah le Abiasaf an si, hi hna hi Korah phun kha an si. ²⁵ Aaron fapa Eleazar nih khan Putiel fanu pakhat kha a thit i cu nih cun Finehas a hrinpiak. Hi hna hi Levi innchungkhar lu

cu, an phun ning cio in an si. ²⁶ Hi Aaron le Moses hi Pathian nih, "Israel mi cu Izipt ram chungin an bu an bu in chuahpi hna u," a timi hna kha an si. ²⁷ Izipt siangpahrang Faro cu, "Israel mi kha luatter hna," tiah a titu kha, Moses le Aaron ðiamðiam an si. ²⁸ Izipt ram ah Bawipa nih Moses cu a chawnh i ²⁹ "Keimah cu Bawipa ka si; kan chimhmi vialte kha Izipt siangpahrang Faro cu va chim," a ti. Sihmanhsehlaw Moses nih, ³⁰ "Kei cu biachim holhrel ah san a tlai lo ngaimi ka si kha na hngalh, zeitindah Faro nih cun ka bia cu a ngaih duh lai?" a ti.

7 Bawipa nih khan Moses cu a thawh i, "Zohhmanh, nangmah cu Faro caah Pathian bantuk ah kan ser lai i na u Aaron nih na profet bantukin a sinah bia a chim lai. ² Na tuah awk a si tiah kan chimhmi vialte kha Aaron cu na chimh lai i Aaron nih cun Faro kha, Israel mi cu hi ram hin chuahter hna, tiah a chimh lai. ³ Sihmanhsehlaw Faro cu a lung ka ðhawnter lai i Izipt ram chungah hin khuaruahharmi thil tampi ka tuah lai nain ⁴ na bia a ngai duh lai lo. Cu tikah ka ðhawnter cu Izipt ram ah khan ka langhter lai i Izipt mi kha fak piin dan ka tat hna lai; cun ka ralkapbu, Israel mi kha Izipt ram cun ka chuahpi hna lai. ⁵ Izipt mi nih cun an cung i ka kut ka hler tik le Israel mi kha an ram chungin ka chuahpi hna tikah, keimah cu Bawipa ka si kha an hngalh lai," a ti. ⁶ Bawipa nih nan tuah lai tiah nawl a pekmi hna cu Moses le Aaron nih khan an tuah. ⁷ Faro sin i bia an va chim ah khan Moses cu kum sawm riat a si i Aaron cu kum sawm riat le kum thum a si. ⁸ Cun Bawipa nih Moses le Aaron cu a thawh hna i, ⁹ "Faro nih a rak in thawh hna i, 'Nan tuah khawh tak-tak le tuah khawh taktak lo cu khuaruahharmi thil nan tuahmi in ta nan langhter,' an ti hna ahcun, Moses nih Aaron kha, 'Na ðiangthunh kha i lak law Faro hmaiah khan hlonh law rul ah canter,' na ti lai," tiah a ti hna. ¹⁰ Moses le Aaron cu Faro sinah khan an va kal i Bawipa nih a fial hna bang khan an va tuah. Aaron nih khan a ðiangthunh cu Faro hmaiah khan a hlonh i rul ah aa cang. ¹¹ Cun Faro nih a mifim le camhthiam pawl kha a auh ve hna i annih zong nih cu bantuk cu an tuah khawh ve. ¹² An ðiangthunh kha an hlonh ve hna i rul ah an i cang ve. Sihmanhsehlaw Aaron ðiangthunh nih khan a dolh dih hna. ¹³ Faro cu a lung a ðhawng i Bawipa nih a chim bantukte khan an bia kha ngaih a duh lo. ¹⁴ Cun Bawipa nih Moses cu a thawh i, "Faro cu a lung a ðhawng ngaingai i Israel mi hna kalter kha a duh lo. ¹⁵ Cucaah cun va kal u law Faro cu Nail tiva i a kal caan zinglei ah va tong u. Tiva kam khan rak hngak u. Rul ah aa cangmi ðiangthunh kha i put u. ¹⁶ Cun Faro cu, 'Hebru mi Pathian Bawipa nih, nangmah sinah a kan thlah i, 'Thetse ram ah an ka biak khawh nakhnga ka mi cu chuahter hna,' a ti tiah va chim a ka ti, asinain atu tiang na ngai duh lo. ¹⁷ Cucaah Bawipa chimmi cu, 'Ka tuah laimi thil thawng hin Baw-

ipa ka si cu na hngalh lai," ti hi a si. Zohhmanh, hi ðiangthunh hin tiva ti kha ka tuk lai i thisen ah a cang lai. ¹⁸ Nga kha an thi lai i tiva kha a thut in a thut lai caah Izipt mi nih an ding kho lai lo,' na ti lai," tiah a ti. ¹⁹ Bawipa nih Moses cu a thawh i, "Aaron kha, 'Na ðiangthunh cu Izipt ram chung ti vialte cungah hler tuah, tiva si hna seh, tilak si hna seh, tidil si hna seh, an cungah hler tuah. Ti cu thisen ah an i cang dih lai i ram chungah khan a dihlak in thisen a um lai, thing tikuang le lung tikuang hmanh ah thisen cu a um lai,' tiah chim," a ti. ²⁰ Moses le Aaron nih cun Bawipa nih a fial hna bang khan an tuah. Faro le a bawi hna hmaiah cun Aaron nih khan a ðiangthunh cu a hler i tiva kha a tuk, a chung ti vialte kha thisen ah an cang dih. ²¹ A chung nga kha an thi i a thut tuk caah Izipt mi nih a ti kha an ding kho lo. Izipt ram chungah khuazakip ah thisen kha a um dih. ²² Cun Izipt mi camhthiam pawl nih khan cu bantuk cu an tuah ve i Faro cu hmasa bantuk ðiamðiam khan a lung a ðhawng ko. Bawipa nih a chim bantukte khan Moses le Aaron cu an bia a ngai duh hna lo. ²³ Faro cu aa thawh i a inn ah a ðin, an tuahmi cu zehmanh ah a relpiak hna lo. ²⁴ Tiva ti kha an din khawh lo caah Izipt mi vialte nih khan tiva tlang kha ti din awk ti kawlnak ah an cawh. ²⁵ Bawipa nih tiva a tuk cu ni sarhi a si cang.

8 Bawipa nih tiva kha a tuk hnu ni sarhi ah, Bawipa nih Moses cu a thawh i, "Va kal law Faro cu, 'Bawipa nih, 'Ka mi hna cu luatter hna, keimah kha ka bia hna seh. ² Ngai hmanh, cucu na duh lo ahcun, na ram hi a dihlak in utlak in ka hrem lai. ³ Tiva cu utlak in a khat lai i tiva cu an kaltak lai i na inn chungah an lut lai; na ihnak khaan le na ihkhun le na bawi pawl inn le na mi hna inn ah khan an lut lai; na tappi le na changreu sernak kheng chung tiangin an lut lai. ⁴ Nangmah siseh, na mi si hna seh, na bawi pawl si hna seh an in kaihnaawh hna lai," a ti, 'tiah va chim,' tiah a ti. ⁵ Cun Bawipa nih Moses cu, "Aaron kha, 'Na ðiangthunh cu tiva cung le tilak cung le tidil cungah khan hler law Izipt ram chungah khan utlak kha chuak hna seh,' tiah chim," a ti. ⁶ Cucaah Aaron nih cun a ðiangthunh cu ti cungah khan a hler i utlak kha an chuak ciammam i ram kha a khah in an khat. ⁷ Asinain camhthiam pawl zong nih khan utlak cu ram chungah khan an chuahter ve hna. ⁸ Faro nih Moses le Aaron kha a auh hna i, "Bawipa sinah cun thlacam u law ka mi hna sin hin utlak hi la hna seh, cun nan mi hna cu Bawipa sinah raithawinak an pekchanh khawh nakhnga ka kalter hna lai," a ti. ⁹ Moses nih Faro cu, "Utlak nih cun nanmah le nan inn hna kha an in kaltak hna i tiva chung lawngah an um nakhnga, zeitik ah dah nangmah ca le na bawi pawl hna ca le na mi hna caah cun thla cu ka cam lai, ka chim tuah," a ti. ¹⁰ Faro nih cun, "Thaizing ah," tiah a leh. Cun Moses nih, "Asi, na chim bantukin a si lai, zeicahtiah Bawipa kan Pathian

bantuk hi pathian dang ahohmanh an um lo ti kha na hngalh nakhnga," a ti. ¹¹ Cun, "Utlak nih cun nangmah le na inn hna le na bawi pawl hna le na mi hna cu an in kaltak hna lai i tiva chung lawngah khan an um lai," a ti. ¹² Moses le Aaron nih Faro cu an kaltak i Faro cun-gah a tluntermi utlak kong ah khan Bawipa sinah fak piin thla an cam. ¹³ Moses nih a nawl bantuk khan Bawipa nih cun a buah i inn chung i a ummi le tual i a ummi le lo i a ummi utlak vialte kha an thi dih. ¹⁴ Izipt mi nih cun a pon in an pon hna i ram cu a thut in a thu. ¹⁵ Faro nih thil cu a hung tha deuh than ti kha a hmuh tikah a lung a hak than i Bawipa nih a rak chim bantukte khan Moses le Aaron cu an bia ngaih kha a duh than hna lo. ¹⁶ Bawipa nih Moses cu, "Aaron kha, 'Na thiangthunh in vawlei kha tu law leidip kha fikfa ah an i cang lai i Izipt ram kha an khat lai,' tiah chim," a ti. ¹⁷ Cuticun an buah. Aaron nih khan a thiangthunh cu a hler i vawlei kha a tuk. Leidip cu fikfa ah an i cang i mi le satil kha a zual in an zual hna. ¹⁸ Camhthiam pawl zong nih khan fikfa chuahter cu an i zuam ve, sihmanhsehlaw an buah kho lo. Fikfa nih cun minung he satil he awlok an chawnh hna. ¹⁹ Camhthiam pawl nih khan Faro cu, "Hihi cu Pathian buahmi a si," an ti. Sihmanhsehlaw Faro cu a lung a hak ko i Bawipa nih a rak chim bantuk te khan Moses le Aaron cu an bia a ngai duh hna lo. ²⁰ Bawipa nih Moses cu a thawh i, "Zingkate ah Faro cu tiva i a kal ah khan va tong law, 'Bawipa, nih, 'An ka biak nakhnga ka mi cu kalter hna seh. ²¹ Ka mi cu a kalter hna lo ahcun amah le a bawi hna le a inn hna cunghah tho ka tlunter hrimhrim hna lai. Izipt mi vialte an inn cunghah dihlak ah ka tlunter lai, cun an dirnak vawlei hmanh kha tho in ka khahter lai. ²² Cu ni ah cun ka mi hna umnak Goshen ram kha cu ka zuah lai i cuka ah cun tho pakhat hmanh an um lai lo, zeicahdah cuticun a si lai ti ahcun, Faro nih keimah Bawipa nih hi ram ah rian ka tuan kha a hngalh khawh nakhnga caah a si lai. ²³ A mi le ka mi cu ka thleidan hna lai. Cun hi khuaruaharmi thil hi thaizing ah a tlung lai," tiah nangmah cu an ti, 'tiah va chim," tiah a ti. ²⁴ Cuticun Bawipa nih a buah taktak i tho cu bu ngan pipi in Faro siangpahrang inn le a bawi pawl inn le Izipt ram dihlak ah cun an lut i ram cu tho nih cun a hrawh dih. ²⁵ Cun Faro nih khan Moses le Aaron kha a auh hna i, "Va kal u law hi ram cunghah hin nan Pathian sinah cun raithawinak cu va buah u," a ti. ²⁶ Moses nih khan, "Cucu a tha lai lo, zeicahtiah Bawipa kan Pathian sin i rai i kan thawimi satil hna kha Izipt mi nih hin an fih hna lai. Izipt mi nih an fihmi satil kha kan hman hna i an mit hmuh i kan thawi hna ahcun, lung in thi lakin an kan cheh lai. ²⁷ Cucaah cun Bawipa kan Pathian nih a kan fial bantukin thetse ram chung ni thum lamkal ah kan kal hrimhrim awk a si lai i cuka ah cun Bawipa kan Pathian sinah khan rai cu kan vaa thawi lai," a ti. ²⁸ Faro nih cun, "Lamhlapi nan kal lo

ding ahcun, thetse ram ah khan Bawipa nan Pathian sin i raithawi awkah cun kan kalter ko hna lai. Thla ka campiak buah u," a ti hna. ²⁹ Moses nih cun, "Thaizing ah tho nih hin nangmah le na bawi hna le na mi hna kha an in kaltak hna nakhnga, ka kal cangka hin Bawipa sinah thla ka va cam lai. Asinain hlen cu na kan hleng ti hnga lo, Bawipa sin i raithawinak va buah awkah mi cu kalter loin na thlahu ti hna hnga lo," a ti. ³⁰ Moses nih Faro cu a kaltak i Bawipa sinah khan thla a cam i ³¹ Bawipa nih cun Moses nih a nawl bantuk khan a buah. Tho nih cun Faro le a bawi hna le a mi hna kha an kaltak hna i pakhat hmanh tang loin an kal dih. ³² Sihmanhsehlaw cu caan tiang zongah cun Faro cu a lung a hak than i mi kha a kalter duh hna lo.

9 Bawipa nih Moses cu a thawh i, "Va kal law Faro cu, Hebru mi hna Pathian Bawipa nih, 'Ka mi cu an ka biak nakhnga kalter hna. ² Na kalter duh thi-amthiam hna lo i na tlaih peng ko rih hna ahcun, ³ nan satil cunghah rai thinnung ka tlunter lai: nan rang si hna seh, nan laa si hna seh, nan kalauk si hna seh, nan caw si hna seh, nan tuu si hna seh, nan meheh si hna seh, an cunghah rai ka tlunter lai. ⁴ Israel mi hna satil le Izipt mi hna satil kha ka thleidan hna lai i Israel mi ta a simi cu pakhat hmanh an thi lai lo. ⁵ Bawipa nih caan ka khiah cang; thaizing ah ka buah lai,' a ti, tiah na va chimh lai," a ti. ⁶ A thaizing ah Bawipa nih a chim bantuk cun a buah taktak i Izipt mi satil vialte cu an thi dih, sihmanhsehlaw Israel mi hna satil cu pakhat hmanh an thi lo. ⁷ Faro nih khan zeitindah thil umtuning a si ti kha a hal tik hna ah, Israel mi ta a simi satil cu pakhat hmanh an thi lo ti kha a hngalh. Sihmanhsehlaw Faro cu a lung a hak thiamthiam i a kalter duh hlei hna lo. ⁸ Bawipa nih Moses le Aaron cu a thawh hna i, "Meiphu vutcam kha va thuum u law Moses nih cu vutcam cu Faro hmaiah khan thlitu lakah vorh seh. ⁹ Izipt ram dihlak cunghah khan leidip bantukin an zuang lai i a khuazakip ah minung cunghah le saram cunghah hma an chuahter lai," a ti. ¹⁰ Cucaah meiphu vutcam kha an i thuum i Faro hmaiah cun an dir; Moses nih khan thli lakah cun a hlonh i minung cunghah le saram cunghah hma kha an chuahter. ¹¹ Camhthiam pawl kha, annih zong cu hawi dang bantukin hma nih cun a tluh ve hna caah Moses hmaiah khan an chuak kho lo. ¹² Sihmanhsehlaw Bawipa nih Faro kha a lung a hahter i Bawipa nih a rak chim bantuk khan a kalter duh thi-amthiam hna lo. ¹³ Bawipa nih Moses cu, "Zinka tein tho law Faro cu va tong law, 'Hebru mi hna Pathian Bawipa nih, 'Ka mi cu kalter hna law ka bia hna seh. ¹⁴ Atu cu dantatnak vialte kha keimah hrimhrim nih nangmah cunghah le na bawi pawl cunghah le na mi hna cunghah ka tlunter lai, cu ti in ka buah lai cu vawlei cunghah dihlak ah hin keimah bantuk pathian dang ahohmanh an um lo ti kha na hngalh nakhnga caah a si.

¹⁵ Nangmah le na mi hna cunghah i rai tlunter awkah ka

kut kha rak samh ning law nan rak lo dih cikcek cang hnga. ¹⁶ Sihmanhsehlaw ka thawnnak kha nangmah cu kan hmuhsak khawh nakhnga kan nunter i cuticun ka minthannak nih vawleicung kha a cul dih lai. ¹⁷ Asinain ka mi hna cungah na ruam a kai thiamthiam rih i kalter na duh hna lo. ¹⁸ Ngai hmanh, thaizing atu tikah hin rial ngan pipi ka tlakter ciammam lai i cu bantuk rial cu Izipt ram a thawhkehnak in ahohmanh nih an hngalh bal lomi rial an si lai. ¹⁹ Cucaah hmun lawng i a ummi nan sañil vialte le thilri vialte hna kha dornak a ngeimi hmun ah chia dih hna u tiah nawl pe hna. Khuhzarh a ngei lomi vialte kha, mi si hna seh, sañil si hna seh, rial nih cun a tlak hna lai i an thi dih lai," a ti, 'tiah va chim," a ti. ²⁰ Faro bawi a cheu pawl kha cu Bawipa nih a chimmi kha an ñih i cucaah an salle le an sañil kha inn chungah an khumh hna. ²¹ Asinain a cheu nih cun Bawipa chimmi kha zeihmanh ah an rel lo i an salle le an sañil hna kha lo lakah cun an kaltak ko hna. ²² Cun Bawipa nih Moses cu a thawh i, "Van lei ah na kut hler law Izipt ram chungah a dihlak in, mi cung le sañil cung le lo chung i a ummi thlai kung vialte cungah rial cu tla seh," a ti. ²³ Cucaah Moses nih a thi-angthunh kha van leiah a hler i Bawipa nih cun khua a ritte, rial le tek kha vawlei ah an tla. Bawipa nih rial cu Izipt ram cungah khan a tlakter. ²⁴ Rial fak piin a tla i nimtlau kha a kenkip ah a lek; Izipt ram a thawhkehnak in Izipt ram cungah cu bantuk thlichia cu a um bal rih lo. ²⁵ Izipt ram chung dihlak ah khan leng i a ummi paoh cu minung he sañil he rial nih cun a den dih hna. Lo chung thlai kung vialte kha a khiah dih hna. ²⁶ Israel mi an umnak Goshen ram lawnglawng kha rial a tlak lonak hmun cu a si. ²⁷ Faro nih Moses le Aaron kha a auhter hna i, "Tutan cu keimah ka sual; Bawipa cu ahmaan i kei le ka mi hna cu kan palh. ²⁸ Bawipa sinah cun thlacam u; hi khuari le rial hi kan ing kho ti hna lo. Nan kal lai, tiah bia kan kam hna, sau nan hngah a hau ti lai lo," a ti. ²⁹ Cun Moses nih amah cu, "Khuapi chungin ka chuah cangka tein Bawipa sinah ka kut ka va hler lai. Vawlei hi Bawipa ta a si ti kha na hngalh naklai khuari cu a dai lai i rial cu a dih lai. ³⁰ Asinain nangmah le na bawi pawl nih Bawipa Pathian cu nan ñih rih lo ti kha ka hngalh," a ti. ³¹ Khum le barli cu an rawk dih, zeicah-tiah barli cu a hmin cang i khum cu a par lio a si. ³² Changvut le fangvoi tu cu an rawk lo, zeicah-tiah an-nih cu tlai deuh i a vuimi an si. ³³ Moses nih Faro cu a kaltak i khuapi chung khan a chuak. Thlacamnak in Bawipa sinah a kut kha a hler i khuari le rial kha an dih i ruah kha a dong. ³⁴ Faro nih ruah le rial le khuari kha an dih cang ti a hmuh tikah a sual ñhan hoi i a bawi hna he khan lung hak in an um ñhan. ³⁵ Bawipa nih Moses sinin a rak chim bantuk te khan lung hak cun a um i Israel mi cu kalter kha a duh hna lo.

10 Bawipa nih Moses cu a thawh i, "Faro sinah va kal. Khuaruahharmi thil hi an lakah ka tuah khawh nakhnga caah amah le a bawi pawl cu an lung ka thawnter cang hna. ² Cun cu lawng si loin annih lakah hi khuaruahharmi thil ka tuah tikah zeitindah Izipt mi cu mihrut ah ka ser hna ti kha nan fale le nan fale fachin kha nan chimh hna nakhnga caah a si fawn. Nan dihlak in Bawipa ka si kha nan hngalh lai," a ti. ³ Cucaah Moses le Aaron kha Faro sinah cun an va kal i, "Hebru mi Pathian Bawipa nih, 'Zei can dah ka nawl zul duh loin na um lai? Ka mi hna cu an ka biak khawh nakhnga kalter hna. ⁴ Ka mi kha kalter duh loin na um peng ko ahcun, thaizing ah na ram chungah khaubaw kha tlunter hna lai. ⁵ Vawlei kha an khuh dih lai i a langh in a lang lai lo. Rial nih a hrawh lomi thil vialte kha an ei dih lai; na thingkung vialte kha an ei dih hna lai. ⁶ Na inn le na bawi pawl inn le na mi hna inn kha an khat lai. Na pu na pa hna nih hi ram i an rat hramthaw k in an hmuhmi thil vialte lakah hi tlukin a chiami cu a um lai lo,' a ti," tiah an chimh. Cun aa mer i Faro cu a chuahtak. ⁷ Faro cu a bawi pawl nih khan an thawh i, "Hi pa hi ze can dah harnak a kan pek lai? Va kal ko hna seh law Bawipa an Pathian cu va bia ko hna seh. Izipt ram a rawk cang hi na hmu kho rih lo maw?" an ti. ⁸ Cucaah Moses le Aaron cu Faro sinah khan an ratpi ñhan hna i annih cu a thawh hna i, "Nan kal lai i Bawipa nan Pathian cu nan va biak lai. Asinain ahodah a kal ding cu nan si lai?" a ti. ⁹ Moses nih cun, "Kan dihlak in kan kal lai, kan ngakchia hna he, kan tar hna he, kan fapa hna he ka fanu hna he, kan tuu hna he kan meheh hna he kan caw hna he kan kal lai, zeicah-tiah Bawipa sinah biaknak puai kan ngeih awk a herh," a ti. ¹⁰ Faro nih cun, "Bawipa nih in bawm hna seh! Nu le ngakchia cu nan i kalpi hna hnga lo, zeicah-tiah harnak pakhatkhat tuah nan i tim ti cu a fiang. ¹¹ Cucaah cun va kal i Bawipa biak kha nan duhmi a si ko ahcun, pa lawnglawng nan kal lai," a ti i cuticun Faro hmaika khan a thawl in an thawl hna. ¹² Bawipa nih Moses cu a chawnh i, "Izipt ram cungah khan na kut cu hler law khaubaw kha tlunter hna. A kheumi thil paohpaoh kha ra ei dih hna seh, rial nih a nganhmi kha ei dih hna seh," a ti. ¹³ Cun Moses nih a thi-angthunh cu a hler i Bawipa nih nichuahlei in thli kha cu ram cungah cun chun nitlak le zan khuadei a hranter. Zinglei ah cun khaubaw kha thli nih cun a chuahpi hna. ¹⁴ Izipt ram chungah cun an lut ciammam i ram cu a pumpi khah in an khat. Cu zat khaubaw kha cu an hmu bal hna lo i hmailei zongah an hmu bal ti hna lai lo. ¹⁵ Ram kha a khuh in an khuh dih i cucaah vawlei cu nak dup in a um ko. Ram chung i a khomi thil vialte le rial nih a nganhmi thingthei kung vialte kha an ei dih. Izipt ram chung a dihlak ah thing hring pakhat siseh, ram hring pakhat siseh a taangmi an um lo. ¹⁶ Cu tikah Faro nih Moses le Aaron kha khulrang in a auh hna i, "Bawipa

nan Pathian cung le nanmah cungah ka sual cang.
¹⁷ Cucaah atu voi khatte hi cu, ka sualnak kha ka ngaithiam u law hi thihnak dantatnak hi Bawipa nan Pathian nih a ka thialpiak nakhnga amah sinah cun thla ka campiak u," a ti hna. ¹⁸ Moses nih Faro cu a chuah tak i Bawipa sinah cun thla a cam. ¹⁹ Bawipa nih thlitu cu nitlaklei kap in thawng ngaiin a hranter i khaubawc cu a choih hna i Rili Sen ah khan a thlak dih hna. Izipt ram chung a dihlak ah khaubawc pakhat hmanh an tang lo. ²⁰ Sihmanhsehlaw Bawipa nih Faro cu a lung a thawnter i Israel mi cu kalter a duh thiamthiam hna lo. ²¹ Bawipa nih Moses cu a thawh i, "Van leiah khin na kut hler law, khuamui a muih tuk ah a fah in a fakmi nih Izipt ram kha a dihlak in khuh seh," a ti. ²² Moses nih a kut cu van leiah khan a hler i Izipt ram chung dihlak ah cun ni thum chung muihnak a chah ngaingaimi a tlung. ²³ Izipt mi cu pakhat le pakhat an i hmu kho lo i ni thum chung ahohmanh an inn in a chuak kho an um lo. Asinain Israel mi an umnak ah khan cun ceunak a um ko. ²⁴ Faro nih cun Moses kha a kawh i, "Bawipa biak ah cun va kal u, nan nu pawl le nan ngakchia hna zong kal ve hna seh, asinain nan tuu le nan meheh le nan caw bel hika ah hin nan chiahtak hna lai," a ti. ²⁵ Moses nih cun aa thawh i, "Cu ti a si ahcun, Bawipa kan Pathian sin i pekchanh awkah, raithawinak ding ca le khangh thawinak ding caah sañil na kan pek a hau lai. ²⁶ Kan sañil cu kan sinah an kal ve hrimhrim a hau; pakhat hmanh kan kaltak hna lai lo. Bawipa kan Pathian biaknak caah cun sañil kha kan thim hna a hau lai i cuka kan va phak hlanah cun kanmah hrimhrim zong nih Bawipa biaknak caah zei hi dah kan hman hna lai ti kha kan hngal rih lai lo," a ti. ²⁷ Bawipa nih Faro cu a lung a thawnter i kalter kha a duh hna lo. ²⁸ Moses cu, "Ka hmaika hin chuak! A hmuh in ka hmu ti hlah, na ka hmuh ahcun na ka hmuh ni cu ka thih ni a si ti kha i ruah," tiah Faro nih cun a ti. ²⁹ Moses nih cun, "Na chim bang cun si ko seh! Zeitikhmanh ah in hmu ti hlah ning," tiah a leh.

11 Bawipa nih Moses cu a thawh i, "Faro le Izipt mi hna cungah hin dantatnak pakhat lawnglawng ka tlunter rih lai. Cu hnuah cun an kalter ko hna lai. An kalter hna tikah cun a thawl in an thawl hna lai. ² Cun na mi hna kha chim hna law nu nih siseh, pa nih siseh, an innpa cio kha sui hlawn le ngun hlawn hal cio hna seh," a ti. ³ Bawipa nih Izipt mi cu Israel cungah khan hmaizahnak a ngeihter hna. A ngaingai ti ahcun Izipt bawi pawl le mi zapi nih khan Moses cu mingan ngaingai pakhat ah an ruah. ⁴ Moses nih khan Faro cu, "Bawipa nih hitin a ti, 'Zan tim hrawngah khin Izipt mi hna lakah ka chawc lai i ⁵ Izipt ram chung i fater a simi paohpaoh kha an thi lai, Faro rocotu a bawithutdan cung i a thu dingmi fater thawk in facang rialnak lung i facang a rialmi salnu fater tiang an thi lai. Sañil hna fater vialte zong an thi ve lai. ⁶ Hi hlanah a um bal lo i

hmailei zongah a um bal lo ding aihramnak kha Izipt ram chung dihlak ah a tlung lai. ⁷ Sihmanhsehlaw Israel mi hna lakah cun uico nih minung siseh sañil siseh a auh hna thawng hmanh a leng lai lo; cucaah Bawipa nih Izipt mi le Israel mi cu ka thleidan hna kha na hngal lai,' a ti," tiah a ti. ⁸ "Cun na bawi vialte hna hi ka sinah an ra lai i ka hmaiah an kun lai i, 'Nangmah le na mi hna cu va kal ko u,' tiah an ti lai. Cu hnuah cun hi ram hin ka chuak lai," tiah a ti fawn. Cun thinhung ngaiin Moses nih Faro cu a chuahtak. ⁹ Bawipa nih Moses cu a chawnh i, "Izipt ram chungah hin khuaruaharmi thil kha ka tuah chinchin khawh rih hna nakhnga, Faro nih hin na bia kha an ngai lai lo," a ti. ¹⁰ Hi khuaruaharmi thil vialte hi Moses le Aaron nih Faro hmaiah khan an ser hna, sihmanhsehlaw Bawipa nih a lung a hahter caah Israel mi kha a ram chung cun a chuahter duh hna lo.

12 Izipt ram ah khan Bawipa nih Moses le Aaron cu a chawnh hna i, ² "Atu thla hi nan caah kum khat chung thla hmasa bik a si lai. ³ Atu thla a ni hra ni ah hin, pa pakhat nih mahle innchungkhar ca cio ah tuufa pakhat maw mehehfa pakhat dik, nan i thim lai. ⁴ Cun innchungkhar pakhatkhat cu, kha sa kha a pum in a ei khotu dingah mi nan tlawm tuk ahcun nan innpa nanmah an changtu hna he khan, a minung zat tuak in, cu sa cu nan i hrawm lai. Pakhat nih zeizat dah ei khawh a si ti tuak in cu sa a ei dingmi cu, cu zat cu si u sih ti khan nan khaan lai. ⁵ Cu sa cu a bei lomi, hma zeihmanh a ngei lomi, kum khat a timi a si lai; tuu zong a si ah, meheh zong a si ah, a zeipaoh kha nan i thim khawh lai. ⁶ Atu thla ni hleili ni tiang hi, nan i chiah hna lai i cu ni zanlei ah cun Israel mi vialte nih cu sa cu nan thah cio hna lai. ⁷ Cun an thi kha tlawmpal in nan lak lai i nan innka tung le nan innkaba ah khan nan nalh hna lai i inn chungah khan sa cu nan ei lai. ⁸ Cu zan ah cun sa cu a em in nan em lai i thilnu phulh lo changreu le ankha he nan ei lai. ⁹ A hring in nan ei hna lai lo, chumh zongin nan ei hna lai lo, a pumning in nan em hna lai, an lu he an ke he an chungril he nan em hna lai i cuticun nan ei hna lai. ¹⁰ An zeihmanh kha zinglei tiang nan tanter hna lai lo, a tangmi a um ahcun mei in nan khangh hrimhrim hna lai. ¹¹ Cun nan eining cu hi ti hin a si lai: nan puan kha nan i sawihnawt lai i nan kedan kha nan i danh lai i nan thiangthunh kha nan i put lai, cuticun khulrang in nan ei lai. Cu puai cu Bawipa ca i Lanhtak Puai a si. ¹² Cu zan ah cun Izipt ram ah khan kaa chawc lai i fater vialte kha minung si hna seh, saram si hna seh, ka thah dih hna lai. Izipt ram pathian vialte kha dan ka tat dih hna lai; keimah hi Bawipa cu ka si. ¹³ Thisen hi nannih nan umnak inn hmelchunhnak a si lai. Thisen kha ka hmuh tikah nan-nih cu kan lanhtak hna lai i Izipt ram ka hrem tikah dantatnak nih a chuahter mi rawhrinalnak cu nan cungah a tlung lai lo. ¹⁴ Hi ni hi nan caah philh khawh lomi

ni a si lai; Bawipa biaknak puai ah nan hman lai. A hmunmi puai ah nan ser lai i chan khat hnu chan khat in nan hman zungzal lai. ¹⁵ "Ni sarih chung thilnu phulh lo changreu kha nan ei lai. A hmasa bik ni ah, nan inn chung khan thilnu kha nan thianh dih hna lai, a ni hmasa bik ni in a ni sarihna ni tiang thilnu phulhmi changreu a eimi cu Israel mi chung khan thlei an si lai. ¹⁶ A ni hmasa bik ni le a ni sarihna ni ah khan biaknak pumhna nan ngei lai. Cu ni hnih chung cu rian zeihmanh nan tuan lai lo, nan ei awk rawl tuahto lawng kha onh nan si. ¹⁷ Hi thilnu phulh lo changreu puai cu nannih nih nan ulh lai, zeicahtiah hi ni hi nan ralkapbu Izipt ram in ka chuahpi hna ni kha a si. Hi ni cu a hmunmi puai ni ah chan khat hnu chan khat in nan ulh lai. ¹⁸ Thla hmasa bik thla, a ni hlei li ni zanlei in a ni kul le ni khat ni zanlei tiang, thilnu phulh lo changreu kha nan ei lai. ¹⁹ Ni sarih chung, nan inn chungah thilnu nan chia hrimhrim lai lo, thilnu phulhmi changreu a eimi cu nanmah miphun chung mi a si ah, ramdang mi a si ah, Israel mi bu chungin thlei a si lai. ²⁰ Thilnu phulhmi changreu kha nan ei hrimhrim lai lo; nan inn cio ah thilnu phulh lo changreu kha nan rak ei cio lai, tiah Israel mi vialte kha nan thanh hna lai," tiah a ti. ²¹ Moses nih Israel mi hruaitu pawl vialte kha a auh hna i, "Va kal u law nan innchungkhar cio caah tuufa maw meheh fa maw vaa thim u law Lanhtak sa kha va that hna u. ²² Hissop nge kha i khiah hna u law nan innleng i a ummi sathi ah khan nok hna u law nan innka tung le nan innkaba ah khan nalh hna u. Zinglei tiang, ahohmanh nan inn chungin nan chuak hrimhrim lai lo. ²³ Bawipa cu Izipt mi hna kha thah awkah Izipt ram i aa chawh tikah nan innkaba cung thi le nan innka tung cung thi kha a hmuh hna lai i cutic-un hrawktu kha nanmah thah awkah nan inn chungah khan lut loin a umter lai. ²⁴ Hi phung hi nanmah le nan tefa hna caah a hmunmi phung nan zulh zungzal dingmi a si lai. ²⁵ Cun Bawipa nih, kan pek hna lai, tiah bia an kamhmi hna ram chung i nan luh tikah, hi phung hi nan zulh zungzal lai. ²⁶ Nan fale nih, 'Hi phung hi a sulam zaidah a si?' tiah an in hal hna tikah, ²⁷ nannih nih, 'Bawipa sinah pekmi lanhtak thawinak a si, zeicahtiah Izipt mi hna a rak thah hna ah khan Izipt ram i a um vemi Israel mi hna cu kan inn kha a lanhtak hna i kan inn cu a zuah hna,' tiah nan leh hna lai, tiah a chimh hna. Mi zapi cu an khuk an i bil i Bawipa kha an biak. ²⁸ Israel mi cu an kal i mahticun an tuah; Bawipa nih Moses le Aaron a fial hna ning khan an tuah. ²⁹ Zantim ah Bawipa nih Izipt ram fater vialte cu a thah hna; bawithutdan cungah a thu ding Faro fater thawk in thong chung i a ummi thongtla fater tiang an thi; satil fater vialte zong an thi. ³⁰ Faro le a bawi vialte hna le a mi vialte hna cu zan ah cun an tho i fak piin an tap, zeicahtiah mithi a um lonak inn pakhat hmanh a um lo. ³¹ Cu zan thiamthiam ah cun Faro nih khan Moses le

Aaron cu a auh hna i, "Nanmah le Israel mi hna cu khulrang in chuak u. Ka mi kha kaltak hna u law nan ti bangin nan Pathian cu va bia u. ³² Nan ka hal bangin nan tuu le nan meheh le nan caw kha i kalpi hna u law, chuak u. Cun thluachuahnak ka hmuh nakhnga thla ka campiak u," a ti hna. ³³ Izipt mi nih khan, khulrang in chuak ko u, nan chuah lo ahcun kan thi dih ko lai, tiah heh tiah an nawl hna. ³⁴ Cucaah Israel mi nih cun thilnu phulh lo changnawn cu a kheng in an puan in an fun hna i an liang in an put hna. ³⁵ Israel mi nih cun Moses nih a chimh hna bang khan, Izipt mi cu sui hlawn le ngun hlawn le hnipuan kha an hal hna. ³⁶ Bawipa nih Izipt mi cu Israel mi cungah khan hmaizahnak a ngeihter hna i an halmi hna paoh kha an pek hna. Israel mi nih Izipt mi cu an theh tiptiap ko hna. ³⁷ Israel mi cu Rameses in an i thawh i Sukkoth ah an kal. Nu nau chim loin ke in a kalmipa thong za ruk tluk an si. ³⁸ Midang tampi le tuu le meheh le caw tampi zong an sinah cun an kal ve. ³⁹ Izipt ram in an i chuahpimi thilnu telh lo changnawn kha changreu ah an ser. Izipt ram in khulrang tuk in an thawh hna caah khan thilnu cu an phulh lo. Rawl i timhlahmnak caan zeihmanh an ngei lo. ⁴⁰ Israel mi cu Izipt ram ah khan kum za li le kum sawm thum an um. ⁴¹ Kum za li le sawm thum a tlin nite ah khan Bawipa ralkapbu vialte hna cu Izipt ram cun an chuak. ⁴² Cu zan cu Bawipa nih Izipt ram chungin chuahpi awkah hngilh loin a cong hna zan kha a si. Cu zan cu Bawipa sin i pekchanhmi zan a si i Israel mi nih chan khat hnu chan khat in hngilh loin an um awk hnga zan cu a si. ⁴³ Bawipa nih Moses le Aaron cu a thawh hna i, "Lanhtak Puai tuah ningcang cu hi bantukin a si lai: Ramdangmi ahohmanh nih an ei lai lo, ⁴⁴ asinain nan cawkmihna sal nih cun, an cuarpar tan an si hnuah an ei lai. ⁴⁵ A hung um tami nih si hna seh, nan hlan tami riantuantu si hna seh, cu hna nih cun an ei lai lo. ⁴⁶ Sa pum pum khat kha inn pakhat chungah ei a si lai i a zeihmanh kha lengah nan chuahpi lai lo; a ruh pakhat hmanh nan khiak lai lo. ⁴⁷ Israel mi nih nan bu ning tein hi puai cu nan tuah awk a si lai. ⁴⁸ Ramdangmi pakhatkhat nan sinah a um i Bawipa sinah lanhtak puai kha tuah a duh ve ahcun a sin i a ummi pa vialte kha an cuarpar nan tan hmasa hna lai i cu hnuah cun puai ah cun aa tel kho lai; amah cu Israel mi taktak bantukin nan zoh lai. Sihmanhsehlaw cuarpar tan lomi nih cun an ei hrimhrim lai lo. ⁴⁹ Cu phunglam nih cun Israel mi taktak zong kha a nenh hna i nan sin i khua a sami ramdangmi zong kha a nenh hna," tiah a ti. ⁵⁰ Israel mi vialte nih khan Moses le Aaron chimmi cu an ngaih i Bawipa nih Moses le Aaron a fialmi hna ning khan an tuah. ⁵¹ Cu ni hrimhrim ah cun Bawipa nih Israel mi hna cu an bu an bu cio in Izipt ram khan a chuahpi hna.

13 Bawipa nih Moses cu a thawh i, ² "Fater, pa vialte cu keimah sinah nan ka pekchanh hna lai. Israel mi fater paohpaoh cu, minung an si ah, saram an si ah, keimah ta an si," a ti. ³ Mi zapi kha Moses nih cun a thawh hna i, "Sal ah nan cannak inn, Izipt ram in nan chuah ni hi philh hrimhrim hlah u, zeicahtiah hi ni ah hin Bawipa nih thawnnak a liannganmi he an chuahpi hna. Thilnu phulhmi changreu nan ei hrimhrim lai lo. ⁴ Abib thla chung nihin ni ah hin Izipt ram in nan chuak lai. ⁵ Kanaan mi le Hit mi le Amor mi le Hiv mi le Jabus mi an umnak ram kha nanmah pek awkah Bawipa nih nan pupa cu fek tein bia a rak kamh hna. Cu ram cu ram rum le ram tha a si. Cu ram chung an phakpi hna tikah hi thla thiamthiam ah hin hi phunglam hi nan ulh lai. ⁶ Ni sarih chung thilnu phulh lo changreu nan ei lai i a ni sarihnak ni ah Bawipa caah puai nan tuah lai. ⁷ Thilnu telh lo changreu kha ni sarih chung nan ei lai; thilnu phulhmi changreu siseh, thilnu siseh, nan ram chungah nan umter hrimhrim lai lo. ⁸ Cu ni ah cun nan fapa kha nan thawh hna lai i, 'Hi ti kan tuahmi vialte hi Izipt ram in kan rak chuah tikah khan Bawipa nih kan ca i a tuahmi philh lonak caah a si,' tiah nan chimh hna lai. ⁹ Bawipa nih thawnnak nganpi in Izipt ram in an chuahpi hna caah Bawipa phungbia cu nan chim zungzal awk a si lai, cu bantukin nan chim zungzal khawh nakhnga hi phunglam cu nan ban i nan i khihmi hmelchunhnak le nan cal i nan i tem chihmi ruah nolhertu bantukin, thil an theih thantertu hna a si lai. ¹⁰ Cucaah hi phung cu amahle a caan te ah khan kum khat ah voi khat lengmang nan tuah lai," a ti hna. ¹¹ "Bawipa nih nan pupa hna le nanmah kha fek tein a rak in kamhmi hna ram ah khan an luhipi hna lai. Cu ram cu an pek hna tikah. ¹² Kha nan hrim hmasa bik fapa paohpaoh kha nan pek lai; nan satil nih a hrim hmasa bik fa a pa paohpaoh cu Bawipa ta an si. ¹³ Asinain la fa hmasa bik cu tuufa in nan tlanh hna lai. Tlanh nan duh lo ahcun a hngawng nan khiah hna lai. Cun nan fater pa paohpaoh cu nan tlanh hna lai. ¹⁴ - ¹⁵ Hmailei ah nan fale nih, 'Hihi a sullam zeidah a si?' tiah an in hal hna ahcun, 'Sal i kan cannak inn, Izipt ram chung i fater vialte kha, minung he saram he, Bawipa nih a rak thah dih hna. Cu ruangah cun fater paohpaoh Bawipa sinah raithawinak i kan pekchanh hna hi a si i kan fater hna kan tlanh hna hi a si,' tiah nan leh hna lai. ¹⁶ Bawipa nih Izipt ram in thawnnak lianngan in a kan chuahpi caah hi phunglam cu nan caah, nan ban i nan i khihmi hmelchunhnak le nan cal i nan i tem chihmi hmelchunhnak bantukin, thil an hngalhter thantuh hna a si lai," a ti. ¹⁷ An tuk awk a herhmi ral kha an hmuh hna tikah an lung i let in maw Izipt ram ah khan kir than hna lai, ti kha Pathian nih a phan caah, Faro nih Israel mi cu a kalter hna tikah khan, rili kam zult in Filistia ram ah a hung kalmi lam kha a tawi bik a si ko

nain, cu lam cu Pathian nih cun a zultter hna lo. ¹⁸ Phihlik kheng tlang vel in a velter deuh hna i thetse ram in Rili Sen lei tu ah khan a kalpi hna. Israel mi cu ral hriamnam tling tein an ngei. ¹⁹ Josef nih Israel mi cu fek tein bia a kamter hna bantuk khan, Moses nih Josef ruh cu a kalpi. Josef nih khan zeitindah a rak ti tiah, "Pathian nih an bawmh hrimhrim hna lai; cu tikah ka ruh cu hika hmun hin nan sinah nan i kalpi lai," a rak ti. ²⁰ Sukkoth khua cun an i thawh i thetse ram a ramri i a ummi Etham khua ah khan an riak. ²¹ Chun ah Bawipa cu an hmaiah minmei tom in annih kha lam hmuhsak awkah a kal i zan ah an hmaiah mei tom in annih kha ceunak pek awkah a kal, cucaah cun zan zongah chun zongah an kal kho. ²² Minmei tom cu Israel mi hna hmaiah khan chun ah a um zungzal i mei tom cu zan ah a um zungzal ve.

14 Bawipa nih Moses kha a thawh i, ² "Israel mi kha, hnulei ah kir u law Pi-ha-hiroth hmai Migdol le rili karlak, Baal-zefon hmai, rili kamah khan riak u, tiah chim hna. ³ Faro nih khan, 'Israel mi cu ram chungah khan an vai sawhsawh ko, thetse ram nih a kulh hna,' tiah a ruah lai. ⁴ Faro cu a lung ka thawnter lai i a daw hna lai i Faro le a ralkapbu cu ka tei hna lai, cu ka tei hnanak nih khan upatnak a ka hmuhter lai. Izipt mi nih keimah cu Bawipa ka si kha an hngalh lai," a ti. Israel mi nih cun a chimh hna bang khan an tuah. ⁵ Izipt siangpahrang Faro cu, Israel mi kha an kal cang, tiah an chimh tikah, amah le a bawi pawl cu ruahnak dang an hun ngei than i, "Zeidah kan rak tuah? Israel mi cu kan sal an sinak chung khan kan luatter hna ai!" an ti. ⁶ Faro nih cun a raltuknak rangleng kha a timh zokzok i a mi hna he an daw hna. ⁷ Rangleng lak i a tha bikbik za ruk kha aa kalpi hna i rangleng dang zong an kal ve, cu rangleng chungah cun bawi kha an um dih cio. ⁸ Bawipa nih Faro cu a lung kha a thawnter i Bawipa zohkhenhnak thawngin a chuakmi Israel mi kha a daw hna. ⁹ Izipt mi nih cun an rangtum vialte he, Faro rangleng hna le a mawngtu hna le a ralkap hna he cun an daw ciammam hna i rili kam i an riahnak Pi-ha-hiroth pawng Baal-zefon hmaiah khan an hei phak hna. ¹⁰ Faro nih khan a hun naihin chin lengmang hna i cu lioah cun Izipt mi nih an hun nam cuahmah hna kha Israel mi nih cun an rak hmuh hna. An thin a phang i Bawipa sinah khan an au. ¹¹ Moses cu an thawh i, "Izipt ram i thlan a um lo caah maw thetse ram i thih awkah hin na kan chuahpi? Izipt ram in na kan chuahpi hi zeidah a si ti cu zoh tuah ngat! ¹² Hi bantuk thil a tlung te lai ti kha kan kal hlan in kan in chim cang lo mei? Kan in thawh i, 'Kannih cu kan kaltak ko, Izipt mi sal si ko u sih,' kan in ti. Hika thetse ram i thihnak cun sal si kha kan caah a tha deuh," an ti. ¹³ Moses nih khan mi zapi cu a leh hna i, "Nan thinphang hlah u! Fek tein dir u law nanmah khamh awkah Bawipa nih zeidah nihin ah a tuah lai kha zoh tuah u: cu a tuah laimi cu hihi a si

lai, nihin i nan hmuhmi Izipt mi hna hi zeitikhmanh ah nan hmu than ti hna lai lo. ¹⁴ Bawipa nih nan ral cu an dohpiak hna lai, nannih cu zeihmanh nan tuah a herh lai lo," a ti. ¹⁵ Bawipa nih Moses cu, "Zeicahdah na ka auh len ko? Israel mi kha hmaiah kal u, ti hna. ¹⁶ Na thiangthunh kha hler law rili cungah khan na kut samh tuah, cun rili kha aa then lai i Israel mi cu rili chung khan vawlei ro cungin an kal kho lai. ¹⁷ Izipt mi kha an lung ka hahter hna lai i rili chungah cun an daw hna lai; cun Faro le a ralkapbu vialte le a rangleng hna cu ka tei hna lai i cu ka tei hnanak nih cun upatnak a ka pek lai. ¹⁸ Annih cu ka tei hna tikah Izipt mi nih khan Bawipa ka si cu an hngalh lai," a ti. ¹⁹ Israel bu hmaiah a kalmi vancungmi kha aa thial i an hnu in a zulh hna. An hmai i a ummi minmei tom kha aa thial i an hnuah a um. ²⁰ Izipt mi ralkapbu le Israel mi ralkapbu hna karlak ah khan minmei tom cu a um. Minmei nih cun khua a muihter i khuamuih zong a tuahnter, cucaah zan khuadei Izipt ralkapbu le Israel ralkapbu cu pakhat le pakhat an i naih kho lo. ²¹ Moses nih rili cungah khan a kut a hler i zan khuadei a thawngmi nichuahlei thli kha a hrang i cu thli nih cun rili cu a nam i vawlei ro ah a canter. Ti cu aa then i ²² Israel mi cu rili chung khan vawlei ro cungin an kal, ti cu orhlei kam le kehlei kamah vampang bantukin aa chong. ²³ Izipt mi nih cun an daw hna i Faro rangtum vialte le rangleng vialte le a mawngtu vialte hna nih khan rili chungah cun an hei nam hna. ²⁴ Khuadei laite ah khin Bawipa nih cun minmei tom le mei tom chung khan Izipt mi kha a vun zoh hna i a tuaiteer dih hna. ²⁵ An rangleng ke cu a taapter hna i har lengmang fangfang in an kal kho, cucaah cun Izipt mi nih cun, "Israel mi hi zamtak hna u sih, Bawipa pei anmah lei ah a tang i kanmah a kan do ko hi," an ti. ²⁶ Bawipa nih Moses cu, "Rili cungah khin na kut hler law Izipt mi hna khi an rangleng le an rangleng mawngtu vialte hna he ti nih phum dih hna seh," a ti. ²⁷ Cucaah Moses nih cun a kut cu rili cungah khan a hler i khua a dei ah khin ti cu amah ningkel bantuk khan a um than. Ti nih a hun naih cuahmah hna tikah cun Izipt mi cu chuah an i zuam i heh tiah an tli, sihmanhsehlaw Bawipa nih rili chungah cun a thlak dih hna. ²⁸ Ti cu a kir i Israel mi a dawitu vialte hna, rangleng vialte hna le a mawngtu vialte hna le Faro ralkapbu vialte hna kha a phum dih hna, pakhat hmanh an tang lo. ²⁹ Asinain Israel mi tu cu rili chung khan vawlei ro cungin an kal i ti cu an orhlei le an kehlei ah khan vampang bantukin an i chong. ³⁰ Cu ni ah cun Bawipa nih Israel mi cu Izipt mi hna kut chung khan a khamh hna i Israel mi nih Izipt mi cu rilikam i an thih i an rilh liangluang ko kha an hmuh hna. ³¹ Izipt mi hna cungah a liannganmi thawnnak in Bawipa nih rian a tuan ti kha an hmuh i Bawipa kha an thih; Bawipa cungah khan zumhnak an ngei i a sal Moses cung zongah khan zumhnak an ngei ve.

15 Khi tikah Moses le Israel mi nih hi hla hin Bawipa cu an thangthat: "Bawipa nih lianhnngannak in a tei cang, rangtum hna le an cung i aa citmi hna cu rili chungah a paih hna, cucaah Bawipa cu hla in ka thangthat lai. ² Bawipa nih a thawngmi le a liannganmi ah a ka ser, amah cu a ka khamhtu kha a si. Amah cu ka Pathian a si i ka thangthat lai, ka pupa hna Pathian a si i a lianhnngannak cu hla in ka sak lai. ³ Bawipa cu ralkap a si, a min cu Bawipa a si. ⁴ "Faro rangleng hna le ralkapbu cu rili ah a paih hna, a bawi thawng bikkik hna cu Rili Sen chungah an thi. ⁵ Rili thuk nih khan a phum hna, ti ne ah khan lung bantukin an tla. ⁶ Bawipa, na orhlei kut a thawngmi cu khuaruahhar a si; ral pawl kha a den cikcek hna. ⁷ A thawngmi na lianhnngannak in na ral cu na tei hna i na thinhunnak cu a alh in a alh i, capawl bangin a kangh dih hna. ⁸ Na thaw in na chem i ti cu an i chong, a luang liomi ti cu vampang bangin a dir; rili thuk cu a ne tiangin a hak. ⁹ Ral nih khan an i thawh i, 'Kan daw hna lai, kan tlaih hna lai; an chawva cu kan i then lai i kan duhmi paoh kha kan i lak lai. Kan vainam kha kan i chuah lai i an ngeihmi thil vialte kha kanmah thawnnak thawngin kan chuh hna lai,' an ti. ¹⁰ Sihmanhsehlaw na thaw voi khat na chuah i rili nih a khuh hna; thih a nungmi ti chungah khan suan bantukin an tla. ¹¹ "Bawipa, pathian hna lakah hin ahodah nangmah bantuk a um? Ahodah nangmah bantukin a thiangmi a um hna? Ahodah nangmah bantukin khuaruahharmi thil a tuah khomi a um i a liannganmi thil tuahnak ah thih awk a simi a um? ¹² Na orhlei kut kha na samh i vawlei nih a dolh hna. ¹³ Bia na kamhmi hna bantukte khan, na tlanhmi hna cu na hruai hna i na thawnnak in lam na thit hna i na inn thi-ang na phakpi hna. ¹⁴ Miphun dang nih khan cucu an theih i a ther in an ther; nau nganfah bantuk a simi thih-nak nih Filistin mi cu a tlaih hna. ¹⁵ Edom bawi hna cu an thin a phang i Moab mi hna lak i an mithawng hna cu a ther in an ther; Kanaan ram i a ummi cu an dihlak in an lung a phang. ¹⁶ Thihnak le thinphannak kha an cungah a tlung. Na thawnnak a lianhnngan ruangah, lung bantukin cang loin an dir, maw Bawipa, na mi hna an lanh dih hlantiang, nangmah na mi hrimhrim an lanh dih hlantiang an dir. ¹⁷ Na mi cu na luhpi hna lai i na tlang cungah khan na phun hna lai, na umnak inn ca i na sermi hmun ah khan na phun hna lai maw Bawipa, nangmah hrimhrim nih na sakmi biakinn ah khan na phun hna lai, maw Bawipa. ¹⁸ Bawipa cu zungzal in zungzal tiang siangpahrang a si lai," an ti. ¹⁹ Faro rangtum hna cu a rangleng le a mawngtu hna he khan rili chungah an lut i Bawipa nih ti cu a kir than i a khuh dih hna. Sihmanhsehlaw Israel mi cu rili chung khan vawlei ro cungin an kal. ²⁰ Profetnu Miriam, Aaron far nih khan khuang aa lak i nu vialte nih khan a hnu in an zulh i khuang tum pah cun an laam. ²¹ Miriam nih cun hla a sakpi hna i, Bawipa nih lianhn-

gannak in a tei caah Bawipa cu hla in thangthat u; rangtum hna le a cung i aa citmi hna kha rili chungah a paih hna," a ti. ²² Moses nih khan Israel mi cu Rili Sen khan a thawhpi hna i Shur ramcar chungah khan an lut. Ramcar chungah cun ni thum an kal i ti zehmanh an hmu lo. ²³ Cerh Khaa kha an va phan i a ti kha a rak khaat tuk caah an ding kho lo. Cucaah cun a min ah Cerh Khaa tiah an sak. ²⁴ Moses cungah khan an zai i, "Zeidah kan din lai?" an ti. ²⁵ Moses nih Bawipa sinah thla fak piin a cam i Bawipa nih cun thingtan pakhat a hmuhsak i cu thingtan cu ti chungah khan a paih i ti cu a khaat kha a lo. Cuka ah cun Bawipa nih zulh awk phunglam a pek hna i a hnek zong a hneksak hna. ²⁶ Bawipa nan Pathian ka bia kha tha tein nan ngaih i a ding ka timi kha nan tuah i ka nawlbiala kha nan zulh hna i ka phunglam kha nan tuah hna ahcun, Izipt mi cungah ka tluntermi rai kha nan cungah ka tlunter lai lo. Keimah cu an damtertu hna Bawipa ka si," a ti. ²⁷ Cun Elim kha an va phan i cuka ah cun cerh pahleih-nih le ungkung sawm sarhi an rak um; cun ti pawngah khan an riak.

16 Israel mi vialte cu an dihlak khan Elim cun an i thawh i Izipt in an chuah hnu thla hnihnak thla, a ni hleinga ni ah Sin ramcar kha an phan. Sin cu Elim le Sinai kar i a ummi a si. ² Ramcar chungah cun an dihlak in Moses le Aaron cungah khan an zai i, ³ "Bawipa nih Izipt ram ah khan rak kan that lawlaw seh law kan duh deuh hnga. Izipt ram ah khan cun sa um hram ah khan kan thu i kan duh zat in rawl kan ei. Sihmanhsehlaw atu cu hi ramcar chungah hin nan kan chuahpi i rawltam in kan thi dihang lai," an ti. ⁴ Bawipa nih Moses cu, "Nan dihlak caah van in rawl ka surter lai. Ni fate in nan chuahhnawh lai i cu ni ca i aa za dingin nan char lai. Kan cawnpiakmi hna kha nan zul maw zul lo ti cu hi ning hin kan hneksak khawh hna lai. ⁵ Ni ruk ni ah cun voi dang i nan char tawnmi a let hnih in nan char lai i nan chuan lai," a ti. ⁶ Cucaah Moses le Aaron nih Israel mi vialte cu, "Zanlei ah Izipt ram in an chuahpitu hna kha Bawipa a si cu nan hngalh lai i ⁷ zinglei ah Bawipa sunparnak kha nan hmuh lai. Amah cung i nan phunhrannak kha a theih. Asi, nan phunhran kha amah cung i nan phunhran a si, zeicahtiah kannih cu phunhrannawh awk tlak kan si tung lo," an ti hna. ⁸ Cun Moses nih aa thawh i, "Zanlei ah ei awk sa an petu hna le zinglei ah nan duh tawh in ei awk rawl an petu hna cu Bawipa a si lai, zeicahtiah a cung i nan phunnak le nan zainak liangluang kha a theih. Nan kan zaihnawh len ko cu, zaihnawh awk tlak kan si maw? Nan kan zaihnawh cu Bawipa cung i nan zai pei a si cu," a ti hna. ⁹ Moses nih Aaron cu, "Mi zapi kha, 'Bawipa nih nan phunzainak kha a theih caah ra u law Bawipa hmaiah cun ra dir u,' ti hna," tiah a ti. ¹⁰ Aaron nih mi zapi cu bia a chimh lio hna ah ramcar lei kha an hoih i cu lioah cun khulrang in Bawipa sun-

parnak cu vandawm in a rung lang. ¹¹ Bawipa nih Moses cu a thawh i, ¹² "Israel mi hna an phunzainak cu ka theih cang, cucaah, 'Pa fa hmelpalh ah ei awk sa nan hmuh lai i zinglei ah nan duh zat in rawl nan hmuh lai. Cun Bawipa cu nan Pathian ka si kha nan hngalh lai, a ti,' tiah chim hna," a ti. ¹³ Zanlei ah nimte an ra ciammam i an riahnak hmun kha an khat dihang, cun zinglei ah an riahnak hmun velchum ah cun dap a um. ¹⁴ Dap kha a tian tikah thetse ram vawlei cungah cun zeilo a pan dirdiar tete khi an um, vawlei i a tlami hawhra pan tete bantuk khi an si. ¹⁵ Israel mi nih an hmuh tikah ze i a si ti awk kha an hngal lo i pakhat le pakhat cu, "Zeidah a si?" tiah an i hal. Annih cu Moses nih khan, "Hihi Bawipa nih nan ei awk i an pekmi hna rawl a si. ¹⁶ Bawipa nih, nan i zat awk tawh cio in nan char lai, pakhat caah omer pakhat tluk cio in nan char lai. Cun mahle thlam chung i khuah a sami dihlak ca cio khan char a si lai, a ti," tiah a chimh hna. ¹⁷ A chimhn-ing hna cun Israel mi nih an tuah, a cheu nih tam deuh in an char, a cheu nih tlawm deuh in an char. ¹⁸ Asinain an tah tikah tam deuh a charmi kha tam tuk an ngei hlei lo i tlawm deuh a charmi kha tlawm tuk an ngei hlei lo. An charmi kha an ca i aa za ciomi a si. ¹⁹ Moses nih cun, "Ahohmanh nih zinglei tiang nan i chiah lai lo," a ti hna. ²⁰ Asinain a cheu nih cun Moses bia kha an ngai lo i a cheuchum kha a thaizing tiang an i chiah. A thaizing ah cun tholung an khat dihang i an rawk dihang. Moses cu an cungah khan a thin a hung. ²¹ Zing fate in an char hna i anmahle an i zat awk tawh cio khan an char hna, ni a hung linh tikah cun an ti dihang. ²² Ni ruk ni ah cun rawl cu, voi dang i an char tawnmi a let hnih in an char, pakhat caah omer pahnih cio ah an char. Israel mi hruaitu vialte hna kha Moses sinah cun an ra i cu kong cu an ra chimh. ²³ Cun Moses nih a thawh hna i, "Bawipa nawl pekmi cu hihi a si: 'Thaizing cu dinh ni, dinh ni zarh, Bawipa sin i pekchanhmi ni a si. Cucaah rawh nan duhmi kha atu ah raw u law chuan nan duhmi kha atu ah chuang u; a taangmi kha ngan u law zinglei tiang tha tein chia u,' a ti," tiah a chimh hna. ²⁴ Moses nih nawl a pek hna bangin a taangmi cu a thaizing tiang an chiah i a thu lo, a chungah tholung zehmanh a um lo. ²⁵ Moses nih cun a thawh hna i, "Ni-hin cu hihi ei u, zeicahtiah nihin cu dinh ni, Bawipa sin i pekchanhmi ni a si i lo lakah rawl zehmanh nan hmu lai lo. ²⁶ Ni ruk chung nan char hna lai, sihmahsehlaw ni sarhi ni ah cun dinh ni a si caah, zehmanh a um lai lo," tiah a ti hna. ²⁷ Ni sarhi ni ah cun micheu cu rawl char awkah an va kal i asinain zehmanh an hmu lo. ²⁸ Cu tikah Bawipa nih khan Moses cu a thawh i, "Zei can riamruam dah ka nawlbiala le ka phunglam cu zul duh loin nan um lai? ²⁹ Dinh ni an petu hna cu Bawipa ka si kha philh hlah u, dinh ni a si ruangah cun pei ni ruk ni ah ni hnih ca za dingin rawl kan pek hna cu. Nan umnak hmun cio ah nan um awk a si, ahohmanh nan

inn in nan chuak lai lo," a ti. ³⁰ Cucaah cu ni ah cun mi cu rian an ñuan lo. ³¹ Israel mi nih cu rawl cu a min ah manna an sak. Koriander mu bantuk a si, a rang i khuaihli cawhmi changper bantukin a thlum.

³² Moses nih cun, "Bawipa nih, 'Bawm pakhat chungah sanh u law nan tefa hna chan tiangin chia hna u, cun annih nih Izipt ram in kan chuahpi hna i ramcar chung i nan vah lioah ze rawl in dah kan cawm hna ti kha an hmuh lai,' a ti," tiah a ti. ³³ Moses nih Aaron kha a thawh i, "Um pakhat in i lak law a chungah manna kha khat in chia, cun na tefa hna hmuh awak Bawipa hmaiah khan cu um cu na chiah lai," a ti. ³⁴ Bawipa nih Moses a fial bang khan, him tein a um khawh nakhnga, biakamnak kuang hmaiah khan a chiah. ³⁵ Israel mi nih manna cu kum sawm li an ei, mi umnak ram an phak tiang cu manna cu an ei; Kanaan ramri an phak tiang khan manna cu an ei. ³⁶ (Omer pakhat cu efah cheu hra cheu khat a si.)

17 Israel mibu cu an dihlak in Sin ramcar khan an i thawh i Bawipa nih nawl a pek hna bangin ri-ahhmun pakhat hnu pakhat an i thawn. Refidim ah khan an riak, asinain din awk ti a um lo. ² Moses cu an sik i, "Din awk ti kan pe," an ti. Moses nih annih cu a leh hna i, "Zeicahdah keimah cu nan ka sik? Zeicahdah Bawipa cu hneksak nan del?" a ti hna. ³ Sihmanhsehlaw mi cu an ti a hal tuk i Moses cu an zaih-nawh i, "Zeicahdah Izipt ram khan na kan chuahpi? Kanmah he kan fale he kan sañil he ti haal in thah awak maw na kan chuahpi?" an ti. ⁴ Moses nih Bawipa sinah khan thla fakpi in a cam i, "Hi mi hna hi zeitindah ka buah hna lai? Atu hi lung in a cheh zong an ka cheh soal ko lai," a ti. ⁵ Bawipa nih Moses cu a thawh i, "Israel mi hruaitu pawl kha tlawmpal in i sawm hna law zapi hmaiah va kal u. Tiva na tuknak na ñiangñhunh kha i lak law va kal. ⁶ Horeb tlang lungpi chungah khan na hmaiah ka rak dir lai. Lungpi cu na tuk lai i mi zapi din awak ti a chuak lai," a ti. Moses nih Israel mi hruaitu pawl hmaiah cun cu bantuk cun a buah. ⁷ Cuka hmun cu "Hneksaknak" ti le "Siknak" tiin a min ah kawh a si; zeicahtiah Israel mi cu Bawipa he khan an i si i, "Bawipa hi kanmah leiah a ñang maw ñang lo dah?" ti in an hneksak ruangah khan cuticun min an sak cu a si. ⁸ Amalek mi kha an ra i Israel mi cu Refidim ah khan an ra tuk hna. ⁹ Moses nih Joshua kha a thawh i, "Mi tlawmpal in i hril hna law thaizing ah Amalek mi kha va do hna u. Kei tu cu tlangpar ah khan ka dir lai i Pathian nih a ka pekmi ñiangñhunh kha ka hler lai," a ti. ¹⁰ Moses nih a fial bang khan Joshua cu Amalek mi hna doh awak khan a kal i Moses, Aaron le Hur cu tlangpar ah khan an kai. ¹¹ Moses nih a ban a hler hna chung paoh cu Israel mi nih khan an tei lengmang hna, sihmanhsehlaw a ñumh hna paoh ah cun Amalek mi nih khan an nawr ve tawn hna. ¹² Moses cu a ban tha kha a dit tikah Aaron le Hur nih khan lung

pakhat an lak i a cungah cun an ñutter i annih nih khattelei veve in an dirkamh i a ban kha an doh hna. Ni a tlak tiang a ban cu an doh hna i ¹³ Joshua nih cun Amalek mi cu a tei dih cikcek hna. ¹⁴ Cun Bawipa nih Moses kha a thawh i, "Hi kong hi philh a si nakhnga lo cauk chungah ñial buah, cun Amalek mi kha a philh in philh an si lai, tiah Joshua kha chim," tiah a ti. ¹⁵ Moses nih biakñheng pakhat a ser i a min ah, "Bawipa cu ka hmelchunhnak puanzar a si," a ti. ¹⁶ Moses nih cun aa thawh i, "Bawipa hmelchunhnak puanzar cu i tlaih u! Bawipa nih Amalek mi cu a zungzal in a doh hna lai," a ti.

18 Midian ram tlangbawi Jethro, Moses pu nih khan, Moses le Israel mi hna caah Pathian nih a buahmi vialte le Bawipa nih Izipt ram in a chuahpi hna ning kha a rak theih. ² Cucaah Moses nih a rak tluntermi a nupi Zipporah kha Jethro nih cun a ratpi. ³ Jethro nih Zipporah fapa pahni Gershom le Eliezer zong kha aa ratpi ve hna. (Moses nih khan, "Ram dang ah khual ka si," a rak ti i cucaah a fapa pakhat kha Gershom a sak. ⁴ Cun, "Ka pa i a Pathian cu a ka bawmtu a si i Faro vainam chungin a ka khamh," a ti fawn i cucaah a min ah a fapa a dang pakhat cu Eliezer a sak.) ⁵ Jethro cu Moses nupi le fapa hna he khan Moseste an riahnak thetse ram chung Bawipa tlang ah khan a ra. ⁶ Moses kha bia a hei cah i, "Na pu keimah le na nupi le na fapa a pahni cu na sinah kan ra lio," a ti. ⁷ Amah ton awak khan Moses cu a kal i a hmaiah a kun i a hnamh. Pakhat le pakhat cu an dam dam lo kong kha an i hal i thlam chungah khan an lut. ⁸ Israel mi hna ruangah Izipt mi hna le Faro cungah Bawipa nih a buahmi vialte kha a chimh dih. Lampi ah harnak an tonmi le Bawipa nih a khamh hnanak zong kha a chimh. ⁹ Jethro nih an cung i Bawipa a ñatnak vialte le Izipt mi hna sinin a khamh hnanak kong a theih tikah a lung aa lawm ngaingai. ¹⁰ Aa thawh i, "Izipt mi hna kut chung le Faro kut chungin an khamhtu hna Bawipa cu ñangñat ko u. Izipt mi kut tang sal cannak i a mi a khamhtu hna Bawipa cu ñangñat ko u. ¹¹ Atu cu Bawipa hi pathian vialte hna lakah a ngan bik a si tiah ka hngalh; Izipt mi hna nih Israel mi cungah huatnak in rian an ñuan tikah hi bantukin a buah caah khan, a ngan bik a si cu ka hngalh," a ti. ¹² Cun Jethro nih cun Pathian caah raithawi awk a hun i phorhmi le khanghthawinak a hun i phorhmi cu an thawh hna i Aaron le Israel mi hruaitu pawl vialte cu Moses pu sinah cun an ra i Pathian hmaika ah rawl kha an ei ñi hna. ¹³ A thaizing ah cun Moses cu mi zapi biaceih awak khan a ñu i zinglei in zanlei tiang a hmaika ah cun mi kha an um. ¹⁴ Moses pu Jethro nih khan a buahmi vialte cu a hmuh tikah, "Mi zapi ca i na buah lengmangmi hi zeidah a si? Mi nih zinglei in zanlei tiang an in dirhnawh tikah, zeicahdah hika ah hin nangmah lawngin na ñhut?" tiah a ti.

¹⁵ Moses nih cun, "Pathian duhnak kha zeidah a si kan

kawlpia an ka ti caah hitihin ka tuah ko. ¹⁶ Mi pahnih an i sik tikah ka sinah an ra i ahodah a palh, ahodah a palh lo ti kha bia ka thlehpiak hna i Pathian nawl le upadi kha ka chimh hna," tiah a leh. ¹⁷ Cu tikah Jethro nih cun a leh i, "Na tuahmi hi ahmaan lo. ¹⁸ Nangmah zong na ba tuk lai, na sin i a ummi zong an ba tuk lai. Hi rian hi na caah a tam tuk, nangmah lawngin na tuah kho lai lo. ¹⁹ Cucaah ruahnak in cheu tuahning, ka bia cu ngai tuah, Pathian nih in umpi ko seh. Nang na rian cu mi zapi Pathian sin i chuahpi i an i siknak bia a sin i lanh kha a si lai. ²⁰ Cun nawlbua le phunglam kha na cawnpiak hna lai i zeitindah an nun awk a si ti le zeidah an tuah awk a si ti kha na hngalhter hna lai. ²¹ Sihmanhsehlaw thil ti khomi kha na thim hna lai i mi zapi hruaitu ah na chiah hna lai: a thong bu hruaitu le a za bu hruaitu le sawm nga bu hruaitu le pahra bu hruaitu tiin na chiah hna lai. Annih cu Pathian a tihmi, bochan awk tlak a simi an si lai, nawhtuh pek khawh lomi an si lai. ²² Annih nih biacehtu an si tikah zungzal ca in an si lai. Bia har deuhdeuh kha na sinah an chuahpi lai, asinain a hme deuh pawl kha cu anmah nih an ceih lai. Cu nih cun na caah rian kha a fawiter deuh lai i na thilrit kha an in chan lai. ²³ Hi bantukin na tuah ahcun, Bawipa nih nawl an pekning hin na tuah ahcun, na ba tuk lai lo i mi zong kha an bia limpiak in inn ah an tin kho lai," a ti. ²⁴ Moses nih Jethro bia cu a ngaih i a chim bantuk khan a tuah. ²⁵ Israel mi dihlak chung khan thil ti kho deuhdeuh pawl kha a thim hna i hruaitu ah khan a chiah hna: a thong pawl hruaitu, a za pawl hruaitu, sawm nga pawl hruaitu, pahra pawl hruaitu, tiin a chiah hna. ²⁶ Mi zapi ca biacehtu rian kha zungzal ca in an tñan. Bia har deuhdeuh kha Moses sinah an chuahpi, sihmanhsehlaw a fawi deuh pawl kha cu anmah nih an ceih. ²⁷ Cun Moses nih a pu cu a kalter i amah ram leiah khan a tlung.

19 Israel mi nih Izipt ram in an chuah a thla thum-nak thla, a ni khat ni ah Sinai thetse ram ramcar kha an phan. ² Refidim khan an chuak i Sinai ramcar kha an phan i Sinai tlang hmaiah khan an riak. ³ Moses cu tlang cungah khan Pathian ton awakah a hung kal. Tlang cung cun Bawipa nih khan a vun auh i, ⁴ "Israel mi cu, 'Izipt mi cungah ka tuahmi thil kha nan hngalh; cun mupi nih a fa kha a thla in a cawi bantukin kan cawi hna i ka sin kan phakpi hna kha nan hngalh fawn. ⁵ Cucaah ka nawlbua kha nan ngaih i ka biakamnak kha nan zulh ahcun, ka mi hrimhrim nan si lai. Vawlei hi a dihlak in ka ta a si, asinain, ka thimmi miphun cu nanmah hi nan si lai. ⁶ Nannih cu tlangbawi bantukin ka rian a tñanmi miphun nan si lai i keimah sin i pekchanhmi nan si lai,' a ti, tiah chim hna. Cucu Israel mi cu na chimh hrimhrim hna lai," a ti. ⁷ Cucaah Moses cu a kal i Israel mi hruaitu pawl kha a pumh hna i Bawipa nih a fialmi vialte kha a chimh hna. ⁸ Cun mi zapi nih khan an dihlak in, "Bawipa nih a chimmi paoh cu kan tuah

dih lai," an ti. Mi zapi nih an lehnak kha Moses nih khan Bawipa cu a chimh tñan. ⁹ Bawipa nih Moses cu, "Mi zapi nih nangmah he bia kan i ruah kha an theih i nangmah kha an in zumh zungzal nakhnga, na sinah a chahmi khuadawm in ka ra lai," a ti. Mi zapi nih an lehnak kha Moses nih Bawipa cu a chimh. ¹⁰ Bawipa nih Moses cu, "Mi zapi sinah khin va kal law nihin le thaizing biaknak ding caah va timhlahmhter hna. An thil kha su hna seh law ¹¹ kiptuh caah i ralring cia hna seh. Cu ni ah cun, Bawipa cu Sinai Tlang cungah ka rung tum lai i cuka ah cun mi zapi nih khan an dihlak in an ka hmuh khawh lai. ¹² Mizapi caah khan tlang velchum ah cun ramri na ser lai i, 'Tlang cungah maw kai lai u ci, a hram zong maw tawng lai u ci. Nan tawng sual ahcun a tawngmi cu thah nan si lai; ¹³ Ahohmanh nih tawng loh thi lakin lung in cheh nan si lai, asilole thal in kah nan si lai. Mi zong sañil zong hi ti hin tuah nan si lai; thah nan si hrimhrim ko lai,' na ti hna lai. Tuuki muko kha tum a si tik lawnglawng ah mi zapi cu tlang cungah an kai kho lai," a ti. ¹⁴ Moses cu tlang cungah khan a rung tum i mi zapi cu Pathian biaknak caah khan a timhlahmhter hna. An thil kha an suk i ¹⁵ Moses nih cun a thawh hna i, "Kiptuh ah cun timh cia tein um u. Ahohmanh nu le pa si hlah u," a ti hna. ¹⁶ Ni thum-nak ni zingka ah cun tlang cungah cun khuari le tñektla a um i khuadawm chahpi kha a um; tuukawng ki muko kha fak piin an tum. Riahmun i a ummi vialte kha an thin a phang i an ther dih. ¹⁷ Moses nih khan mi zapi cu Pathian ton awakah khan a kalpi hna i tlang hramah cun an dir. ¹⁸ Bawipa cu Sinai Tlang cungah khan mei in a rung tum caah Sinai Tlang cu a dihlak in meikhu nih a zelh. Meikhu cu meiphu meikhu bantuk khin a kai hluahmah i mi zapi cu an dihlak in a ther in an ther. ¹⁹ Tuukawng ki muko thawng cu a thang chin leng-mang. Moses nih cun bia a chim i Pathian nih khuari in a run leh. ²⁰ Bawipa cu Sinai Tlang par ah cun a rung tum. Moses cu tlangpar ah cun hung tuah tiah a run kawh i Moses cu a hung kai. ²¹ Bawipa nih Moses cu a thawh i, "Keimah zoh awakah ahohmanh nih ramri kha an lonh sual nakhnga lo ralrinnak vung pe hna, tampi an thi sual lai. ²² Tlangbawi hmanh keimah pawngah a rami cu an i thianh lai, cu ti a si lo ahcun dan ka tat sual hna lai," a ti. ²³ Moses nih Bawipa cu, " 'Tlang ah khan ramri ser u law cuticun tlang cu tlang zarh ah cang seh,' tiin ralrinnak na kan pek caah, mi zapi cu an ra kho lai lo," tiah a ti. ²⁴ Bawipa nih Moses cu, "Vung kal law Aaron kha hun i kaipi. Asinain tlangbawi hna le mi zapi hna nih khan ka sin rat awakah ramri kha an lonh hrimhrim lai lo, dan ka tat sual hna lai," a ti. ²⁵ Moses cu a vung kal i mi zapi kha a vung chimh hna.

20 Pathian nih hi bia vialte hi a chim hna. ² Aa thawh i, "Sal i nan cannak inn chung, Izipt ram chungin an chuahtu hna cu Bawipa nan Pathian hi ka si. ³ "Keimah hlei in pathian dang zeihmanh nan bia lai

lo. ⁴ "Vancung i a ummi thil si hna seh, vawlei i a ummi thil si hna seh, ti chung i a ummi thil si hna seh, vawlei tang i a ummi thil si hna seh, cu hna mui he aa lo in siasal zeihmanh nan i ser lai lo. ⁵ Zei bantuk siasal hmanh an si ah an hmaiah nan kun lai lo i nan bia hna lai lo, zeicahtiah keimah hi Bawipa nan Pathian cu ka si i nahchuah a ngeimi Pathian ka si. A ka huatu cungah cun chan thum chan li tiangin an tefa hna cungah khan dantatnak ka tlunter. ⁶ Asinain a ka daw i ka nawlbia a zulmi hna cungah cun chan thong khat tiangin a fekmi ka dawtnak kha ka langhter. ⁷ "Bawipa nan Pathian min cu ningcang loin hmang hlah u, ningcang loin ka min a hmangmi cu dan ka tat hna lai. ⁸ "Sab-bath ni kha philh hlah u, Bawipa caah va hmang u. ⁹ Nan rian vialte kha ni ruk chung nan ñuan lai, ¹⁰ sihmanhsehlah ni sarih ni cu dinh ni a si i Pathian caah nan hman lai. Cu ni ah cun ahohmanh rian nan ñuan lai lo, nanmah siseh, nan fale si hna seh, nan sal si hna seh, nan sañil si hna seh, nan khua chung i a ummi miphun dang si hna seh, ahohmanh rian nan ñuan lai lo. ¹¹ Ni ruk chungah Bawipa nih van le vawlei le rili le an chung i a ummi thil vialte kha a ser hna i ni sarih ni ah cun aa din. Cucaah cun Bawipa nih dinh ni cu thlu-achuah a pek i amah ca rian ñuannak caah a duh. ¹² "Nan nu le nan pa kha upat hna u, cu ti nan tuah ah-cun, Bawipa nan Pathian nih an pekmi hna ram ah hin saupi nan um lai. ¹³ "Lai nan nawng lai lo. ¹⁴ "Va cung pa duh siseh, nupi cung nu duh siseh, nan tuah lai lo. ¹⁵ "Nan fir lai lo. ¹⁶ "Nan minung hawi cungah tehte dinglo nan si lai lo. ¹⁷ "Nan innpa inn kha nan mit a thi lai lo. A nupi siseh, a salpa siseh, a salnu siseh, a caw-tum siseh, a laa siseh, a ngeihmi thil paohpaoh si hna seh, nan mit a thi lai lo," a ti. ¹⁸ Mi zapi nih khan khuari thawng le tuukawng ki muko aw thawng kha an theih i nimtlau le tlang cung meikhu kha an hmuh hna tikah, a ther in an ther i lamhlat piin an dir. ¹⁹ Moses kha an thawh i, "Nangmah nih bia cu kan chim ko, na chimmi cu kan ngaih ko lai, sihmanhsehlah Pathian nih a kan chimh ahcun kan thi lai," an ti. ²⁰ Moses nih mi zapi cu, "Nan thinphang hlah u; Pathian a rat cu nanmah hnek-sak awk le sualnak nan tuah nakhnga lo amah nan a ñih zungzal nakhnga ca lawngah a si," a ti. ²¹ Sihmanhsehlah mi zapi cu lamhlatpi ñiamñiam khan an dir i Moses lawng cu Pathian umnak minmei a nah in a nakmi pawngah khan a va kal. ²² Bawipa nih Moses cu a thawh i, "Israel mi cu, 'Nan sinah vancung in bia ka chim kha nan hmuh cang. ²³ Keimah he biak ñi awkah, sui in siseh, ngun in siseh pathian nan i ser hna lai lo. ²⁴ Vawlei in biakñheng pakhat ka caah nan ser lai i cu cungah cun khangh thawinak le hawikomhnak thawinak ca i nan hmanmi nan caw le nan tuu hna kha nan khangh hna lai. Cuka hmun ah nan ka biak lai tiah kan timi hna hmun paoh ah khan nan sinah ka ra lai i thlu-achuahnak kan pek hna lai. ²⁵ Ka caah biakñheng cu

lung in nan ser a si ahcun, nanmah nih nan remhmi lung in nan ser lai lo, zeicahtiah a remhnak i nan thirkhenh nan hman caah khan, ka ca i hman awkah aa tlak ti lo. ²⁶ Ka biakñheng ah hleihlak in nan kai lai lo, cu ti nan kai ahcun ka biakñheng ah cun nan chiañha kha nan langhter sual lai,' a ti, tiah chim hna," a ti.

21 "Hi phung hi Israel mi na pek hna lai: ² Hebru mi a simi kha sal i na cawk tikah kum ruk chung an rianh lai. A kum sarihna ah cun amah nih zeihmanh pek hau loin na luatter lai. ³ A rat tikah amah lawngin a rat a si ahcun amah lawngin na kalter lai, asinain a nupi he an si ahcun a nupi he cun na kalter hna lai. ⁴ A bawipa nih khan nupi cu a ñhitpiak i fanu fapa an ngeih hna ahcun, a nupi le a fale cu a bawipa ta kha an si i a kaltak hna lai, amah lawng cu a chuak lai. ⁵ Sihmanhsehlah salpa nih khan, 'Ka bawipa cu ka dawt, ka nupi le ka fale zong ka dawt hna, luat ka duh lo,' a ti ahcun ⁶ a bawipa nih khan Pathian sinah a chuahpi lai; innka ah maw innka tung ah khan maw a chuahpi lai i a hna an vih lai. A thih tiang a sal a si lai. ⁷ "Mipa nih a fanu kha sal ah a zuar ahcun, salpa bantuk khan anih cu luatter a si lai lo. ⁸ A nupi hna lak i pakhat si ve awkah a duhtu a bawipa lung kha a ton lo ahcun, midang kha a tlanhter hna lai; ramdang mi sin i zuarnak cu nawl a ngei lai lo, zeicahtiah cucu a ding lo-mi thil a si. ⁹ A fapa ñhitter a duh a si ahcun a fanu bantukin a tuah lai. ¹⁰ Cun nu dang kha a ñhit ahcun, a ñhit hmasami kha rawl le hnipuan a rak pek tawnmi zat ñhi-amñiam kha a pek lai i hmasa ah a nupi a rak sinak vialte zong kha a pek ñhi-amñiam lai. ¹¹ Hi bantukin a cungah a tuah lo a si ahcun a luatter lai i tangka zeihmanh a la lai lo. ¹² "Ahohmanh mi a vel i a thatmi cu amah cu thah a si lai. ¹³ Asinain ruah ciammam si loin a thah sual a si ahcun, nan caah kan chiañpiak laimi hna hmun ah a zaam lai. ¹⁴ Sihmanhsehlah mi pakhatkhat cu a thin a hun i timh ciammam tein midang pakhat a thah a si ahcun, ka biakñheng hmanh khan nan hnuh lai i amah cu thah a si lai. ¹⁵ "A nu siseh a pa siseh a velmi cu thah a si lai. ¹⁶ "Ahohmanh mi a firmi cu, a zuar ah siseh, amah kut chung i hmuh a si ah siseh, thah a si lai. ¹⁷ "Ahohmanh a nu siseh, a pa siseh chiat a serhmi cu thah a si lai. ¹⁸ "Mi an i velh tikah, pakhat nih a dang pakhat kha lung in a cumh, asiloah a kut in a thongh, asinain a thih lo ahcun, dantatnak kha a ing lai lo; sihmanhsehlah lung in cumh-mipa kha maw thonghmi kha maw ihkhun ah a kuah a si ahcun, ¹⁹ hnu deuh ah ñhiangñhunh he i chawk kho hmanh seh law a cumtu nih khan asiloah a thongtu nih khan, a caan a sungmi man kha a liam lai i a dam tiang a zohkhenh lai. ²⁰ "Mi pakhatkhat nih a salpa maw a salnu maw fung in a tuk i hmakhatte ah a thih ahcun, cu pa cu dantat a si lai. ²¹ Asinain a sal cu ni khat ni hnih a nun ahcun a bawipa cu dantat a si lai lo. A sal cu a thil a si. ²² "I vuak i velhnak hmun ah, fapawi

nu pakhatkhat kha pa pakhatkhat nih a tuk i amah cu a thi lo nain a fa kha a rawk ahcun, a tutu pa kha a tuk-mi nu i a va nih ka liamh seh a ti zat paoh in dantat a si lai i biaceihtu hna nih cawi seh an timi zat in a cawi lai. ²³ Sihmanhsehlaw a thih ahcun dantatnak cu, nunnak caah nunnak ve, ²⁴ mit caah mit ve, ha caah ha ve, kut caah kut ve, ke caah ke ve, ²⁵ khangh caah khangh ve, hma caah hma ve, tuk caah tuk ve, a si lai. ²⁶ "Mi pakhatkhat nih a salpa maw a salnu maw a tuk i a mit a rawhter ahcun, a mit man ahcun a luatter lai. ²⁷ A ha a thlonghpiak ahcun ha man ahcun a luatter lai. ²⁸ "Cawtum nih nu siseh, pa siseh, a suk i a thih ahcun cawtum cu lung in thi lakin cheh a si lai; a sa kha ei lo a si lai; asinain a ngeitu kha cu dantat a si lai lo; ²⁹ sihmanhsehlaw kha cawtum kha mi suk hmang tawn a rak si i a ngeitu kha theihter a si cang i a ngeitu nih tha tein a khumh lo ahcun, nu siseh, pa siseh a suk hna i an thih ahcun, cu cawtum cu lung in thi lakin cheh a si lai i a ngeitu zong thah a si lai. ³⁰ Asinain a thimi nunnak man ah cu zat in si seh, ti a um ahcun, a nunnak khamhnak dingah khan, cu zat in si seh tiin khiahmi cu a liam dih lai. ³¹ Cawtum nih ngakchianu maw ngakchi-apa maw a thah hna ahcun hi phung ning thiamthiam hin tuah a si lai. ³² Cawtum nih salnu maw salpa maw a thah ahcun a ngeitu nih khan sal bawi cu ngun tangka sawm thum a pek lai i cawtum cu thi lakin lung in cheh a si lai. ³³ "Mi pakhatkhat nih khor kha a chin chin loin a kaltak, asiloah khor cu a cawh i a chin a ching lo caah a chungah caw siseh laa siseh a tla, ³⁴ cu bantuk thil a um tikah cun sañil man cu a liam lai. Sañil man cu a ngeitu kha a pek lai i a thimi sañil cu amah nih aa lak lai. ³⁵ Pakhat pa cawtum nih pakhat pa cawtum a thah ahcun, cu hna pahnih nih cun a nungmi cawtum kha an zuar lai i a man an i then lai, a thimi sa zong kha an i then lai. ³⁶ Asinain kha cawtum kha mi suk a hmang tawn ti theih a si i a ngeitu nih khan tha tein a khumh lo ahcun, a man a liam lai i a nungmi cawtum kha a thimi cawtum caah cun a pek lai; a thimi cawtum cu aa lak lai.

22 "Mi nih cawtum siseh tuu siseh a fir i a thah ahcun, a zuarh zong a zuarh ahcun, cawtum pakhat caah cawtum panga a liam lai i tuu pakhat caah tuu pali a liam lai. ²⁻⁴ A liam hrimhrim awk a si lai. Zeihmanh ngeihmi a ngeih lo ahcun, a firmi cham-nak ah khan amah cu zuar a si lai. A firmi sañil kha, cawtum siseh, laa siseh, tuu siseh, a kut chungah a rak nun ko rih ahcun, a let in a liam lai. "Mifir pakhat nih inn a bauh i a bauhnak ah an thah ahcun a thattu cu lainawng a si lo. Asinain ni chuah hnuah a si ahcun lainawng a si thiamthiam. ⁵ "Mi pakhatkhat nih a sañil kha lo lakah siseh mitsur dum chungah siseh a tlonter hna i a thlah sual hna i midang lo kha an ei ahcun, a lo chung thil chuak a tha bik in maw asiloah a mitsur dum chung thil chuak a tha bik in maw a cham lai.

⁶ "Mei a tlan sual i ram kha a khangh i ponmi rawl siseh, a dir liomi rawl siseh, thlaici tuhmi lo siseh, a khangh ahcun, mei a thawhtertu nih khan a kangmi man cu a liam lai. ⁷ "Mi pakhatkhat nih a dang pakhat kha tang-ka siseh, thil man sung siseh, a kenter i cu pa inn cun mifir nih an fir ahcun, a firtu cu hmuh khawh a si ahcun a firtu nih cun a let in a liam lai. ⁸ A firtu kha hmuh khawh a si lo ahcun a hawipa thil kha amah nih a la maw la lo ti hngalhnak ah inn ngeitu pa cu Bawipa sinah chuahpi a si lai. ⁹ "Thilri cuhnak kong ah, an i cuhmi cu cawtum siseh, laa siseh, tuu siseh, hnipuan siseh, zei thil a tlaumi paoh zong a si ah, an bia cu Pathian hmaiah chuahpi a si lai. Pathian nih sual a phawtmi nih khan a dang pa kha a let in a rulh lai. ¹⁰ Mi pakhatkhat nih laa siseh, cawtum siseh, tuu siseh, sañil dang pakhatkhat siseh, mi dang pakhat kha rak ka zohkhenhpiak hna tiah a fial i sañil cu a thih ahcun, asiloah hma a in ahcun, a si lo ah ral nih an tlaih ahcun, tehte a um lo ahcun. ¹¹ Bawipa hmai i chiatser-nak nih cu thilri cu amah nih a fir maw fir lo ti kha a khiah lai. A fir lo a si ahcun, a ngeitupa kha a sung lai i a cham a herh lai lo; ¹² sihmanhsehlaw amah nih a fir a si ahcun, a ngeitu kha a let in a cham lai. ¹³ Sa nih a seh a si ahcun a ruak kha tehte caah a chuahpi lai; sa sehmi cu a cham awk a si lai lo. ¹⁴ "Mi pakhatkhat nih mi dang sinin sañil aa hlan i a ngeitu um lo kar ah hma a ing asiloah a thih ahcun, a hlangtu nih khan sañil man cu a liam lai. ¹⁵ Asinain a ngeitu kha a um ve ko ahcun, a hlangtu nih khan a liam a herh lai lo. Man in hlanhmi a si ahcun a man kha hlan man nih cun a hlulh cang." ¹⁶ "Ham lomi ngaknu kha mi pakhatkhat nih a lem i nu le va an si ahcun, man kha a man lai i a thit lai. ¹⁷ Sihmanhsehlaw ngaknu pa a hna a tlak lo ahcun ngaknu man kha a lemtu nih cun a liam thiamthiam lai. ¹⁸ "Hnam ngeimi nu kha nan nunter hna lai lo. ¹⁹ "Saram he nu le pa a simi cu thah an si lai. ²⁰ "Bawipa sinah si loin pathian dang sinah rai a thawimi cu thih awk tlak a si tiah sual phawt a si lai. ²¹ "Nannih zong kha Izipt ram ah khan ramdang mi nan rak si ve caah, ramdangmi kha nan serhsat hna lai lo i nan hrem fawn hna lai lo. ²² Nuhmei le ngakthah kha zawmtai hna hlah u, ²³ nan zawmhtaih hna ahcun bawmhnak duh ah ka sin i an au tikah ka rak leh hna lai i ²⁴ ka thin a hung lai i raltuknak ah nan thi sual lai. Nan nupile kha nuhmei ah an cang ve ko lai i nan fale kha ngakthah ah an cang ve ko lai. ²⁵ "Nan lakah khua a sami misifak ka mi hna kha ahohmanh tangka nan cawih hna tikah tangka cawih tuu nih an tuah tawn bantukin a karh nan la hna lai lo. ²⁶ Biakamnak caah tiin a puan kha nan lakpiak ahcun nitlak hlanah nan pek than lai, ²⁷ zeicahtiah cu lawng cu pei khualumnak ding caah i khuhnak a ngeih cu. Cucu nan lakpiak ahcun zeidah aa vorh ti kun lai? Bawmhnak duh ah a ka auh tikah ka leh lai, zeicahtiah kei cu mi zaangfah hmangmi ka si. ²⁸ "Pathian cu nan

thangchiat lai lo, nan mi hna hruaitu a simi kha chiat nan serh lai lo. ²⁹ "Rawl nan hmuhmi chungin siseh, chiti le mitsur hang nan hmuhmi chungin siseh, keimah ca thawhlawm pek kha duh loin um hlah u. "Nan fapa nan hrin hmasa bikmi hna kha nan ka pek lai. ³⁰ Cun nan caw fater hna le nan tuu fater hna zong kha nan ka pek lai; fater a simi cu pa a si ahcun a nu sinah ni sarih tiang a um lai i ni riat ni ah ka sinah nan ka pekchanh lai. ³¹ "Nannih cu keimah sin i pekchanh-mi nan si lai caah ramlak ah sa nih a sehmi sa kha nan ei lai lo, uico kha nan pek hna lai.

23 "Ahmaan lomi thawngpang kha mi sinah nan chim chin lai lo. A sualmipa kha ahmaan lomi tehte sinak in va bawm hlah. ² That lonak tuah ah an tam deuh ai pat tiin a tam deuh leiah khan va tang hlah, cun biaceihnak ah a tam deuh lawmhnak a si paoh ahcun tiin dinnaak a khamtu tehte va si hlah. ³ Biaceih tikah misifak cungah duhdanhnak zehmanh ngei hlah. ⁴ "Na ralpa cawtum siseh, laa siseh, a tlik na hmuh sual ahcun, a sinah khan va hruai hna. ⁵ A laa kha a thil nih a nenh ahcun kaltak hlah, a thil cawi kha va bawm. ⁶ "Nan lak i misifak pakhatkhat kha taza cuai a si ahcun, a bia kha ding tein ceihpiak ko u. ⁷ Ahmaan loin sual i phawtnak kha hrial ko u. A sual lomi kha thih dan pe hlah u, zeicahtiah cu bantuk thil thalo a tuahmi cu keimah nih sual ka phawt hna lai. ⁸ Nawhthuh la hrimhrim hlah u, zeicahtiah nawhthuh nih cun bawi kha an mit a cawtter hna i a sual lomi hna bia kha pakpalawng ah a canter. ⁹ "Ramdang mi kha nan zawmh-taih hna lai lo, nannih zong Izipt ram ah ramdang mi nan rak si caah ramdang mi si cu zei bantuk dah a si ti kha nan hngalh." ¹⁰ "Kum ruk chung nan lo kha nan thlawh hna lai i an chungin a chuakmi kha nan lak hna lai. ¹¹ Sihmanhsehlaw kum sarihnak kum ah cun nan dinhter hna lai i an chungin a chuakmi kha nan la hna lai lo. Cuka i a vuimi cu nan lak i a ummi nan misifak nih i lak hna seh law an nganhmi cu saram nih ei hna seh. Nan mitsur dum le oliv dum zong cu bantuk thiamthiam in nan tuah lai. ¹² "Ni ruk chung rian nan tuan lai, sihmanhsehlaw ni sarihnak ni ah cun nan tuan lai lo, nan cawtum hna le nan laa hna cu i din hna seh, cun nan sal hna le ramdang mi hna zong nih hrimhnak ah hmang hna seh. ¹³ Kan chimhmi hna hi tha tein ngai u. Nannih nih pathian dang sinah thla nan cam hrimhrim lai lo, an min hmanh a chim in nan chim lai lo. ¹⁴ "Kum khat ah voi thum lengmang keimah upatnak ah puai nan ngei lai. ¹⁵ Thilnu Phulh Lo Changreu puai kha nan tuah lai; kan chimh cang hna bantuk khan, Abib thla chung i ni khiahmi ni sarih chung kha thilnu phulh lo changreu nan ei lai, zeicahtiah cu thla cu Izipt ram in nan chuah thla kha a si. Ahohmanh ka hmaiah kut put ngei loin nan chuak lai lo. ¹⁶ Rawl Tuan Puai timi kha nan tuah fawn lai; cu puai cu nan lo chung i nan cinthlakmi rawl a theipar hmasa bik an zat

caan ah khan a si lai. Kum dongh ah Thingthei Lawh Puai kha nan tuah lai, cu puai cu nan mitsur dum le nan thingthei dum in thingthei nan lawh hna caan ah khan a si lai. ¹⁷ Kum khat ah voi thum lengmang nanmah lak i pa paohpaoh cu keimah Bawipa hmaiah nan chuak lai. ¹⁸ "Raithawinak nan ka pekchanh tikah thilnu phulhmi changreu kha nan hmang lai lo. Ka puai ca i hmanmi sa cu an thau kha a thaizing tiang nan taanter hna lai lo. ¹⁹ "Rawl nan tuan hmasa bikmi chung i a tha bikbik kha Bawipa nan Pathian inn chungah nan rak put lai. "Tuufa kha a nu hnuk in nan chuang lai lo. ²⁰ "Lampi i nanmah an huphengtu hna le ka timhmi ram i an luhpitu hna ah vancungmi pakhat ka thlah lai. ²¹ Amah chimmi kha ngai u law a chimmi kha zul u. Amah cu keimah min in rian a tuanmi a si caah rak doh hlah u; cu bantuk palhnak cu an ngaithiam kho hna lai lo. ²² Asinain amah bia kha nan ngaih i ka chimmi vialte kha nan tuah ahcun, nan ral kha keimah nih kan dohpiak hna lai i an dotu hna a dohtu kha ka si lai. ²³ Ka vancungmi kha nan hmaiah a kal lai i Amor mi le Hit mi le Periz mi le Kanaan mi le Hiv mi le Jebus mi hna an umnak ram ah khan kan kalpi hna lai i annih cu ka hrawh dih hna lai. ²⁴ An pathian kha nan bia hna lai lo i an hmai zongah nan kun fawn lai lo, kha mi hna nih an tuahmi kha nan tuah ve lai lo, an pathian cu nan hrawh dih cikcek hna lai i an lung zarh vialte cu nan den dih cikcek hna lai. ²⁵ Bawipa nan Pathian lawng kha nan biak lai i ti le rawl in thluachuahnak kan pek hna lai i nan dam lonak vialte kha kan lakpiak hna lai. ²⁶ Nan ram chungah ahohmanh nau rawk nan um lai lo i fa ngei loin a ummi nan um lai lo, chan sau pipi kan nunter hna lai. ²⁷ "Nanmah an dotu hna nih khan keimah cu an ka thih lai; nanmah an tutu hna kha an cungah tuainak ka tlunter lai i nan ral vialte nih khan an hnulei an in chit hna lai i an in zamtak hna lai. ²⁸ Ka thihunnak kha nan hmaiah ka kalter lai i Hiv mi le Kanaan mi le Hit mi kha a rak dawih hna lai. ²⁹ Kum khat chungah cun ka dawih hna lai lo, zeicahtiah ram kha a lawng sual hnga. ³⁰ Fa tam deuh nan ngeih i ram kha nan lak khawh tiang, tlawm tete, tlawm tete in ka thawh lengmang hna lai. ³¹ Nan ramri cu Rili Sen in Mediterranean Rili tiang, thetse ram in Zufrates Tiva tiang a si lai. Ram chung i a ummi hna tei khawhnak thawhnak kan pek hna lai i annih cu nan dawih hna lai. ³² Anmah he biatlaknak zehmanh nan tuah lai lo, an pathian hna he zong biatlaknak zehmanh nan tuah lai lo. ³³ Nan ram chungah cun an um lai lo, ka cungah an in sualter sual hna hnga. An pathian kha nan biak hna ahcun cu nih cun nanmah rawhnak kha a chuahter lai," a ti.

24 Bawipa nih khan Moses cu a rak thawh i, "Tlang cungah khan Aaron le Nadab le Abihu le Israel mi hruaitu hna sawm sarih he khan nan ra lai i hla nawn in keimah biak ah nan kun lai. ² Moses

lawnglawng ka pawngah cun na ra lai; a dang kha cu lamnai ah an ra lai lo i mi zapi kha na sinah cun an ra lai lo," tiaa a ti. ³ Moses kha a va kal i mi zapi cu Bawipa nawlbiala le phunglam vialte kha a va chimh hna. Mi zapi nih khan, "Bawipa nih a chimmi vialte cu kan tuah dih lai," an ti. ⁴ Moses nih Bawipa nawlbiala vialte cu a tial hna. A thaizing zingkate ah tlang hram ah cun biaktheng pakhat a ser i lungphun hleihnih, Israel mi-phun hleihnih caah khan a phun. ⁵ Cun Israel mi tlang-val kha a thlah hna i khangh thawinak kha an tuah i hawikomhnak thawinak caah Bawipa kha cawtum an thahpiak. ⁶ Cawtum thi a hnarcheu kha Moses nih kheng chungah a chiah i a hnarcheu bak kha biaktheng cungah a theh. ⁷ Cun biakamnak cauk kha aa lak i mi zapi cu aw thangpi in a relpiak hna i annih nih, "Bawipa nih nawl a kan pekmi vialte cu kan tuah dih lai; amah nawl cu kan zuhl lai," an ti. ⁸ Cun Moses nih kheng chung thi kha aa lak i mi zapi cu a theh hna. Aa thawh i, "Bawipa nih hi nawlbiala vialte hi an pek hna tikah nanmah he a sermi biakamnak a fehtertu cu hi thisen hi a si," a ti. ⁹ Moses, Aaron, Nadab, Abihu le Israel mi hruaitu sawm sarih kha tlang cungah cun an kai i ¹⁰ Israel mi Pathian kha an hmuh. A ke toiah khin safaiar lungvar dum an phahmi tuang bantuk a um i cu tuang cu van bantuk khin a ceu. ¹¹ Israel mi hruaitu pawl kha harnak zeihmanh a pe hna lo; Pathian kha an hmuh i an ei i an ding. ¹² Bawipa nih Moses cu a thawh i, "Ka sinah tlang cungah hung kai law hung um. Ka mi hna cawnpiaknak caah ka timi ka nawlbiala le ka phunglam ka tialnak lungtlap hna kha kan pek lai," a ti. ¹³ Moses cu a sal Joshua he khan an i tim i Pathian tlang ah cun an hung kai. ¹⁴ Moses nih hruaitu pawl kha a thawh hna i, "Kan ra kir hlantiang hika ah hin rak kan hngak u. Aaron le Hur nih an in umpi ko hna i bia a ngeimi paoh cu anmah nih khan rak in ceihpiak hna seh," a ti hna. ¹⁵ Moses cu tlang cungah cun a hung kal i minmei nih khan tlang cu a rak zelh. ¹⁶ Sinai Tlang cungah khan Bawipa sunparnak cu a rung tum i minmei nih khan ni ruk chung a khuh. Ni sarihnak ni ah minmei chung cun Bawipa nih Moses kha a auh. ¹⁷ (Israel mi nih cun Bawipa sunparnak cu tlang cung i a kangmi mei in an hmuh.) ¹⁸ Moses cu minmei chungah khan a lut i tlang cungah cun a kai. Cuka ah cun ni sawm li le zan sawm li a um.

25 Bawipa nih Moses cu a thawh i, ² "Israel mi cu va chim hna law keimah caah thawhlawm tho hna seh. Ahohmanh an si ah thawhlawm pek a ka duhmi cu an thawhlawm kha na cohlanpiak hna lai. ³ Na cohlan awk hnga thawhlawm cu hihi an si lai: sui, ngun, dar, ⁴ tuuhmul a sen, a eng, a dum, la hmangthia, meheh hmul in sermi puan, ⁵ tuukawng phaw si sen buhmi, saphaw tha phun, anri thing, ⁶ mei inn ca sathau, thuh awk chiti he cawhmi zihmui, khangh awk sa he cawh awk zihmui, ⁷ karnelian lung-

var le tlangbawi ngan angki thiag le tang benh i hman awk lungvar. ⁸ Biakinn pakhat an ka serpiak lai i cuticun an lakah ka um lai. ⁹ Ka umnak le a chung thilri vialte hna cu kan hmuhsak laimi pungsan ning in na ser hna lai. ¹⁰ "Anri thing in kuang pakhat nan ser lai i a tung lehlmah sawm li le panga, a vang lehlmah kul le pasarih, a san lehlmah kul le pasarih a si lai. ¹¹ A chunglei he a lenglei he sui thiag in nan tuam lai i a velchum in sui in a tlangkawm nan ser lai. ¹² A bing pali sui in nan ser lai i cu a bing cu a ke ah khan nan thlaih hna lai, kap khat ah pahnih lengmang in nan thlaih hna lai. ¹³ Anri thing in zawnhnak lang nan ser hna lai i sui in nan tuam hna lai. ¹⁴ Cu lang cu a kap veve i a ummi a bing chung khan nan hrolh hna lai i cuticun kuang cu nan zawnh lai. ¹⁵ Lang cu a bing chungah khan nan hrolh zungzal hna lai, nan phawi hna lai lo. ¹⁶ Kuang chungah cun kan pek laimi lungtlap pahnih, biakamnak hngalhter thantu, kha na chiah hna lai. ¹⁷ "A chin kha sui thiag in na ser lai i lehlmah sawm li le panga a sau lai i kul le pasarih a kau lai. ¹⁸ A chin a par veve caah cun a den in denmi sui in cherubim pahnih na ser hna lai i ¹⁹ khattelei dongh ah pakhat, khattelei dongh ah pakhat na chiah hna lai. A chin he i seng citcet tein na ser hna lai. ²⁰ Kuang chin kha an ven khawh nakhnga, cherubim nih khan an cunglei veve ah an thla kha an samh veve lai; hmaitonh in an um lai i kuang chin kha an zoh veve lai. ²¹ A chin cu kuang cungah cun na chiah lai i kuang chungah cun biakamnak hngalhter thantu lungtlap pahnih kan pek laimi kha na chiah hna lai. ²² Cuka ah cun kan ton lai; Israel mi hna caah ka timi ka nawlbiala vialte cu kuang chin cung le biakamnak kuang cung i a ummi cherubim pahnih hna karlak cun kan pek tawn lai. ²³ "Anri thing in cabuai pakhat na ser lai i a sau lehlmah sawm thum le paruk, a kauh lehlmah hleiri-at, a san lehlmah kul le pasarih a si lai. ²⁴ Sui thiag in na tuam lai i a velchum in a tlangkawm kha sui in na ser lai. ²⁵ A velchum in a tlangpang kha lehlmah pali kau in na ser lai i a tlangkawm cu sui in na ser lai. ²⁶ A putnak ding a bing pali sui in na ser hna lai i a ke an umnak a kil pali ah khan na thlaih hna lai. ²⁷ Cabuai putnak lang hrolhnak ca i na sermi a bing hna cu a tlang pawng ah khan na thlaih hna lai. ²⁸ Lang cu anri thing in na ser hna lai i sui in na tuam hna lai. ²⁹ Cun dinmi thawinak caah khan pakan le hrai le than-um le kanto kha na ser hna lai. An dihlak in sui thiag in na ser hna lai. ³⁰ Cun ka hmaika cabuai ah khan ka sin i pekchanhmi changreu kha hun zungzal a si lai. ³¹ "Mei vannak tung pakhat sui thiag in na ser lai. A ke le a tung kha denmi sui in na ser hna lai; cun a tamhnak pangpar hna le pangpar kuhkulul tete hna le pangpar sarh tete hna cu, a tungpi he cun i seng cikcek tein na ser hna lai. ³² Kam khat khan nge pathum veve an tho lai. ³³ A nge paruk nih khan tamhnak pangpar par

thum cio an ngei lai i almon pangpar bantuk an si lai, a kuhkulul tete hna le a sarh tete hna kha an um lai.
³⁴ Meiinn tungpi nih cun tamhnak pangpar pali a ngeih hna lai i cu pangpar cu kuhkulul tete le a sarh tete he an si lai. ³⁵ A nge khuah thum hna tang cio ah cun kuhkulul pakhat cio an um lai. ³⁶ Kuhkulul le nge hna cu mei vannak tungpi he cun i seng cikcek tein an um lai, an dihlak in denmi sui hlum khat an si lai. ³⁷ Mei vannak tung caah cun meiinn pasarih na ser hna lai i na chiahning hna cu hmailei ceuh hna seh tiin a si lai. ³⁸ A cengceh le a vutcam ruhnak hna cu sui thiing in na ser hna lai. ³⁹ Mei vannak tung le a thilthuam ser-nak caah hin sui thiing pawng za khat na hman lai. ⁴⁰ Tlang cung i kan hmuhsakmi pungsan ningte khan ser naa zuam lai.

26 "Puan biakinn kha, khumlahrual a hmang a thi-ami le tuuhmul a mui a dum, maimaw le a sen a simi in tahmi puan zun hra in na ser lai. Cun hi puan cungah cun cherubim kha dawh tein nan suai hna lai. ² Puan cu dong kul le dong riat cio an sau lai i dong li cio an kau lai, an dihlak in an i ngaw dih lai. ³ Zun nga kha hmunkhat ah thit an si lai i a dang zun nga kha hmunkhat ah thit an si ve lai. ⁴ An bu a lenglei veve ah khan puan dum in bing nan sih hna lai. ⁵ Bu khatnak a hriang bik puan ah khan bing sawm nga nan sih lai, cun cu hna a hun tlaitu dingah a bu hnihnak a hriang bik puan ah khin bing sawm nga nan sih fawn lai. ⁶ Cun sio sawm nga sui in nan ser lai i cu sio cun an bu hnih khan nan komh hna lai i inn khat ah an cang lai. ⁷ "Puan biakinn cung i a thlam caah meheh hmul in tahmi puan zun hleikhat nan ser lai. ⁸ A sau dong sawm thum, a kauh dong li cio an si lai i an dihlak in an i ngaw dih lai. ⁹ Zun nga kha bu khat ah na thit hna lai i a dang zun ruk kha bu dang ah na thit hna lai. A zun ruknak kha biakinn hmailei ah a bil in aa zar ding a si lai. ¹⁰ Bu khatnak a donghnak puan a tlang ah khan a bing sawm nga in na sih lai i bu dang zong kha a donghnak puan tlang ah khan a bing sawm nga in na sih ve lai. ¹¹ Dar sio sawm nga na ser hna lai i a bing le a bing cu sio cun na sih hna lai i an bu hnih khan thlam pakhat ah an cang lai. ¹² Thlam cung i aa thlaimi puan zun cheu a hleimi nih khan puan biakinn hnulei kha a khuh lai. ¹³ Thlam khuhnak puan a kap kip in dong hnih a hlei ciomi nih khan puan biakinn kha kap kip in huh dingah an i thlai lai. ¹⁴ Thlam khuh caah si sen in buhmi tu phaw le meheh phaw na ser hna lai. ¹⁵ "Cun puan biakinn caah cun anri thing in a tung in a dirmi vampang na ser hna lai. ¹⁶ Tlap khat cu a sau dong hleinga, a kauh dong khat le a cheu cio an si lai. ¹⁷ Tlap khat chungah cun a dang tlap he pehnak ah fung pahnih na ser hna lai i puan biakinn ca vampang vialte cu cu bang cun na ser dih hna lai. ¹⁸ Vampang cu na ser hna tikah thanglei kam caah pakul an si lai, ¹⁹ cun tung danh ngun in sermi sawm li, tlap khat caah

pahnih lengmang in na ser fawn hna lai i cu tung danh cu an i pehnak fung dirnak caah khan an si lai. ²⁰ Cun chaklei kam ca zongah khan vampang kul an ser hna lai i ²¹ tlap khat caah tung danh pahnih lengmang in sawm li na ser hna lai. ²² Puan biakinn hnulei ca, nitlak-lei kam caah khan tlap ruk na ser lai i ²³ puan biakinn hnulei kil pahnih caah khan tlap hnih na ser hna lai. ²⁴ Hi inn kil vampang pahnih hna hi an taw in an lu tiang an i peh lai, a kual pakhatnak tiang kha an i peh lai. Inn kil pahnih vampang kha hi bantukin ser an si lai. ²⁵ Cuticun vampang cu pariat an si lai i an kedanh cu hleiruk an si lai, ngun in sermi an si lai, pakhat caah pahnih lengmang an si lai. ²⁶ "Cun anri thing in vampang tlang na ser hna lai, puan biakinn khattelei hrap caah thluan nga, ²⁷ khattelei hrap caah thluan nga, a hnulei nitlaklei kap caah thluan nga an si lai. ²⁸ A lai thluan, vampang an laifang i a kalmi cu khattelei dongh in khattelei dongh tiang a thluan ningin a si lai. ²⁹ Vampang cu sui in na hut hna lai i a tlang hrolhnak ding caah khan sui kual na thlaih hna lai; vampang tlang zong cu sui hutmi an si lai. ³⁰ Cuticun tlang cungah na hmuhmi pungsan ning khan puan biakinn cu na sak lai. ³¹ "Tuuhmul a dum, a sen, senduk le khum la hrual hmang thia in puanzar na tah hna lai. Tha tein na tamh hna lai i vancungmi mui na cuanter hna lai. ³² Ngun in sermi kedanh pali chungah bunhmi tung pali, bahnak a ngeimi hna cung ah khan na zar hna lai. ³³ Thlam inncong thil bahnak tangah khan puanzar cu na chiah lai i biakamnak hngalhter thantu lungtlap chiahnak kuang kha puanzar hnulei ah cun na chiah lai. Puanzar nih khan hmunthiang le hmunthiang bik kha a dan hna lai. ³⁴ Hmunthiang bik chung i a ummi biakamnak kuang kha a chin na ching lai. ³⁵ Cabuai kha puanzar lengah na chiah lai; mei vannak tung kha puan biakinn thanglei kamah na chiah lai i chaklei kam i na chiahmi cabuai he khan hmaitonh in an um lai. ³⁶ Thlam luhnak innka ca zongah tuuhmul a sen, a dum, senduk le khumla hrual hmang thia in innka zar na ser hna lai i tha tein na tamh hna lai. ³⁷ Hi puanzar caah hin anri thing in tung panga na ser hna lai; sui in na hut hna lai i thil bahnak sui in sermi an ngei cio lai; cun hi tung panga caah hin dar in kedanh panga na ser hna lai.

27 "Biaktheng cu anri thing in na ser lai. Tung-vangpalh a si lai, a tung pe sarh le a cheu, a vang pe sarh le a cheu a si lai i a san cu pe li le a cheu a si lai. ² A kil pali ah khan a fong na ser hna lai. Biaktheng he khan an i peh dih lai i an ningpi cun dar in na tuam hna lai. ³ Biaktheng caah cun hihi na ser hna lai: sathau nih a tlakhnawhmi vutcam ruhnak le laknak ah um le cawhlek le kheng le thirzum le meitil ruhnak kheng an si lai. Biaktheng ca thilthuam vialte cu dar in na ser hna lai. ⁴ Biaktheng caah cun dar kharvar pakhat in na ser lai. Cu kharvar putnak ah cun a kil cio

ah khan dar kual pali na thlaih hna lai i ⁵ cu na thlaihmi cu biaktheng tlang tangah khan an si lai i biaktheng a laifang ah khan an um lai. ⁶ Biaktheng caah cun za-wnhnak fung anri thing in na ser hna lai i dar in na tuam hna lai. ⁷ Biaktheng kha zawnh a si tikah dar kual chungah khan nan hrolh hna lai. ⁸ Biaktheng cu a chung a kua in na ser lai, thing in na ser lai. Tlang cungah hmuhsak na simi pungsan ning khan na ser lai. ⁹ "Puan biakinn caah tual na ser lai. Thlanglei kam ca puanzar kha khumla hrual hmang thia in sermi a si lai i pe za le sawm nga a sau lai, kam khat ca a si lai. ¹⁰ Cu puanzar cu dar tung pakul ah bah a si lai i cu dar tung pakul cu dar kedanh pakhat cio an ngei lai. Cun tung ah cun bahnak pakhat cio an um lai i ngun in sermi fung pakhat cio an ngei lai. ¹¹ Cu bantuk thiamthiam in chaklei kam zongah puanzar pe za le sawm nga a saumi a um lai i cu puanzar cu dar tung pakul cungah bah a si lai i dar tung pakul cu dar kedanh pakul chungah bunh an si lai. Tung ah cun bahnak an um cio lai i ngun in sermi fung zong an um lai. ¹² Nitlaklei tual kulhnak a vang caah khan puanzar pe sawm sarih le pe nga a saumi a um lai i tung pahra le kedanh pahra zong an um lai. ¹³ Nichuahlei ah cun a tual cu pe sawm sarih le panga a kau lai. ¹⁴ Luhnak kutka kam khat ca puanzar cu pe kul le pe khat le a cheu a si lai i tung pathum le kedanh pathum a ngei lai; ¹⁵ khattelei kam ca zongah cun puanzar cu pe kul le pe khat le a cheu a si thiamthiam lai i tung pathum le kedanh pathum a ngei ve thiamthiam lai. ¹⁶ Luhnak kutka ca puanzar cu pe sawm thum a si lai i tuuhmul a dummi le a senmi le a sendungmi le khumla hmangthia a hrual in tahmi a si lai i thawi in tamhmi a si lai. Tung danh pali chungah a dirmi tung pali cungah zar a si lai. ¹⁷ Tual velchum i a ummi tung vialte hna cu sui fung in pehtlaihter dih an si lai i an i pehtlaihnak sio cu ngun in sermi an si lai. An dirnak kedanh cu dar in sermi an si lai. ¹⁸ A tual cu pe za le sawm nga a sau lai i pe sawm sarih le pe nga a kau lai i pe sarhi le a cheu a sang lai. Puanzar cu khumla hrual hmangthia in tahmi an si lai i tung dirnak kedanh cu dar in sermi an si lai. ¹⁹ Puan biakinn chungah hmanmi thilri vialte cu, zei ca i hmanmi an si zongah, dar in sermi an si lai; cun puan biakinn hrennak ca fung vialte le tual ca fung vialte zong cu dar in sermi an si dih lai. ²⁰ "Meiinn caah oliv chiti a tha bik phun kha nan rak put lai, tiah Israel mi cu nawl na pek hna lai i meiinn cu nan van thluangthluan lai. ²¹ Aaron le a fapa hna nih khan hi meiinn cu Pathian nih a mi hna a ton hnanak thlam chungah khan an chiah lai, cucu puanzar leng, biakamnak hngalhter thantu lungt-lap hna chiahnak biakamnak kuang hmaiah khan a si lai. Cuka ah cun, Pathian hmaika ah khan zanlei in zinglei tiang a alh zungzal lai. Hi nawlbah hi Israel mi le an tefa hna nih an zulh zungzal awk a si lai.

28 "Na u Aaron le a fapa hna kha Israel mi chungin ka sinah ratpi hna, Aaron le a fapa Nadab, Abihu, Eleazar le Ithamar cu ka tlangbaw rian a tuantu ding an si. ² Rumra le dawhnak a ngeih nakhnga na u Aaron caah cun thuam thiag na ser lai. ³ Keimah nih thiamnak ka pekmi hna zungthiam vialte kha Aaron thuam cu serter hna law Aaron nih cun ka tlangbaw rian cu tuan seh. ⁴ An ser hngami thuam cu hihi an si lai: tangbenh pakhat, angki thiag pakhat, puan pakhat, angki chung nawh tamhmi pakhat, lupawng pakhat le taisawm pakhat an si lai. Na u Aaron le a fapa hna nih khan ka tlangbaw rian cu an tuan khawh nakhnga thuam cu an serpiak hna lai. ⁵ Zungthiam pawl nih cun cu thilthuam sernak ah cun sui le tuuhmul a senmi, sendung a simi le a dummi le khumla hmangthia kha an hman hna lai. ⁶ "Tlangbaw angki cu sui le tuuhmul a dum, sendung le a senmi le khumla hrual thawi in tamhmi in an ser lai. ⁷ A kap veve ah khan a hnam pakhat veve an um lai. ⁸ Cu angki he aa pehmi taisawm, dawh tein sermi cu, cu bantukin sermi a si ve lai, sui le tuuhmul a dum, sendung le a sen le khumla hrual hmangthia in sermi a si lai. ⁹ Karnelian lungvar pahnih kha na lak hna lai i cu lungvar cungah cun Israel fapa hna an min kha na tial hna lai; ¹⁰ lung khat ah min ruk, a dang lung khat ah min ruk na tial hna lai i cu na tialmi hna cu an chuahning cio khan a si lai, a chuak hmasami kha hmasa deuh ah na tial hna lai. ¹¹ Sui sertu hna thiamnak le minkhenhnak sertu hna thiamnak in, lungvar pahnih hna cungah cun Israel fapa hna min cu na tial hna lai i lungvar cu sui tlangkawm chungah na thutter lai. ¹² Israel fapale hna kha philh lonak dingah, cu lungvar pahnih cu angki liang i bahnak a hnam ah khan na thit chih hna lai. Cution Aaron nih khan an min cu a liang cungah aa chonh zungzal hna lai i Pathian nih a hngalh zungzal hna lai. ¹³ Cun sui tlangkawm pahnih zong na ser hna lai i ¹⁴ hri bantukin hrualmi sui hri pahnih zong na ser fawn hna lai; cu sui hrihrual cu a tlangkawm ah khan na ngerh hna lai. ¹⁵ "Cun biakhiahnak tangbenh timi na ser lai; tlangbaw angki bantuk khan tha tein tamhmi a si lai. Sui le tuuhmul a dummi le sendung a simi le a senmi le khumla a hrual hmang thia in na ser lai. ¹⁶ Tungvangpalh a si lai i a bil in bil awk a si lai, lehlmah pakua a sau lai i lehlmah pakua a kau lai. ¹⁷ A cungah cun lungvar tlar li in na benh hna lai; tlar hmasa bik ah cun rubi le topaz le karnet an si lai; ¹⁸ tlar hnihnak ah emeral, safaiar le daimon an si lai; ¹⁹ tlar thumnak ah jasin, agate le amethyst an si lai, ²⁰ tlar linak ah beril, oniks le jasper an si lai. ²¹ Lungvar cu hleihnih an si lai i an cungah khan Israel fapale min kha an i tial lai. Lungvar cu Israel fapa hna zat kha an si lai i lung khat cungah khan Israel fapa hna lak i pakhat min paoh kha aa tial lai, min khenhnak cung min tial bantuk khin tial an si lai. ²² Cun tangbenh caah

cun hri bantukin hrualmi sui thi na ser lai; ²³ cun sui in sermi a kual pahnih na ser hna lai i cu sui kual hna cu tang benh cunglei tlang ki veve ah khan na thlaih hna lai. ²⁴ Sui hrihrual pahnih hna cu sui kual pahnih ah khan na khih hna lai. ²⁵ Cun sui hri hrual khattelei par pahnih hna cu sui tlangkawm ah khan na khih hna lai i cuticun tlangbawi angki liangbahnak hnam ah khan a hmailei in na hren lai. ²⁶ Cun sui kual pahnih na ser lai i, tangbenh i a tanglei tlang a chunglei kil veve tlangbawi angki chungah khan na thlaih hna lai. ²⁷ Cun sui kual pahnih na ser hna lai i tlangbawi angki liang i bahnak hnam a hmailei tanglei tlang ah khan na thlaih hna lai, a tlang pawngte ah khan na thlaihnak cu a si lai i cucu tha tein le dawh tein tahmi taisawm cung deuhte ah khan a si lai. ²⁸ Tangbenh kual kha angki kual ah khan la dum in tem chih an si lai i cuticun tangbenh cu taisawm cunglei ah khan fek tein a um lai i a poihi lai lo. ²⁹ Aaron kha hmunthiang chung i a luh tikah a tang cung i a ummi biakhiahnak tangbenh chungah khan Israel fapa hna min kha an um lai i cuticun Bawipa nih annih cu a hngalh zungzal hna lai. ³⁰ Biakhiahnak tangbenh chungah cun camcawhnak Urim le Thummim kha na chiah hna lai i Aaron cu Bawipa umnak chung i a vung luh tikah annih cu a tang chungah khan an um lai. Bawipa hmaika i a um tikah Aaron nih khan a tang cung in, Israel mi hna ca i biakhiahnak thilri kha aa phorh zungzal lai. ³¹ "Cun tlangbawi angki a khuhtu puanfual cu a dihlak in tuuhmul a dummi in na ser lai. ³² A laifang ah khan lu chuahnak ding caah awng pakhat in na ser lai. Cu awng cu tlek hlah seh tiah a tlang na kawm lai, saphaw angki hngawng bantukin a tlang na kawm lai. ³³ Tanglei a tlang ah khan a velchum in tuuhmul a dum le sendung le a senmi in taleti na ser hna lai i an karlak ah sui khi-ing na chiah hna lai; ³⁴ cuticun a velchum in a tanglei tlang ah cun sui khi-ing le taleti kha an um lai. ³⁵ Cu puanfual cu Aaron nih tlangbawi rian a tuan tikah khan aa aih lai. Hmunthiang chungah a luh tik le Bawipa umnak chung i a vung kal tik le cuka in a hung chuah tikah khan khi-ing cu an awn lai i cuticun amah cu thihnak a ing lai lo. ³⁶ "Cun sui thiing in tamhnak pakhat na ser lai i a cungah, "Bawipa sin pekmi" tiah na tial lai. ³⁷ Cucu la dum in lupawng hmailei ah khan na tem chih lai. ³⁸ Aaron nih khan cucu a cal ah a chiah lai i Israel mi nih Bawipa an pekchanhmi thawin ah khan that lonak a um soal ahcun, cuticun cu that lonak cu ngaihthiam a si lai. Cucu Aaron nih khan a cal ah aa ponh zungzal awk a si lai, zeicahtiah cu ti a tuahnak thawng cun Bawipa nih an pekchanhmi kha a cohlanpiak hna lai. ³⁹ "Khumla hmangthia in angki na tah lai i khumla hmangthia in lupawng le taisawm na ser hna lai i dawh tein na tamh hna lai. ⁴⁰ "Aaron fapa hna cu rumra ngei hna seh, cun i dawh fawn hna seh tiah angki le luchin le taisawm na serpiak hna lai. ⁴¹ Hi thuan hi na

u Aaron le a fapa hna cu na hrukter hna lai. Cun chiti na toih hna lai, na thleidan hna lai i na thianter hna lai, cun ka tlangbawi rian kha an tuan lai. ⁴² Cun tawhrolh tawi, an tai in an pheii tang a phanmi kha na serpiak hna lai, lang soal hna hlah seh ti caah a si. ⁴³ Aaron le a fapa hna nih khan pumhnak thlam chung i an luh fate le hmunthiang chung i tlangbawi rian tuan awkah biaktheng an fuh fate, cu tawhrolhtawi cu an i hruk hrimhrim lai, zeicahtiah lang soal hna hlah seh law thah si hna hlah seh ti caah a si. Hihi Aaron le a fapa hna caah a hmunmi phunglam a si.

29 "Aaron le a fapa hna cu ka tlangbawi rian tuan awk i nan thleidan hna tikah hitihin nan tuah lai. Cawtum no pakhat le tuukawng pahnih, do a tlami kha nan lak hna lai i ² thilnu phulh lo changreu le chiti he sermi thilnu cawh lo changhlum le chiti thuhmi thilnu cawh lo changper zong kha nan lak hna lai. Hi chang hi changvut dip in sermi an si lai. ³ Bawm chungah nan khumh hna lai i cawtum le tuukawng kha nan thawi hna tikah a bawm ningin nan ka pek lai. ⁴ "Aaron le a fapa hna kha pumhnak thlam innka ah khan nan ratpi hna lai i khika ah an i kholh lai. ⁵ Cun Aaron cu a puan kha na phoihi lai i angki kha na hruk lai, cun tlangbawi angki khuhtu puanfual kha na aihter lai i tlangbawi angki kha na hrukter lai, cun tangbenh kha aa benh lai i taisawm kha aa somh lai. ⁶ Lupawng kha na ponh lai i Pathian sin pekmi a si hngalhnak hmelchunhnak thiing kha a lupawng ah cun na tem chih lai. ⁷ Cun thuh awk chiti kha na lak lai i a lu ah khan na toih lai i amah cu na thuh lai. ⁸ "A fapale kha na ratpi hna lai, angki kha na aih hna lai i ⁹ taisawm kha na somh hna lai; cun an lu ah luchin kha na chih hna lai. Zungzal a hmunmi ka nawlbia ningin annih cu tlangbawi an si lai. Aaron le a fapa hna na thianter hna ning cu hi bangin a si lai. ¹⁰ "Cawtum kha pumhnak thlam hmaiah khan na ratpi lai i Aaron le a fapa hna nih khan a lu cungah an kut an chuan lai. ¹¹ Bawipa hmaika ah cun pumhnak thlam innka ah khan cawtum cu na thah lai. ¹² Cawtum thi cu tlawmpal in na kutdong in na tawh lai i biaktheng ki ah khan na neh hna lai. Cun a taangmi a thi kha cu biaktheng hram ah khan na thlet lai. ¹³ Cun a chungthin a tuamtu thau kha na lak hna lai, a thin a tuamtu a thau tlang le a kal pahnih cu a tuamtu hna thau he khan na lak hna lai i biaktheng cungah khan raithawin ah caah na khangh hna lai. ¹⁴ Asinain a sa le a phaw le a chungthin cu riahhmun lengah khan na khangh hna lai. Hi thawin ah hi soal ngaihthiamnak thawin ah si. ¹⁵ "Tuukawng pakhat kha na lak lai i Aaron le a fapa hna nih khan a lu cungah an kut an chuan lai. ¹⁶ Nan thah lai i a thi cu biaktheng velchum ah khan na thlet lai. ¹⁷ Tuukawng cu na can dihi lai, a chungthin le a ke kha tiin na tawl hna lai i cucu a sa dang na canmi hna he a lu cungah khan na chiah hna lai. ¹⁸ Tuukawng cu a ning piin raithawin ah caah bi-

aktheng cungah khan na khangh lai. Hi thawinak hi Bawipa ca i khanghmi thawinak a si; mei in khanghmi thawinak, Bawipa duhmi rimhmui thawinak a si.

¹⁹ "Cun tuukawng a dang pakhat kha na lak lai i Aaron le a fapa hna nih khan a lu cungah an kut an chuan lai.

²⁰ Na thah lai i a thi tlawmpal in na lak lai i Aaron le a fapa hna an orhlei hna cungah khan na neh hna lai, cun an orhlei kutpi le an orhlei kepi zongah khan na neh fawn hna lai. A taangmi thi cu biaktheng velchum ah khan na thlet lai. ²¹ Biaktheng cung i a ummi thi le thuhnakh chiti kha naa lak hna lai i Aaron le a thilpuan kha na theh hna lai, Aaron fapa hna le an thilpuan zong kha na theh fawn hna lai. Aaron le a fapa hna le an thilthuam hna cu, cuticun thianh an si lai. ²² "Cun tuukawng kha a thau le a thaumi a mei le a chungthin tuamtu thau le a thin tuamtu thau tlang le a kal pah-nih a tuamtu hna thau le a orhlei phei kha na lak hna lai, zeicahtiah hi tuukawng hi thleidannak ca i hmanmi tuukawng a si. ²³ Bawipa hmaika i hunmi changreu bawm chung khan changreu hlum khat le chiti cawhmi changreu hlum khat le changper tlap khat in na lak hna lai. ²⁴ Hi rawl vialte hi Aaron le a fapa hna kut chungah khan na chiah hna lai i Bawipa sinah an pekchanh hna lai; an pekchanh hna tikah an kut in an hler hna lai. ²⁵ Cun rawl cu an kut chung khan na lak hna lai i khangh thawinak cungah khan biaktheng cungah na khangh hna lai. Cu ti na tuah cu Bawipa duhmi rim thaw um seh ti caah a si; cu thawinak cu Bawipa sinah pekmi thawinak mei in khanghmi thawinak a si. ²⁶ "Aaron thleidannak caah hmanmi tuukawng a i kha na lak lai i Bawipa sin pekchanhmi thawinak ah na kut in na hler lai. Cucu na covo a si lai.

²⁷ Aaron le a fapa hna thleidannak caah hmanmi tuukawng chung khan, a i cu thawinak caah na pekchanh lai i tlangbawi hna caah chiahmi a phei zong kha na pekchanh lai. Na pekchanh tikah na kut in na hler hna lai. ²⁸ Zungzal a hmunmi ka nawlbia in hi sakhua hi Aaron le a fapa hna nih Israel mi hna sinin an hmuhmi a si lai. Israel mi nih hawikomhnak thawinak timi chungin an pekmi, tlangbawi hna sakhua i chiahpiakmi cu hihi a si; cu an pekchanhmi cu Bawipa sin i an pekmi an laksawng a si. ²⁹ "Aaron thilthuam thi-ang hna cu a fapale kha, a thih tikah pek chin an si lai i cu thuam thi-ang cun a fapale cu chiti toih le thleidan an si lai. ³⁰ Aaron cu tlangbawi a sinak a rian a hun changtu a fapa nih khan, pumhnak thlam chung hmunthiang i rian tlan awkah a luh tikah, cu thilthuam cu ni sarih chung aa hruk hna lai. ³¹ "Thleidannak caah hmanmi tuukawng kha na lak lai i a sa cu hmun thi-ang ah khan na chuan lai. ³² Pumhnak thlam innka ah khan Aaron le a fapa hna nih cun tuukawng sa le bawm chung changreu kha an ei hna lai. ³³ Thleidan an si lio le thianter an si lio caan i sual ngaihthiamnak caah hmanmi thil kha anmah nih cun an ei lai.

Cu rawl cu rawl thi-ang a si caah tlangbawi lawnglawng nih khan an ei lai. ³⁴ Sa a cheu maw changreu a cheu maw zinglei tiang ei dih lomi a um ahcun, cucu khangh an si lai. A thi-angmi thil an si caah ei an si lai lo. ³⁵ "Aaron le a fapa hna caah hin kan chimhning bantukte in na tuah lai. An caah thleidannak na tuahmi hi ni sarih chung a si lai. ³⁶ Ni fate in sual thawinak caah cawtum pakhat lengmang na thawi lai, cucu sual ngaihthiamnak caah a si lai. Cu bantukin sual ngaihthiamnak ca thawinak na tuahmi nih cun biaktheng cung khan sualnak cu a kalpi. Cun biaktheng cu chiti na thuh lai i na thianter lai. ³⁷ Ni sarih chung kha biaktheng caah cun sual ngaihthiamnak caah raithawinak na ser lengmang lai i biaktheng cu na thianter lai. Cun biaktheng cu a zarh ngaingaimi thil ah a cang lai i a tawngtu paoh kha thil zarh ah an cang ve lai." ³⁸ "Biaktheng cungah nan thawi awk thil cu hihi an si lai: ni-fate in, a zungzal in kum khat a timi tuufa pahnih kha nan thawi hna lai. ³⁹ Tuufa pakhat cu zinglei ah nan thawi lai i tuufa pakhat cu zanlei ah nan thawi lai. ⁴⁰ Tuufa pakhatnak sinah cun changvut dip pawng hra, chiti pawng li he cawhmi kha nan thawi chih lai. Cun dinmi thawinak caah mitsur zu pawng li zong nan thawi chih fawn lai. ⁴¹ Tuufa pahnihnak cu zanlei ah nan thawi lai i zinglei i nan thawimi bantuk khan ei awk thawimi le din awk thawinak kha nan pekchanh chih hna lai. Cun cu rim thaw, Bawipa sinah mei in khanghmi thawinak kha a si. ⁴² Hi khangh thawinak hi a zungzal in, nan tefa hna chan vialte tiangin pumhnak thlam innka ah, Bawipa ka hmaika ah, nan tuah zungzal awk a si lai. Hika hmun hi ka mi ka ton hnanak hmun le nan sinah bia ka chimnak hmun a si lai. ⁴³ Hika hmun ah hin ka mi Israel mi cu ka ton hna lai i cuka hmun cu ka sunparnak nih khan hmun zarh ah a canter lai. ⁴⁴ Pumhnak thlam le biaktheng kha thil zarh ah ka ser hna lai i Aaron le a fapa hna cu ka tlangbawi rian tlan awkah ka thianter hna lai. ⁴⁵ Israel mi hna lakah khan khua ka sa lai i keimah cu an Pathian ka si lai. ⁴⁶ Keimah cu Bawipa an Pathian, an sin um awkah Izipt ram in a chuahpitu hna ka si kha an hngalh lai. Keimah cu Bawipa an Pathian ka si.

30 "Zihmui khanghnak caah biaktheng pakhat in na ser lai: anri thing in na ser lai. ² Tungvangpalh a si lai i pe khat le a cheu a sau lai i pe khat le a cheu a kau lai i pe thum a sang lai. A ki fong kha a pum he cun an i tlai dih lai. ³ A cunglei le a vampang pali le a ki hna cu sui thi-ang in na hut hna lai. Cun a velchum in sui hri na menh lai. ⁴ A putnak ding caah sui kual pahnih na ser hna lai i a kap veve a cunglei tlang tangah khan na chiah hna lai, a putnak lang hrolhnak kha an si lai. ⁵ Hi lang cu anri thing in na ser hna lai i sui na hut hna lai. ⁶ Biakamnak kuang a chin he a ummi hmai i aa zarmi puanzar hmaiah khan hi biaktheng cu na chiah lai. Hika hmun hi kan ton hnanak

hmun a si lai. ⁷ Aaron nih meiinn kha a zohkhenh hna tikah hi biaktheng cungah hin zingfate in zihmui kha a khangh lai. ⁸ Cun zanlei i meiinn a van hna zongah khan a khangh fawn lai. Hi zihmui khangh thawinak hi nan tefa chan vialte tiangin ngol loin nan tuah zungzal lai. ⁹ Hi biaktheng cungah hin khammi zihmui zeihmanh nan khang lai lo, saram khangh thawinak zeihmanh nan khang lai lo i ei awk thawinak zong zeihmanh nan pechan lai lo. Cun din awk thawinak zong zeihmanh a cungah hin nan thle lai lo. ¹⁰ Kum khat ah voi khat in Aaron nih sual ngaihthiamnak thawinak kha a ki cungah hin a tuah lai. Sualnak ca le sual ngaihthiamnak ca i thawimi saram thisen khan Aaron nih hi biaktheng caah hin ngaihthiamnak a hmuhiak lai. Hmailei i a ra ding chan zongah hihi tuah hrimhrim awk a si lai. Hi biaktheng cu a zarh hringhranmi biaktheng a si, Bawipa sin i pekchanhmi biaktheng a si."

¹¹ Bawipa nih Moses cu a thawh i, ¹² "Israel mi kha na rel hna tikah, mi pakhat nih anmahle an nun man cio kha Bawipa an pek awk a si lai, zeicahtiah milu rel lioah an cungah harnak a tlun sual naknga lo, cuticun an pek awk a si lai. ¹³ Milu relnak ah aa telmi paoh nih cun, pek awk a simi zat kha an pek hrimhrim awk a si lai i biakinn i hmanmi cuaithlainak in pekmi cu thlai an si lai. Cu an pekmi cu Bawipa sin pekmi laksawng a si lai. ¹⁴ Milu relnak i relmi, cucu kum kul le kum kul in a cunglei a simi paohpaoh nih khan pek awk timi zat, shekel cheu cu Bawipa sinah khan an pek hrimhrim lai. ¹⁵ Nan nunnak man ca Bawipa sinah nan pek tikah, a rummi nih tam deuh in nan pe hlei lai lo; cun sifakmi nih tlawm deuh in nan pe hlei fawn lai lo. ¹⁶ Hi tangka cu Israel mi sin khan na lak lai i pumhnak thlam chung rianthuanak caah khan na hman lai. Cu tangka nih cun Bawipa kha Israel mi cu a hngalhter than hna lai i cu tangka cu nan nunnak ca i nan pekmi kha a si," a ti.

¹⁷ Bawipa nih Moses cu a thawh i, ¹⁸ "Kut tawlnak caah dar hmaihum pakhat na ser lai i a hunnak zong dar in na ser lai. Pumhnak thlam le biaktheng karlak ah khan na chiah lai i a chungah ti na chiah lai. ¹⁹ Aaron le a fapa hna nih khan cu ti cu an kut le an ke tawlnak ah an hman lai. ²⁰ Mei in khanghmi thawinak kha Bawipa sin i pekchanh awak pumhnak thlam chung i an luh ah siseh, tlangbawi rian tuan in biaktheng cu an hei fuh ah siseh, tiin an i tawl hmasa ahcun thihnak an huat lai lo. ²¹ An thih sual naknga lo an kut le an ke kha an i tawl awk a si lai. Hi phung hi anmah le an tefa hna nih zungzal in an zulh awk nga phung a si," a ti. ²² Bawipa nih Moses cu a thawh i, ²³ "Zihmui phun tha bik kha la hna: mura zihmui a ti pawng kul, a rim a hmuim in a hmuimi nakzik pawng hra, a rim a hmuimi fu pawng hra, ²⁴ kassia zihmui pawng kul, (hi vialte hi biakinn i hmanmi cuaithlainak in tah an si lai), cun oliv chiti pawng hleihnih. ²⁵ Hi vialte hi na cawh hna lai i thuh awak hmanmi chiti ah na ser hna lai; zihmui sertu nih

a sermi zihmui bantuk a si lai i thuhnak ah hmanmi chiti thianga a si lai. ²⁶ Cu chiti cun pumhnak thlam le biakamnak kuang le ²⁷ cabuai le a cung thilri vialte le mei vannak tung le a thilri vialte le, zihmui khanghnak caah hmanmi biaktheng le ²⁸ khangh thawinak caah hmanmi biaktheng le a thilri vialte le kut tawlnak hmaihum le a hunnak kha, na thuh dih hna lai. ²⁹ Cuticun hi thil hi na thianh hna lai i a zarh ngaingaimi thil ah an cang lai; cucaah a tawngmi hna paoh cu thil zarh ah an cang ve lai. ³⁰ Cun Aaron le a fapa hna kha chiti cu na thuh hna lai i ka tlangbawi rian tuan awakah thianh an si lai. ³¹ Israel mi cu na thawh hna lai i, 'Hi chiti thianga, thuhnak ca i hmanmi hi nan caah hmailei chanpi tiangin a thianga mi a si lai. ³² Mi sawhsawh kha nan toih hrimhrim hna lai lo i hi chiti he aa lomi chiti dang ser awakah hi bantuk cawhmi zong nan hmang fawn lai lo. Chiti thianga a si i cucaah cun a thianga in nan ruah awk a si lai. ³³ Hi bantuk chiti a sermi siseh, tlangbawi a si lomi thuhnak ca i hi chiti a hmangmi siseh, cu bantuk mi cu a phunhawi sinin thlei an si lai,' tiah na chimh hna lai," a ti. ³⁴ Bawipa nih Moses cu, "A tanglei zihmui, stakte, onikha, galbunum le frankinsen thianga kha aa zat cio ah la hna law ³⁵ zihmui sertu nih a ser bangin zihmui ser tuah. Cite na thlah lai, a thianga mi le a zarhmi zihmui a si lai. ³⁶ A cheu cu dip tein na rial lai, cun a cheu cu pumhnak thlam chung ummi biakamnak kuang hmaiah khan na chiah lai, cuka hmun cu nangmah kan ton lainak hmun a si lai. Hi zihmui cu a zarh hringhranmi zihmui ah na ruah lai. ³⁷ Nangmah hman awk caah hi zihmui he aa lomi zihmui kha na ser lai lo. Hi zihmui cu Pathian sinah pekchanhmi zihmui thianga ah na ruah lai. ³⁸ Ahohmanh hi bantuk zihmui mah hman awakah aa sermi cu a phunhawi sinin thlei a si lai," a ti.

31 Bawipa nih Moses cu a thawh i, ² "Judah phun chung mi Hur fapa Uri i fapa Bazalel kha ka thim cang. ³ Thil dawh tein ser khawhnak dingah thiamnak le thil ti khawhnak le hngalhnak a ngeih naknga Pathian thlarau in ka khahter cang. ⁴ Cun a thiamnak cu hihi a si lai: pungsan dawh ngaiin ser khawh le sui le ngun le dar in tamh khawh le ⁵ lungvar in tamh khawh le thing kha dawh tein suai thiam le aa dawhmi thil phun dangdang ser khawh kha an si. ⁶ Cun amah sin i a tuan ve dingah cun Dan phun chung mi Ahisamak fapa Oholiab kha ka thim cang fawn. Cun zungthiam dang vialte kha thiamnak phunphun ka pek hna i cucaah ser awk tiah kan chimhmi vialte kha an ser khawh hna lai. ⁷ Cu ser awk tiah kan chimhmi cu, pumhnak thlam, biakamnak kuang, cu kuang a cung chin, pumhnak thlam chung thilri hman awk vialte, ⁸ cabuai le a thilri vialte, sui thianga in sermi mei vannak tung le a thilri vialte, zihmui khanghnak biaktheng, ⁹ khangh thawinak khanghnak biaktheng le a thilri vialte, kut tawlnak hmaihum le a thilri vialte,

¹⁰ rumra a kai ngaimi thilthuam thiang, Aaron le a fapa han nih tlangbawi rian an ñuan caan ah an hmanmi, ¹¹ thuhnak chiti le hmunthiang ca zihmui, hi an si. Hi thil vialte hi keimah nih kan chimhningte khan an tuah dih awk a si lai," a ti. ¹² Bawipa nih Moses kha a thawh i, ¹³ "Israel mi cu, 'Kaa dinh ni hi nan ulh hrimhrim lai, zeicahtiah hi ni cu nanmah le keimah, cun nan tefa le keimah karlak ah hmelchunhnak a si i cu hmelchunhnak nih a langhtermi cu Bawipa keimah nih nannih cu ka mi ca hrimhrim i kan sermi hna nan si hi a si. ¹⁴ Cucaah cun dinhnak ni cu nan ca i ni zarh ah ser a si cang caah, nan ulh hrimhrim awk a si. A ul lomi cu thah a si hrimhrim lai. Dinh ni i rian a ñuanmi paoh cu a phun hawi sinin thlei a si hrimhrim lai. ¹⁵ Ni ruk chung rian nan ñuan lai, sihmanhsehlaw ni sarih ni cu dinhnak ni, Bawipa ni zarh a si. Hi ni ah rian a ñuanmi paoh cu thah a si lai. ¹⁶ Israel mi nih dinh ni cu zungzal a hmunmi biakamnak caah nan techin nan fapar tiangin nan ulh lai. ¹⁷ Hi ni cu Israel mi le keimah karlak i zungzal hmunmi hmelchunhnak a si, zeicahtiah Bawipa keimah nih van le vawlei cu ni ruk chungah ka ser hna i ni sarih ni ah cun ka rian cu ka ngol i kaa din,' a ti, tiah na chimh hna lai," a ti. ¹⁸ Sinai Tlang cungah Bawipa nih Moses cu bia a chimh dih tikah, biakamnak lungtlap pahni, Pathian hrimhrim nih a kutdong in a nawlbua a ñialnak lungtlap kha Moses cu a pek.

32 Moses cu tlang cungah khan saupi a um i a rung ñum ti lo tikah khan, Israel mi nih cun Aaron kha an pumhhnawh i, "Izipt ram in a kan chuahpitu Moses kha zei a can kan hngal ti lo, cucaah cun a kan hruaitu dingah pathian kan serpiak tuah," an ti. ² Annih cu Aaron nih khan, "Nan nupile le nan fapale hna le nan fanule hna nih an i tonhmi sui tumbul kha va phoih hna u law rak pu hna u," a ti hna. ³ Cucaah mi nih khan an dihlak in an sui tumbul cu an i phoih i Aaron sinah khan an rak put. ⁴ Tumbul cu a lak hna i a tit hna i a thlet i cawfa pakhat ah a ser. "Maw Israel mi hna hihi nan pathian cu a si, Izipt ram in an chuahtertu hna nan pathian cu a si," a ti. ⁵ Cun Aaron cu a thin a phang i sui cawfa hmaiah cun biaktheng pakhat a ser i mi zapi cu, "Thaizing ah Bawipa upatnak caah puai a um lai," tiah a thanh hna. ⁶ A thaizing zingkate ah cun khangh thawinak sa kha an thawi hna i hawikomhnak thawinak caah sañil kha an rak put hna. Mi zapi cu ei awk le din awakah an ñhu i i nuam ngaiin an um. ⁷ Bawipa nih Moses kha a thawh i, "Khulrang in vung ñum tuah, zeicahtiah Izipt ram in na chuahpimi na mi hna nih khan an cungah ningzahnak an i tlunter cang. ⁸ Nan zult lai tiah ka timi hna lam cu khulrang in an kaltak i sui cawfa kha an i ser i cucu an biak i raithawinak kha an pek. Annih nih, 'Israel, Izipt ram in a chuahtertu na pathian cu hihi a si,' an ti," tiah a ti. ⁹ Bawipa nih Moses cu a thawh i, "Hi mi cu ka hngalhmi hna an si, milungthawng an si. ¹⁰ Atu cu na ka onh

ahcun, ka thinhunnak a alh in a alhmi in ka hrawh dih hna lai. Cun nangmah le na tefa cu miphun ngan ah kan ser hna lai," a ti. ¹¹ Sihmanhsehlaw Moses nih Bawipa a Pathian cu a nawl i, "Maw Bawipa, zeicahtiah Izipt ram in na ñawnak le na lianhnngannak he na chuahpimi na mi hna cu na thinhunnak in na khangh hna lai? ¹² Zeicahtiah Izipt mi nih khan, 'A chuahpi hna kha tinhmi ñhalo ngei in pei a si hrim kha, tlang cung i va thah hna awk le an dihlak in hloh cikcek duh ah pei a chuahpi ko hna cu,' ti khawhnak an ngeih lai? A alh in a alhmi na thinhunnak cu i sum ko law na lung cu thleng law hi rawhnak cu na mi hna cungah cun tlunter sawh hlah. ¹³ Na sal Abraham le Isak le Israel kha philh hna hlah law, an sinah na min chalh in chi-atser in bia naa kam i, 'Van i a ummi arfi zat khin tefa kan pek hna lai. Kan kamhmi hna ram hi a dihlak in nan tefa kha ka pek hna lai i anmah ta zungzal in a si lai,' na timi zong kha philh sawh hlah," a ti. ¹⁴ Cucaah Bawipa cu a lung aa thleng i ka tlunter lai a timi thil ñhalo kha Israel mi cungah cun a tlunter ñhan lo. ¹⁵ Moses cu aa mer i tlang cung cun a vung ñum, a kut in biakamnak lungtlap pahni kha aa put hna i cu lungtlap cu a kap hnih in an i ñial. ¹⁶ Pathian sermi an si i an cung i aa ñialmi cu Pathian ñialmi an si. ¹⁷ Joshua nih mi an au len thawng kha a theih i Moses cu, "Ri-ahhmun ah raldohnak thawng ka theih," tiah a chimh. ¹⁸ Moses nih, "Cu thawng cu teinak hlasak thawng zong a si lo i sungh ruang i ngaihchia in ñahnak thawng zong a si lo; ka theihmi hi hlasak thawng a si," tiah a ti. ¹⁹ Moses cu riahhmun pawng kha a phak i cawfa le minung a lam len komi a hmuh hna tikah a thin a hung ngaingai. Aa putmi lungtlap kha a hlonh hna i tlang hram ah khan a den hna. ²⁰ An sermi cawfa kha a lak i mei ah a rawh i dip tein a rial i a dip cu ti cungah kha a hlonh i Israel mi cu kha ti kha a dinter hna. ²¹ Aaron cu a thawh i, "Hi mi hna hi na cung i zei an tuah ruangah dah hi bantuk sualnak ñihnung hi na tuahter hna?" a ti. ²² Aaron nih cun, "Ka cungah na thinhung hlah, bawipa; hi mi hna cu sualnak kan tuah lai an ti cang ahcun zeitluk in dah an lung a ñhawn cu na hngalh. ²³ An ka thawh i, 'Izipt ram in a kan chuahpitu Moses kha zeitin a um kan hngalh ti lo caah, a kan hruaitu dingah pathian pakhat in kan serpiak,' an ka ti. ²⁴ Kei nih ka thawh hna i, 'Ahodah sui a ngei?' ka ti hna i sui hlawn a ngeimi nih khan an hlawn cu an i phuah i an ka pek i kei nih mei chungah ka paih hna i hi cawfa hi a hung chuak ko," tiah a leh. ²⁵ An pawngkam ah ral ñihnung an um ko nain, Aaron nih khan siasal biaknak leiah a thlahdorch hna caah Israel mi cu an duhduh in an um cio ko ti kha Moses nih a hmuh. ²⁶ Cucaah Moses cu riahhmun kutka ah khan a dir i, "Ahodah Bawipa lei ñang nan si? Bawipa lei i a ñangmi cu hika ah hin ra u," tiah a au. Levi mi vialte kha a sinah cun an i pum i ²⁷ annih cu a thawh hna i, "Bawipa Israel Pathian

nih, 'Annih nih an vainam kha i lak hna seh law hi kut-ka hin khi kutka tiang riahhmun chungah hin i chawh hna seh, cun an unau si hna seh, an hawikom si hna seh an innpa si hna seh, that hna seh,' a ti," tiah a ti. ²⁸ Moses nih a fial hna bang khan Levi mi nih cun an tuah i cu ni ah cun mi thong thum tluk an thah hna. ²⁹ Moses nih Levi mi cu a thawh hna i, "Nihin ah hin Bawipa tlangbawi rian tuan awkah nan i thleidang cang; cu nan i thleidannak cu nan fale hna le nan unau hna nan thah hna thawng hin a si; cucaah nannih cu Bawipa nih nihin ah a thluachuahnak an pek hna," a ti. ³⁰ A thaizing ah Moses nih mizapi cu a thawh hna i, "Tih a nung ngaingaimi sualnak nan tuah cang. Asinain Bawipa sinah tlang cungah ka hung kal lai i nan sual ngaihthiamnak ding kha ka hung hal lai, nan sualnak ngaihthiamnak cu a hmuh zong maw ka hei hmuh khawh phum," a ti. ³¹ Moses cu Bawipa sinah khan a hung kal than i, "Hi mi hna nih hin a thalo hringhranmi sualnak an tuah ko cang! An caah sui pathian an i ser. ³² Asinain an sualnak cu ngaithiam ko sawh hna. Cun na ngaihthiam khawh hna lo a si le nangmah nih na tialmi cauk chung khan keimah ka min tu kha hlo ko," a ti. ³³ Bawipa nih Moses cu a thawh i, "Ka cauk chun- gin a min ka hloh ding cu ka cung i a sualmi kha a si ko lai. ³⁴ Atu cu va kal law kan chimhmi hmun leiah khan mi cu va kalpi ko hna. Ka vancungmi nih lam an hruai hna lai kha va philh hlah, asinain an cung i rian tuan awkah ka rat tikah cun, an sual ruangah dan ka tat hna lai," a ti. ³⁵ Aaron kha cawfa ser an hnek caah Bawipa nih mi zapi cungah cun rai a tlunter.

33 Bawipa nih Moses kha a thawh i, "Hi hmun hin Izipt ram i na chuahpimi hna he khan chuak u law, Abraham le Isak le Jakob sinah, 'Hi ram hi nan tefa ka pek hna lai,' tiah bia ka kammi ram ah khan kal u. ² Nan hmaiah vancungmi pakhat ka thlah lai i Kanaan mi hna le Amor mi hna le Hit mi hna le Periz mi hna le Hiv mi hna le Jebus mi hna kha ka thawl hna lai. ³ A ram a rum i a vawlei a thami ram ah nan kal lai. Asinain keimah nih cun kan kalpi hna lai lo, zeicahtiah milungthawng nan si i lampi ah kan thah dih sual hna hnga," a ti. ⁴ Hi thawng chia cu mizapi nih khan an theih tikah an tap i ahohmanh nih hlawn an i hruk lo. ⁵ Bawipa nih Moses cu, "Israel mi cu, 'Nannih cu milungthawng nan si. Nan sinah tlawmte hmanh ka kal ahcun kan hrawh dih sual hna lai. Cucaah nan hlawn kha i phoiu u law cu tikah nan cung i ka tuah khawhmi kha zeidah a si ti kha ka hngalh lai,' a ti tiah chim hna," a ti. ⁶ Cucaah Horeb tlang ri khan Israel mi nih an hlawn kha an i hruk ti hna lo. ⁷ Moses nih khan thlam cu aa kalpi tawn i riahhmun lengah khan lamhla nawn ah khin a chiah tawn. A min ah "Tonnak Thlam" a ti. Bawipa chawnh a duhmi paoh kha tonnak thlam ah cun an va kal tawn. ⁸ Moses kha cu thlam i a va kal fate mi vialte kha an tho i an thlam kaa cio ah khan an

dir i Moses cu thlam chung i a luh hlantiang amah kha an zoh. ⁹ Moses a vung luh tikah khan, minmei tom kha a rung tum i thlam kaa ah cun a um i Bawipa nih Moses cu minmei chung cun a chawnh. ¹⁰ Thlam kaa ah mi vialte nih minmei tom cu an hmuh tikah an dir i an thlam kaa cio khan an kun. ¹¹ Minung nih a minung hawi bia a ruah bantukte khin Bawipa nih Moses cu hmaitonh tein bia a ruah. Cu hnuah cun Moses cu ri-ahhhmun ah khan a kir tawn. Asinain a sal Joshua, Nun fapa kha cu thlam kha a kaltak lo. ¹² Moses nih Bawipa cu a thawh i, "Hi mi hna hi kha ram ah khan kalpi hna tiah na ka ti taktak, asinain ahodah ka sinah na kalter lai ti kha na ka chim lo. Asinain, 'Nangmah cu fiang tein kan hngalh i na cungah ka lung a tling,' na ka ti thiamthiam fawn. ¹³ Cucaah ka cung i na lung a tlin a si ahcun, naa tinhmi kha ka hngalh khawh nakhnga le na lung kan tlinter khawh nakhnga, naa tinhmi cu ka chim tuah. Cun hi miphun hi nangmah miphun an si zong kha philh fawn hlah," tiah a ti. ¹⁴ Bawipa nih cun a thawh i, "Na sinah keimah ka kal lai i teinak kan pek lai," a ti. ¹⁵ Moses nih cun, "Kan sin i na kal lo dingah cun, hi hmun hin kan thawhter hlah. ¹⁶ A ngaingai ti ahcun, kan sin i na kal lo ahcun, na mi hna le keimah cungah Bawipa cu na lung a si ti kha mi nih zeiti hlei in dah an hngalh khawh lai? Nangmah nih na kan kalpi a si ahcun, na mi hna le keimah cu vawleicung midang vialte nakin na kan dawt khun a si lai," a ti. ¹⁷ Bawipa nih Moses cu, "Na cungah ka lung a tling i nangmah cu tha tein kan hngalh caah, na chim bantuk tein ka tuah lai," a ti. ¹⁸ Moses nih cun, "Na sunparnak ka hmuhter tuah," tiah a hal. ¹⁹ Bawipa nih cun, "Kaa dawhnak vialte kha na hmai in ka lanhter duahmah hna lai i na theih hngan hrimhrim ah ka min cu Bawipa a si ti kha ka chim lai. Zaangfah ka duhmi kha ka zaangfah hna lai i vel ngeih ka duhmi kha vel ka ngeih ko hna lai," a ti. ²⁰ Cun Bawipa nih cun aa thawh than i, "Ka hmai cu na hmu kho lai lo, zeicahtiah ka hmai a hmumi cu ahohmanh an nung kho lo. ²¹ Zohhmanh, ka pawng i a ummi lungpi cungah hin na dir kho lai. ²² Ka sunparnak kha a lanh tikah lungpi chung i a kua pakhat ah kan chiah lai i keimah ka lanh dih tiang ka kut in kan huh lai. ²³ Cun ka kut kha ka lak lai i ka keng kha na hmuh lai, ka hmai cu na hmu kho lai lo," a ti.

34 Bawipa nih Moses cu a thawh i, "Lungtlap pah-nih, hmasa i bantuk, na khuaimi bantuk kha ser than hna. An cungah cun hmasa lungtlap cung i a ummi bia kha ka tial than hna lai. ² Thaizing ah i tim law Sinai Tlang cungah khan hung kai law a par ah khan hung ka tong tuah. ³ Ahohmanh na sinah ra hna hlah seh; tlang cung khuazeika hmanh ah khan ahohmanh um hna hlah seh; tlang hmaiah cun tuu zong caw zong tlong hna hlah seh," a ti. ⁴ Cucaah Moses nih cun hmasa i bantuk kha lungtlap pahnih cu a ser than hna i a thaizing zingcate ah Bawipa nih a fial bangin Sinai

Tlang cungah cun a kai i lungtlap pahnih cu aa put hna. ⁵ Bawipa cu khuadawm in a rung tum i a sinah cun a rung dir i ka min cu Bawipa a si, tiah a ti. ⁶ Bawipa cu a hmaika cun a lan i, "Bawipa cu zaangfahnak le vel ngeihnak in a khatmi Pathian a si, amah cu fawitein a thin hunter khawh lomi, a fekmi dawtnak tampi mi cungah a langhter i mi cungah zumhawktlak ngaingai a simi Pathian cu a si. ⁷ A biakamnak kha mi thong tampi cungah a hmunhter i palhnak le that lonak le sualnak kha a ngaihthiam hna; asinain an pale sualnak ruangah an fale le an tule kha a chan thum a chan linak tiang dantat a tlohl lomi a si," tiah a au. ⁸ Moses cu khulrang in a kun i a biak. ⁹ Aa thawh i, "Ka cungah na lung a tlin taktak a si ahcun, kan kalpi ko, tiah kan nawl Bawipa. Hi mi hna hi milungthawng an si taktak ko, sihmanhsehlaw kan that lonak le kan sualnak cu kan ngaithiam law nangmah ta ah kan cohlang ko," a ti. ¹⁰ Bawipa nih cun aa thawh i, "Nanmah he biakamnak ka ser lai. Nan mi hna dihlak hmaiah, vawleicung khuazeihmanh ah le miphun aho lak hmanh ah tuah bal lomi khuaruahharnak kha ka tuah hna lai. Na sin i a ummi vialte nih khan Bawipa nih zeidah ka tuah khawh ti kha an hmuh lai, zeicahtiah nangmah caah thil lianngan ka tuah hna lai. ¹¹ Nihin ah kan pek hna laimi nawlbial hi zul hna u. Nan hmai in Amor mi le Kanaan mi le Hit mi le Periz mi le Hiv mi le Jebus mi kha ka thawh hna lai. ¹² Nan va luh lainak ram chung i a ummi miphun hna he khan biakamnak zehmanh tuah hlah u, zeicahtiah cu bantukin nan tuah ahcun nan tuahmi biakamnak nih cun rawhnak an phakter hna lai. ¹³ An biaktheng le an lung zarh le an thing zarh kha nan hrawh, nan khuai, nan hau dih hna lai. ¹⁴ "Nannih nih pathian dang zehmanh nan bia hna lai lo, zeicahtiah Bawipa cu ka min ah "Nahchuak" ka si i Pathian nahchuak ka si. ¹⁵ Ram chungmi hna he khan hnatlaknak zehmanh nan tuah lai lo, zeicahtiah an pathian an biak hnanak ah khan hlawhhlangu bantukin an um i an pathian hna sinah raithawinak an tuah tikah an in sawm hna lai i an raithawinak sa kha nan va ei sual lai. ¹⁶ An fanule kha nan fapale nupi ah nan that sual hna lai i hi ramdang mi nu hna nih hin an pathian an biak hna tikah hlawhhlangu bantukin um hna lai fawh kaw nan fapale kha keimah cungah zumhawktlak loin an umter hna lai i an pathian tu kha an biakter sual hna lai. ¹⁷ "Nanmah caah thletmi pathian nan ser lai lo. ¹⁸ "Thilnu Phulh Lo Changreu Puai kha nan tuah lai; Abib thla chungah khan nan tuah lai, kan fial hna bantukin thilnu telh lo changreu kha ni sarih chung nan ei lai; zeicahtiah Abib thla kha Izipt ram in nan chuah thla a si. ¹⁹ "Hrin hmasa bikmi fapa hna le satil zong nih an hrin hmasa bikmi hna cu keimah ta an si: fapa hrin hmasa bikmi hna paohpaoh le nan caw le nan satil run nih an hrin hmasa bikmi hna paohpaoh cu keimah ta an si. ²⁰ Asinain hrin hmasa bik laa paohpaoh cu tuu in

nan tlanh hna lai; nan tlanh hna lo ahcun an hngawng nan khiah hna lai. Hrin hmasa bik fapa paohpaoh kha nan tlanh hna lai. Ka hmaiah ahohmanh pekchanhmi thil um loin nan chuak lai lo. ²¹ "Ni ruk chung rian nan tuan lai, sihmanhsehlaw ni sarih ni ah cun nan tuan lai lo, leithuan caan le rawl tuan caan hmanh ah ni sarih ni ah cun rian nan tuan lai lo. ²² "Cun Zarh Puai le Thingthei Lawh Puai kha kum dongh ah nan tuah lai. ²³ "Nan lak i pa vialte cu kum khat ah voi thum lengmang Bawipa Pathian Israel Pathian ka hmaiah nan chuak lai. ²⁴ Nan hmai in miphun dang kha ka thawh hna i nan ram kha ka kauhter hnuah cun, Bawipa nan Pathian ka hmai i chuah awkah kum khat ah voi thum lengmang nan rat tikah hin, hi caan ah hin nan ram cu ahohmanh nih tei an i zuam lai lo. ²⁵ "Raithawinak caah saram nan ka pek tikah thilnu phulhmi changreu nan hmanh lai lo. Lanhtak Puai i nan thahmi sa kha a thaizing tiang zehmanh nan i chiah lai lo. ²⁶ "Nan lo chungin a chuakmi theitlai hmasa bik lak i a tha bik kha Bawipa inn ah nan rak put lai. "Tuufa cu a nu hnuk in nan chuang lai lo," a ti. ²⁷ Bawipa nih Moses cu, "Hi bia hi nangmah le Israel mi hna he biakamnak ka sernak bia an si caah tial hna," a ti. ²⁸ Moses cu Bawipa sinah khan ni sawm li le zan sawm li a um i zehmanh a ding lo i a ei lo. Lungtlap cungah khan biakamnak bia cu a tial hna — nawlbial pahra cu. ²⁹ Moses cu Sinai Tlang cungin biakamnak lungtlap pahnih he a rung tum ah khan, Bawipa he kan i chawnh caah ka hmai cu a ceu ti kha a hngal lo. ³⁰ Aaron le mi vialte nih khan Moses cu an rak zoh i a hmai a ceu kha an hmuh tikah an naih ngam lo. ³¹ Sihmanhsehlaw Moses nih khan a auh hna i Aaron le mi zapi hruaitu vialte kha a sinah cun an va kal i Moses nih cun bia a rak ruah hna. ³² Cu hnuah cun Israel mi vialte cu a pawngah khan an ra i Bawipa nih Sinai Tlang cungah a chimhmi nawlbial vialte kha a pek hna. ³³ Moses nih an sin i bia a chimmi cu a dongh tikah a hmai cu puan in aa khuh. ³⁴ Moses cu thlam chungah khan Bawipa he i chawnh awkah Bawipa hmai i a vung luh fate a hmai khuh kha, a chuah than hlantiang a hun tawn. A hung chuah tikah, na chimh hna lai tiah Bawipa nih a fialmi vialte cu Israel mi kha a chimh hna, ³⁵ a hmai a ceu cu annih nih khan an hmuh. Cun Bawipa he bia i ruah awk i a kal than hlantiang a hmai cu aa khuh than tawn.

35 Moses nih Israel mi vialte cu a pumh hna i, "Hihi Bawipa nih tuah awkah an fialmi hna cu a si:

² "Ni ruk chung nan rian kha nan tuan lai, sihmanhsehlaw ni sarih ni cu nan caah ni zarh a si lai, Bawipa sinah pekmi dinh ni a si. Cu ni i rian a tuanmi paoh cu thah a si lai. ³ Dinh ni ah cun nan inn chungah mei hmanh nan kau lai lo," a ti," tiah a ti. ⁴ Moses nih Israel mi vialte cu a thawh hna i, "Hihi Bawipa nih tuah hna seh tiah an fialmi hna cu a si: ⁵ Bawipa sinah thawhlawm nan pek lai. Cu bantukin tuah a duhmi nih

cun hi thawhlawm hi nan pek lai: sui, ngun, dar, ⁶ tu-uhmul a dum, a sendung, a sen; khumla a hmang a thiami, meheh hmul in tahmi puan, ⁷ tuukawng phaw si sen in buhmi, saphaw tha, anri thing, ⁸ meiinn ca chiti, thuhnak chiti ca zihmui, a rim a thawmi zihmui, ⁹ karnelian lungvar tlangbawi angki le tangbenh i benh awk lungvar," a ti. ¹⁰ "Nan lak i zungthiam paohpaoh kha nan ra lai i Bawipa fialmi vialte kha nan ser hna lai. Cu nan ser ding cu hi hna hi an si: ¹¹ puan biakinn le a cung khuh, a pehnak sio hna le tung hna, a hrenhnak thingthluan hna, a pulan le an dirnak kedanh hna, ¹² thingkuang le a putnak lang hna, thingkuang chin, a phentu puanzar, ¹³ cabuai, a zawnhnak lang le a thilri vialte, Pathian hmai hunmi changreu, ¹⁴ mei vannak ding meiinn tung le a thilri, a meiinn hna le a meiinn hna chiti, ¹⁵ zihmui khanghnak biaktheng le a za-wnhnak lang, thuhnak chiti, a rim a thawmi zihmui, Pathian umnak thlam chung luhnak innka ca puanzar, ¹⁶ khanghthawinak ca biaktheng, a dar sur le a lang le a thilri hna he, kut tawlnak hmaihum le a tohnak, ¹⁷ tual kulhnak ca puanzar le a tung le a kedanh hna, tual luhnak kutka ca puanzar, ¹⁸ Pathian umnak thlam le a tual ca fungkhenh le hri, ¹⁹ tlangbawi nih hmunthiang i rian a tuan tikah a hman awk thilpuan, rumra a keng ngaimi; cu thilpuan cu Aaron le a fapa hna nih tlangbawi rian an tuan tikah an i aihmi thilpuan thianga kha an si," a ti. ²⁰ Israel mi vialte nih khan Moses cu an kaltak. ²¹ Cu bantukin tuah a duhmi paoh nih khan pumhnak thlam caah Bawipa sinah thawhlawm an rak put, riantuannak caah a herhmi thil vialte le puan thianga sernak caah a herhmi thil vialte kha an rak put hna. ²² Nu he pa he an ra; rak put a duhmi paoh nih khan tamhnak thim hna le hnatonh hna le kut-donghrolh hna le thi hna le sui hlawn a phunphun kha an rak put hna. Bawipa sin pekmi thawhlawm caah tiin an pekchanhmi sui hlawn kha an rak put cio hna. ²³ Aho paoh nih an ngeihmi cio kha an rak put hna: tu-uhmul a dum, a sendung, a sen, khumla hmangthia, meheh hmul in tahmi puan, si sen in buhmi tuukawng phaw le saphaw phun tha phun kha an rak put cio hna. ²⁴ Ngun le dar a tho khomi nih khan ngun le dar cu Bawipa sinah khan an rak put i innsaknak ca hman awkah anri thing a ngeimi nih khan anri thing cu an rak put hna. ²⁵ Cun nu zungthiam vialte nih khan la dum, la sendung, tuuhmul sen, khumla hmangthia, kha an ser hna i an rak put hna. ²⁶ Nu zungthiam paohpaoh nih khan meheh hmul in la an ser. ²⁷ Cun hruaitu pawl nih khan karnelian lungvar, tlangbawi angki le tangbenh i benh ding lungvar, ²⁸ meiinn ca zihmui le chiti, thuhnak chiti, le rim thawmi zihmui kha an rak put hna. ²⁹ Bawipa nih Moses sinin nan tuah awk rian a si tiah a chimhmi hna rian ah thawhlawm pek a duhmi Israel mi chung i nu le pa vialte nih cun an thawhlawm cu Bawipa sinah khan an rak put. ³⁰ Moses nih Israel

mi cu a thawh hna i, "Bawipa nih Judah phun chung mi Hur fapa Uri fapa Bezalel kha a thim cang. ³¹ Amah cu Bawipa nih Pathian Thlarau in a khahter caah thil dawh a phunphun ser khawhnak thiamnak le thil ti khawhnak le hngalhnak kha a ngei i ³² dawh tein pungsan suai khawhnak le sui le ngun le dar in dawh tein tamh thiamnak le ³³ tamhnak lungvar at thiamnak le thing dawh tein suai thiamnak le thil dawh a phunphun ser thiamnak kha a ngei. ³⁴ Bezalel le Dan phun chungmi Ahisamak fapa Oholiab cu Bawipa nih an thiamnak kha midang cawnpiak thiamnak a pek hna. ³⁵ Lung tialtu hna le pungsan suai thiammi hna le tu-uhmul a dum, a sendung, a sen le khumla hmang thia tah a thiammi hna le puantah thiammi hna zungthiamnak kha, thil a phunphun an tuah khawh naknga a pek hna. Thil a phunphun kha an tuah khawh i pungsan suai thiam ngaingaimi an si.

36 "Bezalel le Oholiab le Bawipa nih thiamnak le hngalhnak a pekmi zungthiammi vialte hna, biakinn saknak caah a herhmi thil paohpaoh tuah a thiammi hna nih khan, zeizong vialte cu Bawipa nih a chimning tein an ser awk a si lai," a ti hna. ² Moses nih Bezalel le Oholiab le Bawipa nih thiamnak a pekmi zungthiam pawl vialte, riantuan awk caah timhcia in a ummi vialte hna kha a auh hna i rian cu thawk cang u tiah a ti hna. ³ Israel mi nih biakinn saknak caah an thawhmi thawhlawm vialte cu Moses nih khan a pek hna. Israel mi nih khan an thawhlawm cu zingfate in Moses sinah khan an rak put lengmang. ⁴ Biakinn a satu zungthiam pawl nih khan an rian cio cu an kaltak zau i Moses sinah cun an ra i ⁵ "Bawipa nih a kan fialmi riantuannak caah mi zapi nih an rak putmi cu a za leng a si cang," an ti. ⁶ Cucaah riahhmun chungah cun Moses nih bia a thanh i, "Biakinn saknak ca thawhlawm kholhmi ah ahohmanh nih, nu nan si ah pa nan si ah, rak tho ti hlah u," a ti. Cuticun mi nih khan thil rak put cu an ngol. ⁷ An rak put cia kha rian a dihlak limnak ding caah a za leng a si cang. ⁸ Rian a tuanmi hna lak i zungthiam bikbik pawl nih khan Pathian umnak thlam cu an ser. Puan zun hra in cu biakinn cu an ser i cu puan cu khumlahrual hmangthia le tuuhmul dum, sendung le a sen in tahmi an si i an cungah cherubim kha dawh tein an suai hna. ⁹ Puan cu an i ngaw dih i a sau pe sawm li le pe hnih, a kauh pe ruk cio an si. ¹⁰ Puan zun nga cu hmunkhat ah an thit hna i a dang zun nga zong cu hmunkhat ah an thit ve hna. ¹¹ An bu a lenglei bik i a ummi puan tlang ah khan puan dum in hnam an sih hna. ¹² Bu khatnak puan hmasa bik ah khan hnam sawm nga an sih hna i bu hnihnak puan a hmanung bik ah khan, bu khatnak he i rup dingin hnam sawm nga thiamthiam an sih fawn hna. ¹³ Sui sio sawm nga an ser hna i cu sui sio cun an bu hnih cun hmunkhat ah an peh hna. Cuticun Pathian umnak thlam cu inn pakhat ah a cang. ¹⁴ Cun meheh

hmul in puan zun hleikhat an ser hna i cucu Pathian umnak thlam cung i a ummi thlam kha a si. ¹⁵ Zun khat cu pe sawm li le pe nga cio an sau i pe ruk cio an kau, an dihlak in an i ngaw cio. ¹⁶ Zun nga kha bu khat ah an thit hna i a dang zun ruk kha bu khat ve ah an thit hna. ¹⁷ Bu khatnak puan hmanung bik ah khan a hnam sawm nga an sih hna i a dang bu zongah khan cu bantuk thiamthiam cun sawm nga an sih ve hna. ¹⁸ Cu bu hnih pehnak ah cun dar sio sawm nga an ser hna i cuticun thlam khat ah a cang. ¹⁹ Thlam khuhnak cu tuukawng phaw si sen in buhmi in an ser i cu khuhnak a khuh chintu cu saphaw tha ngaiin an ser. ²⁰ Pathian umnak thlam caah cun anri thing in vampang an ser hna. ²¹ Vampang cu pe hleinga sau le lehlmah kul le pasarih kau cio an si i ²² pakhat le pakhat pehnak dingah aa rupmi a fong pahnih cio an ngeihter hna. ²³ Thlanglei kam caah vampang kul an ser hna i ²⁴ an kedanh caah ngun in sermi kedanh sawm li an ser hna, tlap khat nih danh hnih cio an co i a fong an ngeihmi cio ah khan an danh hna. ²⁵ Cun thlam chaklei kam caah khan tlap kul an ser hna, ²⁶ tlap khat caah danh hnih lengmang in ngun kedanh sawm li an ser hna. ²⁷ Thlam hnulei, nitlaklei caah khan tlap ruk an ser hna, ²⁸ cun thlam hnulei a kil veve caah khan tlap hnih an ser hna. ²⁹ Hi a kil tlap hna hi a hram in an i peh i a par tiang an i tlai, a kual hmasa bik tiang khan an i tlai. A kil vampang pahnih hna cu, cuticun ser an si. ³⁰ Cu-caah vampang pariat le ngun kedanh hleiruk, tlap khat caah pahnih lengmang an si. ³¹ Cun anri thing in thingthluan an ser hna, khattelei kap vampang caah thluan nga, ³² khattelei kam vampang caah thluan nga, nitlaklei kam, a hnulei vampang caah thluan nga an ser hna. ³³ Cun a laifang thingthluan cu khattelei deng in khattelei deng tiang vampang laifang in an khan. ³⁴ Vampang cu sui an hut hna i thingthluan hrolhnak dingah khan sui kual an thlaih hna, sui kual zong cu sui in an hut ve hna. ³⁵ Puanzar cu tuuhmul a dum, sendung le a senmi le khumla hrual hmanthia in an ser hna i a cungah cherubim hmanthlak kha dawh tein an suai hna. ³⁶ Puanzar dohnak caah cun anri tung pali an ser hna i sui in an hut hna i sui sio an thlaih hna. Tung an dirnak caah cun ngun kedanh pali an ser hna. ³⁷ Thlam chung luhnak innka caah tuuhmul a dum, sendung le a sen le khumla hrual hmanthia in puanzar an ser i dawh tein an tamh. ³⁸ Tung panga an ser hna i sio an thlaih cio hna, an lu lei kha le an fung kha sui an hut hna. Tung caah cun dar kedanh panga an ser hna.

37 Bezalel nih khan biakamnak kuang cu anri thing in a ser; a tung dong hnih le a cheu, a vang dong khat le a cheu a si i a san dong khat le a cheu a si. ² Sui thiag in a chung he a leng he a hut i a velchum in sui in a tlang a kawm. ³ Cun a putnak ding caah sui kual pali a ser hna i a ke pali ah khan a thlaih

hna, kam khat ah kual hnih lengmang a thlaih hna. ⁴ Anri thing in lang a ser hna i sui in a hut hna. ⁵ Kuang kap i a ummi kual ah khan a hrolh hna. ⁶ Cun a chin sui thiag in a ser, lehlmah sawm li le panga a sau i lehlmah kul le pasarih a kau. ⁷ A chin a donghnak veve caah cun denmi sui in cherubim pahnih a ser hna, ⁸ kam khat ah pakhat veve in a chiah hna. A chin he cun i pehtlai dih in a ser hna. ⁹ Cherubim vancungmi nih cun an thla kha an cunglei ah an zam i cuticun a chin kha an huh; pakhat le pakhat hmaitonh in an um i kuang chin kha an zoh veve. ¹⁰ Cabuai cu anri thing in a ser, pe thum a sau, pe khat le a cheu a kau i pe hnih le lehlmah pathum a sang. ¹¹ Sui thiag in a tuam i a velchum in sui taisawm a somh. ¹² A tlang kha lehlmah pali kau in a ser i a tlang ah cun sui taisawm a somh. ¹³ A zawnhnak dingah sui kual pali a ser hna i a kil pali, a ke umnak ah khan a thlaih hna. ¹⁴ A zawnhnak lang hrolhnak kual cu a tlang pawngah khan a chiah hna. ¹⁵ A lang cu anri thing in a ser hna i sui a hut hna. ¹⁶ Cabuai ca kheng cu sui thiag in a ser hna: din awk thawinac ca hmanmi kheng hna le hrai hna le awi-um hna le khengkwar hna cu sui in a ser hna. ¹⁷ Meiinn tung cu sui thiag in a ser. A hram le a tung cu denmi sui in a ser hna; cun a thuamhnak pangpar a kuhkulul tete hna le a par a sarhmi hna cu a tung he cun i pehtlai dih in a ser hna. ¹⁸ Kam khat in nge pathum veve an tho i an dihlak ah paruk an si. ¹⁹ Cu nge paruk hna nih cun tamhnak pangpar pathum cio an ngei i cu pangpar hna cu almon par bantukin sermi an si, a kuhkulul tete le a par a sarhmi an ngei cio. ²⁰ Meiinn tung nih cun tamhnak pangpar pali a ngei i cu pangpar hna cu almon par bantukin sermi an si i a kuhkulul tete le a par a samhmi an ngei cio. ²¹ A nge tuah thum hna tang cio ah khan a kuhkulul pakhat cio an um. ²² A kuhkulul hna le a nge hna cu meiinn tung he khan an i peh dih; denmi sui in sa khat ah ser an si dih ko. ²³ Cun meiinn tung caah cun meiinn pasarih a ser hna; cun a cengceh le a vutcam ruhnak cu sui thiag in a ser hna. ²⁴ Meiinn tung le a thilri vialte sernak ah sui thiag pawng za khat a hman. ²⁵ Zihmui khanghnak biaktheng kha anri thing in a ser. Tungvangpalh a si i pe khat le a cheu a sau i pe khat le a cheu a kau, cun pe thum a sang. A ki cu a pum he cun an i peh dih. ²⁶ A cung, a kap kap li le a ki cu sui in a hut hna i a velchum in sui taisawm a somh. ²⁷ A zawnhnak dingah sui kual pahnih a ser hna i a kap veve ah a tlang tangah khan a putnak ding lang hrolhnak dingah khan a thlaih hna. ²⁸ A lang cu anri thing in a ser hna i sui a hut hna. ²⁹ Thuhnak chiti thiag le zihmui thiag rim thawmi cu zihmui sertu nih a sermi bantukin a ser hna.

38 Khanghthawinac ca biaktheng cu anri thing in a ser. Tungvangpalh a si, pe sarh le a cheu a sau i pe sarh le a cheu a kau, cun pe li le a cheu a sang. ² A

kil pali ah khan ki pali a bunh hna i cu ki pali hna cu a pum he khan an i peh dih. A dihlak in dar in a tuam. ³ Biaktheng ca thilri, um, cawhlek, khengkwar, sio le mei zawhnak pakan kha a ser hna. A thilri vialte cu an dihlak in dar in a ser hna. ⁴ Biaktheng caah cun fingrilh pakhat a ser i cu fingrilh cu dar fingrilh a si. Cu fingrilh cu a tlang tangah khan a chiah i biaktheng canceo cu a hun phak. ⁵ Cun a zawnhnak kual pali a ser hna i dar fingrilh kil pali ah cun lang hrolhnak ding caah khan a thlahi hna. ⁶ Lang cu anri thing in a ser hna i dar in a tuam hna. ⁷ Cun biaktheng kap i aa thlahi mi kual ah khan a hrolh hna. Biaktheng cu thing phel in a ser i a chung cu a kua. ⁸ Kut tawlnak dar kheng le a hunnak dar tawdanh cu nu pawl bihnak thlalang in a ser hna, cu nu pawl cu pumhnak thlam luhnak i rian a tuanmi kha an si. ⁹ Tual kha a ser. Thlanglei kam ca puanzar cu khumlahrual hmangthia in tahmi a si i pe za le sawm nga a sau. ¹⁰ Tung pakul hna le an dirnak kedanh pakul hna cu dar in sermi an si. Cu tung sio hna zong cu dar in sermi an si; cun cu tung nih cun ngun fung an ngei cio. ¹¹ Chaklei kamah puanzar cu pe za le sawm nga a sau i tung pakul nih an doh, cu tung pakul hna cu dar kedanh pakul chungah khan an dir i sio an ngei cio i ngun fung zong an ngei cio. ¹² Nitlaklei kamah puanzar cu pe sawm sarih le pe nga a sau i tung pahra nih an doh, cu tung pahra hna cu dar kedanh pahra chungah khan an dir i sio an ngei cio i ngun fung zong an ngei cio. ¹³ A nichuahlei kam cu pe sawm sarih le pe nga a kau. ¹⁴ A chung i vung luhnak khattelei kamah khan puanzar an um i pe kul le pe hnih le a cheu an kau i tung pathum kedanh chung i a dirmi nih khan an doh hna. ¹⁵ Khattelei kap zongah cun cu bantuk thi-amthiam cun a um; cucaah tual i vung luhnak kutka ah khan a kap hnih in puanzar pe kul le pe hnih le a cheu a kau i kedanh pathum chungah a dirmi tung pathum nih an dohmi kha an um veve. ¹⁶ Tual velchum i an hmanmi puanzar cu khumla hrual hmang thia in tahmi an si. ¹⁷ Tung kedanh cu dar in an ser hna i tung ca i sio hna le an fung hna le an par khuhnak cu ngun in sermi an si. Tual kulhnak tung vialte cu ngun fung in peh dih an si. ¹⁸ Tual luhnak kutka ca puanzar cu dawh tein tamhmi a si i tuuhmul a dum, a sendung le a sen le khumlahrual hmang thia in tahmi an si. Pe sawm thum a sau i pe sarih le a cheu a sang i tual kulhnak puanzar bantuk kha a si. ¹⁹ Dar kedanh pali chungah a dirmi tung pali nih an doh hna. An sio le an par tuamnak le an fung cu ngun in sermi an si. ²⁰ Pathian umnak thlam le a velchum i a ummi a tual khenhnak fung cu dar in sermi an si. ²¹ Biakamnak lungtlap an chiahnak Pathian umnak thlam chung hmanmi thilri cu hihi a si: Cu thilri hna cu Moses nih a fial hna ningin tuahmi an si i tlangbawi Aaron fapa Ithamar kuttang i a tuanmi Levi mi hna nih an sermi an si. ²² Bawipa nih Moses a fialmi vialte kha Judah phun chungmi Hur fapa Uri

fapa Bezalel nih khan a tuah dih hna. ²³ Amah a bawm-tu Dan phun chung mi Ahisamak fapa Oholiab kha lung tial thiam, pungsan suai thiam le tuuhmul a dum, sendung, a sen le khumla hmangthia tah thiam a si. ²⁴ Biakinn chung hmanmi sui cu a dihlak in pawng thong hnih za le sawm kua panga a si. Bawipa sinah pekchanhmi biakinn cuaithlainak in thlaimi an si. ²⁵ An milu relning in thawhmi ngun cu pawng thong sarih, za nga sawm nga a si, cu zong cu biakinn cuaithlainak in thlaimi thiamthiam an si. ²⁶ Milu relnak ah relmi nih an thawh awk hnga a simi ning cio ah an thawhmi cu hi zat hi a si i biakinn cuaithlainak in thlaimi an si. Milu relnak ah cun, pa kum kul ri in a cunglei cu thong za ruk le thong thum, za nga le sawm nga an si. ²⁷ Ngun chungin pawng thong sarih le za nga cu biakinn tungdanh le puanzar kedanh hna sernak ah khan hman an si: kedanh za khat an si i kedanh pakhat ah pawng sawm sarih panga cio a si. ²⁸ A taang rihmi ngun pawng sawm nga cu tung, sio hna le an par khuhnak hna le an fung hna kha sernak ah khan Bezalel nih a hman. ²⁹ Bawipa sin pekmi dar cu pawng sing thum le pahra a phan. ³⁰ Cu dar cun pumhnak thlam luhnak innka tungdanh hna le dar biaktheng le a dar fingrilh le biaktheng ca thilri vialte le ³¹ a velchum i a ummi tual kulhnak tungdanh hna le tual luhnak kutka tungdanh hna le Pathian umnak thlam le a velchum tual ca fungkhenh vialte kha a ser hna.

39 Tuuhmul a dum, a sendung le a senmi khan tlangbawi nih biakinn chung rian tuannak ca i a hman ding puan kha an ser hna. Bawipa nih Moses a chimhning khan Aaron ca puan thiang cu an ser hna. ² Angki thiang cu sui le tuuhmul a dum, a sendung le a sen a simi le khumla hrual hmang thia khan a ser. ³ Sui tlap kha pan tein an den i an riam hnuah tuuhmul a dum, sendung le a senmi le khumla hrual hmang thia in tahmi puan ah khan an tah chih hna i thawi in dawh tein an tamh. ⁴ Angki cu hnam a kap veve ah an sih i liang ah bah khawh a si. ⁵ Dawh tein tahmi taisawm cu angki he cun peh chih a si i cu taisawm cu angki ser bantuk khan ser a si ve, Bawipa nih Moses a fial bantuk te khan ser a si ve, Bawipa nih Moses a fial bantuk khan sui le tuuhmul a dum, sendung le a senmi le khumlahrual hmang thia khan ser a si. ⁶ Karnelian lungvar kha an remh hna i sui tlangkawm chungah khan an benh hna, min khenhnak bantukin an tial hna i an cungah cun Israel fapa hna an min kha an tial. ⁷ Tlangbawi angki liang bahnak hnam ah cun an benh hna. Cu lungvar cu Israel fapa hna caah khan lung pemtertu lungvar an si i Bawipa nih Moses a chimh bantukte khan tuah a si. ⁸ Tangbenh cu, angki bantuk khan, dawh tein a ser. Sui le tuuhmul a dum, sendung le a senmi le khumla hrual hmang thia in an ser. ⁹ Tungvangpalh bil khawh dingin an ser; bil tikah a tung lehlmah pakua a si i a vang lehlmah pakua a si.

¹⁰ A cungah khan lungvar tlar li in an benh hna: a tlar hmasa bik ah cun rubi le topaz le karnet an si; ¹¹ a tlar hnihnak ah cun emeral, safaiar le daimon an si; ¹² a tlar thumnak ah jasin le agate le amethyst an si, ¹³ a tlar linak ah beril le oniks le jasper an si. Sui tlangkawm chungah thutter an si. ¹⁴ Lungvar cu hleihnih an si i an cungah Israel fapa hna min kha an i tial. Min khenhnak bantukin ser an si. Israel phun hleihnih hna chung min pakhat cio kha an cungah cun aa tial cio. ¹⁵ Hri bantukin hrualmi sui thiag in sermi cikcin kha tangbenh caah cun an ser. ¹⁶ Sui tlangkawm pahnih le sui kual pahnih kha an ser hna i cu sui kual pahnih hna cu tangbenh a cunglei tlang kil pahnih ah khan an thlaih hna. ¹⁷ Sui hri pahnih cu sui kual ah khan an tem hna i ¹⁸ sui hri khattelei an donghnak cu sui tlangkawm ah khan an hren veve hna i cuticun tlangbawi angki liang bahnak hnam pahnih hna hmailei ah khan an tem chih hna. ¹⁹ Sui kual pahnih an ser hna i tangbenh a tanglei tlang ki, angki a hun changtu a cunglei kamah khan an thlaih hna. ²⁰ Sui kual pahnih an ser than i angki liang bahnak hnam pahnih hna an hmailei tanglei ah khan an thlaih hna; cucu a tlang pawngte ah khan a si i angki ca taisawm tha tein tahmi cungte ah khan a si. ²¹ Tangbenh sui kual cu angki sui kual ah khan la dum in an tem chih hna i cuticun tangbenh cu taisawm cungah khan a um i a poi lo; cu ti an tuahmi cu Bawipa nih Moses a chimh bantuk te khan a si. ²² Angki a khuhtu puan cu tuuhmul a dummi lawnglawng in an tahmi a si. ²³ Puan laifang i a ummi awng cu saphaw angki chung i a ummi awng bantuk kha a si. A awng cu tlek zau hlah seh tiah a tlang an kawm. ²⁴ Puan a tanglei tlang ah cun tuuhmul a dum le sendung le a sen le khumla hruai hmanghthia in taleti kha an ser hna. ²⁵ Sui thiag khiing kha an ser hna i puan a tanglei tlang a velchum ah cun taleti le taleti karlak ah khan an chiah diahmah hna. ²⁶ Bawipa nih Moses a fial bantuk te khan, tlangbawi rian caah hmanmi puan cu a tanglei tlang duahmah ah khan khiing tete le taleti kha an thlaih diahmah hna. ²⁷ Aaron le a fapa hna caah khan angki cu khumla hmanghthia in an ser hna, ²⁸ lupawng cu khumla hmanghthia in, lukhuh cu khumla hmanghthia in, tawhrolh tawi cu khumla hruai hmanghthia in, ²⁹ taisawm cu khumla hruai hmanghthia le tuuhmul a dum, sendung le a senmi in an ser hna i dawh tein an tamh hna; Bawipa nih Moses a chimh bantuk te khan an ser hna. ³⁰ Cun Pathian sin pekmi ti hngalhnak hmelchunhnak cu sui thiag in an ser i min khenhnak cung tial bang khin " Bawipa sin pekmi," tiah an tial. ³¹ Bawipa nih Moses a chimh bantuk te khan hri dum in lupawng par ah khan an tem chih. ³² Cuticun pumhnak thlam rian vialte cu lim an si. Bawipa nih Moses a chimh bantuk te khan Israel mi nih cun an tuah. ³³ Cun Moses sinah khan Pathian umnak puan biakinn, a

cungkhuh thlam, a thilri vialte, a sio, a vampang, a thingthluan, a tung, an kedanh, ³⁴ tuukawng phaw si sen in buhmi in sermi a khuh, saphaw tha phun in sermi a khuh, phentu puanzar, ³⁵ biakamnakhngalhter thantu lungtlap chiahnak kuang, a zawnhnak lang le a chin, ³⁶ cabuai le a thumthil vialte, Pathian hmai hunmi changreu, ³⁷ sui thiag in sermi meiinn tung, a meiinn hna, a tlar in chiahmi meiinn hna, an thilthum vialte, meiinn ca chiti, ³⁸ sui biaktheng, thuhnakhchiti, rimhmui zihmui, thlam luhnakhkutka ca puanzar, ³⁹ dar biaktheng le a dar fingrilh, a tung le a thilthum vialte, kut tawnakhmai hum le a hunnak, ⁴⁰ tual ca puanzar, tung, an kedanh, tual luhnakhkutka ca puanzar, a hri le a thlam khenhnak fung, Pathian umnak thlam pumhnakhthlam chung i rian tuannakhca i a herhmi thil vialte, ⁴¹ biakinn chung tlangbawi rian tuannakhca thum thiag, Aaron le a fapa hna nih tlangbawi rian an tuan caan i an i hruk awk thum thiag, hi vialte hi an si. ⁴² Bawipa nih Moses a chimh bantuk te khan Israel mi nih cun rian vialte kha an tuah di. ⁴³ An tuahmi vialte kha Moses nih tha tein a zoh i Bawipa nih a chimhning tein an tuah ti kha a hmuh. Cucaah Moses nih thluachuah a pek hna.

40 Bawipa nih Moses cu a thawh i, ² "Thla khatnak thla ni khatnak ni ah Pathian umnak thlam pumhnakhthlam cu na dirter lai. ³ Biakamnakhngalhter thantu lungtlap hna umnak kuang kha a chungah na chiah lai i puanzar na khuh lai. ⁴ Cabuai kha a chungah na chiah lai i a cungah a thilri vialte kha na chiah hna lai. Meiinn tung zong kha na luhpi lai i a cungah a meiinn kha na chiah hna lai. ⁵ Zihmui khanghnakh sui biaktheng kha, biakamnakh lungtlap hna umnak kuang hmaiah khan na chiah lai i pumhnakhthlam luhnakhinna ah khan puanzar kha na zar lai. ⁶ Pumhnakhthlam hmaiah khan khangh thawinak biaktheng kha na chiah lai. ⁷ Kut tawnakhmai hum kha pumhnakhthlam le biaktheng karlak ah khan na chiah lai i a chungah ti na chiah lai. ⁸ A kulhtu tual kulhnakh puanzar kha na zar hna lai i tual luhnakhkutka puanzar kha na zar hna lai. ⁹ "Cun thuhnakhchiti kha naa lak lai i Pathian umnak thlam le a chung i a ummi thil vialte kha na thuh hna lai. Cu thlam cu le a thilri vialte kha Pathian sinah na pek hna lai i cuticun thil zarh ah a cang lai. ¹⁰ Cun khanghthawinak biaktheng le a thilri vialte kha chiti na thuh hna lai. Cuticun Pathian sinah na chanh hna lai i a zarh ngaingaimi thil ah an cang lai. ¹¹ Kut tawnakhmai hum le a danh zong kha chiti na thuh hna lai i Pathian sinah na pek hna lai. ¹² "Aaron le a fapa hna kha pumhnakhthlam innka ah na ratpi hna lai i ti in na kholhter hna lai. ¹³ Aaron kha puan thiag cu na ahter lai i chiti na thuh lai i cuticun na thianter lai i ka tlangbawi rian kha a tuan lai. ¹⁴ A pawngah khan a fapale kha na ratpi hna lai i angki kha na aih hna lai. ¹⁵ Cun an pa chiti na thuh bantuk khan chiti na thuh ve hna lai i

ka tlangbawi rian kha an ñuan lai. Chiti na thuhmi hna nih khan dong loin tlangbawi a siter hna lai," tiaa a ti. ¹⁶ Bawipa nih a fial bantuk tein zeizong vialte kha Moses nih a tuah dih. ¹⁷ Cucaah Izipt ram in an chuah hnu a kum hnihnak, thla khatnak thla ni khatnak ni ah khan Pathian umnak thlam cu an dirter. ¹⁸ Moses nih khan a dirter. A danh vialte kha a chiaa hna, a vam-pang kha a dirter hna, a thingthluan kha a hrolh hna, a tung kha a dirter hna. ¹⁹ Bawipa nih a fial bantuk te khan Pathian umnak thlam chungah cun thlam kha a samh i thlam cu a khuh kha a khuh. ²⁰ Cun biakamnak lungtlap kha a lak hna i kuang chungah khan a chiaa hna. Kuang i thlahmi sui kual ah khan lang kha a hrolh hna i a chin kha a chih. ²¹ Cun kuang cu Pathian umnak thlam chungah khan a chiaa i a phentu puanzar kha a zar hna. Cuticun Bawipa nih a chimh bantuk te khan biakamnak lungtlap umnak kuang kha him tein a umter. ²² Cun cabuai kha pumhnak thlam chungah khan a chiaa, cucu Pathian umnak thlam chaklei kamah khan a si i puanzar lengah khan a si i ²³ a chungah khan Pathian hmai hunmi changreu kha a hun hna, cucu Bawipa nih a chimhningte khan a si. ²⁴ Mei-inn tung kha pumhnak thlam chungah cun cabuai he hmaitonh in a chiaa, cucu thlam thlanglei kamah khan a si. ²⁵ Bawipa hmaiah meiinn tung chungah cun meiinn kha a chiaa hna i cucu Bawipa nih a chimhning te khan a si. ²⁶ Sui biaktheng kha pumhnak thlam chungah khan, puanzar he hmaitonh in a chiaa. ²⁷ Bawipa nih a

fial bantuk khan a cungah khan a rim a thawmi zihmui kha a khangh. ²⁸ Thlam luhnak innka puanzar kha a zar hna. ²⁹ Pumhnak thlam innka ah khan khangh thaw-inak biaktheng kha a chiaa. Bawipa nih a chimh bantukin cu cungah cun khangh thawinak kha a thawi i ei awk thawinak kha a khangh hna. ³⁰ Thlam le biaktheng karah cun kut ñawlnak hmaihum kha a hun i kut ñawlnak dingah ti kha a chungah cun a chiaa. ³¹ Moses le Aaron le Aaron fapa hna nih khan an kut le an ke kha an i ñawl. ³² Bawipa nih Moses a chimh bantuk te khan pumhnak thlam i an luh le biaktheng lei i an kal ah, an i ñawl lengmang. ³³ Thlam le biaktheng kulhtu tual kulhnak puanzar kha a zar hna. Cuticun Moses nih rian vialte kha a lim. ³⁴ Pumhnak thlam cu minmei nih a huh i Bawipa sunparnak kha a chung cu a khat. ³⁵ Pumhnak thlam cungah cun minmei kha a um i Bawipa sunparnak cu a chung kha a khah caah Moses cu a lut kho lo. ³⁶ Israel mi kha riahhmun pakhat in riahhmun pakhat ah an i ñial tikah Pathian umnak thlam cung i minmei kha aa ñial lawnglawng ah an i ñial tawn. ³⁷ Minmei kha aa ñial lo ahcun annih zong riahhmun dang ah khan an i ñial ve lo, minmei aa ñial ni tiang kha an ngan tawn. ³⁸ Pathian an sin i a um hmelchunhnak minmei cu, chun ah Pathian umnak thlam cungah khan a um i zan ah minmei chungah khan mei alh a um; cucu Israel mi nih riahhmun pakhat in pakhat ah an i thawn lengmang ah khan an hmuh zungzal.

LEVITIKAS

1 Bawipa nih Moses cu a kawh i tonnak thlam chungin a chawnh i hi bangin a ti: ² "Israel mi hna sinah cun chim law, annih sinah: Nannih lakah ahohmanh nih Bawipa sinah pekchanhnak nan tuah tikah sañil pekchanhnak cu cawrun chungin siseh, tuurun chungin siseh, nan rak put lai, ti hna. ³ "A pekchanhnak cu cawrun chungin khangh thawinak a si ahcun, a tum do a tlami kha pek a si lai; Bawipa hmaiah amah cu cohlan a si naknga tonnak thlam innka ah cun a pek lai; ⁴ amah nih khangh thawinak sa a lu cungah cun a kut a chiah lai i amah caah remnak tuahnak caah cohlanpiak a si lai. ⁵ Cun Bawipa hmaiah cawtum kha a thah lai i Aaron fapa hna, tlangbawi hna nih khan, sa thi cu an pek lai i, tonnak thlam innka i a ummi biaktheng kha a velchum in an theh lai. ⁶ Cun khangh thawinak sa cu a phaw a hawh lai i a can cikcek lai; ⁷ cun tlangbawi Aaron fapa hna nih cun biaktheng cungah cun mei an kau lai i a ningcang tein mei cungah cun thing an chiah lai; ⁸ cun Aaron fapa hna tlangbawi hna nih cun biaktheng cung mei cung thing cungah cun sazam hna cu, a lu le a thau cu a ningcang tein an chiah hna lai; ⁹ sihmanhsehlaw a chungril hna le a ke hna cu ti in a ðawl hna lai. Cun tlangbawi nih a dihlak in khangh thawinak caah biaktheng cungah a khangh lai; mei in thawinak, Bawipa caah rimthaw a si lai. ¹⁰ "Khangh thawinak ca i a pekchanhmi cu tuurun chungin siseh, meheh run chungin siseh a si ahcun, a tum dotla a si lai; ¹¹ cun Bawipa hmaiah a ummi biaktheng chaklei kamah a thah lai i Aaron fapa hna tlangbawi hna nih khan a thi cu biaktheng kha a velchum in an theh lai. ¹² Cun a can cikcek lai, a lu he a thau he, cun tlangbawi nih biaktheng cung mei cung thing cungah cun a ningcang tein a chiah hna lai; ¹³ sihmanhsehlaw a chungril le a ke hna cu ti in a ðawl hna lai. Cun tlangbawi nih a dihlak te cun a pek lai i biaktheng cungah a khangh lai; khangh thawinak, mei in thawinak, Bawipa caah rimthaw a si lai. ¹⁴ "Bawipa sin i a pekchanhmi cu vate khangh thawinak a si ahcun, a pekchanhmi ðuro si hna seh laileng no si hna seh a rak put hna lai. ¹⁵ Cun tlangbawi nih biaktheng ah a rak put lai i a lu cu cat lak in a merh lai i biaktheng cungah a khangh lai; cun a thi cu biaktheng sirah cun a thlor lai; ¹⁶ cun a cok cu a hmul he a lak lai i biaktheng pawng i nichuahlei kam utcam chiahnak hmun ah cun a hlonh lai; ¹⁷ a thlaki a

thlongh hna lai, sihmanhsehlaw a pum cu a cheu lai lo. Cun tlangbawi nih biaktheng cungah cun, mei cung thing cungah cun a khangh lai; mah cucu khangh thawinak, mei in thawinak, Bawipa caah rimthaw cu a si.

2 "Ahohmanh nih changvut thawinak kha Bawipa sin i thawinak ah a rak put tikah, a pekchanhmi cu changvut dipmite a si lai; chiti a toih lai i frankinsen a toih lai i ² Aaron fapa hna tlangbawi hna sinah khan a rak put lai. Cun cu chung cun changvut dipmi le chiti cu a frankinsen vialte he pei khat in a lak lai; cun tlangbawi nih cun mah hi cu hngalh camcinnak caah biaktheng cungah a khangh lai; mei in thawinak, Bawipa caah rimthaw a si lai. ³ Cun changvut thawinak chungin a tangmi cu Aaron le a fapa hna caah a si lai; mah hi cu mei in thawinak Bawipa sin pekmi hna lakah a thiag bik a si ve. ⁴ "Changreu rawhnak um chung i rawhmi changvut thawinak cu na pekchanh tikah, thilnu telh lo changvut dip chiti he cawhmi changreu a si lai, asiloah, thilnu telh lo changreu pan chiti thuhmi a si lai. ⁵ Na pekchanhmi cu u-kang chungah reumi changvut thawinak a si ahcun, thilnu telh lomi changvut dip chiti he cawhmi a si lai; ⁶ na hmal cikcek lai i chiti na toih lai; mah cucu changvut thawinak a si. ⁷ Cun na pekchanhmi cu um in chuanmi changvut thawinak a si ahcun changvut dip le chiti in na ser lai. ⁸ Hi thil in sermi changvut thawinak cu Bawipa sinah na rak put lai; tlangbawi sinah na chanh tikah biaktheng ah a kalpi lai. ⁹ Cun tlangbawi nih changvut thawinak chung cun hngalh camcinnak kha a lak lai i biaktheng cungah a khangh lai; mah cucu mei in thawinak, Bawipa caah rimthaw a si lai. ¹⁰ Cun changvut thawinak chungin a tangmi cu Aaron le a fapa hna caah a si lai; mah hi cu mei in thawinak Bawipa sin pekmi hna lakah a thiag bik a si ve. ¹¹ "Bawipa sinah na rak putmi changvut thawinak paohpaoh cu thilnu telh in sermi a si lai lo; zeitintiah thilnu siseh khuaihlii siseh Bawipa sinah mei in thawinak caah nan khang lai lo. ¹² Theitlai hmasa bik thawinak caah cun Bawipa sinah na rak put ko hna lai, sihmanhsehlaw rimthaw caah cun biaktheng cungah nan khang hna lai lo. ¹³ Nan changvut thawinak vialte cu cite nan phulh hna lai; nan Pathian he biakamnak cite cu nan changvut thawinak vialte chungin nan bauter lai lo; nan pekmi vialte sinah cite nan pek chih lai. ¹⁴ "Bawipa sinah theit-

lai hmasa bik hna changvut thawinak nan pek ahcun, nan theitlai hmasa bik hna changvut thawinak caah cun a voi tharmi chungin lakmi, mei in reu i rialmi fang nan pek lai. ¹⁵ Cun chiti nan toih lai i frankinsen nan toih ve lai; mah cucu changvut thawinak pakhat a si. ¹⁶ Cun tlangbawi nih hngalh camcinnak caah cun rialmi fang le chiti cawhmi a cheu cu, frankinsen a dihlak he, a khangh lai; mah cucu Bawipa sinah mei in thawinak a si.

3 "Mi pakhatkhat nih a pekchanhmi cu daihnak thawinak pekchanhnak a si ahcun, cawrun chungin sañil pakhatkhat, a pa siseh a nu siseh, a pekchanh ahcun, Bawipa hmaiah dotla a pek awk a si lai. ² Cun a pekchanhmi lu cungah a kut a chuan lai i tonnak thlam innka ah a thah lai i Aaron fapa hna, tlangbawi hna nih khan, a thi cun biaktheng kha a velchum in an theh lai. ³ Cun daihnak thawinak pekchanhnak chungin, Bawipa sinah mei in thawinak caah, a chungril khuhtu thau le, a kiar vialte le, ⁴ a kal pahnih le an cung i a tai zawn ah a ummi thau le, kal hna he a lak chihmi a thin tuamtu cu a pek hna lai. ⁵ Cun Aaron fapa hna nih biaktheng cungah mei cung i thing cung i khangh thawinak sa cungah cun an khangh lai; mei in thawinak, Bawipa caah rimthaw a si. ⁶ "A pekchanhmi cu, Bawipa sin i daihnak thawinak pekchanhnak caah, tuurun chungin sañil pakhat a pa siseh a nu siseh a si ahcun, dotla a si lai. ⁷ A pekchanhmi cu tuufa a si ahcun Bawipa hmaiah a pek lai. ⁸ A laksawng lu cungah cun a kut a chuan lai i tonnak thlam hmaiah a thah lai; cun Aaron fapa hna nih a thi cu biaktheng a velchum ah khan an theh lai. ⁹ Cun daihnak thawinak pekchanhnak chung cun, Bawipa sin i mei in thawinak caah, a thau kha le, a thaumi a mei cu a thluan in, a kengruh tiangin a hun khoihmi le, a chungril a khuhtu thau le a kiar vialte le, ¹⁰ a kal pahnih a tai zawn i a ummi thau he, cun a thin tuamtu a kal hna he a lak chihmi cu a pek lai. ¹¹ Cun tlangbawi nih biaktheng cungah cun Bawipa sinah mei in pekmi rawl ah a khangh lai. ¹² "A pekchanhmi cu meheh a si ahcun, Bawipa hmaiah a pek lai. ¹³ A lu cungah a kut a chuan lai i tonnak thlam hmaiah a thah lai; cun Aaron fapa hna nih a thi cu biaktheng a velchum ah khan an theh lai. ¹⁴ Cun mah chung cun, Bawipa sinah mei in thawinak caah amah laksawng ah, a chungril a khuhtu thau le, a kiar vialte le ¹⁵ a kal pahnih a tai zawn i a ummi thau he, cun a thin tuamtu a kal hna he a lak chihmi cu a thawi lai. ¹⁶ Cun tlangbawi nih biaktheng cungah rimthaw ca i mei in thawimi rawl ah a khangh hna lai. Thau vialte cu Bawipa ta a si. ¹⁷ Thau siseh thi siseh nan ei lai lo, mah hihi nan chan chung vialte, nan umnak hmun kip ah, zungzal nawlbua a si lai."

4 Cun Bawipa nih Moses cu, "Israel mi kha chim hna law, ² timh ciammam si loin sualnak a tuah i Bawipa nawlbua a buarmi hna cu a tanglei nawlbua hi an zulh a hau lai, va ti hna. ³ Sualnak a tuahmi cu

Tlangbawi Ngan a si i mizapi cungah mawhnak a tlunter a si ahcun, cawtum no dotla pakhat Bawipa sinah a sualnak hna caah cun a thawi lai. ⁴ Cawtum cu tonnak thlam innka ah Bawipa hmaiah cun a rak put lai i cawtum lu cungah cun a kut a chuan lai i Bawipa hmaiah cun cawtum cu a thah lai. ⁵ Cun chiti thuhmi tlangbawi nih cawtum thi tlawmpal cu a lak lai i tonnak thlam ah a rak put lai; ⁶ thi chungah cun tlangbawi nih a kutdong a hnim lai i hmunthiang puanzar hmai Bawipa hmaika ah cun thi cu tlawmpal in voi sarih a theh lai. ⁷ Cun tlangbawi nih tonnak thlam chung a ummi rimthaw zihmui biaktheng ki hna ah cun, Bawipa hmaika ah, thi cu tlawmpal a thuh lai. Cun cawtum thi a taang mi cu tonnak thlam innka ah a ummi khangh thawinak biaktheng hram ah cun a thlet lai. ⁸ Cun sual thawinak cawtum thau vialte cu a chuah dih lai, a chungril tuamtu thau siseh, a kiar siseh, ⁹ a kal pahnih a tai zawn ah a ummi le an thau si hna seh, a thin tuamtu siseh, a lak hna lai i ¹⁰ daihnak thawinak ca i pekchanhmi cawtum a thau a tuah bantuk khan, khangh thawinak biaktheng cungah a khangh hna lai. ¹¹ Sihmanhsehlaw cawtum phaw le a sa vialte cu, a lu he, a ke hna he, a chungril hna he, a ek he, ¹² cawtum cu a pumpi in riahbuk lengah hmun thiak pakhat vutcam thletnak hmun ah cun, a kalpi lai i thing cungah a khangh lai; vutcam thletnak hmun ah cun khangh a si lai. ¹³ "Israel mi bu nih an bupi in hngalh loin sualnak an tuah i cu thil cu zapi hmuh lomi thil a si i Bawipa nih tuah lo awk tiin nawl a pekmi pakhatkhat cu an tuah i an mawh ahcun, ¹⁴ annih nih an tuahmi sualnak cu a langh tikah, an zapi in sual thawinak caah cawtum no pakhat an thawi lai i tonnak thlam hmaiah an rak put lai. ¹⁵ Cun an bu chung upa hna nih cawtum lu ah cun Bawipa hmaika ah an kut an chuan lai i cawtum cu Bawipa hmaika ah an thah lai. ¹⁶ Cun chiti thuhmi tlangbawi nih cawtum thi cu tlawmpal in tonnak ah a rak put lai i ¹⁷ tlangbawi nih cun sathi chungah cun a kutdong a hnim lai i Bawipa hmaiah puanzar hmaiah cun voi sarih a theh lai. ¹⁸ Cun sathi cu tlawmpal in tonnak thlam chungah a ummi biaktheng ki ah cun a thuh lai, Bawipa hmaika ah cun; cu sathi a taangmi cu tonnak thlam innka ah a ummi khangh thawinak biaktheng hram ah cun a thlet lai. ¹⁹ Cun a thau vialte cu a lak dih lai i biaktheng cungah a khangh lai. ²⁰ Cu bantukin cawtum cu a tuah lai; sual thawinak cawtum a tuah bantuk khan, mah hi zong cu a tuah ve lai; cun tlangbawi nih cun annih caah remnak a ser lai i annih cu ngaihthiam an si lai. ²¹ Cun cawtum cu riahbuk lengah a kalpi lai i a hmasa cawtum a khangh bantuk khan a khangh ve lai; mah hihi mi zapi ca i sual thawinak a si. ²² "Uktu pakhatkhat nih sualnak a tuah tikah, Bawipa a Pathian nih tuah lo awk i nawl a pekmi thil pakhatkhat kha hngalh loin a tuah i a mawh tikah, ²³ cu sualnak a tuahmi cu a hngalh ahcun, aa thawinak

caah meheh pakhat, a pa dotla, a rak put lai. ²⁴ Amah nih meheh lu cungah cun a kut a chuan lai i Bawipa hmai i khangh thawinak an thahnak hmun ah khan a thah lai; mah hihi soal thawinak a si. ²⁵ Cun tlangbawih nih soal thawinak thisen cu tlawmpal in a kutdong in a tawh lai i khangh thawinak biaktheng ki ah cun a thuh hna lai i a tangmi a thi cu khangh thawinak biaktheng hram ah cun a thlet lai. ²⁶ Cun a thau vialte cu biaktheng ah a khangh hna lai, daihnak thawinak pekchanhnak sathau bantuk khan; cu bantuk cun tlangbawih nih a sualnak caah cun remnak a tuahpiak lai i ngaihthiam a si lai. ²⁷ "Zaran chungin pakhatkhat nih Bawipa nih tuah lo awk i nawl pekmi thil pakhatkhat tuah in, hngalh lo i sualnak a tuah i a mawh a si ahcun, ²⁸ sualnak a tuahmi kha a hngalh tikah aa thawinak caah meheh pakhat, a nu dotla, a tuahmi a sualnak caah cun a rak put lai. ²⁹ Cun soal thawinak lu cungah cun a kut a chuan lai i soal thawinak cu khangh thawinak hmun ah khan a thah lai. ³⁰ Cun tlangbawih nih a thi cu tlawmpal in a kutdong in a lak lai i khangh thawinak biaktheng ki ah khan a thuh hna lai i a taangmi a thi cu biaktheng hram ah cun a thlet lai. ³¹ Cun a thau vialte cu daihnak thawinak chungin a thau lak a si bang khan a lak dih lai i tlangbawih nih biaktheng cungah Bawipa ca i rimthaw ah a khangh lai; cun tlangbawih nih a caah remnak a tuahpiak lai i ngaihthiam a si lai. ³² "Sual thawinak ca i a pekchanhmi ah tuufa a rak put ahcun, a nu dotla a rak put lai i ³³ soal thawinak lu cungah cun a kut a chuan lai i soal thawinak caah khangh thawinak an thahnak hmun ah khan a thah lai. ³⁴ Cun tlangbawih nih soal thawinak sathi cu tlawmpal in a kutdong in a lak lai i khangh thawinak biaktheng ki ah cun a thuh hna lai i a tangmi a thi cu biaktheng hram ah a thlet lai. ³⁵ Cun a thau vialte cu daihnak thawinak ca i pekchanhmi tuufa chungin a thau lak a si bantuk khan a lak lai i, tlangbawih nih biaktheng cungah, Bawipa sinah mei in pekchanhmi hna cungah khan, a khangh lai. Cun tlangbawih nih sualnak a tuahmi caah khan remnak a serpiak lai i ngaihthiam a si lai."

5 "Ahothmanh nih thil a hmuhmi ah siseh, a hngalhmi ah siseh, hngaltu a si i zapi hmaiah chiatsertertu aw a theih zongah a chim duh lo ahcun, a soal a that lonak kha amah nih a in lai. ² Cun, ahothmanh nih a thiang lomi thil, a thiang lomi saram ruak siseh, a thiang lomi satil ruak siseh, a thiang lomi a lawnmi ruak siseh a tongh i amah nih a hngalh lo i aa buar ahcun, amah nih a hun hngalh cangka in a mawh lai. ³ Cun ahothmanh nih minung thian lonak, ze bantuk thian lonak phun hmanh in thianglo si ai kun, cun amah nih a hngalh lo i a buar ahcun, amah nih a hun hngalh tikah a mawh lai. ⁴ Cun ahothmanh nih that lonak tuah awk siseh, thatnak tuah awk siseh, i ruat cungcang loin a hmur in ze bantuk chiatsernak hmanh si ai

kun, a ser i amah nih a hngalh lo ahcun, a hun hngalh tikah hi chiatsernak pakhatkhat cungah a mawh lai.

⁵ Hi thil pakhatkhat cungah a mawh ahcun, sualnak a tuahmi kha a phuan lai i ⁶ sualnak a tuahmi caah khan Bawipa sinah soal thawinak a rak put lai, tuurun chungin a nu, tuufa siseh meheh siseh, soal thawinak caah a si lai; cun tlangbawih nih a sualnak caah remnak a serpiak lai. ⁷ "Sihmanhsehlaw tuufa kha a ngeih nih a tlinh lo ahcun, sualnak a tuahmi caah khan soal thawinak caah thuro pahnih siseh, laileng no pahnih siseh, Bawipa sinah a rak put lai, pakhat cu soal thawinak caah a si lai i pakhat cu khangh thawinak caah a si lai.

⁸ Tlangbawih sinah a rak put hna lai i tlangbawih nih cun soal thawinak ding ca cu a thawi hmasa lai; a hngawng cu a merh lai, sihmanhsehlaw a lu cu a chat lai lo i ⁹ soal thawinak thisen cu tlawmpal in biaktheng sirah a theh lai i thisen a taangmi cu biaktheng hram ah a zor lai; mah cucu soal thawinak a si. ¹⁰ Cun, pahnihnak cu a phunglam ning in khangh thawinak caah a thawi lai i sualnak a tuahmi caah khan tlangbawih nih remnak a serpiak lai i ngaihthiam a si lai. ¹¹ "Sihmanhsehlaw thuro pahnih siseh, laileng no pahnih siseh, a ngeih nih a tlinh lo ahcun, sualnak a tuahmi thawinak caah khan, soal thawinak caah changvut dip ephah cheu hra cheu khat a rak put lai; chiti a toih lai lo, frankinsen zong a toih lai lo, zeitintiah mah hi cu soal thawinak a si. ¹² Cun tlangbawih sinah a rak put lai i tlangbawih nih pei khat in a lak lai i biaktheng cungah Bawipa sin i mei in thawinak cungah cun hngalh camcinnak ah a khangh lai; mah cucu soal thawinak a si. ¹³ Cu bantukin tlangbawih nih a caah, hi thil pakhatkhat hna cung i sualnak a tuahmi caah cun remnak a serpiak lai i ngaihthiam a si lai. Cun a taangmi cu changvut thawinak i bantuk khan tlangbawih caah a si lai." ¹⁴ Bawipa nih Moses kha hi bangin a chimh, ¹⁵ "Ahothmanh nih phung a buar i Bawipa thil a thiangmi pakhatkhat cungah hngalh loin a soal ahcun, Bawipa sin i phungbuar thawinak caah tuurun chungin tuukawng pakhat dotla a rak put lai; hmunthiang i shekel ning khan ngun shekel zeizat man a si kha na tuak lai; mah cucu phungbuar thawinak a si. ¹⁶ A thiangmi thil cung i a palhsualnak caah cun rulhnak a tuah lai i a cheu nga cheu khat a chap lai i tlangbawih kha a pek lai; cun tlangbawih nih phungbuar thawinak tuukawng khan remnak a serpiak lai i ngaihthiam a si lai.

¹⁷ "Ahothmanh nih Bawipa nih tuah lo awk i nawl a pekmi tuahnak in a soal ahcun, a hngalh lo hmanh ah, a mawh ko, a that lonak cu amah nih a in lai. ¹⁸ Tuurun chungin tlangbawih sinah tuukawng pakhat dotla, nangmah nih phungbuar thawinak caah a man a za na timi a rak put lai i tlangbawih nih remnak, hngalh loin a tuahmi a palhnak caah khan, a serpiak lai i ngaihthiam a si lai. ¹⁹ Mah cucu phungbuar thawinak a si; Bawipa hmaiah a mawh ko."

6 Bawipa nih Moses sinah hitin a ti, ² "Ahohmanh nih, a innpa kha chawva kennak kong ah siseh til-va zohkhenhnak kong ah siseh a hlen i, ramhnak in siseh, a innpa kha hremnak in siseh, ³ thiltlau kha a hmuh i cu kong ah lihchimnak le ding loin chiatsernak in siseh, Bawipa cungah a soal i phung a buar ahcun mah hi thil vialte minung nih an tuah tawnmi hna chungah hin ⁴ pakhatkhat ah a soal i a mawh tikah, a firmi siseh, hramhram in a lakmi siseh, amah an kentermi siseh, thiltlau a hmuhmi siseh, ⁵ ding loin chiat a serhnawhmi ze i thil paoh siseh a rulh lai; tling tein a rulh lai i a cheu nga cheu khat a chap lai i a phungbuar thawinak ni ah a ngeitu sinah khan a pek than lai. ⁶ Cun tlangbawi sinah Bawipa sin i a pekchanhmi phungbuar thawinak cu a rak put lai, tuurun chungin tuukawng pakhat dotla, nangmah nih phungbuar thawinak caah a man a za na timi a si lai; ⁷ cun tlangbawi nih cun Bawipa hmaiah remnak a serpiak lai i, a mawhnak thil a tuahmi paohpaoh kong ah ngaihthiam a si lai." ⁸ Bawipa nih Moses sinah hi bangin a ti, ⁹ "Aaron le a fapa hna cu hi bangin nawl pe hna: Mah hihi khangh thawinak phunglam a si. Khangh thawinak cu biaktheng cung tappi ah cun zan khuadei zinglei tiang chiah a si lai i biaktheng mei cu a alh camcin lai. ¹⁰ Cun tlangbawi nih a puan hmangthia cu aa hruk lai i a pum cungah a puan hmangthia tawhrolh cu aa hrolh lai i, biaktheng cung i mei nih a khangh dihmi khangh thawinak vutcam cu a lak lai i biaktheng kamah a chiah hna lai. ¹¹ Cun a puan kha aa phoih hna lai i puan dang aa aih lai i vutcam cu riahbuk leng hmunthiang ah a kalpi lai. ¹² Biaktheng cung i mei cu alhter camcin a si lai, a mih awk a si lai lo; zing fate in tlangbawi nih a cungah thing a tih lai i a cungah khangh thawinak cu a ningcang tein a chiah lai i, a cungah daihnak thawinak hna thau cu a khangh lai. ¹³ Biaktheng cungah cun mei alhter a si thluangthluan lai; a mih awk a si lai lo. ¹⁴ "Cun mah hihi changvut thawinak phunglam a si. Aaron fapa hna nih Bawipa hmaika ah biaktheng hmaiah an pekchanh lai. ¹⁵ Cun pakhat nih changvut thawinak changvut dip cu pei khat in a lak lai, changvut thawinak cung i a ummi chiti le frankinsen vialte he, cun mah hihi hngalh camcinak caah Bawipa ca i rimthaw ah biaktheng cungah a khangh lai. ¹⁶ Cun a tangmi cu Aaron le a fapa hna nih an ei lai; hmunthiang ah thilnu telh loin an ei lai; tonnak thlam tual chungah an ei lai. ¹⁷ Thilnu he reu a si lai lo. Mei in keimah sin i thawinak hna chungin anmah vo ah ka pek cang hna; a thiag bikmi thil a si ve, soal thawinak le phungbuar thawinak bantuk khan. ¹⁸ Aaron tefale hna chungin pa paohpaoh nih an ei lai; Bawipa sinah mei in thawinak hna chungin nan tefa chan tiangin zungzal nan vo a si lai; cu thil a tawngmi hna paoh cu thleidan an si lai." ¹⁹ Bawipa nih Moses sinah hi bangin a ti, ²⁰ "Mah hihi chiti thuh a si ni ah

Aaron le a fapa hna nih Bawipa sinah an pekchanh awk thawinak a si lai. Pekchanh tawnmi changvut thawinak ah changvut dip ephah pakhat cheu hra cheu khat, a cheu cu zinglei ah, a cheu zanlei ah. ²¹ Chiti he ukang cungah ser a si lai; thate i cawh in na rak put lai, changvut thawinak bantukin reu cia in a dar tete in na rak put lai i, Bawipa ca i rimthaw ah na pekchanh lai. ²² Aaron fapa hna lak in amah a chaangtu ding i chiti thuhmi tlangbawi nih zungzal nawlbia bangin Bawipa sinah a pekchanh lai; a dihlak in khangh a si lai. ²³ Tlangbawi changvut thawinak kip cu a dihlak in khangh a si lai; ei a si lai lo." ²⁴ Bawipa nih Moses sinah hi bangin a ti, ²⁵ "Aaron le a fapa hna sinah hi bangin chim tuah, Mah hihi soal thawinak phunglam a si. Khangh thawinak thahnak hmun ah khan soal thawinak cu Bawipa hmaiah thah a si lai; mah cucu a thiag bik a si ve. ²⁶ Soalnak caah a pechantu tlangbawi nih cun a ei lai; hmun thiag pakhat ah ei a si lai, tonnak thlam tual chungah cun. ²⁷ A sa a tawngtu paoh cu thleidan a si lai; cun a thi kha puan cungah a tlak ahcun, a tlakmi puan cu hmun thiag pakhat ah na suk lai. ²⁸ Cun sa chuannak tlakum cu khuai a si lai; sihmanhsehlaw marlei in chuan a si ahcun mah cucu tawl in ti in tlengh a si lai. ²⁹ Tlangbawi hna lak i pa paoh nih cun an ei lai; mah hihi a thiag bik a si ve. ³⁰ Sihmanhsehlaw hmunthiang chungah remnak tuahnak ca i tonnak thlam chungah rak putmi thi an laknak soal thawinak cu, ei a si lai lo; mei in khangh a si lai.

7 "Mah hihi phungbuar thawinak phungbia a si. A thiag bik a si ve. ² Khangh thawinak an thahnak hmun ah khan phungbuar thawinak cu an thah lai i a thisen cu biaktheng a velchum ah khan an theh lai. ³ A thau cu a dihlak in pekchanh a si lai, a thaumi a mei, a chungril, a khuhtu thau, ⁴ a kal pahnih a tai zawn ah a ummi thau he, cun a kal he a lak chihmi a thin tuamtu ⁵ mah hna hi tlangbawi nih Bawipa sin i mei in thawinak ah biaktheng cungah a khangh hna lai; cucu phungbuar thawinak a si. ⁶ Tlangbawi hna lak i pa paoh nih cun mah cucu an ei lai; hmun thiag pakhat ah ei a si lai; mah cucu a thiag bik a si ve. ⁷ Phungbuar thawinak cu soal thawinak bantuk a si, an pahnih caah phunglam pakhat a si; sa cu remnak a sertu tlangbawi ta a si lai. ⁸ Cun mi ze i khangh thawinak hmanh a thawipiaktu tlangbawi nih cun, an pekchanhmi khangh thawinak phaw cu a co lai. ⁹ Cun changvut thawinak kip cu, reunak um chung i reumi siseh, um chung i reumi siseh, ukang chung i reumi siseh, a pechantu tlangbawi ta a si lai. ¹⁰ Cun changvut thawinak kip cu, chiti he cawh in siseh a ro in siseh, Aaron fapa vialte hna nih aa tluk cio in an co lai. ¹¹ "Cun mah hihi mi nih Bawipa sinah an pek awk daihnak thawinak pekchanhnak phunglam cu a si. ¹² Lawmhnak ca i pek a si ahcun, lawmh thawinak he cun thilnu telh lo

changreu chiti he cawhmi, thilnu telh lo chang per tete chiti thuhmi le, chiti he tha tein cawhmi changvut dip cu a pekchanh chih lai. ¹³ Lawmhnak ca i daihnak thawinak a pekchanhmi ah cun, thilnu telhmi changreu zong a rak put chih lai. ¹⁴ Cun mah cu chung cun thawinak kip chungin changreu pakhat a thawi lai, Bawipa sin i thawinak caah; mah cucu daihnak thawinak hna thisen a thehtu tlangbawi ta kha a si lai.

¹⁵ Cun lawmhnak ca i daihnak thawinak pekchanhmi sa cu thawinak a tuah ni ah cun ei a si lai; a thaizing tiangin zehmanh a taanter lai lo. ¹⁶ Sihmanhsehlaw a pekchanhmi thawinak cu biakam thawinak siseh, mah lungtho tein thawinak siseh a si ahcun, thawinak a tuah ni ah ei a si lai i a tangmi cu a thaizing zongah ei a si lai, ¹⁷ sihmanhsehlaw a kiptuh tiang thawinak sa a tangmi cu mei in khangh a si lai. ¹⁸ A daihnak thawinak pekchanhmi sa cu a ni thumnak ni i ei a si ahcun, a pechantu cu cohlan a si lai lo, a pechantu zong cu pekchanh ah relpiak a si lai lo; thil fihnung a si lai i a eitu nih a that lonak cu a in lai. ¹⁹ "A thiang lomi thil zehmanh a tawngtu sa cu ei a si lai lo; mei in khangh a si lai. Sa cu a thiangmi vialte hna nih an ei lai, ²⁰ sihmanhsehlaw thian lonak a cung i a um lioah Bawipa daihnak thawinak pekchanhmi sa a eimi cu, cu mi cu a miphun sinin hlawt a si lai. ²¹ Cun ahohmanh nih thil thiango, minung thian lonak siseh, saram thiango siseh, a thiang lomi thil fihnung zeipaoh siseh, a tawng i Bawipa daihnak thawinak pekchanhmi sa a ei ahcun cu mi cu a miphun sinin hlawt a si lai." ²² Bawipa nih Moses sinah, ²³ "Israel mi hna sinah va chim tuah, cawtum siseh, tuu siseh, meheh siseh, a thau nan ei lai lo. ²⁴ Amah tein a thimi saram siseh, sa nih a sehmi siseh, a thau nan ei hrimhrim lai lo, sihmanhsehlaw zeidang caah cun nan hman khawh lai. ²⁵ Zeitintiah Bawipa sinah mei in pekmi thawinak sa a thau a eimi kip cu a miphun sinin hlawt a si lai. ²⁶ Cu hlei ah ze thi paoh, va thi siseh, saram thi siseh, khuazei nan umnak hmanh ah nan ei lai lo. ²⁷ Thi ze hmanh a eimi cu a miphun sinin hlawt a si lai," a ti. ²⁸ Bawipa nih Moses sinah hitin a ti, ²⁹ "Israel mi hna sinah hi bangin va chim tuah, Bawipa sinah a pekchanhmi daihnak thawinak a pekchanhmi nih Bawipa sinah a rak put lai; a daihnak thawinak hna a pekchanhmi chung cun Bawipa sin i mei in thawinak ding hna cu ³⁰ amah kut hrimhrim in a rak put lai; Bawipa hmaiah a ii cu hninh thawinak caah a hninh khawh nakhnga, a thau cu a ii he a rak put lai. ³¹ Tlangbawi nih a thau cu biakttheng cungah a khangh lai, sihmanhsehlaw a ii cu Aaron le a fapa hna caah a si lai. ³² Cun na daihnak thawinak hna pekchanhmi chungin thawinak caah a orhlei phei cu tlangbawi cu na pek lai; ³³ Aaron fapa hna lakah daihnak thawinak hna thi le thau a thawitu nih a orhlei phei cu a co lai. ³⁴ Zeitintiah Israel mi hna nih an pekchanhmi daihnak thawinak chungin tlangbawi

Aaron le a fapa hna cu hninhmi ii le thawimi phei cu ka pek cang hna; mah cucu Israel mi sinin a zungzal in an hmuh awk a si. ³⁵ Bawipa sin i mei in thawinak hna chungin Aaron le a fapa hna nih an covo cu a si; mah cucu Bawipa tlangbawi rianuan awk ca i pek an si ni ah an sinah thianter a si; ³⁶ chiti thuh an si ni ah Israel mi nih mah hihi an pek hna awk cu Bawipa nawlpekmi a si; an tefa chin tiangin a zungzal in an hmuh awk cu a si." ³⁷ Mah hihi khangh thawinak, changvut thawinak, sual thawinak, phungbuar thawinak, thianternak le daihnak thawinak hna phunglam cu a si. ³⁸ Israel mi kha Bawipa sinah nan thawinak kha rak pu tuah hna u tiah Sinai ramlak i nawl a pek hna ni i Bawipa nih Moses kha Sinai Tlang i nawl a pekmi cu a si.

8 Bawipa nih Moses sinah, ² "Aaron cu a fapa hna he kalpi hna law, puan hna le thuhnak chiti le thilnu telh lo changreu bawm khat le sual thawinak cawtum le tuukawng pahnih hna kha kalpi ve hna; ³ cun tonnak thlam innka ah mi zapi cu pum hna," tiah a ti. ⁴ Cun Moses nih Bawipa nih nawl a pek bangin a tuah i mi zapi cu tonnak thlam innka ah cun an i pum. ⁵ Cun Moses nih mi zapi sinah cun, "Mah hihi tuah awk tiah Bawipa nawl pekmi cu a si," tiah a ti. ⁶ Cun Moses nih Aaron le a fapa hna cu a ratpi hna i ti in a kholh hna. ⁷ Cun angki leng cu a hruk i, taisawm a sawmh i, tlangbawi angki fual a hruk i, tlangbawi angki a aih i, dawh tein tahmi tlangbawi angki hri in a sawmh, mah hri cun a tem chih. ⁸ Cun tangbenh kha a cungah a benh i tangbenh chungah cun Urim le Thummim kha a chiah hna. ⁹ Cun lupawng a ponh i a lupawng cungah, hmailei ah, sui kheng, a thiangmi bawi luchin cu, a benh; Moses nih Bawipa nih nawl a pek bang khan a tuah. ¹⁰ Cun Moses nih thuhnak chiti kha a lak i puan biakinn le a chungah a ummi thil vialte kha a thuh hna i a thianter hna. ¹¹ Cun chiti cu tlawmpal in biakttheng ah cun voi sarieh a theh i, biakttheng le a umkheng vialte le a hmaihum le a hunnak cu thianter awk caah a thuh hna. ¹² Cun thuhnak chiti cu tlawmpal in Aaron lu ah a toih i a thuh i a thianter. ¹³ Cun Moses nih Aaron fapa hna cu a ratpi hna i angki leng a hruk hna i taisawm a sawmh hna i lupawng a ponh hna, Bawipa nih Moses nawl a pek bang khan. ¹⁴ Cun sual thawinak cawtum cu a rak put i Aaron le a fapa hna nih sual thawinak cawtum lu cungah cun an kut an chuan. ¹⁵ Moses nih a thah i a thi cu a lak i biakttheng ki hna ah cun a velchum in a kutdong in a thuh, cun biakttheng ca i remnak ser awkah biakttheng cu a thianter i a hramah thi cu a thlet i a thianter. ¹⁶ Cun a chungril a tuamtu thau vialte le a thin tuamtu le a kal pahnih cu an thau he a lak hna i Moses nih biakttheng cungah a khangh hna. ¹⁷ Sihmanhsehlaw cawtum cu a phaw le a sa le a ek he riahbuk lengah mei in a khangh, Bawipa nih Moses kha nawl a pek bang khan. ¹⁸ Cun khangh thawinak tuukawng kha a hun pek; Aaron le a fapa

hna nih tuukawng lu cungah cun an kut an chuan.

¹⁹ Cun Moses nih a thah i a thi cu biaktheng velchum ah a theh. ²⁰ Cun tuukawng cu a can i Moses nih a lu le a sa le a thau cu a khangh hna. ²¹ Cun a chungril le a ke hna cu ti in a tawh hna i Moses nih tuukawng cu a pum in biaktheng cungah khangh thawinak caah, rimthaw Bawipa sin i mei in thawinak caah, a khangh, Bawipa nih Moses nawl a pek bang khan. ²² Cun a dang tuukawng pakhat, thleidannak tuukawng cu, a pek; cun Aaron le a fapa hna nih tuukawng lu cungah an kut an chuan. ²³ Cun Moses nih a thah i a thi cu tlawmpal in a lak i Aaron orhlei hnakhaw parte le a orhlei siapi le a orhlei kepi ah a thuh hna; ²⁴ cun Aaron fapa hna cu an ratpi hna i Moses nih thi cu tlawmpal in an orhlei hnakhaw par tete le an orhlei siapi le an orhlei kepi ah a thuh hna; cun Moses nih thi cu biaktheng velchum ah a thlet. ²⁵ Cun a thau le a thaumi a mei le a chungril tuamtu thau vialte le a thin tuamtu le a thau he a kal pahnh le a orhlei phei cu a lak hna; ²⁶ cun thilnu telh lo changreu bawm Bawipa hmai i a ummi chung khan thilnu telh lo changreu pakhat le chiti he cawhmi changreu hlum khat le changreu pante dar khat kha a lak hna i sathau cungah le orhlei phei cungah khan a chiah hna; ²⁷ cun mah thil vialte hi Aaron le a fapa hna kut chungah a chiah hna i Bawipa hmaiah hninh thawinak caah a hninh hna. ²⁸ Cun Moses nih an kut chungin a lak hna i khangh thawinak he biaktheng cungah a khangh hna, thleidannak thawinak, rimthaw Bawipa ca i mei in thawinak caah a khangh hna. ²⁹ Cun Moses nih a ii cu a lak i Bawipa hmai i hninh thawinak caah a hninh; Bawipa nih Moses nawl a pek bangin, mah cucu thleidannak tuukawng chungin Moses vo cu a si. ³⁰ Cun Moses nih thuhnak chiti tlawmpal le biaktheng cung i a ummi thi tlawmpal cu a lak i Aaron le a puan hna cu a theh hna i, a fapa hna le a fapa hna puan hna zong cu a theh hna; cu bangin Aaron le a puan hna le a fapa hna le a fapa hna puan hna cu a thianh ti hna. ³¹ Cun Moses nih Aaron le a fapa hna cu, "Tonnak thlam innka ah sa kha chuang u law, cuka ah sa le thleidannak thawinak bawm chung i a ummi changreu cu ei u, 'Aaron le a fapa hna nih an ei lai,' tiah nawl ka pek bang khan, a ti. ³² Cun sa le changreu a tangmi cu mei in nan khangh lai. ³³ Cun tonnak thlam innka in ni sarikh chung nan chuak lai lo, nanmah thleidannak ni hna a tlin hlantiang, zeitintiah nanmah thleidannak caah ni sarikh a herh lai. ³⁴ Nihin i tuahmi bang hin, nannih ca i remnak ser awkah Bawipa nih nawl a kan pek cang. ³⁵ Tonnak thlam innka ah, chunzan in ni sarikh chung, Bawipa nih an fialmi hna tuah awkah, nan thih soal nakhnga lo nan um lai; zeitintiah cu bang cun nawl pek ka si," tiah a ti. ³⁶ Cun Bawipa nih Moses in nawl a pekmi tuah awk thil vialte cu Aaron le a fapa hna nih an tuah.

⁹ Ni riat ni ah Moses nih Aaron le a fapa hna le Israel upa hna kha a auh hna i ² Aaron sinah, "Cawtum no pakhat in soal thawinak caah, cun khangh thawinak caah tuukawng pakhat, dotla veve, la hna law, Bawipa hmaiah thawi hna. ³ Cun Israel mi hna sinah, 'Soal thawinak caah meheh tum pakhat le, khangh thawinak caah cawfa pakhat le tuufa pakhat, kum khat veve a si i dotla veve a simi le, ⁴ daihnak thawinak hna caah cawtum pakhat le tuukawng pakhat la hna law, Bawipa hmaiah thawi hna, cun chiti he cawhmi changvut thawinak zong; zeitintiah nihin ah Bawipa cu nannih sinah a lang lai,' tiah ti hna," tiah a ti. ⁵ Cun Moses nih nawl a pekmi cu tonnak thlam hmaiah an hun hruai hna i aa pummi nih an dihlak in an hun naih i Bawipa hmaiah an dir. ⁶ Cun Moses nih, "Mah hihi Bawipa nih tuah awkah nawl an pekmi hna cu a si; cun Bawipa sunparnak cu nannih sinah a lang lai," tiah a ti. ⁷ Cun Moses nih Aaron sinah, "Biaktheng cu hei naih law, na soal thawinak le na khangh thawinak cu thawi hna, cun nangmah le mi hna caah remnak ser tuah; cun mi hna thawinak cu rak pu law, an caah remnak ser tuah, Bawipa nawl peknak bang khan," tiah a ti. ⁸ Cu caah Aaron nih biaktheng cu a hei naih i soal thawinak cawfa kha a thah, mah cucu amah caah a si. ⁹ Cun Aaron fapa hna nih a thi kha a sinah an rak put i thi chungah cun a kutdong a hnim i biaktheng ki ah cun a neh i thi cu biaktheng hram ah cun a thlet; ¹⁰ sihmanhsehlaw soal thawinak sa i a thau le a kal hna le a thin tuamtu hna cu Bawipa nih Moses nawl a pek bang khan, biaktheng cungah a khangh. ¹¹ A sa le a phaw cu mei in riahhmun lengah a khangh hna. ¹² Cun, khangh thawinak cu a thah i Aaron fapa hna nih a thi cu an pek i biaktheng cu a velchum in a theh. ¹³ Cun khangh thawinak sa cu a zamzam in a lu he an hun pek i biaktheng cungah a khangh hna. ¹⁴ Cun a chungril le a ke kha a tawh hna i khangh thawinak he biaktheng cungah a khangh hna. ¹⁵ Cun mizapi thawinak cu a pek; soal thawinak meheh, mizapi ca i a simi cu, a lak i a thah i sualnak caah a thawi, soal thawinak hmasa bik bang khan a tuah. ¹⁶ Cun khangh thawinak kha a pek i a phunglam ning in a thawi. ¹⁷ Cun changvut thawinak kha a pek; pei khat in a lak i zinglei khangh thawinak hleiah biaktheng cungah a khangh. ¹⁸ Cawtum le tuukawng zong kha a thah hna, mah cucu mi zapi ca i daihnak thawinak an si. Aaron fapa hna nih a thi cu an pek i biaktheng cu a velchum in a theh. ¹⁹ Cun cawtum thau le tuutum thau le, a thaumi mei le, chungril tuamtu le, kal hna le, thin tuamtu cu an pek i ²⁰ an thau cu an ii cungah an chiah hna i an thau cu biaktheng cungah a khangh, ²¹ sihmanhsehlaw an ii le a orhlei phei cu Bawipa hmai i hninh thawinak caah Aaron nih a hninh hna, Moses nawlpek bangin. ²² Cun Aaron nih mi zapi leiah cun a kut a hler hna i thluachuah a pek hna. Cun soal thawinak le khangh thaw-

inak le daihnak thawinak hna a thawi dih in a rung tum. ²³ Cun Moses le Aaron cu tonnak thlam chungah an lut i an hung chuah tikah mi zapi kha thluachuahnak an pek hna i, Bawipa sunparnak cu mi vialte sinah cun a lang. ²⁴ Cun Bawipa hmaika in mei a hung chuak i biaktheng cung i khangh thawinak le thau cu a khang hna; cun mi vialte nih khan an hmuh tikah an au i an baw.

10 Cun Aaron fapa Nadab le Abihu nih an meilaknak kheng cu an i lak veve i a chungah mei an chiah i a cungah zihmui an phulh i Bawipa hmaiah a thiangu lomi mei cu an thawi, nawl a pek lomi hna kha an tuah. ² Cun Bawipa hmaika in mei a hung chuak i a khang hna i Bawipa hmaika ah cun an thi. ³ Khi tikah Moses nih Aaron sinah, "Mah hihi Bawipa nih a chimmi cu a si, 'Ka pawng i a ummi hna lakah thianguhim in kaa langhter lai i mi vialte hmaiah thanguthat ka si lai,' a ti," tiah a ti. Cun Aaron cu dai tein a um ko. ⁴ Cun Moses nih Aaron pa unau Uzziel fapa Mishael le Elzafan cu a kawh hna i, "Hmaiah hung chuak u, hmunthiang hmai in nan unau hna cu riahhmun lengah chuahpi hna u," tiah a ti hna. ⁵ Cucaah an ra chuak i Moses nih a chim bang khan riahhmun lengah an angkileng in an hnuh hna. ⁶ Cun Moses nih Aaron le a fapa hna Eleazar le Ithamar sinah, "Nan sam i thlah hlah u, nan puan kha thlek hna hlah u, nan thih soal i mibu dihlak cungah thinhunnak a rat soal nakhnga lo; sihmanhsehlaw Bawipa nih a kanghtermei mei kanghnak cu nan unau, Israel chungkhar dihlak nih khan, tah hna seh. ⁷ Cun tonnak thlam innka khan, nan thih soal nakhnga lo, chuak hlah u; zeitintiah Bawipa thuhnak chiti cu nan cungah a um," tiah a ti. Cun Moses bia bangin an tuah. ⁸ Cun Bawipa nih Aaron cu a chawnh i, ⁹ "Nangmah nih siseh, na fapale hna nih siseh, tonnak thlam chungah nan luh tikah mitsur hang siseh zu siseh nan ding lai lo, nan thih soal nakhnga lo; mah cucu a zungzal in nan tefa hna chan tianguin nawlbua a si lai. ¹⁰ Nannih nih a thianguhim le zaran tawngmi, cun a thiangu lo le a thiangu kha nan thleidan lai i ¹¹ Israel mi hna kha Moses in Bawipa nih a chimmi nawlbua vialte kha nan cawnpiak hna lai," tiah a ti. ¹² Cun Moses nih, Aaron le a tangmi a fapa hna Eleazar le Ithamar sinah, "Bawipa sinah mei in thawinak hna chungin a tangmi changvut thawinak kha la u law, biaktheng pawngah thilnu telh loin ei u, zeitintiah mah cucu a thiangu bik a si. ¹³ Bawipa sinah mei in pekmi thawinak hna chungin nangmah le na fapa hna vo a simi kha, nawlpek nan si bangin hmunthiang ah nan ei lai. ¹⁴ Sihmanhsehlaw hninhmi ii le thawimi phei cu, nangmah le na fapa hna le na fanu hna le tiah, a thiangu hmun paoh ah nan ei lai. Zeicahtiah Israel mi hna pekchanhmi daihnak thawinak chungin, mah hna cu nangmah le na fapa hna vo ah pek nan si. ¹⁵ Thawimi phei le hninhmi ii cu Bawipa hmai i hninh thawinak

ca i hninh awkah, mei in thawinak hna thau he nan rak put lai, mah cucu nangmah le na fapa hna caah, Bawipa nawl pekna bangin, zungzal in nan vo a si lai," tiah a ti. ¹⁶ Cun Moses nih soal thawinak meheh kong kha fel tein a hlat i zohhmanh, an rak khangh diam cang ai! Cun Aaron fapa a tangmi hna Eleazar le Ithamar cungah a thin a hung i, ¹⁷ "Zeicahdah soal thawinak cu hmunthiang chungah nan ei lo? A thiangu bik thil mi zapi that lonak phortu ding i Bawipa hmai i remnak serpiaknak ca i mah cucu nannih kha pekmi a si tung! ¹⁸ Zohhmanh, a thi cu hmunthiang a chunglei ah nan luhi lo. Nannih nih nawl kan pek hna bang khan hmunthiang chungah nan rak ei hrimhrim awk a si," tiah a ti. ¹⁹ Cun Aaron nih Moses sinah, "Zohhmanh, nihin ah Bawipa hmai i an soal thawinak le an khangh thawinak kha an thawi cang, sihmanhsehlaw mah hi bantuk thil hna nih hin an ka tlak kun! Nihin ah soal thawinak kha rak ei ning law, Bawipa mithmuh ah cohlan awk tlak a rak si hlei nga maw?" a ti. ²⁰ Cun Moses nih mah cucu a theih tikah a lung a tling ko.

11 Cun Bawipa nih Moses le Aaron sinah, ² "Israel mi hna sinah va chim tuah u, vawlei cung i a ummi saram vialte lakah mah hna hi a nungmi thil nan ei awk cu an si lai. ³ Saram lakah a tin a te i aa then i rawlret a khaimi cu nan ei lai. ⁴ Asinain rawlret khaimi lakah siseh, tin temi lakah siseh, mah hna hi cu nan ei lai lo: kalauk, rawlret cu a khai nain a tin a tet lo caah nannih caah a thiangu lo a si. ⁵ Cun vawrvok, rawlret a khai nain a tin a tet lo caah nannih caah a thiangu lo a si. ⁶ Cun saveh, rawlret a khai nain a tin a tet lo caah a thiangu lo a si. ⁷ Cun vok, a tin a te i aa then ko nain rawlret a khai lo caah, nan caah a thiangu lo a si. ⁸ An sa nan ei lai lo i an ruak nan tawng lai lo; nan caah a thiangu an si. ⁹ "Ti chung i a ummi thil vialte lakah mah hna hi nan ei lai. Rili chungah siseh, tiva chungah siseh, ti chung i a ummi, teh le phokphawher a ngeimi thil paohpaoh cu nan ei hna lai. ¹⁰ Sihmanhsehlaw rili chungah siseh, tiva chungah siseh, a ummi, teh le phokphawher a ngei lomi, ti chungah a lawn in a lawnmi thil le ti chung i a nungmi thil hna cu, nannih caah fihnung an si. ¹¹ Nannih caah fihnung an si zungzal lai; an sa nan ei lai lo i an ruak cu fihnung ah nan rel hna lai. ¹² Ti chungah a ummi thil zeipaoh teh le phokphawher a ngei lomi cu nan caah fihnung a si. ¹³ "Cun, va hna lakah mah hna hi fihnung ah nan rel awk an si lai, nan ei hna lai lo, fihnung an si: muvanlai, tettet, mu-ar-cawi, ¹⁴ kaite, muchia phun kip, ¹⁵ langak phun kip, ¹⁶ ostrik, thlanghnap, rili-va mupi phun kip, ¹⁷ chimbu, tingala, tivapual, ¹⁸ ti-ar, pelikan, langta, ¹⁹ tivakok, ram varang phun kip, chuanguar, le palak. ²⁰ "Buṭit-khaubaw thla a ngei i ke pali in a kalmi vialte cu nan caah fihnung an si. ²¹ Sihmanhsehlaw thla ngeimi buṭit-khaubaw ke pali in a kalmi lakah a keteng cung i vawlei i pernak ca i ke a ngeimi cu nan ei lai. ²² Cu hna

chungah cun, khauzik phun kip, khuangbai phun kip, bu̍t̄it̄ phun kip, le khaubaw̄k̄ phun kip cu nan ei khawh hna lai. ²³ Sihmanhsehlaw thla ngeimi bu̍t̄it̄-khaubaw̄k̄ ke pali a ngeimi vialte cu nannih caah fihnung an si. ²⁴ "Cun mah thil hna thawng hin thiango nan cang lai; an ruak a tawngtu paoh cu zanlei tiang an thur lai i ²⁵ an ruak in zeipaoh a latu nih a thilpuan a suk lai i zanlei tiang thiango a si lai. ²⁶ A tin a ̄te nain a tin aa ̄then lomi saram siseh, rawlret a khai lomi saram siseh, nannih caah a thiango a si; a tawngmi hna paoh cu thiango an si lai. ²⁷ Ke pali in a kalmi saram hna lakah a kebor in a kalmi vialte cu nannih caah thiango an si; an ruak a tawngtu paoh cu zanlei tiang thiango an si lai i ²⁸ an ruak a phortu nih a thilpuan kha a suk lai i zanlei tiang thiango a si lai; annih cu nan caah thiango an si. ²⁹ "Cun vawlei ah a lawn in a lawnmi hna lakah mah hna hi nan ca i thiango an si: zuhri, zu, kinglang ngan phun kip, ³⁰ ̄tekral, tang, kinglang, thetse rawn kinglang le conghrang. ³¹ A lawnmi thil vialte lakah mah hna hi nan ca i thiango an si; mah hna hi an thih tikah a tawngtu hna paoh cu zanlei tiang thiango an si lai. ³² Cun, an thih tikah an tlakhnawhmi thilri paoh cu a thur lai, thing thilri siseh, puan siseh, saphaw siseh, sawngkhoi siseh, hman awk thil a simi paohpaoh; ti chungah ciah a si hrimhrim lai i zanlei tiang thiango a si lai; cu tikah a thiango lai. ³³ Cun annih lak i pakhatkhat cu tlak um a simi paohpaoh cungah a tlak ahcun, a chung i a ummi vialte cu thiango an si lai i nan khuai lai. ³⁴ Cu um chung i ei awk a ummi ze rawl paoh, ti nih a ciahmi paoh cu, thiango a si lai; cun cu bantuk um paohpaoh chung i din awk thil vialte cu thiango an si lai. ³⁵ Cun ze thil paoh an ruak pelpawi a zeipaoh nih a tlakmi hna cu thiango an si lai; changreu rawhnak a si zongah, meiphu a si zongah, khuai cikcek a si lai; thiango an si i nan caah thiango an si lai. ³⁶ Sihmanhsehlaw cerhti siseh tikuang a chung i ti a ummi cu siseh a thiango lai, asinain zeipaoh an ruak a tawngtu paoh cu thiango an si lai. ³⁷ Cun an ruak ze zawn paoh nih cin awk a simi thlaici ze paoh a nenh ahcun, a thiango ko; ³⁸ sihmanhsehlaw thlaici cu ti in ciah a si i an ruak ze zawn paoh nih a nenh ahcun, nan caah thiango a si. ³⁹ "Cun nan eimi saram zeipaoh a thih ahcun, a ruak a tawngtu paoh cu zanlei tiang thiango a si lai, ⁴⁰ cun a ruak a eimi paoh cu a thilpuan a suk hna lai i zanlei tiang thiango a si lai; a ruak a putu paoh zong nih a thilpuan a suk hna lai i zanlei tiang thiango a si lai. ⁴¹ "Vawlei ah a vah in a vak luhlmalhmi thil paoh cu fihnung a si; ei awk a si lai lo. ⁴² A paw in a lawnmi zeipaoh siseh, ke pali in a kalmi zeipaoh siseh, ke tampi a ngeimi zeipaoh siseh, vawlei ah a vah in a vakmi thil vialte cu nan ei hna lai lo; zeitintiah fihnung an si. ⁴³ A vah in a vakmi thil zeihmanh khan nannih nih fih nan i nunter lai lo; cun cu hna cun a thur zong nan i thurter lai lo, thiango nan si soal hn-

ga. ⁴⁴ Zeitintiah keimah cu Bawipa nan Pathian ka si; cu caah i thianter u law, thianghlim u, keimah ka thian caah. Vawlei ah a vah in a vakmi thil zeihmanh in i thurter hlah u. ⁴⁵ Zeitintiah keimah cu nan Pathian si awkah, Izipt ram in an chuahpitu hna Bawipa ka si; cu-caah nannih cu nan thian awk a si, keimah ka thian caah," tiah a ti. ⁴⁶ Mah hihi saram le va le ti chung i a cawlcangmi thilnung kip le vawlei i a vakmi thil kip kong i phunglam a si; ⁴⁷ a thiango le thiango le a nungmi thil ei awk a si hngami le a nungmi thil ei awk lo a si hngami hna thleidannak caah a si.

12 Bawipa nih Moses sinah hitin a ti, ² "Israel mi kha chim hna: Nu nih fa a paw i fapa a hrin ahcun, ni sarih thiango a si lai; nuphung a hngalh caan bantuk khan thiango a si lai. ³ Cun a ni riat ni ah a cuarpar tan a si lai. ⁴ Cun thisen ruangah cun i thianh lengmang in ni sawm thum le ni thum a um rih awk a si lai; aa thianhnak ni a tlin hlan lo cu thil thiango zeihmanh a tawng lai lo, hmunthiang chung zongah a lut lai lo. ⁵ Sihmanhsehlaw fanu a hrin ahcun, zarh hnih thiango a si lai, nuphung a hngalh caan bantuk khan; cun thisen ruangah cun i thianh lengmang in ni sawm ruk le ni ruk a um rih awk a si lai. ⁶ "Cun aa thianhnak ni kha a tlin tikah, fapa caah siseh, fanu caah siseh, tlangbawi sinah, tonnak thlam innka ah khangh thawinak caah tuufa kum khat a timi a rak put lai i soal thawinak caah laileng no pakhat maw ̄thuro pakhat dik a rak put lai. ⁷ Cun amah nih Bawipa hmaiah a thawi lai i remnak a serpiak lai; cun a thi chuahnak cun amah cu a thiango lai. Mah hihi fapa a hringmi caah siseh, fanu a hringmi caah siseh, phunglam a si. ⁸ Cun tuufa kha a ngeih khawh lo ahcun, ̄thuro pahnih maw, laileng no pahnih dik a lak hna lai, pakhat cu khangh thawinak caah a si lai i a dang cu soal thawinak caah a si lai; cun tlangbawi nih remnak a serpiak lai i amah cu a thiango lai."

13 Bawipa nih Moses le Aaron sinah hitin a ti, ² "Mi pakhatkhat cu a pum cuar cungah phinnak siseh, pharnak siseh, bonak siseh pakhatkhat a ngeih i cucu a pum cuar cung i thinghmu i zawtnak ah a can tikah, cu tikah cun tlangbawi Aaron sinah siseh, tlangbawi a simi a fapa pakhatkhat sinah siseh, ratpi a si lai i ³ tlangbawi nih cun a pum cuar cung i zawtnak a umnak zawn cu a zoh lai; zawtnak a umnak zawn hmul cu a ran i a zawtnak cu a pum cuar nakin a thuk deuh a lawh ahcun, cucu thinghmu i zawtnak a si; tlangbawi nih a zoh di tikah amah cu thiango a si tiah a thanh lai. ⁴ Sihmanhsehlaw a pum cuar i a bomi cu a ran i cuar nakin a thuk deuh a lawh lo i a hmul kha a ran lo ahcun, tlangbawi nih zawtnak a ngeimi cu ni sarih chung a hren lai i ⁵ ni sarihnak ni ah cun a zoh lai, cun amah hmuhnak ah zawtnak cu amah ning a si i a cuar ah zawtnak cu a karh lo ahcun, tlangbawi nih a dang ni sarih a hren rih lai; ⁶ tlangbawi nih cun ni sarihnak ni

ah a zoh than lai i zawtnak a umnak zawn cu a dulh i zawtnak cu cuar ah khan a karh lo ahcun, tlangbawi nih cun amah cu a thianga tiah a thanh lai; mah cucu a phar sawhsawhmi a si; a thilpuan a suk hna lai i a thianga ko lai. ⁷ Sihmanhsehlaw amah thiannak ca i tlangbawi sin i aa hmuh hnuah khan a pharmi cu a cuar ah a karh ahcun, tlangbawi hmaiah khan a chuak than lai; ⁸ cun tlangbawi nih a zoh lai i a cuar ah a pharnak kha a karh ahcun tlangbawi nih cun amah cu a thiangelo tiah a thanh lai; mah cucu thinghmuizawtnak a si. ⁹ "Mi pakhatkhat cu thinghmuizawtnak nih a tlaih tikah tlangbawi sinah chuahpi awk a si lai; ¹⁰ cun tlangbawi nih a zoh lai i a cuar ah a rangmi hmul a chuahtertut a rangmi phinnak a um i a phinnak ah cun a sa hring a langh ahcun, ¹¹ cucu a pum cuar chung i thinghmuizawtnak a si, tlangbawi nih amah cu thiangelo a si tiah a thanh lai; a hreng lai lo, zeitintiah amah cu thiangelo a si ko. ¹² Cun thinghmuizawtnak cu cuar ah a chuah i, tlangbawi nih a hmuh khawh tiangah a zawmipa a cuar cu a lu in a ke tiang thinghmuizawtnak nih cun chuak lakin a khuh ahcun, ¹³ tlangbawi nih a zoh lai i thinghmuizawtnak nih khan a pum dihlak kha a chuah cang ahcun, cu pa cu cu zawtnak in a thianga tiah a thanh lai; a rang ah a cang dihlak i amah cu a thianga. ¹⁴ Sihmanhsehlaw a cungah sa hring a langh ahcun amah cu thiangelo a si lai. ¹⁵ Tlangbawi nih sa hring cu a zoh lai i amah cu thiangelo a si tiah a thanh lai; sa hring cu thiangelo a si, zeicahtiah thinghmuizawtnak a si. ¹⁶ Sihmanhsehlaw a sa hring cu aa thlen than i a rang ah aa can than ahcun tlangbawi sinah a ra lai i ¹⁷ tlangbawi nih a zoh lai i a zawtnak cu a rang ah aa thlen ahcun, tlangbawi nih a zawmi cu a thianga tiah a thanh lai; amah cu a thianga cang. ¹⁸ Cun pakhatkhat cuar i khuaihli a um i a dam tikah, ¹⁹ cu khuaihli umnak i a rangmi phinnak siseh, a sen nawn a rang nawn in a bomi siseh a chuah ahcun, tlangbawi sinah hmuhsak awk a si lai; ²⁰ cun tlangbawi nih a zoh lai i cuar nakin thuk deuh a lawh i a hmul kha a ran ahcun, tlangbawi nih amah cu thiangelo a si tiah a thanh lai; mah cucu thinghmuizawtnak a si, hma chungin a hung langmi a si. ²¹ Sihmanhsehlaw tlangbawi nih a zoh i a cung i a ummi hmul kha a ran lo i, cuar nakin a thuh deuh lo i sihmanhsehlaw a dulh ahcun, tlangbawi nih ni sarih a hren lai; ²² cun cuar ah a karh ahcun tlangbawi nih amah cu thiangelo a si tiah a thanh lai; a cuar cu zawtnak a ing. ²³ Sihmanhsehlaw a bomi cu kaa khat lawngah a um i a karh lo ahcun, khuaihli hma hmape a si; tlangbawi nih a thianga tiah a thanh lai. ²⁴ "Asiloah, mipa pakhat cu a cuar a kangh i a kangh-nak tit hring cu a bo i sen nawn rang nawn in a um, asiloah a ran tikah, ²⁵ tlangbawi nih a zoh lai i a bonak ka i hmul cu a ran i cuar nak thuk deuh in a langh ahcun, cucu thinghmuizawtnak a si; mei hma in a hung chuakmi a si tlangbawi nih amah cu thiangelo a si tiah a

thanh lai; thinghmuizawtnak a si. ²⁶ Sihmanhsehlaw tlangbawi nih a zoh i a bonak ka i a hmul kha a ran lo i cuar nakin a thuk deuh lo i a dulh ahcun, tlangbawi nih amah cu ni sarih a hren lai i ²⁷ ni sarihnak ni ah a zoh lai; cuar ah a karh ahcun tlangbawi nih amah cu thiangelo a si tiah a thanh lai; cucu thinghmuizawtnak a si. ²⁸ Sihmanhsehlaw a bo cu kaa khat lawngah a um ko i cuar ah a karh lo i a dulh ahcun, mah cucu mei hma in a hung phingmi a si; tlangbawi nih amah cu a thianga ko tiah a thanh lai; zeicahtiah mah cucu mei hma hmape a si ko. ²⁹ "Pa nih siseh, nu nih siseh, an lu ah maw an khahmul ah maw zawtnak an ngeih tikah, ³⁰ tlangbawi nih zawtnak cu a zoh lai i cuar nakin thuk deuh in a langh i cuka hmul cu a en i a pan ahcun, tlangbawi nih amah cu thiangelo a si tiah a thanh lai; mah cucu thakpherh, lu maw khahmul thinghmuizawtnak a si. ³¹ Cun tlangbawi nih a thakmi zawtnak cu a zoh i cuar nak i thuk deuh in a langh lo i a chungah hmul nak a um lo ahcun, tlangbawi nih cun thakpherh zawtnak a ngeimi cu ni sarih a hren lai; ³² ni sarih ni ah tlangbawi nih cu zawtnak cu a zoh lai i thakpherh cu a karh lo i a chungah hmul eng a um lo i thakpherh cu cuar nakin thuk deuh in a langh lo ahcun, ³³ a hmul cu amah nih aa meh lai; sihmanhsehlaw thakpherh umnak zawn cu a met lai lo; cun tlangbawi nih thakpherh zawtnak he a ummi cu a dang ni sarih a hren rih lai. ³⁴ Cun ni sarihnak ni ah cun thakpherh cu tlangbawi nih a zoh lai i cuar ah khan a karh lo i cuar nakin thuk deuh in a langh lo ahcun, tlangbawi nih cun amah cu a thianga tiah a thanh lai, cun a hnipuan a suk hna lai i a thianga lai. ³⁵ Sihmanhsehlaw aa thianh hnuah thakpherh cu a cuar ah khan a lawn ahcun, ³⁶ tlangbawi nih amah cu a zoh lai i thakpherh cu a cuar ah a lawn ahcun, tlangbawi nih hmul eng kha kawl a herh lai lo; amah cu thiangelo a si. ³⁷ Sihmanhsehlaw a hmuhnak ah thakpherh cu amah bon a si i a umnak ah hmul nak an khoh ahcun, thakpherh cu a dam a si, amah cu a thianga; tlangbawi nih amah cu a thianga tiah a thanh lai. ³⁸ "Pa nih siseh, nu nih siseh a pum cungah bonak, a rangmi bonak, a ngeih ahcun ³⁹ tlangbawi nih a zoh lai i pum cung cuar i bonak cu a ranning a dulh nawn ahcun, cucu takthak, cuar i a hung chuakmi a si; amah cu a thianga ko. ⁴⁰ "Mipa pakhatkhat cu a sam a tlong i a lu a kolh, sihmanhsehlaw a thianga ko. ⁴¹ Cun mipa pakhat cu a hmailei sam le a bep sam a tlong i a cal a ngau, sihmanhsehlaw a thianga ko. ⁴² Sihmanhsehlaw a lukheng dau ah cun siseh, a cal ngau ah cun siseh, a sen nawn a rang nawn in zawtnak bo a um ahcun, mah cucu a cal kolh ah siseh, a kheng kolh ah siseh, thinghmuizawtnak a chuakmi a si. ⁴³ Cu tikah tlangbawi nih amah cu a zoh lai i a kheng kolh ah siseh, a cal kolh ah siseh, zawtnak a hung phingmi cu sen nawn rang nawn in a um i pum cuar cung i thinghmuizawtnak a chuakmi

bantuk a si ahcun, ⁴⁴ amah cu mi thinghmui a si, amah cu thiangolo a si; tlangbawi nih amah cu thiangolo a si tiah a thanh hrimhrim lai; a zawtnak cu a lu cungah a um. ⁴⁵ "Mithinghmui, cu zawtnak a ngeimi nih cun, hni puan tlek aa aih lai i a sam cu a thlaiter lai i a hmur cunglei cu aa huh lai i, 'Ka thiangolo, ka thiangolo,' tiah a au lai. ⁴⁶ Cu zawtnak a ngeih chung cu thiangolo a si lai; amah cu thiangolo a si ko; riahhmun lengah amah lawngin a um lai. ⁴⁷ "Puan zong, sahmul puan siseh, la hmangthia puan zong siseh; ⁴⁸ a tah in tahmi siseh, a phiar in phiarmi siseh, la hmangthia siseh, sahmul zong siseh; saphaw siseh zeipaoh saphaw in sermi siseh, ⁴⁹ thinghmui zawtnak a um i cu zawtnak cu puan ah siseh, saphaw ah siseh, a tah in tahmi ah siseh, a phiar in phiarmi ah siseh, zeipaoh saphaw in sermi ah siseh, a hring deuh in siseh, a sen deuh in siseh, a langh ahcun, thinghmui zawtnak a si i tlangbawi zohter awk a si. ⁵⁰ Cun tlangbawi nih zawtnak cu a zoh lai i zawtnak a ngeimi cu ni sarhi a hren lai i ⁵¹ zawtnak cu ni sarhihak ni ah a zoh lai. Zawtnak cu puan ah, a tah in tahmi ah siseh, a phiar in phiarmi ah siseh, saphaw, ze ca paoh i an hmanmi saphaw ah siseh, a lawn ahcun cucu a fakmi phun thinghmui zawtnak a si; mah cucu thiangolo a si. ⁵² Cun puan cu tahmi siseh, phiarmi siseh, sahmul siseh, la hmangthia siseh, saphaw in sermi paohpaoh siseh, thinghmui zawtnak umnak paoh cu a khangh lai, a fakmi phun thinghmui zawtnak a si, mei ah khangh hrimhrim awk a si. ⁵³ "Cun tlangbawi nih a zoh i puan ah cun, tahmi siseh, phiarmi siseh, saphaw in sermi paohpaoh zong siseh, zawtnak cu a lawn lo ahcun, ⁵⁴ zawtnak a umnak puan cu a sukteh hna lai i ni sarhi chung a hren rih lai; ⁵⁵ cun tlangbawi nih zawtnak a umnak thil kha an suk hnuah a zoh lai. Cun zawtnak a umnak hmun kha a mui aa dan hlei lo ahcun, zawtnak kha a lawn lo nain, mah cucu thiangolo a si; mei ah nan khangh lai, thinghmui zawtnak a umnak cu a hmailei i a si zongah, a hnulei i a si zongah nan khangh lai. ⁵⁶ "Sihmanhsehlaw tlangbawi nih a zoh i suk hnuah zawtnak cu a loh dengmang ahcun, cu zawtnak cu puan ah khangh siseh, saphaw ah cun siseh, tahmi ah cun siseh, phiarmi ah cun siseh, a thleh lai; ⁵⁷ cun puan ah cun, tahmi ah siseh, phiarmi ah siseh, saphaw in sermi paoh ah siseh, a langh than ahcun a karh a si; cu zawtnak a umnak thil cu mei in nan khangh lai. ⁵⁸ Sihmanhsehlaw puan tahmi siseh, phiarmi siseh, saphaw in sermi paoh siseh, nan suk tikah zawtnak nih a kaltakmi cu, a voi hnihnak nan suk than lai i a thiango lai." ⁵⁹ Mah hihi, sahmul siseh, la hmangthia siseh, tahmi siseh, phiarmi siseh saphaw in sermi puan siseh, thinghmui zawtnak a ummi a thian le a thian lo khiahnak phunglam cu a si.

14 Bawipa nih Moses sinah hitin a ti: ² "Mah hihi mithinghmui nih aa thianh ni ca i phunglam a si lai; tlangbawi sinah kalpi a si lai; ³ tlangbawi cu riahh-

mun lengah a chuak lai i a zoh lai. Cun mithinghmui chung i thinghmui zawtnak cu a dam ahcun, ⁴ tlangbawi nih cun thianh awk a simi caah cun a nungmi va thiango pahni le sidar thing le thil sen le husop lak a fi al hna lai; ⁵ cun tlangbawi nih ti luangmi cungah tlak um chungah va pakhat cu thah awkah nawl a pek hna lai. ⁶ A nungmi va cu sidar thing le thil sen le husop he a lak hna lai i ti luangmi cung i thahmi va thi chungah khangh a nungmi va he cun a hnim hna lai; ⁷ cun thinghmui zawtnak in thianh awk a simi cu voi sarhi a theh lai i amah cu a thiango tiah a thanh lai i a nungmi va cu ramlak ah cun a thlah lai. ⁸ Cun thianh awk a simi nih cun a hnipuan a suk hna lai i a sam vialte aa meh di h lai i ti in aa kholh lai i amah cu a thiango lai; cun cu hnuah cun riahnak hmun chungah cun a lut lai, sihmanhsehlaw amah buk lengah ni sarhi a um lai. ⁹ Cun ni sarhi ni ah a lu cung sam vialte aa meh di h lai; a khahmul le a mittlang hmul vialte aa meh di h lai. Cun a hnipuan kha a suk hna lai i a pum kha ti in aa kholh lai i amah cu a thiango lai. ¹⁰ "Cun ni riat ni ah do a tlami tuufa a pa pahni le tuufa a nu pakhat kum khat a simi do a tlami le changvut thawinak i changvut dip ephah cheu hra cheu thum chiti he cawhmi le chiti thawl khat a lak lai. ¹¹ Cun tlangbawi a thianhtu nih cun thianh dingmi le mah thil hna hi Bawipa hmaiah, tonnak thlam innka ah khangh a chiah hna lai. ¹² Cun tlangbawi nih tuufa a pa pakhat kha a lak lai i phungbuar thawinak caah a thawi lai, chiti thawl khat he cun, cun hninh thawinak caah a hninh hna lai, Bawipa hmaiah; ¹³ cun tuufa cu soal thawinak le khangh thawinak an thahnak hmun, hmun thiango chungah khangh, a thah lai; zeitintiah phungbuar thawinak cu soal thawinak bantukin tlangbawi ta a si; a thiango bik a si. ¹⁴ Tlangbawi nih cun phungbuar thawinak sathi cu tlawmpal in a lak lai i thianh awk dingmi orhlei hnakhaw par le a orhlei siapi le a orhlei kepi ah a neh lai. ¹⁵ Cun tlangbawi nih thawl chung chiti cu tlawmpal in a lak lai i amah kehlei zapei kuar ah a thlet lai, ¹⁶ cun a kehlei kut zapei kuar i a ummi chiti cu a orhlei kutdong in a tawh lai i chiti cu tlawmpal in Bawipa hmaiah voi sarhi a theh lai. ¹⁷ Cun a kut chung i a taangmi chiti cu tlawmpal in thianh awk a simi orhlei hnakhaw par le a orhlei siapi le a orhlei kepi cungah, phungbuar thawinak thi cungah khangh a thuh lai; ¹⁸ tlangbawi kut chungah a tang rihmi chiti cu thianh awk a simi lu ah khangh a thuh lai. Cun tlangbawi nih amah caah cun Bawipa hmaiah remnak a serpiak lai. ¹⁹ A thian lonak in thianh awk a simi caah khangh remnak serpiak awkah tlangbawi nih soal thawinak kha a pek lai. Cun a hnuah khangh thawinak kha a thah lai i ²⁰ tlangbawi nih khangh thawinak le changvut thawinak cu biakteng chungah a thawi hna lai. Cuticun tlangbawi nih remnak a serpiak lai i amah cu a thiango lai. ²¹ "Sihmanhsehlaw amah cu sifak a si i cu zat cu a tlinh khawh lo ahcun, amah ca i remnak

sernak caah tuufa a pa pakhat phungbuar thawinak i hninh awk caah, changvut dip ephah cheu hra cheu khat chiti he cawhmi changvut thawinak caah, cun chiti thawl khat a lak lai; ²² cun thuro pahnih maw laileng no pahnih dik, a tlinh khawh deuh paohpaoh kha an si fawn lai; pakhat cu soal thawinak a si lai i pakhat cu khangh thawinak a si lai. ²³ Cun ni riat ni ah amah thianhnak caah tlangbawi sinah, tonnak thlam innka ah Bawipa hmaiah cun a rak put hna lai; ²⁴ tlangbawi nih phungbuar thawinak tuufa le chiti thawl khat cu a lak hna lai i Bawipa hmai i hninh thawinak caah tlangbawi nih cun a hninh hna lai. ²⁵ Phungbuar thawinak tuufa cu a thah lai i tlangbawi nih phungbuar thawinak sathi cu tlawmpal in a lak lai i thianh awk a simi orhlei hnakhaw par le a orhlei siapi le a orhlei kepi ah a neh hna lai. ²⁶ Cun tlangbawi nih cun chiti cu tlawmpal in amah a kehlei zapei kuar ah a thlet lai i ²⁷ a orhlei kutdong in a kehlei kut chung i a ummi chiti cu Bawipa hmaiah voi sarhi a theh lai; ²⁸ cun tlangbawi nih thianh awk a simi a orhlei hnakhaw par le a orhlei siapi ah le a orhlei kepi ah, phungbuar thawinak thi thuhnak hmun ah khan a orhlei kut chung i a ummi chiti cu tlawmpal in a thuh lai; ²⁹ tlangbawi kut ah a tangmi chiti cu thianh awk a simi kha Bawipa hmai i remnak serpiak awakah a lu ah a thuh lai. ³⁰ Cun a tlinh khawhmi paoh, thuro siseh laileng no siseh, ³¹ pakhat cu soal thawinak caah, pakhat cu khangh thawinak caah, changvut thawinak he hmunkhat ah a thawi lai; cun tlangbawi nih thianh liomi cu Bawipa hmaiah remnak a serpiak lai. ³² Mah hihi thingmui zawtnak a ngei i amah thianhnak caah a tlinh kho lomi ca i phunglam cu a si." ³³ Bawipa nih Moses le Aaron sinah hi bangin a ti: ³⁴ "Co awk i kan pekmi hna Kanaan ram chungah nan luh tikah, nan comi ram chung i inn pakhatkhat ah thinghmu Zawtnak ka chiah ahcun, ³⁵ cu inn a ngeitu nih cun a ra lai i tlangbawi kha, 'Ka inn chungah hin zawtnak phun khatkhat um dawh a si ko,' tiah a chimh lai. ³⁶ Inn chung i a ummi thil vialte cu thiango ah thanh a si soal nakhnga lo, zawtnak va zoh awk i tlangbawi a kal hlanah khan, tlangbawi nih inn cu, rak lawnter u, tiah nawl a pek hna lai. Cu hnuah cun tlangbawi cu inn zoh awakah cun a lut lai. ³⁷ Zawtnak cu a zoh lai i zawtnak cu vampang ah a hring deuh a sen deuh in a umnak hmun a hmuh i a leng hawng nakin a thuk deuh a lawh ahcun, ³⁸ tlangbawi cu inn chungin innka in a chuak lai i inn cu ni sarhi a hrenh lai. ³⁹ Cun ni sarhi ni ah tlangbawi cu a ra than lai i a zoh lai; cun zawtnak cu inn vampang ah cun a rak karh ahcun, ⁴⁰ tlangbawi nih cun zawtnak a umnak lung cu la u law, khua lengah hmun thiango pakhatkhat ah hlonh u, tiah nawl a pek hna lai. ⁴¹ Cun innchung cu a velchum in a ziahter hna lai i lung benhnak thung an ziahmi cu khua lengah hmun thiango pakhatkhat ah an thlet lai; ⁴² cun lung dang an lak hna lai i kha lung hna umnak

ah khan an chiah hna lai i lung benhnak thung dang zong kha an lak lai i inn cu an benh lai. ⁴³ "Lung cu an lak hna i inn cu an ziah i an benh hnuah zawtnak cu inn chungah cun a chuah than ahcun, ⁴⁴ tlangbawi cu a va kal lai i a zoh lai; zawtnak cu inn chungah cun a rak lawn ahcun mah cucu inn chung i a fak phun thinghmu Zawtnak a si; mah cucu inn thiango a si. ⁴⁵ Inn cu an theh lai, a lung hna le a thing hna le inn i lung benhnak thung vialte hna he cun khualeng i hmun thiango pakhat ah an thiar hna lai. ⁴⁶ Cu hleiah hrenh lio i cu inn ah a lutmi cu zanlei tiang thiango a si lai; ⁴⁷ cu inn chung i a itmi nih cun a thil kha a suk hna lai; cu inn chung i rawl a eimi nih cun a thil kha a suk hna lai. ⁴⁸ "Sihmanhsehlaw tlangbawi a rat i a zoh i inn cu lungbenhnak thung in benh a si hnuah zawtnak cu inn chungah a karh lo ahcun, tlangbawi nih inn cu a thiango tiah a thanh lai, zeitintiah zawtnak cu a dam cang. ⁴⁹ Cun inn thianhnak caah cun va a hmemi pahnih cu sidar thing le thil sen le husop he tiah a lak hna lai i ⁵⁰ va pakhat cu tlak-um chungah a luangmi ti cungah a thah lai, ⁵¹ cun sidar thing le husop le thil sen cu a nungmi va he tiah a lak hna lai i a luangmi ti cung i thahmi va thi ah khan a hnim hna lai i inn cu voi sarhi a theh lai. ⁵² Cuticun inn cu va thi le a luangmi ti le a nungmi va le sidar thing le husop le thil sen in a thianh lai; ⁵³ cun a nungmi va cu khua chungin ram lakah a zuanter lai; cu bangin inn caah cun remnak a ser lai i a thiango a si lai." ⁵⁴ Mah hihi ze bantuk thinghmu Zawtnak paoh ca i phunglam a si: thakpherh caah siseh, ⁵⁵ puan i a ummi zawtnak caah siseh, inn i a ummi thinghmu Zawtnak caah siseh, ⁵⁶ phinnak caah siseh, bonak caah siseh, pharnak caah siseh, ⁵⁷ zeitik ah dah a thianlo i ze tikah dah a thian ti langhternak caah an si. Mah hihi thinghmu Zawtnak ca phunglam a si.

15 Bawipa nih Moses le Aaron sinah hitin a ti: ² "Israel mi cu hi bangin chim hna u. Pa paohpaoh nih a pum chungin a chuakmi thil a ngeih ahcun cu a thil chuakmi cu a thiango a si. ³ Mah hihi thil chuakmi ruang i a thian lonak ca i phunglam cu a si: a pum chung cun a chuah camcin ah siseh, a chuah cu a pih ah siseh, amah chungah thian lonak a si ko. ⁴ Cu thil chuakmi a ngeimi i a ihnak ihkhun paoh cu thiango a si lai i a thut nenhmi thil paoh cu thiango a si lai. ⁵ Cun ahohmanh a ihkhun cu a tawngmi paoh nih a hnipuan cu a suk hna lai i ti in aa kholh lai i zanlei tiang thiango a si lai. ⁶ Cun ahohmanh thil chuak ngeimi nih a thut nenhmi thil cungah a thumi paoh nih a hnipuan a suk hna lai i ti in aa kholh lai i zanlei tiang thiango a si lai. ⁷ Cun ahohmanh thil chuak a ngeimipa pum a tawngmi cu a hnipuan a suk awk a si lai i ti in aa kholh lai i zanlei tiang thiango a si lai. ⁸ Thil chuakmipa nih a thiango pakhatkhat cu cil a chak ahcun a hnipuan cu a suk hna lai i ti in aa kholh lai i zanlei tiang thiango a si lai. ⁹ Thil a chuakmi nih aa citnak kengdan paohpaoh

cu thiangolo a si lai. ¹⁰ Amah toiah a ummi thil zeipaoh a tawngmi paoh cu zanlei tiang thiangolo a si lai; cu bantuk thil a phortu nih cun a hnipuan a suk hna lai i ti in aa kholh lai i zanlei tiang thiangolo a si lai. ¹¹ Cun thil chuak ngeimi nih a kut ti in tlengh loin mi pakhatkhat a tawng ahcun a tawngmi nih khan a hnipuan kha a suk hna lai i ti in aa kholh lai i zanlei tiang thiangolo a si lai. ¹² Thil chuak a ngeimi nih a tawngmi tlak um cu khuai a si lai i thing umkheng hna cu ti in tlengh an si lai. ¹³ "Cun thil chuakmi cu a thil chuakmi in a thian tikah amah thianhnak caah ni sarih aa rel lai i a hnipuan a suk hna lai i a luangmi ti ah a pum cu aa kholh lai i a thiango lai. ¹⁴ Cun ni riat ni ah thuro pahnih maw laileng no pahnih dik aa put hna lai i Bawipa hmaiah tonnak thlam innka ah cun a ra lai i tlangbawi sinah cun a pek hna lai; ¹⁵ tlangbawi nih cun a thawi hna lai, pakhat cu soal thawinak caah, pakhat cu khangh thawinak caah; cun tlangbawi nih amah caah cun a thil chuakmi caah khan Bawipa hmaiah remnak a serpiak lai. ¹⁶ "Mipa pakhatkhat cu a ci a chuah ahcun a pum dihlak in ti in aa kholh lai i zanlei tiang thiangolo a si lai. ¹⁷ Puan siseh saphaw siseh a ci nih a nehmi paoh cu ti in suk a si lai i zanlei tiang thiangolo a si lai. ¹⁸ Pa nih nu he a ih i a ci a chuah ahcun an pahnih in ti in an i kholh lai i zanlei tiang thiangolo an si lai. ¹⁹ "Nu nih a nuphung tawn a hngalh tikah, ni sarih chung thiangolo in a um lai i ahohmanh amah a tawngtu cu zanlei tiang thiangolo a si lai. ²⁰ A thianlo chung i a ihnak paoh cu thiangolo a si lai; a thutnak paoh zong thiangolo a si lai. ²¹ Ahohmanh a ihnak a tawng paoh cu a hnipuan kha a suk lai i ti in aa kholh lai i zanlei tiang a thianlo awk a si lai. ²² Cun a thuthnawhmi thil zeihmanh a tawngtu cu a hnipuan kha a suk lai i ti in aa kholh lai i zanlei tiang a thianlo awk a si lai; ²³ ihkhun siseh, a thuthnawhmi thil zeipaoh siseh, a tawng tikah zanlei tiang thiangolo a si lai. ²⁴ Cun pa ahohmanh nih amah he a ih i a thian lonak cu a cungah a um ahcun cu pa cu ni sarih chung thiangolo a si lai i a ihnak ihkhun paoh cu thiangolo a si lai. ²⁵ "Nu nih nuphung a hngalh caan ah si loin a thi ni tampi a chuah ah siseh, cun a nuphung tawn nakin sau deuh a thi a chuah ahcun siseh, a thi a chuah chung vialte cu thiangolo in a um ko lai; nu phung a hngalh caan i a thianlo bantu kin thiangolo a si ko lai. ²⁶ A thi a chuah chung vialte cu a ihnak ihkhun paoh cu a nuphung hngalh tawn caan i a ihkhun bantuk kha a si lai i a thutnak paoh cu a thianlo tawn caan lio i a thianlo bantuk khan a si lai. ²⁷ Cun ahohmanh cu thil hna a tawngtu cu thiangolo a si lai i a hnipuan kha a suk hna lai i ti in aa kholh lai i zanlei tiang thiangolo a si lai. ²⁸ Sihmanhsehlaw a thichuahnak kha a thian ahcun ni sarih aa rel lai i cu hnuah cun a thiango lai. ²⁹ Cun ni riat ni ah cun thuro pahnih maw laileng no pahnih dik a lak lai i tlangbawi sinah, tonnak thlam innka ah cun, a rak put hna lai. ³⁰ Tlangbawi nih

pakhat cu soal thawinak caah, a dang pakhat cu khangh thawinak caah a thawi hna lai i amah cu Bawipa hmaiah thichuah i a thian lonak caah cun tlangbawi nih remnak a serpiak lai. ³¹ "Cu bangin Israel mi hna cu an thian lonak in nan fimkanter hna lai, annih lak i a ummi keimah puan biakinn thurternak in an thih soal nakhnga lo," a ti. ³² Thil chuak a ngeimi le ci chuak a ngeimi, cu thawngin a thiango lomi hna le nu amah thian lonak in a zawmi, cun ahopaoh, pa siseh, nu siseh, thil chuak a ngeimi paoh, ³³ cun thian lonak a ngeimi nu he a itmi zong, mah hna caah hin mah hihi phunglam cu a si.

16 Aaron fapa pahnih nih Bawipa hmai an va nai h an thih hnuah khan Bawipa nih Moses cu a chawnh i ² Moses sinah hi bangin Bawipa nih a ti: "Na u Aaron cu va chim law, puanzar chung hmunthiang ah, kuang cung i a ummi velngeihnak thutdan hmaiah cun zeitikhmanh ah lut hlah seh, a thi soal lai; zeitintiah velngeihnak thutdan cungah cun minmei in ka lang lai. ³ Sihmanhsehlaw hi bangin Aaron nih hmunthiang chungah, soal thawinak caah cawtum no pakhat le khangh thawinak caah tuukawng pakhat he tiah, ⁴ la hmanghia angkileng cu aa hruk lai i la hmanghia tawhrolh cu aa hrolh lai, la hmanghia taisawm aa sawmh lai i la hmanghia lupawng aa ponh lai; mah hna hi thilpuan thiango an si. A pum cu ti in aa kholh lai i mah cucu aa hruk hna lai. ⁵ Cun Israel mibu sin cun meheh tum pahnih soal thawinak caah, tuukawng pakhat khangh thawinak caah a lak lai. ⁶ "Cun Aaron nih cawtum cu amah caah soal thawinak caah a thawi lai i amah le a innchungkhar caah remnak a ser lai. ⁷ Cu hnuah cun meheh pahnih kha a lak hna lai i Bawipa hmaiah tonnak thlam innka ah cun a chiah hna lai; ⁸ Aaron nih meheh pahnih hna cungah cun camcawh fung a khiah lai, camcawh fung pakhat cu Bawipa caah, a dang pakhat cu Azazel caah. ⁹ Cun Aaron nih Bawipa ca camcawh fung a tlaknak meheh cu a lak lai i soal thawinak ah a thawi lai; ¹⁰ sihmanhsehlaw Azazel ca camcawh fung a tlaknak meheh cu a cungah remnak ser awkah a nung in Bawipa hmaiah chuahpi a si lai, ram lakah Azazel sinah hei thlah a si nakhnga. ¹¹ "Aaron nih amah ca i soal thawinak ah cawtum cu a chuahpi lai i amah ca le a innchungkhar caah remnak a ser lai; cawtum cu amah ca i soal thawinak caah a thah lai. ¹² Cun Bawipa hmai i a ummi biaktheng cung meitil in a khatmi mei-laknak-kheng cu a lak lai i rimhmui dip tein denmi zapei hnih he puanzar chungah a luhpi lai i ¹³ rimhmui cu Bawipa hmai i mei ah cun a paih lai, rimhmui khu nih cun biahngalhternak cung i velngeihnak thutdan cu a kuh i a thih soal nakhnga lo caah a si lai, ¹⁴ cun cawtum thi cu tlawmpal in a lak lai i a kutdong in velngeihnak thutdan a hmailei cu a theh lai, cun velngeihnak thutdan hmaika ah cun thi cu a kutdong in voi sarih a theh lai. ¹⁵ "Cun mi zapi ca i

a simi sual thawinak meheh kha a thah lai i a thi cu puanzar chungah a luhpi lai, cun a thi cu cawtum thi a tuah bantuk khan a tuah lai, velngeihnak thutdan cung le velngeihnak thutdan hmai kha a theh lai; ¹⁶ Israel mi an thian lonak ruang le an phungbuarnak, an sualnak vialte ruangah, cu bangin hmunthiang caah cun remnak a ser lai; cu bantuk thiamthiam in an thian lonak chung i annih he a um camcinmi tonnak thlam caah cun a tuah lai. ¹⁷ Remnak ser awk i a thiangmi hmun ah a luh tikah a chuah than i amah ca le a in-chungkhar ca le aa pummi Israel mi ca i remnak a ser di h lantiang, ahohmanh tonnak thlam chungah an um lai lo. ¹⁸ Cun Bawipa hmai i a ummi biaktheng leiah cun a chuak lai i cu biaktheng caah cun remnak a ser lai, cawtum le meheh thi kha tlawmpal in a lak hna lai i biaktheng ki cu a velchum in a thuh hna lai. ¹⁹ Cun a cungah thi cu tlawmpal in a kutdong in voi sarih a theh lai i Israel mi an thian lonak cun a tlengh lai i a thianh lai. ²⁰ "Hmunthiang ca le tonnak thlam ca le biaktheng ca i remnak a tuahnak a di h tikah, meheh nung cu a pekchanh lai; ²¹ Aaron nih a kut pahnih in meheh nung lu ah cun a chuan lai i Israel mi that lonak vialte, an phungbuarnak vialte le an sualnak vialte cu a cungah cun a phuan lai i meheh lu cungah cun a chiah hna lai, mi pakhat timhcia in a ummi nih khan ramlak ah a kalpi lai. ²² Meheh nih cun an that lonak vialte cu hmunking ah a phorh lai i, meheh cu ramlak ah cun a thlah lai. ²³ "Cun Aaron cu tonnak thlam chungah a lut lai i hmunthiang chung i a luh i aa hrukmi la hmangethia thilpuan kha aa phoih hna lai i cuka ah cun a kaltak hna lai; ²⁴ hmunthiang ah a pum cu ti in aa kholh lai i a thilpuan cu a aih hna lai i a ra chuak lai i amah ca khangh thawinak le zapi ca khangh thawinak kha a thawi lai i amah ca le zapi caah remnak a ser lai. ²⁵ Sual thawinak thau cu biaktheng cungah a khangh lai. ²⁶ Azazel sinah meheh kha a thlahtu nih khan a hnipuan kha a suk lai i ti in a pum kha aa kholh lai i cu hnuah riahnak hmun chungah khan a lut lai. ²⁷ Cun sual thawinak ca i cawtum le sual thawinak ca i meheh, hmunthiang chung i remnak ser awk ca i an thi rak luhpimi hna kha, riahnak hmun lengah chuahpi an si lai; an phaw le an sa le an ek hna cu mei in khangh an si lai. ²⁸ A khangtu hna nih a hnipuan kha a suk i a pum kha ti in aa kholh awk a si lai, cu hnuah riahhmun chungah a lut kho lai. ²⁹ "Cun mah hihi nannih nan phung zungzal a si lai, thla sarih thla a ni hra ni ah nan i temhinter lai i nanmah mi hrimhrim nih siseh, khual nan sin i a ummi nih siseh, rian nan tuan lai lo; ³⁰ zeitintiah hi ni ah hin nannih caah, nannih cu thianh awakah, remnak ser a si lai; nan sualnak vialte in Bawipa hmaiah nan thiang lai. ³¹ Nannih caah dinh zirziarnak sabbath a si lai i nannih nih nan i temhinter lai; zungzal ca phung a si. ³² Cun tlangbawi a pa hmun i tlangbawi si awk i chiti thuhmi le thleidanmi nih la

hmangethia thilpuan thiang kha i hruk in remnak kha a ser lai; ³³ hmunthiang caah remnak a ser lai, tonnak thlam le biaktheng caah remnak a ser lai; tlangbawi hna le aa pummi mi vialte caah remnak a ser lai. ³⁴ Cun mah hihi nannih caah zungzal phung a si lai, Israel mi hna caah an sualnak vialte ruangah kum khat ah voi khat remnak ser a si lai." Cun Moses nih Bawipa nih nawl a pek bangin a tuah.

17 Cun Bawipa nih Moses sinah, ² "Aaron le a fapa hna le Israel mi vialte sinah, 'Mah hihi Bawipa nawlpekmi thil a si,' tiah va chim tuah. ³ Israel in-chungkhar chungmi mi zeihmanh nih cawtum siseh, tuufa siseh, meheh siseh, riahhmun chungah siseh, riahhmun lengah siseh, a thah i ⁴ Bawipa puan biakinn hmaiah Bawipa sin i laksawng caah tonnak thlam innka ah a rak put lo ahcun, cu pa cungah cun thisen chuah mawhnak khinh a si lai; thisen a chuah hrimhrim ko; cu pa cu a mi hna sinin hlonh a si lai. ⁵ Mah hihi, Israel mi nih khualeng i an thahmi an i thawinak hna kha Bawipa sinah, tonnak thlam innka i a ummi tlangbawi sinah an rak put hna i Bawipa sin i daihnak thawinak ca i an thahnak hna hnga caah a si; ⁶ tlangbawi nih cun Bawipa biaktheng cungah tonnak thlam innka ah cun a thi cu a theh lai i a thau cu Bawipa ca i rimthaw ah a khangh lai. ⁷ Cucaah hlawhhleng an sihnawhmi meheh khuachia hna caah khan an raithawinak cu an that ti lai lo. Mah hihi an tefa chin tiang i an zungzal phung cu a si lai. ⁸ "Cun annih sinah, Israel inn-chungkhar chungmi siseh, annih lak i a pemmi siseh, ahohmanh khangh thawinak siseh, raithawinak siseh, a tuah i ⁹ Bawipa sin i thawi awakah tonnak thlam innka ah a ratpi lomi cu, cu pa cu a mi hna sinin hlonh a si lai, na ti lai. ¹⁰ "Israel innchungkhar mi siseh, an sin i a pemmi siseh, ahohmanh nih ze i thi hmanh a ei ahcun, thi a eimi cu ka hmai ka chiathnawh lai i a mi hna chungin ka hlonh lai. ¹¹ Zeitintiah titsa nunnak cu thi chungah a um i nan nunnak ca i biaktheng cung i remnak sernak caah kan pekmi hna a si; zeitintiah nunnak thawng cun thi cu remnak sertu cu a si. ¹² Cucaah Israel mi cu, 'Nannih lakah ahohmanh nih thi nan ei lai lo; nan lak i an pemmi hna zong nih an ei lai lo,' tiah ka ti hna kha. ¹³ Israel mi siseh, annih sin i a pemmi khual siseh, ahohmanh nih ram vaihnak ah ei awk a simi sa siseh, va siseh, a hmuhton ahcun a thi kha a zor lai i leidip in a khuh lai. ¹⁴ "Zeitintiah titsa vialte nunnak cu thi cu a si; cu caah Israel mi sinah, ze i sa thi hmanh nan ei lai lo, zeitintiah titsa vialte nunnak cu an thi cu a si; a eitu paoh cu hlonh a si lai, tiah ka rak ti. ¹⁵ Cun amah thih in a thimi siseh, sa nih a sehmi siseh, a eimi paoh cu anmah rammi a si ah khual a si ah, a thilpuan kha a suk hna lai i ti in aa kholh lai i zanlei tiang thianglo a si lai; cu hnuah cun a thiang lai. ¹⁶ Sihmanhsehlaw a suk hna lo i a taksa aa kholh lo ahcun a mawhnak cu amah nih a in lai," tiah a ti.

18 Cun Bawipa nih Moses cu a chawnh i, ² "Israel mi hna sinah hitin va chim tuah, Kei cu Bawipa nan Pathian ka si. ³ Nannih nan rak umnak Izipt ram i an tuah bantuk khan nan tuah lai lo i kan kalpi hna lainak ram Kanaan ram i an tuah bantuk zongin nan tuah lai lo. Anni an nawlbiala kha nan zul lai lo. ⁴ Ka phunglam hna kha nan tuah lai i ka nawlbiala kha nan ulh lai i nan zulh hna lai. Keimah cu Bawipa nan Pathian ka si. ⁵ Cucaah nannih nih ka nawlbiala le ka phunglam kha nan ulh hna lai, cu tuahnak thawngin mi nih an nung lai: keimah hi Bawipa cu ka si. ⁶ "Nannih lak i ahohmanh nih mah he aa naihmi rualchan cu an pumlawnnak hlim awakah nan fuk hna lai lo. Keimah hi Bawipa cu ka si. ⁷ Na pa cu a pumlawnnak na hlim lai lo, mah cucu na nu pumlawnnak a si; amah cu na nu a si; amah pumlawnnak cu na hlim lai lo. ⁸ Na pa nupi pumlawnnak cu na hlim lai lo; mah cucu na pa pumlawnnak a si ko. ⁹ Na far pumlawnnak cu na hlim lai lo, na pa fanu a si ah, na nu fanu a si ah, innchung i hrinmi a si ah, kaa dang i hrinmi a si ah a pumlawnnak na hlim lai lo. ¹⁰ Na fapa fanu pumlawnnak siseh, na fanu i fanu pumlawnnak siseh na hlim lai lo; zeitintiah an pumlawnnak cu nangmah pumlawnnak a si ko. ¹¹ Na pa nupi fanu, na pa nih a hrinmi cu a pumlawnnak na hlim lai lo, zeitintiah amah cu nangmah far a si. ¹² Na pa far pumlawnnak na hlim lai lo; zeitintiah amah cu na pa he aa naihmi sahlawh a si. ¹³ Na nu unau pumlawnnak kha na hlim lai lo, zeitintiah amah cu na nu he aa naihmi rualchan a si. ¹⁴ Na pa unau pumlawnnak kha na hlim lai lo, cucu a nupi kha na fuk lai lo ti a si; amah cu na nu a si. ¹⁵ Na fapa nupi pumlawnnak kha na hlim lai lo, amah cu na fapa nupi a si, a pumlawnnak kha na hlim lai lo. ¹⁶ Na unau nupi pumlawnnak kha na hlim lai lo, amah cu na unau i pumlawnnak a si. ¹⁷ Nu le fa an pumlawnnak kha na hlim hna lai lo, a pumlawnnak hlim awakah a fapa fanu siseh, a fanu fanu siseh, na la lai lo; anni cu nangmah he aa naihmi na sahlawh an si; mah cucu that lo cikcek a si. ¹⁸ Cun na nupi unau cu na nupi a nun chungah a pumlawnnak hlim awakah na kemh ti awk a si lo. ¹⁹ "Nu cu a nuphung hngalhnak in a thianlo lioah a pumlawnnak hlim awakah na fuk lai lo. ²⁰ Na innpa nupi cu amah he i thurter awakah pumsa duhnak in na ihpi lai lo. ²¹ Molek sin i mei in chanh awakah na fale chungin ahohmanh na pe lai lo; cu bantuk tuahnak in na Pathian min thurter hlah; keimah hi Bawipa cu ka si. ²² Nu he ih ti bantukin pa he na it ti lai lo; mah cucu fihnung a si. ²³ Cun zei saram paoh ihpi in i thurter hlah, nu zong nih saram he ih ti awakah i pe hlah seh: mah cucu thil ningcanglo a si. ²⁴ "Mah thil hna chung hin a zehmanh hin i thurhnawmhter hlah u, zeitintiah nan hmai i ka hlonh laimi miphun hna nih hin mah thil hna hin an i thurter cang i ²⁵ ram cu a thurhnawm cang i cu caah a that lonak kha dan ka tat i ram nih cun a chung i a um-

mi kha a luak hna. ²⁶ Sihmanhsehlaw nannih nih cun ka nawlbiala hna le ka phunglam hna kha nan zulh hna lai i hi fihnung a simi hna hi pakhat hmanh nan tuah hna lai lo, nanmah ram mi nih siseh, khual nan sin i a pemmi nih siseh nan tuah lai lo. ²⁷ (Zeitintiah hi fihnung vialte hna hi nan hlan i a rak ummi, cu ram mi nih cun an tuah i cucaah cu ram cu a thurhnawm cang); ²⁸ nannih hlan i a rak ummi miphun a luak hna bantuk khan nannih cu nan thurhnawmh tikah an luak ve sual hna lai. ²⁹ Zeitintiah hi thil fihnung hna a zeipaoh hi a tuahtu paoh cu, cu a tuahtu hna paoh cu, an mi sinin hlonh an si lai. ³⁰ Cucaah fihnung a simi phung nan hlanah an rak tuahmi hna hi, pakhat hmanh nan tuah ve nakhnga lo le, mah hna hin nan i thurhnawmh nakhnga lo, ka nawlbiala hi i tlaih tuah u: keimah cu Bawipa nan Pathian cu ka si," tiah a ti.

19 Cun Bawipa nih Moses cu a chawnh i, ² "Hi bangin Israel mibu hna sinah va chim tuah; Nan thi-an awk a si, zeitintiah keimah, Bawipa nan Pathian cu ka thieng. ³ Nannih vialte nih nan nu le nan pa kha nan upat hna lai i ka sabbath hna kha nan ulh hna lai, kei cu Bawipa nan Pathian ka si. ⁴ Siasal leiah i mer hlah u, thletmi pathian zong i ser hna hlah u: keimah hi Bawipa nan Pathian cu ka si. ⁵ "Nannih nih daihnak thawinak Bawipa sinah nan pek tikah cohlan nan si nakhnga in nan pek lai. ⁶ Nan pek ni ah ei a si lai, asiloah a thaizing ah; a kiptuh tiang a tangmi paoh cu mei in khangh a si lai. ⁷ A kiptuh ah ei a si sual ahcun, mah cucu fihnung a si; cohlan a si lai lo i ⁸ a eitu paoh nih a that lonak cu a in lai, zeitintiah Bawipa thil thieng pakhat a thurhnawmh a si; cu pa cu a mi hna sinin hlonh a si lai. ⁹ "Nan lo rawl nan tuan tikah nan lo cu a pawngri tiang taktak in nan tuan lai lo, famua zong nan tuan hnuah nan sua lai lo. ¹⁰ Nan mitsur dum kha nan thianh hirhiar lai lo, nan mitsur dum chung i a tلامي mitsur thei zong kha nan char hna lai lo; misifak le mipem caah nan nganhtak hna lai: keimah cu Bawipa nan Pathian cu ka si. ¹¹ "Nan fir lai lo; hlennak in thil nan ti fawn lai lo, pakhat le pakhat lih nan i chim fawn lai lo. ¹² Ka min chalh in lih in chiat nan ser lai lo, mah cucu nan Pathian min thurhnawmhter a si; keimah cu Bawipa ka si. ¹³ "Na innpa kha na serhsat lai lo i a ramh zong na ramh lai lo. Kuli tuanmi riantuan man cu zan khuadei a thaizing tiang na sinah i chiah hlah. ¹⁴ Hnachet cu va vawlpam hlah, mitcaw hmaiah tlukrilhnak thil va chia hlah, sihmanhsehlaw na Pathian cu va tih ko: keimah hi Bawipa cu ka si. ¹⁵ "Biaceihnak ah dinlonak nan tuah lai lo; sifakmi kha na duhdanh hna lai lo, mingan zong kha na hmaizah hlei lai lo, sihmanhsehlaw dinnak in na innpa bia kha na ceih lai. ¹⁶ Na mi hna lakah mi kongthang ceih in vak len ko hlah, na innpa nunnak hrawh awakah dir hlah: keimah hi Bawipa cu ka si. ¹⁷ "Na unau cu na lungchung in na hua lai lo, sihmanhsehlaw na innpa cu na chimhhrin

lai, amah ruangah sualnak na ing sual lai. ¹⁸ Nangmah na phun hawi cungah phu na hlam lai lo, na lung chungin huanak zong na pawl lai lo, sihmahsehlaw na innpa cu nangmah naa dawt bantukin na dawt lai: keimah hi Bawipa cu ka si. ¹⁹ "Ka nawlbiala kha nan ulh lai. Na sañil cu phun dangdang he fa na ngeihter hna lai lo; na lo ah thlaici phun hnih na tuh lai lo; thil phun hnih in tahmi puan zong naa aih fawn lai lo. ²⁰ "Nu pakhatkhat cu sal a si i pa he aa ham cangmi a si nain tlanh rih lo, a luatnak pek rih lo a si, cu nu cu pa pakhatkhat nih pumsa duhnak in a ihpi ahcun, dothlatnak ser awk a si lai. Thah cu an si lai lo, zeicahtiah nu cu a luatmi a si lo; ²¹ sihmahsehlaw pa nih amah caah phungbuar thawinak kha Bawipa sinah a rak put lai, tonnak thlam innka ah cun, phungbuar thawinak ca i tuukawng cu a rak put lai. ²² Cun tlangbawi nih amah cu phungbuar thawinak tuukawng cun Bawipa hmaiah sualnak a tuahmi caah cun remnak a serpiak lai i a tuahmi sualnak cu ngaihthiam a si lai. ²³ "Ram chung i nan luh i nannih nih rawl caah thingkung a phunphun nan cin tikah, nannih nih cu an theitlai cu ulhmi ah nan rel hna lai; nannih caah kum thum chung ulhmi ah rel a si lai; ei hrimhrim lo awk a si lai. ²⁴ Cun a kum linak ah an theitlai vialte cu Bawipa thangthat pekchanhnak caah thleidan an si lai. ²⁵ Sihmanhsehlaw a kum nganak ah cun an theitlai cu nan ei hna lai, nannih caah tam chin in an tlai nakhnga: keimah cu Bawipa nan Pathian ka si. ²⁶ "Zei sa hmanh a chung i a thi he nan ei lai lo. Kut òial zoh siseh, eih siseh, nan tuah lai lo. ²⁷ Nan bep sam nan i met lai lo, nan khahmul zong a par nan riam lai lo. ²⁸ Mithi hna ruangah nan taksa zeihmanh i at hlah u, nan pum cungah a òial zong i òial fawn hlah u: keimah cu Bawipa ka si. ²⁹ "Na fanu cu hlawhhlangu ah ser in thurter hlah, ram cu hlawhhlangu sinak chungah, a tla lai i òhat lonak a khat sual lai. ³⁰ Ka sabbath hna cu nan ulh hna lai i ka hmunthiang cu nan upat hna lai: keimah cu Bawipa ka si. ³¹ "Khuavang le camhthiam kha fukpanh hna hlah u; annih nih nannih kha thurter awkah va kawh hna hlah u: keimah hi Bawipa nan Pathian cu ka si. ³² "Sam parmi hmaiah cun na dir lai i tar a simi hmai cu na upat lai, cun na Pathian cu na òih lai: keimah cu Bawipa ka si. ³³ "Khual pakhatkhat nih nan ram ah an pem hna tikah a cungah òhat lonak nan tuah lai lo. ³⁴ Nannih an pemmi hna khual cu nannih lak i nanmah rammi bantuk a si lai i nangmah naa dawt bantukin na dawt lai; zeitintiah nannih zong Izipt ram ah khual nan rak si: kei cu Bawipa nan Pathian ka si. ³⁵ "Tahnak ah mi nan hleng lai lo; a saulei tahnak ah siseh, a rih leiah siseh, a tam leiah siseh, nan lih lai lo. ³⁶ A dikmi cuai thlainak, a dikmi cuai lung, a dikmi ephah, a dikmi hin nan hman lai: keimah cu Bawipa nan Pathian Izipt ram in an chuahtertu hna kha ka si. ³⁷ Ka nawlbiala vialte le

ka phunglam vialte kha nan ulh hna lai i nan tuah hna lai: keimah cu Bawipa ka si."

20 Bawipa nih Moses a chawnh i, Israel mi hna sinah hi bangin va chim, tiah a ti: ² "Israel mi lak in siseh, an sinah a pemmi khual hna lak in siseh, ahohmanh nih a fa zeihmanh kha Molek a pek ahcun amah cu thah a si lai; ram mi nih lung in an cheh lai. ³ Cu pa cu ka hmai ka chiathnawh lai i a mi hna lakin ka hlonh lai, a fa pakhat cu ka hmunthiang thurhnawmhter awk le ka min thiang thurhnawmh awkah Molek kha a pek caah, ka hlonh hna lai. ⁴ Cun hi ram mi hna nih cu pa i a fa pakhat Molek a pek cu an i hngalhter duh lo i an thah lo ahcun, ⁵ cu pa le a in- nchungkhar hna cu ka hmai ka chiathnawh hna lai i an mi hna lak in ka hlonh hna lai, amah le Molek sin i va hlawhhlan awkah amah a zulmi vialte cu, ka hlonh hna lai. ⁶ "Mi pakhatkhat nih khuavang le camhthiam kha a fuhpanh hna i hlawh a hlanhnawh hna ahcun, cu mi cu ka hmai ka chiathnawh lai i a mi hna lak in ka hlonh lai. ⁷ Cu caah i thianter u law, thianghlim tuah u; zeic- ahtiah kei cu Bawipa nan Pathian ka si. ⁸ Ka nawlbiala kha ul hna u law, tuah hna u; nannih an thiantertu hna Bawipa cu keimah ka si. ⁹ Zeitintiah a nu siseh, a pa siseh, chiat a serhmi paoh cu thah awk a si lai; a nu siseh, a pa siseh, chiat a serh cang hna, an thisen cu amah cungah a si. ¹⁰ "Mipa pakhatkhat nih a innpa nupi he an sual ahcun, nu he pa he an pahnih in thah an si lai. ¹¹ A pa nupi a ihpimi cu a pa pumlawnnak a hlim a si; an pahnih in thah an si lai, an thisen cu an- mah cungah a si. ¹² Mipa pakhatkhat nih a fapa nupi a ihpi ahcun an pahnih in thah an si lai; mah rualchan he sualnak an tuah, an thisen anmah cungah a si. ¹³ Mipa nih mipa cu nu bantukin a ihpi ahcun, an pahnih in fih- nung an tuah; thah an si lai, an thisen cu anmah cun- gah a si. ¹⁴ Mipa pakhatkhat nih nupi a òhit i a nu zong nupi ah aa serh ahcun, mah cucu òhat lo cikcek a si; mei in khangh an si lai, amah he anmah he; nannih lakah cu òhat lonak cu um hlah seh. ¹⁵ Mipa nih saram a ihpi ahcun thah a si lai; cun saram cu nan thah lai. ¹⁶ Nu nih zei saram paoh a fuh i a ihpi ahcun, cu nu le saram cu nan thah hna lai; annih cu thah an si lai, an thisen cu anmah cungah a si. ¹⁷ "Mipa pakhatkhat nih amah far, amah pa fanu maw amah nu fanu maw a lak i pa nih nu a pumlawnnak kha a hmuh i nu nih pa a pumlawnnak kha a hmuh ahcun, mah cucu ningzah awk thil a si, an mi hna mithmuh ah hlonh an si lai; pa nih a farnu pumlawnnak kha a hlim a si caah a dantat- nak cu amah nih a in lai. ¹⁸ Pa pakhatkhat nih nu pakhatkhat cu a zawtnak a ngeih lioah a ihpi i a pum- lawnnak a hlim ahcun, a cerhti cu a hlim a si i nu nih a thi chuahnak a hun a si; an mi hna sinin an pahnih in hlonh an si lai. ¹⁹ Na nu unau siseh, na pa far siseh, an pumlawnnak na hlim lai lo; zeitintiah mah cucu mah he aa naihmi rualchan hlim a si; dantatnak cu anmah

nih an in lai. ²⁰ Pa pakhatkhat nih a pa unau nupi a ihpi ahcun a pa unau pumlawnnak a hlim a si, an sualnak cu an in lai; fa ngei loin an thi lai. ²¹ Mipa pakhatkhat nih amah unau nupi kha a lak ahcun, mah cucu thianlo a si; amah unau pumlawnnak kha a hlim, fa ngei loin an um lai. ²² "Cucah ka nawlbia vialte le ka phunglam vialte nan ulh hna lai i nan tuah hna lai, cucah kan hruai hna lainak ram nih an luak hna lai lo. ²³ Nan hmaiah ka dawimi miphun i an phung kha nan zul hna lai lo; zeitintiah mah cu thil hna cu an tuah caah ka hu-at hna. ²⁴ Sihmanhsehlaw nannih sinah cun, 'An ram cu nan co lai i nan co awakah kan pek hna lai, cawhnuk le khuaihli in a luangmi ram cu,' tiah ka ti. Keimah hi Bawipa nan Pathian, mi hna sinin an thleidangtu hna cu ka si. ²⁵ Cu caah nannih nih saram thianga le thiango le va thianga le thiango thleidannak nan ser lai; nannih nih nanmah lila cu saram in siseh, va in siseh, vawlei i a vakmi thil zeipaoh nannih nih a thiango ah rel awk i ka thleidanmi hna in, fihnung ah nan i ser lai lo. ²⁶ Nannih cu keimah caah mithiang nan si lai; zeitintiah keimah, Bawipa cu, ka thianga i nannih cu keimah ta nan si nakhnga, midang sinin kan thleidan hna. ²⁷ Pa siseh, nu siseh, khuavang ngei maw camhthiam maw a si ahcun thah a si lai; lung in cheh an si lai; an thisen cu anmah cungah a si lai."

21 Cun Bawipa nih Moses cu a chawnh i hi bangin a ti: "Tlangbawi hna, Aaron fapa hna cu va chim hna law, annih lakah ahohmanh nih an mi hna lak i mithi ruangah i thurter hna hlah seh. ² Anmah naih bik rualchan, an nu, an pa, an fapa, an fanu, an unau ru-angah dah ti lo ahcun i thurter hna hlah seh. ³ Cun an far, va a ngeih lo caah, amah caah cun an i thurter ko hnga. ⁴ Asinain thitumnak lei in aa pehtlaimi an thih ah i thurter hna hlah seh. ⁵ An lukheng an i kolh lai lo, an khahmul par zong an riam lai lo, an taksa zong zeihmanh an at lai lo. ⁶ An Pathian caah an thianghlim lai i an Pathian min cu an thurhhnawmhter lai lo, annih nih mei in thawinak hna Bawipa sinah an pekchanhmi an Pathian changreu cu an pekchanh caah an thianghlim lai. ⁷ Hlawhlangnu siseh, a thur cangmi nu siseh, an thi hna lai lo; makmi nu zong an thi lai lo; zeitintiah tlangbawi cu a Pathian caah mithianghlim a si awk a si. ⁸ Amah cu na thianter lai, zeitintiah nan Pathian changreu cu a pechantu a si; nan caah mithianghlim a si lai; zeicahtiah nannih an thiantertu hna Bawipa keimah cu ka thianga. ⁹ Tlangbawi ahopaoh fanu nih hlawhlang cannak in aa thurter ahcun, a pa a thurter a si; amah cu mei in khangh a si lai. ¹⁰ "Tlangbawi, a unau hna lak i upa bik a simi, a lu cung i thuhnak chiti toihmi, puan aih awakah thiantermi nih cun a lu cung sam kha a thlah lai lo i a hnipuan zong a thlek lai lo; ¹¹ mithi umnak ah a lut lai lo, a pa ruang hmanh ah siseh, a nu ruang hmanh ah siseh, aa thurter lai lo; ¹² hmunthiang chung zongin a chuak lai lo i a Pathian

hmunthiang kha a thurter lai lo, zeitintiah a Pathian thuhnak chiti in thianter a si cang; keimah cu Bawipa ka si. ¹³ Nupi ah ngaknu thianga a thit awk a si lai. ¹⁴ Nuhmei maw, makmi maw, thurhhnawmh ciamei nu maw, hlawhlangnu maw, mah hna hi a thi hna lai lo; sihmanhsehlaw amah mi hna chung i ngaknu thianga kha nupi ah a thit lai i ¹⁵ a fale kha a mi hna lakah a thurhhnawmhter hna lai lo; zeitintiah keimah cu Bawipa ka si, keimah nih ka thianter." ¹⁶ Cun Bawipa nih Moses cu a chawnh i, ¹⁷ "Aaron sinah, 'Na tefa hna lakah an tefa chin tiangin, dotlak lonak a ngeimi paoh nih cun a Pathian changreu pekchanhnaak tuah awakah ra naih hlah seh. ¹⁸ Zeitintiah dotlak lonak a ngeimi nih cun ra naih awk an si lo, mitcaw, kebei, hmai rawk, kut ke pakhatkhat sau tuk, ¹⁹ ke kiak, kut kiak, ²⁰ keng kul, mi tawi, khua tha tein a hmu lomi, thakpherh a ngeimi, mi tial, til denmi hna nih cun an naih awk a si lo; ²¹ tlangbawi Aaron tefa hna lak in ahohmanh dotlak lonak a ngeimi nih cun, Bawipa sinah mei in pekchanhmi thil pekchanh awakah a rat awk a si lo; dotlak lonak a ngeih caah a Pathian ta a simi changreu cu pekchanh awakah ra naih hlah seh. ²² A Pathian ta a simi changreu a ei ko lai, a thianga bik zong, a thiangmi thil zong, ²³ sihmanhsehlaw puanzar pawngah cun a ra lai lo i biaktheng zong a fuk lai lo, zeitintiah dotlak lonak a ngeih caah ka hmunthiang kha a thurter sual lai; a thiantertu hna Bawipa cu keimah ka si,' a ti tiah na chim lai," tiah a ti. ²⁴ Cu bangin Moses nih Aaron le a fapa hna le Israel mi vialte cu a chimh hna.

22 Cun Bawipa nih Moses a chawnh i, ² "Aaron le a fapale hna kha, keimah sinah Israel mi hna nih an ka pekmi thil thianga cu hrial hna seh, ka min thianga cu an thurhhnawmh nakhnga lo, tiah chim hna; keimah cu Bawipa ka si. ³ Annih cu, 'Nan tefachin tiangin, nan tefa vialte hna lakah ahohmanh nih, Israel mi nih Bawipa sinah an pekmi thil thianga hna cu, thian lonak a ngeih lioah a naih ahcun, cu pa cu ka hmaika in hlonh a si lai; keimah cu Bawipa ka si. ⁴ Aaron tefa a simi lak in ahohmanh mithinghmui a si ah, thilchuak a ngeimi a si ah, a thian hlan lo, thilthiang cu a ei hna lai lo. Mithi he i tawngnhak in a thianga lomi thil zeihmanh siseh, a ci a chuakmipa siseh, a tawngmi paoh le, ⁵ ahohmanh amah a thurter khotu a lawnmi thil siseh, a sinin thian lonak aa lak khawh dingmipa, cu pa thian lonak cu ze i bantuk hmanh si ai kun, a tawngmi paoh cu — ⁶ cu bantuk a tawngmi cu zanlei tiang thiango a si lai i a pum cu ti in aa kholh lo ahcun thil thianga cu a ei hna lai lo. ⁷ Ni a tlak tik in a thianga lai i cu hnuah cun thil thianga cu a ei hna lai, mah cu hna cu a rawl ca an si. ⁸ I thurter awakah amah tein a thimi siseh, sa nih a sehmi siseh, a ei lai lo; keimah cu Bawipa ka si.' ⁹ Bi-akinn cu an thurhhnawmh ruangah sual an huah i a chungah an thih sual nakhnga lo, ka nawlbia cu an ulh lai, keimah cu Bawipa ka si, keimah nih ka thianter

hna. ¹⁰ "A lengmi nih thil thiag cu a ei lai lo. Tlangbawi sin i khua a sami nih siseh, kuli a tñanmi nih siseh, thil thiag cu an ei lai lo; ¹¹ sihmanhsehlaw tlangbawi nih tangka in a thil si awk caah sal a cawk ahcun, cu sal nih cun a ei lai; cun a inn chungah a chuakmi hna nih cun a rawl cu an ei lai. ¹² Tlangbawi fanu cu a lengmi he an i tñit ahcun thil thiag pekchanhmi kha a ei hna lai lo. ¹³ Sihmanhsehlaw tlangbawi fanu cu nuhmei maw, makmi maw a si i fa a ngeih lo i a ngaknut lio bantukin a pa inn ah a kir tñan ahcun, a pa rawl cu a ei ve ko lai; sihmanhsehlaw a lengmi nih cun ahohmanh nih an ei lai lo. ¹⁴ Cun pakhatkhat nih thil thiag cu hngalh loin a ei sual ahcun, a man cheu nga cheu khat cu a chawnh lai i thil thiag cu tlangbawi sinah cun a pek lai. ¹⁵ Tlangbawi hna nih Israel mi hna thil thiag, Bawipa sinah an pekchanhmi cu an thurhnnawmh hna lai lo, ¹⁶ cu bantuk tuahnak in tñat lonak le mawhnak an thil thiag an ei hna thawngin an cungah i tlunhter hna hlah seh: zeitintiah keimah cu a thiantertu hna Bawipa cu ka si," tiah a ti. ¹⁷ Cun Bawipa nih Moses cu a chawnh i, ¹⁸ "Aaron le a fapa hna le Israel mi vialte kha chim hna. Israel innchungkhar mi ahohmanh nih siseh, Israel mi hna sin i a pemmi nih si hna seh, a pekchanhnak a tuah tikah, biakamnak a tuahmi ca i a pekmi siseh, Bawipa sinah khangh thawinak bantukin pekmi mah lungthote pekchanhnak siseh, ¹⁹ cohlan awk ahcun cawtum hna lakin maw, tuu hna lakin maw, meheh hna lakin maw, a pa dotla nan thawi lai. ²⁰ Dotlak lonak a ngeimi thil zeipaoh nan pechan lai lo, zeitintiah an cohlanpiak hna lai lo. ²¹ Cun ahohmanh nih, daihnak pekchanhmi thil thawinak Bawipa sinah a pekchanh tikah, biakamnak tlinternak ca i a si ah siseh, mah lungthote i pekchanhnak ca i a si ah siseh, cawrun chungin a si ah, tuurun chungin a si ah, cohlan awk dingah cun a tlingmi a si lai; a cungah dotlak lonak zeihmanh a um lai lo. ²² A mit a cawmi maw, a ruh a kiakmi maw, a kut ke a rawkmi maw, hma a ngeimi maw, thakpherh a ngeimi maw, a pharmi maw, cu bantuk sañil hna cu Bawipa nan pechan lai lo, mei in biaktheng cung i Bawipa sin i thawinak ca zongah nan hmang hna lai lo. ²³ Cawtum siseh, tuufa siseh, a kut ke pakhatkhat a sau tuk maw a tawi tuk a ngeimi cu mah lung tho pekchanhmi ahcun nan pek ko lai, sihmanhsehlaw biakamnak thawinak caah cun cohlan khawh a si lai lo. ²⁴ Zei saram hmanh, a til a kek, a kuai, a tlek a bauhmi paoh cu Bawipa nan pechan lai lo, nan ram chung zongah nan thawi lai lo; ²⁵ cun cu bantuk saram ramdangmi sinin nan hmuhmi cu nan Pathian rawl caah nan pechan fawn lai lo. An kiahkuainak thawngin an cungah dotlak lonak a um caah, an cohlanpiak hna lai lo," tiah a ti. ²⁶ Cun Bawipa nih Moses cu a chawnh i, ²⁷ "Cawtum siseh, tuu siseh, meheh siseh, a chuah tikah a pi sinah ni sarikh a um lai; cun a ni riat ni thawk cun Bawipa sin i mei in pekchanh

awk caah cohlan a si lai. ²⁸ A pi cu caw a si zongah, tuu a si zongah, a pi he a fa he ni khatte ah an pahnih in nan that hna lai lo. ²⁹ Lawmhnak thawinak Bawipa sinah nan pekchanh tikah nannih cu cohlan nan si nakhnga dingin nan thawi lai. ³⁰ Cu ni theng ah cun ei dih a si lai, zinglei tiangin a zeihmanh nan tanter lai lo; keimah cu Bawipa ka si. ³¹ "Cu bangin ka nawlbia cu nan ulh hna lai i nan tuah hna lai: keimah cu Bawipa ka si. ³² Nannih nih ka min thiag kha nan thurhnnawmh lai lo, sihmanhsehlaw Israel mi hna lakah keimah cu thianter ka si lai; keimah cu nannih an thiantertu hna, ³³ nan Pathian si awkah Izipt ram in an chuahpitu hna Bawipa kha ka si: keimah cu Bawipa ka si," tiah a ti.

23 Bawipa nih Moses cu a chawnh i, ² "Israel mi cu, a caan khiahmi Bawipa puai, nannih nih pumhnak thiag caah nan thanh ding, a caan khiahmi ka puai hna cu, mah hihi an si, tiah chim hna. ³ Ni ruk chung rianñuan a si lai; sihmanhsehlaw ni sarikhnak ni ah cun dinh zirziarnak sabbath, pumhnak thiag a si lai; rian zeihmanh nan tñan lai lo; nan umnak cio ah Bawipa ca sabbath a si. ⁴ "Mah hna hi a caan khiahmi Bawipa puai, a thiagmi pumhkhawmhna, an ca i khiahmi caan cio i nan thanh hngami cu an si. ⁵ Thla khatnak thla, a thla chung ni hleilnak zanlei ah cun Bawipa lanhtak puai a si lai. ⁶ Cun cu thla tñiamtñiam, a ni hleinga ni ah cun Bawipa ca i thilnu tel lo changreu puai a si lai; ni sarikh chung thilnu telh lomi changreu nan ei lai. ⁷ A ni khat ni ah a thiagmi pumhnak nan ngei lai, rian fak nan tñan lai lo. ⁸ Sihmanhsehlaw mei in pekchanhnak Bawipa sinah ni sarikh nan tuah lai; ni sarikh ni ah cun pumhnak thiag a si lai; rian fak nan tñan lai lo," tiah a ti. ⁹ Cun Bawipa nih Moses sinah, ¹⁰ "Israel mi hna sinah hi bangin va chim tuah, 'Nannih kan pekmi hna ram chungah nan luh i a rawl nan tñan tikah, nan rawl tñanmi theitlai hmasa bik phal cu tlangbawi sinah nan ratpi lai,' ¹¹ cun amah nih faphal cu, cohlanak nan hmuh nakhnga Bawipa hmaiah a hninh lai; sabbath thaizing ah tlangbawi nih cun a hninh lai. ¹² Cun faphal nan hninh ni ah cun tuufa dotla, a pa, kum khat a timi Bawipa sin i khangh thawinak caah nan thawi lai. ¹³ Cun cu he a si tñimi changvut thawinak cu changvut dip ephah cheu hra cheu hnih, chiti he cawhmi, Bawipa sinah mei in thawi awk rimthaw cu a si lai; cun cu he a si tñimi thlet thawinak cu mitsur hang hin cheu li cheu khat a si lai. ¹⁴ Cun nan Pathian sin i pekchanhnak nan tuah hlantiang, cu ni theng tiag cu, changreu siseh, fangvoi a reu in siseh, a hring in siseh, nan ei lai lo; mah hihi nan techin fapar tiangin nan umnak kip ah zungzal ca nawlbia a si. ¹⁵ "Sabbath ni a thaizing, hninh thawinak faphal nan rak put ni khan nan rel lai i ¹⁶ zarh sarikh kheng a tling lai, sabbath ni ni sarikhnak a thaizing ah cun ni sawm nga a si lai; cu caan ah cun rawl thar changvut thaw-

inak cu Bawipa sinah nan pek lai. ¹⁷ Nan umnak hna khan hninh awkah, ephah cheu hra cheu hnih in sermi changreu hlum hnih nan rak put lai; changvut dip in sermi an si lai i thilnu he rawhmi an si lai, Bawipa ca i theitlai hmasa bik hna caah an si lai. ¹⁸ Cun changreu he cun dotla tuufa pasarih kum khat cio a timi le cawtum no pakhat le tuukawng pahnih nan pek lai; Bawipa caah khangh thawinak an si lai, an changvut thawinak le thlet thawinak hna he cun, Bawipa ca i rimthaw mei in thawinak a si lai. ¹⁹ Cun meheh tum pakhat sual thawinak caah, cun kum khat cio a timi tuufa a pa pahnih daihnak pekchanh thawinak caah nan thawi hna lai. ²⁰ Tlangbawi nih theitlai hmasa bik changreu he cun Bawipa hmai i hninh thawinak caah cun tuufa pahnih he cun a hninh hna lai; Bawipa ca i a thiangmi, tlangbawi vo an si lai. ²¹ Cu ni theng ah cun thawngthanhnak nan ser lai; a thiangmi pumhnak nan tuah lai; rian fak zehmanh nan òuan lai lo: nan techin fapar tiangin nan umnak kip ah zungzal ca nawlbias a si. ²² "Cun nan ram rawl nan òuan tikah nan lo cu a pawn-gri tiangin nan òuan lai lo, nan rawl òuan hnuah a mua zong nan sua lai lo; sifak le khual caah nan nganh hna lai: keimah cu Bawipa nan Pathian ka si," tiah a ti. ²³ Cun Bawipa nih Moses cu a chawnh i, ²⁴ "Israel mi hna sinah hi bangin va chim tuah. Thla sarihnak thla, a ni khatnak ni ah dinh zirziarnak ni nan ulh lai, muko aw he thanh cukmakmi hngalh camcinnak, a thiangmi pumhnak cu a si lai. ²⁵ Rian fak zehmanh nan òuan lai lo i Bawipa sinah mei in thawinak nan pek lai," tiah a ti. ²⁶ Cun Bawipa nih Moses cu a chawnh i, ²⁷ "Hi thla sarihnak thla a ni hra ni hi remnak ni a si; nannih caah pumhnak thiag caan a si lai i nannih nih nanmah lila cu nan i temhinter lai i Bawipa sinah mei in thawinak nan pek lai. ²⁸ Mah ni hrim ah hin cun rian zehmanh nan òuan lai lo: zeitintiah remnak ni a si, nannih ca i Bawipa nan Pathian hmai i remnak ser awk caah tuahmi a si. ²⁹ Hi ni i aa temhinter lomi paoh cu a mi hna sinin hlonh a si lai. ³⁰ Cun hi ni hrim i rian zehmanh a òuanmi paoh cu, cu mi cu a mi hna sinin ka hrawh lai. ³¹ Rian zehmanh nan òuan lai lo: nan techin fapar tiangin nan umnak kip ah zungzal ca nawlbias a si. ³² Nannih caah dinh zirziarnak sabbath a si lai i nanmah le nanmah kha nan i temhinter lai; cu thla ni kua ni zanlei in, a thaizing zanlei tiang nan sabbath cu nan ulh lai," tiah a ti. ³³ Cun Bawipa nih Moses cu a chawnh i, ³⁴ "Israel mi hna sinah hi bangin va chim tuah. Hi thla sarihnak thla ni hleinga ni hin ni sarih tiang Bawipa ca deu puai a si lai. ³⁵ A ni khatnak ni ah a thiangmi pumhnak a si lai; rian fak zehmanh nan òuan lai lo. ³⁶ Ni sarih chung Bawipa sinah mei in thawinak nan pek lai; ni ri-atnak ni ah a thiangmi pumhnak nan ser lai i Bawipa sinah mei in pekchanhnak nan tuah lai; mah cucu a liannganmi pumhnak a si; rian fak zehmanh nan òuan lai lo. ³⁷ - ³⁸ Hi puai hna hi Bawipa puai caan khiahmi

puai cu an si i pumhnak thiag in nan hman hna lai; Mei in khanghmi thawinak hna pekchanh caan a si lai — cu thawinak hna cu khanghthawinak, changvut thawinak, raithawinak, thlet thawinak an si i anmah nite cio ah tuahmi an si — cun puai hna cu Bawipa sabbath hna hlei le Bawipa sinah na pekmi biakamnak thawinak le mah lungtho tein pekchanhmi thawinak hleiah khan a si. ³⁹ "Thla sarih thla ni hleinga ni ah, ram chungin a chuakmi nan pumhkhawmh dih tikah, Bawipa puai cu ni sarih nan ulh lai; a ni khatnak ni ah cun dinh zirziar a si lai i a ni riat ni zongah cun dinh zirziar a si lai. ⁴⁰ Cun ni khatnak ni ah aa dawhmi thingkung theitlai hna le ungkung nge hna le, a hnah a buk liailuaimi thingkung nge hna le, tivakam inhliam hna cu nan lak hna lai i Bawipa nan Pathian hmaiah ni sarih chung nan i lawm lai. ⁴¹ Mah puai hi Bawipa ca puai ah kum khat ah ni sarih nan ulh lai; nan tefachin tiangin zungzal ca nawlbias a si; thla sarihnak thla ah nan ulh lai. ⁴² Deu chungah ni sarih nan um lai; Israel ram mi a simi vialte nih deu chungah an um lai, ⁴³ Izipt ram in ka chuahpi hna tikah khan Israel mi hna cu deu ah khua an sa ti kha nan tefa hna nih an hngalh nakhnga deu chungah cun nan um lai, keimah cu Bawipa nan Pathian ka si," tiah a ti. ⁴⁴ Cu bangin Moses nih Israel mi hna cu a caan khiahmi Bawipa puai hna kha a thanh hna.

24 Bawipa nih Moses cu a chawnh i, ² "Israel mi hna cu, oliv chiti a fimmite, van awk i òuatmi cu, meiinn kha alh camcinternak caah, nangmah sin i rak put awkah nawl pe hna. ³ Tonnak thlam chung biakamnak puanzar lengah khan Aaron nih a ningcang tein zanlei in zinglei tiang Bawipa hmaiah a chiah camcin lai; mah hihi nan techin fapar tiangin nawlbias a si lai. ⁴ Sui thiag in sermi meiinn tung cungah khan meiinn hna cu a ningcang tein a chiah camcin hna lai. ⁵ "Cun changvut dip na lak lai i changreu hlum hlei hnih in na ser lai; hlum khat ah ephah cheu hra cheu hnih lengmang a si lai. ⁶ Sui thiag cabuai cungah cun tlang hnih in na chiah hna lai, tlang khat ah paruk lengmang in. ⁷ Cun a tlang veve ah cun a thiagmi frankinsen na chiah lai, Bawipa sin i mei in pekchanhmi hngalh camcinnak ca changreu he cun an kai òi lai. ⁸ Sabbath ni fate Aaron nih a ningcang tein Bawipa hmaiah cun, Israel mi hna airawl in zungzal biakamnak caah a chiah camcin lai. ⁹ Cun mah cucu Aaron le a fapa hna caah a si lai i hmunthiang chungah khan an ei lai, zeitintiah Bawipa sinah mei in pekchanhmi lakah khan a caah a thiag bik, a hmuh camcin awk vo cu a si," tiah a ti. ¹⁰ Israel minu pakhat i a fapa, a pa Izipt mi a simi cu Israel mi hna lakah aa chawk i Israel minu fapa cu le Israel mipa pakhat cu riahhmun ah cun an i si i ¹¹ Israel minu fapa nih cun Pathian Min cu a vawlhpanh i chiat a serh. Amah cu Moses sinah an ratpi. A nu min cu Sh-elomith, Dan phun chung mi Dibri fanu a si. ¹² Bawipa

duhnak annih sin i thanh a si hlantiang thong chungah an chiah. ¹³ Cun Bawipa nih Moses cu a chawnh i, ¹⁴ "Chiat a sertu cu riahhmun lengah chuahpi law, amah biachim a theitu vialte nih a lu chungah an kut chia hna seh, cun aa pummi vialte nih lung in chep hna seh. ¹⁵ Cun Israel mi hna cu, a Pathian chiat a sertu paoh nih cun amah a sualnak kha a in lai. ¹⁶ Bawipa min a vawlpammi cu thah a si lai; aa pummi vialte nih lung in an cheh lai: mipem a si zongah, laikhat mi a si zongah, Min cu a vawlhpmah ahcun thah a si ko lai, tiah chim hna," a ti. ¹⁷ "Cun, mi a thatmi cu thah a si lai. ¹⁸ Sañil a thatmi nih a cham lai, nunnak caah nunnak. ¹⁹ Mi pakhatkhat nih a innpa kha a mui a chiatte ahcun a tuah bantukin a chungah tuah a si ve lai, ²⁰ ruh khiah caah ruh khiah ve, mit caah mit ve, ha caah ha ve; mi kha a mui a chiatte bantukin chiatte a si ve lai. ²¹ Sañil a thatmi nih a cham lai; mi a thatmi cu thah a si lai. ²² Mipem ca le laikhat caah phungbia pakhat nan ngei lai tiah chim hna; zeitintiah keimah cu Bawipa nan Pathian ka si," tiah a ti. ²³ Cu bangin Moses nih Israel mi cu a chimh hna i chiat sertu cu riahhmun lengah an chuahpi i lung in an cheh. Bawipa nih Moses nawl a pek bangin Israel mi nih an tuah.

25 Bawipa nih Moses cu Sinai Tlang chungah a chawnh i, ² "Israel mi hna sinah hi bangin va chim, Nannih kan pekmi hna ram chungah nan luh tikah, cu ram nih cun Bawipa caah sabbath a ulh awk a si lai. ³ Nan lo chungah kum ruk chung thlaici nan thlak lai i kum ruk chung nan mitsur dum cu nan thlawh lai i a theitlai nan pumkhawmh lai; ⁴ sihmanhsehlaw a kum sarihnak kum ah cun ram caah dinh zirziarnak sabbath a si lai, cucu Bawipa ca i sabbath cu a si lai; nan lo ah thlaici nan thla lai lo i nan mitsur dum zong nan thlo lai lo. ⁵ Nan rawl hlih cu nan òuan hna lai lo i nan sersiam lomi mitsur ruang i mitsur thei cu nan lo hna lai lo; mah kum cu ram caah cun dinh zirziarnak kum a si lai. ⁶ Cu ram sabbath nih cun rawl an pek hna lai, nanmah caah siseh, nan salnu nan salpa hna caah siseh, man pekmi sinum siseh, nannih sin i a ummi mipem caah siseh; ⁷ nan sañil ca le nan ram chung i a ummi saram ca zongah ram nih a voimi vialte cu rawl caah a si lai. ⁸ "Cun sabbath kum timi pasarih hna kum cu na rel lai, pasarih let sarikh kum, sabbath pasarih hna kum cu nan caah kum sawm li le kum kuanak a si lai. ⁹ Cun thla sarikh thla ni hra ni ah cun a thangmi muko kha nan chawhpi lai; remnak ni ah cun nan ram chung vialte ah muko cu nan tum thluahmah lai. ¹⁰ Cun kum sawm nganak kum cu nan thianter lai i cu ram chung khuazakip ah, a chung i a ummi vialte kha, luatnak nan thanh hna lai; nan caah jubili a si lai, nannih nan thil cio le nan chungkhar sin cio i nan kir caan cu a si lai. ¹¹ Cu kum sawm nganak kum cu nan caah jubili a si lai; cu kum ah cun thlaici nan thla lai lo, amah tein a khomi zong kha nan òuan

lai lo, nan ser siam lomi mitsur ruang mitsur thei zong kha nan pumkhawmh lai lo. ¹² Zeitintiah jubili a si; nan caah a thian awk a si; lo chungin a voimi lawng kha nan ei lai. ¹³ "Jubili kum ah hin mah le thil sin cio ah kir òhan nan si lai. ¹⁴ Nan innpa sin i nan zuar ah siseh, nan innpa sin i nan cawh ah siseh, pakhat le pakhat nan i hleng lai lo. ¹⁵ Jubili hnu a kum zatning paoh in nan innpa sinin nan cawh lai i tirawl a voi kum zatning paoh in nanmah cu an zuarh hna lai. ¹⁶ Kum a tam ahcun a man cu nan karh lai, kum a tlawm ahcun a man cu nan òumh lai, zeitintiah tirawl a voining zat cu an zuarhmi hna cu a si. ¹⁷ Pakhat le pakhat nan i hleng lai lo, sihmanhsehlaw nan Pathian kha nan òih lai; zeitintiah keimah cu Bawipa nan Pathian ka si. ¹⁸ "Cucaah ka nawlbia kha nan tuah lai i ka phunglam kha nan ulh hna lai i nan tuah veve hna lai; cucaah hi ram chungah hin him tein nan um lai. ¹⁹ Ram nih a theitlai a chuah lai i khim tein nan ei lai i ram chungah him tein nan um lai. ²⁰ Nannih nih, 'Kum sarihnak kum ah cun zaidah kan ei kun lai, thlaici kan thlak lo i kan tirawl kan pumkhawmh hna lo ahcun?' tiah nan ti ahcun, ²¹ kum ruknak kum ah khan ka thluachuahnak cu nan chungah nawl ka pek lai i kum thum ca in theitlai a chuah lai. ²² Kum riat kum ah thlaici nan tuh tikah, rawl hlun kha nan ei ko lai; kum kuanak kum, a theitlai a chuah kum tiang cun, rawl hlun cu nan ei lai. ²³ Ram cu zungzal ca cun nan zuar lai lo, zeitintiah ram cu keimah ta a si; zeitintiah nannih cu keimah sin i mipem le khual nan si. ²⁴ Nan comi ram chung vialte ah cun lo kha tlanh òhan nan sian lai. ²⁵ "Nan unau a si a fah i a thilri a cheukhat cu a zuar ahcun, amah he aa naih bikmi a ru-alchan nih a ra lai i a unau nih a zuarmi cu a tlanh lai. ²⁶ Mi pakhatkhat nih tlanhpiaktu a ngeih lo i amah cu a hun i chilkhah i a tlanhnak ding caah a za a ngeih ahcun, ²⁷ a zuar ri khan kum rel seh law, a zuarhmipa kha a tangmi man zat pe òhan seh; cun amah thilri ah cun a kir lai. ²⁸ Sihmanhsehlaw lak òhannak ah a za a ngeih lo ahcun, a zuarmi cu a cawtu kut chungah khan jubili kum tiang a tang ko lai; jubili ah cun chuahter a si lai i amah kha a thilri sinah cun a kir òhan lai. ²⁹ "Kulh a ngeimi khua chung i inn pakhat cu mi pakhatkhat nih a zuah ahcun, a zuarh hnu kum khat pumhlim chungah a tlanh òhan khawh lai; kum khat tlingte tlanhnak nawl a ngei lai. ³⁰ Kum khat tlingte chung i a tlanh khawh lo ahcun kulhmi khua chung i inn cu a zungzal in a tefa hna tiangin, a cawtu ta cu a si lai; jubili zongah khirh òhan a si hlei lai lo. ³¹ Sihmanhsehlaw kulhnak a ngei lomi khuate chung i inn hna cu ram chung i lo bantuk hna ah khan rel an si lai; tlanh khawh an si lai i jubili ah khirh òhan an si lai. ³² Sihmanhsehlaw Levi mi hna khua, an covo khua hna chung i inn hna cu, Levi mi nih zeitikhmanh ah an tlanh khawh lai. ³³ Cun Levi mi pakhatkhat nih tlanh khawhnak nawl a ngeihmi cu a hman lo ahcun, an covo khua chung i a zuarmi

inn cu jubili ah khirh ðhan a si lai; zeitintiah Levi mi hna khua chung i inn hna cu Israel mi hna lakah an covo an si. ³⁴ Sihmanhsehlaw tlangram chung lo, an khua ta a simi hna cu zuarh khawh an si hnga lo; zeitintiah mah cucu a zungzal an vo a si. ³⁵ "Na unau cu a si a fah i nangmah kha an toh ahcun, nangmah nih na rak cawmken lai; khual le mipem bantukin na sinah a um lai. ³⁶ A miak siseh a karh siseh amah sinin na la lai lo, sihmanhsehlaw na Pathian cu ðih ko; na unau cu na sinah khua a sak khawh nakhnga. ³⁷ Na tangka kha a karh in na cawih lai lo, na rawl zong a miak in na pe lai lo. ³⁸ Keimah cu Bawipa nan Pathian Kanaan ram kha nanmah pek awk le nan Pathian si awkah Izipt ram chungin an chuahpitu hna ka si. ³⁹ "Cun na unau kha na kiangah a si a fah i amah le amah kha na sinah aa zuar ahcun, sal bantuk cun na hmanh lai lo: ⁴⁰ nangmah sinah amah cu kuli bantuk le mipem bantukin a um lai. Jubili kum tiang an rianh lai; ⁴¹ cun nangmah sinin amah he a fale he an chuak lai i amah innchungkhar sinah khan an kir lai i a pupa hna covo ah khan a kir lai. ⁴² Zeitintiah anmah cu, Izipt ram in ka chuahpimi ka sal an si; sal ah zuar an si lai lo. ⁴³ Amah cu hrang piin na uk lai lo, sihmanhsehlaw na Pathian kha na ðih lai. ⁴⁴ Salnu salpa nan ngeih awk hngami hna cu, nan velchum i a ummi miphun hna chungin salnu salpa caah cun nan cawh hna lai. ⁴⁵ Cun nannih sin i khua a sami phundang mi hna le nan ram i hrinmi an chungkhar hna lak zongin nan cawh khawh hna lai i nan misa an si lai. ⁴⁶ Nan hnu i nan fapa hna kha, zungzal in co awkah nan roh khawh hna lai; annih cu sal ah nan ser khawh hna lai, sihmanhsehlaw Israel mi nan unau a simi hna cu, pakhat le pakhat hrang piin nan i uk lai lo. ⁴⁷ "Nangmah sin i a ummi khual maw mipem maw a hung rum i a pawng i a ummi na unau a si a fah i na sin i a ummi khual sinah cun maw mipem sinah cun maw, asiloah, khualpa innchungkhar lak i pakhatkhat sinah maw aa zuar ahcun, ⁴⁸ aa zuarh hnu zongah tlanh khawh a si lai; a unau pakhatkhat nih an tlanh lai, ⁴⁹ asiloah, a pa unau nih maw a pa unau fa nih maw a tlanh lai, asiloah, amah innchungkhar mi a simi pakhatkhat nih a tlanh lai; asiloah, amah cu a hung rum ahcun amah le amah aa tlan lai. ⁵⁰ A cawtu pa he cun amah le amah aa zuarh kum in jubili kum tiang an rel ði lai i a luatnak man cu a kum zat ning in a si lai; amah a ngeitu sin i a um caan cu kuli can bantukin tuakpiak a si lai. ⁵¹ Kum tampi a bat rih ahcun a tlanhna man caah khan a kum zat ning in a rak cawknak man chung khan khirh a si lai. ⁵² Sihmanhsehlaw jubili kum tiangah kum tlawmte lawnglawng a taan ahcun amah he cun an tuak lai i amah tlanhna ca tangka amah sinin kum zeizat ri-anðuannak dah a ba rih tining khan a khirh lai. ⁵³ Kum khat hnu kum khat in rawihmi kuli bantuk amah sinah a si lai; na mithmuh ah hrang piin amah cu a uk lai lo.

⁵⁴ Cun mah tining hin tlanh a si khawh lo ahcun jubili kum ah amah he a fale he luatter an si lai. ⁵⁵ Zeitintiah keimah caah cun Israel mi cu ka sal an si; Izipt ram in ka chuahpimi ka sal an si; keimah cu Bawipa nan Pathian ka si.

26 "Nannih nih an hmai i kun awkah, siasal nan i ser lai lo i ðialmi milem siseh, tung siseh, nan bunh lai lo, cun nan ram chungah suaimi lung nan phun lai lo; zeicahtiah keimah cu Bawipa nan Pathian ka si. ² Ka sabbath cu nan ulh hna lai i ka hmunthiang cu nan upat lai: keimah cu Bawipa ka si. ³ "Ka phunglam kha nan zulh hna i ka nawlbia kha nan ulh hna i nan tuah hna ahcun, ⁴ nan ruahpi cu an caan te ah kan pek hna lai i ram nih hin tirawl an chuahpiak hna lai i nan lo chung thing hna nih thei an tlai lai. ⁵ Nan facil nih cun mitsur lawh caan cu a hei phak lai i mitsur lawh caan nih cun thlaici thlak caan a phak lai; nan rawl cu khim tein nan ei lai i nan ram chungah him tein khua nan sa lai. ⁶ Cun ram chungah daihnak ka chiah lai i nan it lai i ahohmanh nih nan thin an in phanter hna lai lo; cun ram chungin sahrang ðhalo kha ka ðial hna lai i vainam kha nan ram chungah aa chawh lai lo. ⁷ Nan ral kha nan dawi hna lai i nan hmaiah vainam in an tlu lai. ⁸ Nannih lak i panga nih za khat nan dawi hna lai i nannih lak i za khat nih thong hra nan dawi hna lai; nan ral hna cu nan hmaiah vainam in an tlu lai. ⁹ Cun nannih cu hmaizahnak kan pek hna lai i kan punzamter hna lai i kan karhsoter hna lai i, nannih he ka biakamnak kha ka fehter lai. ¹⁰ Cun saupi chiahmi rawl hlun khonmi kha nan ei lai i a thar chiahnak caah a lawnnak a um nakhnga a hlun cu nan chuah hna lai. ¹¹ Cun ka umnak cu nanmah lakah ka ser lai i ka nunnak nih an hua hna lai lo. ¹² Nan sinah kaa chawh lai i kei cu nan Pathian ka si lai i nannih cu ka mi nan si lai. ¹³ Keimah cu Bawipa nan Pathian, Izipt ram in an sal nan si nakhnga lo an chuahpitu hna ka si; keimah nih nan seihnam hngawng kual cu ka khiah cang i dingte i dir in kan kalter hna. ¹⁴ "Sihmanhsehlaw ka bia nan ngaih lo i hi nawlbia vialte hi nan tuah hna lo i ¹⁵ ka phungbia kha ze i nan rel hna lo i nan nunnak nih ka phunglam kha a huat i cucaah ka nawlbia tuah duh loin ka biakamnak lehnam kha nan hrawh ahcun, ¹⁶ kei zong nih mah hihi nan cungah ka tuah ve lai: Nan cungah khulrang ðihnung, tlumralnak le, mit a hrawktu le nunnak a zorter thluahmahtu ngornak ka tlunter lai. Cun nan thlaici thlakmi cu pakpalawng a si ko lai, zeitintiah nan ral hna nih an ei lai; ¹⁷ ka hmai kan chiathnawh hna lai i nan ral nih an in tei hna lai; an huami nih an in uk hna lai i ahohmanh nih an in dawi hna lo zongah nan zam lai. ¹⁸ Cun mah hi ti, ti zong i ka bia nan ngaih ðiamthiam lo ahcun nan sualnak ruangah a let sarin in kan chimhhrin rih hna lai i, ¹⁹ nan ðhawnnak nan i porhlawtnak kha ka hrawh lai i nan van hna cu thir

bantuk ah ka ser hna lai i nan vawlei cu dar bantuk ah ka ser lai; ²⁰ cun nan thazang cu pakpalawng ah nan hman lai, zeitintiah nan ram nih tirawl a chuah lai lo i nan ram chung thingkung hna nih thei an tlai lai lo. ²¹ "Cun keimah ralchanh in nan kal i ka bia nan ngaih lo ahcun, nan cung ah hremnak, nan sualnak nakin a let sarih tam in ka tlunter lai. ²² Nannih lak i sahrang cu ka thlah hna lai i nan fale kha an in sehpiak hna lai, nan sañil kha an in hrawhpiak hna lai i an in tlawmter hna lai, cu caah nan lam hna cu an ðing dih lai. ²³ "Cun hi chimhhrinnak thawng zongin keimah leiah nan i mer hlei lo i keimah ralchanh in nan kal ko ahcun, ²⁴ keimah zong nannih ralchanh in ka kal ve lai i keimah hrimhrim nih nan sualnak ruangah a let sarih in kan tuk hna lai. ²⁵ Cun nannih cungah vainam ka tlunter lai i biakamnak caah khan phuhlammak a tuah lai; nan khua chungah nan i pumh ahcun nan lakah rai ka tlunter lai i nan ral hna kut ah khan nanmah cu pek nan si lai. ²⁶ Cun nan i rinhanhmi rawl kha ka chah tikah nu pahra nih changreu rawhnak pakhat ah nan changreu cu nan rawh lai i nan changreu cu a khing thlai tein pek ðhan nan si lai; cun nan ei lai i nan i khimh lai lo. ²⁷ "Cun mah hi ti, ti hmanh zong i ka bia nan ngaih hlei lo i keimah ralchanh in nan kal ko ahcun, ²⁸ keimah zong thinhun in nanmah ralchanh in ka kal ve lai i keimah hrimhrim nih nan sualnak caah khan a let sarih in kan chimhhrin hna lai. ²⁹ Nan fapale sa kha nan ei lai i nan fanule sa kha nan ei lai. ³⁰ Nan khuahrum bo cu ka hrawh hna lai i nan zihmui bi-akðheng cu ka hau dih hna lai i nan ruak cu nan siasal hna ruak cungah ka hlonh hna lai i ka nunnak nih an huat hna lai. ³¹ Nan khua cu ka ðiaoter hna lai i nan hmunthiang cu ka ðhinter hna lai i nan rimthaw cu ka hnim hna lai lo. ³² Ram cu ka hrawh cikcek lai i cu caah nan ral hna cu a chung i an um tikah an khuaruah a har lai. ³³ Miphun hna lakah kan ðhek hna lai i nan hnu in vainam kan zuhnnawh hna lai i nan ram cu a ðing lai i nan khua cu an ðiao lai. ³⁴ "Cun ram nih cun nan ral hna ram i nan um chung, a ðhin chung vialte cu a sabbath hna kha a rak i lawmhipi lai; ram cu aa ðin lai i a sabbath hna cu aa lawmhipi lai. ³⁵ A ðhin chung vialte cu aa ðin ko lai; a chungah nan um lio i nan sabbath kum hna ah ram nih a hmuh lomi dinhnak cu a hmuh lai. ³⁶ Nannih lak i a tangmi hna tu cu, an ral hna ram chungah an lung chungah lungdernak ka umter lai; hnahchawl aa hninmi thawng nih a zamter hna lai i vainam lak i zam bantukin an zam lai i ahohmanh i dawi lo ah an thi lai. ³⁷ Ahohmanh i dawi ðung lo ah vainam he dawi bantukin pakhat le pakhat an i rilhnawh lai i nan ral hna hmai i dir awkah ðhawnnak nan ngei lai lo. ³⁸ Cun miphun hna lakah nan loral lai i nan ral hna ram nih khan an ei dih hna lai. ³⁹ Cun nannih lakin a tangmi hna cu nan ral hna ram chungah, an ðhat lo ruangah an loral chin lengmang lai; cun an pu-

pa hna ðhat lo ruang zongah, anmah bantukin an loral lai. ⁴⁰ "Sihmanhsehlaw keimah cung i rawinak an tuahnak le keimah ralchanh in an kalnak chung i an tuahmi ðhat lonak le an pupa hna ðhat lonak, ⁴¹ cu ruang i anmah ralchanh in ka kal i an ral hna ram chung i ka luhpinak hna cu an i phuan i cuarpar tan lo an lung cu a nem i an ðhat lonak kha an i remh ahcun; ⁴² cu tikah cun Jakob sin i ka biakam kha ka hngalh ðhan lai, Isak sin i ka biakam le Abraham sin i ka biakam kha ka hngalh ðhan lai i ram kha ka hngalh ðhan lai. ⁴³ Sihmanhsehlaw ram cu an kaltak lai i anmah um loin a ðhin lioah a sabbath hna cu aa lawmhipi lai; cun ka phunglam kha zei ah an rel lo i an nunnak nih ka nawlbiala kha an huat caah an ðhat lonak dantatnak cu an co lai. ⁴⁴ Asinain cu vialte ruang hmanh ah cun, an ral hna ram chung i an um tikah, ka hlau hna lai lo, annih kha hrawh cikcek i annih he ka biakam kha hrawh tiangin ka hua fawn hna lai lo; zeitintiah keimah cu Bawipa an Pathian ka si. ⁴⁵ Sihmanhsehlaw anmah zawnruah ah, an Pathian ka si nakhnga, miphun hna hmuh i Izipt ram in ka chuahpimi an pupa hna he ka biakam kha ka hngalh ðhan lai: keimah cu Bawipa ka si," tiah a ti. ⁴⁶ Mah hihi Bawipa nih amah le Israel mi hna karlak ah Sinai Tlang cungah Moses thawngin nawlbiala hna le phunglam hna le phungbia hna a sermi cu an si.

27 Bawipa nih Moses cu a chawnh i, ² "Israel mi cu hi bangin va chim hna. Mipa pakhatkhat cu a hleikhun in Bawipa sinah tuahmi biakamnak ruangah Bawipa sinah pek a si ahcun, ³ na tuakning man in cu pa cu luatter a si lai: kum kul in sawm ruk tiangah ngun shekel sawm nga, biakinn shekel in thlaimi a si lai. ⁴ Cun mi cu nu a si ahcun a man i na tuakmi cu shekel sawm thum a si lai. ⁵ Cun kum nga in kum kul tiangah pa a si ahcun a man na tuakmi cu shekel kul a si lai i nu a si ahcun shekel pahra a si lai. ⁶ Cun thla khat in kum nga tiangah, a man na tuakning cu pa caah ngun shekel panga, cun a man na tuakning cu nu caah shekel pathum a si lai. ⁷ Cun kum sawm ruk in a cunglei a si ahcun, a man na tuakning cu pa caah shekel hleinga a si lai i nu caah shekel pahra a si lai. ⁸ Cun a man na tuakmi cu pakhatkhat nih a si a fah tuk caah a pek khawh lo ahcun, a minung cu tlangbawi hmaiah a chuahpi lai i tlangbawi nih cun a man cu a tuak lai; biakamnak a sertu nih a ti khawhning khan in tlangbawi nih a man cu a tuak lai. ⁹ "Cu bantuk pekchanhnak caah Bawipa sin i mi nih an pekchanhmi cu saram a si ahcun, mi zeihmanh nih Bawipa sinah an pekmi cu a thiagmi a si. ¹⁰ Zeihmanh a airawl ah a hmang lai lo, a thlen zong a thleng lai lo, a ðha cu a chia ah, a chia cu a ðha ah an thleng lai lo; cun saram cu saram in a thlen ahcun, a thlennak le a thlenmi cu an pahnih in a thiagmi thil ah an cang lai. ¹¹ Cun a thiag lomi saram, Bawipa sinah thawinak ca i pekchanh tawn lomi a si ahcun, mipa nih cun saram cu tlangbawi

hmaiah a rak put lai i ¹² tlangbawi nih a tha ah maw a chia ah dik a rak tuak lai; tlangbawi nih a tuakning in, cu bang cun a si lai. ¹³ Sihmanhsehlaw tlanh a duh ah-cun a man tuakmi cungah cheu nga cheu khat a chap lai. ¹⁴ "Mi pakhatkhat nih a inn cu Bawipa ca i thian awkah a pekchanh ahcun, tlangbawi nih a tha ah maw a chia ah dik a tuak lai; tlangbawi nih a tuakning in, cu bang cun a si lai. ¹⁵ Cun a pechantu nih a inn cu tlanh a duh ahcun, a man tuakmi cungah tangka in cheu nga cheu khat a chonh lai i amah ta a si lai. ¹⁶ "Mi pakhatkhat nih roconak in amah ta a simi ram a cheubang cu Bawipa sinah a pekchanh ahcun, a man na tuakning cu a chung i thlaici tuhmi zat ning in a si lai; barli homer pakhat tuhnak cu ngun shekel sawm nga ah tuak a si lai. ¹⁷ Jubili kum in a pekchanhna cu a si ahcun, nangmah nih a man na tuakning bantuk cun a hmun lai; ¹⁸ sihmanhsehlaw a lo cu jubili hnuah pekchanh a si ahcun, tangka in a man cu, jubili kum than hlantiang a tangmi kum zat ning in tlangbawi nih a tuak lai i nangmah nih a man na tuakmi chungin thumhnak a um te lai. ¹⁹ Cun a pechantu nih a lo cu tlanh a duh ahcun, a man tuakmi cheu nga cheu khat cu tangka in a man ah cun a chonh lai i amah ta in a hmun lai. ²⁰ Sihmanhsehlaw lo cu tlanh a duh lo ah siseh, lo cu midang sin i a zuar cang ah siseh, tlanh a si ti lai lo; ²¹ sihmanhsehlaw mah lo cu jubili i luatter a si tikah Bawipa caah a thiangmi ah, ulh-amh awk i sermi lo bantuk ah a cang lai; tlangbawi ta ah a si lai. ²² Roconak in a comi si loin a cawk in a cawkmi lo kha Bawipa sinah a pekchanh ahcun, ²³ tlangbawi nih a man cu jubili kum tiangah zeizat dah a si ti kha a tuak lai i a tuakmi zat ning cun cu pa nih cun Bawipa ca i a thiangmi

thil ah, cu ni ah cun a pek lai. ²⁴ Jubili kum ah cun a cawknak pa, roconak in a rak cotupa sinah khan, lo cu a kir than lai. ²⁵ Man tuaknak paohpaoh cu biaknak inn shekel ning in a si lai: shekel pakhat ah gerah pakul a si lai. ²⁶ "Sihmanhsehlaw later fa paohpaoh cu, Bawipa ta an si caah, ahohmanh nih an pekchanh awk a si lo; cawtum siseh, tuu siseh, Bawipa ta a si. ²⁷ Cun a thiang lomi saram a si ahcun, nangmah nih a man na tuak ning in a cawk than lai i cheu nga cheu khat a chap lai; a tlanh lo ahcun a man tuakning ah zuar a si lai. ²⁸ "Sihmanhsehlaw ulh-amhmi thil, Bawipa sinah mi pakhatkhat nih a pekchanhmi paohpaoh cu, a ngeihmi chungin zehmanh siseh, minung a si ah, saram a si ah, ro i a comi a lo a si ah, zuarh awk zong a si lai lo i tlanh awk zong a si lai lo; ulh-amhmi thil paohpaoh cu Bawipa caah a thiang bik a si. ²⁹ Ulh amhmi minung cu ahohmanh a si ah, mi sinin hrawh cikcek hngami paohpaoh cu tlanh a si lai lo; thah a si ko lai. ³⁰ "Ram chung thil, cheu hra cheu khat vialte cu, ram chung i thlakmi thlaici a si ah, thingkung hna theitlai a si ah, Bawipa ta a si; Bawipa ca i a thiangmi a si.

³¹ Ahohmanh nih a cheu hra cheu khat azeihmanh kha tlanh a duh ahcun cheu nga cheu khat a bet lai. ³² Cun tuurun chungin siseh, cawrun chungin siseh, cheu hra cheu khat paohpaoh cu, sañil khaltu thiangthunh toi i a lanmi sañil a pahrnak paohpaoh cu, Bawipa ca i a thi-angmi an si lai. ³³ Ahohmanh nih a that a chiat kha a dothlat lai lo; a thlen zong a thleng lai lo; a thlen a si ahcun a thlennak le a thlenmi kha an pahnih in a thi-angmi ah an cang lai; tlanh khawh a si lai lo," tiah a ti.

³⁴ Mah hihi Sinai Tlang ah Bawipa nih Israel mi hna caah Moses a pekmi nawlbia cu an si.

NAMBAR

¹ Bawipa nih Moses cu Sinai ramlak ah, tonnak thlam chungah cun, Izipt ram in an chuah hnu kum hnihnak kum thla hnihnak thla ni khatnak ni ah cun, a chawnh i hitin a ti: ² "Israel mibu vialte hna cu an milu rel tuah hna, a chungchung in, a phunphun in, an min zat ningin, pa paohpaoh, pakhat hnu pakhat; ³ kum kul ri in a cunglei, Israel mi chung i phawnam tlai kho vialte, a phu a phu in Aaron le nangmah nih nan rel hna lai. ⁴ Cun nan sinah phun khat chungin mi pakhat cio an um lai i cu hna cu an chung lak i a lu cio an si lai. ⁵ Mah hna hi nanmah an umpitu hna ding an min cu a si. Reuben phun chungin, Shedeur fapa Elizur; ⁶ Simeon phun chungin, Zurishaddai fapa Shelumiel; ⁷ Judah phun chungin Amminadab fapa Nahshon; ⁸ Issakhar phun chungin, Zuar fapa Nethanel; ⁹ Zebulun phun chungin, Helon fapa Eliab; ¹⁰ Josef fapa hna chungin, Efraim chungin Ammihud fapa Elishama, cun Manasseh chungin Pedahzur fapa Gamaliel; ¹¹ Benjamin phun chungin Gideoni fapa Abidan; ¹² Dan phun chungin, Ammishaddai fapa Ahiezer; ¹³ Asher phun chungin Okhran fapa Pagiel; ¹⁴ Gad phun chungin, Deuel fapa Eliasaf; ¹⁵ Naftali phun chungin Enan fapa Ahira." ¹⁶ Mah hna hi mibu chungin thimmi, an thawhkehnak phun hruaitu hna. Israel mi chung i mipun hna an lu cu an si. ¹⁷ Moses le Aaron nih minthlak a simi hna hi an lak hna i ¹⁸ Bawipa nih Moses cu nawl a pek bangin, thla hnihnak thla ni khatnak ni ah cun, a chungchung in, a phunphun in, kum kul ri in a cunglei an min zat ningin, pakhat hnu pakhat in, min aa thlami hna cu, Israel mibu cu a ning piin an pumh hna. ¹⁹ Cu bangin Sinai ramlak ah a rel hna. ²⁰ Israel fapa upa bik Reuben mi hna cu, an tefa hna, an chungchung in, an phunphun in, an min zat ningin, pakhat hnu pakhat in, kum kul ri in a cunglei pa paohpaoh, phawnam tlai kho vialte: ²¹ Reuben phun mi cu sang li le thong ruk le za nga an si. ²² Simeon mi hna cu, an tefa hna, an chungchung in, an phunphun in, min thlakmi hna cu, an min zat ningin, pakhat hnu pakhat in, kum kul ri in a cunglei pa paohpaoh, phawnam tlai kho vialte: ²³ Simeon phun mi cu sang nga thong kua le za thum an si. ²⁴ Gad mi hna cu, an tefa hna, an chungchung in an phunphun in, an min zat ningin, kum kul ri in a cunglei paohpaoh, phawnam tlai kho vialte: ²⁵ Gad phun mi cu sang li, thong nga, za ruk le sawm nga an si. ²⁶ Judah mi hna

cu, an tefa hna, an chungchung in, an phunphun in, an min zat ningin, kum kul ri in a cunglei paohpaoh, phawnam tlai kho vialte: ²⁷ Judah phun mi cu sang sar-ih, thong li le za ruk an si. ²⁸ Issakhar mi hna cu, an tefa hna, an chungchung in, an phunphun in, an min zat ningin, kum kul ri in a cunglei paohpaoh, phawnam tlai kho vialte: ²⁹ Issakhar phun mi cu sang nga, thong li le za li an si. ³⁰ Zebulun mi hna cu, an tefa hna, an chungchung in, an phunphun in, an min zat ning in, kum kul ri in a cunglei paohpaoh, phawnam tlai kho vialte: ³¹ Zebulun phun mi cu sang nga, thong sar-ih le za li an si. ³² Josef mi hna chungin Efraim mi hna cu, an tefa hna, an chungchung in, an phunphun in, an min zat ningin, kum kul ri in a cunglei paohpaoh, phawnam tlai kho vialte: ³³ Efraim phun mi cu sang li le za nga an si. ³⁴ Manasseh mi hna cu, an tefa hna, an chungchung in, an phunphun in, an min zat ningin, kum kul ri in a cunglei paohpaoh, phawnam tlai kho vialte: ³⁵ Manasseh phun mi cu sang thum, thong hnih le za hnih an si. ³⁶ Benjamin mi hna cu, an tefa hna, an chungchung in, an phunphun in, an min zat ningin, kum kul ri in a cunglei paohpaoh, phawnam tlai kho vialte: ³⁷ Benjamin phun mi cu sang thum, thong nga le za li an si. ³⁸ Dan mi hna cu, an tefa hna, an chungchung in, an phunphun in, an min zat ning in, kum kul ri in a cunglei paohpaoh, phawnam tlai kho vialte: ³⁹ Dan phun mi cu sang ruk, thong hnih le za sar-ih an si. ⁴⁰ Asher mi hna cu, an tefa hna, an chungchung in, an phunphun in, an min zat ningin, kum kul ri in a cunglei paohpaoh, phawnam tlai kho vialte: ⁴¹ Asher phun mi cu sang li, thong khat le za nga an si. ⁴² Naftali mi hna cu, an tefa hna, an chungchung in, an phunphun in, an min zat ningin, kum kul ri in a cunglei paohpaoh, phawnam tlai kho vialte: ⁴³ Naftali phun mi cu sang nga, thong thum le za li an si. ⁴⁴ Mah hna hi relmi cu an si, Moses le Aaron nih Israel mi hruitu hleihnih, anmah le an phun cio airawl hna he i bawmh in an relmi hna cu. ⁴⁵ Cucaah Israel mi cu an ning piin, an phunphun in, kum kul ri in a cunglei paohpaoh, phawnam tlai kho vialte: — ⁴⁶ an ning piin sing ruk, thong thum, za nga le sawm nga an si. ⁴⁷ Sihmanhsehlaw Levi mi hna cu an chuahkehnak phun in annih sinah relchih an si lo. ⁴⁸ Zeicahtiah, Bawipa nih Moses sinah, ⁴⁹ "Levi phun lawnglawng hi na rel hna lai lo i annih cu Israel mi hna lakah min relnak na tuah

hna lai lo; ⁵⁰ sihmanhsehlaw Levi mi cu hngalhternak puan biakinn le a thilthuam vialte le a chung i a ummi thil vialte zohkhenhtu ah na chiah hna lai; annih nih puan biakinn le a thilthuam vialte an put awk le an zohkhenh awk a si lai i puan biakinn velchum ah cun riah hmun an khuar lai. ⁵¹ Puan biakinn cu kalpi awk a si tikah Levi mi nih an ðeh lai i puan biakinn cu bunh awk a si tikah Levi mi nih an bunh lai; midang ahohmanh nih a ra naih ahcun, amah cu thah a si lai. ⁵² Israel mi hna nih an thlam cu an bu ning cio ah an bunh hna lai, mi kip nih mah le bu cio ah, cun mah le hmelchunhnak cio ah; ⁵³ sihmanhsehlaw Levi mi hna cu hngalhternak puan biakinn velchum ah riahhmun an khuar lai, Israel mi an bu cungah thinhunnak a um nakhnga lo; cun Levi mi nih hngalhternak puan biakinn cu an zohkhenh lai," a ti. ⁵⁴ Cu bangin Israel mi nih an tuah; Bawipa nih Moses nawl a pekmi dihlak bang khan an tuah.

2 Bawipa nih Moses le Aaron cu a chawnh hna i hi bangin a ti. ² "Israel mi hna cu anmah le an alan pawng cio ah, an pupa hmelchunhnak i tar in an um awk a si lai; tonnak thlam cu a zeilei kap paoh in hoih cio ah riahhmun cu an khuar lai. ³ Nichuahlei, ni a hung chuahnak lei kam i a um hngami hna cu Judah riahhmun alan a si lai, an bubu in, Judah mi a hruitu hna cu Amminadab fapa Nahshon a si, ⁴ amah bu cu an relning ah sang sarikh, thong li, za ruk a si. ⁵ Amah chang ah riahhmun a khuar hnga ding cu Issakhar phun an si lai, Issakhar mi a hruitu hna cu Zuar fapa Nethanel a si, ⁶ amah bu cu an relning ah sang nga, thong li, le za li a si. ⁷ Cu hnuah Zebulun phun an si lai, Zebulun mi a hruitu hna cu Helon fapa Eliab a si, ⁸ amah bu cu an relning ah sang nga, thong sarikh le za li a si. ⁹ Judah riahhmun cu a ning piin, an bubu in, sing khat, sang riat, thong ruk le za li a si. Kal tikah anmah hi a pok hmasa bik an si lai. ¹⁰ "Thlanglei kam i a um hnga ding cu Reuben riahhmun alan a si lai, an bubu in, Reuben mi a hruitu hna cu Shedeur fapa Elizur a si, ¹¹ amah bu cu an relning ah sang li, thong ruk le za nga a si. ¹² Cun amah a hun chang ah riahhmun a khuar hnga ding cu Simeon phun an si lai, Simeon mi a hruitu hna cu Zurishaddai fapa Shelumiel a si, ¹³ amah bu cu an relning ah sang nga, thong kua le za thum a si. ¹⁴ Cu hnuah Gad phun a si lai, Gad mi a hruitu hna cu Reuel fapa Eliasaf a si; ¹⁵ amah bu cu an relning ah sang li, thong nga, za ruk le sawm nga a si. ¹⁶ Reuben riahhmun cu a ning piin, an bubu in, sing khat, sang nga, thong khat, za li le sawm nga a si. Anmah hi a pokmi a pahnihnak an si lai. ¹⁷ "Cun tonnak thlam cu a pok lai, riahhmun hna laifang i Levi mi hna riahhmun he cun; riahhmun an khuar ning te khan an pok lai, anmah le an umnak ning ciote khan, alan pakhat hnu pakhat in. ¹⁸ "Nitlaklei kam i a um hnga ding cu Ephraim riahhmun alan a si lai, an bubu in, Ephraim mi a hruitu hna cu Ammihud fa-

pa Elishama a si, ¹⁹ amah bu cu an relning ah sang li le za nga a si. ²⁰ Cun amah chang ah cun Manasseh phun an si lai, Manasseh mi a hruitu hna cu Pedahzur fapa Gamaliel a si, ²¹ amah bu cu an relning ah sang thum, thong hnih le za hnih a si. ²² Cun Benjamin phun an si lai, Benjamin mi a hruitu hna cu Gideon fapa Abidan a si, ²³ amah bu cu an relning ah sang thum, thong nga le za li a si. ²⁴ Ephraim riah hmun cu a ning piin, an bubu in, sing khat, thong riat le za khat a si. Anmah hi kal tikah a pokmi a pathumnak an si lai. ²⁵ "Chaklei kamah Dan riahhmun alan, an bubu in, a si lai, Dan mi a hruitu hna cu Ammishaddai fapa Ahiezer a si, ²⁶ amah bu cu an relning ah sang ruk, thong hnih le za sarikh a si. ²⁷ Cun amah chang ah riahhmun a khuar hnga ding cu Asher phun an si lai, Asher mi a hruitu hna cu Okhran fapa Pagiel a si, ²⁸ amah bu cu an relning ah sang li, thong khat le za nga a si. ²⁹ Cun Naftali phun an si lai, Naftali mi a hruitu hna cu Enan fapa Ahira a si, ³⁰ amah bu cu an relning ah sang nga, thong thum le za li a si. ³¹ Dan riahhmun cu a ning piin sing khat, sang nga, thong sarikh le za ruk a si. Anmah hi a pokmi a hmanung bik an si lai; alan pakhat hnu pakhat in." ³² Mah hihi Israel mi hna cu an phun cio ah rel tikah an si; riahhmun hna ah a ummi vialte an bu cio ah relmi cu sing ruk le thong thum, za nga le sawm nga an si. ³³ Sihmanhsehlaw Bawipa nih Moses nawl a pek bangin Levi mi hna cu Israel mi lakah rel an si lo. ³⁴ Cu bangin Israel mi nih an tuah. Bawipa nih Moses nawl a pekmi vialte bantukin, cu bangin an bu cio ah riahhmun an khuar, cun cu bangin an pok, anmah le an chungkhar cio ah, anmah le an phun ning cio ah.

3 Bawipa nih Sinai Tlang ah Moses kha a chawnh tikah, mah hna hi Aaron le Moses tefa cu an si. ² Mah hna hi Aaron fapa hna min cu an si: a upa bik ah Nadab, cun Abihu le Eleazar, cun Ithamar; ³ mah hihi Aaron fapa hna min cu an si, chiti thuhmi tlangbawi, tlangbawi rian ðuan awakha a thleidanmi hna cu. ⁴ Sihmanhsehlaw Nadab le Abihu cu, Sinai ram lakah Bawipa hmaiah a thiang lomi mei an pekchanh tikah khan an thi, fa an ngei lo. Cu caah Eleazar le Ithamar nih an pa Aaron a nun lio khan tlangbawi rian cu an ðuan. ⁵ Cun Bawipa nih Moses cu a chawnh i, ⁶ "Levi phun cu nai ah ratpi hna law, tlangbawi Aaron hmaiah chia hna, amah cu bultawl hna seh. ⁷ Puan biakinn inn ah rian an ðuanpah in amah ca le aa pummi dihlak caah tonnak thlam hmaiah rian an ðuan lai; ⁸ tonnak thlam thil thuam vialte cu an zohkhenh lai i puan biakinn ah rian an ðuanpah in Israel mi caah rian an ðuan lai. ⁹ Cun Levi mi hna cu Aaron le a fapa hna kha na pek hna lai; annih cu Israel mi chung in amah sinah an ning piin pekmi an si. ¹⁰ Cun Aaron le a fapa hna cu rian na pek hna lai i an tlangbawi rian cu an ðuan lai; sihmanhsehlaw midang ahohmanh nih a ra naih ahcun, amah cu thah a si lai," tia a ti. ¹¹ Cun Bawipa nih

Moses cu a chawnh i, ¹² "Zohhmanh, Levi mi hna cu Israel mi hna lak in Israel mi hna lak i fater, nu paw chungchuak hmasa bik hna, can-ai ah ka lak cang hna. Levi mi cu keimah ta an si lai, ¹³ zeitintiah fater vialte cu keimah ta an si; Izipt ram chung i fater vialte ka thah hna ni ah khan Israel mi hna lak i fater vialte cu, minung siseh, saram siseh, keimah ca hrimhrim ah ka thianter hna; annih cu keimah ta an si lai: keimah cu Bawipa ka si," tiah a ti. ¹⁴ Cun Bawipa nih Moses cu Sinai ramlak ah a chawnh i, ¹⁵ "Levi fapa cu rel tuah hna, an phun ningin le an chung ningin; pa paohpaoh, thla khat ri in a cunglei na rel hna lai," tiah a ti. ¹⁶ Cu-caah Moses nih, Bawipa bia bangin, nawl pek a si bangin, a rel hna. ¹⁷ Mah hihi Levi fapa hna cu an min in an si: Gershon le Kohath le Merari. ¹⁸ Cun mah hihi Gershon fapa hna cu an chung cio ningin an si: Libni le Shimei. ¹⁹ Cun Kohath fapa hna cu an chung ning cio ah: Amram, Izhar, Hebron, le Uzziel. ²⁰ Cun Merari fapa hna cu an chung cio ningin: Mahli le Mushi. Mah hna hi Levi chungkhar hna cu an si, an phun ning cio ah. ²¹ Gershon cu Libni chung le Shimei chung thlatu a si; mah hna hi Gershon chung hna cu an si. ²² Thla khat ri in a cunglei pa vialte relmi hna cu thong sarih le za nga an si. ²³ Gershon chung hna cu puan biakinn hnu lei, nitlaklei ah khan riahhmun khuar awk an si lai; ²⁴ Gershon mi hna phun an lu ah cun Lael fapa Eliasaf a si. ²⁵ Cun Gershon fapa hna nih tonnak thlam chungah an zohkhenh awk hnga cu puan biakinn cu a si lai, a thlam he, a khuhnak he, tonnak thlam innka zar, ²⁶ tual kulhnak puanzar, tual innkazar puan biakinn le biaktheng velchum i a ummi cu le a hri hna; hi hna he aa tlaumi rian vialte. ²⁷ Kohath cu Amram chung le Izhar chung le Hebron chung le Uzziel chung thlatu a si; mah hna hi Kohath chung hna cu an si. ²⁸ Thla khat ri in a cunglei pa vialte relmi hna, hmunthiang a zohkhenhtu ding hna cu, thong riat le za ruk an si. ²⁹ Kohath fapa hna cu an chungchung in puan biakinn thlanglei kamah riahhmun an khuar awk a si lai, ³⁰ Kohath mi hna a chungchung in a ummi an phun lu cu Uzziel fapa Elizafan a si. ³¹ Cun annih nih an zohkhenh awk hnga cu kuang le cabuai le meiinn tung le biaktheng hna le, tlangbawi nih an hmanmi hmunthiang umkheng hna cu le puanzar an si lai; mah hna he aa tlaumi rian vialte. ³² Cun tlangbawi Aaron fapa Eleazar cu Levi mi hna a hruitu hna lak i upa bik a si lai i, hmunthiang zohkhenh awk an rian a simi hna a hruitu a si lai. ³³ Merari cu Mahli chung le Mushi chung thlatu a si: mah hna hi Merari chung cu an si. ³⁴ Thla khat ri in a cunglei pa vialte relmi hna cu thong ruk le za hnih an si. ³⁵ Merari chung hna an phun lu cu Abihail fapa Zuriel a si; annih cu puan biakinn a chaklei kamah riahhmun khuar awk an si. ³⁶ Merari fapa hna zohkhenh awk caah ruahmi cu puan biaknak inn a tungtlang hna le, a fung hna le, a tung hna le, a hram hna le hman

awk a thilri vialte an si lai; mah hna he aa tlaumi rian vialte. ³⁷ Tual velchum i tung hna zong, an hram le an khenhteo le an hri hna he tiah. ³⁸ Cun puan biakinn hmailei nichuahlei, nichuak hoih tonnak thlam hmailei i riahhmun a khuar hnga ding cu Moses le Aaron le a fapa hna an si lai, Israel mi hna ca i tuah awk a simi paoh, hmunthiang chung i phunglam hna cu anmah rian a si lai; midang ahohmanh a ra naihmi paoh cu thah a si lai. ³⁹ Bawipa nih nawl a pek hna bangin Moses le Aaron nih, a chungchung in, thla khat ri in a cunglei pa paohpaoh an relmi, Levi mi vialte hna cu sang hnih le thong hnih an si. ⁴⁰ Cun Bawipa nih Moses cu a chawnh i, "Israel mi hna an fater pa, thla khat ri in a cunglei vialte cu rel hna, zeizat an si cu an min in na lak lai. ⁴¹ Cun Levi mi cu keimah caah na lak hna lai — keimah cu Bawipa ka si — Israel mi hna lak i fater vialte hna can ah na lak hna lai, cun, Levi mi sañil hna cu Israel mi hna sañil hna lak i later fa can ah na lak hna lai," tiah a ti. ⁴² Cu caah Bawipa nih nawl a pek bangin Moses nih Israel mi hna lak i fater vialte cu a rel dih hna. ⁴³ Fater pa vialte, an min zat ningin, thla khat in a cunglei relmi hna cu sang hnih thong hnih, za hnih le sawm sarih pathum an si. ⁴⁴ Cun Bawipa nih Moses cu a chawnh i, ⁴⁵ "Levi mi hna cu Israel mi hna lak i fater vialte can ah la hna law, Levi mi sañil hna cu an sañil can ah la hna; cun Levi mi cu keimah ta an si lai: keimah cu Bawipa ka si. ⁴⁶ Cun Levi mi pa hna nakin, Israel mi hna fater an tam deuhnak za hnih le sawm sarih le pathum hna tlanhnak caah khan, ⁴⁷ pakhat ah shekel panga lengmang na lak lai; hmunthiang shekel ning i rel in, shekel pakhat i gerah pakul a simi kha, na lak hna lai; ⁴⁸ cun a hlei a simi hna tlanhnak tangka cu Aaron le a fapa hna cu na pek hna lai," tiah a ti. ⁴⁹ Cucaah Levi mi nih an tlanhmi hna cung i a hlei a simi hna tlanhnak tangka cu Moses nih a lak; ⁵⁰ Israel mi hna fater hna sin cun, hmunthiang shekel ning i rel in shekel thong khat, za thum le sawm ruk panga a lak; ⁵¹ cun Moses nih tlanhnak tangka cu, Bawipa bia bangin, Bawipa nih nawl a pek bangin, Aaron le a fapa hna kha a pek hna.

4 Bawipa nih Moses le Aaron cu a chawnh hna i hi bangin a ti, ² "Levi fapa hna lak i Kohath fapa hna kha rel tuah hna u, an chung ning cio le an phun ning cio ah, ³ kum sawm thum ri in kum sawm nga tiang, rian ah a lut khomi vialte, tonnak thlam chung i rianñuan awkah rel hna u. ⁴ Kohath fapa hna i tonnak thlam chung i an rian cu, a thiab bik thil hna cu an si lai. ⁵ Riahhmun cu pawh aa timh tikah, Aaron le a fapa hna nih an lut lai i phenhnak puanzar kha an thumh lai i biahngalhternak kuang kha mah cu cun an tuam lai; ⁶ cun a cungah meheh phaw in sermi zualnak in an zual lai, cun cu cungah cun a dihlak in a dummi puan an khuh lai i a laang cu an hrolh hna lai. ⁷ Cun umcamcin changreu cabuai cungah cun a dummi puan an

phah lai i a cungah pakan hna le rimhmuï khanghnak kheng tete le kanto hna le thlet thawinac ca i awi-um hna cu an chiah hna lai; umcamcin changreu zong cu a cungah cun a um ve lai; ⁸ cun an cungah puan sen an khuh hna lai i mah cucu meheh phaw in sermi zualnak in an zual hna lai i a laang cu an hrolh hna lai. ⁹ Cun puan dum an lak lai i ceunak ca meiinn tung cu a meiinn hna le a hmihnak hna le a pakan hna le chiti an peknak um vialte he tiah an khuh lai: ¹⁰ cun a thilthuam vialte he meheh phaw in sermi zualnak chungah cun an sanh lai i putnak laang cungah cun an chuan lai. ¹¹ Cun sui biaktheng cungah khan puan dum an khuh lai i meheh phaw in sermi zualnak in an zual lai i a laang kha an hrolh hna lai; ¹² cun rianṭuannak umkheng vialte, hmunthiang chung i hmanmi kha an lak hna lai i puan dum chungah an chiah hna lai i meheh phaw in sermi zualnak in an zual hna lai i putnak laang cungah an chuan hna lai. ¹³ Cun biaktheng vutcam kha an luah lai i a cungah puan senduk an khuh lai; ¹⁴ cun a cungah biaktheng thilthuam vialte mah ka rianṭuannak i hmanmi, meilaknak kheng hna le thir zum hna le cawhlek hna le khengkwar hna le, biaktheng thilthuam vialte hna cu an chiah lai; cun a cungah meheh phaw in sermi khuhnak an phah lai i a laang cu an hrolh hna lai. ¹⁵ Cun Aaron le a fapa hna nih hmunthiang le hmunthiang thilthuam vialte cu an khuh dih tikah, riahhmun cun aa thawh lioah, cu hnuah Kohath fapa hna cu mah hna hi zawnh awkah an ra lai, sihmanhsehlaw thil thiāng kha an tawng hrimhrim hna lai lo, an thi sual hnga. Mah hna hi tonnak thlam thilri Kohath fapa hna nih an i zawnh awk hnga cu an si. ¹⁶ "Cun tlangbawi Aaron fapa Eleazar cu van awk ca i chiti, rimthawmi zihmuï, hun camcinmi changvut thawinac le thuhnac chiti cu a zohkhenhtu a si lai, puan biakinn a dihlak in le a chung i a ummi thil vialte le, hmunthiang le a thilthuam vialte zohkhenh zong a si lai." ¹⁷ Bawipa nih Moses le Aaron cu a chawnh hna i, ¹⁸ "Kohath chung hna phun cu Levi mi hna chungin lohter hna hlah u; ¹⁹ thil thiāng bik pawng an rat tikah an nun i an thih nakhnga lo, annih cu hitihin nan va ti hna lai: Aaron le a fapa hna kha an lut lai i an rian cio le an phorh ding thil cio kha an thiah hna lai, ²⁰ sihmanhsehlaw a thiāngmi thil hna zoh awkah, caan tawite ca hmanh a si ah, annih an lut lai lo, an thi sual lai," tiah a ti. ²¹ Bawipa nih Moses cu a chawnh i, ²² "Gershon fapa hna zong kha rel tuah hna, an chung ning cio le an phun ning cio ah; ²³ kum sawm thum ri in kum sawm nga tiāng, na rel hna lai, rianṭuannak ah a lut khomi vialte, tonnak thlam chung i rian ṭuan awkah. ²⁴ Mah hihi Gershon chung hna an rian cu a si lai, rianṭuannak le thil phorhnak ah: ²⁵ puan biakinn puanzar le tonnak thlam a khuh he, cun a cung i a ummi tuu phaw in sermi khuhnak, cun tonnak thlam innakar, ²⁶ tual kulhnak puanzar, cun puan biakinn le bi-

aktheng velchum i a ummi tual kutka luhnak puanzar, cun an hri le an rianṭuannak ca i thilthuam vialte; cun cu hna he aa pehtlai in a herhmi vialte cu an tuah lai. ²⁷ Gershon fapa hna an rian vialte cu Aaron le a fapa hna nawl in a si lai, an phorh awk hnga vialte ah siseh, an tuah awk hnga vialte ah siseh; cun an phorh awk hnga vialte cu anmah rian ah na hluai lai. ²⁸ Mah hihi Gershon mi hna an fapale hna i an chung cio in, tonnak thlam chungah an rian cu a si, cun an rian cu tlangbawi Aaron fapa Ithamar nih a zoh lai. ²⁹ Merari fapa hna tu cu an chung ning cio le an phun ning cio in na rel hna lai; ³⁰ kum sawm thum ri in kum sawm nga tiāng, na rel hna lai, rianṭuannak chungah a lut khomi paoh tonnak thlam rianṭuan awkah cun, na rel hna lai. ³¹ Mah hihi phorh awkah annih thiahmi cu a si, tonnak thlam chung i an rianṭuannak a ning khan ah: puan biakinn a tungtlang hna, a fung hna le, a tung hna le a hram hna he tiah, ³² cun tual velchum i a ummi tung hna, an hram hna he an khenhteō hna he an hri hna he, an thilthuam vialte le an thilri vialte he tiah; cun annih kha phorh awk fialmi thil hna cu an min in na thiah hna lai. ³³ Tlangbawi Aaron fapa Ithamar kut tangah Merari fapa hna chunglei i an rian, tonnak thlam chung i an rianṭuanmi cu a dihlak in, mah hihi a si," tiah a ti. ³⁴ Cun Moses le Aaron le mibu a hruaitu hna nih cun Kohath fapale hna cu an chung ning cio le an phun ning cio ah an rel hna, ³⁵ kum sawm thum ri in kum sawm nga tiāng, tonnak thlam chung i rianṭuan awkah, rianṭuannak chung i a lut khomi paohpaoh; ³⁶ cun a chungchung in an relmi hna cu thong hnih, za sarīh le sawm nga an si. ³⁷ Bawipa nih Moses in nawl a pekmi bangin Moses le Aaron nih an relmi hna, tonnak thlam chung i rian a ṭuanmi vialte, Kohath mi hna chungle hna cu mah zat hi an si. ³⁸ Gershon fapa hna, an chung ning cio le an phun ning cio ah, ³⁹ kum sawm thum ri in kum sawm nga tiāng, tonnak thlam chung rianṭuan awk ca i rianṭuannak i a lut khomi paohpaoh, ⁴⁰ an chung cio le an phun ning cio in rel ah thong hnih, za ruk le sawm thum an si. ⁴¹ Bawipa nawl peknak bangin Moses le Aaron nih an relmi hna, tonnak thlam chung i rian a ṭuanmi vialte, Gershon fapa hna i chungle hna cu mah zat hi an si. ⁴² Merari i fapa hna chungle hna cu an chung ning cio le an phun ning cio in, ⁴³ kum sawm thum ri in kum sawm nga tiāng, tonnak thlam chung i rianṭuan awk ca i rianṭuannak i a lut khomi paohpaoh, ⁴⁴ a chungchung in rel ah thong thum le za hnih an si. ⁴⁵ Bawipa nih Moses in nawl pekmi bangin Moses le Aaron nih an relmi hna Merari fapa hna chungle cu mah zat hi an si. ⁴⁶ Levi mi hna chung i relmi vialte, Moses le Aaron le Israel mi hna hruaitu hna nih an relmi, an chung cio ningin le an phun cio ningin, ⁴⁷ kum sawm thum ri in kum sawm nga tiāng, tonnak thlam chung i ṭuan awk rian le phorh awk rian ṭuan awk ca i a lut khomi, ⁴⁸ annih lak i

relmi hna cu thong riat le za nga le sawm riat an si.

⁴⁹ Moses in pekmi Bawipa nawlbia bangin thiah an si, anmah le an rian cio ah khan, rian tuan siseh, thil phorh siseh; cu bangin annih cu a rel hna, Bawipa nih Moses nawl a pek bang khan, a rel hna.

5 Bawipa nih Moses cu a chawnh i, ² "Riahmun lengah thinghmuizawtnak a ngei paoh le, thil chuak a ngei paoh le miruak he i tawngnhnak in a thi-ang lomi vialte cu an chuah hna nakhnga nawl pe hna; ³ pa siseh nu siseh na chuah hna lai, riahmun lengah na chuah hna lai, zeitintiah a laifang i ka umnak an riahmun cu an thurhnnawmh nakhnga lo," tiah a ti. ⁴ Cu bangin Israel mi nih an tuah i riahmun lengah an chuah hna; Bawipa nih Moses a chimh bangin, cu bangin Israel mi nih an tuah. ⁵ Cun Bawipa nih Moses cu a chawnh i, ⁶ "Israel mi cu va chim hna, Pa nih siseh nu nih siseh a minung hawi cungah that lonak a tuah i cu a tuahmi thawngin Bawipa he bia i kamnak kha a rawk i a tuahmi nih cun a sualnak kha a hngalh tikah, ⁷ sualnak a tuahmi cu a phuan lai i a sualnak caah cun tling tein rulhnak a tuah lai; cheu nga cheu khat a chap lai i a cung i sualnak a tuahmi mi kha a pek lai. ⁸ Asinain, sualnak tuahmi ca rulhnak cohlangtu ah mipa nih khan rualchan a ngeih lo ahcun, sualnak tuahmi ca rulhnak kha Bawipa sinah tlangbawi caah a kal lai, remnak tuukawng, amah ca i remnak sernak hleiah khan. ⁹ Cun pekchanhmi thil vialte, Israel mi hna thil thi-ang vialte, tlangbawi sin i an rak putmi hna cu, amah ta an si lai; ¹⁰ mi kip i an thil thi-ang hna cu amah ta an si lai; mi zeihmanh nih tlangbawi an pekmi thil cu a zeihmanh amah ta a si lai," tiah a ti. ¹¹ Cun Bawipa nih Moses cu a chawnh i, ¹² "Israel mi cu va chim hna, Mipa pakhatkhat cu a nupi nih hei pialtak seh law, a cungah zumhawktlak loin thil tuah seh law, ¹³ mipa pakhatkhat nih pum duhnak in ihpi seh law, a va nih hngal tung hlah seh law, amah cu aa thurhnnawmh cang nain puang tung loin a um lioah khan, tlaih a si lo caah amah cungah tehte um tung hna hlah seh law; ¹⁴ cun a va cungah lunghrinna lungthin a tlun i aa thurhnnawmh cangmi a nupi kha a lunghrin ahcun, asiloah lunghrinna lungthin cu a cungah a tlung i a nupi cu aa thurhnnawmh lo nain a lunghrin ahcun, ¹⁵ khi tikah mipa nih a nupi cu tlangbawi sinah a ratpi lai i amah kongah a herhmi pekchanhna kha a rak put lai, cucu barli dip ephah cheu hra cheu khat a si lai; chiti a toih lai lo, frankinsen zong a toih lai lo, zeicahtiah lunghrinna changvut thawinak, hngalh thannak changvut thawinak a si; that lonak hngalh thanternak caah a si. ¹⁶ "Cun tlangbawi nih nu cu hmaiah a ratpi lai i Bawipa hmaiah khan a dirter lai; ¹⁷ cun tlangbawi nih tlak um in ti thi-ang kha a lak lai i puan biakinn tuang i leidip kha tlawmpal in a lak lai i ti chungah cun a paih lai. ¹⁸ Cun tlangbawi nih minu kha Bawipa hmaiah a dirter lai, a sam kha a phoih lai i a kut chungah

hngalh thannak changvut thawinak kha a chiah lai, mah cucu lunghrinna changvut thawinak kha a si. Cun a kut in tlangbawi nih cun khaatnak ti, chiatnak a tlunturtu cu, aa put lai. ¹⁹ Cun tlangbawi nih minu cu chiat hi bangin a serter lai i, 'Nangmah nih na va nawlgeihna toiah na um lioah ahohmanh nih an in ihpi lo i thurhnnawmhna leiah naa mer lo ahcun, hi khaatnak ti, chiatnak a tlunturtu hin luat ko. ²⁰ Sihmanhsehlaw na va nawlgeihna toiah na um nain, na rak pial i na rak i thurhnnawmh i na va hleiah mipa pakhatkhat nih an ihpi ahcun, ²¹ cu ti a si ahcun, (tlangbawi nih minu cu chiat cu serter seh law, minu sinah chim seh) 'Na mi hna lakah Bawipa nih nangmah cu chiathrutnak in inter seh, Bawipa nih na pheih kha a tlonghter i na pum kha a phinter tikah; ²² hi chiathrutnak a tlunhtu ti hi na paw chungah lut seh law, na pum cu phinter seh law, na pheih cu tlonghter seh,' tiah a ti lai. Cun minu nih cun, 'Amen, Amen,' a ti lai. ²³ "Cun tlangbawi nih hi chiatsernak bia hna cu cauk chungah a tial lai i khaatnak ti chungah khan a tlengh hna lai; ²⁴ cun minu kha chiatnak a tlunhtu khaatnak ti kha a dinter lai i chiatnak a tlunturtu ti kha a chungah a lut lai i nganfahnak a pek lai. ²⁵ Cun tlangbawi nih minu kut chung khan lunghrinna changvut thawinak kha a lak lai i changvut thawinak cu Bawipa hmaiah a hninh lai i biakteng ah a rak put lai; ²⁶ cun tlangbawi nih, cu changvut thawinak hngalh camcinna caah cun, changvut thawinak cu pei khat in a lak lai i biakteng cungah a khangh lai i a hnuah nu cu ti kha a dinter lai. ²⁷ Cun minu kha ti cu a dinter tikah, amah kha a rak i thurhnnawmh i a va toiah zumh awk tlak loin a rak um ahcun, chiatnak a tlunhtu ti cu a chungah a lut lai i a ngan a fahter lai i a pum cu a phing lai i a pheih cu a tlong lai i, cu nu cu a mi hna lakah chiathrutnak a ingmi ah a cang lai. ²⁸ Sihmanhsehlaw minu cu a rak i thurhnnawmh lo i a thian ko ahcun, cu ti a si ahcun amah cu a luat lai i fa a hrin hna lai. ²⁹ "Mah hihi lunghrinna kong i phungbia cu a si, nu nih a va nawlgeihna toiah a um nain a pial i aa thurhnnawmh tikah siseh, ³⁰ asiloah, pa cungah lunghrinna thinlung a tlun i a nupi kha a lunghrin tikah siseh; khi tikah minu cu Bawipa hmaiah a dirter lai i tlangbawi nih mah phungbia vialte hi minu cungah cun a tuah lai. ³¹ Pa cu that lonak in a luat lai, sihmanhsehlaw nu nih cun a that lonak cu a in lai," tiah a ti.

6 Cun Bawipa nih Moses cu a chawnh i hi bangin a ti, ² "Israel mi cu va chim tuah hna, pa nih siseh, nu nih siseh a si khunmi biakamnak, Nazir biakamnak, Bawipa sin i i thleidan awkah a tuah tikah, ³ zu le zureu din awk kha a hrial lai; zu in siseh, zureu in siseh, sermi a thormi zong kha a ding lai lo, cun mitsur hang zong a ding lai lo, mitsur thei zong a ei lai lo, a hring in siseh, a car in siseh. ⁴ Aa thleidan chung vialte cu mitsur ruang in a chuakmi thil zeihmanh a ei lai lo, a ci le

a hawng hmanh a ei hna lai lo. ⁵ "I thleidan awk i bia aa kam chung vialte cu a lu cu namte zeihmanh nih a tawng lai lo; Bawipa ca i aa thleidannak a caan a tlin hlantiang cu a thianga lai; a sam kha aa zuah lai. ⁶ "Bawipa sinah aa thleidan chung vialte cu miruak pawngah a kal lai lo. ⁷ A pa siseh a nu siseh, a unau siseh a far siseh, cu hna an thih hmanh ahcun, aa thurter lai lo; zeicahtiah Pathian sin i aa thleidannak cu a lu cungah a um. ⁸ Aa thleidan chung vialte Bawipa caah a thianga. ⁹ "Cun mi pakhatkhat cu a pawngah duak tiah a thih sual i a thiantermi a lu kha a buar ahcun, aa thianh ni ah a lu kha aa meh lai; ni sarihnak ni ah aa meh lai. ¹⁰ Ni riat ni ah thuro pahnih maw, laileng no pahnih dik, tonnak thlam innka ah, tlangbawi sinah a rak put lai. ¹¹ Cun tlangbawi nih pakhat cu sual thawinac caah a thawi lai i pakhat cu khangh thawinac caah a thawi lai, cun remnak a serpiak lai, zeitintiah miruak thawngin a sual cang. Cun cu ni theng ah cun a lu kha a thianter lai i ¹² aa thleidan caan kha Bawipa sinah aa thleidang than lai; cun tuufa a pa pakhat, kum khat a timi phungbuar thawinac caah a rak put lai; sihmanhsehlaw a caan hmasa deuh kha cu pakpalawng a si lai, zeicahtiah aa thleidannak kha a buar. ¹³ "Cun mah hihi Nazir caah phungbia a si, aa thleidannak caan kha a dih tikah: amah cu tonnak thlam innka ah khan ratpi a si lai i ¹⁴ a laksawng cu Bawipa sinah a pekchanh lai, khangh thawinac caah tuufa pakhat a pa kum khat a ti i do a tlami, cun sual thawinac caah tuufa pakhat a nu kum khat a ti i do a tlami, cun daihnak thawinac caah do a tlami tuutum pakhat, ¹⁵ cun thilnu telh lo changreu bawm khat, chiti he cawhmi changvut dip in sermi changreu hlum hna le changreu a per tete chiti thuhmi le an changvut thawinac hna le an thlet thawinac hna an si lai. ¹⁶ Cun tlangbawi nih Bawipa hmaiah a chuahpi hna lai i a sual thawinac le a khangh thawinac cu a thawi hna lai, ¹⁷ tuukawng cu Bawipa sin i daihnak pekchanh thawinac caah a thawi lai, thilnu telh lo changreu bawm khat he khan; tlangbawi nih a changvut thawinac le a thlet thawinac zong kha a thawi hna lai. ¹⁸ Cun Nazir mi nih a thiantermi a lu cu tonnak thlam innka ah aa meh lai i thiantermi a lu cun sam cu a lak lai i daihnak pekchanh thawinac tang i a ummi mei ah khan a paih lai. ¹⁹ Cun tlangbawi nih chumh hnuah tuukawng a liang cu le bawm chungin thilnu telh lo changreu pakhat le changreu pante thilnu telh lomi pakhat cu a lak hna lai i Nazir mi kut chungah khan a chiah hna lai, aa thianhnak a sam aa meh dih hnuah khan, ²⁰ cun tlangbawi nih Bawipa hmai i hninh thawinac ah a hninh hna lai; annih cu tlangbawi ca i a thianga covo an si, a ii hninhmi le a phei thawimi he khan; cu hnuah cun Nazir mi nih cun mitsur hang a din khawh lai. ²¹ "Mah hihi biakamnak a tuahmi Nazir caah phungbia a si. Nazir a si ca i biakamnak a tuahning khan Bawipa sin i a pekchanhnak

cu a si lai, zeidang a ti khawhmi hleiah; biakamnak a tuahmi ning khan, cu bantukin Nazir mi a si ca i aa thleidannak phungbia ning khan a tuah lai," tiah a ti. ²² Bawipa nih Moses cu a chawnh i, ²³ "Aaron le a fapa hna cu, 'Hi bangin Israel mi cu thluachuah nan pek hna lai, nannih nih annih sinah, ²⁴ Bawipa nih thluachuahnak in pe hna in, in zohkhenh ko hna seh; ²⁵ Bawipa nih nan cungah a hmai tlanter seh law, vel in ngeih ko hna seh; ²⁶ Bawipa nih mithmai tha in pe hna seh law, daihnak in pe ko hna seh, tiah nan chim lai,' tiah chim hna. ²⁷ "Cu bangin ka min cu Israel mi hna cungah an chiah lai i thluachuahnak ka pek hna lai," tiah a ti.

7 Moses nih puan biakinn cu a dirter dih i a thilri vialte he chiti a thuh i a thianter hna i biaktheng le a umkheng vialte zong chiti a thuh i a thianter dih hna ni ah, ² relmi chung i a ummi Israel hruaitu hna, phunkhat chung i lu a si ciomi hna, hrin khat chung i hruaitu a si ciomi hna nih cun pekchanhnak an tuah i ³ an pekchanhnak cu Bawipa hmaiah an ratpi, khuh ngeimi leng paruk le cawtum hlei hnih, hruaitu pahnih caah leng khat lengmang, cun pakhat caah cawtum pakhat lengmang; mah hna cu puan biakinn hmaiah an pekchanh hna. ⁴ Cun Bawipa nih Moses cu, ⁵ "Annih sinin mah hna hi cohlang hna, tonnak thlam riantuan-nak caah khan hman an si nakhnga, cun Levi mi kha pe hna, anmah le an riantuanning cio khan," tiah a ti. ⁶ Cu caah Moses nih leng le cawtum cu a lak hna i Levi mi kha a pek hna. ⁷ Gershon fapa hna kha leng pahnih le cawtum pali a pek hna, an riantuanning bantukin; ⁸ cun leng pali le cawtum pariat cu Merari fapa kha a pek hna, tlangbawi Aaron fapa Ithamar zohkhenhnak tang i an riantuanning in. ⁹ Sihmanhsehlaw Kohath fapa cu zeihmanh a pe hna lo, zeicahtiah annih cu thil thianga, liang i put awk a simi hna zohkhenh kha thiah an si. ¹⁰ Cun hruaitu hna nih cun biaktheng thianter-nak ca i pekchanhnak cu an pek, chiti thuh a si ni ah cun; cun hruaitu hna nih cun an pekchanhnak cu biaktheng hmaiah an pek. ¹¹ Cun Bawipa nih Moses sinah, "Annih nih an pekchanhnak cu an pek awk an si, ni khat ah hruaitu pakhat lengmang nih, biaktheng pekchanhnak caah," tiah a ti. ¹² A ni hmasa bik ah a pekchanhmi thil a pemi cu Amminadab fapa Nahshon, Judah hrin, kha a si; ¹³ a pekchanhmi thil cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin; an pahnih in changvut thawinac ca i chiti cawhmi changvut dip a khat veve in; ¹⁴ cun sui pakan pakhat shekel pahra a ritmi, zihmui a khatte in, ¹⁵ khangh thawinac ca i cawtum no pakhat, tuukawng pakhat, tuufa a pa kum khat a timi pakhat; ¹⁶ sual thawinac ca i meheh a pa pakhat; ¹⁷ cun daihnak pekchanhnak thawinac ca i cawtum pahnih, tuukawng panga, meheh a pa panga le tuufa a pa

kum khat a timi panga. Mah hihi Amminadab fapa Nahshon i a pekchanhmi cu a si. ¹⁸ Ni hnihnak ni ah Is-sakhar a hruaitu hna Zuar fapa Nethanel nih pekchanhmi a tuah; ¹⁹ a pekchanhmi ca i a pekmi cu mah hi an si, ngun kheng pakhat shekel za le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, changvut thawinak ca i chiti he cawhmi changvut dip a khat veve in; ²⁰ sui pakan pakhat shekel pahra a ritmi, zihmui a khatte in; ²¹ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ²² soal thawinak ca i meheh a pa pakhat; ²³ cun daihnak pekchanhmi thawinak ca i cawtum pahnih, tuukawng panga, meheh a pa panga, le tuufa a pa kum khat a timi panga. Mah hihi Zuar fapa Nethanel pekchanhmi cu a si. ²⁴ Ni thumna ni ah Zebulun mi hna hruaitu Helon fapa Eliab cu a si: ²⁵ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ²⁶ sui pakan shekel pahra a ritmi, zihmui a khatte in; ²⁷ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ²⁸ soal thawinak ca i meheh a pa pakhat; ²⁹ cun daihnak pekchanhmi thawinak ca i cawtum pahnih, tuukawng panga, meheh a pa panga le tuufa a pa kum khat a timi panga. Mah hihi Helon fapa Eliab pekchanhmi cu a si. ³⁰ Ni linak ni ah cun Reuben mi hruaitu Shedeur fapa Elizur kha a si: ³¹ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ³² sui pakan pakhat, shekel pahra a ritmi, zihmui a khatte in; ³³ khangh thawinak ca i cawtum no pakhat, tuukawng pakhat, tuufa a pa kum khat a timi pakhat, ³⁴ soal thawinak ca i meheh a pa pakhat; ³⁵ cun daihnak pekchanhmi thawinak ca i cawtum pahnih, tuukawng panga, meheh a pa panga le tuufa a pa kum khat a timi panga. Mah hihi Shedeur fapa Elizur i a pekchanhmi cu a si. ³⁶ Ni nganak ni ah cun Simeon mi hna a hruaitu Zurishaddai fapa Shelumiel a si: ³⁷ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ³⁸ sui pakan pakhat shekel pahra a ritmi, zihmui a khat tein; ³⁹ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁴⁰ soal thawinak ca i meheh a pa pakhat; ⁴¹ cun daihnak pekchanhmi thawinak ca i cawtum pahnih, tuukawng panga, meheh a pa panga le tuufa

a pa kum khat a timi panga. Mah hihi Zurishaddai fapa Shelumiel pekchanhmi cu a si. ⁴² Ni ruknak ni ah Gad mi a hruaitu hna Deuel fapa Eliasaf a si: ⁴³ a pekchanhmi cu, ngun kheng pakhat shekel za khat le sawm thum a ritmi, ngun pakan kuar pakhat, shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ⁴⁴ sui pakan pakhat shekel pahra a ritmi, zihmui a khat tein; ⁴⁵ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁴⁶ soal thawinak ca i meheh a pa pakhat; ⁴⁷ cun daihnak pekchanhmi thawinak ca i cawtum pahnih, tuukawng panga, meheh a pa panga, le tuufa a pa kum khat a timi panga. Mah hihi Deuel fapa Eliasaf pekchanhmi cu a si. ⁴⁸ Ni sarihnak ni ah Efraim mi a hruaitu hna Ammihud fapa Elishama a si: ⁴⁹ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi, changvut dip a khat veve in; ⁵⁰ sui pakan pakhat, shekel pahra a ritmi, zihmui a khat tein; ⁵¹ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁵² soal thawinak ca i meheh a pa pakhat; ⁵³ cun daihnak pekchanhmi thawinak ca i cawtum pahnih, tuukawng panga, meheh a pa panga le tuufa a pa kum khat a timi panga. Mah hihi Ammihud fapa Elishama pekchanhmi cu a si. ⁵⁴ Ni riatnak ni ah Manasseh mi a hruaitu hna Pedahzur fapa Gamaliel a si: ⁵⁵ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ⁵⁶ sui pakan pakhat shekel pahra a ritmi, zihmui a khat tein; ⁵⁷ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁵⁸ soal thawinak ca i meheh a pa pakhat; ⁵⁹ cun daihnak pekchanhmi thawinak ca i cawtum pahnih, tuukawng panga, meheh a pa panga le tuufa a pa kum khat a timi panga. Mah hihi Pedahzur fapa Gamaliel pekchanhmi cu a si. ⁶⁰ Ni kuanak ni ah Benjamin mi a hruaitu hna Gideoni fapa Abidan a si: ⁶¹ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ⁶² sui pakan pakhat shekel pahra a ritmi, zihmui a khat tein; ⁶³ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁶⁴ soal thawinak ca i meheh a pa pakhat; ⁶⁵ cun daihnak pekchanhmi thawinak ca i cawtum pahnih, tuukawng panga, meheh a pa panga le tuufa a pa

kum khat a timi panga. Mah hihi Gideoni fapa Abidan i a pekchanhmi cu a si. ⁶⁶ Ni hranak ni ah Dan mi a hruaitu hna Ammishaddai fapa Ahiezer a si: ⁶⁷ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ⁶⁸ sui pakan pakhat shekel pahra a ritmi, zihmui a khat tein; ⁶⁹ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁷⁰ soal thawinak ca i meheh a pa pakhat; ⁷¹ cun daihnak pekchanhnak thawinak ca i cawtum pahnih, tuukawng panga, meheh a pa panga le tuufa a pa kum khat a timi panga. Mah hihi Ammishaddai fapa Ahiezer pekchanhmi cu a si. ⁷² Ni hlei khatnak ni ah Asher mi a hruaitu hna Okhran fapa Pagiel a si: ⁷³ a pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ⁷⁴ sui pakan pakhat shekel pahra a ritmi, zihmui a khat tein; ⁷⁵ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁷⁶ soal thawinak ca i meheh a pa pakhat; ⁷⁷ cun daihnak pekchanhnak thawinak ca i cawtum pahnih, tuukawng panga, meheh a pa panga le tuufa a pa kum khat a timi panga. Mah hihi Okhran fapa Pagiel pekchanhmi cu a si. ⁷⁸ Ni hlei hnihnak ni ah, Naftali mi a hruaitu hna Enan fapa Ahira a si: ⁷⁹ amah pekchanhmi cu mah hi an si, ngun kheng pakhat shekel za khat le sawm thum a ritmi, ngun pakan kuar pakhat shekel sawm sarih a ritmi, hmunthiang shekel ningin, an pahnih in changvut thawinak ca i chiti he cawhmi changvut dip a khat veve in; ⁸⁰ sui pakan pakhat shekel pahra a ritmi, zihmui a khatte in; ⁸¹ khangh thawinak ca i cawtum no pakhat, tuukawng pakhat, tuufa a pa kum khat a timi pakhat; ⁸² soal thawinak ca i meheh a pa pakhat; ⁸³ cun daihnak pekchanhnak thawinak ca i cawtum pahnih, tuukawng panga, meheh a pa panga le tuufa a pa kum khat a timi panga. Mah hihi Enan fapa Ahira pekchanhmi cu a si. ⁸⁴ Biaktheng cu chiti thuh a si ni ah, Israel mi hruaitu hna sinin biaktheng ca i pekchanhmi thil cu mah hihi a si: ngun kheng hleihnih, ngun pakan kuar hleihnih, sui pakan hleihnih, ⁸⁵ ngun kheng cu shekel za khat le sawm thum cio an rit, pakan kuar cu shekel sawm sarih cio, umkheng chung ngun vialte cu shekel thong hnih le za li, hmunthiang shekel ningin, a si, ⁸⁶ sui pakan hleihnih hna kha, zihmui a khat cio ah, pakhat ah shekel pahra cio, hmunthiang shekel ningin, pakan chung i sui vialte cu shekel za khat le kul a si; ⁸⁷ khangh thawinak ca i tilva vialte kha cawtum hleihnih, tuukawng hleihnih, tuufa

a pa kum khat a timi hleihnih, an changvut thawinak cio he; cun meheh a pa hleihnih, soal thawinak caah; ⁸⁸ cun daihnak pekchanhnak thawinak ca i tilva vialte cawtum kul le pali, tuukawng sawm ruk, meheh a pa sawm ruk, tuufa a pa kum khat a timi sawm ruk. Mah hihi biaktheng ca i pekchanhmi thil cu a si, chiti thuh a si hnuah khan. ⁸⁹ Cun Moses nih tonnak thlam chun-gah Bawipa he i chawnh awk i a luh tikah khan biahn-galhternak kuang cung i a ummi velngeihnak thutdan cung khan, cherubim pahnih hna karlak khan amah a run chawntu aw cu a theih i cuticun amah cu a run chawnh.

8 Bawipa nih Moses cu a chawnh i, ² "Aaron sinah, 'Meiinn na van hna tikah, meiinn pasarih hna nih khan meiinn tung hmailei kha an ceuh awk a si lai,' tiah va chim," tiah a ti. ³ Aaron nih cu bangin a tuah; cu ka meiinn hna cu meiinn tung hmailei kha ceuh dingin a van hna, Bawipa nih Moses nawl a pek bang khan. ⁴ Cun mah hihi meiinn tung an serning kha a si, denmi sui i sermi cu; a hram in a pangpar tiang a den in denmi a si; Bawipa nih Moses a hmuhsakmi sawisam ning khan, cu bang cun meiinn tung cu a ser. ⁵ Cun Bawipa nih Moses cu a chawnh i, ⁶ "Israel mi hna sin khan Levi mi kha la hna law, thianh hna. ⁷ Cun annih cu thianh awkah hi bangin na tuah hna lai: tlenghnak ti kha na theh hna lai i namte in an pum a dihlak in i met hna seh, cun an thilpuan su hna seh law, i tleng hna seh. ⁸ Cun cawtum no pakhat le chiti he cawhmi changvut dip a changvut thawinak kha la hna seh, cun cawtum no a dang pakhat soal thawinak caah na lak lai. ⁹ Cun Levi mi cu tonnak thlam hmaiah khan na chuahpi hna lai i Israel mibu an ningpi in na pumh hna lai. ¹⁰ Levi mi cu Bawipa hmaika ah na chuahpi hna tikah, Israel mi nih Levi mi hna cungah an kut an chuan lai, ¹¹ cun Israel mi hna hninh thawinak caah Aaron nih Levi mi hna cu Bawipa sinah a pekchanh hna lai. Bawipa ri-an-tuan cu annih ta a si naklai. ¹² Cun Levi mi hna nih cun cawtum hna lu cungah cun an kut an chuan lai; Levi mi hna ca i remnak sernak ah, pakhat cu soal thawinak caah, pakhat cu khangh thawinak caah, Bawipa sinah na pekchanh lai. ¹³ Cun Levi mi hna cu Aaron le a fapa hna hmaiah na umter hna lai i, Bawipa sin i hninh thawinak caah na pekchanh hna lai. ¹⁴ "Cu bangin Levi mi cu Israel mi hna lakin na thleidan hna lai i Levi mi cu keimah ta an si lai. ¹⁵ Cun cu hnuah cun tonnak thlam i rian-tuan awkah, Levi mi hna cu na tlengh hna i hninh thawinak ca i na pekchanh hna hnuah an lut lai. ¹⁶ Zeicahtiah annih cu an ningte in Israel mi hna lakin keimah sin i pekmi an si; paw chungin a chuakmi vialte, Israel mi vialte hna fater hna can ah keimah nih kaa lak cang hna. ¹⁷ Zeitintiah Israel mi hna lak i fater vialte cu minung i a si ah, saram i a si ah, keimah ta an si; Izipt ram chung i fater vialte ka rak thah hna ni ah khan keimah caah annih cu ka thianter cang hna i,

¹⁸ Levi mi hna cu Israel mi hna lak i fater vialte can ah khan ka lak cang hna. ¹⁹ Cun Israel mi hna lakin Levi mi hna cu tonnak thlam chung i Israel mi hna ca i rian tñuan awakah le Israel mi hna ca i remnak ser awakah Aaron le a fapa hna sinah laksawng ah ka pek cang hna, zeicahtiah Israel mi nih hmunthiang pawng i an rat sual zongah Israel mi hna lakah rai a um nakhnga lo," tiah a ti. ²⁰ Cu bangin Moses le Aaron le Israel mibu nih an ningpi in, Levi mi hna cungah cun an tuah; Levi mi hna kong he aa peh in Bawipa nih Moses nawl a pekmi vialte bangin Israel mi nih an cungah an tuah. ²¹ Cun Levi mi hna nih cun sualnak in an i thianh i an hnipuan kha an suk hna; cun Aaron nih Bawipa hmaiah hninh thawinak bantuk ah a pekchanh hna i annih kha thianh awakah Aaron nih remnak a tuahpiak hna. ²² Cun cu hnuah cun Levi mi hna cu tonnak thlam chung i Aaron le a fapa hna hmai i an riantñuan awakah an lut; Bawipa nih Levi mi hna kongah Moses nawl a pek bangin, cu bangin annih cungah an tuah. ²³ Cun Bawipa nih Moses sinah, ²⁴ "Mah hihi Levi mi hna covo cu a si: kum kul le kum nga ri in a cunglei nih tonnak thlam chung i rian kha tñuan awakah an lut lai; ²⁵ cun kum sawm nga an ti in rian an i tlaihi kha an ngol lai i an tñuan ti lai lo, ²⁶ sihmanhsehlaw tonnak thlam chung rian, a zohkhenhnak rian ah khan, an unau hna cu tñuan an bawmh hna lai, asinain rian tu cu an tñuan ti lai lo. Mah bantuk hin Levi mi hna an rian thiahnak ah cun na tuah lai," tiah a ti.

9 Cun Bawipa nih, Izipt ram in an chuah hnu a kum hnihnakh thla khatnak thla ah khan Moses cu Sinai ramlak ah a chawnh i, ² "Israel mi hna nih Lanhtak Puai cu a caan khiahmi te ah khan ul hna seh. ³ Atu thla ni hleili ni ah, zan lei ah, a caan khiahmi te ah khan nan ulh lai; a nawlbial vialte le a phunglam vialte ning khan nan ulh lai," tiah a ti. ⁴ Cucaah Moses nih Israel mi hna cu lanhtak puai ul dingin a chimh hna. ⁵ Cun lanhtak puai cu thla khatnak thla, a ni hleili ni ah cun, zanlei ah Sinai ramlak ah an ulh; Bawipa nih Moses nawl a pekmi dihlak bang khan Israel mi nih an tuah. ⁶ Cun mi zeimaw miruak a tawng i a thurmi, cucaah cu ni i lanhtak puai a ul kho lomi an um i, cu ni ah cun Moses le Aaron hmaiah an ra i, ⁷ cu hna nih cun a sinah, "Miruak tawngnhak in kannih cu kan thur cang; zeicahdah Israel mi hna lak i a caan khiahmi Bawipa sin i pekchanhnak pek cu nan kan thlahu?" tiah an ti. ⁸ Cun Moses nih annih sinah, "Um rih tuah u, nannih kongah Bawipa nawl peknak zeidah a si kha thei hmasa rih tuah ning," tiah a ti. ⁹ Bawipa nih Moses cu a chawnh i, ¹⁰ "Israel mi cu va chim hna, nannih lak i mi pakhatkhat maw, nan tefa hna lak i pakhatkhat cu, miruak tawngnhak in a thur ahcun khual lam hla a tlawn ah maw, Bawipa sin lanhtak puai cu a ulh tñiamtñiam ko lai. ¹¹ Thla hnihnakh thla ni hleili ni zanlei ah an ulh lai; thilnu cawh lo changreu le a khami an he an ei lai.

¹² Zinglei tiang a zeihmanh an taanter lai lo, cun a ruh zong pakhat hmanh an khiak lai lo; lanhtak puai ca i nawlbial vialte ning khan an ulh lai. ¹³ Sihmanhsehlaw a thianga a si i khual a tlawng lo nain lanhtak puai ulh loin a um menmi cu, cu mi cu a mi hna sinin hlonh a si lai, zeicahtiah Bawipa sin pekchanhnak cu a caan khiahmi te ah khan a pek lo caah; mah mi nih cun a sualnak cu a phorh ko lai. ¹⁴ Cun nan lakah khual pakhat a pem i Bawipa sin lanhtak puai cu a nawlbial le a phunglam ning in ulh a duh ve ahcun, cu bantuk cun tuah ko seh; mipem ca le mah ram mi caah nawlbial pakhat lawng nan ngeih awk a si lai," tiah a ti. ¹⁵ Puan biakinn an dirter ni ah cun, minmei nih puan biakinn, bia hngalhternak thlam cu a zelh i, zanlei ah cun puan biakinn cungah cun mei alh mui bantukin zinglei tiang a um. ¹⁶ Cuticun a um camcin ko; chun ah minmei nih, zan ah meialh mui bantuk nih a zelh. ¹⁷ Cun minmei cu puan biakinn cung cun cunglei i aa tñial chel paoh ah, Israel mi hna cu kal ah an i thawh; cun minmei a tñumnak hmun paoh ah, cu ka ah cun Israel mi nih riahhmun an khuar tawn. ¹⁸ Bawipa nawl pek in Israel mi hna cu an i thawh tawn i Bawipa nawl pek in riahhmun an khuar tawn; minmei cu puan biakinn cungah a cam chung paohpaoh an riahhmun ah cun an cam. ¹⁹ Minmei cu puan biakinn cung i a um kha ni tampi a si hmanh ah Israel mi nih Bawipa nawlbial cu an zulh ko i an i thawh lo. ²⁰ Voi khatkhat cu minmei cu puan biakinn inn cungah ni tlawmte lawng a um i Bawipa nawlbial bangin riahhmun ah an cam; cun Bawipa nawlbial bangin an i thawh. ²¹ Cun voi khatkhat cu minmei cu zanlei in zinglei tiang a cam; cun minmei cu zinglei i aa tñial tikah annih nih an i thawh, asinain ni khat le zan khat hoi hna a cam zongah minmei cu aa tñial tik paoh ah annih cu an i thawh. ²² Ni hnih a si ah, thla khat a si ah, caan sau deuh zong a si ah, minmei cu puan biakinn inn cung i a um, cu ka i a cam chung cu, Israel mi hna cu an riahhmun ah an cam ko i an i thawh lo; sihmanhsehlaw aa tñial tikah annih cu an i thawh tawn. ²³ Bawipa nawlbial in riahhmun an khuar i Bawipa nawlbial in an i thawh tawn; Moses sinin Bawipa nawlbial an hmuh bangin Bawipa bia cu an zulh.

10 Bawipa nih Moses cu a chawnh i, ² "Ngun muko pahnih in ser tuah; a den in denmi an si lai; mi zapi kawhnak le riahhmun in thawhter hnanak caah na hman lai. ³ Cun an pahnih in tum an si tikah mi zapi cu an dihlak in tonnak thlam innka ah khan nangmah sinah an i pum lai. ⁴ Sihmanhsehlaw pakhat lawng an tum ahcun, hruaitu hna, Israel phun i an lu hna kha nangmah sinah an i pum lai. ⁵ Ralrinnak na tum tikah nichuahlei kap i a ummi riahbuk hna cu an i thawh lai. ⁶ Cun ralrinnak a voi hnihnakh na tum tikah thlanglei kap ah a ummi riahbuk hna cu an i thawh lai. An i thawh lai paoh ah ralrinnak tum lengmang a si lai. ⁷ Sihmanhsehlaw mi zapi cu hmun khat i pumh awk an

si tikah na tum lai, asinain ralrinnak cu na tum lai lo. ⁸ Cun Aaron fapa, tlangbawi hna nih khan muko cu an tum hna lai. Muko cu nannih caah nan tefa chin tiangin zungzal nawlbia caah an si lai. ⁹ Cun nannih an hremtu hna nan ral he nan ram chung i nan i doh tikah muko cun ralrinnak nan tum lai, Bawipa nan Pathian hmaiah hngalh nan si camcin i nan ral hna sinin khamh nan si nakhnga. ¹⁰ Nan i lawmh ni le a caan khiahmi nan puai hna le nan thla hramthawknak hna zongah nan khangh thawinak hna le nan daihnak pekchanhnak thawinak cungah muko cu nan tum hna lai; nan Pathian hmai i nannih cu theihhngalh an siter-tu hna an si lai: keimah cu Bawipa nan Pathian ka si," tiah a ti. ¹¹ Kum hnihnak kum, thla hnihnak thla, cu thla a ni kul ni ah cun, minmei cu hngalhternak puan biakinn cung cun aa thial i ¹² Israel mi hna cu Sinai ramlak khan an i thawh i riahhmun riahhmun leng-mang in an kal i, minmei cu Paran ramlak ah khan a dir. ¹³ Bawipa nih Moses sinin nawl a pekmi hna bangin an i thawh a hmasa bik a si. ¹⁴ Judah mi hna riahhmun hmelchunhnak cu aa thawh hmasa bik, an bubu in; cun an bu cung i a ummi cu Amminadab fapa Nahshon kha a si. ¹⁵ Issakhar mi hna phun an bu cung i a ummi cu Zuar fapa Nethanel kha a si. ¹⁶ Cun Zebulun mi hna phun an bu cung i a ummi cu Helon fapa Eliab kha a si. ¹⁷ Cun puan biakinn cu an theh tikah, puan biakinn a putu hna Gershon fapa hna le Merari fapa hna kha an i thawh. ¹⁸ Cun Reuben riahhmun hmelchunhnak kha an bubu in aa thawh i an bu cung i a ummi cu Shedeur fapa Elizur kha a si. ¹⁹ Cun Simeon mi hna phun an bu cung i a ummi cu Zurishaddai fapa Shelumiel kha a si. ²⁰ Cun Gad mi hna phun an lu i a ummi cu Deuel fapa Eliasaf kha a si. ²¹ Cun Kohath mi cu an i thawh i thil thiag kha an zawnh i an phanh hlanah puan biakinn kha an rak dirter cang. ²² Cun Efraim mi hna riahhmun hmelchunhnak kha an bubu in aa thawh i an bu cung i a ummi cu Ammihud fapa Elishama kha a si. ²³ Cun Manasseh mi hna phun an bu cung i a ummi cu Pedahzur fapa Gamaliel kha a si. ²⁴ Cun Benjamin mi hna phun an bu cung i a ummi cu Gideon fapa Abidan kha a si. ²⁵ Cun Dan mi hna riahhmun hmelchunhnak cu an bubu in aa thawh, riahhmun vialte hnulei ralvengtu a si; an bu cung i a ummi cu Ammishaddai fapa Ahiezer kha a si. ²⁶ Cun Asher mi hna phun an bu cung i a ummi cu Okhran fapa Pagiel kha a si. ²⁷ Cun Naftali mi hna phun an bu cung i a ummi cu Enan fapa Ahira kha a si. ²⁸ Mah hihi Israel mi hna nih an i thawh tikah an bubu cio in an kalning cu a si. ²⁹ Cun Moses pu Hobab, Midian miphun Reuel i a fapa sinah khan Moses nih, "Bawipa nih, 'Kan pek hna lai,' a timi hmun i kal awakah kan i thawh; kan sinah ra law, thatnak kan in tuah lai; zeitintiah Bawipa nih Israel kha thatnak a kamh," tiah a ti. ³⁰ Sihmanhsehlaw amah nih, "Ka kal lai lo; keimah ka ram le ka rualchan

hna sinah ka kal lai," tiah a ti. ³¹ Cun anih nih, "Kan kaltak sawh hlah, zeicahtiah ramlak ah zeitindah riahhmun kan khuar lai kha na hngalh i kannih caah mit bantuk na si lai. ³² Cun kannih sin i na kal ahcun Bawipa nih kan cung i thatnak a tuahmi paoh cu, mah cu-cu nangmah cungah kan tuah ve lai," tiah a ti. ³³ Cu bangin Bawipa tlang in ni thum kal ah an kal i Bawipa biakamnak kuang kha annih ca i, i dinhnak hmun kawlaw kah annih hmaiah ni thum lamkal a rak kal chung. ³⁴ Cun Bawipa minmei cu, an riahhmun in an i thawh fate chun ah annih cungah a um. ³⁵ Cun kuang cu aa thawh fate Moses nih, "Tho tuah, maw Bawipa, na ral kha i thek dih hna seh law, nangmah an huatu hna cu na hmaiah zaam hna seh," tiah a ti. ³⁶ Cun aa dinh tikah, "Ra kir tuah, maw Bawipa, Israel mi a thong a sang hna sinah hin," tiah a ti.

11 Cun mi hna nih cun Bawipa theih ah sifah retheih an innak ruangah khan an zai; mah cucu Bawipa nih a theih tikah a thinhunnak cu a alh i Bawipa mei cu annih lakah a kang i riahhmun kikam i a ummi riahbuk a cheu khat hna cu an kang dih. ² Cu tikah mi nih Moses cu an auh i, Moses nih Bawipa sinah thla a cam i mei cu a dai. ³ Cucaah cu ka hmun min cu, Bawipa mei cu annih lakah a kangh caah Taberah ti a si. ⁴ Cun annih lak i phun dang mi he aa cawhmehmi hna cu sa an haw ciammam i Israel mi hna zong cu an tap than i, "Sa ei awk hei ngei u si law mu! ⁵ Man lo i Izipt ram i ngasa kan ei le zil le phazeti le purun le piat le vankhawng kha kan hei ngai hna dah; ⁶ sihmanhsehlaw atu cu kan thazang a car dih i hi manna hi dah ti lo cu zehmanh zoh awk a um lo," tiah an ti. ⁷ Manna cu koriander mu bantuk a si i a mui cu rili lungvar bantuk a si. ⁸ Mi nih an char hna i rialnak lung in an rial hna, asiloah sum ah an phomh hna i um in an chuan hna i chang ah an ser hna; ei ah hin chiti he rawhmi chang bantuk a si. ⁹ Zan i riahhmun i dap a tlak ah hin manna cu a tla ve. ¹⁰ Moses nih mi hna cu an innchungkhar cio i an tah i an pale hna an thlam innka i an tah kha a theih i Bawipa thinhunnak cu a alh in a alh i Moses cu a lung a lawm lo. ¹¹ Moses nih Bawipa sinah, "Zeicahdah na sal hi thalo in na ka tuah? Zeicahdah na mit ka tlin lo i hi mi vialte hna phorhrit hi ka cungah na ka khinh? ¹² Hi mi vialte hi ka rak paw hna maw? 'Nau cawnggramtu nih nau hnuktlai lio a cawi bangin na tang ah cawi hna law, an pupa hna sinah pek awkin chiat ka sermi ram ah kalpi hna,' na ti cu keimah nih maw ka hrin hna? ¹³ Hi mi vialte pek awakah hin khuazei in dah sa cu ka hmuh lai? Zeitintiah an ka tahhnawh i, 'Kan ei awk caah sa kan pe,' tiah an ti. ¹⁴ Hi mi hna hi keimah lawng nih ka pua kho hna lo, mah thil hi ka caah a rit tuk. ¹⁵ Mahtihin na ka tuah ding a si ahcun, hmakhatte ah ka that ko, na mithmai ah velngeihnak ka hmuh a si ahcun, ka retheihnak kha ka hmuhter hlah," tiah a ti. ¹⁶ Cun Bawipa nih Moses

sinah cun, "Israel upa hna lakin pa sawm sarih, nangmah nih mi hna cung i upa le bawi an si ti i na hngalhm i cu ka sinah ratpi tuah hna; cun tonnak thlam ah ratpi hna law, khika ah nangmah sinah dirter hna. ¹⁷ Cun ka rung tum lai i khika ah nangmah he kan i chawn lai; cun nangmah cungah a ummi thlarau cu tlawmpal in ka lak lai i an cungah ka chiah lai i nangmah lawng nih na phorh nakhnga lo, mi hna thil cu an in phorhpi lai. ¹⁸ Cun mi hna cu, 'Thaizing caah i thianh u law, sa nan ei lai; zeicahtiah Bawipa theih ah nan tap i, "Aho nih dah ei awk sa a kan pek lai? Izipt ram vial ah khan kan va nuam tung," ti i nan ti caah. Cucaah Bawipa nih sa an pek hna lai i nan ei lai. ¹⁹ Ni khat lawng maw, ni hnih lawng maw, ni nga lawng maw, ni hra lawng maw, ni kul lawng maw, nan ei lai lo, ²⁰ sihmanhsehlaw thla khat ning piin nan ei lai, nan hnarkua i a chuah i nan ca i fihnung a si tiangin, zeicahtiah nan lak i a ummi Bawipa cu nan hlaut i a hmaiah, "Zeicahhen Izipt ram khan kan rak chuah," tiin nan tah caah, 'tiah ti hna,' tiah a ti. ²¹ Sihmanhsehlaw Moses nih, "Keimah zong kaa tel venak mi hna hi, ke kal lawngte hmanh sing ruk an si; cun nang nih, 'Sa ka pek hna lai, thla khat pumte an ei lai,' tiah na ti. ²² Tuu runrun le caw runrun maw an i zat awkah thahpiak an si lai? Asiloah, rili chung nga vialte maw an i zat awkah pumhpiak an si lai?" tiah a ti. ²³ Cun Bawipa nih Moses sinah cun, "Bawipa kut cu a tawi hlah maw? Nannih ca i ka bia bangin a tlin le tlin lo cu na hmuh ko lai," tiah a ti. ²⁴ Cucaah Moses cu a chuak i Bawipa bia kha, mi cu a chimh hna; cun Israel upa hna chungin sawm sarih kha a pumh hna i thlam velchum ah khan a chiah hna. ²⁵ Cu tikah Bawipa cu minmei khan a rung tum i amah cu a chawnh i amah cung i a ummi thlarau kha tlawmpal in a lak i upa sawm sarih cungah khan a chiah; cun thlarau nih annih cungah a um tikah annih nih bia an chim cukmak. Sihmanhsehlaw cu bantuk cun an tuah than ti lo. ²⁶ Riahhmun ah mi pahnih an rak tang i pakhat cu a min ah Eldad a si i pakhat cu a min ah Medad a si i, annih cungah thlarau kha a um; annih cu minthlakmi lakah khan aa telmi an si ve nain thlam ah khan an kal lo i cucaah riahhmun ah khan bia an chim cuahmah ko. ²⁷ Tlangval pakhat nih a va tli i Moses kha, "Eldad le Medad nih riahhmun chungah bia an chim cuahmah ko," tiah a chimh. ²⁸ Nun fapa Joshua, a tlanval lio in Moses rian a quantu nih khan, "Ka bawipa Moses, thlah hna," tiah a ti. ²⁹ Sihmanhsehlaw Moses nih anih cu, "Keimah ca lawngin dah ra na ruah hi? Bawipa mi vialte hi profet si dih in, annih cungah Bawipa nih a thlarau chia seh law ka hei tinak lakah cun!" tiah a ti. ³⁰ Cun Moses le Israel upa hna cu riahhmun ah an kir. ³¹ Cun Bawipa sinin thli a hrang i rili in nimte kha a ratpi hna i riahhmun pawngah cun a tlakter hna, hika leiah ni khat kal tluk, khika lei ah ni khat kal tluk, riahhmun cu a velchum in, vawlei ah dong hnih tluk

chah in a tlakter hna. ³² Cun cu ni cu chun nitlak, zan khuadei, cun a thaizing zong, mi cu an tho i nimte cu an char hna; a tlawm bik a charmi nih homer pahra an char i anmah ca cio ah riahhmun a velchum ah cun an car hna. ³³ Sa cu an ha karlak i a um lioah, an ei dih hlanah mi hna cungah cun Bawipa thinhunnak a alh i, Bawipa nih mi hna cu rai thalo in a hrem hna. ³⁴ Cucaah cu ka hmun min cu Kibroth-hattaavah, tiah ti a si; zeicahtiah khika ah khan sa a hawmi kha an vui hna. ³⁵ Kibroth-hattaavah in Hazeroth ah an kal i Hazeroth ah cun an cam.

12 Hezeroth i an um lioah khan, Miriam le Aaron nih Moses cu a thitmi Kush minu ruangah khan an thangchiat; zeitintiah Kush minu cu a thit caah. ² Annih nih, "Moses sin lawng in maw Bawipa nih bia a chim? Kanmah sin zongin a chim ve lo maw?" tiah an ti. Mah cucu Bawipa nih a theih. ³ Moses cu vawleicung mi vialte lakah lungnem bik a si. ⁴ Cun Bawipa nih chikhatte ah Moses le Aaron le Miriam sinah cun, "Ra chuak tuah u, nan pathum in, tonnak thlam ah cun," tiah a ti. An pathum in an ra chuak. ⁵ Cun Bawipa cu minmei tung in a rung tum i thlam innka ah cun a dir i, Aaron le Miriam kha a kawh hna i an pahnih in hmailei ah an ra. ⁶ Cun amah nih, "Ka bia ngai tuah u: Nannih lakah profet an um tikah Bawipa keimah nih langhnak in an sinah kaa hngalhter i mang in ka chawnh hna. ⁷ Sihmanhsehlaw ka sal Moses cu, cu bantuk cun a si lo; ka inn cu a dihlak in a kut chungah ka chiah; ⁸ Amah cu hmaitonh in ka chawnh, holh thup in si loin fiang tein ka chawnh; cun amah cu Bawipa mui zong a hmu-mi a si. A si kun ahcun zeicahdah ka sal Moses bia al cu nan thih kun lo? tiah a ti. ⁹ Cun Bawipa thinhunnak cu annih cungah a alh i a kal; ¹⁰ cun minmei cu thlam cung cun aa thial tikah, zohhmanh, Miriam cu thingh-mui zawtnak ngeimi a si ko, hawhra bantukin a rang. Cun Aaron cu Miriam leiah a hei i mer i zohhmanh, mithinghmu i a si ko ai. ¹¹ Cun Aaron nih Moses sinah, "Maw, ka bawipa, dan kan tat sawh hlah, zeicahtiah hruh bu piin kan tuah i kan sual cang. ¹² Amah cu a nu paw chungin a chuah tikah a titsa a cheu a dih cangmi a thimi bantuk cu, siter sawh hlah," tiah a ti. ¹³ Cun Moses nih Bawipa cu a auh i, "Maw Pathian, amah cu damter ko, tiah kan nawl," tiah a ti. ¹⁴ Sihmanhsehlaw Bawipa nih Moses sinah cun, "A pa nih a hmaiah a cil chak seh law, cu hmanh ah cun ni sarih chung cu ningzak in a um lai lo mei? Amah cu riahhmun lengah ni sarih chuah si seh law, cu hnuah cun luhter a si than te lai," tiah a ti. ¹⁵ Cu bangin Miriam cu riahhmun lengah ni sarih chuah a si i mi cu Miriam luh a si than hlantiang cu i thawh loin an um. ¹⁶ Cu hnuah cun Hazeroth in an i thawh i Paran ramlak ah khan riahhmun an khuar.

13 Bawipa nih Moses sinah cun, ² "Israel mi ka pek-mi hna Kanaan ram va ngiatthlai awkah mi thlah

hna; an pa le phun, phun khat cio khan, pakhat cio na thlah hna lai, anmah lak i hruaitu cio an si lai," tiah a ti. ³ Cucaah Moses nih Paran ramlak khan Bawipa nawl pek bang khan a thlah hna, an dihlak in Israel mi hna an lu kha an si. ⁴ Cun mah hihi an min a si: Reuben phun in, Zakkur fapa Shammua; ⁵ Simeon phun in Hori fapa Shafat; ⁶ Judah phun in Jefunneh fapa Kaleb; ⁷ Is-sakhar phun in Josef fapa Igal; ⁸ Efraim phun in Nun fapa Hoshea; ⁹ Benjamin phun in Rafu fapa Pali; ¹⁰ Zebulun phun in Sodi fapa Gaddiel; ¹¹ Josef phun in (mah cucu Manasseh phun in) Susi fapa Gaddi; ¹² Dan phun in Gemalli fapa Ammiel; ¹³ Asher phun in Mikhael fapa Sethur; ¹⁴ Naftali phun in Vofsi fapa Nahbi; ¹⁵ Gad phun in Makhi fapa Geuel. ¹⁶ Mah hihi Moses nih ram va ngiatthlai awk i a thlahmi hna min cu an si. Nun fapa Hoshea cu Moses nih Joshua tiah min a sak. ¹⁷ Moses nih Kanaan ram va ngiatthlai awkah cun a thlah hna i annih sinah, "Negeb ah khin hung kal u law, cun tlangram ah nan hung lut lai. ¹⁸ Ram cu zeidah a lawh kha nan hung zoh lai, a chung i a ummi hna cu an thawng maw an der, an tlawm maw an tam, ¹⁹ cun an umnak ram cu a tha maw a chia; cun an umnak khua hna cu riahbuk men maw an si kulh ngei dah an si, ²⁰ ram cu a rum maw a pam, a chungah thing an um maw um lo. Cun nan ral tha ko u, cuka ram theitlai cu tlawmpal in run phor u," tiah a ti hna. Cu caan cu mitsur thei a hmin hmasa bik pawl hmin caan a si. ²¹ Cu bangin an hung kal i ram cu an hung ngiat, Zin ramlak in Hamath luhnak Rehob tiang. ²² Negeb ah an hung lut i Hebron kha an phan i cuka ah cun Anak tefa hna Ahiman, Sheshai le Talmi kha an rak um. (Hebron cu Izipt ram i Zoan hlan kum sarikh ah rak tlakmi a si.) ²³ Cun Eskhol Nelrawn an phan i cuka ah cun mitsur tiai bor khat a nge in an sah i lang in pahnih nih an put; taleti le theipi zong an rak phorh. ²⁴ Cuka hmun cu Eskhol Nelrawn tiah ti a si, zeitintiah cu ka ah cun Israel mi nih mitsur bor cu an sah hna. ²⁵ Ni sawm li ram an va ngiatthlai hnuah cun an rung kir. ²⁶ Cun Paran ramlak i Kadesh ah cun Moses le Aaron le Israel mibu vialte sinah khan an ra phan i, an sin le zapi vialte sinah bia an rak phorh i cu ram theitlai cu an hmuhsak hna. ²⁷ Cun annih nih amah cu, "Na kan thlahnak ram cu kan va phan; cawhnuk le khuaihliti in a luang i mah hihi a theitlai cu an si. ²⁸ Asinain cuka ram i a ummi hna cu an thawng i an khua hna cu kulhmi an si i an ngan ngaingai; cun cu hleiah Anak tefa hna kha cu ka ah cun kan hmuh hna. ²⁹ Negeb ram ah Amalek mi an um; tlangram ah Hit mi le Jebus mi le Amor mi an um; cun rili pawng le Jordan tiva kam thluahmah ah Kanaan mi an um," tiah an ti. ³⁰ Sihmanhsehlaw Kaleb nih mizapi cu Moses hmaiah a daihter hna i, "Khulrang in hung kal u sih law, hung umhnawh u sih; zeitintiah tha tein kan tei khawh ko lai," tiah a ti. ³¹ Cu tikah a sin i a kalmi hna nih khan, "Kan do kho hna lai lo, zeitinti-

ah kanmah nakin an thawng deuh," tiah an ti. ³² Cutic-un an hung ngiatthlai mi ram kong cu a thalo lei in Israel mi hna sinah an chim i, "Ngiatthlai awkah kan hung tolmi ram cu a chung i a ummi hna a eitu a si; cun cu ram chung i kan hmuhmi hna cu mi ngan pipi an si. ³³ Cuka ah cun Nefilim mi (Nefilim in a chuakmi Anak fapa hna kha) kan hmuh hna i kanmah le kanmah cu khaubawb bantuk ceo ah khin kan i hmu i an-nih sin zongah cu bantuk cu kan si ko," tiah an ti.

14 Cun aa pummi vialte hna cu fak piin an tap i cu zan cu mi hna cu an tap dih. ² Cun Israel mi vialte nih Moses le Aaron cu an zaihnawh hna; an bu ningin annih sinah, "Izipt ram ah khan rak thi u si law, a tha deuh nga! Asiloah ramcar chungah hin hei thi dih ko u si law, a tha deuh nga! ³ Zeicahdah Bawipa nih hi ram chungah hin vainam in thih awkah a kan luhpi nga? Kan nupile hna le kan ngakchia hna hi tlaihkhih awk men an si lai; Izipt ah kir than u si law, kan caah a tha deuh nga lo maw?" tiah an ti. ⁴ Cun pakhat le pakhat cu, "Hruaitu pakhat i thim u si law, Izipt ah kir than u sih," tiah an i ti. ⁵ Cun Moses le Aaron cu Israel mibu aa pummi hmaiah cun an bawk. ⁶ Cun Nun fapa Joshua le Jefunneh fapa Kaleb, ram a hung ngia thlaitu hna lak i aa tel vemi hna nih khan an puan an thleh i, ⁷ Israel mibu ningpi sinah khan, "Ngiatthlai awkah kan hung tolmi ram cu ram tha hringhran a si ko. ⁸ Bawipa cu kan cungah aa lawmh ahcun hi ram chungah cun a kan luhpi lai i a kan pek lai, cawhnuk le khuaihliti in a luangmi ram a si ko. ⁹ Bawipa cu a doh bel do sawh hlah u; cun cu rammi cu tih hna hlah u, zeitintiah kan caah rawl pei an si ko cu; annih an himnak cu an sinin thial a si cang, Bawipa cu kanmah he pei a um cu, tih hna hlah u," tiah an ti. ¹⁰ Sihmanhsehlaw an bu ning piin, lung in cheh an zalh hna. Cun Bawipa sunparnak cu tonnak thlam ah khan Israel mi vialte sinah a lang. ¹¹ Bawipa nih Moses cu, "Mah mi hna nih hin ze can dah an ka zawmhtai lai? Cun ze can dah zum loin an ka um lai, anmah lak i hmelchunhnak mah vialte ka tuah ko tung? ¹² Rai in ka hrem hna lai i ka hlaut hna lai, nangmah chung hin annih nak i a ngan deuh le a thawng deuh miphun ka ser lai," tiah a ti. ¹³ Sihmanhsehlaw Moses nih Bawipa kha a chawnh i, "Cu ti a si ahcun, Izipt mi nih an theih lai i hi ram i a ummi hi an chimh hna lai, ¹⁴ zeitintiah hi miphun hi annih lakin na chuahpimi an si. Annih nih, maw Bawipa, nang cu hi hna lakah na um kha an theih; zeitintiah maw Bawipa, nang cu hmaitonh tein an in hmuh i na minmei nih an cungah a dir i nangmah nih an hmaiah na kal, chun ah minmei tung in, cun zan ah mei alh tung in. ¹⁵ Cun mah mi hna hi mi pakhat men bantukin na thah hna ah cun, na minthannak a rak theimi miphun hna nih khan, ¹⁶ Bawipa nih hi mi hna hi chiatser tein a kamhmi hna ram ah khan a luhpi khawh hna lo caah ramcar chun-

gah a thah hna,' an ti lai. ¹⁷ Cucaah Bawipa, nangmah nih, 'Bawipa cu a thin a fual i a fekmi dawtnak tampi a ngei, that lonak le phung buarnak cu a ngaihthiam khawh, sihmanhsehlaw a sualmi cu zei ti hmanh in a luatter men lai lo; an pale that lonak cu an fale cungah a tlunter lai, chan thum chan li tiangin,' ti i bia na rak kamnak a lianhngan tluk khan na thawnnak cu lianngan ko seh tiah kan nawl. ¹⁹ A fekmi na dawtnak a ngan rup le hi mi hna cu Izipt ram in atu tiang na ngaihthiam hna bangin, hi mi hna an that lonak hi ngaihthiam ko hna," tiah a ti. ²⁰ Cun Bawipa nih, "Nangmah bia bangin ka ngaihthiam hna, ²¹ sihmanhsehlaw biangai tein, keimah ka nun le vawlei cung vialte Bawipa sunparnak in a khah dih lai bantukin, ²² ahohmanh, Izipt ram chung le ramcar chung i ka tuahmi ka sunparnak le ka hmelchunhnak a hmu i, sihmanhsehlaw hi voi hra tiang a ka hneksak i ka aw a ngai lomi cu, ²³ an pupa sin i kan pek hna lai ti i chiat ka sermi ram kha an hmu lai lo, ahohmanh a ka zawmtaimi nih cun an hmu lai lo. ²⁴ Sihmanhsehlaw ka sal Kaleb cu lungthin dang a ngei i tling tein a ka zulh caah, a va kalnak ram ah khan ka luhpi lai i a tefa hna nih an co lai. ²⁵ Kha, Amalek mi hna le Kanaan mi hna cu nelrawn chungah an um caah thaizing cu i mer u law, Rili Sen lam lei in ramcar ah kal tuah u," tiah a ti. ²⁶ Cun Bawipa nih Moses le Aaron sinah hitin a chim i, ²⁷ "Zei can dah hi a tha lomi bu nih hin an ka zaihnawh lai? Israel mi an phunzainak, keimah cung i an phunzainak cu ka theih cang. ²⁸ Annih sinah hi bangin va chim tuah, Bawipa nih, 'Ka nun bangin, keimah theih hngan i nan chimmi cu nan cungah ka tuah lai: ²⁹ Nan ruak hna cu ramcar chungah an um lai; cun nannih lak i rel ciami vialte, kum kul ri in a cunglei keimah cungah a phunzaimi vialte kha, ³⁰ Jefunneh fapa Kaleb le Nun fapa Joshua dah ti lo cu, kan umter hna lai ti i chiat ka sermi ram ah khan pakhat hmanh nan lut lai lo. ³¹ Sihmanhsehlaw nan ngakchia hna, annih cu tlaih khih awk men an si lai, nan timi hna kha ka luhpi hna lai i nannih nih zei i nan rel lomi ram kha an umhnawh lai. ³² Sihmanhsehlaw nannih tu cu nan ruak cu hi ramcar ah hin an um lai. ³³ Cun nan fale hna cu mah ramcar chungah hin kum sawm li tuukhal an si lai i nan ruak a hmanung bik cu hi ramcar chung i a ciam dih hlantiang zumhawktlak lo nan si caah khan sifah an in lai. ³⁴ Ram kha nan hung ngiatthlai ni zat khan, ni sawm li, ni khat caah kum khat, nan that lonak kha nan in lai, kum sawm li, cun ka lunglawmh lonak kha zeidah a lawh ti kha nan hngalh lai,' a ti. ³⁵ Keimah, Bawipa, nih ka chim cang; keimah doh awkah aa pummi, hi mithalo hna hi an dihlak cungah mah hihi ka tuah hrimhrim lai: hi ramcar chungah hin an donghnak taktak cu an phan lai i khika ah khan an thi lai," a ti. ³⁶ Cun Moses nih ram kha hung ngiatthlai awkah a thlah i a hung kir than i mi zapi vialte kha ram kong

thawngchia an run phorhnak thawngin a cungah a zaitermi hna, ³⁷ ram kong thawng thalo a run phormi hna cu, Bawipa hmaiah rai in an thi. ³⁸ Sihmanhsehlaw Nun fapa Joshua le Jefunneh fapa Kaleb cu, ram ngiatthlai awkah a hung kalmi hna lakah khan, a nung in an tang. ³⁹ Cun Moses nih mah bia hna hi Israel mi vialte kha a chimh hna i an ngaih a chia ngaingai. ⁴⁰ Cun zingka tein an tho i tlangram a sannak ah an kai i, "Zohhmanh, mahka ah hin kan um hi, Bawipa biakammi hmun ah cun kan hung kal lai; zeitintiah kan soal cang," tiah an ti. ⁴¹ Sihmanhsehlaw Moses nih, "Zeicaahdah atu ah Bawipa nawlbiala kha nan buar, zeitintiah mah cucu santlai ding a si tung lo? ⁴² Hung kal hlah u, nan ral nih a thah lam an in thah soal hna lai, zeitintiah Bawipa cu nan sinah a um lo. ⁴³ Zeitintiah khika ah Amalek mi le Kanaan mi hna cu nan hmaiah an um i vainam in nan tlu lai. Bawipa cu nan kirtak cang caah Bawipa nih nan sinah a um lai lo," tiah a ti. ⁴⁴ Sihmanhsehlaw Bawipa biakamnak kuang siseh, Moses siseh, riahhmun in an chuak lo nain, tlangram a sannak i hung kai cu an i tim thiamthiam. ⁴⁵ Cun cu tlangram i a ummi Amalek mi le Kanaan mi hna nih an rung tum i an rung tei hna i an dawh hna, Hormah tiangin.

15 Bawipa nih Moses cu, ² "Israel mi hna sinah hi bangin va chim tuah, Nannih nih nan umhnawh laimi ram nannih kan pekmi hna nan phak tik le, ³ Bawipa sinah tuurun in siseh, cawrun in siseh, mei in pekchanhnak maw, khangh pekchanhnak maw, raithawinak maw, biakamnak tlinternak maw, mah lungtho tein pekchanhnak caah maw, a caan khiahmi nan puai hna ah maw, Bawipa sinah rimthaw nan ser tikah, ⁴ cu tikah Bawipa sinah a pekchanhnak a petu paoh nih changvut pekchanhnak i changvut dip ephah cheu hra cheu khat, chiti hin cheu li cheu khat he cawhmi kha a pek lai; ⁵ cun khangh thawinak ah siseh, raithawinak ah siseh, tuufa pakhat cio caah mitsur hang hin cheu li cheu khat na timh lai, cucu thlet thawinak caah a si. ⁶ Cun tuukawng a si ahcun, changvut thawinak caah changvut dip ephah cheu hra cheu hnih, chiti hin cheu thum cheu khat he cawhmi cu na timh lai i ⁷ thlet thawinak caah cun mitsur hang hin cheu thum cheu khat na pek lai, Bawipa caah rimthaw a si lai. ⁸ Cun khangh thawinak caah siseh, biakam tlinternak ca i raithawinak caah siseh, Bawipa sin i daihnak thawinak hna caah siseh cawtum na timh tikah, ⁹ cu tikah cu cawtum he cun changvut thawinak changvut dip ephah cheu hra cheu thum, chiti hin cheu he cawhmi cu, na pekchanh lai i, ¹⁰ thlet thawinak caah mitsur hang hin cheu, mei in pekchanhnak caah, na pek lai, Bawipa caah rimthaw a si lai. ¹¹ "Hi bangin cawtum siseh, tuukawng siseh, tuufa a pa siseh, meheh fa siseh, pakhat cio caah tuah a si lai. ¹² Nan timhmi hna an tam an tlawmning in, cu bantukin an

tam an tlawmning in nan tuah lai. ¹³ Mei in thawinak, Bawipa sin i rimthaw cu, pekchanh tikah, mah miphun a si taktakmi vialte nih hi thil hna hi, hi bangin an tuah lai. ¹⁴ Cun khual pakhatkhat nih an tlawh hna ah siseh, nan tefa chin tiangin mi pakhatkhat nan sinah a um ah siseh, cu pa nih cun mei in thawinak, Bawipa sin i rimthaw cu, pekchanh a duh ahcun nanmah tuah bangin a tuah ve lai. ¹⁵ Hi mibu chungah, nannih caah le nannih an pemmi hna khual caah nawlbia pakhat a si lai, nan tefa chin tiangin a dong lo nawlbia a si lai. Bawipa hmaiah mipem zong cu nanmah bantuk an si ve lai. ¹⁶ Nanmah le nan sin i a ummi phundang mi hna caah phungbia aa khat phunglam aa khat a si lai," tiah a chimh. ¹⁷ Bawipa nih Moses cu a chawnh i, ¹⁸ "Israel mi sinah hitin va chim tuah, nannih kan kalpi hnanak ram chungah nan luh tikah, ¹⁹ cun cu ram rawl nan ei tikah, Bawipa sinah pekchanhnak nan tuah lai. ²⁰ Nan hmuh hmasa bikmi fang chungin pekchanhnak caah changreu hlum khat nan pek lai; phuhri chung i pekchanhmi bantukin nan pek lai. ²¹ Nan hmuh hmasa bikmi fang chungin nan techin fapar tiangin Bawipa sinah pekchanhnak nan tuah lai. ²² "Sihmanhsehlaw nan palh i Bawipa nih Moses sinah a chimmi nawlbia vialte, ²³ Bawipa nih nawlbia an pek ni hna thawk khan nan tefa chin tiang ca in Bawipa nih Moses in nawl an pekmi vialte hna cu nan ulh lo i ²⁴ mibu nih hngalh loin tuah sual a si ahcun, a pummi vialte nih khangh thawinak, Bawipa sin i rimthaw caah cawtum no pakhat nan pek lai; a phunglam ningin a changvut thawinak le a thlet thawinak he, cun meheh a pa pakhat sual thawinak caah nan pek lai. ²⁵ Palhnak a si ca i Bawipa sinah mei in thawinak le Bawipa hmaiah an sual thawinak, an palhnak caah an rak put cang caah, tlangbawi nih Israel mibu ningpi caah cun remnak a ser lai i ngai-hthiam an si lai. ²⁶ Cun Israel mi cu an bu ningin ngai-hthiam an si lai, anmah lak i a pemmi khual zong, zeicahthia cu palhnak ah cun an zapi in an i tel di. ²⁷ "Mi pakhatkhat nih hngalh loin a sual sual ahcun, sual thawinak caah meheh a nu kum khat a timi a pekchanh lai. ²⁸ Cun tlangbawi nih, palhnak a tuahmi caah khan Bawipa hmaiah remnak a ser lai; cu pa nih hngalh loin a sual tikah remnak a serpiak lai i ngaihthiam a si lai. ²⁹ Hngalh loin palhnak a tuahmi caah phungbia pakhat lawnglawng nan ngei lai, amah cu Israel mi taktak a si ah siseh, an lak i a pemmi khual a si ah siseh. ³⁰ Sihmanhsehlaw ahohmanh nih, Israel mi taktak a si ah siseh, mipem a si ah siseh, lungpuam in sualnak a tuah ahcun, Bawipa kha a thangchiat a si, cu pa cu a mi hna lakin hlonh a si lai. ³¹ Bawipa bia kha a nautat caah le a nawlbia kha a buar caah cu pa cu hlonh hrimhrim a si lai; a that lonak cu amah cungah a si lai," tiah a ti. ³² Israel mi hna cu ramlak ah an um lioah khan sabbath ni ah thing a khawmmi pakhat an hmuh. ³³ Cun thing a khawmh lio a hmutu hna nih

khan Moses le Aaron le a pummi vialte sinah khan an ratpi. ³⁴ Thong ah an thlak, zeicahthia a cungah zeidah tuah awk a si lai ti kha a fiang rih lo. ³⁵ Cun Bawipa nih Moses cu a chawnh i, "Mipa cu thah a si lai; a pummi vialte nih riahhmun lengah lung in an cheh lai," tiah a ti. ³⁶ Cun a pummi vialte nih riahhmun lengah an chuahpi i Bawipa nih Moses nawl a pek bangin lung in thi lakin an cheh. ³⁷ Bawipa nih Moses cu a chawnh i, ³⁸ "Israel mi hna sinah hi bangin va chim law, an puan ki ah a hmumbor serter hna, an tefa chin tiangin, cun a ki kip i a hmumbor cu la dum in thlaih hna seh; ³⁹ cun nannih nih hmumbor kha nan zoh lai i Bawipa nawlbia vialte kha tuah awkah nan hngalh than lai, i sum loin zulh nan duh tawnmi nanmah nan lung duhnak le mit duhnak kha nan zul ti lai lo. ⁴⁰ Cucaah nannih nih ka nawlbia vialte cu nan hngalh camcin lai i nan tuah lai i nan Pathian sinah nan thiang lai. ⁴¹ Nan Pathian si awkah Izipt ram in an chuahpitu hna Bawipa nan Pathian cu ka si: keimah cu Bawipa nan Pathian ka si," tiah a ti.

16 Cun Levi fapa Kohath i fapa Izhar i fapa Korah le, Reuben fapa Eliab i fapa hna Dathan le Abiram le, Reuben fapa Peleth i fapa On nih ² mi kha an pumh hna; Israel mi za hnih le sawm nga, mizapi hruaitu a simi hna, aa pummi chungin thimmi, mi minthang deuhdeuh hna he khan Moses cu an va chuahhnawh. ³ Moses le Aaron kha an pumhhnawh hna i annih cu, "Nan luan cang! Mi zapi cu an thiang cio ko i Bawipa cu an lakah a um ve ko. A si kun ahcun zeicahdah Bawipa mibu cungah cun nan i hlorh?" tiah an ti hna. ⁴ Moses nih a theih tikah a baw i ⁵ Korah le a hawile vialte cu, "Zinglei ah Bawipa nih ahodah amah ta a si i ahodah a thiang ti kha a langhter lai i a pawngah a ratter lai. Amah nih a thimmi cu amah naih ah a ratter lai. ⁶ Mah hihi tuah u, Korah le a hawile vialte hna: ⁷ mei laknak kheng hna kha i lak u law, thaizing ah an chungah mei chia u law, an cungah Bawipa hmaiah zihmui chia u, Bawipa nih a thimmi cu a thiangmi cu a si lai. Levi fapa hna, nan luan cang!" tiah a ti hna. ⁸ Cun Moses nih Korah cu a chawnh i, "Levi fapa hna, ngai tuah u. ⁹ Israel Pathian nih nannih cu Israel mibu hna chungin amah sin naih i umter awk, Bawipa puan biakinn chung i rianțuan awk le aa pummi hmai i dir i an rianțuan awkah an thleidan hna hi nannih caah a hme tukmi thil maw a si? ¹⁰ Amah naih ah nanmah le nan unau Levi fapale hna cu nanmah he an kalpi hna hi, thil tetuai maw a si? Tlangbaw rian zong nan banh rih lai maw? ¹¹ Cucaah nangmah le na hawile vialte nih nan pumhhnawhmi cu Bawipa pei a si tiah; Aaron cu mi zeidah a si, a cung i nan phunzai hi?" tiah a ti. ¹² Cun Moses nih Eliab fapa Dathan le Abiram kha auh awkah mi a thlah hna i, annih nih, "Kan hung lai lo. ¹³ Ramcar chung i kannih kha thah awkah cawhnuk le khuaihli in a luangmi ram in na kan

chuahpi hi, thil hme tuai a si maw, kannih cung i bawi i naa ser zong hi? ¹⁴ Cu hleiah cawhnuk le khuaihli in a luangmi ram ah na kan luhpi fawn tung lo, mitsur dum zong ro caah na kan pe fawn lo. Mah mi hna hi an mit na khoih hna lai maw? Kan hung lai lo" tiah an ti.

¹⁵ Cun Moses cu a thin a hung ngai-ngai i Bawipa sinah, "An pekchanhnak cu hmaizah hlah. Annih sinin laa pakhat hmanh ka la lo i annih kha pakhat hmanh ka fahter hna lo," tiah a ti. ¹⁶ Cun Moses nih Korah cu, "Thaizing ah nangmah le na hawile vialte, nangmah le annih le Aaron cu, Bawipa hmaiah hung chuak tuah u.

¹⁷ Nannih nih nan meilaknak cio kha nan i lak lai i an cungah zihmui nan chiah cio hna lai i Bawipa hmaiah nan meilaknak cio cu nan chuahpi lai, meilaknak za hnih le sawm nga cu; nangmah zong Aaron zong nan meilaknak veve he nan chuak lai, a ti. ¹⁸ Cu caah an meilaknak cio cu an i lak i an chungah mei an chiah i zihmui an phulh hna i tonnak thlam innka ah cun Moses le Aaron he tiah an dir. ¹⁹ Cun Korah nih mi zapi vialte cu tonnak thlam innka ah cun a pumhter hna i, Bawipa sunparnak cu mizapi vialte sinah cun a lang.

²⁰ Cun Bawipa nih Moses le Aaron cu, ²¹ "Hi aa pummi hna sin hin i then u, chikkhatte ah ka khangh dih khawh hna nakhnga," tiah a ti. ²² Cun an bawk i, "Maw Pathian, titsa vialte i thlarau hna Pathian, mi pakhat nih a soal caah, nangmah cu mi zapi vialte cungah hin na thin a hung lai maw?" tiah an ti. ²³ Cun Bawipa nih Moses cu, ²⁴ "Mi zapi sinah, Korah le Dathan le Abiram umnak pawngkam in va tian u, tiah va chim hna," tiah a ti. ²⁵ Cun Moses cu a tho i Dathan le Abiram sinah a kal i Israel mi upa hna nih khan an zulh. ²⁶ Cun aa pummi hna sinah cun, "Hi mithalo hna thlam hna hin tian u, tiah kan nawl hna, cun an thil zong zehmanh tawng hlah u, an sualnak chungah fenh chih nan si sual lai," tiah a ti. ²⁷ Cucaah Korah, Dathan, le Abiram hna umnak pawngkam khan an tian i Dathan le Abiram cu an nupile he, an fapale he, an ngakchiale he tiah, an ra chuak i an thlam innka ah cun an dir. ²⁸ Cun Moses nih, "Keimah thinlung i a chuak chom in si loin, Bawipa nih pei mah rianquan awkah hin a ka thlah tiah ti kha mah hi hin nannih nih nan hngalh lai. ²⁹ Mah hna hi mi vialte thih kel cio ah an thih le mi vialte sifah in kel cio an in ve a si ahcun, cu ti a si ahcun Bawipa nih a ka thlah lo a si lai. ³⁰ Sihmanhsehlaw, Bawipa nih thil thar zeimaw a ser i vawlei nih a kaa a an i an ngeihmi thil vialte he a dolh hna i Sheol ah a nung in an vung kal ahcun, cu tikah cun nannih nih mah hna nih hin Bawipa kha an zawmhtaih tiah nan hngalh lai," tiah a ti.

³¹ Hi bia vialte a chim dih tikah, an tang vawlei cu a kak i ³² vawlei nih a kaa a an i anmah le an innchungkhar hna le Korah mi vialte le an thilri vialte kha a dolh dih hna. ³³ Cu caah annih le anmah ta a simi vialte cu Sheol ah a nung in an vung tla i vawlei nih a khuh hna i aa pummi chung cun an thi dih. ³⁴ An ai thawng cun an

pawngkam ah a ummi Israel mi vialte hna cu an zam i, "Vawlei nih kannih zong a kan dolh ve soal lai!" tiah an ti. ³⁵ Cun Bawipa sinin mei a chuak i zihmui a pechan li-omi minung za hnih le sawm nga kha a khangh dih hna. ³⁶ Cun Bawipa nih Moses cu a chawnh i, ³⁷ "Tlangbawi Aaron fapa Eleazar kha, meialh chungin meilaknak kha la hna law, mei cu thai dih tuah. ³⁸ Sualnak ruang i nunnak a hlomi hna meilaknak hna kha cu an thian caah, cucaah biaktheng khuhnak ca i denmi kheng ah serter hna, zeitintiah Bawipa hmaiah an pekchanh hna; cucaah an thiing. Cu bangin Israel mi caah hmelchunhnak an si lai, tiah chim tuah," tiah a ti. ³⁹ Cucaah tlangbawi Eleazar nih, mei nih a khanghmi hna nih an pekchanhmi dar meilaknak hna cu a lak i biaktheng khuhnak caah cun an den hna. ⁴⁰ Cun tlangbawi a si lo i Aaron tefa a si lomi ahohmanh nih Bawipa hmai i zihmui khangh awkah an ra naih nakhnga lo, Israel mi hna caah mah cucu hngalhtertu a si lai, Korah le a hawile hna bang khan an si soal ve nakhnga lo — Bawipa nih Moses in Eleazar sinah a chim bangin. ⁴¹ Sihmanhsehlaw a thaizing ah Israel mi nih an bu ningin Moses le Aaron cungah an zai i, "Bawipa mi kha nan thah hna," tiah an ti. ⁴² Cun mibu nih khan Moses le Aaron cu an pumhhnawh hna tikah, tonnak thlam lei kha an hoih i, zohhmanh, minmei nih a khuh i Bawipa sunparnak kha a lang. ⁴³ Cun Moses le Aaron nih tonnak thlam hmailei ah khan an ra i ⁴⁴ Bawipa nih Moses cu a chawnh i, ⁴⁵ "Hi mibu chung hin va chuak tuah u, chikkhatte ah ka khangh dih hna nakhnga," tiah a ti. Cun an bawk. ⁴⁶ Cun Moses nih Aaron sinah, "Na meilaknak kha i lak law, biaktheng cung mei kha a chungah chia tuah, zihmui phulh law, zokzok tein mibu sinah kalpi law, annih caah remnak serpiak hna; zeitintiah thinhunnak cu Bawipa sinin a chuak cang i rai kha a tlung cang," tiah a ti. ⁴⁷ Moses nih a chim bangin Aaron nih a lak i aa pummi hna chungah khan a le; cun, zohhmanh, mi hna lakah khan rai cu tlun hram a rak thawk cang; cun zihmui kha a phulh i mi kha remnak a serpiak hna. ⁴⁸ Cun a thimi le a nungmi karlak ah a dir i rai cu a tian. ⁴⁹ Cun Korah kongah a thimi hleiah, rai in a thimi cu sang khat thong li le za sarih an si. ⁵⁰ Cun rai kha a tian tikah, Aaron cu Moses sinah tonnak thlam innka ah khan a kir than.

17 Bawipa nih Moses cu a chawnh i, ² "Israel mi cu va chim hna law, annih sinin thiingthunh, phun khat caah pakhat in, an phun ning cio ah an hruaitu hna sin cio ah, thiingthunh hleihnih va la hna. An min cio cu an thiingthunh cio ah na tial hna lai i ³ Levi thiingthunh cungah cun Aaron min na tial lai. Zeitintiah, phun khat lu cio caah khan thiingthunh pakhat a si lai. ⁴ Cun, tonnak thlam chung hngalhternak hmai nangmah kan tonnak hmun ah khan na chiah hna lai. ⁵ Cun ka thimmipa i a thiingthunh cu a corh lai; cu bangin Israel mi hna phunzainak, nangmah cung i an

phunzainak cu, ka sinin ka daihter lai," tiah a ti.
⁶ Moses nih Israel mi cu a chimh hna i an hruaitu vialte nih thiangthunh cu an pek, hruaitu pakhat caah pakhat, an phun cio ning in, thiangthunh hleihnih; Aaron thiangthunh cu an thiangthunh hna lakah a tel ve.
⁷ Cun Moses nih hngalhternak thlam chungah khan Bawipa hmaiah thiangthunh cu a chiah hna.
⁸ Cun, a thaizing ah Moses nih hngalhternak thlam chungah a lut i zohhmanh, Levi phun ca i Aaron thiangthunh cu a rak corh i a kuhkulul an chuak i an par i almond thei a hminmi an rak tlai.
⁹ Cun Moses nih Bawipa hmaika cun thiangthunh vialte cu Israel mi vialte hna sinah a rak chuahpi hna i an zoh i an thiangthunh cio kha an i lak.
¹⁰ Cun Bawipa nih Moses cu, "Aaron thiangthunh cu hngalhternak hmaiah khan va chia than law, ralchanh hmanhmi hna caah hmelchunhnak caah chiah a si lai i keimah cungah an phunzainak cu na donghter lai, an thi sual ai hnga," tiah a ti.
¹¹ Cu bangin Moses nih a tuah; Bawipa nih nawl a pek bang khan a tuah.
¹² Cun Israel mi hna nih Moses sinah, "Zohhmanh, kan lo dih ai, kan rawk dih ai, kan rawk dih cikcek ko hi ta."
¹³ A ra naihmi paoh cu, Bawipa puan biakinn a ra naihmi paoh cu, an thi lai. Kan dihlak in kan thi ko lai maw?" tiah an ti.

18 Cucaah Bawipa nih Aaron cu a chawnh i, "Nangmah le na fapale hna le na phunhawi hna nih hmunthiang he a pehtlai in that lonak cu nan in lai; cun nangmah le na fapale hna nih tlangbawi nan sinak he aa pehtlai in that lonak cu nan in lai."
² Cun nangmah sinah na unau hna, Levi phun, na pa phun kha, ratpi hna law, nangmah kha an in fonh lai i nangmah he a ummi na fapa hna le nangmah cu hngalhternak thlam hmaiah nan um lioah an in bawmh hna lai.
³ Nangmah kha an in bultawl lai i thlam rian vialte zong kha an bultawl lai; sihmanhsehlaw hmunthiang umkheng si hna seh, biaktheng siseh, an naih lai lo, anmah le nangmah zong nan thi sual hnga.
⁴ An in fonh lai i tonnak thlam cu thlam chung rian vialte ah an bultawl lai; cun a dang ahohmanh nan pawngah an ra lai lo.
⁵ Cun nannih nih hmunthiang rian le biaktheng rian cu nan bultawl lai, Israel mi cungah thinhunnak a um ti nakhnga lo.
⁶ Cun zohhmanh, nan unau Levi mi hna cu Israel mi hna chungin ka lak cang hna; annih cu tonnak thlam rianuan awk i Bawipa sin le nan sin i pekmi laksawng an si.
⁷ Cun nangmah le na fale hna nih biaktheng le puanzar chung i a ummi thil he aa pehtlaimi vialte ah nan tlangbawi rian cu nan tuan lai; nannih nih nan bultawi lai. Nan tlangbawi rian hi laksawng ah kan pek hna; midang ahohmanh a pawngah a rami paoh cu thah a si lai," tiah a ti.
⁸ Cun Bawipa nih Aaron cu, "Zohhmanh, keimah sin i pekchanhmi thil hna chungin khangh lomi paoh cu nangmah kan pek, Israel mi hna an thil thiang vialte cu; mah thil hna cu na vo ah

nangmah kan pek i an hmuh camcin awkah na fapale kha ka pek hna.
⁹ Mei i khangh hlei thil thiang bik hna chungin mah hihi na ta an si lai: an pekchanhmi paohpaoh, an changvut thawinak paohpaoh, an sual thawinak paohpaoh le an phungbuar thawinak paohpaoh keimah an ka pekmi cu nangmah le na fapale hna caah thil thiang bik an si lai.
¹⁰ Hmun thiang bik ah nan ei lai; pa paohpaoh nih an ei lai; na caah thil thiang a si.
¹¹ Mah zong hi na ta a si lai, an laksawng an pekchanhmi, Israel mi hna hninh thawinak vialte cu; mah hna hi nangmah le na fapa hna le na fanu hna sinah nan hmuh camcin awkah kan pek cang hna; na inn chung i a thiangmi paoh nih an ei khawh lai.
¹² Chiti lakah a tha bik le mitsur hang le tirawl lakah a tha bik, Bawipa sinah an pekmi thei tlaiter hna cu, nangmah kan pek.
¹³ An lo chung i theitlai a hmin hmasa bik, Bawipa sin i an rak putmi hna cu, na ta an si lai; na inn chung i a thiangmi paoh nih an ei khawh lai.
¹⁴ Israel mi hna chungah ulh amhmi thil paohpaoh cu na ta a si lai.
¹⁵ Bawipa sinah an pekchanhmi fater paohpaoh cu, minung siseh saram siseh, nangmah ta an si lai; asinain, minung fater le a thiang lomi saram fater hna cu na tlanh hna lai.
¹⁶ Cun an tlanhnak man cu (thla khat an ti tikah na tlanh hna lai) gerah pakul a simi hmunthiang shekel ningin ngun shekel panga ah na khiah lai.
¹⁷ Sihmanhsehlaw caw fater siseh, tuu fater siseh, meheh fater siseh, na tlan hna lai lo; annih cu an thiang. An thi cu biaktheng cungah na theh lai i an thau cu mei in thawinak caah, Bawipa ca i rimthaw ah, na khangh lai;
¹⁸ sihmanhsehlaw an sa cu nangmah ta a si lai, hninhmi ii le orhleipei cu na ta an si bantuk khan.
¹⁹ Israel mi nih Bawipa sinah an pekmi a thiangmi pekchanhnak vialte cu nangmah le na fapa hna le na fanu hna he nan hmuh camcin awkah kan pek; nangmah le na tefa hna caah cite in biakamnak Bawipa hmaiah a si zungzal lai," tiah a ti.
²⁰ Cun Bawipa nih Aaron cu, "An ram chungah ro na ngei lai lo, annih lakah covo zong na ngei lai lo, keimah cu Israel mi hna lakah na vo le na ro ka si.
²¹ "Levi mi cu tonnak thlam chung i an rian, cu rianuan man ah cun Israel mi hna lak i cheu hra cheu khat cu ro caah ka pek hna.
²² Cun atu thawk in Israel mi hna cu tonnak thlam pawngah an ra ti lai lo, an sualnak mawh phor in an thi sual hnga.
²³ Sihmanhsehlaw Levi mi nih tonnak thlam rian cu an tuan lai i palhnak a um ahcun anmah nih an in lai; nan tefa chin tiangin mah hihi nawlbua a si camcin lai; Israel mi hna lakah ro cu an ngei lai lo.
²⁴ Zeitintiah Israel mi hna nih Bawipa sinah pekchanhnak ca i an pekmi cheu hra cheu khat cu Levi mi hna kha ro ah ka pek cang hna; cucaah Israel mi hna lakah ro an ngei lai lo, tiah ka rak ti kha," tiah a ti.
²⁵ Cun Bawipa nih Moses cu, ²⁶ "Cu hleiah, hi bangin Levi mi cu na chimh hna lai, 'Israel mi hna sinin cheu hra cheu khat nan ro caah kan pekmi

hna cu nan lak tikah, cu chung cun Bawipa sinah pekchanhnak nan pek lai, cheu hra cheu khat cungan cheu hra cheu khat kha. ²⁷ Cun nan pekchanhnak cu phuhri i rawl le mitsur hang nennak mitsur hang bantuk ah relpiak nan si lai. ²⁸ Cucaah Israel mi hna sinin nan hmuhmi cheu hra cheu khat vialte chungin nanmah zong nih Bawipa sinah pekchanhnak nan tuah lai; Bawipa sin pekchanhmi cu tlangbawi Aaron kha nan pek lai. ²⁹ Laksawng nan hmuhmi vialte chungin, a tha bik a thiag bik hna, Bawipa sinah pekchanh awk a si-mi hna cu, nan pek lai.' ³⁰ Cucaah annih sinah hi bangin na chim lai, 'A tha bik kha nan pekchanh dih in, a tangmi cu Levi mi hna caah phuhri in a chuakmi rawl le mitsur nennak chung chuakmi mitsur hang ah rel a si lai i, ³¹ nanmah le nan innchungkhar hna nih khuazeika hmanh ah nan ei khawh lai. Zeitintiah tonnak thlam chung i nan rianuan man a si. ³² A tha bikmi cu nan pekchanh tikah, sualnak mawhnak cu nan phor lai lo. Cun Israel mi hna thil thiag cu nan thurhhnawmh lai lo, nan thi sual hnga," tiah a ti.

19 Cun Bawipa nih Moses le Aaron cu a chawnh hna i, ² "Mah hihi Bawipa pekmi phungbia i a nawlbia cu a si: Israel mi kha nannih sinah cawla sen, soi awk zeihmanh a ngei lo i do a tlami, hngawngkual hlinh bal lomi cu, rak pu hna seh tiah chim hna u. ³ Cun tlangbawi Eleazar cu nan pek lai i riahhmun lengah an hruai lai i amah hmaiah an thah lai. ⁴ Cun tlangbawi Eleazar nih a thi kha a kutdong in tlawmpal a lak lai i cu thi chung cun tlawmpal in tonnak thlam hmailei cu voi sarih a theh lai. ⁵ Cun cawla cu amah mithmuh ah an khangh lai; a phaw le a sa le a thi cu a ek he khangh a si lai i ⁶ tlangbawi nih cun sidar thing le husop le thil sen kha a lak hna lai i cawla khanghnak mei chungah cun a paih hna lai. ⁷ Cun tlangbawi nih a hnipuan kha a suk hna lai, a pum cu ti in aa kholh lai i cu hnuah riahhmun chungah cun a ra lut lai. Cun tlangbawi cu zanlei tiang thiaglo a si lai. ⁸ Cawla a khangmipa nih a hnipuan cu ti in a suk hna lai i a pum cu ti in aa kholh lai i zanlei tiang thiaglo a si lai. ⁹ Cun a thiagmi pa nih cawla vutcam kha a ruh lai i riahhmun lengah hmun thiag pakhat ah a chiah lai; cun Israel mibu hna sual tlenghnak, i thianhnak ti caah, an chiah lai. ¹⁰ Cun vutcam a ruttupa nih khan a hnipuan a suk hna lai i zanlei tiang thiaglo a si lai. Mah hihi Israel mi ca le an sin i a pemmi khual caah nawlbia a si camcin lai. ¹¹ "Miruak zeipaoh a tawngtu cu ni sarih chung thiaglo a si lai; ¹² ni thumnak ni le ni sarihnak ni ah i thianhnak ti khan aa thianh lai i cu bangin a thiag lai; sihmanhsehlaw ni thumnak ni le ni sarihnak ni ah aa thianh lo ahcun a thiag lai lo. ¹³ Ahohmanh nih mithi aho ruak hmanh siseh, a tawng i aa thianh lo ahcun, Bawipa puan biakinn kha a thurter; cu pa cu Israel mi sinin hlonh awk a si lai; thianhnak ti kha a cungha theh a si lo caah amah cu thiaglo a si lai; a thian

lonak cu a cungha a tang rih. ¹⁴ "Mah hihi mi pakhatkhat nih thlam chungah a thih tik i phungbia a si: thlam chungah a lutmi paoh le thlam chungah a ummi paoh cu ni sarih thiaglo an si lai. ¹⁵ Cun aa hungmi um, a chin ching lomi paoh cu, thiaglo a si. ¹⁶ Ahohmanh nih lo i a um lioah nam in thahmi siseh, miruak siseh, miruh siseh, thlan siseh a tawng ahcun ni sarih thiaglo a si lai. ¹⁷ A thiag lomi caah cun khanghmi sual thawinak vutcam kha tlawmpal in an lak lai i ti luangmi tlawmpal he um chungah an rawn lai; ¹⁸ cun a thiagmi pakhatkhat nih husop kha a lak lai i ti chungah cun a hnim lai i thlam le a thilri vialte le cuka i a ummi hna le, ruh siseh, thahmi siseh, mithi siseh, thlan siseh, a tawngmi pa cungha cun a theh lai; ¹⁹ cun a thiagmi pa nih a thiag lomi cu ni thumnak ni le ni sarihnak ni ah a theh lai; cu bangin ni sarihnak ni ah khan a tlengh lai i a hnipuan a suk hna lai i ti in a kholh lai i zanlei ah a thiag lai. ²⁰ "Sihmanhsehlaw thiaglo a si i aa tleng lomi cu, cu mi cu aa pummi hna lakin hlonh a si lai, Bawipa hmunthiang kha a thurhhnawmhter caah; thianhnak ti kha a cungha theh a si lo caah amah cu thiaglo a si. ²¹ Cun mah hihi annih caah nawlbia a si camcin lai. Tlenghnak ti a thehtu nih khan a hnipuan a suk lai; cun tlenghnak ti a tawngmi kha zanlei tiang thiaglo a si lai. ²² Cun a thiag lomi nih a tawngmi thil paoh kha thiaglo a si lai i, cu thil a tawngmi paoh cu zanlei tiang thiaglo a si lai," tiah a ti.

20 Cun Israel mi hna cu, an bu ningin, thla khatnak thla ah Zin ramlak ah an lut i Kadesh ah an um; cu ka ah Miriam cu a thi i cu ka ah cun an vui. ² Cun cu mibu caah cun ti a um lo i Moses le Aaron cu an pumhnnawh hna. ³ Cun mi nih Moses cu bia an chuah i, "Kan unau hna Bawipa hmai i an rak thih ah khan zeicahdik kan rak thih ve ko lo! ⁴ Zeicaahdah Bawipa mibu cu ramlak ah hin na kan luhpi i hika ah hin kanmah he kan sañil he kan thih ko lai? ⁵ Cun zeicaahdah hi hmun thalo i phakpi awakah Izipt ram in na kan chuahter? Mah hmun hi rawl siseh, theipi siseh, mitsur ruang siseh, taleti siseh a umnak a si lo i din awk ti zong a um fawn lo," an ti. ⁶ Cun Moses le Aaron cu aa pummi bu sin cun tonnak thlam innka ah an kal i an baw. Cun Bawipa sunparnak cu an sinah a lang i, ⁷ Bawipa nih Moses sinah cun, ⁸ Thiagthunh kha i lak law, mibu kha pum tuah hna, nangmah he na u Aaron he, cun lungpi kha a ti chuahter dingin an hmaiah chim; cu bangin lungpi chungin an caah ti na chuahter lai; cu bangin mibu le an sañil cu din awk na pek hna lai," tiah a ti. ⁹ Moses nih Bawipa hmai i thiagthunh cu nawl a pek bang khan a lak. ¹⁰ Cun Moses le Aaron nih mibu cu hmunkhat ah lungpi hmaiah cun an pumh hna i annih sinah, "Nannih ralchanh hmangmi hna, ngai tuah u; hi lungpi chung hin nan caah ti kan chuahter lai maw?" tiah a ti. ¹¹ Cun Moses nih a kut a

hler i lungpi cu a ðiangðhunh khan voi hnih a tuk i ti tampi a chuak i mibu le an sañil nih an din. ¹² Cun Bawipa nih Moses le Aaron cu, "Nan ka zumh lo i Israel mi hna mithmuh ah nan ka thianter lo caah, cucaah nan nih nih cun hi mirun hi ka pekmi hna ram chungah nan luhpi hna lai lo," tiah a ti hna. ¹³ Mah hihi Meribah ti cu an si, Israel mi hna nih Bawipa cu bia an chuah i annih lak i a thiannak a langhternak hmun kha, a si. ¹⁴ Moses nih Kadesh in Edom siangpahrang sinah lamkal a hei thlah hna i, "Hi bangin nan unau Israel mi nih an ti: Kan cung i vanchiatnak a tlungmi vialte cu na hngalh ko: ¹⁵ kan pupa nih Izipt ram ah an vung kal i Izipt ram ah saupi kan um i Izipt mi hna nih fak piin kanmah le kan pupa hna kha an kan hrem; ¹⁶ cun kan nih nih Bawipa kha kan auh tikah kan aw kha a theih i vancungmi pakhat a run thlah i Izipt ram in a kan chuahpi; atu cu hika ah hin na ramri i a ummi Kadesh khua ah kan um. ¹⁷ Cucaah na ram hi kan tanter ko sawh. Lo siseh mitsur dum siseh kan tanpah hna lai lo, tikhor ti zong kan ding lai lo; Siangpahrang Lampi kha kan zulh lai i orhlei ah siseh kehlei ah siseh kan i mer lai lo, na ram kan tan dih hlantiang cu," tiah a ti. ¹⁸ Sihmanhsehlaw Edom nih, "Na lan kho hnga lo, vainam he kan chuahhnawh soal hnga," tiah a ti. ¹⁹ Cun Israel mi hna nih amah cu, "Lampi kha kan zul ko lai i kanmah le kan sañil nih na ti kan din ahcun a man kan in pek lai; ke in a lanh lawng kan lanhter ko, thil dang zehmanh kan ti lai lo," tiah an ti. ²⁰ Sihmanhsehlaw anih nih, "Na lan kho hnga lo," tiah a ti. Cun Edom nih mi tampi le a ðhawngmi ralkapbu he a chuahhnawh hna. ²¹ Cu bangin Edom nih Israel cu a ram chung i lanh kha a thlah; cu caah Israel nih amah kha a hrial. ²² Cun Kadesh in Israel mi hna cu an bu ning piin an chuak i Hor Tlang kha an phan. ²³ Bawipa nih Moses le Aaron cu, Edom ramri ah a ummi Hor Tlang ah khan a chawnh hna i, ²⁴ "Aaron cu a mi hna sinah pumh a si cang lai; Meribah ti ah khan ka nawlbia nan doh caah, Israel mi hna ka pekmi ram ah khan a lut lai lo. ²⁵ Aaron le a fapa Eleazar cu la hna law, Hor Tlang ah hunpi hna law, ²⁶ Aaron cu a puan phoih hna law, a fapa Eleazar kha hruk hna; cun Aaron cu a mi hna sinah pumh a si cang lai i khika ah a thi lai," tiah a ti. ²⁷ Bawipa nih nawl a pek bangin Moses nih a tuah i mibu vialte mithmuh ah Hor Tlang ah cun an hung kai. ²⁸ Cun Moses nih Aaron cu a puan kha a phoih hna i a fapa Eleazar kha a hrukter hna. Khika ah tlangpar ah cun Aaron cu a thi. Cun Moses le Eleazar cu tlang cun gin an rung ðum. ²⁹ Mibu nih an dihlak in Aaron kha a thi cang ti an hngalh tikah, Israel innchungkhar vialte nih Aaron cu ni sawm thum a zuun an ngaih.

21 Kanaan miphun Arad ram siangpahrang, Negeb i a ummi nih Israel mi hna cu Atharim lam in an ra ti kha a theih tikah, Israel cu a doh i tlawmpal cu sal ah a tlaih hna. ² Cun Israel mi nih Bawipa sinah bi-

akamnak an ser i, "Hi mi hna cu kan kut chungah na kan pek ahcun, an khua kha kan hrawh cikcek hna lai," tiah an ti. ³ Cun Bawipa nih Israel mi hna aw cu a ngaih i Kanaan mi hna cu an kut ah a pek hna; anmah le an khua hna cu an hrawh cikcek hna; cucaah cuka hmun cu Hormah tiah ti a si. ⁴ Hor Tlang in, Edom ram kha hrial awkah Rili Sen lam kha an tlaih i lam ah mi hna cu an ing a puang. ⁵ Cun mi hna nih cun Pathian le Moses kha an zaihnawh hna i, "Zeicaahdah ramlak i thih awkah hin Izipt ram in nan kan chuahpi? Zeitintiah rawl a um lo, ti a um lo i, hi rawl ðhalo hi cu kan fih," tiah an ti. ⁶ Khi tikah Bawipa nih meirul kha mi lakah cun a thlah hna i mi kha an cuk hna caah Israel mi tampi an thi. ⁷ Cun annih nih Moses sinah an ra i, "Bawipa le nangmah kha kan in mawhchiat hna caah kan soal cang; kannih sinin rul kha a lak hna nakhnga, Bawipa sinah thlacam tuah," tiah an ti. Cucaah Moses nih annih caah thla a cam. ⁸ Cun Bawipa nih Moses cu, "Meirul pakhat in ser law, tung cungah tar tuah; rul cukmi paoh nih an zoh tikah an nung lai," tiah a ti. ⁹ Cucaah Moses nih dar rul pakhat a ser i tung cungah a tar; cun, rul nih pakhatkhat a cuk hna tikah, dar rul cu an zoh ahcun an nung. ¹⁰ Cun Israel mi hna cu an i thawh i Oboth ah an riak. ¹¹ Cun Oboth in an i thawh i Moab ral, nichuahlei i a ummi ramlak chung i Iyeabarim ah an riak. ¹² Cuka cun an tho ðhan i Zered Nelrawn ah an riak. ¹³ Cuka cun an tho i Arnon tiva khattelei ral ah an riak; mah hmun cu Amor mi hna ramri in aa thawkmi ramlak chungah a si, zeitintiah Arnon tiva cu Moab ramri a si, Moab le Amor mi hna karlak ah. ¹⁴ Cucaah Bawipa Raldohnak Cauk chungah hi bangin an ti. "Sufah i Waheb le Arnon nel hna le ¹⁵ Ar khua umnak tiang a phan i Moab ramri tiang a ðum mi Nel hna tlangpang cu," ¹⁶ Cun cuka cun Beer tiang an kal; mah cucu Bawipa nih Moses sinah, "Mi kha hmunkhat ah pum hna law, ti ka pek hna lai," tiah a timi tikhor kha a si. ¹⁷ Cu tikah Israel nih mah hla hi an sa: "Maw tikhor, ti hung chuak tuah! Hla in hloi tuah u! ¹⁸ Bawi nih an cawhmi tikhor, Mi hna lak i milian nih An bawifung le an ðiangðhunh in An cawhmi tikhor cu." Cun ramlak cun Mattanah tiang an kal i, ¹⁹ Mattanah in Nahaliel tiang, cun Nahaliel in Bamoth tiang, ²⁰ cun Bamoth in Moab ram chung i a ummi nelrawn tiang an kal; cu nelrawn cu thetse rawn a vun zohtu Pisgah tlangpar pawngah a um. ²¹ Cun Israel nih Amor mi siangpahrang Sihon sinah lamkaltu an thlah hna i, ²² "Na ram kan tanter tuah; lo ah siseh, mitsur dum ah siseh kan pial pah lai lo; tikhor ti zong kan ding lai lo; na ram chungin kan chuah hlantiang Siangpahrang Lampi kan zul ko lai," tiah an ti. ²³ Sihmanhsehlaw Sihon nih Israel cu a ram tanter kha a awnh duh hna lo. A mi vialte kha a pumh hna i ramlak ah Israel doh awkah cun a kal i Jahaz a phan i Israel kha a tuk. ²⁴ Cun Israel nih vainam in an sam hna i a ram kha Arnon in

Jabbok tiang, Ammon mi hna ramri tiang, an lak; zeitintiah Jazer cu Ammon mi hna ramri ah a si. ²⁵ Cun Israel nih mah hi khua vialte hna kha an lak i Amor mi khua vialte ah Israel cu an um, Heshbon le a khuate vialte hna ah cun an um. ²⁶ Zeitintiah Heshbon cu Amor mi siangpahrang Sihon khua kha a si; Sihon nih cun Moab siangpahrang hmasa deuh kha a rak doh i Arnon tiangin a ram kha a kut chungin a rak lak. ²⁷ Cucaah pupa hla a rak satu hna nih, "Heshbon ah ra tuah u, remh tuah u, Sihon khua cu fehter si seh. ²⁸ Zeitintiah Heshbon in mei a chuak i Sihon khua in meizik a chuak. Moab siangpahrang Ar kha a kangh, Arnon hmunsang bawi hna zong. ²⁹ Maw Moab, ngaihchiat awk na va si dah! Maw Khemosh biami hna, nannih cu nan lo cang ai! A fapa hna cu ralzam ah a ser hna i, A fanu hna cu Amor mi siangpahrang Sihon sinah cun sal ah a ser hna. ³⁰ Cucaah an tefa hna cu Heshbon in Dibon tiang an rawk i Medeba tiang mei a kangh hlantiang kannih nih kan thio," tiah an ti. ³¹ Cu bantukin Israel nih Amor mi hna ram ah cun an um. ³² Cun Moses nih Jazer cu va ngiat awakah a thlah hna i a khuate kha an lak hna i khika ah a ummi Amor mi hna kha an pawncuuh hna. ³³ Cun an i mer i Bashan lei lam kha an zulh. Bashan siangpahrang Og nih Edrei ah anmah doh awakah amah le a mi vialte he an hung chuak. ³⁴ Sihmanhsehlaw Bawipa nih Moses cu a chawnh i, "Amah kha thih hlah, zeitintiah amah cu a mi vialte le a ram he na kut chungah kan pek cang; Heshbon ah a ummi Amor mi hna siangpahrang Sihon cungah na tuah bantuk khan, amah cungah na tuah lai," tiah a ti. ³⁵ Cucaah a fapa hna le a mi vialte hna he, amah caah a taangmi pakhat hmanh um lo tiangin, amah cu an thah i a ram cu an rawlh.

22 Cun Israel mi cu an i thawh i Jordan khattelei ral Moab ramrawn ah, Jeriko zawn ah khan, an riak. ² Cun Zippor fapa Balak nih khan Amor mi cungah Israel nih an tuahmi vialte kha a hmuh. ³ Cu mi cu an tampi caah; Moab nih an thih ngaingai hna. Moab mi hna cu Israel mi an thih hnanak nih cun a tei hna. ⁴ Cun Moab nih Midian upa hna sinah, "Cawtum nih lo chung ram a tam dih bantukin, hi bupi nih hin kan pawngkam i a ummi thil vialte a tam dih lai," tiah a ti. Cucaah Zippor fapa Balak, cu caan lio i Moab siangpahrang a simi nih cun, ⁵ Amaw ram i a ummi, Tiva pawng i a ummi Pethor khuami Beor fapa Balaam cu kawh awakah lamkal a hei thlah hna i, "Zohhmanh, Izipt ram in miphun pakhat an ra chuak i vawlei an khat dih i keimah zawn ah an um cang. ⁶ Ra tuah law, mah mi hna hi chiat ka serhpiak hna, keimah caah an thawng tuk; ka tei hna in hi ram hin ka hei dawi khawh hna hmanh hnga maw; zeitintiah thluachuah na pekmi cu thlua an chuak i, chiat na serhmi cu a chiat hna ti kha ka hngalh," tiah a ti. ⁷ Cucaah Moab upa hna le Midian upa hna cu an kut ah litin man i put in an kal i Balaam

sinah an phan i Balak biacahmi cu an chimh. ⁸ Cun anih nih annih cu, "Tuzan cu hika ah hin riak u law, Bawipa nih ka sinah a chim bantuk paoh in, bia cu ka rak in phorh than hna lai," tiah a ti. Cucaah Moab bawi hna cu Balaam sinah an riak. ⁹ Cun Pathian cu Balaam sinah a ra i, "Na sinah a ummi hna hi ahodah an si?" tiah a ti. ¹⁰ Cun Balaam nih Pathian sinah, "Zippor fapa Balak, Moab siangpahrang nih cun, a run ka cah i, ¹¹ 'Zohhmanh, Izipt ram in miphun pakhat an chuak i vawlei kha an khat dih. Ra tuah law, annih kha chiat ka serhpiak hna; annih kha ka doh khawh hna in ka thawh khawh hna hmanh hnga maw,' a ti," tiah a ti. ¹² Pathian nih Balaam cu, "An sinah na kal hnga lo; cu mi hna cu chiat na serh hna hnga lo, zeitintiah thluachuakmi an si," tiah a ti. ¹³ Cucaah Balaam cu zinglei ah a tho i Balak bawi hna cu, "Nanmah ram ah va kir ko u, zeitintiah nanmah sin kal cu Bawipa nih a ka sianh lo," tiah a ti. ¹⁴ Cun Moab bawi hna cu an tho i Balak sinah an kal i, "Balaam nih kan sin i rat cu a duh lo," tiah an ti. ¹⁵ Balak nih annih nakin hmaizah awk deuh a simi bawi kha tam deuh in a thlah than hna. ¹⁶ Cun annih nih Balaam sinah an ra i, "Hi bangin Zippor fapa Balak nih, 'Keimah sin rat cu zehmanh i donhter hlah; ¹⁷ zeitintiah upatnak nganpi kan pek hrimhrim lai i na ka chimhmi paoh kha ka tuah lai; ra law, mah mi hna hi chiat ka serhpiak ko hna,' a ti," tiah an ti. ¹⁸ Sihmanhsehlaw Balaam nih a leh hna i Balak sal hna sinah cun, "Balak nih a inn cu sui le ngun a khat in ka pe hmanh seh law, Bawipa ka Pathian nawlbia lengah cun zehmanh ka tuah kho lo. ¹⁹ Tuzan zong hika ah hin riak tuah u, tiah kan nawl hna, Bawipa nih zeidah ka sinah a chim rih lai kha ka hngalh nakhnga," tiah a ti. ²⁰ Cun Pathian nih Balaam sinah zan ah a ra i, "Hi mi hna nih nangmah kawh awakah an rat ahcun, tho law, an sinah va kal ko; sihmanhsehlaw kan chimhmi lawnglawng kha na tuah lai," tiah a sinah a ti. ²¹ Cucaah zinglei ah Balaam cu a tho i a laa cu a danh i Moab bawi hna sinah khan a kal. ²² Sihmanhsehlaw a kal caah Pathian thinhunnak cu a alh i Bawipa vancungmi pakhat nih amah dawntu ah lam ah a dir. Amah cu laa cungah cun aa cit i a sal pahni cu amah sinah an um. ²³ Cun laa nih cun Bawipa vancungmi cu lamkalai ah vainam phawi cia i put in a dir ko kha a hmuh i, laa cu lam in a pial i lo chungah a kal; cun Balaam nih laa cu lam lei i mer than awakah a tuk. ²⁴ Cun Bawipa vancungmi cu mitsur dum le mitsur dum karlak i lam bi ah a dir i a kap hnih in hau a um veve. ²⁵ Cun laa nih Bawipa vancungmi kha a hmuh tikah, hau cu a hei en i Balaam ke cu hau ah khan a rial chih; cucaah a tuk than. ²⁶ Cun Bawipa vancungmi cu hmailei ah a kal than i orhlei ah siseh, kehlei ah siseh, i mernak a um lonak hmun, hmun ceprep pakhat ah, a dir. ²⁷ Laa nih Bawipa vancungmi kha a hmuh tikah Balaam cu a bawhpi i Balaam thinhunnak cu a alh i a thiangthunh in laa cu a

tuk. ²⁸ Cu tikah Bawipa nih laa cu a holhter i Balaam sinah cun, "Na cungah zeidah ka tuah i voi thum tiang na ka tuk?" tiah a ti. ²⁹ Cun Balaam nih laa cu, "Ni-hchuak capo ah na ka ser caah a si. Nam rak i put ning law, ka ti pei tiah, ka rak in thah ko hnga," tiah a ti. ³⁰ Cun laa nih Balaam cu, "Keimah cu na hmette in atu tiang i naa citmi na laa ka si lo mei? Hi bantukin na cungah ka tuah bal maw?" tiah a ti. Cun anih nih, "Na tuah bal lo," a ti. ³¹ Cu tikah Bawipa nih Balaam cu a mit a auter i, Bawipa vancungmi, vainam zuh cia a kut ah i put in, lamkalai ah a dir ko kha a hmuh, cun a lu a khun i a bawk. ³² Cun Bawipa vancungmi nih amah sinah cun, "Zeicaahdah hi voi thum tiang na laa kha na tuk? Zohhmanh, na tuahnak cu ka hmaiah a tha lomi a si caah nangmah kha donh awkah ka ra chuak. ³³ Laa nih khan a ka hmuh i voi thum tiang hin ka hmaiah a pial. Ka hmai in rak pial hlah seh law, amah cu thah loin nangmah kha ka rak in thah cang hnga," tiah a ti. ³⁴ Cun Balaam nih Bawipa vancungmi sinah cun, "Ka soal cang, zeitintiah keimah donh awkah lam ah na rak dir ti kha ka hngal lo. Cucaah na mithmuh ah thil thalo a si ahcun ka kir than ko lai," tiah a ti. ³⁵ Cun Bawipa vancungmi nih Balaam cu, "Mi hna sinah cun va kal ko, sihmanhsehlaw kan chimhmi bia lawnglawng na chim lai," tiah a ti. Cucaah Balaam cu Balak bawi hna sinah cun a kal. ³⁶ Balaam a ra cang tiah Balak nih a theih tikah, Arnon tiva nih a thlehmi an ramri, cu ramri a donghnak bik i a ummi Moab khua tiangin va don awkah a kal. ³⁷ Cun Balak nih Balaam cu, "Nangmah kawh awkah mi ka rak thlah hna, a si lo mei? Zeicaahdah ka sinah na rat lo? Upatnak an pe kho lo maw ka si?" tiah a ti. ³⁸ Balaam nih Balak sinah cun, "Zohhmanh, nangmah sin ka ra phan cang! Keimah thamtham cu zeihmanh chim khawhnak nawl ka ngei i mei? Pathian nih ka ka chung i a chiahmi bia lawng pei ka chim khawh ko lai cu," tiah a ti. ³⁹ Cun Balaam cu Balak sinah cun a kal i Kiriath-huzoth an phan. ⁴⁰ Cun Balak nih cawtum hna le tuu hna in rai aa thawi i Balaam le a sinah a ummi bawi hna kha a hei hleh hna. ⁴¹ Cun a thaizing ah Balak nih Balaam cu Bamoth-baal ah a hun kalpi i cuka cun a naih bik i a ummi hna cu a hmuh hna.

23 Cun Balaam nih Balak sinah, "Hika ah hin bi-aktheng pasarih in ka serpiak law, cawtum pasarih le tuukawng pasarih in ka pe tuah," tiah a ti. ² Balaam nih a chim bangin Balak nih a tuah i Balak le Balaam nih biaktheng pakhat ah cawtum pakhat le tuukawng pakhat cio an thawi. ³ Cun Balaam nih Balak cu, "Na khangh thawinak kamah khan rak dir law, ka hung kal lai; Bawipa nih keimah ton awkah a hei ra hmanh hnga maw; cun a ka hmuhsakmi paoh kan chimh lai," tiah a ti. Cun tlangpar a kolhnak ah cun a hung kal. ⁴ Cun Pathian nih Balaam cu a ton i Balaam nih, "Biaktheng pasarih kha ka timh cang hna i bi-

aktheng pakhat cungah cawtum pakhat le tuukawng pakhat cio ka thawi cang hna," tiah a sinah a ti. ⁵ Cun Bawipa nih Balaam kaa chungah cun bia a chiah i, "Balak sinah va kir law, hi bangin va chim chin," tiah a ti. ⁶ Amah sinah cun a va kir i zohhmanh, amah le Moab bawi vialte hna cu a khangh thawinak kamah khan an rak dir. ⁷ Cun Balaam nih a konglam cu a thawk i, "Aram in Balak nih a ka ratpi, Moab siang-pahrang nih nichuahlei tlang hna in: 'Ra tuah, Jakob cu chiat ka serhpiak tuah, Ra tuah, Israel cu thangchiat tuah!' a ti. ⁸ Pathian nih chiat a serh lomi cu, zeitindah chiat ka serh khawh lai? Bawipa nih a thangchiat lomi cu, zeitindah ka thangchiat khawh lai? ⁹ Zeitintiah tlangpar in ka vun hmuh i Tlang cungin amah kha ka vun zoh; Zohhmanh, amah lawngte in a um i Miphun dang hna lakah aa rel chih lomi miphun a si! ¹⁰ Aho nih dah Jakob leidip cu an rel khawh lai i Israel cheu li cheu khat cu an rel khawh lai? Miding mi thih bantukin thi ve ning law, Ka donghnak cu amah donghnak bantuk si ko seh!" tiah a ti. ¹¹ Cun Balak nih Balaam cu, "Ka cung i na tuahmi hi zeidah a si kun? Ka ral hna cu chi-atserh awkah kan lak i zohhmanh, thluachuahnak tu pei na pek ko hna hi," tiah a ti. ¹² Cun anih nih, "Bawipa nih ka kaa chung i a chiahmi cu ka chim awk a herh ko hnga lo mei?" tiah a leh. ¹³ Cun Balak nih amah cu, "Hmun dang ah ka sinah ra rih tuah, cuka cun na hmuh khawh hna lai; a nai bikmi lawnglawng kha na hmuh hna lai, an dihlak cun na hmu hna lai lo; cuka cun chiat na ka serhpiak hna lai," tiah a ti. ¹⁴ Cun Pis-gah tlangpar i Zofim lo ah cun a kalpi i biaktheng pasarih a ser i cawtum pakhat le tuukawng pakhat cio biaktheng cungah cun a thawi. ¹⁵ Balaam nih Balak sinah cun, "Khika i Bawipa ka hung ton lioah khin na khangh thawinak kamah hin rak dir tuah," tiah a ti. ¹⁶ Bawipa nih Balaam cu a ton i a kaa chungah bia a chiah i, "Balak sinah va kir law, hi bangin va chim chin tuah," tiah a ti. ¹⁷ Cun amah sinah cun a ra i zohhmanh, a khangh thawinak kamah khan a rak dir ko i Moab bawi hna kha a sinah cun an um. Cun Balak nih amah cu, "Bawipa nih zeidah a chim?" tiah a ti. ¹⁸ Cun Balaam nih a konglam cu a thawk i, "Tho tuah, Balak, ngai tuah, Maw Zippor fapa, ka bia cu ngai tuah: ¹⁹ Pathian nih cun zeitindah lih a chim khawh lai, minung a si tung lo! Zeitindah aa ngaihchih khawh lai, minung fapa a si tung lo! A chim cangmi cu tuah loin a um lai maw? A kam cangmi cu tlintier loin a um lai maw? ²⁰ Zohhmanh, thluachuah pek awkin nawlbia ka hmuh; Amah nih thluachuah a pek cang i ka khirh kho lo. ²¹ Jakob chungah vanchiatnak a hmu lo; Israel chungah hnahnawhnak zong a hmu lo. Bawipa an Pathian cu an sinah a um i, Siangpahrang au thawng cu an lakah a um. ²² Pathian nih Izipt ram in a chuahpi hna; Fungtum ki bantuk an ngei. ²³ Zeitintiah Jakob cungah camthiamnak cu san a tlai lo, Israel cungah litinnak

cu san a tlai lo, Atu cu Jakob le Israel kongah hin, 'Pathian tuahmi thil hi dah!' ti a si lai. ²⁴ Zohhmanh, hi miphun hi! chiandehi pi bantukin a tho i Chiandehi tum bantukin a dir; A saruak a ei dih hlan tiang le A sehmi thi a din hlan tiang a bawk lo," tiah a ti. ²⁵ Cun Balak nih Balaam cu, "Annih cu chiat zong serh hrimhrim hna hlah, thluachuah zong pe hrimhrim hna hlah," tiah a ti. ²⁶ Sihmanhsehlaw Balaam nih Balak cu a leh i, " 'Bawipa nih a chimmi paohpaoh ka tuah hrimhrim lai,' tiah kan ti lo mei?" tiah a ti. ²⁷ Cun Balak nih Balaam cu, "Ra tuah, hmun dang ah kan kalpi tuah lai, khika in annih cu chiat na ka serhpiak hna lai, mah cucu Pathian lawmhnak a hei si hmanh hnga maw," tiah a ti. ²⁸ Cu caah Balak nih Balaam cu thetse ram a langhnak hmun, Peor tlangpar ah khan, a kalpi. ²⁹ Cun Balaam nih Balak cu, "Mahka ah hin biaktheng pasarih in ka serpiak law, cawtum pasarih le tuukawng pasarih in ka pe tuah," tiah a ti. ³⁰ Cun Balaam nih a chim bangin Balak nih a tuah i biaktheng pakhat cungah cawtum pakhat le tuukawng pakhat cio a thawi.

24 Israel mi hna thluachuah pek cu Bawipa lawmhmami a si ti kha Balaam nih a hngalh tikah, voi dang bang khan litin ah kal ti loin ramlak lei kha a hoih peng. ² Cun Balaam nih khua a hei zoh i Israel mi cu an hrin an hrinning cio in riahhmun an khuar kha a hmuh hna. Pathian thlarau nih a cungah a rung i, ³ a konglam chim cu a thawk i, "Beor fapa Balaam i a bia, A mit ceuter a simipa bia, ⁴ Pathian bia a theimi le A Lianngan Bik langhnak a hmu i a tlu nain A mit hunpiak a simipa bia cu hihi a si: ⁵ Maw Jakob, zeitluk in dah na thlam cu an i dawh, Maw Israel, zeitluk in dah na riahhmun hna cu an i dawh! ⁶ A kau diahduahmi nelrawn hna le tiva pawng dum hna le, Bawipa nih a phunmi hna inhliam le tipawng sidar thing bantuk an si. ⁷ A balin chungin ti a luang lai i Ti tampi chungah a ci cu a um lai, A siangpahrang cu Agag nakin a sang deuh lai i A pennak cu hlorh a si lai. ⁸ Pathian nih Izipt ram in a chuahpi; Fungtum ki bantuk a ngei, A ral miphun dang hna kha a ei dih hna lai i An ruh kha a khuai dih cikcek lai, Cun a thal in a chunh hna lai. ⁹ A kun i chiandehi bangin a bawk, Chiandehi pi a lo; aho nih dah an thawh ngam lai? Nanmah thluachuah an petu hna paoh cu thluachuakmi si ve hna seh law, Chi-at an serhtu hna paoh cu chiat serh si ve hna seh," tiah a ti. ¹⁰ Cun Balaam cungah cun Balak thinhunnak cu a alh i a kut aa tum i Balak nih cun Balaam cu, "Ka ral hna chiatserh awkah kan kawh i zohhmanh, hi voi thum tiang thluachuah na pek hna. ¹¹ Cucaah na umnak ah zam ko kun; 'Kan hlorh hrimhrim lai,' tiah ka rak in ti, sihmanhsehlaw Bawipa nih cu upatnak hmuh cu an sianh lo," tiah a ti. ¹² - ¹³ Cun Balaam nih Balak cu, " 'Balak nih a inn cu sui le ngun a khat in ka pe hmanh seh law, keimah nawl in a ha siseh a chia siseh tuahnak dingah Bawipa bia cu ka lonh kho lai lo; Baw-

ipa nih a chimmi paoh ka chim ko lai,' tiah ka sinah na rak thlahmi na lamkal hna kha ka rak chimh hna, a si lo mei? ¹⁴ Zohhmanh, ka miphun sinah ka kal cang lai; ra ve law, mah miphun nih hin na mi hna cungah hi hnu i an tuah hnga ding cu kan hngalhter lai," tiah a ti. ¹⁵ Cun a konglam chim cu a thawk i, "Beor fapa Balaam bia, A mit auter a simipa bia cu, ¹⁶ Pathian bia a thei i Cung Nung Bik hngalhnak a hngal i, A Lianngan Bik langhnak a hmu i a tlu i, Sihmanhsehlaw a mit huh a si lomi bia cu hihi an si: ¹⁷ Amah cu ka hmuh, sihmanhsehlaw atu i a si bantuk hi a si lo, Amah cu ka zoh, sihmanhsehlaw atu naite i a si bantuk hi a si lo: Jakob chungin arfi pakhat a chuak lai i Israel chungin bawifung pakhat a chuak lai; Moab cal cu a khuai lai i Sheth fapale hna cu a den dih hna lai. ¹⁸ Israel vial cu ral ha ngaiin an um lioah, Edom cu pawncuuh a si lai, Seir, a ral hna zong cu, pawncuuh a si ve lai. ¹⁹ Jakob thawngin uknak a si lai i Khua chungah a tangmi hna cu hrawh an si lai!" tiah a ti. ²⁰ Cun Amalek lei cu a hei zoh i a konglam chim cu a thawk i, "Amalek cu miphun hna lakah pakhatnak a si, Sihmanhsehlaw a donghnak ah cun rawknak a phan lai," tiah a ti. ²¹ Ken mi hna lei cu a hei zoh i a konglam chim cu a thawk i, "Na umnak hmun cu a fekmi a si, Na bu cu lungpi chungah a si; ²² Sihmanhsehlaw Kain cu a iao dih lai. Zei tik tiang dah Asshur nih sal ah an kalpi lai?" tiah a ti. ²³ Cun a konglam chim cu a thawk i "Aize! Pathian nih mah hi a tuah tikah ahodah a nung kho lai? ²⁴ Sihmanhsehlaw Kittim in sangphawlawng an ra lai i Asshur le Eber kha an hrem hna lai i Amah zong rawknak kha a phan lai," tiah a ti. ²⁵ Cun Balaam cu a tho i a umnak hmun ah khan a kal i Balak zong a tlung ve.

25 Israel nih Shittim ah an um lioah Moab fanu hna he khan hlauh an hlang ti. ² Mah mi hna nih hin Israel mi hna cu an pathian sin i rai an thawinak ah khan an sawm hna i an ei ve i an pathian hmaiah khan an kun. ³ Cu bangin Peor i Baal he cun Israel mi cu an i khitbanh i, Bawipa thinhunnak cu Israel cungah a alh; ⁴ Bawipa nih Moses cu a chawnh i, "An haotu vialte kha la hna law, Bawipa hmaiah ni tlang ah thlai hna, Bawipa thinhunnak tihnung a simi cu Israel sinin aa mer nakhnga," tiah a ti. ⁵ Cun Moses nih Israel mi biaceihtu hna sinah cun, "Nan mi hna lakah Peor i Baal he aa khitbanh chihmi paoh cu nan thah hna lai," tiah a ti. ⁶ Cun zohhmanh, Israel mi pakhat cu a ra i Midian minu pakhat cu a innchungkhar hna sinah aa luhpi; mah cucu Moses hmuh le Israel mibu an ningpi hmuh ah a si, tonnak thlam innka i an tãh lioah khan. ⁷ Cun tlangbawi Aaron fapa Eleazar i fapa Phinehas nih mah cucu a hmuh tikah a tho i aa pummi sin khan a chuak i a kut in fei a put i ⁸ Israel mipa cu innchung chin dal pakhat ah khan a hei zulh i, an pahnih in a chunh hna, Israel mipa le cu minu cu, minu cu a paw ah. Cucaah Israel mi sinin rai cu kham khawh a si. ⁹ Asinain cu rai

in a thimi cu sang hnih le thong li an si. ¹⁰ Cun Bawipa nih Moses cu, ¹¹ "Tlangbawi Aaron fapa Eleazar i fapa Phinehas nih Israel mi sinin ka thinhunnak cu a mer cang, zeitintiah annih cu keimah nih ka tanh hna bawin a tanh ve hna, cucaah ka nahchuahnak nih Israel mi cu a that dih hna lo. ¹² Cucaah hi bangin, 'Zohhmanh, amah cu ka daihnak biakamnak ka pek; ¹³ mah cucu amah ca le a hnu i a tefa hna caah dong lo tlangbawin sinak biakamnak a si lai, zeicahtiah a Pathian kha a tanh i Israel mi caah remnak a ser,' tiah va chim tuah," tiah a ti. ¹⁴ Midian nu he thahmi Israel mipa min cu Salu fapa Zimri a si; amah cu Simeon phun chung i hrin pakhat lu a si. ¹⁵ Cun thahmi Midian minu cu Zur fanu Kozbi a si; Zur cu Midian miphun chung i hrin pakhat lu a si. ¹⁶ Cun Bawipa nih Moses cu, ¹⁷ "Midian mi hna cu awlokchong hna u law, that hna u, ¹⁸ zeitintiah Peor ruang i rai a tlun ni i thahmi Midian bawin fanu, an far, Kozbi kong le Peor kong i an in hlen hnanak khan annih nih awlok an in chong hna," tiah a ti.

26 Rai a tlun hnuah Bawipa nih Moses le Aaron fapa tlangbawin Eleazar cu a chawnh hna i, ² "Israel mibu cu a ningpi in rel tuah u, kum kul ri in a cunglei an phunphun in, Israel mi chungah phaw nam tlai kho vialte," tiah a ti. ³ Cun Moses le tlangbawin Eleazar nih Moab nelrawn Jordan tivakam Jeriko zawn ah khan an chimh hna i, ⁴ Bawipa nih Moses nawl a pek bang khan, "Kum kul ri in a cunglei paoh mi kha rel hna u," tiah an ti hna. Izipt ram in a chuakmi Israel mi cu mah hi an si: ⁵ Israel fater cu Reuben; Reuben fapa hna cu: Hanok, Hanok chung hna pa; Pallu, Pallu chung hna pa; ⁶ Hezron, Hezron chung hna pa; Karmi, Karmi chung hna pa an si. ⁷ Mah hihi Reuben mi chungkhar hna cu an si i an minung cu sang li thong thum za sar-ih le sawm thum an si. ⁸ Pallu fapa hna cu: Eliab. ⁹ Eliab fapa hna cu: Nemuel, Dathan le Abiram an si. Mah hna hi Dathan le Abiram, mibu chungin thimmi, Korah he i komh in Moses le Aaron a dohtu kha an si. Bawipa kha an doh tikah ¹⁰ vawlei nih khan a ka a an i Korah he khan hmunkhat ah a dolh hna i, mei i minung za hnih le sawm nga a kangh hna tikah khan cu bu cu a thi; annih cu ralrinnak ah an cang. ¹¹ Asinain, Korah fapa hna cu an thi lo. ¹² Simeon fapa hna cu an chung ning cio in: Nemuel, Nemuel chung hna pa; Jamin, Jamin chung hna pa; Jakin, Jakin chung hna pa; ¹³ Zerah, Zerah chung hna pa; Shaul, Shaul chung hna pa an si. ¹⁴ Mah hna hi Simeon mi chungkhar hna cu an si, sang hnih thong hnih le za hnih. ¹⁵ Gad fapa hna cu an chung ning cio in: Zefon, Zefon chung hna pa; Haggi, Haggi chung hna pa; Shuni, Shuni chung hna pa; ¹⁶ Ozni, Ozni chung hna pa; Eri, Eri chung hna pa; ¹⁷ Arod, Arod chung hna pa; Areli, Areli chung hna pa. ¹⁸ Mah hna hi Gad fapa hna chungkhar cu an si, an minung cu sang li le za nga an si. ¹⁹ Judah fapa cu Er le Onan an si i Er le Onan cu Kanaan ram ah an thi. ²⁰ Cun

Judah fapa hna cu an chung ning cio in: Shelah, Shelah chung hna pa; Perez, Perez chung hna pa; Zerah, Zerah, chung hna pa an si. ²¹ Cun Perez fapa hna cu: Hezron, Hezron chung hna pa; Hamul, Hamul chung hna pa an si. ²² Mah hna hi Judah mi chungkhar hna cu an si, an minung cu sang sar-ih thong ruk le za nga an si. ²³ Issakhar fapa hna cu an chung ning cio in: Tola, Tola chung hna pa; Puvah, Puvah chung hna pa; ²⁴ Jashub, Jashub chung hna pa; Shimron, Shimron chung hna pa an si. ²⁵ Mah hna hi Issakhar chungkhar hna an si, an minung cu sang ruk thong li le za thum. ²⁶ Zebulun fapa hna cu an chung ning cio in: Sered, Sered chung hna pa; Elon, Elon chung hna pa; Jahleel, Jahleel chung hna pa an si. ²⁷ Mah hna hi Zebulun chungkhar hna cu an si, an minung cu sang ruk le za nga. ²⁸ Josef fapa hna cu an chung ning cio in: Manasseh le Efraim an si. ²⁹ Manasseh fapa hna cu: Makhir, Makhir chung hna pa; Makhir cu Gilead pa a si; Gilead cu, Gilead chung hna pa a si. ³⁰ Mah hna hi Gilead fapa cu an si: Iezer, Iezer chung hna pa; Helek, Helek chung hna pa; ³¹ Asriel, Asriel chung hna pa; Shekhem, Shekhem chung hna pa; ³² Shemida, Shemida chung hna pa le Hefer, Hefer chung hna pa an si. ³³ Cun Hefer fapa Zelofehad cu fapa a ngei lo, fanu lawng a ngeih hna: Zelofehad fanu hna an min cu Mahlah, Noah, Hoglah, Milkah le Tirzah an si. ³⁴ Mah hna hi Manasseh chungkhar hna cu an si, an minung cu sang nga thong hnih le za sar-ih an si. ³⁵ Efraim fapa hna cu an chung ning cio in: Shuthelah, Shuthelah chung hna pa; Bekher, Bekher chung hna pa; Tahan, Tahan chung hna pa an si. ³⁶ Cun Shuthelah fapa hna cu: Eran, Eran chung hna pa an si. ³⁷ Mah hna hi Efraim fapa hna chungkhar hna cu an si, a minung sang thum thong hnih le za nga an si. Mah hna hi an chung ning cio in Josef fapa hna cu an si. ³⁸ Benjamin fapa hna cu an chung ning cio in: Bela, Bela chung hna pa; Ashbel, Ashbel chung hna pa; Ahiram, Ahiram chung hna pa; ³⁹ Shefufam, Shefufam chung hna pa; Hufam, Hufam chung hna pa an si. ⁴⁰ Bela fapa hna cu Ard le Naaman an si: Ard cu Ard chung hna pa; Naaman cu Naaman chung hna pa. ⁴¹ Mah hna hi an chungkhar ning cio in Benjamin fapa hna cu an si, an minung cu sang li thong nga le za ruk an si. ⁴² Dan fapa hna cu an chung ning cio in: Shuham, Shuham chung hna pa cu an si. Mah hna hi an chung ning cio in Dan chungkhar hna cu an si. ⁴³ Shuham chungkhar vialte hna cu an minung sang ruk thong li le za li an si. ⁴⁴ Asher fapa hna cu an chung ning cio in: Imnah, Imnah chung hna pa; Ishvi, Ishvi chung hna pa; Beriah, Beriah chung hna pa an si. ⁴⁵ Beriah fapa hna cu: Heber, Heber chung hna pa; Malkiel, Malkiel chung hna pa an si. ⁴⁶ Asher fanu min cu Serah a si. ⁴⁷ Mah hna hi Asher fapa hna cu an chung ning cio in an si, an minung cu sang nga thong thum le za li an si. ⁴⁸ Naftali fapa hna cu an

chung ning cio in: Jahzeel, Jahzeel chung hna pa; Guni, Guni chung hna pa; ⁴⁹ Jezer, Jezer chung hna pa; Shillem, Shillem chung hna pa an si. ⁵⁰ Mah hna hi Naf-tali chungkhar hna cu an chung ning cio ah an si, an minung cu sang li thong nga le za li an si. ⁵¹ Mah hihi Israel mi hna an minung cu an si, sing ruk, thong khat, za sarih le sawm thum. ⁵² Bawipa nih Moses cu a chawnh i, ⁵³ "Ram cu mah hna hi ro caah cheuh awk an si lai, an min relnak bangin. ⁵⁴ Phun ngan deuh cu vo ngan deuh na pek lai i phun hme deuh cu vo hme deuh na pek lai; an phun dihlak in an minung rel ning cio ah an ro cu na pek hna lai. ⁵⁵ Sihmanhsehlaw ram cu camcawh fung khiah in phawt a si lai; an pupa hna phun min ning cio ah an co lai. ⁵⁶ An vo cu camcawh fung khiah ningin a ngan deuh siseh a hme deuh siseh phawt an si lai. ⁵⁷ Mah hna hi an chung ning cio ah rel-mi Levi mi cu an si: Gershon, Gershon chung hna pa; Kohath, Kohath chung hna pa; Merari, Merari chung hna pa. ⁵⁸ Mah hna hi Levi innchungkhar hna cu an si: Libni chung, Hebron chung, Mahli chung, Mushi chung, Korah chung, Kohath cu Amram pa a si. ⁵⁹ Amram nupi min cu Levi fanu Jokhebed a si i Izipt ram ah Levi nih a hrinmi a si; cun Amram cu Aaron le Moses le an far Miriam a hrinpiak. ⁶⁰ Cun Aaron nih Nadab, Abihu, Eleazar, le Ithamar a hrin hna. ⁶¹ Sihmanhsehlaw Nadab le Abihu cu Bawipa hmai i mei thiango an pekchanh tikah khan an thi. ⁶² Cun annih lak i relmi, thla khat ri in a cunglei pa hna cu, sang hnih le thong thum an si; annih cu Israel mi lakah rel an si lo, zeitintiah Israel mi lakah annih cu ro pek an si lo. ⁶³ Moab nel-rawn, Jordan tiva kam, Jeriko zawn ah Israel mi cu a reltu hna, Moses le tlangbawi Eleazar nih an relmi hna cu mah hna hi an si. ⁶⁴ Sihmanhsehlaw mah hna lak ah hin Sinai ramlak i Israel mi a rak reltu hna Moses le tlangbawi Aaron nih an rak relmi hna cu pakhat hmanh an i tel lo. ⁶⁵ Zeitintiah annih cu Bawipa nih, "Ramlak ah an thi lai," ti ah khan a rak ti. Jefunneh fapa Kaleb le Nun fapa Joshua dah ti lo cu annih lakah pakhat hmanh an taang lo.

27 Cun Josef fapa Manasseh innchungkhar hna chung i Manasseh fapa Makhir i fapa Gilead i fapa Hefer i fapa Zelofehad fanu hna cu an ra, a fanu hna an min cu Mahlah, Noah, Hoglah, Milkah, le Tirzah an si. ² Cun Moses le tlangbawi Eleazar le mi bupi le an hruaitu hna hmaiah cun, tonnak thlam innka ah cun an dir i, ³ "Kan pa cu ramlak ah khan a thi; amah cu Bawipa doh in aa pummi hna Korah bu chungah khan aa tel lo, sihmanhsehlaw amah sualnak ruangte ah khan a thi ko; cun fapa a ngei lo. ⁴ Zeicaahdah kan pa min cu amah hrin chungin a loh lai, fapa a ngeih lo ru-angah? Kan pa unau hna lakah vo kan pe ve tuah u," tiah an ti. ⁵ Moses nih an kong cu Bawipa hmaiah a chuahpi. ⁶ Cun Bawipa nih Moses cu a chawnh i, ⁷ "Zelofehad fanu hna cu an dik ko; an pa unau hna

lakah ro na coter ve hna lai i, an pa ro cu annih kha na pek hna lai. ⁸ Cun Israel mi hna cu, 'Mipa pakhatkhat cu a thih i fapa a ngeih lo ahcun, a ro cu a fanu kha nan pek lai. ⁹ Fanu a ngeih lo ahcun, a ro cu a unau hna kha nan pek hna lai. ¹⁰ Unau pa a ngeih lo ahcun, a ro cu a pa unau hna kha nan pek hna lai. ¹¹ Cun a pa nih unau a ngeih lo ahcun, a ro cu a rualchan lakah a nai bikmi rualchan kha nan pek lai i amah nih cun a co lai. Bawipa nih Moses nawl a pek bangin, Israel mi hna caah nawlbua le phunglam a si lai,' tiah na chimh hna lai," tiah a ti. ¹² Bawipa nih Moses cu a chawnh i, "Abarim tlang ah khin hung kai law, Israel mi hna ka pekmi ram cu hung cuan tuah. ¹³ Cun na hmuh dih in nangmah zong na mi hna sinah pumh na si ve lai, na u Aaron kha pumh a si bang khan, ¹⁴ zeitintiah Zin ramlak i mibu nih an zai lioah khan, an mithmuh ah, ti ah khan, keimah thangthat awk i ka bia kha na doh," tiah a ti. (Hi ti cu Zin ramlak i a ummi Kadesh khua i Meribah ti kha an si.) ¹⁵ Moses nih Bawipa sinah cun, ¹⁶ "Bawipa, titsa vialte thlarau hna i Pathian nih mibu zohkhenhtu ah mipa pakhat ¹⁷ an hmaiah a kal ding le an hmaiah a ra ding le, a chuahpitu hna le a luhpitu hna ah chia ko seh; Bawipa mibu cu tuukhal ngei lo tuu hna bantukin an si nakhnga lo," tiah a ti. ¹⁸ Cun Bawipa nih Moses cu, "Nun fapa Joshua, ruahnak a ngei ngaingaimi kha, la law, a cungah na kut chuang tuah; ¹⁹ tlangbawi Eleazar le mibu a dihlak hmaiah khan dirter law, an mithmuh ah nawlIngeihnak kha pe tuah. ²⁰ Nangmah nih amah cu na nawlIngeihnak tlawmpal in na thuamh lai, Israel mibu dihlak nih a bia a ngaih nakhnga. ²¹ Cun tlangbawi Eleazar hmaiah khan a dir lai i amah nih Bawipa hmaiah Urim in bia a halpiak lai; amah bia in an chuak lai i amah bia in an lut lai, amah le amah sinah a ummi Israel mi an dihlak in, mibu cu a ning piin," tiah a ti. ²² Cun Bawipa nih nawl a pek bangin Moses nih a tuah; Joshua cu a lak i tlangbawi Eleazar le mibupi hmaiah khan a dirter i ²³ a cungah a kut a chuan i Bawipa nih Moses a chimh bang khan nawlIngeihnak kha a pek.

28 Bawipa nih Moses cu a chawnh i, ² "Israel mi cu nawl pe hna law, hi bangin chim hna, 'Keimah sinah pekchanhmi thil, mei in keimah sin i pekchanhna ca i ka rawl rimthaw cu, amah caan te ah keimah sin i pekchanh awk kha nan i ralring lai.' ³ Cun annih cu hi bangin na chimh hna lai, Mah hihi Bawipa sinah mei in nan pekchanhmi thawinak cu a si lai: tlaihlan thawinak caah ni khat hnu ni khat in kum khat a timi tuufa dotla a pa pahnih. ⁴ Tuufa pakhat cu zinglei ah nan thawi lai i a dang tuufa pakhat cu zanlei ah nan thawi lai; ⁵ changvut thawinak caah thatatmi chiti hin cheu li cheu khat he cawhmi changvut dip ephah cheu hra cheu khat zong. ⁶ Sinai Tlang i rimthaw ca i fehtermi tlaihlan khangh thawinak, Bawipa sinah mei in pekchanhmi cu a si. ⁷ A thlet thawinak cu tuufa pah-

nih caah khan, hin cheu li cheu khat veve a si lai; hmunthiang ah khan Bawipa caah thlet thawinak mitsur hang cu na thlet lai. ⁸ Tuufa dang pakhat cu zanlei ah na thawi lai; zinglei i changvut thawinak le a thlet thawinak bang khan, mei in thawinak Bawipa sin i rimthaw bantuk khan na thawi lai. ⁹ "Sabbath ni ah kum khat a timi tuufa dotla a pa pahnih le changvut thawinak caah chiti he cawhmi changvut dip ephah cheu hra cheu hnih le a thlet thawinak: ¹⁰ tlaihlán khangh thawinak le a thlet thawinak hleiah mah hihi sabbath kip i khangh thawinak cu a si. ¹¹ "Cun nan thla a det tik paoh ah Bawipa sinah khangh thawinak nan pekchanh lai: cawtum no pahnih, tuukawng pakhat, kum khat a timi tuufa dotla a pa pasarih: ¹² cun cawtum pakhat veve caah changvut thawinak ca i chiti he cawhmi changvut dip ephah cheu hra cheu thum zong; cun tuukawng pakhat caah cun changvut thawinak ca i chiti he cawhmi changvut dip cheu hra cheu hnih; ¹³ tuufa hna caah cun changvut thawinak ca i chiti he cawhmi changvut dip cheu hra cheu khat cio; mah hihi rimthaw khangh thawinak Bawipa sin i mei in pekchanhmi cu an si. ¹⁴ An thlet thawinak hna cu cawtum caah mitsur hang hin cheu, tuukawng caah hin cheu thum cheu khat, tuufa caah hin cheu li cheu khat an si lai; mah hihi kum chuak in thla kip i khangh thawinak cu a si. ¹⁵ Bawipa sin i sual thawinak ca zongah mehehtum pakhat; mah hihi tlaihlán khangh thawinak le a thlet thawinak hlei ah khan pekchanh a si lai. ¹⁶ Thla khatnak thla a ni hleilínak ni ah Bawipa lanhtak a si. ¹⁷ Cun hi thla ni hleinga ni ah hin puai a si; ni sarih chung thilnu telh lo changreu ei a si lai. ¹⁸ A ni khatnak ni ah a thiàngmi pumhnak a si lai: rian fak nan tñan lai lo, ¹⁹ sihmanhsehlaw Bawipa sin i khangh thawinak mei in thawinak cu nan pekchanh lai; cawtum no pahnih, tuukawng pakhat, kum khat a timi tuufa a pa pasarih an si lai; dotla an si kha tñha tein zoh hna u; ²⁰ chiti cawhmi changvut dip an changvut thawinak zong kha nan pekchanh lai; cawtum caah ephah cheu hra cheu thum, tuukawng caah cheu hra cheu hnih, ²¹ tuufa pasarih caah cheu hra i cheu khat cio nan pekchanh lai; ²² cun nannih ca i remnak ser awkah, sual thawinak caah meheh a pa pakhat zong. ²³ Zinglei khangh thawinak, tlaihlán khangh thawinak hleiah cun, mah hihi nan thawi hna lai. ²⁴ Hi bantuk tñhamthiam in ni sarih chung cu nifate in mei in pekchanhmi rawl, Bawipa ca i rimthaw cu, nan pekchanh lai; tlaihlán khangh thawinak le a thlet thawinak hleiah khan mah hihi nan pekchanh lai. ²⁵ Cun ni sarihnak ni ah a thiàngmi pumhnak nan ngei lai; rian fak nan tñan lai lo. ²⁶ "Theipar hmasa bik hna ni ah, zarh hna puai ah Bawipa sin i rawl thar changvut thawinak nan pekchanh tikah, a thiàngmi pumhnak nan ngei lai; rian fak nan tñan lai lo, ²⁷ sihmanhsehlaw Bawipa sinah khangh thawinak rimthawmi cu nan

pekchanh lai: cawtum no pahnih, tuukawng pakhat, kum khat a timi tuufa a pa pasarih; ²⁸ chiti he cawhmi changvut dip in sermi an changvut thawinak zong, cawtum hna caah ephah cheu hra cheu thum cio, tuukawng caah cheu hra cheu hnih, ²⁹ tuufa pasarih caah cheu hra cheu khat cio; ³⁰ nan ca i remnak ser awkah meheh a pa pakhat he. ³¹ Tlaihlán khangh thawinak le a changvut thawinak hleiah khan mah hihi an thlet thawinak he nan thawi hna lai. Dotla an si kha tñha tein zoh hna u.

29 "Thla sarihnak thla a ni khatnak ni ah a thiàngmi pumhnak nan ngei lai; rian fak nan tñan lai lo. Nannih caah muko tumnak ni a si lai i, ² khangh thawinak, Bawipa ca rimthaw cu, nan pekchanh lai: cawtum no pakhat, tuukawng pakhat, kum khat a timi tuufa dotla a pa pasarih; ³ chiti he cawhmi changvut dip an changvut thawinak zong, cawtum caah ephah cheu hra cheu thum, tuukawng caah ephah cheu hra cheu hnih le, ⁴ tuufa pasarih hna caah cheu hra cheu khat cio; ⁵ cun nannih ca i remnak ser awkah sual thawinak ca i meheh a pa pakhat he; ⁶ mah hna hi, thlapa thar i khangh thawinak le a changvut thawinak le tlai hlán khangh thawinak le a changvut thawinak le an thlet thawinak an phunglam ningin, rimthaw Bawipa sin i mei in pekchanhmi hleiah an si. ⁷ "Hi thla sarihnak thla a ni hra a ni ah hin a thiàngmi pumhnak nan ngei lai nan i temhinter lai; rian nan tñan lai lo, ⁸ sihmanhsehlaw Bawipa sinah rimthaw khangh thawinak nan pekchanh lai: cawtum no pakhat, tuukawng pakhat, kum khat a timi tuufa a pa pasarih; nannih caah do a tlami kha an si lai; ⁹ cun chiti he cawhmi changvut dip an changvut thawinak, cawtum caah ephah cheu hra cheu thum, tuukawng caah cheu hra cheu hnih, ¹⁰ tuufa pasarih caah cheu hra cheu khat cio: ¹¹ remnak ca i sual thawinak le tlaihlán khangh thawinak le a changvut thawinak le an thlet thawinak hna hleiah sual thawinak caah mehehtum pakhat zong. ¹² "Thla sarihnak thla a ni hleinganak ni ah a thiàngmi pumhnak nan ngei lai; rian fak nan tñan lai lo i ni sarih chung Bawipa caah puai nan ulh lai; ¹³ mei in pekchanhmi khangh thawinak Bawipa ca i rimthaw cu nan pekchanh lai, cawtum no hleithum, tuukawng pahnih, kum khat a timi tuufa a pa hleili; dotla an si lai; ¹⁴ cun chiti he cawhmi changvut dip in sermi an changvut thawinak cawtum hleithum hna caah khan ephah cheu hra cheu thum cio, tuukawng pahnih hna caah khan cheu hra cheu hnih cio, ¹⁵ tuufa hleili hna caah khan cheu hra cheu khat cio; ¹⁶ cun tlaihlán khangh thawinak le a changvut thawinak le a thlet thawinak hleiah sual thawinak caah mehehtum pakhat zong. ¹⁷ "Ni hnihnak ni ah cawtum no hleihnih, tuukawng pahnih, kum khat a timi tuufa a pa dotla hleili, ¹⁸ a phunglam ning le an tlawmtam ningin cawtum hna le tuukawng hna le tuufa hna sa i changvut

thawinak le thlet thawinak hna he khan; ¹⁹ tlahlan khangh thawinak le a changvut thawinak le an thlet thawinak hna hleiah sual thawinak ca i mehehtum pakhat zong. ²⁰ "Ni thumnak ni ah cawtum hleikhat, tuukawng pahnih, kum khat a timi tuufa a pa dotla hleili, ²¹ a phunglam ning le an tlawmtam ningin cawtum hna le tuukawng hna le tuufa hna ca i changvut thawinak le thlet thawinak hna he khan; ²² tlahlan khangh thawinak le a changvut thawinak le a thlet thawinak hleiah sual thawinak ca i mehehtum pakhat zong. ²³ "Ni linak ni ah cawtum pahra, tuukawng pahnih, kum khat a timi tuufa a pa dotla hleili, ²⁴ a phunglam ning le an tlawmtam ningin cawtum hna le tuukawng hna le tuufa hna ca i changvut thawinak le thlet thawinak hna he khan; ²⁵ tlahlan khangh thawinak le a changvut thawinak le a thlet thawinak hleiah sual thawinak ca i mehehtum pakhat zong. ²⁶ "Ni nganak ni ah cawtum pakua, tuukawng pahnih, kum khat a timi tuufa a pa dotla hleili, ²⁷ a phunglam ning le an tlawmtam ningin cawtum hna le tuukawng hna le tuufa hna ca i changvut thawinak le thlet thawinak hna he khan; ²⁸ tlahlan khangh thawinak hna le a changvut thawinak le a thlet thawinak hleiah sual thawinak ca i mehehtum pakhat zong. ²⁹ "Ni ruknak ni ah cawtum pariat, tuukawng pahnih, kum khat a timi tuufa a pa dotla hleili, ³⁰ a phunglam ning le an tlawmtam ningin cawtum hna le tuukawng hna le tuufa hna ca i changvut thawinak le thlet thawinak hna he khan; ³¹ tlahlan khangh thawinak le a changvut thawinak le an thlet thawinak hna hlei ah sual thawinak ca i mehehtum pakhat zong. ³² "Ni sarihnak ni ah cawtum pasar-ih, tuukawng pahnih, kum khat a timi tuufa a pa dotla hleili, ³³ a phunglam ning le an tlawmtam ningin cawtum hna le tuukawng hna le tuufa hna ca i changvut thawinak le thlet thawinak hna he khan; ³⁴ tlahlan khangh thawinak le a changvut thawinak le a thlet thawinak hleiah sual thawinak ca i mehehtum pakhat zong. ³⁵ "Ni riatnak ni ah a liannganmi pumhnak nan ngei lai: rian fak nan tñan lai lo, ³⁶ sihmanhsehlaw mei in pekchanhmi, Bawipa ca i rimthaw khangh thawinak cu nan pekchanh lai: cawtum pakhat, tuukawng pakhat, kum khat a timi tuufa a pa dotla pasarih, ³⁷ a phunglam ning le an tlawmtam ningin cawtum le tuukawng le tuufa hna caah changvut thawinak le thlet thawinak hna he khan; ³⁸ tlahlan khangh thawinak le a changvut thawinak le a thlet thawinak hleiah sual thawinak ca i mehehtum pakhat zong. ³⁹ "Nan biakam thawinak hna le nan lung tho tein thawinak hna hlei ah, mah hna hi nan khangh thawinak hna le nan changvut thawinak hna le nan thlet thawinak hna le nan daihnak thawinak hna caah a caan khiahmi puai hna ah Bawipa sinah nan pekchanh hna lai," tiah a ti. ⁴⁰ Bawipa nih Moses cu nawl a pekning te khan Moses nih Israel mi kha zeizong vialte cu a chimh hna.

30 Moses nih Israel mi hna i an phun hna lu hna sinah cun, "Mah hihi Bawipa nawl pekmi cu a si. ² Mipa pakhatkhat nih Bawipa sinah biakamnak a tuah ah maw, biakamnak in amah le amah cu i tem awkah chiat a ser ah maw, a bia cu a hrawk lai lo; a kaa chungin a chuakmi vialte bang khan a tuah lai. ³ Asiloah, minu pakhatkhat nih a ngaknut lio a pa inn i a um lioah biakamnak in amah le amah cu i tem awkah biakamnak a tuah tikah, ⁴ a pa nih a biakamnak le a biahrennak amah le amah aa temnak cu a theih i zeihmanh amah sinah a chim lo ahcun, a biakamnak vialte cu a dir lai i amah le amah aa temnak biahrennak vialte zong a dir ve lai. ⁵ Sihmanhsehlaw, a pa nih a theih ni ah a hnatlak lonak kha a langhter ahcun, a biakamnak kha siseh, aa temnak bia kha siseh, zeihmanh a dir lai lo i a pa nih a al caah Bawipa nih a ngaihthiam lai. ⁶ Cun a biakamnak tangah a um lioah siseh, ruah set loin a hmur nih a chimmi in amah le amah aa tem lioah siseh, va a ngeih ahcun, ⁷ cun a va nih a theih i a theih ni ah amah sinah zeihmanh a chim lo ahcun, a biakamnak cu a dir lai i amah le amah aa temnak biahrennak zong kha a dir lai. ⁸ Sihmanhsehlaw a va nih a theih ni ah a hnatlak lonak kha a langhter ahcun, a cungah a ummi biakamnak le ruah set loin a hmur nih a chimmi in aa temnak kha a hrawh lai i Bawipa nih a ngaihthiam lai. ⁹ Sihmanhsehlaw nuhmei maw makmi maw a si ahcun, bia aa kamnak nih siseh, amah le amah aa temnak nih siseh, a nenh ko lai. ¹⁰ Cun a va inn ah bia aa kam ah siseh, chiatser in amah le amah aa tem ah siseh, ¹¹ a va nih a theih i a sinah zeihmanh a chim lo i a al lo ahcun, a biakamnak vialte cu a dir lai i aa temnak bia vialte zong a dir lai. ¹² Sihmanhsehlaw a va nih a theih ni ah a hrawh hna ahcun, a biakamnak kong ah a hmur in a chuakmi zeipaoh siseh, amah le amah aa hrennak bia siseh, a dir lai lo; a va nih a hrawh hna i Bawipa nih a ngaihthiam lai. ¹³ Amah le amah i temhin-ter awkah biakamnak le chiatsernak a tuahmi paoh-paoh cu a va nih a fehter khawh lai i a va nih a hrawh zong a hrawh khawh lai. ¹⁴ Sihmanhsehlaw ni khat hnu ni khat a va nih zeihmanh a chim hlei lo ahcun, a cung i a ummi a biakamnak vialte siseh, a biahrennak vialte siseh a fehter a si; a theih ni ah amah sinah zeihmanh a chim lo caah a fehter hna a si. ¹⁵ Sihmanhsehlaw a theih hnuah a hrawh hna ahcun a nupi that lonak kha amah nih a in lai," tiah a ti. ¹⁶ Mah hihi mipa le a nupi karlak kongah siseh, pa le a fanu a ngaknut lio i a pa inn ah a um lio i an karlak kongah siseh, Bawipa nih Moses nawl a pekmi nawlbia cu an si.

31 Bawipa nih Moses cu a chawnh i, ² "Midian mi hna cungah Israel mi hna phu cu va hlam tuah; cu hnuah na mi hna sinah pumh na si lai," tiah a ti. ³ Cun Moses nih mi hna sinah cun, "Midian cungah Bawipa puhlamnak tuah awkah annih nih Midian kha

an doh nakhnga nannih lak in raldohnak caah mi thim hna u. ⁴ Raldohnak ah cun Israel miphun vialte chungin mi thong khat cio nan thlah hna lai," tiah a ti. ⁵ Cu-caah Israel mi thong tampi chungin, phun khat chungin thong khat cio, thong hleihnih cu raldoh awk caah hriamnam an tlai. ⁶ Moses nih phun khat chungin thong khat cio cu le, tlangbawi Eleazar fapa Phinehas a kut in hmunthiang umkheng le ralrin peknak muko aa putmi cu, raldohnak ah a thlah hna. ⁷ Bawipa nih Moses nawl a pek bangin, Midian cu an doh; pa vialte kha an thah hna. ⁸ An thahmi hna lakah Midian mi siangpahrang hna, Evi, Rekem, Zur, Hur, le Reba, zong an i tel; Beor fapa Balaam zong nam in an thah. ⁹ Cun Israel mi nih Midian nu hna le an ngakchia hna cu sal ah an tlaih hna; an caw vialte le an tuurun le an thilri vialte hna cu hranchaw ah an lak hna. ¹⁰ An umnak hmun i an khua vialte hna le an riahnak hmun vialte hna cu mei in an khangh i ¹¹ thil le hranchaw vialte cu, mi siseh, saram siseh, an lak dih. ¹² Cun sal hna le hranchaw hna le thilri hna cu Moses le tlangbawi Eleazar le Israel mibu sinah cun, Moab nelrawn i Jordan tiva kam Jeriko zawn i an riahhmun ah khan an rak put hna. ¹³ Moses le tlangbawi Eleazar le mibu hruaitu vialte hna nih khan riahhmun leng i va don hna awkah an chuak. ¹⁴ Cun Moses cu ralbawi hna, thong cung i nawlgeimi hna le za cung i nawlgeimi hna, raldohnak in a rami hna cungah khan a thin a hung. ¹⁵ Moses nih annih cu, "Mah nu vialte hi nan zuah ko hna mu? ¹⁶ Zohhmanh, hi mi hrimhrim hna hi Balaam fimchimhnak thawng in Peor kongah khan Israel mi cu Bawipa nawl a buartertu an si, cu caah rai kha Bawipa mibu cungah khan a tlung. ¹⁷ Cu a si caah ngakchia hna lak i pa vialte kha that hna u law, pa a hngal cangmi nu vialte kha that hna u. ¹⁸ Sihmanhsehlaw pa a hngal rih lomi ngaknu vialte hna cu nanmah caah i zuah hna u. ¹⁹ Riahhmun lengah ni sarih riak u; nannih lakah mi a thatmi paoh le miruak a tawngmi paoh nih nanmah le nan sal hna cu ni thumnak ni le ni sarihnak ni ah nan i thianh lai. ²⁰ Puan paohpaoh le saphaw in sermi thil paohpaoh le meheh hmul in sermi thil vialte le thing in sermi paohpaoh cu nan thianh hna lai," tiah a ti. ²¹ Cun tlangbawi Eleazar nih raldohnak ah a kalmi ralkap hna sinah cun: "Mah hihi Bawipa nih Moses nawl a pekmi phungbia i nawlbaw cu a si: ²² sui, ngun, dar, thir, canphio le suan, ²³ mei a ing khomi hna lawnglawng cu, mei chungah nan hliau hna lai i an thiang lai. Asinain tlenghnak ti zongin thianter an si ve lai i mei a ing kho lomi thil paoh cu, ti in nan tlengh hna lai. ²⁴ Ni sarihnak ni ah nan thil kha nan suk hna lai i nan thiang lai; cu hnuah riahhmun chungah nan lut lai," tiah a ti. ²⁵ Bawipa nih Moses cu a chawnh i, ²⁶ "Nangmah le tlangbawi Eleazar le mibu chung i phun cio lu hna nih khan hranchaw lakmi cu minung he sañil he rel hna u. ²⁷ Cun hranchaw cu raldohnak i a

kalmi ralkap hna le aa pummi vialte hna caah cheu hnih ah nan cheu lai. ²⁸ Cun raldohnak ah a kalmi ralkap hna sinin Bawipa caah vo na lak lai, mi si hna seh, cawtum si hna seh, laa si hna seh, tuurun si hna seh, za nga ah pakhat in; ²⁹ hnarcheu an covo a simi chung khan na lak lai i Bawipa sin i pekchanhnak caah tlangbawi Eleazar kha na pek lai. ³⁰ Cun Israel mi nih an covo a simi hnarcheu chung khan, minung si hna seh, cawtum si hna seh, tuurun si hna seh, sañil vialte si hna seh, sawm nga ah pakhat in na lak lai i Bawipa puan biakinn a zohkhenhtu Levi mi kha na pek hna lai," tiah a ti. ³¹ Cun Bawipa nih Moses nawl a pek bangin Moses le tlangbawi Eleazar nih an tuah. ³² Ralkap nih an lakmi hranchaw chungin a taang rihmi cu tuu sing ruk sang sarih le thong nga, ³³ caw sang sarih le thong hnih, ³⁴ laa sang ruk le thong khat, ³⁵ minung, pa a hngal lomi nu, an dihlak in sang thum le thong hnih an si. ³⁶ Cun raldohnak ah a kalmi hna i an covo a simi hnarcheu cu tuu sing thum sang thum thong sar-ih za nga a si i, ³⁷ Bawipa vo cu tuu za ruk sawm sarih panga an si. ³⁸ Caw cu sang thum thong ruk an si i Bawipa vo cu sawm sarih le pahnih an si. ³⁹ Laa cu sang thum le za nga an si i Bawipa vo cu sawm ruk le pakhat an si. ⁴⁰ Minung cu sang khat le thong ruk an si i Bawipa vo cu sawm thum le pahnih an si. ⁴¹ Cun Moses nih Bawipa pekchanh awk a simi vo kha tlangbawi Eleazar cu, Bawipa nih Moses nawl a pek bangkhan, a pek. ⁴² Cun Israel mi nih an covo a simi hnarcheu, Moses nih raldohnak ah a kalmi hna ta in a thenmi — ⁴³ mibu covo hnarcheu cu tuu sing thum sang thum thong sarih le za nga, ⁴⁴ caw sang thum thong ruk, ⁴⁵ laa sang thum za nga le ⁴⁶ minung sang khat thong ruk an si — ⁴⁷ Israel mi covo a simi hnarcheu chung cun sawm nga ah pakhat lengmang, minung siseh, sañil siseh, Moses nih a lak hna i Bawipa puan biakinn a zohkhenhtu Levi mi kha Bawipa nih Moses kha nawl a pek bangin a pek hna. ⁴⁸ Cun ralkap bu a thongthong pawl cung i bawi hna, a thong pawl haotu hna le a za pawl haotu hna nih, Moses an va nai i ⁴⁹ Moses sinah cun, "Na sal hna nih kan kut tang i a ummi ralkap hna cu kan rel hna i kannih sinin a baumi pakhat hmanh an um lo. ⁵⁰ Bawipa hmaiah kannih caah remnak ser awkah Bawipa pekchanhmi thil kan-nih cio nih kan hmuhmi thil cu kan rak put, sui in sermi thil, bankhih le kutkhih tehna, min khenhnak kutdonghrolh tehna, hnatonh le ðhi tehna," tiah an ti. ⁵¹ Cun Moses le tlangbawi Eleazar nih annih sinin thil ah ser cangmi sui vialte cu an rak lak. ⁵² A thong pawl haotu hna le a za pawl haotu hna sin in Bawipa sinah an pekchanhmi sui cu shekel sang khat thong ruk za sarih le sawm nga a si. ⁵³ (Ralkap nih hranchaw cu anmah ca cio ah an i lak). ⁵⁴ Cun Moses le tlangbawi Eleazar nih a thong pawl le a za pawl haotu hna sinin

sui kha an lak i Bawipa hmai i Israel mi hngalh camcin-nak caah tonnak thlam chungah an luhpi.

32 Reuben fapa hna le Gad fapa hna cu sañil tampi an ngei. Jazer ram le Gilead ram cu an hmuh i zohhmanh, cu hmuh cu sañil ram a si. ² Cucaah Gad fapa hna le Reuben fapa hna cu Moses le tlangbawi Eleazar le mibu hruaitu hna sinah khan an ra i, ³ "Ataroth, Dibon, Jazer, Nimrah, Heshbon, Elealeh, Sebam, Nebo, le Beon, ⁴ Bawipa nih Israel mibu hmaiah a teimi ram hi, sañil ram a si, cun na salle hna nih hin sañil kan ngei," tiah an ti. ⁵ Cun annih nih, "Nangmah hmaiah mithmai tha kan hmuh a si ahcun, hi ram hi na sal hna cu kan coter tuah; Jordan tiva ral ah cun kan kalpi hlah," tiah an ti. ⁶ Sihmanhsehlaw Moses nih Gad fapa hna le Reuben fapa hna sinah cun, "Nan unau hna cu ral an doh lioah nanmah nih hika ah hin nan thu ko lai maw? ⁷ Bawipa nih a pekmi hna ram chung i vung luh awk kha zeicaahdah Israel mi cu an lung nan donghter hna lai? ⁸ Hi bantuk thiamthiam hin nan pale nih khan an rak tuah, ram va zoh awkah Kadesh-barnea in ka thlah tik hna ah khan. ⁹ Zeitintiah Eshkol Nelrawn ah an hung kal i ram kha an hmuh tikah Israel mi hna cu Bawipa nih a pekmi hna ram chung i luh awk kha an lung an donghter hna. ¹⁰ Cun cu ni ah cun Bawipa thinhunnak cu a alh i chiatser in, ¹¹ 'Izipt ram in a chuakmi, kum kul in a cunglei paohpaoh nih, an ka zulh taktak lo caah, Abraham, Isak, le Jakob sinah pek awk i chiat ka sermi ram cu an hmu hrimhrim lai lo; ¹² Keniz phun Jefunneh fapa Kaleb le Nun fapa Joshua lawnglawng nih, Bawipa kha an zulh taktak caah an hmuh lai,' tiah a ti. ¹³ Cun Bawipa thinhunnak cu Israel cungah a alh i ramlak ah khan kum sawm li a vaihter hna, Bawipa hmai i that lonak a tuah-mi chan an thih dih hlantiang. ¹⁴ Cun, zohhmanh, Israel cungah Bawipa thinhunnak thihnung cu karhter chinchin awkah, nannih misual bu, nan pale can ah atu nan tho! ¹⁵ Nannih Reuben mi hna le Gad mi hna nih Bawipa kha zul loin nan pial ahcun, ramlak ah hi mi hna hi a kaltak than ko hna lai i hi mi vialte hi nan hrawh ko hna lai pei," tiah a ti hna. ¹⁶ Cun an ra nai i, "Hika ah hin kan tuurun hna caah tuukawm le kan ngakchia hna caah khua kan ser hna lai, ¹⁷ sihmanhsehlaw Israel mi hna hmaiah kal awk i tim in an umnak hmuh kan phakpi hna hlantiang hriamnam kan tlai lai; cun hi ram mi hna ruangah hin kan fale hna cu ralhruang ngeimi khua ah cun an um lai. ¹⁸ Israel mi nih an ro cio an co hlantiang kan inn ah kan kir lai lo. ¹⁹ Cun Jordan khattelei ral le a pin khi cu kan copi hna lai lo, zeicah tiah kannih kan ro cu Jordan tiva hi lei kam nichuahlei ah hin a si cang," tiah an ti. ²⁰ Cucaah Moses nih annih cu, "Hi bangin nan tuah i raldoh awkah Bawipa hmai i kal awkah hriamnam nan tlaih i ²¹ nanmah lakah hriamnam tlaimi paohpaoh nih Bawipa mithmuh ah Jordan nan tan i Bawipa nih amah

hmai in a ral kha a dawm hna i ²² a hmaiah ram cu tei a si hlantiang nan doh ahcun, cu hnuah cun nan kir lai i Bawipa sin le Israel sinah leiba zehmanh nan ngei lai lo; cun hi ram cu Bawipa hmaiah nan vo a si lai. ²³ Sihmanhsehlaw cu bangin nan tuah lo ahcun, zohhmanh, Bawipa cungah nan sual cang; nan sualnak nih an langh hna lai kha vaa hngalh ko u. ²⁴ Nan ngakchia hna caah khua ser u law, nan tuu hna caah kawm kulh ko u; cun bia nan i kammi cu tuah ko u," tiah a ti. ²⁵ Cun Gad fapa hna le Reuben fapa hna nih Moses sinah cun, "Ka bawipa nawl pek bangin na salle nih kan tuah lai. ²⁶ Kan ngakchia hna le kan nupi hna le kan tuurun hna le kan sañil vialte hna cu khika ah khin Gilead ram khua hna ah khin an rak um ko lai; ²⁷ sihmanhsehlaw na salle hna, Bawipa hmai i raldoh awkah hriamnam a tlaimi vialte cu, ka bawipa nih a chim bangin kan lan ko lai," tiah an ti. ²⁸ Cucaah Moses nih anmah kong ah cun tlangbawi Eleazar le Nun fapa Joshua le Israel miphun hna chung i hrin hna an lu cio cu nawl a pek hna. ²⁹ Cun Moses nih annih sinah, "Gad fapa hna le Reuben fapa hna, Bawipa hmai i raldoh awkah hriamnam a tlaimi vialte cu, nanmah le Jordan kha an tan i nannih hmaiah ram cu tei a si ahcun, Gilead ram cu annih kha covo ah nan pek hna lai; ³⁰ sihmanhsehlaw annih nih hriamnam tlaih in nannih he an lanh lo ahcun Kanaan ram chungah nanmah lakah covo an ngei ve lai," tiah a ti. ³¹ Cun Gad fapa hna le Reuben fapa hna nih an leh i, "Na sal hna sinah Bawipa nih a chim bangin kan tuah lai. ³² Bawipa hmaiah hriamnam put in Kanaan ram chungah kan lan lai i kan co hngami ram cu Jordan tiva ral ah hin a si ko lai," tiah an ti. ³³ Cun Moses nih annih Gad fapa hna le Reuben fapa hna le Josef fapa Manasseh phun a cheu cu Amor mi Siangpahrang Sihon ram le Bashan Siangpahrang Og ram, cu ram le a khuapi hna le an pawngkam ram le cu ram chung i a ummi khua vialte he, a pek hna. ³⁴ Cun Gad fapa hna nih cun Dibon, Ataroth, Aroer, ³⁵ Atroth-shofan, Jazer, Jogbehah, ³⁶ Beth-nimrah le Beth-haran, ralhau ngeimi khua hna le tuukawm cu an ser hna. ³⁷ Cun Reuben fapa hna nih Heshbon, Elealeh, Kiriathaim, ³⁸ Nebo le Baal-meon (an min cu thlen a si cang) le Sibmah an ser hna; khua an sermi hna cu min dang an bunh hna. ³⁹ Cun Manasseh fapa Makhir i fapa hna cu Gilead ah an kal i an lak i a chungah a ummi Amor mi kha an pawncuuh hna. ⁴⁰ Cun Moses nih Gilead cu Manasseh fapa Makhir kha a pek i cuka ah cun a um. ⁴¹ Cun Manasseh fapa Jair nih a kal i an khuate cu a lak hna i Havvoth-jair tiah min a sak hna. ⁴² Cun Nobah nih a kal i Kenath le a khuate kha a lak hna i amah min chuankhan in Nobah tiah min a sak.

33 Israel mi cu Izipt ram in Moses le Aaron nih an hruai hna i an bubu in an chuah tikah, mah hihi an riahhmun lengmang cu an si. ² Bawipa nawlbua

bangin, Moses nih an i thawhnak hmun hna cu aa chang lengmang in a tial hna i, mah hna hi an i thawhnak hmun hna ning in an riahnak hmun hna cu an si. ³ Thla khatnak thla, cu thla khatnak thla a ni hleinga ni ah, Rameses in an i thawh; lanhtak a thaizing ah Israel mi hna cu Izipt mi vialte hmuh ah teinak in an kal. ⁴ Cu lioah cun Izipt mi hna cu annih lak i Bawipa nih a thahmi an fater hna kha an vui hna; an pathian hna cung zongah Bawipa nih biaceihnak a tuah. ⁵ Cucaah Israel mi cu Rameses in an i thawh i Sukkoth ah an riak. ⁶ Sukkoth in an tho i ramlak ri i a ummi Etham ah an riak. ⁷ Cun Etham in an tho i Baal-zefon in nichuahlei ah a ummi Pi-hahiroth ah an kir i Migdol hmaiah an riak. ⁸ Cun Hahiroth hmai cun an tho i rili cu an tan i ramlak ah cun an lut i Etham ramlak ah cun ni thum an kal i Marah ah an riak. ⁹ Marah cun an chuak i Elim an phan; Elim ah cun cerh hleihnih le ung kung sawm sar-ih an um i cuka ah cun an riak. ¹⁰ Cun Elim in an tho i Rili Sen pawngah an riak. ¹¹ Rili Sen cun an tho i Sin ramlak ah an riak. ¹² Sin ramlak cun an tho i Dofkah ah an riak. ¹³ Cun Dofkah in an tho i Alush ah an riak. ¹⁴ Alush in an tho i Refidim ah an riak; cuka ah cun mi caah din awk ti a um lo. ¹⁵ Refidim cun an tho i Sinai ramlak ah an riak. ¹⁶ Sinai ramlak cun an tho i Kibroth-hattaavah ah an riak. ¹⁷ Kibroth-hattaavah cun an tho i Hazeroth ah an riak. ¹⁸ Hazeroth in an tho i Rithmah ah an riak. ¹⁹ Rithmah in an tho i Rimmon-perez ah an riak. ²⁰ Rimmon-perez in an tho i Libnah ah an riak. ²¹ Libnah in an tho i Rissah ah an riak. ²² Rissah in an tho i Kehelathah ah an riak. ²³ Kehelathah in an tho i Shefer Tlang ah an riak. ²⁴ Shefer Tlang in an tho i Haradah ah an riak. ²⁵ Haradah in an tho i Makheloth ah an riak. ²⁶ Makheloth in an tho i Tahath ah an riak. ²⁷ Tahath in an tho i Terah ah an riak. ²⁸ Terah in an tho i Mithkah ah an riak. ²⁹ Mithkah in an tho i Hashmonah ah an riak. ³⁰ Hashmonah in an tho i Moseroth ah an riak. ³¹ Moseroth in an tho i Bene-jaakan ah an riak. ³² Bene-jaakan in an tho i Hor-haggidgad ah an riak. ³³ Hor-haggidgad in an tho i Jotbathah ah an riak. ³⁴ Jotbathah in an tho i Abronah ah an riak. ³⁵ Abronah in an tho i Ezion-geber ah an riak. ³⁶ Ezion-geber in an tho i Zin ramlak ah an riak (mah cucu Kadesh a si). ³⁷ Cun Kadesh in an tho i Hor Tlang, Edom ramri ah khan an riak. ³⁸ Cun tlangbawi Aaron cu Bawipa nawl pek bangin, Hor Tlang ah cun a hung kai i, Izipt ram in Israel mi nih an chuah hnu kum sawm linak, thla nganak thla, ni khat ni ah cun khika ah a thi. ³⁹ Aaron cu Hor Tlang cung i a thih tikah kum za khat le kum kul le kum thum a si. ⁴⁰ Cun Kanaan miphun Arad siangpahrang, Kanaan ram chung Negeb i a ummi nih Israel mi an rat thawng kha a theih. ⁴¹ Hor Tlang in an tho i Zalmonah ah an riak. ⁴² Zalmonah in an tho i Punon ah an riak. ⁴³ Punon in an tho i Oboth ah an riak. ⁴⁴ Oboth in an tho i Moab ram chung i a ummi Iye-

abarim ah an riak. ⁴⁵ Iyim in an tho i Dibon-gad ah an riak. ⁴⁶ Dibon-gad in an tho i Almon-diblathaim ah an riak. ⁴⁷ Almon-diblathaim in an tho i Nebo hmai i a ummi Abarim tlang ah an riak. ⁴⁸ Abarim tlang in an tho i Moab nelrawn Jordan tiva kam Jeriko zawn ah an riak; ⁴⁹ Jordan tiva kamah cun Beth-jeshimoth in Abel-shittim tiang, Moab nelrawn ah cun an riak. ⁵⁰ Cun Bawipa nih Moses cu, Moab nelrawn Jordan tiva kam Jeriko zawn ah cun a chawnh i, ⁵¹ "Israel mi sinah hi bangin va chim tuah, Jordan tiva nan tan i Kanaan ram chungah nan luh tikah, ⁵² nan hmai in cu ram i a ummi vialte cu nan daw hna lai i an lung tial vialte kha nan hrawh lai i, thletmi an siasal vialte kha nan hrawh lai i, an khuahrum bo vialte kha nan chimh dih lai. ⁵³ Cun ram cu nan co lai i a chungah nan um lai, zeitintiah, co awkah cu ram cu kan pek cang hna. ⁵⁴ Ram cu nan hrinning cio in camcawh fung khiah in nan co lai; phun ngan deuh cu ro ngan deuh nan pek lai i phun hme deuh cu ro hme deuh nan pek lai; ahohmanh nih camcawh fung khiah in a hmuhmi hmun paoh cu, cu hmun cu amah ta a si lai; nan pupa hna phun ning cio ah nan co lai. ⁵⁵ Sihmanhsehlaw cu ram i a ummi hna cu nan hmai in nan daw hna lo ahcun, nan taantermi hna cu nan mit chungah hling le nan hrappang ah chuntu bantuk an si lai i nannih nan umnak ram chungah cun harnak an in pek hna lai. ⁵⁶ Cun an cung i tuah awk ka ruahmi kha nan cungah ka tuah lai," tiah a ti.

34 Bawipa nih Moses cu, ² "Israel mi cu nawl pe hna law, hi bangin chim hna, Kanaan ram ah nan luh tikah (mah ram hi nan co awk hnga ram cu a si, Kanaan ram hi a ning piin), ³ nan thlanglei kam cu Zin ramlak in Edom kam hrawn in a si lai i, thlanglei nan ramri cu nichuahlei ah Cite Rili donghnak in a si lai; ⁴ cun nan ramri cu Akrabbim hung kainak thlanglei ah khan aa mer lai i Zin tiang a phan lai i a donghnak cu Kadesh-barnea thlanglei ah a si lai; cun Hazar-addar ah a hei kal lai i Azmon tiang a lan lai; ⁵ cun ramri cu Azmon in Izipt Tiva tiang aa mer lai i a donghnak cu Rili ah a si lai. ⁶ "Nitlaklei ramri caah cun Rili Ngan le a kam kha nan tin lai; mah cucu nitlaklei nan ramri a si lai. ⁷ "Mah hihi chaklei nan ramri cu a si lai: Rili Ngan in Hor Tlang tiang nan rin lai; ⁸ Hor Tlang in Hamath luh-nak tiang nan rin lai i ramri a donghnak cu Zedad ah a si lai; ⁹ cun ramri cu Zifron tiangin a hei kal rih lai i a donghnak cu Hazar-enan ah a si lai; mah hihi chaklei nan ramri a si lai. ¹⁰ "Nichuahlei nan ramri cu Hazar-enan in Shepham tiang nan rin lai. ¹¹ Ramri cu Shepham in Ain nichuahlei i a ummi Riblah tiang a vung kal lai; ramri cu a vung kal lai i nichuahlei ah Khinnereth rili a liang tiang a vung phan lai; ¹² cun ramri cu Jordan tiang a vung kal lai i a donghnak cu Cite Rili ah a si lai. Mah hihi nan ram le a velchum dihlak in a ramri cu an si lai," tiah a ti. ¹³ Moses nih Israel mi cu nawl a pek hna i, "Mah hihi nannih nih camcawh fung khiah in

nan co hnga mi, Bawipa nih phun kua le phun cheu hna sinah pek awk i nawl pekmi ram cu a si; ¹⁴ zeitintiah Reuben fapa hna phun nih an chung ning cio ah, cun Gad fapa hna phun nih an chung ning cio in vo an co cang i Manasseh phun cheu zong nih an co ve cang; ¹⁵ phun hnih le phun cheu hna nih khan Jordan tiva ral, Jeriko zawn, nichuahlei ah khan an vo an co cang, nichuahnak lei kamah khan," tiah a ti. ¹⁶ Bawipa nih Moses cu a chawnh i, ¹⁷ "Mah hna hi nan co awakah ram an phawtu hna an min cu a si lai: tlangbawi Eleazar le Nun fapa Joshua. ¹⁸ Ram cu co awk i a phawtu ah phun khat in hruaitu pakhat na lak lai. ¹⁹ Mah hi hi an min cu a si: Judah phun in Jefunneh fapa Kaleb. ²⁰ Simeon fapa hna phun in Ammihud fapa Shemuel. ²¹ Benjamin phun in Khislon fapa Elidad. ²² Dan fapa hna phun in hruaitu pakhat, Jogli fapa Bukki. ²³ Josef fapa hna chungin: Manasseh fapa hna phun in hruaitu pakhat Efod fapa Hanniel. ²⁴ Cun Efraim fapa hna phun in hruaitu pakhat Shiftan fapa Kemuel ²⁵ Zebulun fapa hna phun in hruaitu pakhat Parnak fapa Elizafan. ²⁶ Issakhar fapa hna phun in hruaitu pakhat, Azzan fapa Paltiel. ²⁷ Asher fapa hna phun in hruaitu pakhat, Shelomi fapa Ahihud. ²⁸ Naftali fapa hna phun in hruaitu pakhat, Ammihud fapa Pedahel. ²⁹ Mah hna hi Kanaan ram chungah Israel mi nih an covo a phawtu dingah Bawipa nih nawl a pekmi hna cu an si," tiah a ti.

35 Bawipa nih Moses cu Moab nelrawn Jordan tiva kam Jeriko zawn ah khan a chawnh i, ² "Israel mi cu nawl pe hna law, an comi ram chungin Levi mi cu umnak khua pe hna seh; cun Levi mi hna cu khua velchum i phong ram cu nan pek hna lai. ³ Khua cu an-nih umnak caah an si lai i an phong ram hna cu an caw le an tilva le an sañil vialte caah an si lai. ⁴ Levi mi hna sinah nan pek laimi khua i an phong ram hna cu khua kulhnak hau in dong thong khat a velchum in an phan lai. ⁵ Cun khua lengah cun nichuahlei kamah dong thong hnih, thlanglei kamah dong thong hnih, nitlaklei kamah dong thong hnih, chaklei kamah dong thong hnih nan tah lai i khua cu a laifang ah a um lai; mah hi hi an khua hna ca i phong ram caah an ta a si lai. ⁶ Levi mi nan pekmi hna khua cu himnak khua paruk kha an si lai, cuka ah cun mi that paoh zamnak nan awnh hna lai, cun cu hna hleiah khua sawm li le khua hnih nan pek hna lai. ⁷ Levi mi nan pekmi khua vialte hna cu sawm li le pariat, an phong ram cio he, an si lai. ⁸ Cun Israel mi hna ngeihmi chungin nan pek laimi khua hna cu, phun ngan deuh in tam deuh nan lak lai i phun hme deuh in tlawm deuh nan lak lai; anmah le an covo a tlawm a tam ningin an khua hna cu Levi mi sinah an pek cio hna lai," tiah a ti. ⁹ Cun Bawipa nih Moses cu a chawnh i, ¹⁰ "Israel mi cu hi bangin chim tuah hna, Jordan tiva nan tan i Kanaan ram nan luh tikah, ¹¹ timhnak ngei loin mi a thatmi paoh nih an zamnak dingah nannih caah himnak khua caah khua nan i thim lai.

¹² Biaceih awakah mibu hmaiah a dir hlanah mithattu cu a thih nakhnga lo, cu khua hna cu nannih caah phuhlamtu sinin himnak an si lai. ¹³ Cun nan pekmi khua hna cu nan himnak khua paruk an si lai. ¹⁴ Himnak khua caah Jordan tiva ral ah khua pathum, Kanaan ram chungah khua pathum nan pek lai. ¹⁵ Hi khua paruk hna hi Israel mi ca le phun dangmi le an sinah a pemmi khual hna caah an si lai, timhnak ngei loin mi a thatmi paoh nih cuka ah an zam khawh nakhnga. ¹⁶ "Sihmanhsehlaw thir hriamnam in a tuk i a thih ah-cun, amah cu lainawng a si; lainawng cu thah awk a si lai. ¹⁷ Cun minung a that khomi lung aa putmi in a den i a thih ahcun amah cu lainawng a si; lainawng cu thah awk a si lai. ¹⁸ Asiloah minung a that khomi thing hriamnam aa putmi in a tuk i a thih ahcun, amah cu lainawng a si; lainawng cu thah awk a si lai. ¹⁹ Thisen phuhlamtu amah theng nih lainawngmi cu a thah lai; a ton tikah a thah lai. ²⁰ Cun huatnak ruangah a nam ah siseh, a bawh i a cheh ah siseh, a thih ahcun, ²¹ cun ralnak ruangah a kut in a thongh i a thih ahcun, a thongtu cu thah a si lai; amah cu lainawng a si; thisen phuhlamtu nih lainawng cu a thah lai, a ton tikah. ²² "Sihmanhsehlaw huatnak um loin a nam sual ah siseh, bawh loin a cheh sual ah siseh, ²³ a ral a si lo i a that lonak a kawlo nain mi thih khawhnak lung a hman i hmuh loin amah cu a thlakhnawh i a thih ah siseh, ²⁴ cu tikah mi thatpa le thisen phuhlamtu karlak ah cun, hi phunglam hna ning hin, mibu nih bia an ceih lai; ²⁵ cun mibu nih cun mi thattu cu thisen phuhlamtu kut chungin an khamh lai i, mibu nih cun a zamnak khua himnak khua ah khan an kinter than lai i, a thi-angmi chiti thuhmi tlangbawi ngan kha a thih hlantiang cu ka ah cun a um lai. ²⁶ Sihmanhsehlaw mi thattu kha zeitik caan hmanh ah a zamnak himnak khua ramri lengah khan a chuah i ²⁷ cu a himnak khua ramri lengah cun thisen phuhlamtu nih khan a hmuh i mi thattu cu thisen phuhlamtu nih khan a thah ahcun, amah cungah thisen mawhnak a um lai lo. ²⁸ Zeitintiah cu pa cu a himnak khua ah cun tlangbawi ngan kha a thih hlantiang um awk a herh; sihmanhsehlaw tlangbawi ngan a thih hnuah cun mi thattu kha amah ram ah a kir kho lai. ²⁹ "Cun mah thil hna hi nan caah nan tefa chin tiangin nan umnak kip ah nawlbiala le phunglam an si lai. ³⁰ Mi pakhatkhat nih mi a thah ah-cun lainawngtu cu hngaltu hna chimmi bia ningin thah a si lai; sihmanhsehlaw hngaltu pakhat lawng chimmi bia cu thah awk biakhiahnak caah a za lo. ³¹ Cu hleiah thih awk a tlakmi lainawngtu caah cun tlanh man zeihmanh nan cohlang lai lo; amah cu thah awk a si ko. ³² Cun a himnak khua ah a zam i amah ram chung i um awakah kir a duhmi caah, tlangbawi ngan a thih hlanah cun, tlanh man zeihmanh nan cohlang lai lo. ³³ Cu bantukin nan umnak ram cu nan thurhhnawmh lai lo, zeitintiah thi nih ram cu a thurhnaawmter i cu thi a

chuahtertu thi lila dah ti lo nih cun, cu ram chung thletmi thi caah tlenghnak a tuah khotu zeihmanh a um lo. ³⁴ Nan umnak ram, ka umnak hi nan thurhnawmter lai lo; zeitintiah Bawipa keimah cu Israel mi lakah ka um," tiah a ti.

36 Josef fapa hna phun cung i a ummi Manasseh fapa Makhir i fapa Gilead fapa hna i chungkhar hna chung i phun lu cio a simi hna nih an ra naih i Moses hmai le hruaitu hna, Israel miphun lu cio a simi hna, hmaiah khan an chim; ² annih nih, "Bawipa nih ka bawipa kha camcawh fung khiah in Israel mi cu ram kha ro ca i pek awkah nawl an pek; cun ka bawipa cu Bawipa nih kan unau Zelofehad ro cu a fanu hna sinah pek awkah nawl an pek. ³ Sihmanhsehlaw Israel miphun chung i hrin dang sinah va an ngeih ahcun, an ro cu kan pupa hna ro chungin lak a si lai i an fonhmi hrin hna ro ah khan chap a si hnga. Cucaah kannih kan ro kan covo chungin mah cucu lak a si hnga. ⁴ Cun Israel mi jubili a phak tikah, an ro cu an fonhmi hna hrin i ro ah chap a si lai i kan pa hrin ro chungin an ro cu lak a si lai," tiah an ti. ⁵ Cun Moses nih Israel mi cu Bawipa bia ningin nawl a pek hna i, "Josef fapa hna phun hi an

dik ko. ⁶ Mah hihi Zelofehad fanu hna kong ah Bawipa nawl pekmi cu a si, 'A tha bik tiah an ruahmi kha va hna seh; sihmanhsehlaw an pa phun innchungkhar chung mi lawnglawng va hna seh. ⁷ Israel mi an ro cu hrin khat in hrin dang ah thial si hlah seh, zeitintiah Israel mi vialte nih an pupa phun ro cio kha an i tlaih lai. ⁸ Israel mi vialte nih an pupa ro cio an ngeih khawh nakhnga, Israel miphun chung i ro a ngeimi fanu paohpaoh cu a pa phun innchungkhar chung mi kha a vat awk a si lai. ⁹ Cucaah hrin khat in hrin dang ah ro zeihmanh thial a si lai lo, zeitintiah Israel miphun vialte nih anmah le an ro cio kha an i tlaih lai,' " tiah a ti. ¹⁰ Bawipa nih Moses nawl a pek bangin Zelofehad fanu hna nih an tuah; ¹¹ Mahlah, Tirzah, Hoglah, Milkah le Noah, Zelofehad fanu hna nih an pa unau le fapa kha an vat hna. ¹² Josef fapa Manasseh i fapa hna chungkhar kha an vat hna i an ro cu an pa innchungkhar phun chungah khan a tang. ¹³ Mah hihi Bawipa nih Moab nelrawn Jordan tiva kam Jeriko zawn ah khan Moses sinin Israel mi kha a pekmi hna nawlbia le phunglam cu an si.

DEUTERONOMI

¹ Paron le Tofel, Laban, Hazeroth le Dizahab karlak, Suf zawn Arabah chung, Jordan tiva ral ramlak ah khan, Moses nih Israel mi vialte hna sinah mah bia hi a chimmi cu an si. ² Horeb in Kadesh-barnea cu Seir Tlang lei in ni hleikhat lam kal a si. ³ Kum sawm linak kum, thla hleikhat thla ni khatnak ni ah cun, Bawipa nih anmah chimh awkah nawlbua a pekmi vialte cu Moses nih Israel mi cu a chimh hna; ⁴ Amor mi Siang-pahrang Sihon, Heshbon ah a ummi, le Bashan Siang-pahrang Og, Ashtaroth le Edrei ah a ummi, a tei hna hnuah khan a si. ⁵ Jordan tiva ral, Moab ram chungah khan, Moses nih hi phungbia hi a sullam chimh a thawk hna i, ⁶ "Bawipa kan Pathian nih Horeb ah a kan chawnh i, 'Hi tlang ah hin sau nawn nan um ko cang; ⁷ i mer u law, i thawh u law, Amor mi hna umnak tlangram le an pawngkam ram hna Arabah ah siseh, tlangram ah le ramniam ah siseh, Negeb le rilikam ram ah siseh, Kanaan mi hna ram ah siseh, Lebanon ah siseh, tiva ngan Zufrates tiva tiang va kal u. ⁸ Zohhmanh, ram cu nan hmaiah ka chiah cang; nan pupa Abraham, Isak, le Jakob sinah Bawipa nih anmah le an hnu i an tefa hna sinah pek awkin chiat a sermi ram ah cun va lut u law, va co u,' tiah a ti. ⁹ "Khi caan ah keimah nih nannih cu, 'Keimah lawng nih cun kan ti kho ti hna lo; ¹⁰ Bawipa nan Pathian nih an karhter cang hna i zohhmanh, nihin cu nan tam ning ah van arfi zat khi nan si cang. ¹¹ Bawipa, nan pupa hna Pathian nih cun, atu nakin a let thong khat in in karhter hna seh law, thluachuah in pe hna seh, bia an kam hna bang khan! ¹² Zeitindah keimah lawng nih nan hnahnawhnak le nan thilrit le nan phunzainak cu ka phorh khawh lai? ¹³ Mifim le hngalh thiamnak a ngeimi le ningcang hngalmi kha nan phun ning cio in thim hna u law, nan lu ah ka ser hna lai,' tiah ka rak in ti hna. ¹⁴ Cun nannih nih, "Na chimmi cu kan caah a tha ko," tiah nan ka leh. ¹⁵ Cucaah nan phun cio i lu hna cu, mifim le ningcang hngalmi hna cu, ka lak hna i nannih cungah lu ah ka chiah hna, a thongthong haotu hna le, a zaza haotu hna le sawm nga pawl haotu hna le pahra pawl haotu hna le nan phun hna chung i biaceihtu hna cu an si. ¹⁶ Cun khi caan ah nan biaceihtu hna cu, 'Nan unau hna an karlak i bia cu ngaihpiak hna u law, mipa le a unau karah siseh, ramdangmi amah he a ummi he karlak ah siseh, ding tein bia nan ceih lai. ¹⁷ Biaceih tikah duhdanh nan ngei lai lo; mi hme siseh,

mi ngan siseh, aa tluk in nan ngaihpiak hna lai; min-ung hmai kha nan tih lai lo, zeitintiah biakhiahnak cu Pathian ta a si; cun nan ca i a har tukmi bia cu ka sinah nan ratpi lai keimah nih ka ngaih lai,' tiah nawl ka pek hna. ¹⁸ Cun khi caan ah nan tuah awk hnga thil vialte kongah nawl kan pek hna," a ti. ¹⁹ "Bawipa kan Pathian nih nawl a kan pek bang khan Horeb in kan tho i, Amor mi hna tlangram i hung kalnak lam i nan hmuhmi a kau le tih a nungmi ramlak kha kan tan i, Kadesh-Barnea kha kan phan. ²⁰ Cun nannih cu, 'Amor mi hna tlangram, Bawipa kan Pathian nih a kan pekmi cu nan phan cang. ²¹ Zohhmanh, Bawipa nan Pathian nih ram cu nan hmaiah a chiah cang; hung kal u law, hung co u, Bawipa nan pupa hna Pathian nih an chimh hna bang khan; tih hlah u, nan lung zong dong hlah u,' tiah kan ti hna. ²² Cun nan dihlak in ka pawngah nan ra i, 'Kan hmaiah mi thlah hna u si law, ram cu hung kan zohpiak hna seh law, kannih kan kalnak hnga lam le kan phak hnga dingmi khua hna kong cu kan chim than hna seh,' tiah nan ti. ²³ Mah cucu a tha tiah ka ruah i nannih lakin mi hleihnih, phun khat in pakhat cio, ka lak hna i ²⁴ annih nih an i thawh i tlangram ah cun an hung kal i Eshkol Nelrawn cu an phan i an ngiat thlai. ²⁵ Cu ram theitlai cu tlawmpal in an kut in an lak i kannih sinah an runpi i bia an kan phorh than i, 'Ram tha a si, Bawipa kan Pathian nih a kan pekmi ram cu,' tiah an ti. ²⁶ "Sihmanhsehlaw hung kal cu nan duh lo i Bawipa nan Pathian nawlbua kha nan ngai lo. ²⁷ Nan thlam chungah nan phunzai i, 'Bawipa nih a kan huat caah kannih kha hrawh awkah, Amor mi hna kut chungah pek awkah Izipt ram in a kan chuahpi. ²⁸ Khuazeika ah cun dah kan hung kal lai? Kan unau hna nih, "Cu mi hna cu kanmah nakin an ngan deuh i an sang deuh; khua hna cu an ngan i an kulhnak hau hna cu van an tawng; cuhleiah Anak tefa hna zong kha khika ah cun kan hmuh fawn hna," tiin kan lung kha an kan zorter,' tiah nan ti. ²⁹ Cun kei nih kan thawh hna i, 'Therphang in um hlah u, annih kha tih hna hlah u. ³⁰ - ³¹ Izipt ram i nan mithmuh ah an tuahpiak hna bantuk le mipa nih a fa a puak bantuk i Bawipa nan Pathian nih ramlak i nan kalnak lam vialte ah, hi hmun nan phak hlantiang, an puak hna nan hmuh bantuk khan nan hmai i a kalmi Bawipa nan Pathian hrimhrim nih an dohpiak hna lai,' tiah ka ti. ³² - ³³ Sihmanhsehlaw nan thlam tung bunhnak hmun kawlpiaak awkah, nan

hmaiah lam ah nan kalnak hmuhsak awkah, zan ah mei in, chun ah minmei in, a kalmi Bawipa nan Pathian cu hi thil a tuah nain, nan zum lo. ³⁴ "Cun Bawipa nih nan bia cu a theih i a thin a hung i, ³⁵ 'Hi chan thalo chung mi hna lak hin, nan pupa hna sinah pek awkin chiat ka sermi ram tha cu pakhat hmanh nih an hmu lai lo. ³⁶ Sihmanhsehlaw Jefunneh fapa Kaleb nih cun a hmuh lai i lungtling tein Bawipa kha a rak zulh caah, amah le a tefa hna sinah a lamhmi ram cu ka pek lai,' tiah chiat a ser. ³⁷ Nanmah ruangah Bawipa cu keimah cung zongah a thin a hung i, 'Nangmah zong khika ah na lut ve lai lo; ³⁸ nangmah an bultawltu Nun fapa Joshua cu a lut lai; amah kha thazang pe tuah, zeitintiah amah nih Israel cu, cu ram cu a coter lai. ³⁹ Cuhleiah nan ngakchia, hranchaw ah an cang lai nan timi hna le, atu ah chia le tha a hngal lomi nan fale hna cu, khika ah an lut lai i annih cu ka pek hna lai i annih nih an co lai. ⁴⁰ Sihmanhsehlaw nannih tu cu, i mer u law, Rili Sen lei hoih in ramlak ah khan kal tuah u,' tiah a ti. ⁴¹ "Cun nannih nih nan ka leh i, 'Bawipa cungah kan sual cang; Bawipa kan Pathian nih nawl a kan pek bantuk khan kan hung kal lai i kan doh lai,' tiah nan ti. Cun nan dihlak in nan ral hriamnam cio in nan i thuam i tlangram i hung luh awk cu a fawi ah nan ruah. ⁴² Cun Bawipa nih a ka chawnh i, 'Annih cu va chim hna, hung kal hlah u, do hlah u, zeitintiah nan lakah ka um lo caah nan ral nih an in tei sual hna lai,' tiah a ti. ⁴³ Cucaah kan chimh hna i sihmanhsehlaw nan ngai duh lo; Bawipa nawlbia kha nan doh i tlangram ah cun nan hung kal. ⁴⁴ Cun khi tlangram i a ummi Amor mi hna nih cun an in chuahhnawh hna i khuai nih mi an daw bantukin an in daw hna i Seir in Hormah tiang an in den chih len hna. ⁴⁵ Cun nan ra kir than i Bawipa hmaiah nan tap, sihmanhsehlaw Bawipa nih nan aw kha a ngai lo i a hna zong an chit hna lo. ⁴⁶ Cucaah Kadesh ah ni tampi nan um, nan cam chung cu caan saupi a si.

2 "Cun kan i mer i Bawipa nih a ka chimh bangin Rili Sen lei hoih in ramlak ah cun kan kal i Seir Tlang cu ni tampi kan hel. ² Cun Bawipa nih a ka chawnh i, ³ "Hi tlangram hi sau nawn nan hel cang; chaklei hoih in kal tuah u. ⁴ Cun mi cu nawl pe hna law: Seir i a ummi nan unau hna, Esau fapa hna, an ram cu nan tan dengmang cang i nannih cu an in tih hna lai. Cucaah tha tein i ralring tuah u, ⁵ annih cu va doh sual hna hlah u, zeitintiah an ram cu zeihmanh kan pe hna lai lo, keza kauh hmanh kan pe hna lai lo, zeicahtiah Seir Tlang cu Esau kha a covo ah ka pek cang. ⁶ Nan ei-mi rawl cu an sinin tangka in nan cawkmi a si lai i nan dinmi ti zong cu an sinin tangka in nan cawkmi a si lai. ⁷ Zeitintiah Bawipa nan Pathian nih nan kut riantuan-nak vialte ah thluachuah an pek hna; hi ramlak kaupi chung i nan kalnak hi a hngalh ko; hi kum sawm li chung hi Bawipa nan Pathian cu nan sinah a um i zeihmanh nan bau lo,' tiah a ka ti. ⁸ Cucaah Seir i a ummi

Esau fapale kan unau hna cu kaltak in, Arabah lam kaltak in, Elath le Ezion-geber kaltak in hmailei ah kan kal. "Cun kan i mer i Moab ramlak lei hoih in kan kal. ⁹ Cun Bawipa nih a ka chawnh i, 'Moab cu awlokchongh hna hlah u, a tuk zong tu hna hlah u, zeitintiah annih ram cu co awkah zeihmanh kan pe hna lai lo, zeicahtiah Lot fapa hna cu Ar kha an co awkah ka pek cang hna.' ¹⁰ (Hlan lioah cun khika ah Emim mi an rak um; Anak mi hna bantukin mingan pipi, mi tam le misang pipi an rak si. ¹¹ Anak mi hna bantukin annih zong cu Refaim mi tiah ti an rak si ve, sihmanhsehlaw Moab mi hna nih cun Emim mi tiah an ti hna. ¹² Hormi zong hlan ah cun Seir ah an rak um, sihmanhsehlaw Esau fapa hna nih an pawncuuh hna i an hrawh hna i an umnak kha an rawlh hna, Israel mi nih Bawipa nih a cotermi hna ram cung i an tuah bantuk khan.) ¹³ 'Cucaah tho u law, Zered varek cu hei tan tuah u,' tiah a ti. Cu caah Zered varek cu kan tan. ¹⁴ Cun Kadesh-barnea in kan i thawh i Zered varek kan tan tiang Bawipa nih annih sinah chiat a ser bangin, cu chan cu a ningpi in, cucu ralkap hna cu, riahhmun in an loh dih tiang, kum sawm thum le kum riat a si. ¹⁵ Zeicahtiah, an loh dih tiang, mibu chungin hrawh awkah Bawipa kut cu an cungah a um taktak ko. ¹⁶ "Cucaah ralkap vialte kha an loh i mibu chungin an thih tikah, ¹⁷ Bawipa nih a ka chawnh i, ¹⁸ Nihin cu Moab ramri kha Ar ah nan tan lai; ¹⁹ Ammon fapa hna ramri nan va naih tikah, annih cu awlokchongh hna hlah u, a tuk zong tu hna hlah u, zeicahtiah co awkah Ammon fapa hna ram cu kan pe hna lai lo, Lot fapa hna kha ka coter cang hna a ti. ²⁰ (Mah zong cu Refaim mi hna ram tiah ti a si ve. Hlan lioah cun khika ah khan Refaim mi an rak um, sihmanhsehlaw Ammon mi hna nih cun Zamzummim an ti hna. ²¹ Cu hna cu Anak mi hna bantukin mi ngan, mi tam, le mi sang pipi an si. Sihmanhsehlaw Bawipa nih annih hmaiah a hrawh hna i an pawncuuh hna i an umnak kha an rawlh hna; ²² Seir tlang i a ummi Esau fapa hna caah a tuah bang khan — annih hmaiah Hormi kha a hrawh tik hna ah annih nih an pawncuuh hna i nihin tiangin an umnak kha an rawlh hna. ²³ Gaza tiangin khuate i a ummi Avvim hna cu, Kaftor in a rami Kaftor mi hna nih an hrawh hna i an umnak kha an rawlh hna.) ²⁴ 'Tho u law, i thawh tuah u, Arnon nelrawn cu hei tan tuah u; zohhmanh, Heshbon siangpahrang Amor mi Sihon le a ram cu nan kut chungah kan pek cang hna; lak i thawk u law, raldohnak ah amah he cun i do u. ²⁵ Nihin ni hin, vanrang toi i a ummi vialte cungah nanmah tihnak le phannak chiah cu ka thawk lai i, annih nih nan thawngpang kha an theih lai i an ther lai i nanmah ruangah lungrethei in an um lai,' tiah a ti. ²⁶ "Cucaah Kedemoth ramlak in Heshbon siangpahrang Sihon sinah cun daihnak bia he lamkal ka hei thlah hna i, ²⁷ 'Na ram chungin ka lanhter tuah; lam lawnglawng kha ka zulh lai, orhleah ah siseh, kehlei

ah siseh kaa mer lai lo. ²⁸ Ka ei awkah rawl cu tangka ah na ka zuarh lai i ka din awkah ti cu tangka ah na ka zuarh lai; ²⁹ Jordan ka tan i Bawipa kan Pathian nih a kan pekmi ram chungah ka luh hlantiang Seir ah a ummi Esau fapa hna le Ar ah a ummi Moab mi hna nih ka cungah an tuah bangin, ka ke in hei ka lanhter men ko,' tiah ka ti. ³⁰ Sihmanhsehlaw Heshbon siang-pahrang Sihon nih cun a ram chung cun a kan lanhter duh lo; nihin ni i a si bang hin amah cu nan kut chungah an pek hna nakhnga, Bawipa nan Pathian nih a thlarau kha a hahter i a lung kha a khonter caah a si. ³¹ Cun Bawipa nih a ka chawnh i, 'Zohhmanh, Sihon le a ram cu nannih sinah pek hram ka thawk cang; a ram cu nan umnak nakhnga, lak hram thawk tuah u,' tiah a ti. ³² Cun Jahaz ah Sihon le a mi vialte hna nih doh awkah an kan chuahhnawh. ³³ Bawipa kan Pathian nih amah cu a kan pek i, amah le a fapa hna le a mi vialte hna cu kan tei dih hna. ³⁴ Khi caan ah a khua vialte cu kan lak dih i khua vialte cu kan hrawh cikcek hna, pa si hna seh, nu si hna seh, ngakchia si hna seh; pakhat hmanh kan taanter hna lo; ³⁵ caw le kan lakmi khua hna thil lawng kanmah ca i hranchaw ah kan i lak hna. ³⁶ Arnon nelrawn kam i a ummi Aroer in le nelrawn chung i a ummi khua in Gilead tiang, kan ca i a sang tukmi khua pakhat hmanh an um lo; Bawipa kan Pathian nih kan kut chungah an dihlak in a kan pek. ³⁷ Ammon fapa hna ram, mah cucu, Jabbok tiva kam vialte le tlangram khua hna, mah hna bel cu le, Bawipa kan Pathian nih a kan thlahumi hmun paohpaoh kha, kan naih hna lo.

3 "Cun kan i mer i Bashan lam ah cun kan hung kal; Bashan siangpahrang Og cu amah le a mi vialte hna he kannih kha Edrei ah doh awkah a ra chuak. ² Sihmanhsehlaw Bawipa nih a ka chawnh i, 'Amah cu òh hlah, zeitintiah amah le a mi vialte hna le a ram cu na kut chungah kan pek cang i Amor miphun siang-pahrang Sihon, Heshbon i a ummi cung i na tuah bantuk khan, amah cungah na tuah ve lai,' tiah a ti. ³ Cu-caah Bawipa kan Pathian nih Bashan siangpahrang Og zong cu le a mi vialte hna cu kan kut chungah a kan pek i amah caah a tangmi pakhat hmanh an um lo tiangin amah cu kan tuk. ⁴ Cun khi caan ah a khua vialte cu kan lak dih hna — annih sinin kan lak lomi khua pakhat hmanh a um lo — khua sawm ruk, mah cucu Argob ram a dihlak, Bashan ram i Og pennak cu a si. ⁵ Mah khua vialte hna hi, hau a ngei lomi khuate tampi hna hleiah hau sang pipi in kulhmi le kutka le hrenhnak a ngeimi an si. ⁶ Heshbon siangpahrang Sihon cung i kan tuah bang khan kan hrawh cikcek hna; khua kip cu kan hrawh hna i pa, nu, le ngakchia cu kan thah hna. ⁷ Sihmanhsehlaw sañil vialte le khuachung thil hna cu hranchaw ah kan i lak hna. ⁸ Cucaah khi caan ah Jordan tiva ral ah a ummi Amor mi hna siang-pahrang pahnih hna kut chungin ram cu kan lak,

Arnon nelrawn in Hermon Tlang tiang ⁹ (Sidon mi hna nih Hermon cu Sirion tiah an ti i Amor mi hna nih cun Senir tiah an ti), ¹⁰ tlangrawn ram i khua vialte le Gilead a dihlak le Bashan a dihlak cu Salekah le Edrei tiang, Bashan i Og pennak chung i khua hna cu kan lak hna. ¹¹ (Refaim mi a taangmi hna chungin Bashan siang-pahrang Og lawnglawng kha a taang; zohhmanh, a ihkhun cu thir ihkhun a si; Ammon mi hna khua Rabbah ah a um, a si lo mei? Minung dong in, a sau dong kua, a vang dong li a si.) ¹² "Cun mah ram hi kan rak lak tan ah khan Reuben mi hna le Gad mi hna cu Arnon nelrawn kamah a ummi Aroer in aa thawkmi ram le Gilead tlangram a cheu, a khua hna he, ka pek hna; ¹³ Gilead ram a taang rihmi le Og pennak Bashan ram a dihlak cu, mah cucu Argobram a ningpi in, Manasseh phun cheu kha ka pek. (Khi Bashan cu a ningpi in Refaim mi hna ram tiah ti a si. ¹⁴ Manasseh phunmi Jair nih Argob ram vialte cu a lak dih, mah cucu Bashan kha a si, Geshur mi hna le Maakath mi hna ramri tiang khan; cun khuate hna cu amah min a sak hna i tu chan tiangin Havvoth-jair tiah ti a si.) ¹⁵ Makhir cu Gilead kha ka pek i, ¹⁶ Reuben mi hna le Gad mi hna cu Gilead in Arnon nelrawn tiang ram kha ka pek hna, cu nelrawn laifang cun an ramri cu a si, Jabbok tiva Ammon mi hna ramri tiangin; ¹⁷ Arabah zong ka pek hna; a ramri cu Jordan tiva Khinnereth in nichuahlei i a ummi Pisgah tlangpang toi i a ummi Arabah rili, mah cucu Cite Rili, tiang kha a si. ¹⁸ "Cun khi caan ah khan nawl kan pek hna i, 'Bawipa nan Pathian nih hi ram cu co awkah an pek cang hna; nannih nan unau Israel mi hna hmaiah nan mi raltha vialte hna cu hriamnam put in an lan hmasa lai. ¹⁹ Sihmanhsehlaw nan innchung hna le nan ngakchia hna le nan sañil hna cu (sañil tampi nan ngeih kha ka hngalh) kan pek cangmi hna khua hna chungah ²⁰ Bawipa nih nanmah bantukin nan unau hna cu dinhnak a pek hna i Bawipa nan Pathian nih Jordan tiva ral ah ram a pekmi hna an co hlantiang, an taang lai; khi tikah nan dihlak in kan pekmi hna nan covo cio ah khan nan kir lai,' tiah ka ti. ²¹ Cun khi tikah Joshua kha nawl ka pek i, 'Hi siang-pahrang pahnih hna cungah Bawipa nan Pathian nih a tuahmi vialte cu na mit nih a hmuh cang; cu bantukin nan va phak laimi ram vialte cungah Bawipa nih a tuah lai. ²² Nan òh hna lai lo, zeitintiah Bawipa nan Pathian cu an dohpiaktu hna a si,' tiah ka ti. ²³ "Cun khi caan ah Bawipa cu ka nawl i, ²⁴ 'Maw Bawipa Pathian, nangmah na salpa hi na lianhnngannak le a òhawngmi na kut hmuhsak kha a thawk lawng na thawk rih, zeitintiah nangmah tuahmi thil bantuk le khuaruahhar na sermi bantuk a tuah khotu pathian, van ah siseh, lei ah siseh, ahodah a um? ²⁵ Ka lanhter ko, tiah kan nawl, Jordan ral i ram òha khi ka hmuhter ko, khi tlangram dawh le Lebanon khi,' tiah ka ti. ²⁶ Sihmanhsehlaw nanmah ruang ah Bawipa cu ka cungah a thin a hung i a ka ngai

duh lo i Bawipa nih cun, 'Mah hi na caah i za ko seh, hi kong cu ka chim ti hlah. ²⁷ Pisgah tlangpar ah hung kai law, nitlaklei le chaklei le thlanglei nichuahlei kha hei zoh hna law, na mit in cuan tuah hna, zeicahtiah hi Jordan ral ah cun na kai lai lo. ²⁸ Asinain Joshua cu nawl pe tuah, amah cu forh law, thazang pe tuah, zeitintiah hi mi hna lu ah hin a kal lai i na hmuh laimi ram cu a coter hna lai,' a ka ti. ²⁹ Cucaah Bethpeor ral i nelrawn ah khan kan cam.

4 "Cun atu cu, maw Israel, kan cawnpiakmi hna phunglam hna le nawlbiala hna cu ngai u law, tuah hna u, nan nun i nan kal i Bawipa nan pupa Pathian nih an pekmi hna ram cu nan co nakhnga. ² Bawipa nan Pathian nawlbiala kan pekmi hna cu nan ulh nakhnga, nawlbiala kan pekmi hna hi nan chap lai lo, nan zuk fawn lai lo. ³ Bawipa nih Baal-peor ah a tuahmi kha nan mit nih a hmuh cang, zeitintiah Bawipa nan Pathian nih Peor i Baal a zulmi vialte kha nannih lakin a hrawh hna; ⁴ sihmanhsehlaw nannih Bawipa nan Pathian fek tein aa tlaihi vialte cu nihin tiang nan nung rih. ⁵ Zohhmanh, nannih nih co awk i nan luhh-nawhmi ram ah nan tuah hna nakhnga, Bawipa ka Pathian nih nawl a ka pek bangin nawlbiala le phunglam hna cu kan cawnpiak cang hna. ⁶ Ul hna u law, tuah hna u, zeitintiah miphun hna hmuh ah mah cucu nan fimnak le nan hngalhna a si lai; hi nawlbiala vialte an theih tikah, 'Hi a nganmi miphun hi a fim le a hngalhtiammi an si hrimhrim ko,' an ti lai. ⁷ Kannih nih Bawipa kan Pathian kha kan kawh fate Bawipa kan Pathian nih cun a kan naihlukin naihtu pathian a ngeimi miphun ngan ahodah a um? ⁸ Nihin ah nan hmai i ka chiahmi phungbia vialte, hi tlukin a ding hringhranmi hna bantuk, nawlbiala le phunglam hna a ngeimi miphun ngan ahodah a um ve? ⁹ "Tha tein i ralring u law, i zohkhenh u, nan mit nih a hmuhmi thil cu nan philh soal hna nakhnga lo le nan nunchung ah nan lung chungin an tlaw soal nakhnga lo; nan fale le nan tule hna kha hngalhter hna u — ¹⁰ Bawipa nan Pathian hmaiah Horeb ah nan dir ni ah khan Bawipa nih a ka chawnh i, 'Mi cu ka sinah pum tuah hna, ka bia kha an theih i vawlei cung i an nunchung vialte keimah tih kha an hngalh i cu bantukin an fale zong an cawnpiak hna nakhnga,' tiah a ka ti mi kha kan hngalhter hna. ¹¹ Cun nannih nih nan va naihl i tlang hramah khan nan va dir, tlang cu meizik in van tiang aa hlio i, muihnak le khuadawm nih a zual i, a pih in a pit. ¹² Khi tikah Bawipa nih mei chung khan an chawnh hna; bia thawng cu nan theih, sihmanhsehlaw mui cu nan hmu lo; aw lawnglawng a si ko. ¹³ Cun tuah awkah nawl an pekmi hna a biakamnak kha nannih sinah a thanh, mah cucu nawlbiala pahra kha an si; lung tlap hnih cungah a tial hna. ¹⁴ Cun khi caan ah khan Bawipa nih nannih cu nawlbiala le phunglam hna kha cawnpiak awkah nawl a ka pek, nannih nih co awkah nan va

kalhnawhmi ram chung i nan va tuah awk a simi hna cu. ¹⁵ "Cucaah tha tein i ralring tuah u. Bawipa nih Horeb ah mei chungin an chawnh hna ni ah khan a mui zeihmanh nan hmuh lo caah, ¹⁶ nanmah caah suaimi mui, ze bantuk mui hmanh a ken a si zongah, mipa bantuk maw minu bantuk maw, ¹⁷ vawlei cung i a ummi ze bantuk saram paoh a lomi maw, van i a zuangmi thla ngei va a lomi maw, ¹⁸ vawlei i a vakmi thil a lomi maw, vawlei tang ti chung i a ummi nga a lomi maw, hi bantuk tuahnak hin nan i thurhnawmh soal nakhnga lo i ralring tuah u. ¹⁹ Cun van khi nan hun zoh i nika le thlapa le arfi hna, van i a ummi thil vialte cu, nan hmuh tik hna ah, annih biak awk le an hmai i kun awkah hnuh nan si soal nakhnga lo i ralring tuah u. Mah hna hi cu Bawipa nan Pathian nih vanrang toi miphun dang vialte tu kha a pek hna, ²⁰ sihmanhsehlaw nannih cu Bawipa nih thir titnak meiphu, Izipt ram cun, amah miphun hrimhrim si awkah, atu i nan si bang hin, an chuahpi hna. ²¹ Cuhleiah nanmah ruangah Bawipa cu ka cungah a thin a hung i Jordan cu ka tan nakhnga lo le Bawipa nan Pathian nih co awkah an pekmi hna ram tha cu ka luh nakhnga lo, chiat a ser. ²² Hi ram ah hin ka thi ko lai, Jordan cu tan awk ka si lai lo; sihmanhsehlaw nannih nih cun nan tan lai i ram tha cu nan co lai. ²³ Bawipa nan Pathian biakamnak nannih he a sermi cu nan philh soal i Bawipa nan Pathian nih an thlahmi hna suaimi mui, ze mui a kengmi hmanh cu, nan ser soal nakhnga lo, i ralring tuah u. ²⁴ Zeitintiah Bawipa nan Pathian cu tlmural lak kangh hmang mei, nahchuak Pathian a si. ²⁵ "Cun tu le fa nan ngeih tik le ram chungah nan tar tikah, ze mui a lomi hmanh si ai kun, suaimi siasal sernak in le Bawipa nan Pathian hmai i thil thalo tuahnak in nan i thurhnawmhter i a thin nan hunter ahcun, ²⁶ Jordan tan in nan va co laimi ram chung cun nan rawk cikcek zau lai, tiah nihin ni ah hin nanmah hngaltu ah van le vawlei ka kawh hna; a chungah saupi nan nung lai lo, nan lo dih cikcek ko lai. ²⁷ Cun Bawipa nih miphun hna lakah an thek hna lai i Bawipa nih an dawh hna naklai miphun hna lakah tlawmte lawng nan taang lai. ²⁸ Cun khika ah thing le lung in sermi pathian, minung kut sermi, hmuh zong a hmu kho lomi, theih zong a thei kho lomi, ei zong a ei kho lomi, rim zong a hnim kho lomi cu nan biak hna lai. ²⁹ Sihmanhsehlaw khika ah Bawipa nan Pathian cu nan kawh lai i, nan lung vialte le nan ruahnak vialte in amah kha nan kawh ahcun nan hmuh lai. ³⁰ Harnak chungah nan um tik le hi thil vialte cu nan cungah ni hmanung bik ni ah a tlun tikah, Bawipa nan Pathian sinah cun nan kir than lai i a bia kha nan ngaih lai, ³¹ zeitintiah Bawipa nan Pathian cu zaangfah thiammi Pathian a si; an deuh hna lai lo, an hrawk hna lai lo, nan pupa hna sin i chiatser in biakamnak a tuahmi zong cu a philh fawn lai lo. ³² "Zeitintiah nannih hlan i a rak ummi hlanlio ni hna kha hal

tuah hna u, Pathian nih vawlei cung i minung a rak ser ni ri khan, cun vanhramdeng khattelei in khattelei tiang zong hal tuah u, mah bantuk thil lianngan hi a rak um bal maw um bal lo, an rak thei bal maw thei bal lo dik? ³³ Miphun aho tal nih, nannih nih nan rak theih bang khan, pathian aw cu mei lakin an thei in an nung bal dik maw? ³⁴ Asiloah, pathian zei tal nih miphun dang pakhat chungin miphun pakhat cu amah ca i va kal i vaa lak awkah, hneksaknak le hmelchunhnak le khuaruahharnak le ral dohnak le a thawngmi kut le samhmi ban le thil tihnung in, Bawipa nan Pathian nih Izipt ram ah nan mit hmuh ah an tuahpiakmi hna vialte bang khan tuah a zal bal maw? ³⁵ Bawipa cu Pathian a si kha nan hngalh nakhnga, nannih cu hmuhsak nan si; amah hleiah a dang ahohmanh an um lo. ³⁶ Amah nih an chimhhrin hna nakhnga, vancung in a aw cu an theiher hna; cun vawlei ah a mei lianngan cu an hmuhter hna i mei chung cun nannih nih a aw kha nan theih. ³⁷ Cun amah nih nan pupa kha a dawt hna i anmah hnu i an tefa hna cu a thim hna i nannih cu amah hmai hrimhrim in le a liannganmi a thawnnak in Izipt ram in an chuahpi hna i, ³⁸ miphun dangdang nanmah nakin a ngan deuh le a thawng deuh cu, nihin ah a si bang hin, nannih kha luhter awkah le an ram cu ro ca i in pek hna awkah nan hmai in a dawt hna, ³⁹ cucaah, Bawipa cu vancung ah khin le vawlei cungah hin Pathian a si; a dang ahohmanh an um lo, ti kha nihin cu hngal u law, nan lungchung ah i cinken tuah u. ⁴⁰ Cucaah nihin ah kan pekmi hna a nawlbia le a phungbia hna cu ul tuah hna u, nanmah le nan hnu i nan tefa hna caah aa remrel i Bawipa nih zungzal ca in an pekmi hna ram ah hin nan chan cu nan sauter nakhnga," tiah a ti. ⁴¹ Cun Jordan tiva ral nichuahlei ah Moses nih khua pathum a dang tein a chiah hna, ⁴² mithat mi nih a innpa kha hlan ah rak i huatnak um loin le timhnak um loin a thah soal ahcun khika ah a zam lai, cun cuka khua pakhatkhat i a va zamnak thawngin a nunnak cu aa khamh lai: ⁴³ Reuben mi hna caah tlangrawn ramlak i a ummi Bezer le, Gad mi hna caah Gilead i a ummi Ramoth le, Manasseh mi hna caah Bashan i a ummi Golan cu an si. ⁴⁴ Mah hihi Moses nih Israel fale hna hmaiah a chiahmi phungbia cu a si; ⁴⁵ Izipt ram in Israel fale hna nih an chuah tikah mah hna hi Moses nih a chimhmi hna hngalhternak bia hna le nawlbia hna le phunglam hna cu an si; ⁴⁶ Moses le Israel fale hna nih Izipt in an chuah tikah an teimi Amor mi siangpahrang, Heshbon ah a ummi Sihon i a ram chung, Jordan tiva ral Beth-peor zawn nelrawn chungah khan a chimh hna. ⁴⁷ Cun amah ram le Bashan siangpahrang Og ram cu an lak hna, Amor mi hna siangpahrang Jordan tiva ral nichuahlei ah a ummi pahni; ⁴⁸ Arnon nelrawn kamah a ummi Aroer in Sirion Tlang tiang (mah cucu Hermon a si), ⁴⁹ Jordan nichuahlei ah a ummi Arabah cu a dihlak in, Pisgah

tlangpang tengah a ummi Arabah Rili tiangin, an lak hna.

5 Cun Moses nih Israel mi vialte cu a kawh hna i, "Maw Israel, nihin ah nanmah theih ah ka chimmi nawlbia le phunglam hna hi thei tuah u law, cawng hna u law, tha tein ul hna u. ² Bawipa kan Pathian nih Horeb ah kanmah he biakamnak a ser. ³ Hi biakamnak cu Bawipa nih kan pupa hna he a ser a si lo, sihmanhsehlaw nihin ah hika i a nung rihmi kannih kan dihlak he hin a ser a si. ⁴ Bawipa nih hmaitonh tein tlang ah khan mei chungin an chawnh hna, ⁵ Bawipa bia kha nannih sin i thanh awkah Bawipa le nannih karlak i ka dir lioah khan; zeitintiah mei ruangah khan nan thin a phang i tlang cungah khan nan hung kal lo. Amah nih hitin a ti: ⁶ " 'Keimah cu Bawipa na Pathian, Izipt ram, sal sinak inn chungin an chuahpitu ka si. ⁷ " 'Keimah hleiah a dang pathian zehmanh na ngei hna lai lo. ⁸ " 'Nangmah caah serchommi siasal, cunglei van i a ummi thil a lomi siseh, tanglei vawlei i a ummi thil a lomi siseh, vawlei toi i a ummi ti chung i a ummi thil a lomi siseh, na ser lai lo; ⁹ an hmaiah na kun in na bia hna lai lo; zeitintiah kei Bawipa na Pathian cu nahchuakmi Pathian, a ka huami pale soalnak ruang i fale chan thum chan li tiang dan a tat tawntu, ¹⁰ sihmanhsehlaw a ka dawmi le ka nawlbia a zulmi thong tampi cung i a fekmi dawtnak a langhtertu ka si. ¹¹ " 'Bawipa na Pathian min cu sawhsawh in va hmang hlah, zeitintiah a min a hmang sualmi cu Bawipa nih soal lo ah a ruat hna lai lo. ¹² " 'Bawipa na Pathian nih nawl an pek bangin sabbath ni cu thianter awkah va ul ko. ¹³ Ni ruk rian na tuan lai i na rian vialte na tuan lai; ¹⁴ sihmanhsehlaw ni sarin ni cu Bawipa na Pathian caah sabbath a si; cu ni ah cun nangmah nih siseh, na fapa nih siseh, na fanu nih siseh, na salpa nih siseh, na salnu nih siseh, na cawtum nih siseh, na laa nih siseh, na satil zeipaoh nih siseh, na kutka chung i a ummi khual nih siseh, rian zehmanh nan tuan lai lo, zeitintiah na salpa le na salnu hna zong nangmah bangin an i din ve lai. ¹⁵ Izipt ram ah sal na rak si le Bawipa na Pathian nih khika khan a thawngmi kut le samhmi ban in an chuahpi kha na cinken lai; cu caah Bawipa na Pathian nih sabbath ni kha ulh awkah nawl a rak in pek. ¹⁶ " 'Bawipa na Pathian nawl an pek bangin na nu le na pa kha va upat hna, Bawipa na Pathian nih an pekmi ram chungah na chan a sau lai i nangmah caah a remrel lai. ¹⁷ " 'Lai na nawng lai lo. ¹⁸ " 'Va cung pa duh, nupi cung nu duhnak na tuah lai lo. ¹⁹ " 'Na fir lai lo. ²⁰ " 'Na innpa cungah a ding lo biahngaltu sinak na tuah lai lo. ²¹ " 'Na innpa nupi na mit a thi lai lo; na innpa inn siseh, a lo siseh, a salpa siseh, a salnu siseh, a cawtum siseh, a laa siseh, na innpa ta a simi paohpaoh cu na mit a thi lai lo.' ²² "Mah bia hna hi Bawipa nih nan bu ning in tlang ah khan mei chung le a chahmi khuadawm chungin aw fakpi in an chimh hna i a chap

ti lo. Lung tlap pahnih cungah a tial hna i keimah kha a ka pek hna. ²³ Muihnak chungin aw kha nan theih tikah, tlang cu mei in a kangh lioah khan, ka pawngah nan ra, nan phun hna lu vialte le nan upa hna kha; ²⁴ cun nannih nih, 'Zohhmanh, Bawipa kan Pathian nih a sunparnak le lianngannak kha a kan hmuhsak cang i a aw cu mei chungin kan theih cang; nihin ni ah hin Pathian nih minung he bia aa ruah nain minung nih a nun ko kha kan hmuh. ²⁵ Cu a si caah zeicaahdah kan-nih nih kan thih lai? Zeitintiah hi mei nganpi nih hin a kan kangh dih lai; Bawipa kan Pathian aw kha kan theih rih ahcun kan thi lai. ²⁶ Zeitintiah mei chungin bia a chimmi, a nungmi Pathian aw cu kannih bangin a thei nain a nung komi ahodah titsa lakah a rak um? ²⁷ Va naih law, Bawipa kan Pathian nih a chim laimi vialte cu va ngai law, Bawipa kan Pathian nih an chimh laimi vialte cu kan chim ve law, kan theih lai, kan tuah lai,' nan ti. ²⁸ "Cun Bawipa nih, ka sin i nan chim tikah nan bia kha a theih i Bawipa nih ka sinah, 'Hi mi hna nih an in chimhmi bia cu ka theih cang; an chimmi vialte cu a dik tein an chim ko. ²⁹ Keimah tih le ka nawl-bia hna ulh lungthin atu i an ngeih bang hin a zungzal ngei hna seh law ka hei duh dah, anmah le an fale caah a zungzal in aa remrel hnga! ³⁰ Va kal law, annih cu, "Nan thlam ah kir tuah u," va ti hna. ³¹ Sih-manhsehlaw nang cu, hika ah ka pawngah dir law, nawlbia vialte le phungbia le phunglam na cawnpiak laimi hna cu kan chimh lai, co awkah ka pekmi hna ram chungah an tuah hna lai, tiah a ti. ³² Cucaah Bawipa nan Pathian nih nawl an pek hna bangin tha tein nan tuah lai; orhleih ah siseh; kehlei ah siseh nan i mer lai lo. ³³ Nan co laimi ram chungah saupi nan nun i remrel i nan nun nakhnga, Bawipa nan Pathian nih nawl an pekmi hna lam kha nan zulk lengmang lai.

6 "Nannih nih co awkah nan kalhnawhmi ram chungah cun nan tuah hna nakhnga, nangmah le na fapa le na fapa fapa nih nan nunchung vialte, nawl kan pekmi hna amah nawlbia vialte le a phungbia vialte hna ulhnak thawngin ² Bawipa na Pathian cu na tih nakhnga le na chan cu a sau nakhnga, Bawipa nan Pathian nih nannih kha cawnpiak awkah nawl a ka pekmi nawlbia hna le phunglam hna le phungbia hna cu mah hihi an si. ³ Cucaah, maw Israel, Bawipa na pupa Pathian nih bia an kam bangin, cawnhuk le khuaih-liti in a luangmi ram chungah cun, nan i remrel i tam piin nan karh nakhnga, thei tuah law, tha tein zul tuah hna u. ⁴ "Thei hmanh, maw Israel: Bawipa hi kan Pathian a si, Bawipa lawnglawng hi; ⁵ Bawipa na Pathian cu na lungthin dihlak le na ruahnak dihlak le na thaw-nak dihlak in na dawt lai. ⁶ Cun nihin ah kan pekmi bia hi na lung chungah na riahter lai i ⁷ na fale kha fel tein na cawnpiak hna lai i, na inn chung i na thut ah siseh, lam i na kal ah siseh, na ih ah siseh, na thawh ah siseh, na chim lengmang hna lai. ⁸ Cun na kut ah chingchiah-

nak caah na tem chih hna lai i na mit le na mit karah hmelchunhnak caah an si lai. ⁹ Cun na inn i innka tung hna le na kutka hna cungah na tial hna lai. ¹⁰ "Cun na pupa hna Abraham, Isak le Jakob sinah Bawipa na Pathian nih pek awkah chiat a sermi ram cu — nangmah nih na sakmi a si lomi khua nganngan le khua tha tha hna le, ¹¹ nangmah nih na rawnmi a si lomi thil tha tha in a khatmi inn hna le, nangmah nih na huahmi a si lomi tikhor hna le, nangmah cinmi a si lomi mitsur dum hna le oliv thing hna, chungah an luhpi i na ei i na khim tikah, ¹² khi tikah Izipt ram, sal cannak inn a simi chung khan, an chuahpitu Bawipa kha na philh soal nakhnga lo, i ralring tuah. ¹³ Bawipa na Pathian cu na tih lai; na biak lai i a min lawngin chiat na ser lai. ¹⁴ Nan kiangkap ah a ummi hna an pathian, pathian dang hna cu, nan zul hna lai lo, ¹⁵ zeitintiah nannih lakah a ummi Bawipa nan Pathian cu Pathian nahchuak a si i Bawipa nan Pathian thinhunnak cu a alh i vawlei cungin nannih cu an hrawh soal hna nakhnga lo, nan zul hna lai lo. ¹⁶ "Massah ah nan rak hneksak bang khan, Bawipa nan Pathian cu hneksak nan del lai lo. ¹⁷ Bawipa nan Pathian nawlbia le biahn-galhternak hna le a phunglam hna, an pekmi hna cu, fel tein nan ulh lai. ¹⁸ - ¹⁹ Bawipa nih nan pupa hna sinah pek awkin chiat a ser i nan hmaiah nan ral vialte a dawih hnanak ram tha cu, Bawipa nih bia a kam bangin, nan luh i nan co nakhnga le nanmah caah aa remrel nakhnga, Bawipa hmai i a dik le a tha cu tuah tuah u. ²⁰ "Hmailei caan ah na fapa nih, 'Hngalhternak bia hna le nawlbia hna le phunglam hna, Bawipa kan Pathian nih an pekmi hi a sullam zeidah a si?' tiah an hal tikah, ²¹ khi tikah na fapa sinah cun, 'Kannih cu Izipt ram ah Faro sal kan rak si i Bawipa nih Izipt ram chung cun a thawngmi kut in a kan chuahpi; ²² Bawipa nih cun a ngan le tih a nungmi hmelchunhnak le khuaruahharnak hna cu Izipt le Faro le a in-nchungkhar vialte cungah kan mithmuh ah a langhter hna i, ²³ kan pupa hna sinah pek awkin chiat a sermi ram chungah cun a kan luhpi i a kan pek colh nakhnga, khika in a kan chuahpi. ²⁴ Cun kannih cu, nihin i a si bang hin, nungdam in a kan zuah nakhnga, Bawipa nih hi nawlbia vialte cu tuah awkah, Bawipa kan Pathian cu tih awkah nawl a kan pek, kan ca thatnak caah a si zungzal. ²⁵ Nawl a kan pek bangin Bawipa kan Pathian hmaiah hi nawlbia vialte cu tha tein kan tuah ahcun kannih caah dinnak a si lai,' tiah na ti lai.

7 "Bawipa na Pathian nih, co awkah na va luhnak ram chungah an luhpi tik le nangmah hmai in mipun tampi, Hit mi le Girgash mi le Amor mi le Kanaan mi le Periz mi le Hiv mi le Jebus mi, nanmah nakin a thawng deuh le a ngan deuhmi mipun phun sarikh hna cu a thawl hna i, ² Bawipa na Pathian nih annih cu nangmah kha an pek i na tei hna tikah, khi tikah annih cu na hrawh cikcek hna lai; annih he biakamnak na ser

lai lo i an cungah zaangfahnak na ngei lai lo. ³ Annih he nan i ðhi-um lai lo, an fapa hna kha nan fanu hna cu nan pe hna lai lo, an fanule zong nan fapa hna caah nan la fawn hna lai lo. ⁴ Zeitintiah nan fapale hi pathian dang biak awkah keimah zulhnak hin an pialter sual hna lai; cu tikah Bawipa thinhunnak cu nan cungah a alh lai i khulrang in an hrawh ko hna lai. ⁵ Sihmanhsehlaw hi bangin annih cungah nan buah lai: an biaktheng kha nan khuai lai i an lungphun kha nan den dih hna lai i, an Asherim kha nan hau hna lai i suaimi an siasal kha mei in nan khangh hna lai. ⁶ "Zeitintiah nannih cu Bawipa nan Pathian caah miphun thi-ang nan si; Bawipa nan Pathian nih vawlei cung i a ummi miphun vialte chungin nannih cu amah ro caah an thim cang hna. ⁷ Nannih cu midang nakin nan tam deuh caah Bawipa nih a dawtnak cu nan cungah a chiah i an thim hna a si lo, zeicahtiah nannih cu miphun vialte lakah a tlawm bik nan si ko. ⁸ Sihmanhsehlaw Bawipa nih an dawt hna i nan pupa hna sinah chiat a sermi biakamnak cu a tlintar caah, Bawipa nih a ðhawngmi kut in an chuahpi hna i sal cannak inn chung khan an tlanh hna, Izipt siangpahrang Faro kut chung khan, an chuah hna. ⁹ Cucaah Bawipa nan Pathian cu Pathian a si kha hngal buah u; amah cu zumhawktlak Pathian, amah a daw i a nawlbia a zulmi hna sinah chan thong khat tiangin bia a kam i a fekmi dawtnak a ngei i, ¹⁰ amah a huami hna tu cu hrawh awkah anmah cung lila ah tei rul a chammi a si; amah a huami cu a dinhdorh lai lo, chikkhatte ah a lehrulh ko lai. ¹¹ Cucaah nihin ah kan pekmi hna nawlbia le phungbia le phunglam hna cu ðha tein nan buah hna lai. ¹² "Cun hi phunglam kha nan ngaih hna i nan buah hna caah Bawipa nan Pathian nih nan pupa hna sinah zulh awk i chiat a sermi biakamnak le a fekmi dawtnak cu nannih sinah a hmunhter lai; ¹³ an dawt hna lai, thluachuah an pek hna lai i an karhter hna lai; nan pupa hna sinah nannih kha pek awkin chiat a sermi ram chungah hin nan pum theitlai le nan vawlei theitlai, nan rawl le nan mitsur hang le nan chiti, nan cawfa hna le nan tuufa hna zong, thluachuah a pek hna lai. ¹⁴ Miphun vialte hna nakin nannih cu thluachuah nan hmu deuh lai; nannih lakah nu siseh, pa siseh, a cingmi nan um lai lo, nan sañil lak zongah, an um lai lo. ¹⁵ Cun Bawipa nih nannih sinin zawtnak vialte kha a lak lai i Izipt hrirai ðhalo vialte nan hngalhmi kha nan cungah a tlunter lai lo, sihmanhsehlaw nannih an huami hna vialte cungah cun a tlunter lai. ¹⁶ Cun Bawipa nan Pathian nih an pek laimi hna miphun vialte cu nan hrawh hna lai, nan mit nih zaangfah hna hlah seh; an pathian zong nan bia hna lai lo, zeitintiah mah cucu nan caah rap a si lai. ¹⁷ "Nannih nih nan lung chungin, 'Hi miphun hna hi kanmah nakin an ngan deuh, zeitintiah kan pawncuuh khawh hna lai?' nan ti ahcun, ¹⁸ annih cu nan ðih awk a si lo, sihmanhsehlaw Bawipa

nan Pathian nih Faro le Izipt vialte cungah a buahmi le ¹⁹ nan mi nih a hmuhmi hneksaknak ngan le hmelchunhnak le khuaruahharnak le a ðhawngmi kut le samhmi ban in Bawipa nan Pathian nih an chuahpi hnanak kha hngal camcin ko u; cu bangin Bawipa nan Pathian nih nan ðihmi miphun vialte hna cungah a buah lai. ²⁰ Cuhleiah nannih sinin aa thupmi hna le a taangmi hna kha an rawh dih hlantiang, Bawipa nan Pathian nih annih lakah khuaingal a thlah hna lai. ²¹ Annih kha nan ðih awk a si lai lo, zeitintiah Bawipa nan Pathian, a lianngan i ðih a nungmi Pathian cu, nannih lakah a um. ²² Bawipa nan Pathian nih hi miphun hna cu nan hmaiah duhsah duhsah in a ðawl hna lai; ramsa kha nannih caah an tam tuk sual nakhnga lo, hmakhatte ah nan ðawl dih hna lai lo. ²³ Sihmanhsehlaw an rawh dih hlantiang Bawipa nan Pathian nih annih cu nanmah kha an pek hna lai i fak piin a tuaiter hna lai. ²⁴ An siangpahrang hna cu nan kut chungah an pek hna lai i vanrang toiah an min cu nan hloh lai; nan hrawh hna hlantiang pakhat hmanh nih an in dawn kho hna lai lo. ²⁵ Suaimi an siasal pathian cu mei in nan khangh hna lai; an hutnak ngun siseh sui siseh nan mit a thi lai lo, nanmah ca zongah nan i lak lai lo, an foih sual hna hnga; zeitintiah mah cucu Bawipa nan Pathian caah fihnung a si. ²⁶ Cun nan inn chungah thil fihnung nan luhpi lai lo; nan luhpi ahcun chiatserhmi nan si ve sual lai; nan fih hrimhrim lai i nan huat lai, zeitintiah mah cucu chiatserhmi thil a si.

8 "Nan nundam i nan karh i Bawipa nih nan pupa hna sinah pek awkin chiat a sermi ram cu nan co nakhnga, nihin ah kan pekmi hna nawlbia vialte cu ðha tein nan buah lai. ² A nawlbia cu nan ngai lai maw ngai lo dah tinak caah, nan lung chung i a ummi kha hngalh awkah nannih cu harnak in an hneksak hna nakhnga, Bawipa nan Pathian nih hi kum sawm li chung ramlak ah an vahternak hna kha, i cinken ko u. ³ Minung hi rawl lawnglawng in a nung lo, sihmanhsehlaw Bawipa kaa in a chuakmi thil kip in a nung ti kha an hngalhter hna nakhnga, rawlñam fahnak kha an inter hna i manna in an cawm hna, mah cucu nanmah nih siseh nan pupa hna nih siseh nan rak hngal lo. ⁴ Hi kum sawm li chung hi nan thilpuan nih an ðhtak hna lo i nan ke a phing lo. ⁵ Cucaah mipa nih a fapa a chimhhrin bantukin Bawipa nan Pathian nih an chimhhrin hna kha nan lung chungin hngal ko u. ⁶ Cucaah Bawipa nan Pathian nawlbia cu zul buah u; amah lam kha zul u law, amah kha ðihzah buah u. ⁷ Zeitintiah Bawipa nan Pathian nih ram ðha chungah an luhpi hna lai. Mah ram cu tiva tete hna le, tlang le nelrawn ah a luangmi tikhor le cerhti hna le, ⁸ changvut le barli le mitsur ruang le theipi kung le taleti le oliv thing le khuaihliti a tamnak ram a si; ⁹ khi ram ah rawl kha cham bau loin nan ei lai i zeihmanh nan bau lai lo; a lung hna cu thir an si i a tlang hna ah

cun tawngca nan cawh khawh lai. ¹⁰ Cun nan ei lai i nan khim lai i Bawipa nan Pathian cu, ram tha an pekmi hna caah cun, nan lawmh lai. ¹¹ "Nihin ah kan pekmi hna a phungbia hna le a phunglam hna le a nawlbia hna hi nan zulh lonak thawngin Bawipa nan Pathian cu nan philh soal nakhnga lo, i ralring tuah u; ¹² nan ei i nan khim tikah le inn tha tha nan sak hna i a chungah nan um i, ¹³ nan satil run hna le nan tuurun hna an karh i nan sui le nan ngun an karh i nan ngeihmi vialte a karh tikah, ¹⁴ nan lung a puam i Izipt ram chungin sal cannak innchung khan an chuahpitu hna Bawipa nan Pathian cu nan philh soal nakhnga lo, i ralring tuah u. ¹⁵ Amah cu a kau i tha a nungmi ramlak, mei alh bantu a simi rul hna le tlangngaikuang hna an umnak le ti um lomi ramcar chungin an hruaitu hna a si; amah nih tek lung lungpi chungin ti an pek hna i ¹⁶ ramlak chungah khan nan pupa hna nih an hngalh lomi manna in an cawm hna, a donghnak ah nannih cu thatnak tuahpiak awkah an hneksak hna i thluachuahpek awkah an thumh hna. ¹⁷ Nan lung chungin, 'Keimah thawnnak le ka kut thazang nih hi chawva hi an ka pek,' tiah nan ti soal nakhnga lo, i ralring tuah u. ¹⁸ Nan pupa hna sinah chiatser in a tuahmi biakamnak, atu ah a fek rihmi kha, tlintar awkah, chawva hmuh khawhnak thawnnak an petu hna cu Bawipa nan Pathian kha a si tiah i cinken ko u. ¹⁹ Cun Bawipa nan Pathian nan philh i pathian dang kha nan zulh hna i an rian nan tuan i nan biak hna ahcun, nan rawk hrimhrim lai, tiah nihin ah hin ralrin kan pek hna. ²⁰ Nan hmaiah Bawipa nih miphun a rawkter hna bangin Bawipa nan Pathian aw cu nan ngaih duh lo ahcun, cu bangin nan rawk ve lai.

9 "Ngaihmanh, maw Israel, nangmah nakin a lianngan deuh le a thawng deuhmi miphun hna, van tawng in kulhmi khua lianngan pipi a ngeimi hna, ² a ngan le a sangmi hna miphun Anak tefa hna, 'Anak fapa hna hmaiah ahodah a dir kho lai,' an ti na theih i na hngalhmi hna cu pawncuawh awkah nihin ah hin Jordan tiva cu na tan cang lai. ³ Nangmah hmaiah kanghtu mei bangin a kalmi cu Bawipa na Pathian a si kha nihin ah hin hngal tuah; amah nih na hmaiah a hrawh hna lai i a tei hna lai; cucaah Bawipa nih bia an kam bangin na thawl hna lai i khulrang tein na hrawh hna lai. ⁴ "Bawipa na Pathian nih na hmaiah annih cu a dawmi hna hnuah, 'Bawipa nih hi ram co awkah a ka luhipi hi, keimah dinnak thawngin pei a si,' tiah na lung chungin va ti hlah; Bawipa nih na hmai in annih kha a dawmi hna cu hi miphun hna that lonak ruangah a si deuh. ⁵ Na dinnak le na lung dinnak thawngin annih ram kha co awkah na luh cu a si lai lo; sihmanhsehlaw Bawipa na Pathian nih annih kha na hmai in a dawmi hna lai cu hi miphun hna an that lonak ruangah le, Bawipa nih na pupa hna Abraham, Isak, le Jakob sinah chiat a sermi bia cu fehnak caah a si lai. Bawipa An

Doh ⁶ "Cucaah Bawipa na Pathian nih hi ram tha cu co awkah na dinnak thawng in an pek a si lo kha hngal tuah, zeitintiah nangmah cu mikhong na si. ⁷ Ramlak ah Bawipa na Pathian zeitluk in dah a thin na phawh kha hngal camcin tuah law, philh hlah; Izipt ram in na chuah ni ri in hika hmun na phak tiang, Bawipa cu na ralchanh lengmang ko. ⁸ Horeb hmanh ah Bawipa kha a thin na phawh i, na cungah Bawipa cu a thin a hun tuk hringhran caah nangmah kha hrawh awk deng tiang aa tim. ⁹ Lungtlap hna, Bawipa nih nannih he biakamnak a sernak lungtlap hna, lak awkah tlang cungah ka hung kai tikah khan, tlang cungah khan ni sawm li le zan sawm li ka hung um; rawl zong ka ei lo, ti zong ka ding lo. ¹⁰ Cun Pathian kutdong in tialmi lungtlap pahnih hna cu Bawipa nih a ka pek; cun cu hna cungah cun, pumhnak ni ah mei chungin Bawipa nih tlang cung i nannih sinah a chimmi bia vialte kha an um. ¹¹ Cun ni sawm li le zan sawm li a dihnak ah Bawipa nih lungtlap pahnih kha a ka pek hna, biakamnak lungtlap hna cu. ¹² Khi tikah Bawipa nih ka sinah, 'Tho law, hika hin khulrang tein vung kal tuah, zeitintiah Izipt ram in na chuahpimi na mi hna nih thurhnawm ngaiin an i tuah cang; zulh awkah nawl ka pekmi hna lam khan khulrang tein an pial cang; annih caah thletmi siasal an i ser,' tiah a ti. ¹³ "Cuhleiah Bawipa nih ka sinah, 'Hi mi hna hi zei an si kha ka hmuh cang; zohhmanh, mikhong an si; ¹⁴ ka dawn hlah, annih cu hrawk hna ning law, an min cu vanrang tang dihlak in hlo ko hna ning; cun annih nakin a thawng deuh le a ngan deuhmi miphun ah nangmah cu in ser ko ning,' tiah a ti. ¹⁵ Cucaah kaa mer i tlang in ka rung tum i tlang cu mei in a kang; cun biakamnak lungtlap pahnih hna cu ka kut pahnih chungah an um. ¹⁶ Khua ka zoh i zohhmanh, Bawipa nan Pathian cungah nan soal cang; thletmi cawfa kha nan i ser cang; Bawipa nih zulh awkah nawl an pekmi hna lam khan khulrang tein nan pial cang. ¹⁷ Cucaah lung tlap pahnih kha ka lak hna i ka kut pahnih hna chung cun ka hlonh hna i nan mit hmuh ah ka khuai hna. ¹⁸ Cun Bawipa hmaiah a hlan bang khan ni sawm li le zan sawm li ka bawk; Bawipa kha a thin phawh awkah amah mithmuh ah that lo nan tuahnak thawngin soal nan tuahmi vialte ruangah rawl ei lo le ti ding loin ka um. ¹⁹ Zeitintiah nanmah kha hrawh awk tiangin Bawipa nih aa timnak thinnunak le lungsi lonak kha ka tha. Sihmanhsehlaw Bawipa nih khi tan zongah khan ka bia a ka ngaihpiak. ²⁰ Cun Bawipa nih Aaron cungah a thin a hun tuk caah amah cu hrawh awkah aa tim; cun khi caan ah Aaron ca zongah thla ka cam colh. ²¹ Cun hi nan thil soal, nan sermi cawfa cu, ka lak i mei in ka khangh i ka den, leidip bantukin a dip tiang dip tein ka rial; cun cu leidip cu tlang cungin a rung luangmi tivah ah cun ka paih. ²² "Taberah zongah, cun Massah le Kibroth-hattaavah ah Bawipa thin kha nan phawh

fawn. ²³ Cun Bawipa nih Kadesh-barnea in an thlah hna i, 'Hung kal u law, kan pekmi hna ram cu hung umhnawh tuah u,' tiah an ti hna tikah khan, nannih nih Bawipa nan Pathian nawlbua cu nan ralchanh i amah kha nan zum lo, a aw zong nan ngai lo. ²⁴ Kan hngalh hna ni ri in nannih cu Bawipa kha a ralchanhmi nan si ko. ²⁵ "Bawipa nih nannih cu ka hrawh hna lai tiah a ti caah, cucaah Bawipa hmaiah hi ni sawm li le zan sawm li cu ka baw. ²⁶ Cun Bawipa sinah hi bangin thla ka cam, 'Maw Bawipa Pathian, nangmah nih na lianhnngannak thawngin na tlanh i Izipt ram in a thawngmi kut he na chuahpimi na mi le na ro cu hrawk hlah, ²⁷ Na sal Abraham, Isak le Jakob kha cingkek hna law; hi mi hna an lung khonnak siseh, an that lonak siseh, an sualnak siseh zei ah rel sawh hlah; ²⁸ cu ti a si lo ahcun na kan chuahpinak ram nih khan, " Bawipa nih a kamhmi hna ram ah a luhpi khawh hna lo ca le a huat hna caah, ramlak i thah hna awkah a chuahpi hna," tiah a ti soal hnga. ²⁹ Zeitintiah annih cu nangmah mi le ro, a liannganmi na thawnnak le samhmi na ban in na chuahpimi hna an si,' a ti.

10 "Khi caan ah Bawipa nih ka sinah, 'Hmasa i bantuk a simi lung tlap pahnih in ser hna law, tlang cungah ka sinah ra kai tuah, cun thingkuang zong ser tuah. ² Cun hmasa lungtlap na khuaimi hna cung i a ummi bia kha, lungtlap hna cungah cun ka tial hna lai i kuang chungah cun na khumh hna lai,' tiah a ti. ³ Cucaah anri thing in kuang pakhat ka ser i hmasa bantuk a simi lungtlap pahnih ka ser hna i cu lungtlap pahnih hna cu ka kut chungah i put in tlang ah cun ka hung kai. ⁴ Cun lung tlap hna cungah cun, tlang cungah mei chungin pumh ni i Bawipa nih nan sinah a chimmi nawlbua pahra cu hmasa i a tial bang khan, a tial hna i Bawipa nih a ka pek hna. ⁵ Cun kaa mer i tlang cugin ka rung tum i ka sermi kuang chungah cun lung tlap cu ka chiah hna; Bawipa nih nawl a ka pek bangin khi-ka ah an um. ⁶ (Israel mi hna cu Beeroth Bene-jaakan in Moserah ah an kal. Khika ah Aaron cu a thi i khika ah an vui. A fapa Eleazar nih amah can ah tlangbawi rian a tuan. ⁷ Khika in Gudgodah ah an kal i Gudgodah in tiva tete umnak ram Jotbathah ah an kal. ⁸ Khi caan ah, Bawipa biakamnak kuang put awk le amah min in thluachuah pek le amah ca rianuan awk i Bawipa hmai i dir awkah, Bawipa nih Levi phun cu nihin tiang aa thleidan hna. ⁹ Cucaah Levi cu a unau hna lakah co-vo siseh ro siseh a ngei lo; Bawipa nan Pathian nih amah sinah a chim bang khan, Bawipa cu a ro a si.) ¹⁰ "Hmasa bantuk thiamthiam khan, tlang cungah cun ni sawm li le zan sawm li ka um i khi tan zongah khan Bawipa nih ka bia a ka ngaihiak; Bawipa nih hrawh an duh hna lo. ¹¹ Cun Bawipa nih ka sinah, 'Tho law, an pupa hna sinah pek awkin chiat ka sermi ram kha an luhhnawh i an co nakhnga, mi hna cu hmaisak tuah hna,' tiah a ti. ¹² "Kha! Israel, Bawipa na Pathian nih an

fialmi cu zeidang si loin, Bawipa na Pathian tih le, a lam vialte kha zulh le, amah kha dawt le, Bawipa na Pathian cu na lung dihlak le na ruahnak dihlak in a rian tuan le, ¹³ nihin ah nangmah thatnak ding caah nawl kan pekmi hna Bawipa phungbia le nawlbua hna ulh hi, a si lo maw? ¹⁴ Zohhmanh, a sang bik van hna le, vawlei le a chungah a ummi thil vialte hi, Bawipa na Pathian ta an si di; ¹⁵ sihmanhsehlaw Bawipa nih dawtnak in na pupa hna cungah a lung a chiah i annih hnu i an tefa, nannih cu, midang vialte hlan in an thim hna, nihin ah nan si bang hin. ¹⁶ Cucaah nan lung cuarpar cu tan u law, lungkhong si ti hlah u. ¹⁷ Zeitintiah Bawipa nan Pathian cu pathian hna Pathian le bawi hna Bawi, a lianngan i a thawng i tih a nungmi Pathian, duhdanh a ngei lo i ziknawh a la lomi a si.

¹⁸ Pangeilo le nuhmei cu ding tein bia a ceihipiak hna i, mipem kha a dawt i rawl le hnipuan a pek. ¹⁹ Cucaah mipem kha daw u, zeitintiah nannih kha Izipt ram ah mipem nan rak si. ²⁰ Bawipa na Pathian cu na tih lai; a rian na tuan lai i amah ah naa bek lai i amah min chalh in chiat na ser lai. ²¹ Amah cu na thangthat awk cu a si; amah cu na Pathian, hi thil lianngan le thil tihnung hna, na mit nih an hmuhmi, a tuahtu hi a si. ²² Na pupa hna nih Izipt ram ah an vung kal tikah sawm sarih an si; atu ah cun Bawipa na Pathian nih van arfi zat in nan tam leiah an ser cang hna.

11 "Cucaah Bawipa na Pathian cu na dawt lai i a bia le a nawlbua hna le a phunglam hna le a phungbia hna cu na zulh zungzal lai. ² Cun nihin ah ruat tuah u (a hngalh zong a hngal lo i a hmuh zong a hmu lomi nan tefa hna sinah mah hihi ka chim lo), Bawipa nan Pathian chimhhrinnak le a lianhnngannak, a thawngmi a kut le aa samhmi a ban, ³ Izipt ram chungah Izipt siangpahrang Faro le a ram vialte cungah a tuahmi a hmelchunhnak le khuaruahharnak; ⁴ cun Izipt ralkapbu cungah, an rang hna le an rangleng hna cungah, nannih an in daw tik hna ah a tuahmi, zeitindah Rili Sen ti kha a fenhter hna le zeitindah Bawipa nih nihin tiangin a hrawh hna, ti le; ⁵ cun hika hmun nan phak tiangin ramlak ah nan cungah zeidah a tuah, ⁶ cun Reuben fapa Eliab i fapa hna Dathan le Abiram cungah a tuahmi zeitindah vawlei nih a kaa a an i annih kha an innchungkhar hna le an thlam hna le an thilnung vialte hna he Israel mi vialte laifang ah a dolh hna kha, ruat tuah u; ⁷ zeitintiah nan mit nih Bawipa nih rian ngan a tuahmi vialte kha an hmuh cang. ⁸ "Cucaah nihin kan pekmi hna nawlbua cu a dihlak in nan zulh lai, nannih nih nan thawh i va co awkah nan kalhnawhmi ram cu nan luhhnawh i nan co nakhnga le, ⁹ Bawipa nih nan pupa hna sinah anmah le an tefa hna sinah pek awkin chiat a sermi ram, cawhnuk le khuaihli in a luangmi ram ah cun, saupi nan um nakhnga. ¹⁰ Zeitintiah nannih nih co awkah nan va luhhnawh laimi ram cu nan hung chuahnak

Izipt ram, a chung i thlaici nan tuh tik i anhring dum bangin nan ke in ti nan toihmi ram bantuk kha a si lo; ¹¹ sihmanhsehlaw co awkah nan kalhnawh laimi ram cu tlang le nelrawn an umnak hmun, van ruah ti a dingmi, ¹² Bawipa nan Pathian nih a zohkhenhmi ram a si; kum thawknak in kum donghnak tiang Bawipa nan Pathian mit cu a cungah aa fu zungzal. ¹³ "Cun ni hin ah nawl kan pekmi hna ka nawlbua, Bawipa nan Pathian dawt le, a rian nan lung dihlak le nan ruahnak dihlak in tuan cu, nan zulh hna ahcun, ¹⁴ nannih nih nan rawl le nan mitsur hang le nan chiti kha nan pumhkhawmh khawh hna nakhnga, nan ram caah ruah cu anmah caan te cio ah, tuan deuh ruah le tlai deuh ruah hna cu, an pek hna lai. ¹⁵ Cun amah nih nan sañil hna caah nan lo ah ram hno an pek hna lai i, nan ei lai i nan khim lai. ¹⁶ I ralring tuah u. Cu ti a si lo ahcun nan lung cu dehhlen a si lai i, nan pial lai i, pathian dang hna rian kha nan tuan lai i nan biak sual ko hna lai; ¹⁷ cu ti nan tuah ahcun Bawipa thinhunnak cu nan cungah a alh lai i, van khi a khar hna lai i, ruah a sur lai lo i, vawlei nih a theitlai a chuahter lai lo i, Bawipa nih an pekmi hna ram tha hin khulrang tein nan lo sual ko lai. ¹⁸ "Cucaah hi ka bia hna cu nan lung chung le nan ruahnak chungah nan khumh hna lai i, nan kut ah chingchiahnak caah nan khih hna lai i, nan mit le nan mit kar i hmelchunhnak caah an si lai. ¹⁹ Cun mah hna cu nan fale kha nan cawnpiak hna lai i, nan inn chung i nan thut le lam i nan i chawh le nan ih le nan thawh tikah nan chim lengmang hna lai. ²⁰ Cun nan innka tung hna le nan kutka hna cungah nan tial hna lai, ²¹ zeitintiah van hna cu vawlei cung i an um chung paohpaoh cu, Bawipa nih nan pupa hna sinah pek awkin chiat a sermi ram chungah nan nunchung ni hna le nan tefa hna nunchung ni hna cu karhter an si lai. ²² Zeitintiah tuah awk i nawl kan pekmi hna nawlbua hi a dihlak in, Bawipa nan Pathian dawt le amah lam vialte zulh le amah leiah i bek cu tha tein nan tuah ahcun, ²³ nan hmaiah a ummi miphun vialte hna hi, Bawipa nih a dawh hna lai i, nanmah nakin a ngan deuh le a thawng deuh miphun hna hi nan pawnchuah hna lai. ²⁴ Nan keza nih a lamhmi hmun paoh cu nan ta a si lai; nan ram cu ramlak in Lebanon tiang, cun tiva in, Zufrates tiva in nitlaklei rili tiang a si lai. ²⁵ Ahohmanh nih an in celh hna lai lo; Bawipa nan Pathian nih bia an kam cang hna bang khan, nan va lamh ding ram vialte cungah khan nanmah tihnak le phannak kha a chiah lai. ²⁶ "Zohhmanh, nihin ah hin nan hmaiah thluachuahnak le chiatserhnak ka chiah: ²⁷ nihin i nawl kan pekmi hna Bawipa nawlbua hna cu nan zulh ahcun, thluachuahnak a si lai, ²⁸ cun Bawipa nan Pathian nawlbua cu nan zulh lo i nan hngalh bal lomi pathian dang hna biak awkah nihin i nawl kan pekmi hna lam nan pial tak ahcun, chiatserhnak a si lai. ²⁹ Cun co awkah nan va luhhnawh laimi ram chungah Bawipa

nan Pathian nih an luhpi hna tikah, thluachuahnak cu Gerizim Tlang ah nan chiah lai i chiatserhnak cu Ebal Tlang ah nan chiah lai. ³⁰ Jordan tiva ral, nitlaknak lei lam hnulei, Arabah i a ummi Kanaan mi hna ram chung, Gilgal ral, Moreh kuhthing hna pawngah an um, a si lo mei? ³¹ Zeitintiah Bawipa nan Pathian nih an pekmi hna ram cu a chungah va luh i va co awkah nan nih nih Jordan cu nan tan lai; cun nannih nih nan co i a chungah nan um tikah, ³² nihin ah nan hmai i ka chiahmi nawlbua le phunglam vialte kha ralring tein nan tuah lai.

12 "Bawipa, nan pupa hna Pathian nih co awkah an pekmi hna ram chungah, vawlei cung i nan nunchung vialte ralring tein nan tuah awk ding nawlbua le phunglam cu mah hna hi an si. ² Nan va pawnchuah laimi miphun hna nih a sangmi tlang hna cung le mual hna cung le thingkung hring kip toi i an pathian hna an biaknak hmun vialte cu nan hrawh dih hrimhrim hna lai; ³ an biaktheng kha nan theh dih hna lai i an lungphun kha nan den dih cikcek hna lai i, an Asherim cu mei in nan khangh hna lai; an pathian mui serchommi hna cu nan hau hna lai i cuka hmun i an min cu nan hrawh lai. ⁴ Bawipa nan Pathian cungah cun cu bantuk cun nan tuah lai lo. ⁵ Sihmanhsehlaw Bawipa nan Pathian nih a min chiahnak le a umnak i ser awkah nanmah phun chungin a thim laimi hmun cu nan kawh lai; ⁶ khika ah nan kal lai i khika ah nan khangh thawinak hna le nan raithawinak hna le nan cheu hra cheu khat hna le nan pekchanhmi pekchanhnak hna le, nan biakamnak pekchanhnak hna le nan mah lungthote pekchanhnak hna le nan sañil run chung le nan tuurun chung i fater hna cu nan rak put hna lai; ⁷ cun khika ah Bawipa nan Pathian hmaiah nan ei lai i nan tuahmi kip i Bawipa nan Pathian nih thluachuah an pekmi hna ah cun nanmah le nan chungkhar hna he nan i lawm lai. ⁸ Mi kip nih mah le hmuhning cio ah a tha ti i nihin i hika i kan tuah bang hin nan tuah lai lo, ⁹ zeitintiah Bawipa nan Pathian nih an pekmi hna dinhnak le ro cu nan phan rih lo. ¹⁰ Sihmanhsehlaw Jordan tiva nan tan tik i Bawipa nan Pathian nih co awkah an pekmi hna ram chungah nan um tikah le, him tein nan um nakhnga, nan pawngkam i nan ral vialte hna sinin dinhnak an pek hna tikah, ¹¹ khi tikah Bawipa nan Pathian nih a min umnak dingah a thim laimi hmun ah nawl kan pekmi hna vialte cu nan rak put hna lai: nan khangh thawinak hna le raithawinak hna, nan cheu hra cheu khat le nan pekchanhmi pekchanhnak, cun Bawipa sinah bia nan i kammi biakamnak pekchanhnak vialte na rak put lai. ¹² Cun Bawipa nan Pathian hmaiah nan i lawm lai, nanmah le nan fapa hna le nan fanu hna, nan salpa hna le nan salnu hna le nannih lak i a ummi Levi mi he tiah, zeicahtiah anih cu nannih sinah covo siseh ro siseh a ngei lo. ¹³ Nan hmuhmi hmun men paoh ah nan

khangh thawinak pekchanh lo awkah i ralring tuah u; ¹⁴ sihmanhsehlaw nanmah phun chung pakhatkhat ah Bawipa nih a thim laimi hmun ah, khika ah nan khangh thawinak cu nan pekchanh hna lai i khika ah nawl kan pekmi vialte hna cu nan tuah lai. ¹⁵ "Sihmanhsehlaw Bawipa nan Pa-thian nih thluachuah vanluhnak an pek hna ningin, nan khua khua zeipaoh ah, nan duh tawk in, sa cu nan thah lai i nan ei lai; sazuk le sakhi hna cu a thiagno zong a thiagno zong nih an ei hna bangin, nan ei lai. ¹⁶ A thi bel kha nan ei lai lo; vawlei cungah ti bangin nan thlet lai. ¹⁷ Nan rawl, nan mitsur hang le nan chiti chungin cheu hra cheu khat siseh, nan sañil run chung le nan tuurun chung i fater si hna seh, bia nan i kammi nan biakamnak pekchanhnak si hna seh, mah lungthote nan pekchanhnak si hna seh, nan pekchanhmi pekchanhnak si hna seh, nanmah nan khua chungah nan ei hna lai lo; ¹⁸ sihmanhsehlaw Bawipa nan Pathian nih a thim laimi hmun ah, nanmah le nan fapa le nan fanu le nan salpa le nan salnu le nan khuachung i a ummi Levi mi nih Bawipa hmaiah nan ei hna lai. Cun zei thil nan tuahnak paoh ah Bawipa nan Pathian hmaiah nan i lawm lai. ¹⁹ Nan ram chungah nan um chung paoh cu Levi mi kha hlaut lo awkah i ralring tuah u. ²⁰ "Bawipa nan Pathian nih, bia an kam hna bangin, nan ram kha a kauhter tik le sa nan hawt caah, 'Sa ka ei lai,' nan ti tikah nan duh zat in sa cu nan ei lai. ²¹ Bawipa nan Pathian nih a min chiahnak ah a thim laimi hmun cu nanmah sinin aa hlat tuk ahcun, khi tikah Bawipa nih an pekmi nan sañil run chung i siseh, nan tuurun chung i siseh, nawl kan pek hna bangkhan nan thah hna lai i nanmah nan khua chungah nan duh zat in nan ei hna lai. ²² Sazuk sa siseh sakhi sa siseh nan ei hna bangin nan ei hna lai; a thiagno zong nih, a thiagno zong nih an ei hna lai. ²³ A thi bel kha ei hrimhrim hlah u; zeitintiah thi cu nunnak a si i nunnak cu sa he nan ei lai lo. ²⁴ Nan ei lai lo; vawlei cungah ti bantukin nan thlet lai. ²⁵ Nan ei lai lo; zeitintiah Bawipa mithmuh i a dikmi nan tuah tikah, nanmah le nan hnu i nan tefa hna caah thatnak a si lai. ²⁶ Sihmanhsehlaw nan pekchanh awk a simi nan thil thiagnhlim hna le nan biakam pekchanhnak hna cu nan lak hna lai i Bawipa nih a thim laimi hmun ah cun nan kal lai, ²⁷ cun nan khangh thawinak hna, sa le thi cu, Bawipa nan Pathian biaktheng cungah nan pekchanh hna lai; Bawipa nan Pathian biaktheng cungah nan raithawinak hna thi cu nan thlet lai, sihmanhsehlaw a sa cu nan ei lai. ²⁸ Bawipa nan Pathian mithmuh ah a dik le a tha kha nan tuah tikah, nanmah caah a that nakhnga, hi nawl kan pekmi hna bia vialte hi tha tein ruat tuah u. ²⁹ "Pawncuawh awkah nan luhhnawhmi hna miphun hna cu nan hmaika in Bawipa nan Pathian nih a sam di hna i nan pawncuawh hna i an ram chungah nan um tikah, ³⁰ nan hmaika in hrawh an sinak ah khan

nan i foih nakhnga lo, i ralring tuah u; cun, 'Hi miphun hna nih hin zeitindah an pathian kha an biak hna? Kei zong nih an tuah bantukin ka tuah ve lai,' tiin an pathian hna kong zong kha hlat len hlah u. ³¹ Cu bantuk cun Bawipa nan Pathian cungah nan tuah lai lo; zeitintiah Bawipa nih a huatmi thil fihnung vialte cu an pathian hna cungah khan an tuah; zeitintiah an fapale hna le an fanule hna hmanh kha an pathian hna biaknak caah mei chungah an khangh hna. ³² "Nawl kan pekmi hna thil vialte kha ralring tein nan tuah hna lai; nan chap lai lo, nan zuk fawn lai lo.

13 "Nan lakah profet siseh mang mantu siseh an hung chuah i hmelchunhnak siseh khuaruahharnak siseh an in hmuhsak hna i, ² an in chimhmi hna hmelchunhnak cu siseh khuaruahharnak cu siseh a hung tlin i, nan hngalh lomi pathian hna cu, 'Kannih nih hi pathian dang hi zul hna u sih law, bia hna u sih,' tiah an chim ahcun, ³ cu profet cu siseh mang mantu cu siseh, ahohmanh an bia nan ngai hna lai lo; zeicahtiah Bawipa nan Pathian cu nan lungthin dihlak le nan ruahnak dihlak in nan daw maw ti hngalh awkah Bawipa nan Pathian nih hneksak an del hna a si. ⁴ Bawipa nan Pathian cu nan zulh lai i nan tih lai, a nawlbiala kha nan zulh hna lai i a aw kha nan ngaih lai, amah kha nan biak lai i amah sinah khan nan i bek lai. ⁵ Sihmanhsehlaw cu profet cu siseh mang mantu cu siseh thah an si lai, zeicahtiah Bawipa nan Pathian nih zulh awkah nawl an pekmi hna lam kha hlaut awkah, Izipt ram chungin an chuahtertu hna, hremnak inn chungin an tlantu hna Bawipa nan Pathian kha ralchanh awkah an cawnpiak hna. Cu bantukin that lonak cu nan lakin nan thianh awk a si. ⁶ "Na unaupa, na nu fapa siseh, na fapa siseh, na fanu siseh, na pom liomi na nupi siseh, na nunnak tluk a simi na hawi siseh, ahohmanh nih a thli tein an lem i, 'Kal u sih law, pathian dang kha bia hna u sih,' an ti ahcun nangmah nih siseh na pupa hna nih siseh, nan hngalh lomi pathian hna, ⁷ nan velchum i a ummi, vawlei khattelei deng in khattelei deng tiang, nanmah nai i a ummi si hna seh, nanmah he lamhlat i a ummi si hna seh, cu miphun hna i an pathian hna cu — ⁸ amah cu na hnatlakpi awk a si lo i a bia zong na ngai fawn lai lo, cun na mit zongin na zaangfah lai lo, a zuah zong na zuah lai lo, a thuh zong na thup lai lo; ⁹ sihmanhsehlaw na thah lai, amah thahnak caah na kut cu a hmasa bik a si lai i cu hnuah cun mi vialte kut cu a si lai. ¹⁰ Amah nih nangmah cu, Izipt ram chungin, sal taannak inn chung cun an chuahtertu Bawipa na Pathian sinin pialter awk kha a kawl caah lung in thi lakin na cheh lai. ¹¹ Cun Israel mi vialte nih an theih lai i an tih lai i nan lakah cu bantuk that lonak cu an tuah than bal ti lai lo. ¹² "Bawipa nan Pathian nih umnak ah an pekmi hna nan khua pakhatkhat ah, ¹³ mi zeirualo a cheukhat nih nannih lakah an kal i cu khua chung i a ummi hna cu an pialter hna i, nan hngalh lomi pathian

hna cu, 'Kal u sih law, pathian dang kha bia hna u sih,' tia an ti nan theih ahcun, ¹⁴ nan dothlat lai i nan kaw lai i fel tein nan hal lai; cun zohhmanh, cu bantuk thil fihnung cu nan lakah tuah a si kha a dik le a si hrimhrimmi a si ahcun, ¹⁵ cu khuami hna cu vainam in nan thah hrimhrim hna lai, a khua le a chungah a ummi vialte le a sañil cu vainam in nan hrawh cikcek hna lai. ¹⁶ Cun a hranchaw vialte cu khualai tual laifang ah nan pumh hna lai i, a khua le a hranchaw vialte cu Bawipa nan Pathian sin i pum khangh thawinac caah mei in nan khangh lai; vawlei bo men a si zungzal cang lai, sak ðhan a si ti lai lo. ¹⁷ A zarhmi thil vialte cu pakhat hmanh nan kut in nan tawng lai lo; zeitintiah Bawipa nan Pathian aw cu nan ngaih i nihin ah kan pekmi hna a nawlbia vialte nan zulh i Bawipa nan Pathian mithmuh ah a dikmi kha nan tuah ahcun, ¹⁸ a thinhunnak ðihnung khan aa mer lai i zaangfahnac kha an pek hna lai i nan pupa hna sinah chiat a ser bang khan a vel kha a karhter lai.

14 "Nannih cu Bawipa nan Pathian i fapa nan si; mithi caah nan i at lai lo i nan mittlang hmul zong nan i met lai lo. ² Zeitintiah nannih cu Bawipa nan Pathian ca i a thiangmi miphun nan si i Bawipa nih nannih cu amah ta hrimhrim si awkah, vawlei cung i a ummi miphun vialte hna lakin an thim hna. ³ "Fihnung a simi thil zehmanh nan ei lai lo. ⁴ Mah hi hna hi nan ei awk saram cu an si lai: cawtum, tuu, meheh, ⁵ sakhi, sazuk, saza, sathar, ramlak sia, ramlak caw, tlangcung tuu. ⁶ Zei saram paoh a tin a ðe i a tin cheu hnih ah aa cheu i rawlret a khaimi cu, saram hna lakah nan ei awk an si lai. ⁷ Sihmanhsehlaw rawlret a khaimi lakah siseh, tinñe lakah siseh, mah hi nan ei hna lai lo: kalauk, saveh, le sakuh, zeicahtiah rawlret cu an khai nain an tin a ðe lo, cucaah nan caah an thiang lo. ⁸ Cun vok, zeicahtiah a tin cu a ðe nain rawlret a khai lo, cu caah nan caah a thianglo. An sa nan ei lai lo, an ruak zong nan tawng lai lo. ⁹ "Ti chung i a ummi thil vialte lakah mah hna hi nan ei lai: ðeh le phokphawher a ngeimi paoh nan ei hna lai. ¹⁰ ðeh le phokphawher a ngei lo paoh cu nan ei hna lai lo, nan caah thianglo a si. ¹¹ "A thiangmi va vialte cu nan ei hna lai. ¹² Sihmanhsehlaw mah hna hi nan ei lo awk cu an si lai: muvanlai, langta, mu-ar-cawi, ¹³ ngawihuk, kaite phun paohpaoh, ¹⁴ langak phun paohpaoh, ¹⁵ ostrik, thlanghnap, rili va, mupi phun paohpaoh, ¹⁶ chimbu ngan le chimbu hme, ti-ar, ¹⁷ pelikan, saruak eimi langta, tingala, ¹⁸ tivakok, le ram varang phun paohpaoh, chuanguar le palak. ¹⁹ Cun thla a ngeimi buñit-khaubawc paohpaoh cu nan caah thianglo an si; nan ei hna lai lo. ²⁰ Thla ngei a thiangmi thil vialte nan ei hna lai. ²¹ "Zehmanh amah thih in a thimi cu nan ei lai lo; ramdangmi nan khua chung i a ummi hna kha nan pek hna lai, an duh ahcun an ei hna lai, asiloah phun dangmi sinah nan zuar khawh lai; zeitintiah nannih cu Bawipa nan Pathian caah a thi-

angmi miphun nan si. "Meheh fa cu a pi hnuk in nan chuang lai lo. ²² "Kum fate in lo in a chuakmi nan thlaici theipar vialte cu cheu hra ah cheu khat nan pekchanh lai. ²³ Bawipa nan Pathian kha ðih awk nan hngalh zungzal nakhnga, nan rawl chungin siseh, nan mitsur hang chungin siseh, nan chiti chungin siseh cheu hra cheu khat le nan sañil run chung le nan tuu-run chung i fater hna cu, Bawipa nan Pathian hmaiah, a min umnak ding i a thim hngami hmun ah cun nan ei lai. ²⁴ Bawipa nan Pathian nih thluachuah an pek tik hna ah, Bawipa nan Pathian nih a min umnak dingah a thim laimi hmun cu a hlat tuk caah nan caah khualam a sau tuk caah, cheu hra cheu khat cu nan i phorh khawh lo ahcun, ²⁵ tangka ah nan canter lai i nan i ken lai i, Bawipa nan Pathian nih a thimmi hmun ah cun nan kal lai i, ²⁶ nan duhmi paoh ah nan i hloh lai, cawtum hna maw, tuu hna maw, mitsur hang maw, zu maw, nan hawtmi paoh ah nan hman lai; cun cuka ah cun Bawipa nan Pathian hmaiah nan ei hna lai i nan i lawm lai, nanmah he nan chungkhar hna he. ²⁷ Cun nan khua chungah a ummi Levi mi kha nan hlaw lai lo, zeitintiah anih cu nanmah sinah covo siseh, ro siseh a ngei lo. ²⁸ "Cun kum thum donghnac lengmang ah cu kum i nan voimi cheu hra cheu khat vialte cu nan chuahpi lai i nan khua chungah nan chiah hna lai; ²⁹ cun, Bawipa nan Pathian nih nan kut rian nan tuahmi vialte ah thluachuahnac an pek hna nakhnga, nan khua chungah a ummi Levi mi hna, annih cu nannih sinah covo le ro an ngeih lo caah, le mipem le pangeilo le nuhmei hna nih cun an rat i an ei i an khim nakhnga nan chiah hna lai.

15 "Kum sarhi donghnac lengmang ah leiba ngai-hthiamnac nan tuah lai ² Ngaihtiamnac ning cu hi bangin a si lai: cawihitu paohpaoh nih a innpa sinin a hmuh awk hnga kha a ngaihtiam lai. Bawipa ngaihtiamnac cu thanh a si cang ruangah, ahohmanh nih a innpa, a unau cu, a cawh chih len lai lo. ³ Ramdangmi cu nan cawh sawk hna lai, sihmanhsehlaw nan unau sinin nan hmuh awk hnga paoh kha cu nan ngaihtiamnac awk a si. ⁴ Nannih lakah mipam nan um lai lo (zeitintiah Bawipa nan Pathian nih ro ca i co awkah an pekmi hna ram chungah thluachuahnac an pek hna lai), ⁵ Bawipa nan Pathian aw kha nan ngaih i nihin ah kan pekmi hna nawlbia vialte hi ralring tein nan tuah paohpaoh ahcun Bawipa nih thluachuah an pek hrimhrim hna lai. ⁶ Zeitintiah bia an kam hna bangin Bawipa nan Pathian nih thluachuahnac an pek hna lai i miphun tampi kha nan cawih hna lai; sihmanhsehlaw nan cawih hna lai lo; miphun tampi kha nan uk hna lai, sihmanhsehlaw annih nih cun an in uk hna lai lo. ⁷ "Bawipa nan Pathian nih an pekmi hna nan ram chung i nan khua chungah nan lakah nan unau pakhatkhat mipam a um ahcun, cu nan unau mipampa cungah cun nan lung nan hahter lai lo i nan kut zong nan

humkanh lai lo, ⁸ nan kut cu a samhtu nan samhpiak lai i zeipaoh a si ah, a herhnak aa zatnak in nan cawih lai. ⁹ 'Kum sarihnak kum, ngaihtiamnak kum cu a nai cang,' tiin nan ti i nan unau a si a fakmi kha hmuh nan duh lo i zeihmanh pe duh loin nan lung chungah ruahnak thalo a um sual nakhnga lo, i ralring tuah u, nanmah kongah Pathian a auh ahcun nan caah sual a si ko lai. ¹⁰ Lungtho tein nan pek lai i nan pek tik zongah nan lung chungin nan uam lai lo, zeicahtiah hi caah hin pei Bawipa nan Pathian nih nan rian vialte le nan tuahmi vialte ah thluachuahnak an pek hna lai cu. ¹¹ Zeitintiah sifakmi hna cu nan ram chungah an dong bal lai lo; cu caah hi nawlbiala cu kan pek hna, ram chung i a ummi nan unau, sifak le retheimi hna cu nan kut kaupi in nan samhpiak hna lai. ¹² "Nan unau, Hebru minu maw Hebru mipa cu nan sinah zuarh a si ahcun, kum ruk chung an rianh hna lai, cun kum sarihnak kum ah cun nanmah sinin nan luatter lai. ¹³ Cun nanmah sinin nan luatter tikah kutro in nan kalter lai lo; ¹⁴ nan tuurun chungin siseh, nan phuhri chungin siseh, nan mitsur hang nennak khor in siseh, siang ngaiin nan pek lai; Bawipa nan Pathian nih thluachuah an pek hna ningin anih zong kha nan pek lai. ¹⁵ Nannih nih Izipt ram i sal nan rak si le Bawipa nan Pathian nih an tlanh hna kha nan hngalh camcin lai; cucaah cun mah nawl hi nihin ah kan pek hna. ¹⁶ Sihmanhsehlaw amah nih nanmah le nan chungkhar cu an dawt hna i nan sin i a um ah a lung aa lawmh i, 'Nan sinin chuah ka duh lo,' a ti ahcun, ¹⁷ thir fung zum pakhat nan i lak lai i innka danh in a hna cu nan vih lai i amah cu nan sal a si zungzal lai. Cun nan salnu cungah cu bantuk thiamthiam in nan tuah lai. ¹⁸ Nanmah sinin nan chuahter tikah nan caah a har lem lai lo; zeicahtiah hlanmi rianthuantu nih a hmuhmi a cheu lawng khan in kum ruk chung an rianh hna. Cucaah Bawipa nan Pathian nih zeizong nan tuahmi kip ah thluachuahnak an pek hna lai. ¹⁹ "Nan cawrun chung le nan tuurun chung i fater a pa vialte hna cu Bawipa nan Pathian sinah nan pekchanh hna lai; nan cawrun chung i fater a pa hna cu rian thuanah ah nan hmang hna lai lo, nan tuurun chung i fater hna zong an hmul nan met hna lai lo. ²⁰ Bawipa nih a thim laimi hmun ah cun kumfate in Bawipa nan Pathian hmaiah nanmah le nan chungkhar nih cun nan ei lai. ²¹ Sihmanhsehlaw do a tlak lo ahcun, a bei ah siseh, a mit a cawt ah siseh, a fakmi dotlak lonak zeipaoh a ngeih ahcun Bawipa nan Pathian sinah nan thawi lai lo. ²² Nanmah le nan khua chung cio ah nan ei lai; a thiango nih siseh, a thiango nih siseh, sakhi le sazuk nan ei bangin, aa khat in an ei lai. ²³ A thi bel nan ei lai lo; vawlei ah ti bantukin nan thlet lai.

16 "Abib thla cu nan ulh lai i Bawipa nan Pathian lanhtak puai cu nan ulh lai; zeitintiah Bawipa nan Pathian nih Izipt ram chungin zan ah Abib thla ah

an chuahpi hna. ² A min umnak ah Bawipa nih a thim laimi hmun ah nan tuurun chungin siseh, nan cawrun chungin siseh, Bawipa nan Pathian sinah lanhtak puai thawinak cu nan pekchanh lai. ³ Thilnu cawhmi changreu nan ei chih lai lo; thilnu cawh lo changreu, temhinna changreu he cun ni sarih chung nan ei lai. Izipt ram chungin nan chuah ni kha nan nunchung vialte nan hngalh camcin nakhnga — Izipt ram chung i namhnaw ngaiin nan rak zam kha. ⁴ Nan ram chung dihlak ah ni sarih chung nan sinah thilnu nan umter lai lo; a ni khatnak ni zanlei i nan thawimi sa zong zan khuadei a thaizing tiang zeihmanh nan taanter lai lo. ⁵ Bawipa nan Pathian nih an pekmi hna nan khua chungah lanhtak thawinak cu nan pechan lai lo; ⁶ sihmanhsehlaw Bawipa nan Pathian nih a min umnak caah a thim laimi hmun ah, khika ah, zanleisang i ni a tlak cuahmah lio, Izipt ram in nan chuah caan ah khan, lanhtak thawinak cu nan pekchanh lai. ⁷ Cun Bawipa nan Pathian nih a thim laimi hmun ah cun nan chuan lai i nan ei lai; zinglei ah nan kir lai i nan thlam ah nan kal hna lai. ⁸ Ni ruk chung thilnu cawh lo changreu kha nan ei lai; ni sarihnak ni ah Bawipa nan Pathian caah a liannganmi pumhnak a um lai; cu ni ah cun rian nan thuan lai lo. ⁹ "Zarh sarih nan rel lai; nan rawl thuan domh ni in zarh sarih nan rel lai. ¹⁰ Bawipa nan Pathian nih thluachuah an pek hna ningin nan kut chung chuakmi chungin mah lungtho te pekchanhnak he cun Bawipa nan Pathian caah zarh hna puai cu nan tuah lai; ¹¹ cun Bawipa nan Pathian nih a min umnak dingah a thim laimi hmun ah cun nanmah le nan fapa le nan fanu le nan salpa le nan salnu le nan khua chung i a ummi Levi mi le nan lak i khua a sami khual le pangeilo le nuhmei hna he cun Bawipa nan Pathian hmaiah nan i lawm lai. ¹² Izipt ram ah sal nan rak si kha nan hngalh camcin lai i, hi nawlbiala hna hi ralring tein zulh awk nan i zuam lai. ¹³ "Deu puai cu ni sarih chung nan tuah lai, nan phuhri le nan mitsur hang nennak khor in nan pumhkhawmh tikah; ¹⁴ nanmah le nan fapa le nan fanu le nan salpa le nan salnu le nan khua chung i a ummi Levi mi, mipem, pangeilo le nuhmei nih nan puai ah cun nan i lawm lai. ¹⁵ Nan dihlak in nan i lawmh nakhnga, Bawipa nan Pathian nih nan chuahpi-mi thil vialte le nan kut rian vialte ah thluachuahnak an pek hna lai, Bawipa nih a thim laimi hmun ah Bawipa nan Pathian caah ni sarih chung puai nan ngei lai. ¹⁶ "Kum khat ah nan lak i pa vialte nih Bawipa hmaiah a thim laimi hmun ah voi thum an chuak lai: thilnu telh lo changreu puai le zarh hna puai le deu puai ah an si lai. Bawipa hmaiah kutro in an chuak lai lo; ¹⁷ Bawipa nan Pathian nih thluachuahnak an pek hna ning cio ah mi kip nih nan ti khawh tawk cio ah nan pek lai. ¹⁸ "Bawipa nan Pathian nih an pekmi hna nan khua dihlak chungah, nan phun ning cio ah, biacehtu hna le bawi hna kha nan chiah hna lai i mi kha dinna bia-

ceihnak in bia an ceih hna lai. ¹⁹ Dinglo piin bia kha nan ceih lai lo, duhdanh nan ngei lai lo, nawhthuh nan la lai lo, zeitintiah nawhthuh nih mifim mi mit kha a cawtter i miding mi bia kha a lehtalam tawn. ²⁰ Biading, biading lawnglawng cu nan zulh lai, nan nun i Bawipa nan Pathian nih an pekmi hna ram cu nan co nakhnga. ²¹ "Bawipa nan Pathian biaktheng nan ser laimi pawngah cun ze thing hmanh Asherah si awakah nan phun lai lo, ²² lung zong nan phun lai lo, zeitintiah mah hna cu Bawipa nan Pathian nih a huat hna.

17 "Bawipa nan Pathian sinah cawtum siseh tuu siseh dotla lo le tlin lonak zehmanh a ngeimi paoh cu raithawinak ah nan hmanh lai lo, zeitintiah mah cucu Bawipa nan Pathian caah fihnung a si. ² "Nanmah lakah, Bawipa nih an pekmi hna nan khua hna chungah, a biakamnak buarnak in Bawipa mith-muh ah thil thalo kha a tuah i ³ pathian dang kha a zulh hna i an rian a tñan i a biak hna i, ni siseh, thla siseh, van i a ummi arfi zehmanh siseh kan thlahmi hna kha a biak hna i ⁴ an in chimh hna i nan theih ah-cun, fel tein nan hlat lai; cu bantuk thil fihnung cu Israel mi lakah tuah a si taktak le a fian ahcun, ⁵ cu thil thalo a tuahtu cu nu a si ah pa a si ah, nan hauka hna ah cun nan chuahpi hna lai i cu pa cu siseh, cu nu cu siseh, lung in thi lakin nan cheh hna lai. ⁶ Thih awk hnga a simi cu biahngaltu pahnih maw pathum hna chimnak in thah a si lai; biahngaltu pakhat chimnak in cun ahohmanh thah an si lai lo. ⁷ Thah ding hnga cung i kut a thla hmasa biktu cu biahngaltu kha an si lai i, cu hnuah cun mi vialte kut kha an si lai. Cuticun nan lakin that lonak cu nan thianh lai. ⁸ "Mi i thahnak kong bia siseh, thilri kong bia siseh, i vuak i dennak kong bia siseh, nan khua chungah nan ca i a har tukmi tazacuainak zeipaoh a chuah ahcun, nan tho lai i Bawipa nan Pathian nih a thim laimi hmun ah cun nan kal lai i, ⁹ Levi mi tlangbawi hna le cu caan i biaceihntu a simi sinah cun nan va kal lai i nan hal hna lai i biakhiahnak cu an in thanh hna lai. ¹⁰ Bawipa nih a thim laimi hmun in an in thanhmi hna ningin nannih nih nan tuah lai; cun an in fial hna ning tein ralring tein nan tuah lai; ¹¹ cawnpiaknak an in pek hna ning le biakhiahnak an in thanhmi hna ning tein nan tuah lai; annih nih an in thanhmi hna biakhiahnak khan orhlei ah siseh kehlei ah siseh nan pial lai lo. ¹² Bawipa nan Pathian hmai i rianñuan awakah a dirmi tlangbawi siseh, biaceihntu siseh, an bia ngaih loin hramhram in a tuahtu cu a thih awk a si lai; cuticun Israel chungin that lonak cu nan thianh lai. ¹³ Mi vialte nih an theih lai i an tñh lai i hramhram in an tuah tñan ti lai lo. ¹⁴ "Bawipa nan Pathian nih an pekmi hna ram kha nan phak i nan co i a chung i nan um i, 'Kan pawngkam ah a ummi miphun vialte bantukin kan cungah siangpahrang kan chiah ve lai,' nan ti tikah, ¹⁵ Bawipa nan Pathian nih a thim laimi cu nan cung i siangpahrang si awakah cun nan chiah lai. Nan-

mah nan unau hna chungin siangpahrang ah cun pakhat nan i chia lai; nan unau a si lomi, ramdangmi cu nan cungah nan chia lai lo. ¹⁶ Amah belte amah caah rang kha a tamter chin hna lai lo, a rang tamter awakah mi kha Izipt ram ah a kirter fawn hna lai lo, zeicahtiah Bawipa nih nannih sinah, 'Khi leiah nan kir hrimhrim ti lai lo,' tiah a chim cang. ¹⁷ Cun amah caah nupi zong a tamter hna lai lo, a lung a pial sual hnga; ngun le sui zong amah caah a tamter chin luaimai hna lai lo. ¹⁸ "Cun a pennak siangpahrang thutdan ah a thut tikah, Levi mi tlangbawi hna nih an zohkhenhmi hi phungbia hi, cauk pakhat ah aa tlen lai, ¹⁹ - ²⁰ hi phungbia chung bia vialte hna le hi nawlbaw hna ulhnak le tuahnak hin Bawipa a Pathian tñh cu a thiam nakhnga le, a unau hna cungah a lung aa hlorth i nawlbaw in kehlei ah siseh, orhlei ah siseh, a pial nakhnga lo le, Israel chungah amah le a fale hna nih amah a ram chungah hin saupi an uk nakhnga, amah sinah a chiah lai i a nun chung vialte a rel lai.

18 "Levi mi tlangbawi hna, cucu Levi phun a ningpi in, cu hna nih cun Israel mi lakah covo siseh ro siseh an ngei lai lo; Bawipa sinah mei in pekchanhmi thil hna le anmah nih an hmuh awk a simi thil hna cu an ei lai. ² An unau hna lakah ro an ngei lai lo; bia a kam hna bangin Bawipa cu an ro a si. ³ Cun mah hihi raithawinak a pechanmi hna sinin tlangbawi nih an hmuh awk hnga cu a si lai, cawtum siseh, tuu siseh: tlangbawi cu a liang le a bel pahnih le a pawpi an pek lai. ⁴ Nan rawl in siseh, nan mitsur hang in siseh, nan chiti in siseh, theitlai hmasa bik hna le nan tuuhmul meh hmasa bik hna cu nan pek lai. ⁵ Zeitintiah Bawipa nan Pathian nih Bawipa min in dir i rianñuan zungzal awakah amah le a fapa hna cu nannih nan phun vialte chungin a thim hna. ⁶ "Cun Levi mi pakhatkhat cu Israel ram chung i a umnak nan khua pakhatkhat in a chuah i Bawipa nih a thim laimi hmun ah a kal ahcun — a duk tik paoh ah a kal kho lai — ⁷ cu ka i Bawipa hmaiah rianñuan awakah a dirmi a unau Levi mi hna bantukin, Bawipa a Pathian min in rian a tñan ve lai. ⁸ A pa sinin a comi ro lengah, annih nih ei awk cu aa zat cio ah an co lai. ⁹ "Bawipa nan Pathian nih an pekmi hna ram nan phak tikah, cuka miphun hna nih an tuahmi fihnung cu zulh ve awakah nan cawng lai lo. ¹⁰ Nannih lakah ahohmanh pekchanhna caah a fapa siseh a fanu siseh a khaangmi nan um lai lo, litinthiam, bong zummi, mang ithiam, eithiam, ¹¹ camhthiam, khuavang ngei, hnam ngei, thi tlawnthiam, ahohmanh nan um lai lo. ¹² Zeicahtiah hi thil a tuahmi hna cu Bawipa caah fihnung an si i, hi fihnung tuahnak ruangah hin Bawipa nan Pathian nih nan hmai in a dawidih hna lai. ¹³ Bawipa nan Pathian hmaiah soi awk um lo nan si awk a si. ¹⁴ Zeitintiah nan pawncuah laimi miphun hna nih hin khuavang le litin thiam kha an rak lun hna, sihmanhsehlaw nannih cu Bawipa nan Pathi-

an nih cu bantuk tuah cu an sianh hna lo. ¹⁵ "Nannih lakin, nan unau hna chungin, Bawipa nan Pathian nih nan caah profet pakhat keimah bantuk a chuahter lai i amah cu a bia nan ngaih lai, ¹⁶ 'Bawipa ka Pathian aw cu ka theihter ti hlah, hi mei ngan zong hi ka hmuhter ti hlah, ka thi sual ai hnga,' tiin Horeb tlang i pumh ni i Bawipa nan Pathian nan rak halmi kha a si. ¹⁷ Cun Bawipa nih a ka chawnh i, 'An chimmi vialte cu ding tein an chim. ¹⁸ An unau hna chungin nangmah bantuk profet pakhat an caah ka chuahter lai i a kaa chungah ka bia ka chiah hna lai i, nawl ka pekmi vialte kha a chimh hna lai. ¹⁹ Cun ka min in a chim laimi ka bia zeih a rel lomi paoh cu, keimah hrimhrim nih zeicaah-dah a tuah lonak kong kha ka hal lai. ²⁰ Sihmanhsehlaw chim awakah keimah nih ka pek lomi bia ka min in a chim hramtu profet siseh, pathian dang hna min in a chimtu siseh cu profet hrimhrim cu a thi lai,' tiah a ti. ²¹ Cun nannih nih, 'Zeitindah Bawipa nih a chim lomi bia cu kan hngalh khawh lai?' nan ti ahcun — ²² profet pakhatkhat nih Bawipa min in bia a chim tikah cu bia cu a tlin lo le a dik lo ahcun, cu bia cu Bawipa nih a chim lomi bia cu a si; profet nih amah duh in a chimmi a si, amah cu nan tih awk a si lo.

19 "Bawipa nan Pathian nih an pekmi hna ram a ngeitu miphun hna cu Bawipa nan Pathian nih a hloh hna i nannih nih nan pawnchuah hna i an khua chung le an inn chungah nan um tikah, ² Bawipa nan Pathian nih co awakah an pekmi hna ram chungah cun nan caah khua pathum a dang tein nan i chiah lai. ³ Lam kha nan sial hna lai i co awakah Bawipa nan Pathian nih an pekmi hna ram cu hmun thum ah nan cheu lai, khika cu mithattu hna an zaam khawhnak hmun a si lai. ⁴ "Cun mithattu nih cuka ah a zaam i a nunnak khamh a si khawh nakhnga, hi bantuk hin a si lai. Mipa pakhatkhat nih a innpa, hlanah i huatnak um loin, a thah sual, — ⁵ tahchunhnak ah, mipa pakhat cu a innpa he ramlak ah thinghlan awakah a kal, thing cu hau awakah a kut in hreitlung cu a vun i thlir i a fang cu a haa in a tlong i a innpa pa cu a khen i a thi — cu bantuk mi cu hi bantuk khua pakhatkhat ah a zaam i a nunnak a khamh awk a simi cu a si lai; ⁶ cu ti a si lo ahcun, thisen phuhlamtu nih khan thinlinh in a daw lai i lam kha a hlat caah a phak lai i a thah sual lai; asinain cu pa cu thih awk tlak a si tung lomi a si, zeicahtiah a innpa he khan hlanah zeihmanh huatnak an rak ngei lo. ⁷ Cucaah nawl kan pek hna, khua pathum in a dang tein nan chiah lai. ⁸ Cun Bawipa nan Pathian nih nan pupa hna sinah chiat a ser bangin, nan ramri kha a kauhter i nan pupa hna sinah pek awkin bia a kammi ram vialte kha an pek hna tikah, — ⁹ Bawipa nan Pathian kha nan dawt i a lam kha a zungzal in nan zulhnak thawngin, nihin i kan pekmi hna nawlbia vialte hi tha tein nan ulh hna ahcun a si kho lai — khi tikah hi khua pathum ah hin a dang khua pathum nan chap hna lai,

¹⁰ zeitintiah Bawipa nan Pathian nih ro caah an pekmi hna ram chungah hin a sual lomi thi thlet a si sual nakhnga lo le, cu thi thlet mawhnak cu nan cungah a tlak nakhnga lo. ¹¹ "Sihmanhsehlaw mipa pakhatkhat nih a innpa kha a huat i a bawh i a tuk i fak piin a hliam i a thih i hi khua pakhatkhat ah a zam ahcun, ¹² khi tikah a khua upa hna nih khan mi an hei thlah hna lai i cuka cun an va lak lai i a thih nakhnga thisen phuhlamtu sinah khan an chanh lai. ¹³ Nan mit nih a zaangfah lai lo, sihmanhsehlaw nan caah a that nakhnga, Israel chungin a sual lomi thisen mawhnak cu nan thianh lai. ¹⁴ "Bawipa nan Pathian nih co awakah an pekmi hna ram chung i nan co laimi ram chungah a ummi, hlanmi nih an rak chiahmi nan innpa ramri kha nan thial lai lo. ¹⁵ "Mi pakhatkhat cu tuahnak thalo kongah siseh, nawl buarnak a tuahmi he aa tlaimi sualnak kongah siseh, biahngaltu pakhat lawng cu a za lai lo; biahngaltu pah-nih maw pathum hna nih an chimnak lawngin su-alpuhnak cu fehter a si lai. ¹⁶ Huatnak lungthin a pawmi biahngaltu pakhatkhat nih mi pakhatkhat cu that lo tuah a puh ahcun, ¹⁷ taza aa cuaimi cu an phu hnih in Bawipa hmaiah an chuak lai, khi caan i rian a tuanmi tlangbawi hna le biaceihthu hna hmaiah cun; ¹⁸ biaceihthu hna nih cun fel tein an hlat lai i biahngaltu cu biahngaltu dinglo a si i a unau kha dinglo piin a puh a si ahcun, ¹⁹ a unau cung i tuah a rak i tinhmi bantuk khan a cungah nan tuah lai; cuticun nan lakin that lonak cu nan thianh lai. ²⁰ Cun a taangmi nih an theih lai i an tih lai i nannih lakah cu bantuk that lonak cu zeitikhmanh ah an tuah ti lai lo. ²¹ Nan mit nih a zaangfah awk a si lai lo; nunnak caah nunnak, mit caah mit, ha caah ha, kut caah kut, ke caah ke, a si ko lai.

20 "Nannih nih nan ral hna doh awakah nan kal i, rang hna le rangleng hna le nanmah i nakin a ngan deuhmi ralkapbu nan hmuh tikah, nan tih hna lai lo; zeitintiah Izipt ram in an chuahpitu hna Bawipa nan Pathian kha nan sinah a um. ² Cun raltuknak hmun kha nan phak dengmang tikah tlangbawi kha hmaiah a ra chuak lai i ³ mizapi sinah cun, 'Maw Israel, thei tuah u, nihin cu nan ral doh awakah raltuknak hmun cu nan phan dengmang cang; nan lung der hlah seh, tih hlah u, a ther zong ther hlah u, anmah kha tih hna hlah u; ⁴ zeitintiah teinak cu in pek hna awk le nan ral cu in dohpiak hna awakah nannih sinah a kalmi cu Bawipa nan Pathian cu a si,' tiah a ti lai. ⁵ Cun baw hna nih cun mizapi sinah cun, 'Inn thar a sa i a pechan rih lomi nan um maw? Cu pa cu a inn ah kir than seh, raltuknak hmun ah a thih sual ahcun midang nih an pekchanh sual lai. ⁶ Mitsur dum a ser i a theitlai aa nuamhpi rih lomi nan um maw? Cu pa cu a inn ah kir than seh, raltuknak hmun ah a thih sual ahcun midang nih an i nuamhpi sual lai. ⁷ Nupi a ham i a tih rih lomi nan um maw? Cu pa cu a inn ah kir than seh, raltuknak hmun ah a thih sual ahcun midang nih an thit sual

lai,' tiah an chim lai. ⁸ Cun cu hleiah bawi hna nih cun mizapi sinah cun, 'Thinphang le lungder nan um maw? Cu pa cu a inn ah kir than seh, a hawile lung zong kha amah lung bantukin a zor soal lai,' tiah an chim lai.

⁹ Cun bawi hna nih cun mizapi sin bia chim cu an ngol tikah, mizapi hna lu ah cun haotu chiah an si lai.

¹⁰ "Doh awkah khua nan hei naih tikah remnak kha nan pek hmasa hna lai. ¹¹ An lehnak hna cu remnak a si i nan sinah aa hun ahcun, cu chung i a ummi mi vialte cu nan caah hnekmi rian a tuntu an si lai i an rianh hna lai. ¹² Sihmanhsehlaw nannih he remnak kha a ser lo i an doh hna ahcun, nannih nih nan kulh lai; ¹³ cun Bawipa nan Pathian nih nan kut chungah an pek hna tikah, khuachung pa vialte cu nam in nan sam dih hna lai, ¹⁴ sihmanhsehlaw nu le ngakchia le satil le khua chung i a ummi thil dang zeipaoh, cun a hran-chaw vialte zong cu nan ca i hranchaw ah nan i lak hna lai; cun Bawipa nan Pathian nih an pekmi hna nan ral hna hranchaw cun nan i cenh lai. ¹⁵ Hika i a ummi miphun hna khua a si lomi, nan umnak in lam hlapi ah a ummi khua vialte hna cu, cu bang cun nan tuah hna lai. ¹⁶ Sihmanhsehlaw Bawipa nan Pathian nih ro caah an pekmi hna, hi miphun hna khua chung tu ah hin cun, thaw a chuahmi zehmanh a nung in nan zuah lai lo, ¹⁷ sihmanhsehlaw Hit mi hna le Amor mi hna le Kanaan mi hna le Periz mi hna le Hiv mi hna le Jebus mi hna cu, Bawipa nan Pathian nih nawl an pek hna bangin nan hrawh cikcek hna lai; ¹⁸ zeicahtiah, annih nih an pathian hna biaknak ah an tuah tawnmi thil fih-nung hna cu an in cawnpiak soal hna hnga i Bawipa nan Pathian cungah nan soal soal hnga. ¹⁹ "Khua pakhatkhat cu caan saupi nan kulh i lak awkah nan doh tikah, a thingkung hna cu hreitlung i haunak in nan hrawk hna lai lo; an thei cu nan ei hna lai, sih-manhsehlaw nan hau hna lai lo. Lo chung i thingkung hna cu minung maw an si i nannih nih nan kulh hna lai cu? ²⁰ Rawl caah a si lomi thingkung a si ti nan hngalh-mi thingkung bel kha nan hrawh hna lai i nan hau hna lai i, nannih he aa domi khua kha a tluk hlantiang a kulhnak ah nan hman hna lai.

21 "Bawipa nan Pathian nih co awkah an pekmi hna ram chungah, ramlak sawhsawh ah mi, thah a si mi kha, a rilh ko i aho nih dah a thah ti kha hngalh a si lo ahcun, ² nan upa hna le nan biaceihtu hna kha an chuak lai i thah a simi pawngkam ah a ummi khua kha zei can hlat dah an si tiah an tah hna lai; ³ cun thahmi mipa a naih bik khua upa hna nih khan, cawla pakhat rian a tuntu bal rih lo i hngawng kual zong banh a si bal rih lomi cu an lak lai. ⁴ Cun cu khua upa hna nih cun cawla cu, ti a um zungzalnak, leh bal lomi le thlaici cin bal lonak nelrawn ah an kalpi lai i cu-ka nelrawn chungah cun cawla cu a hngawng an khiah lai. ⁵ Cun Levi fapa hna, tlangbawi hna kha hmaiah an ra chuak lai, zeitintiah Bawipa nih amah rian tuntu

awkah le Bawipa min in thluachuah pek awk caah a thim cang hna i, an bia in tazacuainak vialte le i tuk-dennak vialte cu biachah a si lai. ⁶ Cun thahmipa a naih bik khua upa vialte nih, nelrawn ah a hngawng khiah a simi cawla cungah khan an kut an i tawt lai i, ⁷ 'Hi thi hi kannih kan kut nih a chuah lo i, a chuah kha kan mit zong nih a hmu lo. ⁸ Maw Bawipa, na tlanhmi na mi Israel cu ngaithiam ko law, sualnak a tuah lo thisen mawhnak cu na mi Israel lakah chia sawh hlah; thisen chuah mawhnak cu ngaihthiam ko hna,' tiin hngaltu sinak bia an chim lai. ⁹ Cu bantukin Bawipa hmaiah a dikmi kha nan tuah tikah sualnak a tuah lo thisen chuah mawhnak cu nan lakin nan thianh lai. ¹⁰ "Nan ral hna kha doh awkah nan kal i Bawipa nan Pathian nih nan kut chungah an pek hna i sal ah nan tlaih hna tikah, ¹¹ cu hna lakah cun aa dawhmi nu na hmuh i na duh i na nupi caah lak awk i na duh ahcun, ¹² na inn ah na tlunpi lai i a lu aa meh lai i a tin aa riam lai. ¹³ Cun saltang a sinak puan kha a hlaut lai i na inn chungah a um lai i thla khat pumte a nu le a pa kha a ngaih hna lai; cu hnuah cun na ihpi lai i a va na si lai i na nupi a si lai. ¹⁴ Khi tikah a cungah na lung a hmu lo ahcun, a duhduhnak ah na kalter lai; sihmanhsehlaw phaia ah na zuar lai lo, sal bantukin na tuah lai lo, a min na chiat-ter cang caah. ¹⁵ "Mipa pakhatkhat nih nupi pahni ah ngeih i pakhat cu a dawt i pakhat cu a dawt lo i, dawt-mi he dawt lomi he fa an hrinpiak veve i fapa hrin hmasa bik cu dawt lomi i fapa a si ahcun, ¹⁶ a ro cu a fapa hna kha ro caah a phawt hna ni ah, a dawtmi nupi fapa kha, a dawt lomi nupi fapa, fater a simi nakkhan, upa ah a ser lai lo; ¹⁷ sihmanhsehlaw, a dawt lomi nupi fapa kha fater a sinak kha a hngalhpi ko lai i a ngeihmi vialte chung khan vo hnih a pek ko lai; zeit-intiah amah cu a thazang theitlai hmasa bik a si; fater sinak cu amah ta a si ko. ¹⁸ "Mipa pakhatkhat nih lung a khawng i ralchanh a hmanhmi fapa a ngeih i, a pa bia siseh a nu bia siseh a ngaih duh lo i, an chimhring nain zel ah a rel hna lo ahcun, ¹⁹ a nu le a pa nih an tlaih lai i a khuachung upa hna sinah, a umnak khua hauka ah cun an chuahpi lai, ²⁰ cun a khua upa hna sinah cun, 'Hi kan fapa hi a lung a khawng i ralchanh hmanhmi a si, amah nih kan bia ngaih a duh lo, mihrokhrawl le zurit hmanh a si,' an ti lai. ²¹ Khi tikah khuachung pa vialte nih lung in thi lakin an cheh lai; cuticun that lonak cu nan lakin nan thianh lai i Israel mi vialte nih an theih lai i an tih lai. ²² "Cun mi pakhatkhat nih thihnak tlak sualnak a tuah i nan thah i thingkung cungah nan thlai ahcun, ²³ a ruak cu thingkung cungah cun zan khuadei in a um lai lo, sih-manhsehlaw cu ni lila ah cun nan phum lai, zeitintiah thlaimi cu Pathian chiatserhmi a si; ro caah Bawipa nan Pathian nih an pekmi hna nan ram cu nan thurhh-nawmh lai lo.

²² "Nan unau i a cawtum maw a tuu maw a tlaumi nan hmuh ahcun, bawm loin nan um lai lo; nan unau inn ah cun nan rak hruaih than hna lai. ² Cun amah cu nan pawngah a um lomi a si ah siseh, nan hngalhmi a si lo ah siseh, nan inn ah nan kalpi lai i nan unau nih a ra kawli tiang nan sinah a um lai; khi tikah nan rak pek than lai. ³ Cu bantuk cun a laa zong nan tuah lai; cu bantuk cun a puan zong nan tuah lai; cu bantuk cun nan unau nih a tlaumi thil nan hmuhmi paoh cu nan tuah lai; bawm loin nan um lai lo. ⁴ Nan unau i a laa siseh a cawtum siseh lam pawng i a tlak nan hmuh tikah bawm loin nan um hna lai lo; a chuah kha nan bawmh lai. ⁵ "Nu nih pa thilthuam aa ti awk a si lo, pa zong nih nu thilthuam aa ti awk a si lo; zeitintiah cu bantukin a tuahmi paoh cu Bawipa nan Pathian caah fihnung a si. ⁶ "Thingkung ah siseh, vawlei ah siseh, va bu pakhatkhat nan hmuh i a chungah a fa siseh a ti siseh a um i, a pi nih a fa cu si hna seh, a ti cu si hna seh, a tluhm hna ahcun, a pi cu a fa he nan hlawm chih lai lo; ⁷ a pi cu nan thlah lai, sihmanhsehlaw a fa tu cu nan i hlawm ko lai; nan caah a that i saupi nan nun nakhnga. ⁸ "Inn thar nan sak tikah nan inncung cu tlakdawn in nan kulh lai, cuka cun mi an tlak sual i nan inn chungah thisen chuah mawhnak cu nan tlunter sual nakhnga lo. ⁹ "Nan mitsur dum chungah thlaici phun hnih nan tuh lai lo, nan tuhmi thlaici theitlai le mitsur dum chungin a chuakmi cu an dihlak in thil zarh an si sual hnga. ¹⁰ Cawtum le laa hmunkhat ah lei nan leh titer hna lai lo. ¹¹ Sahmul le laa cawhmi thil nan i fenhaih lai lo. ¹² "Nan i khuhnak puan cu a tlang pali ah a hmum nan thlah hna lai. ¹³ "Mipa pakhatkhat nih nupi a that i a ihpi i a huat than i, ¹⁴ 'Hi minu hi ka that i ka ihpi tikah a chungah ngaknu thiag a sinak ka hmu lo,' tiin a mualphoh i a chungah thangchiatnak a tlunter ahcun, ¹⁵ khi tikah ngaknu a nu le a pa nih ngaknu thiag a si hmelchunhnak cu, cu khua upa hna hmaiah, hauka ah cun, an chuahpi lai; ¹⁶ cun ngaknu pa nih cun upa hna sinah cun, 'Hi pa hi ka fanu cu nupi caah ka pek i a huat than; ¹⁷ cun zohhmanh u, a mual a phoh i, 'Na fanu chungah ngaknu thiag sinak ka hmu lo,' tiah a ti. Sihmanhsehlaw mah hi hi ka fanu ngaknu thiag a sinak hmelchunhnak hna cu an si tung, a ti lai. Cun puan cu khua upa hna hmai-ka ah cun an phah lai. ¹⁸ Khi tikah cu khua upa hna nih cun mipa cu an lak lai i an tuk lai; ¹⁹ cun Israel mi fanu thiag pakhat chungah thangchiatnak a tuah caah ngun shekel za khat dan ah an tat lai i, a pa kha an pek lai; cun amah cu a nupi a si lai, a nun chung vialte a ma lai lo. ²⁰ Sihmanhsehlaw cu thil cu biatak a si i ngaknu chungah cun ngaknu thiag a sinak cu a um lo ahcun, ²¹ ngaknu cu a pa innka ah an kalpi lai i cu khua chung pa hna nih cun thi lakin lung in an cheh lai, a pa inn chungah hlawhlangnu aa celhnak in Israel mi lakah hruhnak a tuah caah; cuticun nan lakin that lon-

ak cu nan thianh lai. ²² "Mipa pakhatkhat nih midang nupi a ihpi kha hmuh a si ahcun, an pahnih in, minu a ihpitu cu le minu cu, an thi lai; cuticun Israel chungin that lonak cu nan thianh lai. ²³ "Hammi ngaknu pakhat cu mipa pakhat nih a khua chungah a ton i a ihpi ahcun, ²⁴ khi khua hauka ah an pahnih in nan chuahpi hna lai i lung in thi lakin nan cheh hna lai, nu cu, khua chungah a um nain bawmhnak hmuh awkah a au lo caah; pa cu, a innpa nupi kha a sual caah; cuticun that lonak cu nan lakin nan thianh lai. ²⁵ "Sihmanhsehlaw, ramlak ah mipa pakhat nih hammi ngaknu pakhat cu a ton i mipa nih cun a tlaih i a ihpi ahcun, a ihpitu mipa lawng kha a thi lai. ²⁶ Ngaknu chungah cun zeihmanh nan tuah lai lo; ngaknu chungah cun thihnak in dantat awk tlak sualnak a um lo, zeitintiah hi kong cu mipa pakhat nih a innpa kha a tuk i a nawn bantuk a si; ²⁷ zeicahtiah ramlak ah a va pauh caah hammi ngaknu nih bawmhnak duh ah a au nain a chanhtu ahohmanh an um lo. ²⁸ "Mipa pakhatkhat nih ham lomi ngaknu thiag pakhatkhat kha a ton i a tlaih i a ihpi i mi nih an hmuh hna ahcun, ²⁹ a ihpitu pa nih cun ngaknu pa cu ngun shekel sawm nga a pek lai i ngaknu cu mipa nih cun a sual caah a nupi a si lai; a nun chung vialte a ma lai lo. ³⁰ "Ahohmanh nih a pa nupi kha a la lai lo, a pa hni kha a hlimpiak lai lo.

²³ "A tilmu a kekmi siseh, a chiahta tan a simi siseh, ahohmanh Bawipa mi hna aa pummi chungah cun an lut lai lo. ² "Lakfa cu Bawipa mi hna aa pummi chungah a lut lai lo; chan hra tiang hmanh in a tefa hna nih Bawipa mi hna aa pummi chungah cun an lut lai lo. ³ "Ammon mi siseh, Moab mi siseh, ahohmanh Bawipa mi hna aa pummi chungah cun an lut lai lo; chan hra tiang hmanh in cu miphun a simi hna cu Bawipa mi hna aa pummi chungah cun zungzal in an lut lai lo; ⁴ zeicahtiah Izipt ram in nan chuah tikah lampi ah changreu le tiin an in dong hna lo i, Mesopotamia ram Pethor in Beor fapa Balaam kha nannih chiatserh awk caah an ruaih. ⁵ Asinain Bawipa nan Pathian nih Balaam cu a bia a ngai lo; Bawipa nan Pathian nih Balaam chiatserhnak cu nan ca i thlu-achuahnak ah a canter, cucu Bawipa nan Pathian nih an dawt hna caah a si. ⁶ Nan nunchung vialte anmah he i remnak le an rumnak kha zeitikhmanh ah nan kawlpia kha hna lai lo. ⁷ "Edom mi cu nan hua hna lai lo, zeitintiah annih cu nan unau an si; Izipt mi cu nan hua hna lai lo, zeitintiah an ram ah mipem nan rak si. ⁸ An tefa hna cu chan thum ri in Bawipa mi hna aa pummi chungah cun an lut kho lai. ⁹ "Nan ral hna kha doh awkah nan kal i nan riah tikah, thil thalo vialte kha nan ulh dihlai. ¹⁰ Nan lakah ahohmanh zan i amah chungin thil a chuakmi ruangah thurhnawm in a um ahcun, riahmun lengah a chuak lai, riahmun chungah a rung lut lai lo, ¹¹ sihmanhsehlaw zanlei a rung si tikah ti in aa kholh lai i ni a tlak tikah riahmun chungah a lut lai.

¹² "Riahmun lengah hmun pakhat nan ngei lai i cu ka ah cun nan kal tawn lai; ¹³ cun nan thilri sinah fung zum nan ngei lai i, leng i nan thut tikah cu fung cun khor nan cawh lai i nan i mer lai i nan ek cu nan chilh lai. ¹⁴ Bawipa nan Pathian cu nanmah kha khamh awk le nan ral hna kha nan kut chungah pek awkah nan riahmun chungah aa chawh caah, nan lakah a thurhnawmmi thil zeihmanh a hmuh i an mertak hna nakhnga lo, nan riahmun cu a thianhlim awk a si. ¹⁵ "A bawipa sinin nan sinah a zammi sal cu a bawipa sinah nan pe than lai lo; ¹⁶ nan lakah, nan khua pakhatkhat chung i a duh bikmi hmun aa thimmi ah-cun, nanmah sinah a um lai; nan hrem lai lo. ¹⁷ "Israel mi fanu hna lakah biaknak hlawhhleng an um awk a si lo; Israel mi fapa hna lak zongah biaknak hlawhhleng an um awk a si lo. ¹⁸ Biakamnak man peknak caah hlawhhleng man siseh, uico si man siseh, Bawipa nan Pathian inn chungah nan ratpi lai lo, zeitintiah hi hna pahni cu Bawipa caah fihnung a si. ¹⁹ "A miak in nan unau sinah, tangka miak siseh, rawl miak siseh, a miak um dingmi thil cawihmi paohpaoh cu, nan coih lai lo. ²⁰ Ramdangmi tu cu a miak in nan cawih khawh hna lai; co awkah nan va luhhnawhmi ram chung i nan thil tuahmi kip ah Bawipa nan Pathian nih thluachuah an pek hna nakhnga, nan unau hna cu miak um in nan cawih hna lai lo. ²¹ "Bawipa nan Pathian sinah biakamnak nan tuah tikah rau loin nan pek lai, zeitintiah Bawipa nan Pathian nih an hal hrimhrim hna lai i nan caah sualnak a si sual lai. ²² Sihmanhsehlaw biakamnak tuah kha nan i sum ahcun, nan caah sualnak a si lai lo. ²³ Nan kaa in a chuak cangmi cu nan tuah hrimhrim lai, zeitintiah nan kaa in nan i kammi cu Bawipa nan Pathian sinah nanmah lungtho tein nan kammi a si. ²⁴ "Nan innpa mitsur dum chungah nan kal tikah nan duh taw in mitsur tlai cu nan ei lai, sihmanhsehlaw nan sei chungah cun zeihmanh nan khumh lai lo. ²⁵ Nan innpa rawl dir lio lak i nan kal tikah a vui cu nan sih khawh lai, sihmanhsehlaw a dir liomi rawl nan innpa ta cu faah in nan hlep lai lo.

24 "Mi nih nupi a lak i a thit tikah, a chungah thil dawh lo zeimaw a hmuh caah a mit a tlin lo i maknak ca a thialpiak i, a kut chungah a chiah i, a inn chungin a kalter i a inn chungin a chuah ahcun, ² cun a kal i midang nupi a can i, ³ a va hmannung deuh nih cun a duh lo i, maknak ca a thialpiak i a kut chungah a chiah i a inn in a kalter ah siseh, nupi caah a latu a va hmanung deuh kha a thih ah siseh, ⁴ khi tikah a rak kaltert a va hmasa nih khan, thurhnawmh a si hnuah, a nupi si awk caah a la than ti lai lo; zeitintiah mah cucu Bawipa hmaiah fihnung a si i, ro caah Bawipa nan Pathian nih an pekmi hna ram cungah mawhnak nan tlunter lai lo. ⁵ "Nupi a thi kate mi cu ralkapbu he kalter awk a si lai lo, cu rian he aa pehmi zong fial awk a si lai lo. A thitmi a nupi he lunglawm tein um awkah,

inn ah kum khat chung a duhduh in nan umter lai.

⁶ "Ahohmanh nih rawlriahnak siseh rawlriahnak a cunglei lung siseh nan i hrenpiak lai lo, zeitintiah mah cucu minung nunnak hrenpiak a si ko. ⁷ "Ahohmanh nih Israel mi chungin a unau pakhatkhat kha a fir i sal bantukin a tuah i a zuar i hngalh a si ahcun, mifirtu cu thah a si lai; cu bangin that lonak cu nan lakin nan thi-anh lai. ⁸ "Thingmui zawtnak kong ah i ralring tuah u, Levi tlangbawi hna nih an in chimhmi hna bangin tha tein tuah u; nawl kan pek hna bangin nannih nih ralring tein nan tuah lai. ⁹ Izipt ram in nan chuah tikah khan Bawipa nan Pathian nih lampi ah Miriam cungah zaidah a tuah kha hngalh camcin tuah u. ¹⁰ "Na innpa kha zeipaoh na coih tikah biahrennak lak awkah a inn chungah na lut lai lo. ¹¹ A lengah na dir lai i thil na coihmi pa nih khan na sinah biahrennak cu a rak put lai. ¹² Cun misifak a si ahcun a biahrennak thil chungah cun na it lai lo; ¹³ ni a tlak tikah biahrennak thil cu na khirh than lai, a puan chungah a ih i thluachuahnak an pek nakhnga; mah cucu Bawipa na Pathian hmaiah na caah dinnak a si lai. ¹⁴ "Rianuan na fialmi misifak le mirethei cu, na unau chungmi a si ah, na khuachung i a ummi mipem a si ah, na hrem hna lai lo; ¹⁵ ni a tlak hlanah, a tian ni ah cun, a rianuan man cu na pek lai (zeitintiah sifak a si i a herh ngaingai ko); cu ti a si lo ahcun Bawipa kha nangmah kongah a auh lai i na cun-gah sualnak a si sual lai. ¹⁶ "Fale ruangah pale thah an si lai lo i pale ruangah fale zong thah an si lai lo; mah le sual ruang cio ah thah cu an si lai. ¹⁷ "Mipem siseh, pangeilo siseh, a hmuh awk hnga biading cu nan merhpiak lai lo, nuhmei puan zong biahrennak ah nan la lai lo; ¹⁸ sihmanhsehlaw Izipt ram ah sal nan rak si i khika in Bawipa nan Pathian nih an tlanh hna kha nan hngalh camcin lai; cucaah mah hihi tuah awkah nawl kan pek hna. ¹⁹ "Nan lo chung i rawl nan tian tikah, lo chungah cun faphal pakhat nan philh ahcun lak than awkah va kal hlah u; mipem le pangeilo le nuhmei caah a si lai, nan kut rianuanmi kip ah Bawipa nan Pathian nih thluachuahnak an pek hna lai. ²⁰ Nan oliv kung nan huai tik hna ah, a nge kha nan tu than hna lai lo; mipem le pangeilo le nuhmei caah a si lai. ²¹ Nan mitsur dum chung i mitsur tlai kha nan lawh tikah, a mua nan sua than lai lo; mipem le pangeilo le nuhmei caah a si lai. ²² Izipt ram ah sal nan rak si kha nan hngalh camcin lai; cucaah mah hihi tuah awkah nawl kan pek hna.

25 "Mi an i sik i zung ah an chuah i biaceih tu nih an ceih hna i a sual lomi kha an luatter i a sualmi kha sual an pek ahcun, ² cun a sualmipa cu tuk awk tlak a si ahcun, biaceih tu nih cun a bawhter lai i a hmaika ah tuk a si lai, voi zeizat tuk awk ti cu a sualnak rup in a si lai. ³ Voi sawm li tiang tuk khawh a si lai, sihmanhsehlaw cu nak tam cu a si lai lo; hi nak tam deuh in tuk lengmang a si ahcun, nan unau cu nanmah

mithmuh ah zohhnawmh tuk a si sual lai. ⁴"Cawtum cu rawl a cil lioah a hmun nan tem lai lo. ⁵"Unau hna nih hmunkhat ah an um i pakhatkhat cu a thih i fapa a ngeih lo ahcun, a thi mipa nupi cu an chungkhar leng midang he thit umter awk a si lai lo; a va unau nih cun a ihpi lai i a nupi ah a lak lai i vale unau rian a simi kha amah cungah cun a tuah lai. ⁶Cun a hrimni fapa hmasa bik cu a thimi a unau min rawlhtu a si lai, a min cu Israel chungin hloh a si nakhnga lo. ⁷Cun mipa nih cun a unau nupi kha lak a duh lo ahcun, a unau nupi nih khan hauka ah upa hna sinah a hung kal lai i, 'Ka va unau nih amah unau pa min Israel chungah nunter kha a duh lo; vale unau rian kha ka cungah tuah a duh lo,' tiah a ti lai. ⁸Cun a khuachung upa hna nih khan an kawh lai i an chimh lai. Asinain, 'Amah cu lak ka duh lo,' a ti thiamthiam ko ahcun, ⁹a unau nupi nih khan upa hna hmaiah cun a hun kalhnawh lai i, a ke i a kedan kha a phawih lai i a hmaiah a cil a chak lai, cun nu nih cun, 'A unau inn a sa duh lomipa cungah cun hi bantukin si seh,' tiin a chim lai. ¹⁰Amah a inn min cu Israel chungah, 'Kedan phawihpiakmi inn,' tiah ti a si lai. ¹¹"Cun mi pakhat le pakhat an i vel i pakhatpa nupi nih a va cu a veltu kut chungin chanh awkah a rat i, mipa cu a chiahta in a tlaih ahcun, ¹²a kut cu nan tan lai; nan mit nih a zaangfah lai lo. ¹³"Nan zal chungah khingthlainak phun hnih, a ngan le a hme, nan ngei lai lo. ¹⁴Nan inn chungah tahnak phun hnih, a ngan le a hme, nan ngei lai lo. ¹⁵A tling le a dikmi khingthlainak nan ngei lai i, a tling le a dikmi tahnak nan ngei lai, Bawipa nan Pathian nih an pekmi hna ram chungah nan mi hna cu an nun sauter an si nakhnga. ¹⁶Zeitintia ah cu bantuk thil a tuahmi, hlennak a tuahmi vialte hna cu, Bawipa nan Pathian caah fihnung an si. ¹⁷"Izipt ram in nan chuah tik i lam ah Amalek nih nan cungah a tuahmi kha hngal camcin ko u, ¹⁸zeitindah, nan tha a bat nan re a theih tikah, lam ah Pathian thih loin an tuk hna i nan hnuah aa thlaimi a thah dih hna kha va philh hlah u. ¹⁹Cucaah nan velchum i a ummi nan ral hna lakin Bawipa nan Pathian nih ro ca i co awkah an pekmi hna ram chungah, Bawipa nan Pathian nih dinhnak an pek hna tikah, vanrang toi in Amalek hngalh camcinnak cu nan hloh awk a si lai; va philh hlah u.

26 "Bawipa nan Pathian nih ro caah an pekmi hna ram chungah nan luh i nan co i a chungah nan um tikah, ²Bawipa nan Pathian nih an pekmi hna nan ram chungin vawlei theitlai nan hmuh hmasa bikmi rawl chungin tlawmpal nan lak lai i, bawm ah nan rawn lai i, Bawipa nan Pathian nih a min umnak ah a thim laimi hmun ah cun nan kal lai. ³Cu caan lio i rian a tquantu tlangbawi sinah cun nan kal lai i amah sinah, 'Bawipa nih kan pupa hna sinah pek awkin chiat a sermi ram chungah kan lut cang, tiah Bawipa na Pathian sinah nihin ah nangmah cu kan thanh,' tiah nan ti lai.

⁴Cun tlangbawi nih cun bawm cu nan kut in a lak lai i Bawipa nan Pathian biakt'heng hmaiah a hun lai.

⁵"Cun Bawipa nan Pathian hmaiah hi bangin nan chim lai, 'Kan pa cu a vakvaimi Aram mi a rak si. Izipt ah a vung kal i a vung pem, tlawmte lawng an si. Cun khika ah miphun pakhat, a ngan le a thawng le a tammi ah a cang. ⁶Izipt mi nih an kan hrem, an kan tuk i, rian hrang an kan chonh. ⁷Khi tikah kannih nih Bawipa kan pupa hna i Pathian kha kan auh i Bawipa nih cun kan aw a theih i kan temhnak le kan rian hrang le an kan hremnak kha a hmuh. ⁸Cun Bawipa nih a thawngmi kut le samhmi ban in, thihnung pipi le hmelchunhnak le khuaruahharnak hna he Izipt ram chungin a kan chuahpi. ⁹Cun hi hmun ah hin a kan luhpi i hi ram, cawhnuk le khuaihlti in a luangmi hi, a kan pek. ¹⁰Cun zohhmanh, maw Bawipa, nangmah nih na kan pekmi vawlei theitlai hmasa bik cio kan rak put,' tiin nan ti lai. Cun Bawipa nan Pathian hmaiah nan hun lai i Bawipa nan Pathian hmaiah nan kun lai i, ¹¹Bawipa nan Pathian nih nanmah le nan innchungkhar hna cungah a tluntermi thatnak vialte caah, nanmah le Levi mi hna le nan lakah a ummi mipem hna cu nan i lawmh awk a si lai. ¹²"Cun kum thumnak kum, cheu hra cheu khat pek kum a simi kum i nan hmuhmi thil vialte chungin cheu hra cheu khat nan pek dih i, Levi mi hna le mipem hna le pangeilo hna le nuhmei hna nih nan khua chungah an ei i an khim nakhnga, annih kha nan pek hna tikah, ¹³khi tikah Bawipa nan Pathian hmaiah hi bangin nan chim cio lai, 'Nangmah nih nawl na ka pekmi na nawlbia vialte ningin, ka inn chungin a thi-angmi rawl kha ka chuah cang, cuhleiah Levi mi hna le mipem le pangeilo le nuhmei hna kha ka pek cang hna; na nawlbia zehmanh ka buar in ka philh hna lo; ¹⁴mithi ka ngaih lioah cheu hra cheu khat kha zehmanh ka ei lo i, ka thianlo lioah a zehmanh kha ka thial lo i, mithi sinah a zehmanh kha ka pechan lo; Bawipa ka Pathian aw kha ka ngaih i nangmah nih nawl na ka pekmi vialte ningin ka tuah cang. ¹⁵Na umnak hmun thi-ang vancung khin run zoh law, kan pupa hna sinah chiat na ser bangin, na mi Israel le na kan pekmi ram, cawhnuk le khuaihlti in a luangmi ram hi, thluachuahnak pe ko,' tiin nan ti lai. ¹⁶"Nihin ah hin Bawipa nan Pathian nih hi nawlbia hna le phunglam hna hi tuah awkah nawl an pek hna; cu caah nan lungthin vialte le nan ruahnak vialte in tha tein nan tuah hna lai. ¹⁷Bawipa kongah nihin ah amah cu kan Pathian a si i, amah lam kha kan zulh i, a phungbia le a nawlbia le a phunglam hna kha kan ulh lai i, a aw kha kan ngaih lai, tiah nan ti cang. ¹⁸Cun Bawipa nih nihin ah nannih kongah hi bangin a thanh cang: 'Bia kan kam cang hna bantukin nannih cu keimah ca hrimhrim i miphun nan si, cun ka nawlbia vialte kha nan ulh awk a si, ¹⁹cun ka sermi miphun vialte hna cungah thangthatnak le minthannak le upatnak ah

kan chiah hna lai i, ka chim cang bangin nannih cu Bawipa nan Pathian caah a thiangmi miphun nan si lai, 'a ti,' tiah a ti.

27 Cun Moses le Israel upa hna nih cun mizapi cu nawl an pek hna i, "Nihin ah kan pekmi hna nawlbia hi a ningpi in nan ulh lai. ² Cun Bawipa nih an pekmi hna ram i va luh awakah Jordan tiva nan tan ni ah, lung ngan pipi kha nan phun hna lai i lung senghnak nan nalh hna lai; ³ cun Bawipa nan pupa hna Pathian nih an kam hna bangin, Bawipa nan Pathian nih an pekmi hna ram, cawhnuk le khuaihliti in a luangmi ram i luh awakah nannih nih nan tan tikah, an cungah hi phungbia vialte kha nan tial hna lai. ⁴ Cun Jordan nan tan dih tikah nihin ah an kong i nawl kan pekmi hna lung hna cu Ebal Tlang ah nan phun hna lai i lung senghnak in nan nalh hna lai. ⁵ Cun khika ah Bawipa nan Pathian caah biaktheng, lung biaktheng pakhat nan ser lai; thir hriamnam zehmanh nan hmang lai lo. ⁶ Bawipa nan Pathian caah remh lomi lung in biaktheng pakhat nan ser lai i a cungah Bawipa nan Pathian sinah khangh thawinak nan pekchanh lai; ⁷ daihnak thawinak cu nan pekchanh lai i khika ah nan ei lai; cun Bawipa nan Pathian hmaiah nan i lawm lai. ⁸ Cun cu lung hna cungah cun hi nawlbia cu tliang tein nan tial lai," tiah an ti. ⁹ Cun Moses le Levi tlangbawi hna nih khan Israel mi vialte sinah cun, "Maw Israel, dai tein um law, ngai tuah: nihin ni ah hin Bawipa nan Pathian mi nan si cang. ¹⁰ Cucaah Bawipa nan Pathian aw cu nan ngaih lai i nihin ah kan pekmi hna a phungbia hna le a nawlbia hna cu nan ulh hna lai," tiah an ti. ¹¹ Cun khi ni ah Moses nih mi hna cu nawl a pek hna i hi bangin a ti, ¹² "Jordan tiva nan tan dih tikah, mi kha thluachuah pek hna awakah hi hna hi Gerizim Tlang ah an dir lai: Simeon, Levi, Judah, Issakhar, Josef, le Benjamin. ¹³ Cun chiatserhnak caah hi hna hi Ebal Tlang ah an dir lai: Reuben, Gad, Asher, Zebulun, Dan le Naftali. ¹⁴ Cun Levi mi hna nih Israel mi pa vialte sinah aw thang piin: ¹⁵ " 'Zungthiammi kut in sermi thil, Bawipa caah fihnung a simi suaimi siasal siseh, thletmi siasal siseh, a ser i a thli tein aa chiahmi cu chiat seh,' tiah an thanh lai. Cun mi vialte nih 'Amen' tiin an leh hna lai. ¹⁶ " 'A pa siseh a nu siseh a upat lomi cu chiat seh,' tiah an thanh lai. Cun mi vialte nih, 'Amen' an ti lai. ¹⁷ " 'A innpa ramri a thialmi cu chiat seh,' tiah an thanh lai. Cun mi vialte nih, 'Amen' an ti lai. ¹⁸ " 'Mitcaw kha a lam a palhter hrammi cu chiat seh,' tiah an thanh lai. Cun mi vialte nih, 'Amen' an ti lai. ¹⁹ " 'Mipem le pangeilo le nuhmei nih an hmuh awk hnga a simi biading a merhtu cu chiat seh,' tiah an thanh lai. Cun mi vialte nih, 'Amen' an ti lai. ²⁰ " 'A pa nupi kha a ihpimi cu chiat seh, zeitintiah a pa hni a hlim a si,' tiah an thanh lai. Cun mi vialte nih, 'Amen' an ti lai. ²¹ " 'Saram zei bantuk hmanh a ihpimi cu chiat seh,' tiah an thanh lai. Cun mi vialte nih, 'Amen' an ti lai. ²² " 'A far, a pa fanu siseh a nu fanu

siseh, a ihpimi cu chiat seh,' tiah an thanh lai. Cun mi vialte nih, 'Amen' an ti lai. ²³ " 'A nupi nu a ihpimi cu chiat seh,' tiah an thanh lai. Cun mi vialte nih 'Amen' an ti lai. ²⁴ " 'A innpa a thli tein a thatmi cu chiat seh,' tiah an thanh lai. Cun mi vialte nih, 'Amen' an ti lai. ²⁵ " 'A sual lomi thah awakah ziknawh a lami cu chiat seh,' tiah an thanh lai. Cun mi vialte nih, 'Amen' an ti lai. ²⁶ " 'Hi phungbia a dirpi lo i a zul lomi cu chiat seh,' tiah an thanh lai. Cun mi vialte nih, 'Amen' an ti lai.

28 "Bawipa nan Pathian aw kha nan ngaih i nihin ah kan pekmi hna nawlbia vialte cu tha tein nan tuah ahcun, vawleicung miphun vialte hna cungpi ah khin Bawipa nan Pathian nih an chiah hna lai. ² Cun Bawipa nan Pathian aw kha nan ngaih ahcun hi thluachuahnak vialte hi nan cung a phan lai i an zulh hna lai. ³ Khua chungah thluachuah nan hmu lai i lo chungah thluachuah nan hmu lai. ⁴ Nan pum theitlai le nan vawlei theitlai, nan sañil theitlai, nan caw karhnak le nan tuu punzamnak cu thluachuah pek a si lai. ⁵ Nan bawm le nan changreu nennak kheng hna cu thluachuah pek an si lai. ⁶ Nan luh leiah thluachuah nan hmu lai, nan chuah leiah thluachuah nan hmu lai. ⁷ "Nanmah an dotu hna nan ral hna cu Bawipa nih nan hmaiah a sunghter hna lai; nanmah doh awakah lam pakhat in an ra lai i nan hmaiah lam pasarih in an zam lai. ⁸ Nan buk nan han le rian nan tñanmi kip ah Bawipa nih thluachuahnak kha nan caah nawl a pek lai i, Bawipa nan Pathian nih an pekmi hna ram chungah cun thluachuahnak an pek hna lai. ⁹ Bawipa nan Pathian nawlbia hna kha nan ulh i a lam ah nan kal ahcun, nan sinah chiat a ser cang bangin, Bawipa nih nannih cu amah ca i miphun thiag ah an fehter hna lai. ¹⁰ Cun vawleicung mi vialte nih Bawipa min in kawh nan si kha an hngalh lai i, an in tih hna lai. ¹¹ Bawipa nih nanmah pek awakah nan pupa hna sinah chiat a rak sermi ram chungah khan Bawipa nih nan pum theitlai le nan sañil theitlai le nan vawlei theitlai ah tam piin an rumter hna lai. ¹² Nan ram ruah cu amah caan te ah surter awk le nan kut rianñanmi cu thluachuah pek awakah, Bawipa nih a ro khonnak hmun tha, van hna cu, an hunpiak hna lai. Miphun tampi cu nan coih hna lai, sihmanhsehlaw ahohmanh nan cawi hna lai lo. ¹³ - ¹⁴ Khuazing dang biak awakah orhlel ah siseh, kehlei ah siseh nihin ah kan pekmi hna nawlbia in nan pial lo ahcun, Bawipa nih nannih cu mei ah si loin, lu ah an ser hna lai; a zik ah nan um zungzal lai i a hram ah nan um bal lai lo, — nihin ah kan pekmi hna Bawipa nan Pathian nawlbia kha nan ngaih i fel tein nan ulh ni ahcun, cuticun nan si lai. ¹⁵ "Sihmanhsehlaw nihin ah kan pekmi hna phungbia le nawlbia vialte kha fel tein ulh awakah Bawipa nan Pathian bia cu zeirello in nan um ahcun hi chiatnak vialte hi nan cungah a tlung lai i an zulh hna lai. ¹⁶ Khua chungah chiat nan tong lai, lo chungah chiat nan tong lai. ¹⁷ Nan bawm le nan chang

nennak kheng hna cu chiat an tong lai. ¹⁸ Nan pum theitlai le nan vawlei theitlai le nan sañil karhnak le nan tuurun fano hna cu chiat an tong lai. ¹⁹ Nan luh leiah chiat nan tong lai, nan chuah leiah chiat nan tong lai. ²⁰ "Nan ka hlaut caah, cu ðat lonak nan tuahmi ruangah, nan rawk i khulrang in nan loh hlantiang, zeizong nan tuahmi kip ah khan Bawipa nih nan cungah chiatnak le hnahnawnak le hnabeidonghnak a tlunter lai. ²¹ Co awakah nan luhhnawnmi ram in an thianh hna hlantiang, Bawipa nih rai kha nannih sinah a behter lai. ²² Bawipa nih ngornak, taklinhnak, phinnak le niritnak, rocarnak, thutnak le buarnak in an hrem hna lai; nan rawk hlantiang an in dawi hna lai. ²³ Cun nan lu cung van hna khi dar an si lai i, nan tanglei vawlei hi thir a si lai. ²⁴ Nan loh dih hlantiang Bawipa nih nan ram ruah cu leidip ah a canter lai i van in nan cungah thetse a sur lai. ²⁵ "Bawipa nih nannih cu nan ral hna hmaiah khan an sunghter hna lai; annih doh awakah lam pakhat in nan kal lai i an hmai in lam pasarih in nan zam lai; vawleicung pennak vialte hna mithmuh ah tuksapur nan si lai. ²⁶ Cun nan ruak hna cu van i a zuangmi va vialte le vawlei i a ummi saram hna caah rawl an si lai i, a ðawltu ahohmanh an um lai lo. ²⁷ Bawipa nih Izipt ram khuaihli le tawlhmat le cuarhmat le thakpherh in an hrem hna lai i damh khawh nan si lai lo. ²⁸ Bawipa nih hruhnak le mitcawtnak le molhnak in an hrem hna lai i, ²⁹ mitcaw nih mui lakah aa dah lengmang bantukin chun lai ah nan i dap lai i, nan lam ah khua awng nan pem lai lo. Hrem le ramh lawnglawng nan si thluangthluan ko lai i an bawmtu hna ahohmanh an um lai lo. ³⁰ Nupi nan ham lai i midang nih an ihpi lai; inn nan sak lai i nan umnak lai lo; mitsur dum nan ser lai i a theitlai cu nan ei lai lo. ³¹ Nan cawtum cu nan mithmuh ah an thah lai i a sa cu nan ei lai lo; nan hmaika ah nan laa cu hramhram in an lak lai i an in khirh ðan ti hna lai lo; nan tuu hna cu nan ral kha pek an si lai i, ahohmanh an bawmtu hna an um lai lo. ³² Nan fapa hna le nan fanu hna cu miphun dang kha pek an si lai; chun nitlak in anmah ngaih ah nan mit hram fak in khua nan cuan lai, sihmanhsehlaw zeihmanh nan tuah kho ðung lai lo. ³³ Nan hngalh lomi miphun nih nan vawlei le nan ri-anñuanmi theitlai cu an ei dih lai i, nannih cu hrem le lamhchih lawng nan si lai; ³⁴ cucaah nan mit nih a hmuhmi thil nih cun an molhter phah hna lai. ³⁵ Bawipa nih nan khuk le nan ke ah a fakmi khuaihli an tlunhter hna lai i damh khawh nan si lai lo, nan kechik in nan luthlung tiang an tuah hna lai. ³⁶ "Nanmah nih siseh nan pupa hna nih siseh nan hngalh bal lomi miphun sinah, nanmah le nan cungah nan chiahmi nan siangpahrang cu Bawipa nih ah kalpi hna lai i, khika ah thing le lung in sermi khuazing dang kha nan biak hna lai. ³⁷ Cun Bawipa nih an hruai hna lainak mi hna lakah cun nannih cu tuksapur le phungthlukbia le nihchuak

capo men ah nan cang lai. ³⁸ Khaubawk nih an ei dih lai caah, lo chungah thlaici tampi nan hei i phorh lai nain tlawmte lawng nan zun lai. ³⁹ Mitsur dum nan ser lai i nan zohkhenh hna lai, sihmanhsehlaw a mitsur hang kha nan ding lai lo i a thei zong nan lo lai lo, zeitintiah rungrul nih a ei dih hna lai. ⁴⁰ Nan ram chung dihlak ah oliv kung nan ngei lai, sihmanhsehlaw nan oliv thei cu an ðilh lai caah oliv chiti nan i thuh lai lo. ⁴¹ Fapa hna le fanu hna cu nan hrin hna lai, sihmanhsehlaw nanmah ta an si lai lo, zeitintiah sal ah an hruai hna lai. ⁴² Thingkung vialte le nan vawlei theitlai cu khaubawk ta an si lai. ⁴³ Nan lak i a ummi mipem nih an in sankanh chinchin hna lai i nannih cu nan ni-am chin lengmang lai. ⁴⁴ An in coih hna lai i nannih tu nih cun nan coih hna lai lo; lu an si lai i nannih cu mei nan si lai. ⁴⁵ A phungbia hna le a nawlbua hna an pekmi hna kha ulh awakah Bawipa nan Pathian aw cu nan ngaih lo caah, nan rawk dih hlantiang hi chiatnak vialte cu nan cungah an tlung lai i, an in zulh hna lai i an in phanh hna lai. ⁴⁶ Nanmah le nan tefa hna cungah zungzal in hmelchunhnak le khuaruahharnak caah an um lai. ⁴⁷ "Zeizong vialte nan ngeih tengtung zong i Bawipa nan Pathian cu lunglawmhnak le thanuamhnak he a rian nan ðuan lo caah, ⁴⁸ cucaah Bawipa nih an thlahhnawnmi hna nan ral hna cu rawlñam tihal, puan lo le zeizong vialte herhbau cukmak in nan rianh hna lai i, an hrawh hna hlantiang thir hngawngkual nan hngawng ah an banh hna lai. ⁴⁹ Bawipa nih lamhlat piin, vanhramdeng in, mupi a zuan bantuk i a khul a rangmi, an holh nan theih lomi, ⁵⁰ tar zei ah a rel lo i no zong a duh hlei lomi, zaangfahnak ngei lomi miphun cu nan cungah a tlunter lai. ⁵¹ Nan rawk dih hlantiang nan sañil tefa le nan vawlei theitlai cu an ei lai; an in hloh dih hna hlantiang in, rawl siseh, mitsur hang siseh, chiti siseh, nan sañil karhnak siseh, nan tuurun fano hna siseh an in nganh hna lai lo. ⁵² Nan ram chung dihlak i nan i bochanmi a sang le a fekmi ralhau an chimh dih tiangin, nan khua kip ah an in hren hna lai; Bawipa nan Pathian nih an pekmi hna nan ram chung dihlak ah nan khua kip ah an in hren hna lai. ⁵³ Nan ral hna nih vansom au in an in hren hna lai caah, Bawipa nan Pathian nih an pekmi hna nanmah pum chung chuakmi hrimhrim, nan fanu hna le nan fapa hna sa cu nan ei lai. ⁵⁴ Nanmah lak i mi nunnem bik le mitluangtlam bik zong nih a unau kha siseh, a dawtmi a nupi siseh, a tang rihmi a fale hna si hna seh, rawl kha a sianh hna lai lo; ⁵⁵ nan ral hna nih nan khua kip ah vansom au in an in hren hna lai caah, a ei liomi a fale sa kha ahohmanh kha a pe hna lai lo, zeicahhtiah a caah zeihmanh a taangmi a um ti lo. ⁵⁶ Nan lak i a no bik le a nem bik, a no tuk ca le a nem tuk ca i a keza vawlei a tawng bal lomi nu, hmanh nih a pommi a va le a fapa le a fanu hna kha, rawl a sianh hna lai lo. ⁵⁷ Ral nih an khua kha an hren tikah ei awk zeih-

manh a um lai lo caah a hrintharmi a fano le a phele a phele kar in a chuakmi a hlam hmanh kha a thli tein a ei hna lai. ⁵⁸ "Hi a lianngan i ñihnung a simi min, Bawipanan Pathian, hi nan ñih nakhnga ca i hi cauk chungah ñial a simi phungbia vialte hi ñha tein nan zulh ñung lo ahcun, ⁵⁹ Bawipa nih nanmah le nan tefa hna cungah khuaruaahhar a simi temhinna, a fakmi le saupi a ummi temhinna le a fakmi le saupi a ummi zawtnak hna cu nan cungah a tlunter lai. ⁶⁰ Cun nan rak ñihmi Izipt ram zawtnak vialte kha nan cungah a tlunter ñhan lai i nanmah ah an i beh lai. ⁶¹ Nan rawk dihlantiang, hi phungbia cauk chungah aa ñial lomi zawtnak phun kip le temhinna phun kip zong Bawipa nih nan cungah a tlunter hna lai. ⁶² Bawipa nan Pathian aw kha nan ngaih lo caah, van i arfi zat a rak si tawnmi kha tlawnte lawng nan tang lai. ⁶³ Cun Bawipa nih nan ca i ñhatnak tuah le nanmah karhter kha a rak duh tawn bangin, nanmah cung i rawknak tlunter le nanmah hrawh ah Bawipa cu aa lawm lai i; co awakha nan va luhhnawhmi ram chungin phawi nan si lai. ⁶⁴ Cun khattelei vanhramdeng in khattelei vanhramdeng tiang Bawipa nih miphun kip sinah an ñhek hna lai i, nanmah nih siseh nan pupa hna nih siseh nan hngalh lomi pathian, thing le lung in an sermi hna kha, khika ah nan biak hna lai. ⁶⁵ Cun hi miphun hna lakah hin daihnak nan hmu lai lo, nan keza ca zongah dinh ti a um lai lo, sihmanhsehlaw khika ah Bawipa nih lung retheihnak le mit hram dernak le hnabei donghnak an pek hna lai. ⁶⁶ Thih nun hril loin nan um lai; chunzan in therphang in nan um lai i, nan nunnak caah hnangam ti a um lai lo. ⁶⁷ Nan lung nih a ñih laimi ñihnung le nan mit nih a hmuh laimi thil hna ruangah cun zinglei ah, 'Zanlei hei si seh law dah!' nan ti lai i zanlei ah, 'Zinglei hei si seh law dah!' nan ti lai. ⁶⁸ Nan kal bal ti lai lo tiah bia kan kam cangmi hna lam ah khan Bawipa nih Izipt ah lawng in an kalpi ñhan hna lai i khika ah nan ral hna sinah salpa le salnu caah nan i zuar lai, sihmanhsehlaw ahohmanh nih an in caw hna lai lo,' tiah a ti hna.

29 Horeb tlang i annih he biakamnak a rak tuahmi hleiah khan, Moab ram chungah Bawipa nih Israel mi hna sinah Moses cu biakamnak a sertermi chung i bia hna cu mah hi an si. ² Cun Moses nih Israel mi vialte cu a kawh hna i annih cu, "Izipt ram chungah, nan hmaika ah Faro cung le a sal hna cung le a ram dihlak cungah Bawipa nih a tuahmi thil vialte kha nan hmuh cang; ³ cu hna cu nan mit nih an hmuhmi hnek-saknak ngan pipi hna le hmelchunhnak hna le khuaruaahhar ngan pipi hna an si. ⁴ Sihmanhsehlaw nihin ni tiangin hngalhthiamnak lungthin siseh, hmuhnak mit siseh, theihnak hna siseh Bawipa nih an pe hna lo. ⁵ Ramlak ah kum sawm li chung kan hrui hna i, nan keng cung puan siseh nan ke cung kedan siseh an ñet lo, ⁶ keimah cu Bawipa nan Pathian ka si kha nan ka

hngalh naklai changreu kha nan ei lo i mitsur hang le mitsur zu zong nan ding lo. ⁷ Cun hika hmun nan phak tikah Heshbon siangpahrang Sihon le Bashan siangpahrang Og nih doh awakha an kan chuahhnawh, sihmanhsehlaw kan tei hna. ⁸ An ram kha kan lak i ro caah Reuben phun le Gad phun le Manasseh phun cheu kha kan pek hna. ⁹ Cucaah nan tuahmi kip ah khuawng nan pemh nakhnga, hi biakamnak bia hna hi ñha tein tuah hna u. ¹⁰ Nihin ah nannih cu nan dihlak in, nan phun lu cio hna le nan upa hna le nan bawi hna le Israel mi pa vialte hna le ¹¹ nan ngakchia hna le nan nupi hna le nan riahbuk chungah a ummi mipem hna nan thinghlamtu hna le nan tithantu hna tiangin, Bawipa nan Pathian hmaiah an dir. ¹² Cu nan dir cu, Bawipa nan Pathian nih, nihin ah chiatser i a tuahmi biakamnak Bawipa nan Pathian biakamnak chungah nan luh nakhnga caah a si. ¹³ Cun nan pupa Abraham le Isak le Jakob sinah bia a rak kam bangin, nihin ah nannih cu amah mi ah fehter i amah cu nan Pathian si awakha a hmai i an pumhter hna cu a si. ¹⁴ Hi chiatser in biakamnak ka tuahmi cu, kanmah he nihin ah Bawipa kan Pathian hmaiah a dirmi hna he lawng hin ka ser a si lo, ¹⁵ Nihin ah kan sin i a um lomi hna he zong ka ser a si. ¹⁶ "Izipt ram ah zeitindah kan rak um le, zeitindah miphun dangdang kan tan pah hna kha nan hngalh; ¹⁷ cun an thil fihnung a simi, thing le lung le sui le ngun in sermi an siasal hna anmah lak i a ummi cu nan hmuh cang hna. ¹⁸ Nannih lakah mipa siseh, minu siseh, innchungkhar siseh, miphun siseh, Bawipa kan Pathian sinin nihin ah a lung a mer i khi miphun hna pathian hna biak awakha a kal i nannih lakah sivai ngei le a khami thei a tlaimi hram nan um soal nakhnga lo, i ralring tuah u. ¹⁹ Cu bantuk a simi pa nih hi chiatser biakamnak bia kha a theih tikah a lung chungin, 'Ka lung khonnak hi zul ko hmanh ning law ka him ko lai,' tiin amah le amah cu thluachuah aa pechom ko hnga. Mah cu nih cun a cin a hnawng le a ro a car an dihlak in rawknak a phakter hna lai. ²⁰ Bawipa nih a ngaithiam lai lo, sihmanhsehlaw Bawipa thinhunnak le nahchuahnak nih cu pa cu a khut lai i hi cauk chungah aa ñialmi chiat vialte hi a cungah an tla lai i, Bawipa nih a min cu vanrang toi in a hloh lai. ²¹ Cun hi phungbia cauk chung i aa ñialmi biakam chiatsernak vialte ningin Bawipa nih amah cu Israel miphun vialte chungin chiatnak pek awakha a vun thur lai. ²² Cun a ra dingmi chan, nan hnuah a chuak laimi nan fale le ram hla piin a ra laimi ramdang mi hna nih, hi ram hremnak le Bawipa nih a pekmi zawtnak kha an hmuh tikah — ²³ cu hremnak cu, ram cu a dihlak in kat le cite, thi lakin khanghmi, zehmanh tuh lo, zehmanh corh lo, ram zehmanh khoh khawh lonak a si, a thinhunnak le a thinlinhnak in Bawipa nih a hrawhmi Sodom le Gomorrah le Admah le Zeboiim rawknak bantuk a si — ²⁴ miphun vialte nih, 'Zeicaahdah Bawipa nih hi ram cungah

hi bangin a tuah? Hi thinhunnak a linhnak hi zeï sullam dah a si?' an ti lai. ²⁵ Khi tikah mi nih, 'Bawipa an pupa hna Pathian i biakamnak, Izipt ram chungin a chuahpi hna tikah anmah he a sermi cu an hlaut i ²⁶ an hngalh lomi le a pek hna lomi pathian kha an rian an ñuan hna i an biak hna caah a si. ²⁷ Cucaah hi ram cungah Bawipa thinhunnak cu a alh i hi cauk chung i aa ñialmi chiat vialte cu an cungah a tlung. ²⁸ Cun Bawipa nih a thinhunnak, a thinphawhnak le a thinlinhnak in an ram in a phawi hna i nihin ah a si bang hin ram dang ah a hlonh hna,' an ti lai. ²⁹ "Aa thupmi thil hna cu Bawipa kan Pathian ta an si; sihmanhsehlaw hi phungbia vialte hi kan tuah khawh nakhnga, phuanmi thil hna cu kanmah le kan fale hna ta zungzal in an si.

30 "Cun mah thil vialte, thluachuahnak le chiatnak hna, nan hmaiah ka chiahmi hna hi nan cungah a tlun i, Bawipa nan Pathian nih an dawï hnanak mi-phun vialte hna lakah cucu nan hun hngalh ñhan hna i, ² Bawipa nan Pathian sinah nanmah he nan fale hna he nan kir ñhan i nihin ah kan pekmi hna vialte chungah nan lung dihlak le nan ruahnak dihlak in a aw nan ngaih tikah, ³ khi tikah Bawipa nan Pathian nih khan nan van kha an pek ñhan hna lai i nan cungah zaang-fahnak a ngei lai i Bawipa nan Pathian nih an ñheknak hna mi vialte sin khan an pumh ñhan hna lai. ⁴ Nan lakin chuahmi hna kha vanhramdeng bik i an um hmanh ah, khika khin Bawipa nan Pathian nih an pumh hna lai i khika khin an ratpi hna lai. ⁵ Nannih nih nan co nakhnga, Bawipa nan Pathian nih nan pupa hna i an rak comi ram chungah khan an luhi hna lai i nan pupa hna nakin rum deuh le tam deuh ah an ser hna lai. ⁶ Bawipa nan Pathian cu nan lung dihlak le nan ruahnak dihlak in nan dawï i nan nun nakhnga, Bawipa nan Pathian nih nanmah lung le nan tefa hna lung cuarpar cu an tan hna lai. ⁷ Cun Bawipa nan Pathian nih hi chiatnak vialte cu nanmah an hremtu hna nanmah dohtu hna le nan ral hna cungah a tlunter lai. ⁸ Cun Bawipa aw kha nan ngaih ñhan lai i nihin ah kan pekmi hna a nawlbia vialte cu nan ulh hna lai. ⁹ Bawipa nih nan pupa hna kha a rak lawmh hna bangin, nannih rumter awk kha a duh ñhan lai caah, Bawipa nan Pathian nih nan kut rian vialte le, nan pum theitlai le, nan sañil karhnak le nan vawlei theitlai ah tam piin an rumter hna lai; ¹⁰ hi nawlbia cauk chungah aa ñialmi a phungbia le a nawlbia hna kha ulh awakah nannih nih Bawipa nan Pathian aw kha nan ngaih i Bawipa nan Pathian lei ah nan lung dihlak le nan ruahnak dihlak in nan i mer paohpaoh ahcun, an rumter hna lai. ¹¹ "Zeitintiah nihin ah kan pekmi hna nawlbia hi nan caah a har tukmi le nan phak leng a si lo. ¹² 'Kannih nih kan theih i kan tuah khawh nakhnga, ahodah kan caah van ah khin a hung kai lai i kan sinah a run ñumpi lai,' tiah nan ti awkin van ah khin a um lo. ¹³ 'Kannih nih kan theih i kan tuah khawh nakhnga, ahodah kan caah rili

lengah a kal in kan sinah a ratpi lai,' tiah nan ti awkin rili lengah khin a um fawn lo. ¹⁴ Sihmanhsehlaw bia cu nan pawngte ah a um ko; nan kaa chung le nan lung chungah a um, cucaah nan tuah khawh ko. ¹⁵ "Zohhmanh, nihin ah nannih hmaiah nunnak le ñhatnak, thi-hnak le vanchiatnak kha ka chiah. ¹⁶ Nihin ah kan pekmi hna Bawipa nan Pathian i a nawlbia cu, Bawipa nan Pathian kha dawtnak in le a lam zulhnak in le a nawlbia le a phungbia le a phunglam hna kha zulhnak in nan ngaih ahcun, nan nung lai i nan karh lai, cun co awakah nan luhhnawhmi ram ah nan luh tikah Bawipa nan Pathian nih cu ram ah cun thluachuahnak an pek hna lai. ¹⁷ Sihmanhsehlaw nan lung aa mer i nan theih duh lo i pathian dang hna kha biak awk le an rianñuan awakah an in hruai khawh hna ahcun, ¹⁸ nannih cu nan rawk lai; luhhnawh awk le co awk caah Jordan tiva nan tanhnawhmi ram chungah sau nan nung lai lo, tiah nihin ah kan thanh hna. ¹⁹ Nannih hmaiah nunnak le thi-hnak, thluachuahnak le chiatserhnak ka chiah kha a hngaltu ah nihin ah van le vawlei kha ka kawh hna. Cucaah nunnak kha i thim tuah u, nanmah le nan tefa hna nih nan nun nakhnga — ²⁰ Bawipa nan Pathian kha daw u law, a aw kha ngai u law, amah leiah i bek tuah u, zeitintiah mah cucu nannih caah nunnak le nunsau a si, Bawipa nih nan pupa Abraham, Isak le Jakob sinah pek awkin chiat a sermi ram chungah khan nan um nakhnga, nunnak kha i thim deuh u," tiah a ti.

31 Cucaah hi bia cu Moses nih Israel mi vialte kha a va chimh hna. ² Cun amah nih annih sinah, "Atu cu kum za le kum kul ka si cang; ka chuak kho in ka lut kho ti lo. Bawipa nih ka sinah, 'Hi Jordan tiva hi na tan lai lo,' tiah a ka ti cang. ³ Bawipa nan Pathian cu amah hrimhrim nan hmaiah a kal lai; hi mipun hna cu nan hmaiah a hrawh hna lai, cucaah nan pawncuuh hna lai; Joshua nih hmai an sak hna lai, Bawipa nih a chim bang khan. ⁴ Cun Bawipa nih Amor mi siangpahrang Sihon le Og a hrawh hna tikah an ram chungah a tuah bang khan an cungah a tuah ve lai. ⁵ Bawipa nih annih cu an pek hna lai i, kan pekmi hna nawlbia vialte bantuak khan an cungah nan tuah lai. ⁶ Ñhawng u law, nan ral ñha ko u, ñih hlah u, an hmaiah therphang hlah u; zeicahtiah nanmah he a kalmi cu Bawipa nan Pathian a si; an deuh hna lai lo i an hlaut fawn hna lai lo," a ti. ⁷ Cun Moses nih Joshua cu a kawh i Israel mi vialte hna hmaiah a sinah, "Ñhawng law, ralñha in um tuah, zeitintiah Bawipa nih annih kha pek awkin an pupa hna sinah chiat a rak sermi ram chungah khan, hi mi hna he hin na kal lai i, annih cu na cot-er hna lai. ⁸ Na hmaiah a kalmi cu Bawipa a si; na sinah a um lai i an deuh lai lo i an hlaut fawn lai lo; ñih hlah, na lung zong dong hlah," tiah a ti. ⁹ Cun Moses nih hi phungbia cu a ñial i Bawipa biakamnak kuang a putu Levi fapa tlangbawi hna sin le Israel mi upa vialte hna

sinah a pek. ¹⁰ Cun Moses nih annih cu, "Kum sarih kum, ngaihthiamnak kum kip chung i caan chiahmi, deu puai ah, ¹¹ Bawipa nan Pathian nih a thim laimi hmun ah Israel mi vialte nih a hmai i chuah awkah an rat tikah, hi phungbia cu Israel mi vialte hmaiah an theih ah nan rel lai. ¹² Mizapi cu, pa, nu, ngakchia le nan khua chung khual hna cu, annih nih an theih i Bawipa nan Pathian tih kha an thiam i hi phungbia chung bia vialte kha tha tein an buah nakhnga le, ¹³ hi a hngal rih lomi nan fale zong nih, va co awkah Jordan tiva nan tanhnawhmi ram chungah nan um chung paohpaoh, Bawipa nan Pathian tih kha an thiam nakhnga, pum hna u," tiah nawl a pek hna. ¹⁴ Cun Bawipa nih Moses sinah, "Zohhmanh, na thihnak caan a nai cang; Joshua kha ko law tonnak thlam chungah ratpi buah, amah cu rian ka pek nakhnga," tiah a ti. Cun Moses le Joshua cu an kal i tonnak thlam chungah cun an va lut. ¹⁵ Cun thlam chungah cun Bawipa cu minmei tung in a lang i minmei tung cu thlam ka ah cun a dir. ¹⁶ Cun Bawipa nih Moses sinah, "Zohhmanh, na pupa hna sinah na it dengmang cang; khi tikah hi mi hna hi an tho lai i, an va umnak dingmi hna lakah cun cu ram pathian hna sinah cun hlauh an hlang lai i, an ka hlaut lai i, anmah he ka biakamnak ka sermi kha an buar lai. ¹⁷ Cun ka thinhunnak cu khi ni ah an cun-gah a alh lai i ka hlaut hna lai i ka hmai ka thuhkanh hna lai i, an lotlau dih lai i; that lonak le harnak tampi nih a tlunh hna lai i cucaah annih nih khi ni ah, 'Hi that lonak kan cunah an tlun hi, kan Pathian kan sinah a um lo caah a si lo maw?' tiah an ti lai. ¹⁸ That lonak an buahmi vialte ruangah, pathian dang hna leiah an i mer caah, khi ni ah ka hmai cu ka thuh hrimhrim lai. ¹⁹ Cucaah hi hla hi tial law, Israel mi kha cawnpiak hna; hi hla cu Israel mi hna kongah keimah ka biahngaltu a si nakhnga, an kaa chungah chia buah. ²⁰ Zeitintiah an pupa hna sinah pek awkin chiat ka sermi ram, cawh-nuk le khuaihliti in a luangmi chungah ka luhpi hna i, khika ah annih nih an ei i an khim i an thau tikah, pathian dang leiah an i mer lai i an biak hna lai i an ka sersat lai i ka biakamnak kha an buar lai. ²¹ Cun that lonak le harnak tampi an cunah a tlun tikah, hi hla nih hin hmaitonh in a chimtu hna biahngaltu a si lai zeitintiah an tefa hna kaa chungah khan philh lo awkin a nung lai. Pek awkah chiat ka sermi ram chungah ka luhpi hna hlan hmanh ah khan, an tumtahmi cu zaidah a si lai ti kha ka hngalh cang," tiah a ti. ²² Cucaah hi hla cu Moses nih cu ni ah cun a phuah i Israel mi kha a cawnpiak hna. ²³ Cun Bawipa nih Nun fapa Joshua kha rian a pek i, "Thawng law, na ral tha buah; zeitintiah Israel fale hna cu annih pek awkah chiat ka sermi ram chungah na luhpi hna lai; nangmah sinah ka um lai," tiah a ti. ²⁴ Cun Moses nih hi nawlbia chung bia vialte cu tling cikcek in cauk chungah a tial dih hnuah, ²⁵ Moses nih Bawipa biakamnak kuang a zawn-

tu Levi mi hna kha nawl a pek hna i. ²⁶ "Hi phungbia cauk hi la u law, Bawipa nan Pathian biakamnak kuang pawngah khan va chia buah u, nanmah kong ah biahngaltu a si nakhnga. ²⁷ Zeitintiah zeitluk in dah ralchanh hmanh le milungkhong nan si kha ka hngalh. Zohhmanh u, nannih sin i ka nun lio hmanh ah nihin ah Bawipa cu nan ralchanh; zeitluk in dik ka thih hnuah nan hei ralchanh chinchin lai! ²⁸ Nan phun upa vialte hna le nan bawi hna cu, an hna chungah hi bia hi ka chimh hna i annih kong biahngaltu ah van le vawlei kha ka kawh hna nakhnga, ka sinah pum buah hna u. ²⁹ Zeitintiah ka thih hnuah cun thil thalo kha nan buah hrimhrim lai i nawl kan pekmi hna lam khan nan pial lai tiah ka hngalh ko; cun Bawipa mithmuh ah that lonak nan buah i nan kut rianpuannak in a thin nan hunter caah, hmailei ah that lonak nih an tlunhnawh hna lai," tiah a ti. ³⁰ Cun Moses nih Israel mi aa pummi vialte hna cu an hna chungah hi hla bia hi a dongh tiangin a chimh hna:

32 "Maw van hna, nan hna rak chi buah u, ka chim lai; Ka kaa in a chuakmi bia kha vawlei nih thei seh. ² Ruah bantukin keimah cawnpiaknak cu sur seh law, Ka bia cu dap bangin tla seh, Ram no cung i chum a sur siahmah bantuk le Chawl borh cung i ruahti a tla-mi bantuk siseh. ³ Zeitintiah Bawipa min kha ka thanh lai. Lianngannak cu kan Pathian pe ko u! ⁴ "Lungpi bantukin an hupphengtu a si, A lam vialte cu a dik i a hmaan. Zumhawktlak le hlen hmanh lo Pathian a si, Amah cu a ding i a dik. ⁵ Annih nih a cunah that lonak an buah, An dotlak lonak thawngin a fale an si ti lo; Milolak le mizer chan an si. ⁶ Nannih mihrut le minga hna, Bawipa cu hi bantukin nan rulh lai maw? Amah cu na pa, nangmah an ser, an siam i An fehtertu a si lo maw? ⁷ Hlan lio ni kha hngal than hna law, Chan tampi kum kha ruat buah hna. Na pa kha hal law, an hmuh-sak lai, Na upa hna zong hal hna law, an in chimh lai. ⁸ Cung Nung Bik nih miphun hna kha an ro a pek hna i Minung fapa hna kha a then hna tikah, Pathian fapa an tlawm an tam ningin minung an ramri kha a fehter. ⁹ Zeitintiah Bawipa vo cu a mi kha an si, Jakob cu amah ro hrimhrim kha a si. ¹⁰ "Amah nih thetse ram ah khan a char, Thetse ram thlitu a awn vungmangmi ah khan a char. A kulh, a zohkhenh, a mit falai bantukin a ven. ¹¹ Mupi nih a bu kha a hninh i A fano kha a vun zuanhnawh hna i A thla a vun i samh i, a thla cunah a Futter i A zuanpi hna bantukin, Bawipa nih khan a hruai hna; ¹² Bawipa lawnglawng an hruaitu a si i ram dang pathian zehmanh an i tel lo. ¹³ Vawlei hmunsang cunah a citter i Lo in a chuakmi thil kha a eiter hna; Lungpi chungin khuaihliti le Teklung chungin chiti kha a dawpter hna. ¹⁴ Cawrun chung hnuk khal, Tuurun chung tuuhnuk, Tuufa hna thau le tuukawng hna thau, Bashan ram cawrun le meheh hna cu, Changvut lak i a tha bik he na ei hna i Mitsur hang thisen cu na din.

¹⁵ "Jakob nih khim tein a ei, Jeshurun cu a thau i a ke a chaih; Na thau, na thial a chah, na miltlor; Khi tikah a sertu Pathian kha a hlaut i A khamhnak Lungpi kha ze ah a rel lo. ¹⁶ Ram dang pathian hna in a nah an chuahter Fihnung an tuahnak in a thin an hunter. ¹⁷ Nan pupa hna nih an tih bal lomi, Tunaite ah a chuakmi pathian hna, An hngalh bal lomi pathian hna, Pathian a si lomi khuachia hna sinah cun rai an thawi. ¹⁸ An hringtu Lungpi kha na ruat lo i An sortu Pathian kha na philh. ¹⁹ "Bawipa nih a hmuh i a hlaut hna, A fapa hna le a fanu hna nih a thin an phawh caah, ²⁰ Amah nih, 'An sinin ka hmai ka thuh lai, An donghnak kha zeidah a si lai ka zoh lai, Zeitintiah annih cu milotlau chan; Zumhawktlak lo fa an si. ²¹ Pathian a si lomi thil in ka nahchuahnak an tuah i An siasal in ka thin an ka phawh, Cu bantukin miphun a si lomi in an nahchuahnak ka tuah ve lai i, A hrutmi miphun in an thin ka phawh ve hna lai. ²² Zeitintiah ka thinhunnak nih mei a kau i Sheol tawne tiang a kangh, Vawlei le a chungchuak a liah hna i Tlang hram kha a kangh hna. ²³ " 'Cun an cungah that lonak ka pon hna lai i An cungah ka thal kha ka hman dih hna lai; ²⁴ Rawltam in an lotlau lai i A kangh in a kangmi linhnak le sivai tha rai nih an ei hna lai; Sahrang ha hna cu, leidip ah a lawnmi thil sivai hna he, An cungah ka tlunter lai. ²⁵ Tlangval he ngaknu he, Hnuktlai lio he tuakpar he, Lengah vainam nih a thah hna lai i Inn chungah tuksapur thil a um lai. ²⁶ - ²⁷ An ral nihsawh lai kha le An ral hna nih cun, "Kam mah kut nih a tei hna, Hi chungah hin pakhat hmanh Bawipa i a tuahmi a um lo," Tiin an ti i an ruah sual lai kha tih hlah ning law cu, "Ka hei thek dih cang ko hna hnga i Minung lakin anmah theihhngalhnak cu ka hloh dih ko lai," Ka hei ti ko hnga, 'a ti. ²⁸ "Zeitintiah fimnak a ngei lomi miphun an si i Hngalhthiamnak zong an bau. ²⁹ Fim hna seh law cu, mah hi an hngalhthiam hnga, An hmailei donghnak kha an hmuh hnga! ³⁰ An Lungpi nih a rak zuarh hna i Bawipa nih a rak hlaut cang hna dah ti lo ahcun, Zeitindah pakhat nih thong khat kha a dawh hna lai i, Pahnih nih thong hra cu an zamter hna lai? ³¹ An lungpi cu kan Lungpi bantuk a si lo, Kan ral hna cu mihrut an si. ³² Zeitintiah an mitsur ruang cu Sodom mitsur ruang le Gomorrah lo chungin a rami a si; An mitsur tlai cu sivai ngeimi an si, A bor hna cu an kha; ³³ An mitsur hang cu rul sivai le Rawchok sivai thawng ngai a si. ³⁴ "Mah hihi keimah nih ka khon i Ka ro kuang chungah ka hrenh chihmi a si lo maw? ³⁵ An ke a nal tik caan caah phuhlamnak le teirul chamnak cu keimah ta an si, Zeitintiah an harnak ni cu a nai i An rawknak cu khulrang in a ra. ³⁶ Zeitintiah, an thawnnak kha a loh cang i Khihmi siseh, a luatmi siseh, Pakhat hmanh an tang ti lo ti kha Bawipa nih a hmuh tikah, A mi cu thiam a coter hna lai i A sal hna cungah zaangfahnak a ngei lai. ³⁷ Cu tikah, 'An pathian hna, an i dornak lungpi cu, Khuazei ah dah an

si kun, ³⁸ An raithawinak thau a ei i An thlet pekchanhnak mitsur hang a dingtu hna cu khuazei ah dah an si kun? Tho tuah hna seh law, in bawm tuah hna ngat seh, Na himnak si tuah hna ngat seh! ³⁹ " 'Atu cu hngal tuah u, Keimah, keimah hi, amah cu ka si i Keimah hleiah pathian dang zehmanh an um lo; Keimah nih ka thah, keimah nih ka nunter than, Keimah nih hma ka banh, keimah nih ka damter i Ka kut chungin a ka chut khotu ahohmanh an um lo. ⁴⁰ Zeitintiah van ah ka kut ka hler i Hi bangin chiat ka ser: Zungzal in ka nun bangin, ⁴¹ Ka nam tleu ka tat i Biaceihnak kha ka kut nih a tlaih ahcun, Ka ral hna kha phu ka hlam hna lai i A ka huatu kha ka rulh hna lai. ⁴² Sam saumi ral hna lu in le Thahmi hna le tlaihmi hna thi in, Ka thal hna cu thi ka ritter hna lai i Ka nam nih sa a ei lai — ⁴³ "Maw miphun hna, a mi kha thangthat hna u, Zeitintiah a sal hna thisen phu kha a hlam i A ral hna kha phu a hlam hna i A mi hna ram caah sual thianhnak a tuah lai," tiin au u. ⁴⁴ Moses nih a ra i hi hla chung i a ummi bia vialte kha mizapi theih ah a va chim, amah le Nun fapa Hoshea nih an va chim. ⁴⁵ Cun Moses nih hi bia vialte kha Israel mi vialte sinah a chim dih tikah, ⁴⁶ annih sinah, "Nihin ah ralrinnak bia kan pekmi hna vialte hi nan lung chungah i chiah tuah u. Hi phungbia chung bia vialte cu, tha tein an tuah nakhnga, nan fale kha nawl pe hna u. ⁴⁷ Zeitintiah mah hihi nannih caah thil tetuai a si lo, sihmanhsehlaw nan nunnak a si i, cu thawng cun co awkah Jordan tiva nan tanhnawhmi ram chungah saupi nan nung lai," tiah a ti. ⁴⁸ Khi ni hrimhrim ah Bawipa nih Moses cu a chawnh i, ⁴⁹ "Jeriko zawn, Moab ram chung Abarim tlang thluan i a ummi Nebo Tlang ah va kai tuah law, ro caah Israel mi ka pekmi hna Kanaan ram cu va cuan tuah. ⁵⁰ Cun na u Aaron nih Hor Tlang ah a thih i a mi hna sinah pumh a si bantukin, na hung kainak tlang ah khin na thi lai i na mi hna sinah pumh na si lai, ⁵¹ zeicahtiah Zin ramlak i Meribah-kadesh ti ah khan, Israel mi hna lakah khan, zumhawktlak loin nan ka umhnawh i, Israel mi hna lakah khan a thiangmi bantukin nan ka hmaizah lo. ⁵² Na hmai i ram cu na hmuh lai; sihmanhsehlaw khika ah, Israel mi ka pekmi hna ram chungah cun na lut lai lo," tiah a ti.

33 Hi thluachuahnak hi Pathian mi Moses nih a thih hlanah Israel fale thluachuah a pek hnanak cu a si. ² Amah nih, "Sinai in Bawipa cu a ra, Seir in kan cungah a rung tlang, Paran Tlang in a rung ceu, Mithiang thong hra hna sinin a ra, A orhlei kut in a alhmi mei aa put i a ra. ³ A si, a mi kha a dawt hna; Amah sinah thiantermi vialte cu a kut chungah an um; Cucaah na keneh kha an zulh, Nangmah sinin lam hmuh saknak kha an hmuh, ⁴ Moses nih Jakob mibu ca i ro caah phungbia a kan pek tikah. ⁵ Cun, mi hna lu cu an i pumh tikah, Israel phun vialte hna cu hmunkhat ah, Bawipa cu Jeshurun chungah siangpahrang ah a cang.

⁶ "Reuben cu a mi an tlawm nain, nung seh law, thi hlah seh," tiah a ti. ⁷ Cun Judah kongah mah hihi a chim: "Maw Bawipa, Judah aw cu ngai tuah law, A mi hna sinah luhpi tuah. Na kut in amah cu chanh law, A ral hna doh a bawmtu si ko," a ti. ⁸ Cun Levi kong ah: Bawipa, nangmah nih nan duhnak cu, "Thummim le Urim in phuang ko; Zumhawktlak nan sal hna, Levi mi hna thawngin langhter ko. Massah ah na hneksak i Meribah tiput ah zumhawktlak an sinak kha na langhter. ⁹ A nu le a pa hna le An unau hna le A fale hna nakin Nangmah kha an in tanh deuh, Zeitintiah na nawlbiala kha an ngaih i na biakamnak kha an zulh. ¹⁰ Jakob kha na phunglam, Israel kha na phungbia an cawnpiak lai; Nangmah hmaiah zihmui le Na bi-aktheng cungah pum khangh thawinak an chiah lai. ¹¹ Maw Bawipa, a chawwa kha thluachuah pe law, A kut riantuanmi kha cohlanpiak ko; A ral hna tawkawng cu khiak tuah, A huatu hna tawkawng cu, an thawh than ti nakhnga lo, khiak tuah," tiah a ti. ¹² Benjamin kongah, "Amah cu Bawipa dawmti a si, Amah pawngah him tein a um; Amah nih chun nitlak a kulh i A liang le a liang karlak ah a umter," a ti. ¹³ Cun Josef kongah, "A ram cu Bawipa nih thluachuah a pekmi si ko seh, Cunglei van in le tanglei tithuk hna in laksawng tha bik le ¹⁴ Ni chungin a chuakmi theitlai tha bik hna le, Thla kip nih an chuahter ciomi thil sung hna le, ¹⁵ Hlan liopi in a ummi tlang hna nih an vuimi thil tha bik hna le, Zungzal in a hmunmi tlang hna i theitlai tampi hna le, ¹⁶ Vawlei le a cungah a ummi thil vialte hna an laksawng tha bik le, Burbuk chungah a ummi duhdawtnak cu, Hi thluachuahnak hna cu Josef lu cungah rung tum hna seh, A unau hna lak i bawi a simi luthlung cungah cun, rung tum hna seh. ¹⁷ A hrin hmasa bik cawtum cu lianhnngannak a ngei i A ki hna cu fung ki an si; Cu ki cun mi kha, an dihlak in, vanhramdeng tiang a suk hna lai; Cu hna cu Efraim mi, sang tampi hna cu an si, Hi hna hi Manasseh mi, thong tampi hna cu an si," tiah a ti. ¹⁸ Cun Zebulun kongah, "Maw Zebulun, na khualtlawnnak ah i lawm tuah. Cun Issakhar, na thlam chungah i lawm tuah. ¹⁹ An tlang cungah mi kha an kawh hna lai i Khika ah a dikmi raithawinak hna kha an pekchanh; Zeitintiah rilipi rumnak le thetse chung i aa thupmi ro cu an dawp," tiah a ti. ²⁰ Cun Gad kongah, "Gad a kauhtertu cu thangthat si ko seh! Gad cu chiandeih bantukin a baw, Ban le lukheng kha a thleh a bauh hna, ²¹ Ram chungah a thatnak bik cu aa thim, Zeitintiah khika ah hruitu covo cu amah caah chiahpiak a si; Israel mi ca i Bawipa nawlbiala hna le biakhi-ahnak hna cu tlinter awkah Mi hmaisuang ah cun a um," tiah a ti. ²² Cun Dan kongah, "Dan cu chiandeih fano, Bashan in a hung petmi a si," tiah a ti. ²³ Cun Naf-

tali kongah, "Maw Naftali, Bawipa duhdawtnak le thluachuahnak in a khimmi, Galilee rili le thlanglei kha co tuah hna," tiah a ti. ²⁴ Cun Asher kongah, "Fapa dang hna nakin Asher cu thluachuah hmu deuhmi si seh. A unau hna nih an duhdawtmi si seh law, A ke cu chiti chungah hnim seh. ²⁵ Na kothrolh hna cu thir le dar an si lai; Na nunchung vialte na thazang nih in nguoh ko seh," tiah a ti. ²⁶ "Maw Jeshurun, nangmah bawmh awkah van aa cit, Lianngannak in van aa citmi Pathian bantuk ahohmanh an um lo. ²⁷ Zungzal hmunmi Pathian cu na umnak hmun a si i Na tangah zungzal hmunmi ban kha an um. Cun ral kha na hmaiah a daw i 'Hrawk tuah,' tiah a ti. ²⁸ Cucaah rawl le mitsur hang a tamnak ram ah cun Israel cu him tein a um, Jakob cerhti cu amah tein a um, Asi, a van hna zongin dap an tla. ²⁹ Maw, Israel, na van a tha ko! Nangmah bantuk ahodah a um? Bawipa nih a khamhmi na si, Amah cu an hupphengtu phaw le teinak vainam a si! Na ral hna cu na hmaiah baw in an ra lai i An khuahrum bo hna cu na lamh hna lai," tiah a ti.

34 Cun Moses cu Moab nelrawn in Jeriko zawn i a ummi Nebo tlang, Pisgah tlangpar ah cun, a hung kai. Cun Bawipa nih ram vialte cu a hmuhsak, Gilead ram cu Dan tiangin, ² Naftali a dihlak, Efraim le Manasseh ram, Judah ram vialte Nitlaklei Rili tiangin, ³ Negeb ram, cun Nelrawn — ungkung khua Jeriko nelrawn timi cu — Zoar tiangin. ⁴ Cun Bawipa nih a chawnh i, "Mah hi ram hi Abraham, Isak le Jakob sinah, 'Nan tefa hna sinah ka pek lai,' tiin chiat ka sermi ram a si. Na mit cun kan hmuhter, sihmanhsehlaw khika ah cun na kal lai lo," tiah a ti. ⁵ Cu bangin Bawipa sal Moses cu Bawipa bia ningin Moab ram chungah a thi i, ⁶ Bethpeor ral, Moab ram chung nelrawn ah Bawipa nih a vui; sihmanhsehlaw a vuinak hmun cu nihin ni tiang ahohmanh nih an hngal lo. ⁷ Moses cu a thih ah, kum za le kum kul a si; a mit a mui lo i a thazang zong a tum lo. ⁸ Cun Israel mi nih Moses cu Moab nelrawn ah ni sawm thum an tha; cun Moses an thahnak ni hna cu a dong. ⁹ Cun Nun fapa Joshua cu, Moses nih a cungah a kut a chuan caah, fimnak thlarau in a khat; cu-caah Israel mi nih a bia an ngaih i Bawipa nih Moses nawl a pek bang khan an tuah. ¹⁰ Cun cu thawk in Israel mi chungah Bawipa nih hmaitonh in a hngalhami profet Moses bantuk an chuak ti lo. ¹¹ Izipt ram chung i Faro le a sal vialte hna le a ram dihlak cungah, hmelchunhnak le khuaruahharnak, Bawipa nih Moses a tuahtermi bantuk le ¹² a thawngmi lianngannak le a ngan i ti a nungmi thil Moses nih Israel mi hna hmaiah, a tuahmi bantuk a tuah khotu kha midang ahohmanh an um ti lo.

JOSHUA

¹ Bawipa sal Moses thih hnuah, Moses rianṭuantu Joshua, Nun fapa cu, Bawipa nih a chawnh i, ² "Ka sal Moses cu a thi cang; cucaah nangmah le hi mi vialte hna hi tho u law, hi Jordan tiva hi tan u law, anmah, Israel mi hna ka pek laimi ram chungah cun lut tuah u. ³ Nan keza nih a lamh laimi hmun paoh cu, Moses sinah bia ka rak kam bang khan, nanmah kan pek cang hna. ⁴ Ramlak le hi Lebanon tlang in tiva ngan Zufrates tiang, Hit mi hna ram vialte nitlaknak leiah Rili Ngan tiang; nan ram a si lai. ⁵ Na nunchung vialte ahohmanh na hmai i a dir khomi an um lai lo; Moses sinah ka um bang khan, nangmah sin zongah ka um lai; kan deuh lai lo i kan hlaw fawn lai lo. ⁶ Ṭhawng ngai le ralṭha ngaiin um tuah; zeitintiah an pupa hna sinah pek awkin chiat ka rak ser cangmi ram hi, hi mi hi na coter hna lai. ⁷ Moses ka sal nih nawl an pekmi phungbia vialte ningin ralring tein tuah awak, a ṭhawn bel ṭhawng ngai le ralṭha ngaiin um ko; khuazei ka na kalnak hmanh ah khuawng na pemh nakhnga, orhlei ah siseh kehlei ah siseh i mer hlah. ⁸ Hi phungbia cauk nih hin na kaa kha chuahtak hlah seh; sihmanhsehlaw a chungah aa ṭialmi vialte ningin tuah awak ralring tein na um nakhnga, chunzan in mah cucu na ruat lai; zeitintiah khi tikah na lam kha na tluanter lai i khi tikah khuawng na tong lai. ⁹ Keimah nih nawl kan pek a si lo mei? Ṭhawng ngai le ralṭha ngaiin um ko; na thinphang hlah, na lung zong dong hlah; zeicahtiah Bawipa na Pathian cu khuazeika na kalnak hmanh ah na sinah a um ko," tiah a ti. ¹⁰ Cun Joshua nih mi zapi chung i an bawi hna cu, ¹¹ "Riahmun chungah khan i chaw u law, mi zapi kha, 'Riahcaw i tim tuah u; zeitintiah ni thum chungah, Bawipa nan Pathian nih co awak an pekmi hna ram cu va co awak hi Jordan hi nan tan lai,' tiah chim hna u," tiah nawl a pek hna. ¹² Cun Reuben mi hna le Gad mi hna le Manasseh phun cheu hna sinah khan Joshua nih, ¹³ "Bawipa sal Moses nih, 'Bawipa nan Pathian nih dinhnak hmun an pek hna i hi ram hi an pek hna lai,' tiin nawl an pekmi hna kha i cinken tuah u. ¹⁴ Nan nupile hna le nan fale hna le nan saṭil cu Jordan tiva ral Moses nih an pekmi hna ram ah hin an rung tang lai; sihmanhsehlaw nannih lak i miralṭha vialte cu ralthuam in i thuam in, nan unau hna hmaiah nan kai lai i nan bawmh hna lai, ¹⁵ Bawipa nih nan unau hna cu nanmah bantukin dinhnak a pek hna i Bawipa nan

Pathian nih a pek liomi hna ram cu annih zong nih an co hlantiang nan bawmh hna lai. Cun Bawipa sal Moses nih a pekmi hna Jordan ral nichuahlei kam i a ummi ram, nanmah ta a simi ram ah cun, nan kir lai i nan co lai," tiah a ti. ¹⁶ Cun Joshua cu an leh i, "Nawl na kan pekmi paohpaoh cu kan tuah lai i khuazei hmanh ah na kan thlahnak paoh ah kan kal lai. ¹⁷ Moses kha zeizong vialte ah a bia kan ngaih bantuk tein nangmah bia zong kan ngaih lai; amah belte, Bawipa na Pathian cu Moses sinah a rak um bang khan na sinah um ve ko seh! ¹⁸ Zei na fial paoh ah na nawlbial kha a ralchanh i na bia kha a almi cu ahohmanh thah a si lai. A ṭhawn bel ṭhawng law, ralṭha ngaiin um ko," tiah an ti.

² Cun Nun fapa Joshua nih Shittim in a thli tein mi pahnih ram ngiatu ah a thlah hna i, "Va kal u law ram kha va cuan tuah u, Jeriko ko kha," tiah a ti. Cun an kal i Rahab a min a simi hlawhlangnu inn ah an lut i khika ah an tlung. ² Cun Jeriko siangpahrang cu, "Zohhmanh, ram ngiatthlai awak Israel mi tuzan ah hika ah an ra," tiah an chimh. ³ Cun Jeriko siangpahrang nih Rahab sinah cun mi a hei thlah hna i, "Na sinah a rami, na inn chungah a lutmi kha rak chuahti hna; zeicahti-ah ram vialte kha ngiatthlai awak a rami an si," tiah a ti. ⁴ Sihmanhsehlaw minu nih cun mipa pahnih hna cu a rak lak hna i a rak thuh hna i, "Biatak a si, ka sinah mi cu an ra ko, sihmanhsehlaw khuazei in an rat cu ka hngal lo; ⁵ cun kutka khar a si deng, mui ah khan, mi hna cu an chuak; khuazei ah dah mi hna cu an kal ka hngal lo; khulrang in dawit tuah hna u, nan phak ko hna lai," tiah a ti. ⁶ Sihmanhsehlaw inncung ah a kaipi hna i a tianmi khumkung lakah khan a thuh hna. ⁷ Cucaah mi nih cun Jordan tiva lei lam ah khan ti tannak hmun tiangin an dawit hna i, a dawit hna kha an chuah cangka tein kutka kha an khar. ⁸ An ih hlanah, an sinah inncung ah cun nu cu a hung kai i ⁹ mi hna sinah cun, "Bawipa nih hi ram kha an pek cang hna i nanmah kan in ṭihnak hna nih khan a kan nenh i hi ram chung ummi vialte kha nan hmaiah an ther dih cang, ti kha ka hngalh. ¹⁰ Zeitintiah Izipt ram in nan chuah tikah zeitindah Bawipa nih nan hmaiah Rili Sen ti kha a carter i zeitindah Jordan tiva ral ah a ummi Amor mi siangpahrang pahnih Sihon le Og kha nan hrawh cikcek hna kha kan theih. ¹¹ Cun cucu kan theih cangka tein kan lung cu an ther i nanmah ruangah ahohmanh ralṭha an um ti lo; zeitintiah cunglei van le tanglei vawlei i

Pathian a simi cu Bawipa nan Pathian kha a si. ¹² Cu-caah atu cu, nan cungah zaangfahnak ka langhter cang bantukin, nannih zong nih ka pa innchungkhar cungah zaangfahnak nan langhter ve i, hmelmchunhna tak tak nan ka pek i, ¹³ cun ka pa le ka nu, ka tale le ka unau hna le anmah ta a simi vialte cu nan khamh hna i kan nunnak kha thihnak chungin nan kan chuah naklai, Bawipa min in ka sinah chiatser tuah u," tiah a ti. ¹⁴ Cun mi hna nih cun a sinah, "Kan nun ah nan nung ve lai! Hi kan rian hi na chim lo ahcun, Bawipa nih hi ram kha a kan pek tikah zaangfahnak te le zumh awk tlak tein kan in ti lai," tiah an ti. ¹⁵ Cun thlalan-gawng in hri in a vun thlak hna, zeitintiah a inn cu khua kulhna ralhau chungah sak chih a si caah amah cu ralhau chungah khan a um. ¹⁶ Cun anih nih, "An dawitu hna nih an in ton sualna hna hnga lo, tlang ah hung kai u; cun an dawitu hna an kir hlantiang, ni thum in cuka ah cun hung i thup u; cu hnuah cun va lan te ko u," tiah a ti hna. ¹⁷ Mi hna nih khan, "Chiat na kan sertermi lawng hin cun mawhchiat kan si hnga lo. ¹⁸ Zohhmanh, ram chungah kan rung luh tikah hi hri sen hi na kan chuahternak thlalangawng ah hin na rak hren lai, cun na inn chungah hin na pa le na nu, na tale le na pa innchungkhar vialte nan rak pumh hna lai. ¹⁹ Na innka in khuachung lam ah ahohmanh an chuah ahcun a thi cu amah lu cungah a si lai i, kannih cu mawhchiat awk kan si lai lo; sihmanhsehlaw na inn chung i a ummi aho cung hmanh ah kut thlak a si ah-cun, a thi cu kan lu cungah a si lai. ²⁰ Sihmanhsehlaw kan rian hi na chim ahcun, chiat na kan sertermi biakamnak ah hin kannih cu mawhchiat awk kan si hnga lo," tiah an ti. ²¹ Cun anih nih, "Nan bia bangin si ko seh," tiah a ti. Cun a kalter hna i an kal; cun hri sen kha thlalangawng ah khan a hren. ²² An kal i tlang ah cun an hung kal, a dawitu hna an kir hlantiang, khika ah ni thum an um; a dawitu hna nih khan lam thluanchuak in an kawh hna, sihmanhsehlaw zehmanh an hmu lo. ²³ Cun mi pahnih hna kha tlang cung cun an rung tum than i tiva cu an tan i Nun fapa Joshua sinah khan an ra; cun an cung i thil a tlungmi vialte kha an chimh. ²⁴ Cun annih nih Joshua sinah, "Bawipa nih ram cu a dihlak in kan kut chungah a kan pek tak tak ko cang; cu hleiah cu ram chung ummi vialte hna cu kanmah ruangah an therphang ko," tiah an ti.

3 Zingka tein Joshua cu a tho i Shittim in Israel mi vialte he an i thawh; cun Jordan kha an phan i an tan hlanah khika ah an riak. ² Ni thum hnuah riahhmun chungah cun bawi hna kha an i chawh i ³ mi kha, "Bawipa nan Pathian biakamnak kuang kha Levi tlangbawi pawl nih an put kha nan hmuh tikah, nan umnak cio khan nan i thawh lai i nan zulh lai, ⁴ zeitintiah hi leiah cu hlan cu nan kal bal lo caah nan kalnak ding lam cu an hmuhsak hna a hau lai. Asinain nanmah le a karlak cu dong thong hnih tluk in aa hlat lai; nan naih

lai lo," tiah nawl an pek hna. ⁵ Cun Joshua nih mi zapi hna cu, "Bawipa nih thaizing ah nan lakah khuaruahhar a tuah lai caah i thianh tuah u," tiah a ti hna. ⁶ Cun Joshua nih tlangbawi hna cu, "Biakamnak kuang kha i lak u law, mi zapi hmaiah lan tuah u," tiah a ti hna. Cun biakamnak kuang cu an i lak i mi zapi hmaiah cun an kal. ⁷ Cun Bawipa nih Joshua cu a chawh i, "Nihin ah hin nangmah cu Israel mi vialte mithmuh ah hlorh hram kan thawk lai, zeitintiah annih nih, Moses sinah ka rak um bang khan, nangmah sinah ka um ve lai, ti kha an hngalh nakhnga. ⁸ Cun biakamnak kuang a putu tlangbawi hna cu, 'Jordan ti kam nan phak tikah Jordan tiva chungah cun nan dir peng lai,' tiin nawl na pek hna lai," tiah a ti. ⁹ Cun Joshua nih Israel mi hna cu, "Hika ah hin ra u law, Bawipa nan Pathian bia kha thei tuah u," tiah a ti hna. ¹⁰ Cun Joshua nih, "Mah hi hin Pathian nung cu nan lakah a um i, amah nih pel lo tein nan hmai in Kanaan mi hna le Hit mi hna le Hiv mi hna le Periz mi hna le Girgash mi hna le Amor mi hna le Jebus mi hna cu a dawh hna lai, ti kha hngal ko u. ¹¹ Zohhmanh u, vawleicung dihlak Bawipa i biakamnak kuang nih nannih hmaiah Jordan tiva a tan lai. ¹² Cu-caah Israel miphun hna chungin mi hleihnih, phun khat chungin mi pakhat cio, nan lak hna lai. ¹³ Cun Bawipa, vawlei cung dihlak i Bawipa a simi, a kuang putu tlangbawi hna keza nih Jordan ti a lamh tikah, Jordan ti cu a cat lai i cunglei in a rungmi ti cu bu khat ah an dir lai," tiah a ti. ¹⁴ Cucaah, mi hmai i biakamnak kuang a putu tlangbawi hna he Jordan tiva tan awkah mi nih an thlam in an i thawh tikah le ¹⁵ kuang a putu hna nih Jordan tiva kha an phak i kuang a putu tlangbawi hna ke cu ti chungah aa hnei tikah (rawl than caan chung cu Jordan tiva hi a kuang a liam ko), ¹⁶ cunglei in a rungmi ti kha an dir i lam hlatpi ah Zarethan ram pawng i a ummi khua Adam ah cun a bu in an dir i, Arabah rili, Cite Rili lei i a vung luangmi cu an cat di; cun Jeriko khua zawn cun mi nih cun an tan. ¹⁷ Cun Israel mi vialte nih leiro cungin an tan lioah, Jordan tiva chungah cun, Bawipa biakamnak kuang a zawntu tlangbawi hna kha, an phun ning piin Jordan tiva cu an tan dihlantiang, leiro cungah cun an dir.

4 An phun ning piin Jordan tiva kha an tan dihlantiang, Bawipa nih Joshua cu a chawh i, ² "Mi zapi chungin mi hleihnih, phun khat in pakhat cio, la hna law, ³ 'Hika hin, Jordan tiva chung hin, tlangbawi hna ke a dirnak hmun thengte khan, lung hleihnih in la u law, i put hna u law, tuzan i nan riahnak hmun ah chia hna u,' tiah nawl pe hna," tiah a ti. ⁴ Cun Joshua nih Israel mi chungin mi hleihnih hna cu, phun khat in pakhat cio a thimmi hna cu, a kawh hna i ⁵ Joshua nih an sinah, "Bawipa nan Pathian kuang hmaiah cun Jordan tiva laifang ah khan nan va kal lai i Israel mi phun zat in, nan liang in pakhat nih lung pakhat cio nan put lai, ⁶ cun hmailei caan ah nan tefa hna nih, 'Hi lung hna

hi nan caah zeì sullam dah an si?' tiah an in hal tik hna ah, mah hihi nan lakah hmelchunhna a si lai. ⁷ Khi tikah nannih nih Bawipa biakamnak kuang hmaiah Jordan tiva ti cu a cat; Jordan kha a tan tikah Jordan ti cu a cat, tiah nan chimh hna lai. Cucaah hi lung hna cu Israel mi caah zungzal hngalh camcinnak an si lai," tiah a ti. ⁸ Cun Israel mi hna nih cun Joshua nih nawl a pek hna bangin an tuah, Bawipa nih Joshua a chimh bang khan, Jordan tiva chungin, Israel miphun zat in, lung hleihnih cu an lak i an riahnak hmun ah an i kalpi hna i khika ah an chiah hna. ⁹ Cun Joshua nih Jordan tiva laifang, biakamnak kuang a putu tlangbawi hna ke dirnak hmun ah khan, lung pahleihnih a bunh hna i khika ah nihin ni tiangin an um ko. ¹⁰ Moses nih Joshua nawl a rak pekmi vialte bangin Bawipa nih Joshua cu mi zapi kha chimh hna awkah nawl a pekmi vialte a dih hlantiang, kuang a zawntu tlangbawi hna cu Jordan tiva chungah an dir. Mi zapi nih cun hnawhnam in an tan; ¹¹ cun mi vialte nih cun an tan dih tikah Bawipa biakamnak kuang le tlangbawi hna cu zapi hmaiah cun an kal. ¹² Reuben fapa hna le Gad fapa hna le Manasseh phun cheu hna kha Moses nih a rak chimh hna bang khan Israel mi hmaiah cun hriamnam i ken in an kal; ¹³ ral doh dingah timh cia tein ralthuam in aa thuammi mi sang li tluk, Bawipa hmaiah ral doh awkah, Jeriko nelrawn leiah cun an kal. ¹⁴ Khi ni ah Bawipa nih Joshua cu Israel mi vialte hmaiah a hlorh i Moses an rak òhzhah bantuk khan amah cu a chan chung vialte an òhzhah ve. ¹⁵ Cun Bawipa nih Joshua cu a chawnh i, ¹⁶ "Hngalhternak bia kuang a zawntu tlangbawi hna kha Jordan in hung chuah awkah nawl pe hna," tiah a ti. ¹⁷ Cucaah Joshua nih tlangbawi hna cu, "Jordan tiva in hung chuak u," tiah nawl a pek hna. ¹⁸ Cun Bawipa biakamnak kuang a zawntu tlangbawi hna kha Jordan tiva chungin an chuah i tlangbawi hna keza nih cun lei ro a tawng tikah, Jordan tiva ti cu an umnak ah an kir òhan i hmasa bantuk khan a kuang cu a liam ko. ¹⁹ Thla hmasa bik thla, a ni hra ni ah, mi hna cu Jordan in an hung chuak i Jeriko nichuahlei ramri i a ummi Gilgal ah an riak. ²⁰ Cun Jordan chungin an lakmi lung hleihnih hna kha Joshua nih Gilgal ah a phun hna. ²¹ Cun Israel mi hna sinah cun, "Hmailei caan ah nan fale hna nih an pale hna cu, 'Hi lung hi zeì sullam dah an si?'" tiah an hal tik hna ah, ²² khi tikah nan fale hna cu, 'Israel mi nih hi. Jordan hi vawlei ro cugin an rak tan,' tiah nan hngalhter hna lai. ²³ Bawipa nan Pathian nih kan tan dih hlantiang kan caah a cartermi Rili Sen cungah a tuah bang khan, Jordan tiva ti cu nan tan dih hlantiang a carter, ²⁴ zeitintiah vawlei cung mi vialte nih Bawipa kut cu a òhawng ti kha an hngalh nakhnga le Bawipa nan Pathian cu zungzal in nan òh nakhnga," tiah a ti.

5 Jordan khattelei ral nitlaklei i a ummi Amor mi hna siangpahrang vialte le rili pawngah a ummi

Kanaan mi siangpahrang vialte nih Israel mi caah an tan dih hlantiang Jordan tiva ti cu Bawipa nih a kaoter tiah an theih tikah, Israel mi hna ruangah cun an thin a phang i an chungah thlarau zeihmanh a um ti lo.

² Khi caan ah Bawipa nih Joshua cu, "Tèklung namte ser hna law, Israel mi cu a voi hnihnak an cuarpar tan òhan hna," tiah a ti. ³ Cucaah Joshua nih tèklung namte cu a ser hna i Gibeath-haaraloth ah Israel mi cu an cuarpar a tan hna. ⁴ Cun mah hihi Joshua nih zeì ruangah dah an cuarpar a tan hnanak cu a si: Izipt ram in a chuakmi pa vialte, ralkap vialte kha Izipt ram in an chuah hnuah ramlak ah khan lampi ah an thi dih. ⁵ A chuakmi pa vialte kha cuarpar tan an rak si nain, Izipt ram in an chuah hnu ramlak i lampi ah a chuakmi vialte hna tu kha cu cuarpar tan lo an si. ⁶ Bawipa aw kha an rak ngaih lo caah, an phun ningin, Izipt ram in a chuakmi ralkap vialte, an rawh dih hlantiang, Israel mi hna cu ramlak ah khan kum sawm li an rak vai; kannih pek awkah Bawipa nih kan pupa hna sinah chiat a sermi, cawhnuk le khuaihli in a luangmi ram kha annih nih hmu lo dingin annih sinah Bawipa nih chiat a ser.

⁷ Cucaah Joshua nih an cuarpar a tanmi hna cu anmah can ah Pathian nih a dirhmi an fale hna kha an si; lampi ah cuarpartan lo an rak si caah khan cuarpar tan loin an rak um ko. ⁸ An phun ningin an cuarpar tannak a dih tikah, an dam tiang riahhmun i an umnak cio ah cun an um. ⁹ Cun Bawipa nih Joshua sinah cun, "Nihin ni ah hin nan sinin Izipt mi nih an in nihsawh hnanak cu ka hrilh cang," tiah a ti. Cucaah cu ka hmun min cu nihin tiangin Gilgal ti a si. ¹⁰ Israel mi hna cu Gilgal i an riah lioah, Jeriko nelrawn ah cun, cu thla ni hleili ni zanlei ah lanhtak puai kha an tuah. ¹¹ Cun lanhtak puai a thaizing, cu ni hrimeh ah cun, cu ram in a chuakmi, thilnu cawh lo chang le vaireu kha an ei. ¹² Cun cu ram in a chuakmi an ei tikah, a thaizing in manna kha a dong i Israel mi nih manna kha an ngei ti lo; sihmanhsehlaw cu kum ah cun Kanaan ram in a chuakmi thil kha an ei. ¹³ Joshua cu Jeriko khua pawngah a um tikah a mit a hun hler i a hun zoh i, zohhmanh, a hmaiah mipa pakhat a vainam zuh cia in a dir; Joshua cu a sinah a va kal i amah cu, "Kanmah caah maw na si, kan ral hna caah dah na si?" tiah a ti. ¹⁴ Cun anih nih, "Sihlah; sihmanhsehlaw Bawipa ralkapbu hruitu in ka ra," tiah a ti. Cun Joshua cu vawlei ah a baw i a biak i, "Ka bawipa nih a salpa a fialmi cu zeidah a si?" tiah a ti. ¹⁵ Cun Bawipa ralkapbu hruitu nih cun Joshua sinah cun, "Na kedan kha i phoih hna; zeicahtiah na dirnak kha hmun thi a si," tiah a ti. Cun cu bangin Joshua nih a tuah.

6 Jeriko khua cu a chunglei he a lenglei he Israel mi hna ruangah cun aa khar khihphep ko; ahohmanh a chuak a lut an um lo. ² Cun Bawipa nih Joshua cu a chawnh i, "Zohhmanh, Jeriko cu a siangpahrang he, a miòhawng ralòha hna he tiah, na kut chungah kan pek

cang. ³ Khua cu nan vel lai, ralkap vialte nih chel khat an vel lai. Cu bantu kin ni ruk nan tuah lai. ⁴ Cun tlangbaw pasarih nih tuukawng ki muko pasarih kuang hmaiah cun an i put lai; cun ni sarihnakh ni ah cun khua cu voi sarikh nan vel lai, tlangbaw nih muko cu an tum hna lai. ⁵ Cun tuukawng ki cu an tum vuaimai tikah, muko aw thawng cu nan theih cangka in mi vialte cu fak piin nan au lai; cun khua kulhnakh ralhau cu a tlu lai i mi zapi cu anmah le an hmai zawn cio ah khan ding tein an kal lai," tia h a ti. ⁶ Cucaah Nun fapa Joshua nih cun tlangbaw cu a auh hna i, "Biakamnakh kuang kha i lak u law, Bawipa biakamnakh kuang hmaiah khan tlangbaw pasarih nih tuukawng ki muko pasarih i put hna seh," tia h a ti. ⁷ Cun mi zapi sinah cun, "Hmaiah kal u; khua kha vel u law, hriam pumi pa kha Bawipa kuang hmaiah lanhter hna u," tia h a ti. ⁸ Cun Joshua nih mi zapi cu nawl a pek hna bangin, tlangbaw pasarih, tuukawng ki muko pasarih Bawipa hmai i aa putmi hna cu, muko cu tumpah in a hmaiah an kal i Bawipa biakamnakh kuang nih cun a zulh hna. ⁹ Cun muko a tumtu tlangbaw hna hmaiah cun ralthuam in aa thuammi kha an kal i muko an tumpah lengmang lioah cun, hnulei ralveng hna nih cun kuang kha an hun zulh. ¹⁰ Sihmanhsehlaw Joshua nih mi hna kha, "Au u, tia h kan ti hna ni hlantiang nan au lai lo, nan aw zong theih awk nan siter lai lo, nan kaa zongin zei bia hmanh nan chuahter lai lo," tia h nawl a pek hna. ¹¹ Cucaah Bawipa kuang cu khua kha chel khat a velter i ri-ahhmun ah an ra i ri-ahhmun ah cun an riakh than. ¹² Cun Joshua cu zingka tein a tho i tlangbaw hna nih Bawipa kuang kha an zawnh. ¹³ Cun tlangbaw pasarih Bawipa hmai i tuukawng ki muko pasarih aa putmi hna kha muko hna cu tum pah lengmang in an kal; cun ralthuam in aa thuammi kha an hmaiah an kal i hnulei ralveng hna cu Bawipa kuang hnulei in an ra, tlangbaw hna nih an kalpah in muko cu an tum lengmang. ¹⁴ Cun a ni hnihnakh ni ah cun khua cu chel khat an vel i ri-ahhmun ah an kir than. Cu bantu kin ni ruk an tuah. ¹⁵ Ni sarihnakh ni ah cun zingka tein khuafing cah ah an tho i khua cu cu bantu khamthiamthiam in chel sarikh an vel; cu ni lawngah khua chel sarikh an vel cu a si. ¹⁶ Cun a voi sarihnakh ah cun, tlangbaw nih muko an tum tikah khan, Joshua nih mi zapi hna sinah cun, "Au tuah u; zeitintiah Bawipa nih khua cu an pek cang hna," a ti. ¹⁷ "Cun khua cu le a chung i a ummi thil vialte cu hrawh awkah Bawipa sinah pekchanh an si lai; kannih nih kan thlahmi lamkaltu hna kha a rak thuh hna caah Rahab le amah he a inn chungah a ummi vialte cu an nung lai. ¹⁸ Sihmanhsehlaw hrawh awkah pekchanh ciambi thil kha nannih nih nan ulh hna lai, cu ti a si lo ahcun, nannih nih nan pekchanh hna tikah khan pekchanhmi thil pakhatkhat kha nan lak sual hnga i Israel ri-ahhmun cu hrawh awk ca thil ah nan ser hnga i a cungah harnakh nan tlunter sual hnga.

¹⁹ Sihmanhsehlaw sui le ngun vialte le thir le dar umkheng hna cu Bawipa ca thil thi-ang an si lai; Bawipa chawva chungah an lut ve lai," tia h a ti. ²⁰ Cucaah mi cu an au i muko cu tum an si. Mi nih muko thawng kha an theih cangka tein, mi cu fak piin an au i ralhau cu a tlu, cu caah anmah le an hmai zawn cio khan mi cu khua chungah cun an hung lut i khua cu an lak. ²¹ Cun khua chungah a ummi vialte cu, nu he pa he, tar he no he, cawtum, tuu le laa he tia h vainam in an sam di-ah cikcek hna. ²² Cun Joshua nih ram a va ngiatu mi pahnih hna sinah khan, "Hlawhhlangu inn chungah khan va kal u law, minu cu le amah ta a simi vialte cu a sinah chiat nan rak ser bang khan hun chua hpi hna u," tia h a ti. ²³ Cucaah thlingthlatu a rak simi tlangval hna nih khan an va lut i Rahab le a pa le a nu le a tale hna le amah ta a simi vialte kha an chua hpi hna; cun a rualchan vialte kha an chua hpi hna i Israel ri-ahhmun lengah an chiah hna. ²⁴ Cun khua cu mei in an khangh, a chung i a ummi thil vialte he; sui le ngun, thir le dar umkheng belte Bawipa inn chawva sinah an chiah hna. ²⁵ Sihmanhsehlaw hlawhhlangu Rahab le a pa in-chungkhar le amah ta a simi vialte cu Joshua nih a nung in a zuah hna i, Joshua nih Jeriko ngiatthlai awkah a thlahmi lamkaltu hna kha a rak thuh hna caah Israel chungah nihin ni tiang hin a um. ²⁶ Khi tikah Joshua nih chiatser in, "A tho i hi Jeriko khua a sa thanmi cu Bawipa hmaiah chiatserh si seh. A fater luhloh in a hram lung cu a phum lai i A fapa hni-ang bik luhloh in a kutka cu a bunh hna lai," tia h a ti hna. ²⁷ Cucaah Bawipa cu Joshua sinah a um i cu ram chung vialte ah cun a min a thang.

7 Sihmanhsehlaw pekchanhmi thil kongah cun Israel mi cu zumhawktlak loin an um ai; zeitintiah Judah phun chungmi Zerah fapa Zabdi fapa Karmi fapa Akhan nih pekchanhmi thil cu tlawmpal a lak i Bawipa thinhunnakh cu Israel mi cungah a alh. ² Joshua nih Jeriko in Bethel nichuahlei i a ummi Beth-aven pawng i a ummi Ai khua ah mi a hei thlah hna i, "Hung kal u law, ram cu hung thlingthla tuah u," tia h a ti hna. Cun mi cu an hung kal i Ai cu an hung ngiatthlai. ³ Cun Joshua sinah an rung kir i a sinah, "Mi vialte cu kalter hna hlah, si-ahmanhsehlaw thong hnih thong thum tluk hung kal hna seh law, Ai cu hung chim hna seh; mi zapi cu an ning piin khika ah an re hung theihter awk a si lo, zeicahtiah tlawmte lawng an si ko," tia h an ti. ⁴ Cucaah mi zapi chungin thong thum tluk an hung kal i Ai khuami hna hmaiah an zam len ai, ⁵ cun Ai khuami nih sawm thum le paruk tluk an rak thah hna i kutka hmailei ah Shebarim tiangin an daw i hna i zuanchuk-nakh ah khan an thah hna. Cun mi zapi cu an thin a phang i ti bantu khat an si. ⁶ Khi tikah Joshua nih a puan kha a thleh hna i Bawipa kuang hmaiah cun zanlei tiang vawlei ah a baw, amah le Israel upa hna cu an baw; cun an lu ah leidip an i phulh. ⁷ Cun Joshua nih,

"Aize, maw Bawipa Pathian, kannih cu hrawh awk men i Amor mi kut chung i pek awkah zeicahdah hi mi hna cu Jordan tiva ral ah na kalpi hna? Jordan tiva ral i khua rak sak kha kan lung rak tling ko seh law mu! ⁸ Maw Bawipa, hi bantukin an ral hna hmaiah Israel mi an zam tikah hin zeidah ka chim khawh hnga! ⁹ Zeitintiah Kanaan mi hna le hi ram chung i a ummi vialte nih an theih lai i an kan kulh lai i vawlei cung hin kan min an hloh lai; na min lianngan cu zeidah na tuahtpiak lai?" tiah a ti. ¹⁰ Bawipa nih Joshua cu a chawnh i, "Tho tuah, zeicahdah na bawh ko? ¹¹ Israel nih a sual cang; nawl ka pekmi hna ka biakamnak cu an buar cang; pekchanhmi thil cu tlawmpal an i lak; an fir i lih an chim i an thil sinah an chiah hna. ¹² Cucaah Israel mi nih an ral hna hmaiah an dir kho lo; annih cu hrawh awk thil ah khan an i can caah an ral hna hmaiah an zaam. Nan lak in pekchanhmi thil kha nan hrawh lo ahcun nan sinah ka um ti lai lo. ¹³ Tho law, mi zapi kha thianter hna, 'Thaizing ah i thianh u, zeicahtiah Bawipa, Israel Pathian nih, "Maw Israel, nannih lakah pekchanhmi thil an um, nannih lak in cu pekchanhmi thil cu nan hlonh hna hlantiang nan ral hna hmaiah nan dir kho lai lo," tiah hi bangin a ti," tiah chim hna. ¹⁴ Cucaah zinglei ah nan phun nan phun in a naih ah ratpi nan si lai; cun Bawipa nih a lakmi phun cu nan chung nan chung in a naih ah nan ra lai; cun Bawipa nih a lakmi innchungkhar cu a mi a mi in a naih ah nan ra lai. ¹⁵ Bawipa biakamnak cu a buar i Israel mi lakah ningzah awk a simi thil a tuah caah, pekchanhmi thil a rak lami cu, amah he a ngeihmi vialte he, mei in khangh a si lai," tiah a ti. ¹⁶ Cucaah Joshua cu zingka tein a tho i Israel cu an phun an phun cio ah a naih ah a ratpi hna i Judah phun cu lak a si; ¹⁷ cun Judah innchungkhar hna cu a naih ah a ratpi hna i Zerah innchungkhar cu lak a si; cun Zerah innchungkhar cu a mi a mi in a naih ah a ratpi hna i Zabdi cu lak a si; ¹⁸ cun amah nih amah innchungkhar cu a mi a mi in a naih ah a ratpi hna i Judah phun Zerah fapa Zabdi fapa Karmi fapa Akhan cu lak a si. ¹⁹ Khi tikah Joshua nih Akhan sinah cun, "Ka fapa, Bawipa Israel Pathian sinah sunparnak pe law, amah cu thangthat tuah; na tuahmi kha ka chim tuah; ka sinin thup hlah," tiah a ti. ²⁰ Cun Akhan nih Joshua cu a leh i, "Biangai tein Bawipa Israel Pathian cungah ka sual cang i mah hihi ka tuahmi cu a si; ²¹ hranchaw lakah khan Shinar puan aa dawh ngai-mi le ngun shekel za hnih le sui tlang khat, shekel sawm nga a ritmi ka hmuh hna tikah ka mit an thi i ka lak hna; cun zohhmanh, ka thlam chung vawlei chungah ka thuh hna, ngun cu a tang bik ah," tiah a ti. ²² Cucaah Joshua nih lamkal a hei thlah hna i thlam ah cun an va tli i zohhmanh, thlam chungah cun a rak thuh taktak ko, a tang bik ah ngun. ²³ Cun thlam chung cun an lak hna i Joshua le Israel mi vialte sinah an ratpi; cun Bawipa hmaiah an chiah hna. ²⁴ Cun Joshua le

Israel mi vialte nih Zerah fapa Akhan cu le ngun cu le puan cu le sui tlang cu le a fapa hna le a fanu hna le, a cawtum hna le a laa hna le a tuu hna le a thlam le a ngeihmi vialte cu an lak hna i Akhor Nelrawn ah an hun kalpi hna. ²⁵ Cun Joshua nih, "Zeicahdah kan cungah harnak na tlunter? Nihin ah Bawipa nih na cungah harnak a tlunter ve," tiah a ti. Cun Israel mi vialte nih lung in an cheh; mei in an khangh hna i lung in an cheh hna. ²⁶ Cun nihin tiangin a ummi lungpumh nganpi pakhat a cungah cun an pumh; cun Bawipa cu a khangh in a kangmi a thinhunnak cun aa mer. Cucaah cun nihin tiangin cu ka hmun cu Akhor Nelrawn tiah ti a si.

8 Cun Bawipa nih Joshua cu a chawnh i, "Tih hlah, na lung zong dong hlah; ralkap vialte kha i lak hna law, tho law, Ai ah cun hung kal tuah; zohhmanh, Ai khua siangpahrang cu a mi he a khua he a ram he na kut chungah kan pek cang; ² cun Ai khua le a siangpahrang cungah Jeriko khua le a siangpahrang cung i na tuah bantuk khan na tuah lai; a hranchaw le a saṭil hna cu nanmah ca i hranchaw ah nan i lak hna lai; khua cu a hnulei in lamhruang va at u," tiah a ti. ³ Cucaah Ai i hung kal awkah Joshua le ralkap vialte cu an tho; cun Joshua nih ralṭhami miṭhawng sang thum a thim hna i zan ah a thlah hna. ⁴ Cun hitin nawl a pek hna, "Zohhmanh u, khua cu a hnulei in lamhruang nan ah lai; khua cun lamhlat ngaingai ah cun kal hlah u, sihmanhsehlaw ralring cia tein nan um lai; ⁵ cun keimah le ka sinah a ummi vialte nih khua cu kan hun fuh lai. Cun kannih doh awkah an hung chuah tikah, hmasa bang khan kan zaamtak hna lai; ⁶ cun khua in lamhlat ah kan hnuh dih hna hlantiang an kan dawh lai, zeicahtiah annih nih, "Hmasa bang khan kannih cu an kan zamtak," tiah an ti lai. Cuticun kan zaamtak hna lai; ⁷ khi tikah nan lamhruang ahnak khan nan tho lai i khua cu nan tlaih lai; zeitintiah Bawipa nan Pathian nih nan kut chungah an pek hna lai. ⁸ Cun khua kha nan lak tikah Bawipa fialnak bangin nan tuah lai, khua cu mei in nan khangh lai; zohhmanh u, nawl kan pek hna hi," a ti. ⁹ Cuticun Joshua nih a thlah hna i lamhruang ahnak hmun ah khan an kal i Ai in nitlaklei Ai le Bethel karlak ah khan an um; sihmanhsehlaw cu zan cu Joshua cu mi zapi sinah khan a um. ¹⁰ Cun Joshua cu zingka tein a tho i mizapi kha a pumh hna i mi zapi hmaiah Israel mi upa hna he Ai ah cun an hung kal. ¹¹ Cun amah sin i ralkap a ummi vialte cu an hung kal i khua cu a hmailei in an hei naih i Ai in chaklei ah an riak; anmah le Ai karlak ah horkuang pakhat a um. ¹² Cun pa thong nga tluk a lak hna i Bethel le Ai karlak ah, khua in nitlaklei ah cun, lamhruang a ahter hna. ¹³ Cuticun ralkap cu an chiah hna, riahhmunpi cu khua in chaklei ah, hnulei ralveng cu khua in nitlaklei ah. Sihmanhsehlaw Joshua kha cu zan cu nelrawn ah cun a riak. ¹⁴ Cun Ai khua siangpahrang nih mah hihi a

hmuh tikah amah le a mi vialte, khua chung i a ummi pa hna cu, khulrang in zingka tein Arabah lei i vung zuanchuknak ah khan Israel mi cu raldohnak hmun i ton awakah an kal; sihmanhsehlaw amah dohtu ah khua hnulei ah lamhruang attu an um ti kha a hngal lo. ¹⁵ Cun Joshua le Israel mi vialte nih khan an hmaiah cun a sung bantukin an i umter i ramlak leiah cun an zaam. ¹⁶ Cucaah khua chungah a ummi vialte cu an-mah dawi awakah hmunkhat ah an kawh hna i Joshua cu an dawi i khua cun a hlatnak ah an lem hna. ¹⁷ Ai ah siseh Bethel ah siseh, Israel dawi awakah a kal lomi ahohmanh an um lo; khua cu khar loin an kaltak i Israel mi cu an dawi hna. ¹⁸ Khi tikah Bawipa nih Joshua sinah, "Na kut chungah a ummi fei kha Ai leiah sawh tuah; zeitintiah na kut chungah kan pek lai," tiah a ti. Cun Joshua nih a kut chungah a ummi fei cu khua leiah cun a hei sawh. ¹⁹ Lamhruang attu hna nih khan khulrang tein an umnak khan an tho i a kut a samh cangka an tli i khua chungah an lut i an lak; cun khua cu mei in khangh awakah an i hnawhnam. ²⁰ Cucaah Ai khuami hna nih khan hnulei an hei zoh tikah, zohhmanh, khua meikhu cu van a tawng; cun annih cu hi lei khi lei ah an zaam kho lo, zeicahtiah ramlak leiah a tlimi hna nih khan a hun dawitu hna cu a rak an lehkhuh hna. ²¹ Cun Joshua le Israel mi vialte nih lamhruang attu hna nih khua an lak cang kha le khua meikhu cu a kai kha an hmuh tikah, khi tikah an i let i Ai khuami kha an thah hna. ²² Cun a dang hna nih khan khua lei khan an hun fuh hna; cucaah annih cu Israel mi nih an karceh hna, hi lei ah a cheu, khi lei ah a cheu; cun Israel mi nih an thah hna, pakhat hmanh a nungmi siseh a luatmi siseh an um lo. ²³ Sihmanhsehlaw Ai siangpahrang cu a nung in an lak i Joshua sinah an ratpi. ²⁴ Israel mi nih an va dawi hna i pakhat hmanh an taan lo tiangin vainam in an va thahnak hna ramlak hmun ah khan Ai khuami cu an sam dih cikcek hna tikah, Israel mi vialte nih Ai khua ah khan an kir i vainam in an sam dih. ²⁵ Cun cu ni ah, nu he pa he, Ai khuami vialte an dihlak in, a thimi cu sang khat le thong hnih an si. ²⁶ Zeitintiah Ai khuami vialte a hrawh dih cikcek hna hlantiang Joshua nih fei a sawhnak a kut kha a thum than lo. ²⁷ Joshua kha Bawipa nih nawl a pekmi bia bangin, khi khua satil hna le hran-chaw hna tu cu Israel mi nih an hranchaw ah an i lak. ²⁸ Cucaah Joshua nih Ai cu a khangh i nihin ni tiangah a si bangin, a rawkmi thil pon ah a ser. ²⁹ Cun Ai khua siangpahrang cu thingkung cungah zanlei tiang a thlai; cun ni a tlak zuahmah tikah Joshua nih nawl a pek hna i thingkung cung cun a pum cu an thumh i khua hauka luhnah ah cun an hlonh i, a cungah lungpon nganpi an pumh; cucu nihin ni tiang hin a um ko. ³⁰ Khi tikah Joshua nih Ebal Tlang ah Bawipa, Israel Pathian caah biaktheng pakhat a ser, ³¹ Bawipa, sal Moses nih Israel mi nawl a pek hna bang khan, Moses

phungbia cauk chung i, "remh lomi lung in sermi biaktheng ahohmanh nih thir hrehriam in tawng lo-mi," tiin aa tial bang khan a ser. Cun cu cungah cun Bawipa, sinah khangh thawinak an pek i daihnak thawinak an thawi. ³² Cun khika ah, Israel mi hna hmaika ah cun, Moses nih a tialmi phungbia kha lung hna cungah cun a tial. ³³ Cun Israel mi vialte cu, mipem he Israel mi chungchuak taktak he, an upa hna le an bawi hna le an biaceihthu hna he tiah, Bawipa biakamnak kuang a putu Levi mi tlangbawi hna hmai kuang hmailei le hnulei ah cun an dir, hnarcheu cu Gerizim Tlang hmaiah, hnarcheu cu Ebal Tlang hmaiah; Bawipa sal Moses nih a thawkterte ah Israel mi cu thluachuah nan pek hna lai, ti i nawl a rak pek hna bang khan. ³⁴ Cun a hnuah phungbia chung bia vialte cu, thluachuahnak he chiatserhnak he, phungbia cauk chungah aa tialmi vialte ning khan, a rel. ³⁵ Moses nawl pekmi chungin, Israel mi aa pummi vialte le nu le ngakchia le an sin i a ummi mipem hna hmaiah, Joshua nih a rel lomi bia pakhat hmanh a um lo.

9 Jordan tiva ral tlangram le rawnram Rili Ngan kam ram thluahmah in Lebanon tlang tiang i a ummi Hit mi hna le Amor mi hna le Kanaan mi hna le Periz mi hna le Hiv mi hna le Jebus mi hna siangpahrang vialte hna nih mah hi kong cu an theih tikah, ² Joshua le Israel cu doh awakah lung khat in an i pum. ³ Sihmanhsehlaw Gibeon khuami hna nih Joshua nih Jeriko le Ai cungah a tuahmi kha an theih tikah, ⁴ annih nih cun zer ngaiin an tuah; an kal i riahcaw an i rawnh i an laa hna kha sawngkhoi tset le a tset i a tlek i belhmi saphaw zucua kha an phorhter hna i, ⁵ a tset i belhchommi kedan an i danh i hnipuan tset tiaptuap an i aih; cun an riahcaw vialte cu a car i a buar dihmi an si. ⁶ Cun Gilgal riahhmun ah khan Joshua le Israel mi hna sinah an va kal i, "Ram hla piin a rami kan si, cucaah kanmah he biakamnak ser u," tiah an ti. ⁷ Sihmanhsehlaw Israel mi hna nih cun Hiv mi hna sinah cun, "Kanmah lak i a ummi nan si soal men ko hnga; cu ti a si ahcun zeitindah nannih he biakamnak kan tuah khawh lai?" tiah an ti. ⁸ Annih nih Joshua sinah, "Na sal kan si ko hi ta," tiah an ti. Cun Joshua nih annih cu, "Ahodah nan si, cun khuazei in dah nan rat?" tiah a ti hna. ⁹ Annih nih, "Bawipa na Pathian min ruangah ram hlat piin na sal hna hi kan ra; zeitindah Izipt ram ah a tuahmi vialte le ¹⁰ Amor mi hna siangpahrang pahnih Jordan tiva ral i a ummi, Heshbon siangpahrang Sihon le Bashan siangpahrang Og, Ashtaroth ah a ummi hna cung i a tuahmi vialte kha kan theih. ¹¹ Cun kan upa hna le kan ram minung vialte hna nih, 'Lampi caah riahcaw i rawnh u law, va kal u law, va tong hna u, cun annih sinah, 'Kannih cu nan sal kan si; ra u law, kanmah he biakamnak ser u,' tiah va ti hna u,' tiah an kan ti. ¹² Kan riahcaw ca i kan changreu hna hi, nannih sin rat awk i kan inn in kan i thawh ni ah cun a lumte an si,

sihmanhsehlaw atu cu, zohhmanh u, an car dih i an buar dih cang; ¹³ hi saphaw zucua hna hi kan rakrawn hna ah cun a tharte an rak si; sihmanhsehlaw, zohhmanh u, atu an kak dih cang; cun hi kan hnipuan hna le kan kedan hna hi kan ratnak lam a hlat tuk caah an tet dih cang," tiah an ti. ¹⁴ Cucaah mi hna nih cun an hun phorhmi riahcaw cu an ei pi hna i Bawipa awka zeihmanh an ngai lo. ¹⁵ Cun Joshua nih annih he remnak a ser i annih kha nunter dingah annih he biakamnak a ser; cun aa pummi hruaitu hna nih annih sinah chiat an ser. ¹⁶ Annih nih an sin i biakamnak an ser hnu ni thum ah an pawng ummi an si le an lak i an i cawh kha an theih. ¹⁷ Cun Israel mi cu an i thawh i an khua cu a ni thumnak ni ah an va phanh hna. An khua hna cu Gibeon, Khefirah, Beeroth le Kiriath-jearim an si. ¹⁸ Sihmanhsehlaw Israel mi nih cun an that hna lo, zeicahtiah aa pummi hruaitu nih khan Bawipa Israel Pathian chalh in an sinah chiat an ser cang. Khi tikah aa pummi vialte nih cu hruaitu hna cungah khan an phunzai. ¹⁹ Sihmanhsehlaw hruaitu vialte hna nih khan aa pummi vialte sinah, "Kannih nih Bawipa Israel Pathian chalh in annih sinah chiat kan ser cang i cucaah kan tawng hna ahcun a tha hnga lo. ²⁰ Mah hihi an cungah kan tuah lai i nung ko hna seh, kannih nih an sin i chiat kan rak ser cangmi biakamnak ruangah khan kan cungah thinhunnak a tlung sual ai hnga," tiah an ti. ²¹ Cun hruaitu hna nih cun, "Nung ko hna seh," tiah an ti hna. Cucaah hruaitu hna nih annih kongah an chim bang khan, annih cu aa pummi vialte caah, thinghlamtu le tithantu ah an cang. ²² Joshua nih a kawh hna i annih cu, "Zeicahdah kan sinah nan um ko nain, 'Nan sinin lam hlatpi i a ummi kan si,' tiin nan kan hlen? ²³ Cucaah nannih cu chiatserhmi nan si cang i, a cheu cu thing hlanttu le ti thantu sal, ka Pathian inn caah nan si zungzal lai," tiah a ti hna. ²⁴ Annih nih Joshua cu an leh i, "Bawipa na Pathian nih a sal Moses kha hi ram hi a dihlak in nanmah kha pek awk le nan hmai in hi ram chung i a ummi vialte kha hrawh awakah nawl a pek ti kha fiang tein na sal hna kha an kan chimh i, cucaah nanmah ruangah hin kan nunnak kongah kan thin a phan ngaingai caah mah hi kan tuah. ²⁵ Atu ah hin zohhmanh, na kut chungah kan um ko: na mithmuh ah a tha le a dik na ti bantukin kan cungah cun tuah ko," tiah an ti. ²⁶ Cu bang cun an cungah a tuah i Israel mi hna kut chung khan a chuah hna i an that hna lo. ²⁷ Sihmanhsehlaw Joshua nih khi ni ah cun aa pummi ca le a thim laimi hmun i Bawipa biaktheng caah annih cu nihin ni tiangin thing hlanttu le ti thantu ah a ser hna.

10 Jerusalem siangpahrang Adonizedek nih zeitindah Joshua nih Ai kha a lak i Ai khua le a siangpahrang cu Jeriko le a siangpahrang a tuah hna bantukin a hrawh cikcek i, zeitindah Gibeon khuami hna nih Israel mi he remnak an ser i an lakah an um kha a

theih tikah a thin a phang ngaingai, ² zeicahtiah Gibeon cu siangpahrang khua bantukin khua ngan a si ve i Ai khua nakin a ngan deuh i a chung ummi vialte hna cu mithawng an si. ³ Cucaah Jerusalem siangpahrang Adonizedek nih Hebron siangpahrang Hoham le Jarmuth siangpahrang Piram le Lakhish siangpahrang Jafia le Eglon siangpahrang Debir cu a cah hna i, ⁴ "Ka sinah hung u law, ka bawm u, Gibeon cu tu u sih; Joshua le Israel mi hna he remnak a ser caah," tiah a ti. ⁵ Khi tikah Amor mi siangpahrang panga, Jerusalem siangpahrang, Hebron siangpahrang, Jarmuth siangpahrang, Lakhish siangpahrang, le Eglon siangpahrang hna nih cun an ralkap kha an pumh hna i an ralkap dihlak he khan Gibeon khua cu a pawng in riahhnawh i hung hranh awakah an hung kal. ⁶ Cun Gibeon mi hna nih cun Joshua cu Gilgal riahhmun ah cun an hei cah i, "Na sal hna cungin na kut kha dorh hlah; khulrang in hung law, kan khamh law, kan bawm tuah; zeitintiah tlang cungah khua a sami Amor mi siangpahrang vialte kha kanmah doh awakah an i pum," tiah an ti. ⁷ Cucaah Joshua cu Gilgal in ralkap vialte le miraltha mithawng vialte he tiah a hung kal. ⁸ Cun Bawipa nih Joshua cu a chawnh i, "Tih hna hlah, zeitintiah annih cu na kut chungah kan pek cang hna; anmah lakah na hmaiah a dir khomi pakhat hmanh an um lai lo," tiah a ti. ⁹ Cucaah Joshua nih zan khuadei te Gilgal in a hung kal i hlauhsaphak in a paoh hna. ¹⁰ Cun Bawipa nih Israel mi hna hmaiah cun a comcawroi loin a zamter hna i, Gibeon ah cun tampi an thah hna, Beth-horon i hung kainak lam ah cun an dawh hna i Azekah le Makkedah khua tiang an thah lengmang hna. ¹¹ Cun Israel mi hmai i an zaam i Beth-horon i hung kainak in an va liam lioah khin Bawipa nih Azekah tiang vancung in lung ngan pipi a thlakhnawh hna i an thi; Israel mi nih nam in an thahmi hna nakin rial in a thimi cu an tam deuh. ¹² Bawipa nih Amor mi hna cu Israel mi hna sinah a pek hna ni ah Joshua nih Bawipa kha a chawnh i Israel mi hna mithmuh ah, "Ni, Gibeon ah dir peng tuah, Cun Thlapa, nang, Aijalon nelrawn ah," tiah a ti. ¹³ Miphun nih khan an ral hna cu phu an hlam hna hlantiang, Ni cu a dir peng i thlapa cu a taang. Mah hihi Jashar cauk ah aa tial lo mei? Ni cu van laifang ah khin a taang i ni khat pum tluk cu tlak tim loin a um. ¹⁴ Cu bantuk ni, Bawipa nih minung aw a ngaih ni bantuk kha, cu hlanah siseh cu hnuah siseh a um bal lo; zeitintiah Bawipa nih Israel cu a dohpiak. ¹⁵ Cun Joshua le Israel mi vialte cu an riahhmun Gilgal ah cun an kir dih than. ¹⁶ Hi siangpahrang panga hna cu an zaam i Makkedah i lungkua ah an i thup ¹⁷ Cun Joshua cu, "Siangpahrang panga hna kha an hmuh cang hna, Makkedah i lungkua ah an i thup ko," tiah an chimh. ¹⁸ Cun Joshua nih, "Lungkua kaa ah cun lung ngan pipi hril hna u, cun a pawngah anmah cawngtu ah mi chia hna u;

¹⁹ sihmanhsehlaw cuka ah cun nannih cu um hlah u, nan ral kha dawi hna u, an hnu dawn pawl kha tlak phuat hna u, an khua chungah khan luhter hrimhrim hna hlah u; zeitintiah Bawipa nan Pathian nih annih cu nan kut chungah an pek cang hna," tiah a ti. ²⁰ Joshua le Israel mi hna nih an ci a mih hlantiang an thah cikcek hna tik le a tangmi tete hna cu kulhmi khua chungah an luh tikah, ²¹ mi vialte cu him tein Joshua sinah Makkedah riahhmun ah cun an kir; Israel mi ahohmanh kha, pakhat hmanh nih bia an chim ngam lo. ²² Cun Joshua nih, "Lungkua kaa kha hung u law, lungkua chungah khan siangpahrang panga hna kha ka sinah rak chuahpi tuah hna u," tiah a ti. ²³ Cu bangin an tuah i lungkua chungah khan siangpahrang panga hna kha a sinah an chuahpi hna, Jerusalem siangpahrang, Hebron siangpahrang, Jarmuth siangpahrang, Lakhish siangpahrang le Eglon siangpahrang hna cu. ²⁴ Cun cu siangpahrang hna cu Joshua sinah an chuahpi hna tikah, Joshua nih Israel mi vialte kha a kawh hna i amah sinah a kalmi ralkap hna bawi hna sinah khan, "Rak ka naih tuah u, hi siangpahrang hna hngawng hi lam tuah hna u," tiah a ti. ²⁵ Cun Joshua nih annih sinah, "Nan thin phang hlah u, nan lung zong dong hlah u; thawng u law, raltha ngaiin um tuah u; zeicahtiah Bawipa nih nan dohmi hna nan ral vialte cungah kha bang khan a tuah lai," tiah a ti. ²⁶ Cun a hnuah Joshua nih a tuk hna i a thah hna i thingkung panga cungah a thlai hna. Cun thingkung cungah cun zanlei tiang an i thlai; ²⁷ sihmanhsehlaw ni a tlak cuahmah tikah, Joshua nih nawl a pek hna i thingkung cungah khan an thumh hna i, an i thuhnak lungkua chungah khan an hlonh hna i lungkua kaa cu lung ngan pipi in an khar, nihin ni tiang hrimhrim hin a um ko. ²⁸ Cun khi ni ah Joshua nih Makkedah cu a lak i cu khua le a siangpahrang cu vainam in a sam dih hna; a chung i a ummi paohpaoh cu a thah dih hna, pakhat hmanh a zuah hna lo; cun Jeriko siangpahrang cungah a tuah bang khan Makkedah siangpahrang cungah cun a tuah. ²⁹ Cun Joshua cu a sinah a ummi Israel mi vialte he Makkedah in Libnah ah an va lan i Libnah kha an doh; ³⁰ cun Bawipa nih cu khua cu an siangpahrang he tiah Israel mi kut chungah a pek hna; cu khua cu a chung i a ummi vialte he vainam in a sam dih hna; pakhat hmanh a zuah hna lo; Jeriko siangpahrang cungah a tuah bang khan an siangpahrang cungah cun a tuah. ³¹ Cun Joshua cu a sinah a ummi Israel mi vialte hna he Libnah in Lakhish ah an va lan i an kulh i an tuk: ³² cun Bawipa nih Lakhish khua cu Israel mi kut chungah a pek i a ni hnihnak ni ah a lak i cu khua cu a chung i a ummi vialte he vainam in a sam, Libnah cung i a tuah bantuk khan. ³³ Cun Gezer siangpahrang Horem cu Lakhish bawmh awakah a hung kal i, Joshua nih amah he a mi hna he, pakhat hmanh taang lo tiangin, a thah hna. ³⁴ Cun Joshua cu Israel mi

vialte he Lakhish in Eglon ah an va lan; cun an kulh i an doh; ³⁵ cu ni ah cun an lak i vainam in an sam dih; cu khua chung i a ummi paoh cu khi ni ah a hrawh cikcek hna, Lakhish cung i a tuah bang khan. ³⁶ Cun Joshua cu Israel mi vialte he Eglon in Hebron ah an hung kal i an hung doh; ³⁷ an lak i a siangpahrang he a khua hna he, a chung i a ummi vialte hna he, vainam in an sam dih hna; pakhat hmanh a zuah hna lo, Eglon cungah a tuah bantuk khan, a chung i a ummi vialte he a hrawh dih cikcek. ³⁸ Cun Joshua cu Israel mi vialte he Debir leiah aa mer i a doh, ³⁹ a siangpahrang he a khua hna he a lak dih; vainam in an sam dih hna i a chung i a ummi vialte cu an hrawh cikcek hna; pakhat hmanh a zuah hna lo; Hebron cung le Libnah le a siangpahrang cung i a tuah bang khan Debir le a siangpahrang cungah a tuah. ⁴⁰ Cu bangin Joshua nih ram cu a ning piin, tlangram siseh, Negeb siseh, rawnram siseh, tlangpangzau siseh, an siangpahrang vialte he a tei dih hna; pakhat hmanh a zuah hna lo, Bawipa Israel Pathian nih nawl a pek bang khan thaw a chuah paohpaoh cu a hrawh dih cikcek hna. ⁴¹ Joshua nih annih cu Kadesh-barnea in Gaza tiang a tei hna. Goshen ram vialte zong Gibeon tiangin. ⁴² Bawipa Israel Pathian nih Israel mi cu a dohpi hna caah Joshua nih hi siangpahrang vialte hna le an ram cu tum khat ah a lak dih hna. ⁴³ Cun Joshua cu amah sinah a ummi Israel mi vialte he Gilgal i an riahhmun ah cun an kir than.

11 Cun hi kong cu Hazor siangpahrang Jabin nih a theih tikah, Madon siangpahrang Jobab le Shimron siangpahrang le Akhsaf siangpahrang le ² chaklei tlangram i a ummi siangpahrang hna le Khinneroth tlang Arabah i a ummi siangpahrang hna le rawnram i a ummi siangpahrang hna le nitlaklei Nafoth-dor i a ummi siangpahrang hna le ³ nichuahlei le nitlaklei i a ummi Kanaan mi hna le, tlangram i a ummi Amor mi hna, Hit mi hna, Periz mi hna le Jebus mi hna le Hermon tang Mizpah ram i a ummi Hiv mi hna cu bia a cah hna. ⁴ Cun an ralkap vialte hna le an rang le an rangleng tampi hna he tiah an ra chuak ciammam i, bu nganpi, an tam ning cu rili kam i thetset zat hrimhrim an si. ⁵ Cun hi siangpahrang vialte hna nih cun an ralkapbu vialte cu an fonh hna i Israel mi kha doh awakah Merom ti ah cun an ra i an riak, ⁶ Cun Bawipa nih Joshua cu a chawnh i, "Annih kha thih hna hlah, zeicahtiah thaizing atu tikah hin an dihlak in thah cia in Israel mi sinah ka pek hna lai; an rang cu an tha nan pheh hna lai i an rangleng cu mei in nan khangh hna lai," tiah a ti. ⁷ Cucaah Joshua le a ralkap vialte hna nih cun Merom ti pawngah cun duak tiah an va pauh hna i an nam colh hna. ⁸ Cun Bawipa nih annih cu Israel mi kut chungah a pek hna i an thah hna i, Sidon Ngan le Misrefoth-maim tiang, cun nichuahlei ah Mizpah nelrawn tiang an dawi hna; pakhat hmanh an taan ti lo tiang an thah lengmang hna. ⁹ Cun Bawipa nih a fial

bantukin Joshua nih an cungah a tuah; an rang kha an tha an pheh hna i an rangleng kha mei in a khangh hna. ¹⁰ Cun khi caan ah Joshua cu a let i Hazor kha a lak, an siangpahrang cu vainam in a thah; zeitintiah Hazor cu hmasa ah cun cu peng vialte hna lu cu a si. ¹¹ A chungah a ummi vialte cu vainam in an thah dih hna i an hrawh cikcek hna; thaw a chuahmi pakhat hmanh an zuah lo; Hazor cu mei in a khangh. ¹² Cun cu siangpahrang hna khua vialte le an siangpahrang hna cu Joshua nih a lak hna i vainam in a thah hna, a hrawh cikcek hna, Bawipa sal Moses nih nawl a rak pek bang khan. ¹³ Mual cung i a ummi khua hna tu cu, Joshua nih a khanghmi Hazor dah ti lo cu, Israel mi nih an khang hna lo. ¹⁴ Cun hi khua hranchaw vialte hna le satil hna cu Israel mi nih hranchaw ah an i lak dih; sihmanhsehlaw mi cu an hrawh dih hna hlantiang nam in an thah hna i thaw a chuahmi pakhat hmanh an ngan ta hna lo. ¹⁵ Bawipa nih a sal Moses kha nawl a pek bangin Moses nih Joshua kha nawl a pek chin i cu bang cun Joshua nih a tuah; Bawipa nih Moses nawl a pekmi vialte kha pakhat hmanh a hrelhmi an um lo. ¹⁶ Cucaah Joshua nih cu ram vialte, tlangram le Negeb vialte le Goshen ram vialte le rawnram le Arabah le Israel tlangram le a rawnram cu, ¹⁷ Seir lei i a hung kaimi Halak Tlang in Hermon Tlang tang i a ummi Lebanon nelrawn i a ummi Baal-gad tiangin a lak dih hna. Cun an siangpahrang vialte kha a lak hna i a tuk hna i a thah hna. ¹⁸ Joshua nih cu siangpahrang hna he cun saupi an i do. ¹⁹ Gibeon i a ummi Hiv mi hna dah ti lo cu Israel mi hna he remnak a tuahmi khua pakhat hmanh an um lo, an dihlak in raldohnak i an lakmi an si dih. ²⁰ Bawipa nih Moses nawl a pek bangin hrawh cikcek an si i zaangfahnak um loin hloh cikcek an si nakhnga, an lung thawnter i Israel mi hna doh cu Bawipa tuahmi a si. ²¹ Cun khi caan ah Joshua cu a ra i tlangram a simi Hebron, Debir, Anab le Judah tlangram vialte in le Israel tlangram vialte in Anak mi cu a hloh dih hna; Joshua nih an khua hna he a hrawh cikcek hna. ²² Israel mi ram chungah Anak mi cu pakhat hmanh an tang lo; Gaza le Gath le Ashdod lawngah tlawmpal an tang. ²³ Cucaah Bawipa nih Moses sinah a rak chim cangmi vialte bantuk khan Joshua nih ram cu a ning piin a lak i an phun ning cio i phawtning khan Joshua nih Israel mi hna sinah ro caah a pek hna. Cun ram cu ral in aa din.

12 Mah hna hi Israel mi nih an tei i an ram an chuhmi hna, Jordan tiva ral nichuahlei ram, Arnon nelrawn in Hermon Tlang tiang, Arabah in nichuahlei paohpaoh ram siangpahrang hna cu an si; ² Heshbon khua ah a ummi Amor mi siangpahrang Sihon. A uknak cu Arnon tiva nelrawn kam i a ummi Aroer khua in le cu nelrawn laifang in Ammon mi ramri Jabbok tiva tiang a si, cucu Gilead ram hnarcheu a si, ³ cun Arabah zong, Khinneroth Rili tiang nichuahlei

kam zuahmah in, cun Beth-jeshimoth leiah Arabah rili tiang, cucu Cite Rili a si, cun thlanglei ah Pisgah tlangpangzau hram tiangin. ⁴ Cun, Refaim mi lakin a taangmi pakhat Bashan siangpahrang Og zong. Amah cu Ashtaroth le Edrei khua ah a um. ⁵ Amah nih Hermon Tlang le Salekah le Bashan vialte, Geshur mi hna le Maakath mi hna ramri tiang, cun Gilead ram hnarcheu Heshbon siangpahrang Sihon ramri tiangin a uk. ⁶ Bawipa sal Moses le Israel mi hna nih an tei hna; Bawipa sal Moses nih cun an ram cu Reuben mi le Gad mi le Manasseh phun cheu hna sinah khan ro caah a pek hna. ⁷ Jordan tiva nitlaklei ah, Lebanon nelrawn i a ummi Baal-gad in Seir leiah a hung kaimi Halak Tlang tiang i, Joshua le Israel mi nih an teimi, cu ram siangpahrang hna cu mah hna hi an si cun Joshua nih an ram cu Israel miphun hna sinah khan an i thenhning in ro caah a pek hna, — ⁸ tlangram ah siseh, rawnram ah siseh, Arabah ah siseh, tlangpang zau ah siseh, ramlak ah siseh, Negeb ah siseh, cucu Hit mi le Amor mi le Kanaan mi le Periz mi le Hiv mi le Jebus mi hna ram an si; ⁹ Jeriko siangpahrang, pakhat; Bethel pawn-gah a ummi Ai siangpahrang, pakhat; ¹⁰ Jerusalem siangpahrang, pakhat; Hebron siangpahrang, pakhat; ¹¹ Jarmuth siangpahrang, pakhat; Lakhish siangpahrang, pakhat; ¹² Eglon siangpahrang, pakhat; Gezer siangpahrang, pakhat; ¹³ Debir siangpahrang, pakhat; Geder siangpahrang, pakhat; ¹⁴ Hormah siangpahrang, pakhat; Arad siangpahrang, pakhat; ¹⁵ Libnah siangpahrang, pakhat; Adullam siangpahrang, pakhat; ¹⁶ Makkedah siangpahrang, pakhat; Bethel siangpahrang, pakhat; ¹⁷ Tappuah siangpahrang, pakhat; Hefer siangpahrang, pakhat; ¹⁸ Afek siangpahrang, pakhat; Lasharon siangpahrang, pakhat; ¹⁹ Madon siangpahrang, pakhat; Hazor siangpahrang, pakhat; ²⁰ Shimron-meron siangpahrang, pakhat; Akhsaf siangpahrang, pakhat; ²¹ Taan-akh siangpahrang, pakhat; Megiddo siangpahrang, pakhat; ²² Kedesh siangpahrang, pakhat; Karmel ah a ummi Jokneam siangpahrang, pakhat; ²³ Nafath-dor ah a ummi Dor siangpahrang, pakhat; Galilee ah a ummi Goim siangpahrang, pakhat; ²⁴ Tirzah siangpahrang, pakhat; an dihlak in siangpahrang sawm thum le pakhat an si.

13 Atu cu Joshua cu a upa i a tar ngaingai cang. Bawipa nih a chawnh i, "Nang cu na upa i na tar ngaingai cang, asinain co awk ram tampi a um rih. ² Mah hihi a tang rihmi ram cu a si; Filistin mi hna ram a dihlak le Geshur mi ram a dihlak. ³ (Izipt nichuahlei i a ummi Shihor in chaklei ah Ekron ramri tiang, mah cucu Kanaan mi ram ah rel a si; cun Filistin bawi panga an um, Gaza i le Ashdod i le Ashkelon i le Gath i le Ekron i hna cu an si), ⁴ cun thlanglei ah Avvim mi hna ram zong, Kanaan mi hna ram vialte le Sidon mi ta a simi Mearah, Amor mi hna ramri Afek tiang le, ⁵ Gebal

mi hna ram le nichuahlei ah Lebanon vialte, Hermon Tlang tang i a ummi Baal-gad in Hamath khua luhnak tiang, ⁶ tlang ram i a ummi vialte Lebanon in Misre-foth-maim tiang, Sidon mi vialte hna cu. Keimah hrimhrim nih Israel mi hna hmai in ka daw hna lai; nawl kan pek bantuk khan ram cu Israel mi hna sinah ro caah a cheuh tu cu rak cheu ko hna. ⁷ Cucaah atu cu hi ram hi phun kua le Manasseh phun cheu hna kha ro caah cheu tuah hna," tiah a ti. ⁸ A dang Manasseh phun cheu hna he cun, Reuben mi le Gad mi nih Moses nih a pek hna bang khan an ro kha an co, Jordan ral nichuahlei ah khan, Bawipa sal Moses nih a pek hna bang khan: ⁹ Arnon tiva nelrawn ri ah a ummi Aroer khua thawk in, cu nelrawn laifang ah a ummi khua le Medeba tlangrawn ram vialte Dibon tiangin; ¹⁰ cun Heshbon ah a ummi Amor mi siangpahrang Sihon khua vialte, Ammon mi hna ramri tiang; ¹¹ cun Gilead ram le Geshur mi hna le Maakath mi hna ram le, Hermon tlang vialte le, Bashan dihlak Salekah tiangin; ¹² Ashtaroth le Edrei in a pengtu Bashan siangpahrang Og pennak vialte (Refaim mi hna lakin a taangmi hna lakah amah lawng cu a tang); mah hna hi Moses nih a tei hna i a daw hna. ¹³ Sihmanhsehlaw Geshur mi si hna seh, Maakath mi si hna seh, Israel mi nih an daw hna lo; Geshur le Maakath cu nihin ni tiang hin Israel mi lakah an um ko. ¹⁴ Levi phun lawng kha Moses nih ro a pek lomi cu a si; Bawipa Israel Pathian sinah mei in pekchanhmi thil cu, a chimh cang bang khan annih ro cu a si. ¹⁵ Cun Moses nih Reuben miphun cu an innchungkhar ning cio ah ro a pek hna. ¹⁶ Cucaah an ram cu Arnon nelrawn ri ah a ummi Aroer khua in le, nelrawn laifang ah a ummi khuapi le, Medeba hrawng tlangrawn ram vialte cu a si; ¹⁷ Heshbon le tlangrawn ram chungah a ummi khua vialte he; Dibon le Bamoth-baal le Beth-baal-meon le ¹⁸ Jahaz le Kedemoth le Mefaath le ¹⁹ Kiriathaim le Sibmah le nelrawn tlang chungah a ummi Zereth-shahar le ²⁰ Beth-peor le Pisgah tlangpang zau le Beth-jeshimoth zong, ²¹ cucu tlangrawn ram khua vialte le Heshbon i bawi a simi Amor siangpahrang Sihon pennak vialte cu a si. Moses nih amah cu Midian mi hruaitu hna Evi le Rekem le Zur le Hur le Reba, Sihon bawi ram chungah a ummi hna he cun a tei. ²² Beor fapa Balaam, camthiammi zong kha Israel mi nih an thahmi hna lakah khan vainam in an thah chih ve. ²³ Reuben mi hna ramri cu Jordan tiva cu a si. Mah hihi Reuben mi hna nih an innchungkhar ning cio ah an comi ram cu a si, an khuapi hna le an khuate hna he tiah. ²⁴ Cun Moses nih Gad miphun zong an innchungkhar ning cio ah ro a pek hna. ²⁵ An ram cu mah hna hi a si: Jazer le, Gilead ram khua vialte le, Ammon mi hna ram hnarcheu, Rabbah nichuahlei ah a ummi Aroer tiang, ²⁶ cun Heshbon in Ramath-mizpeh le Betonim tiang, cun Mahanaim in Debir ram tiang, ²⁷ cun nelrawn chungah Heshbon siangpahrang

Sihon pennak a taangmi, Beth-haram, Beth-nimrah, Sukkoth le Zafon; a ramri cu Jordan tiva Khinneroth Rili a thlanglei kam tiang a si; cu ram cu Jordan tiva ral nichuahlei ram cu a si. ²⁸ Mah hihi Gad mi hna nih an innchungkhar ning cio ah, an comi ram cu a si, khuapi hna le a khuate hna he. ²⁹ Cun Moses nih Manasseh phuncheu cu ro a pek; an innchungkhar ning cio in Manasseh phuncheu cu pek a si. ³⁰ An ram cu Mahanaim in Bashan ram vialte a dihlak, Bashan siangpahrang Og pennak vialte cu a ning piin, Bashan chung i a ummi Jair khua vialte, khua sawm ruk hna cu, ³¹ cun Gilead ram a cheu le Bashan ram chung i Og nih a penmi ram khuapi Ashtaroth le Edrei. Mah hna hi Manasseh fapa Makhir tefa hna cu pek an si, an innchungkhar ning cio ah Makhir mi hnarcheu cu pek an si. ³² Jordan tiva ral Jeriko in nichuahlei Moab nelrawn chung i Moses nih a phawtmi hna ram cu mah hna hi an si. ³³ Sihmanhsehlaw Levi phun cu Moses nih ro a pe hna lo; an sinah a rak chim bang khan Bawipa Israel Pathian cu an ro cu a si.

14 Cun mah hna hi Kanaan ram chungah Israel mi nih an comi ram cu an si, tlangbawi Eleazar le Num fapa Joshua le Israel tefa hna chung i an phun cio lu hna nih an phawtmi hna cu an si. ² Bawipa nih Moses nawl a pek bang khan phun kua le a cheu caah cun an co ning cu camcawh fung zuh in a si, ³ zeitintiah Moses nih Jordan tiva ral ah phun hnih le a cheu cu ro kha a pek cang hna; sihmanhsehlaw annih lakah Levi mi hna cu ro a pe hna lo. ⁴ Josef tefa hna cu phun hnih an si, Manasseh le Ephraim; ram chungah Levi mi hna cu vo an pe hna lo, sihmanhsehlaw umnak khua hna le cu pawngkam i caw le saṭil dang tlonnak ram lawnglawng cu pek an si. ⁵ Bawipa nih Moses nawl a pek bang khan Israel mi nih an tuah; ram cu an i then. ⁶ Cun Judah phunmi kha Joshua sinah Gilgal ah an ra i Keniz phun Jefunneh fapa Kaleb nih a sinah, "Nangmah le keimah kongah, Bawipa nih Pathian mi Moses sinah Kadesh-barnea ah bia a chimmi kha na hngalh. ⁷ Bawipa sal Moses nih ram cu hung ngiatthlai awkah Kadesh-barnea in a ka thlah tikah kum sawm li ka rak si; cun ka lungchung i a umning bantuk tein bia cu amah cu ka rak phorh than. ⁸ Sihmanhsehlaw keimah he a hung kal timi ka unau hna nih khan mizapi cu an awlok an chonter hna, sihmanhsehlaw kei tu nih cun Bawipa ka Pathian kha fek tein ka zulh. ⁹ Cun Moses nih khi ni ah chiat a ser i, 'Bawipa ka Pathian cu fek tein na zulh caah, na ke nih a lamhmi ram cu nangmah ca le na tefa hna caah zungzal in ro an si hrimhrim lai,' tiah a ti. ¹⁰ Cun atu cu, zohhmanh, Bawipa nih a chim bang khan hi kum sawm li le kum nga chung hi Bawipa nih Moses sinah hi bia a chim ri khan a ka nunter, Israel mi nih ramlak ah an vah lioah khan; cun atu cu zohhmanh, nihin ni ah hin kum sawm riat le kum nga ka si. ¹¹ Moses nih a rak ka thlah ni i ka

thawn tluk te khan nihin ni tiang ka thawng ko rih; raldohnak caah siseh, kalnak caah siseh, ratnak caah siseh, atu i ka thazang cu kha lio i ka thazang bantuk kha a si ko. ¹² Cucaah Bawipa nih kha ni ah a rak chim-mi tlangram cu atu ah hin ka pe tuah, zeitintiah Anak mi hna nih zeitindah khika ah kulhmi khualipi hna he an um kha, kha ni ah khan na rak theih cang. Bawipa nih a chim bang khan Bawipa nih a hei ka umpi hnga i ka hei thawl khawh ko hna hnga dah kaw," tiah a ti. ¹³ Cun Joshua nih thluachuah a pek i Hebron cu Jefunneh fapa Kaleb sinah khan ro caah a pek. ¹⁴ Cucaah Hebron cu Keniz phun Jefunneh fapa Kaleb ro ah, Bawipa, Israel Pathian kha fek tein a rak zulh caah, nihin ni tiang hin a cang. ¹⁵ Hebron khua min cu a hlanah cun Kiriath-arba a rak si; hi Arba cu Anak mi hna lakah mingan bik a rak si. Cun ram cu raldohnak in aa din.

15 Judah phun caah an innchungkhar ning cio ah an vo cu thlanglei ah Edom ramri, thlanglei bik ah Zin ramlak tiang a phan. ² Cun an thlanglei ramri cu Cite Rili kam, thlanglei a zohmi rili fonghlei thawk in a si. ³ Akrabbim i hung kainak thlanglei in a kal i Zin a hei phan, cun Kadesh-barnea thlanglei ah a hung kai, cun Hezron pawng in Addar tiang a kal, cun Karka lei ah aa mer, ⁴ Azmon tiang a lan i Izipt Tivate ah a hung chuak; cuticun an ramri cu rili ah a dong. Mah hihi an thlanglei ramri cu a si. ⁵ Cun nichuahlei an ramri cu Cite Rili a si, Jordan tiva chuak tiang. Cun chaklei kam ramri cu Jordan tiva chuak i rili fonghlei in aa thawk; ⁶ cun ramri cu Beth-hoglah ah a hung kai i Beth-arabah chak in a lan; cun ramri cu Reuben fapa Bohan Lung tiang a hung kai; ⁷ cun ramri cu Akhor nelrawn in Debir tiang a hung kai; cuticun chaklei ah a kal, cun nelrawn thlanglei kamah a ummi Adummim i hung kainak ralchan i a ummi Gilgal leiah aa mer; cun ramri cu En-shemesh ti tiang a lan i En-rogel ah a dong; ⁸ cun ramri cu Jebus mi umnak tlang thlanglei fing (cucu Jerusalem) i Hinnom fapa nelrawn leiah a hung kai; cun ramri cu, nitlaklei ah, Refaim nelrawn chaklei kamah, Hinnom horkuang ralchan i a ummi tlangpar tiang a hung kai; ⁹ cun ramri cu tlangpar cun Neftoah Ti a putnak tiang a vung kal i cuka cun Efron Tlang khua hna tiang a lan; cun ramri cu Baalah (cucu Kiriath-jearim) leiah aa kuai i ¹⁰ ramri cu Baalah nitlaklei ah Seir Tlang leiah aa let, Jearim Tlang (cucu Khesalon) chaklei fing kha a zulh i Beth-shemesh tiang a vung kal i Timnah pawng in a lan; ¹¹ ramri cu Ekron fing tiang chaklei ah a kal, cun Shikkeron leiah aa kuai i Baalah Tlang leiah a kal i Jabneel ah a chuak; cun ramri cu rili ah a dong. ¹² Cun nitlaklei ramri cu Rili Ngan le a kam cu a si. Mah hihi Judah phun, an innchungkhar ning cio in, an velchum i an ramri cu a si. ¹³ Bawipa nih Joshua nawl a pekmi bangin, Jefunneh fapa Kaleb cu Judah mi hna lakah vo pakhat, Kiriath-arba cu a pek, cucu Hebron a si (Arba cu Anak pa kha a

si). ¹⁴ Cun Kaleb nih khika in Anak fapa pathum, She-shai, Ahimah, le Talmai, Anak tefa hna cu, a daw hna. ¹⁵ Cun khika in Debir khuami kha doh awkah a hung kal; hlanah cun Debir min cu Kiriath-sefer a rak si. ¹⁶ Cun Kaleb nih, "Kiriath-sefer atu i a latu paoh cu ka fanu Aksah kha nupi ah ka pek lai," tiah a ti. ¹⁷ Cun Kaleb nau Kenaz fapa Othniel nih a lak i, amah cu a fanu Aksah cu nupi ah a pek. ¹⁸ Aksah nih a sinah a rat tikah, a pa kha lo pakhat hal awkah a fial; cun a laa cungin a tum i Kaleb nih, "Zei dah na duh?" tiah Aksah cu a ti. ¹⁹ Amah nih, "Laksawng pakhat in ka pe tuah; Negeb ram chungah na ka chiah caah, tiput hna zong kha ka pek chih tuah," a ti. Cun Kaleb nih chaklei tiput hna le thlanglei tiput hna kha a pek chih. ²⁰ Judah phun nih an innchungkhar ning cio ah an comi ram cu mah hi a si. ²¹ Edom ramri leiah thlanglei bik ah Judah phun i an khua hna cu mah hihi an si: Kabzeel, Eder, Jagur, ²² Kinah, Dimonah, Adadah, ²³ Kedesh, Hazor, Ithnan, ²⁴ Zif, Telem, Bealoth, ²⁵ Hazor-hadattah, Kerioth-hezron (cucu Hazor), ²⁶ Amam, Shema, Moladah, ²⁷ Hazar-gaddah, Heshmon, Beth-pelet, ²⁸ Hazar-shual, Beersheba, Biziothia, ²⁹ Baalah, I-im, Ezem, ³⁰ Eltolad, Khesil, Hormah, ³¹ Ziklag, Madmannah, Sansannah, ³² Lebaoth, Shilhim, Ain, le Rimmon; a zapi ah khuapi pakul le pakua an si, an khuate hna he. ³³ Cun rawnram ah, Eshtaol, Zorah, Ashnah, ³⁴ Zanoah, En-gannim, Tappuah, Enam, ³⁵ Jarmuth, Adullam, Sokoh, Azekah, ³⁶ Shaaraim, Adithaim, Gederah, Gederothaim; khuapi hleili, an khuate hna he. ³⁷ Zenan, Hadashah, Migdal-gad, ³⁸ Dilean, Mizpah, Jokthe-el, ³⁹ Lakhish, Bozkath, Eglon, ⁴⁰ Kabbon, Lahmam, Khitlish, ⁴¹ Gederoth, Beth-dagon, Naamah, le Makkedah; khuapi hleiruk, an khuate hna he. ⁴² Libnah, Ether, Ashan, ⁴³ Iftah, Ashnah, Nezib, ⁴⁴ Keilah, Akhizib, le Mareshah; khuapi pakua, an khuate hna he. ⁴⁵ Ekron, a khuapi hna le a khuate hna he; ⁴⁶ Ekron in rili tiang, Ashdod sir i a ummi vialte, an khuate hna he. ⁴⁷ Ashdod, a khuapi hna le a khuate hna; Gaza, a khuapi hna le a khuate hna; Izipt tiva le rili ngan le a kam tiang. ⁴⁸ Cun tlangram ah, Shamir, Jattir, Sokoh, ⁴⁹ Dannah, Kiriath-sannah (cucu Debir), ⁵⁰ Anab, Eshtemoth, Anim, ⁵¹ Goshen, Holon, le Giloh; khuapi hleikhat, an khuate hna he. ⁵² Arab, Dumah, Es-han, ⁵³ Janim, Beth-tappuah, Afekah, ⁵⁴ Humtah, Kiriath-arba (cucu Hebron), le Zior; khuapi pakua, an khuate hna he. ⁵⁵ Maon, Karmel, Zif, Juttah, ⁵⁶ Jezreel, Jokdeam, Zanoah, ⁵⁷ Kain, Gibeah, le Timnah; khuapi pahra, an khuate hna he. ⁵⁸ Halhul, Beth-zur, Gedor, ⁵⁹ Ma-arath, Beth-anoth, le Eltekon; khuapi paruk, an khuate hna he. ⁶⁰ Kiriath-baal (cucu Kiriath-jearim), le Rabbah; khuapi pahnih, an khuate hna he. ⁶¹ Ramlak ah, Beth-arabah, Middin, Sekakah, ⁶² Nibshan, Cite Khua, le En-gedi; khuapi paruk, an khuate hna he. ⁶³ Sihmanhsehlaw Jerusalem khuami Jebus mi hna cu Judah mi hna nih an daw kho hna lo; cucaah nihin ni

tiangin Jebus mi hna cu Judah mi hna he Jerusalem ah an um ko.

16 Josef tefa hna vo cu Jeriko pawng Jordan tiva Jeriko tiput hna nichuahlei kap in aa thawk i ramlak ah a lut i Jeriko in Bethel tlangram ah a hung kai; ² cun Bethel in Luz ah a kal i Arki mi ram Ataroth ah a lan; ³ cun nitlaklei ah Jaflet mi hna ram ah a vung kal, thlanglei Beth-horon ram tiang; cun Gezer ah a phan i rili ah a dong. ⁴ Josef mi Manasseh le Efraim nih an vo ding kha an co. ⁵ An innchungkhar ning cio ah, Efraim mi hna ram cu a tanglei bangin a si: nichuahlei kamah an vo ramri cu Ataroth-addar, chaklei Beth-horon tiang, ⁶ cun ramri cu khika in rili ah a vung kal; chaklei ah ramri cu Mikmethath a si; cun nichuahlei ah ramri cu Taanath-shiloh lei ah aa kuai i a hei lonh i nichuahlei ah Janoah ah a kal, ⁷ cun Janoah in Ataroth le Naarah tiang a vung kal, Jeriko kha a hei pal pah i Jordan ah a dong. ⁸ Tappuah in ramri cu nitlaklei ah a kal i Kanah tivate a phan i rili ah a dong. Cu bantukin Efraim mi hna nih an innchungkhar ning cio in an comi ram cu a si; ⁹ Manasseh ram chung i Efraim mi hna caah an chiahmi khua hna, cu khua vialte hna le an khuate hna he cun tiah. ¹⁰ Sihmanhsehlaw Gezer i a ummi Kanaan mi kha cu an daw i hna lo; cu caah nihin tiangin Kanaan mi hna cu Efraim mi hna lakah an um, sihmanhsehlaw hnekmi rian tñuan awkah sal ah an cang cang.

17 Cun Manasseh phun kha vo pek an si, amah cu Josef fater kha a si. Manasseh fater Makhir, Gilead pa cu ralkap a si caah Gilead le Bashan kha pek a si. ² Cun Manasseh phun chung i a taang rihmi hna cu an innchungkhar ning cio ah vo phawt an si, Abiezer, Helek, Asriel, Shekhem, Hefer le Shemida; mah hna hi Josef fapa Manasseh i a tefa hna cu pa lei in an innchungkhar ning cio ah an si. ³ Manasseh fapa Makhir fapa Gilead fapa Hefer i fapa Zelofehad cu fapa a ngei lo, fanu lawnglawng a ngeih hna; mah hna hi a fanule hna min cu an si: Mahlah, Noah, Hoglah, Milkah, le Tirzah. ⁴ Tlangbawi Eleazar le Nun fapa Joshua le haotu hna sinah cun an ra i, "Bawipa nih Moses cu, kan unau hna sinah covo kan ngeih ve nakhnga, nawl a pek," tiah an ti. Cucaah Bawipa nawlbia bang cun an pa unau hna lakah cun covo a pek ve hna. ⁵ Cuticun Manasseh nih vo hra a co, Jordan khattelei ral i a ummi Gilead le Bashan ram hleiah; ⁶ zeicahtiah Manasseh fanu hna nih a fapa hna he vo an co ve caah a si. Gilead ram cu Manasseh mi a dang hna nih cun an co. ⁷ Manasseh ram cu Asher in Shekhem nichuahlei i a ummi Mikmethath tiang a phan; cun ramri cu thlanglei ah En-Tappuah mi umnak tiangin a vung kal. ⁸ Tappuah ram cu Manasseh ta a si, sihmanhsehlaw Manasseh ramri i a ummi Tappuah khua cu Efraim fapale hna ta a si. ⁹ Cun ramri cu Kanah tivate ah a vung kal. Hi tivate thlanglei i a ummi, Manasseh khua hna lak i a

ummi khua hna hi cu Efraim ta an si. Cun Manasseh ramri cu cu tiva chaklei kam cun a kal i rili ah a dong; ¹⁰ thlanglei kam cu Efraim ram a si i chaklei kam cu Manasseh ram a si, ramri ah cun rili a si; chaklei ah Asher a phan, nichuahlei ah Issakhar a phan. ¹¹ Cun Issakhar le Ahser chung zongah cun Beth-shean le a khuate hna, Ibleam le a khuate hna, Dor le a khuate hna, i a ummi hna Endor le a khuate hna i a ummi hna Taanak le a khuate hna i a ummi hna, Megiddo le a khuate hna i a ummi hna cu Manasseh ta an si; a pathumnak cu Nafath a si. ¹² Sihmanhsehlaw Manasseh fapa hna nih cu khuami hna cu an pawncuuh kho hna lo; Kanaan mi hna cu cu ram ah cun an i benh peng ve ko. ¹³ Sihmanhsehlaw Israel mi kha an hung tñawn tikah Kanaan mi hna cu hnekmi rian kha an tñanter hna i an daw i di cikcek hna lo. ¹⁴ Cun Josef phun nih Joshua kha an chawnh i, "Kei cu atu tiangah Bawipa nih thluachuahnak a ka pek caah mi tampi ka si nain, zeicahtah covo pakhat le hmun pakhat lawnglawng na ka pek?" tiah a ti. ¹⁵ Cun Joshua nih an-nih cu, "Nannih cu mi tampi nan si ahcun, tupi ah khin hung kal u law, Periz mi le Refaim mi hna ram ah lo hung vat ngat u, Efraim tlangram cu nan caah a bit tuk tñung cu ta," tiah a ti hna. ¹⁶ Josef phun nih cun, "Tlangram cu kan caah cun aa za lo; sihmanhsehlaw rawn i a ummi Kanaan mi vialte hna cu Beth-shean le a khuate i a ummi nih si hna seh, Jezreel Nelrawn i a ummi nih si hna seh thir rangleng an ngei," tiah an ti. ¹⁷ Cun Joshua nih Josef tefa Efraim le Manasseh sinah cun, "Nannih cu mi tampi nan si i nan tñawng ngain-gai; vo pakhat lawng nan co lai lo, ¹⁸ sihmanhsehlaw tlangram cu nan ta a si lai, tupi a si nain nan vah lai i a deng tiangin nan co lai; Kanaan mi hna cu thir rangleng an ngei i an tñawng nain nan tñawl hna lai," tiah a ti.

18 Cun Israel mibu cu an ning piin Shiloh ah an i pum i khika ah tonnak thlam kha an bunh; an hmaiah ram cu tei in a um ko. ² Israel mi hna lakah phun sarih, vo cheuh rih lomi an um. ³ Cucaah Joshua nih Israel mi hna sinah cun, "Bawipa, nan pupa Pathian nih an pekmi hna ram chungah hin luh i va co awkah ze i can dah nan i daithlanh lai? ⁴ Phun khat nih mi pathum cio i thawh u law, ka thlah hna lai; an i thawh lai i ram cu a dihlak in an tñol lai i, an covo hnga ding kha ruahchih in ram kong cu an tñal lai i keimah sinah an ra lai. ⁵ Vo pasarih ah an cheu lai, Judah pawl cu an ram chungah thlanglei ah khan an um ko lai i Josef chungle hna cu an ram chungah chaklei ah khan an um ko lai. ⁶ Hmun sarih in cheumi ram kong cu nan tñal lai i nan tñalmi cu hika ka sinah nan rak put lai; cun Bawipa kan Pathian hmaiah hika ah nan caah cam-cawh fung kan khiahpiak hna lai. ⁷ Levi mi hna cu nan-nih lakah vo an ngei lo, zeitintiah Bawipa tlangbawi an sinah cu an ro a si; cun Gad le Reuben le Manasseh

phun cheu nih khan Bawipa sal Moses nih a pekmi hna an vo cu Jordan nichuahlei ral ah khan an co cang," tiah a ti. ⁸ Cucaah mi hna cu an i thawh. Ram kong tial awkah a kalmi hna cu Joshua nih bia a beuh hna i, "Ram cu va tol diu law, a kong kha va tial u law, ka sinah ra than u; cun nannih caah Bawipa hmaiah hi-ka ah hin Shiloh ah camcawh fung kan khiahpiak hna lai," tiah a ti, ⁹ Cucaah, mi cu an kal i ram cu an tol diu; hmun sarhi ah an cheumi ram kong cu cauk chungah a khua a khua in an tial; cun Joshua sinah Shiloh i an ri-ahhmun ah khan an ra i ¹⁰ Shiloh ah cun Bawipa hmaiah Joshua nih camcawh fung a khiahpiak hna. Khika ah Joshua nih Israel mi hna cu ram kha a cheuh hna, an vo cio kha, a pek hna. ¹¹ Benjamin phun in-nchungkhar ca i camcawh fung cu a hung chuak i an comi ram cu Judah phun le Josef phun karlak ah khan a tla. ¹² Chaklei kamah an ramri cu Jordan ah aa thawk; cun ramri cu Jeriko chak ah a ummi fing ah a hung kai, cun nitlaklei ah tlangram kha a tan i Beth-aven ramlak ah a dong. ¹³ Khika in ramri cu Luz lei ah thlanglei ah a vung kal i Luz fing (cucu Bethel) kha a phan. Cun ramri cu Thlanglei Beth-horon thlang i a ummi tlang cung i Ataroth-addar khua ah cun a vung phan. ¹⁴ Cun ramri cu kaa dang leiah aa mer i nitlaklei ramri ah a cang. Beth-horon thlang i a ummi mual in thlanglei ah a kal i Kiriath-baal ah a dong (cucu Kiriath-jearim a si), cu khua cu Judah phun ta a si. Mah hihi nitlaklei ramri cu a si. ¹⁵ Cun thlanglei kam cu Kiriath-jearim donghnak ah a thawk i ramri cu khika in Efron ah a kal, cun Neftoah Ti a putnak tiang, ¹⁶ cun ramri cu Refaim nelrawn chaklei donghnak ah a ummi Hinnom fapa nelrawn ralchan i a ummi tlang hram ah a vung kal; cun Hinnom nelrawn cu a vun zul i Jebus mi fing thlang khan a lan i En-rogel a vung phan; ¹⁷ cun chaklei hoih in aa kuai i En-shemesh a phan, cun khika in Adummim i hung kainak ralchan i a ummi Geliloth ah a kal; cun Reuben fapa Bohan Lung ah cun a vung kal, ¹⁸ cun Beth-arabah fing kha chaklei in a hei tan i Arabah ah a vung kal; ¹⁹ cun ramri cu Beth-hoglah fing chaklei ah a va lan i ramri cu Cite Rili chaklei fonghlei ah a dong, Jordan tiva thlanglei donghnak ah khan. Mah hihi thlanglei donghnak ah khan. Mah hihi thlanglei kam ramri cu a si. ²⁰ Nichuahlei, kamah Jordan cu a ramri a si. Benjamin phun nih an innchungkhar ning cio ah an comi ram cu, a velchum in a ramri nih a kulhning in, mah hihi a si. ²¹ An innchungkhar ning cio ah Benjamin phun khua hna cu mah hihi an si: Jeriko, Beth-hoglah, Emek-keziz, ²² Beth-arabah, Zemaraim, Bethel, ²³ Avvim, Parah, Ofrah, ²⁴ Khefar-ammoni, Ofni, Geba, — khua pa hleihnih an khuate hna he; ²⁵ cun Gibeon, Ramah, Beeroh, ²⁶ Mizpah, Khefirah, Mozah, ²⁷ Rekem, Irpeel, Taralah, ²⁸ Zela, Haelef, Jebus (cucu Jerusalem), Gibeah, le Kiriath-jearim — khua pa hleili an khuate

hna he. Mah hihi Benjamin phun nih an innchungkhar ning cio ah an comi cu a si.

19 Camcawh fung pahnihnak cu Simeon caah a hung chuak, an innchungkhar ning cio ah Simeon phun caah cun; cun an vo cu Judah phun nih an comi chungah khan a si. ² Amah nih a comi hna cu Beersheba, Sheba, Moladah, ³ Hazar-shual, Balah, Ezem, ⁴ Eltolad, Bethul, Hormah, ⁵ Ziklag, Beth-markaboth, Hazar-susah, ⁶ Beth-lebaoth, le Sharuhem khua pahleithum an khuate hna he; ⁷ cu En-rimmon, Ether le Ashan khua pali an khuate hna he; ⁸ cun hi khuapi hna velchum i a ummi khuate vialte, Ballath-beer, Negeb i Ramah tiangin. Mah hihi Simeon phun nih an innchungkhar ning cio ah an comi cu a si. ⁹ Simeon phun nih an comi ram cu Judah ram chungah khan aa tel ve. Judah phun vo cu an caah a ngan tuk caah Simeon phun nih cun an comi ram chungah cun vo an co ve. ¹⁰ Camcawh fung pathumnak cu Zebulun phun caah a hung chuak, an innchungkhar ning cio ah. An comi ram cu Sarid tiang a phan; ¹¹ cun an ramri cu nitlaklei ah a hung kal i Mareal ah a lan i Dabbesheth i a ummi tivate tiang a kal; ¹² cun Sarid in ramri cu khattelei kamah nichuahlei ah Khisloth-tabor ramri tiang a kal; ¹³ khika in Daberath ah a kal i Jafia a hung phan; khika in nichuahlei kam zuahmah in a kal i Gath-hefer le Ethkazin a phan cun Rimmon ah a va kal i Neah lei ah aa kuai; ¹⁴ cun chaklei ah ramri cu aa mer i Hannathon ah a kal i Iftahel nelrawn ah a dong. ¹⁵ Cun Kattath, Hahalal, Shimron, Idalah, le Bethlehem — khuapi hleihnih, an khuate hna he. ¹⁶ Mah hihi Zebulun phun nih an innchungkhar ning cio in an comi vo cu a si — hi khua hna le an khuate hna cu. ¹⁷ Camcawh fung palinak cu Issakhar caah a hung chuak, an innchungkhar ning cio ah Issakhar phun caah cun. ¹⁸ Cun a ram chungah cun Jezreel, Khesulloth, Shunem, ¹⁹ Hafaraim, Shion, Anaharath, ²⁰ Rabbith, Kishion, Ebez, ²¹ Remeth, En-gannim, En-haddah le Beth-pazzez an um; ²² ramri nih cun Tabor, Shahazumah, le Beth-shemesh zong a tongh hna i a ramri cu Jordan ah a dong — khua hleiruk, an khuate hna he. ²³ Mah hihi Issakhar phun nih an innchungkhar ning cio ah an comi vo cu a si — hi khua hna le an khuate hna he cun. ²⁴ Camcawh fung panganak cu Asher phun caah a hung chuak, an innchungkhar ning cio ah. ²⁵ A ram chungah cun Helkath, Hali, Beten, Akhsaf, ²⁶ Allam-melek, Amad, le Mishal an um; nitlaklei leiah Karmel le Shihor-libnath a hei tongh i ²⁷ nichuahlei ah aa mer, Beth-dagon ah a kal i Zebulun le Iftahel nelrawn tongh in chaklei ah Beth-emek le Neiel ah a kal; cun chaklei ah a lan i Jabul, ²⁸ Ebron, Rehob, Hammon, Kanah le Sidon Ngan tiang a kal; ²⁹ cun ramri cu Ramah leiah aa mer i kulhmi khuapi Tair a phan; cun ramri cu Hosah leiah aa mer i rili ah a dong; Mahalab, Akhzib, ³⁰ Ummah, Afek, le Rehob — khua kul le khua hnih, an khuate hna he,

³¹ Mah hihi Asher phun nih an innchungkhar ning cio ah an comi ro cu a si — hi khua hna le an khuate hna he cun. ³² Camcawh fung paruknak cu Naftali phun caah a hung chuak, an innchungkhar ning cio in, Naftali phun caah cun. ³³ A ramri cu Helef le Zaanannim ah a ummi kuhthing le Adami-nekeb le Jabneel in a thawk i Lakkum tiang a kal, cun Jordan ah a dong; ³⁴ cun ramri cu nitlaklei ah Aznoth-tabor leiah aa mer i khika in Hukkok ah a kal i thlanglei ah Zebulun le nitlaklei ah Asher le nichuahlei ah Judah kha Jordan ah a pal pah hna. ³⁵ Kulhmi khua hna cu Ziddim, Zer, Ham-math, Rakkath, Khinnereth, ³⁶ Adamah, Ramah, Hazor, ³⁷ Kedesh, Edrei, En-hazor, ³⁸ Ziron, Migdalel, Horem, Beth-anath, le Beth-shemesh an si — khua hlei kua, an khuate hna he. ³⁹ Mah hihi Naftali phun nih an innchungkhar ning cio in an comi vo cu a si — hi khua hna le an khuate hna cu. ⁴⁰ Camcawh fung pasarihnak cu Dan phun caah a hung chuak, an innchungkhar ning cio ah. ⁴¹ Cun an comi ram chungah cun Zorah, Eshtaol, Ir-shemesh, ⁴² Shaalabbin, Aijalon, Ithlah, ⁴³ Elon, Timnah, Ekron, ⁴⁴ Eltekeh, Gibbethon, Baalath, ⁴⁵ Jehud, Bene-berak, Gath-rimmon, ⁴⁶ le Mejarkon le Rakkon le Joppa changtu ram cu an i tel. ⁴⁷ Dan mi nih an ram cu an sungh tikah, Dan mi hna cu an hung kal i Leshem kha an hung doh i an tei. Vainam in an sam dih hnuah an lak i a chungah khua an sa i anmah thlatu Dan min chuankhan in Leshem cu Dan tiah an ti. ⁴⁸ Mah hihi Dan mipfun nih an innchungkhar ning cio ah an comi vo cu a si — hi khua hna le an khuate hna cu. ⁴⁹ Cun ram cu an covo cio ah an i phawt dih tikah, Israel mi hna nih cun Nun fapa Joshua kha anmah lakah vo pakhat an pek. ⁵⁰ Bawipa nawl pek bangin a halmi hna khua, Ephraim tlangram i a ummi Timnath-serah kha an pek; cu khua cu a ser than i a chungah khua a sa. ⁵¹ Mah hna hi tlangbawi Eleazar le Nun fapa Joshua le Israel mi phun hna i an chung cio lu hna nih Shiloh ah Bawipa hmaiah tonnak thlam innka ah camcawhfung khiah in an phawtmi covo cu an si. Cuti-cun ram phawt cu an lim.

20 Cun Bawipa nih Joshua cu a chawnh i, ² "Israel mi hna cu, 'Moses sinin nannih sinah ka chimmi himnak khua kha ser hna u, ³ khika ah timh cianak um lo le hngalh loin mi a that sualmi nih a zam nakhnga; nannih caah thisen phuhlamtu sinin himnak khua an si lai. ⁴ Hi khua pakhatkhat ah hin a va zam lai i khua luhnak kutka ah cun a dir lai i khi khua upa hna sinah khan a kong cu a va chim lai; cun annih nih khua chungah cun an luhpi lai i hmun an pek lai i, anmah sinah cun a um lai. ⁵ Cun thisen phuhlamtu nih a dawih ah-cun, mi thattu cu a kut chungah an rak pek awk a si lai lo, zeicahtiah a innpa a rak thah cu hngalh lo le hlanah huatnak ngei loin a si. ⁶ Cun mi zapi hmaiah biaceih awkah a dir hlan le khi caan ah tlangbawi ngan a simi a thih hlantiang cu, khi khua ah cun a um lai; khi tikah

mi thattu cu a zamtakmi amah khua le amah inn ah khan a kir than lai, 'tiah chim hna,' tiah a ti. ⁷ Cucaah Naftali tlangram i Galilee ram chungah Kedesh le, Ephraim tlangram ah Shekhem le, Judah tlangram ah Kiriath-arba (cucu Hebron) cu an thim hna. ⁸ Cun Jeriko nichuahlei Jordan tiva ral ah Reuben phun chungin tlangrawn ram ramlak i a ummi Bezer le, Gad phun chungin Gilead i a ummi Ramoth le, Manasseh phun chungin Bashan i a ummi Golan kha an thim hna. ⁹ Mah khua hna hi Israel mi vialte le an lak i khual a pemmi hna caah tinhmi an si, zeitintiah timh cianak um loin mi a thatmi paoh nih khika ah an zam i, mi zapi hmaiah a dir hlanah cun thisen phuhlamtu kut in a thih nakhnga lo, tinhmi an si.

21 Cun Levi chung upa hna cu tlangbawi Eleazar le Nun fapa Joshua le Israel mipfun hna i an chung cio lu hna sinah cun an ra i ² Kanaan ram chung i Shiloh khua ah cun annih sinah, " Bawipa nih kannih cu umnak khua hna le kan sañil ca i tlonnak ram pek dingin Moses sin in nawl a rak pek cang," tiah an ti. ³ Cucaah Bawipa nawl peknak bangin Israel mi nih Levi mi hna cu a tanglei khua hna le sañil tlonnak ram hna hi an vo chungin an pek hna. ⁴ Kohath mi innchungkhar hna caah cun camcawh fung cu a hung chuak. Cucaah Levi mi chungin tlangbawi Aaron tefa a simi nih khan camcawh fung khiah in Judah, Simeon, le Benjamin phun hna sinin khua hleithum an hmuh. ⁵ Cun a taang rihmi Kohath mi hna nih khan Ephraim phun, Dan phun le, Manasseh phun cheu hna innchungkhar hna sin khan camcawh fung khiah in khua pahra an hmuh. ⁶ Gershon mi hna nih Issakhar phun, Asher phun, Naftali phun le Bashan i a ummi Manasseh phun cheu hna innchungkhar hna sin khan camcawh fung khiah in khua hleithum an hmuh. ⁷ Merari mi hna nih an innchungkhar ning cio in Reuben phun le Gad phun le Zebulun phun hna sinin khua hleihnih an hmuh. ⁸ Bawipa nih Moses sinin nawl a pek bang khan, hi khua hna le an pawngkam i sañil tlonnak ram hna cu Israel mi nih camcawh fung khiah in Levi mi kha an pek hna. ⁹ Judah phun le Simeon phun chungin an min in chimmi a tanglei khua hna cu an pek hna. ¹⁰ Levi phun i a ummi Kohath phun chungah innchungkhar pakhat, Aaron tefa hna nih cun, an co hna, zeitintiah camcawh fung cu annih cungah hmasa bik ah a tla. ¹¹ Judah tlangram chung i Kiriath-arba (cucu Hebron; Arba cu Anak pa a si) le a velchum i sañil tlonnak ram cu an pek hna. ¹² Sihmanhsehlaw khuapi pawng lo hna le a khuate hna cu Jefunneh fapa Kaleb kha a covo caah an pek. ¹³ Cun tlangbawi Aaron tefa hna cu mi thattu ca i himnak khua Hebron le a sañil tlonnak ram hna, Libnah le a sañil tlonnak ram hna, ¹⁴ Jattir le a sañil tlonnak ram hna, Eshtemoa le a sañil tlonnak ram hna, ¹⁵ Holon le a sañil tlonnak ram hna, Debir le a sañil tlonnak ram hna, ¹⁶ Ain le a sañil tlonnak

ram hna, Juttah le a sañil tlonnak ram hna, Beth-shemesh le a sañil tlonnak ram hna, — hi phun hnih hna chungin khua pakua cu pek an si; ¹⁷ cun Benjamin phun chungin Gibeon le a sañil tlonnak ram hna, Geba le a sañil tlonnak ram hna, ¹⁸ Anathoth le a sañil tlonnak ram hna le Almon le a sañil tlonnak ram hna — khua pali cu pek an si. ¹⁹ Aaron tefa hna, tlangbawi hna cu, an khua a dihlak ah hleithum, an sañil tlonnak ram cio he, an si. ²⁰ Levi mi chung i Kohath innchungkhar hna lakah a taang rihmi Kohath mi hna cu, annih an pekmi hna khua cu Ephraim phun chungin an si. ²¹ Annih cu mi thattu caah himnak khua a simi Shekhem, Ephraim tlangram i a ummi le a sañil tlonnak ram hna, Gezer le a sañil tlonnak ram hna, ²² Kibzaim le a sañil tlonnak ram hna, Beth-horon le a sañil tlonnak ram hna — khua pali cu pek an si; ²³ cun Dan phun chungin El-tekeh le a sañil tlonnak ram hna, Gibbethon le a sañil tlonnak ram hna, ²⁴ Aijalon le a sañil tlonnak ram hna, Gath-rimmon le a sañil tlonnak ram hna — khua pali cu pek an si; ²⁵ cun Manasseh phun cheu chungin Taanak le a sañil tlonnak ram hna le Gath-rimmon le a sañil tlonnak ram hna — khua pahni cu pek an si. ²⁶ Kohath mi lakah a taangmi innchungkhar hna i an khua kha a dihlak ah pahra an sañil tlonnak ram cio hna he, an si. ²⁷ Cun Levi mi innchungkhar hna lakah pakhat a si vemi Gershon mi hna cu Manasseh phun cheu chungin Bashan i a ummi Golan, mi thattu ca i himnak khua a simi le, Beeshterah khua le a sañil tlonnak ram hna, — khua pahni cu pek an si; ²⁸ cun Issakhar phun chungin Kishion le a sañil tlonnak ram hna, Daberath le a sañil tlonnak ram hna, ²⁹ Jarmuth le a sañil tlonnak ram hna, En-gannim le a sañil tlonnak ram hna, — khua pali cu pek an si; ³⁰ cun Asher phun chungin Mishal le a sañil tlonnak ram hna, Abdon le a sañil tlonnak ram hna, ³¹ Helkath le a sañil tlonnak ram hna le Rehob le a sañil tlonnak ram hna — khua pali cu pek an si; ³² cun Naftali phun chungin mi thattu caah himnak khua a simi Kedesh, Galilee ram i a ummi, le a sañil tlonnak ram hna, Hammoth-dor le a sañil tlonnak ram hna le, Kartan le a sañil tlonnak ram hna — khua pathum cu pek an si. ³³ Gershon mi innchungkhar hna nih an co ciomi khua hma cu a dihlak ah hleithum, an sañil tlonnak ram cio hna he, an si. ³⁴ Cun Levi mi a taang rihmi Merari innchungkhar hna cu Zebulun phun chungin Jokneam le a sañil tlonnak ram hna, Kartah le a sañil tlonnak ram hna, ³⁵ Dimnah le a sañil tlonnak ram hna, Nahalal le a sañil tlonnak ram hna — khua pali cu pek an si; ³⁶ cun Reuben phun chungin Bezer le a sañil tlonnak ram hna, Jahaz le a sañil tlonnak ram hna, ³⁷ Kedemoth le a sañil tlonnak ram hna le Mefaath le a sañil tlonnak ram hna, — khua pali cu pek an si; ³⁸ cun Gad phun chungin Gilead ah a ummi Ramoth, mi thattu caah himnak khua a simi le a sañil tlonnak ram hna, Mahanaim le a sañil tlonnak ram hna,

³⁹ Heshbon le a sañil tlonnak ram hna, Jazer le a sañil tlonnak ram hna — a dihlak ah khua pali cu pek an si. ⁴⁰ Levi phun chungin a taang rihmi Merari innchungkhar hna cu khua an pekmi hna a dihlak ah hleihnih an si. ⁴¹ Israel mi hna covo lakah Levi mi khua hna cu a dihlak ah sawm li le pariat, an sañil tlonnak ram cio hna he, an si. ⁴² Hi khua hna nih hin an velchum ah sañil tlonnak ram hna kha an ngei cio; cuti-cun hi khua hi a dihlak in an si. ⁴³ Cu bangin Bawipa nih Israel mi cu an pupa hna sinah pek awkin chiat a sermi ram vialte kha a pek hna. An tei i khika ah um hmun an khuar. ⁴⁴ Cun Bawipa nih an pupa hna sinah chiat a rak ser bantukte khan, a kenkip ah dinhnak a pek hna. An ral ahohmanh nih an celh hna lo, zeitintiah Bawipa nih an ral hna cu an kut chungah a pek hna. ⁴⁵ Bawipa nih Israel chungle hna sinah biakamnak tha a sermi vialte lakah khan pakhat hmanh pakpalawng ah a cangmi a um lo; an dihlak tein a tling dih.

22 Cun Joshua nih Reuben mi le Gad mi le Manasseh phun cheu kha a auh hna i ² annih cu, "Bawipa sal Moses nih nawl an pekmi vialte hna kha nan tuah i nawl kan pekmi hna vialte ah ka bia kha nan ngaih; ³ hi can riamruam nannih nih nan unau hna kha nihin tiang thlahthlam loin nan um i Bawipa nan Pathian nih an fialmi hna cu tha tein nan tuah. ⁴ Cun atu cu Bawipa nan Pathian nih nan unau hna kha bia a kam hna bangin dinhnak a pek cang hna; cu-caah kir cang u law, Bawipa sal Moses nih Jordan tiva khattelei ral ah an pekmi hna nan covo a umnak ram i nan inn ah khan kal tuah u. ⁵ Bawipa sal Moses nih, Bawipa nan Pathian cu dawt awk le, a lam vialte kha zulh awk le, a nawlbia hna kha tuah awk le, amah sinah i bek awk le, amah cu nan lung dihlak le nan thlarau vialte in a rianñuan awkah nawl an pekmi hna nawlbia le phungbia cu tuah awkah tha tein i ralring tuah u," tiah a ti hna. ⁶ Cucaah Joshua nih thluachuah a pek hna i a kalter hna; cun an inn ah an kal. ⁷ Cun, Manasseh phun i a cheu kha Moses nih Bashan ah covo a pek hna; sihmanhsehlaw a dang a cheu kha cu Joshua nih Jordan in nitlaklei ram ah an unau hna pawngah covo a pek hna. Cun Joshua nih an inn ah a thlah hna i thluachuah a pek hna tikah, ⁸ annih sinah, "Chawva a tampi le sañil tampi le ngun, sui, dar, le thir le thilpuan tampi he nan inn ah va kal tuah hna u; nan ral hna sinin nan lakmi hranchaw kha nan unau hna he vaa phaw u," tiah a ti. ⁹ Cucaah Reuben mi hna le Gad mi hna le Manasseh phun cheu cu Kanaan ram chungah a ummi Shiloh khua i Israel mi hna sin cun an then i an inn ah an kir. Bawipa nih Moses sinin nawl a peknak thawngin an comi an ram Gilead ram ah cun kal awkah an i thawh. ¹⁰ Kanaan ram chung Jordan tivakam hrawng ram kha an va phak tikah Reuben mi hna le Gad mi hna le Manasseh phun cheu nih khan khika ah Jordan tiva pawngah biakñheng nganpi

pakhat an ser. ¹¹ Cun Israel mi hna nih, "Zohhmanh, Reuben mi hna le Gad mi hna le Manasseh phun cheu nih Kanaan ram ramri ah Jordan tivakam hrawng ram chung Israel mi hna ta a simi leiphek ah, biaktheng pakhat an ser," tiah mi nih an chim kha an theih. ¹² Cu kong cu Israel mi nih an theih tikah Israel mi nih an dihlak in annih kha doh hna awkah Shiloh ah an i pum. ¹³ Cun Israel mi nih Gilead ram i Reuben mi hna le Gad mi hna le Manasseh phun cheu sinah cun tlangbawi Eleazar fapa Phinehas kha an thlah, ¹⁴ cun amah sinah bawi pahra, Israel phun hna chungin pakhat cio, Israel phun hna chung i a lu a si ciomi hna kha an i tel. ¹⁵ Cun Gilead ram i Reuben mi hna le Gad mi hna le Manasseh phun cheu hna sinah khan an ra i annih cu, ¹⁶ "Bawipa mibu nih an ning piin, 'Israel Pathian cun-gah nan tuahmi rawinak hi zaidah a si, nihin ah Bawipa kha doh awkah Bawipa zulhnak khan nan pial i biaktheng pakhat nan i ser hi a sullam zaidah a si? ¹⁷ Pe-or i kan sualnak, cu ruang i Bawipa mibu cun-gah rai a tlun i a thianh hmanh kan i thianh khawh rih lomi kha, kan i za rih lo maw, ¹⁸ cu i nannih i Bawipa sinin i i mer nan i timh? Nannih nih Bawipa cu nihin ah nan doh ah-cun, Israel mibu dihlak cun-gah khan thaizing ah a thin a hung lai. ¹⁹ Atu cu, nan ram kha a thian lo a si ahcun, Bawipa puan biakinn a dirnak Bawipa ram chungah khan ra ve u law, kan lakah covo i lak ve ko ngat u; sihmanhsehlaw Bawipa tu cu doh hlah u law, Bawipa kan Pathian biaktheng hleiah a dang biaktheng sernak in kannih zong kha amah dotu bantuk ah rel chih kan siter ve hlah u. ²⁰ Pekchanhmi thil kongah khan Zerah fapa Akhan cu zumhawktlak loin a um i Israel mibu dihlak cun-gah thinhunnak a tla a si lo mei? Cun a that lonak ruangah amah lawng kha a thi lo,' an ti," tiah an ti. ²¹ Cun Reuben mi hna le Gad mi hna le Manasseh phun cheu nih Israel innchungkhar i an lu hna cu an leh hna i, ²² Bawipa cu pathian hna Pathian a si, Amah nih a hngalh dih, Israel zong nih hngal seh. Bawipa kan doh ruang a si ah maw Amah cun i zumhawktlak lo kan si ruangah maw ²³ hi biaktheng hi kan ser i Bawipa sinin a kan pialter a si ahcun, nihin ah hin kan zuah hrimhrim hlah u; cun a cun i khangh thawinak thawinak caah caah siseh, chang thawinak thawinak caah siseh, daihnak thawinak thawinak caah siseh, kan tuah a si ahcun Bawipa hrimhrim nih kan cun-gah phuhlam-nak cu tuah seh. ²⁴ Cu tuahnak ding caah kan tuahmi a si lo, kan tuahnak cu hmailei ah nan fale nih kan fale cu, "Bawipa Israel Pathian he zei tlaihnak dah nan ngeih? ²⁵ Zeitintiah nannih Reuben mi hna le Gad mi hna, nannih le kannih karah Bawipa nih Jordan cu ramri ah a ser ko; Bawipa chungah nannih cu covo nan ngei lo,' an ti hna lai ti kan phan caah kan tuah cu a si. Cuticun nan fale nih kan fale cu Bawipa biak kha an ngolter sual hna hnga. ²⁶ Cucaah kannih nih, 'Khangh thawinak caah si loin le raithawinak caah si loin, ²⁷ kan-

nih le nannih karlak ah, kan hnu i kan tefa hna karlak ah biahngaltu a si i Bawipa rian cu kannih nih amah hmaika ah kan khangh thawinak le raithawinak le daihnak thawinak in kan rak tuan ve tinak caah biaktheng pakhat ser u sih; hmailei ah nan tefa hna nih kan tefa hna cu, "Bawipa chungah covo zehmanh nan ngei lo," an ti sual hna nakhnga lo,' tiah kan ti. ²⁸ Cun mah hihi hmailei ah kannih sinah siseh, kan ciruang hna sinah siseh, chim a si sual ahcun, 'Bawipa biaktheng a keep hi zohhmanh u, kan pupa hna nih khangh thawinak caah si loin le raithawinak caah si loin, nannih le kan-nih karlak i biahngaltu si dingah an rak sermi hi,' tiah kan chim lai tiah kan ruah. ²⁹ Bawipa kan Pathian biaktheng a puan biakinn hmai i a dirmi hlei in, khangh thawinak le chang thawinak le raithawinak caah biaktheng dang sernak thawng in Bawipa lam in nihin ah pial le Bawipa doh cu kan ruat naisai lo!" tiah an ti. ³⁰ Tlangbawi Phinehas le amah sinah a ummi mibu bawi hna, Israel miphun an lu cio hna nih cun, Reuben mi hna le Gad mi hna le Manasseh mi hna nih an chimmi bia kha an theih tikah, an lung a lawm ngain-gai ko. ³¹ Cun tlangbawi Eleazar fapa Phinehas nih Reuben mi hna le Gad mi hna le Manasseh mi hna cu, "Bawipa cun-gah rawinak nan tuah lo caah, Bawipa cu kan lakah a um, tiah nihin ah kan hngalh; Israel mi hna cu Bawipa kut chungin nan khamh cang hna," tiah a ti hna. ³² Cun tlangbawi Eleazar fapa Phinehas le bawi hna cu Gilead ram i Reuben mi hna le Gad mi hna sinin Kanaan ram ah Israel mi sinah an kir i bia kha an rak phorh hna. ³³ Cun hi kong nih Israel mi kha an lung a ton hna; Israel mi nih Pathian kha an thangthat i, Reuben mi hna le Gad mi hna an umnak ram hrawh awk i annih doh awk kha an ceih ti lo. ³⁴ Reuben mi hna le Gad mi hna nih cu biaktheng cu Ed tiah min an sak; "Zeitintiah cu biaktheng cu Bawipa cu Pathian a si tiah kan karlakah biahngaltu a si caah," an ti.

23 Caan saupi hnuah, Bawipa nih Israel mi hna cu an velchum i an ral hna sinin dinhnak a pek hna tik le Joshua cu a upat i a tar ngaingai tikah, ² Joshua nih Israel mi vialte an upa hna le an lu hna le an biaceihtu hna le an bawi hna kha a auh hna i annih cu, "Atu cu ka upa i ka tar ngaingai cang; ³ cun nannih nih Bawipa nan Pathian nih hi miphun vialte hna cun-gah nan caah a tuahmi kha nan hmuh cang, zeitintiah nannih an dohpiaktu hna cu Bawipa nan Pathian kha a si. ⁴ Zohhmanh u, nannih cu a tang rihmi miphun hna kha nan phun cio caah ro ah kan pek hna, ka tei ciami miphun vialte hna he, Jordan tiva thawk in nitlaklei ah Rili Ngan tiang. ⁵ Bawipa nan Pathian nih nan hmaiah a daw hna lai i nan mit hmuh phak lo tiang a thatawl hna lai; cun Bawipa nan Pathian nih bia an kam hna bangan an ram cu nan co lai. ⁶ Cucaah Moses phungbia cauk chungah aa tialmi vialte kha zulh awk le tuah awkah fek tein um ko u; orhlei ah siseh; kehlei ah siseh

pialtak hlah u. ⁷ Nannih nih hika i nan lakah a tang rihmi miphun hna he hin i cawh lo le, an pathian hna min kha chim lo le, cu hna cun chiatser lo le, an riantuan lo le an hmaiah kun loin, ⁸ nihin ni tiang nan buah bangin Bawipa nan Pathian sinah i bek ko u. ⁹ Zeitintiah Bawipa nih nan hmai in a ngan le a thawngmi miphun hna kha a dawh hna i, nannih cu nihin ni tiangah ahohmanh nih an in celh hna lo. ¹⁰ Bawipa nan Pathian nih bia an kam hna bangin amah cu an dohpiaktu hna kha a si caah, nan lak i mi pakhat nih thong khat kha a dawh hna. ¹¹ Cucaah Bawipa nan Pathian cu dawt awakah i ralring ngaingai buah u. ¹² Nan i mer i hika ah nannih lakah a tang rihmi miphun hna hi nan fonh hna i nan thit nan lak hna i an nu hna kha nan thit hna i annih nih an in thit ve hna ahcun, ¹³ Bawipa nan Pathian nih hi miphun hna hi nan hmai in a thawl lan hna lai lo ti kha fiang tein hngal ko u; Bawipa nan Pathian nih an pekmi hna hi ram tha chung hin nan loh hlantiang nan caah rap le thang le, nan hnak i tuknak fung le nan mit chung i hling an si lai. ¹⁴ "Cun, atu cu vawleicung vialte phung bangin ka kal ve cang lai. Nannih nih nan dihlak in, Bawipa nan Pathian nih nanmah kongah biakamnak a buahmi thiltha vialte lakah pakhat hmanh pakpalawng a can lo kha nan lungthin le nan ruahnak in nan hngalh; nannih caah a dihlak in a tling dih, pakhat hmanh a bau lo. ¹⁵ Sihmanhsehlaw Bawipa nan Pathian nih nannih kongah biakamnak a buahmi thiltha vialte kha nan caah a tlin bantukte khan, Bawipa nan Pathian nih hi ram tha an pekmi hna chung hin an hrawh hna hlantiang Bawipa nih nan cungah thilthalo vialte kha a tlunter lai, ¹⁶ Bawipa nan Pathian nih nawl an pekmi hna biakamnak kha nan buar i pathian dang hna kha nan kalhnawh i an rian nan tuan i an hmaiah nan kun ahcun, khi tikah Bawipa thinhunnak cu nan cungah a alh lai i an pekmi hna ram tha hin khulrang tein nan rawk lai," tiah a ti hna.

24 Cun Joshua nih Israel miphun vialte kha Shekhem ah a pumh hna i Israel mi upa hna le lu hna le biaceih tu hna le bawh hna kha a auh hna; cun Pathian hmaiah an hung chuak. ² Cun Joshua nih mi vialte cu, "Hi bangin Bawipa Israel Pathian nih a ti: 'Hlan liopi ah cun nan pupa hna cu Zufrates tiva khattelei ral ah an rak um, Abraham le Nahor pa Terah cu; cun pathian dang kha an rak biak hna. ³ Cun nan pa Abraham kha Tiva ral khan ka lak i Kanaan ram chung dihlak ah ka hruai i a tefa cu tampi ah ka ser hna. Isak kha ka pek i ⁴ Isak cu Jakob le Esau kha ka pek. Cun Esau cu Seir tlangram kha ngeih awakah ka pek, sihmanhsehlaw Jakob le a fale hna cu Izipt ah an vung kal. ⁵ Cun Moses le Aaron kha ka thlah hna i Izipt cu a chung i ka buahmi in ka hrem; cun a hnuah nannih cu kan chuahpi hna. ⁶ Cun nan pale hna cu Izipt in ka chuahpi hna i rili kha nan phan; cun Izipt mi nih nan

pale cu rangleng le rangcung ralkap in Rili Sen tiang an dawh hna. ⁷ Cun Bawipa kha an ka auh tikah, Izipt mi he nan karlak ah muihnak ka chiah i rili kha an cungah ka tlunter i ka khuhter hna; cun nannih mit nih Izipt cung i ka buahmi kha an hmuh; cun ramlak ah caan saupi nan um. ⁸ Cun Jordan khattelei kamah a ummi Amor mi hna ram ah khan kan hruai hna; nannih kha an in doh hna i annih cu nan kut chungah kan pek hna i, an ram cu nan lak i annih cu nan hmaiah ka hrawh hna. ⁹ Cun Zippor fapa Balak, Moab siangpahrang, cu a tho i nan nih kha an doh hna; cun mi a hei thlah hna i Beor fapa Balaam cu nannih kha chiat serh awakah a sawm. ¹⁰ Sihmanhsehlaw Balaam cu ka ngai duh lo, cucaah thluachuahnak an pek hna; cuticun nannih cu a kut chungin kan chuah hna. ¹¹ Cun Jordan tiva kha nan tan i Jeriko kha nan phan i Jeriko khuami hna le Amor mi hna, Periz mi hna, Kanaan mi hna, Hit mi hna, Girgash mi hna, Hiv mi hna le Jebus mi hna zong nih nannih kha an rak in doh hna; annih cu nan kut chungah kan pek hna. ¹² Cun Amor mi siangpahrang pahni nan hmai in a thawltu hna khuaingal kha nan hmaiah ka thlah; nan vainam in siseh, nan likuk in siseh a si lo. ¹³ Nan rak thlawh lomi ram le nan rak sak lomi khua hna kha kan pek hna i khika ah nan um; nan phun lomi mitsur ruang le oliv dum theitlai kha nan ei." ¹⁴ "Cucaah atu cu Bawipa kha tih u law, amah rian kha lungtak te le zumhawktlak tein tuan buah u; Tiva khattelei ral le Izipt ram ah nan pupa hna nih an biakmi pathian hna kha hlau hna u law, Bawipa kha bia buah u. ¹⁵ Cun Bawipa biak kha nan duh lo a si ahcun nihin ni ah hin nan biak ding cu i thim u; Tiva khattelei ral ram ah nan pupa hna nih an biakmi pathian hna maw, asiloah, an ram nan umnak a simi Amor mi pathian hna dah nan i thim lai; kei le kan innchungkhar tu nih cun Bawipa kha kan biak ko lai," tiah a ti ¹⁶ Cun mizapi nih cun an leh i, "Bawipa kha pathian dang biaktak awakah kan hlau naisai lai lo! ¹⁷ Zeitintiah Bawipa kan Pathian cu kanmah le kan pupa hna kha sal taannak inn, Izipt ram in a kan chuahpitu le kan mithmuh ah hmelchunhnak lianngan a tuah tu le kan kalnak kip le kan palmi miphun kip lakah a kan zuahtu kha a si; ¹⁸ cun Bawipa nih kan hmai in mi vialte, ram chung i a ummi Amor mi hna kha, a dawh hna; cucaah kannih zong nih kan Pathian a si caah Bawipa cu kan biak lai," tiah an ti. ¹⁹ Sihmanhsehlaw Joshua nih mi zapi cu, "Bawipa cu a rian nan tuan kho lai lo, zeitintiah amah cu Pathian tiang a si; nahchuak Pathian a si; nan phungbuarnak siseh, nan sualnak siseh, an ngaithiam hna lai lo. ²⁰ Nannih nih Bawipa kha nan hlau i ramdang pathian kha nan biak hna ahcun, nan cung i thatnak a buah hnuah khan, aa let lai i tha loin an buah hna lai i an hrawh dih hna lai," tiah a ti. ²¹ Cun mi zapi nih Joshua cu, "A si hin lai lo, sihmanhsehlaw Bawipa kha kan biak ko lai," tiah an ti.

²² Cun Joshua nih mizapi cu, "Bawipa kha biak awkah nan i thim cang ti biahngaltu cu nanmah lila kha nan si," a ti hna. Cun annih nih, "Biahngaltu cu kanmah hi kan si," an ti. ²³ Amah nih, "Hi a si ahcun nanmah lak i a ummi ramdang pathian hna kha hlaw hna u law, nan lung in Bawipa, Israel Pathian, cu i hngatchan tuah u," tiah a ti hna. ²⁴ Cun mi zapi nih cun Joshua cu, "Bawipa kan Pathian cu kan biak lai i amah aw kha kan ngaih lai," tiah an chawnh. ²⁵ Cucaah Joshua nih khi ni ah mizapi hna he cun biakamnak a tuah i annih caah Shekhem ah nawlbia le phunglam kha a serpiak hna. ²⁶ Cun Joshua nih hi bia hna cu Pathian phungbia cauk chungah a tial hna; cun lung nganpi pakhat a lak i Bawipa hmunthiang chungah a ummi kuhthing kung tangah a bunh. ²⁷ Cun Joshua nih mi vialte cu, "Zohhmanh u, mah hi lung hi kan cung i biahngaltu a si lai, zeitintiah Bawipa nih kan sinah a chimmi bia vialte kha hi lung nih hin a theih; cu caah nan cungah biahngaltu

a si lai, nan Pathian cungah nan hrokhrawl sual nakhnga lo," tiah a ti hna. ²⁸ Cun Joshua nih mi zapi cu anmah le an comi ram cio ah a kalter hna. ²⁹ Hi thil hna hnuah Nun fapa Joshua, Bawipa sal cu, a thi, kum za khat le kum hra a si. ³⁰ Cun annih nih Ephraim tlangram i a ummi Gaash tlang chaklei ah a ummi amah comi Timnath-serah ah khan an vui. ³¹ Cun Israel mi nih Joshua nunchung vialte le, Joshua hnu i a nung i Bawipa nih Israel mi caah a tuahmi rian vialte a hngaltu upa hna nunchung cu Bawipa rian kha an tian. ³² Israel mi nih Izipt ram in an hun i kaipimi Josef ruh kha, Shekhem khua i hmun pakhat Jakob nih Shekhem pa Hamor i a fapa hna sinin tangka za khat in a cawkmi ah khan an vui; cu hmun cu Josef tefa hna rothil ah a cang. ³³ Cun Aaron fapa Eleazar zong a thi i amah fapa Phinehas nih Ephraim tlangram chung i a comi Gibeah khua ah an vui.

BIACEIHTU

¹ Joshua a thih hnuah Israel mi nih Bawipa kha an hal i, "Kanaan mi hna kha doh awkah ahodah kan caah a hmasa bik ah a kal lai?" tiah an ti. ² Bawipa nih, "Judah a hung kal lai; zohhmanh u, ram cu amah kut chungah ka pek cang," tiah a ti. ³ Cun Judah nih a unau Simeon sinah cun, "Kanaan mi kha kan hung doh hna nakhnga, keimah covo ram ah cun hung ka kalpi tuah; cun cu bantuk thiamthiam in kei zong nih na covo ram ah cun kan kalpi ve lai," tiah a ti. Cucaah Simeon nih a hun kalpi. ⁴ Cun Judah cu a hung kal i Kanaan mi hna le Periz mi hna cu Bawipa nih an kut chungah a pek hna i Bezek khua ah an mi sang khat an tei hna. ⁵ Bezek khua ah cun Adoni-bezek an hmuh i an doh i Kanaan mi le Periz mi cu an tei hna. ⁶ Adonibezek cu a zam; sihmanhsehlaw an daw i an tlaih i a siapi hna le a kepi hna kha an tan. ⁷ Cun Adonibezek nih cun, "An siapi hna le an kepi hna tan a simi siangpahrang sawm sarih nih ka cabuai toiah rawl thiltlawt an char tawn; ka rak tuah bangin Pathian nih a ka rulh ve cang," tiah a ti. Jerusalem ah an ratpi i khika ah a thi. ⁸ Cun Judah mi nih Jerusalem cu an doh i an lak i vainam in an sam cikcek i khuapi cu mei in an khangh. ⁹ Cun a hnuah, tlangram le Negeb le rawnram i a ummi Kanaan mi hna kha doh awkah Judah mi hna cu an tum. ¹⁰ Cun Hebron i a ummi Kanaan mi hna cu Judah mi nih cun an fuh hna i Sheshai le Ahiman le Talmi kha an tei hna. (Hebron cu, hlanah cun a min ah Kiriath-arba a si). ¹¹ Khika in Debir i a ummi kha an hei fuh hna. Debir cu, hlanah cun a min ah Kiriath-sefer a si. ¹² Cun Kaleb nih, "Kiriath-sefer kha a chim i a la khomi cu ka fanu Aksah kha nupi ah ka pek lai," tiah a ti. ¹³ Cun Kaleb nau Kenaz i fapa Othniel nih a lak i a fanu Aksah cu nupi ah a pek. ¹⁴ Cun Aksah cu a sinah a rat tikah Othniel cu Aksah nih a pa kha ram hal awkah a fial; Aksah cu a laa cugin a tum i Kaleb nih a sinah, 'Zeidah na duh?' tiah a ti. ¹⁵ Cun anih nih, "Laksawng pakhat in ka pe tuah; Negeb ram chungah na ka chiah caah tiput zong ka pek chih tuah hna," tiah a ti. Cun Kaleb nih chaklei tiput hna le thlanglei tiput hna kha a pek chih. ¹⁶ Cun Moses pu, Ken miphun a simi i a tefa hna kha ungkung khua in Negeb chung i a ummi Arad pawng i a ummi Judah ramlak ah khan Judah mi hna he an hung kal i an lakah cun an hung um. ¹⁷ Cun Judah cu a unau Simeon he an hung kal i Zefath i a ummi Kanaan mi hna cu an hung tei hna i an hrawh cikcek. Cucaah

cu khua min cu Hormah ti a si. ¹⁸ Cun Judah nih Gaza le a pawngkam ram. Ashkelon le a pawngkam ram le Ekron le a pawngkam ram hna zong cu a lak hna. ¹⁹ Cun Bawipa cu Judah sinah a um i tlangram i a ummi hna cu a daw i hna, sihmanhsehlaw rawn i a ummi hna cu, thir rangleng hna kha an ngeih caah an daw i kho hna lo. ²⁰ Cun Moses nih a rak chim bang khan Hebron cu Kaleb an pek i Anak fapa pathum hna kha, cu ka cun a daw i hna. ²¹ Sihmanhsehlaw Benjamin mi nih Jerusalem i a ummi Jebus mi kha an daw i hna lo; cu-caah nihin tiangin Jebus mi cu Benjamin mi hna he Jerusalem ah an um. ²² Josef hrin hna zong nih Bethel an hung doh i Bawipa cu an sinah a um. ²³ Cun Josef hrin hna nih cun Bethel kha ngiatthlai awkah mi an thlah hna. (Cu khua min cu, hlan ah cun Luz ti a si). ²⁴ Cun mingiathlaidu hna nih cun mipa pakhat khua chungin a chuah kha an hmuh i, "Zaangfahnak in, khua chung luhnak lam kan hmuhsak tuah, cun nangmah cu tha tein kan in ti ve te lai," tiah an ti. ²⁵ Cun khua chung luhnak lam cu a chimh hna; khua cu vainam in an sam cikcek, sihmanhsehlaw mipa le a innchungkhar vialte cu an thlah hna. ²⁶ Cun cu pa cu Hit mi ram ah a kal i khua pakhat a tlak i a min ah Luz a sak; nihin ni tiang hin mah cu cu a min a si ko. ²⁷ Manasseh nih Beth-shean le a khuate hna i a ummi si hna seh, Taanak le a khuate hna i a ummi si hna seh, Dor le a khuate hna i a ummi si hna seh, Ibleam le a khuate hna i a ummi si hna seh, Megiddo le a khuate i a ummi si hna seh, a daw i hna lo; sihmanhsehlaw Kanaan mi hna cu cu ram ah cun an i benh peng ko. ²⁸ Israel mi cu an hung thawn tikah Kanaan mi hna cu hnekmi rian an tnanter hna, sihmanhsehlaw an daw i di cikcek hna lo. ²⁹ Efraim nih Gezer i a ummi Kanaan mi kha an daw i hna lo; sihmanhsehlaw Kanaan mi cu an lakah Gezer ah cun an um ko. ³⁰ Zebulun nih Kitron i a ummi si hna seh, Nahalal i a ummi si hna seh an daw i hna lo; sihmanhsehlaw Kanaan mi hna cu an lakah an um ko i hnekmi rian kha an tnan. ³¹ Asher nih Akko i a ummi si hna seh, Sidon i a ummi si hna seh, Ahlab i a ummi si hna seh, Akzib i a ummi si hna seh, Helbah i a ummi si hna seh, Afik i a ummi si hna seh, Rehob i a ummi si hna seh a daw i hna lo; ³² an daw i hna lo caah khan Asher mi hna cu Kanaan mi hna lakah cun an um ko. ³³ Naftali nih Beth-shemesh i a ummi si hna seh, Beth-anath i a ummi si hna seh a

dawi hna lo, sihmanhsehlaw cu ka ram i a ummi Kanaan mi hna lakah cun a um; sihmanhsehlaw Beth-shemesh le Beth-anath i a ummi hna cu an caah hnek-mi rian tñanpiaktu ah an cang. ³⁴ Amor mi nih Dan mi hna cu tlangram ah an daw i tñan hna, rawn i rung tñan cu an onh hna lo; ³⁵ Amor mi hna cu Har-heres, Aijalon le Shaalbim ah cun an i benh peng ko, sihmanhsehlaw Josef hrin hna kut cu an cungah a rit i hnekmi rian tñanpiaktu ah an cang. ³⁶ Cun Amor mi hna ramri cu Akrabbim i hung kainak le Sela le a cunglei in a kal.

2 Cun Bawipa vancungmi cu Gilgal in Bochim ah a hung kal. Cun amah nih, "Izipt ram in kan hunpi i na pupa hna sinah pek awkin chiat ka sermi ram chungah kan luhpi. 'Nangmah he ka biakamnak cu ka hrawk bal lai lo i ² hi ram i a ummi hna he hin biakamnak zehmanh na tuah lai lo; an biaktñeng cu na hrawh dih hna lai,' tiah ka ti. Sihmanhsehlaw nawl kan pekmi cu na ngai lo. Na tuahmi hi zaidah a si? ³ Cucaah atu cu, na hmai in ka tñawl hna lai lo, ka ti; sihmanhsehlaw na caah dohtu an si lai i an pathian cu na caah rap an si lai," tiah a ti. ⁴ Bawipa vancungmi nih hi bia cu Israel mi vialte hna sinah a chim tikah, mi hna cu fak piin an tñap. ⁵ Cun cuka hmun cu a min ah Bochim an sak; cuka ah Bawipa sinah rai an thawi. ⁶ Joshua nih mi kha a tñinter hna tikah, Israel mi hna cu ram kha co awakah anmah le an covo cio ah khan an kal. ⁷ Cun mi hna nih cun Joshua nunchung le Joshua hnuah a nungmi upa, Israel mi caah Bawipa nih rian ngan a tuahmi vialte a rak hmutu hna an nunchung ah cun Bawipa rian kha an tñan. ⁸ Cun Nun fapa Joshua, Bawipa sal cu, kum za le kum hra a ti ah a thi. ⁹ Efraim tlangram chung, Gaash Tlang chaklei i Timnath-heres chung i amah covo ramri chungah cun an vui. ¹⁰ Cun cu chan mi vialte zong cu an pupa hna sinah pumh an si; cun annih hnuah Bawipa siseh, Israel ca i a tuahmi rian siseh, a hngal lomi chan thar a hung chuak. ¹¹ Cun Israel mi nih Bawipa mithmuh i thil tñalo a simi kha an tuah i Baal kha an biak hna. ¹² Bawipa an pupa hna Pathian, Izipt ram in a chuahtu hna kha an hlaut; an velchum i a ummi hna pathian hna lak hin pathian dang kha an zulh hna i an hmaiah an kun i Bawipa cu a thin an hunter. ¹³ Bawipa cu an hlaut i Baal hna le Ashtaroth kha an biak. ¹⁴ Cucaah Bawipa thinhunnak cu Israel cungah a alh i miramhtu hna sinah khan a pek hna i an ramh hna; cun an pawngkam i a ummi an ral hna kut chungah a zuarh hna, cucaah annih nih an ral kha an celh kho ti hna lo. ¹⁵ Ral doh awakah an chuahtu fate Bawipa kut cu a chia lei in an caah a um, Bawipa nih ralrinnak a rak pek hna bang le an sinah chiat a rak ser bang khan; cucaah vansang au in an um. ¹⁶ Khi tikah Bawipa nih biaceihu a chuahtu hna i annih cu annih a ramhtu hna kut chung khan an khamhtu hna kha an si. ¹⁷ Asinain annih nih an biaceihu hna bia cu an ngai hlei lo; annih nih pathian dang sinah khan hlaut an

hlang tñiamtñiam ko i annih hmaiah khan an kun tñiamtñiam ko; Bawipa nawlbia a rak ngaimi an pupa hna nih an rak zulhmi lam khan an pial zau i annih tuah bantuk khan an tuah lo. ¹⁸ Bawipa nih an caah biaceihu a chuahtu fate, Bawipa cu biaceihu sinah cun a um i biaceihu nih cun amah chan chung vialte cu an ral hna kut chungin a khamh hna; zeicahtiah annih kha a hremtu hna le vansang au in a tuahtu hna ruang i an hrum-ainak nih khan Bawipa cu an cungah vel a ngeihter. ¹⁹ Sihmanhsehlaw biaceihu cu a thih fate, annih cu an i mer tñan i an pale nakkhan chia deuh in an nung, pathian dang kha an zulh hna i an biak hna i an hmaiah an kun; an tuah tawnmi le lungkhong lam an zulh tawnmi kha pakhat hmanh an hlaut hna lo. ²⁰ Cucaah Bawipa thinhunnak cu Israel cungah a alh i, "Hi mi hna nih hin an pupa hna sinah nawl ka pekmi ka biakamnak kha an hrawh i ka bia kha an ngai lo caah, ²¹ hi hnu hi cu annih hmai in, Joshua nih a thih tikah a nganhtami miphun hna kha, ka daw i ti hna lai lo, ²² an pupa hna bantuk khan Bawipa lam kha an zul lai maw zul lo tiah Israel mi cu hneksaknak caah annih cu ka hman hna lai," tiah a ti. ²³ Cucaah Bawipa nih hi miphun hna cu hmakhatte ah daw i loin a umtak rih hna i Joshua kut chungah khan a pe hna lo.

3 Mah miphun hna hi Bawipa nih Kanaan ram chung i raldohnak zehmanh a hngal lomi Israel mi vialte kha, hneksaknak ding ca i a nganhtami cu an si; ² Israel mi tefa hna nih raldohnak an hngalh nakhnga ca lawng le, cu hlan i raltuk a rak hngal bal lomi hna tei kha raldohnak a cawnpiak hna nakhnga ca lawngah a si. ³ Cu miphun hna cu mah hihi an si: Filistin mi hna bawi panga le Kanaan mi vialte le Sidon mi hna le Lebanon Tlang i a ummi Hiv mi hna, Baal-hermon Tlang in Hamath luhnak tiang. ⁴ Bawipa nih Moses in an pupa hna nawlbia a rak pekmi hna kha an ngai lai maw ngai lo ti hngalh nakding caah, cu hna cu Israel mi hneksaknak caah an si. ⁵ Cuticun Israel mi hna cu Kanaan mi le Hit mi le Amor mi le Periz mi le Hiv mi le Jebus mi hna lakah cun an um i, ⁶ an fanule cu nupi ah an tñit hna i an fanu hrimhrim hna cu, cu hna i an fapale sinah khan an pek hna; cun an pathian zong kha an biak hna. ⁷ "Cun Israel mi nih Bawipa mithmuh i thil tñalo kha an tuah, Bawipa an Pathian kha an philh i Baal hna le Asherah hna rian kha an tñan hna. ⁸ Cucaah Bawipa thinhunnak cu Israel mi cungah a alh i Mesopotamia siangpahrang Kushan-rishathaim kut chungah khan a zuarh hna; cu caah Israel mi nih cun Kushan-rishathaim cu kum riat an rianh. ⁹ Sihmanhsehlaw Israel mi nih cun Bawipa kha an auh tikah Israel mi caah cun Bawipa nih chuahtu pakhat a hun umter; amah nih cun a chuahtu hna, amah cu Kaleb nau Kenaz fapa Othniel a si. ¹⁰ Bawipa thlarau cu a cungah a tlung i Israel cu bia a ceih hna; raldoh awakah khan aa thawh i Mesopotamia siangpahrang Kushan-

rishathaim kha Bawipa nih a kut chungah a pek; Kushan-rishathaim kha a tei. ¹¹ Cucaah ram cu kum sawm li aa din. Cun Kenaz fapa Othniel cu a thi. ¹² Cun Israel mi nih Bawipa mithmuh i thil thalo cu an tuah than; cun Bawipa nih Moab siangpahrang Eglon cu Israel mi doh awkah a thawnter, zeicahtiah Bawipa mithmuh i thil thalo kha an tuah. ¹³ Ammon mi hna le Amalek mi hna kha a pumh hna i a kal i Israel kha a tei; cun ungkung khua kha an lak. ¹⁴ Cun Israel mi nih Moab siangpahrang Eglon cu kum hlei riat an rianh. ¹⁵ Sihmanhsehlaw Israel mi nih Bawipa kha an auh tikah annih cu Bawipa nih cun chuahtu pakhat a serpiak hna, Benjamin phun Gera fapa Ehud, kehtlak kha a si. Israel mi nih amah cu Moab siangpahrang Eglon sinah ngunkhuai an phorhter. ¹⁶ Cun Ehud nih cun kap hnih har nam, dong khat a saumi cu aa ser i a puan tengah a orhlei phei ah aa thlah. ¹⁷ Cun Moab siangpahrang Eglon cu ngunkhuai cu a pek. Eglon cu mi thau ngai a si. ¹⁸ Cun Ehud nih ngunkhuai kha a pek dih tikah ngunkhuai a phortu hna kha a kalter hna. ¹⁹ Sihmanhsehlaw anih tu cu Gilgal khua pawng i lung suaimi hna umnak khan a kir than i, "Maw siangpahrang, nangmah caah biathlite pakhat ka ngei," tiah a ti. Cun, "Dai u," tiah nawl a pek hna. Cun a sinum vialte cu a sinin an chuak dih. ²⁰ Cun inncung thlan daihnak dal chung i a thut lioah Ehud cu a sinah a ra. Cun Ehud nih, "Nangmah caah Pathian sinin bia pakhat ka ngei," tiah a ti. Cun a thutdan in a hung tho. ²¹ Cun Ehud nih a kehlei kut in a vun i purh i a orhlei phei i nam kha a vun lak i a paw ah a sawh; ²² a hlok zong a pil dih, cun a thau nih nam cu a khu; zeitintiah a paw i nam kha a phawi lo; a hnulei ah a tleng. ²³ Cun Ehud cu innleng ah a chuak i thlan daihnak dal innka cu a khar khumh i a hrenh hna. ²⁴ A kal hnuah a sinum kha an ra; thlan daihnak dal innka hna cu an i hrenh kha an hmuh tikah, "Thlan daihnak dal chung i khaan pakhat ah a zung i a si lai hi ta," tiah an ruah. ²⁵ An khuaruah a har cikcek tiang an ngan; thlan daihnak dal innka hna cu a hun hlei lo tikah khan tawh kha an i lak i an hun hna; cun cuka ah cun zeltuang ah an bawipa cu a ruak in a rak ril ko. ²⁶ Kha ti i an ngan lengmang chungah khan Ehud cu a rak zam diam i lung suaimi hna kha a lonh hna i Seirah ah a le. ²⁷ A phak tikah Ephraim tlangram ah cun muko a tum i Israel mi hna cu amah he tlangram cun an vung kal i amah nih cun a hrui hna. ²⁸ Cun anih nih, "Ka zul u; zeitintiah nan ral Moab mi hna cu Bawipa nih nan kut chungah an pek cang hna," tiah a ti hna. Cucaah an vun zulh i Moab ram zawn i Jordan tannak hna kha an tlaih hna i mi pakhat hmanh an tanter hna lo. ²⁹ Cun cu tan ah cun Moab mi cu thong hra tluk an thah hna, a thawngmi le ralthami lawngte an dihlak in an si; pakhat hmanh an luat lo. ³⁰ Cucaah cu ni ah cun Moab cu Israel kut tengah an sung. Cun ram cu kum sawm riat

chung aa din. ³¹ Amah hnuah cun Anath fapa Shamgar a hung si, Filistin mi za ruk caw tuknak fung in a thah hna; amah zong nih Israel kha a luatter ve.

4 Cun Ehud thih hnuah, Israel mi nih Pathian mithmuh i thil thalo kha an tuah than hoi. ² Cun Bawipa nih Kanaan siangpahrang Jabin, Hazor i siangpahrang a simi kut chungah khan a zuarh hna; a ralbawi cu Harosheth-Hagoiim i a ummi Sisera a si. ³ Khi tikah Israel mi nih Bawipa cu bawmhnak hal in an auh; zeitintiah Jabin nih thir rangleng za kua a ngei i Israel mi cu kum kul chung fak piin a hrem hna. ⁴ Khi caan ah profetnu Deborah, Lappidoth nupi nih cun Israel mi cu bia a ceih hna. ⁵ Ephraim tlangram chung i Ramah le Bethel karlak i a ummi Deborah ungkung tengah khan a thu tawn i an bia ceih awkah Israel mi cu a sinah an ra tawn. ⁶ Mi a hei thlah hna i Abinoam fapa Barak kha, Naftali ram Kedesh khua in a auh i, "Bawipa, Israel Pathian nih nangmah cu, 'Va kal law, Tabor Tlang ah na mi hna cu va pum hna, Naftali phun le Zebulun phun chungin thong hra va la hna,' ⁷ cun Jabin ralbawi bik Sisera cu a rangleng hna le a ralkap hna he nangmah kha Kishon tiva pawng i rak in doh awkah, ka hnuih lai i amah cu nangmah kut chungah kan pek lai,' an ti lo maw?" tiah a ti. ⁸ Cun Barak nih a sinah, "Na ka kalpi ahcun, ka kal lai; sihmanhsehlaw na ka kalpi lo ahcun, ka kal lai lo," tiah a ti. ⁹ Cun anih nih, "Kan kalpi hrimhrim lai; sihmanhsehlaw na kalnak lam nih hin nangmah sunparnak cu an phakpi lai lo, zeicahtiah Bawipa nih Sisera cu minu pakhat kut chungah a zuar lai," tiah a ti. Cun Deborah cu a tho i Barak he Kedesh ah an kal. ¹⁰ Cun Barak nih Zebulun le Naftali cu Kedesh ah a auh hna; cun mi sang khat a sinah cun an kal; Deborah zong a sinah a kal ve. ¹¹ Ken mi Heber cu Moses pu Hobab i tefa Ken mi hna sin khan aa then i Kedesh pawng Zaanannim ram i a ummi kuhthing hmun tiangin a puan thlam cu a va bunh. ¹² Abinoam fapa Barak cu Tabor Tlang ah a hung kal ti kha Sisera cu an chimh tikah, ¹³ Sisera nih cun a rangleng vialte, thir rangleng za kua kha le amah sin i a ummi vialte kha Harosheth-hagoiim in Kishon tiva ah a pumh hna. ¹⁴ Cun Deborah nih Barak cu, "Tho tuah, zeitintiah nihin hi Bawipa nih Sisera cu na kut chungah an pek ni a si. Bawipa cu na hmaiah a kal a si lo mei?" tiah a ti. Cucaah Barak cu Tabor Tlang cun amah a zultu mi sang khat he cun an vung kal. ¹⁵ Cun Bawipa nih Sisera le a rangleng vialte le a ralkap vialte cu vainam in a sual-sawhrok dih cikcek hna; Sisera cu a rangleng cugin a tum i a ke in a zaam. ¹⁶ Cun Barak nih rangleng hna le ralkap hna cu Harosheth-hagoiim tiang a dawh hna i Sisera ralkap vialte cu vainam in an thi dih; pakhat hmanh an tang lo. ¹⁷ Sihmanhsehlaw Sisera cu a ke in Ken mi Heber i nupi Jael thlam ah a zam; zeitintiah Hazor siangpahrang Jabin le Ken mi Heber chung hna karlak ah cun remnak a um. ¹⁸ Cun Jael cu Sisera ton

awkah khan a chuak i, "Rung pial ko, ka bawipa, ka sinah rung pial ko; tih hlah," tiah a ti. Cucaah a sinah cun thlam chungah a vung pial i puan in a khuh. ¹⁹ Cun anih nih, "Zaangfahnak in, ti din awk tlawm tein ka pe tuah, ka ti a hal ko," tiah a ti. Cucaah cawhnuk saphaw thawl pakhat a hun i din awk kha a pek i a khuh than. ²⁰ Cun anih nih, "Thlam innka ah khan dir law, mi an rat i nangmah kha, 'Hika ah hin aho tal an um maw?' tiah an in hal ahcun, 'An um lo,' tiah na ti lai," tiah a ti. ²¹ Sihmanhsehlaw Heber nupi Jael nih cun puan thlam khenhnak fung le sobul aa lak i, a baa i aa hngilh hluahmah lioah khan a sinah cun a thli tein a va kal i a phuzep ah a kenh, a tleng i vawlei ah aa bunh. Cucaah a thi. ²² Cun zohhmanh, Barak nih Sisera a daw lioah khan, Jael nih ton awkah a va chuak i a sinah, "Ra hmanh, na kawlmipa cu kan hmuhsak lai," tiah a ti. Cucaah a thlam chungah cun a vung lut; khika ah cun Sisera cu a phuzep i puan thlam khenhnak fung he khan a rak ril ko. ²³ Cucaah khi ni ah Pathian nih Kanaan siangpahrang Jabin cu Israel mi hna hmaiah a tei. ²⁴ Cun Israel mi hna kut cu Kanaan siangpahrang Jabin cungah a thawng chin lengmang i Kanaan siangpahrang Jabin cu an hrawh.

5 Cun khi ni ah Deborah le Abinoam fapa Barak nih hla an sa i, ² "Hruitu hna nih Israel mi cu an hrui hna i Mizapi hna nih lungtho tein an i pek caah, Bawipa cu thangthat ko u. ³ "Ngai tuah u, maw siangpahrang hna, nan hna chi tuah u, maw bawi hna; Bawipa cu hla in ka hloi lai, Bawipa, Israel Pathian cu aw dawh in ka thangthat lai. ⁴ "Bawipa nangmah nih Seir in na kal tikah, Edom ram in na kal tikah, Vawlei cu aa hnin i van cu an zut, Asi, khuadawm nih ruah an surter hna. ⁵ Bawipa hmaiah tlang hna cu an i hnin, Bawipa, Israel Pathian, hmaiah cun khi Sinai tlang cu aa hnin. ⁶ "Anath fapa Shamgar chan ah, Jael chan ah, a bu in khual a tlawngmi hna cu an king i Khualtlawngmi hna nih lamhleng in an kal. ⁷ Israel chungah khuate mi hna cu an king cang, Nangmah, Deborah nih, Israel chungah nu bangin na thawh hlantiang cu an king ko. ⁸ Anih nih pathian thar kha an i thim hna tikah, Kutka ah raltuknak kha a um. Israel mi sang li chungah khan Phaw siseh, fei siseh, hmuh awk a rak ram maw? ⁹ Israel mi a haotu hna, mi lak i lungtho tein aa pemi hna leiah hin ka lung cu a um. Bawipa cu thangthat tuah u. ¹⁰ "Nannih laa raang hna cung i aa citmi hna, Nannih man fak puanphah cung i a thumi hna, Nannih lam i a kalmi hna, A kong cu chim tuah u. ¹¹ Ti toi hnak hmun ah hlasatu pawl aw zulh in, Khika ah annih nih Bawipa teinak cu an nolh than, Israel chung i a khuate mi hna i an teinak cu, an nolh than. "Cun Bawipa mi hna cu kutka hna leiah cun an vung kal. ¹² "I hlau tuah, i hlau tuah, Deborah! I hlau tuah, i hlau tuah, hla sa tuah! Tho tuah, Barak, na raltang cu hrui hna, Maw Abinoam fapa. ¹³ Khi tikah tuavon a tangmi hna cu an vung kal;

Bawipa mi nih a thawngmi kha doh awkah an kalpiak. ¹⁴ Efraim in an i thawh, khika in nelrawn ah an kal, Benjamin, nangmah le na mi hna cu an in zulh hna; Makhir in haotu hna, Cun Zebulun in ralbawi fung aa putmi hna cu, an vung kal; ¹⁵ Issakhar bawile cu Deborah he an ra i Issakhar cu Barak sinah zumhawktlak in a um; Nelrawn chungah cun amah he naih tein an vung choi. Reuben phun hna lakah cun, Lungthin i hriahdah lennak kha a um. ¹⁶ Zeicahdah tuurun hna ca i thonglawi tummi hei ngaih awk ko ah cun, Tuurun hna lakah cun na um peng ko? Reuben phun hna lakah cun, Lungthin i hriahdah lennak kha a um. ¹⁷ Gilead cu Jordan ralchan ah a um ko; Cun Dan zong cu zeicaahdah sangphawlawng hna sinah cun a um ko hnga? Asher cu rili kamah cun a thu sawhsawh ko i, A tilawng dinhnak pawngah cun umhmun a khuar. ¹⁸ Zebulun hi an nunnak hmanh thih tiangin, raltuknak ah zei ah a rel lomi an si, Naftali zong hi lo chung i a sannak hmun ah a nunnak zei a rel lomi a si ve. ¹⁹ "Siangpahrang an ra, an rak doh hna; Khi tikah Taanak ah, Megiddo ti pawngah, Kanaan siangpahrang cu an doh hna; Ngun hranchaw zehmanh an hmu lo. ²⁰ Vancung khin arfi nih an run tuk, An lam khin Sisera cu an run tuk. ²¹ Kishon tiva nih a fenh hna, A luangmi ti tha, Kishon tiva tha nih cun, a fenh hna. Hmailei ah thawnnak he kal chin ko, ka nunnak! ²² "Khi tikah rangtum ke thawng cu, A rangtum thawng hna an i chaih len thawng he, Fak piin a thang. ²³ "Meroz cu chiat serh tuah, tiah Bawipa vancungmi nih a ti, A chungah a ummi hna cu fak piin chiat serh tuah hna, Zeicahtiah Bawipa bawmh awkah an ra lo, A thawngmi doh ah khan Bawipa kha bawmh awkah an ra lo. ²⁴ "Ken mi Heber nupi Jael cu Nu lakah thluachuak bik si ko seh, Thlam um nu lakah thluachuak bik si ko seh. ²⁵ Ti a hal i hnuk a rak pek, Bawi kheng in cawhnuk khal kha a rak pek. ²⁶ Thlam khenhnak fung kha aa lak, A orhlei kut in ri-an-tuantu hna sobul khan; Sisera cu a tuk i a lu kha a den, a phuzep ah khan a kenh i tleng lakin a kenh. ²⁷ A kehram ah a baw rup ko, a tlu cang, Cawl loin a ril ko; A ke hramah a baw rup ko, a tlu cang, A bawh rupnak ah, khika ah a thi diam ko. ²⁸ "Thlalang awng in a hei zoh, Sisera nu nih cun khuaikhar awng khan a hei cuanh: 'Zeicahdah a rangleng hi a rat bal hnga lo? Zeicahdah a rangleng hna ke thawng hi an rauh ko hnga? a ti. ²⁹ A nu fim bik hna nih khan an leh, Asilo, amah le amah aa let than ko, ³⁰ 'Hranchaw kha an hmu i an i paw, a si lai lo maw? Pa pakhat caah nu pakhat maw pahnih cio dik; Sisera caah si in chumhmi puan hranchaw, Puan hranchaw si in chumh i tenhmi, Ka hngawng i i ngerh awkah, si in chumhmi puan tenhmi pahnih,' a ti. ³¹ "Cu bantukin na ral vialte cu, maw Bawipa, rawk dih hna seh! Sihmanhsehlaw na hawikom hna cu, Ni khi a thawnnak in a chuah bantuk khi si hna seh." Cun ram cu kum sawm li chung aa din.

⁶ Israel mi nih Bawipa mithmuh i a tha lomi kha an tuah i Bawipa nih Midian kut chungah kum sarih a pek hna. ² Cun Midian kut nih cun Israel cu a tei; Midian ruang ah cun Israel mi hna nih tlang i a ummi khor hna le lungkua hna le ralhau hna cu an i ser. ³ Zeitintiah Israel mi nih thlaici an tuh fate Midian mi hna le Amalek mi hna le Nichuahlei mi hna nih an ra i an hung doh hna; ⁴ an hung chim hna i vawlei in a chuak-mi thil cu Gaza pawng tiangin an hrawh dih i Israel chungah i cawmnak zehmanh an nganh hna lo, tuu, cawtum le laa tiangin. ⁵ Zeitintiah annih nih an sañil he an thlam he an ra i khaubawk zat in an ra; anmah he an kalaug he rel cawk an si lo; cucaah an ra luhpah in ram cu an hrawh dih ko. ⁶ Cun Midian ruangah cun Israel cu a tumchuk ngaingai i Israel mi nih bawmhnak duh ah Bawipa sinah an au. ⁷ Midian mi hna ruang i Israel mi nih Bawipa sin i an au tikah, ⁸ Israel mi sinah cun Bawipa nih profet pakhat a thlah; cun anih nih an-nih sinah "Hi bangin, Bawipa, Israel Pathian nih, Izipt ram in ka hun in hruai hna i saltannak inn chungin kan chuah hna; ⁹ cun Izipt mi hna kut le nanmah an hrem-tu hna kut chungin kan luatter hna i nan hmai in ka dawi hna i an ram cu kan pek hna; ¹⁰ cun nannih sinah, 'Keimah cu Bawipa nan Pathian cu ka si; an ram chung i nan umnak Amor mi hna pathian hna cu upatnak nan pe hna lai lo, ka ti; sihmanhsehlaw ka aw kha ze ah nan rel lo,' a ti," tiah a ti. ¹¹ Cun Bawipa vancungmi cu a ra i Abiezrit fapa Joash ta a simi kuhthing toiah khan a thu; cucu a fapa Gideon nih Midian mi hna sinin thuh awkah mitsur hang nennak chung i changvut a tuk lio kha a si. ¹² Cun Bawipa vancungmi cu a sinah a lang i a sinah, "Bawipa cu na sinah a um, nang a thawng i raltha pa," tiah a ti. ¹³ Cun Gideon nih anih cu, "Bawipa, kan nawl, Bawipa cu kan sin i a um a si ahcun zeicah-dah mah thil vialte nih hin a kan tlunhnawh kun? Kan pupa hna nih, 'Izipt ram in Bawipa nih a kan chuahpi lo mei,' ti i kan sin i an ti tawnmi khuaruahhar thil vialte hna cu khuazei ah dah an si kun? Sihmanhsehlaw atu cu Bawipa nih a kan hlonh cang i Midian kut chungah a kan pek cang," tiah a ti. ¹⁴ Cun Bawipa cu a sin leiah aa mer i, "Hi na thawnnak he hin kal law, Midian kut chungin Israel cu chuah tuah; keimah nih kan thlah lo mei?" tiah a ti. ¹⁵ Cun anih nih a sinah, "Bawipa, kan nawl ko, zeitindah Israel cu ka chuah khawh lai? Zohhmanh ka phun cu Manasseh chungah a der bik a si i kanmah innchungkhar chungah keimah cu a hme bik ka si," tiah a ti. ¹⁶ Cun Bawipa nih a chawnh i, "Sihmanhsehlaw nangmah sinah ka um lai i Midian mi hna cu mi pakhat tluk ceu in na thah dih ko hna lai," tiah a ti. ¹⁷ Cun anih nih, "Nangmah sinah mithmai tha ka hmuh a si ahcun, nangmah cu a ka chawntu na si tinak ah hmelchunhnak pakhat ka hmuksak tuah. ¹⁸ Nangmah sinah ka rat i ka laksawng ka rak put i na hmai i ka chiah hlantiang cu, hika hin i

thial sawh hlah tiah kan nawl," tiah a ti. Cun anih nih, "Na kir than hlantiang ka um ko lai," tiah a ti. ¹⁹ Cucaah Gideon cu a inn chungah a vung lut i meheh fa pakhat le changvut ephah pakhat in sermi thilnu cawh lo changreu kha a timhlahm; sa cu bawm chungah a khumh i a hang cu um chungah a chiah i a sinah kuhthing toiah cun a rak put hna i a pekchanh. ²⁰ Cun Pathian vancungmi nih cun a sinah, "Sa le thilnu cawh lo changreu kha la hna law, hi lung cungah hin chia hna, cun a hang kha toih hna," tiah a ti. Cun cu bang cun a tuah. ²¹ Khi tikah Bawipa vancungmi nih a kut i aa putmi thiangthunh par cun, sa le thilnu cawh lo changreu kha a hei sawh hna i a tawng hna; cun lung cun mei a tho i sa le thilnu cawh lo changreu cu a kangh dih hna; cun Bawipa vancungmi cu a mit hmuh lo ah a lo. ²² Khi tikah Gideon nih amah cu Bawipa vancungmi a si kha a hngalh; cun Gideon nih, "Aize, maw Bawipa Pathian! Atu cu Bawipa vancungmi cu hmaitonh in ka hmuh cang cu ta," tiah a ti. ²³ Sihmanhsehlaw Bawipa nih cun a chawnh i, "Na cungah daihnak um ko seh; tih hlah, na thi lai lo," tiah a ti. ²⁴ Cun khika ah Gideon nih Bawipa caah biaktheng pakhat a ser i 'Bawipa cu daihnak a si' tiah min a sak. Nihini ni tiang hin Abiezer mi hna ta a simi Ofrah khua ah cun a um ko. ²⁵ Khi zan ah Bawipa nih a sinah, "Na pa cawtum, cawtum pahnihnak kum sarih a timi kha la law, na pa ta a simi Baal biaktheng kha chim dih tuah, cun a pawng i a ummi Asherah kha hau; ²⁶ cun hika ralhau cungah hin Bawipa na Pathian caah lung a ningcang te i tian in biaktheng pakhat ser tuah; cun cawtum pahnihnak kha i lak law, Asherah na hau laimi thing cun khangh thawinak caah pechan tuah," tiah a ti. ²⁷ Cucaah Gideon nih, a sinum hna lakin pa pahra a lak hna i Bawipa nih a chimh bang khan a tuah; sihmanhsehlaw amah innchungkhar hna le khuami kha, chun i tuah awkah cun a tih tuk hna caah zan ah a tuah. ²⁸ Cu khuami cu zingkate i an thawh tikah, zohhmanh, Baal biaktheng cu a cim i a pawng i Asherah cu aa hau i cawtum pahnihnak cu biaktheng aa sami cun-gah cun pekchanh a rak si. ²⁹ Cun pakhat le pakhat cu, "Aho nih dah mah hi a tuah?" tiah an i ti. Cun an i dothlat i an i hal hnuah, "Joash fapa Gideon nih mah thil hi a tuah," tiah an ti. ³⁰ Cun khuami hna nih cun Joash cu, "Na fapa cu rak chuahpi, Baal biaktheng cu a chimh i a pawng i a ummi Asherah cu a hau caah a thih awk a si," tiah an ti. ³¹ Sihmanhsehlaw Joash nih a hung chuahhnawhtu vialte hna sinah cun, "Baal cu maw nan tanh ko lai? Amah cu maw nan humhak ko lai? Amah a tanhtu paoh cu, zing ah hin thah a si lai. A biaktheng kha chimh a si caah, pathian a si ahcun amah le amah i tanh ngat seh," tiah a ti. ³² Cucaah amah cu khi ni ah Jerubbaal tiah min sak a si, a sullam cu, a biaktheng kha a chimh dih caah, "Baal nih amah cu doh tuah ngat seh," ti a si. ³³ Cun Midian mi vialte le Amalek mi

hna le nichuahlei mi hna cu hmunkhat ah an ra i Jordan tiva tan in Jezreel Nelrawn ah an riak. ³⁴ Sihmanhsehlaw Bawipa thlarau cu Gideon cungah a tlung; cun muko kha a tum i Abiezer mi kha amah zuluh awkah an i pum. ³⁵ Cun Manasseh mi vialte chung zongah lamkaltu a thlah hna i annih zong nih amah zuluh awkah an chuak ve. Cun Asher, Zebulun le Naftali ah lamkaltu a thlah hna; annih zong nih an hun fonh ve hna. ³⁶ Cun Gideon nih Pathian sinah cun, "Nangmah nih na chim cang bangin keimah kut in Israel kha na chuah ding a si ahcun. ³⁷ Zohhmanh, phuhri ah tuu hmul ka chiah lai; tuu hmul cung lawng i dap a um i vawlei vialte cu a ro ko tung ahcun, khi tikah nangmah nih na chim cang bantukin keimah kut in Israel kha na chuah hna lai ti kha ka hngalh lai," tiah a ti. ³⁸ Cun cu bang cun a si taktak. A thaizing ah tuan tein a thawh i tuu hmul kha a sur tikah, kheng khat ti tuu hmul cun a sur. ³⁹ Cun Gideon nih Pathian sinah, "Ka cungah na thinhunnak kanghter sawh hlah, hi voi khatte hi cu ka chimter ko rih; hi voi khatte hi cu tuu hmul he hin ka hneksakter ko rih; tuu hmul lawnglawng hi ro seh law vawlei vialte ah hin dap tla seh tiah kan nawl," tiah a ti. ⁴⁰ Cun cu bangin Pathian nih cu zan ah cun a tuah; zeitintiah tuu hmul lawng cu a ro i vawlei cung vialte ah cun dap a um.

7 Cun Jerubbaal (cucu Gideon) le amah sinah a ummi vialte cu zing tein an tho i Harod tiput pawn-gah an riak; cun Midian riahhmun cu an chaklei ah, Moreh tlang hram, nelrawn chungah a si. ² Bawipa nih Gideon cu a chawnh i, "Keimah nih Midian mi cu an kut chung i pek awkah na sin i a ummi hna kha an tam tuk; Israel nih, 'Keimah kut hrimhrim nih pei a ka khamh tiah,' tiin ka cung lam ah aa uangthlar sual hnga. ³ Cucaah mizapi hnatheih ah, 'A thin a phangmi le a tha a thermi paoh inn ah kir hna seh,' tiah va thanh tuah," tiah a ti. Cun Gideon nih a hneksak hna; sang hnih le thong hnih an kir i sang khat an tang. ⁴ Cun Bawipa nih Gideon cu, "Mi cu an tam tuk rih; tiva ah vun kalpi hna law, khika ah keimah nih kan hneksakpiak hna lai; nangmah sinah, 'Hi pa hi na sinah kal seh,' ka timi paoh na sinah an kal lai; cun 'Hi pa hi na sinah kal hlah seh,' ka timi paoh cu an kal lai lo," tiah a ti. ⁵ Cucaah mi cu ti ah cun a vun kalpi hna i Bawipa nih Gideon sinah cun, "Uico nih ti a liah bangin a lei in ti a liakmi paoh cu a dang tein na chiah hna lai; cu bantukin ti din awkah khuk bilmi zong," tiah a ti. ⁶ Cun a liah in a liakmi, a kut a kaa i a hun chiami cu, za thum an si; sihmanhsehlaw a dang vialte tu nih cun ti din awkah an khuk kha an i bil. ⁷ Cun Bawipa nih Gideon cu, "A liah in a liakmi mi za thum khan nannih cu kan khamh hna lai i Midian mi cu nan kut chungah kan pek hna lai; a dang vialte cu an inn cio ah kal hna seh," tiah a ti. ⁸ Cucaah mi hna i an thawl le an muko cu an sin khan a lak hna; cun Israel mi a dang vialte cu anmah le an thlam

cio ah a kalter hna, sihmanhsehlaw za thum kha cu a umter hna; cun Midian riahhmun cu nelrawn chungah an thlang ah a si. ⁹ Khi zan thiamthiam ah cun Bawipa nih amah cu, "Tho law, an riahhmun cu vung do tuah, zeitintiah na kut chungah kan pek cang. ¹⁰ Sihmanhsehlaw a kal na thih ahcun, na sinum Purah he khan riahhmun ah cun vung kal u; ¹¹ cun annih nih an chimmi kha nan theih lai i cu hnuah cun an riahhmun cu vung doh awkah na kut cu thawnter an si lai," tiah a ti. Cun a sinum Purah he khan riahhmun chung i a ummi hriampumi hna ralven buk ah khan an vung kal. ¹² Cun Midian mi hna le Amalek mi hna le Nichuahlei mi vialte hna cu nel ah cun an tam leiah khaubawk zat in an um tengtung ko i an kalauk hna cu rel caw lo, an tam ning cu rilikam i thetse zat an si. ¹³ Gideon nih a rat tikah, zohhmanh, mipa pakhat nih a hawipa kha a mang a rak chim len ko i, "Zohhmanh, mang pakhat ka manh; cun zohhmanh, barli changreu hlum khat cu Midian mi hna riahhmun ah a rung ril i riabuk kha a phan i a khen i cucaah cun a tlu, cun a bingtalet in aa let i cucaah riabuk cu per thlup in a ril ko," tiah a ti. ¹⁴ Cun a hawipa nih cun, "Mah hihi zeidang zeidang si loin Israel mi Joash fapa Gideon i a vainam a si ko cu; Pathian nih Midian le ralkapbu vialte cu a kut chungah a pek cang hna," tiah a leh. ¹⁵ Gideon nih mang le a sullam kong an i chimh cu a theih tikah Pathian kha a biak; cun Israel riahhmun ah khan a ra kir i, "Tho tuah u, zeitintiah Pathian nih Midian ralkapbu cu nan kut chungah an pek cang hna," tiah a ti. ¹⁶ Cun mi za thum kha phu thum ah a cheu hna i an dihlak in an kut chungah muko le thawllawng, a chung i meifar a ummi kha, a pek cio hna. ¹⁷ Cun annih cu, "Keimah kha ka zoh u law, ka tuah bantukin tuah ve u; riahhmun tonter bik ka phak tikah keimah tuah bantukin nan tuah ve lai. ¹⁸ Keimah le ka sin i a ummi vialte nih muko kha kan tum tikah, riahhmun velchum i a ummi vialte zong nih muko kha nan rak tum ve lai i, 'Bawipa ca le Gideon caah,' ti in nan au lai," tiah a ti hna. ¹⁹ Cucaah Gideon le a sinah a ummi za khat hna cu zan ven a laifang hramthawk, a cawngtu an i chiah kate ah khan, riahhmun tonter cu an va phan; cun muko kha an tum i an kut i an i putmi thawl cu an den hna. ²⁰ Cun phu thum hna nih khan muko kha an tum i thawl kha an khuai hna, an kehlei kut in meifar kha an i put i an orhlei kut in tum awk muko kha an i put; cun, "Bawipa ca le Gideon caah vainam pakhat!" tiah an au. ²¹ Cun riahhmun a velchum khan an umnak hmun cio ah an dir i ralkap vialte cu an le dih; an au i an zamter dih hna. ²² Cun muko za thum kha an tum tikah Bawipa nih ralkap vialte cu anmah le anmah kha an vainam in a tukter ciammam hna i ralkap hna cu Zererah lei i Bethshittah tiang an zam, Tabbath pawng Abel-meholah ramri tiangin. ²³ Cun Israel mi hna cu Naftali le Ahser le Manasseh dihlak chungin an kawh hna i Midian kha an

dawi hna. ²⁴ Cun Gideon nih Ephraim tlangram chung dihlak ah lamkaltu a thlah hna i, "Midian mi doh awkah rung tum tuah u, ti kha rak lakkanh hna u Beth-barah tiangin, cun Jordan zong," tiah a ti. Cucaah Ephraim mi vialte cu an kawh hna i ti kha Beth-barah tiangin an tlaih hna, cun Jordan zong. ²⁵ Cun Midian bawi pahnih Oreb le Zeeb kha an tlaih hna; Midian mi an dawi pah hna ah cun, Oreb cu Oreb lung ah an thah i Zeeb cu Zeeb mitsur nennak ah an thah; cun Oreb lu le Zeeb lu cu Gideon sinah Jordan tiva ral ah an rak phorh hna.

8 Cun Ephraim mi nih amah cu, "Kan cung i na tuah-mi hi zeidah a si, zeicahdah Midian doh awkah na kal tikah na kan kawh ve lo?" tiah an ti. Cun fak piin an sik. ² Cun anih nih annih cu, "Nangmah he tahchunh awk tlak in zeidah ka tuah? Ephraim mitsur muasuat cu Abiezer mitsur lawh silingpi nakin a tha deuh lo maw? ³ Pathian nih nan kut chungah Midian bawi Oreb le Zeeb cu an pek cang hna; nannih he tahchunh awk tlak in kei nih zeidah ka tuah khawh?" tiah a ti hna. Cu tikah cu bia a hun chim tikah, a cung i an thinhunnak cu a dai. ⁴ Cun Gideon le a sin i a ummi za thum hna cu Jordan tiva cu an phan i an tan, an ba ko, sihmanhsehlaw an dawi lengmang ko hna. ⁵ Cu caah Sukkoth khuami hna sinah cun, "Zaangfahnak in keimah a ka zultu hna kha changreu rak pe hna u; zeicahtiah an baa cang i Midian siangpahrang Zebah le Zalmunna kha ka dawi tung hna," tiah a ti. ⁶ Cun Sukkoth khua chung upa hna nih cun, "Zebah le Zalmunna cu na kut chungah maw an um cang i changreu na ralkap kan pek hna hnga cu?" tiah an ti. ⁷ Cun Gideon nih, "Si ko seh, Zebah le Zalmunna cu Bawipa nih ka kut chung i a ka pek hna tikah ramlak i hling le so ah nan taksa cu kan cilchih te hna lai," tiah a ti. ⁸ Cun khika in Penuel ah a hung kal i cu bantuk thiamthiam in a hung chimh ve hna; cun Penuel mi hna nih cun Sukkoth mi hna nih an leh bang khan an rak leh ve. ⁹ Cun Penuel mi hna cu, "Daihnak in ka rat than tikah hi innsang hi ka chimh lai," tiah a ti hna. ¹⁰ Cun Zebah le Zalmunna cu an ralkapbu he Karkor ah an um, sang khat le thong nga tluk an si, Nichuahlei mi ralkap vialte chungin nam tlaimi sing khat le sang hnih an thih cang caah a tangmi dihlak cu mah hihi an si. ¹¹ Cun Gideon cu, a bu in khualtlawnnak lam, Nobah le Jogbehah nichuahlei khan a hung kal i ralkapbu a hung tuk hna; ralkap cu hnangam tuk in an rak um. ¹² Cun Zebah le Zalmunna cu an zam; cun a dawi hna i Midian siangpahrang pahnih Zebah le Zalmunna cu a tlaih hna i ralkap vialte cu i comcawroi loin a tuah dih hna. ¹³ Cun Joash fapa Gideon cu raltuknak hmun khan Heres cho lei cun a kir. ¹⁴ Sukkoth khuami tlangval pakhat kha a tlaih i bia a hal; amah nih cun Sukkoth khuachung bawi le upa vialte, sawm sarih le pasarih cu, a tialpiak dih. ¹⁵ Cun Sukkoth mi sinah cun a ra i, "

'Zebah le Zalmunna cu na kut chungah maw an um cang i kannih nih a bami na mi hna cu changreu kan pek hna hnga,' tiin nan bia eng i nan rak ka tinak Zebah le Zalmunna hi zoh tuah hna ngat u," tiah a ti hna. ¹⁶ Cun khuachung upa cu a tlaih hna i ramlak hling le so cu a lak hna, hling le so cun Sukkoth khuachung mi hna cu a cawnpiak hna. ¹⁷ Cun Penuel innsang kha a chimh i khuachung mi kha a thah hna. ¹⁸ Cun Zebah le Zalmunna cu, "Tabor i nan thahmi hna kha khuazei ah dah an um?" tiah a ti hna. Annih nih, "Nangmah bantuk hi an si ve ko, an dihlak in; siangpahrang fapa an lo hna," tiah an leh. ¹⁹ Cun anih nih, "Annih cu ka unau an si, ka nu fapa an si. Bawipa a nun bangin, annih cu a nung in rak zuah hna u law cu, kan that hna hnga lo," tiah a ti. ²⁰ Cun a fapa upa bik Jether sinah cun, "Tho law, that hna," tiah a ti. Sihmanhsehlaw tlangval nih cun a vainam aa zuh lo; tlangvalte a si rih caah a thih. ²¹ Cun Zebah le Zalmunna nih cun, "Nangmah kha tho law, kan that ko; zeitintiah mi cu patling a si bangin pei a thazang zong cu a si ve cu," an ti. Cun Gideon cu a tho i Zebah le Zalmunna cu a thah hna; cun an kalauk hngawng i oihmi thi cu a lak hna. ²² Cun Israel mi nih Gideon cu, "Nangmah nih kan uk tuah, nangmah le na fapa le na tu tiangin; zeicahtiah nangmah nih Midian kut chungin na kan chuah," tiah an ti. ²³ Gideon nih annih cu, "Keimah nih kan uk hna lai lo, ka fapa zong nih an uk hna lai lo; Bawipa nih an uk hna lai," tiah a ti hna. ²⁴ Cun Gideon nih annih cu, "Thil pakhat bel hal kan duh ko hna; nan dihlak in nan hranchaw chung i hnatonh kha ka pe cio tuah u," tiah a ti hna. (Zeitintiah Ishmael mi an si caah sui hnatonh an ngei.) ²⁵ Cun annih nih, "Lunglawm tein kan in pek ko lai," tiah an leh. Cun puan an phah i an dihlak in an hranchaw chung i hnatonh cu, cu chungah cun an chiah cio. ²⁶ Cun a halmi hna sui hnatonh hna cu sui shekel thong khat le za sarih a si: thi le kutkhih le Midian siangpahrang hna nih an i aihmi puan sen duk hna le an kalauk hna i an hngawng i an i oihmi hngawn-goih hna lengah. ²⁷ Cun mah cu cun Gideon nih tlangbawi angki a ser i amah khua, Ofrah khua ah cun a chiah; cun mah cucu Israel mi vialte nih hlawhhlaw an celhnhawh i Gideon le a innchungkhar caah foihnak ah a cang. ²⁸ Cu bangin Midian cu Israel mi hna hmaiah tei a si i an lu kha an hler ti lo. Cun Gideon chan chungah ram cu kum sawm li dinhnak a hmu. ²⁹ Joash fapa Jerubbaal cu a kal i amah innte ah a um. ³⁰ Gideon nih fapa sawm sarih, amah hrinmi hrimhrim a ngeih hna, zeicahtiah nupi tampi a ngei. ³¹ Cun a nupi chun, Shekhem i a ummi zong nih fapa a hrinpiak i a min ah Abimelek a sak. ³² Cun Joash fapa Gideon cu tar tlung in a nung i a thi, a pa Joash thlan ah, Abiezer mi hna khua Ofrah khua ah an vui. ³³ Gideon a thih cangka tein Israel mi cu an i mer hoi i Baal kha hlawhhlaw an celhnhawh hoi hna i Baal-berith kha an pathian ah an

ser. ³⁴ Cun Israel mi nih, an velchum i a ummi an ral hna kut in a chanhtu hna Bawipa an Pathian kha, an cing ti lo; ³⁵ cun Jerubbaal (cucu Gideon kha a si) in-nchungkhar cung zongah khan, Israel mi cung i thāt-nak a tuahmi vialte caah khan, zaangfahnak an langhter lo.

9 Cun Jerubbaal fapa Abimelek cu Shekhem khua ah a nu rualchan hna sinah khan a va kal i annih le a nu pale hna cu an phun ningpi khan a chawnh hna i, ² "Shekhem khua chung i a ummi vialte cu, 'Nannih caah zeidah a tha deuh, Jerubbaal fapa sawm sarih nih an dihlak in an in uk hna ah maw, pakhat lawng nih an uk hna ah dah?' tiin an hna chungah va chim tuah u. Cun keimah cu nan ruh le nan sa ka si kha va philh fawn hlah u," tiah a ti hna. ³ Cun a nu rualchan hna nih cun amah ai in hi bia vialte cu Shekhem mi vialte hna an hna chungah an chim i an lung cu Abimelek zulh awkah khan a tlu deuh, zeicahtiah annih nih, "Amah cu kan unau a si," an ti. ⁴ Cun Baal-berith inn chungin ngun phar sawm sarih an pek i cu cun Abimelek nih cun mitoktawlol le mikhongkhol kha aa roi hna i amah kha an zulh. ⁵ Cun Ofrah khua i a pa inn ah khan a va kal i Jerubbaal fapale hna, a unau hna cu, minung sawm sarih, lung pakhat cungah a va thah hna; sihmanhsehlaw Jotham, Jerubbaal fapa a hniang bik tu cu aa thuh caah a tang. ⁶ Cun Shekhem khuami vialte le Beth-millo khuami vialte cu an i pum i Abimelek cu Shekhem khua lungphun hram i kuhthing pawngah cun siangpahrang ah an ser. ⁷ Mah cucu Jotham kha an chimh tikah, Gerizim Tlang par ah cun a hung kai i a dir i fak piin a au i annih cu, "Shekhem mi hna, ka bia ngai tuah u, Pathian nih nan bia a ngaih nakhnga. ⁸ Voi khat cu thingkung nih an siangpahrang ca i chiti thuh awkah an kal; cun annih nih oliv kung kha, 'Kan uk tuah,' tiah an va ti. ⁹ Sihmanhsehlaw oliv kung nih cun, 'Minung le pathian hna nih upatnak an hmuhnak ka thau hi kaltak in thingkung hna cung i kui len awkah ka kal hnga maw?' tiah a ti hna. ¹⁰ Cun thingkung hna nih cun theipi kung cu, 'Nangmah ra law, kan uk tuah,' tiah an ti. ¹¹ Sihmanhsehlaw theipi kung nih cun, 'Ka thlumnak le ka tlai tha cu kaltak in thingkung hna cung i kui len awkah ka kal hnga maw?' tiah a ti hna. ¹² Cun thingkung hna nih cun mitsur ruang cu, 'Nangmah ra law, kan uk tuah,' tiah an ti. ¹³ Sihmanhsehlaw mitsur ruang nih cun, 'Minung le pathian hna an lung a lawmhtertu ka mitsur hang cu kaltak in thingkung hna cung i kui len awkah ka kal hnga maw?' tiah a ti hna. ¹⁴ Khi tikah thingkung vialte nih cun hling kha, 'Nangmah ra law, kan uk tuah,' tiah an ti. ¹⁵ Cun hling nih cun thingkung hna cu, 'Nannih nih lungthin tak tein nan siangpahrang ca i chiti nan ka thuh a si ahcun, ka thladem ah hin ra u law, rak i dor tuah u; sihmanhsehlaw cu bantukin a si lo ahcun, hlingbur chung cun mei chuak seh law, Lebanon sidar thing khi

kangh dih hna seh,' a ti hna. ¹⁶ "Cucaah Abimelek kha siangpahrang ah nan ser tikah khan nannih nih lungthin tak te le hmaizahnak in nan tuah a si i, cun Jerubbaal le a chungle hna cungah khan, a tuahnak nih a phut bantukin nan tuah a si ahcun — ¹⁷ zeitintiah ka pa nih ral an dohpiak hna i a thihphah dengmang i Midian kut chungin an chuah hna; ¹⁸ nannih tu nih cun nihin ni ah hin ka pa chungle cu nan doh hna i a fapa sawm sarih kha lungpi pakhat cungah minung sawm sarih cu nan thah hna; cun a salnu fapa Abimelek cu nan rualchan a si caah Shekhem khuami cungah siangpahrang ah nan ser — ¹⁹ cun nihin ah hin nannih nih Jerubbaal le a chungle cungah lungthin tak in le hmaizahnak in a tuah nan hei si ko ahcun Abimelek cungah cun i lawm ko u law, anih zong nannih cungah i lawm ve ko seh; ²⁰ sihmanhsehlaw cu bantukin a si lo ahcun, Abimelek chung hin mei chuak seh law, Shekhem le Beth-millo khuami kha kangh hna seh; cun Shekhem le Beth-millo khuami chung khan mei chuak ve seh law, Abimelek kha kangh ve seh," tiah a ti. ²¹ Cun Jotham cu a unau Abimelek kha a tih caah a tli i a zam diam i Beer khua ah a kal i khika ah a um. ²² Abimelek nih Israel cu kum thum a uk hna. ²³ Cun Pathian nih Abimelek le Shekhem khuami hna karlak ah khan thlarau thalo a thlah i Shekhem khuami nih khan Abimelek cu an rawi; ²⁴ mah cucu, Jerubbaal fapa sawm sarih hna cung i sumthen loin an tuahnak kha a tlun i, an thi cu anmah a thattu hna an unaupa Abimelek le a unau hna thah awkah a kut a thawntertu hna Shekhem khuami cungah khan, chiah a si nakhn-ga caah a si. ²⁵ Cun Shekhem khuami nih tlangpar hna ah khan amah lamhruang attu dingah mi an chiah hna i anmah pawng in cu lam in a kalmi paoh cu an rak ramh hna; cun cu kong cu Abimelek kha an chimh. ²⁶ Cun Ebed fapa Gaal cu a rualchan hna he Shekhem ah an i thial i Shekhem khuami hna nih cun amah cungah khan zumhnak an ngei. ²⁷ Cun lo ah khan an kal i an mitsur dum chung i mitsur tlai kha an pumh hna i an nen hna i puai an tuah i an Pathian inn chungah khan an lut i, an ei an ding i Abimelek kha an zawmh-taih. ²⁸ Cun Ebed fapa Gaal nih, "Abimelek cu ahodah a si i kannih Shekhem khua mi cu ahodah kan si i a rian kan hei tuan hnga cu? Jerubbaal fapa le a rianuantu bawi Zebul nih khan Shekhem pa Hamor i a mi hna kha an rian an rak tuanpiak hna lo maw? Cu ti a si ahcun, zeicahdah amah cu a rian kan tuanpiak lai? ²⁹ Hi mi hna hi ka kut tangah um hna seh law, ka hei duh hnga dah! Abimelek cu ka hei thial diam ko hnga. Abimelek cu ka hei thawh hnga i, 'Na ralkapbu cu nganter law, hung chuak ngat,' ka ti hnga," tiah a ti. ³⁰ Ebed fapa Gaal bia cu khua uktu Zebul nih a theih tikah a thin a kangh in a kang. ³¹ Cun Abimelek sinah, Arumah ah, lamkaltu a hei thlah hna i, "Zohhmanh, Ebed fapa Gaal le a rualchan hna nih Shekhem khua

ah an ra riangmang i nangmah doh awkah khuami kha an forh hna. ³² Cucaah zan ah nangmah le na sinah a ummi hna kha kal u law, lo in rak bawh hna u. ³³ Cun zinglei ah, ni a chuah cangkate in, tuan tein tho u law, khuah cu nam u; cun amah le a sinah a ummi hna nih nannih doh awkah an chuah tikah, caan nih a ser-siamning in an cungah tuah u," tiah a ti. ³⁴ Cun Abimelek le a sinah a ummi vialte cu zan in an tho i phu li in Shekhem cu an bawh. ³⁵ Cun Ebed fapa Gaal cu a chuak i khuah hauka luhnakh ah cun a dir; cun Abimelek le a sinah a ummi hna cu lamhruang ahnak khan an hung chuak. ³⁶ Cun Gaal nih mi kha a hmuh tik hna ah Zebul cu, "Zohhmanh, tlangpar in mi an rung khi!" tiah a ti. Cun Zebul nih anih cu, "Tlang thla khi minung bantukin na hmuh hna i a si ko lai," tiah a ti. ³⁷ Gaal nih, "Zohhmanh, ram laifang in mi an rung tum khi, cun phu khat cu Camhthiammi Hna Kuhthing lei in an ra khi," tiah a ti than. ³⁸ Cun Zebul nih anih cu, "Khuazei ah dah na kaa kha a si cang kun, nangmah nih a si lo mei, 'Abimelek cu ahodah a si i a rian kan tum hnga cu,' na rak ti kha. Mah mi hna hi ze i na rak rel lomi kha an si lo maw? Chuak law, i tawng tuah ngat u," tiah a ti. ³⁹ Cun Gaal cu Shekhem mi hna hmai bik ah khan a kal i Abimelek he an i do. ⁴⁰ Cun Abimelek nih a daw i a hmaiah a zam; mi tampi hmapu in an ril, hauka luhnakh tiang. ⁴¹ Cun Abimelek cu Arumah ah a um; cun Zebul nih Gaal le a rualchan kha a daw i hna i Shekhem ah cun an um kho ti lo. ⁴² A thaizing ah mi cu lo ah an kal. Cu kong cu Abimelek kha an chimh. ⁴³ A mi kha a lak hna i phu thum ah a cheu hna i lo in an bawh hna; cun a hei zoh i mi kha khuah chungin an chuah kha a hmuh, cun a rak tuk hna i a thah hna. ⁴⁴ Lo chung i a ummi vialte kha phu hnih hna nih khan an nam hna i an thah lio hna ah khan, Abimelek le a sinah a ummi phu kha an le i khuah hauka luhnakh ah khan an dir. ⁴⁵ Cun cu ni cu chun nitlak in Abimelek nih khuah kha a tuk; a tei i a chung i a ummi kha a thah hna; khuah kha a hrawh cikcek i cite a phulh. ⁴⁶ Shekhem Innsang i a ummi vialte nih cu thawng cu an theih tikah El-berith inn ralhruang chungah cun an lut. ⁴⁷ Shekhem Innsang mi vialte hna cu hmunkhat ah an i pum tiah Abimelek kha an chimh. ⁴⁸ Cun Abimelek cu a sin i a ummi vialte hna he tiah Zalmon Tlang ah an hung kai; cun Abimelek nih hreitlung pakhat aa put i chawthep bur khat a sam i a tun i a liang ah aa chawnh. Cun a sin i a ummi hna kha, "Ka tuahmi nan hmuhmi hi khulrang tein ka tuah bantukin tuah ve u," tiah a ti hna. ⁴⁹ Cucaah an dihlak in bur khat cio an i sam i Abimelek zulh in ralhruang hngauh in an chiah cio i an cung i ralhruang cu an khangh i cucaah Shekhem Innsang i a ummi vialte zong cu an thi, pa he nu he thong khat tluk an si. ⁵⁰ Cun Abimelek cu Thebez ah a kal i Thebez cu a chim i a lak. ⁵¹ Sihmanhsehlaw khuah chungah cun a thawngmi innsang pakhat a um i

khuah chung mi vialte cu cuka ah cun an zam dih, nu he pa he an dihlak in, cun cuka ah cun an i hrenh khumh; cun innsang inncung ah cun an kai. ⁵² Cun Abimelek cu innsang ah cun a ra i a tuk i innsang innka kha mei in duah awkah a hei nai. ⁵³ Cun nu pakhat nih rialnak lung a cunglei khin Abimelek cu a lu ah a vun cheh i a lu cu a kuai. ⁵⁴ Khi tikah a hriamnam putu tlangvalpa cu khulrang in a auh i, "Na vainam kha i zuh law, ka that tuah, cu ti a si lo ahcun, 'Nu pakhat nih a thah,' an ka ti soal hnga," tiah a ti. Cun a tlangvalpa nih cun tlang lakin a chunh i a thi. ⁵⁵ Cun Israel mi nih Abimelek a thih kha an hngalh tikah anmah le an inn cio ah an tlung. ⁵⁶ Cuticun Pathian nih Abimelek cu, a pa cung i that lonak a tuahmi, a unau sawm sarih a thahmi hna ruangah khan, teirul a cham; ⁵⁷ cun Shekhem khuami hna an that lonak zong kha Pathian nih anmah lu cung lila ah a tlakter i Jerubbaal fapa Jotham chiatserhnakh kha an cungah a tlung.

10 Abimelek hnuah Issakhar phun mi Dodo fapa Puah i fapa Tola cu Israel mi chuah awkah a hung chuak; amah cu Ephraim tlangram Shamir khuah ah a um. ² Cun amah nih Israel mi cu kum kul le kum thum bia a ceih hna. Cun a thi i Shamir ah an vui. ³ Amah hnuah Gilead mi Jair cu a hung chuak i Israel mi cu kum kul le kum hnih bia a ceih hna. ⁴ Cun amah cu fapa sawm thum, laa sawm thum aa citmi a ngei; cun khuah sawm thum an ngei i nihin tiangin Havvoth-jair ti an si i Gilead ram ah an um. ⁵ Cun Jair cu a thi i Kamon ah an vui. ⁶ Cun Israel mi nih Bawipa mithmuh ah that lonak an tuah than hoi i Baal le Ashtaroth le Siria pathian hna le Sidon pathian hna le Moab pathian hna le Ammon mi pathian hna le Filistin mi pathian hna kha an rian an tum hna; Bawipa kha an hlaut i amah kha a rian an tum lo. ⁷ Cun Bawipa thinhunnakh cu Israel cungah a alh i Filistin mi hna kut chungah le Ammon mi hna kut chungah a zuarh hna i ⁸ annih nih khi kum ah Israel mi cu an rial hna i an hrem hna. Jordan tivaral Gilead ram chungah a ummi Amor mi ram i a ummi Israel tefa vialte hna cu, kum hleiriat chung an hrem hna. ⁹ Cun Ammon mi hna nih Judah le Benjamin le Ephraim te chung zong kha doh awkah Jordan kha an tan; cucaah Israel cu chimpit vansang in a um. ¹⁰ Cun Israel mi nih Bawipa kha an auh i, "Nangmah cungah kan soal cang, zeitintiah kan Pathian kha kan hlaut i Baal kha kan biakh hna," tiah an ti. ¹¹ Cun Bawipa nih Israel mi hna sinah cun, "Izipt mi hna le Amor mi hna le Ammon mi hna le Filistin mi hna sinin kan chuah hna lo maw? ¹² Sidon mi hna zong le Amalek mi hna le Maon mi hna nih nannih kha an in hrem hna i nannih nih nan ka auh i an kut chungin kan chuah hna. ¹³ Sihmanhsehlaw nannih nih nan ka hlaut i pathian dang kha nan biakh hna; cucaah kan chuah ti hna lai lo. ¹⁴ Va kal u law, nan i thimmi pathian cu va au hna u; annih nih nannih cu vansang au in nan um lio caan ah in

chuah hna seh," tiah a ti. ¹⁵ Cun Israel mi nih Bawipa sinah cun, "Kannih cu kan sual cang; nangmah nih a tha na tining paoh in kan cungah tuah ko; a chuah bel nihin ah hin zaangfahnak in kan chuah ko sawh," tiah an ti. ¹⁶ Cucaah annih sin i ramdang pathian hna kha an hlonh hna i Bawipa kha an biak; cun Israel mi hna retheihnak ruangah khan a thin a hung ngaingai. ¹⁷ Cun Ammon mi hna cu hriamnam la u, tiah ti an si i Gilead ah an riak; cun Israel mi hna cu hmun khat ah an i pum i Mizpah ah an riak. ¹⁸ Cun mizapi, Gilead ram hruaitu hna cu pakhat le pakhat an i chawn i, "Ammon mi doh a thawktu cu ahodah a si lai? Gilead ram chung i a ummi vialte hna i an haotu ah a si lai," tiah an ti.

11 Gilead mi Jephthah cu a thawngmi ralkap a si, sihmanhsehlaw amah cu hlawhlangnu fapa a si. Gilead cu Jephthah pa a si. ² Cun Gilead nupi zong nih cun fapa hna a hun hriapiak i a nupi fapa hna cu an hung than tikah Jephthah cu an hlonh i amah cu, "Nang cu kan pa inn chungah ro na co lai lo, nu dang fa na si caah," an ti. ³ Khi tikah Jephthah cu a unau hna sinin a zam i Tobram ah a um; cun santlailo pawl kha Jephthah sinah cun an i pumkhawm i amah he cun ral an hranh tawn. ⁴ Cun tlawmpal hnuah Ammon mi nih Israel mi kha an doh hna. ⁵ Cun Ammon mi hna nih Israel mi kha an doh tik hna ah, Gilead upa hna cu Jephthah kha Tobram in va lak awkah an kal; ⁶ cun Jephthah cu, "Ra law, kan hruitu si tuah, Ammon mi kha kan doh khawh hna naknga," tiah an ti. ⁷ Sihmanhsehlaw Jephthah nih Gilead upa hna cu, "Nannih nih nan ka huat i ka pa inn in nan ka daw i a si lo mei? Zeicahdah atu ah harnak chung nan phak tikah ka sinah nan rat?" tiah a ti hna. ⁸ Cun Gilead upa hna nih Jephthah cu, "Cucaah cun pei atu cu, kan sin i na kal i Ammon mi cu na doh hna i Gilead chung i a ummi vialte i kan lu na si naknga, nangmah leiah kan i mer cu," an ti. ⁹ Jephthah nih Gilead upa hna cu, "Ammon mi hna he i doh awkah inn i nan ka tlunpi than a si i, annih cu Bawipa nih keimah kha a ka pek ahcun nan lu ka si nga," tiah a ti hna. ¹⁰ Cun Gilead upa hna nih Jephthah cu, "Bawipa cu kan karlak i biahngaltu a si lai; na chim bantukin kan tuah hrimhrim lai," tiah an ti. ¹¹ Cucaah Jephthah cu Gilead upa hna sinah cun a kal i mizapi nih cun an lu le an hruitu ah an ser; cun Jephthah nih a bia vialte cu Bawipa hmaiah Mizpah ah a chim. ¹² Cun Jephthah nih Ammon mi hna siangpahrang sinah cun lamkal a hei thlah hna i, "Zei tuah awk dah ka cungah na ngeih i ka ram doh awkah ka sinah na rat?" tiah a ti. ¹³ Cun Ammon mi hna siangpahrang nih Jephthah i a lamkal hna cu a rak leh hna i, "Israel mi nih Izipt ram in an rat lioah khan ka ram, Arnon in Jabbok tiang, cun Jordan tiang an lak caah, cucaah atu cu remnak tein ka khirh than tuah hna," tiah a ti. ¹⁴ Cun Jephthah nih Ammon mi hna siangpahrang sinah cun lamkal a hei thlah than hna i ¹⁵ anih sinah, "Hi bangin Jephthah nih a ti: Israel

mi nih Moab ram siseh Ammon mi hna ram siseh an la lo, ¹⁶ sihmanhsehlaw Izipt ram in an hung kai tikah Israel mi hna cu ramlak in Rili Sen ah an kal i Kadesh an phan. ¹⁷ Cu tikah Israel mi nih Edom siangpahrang sinah lamkal an hei thlah hna i, 'Na ram chungin kan kalter ko, tiah kan in nawl,' an ti; sihmanhsehlaw Edom siangpahrang nih a ngai duh lo. Cun Moab siangpahrang sin zongah an hei thlah hna, sihmanhsehlaw a hna a tla duh lo. Cucaah Israel mi cu Kadesh ah an tang ko. ¹⁸ Cun ramlak in an kal i Edom ram le Moab ram kha an vel hna i Arnon khattelei kamah an riak; sihmanhsehlaw Moab ram chungah an lut lo, zeitintiah Arnon cu Moab ramri a si. ¹⁹ Cun Israel mi nih Amor mi siangpahrang, Heshbon siangpahrang Sihon sinah lamkal an hei thlah hna; cun Israel mi nih a sinah, 'Na ram chungin kan ram ah kan kalter ko sawh,' tiah an nawl. ²⁰ Sihmanhsehlaw Sihon nih Israel mi hna cu a ram chungin kal awkah a zum hna lo; cucaah Sihon nih a mi vialte kha a pumh hna i Jahaz ah an riak i Israel mi kha an doh hna. ²¹ Cun Bawipa, Israel mi hna Pathian nih, Sihon le a mi vialte cu Israel mi kut chungah a pek hna i an tei hna; cucaah cu ram i a ummi Amor mi hna ram vialte cu Israel mi nih an co. ²² Cun annih nih Amor mi hna ram vialte cu Arnon in Jabbok tiang, ramlak in Jordan tiang an co. ²³ Cuticun Bawipa, Israel mi hna Pathian nih, a mi Israel mi hna hmai in Amor mi hna cu a pawncuah hna; annih cu nang nih na co awk an si nga maw? ²⁴ Na pathian Khemosh nih co awkah an pekmi kha na co awk cu a si nga lo maw? Bawipa kan Pathian nih kan hmai in a pawncuahmi vialte cu kannih nih kan co hna lai. ²⁵ Nangmah hi, Moab siangpahrang Zippor i a fapa Balak nakin, zei ti tal in na tha deuh maw? Amah nih Israel mi hna kha a hnahnawh hna in a do bal hna maw? ²⁶ Israel mi nih Heshbon le a khuate hna chungah le Aroer le a khuate hna chungah le, Arnon tiva kam i a ummi khua vialte hna chung i an um lio, kum za thum chungah khan, zeicahdah kha chungah khan na rak lak than hna lo? ²⁷ Cucaah nangmah cungah ka sual lo, ka cung i ral na ser caah hin nangmah tu nih ka cungah na sual; Bawipa, Biaceitu nih nihin ah hin Israel mi le Ammon mi hna karlak ah bia khiak seh," tiah a ti. ²⁸ Sihmanhsehlaw Ammon mi hna siangpahrang nih cun Jephthah nih a hei cahmi bia cu zeihmanh ah a rel lo. ²⁹ Cun Bawipa Thlarau cu Jephthah cungah a tlung i Gilead le Manasseh ah aa chaw k i Gilead ram Mizpah ah a lan i Gilead ram Mizpah cun Ammon mi hna sinah a va lan chin. ³⁰ Cun Jephthah nih Bawipa sinah biakamnak pakhat a ser i, "Ammon mi cu ka kut chungah na ka pek hna ahcun, ³¹ Ammon mi hna sinin teinak he ka kir tikah keimah don awkah ka inn innka chungin a chuakmi paoh cu Bawipa ta a si lai i khangh thawinac caah ka pekchanh lai," tiah a ti. ³² Cucaah Jephthah cu anmah doh awkah khan Ammon

mi hna sinah cun a va kal i Bawipa nih annih cu amah kut chungah khan a rak pek hna. ³³ Cun Aroer in Min-nith khua pawng tiang, khua kul, Abel-keramim tiang, tampi a thah hna. Cucaah Ammon mi hna cu Israel mi hna hmaiah an sung. ³⁴ Cun Jephthah cu Mizpah i a inn ah a tlung i zohhmanh, a fanu nih amah kha don awkah khuang tete le laam he a hung chuak; amah lawnglawng cu fa a ngei; amah hlei ah fapa siseh fanu siseh a ngei ti hna lo. ³⁵ Cun a hmuh tikah a puan kha a thleh hna i, "Aize, ka fanu! Na ka niamter ngaingai ai, keimah ca i harnak nganpi tuahtu ah na cang ai; zeitintiah Bawipa sinah ka kaa ka pau cang i ka biakamnak cu ka la than kho ti lo," tiah a ti. ³⁶ Cun anih nih amah sinah, "Ka pa, Bawipa sinah na kaa na pau cang a si ahcun, na kaa chungin a chuakmi bangin ka cungah tuah ko, Bawipa nih pei na ral Ammon mi hna cungah na phu an hlampiak cang sawk cu," tiah a ti. ³⁷ Cun a pa sinah cun, "Hi thil hi ka tuahtu; thla hnih chung ka thlah law, tlang ah ka kal lai i ka vak lai i ngaknu ka sinak hi ka tah tuah lai, keimah le ka hawile nih," tiah a ti. ³⁸ Cun amah nih, "Va kal ko," tiah a ti. Cun thla hnih chung kha a thlah; cun a hawile he an kal i ngaknu a sinak kha tlang cungah an tah. ³⁹ Cun thla hnih donghnak ah a pa sinah a ra kir i biakamnak a ser ciami ning khan a cungah a tuah. Zeitikhmanh ah pa a hngal bal lo. Cun Israel mi hna lakah phung ah a cang i ⁴⁰ Israel mi fanu hna nih kum khat hnu kum khat Gilead mi Jephthah fanu kha kum khat ah ni li leng-mang an ngaih.

12 Efraim mi hna cu, hriamnam i lak u, tiah ti an si i Zafon ah an va kal i Jephthah sinah cun, "Zeicah-dah Ammon mi hna doh awkah tiva kha na tan i kan-nih kha nangmah sin i kal awkah na kan auh lo? Na inn ah kan in duah chih lai," tiah an ti. ² Cun Jephthah nih annih cu, "Keimah le ka mi hna nih Ammon mi hna he ralnak fakpi kan rak ngei; cun kan auh tik hna ah an kut chungin nan ka chuah lo. ³ Cun nan ka chuah duh lo ti kha ka hmuh tikah, thih le thih tiin, Ammon mi hna doh awkah khan ka kal i Bawipa nih annih cu ka kut chungah a ka pek hna; cucaah, zeicaah hen dah, keimah doh awkah nihin ah nan ka rathnawh?" tiah a ti hna. ⁴ Cun Jephthah nih Gilead mi vialte kha a pumh hna i Efraim kha an doh; annih nih, "Efraim le Man-asseh lakah, nannih Gilead mi hna cu Efraim chungin a zammi nan si," an ti hna caah Gilead mi nih Efraim mi kha an thah len hna. ⁵ Cun Gilead mi nih Jordan tiva tannak hna kha Efraim mi cu an lakkanh hna. Cun Efraim mi a zammi paoh nih, "Ka tanter ko," an ti tikah, Gilead mi hna nih cun, "Efraim mi na si maw?" tiah an ti. Cun anih nih, "Ka si lo," a ti tikah, ⁶ annih nih, "A si ahcun, Shibboleth ti kun," tiah an ti i anih nih, "Sibboleth," tiah a ti, zeitintiah dik tein a chim kho lo; khi tikah an tlaih i Jordan tiva tannak hna ah cun an thah hna. Cun khi caan ah Efraim mi sang li le thong hnih

an thi. ⁷ Jephthah nih Israel cu kum ruk bia a ceih hna. Cun Gilead mi Jephthah cu a thi i amah khua Gilead ah cun an vui. ⁸ Amah hnuah Bethlehem khuami Ibban nih Israel mi cu bia a ceih hna. ⁹ Amah nih fapa sawm thum a ngeih hna; fanu sawm thum amah phun lengah va a ngeihter hna i a lenglei in fanu sawm thum a fapale hna caah a luhter hna. Cun Israel mi cu kum sarih bia a ceih hna. ¹⁰ Cun Ibban cu a thi i Bethlehem khua ah an vui. ¹¹ Amah hnuah Zebulun mi Elon nih Israel mi kha bia a ceih hna; cun Israel mi cu kum hra bia a ceih hna. ¹² Cun Zebulun mi Elon cu a thi i Zebulun ram chung i Aijalon khua ah an vui. ¹³ Amah hnuah Pirathon mi Hillel fapa Abdon nih Israel mi kha bia a ceih hna. ¹⁴ Amah cu laa sawm sarih cungah aa citmi fapa sawm li le tupa sawm thum a ngei; cun Israel mi kha kum riat bia a ceih hna. ¹⁵ Cun Pirathon mi Hillel fapa Abdon cu a thi i Amalek mi tlangram chung i a ummi Efraim ram chungah, Pirathon khua ah an vui.

13 Cun Israel mi nih Bawipa mithmuh i a tha lomi kha an tuah than hoi i Bawipa nih Filistin mi kut chungah kum sawm li a pek hna. ² Cun Zorah khuami pakhat, Dan phun a simi, a min Manoah a simi cu a um i a nupi cu a cing i fa a ngei lo. ³ Cun Bawipa vancungmi cu minu sinah cun a lang i amah sinah cun, "Zohhmanh, na cing i fa na ngei lo; sihmanhsehlaw fa na paw lai i fapa na hrin lai. ⁴ Cucaah i ralring tuah, mitsur zu siseh a thawngmi zu siseh na ding lai lo i a thiango zehmanh na ei lai lo, ⁵ zeitintiah, zohhmanh, fa na paw lai i fapa na hrin lai. Lu mehnak nam nih a lu a tawng lai lo, zeicahtiah ngakchiapa cu a chuahka in Bawipa ca i Nazir mi a si lai; cun amah nih Israel mi cu Filistin mi hna kut chungin chuah hram a thawk lai," tiah a ti. ⁶ Cun nu cu a ra i a va kha a chimh, "Pathian mi pakhat ka sinah a ra i a muisam cu Pathian vancungmi muisam bantuk a si, tih a nung ngaingai ko; khuazei in a si kha ka hal lo i a min kha a ka chim lo; ⁷ sihmanhsehlaw ka sinah, 'Zohhmanh, fa na paw lai i fapa na hrin lai; cucaah mitsur zu siseh a thawngmi zu siseh ding hlah, cun a thiango zong zehmanh ei hlah, zeitintiah ngakchiapa cu a chuah ka in a thih tiang Pathian caah Nazir mi a si lai,' a ti," tiah a ti. ⁸ Khi tikah Manoah nih Bawipa kha a nawl than i, "Maw Bawipa, Pathian mi na rak thlahmi kha kan sinah ra than ko seh law, a chuak lai dingmi ngakchia cu zeitindah kan tuah lai ti kha kan cawnpiak seh tiah kan nawl," tiah a ti. ⁹ Cun Pathian nih Manoah aw cu a ngaih i Pathian vancungmi cu minu sinah khan, lo i a thut lioah a ra than; sihmanhsehlaw a va Manoah cu a sinah a um lo. ¹⁰ Cun nu cu khulrang in a le i a va kha a chimh i, "Zohhmanh, kan hnulei i ka sin i a rami kha ka sinah a lang than," tiah a ti. ¹¹ Cun Manoah cu a tho i a nupi cu a hei zulh i mipa sin cu a phan i a sinah, "Hi minu sin i bia a chimtu kha nangmah na si maw?" tiah a ti. Cun

anah nih, "Ka si," tiah a ti. ¹² Cun Manoah nih, "Na bia cu a tlin tikah ngakchiapa cu zeitindah a umtu ning-cang a si lai i zaidah a tuah lai?" tiah a ti. ¹³ Cun Bawipa vancungmi nih cun, "Minu sin i ka chimmi vialte kha i ralring seh. ¹⁴ Mitsur ruang in a chuakmi paohpaoh ei hlah seh, cun mitsur zu siseh a thawngmi zu zong siseh ding hlah seh, cun a thianglo zehmanh ei hlah seh; nawl ka pekmi vialte kha amah nih ul seh," tiah a ti. ¹⁵ Manoah nih Bawipa vancungmi cu, "Zaangfahnak tein, in tlai u si law, meheh fa pakhat in in timhtuahpiak u sih," tiah a ti. ¹⁶ Cun Bawipa vancungmi nih Manoah sinah cun, "Ka tlai hmanh law, na rawl cu ka ei lai lo; sihmanhsehlaw khangh thawinakh na timh a si ahcun Bawipa sinah pechan ko," tiah a ti. (Zeicahtiah Manoah nih amah kha Bawipa vancungmi a si cu a hngal lo.) ¹⁷ Cun Manoah nih Bawipa vancungmi sinah cun, "Na bia kha an tlin tikah kan in hmaizah nakhnga, na min ahodah a si?" tiah a ti. ¹⁸ Cun Bawipa vancungmi nih cun amah sinah, "Zeicahdah ka min na ka hal, khuaruahhar a si tiah na hngalh ko tung?" tiah a ti. ¹⁹ Cucaah chang thawinakh he tiah meheh fa cu Manoah nih a lak i lungpi cungah Bawipa sinah a pekchanh, khuaruahharnak a tuahtu sinah cun. ²⁰ Cun biaktheng cungin meizik cu van i a kai lioah, Manoah le a nupi nih an zoh ko lioah khan, Bawipa vancungmi cu biaktheng meizik chung cun a kai, cun vawlei ah an baw. ²¹ Bawipa vancungmi cu Manoah le a nupi sinah a lang ti lo. Cucaah Manoah nih Bawipa vancungmi a si kha a hngalh. ²² Cun Manoah nih a nupi sinah khan. "Kan thi theottheo lai, Pathian kha kan hmuh caah," tiah a ti. ²³ Sihmanhsehlaw a nupi nih amah cu, "Bawipa nih thah a rak kan timh a si ahcun, khangh thawinakh le chang thawinakh kha kan kut chungin a kan cohlanpiakh nga lo, cun hi thil vialte zong hi a kan hmuhsak nga lo i hi bantuk thil hna zong hi a kan chim nga lo," tiah a ti. ²⁴ Cun nu nih cun fapa a hrin i a min ah Samson a sak; cun ngakchiapa cu a thang i Bawipa nih thluachuahnakh a pek. ²⁵ Cun Bawipa thlarau nih Zorah le Eshtaol karlak i a ummi Mahaneh-dan hmun ah khan amah cu cawlcanghter hram a thawk.

14 Samson cu Timnah ah a vung kal i Timnah ah cun Filistin mi ngaknu pakhat a hmuh. ² Cun a hung tlung i a nu le a pa cu, "Timnah ah Filistin mi ngaknu pakhat ka hmuh; amah cu ka innchung caah ka thitpiakh tuah u," tiah a ti. ³ Sihmanhsehlaw a nu le a pa nih, "Na rualchan hna i an fanu hna lakah siseh, kan miphun vialte hna lakah siseh, nu an um lo caah maw cuarpar tan lomi Filistin mi hna lak i nupi thit awkah na kal ko lai?" tiah amah cu an ti. Sihmanhsehlaw Samson nih a pa cu, "Ka thitpiakh ko, ka duh tuk cu ta," tiah a ti. ⁴ A nu le a pa nih mah cucu Bawipa sinin a si kha an hngal lo; zeitintiah Filistin mi kha doh awkah caan rem a kaw. Cun caan lioah cun Filistin mi nih Israel mi kha an uk hna. ⁵ Cun Samson

cu a nu le a pa he tiah Timnah ah an vung kal i Timnah mitsur dum hna kha a vung phan. Cun zohhmanh, chi-andeih no pakhat nih a rak awnhhnawh; ⁶ cun Bawipa thlarau cu thawng ngaiin a cungah a tlung i chiandeh cu meheh fa thlehbaoh bantuk ceo khin a thlehbaoh dih ko; a kut in zehmanh aa put fawn tung lo. Sihmanhsehlaw a tuahmi kha a nu siseh, a pa siseh, a chim hna lo. ⁷ Cun a vung kal i minu he cun bia an i ruah i minu cu Samson nih cun a duh ngaingai ko. ⁸ Cun tlawmpal hnuah amah cu vung thit awkah a kal than i chiandeh ruak kha hei zoh pah awkah a pial i zohhmanh, chiandeh pum chungah cun khuai bu khat a rak um i hlii zong a um. ⁹ A kut in a sawk i a ei pah in a kal i a nu le a pa sin cu a phan i tlawmpal kha a pek ve hna i an ei. Sihmanhsehlaw khuaihliti cu chiandeh ruak chungin a lakmi a si kha a chim hna lo. ¹⁰ Cun a pa cu nu sinah khan a vung kal i khika ah Samson nih puai pakhat a tuah; cu bantuk cun tlangval nih an tuah tawn. ¹¹ Cun mi nih an hmuh tikah amah he um ti awkah hawi sawm thum an ratpi hna. ¹² Cun Samson nih annih cu, "Biahlang pakhat kan hal tuah hna lai; cun zei a si kha puai chung ni sarih chungah hin nan ka chimh khawh i nan hngalh khawh ahcun puan hmanghia zun sawm thum le puai puan zun sawm thum kan pek hna lai; ¹³ sihmanhsehlaw zei a si kha nan ka chimh khawh lo ahcun nanmah nih puan hmanghia zun sawm thum le puai puan zun sawm thum nan ka pek lai," tiah a ti hna. Cun annih nih, "Na biahlang cu chuah tuah, kan ngai tuah lai," tiah an ti. ¹⁴ Cun anih nih, "Eitu chungin ei awk a chuak. A thawngmi chungin a thlummi a chuak," tiah a ti hna. Cun annih nih cu biahlang cu zei a si kha ni thum chung an hngal kho lo. ¹⁵ A ni linak ni ah Samson nupi cu, "Na va cu, biahlang kha zei a si a kan chimh nakhnga lem tuah, cu ti a si lo ahcun nangmah le na pa in-chungkhar cu mei in kan in khangh hna lai. Kannih kha sifak i umter awkah maw hika ah na kan sawm?" tiah an ti. ¹⁶ Cun Samson nupi cu a hmaiah a tap i, "Na rak ka daw lo i na rak ka huat a si ko hi ta; ka ram mi hna cu biahlang na hal hna, asinain zei a si cu na ka chim tung lo," tiah a ti. Cun anih nih, "Zohhmanh, ka nu siseh ka pa siseh ka chim hna lo i nangmah cu kan chimh lai maw?" tiah a ti. ¹⁷ Cun an puai chung, ni sarih chung cu a hmaiah a tap i fak piin a hnek lengmang caah, a ni sarihnakh ni ah cun a chimh. Cun anih nih biahlang cu a ram mi hna kha a chimh hna. ¹⁸ Cun cu khuami hna nih cun a sinah, ni sarihnakh ni, ni a tlak hlanah, "Zeidah khuaihliti nakin a thlum deuh? Zeidah chiandeh nakin a thawng deuh?" tiah an ti. Cun anih nih an sinah, "Ka cawla in rak ka thuang hlah u law, Ka biahlang hi nan rak hngal kho nga lo," tiah a ti. ¹⁹ Cun Bawipa thlarau cu thawng ngaiin a cungah a tlung i Ashkelon ah a vung kal i cu khuami cu sawm thum a vung thah hna i an thuam cu a lak i biahlang a chimtu

hna kha puai puan cu a pek hna. Thin lin ngaiin a pa inn ah a hung kir than. ²⁰ Cun Samson nupi cu, a hawipa, a kawi a rak simi kha an pek.

15 Tlawmpal hnuah khin, changvut tuan caan ah, Samson cu a nupi kha meheh fa he vung tlaww awkah a kal; cun anih nih, "Inn khaan chungah khin ka nupi sinah ka va lut lai," tiah a ti. Sihmanhsehlaw a pa nih a luhter duh lo. ² Cun a pa nih cun, "Amah cu na huat hrimhrim ko tiah pei ka rak ruah taktak cu; cu-caah cun amah cu na hawipa sinah khan ka rak pek cang. A nau hi amah nakin aa dawh deuh ko lo maw? Amah tu hi i lak ko, tiah kan nawl," tiah a ti. ³ Cun Samson nih annih cu, "Atu tan hi cu, Filistin mi hna kongah hin, an cung i harnak ka tuah tikah mawhchiat awk ka si lai lo," tiah a ti hna. ⁴ Cucaah Samson cu a kal i cenghngia za thum a va tlaih hna i meifar tom kha aa lak hna i an mei cu a pek hna i an mei tuah khat karlak lengmang ah khan meifar tom pakhat lengmang a tem chih. ⁵ Cun meifar tom cu a van hna hnuah, Filistin mi hna i an rawl kung a dirmi hna lakah cun cenghngia cu a thlah hna i facang phal a bu in an tunmi hna le an rawl kung a dirmi hna le oliv dum hna zong kha an khangh dih hna. ⁶ Cun Filistin mi nih, "Aho nih dah mah hi a tuah?" tiah an ti. Cun annih nih, "Timnah mipa i a tupa, Samson nih khan a tuah, zeicahtiah a nupi kha a lakpiak i a hawipa kha a pek," tiah an ti. Cun Filistin mi cu an ra i amah le a pa kha mei in an khangh hna. ⁷ Cun Samson nih annih cu, "Mah hihi nan tuahmi va si kaw, nan cungah phu ka hlam hrimhrim lai i cu hnuah cun ka ngol te lai," tiah a ti. ⁸ Cun annih cu ngan loin a thah hna i a vung kal i Etam lungpi kak chungah cun a um. ⁹ Cun Filistin mi cu an hung kal i Judah ram chungah khan an riak i Lehi kha an chim. ¹⁰ Cun Judah mi hna nih cun, "Zeicahdah nan kan hunhnawh?" tiah an ti hna. Annih nih, "Samson nih kan cungah a kan tuah bantu kin a cung i tuah ve awkah, amah kha tem awkah kan ra," tiah an ti. ¹¹ Cun Judah ram mi cu mi thong thum Etam lungpi kak ah cun an vung kal i Samson cu, "Filistin mi hi a kan uktu an si hi na hnga lo maw? Cu ti a si tung ah cun, kan cung i na tuahmi hi zeidah a si kun?" tiah an ti. Cun anih nih, "Ka cungah an tuah bantu kin pei an cungah ka tuah ve ko cu," tiah a ti. ¹² Cun annih nih a sinah, "Filistin mi hna kut chungah kan in pek nakhnga, nangmah tem awkah kan rung," tiah an ti. Cun Samson nih annih cu, "Kannih nih cun kan in that lai lo, tiah ka sinah chiat ser hmasa u," tiah a ti hna. ¹³ Annih nih, "Kan in that lai lo; a tem lawng kan in tem lai i an kut chungah kan in pek lai; kan in that hrim lai lo," tiah amah cu an ti. Cucaah hri thar pahnih in an tem i lungpi chung cun an hun chuahpi. ¹⁴ Lehi a phak tikah amah ton awkah cun Filistin mi cu au pah in an ra; cun Bawipa thlarau cu thawng piin a cungah a tlung i a ban temnak hri cu mei nih a tlaihmi khumhri bantu

ah a cang i an temnak hri cu a kut in an tla ko. ¹⁵ Cun laa kharuh tharte hi a hmuh i a hei banh i a hei lak i mah cu cun mi thong khat a thah hna. ¹⁶ Cun Samson nih cun, "Laa kharuh in ka pon tengtung ko hna, Laa kharuh in mi thong khat ka thah hna," tiah a ti. ¹⁷ A biachim cu a dih tikah a kut chungin laa kharuh cu a hlonh i cu hmun cu Ramath-lehi tiah kawh a si. ¹⁸ Cun a ti a hal ngaingai i Bawipa kha a auh i, "Hi luatnak nganpi hi nangmah nih na salpa kut in na tlunter cang; atu ah hin tihal in ka thi i cuarpar tan lomi hna kut chungah ka tla ko lai maw?" tiah a ti. ¹⁹ Cun Pathian nih Lehi khua a kuarmi hmun cu a kahter i cu chung cun ti a hung chuak; cun a din tikah a thlarau cu a kir than i a nung than. Cucaah cu ka hmun min cu En-hakkore tiah ti a si; nihin tiangin Lehi khua ah cun a um ko. ²⁰ Cun Filistin mi hna chan ah Israel mi cu kum kul bia a cei hna.

16 Samson cu Gaza ah a va kal i khika ah hlawhhlangnu pakhat a hmuh i a va ihpi. ² Gaza mi hna cu, "Samson hika ah a ra," tiah an chimh hna i annih nih a hmun kha an kulh i khua hauka khan zan khuadei an bawh. Zan khuadei dai tein an um i, "Zinglei khua a dei tiang hngak u sih; cun khi tikah kan thah lai," an ti. ³ Sihmanhsehlaw Samson cu zantim tiang a it i zantim ah cun a tho i khua kutka innkhar hna le a tung pahnih hna kha a tlaih hna i a hrenhnak hna he cun an dihlak in a phawi hna i a liang ah aa khinh hna i Hebron hmai i a ummi tlangpar ah cun a kalpi hna. ⁴ Mah hi hnuah hin Sorek nelrawn i a ummi nu pakhat, a min Delilah a simi kha a duh. ⁵ Cun Filistin bawi hna kha a sinah an ra i, "Lem law, a thazang thapi hi khuazei ah dah a um i ze lam in dah kan tei khawh i kan tem khawh i kan hrihl khawh lai, hngalh i zuam tuah; cun kannih nih ngun phar thong khat le za khat cio kan in pek lai," tiah an ti. ⁶ Cun Delilah nih Samson cu, "Zaangfahnak tein khuazei ah dah na thazang nganpi hi a um i tei khawh na si nakhnga zeitindah tem na si hnga, ka chim tuah," tiah a ti. ⁷ Cun Samson nih anih cu, "Liza a thar pasarih, a ro rih lomi in ka tem hna seh law ka der lai i midang bantu cio ka si ko lai," tiah a ti. ⁸ Cun Filistin bawi hna nih cun a ro rih lomi liza a thar pasarih cu an rak put i cu cun a tem. ⁹ Innchung chungchin in a bawhtumi a umter hna. Cun anih nih, "Samson, Filistin mi nih an in luhhnawh hih!" tiah a ti. Sihmanhsehlaw liza hna cu, khumhri phuai mei nih a tongh i a cah bak bantu khin a chah bak ko hna. Cucaah a thazang biathli cu hngalh a si lo. ¹⁰ Cun Delilah nih Samson sinah cun, "Zohhmanh, na ka hlen i lih na ka chimh; zeitindah tem khawh na si lai cu ka chim ko sawh," tiah a ti. ¹¹ Cun anih nih a sinah, "Hman bal lomi hri a tharmi in an ka tem ahcun, ka der lai i midang bantu ka si ve ko lai," tiah a ti. ¹² Cucaah Delilah nih hri thar cu a lak hna i amah cu cu hri cun a tem i, "Samson, Filistin mi nih an in tlaih cang lai hih!" tiah a

ti. Cun a bawhtu hna cu innchung chungchin ah an um. Sihmanhsehlaw a kut temnak hri cu lazai bantuk men in a chah hna. ¹³ Cun Delilah nih Samson cu, "Atu tiangin na ka hlen lengmang ko i lih na ka chimh; zeitindah tem khawh na si hnga, ka chim ko," tiah a ti. Cun anih nih, "Ka lu cung samphiar phiar sarih hi thiam ah na tah chih i tahtlem in fek tein na khawn chih ahcun ka der lai i midang bantuk ka si ve ko lai," tiah a ti. ¹⁴ Cucaah a ih kar ah, Delilah nih cun a lu cung samphiar phiar sarih cu a lak hna i thiam ah a tah chih. Cun tahtlem in fek tein a khawn chih i, "Samson, Filistin mi nih an in tlaih cang lai hih!" tiah amah cu a ti. Sihmanhsehlaw aa hngilhnak in a hun i hlau i tahtlem he, a tlang he, a thiam he a phawi dih hna. ¹⁵ Cun anih nih a sinah, "Na lung ka sinah um tung loin, zeitindah, 'Kan dawt,' tiah na ti khawh? Atu voi thum tiang na ka hlen cang i na thazang nganpi a umnak cu na ka chim lo," tiah a ti. ¹⁶ Cun ni khat hnu ni khat a bia in a rial lengmang i a lem lengmang tikah, a lungthin cu thih tiangin a ing a puang. ¹⁷ Cun a ruahnak vialte kha a chimh i a sinah, "Lu-ei nam zeihmanh nih ka lu a tawng bal lo; zeicahtiah kei cu ka nu paw chungin Pathian ca i Nazir mi ka si. Ka lu hi meh ahcun ka thazang nih hin a ka kaltak lai i ka der lai i midang bantuk cio ka si ve ko lai," tiah a ti. ¹⁸ Delilah nih a ruahnak vialte kha a ka chimh dih cang tiah a hngalh tikah, Filistin bawi hna kha bia a cah hna i a auh hna i, "Atu voi khat te cu hung rih tuah u, zeitintiah a ruahnak vialte a ka chimh dih cang," tiah a ti. Cun Filistin bawi hna cu a sinah an hung i an kut in phaisa kha an i put. ¹⁹ A phei chungah a ihter i mipa pakhat a auh i a lu cung i a samphiar sarih cu a mehter. Cun hrem hram kha a thawk i a thazang nih khan a kaltak cang. ²⁰ Cun amah nih cun, "Samson, Filistin mi nih an in tlaih cang lai hih!" tiah a ti. Cun aa hngilhnak cun a hun i hlau i, "Voi dang bantuk khan ka chuak lai i keimah le keimah kaa luatter lai," tiah a ti. Cun anih nih, Bawipa nih a kaltak cang kha a hngal lo. ²¹ Cun Filistin mi nih an tlaih i a mit an khoih i Gaza ah an vun kalpi i dar hreng an kenh; cun thonginn chungah rawl rialnak lung in rawl kha an rialter. ²² Sihmanhsehlaw a lu i a sam cu meh hnuah khan than than hram a thawk ve. ²³ Cun Filistin bawi hna cu an pathian Dagon sin i raithawinak nganpi pek awk le nuamhnak tuah awkah an i pum; zeitintiah annih nih, "Kan pathian nih kan ral Samson cu kan kut chungah a kan pek cang," tiah an ti. ²⁴ Cun mi nih an hmuh tikah khan an pathian kha an thangthat i, "Kan pathian nih kan ral, kan ram a hrawkhraltu le tampi a kan thattu cu kan kut chungah a kan pek cang," tiah an ti. ²⁵ Cun an lung kha aa lawmh tikah annih nih, "Samson kha va ko tuah u, nunnuam kan tuahpiak seh," tiah an ti. Cucaah Samson cu thong chung khan an auh i an hmaiah nunnuam cu a tuahpiak hna. Tung karlak ah khan an dirter i ²⁶ Samson nih cun a kut in a tlaitu tlangval

sinah cun, "Hi inn a sut tung hna cu ka tawnghter tuah hna, kaa hngauh tuah hna lai," tiah a ti. ²⁷ Inn cu pa he nu he an khat; Filistin bawi vialte hna cu khika ah an um, cun innchung ah cun Samson nih nunnuam a tuah lioah a zohtu nu le pa thong thum tluk an um. ²⁸ Cun Samson nih Bawipa kha a auh i, "Maw Bawipa Pathian, ka hngal than ko tiah kan nawl, ka thawnter than ko tiah kan nawl, hi voi khatte hi cu, maw Pathian, Filistin mi hna cungah hin ka mit pahnih lak i pakhat caah hin phu ka hlam nakhnga, ka thawnter ko," tiah a ti. ²⁹ Cun cu inn a dohtu bik a laifang tung pahnih hna cu, Samson nih fek tein a tlaih hna i, a orhle kut in pakhat a kehlei kut in pakhat a tlaih hna i, a koih hna. ³⁰ Cun Samson nih, "Filistin mi hna sinah hin thi ning luao," tiah a ti. Cun a thazang dih umnak in a kun i, inn nih cun a chung i a ummi bawi hna le mi vialte hna cu a cimhnhawh hna. Cucaah a thih chihmi mithi hna cu, a nun chung i a thahmi hna nakin an tam deuh. ³¹ Cun a unau hna le a innchungkhar vialte an rung i an lak i an hun kalpi i Zorah le Eshtaol karlak i a ummi a pa Manoah thlan ah khan an vui. Israel mi kha kum kul bia a ceih hna.

17 Efraim tlangram mi pakhat a min Mikah a simi rak um. ² Cun amah nih a nu sinah, "Ngun phar thong khat le za khat an in lakpiak i cu kong i chiat na ser i ka hna theih ah na chimmi kha, zohhmanh, ngun kha ka sinah a um ko; keimah nih ka lak," tiah a ti. Cun a nu nih, "Ka fapa cu Bawipa nih thluachuah pe ko seh," tiah a ti. ³ Ngun tangka cu a nu kha a pek than i a nu nih, "Ka fapa cungah chiatsernak kha a tlun nakhnga lo, Bawipa sinah ngun tangka cu ka pekchanh hna. Thing milem ngun hutmi sernak caah hman a si lai. Cucaah atu ah ngun tangka cu na sinah kan pek than," tiah a ti. ⁴ Cun ngun tangka cu a nu kha a pek than hna. Ngun tangka hna chungin za hnih kha a lak i ngun soser kha a pek i soser nih cun milem ah a ser; milem cu thing in a ser i ngun in a tuam i Mikah innchung ah cun an chiah. ⁵ Cun Mikah nih cun hmunthiang pakhat a ngei i tlangbawi angki le milem tete a ser hna i, a fapa pakhat cu a thianter i a tlangbawi ah a cang. ⁶ Khi caan lioah cun Israel mi lakah siangpahrang an um lo; ahopaoh nih anmah le an duhmi cio kha an tuah ko. ⁷ Cun Judah ram chung Bethlehem khuami a simi, Judah chung a simi tlangval pakhat, Levi mi a simi a um i, cu pa cu khika ah khan a va pem. ⁸ Mipa cu Judah ram Bethlehem khua cun a chuak i hmun a hmuh khawhnak paoh ah um dingin a kal; cun a kalnak ah cun Efraim tlangram i a ummi Mikah inn cu a phan. ⁹ Cun Mikah nih a chawnh i, "Khuazei in dah na rat?" tiah a ti. Cun anih nih, "Keimah cu Judah ram Bethlehem i a ummi Levi mi ka si i hmun ka hmuhnak paoh i pem dingin ka kal," tiah a ti. ¹⁰ Cun Mikah nih amah cu a thawh i, "Ka sinah um law, ka caah pa le tlangbawi ah cang law, kum khat ah ngun phar hra

lengmang kan pek lai, cun hnipuan hruk khat le na nuncannak zong," tiah a ti. ¹¹ Cun Levi mi cu mipa he um awakah cun a lung a si; cun tlangval cu a fapa hna lak i pakhat bantuk ah a cang. ¹² Cun Mikah nih Levi mipa cu a thianter i tlangval cu a tlangbawi ah cun a cang i Mikah inn ah cun a um. ¹³ Cun Mikah nih, "Atu cu Levi mi kha tlangbawi ah ka ngeih cang caah, Bawipa nih khuaawng a ka pemhter lai ti kha ka hngalh," tiah a ti.

18 Khi caan lioah cun Israel mi lakah siangpahrang an um lo. Cun khi caan lioah cun Dan phunmi hna cu umnak dingah ro an kawli; zeicahtiah khi caan tiangah Israel phun hna nih an comi ro cu annih nih an co ve rih lo. ² Cucaah an phun ningpi chungin, Zorah le Eshtaol in, a thawngmi panga, ram cu hung ngiat hung hlatlai awakah, an thlah hna; cun annih nih, "Va kal u law, ram cu hung hlatlai u," tiah an ti hna. Cun Efraim tlangram kha an phan i Mikah inn kha an phan i khika ah an riak. ³ Mikah inn pawng i an um tikah Levi mi tlangval aw kha an theih i cu lei cu an hei fuh i amah cu, "Aho nih dah mahka ah hin an ratpi? Mah ka hmun ah hin zeidah na tuah? Hika ah hin na ri-an zeidah a si?" tiah an ti. ⁴ Cun anih nih annih cu, "Cu bantuk, cu bantukin Mikah nih ka cungha a ka tuah; a ka hlan i a tlangbawi ah ka cang," tiah a ti hna. ⁵ Cun annih nih amah cu, "Pathian kan halpiak tuah, tiah kan in nawl, kannih nih kan kalhnawhchanmi hi kan hlawhtling lai maw tling lo kan hngalh khawh nakhn-ga," tiah an ti. Cun tlangbawi nih cun annih cu, ⁶ "Hnangam tein kal ko u. Nan kalhnawh chanmi hi, Bawipa mit tangah a um ko," tiah a ti hna. ⁷ Cun mi panga hna kha an kal i Laish an phan, khika i a ummi hna cu Sidon mi hna umtuning in kikkai le lunghrin-nak ngei loin le vawlei cung i a ummi thil zehmanh bau loin le chawva tampi ngei in le him tein an um le Sidon mi hna he an i hlat le aho he hmanh an i tlatkai lo kha an va hmuh hna. ⁸ Cun annih nih Zorah le Eshtaol i an unau hna sinah an rat tikah, an unau hna nih cun, "Zeitindah a si?" tiah an ti hna. ⁹ Annih nih, "I thawh u law, hung kalhnawh hna u sih; an ram cu kan hmuh i zohhmanh, a vawlei a tha ngaingai. Nan cawlcang lai lo dahra hi? Cu ram i hung kal, hung luh le hung co cu i khulnuarh hlah u. ¹⁰ Nan hung kal tikah lunghrinnak ngei lomi hna sinah nan hung phan lai. Ram cu a kaupi ko; asi, Bawipa nih nan kut chungah, vawlei cung i a ummi thil zehmanh a bau lonak hmun cu an pek cang hna," tiah an ti. ¹¹ Cun Dan phun chungin mi za ruk, raltuknak hriamnam he aa thuammi hna cu Zorah le Eshtaol in an i thawh i ¹² an hung kal i Judah ram chung i Kiriath-jearim ah cun an riak. Cu ruangah cun cu hmun cu nihin tiang hin Mahaneh-dan tiah kawh a si; zohhmanh, mah cucu Kiriath-jearim nit-laklei ah a um. ¹³ Cun cuka cun Efraim tlangram ah khan an lan i Mikah inn kha an phan. ¹⁴ Cun Laish ram

ngiat awakah a hung kalmi, mi panga hna nih khan an unau hna cu, "Hi inn hna chungah hin tlangbawi angki le milem tete hna le suaimi milem le thletmi milem an um kha nan hngal maw? Cucaah zeidah nan tuah lai kha ruat tuah u," tiah an ti hna. ¹⁵ Cun khi leiah an va kal i Mikah inn ah Levi tlangvalpa umnak kha an phan i a khuasakning kha an hal. ¹⁶ Danmi za ruk hna, raltuknak hriamnam aa putmi hna cu, kutka ah cun an dir; ¹⁷ cun tlangbawi cu kutka luhnak i minung za ruk raltuknak hriamnam aa putmi hna he an dir lioah, ram ngiat awakah a hung kalmi panga hna kha an lut i suaimi milem, tlangbawi angki, milem tete le thletmi milem kha an lak hna. ¹⁸ Cun hi hna nih hin Mikah inn chungah an luh i suaimi milem le tlangbawi angki le milem tete le thletmi milem kha an lak tik hna ah, tlangbawi nih khan annih cu, "Zeidah nan tuah?" tiah a ti hna. ¹⁹ Cun annih nih amah cu, "Dai tein um ko, na kaa cu na kut in hup ko, kan sinah ra law, kan caah pa le tlangbawi si ko. Nangmah caah mipa pakhat in-nchungkhar ca i tlangbawi si maw a tha deuh. Israel mi chung i phun khat le hrin khat ca i tlangbawi si dah a tha deuh?" tiah an ti. ²⁰ Cun tlangbawi cu a lung a lawm; tlangbawi angki le milem tete le suaimi milem kha a lak hna i mi hna sinah cun a kal. ²¹ Cucaah an i mer i an kal, ngakchia hna le sahil hna le thil hna kha an hmaiah an chiah hna. ²² Mikah inn in hla nawn an phak tikah, Mikah inn pawng i a ummi inn i a ummi hna kha aa auh hna i Dan mi kha an phak hna. ²³ Dan mi cu an hei auh hna i annih nih an hun i mer i Mikah cu, "Na zeidah a ti i mah bantuk mibu he khan na kan rathnawh?" an ti. ²⁴ Cun anih nih, "Ka sermi ka pathian hna le tlangbawi cu nan i lak i nan kal, zeidah ka ngeih ti kun? Cucaah zeitindah nannih nih, 'Na zeidah a ti?' tiah nan ka ti?" tiah a ti. ²⁵ Cun Dan mi hna nih amah cu, "Kan sinah hin bia chim len ko hlah, thin tawimi hna nih an in thuat sual lai i na nunnak le na in-nchungkhar hna nunnak kha na sung sual lai," tiah an ti. ²⁶ Cun Dan mi hna cu an kal ko; Mikah nih a caah an thawng tuk ti kha a hmuh tikah, aa let i a inn ah a kir. ²⁷ Cun Dan mi hna nih Mikah nih a sermi thil le amah ta a simi tlangbawi kha an i kalpi hna i Laish khua an phan, khi khuami hna cu kikkai le lunghrinnak ngei loin an um. Vainam in an sam dih hna i khua kha mei in an khangh. ²⁸ Sidon in a hlat ca le midang he i tlatkainak an ngeih lo caah, chanhtu ahohmanh an um lo. Cu khua cu Bethrehob ta a simi nelrawn chungah khan a um. Cun annih nih khua kha an sak than i a chungah an um. ²⁹ Cun khua cu a min ah, Israel hrinmi Dan an pu min chuankhan in Dan an sak, sihmanhsehlaw cu khua min cu a terte ah cun Laish a si. ³⁰ Cun Dan mi hna nih cun suaimi milem cu anmah caah an i phun. Cun Moses fapa Gershom i a fapa Jonathan le a fapa hna cu, ram kha sal i a taan ni tiang, Dan mipahun caah tlangbawi an si. ³¹ Cucaah Mikah nih

a sermi milem cu, Shiloh i Pathian inn ah a um chung cu, annih nih anmah caah an i chiah.

19 Khi caan lioah, Israel chung i siangpahrang an um lo lioah khan, Levi mi pakhat cu Efraim tlangram a ken ah a pem i Judah ram Bethlehem khua in nuchun pakhat aa lak. ² Cun a nuchun cu a cungah a thin a hung i a sinin Judah ram Bethlehem khua i a pa inn ah khan khua a tli, khika ah thla li tluk a um. ³ Cun a va nih amah sinah bia nem va chim le amah kha kirpi than awkah a tho i a zulh. A sinum le laa tuah khat a kalpi hna. A nupi pa inn kha a va phan i ngaknu pa nih cun a rak hmuh tikah ton awkah lunglawmhna in a ra. ⁴ Cun a pu, ngaknu pa nih khan, a camter i a sinah ni thum a cam; cu caah an ei an ding i khika ah an cam. ⁵ Ni linak ni ah zingka in an tho i kal awkah an i tim. Sihmanhsehlaw ngaknu pa nih cun a tupa cu, "Rawl tlawmpal in ei law, i hrim rih ngat, cu hnuah na kal te lai," tiah a ti. ⁶ Cucaah mipa pahnih hna cu hmunkhat ah an thu i an ei i an ding ti. Cun ngaknu pa nih mipa sinah cun, "Tuzan cu riak rih ko law, lunglawm tein um ko," tiah a ti. ⁷ Cun mipa cu kal awkah a thawh tikah a pu nih khan a lem i khika ah a riak than. ⁸ Ni nganak ni ah kal awkah zingka tein a tho. Cun ngaknu pa nih khan, "I hrim rih tuah law, nitlak tiangin um tuah," tiah a ti. Cucaah an pahnih in an ei ti. ⁹ Cun mipa le a nuchun le a sal kha kal awkah an i thawh tikah, a pu, ngaknu pa nih cun, amah cu, "Zohhmanh, atu cu ni a tla dengmang cang, zan khuadei in cam ko rih u. Zohhmanh, khua a mui cuahmah cang; hika ah hin riak law, na lung kha nuamhter ko, cun thaizing ah zing tein na tho lai i na inn ah na kal ko lai," tiah a ti. ¹⁰ Sihmanhsehlaw mipa nih zan riah cu a duh ti lo; a tho i a kal i Jebus (cucu Jerusalem) ral kha a phan. A dan danhmi laa tuah khat kha aa ngeih hna i a nuchun zong kha a sinah cun a um. ¹¹ Jebus kha an hei naih tikah ni a tla dengmang cang i a salpa nih khan a bawipa cu, "Ra tuah, Jebus mi hna khua ah hin va pial u si law, khika ah va riak u sih," tiah a ti. ¹² Cun a bawipa nih amah cu, "Israel mi chungah aa tel lomi mipun dang hna khua chung luh awkah kan pial lai lo; sihmanhsehlaw Gibeah ah kan lan ko lai," a ti. ¹³ Cun a salpa sinah cun, "Ra tuah, hi hmun hna lakah pakhatkhat hi va fuh hna u si, Gibeah ah maw Ramah ah dik kan riah hnga," a ti. ¹⁴ Cucaah an lan i an kal ko; cun Benjamin ta a simi Gibeah pawng an phak tikah ni nih a tlak phuat hna. ¹⁵ Cun Gibeah i luh awk le riah awkah khika in an pial. Cun a lut i khua lai ah a thu, zeitintiah zan riah awkah ahohmanh nih an inn chungah an tlunter hna lo. ¹⁶ Cun zohhmanh, zanlei sang ah tarpa pakhat cu lo i a rian tuannak in a ra tlung; cu pa cu Efraim tlangram mi a si i Gibeah ah a pem; cu ka hmunmi hna cu Benjamin mi an si. ¹⁷ Cun khua a hei zoh i kualai ah cun kualpa kha a hei hmuh. Cun tarpa nih cun, "Khuazei ah dah na kal lai? Khuazei in

dah na rat?" a ti. ¹⁸ Cun anih nih, "Judah ram Bethlehem khua in ka ratnak Efraim tlangram i hmun ken ah cun kan kal lai. Judah ram Bethlehem khua ah cun ka kal i atu cu ka inn ah ka kir lio; ahohmanh nih an ka tlunter lo. ¹⁹ Kan laa hna caah ram le rawl kan ngei ko i, keimah le na salnu le na sal hna he a ummi tlangval caah hin rawl le mitsur hang kan ngei ko; zehmanh kan bau lo," tiah a ti. ²⁰ Cun tarpa nih cun, "Nan cun-gah daihnak si ko seh; nan herhmi vialte cu keimah nih kan ruahpiak hna lai; khua lai bel ah cun riak hrimhrim hlah u," tiah a ti. ²¹ Cucaah a inn chungah a luhpi i laa cu rawl a pek hna. Cun an ke kha an i tawl i an ei i an ding. ²² Cun annih nih thanuam in an um lioah khan, zohhmanh, cu khua chung i zei ruaram lomi hna nih cun inn kha an kulh i innka kha an cumh len. Cu inn ngeitu tarpa kha, "Na inn ah a lutmipa kha kan theihhngalh nakhnga hun chuahpi tuah," tiah an ti. ²³ Cun mipa inn ngeitupa kha, an sinah a va chuak i annih cu, "Asilo, ka nau le hna, thalo tuk hringhran in um hlah u; hi mipa nih ka inn chungah a luh cang caah hi thil thalo cu tuah hlah u. ²⁴ Zohhmanh u, hika ah ka fanu ngaknu le a nuchun an um; ka hun chuahpi hna lai. Sual hna u law, nanmah nih a tha nan timi kha an cungah va tuah ko u, sihmanhsehlaw hi mipa cungah cun hi tlukin a tha lomi thil cu tuah hlah u," tiah a ti hna. ²⁵ Sihmanhsehlaw mi hna nih cun amah cu an ngai duh lo. Cucaah mipa nih a nuchun kha a tlaih i an sinah a hei chuah; cun annih nih amah kha an theihhngalh i zan khuadei in zinglei tiang an hrem. Cun khua fing a hung cah tikah an kalter. ²⁶ Cun khua a dei tikah minu cu a ra i a bawipa a tlunnak inn, mipa inn ah khan, innka ah a tlu i khua a ceu hlantiang a ril ko. ²⁷ Cun a bawipa cu zinglei ah a tho i innka kha a hun hna i kal awkah a chuah tikah, zohhmanh, a nuchun cu innka ah khan innkaba i tlaih in a ril ko. ²⁸ Anih nih, "Tho law, kal u sih," tiah amah cu a ti. Sihmanhsehlaw zehmanh a let lo. Cun a laa cungah a chuan i mipa cu a tho i a inn leiah a kal. ²⁹ Cun a inn a phanh tikah nam aa lak i a nuchun cu a can, a kut a ke in, hmun hleihnih ah a then i Israel ram vialte ah a kuat dih. ³⁰ Cun a hmumi vialte nih, "Mah bantuk thil hi dah ngai Israel mi nih Izipt ram in an chuah ni in nihin tiangah a um bal lo, a hmuh zong kan hmu bal lo; ruat u law, i ceih ti u law, chim tuah u," an ti.

20 Cun Israel mi vialte cu Dan in Beersheba tiang, Gilead zong tel chih in an chuak i, mibu cu Bawipa sinah Mizpah ah minung pakhat bantukin an i pum. ² Cun mi vialte haotu, Israel phun vialte haotu hna cu, Pathian mi aa pummi hna chungah cun an hung chuak i vainam putmi ralkap sing li an si. ³ (Benjamin mi nih Israel mi hna cu Mizpah ah an hung kal ti kha an theih.) Cun Israel mi nih, "Zeitindah hi that lonak hi a chuah ning a si, kan chim tuah," tiah an ti. ⁴ Cun an nawn minu va Levi mi nih khan a leh hna i, "Ben-

jamin ta a simi Gibeah cu, cuka i riah awkah ka nuchun le keimah cu kan phan. ⁵ Cun Gibeah mi hna nih cun an ka chuahhnawh i zan ah ka riahnak inn cu an kulh. Keimah kha thah an ka timh i ka nuchun kha an sual i a thi. ⁶ Cun ka nuchun cu ka lak i ka can i Israel comi ram chung dihlak ah khan ka kuat; zeitintiah Israel chungah fihnung le hawrnak kha an tuah. ⁷ Nannih Israel mi vialte hna nih, ngaihmanh u, nan ruahnak le a tha nan tining kha chuah cio tuah u," tiah a ti hna. ⁸ Cun mi vialte cu minung pakhat bantukin an tho i, "Ahohmanh kan thlam ah kan kal lai lo i ahohmanh kan inn ah kan tlung lai lo. ⁹ Sihmanhsehlaw Gibeah cungah kan tuah laimi cu mah hihi a si: camcawhfung khiah in kan i thim lai i kan hung doh lai i, ¹⁰ Israel miphun vialte chungin minung za khat ah pahra, thong khat ah za khat, sang khat ah thong khat in kan lak hna lai i mi ca i rawl pechantu an si lai, zeitintiah an rat tikah Benjamin ta a simi Gibeah cu Israel chung i hawrnak sualnak a tuahmi vialte caah khan teirul an cham lai," tiah an ti. ¹¹ Cucaah Israel mi vialte cu lungthin khat tein cu khua doh awkah an i pum. ¹² Cun Israel miphun hna nih Benjamin phun chung dihlak ah khan mi an thlah hna i, "Nan lak i a chuakmi hi ze i that lonak dah a si? ¹³ Cucaah atu ah kha mi hna, Gibeah i a ummi mi ze ruaram lo hna kha, kan thah hna i that lonak cu Israel chungin kan thianh naklai, kan pe hna u," an ti. Sihmanhsehlaw Benjamin mi hna nih cun an unau Israel mi hna bia kha an ngai duh lo. ¹⁴ Cun Benjamin mi hna cu Israel mi he i tuknak hmun i kal awkah Gibeah i khua hna cun an chuak. ¹⁵ Cun khi ni ah Benjamin mi hna nih an khua hna chungin vainam pumi an pumhmi hna cu sang hnih le thong ruk an si, Gibeah i a ummi hna nih an thim cikcekmi za sarikh hna hleiah khan. ¹⁶ Mah hi hna vialte lakah hin thim cikcekmi za sarikh kehtlak an um; an dihlak in sam zai hmanh a ngan lomi lungherh cheh thiam an si. ¹⁷ Cun Israel mi nih, Benjamin chim loin, vainam pumi sing li an pumh hna; hi mi vialte cu raltuk thiammi an si di. ¹⁸ Israel mi cu an tho i Bethel ah an hung kal i Pathian kha an hal, "Kannih lakah hin ahodah Benjamin doh awkah a kal hmasa bik lai?" an ti. Cun Bawipa nih, "Judah a hung kal hmasa bik lai," a ti. ¹⁹ Cun Israel mi cu zingka in an tho i Gibeah kha an riahnawh. ²⁰ Cun Israel mi cu Benjamin doh awkah khan an chuak i, Israel mi nih cun annih kha Gibeah i doh awkah cun tan hmun an i serh. ²¹ Benjamin mi hna nih Gibeah chungin an hung chuak i khi ni ah Israel mi cu sang hnih le thong hnih an hrilh hna. ²² Sihmanhsehlaw Israel mi cu an i serh than i hmasa bik ni i an tan hmun khuarnak hmun ah khan tan hmun an khuar tan. ²³ Cun Israel mi nih an hung kal i Bawipa hmaiah zanlei tiang an tap; "Kan unau Benjamin mi hna he i doh awkah kan hung kal than lai maw?" ti in Bawipa kha an hal. Cun Bawipa nih, "Hung doh than hna u," a ti. ²⁴ Cucaah a ni

hnihnak ni ah Israel mi nih Benjamin mi cu an fuh than hna. ²⁵ A ni hnihnak ni ah cun Gibeah in Benjamin cu annih kha doh awkah a chuak i Israel mi chungin sang khat le thong riat a hrilh hna; an dihlak in vainam pumi an si. ²⁶ Cun Israel mi vialte, ralkap bu cu an ningpi in, an hung kal i Bethel an phan i an tap; Bawipa hmaiah an thu i khi ni cu zanlei tiang rawl an ul i Bawipa hmaiah khangh thawinak le daihnak thawinak kha an pekchanh. ²⁷ Cun Israel mi nih Bawipa kha an hal i (khi caan lioah Pathian biakamnak kuang cu khika ah a um i ²⁸ Aaron fapa Eleazar i fapa Phinehas nih khi caan lioah a hmaiah rian a tuan) annih nih, "Kan unau Benjamin mi hna kha doh awkah kan chuak rih lai maw, asiloah kan ngol lai dah?" tiah an ti. Cun Bawipa nih, "Hung kal u; zeitintiah thaizing ah cun annih cu nan kut chungah kan pek hna lai," a ti. ²⁹ Cucaah Israel nih Gibeah velchum in lamhruang attu mi an chia hna. ³⁰ Cun ni thumnak ni ah Israel mi cu Benjamin mi kha doh awkah an hung kal i voi dang bantuk khan Gibeah pawngah cun tan hmun an khuar. ³¹ Cun Benjamin mi hna nih mi cu an chuahhnawh hna i khua lengah an va lan; cun voi dang bantuk khan mi cu thah hram an thawk hna, lam hna le ramlak ah Israel mi sawm thum tluk an thah hna. Lam pakhat cu Bethel ah a hung kalmi a si i a dang cu Gibeah ah a kalmi a si. ³² Cun Benjamin mi nih, "Hmasa bantukin kan hmaiah an zam di," an ti. Sihmanhsehlaw Israel mi nih, "Zam u si law, khua chungin lam ah lem hna u si," an ti. ³³ Cun Israel mi vialte cu an umnak hmun in an chuak i Baal-tamar ah tan hmun an khuar; cun lamhruang atu Israel mi hna nih khan Geba nitlaklei i an umnak hmun khan an hung chuak zutmat. ³⁴ Israel mi lakin thim cikcekmi sang khat hna nih khan Gibeah cu an chuahhnawh i an i doh cu a fak. Sihmanhsehlaw Benjamin mi hna nih rawknak nih a kan nai ti kha an hngal lo. ³⁵ Cun Bawipa nih Benjamin cu Israel hmaiah a tei; Israel mi nih khi ni ah Benjamin mi cu sang hnih thong nga za khat an thah hna. Hi mi hna cu vainam tlai an si di. ³⁶ Cucaah Benjamin mi nih kan sung cang ti kha an hngalh. Israel mi hna nih Benjamin mi hna hmaiah an i zamter, zeicahtiah Gibeah kha lamhruang in a attu hna kha an i bochan hna. ³⁷ Cun lamhruang attu pawl nih cun khulrang in an tho i Gibeah kha an nam; lamhruang attu hna cu an chuak i khua cu vainam in an sam di. ³⁸ Israel mi le lamhruang attu hna nih an rak thimmi hmelchunhnak cu, khuapi chung khan meikhu nganpi an chuahter tikah, ³⁹ Israel mi nih raltuknak leiah kir than awk a si lai ti a si. Benjamin nih cun Israel mi cu sawm thum tluk thah hram an thawk cang; annih nih, "Hmasa bik kan i tuknak bantuk khan, kan hmaiah an sung hrimhrim than ko," an ti. ⁴⁰ Sihmanhsehlaw hmelchunhnak cu khuapi chung i meikhu in kai hram a thawk tikah Benjamin mi hna nih an hnulei kha an hei zoh i zohhmanh, khua cu

a ning piin meikhu in van ah a kai. ⁴¹ Cun Israel mi cu an i let i Benjamin mi hna cu vansang au in an um, zeitintiah rawknak nih a kan nai ti kha an hmuh. ⁴² Cucaah Israel mi hna hmaiah cun ramlak leiah khan an zam; sihmanhsehlaw raltuknak nih a phanh thi-amthiam hna i khua chungin a hung chuakmi hna kha an lakah an i cawh cang i an thah hna. ⁴³ Benjamin mi hna cu an sam hna i Nohah in Gibeah nichuahlei ral tiang an dawi hna i an lamh hna. ⁴⁴ Benjamin mi cu sang khat le thong riat an thi, an dihlak in mi raltha an si. ⁴⁵ Cun an i mer i ramlak lei Rimmon lungpi leiah khan an zam; lampi ah mi thong nga an thi i Gidom tiangin fak piin dawi an si i mi thong hnih an thi. ⁴⁶ Cucaah khi ni ah Benjamin mi a thimi hna cu vainam pu, sang hnih thong nga an si, an dihlak in mi raltha an si. ⁴⁷ Sihmanhsehlaw mi za ruk cu an i mer i ramlak lei Rimmon lungpi leiah khan an zam i Rimmon lungpi ah khan thla li an um. ⁴⁸ Cun Israel mi nih Benjamin mi cu an kirhnawh than hna i vainam in an sam hna. Mi siseh, saram siseh, an hmuhmi paohpaoh an sam di hna. Cun an hmuhmi khua vialte zong mei in an duah hna.

21 Cun Israel mi hna nih Mizpah ah khan, "Ahohmanh nih kan fanu hna cu Benjamin mi sinah thit awkah kan pe hna lai lo," tiah chiat an ser. ² Cun mi hna cu Bethel ah an ra i Pathian hmaiah zanlei tiang an thu i aw thang piin, lunghno ngaiin an tap. ³ Cun annih nih, "Maw Bawipa, Israel mi Pathian, zeicahdah Israel mi chungah hi thil hi a hung um i Israel mi lakin nihin ah hin phun khat cu an bau?" tiah an ti. ⁴ Cun a thaizing ah mi cu zingka tein an tho i khika ah biaktheng pakhat an ser i khangh thawinak le daihnak thawinak kha an pekchanh. ⁵ Cun Israel mi nih, "Israel miphun vialte lakah ahodah Bawipa sin i i pumhnak ah a chuak lo?" tiah an ti. Zeitintiah annih nih Mizpah ah Bawipa sin i a ra lomi kongah khan chiatsernak nganpi pakhat an ser i, "Thah a si lai," an ti. ⁶ Cun Israel mi nih an nau Benjamin chungah cun zaangfahnak an ngei i, "Nihin ah hin Israel mi sinin phun khat cu chok an si. ⁷ Kannih nih Bawipa min in kan fanu hna cu an nupi caah kan pe hna lai lo tiah chiat kan ser cang caah, a tang rihmi hna caah cun an nupi caah zeidah kan tuah lai?" tiah an ti. ⁸ Cun annih nih, "Israel miphun hna lakah aho set dah Bawipa sinah Mizpah ah a hung kal lomi a si?" an ti. Cun zohhmanh, Jabesh-gilead in, aa pummi bu sinah riahhmun ah ahohmanh an ra lo. ⁹ Zeitintiah mi cu an pumh hna tikah zohhmanh, Jabesh-gilead i a ummi cu khika ah pakhat hmanh an um lo. ¹⁰ Cucaah aa pummi nih an mi raltha bik sang khat le thong hnih hna cu khika ah an thlah hna i, "Va

kal u law, Jabesh-gilead mi hna cu vainam in va sam hna u, nu zong, ngakchia zong. ¹¹ Mah hihi nan tuah awk cu a si lai; pa vialte le pa he a it cangmi nu vialte cu nan thah cikcek hna lai," tiah an ti. ¹² Cun Jabesh-gilead i a ummi hna lakah cun pa a hngal rih lomi ngaknu za li an hmuh hna; annih cu Kanaan ram chung i a ummi Shiloh i riahhmun ah khan an ratpi hna. ¹³ Cun aa pummi vialte nih cun Rimmon lungpi i a ummi Benjamin mi sinah khan bia an hei cah hna i an-nih kha remnak bia an thanh hna. ¹⁴ Khi caan ah Benjamin mi cu an ra kir i Jabesh-gilead i an zuahmi nu hna kha an pek hna; sihmanhsehlaw an i za lo. ¹⁵ Bawipa nih Israel miphun hna chungah kuainak pakhat a ser caah, Benjamin mi hna chungah cun zaangfahnak an ngei. ¹⁶ Cun aa pummi hna lak i upa hna nih cun, "A tang rihmi hna cu an nupi caah zeidah kan tuah lai, Benjamin mi hna lak i nu hna cu hrawh an si cang tung?" an ti. ¹⁷ Cun annih nih, "Benjamin mi hna lakin a nung rihmi hna caah hin ro a um hrimhrim awk a si lai, Israel mi chungin miphun pakhat cu a loh nakhnga lo. ¹⁸ Sihmanhsehlaw kan fanu hna cu nupi caah kan pe kho hna lo," an ti. Zeitintiah Israel mi nih chiat an ser cang i "Benjamin mi nupi a pemi cu chiat si seh," an ti. ¹⁹ Cucaah annih nih, "Zohhmanh, Bethel chaklei, Bethel in Shekhem i a hung kalmi lam nichuahlei, Lebonah thlanglei ah a ummi Shiloh ah kumfatin Bawipa caah puai an tuah tawnmi a um," tiah an ti. ²⁰ Cun Benjamin mi kha nawl an pek hna i, "Va kal u law, mitsur dum chungah khan va bawh hna u law, va ngia hna u. ²¹ Cun Shiloh khua ngaknu hna nih lamnak chung i i tel ve awkah an ra chuah tikah, mitsur dum chung cun ra chuak u law, Shiloh ngaknu hna cu pakhat nih pakhat cio nupi ah i tlaih hna u law, Benjamin ram ah kal tuah u. ²² Cun annih an pale nih maw an tale nih maw kan sinah zai awkah an rat tikah kan-nih nih annih cu, 'Raldoh lioah khan an nupi ca ding cio kan rak lakpiak tung hna lo, nannih zong nih nan rak pe hna lo, rak pe hna u law, atu ah mawhchiat nan si hnga, cu caah zaangfahnak in kan pe ko hna u,' tiah kan rak ti hna lai," an ti. ²³ Cun Benjamin mi hna nih cu bangin an tuah i, an kalpimi hna a lammi hna lakin anmah zat tein nupi an i lak hna. Cun an kal i an covo ram ah khan an kir i khua kha an ser than hna i an chungah an um. ²⁴ Cun Israel mi cu khi caan ah khika in anmah le an phun le an innchungkhar sin cio ah khan an kir i, khika in anmah le an covo ram cio ah khan an kal. ²⁵ Khi caan lioah khan Israel mi lakah siangpahrang an um lo; ahopaoh nih anmah duhmi cio kha an tuah ko.

RUTH

1 Biaceihthu hna nih an rak uk lioah khan ram chungah cun mangtām a tlung i, Judah ram chung i Bethlehem khuami pakhat cu, a nupi le a fapa pahnih hna he tiah, Moab ram i pem awakah an kal. ² Cu mipa a min cu Elimelek a si, a nupi min cu Naomi a si i a fapa pahnih hna min cu Mahlon le Khilion an si; Judah ram chung Bethlehem khua i Efrath mi an si. Moab ram ah cun an va kal i khika ah an va um. ³ Sihmanhsehlaw Naomi va Elimelek cu a thi i amah le a fapa pahnih cu a roh hna. ⁴ Cun Moab minu kha nupi ah an t̄hit hna; pakhat cu a min ah Orpah a si i a dang pakhat cu a min ah Ruth a si. Khika ah kum hra tluk an um i, ⁵ Mahlon le Khilion cu an pahnih in an thi i, cucaah Naomi cu a fapa pahnih hna le a va nih khan an roh ai. ⁶ Cun a fapale nupi hna he khan tiah kir t̄han awakah Moab ram khan aa thawh, zeitintiah Bawipa nih a mi kha a len cang hna i rawl a pek hna ti kha, Moab ram chung khan a theih. ⁷ Cucaah a umnak hmun khan a fapale nupi hna he khan aa thawh i Judah ram i kir t̄hannak lam ah khan an kal. ⁸ Sihmanhsehlaw Naomi nih a fapale nupi pahnih hna kha a thawh hna i, "Va kal cang u, nanmah le nan nu le inn cio ah khan va kir cang u. Mithi hna le keimah cungah nan tuah bantuk hin Bawipa nih nan cungah zaangfahnak tuah ve ko seh. ⁹ Cun nan pahnih in va inn tengah khuasaknak nan ton khawh nakhnga Bawipa nih zaangfahnak in pe ko hna seh!" tiah a ti. Cun a hnamh hna i nguigui thlak in an t̄ap. ¹⁰ Cun annih nih amah cu, "Kan kir lai lo, nangmah sinah na miphun hna sinah kan kir ve ko lai," an ti. ¹¹ Sihmanhsehlaw Naomi nih, "Ka fanule hna, kir ko u, zeicahdah keimah sinah cun nan kal lai? Nan va ding caah ka paw chungah fapa ka ngeih ti t̄ung hna lo? ¹² Va kir ko u, ka fanule hna, va kal ko u, va ngeih awakah ka tar tuk cang. Ruachchannak ka ngei rih tiin tuzan hmanh ah hin va hei ngei in fapa hei ngei hna ning law, ¹³ nannih nih an upat tiang nan hngah hna hnga maw? Va ngei loin maw nan um ko hnga? Si hlah e, ka fanu hna, nanmah caah hin ka ngaih a chia hringhran ko, Bawipa kut cu keimah doh ah cun pei a chuah cang fam cu," tiah a ti. ¹⁴ Cun nguigui thlak in an t̄ap t̄han; Orpah nih cun a pi cu a hnamh, sihmanhsehlaw Ruth tu nih cun aa tlaih peng. ¹⁵ Cun amah nih, "Zohhmanh, na va unau nupi cu amah miphun le a pathian hna sinah a kir cang; nang zong na va unau nupi cu zul in kir ve tuah," tiah a ti. ¹⁶ Sih-

manhsehlaw Ruth nih, "Nangmah he i t̄then awk le nangmah zul lo i kir t̄han awakah ka lem len hlah; zeicahdah na kalnak ah ka kal ve lai i na riahnak ah ka riak ve lai; na miphun cu ka miphun an si ve lai i na Pathian cu ka Pathian a si ve lai; ¹⁷ na thihnak ah ka thi ve lai i khika ah cun an ka vui ve ko lai. Pathian nih cu bantukin ka cungah tuah seh law, tam deuh zongin tuah ko seh, thihnak hmanh nih nangmah sinin ka t̄then ai kun," tiah a ti. ¹⁸ Cun Naomi nih amah sinah kal aa tim hrimhrim ti kha a hmuh tikah zeihmanh a chim ti lo. ¹⁹ Cucaah Bethlehem tiangin an pahnih in an kal. Cun Bethlehem an phak tikah anmah ruangah an khuapi in an i tuai ur i nu hna nih cun, "Mah hihi Naomi kha a si maw?" tiah an ti. ²⁰ Cun anih nih annih cu, "Naomi ka ti hlah u, Mara ka ti u, zeicahdah Lianngan Bik nih khaa ngaingai in ka cungah a tuah cang. ²¹ Khatte in ka rak kal i Bawipa nih kutro in a ka kirpi t̄han. Bawipa nih a ka hrem i Lianngan Bik nih ka cungah harnak a tlunter tikah hin zeicahdah Naomi nan ka ti?" tiah a ti. ²² Cu bantukin Naomi cu, Moab ram in a kirmi Moab minu Ruth, a fapa nupi he khan a ra kir. Cun annih cu barli t̄uan domh ah khin Bethlehem khua an phan.

2 Cun Naomi nih cun a va rualchan, Elimelek chung, mirum ngai, rualchan pakhat a ngei i a min cu Boaz a si. ² Cun Moab minu Ruth nih cun Naomi cu a thawh i, "Lo ah va kal ning law a rak ka zaangfahu paoh sinah famua ka va sua lai," tiah a ti. Cun anih nih, "Va kal ko, ka fanu," tiah a ti. ³ Cucaah aa thawh i a kal i rawlt̄uantu hna hnuah khan famua cu a va sua; cun Elimelek chung a simi Boaz ta a simi lo ah cun a va phan sual ai. ⁴ Cun zohhmanh, Boaz cu Bethlehem in a ra i rawlt̄uantu hna sinah cun, "Bawipa cu nan sinah um ko seh," tiah a ti. Cun annih nih, "Bawipa nih thluachuah in pe ko seh," tiah an leh. ⁵ Cun Boaz nih rawlt̄uantu a zohtu hna a sinum sinah cun, "Mah hihi mizei ngaknu dah a si?" tiah a ti. ⁶ Cun rawlt̄uantu a zohtu hna sinum nih cun, "Moab mi ngaknu kha a si, Moab ram in Naomi he a raminu kha. ⁷ Amah nih hin, 'Zaangfahnak tein, rawlt̄uantu hna hnuah hin faphal lakah famua ka suatter law, ka pumhter ko,' tiah a ti. Cucaah a ra i zingka tein atu tiang a t̄uan lengmang, tlawmte hmanh i din hin loin," tiah a leh. ⁸ Cun Boaz nih Ruth sinah cun, "Ngaihmanh, ka fanu, lo dang i famua va suat awakah kal hlah; hi zong hi chuahtak hlah, sihmanhsehlaw ka ngaknu

pawl sinah hin um peng ko. ⁹ Annih nih an ùan liomi lo kha i zoh law, annih hnu in zul hna. Tlangval hna cu nangmah kha in tongtham lo awkah bia ka riah hna khah. Cun na ti a hal tikah ti um ah khan va kal law, tlangval nih an thanmi kha va ding ko," tiah a ti. ¹⁰ Cun a kun i vawlei lei hoih in a lu a khun in amah cu, "Phun dang mi ka si cu na hngalh ko, asinain, keimah cu na hei ka hngalh duh nakhnga ah, zeicahdah na hmaiah mithmai òa cu ka hmuh e?" tiah a ti. ¹¹ Sihmanhsehlaw Boaz nih a leh i, "Na va a thih ri in na pi cung i na tuahmi vialte cu tling tein an ka chimh dih ko, na nu le na pa le na chuahnak ram na kaltak hna i a hlan i na hngalh bal lomi miphun sin i na ratnak hawi hna hi. ¹² Bawipa nih na tuah ciami cu in rul seh law, Bawipa, Israel Pathian, a thla tangah i dor awk i na rak fuhmi nih cun, tampi in laksawng in pe ko seh!" tiah a ti. ¹³ Cun anih nih, "Ka bawipa, ka cungah na òa hringhran ko, zeitintiah ka hna na ka ngamter i, na salnu si ve hmanh hlah ning law, na salnu sinah hin bia nemnem na chimh," tiah a ti. ¹⁴ Cun rawl ei caan ah Boaz nih amah cu, "Hika hin ra law, changreu hawi hna hi ra ei ve, na changreu cheuchum cu mitsur hang chungah hnim ve," tiah a ti. Cucaah rawl ùantu hna pawngah khan a òu i vaireu kha Boaz nih a hei chanh i a khim tiang a ei, ei bang zong tlawmpal a ngei. ¹⁵ Famua suat awkah aa thawh tikah khan, Boaz nih a tlangval pawl cu, "Faphal lakah hin suatter ko u law, si hlah u. ¹⁶ Cun a tom chung hna zong khan zuhpiak u law, kaltak hna u law, hun i suat seh, caa hlah u," tiin nawl a pek hna. ¹⁷ Cucaah lo chungah cun zanlei tiang a sua; a suatmi cu a tuk i barli ephah pakhat hrawng a si. ¹⁸ Cun aa phorh i khua chungah a lut; a pi cu a suatmi kha a hmuhsak, cun a khim hnu i a tangmi rawl zong kha a chuah i a pek. ¹⁹ Cun a pi nih khan amah cu, "Khuazei ah dah nihin cu na suat? Cun khuazei ah dah na ùan? Nangmah a rak in hngal duhtu cu thluachuahnak hmu ko seh," tiah a ti. Cucaah a pi cu aho sin i a ùan kha a chimh i, "Nihin ah a sin i ka ùan mipa min cu Boaz a si," tiah a ti. ²⁰ Cun Naomi nih a fapa nupi sinah cun, "A nungmi cungah siseh, a thimi cungah siseh, a zaangfahnak a ngol lomi Bawipa nih cun amah cu thluachuahnak pe ko seh!" tiah a ti. Cun Naomi nih a sinah, "Cu pa cu kan rualchan a si, kan sahlawh naih bik a si," tiah a ti fawn. ²¹ Cun Moab minu Ruth nih cun, "Cu hleiah, 'Ka rawl ùan an dih hlantiang ka sinum hna sinah hin na um ve ko lai,' a ka ti pei," tiah a ti. ²² Cun Naomi nih, a fapa nupi Ruth sinah cun, "Ka fanu, a sinum ngaknu hna sin i na kal cu a òa ko lai, lo dang ah cun an in tongtham sual hnga," tiah a ti. ²³ Cucaah Boaz ngaknu pawl sinah cun, barli le changvut ùan a dih tiang a um i famua cu a sua lengmang; cun a pi sinah cun a um.

3 Cun a pi Naomi nih cun amah cu a thawh i, "Ka fanu, nangmah ca i a òat nakhnga, khuasaknak

kawlpiaak loin maw kan um hnga? ² A ngaknu pawl he na va umnak Boaz kha kan rualchan a si lo maw? Zohhmanh, tuzan ah phuhri ah barli a zap lai. ³ Cucaah i kholh law, sathau i thuh law, na hnipuan òa bik i hruk hna law, phuhri ah cun vung kal tuah; sihmanhsehlaw ei le din a dih hlantiang, mipa sinah cun i hngalhter hlah. ⁴ Sihmanhsehlaw a ih tikah a iahnak kha i ngiat; cun va kal law, a ke kha va hlim law, va it ve; cun amah nih zei tuah awk kha an chimh lai," tiah a ti. ⁵ Cun anih nih, "Na chimmi paoh cu ka tuah lai," tiah a leh. ⁶ Cucaah phuhri ah cun a vung kal i a pi nih a chimh bantukte khan a tuah. ⁷ Cun Boaz cu a ei a din dih in a lung aa lawm i rawltun hram i ih awkah a kal. Cun din tein a ra i a ke cu a hlim i a it ve. ⁸ Cun zanlai ah mipa cu a lau i a khel aa let i, zohhmanh, nu pakhat kha a kehram ah a rak it ko! ⁹ Cun, "Ahodah na si?" tiah a ti i, "Na salnu Ruth ka si; ka rualchan naih na si caah na salnu hi na puan ka zawn tuah," tiah a ti. ¹⁰ Cun anih nih, "Ka fanu, Bawipa nih thluachuahnak in pe ko seh; tlangval a sifakmi siseh, a rummi siseh na zulh hna lonak ah hin, a hmasa bik i nak hmanh khan hi a hmanung bik na vel hi na dawhter deuh cang. ¹¹ Cun ka fanu, òih hlah, ka khuapi hawi vialte nih nangmah cu mi òa na si kha an hngalh ko caah na ka halmi vialte cu kan tuahpiak lai. ¹² Cun keimah cu na rualchan naih ka si taktak, asinain keimah nakin a nai deuhmi pakhat a um rih. ¹³ Tuzan cu hika ah um ko, thaizing ah amah nih nangmah caah aa naihmi rualchan nih tuah awk kha a tuah duh ahcun, a òa ko; tuah ko seh. Sihmanhsehlaw nangmah caah aa naihmi rualchan nih tuah awk kha a tuah duh lo ahcun, khi tikah, keimah nih, Bawipa a nun bangin, nangmah ca i aa naihmi rualchan nih tuah awk cu ka tuah lai. Zinglei tiangin it ko," tiah a ti. ¹⁴ Cucaah a kehram ah cun zinglei tiang a it, sihmanhsehlaw ahohmanh fiangfai in i hmuh khawh hlanah khin a tho; cun amah nih, "Phuhri ah minu a ra ti kha ahohmanh theihter lo si seh," tiah a ti. ¹⁵ Cun a thawh i, "Naa aihmi na puan kha rak pu law, rak dawn tuah," tiah a ti. Cucaah a dawnh i barli kha rel ruk a tah i a cungah a khinh; cun khua chungah a lut. ¹⁶ Cun a pi sin a va phak tikah, "Zeitindah na si, ka fanu?" tiah a rak ti. Cun mipa nih a ca i a tuahmi vialte kha a chimh i, ¹⁷ "Hi barli rel ruk hi a ka pek i, 'Na pi sinah kut ro in na kir hrimhrim hnga lo,' a ka ti," tiah a ti. ¹⁸ Cun amah nih, "Zeitindah thil cu a si ti kha na hngalh hlantiang, ka fanu, hngak ko rih, zeicahdah nihin ah cu thil cu a lim hlantiang mipa cu a um sawhsawh lai lo," tiah a ti.

4 Cun Boaz cu hauka ah khan a hung kal i khika ah a òu; cun zohhmanh, Boaz i a chimmi rualchan naih kha a ra. Cucaah Boaz nih, "Ka kawu, ra pial ta rih tuah; hika ah hin òu tuah," tiah a ti i a ra pial i a òu. ² Cun khua chung upa pahra kha a lak hna i, "Hika ah hin òu tuah u," a ti hna i an òu. ³ Cun rualchan naih

sinah cun, "Moab ram in a kir t̄hanmi Naomi nih kan phunhawi Elemelek ta a simi lobung pakhat kha a zuar. ⁴ Cucaah cun, cu kong cu nangmah kha kan chimh awk le hika i a ummi hna le ka mi hna lak i upa hna hmaiah hin caw, kan ti awk a si tiah ka ruah. Na tlanh hnga a si ahcun, tlan tuah; sihmanhsehlaw na tlanh duh lo ahcun, ka hngalh nakhnga ka chim tuah, zeicahtiah nangmah hleiah a t̄lantu ding an um ti lo i nangmah an changtu cu keimah ka si ko," tiah a ti. Cun, "Ka tlanh lai," tiah a ti. ⁵ Cun Boaz nih a thawh i, "Naomi kut in lo cu na cawk ni in mithipa nupi Moab minu Ruth zong kha na cawk a si; mithipa min cu a ro ah na kirter t̄han nakhnga," tiah a ti. ⁶ Cun rualchan naihpah nih cun, "Keimah ro tu kha ka hrawh sual lai caah, keimah caah cun ka tlan kho lai lo. Keimah nih ka tlanh khawh lo caah nangmah tu nih tlan khotu ka sinak cu i lak ko," tiah a ti. ⁷ Cun mah hihi, hlan lioah cun Israel mi lakah tlanhnak le thlennak kongah, phung a rak si; biatlaknak fehternak ah pakhat nih a kedan kha aa phoih i pakhat kha a pek, mah hihi Israel mi nih thil an rak fehternak cu a si. ⁸ Cucaah rualchan naihpah nih khan Boaz cu, "Nangmah caah i cawk ko," a ti tikah khan a kedan aa phoih. ⁹ Cun Boaz nih upa hna le mizapi hna sinah khan, "Nannih cu nihin ni ah hin Naomi kut chungin Elimelek ta a simi vialte le Khilion le Mahlon ta a simi vialte cu ka cawk cang hna, ti hngaltu nan si. ¹⁰ Mithipa min cu a unau hna sin le a chuahnak hmun hauka in a loh nakhnga lo, mithipa min cu a ro chung i hmunhter awkah, Mahlon nih a

rohmi Moab minu Ruth zong kha ka nupi si awkah ka cawk cang; cucu nannih hi nihin ah hin a hngaltu nan si," tiah a ti. ¹¹ Cun hauka ah a ummi vialte le upa hna nih khan, "Hngaltu kan si. Na inn chungah a ra ding minu cu, Rachel le Leah, Israel innchungkhar a dirhtu pahnih hna bantuk ah khan Bawipa nih ser ko seh. Efrathah ah hin khua awng tong law, Bethlehem ah na min thang ko seh; ¹² cun Bawipa nih hi ngaknu sinin an pek laimi tefa hna thawngin, na innchungkhar cu Tamar nih Judah a hrinpiakmi Perez innchungkhar bantuk kha si ko seh," an ti. ¹³ Cucaah Boaz nih Ruth cu a lak i a nupi ah a cang; a theihhngalh i Bawipa nih fapawinak a pek i fapa a hrin. ¹⁴ Cun nu hna nih khan Naomi sinah cun, "Nihin ni i rualchan naihpah chambau loin an umtertu Bawipa cu thangt̄hat si ko seh; amah min cu Israel mi lakah thang ko seh! ¹⁵ Amah cu nangmah caah nunter t̄hantu le na tar leiah an cawm-tu a si lai; zeitintiah na fapa nupi, nangmah an dawtu, nangmah ca i fapa pasarih nakin a t̄ha deuhmi nih cun, a hrin cang," tiah an ti. ¹⁶ Cun Naomi nih ngakchia cu a lak i a pom i a umh. ¹⁷ Cun innpa nu pawl nih khan min an sak i, "Naomi caah fapa a chuak," tiah an ti. Obed tiah min an sak; amah cu David pa Jesse i a pa a si. ¹⁸ Cun mah hna hi Perez tefa cu an si: Perez cu Hezron pa a si, ¹⁹ Hezron cu Ram pa a si, Ram cu Amminadab pa a si, ²⁰ Amminadab cu Nahshon pa a si, Nahshon cu Salmon pa a si, ²¹ Salmon cu Boaz pa a si, Boaz cu Obed pa a si, ²² Obed cu Jesse pa a si i Jesse cu David pa a si.

1 SAMUEL

¹ Efraim tlangram Ramathaim-zofim khua ah mipa pakhat a um i a min cu Elkanah a si; amah cu Jeroham fapa a si, Jeroham cu Elihu fapa a si, Elihu cu Tohu fapa a si, Tohu cu Efraim mi Zuf fapa a si. ² Nupi pah-nih a ngei, pakhat min cu Hannah a si i a dang pakhat min cu Peninnah a si. Cun Peninnah cu fa a ngei, sihmanhsehlaw Hannah cu fa a ngei lo. ³ Cun hi pa cu kumfate in, Eli fapa pahnih Hofni le Phinehas, Bawipa tlangbawi an sinak Shiloh khua ah khan, ralkapbu Bawipa biak awk le raithawi awkah, amah khua in a hung kal tawn. ⁴ Elkanah nih rai a thawi ni ah khan, a nupi Peninnah le a fapa hna le a fanu hna cu an dihlak in covo kha a pek cio hna; ⁵ cun Hannah cu a daw ko nain Hannah cu Bawipa nih a nau inn a kharpiak caah covo pakhat lawng kha a pek. ⁶ Cun Bawipa nih a nau inn a khar caah khan amah a engtaitu nih khan amah cu a thin hunter awkah thalo tein a ti hram tawn. ⁷ Cutiveun kum khat hnu kum khat a si lengmang i, Bawipa inn i a hung kal fate amah cu a ti hram lengmang tawn. Cucaah Hannah cu a tap i rawl ei kha a duh lo. ⁸ Cun a va Elkanah nih khan a sinah, "Hannah, zeicahdah na tha? Zeicahdah rawl ei na duh lo? Zeicahdah na thinlung a fah? Nangmah caah keimah cu fapa pahra nakin ka si deuh lo maw?" tiah a ti. ⁹ Cun Shiloh i an ei an din dihlak khan Hannah cu a tho. Cun tlangbawi Eli cu Bawipa biaknak inn innka tung pawng i thutnak ah khan a thu. ¹⁰ Cun Hannah cu a lungre a thei ngaingai i Bawipa sinah thla a cam i lungkho ngai tein a tap. ¹¹ Cun biatiamnak a tuah i, "Maw ralkapbu Bawipa, na salnu intuarnak hi na ka hmuhiak i na ka cinken i, na salnu kha na philh lo i na salnu hi fapa na ka pek ah-cun, a nun chung vialte amah cu Bawipa sinah ka pek lai i, luei nam nih a lu kha a tawng lai lo," tiah a ti. ¹² Bawipa hmai i thla a cam lengmang lioah cun Eli nih a kaa kha a rak i chingchiah. ¹³ Hannah nih cun a lung chungin a chim; a hmuur lawng kha an caang i a aw cu theih a si lo; cucaah Eli nih zuri nu ah a rel. ¹⁴ Cun Eli nih amah cu a thawh i, "Zei can dah na rit lai? Na zu cu chia cang ngat," tiah a ti. ¹⁵ Sihmanhsehlaw Hannah nih a leh i, "Asilo, ka bawipa, lung rethei ngaingai in a ummi nu ka si; mitsur hang siseh, zu siseh ka ding lo, sihmanhsehlaw Bawipa hmaiah ka lungthin ka bungah a si. ¹⁶ Na salnu hi nu thalo ah ka rel hlah, zeitintiah ka lung retheihnak le ka ngaihchiatnak pei ka chim lengmangmi hi a si cu," tiah a ti. ¹⁷ Cun Eli nih a leh i, "Dai

tein va kal ko, Israel mi Pathian nih amah na halmi cu in pe ko seh," tiah a ti. ¹⁸ Cun anih nih, "Na salnu nih na mit ah duhdawtnak hmu ko seh," tiah a ti. Cun minu cu a kal i rawl kha a ei i ngaihchia mithmai a pu ti lo. ¹⁹ Zingka tein an tho i Bawipa cu an biak i Ramah khua i an inn ah khan an tlung. Cun Elkanah nih a nupi Hannah kha a hngalh i Bawipa nih amah kha a philh lo; ²⁰ cun a caan a tlin tikah Hannah cu fa a paw i fapa a hrin i, "Amah cu Bawipa sinin ka halmi a si," tiin a min ah Samuel a sak. ²¹ Cun Elkanah le a chungle vialte cu Bawipa sin i kum fate thawinak pekchanh awk le a biahrennak pek awkah an hung kal. ²² Sihmanhsehlaw Hannah cu a hung kal lo, zeitintiah amah nih a va sinah cun, "Ngakchia hi hnuk ka thlei cangka in ka ratpi lai, Bawipa hmaiah a chuah i khika ah a um zungzal nakhnga," tiah a ti. ²³ Cun a va Elkanah nih cun "A tha bik ti i na ruahmi paoh cu tuah ko, amah kha hnuk na thlei hlantiang rak ngang rih ko; Bawipa nih a bia bel kha fehter ko seh," tiah a ti. Cucaah hnuk a thlei hlantiang minu cu a um i a fapa kha hnuk a dinh. ²⁴ Cun hnuk a thlei dihlak in, kum thum a timi cawtum pakhat le changvut ephah pakhat le mitsur hang cua khat he tiah, amah sinah a hun i kalpi; Shiloh i Bawipa inn ah khan a ratpi; ngakchia cu a note ko. ²⁵ Cun cawtum kha an thah i ngakchia cu Eli sinah an ratpi. ²⁶ Cun amah nih, "Maw ka bawipa! Na nun bangin, ka bawipa, keimah hi hika na hmai i Bawipa sin i thla a rak cam minu kha ka si. ²⁷ Hi ngakchia caah hin thla kha ka rak cam; cun Bawipa nih ka halnak kha a ka pek. ²⁸ Cucaah Bawipa kha amah cu ka hlanh cang; a nun chung vialte amah cu Bawipa sinah hlanh a si," tiah a ti. Cun khika ah Bawipa kha an biak.

² Cun Hannah nih thla zong a cam i, "Bawipa cun-gah ka lung aa lawm; Bawipa thawngin ka thazang cu hlorh a si. Na khamhnak ah khan kaa lawmh caah, Ka ral hna cu ka kaa nih a nihsawh hna. ² "Bawipa bantukin a thianghlim ahohmanh an um lo Nangmah hleiah ahohmanh an um lo; Kan Pathian bantuk lungpi zong an um lo. ³ Ninghngal tuk in bia chim ti hlah u, Ruamkainak cu nan kaa chung in chuak hlah seh; Zeitintiah Bawipa cu fimnak Pathian a si, Amah nih tuahnak hna kha an khang a thlai tawn hna. ⁴ A thawngmi an likuk cu an kiak, Sihmanhsehlaw a derthawmmi nih thazang an i hruk. ⁵ A khim tawnmi cu rawl kawh ah kuli an tuan, Sihmanhsehlaw a tam

tawnmi cu an tam ti lo. A cingmi nih pasarih a hrin cang hna. Sihmanhsehlaw fa tampi a ngeimi kha cihai in a um. ⁶ Bawipa nih a thah tawn hna a nun zong a nunter tawn hna. Sheol ah a kalter tawn i a chuah zong a chuahter tawn hna. ⁷ Bawipa nih a pamter tawn hna i a rumter tawn hna; A thumh tawn hna i a hlorh zong a hlorh tawn hna. ⁸ Bawi hna sinah thutter awk le Upatnak thutdan coter awk caah, Sifakmi kha leidip lak in a thawh hna i Rethemi kha vutcam pumhmi lak in a cawi hna. Zeitintiah vawlei tung hna cu Bawipa ta an si i An cungah vawlei cu a chuan. ⁹ "A mithiang hna an ke kha a ven lai; Sihmanhsehlaw mithalo cu khuamui lakah hrawh an si lai; Zeitintiah mi nih teinak an hmuhnak cu zaang thawnnak in a si lai lo. ¹⁰ Bawipa a raltu cu kek cikcek in den an si lai; Annih cu van in khuarit in a rithnawh hna lai. Bawipa nih vawlei cung dihlak bia a ceih lai, Amah siangpahrang cu thawnnak a pek lai, Chiti a thuhmi lianhnngannak cu a hlorh lai," tiin a ti. ¹¹ Cun Elkanah cu Ramah khua ah inn ah a tlung. Cun ngakchiapa cu tlangbawi Eli hmaiah Bawipa rian kha a tuan. ¹² Cun Eli fapa hna cu mizeiruaramlo an si; Bawipa kha an hmaizah lo. ¹³ Mi zapi hna sinah tlangbawi nih an tuah tawnmi phung cu hi bangin a si, mi pakhatkhat nih raithawinak a pekchanh tikah tlangbawi sinum kha a ra lai i sa cu a tlawh hluahmah lioah a kut i a rak i putmi keute te thum ngei khan ¹⁴ ukang chungah khan siseh, marlei chungah khan siseh, tawngca chungah khan siseh, um chungah khan siseh, a vun chunh lai i fungte nih a thur khawh zat paoh kha tlangbawi nih amah caah aa lak lai. Cu bantukin Shiloh ah khan, cuka i Israel mi a rami vialte hna kha an rak tuahpiak tawn hna. ¹⁵ Cuhleiah, a thau kha an khangh hlanah, tlangbawi sinum kha a ra tawn i rai a thawi lio-mi sinah cun, "Tlangbawi ca i em awkah na sa cu ka pe; zeitintiah a hring dah ti lo cu, chuan ciami sa cu an cohlang lai lo," tiah a ti tawn. ¹⁶ Cun mipa nih khan a sinah cun, "A thau kha khaang hmasa rih hna seh, cun na duh zat in naa lak lai," a ti ahcun, anih nih, "Asilo, atu hrimhrim ah na ka pek lai, cu ti a si lo ahcun, hramhram in keimah nih ka lak lai," a ti tawn. ¹⁷ Cu bangin tlangval hna sualnak cu Bawipa mit hmuh ah khan a ngan ngaingai ko, zeicahtiah annih nih Bawipa sin pekchanhnak kha zawmhtaih serhsat in an tuah. ¹⁸ Asinain Samuel cu ngakchia si hmanh seh law Bawipa hmaiah la hmang thia tlangbawi angki i aih in rian a tuan. ¹⁹ Cun a nu nih angkifual hmete a serpiak tawn i kumfate an raithawinak pekchanh awk i a va he an hung kal tikah, kum fate in a hei phorh tawn. ²⁰ Cun Eli nih Elkanah le a nupi cu thluachuah a pek hna i, "Bawipa sin i a hlanhmi thawng hin, hi minu hin Bawipa nih fa in pe hna seh," tiah a ti; cun annih cu an inn leiah an tlung than. ²¹ Cun Bawipa nih Hannah cu a vung ven i fa a paw i fapa pathum le fanu pahnih a hrin hna. Cun ngakchiapate Samuel cu Bawipa hmaika ah cun a

thang. ²² Eli cu a tar ngaingai cang i Israel mi vialte hna cungah a fapa hna nih an tuahmi vialte le zeitindah tonnak thlam luhnak i rian a tuantu nu hna an ihpi hna kha a theih. ²³ Cun amah nih annih cu, "Zeicahdah mah bantuk thil hna cu nan tuah? Zeitintiah mi vialte sin hin nan tuahnak thalo hna cu ka theih. ²⁴ Asilo, ka fale hna, Bawipa mi hna nih a kenkip i an chim luhlmalhmi thawng cu thawng tha a si hrimhrim lo. ²⁵ Mi nih mi cungah a sual ahcun Pathian nih remnak a serpiak lai, sihmanhsehlaw mi nih Pathian cungah a sual ahcun, aho nih dah a nawlpiak ti lai?" tiah a ti. Sihmanhsehlaw a pa bia cu an ngai duh lo; zeitintiah annih thah awk kha Bawipa duhnak a si. ²⁶ Cun ngakchiapate Samuel cu pum in siseh, Bawipa le minung duhning in siseh a thang lengmang. ²⁷ Cun Eli sinah Pathian mi pakhat a ra i amah sinah cun, "Hi bangin Bawipa nih a ti, Izipt ram i Farote chung sal i an um lioah khan, na pa chungle hna sinah keimah hrimhrim kaa langhter. ²⁸ Cun amah cu ka biakttheng i hung kal awk le zihmui khangh awk le keimah hmai i tlangbawi angki i hruk awkah, Israel mi phun vialte chungin ka tlangbawi si awkah ka thim; cun na pa chungle hna sinah cun Israel mi sinin ka hmuhmi mei in khanghmi pekchanhnak vialte kha ka pek. ²⁹ A si kun ahcun zeicahdah ka umnak ah pekchanh awk tiin nawl ka pekmi ka raithawinak hna le pekchanhnak hna cu hakkauh mit in nan zoh i keimah nakin na fapale hna cu na upat deuh hna i ka mi Israel mi nih an pekchanhmi thil lak i a tha bik hna cun nan i cenh? ³⁰ Cucaah Bawipa Israel Pathian nih, "Na chungle hna le na pa chungle hna cu zungzal in ka hmaiah an lut an chuak lai," tiah ka rak ti taktak, sihmanhsehlaw atu cu Bawipa nih hitin a thanh: A si naisai ti lai lo, zeitintiah a ka upatmi cu ka upat hna lai i a ka zawmtaimi cu zei ah ka rel hna lai lo. ³¹ Zohhmanh, na ban le na pa innchungkhar ban ka tan lai ni cu a ra lio, cucaah na chungle lakah tar tlung in a nungmi an um lai lo. ³² Cun Israel mi cungah pek a si laimi rumnak cu lungrethei in le hngarnak mit in na zoh lai i na inn chungah zeitikhmanh ah tar tlung in a nungmi pakhat hmanh an um lai lo. ³³ Ka biakttheng in ka hlonh lai lo ding na mi cu na mit zetttertule na lungretheihtertule ah zuah a si lai i na inn chungah hrinmi fa vialte cu vainam in an thi lai. ³⁴ Cun na fapa pahnih Hofni le Phinehas cungah a tlung lai dingmi hi nangmah caah hmelchunhnak a si lai: an pahnih tein ni khatte ah an thi lai. ³⁵ Cun keimah hrimhrim nih zumhawktlak tlangbawi pakhat, ka lung chung le ka ruahnak chungah a ummi ningin a tuahtu ding cu ka chuahter lai; cun amah cu a fekmi innchungkhar ka sakpiak lai i ka chiti thuhmi hmaiah a zungzal in a lut a chuak lai. ³⁶ Cun na inn i a tangmi paohpaoh nih ngun phar khat caah siseh, changreu tlang khat caah siseh, amah kha nawl awkah an ra lai i, 'Changreu tlawmte

tal ka ei nakhnga, tlangbaw rian ze tal ah dik ka chia ko sawh,' tiah an ti lai, a ti," tiah a ti.

3 Cun ngakchiapate Samuel cu Eli tangah Bawipa rian kha a ñuan lengmang ko. Cun cu caan lioah cun Bawipa bia kha a tlawm ngaingai; langhnak kha a um set lo. ² Cun khi caan lioah, a mit khua hmuh lo hram aa thawk cang caah khua a hmu kho set ti lomi Eli cu amah hmun ah khan a it; ³ Pathian meiinn cu a mit rih lo i Pathian kuang a umnak Bawipa biakinn chungah khan Samuel cu a it. ⁴ Cun Bawipa nih, "Samuel! Samuel!" tiah a kawh i anih nih, "Hika ah hin ka um!" tiah a ti. ⁵ Cun Eli sinah cun a va tli i, "Hika ah hin ka um, na ka kawh caah," tiah a ti. Sihmanhsehlaw anih nih, "Kan ko lo, va it ñhan ko," tiah a ti. Cucaah a kal i a it. ⁶ Cun Bawipa nih, "Samuel!" tiah a auh ñhan. Cun Samuel cu a tho i Eli sinah a va kal i, "Hika ah hin ka um, na ka auh caah," tiah a ti. Sihmanhsehlaw anih nih, "Kan au lo, ka fapa, va it ñhan ko," tiah a ti. ⁷ Samuel nih cun Bawipa kha a hngal rih lo i Bawipa bia kha a sinah phuan a si rih lo. ⁸ Cun Bawipa nih Samuel cu a voi thumnak a kawh ñhan. Cun a tho i Eli sinah khan a va kal i, "Hika ah hin ka um, na ka auh caah," a va ti. Bawipa nih ngakchiapa kha a auh tiah khi tikah Eli nih a hun hngalh. ⁹ Cucaah Eli nih Samuel sinah cun, "Va kal law, va it ñhan ko; cun an kawh ñhan ahcun, 'Chim tuah, Bawipa, zeitintiah na salpa nih a theih ko,' tiah na ti lai," tiah a ti. Cucaah Samuel cu a kal i a umnak ah khan a va it ñhan. ¹⁰ Cun Bawipa cu a ra i a rung dir i voi dang bantuk khan, "Samuel! Samuel!" tiah a auh. Cun Samuel nih, "Chim ko, zeitintiah na sal nih a theih," tiah a ti. ¹¹ Cun Bawipa nih Samuel sinah cun, "Zohhmanh, Israel chungah hin, a theitu paoh an hna a pahni in a kenh lai dingmi thil pakhat ka tuah dengmang cang. ¹² Khi ni ah a in-nchungkhar kong i ka chimmi vialte, a hramthawk in a donghnak tiang, Eli cungah ka tlintier lai. ¹³ A fapa hna nih Pathian an vawlhpanhnak sualnak kha a hngal ko nain a thlah hna lo caah, a innchungkhar cu zungzal ca in dantatnak ka pek dengmang cang, tiah amah kha ka chimh. ¹⁴ Cucaah Eli innchungkhar hna cu raithawinak in siseh, pekchanhnak in siseh, sualthi-anhpiak khawh, zungzal in an si lai lo, tiah Eli in-nchungkhar hna sinah cun chiat ka ser cang," tiah a ti. ¹⁵ Samuel cu zinglei tiang a it; cun Bawipa inn i innka hna kha a hun hna. Cun Samuel nih kha langhnak kha Eli chimh cu a ñih. ¹⁶ Sihmanhsehlaw Eli nih Samuel cu a kawh i, "Samuel, ka fapa," tiah a ti. Cun anih nih, "Hika ah hin ka um," tiah a ti. ¹⁷ Cun Eli nih, "An chimhmi cu zeidah a si? Ka sinin thup hlah. An chimhmi vialte chungah khan zehmanh ka sinin na thuh ahcun, Pathian nih na cungah cu bangin le tam deuh in tuah ko seh," tiah a ti. ¹⁸ Cucaah Samuel nih zeizong vialte a chimh dih i a sinin zehmanh a thup lo. Cun anih nih, "Mah cucu Bawipa a si; a ñha tiah a timi cu tuah ko

seh," tiah a ti. ¹⁹ Cun Samuel cu a ñhang i Bawipa cu a sinah a um i a bia kha pakhat hmanh vawlei ah a lohlaakter lo. ²⁰ Cun Israel mi vialte nih, Dan in Beersheba tiang, Samuel cu Bawipa profet ah fehter a si ti kha an hngalh dih. ²¹ Cun Bawipa cu Shiloh ah a lang ñhan, zeicahtiah Bawipa cu Samuel sinah Shiloh ah khan Bawipa bia in aa langhter.

4 Cun Samuel bia cu Israel mi vialte sin a phan. Cun Israel mi hna cu Filistin mi hna kha doh awkah an chuak i Ebenezer ah an riak, Filistin mi cu Afek ah an riak. ² Filistin mi hna cu Israel mi doh awkah cun a tlang a tlang in an rak um i an hun i doh tikah Filistin mi hna nih cun Israel mi cu an tei hna, mi thong li tluk ral-dohnak hmun ah cun an thah hna. ³ Cun ralkap pawl cu an riahhmun ah an rat tikah, Israel upa hna nih cun, "Zeicahdah Bawipa nih nihin ah hin Filistin mi hna hmaiah a kan sunghter hnga? Bawipa cu kan sinah a rat i kan ral hna ñhawnnak chungin a kan khamh nakhnga Bawipa biakamnak kuang kha Shiloh in hika ah hin ratpi u sih," tiah an ti. ⁴ Cucaah Shiloh ah mi an hei thlah hna i cherubim karlak i a ummi ralkapbu Bawipa biakamnak kuang cu khika in an rak put; cun Eli fapa pahni Hofni le Phinehas hna kha Pathian biakamnak kuang sinah cun an rak um. ⁵ Bawipa biakamnak kuang cu riah-hmun chungah a phak tikah, Israel mi vialte cu fak piin an au i cucaah vawlei zong kha a tlerh dih. ⁶ Cun Filistin mi hna nih an aunak thawng cu an theih tikah, "Hebru mi hna riahhmun i hi ti fakpi an au hi a sullam zeidah a si?" tiah an ti. Cun annih nih Bawipa kuang kha riahhmun a phan cang ti an theih tikah, ⁷ Filistin mi hna cu an thin a phang i, "Riahhmun chungah khuazing an phan cang," tiah an ti. Cun annih nih, "Bialo kan si ai! Hi bantuk hi cu hlanah a um bal lo. ⁸ Belo kan si ai! Aho nih dah hi a ñhawngmi khuazing hna ñhawnnak chung hin a kan chuah khawh lai? Hi hna hi ramlak ah Izipt mi hna kha rai phunphun in a thattu khuazing an si. ⁹ Nan ralñha ko uh, maw Filistin mi hna, pa bantukin um uh, cu ti a si lo ahcun, nannih tang ah sal an si bantuk hin, anmah Hebru mi tangah hin sal nan si soal lai; pa bantukin um u law, do hna u," tiah an ti. ¹⁰ Cucaah Filistin mi nih cun an tuk hna i Israel mi cu an sung, anmah le an inn cio ah khan an zam dih; i thahnak fakpi a um, Israel mi ke ralkap sang thum an thi. ¹¹ Pathian biakamnak kuang kha an tlahi; Eli fapa pahni Hofni le Phinehas zong kha an thi. ¹² Cun Benjamin mi pakhat cu raltuknak hmun khan a le i cu ni lila ah cun Shiloh a phan, a puan kha a thleh hna i a lu ah vawlei aa phulh. ¹³ A phak tikah Eli cu kutka pawng i a ñhutdan ah khan a ñhu i lam lei kha a rak zoh, zeitintiah Pathian kuang caah khan a lung therphang in a um. Cun mipa cu khua chungah a luh i thawngpang kha a chim tikah an khua ning piin an ñap dih. ¹⁴ An aukhuan thawng kha Eli nih a theih tikah, "An au urmar len ko cu zeidah a

si?" tiah a ti. Cun mipa cu khulrang in a ra i Eli cu a chimh. ¹⁵ Eli cu kum sawm kua le kum riat a si cang i a mit cu a caw cang, cucaah khua a hmu kho ti lo. ¹⁶ Cun mipa nih cun Eli cu, "Keimah hi raltuknak hmun in a ra-mi cu ka si; raltuknak hmun in nihin ah ka ra zam," tiah a ti. Cun anih nih, "Zeitindah a si, ka fapa?" tiah a ti. ¹⁷ Cun thawngpang a rak phortu nih cun a leh i, "Israel mi cu Filistin mi hna hmaiah an zam i mi lakah thah-nak nganpi a um; na fapa pahnih Hofni le Phinehas zong kha an thi i Pathian kuang kha an tlaih," tiah a ti. ¹⁸ Pathian kuang, ti a vun chim tikah khan Eli cu, kutka pawng i a thutdan cung khan hnulei ah aa ngal; a hn-gawng a kiak i a thi, zeicahtiah amah cu a tarmi a si i a rit fawn. Israel mi cu kum sawm li bia a ceih hna. ¹⁹ Cun a fapa nupi, Phinehas innchung cu pumlawnglo in a um i a nithla a tling dengmang. Cun Pathian kuang kha an tlaih i a va le a va pa kha an thi ti thawng a theih tikah a kun i fa a hrin; zeicahtiah a nganfah nih a hun phak colh. ²⁰ Cun a thih dengmang lioah khan amah a zohkhentu nu hna nih cun, "Tih hlah, zeicahtiah fapa na hrin," an ti. Sihmanhsehlaw a let hna lo i ze zongah a rel fawn lo. ²¹ Cun, "Sunparnak cu Israel mi sinin aa thial cang!" tiin naute cu Ikabod tiah min a sak, zeicahtiah Pathian kuang cu tlaih a si, cun a va pa le a va zong kha an thi cang. ²² Cun amah nih cun, "Sunparnak cu Israel sinin aa thial cang, zeitintiah Pathian kuang cu tlaih a si cang," tiah a ti.

5 Filistin mi nih Pathian kuang kha an tlaih tikah, Ebenezer in Ashdod ah an kalpi; ² cun Filistin mi nih cun Pathian kuang cu an lak i Dagon inn chungah an luhpi i Dagon pawngah cun an chiah. ³ Cun a thaizing ah, Ashdod khuami hna cu zingkate in an thawh tikah, zohhmanh, Dagon cu a bawktakhup in vawlei ah Pathian kuang hmaiah cun a rak tlu. Cucaah Dagon cu an lak i a umnak kel ah khan an chiah than. ⁴ Sihmanhsehlaw a thaizing zingkate i an thawh tikah khan, zohhmanh, Dagon cu a boktakhup in vawlei ah Pathian kuang hmaiah a rak tlu ko i Dagon lu bul le a kut bul hna cu innkaba ah an rak ril ko; Dagon cu a pum thlur lawng kha a taang. ⁵ Dagon tlangbawi hna le Dagon inn chungah a lutmi vialte nih nihin tiangin, Ashdod i a ummi Dagon inn innka an lamh lonak cu, mah hi caah hin a si. ⁶ Ashdod khuami hna cungah Bawipa kut cu a rit i Ashdod khuami hna le a pawngkam i a ummi hna cu an thin a phanter hna i tak bonak in a hrem hna. ⁷ Cun Ashdod khuami nih zeitin thil umtuning a si kha an hmuh tikah, annih nih, "Israel Pathian i a kuang cu kan sinah a um awk a si lai lo, zeicahtiah a kut cu kan cung le kan khuazing Dagon cungah a rit ai," tiah an ti. ⁸ Cucaah Filistin bawi vialte kha an cah an pumh hna i, "Israel Pathian i a kuang hi zeitindah kan buah lai?" tiah an ti. Annih nih, "Israel Pathian i a kuang cu Gath hrawngah ratpi si buah seh," tiah an leh hna. Cucaah Israel Pathian i a kuang cu cu-

ka ah cun an kalpi. ⁹ Sihmanhsehlaw an ratpi hnuah, Bawipa kut nih cu khua cu a ralchanh i launak nganpi a chuahter i cu khuami hna cu a tar a no in a hrem hna i an cungah tak bonak kha a chuak. ¹⁰ Cucaah Pathian kuang cu Ekron ah an kuat. Sihmanhsehlaw Pathian kuang cu Ekron ah a phak tikah, Ekron khuami hna nih cun, "Kanmah le kan mi hna kha thah awkah Israel Pathian i a kuang cu kan sinah an ratpi," tiah an au. ¹¹ Cucaah Filistin bawi vialte kha an cah an pumh hna i, "Israel Pathian i a kuang cu kalter ko u, kanmah le kan mi hna kha a kan thah nakhnga lo, amah umnak hmun ah kirter than ko u," tiah an ti. Zeitintiah khua chungah khan tih a nung ngaingaimi launak a um dih. Pathian kut cu khika ah a rit ngaingai ko. ¹² A thi lomi cu an bo dih i khua chung aunak thawng cu van tiang a kai.

6 Bawipa kuang cu Filistin mi hna ram chungah thla sarih a um. ² Cun Filistin mi hna nih tlangbawi hna le litin thiam hna kha an auh hna i, "Bawipa kuang hi zeitindah kan buah lai? A umnak ah ze he dah kan kuat lai, ti kha kan chim buah u," an ti. ³ Annih nih, "Israel Pathian i a kuang kha nan kirter a si ahcun, a lawng in kirter citcet hlah u; phungbuar thawinak he nan kirter hrimhrim lai. Cun nan dam lai i zeicahdah a kut cu nan sinin aa mer lo ti kha nan hngalh lai," an ti. ⁴ Cun annih nih, "Amah kan pek hngami phungbuar thawinak cu zeidah a si lai?" an ti. Annih nih, "Filistin mi hna bawi zat in, nan bonak he aa loin sui in sermi bo panga le sui zu panga; zeitintiah nannih vialte le nan bawi hna cungah a tlungmi rai cu aa khat ko. ⁵ Cucaah nan bonak mui le nan ram a hrawktu nan zu hna mui cu nan ser lai i Israel Pathian cu sunparnak nan pek lai; nanmah le nan khuazing hna le nan ram cun-gin a kut cu a hei zanter hmanh maw. ⁶ Zeicahdah Izipt mi le Faro nih an lung an hahter bantukin nan hahter ve lai? A cawhdeh hna hnuah mi kha an kalter hna i an chuak, a si lo mei? ⁷ Cucaah, cawheng thar pakhat le hnuk sur lio cawpi pahnih, leng a hnuk bal rih lomi kha la hna u law, cawpi kha leng ah banh hna u law, an fale tu kha cu inn ah hruiakanh hna u. ⁸ Cun Bawipa kuang kha la u law, cawheng cungah khan chia u, cun a pawngah thingkuang in, phungbuar thawinak caah amah nan kuatmi sui siasal tete kha chia hna u. Cun thlah u law kalter u. ⁹ Cun zoh buah u, amah ram lei i a hung kalmi Beth-shemesh lei i a kalmi lam kha a hun zulh ahcun, kannih cungah hi harnak nganpi a tuahtu hi amah a si; sihmanhsehlaw cu ti a si lo ahcun, a kan tu-tu cu amah kut a si lo, kan cungah a tlung sual i a si ko, ti kha kan hngalh lai," an ti. ¹⁰ Cu bangin an buah; hnuk sur lio cawpi pahnih cu an lak hna i lengah khan an banh hna i an fale cu inn ah an khumh hna. ¹¹ Cun Bawipa kuang le sui zu tete le an bonak mui tete an khumhnak thingkuang cu, leng cungah an chiah hna. ¹² Cun caw hna nih cun ding teomao in Beth-shemesh

lei i a kalmi lam pakhat kha paw pah lengmang in an zulh; orhlei ah siseh, kehlei ah siseh an i mer lo; Filistin bawi hna nih Beth-shemesh ramri tiang an zulh hna. ¹³ Beth-shemesh khuami hna cu nelrawn chung i an changvut an ñuan lio a si i, annih nih khua an hei cuan i kuang kha an hmuh tikah an i lawm. ¹⁴ Beth-shemesh khuami Joshua lo chungah khan cawlung cu a phan i khika ah a dir. Khika ah lung nganpi pakhat a um. Cawlung thing kha an ceh i caw hna cu Bawipa sinah khangh thawinak caah an pekchanh hna. ¹⁵ Cun Levi mi hna nih Bawipa kuang le a pawngah a ummi thingkuang, sui milem tete an umnak kha, an lak hna i lungpi cungah cun an toh hna; Beth-shemesh khua mi hna nih cun khi ni ah Bawipa sinah khangh thawinak kha an pekchanh hna i raithawinak kha an tuah hna. ¹⁶ Cun Filistin bawi panga hna nih khan mah cucu an hmuh tikah, khi ni ah Ekron ah an kir. ¹⁷ Mah hihi an bonak he aa lo in sui in sermi, Filistin mi hna nih Bawipa sin i phungbuar thawinak caah an kuatmi cu an si: Ashdod caah pakhat, Gaza caah pakhat, Ashkelon caah pakhat, Gath caah pakhat, Ekron caah pakhat; ¹⁸ Filistin mi hna khua vialte, an bawi panga hna ta a si-mi, kulhmi khuapi si hna seh, kulh lomi khuate si hna seh, an tam an tlawm zat ningin, sui zu tete zong kha an kuat. A pawng i Bawipa kuang an chiahnak lung nganpi cu, Beth-shemesh khuami Joshua lo ah nihin tiangin hngaltu a si. ¹⁹ Cun Bawipa kuang chung kha Beth-shemesh khuami nih an bih caah tlawmpal a thah hna; annih kha mi sawm sarih a thah hna i, Bawipa nih annih kha tampi a thah hna caah an ñap. ²⁰ Cun Beth-shemesh khuami nih, "Hi Pathian thiàng, Bawipa, hmaiah hin ahodah a dir kho lai? Kannih sin hin aho sinah dah a hung kal lai?" an ti. ²¹ Cucaah annih nih Kiriath-jearim khuami hna sinah khan lamkal an hei thlah hna i, "Bawipa kuang kha Filistin mi nih an rak put ñan cang. Rung u law, nanmah leiah hun i kalpi u," an ti.

7 Cun Kiriath-jearim khuami cu an ra i Bawipa kuang kha an lak i, tlang cung i a ummi Abinadab inn ah khan an hun kalpi. Cun annih nih Bawipa kuang zohkhenhtu ah a fapa Eleazar kha an thianter. ² Kiriath-jearim ah kuang kha a phak ni in, khika ah caan saupi, kum kul tluk a um; cun Israel in-nchungkhar vialte nih Bawipa kha an ngai ñan. ³ Cun Samuel nih Israel chungkhar vialte hna sinah cun, "Bawipa sinah nan lung dihlak in nan kir a si ahcun, ramdang khuazing hna le Ashtaroth hna kha nanmah chungin nan hlonh hna lai i Bawipa leiah khan nan lung nan hoihter lai i amah lawng kha nan biak lai, cun amah nih Filistin mi hna kut chungin an chuahter hna lai," tiah a ti. ⁴ Cucaah Israel mi nih Baal hna le Ashtaroth hna kha an hlawt hna i Bawipa rian lawng kha an ñuan. ⁵ Cun Samuel nih, "Israel mi vialte hna cu Mizpah ah pum hna u law, Bawipa sinah keimah nih

thla kan campiak hna lai," a ti. ⁶ Cucaah Mizpah ah an i pum i ti an than i Bawipa hmaiah an thlet i khi ni cu rawl an ul. Khika ah annih nih, "Bawipa cungah kan su-al cang," tiah an ti. Cun Samuel nih Israel mi cu Mizpah ah bia a ceih hna. ⁷ Cun Filistin mi hna nih Israel mi cu Mizpah ah an i pum ti kha an theih, Filistin bawi hna cu Israel mi hna doh awkah an hung kal. Cun Israel mi nih mah cucu an theih tikah, Filistin mi cu an ñih hna. ⁸ Israel mi nih Samuel cu, "Filistin mi hna kut chungin a kan khamh nakhnga, kan ca i Bawipa kan Pathian sin i na aunak cu ngol hlah," tiah an ti. ⁹ Cucaah Samuel nih hnuk ding lio tuufa pakhat a lak i Bawipa sinah pum khangh thawinak caah a pekchanh; cun Samuel nih Bawipa cu Israel mi caah a kawh i Bawipa nih amah cu a leh. ¹⁰ Samuel nih khangh thawinak kha a pekchanh lioah Filistin mi cu Israel mi kha doh awkah lam nai ah an ra; sihmanhsehlaw khi ni ah Bawipa nih aw fak piin Filistin mi hna cu khuarit in a rithnawh hna i an i tuai dih; Israel mi hna hmai in an zam dih. ¹¹ Cun Israel mi cu Mizpah khua in an chuak i Filistin mi kha Beth-kar thlang tiangin an dawi hna i an thah hna. ¹² Cun Samuel nih lung pakhat a lak i Mizpah le Jeshanah kar-lak ah a phun i, "Atu tiangin Bawipa nih a kan bawmh," tiin a min ah Ebenezer a sak. ¹³ Cucaah Filistin mi hna cu an sung i Israel mi hna ram ah khan an lut ñan ti lo, Samuel nun chung vialte cu Filistin mi kha Bawipa kut nih khan a ralchanh hna. ¹⁴ Israel mi hna sinin Filistin mi nih an rak lakmi khua hna kha, Ekron in Gath tiang, Israel sinah pek ñan an si i, Filistin mi hna kut chungin Israel mi nih an ram cu an chanh khawh ñan. Israel mi le Amor mi hna karlak zongah daihnak a um. ¹⁵ Samuel nih Israel mi cu a nunchung vialte bia a ceih hna. ¹⁶ Cun kum fate in Bethel, Gilgal le Mizpah cu a tawn diahmah lengmang hna i, hi khua dihlak ah hin Israel mi kha bia a ceih hna. ¹⁷ Cun a inn umnak a si caah Ramah ah a ra kir tawn i khika zongah Israel mi kha biading in bia a ceih hna. Cun khika ah Bawipa caah biakñheng pakhat a ser.

8 Samuel cu a tar tikah a fapale hna kha Israel mi cung i biaceihtu ah a ser hna. ² A hrin hmasa bik fapa cu Joel a min a si i a pahnihnak cu a min Abijah a si. Beersheba ah biaceihtu an si. ³ Asinain, a fapa hna cu amah lam kha an zul lo, miaknak tu kha an merhnawh. Nawhthuh kha an lak i biading kha an merh. ⁴ Cun Israel upa vialte kha an i pum i Samuel sinah Ramah ah an ra. ⁵ Amah cu an thawh i, "Zohhmanh, na tar cang, cun na fapale nih na lam an zul fawn lo. Cucaah miphun vialte hna cio bangin, a kan uktu ah siangpahrang pakhat kan chiahiak tuah," an ti. ⁶ Sihmanhsehlaw, "A kan uktu ah siangpahrang pakhat kan pe," an ti tikah, cu thil nih cun Samuel kha a lawmhter lo. Cun Samuel nih Bawipa sinah thla a cam. ⁷ Cun Bawipa nih Samuel cu a chawnh i, "Mizapi nih na sinah an chimmi bia vialte ah an aw kha ngai

tuah; zeitintiah nangmah an in hlawt a si lo, an cung i siangpahrang ka sinak hin keimah an ka hlawt a si.

⁸ Izipt ram in ka chuahpi hna ni in atu tiang ka cungah an tuahmi vialte ningin, keimah kha hlawt le khuazing dang hna kha bia in, cu bangin nangmah cung zongah an tuah ve. ⁹ Cucaah atu cu an bia kha ngai ko hna; sihmanhsehlaw tha tein ralrinnak na pek hna lai i anmah a uktu ding siangpahrang kalning kha na hmuh-sak hna lai," tiah a ti. ¹⁰ Cucaah Samuel nih amah sinin siangpahrang a halmi hna kha Bawipa bia vialte cu a chimh hna. ¹¹ Amah nih, "Nannih an uktu hna siangpahrang kalning cu hi bangin a si lai: nan fapa kha a lak hna lai i a rangleng cittu le a rang cittu le a rangleng hmai tlitu dingah a chiah hna lai. ¹² Cun a thong pawl haotu hna le sawm nga pawl haotu hna kha aa chiah hna lai, cun a cheu cu a leithuangtu le a rawlthuantu le a ral hriamnam sertu le a rangleng thilri sertu ah a chiah hna lai. ¹³ Nan fanu hna cu zihmui sertu le rawlchuang le changreu rawtu ah a lak hna lai. ¹⁴ Nan lo le nan mitsur dum le nan oliv dum hna lakah a tha bikbik kha a lak hna lai i a rianthuantu hna kha a pek hna lai. ¹⁵ Nan rawl le nan mitsur dum chungin cheu hra cheu khat kha a lak lai i, a bawi hna le a rianthuantu hna kha a pek hna lai. ¹⁶ Nan salpa hna le nan salnu hna le nan caw le nan laa hna lakah a tha bikbik kha a lak hna lai i amah rianthuantu ah a hman hna lai. ¹⁷ Nan tuurun hna chungin cheu hra cheu khat kha a lak hna lai i nannih cu amah sal nan si lai. ¹⁸ Cun khi ni ah nanmahte nih nan i thimmi nan siangpahrang ruangah nannih cu nan ai len te lai; sihmanhsehlaw Bawipa nih khi ni ah cun an let hna lai lo," tiah a ti. ¹⁹ Sihmanhsehlaw mi hna nih cun Samuel aw ngaih cu an duh lo; annih nih, "Si hlah! Kan cungah siangpahrang kan ngei ko lai, ²⁰ kannih zong mipun vialte hna cio bantuk kan si ve lai; kan siangpahrang nih cun a kan uk lai i kan hmaiah a kal lai i kan ral hna kha a kan tukpiak lai," tiah an ti. ²¹ Cun Samuel nih mi hna an bia vialte cu a theih tikah Bawipa kha a hna chungah a va rawnh chin. ²² Cun Bawipa nih Samuel sinah cun, "An aw kha ngai hna law, siangpahrang pakhat serpiak hna," tiah a ti. Cun Samuel nih Israel mi hna cu, "Nan khua cio ah va tlung u," tiah a ti hna.

⁹ Benjamin phun mi pakhat a min Kish a si i a rum ngaimi a um; amah cu Abiel fapa a si, Abiel cu Zeror fapa, Zeror cu Bekorath fapa, Bekorath cu Afiah fapa a si; ² cun fapa pakhat a ngei i a min cu Saul a si, tlangval chuakthiam ngai a si. Israel mi lakah amah nakin aa dawh deuhmi pakhat hmanh an um lo; ahohmanh a liang cungin a lonh dih hna. ³ Saul pa Kish i laa cu an tlau i Kish nih a fapa Saul cu, "Sinum pakhat khan i kalpi law, tho law, laa kawlaw kah cun va kal tuah," tiah a ti. ⁴ Cun annih nih Ephraim tlangram kha an tol, cun Shalisha ram kha an tol, sihmanhsehlaw an hmu hna lo. Cun Shaalim ram kha an

tol, sihmanhsehlaw khika zongah an um lo. Cun Benjamin peng kha an tol, sihmanhsehlaw khika zongah an hmu hna lo. ⁵ Zuf peng kha an phak tikah, Saul nih a sinum cu, "Ra, kir cang u sih, ka pa nih khan laa kong kha ruat ti loin, kanmah kong tu ah lungrethei in a um sual lai," tiah a ti. ⁶ Sihmanhsehlaw anih nih amah cu, "Zohhmanh, hi khua chungah hin Pathian mi pakhat a um i amah cu an hmaizah ngaimi a si; a chimmi vialte kha a tling dih ko. Khika ah va kal u sih; kan pawhh-nawhmi kan khual tlawnnak kong hi a hei kan chimh khawh ko hnga dah kaw," tiah a ti. ⁷ Cun Saul nih a sinum sinah cun, "Sihmanhsehlaw, kan kal ahcun mipa cu zeidah kan put khawh lai? Kan zal chung i changreu a dih cang caah Pathian mi cu laksawng zeihmanh put awk a um tung lo. Zeidah kan ngeih?" tiah a ti. ⁸ Sinum nih khan Saul cu a leh than i, "Zohhmanh, ngun shekel phar cheu li cheu khat ka ngei, kan lam a kan chimh-nak dingah mah hihi Pathian mi cu ka pek lai," tiah a ti. ⁹ (Hlan lioah cun Israel mi hna lak i pakhatkhat nih Pathian kha hal an duh ahcun, "Ra tuah, hmutu sinah kal u sih," tiah an rak ti tawn, zeicah tiah atu i profet timi hi hlanah cun hmutu ti a rak si.) ¹⁰ Cun Saul nih a sinum sinah cun, "Na bia a tha, ra, kal u sih," tiah a ti. Cucaah Pathian mi a umnak khua ah khan an va kal. ¹¹ Khua chung hung kal awk i fing an hun zawh lioah khin ti than awkah a rami ngaknu an ton hna i annih cu, "Hika ah hmutu kha a um maw?" tiah an hal hna. ¹² Annih nih, "A um ko; zohhmanh u, nan hmaite ah khan a kal. I khulranh u; nihin ah hi khuami nih khuahrum bo ah khan raithawinak an ngeih caah khua chungah atu naite ah khan a ra. ¹³ Nannih nih khua chungah nan va luh ka tein, khuahrum bo i rawl ei awk i a kal hlanah khan, nan va hmuh ko lai; amah nih raithawinak cu thluachuahnak a pek awk a si caah amah a rat hlanah cun mi nih khan an rak ei lai lo; cu hnuah cun sawmmi hna nih khan an ei lai. Cucaah cun hung kal u law, nan hung ton colh ko lai," tiah an ti. ¹⁴ Cucaah khua ah khan an hung kal. Khua chung i an va luh lioah khan, Samuel cu khuahrum bo lei i a kalpah ah annih lei i a rat kha an hmuh. ¹⁵ Cun Saul a rat hlan ni khat ah khan Bawipa nih Samuel sinah khan a rak phuan i, ¹⁶ "Thaizing atu tik hrawngah hin, na sinah Benjamin peng i mipa pakhat ka rak thlah lai i amah cu ka mi Israel mi hna cung i bawi si awkah chiti na rak thuh lai. Amah nih ka mi hna cu Filistin mi kut chungin a khamh hna lai; zeitintiah an aunak kha ka sinah a phak cang caah ka mi hna nih hremnak an inmi cu ka hmuh cang," tiah a ti. ¹⁷ Samuel nih Saul kha a hmuh tikah, Bawipa nih amah cu, "A kong kan chimh mipa kha mah pa hi a si! Amah hi ka mi hna uktu ding cu a si," tiah a chimh. ¹⁸ Cun Saul nih Samuel kha hauka ah cun a hei fuh i, "Hmutu inn cu khuazei ah dah a si, ka chim tuah," tiah a ti. ¹⁹ Samuel nih Saul cu a leh i, "Hmutu cu keimah hi ka si; ka hmaiah hin khuahrum

bo leiah khan kal ko, zeitintiah nihin cu keimah sinah rawl na ei lai i thaizing ah kan kalter te lai i na ruah lengmangmi cu kan chimh dih lai. ²⁰ Na laa, ni thum a tlau cangmi hna cu ruat len ti hna hlah, zeicahtiah an hmuh cang hna. Cun Israel mi hna lak i duh awk thil vialte cu aho caah dah an si? Nangmah le na pa chungkhar vialte hna caah an si lo maw?" tiah a ti. ²¹ Cun Saul nih a leh i, "Keimah cu Israel phun hna lakah a hme bik Benjamin phun mi ka si lo maw? Cun ka chungle hna cu Benjamin phun chung i a ummi chungkhar vialte hna lakah a nauta bik an si lo maw? A si kun ahcun, zeicahdah mah bantuk hin ka sinah bia na chim?" tiah a ti. ²² Cun Samuel nih Saul le a sinum kha a kalpi hna i innchung khaan ah a luhpi hna i an sawmmi mi sawm thum tluk hna lakah khan, upatnak hmun ah khan a thutter hna. ²³ Cun Samuel nih rawl chuangu sinah khan, "A dang tein rak chia,' ti i ka rak in pekmi covo kha rak pu tuah," tiah a ti. ²⁴ Cucaah rawl chuangu nih cun a ke le a thaumi a mei kha a hun put hna i Saul hmaika ah cun a chiah hna; cun Samuel nih, "Zohhmanh, ka rak kenretmi cu hunh na si hih. Ei tuah; zeicahtiah sawmmi hna he nan ei ti nakhnga, caan tinhmi a tlin hlantiang, nangmah caah chiah a si," tiah a ti. Cucaah cu ni ah cun Saul cu Samuel sinah rawl a ei. ²⁵ Cun khuahrum bo in khuah chungah an run tikah inncung ah Saul cu ihnak a phahpiak i a it. ²⁶ Cun ceu vukvak ah inncung i a ummi Saul cu Samuel nih a auh i, "Tho tuah, ka hei in thlah tuah lai," tiah a ti. Cucaah Saul cu a tho i Samuel he cun an pahnih in khuachung lam ah khan an va chuak. ²⁷ Cun khuah pawngri lei i an vung kal lioah khan Samuel nih Saul sinah cun, "Na sinum kha kan lonh seh, hei chim tuah; cun a kan lonh tikah nang cu hika ah hin tlawm tein um ta rih tuah, Pathian bia cu nangmah kha kan hngalhter lai," tiah a ti.

10 Cun Samuel nih chiti thawl kha aa chuah i a luah ah khan a toih i a hnammh i, "Bawipa nih a mi Israel mi hna cung i bawi si awakah chiti an thuh a si lo mei? Cun Bawipa mi cu na uk hna lai i an pawngkam i a ummi an ral hna kut chung khan na khamh hna lai. Cun Bawipa nih amah ro cung i bawi si awakah chiti an thuh cang, ti hmelchunhnak cu mah hihi a si lai. ² Nihin keimah sinin naa then tikah hin, Benjamin peng chung Zelzah i Rachel thlan ah khan mipa pahnih na ton hna lai i annih nih nangmah cu, 'Kawl awakah na kalhnawhmi laa kha an hmuh cang hna, atu cu na pa nih laa kong kha lungrethei in ruat ti loin, nangmah tu kha an ruat cang i, 'Ka fapa kongah hin zeidah ka tuah lai?' a ti lengmang ko,' tiah an in chimh lai. ³ Cun cuka cun na va kal deuh lai i Tabor kuhthing kha na hei phan lai; cuka ah cun Bethel i Pathian sinah a hung kalmi mi pathum nih an in ton lai, pakhat nih meheh fa pathum aa cawi hna lai, cun pakhat nih changreu tlang thum aa put lai i pakhat nih mitsur hang cua

khat aa phorh lai. ⁴ Cun annih nih salaam an in pek lai i changreu tlang hnih an in pek lai, cucu an kut khan na cohlan hna lai. ⁵ Cu hnuah cun Filistin ralveng ralkapbu umnak Gibeath-elohim cu na va phan lai; cun cuka ah cun, khuah chung i na va luh lioah khin tingtang le khuangte le thonglawi le ruakhuang he khuahrum bo in a rung tummi profet bu khat, a holh cukmak len komi, na ton hna lai. ⁶ Cun Bawipa thlarau cu na cungah thawng ngaiin a tlung lai i nang zong an lakah na holh cukmak ve lai i midang ah naa cang lai. ⁷ Cun hi hmelchunhnak hi na ton hna tikah, thil umtuning nih a serning paoh in va tuah ko, zeitintiah Pathian cu na sinah a um. ⁸ Cun keimah hlanah Gilgal ah na rak kal lai i, zohhmanh, nangmah sinah khangh thawinak pekchanh awk le daihnak pekchanhnak thawi awakah ka ra lai. Nangmah sinah ka rat i nangmah nih zeidah na tuah awk a si kha kan hmuhsak hlantiang, ni sarih na rak ka hngah lai," tiah a ti. ⁹ Cun Samuel cu kaltak awk i aa mer tikah, Pathian nih amah kha lung dang a pek; cun hi hmelchunhnak vialte cu khi ni ah a tling dih. ¹⁰ Gibeah kha an phak tikah, zohhmanh, profet bu khat nih an rak ton; cu Pathian thlarau cu thawng ngaiin a cungah a tlung i an lakah a holh cukmak len ve ko. ¹¹ Cun hlan i amah a rak hngalmi vialte nih khan, profet hna he an holh cukmak kha an hmuh tikah, cu mi hna nih cun pakhat le pakhat cu, "Kish fapa cungah hin zeidah a tlung hnga? Saul zong profet hna lakah aa tel ve cang dahra?" tiah an i ti. ¹² Cun cuka mi pakhat nih, "Cun ahodah an pa cu a si?" tiah a leh hna. Cucaah, "Saul zong profet hna lakah aa tel ve cang dahra?" ti cu capo siamsaknak bia ah a cang. ¹³ Cun a holh cukmak cu a dih tikah khuahrum bo ah khan a hung kal. ¹⁴ Saul pa unau nih khan amah le a sinum kha a thawh hna i, "Khuazei ah dah nan kal?" tiah a ti. Cun anih nih, "Laa kha kan kawh hna, cun hmuh khawh an si lo ti kha kan hngalh tikah, Samuel sinah kan kal," tiah a ti. ¹⁵ Cun Saul pa unau nih cun, "Zaangfahnak tein, Samuel nih zeidah an chimh, ka chim tuah," tiah a ti. ¹⁶ Cun Saul nih a pa unau sinah cun, "Laa cu an hmuh cang hna, tiah fiang tein a kan chimh," tiah a ti. Sihmanhsehlaw pennak kong Samuel nih a chimmi kha cu zeihmanh amah cu a chim lo. ¹⁷ Cun Samuel nih mi kha Bawipa sinah, Mizpah ah hmun khat ah a auh hna i, ¹⁸ Israel mi hna sinah cun, "Hi bangin Bawipa, Israel Pathian nih, 'Israel cu Izipt ram in ka hun chuahpi i Izipt mi hna kut le nannih an hremtu hna ram vialte kut chungin kan luatter hna,' a ti. ¹⁹ Sihmanhsehlaw nihin ni ah hin nannih nih, vanchiat nan tonmi vialte le nan harnak vialte chungin an khamhtu hna nan Pathian cu nan hlawt i, 'Sihlah! kan cungah siangpahrang pakhat kan chiahpiak ko,' nan ti. Cucaah atu cu Bawipa hmaiah, nan phun cio ning le nan chung cio ningin, chuak tuah u," tiah a ti. ²⁰ Cun Samuel nih Israel phun vialte cu a hun chuahpi hna i Benjamin phun cu cam-

cawhfunh khiah in thim a si. ²¹ Benjamin phun cu a chung a chung in a hun chuahpi hna i camcawhfunh khiah in Matri chung cu thim a si; a hmanung bik ah Matri chung cu a mi a mi in a chuahpi hna i Kish fapa Saul cu camcawhfunh khiah in thim a si. Sihmanhsehlaw an kawh tikah an hmu kho lo. ²² Cucaah Bawipa kha an hal than i, "Mipa kha hika ah a ra maw?" an ti. Cun Bawipa nih, "Zohhmanh, thilri lakah aa thup ko," tiah a ti. ²³ Khi tikah an va tli i khika khan an va lak; cun mizapi lak i a hung dir tikah mizapi lak i ahohmanh kha a liang cungin a lonh dih hna. ²⁴ Cun Samuel nih mizapi sinah cun, "Bawipa nih a thimmi hi nan hmu maw? Mi vialte lakah amah bantuk ahohmanh an um lo," tiah a ti. Cun mi vialte nih khan, "Siangpahrang cu saupi nung ko seh," tiin an au. ²⁵ Cun Samuel nih mizapi cu siangpahrang umtuning ding le a rian ding cu a chimh hna i cauk chungah a tial hna i Bawipa hmaiah khan a chiah hna. Cun Samuel nih mi vialte cu anmah le an inn cio ah khan a tlunter hna. ²⁶ Saul zong cu Gibeah khua i a inn ah a tlung ve i amah sinah cun Pathian nih an lung a canghtermi, mi raltha hna kha an kal ve. ²⁷ Sihmanhsehlaw, mizeiruaramlu a cheu khat nih cun, "Mah pa nih hin zeitindah a kan khamh khawh lai?" tiah an ti. An nihsawh i laksawng zehmanh an put lo. Sihmanhsehlaw dai tein a um ko.

11 Khi caan ah Ammon mi Nahash cu a hung kal i Jabesh-gilead kha a dum; cun Jabesh-gilead khuami vialte nih cun, "Kanmah he biahrennak ser law, na rian kan tuan lai," tiah an ti. ² Sihmanhsehlaw Ammon mi Nahash nih cun annih cu, "Nan orhle mit kan khoih dih hna i cuticun Israel mi vialte cungah ningzah hmaichiatnak ka tlunter bel ah, nannih sinah hnatlaknak cu ka tuah hnga," tiah a ti. ³ Jabesh upa hna nih cun a sinah, "Kannih nih Israel ram chung vialte ah lamkaltu kan thlah hna nakhnga, ni sarhi in kan ngang rih tuah. Khi tik i ahohmanh a kan khamhtu an um lo ahcun nangmah sinah kanmah tein kan i pe ko lai," tiah an ti. ⁴ Lamkaltu hna cu Saul khua Gibeah i an rat tikah mi hna theih ah cu kong cu an chim i mi vialte cu thang piin an tap dih. ⁵ Saul cu cawtum kha a hun zul hna i loin a hung tlung; cun Saul nih, "Mi hna hi an zaidah a ti i an tah?" tiah a ti. Cucaah Jabesh khuami hna thawngpang kha an chimh. ⁶ Cun hi bia kha Saul nih a theih tikah Pathian thlarau cu Saul cungah hmual fak piin a tlung i fak piin a thin a hung. ⁷ Cawtum khuah khat kha aa lak hna i a can cikcek hna i lamkaltu hna kut in Israel ram chung vialte ah a kuat dih hna i, "Saul le Samuel zulh awkah a chuak duh lo paoh cu a cawtum hna cungah hi bantukin tuah a si lai!" tiah a ti. Khi tikah Bawipa thihnak kha mi cungah khan a tlung i annih nih mi pakhat bantukin an chuak. ⁸ Bezek ah a pumh hna tikah, Israel mi cu sing thum an si i Judah mi cu sang thum an si. ⁹ Cun a rami

lamkaltu hna sinah cun, "Jabesh-gilead mi sinah cun hi bangin nan va chim lai: 'Thaizing ni a hung linh vuaimai tikah khin, luatnak nan hmu lai,' tiin," tiah a ti. Lamkaltu hna kha an rat i Jabesh mi hna kha an chimh tik hna ah, an lung aa lawm. ¹⁰ Cucaah Jabesh mi hna nih cun, "Thaizing ah nan sinah kanmah tein kan hun i pe lai, nannih nih a tha nan tining paoh in kan cungah nan tuah ko lai," tiah an ti. ¹¹ Cun a thaizing ah Saul nih mi kha phu thum ah a then hna i zinglei ven caan ah khin riahhmun chungah khan an lut i chun ni linh tiang Ammon mi kha an sam hna, cun a nung rihmi cu an i thek dih i cucaah pahni in a um timi an um lo. ¹² Khi tikah mi nih Samuel sinah khan, "Ahodah, 'Saul nih cun maw a kan uk hnga?' a titu kha an si. Kan thah hna nakhnga, rak chuah tuah hna," tiah an ti. ¹³ Sihmanhsehlaw Saul nih, "Nihin ah cun ahohmanh thah a si lai lo, zeicahtiah nihin ah hin Bawipa nih Israel mi lakah luatnak a ser," tiah a ti. ¹⁴ Cun Samuel nih mizapi hna cu, "Ra u, Gilgal ah kal u si law, pennak kha tharchuah u sih," tiah a ti hna. ¹⁵ Cucaah mi vialte cu Gilgal ah an kal i khika ah, Gilgal khua ah cun, Saul cu Bawipa hmaiah siangpahrang ah an ser. Khika ah Bawipa hmaiah daihnak thawinak kha an thawi i khika ah Israel mi vialte le Saul cu a tampi an i lawm.

12 Cun Samuel nih Israel mi vialte hna sinah cun, "Zohhmanh u, nan ka chimhmi vialte ah nan aw kan ngaih hna i siangpahrang kan serpiak cang hna. ² Cun atu cu, zohhmanh u, siangpahrang nih an hruai cang hna lai; kei cu ka tar cang i ka tuak zong a par cang, cun zohhmanh u, ka fapa hna cu nan sinah an um; cun kei cu ka seino lio in nihin ni tiang nan hmaiah kaa chawh lengmang. ³ Hika ah hin ka um hi; Bawipa le a chiti thuhmi hmaiah hin ka soi tuah u. Aho cawtum ka la bal maw? Aho laa ka la bal maw? Aho tal ka hleng bal hna maw? Aho tal ka hrem bal maw? Ka mit phenhtertu ah aho sinin nawhthuh ka la bal maw? Ka chim u law, kan rulh hna lai," tiah a ti. ⁴ Annih nih, "Na kan hleng lo, na kan hrem fawn lo, aho sin hmanh in zehmanh na la lo," tiah an ti. ⁵ Cun anih nih, "Ka kut chungah zehmanh nan hmuh lonak kong ah hin Bawipa cu nan cungah biahngaltu a si i nihin ah hin a chiti thuhmi cu biahngaltu a si," tiah a ti hna. Cun annih nih, "Amah cu biahngaltu a si," tiah an ti. ⁶ Cun Samuel nih mizapi sinah cun, "Moses le Aaron kha rian a pe i nan pupa hna Izipt ram in a hun chuahpitu Bawipa kha biahngaltu cu a si. ⁷ Cucaah dir thep u law, Bawipa hmaiah Bawipa nih nanmah ca le nan pupa hna ca i khamhnak rian a tuanmi kha kan ruah tuah hna lai. ⁸ Jakob nih Izipt ram chungah a vung kal i Izipt mi hna nih an hrem tikah, khi tikah nan pupa hna nih Bawipa kha an auh i Bawipa nih Moses le Aaron kha a thlah hna, annih nih nan pupa hna kha Izipt ram chungin an chuahpi hna i hi hmun ah hin an umter hna. ⁹ Sihmanhsehlaw Bawipa an Pathian kha an philh i Hazor

siangpahrang Jabin i a ralkapbu haotu Sisera kut chungah khan le Filistin mi hna kut chungah le Moab siangpahrang kut chungah khan a zuarh hna; cun annih nih an tuk an doh hna. ¹⁰ Cun Bawipa kha an auh i, 'Bawipa kha kan hlaut i Baal le Ashtaroth kha an rian kan òuan hna caah kan sual cang; sihmanhsehlaw atu cu kan ral hna kut chungin kan chuahter law, nangmah na rian kan òuan lai,' an ti. ¹¹ Cun Bawipa nih Jerubbaal le Barak le Jephthah le Samuel kha a run thlah hna i nan pawngkam i a ummi nan ral hna kut chungin an chuahter hna i him tein khua nan sa. ¹² Cun nannih nih Ammon mi siangpahrang Nahash kha nanmah doh awkah a ra ti nan hmuh tikah, Bawipa nan Pathian cu nan siangpahrang a si ko lioah, keimah sinah, 'Sihlah, siangpahrang nih kan uk ko seh,' nan ti. ¹³ Cun atu cu nanmah nih nan thimmi le nanmah nih nan halmi siangpahrang cu zoh tuah u; zohhmanh u, Bawipa nih nan cungah siangpahrang pakhat a chiah cang. ¹⁴ Nannih nih Bawipa kha nan òih i a rian nan òuan i a aw kha nan ngaih i Bawipa nawlbia kha nan ralchanh lo le, cun nanmah le an uktu hna siangpahrang nih Bawipa nan Pathian kha nan zulh ahcun, a òha ko lai; ¹⁵ sihmanhsehlaw Bawipa aw kha nan ngaih lo Bawipa nawlbia kha nan ralchanh ahcun, khi tikah Bawipa kut nih cun nanmah le nan siangpahrang kha an ralchanh hna lai. ¹⁶ Cucaah dir òhep u law, nan hmaika ah Bawipa nih a tuah laimi thil lianngan hi zoh tuah u. ¹⁷ Nihin hi changvut òuan ni a si lo mei? Khua a ritter i ruah a surter nakhnga, Bawipa kha ka auh lai i nan ca i nan nih nih siangpahrang nan halnak kongah hin Bawipa hmai i nan tuahmi nan òhat lonak kha a ngan, ti kha nan hngalh lai i nan hmuh lai," tiah a ti. ¹⁸ Cucaah Samuel nih Bawipa kha a auh i khi ni ah Bawipa nih khua a ritter i ruah a surter; cun mi vialte nih Bawipa le Samuel kha an òih ngaingai hna. ¹⁹ Cun mi vialte nih Samuel sinah cun, "Bawipa na Pathian sinah cun, kan thih nakhnga lo, na sal hna caah hin thla kan campiak tuah; zeicahtiah kan sualnak vialte cungah hi thil òhalo hi kan i chap cang, kan ca i siangpahrang kan hal hi," tiah an ti. ²⁰ Cun Samuel nih mi sinah cun, "Òih hlah u; hi thil òhalo vialte hi nan tuah cang, asinain Bawipa nan zulhnak khan pial loin nan lungthin dihlak in Bawipa rian kha òuan tuah u; ²¹ cun pakpalawng thil, òhathnem zong an òhathnem kho hna lo i a khamh zong an khamh kho hna lomi thil hna kha, pialhnawh hna hlah u, zeitintiah pakpalawng an si. ²² Nannih cu amah ca miphun i ser kha Bawipa lawmhmi a si caah, a min ngan ruang ah hin, Bawipa nih a mi cu an hlonh hna lai lo. ²³ Cuhleiah nan ca i thlacam ka ngol thawngin Bawipa cung i sualnak ka tuah hnga cu ka duh ding naisai a si lo; lam òha le lam ding chung kal awk kha kan cawnpiak ko hna lai. ²⁴ Bawipa cu a òih bel òih ko u law, nan lungthin dihlak in a rian kha zumhawktlak tein òuan ko u; zeitintiah nan ca i thil lianngan a tuah-

mi kha ruat tuah hna u. ²⁵ Sihmanhsehlaw òhat lonak nan tuah òheo ahcun, nanmah he nan siangpahrang he nan lo dih ko lai," tiah a ti.

13 Saul cu pennak hram a thawk tikah kum ... a si i amah nih kum ... le kum hnih Israel mi kha a uk hna. ² Saul nih Israel mi thong thum a thim hna; thong hnih cu Saul he Mikmash le Bethel tlangram ah khan an um i thong khat cu Jonathan he Benjamin phun khua Gibeah ah khan an um; cun a tangmi hna cu anmah le an thlam cio ah khan a kirter hna. ³ Jonathan nih Geba i a ummi Filistin ralveng ralkapbu cu a tei hna i mah cucu Filistin mi nih an theih. Cun Saul nih ram chung dihlak ah khan, "Hebru mi nih thei hna seh," tiin muko a tum. ⁴ Cun Israel mi vialte nih khan, Saul nih Filistin ralveng ralkapbu kha a tei hna ti le Israel mi cu Filistin mi hna huat kan phor cang ti zong kha an theih. Cun mi hna cu Saul kha Gilgal i hei fonh awkah an auh hna. ⁵ Cun Filistin mi cu Israel mi kha doh awkah an i pum, rangleng sang thum, rangcung ralkap thong ruk le ke ralkap an tam ning cu rilikam thetse zat; cun an hung kai i Mikmash ah an riak, Bethaven nichuahlei ah khan. ⁶ Israel mi nih harnak chungah kan um ti kha an hmuh tikah (zeitintiah annih cu fak piin an det hna) mi hna cu lungkua hna le khor hna le lungpi chung hna le thlan chung hna le ti inn chung hna ah an i thup, ⁷ a cheu nih Jordan tiva kha a tannak hmun hna ah khan an tan i Gad le Gilead ram ah an zam. Saul tu cu Gilgal ah khan a um ko i mi vialte nih khan therphang lengmang in an zulh. ⁸ Samuel nih a caan a tinh tak bangin ni sarih a hngah; sihmanhsehlaw Samuel cu Gilgal ah khan a ra lo i mi nih khan amah kha an òiaotak lengmang cang. ⁹ Cucaah Saul nih, "Hika ah hin, keimah sinah, khangh thawinak kha le daihnak thawinak hna kha rak pu hna u," tiah a ti. Cun khangh thawinak kha a pekchanh. ¹⁰ Khangh thawinak kha a pekchanh dih kate ah khiin, zohhmanh, Samuel kha a ra; cun Saul nih khan amah ton awkah a kal i salaam a pek. ¹¹ Samuel nih, "Zeidah na rak tuah?" tiah a ti. Cun Saul nih, "Mi kha ka sinin an òiao lengmang cang ti kha ka hmuh tik le kan ni tinhmi chungah na rat ti lo ca le Filistin mi kha Mikmash ah an i pumh luaimai caah, ¹² keimah nih, "Bawipa duhdawtnak ka hal hlanah hin maw Filistin mi hna nih hin Gilgal ah hin run kan zuanhnawh hna lai,' ka ti i cucaah khangh thawinak pekchanhnak hi ka rak i hnek ko," tiah a ti. ¹³ Cun Samuel nih Saul cu, "Na tuahmi hi hruhnak ngaingai a si; Bawipa na Pathian nih an pekmi a nawlbia cu na zul lo; zeicahtiah atu cu, Bawipa nih na pennak cu Israel mi cungah zungzal ca in a hei fether ko hnga. ¹⁴ Sihmanhsehlaw atu cu na pennak hi aa pehtlai lai lo; zeitintiah Bawipa nih amah duhning lungthin a pumi pakhat a kawh cang; cun nangmah nih Bawipa nih an pekmi nawlbia kha na zulh hna lo caah, a mi hna cung i bawi sinak kha Bawipa nih amah cu a

pek cang," tiah a ti. ¹⁵ Cun Samuel cu a tho i Gilgal in Benjamin khua Gibeah ah khan a hung kal. Cun Saul nih amah sinah a ummi kha a rel hna i za ruk tluk an si. ¹⁶ Cun Saul le a fapa Jonathan le an sinah a ummi hna kha Benjamin khua Geba ah khan an um; sihmanhsehlaw Filistin mi cu Mikmash ah khan an riak. ¹⁷ Cun Filistin mi hna riahhmun khan raltutu phu thum in an chuak; phu khat cu Shual ram i Ofrah leiah khan an kal, ¹⁸ phu khat cu Beth-horon leiah an kal, cun phu khat cu ramlak lei Zeboim nelrawn vun zohtu pawng ri leiah khan an kal. ¹⁹ Israel mi ram chung dihlak ah sos-er pakhat hmanh an rak um lo, zeitintiah Filistin mi nih, "Hebru mi nih fei le nam an i ser sual ai hnga," tiah an ti; ²⁰ asinain Israel mi paohpaoh nih an tuhmui siseh, an hmuizum siseh, an hreitlung siseh, an fa-ah siseh, cer awkah Filistin mi hna sinah an vung kal leng-mang; ²¹ cun a man cu tuhmui ca le hmuizum caah pim khat lengmang a si i shekel cheu thum cheu khat lengmang hreitlung cernak le leng hnuk caw sawhnak fung bunh man ah a si. ²² Cucaah raltuk ni ah khan fei siseh, nam siseh a ngeimi, Saul le Jonathan sin i a ummi hna lakah khan an um lo; sihmanhsehlaw Saul le a fapa Jonathan kha cu an ngei. ²³ Cun Filistin mi ralveng ralkapbu cu Mikmash i va lanhnak fiang ah khan an va kal.

14 Ni khat cu Saul fapa Jonathan nih khan a ralthuam a putu tlangvalpa sinah khan, "Ra law, khatte lei ral i Filistin mi ralvengtu ralkapbu sinah khin va kal tuah u sih," tiah a ti. Sihmanhsehlaw a pa kha a chim lo. ² Saul cu Gibeah pawngri i a ummi Migron i a ummi taleti kung toiah a um ko; amah sinah a ummi cu za ruk tluk an si, ³ Bawipa tlangbawi Shiloh i a rak ummi Eli fapa Phinehas i fapa Ikabod i a unau Ahitub i fapa Ahijah zong, tlangbawi angki aa hruk i a um ve. Cun mizapi nih khan Jonathan a kal kha an hngal lo. ⁴ Cun Jonathan nih Filistin mi ralvengtu ralkapbu sin i va kal aa timhnak fiang ah khan a kap hnih in lung-pang an um veve, pakhat min cu Bozez a si i a dang pakhat min cu Seneh a si. ⁵ Lungpang pakhat cu chak-lei ah Mikmash hmailei ah aa chong i a dang pakhat cu thlanglei ah, Geba hmailei ah aa chong. ⁶ Cun a ralthuam putu tlangval sinah cun Jonathan nih, "Hi cuarpartan lomi hna an ralvengtu ralkapbu sinah khin va kal tuah u sih; Bawipa nih kan caah rian a hei tñan ko hmanh hnga maw, zeitintiah khamhnak cu mi tam thawngin a si ah siseh, mi tlawm thawngin a si ah siseh, Bawipa cu zeihmanh nih a dawnh khawh tñung lo," tiah a ti. ⁷ Cun a ralthuam putu nih khan a sinah, "Na lung nih a duhning te cun tuah ko; zohhmanh, na sinah ka um, na ruahnak bantukte cu ka ruahnak a si ve," tiah a ti. ⁸ Cun Jonathan nih khan, "Zohhmanh, an sin leiah khin kan hei kal lai i kan hei i langhter lai. ⁹ Annih nih kan sinah, 'Nan sinah kan rat hlantiang rak um rih u,' an ti ahcun, kan umnak hmun ah khan kan

dir lai i an sinah khan kan hung kal lai lo. ¹⁰ Sihmanhsehlaw annih nih, 'Kan sinah hung tuah u,' an ti ahcun, kan hung kal lai; zeitintiah mah hihi Bawipa nih annih cu kan kut chungah a kan pek cang ti hmelchunhnak a si lai," tiah a ti. ¹¹ Cucaah an pahnih in Filistin mi ralvengtu ralkapbu sinah cun an hei i langhter; cun Filistin mi hna nih cun, "Zohhmanh u, an i thuhnak kua chungin Hebru mi an chuak cang khi," tiah an ti. ¹² Cun ralvengtu ralkapbu hna nih cun Jonathan le a ralthuam putu cu an hei kawh hna i, "Kan sinah hung u law, thil pakhat kan in hmuhsak hna lai," tiah an hei ti hna. Cun Jonathan nih a ralthuam putu sinah cun, "Hun ka zul tuah; zeitintiah annih cu Bawipa nih Israel mi kut chungah a pek cang hna cuh," tiah a ti. ¹³ Cun Jonathan cu a kut le a ke i bawmh in a hung kai, a ralthuam putu nih cun a hnu in a zulh. Cun annih cu Jonathan hmaiah cun an tlu du-ahmah ko i a ralthuam putu zong nih a hnulei in a hun thah ve hna; ¹⁴ cun cu thahnak hmasa bik Jonathan le a ralthuam putu nih an tuahmi cu, tlangrel tuhnak kauh vawlei ah khin, leileh rinkuar a cheu can tluk ah khin, mi pakul tluk an thi. ¹⁵ Cun riahhmun le lo lak le mi vialte lakah khan launak a um ciammam i ralvengtu ralkapbu le ral hranhtu ralkap hna hmanh cu an ther ko; cun vawlei aa hnin i launak nganpi ah a cang. ¹⁶ Cun Saul ralvengtu hna, Benjamin mi khua Gibeah i a ummi hna nih khan an hei zoh i, zohhmanh, mi bupi cu hilei khilei ah an i cavai len ko. ¹⁷ Cun Saul nih a sin i a ummi hna sinah cun, "Mi i rel u law, ahodah kan sinin a kal, i zoh tuah u," tiah a ti. Cun annih nih an i rel tikah, zohhmanh, Jonathan le a ralthuam putu kha an um lo. ¹⁸ Cun Saul nih Ahijah sinah cun, "Hika ah hin Pathian kuang kha rak pu tuah," tiah a ti. Zeitintiah khi caan ah Pathian kuang cu Israel mi sinah khan a kal ve. ¹⁹ Cun Saul nih tlangbawi a chawnh lioah khan, Filistin mi riahhmun chung i i tuainak cu a karh chin lengmang i Saul nih tlangbawi sinah cun, "Na kut kha zuk tñan tuah," tiah a ti. ²⁰ Cun Saul le a sinah a ummi vialte kha an i pum tñan i raldohnak chungah cun an lut; cun zohhmanh, anmah le anmah cu nam in an i tu ciammam i, i tuainak nganpi a um. ²¹ Cun cu caan hlan i Filistin mi sin i a um i an sinah an riahhmun i a hung kalmi Hebru mi hna hmanh kha, atu ah cun, Saul le Jonathan sinah a ummi Israel mi hna sin i um awkah an i mer. ²² Cu bantukin, Ephraim tlangram i aa thupmi Israel mi vialte nih khan Filistin mi cu an zam ti an theih tikah, annih zong nih raldohnak chungah khan i tel ve in, heh tiah an daw ve hna. ²³ Cuticun khi ni ah Bawipa nih Israel cu a luatter; raldohnak cu Beth-aven pin tiang a phan. ²⁴ Cun khi ni ah Israel mi hna cu an lungre a thei, zeicahtiah mi cungah cun chiatsernak kha Saul nih a khin i, "Ka ral hna cungah phu ka hlam i zanlei a si hlan i rawl a eimi cu chiatserh siseh," tiah a ti. Cucaah ahohmanh nih rawl an tep lo. ²⁵ Cun mi

vialte cu tupi chung i an va luh tikah, zohhmanh, vawlei ah khuaihliti a rak um. ²⁶ Cun mi kha tupi chung i an va luh tikah, zohhmanh, khuaihliti kha a rak tla lengmang, sihmanhsehlaw ahohmanh nih an kut an kaa ah an i tuh lo; zeitintiah mi nih khan chiatserhnak kha an tih. ²⁷ Sihmanhsehlaw Jonathan nih a pa nih mi kha chiatserhnak in bia a beuh hna ti kha a thei lo; cu-caah a kut in aa putmi fung par cun khuai thlar cu a sawh i a kut in aa tuh i a mit a hung fiang than. ²⁸ Cun mi pakhat nih, "Na pa nih mi kha chiatserhnak in fek tein bia a beuh hna i, 'Nihin i rawl a eimi cu chiat siseh,' a ti," tiah a ti. Cun mizapi cu an buhri dih. ²⁹ Cun Jonathan nih aa thawh i, "Ka pa nih ram hi harnak a pek ko hih. Khuaihliti tlawmpalte ka teh caah ka mit au a fian than hi zoh tuah ngat u. ³⁰ Mi hna nih hin, an ral hna hbranchaw an hmuhmi hi, nihin ah hin heh tiah ei ko hna seh law, zeitluk in dik a hei that deuh hnga; cu-caah cun pei Filistin mi hi tampi kan thah khawh hna lo hi," tiah a ti. ³¹ Cu ni ah cun Mikdash in Aijalon tiang Filistin mi cu an thah len hna. Cun mi cu an buhri ngaingai; ³² mi hna nih cun hbranchaw kha an zuanhawh hna i tuu hna le cawtum hna le cawfa hna kha an lak hna i vawlei ah an thah hna i mi nih cun an thisen he an ei chih hna. ³³ Cun Saul kha an chimh i, "Zohhmanh, mi nih thisen an einak thawng in Bawipa sinah an soal cang," tiah an ti. Cun anih nih, "Nannih nih hlennak in nan tuah cang; hika ah hin keimah sinah lungpi pakhat in rak hril tuah u," tiah a ti. ³⁴ Cun Saul nih, "Mizapi sinah khan vaa thek u law, annih cu, 'Mi kip nih an cawtum siseh, an tuu siseh, rak i put cio hna seh law, hika ah hin that hna seh law, ei hna seh; cun thisen ei chihnak thawngin Bawipa sinah soal hlah u,' tiah chim hna u," tiah a ti. Cucaah mi kip nih cu zan ah cun an cawtum cio kha an rak i put i khika ah an thah hna. ³⁵ Cun Bawipa caah Saul nih biaktheng pakhat a sak; mah cucu Bawipa ca i a sak hmasa bikmi biaktheng a si. ³⁶ Cun Saul nih, "Zan ah Filistin mi cu vung dawi hna u si law, zinglei khuadei tiang vung hrawk hna u sih; mi pakhat hmanh vung ngan hna hlah u sih," a ti. Cun annih nih, "A tha tiah na ruahmi paoh cu tuah ko," tiah an ti. Sihmanhsehlaw tlangbawi nih, "Hika ah hin Pathian naih rih tuah u sih," tiah a ti. ³⁷ Cun Saul nih Pathian cu a hal i, "Filistin mi cu ka vung dawi hna lai maw? Annih cu Israel mi hna kut chungah na pe hna lai maw?" tiah a ti. Sihmanhsehlaw khi ni ah cun amah cu a let lo. ³⁸ Cun Saul nih, "Hika ah hin ra tuah u, mizapi a hruaitu hna nan dihlak in; cun hi sualnak hi zeitindah nihin ah a thawh ti kha hngal u law, hmu tuah u. ³⁹ Zeitintiah Israel a khamhtu Bawipa nih a nun bangin, ka fapa Jonathan chungah a um a si hmanh ah, a thi hrimhrim lai," tiah a ti. Sihmanhsehlaw mi vialte lakah cun amah a hun lettupakhat hmanh an um lo. ⁴⁰ Cun Israel mi vialte sinah cun, "Nannih cu kam khat ah nan um lai i keimah le ka

fapa Jonathan cu kam khat ah kan um lai," tiah a ti. Cun mi zapi nih Saul cu, "A tha tiin na ruahmi cu tuah ko," tiah an ti. ⁴¹ Cucaah Saul nih, "Maw Bawipa, Israel Pathian, zeicahdah nihin cu na sal kha na ka leh lo? Hi mawhnak cu keimah chungah siseh, ka fapa Jonathan chungah siseh, a um a si ahcun, maw Bawipa, Israel Pathian, Urim langhter; sihmanhsehlaw hi mawhnak cu na mi Israel mi chungah a um a si ahcun, Thummim langhter," tiah a ti. Cun Jonathan le Saul cungah khan a tla i mizapi kha cu an luat. ⁴² Cun Saul nih, "Keimah le ka fapa Jonathan cungah khan camcawhnak cu tuah u," tiah a ti i Jonathan cungah khan a tla. ⁴³ Cun Saul nih Jonathan cu, "Zeidah na rak tuah, ka chim tuah," tiah a ti. Cun Jonathan nih amah cu, "Ka kut in kaa putmi thiangthunh par in khuaihliti tlawmte ka teh; hika ah ka um ko hih, ka thi ko lai," tiah a ti. ⁴⁴ Cun Saul nih, "Pathian nih ka cungah cu bantukin le cu nak tam deuh zongin, tuah ko seh; na thi hrimhrim ko lai, Jonathan," tiah a ti. ⁴⁵ Khi tikah mizapi nih Saul sinah cun, "Israel chungah hi teinak nganpi a tuahtu Jonathan cu maw a thi hnga? Naisai hlah! Bawipa a nun bangin, a lu cung a samfa fa khat hmanh vawlei ah a tla lai lo; zeicahtiah nihin ah Bawipa he pei an tuah ti leh hi," tiah an ti. Cuticun mizapi nih Jonathan cu an tlanh; cucaah a thi lo. ⁴⁶ Cun Saul nih Filistin mi a dawi hna cu a kirtak i Filistin mi cu anmah umnak hmun ah khan an kal. ⁴⁷ Saul nih Israel mi siangpahrang a can tikah a kenkip i a ummi a ral vialte, Moab mi, Ammon mi, Edom mi Zobah siangpahrang hna le Filistin mi hna kha a doh hna; a va fuhmi paoh cu a tei lengmang hna. ⁴⁸ Cun raltha ngaiin a tuah i Amalek mi kha a tuk hna i Israel mi cu a roktu hna kut chung khan a luatter hna. ⁴⁹ Cun Saul fapa hna cu Jonathan, Ishvi le Malkishua an si; cun a fanu pahnih hna an min cu mah hihi an si: upa deuh min cu Merab, cun a ngakchia deuh min cu Mikhal; ⁵⁰ cun Saul nupi min cu Ahinoam a si, amah cu Ahimaaz fanu a si. Cun a ralkapbu haotu min cu Abner a si, amah cu Saul pa unau Ner i fapa a si. ⁵¹ Saul pa cu Kish a si, cun Abner pa Ner cu Abiel fapa a si. ⁵² Saul chan chung vialte cu Filistin mi kha fak piin an doh hna cun Saul nih pa thawng siseh, pa raltha siseh, a hmuhmi paoh cu amah sinah a fonh chih lengmang hna.

15 Cun Samuel nih Saul cu, "Bawipa nih keimah cu, nangmah kha, a mi Israel mi cung i siangpahrang si awk i chiti thuh awkah, a ka thlah cang; cu-caah Bawipa bia cu ngai tuah hna. ² Hi bangin ralkapbu Bawipa nih a ti, 'Amalek mi nih Israel mi cungah an tuahmi, Izipt ram in an chuah i lampi i annih an rak doh hna kha, dan ka tat lai. ³ Atu cu va kal law, Amalek kha va tu, an ngeihmi vialte kha va hrawk dih; zuah hna hlah, sihmanhsehlaw pa thlulo nu thlulo, ngakchia thlulo, bawhte thlulo, tuu thlulo, kalaug thlulo, laa thlulo in va that hna,' a ti," tiah a ti. ⁴ Cucaah Saul nih

mi kha a kawh hna i Telaim ah a rel hna, ke ralkap sing hnih le Judah mi sang khat an si. ⁵ Cun Saul cu Amalek mi hna khua cu a phan i horkuang chung cun a bawh. ⁶ Cun Saul nih Ken mi hna cu, "Kal u law, i then u, Amalek mi hna sinin vung kal u; cu ti a si lo ahcun, amah sinah kan hrawh chih soal hna lai; zeitintiah Izipt ram in an hung chuah lioah khan nannih nih Israel mi vialte cu nan rak zaangfah hna," tiah a ti. Cucaah Ken mi hna cu Amalek mi hna sin khan an i then. ⁷ Cun Saul nih Amalek mi cu Havilah in Izipt nichuahlei i a ummi Shur tiang a tei hna. ⁸ Cun Amalek mi siangpahrang Agag kha a nung in a tlaih i mi vialte kha vainam in a sam dih hna. ⁹ Sihmanhsehlaw Saul le mi hna nih khan Agag le tuu lak i a tha bik hna le cawtum lak i a tha bik hna le cenhmi satil thauthau hna lakin a tha bik hna le, tuufa hna le a thami vialte kha an zuah hna i an hrawk cikcek duh hna lo; a thalo le santlailo vialte lawng kha an hrawh cikcek hna. ¹⁰ Bawipa bia cu Samuel sinah a ra phan: ¹¹ "Saul cu siangpahrang i ka rak ser caah hin kaa ngaichih; zeicahtiah keimah zulhnak in aa mer cang i ka nawlbia kha a tuah hna lo," tiah a ti. Cun Samuel cu a thin a hung i Bawipa kha zan khuadei in a auh. ¹² Cun Samuel cu Saul kha zinglei i ton awkah tuan tein a tho, cun Samuel kha an chimh i, "Saul cu Karmel ah a ra, cun zohhmanh, amah caah hngalh camcinnak lung aa phun i aa mer i a lan i Gilgal ah a vang kal," tiah an ti. ¹³ Cun Samuel cu Saul sinah a ra i Saul nih khan amah cu, Bawipa nih thluachuahnak in pe ko seh; Bawipa nawlbia cu ka tuah cang," tiah a ti. ¹⁴ Cun Samuel nih, "A si kun ahcun, tuu awnh ka hna i a lutmi hi le cawtum pawt ka theihmi hi zeidah a si kun?" tiah a ti. ¹⁵ Saul nih, "Amalek mi hna sinin an ratpimi an si; zeitintiah mi nih tuu lak i a tha bik hna le cawtum lak i a tha bik hna kha Bawipa na Pathian sin i raithawi awkah an zuah hna; cun a dang vialte cu kan hrawh cikcek hna," tiah a ti. ¹⁶ Khi tikah Samuel nih Saul cu, "Ngol rih hmanh! Zahan ah Bawipa nih a ka chimhmi cu kan chim hmanh lai," tiah a ti. Cun anih nih, "Chim ko," tiah a ti. ¹⁷ Cun Samuel nih, "Nangmah naa ruahnak ah mi hmete si hmanh law, Israel mipahun hna lu na si lo maw? Bawipa nih Israel mi siangpahrang ah chiti an thuh cang. ¹⁸ Cun Bawipa nih rian pakhat tuah awkah an thlah i, 'Va kal law, misual mi, Amalek mi kha, va hrawk dih cikcek hna, cun an ciameh dih tiangin va do hna,' a ti. ¹⁹ A si kun ahcun, zeicahdah Bawipa aw cu na zulh lo? Zeicahdah hranchaw kha na zuanhnawh i Bawipa hmai i thil thalo kha na tuah?" tiah a ti. ²⁰ Cun Saul nih Samuel sinah cun, "Bawipa aw cu ka zulh ko, Bawipa nih a ka thlahnak rian ah khan ka kal ko, Amalek siangpahrang Agag kha ka ratpi i Amalek mi kha ka hrawh cikcek ko hna. ²¹ Sihmanhsehlaw mizapi nih hranchaw le tuu hna le cawtum hna hrawh awk i ulhamhmi thil lak i a tha bik hna kha, Gilgal ah, Bawipa na Pathian sin i raithawi awkah

an lak hna," tiah a ti. ²² Cun Samuel nih a thawh i, "Bawipa nih hin Bawipa aw zulhnak i lawmhnak ngan a ngeih tluk hin maw, Khangh thawinak le raithawinak ah hin lawmhnak a ngeih ve? Zohhmanh, nawlngaih-nak hi raithawinak nakin a tha deuh i Amah bia ngaih hi tuukawng hna thau nakin a tha deuh. ²³ Zeitintiah ralchanh hman hi litin bantukin soal a si ve i, Lungkhon hi that lo le siasal biak he an i tluk. Nangmah nih Bawipa bia na al cang caah amah zong nih nangmah cu siangpahrang sinak khan an hlaut cang," tiah a ti. ²⁴ Cun Saul nih Samuel sinah cun, "Ka soal cang; mi zapi kha ka thih hna i an aw ka zulh hna caah Bawipa nawlbia le nangmah bia kha ka buar cang hna. ²⁵ Cucaah atu cu, ka sualnak kha ka ngaithiam law, ka sinah kir tuah, Bawipa kha ka biak nakhnga, tiah kan nawl," tiah a ti. ²⁶ Cun Samuel nih Saul cu, "Nangmah cu kan kirpi lai lo; zeitintiah Bawipa bia kha na al cang i, Bawipa nih Israel mi cung i siangpahrang na sinak khan an hlaut cang," tiah a ti. ²⁷ Cun Samuel cu kal awk i aa mer pah ah khin Saul nih a puan ki in a tlaih i a tlek. ²⁸ Cun Samuel nih amah cu, "Bawipa nih Israel pennak cu nangmah sinin nihin ah hin a thleh cang i nangmah nakin a tha deuhmi na innpa sinah khan a pek cang. ²⁹ Cun Israel Sunparnak nih khan lih zong a chim lai lo i a ngaih zong aa ngaichih lai lo; zeitintiah i ngaihchih awkah amah cu minung a si tung lo," tiah a ti. ³⁰ Cun amah nih khan, "Ka soal ko cang; sihmanhsehlaw atu cu ka mi hna i an upa hna hmai le Israel mi hmaiah hin upatnak ka pe law ka kirpi ko. Bawipa na Pathian cu ka biak nakhnga," tiah a ti. ³¹ Cucaah Samuel nih Saul cu a kirpi i Saul nih Bawipa kha a biak. ³² Khi tikah Samuel nih, "Amalek mi siangpahrang Agag kha hika ah hin, ka sinah ratpi tuah u," tiah a ti. Cun Agag cu a sinah cun thanuam ngaiin a ra. Agag nih cun, "Thihnak a khaatnak cu ka lonh cang ko hnga lo maw cu," tiah a ti. ³³ Cun Samuel nih, "Nangmah na vainam nih nu kha fa loin a tuah hna bantukin, cu bangin na nu cu nu hna lakah fa ngei lomi a si ve lai," tiah a ti. Cun Samuel nih Agag cu Bawipa hmaiah Gilgal khua ah cun a sam cikcek. ³⁴ Cun Samuel cu Ramah ah a tlung; Saul cu a inn ah Saul khua Gibeah ah khan a hung kal. ³⁵ Samuel nih Saul cu a thih ni tiangin a hmu than ti lo, sihmanhsehlaw Samuel cu Saul kongah khan a ngaih a chia ko. Cun Bawipa cu, Israel mi hna siangpahrang i Saul a rak ser kha, aa ngaihchih.

16 Bawipa nih Samuel sinah cun, "Israel mi hna cung i siangpahrang a sinak in ka hlaut na hmuhmi Saul kong ah hin zeican dah ngaihchia in na um lai? Na ki ah khan chitirawn law, va kal tuah; nangmah cu Bethlehem khuami Jesse sinah kan thlah lai, zeicahtiah amah fapa hna lakah siangpahrang ca i kaa thimmi a um cang," tiah a ti. ² Cun Samuel nih, "Zeitindah ka kal khawh lai? Saul nih a theih ahcun, a ka thah lai," tiah a ti. Cun Bawipa nih, "Cawla pakhat in

i lak law, 'Bawipa sin i raithawi awkah ka ra,' tiah va ti. ³ Cun Jesse kha raithawinak ah cun va sawm law, nangmah nih zeidah na tuah awk a si kha kan hmuh-sak lai; cun a min kan chimhmi kha nangmah nih chiti cu na ka thuhpiak lai," tiah a ti. ⁴ Bawipa nih nawl a pekmi cu Samuel nih a tuah i Bethlehem khua ah khan a ra. Cu khua upa hna nih amah cu ton awkah khan ther lengmang in an ra i, "Daihnak lei ca i a rami na si maw?" tiah an ti. ⁵ Cun anih nih, "Daihnak in; Bawipa sin i raithawi awkah ka ra; nanmah kha i thianh u law, raithawinak ah cun ka sinah ra ve u," tiah a ti hna. Cun Jesse le a fapa hna kha a thianh hna i raithawinak ah khan a sawm hna. ⁶ Annih nih an rat tikah Eliab kha a zoh i, "Bawipa chiti thuhmi cu Bawipa hmai i a ummi hi a si hrimhrim ko," tiah a ruah. ⁷ Sihmanhsehlaw Bawipa nih Samuel sinah cun, "A muisam in siseh, a pum-rua in siseh, zoh hlah, zeicahtiah amah cu ka hlaut cang; zeitintiah Bawipa nih cun mi i an zohning in a zoh lo; mi nih cun lenglei langhning kha an zoh, sihmanhsehlaw Bawipa nih cun lungthin kha a zoh," tiah a ti. ⁸ Cun Jesse nih Abinadab kha a auh Samuel hmaiah khan a hei kalter. Cun anih nih, "Hi zong hi Bawipa thimmi a si lo," tiah a ti. ⁹ Cun Jesse nih Shammah kha a hei kalter. Cun anih nih, "Hi zong hi Bawipa thimmi a si lo," tiah a ti. ¹⁰ Cun Jesse nih a fapa hna chung i pasarih kha Samuel hmaiah cun a kalter hna. Cun Samuel nih Jesse sinah cun, "Bawipa nih mah hna hi cu a thim hna lo," tiah a ti. ¹¹ Cun Samuel nih Jesse sinah cun, "Hika ah hin na fapa an dihlak in an um maw?" tiah a ti. Cun anih nih, "A ngakchia bik a um rih, sihmanhsehlaw zohhmanh, amah cu tuu a khal," tiah a ti. Cun Samuel nih Jesse sinah cun, "Mi hei thlah hna law, amah cu va la hna seh; zeitintiah hika a phak hlantiang kan thu lai lo," tiah a ti. ¹² Cun a hei thlah hna i an run luhpi. Amah cu mi sen tertar te, mit au dawh ngai, mi-dawh ngai a si. Cun Bawipa nih, "Tho law, amah cu thuh tuah; zeicahtiah amah hi dahkaw a si cu," tiah a ti. ¹³ Cun Samuel nih a chiti rawnnak ki cu aa lak i amah cu a unau hna lakah cun a toih; cun Bawipa thlarau cu cu ni thawk in fak piin David cungah a tlung. Cun Samuel cu a tho i Ramah ah a kal. ¹⁴ Bawipa thlarau cu Saul sin khan aa thial i Bawipa sinin a rami thlarau thalo nih amah kha awlok a chonh. ¹⁵ Cun Saul cu a sinum hna nih khan, "Zohhmanh, Pathian sinin a rami thlarau thalo nih awlok an chonh hih. ¹⁶ Kan bawipa nih nangmah hmai i a ummi na sal hna hi, tingtang tum a thiammi kawlaw awkah nawl kan pe tuah; Pathian sinin a rami thlarau thalo kha na cungah a um tikah amah nih cun a tum lai i na dam lai," tiah an ti. ¹⁷ Cucaah Saul nih a sinum hna sinah cun, "Tum a thiammi ka hmuhpiak u law, ka sinah ratpi u," tiah a ti. ¹⁸ Tlangval pakhat nih khan a hun leh i, "Zohhmanh, Bethlehem khuami Jesse fapa pakhat, tingtang tum a thiammi, mi raltha, raldoh thiammi, biachim holh rel i a fim-

mi, mui dawh ngai, ka hmuh; cun Bawipa cu amah sinah a um," tiah a ti. ¹⁹ Cucaah Saul nih Jesse sinah cun lamkal a hei thlah hna i, "Tuu sinah a ummi na fapa David kha rak ka kua tuah," tiah a ti. ²⁰ Cun Jesse nih changreu le mitsur hang cua khat a phormi laa pakhat le meheh fa pakhat kha a lak i a fapa David sinin Saul sinah khan a kuat hna. ²¹ Cun David cu Saul sinah khan a ra i a rian ah khan a lut. Cun Saul nih khan a duh ngaingai i a hriamnam putu ah a cang. ²² Cun Saul nih Jesse cu bia a hei cah i, "David cu ka rian ah hin um ko seh, zeitintiah a cungah ka mit a tling," tiah a ti. ²³ Cun Pathian sinin a rami thlarau thalo kha Saul cungah a tlun fate, David nih khan tingtang kha aa lak i a kut in a tum tawn; cucaah Saul cu aa hrim than tawn i a dam; cun thlarau thalo nih khan a chuahtak tawn.

17 Cun Filistin mi nih an ralkapbu hna cu raldoh awkah an pumh hna i Judah ram Sokoh khua ah; Sokoh le Azekah kar Efes-dammim ah an riak. ² Cun Saul le Israel mi cu an i pum i Elah nelrawn ah an riak i Filistin mi hna kha rak doh awkah an rak i tiang. ³ Cun Filistin mi hna cu kam khattelei tlang cungah an dir i Israel mi hna cu a dang kam khattelei tlang cungah khan an dir ve, an karlak ah horkuang pakhat a um. ⁴ Cun Filistin mi hna riahmun cun an mi thawng bik a min Goliath a simi, Gath khuami, a tung dong ruk le khap khat a timi cu a ra chuak. ⁵ A lu ah dar luchin aa chinh i thir ngaphaw angki aa hruk i cu angki cu a rih leiah pawng za le kul le nga a si. ⁶ Cun a ke ah ngal tuamnak dar phaw aa hruk i a liang ah dar fei aa bei. ⁷ Cun a feihlung cu thiamtlang bantuk a si i a feihmur thir cu pawng hleinga a rit; cun a phaw putu cu a hmaiah a kal. ⁸ A dir riangmang i Israel ralkap cu a hei hauh hna i, "Zeicahdah raldoh awk i i tian awkah nan hei chuah ve? Keimah cu Filistin mi ka si i nannih cu Saul sal nan si lo maw? Nanmah caah mi pakhat i thim u law, keimah sinah hin rung seh. ⁹ Keimah kha a ka doh khawh i a ka thah ahcun, kannih cu nan sal kan si lai; sihmanhsehlaw amah cu keimah nih ka tei i ka thah ahcun, nannih cu kan sal nan si lai i kan rian nan tuan lai," tiah a ti. ¹⁰ Cun Filistin mipa nih cun, "Nihin ah hin Israel ralkap cu keimah nih kan zuam hna; mi pakhat i thim u law, kan i tawng tuah lai," tiah a ti. ¹¹ Saul le Israel mi vialte nih Filistin mipa bia kha an theih tikah an lung a dong i an thin a phang ngaingai. ¹² Cun David cu Bethlehem khua i Jesse fapa a si. Jesse cu Efrath chung a si i fapa pariat a ngei. Saul chan ah khan cu pa cu a tar cang i a kum a upa cang. ¹³ Jesse fapa upa bik pathum hna nih khan Saul cu raltuknak ah an zulh i raltuknak i a kalmi a fapa pathum hna min cu, a chuak hmasa bik Eliab le a hun changtu Abinadab le a pathumnak Shammah an si. ¹⁴ David cu a hniang bik a si; a upa bik pathum hna nih cun Saul kha an zulh, ¹⁵ sihmanhsehlaw David cu a pa tuu kha Beth-

lehem i va cawng hawh khan Saul sin cun aa chawh aa let lengmang. ¹⁶ Ni sawm li chung, Filistin mipa nih cun zingfa zanfa, a chuahhnawh hna i a dirhnawh lengmang hna. ¹⁷ Ni khat cu Jesse nih a fapa David cu, "Na ule caah vaireu ephah pakhat le changreu tlang hra hi i lak law, na ule sinah, riahhmun ah cun, khulrang in va kal tuah; ¹⁸ cun annih an thong khat haotu caah cawhnuk khal tlang hra hi i phorh fawn. Na ule kha zeitindah an um va zoh hna law, annih sinin hmelchunhnak pakhatkhat rak phor te," a ti. ¹⁹ Saul le a ule hna le Israel mi vialte cu Elah nelrawn chungah khan, Filistin mi hna he i do in an um, hna a ti. ²⁰ Cun David cu zingka tein a tho i tuu cu a cawngtu pakhat sinah a chiahtak hna i, thil kha a kalpi hna i Jesse nih a fial bantuk khan a kal; cun ralkapbu cu ral hla i sak pah in raldoh awk i i tiannak hmun i an chuah lioah khan riahhmun cu a va phan. ²¹ Cun Israel mi le Filistin mi hna cu i tuk awkah an rak i tiang, ralkapbu le ralkapbu i enhonh in. ²² Cun David nih thil kha thilri zohkhenhtu sinah a chiah hna i ralkap hna sinah cun a va le i a ule cu a va biakchawh hna. ²³ An sin i bia a chim lioah khan, zohhmanh, an mihawng bik, Gath khuami Filistin mi, a min Goliath a simi kha, Filistin ralkap chung cun a hung chuak i hmasa bantuk thiamthiam khan Israel mi cu a zuamcawh hna. Cun David nih amah bia cu a theih. ²⁴ Israel mi vialte nih mipa kha an hmuh tikah an zam i an thin a phang ngaingai. ²⁵ Cun Israel mi hna nih cun, "Hi a hung chuak mipa hi na hmu maw? Israel zawmhtaih awk hrimhrim ah a hung chuak ko hi ta; cun hi pa a thattu hi cu siangpahrang nih laksawng tampi a pek lai i a fanu zong kha a pek lai i, a pa innchungkhar ngunkhuai a luatter lai," tiah pakhat le pakhat an i cei. ²⁶ Cun David nih a pawng i a dirmi hna cu, "Hi Filistin mipa a that i hi thangchiatnak Israel mi sinin a thialtu cu, a cungah zeitindah tuah a si hnga? Hi cuarpartan lomi Filistin mipa hi aho rialmal dah a hei si i Pathian nung ralkapbu a hei zawmhtaih hna hnga cu!" tiah a ti. ²⁷ Cun mizapi nih cun an leh i, "Hi pa a thattu cu kan chim bantuk khan a cungah tuah a si ko lai," tiah an ti. ²⁸ Cun a u upa bik Eliab nih mi hna sin i bia a chim kha a rak theih i David cungah cun a thin a hung i, "Zeidah na ra tuah?" Kha tuu, tlawmte kha ramlak ah khan aho sinah dah na kaltak hna? Na ninghngalte le raltuk zoh awkah na ra ko hih?" tiah a ti. ²⁹ Cun David nih, "Zei hen dah ka tuah i? Bia kaa khat chim thamtham cu," tiah a ti. ³⁰ Cun amah sin cun a dang pakhat sin leiah aa mer i cu bantuk thiamthiam cun a chim; cun mi nih khan hmasa i an leh bantuk khan an leh than. ³¹ David nih a chimmi bia cu an theih tikah Saul kha an va chimh chin; cun amah kha a auh. ³² Cun David nih Saul sinah cun, "Amah ruangah hin aho hmanh an lungdong hna hlah seh; na salpa nih ka va kal lai i hi Filistin mipa hi ka va doh lai," tiah a ti. ³³ Cun Saul nih David cu, "Hi Filistin mipa va doh awkah

hin na kal kho lai lo, zeicahtiah nang cu tlangvalte men na si i anih cu a tlanval ka in pei ralkap a si cang cu," tiah a ti. ³⁴ Sihmanhsehlaw David nih Saul sinah cun, "Na salpa nih hin ka pa caah tuu ka khal tawn i chiandeih siseh, vom siseh a rat i tuufa kha tuurun chungin a seh tikah, ³⁵ ka daw tawn i ka tuk i a ka chung khan ka chuah tawn; cun a rak ka zuanh a si ahcun a hmurhumul in ka tlaih i ka tuk i ka thah tawn. ³⁶ Na salpa nih hin chiandeih si hna seh, vom si hna seh, ka thah hna; cun hi cuarpartan lomi Filistin mipa hi anmah lak i pakhat cu a si ve lai, Pathian nung ralkapbu hna a zawmhtaih hna caah hin," tiah a ti. ³⁷ Cun David nih, "Chiandeih tin chung le vom tin chungin a ka chuahtu Bawipa nih hi Filistin mipa kut chung hin a ka chuah ko lai," tiah a ti. Cun Saul nih David cu, "Va kal law, Bawipa cu na sinah um ko seh," tiah a ti. ³⁸ Cun Saul nih David cu a ralthuam khan a thuamh; dar luchin a lu ah a ching i thir ngaphaw angki a hruk. ³⁹ Cun David nih cun ralthuam cungah cun a vainam cu aa bei, kal hnik aa zal i a kal kho lo, zeicahtiah cu bantuk cu aa hruk bal hna lo. Cu tikah David nih Saul sinah khan, "Hi hna he hin cun ka kal kho lo, zeicahtiah kaa nek hna lo," tiah a ti. Cun David nih aa phoih hna. ⁴⁰ Cun David nih cun a thiangthunh kha aa lak i tiva in lung mil tete panga aa thim hna i a tuukhal zal, a saphaw zal ah khan aa sanh hna; a lungherhchehnak cu a kut in aa put i Filistin mipa kha a hei fuh. ⁴¹ Cun Filistin mipa kha a ra i David kha a rak nai, a phaw putu a hmai i a ummi he cun. ⁴² Cun Filistin mipa nih khan a hei zoh i David kha a hmuh tikah, zeite ah a rel lo; zeicahtiah amah cu mi sen tertarte, mi chuak thiam ngai, tlangval kate hi a si. ⁴³ Cun Filistin mipa nih cun David cu, "Uico maw ka si i fung he na ka rathnawh?" tiah a ti. Cun Filistin mipa nih cun a pathian hna kha i chalh in David cu chiat a serh. ⁴⁴ Filistin mipa nih cun David cu, "Ka sinah ra tuah, na sa kha van i a zuangmi va hna le vawlei i a ummi saram hna ka pek hna lai," tiah a ti. ⁴⁵ Cu tikah David nih cun Filistin mipa cu a thawh i, "Nang nih cun vainam le fei le fei nganpi he na ka chuahhnawh; sihmanhsehlaw kei nih cun ralkapbu Bawipa, Israel ralkapbu hna i an Pathian, na zawmhtaihmi min khan kan chuahhnawh. ⁴⁶ Nihin ni ah hin Bawipa nih nangmah cu keimah kut chungah a ka pek lai i kan thah lai i na lu kan tan lai; cun Filistin ralkapbu chung i a thimi ruak hna cu nihin ah hin van i a zuangmi va hna le vawlei i a ummi sahrang hna sinah ka pek hna lai; zeitintiah vawlei cung dihlak nih Israel mi lakah Pathian a um ti kha an hngalh nakhnga le ⁴⁷ hi aa pummi vialte nih hin, vainam le fei in Bawipa khamhnak hi a si lo ti kha an hngalh nakhnga; zeitintiah hi raltuknak cu Bawipa ta a si i nannih cu kan kut chungah pek nan si lai," tiah a ti. ⁴⁸ Filistin mipa nih khan David kha tawng hawh awkah a hun nai tikah, David cu ralkap an i tiannak lei ah khan, Filistin mipa he i ton

awkah cun, khulrang in a va tli. ⁴⁹ Cun David nih a zal kha a vun i purh i lung pakhat kha a vun lak i a herh i a hei chaih i Filistin mipa kha a calpadar ah a khen; lung kha a cal ah cun a pil i a bawktakhup in vawlei ah a tlu. ⁵⁰ Cuticun David nih Filistin mipa kha, lungher-hchehnak le lung pakhat in a tei i, Filistin mipa kha a khen i a thah; David nih nam aa ken lo. ⁵¹ Khi tikah David nih cun a hei tlikhnawh i Filistin mipa cungah cun a dir i a nam kha a lak i a kawng in a zuh i a thah i nam cun a lu kha a tan. Filistin mi nih an mīthawng bik kha a thi cang tiah an hmuh tikah an zam. ⁵² Cun Israel mi le Judah mi hna cu an tho i an au i Filistin mi cu Gath le Ekron hauka tiang an dawī hna, cucaah hliam-mi Filistin mi hna cu Shaaraim in Gath le Ekron tiang lampi ah an ril liangluang ko. ⁵³ Cun Israel mi hna cu Filistin mi an dawī hnanak khan an ra kir i an riahh-mun kha an rok. ⁵⁴ Cun David nih Filistin mipa lu kha a lak i Jerusalem ah a ratpi; sihmanhsehlaw a ralthuam cu a thlam chungah khan a chiahtak. ⁵⁵ Saul nih David kha Filistin mipa va doh awk i a chuah kha a hmuh tikah, a ralkapbu haotu Abner sinah khan, "Abner, hi tlangvalpate hi aho fapa dah a si?" tiah a ti. Cun Abner nih, "Na nunnak chalh in ka chim, maw siangpahrang, kan chim kho lo," tiah a ti. ⁵⁶ Cun siangpahrang nih khan, "Kha tlang valpa kha aho fapa dah a si hlat tuah u," tiah a ti. ⁵⁷ Cun David cu Filistin mipa a thahnak khan a hung kir ah, Abner nih cun a kalpi i a kut i Filistin mipa lu he cun Saul hmaiah a chuahpi. ⁵⁸ Cun Saul nih a sinah, "Aho fapa dah na si, tlangvalpa?" tiah a ti. Cun David nih, "Bethlehem khuami na sal Jesse fapa ka si," tiah a leh.

18 Saul sinah bia kha a chim dih tikah, Jonathan nunnak cu David nunnak ah aa t̄itchih i Jonathan nih amah nunnak aa dawt tluk khan a dawt. ² Cun cu ni cun Saul nih khan a lak i a pa inn ah kirter a siang ti lo. ³ Khi tikah Jonathan nih David sinah khan biakamnak a ser, zeitintiah amah nunnak bantu kin a dawt. ⁴ Cun Jonathan nih aa aihmi puan kha aa phoi h i David kha a pek, a ralthuam le a vainam le a likuk le a taisawm zong. ⁵ Cun David cu Saul nih a kuatnak paoh ah khan a hlawhtling; cucaah Saul nih ralkap hna hao-tu ah khan a ser. Cun mah hihi mi vialte mithmuh le Saul sinum hna mithmuh zongah khan thil t̄ha a si. ⁶ Inn lei i an tlun lio, David nih Filistin mipa a thahnak in a kir tikah khan, Israel khua vialte in nu hna kha, hlasak pah le lampah in Siangpahrang Saul kha, khuang tete le lawmhnak hla le aw dawh tumnak hna he rak don awkah an chuak. ⁷ Cun nu hna cu lawmhnak an tuahpah khan hla in an i chawn i, "Saul nih a thong thong in a thah hna, David nih a sang sang in," tiah an ti. ⁸ Cun Saul cu a thin a hung ngaingai i hi chimnak nih hin a lawmh loter ngaingai; aa thawh i, "David vial cu a sang sang that ah an rel i kei tu cu a thong thong that ceo ah an ka rel; pennak hi dah ti lo

cu zeidah cu hleiah a ngeih ding a um ti?" tiah a ti. ⁹ Cun cu ni thawk in Saul nih David cu a ngiat ziar. ¹⁰ Cun a thaizing ah thlarau t̄halo Pathian sinin a rami kha Saul cungah a tlung i David nih ni khat hnu ni khat a tum tawn bang khan tingtang kha a tum lioah, a inn chungah molh bia kha a chim lengmang ko. Saul nih a fei kha a kut in aa put i ¹¹ "David kha vampang ah hlinh chih ning," tiah a ti i fei khan voi hnih a khawh. Sihmanhsehlaw David nih amah kha voi hnih a pianh manh. ¹² Saul nih David kha a t̄ih; ze-cahtiah amah sinah khan Bawipa a um, sihmanhsehlaw Saul kha cu a chuahtak cang. ¹³ Cucaah Saul nih amah sin khan a t̄hial i thong khat haotu ah a ser i mi zapi hmaiah khan a chuak a lut lengmang. ¹⁴ Cun Bawipa kha amah sinah a um caah David cu a thil tuahmi vialte ah a hlawhtling. ¹⁵ Cun Saul nih a hlawh a tling ngaingai ti kha a hmuh tikah amah kha a zeuh ngaingai. ¹⁶ Sihmanhsehlaw Israel mi vialte le Judah mi vialte nih David kha an duh; zeitintiah amah cu annih hmaiah a chuak a lut lengmangmi a si. ¹⁷ Cun Saul nih David cu, "Hika ah hin ka fanu upa deuh Merab a um ko; nupi caah kan pek lai; keimah caah na ral bel t̄ha ko law, Bawipa raldohnak cu do ko hna," tiah a ti. Zeitintiah Saul nih, "Keimah kut cun thi hlah seh, sihmanhsehlaw Filistin mi hna kut tu in thi deuh seh," tiah a ruah. ¹⁸ Cun David nih Saul sinah cun, "Keimah cu ahodah ka si i ka rualchan Israel mi lak i ka pa innchungkhar cu ahodah an si, siangpahrang tupa ka si hnga cu?" tiah a ti. ¹⁹ Sihmanhsehlaw Saul fanu Merab cu David he t̄hit-ter awk caan ah khan, Meholah mi Adriel sinah nupi caah a pek. ²⁰ Saul fanu Mikhal nih David kha a duh i cucu Saul kha an chimh i cu nih cun a lung a lawmhter. ²¹ Saul nih, "Amah cu a caah rap a si nakhnga le Filistin mi hna kut cu amah dotu a si nakhnga, amah cu pe ning," tiah a ruah. Cucaah Saul nih David cu a voi hnih-nak a chimh i, "Atu cu ka tupa na si lai," tiah a ti. ²² Cun Saul nih a sinum hna cu, "David sinah a thli tein, 'Zohhmanh, siangpahrang nih nangmah cungah lawmhnak a ngei i a sinum vialte nih an in dawt; cucaah siangpahrang tupa cu si cang ko,' tiah nan chim lai," tiah nawl a pek hna. ²³ Cun Saul sinum hna nih hi bia cu David hna theih ah an chim. Cun David nih, "Keimah bantu k misifak le aho ze rel a tong lomi caah hin, siangpahrang tupa si hi thil hmetuai ah dahra nan rel hi?" tiah a ti. ²⁴ Cun a sinum hna nih khan Saul cu, "David nih, cuti'n, khati'n, a ti," tiah an chimh. ²⁵ Khi tikah Saul nih, "Hi bangin David sinah cun, 'Siangpahrang nih, siangpahrang ral hna cungah khan phu a hlam nakhnga, Filistin mi hna cuarpar za khat dah ti lo cu man ze hmanh a duh lo,' tiah nan chim lai," tiah a ti. Saul nih David cu Filistin mi hna kut in thihter awk kha a ruah. ²⁶ Cun a sinum hna nih khan amah bia cu David kha an chimh tikah, David cu siangpahrang tupa sinak ding nih khan a lawmhter. A caan kha a luan

hlanah, ²⁷ David cu a mi hna he khan an tho i an kal i Filistin mi kha za hnih an thah hna i David nih an cuarpar cu a rak phorh hna i siangpahrang tupa a si nakhnga, siangpahrang sinah cun tling tein a pek hna. Cun Saul nih a fanu Mikhal cu nupi caah a pek. ²⁸ Sihmanhsehlaw Saul nih Bawipa kha David sinah a um ti le Israel mi vialte nih an duh ti kha a hmuh i a hngalh tikah, ²⁹ Saul nih cun David kha a ðih chinchin. Cucaah Saul cu David ral a si zungzal ko. ³⁰ Cun Filistin bawi hna kha raltuknak ah an ra chuak tawn i an ra chuah fate David cu Saul sinum vialte hna nakkhan a hlawhtling deuh; cucaah a min cu an thangthat ngaingai ko.

19 Cun Saul nih a fapa Jonathan le a sinum vialte hna kha, David kha nan thah lai, tiah a chimh hna. Sihmanhsehlaw Saul fapa Jonathan nih David kha a tlaihchan ngaingai. ² Cun Jonathan nih David cu, "Ka pa Saul nih thah an timh; cucaah zinglei ah cun i ral-ring tuah, hmun ken fiak ah um law i thup; ³ cun ka kal lai i na umnak lo lakah khan ka pa pawngah ka dir lai i nangmah kong kha ka pa cu ka ruah lai, cun zeizei ka hngalhmi a um ahcun kan chimh lai," tiah a ti. ⁴ Cun Jonathan nih a pa Saul sinah cun David cu a chimthiam i, "Siangpahrang nih a sal David cungah hin sualnak tuah hlah seh, zeicahtiah na cungah a sual lo i a tuahmi cu nangmah caah a ðami rian lengmang a si; ⁵ thih le thih tiin Filistin mipa kha a tuk i Israel mi vialte caah Bawipa nih teinak nganpi a tuah. Na rak hmuh i na rak i lawm; cucaah cun, zeicahdah, zeiruanglo i David thahnak thawngin zehmanh a sual lomi thisen cungah sualnak na tuah kun lai?" tiah a ti. ⁶ Cun Saul nih Jonathan aw cu a zawn i Saul nih, "Bawipa nih a nun bangin, amah cu thah a si lai lo," tiah chiat a ser. ⁷ Cun Jonathan nih David cu a kawh i hi thil vialte cu Jonathan nih a hmuhsak. Cun Jonathan nih David cu Saul sinah a ratpi i a hlan bantuk khan a hmaiah a um ðhan. ⁸ Cun ral a um ðhan hoi i Filistin mi he i doh awakah David cu a kal, tampi a thah hna, cucaah a hmai in an zaam. ⁹ Cun Saul cu a inn chung i fei i put in a ðhut lioah khan, Bawipa sinin a rami thlarau ðhalo cu a cungah khan a tlung; cu lioah cun David kha tingtang a tum. ¹⁰ Cun Saul nih David cu fei in vampang i hlinh chih ding kha a kawh; sihmanhsehlaw Saul kha a pianh manh, cucaah fei kha vampang ah aa bunh. Cun David cu a zam i a luat. ¹¹ Cu zan ah cun Saul nih David inn ah khan zinglei ah a thah khawh nakhnga amah kha bawh awakah mi a thlah hna. Sihmanhsehlaw David nupi Mikhal nih, "Tuzan ah hin na nunnak naa khamh lo ahcun, thaizing ah cun thah na si lai," tiah a chimh. ¹² Cucaah Mikhal nih David cu thlalangawng in a vun thlak i a zam i a luat. ¹³ Mikhal nih milem pakhat kha a lak i ihkhun chungah cun a chiah i a lu ah meheh hmul chantling a tlinh i puan in a khuh. ¹⁴ Saul nih amah kha lak awakah mi a hei thlah hna tikah, "A zaw," tiah a rak

ti. ¹⁵ Cun Saul nih David zoh awakah cun mi a hei thlah hna i, "A ihkhun in keimah sinah hun zawn u, ka thah nakhnga," tiah a ti. ¹⁶ Cun a fialmi hna kha an rung luh tikah, zohhmanh, milem kha, a lu ah meheh hmul chantling i i tlinh in ihkhun cungah khan a rak um ko. ¹⁷ Saul nih Mikhal sinah cun, "Zeicahdah hi bantukin na ka hlen i ka ral kha na kalter? Cu ca i amah a rak i zuh diam cang hi," tiah a ti. Cun Mikhal nih Saul cu a leh i, "Ka kalter tuah, zeicahdah nangmah cu kan thah lai, tiah cun pei a ka ti cu," tiah a ti. ¹⁸ Cun David cu a zam i a luat i Ramah ah Samuel sinah a ra i Saul nih a cung i a tuahmi vialte kha a chimh dih. Cun amah le Samuel cu an kal i Naioth ah an um. ¹⁹ Cun Saul cu, "Zohhmanh, David cu Ramah i Naioth ah a um," tiah an chimh. ²⁰ Khi tikah Saul nih David kha lak awakah mi a hei thlah hna; annih nih profet bu cu an holh cukmak len ko le Samuel kha an cungah haotu in a um kha an va hmuh tikah, Saul nih a thlahmi hna cungah khan Pathian thlarau cu a tlung i annih zong an holh cukmak ve. ²¹ Mah cucu Saul kha an chimh tikah, midang kha a thlah ðhan hna; cun annih zong cu an holh cukmak ve. Cun Saul nih a voi thumnak ah mi a hei thlah ðhan hna i annih zong cu an holh cukmak ve ðhiamthiam. ²² Khi tikah amah hrimhrim Ramah ah cun a kal i Seku i a ummi tikhor nganpi kha a phan; cun, "Samuel le David kha khuazei ah dah an um?" tiah a hal hna. Cun pakhat nih, "Zohhmanh, Ramah khuah chung i Naioth ah an um," tiah a ti. ²³ Cun khika in Ramah khuah chung i Naioth ah cun a va kal i Pathian thlarau kha amah cungah cun a tlung ve i a kalpah cun, Ramah khuah chung i Naioth a phak hlantiang a holh cukmak lengmang ko. ²⁴ Cun amah zong cu a hnipuan kha aa phoih ve i Samuel hmaiah khan bia a chimh cukmak ve, cun cu ni cu chun nitlak, zan khuadei, pumlawng in a it. Cucaah, "Saul zong profet hna lakah aa tel ve cang dahra?" ti a si lan.

20 Khi tikah David cu Ramah khuah chung i Naioth khan a zam i Jonathan sinah a kal i, "Zeidah ka tuah? Zeidah ka mawhnak a si? Na pa hmaiah zaidah ka sualnak a si i ka nunnak a ka kawh hi?" tiah a ti. ² Cun anih nih, "A si hrimhrim lai lo! Na thi lai lo. Zohhmanh, ka pa nih hin thil ngan siseh, thil hme siseh zehmanh keimah theihter loin a tuah lo; cun zeicahdah mah hi cu ka pa nih ka sinin a thuh lai? A thup hrimhrim lai lo," tiah a ti. ³ Sihmanhsehlaw David nih a leh i, "Ka cung i dawtnak na ngeih kha na pa nih fiang tein a hngalh i, 'Jonathan nih mah hi cu thei theng duh hlah seh, a lung lam a fak ai hnga,' tiin a ruah lai. Sihmanhsehlaw biangai tein, Bawipa a nun bantuk le nangmah nunnak a nun bantukin, keimah le thihnak karlahah hin kar khat lawnglawng a um," tiah a ti. ⁴ Khi tikah Jonathan nih David sinah cun, "Na chimmi paoh kan tuahpiak lai," tiah a ti. ⁵ David nih Jonathan cu, "Zohhmanh, thaizing cu thla thar a si i siangpahrang sin i

cabuai i t̄hut kha ka tloh awk a si lo; sihmanhsehlaw a ni thumnak zanlei tiangin lo lakah kaa thuhnak hnga ka kalter tuah. ⁶ Cun na pa nih a ka hlam pingpang su-al ahcun, nangmah nih, 'David nih an chungkhar dihlak ca i kum fate an ngeih tawnmi raithawinak kha Bethlehem khua ah a um caah, cu amah khua Bethlehem i va kal ta duak awk kha, hramhram in a ka nawl,' tiah na ti lai. ⁷ Cun anih nih, 'A t̄ha!' a ti ahcun, na salpa caah hin a t̄ha lai, sihmanhsehlaw a thin a hun ahcun, khi tikah, t̄hat lonak kha aa ruahchih tiah va hngal ko. ⁸ Cucaah nangmah nih na sal hi nangmah he biakamnak thiang chungah na luhpi cang caah, na sal cungah hin zaangfahnak ngei ko. Sihmanhsehlaw keimah chungah hin mawhnak a um a si ahcun, nangmah nih ka that ko; zeicahtiah, zeicahdah na pa sinah cun na ka kalpi len lai?" tiah a ti. ⁹ Cun Jonathan nih, "Cucu a si naisai lai lo! Nangmah cung i t̄hat lonak tlunter awk kha ka pa nih aa ruahchih ti ka hngalh ahcun, chim loin kan um hnga maw?" tiah a ti. ¹⁰ Cun David nih Jonathan sinah cun, "Na pa nih aw hrang in in let seh law, aho nih dah a ka chimh lai?" tiah a ti. ¹¹ Cun Jonathan nih David cu, "Ra, lo ah khin va kal u sih," tiah a ti. Cucaah an pahnih in lo ah cun an va kal. ¹² Cun Jonathan nih David cu, Bawipa, Israel Pathian cu bi-ahngaltu si ko seh! Thaizing ah maw, a ni thumnak ni ah maw, atu caan hrawngah hin, ka pa cu ka hneksak tuah lai i, zohhmanh, David leiah ruahnak t̄ha a ngeih ahcun, khi tikah nangmah sinah mi thlah lo le chimh loin kan um hnga maw? ¹³ Sihmanhsehlaw ka pa nih nangmah cu harnak pek an duh soal a si ahcun, him tein na kal nakhnga, cucu nangmah sinah ka phuan lo i kan kalter lo a si ahcun, Jonathan cungah Bawipa nih cu bantukin tuah seh law, cu nak tam zongin tuah ko seh. Ka pa sinah Bawipa cu a um tawn bantukin nangmah sinah um ko seh. ¹⁴ Ka nun rih a si ahcun, Bawipa, dawtnak zumh awk tlak kha ka cungah langhter tuah, ka thih nakhnga lo; ¹⁵ cun ka innchungkhar hna sinin a zungzal in zumh awk tlak na sinak kha chat hlah. Bawipa nih David ral vialte kha vawlei cugin a hloh dih hna tikah, ¹⁶ Jonathan min cu David innchungkhar sinin chah si hlah seh. Cun Bawipa nih David ral hna cungah phu hlam ko seh," tiah a ti. ¹⁷ Cun Jonathan nih David cu amah a dawtnak chalh in chiat a serter t̄han; zeitintiah amah nunnak aa dawt bantuk tei khan a dawt. ¹⁸ Cun Jonathan nih amah sinah cun, "Thaizing hi thla thar kha a si i kan in hlam ko lai, zeicahtiah na t̄hutnak kha a lawng lai. ¹⁹ Cun kip-tuh ah cun kan in hlam ngaingai ko lai; khi tikah, kha kong kha a hung chuah tikah, naa thuhnak ah khan na va kal lai i khi lungpumh pinah khin na um lai. ²⁰ Cun hmuichon a kap bantukin kaa umter lai i a sirah cun thal pathum ka hun kah lai. ²¹ Cun zohhmanh, tlangval kha ka hei thlah lai i, 'Va kal law, thal kha va kawh hna,' tiah ka ti lai. Cun tlangval sinah khan, 'Zohhmanh, thal

kha nangmah in hi lei kap ah an um, rak la hna,' ka ti ahcun, na rat awk a si lai, zeitintiah, Bawipa a nun bantukin, nangmah caah hnangam a si i t̄hih awk a um lo.

²² Sihmanhsehlaw tlangval cu, 'Zohhmanh, na piin ah thal kha an um,' ka ti ahcun, na kal diam awk a si lai; zeitintiah Bawipa nih an kalter diam cang. ²³ Cun nangmah le keimah nih kan chimmi kongah cun, zohhmanh, Bawipa cu nangmah le keimah karlakah zungzal in a um ko," tiah a ti. ²⁴ Cucaah David cu lo lakah khan aa thup; thla thar kha a hung si tikah, siangpahrang cu rawl ei awkah a t̄hu. ²⁵ Siangpahrang cu voi dang tawn bantukin vampang pawng i a t̄hut-dan cungah khan a t̄hu; Jonathan cu hmaitonh in a t̄hu, cun Saul sirah khan Abner a t̄hu, sihmanhsehlaw David t̄hutnak kha cu a lawng. ²⁶ Sihmanhsehlaw cu ni ah cun Saul nih zeihmanh a chim lo; zeitintiah, "Zeithil nih dik a tlunh rua; amah cu a thiango i a si ko, a thiango i a si himhrim ko lai," tiah a ruah. ²⁷ Sihmanhsehlaw a ni hnihnak ni, thla thar thaizing ah khan, David umnak cu a lawng t̄hiamt̄hiam. Cun Saul nih a fapa Jonathan sinah khan, "Zeicahdah Jesse fapa hi nizan he nihin he rawl ei ah a rat lo?" tiah a ti.

²⁸ Jonathan nih Saul cu a leh i, "David nih Bethlehem khua i va kal ta duak awk kha hramhram in a ka nawl i,

²⁹ 'Ka innchung hna nih khi khua ah raithawinak an tuah i ka u nih khika i um awkah a ka hnek, cucaah ka kalter ko. Cucaah na hmaiah duhdawtnak ka hmuh a si ahcun, ka thlah law, ka ule cu va ka hmuhter tuah hna,' tiah a ti. Hi ruangah hin siangpahrang cabuai i a rat lonak cu a si," tiah a ti. ³⁰ Cu tikah Saul thinhunnak cu Jonathan cungah a alh ciammam i, "Nang, milolak le ralchanh hmanngmi nu fapa, nangmah lila ningzahnak caah le na nu pum lawnnak ningzahnak caah, Jesse fapa kha naa thim cang, tiah ka hngal lo mei?

³¹ Zeicahtiah, Jesse fapa hi, vawleicung i a nun chung paohpaoh ahcun, nangmah siseh, na pennak siseh, a hmun bal lai lo. Cucaah mi hei thlah hna law, ka sinah ratpi u, zeitintiah a thi himhrim lai," tiah a ti. ³² "Zeicahdah a thih lai, zeidah a tuah i?" tiah Jonathan nih a leh. ³³ Khi tikah Saul nih cun Jonathan cu a fei in a hei khawh i thah a zalh, cucun Jonathan nih khan a pa i David thah a timh taktak cu fiang tein a hngalh. ³⁴ Cun Jonathan cu thinhung ngaiin cabuai cun a tho i thla ni hnihnak ni ah cun rawl a ei lo; zeitintiah a pa nih David kha thangchiat a phorhter caah David kha a ngaihchi-atpi ngaingai. ³⁵ Zinglei ah tlangval note pakhat kha aa kalpi i lo chung i David he an i tiammi hmun ah khan a va kal. ³⁶ Cun a tlangvalpa sinah cun, "Va tli law, ka kahmi thal khi va char hna," tiah a ti. Cun tlangvalpa cu a tlik lioah khin, thal dang pakhat a pinah khan a hei kah. ³⁷ Cun tlangvalpa cu Jonathan nih a kahmi thal hmun a hei phak tikah khan, Jonathan nih tlangvalpa cu a hei auh i, "Thal kha na pinlei ah a si lo mei?" tiah a ti. ³⁸ Cun Jonathan nih tlangvalpa cu a hei auh i, "Khul-

rang in i namhnawh, um hlah," tiah a ti. Cucaah Jonathan tlangvalpa nih khan thal kha a char zokzok hna i a bawipa sinah khan a ra. ³⁹ Sihmanhsehlaw tlangvalpa nih khan zeihmanh a hngal lo; Jonathan le David lawng nih khan thil umtuning cu an hngalh.

⁴⁰ Cun Jonathan nih a hriamnam cu tlangvalpa kha a pek hna i amah cu, "Va tlung law, khua chungah hei phor hna," tiah a ti. ⁴¹ Tlangvalpa kha a kal dihangka, lungpon sir khan David cu a hung chuak i vawlei ah a baw i voi thum a kun; cun pakhat le pakhat an i hnam i pakhat le pakhat an i tah, David kha a zualhma khun.

⁴² Cun Jonathan nih David cu, "Dai tein va kal ko, zeicah-tiah, 'Keimah le nangmah karah le ka tefa hna le na tefa hna karlak ah, zungzal in, Bawipa cu um ko seh,' tiin pei Bawipa min in kan pahni in chiat kan ser ti cang kha," tiah a ti. Cun a tho i a kal; Jonathan cu khua chungah a lut.

21 Cun David cu Nob khua i tlangbawi Ahimelek sinah khan a ra; cun Ahimelek cu David ton awakhan ther lengmang in a ra i amah sinah cun, "Zeicahdah nangmah lawng na si, ahohmanh na sinah an i tel lo?" tiah a ti. ² Cun David nih tlangbawi Ahimelek sinah cun, "Siangpahrang nih rian pakhat a ka fial i, 'Kan fialmi rian le bia kan beohmi hi ahohmanh nih hngal hna hlah seh,' tiah a ka ti. Cun cu hmun cu hmun ah kan i tong lai, tiin tlangval hna kha bia ka tiam cang hna. ³ Cucaah atu ah na kut ah zeidah na ngeih? Changreu hlum nga in ka pe tuah, asiloah, hika i a ummi paoh zong," tiah a ti. ⁴ Cun tlangbawi nih khan David cu a leh i, "Changreu sawhsawh cu ka ngei lo, sihmanhsehlaw changreu thiangan cu a um; tlangval hna cu nu sinin an i thianhhlum paoh ahcun," tiah a ti. ⁵ Cun David nih tlangbawi kha a leh i, "Rian pakhatkhat ca i ka kal tikah a si tawn bangin, biangaite chim in, nu sinin kan i thianhhlum ko; khualtlawn sawhsawh tik hmanh ah tlangval hna umkheng hi an thiangan tawn ko; nihin ah hin cun zeitluk in dah an umkheng cu a thian chinchin lai?" tiah a ti. ⁶ Cucaah tlangbawi nih khan changreu thiangan kha a pek; zeitintiah khika ah khan Hunh camcinmi changreu dah ti lo cu changreu dang a um lo, cu changreu cu Bawipa hmai in thial a si ni ah changreu lum in rawlh than tawnmi a si. ⁷ Cu ni ah cun, khika ah khan, Saul sinum hna lak i pakhat, Bawipa hmai i taantermi a um; amah a min cu Doeg a si, Edom mi a si i Saul satil khaltu hna lak i upa bik a si. ⁸ Cun David nih Ahimelek cu, "Hika ah hin fei siseh, vainam siseh, na ngei pingpang lo maw? Zeitintiah siangpahrang rian kha khulrang in tuah a herh caah ka vainam siseh, ka hriamnam siseh, kaa lak manh hna lo," tiah a ti. ⁹ Cun tlangbawi nih cun, "Elah nelrawn i na thahmi, Filistin mi Goliath i a nam kha, zohhmanh, tlangbawi angki hnulei ah khin puan in aa zual i a um ko; mah khi naa lak duh ahcun i lak ko, zeicah-tiah mah khi lawng khi a um," tiah a ti. Cun David nih, "A

dang khi bantuk khi a um lo, ka pe tuah," tiah a ti.

¹⁰ Cun David cu a tho i khi ni ah Saul sinin a zam i Gath siangpahrang Akhish sinah a kal. ¹¹ Cun Akhish sinum hna nih cun a sinah, "Mah hihi an ram siangpahrang David kha a si lo maw? An lam pah in, "Saul nih a thongthong in a thah hna, David nih a sangsang in," tiin pakhat le pakhat hla an i leh lo maw kha?" tiah an ti.

¹² Cun David nih hi bia cu biatak tein a ruah i Gath siangpahrang Akhish cu a tih ngaingai. ¹³ Cucaah an hmaiah a umtu ziaza cu a thlen i an kut chungah cun aa hruhter, kutka innkhar cung hawi hna ah khan zeizei khi dik a thial hna i a cil hawi hna kha a khahmul ah khan a luanter. ¹⁴ Cu tikah Akhish nih a sinum hna cu, "Zohhmanh u, mihrut a si ti nan hngalh ko; a si kun ahcun zeicahdah ka sinah nan ratpi? ¹⁵ Mihrut ka bau hna caah maw hi pa hi ka hmai i mihrut ziaza langhter awakhan nan ratpi? Hi pa hi ka inn ah a luh awk a si hnga maw?" tiah a ti.

22 Cun David cu cuka cun a chuak i Adullam lungkua ah khan a zam; cun a unau hna le a pa innchungkhar vialte nih an theih tikah, khika ah amah sinah cun an vung kal. ² Cun harnak a tongmi paoh le leiba a ngeimi paoh le a lung a tling lomi paoh nih khan amah cu an fuh; cun annih hna haotu ah a cang. Cun amah sinah cun mi za li tluk an um. ³ Cun David cu khika in Moab ram Mizpah khua ah a kal; cun Moab siangpahrang sinah cun, "Ka pa le ka nu cu, Pathian nih keimah caah zeidah a tuah lai, ti kha ka hngalh hlantiang, na sinah um hna seh, tiah kan nawl," tiah a ti. ⁴ Cun Moab siangpahrang sinah cun a chiahtak hna i David cu ralhruang chung i a um chung vialte, a sinah cun an rak um. ⁵ Cun profet Gad nih David cu, "Ralhruang chungah um ti hlah, va kal law, Judah ram chungah va lut tuah," tiah a ti. Cucaah David cu a kal i Hereth tupi chungah khan a lut. ⁶ Cun Saul nih, David le a sin i a ummi hna kha an hmuh hna, ti kha a theih. Saul cu Gibeah ah, tlang bo pakhat ah, tamarisk thingkung toiah, a fei i put in a thu i a sinum vialte hna cu a velchum in an dir. ⁷ Cun a velchum i a dirmi a sinum hna sinah cun Saul nih a thawh i, "Nannih Benjamin mi hna, thei tuah u; Jesse fapa nih cun nan dihlak te hin maw lo le mitsur dum an pek cio hna lai i a thongthong haotu ah le a zaza haotu ah an ser cio hna lai, ⁸ nannih i nan dihlak in nan ka rawiphia len ko hi? Ka fapa nih Jesse fapa he tantinak a tuah tikah, ahohmanh nih ka sinah nan phuang lo i ka fapa nih ka sinum kha nihin ah a si bantuk hin, keimah doh awk le keimah bawh awakhan a forh tikah, keimah a ka ngai-hchiatpitu pakhat hmanh nan um lo i a phuan zong keimah sinah ahohmanh nih nan phuang fawn lo," tiah a ti. ⁹ Cu tikah Edom mi Doeg, Saul sinum hna pawng i a dirmi nih khan a hun leh i, "Jesse fapa cu Nob ah, Ahitub fapa Ahimelek sinah a rat kha ka hmuh i, ¹⁰ Bawipa kha a halpiak i rawl kha a pek i Filistin mi

Goliath nam kha a pek," tiah a ti. ¹¹ Khi tikah siangpahrang nih Ahitub fapa tlangbawi Ahimelek le a pa innchungkhar vialte, Nob ah a ummi tlangbawi hna cu auh awkah mi a thlah hna; cun an dihlak in siangpahrang sinah khan an ra. ¹² Cun Saul nih, "Ahitub fapa, thei tuah," tiah a ti. Cun anih nih, "Hika ah ka um, ka bawipa," tiah a leh. ¹³ Cun Saul nih amah cu, "Zeicahdah nannih nih nan ka rawiphiar, nangmah le Jesse fapa nih hin, nangmah nih changreu le nam kha na pek i Pathian sin hawi ah na hei halpiak, cucaah cun amah nih keimah cu doh awk le bawh awkah, nihin ah a si bang hin a tho," tiah a ti. ¹⁴ Cun Ahimelek nih siangpahrang cu a leh i, "A si ah, na sinum vialte lakah, siangpahrang tupa a simi, nangmah pum rungventu hna haotu, na inn chungah upat a simi David tluk in, ahodah zumh awk tlak a um? ¹⁵ Nihin hi maw amah caah Pathian ka chawnh hmasa bik a si? Si hlah! Siangpahrang nih na sal cungah hin siseh, ka pa innchungkhar vialte cungah hin siseh, zehmanh khing sawh hlah seh; zeicahtiah na sal nih hin hi kong vialte hi zehmanh ka hngal lo, a tam siseh, a tlawm siseh," tiah a ti. ¹⁶ Cun siangpahrang nih, "Na thi hrimhrim lai, Ahimelek, nangmah le na pa innchungkhar vialte," tiah a ti. ¹⁷ Cun siangpahrang nih a pawng i a dirmi ralvengtu sinah khan, "I mer law, Bawipa tlangbawi kha that hna; annih zong David sin i an i tom caah a zam kha an hngal nain ka sinah an phuang lo," tiah a ti. Sihmanhsehlaw siangpahrang sinum hna nih khan Bawipa tlangbawi hna thah awkah khan an kut an chuah duh lo. ¹⁸ Cu tikah siangpahrang nih Doeg kha, "Nangmah kha i mer law, tlangbawi kha that hna," tiah a ti. Cun Edom mi Doeg cu aa mer i tlangbawi kha a thah hna; cun khi ni ah la hmang thia tlangbawi angki aa hrukmi mi sawm riat le panga a thah hna. ¹⁹ Cun tlangbawi khua Nob kha vainam in a tuk; pa he nu he ngakchia he hnuktlai lio he, cawtum he laa he tuu he, vainam in a sam hna. ²⁰ Sihmanhsehlaw Ahitub fapa Ahimelek i fapa hna lakah khan pakhat, a min Abiathar a simi cu a luat i David sinah khan a zaam. ²¹ Cun David kha Abiathar nih cun, Saul nih Bawipa tlangbawi kha a thah hna, tiah a chimh. ²² Cun David nih Abiathar sinah cun, "Kha ni ah khan, Edom mi Doeg a um ve tikah khan, Saul a chimh theo lai, tiah ka hngalh cia ko. Na pa innchungkhar chung mi vialte cu keimah nih ka thihter hna a si ko. ²³ Ka sinah um ko, ñih hlah; zeicahtiah ka nunnak a ka kawlm i cu nangmah nunnak an kawlm i a si ve ko; keimah sinah cun na him ko lai," tiah a ti.

23 David cu, "Zohhmanh, Keilah kha Filistin mi nih an tuk i phuhri i rawl kha an chuh hna," tiah an chimh. ² Cucaah David nih Bawipa cu a hal i, "Hi Filistin mi hna hi ka va kal in ka va tu hna lai maw?" tiah a ti. Cun Bawipa nih David cu, "Va kal law, Filistin mi kha va tu hna law, Keilah kha va khamh tuah," tiah a ti. ³ Sih-

manhsehlaw David cu a mi hna nih, "Zohhmanh, hika Judah ram chung hmanh ah kan ning a ñi; Keilah khua i vung kal i Filistin ralkapbu hna vung tuk cu zeitluk in dah kan ñih chinchin lai?" tiah an ti. ⁴ Cun David nih Bawipa cu a hal ñhan. Cun Bawipa nih a leh i, "Tho law, Keilah ah cun vung kal ko; zeitintiah Filistin mi hna cu na kut chungah kan pek lai," tiah a ti. ⁵ Cun David le a mi hna cu Keilah ah cun an kal i Filistin mi hna he cun an i tu, cun an sañil hna kha an lakpiak hna i annih kha tampi an thah hna. Cuticun David nih Keilah khuami hna cu a luatter hna. ⁶ Ahimelek fapa Abiathar nih David sinah, Keilah i a zam tikah khan, tlangbawi angki pakhat he a rung. ⁷ Cun Saul kha, David cu Keilah ah a ra cang, tiah an chimh. Cun Saul nih, 'Amah cu keimah kut chungah Pathian nih a ka pek cang; zeitintiah kutka le hrenhnak a ngeimi khua ah a luhnak thawngin, amah le amah aa hrenh khumh cang," tiah a ti. ⁸ Cun Saul nih mi vialte kha, Keilah i vung kal i David le a mi hna kha vung kulh awkah, raldoh awkah a auh hna. ⁹ David nih Saul nih ka cungah that lonak kha tuah awkah khua a khaan ti kha a hngalh; cun tlangbawi Abiathar sinah khan, "Hika ah hin tlangbawi angki kha rak pu tuah," tiah a ti. ¹⁰ Cun David nih, "Maw Bawipa, Israel Pathian, Saul nih Keilah ah rat i khua kha keimah ruang i hrawh aa tim ti kha na sal nih ka theih hrimhrim ko. ¹¹ Keilah mi nih hin keimah cu amah kut chungah an ka pe lai maw? Na sal nih ka theih bang hin Saul cu a rung nga maw? Maw Bawipa, Israel Pathian, na sal hi ka chim tuah, tiah kan nawl" tiah a ti. Cun Bawipa nih, "A rung lai," tiah a ti. ¹² Cun David nih, "Keilah khuami nih hin keimah le ka mi hna hi Saul kut chungah an kan pe lai maw?" tiah a ti. Cun Bawipa nih, "An in pek hna lai," tiah a ti. ¹³ Cun David le a mi za ruk tluk a simi hna cu an tho i Keilah khan an chuak i an kal khawhnak paoh ah an kal. David cu Keilah khua in a chuak cang ti kha Saul cu an chimh tikah va tuk awk kha aa ñhul. ¹⁴ Cun David cu ramlak i ralruang chungah khan a um, Zif Ramlak tlangram ah khan. Cun Saul nih ni fate in a kaw, sihmanhsehlaw Pathian nih amah kha a kut chungah a pe lo. ¹⁵ Saul nih amah kha thah awkah a kaw caah David kha a thin a phang. David cu Zif Ramlak chung Horesh ah a um. ¹⁶ Cun Saul fapa Jonathan kha a tho i David sinah Horesh ah khan a kal i amah kha Pathian ah a kut a fehter. ¹⁷ Cun amah kha, "Na thinphang hlah; zeitintiah ka pa Saul kut nih nangmah cu an hmu bal lai lo; nangmah cu Israel siangpahrang na si lai i keimah cu an changtu ka si lai; ka pa Saul zong nih mah hi a hngalh ko," tiah a ti.

¹⁸ Cun an pahni in Bawipa hmaiah biakamnak an ser; David cu Horesh ah khan a rung um i Jonathan cu inn ah a tlung. ¹⁹ Cun Zif mi hna cu Gibeah ah Saul sinah an va kal i, "David cu kanmah lakah, Horesh ralhau chungah, Jeshimon thanglei i a ummi Hakhilah tlang chungah, aa thup ko lo maw? ²⁰ Cucaah maw siang-

pahrang, run kha na lung sa duh thah a sining te khan rung tuah; cun kannih kan rak tuah ve awk cu amah kha siangpahrang kut chung i pek kha a si ko lai," tiah an ti. ²¹ Cun Saul nih, "Bawipa nih thluachuah in pe ko hna seh; zeitintiah keimah cungah zaangfahnak nan ngei. ²² Va kal rih u law, va fiang chin rih tuah u, a um kalnak le khika ah aho nih dah a hmuh ti kha va hngal u law va zoh u, zeitintiah amah cu a zer ngai, tiah an ka chimh. ²³ Cucaah cun, aa thuhnak hmun vialte kha vaa chingchiah u law, ka sinah a dik hrimhrimmi theihnak he ra ðhan u. Khi tikah nannih sinah ka kal lai i hi ram chungah a um paohpaoh ahcun, Judah mi a thongthong vialte hna lakah hin, amah cu ka kawl lai," tiah a ti. ²⁴ Cun an tho i Saul hmaiah, Zif ah khan an kal. David le a mi hna cu Jeshimon in thlanglei, Arabah ram chung i Maon ramlak ah khan an um. ²⁵ Cun Saul le a mi hna cu amah kawl awkah khan an kal. Cun David cu an chimh; cucaah Maon ramlak i a ummi lungpi ah khan a vung kal. Cun mah cucu Saul nih a theih tikah, Maon ramlak ah cun David kha a dawilengmang. ²⁶ Saul cu tlang khattelei kam khan a kal i David le a mi hna cu tlang khattelei kam khan an kal, cun Saul le a mi hna nih khan David le a mi hna kha tlaih awkah an naih chin lengmang hna caah David cu Saul sin khan khulrang in a zam; ²⁷ khi tikah khan lamkaltu pakhat cu Saul sinah khan a ra i, "Khulrang in ra tuah, zeicahtiah ram kha Filistin mi nih an chimh," tiah a ti. ²⁸ Cucaah Saul nih David dawil kha a kirtak i Filistin mi kha a doh hna; cucaah cuka hmun cu Luatnak Lungpi tiah kawh a si. ²⁹ Cun David cu cuka cun a hung kal i Engedi ralhrung chungah khan aa thup.

24 Saul cu Filistin mi a dawil hnanak khan a kirtak, "Zohhmanh, David cu Engedi ramlak ah a um," tiah an chimh. ² Khi tikah Saul nih Israel mi lakin thimmi mi thong thum a lak hna i Sathar Lungpang timi hmaiah khan David le a mi hna kawl awkah cun a kal. ³ Cun lam pawng i tuu kiam hna cu a hei phan i cu-ka ah cun lungkua pakhat a rak um i Saul cu zun awkah a va lut. David le a mi hna cu lungkua a chung bik ah cun an ðhu ko. ⁴ Cun David cu a mi hna nih khan, "Zohhmanh, na ral cu na kut chungah kan pek lai i nangmah nih a ðha na tining paoh in a cungah na tuah lai, tiah Bawipa nih an timi ni kha mah hihi a si cang," tiah an ti. Cun David cu a tho i a thlite in Saul puanki par kha a va hleh. ⁵ Cun a hnuah cun Saul puanki par a va hleh caah khan David cu lung sivang in a um. ⁶ A mi hna sinah khan, "Amah cu Bawipa chiti thuhmi kha a si caah, amah cung i ka kut samh awkin, Bawipa chiti thuhmi ka bawipa cungah hi thil ka tuahmi hi Bawipa nih ka thlah ko seh," tiah a ti. ⁷ Cuticun hi bia hin David nih a mi hna kha a lem khawh hna i Saul tuk kha a onh hna lo. Cun Saul cu a tho i lungkua khan a chuak i a kal. ⁸ A hnuah David zong cu a tho i lungkua chungah khan a chuak i Saul kha, "Siang-

pahrang ka bawipa!" ti in a hei auh. Cun Saul nih a hnulei kha a hei zoh tikah David nih vawlei lei hoih in a kun i upatnak kha a tuah. ⁹ Cun David nih Saul cu, "Zeicahtiah, 'Zohhmanh, David nih nangmah fahnak kha a kawl,' tiin an timi hna bia kha na ngaih? ¹⁰ Zohhmanh, zeitintiah Bawipa nih nangmah cu nihin ah, lungkua ah khan, keimah kut chung i an pek kha, nangmah mit nih nihin hrimhrim ah a hmuh cang; mi cheu nih cun nangmah thah awk kha an ka fial, sihmanhsehlaw keimah nih kan zuah. 'Ka bawipa cu Bawipa chiti thuhmi a si caah a cungah ka kut ka samh lai lo,' tiah ka ti. ¹¹ Zohhmanh, ka pa, ka kut chung i na puanki par hi zohhmanh; na puanki par ka hlep nain nangmah kan thah lonak ah hin, ka kut chungah ðhat lonak siseh, rawinak siseh, a um lo ti kha na hngalh lai i na hmuh ko lai. Nangmah nih ka nunnak kha lak awkah na kawllengmang nain, na cungah ka soal lo. ¹² Keimah le nangmah karlakah Bawipa nih bia kan ceih ko seh, Bawipa nih nangmah cungah phu ka hlampiak ko seh; sihmanhsehlaw ka kut nih cun an tu lai lo. ¹³ Hlanlio mi hna phungthluk ah, 'Miðhalo chungin ðhat lonak a chuak,' ti a si; sihmanhsehlaw ka kut nih cun an tu lai lo. ¹⁴ Israel siangpahrang nih hin ahodah a chuahh-nawh? Ahodah na dawimi hi a si? Ui thi cia! Uihli a si ko! ¹⁵ Cucaah Bawipa cu biaceih tu si seh law, nangmah le keimah karlak bia hi chat seh, ka zohpiak seh law ka bia hi ka chimpiaq seh law, nangmah kut chung hin ka chuah ko seh," tiah a ti. ¹⁶ Hi bia cu David nih a chim dih hna tikah Saul nih, "Mah hihi nangmah aw a si maw, ka fapa David?" tiah a ti. Cun Saul cu thangpi in a ðap. ¹⁷ David sinah cun, "Nangmah cu keimah nakin na ding deuh, zeitintiah kei nih chiatnak in kan cham zongah nang nih cun ðhatnak in na ka cham. ¹⁸ Bawipa nih keimah cu nangmah kut chung i a ka chiah tik i na ka thah lo caah hin, ka cung i zaangfahnak na tuahmi kha nihin ah hin na langhter. ¹⁹ Zeitintiah mipa nih a ral kha a hmuh ahcun, him tein a kalter ko hnga maw? Cucaah nihin i ka cung i na tuahmi caah hin Bawipa nih ðhatnak in in lehrul ko seh. ²⁰ Cun atu cu, zohhmanh, nangmah cu siangpahrang na si hrimhrim lai i Israel pennak cu nangmah kut ah fehter a si lai, ti kha ka hngalh. ²¹ Cucaah, keimah hnuah ka tefa hna cu na hloh hna nakhnga lo le ka min cu ka pa innchungkhar chungin na hrawh nakhnga lo, Bawipa min in ka sinah chiat ser tuah," tiah a ti. ²² Cun David nih mah cucu Saul sinah chiat in a ser. Khi tikah Saul cu a inn ah a tlung, sihmanhsehlaw David le a mi hna cu ralhau chungah khan an hung kal.

25 Cun Samuel kha a thi i Israel mi vialte nih an i pum i an ðah i Ramah khua i a inn ah khan an vui. Khi tikah David cu a tho i Paran ramlak ah khan a vung kal. ² Cun Maon ah khan mipa pakhat a um i a ri-an ðuannak cu Karmel ah a si. Cu pa cu a rum ngain-gai; tuu thong thum le meheh thong khat a ngei Amah

cu Karmel ah khan a tuu hmul a met hna. ³ Cu pa a min cu Nabal a si i a nupi min cu Abigal a si. Minu cu a fimmi le aa dawhmi a si, sihmanhsehlaw mipa cu mikhepkha le ziaza thalo a si; amah cu Kaleb mi a si. ⁴ David nih ramlak ah cun, Nabal nih a tuu hmul kha a meh hna tiah a theih. ⁵ Cucaah David nih tlangval pahra a thlah hna i David nih tlangval hna sinah cun, "Karmel ah hung kal u law, cun Nabal kha va tong u law, ka min in biakchawnhnak pe u. ⁶ Cun hi bangin amah cu, 'Nangmah cungah daihnak um ko seh, cun na innchungkhar cungah daihnak um seh law, na ngeihmi vialte cungah daihnak um ko seh. ⁷ Nangmah nih tuu hmul mettu na ngei hna ti kha ka theih; cun na tuukhal hna cu kan sinah an um i an cungah harnak zeihmanh kan tuah lo i Karmel i an um chung vialte zeihmanh an thlau lo. ⁸ Na tlangval kha hal hna law an in chimh ko lai. Cucaah puai ni i kan rat caah hin ka tlangval hna hi na hmaiah mithmai tha hmuhter ko hna. Na sal hna le na fapa David hi na ngeihmi paoh rak kan pe ko sawh, a ti, 'tiah nan va ti lai," tiah a ti. ⁹ David tlangval hna cu an rat tikah hi vialte cu David min in Nabal kha an chimh; cun annih nih an ngan. ¹⁰ Cun Nabal nih David sinum hna cu a leh hna i, "David cu ahodah a si? Jesse fapa cu ahodah a si? Atu caan lioah hin an bawile sinin a zammi sal tampi an um. ¹¹ Ka tuu hmul mettu hna caah ka thahmi sa le ka changreu le ka ti kha i lak in khuazei in an ra ti ka hngal h lomi minung kha ka pek hna lai maw?" tiah a ti. ¹² Cucaah David tlangval hna cu an i let i an kir i hi vialte kha an chimh dih. ¹³ Cun David nih a mi hna cu, "Nan vainam i thlahi dih uh," tiah a ti hna. Cun an dihlak in an vainam cu an i thlahi; David zong nih a vainam cu aa thlahi ve; cun David cu za li tluk nih an hun zulh i za hnih nih an thil kha an rak hngah. ¹⁴ Sihmanhsehlaw Nabal sinum hna lak i pakhat nih Nabal nupi Abigail kha a va chimh i, "Zohhmanh, David nih kan bawipa kha biakchawnh awkah ramlak in mi a rak thlah hna i annih cu a rak sik hna. ¹⁵ Sihmanhsehlaw mi hna cu kan cungah an rak tha ngaingai tung i harnak zeihmanh kan ing lo i lo chung i kan um lio zongah zeihmanh kan thlawtthlau hna lo, anmah sin i kan kal chung paohpaoh cu; ¹⁶ annih cu an sin i tuu cawng in kan um chung vialte zan ah siseh, chun ah siseh, kan caah hauhruang an si. ¹⁷ Cucaah mah hihi hngal law zeidah ka tuah lai ti kha i ruat tuah; zeitintiah kan bawipa le a innchungkhar vialte cung i that lonak tuah kha timh a si cang, amah hi ahohmanh nih chawnh khawh loin michiakha a si fawn tung," tiah a ti. ¹⁸ Khi tikah Abigail cu aa namhnawh i changreu hlum za hnih le mitsur hang cua hnih le chumh awk i can ciامي tuu panga le vaireu rel nga le mitsur bor za khat le theipi hlum za hnih, aa lak hna i laa cungah a chuan hna. ¹⁹ Cun a tlangval hna cu a thawh hna i, "Ka hmaiah rak kal u, zohhmanh u, nan hnu in kan zulh hna

lai," tiah a ti. Sihmanhsehlaw a va Nabal kha a chim lo. ²⁰ Cun laa kha aa cit i tlang phen i a vung zuan lioah khan, zohhmanh, David le a mi hna cu amah leiah khan an rung i a ton hna. ²¹ Cun David nih khan, "Hi pa i a ngeihmi thil vialte hi pakpalawng ah dah mu ramlak ah ka hei cong hawn i a ngeihmi vialte cu pakhat hmanh tlaw loin a hei um; anih nih thatnak cu chiatnak in a ka rulh; ²² thaizing tiang amah ta a simi a pa pakhat zong ka nganh a si ahcun, hi bantukin Pathian nih David cungah tuah seh law, hi nak tam deuh zongin tuah ko seh," tiah a rak ti. ²³ Cun Abigail nih David kha a hmuhter aa hnawchan i a laa khan a tum i David hmaiah a kun i a lu kha a khun. ²⁴ A ke hramah khan a baw i, "Keimah cung lawnglawng ah hin, ka bawipa, mawhnak kha um ko seh; na salnu hi na hna theih ah bia chimter ko law, na salnu bia hi ka ngaihpiak ko sawh. ²⁵ Ka bawipa nih hi michiakha, Nabal hi zeiah relpiak loin um ko seh, zeitintiah a min bantukte hi amah cu a si ko; Nabal a min a si bang, mihrut a si ko; sihmanhsehlaw ka bawipa nangmah na tlangval na rak thlahmi hna cu keimah na salnu nih hin ka rak hmu hna lo. ²⁶ Cucaah cun ka bawipa, Bawipa a nun bantuk le na nunnak a nun bantukin, thisen chuah mawhnak le nangmah nih na kut hrimhrim in phuhlam tuahnak kha Bawipa nih tuah loin an umter caah, na ral hna le ka bawipa cungah that lonak tuah awk a kawmi hna cu Nabal bantuk si ko hna seh. ²⁷ Cun na sal nih ka bawipa sinah ka rak putmi laksawng hi ka bawipa zultu tlangval hna cu pek si hna seh. ²⁸ Na salnu ka sualnak cu ka ngaithiam ko sawh; zeitintiah ka bawipa nih Bawipa raltuknak kha a tuk caah Bawipa nih ka bawipa cu a fekmi inn a serpiak theo lai i na nun chung paohpaoh nangmah chungah that lonak hmuhter awk a um lai lo. ²⁹ Mi nih nangmah kha dawh awk le na nunnak kha kawh awkah an in thawh hnawh ahcun, ka bawipa nunnak cu Bawipa na Pathian zohkhenhnak chung i a ummi minung hna nunnak tom chungah khan tom chih a si lai; cun na ral hna nunnak tu cu lungherhchehnak te karlak chung in cheh bantukin a cheh hlo hna lai. ³⁰ Cun Bawipa nih ka bawipa cungah nangmah kong i a chimmi thatnak vialte kha a tuah dih tikah le Israel cungah baw i an chiah tikah, ³¹ zeiruang lo i thisen chuahnak kongah siseh, mah theng nih phu va hlamnak kongah siseh, ka bawipa nih zeihmanh na tuah lo caah, ngaihchiattertu phuhrunnak zeihmanh na ngei lai lo. Cun Bawipa nih ka bawipa hi tha tein an ti tikah, na salnu hi ka philh te hlah," tiah a ti. ³² Cun David nih Abigail cu a thawh i, "Bawipa, Israel Pathian, nihin i keimah ton awkah nangmah an thlahitu hi thangthat si ko seh! ³³ Na fimnak hi thluachuah hmu seh law, nihin ah thisen chuah mawhnak le keimah nih keimah kut hrimhrim in phu i hlamnak tuahnak in a ka khamtu nangmah cu thluachuahnak hmu ko! ³⁴ Zeitintiah nangmah kha fahnak peknak in a

ka khamtu Bawipa, Israel Pathian nih a nun hrimhrim bantukin, keimah ton awakah khan khulrang in rak ra hlah law, thaizing zingka ah cun Nabal caah hin pa pakhat hmanh an tang ti hnga lo," tiah a ti. ³⁵ Cun David nih amah kut khan amah ca i a rak putmi kha a cohlan i anih cu, "Na inn ah dai tein hung kal ko; zohhmanh, na aw kha kan ngaihpiak i na ka halmi kha kan pek," tiah a ti. ³⁶ Cun Abigail cu Nabal sin kha a phan; cun zohhmanh, a inn ah khan siangpahrang puai bantuk puai pakhat a rak tuah. Cun Nabal cu a rak i lawm cuahmah ko, zeicahtiah a ri ngaingai ko; cucaah zinglei khuaceu hlanah cun zeihmanh a chim lo. ³⁷ Cun zinglei ah, Nabal cu a zu ritnak in a fim tikah khan, hi thil hna cu a nupi nih khan a chimh i a lung cu a chungah a thi i amah cu lung bantuk ah a cang. ³⁸ Cun ni hra tluk hnuah Bawipa nih Nabal cu a tuk i a thi. ³⁹ David nih Nabal kha a thi tiah a theih tikah, "Nabal kut ah ningzahnak ka hmuhmi phu a hlam i a sal kha that lonak tuah loin a ka khamtu Bawipa cu thangthat si ko seh; Bawipa nih Nabal cu that lonak a tuahmi kha amah lu cung lila ah a tlunter than," tiah a ti. Cun David nih mi a hei thlah hna i Abigail kha a nupi caah an len. ⁴⁰ Cun David sinum hna cu Karmel tlang ah, Abigail sinah an phak tikah annih nih amah kha, "David nih nangmah cu a nupi si awk i va lak awakah nangmah sinah a kan thlah," tiah an chimh. ⁴¹ Cun a tho i vawlei lei zoh in a kun i, "Zohhmanh u, nan salnu hi ka bawipa i a sinum hna ke tawltu salnu a si ko," tiah a ti. ⁴² Cun Abigail cu khulrang in a tho i laa chungah aa cuan i a sinum nu panga nih khan an tuamuai. David lamkal hna kha a zulh hna i a nupi ah a cang. ⁴³ David nih Jezreel khuami Ahinoam zong kha a lak i an pahni in a nupi ah an cang. ⁴⁴ Saul nih a fanu Mikhal, David nupi kha, Gallim khuami Laish fapa Palti kha a rak pek cang.

26 Cun Zif khuami hna cu Saul sinah Gibeah ah an ra i, "Jeshimon nichuahlei ah a ummi Hakhilah tlang ah David cu aa thup ko lo maw?" tiah an chimh. ² Cucaah Saul cu a tho i Zif ramlak ah khan, Israel mi chungin thimmi thong thum he tiah, Zif ramlak i David kha kawlaw awakah a vung kal. ³ Cun Saul cu Jeshimon in nichuahlei ah a ummi lam pawng i Hakhilah tlang ah khan a riak. Sihmanhsehlaw David cu ramlak ah khan a um ko; cun Saul nih ramlak ah a ka daw i ti kha a hngalh tikah, ⁴ David nih ngiatu a thlah hna i Saul cu a ra taktak ko, ti kha a hngalh. ⁵ Khi tikah David cu a tho i Saul riahnak hmun ah khan a ra; cun David nih Saul cu a ralkapbu haotu Abner, Ner fapa, he khan khuazei ah dah an ih ti kha a hmuh; Saul cu an riahhmun chungah cun a it i ralkapbu nih a velchum in an riahhnawh. ⁶ Cun David nih Hit mi Ahimelek le Joab unau Abishai, Zeruah fapa, sinah khan, "Ahodah riahhmun chungah khin, Saul sinah khin, a vun ka zul lai?" tiah a ti. Cun Abishai nih, "Keimah nih kan zulh lai," tiah a ti. ⁷ Cu-

caah David le Abishai cu ralkapbu chung cun zan ah khan an lut; cun khika ah khan Saul cu riahhmun chungah a rak it ko i a fei cu a lu hramah, vawlei ah a rak i bunh ko; cun Abner le ralkapbu hna cu a velchum in an it. ⁸ Khi tikah Abishai nih David cu, "Pathian nih nihin ah hin na ral cu na kut chungah an pek ko; cucaah fei in voi khat chunhte ah amah hi vawlei ah bunh chih ko ning, voi hnih ka chun lai lo," tiah a ti. ⁹ Sihmanhsehlaw David nih Abishai cu, "Amah kha hrawk hlah; zeitintiah ahodah Bawipa chiti thuhmi chungah a kut a samh i mawh lo in a um kho lai?" tiah a ti. ¹⁰ Cun David nih, "Bawipa nih a nun bangin, Bawipa nih a thah te ko lai; a si lo ah a thih ni cu a phan te ko lai; a si lo ah raltuknak hmun ah a kal lai i a lo tlaw te ko lai. ¹¹ Bawipa chiti thuhmi cung i ka kut samh awk cu Bawipa nih ka kham ko seh; sihmanhsehlaw a lu hram i a ummi fei kha le hranthawl kha la law kal u sih," tiah a ti. ¹² Cucaah David nih Saul lu hram khan fei le hranthawl kha a lak hna i an kal. Ahohmanh nih cu-cu an hmu lo, a hngalh zong an hngal lo, ahohmanh zong an i hlau lo zeitintiah Bawipa sinin mitkuh thut kha an chungah a tlung i an i hngilh di. ¹³ Cun David cu ralchan ah khan a va kal i lam hlatpi ah tlang chungah khan a dir i an karlak cu aa hlat ngaingai; ¹⁴ cun David nih ralkapbu kha le Ner fapa Abner kha a hei auh hna i, "Abner, na ka let lai lo maw?" tiah a ti. Cun Abner nih, "Ahodah na si, siangpahrang a autu cu?" tiah a leh. ¹⁵ Cun David nih Abner cu, "Pa na si lo maw? Nangmah bantuk ahodah Israel mi lakah a um? A si kun ahcun zeicahdah siangpahrang na bawipa cu na kilven kun lo? Zeicahtiah mi pakhat nih siangpahrang na bawipa kha thah awakah a rak luhhnawh tung? ¹⁶ Hi thil na tuahmi hi a tha lo. Bawipa a nun bangin, nang cu thih awk na tlak, zeicahtiah Bawipa chiti thuhmi, na bawipa kha na kilveng lo. Siangpahrang lu hram i fei le hranthawl a ummi kha khuazei ah dah an um cang, hun zoh tuah ngat," tiah a ti. ¹⁷ Saul nih David cu a hngalh i, "Mah cucu nangmah aw a si maw, David ka fapa?" tiah a ti. Cun David nih, "Keimah aw a si, ka bawipa, maw siangpahrang," tiah a ti. ¹⁸ Cun anih nih, "Zeicahdah ka bawipa nih hin a salpa hi a daw i lengmang ko hnga? Zeidah ka tuahmi a um? Zei mawhnak dah ka kut chungah a um? ¹⁹ Cucaah ka bawipa siangpahrang nih hin a salpa ka bia hi ka ngaihpiak tuah seh. Keimah doh awakah an forhtu hi Bawipa a si ahcun, pekchanhnak hi cohlang ko seh; sihmanhsehlaw minung an si ahcun, BAWIPA hmaiah chiat si ko hna seh, zeitintiah annih nih nihin ah hin Bawipa ro chungah covo ka ngeih nakhnga lo an ka daw i, 'Va kal law, pathian dang kha va bia hna,' an ka ti. ²⁰ Cucaah cun ka thisen hi Bawipa hmuhphak lonak vawlei ah luang hlah seh; zeitintiah vaking kah awakah tlang chungah ram a vaimi bantukin Israel siangpahrang nih ka nunnak kha hloh awakah a ra chuak cang," tiah a ti. ²¹ Khi

tikah Saul nih, "Ka palh cang, ra kir tuah, ka fapa David, ka nunnak cu na mit ah nihin ah hin a sun caah na cungan harnak ka tuah ti lai lo; zohhmanh, ka rak hrut hrimhrim ko i fak piin ka palh cang," tiah a ti. ²² Cun David nih a leh i, "Maw siangpahrang, hika ah hin fei kha a um ko! Tlangval pakhat in rak thlah law ra la seh. ²³ Bawipa nih mi zeipaoh kha a dinnak ca le zumhawktlak a sinak caah laksawng a pek cio hna; zeitintiah Bawipa nih nangmah cu nihin ah ka kut chungah an pek, asinain Bawipa chiti thuhmi cungan khan ka kut ka samh duh lo. ²⁴ Zohhmanh, nangmah nunnak cu keimah mit ah nihin ah a sun bantukin ka nunnak cu Bawipa mit ah sung ve seh law, temhinnak vialte chungin ka chuah ko seh," tiah a ti. ²⁵ Cun Saul nih David sinah khan, "Ka fapa David, nangmah cu thluachuahnak hmu ko! Thil tampi na tuah lai i cu thil hna ah cun na hlauh a tling lai," tiah a ti. Cucaah David cu amah lam ah khan a kal i Saul cu amah hmun leiah khan a kir than.

27 Cun David nih a lung chungin, "Ni khatkhat cu Saul kut hin ka thi te lai; Filistin mi hna ram i ka va zam nakin a tha deuhmi thil ka caah a um ti lo; khi tikah Saul cu Israel ram chung i keimah kaw l kha a lung a dong lai i a kut chungin ka luat lai," tiah a ti. ² Cucaah David cu a tho i amah le a sinah a ummi mi za ruk hna cu Maok fapa Akhish, Gath siangpahrang sinah khan an kal. ³ Cun David cu amah le a mi hna he, mi kip nih an innchungkhar cio he, cun David zong cu a nupi pahnih, Jezreel khuami Ahinoam le Karmel i a rak ummi Nabal nupi ro Abigail hna he khan, Akhish sinah, Gath ah khan an um. ⁴ Cun Saul kha, David cu Gath ah a zam cang, tiah an chimh tikah, amah cu a kaw l ti lo. ⁵ Khi tikah David nih Akhish sinah khan, "Na mit ah mithmai tha ka hmuh a si ahcun, ram chung khuate pakhatkhat ah, khika ah ka um nakhnga, hmun pakhat ka pe tuah; zeitintiah zeicahdah na sal cu siangpahrang khua ah nangmah sinah ka um rua hnga?" tiah a ti. ⁶ Cucaah khi ni ah Akhish nih Ziklag khua kha a pek; cucaah pei nihin tiang hin Ziklag khua cu Judah siangpahrang hna ta a si cu. ⁷ Cun David nih Filistin mi hna ram chung i a um chung cu kum khat le thla li a si. ⁸ Cun David le a mi hna cu an hung kal i Geshur mi le Girzi mi le Amalek mi kha an hung chim hna; zeitintiah hi hna cu hlan liopi in hi ram chung mi, Izipt ram leiah Shur tiangin a ummi an si. ⁹ Cun David nih ram cu a tuk i pa siseh, nu siseh, a nung in a zuah-mi hna an um lo, sihmanhsehlaw tuu hna le cawtum hna le laa hna le kalauk hna le puan hna kha a lak hna i Akhish sinah a ra kir than. ¹⁰ Akhish nih, "Nihin ah ahodah na hung hranh?" ti i a hal tikah, David nih, "Judah ram Negeb," tiin maw, "Jerahmeel mi hna Negeb," tiin maw, "Ken mi hna Negeb," tiin maw, a ti tawn. ¹¹ Cun David nih, "Annih nih kan kong kha an chim lai i, 'Cuticun David nih a tuah,' tiin an ti lai ti kha a ruah

caah, Gath khua i thawngpang a hei kalpitu ding pakhat hmanh um lo dingin, pa siseh, nu siseh, pakhat hmanh a nung in a zuah hna lo. Filistin mi hna ram i a um chung vialte cu, mahticun a tuah tawn. ¹² Cun Akhish nih David cu a zumh i, "A mi Israel mi kha aa huatter cikcek cang hna caah ka sal a si zungzal lai," ti in a ruah.

28 Khi caan ah khan Filistin mi nih an ralkap kha raldoh awk caah, Israel kha doh awkah an pumh hna. Cun Akhish nih David cu a thawh i, "Nangmah le na mi hna kha keimah sinah ralkapbu chungah nan kal ve awk a si kha va hngal ko," tiah a ti. ² Cun David nih, "A tha ko, na sal nih zeidah a tuah khawh ti kha na hngalh lai," tiah a ti. Cun Akhish nih David cu, "A tha ko, nangmah cu na nun chung keimah pum rungventu ah kan ser lai," tiah a ti. ³ Samuel kha atu cu a thi cang i Israel mi vialte nih an tha i amah khua Ramah ah khan an vui. Cun Saul nih thitlawnthiam le hnamngei kha ram chungin a daw i di hna. ⁴ Filistin mi cu an i pum i an ra i Shunem ah riahhmun an khuar; cun Saul nih Israel mi vialte kha a pumh hna i Gilboa ah riahhmun an khuar ve. ⁵ Saul nih Filistin ralkapbu kha a hmuh tikah, a thin a phang i a ther in a ther. ⁶ Cun Saul nih Bawipa kha a hal tikah Bawipa nih mang in siseh, Urim in siseh, profet hna in siseh, a let lo. ⁷ Cun Saul nih a sinum hna kha, "Thitlawnthiamnu pakhat in ka kawlpia tuah u, a sinah ka va kal i amah cu ka va hal nakhnga," tiah a ti hna. Cun a sinum hna nih cun, "Zohhmanh, Endor ah thitlawnthiam pakhat a um," tiah an chimh. ⁸ Cun Saul cu mui dang in aa thleng i hnipuan dang aa hruk i amah sin i a um mipa pahnih he an kal; cun nu sinah cun zan ah an ra. Cun anih nih, "Thi ka tlawnpiak law, nangmah sinah a min ka chim laimi paoh hun ka chuahpiak tuah," tiah a ti. ⁹ Nu nih khan amah sinah cun, "Saul nih thitlawnthiam le hnamngei hna cu zeitindah hi ram chungin a thaw l hna ti kha na hngalh hrimhrim ko tung. Zeicahdah ka thih nakhnga dingin ka nunnak kha rap na ka chiah?" tiah a ti. ¹⁰ Sihmanhsehlaw Saul nih a sinah cun Bawipa min chalh in chiat a ser i, "Bawipa a nun bangin, hi thil ruangah hin na cungan dantatnak a tlung lai lo," tiah a ti. ¹¹ Cun nu nih cun, "Ahodah kan chuahpiak lai?" tiah a ti. Anih nih, "Samuel kha hun ka chuahpiak tuah," tiah a ti. ¹² Nu nih Samuel kha a hmuh tikah aw fak piin a ai i nu nih cun Saul kha, "Zeicahdah na ka hlen? Nangmah hi Saul na si," tiah a ti. ¹³ Siangpahrang nih amah cu, "Tih hlah; zeidah na hmuh?" tiah a ti. Cun nu nih khan Saul cu, "Vawlei chungin pathian pakhat a chuah kha ka hmuh," tiah a chimh. ¹⁴ Cun anih nih, "A mui zeidah a si?" tiah a ti. Cun anih nih, "Tarpa pakhat a hung kai i a angkifual aa hruk," tiah a ti. Cun Saul nih Samuel a si kha a hngalh i vawlei leiah a lu a khun i up-atnak kha a tuah. ¹⁵ Cun Samuel nih Saul cu, "Zei-cah-dah na hun ka chuahternak hin hna na ka hnawh?"

tiah a ti. Saul nih a leh i, "Harnak nganpi chungah ka um; zeitintiah Filistin mi nih an ka tuk i Pathian nih hnulei a ka chit cang i profet hna sinin siseh, mang in siseh a ka let ti lo; cucaah nangmah cu zeidah ka tuah awk a si kha a ka chimtu dingah kan kawh," tiah a ti. ¹⁶ Cun Samuel nih, "Bawipa nih hnulei an chit cang i na ral ah a can cang caah zeicahdah keimah cu na ka hal duh ti? ¹⁷ Keimah in Bawipa nih a chim bantuk khan na cungah a tuah cang; zeitintiah Bawipa nih pennak cu na kut chungin an chuh i na innpa David kha a pek cang. ¹⁸ Nangmah nih Bawipa aw kha na zul lo i Amalek cung i a thinhunnak ðihnung kha na tlinte lo caah, kha caah khan nihin ah hin Bawipa nih na cungah mah hi a tuah. ¹⁹ Cu hleiah Bawipa nih Filistin mi hna kut chungah Israel mi hna zong kha nangmah he a chanh hna lai i thaizing ah nangmah le na fapa hna cu keimah sinah nan um lai; Bawipa nih Israel ralkap-bu zong kha Filistin mi hna kut chungah a chanh lai," tiah a ti. ²⁰ Samuel bia thawng cun, Saul cu ðihnak in a khat i vawlei ah chikkhatte ah a tlu thlup ko; cun chun nitlak zan khuadei zehmanh a ei lo caah thazang zehmanh a ngei lo. ²¹ Cun nu kha Saul sinah cun a ra i a thin a phang ngaingai ti kha a hmuh tikah amah cu, "Zohhmanh, na salnu nih na bia kha ka rak in ngaih; thih le thih tiin keimah na rak ka chimhmi kha ka rak in ngaih. ²² Cucaah atu cu nang zong nih na salnu hi a bia ngai ve tuah; na hmaiah changreu tlawm tein hunh ning law, na lam lei i na kal tikah thazang na ngeih nakhnga, ei tuah," tiah a ti. ²³ Sihmanhsehlaw a al i, "Ka ei lai lo," tiah a ti. Sihmanhsehlaw a sinum hna nih khan, minu he cun, an hnek peng i an bia kha a ngaih hna. Cucaah vawlei khan a tho i ihkhun cungah a ðhu. ²⁴ Minu nih khan a inn chungah cenhmi cawfa pakhat a ngei i khulrang in a thah, changvut kha a lak i a nawn i thilnu telh lo changreu ah a ser i, ²⁵ Saul le a sinum hna kha a hunh hna i annih nih an ei. Cun an tho i cu zan ah cun an kal diam.

29 Filistin mi nih an ralkap vialte cu Afek ah an pumh hna i Israel mi cu Jezreel i a ummi cerh kamah khan an riak. ² Cun Filistin bawi hna cu a zaza le a thongthong in an lanh lengmang i David le a mi hna cu hnulei in Akhish he an lanh ve tikah, ³ Filistin mi ral-bawi hna nih cun an thawh i, "Hi Hebru mi hna hi hika ah hin zeidah an tuah?" tiah an ti. Cun Akhish nih Filistin mi ral-bawi hna sinah cun, "Mah hihi Israel siang-pahrang Saul i a sal David, keimah sin i ni hi zat le kum hi zat a um cangmi, keimah sin i a rung zam hnu i a cung i palhnak zehmanh ka hmuh lomi kha a si lo maw?" tiah a ti. ⁴ Sihmanhsehlaw Filistin mi ral-bawi hna kha a cungah an thin a hung i Filistin mi ral-bawi hna nih cun amah cu, "Mipa cu hmun na ruahpiakmi ah khan kirter ko; raltuknak hmun ah cun kan sinah kal hlah seh, raltuknak hmun ah khan kan ral ah a cang sual ai hnga. Kan mi hna cu a thah hna hnga i a

thahmi hna lu cu a bawipa he i rem ðhannak caah thilðha bik an si ko hnga lo maw? ⁵ Mah hi David hi an lam pah i, "Saul nih a thongthong in a thah hna, David nih a sangsang in," tiin hla an i saktonhmi kha a si lo maw?" tiah an ti. ⁶ Khi tikah Akhish nih David kha a kawh i a sinah, " Bawipa nih a nun bangin, nangmah cu midik ngaingai na si i hi raldohnak i kan kalnak ah hin keimah sin i na luh na chuah ve hi a ding ko, tiah ka ruah; zeitintiah ka sinah na rat ni in nihin ni tiang nangmah chungah zehmanh ðat lonak ka hmu lo. Sihmanhsehlaw bawi pawl nih nangmah cu an hna na tla lo. ⁷ Cucaah va kir law, Filistin bawi pawl hi lung si loin na umter hna nakhnga lo, dai tein va kal ko," tiah a ti. ⁸ Cun David nih Akhish sinah cun, "Sihmanhsehlaw zeidah ka tuah? Siangpahrang ka bawipa i a ral kha ka tuk nakhnga lo dingah hin, na rian chung i ka luh ni in atu tiangah, na sal chungah hin zeidah na hmuh?" tiah a ti. ⁹ Cun Akhish nih David cu a leh i, "Nangmah cu keimah mit hmuh ah, Pathian vancungmi tlukin soi awk um lo na si ti kha ka hngalh ko; asinain, Filistin mi ral-bawi hna nih khan, 'Raltuknak hmun ah kan sinah kal hlah seh,' an ti cang. ¹⁰ Cucaah cun nangmah sinah a rami na bawipa i a sal hna he khan zingka tein tho law, cun zing tein i thawh u law khua a dei cangka tein kal u," tiah a ti. ¹¹ Cucaah David cu a mi hna he khan zingka tein, Filistin mi hna ram i kir awkah khan an i thawh. Sihmanhsehlaw Filistin mi hna kha cu Jezreel ah an hung kal.

30 David le a mi hna cu a ni thumnak ni ah Ziklag kha an phak tikah, Amalek mi nih Negeb le Ziklag kha an rak hranh hna. Ziklag kha an rak tei i mei in an khangh i ² nu hna le a chung i a ummi vialte, a hme a ngan in, an rak tlaih dih hna; pakhat hmanh an that hna lo, sihmanhsehlaw an rak kalpi diam hna i an rak kal cang. ³ Cun David le a mi hna cu khua kha an ra phak tikah, mei in khangh dih a rak si i an nupile le an fapale le an fanule hna cu an rak tlaih dih hna kha an hmuh. ⁴ Khi tikah David le a sinah a ummi hna kha fak piin, ðahnak thazang an ngeih ti lo tiangin an ðap. ⁵ David nupi pahnih, Jezreel mi Ahinoam le Karmel mi Nabal nupi ro Abigail zong kha an rak tlaih hna. ⁶ Cun David cu a lungre a thei ngaingai; zeitintiah mi vialte kha an fapa hna le an fanu hna kongah khan an ngaih a chiat ngaingai caah mi nih khan amah kha lung i cheh awk an ceih lengmang. Sihmanhsehlaw David cu Bawipa a Pathian ah khan aa hriim ðhan. ⁷ Cun David nih tlangbawi Abiathar, Ahimelek fapa sinah khan, "Tlangbawi angki kha ka pe tuah," tiah a ti. Cucaah Abiathar nih David sinah khan tlangbawi angki kha a rak put. ⁸ Cun David nih Bawipa kha a hal i, "Hi bu hi ka dawi hna lai maw? Ka phan hna hnga maw?" tiah a ti. A leh i, "Dawi hna, zeicahtiah na phak hrimhrim hna lai i na chanh khawh hrimhrim hna lai," tiah a ti. ⁹ Cun David cu a sin i a ummi za ruk hna he khan aa thawh;

Besor vate kha an va phan i cuka ah cun hnulei i an kaltakmi hna kha an rung tang. ¹⁰ David le a mi za li hna tu nih khan cun an dawli lengmang hna; asinain Besor vate tan awakah a ba tukmi za hnih kha cu hnuah an rung tang. ¹¹ Ramlak ah khan Izipt mipa pakhat an hmuh i David sinah an ratpi; cun changreu kha an pek i a ei, din awk ti kha an pek, ¹² theipi car hlum khat le mitsur car bor hnih an pek. Cun a ei dih tikah a hun i hriim than; ni thum le zan thum rawl zong ei lo ti zong ding loin a rak um. ¹³ Cun David nih amah cu a thawh i, "Aho mi dah na si? Khuazei in dah na rat?" tiah a ti. Anih nih, "Keimah cu Izipt mi tlangval ka si, Amalek mi pakhat i a sinum ka si; kan hnulei ni thum ah khan ka zawt caah ka bawipa nih hnulei ah hin a ka kaltak. ¹⁴ Khereth mi hna Negeb le Judah ta a simi le Kaleb i a Negeb kha kan hranh hna i Ziklag kha mei in kan khangh," tiah a ti. ¹⁵ Cun David nih amah cu, "Hi bu sinah hin na vun ka kalpi lai maw?" tiah a ti. Cun anih nih, "Kan that lai lo, cun na bawipa sinah kan pe than lai lo, tiin Pathian min in ka sinah chiat ser law, hi bu sinah hin ka vun in kalpi ko lai," tiah a ti. ¹⁶ Cun amah nih a vun kalpi tikah khan, zohhmanh, Filistin mi ram le Judah ram in hranchaw kha tampi an lak caah a kenkip ah an rak i thek dih i an rak ei, an rak ding, an rak lam len ko. ¹⁷ Cun David nih nitlak in a thaizing zandlei tiang a thah hna i tlangval za li kalauk aa cit i a zammi hna dah ti lo cu annih lakah a luatmi pakhat hmanh an um lo. ¹⁸ Amalek mi nih an lakmi vialte kha David nih a chuh than hna; David nih a nupi pahni hna zong kha a lak than hna. ¹⁹ A hme siseh, a ngan siseh, fapa si hna seh, fanu si hna seh, hranchaw siseh, thil zeipaoh an rak lakmi kha siseh, zeihmanh a tlaumi a um lo; David nih a ratpi than dih hna. ²⁰ David nih tuurun vialte le cawrun vialte zong kha a tlaih hna i a hmaiah mi nih an khalh hna i, "Mah hihi David hranchaw a si," an ti. ²¹ Cun David cu mi za hnih, an baat tuk ca i David a zul kho lo i Besor varek i an kaltakmi hna sin kha a ra phan; cun annih nih David le a sinah a ummi hna kha ton awakah an kal; cun David nih a hei phak deng hna tikah khan conglawmhnak a pek hna. ²² Khi tikah David sin i a kalmi mi than hna le misual hna nih khan an thawh i, "Annih cu kan sinah an kal lo caah kan va lak thanmi hranchaw hi zeihmanh kan pe hna lai lo, amah belte, an nupile le an fale cio kha i hruai hna seh law, kal ko hna seh," tiah an ti. ²³ Sihmanhsehlaw David nih a thawh hna i, "Ka u le ka nau hna, hi bantukin Bawipa nih a kan pekmi thil kongah nan tuah hnga lo; kannih kha a kan zuah i a kan dohtu bu kha kan kut chungah a kan pek cang. ²⁴ Hi kongah hin cun aho nih dah nan bia an in ngaih hna lai? Zeitintiah raltuknak hmun i a vung kalmi nih a tin a co bantuk tein thil a rak hngakmi zong nih a tin a co ve lai; aa khatrep in an i thenh cio awk a si," tiah a ti. ²⁵ Cun cu ni thawk in nihin ni tiang Israel mi hna caah mah cucu

nawlbial le phunglam ah a ser i nihin tiang a hmun. ²⁶ David cu Ziklag a phanh tikah hranchaw a cheu cu Judah ram upa a hawikom hna sinah khan a kuat i, "Bawipa ral hna sinin lakmi hranchaw chungin nanmah ca i laksawng a si," tiah a ti; ²⁷ mah cucu, Bethel khua chung i a ummi hna le Negeb i Ramoth khua i a ummi hna le Jattir i a ummi hna le ²⁸ Aroer i a ummi hna le Sifmoth i a ummi hna le Eshtemoa i a ummi hna le ²⁹ Rakal i a ummi hna le Jerahmeel mi hna khua i a ummi hna le, Ken mi hna khua i a ummi hna le, ³⁰ Hormah i a ummi hna le Borashan i a ummi hna le Athak i a ummi hna le ³¹ Hebron i a ummi hna, David le a mi hna an rak i chawhvaihna hmun vialte i a ummi hna caah khan a si.

31 Cun Filistin mi nih Israel mi cu an tuk hna i Israel mi cu Filistin mi hna hmaiah khan an zam i Gilboa Tlang ah cun an thi liangluang ko. ² Cun Filistin mi nih khan Saul le a fapa hna kha an phanh hna i Filistin mi nih cun Jonathan le Abinadab le Malkishua, Saul fapa hna kha an thah hna. ³ Cun Saul cu heh tiah an nam i thalkah thiam hna nih khan an phak ai; cun thal kah thiam hna nih khan thalo tein an hliam. ⁴ Cun Saul nih a ralthuam putu sinah khan, "Na nam kha i zuh law, tleng lak in ka chun, cu lo ahcun, cuarpattan lo pawl hi an ra lai i an ka chunh thiamthiam tung lai i lentecelhnak ah an ka ser soal hnga," tiah a ti. Sihmanhsehlaw a ralthuam putu nih khan a tuah duh lo, zeicahtiah a thin a phang ngaingai. Cucaah Saul nih amah vainam kha aa lak i a bawhkhuh. ⁵ Cun a ralthuam putu nih khan Saul kha a thi cang tiah a hmuh tikah amah zong nih a vainam kha a bawhkhuh ve i amah sinah cun a thi. ⁶ Cuticun Saul le a fapa pathum hna le a ralthuam putu le a mi vialte cu ni khat ah hmun khat ah an thi. ⁷ Cun ralchan ah a ummi Israel mi hna le Jordan tiva ral ah a ummi hna nih Israel mi kha an zam i Saul le a fapa hna kha an thi, ti an theih tikah, an khua kha an chuahtak hna i an zam; cun Filistin mi kha an ra i an khua kha an rawlh hna. ⁸ A thaizing ah Filistin mi hna nih a thimi kha an thilthuam hawh awk i an rat tikah, Saul le a fapa pathum Gilboa Tlang i an thih kha an hmuh hna. ⁹ A lu kha an cik i a ralthuam kha an hawh i thawngtha cu an siasal hna le mi zapi hna sin i kalpi awakah Filistin mi ram dihlak ah khan thawngthanhtu an thlah hna. ¹⁰ A ralthuam cu Ashtaroth biakinn ah an chiah; cun a pum cu Bethshan kulhnak vampang ah an tar. ¹¹ Sihmanhsehlaw Jabesh-gilead mi nih, Saul cung i Filistin mi nih an tuahmi kha an theih tikah, ¹² raltha vialte cu an tho i zan khuadei in an kal i Saul ruak le a fapa pathum hna an ruak kha Bethshan kulhnak vampang khan an va lak hna; cun Jabesh ah an ra phan i khika ah an khangh hna. ¹³ Cun an ruh cu an lak hna i Jabesh i tamarisk thingkung toiah an vui hna i ni sarih rawl an ul.

2 SAMUEL

¹ Saul thih hnu i David nih Amalek mi a thah hnanak in a hung kir tikah, David cu Ziklag ah ni hnih a cam; ² cun a ni thumnak ni ah Saul riahhmun in mipa pakhat, a puan tlek le a lu ah leidip i phulh in a ra. Cun David sin kha a phak tikah vawlei ah a baw k i upatnak kha a tuah. ³ David nih amah cu, "Khuazei in dah na rat?" tiah a ti. Cun anih nih, "Israel mi hna riahhmun in ka ra zam," tiah a ti. ⁴ Cun David nih amah cu a thawh i, "Zeitindah a si? Ka chim tuah," tiah a ti. Cun anih nih a leh i, "Mi hna nih raltuknak hmun khan an zam i mi tampi cu an tlu i an thi; cun Saul le a fapa Jonathan zong an thi," tiah a ti. ⁵ Cun David nih amah a hung chimtupa tlangval sinah cun, "Zeitindah Saul le a fapa Jonathan cu an thi, tiah na hngalh?" tiah a ti. ⁶ Cun amah a chimtu tlangval nih khan, "Zeitimaw in Gilboa tlang ah khan ka rak um ngelcel i, khika ah khan Saul cu a fei kha i rinhchan in a rak dir i zohhmanh, rangleng le rangcung ralkap hna nih khan an naih chin cuahmah cang. ⁷ Cun a hnulei kha a hei zoh tikah a ka hmuh i a ka auh. Cun kei nih ka leh i, 'Hika ah hin ka um,' ka ti. ⁸ Cun anih nih keimah cu, 'Ahodah na si?' tiah a ka ti i, 'Amalek mi ka si,' tiah ka leh. ⁹ Cun anih nih keimah cu, 'Ka pawngah dir law ka that tuah; zeitintiah vansang auhnak nih a ka tlaih cang, asinain ka nung rih tung,' tiah a ka ti. ¹⁰ Cucaah a pawngah cun ka dir i ka thah, zeicahtiah a tluk cang hnuah khan cun a nung kho bal ti lai lo ti kha ka hngalh; cun a lu i a ummi bawi luchin le a baan i aa khihmi ban hrolh cu ka lak hna i hika ah ka bawipa sinah ka rak put hna," tiah a ti. ¹¹ Khi tikah David nih a thilpuan kha aa tlaih riangmang hna i a thleh hna i cu bantukin amah sin i a ummi vialte nih khan an tuah ve; ¹² Saul le a fapa Jonathan le Bawipa mi hna le Israel innchungkhar hna kha vainam in an thih caah, mithi cu an ngai, an tah hna i zanlei tiang rawl an ul. ¹³ Cun David nih amah a chimtu tlangval sinah cun, "Khuazei in dah na rat?" tiah a ti. Cun anih nih "Kei cu Amalek mi, mipem fa ka si," tiah a leh. ¹⁴ David nih amah cu, "Zeitindah a si e, nangmah nih Bawipa chiti thuhmi hrawh awk i na kut zao na tih lo cu?" tiah a ti. ¹⁵ Khi tikah David nih tlangval pakhat kha a auh i, "Va kal law, va that," tiah a ti. Cun a tuk i a thi. ¹⁶ Cun David nih amah cu, "Na thi cu nangmah lu cungah va um ko seh; zeitintiah nangmah kaa hrimhrim nih, 'Bawipa chiti thuhmi cu ka thah,' tiin nangmah cung i biahngaltu a si," tiah a ti. ¹⁷ Cun David

nih Saul le a fapa Jonathan kha hi tah hla hi a lawh hna i ¹⁸ Judah mi kha mah hihi cawnpiak awk an si lai, tiah a ti; zohhmanh, Jashar Cauk chungah aa tial. Amah nih a thawh i: ¹⁹ Maw Israel, na sunparnak cu, na tlang cungah thah an si cang. Ralkap thawng bikbik hna cu an ril cang. ²⁰ Gath khua ah va thanh hlah u, Askelon khuachung lam zongah va chim hlah u, Filistin fanu hna kha an i lawm soal hnga i Cuarpartan lomi fanu hna kha an di a riam soal hnga. ²¹ Gilboa tlang hna, nan cungah ruah sur hlah seh, dap zong tla hna hlah seh lo tha zong um hna hlah seh; Zeicahtiah khika ah mithawng phaw cu thurhnamh a si i Saul phaw cu chiti thuh ti loin a ril cang; ²² Jonathan likuk cu mithahnak caah a thawng, Saul vainam cu zaangfahnak a ngei lo, Mithawng kha an tuk hna i ral kha an thah hna. ²³ Saul le Jonathan, duh a nung i aa dawhmi hna, nunnak ah siseh thihnak ah siseh an i then lo; muvanlai nakin an khul a rang, chiandeih nakin an thawng. ²⁴ Maw Israel fanu hna, Saul cu tah tuah u, Amah nih maimaw puan an aihter hna i lungvar le sui in an tamh hna. ²⁵ Ralkap mithawng hna cu zeitindah i doh liopi ah an thih ee! Jonathan cu na tlang cungah a ril cang ai! ²⁶ Ka nau Jonathan, Nangmah cu kan ngai, Zeitluk in dah ka caah na sun Na ka dawtnak cu khuaruahhar a si, nu dawtnak kha a hluan. ²⁷ Ralkap thawng hna cu an tlu cang, ralhriam hna cu an rawk cang," a ti.

² Hi hnuah hin David nih Bawipa kha a hal i, "Judah ram chung khua pakhatkhat ah ka hung kal lai maw?" tiah a ti. Cun Bawipa nih amah cu, "Hung kal," tiah a ti. David nih, "Khuazei ah khin dah ka hung kal hnga?" tiah a ti. Anih nih, "Hebron ah," tiah a ti. ² Cucaah David cu khika ah khan a hung kal, a nupi pahnih Jezreel khuami Ahinoam le Karmel ram mi Nabal nupi ro Abigail zong kha an kal ve. ³ Cun David nih a sin i a ummi a mi vialte hna kha, an innchungkhar cio he a hun i kalpi hna i Hebron khua hna ah cun an um. ⁴ Cun Judah mi kha an ra i khika ah David cu Judah hrin siangpahrang caah chiti an thuh. David kha, "Saul a vuitu cu Jabesh-gilead mi an si," tiah an chimh tikah, ⁵ Jabesh-gilead mi sinah cun lamkaltu a hei thlah hna i, "Nannih nih hi zumhawktlaknak kha nan bawi Saul cungah nan langhter i nan vui caah Bawipa nih thluachuahnak in pe ko hna seh! ⁶ Atu cu Bawipa nih nan cungah a fekmi dawtnak le zumhawktlaknak kha langhter ko seh! Cun nannih nih hi thil hi nan tuah

caah nan cungah thatnak ka tuah lai. ⁷ Cucaah nan kut kha thawng hna seh law nan raltha ko u; zeitintiah nan bawipa Saul cu a thi cang i Judah hrin hna nih annih cung i siangpahrang ah keimah cu chiti an ka thuh cang," tiah a ti hna. ⁸ Ner fapa Abner, Saul ralkapbu haotu nih khan Saul fapa Ishbosheth kha a lak i Mahanaim ah a ratpi i, ⁹ Gilead le Asshur mi hna le Jezreel le Ephraim le Benjamin le Israel vialte cung i siangpahrang ah a ser. ¹⁰ Saul fapa Ishbosheth cu Israel cung i uknak hram a thawk ah cun, kum sawm li a si i kum hnih a uk. Sihmanhsehlaw Judah hrin nih khan cun David kha an zulh. ¹¹ Cun Hebron khua i Judah hrin hna cung i David siangpahrang a si chung cu kum sar-ih le thla ruk a si. ¹² Ner fapa Abner le Saul fapa Ishbosheth i a sinum hna cu Mahanaim in Gibeon ah an kal. ¹³ Cun Zeruiah fapa Joab le David sinum hna cu an chuak i Gibeon tili ah khan an va ton hna; tili khatlei kamah phu khat an thu i tili khattelei kamah phu dang an thu. ¹⁴ Cun Abner nih Joab cu, "Tlangval pawl hi tho hna seh law kan hmaiah lente i celh tuah hna seh," tiah a ti. Joab nih, "Tho hna ngat seh," tiah a ti. ¹⁵ Cun an tho i an i rel: Benjamin le Saul fapa Ishbosheth lei in hleihnih, cun David sinum hna leiah hleihnih. ¹⁶ Cun pakhat le pakhat, anmah le an ral cio kha, an lu in an i tlai i an hnak ah nam in an i chun i hmun khat ah an tlu hna. Cucaah cuka hmun cu Helkath-hazzurim tiah ti a si, Gibeon ah a um. ¹⁷ Khi ni ah an i tuk cu a fak ko; Abner le Israel mi cu David sinum hna nih khan an tei hna. ¹⁸ Cun khika ah Zeruiah fapa pathum, Joab, Abishai le Asahel hna kha an um ve. Asahel cu ramlak sazuk bangin a mumi a si; ¹⁹ Asahel nih Abner kha orhlei ah siseh, kehlei ah siseh, pial loin a dawi. ²⁰ Khi tikah Abner nih a hnulei kha a hei zoh i, "Nangmah maw na si Asahel?" tiah a ti. Cun anih nih, "Ka si," tiah a leh. ²¹ Abner nih amah cu, "Na orhlei ah maw na kehlei ah maw pial law, tlangval pakhatkhat kha tlai law, a hranchaw kha la tuah," tiah a ti. Sihmanhsehlaw Asahel cu amah a dawinak khan a pial duh lo. ²² Cun Abner nih Asahel cu a chimh than i, "Na ka dawinak hin pial tuah; zeicahdah vawlei ah tlu lakin kan chunh lai? Na u Joab hmai zeitindah ka hmuh ngam lai?" tiah a ti. ²³ Sihmanhsehlaw i mer kha a duh hlei lo; cucaah Abner nih a paw ah a fei chek in a chunh i a kenglei ah a tleng; khika ah khan a tlu i a thi colh. Cun Asahel a tluk i a thihnak hmun a phanmi paoh kha cuka ah cun an dir colh lengmang. ²⁴ Sihmanhsehlaw Joab le Abishai nih Abner kha an dawi; cun ni tla zuarzar ah khin Gibeon ramlak lei kalnak lam i a ummi Giah khua, cu khua hmai i a ummi Ammah tlang kha an phan. ²⁵ Cun Benjamin mi kha Abner sinah cun an i pum i bu khat ah an cang i tlangpar ah khan dirhmun an khuar. ²⁶ Cun Abner nih Joab kha a hei auh i, "Zungzal in maw mah le mah hi kan i doh ko lai! A donghnak cu a fak lai tiah na hngal ko lo maw? Na mi hna cu, nan unau hna

dawi hi ngol cang u, tiah zeitik ah dah na ti hna lai," tiah a ti. ²⁷ Cun Joab nih, "Pathian a nun bangin, nangmah nih cu bantukin chim hlah law cu, ka mi hna nih hin thaizing tiangin an in dawi peng ko hna hnga," tiah a ti. ²⁸ Cucaah Joab nih muko kha a tum i mi vialte nih khan Israel mi hna dawi kha an ngol i a tuk zong an i tu ti lo. ²⁹ Cun Abner le a mi hna cu Arabah tan in cu zan cu zan khuadei an kal; Jordan kha an tan i chunhlan thliahmah an kal i Mahanaim kha an phan. ³⁰ Joab cu Abner dawinak khan a kir; cun mi vialte kha a pumh hna tikah, David sinum hna chungin Asahel lengah hleikua an bau. ³¹ Sihmanhsehlaw David sinum hna nih, Benjamin mi, Abner mi hna chungah khan, za thum le sawm ruk an thah hna. ³² Cun Asahel kha an lak i Bethlehem i a pa thlan ah khan an vui. Cun Joab le a mi hna cu zan khuadei an kal i Hebron an phak ah khua nih a dei phuat hna.

3 Saul innchungkhar le David inn-chungkhar kar-lakah khan i dohnak saupi a um; David cu a thawng chin lengmang i sihmanhsehlaw Saul innchungkhar cu an der chin lengmang. ² Cun David nih Hebron khua ah cun fapa a hrin hna: a fater cu Jezreel khuami Ahinoam fapa Amnon a si; ³ a pahnihnak cu Karmel ram Nabal nupi ro Abigail i fapa Khileab a si; a pathumnak cu Geshur siangpahrang Talmai i fanu Maakah i fapa Absalom a si; ⁴ cun a palinak cu Haggith fapa Adonijah a si; a panganak Abital fapa Shefatiah a si; ⁵ a paruknak cu David nupi Eglah fapa Ithream a si. Mah hna hi David nih Hebron ah a hrin hna. ⁶ Saul innchungkhar le David inn-chungkhar karlak i dohnak a um lioah khan Abner nih amah le amah kha Saul innchungkhar chungah khan mi thawng ah aa ser. ⁷ Saul nih khan nuchun pakhat a rak ngei i a min cu Rizpah a si, amah cu Aiah fanu a si; cun Ishbosheth nih khan Abner cu, "Zeicahdah ka pa nuchun sinah khan na vung luh?" tiah a ti. ⁸ Khi tikah Ishbosheth bia ruangah khan Abner cu a thin a hung ngaingai i, "Judah pawl uico lu maw ka si! Nihin tiangin na pa Saul innchungkhar hna cung le a unau hna cung le a hawikom hna chungah zumhawktlak in ka um ko rih i David kut chungah nangmah cu kan chaan lo; cun maw nang nih nihin ah hin, nu he soal na hei ka puh. ⁹ - ¹⁰ Pennak cu Saul hrin chungin thial i David bawi thutdan cu Israel le Judah cungah Dan in Beersheba tiang fehter awakah Bawipa nih a sin i chiat a sermi kha David caah ka tlintar lo ahcun, Pathian nih cu bantukin le tam deuh zongin Abner cungah hin tuah ko seh," tiah a ti. ¹¹ Cun Ishbosheth nih Abner cu a tih caah bia dang kaa khat hmanh a let kho lo. ¹² Cun Abner nih David sinah khan Hebron ah lamkal a hei thlah hna i, "Ram hi aho ta dah a si? Keimah he biakamnak ser law, zohhmanh, Israel mi vialte cu nangmah sin i komhter awakah ka kut cu nangmah sinah a tang lai," tiah a ti. ¹³ Cun anih nih, "A tha ko; nangmah he bi-

akamnak cu ka ser lai; sihmanhsehlaw nangmah sinin thil pakhat kan hal; cu cu Saul fanu Mikhal kha ka hmai hmuh awk i na rat tikah na ratpi hmasa lo ahcun, ka hmai na ka hmu lai lo," tiah a ti. ¹⁴ Cun David nih Saul fapa Ishbosheth sinah khan lamkal a hei thlah hna i, "Filistin mi cuarpar za khat in ka hammi ka nupi Mikhal kha ka pe tuah," tiah a ti. ¹⁵ Cun Ishbosheth nih cun mi a hei thlah hna i amah cu Laish fapa Paltiel, a va sin khan a lakter hna. ¹⁶ Sihmanhsehlaw a va nih khan a zulh i Bahurim tiangin a ðah lengmang. Cun Abner nih amah cu, "Va kal law va kir tuah," tiah a ti i a kir. ¹⁷ Cun Abner nih cun Israel upa hna kha a pumhpi hna i, "Kan hnulei nawn khan David cu nan siangpahrang si awakah nan kaw l lengmang cang. ¹⁸ Cucaah atu cu tlin-ter tuah u; zeitintiah Bawipa nih David cu bia a kam i, 'Ka sal David kut in ka mi Israel mi hna cu Filistin mi kut chung le an ral vialte hna kut chungin ka chuah hna lai,' a ti," tiah a ti. ¹⁹ Abner nih Benjamin mi zong kha a chimh hna; cun Abner cu David kha, Israel mi le Benjamin hrin vialte nih tuah awakah a ða ti i an ruah-mi vialte kha Hebron i va chimh awakah a kal. ²⁰ Abner cu David sinah Hebron ah mi pakul he a rat tikah, David nih Abner le a sin i a ummi hna caah cun rawl danghnak a tuah. ²¹ Cun Abner nih David sinah, "Ka va kal lai i siangpahrang bawipa sinah khan, Israel mi vialte cu ka pumh hna lai. Nangmah he biakamnak an ser lai i na lung duhmi a rak si bang khan na uk hna lai," tiah a ti. Cucaah David nih Abner cu a kalter i daihnak in a kal. ²² Cu hnu tlawmpalte ah cun David sinum hna cu ral an hranhnak khan Joab he an kir i hranchaw tampi an rak i phorh. Sihmanhsehlaw Abner cu David sinah Hebron ah a rak um lo, zeicahtiah a rak kalter cang i daihnak in a rak kal cang. ²³ Joab le a sinah a ummi ralkapbu vialte cu an rat tikah Joab cu, "Ner fapa Abner kha siangpahrang sinah a ra i amah nih a kalter i daihnak in a kal cang," tiah an chimh. ²⁴ Khi tikah Joab cu siangpahrang sinah khan a va kal i, "Zeidah na rak tuah? Zohhmanh, Abner cu na sinah a rak ra; zeicah-dah na rak kalter i cucaah a rak kal diam cang? ²⁵ Ner fapa Abner nih hin nangmah kha hlen awakah le na luh na chuah le na tuahmi vialte kha hngalh awakah a ra tiah na hngalh ko ðung," tiah a ti. ²⁶ David sinin Joab kha a chuah tikah, Abner kha mi a hei dawiter hna i Sirah tikhor khan an rak kirpi ðhan; sihmanhsehlaw cu kong cu David nih a hngal lo. ²⁷ Cun Abner kha Hebron i a ra kir tikah Joab nih a thli in biaruah awakah hauka chungah khan ken khat ah a kalpi i a nau Asahel thisen caah khan khika ah a paw ah a chunh i a thi. ²⁸ A hnuah, mah cucu David nih a theih tikah, "Keimah le ka pennak cu Bawipa hmaika ah Ner fapa Abner thi kongah hin a zungzal in mawhchiat awk um lo kan si ko. ²⁹ Dantatnak Joab lu cung le a pa innchungkhar vialte cungah tla ko seh; cun Joab chung hna lakah hin thil chuak a ngeimi siseh, thinghmui zawtnak a ngeimi

siseh, lathlur a tlaimi siseh, vainam nih a thahmi siseh, rawl a pammi siseh, ðhing bal hna hlah seh!" tiah a ti. ³⁰ Cuticun Joab le a unau Abishai nih Abner kha an thah, zeicahtiah amah nih khan Gibeon i raltuknak hmun ah khan an unau Asahel kha a rak thah. ³¹ Cun David nih Joab le a sin i a ummi vialte kha a thawh hna i, "Nan puan kha thlek hna u law, buri kha i aih u law, Abner kha ngai tuah u," tiah a ti hna. Cun Siang-pahrang David nih ruakkuang kha a zulh. ³² Abner cu Hebron ah an vui; cun siangpahrang nih fak piin Abner thlan ah khan a ðap; cun mi vialte zong kha an ðap. ³³ Cun siangpahrang nih Abner kha ðah hla a lawh i, "Abner hi mihrut thih bangin maw a thih ko lai! ³⁴ Na kut kha ðem an si lo i na ke kha hreng kenh an si lo; Miðhalo hmai i a tlumi bantukin na tluk ko hi ta," tiah a ti. Cun mi vialte nih an ðah ðhan. ³⁵ Cun mi vialte nih David cu chun a si rih lioah khan rawl ei fial awakah an ra, sihmanhsehlaw David nih chiat a ser i "Ni a tlak hlan i changreu siseh, zeipaoh siseh ka teh ahcun, Pathian nih hi bangin le hi nak tam deuh zongin ka cungah tuah ko seh!" tiah a ti. ³⁶ Cun cucu mi vialte nih an hmuh i, siangpahrang nih a tuahmi thil zeipaoh nih an lung a ton tawn hna bang khan, an lung a ton ngaingai hna. ³⁷ Cucaah mi vialte le Israel mi vialte nih, Ner fapa Abner thah kha siangpahrang duhnak cu a rak si lo ti kha khi ni ah khan an hngalh. ³⁸ Cun siangpahrang nih a sinum hna sinah cun, "Nihin ah hin Israel mi chungah bawi le mingan pakhat a thi ti kha nan hngal lo maw? ³⁹ Siangpahrang ah chiti thuh ka si nain, nihin ah hin ka der ko; hi mi Zeruiah fapale hna hi ka caah an hak tuk. Bawipa nih ðat lonak a tuahtu cu a ðat lonak bantukin rul ko seh!" tiah a ti.

4 Saul fapa Ishbosheth nih Hebron ah Abner a thi ti kha a theih tikah a lung a der i Israel mi vialte cu an hnabei a dong. ² Saul fapa nih khan ral hranh bu haotu mi pahni a ngeih hna i pakhat min cu Baanah a si i a dang pakhat min cu Rekhab a si, annih cu Beeroth khuami Benjamin phun Rimmon fapa an si (zeitintiah Beeroth zong khan Benjamin ta ah rel chih a si; ³ Beeroth mi hna cu Gittaim ah an zam i khika ah nihin tiangin mipem an si). ⁴ Saul fapa Jonathan nih khan fapa pakhat a ngeih i amah cu a ke a bei. Saul le Jonathan kong kha Jezreel in a hung than tikah amah cu kum nga a si; cun a cawngtunu nih khan aa pom duak i a zampi; cun khulrang i a zam lioah khan a thlak sual i a ke kha a bei. Cun a min cu Mefibosheth a si. ⁵ Cun Beeroth khuami Rimmon fapa Rekhab le Baanah kha an i thawh i chun nilinh saling hrawng khin Ishbosheth inn ah chunlai i aa dinh lioah khin, an phan. ⁶ Cun zohhmanh, innka a cawngtu cu changvut kha a thian i sihmanhsehlaw a ngu i aa hngilh ai; cucaah Rekhab le a unau Baanah cu a thli tein an lut. ⁷ Inn chung i an va luh tikah khan, a ihnak dai chung i a ihkhun cungah a ih lioah khan an tuk i an thah i a lu an

tan. A lu kha an lak i Arabah lei kalnak lam khan zan khuadei an kal i ⁸ Isbosheth lu cu David sinah Hebron ah khan an ratpi. Cun siangpahrang sinah khan, "Mah hihi na nunnak an kawltu na ral Ishbosheth, Saul fapa i a lu kha a si; nihin ah hin siangpahrang ka bawipa cu Saul le a tefa hna cungah khan Bawipa nih phu an hlampiak cang," tiah an ti. ⁹ Sihmanhsehlaw David nih Beeroth khuami Rimmon fapa hna, Rekhah le a unau Baanah cu a leh hna i, "Ral vialte chungin ka nunnak a ka tlantu Bawipa a nun bangin, ¹⁰ mi pakhat nih, 'Zohhmanh, Saul cu a thi cang,' ti i a ka chimh i thawng tha ka phorh ti i a ruah tikah khan, ka tlaih i Ziklag ah ka thah, mah cucu thawngpang a rak phorhmi ca i lak-sawng ka rak pekmi a si. ¹¹ Miding mi amah innte i a ummi, a ihkhun cung i a thattu mithalo hna chinchin cu, zeitluk tein dik nanmah kut ah a thisen man cu kan cawh hna lai i vawlei cungin kan hloh chinchin hna lai?" tiah a ti. ¹² Cun David nih a tlangval kha nawl a pek hna i an thah hna i an kut le an ke kha an tan hna i Hebron khua i tidil pawngah khan an thlai hna. Sihmanhsehlaw Ishobosheth lu kha cu an lak i Hebron i Abner thlan ah khan an vui.

5 Cun Israel phun vialte kha David sinah Hebron ah an ra i, "Zohhmanh, kannih cu na ruh le na sa kan si, ² kan hnulei caan, Saul kan siangpahrang a si lioah khan, Israel mi a chuahpitu le a luhpitu cu nangmah na si; cun Bawipa nih nangmah cu, 'Nangmah cu ka mi Israel mi hna tuukhal na si lai i Israel mi hna bawi na si lai,' an timi kha na si," tiah an ti. ³ Cucaah Israel upa vialte cu siangpahrang sinah cun Hebron ah khan an ra i Siangpahrang David nih Bawipa hmaiah Hebron ah khan anmah he biakamnak a ser i annih nih David cu Israel mi cung i siangpahrang ah chiti an thuh. ⁴ David cu pen hram a thawk tikah kum sawm thum a si i kum sawm li chung a pen. ⁵ Hebron ah Judah mi kha kum sarieh le thla ruk a pen hna; cun Jerusalem ah Israel mi vialte le Judah mi vialte kha kum sawm thum le kum thum a pen hna. ⁶ Cun siangpahrang le a mi hna cu Jebus mi doh awkah Jerusalem ah an kal; cu hna cu cuka ram i a ummi an si i David kha, "Hika ah hin na lut lai lo, mitcaw le kebei hmanh nih an in kham khawh lai," tiah a rak titu kha an si. Annih nih, David cu hika ah a lut kho lai lo, tiah an ruah. ⁷ Sihmanhsehlaw David nih Zion ralhruang cu a lak ko ai, cucu David khua ti a si. ⁸ Cun David nih khi ni ah khan, "Jebus mi thah a duhmi paoh cu, David lungthin nih a huatmi hna kebei le mitcaw kha hung thah hna awkah, ti kua khan hung kai hna seh," tiah a ti. Cucaah cun, "Miticaw le kebei hna cu inn chungah khan an lut lai lo," tiah ti a si. ⁹ Cun David cu ralhruang chungah khan a um i cucu David khua tiah min a sak. Cun David nih khua cu, Millo in a chunglei tiang khan a velchum in a kulh. ¹⁰ Cun David cu Bawipa, ralkapbu Pathian kha a sinah a um caah a ngan chin lengmeng. ¹¹ Cun Tair siangpahrang

Hiram nih David kha lamkaltu le sidar thing le zungthiammi hna le lungremhthiam hna zong kha a kuat i David kha inn pakhat an sakpiak. ¹² Cun David nih Bawipa nih Israel mi cungah siangpahrang ah a ka fether cang ti le, a mi Israel mi hna ruangah a pennak kha a hlorh cang ti kha a hngalh. ¹³ Cun David nih Hebron in a hun hnuaah khan Jerusalem mi nupichun le nupitak tam chinchin aa chap hna i David cu fapa le fanu tam chinchin a ngei. ¹⁴ Cun Jerusalem ah a hrinmi hna an min cu mah hihi an si: Shammua, Shobab, Nathan, Solomon, ¹⁵ Ibhar, Elishua, Nefeg, Jafia, ¹⁶ Elishama, Eliada le Elifelet. ¹⁷ Filistin mi nih David kha Israel siangpahrang ah chiti thuh a si cang tiah an theih tikah, Filistin mi vialte nih David kha kawl awkah an hung kal; sihmanhsehlaw mah cucu David nih a theih i ralhruang ah khan a vung kal. ¹⁸ Filistin mi cu an ra i Refaim nelrawn ah khan an i zar phut ko. ¹⁹ Cun David nih Bawipa kha a hal i, "Filistin mi hna doh awkah ka hung kal lai maw? Annih cu ka kut chungah na ka pe hna hnga maw?" tiah a ti. Cun Bawipa nih David cu, "Hung kal ko, zeitintiah Filistin mi cu na kut chungah kan pek hrimhrim hna lai," tiah a ti. ²⁰ Cun David cu Baal-perazim ah a ra i khika ah annih cu a tei hna i amah nih, "Bawipa nih ka ral hna cu, tilian aa sah phut bantukin ka hmaiah a sah hna," tiah a ti. Cucaah cu ka hmun cu a min ah Baal-perazim ti a si. ²¹ Cun Filistin mi hna nih khika ah an siasal kha an kaltak hna i David le a mi hna nih khan an lak hna. ²² Cun Filistin mi cu an ra than hoi i Refaim nelrawn ah khan an i zar phut than. ²³ Cun David nih Bawipa kha a hal tikah, "Na hung kal hnga lo; an hnulei in na va hel hna lai i balsam thing zawn khan na nam hna lai. ²⁴ Cun balsam thing par hna i kal thawng na theih tikah, khi tikah na cawlcang ve lai, zeitintiah khi tikah khan, Bawipa cu na hmaiah Filistin mi ralkapbu kha tuk awkah a kal cang a si lai," tiah a ti. ²⁵ Cun Bawipa nih nawl a pek bangin David nih a tuah i Filistin mi hna cu Geba in Gezer tiang a thah hna.

6 David nih Israel mi lakin thim ciammammi sang thum kha a pumh than hna. ² Cun David cu a tho i a sinah a ummi vialte hna he khan, Pathian kuang, a cungah ralkapbu Bawipa min a cuang i cherubim cung i a thumi kha, vung lak awkah Judah ram Baalah khua ah khan an vung kal. ³ Cun Pathian kuang kha cawleng thar in an phorh i tlang cung i a ummi Abinadab inn khan an chuah pi; cun Abinadab fapa Uzzah le Ahio nih khan, ⁴ a chung i Pathian kuang a ummi cawleng thar kha an mawng h i Ahio cu kuang hmaiah khan a kal. ⁵ Cun David le Israel chungkhar vialte cu Bawipa hmaiah an thazang dihlak le hla le tingtang le thonglawi le muko le khuang le sumsel hna he tiah nuamhnak an tuah. ⁶ Cun Nakon puhri kha an phak tikah cawtum kha an rilh caah Uzzah nih Pathian kuang kha a kut in a hei banh i a tlaih. ⁷ Cun Bawipa

thinunnak cu Uzzah cungah a alh i a kut in kuang kha a hei banh caah Pathian nih khika ah a tuk i cuka ah Pathian kuang kiangah khan a thi. ⁸ Cun Pathian nih Uzzah cungah a thinunnak a sah caah David cu a thin a hung i cuka hmun cu a min ah Perez-uzzah tiah nihin tiangin ti a si. ⁹ Cun David cu khi ni ah Pathian kha a tih i, "Zeitindah Bawipa kuang cu ka sinah a rat khawh lai?" tiah a ti. ¹⁰ Cucaah David nih Bawipa kuang cu David khua chung i luhpi awk kha a duh lo; asinain David nih Git mi Obededom inn lei tu ah khan a kalpi. ¹¹ Cun Bawipa kuang cu Git mi Obededom inn chungah khan thla thum a um i Bawipa nih Obededom le a innchungkhar vialte kha thluachuahnak a pek hna. ¹² Cun Siangpahrang David kha an chimh i, "Bawipa nih Obededom innchungkhar kha Pathian kuang thawngin thluachuah a pek hna," tiah an ti. Cucaah David cu a va kal i Obededom inn khan David khua ah lunglawmhnak in Pathian kuang kha a ratpi; ¹³ cun Bawipa kuang a zawntu hna nih khan kar ruk an kal tikah cawtum pakhat le cenhmi satil pakhat kha a thawh hna. ¹⁴ Cun David cu Bawipa hmaiah a thazang dihlak in a lam; David cu la hmang thia tlangbawi angki aa hruk. ¹⁵ Cucaah David le Israel innchungkhar vialte nih aupah le muko tumpah in Bawipa kuang cu an hunpi. ¹⁶ Bawipa kuang kha David khua chung i a luh lioah Saul fanu Mikhal nih khan thlangawng in a hei zoh i Siangpahrang David cu Bawipa hmai i a laam le aa hlawh len ko kha a hei hmuh i a lung chungin a nihsawh. ¹⁷ Cun Bawipa kuang kha an luhpi i a umnak ding hmun caah David nih a rak bunhmi thlam chungah khan an chiah. Cun David nih khangh thawinak le daihnak thawinak kha Bawipa hmaiah a pekchanh. ¹⁸ Cun David nih khangh thawinak le daihnak thawinak kha a pekchanh di tikah, ralkapbu Bawipa min in mizapi kha thluachuah a pek hna i ¹⁹ mi vialte kha, Israel mibu cu an ning piin, nu he pa he, changreu hlum khat, sa zam khat le mitsur thei car hlum khat a phawt cio hna. Cun mi vialte cu, an inn cio ah an tin. ²⁰ Cun David cu a innchungkhar kha thluachuah pek awkah a va kir. Sihmanhsehlaw Saul fanu Mikhal nih khan David cu ton awkah a ra chuak i, "Nihin cu Israel siangpahrang cu a sunglawi ko cu ta, mizeiruaramllo pakhat nih ningzah hngal loin a hnipuan aa phoih bantukin pei, a sal hna i an salnu hna hmaiah, nihin ah aa phoih ve kha!" tiah a ti. ²¹ Cun David nih Mikhal cu, "Na pa le a innchungkhar vialte nakin keimah kha a ka thim i Israel mi cung i bawi a ka cantertu Bawipa hmaiah pei a si tiah — Bawipa hmaiah cun thanuamnak ka tuah ko lai. ²² Hi nak i nihsawh awk tlak deuh hmanh ah kaa ser ko lai i keimah mit hmanh ah zahpi awk tlak ka si ko lai, sihmanhsehlaw na chimmi sinum ngaknu pawl hna thawng khan pei upat ka si lai tiah," tiah a ti. ²³ Cun Saul fanu Mikhal kha a thih ni tiangin fa a ngei lo.

⁷ Cun siangpahrang cu amah inn ah a um i Bawipa nih a velchum i ral a ummi vialte hna lakin dinhnak a pek tikah, ² siangpahrang nih profet Nathan cu a thawh i, "Zohhmanh, kei cu sidar thing inn chungah ka um i sihmanhsehlaw Pathian kuang cu puan thlam chungah a um ko," tiah a ti. ³ Cun Nathan nih siangpahrang cu a thawh i, "Va kal law na lung chung i a ummi paoh cu va tuah ko, zeitintiah Bawipa cu na sinah a um," tiah a ti. ⁴ Sihmanhsehlaw cu zan thiam ah cun Bawipa bia cu Nathan sinah a ra i, ⁵ "Va kal law ka sal David kha, 'Bawipa nih hi bangin a ti: Ka umnak ding caah nangmah nih inn na ka sakpiak hnga maw?' ⁶ Israel mi kha Izipt ram in ka chuahpi hna ni thawk in nihin tiang, inn chungah ka um rih lo, sihmanhsehlaw ka umnak ca i puan thlam chungin kaa chawh lengmang ko. ⁷ Israel mi vialte he kaa chawh-nak hmun dihlak ah, ka mi Israel mi hna kha zohkhenh awk i nawl ka pekmi Israel mi biaceih tu hna aho sin tal ah, "Zeicahdah sidar inn na ka sakpiak lo?" tiah bia kaa khat tal ka chim maw?" a ti tiah va chim. ⁸ Cucaah atu cu ka sal David kha hi bangin na va chimh lai, 'Hi bangin ralkapbu Bawipa nih a ti, nangmah cu ka mi Israel mi cungah bawi si awkah phong lak, tuu na zulhkhah hnanak khan kan lak; ⁹ cun khuazeika na kalnak hmanh ah nangmah sinah ka um i na hmai in na ral vialte kha ka hloh di hna; cun vawlei cung i mi lianngan hna min bantukin min ngan kan serpiak lai. ¹⁰ Cun ka mi Israel mi hna caah hmun pakhat ka tuah lai i anmah hmunte ah cun an um nakhnga le hnahnawh an si ti nakhnga lo, ka phun hna lai; ¹¹ hlan lio i ka mi hna cungah biaceih tu ka rak chiah hna caan bantuk khan, zaang en hmangmi hna nih an hrem ti hna lai lo; cun nangmah cu na ral vialte hna sinin dinhnak kan pek lai. Cu hleiah Bawipa nih nangmah cu Bawipa nih inn pakhat an serpiak lai, tiin an thanh. ¹² Cun na ni kha a tlin i na pupa hna sinah na ih tikah, nangmah pum chungin a chuak laimi na fapa cu nangmah hnuah a chan ka thawhter lai i a pennak kha ka fehter lai. ¹³ Amah nih ka min caah inn pakhat a sak lai i a pennak bawi thutdan cu zungzal in ka fehter lai. ¹⁴ Keimah cu a pa ka si lai i amah cu ka fapa a si lai. that lonak a tuah tikah minung fung le minung fapa hna tuknak vual in ka chimhhrin lai; ¹⁵ sihmanhsehlaw nangmah hmai in ka thialmi Saul sinin ka lak bantuk khan a sinin a fekmi ka dawtnak cu ka la lai lo. ¹⁶ Cun na inn le na pennak cu ka hmaiah a zungzal fek dingin ser a si lai; na bawi thutdan cu zungzal in a hmun lai,' a ti," tiah a ti. ¹⁷ Hi bia vialte ning le hi langhnak vialte ning hin, Nathan nih David kha a chimh. ¹⁸ Khi tikah David cu a lut i Bawipa hmaiah a thu i, "Maw Bawipa Pathian, keimah cu ahodah ka si i ka innchungkhar zong hi zeidah an si, hi tiang nangmah nih na ka hruai hi? ¹⁹ Asinain mah hi cu nangmah mit ah cun maw Bawipa Pathian, a hmemi thil a si ko; caan saupi lio in

na sal innchungkhar kong zong hi na rak chim chung cang i hmailei ciruang ding hna zong kha na ka hmuh-sak cang, maw Bawipa Pathian! ²⁰ Cun David nih na sinah ze i hlei dah a chim khawh ti lai? Zeitintiah, maw Bawipa Pathian, nangmah nih na sal cu na hngalh ko! ²¹ Nangmah na biakamnak ruangah le nangmah na lung ning tein, hi lianngannak cu na sal kha hngalhter awkah nangmah nih na tuah cang. ²² Cucaah nangmah cu na ngan ko, maw Bawipa Pathian; zeitintiah kannih nih kan hna in kan theihmi vialte ah nangmah bantuk an um lo i nangmah hleiah Pathian dang zehmanh an um lo. ²³ Pathian nih amah mi si awk ca i tlanh awkah a kalhnawh hna i amah ca i min pakhat i ser i, amah mi hna hmai in miphun pakhat le cu miphun khuazing hna kha thawl in annih cu thil lianngan le tihnung a tuahpiakmi hna, na mi Israel mi hna bantuk hi, vawlei cungah hin ze i miphun tal an um ti maw? ²⁴ Na mi Israel cu zungzal in nangmah mi si awkah nangmah nih na caah na fehter i nangmah cu maw Bawipa, an Pathian ah na cang cang. ²⁵ Cun maw Bawipa Pathian, na sal le a innchungkhar kongah na rak chimmi bia kha atu cu zungzal ca in fehter ko law, na chim bang khan tuah ko; ²⁶ cun 'Ralkapbu Bawipa cu Israel Pathian a si,' tiin na min cu a zungzal in upat a si lai i, na sal David innchungkhar cu nangmah hmaiah fehter si ko seh. ²⁷ Zeitintiah maw ralkapbu Bawipa, Israel Pathian, nangmah nih hi phuannak cu na sal sinah, 'Nangmah cu innchungkhar pakhat kan serpiak lai,' tiin na rak ser cang; cucaah na sal nih nangmah sinah hi thlacamnak hi a cam ngam. ²⁸ Cucaah maw Bawipa Pathian, nangmah cu Pathian na si i na bia cu biatak an si i nangmah nih hi thil tha cu na sal kha na kamh cang; ²⁹ cucaah atu cu na salpa innchungkhar hi na hmaiah zungzal in a um nakhnga, thluachuahnak ka pekpiak ko sawh; zeitintiah maw Bawipa Pathian, nangmah nih na chim cang i na salpa innchungkhar cu nangmah thluachuahnak in thluachuah pek si zungzal ko seh," tiah a ti.

8 Cun mah hnuah cun, David nih Filistin mi kha a tei hna i a tangchiah hna; Metheg-ammah kha Filistin mi hna kut chung khan a lak. ² Cun Moab kha a tei i tahnak hri in a tah hna i vawlei ah a ihter hna; tlang hnih cu thah awkin a tah i tlang khat cu pum tein zuah awkin a tah. Cun Moab mi cu David sal ah an cang i David sinah khan ngunkhuai an thawh. ³ Cun David nih Zufrates tiva kha uk than awk i a kalpah ah Zobah siangpahrang Rehob fapa Hadadezer zong kha a tei. ⁴ Cun David nih amah sin khan rangcung ralkap thong khat le za sarhi le ke ralkap sang hnih a tlah hna i David nih leng hnuktu rang vialte kha an tha a pheh di hna, sihmanhsehlaw rangleng za khat ca i a za ding lawnglawng kha a nganh hna. ⁵ Cun Damaskas khuami Siria mi nih khan Zobah siangpahrang Hadadezer kha bawmh awkah an rat tikah, David nih

khan Siria mi cu sang hnih le thong hnih a rak thah hna. ⁶ Cun David nih Damaskas khuah chung i Aram ah khan ralvengtu ralkapbu a chiah hna i Siria mi cu David sal ah an cang i ngunkhuai kha an pek. Cun Bawipa nih David cu a kalnak kip ah khan teinak a pek lengmang. ⁷ Cun Hadadezer sinum hna nih an i putmi sui phaw hna kha David nih a lak hna i Jerusalem ah a rak phorh hna. ⁸ Cun Hadadezer khuah a simi Betah le Berothai khan Siangpahrang David nih dar tampi a lak. ⁹ Hamath siangpahrang Toi nih Hadadezer ralkapbu kha a ning piin David nih a tei di hna ti kha a theih tikah, ¹⁰ Hadadezer kha a doh i a tei caah amah cu va biakchawnh awk le va conglawmh awkah David Siangpahrang sinah khan a fapa Joram kha a hei thlah; zeitintiah Hadadezer nih khan Toi kha a rak doh lengmang tawn. Cun Joram nih ngun kheng le sui kheng le dar kheng kha a rak i phorh hna i. ¹¹ Mah hna zong cu Siangpahrang David nih Bawipa sinah a teimi miphun vialte hna sinin a lakmi sui le ngun hna he khan hmunkhat ah, a pekchanh hna; ¹² a teimi miphun hna cu Edom, Moab, Ammon mi, Filistin mi, Amalek mi le Zobah siangpahrang Rehob fapa Hadadezer kha an si. ¹³ Cun David cu a min a thang ngaingai ko. A ra kir tikah Edom mi sang khat le thong riat cu Cite Nelrawn ah a thah hna. ¹⁴ Cun Edom ram chungah ralvengtu ralkapbu kha a chiah hna; Edom ram chungah a dihlak in ralvengtu ralkapbu kha a chiah hna i Edom mi vialte cu David sal ah an cang. Cun Bawipa nih David cu a kalnak kip ah teinak a pek lengmang. ¹⁵ Cucaah David nih Israel mi vialte cu a pen hna i David nih a mi vialte cu biading le ruannak in a uk hna. ¹⁶ Cun Zeruiah fapa Joab cu ralkapbu haotu bik a si i Ahilud fapa Jehoshafat cu cazin tialtu a si; ¹⁷ cun Ahilud fapa Zadok le Abiathar fapa Ahimelek cu tlangbawi an si i Seraiah cu ca tialtu a si; ¹⁸ cun Jehoiada fapa Benaiah cu Khereth mi hna le Peleth mi hna cung i haotu a si i David fapa hna cu tlangbawi an si.

9 Cun David nih, "Jonathan ruangah an cung i zaangfahnak ka langhter khawh nakhnga, Saul innchungkhar lakah khan a tangmi aho tal an um maw?" tiah a ti. ² Cun Saul innchungkhar sinum pakhat a min Ziba a simi kha a um i amah cu David sinah cun an kawh; cun siangpahrang nih amah cu, "Nangmah cu Ziba na si maw?" tiah a ti. Anih nih, "Amah cu na salpa hi ka si," tiah a ti. ³ Cun siangpahrang nih, "Pathian zaangfahnak cu a cungah ka langhter khawh nakhnga, Saul innchungkhar chungin a um rihmi pakhat tal an um ti hnga lo maw?" tiah a ti. Ziba nih siangpahrang sinah cun, "Jonathan fapa pakhat a um rih; amah cu a ke a bei," tiah a ti. ⁴ Siangpahrang nih cun amah cu, "Khuazei ah dah a um?" tiah a ti. Cun Ziba nih siangpahrang sinah cun, "Amah cu Lodebar ah Ammiel fapa Makhir inn ah a um ko," tiah a ti. ⁵ Cun David Siangpahrang nih mi a hei thlah hna i Lodebar i Ammiel fa-

pa Makhir inn khan an va lak. ⁶ Cun Saul fapa Jonathan i fapa Mefibosheth cu David sinah a ra i a kun i upatnak kha a pek. Cun David nih, "Mefibosheth," tiah a ti. Cun anih nih, "Zohhmanh, na salpa hi," tiah a leh.

⁷ Cun David nih amah cu, "Na thinphang hlah; na pa Jonathan ruangah na cungah zaangfahnak kan hmuh-sak lai i na pu Saul ram vialte kha kan khirh than lai; cun ka cabuai ah rawl na ei zungzal lai," tiah a ti. ⁸ Cun upatnak kha a tuah i, "Na salpa hi zeidah ka si i uico thi cia bantuk keimah hi na ka hramh?" tiah a ti. ⁹ Cun siangpahrang nih Saul sinum Ziba kha a auh i, "Saul ta a simi thil vialte le a innchungkhar vialte ta a simi kha na bawipa i a fapa sinah hin ka pek cang. ¹⁰ Cun nangmah le na fapa hna le na sinum hna nih amah vawlei cu nan thlawhpiak lai i na bawipa fapa hi cu ka cabuai ah rawl a ei zungzal lai," tiah a ti. Ziba cu fapa hleinga le sinum pakul a ngei. ¹¹ Cun Ziba nih siangpahrang cu, "Siangpahrang ka bawipa nih a salpa a ka fial ningin, cu bantukin na salpa nih ka tuah dih lai," tiah a ti. Cucaah Mefibosheth cu, siangpahrang fapa pakhat ve bantukin David cabuai ah khan rawl a ei. ¹² Cun Mefibosheth nih fapa note pakhat a ngei i a min cu Mika a si. Cun Ziba inn chung i khua a sami vialte kha Mefibosheth sinum ah an cang dih. ¹³ Cuticun Mefibosheth cu Jerusalem ah a um; zeitintiah siangpahrang cabuai ah khan rawl a ei zungzal. Amah cu a ke a pahnih in a bei.

10 Cun mah hnuah cun Ammon mi hna siangpahrang cu a thi i a fapa Hanun nih amah hmun ah khan bawi a cang. ² Cun David nih a thawh i, "Na-hash fapa Hanun hi a pa nih ka cungah zumhawktlak tein a rak um bantuk khan a cungah zumhawktlak tein ka um ve lai," tiah a ti. Cucaah David nih a pa kong ah khan amah cu va hnemh awkah a sinum a hei thlah hna. Cun David sinum hna cu Ammon mi hna ram chungah khan an va phan. ³ Sihmanhsehlaw Ammon mi an bawi hna nih khan an bawipa Hanun cu, "David nih nangmah sinah hnemtu a hun thlah hna caah hin na pa kha a upat tiin maw na ruah? David nih hin khua chung hi kawl awk le ngiatthlai awk le tei awkah a sinum hna hi a hun thlah hna, a si lo maw?" tiah an ti. ⁴ Cucaah Hanun nih David sinum hna cu a lak hna i an khahmul a hnarcheu cio a meh hna i an khelbo zawn ah an puan cu a laifang in a tan hna i a kalter hna. ⁵ Mah cucu David kha an chimh tikah anmah don awkah mi a hei thlah hna; zeitintiah an ning a zak ngaingai ko. Cun siangpahrang nih cun, "Nan khahmul a corh than hlan tiang Jeriko khua ah cam ko u, cun nan ra kir than te lai," tiah a ti hna. ⁶ Ammon mi hna nih annih cu David huat kan phor cang ti kha an theih tikah, Ammon mi hna nih cun mi an hei thlah hna i Beth-rehob i Siria mi hna le Zobah i Siria mi hna, ke ralkap sang hnih le Maakah ram siangpahrang le a mi thong khat, cun Tobram mi sang khat le thong hnih

kha an i ruaih hna. ⁷ Mah cucu David nih a theih tikah Joab le a thawngmi ralkapbu vialte kha a thlah hna.

⁸ Cun Ammon mi hna cu an ra chuak i hauka luhnakh khan raldoh awkah an i tiang; cun Zobah le Rehob i Siria mi hna le Tob le Maakah mi hna cu anmah tein ramlak ah cun an um ve ko. ⁹ Joab nih hmailei he hnulei he an ka tuk lai ti kha a hmuh tikah, Israel mi chungin thim khunmi a cheu kha a thim hna i Siria mi dohtu dingah khan a ningcang tein than hmun a kharter hna; ¹⁰ cun a tang rihmi a mi hna cu a unau Abishai kut tangah a chiah hna i Ammon mi hna dohtu dingah khan a ningcang tein than hmun a kharter hna. ¹¹ Cun anih nih, "Siria mi hi ka caah an thawh tuk ahcun na ka bawmh lai; sihmanhsehlaw Ammon mi hna kha na caah an thawh tuk ahcun, ka ra lai i kan bawmh lai.

¹² Raltha ngaiin um tuah, cun kan mi hna le kan Pathi-an khua hna caah hin pasal si u sih; cun Bawipa nih a tha a tining paoh in tuah ko seh," tiah a ti. ¹³ Cucaah Joab le a sin i a ummi hna nih cun i tuk awkah Siria mi cu an hei fuh hna i an hmaiah cun an zam. ¹⁴ Cun Ammon mi hna nih Siria mi an zam ti an hmuh tikah annih zong, cu bantukin Abishai hmai khan an zam ve i khua chungah khan an lut. Cun Joab cu Ammon mi he i tuknak khan a kir i Jerusalem ah a tlung. ¹⁵ Sihmanhsehlaw Siria mi hna nih Israel mi nih an kan tei ti kha an hmuh tikah, hmunkhat ah an i pum than.

¹⁶ Cun Hadadezer nih mi a hei thlah hna i Zufrates tival i a ummi Siria mi hna kha an ratpi hna; Hadadezar ralkap phu ralbawi Shobak nih khan a hrui hna i Helam an ra phan. ¹⁷ Mah cucu David kha an chimh tikah Israel mi vialte kha hmun khat ah a pumh hna i Jordan tiva kha an tan i Helam kha an phan. Cun Siria mi nih khan David doh awkah cun a ningcang tein than hmun an rak khua i amah he cun an i tu. ¹⁸ Cun Siria mi cu Israel mi hna hmai in an zaam i David nih mi chungin rangleng za sarhi aa citmi hna le rangcung ralkap sang li kha a thah hna i an ralkapbu ralbawi Shobak kha a hliam i cucaah cun khika ah a thi. ¹⁹ Cun Hadadezer sal a simi siangpahrang vialte nih khan Israel mi nih an kan tei ti kha an hmuh tikah, Israel mi he cun remnak an ser i an kut tangmi ah an cang. Cucaah Siria mi nih Ammon mi hna bawmh kha an ngamh ti lo.

11 Thal a hung chuak i siangpahrang hna nih raltuknak hmun i an kal tawn caan ah khan, David nih Joab le a sin i a ummi a sinum vialte hna le Israel mi vialte kha a thlah hna i annih nih Ammon mi kha an hrawh dih hna i Rabbah kha an dum. Sihmanhsehlaw David cu Jerusalem khua ah khan a um ko. ² Cun ni khat cu zanlei sang ah khin David cu a ihkhun in a tho i siangpahrang inncung i aa chawh tikah, inncung cun minu pakhat aa kholh lio kha a hei hmuh; cun cu nu cu aa dawh ngaingai. ³ Cun David nih mi a hei thlah hna i minu kong kha a hlat. Cun pakhat nih, "Mah nu hi

Eliam fanu Bathsheba, Hit mi Uriah nupi kha a si lo maw?" tiaa a ti. ⁴ Cucaah David nih lamkal a hei thlah hna i an va lak; cun a sinah a ra i a rak ihpi. (A nu-phung thian lonak in aa thianh lio kha a si). Cun a inn ah khan a kir than. ⁵ Cun minu cu fa a paw i mi a hei thlah hna i David cu, "Fa ka paw i," tiaa a chimh. ⁶ Cucaah David nih Joab kha bia a hei cah i, "Hit mi Uriah kha rak ka kua," tiaa a ti. Cun Joab nih Uriah cu David sinah a kuat. ⁷ Uriah cu amah sinah a rat tikah David nih zeitindah Joab le mi hna kha an ningcang a si le, zeitindah raldohnak a umtu ning a si kha a hal. ⁸ Cun David nih Uriah cu, "Na inn ah vung kal law, na ke vung i tawl," tiaa a ti. Cun Uriah cu siangpahrang inn khan a chuak i siangpahrang laksawng nih a hei zulh colh. ⁹ Sihmanhsehlaw Uriah cu a bawipa sinum vialte hna sinah siangpahrang inn innka ah khan a it i a inn ah a vung kal lo. ¹⁰ Cun David kha, "Uriah cu a inn ah a vung kal lo," tiaa an chimh tikah David nih Uriah cu a thawh i, "Khual tlawnnak in na rung tlung a si lo mei, zeicahdah na inn ah na vung kal lo?" tiaa a ti. ¹¹ Cun Uriah nih David cu, "Israel le Judah le kuang cu thlam chungah an um i ka bawipa Joab le ka bawipa i a sal hna cu ramlak ah an riak ko; cu ti a si ko lioah cun maw, va ei va din awk le ka nupi he va um awakah, ka inn ah cun ka vung kal hnga? Nangmah na nun bantuk le na nunnak a nun bantukin, mah cucu ka buah lai lo," tiaa a ti. ¹² Cun David nih Uriah cu, "Nihin zong hika ah hin cam law, thaizing ah kan kalter lai," tiaa a ti. Cucaah Uriah cu, cu ni le a thaizing cu Jerusalem ah a cam. ¹³ Cun David nih a sawm i a hmaika ah cun a ei a ding, cucaah a ritter; cun a zanlei ah a bawipa sinum hna sin i va ih awakah a chuak, sihmanhsehlaw a inn ah a vung kal lo. ¹⁴ A thaizing ah David nih Joab sinah ca a kuat i Uriah cu a phorhter. ¹⁵ A ca chungah cun, "Uriah cu ral hratnak bik hmun hmaisuang bik ah khan na chiah lai i an tuk i a thih naklai hnulei ah nan tawntak te lai," tiaa a ti. ¹⁶ Cun Joab nih khan khua kha a dum lioah ralthami an umnak hmun ti i a hngalhmi kha Uriah cu a thiah. ¹⁷ Cun khua chung mi cu an hung chuak i Joab he cun an i do; cun cu mi hna lakah cun David salle zong tlawmpal an thi. Hit mi Uriah zong a thi ve. ¹⁸ Cun Joab nih mi a hei thlah i an i tuknak kong vialte cu David kha a chimh, ¹⁹ cun zualko kha bia a beuh i, "Raltuknak kong vialte kha siangpahrang sinah na chim dih tikah, ²⁰ siangpahrang cu a thin a phawh i na sinah, 'Zeicahdah doh awk i nan kal tikah khua cu nan va nai tuk? Ralhau vampang cugin an kan kah lai tiaa nan hngal lo maw? ²¹ Aho nih dah Jerubbesheth fapa Abimelek kha a rak thah kha? Nu pakhat nih changvut rialnak lung a cunglei kha vampang in a vun thlahknawh i Thebez ah khan a thi a si lo mei? Zeicahdah ralhau nai vampang nai tuk hringhran ah cun nan va kal?' a ti ahcun, 'Na salpa Uriah, Hit mi zong kha a thi ve,' tiaa na ti te lai," tiaa a ti. ²² Cucaah zualko

cu a va kal i Joab nih na va chim lai ti i a thlahhnawh chanmi vialte kha David cu a va chimh. ²³ Zualko nih khan David cu, "Mi hna nih khan an kan tei deuh i ram-lak ah khan an kan nam; sihmanhsehlaw hauka luhnak tiang kan en than hna. ²⁴ Khi tikah thal kah thiam pawl nih na salle cu an kan kah i siangpahrang sal tlawmpal cu an thi; na sal Uriah, Hit mi zong kha a thi ve," tiaa a ti. ²⁵ David nih zualko sinah cun, "Hi bangin Joab sinah cun, 'Hi thil hi na lungre i theihter hlah, zeicahtiah vainam nih cun atu ah pakhat, cun a hnuah a dang pakhat tiin pei a thah phung a si ko cu; khua na dohnak cu thawnter chin law hrawk dih buah,' a ti tiaa na va chim lai. Cun amah cu thazang na va pek lai," tiaa a ti. ²⁶ Uriah nupi nih a va Uriah a thi ti kha a theih tikah a va zun cu a ngai. ²⁷ Cun a ngaihna kha a dih tikah, David nih a hei cah i a inn ah a ratter i a nupi ah a cang i fapa a hrinpiak. Sihmanhsehlaw David buahmi thil nih cun Bawipa kha lunglawm loin a buah.

12 Cun Bawipa nih Nathan kha David sinah a hei thlah. Amah sinah cun a ra i, "Khua pakhat ah hin mi pahni an um i pakhat cu a rummi a si i pakhat cu sifakmi a si. ² Mirumpa nih cun tuurun le cawrun tam ngaingai a ngeih hna i ³ sihmanhsehlaw misifakpa nih cun a cawm tuu a nute pakhat lawng khi a ngeih. Cun amah nih cun a cawm i a fale hna he cun an than gi, a kheng le a hrai kha aa hrawm ve tawn i a than chungah a pom tawn, amah cu a caah fanu bantuk a si ko. ⁴ Voi khat cu, mirumpa cu khualtlung pakhat a ngei i amah tuurun chungin siseh, caw run chungin siseh, sa cu thah duh riangmang loin, misifakpa tuufate tu cu a lak i a khualpa cu a thah," tiaa a ti. ⁵ Cun mipa chungah cun David thinhunnak cu a alh ciammam i Nathan sinah cun, "Bawipa nih a nun bangin, mah thil a tuahtu hi thih awk a tlak; ⁶ hi thil a buah caah le zaangfahnak a ngeih lo caah a tuufate kha let li in a cham awk a si," tiaa a ti. ⁷ Cun Nathan nih David cu a thawh i, "Mipa cu nangmah hi na si. Hi bangin Bawipa, Israel Pathian nih, 'Nangmah cu Israel mi siangpahrang ah chiti kan thuh i Saul kut chungin kan chuah; ⁸ cun na bawipa inn cu kan pek i na bawipa nupi hna cu nangmah than chungah kan pek hna, cun Israel mi chungkhar hna le Judah mi chungkhar hna cu kan pek hna; cun mah hihi a tlawm tuk ahcun, cu zat cu kan chap rih lai. ⁹ Zeicahdah ka mithmuh i that lonak buah awakah Bawipa ka bia cu na zawmhtai? Hit mi Uriah cu vainam in na tuk i a nupi cu nupi ah naa lak i amah cu Ammon mi hna vainam in na thah. ¹⁰ Cun nangmah nih na ka zawmhtai i Hit mi Uriah nupi kha na nupi ah naa lak caah, cucaah vainam cu na inn in aa then bal lai lo,' a ti. ¹¹ Hi bangin Bawipa nih, 'Zohhmanh, nangmah inn chung lila in that lonak nangmah chungah ka chuahter lai i na mitka hrimhrim ah na nupile hna cu ka lak hna lai i na innpa kha ka pek hna lai i hi ni ka hmuh hngan ah hin na nupile cu a ihpi hna

lai. ¹² Zeitintiah nang nih cun hi thil hi a thli tein na tuah, sihmanhsehlaw kei nih cun hi thil hi Israel mi vialte hna hmai le chun khua ceu ah ka tuah lai, 'a ti,' tiah a ti. ¹³ Cun David nih Nathan sinah cun, "Bawipa sinah ka soal cang," tiah a ti. Cun Nathan nih David cu, "Bawipa zong nih na soalnak kha an ngaihthiam cang, na thi lai lo. ¹⁴ Sihmanhsehlaw mah hi thil na tuah thawngin Bawipa kha na zawmhtaih ngaingai cang caah, na hrinmi na fa cu a thi lai," tiah a ti. Cun Nathan cu a inn ah a tin. ¹⁵ Cun Bawipa nih, Uriah nupi nih David a hrinpiakmi fa cu a tuk i a zaw. ¹⁶ Cucaah David nih Bawipa kha ngakchia caah cun a nawl; cun David cu rawl a ul i a lut i vawlei ah zan khuadei a ril ko. ¹⁷ Cun inn chung i upa hna nih khan amah cu vawlei khan thawhter awkah a pawngin an dirhnawh; sihmanhsehlaw a tho duh lo, anmah sinah rawl zong a ei duh lo. ¹⁸ A ni sarihnak ah ngakchia cu a thi. Cun David cu a sinum hna nih khan ngakchia a thih kha a chimh an thih, zeitintiah annih nih, "Zohhmanh, ngakchia a nun lio hmanh ah khan kan chimh i a kan ngai duh lo, cucaah atu cu zeitindah ngakchia kha a thi cang, tiah kan chimh ngam lai? Amah le amah zeimaw tiin aa tuah soal lai," tiah an ti. ¹⁹ Sihmanhsehlaw David nih a sinum hna an i cei sepmap kha a hmuh tikah, ngakchia cu a thi cang, ti kha a hngalh; cun David nih a sinum hna cu, "Ngakchia cu a thi maw?" tiah a ti hna i, annih nih, "A thi," tiah an ti. ²⁰ Khi tikah David cu vawlei khan a tho i aa kholh i sathau aa thuh i a hnipuan aa thleng i Bawipa inn chungah a lut i Pathian kha a biak; cun amah inn ah khan a kal i a hal hna tikah rawl an hunh i a ei. ²¹ Cun a sinum hna nih khan amah cu, "Na tuahmi thil hi zeidah a si? Ngakchia cu a nun lioah rawl na ul i amah cu na thah lengmang; sihmanhsehlaw ngakchia cu a thih tikah na tho i rawl na ei," tiah an ti. ²² Cun anih nih, "Ngakchia cu a nun lioah khan rawl ka ul i ka thap taktak; zeitintiah, 'Ngakchia cu a nun nakhnga Bawipa nih a hei ka zaangfah ko hnga dah kaw, aho nih dah an hngalh khawh lai?' ka ti. ²³ Sihmanhsehlaw atu cu a thi cang; zeicahdah rawl cu ka ulh ti lai? Ka nunter than khawh lai maw? Keimah cu a sinah ka kal te lai, sihmanhsehlaw amah cu ka sinah a ra kir than lai lo," tiah a ti. ²⁴ Cun David nih a nupi Bathsheba kha a hnemh i a sinah a lut i a ihpi i fa pa pakhat a hrin, a min ah Solomon a sak. Cun Bawipa nih amah cu a dawt i ²⁵ profet Nathan sinin bia a cah; cucaah Bawipa ruangah cun a min ah Jedidiah sak a si. ²⁶ Joab nih khan Ammon mi hna khua Rabbah kha a tuk i siangpahrang khua cu a lak. ²⁷ Cun Joab nih David sinah zualko a hei thlah hna i, "Rabbah cu ka tuk cang; cuhleiah ti tamnak khua zong kha ka lak cang. ²⁸ Cucaah atu cu a tangmi kha hmunkhat ah pum hna law khua kha riahhnawh law la tuah, cu ti a si lo ahcun, keimah nih khua cu ka lak lai i ka min in kawh a si soal lai," tiah a ti. ²⁹ Cucaah David nih mi vialte kha

hmunkhat ah a pumh hna i Rabbah ah cun a va kal i a tuk i a va lak. ³⁰ Cun an siangpahrang bawi luchin cu a lu cung khan a lak; a rih lei cu sui talen pakhat a si i a chungah lungvar man sung a um; cun cucu David kha an chihh. Cun cu khua hranchaw kha a lak, a tam ngaingai ko. ³¹ Cun a chung i a ummi hna kha a chuah hna i hluah le thir hmuizum le thir hreitlung in rian a tuanter hna i tlakrawh rawhnak ah khan rian a tuanter hna; cu bangin Ammon mi hna khua vialte cungah khan a tuah dih. Cun David le a mi vialte cu Jerusalem ah an kir than.

13 David fapa Absalom nih khan far dawh ngai pakhat a ngei i a min ah Tamar a si; cun David fapa Amnon nih khan a duh. ² Cun Amnon cu a farnu Tamar ruangah cun a lungre a thei ngai i cucaah amah le amah aa zawtter; zeitintiah amah cu ngaknu thiing a si tung i ze thil hmanh hei tuah khi Amnon caah a si kho lo ding khi a lo. ³ Sihmanhsehlaw Amnon nih cun hawi pakhat a ngei i a min cu Jonadab a si, amah cu David u Shimeah fapa a si i Jonadab cu mizer ngai a si. ⁴ Cun anih nih amah cu a thawh i, "Maw siangpahrang fapa, zeicahdah zing khat hnu zing khat na hmai lawng a chiat ko? Na ka chim lai lo maw?" tiah a ti. Anih nih, amah cu, "Ka unau Absalom far Tamar khi ka duh," tiah a ti. ⁵ Jonadab nih anih cu, "Na ihkhun ah it law i zawtter; cun na pa nih nangmah zoh awkah a rat tikah, ka farnu Tamar kha ka sinah hin ra seh law, ei awk rawl ka pe seh law, cun ka hmuh khawh nakhnga ka mit hmuh ah hin rawl cu chuang tuah seh, a kut chung ta cu ka ei nakhnga, 'na ti lai,' tiah a ti. ⁶ Cucaah Amnon cu a it i aa zawtter; cun amah zoh awkah siangpahrang nih a rat tikah, Amnon nih siangpahrang cu a thawh i, "Zaangfahnak tein ka farnu Tamar kha ra seh law, ka mit hmuh ah hin changreu hlum hnih in ka serpiak seh law, amah kut chung ta cu ka rak ei tuah lai," tiah a ti. ⁷ Cun David nih Tamar cu a inn ah khan bia a hei cah i, "Na thah Amnon inn ah khan va kal law, rawl va chuanpiak tuah," tiah a ti. ⁸ Cucaah Tamar cu a thah Amnon inn ah khan, a ih konak ah khan, a va kal. Cun changvut cet kha a lak i a nen i a mit hmuh ah cun changreu hlum cu a ser hna i changreu hlum cu a rawh hna. ⁹ Cun ukang kha a lak i a hmaiah cun a bunggh; sihmanhsehlaw a ei duh lo. Cun Amnon nih, "Ka sin i a ummi vialte kha chuak dih hna seh," tiah a ti. Cucaah a sinin an dihlak in an chuak dih. ¹⁰ Cun Amnon nih Tamar cu, "Na kut chung ta cu ka ei nakhnga, inn dal chungah hin rawl cu run luhpi tuah," tiah a ti. Cun Tamar nih a sermi changreu hlum hna cu a hei kalpi hna i inn dal chungah a thah Amnon sinah cun a hei luhpi hna. ¹¹ Sihmanhsehlaw ei awk i a pawng a hei phakpi tik hna ah a rak tlaih i, "Ra law, ka sinah ra it tuah, ka farnu," tiah a ti. ¹² Cun anih nih a leh i, "Asilo, ka thapa, i hramhram hlah; zeitintiah hi bantuk thil cu Israel mi lakah tuah a si bal lo; hi hor hrhna hi tuah

hlah. ¹³ Keimah lei ca in chim ah, hi ka ningzahnak cu khuazei ah dah kaa phorh khawh lai? Cun nangmah ca zongah, nangmah cu Israel mi lak i horhrutmi pakhat na si ve ko lai. Cucaah siangpahrang sinah chim tuah, tiah kan nawl, nangmah vat cu a ka thlah lem lai lo," tiah a ti. ¹⁴ Sihmanhsehlaw a bia cu a ngai duh lo i amah cu a thawng deuhmi a si caah hramhram in a ih-pi. ¹⁵ Khi tikah Amnon nih cun a fak ngaingaimi huatnak in a huat than tung i a rak duh lio i a dawtnak nakkhan a huatnak cu a ngan deuh than. Cun Amnon nih amah cu a thawh i, "Tho law, kal zok," tiah a ti. ¹⁶ Sihmanhsehlaw amah nih cun, "Asilo, ka tapa; na ka dawinak i na palhnak hi ka cung i na tuahmi nak hmanh khan a ngan deuh," tiah a ti. Sihmanhsehlaw a bia cu a ngai duh lo. ¹⁷ Amah a bultawltu tlangvalpa kha a hei auh i, "Hi minu hi ka hmaika in chuahter law, innka kha hrenhkanh," tiah a ti. ¹⁸ Amah cu angki fualpi, ban ngeimi aa hruk; zeitintiah cu bang cun hlan lioah cun, siangpahrang fanu thiing hna cu an i thuam tawn. Cucaah a sinum nih cun amah cu a chuah i innka cu a hrenhkanh. ¹⁹ Cun Tamar nih cun a lu ah vutcam aa phulh i a ban a saumi a angki fual aa hrukmi cu a thleh i a lu cungah a kut kha aa chuan i a kal, a kalpah cun thang piin a tappah lengmang. ²⁰ Cun a ta Absalom nih khan a thawh i, "Na ta Amnon nih khan an ihpi dahra? Ka farnu, dai tein um ziar ko; amah cu na ta a si; mah kong cu lung fak tuk in ruat hlah," tiah a ti. Cucaah Tamar cu a ta Absalom inn ah khan thlavai kiang in a um. ²¹ David Siangpahrang nih hi thil vialte hi a theih tikah a thin a hung ngaingai. ²² Sihmanhsehlaw Absalom nih Amnon sinah khan bia tha siseh, bia chia siseh, zehmanh a chim lo, zeitintiah Amnon nih a farnu Tamar kha hramhram in a soal caah Absalom nih Amnon kha a huat. ²³ Kum hnih kheng hnuah khin, Efraim pawng i Baalhazor ah Absalom nih tuu hmul mettu a ngei i Absalom nih siangpahrang fapa vialte kha a sawm hna. ²⁴ Cun Absalom cu siangpahrang sinah khan a ra i, "Zohhmanh, na salpa nih tuu hmul mettu kha ka ngei hna; zaangfahnak tein siangpahrang le a sinum hna cu na salpa sinah hin ra tuah u," tiah a ti. ²⁵ Sihmanhsehlaw siangpahrang nih Absalom cu, "Asilo, ka fapa, kan dihlak cun kal hlah u si, na caah thilrit kan si soal lai," tiah a ti. A hnek len, sihmanhsehlaw kal cu a duh lo, asinain a thluachuahnak cu a pek. ²⁶ Khi tikah Absalom nih a thawh i, "Asilo ahcun, ka unau Amnon cu ka sinah kal seh, tiah kan nawl," tiah a ti. Cun siangpahrang nih amah cu, "Zeicahdah na sinah cun a kal lai?" tiah a ti. ²⁷ Sihmanhsehlaw Amnon le siangpahrang fapa vialte kha amah sinah cun a kalter hna hlantiang Absalom nih khan a hnek peng. ²⁸ Cun Absalom nih khan a sinum hna cu nawl a pek hna i, "Amnon kha zu nih a lung a lawmhter tikah, i chingchiah u law, 'Amnon kha tu u,' kan ti hna tikah that u. Tih hlah u, keimah nih

nawl kan pek hna a si lo mei? Nan ral tha u law nan lung thawng ko u," tiah a ti. ²⁹ Cucaah Absalom sinum hna nih khan Absalom i nawl a pek hna bangin Amnon cungah khan an tuah. Khi tikah siangpahrang fapa vialte kha an tho i an laa cio kha an i cit i an zam. ³⁰ Lampi i an um lioah khin David sinah, "Absalom nih siangpahrang fapa vialte kha a thah dih hna i pakhat hmanh an tang lo," tiin thawng a rak thang. ³¹ Khi tikah siangpahrang cu a tho i a puan kha a thleh hna i vawlei ah a ril; cun a sinum vialte a pawng i a ummi hna zong nih khan an puan cu an thleh ve. ³² Sihmanhsehlaw David cu Shimeah fapa Jonadab nih khan a thawh i, "Sihmanhsehlaw fapa tlangval vialte kha an thah dih hna tiin ka bawipa nih ruat hlah seh, zeitintiah Amnon lawnglawng kha a thimi cu a si; zeicahtiah a farnu Tamar hramhram in a soal ni thawk khan, hi thil hi Absalom nawl peknak bangin ruah chih a si diam cang. ³³ Cucaah siangpahrang fapa vialte cu an thi dih tiin siangpahrang ka bawipa nih a lung ah i ken hlah seh, zeicahtiah Amnon lawng pei a thi ko cu," tiah a ti. ³⁴ Sihmanhsehlaw Absalom cu a zam. Cun ralvengtu tlangvalpa nih khan khua a hei cuan i zohhmanh, tlang pang i a kalmi Horonaim lam khan mi tampi an rat kha a hmuh. ³⁵ Cun Jonadab nih siangpahrang cu, "Zohhmanh, siangpahrang fapa hna cu an ra cang; na sal nih a chim bangkhan a si taktak ko," tiah a ti. ³⁶ Cun a chim dih kate ah khin, zohhmanh siangpahrang fapa hna cu an ra i thang piin an tap; cun siangpahrang le a sinum vialte hna zong lungkho ngai tein an tap dih. ³⁷ Sihmanhsehlaw Absalom cu a zam i Geshur siangpahrang Ammihud fapa Talmai sinah khan a va kal. Cun David nih a fapa cu ni khat hnu ni khat a tah lengmang. ³⁸ Cuticun Absalom cu a zam i Geshur ah khan a va kal i khika ah kum thum a va um. ³⁹ Cun Siangpahrang David cu Absalom kha a ngai hringhran; zeitintiah Amnon kha cu a thi cang ko cu ta, tiin a kong ah khan aa lungsak cang.

14 Zeruiah fapa Joab nih khan siangpahrang lungthin cu Absalom sinah khan a kal ti kha a hngalh. ² Cun Joab nih cun Tekoa ah mi a hei thlah hna i khika in a fimmi nu pakhat an va lak i amah cu, "Mithi ngai bantukin naa umter lai i mithi ngaihnak hnipuan kha naa hruk lai; sathau i thuh hlah; sihmanhsehlaw mithi ni tampi a ngai cangmi bantukin na um lai; ³ cun siangpahrang sinah na va kal lai i hi bangin na va chim lai," tiah a ti. Cuticun Joab nih a kaa chungah bia cu a khaih. ⁴ Tekoa minu cu siangpahrang sinah a rat tikah vawlei lei hoih in a baw i upatnak kha a tuah i, "Maw siangpahrang ka bawm tuah," tiah a ti. ⁵ Cun siangpahrang nih, "Zeidah na harnak cu a si?" tiah a ti. Cun anih nih, "Cu ngai tak cu, nuhmei ka si i ka va a thi cang. ⁶ Cun na salnu nih hin fapa pahni ka ngeih hna i lo ah an i si i a thentu hna an um lo i pakhat nih pakhat cu a tuk i a thah. ⁷ Cun atu cu an innchungkhar

ningin na salnu hi an ka thawh hnawh i, 'A thahmi a unaupa nunnak a lak ruangah khan amah cu kan thah nakhnga, a unaupa a tutu kha hun chuah tuah,' tiah an ka ti. Cuticun rocotu ding zong kha hrawh an duh. Cu bantukin annih nih ka meitil a tangmi cu hmih an duh i ka vapa caah hi vawlei cungah hin min siseh, a tangmi siseh, zehmanh nganh an duh lo," tiah a ti. ⁸ Khi tikah siangpahrang nih minu sinah cun, "Na inn ah va kal law nangmah kong ah nawlbia ka chuah lai," tiah a ti. ⁹ Cun Tekoa minu nih khan siangpahrang sinah cun, "Mawhchiatnak cu keimah le ka pa in-chungkhar cungah si ko seh, siangpahrang ka bawipa; siangpahrang le a bawi thutdan cu mawh phor hna hlah seh," tiah a ti. ¹⁰ Siangpahrang nih cun a thawh i, "Mi zehmanh nih na sinah bia zehmanh an chim ahcun, ka sinah ratpi law, amah nih an tawng than bal ti lai lo," tiah a ti. ¹¹ Cun anih nih, "Thisen phuhlamtu nih khan a thah ti nakhnga lo le, ka fapa cu hrawh a si nakhnga lo, siangpahrang nih Bawipa na Pathian min chalh in chim tuah, tiah kan nawl," tiah a ti. Cun anih nih, "Bawipa a nun bangin na fapa cu a samfa fa khat hmanh vawlei ah a tla lai lo," tiah a ti. ¹² Cun minu nih khan, "Siangpahrang ka bawipa sinah bia ka khatte in ka chimter rih tuah, tiah kan nawl," tiah a ti. Cun anih nih, "Chim tuah," tiah a ti. ¹³ Cun minu nih khan, "A si kun ahcun, zeicahdah cu bantuk thil cu Pathian mi cungah tuah awkah na timh kun? Hi bantuk biakhiahnak siangpahrang nih a pek tikah hin, siangpahrang nih a zammi a fapa kha inn ah a kirtar than lo caah amah le amah sual aa phawt a si. ¹⁴ Kan-nih cu kan dihlak in kan thi hrimhrim ko lai, vawlei i thletmi ti ruh than khawh ti lomi bantuk khi kan si; sihmanhsehlaw hi a zammi fapa hi phung leng chuahmi si lo dingin khua a khangtu cu a nunnak Pathian nih a lakpiak lai lo. ¹⁵ Mi nih ka thin an ka phanter caah mah hihi siangpahrang ka bawipa sin i chim awkah ka ra; cun na salnu nih hin, 'Siangpahrang sinah cun ka va chim ko lai, siangpahrang nih cun a salnu i ka halmi hi a hei ka tuahpiak ko hnga dah kaw. ¹⁶ Zeitintiah siangpahrang nih cun a theih lai i, Pathian ro chungin keimah le ka fapa a ka hrawk hnga dingmi kut chungin a salnu cu a ka luatter lai,' tiah ka ruah. ¹⁷ Cun na salnu nih hin, 'Siangpahrang ka bawipa bia nih cun dinhnak a ka pek lai, tiah ka ruah; zeitintiah siangpahrang ka bawipa hi a chia le a tha thleidan khawh leiah Pathian vancungmi bantuk a si. Bawipa na Pathian cu na sinah um ko seh!" tiah a ti. ¹⁸ Cun siangpahrang nih minu kha a leh i, "Kan halmi paoh ka sinin zehmanh thup hlah," tiah a ti. Cun minu nih, "Siangpahrang ka bawipa nih chim ko seh," tiah a ti. ¹⁹ Siangpahrang nih a thawh i, "Hi thil kong ah hin na sinah Joab kut aa tel maw?" tiah a ti. Cun minu nih cun a leh i, "Siangpahrang ka bawipa nangmah na nun hrimhrim bantukin, siangpahrang ka bawipa nih a chimmi thil zeh-

manh hin aho hmanh kehlei ah siseh, orhlei ah siseh an i mer kho lai lo. A ka fialtu cu na sal Joab kha a si; hi bia vialte na salnu ka kaa chungah a ka khaihtu cu amah kha a si. ²⁰ Thil kalning kha thlen awkah na sal Joab nih mah hihi a tuah. Sihmanhsehlaw ka bawipa cu vawlei i a ummi thil vialte hngalh awkah Pathian vancungmi fimnak bantuk fimnak na ngei," tiah a ti. ²¹ Cun siangpahrang nih khan Joab cu a thawh i, "Zohhmanh, mah hi cu kan pek; va kal law, tlangval Absalom kha va la than cang," tiah a ti. ²² Cun Joab cu vawlei ah a bawk i upatnak kha a tuah i siangpahrang kha thluachuahnak a pek; cun Joab nih a thawh i, "Siangpahrang ka bawipa, siangpahrang nih a sal nih a halmi a ka pek caah hin, na sal nih na hmaiah mith-mai tha ka hmuh tiah nihin ah ka hngalh," tiah a ti. ²³ Cucaah Joab cu a tho i Geshur ah khan a va kal i Absalom cu Jerusalem ah a ratpi. ²⁴ Cun siangpahrang nih, "Amah dang tein amah inn ah khan um seh; ka mui cu ka hmu hlah seh," tiah a ti. Cucaah Absalom cu a dang tein amah inn ah khan a um i siangpahrang cu a mui a hmu lo. ²⁵ Israel mi vialte lakah dawh leiah Absalom tlukin thangthat awk aho hmanh an um lo; a kechik in a luthlung tiang soisel awk pakhat hmanh a um lo. ²⁶ Cun a sam cu aa meh tikah, a lu cung sam cu a tah tawn i siangpahrang khing tahnak in shekel za hnih a si, (kum fate kum dongh caan paoh ah aa meh tawn, a rih tikah khan.) ²⁷ Absalom cu fapa pathum le fanu pakhat a ngei, a fanu min cu Tamar a si i midawh ngai a si. ²⁸ Cuticun Absalom cu Jerusalem ah siangpahrang mui hmuh loin kum hnih kheng a um. ²⁹ Cu tikah Absalom nih Joab kha siangpahrang sin i kalpi awkah a hei cah, sihmanhsehlaw Joab cu a ra duh lo. Cun a voi hnihnak a hei cah than i sihmanhsehlaw cu a ra duh thiamthiam lo. ³⁰ Cu tikah a sinum cu a thawh hna i "Vei mu, liou hna, Joab lo cu keimah lo chang ah khan a si i a chungah barli a ngei hna khah, va kal u law mei in va duah hna uh," tiah a ti. Cucaah Absalom sinum hna nih khan a lo cu mei in an duah. ³¹ Khi tikah Joab cu a tho i Absalom cu a inn ah a va kalhnawh i, "Zeicahdah na sinum hna nih ka lo kha an duah?" tiah a ti. ³² Absalom nih Joab cu a leh i, "Zohhmanh, nangmah cu bia kan cah i, 'Hika ah hin ra law, 'Zeicahdah Geshur in ka rat kun? Khika ah khan rak um ko ning law ka caah a tha deuh hnga," tiin siangpahrang cu va hal awkah kan thlah lai,' ka ti. Cucaah atu cu siangpahrang kha ka hmuhter tuah; ka cungah mawhchiatnak a um a si le, amah nih rak ka that ko seh," tiah a ti. ³³ Cun Joab cu siangpahrang sinah khan a va kal i a va chimh; cun Absalom kha a auh. Cucaah siangpahrang sinah khan a ra i siangpahrang hmaiah cun vawlei lei hoih in a kun i siangpahrang nih Absalom kha a rak hnamh.

15 Hi hnuah hin Absalom nih rangleng pakhat le rang hna le a hmai i a tlitu dingmi sawm nga aa

chiah hna. ² Cun Absalom cu zing tein a tho tawn i hauka lam pawngah a dir tawn; cun siangpahrang hmai i chuahpi awk bia a ngeimi paoh cu Absalom nih a rak auh hna i, "Khuazei khuami dah na si?" tiah a rak ti hna. Cun annih nih, "Na sal hi Israel mi lak i cu phun kha phun cu ka si," tiah a leh tikah, ³ Absalom nih an nih cu a thawh tawn hna i, "Zohhmanh, na bia cu a tha i a dik ko; sihmanhsehlaw nangmah bia ngaihiak awkah siangpahrang nih a thiahmi ahohmanh an um lo," tiah a ti tawn hna. ⁴ Cuhleiah Absalom nih cun, "Hi ram chungah hin keimah hi biaceihu hei si ning law ka hei duh dah! Bia ngeimi le tazacuai duhmi vialte kha ka sinah an ra hnga i ding tein bia ka ceihpiak hna hnga," tiah a ti. ⁵ Cun amah cu upatnak pek awk i mi nih an hei fuh tikah khan, a kut a rak i chuah i a rak hnamh lengmang hna. ⁶ Cuticun Absalom nih siangpahrang sin i biaceih awk i a rami Israel mi vialte hna cungah khan a tuah. Cucaah Absalom nih Israel mi kha an lung a fir hna. ⁷ Cun kum li donghnak ah khan Absalom nih siangpahrang cu a thawh i, "Hebron kua i Bawipa sinah biahrennak ka rak tuahmi kha va tlintar awkah, zaangfahnak tein ka kalter tuah. ⁸ Zeitintiah na sal nih Aram ram Geshur i ka um lioah biahrennak pakhat ka rak tuah i, 'Bawipa nih Jerusalem ah a ka kirpi taktak ahcun, Bawipa sinah biaknak ka pekchanh lai,' tiah ka rak ti," tiah a ti. ⁹ Siangpahrang nih cun, "Dai tein va kal tuah," tiah a ti. Cucaah a tho i Hebron ah a kal. ¹⁰ Sihmanhsehlaw Absalom nih Israel mi phun vialte hna sinah khan a thli tein lamkal a thlah hna i, "Muko thawng kha nan theih cangka, 'Absalom cu Hebron ah siangpahrang a si!' tiah nan ti lai," tiah a ti hna. ¹¹ Absalom sinah khan sawmmi mi za hnih Jerusalem kua khan an kal ve, ze thuanghna loin an va kal ve ko i zehmanh an hngal lo. ¹² Cun Absalom nih raithawinak kha a pekchanh lioah David tlangchuak, Gilon mi Ahithophel kha amah kua Giloh khan a hei cah. Cun ralthli kua an khan tinak cu a thawng chin lengmang i Absalom mi cu an karh chin lengmang. ¹³ Cun lamkalu pakhat David sinah khan a ra i, "Israel mi cu Absalom leiah an lungthin a tlu cang," tiah a ti. ¹⁴ Cun David nih Jerusalem ah a sin i a ummi vialte hna kha, "Tho u law, zam u si; Absalom sin hin kan caah luatnak um loin a um sual lai; khulrang in kal u, cu ti a si lo ahcun a kan phanh sual lai i kan cungah that lonak a tlunter sual lai i khuapi hi vainam in a sam dih sual lai," tiah a ti. ¹⁵ Cun siangpahrang sinum hna nih khan siangpahrang cu, "Zohhmanh, na sal hna hi siangpahrang kan bawipa nih tuah awk tiin bia a khiahmi paoh tuah dingah kan i manh ko," tiah an ti. ¹⁶ Cucaah siangpahrang cu aa thawh i a innchungkhar vialte nih an zulh. Cun siangpahrang nih nuchun pahra inn zohkhenhtu ah a chiahtak hna. ¹⁷ Cun siangpahrang cu a kal i mi vialte nih khan an zulh; cun inn hriang bik ah khan an i din. ¹⁸ Cun a sinum vialte kha a

pawng cun an lan; cun Khereth mi vialte le Peleth mi vialte le Gath kua in amah a zulmi Git mi za ruk vialte kha siangpahrang hmaiah cun an lan. ¹⁹ Cun Git mi Ittai kha siangpahrang nih a thawh i, "Zeicahdah nang zong ka sin i na kal ve? Va kir law siangpahrang sinah cun va um tuah; zeitintiah nang cu ramdangmi na si i na inn in a zammi na si fawn. ²⁰ Nizan lawng i a rami na si i ka vahvaihnak kip ah maw kan vahpi hnga, khuazei ah ka kal lai ti awk hmanh ka hngalh tung lo? Va kir than law na unaule hna hi nangmah sinah kirpi hna; Bawipa nih a fekmi dawtnak le zumhawktlak a sinak cu in hmuhsak ko seh," tiah a ti. ²¹ Sihmanhsehlaw Ittai nih siangpahrang cu a leh i, "Bawipa nih a nun bangin le siangpahrang ka bawipa nih a nun bangin, siangpahrang ka bawipa a umnak hmun paoh ah, thih siseh nun siseh, khika ah na salpa cu ka um ve lai," tiah a ti. ²² Cun David nih Ittai cu, "A si ahcun, kal law lan ko kun," tiah a ti. Cucaah Git mi Ittai cu a mi vialte le amah sin i a ummi ngakchia vialte hna he khan an lan. ²³ Cun mi vialte an lanh cuahmah caah ram vialte cu fak piin a tap, siangpahrang nih Kidron tivarek kha a tan i mi vialte cu ramlak leiah khan an lan. ²⁴ Cun Abiathar kha a hung i, zohhmanh, Zadok zong kha Levi mi vialte he Pathian biakamnak kuang kha i zawn in an ra ve; cun mi kha kua chungin an chuah dih hlantiang Pathian kuang kha vawlei ah khan an chiah ko. ²⁵ Cun siangpahrang nih Zadok cu a thawh i, "Pathian kuang kha kua chungah va kirpi than tuah. Bawipa hmaiah mithmai tha ka hmuh ahcun, a ka kirpi than lai i mah hi he, a umnak he a ka hmuhter than lai; ²⁶ sihmanhsehlaw, 'Nangmah chungah lawmhnak ka ngei lo,' a ka ti ahcun, zohhmanh, hika ah ka um ko, amah nih a tha a timi paoh cu ka cungah tuah ko seh," tiah a ti. ²⁷ Siangpahrang nih tlangbawi Zadok sinah cun, "Zohhmanh, dai tein kua chungah cun, nangmah le Abiathar cu, nan fapa pah-nih hna, Ahimaaz, nangmah fapa le Jonathan, Abiathar fapa he tiah, va kir tuah u. ²⁸ Zohhmanh, ramlak i tiva tannak ah khan keimah thanh awkah nan sinin bia ka hmuh hlantiang ka rak um lai," tiah a ti. ²⁹ Cucaah Zadok le Abiathar nih Pathian kuang kha Jerusalem ah an hei kalpi than i khika ah khan an um. ³⁰ Sihmanhsehlaw David cu Oliv Tlang cho ah khan tappah lengmang le kelawng le a lu i khuh in a kai; cun a sin i a ummi vialte nih khan an lu an i khuh i an kai, an kalpah cun an tap lengmang. ³¹ Cun David cu, "Ahithophel kha ralthli kua a khangtu hna lakah Absalom sinah aa tel ve," tiah an chimh. Cun David nih, "Maw Bawipa, Ahithophel khuaruah thiamnak cu hruhnak ah canter ko sawh, tiah kan nawl," tiah a ti. ³² Cun David cu tlangpar i Pathian biaknak hmun kha a phak tikah, zohhmanh, Arki mi Hushai kha a angkileng tlek le a lu ah vawlei i phulh in amah ton awkah khan a ra. ³³ David nih amah cu a thawh i, "Ka sinah na kal

lengmang ve a si ahcun, keimah caah thilrit na si lai. ³⁴ Sihmanhsehlaw khua chungah na va kir i Absalom cu, 'Maw siangpahrang, na sal ka si ko lai; kan hnulei caan ah na pa sal ka si bantuk khan atu cu nangmah sal ka si lai,' na va ti ahcun, Ahithophel khuakhannak kha na ka teipiak lai. ³⁵ Tlangbawi Zadok le Abiathar hna kha khika ah na sinah an um a si lo mei? Cucaah siangpahrang inn ah na theihmi vialte cu tlangbawi Zadok le Abiathar hna kha chim hna. ³⁶ Zohhmanh, an fapa pahnih hna kha an sinah khika ah an um, Zadok fapa Ahimaaz le Abiathar fapa Jonathan hna kha; cun na theihmi vialte cu anmah sinin na hun ka thanh lai," tiah a ti. ³⁷ Cucaah Absalom kha Jerusalem a luh liote ah cun David hawi Hushai cu khua chungah cun a lut.

16 Cun David cu tlangpar kha tlawmte a hei lonh ah khin Mefibosheth sinum Ziba nih khan, kengdan aa danh i changreu tlang za hnih, mitsur car bor za khat, thal thingthei za khat le mitsur hang cua khat a phormi laa pahnih he a rak don. ² Cun siangpahrang nih Ziba cu a thawh i, "Zeicahdah mah hihi na rak phorh hna?" tiah a ti. Ziba nih cun a leh i, "Laa hi siangpahrang innchungkhar cit awkah an si; changreu le thal thingthei hi tlangval hna ei awk caah an si i mitsur hang hi ramlak i a bami hna caah a si," tiah a ti. ³ Cun siangpahrang nih cun a thawh i, "Na bawipa fapa kha tah khuazei ah dah a si?" tiah a ti. Ziba nih siangpahrang sinah cun, "Zohhmanh, Jerusalem ah a um ko, zeicahtiah, "Nihin ah hin Israel chung hna nih ka pa pennak kha an ka pek than lai," a ti," tiah a ti. ⁴ Cun siangpahrang nih Ziba cu a thawh i, "Zohhmanh, Mefibosheth ta a simi vialte cu nangmah ta an si cang," tiah a ti. Cun Ziba nih, "Upatnak kan pek; na mithmuh ah, siangpahrang ka bawipa, mithmai tha hmu ko ning," tiah a ti. ⁵ David Siangpahrang cu Bahurim ah a phak tikah, Saul chung a simi innchungkhar chungin mipa pakhat a ra chuak i a min cu Shimei a si, amah cu Gera fapa a si; a chuah pah cun chiat a serh lengmang. ⁶ Cun David le David Siangpahrang sinum vialte kha lung in a cheh hna; mi vialte le mithawng vialte cu a orhlei le a kehlei ah khan an um. ⁷ Cun chiat a serh pah cun Shimei nih khan, "Va lo ko, va lo ko, nang thisen chuah hmangpa, nang zei thahnem lopa! ⁸ A pennak na chuhmi Saul innchungkhar thisen vialte cu Bawipa nih nangmah cungah a kierter than cang; cun Bawipa nih pennak cu na fapa Absalom kut chungah a pek cang. Zohhmanh, nangmah cu thisen chuah hmangmipa na si caah na rawhnak cu na cungah a tlung cang," tiah a ti. ⁹ Khi tikah Zeruiah fapa Abishai nih siangpahrang sinah cun, "Zeicahdah hi uico thi cia nih hin siangpahrang ka bawipa cu chiat a serh len ko hnga? Va kal ning law a lu khi va chok tuah ning," tiah a ti. ¹⁰ Sihmanhsehlaw siangpahrang nih cun a thawh i, "Nannih Zeruiah fapa hna, nannih nan i thlaknak zeidah a um? Bawipa nih amah cu, 'David kha chiat va

serh,' tiah a ti i chiat a ka serh a si ahcun, 'Zeicahdah mah cuticun na ti?' tiah aho nih dah a ti khawh lai?" tiah a ti. ¹¹ Cun David nih Abishai le a sinum vialte cu, "Zohhmanh u, keimah ka fapa hrimhrim nih ka nunnak kha a ka kawli; cucaah hi Benjamin mi nih hin cun zeitluk tam in dah a ka kawli chinchin lai! Zei ti hmanh in ti hlah u, chiat cu ka serh ko seh; zeitintiah Bawipa nih pei a fial lai tiah. ¹² Bawipa nih ka rettheihnak hi a ka hmuhpiak hnga i nihin i chiat a ka serhmi ruangah hin thatnak in a hei ka lehrulh ko hnga dahkaw," tiah a ti. ¹³ Cucaah David le a mi hna cu lam ah cun an kal ko i Shimei nih cun an ral tlangpang in a kalhnawh hna i a kal pah cun chiat a serh lengmang i lung hawi hna in a cheh i leidip hawi hna a vorh hna. ¹⁴ Cun siangpahrang le a sinah a ummi vialte cu baa cikcek in Jordan kha an phan i khika ah khan aa hrim. ¹⁵ Cun Absalom le mi vialte, Israel mi hna kha, Jerusalem ah an ra i Ahithophel kha a sinah cun a um. ¹⁶ Cun Arki mi Hushai, David hawi kha Absalom sinah a rat tikah, Hushai nih Absalom cu, "Siangpahrang cu saupi nung ko seh! Siangpahrang cu saupi nung ko seh," tiah a ti. ¹⁷ Cun Absalom nih Hushai cu, "Mah hihi maw na hawi cung i zumhtlak na sinak cu a si? Zeicahdah na hawi sinah cun na kal lo?" tiah a ti. ¹⁸ Cun Hushai nih siangpahrang cu, "Asilo, zeitintiah Bawipa le hi mi hna le Israel mi vialte nih an thimmi, cu pa ta cu ka si lai i amah sinah cun ka um ko lai. ¹⁹ Cun ahodah a rian ka tuan hlei ti lai? A fapa cu a si hnga lo maw? Na pa cu a rian ka rak tuan bantuk khan nangmah zong na rian kan tuanpiak lai," tiah a ti. ²⁰ Cun Absalom nih Ahithophel cu a thawh i, "Na ruahnak chim tuah, zeidah kan tuah lai?" tiah a ti. ²¹ Ahithophel nih Absalom cu, "Innhngak-tu ah a chiahmi na pa nupichun kha va luhhnawh hna; cun Israel mi vialte nih na pa caah rim chia ah naa ser cang ti kha an theih lai i nangmah sinah a tangmi vialte hna kut cu a thawng lai," tiah a ti. ²² Cucaah inn cungah Absalom cu thlam an sakpiak i Israel mi vialte hmuh ah Absalom nih cun a pa nupichun kha a luhhnawh hna. ²³ Cu caan ah cun Ahithophel nih ruahnak a chuahmi cu Pathian sin i hmuhmi bia tluk ah khin rel a si; cuticun Ahithophel ruahnak vialte cu David nih siseh Absalom nih siseh an upat.

17 Cuhleiah Ahithophel nih Absalom cu a thawh i, "Mi thong hleihnih in thim hna ning law, tuzan ah hin kaa thawh lai i David kha ka dawi lai. ² Amah cu a bat lio le a lung a dongh lioah ka hei phanh lai i a lau ciammam lai i amah sin i a ummi vialte kha an zam dih lai. Siangpahrang lawnglawng kha ka va thah lai i ³ a va sinah mo nih a rat bang khin nangmah sinah mi vialte cu ka ratpi than hna lai. Mi pakhat lawnglawng thah awk kha na kawli i mi vialte cu dai tein an um lai," tiah a ti. ⁴ Cun cu ruahnak a cheuhmi nih cun Absalom le Israel mi upa vialte cu a lawmhter hna. ⁵ Cun Absalom nih, "Arki mi Hushai zong kha hei au u law, zeidah

chim awk a ngeih, thei ve u si," tiah a ti. ⁶ Cun Hushai cu Absalom sinah a rat tikah, Absalom nih cun a thawh i, "Hi bangin Ahithophel nih a chim cang; lungthin a kan cheuh bantukin kan tuah lai maw? A si lo ahcun, nang chim ve tuah," tiah a ti. ⁷ Cun Hushai nih Absalom sinah cun, "Ahithophel ruahnak chuahmi, tutan i hi cu a tha lo," tiah a ti. ⁸ Cuhleiah Hushai nih cun, "Na pa le a mi hna cu miṭhawng an si le lolak i a fa lakpiak-mi vom bantukin an thin a linh kha na hngalh. Cuhleiah na pa cu ral leiah a thiam ngaingaimi a si; mi hna sinah zan ah a riak lai lo. ⁹ Zohhmanh, atu hmanh ah hin khor pakhatkhat ah maw, hmun dang pakhatkhat ah dik, aa thup diam cang lai. Cun i tuk hmasa ter bik ah tlawmpal an thih tikah, a theimi paoh nih khan, 'Absalom a zulmi hna cu heh tiah an thah len hna,' an ti lai. ¹⁰ Khi tikah mi ralṭha, a lung chiandeh lung bantuk a simi hmanh kha, ṭihnakh in a dor sual ko hnga; zeitintiah Israel mi vialte nih khan na pa cu miṭhawng a si i a sin i a ummi hna cu mi ralṭha an si kha an hngalh dih. ¹¹ Cucaah kei ka ruahnak cheuhmi cu hitin a si: Israel mi vialte cu Dan in Beersheba tiang nangmah sinah kan pumh hna lai, an tam ning rilikam thetse zat in, cun nangmah zong na pum in raldohnak hmun ah cun na kal ve lai. ¹² Hmuh khawh a sinak hmun khuazei maw ah khan kan chuahnawh lai i vawlei cu dap nih a tlakhnawh bantuk khin amah cu kan tlakhnawh lai; cun amah siseh, amah sin i a ummi si hna seh, pakhat hmanh an tang lai lo. ¹³ Cun khua chung i a luh a si ahcun, Israel mi vialte nih cu khua ah cun hri an rak put ciammam lai i cu khua i lung tekep pakhat hmanh a tan ti lo tiangin cu khua cu horkuang chungah kan rawt lai," tiah a ti. ¹⁴ Cun Absalom le Israel mi vialte nih cun, "Hushai ruahnak cheuhmi cu Ahithophel ruahnak cheuhmi nakin a tha deuh," tiah an ti. Zeitintiah Bawipa nih Absalom cungah ṭhat lonak a tlunter nakhnga, Bawipa nih Ahithophel cheuhmi ruahnak ṭha cu sunghter awkah a rak ruah cia cang. ¹⁵ Khi tikah Hushai nih Zadok le Abiathar, tlangbawi hna kha, a thawh hna i, "Cu bantuk kha bantukin Ahithophel nih Absalom le Israel upa hna kha ruahnak a cheuh hna i cu bantuk kha bantukin kei nih ruahnak ka cheuh hna. ¹⁶ Cucaah khulrang in mi hei thlah hna u law David cu, 'Tuzan ah ramlak i ti tannak hmun ah khan rak riak hlah, zeiti a si hmanh ah na rak lan lai; cu ti a si lo ahcun siangpahrang le a sin i a ummi vialte cu dolh nan si sual lai,' tiah va chim u," tiah a ti hna. ¹⁷ Cun Jonathan le Ahimaaz kha Enrogel ah khan an rak um; salnu pakhat hi a va kal tawn i a va chimh tawn hna i annih nih an va kal i David Siangpahrang kha an va chimh chin tawn; zeitintiah khua chung i an luh kha ahohmanh nih hmuh lo ding a si. ¹⁸ Sihmanhsehlaw tlangval pakhat nih a hmuh hna i Absalom kha a va chimh; cucaah an pahnih in khulrang in an kal i Bahurim i mipa pakhat inn ah khan an va phan i cu pa

nih cun a inntual ah tikhor pakhat a rak ngei i cu chungah cun an vung lut. ¹⁹ Cun nu nih khan tikhor kaa cu a chin a chinh i a cungah rawl a pho i kha kong kha ahohmanh nih an hngal lo. ²⁰ Absalom sinum hna kha inn i minu sinah khan an rat tikah, annih nih, "Ahimaaz le Jonathan kha khuazei ah dah an si?" tiah an ti. Cun nu nih cun annih cu, "Tivarek kha an tan," a ti hna. Mi hna nih cun an kawlen hna, an hmuh hna lo tikah khan Jerusalem khua ah an kir ṭhan. ²¹ An kal dih hnuah tikhor chung khan Ahimaaz le Jonathan cu an hung chuak i an kal i Siangpahrang David kha an va chimh. Annih nih David cu, "Tho law, tiral ah khulrang in kal tuah; zeitintiah cu bantuk kha bantukin nangmah ralchanh in Ahithophel nih ruahnak a chuah," tiah an ti. ²² David le a sin i a ummi vialte cu an tho i Jordan kha an tan; fingrei a hung cah ah khin cun Jordan tan loin pakhat hmanh a tangmi an um ti lo. ²³ Ahithophel nih a ruahnak chuahmi kha an zul lo ti a hmuh tikah, a laa kha a danh i inn leiah a khua ah a tlung. Cun a in-chungkhar khuasak ding ning kha a ningcang tein a tuahpiak tak hna i amah le amah cu aa awk; cun a thi i a pa thlan ah khan an vui. ²⁴ Cun David cu Mahanaim a phan. Cun Absalom nih Israel mi vialte he Jordan tiva kha an tan. ²⁵ Cun Absalom nih Joab hmun ah khan Amasa kha ralkapbu haotu ah a chiah. Amasa cu Ishmael mi a min Ithra a simi fapa a si; Ithra nih cun Abigail kha a ṭhit; Abigail cu Joab nu Zeruiah i a unau Nahash fanu kha a si. ²⁶ Cun Israel mi le Absalom cu Gilead ram chungah khan an riak. ²⁷ Cun David cu Mahanaim a phak tikah khan Ammon mi hna ram i a ummi Rabbah khuami Nahash fapa Shobi le Lodebar i a ummi Ammiel fapa Makhir le Rogelim i a ummi Gilead mi Barzillai nih khan, ²⁸ ihkhun hna le hmaihum hna le tlak um hna le, changvut, barli, rawl, vaireu, be, pe, ²⁹ khuaihlii le cawhnuk khal le tuu hna le cawrun chungin hmuhmi cawhnuk kham, David le a sin i a ummi hna ei awkah khan an rak put hna; zeitintiah annih nih, "Mi cu ramlak ah an rawl a ṭam; an ba i an ti a hal ko," tiah an ti.

18 Cun David nih a sin i a ummi kha a pumh hna i an cungah a thong pawl haotu le a za pawl haotu kha a chiah hna. ² Cun David nih ralkapbu cu a thlah hna, cheu thum cheu khat cu Joab nih a hrui hna, cun cheu thum cheu khat nolh cu Zeruiah fapa Joab unau Abishai nih khan a hrui hna i a dang cheu thum cheu khat cu Git mi Ittai nih khan a hrui hna. Cun siangpahrang nih mi cu a thawh hna i, "Keimah hrimhrim zong nan sinah ka kal ve lai," tiah a ti. ³ Sihmanhsehlaw mi nih cun an thawh i, "Na kal hnga lo, zeicahtiah kannih cu kan zam a si zongah an ze i poi lai lo. Hnarcheu kan thih zongah an ze i poi hlei lai lo. Sihmanhsehlaw nang cu kanmah thong hra tluk na si; cucaah khua chungin bawmhnak na kan pek ahcun a tha deuh lai," tiah an ti. ⁴ Siangpahrang nih annih cu a

thawh hna i, "Nannih nih a tha bik nan timi paoh cu ka tuah lai," tiah a ti. Cucaah siangpahrang cu hauka kamah khan a dir i ralkapbu hna cu a zaza le a thongthong in an lan duahmah. ⁵ Cun siangpahrang nih Joab le Abishai le Ittai cu, "Keimah ruangah tlangvalpa Absalom cu nem tein va ti u," tiin nawl a pek hna. Cun siangpahrang nih Absalom kong i nawl a pekmi hna kha, ralbawi vialte nih an rak theih ve. ⁶ Cucaah David ralkapbu cu Israel mi he i doh awkah khan ram chungah cun an va lut; an i dohnak hmun cu Efraim tupi chungah a si. ⁷ Israel mi cu David sinum hna nih khan an tei hna i cu ni i an i thahnak cu a ngan ko, mi sang hnih an thi. ⁸ Raldohnak nih cun ram cu a pumpuluk in a huh dih i vainam nakin cu ni ah cun tupi nih khan tam deuh a thah hna. ⁹ Cun Absalom nih David sinum kha a ton dut sual hna ai. Absalom cu a laa kha aa cit i laa cu a nge a tam ngaimi kuhthing toi in a kal i kuhthing ah cun a lu cu fek thup in a taap i van le vawlei karah aa thlai i a laa cu a lan. ¹⁰ Cun mipa pakhat nih a hmuh i Joab kha a chimh i, "Zohhmanh, Absalom cu kuhthing kung ah aa thlai ko," tiah a ti. ¹¹ Cun Joab nih a chimtupa cu, "Zei ee, na hmuh tak maw! A si kun ahcun zeicahdah vawlei ah tla lakin khi-ka ah cun na tuk lo? Ngun phar hra le taisawm pakhat ka hei in pek hnga dah kaw," tiah a ti. ¹² Sihmanhsehlaw mipa nih cun Joab kha a thawh i, "Tangka thong khat hmanh ka kut ah humh si ning law, siangpahrang fapa cungah cun ka kut ka samh bal hnga lo; zeitintiah ka theih hngan ah pei siangpahrang nih nangmah le Abishai le Ittai kha, 'Tlangvalpa Absalom cu keimah ruangah va huppheng tuah u,' an ti hna kha. ¹³ Cun cuhleiah, hrokhrawl in amah kha rak that ko ning law, (siangpahrang sin cun zeihmanh aa thupmi a um tung lo i), khi tikah nang cu aa tel lo te bangin na um tung hnga," tiah a ti. ¹⁴ Joab nih, "Nangmah he hi bantukin caan cu pakpalawng ah ka hmang lai lo," tiah a ti. Cun a kut in cantiang pathum aa put i kuhthing kung i a nung in a rak um komi Absalom lung ah khan a hei hlinh hna. ¹⁵ Cun Joab ralthuam putu tlangval pahra nih khan Absalom cu an kulh i an tuk i an thah. ¹⁶ Khi tikah Joab nih muko kha a tum i Israel mi a dawitu hna ralkap kha an ra kir; zeicahtiah Joab nih a thlah hna. ¹⁷ Cun Absalom kha an lak i tupi chung i khor nganpi pakhat ah an thlak i a cungah cun lungpumh nganpi pakhat an pumh; cun Israel mi vialte cu anmah le an inn cio ah khan an zam dih. ¹⁸ Cun Absalom nih khan a nun lioah Siangpahrang Nelrawn ah khan lungphun pakhat a rak i ser i, "Ka min hngalh camcin a si nakhnga caah fapa ka ngei lo," a ti i cucaah cu lungphun cu amah min a rak i sak i nihin ni tiang hin mah cucu Absalom Lungphun, tiah ti a si. ¹⁹ Cun Zadok fapa Ahimaaz nih khan, "Va tli ning law, Bawipa nih na ral hna thawnnak chungin an chuah cang, tiin siangpahrang cu thawng ka va thanh

lai," tiah a ti. ²⁰ Cun Joab nih amah cu a thawh i, "Nihin ah cun thawng cu na va thanh hnga lo; ni dang ah na va thanh te ko lai, nihin ah cun thawng zeihmanh na thanh lai lo, zeicahtiah siangpahrang fapa pei a thi cu," tiah a ti. ²¹ Cun Joab nih Kush mi kha, "Va kal law siangpahrang cu na hmuhmi hi va chim," tiah a ti. Kush mi cu Joab hmaiah cun a kun i a tli. ²² Cun Zadok fapa Ahimaaz nih khan Joab cu, "Zeihmanh si ai kun, Kush mi hnu khin va tli ve ko ning," tiah a ti. Cun Joab nih a thawh i, "Zeicah hen na tlik lai, ka fapa? Cu thawng na va thanhmi caah cun laksawng zeihmanh na hmuh tung lai lo," tiah a ti. ²³ Anih nih, "Zeihmanh si ai kun, ka tli ko lai," tiah a ti. Cucaah, "Tli," tiah amah cu a ti. Cun Ahimaaz cu Nelrawn lei lam khan a tli i Kush mi kha a chawhkanh. ²⁴ Cun David cu chunglei kutka le lenglei kutka hna karlak ah khan a thu i vampang pawng i a ummi kutka inncong ah khan ralvengtu kha a hung kai i khua a hei cuanh i a hei zoh tikah, mipa pakhat amah lawng in a ra tlik kha a hmuh. ²⁵ Cun ralvengtu cu a au i siangpahrang kha a hei chimh. Cun siangpahrang nih, "Amah lawngte a si ahcun, a kaa chungah thawngpang a um a si," tiah a ti. Cun khulrang in a ra i a ra nai deuh. ²⁶ Cun ralvengtu nih khan a dang pakhat a ra tlimi kha a hmuh; cun ralveng nih khan kutka ah cun a hei auh i, "Zohhmanh, a dang pakhat, amah lawng tein a tlimi a um!" tiah a ti. Siangpahrang nih, "Amah zong nih thawngpang a rak phorh ve," tiah a ti. ²⁷ Cun ralvengtu nih cun, "A hmasa bik a tlikning khi Zadok fapa Ahimaaz tlikning he aa lo tiah ka ruah," tiah a ti. Cun siangpahrang nih, "Amah cu mi tha a si i thawngpang tha he a ra lai," tiah a ti. ²⁸ Cun Ahimaaz nih siangpahrang cu a hei auh i, "A tha dih ko," tiah a ti. Cun siangpahrang hmaiah cun vawlei lei hoih in a lu a khun i, "Siangpahrang ka bawipa doh awkah a thomi vialte a sunghtertu hna Bawipa na Pathian cu thangthat si ko seh," tiah a ti. ²⁹ Cun siangpahrang nih cun, "Tlangval Absalom cu a dam maw?" tiah a ti. Ahimaaz nih, "Joab nih na sal hi a ka thlah lioah cun thil aa tuai ur ko kha ka hmuh i sihmanhsehlaw ze a si cu ka hngal lo," tiah a ti. ³⁰ Cun siangpahrang nih, "Ka sirah hin rak dir rih tuah," tiah a ti. Cun a sirah cun a dir. ³¹ Cun zohhmanh, Kush mi kha a ra phan i Kush mi nih cun, "Siangpahrang ka bawipa caah thawng tha! Zeitintiah nihin ah Bawipa nih nangmah doh awkah a thomi vialte hna thawnnak chung khan nangmah cu an luatter cang," tiah a ti. ³² Siangpahrang nih Kush mipa cu, "Tlangval Absalom cu a dam maw?" tiah a ti. Cun Kush mipa nih khan, "Siangpahrang ka bawipa i a ral hna le that lonak tuah awk i nangmah an thawhnhawhtu vialte hna cu, kha tlangvalpa bantuk kha si ko hna seh," tiah a ti. ³³ Cun siangpahrang cu a lung a suk i kutka cung dal ah khan a hung kal i a tap; cun a kal pah cun, "Maw ka fapa Absalom, ka fapa, ka fapa Absalom! Nangmah can ah

khan keimah hi va thi deuh ning law mu, maw Absalom ka fapa, ka fapa," tiah a ti.

19 Joab cu, "Zohhmanh, siangpahrang kha a tap lengmang i Absalom zun kha a ngai ko," tiah an chimh. ² Cucaah cu ni i teinak cu mithi ngaihnak ah mi vialte caah a cang, zeitintiah mizapi nih cun, "Siangpahrang nih a fapa kha a tap lengmang ko," tiah an theih. ³ Cun raltuknak hmun in an zam tikah an ning a zak i a thli tein khua chungah an luh bantuk khin, cu ni ah cun mizapi cu a thli tein khua chungah cun an lut. ⁴ Siangpahrang cu a hmai aa khuh i siangpahrang cu aw thang piin, "Maw ka fapa Absalom, maw Absalom, ka fapa, ka fapa!" tiah a ai. ⁵ Khi tikah Joab cu inn chungah siangpahrang sinah khan a lut i, "Nihin ah hin nangmah nih, nihin i nangmah na nunnak le na fapa hna le an fanu hna an nunnak le na nupi hna le na nuchun hna an nunnak a khamhtu hna na sinum vialte hna hmai cu ningzahnak in na khuh cang; ⁶ zeicahtiah nangmah nih nangmah an huatu cu na dawt hna i an dawtu cu na huat hna. Zeitintiah nihin ah hin na ral-bawi hna le an sinum hna cu na caah zeihmanh an si lo ti kha fiang tein na langhter cang; zeicahtiah nihin ah hin Absalom kha nung seh law kannih vialte hi thi dih u si law, cu nih cun an lawmhter deuh hnga, tiah nihin ah hin ka hmuh. ⁷ Cucaah atu ah tho law, na sinum hna sinah khan nem tein va chim tuah; zeitintiah Bawipa min chalh in chiat ka ser, na kal lo ahcun, mi pakhat hmanh tuzan ah hin na sinah an um lai lo; cun na tlanval ri in atu tiangah an tlunhnawhtu that lonak vialte nakkhan mah hihi na caah a tha lo deuh lai," tiah a ti. ⁸ Khi tikah siangpahrang cu a tho i kutka ah khan a thu. Cun mi vialte kha an chimh hna i, "Zohhmanh, siangpahrang cu kutka ah khan a thu," tiah an ti; mi vialte cu siangpahrang hmaiah khan an ra. Israel mi vialte kha cu, anmah le an inn cio ah an zam dih cang. ⁹ Israel phun an dihlak chungah khan mi vialte, pakhat le pakhat i alnak a um i, "Siangpahrang nih khan kan ral hna kut chungin a rak kan chuah i, Filistin mi hna kut chungin a rak kan khamh; atu cu Absalom sinin ram chungin a zam cang. ¹⁰ Sihmanhsehlaw kanmah uktu ding i chiti kan thuhmi Absalom cu raltuknak hmun ah a thi cang. Cucaah zeicahdah siangpahrang kirpi thannak ding kongah hin zeihmanh nan chim lo," tiah an i ti. ¹¹ Cun David Siangpahrang nih Zadok le Abiathar, tlangbawi hna kha, mah hi bia hi a hei cah hna i, "Judah upa hna cu, 'Israel mi vialte an bia cu siangpahrang sin a phak cang tikah hin, zeicahdah nannih cu siangpahrang kha a inn i kirpi than awkah a hmanung bik nan si lai?" a ti tiah rak chim hna u. ¹² Nannih cu ka unau nan si, ka ruh le ka sa nan si; a si kun ahcun, zeicahdah siangpahrang kirpi than awkah a hmanung bik nan si lai," a ti, tiah rak chim hna u. ¹³ Cun Amasa kha, 'Nangmah cu ka ruh le ka sa na si lo maw? Nangmah cu Joab hmun ah ka

ralkapbu haotu na si lo ahcun, Pathian nih cu bangin le cu nak tam zongin ka cungah tuah ko seh,' a ti, tiah rak chim u," tiah a ti. ¹⁴ Cun Judah mi vialte kha minung pakhat lungthin bantukin an lungthin kha a lak dih hna i cucaah annih nih siangpahrang cu bia an hei cah i, "Nangmah he na sinum vialte he ra kir dih u," tiah an ti. ¹⁵ Cucaah siangpahrang cu Jordan ah khan a ra kir i siangpahrang cu va don awk le siangpahrang cu Jordan tiva tanpi awkah Judah mi cu Gilgal ah an kal. ¹⁶ Cun Benjamin phun Gera fapa Shimei, Bahurim khuami kha, David Siangpahrang don awkah cun khulrang in Judah mi hna sinah khan a ra ve; ¹⁷ cun amah sinah cun Benjamin mi thong khat an um. Cun Saul innchungkhar sinum Ziba kha a fapa hleinga le a sinum pakul he tiah, siangpahrang hmaiah khan Jordan tiva ah cun an rung tli, ¹⁸ cun siangpahrang innchungkhar kha lak awk le a duhnak kha tuah awkah tiva kha a tannak ah khan an tan. Cun Gera fapa Shimei cu siangpahrang hmaiah khan, Jordan tiva kha a vun tan hnik lioah khin, a baw i ¹⁹ siangpahrang sinah cun, "Siangpahrang ka bawipa nih Jerusalem in na chuah ni i na cungah na sal nih zeitindah palhnak ka tuah kha ka bawipa nih ka cungah mawhnak ah ka ruahpiak hlah law a cin zong ka cinkenpiak sawh hlah; siangpahrang nih a lung chungah i chiah sawh hlah seh, ²⁰ zeitintiah ka soal cang ti kha na sal nih ka hngalh; cucaah zohhmanh, Josef innchungkhar vialte hna lakah a hmasa bik ah rat i siangpahrang ka bawipa cu don awkah nihin ah ka ra," tiah a ti. ²¹ Zeruiah fapa Abishai nih khan, "Bawipa chiti thuhmi kha chiat a rak serh caah, mah caah khan Shimei hi thah awk a si lo maw?" tiah a leh. ²² Sihmanhsehlaw David nih, "Nannih Zeruiah fapa hna, nannih nan i thlak awk zeidah a um, nihin i keimah caah ral bantuk nan si hnga cu? Nihin ah hin Israel mi ahohmanh thah awk a si hnga maw? Zeitintiah nihin ah hin Israel mi cungah siangpahrang ka si kha hngal loin maw ka um?" tiah a ti. ²³ Cun siangpahrang nih Shimei cu, "Na thi lai lo," tiah a ti. Cun siangpahrang nih a sinah chiat a ser. ²⁴ Cun Saul tupa Mefibosheth kha siangpahrang don awkah a rung; siangpahrang a kal ni thawk in him tein a kir than ni tiang, a ke zong kha a milhtlorh hna lo, a khahmul zong kha a riam hna lo i a hnipuan zong kha a su hna lo. ²⁵ Cun siangpahrang don awk i Jerusalem in a rat ah khan, siangpahrang nih amah cu a thawh i, "Zeicahdah ka sinah na kal ve lo, Mefibosheth?" tiah a ti. ²⁶ Cun anih nih a leh i, "Maw siangpahrang ka bawipa, ka sinum nih a rak ka hlen; zeitintiah na sal nih amah cu, 'Laa pakhat in ka danhpiak tuah, kaa cit i siangpahrang sinah ka kal nakhnga,' tiah ka ti. Zeitintiah na sal cu kebei ka si. ²⁷ Cun na sal cu siangpahrang sinah a ka thangchiat cang. Sihmanhsehlaw siangpahrang ka bawipa cu Pathian vancungmi bantuk a si ko; cucaah nangmah nih a tha na timi paoh tuah ko. ²⁸ Zeit-

intiah ka innchungkhar vialte cu siangpahrang ka bawipa hmaiah cun thah awk i khilmi men pei an hei si ko cu; asinain nangmah nih na salpa cu na cabuai i rawl a eimi hna lakah na ka chiah. Cucaah siangpahrang sinin thil dang a hal ngam ding ka si ti hnga maw?" tiah a ti. ²⁹ Cun siangpahrang nih amah cu a thawh i, "Na konglam cu zeicahdah na chim theo rih? Bia ka khiah cang; nangmah le Ziba nih ram cu nan i cheu lai," tiah a ti. ³⁰ Cun Mefibosheth nih siangpahrang cu a thawh i, "Siangpahrang ka bawipa cu a inn i him tein a rat cang hnu paohpaoh ahcun, amah nih a dihlak in i lak ko seh," tiah a ti. ³¹ Cun Gilead mi Barzillai kha Rogelim in a rung i Jordan tiva ral tiang hei thlah awkah khan siangpahrang sinah cun Jordan tiva tiang a va kal. ³² Barzillai cu upa ngaingai a si, kum sawm riat a si; cun siangpahrang cu Mahanaim i a um lioah khan rawl a rak pek; zeitintiah amah cu mirum ngaingai a si. ³³ Cun siangpahrang nih Barzillai cu a thawh i, "Keimah sinah ra law, Jerusalem khua ah kan cawm lai," tiah a ti. ³⁴ Sihmanhsehlaw Barzillai nih siangpahrang cu, "Kum zeizat hen dah nun awk kaa bat rih i siangpahrang sinah Jerusalem ah ka hei kal hnga cu?" ³⁵ Keimah cu nihin ah hin kum sawm riat ka si; ze i hi dah a nuam i ze i hi dah a nuam lo ti kha ka thleidan khawh ti maw? Na sal nih hin ka eimi siseh, ka dinmi siseh, a thawtnam hmanh ka theih khawh ti maw? Hlasami pa hna le hlasami nu hna an aw hoi hna kha ka ngaih khawh ti maw? Cu a si caah cun zeicahdah na sal cu siangpahrang ka bawipa caah aa chapmi thilrit ka si lai? ³⁶ Na sal nih hin siangpahrang cu Jordan tiva ral ah khin tlawm tein ka hei in kalpi rih lai. Zeicahdah siangpahrang nih cu bantuk laksawng cun a ka lehrulh hnga? ³⁷ Keimah ka khuate ah ka pa le ka nu hna thlan pawngah ka thih nakhnga, na sal hi ka kirter ko. Sihmanhsehlaw hika ah na sal Khimham a um hih; amah nih hin siangpahrang ka bawipa cu in zul seh law, nangmah nih a tha na timi paoh tuahtpiak ko," tiah a ti. ³⁸ Cun siangpahrang nih a leh i, "Khimham cu keimah sinah a kal lai i nangmah nih a tha na timi paoh ka tuahtpiak lai; cun keimah sinin hmuh na duhmi vialte kan tuahtpiak lai," tiah a ti. ³⁹ Cun mi vialte nih khan Jordan cu an tan i siangpahrang nih khan a tan; cun siangpahrang nih Barzillai kha a hnamh i thluachuah a pek i amah a inn ah khan a kir. ⁴⁰ Siangpahrang cu Gilgal tiang a lan i Khimham cu amah sinah cun a kal; Judah mi vialte le Israel mi hnarcheu nih siangpahrang cu an kalpi. ⁴¹ Cun Israel mi vialte cu siangpahrang sinah khan an ra i siangpahrang cu an thawh i, "Zeicahdah kan unau Judah mi hna nih a fir in an in fir i siangpahrang le a innchungkhar hna le David mi vialte hna cu Jordan va ral ah an in chuahpi hna?" tiah an ti. ⁴² Judah mi vialte nih Israel mi cu an leh hna i, "Zeicah ti ahcun, siangpahrang cu aa naihmi kan rualchan a si caah a si. Zeicahdah nannih cu hi kong ah nan thin a

hun? Siangpahrang nih maw rawl a kan rin? Asiloah, laksawng zeital a kan pe maw?" tiah an ti. ⁴³ Cun Israel mi nih Judah mi cu an leh hna i, "Siangpahrang chungah hin vo hra pei kan ngeih tiah, cun David chungah zongah hin nanmah nakin tam deuh kan ngei. A si kun ahcun, zeicahdah nan kan zawmhtaih? Kan siangpahrang cu tlunpi than u si tiah a ti hmasa biktu cu kanmah kan si lo maw?" tiah an ti. Sihmanhsehlaw Judah mi hna bia cu Israel mi hna bia nakin a hrang deuh.

20 Cun khika ah khan mizeiruarumlo pakhat, a min Sheba a simi, Benjamin miphun Bikhri fapa kha a rak um ngelcel i muko kha a tum i, "David chungah covo zehmanh kan ngei lo, Jesse fapa chungah ro zehmanh kan ngei lo; Maw Israel mi hna, nangmah le nan thlam cio ah kal diu!" tiah a ti. ² Cucaah Israel mi vialte nih cun David zulh kha an ngol i Bikhri fapa Sheba kha an zulh; sihmanhsehlaw Judah mi hna nih khan cun an siangpahrang kha fek tein Jordan tiva in Jerusalem khua tiang an zulh. ³ Cun David cu Jerusalem khua i a inn kha a phan i inn rak zohkhenh awkah a chiahtakmi nuchun pahra hna kha a lak hna i cawngmi inn pakhat ah a chiah hna i a cawm hna, sihmanhsehlaw a va luhhnawh hna lo. Cucaah annih cu cuka ah cun an khumh hna i nuhmei bantukin an thih ni tiang an um. ⁴ Cun siangpahrang nih Amasa kha a thawh i, "Ni thum chungah Judah mi kha ka sinah hmun khat ah ko hna law, nangmah zong um ve," tiah a ti. ⁵ Cucaah Amasa cu Judah mi hna kawh awkah khan a kal; sihmanhsehlaw a caan tukpiakmi nakkhan a va rau deuh. ⁶ Cun David nih Abishai kha a thawh i, "Bikhri fapa Sheba nih hin Absalom nakkhan harnak tam deuh a kan pek lai; na bawipa ka sinum hna hi i kalpi hna law va daw, cu ti a si lo ahcun, kulhmi khua hawi hna ah a lut lai i harnak a kan pek sual lai," tiah a ti. ⁷ Cun Abishai cu Joab le Khereth mi hna le Peleth mi hna le mithawng vialte nih khan an zulh; Bikhri fapa Sheba dawh awkah cun Jerusalem in an i thawh. ⁸ Gibeon i a ummi lung nganpi kha an va phak tikah, annih don awkah Amasa kha a ra. Joab cu a ralthuam in aa thuam i a lengah cun a tai ah taisawm in nam pakhat a kawng in aa thlah i hmailei i a kalpah ah cun a tla. ⁹ Cun Joab nih Amasa cu a thawh i, "Na dam maw ka nau?" tiah a ti. Cun Joab nih Amasa cu hnamh awkah a orhlei kut in a khahmul in a tlah. ¹⁰ Sihmanhsehlaw Amasa nih Joab kut i nam kha a ngia lo; cucaah Joab nih nam cun a pum ah a sawh i voi hnih nolh than ti loin a ril cu vawlei ah a tla i a thi. Cun Joab le a nau Abishai nih khan Bikhri fapa Sheba kha an daw. ¹¹ Cun Joab mi pakhat kha Amasa pawngah khan a dir i, "Joab lei a tangmi le David lei i a tangmi paoh, Joab zul u," tiah a ti. ¹² Cun Amasa cu lamkalai ah cun a thi ah khan aa bual ko. Cun a rami kip nih khan an hmuh tikah an dir; cun mipa nih khan mi vialte an

dir kha a hmuh tikah Amasa cu lam khan ramlak ah a thial i puan a khuu. ¹³ Lam in thial a si hnuah cun, Bikhri fapa Sheba kha daw i awakah Joab kha mi vialte nih khan an zulh. ¹⁴ Cun Sheba cu Israel phun vialte hna sinah khan Beth-maakah i Abel tiangin aa chaw; cun Bikhri mi vialte cu an i pum i amah kha an zulh. ¹⁵ Cun Joab sin i a ummi vialte kha an ra i Beth-maakah i Abel khua ah cun amah cu an dum; khua pawngah cun vawlei kha an hun toih i a kulhnak hrap duahmah ah cun a tlun; cun annih nih khua kulhnak cu chimh awakah heh tiah an den. ¹⁶ Cun a fim minu pakhat nih khua chung cun, "Hei! hei! Joab kha, 'Hika ah hin ra law bia kan chimh lai,' a ti tiah hei chim u," tiah a ti. ¹⁷ Cun a pawngah cun a va kal i minu nih cun, "Nangmah cu Joab na si maw?" tiah a ti. "Ka si," tiah a leh. Cun anih nih amah cu a thawh i, "Na salnu bia hi ngai tuah," tiah a ti. Cun anih nih a leh i, "Ka ngaih ko," tiah a ti. ¹⁸ Cun anih nih a thawh i, "Hlan lioah cun, 'Abel khua ah cun lungthin lawng i hal hna seh,' tiah an rak ti tawn i cuti-cun bia kha an rak donghter tawn. ¹⁹ Keimah hi Israel mi hna lak i daihnak a duhmi le zumhawktlak a simi pakhat ka si ve; nannih nih Israel chung i nu can a simi khua kha hrawh nan i tim; zeicahdah Bawipa ro cu nan dolh lai," tiah a ti. ²⁰ Joab nih a leh i, "Cuticun a si hrimhrim lo, dolh ka tim lo i hrawh zong ka tim naisai lo! ²¹ Cu bantuk cu a si tung lo. Efraim tlangram mi pakhat a min Sheba a simi Bikhri fapa nih Siangpahrang David doh awakah a kut a hler i pei a si ko cu; amah cu kan pe u law, khua cu kan kaltak ko lai," tiah a ti. Cun minu nih khan Joab sinah cun, "Zohhmanh, a lu cu vampang in na sinah kan run thlak lai," tiah a ti. ²² Cun minu cu a fimnak in mi vialte sinah khan a kal. Cun Bikhri fapa Sheba kha a lu an tan i Joab sinah khan an hei hlonh. Cucaah muko kha a tum i khua khan an tiao dih, anmah le an inn cio ah an kal. Cun Joab cu Jerusalem ah siangpahrang sinah khan a kir than. ²³ Joab cu Israel ralkap vialte haotu a si; Jehoiada fapa Benaiah cu Khereth mi le Peleth mi haotu a si; ²⁴ Adoram cu hnekmi rian zohkhenhtu a si; Ahilud fapa Jehoshafat cu cazin thialtu a si; ²⁵ Sheva cu catialtu a si i Zadok le Abiathar cu tlangbawi an si; ²⁶ cun Jairmi Ira zong David tlangbawi a si ve.

21 David caan lioah cun kum thum chung, aa peh lengmam in mangtam a tlung i David nih Bawipa hmai kha a kaw. Cun Bawipa nih, "Saul le a innchungkhar cungah thisen chuah mawhnak a um caah a si; zeicahtiah Gibeon mi kha a thah hna," tiah a ti. ² Cucaah siangpahrang nih Gibeon mi kha a auh hna. Gibeon mi cu Israel mi an si lo, Amor mi a tangmi kha an si; Israel mi nih kan in zuah ko hna lai tiin an sinah chiat an rak ser nain, Israel mi le Judah mi hna ca i a tan tuknak ah Saul nih khan thah awakah a rak kaw. ³ Cun David nih Gibeon mi cu a thawh hna i, "Zeidah kan tuahpiak hna lai? Cun nannih nih Bawipa

ro kha thluachuah nan pek naklai kei nih zeitindah su-al thianhnak kha ka tuah lai?" tiah a ti. ⁴ Gibeon mi hna nih cun amah cu, "Saul le a innchungkhar le kanmah karlak i thil a ummi hi sui le ngun kong a si lo; cun Israel mi hi ahohmanh kan thah awk hna zong an si fawn lo," tiah an ti. Cun anih nih, "Kan tuahpiak seh nan ka timi cu zaidah a si?" tiah a ti. ⁵ Siangpahrang sinah cun, "Kannih nih Israel ram chung paohpaoh ah hin hmun kan ngeih nakhnga loin a rak kan hlo i kan-nih hrawh awakah khua a rak khangtu ⁶ mipa i a fapa hna lakin pasarih cu, Bawipa tlang cungah Gibeon ah Bawipa hmaiah kan thlai hna nakhnga, kan pe hna law kan duh," tiah an ti. Cun siangpahrang nih, "Kan pek hna lai," tiah a ti. ⁷ Sihmanhsehlaw Saul fapa Jonathan i fapa Mefibosheth kha cu a zuah, zeicahtiah annih karlak ah, David le Saul fapa Jonathan karlak ah khan Bawipa chiatserhnak a rak um. ⁸ Siangpahrang nih cun Aiah fanu Rizpah nih Saul a hrinpiak mi fapa pahnih Armoni le Mefibosheth le Saul fanu Merab nih Meholah mi Barzillai fapa Adriel a hrinpiakmi fapa panga kha a lak hna i ⁹ Gibeon mi kut chungah cun a pek hna i annih nih Bawipa tlang cungah an thlai hna i an pasarih cun hmunkhatte ah an thi. Annih cu barli tuan domhka te ah khin an thah hna. ¹⁰ Cun Aiah fanu Rizpah nih buri puan a lak hna i rawl tuan domh ka in ruahpi nih van in a run surh hna tiang lung cungah khan aa zarh hna i an cungah cun van i a zuangmi va si hna seh, zan ah a vakmi ramlak saram si hna seh, a ratter hna lo. ¹¹ Cun David kha Aiah fanu Rizpah, Saul nupichun nih, a tuahmi kha an chimh. Cu tikah ¹² David cu a kal i Filistin mi nih Saul kha Gilboa tlang i an thah ni ah, Filistin mi nih an thlai hnanak hmun Bethshan khua i zapi pumhnak tual khan a va firtu Jabesh-gilead mi hna sin khan Saul ruh le a fapa Jonathan ruh kha an lak hna i ¹³ cuka cun Saul ruh le a fapa Jonathan ruh kha an hunpi hna i, an thlai mi hna an ruh kha an pumh hna. ¹⁴ Cun Saul ruh le a fapa Jonathan ruh kha Benjamin ram Zela khua i a ummi a pa Kish thlan ah khan an vui hna; cun siangpahrang nawl pekmi vialte kha an tuah. Cu hnuah cun ram ca i an halnak kha Pathian nih a cohlanpiak hna. ¹⁵ Filistin mi nih Israel mi kha an tuk hoi hna i David zong a sinum hna sinah khan a vung kal ve. Filistin mi cu an tuk hna i David cu a ba ngaingai. ¹⁶ Cun mi ngan tefa a simi Ishbibenob, a fei dar shekel za thum a rit i vainam thar aa beimi nih khan David cu thah a timh. ¹⁷ Sihmanhsehlaw Zeruiah fapa Abishai nih khan amah cu a ra zuanhnawh i Filistin mi kha a tuk i a thah. Khi tikah David cu a mi hna nih khan, "Raltuknak hmun ah kan sinah na kal ti lai lo, Israel mei inn kha na hmih sual hnga," tiin amah cu chiat an serter. ¹⁸ Mah hnuah hin Gob ah Filistin mi he i dohnak a um than hoi; cun Hushath mi Sibbekai nih mingan hna tefa a simi Saf kha a thah. ¹⁹ Cun Filistin mi he Gob ah i dohnak a um

than hoi; Bethlehem khuami Jaareoregim fapa El-hanan nih Git mi Goliath a fei hlung thiamtlang bantuk a simi cu a thah. ²⁰ Cun Gath ah i dohnak a um than hoi; cuka ah cun mipa pakhat a pum a ngan ngaingaimi, a kut ah kutdong paruk veve le a ke ah kedong paruk veve, a dihlak kul le pali a ngeimi a um i amah zong cu mingan hna tefa kha a si ve. ²¹ Cun amah nih Israel mi kha a hauh hna tikah David u Shimei i fapa Jonathan nih khan a thah. ²² Hi pali hna hi Gath khua i a ummi mingan hna hrinthlak kha an si; David kut le a sinum hna kut in an thi.

22 Cun Bawipa nih David a ral vialte hna kut chung le Saul kut chungin a chuahter ni ah, hi hla hin Bawipa cu a hloi. ² "Bawipa cu ka lungpi le ka ralhrung le a ka chuahtertu a si, ³ Ka Pathian, a chung i kaa dornak lungpi, ka phaw le ka khamhnak ki, ka ralhau le ka himnak; Ka khamhtu, nangmah nih zaang-ennak chungin na ka khamh. ⁴ Thangthat awk a tlakmi Bawipa cu ka auh i ka ral hna chungin a ka khamh. ⁵ "Zeitintiah thihnak tilet nih an ka dum, Rawhrlnak tilian nih a ka tlunhnawh; ⁶ Sheol hri nih a ka zelh, Thihnak rap nih a ka foi. ⁷ "Ka harnak chungin Bawipa kha ka auh; Ka Pathian kha ka auh. A biaknak inn in ka aw kha a rak theih i Ka aunak kha a hna chung a phan. ⁸ "Cun vawlei kha aa hnin i aa sai; A thin a hun caah van hram hna kha an ther i an i hnin. ⁹ A hnar kua in meikhu a chuak i A kaa chungin mei alh a chuak; Amah sinin meitil vaam an chuak. ¹⁰ Van kha a kuaih hna i a rung tum A chahmi muihnak cu a ke tangah a um ¹¹ Cherub aa cit i a zuang; Thli thla cungah khan amah cu an hmuh. ¹² Muihnak a chahmi khuadawm, ti aa pummi cu, A velchum in i khuhnak ah a ser. ¹³ Amah hmai i ce-unak chung khan Meitil an i hliau duakmak. ¹⁴ Bawipa cu van in khuarit in a rung ri i Cung Nung Bik nih a aw kha a chuah. ¹⁵ Cun thal kha an thlah hna i a thek hna, Nimtlau kha a thlah i a daw di hna. ¹⁶ Bawipa nih a sik hna i a hnar thaw nih a chem hna caah rili kuang hna cu an lang i vawlei hram hna cu an lang. ¹⁷ "Cungpi khin a run ka banh i a run ka lak, Ti tampi chungin a ka chuah. ¹⁸ A thawngmi ka ral hna le a ka huatu hna chungin amah nih a ka chuah, Zeitintiah annih cu ka caah an thawng tuk. ¹⁹ Ka vanchiat ni ah an ka chuahnawh; Sihmanhsehlaw Bawipa cu ka cherhchan a si. ²⁰ Hmun kaupi ah a ka kalpi; Keimah chungah lawmh-nak a ngeih caah a ka chuahter. ²¹ Bawipa nih ka din-nak ningin laksawng a ka pek; Ka kut hna an thianning in a ka lehrulh. ²² Zeitintiah Bawipa lam kha kaa tlaih hna i Ka Pathian sinin, sualnak lam zulh awkah kaa then lo. ²³ Zeitintiah a phunglam vialte cu ka hmaiah an um i A nawlbua hna kha ka pialtak bal hna lo. ²⁴ Amah hmaiah soi awk um lo ka si i Mawhnak zeih-manh tua loin ka um. ²⁵ Cucaah Bawipa nih ka dinnak ningin a ka lehrulh, Amah mit hmuh i ka thiannak ningin. ²⁶ "Zumhtlakmi sinah zumhtlak in naa langhter,

Soi awk a um lomi sinah soi awk um loin naa langhter.

²⁷ A thiangmi sinah a thiang in naa langhter, A hrokhrawlmi sinah zer ngaiin naa langhter.

²⁸ Nangmah nih toidormi cu na chuahter hna, Sihmanhsehlaw ruamkaimi cu annih kha thumh awkah an cungah na mit a um. ²⁹ Asi, nangmah cu ka mei inn na si, maw Bawipa, Cun ka Pathian nih ka muihnak kha a ceuter. ³⁰ Asi, nangmah thawngin ralkapbu bu khat ka tei khawh i Ka Pathian thawngin vampang kha ka per khawh. ³¹ Hi Pathian hi amah a lam cu that a tling; Bawipa biakamnak cu a dik taktakmi a si; Amah chung i aa dormi vialte caah amah cu phaw a si.

³² "Zeitintiah Bawipa dah ti lo cu ahodah Pathian a si? Kan Pathian dah ti lo cu ahodah lungpi a si? ³³ Hi Pathian hi, a thawngmi ka himnak a si, Amah nih ka lam kha him tein a ser. ³⁴ Amah nih ka ke cu sazuk ke bantuk ah a ser hna i Hmun sang ah him tein a ka chiah. ³⁵ Ka kut cu raldohnak caah a cawnpiak hna, Cucaah dar likuk kha ka ban nih an koih khawh. ³⁶ Nangmah nih na khamhnak phaw cu na ka pek cang i Nangmah bawmhnak nih a ka liannganter. ³⁷ Ka tang i ka ke hlannak caah hmun kaupi na ka pek i Ka ke cu a nal lo; ³⁸ Ka ral hna kha ka daw hna i ka hrawh hna, An di hlan lo ka kir lo. ³⁹ Ka thah di hna; tleng lak in ka chunh hna, cucaah an tho kho ti lo; Ka ke tangah an tlu. ⁴⁰ Zeicahtiah raldohnak caah nangmah nih ka tai ah thawnnak na ka sawm h i, A ka chuahnawhtu kha ka tangah na pilter hna. ⁴¹ Ka ral hna le a ka huatu hna cu, An hnulei na ka chitter hna i ka hrawh hna. ⁴² Khua an zoh, sihmanhsehlaw khamhtu ding pakhat hmanh an um lo, Bawipa kha an auh, sihmanhsehlaw a hawi hna lo. ⁴³ Vawlei i leidip bantuk ah ka rial hna, Ka den hna i lam i nawncek bantukin ka lamh hna. ⁴⁴ "Miphun hna he i siknak in na ka khamh, Miphun hna lu ah na ka chiah; Ka hngalh lomi hna nih khan ka rian an tuan. ⁴⁵ Ramdangmi nih bawh buin ka sinah an ra; Ka bia an theih cangka, ka nawl an ngaih. ⁴⁶ Ramdangmi cu an hnabei a dong i An ralhau chung khan ther lengmang in an ra chuak. ⁴⁷ "Bawipa cu a nung ko; ka lungpi cu thangthat si ko seh, Ka Pathian, ka khamhnak lungpi cu. ⁴⁸ Ka phu a ka hlampiak i ka tangah miphun hna a chiatu, ⁴⁹ Ka ral hna chungin a ka chuahtu Pathian cu hlorh si ko seh; Nangmah nih ka ral hna cungah na ka hlorh, Mipuar hna lakin na ka luatter. ⁵⁰ "Mah hi ruangah hin, maw Bawipa, Miphun hna lakah kan hlorh lai i Na min cu hla in ka thangthat lai. ⁵¹ Amah nih a siang-pahrang cu teinak lianngan a pek i, A chiti thuhmi cu a fekmi dawtnak a hmuhsak, David le a tefa hna cu, zungzal in."

23 Cun mah hihi David bia hmanung bik cu an si: Jesse fapa David bia, sangpi ah cawimipa, Jakob Pathian chiti thuhmi, Israel mi hla dawh phuah thiamtu bia cu: ² "Bawipa thlarau nih keimah kha hmang in a chim, Amah bia cu ka lei cungah a um. ³ Israel

Pathian nih a chim cang, Israel lungpi nih a ka chimh cang: Uktu nih mi kha dinnak in a uk hna i Pathian tih buin a uk hna tikah, ⁴ Khuadawm a thiangmi zing i a hung ceumi ni bantuk, Zinglei ceunak bantuk khin an-nih cungah a rung ceu, Vawlei in ram a khohtertu ruah bantuk a si. ⁵ A si, ka innchungkhar cu cu bantukin Pathian hmaiah a dir lo maw? Zeitintiah keimah he zungzal hmunmi biakamnak kha a ser, Zeizong vialte kha ningcangte le fek tein a tuah. Zeitintiah keimah bawmhna vialte le duhnak cu Tlinter loin maw a um hnga? ⁶ Sihmanhsehlaw Pathian zei i a rel lomi hna cu, Hlonhmi hling bantuk an si; Zeitintiah annih cu kut in lak khawh an si lo; ⁷ anmah a tonghnak ahcun, Thir-fung feihlung hman a hau, Annih cu mei in khangh dihan si." ⁸ Mah hna hi David nih a ngeihmi miṭhawng hna min cu an si: Takhemon mi Josheb-basshebeth amah cu pathum hna lak i haotu bik a si; amah nih tum khat ah minung za riat kha a fei in a thah hna. ⁹ Cun miṭhawng pathum hna lak i amah a hun changtu cu Ahohi fapa Dodo i fapa Eleazar kha a si. Raldoh awakah aa pummi Filistin mi kha annih nih an zuamkhawn hna i Israel mi nih hnulei ah an i tawn than tung tikah khan, amah cu David sinah khan a um. ¹⁰ A tho i Filistin mi kha a kut a bat i a kut cu vainam ah aa khimh chih tiangin a thah hna; cun Bawipa nih cu ni ah cun teinak nganpi a ser; cun a hnu i a sinah an ra kir than tikah ral thahmi hna thilthuam phoih awk lawngah khan a si cang. ¹¹ Cun amah a hun changtu cu Harar mi Agi fapa Shammah a si. Filistin mi cu Lehi i hmun pakhat, phiang kung a khahnak hmun ah khan an i pum; cun mi hna cu Filistin mi hna sin khan an zam. ¹² Sihmanhsehlaw cu hmun laifang ah cun dirhmun aa serh i cu hmun cu a runven i Filistin mi cu a thah hna; cun Bawipa nih teinak nganpi a ser. ¹³ Cun an haotu ngan bikbik sawm thum hna lak i pathum cu an vung kal i rawl tuan caan hrawngah khan Adullam lungkua ah David sin an phan, cu lioah cun Filistin mi bu khat Refaim nelrawn ah khan an riak. ¹⁴ Cu lioah cun David cu ralhruang chungah a um i Filistin ralvengtu ralkapbu cu Bethlehem khua ah an rak um. ¹⁵ Cun David nih ti kha a ngai ruangmang i, "Bethlehem tikhor, hauka pawng i a ummi ti kha din awakah a ka petu hei um hna seh law, ka hei duh hnga dah," tiah a ti. ¹⁶ Khi tikah miṭhawng pathum hna nih khan Filistin mi hna riahhmun chung cun an va lan i Bethlehem tikhor, hauka pawng i a ummi chung khan ti cu an va than i an va lak i David sinah an ratpi. Sihmanhsehlaw a ding duh lo; Bawipa hmaiah khan a bung h i, ¹⁷ "Maw Bawipa, mah hi cu ka tuah hrimhrim hnga lo. Thih le thih tiin a kalmi hna thi cu ka din ko hnga maw?" tiah a ti. Cucaah cun a ding duh lo. Mah thil hna cu miṭhawng pathum nih khan an tuah. ¹⁸ Cun Joab unau Abishai (an nu cu Zeruiah a si) kha sawm thum hna lak i an haotu bik cu a si. Cun mi za thum kha fei in a thah hna i pathum

hna sinah khan a thang aa chuah ve. ¹⁹ Amah cu sawm thum hna lakah khan min thang bik a si i an haotu ah a cang, sihmanhsehlaw pathum hna kha cu a khangkhang hna lo. ²⁰ Jehoiada fapa Benaiah cu Kabzeel khuami mi ralṭha, thil lianngan a tuahtu a si; amah nih Moab ariel pahnih a thah hna. Cun hawhra a tlak ni ah khan a vung kal i chiandeih pakhat zong khor chungah a thah fawn. ²¹ Cun Izipt mi pakhat, aa dawh ngaimipa, a thah. Izipt mipa cu fei aa put, sihmanhsehlaw Benaiah nih cun thing thluan he a vun fuh i Izipt mipa cu a kut chungin fei kha a chuh i amah fei lila cun a thah. ²² Mah thil hna hi Jehoiada fapa Benaiah nih khan a tuah hna i miṭhawng pathum hna sinah khan a thang aa chuah ve. ²³ Sawm thum hna lakah khan a min a thang ve, sihmanhsehlaw pathum hna kha cu a khangkhang hna lo. Cun David nih a pum ralveng haotu ah a chiah. ²⁴ Joab unau Asahel kha sawm thum hna lak i aa telmi a si ve; Bethlehem khua mi Dodo fapa Elhanan, ²⁵ Harod khuami Shammah, Harod khuami Elik, ²⁶ Palti mi Helez, Tekoa khuami Ikkesheh fapa Ira, ²⁷ Anathoth khuami Abeizer, Hushath mi Mebunnai, ²⁸ Ahohi mi Zalmon, Netofah mi Maharai, ²⁹ Netofah mi Baanah fapa Heled, Benjamin mi hna khua Gibeah mi Ribai fapa Ittai, ³⁰ Pirathon mi Benaiah, Gaash i tivarek hna mi Hiddai, ³¹ Arbath mi Abialbon, Baurim mi Azmaveth, ³² Shalbon mi Eliahba, Jashen fapa hna, Jonathan, ³³ Hara mi Shammah, Hara mi Sharar fapa Ahiam, ³⁴ Maakah mi Ahasbai fapa Elifelet, Gilon mi Ahithophel fapa Eliah, ³⁵ Karmel mi Hezer, Arbi mi Paarai, ³⁶ Zobah mi Nathan fapa Igal, Gad mi Bani, ³⁷ Ammon mi Zalek, Zeruiah fapa Joab i a hriamnam putu Beeroth khuami Naharai, ³⁸ Ithra mi Ira, Ithra mi Gareb, ³⁹ Hit mi Uriah: an dihlak in sawm thum le pasarih.

24 Israel mi hna cungah Bawipa thinhunnak cu a alh than i, "Va kal law, Israel mi le Judah mi vialte kha va rel hna," tiin David kha an cung i hnahnawnak tuah awakah a lungthin a thawhter. ² Cucaah siangpahrang nih cun Joab le ralkapbu haotu a sin i a ummi hna kha a thawh hna i, "Israel phun dihlak chungah khan, Dan in Beersheba tiang, i chawh u law, mi kha va rel hna u, mi kha zeizat dah an si hngalh ka duh," tiah a ti. ³ Sihmanhsehlaw Joab nih siangpahrang cu a thawh i, "Bawipa na Pathian nih, siangpahrang ka bawipa nih a mit in a hmuh khawh lioah, atu i nak hin let za khat in mi cu chap ko hna seh; sihmanhsehlaw zeicahdah mah bantuk tuah hi siangpahrang ka bawipa nih hin na duh?" tiah a ti. ⁴ Sihmanhsehlaw siangpahrang bia nih cun Joab le ralkapbu haotu hna cu a tei hna. Cucaah Joab le ralkapbu haotu hna cu mi kha rel awakah siangpahrang hmaika khan an chuak. ⁵ Jordan tiva kha an tan i Aroer le Gad lei i a va kal i Jazer i a va lanmi nelrawn laifang i a ummi khua in an i thawk. ⁶ Cun Gilead le Hit mi ram i a ummi Kadesh an phan;

cun Dan an phan, cun Dan cun an i kual i Sidon an phan i ⁷ Tair ralhruang le Hiv mi le Kanaan mi khua vialte kha an phan; cun Judah ram Negeb ah khan an vung kal i Beersheba tiang an kal. ⁸ Cucaah annih nih ram vialte kha an tol dih hnuah Jerusalem ah khan thla kua le ni kul an rauh hnuah an ra phan. ⁹ Cun Joab nih siangpahrang kha minung an relmi hna a zat cu a pek: Israel chungah phawnam tlai kho ralthami sing riat an um, cun Judah mi cu sing nga an si. ¹⁰ Sihmanhsehlaw mi an rel dih hna hnuah khan David cu lung sivang in a um. Cun David nih Bawipa sinah cun, "Ka tuahmi ah hin fak piin ka soal cang. Sihmanhsehlaw, maw Bawipa, hruhnak piin ka tuah cang caah, na salpa ka that lonak hi ka hlohpiak ko sawh, tiah kan nawl," tiah a ti. ¹¹ - ¹² Bawipa nih David profet a simi Gad kha a thawh i, "Va kal law David cu, Bawipa nih i thim awk thil pathum ka pek, aa thimmi paoh cu ka tuah lai, a ti, tiah va chim," a ti. A thaizing ah David cu a thawh hnuah khan ¹³ Gad cu a sinah khan a va kal i Bawipa nih a chimhmi kha a va chimh i, "Zeidah naa thim lai? Na ram chung i kum thum mangtam maw, na ral hna sinin thla thum zam maw, na ram chung i ni thum chung rai tlun dah? Cucaah i ruat law Bawipa sinah zeibalehnak dah ka kirpi lai ka chim tuah," tiah a ti. ¹⁴ Cun David nih Gad cu a thawh i, "Harnak nganpi chungah ka um; Bawipa kut chungah cun tla ko u sih, zeitintiah anih cu a zaangfahnak a ngan, sihmanhsehlaw minung kut chungah cun tla sawh hlah u sih," tiah a ti. ¹⁵ Cucaah Bawipa nih zingka khan a caan khiahmi tiang Israel mi chungah rai kha a tlunter i mi cu, Dan in Beersheba tiang, sang sarhi an thi. ¹⁶ Cun vancungmi nih khan hrawh awkah Jerusalem leiah a kut a hei samh tikah, that lonak kha Bawipa cu aa ngaichih i mi lak i rawhrlnak a tuahtu vancungmi sinah khan, "A za cang, na kut kha thum cang," tiah a

ti. Cun Bawipa vancungmi cu Jebus mi Araunah puhri pawngah khan a um. ¹⁷ Cun mi a that lentu vancungmi kha a hmuh tikah David nih Bawipa sinah bia a chim i, "Zohhmanh, ka soal cang i thalo ngaiin ka tuah cang; sihmanhsehlaw hi tuu hna nih hin zeidah an tuah? Na kut cu keimah le ka pa innchungkhar cungha si ko seh, tiah kan nawl," tiah a ti. ¹⁸ Cun cu ni ah Gad cu David sinah a ra i amah cu, "Hung kal law, Jebus mi Araunah puhri ah Bawipa caah biakttheng hung ser tuah," tiah a ti. ¹⁹ Cucaah Gad bia ning cun David cu Bawipa nih nawl a pek bangin a hung kal. ²⁰ Cun Araunah nih khua a vun zoh i amah leiah siangpahrang le a sinum hna an rat kha a hmuh; cun Araunah cu a va chuak i vawlei lei hoih in siangpahrang cu upatnak a pek. ²¹ Cun Araunah nih, "Zeicahdah siangpahrang ka bawipa cu a salpa keimah sinah hin na rat?" tiah a ti. David nih a thawh i, "Rai hi mi sinin a kian nakhnga, Bawipa sin i biakttheng saknak caah na puhri hi cawk awkah," tiah a ti. ²² Cun Araunah nih David cu, "Siangpahrang ka bawipa nih a tha a timi paoh i lak seh law, pechan ko seh; hika ah khangh thawinak caah cawtum an um, cun a thing caah rawl velhnak fung le cawtum hna hngawng kual thing an um. ²³ Mah vialte hi, maw siangpahrang, Araunah nih siangpahrang kan pek" tiah a ti. Cun Araunah nih siangpahrang cu, " Bawipa na Pathian nih in cohlang ko seh," tiah a ti. ²⁴ Sihmanhsehlaw siangpahrang nih Araunah cu a thawh i, "Asilo, a man in kan cawk ko lai, zeicahtiah Bawipa ka Pathian sinah, a man zeihmanh ka liam lomi khangh thawinak cu ka pechan kho hna lai lo," tiah a ti. Cucaah David nih puhri le cawtum cu ngun shekel sawm nga in a cawk hna. ²⁵ Cun David nih khika ah Bawipa caah biakttheng a ser i khangh thawinak hna le daihnak thawinak hna kha a pekchanh hna. Cucaah ram ca i nawlnak cu Bawipa nih a cohlan i Israel mi sinin rai cu a tian.

1 SIANGPAHRANG

¹ David Siangpahrang cu a upa i a tar ngaingai cang; puan an vorh nain a khua a lum kho hlei lo. ² Cucaah a sinum hna nih khan amah cu, "Siangpahrang ka bawipa caah hin ngaknu in kawlpiaq u si law, siangpahrang hi in tuammuai seh law in zohkhenh seh law; siangpahrang ka bawipa nih hin lumnak na hmuh khawh nakhnga, na tang cungah it seh law," tiah an ti. ³ Cucaah Israel ram chung dihlak ah khan ngaknu dawhte cu an kawli i Shunam mi Abishag kha an va hmuh i siangpahrang sinah cun an ratpi. ⁴ Ngaknu cu aa dawh ngaingaimi a si; cun amah cu siangpahrang tuammuaitu ah khan a cang i amah kha a bultawli; sihmanhsehlaw siangpahrang nih amah cu a theihngal lo. ⁵ Cun Haggith fapa Adonijah kha amah le amah aa hlorh i, "Siangpahrang ka si lai," tiah a ti i amah caah khan rangleng hna le rangcung ralkap hna le a hmai i a tli dingah minung sawm nga kha a timh hna. ⁶ A pa nih zeitikhmanh ah, "Zeicahdah cu bantuk, kha bantukin na tuah?" tiin amah kha a ing a puanter bal lo. Amah cu Absalom a hun changtu kha a si i a dawh zong aa dawh ngaingai. ⁷ Zeruiah fapa Joab le tlangbawi Abiathar kha a chimh a ruah hna i annih nih Adonijah kha an zulh i an bawmh. ⁸ Sihmanhsehlaw tlangbawi Zadok le Jehoi-ada fapa Benaiah le profet Nathan le Shimei le Rei le David miṭhawng hna nih khan cun Adonijah kha an tanpi lo. ⁹ Adonijah nih khan tuu hna le cawtum hna le cenhmi saṭil thauthau hna kha Rulpi Lung. Enrogeḷ pawng i a ummi ah khan a thawi hna i siangpahrang fapa a nau vialte le Judah ram i siangpahrang bawipah hna cu an dihlak khan a sawm hna, ¹⁰ sihmanhsehlaw profet Nathan siseh, Benaiah siseh, miṭhawng hna kha si hna seh, a unaupa Solomon kha siseh, a sawm hna lo. ¹¹ Cun Nathan nih Solomon nu Bathsheba kha a thawh i, "Haggith fapa Adonijah kha kan bawipa David hngalh loin siangpahrang a si cang, ti hi na hngal lo dahra? ¹² Cucaah ra law ruahnak kan cheu tuah lai, nangmah na nunnak le na fapa Solomon nunnak kha na khamh khawh nakhnga. ¹³ David Siangpahrang sinah cun khulrang in va kal law amah cu, 'Siangpahrang ka bawipa, nangmah nih na salnu ka sinah, 'Keimah hnuah Solomon na fapa hi a rung bawipah lai i ka bawipah ṭhutdan cungah hin a ṭhu lai,' tiin chiat na ser lo maw? Zeicahdah Adonijah hi siangpahrang a si kun?' tiah va ti. ¹⁴ Cun siangpahrang na chawnh lioah cun kei zong nih

ka run in zulh colh ve lai i na bia cu ka fehter lai," tiah a ti. ¹⁵ Cucaah Bathsheba cu siangpahrang sinah a khaan chungah khan a vung lut (siangpahrang cu a tar ngaingai cang i Shunam mi Abishag nih khan siangpahrang cu a tuammuai). ¹⁶ Bathsheba nih cun a lu a khun i siangpahrang sinah upatnak kha a tuah, cun siangpahrang nih, "Zeidah na duh?" tiah a ti. ¹⁷ Cun anih nih amah sinah cun, "Ka bawipa, nangmah nih na salnu sinah hin, Bawipa na Pathian min chalh in chiat na rak ser i, 'Na fapa Solomon hi keimah hnuah a rung bawipah lai i ka bawipah ṭhutdan cungah a ṭhu lai,' tiah na ti. ¹⁸ Sihmanhsehlaw, zohhmanh, siangpahrang ka bawipa, nangmah nih na hngal lo nain, Adonijah cu siangpahrang a si ko cang. ¹⁹ Amah nih cawtum hna le cenhmi saṭil thauthau hna le tuu hna kha tam piin a thawi cang hna i siangpahrang fapa vialte hna le tlangbawipah Abiathar le ralkapbu haotu Joab kha a sawm hna, sihmanhsehlaw na sal Solomon cu a sawm lo. ²⁰ Cucaah siangpahrang ka bawipa, atu cu Israel mi vialte hna nih, ahodah siangpahrang ka bawipah ṭhutdan ah hin amah hnu in a ṭhu lai, ti chimh awkah nangmah cungah an mit an chiah di. ²¹ Cu ti a si lo ahcun, siangpahrang ka bawipa hi a pupa hna sinah a ih tikah, keimah le ka fapa Solomon cu sualnak tuahtu ah rel kan vung si te ko lai," tiah a ti. ²² Siangpahrang cu a chawnh lioah cun profet Nathan kha a rung lut. ²³ Cun siangpahrang cu, "Hika ah hin profet Nathan a um," tiah an chimh. Cun siangpahrang hmaiah a rung luh tikah, vawlei lei hoih in siangpahrang hmaiah cun a kun. ²⁴ Cun Nathan nih cun a thawh i, "Siangpahrang ka bawipa, nangmah nih, 'Keimah hnuah Adonijah hi a rung bawipah lai i ka bawipah ṭhutdan ah a ṭhu lai,' tiah na rak ti maw? ²⁵ Zeitintiah nihin ni ah hin a vung kal i cawtum hna le cenhmi saṭil thauthau hna le tuu hna kha tam piin a thawi hna i siangpahrang fapa vialte le ralkapbu haotu Joab le tlangbawipah Abiathar kha a sawm hna i zohhmanh, a hmaika ah cun an ei an ding i, 'Siangpahrang Adonijah cu saupi nung ko seh,' tiah an ti. ²⁶ Sihmanhsehlaw na salpa keimah le tlangbawipah Zadok le Jehoiada fapa Benaiah le na sal Solomon kha cu a kan sawm lo. ²⁷ Mah hi thil hi siangpahrang ka bawipah nih na tuahmi a si i nangmah hnuah hin siangpahrang ka bawipah bawipah ṭhutdan cungah ahodah a ṭhu lai ti kha na kan chimh lo a si maw?" tiah a ti. ²⁸ Cun David Siangpahrang nih, "Bathsheba kha ka

sinah hei au buah," tiah a leh. Cucaah siangpahrang hmaika ah khan a rung lut i siangpahrang hmaika ah cun a dir. ²⁹ Cun siangpahrang nih chiat a ser i, "Harnak kip chungin ka nunnak a ka tlantun Bawipa cu a nun bangin, ³⁰ Bawipa, Israel Pathian min chalh in na sinah chiat ka ser i, 'Ka hnuah na fapa Solomon cu a rung baw lai i keimah hmun ah amah cu ka baw i thutdan cungah a thu lai,' tiin ka ti bantuk khan, cu bantuk thiamthiam cun nihin zongah hin ka buah lai," tiah a ti. ³¹ Cun Bathsheba cu vawlei lei hoih in a kun i siangpahrang sinah cun upatnak a buah i, "David Siangpahrang ka bawipa cu zungzal in nung ko seh!" tiah a ti. ³² David Siangpahrang nih, "Tlangbaw Zadok le profet Nathan le Jehoiada fapa Benaiah kha ka sinah au hna u," tiah a ti. Cucaah siangpahrang hmaiah khan an ra. ³³ Cun siangpahrang nih annih cu, "Nan bawipa sinum hna kha i kalpi hna u law, ka fapa Solomon cu keimah laa cungah khan citter u law, Gihon ah runpi u; ³⁴ cun tlangbaw Zadok le profet Nathan nih khan khi-ka ah Israel mi vialte cung i siangpahrang ah chiti thuh hna seh; cun muko kha tum u law, 'Solomon Siangpahrang cu saupi nung ko seh!' ti in au u. ³⁵ Cun nan-nih nih nan hun zulh lai i a ra lai i ka baw i thutdan ah a thu lai; zeitintiah amah cu keimah hmun ah siangpahrang a si lai; cun amah cu Israel le Judah cung i uk-tu si awkah rian ka pek cang," tiah a ti. ³⁶ Cun Jehoiada fapa Benaiah nih khan siangpahrang cu a leh i, "Amen! Bawipa, siangpahrang ka bawipa i Pathian nih cun cu bantukin chim ve ko seh. ³⁷ Siangpahrang bawipa sinah Bawipa cu a um bang khan, cu bantuk thiamthiam in Solomon sinah um seh law, a baw i thutdan cu ka bawipa David Siangpahrang i a baw i thutdan nakin nganter deuh seh," tiah a ti. ³⁸ Cucaah tlangbaw Zadok, profet Nathan le Jehoiada fapa Benaiah le Khereth mi hna le Peleth mi hna kha an vung kal i Solomon cu David Siangpahrang laa cungah khan an citter i Gihon ah an ratpi. ³⁹ Khika ah tlangbaw Zadok nih thlam chung khan chiti chiahnak ki cu a lak i Solomon kha a thuh. Cun muko kha an tum i, mi vialte nih khan, "Solomon Siangpahrang cu saupi nung ko seh!" an ti. ⁴⁰ Cun mi vialte nih khan an hun zulh i thonglawi kha an tum pah i an i lawm ngaingai, an thawngpang nih vawlei kha a tlerh dih. ⁴¹ Adonijah le a sawmmi amah sin i a ummi vialte hna nih cun an rawldangh a dih pah ah khin mah thawng cu an theih. Cun Joab nih muko thawng kha a theih tikah, "Khua chung i an i tuai ur ko hi, a sullam zaidah a si?" tiah a ti. ⁴² Bia a chim lioah cun, zohhmanh, tlangbaw Abiathar fapa Jonathan kha a rung lut i Adonijah nih cun, "Rung lut buah, zeitintiah nang cu misantlai na si i thawng tha na rak phorh theo lai," tiah a ti. ⁴³ Jonathan nih cun Adonijah cu a leh i, "Asilo zeitintiah kan bawipa David Siangpahrang nih Solomon cu siangpahrang ah a ser cang; ⁴⁴ cun siangpahrang nih khan a sinah tlangbaw Zadok

le profet Nathan le Jehoiada fapa Benaiah le Khereth mi le Peleth mi hna kha a thlah hna i siangpahrang laa cungah khan an citter; ⁴⁵ cun tlangbaw Zadok le profet Nathan nih khan Gihon ah chiti an thuh i cuka cun lunglawmhnak he an hung kal i cucaah khua cu aa tuai ur hi a si. Mah hihi nan theihmi thawng cu a si. ⁴⁶ Solomon cu siangpahrang baw i thutdan ah a thu. ⁴⁷ Cuhleiah siangpahrang sinum hna nih khan David Siangpahrang kan bawipa cu, 'Na Pathian nih Solomon min cu nangmah min nakin minthang deuh ah ser seh law a baw i thutdan cu na baw i thutdan nakin nganter deuh seh,' tiin lawmhpai awkah an ra. Khi tikah siangpahrang nih cun ihkhun cungah cun a lu a khun. ⁴⁸ Cun siangpahrang nih cun, 'Keimah mit hmuh hrimhrim ah, ka baw i thutdan cung i keimah tefa pakhat a thutertu Bawipa, Israel Pathian cu thangthat si ko seh' ti zongah a ti fawn," tiah a ti. ⁴⁹ Khi tikah Adonijah nih a sawmmi vialte hna cu an ther i an tho i anmah le an lam cio ah khan an kal. ⁵⁰ Cun Adonijah nih Solomon kha a thih i cucaah a tho i a kal i biaktheng ki kha aa tlaih hna. ⁵¹ Cun Solomon cu an chimh i, "Zohhmanh, Adonijah nih Solomon Siangpahrang kha a thih; zeitintiah, zohhmanh, biaktheng ki kha aa tlaih hna i, 'Solomon Siangpahrang nih a salpa hi vainam in ka that lai lo,' tiin ka sinah chiat ser hmasa seh, a ti," tiah an ti. ⁵² Cun Solomon nih, "Santlaimi a sinak a langhter ahcun, a samfa fa khat hmanh vawlei ah a tla lai lo, sihmanhsehlaw a chungah that lonak hmuh a si ahcun, a thi lai," tiah a ti. ⁵³ Cucaah Solomon Siangpahrang nih mi a hei thlah hna i biaktheng khan an runpi. Cun a ra i Solomon Siangpahrang sinah khan upatnak a buah i Solomon nih amah cu, "Na inn ah va kal," tiah a ti.

2 David kha a thih caan nih a naih tikah a fapa Solomon cu ro a vuih i, ² "Vawlei cung vialte phung bangin ka kal dengmang ve cang. Thawng law patling na si kha langhter buah, ³ cun zei na buahmi paoh ah le khuazeilei paoh i naa mernak ah na hlawhtlin nakhnga, Moses phungbia chungah aa tial bangin Bawipa na Pathian bia beuhmi kha na zulh hna lai i amah lam kha na zulh hna lai i a nawlbia hna le a phungbia hna le a phunglam hna le a hngalhternak bia hna kha na ulh hna lai; ⁴ Bawipa nih ka sinah keimah kong i, 'Na fapa hna nih an kalning kha an i ralrin i keimah hmaiah zumhawktlak tein an lung dihlak le an nunnak dihlak in an kal ahcun, Israel mi baw i thutdan cungah a thu dingmi na thing lai lo,' tiin a chimmi bia kha a fehter lai. ⁵ "Cuhleiah Zeruiah fapa Joab nih zaidah ka cungah a buah kha na hngalh fawn: amah nih Israel mi ralkapbu haotu pahnih, Ner fapa Abner le Jether fapa Amasa a nawnmi hna cung i a tuahmi kha; ral lio i rak chuahmi thisen kha daihnak caan ah phu lei a cham hna i ka tai i taisawm le ka ke i kedan ah a sual lomi thisen kha a neh hna. ⁶ Cucaah

na fimnak bantu kin tuah ko, sihmanhsehlaw dai tein a lu par cu Sheol ah run kalter hlah. ⁷ Sihmanhsehlaw Gilead mi Barzillai fapa hna kha cu zumhawktlak tein na ti hna lai i na cabuai i rawl a eimi lakah na umter hna lai; zeitintiah na unau Absalom sinin ka rak zam lioah khan annih nih cu bantu zumhawktlak sinak he an rak ka don. ⁸ Cun na sinah Benjamin mi Bahurim khuami Gera fapa Shimei zong kha a um, Mahanaim i ka hung kal ni ah khan amah nih a fakmi chiat a ka serh; sihmanhsehlaw keimah ton awakah Jordan i a run tikah, a sinah Bawipa min chalh in chiat ka ser i, 'Vainam in kan that lai lo,' tiah ka ti. ⁹ Cucaah amah cu soal koplo ah rel hlah, zeitintiah nangmah cu a fim mi na si; nangmah nih zeidah a cung i na tuah awk a si kha na hngalh i thlan ah a lu par cu thisen he na kalpi lai," tiah a ti. ¹⁰ Cun David cu a pupa hna sinah a it i David khua ah khan an vui. ¹¹ David nih Israel a uk chung cu kum sawm li a si; Hebron in kum sarhi a uk i Jerusalem in kum sawm thum le kum thum a uk. ¹² Cucaah Solomon cu a pa David bawi thutdan ah a thu i a pennak cu fek tein a hmunhter. ¹³ Cun Haggith fapa Adonijah kha Solomon nu Bathsheba sinah a ra. Cun anih nih a rak thawh i, "Daihnak in na ra maw?" tiah a rak ti. Amah nih, "Daihnak in ka ra," tiah a ti. ¹⁴ Cun amah nih cun a thawh i, "Na sinah chim awk ze maw ka ngei," tiah a ti. Cun anih nih, "Chim ko," tiah a ti. ¹⁵ Cun amah nih cun, "Pennak hi keimah ta a rak si i Israel mi vialte nih amah nih a kan pen lai tiin an rak ka ruah dih ko, ti kha na hngalh; sihmanhsehlaw pennak cu a lu taw aa let i ka unaupa caah a cang, zeitintiah Bawipa nih a pekmi a si. ¹⁶ Cun atu cu nangmah sinin hal kan duhmi pakhat a um i cucu ka al hlah," tiah a ti. Cun anih nih, "Chim ko," tiah a ti. ¹⁷ Cun amah nih cun, "Solomon Siangpahrang cu ka nawlpiak ko sawh — nangmah cu an al lai lo — Shunam mi Abishag hi nupi ah a ka pek naknga," tiah a ti. ¹⁸ Bathsheba nih, "A tha ko, siangpahrang cu ka rak in chawnhpiak lai," tiah a ti. ¹⁹ Cucaah Bathsheba cu Solomon Siangpahrang sinah, Adonijah airawl in bia va chim awakah a kal. Cun siangpahrang cu amah ton awakah khan a tho i a hmaiah cun a kun; cun a bawi thutdan cungah khan a thu i siangpahrang bawipa nu caah cun thutdan a rak putter hna i a orhle kamah khan a thu. ²⁰ Cun anih nih, "Hal awk hmete pakhat kan ngei, ka al hlah," tiah a ti. Cun siangpahrang nih amah cu, "Hal na ka duhmi cu chim tuah, ka nu, zeitintiah kan al lai lo," tiah a ti. ²¹ Anih nih, "Shunam mi Abishag cu nupi caah na unau Adonijah sinah pek si ko seh," tiah a ti. ²² Solomon Siangpahrang nih a nu cu a leh i, "A si ah, zeicahdah Shunam mi Abishag cu Adonijah caah na ka hal? Amah caah pennak zong hi halpiak ngat? Zeitintiah amah cu ka u pei a si i amah leiah tlangbawi Abiathar le Zeruiah fapa Joab kha an tan cu," tiah a ti. ²³ Cun Solomon Siangpahrang nih Bawipa min chalh in chiat a ser i,

"Mah hi bia nih hin Adonijah cu a nunnak a hloh lo a si ahcun, hi bantu kin le hi nak tam deuh zongin Pathian nih keimah cungah tuah ko seh! ²⁴ Cucaah keimah kha a ka fehter i, ka pa David bawi thutdan cungah a ka chia i bia a ka kam bangin innchungkhar a ka serpiak-tu Bawipa nih a nun bangin, Adonijah cu nihin ah thah a si lai," tiah a ti. ²⁵ Cucaah Solomon Siangpahrang nih Jehoiada fapa Benaiah kha a hei thlah; cun amah nih cun a tuk i a thi. ²⁶ Cun tlangbawi Abiathar kha siangpahrang nih cun a thawh i, "Anathoth khua ah nangmah inn le lo ah va kal; zeitintiah thih awk na tlak. Sihmanhsehlaw Bawipa Pathian kuang kha ka pa David hmaiah na rak pu i ka pa nih harnak a inmi vialte kha na rak inpi caah, atu ah cun kan that lai lo," tiah a ti. ²⁷ Cucaah Solomon nih Abiathar cu Bawipa tlangbawi sinak khan a chuah i cuticun Shiloh khua chung i Eli chungkhar hna kong Bawipa nih a rak chimmi bia kha a tlinte. ²⁸ Cu thawng cu Joab sin a phak tikah — zeitintiah Joab nih khan Absalom cu a rak bawm lo nain, Adonijah kha cu a rak bawmh — Joab cu Bawipa thlam ah khan a va tli i biaktheng ki kha a vaa tlaih hna. ²⁹ Cun Solomon Siangpahrang kha, "Joab cu Bawipa thlam ah a zam i zohhmanh, biaktheng pawngah a um ko," tiah an chimh tikah, Solomon nih Jehoiada fapa Benaiah kha a hei thlah i, "Va kal law, tlu lakin va tu," tiah a ti. ³⁰ Cucaah Benaiah cu Bawipa thlam ah khan a ra i amah kha, "Siangpahrang nawl a si, 'Ra chuak tuah,' tiah a ti. Sihmanhsehlaw anih nih, "Si hlah, hika ah hin thi ko ning," tiah a ti. Cu tikah Benaiah nih siangpahrang sinah cun bia a hei kalpi than i, "Cu bantu kin Joab nih a chim i cu bantu kin ka leh," tiah a ti. ³¹ Siangpahrang nih khan amah cu a leh i, "Amah nih a chim bantu kin khan tuah ko, va tu law phum colh law, cuticun keimah cung le ka pa innchungkhar cungin, Joab nih ze ruang lo i a rak chuahmi thisen mawhnak cu thial tuah. ³² Ka pa David hngalh loin amah nakin a tha deuhmi le a ding deuhmi pahni, Ner fapa Abner, Israel mi ralkapbu haotu le Jether fapa Amasa, Judah mi ralkapbu haotu kha vainam in a tuk hna i a thah hna caah thisen chuah in a tuahmi thil hna cu Bawipa nih amah lu cung lila ah a kirter than lai. ³³ Cuticun Joab lu cung le a tefa hna lu cungah zungzal in an thisen cu a kir than lai; sihmanhsehlaw David cung le a tefa hna cung le a innchungkhar cung le a bawi thutdan cungah cun Bawipa sinin a rami daihnak cu zungzal in a um thluangthluan lai," tiah a ti. ³⁴ Cun Jehoiada fapa Benaiah cu a hung kal i a tuk i a thah i ramlak ah amah a inn ah khan an vui. ³⁵ Siangpahrang nih Jehoiada fapa Benaiah cu Joab hmun ah khan ralkapbu cungah a chiah i siangpahrang nih tlangbawi Zadok cu Abiathar hmun ah khan a chiah. ³⁶ Cun siangpahrang nih Shimei kha a auhter hna i amah cu, "Jerusalem ah inn i sak law cuka ah cun um; cun cuka cun khuazei hmanh ah kal hlah.

³⁷ Zeitintiah na chuah i Kidron tivarek na tan ni ah, ka thi hrimhrim lai, ti kha vaa hngalh; na thisen cu nangmah lu cung lila ah a tla lai," tiah a ti. ³⁸ Cun Shimei nih siangpahrang sinah cun, "Na chimmi cu a tha; siangpahrang ka bawipa nih a chim bangin, cu bantukin na salpa nih ka tuah lai," tiah a ti. Cucaah Shimei cu Jerusalem ah saupi a um. ³⁹ Sihmanhsehlaw kum thum a donghnak ah khin Shimei sal pahnih hna cu Gath siangpahrang Maakah fapa Akhish sinah an zam. Cun Shimei cu, "Zohhmanh, na sal hna kha Gath ah an um," tiah an chimh tikah, ⁴⁰ Shimei cu a tho i laa pakhat kha a danh i a sal hna kawlawkah Gath ah cun, Akhish sinah cun, a va kal; Shimei cu a va kal i Gath cun a salle cu a ratpi hna. ⁴¹ Cun Solomon cu Shimei kha Jerusalem in Gath ah a va kal i a ra kir than tiah an chimh tikah, ⁴² siangpahrang nih cun Shimei kha mi a va auhter hna i a sinah, "Bawipa min chalh in chiat kan serter i fel tein kan chimhhrin i, 'Khuazei hmanh ah na kal ahcun, na kal ni hrimhrim ah na thi lai ti kha fiang tein hngal tiah ka ti. Cun nang nih ka sinah, 'Na chimmi cu a tha, ka ngaih lai,' na ti. ⁴³ A si kun ahcun, zeicahdah Bawipa sin i chiat na sermi le keimah nih nawl kan pekmi nawlbia cu na zulh kun lo?" tiah a ti. ⁴⁴ Cun siangpahrang nih cun Shimei cu, "Nangmah nih ka pa David cungah that lonak na tuahmi vialte kha na lung chungin na hngalh ko; cucaah na that lonak cu Bawipa nih nangmah lu cung lila ah a kiter lai. ⁴⁵ Sihmanhsehlaw Solomon Siangpahrang cu thluachuah a hmu lai i Bawipa hmaiah zungzal in David bawi thatdan cu fehter a si lai," tiah a ti fawn rih. ⁴⁶ Cun siangpahrang nih Jehoiada fapa Benaiah cu nawl a pek i a va kal i a tuk i a thi. Cucaah pennak cu Solomon kut chungah fehter a si.

3 Solomon nih Izipt ram siangpahrang Faro he tantinac cu thatumnak in a ser; Faro fanu kha a lak i amah inn le Bawipa inn le Jerusalem kulhnak vam-pang kha a sak dih hna hlan cu David khua ah khan a umter. ² Mizapi cu khuahrum bo ah khan raithawinak an tuah ko, zeicahtiah Bawipa min caah inn sakmi a um rih lo. ³ Solomon nih Bawipa kha a dawt ko, a pa David nawlbia kha a zulh ko hna; amah belte, khuahrum bo ah khan rai a thawi i zihmui a khangh. ⁴ Cun siangpahrang cu raithawi awkah Gibeon ah a kal, zeicahtiah mah cucu an khuahrum bo ngan a si; Solomon nih khika biakttheng cungah khan khangh thawinak thong khat a pekchanh tawn. ⁵ Gibeon ah cun Solomon sinah Bawipa cu mang in zan ah a lang i Pathian nih cun, "Zeidah kan pek lai, ka hal tuah," tiah a ti. ⁶ Cun Solomon nih, "Nangmah nih ka pa David cu zumhawktlak in le dinnak in le nangmah lei i lungthin ding ngeihnak in na hmaiah a um caah, a ngan le a fekmi dawtnak cu na hmuhsak cang; cun hi a ngan i a fekmi dawtnak cu na chiahpiak i nihin i a bawi thatdan cung i a thu dingah fapa pakhat na pek. ⁷ Cun atu cu,

maw Bawipa ka Pathian, nangmah nih na salpa hi ngakchiate ka si ko nain, ka pa David hmun ah siangpahrang ah na ka ser cang; keimah cu zeitindah ka chuah lai i zeitindah ka luh lai, ti a hngal lomi ka si. ⁸ Cun na salpa hi, nangmah nih na thimmi miphun ngan, an tam lei i rel caw lo le zeizat an si hngalh caw lomi hna lakah hin ka um. ⁹ Cucaah na mi hi uk khawhnak caah a tha le a chia kha ka thleidan khawh nakhnga, na salpa hi hngalhthiamnak lungthin ka pe tuah; zeicahtiah, aho nih dah hi na miphun ngan hi a uk khawh hna lai?" tiah a ti. ¹⁰ Solomon nih hi thil hi a hal caah Bawipa cu aa lawm. ¹¹ Cun Pathian nih amah cu, "Mah hihi na ka hal i nangmah caah nun saunak siseh, rumnak siseh, na ral hna thihnak siseh, hal loin nangmah caah a dingmi thil kha hngalh khawhnak na ka hal caah, ¹² zohhmanh, na bia bangin ka tuah lai. Zohhmanh, a fim le thil a thleidang khomi lungthin kan pek, cucaah nangmah bantuk ahohmanh an rak um bal lo i nangmah bantuk hi a chuah zong an chuak bal ti fawn lai lo. ¹³ Cun na ka hal lomi zong kan pek, rumnak he upatnak he, cucaah na nun chung vialte siangpahrang dang ahohmanh nih an in tluk lai lo. ¹⁴ Cun ka nawlbia hna le ka phungbia hna kha zul in na pa David nih a zulh bangkhan ka lam kha na zulh hna ahcun, na nunnak ka sauter fawn lai," tiah a ti. ¹⁵ Cun Solomon cu a hun i hlau i zohhmanh, mang a si. Cun Jerusalem ah a ra i Bawipa biakamnak kuang hmaiah khan a dir i khangh thawinak hna le daihnak thawinak hna kha a pekchanh hna i a sinum vialte kha rawl danghnak a serpiak hna. ¹⁶ Cun hlawhhlangu pahnih, siangpahrang sinah cun an ra i a hmaiah an dir. ¹⁷ Minu pakhat nih cun, "Maw ka bawipa, hi nu le keimah hi inn khat ah kan um i inn chung i a um lioah khan fa ka hrin. ¹⁸ Cun nau ka hrin hnu ni thum ah hi nu zong nih fa a hrin ve i kanmah lawng kan si, kan sinah inn chungah a dang ahohmanh an um lo; kanmah pahnih lawngte inn chungah cun kan um. ¹⁹ Cun hi nu nih hin a fapa cu a nenh caah zan ah a thi. ²⁰ Cun zantim ah a tho riangmang i ka pawng i ka fapa cu na salnu kaa hngilh karah a lak i a tang chungah a chiah i a thimi a fapa tu cu ka tang chungah a chiah. ²¹ Zinglei i ka fa cu hnuk dinh awk i ka thawh tikah, zohhmanh, a rak thi ko; sihmanhsehlaw tha tein zing ah ka zoh tikah, zohhmanh, ka hrinmi ka fate kha a si lo," tiah a ti. ²² Sihmanhsehlaw a dang pakhat nu nih cun a thawh i, "Asilo, a nungmi fate hi keimah i a si i a thimi fate hi nangmah i a si," tiah a ti. A hmasa nu nih khan a thawh i, "Asilo, a thimi fate hi nangmah i a si i a nungmi fate hi keimah i a si," tiah a ti. Cuticun siangpahrang hmaiah cun an chim veve. ²³ Cun siangpahrang nih a thawh hna i, "Pakhat nih, 'A nungmi hi keimah fapa a si i a thimi hi nangmah fapa a si,' nan ti, cun pakhat nih, 'Asilo, a thimi hi na fapa a si i a nungmi hi ka fapa a si,' nan ti," tiah a ti. ²⁴ Cun siangpahrang

nih, "Vainam rak ka pe tuah u," tiah a ti. Cucaah vainam pakhat siangpahrang hmaiah cun an rak put. ²⁵ Cun siangpahrang nih a thawh i, "A nungmi ngakchiate kha cheu hnih ah cheu u law, cheu khat cu pakhat kha pe u law cheu khat cu a dang pakhat kha pe u," tiah a ti. ²⁶ Cun a nungmi fa a nu nih khan siangpahrang sinah cun, a lung nih a fapa kha a tlaihchan caah, "Maw ka bawipa, a nungmi ngakchiate kha amah cu pe ko, that sawh hlah," tiah a ti. Sihmanhsehlaw a dang pakhat nih khan cun, "Keimah ta zong si hlah seh, nangmah ta zong si hlah seh; cheu ko," tiah a ti. ²⁷ Cun siangpahrang nih a leh hna i, "A nungmi fate kha pakhatnak nu kha pe u, that hrimhrim hlah u, amah kha a nu cu a si," tiah a ti. ²⁸ Cun Israel mi vialte nih siangpahrang biachahmi kha an theih i siangpahrang cu an khuaruah a har, zeicah-tiah biading in biachah khawh awkah Pathian fimnak kha a chungah a um ti an hngalh.

4 Solomon Siangpahrang cu Israel mi vialte cungah siangpahrang a si i ² mah hna hi a bawi ngan cu an si: Zadok fapa Azariah cu tlangbawi ah a si; ³ Shisha fapa hna Elihoref le Ahijah kha cañaltu an si; Ahilud fapa Jehoshafat kha cazin òaltu a si; ⁴ Jehoiada fapa Benaiiah kha ralkapbu haotu a si; Zadok le Abiathar kha tlangbawi an si; ⁵ Nathan fapa Azariah kha peng uktu bawi hna cung bawi a si; Nathan fapa Zabud cu tlangbawi le siangpahrang kaw i a si; ⁶ Ahishar cu siangpahrang inn zohkhenhtu a si, Abda fapa Adoniram cu hnekmi rian zohtu a si. ⁷ Solomon nih Israel mi vialte cungah bawi pahleihnih a ngei hna, annih nih siangpahrang le a innchungkhar kha rawl khua an khanpiak hna; kum khat chungah pakhat nih thla khat ca cio rawl khua a khan awk a si. ⁸ Mah hihi an min cu an si: Efraim tlangram ah Ben-hur; ⁹ Makaz, Shaalbim, Bethshemesh le Elom-beth-hanan khua hna ah Bendeker; ¹⁰ Arubboth ah Benhesed, (Soko le Hefer ram vialte cu amah ta an si); ¹¹ Nafath-dor vialte ah Ben-abinadab (Solomon fanu Tafath kha a nupi a si); ¹² Jezreel thlang Zarethan pawng i a ummi Beth-shean vialte le, cun Beth-shean in Abelmeholah tiang, cun Jokmeam khat-telei ral tiang, cun Taanak le Megiddo ah Alihud fapa Baana; ¹³ Ramoth-gilead ah Bengeber (amah nih Manasseh fapa Jair i a khua hna, Gilead i a ummi hna kha a ngeih hna i cun Bashan i a ummi Argob peng khua ngan sawm ruk vampang le dar kothrolh a ngeimi hna a ngeih hna); ¹⁴ Iddo fapa Ahinadab kha Mahanaim ah; ¹⁵ Ahimaaz kha Naftali ah (Solomon fanu Basemath kha nupi ah a òit); ¹⁶ Asher le Bealoth ah Hushai fapa Baana; ¹⁷ Issakhar ah Paruah fapa Jehoshafat; ¹⁸ Benjamin ah Ela fapa Shimei, ¹⁹ Amor mi siangpahrang Sihon le Bashan siangpahrang Og hna an ram Gilead ram ah Um fapa Geber. Cun Judah ram ah bawi khat a um. ²⁰ Judah le Israel mi hna cu rilikam i thetse zat khin an tam; an ei an ding i an i lawm. ²¹ Solomon nih

Zufrates in Filistin mi hna ram le Izipt ramri tiang ram vialte cu a uk dih hna; a nun chung vialte Solomon sinah cun ngunkhuai an thawh i a rian an òuan.

²² Solomon ni khat ca rawl cu changvut dip rel sawm thum le changvut rel sawm ruk, ²³ a thaumi cawtum pahra, ram hnonak caw pakul, tuu za khat an si, sakhi, sazuk, nengpi le cenhmi ar chim loin. ²⁴ Zeitintiah amah nih Zufrates tiva in nitlaklei ram vialte Tifsah in Gaza tiang, Zufrates tiva nitlaklei siangpahrang vialte kha a uk hna i a velchum dihlak in daihnak a um.

²⁵ Cun Solomon a nun chung vialte cu Judah mi hna le Israel mi hna kha Dan in Beersheba tiang, anmah le an mitsur ruang tang le an theipi kung tang cio ah him tein khua an sa. ²⁶ Solomon nih a rangleng hna hnuktu rangtum hna caah rang inn sang li le rangcung ralkap thong hleihnih a ngeih hna. ²⁷ Cun kha bawi hna nih khan, anmah le an thla te cio ah khan Solomon Siangpahrang le Solomon Siangpahrang cabuai i a rami vialte caah khan, rawl khua an khan i zehmanh an bauter lo. ²⁸ Cun anmah le an rian ning cio ah, rangtum hna le tlik mumi rang hna caah a herhnak hmun paoh ah khan barli le ramro zong an rak put hna.

²⁹ Cun Pathian nih Solomon cu fimnak le hngalhthiamnak tah cawk loin le lungkauhnak rilikam thetse zat in a pek. ³⁰ Cucaah Solomon fimnak nih nichuahlei mi vialte fimnak le Izipt fimnak vialte kha a lonh dih hna. ³¹ Zeitintiah amah cu midang vialte nakin a fim deuh, Ezra mi Ethan le Mahol fapa hna Heman, Kalkol le Darda nakin a fim deuh; cun a min cu a pawngkam ram dihlak ah a thang. ³² Cun phungthlukbia zong thong thum a chim i a hla cu fung thong khat le fung nga an si. ³³ Thing kong, Lebanon i a ummi thing in i thawk in vampang chungin a hung kheumi hissop tiang a chim tawn; cun saram le vate le a lawnmi thilnung hna le nga hna kong zong kha a chim fawn hna. ³⁴ Cun miphun kip chungin le vawlei cung siangpahrang vialte hna sinin a fimnak a theimi paoh nih Solomon fimnak theih awkah cun an ra.

5 Tair siangpahrang Hiram nih Solomon cu a pa hmun ah siangpahrang ah an ser cang ti kha a theih tikah, a sinah sinum kha a hei thlah hna; zeitintiah Hiram nih David cu a rak dawt zungzal. ² Cun Solomon nih Hiram cu bia a hei cah i, ³ "Bawipa nih a keza tangah a chiah hna hlantiang a ral hna nih a kenkip in an dum caah, ka pa David nih Bawipa a Pathian min caah inn a sa kho lo ti kha na hngalh. ⁴ Sihmanhsehlaw atu cu Bawipa ka Pathian nih a kenkip ah daihnak a ka pek i ral siseh, vanchiatnak siseh a um lo. ⁵ Cucaah Bawipa nih ka pa David sinah, 'Nangmah hmun ah, na bawi òhutdan cungah ka chiah laimi na fapa nih ka min caah inn cu a sak te lai,' tiin a rak ti bang khan, Bawipa ka Pathian min caah inn ka sa lai, tiah kaa tim. ⁶ Cucaah Lebanon tlang i sidar thing cu an ka haupiak nakhnga nawl pe hna; cun ka

sinum hna nih na sinum hna kha an bawmh hna lai i nangmah nih na khihning bantukin na sinum hna cu ÷uan man ka pek hna lai; zeitintiah Sidon mi tlukin thing saiha a thiammi kan lakah an um lo ti kha na hn-galh," tiah a ti. ⁷ Hiram nih Solomon bia kha a theih tikah a lung aa lawm ngaingai i, "Hi a nganmi miphun cung i a um dingah David kha a fimmi fapa a petu Bawipa cu nihin ah hin thangthat si ko seh," tiah a ti. ⁸ Cun Hiram nih Solomon sinah cun mi a hei thlah hna i, "Bia na ka cahmi kha ka rak theih; sidar thing le saipres thing kong ah na duhmi paoh tuahtpiak awkah kaa tim ko. ⁹ Ka sinum hna nih Lebanon tlang in rili ah an vun kalpi lai; cun na ka tinhmi hmun i rili in kalpi awkah puum ah ka ser hna lai i khika ah cun ka phoihter hna lai i nang nih na rak lak hna lai; cun ka duhnak cu ka innchungkhar cu rawl na rin hna lai," tiah a ti. ¹⁰ Cucaah Hiram nih Solomon cu sidar thing le saipres thing a duhmi vialte kha a pek, ¹¹ cun Solomon nih Hiram cu, a innchungkhar hna ca rawl ah changvut phorh thong kul le chiti phorh thong kul a pek. Solomon nih mah hihi kum khat hnu kum khat a pek lengmang. ¹² Cun Bawipa nih Solomon cu bia a kam bang khan fimnak a pek; cun Hiram le Solomon karlak ah remnak a um i annih pahnih nih hnatlaknak an ser. ¹³ Cun Solomon Siangpahrang nih khan Israel mi vialte chungin rian ÷uan awk i hnekmi bu a ser i cu hnekmi bu cu mi thong sawm thum an si. ¹⁴ Cun thla khat ah thong hra lengmang in, aa chang lengmang dingin, Lebanon ah a kuat hna; Lebanon ah thla khat, cun inn ah thla hnih lengmang an um; cu hnekmi bu a ukto ah cun Adoniram a si. ¹⁵ Cun Solomon nih cun thil phortu sang sarhi le tlangram i lung ceektu sang riat zong a ngeih hna, ¹⁶ cu hna hleiah cun Solomon nih rian a ÷uantu mi a zohtu hna bawi ngan deuh pawl thong thum le za thum zong a ngeih fawn hna. ¹⁷ Siangpahrang nih nawl a pek hna bantukin, inn hram cu remhmi lung in ser awkah, a nganmi le a man a sungmi lung kha an khoih hna. ¹⁸ Cuticun inn satu pawl, Solomon mi hna le Hiram mi hna le Gebal mi hna nih, innsaknak caah cun lung kha an remh hna i thing kha an timh hna.

6 Israel mi Izipt ram in an chuah hnu kum za li le kum sawm riatnak kum, Solomon nih Israel mi a uk hna kum linak kum, thla hnihnak thla a simi Ziv thla chungah khan Bawipa inn sak hram cu a thawk.

² Siangpahrang Solomon nih Bawipa ca i a sakmi inn cu a sau dong sawm ruk, a kauh dong kul le a san dong sawm thum a si. ³ Cun cu inn ÷uangpi hmailei i innleng cu a inn vang can in dong kul a sau i inn hmaiah cun dong hra a kau. ⁴ Cun inn thlangawng cu thing kharvar in a ser hna. ⁵ Cun inn vampang hrul cun inn pakhat a sak fawn i cu nih cun inn vampang cu a kulh di; ÷uangpi le chungchin hmunthiang zong kha a kulh chih hna; cun a velchum in dal tete a ser hna. ⁶ A

tangnung bik dal cu dong nga a kau, a lailak dal cu dong ruk a kau i a pathumnak cu dong sarhi a kau; a dohtu kaan hna cu vampang chungah hluih an si nakhnga lo, inn velchum vampang a lenglei ah khan a fonghle i a ser hna. ⁷ Inn kha an sak tikah lung khoihnak hmun i remh ciami lung in a si, cucaah sobul thawng siseh, hreitlung thawng siseh, thir hriamhrei thawng siseh, an sak lioah khan, ze i thawng hmanh biakinn chungah cun a leng lo. ⁸ Dot tangnung bik i luhnak cu inn i a thlanglei kamah a si i dot lailak ah cun hlei in hung kai a si i dot lailak cun dot thumnak ah cun kai chin a si. ⁹ Cuticun inn cu a sak i a lim; cun cu inn siling cu sidar thing tlang le thing per in a ser. ¹⁰ Biakinn a velchum i an sermi a dot hna cu a san dong nga cio a si i sidar thing in a fonghle i hna khan innpi ah cun a tlahter hna. ¹¹ Cun Bawipa bia cu Solomon sinah a ra i, ¹² "Hi inn na sak liomi kongah hin, ka nawlbia kha na ngaih hna i ka phunglam kha na zulh hna i ka phungbia kha na tua hna i na zulh hna ahcun, na pa David sinah ka rak chimmi ka bia kha nangmah sinah ka fehter lai. ¹³ Cun Israel mi hna sinah khan ka um lai i ka mi Israel mi kha ka hlaut hna lai lo," tiah a ti. ¹⁴ Cucaah Solomon nih cun inn kha a sak i a lim. ¹⁵ Cun inn vampang cu a chunglei in sidar thing a benh; zel÷uang in siling inntling tiang, a chunglei cu thing a benh hna i a ÷uang ah cun saipres zel a hman. ¹⁶ Cun inn hnulei dong kul cu zel÷uang in inntling tiang sidar thing in a ser i mah hihi a chungah, chungchin hmunthiang, a thiag bik hmun caah khan a ser. ¹⁷ Cun innpi, cucu chungchin hmunthiang in hmailei i a ummi ÷uangpi kha, mah kha kha dong sawm li a sau. ¹⁸ Cun innchung i sidar thing hna cu umruang le pangpar mui in an ÷ial hna; a dihlak in sidar thing lawngte a si di, lung cu pakhat hmanh a lang lo. ¹⁹ Bawipa biakinn kuang chiahnak caah khan inn chung i a chung bik hmun ah chungchin hmunthiang kha a timh. ²⁰ Chungchin hmunthiang cu dong kul a sau, dong kul a kau i dong kul a sang i sui thiag in a hut di. Cun sidar thing biaktheng zong a ser. ²¹ Cun inn cu Solomon nih a chunglei kha sui thiag in a hut i chungchin hmunthiang hmaiah khan sui hri a zam hna i sui in a hut. ²² Cun inn cu a di cikcek hlantiang, inn cu a ning piin sui in a hut. Chungchin hmunthiang i a ummi biaktheng zong kha a ning piin sui in a hut. ²³ Chungchin hmunthiang chungah khan cherubim pahnih oliv thing in a ser hna i dong hra veve an sang. ²⁴ Cherub thla pakhat cu dong nga a sau i cherub thla a dang pakhat cu dong nga a sau; cucaah a thla khattelei par in a thla dang khattelei par tiang dong hra a si. ²⁵ Cun cherub a dang pakhat zong kha dong hra a si ve; cherub cu an pahnih in an hmetngan le an muisam aa khat. ²⁶ Cherub pakhat cu dong hra a sang, cu bantukin a dang pakhat zong cu a si ve. ²⁷ Cherubim hna cu inn chung bik hmun ah khan a chia hna; cherubim

thla hna cu pakhat thla nih vampang pakhat, a dang pakhat thla nih khattelei vampang kha a tawng dingin a chiah hna i a dang an thla kha inn laifang ah cun an i tawng. ²⁸ Cun cherubim cu sui in a hut hna. ²⁹ Inn vampang vialte cu a velchum in cherubim muisam le tumkung le pangpar mui in a chunglei khaan he a lenglei khaan he a tial dih hna. ³⁰ Inn cu a chunglei dal he a lenglei dal he a zeltuang kha sui in a hut hna. ³¹ Chungchin hmunthiang i va luhnak ah innka oliv thing in a ser hna; innka cung le innka tung hna nih innka cu kil nga ngei an siter hna. ³² Oliv thing in sermi innka pahnih hna cu cherubim le tumkung le pangpar mui in a suai hna i sui in a hut hna i cherubim le tumkung cu sui in a nalh hna. ³³ Cu bantuk thiamthiam in tuangpi vung luhnak innka tung hna zong kha oliv thing in, tungvangpalh in a ser hna i, ³⁴ saipres thing in sermi innka pahnih zong a ser hna; innka pakhat i a khar pahnih hna cu bil khawh an si i a dang innka pakhat i a khar pahnih hna zong cu bil khawh an si ve. ³⁵ Cun an cungah cherubim le tumkung le pangpar muisam kha a ker hna; cun cu kermi muisam hna cu sui in nal tein a hut hna. ³⁶ Cun a chung deuh tual cu remhmi lung thap thum le sidar thingphel thap khat in a ser. ³⁷ A kum linak, Ziv thla ah Bawipa inn hram cu bunh a si. ³⁸ Cun a kum hleikhatnak, thla riatnak thla a simi Bul thla ah inn cu a dihlak in le rak tuakning te khan, lim a si. Kum sarih chung a saknak ah a rau.

7 Solomon nih amah inn cu kum hleithum chung a rianh i a inn cu a dihlak in a lim dih. ² Lebanon Tupi Inn timi kha a sak; a sau cu dong za khat a si, a vang cu dong sawm nga a si, a san cu dong sawm thum a si; cu inn cu sidar thing tung, tlar thum cung i chuanmi sidar thing kaan hna cungah khan sak a si. ³ Cun mah cucu, tlar khat ah tung hleinga cio ah, tung sawm li le tung nga cung i a ummi dal hna cungah cun sidar thing in khuh a si. ⁴ Cun tlar thum in thlalan-gawng an um i, pakhat zawn ah pakhat cio ah dot thum in an um. ⁵ Innka vialte le thlalangawng vialte cu tungvangpalh an si dih i thlalangawng cu tlar thum in an um i pakhat le pakhat kha an i zawn cio. ⁶ Cun Tungpi Khaan timi khaan kha a ser; a sau cu dong sawm nga, a vang cu dong sawm thum a si; cun a hmaiah cun tumbut a ser, tungpi hna le an hmai i sap-tonh kha a ser fawn hna. ⁷ Cun Bawi Thutdan Khaan timi kha a ser, biaceihnak caah a si i Biaceihnak Khaan ti zong a si ve; mah cucu zeltuang in inntling tiang sidar thing in sak a si. ⁸ Cun a umnak ding ca i amah inn, cu khaan hnulei i a ummi cu, cu bantuk thiamthiam in sakmi a si. Cun hi khaan bantuk hin a thit mi Faro fanu caah khan inn pakhat a sak. ⁹ Hi vialte cu a man a hrami lung in ser an si; lung cu tahning tein remhmi, a lenglei he a chunglei he hluah in ahmi, a hram in a par tiang; cun Bawipa inntual in tual ngan tiang an si. ¹⁰ Cun a hram lung cu lung man tam an si, lung ngan

pipi, dong riat hna, dong hra hna an si. ¹¹ Cun cunglei ah cun lung man fak, tahning tein remhmi le sidar thing an si. ¹² Tual ngan cu remhmi lung chonh thum le sidar thing thluan thap khat in kulh a si, Bawipa inn chung i chungchin tual le cu inn innleng bantuk khan. ¹³ Cun Solomon Siangpahrang nih Tair in Hiram kha a hei cah i an ratpi. ¹⁴ Amah cu Naftali phun chung i nuhmei pakhat i a fapa a si i a pa cu Tair mi a si, amah cu dar lei i zungthiam a si; amah cu dar leiah cun fimnak le hngalhthiamnak le zung thiamnak in a khatmi a si. Siangpahrang Solomon sinah khan a ra i a rian vialte kha a tuanpiak. ¹⁵ Dar tungpi pahnih a thlet hna. Tungpi pakhat cu a san dong hleiriat a si i a sum cu dong hleihnih a si, a chung a kua i a chah cu zapar a si; tungpi pahnihnak cu cu bantuk thiamthiam a si. ¹⁶ Tungpi dong i chiah awkah dar in thletmi luchin pahnih a ser hna; luchin pakhat cu a sanlei dong nga a si, luchin dang pakhat cu a sanlei dong nga a si ve. ¹⁷ Cun sur bantukin tial cikcek tein sermi le thir cikcin bantukin ngerh cincianmi pahnih, tungpi dong i a ummi luchin caah cun a ser hna; luchin pakhat caah sur khat a dang luchin pakhat caah sur khat ve. ¹⁸ Cu bantuk thiamthiam in, tungpi cung i a ummi luchin khuhtu sur pakhat cungah khan, a velchum in taleti tlang hnih in a ser hna; a dang luchin ca zongah khan cu bantukin a tuah ve. ¹⁹ Innleng i a ummi tungpi hna an dong a khuhtu luchin cu dong li an si i lili pangpar mui in ser an si. ²⁰ Luchin cu tungpi pahnih hna dong ah khan le sur bantukin sermi pawng i a pummi a fonghlei cungah khan an um; taleti cu za hnih an si, tlang hnih in a velchum in an um; cun tungpi dang pakhat zong kha cu bantuk thiamthiam a si. ²¹ Tungpi cu biaknak inn innleng ah khan a bunh hna; thlanglei kamah khan tungpi cu a bunh i a min ah Jakhin a sak; cun chaklei kamah tungpi kha a bunh i a min ah Boaz a sak. ²² Cun tungpi dong cu lili pangpar mui in a telh hna. Cuticun tungpi rian cu a lim hna. ²³ Cun hmaihum pakhat a ser, a bial i khattelei tlang in khattelei tlang cu dong hra a si, a san cu dong nga a si i a velchum in tah tikah dong sawm thum a si. ²⁴ Cun a tlang toiah cun um ruang an um, a dong sawm thum ning khan, cun a hmaihum kha an vel; um ruang cu tlang hnih an si i an thlet tikah khan an rak thlet chih hna. ²⁵ Cun mah cucu cawtum hleihnih cungah a dir, pathum cu chaklei an zoh, pathum cu nitlaklei an zoh, pathum cu thlanglei an zoh, pathum cu nichuahlei an zoh; hmaihum cu an cungah khin a si i an hnulei an i chit cio. ²⁶ A chahlei cu kut zabok a si; a tlang cu hraitlang bantukin ser a si i lili pangpar bantuk a si; bath thong hnih a tlum. ²⁷ Cun dar in sermi a hunnak pahra zong a ser fawn hna; a hunnak hna cu dong li cio an sau, dong li cio an kau i dong thum cio an sang. ²⁸ Mah hihi hunnak an ser hna ning cu a si; tlang an ngei i cu tlang hna cu tung karah an um; ²⁹ cun tung karlak i a ummi tlang hna ah cun

chiandeh hna le cawtum hna le cherubim an cuang; cun a tung hna zongah cun, chiandeh hna le cawtum hna cung le toiah khan, tamh cikcekmi kual tete an um. ³⁰ Cu hleiah hunnak hna nih khan dar cangpa kual pali le dar hlung kha an ngei cio. Cun a kil pali ah khan dohtu baan an um cio: hmaihum toiah cun, dohtu baan hna cu an pang cio ah khan tamhmi kual tete kha an thlet chih hna. ³¹ Dohnak baan karlak i a ka cu dong khat a kau i a ka cu a hram bantu kin a pum i dong khat le a cheu a tla i a ka tlang ah cun kuakcik in an tuk fawn, cun a tlang hna cu an pum lo, tung vang palh an si. ³² Cun cangpa kual pali hna cu a tlang toiah cun an um hna i cangpa kual hlung hna cu hunnak he khan an i tlai dih, cun cangpa kual cu dong khat le a cheu cio an sang. ³³ Cangpa kual an serning hna cu rangleng ke kual an serning bantu k a si ko: cangpa kual hlung hna, cangpa kual tlang hna, cangpa kual karhtu fung tete hna le a lai bo hna cu an dihlak in a thlet in thletmi an si. ³⁴ Hunnak kil pali ah cun dohtu baan pali an um i dohtu baan hna cu hunnak he cun an i tlai dih. ³⁵ Hunnak dong ah cun a pummi a ka a um i dong cheu a sang; a tung hna le a tlang hna cu hunnak cungah khan an dir i a tlang hna he cun an i tlai dih. ³⁶ Cun a milmi a tung hna le a tlang hna cungah khan cherubim le chiandeh hna le tumkung hna an suai hna, a lawnnak hmun ning cio khan; cun a velchum in kual tete in a kulh dih hna. ³⁷ Hi bantu kin hunnak pahra kha a ser hna: an dihlak te hin thlet khatmi, tah khatmi le muisam khat an si. ³⁸ Cun i tawlnak dar um pahra a ser hna; i tawlnak um pakhat nih bath sawm li cio an tlum, i tawlnak um pakhat cu dong li cio an si i hunnak pahra hna nih khan pakhat cio in an co hna. ³⁹ Cun hunnak hna cu, panga, inn a thanglei kamah, cun panga, inn a chaklei kamah a hun hna; cun hmaihum cu inn a nichuah thanglei kil ah khan a hun. ⁴⁰ Hiram nih um hna le cawhle k hna le khengkwar hna zong kha a ser hna. Cuticun Hiram nih Bawipa inn ca i Siangpahrang Solomon a tuahpiakmi rian vialte kha a lim dih: ⁴¹ tungpi pahnih, tungpi dong i a ummi luchin kheng pahnih le tungpi dong i a ummi luchin pahnih hna kheng khuhnak ca i sur bantu kin sermi pahnih; ⁴² cun tungpi cung i a ummi luchin kheng pahnih hna a khuhtu ding ca i sur pahnih hna caah khan taleti za li, sur pakhat caah rual hnih cio; ⁴³ hunnak pahra le hunnak cung i i tawlnak um pahra; ⁴⁴ hmaihum pakhat le hmaihum tang i cawtum hleihnih. ⁴⁵ Cun um hna le cawhle k hna le khengkwar hna, hi umkheng Bawipa inn chung i a ummi vialte, Hiram nih Siangpahrang Solomon a serpiakmi hi dar tleu in sermi an si. ⁴⁶ Jordan nelrawn, Sukkoth le Zarethan karlak i tlak hmun ah khan siangpahrang nih a thlet hna. ⁴⁷ Cun cu umkheng vialte cu an tam tuk caah Solomon nih thlai loin a chiah ko hna; dar cu a khing zeizat dah a si hnga ti hngalh khawh ding a si lo. ⁴⁸ Cu-

ticun Solomon nih Bawipa inn chung i a ummi umkheng vialte cu a ser hna: sui biakt'heng, Hun camcinmi changreu ca i sui cabuai, ⁴⁹ sui thiang in sermi mei vannak tung, chungchin hmunthiang hmai i chaklei kamah panga, thanglei kamah panga a ummi hna kha; pangpar hna, mei inn hna, cengceh hna, sui in sermi hna kha; ⁵⁰ hrai hna, mei hmihnak hna, kheng kuar hna, zihmui ca kheng tete hna, mei zawhnak hna, sui thiang in sermi hna kha; cun innchung chungchin thiag bik hmun innka ca i sui kapza hna le biakinn tuangpi innka hna i sui kapza hna. ⁵¹ Cuticun Siangpahrang Solomon nih Bawipa inn ca i a tuanmi rian vialte cu a lim. Cun a pa David nih a rak pekchanhmi thil: ngun, sui le umkheng hna kha a luhpi hna i Bawipa inn rokuang chungah khan a ken hna.

8 Cun Solomon nih Israel mi upa vialte hna le an phun cio i lu a simi vialte hna, Israel mi chungkhar hna haotu vialte hna kha, David khua Zion in Bawipa biakamnak kuang cu hunpi awkah, Jerusalem khua ah Siangpahrang Solomon hmaiah a pumh hna. ² Cun thla sarihnak thla a simi Ethanim thla chung puai ah khan Israel mi vialte cu Siangpahrang Solomon sinah an i pum. ³ Cun Israel mi upa vialte cu an ra i tlangbawi hna nih khan kuang cu an thawhpi. ⁴ Cun Bawipa kuang kha le, tonnak thlam kha le thlam chung i a ummi umkheng thiag vialte kha an hunpi, tlangbawi hna le Levi mi hna nih an hunpi hna. ⁵ Cun Solomon Siangpahrang le Israel mi bu vialte, a hmai i aa pummi hna nih cun amah he kuang hmaiah khan tuu le cawtum tam tuk hringhran an thawi hna caah zeizat an si kha hngalh cawk le rel cawk an si lo. ⁶ Cun tlangbawi hna nih khan Bawipa biakamnak kuang cu amah hmun ah inn chung chungchin hmunthiang, hmunthiang bik, cherubim hna thla toiah khan an chiah. ⁷ Zeitintiah cherubim hna nih khan kuang umnak hmun cungah khan an thla an samh hna i cucaah kuang le a laang hna kha cherubim hna nih cun an huh hna. ⁸ Cun laang cu an sau hringhran caah hmunthiang in chungchin hmunthiang hmaiah khan an par cu an lang; sihmanhsehlaw a leng cun hmuh khawh an si lo; cuka ah cun nihin tiag hin an um ko. ⁹ Israel mi nih Izipt ram in an chuah tikah Bawipa nih annih he biakamnak a tuahnak Horeb tlang i Moses nih a khumhmi lung tlap pahnih hna dah ti lo kha cu, kuang chungah zeihmanh a um lo. ¹⁰ Cun tlangbawi kha hmunthiang chungin an chuah tikah Bawipa inn cu minmei a khat. ¹¹ cucaah minmei ruangah khan riantuan awkah tlangbawi hna cu an dir kho lo; zeitintiah Bawipa sunparnak cu Bawipa inn kha a khat. ¹² Cun Solomon nih a thawh i, "Bawipa nangmah nih ni khi van ah khin na chiah, Sihmanhsehlaw a chahmi muihnak chungah ka um lai, na ti. ¹³ A sunglawimi inn, nangmah kan sakpiak cang, Zungzal in na umnak ding caah," tiah a ti. ¹⁴ Cun siangpahrang cu a hnulei aa mer i Israel mi aa

pummi vialte cu an dir lioah Israel mi aa pummi vialte cu thluachuah a pek hna. ¹⁵ Cun aa thawh i, "Ka pa David sinah, 'Ka mi Israel mi hna cu Izipt ram in ka chuahpi hna ni thawk in, Israel mi hna phun chung i khua zehmanh kha, ka min umnak ding i inn saknak caah, ka thim lo; ¹⁶ sihmanhsehlaw David cu ka mi hna cung i um awakah ka thim, 'tiin a kaa in a chimmi a biakamnak kha a kut in a tlintertu Bawipa, Israel Pathian cu thangthat si ko seh. ¹⁷ Bawipa, Israel Pathian min ca i inn rak sak kha ka pa David lung chungah a rak um ko. ¹⁸ Sihmanhsehlaw Bawipa nih ka pa David cu a thawh i, 'Ka min ca i inn sak awk kha na lung chung i a um caah, mah cucu na lung chung i na umter cu a tha; ¹⁹ asinain, nangmah nih cun inn cu na sa lai lo, sihmanhsehlaw nangmah nih na hrin laimi na fapa nih ka min ca inn cu a run sak te lai, 'a ti. ²⁰ Atu cu Bawipa nih a biakamnak a sermi kha a hun tlinter cang; zeitintiah ka pa David hmun ah khan ka kai cang i Bawipa biakam bang khan Israel mi bawi thutdan cungah ka thu i Bawipa, Israel Pathian min caah khan inn cu ka sak cang. ²¹ Cun Izipt ram in a chuahpi hna tikah kan pupa hna he Bawipa nih a rak sermi biakamnak a umnak kuang caah khan, khika ah hmun pakhat ka tuah, " tiah a ti. ²² Cun Solomon cu Bawipa biaktheng hmaiah khan Israel mi aa pummi vialte hna hmuh ah cun a dir i van leiah a kut a phar hna i, ²³ "Maw Bawipa Israel Pathian, cunglei van ah siseh, tanglei vawlei ah siseh, nangmah bantuk Pathian zehmanh an um lo, nang nih cun na hmai i an lungthin dihlak in a kalmi na salle hna cungah cun na biakamnak kha na zulh i a fekmi na dawtnak kha na langhter; ²⁴ na sal David, ka pa sinah na rak chimmi cu na zulh; asi, a sinah na kaa in na rak chim i mah cucu nihin ni ah hin na kut in na tlinter. ²⁵ Cucaah maw Bawipa, Israel Pathian, na salpa David ka pa sin i, 'Na fapale hna nih hin, nangmah nih ka hmaiah na rak kal bantuk khan ka hmai i kal awakah an lam kha an i ralrin ahcun, Israel mi bawi thutdan cung i ka hmaiah a thu dingmi na thing lai lo, 'tiin bia na rak kammi kha tlinter ko. ²⁶ Cun maw Israel Pathian, na salpa David ka pa sin i na rak chimmi bia kha fehter ko. ²⁷ "Sihmanhsehlaw Pathian cu vawlei cungah cun khua a sa taktak hnga maw? Zohhmanh, van le a sang bik van nih hin an in tlum lo, zeitindah hi keimah sakmi inn chinchin nih cun an tlum hnga! ²⁸ Sihmanhsehlaw na salpa nih thla ka camnak le kan nawlnak cu ka ngaihipiak ko sawh, maw Bawipa, ka Pathian, nangmah hmaiah nihin ah na salpa nih ka aunak le thla ka cammi cu ka theihpiak ko sawh; ²⁹ zeitintiah nangmah nih, 'Khika ah ka min a um lai, 'tiin na rak timi, hi inn leiah hin chunzan in na mit na au nakhnga le hi inn lei hoih in na salpa nih thla ka cammi hi na theih nakhnga. ³⁰ Cun na salpa le na mi Israel mi hna nih hi hmun lei hoih in thla kan cam tikah, kan in nawlnak cu kan theihpiak ko; asi, na umnak hmun van khin run thei ko law, cun

na theih tikah kan ngaithiam ko. ³¹ "Mi pakhatkhat nih a innpa cungah a sual i chiat serter a si i a chiatsernak cu hi inn chung na biaktheng hmaiah hin chimter a si ahcun, ³² khi tikah nang nih van in run thei law, run tuan law, na salle cu bia run khiak ko hna, a mawhtu cu amah lu lila ah a ziaza kha tlunter in sual run phaw law, a dingmi cu a dinnak ning khan pek awakah thiam run coter ko. ³³ "Na mi Israel mi hna nih nangmah cung i an sual caah an ral hna hmaiah an sungth tikah, nangmah leiah khan an i mer than i na min kha an upat i nangmah kha hi inn chungah an in nawl i na sinah thla an cam ahcun, ³⁴ van ah khin rak theihpiak hna law na mi Israel mi sualnak cu ngaithiam ko, cun an pupa hna sinah na rak pekmi ram ah khan kirpi than ko hna. ³⁵ "Cun nangmah cung i an sual ruangah van cu a pih i ruah a sur lo tikah, hi hmun lei hoih in thla an cam i na min kha an upat i nangmah nih na hrem hna tikah, an sualnak kha an mertak ahcun, ³⁶ nangmah nih an kal nakhnga ding lam tha kha na cawnpiak hna tikah, van ah khin rak thei law na mi Israel mi na sal hna an sualnak kha rak ngaithiam ko hna; cun na mi hna sinah ro caah na pekmi na ram cungah cun ruah cu surter ko. ³⁷ "Ram chungah hin mangtam a tlun ah siseh, rai a tlun ah siseh, rocarnak le theikung rai a tlun ah siseh, khaubaw le lungmul an tlun ah siseh, an ral hna nih khan an khua pakhatkhat i an hren hna ah siseh, ze bantuk rai hmanh si ai kun, ze bantuk zawtnak khum si ai kun, ³⁸ Israel mi nih an dihlak in siseh, ahopaoh nih siseh, ze bantuk thlacamnak zong si ko seh, ze bantuk nawlnak zong si ko seh, an tuah i an lung chung cio in hremnak an inmi kha an hngalh i hi inn leiah hin an kut an zau hna ahcun, ³⁹ khi tikah nang nih na umnak van khin rak theihpiak hna law ngaithiam hna law, tuah law an zulhmi lam vialte ning cio ah an lungthin nangmah nih na hngalh ko mi hna cu pe ko hna (zeitintiah nangmah, nangmah lawnglawng nih minung fa vialte hna an lung cu na hngalh); ⁴⁰ zeitintiah kan pupa na rak pekmi hna ram ah hin an khuasak chung vialte nangmah kha an in tihzah nakhnga. ⁴¹ "Cu bantukin, na mi Israel mi a si lomi ramdangmi nih na min ruangah lam hlatpi ram in a rat i. ⁴² (zeitintiah na min lianngan le a thawngmi na kut le na samhmi na ban cu an theih theo ding si kaw), hi inn lei hoih in thla a cam tikah, ⁴³ na umnak van ah khin rak theihpiak law, ramdangmi nih an in auhnak vialte ningin tuahpiak ko hna; zeitintiah vawleicung mi vialte nih na mi Israel mi bangin, na min kha an theih i nangmah kha an in tih i hi inn ka sakmi hi nangmah min in kawh a si kha an hngalh nakhnga. ⁴⁴ "Cun na mi hna cu an ral doh awakah an kal ahcun, ze lam zongin na kalter hna a si ah, nangmah nih na thimmi khua hi le nangmah min caah ka sakmi inn lei hoih hin Bawipa sinah thla an cam ahcun, ⁴⁵ khi tikah van ah khin an thlacamnak le

an in nawlnak cu rak theihpiak hna law, annih cu an rian ah cun ãanpi ko hna. ⁴⁶ "Annih nih na cungah an sual ahcun — zeitintiah a sual lomi minung an um lo — cun an cungah na thin a hun i ral kut chungah annih cu na chanh hna i an ral hna nih an ram ah a hlatpi ah siseh, a naite ah siseh, sal ah an kalpi hna i, ⁴⁷ sih-manhsehlaw sal ah an kalpi hnanak ram ah cun, an lung a hung pem i an i ngaihchih i a tlaitu hna ram ah cun na sinah, 'Kan sual cang, ding lopi le ãhalo piin thil kan tuah cang,' tiin nawlnak an tuah ahcun, ⁴⁸ sal ah a kalpitu hna an ral hna ram ah khan an ruahnak dihlak le an lungthin dihlak in an i ngaihchih i, an pupa hna sinah na rak pekmi an ram le nangmah nih na thimmi khua le na min caah ka sakmi inn lei holh in nangmah sinah thla an cam ahcun, ⁴⁹ khi tikah, nangmah nih na umnak van ah khin an thlacamnak le an in nawlnak cu rak theihpiak hna law, an rian ah cun ãanpi ko hna, ⁵⁰ nangmah cungah a sualmi cu ngaithiam hna law nangmah cungah an palhnak vialte cu ngaithiam ko hna; cun sal ah a kalpitu hna nih khan an cungah zaangfahnak an ngeih nakhnga an hmuh hngan ah cun annih cu zaangfahnak pe ko hna, ⁵¹ (zeitintiah annih cu thir somei, Izipt ram, chungin na chuahpimi hna na mi le na ro an si). ⁵² Na salpa nih kan nawlnak le na mi Israel mi nih an in nawlnak ah hin na mit chia hram ko, an in auh tik paoh ah na hna chit ko hna. ⁵³ Zeitintiah maw Bawipa, Pathian, nangmah nih kan pupa hna Izipt ram chungin na chuahpi hna tikah na sal Moses sinin na rak thanh cang bantuk khan, na ro si awkah vawleicung mi vialte hna lakin na rak thleidan cang hna," tiah a ti. ⁵⁴ Solomon nih Bawipa sinah hi thlacamnak le nawlnak vialte a cam dih tikah, van leiah zaa chan in a khuk aa bilnak Bawipa biaktheng hmai khan a tho i, ⁵⁵ a dir i Israel mi aa pummi vialte kha aw thang piin thluachuah a pek hna i, ⁵⁶ "A biakam vialte ningin a mi Israel mi dinhnak a petu Bawipa cu thangthat si ko seh; a sal Moses sinin a chimmi a biakam ãha vialte cu bia pakhat hmanh a pelhmi a um lo. ⁵⁷ Bawipa kan Pathian cu, kan pupa hna sinah a um bang khan kannih sinah um seh, kan kaltak in a hlaut zong kan hlaw hlah seh; ⁵⁸ zeitintiah amah nih kan pupa nawl a rak pekmi hna a nawlbial hna le a phungbia hna le a phunglam hna cu kan zulh hna nakhnga, amah leiah kan lung kha a sor tlukter ko seh. ⁵⁹ Bawipa hmaiah nawlnak ka tuahnak ka bia hna hi Bawipa kan Pathian pawngah chun zan in um seh law, a sal ka rian hi ni khat hnu ni khat a herhnak bangin ka ãanpi ko seh; ⁶⁰ zeitintiah vawleicung mi vialte nih Bawipa cu Pathian a si i a dang ahohmanh an um lo, ti kha an hngalh nakhnga. ⁶¹ Cucaah a nawlbial le a phungbia kha zul in, nihin i nan tuah bangin, Bawipa kan Pathian sinah nan lungthin cu a dih umnak in fehter ko u," tiah a ti. ⁶² Cun siangpahrang le a sinah a ummi Israel mi vialte nih Bawipa hmaiah raithawinak an pekchanh.

⁶³ Bawipa sin i pekchanhmi daihnak thawinak hna caah Solomon nih cawtum sang hnih thong hnih le, tuu sing khat sang hnih a pekchanh hna. Cuticun siangpahrang le Israel mi vialte nih Bawipa inn cu an pekchanh. ⁶⁴ Cu ni ãhiamthiam ah cun siangpahrang nih Bawipa inn hmai i a ummi tual a laifang kha a thianter; zeicahtiah Bawipa hmai i a ummi dar biaktheng kha, khangh thawinak le changvut thawinak le daihnak thawinak i a thau hna tlum awk caah a hme tuk i cucaah khika ah khan khangh thawinak le changvut thawinak le daihnak thawinak i a thau hna kha a pekchanh hna. ⁶⁵ Cuticun cu tan ah cun Solomon le Israel mi vialte, mi tampi aa pummi bu, Hamath khua luhnak in Izipt tivate tiang, cu mi hna nih cun Bawipa an Pathian hmaiah ni sarih chung puai an tuah. ⁶⁶ A ni riat ni ah cun mi cu a kalter hna; annih nih siangpahrang kha thluachuah an pek i Bawipa nih a sal David le a mi Israel mi cung i ãhatnak a langhtermi ruangah lunglawm le thanuam in an inn cio ah an tlung.

9 Solomon nih Bawipa inn le siangpahrang inn le Solomon nih sak a duhmi vialte kha a sak dih tikah, ² Gibeon ah a sinah a rak langh bangkhan, Bawipa cu a voi hnihnak Solomon sinah khan a lang ãhan. ³ Cun Bawipa nih a thawh i, "Ka hmai i na thlacamnak le na ka nawlnak vialte cu ka theih cang; hi na sakmi inn hi ka thianter cang i zungzal ca in a chungah ka min ka chiah cang; ka mit le ka lung cu khika ah an um camcin lai. ⁴ Cun nangmah kongah, na pa David nih a rak kal bantuk khan, ka hmaiah lung hlumte le dinnak in na kal i nawl kan pekmi vialte ningin na tuah i ka nawlbial le ka phung lam kha na zulh hna ahcun, ⁵ khi tikah na pa David sinah, 'Israel mi bawi ãhutdan cung ãhu dingmi na ãhing lai lo,' tiin bia ka rak kam cang bang khan Israel mi hna cungah zungzal ca in na siangpahrang bawi ãhutdan cu ka fehter lai. ⁶ Sih-manhsehlaw nangmah siseh, na fale si hna seh, keimah zulhnak khan nan pial i nan hmaiah ka chiahmi ka nawlbial le ka phungbia kha nan zulh hna lo i nan kal i pathian dang kha an rian nan ãuan hna i nan biak hna ahcun, ⁷ khi tikah Israel mi cu ram ka rak pekmi hna chung khan ka hloh hna lai i ka min ca i ka thiantermi inn hi ka mit hmuh phak lo ah ka hlonh lai; cun Israel cu phungthluk bia le nihchuak capo bia ah mi vialte lakah a cang lai. ⁸ Cun hi inn hi a rawkmi thilpon ah a cang lai; a pawng i a kalmi paoh an khuaruah a har lai i an hnar an phit lai i annih nih cun, 'Zeicahdah mah ti hin Bawipa nih hi ram cung le hi inn cungah hin a tuah hnga?' tiah an ti lai. ⁹ Cun annih nih an thawh hna lai i, 'Zeicahdah a si ti ahcun, annih an pupa hna Izipt ram in a chuahpitu Bawipa an Pathian kha an hlaut i pathian dang kha an i tlaih hna i an biak hna i an rian an ãuan hna caah hi ãhat lonak vialte hi Bawipa nih an cungah a tlunter,' tiah an ti lai," tiah a ti. ¹⁰ Solomon nih Bawipa inn le siangpahrang inn a sak

chung kha kum kul a rau. ¹¹ Tair siangpahrang Hiram nih khan sidar thing, saipres thing le sui a duh zat in Solomon kha a pek. Cun Siangpahrang Solomon nih Galilee ram chung khua pakul kha a pek. ¹² Sihmanhsehlaw Solomon nih a pekmi khua hna kha zoh awkah Hiram nih Tair in a rat tikah, a lung an tong lo. ¹³ Cucaah amah nih cun, "Ka unaupa, na ka pekmi khua hna hi ze bantuk khua hen an si ee?" tiah a ti. Cucaah nihin tiangin annih cun Kabul tiah ti an ti. ¹⁴ Hiram nih khan siangpahrang cu sui talen za khat le kul a rak pek. ¹⁵ Cun Siangpahrang Solomon nih Bawipa inn le amah inn le Millo kha le Jerusalem kulhnak vam-pang le Hazer le Megiddo le Gezer ¹⁶ (Izipt siangpahrang Faro nih khan Gezer khua kha a hung tlahi i mei in a khangh i cu khua chung i a ummi Kanaan mi kha a thah hna i a fanu, Solomon nupi kha, hlawn ah a rak pek; ¹⁷ i Solomon nih Gezer khua kha a sak than), cun thanglei Beth-horon, ¹⁸ Baalath, le Judah ram chung ramlak i a ummi Tamar khua, ¹⁹ cun Solomon nih a ngeihmi thil khonnak khua vialte le a rangleng hna ca khua hna le a rangcung ralkap khua hna le Jerusalem, Lebanon le a penmi ram dihlak ah Solomon nih sak a duhmi paoh saknak caah hnekmi rianuantu bu a sernak kong cu mah hihi a si. ²⁰ Amor mi le Hit mi le Periz mi le Hiv mi le Jebus mi chungin a tangmi vialte, Israel mi a si lomi hna — ²¹ Israel mi nih an hrawh dih khawh lomi hna, an hnu i an tefa a rung tangmi hna kha — mah hna hi Solomon nih hnekmi rianuantu sal bu ah a ser hna i cu bang cun nihin tiang hin an si. ²² Sihmanhsehlaw Israel mi cu Solomon nih sal ah a ser hna lo; annih cu ralkap, bawi, ralbawi, ralkapbu haotu, a rangleng bawi hna le rangcung ralkap an si. ²³ Rianuantu a zohtu hna, Solomon rian cung i bawi bikbik hna cu, hi za nga le sawm nga hi an si. ²⁴ Sihmanhsehlaw Faro fanu cu David khua khan Solomon nih a sakpiakmi amah inn ah khan a hung kal; cu hnuah Millo kha a sak. ²⁵ Kum khat ah voi thum Solomon nih, Bawipa ca i a sermi biaktheng cungah khan, khangh thawinak hna le daihnak thawinak hna kha a pekchanh tawn hna i Bawipa hmaiah zihmui kha a khangh tawn. Cuticun inn cu a lim. ²⁶ Siangpahrang Solomon nih, Edom ram chung, Rili Sen kam khua Eloth pawng i a ummi Ezion-geber khua ah khan sangphawlawng phu khat a ser. ²⁷ Cun cu sangphawlawng rual sinah cun Hiram nih a sinum, rili kong a hngal ngaimi tilawng rianuantu hna kha Solomon sinum hna he cun hmunkhat ah a thlah hna; ²⁸ cun Ofir ah an va kal i cuka cun sui an rak phorh; an rak phorhmi cu talen za li le kul a si; annih nih Siangpahrang Solomon sinah khan an rak phorh.

10 Sheba siangpahrangnu nih Bawipa min kong i Solomon minthannak kha a theih tikah, amah cu a harmi biahlnak in hneksak awkah a ra. ² Jerusalem ah cun mizul tampi he, zihmui a phormi kalauk hna le

sui tampi le lungvar hna he a ra i Solomon sinah a phak tikah a lung chung i a ummi vialte cu a chimh dih. ³ Solomon nih a biahlnak vialte cu a leh dih; siangpahrang nih a sullam a chimh khawh lomi, a hngal h lomi zeihmanh a um lo. ⁴ Cun Sheba siangpahrangnu nih Solomon fimnak vialte le inn a sakmi le ⁵ a cabuai i rawl le a bawi pawl an thut-umning le a sinum hna nih mi an tuammuai hna ning le, an hnipuan le an hrai putu hna le Bawipa inn i a pekchanhmi a khangh thawinak hna kha a hmuh tikah, a chungah thlarau a taang ti lo. ⁶ Cun siangpahrang cu a thawh i, "Ka ram chungin, na rian tuan ning le na fimnak kong ka rak theihmi kha bia dik a si ko, ⁷ sihmanhsehlaw an chimmi cu keimah hrim ka rat i keimah mit hrim nih a hmuh hlanah cun ka zum lo; cun zohhmanh, a cheu hmanh an rak ka chimh tung lo; na fimnak le na rumnak nih ka rak theihmi bia cu a lonh diam. ⁸ Na nupi hna hi an van a va tha dah! Hi na sinum hna nangmah hmaiah a dir zungzal i na fimnak a theimi hna hi an van a va tha dah! ⁹ Bawipa na Pathian, nangmah chungah lawmhnak a ngei i Israel mi bawi thutdan cungah an thuttertut cu thangthat si ko seh. Bawipa nih Israel cu zungzal in a dawt caah, nangmah nih biading le dinnak cu na tuah naknga, siangpahrang ah an ser," tiah a ti. ¹⁰ Cun siangpahrang cu sui talen za khat le kul le zihmui tampi le lungvar man sung hna kha a pek; Sheba siangpahrangnu nih Siangpahrang Solomon a pekmi tluk tam hin zihmui a lut than bal ti lo. ¹¹ Cuhleiah Hiram sangphawlawng rual, Ofir in sui a rak phortu nih khan Ofir in almuk thing tampi le lungvar mansung tampi an rak phorh hna. ¹² Cun siangpahrang nih almuk thing cun Bawipa inn dohnak tung hna le siangpahrang inn dohnak tung hna le hlasatu hna caah tingtang le ruakhuang hna zong a ser hna; cun nihin tiangin cu bantuk almuk thing cu a ra bal ti lo i hmuh zong a si bal ti lo. ¹³ Cun Siangpahrang Solomon nih Sheba siangpahrangnu cu a duhmi vialte, Siangpahrang Solomon nih amah sian-nak in a pekmi hleiah a halmi vialte zong kha a pek dih. Cucaah amah ram ah khan a sinum hna he khan an tlung than. ¹⁴ Solomon sinah kum khat ah a lutmi sui a rih lei cu talen za ruk, sawm ruk le paruk a si; ¹⁵ mah hihi chawlet hna le chawdawr hna lam in le Arabia ram siangpahrang vialte hna le, cu ram uk bawi hna sinin a lutmi lengah a si. ¹⁶ Solomon nih phaw a nganmi za hnih, denmi sui in a ser hna, phaw pakhat ah sui shekel za ruk cio a lut. ¹⁷ Cun denmi sui in phaw za thum a ser hna; phaw khat ah sui mina pathum cio a lut; cun siangpahrang nih Lebanon Tupi Inn ah khan a chiah hna. ¹⁸ Cun siangpahrang nih cun vui ho bawi thutdan nganpi zong a ser i a thiag bikmi sui khan a hut. ¹⁹ Bawi thutdan ah cun lamhbak paruk an um i bawi thutdan a hnulei kap ah cun cawfa lu a um, cu thutdan kam veve ah cun ban chiahnak an um i ban

chiahnak pawng veve ah cun chiandeih pahnih an dir,²⁰ lamhbak kamkip ah khan a lamhbak paruk in, chian-deih hleihnih an dir. Cu bantuk cu khuazei ram hmanh ah an ser bal lo.²¹ Siangpahrang Solomon hrai vialte cu sui an si i Lebanon Tupi Inn umkheng vialte cu sui thiang an si; pakhat hmanh ngun an um lo, Solomon chan ah cun ngun cu zehmanh ah an rak rel lo.²² Zeitintiah siangpahrang nih cun rili ah khan, Tarshish sangphawlawng rual khat, Hiram sangphawlawng rual sinah khan a ngei. Kum thum ah voi khat lengmang Tarshish sangphawlawng rual nih cun sui, ngun, vui ho, zawng le awtaw kha an rak phorh tawn hna.²³ Cucticun Solomon Siangpahrang nih vawleicung siangpahrang vialte cu rumnak le fimnak ah a lonh dih hna.²⁴ Cun Solomon cu a lung chung i fimnak Pathian nih a chiahmi theih awkah khan vawleicung mi dihlak nih khan an fuh.²⁵ Cun an dihlak khan kum khat ah cu zat cio ah tiin amah cu laksawng, ngun umkheng hna le sui umkheng hna, hnipuan le zihmui le rangtum hna le laa hna kha an rak phorh lengmang.²⁶ Cun Solomon nih rangleng le rang cit thiam kha a pumh hna; rangleng thong khat le za li le, rang cit thiam sang khat le thong hnih a ngeih hna i rangleng chiahnak khua hna le Jerusalem khua i siangpahrang umnak ah khan a chiah hna.²⁷ Cun siangpahrang nih cun Jerusalem ah khan ngun cu lungtekem tlukin a tamter i sidar thing cu Shefelah i saikamor thing zat khan a tamter.²⁸ Cun Solomon nih a cawkmi rangtum hna cu Izipt le Kue in an si; siangpahrang chawlettu hna nih khan a man aa khat in Kue ah khan an cawk tawn hna.²⁹ Izipt ram in rangleng pakhat cu shekel za ruk in, rangtum pakhat cu za le sawm nga in, tlunpi khawh a si; cucaah siangpahrang chawlettu hna sin cun Hit mi siangpahrang vialte hna le Siria mi siangpahrang vialte hna sinah zuarh chin an si.

11 Siangpahrang Solomon nih cun miphun dang minu tampi a duh hna: Faro fanu tehna, Moab mi tehna, Ammon mi tehna, Edom mi tehna, Sidon mi tehna, Hit mi tehna kha a duh hna;² Bawipa nih Israel mi sinah, "Nannih nih nan thi hna in nan la hna lai lo i annih zong nih in thi hna in, in la ve hna hlah seh, zeitintiah annih nih nan lung kha an pathian hna leiah an in mer hrimhrim ko hna lai," tiin a rak chimmi miphun hna nu kha a duh hna i aa tlaih peng hna.³ Nupi za sarih, bawi fanu, le nuchun za thum a ngei hna i a nupile nih cun a lung cu an pialter.⁴ Zeitintiah Solomon cu a hung tar tikah a nupi hna nih cun a lung cu pathian dang hna leiah an pialter i a pa David lung bang khan cun a lung cu a dih umnak in a Pathian Bawipa sinah khan a hmun lo.⁵ Zeitintiah Solomon nih cun Sidon mi hna khuazingnu Ashtoreth le Ammon mi hna pathian fihnung Milkom kha a zulh hna.⁶ Cucaah Solomon nih Bawipa mithmuh i thil thalo a simi kha a tuah i a pa David bantukin Bawipa kha a lung dihlak in

a zul lo.⁷ Cun Solomon nih Jerusalem nichuahlei tlang ah khan Moab mi khuazing fihnung Khemosh le Ammon mi pathian fihnung Molek caah khan khuahrum bo a ser.⁸ Cu bantuk thiamthiam in ramdangmi a nupi vialte hna caah khan a tuah i annih nih an pathian hna sinah khan zihmui an khangh i rai an thawi.⁹ Cun Bawipa cu Solomon cungah a thin a hung, zeicahtiah Bawipa, Israel Pathian, a sinah voi hnih a rak lang i¹⁰ hi thil kongah nawl a rak pe i pathian dang kha na zul hna lai lo tiin a titu sin khan a lung cu aa mer cang i Bawipa nih nawl a pekmi cu a zul lo.¹¹ Cucaah Bawipa nih Solomon cu a thawh i, "Mah hihi na lungthin a si i nawl kan pekmi ka biakamnak le ka nawlbia kha na zulh hna lo caah, nangmah sin hin pennak hi ka thleh hrimhrim lai i na sinum sinah ka pek lai.¹² Sihmanhsehlaw na pa David ruangah nangmah chan chungah cun ka tuah lai lo, na fapa kut chung tu in ka thleh te lai.¹³ Asinain ram cu a dihlak in ka thlek lai lo, ka sal David le ka thimmi khua Jerusalem ruangah hin hrin khat cu na fapa cu ka pek lai," tiah a ti.¹⁴ Cu Solomon caah Bawipa nih dohtu pakhat, Edom mi Hadad kha a thawhter, amah cu Edom ram i an bawi phun a si.¹⁵ Zeitintiah David kha Edom i a um lio i a ralkapbu haotu Joab kha thahmi hna vui awk i a hung kal tikah khan, Edom i pa vialte kha a thah dih hna,¹⁶ (Zeitintiah Joab le Israel mi vialte cu khika ah thla ruk chung, Edom ram i pa vialte a thah hna hlantiang, an cam);¹⁷ sihmanhsehlaw Hadad cu Izipt ah, a pa sinum Edom mi a cheukhat hna he tiah an zam, Hadad cu ngakchiate a rak si.¹⁸ Midian in an i thawh i Paran an phan, cun Paran cun mi an i kalpi hna i Izipt ah, Izipt siangpahrang Faro sin an phan; amah nih cun inn a pek i rawl kha a rak damhkanpiak i ram zong a pek.¹⁹ Hadad nih cun Faro cu a lung a ton ngaingai i cucaah a nupi, Siangpahrang Tahpenes i a unaunu kha thit awkah a pek.²⁰ Cun Tahpenes unaunu nih khan a fapa Genubath kha a hrinpiak i amah cu Faro inn ah khan Tahpenes nih hnuk a thlahter; Genubath cu Faro fapa hna lakah khan Faro inn ah cun a um ve.²¹ Sihmanhsehlaw Hadad nih Izipt ram in David cu a pupa hna sinah a it cang i ralkapbu haotu Joab kha a thi cang ti a theih tikah, Hadad nih cun Faro sinah khan, "Ka ram ah ka va kal nakhnga, ka kalter tuah," tiah a ti.²² Sihmanhsehlaw Faro nih cun amah cu a thawh i, "Na ram i kal naa timh cu keimah sin i na um ah hin zaidah na bau?" tiah a ti. Cun anih nih, "Zei kan ti hnga, ka kalter ko," tiah a ti.²³ Pathian nih Elaida fapa Rezon, a bawipa Hadadezer, Zobah siangpahrang sinin a zammi zong kha a ral ah a thawhter.²⁴ David nih Zobah khuami kha a thah hna hnuah, amah nih cun mi kha a sinah a pumh hna i mi ramhtu bu lu ah aa ser i Damaskas ah an kal i khika ah an um i siangpahrang ah an ser.²⁵ Solomon chan chung vialte amah cu Israel mi ral a si i Hadad nih a tuah bantuk khan hnahnawh-

nak a tuah ve; amah nih cun Israel mi cu a huat hna i Siria ram kha a uk. ²⁶ Zeredah khuami Efraim mi Nebat i a fapa Jeroboam, Solomon sinum a simi, a nu nuhmei a si i a min ah Zeruah a simi zong nih khan, siangpahrang cu a kut a lekhnawh. ²⁷ Siangpahrang cung i a kut a hun lekna cu mahtihin a si: Solomon nih cun Millo kha a hun sak i a pa David khua a pemnak zawn kha a remh. ²⁸ Jeroboam cu thil ti kho ngai a si i Solomon nih tlangvalpa cu miteima a si ti kha a hmuh tikah, Josef hrin nih an òuan awk hnekmi rian vialte cung i haotu ah khan a chia. ²⁹ Cun khi caan ah khan Jeroboam cu Jerusalem in a chuah tikah, profet Ahijah, Shilon mi nih khan lampi ah a hmuh. Ahijah cu puan thar aa aih i an pahnih cun ramlak sawhsawh ah amah lawngin an um. ³⁰ Cun Ahijah nih aa aihmi puan thar kha a lak i cheu hleihnih ah a thleh. ³¹ Cun Jeroboam cu a thawh i, "Cheu hra kha i lak hna, zeitintiah hi bangin Bawipa Israel Pathian nih, 'Zohhmanh, pen-nak hi Solomon kut chungin ka chuh dengmang cang. ³² (sihmanhsehlaw ka sal David le Israel mi phun vialte chungin ka thimmi khua Jerusalem ruangah hin phun khat hi cu amah nih a co lai), ³³ amah nih a ka hlawt i Sidon mi khuazingnu Ashtoreth le Moab mi pathian Khemosh le Ammon mi pathian Milkom kha a biak hna i ka lam kha a zul hna lo i a pa David bantukin ka mith-muh ah a dikmi a tuah lo i ka nawlbia le ka phunglam kha a zulh hna lo caah, phun hra hi nangmah kan pek lai. ³⁴ Asinain pennak cu a ning piin a kut chungin ka la lai lo; sihmanhsehlaw ka thimmi ka sal David ka nawl-bia hna le ka phungbia hna a zultu ruangah khan a chan chung paoh cu ukto ka siter ko lai; ³⁵ sih-manhsehlaw a fapa kut chung khan pennak cu ka lak lai i nangmah cu kan pek lai, phun hra hna cu. ³⁶ Sih-manhsehlaw ka sal David nih ka min chiahnak caah ka thimmi khua Jerusalem ah ka hmaiah mei inn a ngeih zungzal nakhnga, a fapa cu phun khat cu ka pek lai. ³⁷ Cun nangmah cu kan lak lai i na lungthin nih a duh-mi vialte cungah ukna na ngei lai i Israel mi cungah siangpahrang na si lai. ³⁸ Cun nangmah nih nawl kan pekmi vialte kha na ngaih i ka lam kha na zulh hna i ka sal David nih a rak tuah bantukin ka nawlbia le ka phungbia zulhnak thawngin ka mit na tlin ahcun, na sinah ka um lai i David ca i ka sak bantuk khan, a fekmi innchungkhar kan sakpiak lai i Israel cu nangmah kan pek lai. ³⁹ Cun hi ruangah hin David tefa hna cu hrem-nak ka pek hna lai, asinain zungzal cun a si lai lo, 'a ti," tiah a ti. ⁴⁰ Cucaah Solomon nih Jeroboam cu thah a timh; sihmanhsehlaw Jeroboam cu Izipt ram ah, Izipt siangpahrang Shishak sinah a zam i Solomon a thih hlantiang Izipt ram ah cun a um. ⁴¹ Cun Solomon nih a tuahmi thil a tang rihmi vialte le a fimnak cu, Solomon tuahmi thil òialnak cauk chungah an i òial a si lo mei? ⁴² Cun Solomon nih Israel mi vialte a uk hna chung cu kum sawm li a si. ⁴³ Cun Solomon cu a pupa hna sinah

a it i a pa David khua ah khan an vui; cun a fapa Rehoboam kha amah hmun ah cun a hung bawi.

12 Rehoboam cu Shekhem ah a kal, zeitintiah amah cu siangpahrang i ser awkah Israel mi vialte cu Shekhem ah an ra. ² Cun Nebat fapa Jeroboam nih a theih tikah (amah cu Siangpahrang Solomon sinin a zamnak khan Izipt ram ah a um ko rih), Jeroboam cu Izipt ram cun a hung kir. ³ Cun amah cu an hei cah i an kawh; cun Jeroboam le Israel mi aa pummi vialte nih cun Rehoboam sinah cun an ra i, ⁴ "Na pa nih kan seihnam cu a rihter ko. Cucaah nang nih cun na pa nih kan cungah rian har le seihnam rit a kan khinhmi cu zanter law na rian kan òuan lai," tiah an ti. ⁵ Cun anih nih a thawh hna i, "Ni thum in va kal rih u law, cun ka sinah ra òhan te u," tiah a ti. Cucaah mi cu an kal. ⁶ Cun Siangpahrang Rehoboam nih cun, a pa Solomon a nun lio i a hmai i a rak dirmi tar hna kha ruahnak a hal hna i, "Hi mi hna hi zeitin va let hna ti ah dah nan ka ti?" tiah a ti. ⁷ Cun annih nih an thawh i, "Hi mi hna sal ah hin nihin cu naa can i an rian na òuan-piak hna i, na leh hna tikah bia òha in na chawnh hna ahcun annih cu a zungzal in na sal an si lai," tiah an ti. ⁸ Sihmanhsehlaw upa hna nih fim an chimhmi kha a hlawt i amah òhirual a hmaiah a um tawnmi tlangval hna kha ruahnak cheuh a hal hna. ⁹ Annih cu a thawh hna i, " 'Na pa nih kan cungah a kan khinhmi seihnam rit hi zanter tuah,' tiah a ka timi hna hi zeitindah ka leh hna lai, ze ruahnak dah nan ka cheuh lai," tiah a ti. ¹⁰ Cun amah òhirual tlangval hna nih khan amah cu, "Na pa nih cun kan seihnam kha a rihter ko, sih-manhsehlaw nang nih cun kan zanterpiak ko," tiah na sinah a titu, hi mi hna sinah cun hi bangin na chim lai; hi bangin annih sinah, 'Ka hngete cu ka pa tai nakin a chah deuh. ¹¹ Cucaah atu cu ka pa nih nan cung i a rit-mi seihnam a chiahmi ah khan kan chap chin hna lai. Ka pa nih fungfek in an chimhhrin hna, sih-manhsehlaw kei nih cun tlangngaikuang in kan chimhhrin hna lai, na ti lai," tiah an ti. ¹² Cucaah siangpahrang nih, "Ni thumnak ni ah ka sinah ra te u," tiah a ti bang khan, Jeroboam le mi vialte cu Rehoboam sinah ni thumnak ni ah an ra. ¹³ Cun siangpahrang nih cun, upa nih fim an chimhnak kha hlaw in mi cu hrang piin a rak leh hna, ¹⁴ tlangval pawl nih lungthin an cheuhning khan annih cu a rak ti hna i, "Ka pa nih nan seihnam cu a rak rihter ko, sihmanhsehlaw nan seihnam cu ka rihter chin lai; ka pa nih fungfek in an chimhhrin hna, sihmanhsehlaw kei nih cun tlangngaikuang in kan chimhhrin hna lai," tiah a ti. ¹⁵ Cucaah siangpahrang nih mi cu an bia a ngai hna lo; zeitintiah Bawipa nih Shilon mi Ahijah kha hmang in Nebat fapa Jeroboam sinah bia a chimmi kha tlintar awk caah Bawipa nih mah ti hin thil kha a mersan. ¹⁶ Cun Israel mi vialte nih, siangpahrang nih kan bia a ngai lo ti kha an hmuh tikah, mi zapi nih cun siangpahrang cu an

leh i, "David chungah zei covo dah kan ngeih? Jesse fapa chungah ro kan ngei lo. Maw Israel, nan thlam ah kal di h u! David, nangmahte nih na inn chungkhar cu i zohkhenh ko," an ti. Cucaah Israel mi cu an thlam cio ah an tlung. ¹⁷ Sihmanhsehlaw Judah ram khua chung i a ummi Israel mi kha cu, Rehoboam nih a uk hna.

¹⁸ Cun hnekmi rian zohkhenhtu a simi bawi Adoram kha Rehoboam Siangpahrang nih a hei thlah i Israel mi vialte nih thi lak in lung in an rak cheh. Cun Siangpahrang Rehoboam cu Jerusalem i zam awakah khulrang in a rangleng kha aa cit. ¹⁹ Cucaah Israel mi nih cun David innchungkhar hna cu nihin tiangin an doh hna. ²⁰ Cun Israel mi vialte nih Jeroboam kha a kir than cang, tiah an theih tikah, an i pumhnak ah khan an hei cah i an kawh i Israel mi vialte cung siangpahrang ah an ser. Judah phun lawnglawng dah ti lo cu, David innchungkhar a zulmi cu ahohmanh an um lo. ²¹ Rehoboam cu Jerusalem ah a rat tikah, Judah innchungkhar vialte le Benjamin phun kha, ralkap thim ciammammi sing khat le sang riat kha Israel mi innchungkhar kha doh i Solomon fapa Rehoboam ram kha lak than awakah, a pumh hna. ²² Sihmanhsehlaw Pathian mi Shemaiah sinah khan Pathian bia a ra i, ²³ "Judah siangpahrang Rehoboam, Solomon fapa le Judah le Benjamin innchungkhar vialte le a dangmi vialte sinah khan, ²⁴ hi bangin Bawipa nih, 'Nan hung kal awk a si lai lo i nan unau Israel mi cu a doh zong nan hung do hna lai lo. Hi thil cu keimah sinin a rami a si caah nan inn cio ah kir di h u,' a ti, tiah va chim," tiah a ti. Cucaah Bawipa bia cu an ngaih i Bawipa bia bangin an inn cio ah an kir than. ²⁵ Cun Jeroboam nih Efraim tlangram ah Shekhem kha a sak i khika ah a um; cun khika in a chuak i Penuel kha a sak. ²⁶ Cun Jeroboam nih a lung chungin, "Atu cu pennak hi David innchungkhar sinah a kir than ko lai, ²⁷ hi mi hna nih hin Jerusalem khua chung i Bawipa inn ah raithawinak pekchanh awakah an hung kal ahcun, khi tikah hi mi hna lung hi an bawipa, Judah siangpahrang Rehoboam sinah khan a kir lai i kei cu an ka thah lai i Judah siangpahrang Rehoboam sinah khan an kir than lai," tiah a ti. ²⁸ Cucaah siangpahrang nih ruahnak a hal hna i sui cawfa pahni a ser. Cun mizapi kha a thawh hna i, "Jerusalem i nan hung kal lengmang hi a za cang. Maw Israel mi hna, Izipt ram in a hun in chuahpitu hna nan pathian hi zoh tuah hna u," tiah a ti.

²⁹ Cun pakhat cu Bethel ah a chiah i a dang pakhat cu Dan ah a chiah. ³⁰ Cun mah thil hi sualnak ah a cang, zeitintiah mi nih Bethel i a ummi sinah khan le a dang Dan i a ummi tiang khan an kalhnawh hna.

³¹ Khuahrum bo hna ah khan inn a sak hna i mi hna chung khan, Levi miphun a si lomi kha tlangbawi ah a chiah hna. ³² Cun Jeroboam nih thla riatnak thla a ni hleinga ni ah khan, Judah ram chung i a ummi puai bantuk puai pakhat ngeih awk a si lai, a ti i biaktheng

cungah raithawinak kha a pekchanh hna; cu bangin Bethel khua ah cun a tuah, amah nih a sermi cawfa hna kha raithawinak a pekchanh hna. Cun khuahrum bo a sermi ca i tlangbawi hna cu Bethel ah a chiah hna. ³³ Bethel khua chung i a ummi, amah nih a sermi biaktheng ah cun, amah nih amah lung chung tein a tuaktanmi thla, thla riatnak thla, a ni hleinga ni ah cun a hung kal i Israel mi caah puai pakhat kha a fehter i zihmui khangh awakah biaktheng ah khan a hung kal.

13 Cun zohhmanh, Judah ram chungin Pathian mi pakhat, Bawipa bia thawngin Bethel ah a ra. Jeroboam kha zihmui khangh awakah biaktheng pawngah khan a rak dir ko. ² Cun mipa nih cun Bawipa bia in biaktheng cu a auhnawh i, "Maw biaktheng, biaktheng, Bawipa nih hi bangin a ti: 'Zohhmanh, David innchungkhar chungah fapa pakhat, a min Josiah a simi a chuak lai; cun nangmah cung i zihmui a khangmi khuahrum bo tlangbawi hna cu nangmah cungah hin rai ah a thawi hna lai i mi ruh cu nangmah cungah hin khangh a si lai,' a ti," tiah a ti. ³ Cun cu ni thiamthiam ah cun hmelchunhnak pakhat a pek i, "Mah hihi Bawipa nih a chimmi hmelchunhnak cu a si: 'Zohhmanh, biaktheng kha a cim lai i a cung i a ummi vutcam hna cu thlet an si lai,' a ti," tiah a ti. ⁴ Cun Pathian mi nih Bethel biaktheng a chimhnawhchanmi bia kha siangpahrang nih a theih tikah, Jeroboam nih cun biaktheng cun a kut a hei samh i, "Tlai u," tiah a ti. Cun a hei samhmi a kut cu a car i cucaah amah leiah a tum than kho ti lo. ⁵ Pathian bia in Pathian mi nih hmelchunhnak a tuahterning khan, biaktheng zong cu a cim i biaktheng cung i vutcam cu an hlonh hna. ⁶ Cun siangpahrang nih Pathian mi cu a thawh i, "Bawipa na Pathian cu ka nawlpiak law, thla ka campiak tuah, ka kut hi a dam than nakhnga," tiah a ti. Cun Pathian mi nih Bawipa cu a nawl i siangpahrang cu a kut kha a dam than i hmasa i bantuk kha a si than. ⁷ Cun siangpahrang nih Pathian mi cu a thawh i, "Ka sinah ka inn ah ra law, i hrim tuah, laksawng kan thenh lai," tiah a ti. ⁸ Cun Pathian mi nih siangpahrang cu, "Na inn a cheu hmanh ka pe law nangmah sinah ka lut lai lo. Cun hi hmun ah hin changreu zong ka ei lai lo, ti zong ka ding lai lo; ⁹ zeitintiah cuticun Bawipa bia nih nawl a ka pek i, 'Rawl zong na ei lai lo, ti zong na ding lai lo, na ratnak lam zongin na kir than lai lo,' a ka ti," tiah a ti. ¹⁰ Cucaah lam dang in a kal i Bethel i a ratnak lam khan cun a kir than lo. ¹¹ Bethel khua ah cun profet tar pakhat hi a um. Cun a fapa hna cu an ra i khi ni ah Pathian mi nih Bethel i a tuahmi vialte kha an chimh; siangpahrang sinah a chimmi bia zong kha an pa cu an chimh. ¹² Cun an pa nih cun a thawh hna i, "Khuazei lei lam in dah a kal?" tiah a ti hna. Cun a fapa hna nih cun Pathian mi, Judah ram in a rami a kalnak lam kha an hmuhsak. ¹³ Cun a fapale cu a thawh hna i, "Laa kha ka danhpiak u," tiah a ti. Cucaah laa kha an danhpiak i

aa cit. ¹⁴ Cun Pathian mi cu a hei dawi i kuhthing toi i a rak thut ko kha a hmuh; cun a thawh i, "Nangmah hi Judah ram in a rami, Pathian mi cu na si maw?" tiah a ti. Anih nih, "Ka si," tiah a ti. ¹⁵ Cun anih nih amah cu, "Inn ah ka sinah ra law rawl ra ei tuah," tiah a ti. ¹⁶ Cun anih nih, "Na sinah kir awk ka si lo i nangmah sinah luh awk zong ka si lo; hi hmun ah hin nangmah sinah rawl zong ka ei lai lo, ti zong ka ding lai lo; ¹⁷ zeitintiah Pathian bia nih hi bangin ka sinah, 'Khika ah rawl zong na ei lai lo i ti zong na ding lai lo, na ratnak lam zongin na kir lai lo,' a ti," tiah a ti. ¹⁸ Cun anih nih amah cu a thawh i, "Keimah zong hi nangmah bantukin profet ka si ve, Bawipa bia in vancungmi pakhat nih pei ka sinah a chim i, 'Rawl a ei i ti a din nakhnga, na inn ah hin hun kirpi than,' a ti cu," tiah a ti. Sihmanhsehlaw amah cu lih a chimh a si. ¹⁹ Cucaah amah sinah a kir i a inn chungah rawl a ei i ti a din. ²⁰ Cun cabuai i an thut lioah khan a kirpi thantu profet sinah khan Pathian bia cu a ra i, ²¹ Judah ram in a rami Pathian mi sinah khan, "Hi bangin Bawipa nih, 'Bawipa bia kha na ngaih lo i Bawipa na Pathian nih nawl an pekmi nawlbia cu na zulh lo i, ²² sihmanhsehlaw na ra kir i, 'Rawl ei hlah, ti ding hlah,' tiah a tinak hmun ah khan rawl na ei i ti na din caah, na pum cu na pupa hna thlan ah a phan lai lo,' a ti," tiah a au. ²³ Cun rawl kha a ei i ti kha a din dih hnuah, a rak kirpimi profet kha laa cu a danhpiak. ²⁴ Cun a kal lioah khan lam ah chiandehi nih a ton i a seh. Cun a pum cu lam ah cun a tla i laa cu a pawngah khan a dir ko; chiandehi zong cu a ruak pawngah cun a dir ve ko. ²⁵ Cun zohhmanh, mi an va kal i lam i a ruak a rilh ko i a ruak pawng i chiandehi a dir ko kha an hmuh. Cun an ra i profet tarpa a umnak khua ah khan mah cucu an ra chim. ²⁶ Cun lam in a hun kirpi thantu profet nih khan mah cucu a theih tikah, "Pathian mi, Bawipa bia zulh a duh lo mipa kha a si cu ta; cucaah Bawipa nih amah cu a chimhmi bia ningin, Bawipa nih amah cu chiandehi kha a pek i a rak thleh bauh i a rak thah," tiah a ti. ²⁷ Cun a fapale kha a thawh hna i, "Laa kha ka danhpiak u," tiah a ti hna. Cun annih nih an danh. ²⁸ Cun a va kal i a ruak cu lam i a rak rilh ko i laa le chiandehi kha a ruak pawng i an rak dir ko kha a hmuh. Chiandehi nih khan a ruak cu a rak ei lo, laa zong kha a thlek bauh lo. ²⁹ Cun profet nih khan Pathian mi ruak cu a lak i laa cungah khan a chuan i tah awk le vui awkah khua ah khan a kirpi than. ³⁰ Cun a ruak kha amah thlan ah khan a vui; cun amah cu an tah i, "Aize! ka naupa," an ti. ³¹ Cun a vui dih hnuah a fapa hna sinah khan, "Ka thih tikah, Pathian mi ka vuinak thlan ah hin run ka vui te u, ka ruh hna cu a ruh pawngah hin run chia hna u. ³² Zeitintiah Pathian bia thawngin Bethel biaktheng le Samaria ram chung khua i a ummi khuahrumbo hna inn vialte kong i a chimmi bia vialte kha a tling hrimeh lai," tiah a ti. ³³ Hi thil hnu zongah hin Jeroboam cu lam thalo a zulhmi khan aa mer hlei

lo, sihmanhsehlaw khuahrumbo ca i tlangbawi cu mi zapi lak khan a ser hna; tlangbawi si a duhmi paoh kha khuahrumbo tlangbawi caah cun a thianter duahmah ko hna. ³⁴ Cun mah hihi Jeroboam innchungkhar an ci a hmittu le vawlei cungin a hrawktu hna sualnak ah khan a cang.

14 Khi caan ah Jeroboam fapa Abijah kha a zaw. ² Cun Jeroboam nih a nupi kha a thawh i, "Tho law, Jeroboam nupi na si kha hngalh lo dingin i hleng law, Shiloh ah va kal tuah; zohhmanh, khika ah profet Ahijah kha a um, amah cu keimah kha, hi mi hna cun-gah siangpahrang na si lai, a ka titu kha a si. ³ Cun changreu tlang hra, changreu thlum tlawmpal le khuaihlii thawl khat in i phorh law amah sinah cun va kal tuah; amah nih ngakchia hi zeitindah a um lai kha a rak in chimh lai," tiah a ti. ⁴ Jeroboam nupi nih cu bang cun a tuah; a tho i Shiloh ah a kal i Ahijah inn kha a va phan. Ahijah cu khua a hmu kho ti lo, zeicahtiah a kum a upa cang i a mit khua a hmu ti lo. ⁵ Cun Bawipa nih Ahijah cu a thawh i, "Zohhmanh, Jeroboam nupi cu nangmah kha a fapa kong hal awkah na sinah a ra lio; zeitintiah amah cu a zaw. Amah cu hitin na rak chimh lai," tiah a ti. A rat tikah nu dang bantuk aa siter. ⁶ Sihmanhsehlaw innka i a vung luh i ke thawng kha Ahijah nih a theih tikah, "Rung lut tuah, Jeroboam nupi; zeicahtiah midang bantuk naa siter? Zeitintiah nangmah ca i thawng chia ngai chim awk kha fial ka si. ⁷ Va kal law Jeroboam kha, 'Hi bangin Bawipa, Israel Pathian nih, 'Nangmah cu mi zapi hna lakin kan hlorth i ka mi Israel mi hna hruaitu ah kan ser i ⁸ David in-nchungkhar sinin pennak kha ka thleh i nangmah kha kan pek; asinain, ka nawlbia kha a ul hna i a lung dihlak in a ka zul i ka mithmuh ah a dingmi lawng a tuah-tu ka sal David bantuk kha nang cu na si lo, ⁹ nang tu nih cun na hlan i a rak ummi vialte hna nakin thil thalo na tuah deuh i pathian dang le thletmi milem kha na ser hna, ka thin na ka phawh i na hnulei ah na ka hlonh; ¹⁰ cucaah zohhmanh, Jeroboam innchungkhar cungah that lonak ka tlunter lai i Jeroboam sin hin pa paohpaoh, Israel mi chung i miluat si hna seh, miluat lo si hna seh, ka hloh hna lai i, mi nih ek cu an khangh hirhiar bangin, Jeroboam innchungkhar cu ka khangh cikcek hna lai. ¹¹ Jeroboam chungkhar a simi paoh khuapi chungah a thimi cu uico nih an ei lai; ramlak i a thimi cu van i a zuangmi va nih an ei lai, zeicahtiah Bawipa nih a chim cang," a ti," tiah va chim. ¹² Cucaah tho law na inn ah va kal tuah. Na ke nih khua chung a lamh ah khin ngakchia cu a thi lai. ¹³ Cun Israel mi vialte nih an tah lai i an vui lai; zeitintiah Jeroboam chungkhat hna lakah amah lawnglawng hi thlan ah vui a si lai; zeicahtiah Jeroboam chungkhar chungah hin amah ah hin cun Bawipa, Israel Pathian i a tha a timi thil zeimaw a um. ¹⁴ Cuhleiah nihin ah Jeroboam in-nchungkhar a hlorthal ding Israel mi siangpahrang

pakhat Bawipa nih aa serh lai. Cun hi hnuah cun, ¹⁵ti chungah phaikung aa hninh lengmang bantuk khin Bawipa nih Israel cu a tuk lai i annih nih an Asherim an i ser hnanak thawngin Bawipa kha a thin an hunter caah, an pupa hna sinah a pekmi hi ram tha chung hin Israel mi cu a phawi hna lai i Zufrates tiva ral ah khin a thek hna lai. ¹⁶Cun Israel mi cu, Jeroboam amah sualnak ruang le Jeroboam nih Israel mi a sualter hnanak ruangah khan, a hlawt hna lai," tiah a ti. ¹⁷Cun Jeroboam nupi cu a tho i a kal i Tirzah khua kha a phan. Cun cu inn innka hram a va phak tikah ngakchia kha a thi. ¹⁸Cun Bawipa nih a sal profet Ahijah in a chimmi bia ning khan Israel mi vialte nih an vui i an tah. ¹⁹Jeroboam tuahsernak a tang rihmi, zeitindah ral a tuk ti tehna, zeitindah a pen ti tehna cu, zohhmanh, Israel Siangpahrang hna Chanrelnak Cauk chungah an i tial. ²⁰Cun Jeroboam nih a pen chung cu kum kul le kum hnih a si; a pupa hna sinah khan a it i a fapa Nadab kha amah hmun ah cun a hung bawi. ²¹Cun Solomon fapa Rehoboam nih khan Judah ram cu a pen. Pen hram aa thawk ah khan Rehoboam cu kum sawm li le kum khat a si i, Bawipa nih Israel mi phun vialte chungin amah min chiahnak caah aa thimmi Jerusalem khua ah khan kum hleisarih a bawi. A nu min cu Naamah a si, Ammon minu a si. ²²Cun Judah mi nih Bawipa mithmuh i a tha lomi thil kha an tuah i an pupa hna nih an tuahmi vialte nakin tam deuh in an tuahmi sualnak cun Bawipa cu a nahchuahnak an thawhter. ²³Zeitintiah annih zong nih khuahrum bo tehna, lungphun tehna, Asherim tehna kha tlang sang kip cung le thinghring tang kip ah an i ser i ²⁴cu ram chungah biaknak lei pa hlawhhlung zong an um. Israel mi hna hmai in Bawipa nih a thawlmi miphun hna nih an tuahmi fihnung vialte kha an tuah ve. ²⁵Siangpahrang Rehoboam, siangpahrang a si a kum nganak ah Izipt siangpahrang Shishak nih Jerusalem kha a hung doh; ²⁶Bawipa inn chung rothil le siangpahrang inn chung rothil kha a lak hna; zeizong vialte kha a lak di hna. Solomon nih a sermi sui phaw vialte zong kha a lak hna i ²⁷Siangpahrang Rehoboam nih anmah can ah cun dar phaw a ser hna i siangpahrang inn innka a cawngtu ralkap bawi hna kut chungah khan a chiah hna. ²⁸Cun siangpahrang nih Bawipa inn chungah a luh fate, ralvengtu nih khan an i put hna i ralvengtu hna khaan ah khan an rak chiah than tawn hna. ²⁹Rehoboam tuahsernak a tang rihmi le a tuahmi vialte cu Judah Siangpahrang hna Chanrelnak Cauk chungah an i tial lo mei? ³⁰Cun Rehoboam le Jeroboam karlak ah khan ral a um thluangthluan. ³¹Cun Rehoboam cu a pupa hna sinah khan a it i David khua chungah khan a pupa hna sinah cun an vui. A nu min cu Naamah a si, amah cu Ammon minu a si. Cun a fapa Abijam kha amah hmun ah cun a hung bawi.

15 Nebat fapa Jeroboam Siangpahrang, a bawi kum hleiriat kum ah khan, Abijam nih Judah ram uk hram aa thawk cu a si. ²Jerusalem ah kum thum bawi a si. A nu min cu Maakah a si, Abishalom fanu a si. ³Cun amah hlan i a pa nih a rak tuahmi sualnak vialte chungah khan a kal ve i a pu David lung bantuk kha si loin, a lung cu Bawipa a Pathian sinah khan a dihlak in aa biatak ngaingai lo. ⁴Sihmanhsehlaw David ruangah, Bawipa a Pathian nih Jerusalem khua ah meinn pakhat a pek, amah hnuah a fapa cu a hun thawhter i Jerusalem kha a fehter; ⁵zeicahtiah David nih Bawipa mithmuh i a dingmi kha a tuah i Hit mi Uriah kong ah khan dah ti lo ahcun nawl a pekmi paoh kha a nun chung vialte pakhat hmanh a pialtak hna lo. ⁶Cun a nun chung vialte, Rehoboam le Jeroboam karlak ah khan ral a um zungzal. ⁷Abijam tuahsernak a tang rihmi le a tuahmi vialte hna cu, Judah Siangpahrang hna Chanrelnak Cauk chungah an i tial lo mei? Cun Abijam le Jeroboam karlak ah khan ral a um. ⁸Cun Abijam cu a pupa hna sinah a it i David khua ah khan an vui, cun a fapa Asa kha amah hmun ah cun a hung bawi. ⁹Israel siangpahrang Jeroboam a bawi kum kul kum ah Asa nih Judah ram pen hram aa thawk, ¹⁰Jerusalem ah kum sawm li le kum khat a bawi. A pi min cu Maakah, Abishalom fanu a si. ¹¹Cun a pu David nih a rak tuah bang khan, Asa nih Bawipa mithmuh i a dikmi thil kha a tuah. ¹²Biaknak lei pa hlawhhlung kha ram chungin a daw hna i a pupa nih an sermi siasal vialte kha a thial hna. ¹³A nu Maakah zong kha, Asherah caah fihnung siasal a ser caah siangpahrang bawinu a sinak kha a ngolter; cun Asa nih a nu milem cu a hau i Kidron tivate ah khan a khangh. ¹⁴Sihmanhsehlaw khuahrum bo hna kha cu a hrawk hna lo. Asinain, Asa cu a nun chung vialte, Bawipa leiah a lung dihlak in aa biatak ko. ¹⁵Cun Bawipa inn chungah khan a pa biakamnak laksawng hna le amah biakamnak laksawng hna, ngun, sui le umkheng hna kha a rak put hna. ¹⁶Cun Asa le Baasha, Israel siangpahrang karlak ah khan, an chan chung vialte ral a um. ¹⁷Israel siangpahrang Baasha nih Judah ram kha a hung doh i Judah siangpahrang sinah ahohmanh chuahter lo le luhter lonak caah Ramah khua kha a ser. ¹⁸Cun Asa nih Bawipa inn chung le siangpahrang inn chung i a tangmi ro ngun, le sui vialte kha a lak hna i a sal hna kut chungah khan a pek hna; cun Siangpahrang Asa nih cun Hezion fapa Tabrimmon i fapa Benhadad, Siria siangpahrang, Damaskas khua i a ummi sinah khan mi a thlah hna i, ¹⁹"Ka pa le na pa karlak i a rak um bangkhan, keimah le nangmah karlak ah tantinak um seh: zohhmanh, laksawng ah ngun le sui kan kuat; cucaah va kal law Israel siangpahrang Baasha nih hin a ka kirtak nakhnga, amah he nan tantinak kha chat tuah," tiah a ti. ²⁰Cun Benhadad nih Siangpahrang Asa kha a bia a ngaih i a

ralkapbu haotu hna kha Israel mi khua doh awkah a thlah hna i Ijon, Dan, Abel-beth-maakah le Khinneroth vialte kha, Naftali ram vialte he an tei dih. ²¹ Cun mah cucu Baasha nih a theih tikah, Ramah khua ser kha a ngol i Tirzah khua ah khan khua a sa. ²² Cun Siangpahrang Asa nih Judah ram dihlak ah thawng a thanh hna, pakhat hmanh an luat lo, Ramah khua sernak ah Baasha nih a rak hmanmi lung le thing vialte kha an thiar dih i cu thingrua cun Siangpahrang Asa nih Mizpah khua le Benjamin ram i Geba khua kha a ser hna. ²³ Asa tuahsernak a tang rihmi hna le a thawnnak vialte, a tuahmi vialte le khua a sermi vialte hna cu, Judah Siangpahrang hna Chanrelnak Cauk chungah an i tial lo mei? Sihmanhsehlaw a tar leiah a ke ah hma a ing. ²⁴ Cun Asa cu a pupa hna sinah a it i a pupa hna sinah cun a pu David khua chungah an vui i a fapa Jehoshafat kha amah hmun ah cun a hung bawi. ²⁵ Judah siangpahrang Asa bawi kum hnihnak ah Jeroboam fapa Nadab nih khan Israel mi cu uk hram a thawk hna; Israel mi cu kum hnih a uk hna. ²⁶ Bawipa mithmuh i thil thalo kha a tuah i a pa lam kha a zul ve i a pa nih Israel mi a sualter hnanak a sualnak kha a tuah ve. ²⁷ Issakhar chungkhar mi Ahijah i fapa Baasha nih amah cu a rawi i Filistin mi ta a simi Gibbethon khua ah khan Baasha nih cun a thah; Nadab le Israel mi vialte nih Gibbethon cu an dum lio a rak si. ²⁸ Cuticun Baasha nih, Judah siangpahrang Asa a bawi kum thumnak ah cun Nadab kha a thah i amah hmun ah cun amah cu a bawi. ²⁹ Cun siangpahrang a can kate in Jeroboam innchungkhar vialte cu a thah dih hna; Bawipa nih a sal Ahijah Shilon mi sinah a rak chimmi bia ningte khan, a hrawh dih hlantiang, Jeroboam hrinthlak hna lakah khan thaw a chuahmi pakhat hmanh a ngan hna lo; ³⁰ mah cucu, Jeroboam nih amah nih a sualmi sualnak hna le Israel mi a sualtermi hna sualnak ruang le Bawipa, Israel Pathian a thin a phawh caah khan a si. ³¹ Nadab tuahsernak a tang rihmi hna le a tuahmi vialte cu, Israel Siangpahrang hna Chanrelnak Cauk chungah an i tial lo mei? ³² Cun Asa le Israel siangpahrang Baasha karlak ah khan, an chan chung vialte ral a um. ³³ Judah siangpahrang Asa a bawi kum thumnak ah Ahijah fapa Baasha nih Israel mi vialte cu Tirzah khua in uk hram a thawk hna i kum kul le kum li a uk hna. ³⁴ Cun Bawipa mithmuh i a tha lomi kha a tuah i Jeroboam lam kha a zul i Israel mi a sualtermi hna sualnak a rak tuahmi kha a tuah ve.

16 Cun Baasha kong ah Hanani fapa Jehu sinah Bawipa bia a phan i, ² "Nangmah cu leidip lakin kan hlorh i ka mi Israel mi hna hruaitu ah kan ser nain, Jeroboam lam kha na zul i ka mi Israel mi kha na sualter hna i an sualnak in ka thin na ka phawh caah, ³ zohhmanh, Baasha le a innchungkhar cu ka hloh cikcek hna lai i na innchungkhar hi Nebat fapa Jeroboam innchungkhar bantuk ah ka ser lai. ⁴ Baasha ta a simi

paoh khua chung i a thih ahcun uico nih an ei lai; ram-lak i a thih ahcun van i a zuangmi va nih an ei lai," tiah a ti. ⁵ Baasha tuahsernak a tang rihmi hna le thil a tuahmi le a thawnnak cu, Israel Siangpahrang hna Chanrelnak Cauk chungah an i tial lo mei? ⁶ Cun Baasha cu a pupa hna sinah a it i Tirzah khua ah an vui; cun a fapa Elah kha amah hmun ah cun a hung bawi. ⁷ Cuhleiah Baasha le a innchungkhar he ralchanh in, a kut tuahmi thil in Bawipa cu a thin a phawh i a mithmuh i that lonak a tuahmi vialte ca le Jeroboam innchungkhar bantuk a si i a hrawh zong a hrawh caah khan, Hanani fapa profet Jehu sinin Bawipa bia cu a ra. ⁸ Judah siangpahrang Asa, siangpahrang a si kum kul le kum ruknak ah Baasha fapa Elah nih Israel mi kha Tirzah khua in uk hram a thawk hna i kum hnih a pen hna. ⁹ Sihmanhsehlaw a rangleng hnarcheu haotu Zimri nih a rawi. Tirzah khua i a um lio, a innchungkhar zohkhenhtu a simi Arza inn i ri lakin zu aa din ah khan, ¹⁰ Zimri cu a ra lut i a tuk i a thah, mah cucu Judah siangpahrang Asa, siangpahrang a si kum kul le kum sarihnak ah khan a si. Amah hmun ah cun Zimri cu a bawi. ¹¹ Pen hram a thawk tikah khan, a bawi thutdan cung i a hung thut cangka cun, Baasha innchungkhar vialte kha a thah dih hna; a rualchan si hna seh, a hawikom si hna seh, pa pakhat hmanh a zuah hna lo. ¹² Cuticun Zimri nih Bawipa nih profet Jehu in Baasha kong i a chimmi bia ningin, Baasha innchungkhar vialte cu a thah dih hna; ¹³ mah cucu Baasha sualnak vialte le a fapa Elah sualnak vialte, anmah nih an tuahmi le Israel mi an sualtermi hna le Bawipa, Israel Pathian cu an siasal in a thin an phawh ruangah a si. ¹⁴ Elah tuahsernak a tang rihmi le a tuahmi vialte cu Israel Siangpahrang hna Chanrelnak Cauk chungah an i tial lo mei? ¹⁵ Judah siangpahrang Asa, siangpahrang a si kum kul le kum sarihnak ah khan Zimri cu Tirzah khua ah ni sarh bawi a cang. Cun ralkap hna nih khan Filistin mi ta a simi Gibbethon kha an riahhnawh, ¹⁶ cun a riahhnawhtu ralkap nih khan, "Zimri nih a rawi i siangpahrang kha a thah," tiah an theih; cucaah Israel mi vialte nih ralkapbu haotu Omri kha cu ni ah cun riahhmun ah cun Israel siangpahrang ah an ser. ¹⁷ Cucaah Omri cu Israel mi vialte he Gibbethon khan an hung kal i Tirzah khua kha an dum. ¹⁸ Cun Zimri nih khua kha an lak cang, tiah a hmuhtikah, siangpahrang inn chung ralruang chungah khan a lut i siangpahrang inn cu mei in aa duah chih i a thi; ¹⁹ mah cucu amah nih a tuahmi sualnak le Bawipa mithmuh i that lonak a tuahmi le Jeroboam lam a zulhnak le Israel mi a sualter hna ruangah khan a si. ²⁰ Zimri tuahsernak a tang rihmi le rawinak amah nih a tuahmi kha, Israel Siangpahrang hna Chanrelnak Cauk chungah an i tial lo mei? ²¹ Cun Israel mi cu cheu hnih ah an i cheu; mi hnarcheu nih Ginath fapa Tibni cu amah kha siangpahrang i ser awkah an zulh i hnar-

cheu nih Omri kha an zulh. ²² Sihmanhsehlaw Omri a zulmi hna nih Ginath fapa Tibni a zulmi hna kha an tei hna; cucaah Tibni cu a thi i Omri cu siangpahrang a cang. ²³ Judah siangpahrang Asa, siangpahrang a sinak kum sawm thum le kum khatnak ah Omri nih Israel mi cu pen hram a thawk hna i kum hleihnih a uk hna; kum ruk cu Tirzah in a uk hna. ²⁴ Shemer sinin Samaria tlang cu ngun talen pahnih in a cawk; tlang ah cun ralhau a sak i a sermi khua cu tlang a rak ngeitu Shemer min chuankhan in Samaria a ti. ²⁵ Omri nih Bawipa mithmuh ah thil thalo a buah i amah hlan i a rak ummi vialte hna nakkhan thil thalo tam deuh a buah. ²⁶ Zeitintiah amah cu Nebat fapa Jeroboam lam kha a zul i Israel mi a sualter hnanak sualnak kha a buah, mah cucu annih nih Bawipa, Israel Pathian cu an siasal hna in a thin an phawhnak kha a si. ²⁷ Omri tuahsernak a tang rihmi le thawnnak a langhtermi cu, Israel Siangpahrang hna Chanrelnak Cauk chungah an i thal lo mei? ²⁸ Cun Omri cu a pupa hna sinah a it i Samaria khua ah an vui; cun a fapa Ahab cu amah hmun ah khan a hung bawi. ²⁹ Judah siangpahrang Asa, siangpahrang a si kum sawm thum le kum riatnak ah, Omri fapa Ahab nih Israel mi hna cu pen hram a thawk i Omri fapa Ahab nih cun Israel mi hna cu Samaria khua in kum kul le kum hnih a uk hna. ³⁰ Cun Omri fapa Ahab nih amah hlan i a ummi vialte hna nakkhan thal lonak Bawipa mithmuh ah tam deuh a buah. ³¹ Nebat fapa Jeroboam sualnak chung i kal ve kha a zaang temi thil hei si seh law cu bang, Sidon mi hna siangpahrang Ethbaal fanu Jezebel kha nupi ah aa thit i a kal i Baal kha a rian a thuan i a biak. ³² Samaria khua chungah a sakmi Baal inn chungah khan Baal caah biaktheng pakhat a ser. ³³ Cun Ahab nih Asherah pakhat a ser. Ahab nih amah hlan i a rak ummi Israel siangpahrang vialte hna nakkhan, Bawipa, Israel Pathian cu a thin a phawh deuh. ³⁴ Amah chan ah cun Bethel khuami Hiel nih Jeriko khua kha a ser; a hramlung phum ah cun fapa a hram hmasa bik Abiram nunnak a hloh phah i a kutka ser ah cun a fapa hniang bik Segub nunnak a hloh phah, mah cucu Bawipa nih Nun fapa Joshua in a rak chimmi bia ning khan a si.

17 Gilead ram chung Tishbe khua Tishbe mi Elijah nih Ahab cu a thawh i, "Bawipa, Israel Pathian, a hmaika i ka dir tawnmi a nun bangin, dap siseh, ruah siseh, ka bia in dah ti lo ahcun, hi kum hna chungah hin a um lai lo," tiah a ti. ² Cun Bawipa bia cu a sinah a ra i, ³ "Hika hin kal law nichuahlei ah i mer buah, cun Jordan nichuahlei i a ummi Kherith tivate ah vaa thup. ⁴ Tivate ti cu na din lai i keimah nih langak hna cu khika ah nangmah kha rawl pek awkah nawl ka pek cang hna," tiah a ti. ⁵ Cucaah a kal i Bawipa bia ning cun a buah; Jordan nichuahlei i a ummi Kherith tivate ah cun a va kal i a va um. ⁶ Cun langak nih zinglei ah rawl le sa, zanlei ah rawl le sa an chanh lengmang i tivate ti cu

a din. ⁷ Cun tlawmpal hnuah khin, ram chungah ruah a um lo caah, tivate ti cu a reu dih. ⁸ Cun Bawipa bia cu amah sinah a ra i, ⁹ "Tho law, Sidon ram khua a simi Zarefath ah va kal law, khika ah va um. Zohhmanh, khika ah khin nangmah cu cawm awkah nuhmeinu pakhat nawl ka pek cang," a ti. ¹⁰ Cucaah a tho i Zarefath ah cun a kal; cun khua hauka kha a phak tikah, zohhmanh, nuhmei pakhat cu thinghreuh a rak khawm len ko; cun anih nih amah cu a hei auh i, "Thawl in din awk ti tlawm tein rak ka put buah," tiah a ti. ¹¹ Cun a rak put hnik lioah khin a hei auh i, "Na kut in changreu tlang khat in rak ka put," a ti. ¹² Cun anih nih a thawh i, "Bawipa, na Pathian a nun bangin, rawh ciami zeihmanh ka ngei lo, um chungah changvut pei khat lawng ka ngei i thawl chungah chiti tlawmte lawng ka ngei; cun atu hi ka tlun in mah cucu keimah le ka fapa ca i chuannak ding caah thinghreuh pahnih thumte ka khawm hna; kan ei dih cun kan thi ko lai," tiah a ti. ¹³ Cun Elijah nih amah cu a thawh i, "Thi hlah, va kal law na chim bang cun va buah ko; sihmanhsehlaw a hmasa bik ah keimah cu hlum hmete in va ka serpiak law, rak ka put, cun a hnuah nangmah ca le na fapa caah cun va ser. ¹⁴ Zeitintiah Bawipa, Israel Pathian nih, 'Bawipa nih ruah vawlei ah a surter hlantiang changvut um cu a lawng lai lo i chiti thawl cu a reu lai lo,' tiin a ti," tiah a ti. ¹⁵ Cun a kal i Elijah nih a chim bantuk khan a buah; cun amah le Elijah le a in-chungkhar nih khan ni tampi an ei. ¹⁶ Bawipa nih Elijah in a chimmi a bia ningte khan, changvut um cu a lawng lo i chiti thawl cu a reu lo. ¹⁷ Cun cu hnuah cun, inn ngeitu nu fapa cu a zaw i a zawtnak cu a zual tuk caah a chungah thaw a tang ti lo. ¹⁸ Cun anih nih Elijah cu a thawh i, "Maw Pathian mipa, ka cungah lung si lonak zeidah na ngeih? Ka sualnak kha hngalhter than awk le ka fapa kha thihter awkah pei na rat ko hi!" tiah a ti. ¹⁹ Cun amah cu a thawh i, "Na fapa cu ka pe buah," tiah a ti. Cun amah thangchung cun a lak i amah a riahnak cungdot dal chungah khan a kaipi i amah a i hkhun ah khan a ihter. ²⁰ Cun Bawipa kha a auh i, "Maw Bawipa, ka Pathian, ka tlunmi nuhmeinu cung hmanh ah hin, a fapa na thahnak in, harnak na tlunter ko maw?" tiah a ti. ²¹ Cun ngakchia cungah cun voi thum a bawk i Bawipa cu, "Maw Bawipa, ka Pathian, hi ngakchia nunnak hi a chungah lut than ko seh," tiah a auh. ²² Cun Bawipa nih Elijah aw kha a theihpiak i ngakchia cu a chungah khan a nunnak cu a lut than i a nung than. ²³ Cun Elijah nih ngakchia cu a lak i cungdot cun inn chungah a runpi i a nu kha a pek; cun Elijah nih a thawh i, "Zohhmanh, na fapa a nung hih," tiah a ti. ²⁴ Cun minu nih Elijah cu a thawh i, "Atu cu nangmah cu Pathian mi na si ti kha ka hngalh i na kaa chung i a ummi Bawipa bia cu biatak a si," tiah a ti.

18 Caan saupi hnuah, a kum thumnak ah khin Bawipa bia cu Elijah sinah a ra i, "Va kal law

Ahab sinah vaa langh tuah; cun vawlei cungah ruah ka surter lai," tiah a ti. ² Cucaah Ahab sin i vaa langh awakah cun Elijah cu a kal. Atu cu Samaria ram ah cun mangtam cu a fak ko cang. ³ Cun Ahab nih, a in-nchungkhar zohkhenhtu Obadiah kha a kawh. (Obadiah nih cun Bawipa cu fak piin a upat i, ⁴ Jezebel nih Bawipa profet hna a thah hna ah khan, Obadiah nih profet za khat a lak hna i sawm nga sawm nga in lungkua ah a thuh hna i ti le rawl in a cawm hna). ⁵ Cun Ahab nih Obadiah cu a thawh i, "Ti chuahnak tihram vialte le hor vialte va tol awakah ram chungah i chawh tuah; ram hawi hna kan hei hmuh hnga i rang le laa hna hi kan hei khamh khawh soal ko hna hnga i kan satil hna hi sung loin kan hei um ko hnga dah kaw?" tiah a ti. ⁶ Cucaah ram cu tol awakah an i phaw i Ahab cu amah lawngin khattelei ah a kal, cun Obadiah cu amah lawng in khattelei ah a kal ve. ⁷ Cun Obadiah cu lam i a kal lioah khin, zohhmanh, Elijah nih a rak ton; cun Obadiah nih cun a hngalh i a bawh i, "Ka bawipa Elijah, nangmah na si maw?" tiah a ti. ⁸ Cun anih nih a leh i, "Keimah ka si. Va kal law na bawipa kha, 'Zohhmanh, Elijah hika ah hin a um ko,' tiah va chim," tiah a ti. ⁹ Cun anih nih a thawh i, "Khuazei ah dah ka soal i na salpa hi rak thah awakah Ahab kut chungah na ka pek hnik? ¹⁰ Bawipa, na Pathian a nun bangin, ka bawipa nih hin nangmah kawh ah mi a thlah lonak ram le miphun a um ti lo; cun annih nih, 'Hika ah a um lo,' tiah an rak ti tikah, cu ram cu siseh, cu miphun cu siseh, kan hmu lo tiin, chiat a serter hna. ¹¹ Cun atu cu nang nih na thawh i, 'Va kal law, 'Hika ah Elijah cu a um ko,' tiah na bawipa cu va chim,' na ka ti.

¹² Nangmah sinin ka kal cangka, Bawipa thlarau nih ka hngalh lomi hmun ah an kalpi lai i cucaah ka rat i Ahab kha ka chimh i an hmuh khawh lo tikah, a ka thah lai, keimah na salpa nih hin ka tlanval lio in Bawipa cu ka upat ko dahkaw. ¹³ Jezebel nih Bawipa profet hna a rak thah hna ah khan, zeitindah Bawipa profet za khat hna kha sawm nga sawm nga in lungkua ah ka thuh hna i ti le rawl in a cawm hna kha ka bawipa hi an in chim lo maw? ¹⁴ Atu ah nang nih naa thawh i, 'Va kal law, na bawipa cu, 'Elijah cu hika ah a um ko,' tiah va chim, na ka ti;' amah nih cun a ka thah ko lai," tiah a ti. ¹⁵ Cun Elijah nih a thawh i, "A hmai i ka dirmi ralkapbu Bawipa nih a nun bangin, nihin ah amah sinah kaa langh hrimhrim lai," tiah a ti. ¹⁶ Cucaah Ahab kha va ton awakah Obadiah cu a kal i a va chimh; cun Ahab cu Elijah ton awakah khan a kal. ¹⁷ Ahab nih Elijah cu a hmuh tikah, "Nangmah na si maw? Israel hnahnawnhak petupa?" tiah a ti. ¹⁸ Cun anih nih a leh i, "Keimah nih Israel mi cu harnak ka pe hna lo, nangmah le na pa hrin nih pei nan pek hna tiah, zeicahtiah nannih nih Bawipa nawlbiala kha nan hlaut hna i Baal kha nan zulh hna. ¹⁹ Cucaah mi thlah hna law Israel mi vialte le Baal profet za li le sawm nga hna kha le Asherah profet za li

Jezebel cabuai i rawl a eimi hna kha Karmel Tlang ah pum hna," tiah a ti. ²⁰ Cucaah Ahab nih Israel mi vialte cu bia a cah hna i profet hna cu hmunkhat ah Karmel Tlang ah a pumh hna. ²¹ Cun Elijah cu mi vialte pawn-gah khan a ra i, "Zei can dah bei lengmang in ruahnak pahnih he nan kal lai? Bawipa cu Pathian a si ahcun, amah cu zul u; sihmanhsehlaw Baal cu Pathian a si ahcun, amah cu zul fawn ko u," tiah a ti hna. Mi zapi nih cun bia kaa khat hmanh an let lo. ²² Cun Elijah nih mizapi cu a thawh hna i, "Keimah, keimah lawnglawng hi Bawipa profet a tangmi ka si; sihmanhsehlaw Baal profet cu za li le sawm nga an si. ²³ Cawtum pahnih in kan pe u; annih nih tum khat i thim hna seh law, can cikcek hna seh law, thing cungah chia hna seh, mei bel kau loin; cun kei nih tum khat kha kaa can ve lai i thing cungah ka chiah lai, mei ka kau ve lai lo. ²⁴ Cun nannih nih nan pathian min kha nan auh lai i kei nih Bawipa min kha ka auh lai; mei in a kan lettua Pathian cu, amah cu Pathian cu a si lai," tiah a ti. Cun mi vialte nih an leh i, "Na chimmi cu a tha," tiah an ti. ²⁵ Cun Elijah nih Baal profet cu a thawh hna i, "Nannih nih cawtum pakhat kha i thim u law can hmasa u, nannih cu nan tam deuh cu ta; cun nan pathian min kha au u, sihmanhsehlaw mei bel kauhnawh hlah u," tiah a ti. ²⁶ Cun annih nih an pekmi hna cawtum cu an i lak i an can i Baal min cu zingka in chun tiang an auh i, "Maw Baal, kan let tuah!" tiah an ti. Sihmanhsehlaw zei aw hmanh a um lo i zehmanh nih a let hna lo. Cun an sermi biaktheng a velchum ah cun heh tiah an i hlok. ²⁷ Cun chun ah khin Elijah nih cun a nihsawh hna i, "Fak piin au ngat u, pathian pei a si cu; khuadang a ruah lio hoi hna maw a si maw, ka khatkhat ah a kal ta rih i maw a si maw, asiloah, khual a tlawng i dik a si ko lai, aa hngilh i thangh a herh zong a si ko lai dah kaw!" tiah a ti hna. ²⁸ Cun annih nih fak piin an au i an phung bantukin fei le nam in anmah le anmah cu an thi pawt thluahmah in an i chun an i at. ²⁹ Cun ni cu a run i mer i thlet thaw-inak caan tiang an au cuahmah ko, sihmanhsehlaw zei aw hmanh a um lo; zehmanh nih a let hna lo, ahohmanh nih zei ah a rel hna lo. ³⁰ Cun Elijah nih mi vialte cu a thawh hna i, "Ra ka naih tuah u," a ti hna i mi vialte nih cun an naih. Cun anih nih an hrawh cangmi Bawipa biaktheng kha a remh; ³¹ Bawipa bia a sinah a phan i, "Na min cu Israel a si lai," tiah a timi Jakob i a fapa hna an phun zat khan Elijah nih lung hlei hnih aa lak i ³² Bawipa min in biaktheng pakhat a ser. Cun a velchum cun kahcham a cawh i a ngan lei cu thlaici rel hnih tlum hrawng a si. ³³ Cun thing kha a ningcang tein a chiah hna i cawtum kha a can cikcek i thing cungah cun a chiah. Cun amah nih cun, "Ti ralca pali khat in chia u law, khangh thawinak le thing kha toih hna u," tiah a ti. ³⁴ Cun aa thawh i, "Tuah than rih u," tiah a ti i an tuah than. Cun, "A voi thumnak tuah than rih u," a ti i a voi thumnak an tuah than. ³⁵ Cun ti nih cun bi-

aktheng cu a kulh i kahcham zong cu ti a khat. ³⁶ Cun thlet thawinac caan ah khin profet Elijah cu a pawngah a ra i, "Maw Bawipa, Abraham, Isak le Israel i Pathian, nangmah cu Israel mi chungah hin Pathian na si i keimah cu na sal ka si i hi thil vialte hi nangmah bia in ka tuah ti kha nihin ah hin langhter ko. ³⁷ Maw Bawipa, nangmah cu Pathian na si i nangmah nih annih cu an lung na kirtter than hna ti kha mi hna nih hin an hngalh nakhnga, ka let tuah, maw Bawipa, ka let tuah," tiah a ti. ³⁸ Cun Bawipa mei cu a rung tla ciammam i khangh thawinac le a thing le lung le leidip kha a khangh dih hirhiar hna i kahcham chung i a ummi ti kha a liah dih. ³⁹ Cun mah cucu mi vialte nih khan an hmuh tikah an baw i, "Bawipa hi pei Pathian cu a rak si hi, Bawipa hi pei Pathian cu a rak si hi," tiah an ti. ⁴⁰ Cun Elijah nih annih cu, "Baal profet kha tlai hna u, pakhat hmanh luatter hna hlah u," tiah a ti. Cun annih nih an tlahi hna i Elijah nih Kishon tivate ah khan a vun kalpi hna i khika ah a thah hna. ⁴¹ Cun Elijah nih Ahab cu a thawh i, "Hung kal law hung ei law hung ding tuah, zeitintiah ruah a sur hluahmahmi thawng a um," tiah a ti. ⁴² Cucaah ei awk le din awakah Ahab cu a hung kal. Cun Elijah cu Karmel Tlang par ah a kal i vawlei ah a kun i a hmai cu a khuk le a khuk karlak ah a chiah. ⁴³ Cun a sinum cu a thawh i, "Hung kal law rili lei kha hung cuan tuah," tiah a ti. Cun a hung kal i a hung zoh i, "Zeihmanh a um lo," tiah a ti. Cun, "Voi sarih in hung kal than tuah," tiah a ti. ⁴⁴ Cun a voi sarihnak ah cun, "Zohhmanh, rili chungin mi kut tiate khi khuadawm a kai iaimai," tiah a ti. Cun amah nih, "Hung kal law, Ahab kha, 'Ruah nih an hren soal lai, na rangleng kha tim law vung kal cang,' tiah hung chim," tiah a ti. ⁴⁵ Cun tlawmpal ah khin van cu khuadawm le thli in a nak khuihmai i ruah cu fak piin a sur. Cun Ahab cu a rangleng kha aa cit i Jezreel ah a kal. ⁴⁶ Cun Bawipa kut cu Elijah cungah khan a um i a biar aa rengi i Ahab hlanah Jezreel luhnak kutka ah khan a rak tli.

19 Ahab nih Jezebel cu Elijah nih a tuahmi vialte kha le zeitindah vainam in profet vialte a thah hna ti kha a chimh. ² Cun Jezebel nih Elijah sinah cun lamkal pakhat a hei thlah i, "Na nunnak cu annih lak i pakhat nunnak bantuk ah khan thaizing atu tik caan i ka ser lo ahcun, cu bantukin le cu nak tam deuh zongin pathian hna nih cun ka cungah tuah ko hna seh," tiah a ti. ³ Khi tikah a thin a phang i a tho i a zam i Judah ta a simi Beersheba khua ah a phan, khika ah a sinum kha a chiah ta. ⁴ Sihmanhsehlaw amah tu cu ramlak ah ni khat lamkal a kal i hmunphiah thingkung tangah a ra i a thu; cun a thih nakhnga a hal i, "A za cang; atu cu maw Bawipa, ka nunnak kha la ko; zeitintiah ka pupa hna nakin ka tha hlei tung lo," tiah a ti. ⁵ Cun a it i hmunphiah thingkung pakhat tangah aa hngilh; cun zohhmanh, vancungmi nih a tawng i, "Tho law ei tuah," tiah a ti. ⁶ Cun khua a hun zoh i, zo-

hhmanh, a lu leiah lung lin in rawhmi changreu hlum hlum khat le ti thawl khat a hmuh. Cun a ei a din i a it than. ⁷ Cun Bawipa vancungmi cu a voi hnihnak a ra than i a tawng i, "Tho law ei tuah, na khual tlawnnak lam cu na celh soal lai lo," tiah a ti. ⁸ Cun a tho i a ei a din i cu rawl thazang cun ni sawm li le zan sawm li, Pathian tlang Horeb leiah cun a kal. ⁹ Cun khika ah lungkua pakhat ah a phan i a riak; cun zohhmanh, Bawipa bia cu a sinah a ra i amah cu, "Elijah, hika ah hin zeidah na tuah?" tiah a ti. ¹⁰ Anih nih, "Bawipa, ralkapbu Pathian cu ka tanh hringhran ko, zeitintiah Israel mi hna nih na biakamnak kha an hlawt i na biaktheng kha an chimh hna i na profet hna kha vainam in an thah hna i keimah, keimah lawnglawng hi ka tang; cun keimah zong cu thah awakah an ka kawl," tiah a ti. ¹¹ Cun anih nih a thawh i, "Chuak tuah, Pathian hmaiah tlang cungah va dir tuah," tiah a ti. Cun Bawipa cu a lan i a thlichia a hrang ciammam i tlang cu a cheu i Bawipa hmaiah cun lung hna cu a khuai cikcek hna, sihmanhsehlaw Bawipa cu thli chungah cun a um lo; cun thli a hran dih cun li a hnin, sihmanhsehlaw Bawipa cu lihnin chung zongah cun a um lo; ¹² lihnin a dih cun mei a hung chuak, sihmanhsehlaw Bawipa cu mei chung zongah cun a um lo; cun mei a dih cun aw thia aw dinte a hung chuak. ¹³ Cun Elijah nih a theih tikah a puan in a hmai kha aa huh i a va chuak i lungkua luhnak ah cun a dir. Cun zohhmanh, aw pakhat kha a sinah a ra i, "Elijah, hika ah hin zeidah na tuah?" tiah a ti. ¹⁴ Anih nih, "Bawipa, ralkapbu Pathian, nangmah, nangmah lawnglawng hi kan tanh zungzal; Israel mi tu nih cun nangmah he an biakam kha an hrawh i na biaktheng kha an hrawh hna i na profet kha an thah hna. Keimah lawnglawng hi ka tang i keimah zong cu thah an ka zalh lengmang," a ti. ¹⁵ Cun Bawipa nih a thawh i, "Va kir law Damaskas ramlak leiah khan va kal tuah; cuka na phak tikah Hazael cu Siria siangpahrang si awakah chiti na thuh lai; ¹⁶ Cun Nimshi fapa Jehu cu Israel siangpahrang si awakah chiti na thuh lai; cun Abel-meholah khuami Shafat fapa Elisha kha nangmah changtu profet si awakah chiti na thuh lai. ¹⁷ Hazael vainam in a luatmi cu Jehu nih a rak thah hna lai; cun Jehu vainam in a luatmi cu Elisha nih a rak thah hna lai. ¹⁸ Sihmanhsehlaw Israel chungah hin Baal hmai i a khuk aa bil lo i a hnamh zong a hnam lomi thong sarih kaa nganh hna lai," tiah a ti. ¹⁹ Cucaah khika khan a kal i Shafat fapa Elisha kha a hmai i cawtum tuah hleihnih he lei a rak thuan kha a hmuh, amah cu a tuah hleihnihnak sinah cun a rak um. Elijah cu a pawngin a lan i a puan khan a hei cheh. ²⁰ Cun a cawtum kha a kaltak hna i Elijah cu a daw i, "Ka nu le ka pa va hnam ta hna ning law, cun kan zulh lai," tiah a ti. Cun anih nih a thawh i, "Va kir than ko ngat, kan thlah lo zeicahtiah na cungah zeidah ka tuah kha na hngalh," tiah a ti. ²¹ Cun amah zulhnak cun a kir i caw-

tum tuah khat cu aa lak i a thah hna i an sa cu caw lei thuannak thing cun a chuan i mi cu a pek hna i an ei. Cun a tho i Elijah kha a zulh i amah cu a rian kha a t̃uanpiak.

20 Siria siangpahrang Benhadad nih a ralkap vialte kha a pumh hna; siangpahrang sawm thum le pahnih kha a sinah an t̃ang, rang le rangleng hna he; cun a hung kal i Samaria kha a kulh i a doh. ² Cun khua chungah cun Israel siangpahrang Ahab sinah khan lamkal a vun thlah hna i, "Hi bangin Benhadad nih: ³ 'Na ngun le na sui cu keimah ta an si; na nupi aa dawh bik hna le na fale hna zong keimah ta an si,' a ti, tiah va chim u," tiah a ti hna. ⁴ Cun Israel siangpahrang nih cun a leh i, "Na chim bangin, ka bawipa, maw siangpahrang, keimah le ka ngeihmi vialte cu nangmah ta kan si ko," tiah a ti. ⁵ Lamkal hna kha an ra t̃han i, "Hi bangin Benhadad nih: 'Na sinah mi ka rak thlah hna i, 'Na ngun le na sui cu ka pe hna, na nupi hna le na fale hna zong,' ka ti; ⁶ sihmanhsehlaw thaizing atu tikah hin na sinah ka sinum ka rak thlah hna lai i na inn le na sinum hna inn hna kha an kawh hna lai i an duhmi paoh an i lak lai i an i kalpi lai,' a ti," tiah an ti. ⁷ Cu tikah, Israel siangpahrang nih ram chung upa vialte kha a auh hna i, "I chingchiah hmanh u, hi pa i harnak tuah awk a kawh ning hi; ka sinah mi a rak thlah hna i ka nupile le ka fale le ka ngun le ka sui kha a ka hal i ka rak al lo," tiah a ti. ⁸ Cun upa vialte le mi vialte nih an thawh i, "Zei ah rak rel hlah, na hna zong rak tla hlah," tiah an ti. ⁹ Cucaah Benhadad lamkal hna cu a thawh hna i, "Ka bawipa, siangpahrang cu, 'Na sal na ka hal hmasami vialte kha cu ka tuah lai, sihmanhsehlaw mah hi cu ka tuah kho lo,' a ti, tiah va chim u," tiah a ti hna. Cun lamkal hna cu an kal i bia cu an hei phorh. ¹⁰ Benhadad nih a sinah cun a hei thlah hna i, "Cu bangin pathian hna nih ka cungah tuah hna seh law tam deuh zongin tuah hna seh, Samaria khua leidip cu a ka zultu hna caah pei khat cio in a zaat ding a si ahcun," tiah a ti. ¹¹ Cun Israel siangpahrang nih a leh i, "A ralthuam in aa thuammi nih aa phoihmi bantukin tluangkawn awk a si lo,' tiah va chim u," tiah a ti. ¹² Benhadad nih hi bia cu, siangpahrang hna he thlam chung i zu an din lioah khan a theih tikah, a mi hna cu, "Nan umnak hmun tlai u," tiah a ti hna. Cun annih nih khua cu doh awkah an umnak hmun kha an tlai cio. ¹³ Cun zohhmanh profet pakhat Israel siangpahrang Ahab pawngah cun a ra i, "Hi bangin Bawipa nih, 'Hi mibu nganpi hi na hmuh cang hna a si lo mei? Zohhmanh, nihin ah annih cu nangmah kan pek lai; cun nang nih keimah cu Bawipa ka si kha na hngalh lai,' a ti," tiah a ti. ¹⁴ Cun Ahab nih, "Ahodah a hman lai?" tiah a ti. Anih nih, "Bawipa nih hi bangin, 'Peng cheumi uktu bawi hna i an sinum hna hi ka hman hna lai,' a ti," tiah a ti. Cun anih nih a thawh i, "Ahodah i tuknak cu a thawh lai?" a ti. Cun anih nih, "Nangmah,"

tiah a leh. ¹⁵ Cun peng cheumi uktu bawi hna sinum kha a pumh hna i annih cu za hnih sawm thum pahnih an si; cun annih hnulei ah cun Israel mi vialte cu a pumh hna i thong sarih an si. ¹⁶ Cun Benhadad le a bawmtu siangpahrang sawm thum le pahnih hna cu ri koin thlam chungah zu an din lio chun ah khin, annih cu an va kal. ¹⁷ Peng cheumi uktu bawi hna sinum hna cu an kal hmasa. Cun Benhadad nih va zoh chungtu mi kha a thlah hna i annih nih amah cu, "Samaria khua in mi an ra chuak," tiah an chimh. ¹⁸ Annih nih, "Daihnak ca an ra chuah a si ahcun, a nung in tlai hna u i tuk awk i an ra chuah a si zongah, a nung in tlai hna u," tiah a ti. ¹⁹ Cucaah peng cheumi uktu bawi hna ralkap hna cu, an chuak i Israel ralkap nih an zulh hna. ²⁰ Cun annih nih anmah le an dohmi cio kha an thah hna; Siria mi cu an zam i Israel mi nih an dawh hna, sihmanhsehlaw Siria siangpahrang Benhadad cu rang cungin rangcung ralkap hna he an luat. ²¹ Cun Israel siangpahrang cu a chuak i rang le rangleng hna kha a tlaih hna i Siria mi cu tampi a thah hna. ²² Cu tikah profet kha Israel siangpahrang pawngah khan a ra i amah sinah cun, "Ra tuah, i hrim tuah, cun na tuah hnga ding hi t̃ha tein ruat tuah; zeitintiah t̃hal a hung chuah t̃han tikah Siria siangpahrang nih doh awkah an rathnawh lai," tiah a ti. ²³ Cun Siria siangpahrang cu a sinum hna nih an thawh i, "Annih an pathian cu tlang pathian an si, cucaah kannih nakin an t̃hawng deuh; sihmanhsehlawrawn ah do hna u si law, annih nakin kan t̃hawng deuh hrimhrim lai. ²⁴ Cucaah mah hi tuah tuah: siangpahrang kha anmah le an rian cio khan t̃hial hna law an hmun ah khan ralbawi chia hna; ²⁵ cun na rak sungmhi ralkapbu bantuk kha, rang can ah rang, rangleng can ah rangleng in pum t̃han hna; cunrawn ah kan doh hna lai i annih nakin kan t̃hawng deuh hrimhrim lai," tiah an ti. Cun an bia cu a ngaih i cu bangin a tuah. ²⁶ T̃hal ah cun Benhadad nih Siria mi cu a pumh hna i Israel mi doh awkah khan Afek ah an hung kal. ²⁷ Cun Israel mi cu an pumh hna i rawl an pek hna i annih doh awkah khan an kal; Israel mi cu meheh run hmete pahnih bantukin an hmaiah khan an riak, Siria mi vial cu ram kha an khat dih. ²⁸ Cun Pathian mi pakhat nih Israel siangpahrang sinah cun a ra i, "Hi bangin Bawipa nih, 'Siria mi hna nih, 'Bawipa, cu tlang pathian pei a si ko cu, nelrawn pathian a si t̃ung lo,' an ti caah, cucaah hi mibu nganpi hi a dihlak in na kut chungah kan pek lai i keimah cu Bawipa ka si kha na hngalh lai,' a ti," tiah a ti. ²⁹ Cun annih cu ral enh veve in ni sarih chung veve an riak. Cun a ni sarihnak ni ah cun an i tawng i Israel mi nih Siria mi hna cu ni khat ah ke ralkap sing khat an thah hna. ³⁰ Cun a tang rihmi hna cu Afek khua ah an zam i a tangmi hna chungah sang hnih le thong sarih cu vampang nih a nenh hna. Benhadad zong cu a zam i khua chung i inn pakhat a dal chungchin ah a lut. ³¹ Cun a sinum hna

nih amah cu an thawh i, "Zohhmanh, Israel chungkhar siangpahrang hna cu zaangfah thiammi siangpahrang an si tiah kan theih; cucaah kan tai ah puanchia i venh in kan lu ah hrihrual i ngerh u si law, Israel siangpahrang sinah cun va kal hnik u sih; na nunnak a hei in zuah ko hnga dah kaw," tiah an ti. ³² Cucaah an tai ah puanchia an i venh i an lu ah hrihrual an i ngerh i Israel siangpahrang sinah cun an va kal i, "Na sal Benhadad nih, 'Ka nunter ko sawh seh,' a ti," tiah an ti. Cun anih nih, "A nung rih maw? Amah cu ka unau pei a si cu," tiah a ti. ³³ Cun mi hna nih cun mah cucu hmelchunhnak tha a si tiah an ruah i amah sin cun khulrang in an i lak i, "Asi, na unau Benhadad cu," tiah an ti. Cun anih nih, "Va kal u law, ratpi u," tiah a ti. Cun Benhadad cu a sinah a ra chuak i a rangleng cung khan a ratter. ³⁴ Cun Benhadad nih amah cu a thawh i, "Ka pa nih na pa sinin a lakmi khua kha kan khirh than lai; cun ka pa nih Samaria ah a rak tuah bang khan, nang zong nih Damaskas khua ah chawdawr naa ser ve lai," tiah a ti. Cun Ahab nih a thawh i, "Hi biakamnak thawng hin kan luatter lai," tiah a ti. Cucaah amah he cun biakamnak a ser i a kalter. ³⁵ Cun profet fapa hna lak i pakhat nih khan a hawipa pakhat cu, "Ka tu tuah, tiah kan nawl," tiah Bawipa nawl peknak thawngin a ti. Sihmanhsehlaw mipa nih tuk cu a al. ³⁶ Cu tikah anih nih, "Bawipa aw kha na ngaih lo caah, zohhmanh, ka sin i na kal cangkate hin chiandeh nih an seh lai," tiah a ti. Cun a sinin a kal cangkate cun chiandeh nih a rak ton i a seh taktak. ³⁷ Cun midang pakhat a hmuh i, "Ka tu tuah, tiah kan nawl," tiah a ti. Cun mipa nih cun a tuk i a hliam. ³⁸ Cucaah profet cu a kal i lam pawngin siangpahrang cu a rak hngah, a mit cu puanchia in a rak i men i a mui a rak i hleng. ³⁹ Cun siangpahrang cu a lanhpah ah khin siangpahrang cu a hei auh i, "Na salpa hi raltuknak hmunpi ah ka va kal i, zohhmanh, ralkap pakhat cu ka sinah a ra i mipa pakhat a rak put i, 'Hi mipa hi zohkhenh tuah; zei maw tiin a loh soal a si ahcun, na nunnak cu a nunnak caah a si lai, asiloah, ngun talen pakhat na liam lai,' a ti. ⁴⁰ Cun na salpa cu khika, hika, i hnahnawk luri ngaiin ka um lioah, a rak kal diam ai," tiah a ti. Israel siangpahrang nih cun a thawh i, "Na cung i biakhiahnak cu cu bang cun a si ko lai; nangmah nih pei naa khiah cang ko cu," tiah a ti. ⁴¹ Cu tikah khulrang in a mit mennak puanchia cu a phoih i Israel siangpahrang nih profet hna lak i pakhat a si kha a hngalh. ⁴² Cun anih nih a thawh i, "Hi bangin Bawipa nih, 'Hrawh awakah kan pekchanh ciami kha nangmah nih na kut chungin na luatter caah, cucaah a nunnak caah na nunnak a kal lai i a mi hna caah na mi an si lai,' a ti," tiah a ti. ⁴³ Cun Israel siangpahrang cu thinhung le hmaichia in a inn ah a kal i Samaria khua kha a phan.

21 Jezreel mi Naboth nih Jezreel khua ah, Samaria siangpahrang Ahab inn pawngah mitsur dum

pakhat a ngei. ² Cun Ahab nih Naboth cu a thawh i, "Na mitsur dum cu ka inn pawngah a um caah an hringso dum ah ka hman nakhnga, ka pe tuah; cun a can ah mitsur dum tha deuh kan pek lai; cucu a si lo le, nangmah nih a tha na ti ahcun, a man cu tangka in kan pek ko lai," tiah a ti. ³ Sihmanhsehlaw Naboth nih Ahab cu, "Ka pupa hna ro na sin i kan pek hnga cu Bawipa nih ka kham ko seh," tiah a ti. ⁴ Cun Naboth nih Ahab cu, "Ka pupa hna ro cu kan pe lai lo," tiah a sin i a timi bia ruangah khan, Ahab cu thinhung le hmaichia in a inn chungah a lut. Cun a ihkhun ah a it i khattelei kha a hoi i rawl ei kha a duh lo. ⁵ Sihmanhsehlaw a nupi Jezebel kha a sinah a ra i, "Zeicahdah cuticun na thlarau cu a thin a hun i rawl na ei duh lo?" tiah a ti. ⁶ Cun anih nih, "Jezreel mi Naboth kha, 'Na mitsur dum kha phaisa in kan caw ko lai, cun cu ti a si lo le, na duh ahcun a ai ah mitsur dum dang kaan pek lai,' ka ti i anih nih, 'Ka mitsur dum cu kan pe lai lo,' tiah a ka leh caah a si," tiah a ti. ⁷ Cun a nupi Jezebel nih a thawh i, "Israel hi atu ah nangmah nih na uk maw? Tho law rawl ei law na lung kha lawmhter tuah; Jezreel mi Naboth mitsur dum cu keimah nih kan pek lai," tiah a ti. ⁸ Cucaah Ahab min in ca a tial i a min khenhnak in a kenh hna i cu ca cu Naboth he a khua i a um timi upa hna le bawi hna sinah khan a kuat. ⁹ Cun ca chungah cun, "Rawl ulhnak thanh u law, Naboth kha mizapi lakah sang ngai ah hlorh u; ¹⁰ cun mi thi thalo pahnih in amah hmaiah cun chia hna u law, 'Nangmah nih Pathian le siangpahrang chiat na serh hna,' tiin bia puh hna seh. Cun chuahpi u law thi lakin lung in chep u," tiah a tial. ¹¹ Cun a khuami, upa hna le bawi hna a khua chung i a ummi hna nih cun, Jezebel nih bia a cah hna bang khan an tuah. Anih nih a kuatmi hna ca chungah aa tial bangin, ¹² rawl ulhnak kha an thanh i Naboth kha mizapi lakah sang ngai ah an hlorh. ¹³ Cun mi thi thalo pahnih hna kha an ra i a hmaiah khan an thu; cun mi thi thalo hna nih khan mi zapi hmaiah cun Naboth cu bia an puh i, "Naboth nih Pathian le siangpahrang kha chiat a serh hna," an ti. Cucaah khua lengah an chuahpi i thi lakin lung in an cheh. ¹⁴ Cu tikah Jezebel sinah khan mi an hei thlah i, Naboth cu lung in cheh a si cang; a thi cang," tiah an ti. ¹⁵ Jezebel nih Naboth cu lung in cheh a si cang i a thi cang ti kha a theih cangka, Jezebel nih Ahab cu a thawh i, "Tho tuah, Jezreel mi Naboth nih phaisa in zuarh an sianh lomi mitsur dum kha i lak tuah; zeitintiah Naboth cu a nung ti lo, a thi cang," tiah a ti. ¹⁶ Cun Ahab nih Naboth kha a thi cang ti a theih cangka, Jezreel mi Naboth mitsur dum cu vung kal i vung i lak awakah a tho. ¹⁷ Cu tikah Bawipa bia cu Tishbemi Elijah sinah khan a ra i, ¹⁸ "Tho law, Samaria khua i a ummi Ahab, Israel siangpahrang kha ton awakah vung kal tuah; zohhmanh, amah nih co awakah a kalhnawhmi Naboth mitsur dum chungah a um ko. ¹⁹ Cun amah cu

na thawh lai i, 'Hi bangin Bawipa nih, "Na thah cang i a ro zong na co cang maw?" a ti," na ti lai. Cun nangmah nih amah cu na thawh lai i, 'Bawipa nih hi bangin:

"Uico nih Naboth thi an liahnak hmun ah khan uico nih nangmah na thi an liah lai," a ti, 'tiah na chimh lai," tiah a ti. ²⁰ Ahab nih Elijah cu, "Na ka hmuh cang mu, maw ka ralpa," tiah a ti. Cun anih nih, "Bawipa mith-muh i thil thalo tuah awkah khan nangmah le nangmah cu naa zuar cang caah, kan hmuh cang.

²¹ Zohhmanh, nangmah cungah that lonak ka tlunter lai; kan hloh cikcek lai i Israel mi chungah Ahab ta a si-mi pa paohpaoh cu, a luatmi siseh, a luat lomi siseh, ka hrawh dih hna lai; ²² cun ka thin na ka phawh ruang le Israel mi na sualter hna caah hin, na innchungkhar cu Nebat fapa Jeroboam innchungkhar bantuk le Ahijah fapa Baasha innchungkhar bantuk ah ka ser lai.

²³ Cun Jezebel kongah hin Bawipa nih, 'Jezreel khua kulh chungah hin Jezebel cu uico nih an ei lai,' a ti fawn. ²⁴ Ahab ta a simi paoh cu, khua chung i an thih a si ah, uico nih a ei hna lai; ramlak i an thih a si ah, van i a zuangmi va nih an ei hna lai," tiah a ti. ²⁵ (Bawipa mithmuh i thil tha lo tuah awkah aa pemi Ahab bantuk ahohmanh an um lo — cu vialte cu a nupi Jezebel nih a forh ruangah a si. ²⁶ Israel mi nih ram kha an hun nam tikah an hmai in Bawipa nih ram chungin a dawimi hna Amor mi nih an biakmi siasal biaknak thil fihnung bik kha Ahab nih a tuah). ²⁷ Cun mah bia cu Ahab nih a theih tikah, a puan kha a thleh hna i a tak cungah puanchia aa hruk i rawl a ul i lungpur ngaiin aa chawk. ²⁸ Cun Bawipa bia cu Tishbemi Elijah sinah khan a ra i, ²⁹ "Zeitindah Ahab nih ka hmaiah lungthum ngaiin a um kha na hmu ko lo maw? Ka hmaiah a lung a thumh caah that lonak kha amah chan ah hin cun ka tlunter lai lo; sihmanhsehlaw a fapa chan ah a innchungkhar cungah hin that lonak kha ka tlunter lai," tiah a ti.

22 Kum thum chung cu Siria le Israel cu i do loin an um. ² Sihmanhsehlaw a kum thumnak ah khan, Judah siangpahrang Jehoshafat cu Israel siangpahrang sinah khan a rung. ³ Cun Israel siangpahrang nih a sinum hna cu a thawh hna i, "Ramoth-gilead khi kanmah ta a si kannih nih dai tein kan um ko i Siria siangpahrang kut chungin kan chut lo ti kha nan hngal maw?" tiah a ti hna. ⁴ Cun Jehoshafat cu a thawh i, "Ramoth-gilead i vaa tuk awkah na ka kalpi hnga maw?" tiah a ti. Cun Jehoshafat nih Israel siangpahrang cu a thawh i, "Kei le nang cu mi khat kan si ko, ka mi cu na mi an si ve ko i ka rang cu na rang an si ve ko," tiah a ti. ⁵ Cun Jehoshafat nih Israel siangpahrang cu, "Bawipa bia cu dothlat hmasa rih tuah hen," tiah a ti. ⁶ Cu tikah Israel siangpahrang nih profet kha hmunkhat ah a pumh hna, mi za li tluk an si, annih cu a thawh hna i, "Ramoth-gilead cu tuk awkah ka kal hnga maw, asiloah, kaa sum ko lai dah?" tiah a ti. Cun annih nih, "Hung kal ko, zeitintiah Bawipa nih

siangpahrang kut chungah a pek lai," an ti. ⁷ Sihmanhsehlaw Jehoshafat nih, "Hika ah hin kan hal khawh ding Bawipa profet a dang pakhat tal an um ti lo maw?" tiah a ti. ⁸ Cun Israel siangpahrang nih Jehoshafat cu, "Bawipa kan hal khawhnak ding mipa a dang pakhat a um rih, amah cu Imlah fapa Mikaiah a si; sihmanhsehlaw ka kong ah thil tha chim bal loin thil thalo lawng kha a chim caah ka huat," tiah a ti. Cun Jehoshafat nih cun, "Cuticun siangpahrang nih chim hlah seh," tiah a ti. ⁹ Cun Israel siangpahrang nih bawipakhat kha a auh i, "Imlah fapa Mikaiah kha khulrang in ratpi tuah," tiah a ti. ¹⁰ Cun Israel siangpahrang le Judah siangpahrang Jehoshafat cu Samaria hauka luhnak i phuhri ah khan, an bawipakhat dan cungah an thu i an puan in an i thuam; cun profet vialte hna cu an hmaiah an rak chim dulmal ko. ¹¹ Cun Khenanah fapa Zedekiah nih thir ki aa ser hna i, "Hi bangin Bawipa nih, 'Siria mi cu an rawk dih tiang, mah hi hin na suk hna lai,' a ti," tiah a ti. ¹² Cun cu bantuk thiamthiam in profet vialte nih cun an chim i, "Ramoth-gilead ah cun hung kal law, hung tei ko; Bawipa nih siangpahrang na kut chungah an pek lai," tiah an ti. ¹³ Cun Mikaiah kawh awk i an thlahmi lamkaltu nih khan amah sinah cun, "Zohhmanh, profet hna cu lungnge tein a tha lei in siangpahrang sinah an bia a si; nangmah na bia zong annih lak i pakhat i a bia bantuk si ve seh law an duhning lei in chim ve ko," tiah a ti. ¹⁴ Sihmanhsehlaw Mikaiah nih, "Bawipa a nun bangin, Bawipa nih ka sin i a chimmi cu, mah cucu ka chim ko lai," tiah a ti. ¹⁵ Cun siangpahrang sinah a phak tikah, siangpahrang nih cun a rak thawh i, "Mikaiah, Ramoth-gilead cu hung tuk awkah kan kal lai maw, kan i sum lai dah?" tiah a ti. Cun anih nih a thawh i, "Hung kal u law hung tei hen u; Bawipa nih siangpahrang kut chungah a pek ko lai," tiah a leh. ¹⁶ Sihmanhsehlaw siangpahrang nih a thawh i, "Biatak dah ti lo cu Bawipa min in ka sin i zeihmanh na chim lo awkah voi zeizat dah bia kan kamter lai?" tiah a ti. ¹⁷ Cun anih nih a thawh i, "Israel mi vialte cu khaltu a ngei lomi tuu bantukin tlang cung i an i thek dih kha ka hmuh; cun Bawipa nih, 'Hi hna hi bawipakhat an ngei lo, anmah le an inn cio ah dai tein kir hna seh,' a ti," tiah a ti. ¹⁸ Cun Israel siangpahrang nih Jehoshafat cu, "Keimah kongah cun thatnak si loin chiatnak a chim lai, tiah kan ti theo lo mei?" tiah a ti. ¹⁹ Cun Mikaiah nih cun, "Cucaah Bawipa bia cu thei tuah: Bawipa cu a bawipakhat dan cungah a thut i vancung ralkapbu vialte a orhlei le a kehlei ah a pawng i an dir kha ka hmuh; ²⁰ cun Bawipa nih a thawh i, 'Ahab cu Ramoth-gilead ah a hung kal i khika ah a thih naklai ahodah a lem lai?' tiah a ti. Cun pakhat nih thil pakhat a chim i a dang pakhat nih thil dang pakhat a chim ve. ²¹ Cun thlarau pakhat cu a hung chuak i Bawipa hmaiah cun a dir i, 'Keimah nih ka lem lai,' a ti. ²² Cun Bawipa nih, 'Zei in dah na lem lai?' tiah a ti. Cun anih nih,

'Ka va kal lai i a profet vialte hna kaa chungah nal thlarau ka va si lai,' tiah a ti. Cun anih nih, 'Na va lem hrimhrim lai i na lem khawh taktak lai; va kal law cu bangin va tuah,' tiah a ti. ²³ Cucaah cun zohhmanh, Bawipa nih hi na profet vialte hna kaa chungah hin nal thlarau a chiah cang; Bawipa nih nangmah kongah that lonak a chim cang," tiah a ti. ²⁴ Khi tikah Khenaanah fapa Zedekiah kha a pawngah a ra i Mikaiiah kha a biang ah a bengh i, "Zeitik ah dah Bawipa thlarau cu nangmah sin i bia chim awkah ka sinin a chuah cu a si?" tiah a ti. ²⁵ Cun Mikaiiah nih a thawh i, "Zohhmanh, khi ni ah, innchung chungchin dal i thuh awkah na kal tikah na hngalh te lai," tiah a ti. ²⁶ Cun Israel siangpahrang nih cun, "Mikaiiah kha tlai u law khua ukto Amon le siangpahrang fapa Joash sinah khan va kalpi u; ²⁷ cun siangpahrang nih hi bangin, 'Hi pa hi thong ah rak thla u law rawl tlawmte le ti tlawmte lawng, daihnak in ka ra kir than hlantiang, rak pe u, a ti,' tiah va chim hna u," tiah a ti. ²⁸ Cun Mikaiiah nih a thawh i, "Daihnak in na kir than a si ahcun, Bawipa nih ka sinah bia kha a chim lo a si lai," tiah a ti. Cun amah nih cun, "Nannih mi vialte hna, kan chimmi cu thei tuah u," tiah a ti. ²⁹ Cucaah Israel siangpahrang le Judah siangpahrang Jehoshafat cu Ramoth-gilead ah khan an hung kal. ³⁰ Cun Israel siangpahrang nih Jehoshafat cu a thawh i, "Ka mui kaa hleng lai i raldohnak chungah ka kal ve lai, sihmanhsehlaw nang cu na bawi puan kha i aih ko" tiah a ti. Cun Israel siangpahrang cu a mui aa hleng i raldohnak chungah khan a kal. ³¹ Cun Siria siangpahrang nih cun a rangleng ral-bawi sawm thum le pahnih hna cu, "Israel siangpahrang dah ti lo cu, ahohmanh a hme siseh, a ngan siseh, tu hna hlah u," tiah nawl a pek hna. ³² Cun rangleng ral-bawi hna nih khan Jehoshafat kha an hmuh tikah, "Amah hi Israel siangpahrang a si hrimhrim ko," tiah an ti. Cucaah amah tuk awkah khan an i mer i Jehoshafat cu a au. ³³ Cun rangleng bawi hna nih khan amah cu Israel siangpahrang a si lo ti an hmuh tikah, amah dawinak khan an kir than. ³⁴ Sihmanhsehlaw pakhatpa nih tinh setsaimi ngei loin a li cu a kuaih sawhsawh i Israel siangpahrang cu a thir ngaphaw angki le a tangphaw karlak ah a khen; cucaah a rangleng mawngtu cu, "I mer law hi i tuknak chung hin ka chuahpi tuah, zeicahtiah an ka hliam ai," tiah a ti. ³⁵ Cun cu ni cu an i tuknak kha a fak ngaingai i siangpahrang cu zan lei i a thih tiang, Siria mi hna lei hoih in a rangleng chungah khan an doh chom; cun a hma thi cu rangleng tawne ah khan a luang. ³⁶ Cun ni a tlak

hnik lioah khin, ralkapbu chungah cun, "Nanmah le nan khua cio, nanmah le nan ram cio ah tlung dih u luao," tiin au thawng pakhat a hung um. ³⁷ Cuticun siangpahrang cu a thi i Samaria ah an ratpi i siangpahrang cu Samaria khua chungah an vui. ³⁸ Cun rangleng kha Samaria tili pawngah an tawl i, Bawipa nih a chimmi bia ning khan, uico nih a thi cu an liah i hlawhhlangu hna a chungah an i kholh. ³⁹ Ahab tuahsernak a tang rihmi hna le, a tuahmi thil vialte hna le, vuiho inn a sakmi le, khua a sermi vialte hna cu, Israel Siangpahrang hna Chanrelnak Cauk chungah an i tial lo mei? ⁴⁰ Cu bangin Ahab cu a pupa hna sinah a it i a fapa Ahaziah cu amah hmun ah khan a hung bawi. ⁴¹ Israel siangpahrang Ahab a bawi kum linak ah Asa fapa Jehoshafat nih Judah cu pen hram a thawk. ⁴² Jehoshafat cu pennak hram a thawk ah khan kum sawm thum le kum nga a ti i Jerusalem khua in kum kul le kum nga a uk. A nu min cu Shilhi fanu Azubah a si. ⁴³ A pa Asa lam vialte kha a zulh dih; Bawipa mithmuh i a dikmi tuah awkah a pialtak hin lo; asinain khuahrumbo hna kha a hrawk hna lo i mi nih khan khuahrumbo ah cun rai an thawi i zihmui an khangh theo ko rih. ⁴⁴ Jehoshafat nih Israel siangpahrang he remnak zong a tuah. ⁴⁵ Jehoshafat tuahsernak a tang rihmi hna le a thawnnak a langhtermi le zeitindah ral a doh ti tehna kha, Judah Siangpahrang hna Chanrelnak Cauk chungah an i tial lo mei? ⁴⁶ Cun a pa Asa chan lio i a rak tang rihmi hlawhhlangu nu le hlawhhlangu pa vialte kha a ram chungin a hloh hna. ⁴⁷ Edom ram ah cun siangpahrang an um lo; a ai awhtu cu siangpahrang a si ko. ⁴⁸ Jehoshafat nih Ofir i sui va phortu ah Tarshish sangphawlawng a ser hna; sihmanhsehlaw an kal lo; zeicahtiah, Eziongeber ah lawng cu an rawk dih. ⁴⁹ Cu tikah Ahab fapa Ahaziah nih khan Jehoshafat cu, "Lawng cun kan sinum hna hi na sinum hna he kal hna seh," tiah a ti, sihmanhsehlaw Jehoshafat nih a duh lo. ⁵⁰ Cun Jehoshafat cu a pupa hna sinah a it i a pupa hna sinah cun a pu David khua chungah an vui; cun a fapa Jehoram cu amah hmun ah khan a hung bawi. ⁵¹ Judah siangpahrang Jehoshafat siangpahrang a si kum hleisarihnak ah Ahab fapa Ahaziah nih Israel cu Samaria khua in pen hram a thawk i Israel cu kum hnih a uk. ⁵² Bawipa mithmuh ah thil thalo kha a tuah i a pa lam le a nu lam kha a zul ve i Israel mi a sualtertu Jeroboam, Nebat fapa lam kha a zulh. ⁵³ Baal kha a rian a tuan i a biak i a pa nih a rak tuahmi vialte kha tuah in, Bawipa, Israel Pathian cu a thin a pawh.

2 SIANGPAHRANG

¹ Ahab thih hnuah Moab nih Israel kha a doh.
² Ahaziah cu Samaria khua i a innkhaan cung nung i thing kharvar thlalangawng khan a tla i a kuah ko; cucaah lamkal kha a thlah hna i, "Va kal u law, Ekron khua pathian Baal-zebub kha, hi zawtnak hin ka dam than lai maw dam than lo, va hal tuah u," tiah a chimh hna. ³ Sihmanhsehlaw Tishbemi Elijah cu Bawipa vancungmi nih a thawh i, "Tho law, Samaria siangpahrang lamkaltu hna ton awkah hung kal tuah, annih cu, 'Israel ram chungah Pathian a um lo caah maw nannih Ekron khua pathian Baal-zebub cu hal awkah nan kal?' tiah hung ti hna. ⁴ Cucaah Bawipa nih hi bangin, 'Na hung kainak ihkhun khan na tum than lai lo, na thi hrimhrim lai,' a ti," tiah a ti. Cucaah Elijah cu a kal. ⁵ Lamkal hna cu siangpahrang sinah an kir than i anih nih annih cu, "Zeicahdah nan kir?" tiah a ti hna. ⁶ Cun annih nih amah cu, "Kannih ton awkah khan mipa pakhat a ra i kannih cu a kan thawh i, 'An thlahtu hna siangpahrang sinah khan va kir u law amah cu, 'Hi bangin Bawipa nih a ti, Israel ram chungah Pathian a um lo caah maw Ekron khua pathian Baal-zebub kha va hal awkah mi na thlah hna? Cucaah na hung kainak ihkhun khan na tum ti lai lo, sihmanhsehlaw na thi hrimhrim lai,' a ti tiah va chim u a kan ti," tiah an ti. ⁷ Annih cu a thawh hna i, "Nannih ton awkah a ra i hi thil an chimtu hna cu zei bantuk mi dah a si?" a ti. ⁸ Annih nih an leh i, "Sahmul puan aa aih i a tai ah saphaw taisawm aa sawmh," tiah an ti. Cun anih nih, "Tishbemi Elijah kha a si cu ta," tiah a ti. ⁹ Khi tikah siangpahrang nih ralkap sawm nga haotu kha a mi sawm nga he cun a thlah. Tlangpar i a thu komi Elijah sinah cun a hung kal i, "Maw Pathian mi, siangpahrang nih, 'Rung tum seh,' an ti," tiah a ti. ¹⁰ Sihmanhsehlaw sawm nga haotu cu Elijah nih a leh i, "Keimah cu Pathian mi ka si a si ahcun, vancung khin mei rung tla seh law nangmah le na sawm nga kha in kangh dih hna seh," tiah a ti. Cun mei cu vancung in a rung tla i amah le a sawm nga hna cu a kangh hna. ¹¹ Cun siangpahrang nih ralkap sawm nga haotu a dang pakhat le a mi sawm nga kha a thlah than hna. Cun a hung kal i amah cu, "Maw Pathian mi, mah hihi siangpahrang nawlbia a si, 'Khulrang tein rung tum tuah!'" tiah a ti. ¹² Sihmanhsehlaw Elijah nih a leh i, "Keimah cu Pathian mi ka si ahcun, vancung in mei rung tla seh law, nangmah le na sawm nga kha in kangh hna seh," tiah

a ti. Khi tikah Pathian mei kha a rung tla i amah le a sawm nga kha a kangh hna. ¹³ Cun siangpahrang nih ralkap sawm nga pawl phu thumnak a haotu le a mi sawm nga kha a thlah than hna. Cun sawm nga haotu pathumnak cu a kal i Elijah hmaiah cun a ra i a bawk i, "Maw Pathian mi, keimah ka nunnak le hi na sal mi sawm nga an nunnak hi na hmaiah a sungmi si ko seh. ¹⁴ Zohhmanh, vancung in mei a rung tla i ralkap sawm nga haotu pahnih hna kha an ralkap sawm nga veve he khan a rak kangh hna; sihmanhsehlaw atu cu ka nunnak cu na mithmuh ah a sungmi si ko seh," tiah a ti. ¹⁵ Cun Pathian vancungmi nih Elijah cu a thawh i, 'Amah he cun vung kal ko; amah cu tih hlah,' tiah a ti. Cucaah a tho i siangpahrang sinah cun amah he khan an vung kal, ¹⁶ cun anih nih a thawh i, "Bawipa nih hi bangin, 'Nangmah nih Ekron khua pathian Baal-zebub cu va hal awkah lamkal na thlah hna caah, — mah cu-cu Israel ram ah hin hal awk Pathian a um lo caah maw a si? — cucaah na hung kainak ihkhun khan na tum ti lai lo, sihmanhsehlaw na thi hrimhrim lai,' a ti," tiah a ti. ¹⁷ Cuticun Elijah nih a chimmi Pathian bia ningin amah cu a thi. Cun Ahaziah nih khan fapa a ngeih lo caah, Judah siangpahrang Jehoshafat fapa Jehoram a bawi kum hnihnak ah khan, a unau Joram cu amah hmun ah khan siangpahrang a cang. ¹⁸ Ahaziah nih a tuahsernak a tang rihmi hna cu, Israel Siangpahrang hna Chanrelnak Cauk chungah an i tial lo mei?

² Cun Bawipa nih Elijah cu phuchim in van ah a cawi hnik tikah khan Elijah le Elisha cu Gilgal in an i thawh. ² Cun Elijah nih Elisha cu a thawh i, "Hika ah hin rak um tuah, tiah kan nawl; zeitintiah Bawipa nih Bethel tiang kal a ka fial," tiah a ti. Sihmanhsehlaw Elisha nih, "Bawipa a nun bangin le nangmah hrimhrim na nun bangin, kan umtak lai lo," tiah a ti. Cucaah Bethel ah an vung kal. ³ Cun profet fapa hna, Bethel i a ummi kha Elisha sinah cun an ra chuak i, "Bawipa nih nihin ah hin na bawipa cu na sinin a lak lai kha na hngal maw?" tiah an ti. Cun anih nih, "A si, ka hngal; dai tein um ko u," tiah a ti. ⁴ Elijah nih cun a thawh i, "Elisha, hika ah hin rak um tuah, tiah kan nawl; Bawipa nih Jeriko tiang kal a ka fial," tiah a ti. Sihmanhsehlaw anih nih, "Bawipa a nun bangin le nangmah hrimhrim na nun bangin, kan umtak lai lo," tiah a ti. Cucaah Jeriko an phan. ⁵ Cun profet fapa hna Jeriko i a ummi

kha Elisha pawngah cun an ra i, "Bawipa nih nihin ah hin na bawipa cu na sinin a lak lai kha na hngal maw?" tiah an ti. Cun anih nih, "A si ka hngalh; dai tein um ko u," tiah a leh hna. ⁶ Khi tikah Elijah nih cun a thawh i, "Hika ah hin rak um tuah, tiah kan nawl; zeitintiah Bawipa nih Jordan tiang kal a ka fial," tiah a ti. Sihmanhsehlaw anih nih, "Bawipa a nun bangin le nangmah hrimhrim na nun bangin, kan umtak lai lo," tiah a ti. Cucaah an pahnih in an va kal. ⁷ Profet fapa hna chung khan sawm nga an kal ve i Jordan tiva pawng i an pahnih in an dir lioah khan lamhla nawn in an dir. ⁸ Cun Elijah nih a puan kha aa lak i a zual i ti kha a tuk i an pahnih in lei ro cugin an va kai hlan tiang, ti cu khattelei kam le khattelei kamah an i then. ⁹ An tan dih tikah Elijah nih Elisha cu, "Nangmah sinin lak ka si hlan ah hin zaidah kan tuahpiak lai, ka hal tuah," tiah a ti. Cun Elisha nih, "Na thlarau hi a let hnih in ka coter tuah tiah kan nawl," a ti. ¹⁰ Cun anih nih, "Thil har ngai na ka hal; asinain, nangmah sinin lak ka si lio kha na ka hmuh ahcun, mah cucu na ta a si ko lai; sihmanhsehlaw na ka hmuh lo ahcun, cu bang cun a si lai lo," tiah a ti. ¹¹ Cun an kal lengmang i bia an i ruah lio lengmang ah cun, zohhmanh, mei rangleng pakhat le mei rang hna nih annih pahnih cu an then hna. Cun Elijah cu phuchim in vancung ah a kai. ¹² Cun Elisha nih khan mah cucu a hmuh i, "Ka pa, ka pa! Israel mi rangleng hna le rang cung ralkap hna khing," tiah a au. Cun cu hnu cu amah kha a hmu ti lo. Khi tikah amah a puan kha aa tlaih hna i cheu hnih ah a cheu hna. ¹³ Cun Elijah sinin a rung tلامي puan kha aa lak i a kir i Jordan tiva kamah khan a dir. ¹⁴ Cun a rung tلامي Elijah puan kha aa lak i ti kha a tuk i, "Bawipa, Elijah i Pathian cu khuazei ah dah a um?" tiah a ti. Cun ti kha a tuk tikah, ti cu a sumlei le a hnalei ah an i then i Elisha cu va ral ah a kai. ¹⁵ Profet fapa hna, Jeriko khua i a ummi nih khan, annih an ralchan ah amah cu an hmuh tikah, "Elijah thlarau cu Elisha cunghah aa fu," tiah an ti. Cun amah don awakah khan an ra i amah hmaiah vawlei lei hoih in an kun. ¹⁶ Cun annih nih amah cu, "Zohhmanh, na sal hna kan sinah hin miṭhawng pa sawm nga an um; va kal hna seh law na bawipa kha va kawh hna seh tiah kan in nawl; amah cu Pathian thlarau nih a cawi i tlang pakhatkhat cunghah maw, a si lo ah, nel pakhat khat cunghah dik a thlak a si ko hnga dah kaw," tiah an ti. Cun anih nih, "Nan thlah hna hnga lo," tiah a ti. ¹⁷ Sihmanhsehlaw annih nih amah cu a ning a zah tiang an nawl tikah, anih nih, "Thlah hna u," a ti. Cucaah mi sawm nga an thlah hna; cun ni thum chung amah cu an kawh, sihmanhsehlaw an hmu lo. ¹⁸ Cun Jeriko i a cam lioah khan a sinah an ra than i annih cu, "Kal hlah u," tiah kan ti hna lo mei kha?" tiah a ti hna. ¹⁹ Cu khuami nih cun Elisha cu, "Zohhmanh, hi khua a umnak hmun hi a nuam ko, ka bawipa nih a hmuh bang hin; sihmanhsehlaw a ti a tha lo i a ram cu rawl a

vui lo," tiah an ti. ²⁰ Anih nih, "Khengkua a tharmi pakhat in rak ka pe u law a chungah cite rawn u," tiah a ti. Cucaah amah sinah cun an rak put. ²¹ Cun ti chuahnak hramah khan a va kal i cite kha a va paih i, "Hi bangin Bawipa nih, hi ti hi ka thianter cang; hi hnuah cun thihnak siseh, naurawknak siseh, hi ti in a chuak ti lai lo, a ti," tiah a ti. ²² Cucaah cu ti cu nihin tiangin, Elisha nih a chimmi bia ningin, a thiang. ²³ Cucaah cun Bethel ah a hung kal; a hung kalpah ah khin, ngakchia tlawmpal kha, cu khua chung khan an ra chuak i amah cu an nihsawh i, "Lu kolh pa, hung kal tuah! Lu kolh pa, hung kal tuah," tiah an hauh. ²⁴ Cun aa mer i a hmuh hna tikah Bawipa min in chiat a serh hna. Cun ramlak in vom a pi pahnih an ra chuak i pa ngakchia cu sawm li le pahnih an seh hna. ²⁵ Khika cun Karmel Tlang ah a va kal i cuka cun Samaria ah a kir.

3 Judah siangpahrang Jehoshafat a bawi kum hleiriatnak ah, Ahab fapa Joram cu Israel mi cunghah Samaria khua ah siangpahrang a cang i kum hleiriatnak a pen hna. ² Bawipa mithmuh ah thil thalo kha a tuah, sihmanhsehlaw a nu le a pa bantuk kha cu a si lo, zeicahtiah a pa nih a rak sermi Baal lungphun kha a hlonh. ³ Sihmanhsehlaw Nebat fapa Jeroboam nih Israel mi a sualter hnanak a sualnak kha aa tlaih i a kaltak lo. ⁴ Moab siangpahrang Mesha cu tuu zua a si i Israel siangpahrang cu kum fate in tuufa sing khat le tuukawng sing khat hmul a pek lengmang awk a si. ⁵ Sihmanhsehlaw Ahab a thih tikah Moab siangpahrang nih cun Israel siangpahrang cu a doh. ⁶ Cucaah cu caan ah cun Siangpahrang Joram cu Samaria in a chuak i Israel mi vialte kha a pumh hna. ⁷ Cun a kal i Judah siangpahrang Jehoshafat kha bia a cah i, "Moab siangpahrang nih a ka doh; Moab doh awakah ral tuknak hmun ah na ka kalpi lai maw?" tiah a ti. Cun anih nih, "Kan kalpi lai; keimah le nangmah cu pum khat kan si, ka mi cu na mi an si ve ko i ka rangtum hna cu na rangtum an si ve ko," tiah a ti. ⁸ Cun amah nih cun a thawh i, "Khuazeilei lam in dah kan kal lai?" tiah a ti. Joram nih, "Edom ramlak lei lam in," tiah a leh. ⁹ Cucaah Israel siangpahrang cu Judah siangpahrang le Edom siangpahrang he tiah an kal. Cun anih nih aa vel in ni sarih an kal tikah ralkap caah siseh, anmah a zultu satil hna caah siseh ti a um lo. ¹⁰ Cu tikah Israel siangpahrang nih a thawh i, "Aize! Bawipa nih kannih siangpahrang pathum hna hi Moab kut chung i pek awakah a kan kawh ko hi ta," tiah a ti. ¹¹ Cun Jehoshafat nih a thawh i, "Hika ah hin Bawipa a kan halpiaktu ding Bawipa profet aho tal an um lo maw?" tiah a ti. Cu tikah Israel siangpahrang sinum pakhat nih a leh i, "Elijah kut i ti a rak toihtu Elisha, Shafat fapa kha hika ah hin a um ko," tiah a ti. ¹² Cun Jehoshafat nih cun, "Bawipa bia cu amah sinah cun a um," tiah a ti. Cucaah Israel siangpahrang le Jehoshafat le Edom siangpahrang cu amah sinah cun an

vung kal. ¹³ Cun Elisha nih khan Israel siangpahrang cu, "Nangmah he kan i tlaknak zeidah a um? Na pa profet hna le na nu profet hna sinah khan va kal ko," tiah a ti. Sihmanhsehlaw Israel siangpahrang nih amah cu a thawh i, "Asilo; Moab kut chung i pek awkah hi siangpahrang pathum hna a autu hna hi Bawipa a si ko," tiah a ti. ¹⁴ Cun Elisha nih cun a thawh i, "Ralkapbu Bawipa, a rian ka tñanmi a nun bangin, Judah siangpahrang Jehoshafat kha hmaizah hlah ning law cu, a zoh zong kan zoh duh hnga lo i a hmuh zong kan hmu duh hnga lo. ¹⁵ Sihmanhsehlaw tingtang tum thiammi hunpi buah ngat u," tiah a ti. Cun tingtang tum thiam nih khan a hun tum tikah Bawipa thawnnak cu a cungah a tlung. ¹⁶ Cun amah nih cun, "Hi bangin Bawipa nih, 'Hi a carmi tiva kuang hi tili in ka khahter lai,' a ti. ¹⁷ Zeitintiah Bawipa nih hi bangin, 'Nannih nih thli siseh ruah siseh nan hmu lai lo, sihmanhsehlaw kha tiva cu ti a khat lai i cucaah nannih nih, nanmah he nan caw he nan sañil he nan din lai,' a ti. ¹⁸ Mah hi cu Bawipa mithmuh ah cun a fawimi thil a si ko; Moab mi hna zong cu nan kut chungah an pek hna lai, ¹⁹ cun nannih nih kulhmi khua paohpaoh le khua tha vialte kha nan tei hna lai i thingkung tha vialte kha nan hau hna lai i ti putnak vialte kha nan phih hna lai i vawlei thatnak hmun paohpaoh kha lung in nan hrawh hna lai," tiah a ti. ²⁰ A thaizing ah, raithawinak pekchanh caan ah khin, zohhmanh, ti cu Edom lei in a ra i ram cu ti in a khat dih. ²¹ Moab mi vialte hna nih siangpahrang hna nih kannih kha tuk awkah an kan hunhnawh tiah an theih tikah, ralthuam aa hruk kho vialte, ngakchia bik in upa bik tiang, an kawh hna i ramri ah khan an hun kalpi hna. ²² Zingkate ah an thawh i ni nih ti kha a vun cerh tikah, an ral i ti cu thi bantukin a sen in Moab mi nih an hmuh. ²³ Cun annih nih, "Mah hihi thisen a si ko; siangpahrang hna cu pakhat le pakhat an i tu i an i that ko hih. Cucaah Moab mi hna, hranchaw kha zuanhnawh u luao!" tiah an ti. ²⁴ Sihmanhsehlaw Israel mi riahhmun kha an phak tikah Israel mi cu an tho i Moab mi cu an thuat ciammam hna i an hmai in an zam; cun hmailei ah an kal i an kalpah cun Moab mi cu an thah lengmang hna. ²⁵ Cun annih nih khua kha an hrawh hna i vawlei thatnak hmun vialte kha an phih dih i thingkung tha vialte kha an hau dih; a lung hna lawng kha Kir-har-eseth ah cun an tang i cu zong cu lungherh cheh thiam nih an kulh i an tei. ²⁶ Moab siangpahrang nih an i dohnak kha ka celh ding a si lo tiah a hngalh tikah Edom siangpahrang lei khan bauh awkah vainam pumi za sarhi aa kalpi hna; sihmanhsehlaw an pah kho lo. ²⁷ Khi tikah amah hmun ah bawi a si ding a fapa upa bik kha aa lak i ralhau cun-gah cun khangh thawinac caah a thawi. Cu tikah Israel mi hna cu an thin a hung ngaingai i amah sin cun anmah an ram lei ah khan an kir than.

4 Profet fapa hna lak i pakhatpa nupi nih Elisha cu a auh i, "Na salpa ka vapa cu a thi cang; cun nang nih na salpa cu Bawipa a thimi a rak si kha na hngalh, sihmanhsehlaw lei kan batmipa kha, ka fale pahnih hna cu sal si awk i lak awkah a ra cang," tiah a ti. ² Cun Elisha nih amah cu, "Zeidah kan buahpiak lai? Ka chim buah; zeidah innchung ah nan ngeih?" tiah a ti. Cun anih nih, "Na salnu nih hin, inn chungah chiti um khat dah ti lo cu zeihmanh ka ngei lo," tiah a ti. ³ Khi tikah anih nih, "Leng ah va chuak law na innpa vialte an um va hlang hna, um lawng, a tlawmtuai si loin. ⁴ Cun lut law, nangmah le na fapale kha innka i khar khumh u law hi um vialte kha chitirawn hna u; cun pakhat a khah tikah a dang ah chia lengmang u," tiah a ti. ⁵ Cu-caah amah sin cun a kal i amah le a fapale cu innka an i khar khumh i annih nih um cu an rak put hna i anih nih a rakrawn lengmang hna. ⁶ Um kha an khah dih tikah, a fapa pakhat kha, "Um dang rak pu rih buah," tiah a ti i anih nih, "A dang a um ti lo," tiah a leh. Khi tikah chiti luan cu a dong. ⁷ A ra i Pathian mi kha a chimh i anih nih, "Va kal law, chiti kha va zuar law na leiba kha va cham, cun a tang rihmi khan nangmah le na fapa hna cu khua va sa u," tiah a rak ti. ⁸ Ni khat cu Elisha cu Shunam ah a va kal i khika ah a rum minu pakhat a rak um i cu nu nih cun rawl ei a rak fial. Cu-caah khika lei i a kal fate rawl ei awkah cuka ah cun a lut pah tawn. ⁹ Cun minu nih a va cu a thawh i, "Zohhmanh, a kan palpah tawntupa hi Pathian mi thiang a si ti kha ka hngalh. ¹⁰ Inncung ah vampang a ngeimi dal pakhatte serpiak u sih law, khika ah ihkhun le cabuai le thutdan le meinn chiahiak u sih; kannih a kan palpah chel buah ah khika ah a luh khawh nakhnga," tiah a ti. ¹¹ Ni khat cu khika kha a phan i inndal chungah cun a lut i ¹² khika ah aa din. Cun a sinum Gehazi kha a thawh i, "Hi Shunam nu hi va au buah," tiah a ti. A va auh tikah a hmaika ah a ra dir. ¹³ Cun amah nih anih cu a thawh i, "Amah kha, 'Zohhmanh, hi tlukin na kan tu-ammuai, zeidah kan in buahpiak ve lai? Siangpahrang sinah siseh, ralkapbu haotu sinah siseh, bia chimpiak na duhmi a um maw? tiah hei ti," tiah a ti. Anih nih, "Keimah ka miphun sinah pei ka um ko cu," tiah a leh. ¹⁴ Cun anih nih a thawh i, "A si ahcun amah cu zeidah kan buahpiak kun hnga?" tiah a ti. Cun Gehazi nih, "Vei mu, amah hi fapa a ngei lo i a va cu a tar fawn cang," tiah a ti. ¹⁵ Anih nih, "Hei au buah," tiah a ti. Cun a hei auh tikah innka ah khan a ra dir. ¹⁶ Cun anih nih, "Atu tikah hin, a caan a phak tikah, fapa na pom lai," tiah a ti. Cun anih nih, "Maw Pathian mi, bawipa, na salnu hi ka hleng hlah hen," tiah a ti. ¹⁷ Sihmanhsehlaw minu cu fa a paw i a kumvoi thal, cu tik caan ah khan, Elisha nih amah cu a chimh bangkhan, fapa a hrin.

¹⁸ Ngakchia cu a thang i ni khat cu a pa sinah rawltuan-tu hna lakah khan a kal. ¹⁹ Cun a pa cu a thawh i, "Maw ka lu, ka lu!" tiah a ti. A pa nih a sinumpa kha, "A nu

sinah hei cawi tuah," tiah a ti. ²⁰ Cun a cawi i a nu sinah a hei kalpi tikah, ngakchia cu a nu pheii cungah chun tiang a t̃hu i cun a thi. ²¹ Cun a hung kal i Pathian mipa ihkhun ah khan a ihter i innka a khar khumh i amah cu a chuak. ²² A va kha a auh i, "Pathian mi sinah khan khulrang tein ka va kal i ka ra kir t̃han nakhnga sinum pakhat le laa pakhat in rak ka kua," tiah a ti. ²³ Cun anih nih, "Zeicahdah amah sinah cun nihin ah na kal lai? Thla thar zong a si lo i sabbath zong a si t̃ung lo," tiah a ti. Anih nih, "A t̃ha ko lai," tiah a ti. ²⁴ Khi tikah laa kha a danh i a sinum cu, "Saṭil kha hnawh law, keimah nih kan chimh lo ahcun, a kal ning kha ka fumhpiak hrim hlah," tiah a ti. ²⁵ Cuticun aa thawh i Karmel Tlang ah Pathian mi sin kha a phan. Pathian mi nih a rat kha a rak hmuh tikah a sinum Gehazi cu a thawh i, "Zohhmanh, khika i Shunam minu khi; ²⁶ amah don awakah va tli ta duak law amah cu, Na dam maw? Na va a dam maw? Na fa a dam maw? va ti tuah," tiah a ti. Cun anih nih, "Ka dam ko," tiah a rak leh. ²⁷ Cun tlang cungah Pathian mi sin kha a phak tikah, a ke kha aa tlaih. Cun amah cu namhlo awakah Gehazi cu a ra. Sihmanhsehlaw Pathian mi nih cun, "Um ko seh, zeitintiah amah cu a lungre a thei ngaingai; hi kong cu Bawipa nih ka sinin a thuh rih i a ka chim rih lo," tiah a ti. ²⁸ Cun anih nih, "Ka bawipa hi fapa ka rak in hal maw? Ka hleng hlah, tiah ka rak in ti lo mei?" tiah a ti. ²⁹ Cun Gehazi cu a thawh i, "Na biar i reng law ka t̃hiangthunh kha i put law va kal tuah. Ahohmanh na ton hna ahcun va biachawn hna hlah; cun ahohmanh nih an in chawnh ahcun va let hna hlah; cun ka t̃hiangthunh cu ngakchia hmai cungah khan na va chiah lai," tiah a ti. ³⁰ Khi tikah ngakchia a nu nih khan, "Bawipa a nun bangin le nangmah hrimhrim na nun bangin, kan kaltak lai lo," tiah a ti. Cucaah a tho i a zulh. ³¹ Gehazi cu a rak kal chung i t̃hiangthunh cu ngakchia hmai cungah khan a rak chiah, sihmanhsehlaw nunnak thawng siseh, nunnak hmelchunhnak siseh, zeihmanh a um lo. Cucaah amah kha ton awakah a kir t̃han i amah cu, "Ngakchia cu aa hlau lo," tiah a chimh. ³² Elisha cu inn chungah a rung luh tikah, ngakchia cu a thi cia in a ihkhun i a rak ih ko kha a hmuh. ³³ Cucaah a lut i an pahnih in innka aa khar khumh i Bawipa sinah thla a cam. ³⁴ Cun a hung kal i ngakchia cungah cun a bawk i a kaa cu a kaa ah a chiah i a mit cu a mit ah a chiah hna i a kut cu a kut ah a chiah hna; cun cu bantuk i ngakchia cung i a bawh cun, ngakchia taksa cu a hung lum. ³⁵ Khi tikah a tho t̃han i inn chungah cun aa chawh i a hung kal i a cungah cun a bawk t̃han; ngakchia cu voi sarih a hung hathiao i ngakchia nih cun a mit a hun au. ³⁶ Khi tikah Gehazi kha a auh i, "Shunam minu kha hei ko tuah," tiah a ti. Cucaah a hei kawh. Cun a rung luh tikah, "Na fapa cu i lak tuah," tiah a rak ti. ³⁷ Cun a ra i a ke hram ah a bawk i a lu a khun i a fapa kha aa lak i a chuak. ³⁸ Cun Elisha cu Gil-

gal ah, cuka ram i mangt̃am a tlun lioah khan a ra. Cun profet fapa hna kha a hmai i an t̃hut lioah khan a sinum cu, "Um nganpi kha khing law profet fapa hna caah hin tihang chuang tuah," tiah a ti. ³⁹ Annih lak i pakhat cu ramlak ah tihang kawh ah a kal i ramlak i a khomi zun pakhat hi a va hmuh i cu zun cun a puan khat in um t̃lai cu a lawh i a ra i a can hna i tihang um chungah cun, ze an si ti hngalh loin, a paih hna. ⁴⁰ Cun ei awakah mi cu an suah hna. Sihmanhsehlaw tihang cu an ei lioah khan an ai i, "Maw Pathian mi, hi um chungah hin thihnak a um!" an ti. Cun annih nih an ei kho ti lo. ⁴¹ Anih nih, "Changvut rak pu tuah u," tiah a ti. Cun um chungah cun a paih i, "An ei awakah mi hna caah hin suak tuah u," tiah a ti. Cun um chungah cun t̃ih awk zeihmanh a um ti lo. ⁴² Baal-shalisha in mipa pakhat a ra i Pathian mi cu thlai thar, barli changreu tlang kul le rawl thar a sawngkhoi in a rak put. Cun Elisha nih, "Mi kha pe hna, ei hna seh," tiah a ti. ⁴³ Sihmanhsehlaw a sinum nih a thawh i, "Zeitindah, mah hihi, mi za khat cu ka hunh hna lai?" tiah a ti. Cucaah anih nih, "Annih cu pe hna, ei hna seh, zeitintiah Bawipa nih hi bangin, 'An ei lai i tlawmpal cu an nganh lai,' a ti," tiah a nolh t̃han. ⁴⁴ Cucaah annih cu a hunh hna. Cun annih nih an ei Bawipa bia ning khan, tlawmpal an nganh taktak.

5 Siria siangpahrang i a ralkapbu haotu Naaman cu, Bawipa nih amah thawng in Siria cu teinak a pek caah, a bawipa mithmuh ah mi ngan le hmaizah ngaingaimi a si. Amah cu a t̃hawng i a ral a t̃hami a si, sihmanhsehlaw mithinghmui a si. ² Siria mi hna nih ral hranh i an kal tawnnak ah hin, voi khat cu Israel ram in ngakchianute pakhat hi an i tlaih Naaman nupi tuam-muaitu ah a cang. ³ Cun a bawinu sinah cun, "Samaria i a ummi profet sinah ka bawipa hi va kal seh law ka hei duh dah! A thinghmui zawtnak hi a hei damh ko hnga," tiah a ti. ⁴ Cucaah Naaman cu a va lut i a bawipa kha, "Cu bantuk, kha bantukin Israel ram ngakchianute nih khan a chim," tiah a chimh. ⁵ Cun Siria siangpahrang nih khan, "Va kal law, Israel siangpahrang cu ca ka kuat lai," tiah a ti. Cucaah a kal i ngun talen pahra, sui shekel thong ruk he puai puan zun hra aa phorh. ⁶ Cun Israel siangpahrang sinah khan ca cu a rak put i ca chungah cun, "Hi ca nih hin an phak tikah, ka sal Naaman cu, nangmah nih a thinghmui zawtnak khan na rak damter nakhnga, na sinah ka rak thlah ti kha rak hngal tuah," tiah aa t̃ial. ⁷ Cun Israel siangpahrang nih ca cu a rel dih tikah a puan kha a thleh hna i, "Mi kha a that kho i a nunter khotu Pathian maw ka si i hi mipa nih hin mipa pakhat cu a thinghmui zawtnak damter awakah bia a rak ka cah? Ruat hmanh u law, zeitindah keimah he i siknak a kawh kha hngal tuah u," tiah a ti. ⁸ Sihmanhsehlaw Pathian mi Elisha nih Israel siangpahrang nih a puan a thleh hna ti kha a theih tikah, siangpahrang cu bia a hei cah i, "Zeicah-

dah na puan cu na thleh hna? Israel ram chungah profet a um ti kha a hngalh naklai, keimah sinah ratter tuah," tiah a ti. ⁹ Cucaah Naaman cu a rang hna le a rangleng hna he an ra i Elisha inn innka hram ah cun an va dir. ¹⁰ Cun Elisha nih cun a sinah lamkal pakhat a hei thlah i, "Va kal law Jordan tiva ah voi sarih in vaa kholh, cun na titsa cu a dam lai i na thiang lai," tiah a ti. ¹¹ Sihmanhsehlaw Naaman cu a thin a hung i a kal i, "Zohhmanh, ka sinah a hung chuak lai i pei a dir lai i a Pathian Bawipa min kha a auh lai i ka thinghmu i zawtnak zawn ah khan a kut a zao lai i mithinghmu i hi a ka damter lai, tiah ka ruah. ¹² Damaskas tiva Abana le Pharpar cu Israel ram ti vialte nakin an tha deuh lo maw? Cu tiva hna chungah cun kaa kholh in kaa thi-anh kho lo maw?" tiah a ti. Cucaah aa mer i thin hung ngaingai in a kal. ¹³ Sihmanhsehlaw a sinum hna nih khan an va nai i, "Ka pa, profet nih khan thil ngan pakhatkhat tuah in fial seh law tuah loin maw na um hnga? A si kun ahcun, 'Va kholh law va thiang; an ti tikah hin, zeitluk in dah tuah chinchin awk a si,' tiah an ti. ¹⁴ Cucaah Pathian mi bia bangkhan a vung kal i Jordan tiva chungah voi sarih a vung i hnim i cun a titsa cu a dam i ngakchia note titsa bantuk a si i amah cu a thiing. ¹⁵ Khi tikah Pathian mi sinah khan, amah he a mi pawl vialte he an va kir i a hmaika ah khan a va dir cun aa thawh i, "Zohhmanh, Israel ram chungah dah ti lo ah cun, vawlei cung vialte ah Pathian a um lo ti kha ka hngalh; cucaah na sal sin hin laksawng cohlang tuah," tiah a ti. ¹⁶ Sihmanhsehlaw anih nih, "A rian ka tuanmi Bawipa a nun bangin, zeihmanh ka cohlang lai lo," tiah a ti. Cun lak awkah a nawl len nain a duh lo. ¹⁷ Khi tikah Naaman nih, "A si lo ahcun, na sal hi vawlei laa pahnih phor ka pe tuah, tiah kan nawl; zeitintiah hmailei ah cun Bawipa sinah dah ti lo ahcun na sal nih hin ze pathian sin hmanh ah khangh thawinak siseh, raithawinak siseh, ka pechan lai lo. ¹⁸ Hi kong bel ah hin Bawipa nih na salpa cu ka ngaithiam ko seh! Ka bawipa nih Rimmon inn chungah biak awkah, a luh tikah kei zong Rimmon inn chungah cun ka lu ka khun ve ding a si, cu bantukin Rimmon inn chungah ka lu ka khun tikah, hi kong ah hin Bawipa nih na salpa cu ka ngaithiam ko seh," tiah a ti. ¹⁹ Anih nih a thawh i, "Daihnak in va kal ko," tiah a ti. Sihmanhsehlaw Naaman cu amah sin khan tlawmpal a kal ah khin, ²⁰ Pathian mi Elisha i a sinum Gehazi nih khan, "Zohhmanh, ka bawipa nih Siria mi Naaman cu, a rak i phorhmi laksawng cohlang loin fawi tuk in a luatter cang. Bawipa a nun bangin, a hnu in ka hei dawi lai i amah sinin zeilo tetal ka va lak tuah lai," tiah a ti. ²¹ Cucaah Gehazi nih Naaman cu a zulh. Cun Naaman nih, mi zeimaw nih a ka dawi ti kha a hmuh tikah, amah ton awkah cun a rangleng in a tum i, "Zeizong a tha dih maw?" tiah a ti. ²² Cun anih nih, "A tha dih. Ka bawipa nih keimah cu, 'Efraim tlangram in ka sinah profet fapa hna chung

khan tlangval pahnih, tu naite ah khan an ra; annih cu ngun talen pakhat le puai puan zun hnih rak pe hna, tiah kan nawl,' ti in chim awkah a ka thlah," tiah a ti. ²³ Cun Naaman nih, "Talen pahnih hi cohlang tuah hna," tiah a ti. Cun hramhram in a lem i ngun talen pahnih cu puai puan pahnih he sawngkhoi pahnih in a rawn hna i a sal pahnih hna kha a phorhter hna; cun annih nih Gehazi hmaiah khan an phorh hna. ²⁴ Cun tlang kha a phak tikah, an kut chung khan a lak hna i inn chungah a chiah hna; cun mi kha a kalter hna i an-nih nih an kal. ²⁵ Amah cu a vung lut i a bawipa hmaika ah khan a dir i Elisha nih amah cu, "Khuazei ah dah na si, Gehazi?" tiah a ti. Anih nih, "Na salpa cu khuazei hmanh ah ka kal lo," tiah a ti. ²⁶ Sihmanhsehlaw amah cu a thawh i, "Nangmah ton awkah mipa nih a rangleng in a tum ah khan nangmah sinah khan thlarau in ka kal lo mei? Tangka le puan hna le oliv dum hna le mitsur dum hna le tuu hna le cawtum hna le salpa hna le salnu hna i lak caan a si maw? ²⁷ Cucaah Naaman thinghmu i zawtnak nih khan nangmah le na tefa hna cu zungzal in an kaih hna lai," a ti. Cucaah a sin cun amah cu mithinghmu i in a chuak, hawhra bantukin a rang.

6 Profet fapa hna nih khan Elisha cu an thawh i, "Zohhmanh, na kan hruinak tang i kan umnak hmun hi kan caah a hme tuk. ² Jordan tiva ah khin vung kal u sih law khika ah khin thing thluan khat cio vung la u sih law khika ah khin umnak hmun vung ser u sih," tiah an ti. Cun anih nih, "Va kal u," tiah a leh hna. ³ Cun annih lak i pakhat nih, "Na sal hna kan sinah hin kal ve ko," tiah a ti i, "Ka kal lai," tiah a leh. ⁴ Cucaah an sinah a kal. Cun Jordan tiva kha an phak tikah thing kha an hau hna. ⁵ Sihmanhsehlaw pakhat pa cu thing a hau lioah khan a hreitlung fang cu ti chungah a tla; cun a au i, "Aize! ka bawipa, hlanmi a si ai ee," tiah a ti. ⁶ Cun Pathian mi nih cun, "Khuazei ah dah a tlak?" tiah a ti. A hmun kha a hmuhsak tikah fung pakhat a sah i khika ah cun a hei hlonh i thir cu a hung vuan. ⁷ Cun, "Hei la tuah," tiah a ti. A kut in a hei banh i a lak. ⁸ Voi khat cu Siria siangpahrang nih Israel mi a doh hna ah khan, a sinum hna he cun khua an khang i, "Cu hmun, kha hmun ah khan ka riahhmun cu a si lai," tiah a ti. ⁹ Sihmanhsehlaw Pathian mi nih Israel siangpahrang cu bia a cah i, "Hi hmun hi pal loin i ralring u, zeitintiah Siria mi cu khika ah khin an vung kal lai," tiah a ti. ¹⁰ Cun Israel siangpahrang nih Pathian mi nih a chimhmi hmun ah khan mi a thlah hna. Cu bantukin ralrinnak kha a pek tawn i cucaah khika ah voi khat voi hnih lawng si loin aa khamh tawn. ¹¹ Cun hi ruangah hin Siria siangpahrang cu a lungchung in a khuaruah a har ngaingai i a sinum cu a kawh hna i an-nih cu, "Ahodah kan lak i Israel siangpahrang ta a simi hi nan ka hmuhsak lai lo maw?" tiah a ti. ¹² Cun a sinum pakhat nih a thawh i, "Ahohmanh kan um lo, ka

bawipa, maw siangpahrang; sihmanhsehlaw Israel ram i a ummi profet Elisha nih na ihnak dal chung i na chimmi bia cu Israel siangpahrang kha a chimh," tiah a ti. ¹³ Cun anih nih, "Va kal law khuazei i a um kha va hngal tuah, mi ka hei thlah hna i ka tlaih khawh nakhnga," tiah a ti. Amah cu, "Zohhmanh, Dothan ah a um ko," tiah an chimh. ¹⁴ Cucaah khika ah rang hna le rangleng hna le ralkapbu nganpi a thlah i zan ah an ra i khua cu an dum. ¹⁵ Pathian mipa sinum cu zingka in a thawh i a chuah tikah, zohhmanh, ralkapbu cu rang le rangleng he khua velchum cun an rak um. Cun sinum nih cun, "Aize, ka bawipa! Zeidah kan tuah lai?" tiah a ti. ¹⁶ Anih nih a thawh i, "Tih hlah, zeitintiah kan sin i a ummi hna cu an sin i a ummi hna nakin an tam deuh," tiah a ti. ¹⁷ Cun Elisha nih thla a cam i, "Maw Bawipa, a hmuh khawh nakhnga, a mit hi hun auter ko," tiah a ti. Cucaah Bawipa nih tlangvalpa mit cu a auter i a hmuh; cun zohhmanh, Elisha velchum ah cun, tlang cu rang le mei rangleng in a khat. ¹⁸ Cun Siria mi nih an run fuh tikah Elisha nih Bawipa sinah thla a cam i, "Hi mi hna hi, an mit cawtter ko hna," tiah a ti. Cucaah Elisha thla-camning khan, an mit a cawtter hna. ¹⁹ Cun Elisha nih a thawh hna i, "Lam nan tlau, nan kawlmipha sin cu kan phakpi hna lai," tiah a ti. Cun Samaria ah a hruai hna.

²⁰ Samaria khua chungah an luh cangka, Elisha nih, "Maw Bawipa, hi mi hna nih hin khua an hmuh khawh nakhnga, an mit auter hna," tiah a ti. Cucaah Bawipa nih an mit a auter hna i khua an hmu; cun zohhmanh, Samaria khuachungpi ah khan an um ko. ²¹ Israel siangpahrang nih khan a hmuh tik hna ah Elisha sinah cun, "Ka pa, ka thah hna lai maw? Ka thah hna lai maw? tiah a ti. ²² Anih nih, "Na that hna lai lo. Na vainam le na likuk in na tlaih mi hna cu na thah hna hnga maw? Annih cu ti le rawl hunh hna law ei in ding hna seh law an bawipa sinah kal hna seh," tiah a ti. ²³ Cucaah an caah puai nganpi pakhat a timh i an ei an din di in a kalter hna i an bawipa sinah khan an kal. Cun Siria mi cu ralhranh awkah Israel ram chungah an lut ti lo. ²⁴ Cu hnuah cun, Siria siangpahrang Benhadad nih a ralkap vialte cu a pumh hna i a hung kal i Samaria kha an dum. ²⁵ Cun annih nih an kulh caah khan Samaria khua ah cun mangtam fak ngaingai a tlung i laa lu pakhat nih ngun shekel sawm riat a man i thuro ek kab cheu li cheu khat nih ngun shekel panga a man. ²⁶ Cun Israel siangpahrang cu ralhau cung i a kal lioah khan nu pakhat nih a hei auh i, "Maw siangpahrang, ka bawipa, ka bawm tuah," tiah a ti. ²⁷ Cun anih nih, "Bawipa nih an bawmh lo ahcun kei nih khuazei in dah kan bawmh khawh lai? Nangmah caah phuhri in siseh, mitsur nennak hmun in siseh, bawmh-nak cu kan hmuhpiak khawh lai maw?" tiah a ti. ²⁸ Cun siangpahrang nih cun amah cu, "Na harnak cu zaidah a si?" tiah a hal. Anih nih, "Hi nu nih hin, 'Na fa kha tho

law nihin ah kan ei lai, cun thaizing ah kei ka fa kan ei lai,' a ka ti. ²⁹ Cucaah ka fa cu kan chuan i kan ei. Cun a thaizing ah amah cu, 'Na fa cu tho law kan ei lai,' ka ti; sihmanhsehlaw a fa cu a rak thuh diam cang," tiah a ti. ³⁰ Siangpahrang nih minu bia kha a theih tikah a puan kha a thleh hna — ralhau cung i a kal lio a si — cun mizapi nih khan an zoh i, zohhmanh a pum cungah buri puan kha aa nawh ko. ³¹ Cun anih nih, "Shafat fa-pa Elisha kha nihin ah hin a liang cungah a lu kha a taan rih a si ahcun, Pathian nih cu bantukin le cu nak tam deuh zongin ka cungah tuah ko seh," tiah a ti. ³² Elisha cu a inn ah khan a thu ko i upa hna cu amah sinah khan an thu ve. Cun siangpahrang nih amah sinin mi pakhat a thlah i lamkaltu kha a ra phak hlanah khan Elisha nih cun upa hna cu, "Zeitindah lainawngpa nih hin keimah lu kha tan awkah a mi a thlah ti kha nan hngal maw? Zohhmanh u, lamkaltu kha a rat tikah, innka kha khar u law innka kha fek tein hrenhkanh u. A bawipa ke lamh thawng nih amah cu a zulh colh a si lo mei?" tiah a ti. ³³ Cun an sin i bia a chim lengmang lioah cun, siangpahrang cu a sinah a rung i, "Hi harnak hi Bawipa sinin a si. Zeicahdah Bawipa nih zaidah a tuah lai ti cu ka ngan len ti lai?" tiah a ti.

7 Sihmanhsehlaw Elisha nih a thawh i, "Bawipa bia hi thei tuah: hi bangin Bawipa nih, Thaizing atu tik hrawngah hin Samaria khua hauka ah hin changvut dip rel khat cu shekel pakhat ah, cun barli rel hnih cu shekel pakhat ah zuar a si lai, a ti," tiah a ti. ² Cun siangpahrang nih a kut aa hngatchanmi ralbawi nih khan Pathian mi cu a thawh i, "Bawipa hrimhrim hmanh nih van ah khin thlangawng hna a ser hmanh ah, mah thil hi a si kho hnga maw?" tiah a ti. Sihmanhsehlaw anih nih, "Na mit hrimhrim in na hmuh lai, sihmanhsehlaw a ei cu na ei lai lo" tiah a ti. ³ Cun kutka luhnak ah cun mi pali an um i annih cu mithinghmui an si; cun pakhat le pakhat kha bia an i ruah i, "Zeicah hen mah kah hin kan thih tiangin kan thut ko? ⁴ 'Khua chungah lut u sih,' tiah khua chungah cun mangtam a um i khika ah kan thi ko lai; cun hika i kan thut ko zongah, kan thi thiamthiam lai. Cucaah cun ra u law, Siria mi hna riahhmun ah kan va kal u sih; kan nunnak kha an kan zuah a si le kan nung lai, cun an kan thah a si le kan va thi ko lai ta," tiah an ti. ⁵ Cucaah mui chupchap ah khin Siria mi hna riahhmun i va kal awkah cun an i thawh; sihmanhsehlaw Siria mi hna riahhmun tonter an va phanh tikah, zohhmanh, khika ah ahohmanh an rak um lo. ⁶ Zeitintiah Bawipa nih Siria ralkapbu hna cu rangleng thawng le rang thawng le ralkapbu nganpi thawng kha a theihter hna i cucaah pakhat le pakhat cu, "Zohhmanh, Israel siangpahrang nih kanmah doh awkah Hit mi siangpahrang hna le Izipt mi siangpahrang hna kha aa ruaih ko hna hi ta," tiah an i ti. ⁷ Cucaah mui chupchap ah cun an

zam i an riahbuk hna le an rang hna le an laa hna cu an lektak hna i an riahhmun cu a umning te khan an zamtak i annih cu an nunnak ruah ah an zam. ⁸ Cun hi mithinghmui hna cu riahhmun tonter i an rat tikah khan, riahbuk pakhat chungah an lut i an ei i an ding i sui le ngun le hnipuan kha an i lak hna i an kal i an thuh hna; cun an ra than i riahbuk a dang pakhat chungah khan an lut i a chung thil cu an i kalpi hna i an kal i an va thuh hna. ⁹ Khi tikah pakhat le pakhat cu, "Kan tuahmi hi a ding lo. Nihin hi thawng tha ni a si; kannih nih dai ziar in kan um i zinglei khua ceu kha kan ngan ahcun, dantatnak nih a kan phak lai; cucaah ra u law va kal u sih law siangpahrang innchungkhar kha va chim hna u sih," tiah an ti. ¹⁰ Cucaah an ra i khua kutka cawngtu kha an auh hna i, "Siria mi riahhmun ah kan va kal i zohhmanh, khika ah ahohmanh an rak um lo, minung thawng le thlam zeihmanh a leng lo, aa hrengmi rang hna le aa hrengmi laa hna le an umning tein a ummi riahbuk hna dah ti lo cu zeihmanh a um lo," tiah an chimh hna. ¹¹ Khi tikah kutka vengtu hna cu an au i siangpahrang innchungkhar cu an va chimh hna. ¹² Cun siangpahrang cu zan ah cun a tho i a sinum hna cu, "Siria mi hna nih kannih an kan timhnhawhmi hi kan chimh tuah hna lai. Annih nih kan rawl a tam kha an hngalh; cucaah ramlak i i thuh awkah an riahhmun cun an chuak i annih nih, 'Khua chung hin hung chuak ko rih hna seh law, a nung in kan tlaih hna lai i khua chungah cun kan lut lai,' tiah an ruah," tiah a ti. ¹³ Cun a sinum pakhat nih a thawh i, "A tang rihmi rang hna lakah panga hi aho ho nih dik i kalpi hna seh law annih cu thlah hna u sih law zoh u sih; zeicahtiah hika i a tangmi hna zong hi Israel mi bu a ning piin a rawk cangmi bantuk kha pei an si thi-amthiam ko lai cu," tiah a ti. ¹⁴ Cucaah rangleng cittu mi pahnih an lak hna i siangpahrang nih, "Va kal u law va zoh u," tiin, Siria ralkapbu kha va daw i awkah a thlah hna. ¹⁵ Cucaah Jordan tiva tiang an daw i hna; cun zohhmanh, Siria mi nih an i hnawhsarenak ah an hlonh tami hnipuan hna le thilri hna kha lampi ah cun a thluangthluan in an ril liangluang ko. Cun lamkal hna cu an kir i siangpahrang kha an chimh. ¹⁶ Khi tikah mi zapi cu an chuak i Siria mi riahhmun kha an va ramh. Cucaah changvut dip rel khat cu shekel pakhat ah zuarh a si i barli rel hnih cu shekel pakhat ah zuarh a si, Bawipa bia bang khan, ¹⁷ Siangpahrang nih khan a kut aa bochanmi ralbawipa kha kutka cawngtu ah cun a thiah i, siangpahrang nih Pathian mi sinah a vung kal i anih nih a rak chimning khan, mi nih khan kutka ah cun an cil ciammam i a thi. ¹⁸ Zeicahtiah Pathian mi nih siangpahrang sin i, "Thaizing atu tik hrawng ah hin, Samaria hauka ah, barli rel hnih cu shekel pakhat ah zuarh a si lai i changvut dip rel khat cu shekel pakhat ah zuarh a si lai," tiin a rak chim tikah khan, ¹⁹ ralbawipa nih cun Pathian mi kha, "Bawipa hrimhrim

hmanh nih van ah khin thlalangawng a ser hna hmanh ah, mah bantuk thil cu a cang kho hnga maw?" tiah a rak leh. Cun anih nih a rak thawh i, "Na mit cun na hmuh sawk lai, sihmanhsehlaw a ei cu na ei lai lo," a ti. ²⁰ Cucaah a cungah cu bantukin a tlung; mi nih khan kutka ah cun an cil ciammam i a thi.

⁸ Cun Elisha nih a fapa a rak nunter thanmi minu sinah khan, "Tho law, na innchungkhar dihlak he kal u law, na pem khawhnak paoh ah va pem; zeicahtiah Bawipa nih mangtam kha a kawh cang i hi ram cungah hin kum sarik chung a tla lai," tiah a ti. ² Cucaah minu cu a tho i Pathian mi nih a chimmi bia ning khan a tuah; a innchungkhar he an i thawh i Filistin mi hna ram ah an pem i kum sarik an um. ³ Cun kum sarik a donghnak i minu cu Filistin mi hna ram in a ra kir than tikah, a inn le a lo ca i nawlnak pek awkah khan siangpahrang sinah a va chuak. ⁴ Siangpahrang cu Pathian mi sinum Gehazi he khan bia an rak i ruah i, "Elisha nih thil lianngan a tuahmi vialte ka chim tuah," ti i a rak ti lio kha a si. ⁵ Cun anih nih, zeitindah Elisha nih a thimi a nunter thannak kong kha a chimh lioah khan, zohhmanh, a fapa a nunter than minu nih khan a inn le a lo kong ah siangpahrang cu a nawl. Cun Gehazi nih a thawh i, "Maw siangpahrang, ka bawipa, minu kha mah hihi a si i a fapa Elisha nih a nunter thanmi kha mah hihi a si," tiah a ti. ⁶ Cun siangpahrang nih minu cu a hal tikah amah nih cun a rak chimh. Cucaah amah caah cun siangpahrang nih bawi pakhat kha a fial i, "Amah ta a simi vialte kha, hi ram a kaltak ni thawk in atu tiang a lo in a chuakmi vialte he, amah cu pe than dih u," tiah a ti. ⁷ Elisha cu Damaskas khua ah a kal. Siria siangpahrang Benhadad cu a zaw i, "Pathian mi cu hika ah a ra," tiah an chimh tikah, ⁸ siangpahrang nih cun Hazael kha, "Laksawng i put law Pathian mi don awkah khan va kal tuah, cun, 'Hi zawtnak hin, ka dam than lai maw?' tiin Pathian rak ka halpiak tuah seh," tiah a ti. ⁹ Cucaah Hazael cu amah don awkah khan a kal i laksawng, Damaskas thilri a phun phun, kalauk sawm li phor aa phorh. Cun a phak i a hmai i a dir tikah khan, "Na fapa Benhadad, Siria siangpahrang nih keimah cu nangmah sinah a ka thlah i, 'Hi zawtnak hin ka dam than lai maw?' a ti," tiah a ti. ¹⁰ Cun Elisha nih a thawh i, "Va kal law, amah cu, 'Na dam than hrimhrim lai,' tiah va ti; sihmanhsehlaw Bawipa nih a ka hmuhsak cang i a thi hrimhrim lai," tiah a ti. ¹¹ Cun dengteo in a ning a zah tiang thep loin a zoh. Cun Pathian mi cu a tap. ¹² Cun Hazael nih a thawh i, "Zeicahtiah ka bawipa na tah?" tiah a ti. Anih nih, "Zeicahtiah that lonak Israel mi cungah na tuah ding kha ka hngalh; an ralhau kha mei in na duah hna lai i an tlangval hna cu vainam in na thah hna lai i an ngakchia hna cu na den cikcek hna lai i fa a pawimi an nule hna cu na thler dih hna lai," tiah a ti. ¹³ Cun Hazael nih, "Uico tluk ceo a simi na sal hi zaidah ka si i cu thil lianngan ka tu-

ah hnga cu?" tiah a ti. Elisha nih, "Nangmah cu Siria siangpahrang na si lai kha Bawipa nih a ka hmuhsak cang," tiah a leh. ¹⁴ Cun Elisha sin cun a kal i a bawipa sinah khan a ra i, "Elisha nih zeidah na sinah a chim?" tiah a rak hal. Cun anih nih, "Na dam ðhan hrímhrím lai, tiah a ka chimh," tiah a leh. ¹⁵ Sihmanhsehlaw a thaizing ah aa khuhmi puan kha a lak i ti ah a hním i a hmai a khuh i a thi. Cun Hazael cu amah hmun ah khan siangpahrang ah a cang. ¹⁶ Israel siangpahrang Ahab fapa Joram a bawi kum nganak ah khan Judah siangpahrang Jehoshafat fapa Jehoram cu pen hram aa thawk. ¹⁷ Siangpahrang a can ah kum sawm thum le kum hnih a si i Jerusalem ah kum riat a bawi. ¹⁸ Ahab innchungkhar nih an tuah bantuk khan, Israel siangpahrang hna lam kha a zul ve, zeitintiah a nupi cu Ahab fanu kha a si. Cun Bawipa mithmuh i thil ðhalo kha a tuah. ¹⁹ Sihmanhsehlaw Judah cu Bawipa nih, a sal David ruangah khan, hrawh a duh lo; amah le a tefa hna cu zungzal in meinn pek awkah bia a rak kam cang hna. ²⁰ Amah chan chungah cun Edom nih Judah uknak kha an doh i anmah siangpahrangte an i chiah ve. ²¹ Khi tikah Joram cu Zair ah a rangleng vialte he an kal, zan ah a tho i amah a kulhtu Edom mi vialte kha amah le a rangleng haotu bawi hna nih cun an tuk hna; sihmanhsehlaw a ralkap cu inn ah an zam. ²² Cucaah Judah uknak kha Edom nih nihin tiangin a doh. Cun Libnah zong cu caan ah cun a rak tho ve. ²³ Joram tuahsernak a tang rihmi le a tuahmi vialte cu, Judah Siangpahrang hna Chanrelnak Cauk chungah an i ðial lo mei? ²⁴ Cuticun Joram cu a pupa hna sinah a it i a pupa hna sinah David khua chungah an vui; cun a fapa Ahaziah kha amah hmun ah khan a hung bawi. ²⁵ Israel siangpahrang Ahab fapa Joram a bawi kum hleih-nihnak ah, Judah siangpahrang Jehoram fapa Ahaziah cu pen hram aa thawk. ²⁶ Pen hram aa thawk ah Ahaziah cu kum kul le kum hnih a si i Jerusalem khua in kum khat a uk. A nu min cu Athaliah a si; amah cu Israel siangpahrang Omri tu a si. ²⁷ Amah zong cu Ahab innchungkhar lam kha a zul ve i amah cu Ahab innchungkhar tu a si caah Ahab innchungkhar nih an tuah bang khan Bawipa mithmuh i thil ðhalo kha a tuah. ²⁸ Siria siangpahrang Hazael kha Ramoth-gilead i doh awkah Ahab fapa Joram he an kal i khika ah Siria mi nih Joram cu an hliam. ²⁹ Cun Siria siangpahrang Hazael he an i tuk tikah Siria mi nih Ramah khua ah an hliamnak a hma kha damter awkah, Joram Siangpahrang cu Jezreel ah a kir. Cun amah cu a zawt caah cun, Judah siangpahrang Jehoram i a fapa Ahaziah nih khan Jezreel i a ummi Joram, Ahab fapa cu va zoh awkah a vung kal.

9 Khi tikah profet Elisha nih profet fapa hna lakin pakhat kha a auh i, "Na taisawm i sawmh law hi chiti thawl hi i put, cun Ramoth-gilead ah va kal. ² Cun khika na phak tikah, Nimshi fapa Jehoshafat i fapa Je-

hu kha va kawl tuah; cun va lut law a hawile sin khan thawhter law chungchin dal chungah luhi. ³ Khi tikah chiti thawl kha i lak law a lu ah toih law, 'Hi bangin Bawipa nih, Nangmah cu Israel mi siangpahrang ah chiti kan thuh, a ti,' tiah va ti. Cun innka kha hung law, zam; bualcam hlah," tiah a ti. ⁴ Cucaah tlangval, profet cu, Ramoth-gilead ah cun a kal. ⁵ Cun a phak tikah, zohhmanh, ralkapbu haotu hna cu an rak i pum; cun anih nih, "Maw ralbawipa, nangmah sinah biacahmi chim awk ka ngei," tiah a ti. Cun Jehu nih, "Aho kanmah hi dah?" tiah a ti. Cun anih nih, "Nangmah sinah, maw ralbawipa," tiah a ti. ⁶ Cucaah a tho i inn chungah a lut; cun tlangval nih cun chiti kha a lu ah a toih i, "Hi bangin Bawipa, Israel Pathian nih, 'Nangmah cu Bawipa mi, Israel mi hna cung i siangpahrang ah chiti kan thuh. ⁷ Cun ka sal profet hna thi le Bawipa sal vialte thi kha Jezebel cungah phu ka hlam naklai na bawipa Ahab i a innchungkhar cu na tuk hna lai. ⁸ Zeitintiah Ahab innchungkhar cu a ningpi in a rawk lai; cun Ahab ta a simi pa paohpaoh cu, Israel ram chung i sal a si ah, a luatmi a si ah, ka hloh dih hna lai. ⁹ Cun Ahab innchungkhar cu Nebat fapa Jeroboam innchungkhar bantuk ah khan le Ahijah fapa Baasha innchungkhar bantuk ah khan ka ser lai. ¹⁰ Cun uico nih Jezebel cu Jezreel ram chungah an ei lai i ahohmanh nih an vui lai lo,' a ti," tiah a ti. Cun innka kha a hun i a zam. ¹¹ Jehu cu a bawipa sinum hna sin i a hung chuah tikah khan, annih nih amah cu, "A ðha dih maw? Zeicahdah hi mihrutpa hi na sinah khan a rat?" tiah an ti. Cun anih nih annih cu, "Nannih nih amah cu nan hngalh i a bia zong nan hngalh ko kha ta," tiah a ti hna. ¹² Annih nih, "Mah, cucu ahmaan lo, kan chim ko," tiah an ti. Cun anih nih, "Hitihin a ka ti ko hen cu, 'Bawipa nih hi bangin a ti, Israel mi siangpahrang ah chiti kan thuh,' ti in," tiah a ti. ¹³ Khi tikah an dihlak in khulrang in puan kha an i lak cio i hleihlak karao ah cun an phahpiak i muko kha an tum i, "Jehu cu siangpahrang a si," tiin an thanh. ¹⁴ Cuticun Nimshi fapa Jehoshafat i fapa Jehu nih cun Joram cu a rawi. (Cu lioah cun Joram cu Israel mi vialte he Siria siangpahrang Hazael kha doh awkah Ramoth-gilead ah an um; ¹⁵ sihmanhsehlaw Siangpahrang Joram cu, Siria siangpahrang Hazael he an i tuknak i Siria mi nih an hliamnak a hma kha damter awkah Jezreel ah khan a kir cang). Cun Jehu nih, "Mah hihi nan lung a si ahcun, ahohmanh hi thawng cu Jezreel khua i va chim awkah hi khua chung hin i zuk hlah u," tiah a ti. ¹⁶ Cun Jehu cu a rangleng kha aa cit i Jezreel ah a kal, zeicahtiah khika ah Joram cu a kuah ko. Cun Judah siangpahrang Ahaziah cu amah zoh awkah khan a rung. ¹⁷ Jezreel khua innsang cung i a dirmi ralveng nih Jehu pawl an rat cu a hmuh thli hna i, "Mibu bu khat ka hmuh," tiah a ti. Cun Joram nih, "Rangcung ralkap pakhat i lak law, anmah ton awkah hei thlah tuah, cun anih nih, 'Daihnak a si maw?' tiah

va ti seh," tiah a ti. ¹⁸ Cucaah rangcung ralkap pakhat cu amah ton awkah khan a va kal i, "Siangpahrang nih, 'Daihnak a si maw?' a ti," tiah a ti. Cun Jehu nih, "Daihnak kong ah naa thlaknak zeidah a um? I mer law ka hnu khan ka zul ko," tiah a ti. Cun ralvengtu nih khan, "Lamkal nih khan a hei phak cang hna, sihmanhsehlaw a ra kir than lo," tiah a ti. ¹⁹ Cun rangcung ralkap pahnihnak a hei thlah than i an sin a phak tikah, "Siangpahrang nih, 'Daihnak a si maw?' a ti," tiah a ti. Cun Jehu nih, "Daihnak kong ah naa thlaknak zeidah a um? I mer law ka hnu khan ka zul ko," tiah a leh. ²⁰ Cun ralvengtu nih khan, "A va phak ko hna, sihmanhsehlaw a ra kir than lo. Cun a mawngn ning zong khi choi cukmak in a mawngn caah, Nimshi fapa Jehu mawngn ning a lo," tiah a ti. ²¹ Joram nih, "I tim u," tiah a ti. Cun a rangleng kha an timh. Cun Israel siangpahrang Joram le Judah siangpahrang Ahaziah kha an rangleng veve in an i thawh i Jehu ton awkah khan an kal i Jezreel khuami Naboth dum ah khan an ton. ²² Cun Joram nih Jehu kha a hmuh tikah, "Daihnak a si maw, Jehu?" tiah a ti. Anih nih, "Na nu Jezebel hlawhhlannak le eih hmannak liangluang hi an um rih chungah hin, zei daihnak cu dah a um kho lai?" tiah a ti. ²³ Cun Joram nih a chak a mer i a zam, Ahaziah cu, "Maw Ahaziah, rawinak a um hih," tiah a ti. ²⁴ Cun Jehu nih a li cu a tha a dihumnak in a kuaih i Joram cu a liang le a liang karlak ah a kah i cucaah thal nih cun a lung kha a khen i a rangleng chungah cun a tlu rup ko. ²⁵ Jehu nih a bawmtu ralbawi Bidkar cu, "Hei hlawn law Jezreel khuami Naboth vawlei ah khan hei hlonh; zeitintiah, nangmah le keimah cu a pa Ahab hnulei i artlang in kan i cit loah khan Bawipa nih hi bia a rak chim kha na cinken ko lai: ²⁶ 'Nizan ah Naboth thisen le a fapa hna thisen ka hmuh hrimhrim bantuk khan, nangmah cu hi hmun ah hin teirul kan cham lai,' ti in Bawipa nih a ti kha. Cucaah hlawn law kha hmun vawlei ah khan hlonh tuah, Bawipa bia bang khan," tiah a ti. ²⁷ Mah hihi Judah siangpahrang Ahaziah nih a hmuh tikah Bethaggan lei ah a zam. Cun Jehu nih a dawi i, "Amah zong khi kap u," tiah a ti i Ibleam pawng Gur i hung kainak cho ah khan a rangleng chungah an kah. Cun Megiddo ah a zam i khika ah a thi. ²⁸ A sinum hna nih khan rangleng in Jerusalem ah an kalpi i David khuah chungah a pupa hna sinah a thlan ah an vui. ²⁹ Ahab fapa Joram a bawi kum hleikhatnak ah Ahaziah nih Judah ram pen hram aa thawk cu a si. ³⁰ Jehu cu Jezreel i a rat kha Jezebel nih a theih; cun a mit kha zeilo aa thuh i a lu kha aa tamh i thlalangawng in khuah a hei cuan. ³¹ Cun Jehu cu kutka i a luh ah khin, "Nang Zimri, a bawipa a nawngtupa, daihnak in a si maw?" tiah a ti. ³² Cun thlalangawng lei cu a hun zoh i, "Ahodah keimah leiah a tang, ahodah?" tiah a ti. Tilditmi pahni pathum nih khin an vun zoh. ³³ "Run hlonh u, amah kha," tiah a ti. Cucaah an vun hlonh i a thi nih cun

vampang le rang hna kha a peh hna i annih nih an nan len. ³⁴ Cun a lut i a ei a ding i, "Hi chiatserhmi nu hi zohhmanh u, amah cu siangpahrang fanu a si caah va vui u," tiah a ti. ³⁵ Sihmanhsehlaw vui awk i an va kal tikah, a luruh le a ke hna le a zapei hna dah ti lo cu a zehmanh an hmu ti lo. ³⁶ Cun an ra kir i amah kha an chimh tikah, "Mah hihi Bawipa nih a sal Elijah, Tishbemi sinin a chimmi a bia kha a si, 'Jezreel ram chungah uico nih Jezebel cu a sa an ei lai; ³⁷ cun Jezebel cu Jezreel ram chung lo ah khan ek bantuk a si lai caah, hihi Jezebel a si, tiah ahohmanh nih an ti kho lai lo,' ti in," tiah a ti.

10 Ahab nih Samaria ah fapa sawm sarih a ngeih hna. Cucaah Jehu nih ca a tial i Samaria khuah ah khan, khuah uktu hna le upa hna le Ahab fapa hna zohkhenhtu hna kha a kuat hna i, ² "Hi ca hi nan sin a phak cangka tein, nan bawipa fapa hna cu nan sin i an um caah khan le nan sinah rangleng hna le rang hna le kulh mi khuah hna zong, cun hriamnam hna kha an um caah, ³ nan bawipa fapa hna lak i a tha bik le aa tlak bik kha thim u law a pa bawi thutdan cungah khan thutter u law nan bawipa innchungkhar kha ral dohpik hna u," tiah a ti. ⁴ Sihmanhsehlaw an tih tuk hringhran i, "Zohhmanh, siangpahrang pahni hna hmanh nih khan an dirh kho lo, kannih chinchin nih zeitindah kan dirh khawh lai?" tiah an ti. ⁵ Cucaah siangpahrang inn a zohkhenhtu le khuah a zohkhenhtu hna nih khan upa hna le ngakchia zohkhenhtu hna he tiah Jehu cu bia an cah i, "Kannih cu na sal kan si ko, na kan fialmi paoh cu kan tuah lai. Ahohmanh siangpahrang ah kan ser hna lai lo; nangmah mit ah a tha na timi paoh kan cungah tuah ko," tiah an ti. ⁶ Cun ca pahnihnak a kuat hna i, "Nannih cu keimah lei tang nan si i ka bia ngaih awk nan i timh ahcun, nan bawipa fapa hna lu kha tan hna u law thaizing atu tikah hin ka sinah Jezreel khuah ah ra u," tiah a ti. Siangpahrang fapa cu sawm sarih an si i anmah a cawmtu hna khuachung mingan hna sinah khan an um. ⁷ Cun ca cu an sin a phak tikah, siangpahrang fapa cu an lak hna i an thah hna, mi sawm sarih hna cu; cun an lu cu bawm ah an khumh hna i Jezreel ah cun amah sinah cun an hun kuat hna. ⁸ Lamkaltu kha a rat i "Siangpahrang fapa hna lu cu an rak put cang," tiah a chimh tikah, "Kutka luhnakh ah khan bu hnih ah pong hna u law thaizing tiangin um hna seh," tiah a ti. ⁹ Cun a thaizing i a va chuah i a dir tikah, mi vialte sinah cun, "Nannih cu sualnak nan ngei lo. Ka bawipa a rawi i a thattu cu keimah ka si sihmanhsehlaw mah vialte hi aho nih dah an thah hna? ¹⁰ Cucaah Bawipa nih Ahab innchungkhar kong ah a chimmi, Bawipa bia cu, sawhsawh in pakhat hmanh vawlei ah a tla lai lo, ti kha hngal tuah u; zeitintiah Bawipa nih a sal Elijah in a chimmi kha a tuah cang," tiah a ti. ¹¹ Cucaah Ahab tefa Jezreel i a tang rihmi paohpaoh, a mi ngan vialte hna

le a hawikom tha hna le a tlangbawi hna kha, pakhat hmanh tang loin Jehu nih a thah dih hna. ¹² Cun aa thawh i Samaria ah a kal. Lampi ah tuukhal hna hmun Beth-eked kha a va phak tikah, ¹³ Judah siangpahrang Ahaziah rualchan kha Jehu nih a ton hna i, "Ahodah nan si?" tiah a ti. Annih nih, "Kannih cu Ahaziah rualchan kan si i siangpahrang fapa hna kha le siangpahrang bawinu a nu fapa hna kha va tlawn awkah kan rung," tiah a ti. ¹⁴ Anih nih, "A nung in tlai hna u," tiah a ti i a nung in an tlaih hna i Beth-eked khor ah khan an thah hna, minung sawm li le pahnih, pakhat hmanh a zuah hna lo ¹⁵ Cun khika in a kal tikah, Rekhah fapa Jehonadab kha amah ton awkah a ra; daihnak a pek i, "Na cung i ka lung zumhawktlak a si bantuk hin nang tah ka cungah na si ve maw?" tiah a ti. Cun Jehonadab nih, "Asi," tiah a leh. Jehu nih, "A si ah-cun, na kut ka chan tuah," tiah a ti. Cucaah a kut kha a chanh. Cun Jehu nih amah sinah rangleng chungah khan a vun hnuh. ¹⁶ Cun anih nih, "Ka sinah ra law, Bawipa ca i ka tanning hi ra zoh tuah," tiah a ti. Cucaah a rangleng ah khan a citter. ¹⁷ Cun Samaria a phak tikah Samaria i Ahab ta a tang rihmi paohpaoh kha, Bawipa nih Elijah sinah a chimmi a bia ningin, a thianh hirhiar hna hlantiang a thah hna. ¹⁸ Khi tikah Jehu nih mi vialte kha a pumh hna i annih cu, "Ahab nih Baal cu tlawmte lawng a rian a tuan; sihmanhsehlaw Jehu nih cun tampi in a tuan lai. ¹⁹ Cucaah Baal profet vialte le a biatu vialte le a tlangbawi vialte hna kha ka sinah ko hna u; pakhat hmanh bau hna hlah seh, zeitintiah Baal sin i pekchanh awk raithawinak nganpi pakhat ka ngei; a baumi paoh cu an nung lai lo," tiah a ti. Sihmanhsehlaw Jehu nih hlennak in a tuahmi a si, Baal a biami hna hrawhnak caah khan. ²⁰ Cun Jehu nih, "Baal caah pumhnak thiag pakhat tuah u," tiah nawl a pek. Cucaah mah cucu an thanh. ²¹ Cun Jehu nih Israel ram chung dihlak ah bia a cah hna i Baal a biami vialte cu an ra dih, pakhat hmanh a ra lomi an um lo. Cun Baal inn chungah khan an lut i Baal inn cu khattelei kam in khattelei kam tiang an khat dih. ²² Cun hnipuan chiahnak a zohkhenhtu sinah khan, "Thilpuan kha Baal biatu vialte hna caah hin rak chuah hna," tiah a ti. Cucaah thilpuan cu a chuahpiak hna. ²³ Cun Jehu cu Rekhah fapa Jehonadab he khan Baal inn chungah cun an lut i Baal a biami hna cu, "Nan lakah hin Bawipa a biami pakhat hmanh an um nakhnga lo kawh hna u, Baal a biami lawnglawng um hna seh," tiah a ti. ²⁴ Cun raithawinak le khangh thawinak pekchanh awkah khan a vung lut. Cun Jehu nih mi sawm riat cu lengah khan a chiah hna i, "Hi mi nan kut chung i kan pekmi hna lak hin pakhat hmanh a luattertu cu nan nunnak nan sung lai," tiah a ti hna. ²⁵ Cucaah khangh thawinak pekchanh kha a lim cangka in, Jehu nih ralvengtu hna le an bawi hna cu, "Lut u law, that hna u; pakhat hmanh luatter hna hlah u," tiah a ti. Cucaah vainam in

an sam hna i ralvengtu hna le an bawi hna nih khan lengah an hlonh hna i Baal inn chungchin dal ah khan an lut i ²⁶ Baal inn chung i a ummi tungphun kha an chuah i an khangh. ²⁷ Cun Baal tungphun kha an hrawh cikcek i Baal inn kha an hrawh cikcek i zunput ah an ser i nihin ni tiangin a si lan. ²⁸ Cuticun Jehu nih Baal cu Israel ram chungin a thianh. ²⁹ Sihmanhsehlaw Nebat fapa Jeroboam nih Israel mi a rak sualter hnanak, sui cawfa Bethel i a ummi kha le Dan i a ummi hna kha a pialtak hna lo. ³⁰ Cun Bawipa nih Jehu cu, "Ka mithmuh ah a dikmi kha tha tein na tuah i ka lung chungah a umning dihlak in Ahab innchungkhar cungah na tuah caah, na fapa hna cu chan li tiangin Israel bawi thutdan cungah an thu lai," tiah a ti. ³¹ Sihmanhsehlaw Jehu cu Bawipa, Israel Pathian nawlbia kha a lungthin a dihumnak in zulh awkah aa ralring lo; Jeroboam nih Israel mi a sualternak hna a sualnak kha a pialtak hna lo. ³² Khi caan ah khan Bawipa nih Israel ram a cheu kha thianh hram a thawk. Hazael nih Israel ram chungah a tei thluahmah hna: ³³ Jordan in nichuahlei ah, Gilead ram vialte, Gad mi hna le Reuben mi hna le Manasseh mi hna ram, Arnon nelrawn pawng i a ummi Aroer thawk in, Gilead le Bashan tiang. ³⁴ Jehu tuahsernak a tang rihmi hna le a tuahmi vialte le a thawnnak vialte cu, Israel Siangpahrang hna Chanrelnak Cauk chungah an i tial lo mei? ³⁵ Cuticun Jehu cu a pupa hna sinah a it i Samaria ah an vui. Cun Jehoahaz fapa cu amah hmun ah khan a hung bawi. ³⁶ Jehu nih Israel mi Samaria in a pen hna chung cu kum kul le kum riat a si.

11 Ahaziah nu Athaliah nih a fapa a thih kha a hngalhtikah, a tho i siangpahrang innchungkhar vialte kha a thah hna. ² Sihmanhsehlaw siangpahrang Joram fanu Jehosheba, Ahaziah far nih khan Ahaziah fapa Joash cu a lak i thah awk i ruahmi siangpahrang fapa hna lak khan a thli tein a kalpi i amah le a cawngtunu cu ihnak dal chungah a chiah hna. Cuticun Athaliah sin khan a thuh i cucaah anih cu an that lo; ³ cun anih cu amah sinah khan, Athaliah nih ram a uk chung kum ruk chung cu Bawipa inn chungah khan aa thup. ⁴ Sihmanhsehlaw a kum sarihnak ah tlangbawi Jehoia-da nih khan Karet mi haotu le ralvengtu hna haotu hna kha a cah hna i amah sinah Bawipa inn ah khan a ratter hna; cun annih he biakamnak a ser i Bawipa inn chungah cun chiat a serter hna i annih cu siangpahrang fapa kha a hmuhsak hna. ⁵ Cun nawl a pek hna i, "Mah hihi nan tuah awk cu a si lai; nannih lak i cheu thum cheu khat, sabbath ni ah rian a lawng i siangpahrang inn a cawngtu nih khan, siangpahrang inn cu nan cawnggh lai, ⁶ a dang cheu thum cheu khat cu Sur kutka ah nan um lai i a dang cheuh thum cheu khat cu ralvengtu hna hnulei i kutka ah khan nan um lai; ⁷ cun nannih phu hnih, sabbath ni ah rian a ngei i Bawipa inn a cawngtu nih khan, ⁸ siangpahrang cu

nan kulh lai, nan hriamnam kha nan i put cio lai; cun a kulhtu ralkap a hun naihmi hna paoh cu thah an si lai. Siangpahrang cu a chuah le a luh ah nan zulh leng-mang lai," tiah a ti. ⁹ Tlangbawi Jehoiada nih nawl a pek hna ningte khan ralkapbu haotu nih cun an tuah i sabbath ah rian a lawng hnga ding an mi hna cu sabbath i rian a ngei ding an mi hna he khan an ratpi hna i tlangbawi Jehoiada sinah khan an ra. ¹⁰ Cun tlangbawi nih khan David Siangpahrang ta a rak si i Bawipa inn chungah a ummi fei hna le phaw hna kha ralkapbu haotu hna cu a pek hna; ¹¹ cun ralvengtu hna cu an hriamnam kha i put cio ah, inn thlanglei kam thawk in chaklei kam tiang, biaktheng le inn cu a velchum in, an dir. ¹² Cun siangpahrang fapa kha a hun chuahpi i bawiluchin a chinh i hngalhternak bia kha a pek; cun annih nih siangpahrang ah an ser i chiti an thuh; an kut kha an bengh i, "Siangpahrang cu saupi nung ko seh!" an ti. ¹³ Athaliah nih ralvengtu hna thawng le mi thawng kha a theih tikah, Bawipa inn chungah khan, mi sinah khan a vung lut; ¹⁴ cun a hei zoh tikah, a phung ningin siangpahrang cu tungpi hram i a dir i siangpahrang pawng i ralkapbu haotu hna le muko tumtu hna an um i cu rammi vialte an lung aa lawmh i muko an tum kha a hmuh. Cun Athaliah nih cun a puan kha a thleh hna i, "Rawinak a si! rawinak a si!" tiah a au. ¹⁵ Cun tlangbawi Jehoiada nih ralkapbu cung i chiahmi ralkapbu haotu hna kha, "Amah kha zapi lak khan hun chuah u, cun amah a zulmi paoh cu vainam in that hna u," tiah nawl a pek hna. Zeitintiah tlangbawi nih cun, "Bawipa inn chungah cun thah si hlah seh," tiah a ti. ¹⁶ Cucaah amah cu an tlaih; siangpahrang inn ah cun an kalpi i Rang Kutka ah khan an thah. ¹⁷ Cun Jehoiada nih Bawipa le siangpahrang le mi zapi karlak ah cun, annih cu Bawipa mi an si nakhnga biakamnak a ser i siangpahrang le mizapi karlak zongah khan a ser fawn. ¹⁸ Cun rammi vialte cu Baal inn ah khan an va kal i an theh i a biaktheng hna le a siasal hna cu an den cikcek hna i biaktheng hna hmaiah cun Baal tlangbawi Mattan kha an thah. Cun tlangbawi nih khan Bawipa inn vengtu kha a chiah hna. ¹⁹ Cun ralkapbu haotu hna le Karet mi hna le, ralvengtu hna le, rammi vialte kha a kalpi hna i siangpahrang cu Bawipa inn khan an runpi i ralvengtu hna kutka in siangpahrang inn ah an kalpi. Cun siangpahrang hna bawi thutdan cungah khan a thu. ²⁰ Cucaah rammi vialte cu an lung a lawm; cun Athaliah cu vainam in siangpahrang inn i an thah hnuah khan, khua cu a dai. ²¹ Joash cu pennak hram aa thawk tikah kum sarieh a si.

12 Jehu a bawi kum sarihnakh ah Joash cu bawi hram aa thawk i Jerusalem in kum sawm li a uk. A nu min cu Zibiah a si, Beersheba khuami a si.

² Tlangbawi Jehoiada nih a cawnpiak caah Joash nih a chan chung vialte Bawipa mithmuh i a dikmi kha a tuah. ³ Asinain khuahrum bo hna kha an hrawk hna lo i

khuahrum bo ah cun mi nih rai an thaw i zihmui an khangh theo ko. ⁴ Joash nih tlangbawi kha a thawh hna i, "Bawipa inn chungah rak putmi thil tiang man tangka vialte, ahohmanh cu zat cio na thawh awk a si tiin tuahpiakmi — cu zat cu nang na thawh awk a si ti i tuakpiak ciomi tangka — le lungtho tein Bawipa inn chungah ratpimi tangka kha, ⁵ tlangbawi nih anmah le an hngalhtheihmi hna cio sin khan la hna seh; cun inn kha remh awk a herhnakh zawn paoh remh hna seh," tiah a ti. ⁶ Sihmanhsehlaw Joash siangpahrang a bawikum kul le kum thumnakh tiangah tlangbawi nih inn kha khuazeihmanh an remh rih lo. ⁷ Cucaah Joash Siangpahrang nih tlangbawi Jehoiada le tlangbawidang kha a kawh hna i, "Zeicahdah inn kha nan remh hlei lo? Cucaah atu cu nan hawikom sinin tangka la ti hlah u, sihmanhsehlaw inn remhnakh ah khan pe u," tiah a ti hna. ⁸ Cucaah tlangbawi hna nih khan mi sinin tangka lak ti loin annih nih inn kha remh lo cu an hna a tla. ⁹ Khi tikah tlangbawi Jehoiada nih thingkuang pakhat a lak i a chin ah awng pakhat a vih i biaktheng pawngah khan, Bawipa inn chung i vung luh tikah orhlei kamah khan a chiah; cun innleng a cawngtu tlangbawi hna nih khan Bawipa inn chung i rak putmi tangka vialte cu, cu chungah cun an sanh dih. ¹⁰ Cun thingkuang chungah tangka tampi a um ti an hngalh fate, siangpahrang Cahtaltu le tlangbawi ngan kha an hung i Bawipa inn chungah an hmuhmi tangka cu an rel i sawngkhoi in an beo hna. ¹¹ Cun thlai ciami tangka cu Bawipa inn a zohkhenhtu riantuantu hna kut chungah cun an pek hna; cun annih nih Bawipa inn i rian a tuanmi lehtama le inn satu hna kha le ¹² lung remhtu hna le lung tantu hna kha an pek hna i Bawipa inn remhnakh ding ca i thingah le khoihmi lung cawknakh le inn remhnakh ca i a herhmi paohpaoh ah khan an hman. ¹³ Sihmanhsehlaw Bawipa inn caah cun ngun hmaihum le mei hmihnakh le khengkwar le muko le sui umkheng paohpaoh le ngun umkheng paohpaoh cu, Bawipa inn chungah rak putmi tangka in ser a um lo, ¹⁴ zeicahtiah mah tangka cu Bawipa inn a remhtu riantuantu hna kha pek an si. ¹⁵ Riantuantu hna pek awkah an kut chungah tangka an pekmi hna cu zeitindah tangka kha nan hman tinakh an hal than ti hna lo, zeicahtiah annih nih lihchim lo tein an tuah. ¹⁶ Phungbuar thawinak tangka le sual thawinak tangka cu Bawipa inn chungah an luhpi hna lo; tlangbawi hna ta a si. ¹⁷ Khi caan ah khan Siria siangpahrang Hazael cu a hung kal i Gath kha a tuk i a lak. Sihmanhsehlaw Jerusalem doh awk i hung kal aa timh tikah khan, ¹⁸ Judah siangpahrang Joash nih a pupa Judah siangpahrang hna Jehoshafat le Jehoram le Ahaziah nih an rak pekchanhmi biakam thawinak vialte le amah biakam thawinak le Bawipa inn chung le siangpahrang inn rokuang chung i a ummi sui vialte kha a lak hna i Siria siangpahrang Hazael kha a kuat hna. Khi tikah

Hazael nih Jerusalem cu a kaltak ðhan. ¹⁹Joash tuah-
sernak a taang rihmi le a tuahmi vialte cu Judah siang-
pahrang hna Chanrelnak Cauk chungah an i ðial lo
mei? ²⁰A sinum hna kha an tho i an rawi i Silla i vung
kalnak lam i a ummi Millo inn ah khan Joash cu an
thah. ²¹Amah kha a tu i a thattu hna cu a sinum
Shimeath fapa Jozakar le Shomer fapa Jehozabad an si.
David khua chungah a pupa hna sinah an vui i a fapa
Amaziah cu amah hmun ah khan bawi a cang.

13 Judah siangpahrang Ahaziah fapa Joash a bawi
kum kul le kum thumnak ah Jehu fapa Jehoahaz
nih Israel ram cu Samaria in pen hram aa thawk i kum
hleisarih a pen. ²Bawipa mithmuh i thil ðhalo kha a tu-
ah i Nebat fapa Jeroboam nih Israel mi a sualternak
hna a sualnak kha a zulh hna i a kaltak hna lo. ³Cun
Bawipa thinhunnak cu Israel cungah a alh i Siria siang-
pahrang Hazael le Hazael fapa Benhadad hna kut
chungah khan annih cu a pek lengmang hna. ⁴Khi
tikah Jehoahaz nih Bawipa kha a nawl i, Israel mi an
temhinnak, zeitindah Siria siangpahrang nih a hrem
hna kha a hmuh caah, a bia kha a theihpiak. ⁵(Cucaah
Bawipa nih Israel mi cu khamhtu a pek hna i Siria mi
hna kut chung khan an luat i hlanlio bantuk khan Is-
rael mi cu an inn ah khua an sa. ⁶Sihmanhsehlaw Jer-
oboam nih Israel mi a sualternak hna Jeroboam in-
nchungkhar sualnak kha an kaltak hna lo i an zulh
hna; cun Asherah zong kha Samaria khua ah a um ko).
⁷Zeitintiah Jehoahaz ralkap hna cu rangcung ralkap
sawm nga le rangleng pahra le ke ralkap sang khat
nak tam an tang ti lo; zeicahtiah Siria siangpahrang
nih a hrawh hna i rawl cil tik i leidip bantuk ah khin a
ser hna. ⁸Jehoahaz tuahsernak a tang rihmi le a tuah-
mi vialte le a ðhawnnak hna cu Israel Siangpahrang
hna Chanrelnak Cauk chungah an i ðial lo mei? ⁹Cutic-
un Jehoahaz cu a pupa hna sinah a it i Samaria khua
ah an vui; cun a fapa Jehoash cu amah hmun ah khan
a hung bawi. ¹⁰Judah siangpahrang Joash a bawi kum
sawm thum le kum sarihnak ah Jehoahaz fapa Jehoash
cu Israel kha Samaria khua in pen hram aa thawk i
kum hleiruk a pen hna. ¹¹Amah zong nih Bawipa mith-
muh i thil ðhalo kha a tuah ve; Nebat fapa Jeroboam
nih Israel mi a sualternak hna a sualnak vialte kha a
kaltak hna lo, sihmanhsehlaw a zulh lehlam hna. ¹²Je-
hoash tuahsernak a taang rihmi le a tuahmi vialte le
Judah siangpahrang Amaziah a doh i a ðhawnnak
vialte kha, Israel Siangpahrang hna Chanrelnak Cauk
chungah an i ðial lo mei? ¹³Cuticun Jehoash cu a pupa
hna sinah a it i a bawi ðhutdan cungah khan Jeroboam
a ðhu; cun Jehoash cu Samaria khua ah Israel siang-
pahrang hna sinah khan an vui. ¹⁴Elisha cu a thihpi hn-
ga ding zawtnak in a zawt tikah, Israel siangpahrang
Jehoash cu a vung kal i a hmaiah a ðap i, "Ka pa, ka pa!
Israel mi rangleng hna le rangcung ralkap hna khing!"
tiah a ti. ¹⁵Cun Elisha nih amah cu a thawh i, "Li le can-

tiang i lak hna," tiah a ti; cucaah li le cantiang cu aa lak
hna. ¹⁶Cun Israel siangpahrang cu, "Li kha kuai tuah,"
tiah a ti i a kuaih. Cun Elisha nih siangpahrang kut cun-
gah cun a kut a chiah hna. ¹⁷Cun aa thawh i,
"Nichuahlei thlalangawng kha hung," tiah a ti i a hun.
Cun Elisha nih, "Kap tuah," tiah a ti i a kah. Cun a
thawh i, "Bawipa teinak cantiang, Siria teinak ding can-
tiang! Zeitintiah Siria mi cu Afek ah an dongh cikcek
tiangin na tei hna lai," tiah a ti. ¹⁸Cun a thawh i, "Can-
tiang kha la hna," tiah a ti i a lak hna. Cun Israel siang-
pahrang cu, "Cantiang cun vawlei kha tu hna," tiah a ti
i voi thum a tuk i a ngol. ¹⁹Cun Pathian mi cu a cungah
a thin a hung i, "Voi nga, voi ruk in pei na tuk awk a si
cu, cu ti na tuah ahcun Siria mi cu an dongh cikcek
hlantiang na tei hna hnga, sihmanhsehlaw atu cu Siria
mi kha voi thum tiang lawng na tei hna lai," tiah a ti.
²⁰Cuticun Elisha cu a thi i an vui. Moab mi bu hna nih
ðhal caan ah hin ram cu an hung chim tawn. ²¹Cun mi-
pa pakhat an vui lioah khan ramhtu pawl bu khat cu
an hmuh hna i mipa cu Elisha thlan chungah an thlak;
cun mipa nih Elisha ruh a vun tawng cangka hna cun
a nung ðhan i a ke in a dir. ²²Siria siangpahrang Hazael
nih Jehoahaz chan chung vialte cu Israel mi kha a
hrem hna. ²³Sihmanhsehlaw Bawipa cu an cungah vel
a ngei i a zaangfah hna i Abraham, Isak le Jakob sin i a
biakamnak ruangah khan anmah leiah aa mer i a
hrawk hna lo; a hmaika zongin atu tiangin a hlonh hna
lo. ²⁴Siria siangpahrang Hazael cu a thih tikah a fapa
Benhadad cu amah hmun ah khan siangpahrang ah a
cang. ²⁵Cun Jehoahaz fapa Jehoash nih khan Hazael
fapa Benhadad sin khan, a pa Jehoahaz sinin Hazael
nih ral lio i a rak lakmi khua kha a lak ðhan hna. Je-
hoash nih amah cu voi thum a tei i Israel khua kha a
lak ðhan hna.

14 Israel siangpahrang Joahaz fapa Jehoash a bawi
kum hnihnak ah, Judah siangpahrang Joash fapa
Amaziah cu pen hram aa thawk. ²Pen hram aa thawk
ah kum kul le kum nga a si i Jerusalem in kum kul le
kum kua a uk. A nu min cu Jehoaddin a si, Jerusalem
khuami a si. ³Bawipa mithmuh ah a dikmi kha a tuah,
asinain a pu David bantuk ngaingai kha cu a si lo;
zeizong vialte a tuahnak ah khan a pa Joash nih a tuah
bantuk khan a tuah. ⁴Sihmanhsehlaw khuahrum bo
kha a hrawk hna lo i khua hrum bo ah cun mi nih rai
an thawi i zihmui kha an khangh ðtheo ko rih. ⁵Cun
siangpahrang nawlIngeihnak kha a kut chungah fek
tein a um cangka, a sinum hna, a pa siangpahrang a
rak thattu kha a thah hna. ⁶Sihmanhsehlaw Moses
phungbia cauk ah, "Pale hna cu fale can ah thah an si
lai lo i fale hna zong pale can ah thah an si lai lo, sih-
manhsehlaw mah le sualnak ruang cio ah thah an si
lai," tiah Bawipa nawlbia pekmi aa ðial bantuk khan,
lainawngtu hna an fale cu a that hna lo. ⁷Cite Nelrawn
ah Edom mi thong hra a thah hna i Sela cu hlauh-

saphak in a lak, cun Jokthe-el tiah min a sak i cu cu nihin tiang hin a min a si lan. ⁸ Cun Amaziah nih Israel siangpahrang, Jehu fapa Jehoahaz i fapa Jehoash sinah khan lamkal a hei thlah hna i, "Ra tuah, pakhat le pakhat hmaitonh tein i zoh tuah u sih," tiah a ti. ⁹ Cun Israel siangpahrang Jehoash nih cun Judah siangpahrang Amaziah cu bia a leh i, "Lebanon tlang i a ummi hlingkung nih Lebanon tlang i a ummi sidar thingkung sinah bia a cah i, 'Na fanu cu ka fapa nupi caah ka pe tuah,' tiah a ti; cun Lebanon i ram sa pakhat cu a ra i hlingkung cu a lamh i a nan. ¹⁰ Edom cu na tei taktak ko i na hnar a puar hi ta. Sunparnak na hmuhmi cu i za ko law inn ah um ko; zeicahtiah zeicahdah nangmah tluknak dingah le nangmah sinah Judah zong tlukter dingin hnahnawnhak kha na chuahter lai?" a ti. ¹¹ Sihmanhsehlaw Amaziah nih a ngai duh lo. Cucaah Israel siangpahrang Jehoash cu a hung kal i Judah ta a simi Beth-shemesh khua ah cun Judah siangpahrang Amaziah he khan pakhat le pakhat hmaitonh in an i do. ¹² Cun Judah cu Israel nih a tei i an inn cio ah an zam dih. ¹³ Cun Beth-shemesh ah cun Israel siangpahrang Jehoash nih khan Judah siangpahrang Amaziah cu a tlaih, amah cu Joash fapa a si, Joash cu Ahaziah fapa a si. Cun Jerusalem ah a ra i ralhau kha Efraim Kutka in Kulhnak Kil Kutka tiang dong zali a chimh. ¹⁴ Cun Bawipa inn chungah a ummi le siangpahrang inn rokuang chungah a ummi sui le ngun vialte le umkheng vialte kha a lak hna i hreng i a tang dingmi zong kha a tlaih hna; cun Samaria khua ah a kir. ¹⁵ Jehoash tuahsernak a tang rihmi le a thawnnak le zeitindah Judah siangpahrang Amaziah he an i tuknak kha, Israel Siangpahrang hna Chanrelnak Cauk chungah an i tial lo mei? ¹⁶ Cun Jehoash cu a pupa hna sinah a it i Israel siangpahrang hna sinah khan Samaria khua ah an vui; cun a fapa Jeroboam cu amah hmun ah khan bawi a hung cang. ¹⁷ Judah siangpahrang Joash fapa Amaziah cu, Israel siangpahrang Jehoahaz fapa Jehoash thih hnuah kum hleinga a nung. ¹⁸ Amaziah tuahsernak a tang rihmi hna cu Judah Siangpahrang hna Chanrelnak Cauk chungah an i tial lo mei? ¹⁹ Cun amah rawinak ding kha Jerusalem ah an tuah i Lakhish ah a zam. Sihmanhsehlaw Lakhish ah cun mi an hei dawiter hna i khika ah khan an thah. ²⁰ Cun rang in an tlunpi i Jerusalem khua chungah a pupa hna sinah khan David khua chungah an vui. ²¹ Cun Judah mi vialte nih kum hleiruk a timi Azariah kha an lak i a pa Amaziah hmun ah khan siangpahrang ah an ser. ²² Siangpahrang kha a pupa hna sinah a ih hnuah Elath khua kha a ser i Judah ram chungah a chiah than. ²³ Judah siangpahrang Joash i a fapa Amaziah a bawi kum hleinganak ah, Israel siangpahrang Jehoash i fapa Jeroboam cu Samaria khua ah bawi hram a thawk i kum sawm li le kum khat a pen hna. ²⁴ Cun amah nih Bawipa mithmuh i thil thalo kha a tuah; Nebat fapa Jeroboam nih Israel mi a su-

alter hnanak a sualnak vialte kha a kaltak hna lo.

²⁵ Amah nih Israel ramri cu Hamath khua luhnak khan Arabah Rili tiang a siter than; mah cucu Bawipa, Israel Pathian nih a sal profet Jonah sinin a rak chimmi ning khan a si; Jonah cu Gath-hefer khuami Amittai fapa a si. ²⁶ Zeitintiah Israel mi nih hremnak an inmi cu a fak ngaingai ti kha a hmuh, zeitintiah ahohmanh an tang ti lo, sal si hna seh, miluat si hna seh, Israel bawmtu dingah pakhat hmanh an tang ti lo. ²⁷ Sihmanhsehlaw Bawipa nih Israel min cu vanrang toi hin ka hloh lai, a ti lo, cucaah Joash fapa Jeroboam kut in a khamh hna. ²⁸ Jeroboam tuahsernak a tang rihmi le a tuahmi vialte le a thawnnak, zeitindah ral a doh i Israel caah Judah ta a rak simi Damaskas le Hamath a lak thanhak hna kha, Israel Siangpahrang hna Chanrelnak Cauk chungah an i tial lo mei? ²⁹ Cun Jeroboam cu Israel siangpahrang hna, a pupa hna sinah a it i a fapa Zekhariah cu amah hmun ah cun a hung bawi.

15 Israel siangpahrang Jeroboam a bawi kum kul le kum sarihnak ah Judah siangpahrang Amaziah fapa Azariah cu bawi hram aa thawk. ² Pen hram aa thawh tikah kum hleiruk a si i Jerusalem khua in kum sawm nga le kum hnih a pen hna. A nu min cu Jekoliah a si, Jerusalem khuami a si. ³ A pa Amaziah nih a rak tuahmi vialte ning khan amah nih Bawipa mithmuh i a dikmi thil kha a tuah. ⁴ Sihmanhsehlaw khuahrum bo hna kha cu an hrawk hna lo i mi nih khuahrum bo hna ah khan rai an thawi i zihmui an khangh thiamthiam ko. ⁵ Bawipa nih siangpahrang cu a tuk i cucaah cun a thih ni tiangin mithinghmui a si i inn dangte ah a um. Cun siangpahrang fapa Jotham nih khan in-chungkhar cu a zohkhenh i rammi kha a uk hna. ⁶ Azariah tuahsernak a tang rihmi hna le a tuahmi vialte hna cu, Judah Siangpahrang hna Chanrelnak Cauk chungah an i tial lo mei? ⁷ Cun Azariah cu a pupa hna sinah a it i David khua chungah a pupa hna sinah an vui, cun a fapa Jotham cu amah hmun ah khan a hung bawi. ⁸ Judah siangpahrang Azariah a bawi kum sawm thum le kum riatnak ah Jeroboam fapa Zekhariah nih Israel cu Samaria in thla ruk a pen. ⁹ A pupa hna nih an rak tuah bang khan amah nih Pathian mithmuh ah thil thalo kha a tuah. Nebat fapa Jeroboam nih Israel mi a sualternak hna sualnak kha a kaltak lo. ¹⁰ Jabesh fapa Shallum nih a rawi i Ibleam ah a tuk i a thah i amah hmun ah cun bawi ah a cang. ¹¹ Cun Zekhariah tuahsernak a tang rihmi cu, zohhmanh, Israel Siangpahrang hna Chanrelnak Cauk chungah an i tial. ¹² (Mah hihi Bawipa nih Jehu sinah biakamnak a pekmi cu a si, "Na fapa hna cu Israel bawi thutdan cungah chan li tiang an thu lai," tiin. Cu bang cun a si taktak.) ¹³ Jabesh fapa Shallum cu Judah siangpahrang Uziah a bawi kum sawm thum le kum kua kum ah pennak a hram a thawk i Samaria ah thla khat a bawi. ¹⁴ Khi tikah Gadi fapa Menahem cu Tirzah khua in a

hung i Samaria ah a phan i Jabesh fapa Shallum kha Samaria ah a tuk i a thah i amah hmun ah khan bawi ah a cang. ¹⁵ Shallum tuahsernak a taang rihmi hna le rawinak a tuahnak cu, zohhmanh, Israel Siangpahrang hna Chanrelnak Cauk chungah an i tial. ¹⁶ Khi caan ah khan Menahem nih Tappuah khua kha a tei i a chung i a ummi vialte le a ram chung Tirzah khua thawk in a ummi vialte kha a hrawh hna; annih nih khua chung luh kha an onh duh lo caah cun a hrawh; cun a chung i a ummi nu fapawi kha a thler dih hna. ¹⁷ Judah siangpahrang Azariah a bawi kum sawm thum le kum kuanak ah Gadi fapa Menahem nih Israel cu pen hram a thawk i Samaria in kum hra a pen. ¹⁸ Cun amah nih Bawipa mithmuh i thil thalo kha a tuah. Nebat fapa Jeroboam nih Israel mi a sualter hnanak sualnak vialte kha a kaltak lo. ¹⁹ Assiria siangpahrang Pul nih an ram cu a hung doh i Menahem nih cun, siangpahrang thawnnak aa tlaihi kha a feh khawh nakhnga, Pul cu ngun talen thong khat a pek. ²⁰ Menahem nih tangka cu Israel mi kha a kholh hna, Assiria siangpahrang pek awakah cun, an mirum vialte kha ngun shekel sawm nga cio a kholh hna. Cucaah Assiria siangpahrang cu aa let than i ram chungah khan a um lo. ²¹ Menahem tuahsernak a tang rihmi hna le a tuahmi vialte hna cu, Israel Siangpahrang hna Chanrelnak Cauk chungah an i tial lo mei? ²² Cun Menahem cu a pupa hna sinah a it i a fapa Pekahiah cu amah hmun ah khan a hung bawi. ²³ Judah siangpahrang Azariah a bawi kum sawm nganak ah Menahem fapa Pekahiah nih Israel cu Samaria khua in pen hram a thawk i kum hnih a uk. ²⁴ Amah nih Bawipa mithmuh i that lonak kha a tuah; Nebat fapa Jeroboam nih Israel mi a sualter hnanak sualnak vialte kha a kaltak lo. ²⁵ Cun a ralbawi Pekah, Remaliah fapa nih khan Gilead mi sawm nga he amah cu an rawi i Samaria khua chungah khan, siangpahrang inn chung ralhrung chin chungah an thah; i amah hmun ah khan a bawi. ²⁶ Pekahiah tuahsernak a tang rihmi le a tuahmi vialte kha, zohhmanh, Israel Siangpahrang hna Chanrelnak Cauk chungah an i tial. ²⁷ Judah siangpahrang Azariah a bawi kum sawm nga le kum hnihnak ah Remaliah fapa Pekah nih Israel cu Samaria in uk hram a thawk i kum kul a pen. ²⁸ Amah nih Bawipa mithmuh i thil thalo kha a tuah; Nebat fapa Jeroboam nih Israel mi a sualter hnanak a sualnak kha a kaltak hna lo. ²⁹ Israel siangpahrang Pekah chan ah khan Assiria siangpahrang Tiglath-pileser kha a ra i Ijon, Abel-besh maakah, Janoah, Kedes, Hazor, Gilead le Galilee, Naftali ram vialte kha a lak; cun mi hna cu sal ah Assiria ram ah a kalpi hna. ³⁰ Cun Elah fapa Hoshea nih Remaliah fapa Pekah cu a rawi i a tuk i a thah i Uziah fapa Jotham a bawi kum kulnak ah khan, amah hmun ah cun bawi a cang. ³¹ Pekah tuahsernak a tang rihmi le a tuahmi vialte cu zohhmanh, Israel Siangpahrang hna Chanrelnak Cauk chungah an i tial.

³² Israel siangpahrang Remaliah fapa Pekah a bawi kum hnihnak ah, Judah siangpahrang Uziah fapa Jotham cu pennak hram aa thawk. ³³ Amah cu pennak hram aa thawk tikah kum kul le kum nga a si i Jerusalem in kum hleiruk a bawi. A nu min cu Jerusha a si, Zadok fanu a si. ³⁴ A pa Uziah nih a tuah bantuk khan, amah nih Bawipa hmaiah a dikmi thil kha a tuah. ³⁵ Asinain khuahrumbo cu an hrawk hna lo i mi nih khan khuahrumbo ah cun rai an thawi i zihmui an khangh thiamthiam ko. Amah nih Bawipa inn cunglei kutka kha a ser. ³⁶ Jotham tuahsernak a tang rihmi le a tuahmi vialte cu, Judah Siangpahrang hna Chanrelnak Cauk chungah an i tial lo mei? ³⁷ Khi caan ah khan Bawipa nih Siria siangpahrang Rezin le Remaliah fapa Pekah kha Judah ram doh awakah thlah hram a thawk hna. ³⁸ Jotham cu a pupa hna sinah a it i a pu David khua chungah a pupa hna sinah an vui; cun a fapa Ahaz kha amah hmun ah cun bawi a hung cang.

16 Remaliah fapa Pekah a bawi kum hleisarihnak ah, Judah siangpahrang Jotham fapa Ahaz cu bawi hram aa thawk. ² Pen hram aa thawk tikah Ahaz cu kum kul a si i Jerusalem in kum hleiruk a pen hna. A pu David nih a rak tuah bangkhan, Bawipa a Pathian mithmuh ah a dikmi thil a tuah lo, ³ sihmanhsehlaw Israel siangpahrang hna lam kha a zul ve. Israel mi hna hmai in Bawipa nih a rak dawimi hna miphun nih thil fihnung an rak tuah bantuk khan, amah nih cun a fapa hmanh kha raithawi-nak caah a khangh. ⁴ Khuahrumbo ah khan le tlang le a hringmi thingkung kip toiah khan raithawinak a tuah hna i zihmui kha a khangh hna. ⁵ Khi tikah Siria siangpahrang Rezin le Israel siangpahrang Remaliah fapa Pekah nih Jerusalem kha doh awakah an ra, Ahaz cu an dum, sihmanhsehlaw an tei kho lo. ⁶ Khi caan ah khan Edom siangpahrang nih Edom caah Elath kha a lak than i Judah mi kha Elath cun a dawi hna; cun Edom mi cu Elath ah khan an ra i nihin ni tiangin khika ah khan an um. ⁷ Cucaah Ahaz nih Assiria siangpahrang Tiglath-pileser sinah khan lamkal a hei thlah hna i, "Keimah cu na sal le na fapa ka si. A ka tutu siangpahrang le Israel siangpahrang kut chung hin, hung law ra ka chanh tuah," tiah a ti. ⁸ Bawipa innchung le siangpahrang inn rokuang chung i a ummi sui le ngun zong kha a lak hna i Assiria siangpahrang cu laksawng ah a kuat. ⁹ Cun Assiria siangpahrang nih a bia a rak ngaihiak; Assiria siangpahrang nih Damaskas kha a hun kalhnawh i a lak i a mi kha Kir ah a kalpi hna i Rezin kha a thah. ¹⁰ Ahaz siangpahrang cu Assiria siangpahrang Tiglath-pileser kha va ton awakah Damaskas khua i a kal tikah, Damaskas khua i a ummi biaktheng kha a hmuh. Cun Ahaz Siangpahrang nih tlangbawi Urijah cu biaktheng pungsan le a tuah ningcang le a cingcuai kha tling tein a kuat. ¹¹ Cun tlangbawi Urijah nih biaktheng kha a ser; Siangpahrang Ahaz nih Damaskas khua in a kuat-

ning te khan, Siangpahrang Ahaz cu Damaskas khua in a ra phak hlanah, Urijah tlangbawi nih a rak ser dih. ¹² Cun siangpahrang cu Damaskas khua in a ra phanh tikah, siangpahrang nih biaktheng cu a zoh. Khi tikah siangpahrang nih biaktheng cu a hei nai i a cungah a kai i, ¹³ biaktheng cungah cun a khangh thawinak le changvut thawinak kha a khangh hna i a thlet thawinak kha a bung h i a daihnak thawinak thi kha biaktheng cungah cun a theh. ¹⁴ Cun Bawipa hmai i a ummi dar biaktheng kha inn hmailei, amah a biaktheng le Bawipa inn karlak, khan a thial i a biaktheng chaklei kamah cun a chiah. ¹⁵ Cun Siangpahrang Ahaz nih tlangbawi Urijah cu nawl a pek i, "Biaktheng ngan ah hin zinglei khangh thawinak le zanlei changvut thawinak le siangpahrang khangh thawinak le a changvut thawinak cu, hi rammi hna an khangh thawinak le an changvut thawinak le an thlet thawinak vialte he khan na khangh lai; cun a cungah khangh thawinak thisen vialte le raithawinak thisen vialte kha na bung h hna lai; sihmanhsehlaw dar biaktheng cu keimah nih Pathian ka chawnhnak caah a si lai," tia h a ti. ¹⁶ Tlangbawi Urijah nih mah vialte hi Siangpahrang Ahaz nih nawl a pek bangin a tuah dih. ¹⁷ Cun Siangpahrang Ahaz nih a dirnak a tung hna cu a tan hna i an sin cun i tawlnak kheng kha a thial, cun dar cawtum nih an dohmi hmaihumpi kha a thial i lung tianmi cungah a hun. ¹⁸ Cun Assiria siangpahrang ruangah, sab-bath ni ca i a cung khuhmi lam siangpahrang inn chung i an sakmi le siangpahrang ca i lenglei in vung luhnak kha Bawipa inn khan a thial hna. ¹⁹ Ahaz tuah-ternak a tang rihmi hna cu, Judah Siangpahrang hna Chanrelnak Cauk chungah an i thial lo mei? ²⁰ Cun Ahaz cu a pupa hna sinah a it i David khua chungah a pupa hna sinah an vui; cun a fapa Hezekiah cu amah hmun ah khan a hung bawi.

17 Judah siangpahrang Ahaz a bawi kum hleihnih-nak ah Elah fapa Hoshea nih Israel ram kha Samaria in pen hram a thawk i kum kua a uk. ² Cun amah nih Bawipa mithmuh ah that lonak kha a tuah, asinain, amah hlan i a rak ummi Israel siangpahrang hna bantuk khan cun a si lo. ³ Amah cu Assiria siangpahrang Shalmaneser nih a doh; cun Hoshea kha a tangum ah a cang i ngunkhuai a pek. ⁴ Sihmanhsehlaw Assiria siangpahrang nih Hoshea chungah khan rawinak lungthin a hmu; zeitintiah Izipt siangpahrang So sinah khan lamkal a rak thlah hna i Assiria siangpahrang cu kum khat hnu kum khat ngunkhuai a pek tawnmi kha pe loin a um; cucaah Assiria siangpahrang nih thong ah a thlak i thong chungah cun a tem. ⁵ Cun Assiria siangpahrang nih cun ram vialte cu a tuk i Samaria ah a ra i kum thum chung a dum. ⁶ Hoshea a bawi kum kuanak ah Assiria siangpahrang nih Samaria khua kha a lak i Israel mi kha Assiria ah a kalpi hna, Halah ram le Gozan ram Habor tiva le Media mi hna

khua ah a chiah hna. ⁷ Mah hihi hi bang hin a si, zeic-ahtiah Israel mi nih, Izipt ram chungin le Izipt siangpahrang Faro kut tangin a chuahpitu hna Bawipa an Pathian cungah khan an sual i pathian dang kha an thih hna i ⁸ Bawipa nih Israel mi hna hmai in a dawimi hna miphun hna phunglam le Israel siangpahrang hna nih an lakchommi phunglam hna kha an zulh hna. ⁹ Cun Israel mi nih khan a thli tein a dik lomi thil kha Bawipa an Pathian cungah an tuah. An khua kip ah khan, ral-vennak innsang thawk in kulhmi khua tiang, khuahrumbo kha an i ser. ¹⁰ lungphun hna le Asherim kha tlang sang kip cung le thingkung hring tang kip ah an i ser hna i ¹¹ an hmai in Bawipa nih a rak hlohmi miphun hna nih an rak tuah bangkhan khuahrumbo kip ah cun zihmui an khangh. Cun annih nih thil thalo kha an tuah hna i Bawipa kha a thin an phawh, ¹² cun Bawipa nih, "Mah hihi nan tuah lai lo," ti in a timi hna siasal kha an biak hna. ¹³ Sihmanhsehlaw Bawipa nih Israel le Judah cu profet kip le hmutu kip in ralrinnak a pek thiamthiam hna i, "A tha lomi nan lam hi mertak hna u law, nan pupa hna sinah ka rak pekmi phungbia vialte ning khan le ka sal profet hna sinin nan sinah kan pek hna ning hin, ka phungbia le ka nawlbia cu zul hna u," tia h a ti. ¹⁴ Sihmanhsehlaw annih nih ngaih an duh lo, Bawipa an Pathian a rak zum lomi an pupa hna an lung a hah bantuk khan an lung a hak ve. ¹⁵ Annih nih a nawlbia hna le an pupa hna he a rak tuahmi a biakamnak le ralrinnak a pekmi hna cu zehmanh ah an rel lo. A deu a simi thil, siasal kha an zulh hna i annih zong a deu ah an i cang, cun Bawipa nih anmah tuah bantukin nan tuah ve lai lo, tiin nawl a pekmi hna an pawngkam i a ummi miphun hna kha an zulh hna. ¹⁶ Annih nih Bawipa an Pathian nawlbia vialte kha an hlaut i thletmi siasal cawfa pahni kha an i ser i, Asherah kha an i ser fawn; van i a ummi thil vialte khi an biak hna i Baal kha a rian an tuan. ¹⁷ Cun annih nih an fapale le an fanule hna cu thawinak caah an khangh hna i litin mangih le eih kha an hman, Bawipa mithmuh i thil thalo tuah awkah khan an i zuar i a thin kha an phawh. ¹⁸ Cucaah Bawipa cu Israel cungah a thin a hung ngaingai i a mithmuh phak lonak ah a daw hna; Judah phun dah ti lo cu ahohmanh an tang lo. ¹⁹ Judah mi hna zong nih Bawipa an Pathian nawlbia kha an zul lo, Israel mi nih an chuahpimi phunglam tu kha an zulh deuh. ²⁰ Cun Israel tefa vialte cu Bawipa nih a hlaut hna i a hrem hna, a mithmuh phak lo ah a hlonh hna hlantiang, hrawktu hna kut chungah khan a chanh hna. ²¹ Israel kha David innchungkhar sinin a thleh tikah Nebat fapa Jeroboam cu siangpahrang ah an ser. Cun Jeroboam nih Israel cu Bawipa zulhnak khan a pialpi i a nganmi sualnak kha a tuahter hna. ²² Israel mi cu Jeroboam nih a rak tuahmi sualnak vialte kha an tuah ve i an pialtak hna lo; ²³ Bawipa nih a sal profet vialte hna in a chim bantuk khan Israel cu a

mithmuh phak lonak ah a thial hlantiang, annih nih mah cucu an kaltak hna lo. Cucaah Israel mi cu anmah ram in Assiria ram ah nihin tiang sal ah an tang. ²⁴ Cun Assiria siangpahrang nih Babilon, Kuth, Avva, Hamath le Sefarvaim khua in mi kha a ratpi hna i Israel mi can ah khan Samaria ram khua chungah a chiah hna; cun Samaria ram kha an co i a khua hna chungah khan an um. ²⁵ Cun an umter ah cun Bawipa kha an thih lo; cucaah Bawipa nih chiandeih a thlahhnawh hna i tlawmpal an seh hna. ²⁶ Cucaah Assiria siangpahrang cu an chimh i, "Nangmah nih na kalpi hna i Samaria ram khua chung i na va chiahmi miphun hna nih cu ram pathian phunglam kha an hngal lo; cucaah chiandeih a thlahhnawh hna i zohhmanh an seh len ko hna, zeicahtiah annih nih cu ram pathian phunglam kha an hngal lo," tiah an ti. ²⁷ Cun Assiria siangpahrang nih khan, "Khika in nan ratpimi tlangbawi hna lakin pakhat cu khika ah khan kua than u; cun va kal seh law khika ah va um seh law cu ram pathian phunglam cu va cawnpiak hna seh," tiah nawl a pek. ²⁸ Cucaah Samaria ram in an kalpimi tlangbawi hna lakin pakhat cu a ra i Bethel khua ah khan a um i zeitindah Bawipa an thih awk a si kha a cawnpiak hna. ²⁹ Sihmanhsehlaw miphun kip nih anmahle an pathian cio kha an i ser hna i Samaria mi nih an rak sermi khuahrum bo i hmunthiang hna ah khan an chiah hna, miphun kip nih an mahle an umnak khua cio ah khan an chiah hna. ³⁰ Babilon mi nih Sukkoth-benoth an ser, Kuth mi nih Nergal an ser, Hamath mi nih Ashima an ser i ³¹ Avva mi nih Nibhaz le Tartak an ser; cun Sefarvaim mi nih Sefarvaim pathian hna Adrammelek le Anammelek biaknak ah an fale kha mei ah an khangh hna. ³² Bawipa zong kha an thih thiamthiam, cucaah anmah lakin khuahrum bo tlangbawi ah khan an i ser i khuahrum bo hmunthiang hna ah cun rai an thawpiak hna. ³³ Cuticun Bawipa cu an thih ko, sihmanhsehlaw an chuaipi hnanak miphun hna nih an tuahning khan, an pathian hna rian kha an tuan fawn. ³⁴ Nihin ni tiang hin hlan i an rak tuahning khan an tuah ko. Annih nih Bawipa kha an bia lo i Bawipa nih Israel tiah min a sakmi Jakob i a tefa hna sinah nawl a pekmi nawlbia si hna seh, phunglam si hna seh, phungbia siseh, phung siseh, an zul lo. ³⁵ Bawipa nih annih he biakamnak a ser i nawl a pek hna i, "Nannih nih pathian dang kha nan thih hna in an hmaiah nan kun in an rian nan tuan in raithawinak nan pechan hna lai lo; ³⁶ sihmanhsehlaw Izipt ram chungin a nganmi thawnnak le samhmi ban he an chuaipitu hna Bawipa kha cu nan thih lai; amah hmaiah nan kun lai i raithawinak nan pekchanh lai. ³⁷ Cun an thialpiakmi hna nawlbia hna le phunglam hna le phungbia hna le phung hna cu zulh awkah nan i ralring zungzal lai. Nannih nih pathian dang cu nan thih hna lai lo, ³⁸ cun nanmah he ka sermi biakamnak kha nan philh lai lo. Nannih nih pathian dang kha nan thih

hna lai lo, ³⁹ sihmanhsehlaw nan Pathian cu nan thih lai i nan ral vialte hna kut chungin an chuahter hna lai," tiah a ti. ⁴⁰ Sihmanhsehlaw annih nih an ngai duh lo i hmasa an tuah tawn ning theo khan an tuah ko. ⁴¹ Cuticun hi miphun hna nih hin Bawipa cu an thih i serchommi an siasal hna cu an biak thiamthiam fawn hna; an fale le an fale fa hna zong nih an tuah — an pupa hna nih an tuah bantukin nihin ni tiangin an tuah ko.

18 Israel siangpahrang Elah fapa Hoshea a bawi kum thumnak ah, Judah siangpahrang Ahaz fapa Hezekiah cu bawi hram aa thawk. ² Amah cu bawi hram aa thawk ah kum kul le kum nga a si i Jerusalem khua in kum kul le kum kua a pen hna. A nu min cu Abi a si, Zekhariah fanu a si. ³ Cun amah nih a pu David nih a rak tuah bantuk khan Bawipa mithmuh i a dikmi thil kha a tuah. ⁴ Khuahrum bo kha a hrawh hna i lungphun kha a chimh hna i Asherah kha a hau. Cun Moses nih a rak sermi dar rul kha a den cikcek, zeicaahdah tiah, Israel mi nih cu caan tiang cun zihmui kha an khanghnawh; Nehushtan tiah an ti. ⁵ Amah nih Bawipa, Israel Pathian aa bochan; cucaah Judah siangpahrang vialte hna lakah amah hnuah amah bantuk an um ti lo i amah hlan zongah amah bantuk an rak um lo. ⁶ Zeicahtiah amah nih Bawipa kha fek tein aa tlaih i amah hnu zulhnak kha a kaltak lo i Bawipa nih Moses nawl a pekmi nawlbia kha a zulh hna. ⁷ Cun Bawipa cu amah sinah a um i a kalnak paoh ah khua awng a tong. Assiria siangpahrang kha a doh i a rian a tuan duh lo. ⁸ Filistin mi cu Gaza le a peng tiangin, a tuk hna i ralvennak innsang in kulhmi khua tiang, a tei hna. ⁹ Hezekiah siangpahrang a bawi kum linak, cucu Israel siangpahrang Elah fapa Hoshea a bawi kum sarihnak a si, cu kum ah cun Assiria siangpahrang Shalmaneser nih Samaria kha a hunhnawh i a kulh i ¹⁰ kum thum a dihnak ah a lak. Hezekiah a bawi kum ruknak, cucu Israel siangpahrang Hoshea a bawi kum kuanak a si, cu kum ah cun Samaria cu a lak. ¹¹ Assiria siangpahrang nih Israel mi cu Assiria ram ah a kalpi hna i Halah le Gozan ram tiva Habor ah le Media mi hna khua hna ah khan a chiah hna, ¹² zeicaahdah a si tiah annih nih Bawipa an Pathian aw kha an ngai lo i a biakamnak kha an buar, Bawipa sal Moses nih nawl a pekmi vialte hna hmanh kha an buar; a ngaih zong an ngai duh lo, a tuah zong an tuah duh lo. ¹³ Hezekiah Siangpahrang a bawi kum hleilnak ah Assiria siangpahrang Sennakherib nih khan Judah ram chung i kulh mi khua vialte kha a rathnawh hna i a lak hna. ¹⁴ Cun Judah siangpahrang Hezekiah nih Lakhish ah Assiria siangpahrang sinah cun mi a hei thlah hna i, "Ka palh cang; ka kirtak ko; ka cung i na ka khinhmi paoh ka in lai," tiah a ti. Cun Assiria siangpahrang nih Judah siangpahrang Hezekiah cu ngun talen za thum le sui talen sawm thum a cawh. ¹⁵ Cun Hezekiah nih Bawipa

inn chung i a ummi ngun vialte le siangpahrang inn rokuang chung i a ummi ngun vialte cu a pek dih. ¹⁶ Cu caan ah cun Hezekiah nih Bawipa biakinn innka i a ummi sui le Judah siangpahrang Hezekiah nih innka tung a hutnak hna sui cu a lak i Assiria siangpahrang kha a pek. ¹⁷ Cun Assiria siangpahrang nih khan ralbawi bik le tilditmi upa bik le ralbawi ngan bik kha ralkapbu nganpi he Lakhish in Jerusalem ah Hezekiah siangpahrang sinah a hei thlah hna. Annih nih an rat tikah Puansutu Lo lei i a kalmi lam pawng i a ummi, cunglei tili tidong pawngah khan an ra i an dir. ¹⁸ Cun siangpahrang kha an auh tikah inn zohkhenhtu Hilkiah i a fapa Eliakim le cañaltu Shebnah le cazin tlaitu Joah, Asaf fapa kha an ra chuak. ¹⁹ Cun ralbawi ngan bik nih cun a thawh hna i, "Hezekiah sinah cun, 'Hi bangin a liannganmi siangpahrang, Assiria siangpahrang nih: Zei cungah dah na lung hi a hmunh: ²⁰ Bia menmen hi raldohnak ca i fimnak le thazang an si tiah na ruah! Ahodah na vaa hngatchan i na hei ka doh? ²¹ Zohhmanh, aa hngauhmi paoh an kut a rak chuntu hluang ðiangthunh per, Izipt naa bochan ko hih. Cu bantuk cu pei Izipt siangpahrang Faro cu amah aa bochanmi hna caah a si ko cu. ²² Sihmanhsehlaw, "Bawipa kan Pathian kan i bochan" nan ka ti ahcun, amah cu Hezekiah nih a khuahrum bo hna le a biaktheng hna a hrawhpiak i Judah le Jerusalem cu, "Jerusalem i a ummi biaktheng hmaiah hin nan biak lai," a timi kha a si lo maw? ²³ Cucaah cun ra law Assiria siangpahrang ka bawipa he biakamnak ser tuah u: Nangmah nih aa citu dingmi naa hmuh khawh hna ahcun, rangtum thong hnih kan pek lai. ²⁴ A si kun ahcun, rangleng ca le rangcung ralkap ca i Izipt naa bochan tikah hin, zeitindah ka bawipa sal hna lak i a hme bik ralbawi pakhat hmanh hi na khirh khawh kun lai? ²⁵ Cu hleiah hi hmun hi hrawh awk i ka hunhnawh tikah hin Bawipa hnatla loin maw a si? Bawipa nih cun pei a ka thawh i, "Hi ram hi hung kalhnawh law hung hrawk," a ka ti cu, a ti, tiah va chim u," tiah a ti hna. ²⁶ Cun Hilkiah fapa Eliakim le Shebnah le Joah nih ralbawi ngan bik cu, "Zaangfahnak tein na sal hna hi Aramaik holh in kan chawn tuah, zeitintiah kan hngalh ko; ralhau cungah a ummi hna theih ah Judah holh in kan chawn hlah," tiah an ti. ²⁷ Sihmanhsehlaw ralbawi ngan bik nih cun a thawh hna i, "Hi bia hi nan bawipa le nanmah lawng sin i chim awkah maw ka bawipa nih a ka thlah? Ralhau cung i a ðumi hna, anmah ek lila ei awkah le anmah zun lila din awkah nannih he hrawh awkah ruah cangmi hna kha ka chim ve hna hnga lo maw?" tiah a ti. ²⁸ Cun ralbawi ngan bik cu a dir i aw fak piin Judah holh in a au i, "A liannganmi siangpahrang, Assiria siangpahrang bia cu ngai tuah u! ²⁹ Hi bangin siangpahrang nih a ti: 'Hezekiah cu i hlenter hlah u, zeitintiah amah nih ka kut chungin an khamh kho hna lai lo. ³⁰ "Bawipa nih a kan chuahter ðeo lai; hi khuapi cu As-

siria siangpahrang kut chungah pek a si lai lo," ti bia in Hezekiah cu Bawipa kha i hngatchanter hlah u. ³¹ - ³² Hezekiah bia cu ngai hlah u, zeitintiah hi bangin Assiria siangpahrang nih a ti: 'Keimah he remnak ser u law keimah sinah ra chuak tuah u; nan nun i nan thih nakhnga lo, nanmah ram bantuk a simi ram, rawl le mitsur hang a tamnak, changreu le mitsur dum a tamnak, oliv thingkung le khuaihlihi a tamnak ram i kan kalpi hna hlantiang nannih nih nan dihlak in nanmahle nan mitsur ruang theitlai cio le nanmahle nan theipi kung theitlai cio kha nan ei lai i nanmahle nan tikhor cio ah ti nan din lai. Cun nannih nih Hezekiah nih, Bawipa nih a kan khamh lai, ti bia in a pingah an hruai tik hna ah a bia kha va ngai hlah u. ³³ Miphun hna pathian hna lakah aho tal nih a ram cu Assiria siangpahrang kut chungin a chanh kho bal maw? ³⁴ Hamath le Arpad pathian hna cu khuazei ah dah an um? Sefarvaim, Hena le Ivvah pathian hna cu khuazei ah dah an si? Samaria cu keimah kut chungin an chuahter kho maw? ³⁵ Jerusalem cu Bawipa nih ka kut chungin a chuahter nakhnga ding caah, hi ram vialte hna pathian hna lakah hin ka kut chungin an ram a chuahter khotu aho tal an um maw?" a ti, tiah a ti. ³⁶ Sihmanhsehlaw mi cu dai zirziar in an um i bia kaa khat hmanh an let lo, zeicahtiah siangpahrang nawl pekmi cu, "Let hlah u," ti a si, ³⁷ Cun siangpahrang inn zohkhenhtu Eliakim, Hilkiah fapa le cañaltu Shebnah le cazin tlaitu Joah, Asaf fapa kha an puan tlek he Hezekiah sinah cun an ra i ralbawi ngan bik bia kha an chimh.

19 Hezekiah Siangpahrang nih a theih tikah, a puan a thleh i buri aa aih i Bawipa inn chungah a lut. ² Cun inn zohkhenhtu Eliakim le cañaltu Shebnah le tlangbawi upa hna, khumpuan aa aih ciomi hna kha, profet Isaia, Amoz fapa, sinah a thlah hna. ³ Annih nih amah cu, "Hi bangin Hezekiah nih, 'Nihin cu lung retheihnak le nehsawhnak le ningzahnak ni a si. Fa cu an chuah caan a tling cang nain, hrinnak caah thazang a um lo. ⁴ Assiria siangpahrang nih a nungmi Pathian zawmhtaih awkah a ralbawi ngan bik cu a rak thlah cang. Amah bia vialte cu Bawipa na Pathian nih a theih zong a theih ko cang lai i a theihmi bia cu pakpalawng ah a can zong a canter ko lai; cucaah a tang rihmi a tangmi tete hna caah hin thla cam tuah,' a ti, tiah an ti. ⁵ Hezekiah Siangpahrang salle hna cu Isaia sinah an rat tikah ⁶ Isaia nih annih cu, "Nan bawipa sinah cun, 'Hi bangin Bawipa nih: Assiria siangpahrang sal hna nih an ka zawmhtaihnak bia na theihmi caah na thinphang hlah. ⁷ Zohhmanh, a chungah thlarau pakhat ka chiah lai i biathangchin a theih lai i amah ram ah a kir lai; cun amah ram chung lila ah vainam in ka thihter lai, a ti, tiah va chim u," tiah a ti. ⁸ Assiria siangpahrang nih Lakhish kha a kaltak i Libnah a tuk tiah ralbawi ngan bik nih a theih tikah, cuka ah cun

amah ton awkah khan a va kal. ⁹ Assiria mi hna nih, Izipt ralkapbu, Ethiopia siangpahrang Tirhakah haomi nih, kanmah doh awkah an i thawh cang, ti kha an theih i cucu siangpahrang nih a theih tikah, Judah siangpahrang Hezekiah cu ca a hei pek i, ¹⁰ "Naa bochanmi pathian, 'Ka kut chungah na tla lai lo,' an ti-mi cu i lun hlah. ¹¹ Assiria siangpahrang nih hrawh awkah aa khinh cangmi ram hna cu zeitindah a tuah hna ti cu na hngalh ko. Ka luat hnga tiah naa ruat maw? ¹² Ka pupa hna nih Gozan khua, Haran khua, Rezef khua an hrawh hna le Telassar ah a ummi Betheden mi an thah hna i an pathian vialte hmanh nih an chanh khawh hna lo kha na theih ko. ¹³ Hamath khua, Arpad khua, Sefarvaim khua, Hena khua le Ivah khua siangpahrang hna kha tah khuazei ah dah an um cang?" tiah a ti. ¹⁴ Lamkal hna kut cun Hezekiah nih ca kha a hmuh i a rel; cun Hezekiah cu Bawipa inn ah a hung kal i Bawipa hmaiah cun ca cu a samh. ¹⁵ Cun Bawipa hmaiah cun Hezekiah nih thla a cam i, "Maw Bawipa, Israel Pathian, cherubim cungah a thumi, vawlei cung pennak vialte hna Pathian cu nangmah lawnglawng hi na si; nangmah nih van le vawlei kha na ser hna. ¹⁶ Maw Bawipa, na hna chi law thei tuah, na mit cu au law hmu tuah; cun Sennakherib nih a nungmi Pathian zawmhtaih awkah a chimmi bia hi thei tuah hna. ¹⁷ Maw Bawipa, Assiria siangpahrang hna nih miphun hna le an ram cu an hrawh taktak hna i, ¹⁸ an pathian hna cu mei chungah an paih taktak hna; zeitintiah annih cu pathian an si lo, mi kut serchommi men an si, thing le lung an si; cucaah cun an-nih cu hrawh an si. ¹⁹ Cucaah maw Bawipa, kan Pathian, vawlei cung pennak vialte nih, maw Bawipa, nangmah lawnglawng hi Pathian na si ti kha an hngalh naklai, amah kut chung hin kan khamh ko, tiah kan nawl," tiah a ti. ²⁰ Cun Amoz fapa Isaiahi nih Hezekiah sinah bia a cah i, "Hi bangin, Bawipa, Israel Pathian nih, 'Assiria siangpahrang Sennakherib kong i na thlacamnak kha ka rak theih,' a ti. ²¹ Mah hihi amah kong ah Bawipa nih a chimmi bia cu a si: Maw Sennakherib, nangmah cu Zion fanu nih an zawmhtaih i an nihsawh, Jerusalem fanu nih na hnulei in a lu an thinhnawh. ²² Na nihsawh i na serhsat i Na aw na perhnawh i ruamkai ngaiin na mit na renghnawhmi Israel mi Thiang kha a si ko! ²³ Na lamkaltu hna in Bawipa na zawmhtaih i 'Ka rangleng tampi he tlangpar ah ka kai, Lebanon tlang a kenne tiang ka phan; a sidar thing a sang bik hna le a saipres thing a tha bik kha ka hau hna; a ram deng bik le a chah bik a tupi chungah ka lut; ²⁴ Tikhor ka cawh hna i ramdang ti ka din hna. Cun Izipt tiva kha ka kepha in ka kaoter,' na ti.

²⁵ "Hlanpi in ka rak ruah cang, tiah na thei lo maw? Atu cu ka tlintar cang. Ralhrung in kulhmi khualipi hna cu rawkmi thilpon ah ser kan onh i, ²⁶ an chungah a ummi minung hna cu zeihmanh tuah kho loin khuaruahhar

le vansang au in an um. Lo chung ramkung le inncung khomi belh bantuk, an than hlan i nichuahlei thli nih a cartermi hna bantuk an si. ²⁷ Sihmanhsehlaw na thut, na luh, na chuah le ka cung i na thinhun kha ka hngalh ko. ²⁸ Ka cungah na thin a hun le na ruamkainak cu ka hna chungah a ra phan cang i na hnar in ka sio in kan sio lai i na kaa chungah ka chak kan hlomh lai. Cun na ratnak lam in kan kierter than lai," a ti. ²⁹ Cun Isaiahi nih Siangpahrang Hezekiah cu, hihi nangmah caah hmelchunhnak a si lai, a ti: tukum le kumvoi cu rawl a hlih nan i rinh lai; asinain a kum thumnak ah cun rawl kha nan tuh lai, nan tuan lai; mitsur dum kha nan ser hna lai i an theitlai kha nan ei hna lai. ³⁰ Cun Judah in-nchungkhar chungin a nung in a tangmi hna cu vawlei chungah thuk piin hram a thla i thei a tlaimi bantuk an si lai. ³¹ Jerusalem le Zion Tlang ah a tangmi an um lai. Ralkapbu Bawipa tannak nih mah hi cu a tuah lai.

³² "Cucaah Bawipa nih Assiria siangpahrang kong ah hi bangin a ti: Hi khua chungah a lut lai lo, hika ah thal zong a thlah lai lo, phaw he zong a rathnawh lai lo i a hram ah raldohnak chuntlung zong a serhnawh lai lo.

³³ A ratnak lam te khan a kir than lai i hi khua chungah a lut lai lo. ³⁴ Zeitintiah hi khua cu keimah ruang le ka sal David ruangah khamh awkah ka humhak lai," tiah Bawipa nih a ti. ³⁵ Cun cu zan ah cun Bawipa vancungmi a kal i Assiria mi riahmun ah cun sing khat, sang riat le thong nga a va thah hna; cun zingkate i mi nih an thawh tikah, zohhmanh, hi hna cu miruak an rak si dihi ko. ³⁶ Cun Assiria siangpahrang Sennakherib cu a kal i inn ah a tlung i Nineveh ah a um. ³⁷ Cun a pathian Nisrok biakinn chungah a biak lioah khan, a fapa Adrammelek le Sharezer nih vainam in an thah i Ararat ram ah an zam. Cun a fapa Esarhaddon cu amah hmun ah khan bawi a hung cang.

20 Khi caan ah Hezekiah cu a zaw i a thi deng-mang. Cun Amoz fapa profet Isaiahi kha a sinah a ra i, "Hi bangin Bawipa nih, 'Na innchungkhar kha a ningcang tein chia tuah; zeicahtiah na thi ko lai, na dam than lai lo,' tiah a ti. ² Cun Hezekiah nih vampang leiah aa mer i Bawipa sinah thla a cam i, ³ 'Maw Bawipa, zeitindah nangmah hmaiah zumhawktlak le lungcheubang loin ka kal tawn i nangmah mithmuh ah a thami ka tuah kha na cinken nakhnga, kan nawl," tiah a ti. Cun Hezekiah cu a tap thluahmah ko. ⁴ Cun Isaiahi cu a laifang tual khan a chuah hlanah khin Bawipa bia cu a sinah a ra i, ⁵ "I let law ka mi hna bawi Hezekiah sinah cun, hi bangin Bawipa, na pu David Pathian nih, 'Na thlacamnak kha ka theih i na mitthli kha ka hmuh; zohhmanh, kan damter lai; a ni thumnak ni ah Bawipa inn ah na hung kal lai. ⁶ Cun na nunak ah hin kum hleinga kan chap lai. Nangmah le hi khua cu Assiria siangpahrang kut chungin kan chuah hna lai i keimah ruang le ka sal David ruangah hi khua cu ka humhak lai,' a ti tiah va chim," tiah a ti. ⁷ Cun Isa-

iah nih, "Theipi car hlum khat in rak pu u. Cun hei kalpi hna seh law, a dam than hnga, a hma cungah khan va chia hna seh," tiah a ti. ⁸ Cun Hezekiah nih Isaiaah cu a thawh i, "Bawipa nih a ka damter lai i Bawipa inn ah a ni thumnak ah ka hung kal lai, tinak caah zeidah hmelchunhnak a si lai?" tiah a ti. ⁹ Cun Isaiaah nih, "Bawipa nih aa kam ciامي cu a tuah lai i hmelchunhnak Bawipa sinin nangmah sinah a rami cu hihi a si: ni thladem hi hmailei ah maw kar hra a kal lai hnulei ah dah kar hra a kir lai?" tiah a ti. ¹⁰ Cun Hezekiah nih a leh i, "Ni thladem caah cun kar hra hei sau deuh cu a fawimi thil a si ko, asinain ni thladem cu kar hra in kir deuh ko seh," tiah a ti. ¹¹ Cun profet Isaiaah nih Bawipa cu a auh i Ahaz ni tahnak ah a liam cangmi thladem kha kar hra a hnuh than. ¹² Khi caan ah Babilon siangpahrang Baladan fapa Merodak-baladan nih Hezekiah cu a zaw ti kha a rak theih caah lamkaltu hna cu ca le laksawng he a hei thlah hna. ¹³ Cun Hezekiah nih a rak conglawmh hna i a ro inn vialte, ngun, sui, rimthawmi, a sungmi chiti, a ral hriamnam, a thil chiahnak inn hna chung i a ummi vialte kha a hmuhsak hna; a inn chung i a ummi siseh a ram chung i a ummi siseh, Hezekiah nih a hmuhsak lomi hna a um lo. ¹⁴ Cun profet Isaiaah cu Siangpahrang Hezekiah sinah a ra i, "Hi hna nih hin zeidah an chim? Cun khuazei in dah na sinah an rat?" tiah a ti. Cun Hezekiah nih, "Annih cu a hlatpi ram, Babilon in an ra," tiah a ti. ¹⁵ Anih nih, "Na inn chungah zeidah an hmuh?" tiah a ti. Hezekiah nih, "Ka inn chung i a ummi thil vialte cu an hmuh dih ko; ka thil chiahnak inn hna chung i a ummi thil ka hmuhsak hna lomi an um lo," tiah a leh. ¹⁶ Khi tikah Isaiaah nih Hezekiah cu a thawh i, "Bawipa bia hi ngai tuah: ¹⁷ Zohhmanh, na inn chung i a ummi thil vialte le nihin tiangin na pupa hna nih an khonmi thil hna cu Babilon i kalpi lai caan ni a ra lio; nganhtami thil zeihmanh a um lai lo, tiah Bawipa nih a ti. ¹⁸ Cun nangmah nih na hrinmi na fapa hna hrimhrim lakah hin a cheu cu kalpi an si lai i Babilon siangpahrang i a siangpahrang inn ah annih cu tilditmi an si lai," tiah a ti. ¹⁹ Khi tikah Hezekiah nih Isaiaah cu, "Bawipa bia na chimmi cu a tha ko," tiah a ti. Zeicahtiah, "Keimah chan chung i daihnak le himnak a um paoh ah zeidah?" tiah a ruah. ²⁰ Hezekiah tuahsernak a tang rihmi le a thawnnak vialte le zeitindah tili le tidong kha a ser i khuapi chungah ti kha a luhter ti kha, Judah Siangpahrang hna Chanrelnak Cauk chungah an i tial lo mei? ²¹ Cun Hezekiah cu a pupa hna sinah a it i a fapa Manasseh cu amah hmun ah khan a hung bawi.

21 Manasseh cu bawi hram aa thawk ah kum hleihnih a si i Jerusalem in kum sawm nga le kum nga a bawi. A nu min cu Hefzibah a si. ² Bawipa nih Israel mi hna hmai in a thawlmi hna miphun hna nih an tuahmi fihnung phunglam ning khan, amah nih Bawipa mithmuh ah that lonak kha a tuah. ³ Zeitintiah a pa

Hezekiah nih a rak hrawhmi khuahrum bo kha a remh than hna i Israel siangpahrang Ahab nih a tuah bantuk khan Baal le Asherah caah biaktheng a ser hna i van i a ummi thil vialte khi a biak hna i an rian a tuan hna. ⁴ Bawipa nih, "Jerusalem khua ah ka min cu ka chiah lai," tiin a rak tihnawh chanmi Bawipa inn chungah biaktheng a ser hna. ⁵ Cun Bawipa inntual pahnih chungah khan van i a ummi thil vialte hna caah biaktheng a ser hna. ⁶ Cun thawinak caah a fapa kha mei in a khangh i camh le litin kha a hman hna i thitlawn thiam le hnam kha a fuhpanh hna. Bawipa mithmuh ah that lonak tampi a tuah i a thin a hunter. ⁷⁻⁸ Bawipa nih David le a fapa Solomon sinah, "Hi inn chungah le Israel miphun vialte lakin ka thimmi Jerusalem khua chungah ka min ka chiah zungzal lai i ka mi Israel mi hna nih hin nawl ka pekmi vialte hna ning le Moses nih nawl a pekmi vialte hna ning in an tuah ahcun an pupa hna sinah ka rak pekmi ram chung hin an ke cu ka pi-alter lai lo," tiah a timi inn chungah khan amah nih a serchommi Asherah siasal cu a chiah. ⁹ Sihmanhsehlaw annih nih an ngai duh lo i Israel mi hna hmai in Bawipa nih a hrawhmi miphun hna nih an rak tuahmi nakkhan that lonak tam deuh Manasseh nih cun a tuahter hna. ¹⁰ Cun Bawipa nih, a sal profet hna in bia a chim i, ¹¹ "Judah siangpahrang Manasseh nih hi thil fihnung hi a tuah hna i amah hlan ah a rak ummi Amor mi nih an tuahmi vialte nakin a thalo deuhmi thil a tuah hna i a siasal hna in Judah mi kha a sualter hna caah, ¹² cucaah Bawipa, Israel Pathian nih hi bangan a ti: 'Zohhmanh, a that lo tuk i a theitu paoh an hna a kenh lai ding that lonak cu Jerusalem le Judah chungah ka tlunter lai. ¹³ Cun Jerusalem chungah hin Samaria tahnak hri le Ahab innchungkhar suthri thlai-mi cu ka zam hna lai i mi nih kheng cu an hnawh i an hnawh dih in a khup in an chiah bang khin Jerusalem cu ka hnawh lai. ¹⁴ Cun a tangmi ka ro hi ka hlonh lai i an ral hna kut chungah ka chanh hna lai i an ral hna caah ral tlaihi le hranchaw an si lai, ¹⁵ zeicahtiah annih nih an pupa hna Izipt ram in an chuah ni in atu tiang ka mithmuh i that lonak kha an tuah lengmang ko;" tiah a ti. ¹⁶ Cu hleiah Manasseh nih Judah mi kha a sualter hna caah Bawipa mithmuh i that lonak kha an tuah i, kha a sualternak hna a sualnak hleiah khan, a sual lomi thisen tampi a chuah fawn, Jerusalem cu khattelei deng in khattelei deng tiang a khat. ¹⁷ Manasseh tuahsernak a tang rihmi le a tuahmi vialte le sualnak a tuahmi vialte cu, Judah Siangpahrang hna Chanrelnak Cauk chungah an i tial lo mei? ¹⁸ Cun Manasseh cu a pupa hna sinah a it i amah dum chung, Uzadum chungah an vui; cun a fapa Amon cu amah hmun ah khan a hung bawi. ¹⁹ Amon cu bawi hram aa thawk ah kum kul le kum hnih a si i Jerusalem in kum hnih a bawi. A nu min cu Meshullemeth a si, i amah cu Jotbah khuami Haruz fanu a si. ²⁰ A pa Manasseh nih a

rak tuah bangkhan Bawipa mithmuh i thil thalo kha a tuah ve. ²¹ A pa nih a rak zulhmi lam kha a zulh hna i a pa nih an rian a rak tñanmi siasal vialte kha an rian a tñan hna i a biak hna; ²² Bawipa, a pupa hna Pathian cu a hlawt i Bawipa lam kha a zul lo. ²³ Cun Amon cu a sinum hna nih an rawi i siangpahrang inn chungah khan an thah. ²⁴ Sihmanhsehlaw Siangpahrang Amon a rawitu hna kha rammi nih an thah dih hna i rammi nih cun a fapa Josiah kha amah hmun ah khan siangpahrang ah an ser. ²⁵ Amon tuahsernak a tang rihmi cu Judah Siangpahrang hna Chanrelnak Cauk chungah an i tñal lo mei? ²⁶ Cun amah cu Uzza dum chung i a thlan ah khan an vui i a fapa Josiah cu amah hmun ah khan a hung bawi.

22 Josiah cu bawi hram aa thawk tikah kum riat a si i Jerusalem in kum sawm thum le kum khat a bawi. A nu min cu Jedidah a si, amah cu Bozkath khua-mi Adaiah fanu a si. ² Cun Bawipa mithmuh ah a dikmi thil kha a tuah i a pu David lam kha a zul, orhle i ah siseh, kehlei ah siseh a pial lo. ³ Siangpahrang Josiah a bawi kum hleiriatnak ah Meshullam fapa Azaliah i fapa Shafan, cañaltu kha, Bawipa inn ah a hei thlah i, ⁴ "Tlangbawi ngan Hilkiyah sinah khan hung kal law innleng cawngtu hna nih mi zapi sinin an lakmi tangka Bawipa inn chung i luhipi a simi kha zeizat dah a si tiah rak rel seh; ⁵ cun Bawipa inn zohkhenhtu rianñuantu hna kut chungah rak pe seh; cun annih nih Bawipa inn a remh lengmangtu, ⁶ lehtama hna le inn satu hna le lung lei zungthiam hna kha rak pe hna seh, cun inn remhnak ca i thingah le khoihmi lung cawknak caah khan a si fawn lai. ⁷ Sihmanhsehlaw annih nih lihchim lo tein an tñan caah an kut chung i pekmi tangka kha zeitindah an hman tiah tuakpiak tñan an si lai lo," tiah a ti. ⁸ Cun tlangbawi ngan Hilkiyah nih cañaltu Shafan kha, "Bawipa inn chungah phungbia cau kha ka hmuh," tiah a rak chimh. Cun Hilkiyah nih cau cu Shafan kha a pek i a rel. ⁹ Cun cañaltu Shafan cu siangpahrang sinah a ra i siangpahrang cu, "Inn chung i a ummi tangka cu na sal hna nih an bung h i Bawipa inn a zohkhenhtu rianñuantu hna kut chungah khan an chanh cang," tiah a chimh. ¹⁰ Cun cañaltu Shafan nih cun siangpahrang cu, "Tlangbawi Hilkiyah nih cau pakhat a ka pek," tiah a ti. Cun Shafan nih Siangpahrang hmaiah cun a rel. ¹¹ Cun siangpahrang nih phungbia cau chung bia cu a theih tikah a puan kha a thleh hna. ¹² Cun siangpahrang nih tlangbawi Hilkiyah le Shafan fapa Ahikam le Mikaiah fapa Akbor le cañaltu Shafan le siangpahrang sinum Asaiah kha nawl a pek hna i, ¹³ "Va kal u law hi cau hmuhmi chungbia kong ah hin Bawipa cu, keimah ca le mi zapi ca le Judah vialte caah, va hal tuah u; zeicahtiah, kan pupa hna nih hi cau chung i aa tñalmi bia, kannih ca i aa tñalmi bia vialte ning khan an rak tuah lo caah Bawipa thinhunnak kan cung i a alhmi cu a ngan ko," tiah a ti.

¹⁴ Cucaah tlangbawi Hilkiyah le Ahikam le Akbor le Shafan le Asaiah kha nu profet Huldah, hnipuan chiah-nak zohkhenhtu Harhas fapa Tikvah i fapa Shallum nupi, sinah khan an va kal (amah cu Jerusalem khua chungah Sang Hnihnak ah khan a um); cun amah cu bia an ruah. ¹⁵ Cun anih nih annih cu, "Bawipa, Israel Pathian nih hi bangin a ti, 'Ka sinah an thlahtu hna hi, ¹⁶ Hi bangin Bawipa nih a ti, zohhmanh, Judah siangpahrang nih cau chung bia a relmi vialte kha, hi hmun cung le a chung i a ummi cungah tñat lonak ka tlunter lai, ¹⁷ annih nih an ka hlawt i pathian dang hna sinah khan zihmui an khangh i annih nih ka thin-phawhnak caah an kut in hi rian vialte kha an tuah caah hi hmun cungah hin ka thinhunnak cu a alh lai i a mit lai lo. ¹⁸ Sihmanhsehlaw Bawipa hal awakah an thlahtu hna Judah siangpahrang tu cu, hi bangin nan va chimh lai. Hi bangin Bawipa, Israel Pathian nih a ti: Bia na theihmi kong ah, ¹⁹ hi hmun le hika i a ummi hna cu an tñao lai i chiatserhnak an ing lai ti in ka chimmi bia kha na theih tikah na lung cu aa ngaihchih i Bawipa hmaiah toidor in na um ca le na hnipuan na thleh hna i ka hmai i na tñah caah, kei zong nih na bia cu kan theihpiak ve, tiah Bawipa nih a ti. ²⁰ Cucaah zohhmanh, nang cu na pupa hna sinah kan pumh lai i dai tein thlankhor na phan lai, cun hi hmun cung i tñat lonak ka tlunter laimi hi na mit nih a hmu lai lo,' a ti, tiah chim hna, a ka ti," tiah a ti. Cun siangpahrang sinah cun bia cu an hei lanhpi.

23 Cun siangpahrang nih khan mi a thlah hna i Judah le Jerusalem upa vialte cu a sinah an i pum. ² Cun siangpahrang cu Bawipa inn ah khan a hung kal i a sinah cun Judah ram mi vialte le Jerusalem khuami vialte le tlangbawi hna le profet hna le, mi vialte, a hme siseh a ngan siseh, an kal ve; cun Bawipa inn chung i hmuhmi biakamnak cau chung bia vialte kha an theihhngan ah a rel dih. ³ Cun siangpahrang cu tungpi hram ah khan a dir i, Bawipa kha zulh i a nawl-bia hna le a hngalhternak bia hna le a phungbia hna kha a lungthin dihlak le a nunnak dihlak in zulh awk le hi cau chungah aa tñalmi biakamnak bia hna kha tuah awakah Bawipa hmaiah khan bia aa kam; cun mi vialte nih khan a tuahmi biakamnak cu an tuahpi ve. ⁴ Cun siangpahrang nih tlangbawi ngan Hilkiyah le a niam deuhmi tlangbawi hna kha le innleng cawngtu hna kha Bawipa biaknak inn chungin Baal le Asherah le van i a ummi thil hna ca i sermi umkheng vialte kha chuah dih awakah a fial hna; Jerusalem khua leng Kidron lo chungah khan a khangh hna i an vutcam cu Bethel ah a kalpi hna. ⁵ Cun Judah siangpahrang hna nih Judah ram chung khua hna le Jerusalem kiangkap i a ummi khua hna khuahrum bo i zihmui khangtu ah an rak fehtermi siasal-tlangbawi kha, a phuah hna; Baal sinah siseh, ni sinah siseh, thlapa sinah siseh, arfibu sinah siseh, van i a ummi thil vialte hna sinah

siseh, zihmui a khangtu tlangbawi hna zong kha a phuah hna. ⁶ Cun Bawipa inn chung khan Asherah kha a chuah i Jerusalem khua lengah Kidron tiva ah a kalpi, Kidron tiva ah cun a khangh i dip lak in a den cikcek i a dip cu mi zapi thlan cungah a thlet. ⁷ Biaknak lei hlawhhleng an umnak inn, Bawipa inn chung i a ummi kha a hrawh hna; cuka ah cun khi nu hna nih khan Asherah caah puan an tak. ⁸ Cun Judah ram khua hna khan tlangbawi vialte kha a chuah hna i tlangbawi nih zihmui an khanghnak khuahrum bo vialte kha, Geba in Beersheba tiang a thurhnawmhter dih hna; khua uktu baw Joshua kutka luhnak i a ummi kutka khuahrum bo khuapi kutka vung luh i cakeh lei ah a ummi hna kha a chimh dih hna. ⁹ Sihmanhsehlaw khuahrum bo tlangbawi hna cu Jerusalem i Bawipa biaktheng ah khan cun an hung kal lo, an unau hna sinah khan thilnu phulh lo changreu kha an ei. ¹⁰ Cun Hinnom fapa hna horkuang i a ummi Tofeth kha, khika ah ahohmanh nih an fapa si hna seh an fanu si hna seh, Molek sin i thawinak ah an pekchanh hna nakhnga lo, a thurhnawmhter. ¹¹ Cun Bawipa inn luhnak i a inn kulh chung i bawipa inn zohtu Nathan-melek khaan pawng i Judah siangpahrang hna nih ni ca i rang an pekchanhmi hna cu a thial hna i ni rangleng hna cu mei in a khangh hna. ¹² Cun Ahaz cung dot inncung i a ummi biaktheng, Judah siangpahrang hna nih an sermi hna kha le Manasseh nih Bawipa inntual pahnih chung i biaktheng a sermi hna kha a chimh hna i a den cikcek hna, cun a dip cu Kidron tiva ah a paih hna. ¹³ Jerusalem nichuahlei, rawhrlnak tlang in thlanglei i a ummi khuahrum bo hna kha siangpahrang nih cun a thurhnawmhter hna; mah cucu Israel siangpahrang Solomon nih Sidon mi pathian fihnung Ashtoreth le Moab mi pathian fihnung Khemosh le Ammon mi pathian fihnung Milkom ca i a sermi kha an si. ¹⁴ Cun lungphun kha a den cikcek hna i Asherim kha a hau hna i cu hmun ah cun mi ruh khat lak in a hlonh hna. ¹⁵ Cu hleiah Israel a sualtertu Jeroboam, Nebat fapa nih Bethel khua ah a sermi khuahrum bo biaktheng, kha biaktheng kha a khuahrum bo he khan a chimh i a lung cu a den cikcek hna i dip lak in a den hna; cun Asherah zong kha a khangh. ¹⁶ Cun Josiah cu a hei i mer i tlang cungah khan thlan a hmuh hna; cun mi a thlah hna i thlan chung cun ruh kha an chuah hna i biaktheng cungah khan an khangh i an thurhnawmhter; mah cucu Pathian mi, hi thil hna kong a rak chimchungtu nih Bawipa bia a rak thanhning te khan a si. ¹⁷ Khi tikah anih nih, "Khika i ka hmuhmi lungphun khi zeidah a si?" tiah a ti. Cun cu khuami hna nih cun, "Bethel khua biaktheng cungah na tuahmi thil hi a rak chimchungtu Pathian mi, Judah ram in a ramipa thlan a si," tiah an chimh. ¹⁸ Cun anih nih, "Amah cu um ko seh; ahohmanh nih a ruh kha thial hna hlah seh," tiah a ti. Cucaah a ruh cu, Samaria in a ra mi profetpa ruh

hna he khan zeihmanh an ti hna lo. ¹⁹ Cun Samaria ram chung khua i a ummi khuahrum bo hna i hmunthiang hna, Israel siangpahrang hna nih an ser i Bawipa a thin an phawhnak hna vialte zong kha, Josiah nih a thial dih hna; Bethel ah a tuahning te khan annih cung zongah cun a tuah. ²⁰ Cun khuahrum bo tlangbaw vialte khika i a ummi hna kha biaktheng cungah a thah hna i an cungah mi ruh kha a khangh hna. Cun Jerusalem ah a kir. ²¹ Cun siangpahrang nih mi vialte cu, "Hi biakamnak cauk chungah aa thial bang hin, nan-nih nih Bawipa nan Pathian sinah lanhtak puai kha ul u," tiah nawl a pek hna. ²² Zeitintiah Israel mi bia a rak ceihtu biaceihtu hna chan ri in siseh, Israel siangpahrang hna le Judah siangpahrang chan chung vialte ah siseh, cu bantuk lanhtak puai cu ulh a um bal ti lo; ²³ Sihmanhsehlaw Josiah Siangpahrang a bawipa kum hleiriatnak ah hi lanhtak puai cu Bawipa sinah Jerusalem ah an ulh. ²⁴ Cu hleiah tlangbaw Hilkiyah nih Bawipa inn chungah a hmuhmi cauk chung i aa thialmi phungbia hna kha a fehter nakhnga, Josiah nih khan litin thiam hna le hnamngei hna le milem tete hna le siasal hna le Judah ram chung le Jerusalem khua chung i fihnung a simi thil an hmuhmi vialte hna kha a hloh dih hna. ²⁵ Bawipa sinah a lungthin dihlak le a nunnak dihlak le a thazang dihlak in, Moses nawlbia dihlak ningin, aa mermi siangpahrang amah hlan ah an um lo i amah hnu zongah amah bantuk a hung chuakmi an um lo. ²⁶ Sihmanhsehlaw Manasseh nih a thin phawhnak a rak tuahmi vialte ruangah khan Judah cungah Bawipa thinunnak kha a alh ko i cu a thinunnak thih a nungmi cu a thum hlei lo. ²⁷ Cun Bawipa nih, "Israel ka thial bantuk khan Judah zong hi ka mithmuh phak lonak ah ka thial lai, cun ka thimmi khuapi Jerusalem hi le "Hi chungah ka min a um lai," ti in ka rak timi inn zong hi ka hlonh hna lai," tiah a ti. ²⁸ Josiah tuahsernak a taang rihmi le a tuahmi vialte cu Judah Siangpahrang hna Chanrelnak Cawk chungah an i thial lo mei? ²⁹ Amah chan ah cun, Izipt siangpahrang Faro Neko cu Assiria siangpahrang sinah Zufrates tiva ah a hung kal. Josiah Siangpahrang cu amah ton awkah khan a kal; cun a rak hmuh tikah Faro Neko nih cun Megiddo ah a rak thah. ³⁰ Cun Megiddo khan amah cu a sinum hna nih a thi cia in rangleng in Jerusalem ah an kalpi i amah thlante ah khan an vui. Cun rammi nih khan Josiah fapa Jehoahaz cu an lak i chiti an thuh i a pa hmun ah khan siangpahrang ah an ser. ³¹ Jehoahaz cu bawipa hram aa thawk ah kum kul le kum thum a si i Jerusalem in thla thum a bawipa. A nu min cu Hamutal a si, amah cu Libnah khuami Jeremiah fanu a si. ³² Cun a pupa hna nih an tuahning te khan Bawipa mithmuh ah thah lonak a tuah. ³³ Jerusalem khua ah cun bawipa a si nakhnga lo, Faro Neko nih Hamath ram Riblah khua ah thong ah a thlak i a ram cu ngunkhuai ngun talen za khat le sui talen pakhat a

cawh hna: ³⁴ Cun Faro Neko nih Josiah fapa Eliakim cu a pa Josiah hmun ah khan siangpahrang ah a canter i a min cu Jehoiakim tiah a let. Sihmanhsehlaw Jehoahaz cu a kalpi i Izipt ram a phan i khika ah a thi. ³⁵ Cun Jehoiakim nih Faro cu ngun le sui kha a pek, sihmanhsehlaw Faro nih nawl a pek bangkhan tangka peknak ding caah cun a mi kha ngun a khuai hna. Faro Neko pek awakah khan amah nih a tuah ningin a ram chungmi hna cu sui le ngun kha a thawhter cio hna. ³⁶ Jehoiakim cu bawi hram aa thawk ah kum kul le kum nga a si i Jerusalem khua in kum hleikhat a bawi. A nu min cu Zebidah a si, amah cu Rumah khuami Pedaiah fanu a si. ³⁷ Cun a pupa hna nih an rak tuahning te khan Bawipa mithmuh ah thil thalo kha a tuah ve.

24 Amah chan ah cun Babilon siangpahrang Nebukhadnezzar kha a hung i Jehoiakim cu kum thum chung a sal ah a cang; sihmanhsehlaw aa let i a doh. ² Cun Bawipa nih a sal profet hna in a rak chimmi bia ning khan, Bawipa nih Khaldi mibu hna le Siria mibu hna le Moab mibu hna le Ammon mibu hna kha a thlahhnawh hna i Judah hrawh awakah khan a thlah hna. ³⁻⁴ Manasseh nih a tuahmi vialte ruangah le a sual lomi thisen a chuahmi ruangah, Bawipa nawl in hi thil cu Judah mi cungah, annih kha a mithmuh phak lo i thial awakah, a tlung hrimhrim ko; zeitintiah Jerusalem khua kha a sual lomi thi in a khahter i Bawipa nih a ngaithiam duh lo. ⁵ Jehoiakim tuahsernak a tang rihmi hna le a tuahmi vialte cu, Judah Siangpahrang hna Chanrelnak Cauk chungah an i thial lo mei? ⁶ Cuticun Jehoiakim cu a pupa hna sinah a it i a fapa Jehoiachin kha amah hmun ah khan a hung bawi. ⁷ Izipt siangpahrang cu a ram chungin a chuak ti lo, zeicahtiah Babilon siangpahrang nih Izipt siangpahrang ta a simi vialte Izipt tivate thawk in Zufrates tiva tiang, a lak dih. ⁸ Jehoiachin cu siangpahrang a can tikah kum hleiriat a si i Jerusalem in thla thum a bawi. A nu min cu Nehushta a si, amah cu Jerusalem khuami Elnathan fanu a si. ⁹ A pa nih a rak tuahning te khan amah nih Bawipa mithmuh i thil thalo kha a tuah ve. ¹⁰ Khi caan ah khan Babilon siangpahrang Nebukhadnezzar sal hna cu an hung i Jerusalem khua kha an dum. ¹¹ Cun a sal hna nih an kulh lioah khan, Babilon siangpahrang Nebukhadnezzar cu Jerusalem khua ah khan a hung; ¹² cun Judah siangpahrang Jehoiachin cu, a nu he, a sinum hna he, a bawi hna he, a siangpahrang inn bawi hna he khan Babilon siangpahrang sinah cun a vaa pe. A bawi kum riatnak kum ah khan Babilon siangpahrang nih cun sal ah a tlaih i ¹³ Bawipa nih a rak chimchung bang khan, Bawipa inn chung ro thil vialte le siangpahrang inn chung ro thil vialte kha a lak hna i Israel siangpahrang Solomon nih a rak sermi sui umkheng, Bawipa biakinn i a ummi vialte kha a khuai dih cikcek hna. ¹⁴ Jerusalem mi vialte le bawi vialte le raltha le mithawng vialte, tlaihmi thong hra, cun

zungthiam le soser vialte cu a kalpi dih hna; ram chung i sifak bikmi hna dah ti lo cu ahohmanh an tang lo. ¹⁵ Cun Jehoiachin cu Babilon ah a kalpi; siangpahrang i a nu, siangpahrang i a nupi hna, a bawi hna le ram chung santlai bikmi hna cu Jerusalem in Babilon ah sal ah a hruai hna. ¹⁶ Cun Babilon siangpahrang nih cun ralthami vialte, thong sarih, cun zungthiam le soser, thong khat, an dihlak in a thawng i ral atu kho dingmi kha Babilon ah sal ah a kalpi hna. ¹⁷ Cun Babilon siangpahrang nih cun Jehoiachin i a pacheu Mattaniah kha amah hmun ah khan siangpahrang ah a chiah i a min cu Zedekiah ah a thlen. ¹⁸ Zedekiah cu bawi hram aa thawk ah kum kul le kum khat a si i Jerusalem in kum hleikhat a bawi. A nu min cu Hamutal a si, amah cu Libnah khuami Jeremiah fanu a si. ¹⁹ Jehoiakim nih a tuah ningte khan Bawipa mithmuh i that lonak kha a tuah. ²⁰ Hi thil Jerusalem le Judah i a tlun cu Bawipa a thin a hun tuk caah khan a si, a donghnak ah cun a sinin a hlonh ko hna. Cun Zedekiah nih Babilon siangpahrang a doh.

25 A bawi a kum kuanak, thla hranak thla, a ni hra ni ah, Babilon siangpahrang Nebukhadnezzar nih cun a ralkap vialte he Jerusalem cu a rathnawh i an dum; cun raldohnak chuntlung kha a velchum in an ser. ² Cuticun Siangpahrang Zedekiah a bawi kum hleikhatnak tiang khua cu an kulh. ³ Thla linak thla a ni kua ni ah, khuapi chungah cun mangtam cu a fak tuk cang i rammi caah rawl a um ti lo. ⁴ Khi tikah khua kulhnak kha an pemh i Khaldi mi cu khua velchum ah khan an um ko nain siangpahrang le a ralkap vialte cu zan ah siangpahrang dum pawng i a ummi vampang pahnih karlak i kutka khan an zam. Cun Arabah leiah khan an kal. ⁵ Sihmanhsehlaw Khaldi mi ralkap hna nih khan siangpahrang cu an daw i Jeriko nelrawn ah khan an phak i a ralkap vialte cu a sinin an i thek dih. ⁶ Cun siangpahrang cu an tlaih i Riblah khua ah Babilon siangpahrang sinah khan an ratpi i a cungah khan bia a rak khiah. ⁷ Zedekiah fapale cu a hmaika hrimhrim ah khan an thah hna i Zedekiah cu a mit an khoih i hreng an kenh i Babilon ah an kalpi. ⁸ Thla nganak thla, a ni sarihnak ni ah, cucu Babilon siangpahrang Nebukhadnezzar Siangpahrang a bawi kum hleikuanak a si — Babilon siangpahrang sinum, a pum ralvengtu haotu Nebuzaradan kha Jerusalem ah a ra. ⁹ Cun Bawipa inn le siangpahrang inn le Jerusalem khua chung inn vialte kha a khangh dih hna; inn ngan paohpaoh kha cu a khangh dih hna. ¹⁰ Cun ralveng haotu sinah a ummi Khaldi ralkap vialte nih khan Jerusalem velchum i a ummi kulhnak vampang cu an chimh. ¹¹ Cun mi a tang rihmi khua chungah nganhtami hna le Babilon siangpahrang sin i a rak zammi hna kha le zapi a tang rihmi vialte hna kha ralvengtu haotu Nebuzaradan nih sal ah a hruai dih hna. ¹² Sihmanhsehlaw ralvengtu haotu nih khan ram chungmi

lak i sifak bik hna kha mitsur ruang a run cawngghram-tu le lo a run thlotu ah a nganhta hna. ¹³ Cun Bawipa inn chungah a ummi dar tung pipi hna le Bawipa inn chungah a ummi hmaihumpi le a hunnak hna kha Khaldi mi hna nih cun an den cikcek hna i a dar cu Babilon ah an kalpi. ¹⁴ Cun um hna le cawhlek hna le mei hmihnak hna le zihmui kheng hna le, dar umkheng vialte hna, biakinn chung rianṭuannak i hmanmi vialte kha an lak hna, ¹⁵ meizahnak le khengkwar hna zong kha an lak hna. Ralvengtu haotu nih khan sui a simi thil paoh cu a sui kha a lak i ngun a simi thil paoh cu a ngun kha a lak. ¹⁶ Solomon nih Bawipa inn caah a rak sermi tungpi pahnih hna le hmaihum pakhat le a hunnak hna, hi umkheng dar hna hi cu a khing thlai cawk an si lo. ¹⁷ Tungpi pakhat cu a san leiah dong hleiriat a si i a cungah dar in sermi luchin pakhat a um; cu luchin a sanlei cu dong thum a si; dar in sermi taleti sur kha, cu luchin cungah cun a velchum in a um. Cun tungpi pahnihnak zong cu cu bantuk a si ve, sur zong kha a ngei ve. ¹⁸ Cun ralvengtu haotu nih khan tlang-bawi upa bik Seraiah le a hun changtu Zefaniah le innleng cawngtu pathum hna kha a lak hna; ¹⁹ cun khuapi chung khan ralkap a haotu hna bawi pakhat le khua chung i a ummi siangpahrang tlangpi bu chung-mi panga le rammi a pumtu hna ralbawi i a caṭialtu le khua chung i a ummi rammi sawm ruk kha a lak hna. ²⁰ Cun Nebuzaradan, ralvengtu haotu nih khan a kalpi hna i Riblah khua ah Babilon siangpahrang sinah khan a phakpi hna. ²¹ Cun Babilon siangpahrang nih khan a tuk hna i Hamath ram Riblah khua ah khan a thah hna. Cuticun Judah cu amah ram chungin saltannak chungah kalpi a si. ²² Judah ram chung i a tangmi hna, Ba-

bilon siangpahrang Nebukhadnezzar nih a nganhtami hna cungah khan Shafan fapa Ahikam i fapa Gedaliah cu uktu ah a ser. ²³ Cun ramlak i a ummi ralkapbu haotu pawl le an mi hna nih Babilon siangpahrang nih Gedaliah cu uktu ah a ser, ti an theih tikah, Mizpah ah Gedaliah sinah cun an mi hna he khan an ra, cu hna cu Nethaniah fapa Ishmael le Kareah fapa Hohanan le Netofah mi Tanhumeth fapa Seraiah le Maakah mi fapa Jaazaniah an si. ²⁴ Cun Gedaliah nih annih le an mi hna sinah chiat a ser i, "Khaldi mi bawi hna ruangah hin nan thinphang hlah u; ram chungah hin um ko u law Babilon siangpahrang hi rian ko u law nan caah a ṭha ko lai," tiah a ti. ²⁵ Sihmanhsehlaw thla sarihnak thla ah khan Elishama fapa Nethaniah i fapa Ishmael, siangpahrang chungkhar chungmi a simi kha, mi pahra he an ra i an tuk hna i Gedaliah le Mizpah ah a sin i a ummi Judah mi le Khaldi mi hna kha an thah hna. ²⁶ Khi tikah mi vialte cu a hme he a ngan he, ralkapbu haotu hna he khan an tho i Khaldi mi kha an ṭih hna caah Izipt ah an kal. ²⁷ Judah siangpahrang Jehoiachin sal i a tan kum sawm thum le kum sarihnak, thla hleihnihnak thla a ni kul le ni sarihnak ni ah, Babilon siangpahrang Evil-merodak nih, Judah siangpahrang cu a zaangfah caah thong chungin a chuah, cu kum cu siangpahrang a can kum a si; ²⁸ amah cu nem tein a chawnh i Babilon khua i amah sinah a ummi siangpahrang hna an ṭhutnak cung deuh ah khan ṭhutnak a pek. ²⁹ Cucaah Jehoiachin nih khan a thongt-la puan cu aa phoih. Cun a chan chung vialte siangpahrang cabuai ah cun rawl a ei lengmang ve; ³⁰ cun aa cawmnak cu siangpahrang nih khan, nifate in a nun chung paohpaoh, a rin zungzal.

1 CHANRELNAK

¹ Adam, Seth, Enosh, ² Kenan, Mahalalel Jared, ³ Enok, Methuselah, Lamek, ⁴ Noah, Shem, Ham le Jafeth. ⁵ Jafeth fapa hna: Gomer, Magog, Madai, Javan, Tubal, Meshek le Tiras. ⁶ Gomer fapa hna: Ashkenaz, Rifath, le Togarmah. ⁷ Javan fapa hna: Elishah, Tarshish, Kittim le Rodanim. ⁸ Ham fapa hna: Kush, Izipt, Put le Kanaan. ⁹ Kush fapa hna: Seba, Havilah, Sabtah, Raamah, le Sabteka. Raamah fapa hna: Sheba le Dedan. ¹⁰ Kush cu Nimrod pa kha a si; amah cu vawlei cungah miṭhawng si hram aa thawk. ¹¹ Izipt cu Lud, Anam, Lehab, Naftuh, ¹² Pathrus, Kasluh (Filistin mi chuahkehnak) le Kaftor mi hna pa a si. ¹³ Kanaan cu a hrin hmasa bik Sidon le Heth, ¹⁴ le Jebus mi hna le Amor mi hna le Girgash mi hna le ¹⁵ Hiv mi hna le Arki mi hna le Sin mi hna le ¹⁶ Arvad mi hna le Zemari mi hna le Hamath mi hna pa a si. ¹⁷ Shem fapa hna: Elam, Asshur, Arpakshad, Lud, Aram, Uz, Hul, Gether le Meshek. ¹⁸ Arpakshad cu Shelah pa a si i Shelah cu Eber pa a si. ¹⁹ Eber nih cun fapa pahni a hrin hna: pakhat min cu Peleg a si (zeitintiah amah chan ah vawleicung mi kha an i ṭhen), cun a unau min cu Joktan a si. ²⁰ Joktan cu Almodad, Shelef, Hazarmaveth, Jerah, ²¹ Hadoram, Uzal, Diklah, ²² Ebal, Abimael, Sheba, ²³ Ofir, Havilah le Jobab pa a si, mah hna vialte hi Joktan fapa an si. ²⁴ Shem in Abraham tiang: Shem, Arpakshad, Shelah; ²⁵ Eber, Peleg, Re-u, ²⁶ Serug, Nahor, Terah le ²⁷ Abram (mah cucu Abraham a si). ²⁸ Abraham fapa hna: Isak le Ishmael. ²⁹ Mah hihi an ciruang an si: Ishmael fater cu Nebaioth; cun Kedar, Adbeel, Mibsam, ³⁰ Mishma, Dumah, Massa, Hadad, Tema, ³¹ Jetur, Nafish le Kedemah. Mah hna hi Ishmael fapa an si. ³² Abraham nuchun Keturah fapa hna: amah nih cun Zimran, Jokshan, Medan, Midian, Ishbak le Shuah a hrin hna. Jokshan fapa hna: Sheba le Dedan. ³³ Midian fapa hna: Ephah, Efer, Hanok, Abida le Eldaah. Mah vialte hi Keturah hrinthlak an si. ³⁴ Abraham cu Isak pa a si. Isak fapa hna cu: Esau le Israel. ³⁵ Esau fapa hna: Elifaz, Reuel, Jeush, Jalam le Korah. ³⁶ Elifaz fapa hna: Teman, Omar, Zefi, Gatam, Kenaz, Timna le Amalek. ³⁷ Reuel fapa hna: Nahath, Zerah, Shammah le Mizzah. ³⁸ Seir fapa hna: Lotan, Shobal, Zibeon, Anah, Dishon, Ezer le Dishan. ³⁹ Lotan fapa hna: Hori le Homam; cun Lotan far cu Timna a si. ⁴⁰ Shobal fapa hna: Alian, Manahath, Ebal, Shefi le Onam. Zibeon fapa hna: Aiah le Anah. ⁴¹ Anah fapa hna:

Dishon. Dishon fapa hna: Hamran, Eshban, Ithran le Kheran. ⁴² Ezer fapa hna: Bilhan, Zaavan le Jaakan. Dishan fapa hna: Uz le Aran. ⁴³ Israel mi hna cungah siangpahrang ahohmanh an um hlanah mah hna hi Edom ram a rak pengtu siangpahrang cu an si: Beor fapa Bela, amah a khua min cu Dinhabah a si. ⁴⁴ Bela a thih tikah, Bozrah khuami Zerah i a fapa Jobab cu amah hmun ah khan a hung bawi. ⁴⁵ Jobab cu a thih tikah, Teman mi hna ram mi Husham kha amah hmun ah cun a hung bawi. ⁴⁶ Husham kha a thih tikah, Moab ram chung i Midian mi hna a teitu Bedad i a fapa Hadad kha amah hmun ah cun a hung bawi i a khualipi min cu Avith a si. ⁴⁷ Hadad cu a thih tikah, Masrekah mi Samlah kha amah hmun ah cun a hung bawi. ⁴⁸ Samlah cu a thih tikah, Zufrates tiva kam i a ummi Rehoboth khuami Shaul kha amah hmun ah cun bawi a cang. ⁴⁹ Shaul cu a thih tikah, Akhbor fapa Baalhanan kha amah hmun ah cun a bawi. ⁵⁰ Baalhanan a thih tikah amah hmun ah khan Hadad cu a hung bawi i a khualipi min cu Pai a si i a nupi min cu Mehetabel a si, amah cu Matred fanu a si, Matred cu Mezahab fanu a si. ⁵¹ Cun Hadad cu a thi. Edom bawi hna cu: Timna bawi, Aliah bawi, Jetheth bawi ⁵² Oholibamah bawi, Elah bawi, Pinon bawi, ⁵³ Kenaz bawi, Teman bawi, Mibzar bawi, ⁵⁴ Magdiel bawi, le Iram bawi an si; mah hna hi Edom bawi cu an si.

² Mah hna hi Israel fapa hleihnih cu an si: Reuben, Simeon, Levi, Judah, Issakhar, Zebulun, ² Dan, Josef, Benjamin, Naftali, Gad le Asher. ³ Judah fapa panga hna: Er, Onan, le Shelah; mah pathum hna hi Kanaan minu Bathshua nih khan a hrinpiak. Judah fater Er cu Bawipa mithmuh ah miṭhalo a si i a thah. ⁴ A fapa nupi Tamar zong nih khan Perez le Zerah kha a hrinpiak. Judah nih a dihlak ah fapa panga a ngei. ⁵ Perez fapa pahni hna: Hezron le Hamul. ⁶ A nau Zerah fapa hna: Zimri, Ethan, Heman, Kalkol, le Dara, an dihlak ah panga. ⁷ Zerah tefa Karmi fapa Akhan kha Israel hna a hnawhtu, pekchanhmi thil a buartu a si; ⁸ cun Ethan fapa cu Azariah a si. ⁹ Hezron nih a hrinmi fapa hna cu: Jerahmeel, Ram le Khelubai. ¹⁰ Ram cu Amminadab pa a si. Amminadab cu Judah fapa hna lak i an bawi Nahshon i a pa kha a si. ¹¹ Nahshon cu Salma pa a si, Salma cu Boaz pa a si, ¹² Boaz cu Obed pa a si i Obed cu Jesse pa a si. ¹³ Jesse cu a fater Eliab le a pahni hnak Abinadab le a pathumnak Shimea le ¹⁴ a pali-

nak Nethanel le a panganak Raddai le ¹⁵ a paruknak Ozem le a pasarihna David hna pa kha a si; ¹⁶ an farle hna cu Zeruiah le Abigail an si. Zeruiah fapa hna cu: Abishai, Joab, le Asahel, pathum an si. ¹⁷ Abigail nih Amasa a hrin i Amasa pa cu Ishmael mi Jether a si. ¹⁸ Hezron fapa Kaleb nih a nupi Azubah he Jerioth an hrin; cun mah hna hi a fapa cu an si: Jeshur, Shobab le Ardon. ¹⁹ Azubah cu a thih tikah Kaleb nih cun Efrath kha a thit i amah nih cun Hur kha a hrinpiak. ²⁰ Hur cu Uri pa kha a si i Uri cu Bezalel pa kha a si. ²¹ Cu hnuah cun Gilead pa Makhir i a fanu kha Hezron nih cun a kawmh i kum sawm ruk a ti ah a thit Segub kha a hrinpiak. ²² Cun Segub cu Jair pa a si i Jair cu Gilead ram ah khua kul le thum a ngei. ²³ Sihmanhsehlaw Geshur le Aram nih Havothjair, Kenath le a khuate hna kha, khua sawm ruk an chuh hna. Mah vialte hna hi Gilead pa Makhir tefa kha an si. ²⁴ Hezron thih hnuah, Kaleb nih a pa Hezron nupi Efrathah kha a kawmh i Tekoa pa Ashhur kha a hrinpiak. ²⁵ Hezron fapa upa bik Jerahmeel fapa hna: a fater Ram, Bunah, Oren, Ozem, le Ahijah. ²⁶ Jerahmeel nih nupi dang zong a ngei, a min cu Atarah a si; amah cu Onam nu kha a si. ²⁷ Jerahmeel fapa upa bik Ram fapa hna: Maaz, Jamin le Eker. ²⁸ Onam fapa hna: Shammai le Jada. Shammai fapa hna: Nadab le Abishur. ²⁹ Abishur nupi min cu Abihail a si; a mah nih Ahban le Molid a hrin hna. ³⁰ Nadab fapa hna: Seled le Appaim; Seled cu fa ngei loin a thi. ³¹ Appaim fapa hna: Ishi. Ishi fapa hna: Sheshan. Sheshan fapa hna: Ahlai. ³² Shammai unau Jada fapa hna: Jether le Jonathan; Jether cu fa ngei loin a thi. ³³ Jonathan fapa hna: Peleth le Zaza. Mah hna hi Jerahmeel tefa cu an si. ³⁴ Sheshan cu fapa a ngei lo, fanu lawng a ngeih hna; asinain Sheshan nih cun Izipt mi sal pakhat a ngei i a min ah Jarha a si. ³⁵ Cucaah Sheshan nih a sal Jarha cu a fanu kha a thitter i Attai kha a hrin. ³⁶ Attai cu Nathan pa a si i Nathan cu Zabad pa a si. ³⁷ Zabad cu Eflal pa a si i Eflal cu Obed pa a si. ³⁸ Obed cu Jehu pa a si Jehu cu Azariah pa a si. ³⁹ Azariah cu Helez pa a si i Helez cu Eleasah pa a si. ⁴⁰ Eleasah cu Sismai pa a si i Sismai cu Shallum pa a si. ⁴¹ Shallum cu Jekamiah pa a si i Jekamiah cu Elishama pa a si. ⁴² Jerahmeel unau Kaleb fapa hna: a hrin hmasa bik Mareshah, amah cu Zif pa a si. Mareshah fapa hna: Hebron. ⁴³ Hebron fapa hna: Korah, Tappuah, Rekem le Shema. ⁴⁴ Shema cu Raham pa a si, Raham cu Jorkeam pa a si; cun Rekem cu Shammai pa a si. ⁴⁵ Shammai fapa cu Maon a si, cun Maon cu Beth-zur pa a si. ⁴⁶ Kaleb nuchun Ephah zong nih Haran, Moza, le Gazez a hrin hna, cun Haran fapa a ngeih i a min Gazez a si. ⁴⁷ Jahdai fapa hna: Regem, Jotham, Geshan, Pelet, Ephah, le Shaaf. ⁴⁸ Kaleb nuchun Maakah nih, Sheber le Tirhanah a hrin hna. ⁴⁹ Madmannah pa Shaaf le Makbenah le Gibe'a pa Sheva zong kha a hrin hna. Cun Kaleb fanu cu Akhsah a si. ⁵⁰ Mah hna hi Kaleb tefa cu an si: A nupi Efratah he an

hrinmi fater cu Hur a si. Hur i a fapa hna cu: Kiriath-jearim pa Shobal, ⁵¹ Bethlehem pa Salma, le Beth-gader pa Haref; ⁵² Kiriath-jearim pa Shobal cu Haroeh mi hna le Menuhoth mi hnarcheu hna hringsortu a si. ⁵³ Cun Kiriath-jearim i a ummi innchungkhar hna cu: Ithra mi, Puth mi, Shumath mi, Misra mi an si; hi hna chung hin Zorah mi le Eshtaol mi kha an chuahkehnak a si. ⁵⁴ Bethlehem tlatu Salma cu Netofah mi, Atroth-beth-joab le Manahath mi le Zor mi hna hringsortu a si; anmah cu Manahath i a ummi innchungkhar pah-nih hna lak i pakhat kha an si. ⁵⁵ (A tanglei innchungkhar hna hi cañial le cañialchin a thiam ngain-gaimi an si i Jabez khua ah a ummi an si: Tirath mi, Shimeath mi le Sukath mi an si. Annih hi Ken mi, Rekhab mi he aa thi-ummi kha an si. Rekhab mi hna pa cu Hammath a si.)

3 Mah hihi David nih Hebron ah a hrinmi a fapa hna cu an si: a fater Amnon cu Jezreel minu Ahi-noam nih a hrinpiak; a pahnihnak Daniel cu Karmel minu Abigail nih a hrinpiak, ² a pathumnak cu Absalom a si, a nu cu Maakah, Geshur siangpahrang Talmai fanu a si; a palinak cu Adonijah a si, a nu cu Haggith a si; ³ a panganak cu Shefatiah a si, Abital nih a hrin; a paruknak cu Ithream a si, a nupi Eglah hrinpiakmi a si; ⁴ kum sarik le thla ruk bawi a cannak Hebron khua ah khan paruk a hrin hna. Cun Jerusalem ah kum sawm thum le kum thum a bawi. ⁵ Jerusalem i a nupi Bathsheba, Ammiel fanu nih a hrinmi cu mah hna hi an si: Shimea, Shobab, Nathan le Solomon, ⁶ cun fapa dang pakua a ngeih hna: Ibhar, Elishua, Elpelet, ⁷ Nogah, Nefeg, Jafia, ⁸ Elishama, Eliada le Elifelet an si. ⁹ Mah vialte hi David fapa an si, a nupichun fapa hna lengah khan; Tamar cu an far a si. ¹⁰ Solomon tefa hna cu: Rehoboam, cu fapa ah Abijah, cu fapa ah Asa, cu fapa ah Jehoshafat, ¹¹ cu fapa ah Joram, cu fapa ah Ahiziah, cu fapa ah Joash, ¹² cu fapa ah Amaziah, cu fapa ah Azariah, cu fapa ah Jotham, ¹³ cu fapa ah Ahaz, cu fapa ah Hezekiah, cu fapa ah Manasseh, ¹⁴ cu fapa ah Amon, cu fapa ah Josiah. ¹⁵ Josiah fapa hna cu: fater Johanan, a pahnihnak Jehoiaquim, a pathumnak Zedekiah, a palinak Shallum. ¹⁶ Jehoiaquim tefa hna cu: a fapa Jekoniah, cu fapa ah Zedekiah; ¹⁷ cun ral tlaihi Jekoniah i fapa hna cu: a fapa Shealtiel, ¹⁸ Malkhiar, Pedaiyah, Shenazzar, Jekamiah, Hashama, le Nedabiah; ¹⁹ Pedaiyah fapa hna cu: Zerubbabel le Shimei; Zerubbabel fapa hna cu: Meshullam le Hananiah, Shelomith cu an far a si; ²⁰ cun Hashubah, Ohel, Berekhiah, Hasadiah le Jusshabhesed, panga an si. ²¹ Hananiah fapa hna: Pelatiah le Jeshaiah, cu fapa ah Refaiah, cu fapa ah Arnan, cu fapa ah Abadiah, cu fapa ah Shekaniah. ²² Shekaniah fapa hna: Shemaiah. Cun Shemaiah fapa hna: Hattush, Igal, Bariah, Neariah, le Shafat, paruk an si. ²³ Neariah fapa hna: Eli-o-enai, Hizkiah, le Azrikam, pathum an si. ²⁴ Eli-o-enai fapa hna: Hodaviah,

Eliashib, Pelaiah, Akkub, Johanan, Delaiah, le Anani, pasarih an si.

4 Judah fapa hna: Perez, Hezron, Karmi, Hur le Shobal. ² Shobal fapa Re-aiah cu Jahath pa a si, Jahath cu Ahumai le Lahad pa a si. Mah hna hi Zorah mi innchungkhar hna cu an si. ³ Mah hna hi Etam fapa cu an si: Jezreel, Ishma, le Idbash; cun an farnu min cu Hazzelelponi a si, ⁴ cun Penuel cu Gedor pa a si i Ezer cu Hushah pa a si. Bethlehem pa Efrathah i a fater Hur i a fapa hna cu mah hna hi an si. ⁵ Tekoa pa Ashhur nih nupi pahni a ngei, Helah le Naarah an si; ⁶ Naarah nih cun Ahuzzam, Hefer, Temeni, le Haahastari a hrinpiak. Mah hna hi Naarah fapa cu an si. ⁷ Helah fapa hna: Zereth, Izhar, le Ethnam. ⁸ Koz cu Anub, Zobebah le Harum fapa Aharhel innchungkhar hna pa kha a si. ⁹ Jabez cu a unau hna nakin upat awk tlak deuh a si; cun a nu nih a min cu, "Har lengmang in ka hrin caah," tiin Jabez tiah a ti. ¹⁰ Jabez nih cun Israel Pathian cu a auh i, "Nangmah nih thluachuahnak ka pe law ka ramri kauhter law na kut cu ka sinah um seh law keimah cu harnak nih a ka tlunh nakhnga lo harnak chungin ka huppheng ko sawh," tiah a ti. Cun Pathian nih a halmi kha a pek. ¹¹ Shuhah unau Khelub cu Eshton pa Mehira pa kha a si. ¹² Eshton cu Bethrapa, Paseah le Tehinnah pa a si, Tehinnah cu Ir-nahash pa a si. Mah hna hi Rekah mi an si. ¹³ Kenaz fapa hna: Othniel le Seraiah; Othniel fapa hna: Hathath le Meonothai. ¹⁴ Meonothai cu Ofrah pa a si; cun Seraiah cu Geharashim hna pa Joab pa a si, annih cu zungthiam an si caah Geharashim ti an si. ¹⁵ Jefunneh fapa Kaleb fapa hna: Iru, Elah, le Naam; cun Elah fapa hna: Kenaz. ¹⁶ Jehallelel fapa hna: Zif, Zifah, Tiria, le Asarel. ¹⁷ Ezrah fapa hna: Jether, Mered, Efer, le Jalon. Mah hna hi Mered nih a thitmi Faro fanu Bithiah fapa hna cu an si; cun fa a paw i Miriam, Shammai, le Ishbah a hrin hna, Ishbah cu Eshtemoa pa a si. ¹⁸ Cun a nupi Judah minu nih Gedor pa Jered, Soko pa Heber, le Zanoah pa Jekuthiel a hrin hna. ¹⁹ Naham far a simi Hodia nupi fapa hna cu Gar mi Keilah le Maakath mi Eshtemoa pa an si. ²⁰ Shimon fapa hna: Amnon, Rinnah, Benhanan, le Tilon. Ishi fapa hna: Zoheth le Benzoheth. ²¹ Judah fapa Shelah fapa hna cu: Lekah pa Er, le Beth-ashbea i puan hmangethia a sertu hna phun innchungkhar hna le Mareshah pa Laadah le ²² Jokim le Kozeba, Joash le Saraf mi, Moab ram i uktu a rak si i Lehem i a kir thanmi hna kha an si (atu cu an rak tialmi roca kha a hluncang). ²³ Mah hna hi um sertu le Netaim le Gederah i a ummi hna kha an si; khika ah siangpahrang sinah khan a riantuan awkah an um. ²⁴ Simeon fapa hna: Nemuel, Jamin, Jarib, Zerah, Shaul ²⁵ Shallum cu a fapa a si, Mibsam cu a fapa a si, Mishma cu a fapa a si. ²⁶ Mishma fapa hna: a fapa Hammuel, cu fapa ah Zakkur, cu fapa ah Shimei. ²⁷ Shimei cu fapa hleiruk le fanu paruk a ngei; sihmanhsehlaw a unau hna cu fa

tampi an ngei lo, an chungkhar vialte zong Judah mi hna bantukin an karh lo. ²⁸ Annih cu Beersheba, Moladah, Hazar-shual, ²⁹ Bilhah, Ezem, Tolad, ³⁰ Bethuel, Hormah, Ziklag, ³¹ Beth-markaboth, Hazar-susim, Beth-biri, le Shaaraim ah khua an sa. David a hung bawi tiang khan mah hna hi an khua an si. ³² Cun an khuate hna cu Etam, Ain, Rimmon, Tokhen, le Ashan, khua panga, ³³ le hi khua hna pawngkam i a ummi khuate vialte, Baal tiangin, an si. Mah hna hi an umnak hmun an si i annih nih an chuahkehnak cañal roca kha an i ken. ³⁴ Meshobab, Jamlek, Amaziah fapa Joshah, ³⁵ Joel, Jehu Joshibiah fapa, Joshibiah cu Seraiah fapa, Seraiah cu Asiel fapa, ³⁶ Elieonai, Jaakobah, Jeshohaiah, Asaiah, Adiel, Jesimiel, Benaiah, ³⁷ Shifi fapa Ziza, Shifi cu Allon fapa, Allon cu Jedaiah fapa, Jedaiah cu Shimri fapa, Shimri cu Shemaiah fapa ³⁸ hi an min in chimmi hna hi an innchungkhar cio ah bawi an si i an pale innchungkhar cio hna cu tampi in an karh. ³⁹ Annih nih Gedor i va luhnakh ah khan, nelrawn nichuahlei kamah khan, an sañil run hna ca i ram hno kawlaw awkah an kal, ⁴⁰ khika ah ram hno ram tha kha an va hmuh i hmun zong kha a rak kau ngaingai i a dai i hnamgnak hmun a si; zeitintiah khika i a rak um hmasami hna cu Ham tefa kha an rak si. ⁴¹ Hi an min in tialmi hna hi, Judah siangpahrang Hezekiah chan ah khan an ra i, an thlam hna le khika i khua a rak sami Meunim mi hna kha an hrawh hna i nihin ni tiang hin an hloh cikcek hna i an umnak ah khan anmah an um, zeicahtiah khika ah khan an sañil run hna caah ram a um. ⁴² Cun annih lak i tlawmpal, Simeon mi za nga, hna cu Seir Tlang ah an kal i an hruaitu ah cun Ishi fapa hna Pelatiah, Neariah, Refaiah, le Uzziel kha an si; ⁴³ cun annih nih a luatmi Amalek mi a tang rihmi hna kha an hrawh hna i khika ah nihin ni tiangin khua an sa.

5 Israel fater Reuben i fapa hna (amah cu a fater a si, sihmanhsehlaw a pa ihkhun kha a thurhnawmhter caah a fater sinak cu Israel fapa Josef fapa hna sinah khan pek a si, cucaah chanrelnak ah khan a fater sinak ning khan khumh a si lo ² Judah cu a unau hna lakah a thawngmi a hung si i amah chungin bawi a hung chuak nain, fater sinak tu cu Josef ta a si ko), ³ Israel fater Reuben fapa hna: Hanok, Pallu, Hezron, le Karmi. ⁴ Joel fapa hna: a fapa ah Shemaiah, cu fapa ah Gog, cu fapa ah Shimei, ⁵ cu fapa ah Mikah, cu fapa ah Reaiah, cu fapa ah Baal, ⁶ cu fapa ah Beerah, Assiria siangpahrang Tilgath-pilne-ser nih sal ah a kalpimi kha; amah cu Reuben mi lakah an bawi bik a si. ⁷ Cun a rualchan hna cu an innchungkhar cio ningin, an chan cio chanrelnak kha tial a si tikah hi bangin a si: upa bik Jeiel le Zekhariah, ⁸ le Azaz fapa Bela an si; Azaz cu Shema fapa, Shema cu Joel fapa a si; annih cu Aroer ah Nebo le Baalmeon tiang khan an rak um. ⁹ Nichuahlei ah Zufrates tiva hi lei kam thetse ram luhnakh tiang khan a um fawn, zeicahtiah Gilead

ram ah an sañil kha a karh. ¹⁰ Cun Saul chan ah khan Hag mi kha an doh hna i cu hna cu an kut in an va tei hna; cun Gilead in nichuahlei ram dihlak ah khan an thlam chungah cun khua an sa. ¹¹ Gad fapa hna cu an-nih zawn ah khan Bashan ram chungah khan Salekah tiangin an um: ¹² Joel cu upa bik a si, a pahnihnak ah Shafam, cun Bashan i a ummi Janai le Shafat. ¹³ Cun an rualchan hna, anmah le an pale innchungkhar ning cio ah: Mikhael, Meshullam, Sheba, Jorai, Jakan, Zia, le Eber, pasarih an si. ¹⁴ Hi hna hi Abihail fapa cu an si. Abihail cu Huri fapa, Huri cu Jaroah fapa, Jaroah cu Gilead fapa, Gilead cu Mikhael fapa, Mikhael cu Jeshishai fapa, Jeshishai cu Jahdo fapa, Jahdo cu Buz fapa; ¹⁵ Guni fapa Abdiel i fapa Ahi cu an pale innchungkhar hna lakah bawi bik a si; ¹⁶ annih cu Gilead le Bashan le a pawngkam khua vialte le Sharon ram chung i sañil tlonnak hmun dihlak ah khan an ramri tiangin an um. ¹⁷ Hi hna vialte hi Judah siangpahrang Jotham le Israel siangpahrang Jeroboam chan ah khan an chuahkehnak ning in cazin khumh an si. ¹⁸ Reuben mi hna le Gad mi hna le Manasseh phun cheu hna nih khan phaw le nam aa putmi, li kuaih a thiam i ral tuknak ah a thiam ngaingaimi, aa tim ciami minung sang li le thong li le za sarhi le sawm ruk an ngeih hna. ¹⁹ Annih nih Hag mi, Jetur mi, Nafish mi le Nodab mi kha an tuk hna; ²⁰ cun annih nih bawmhnak kha an hmuh tikah Hag mi hna le an sir i a ummi vialte hna kha an kut chungah cun pek an si, zeicahtiah raldohnak hmun chungah cun Pathian kha an auh i amah kha an i bochan caah an nawlnak kha a pek hna. ²¹ Annih nih an ðilva kha an i kalpi hna: an kalauk sang nga, tuu sing hnih le sang nga, laa thong hnih, le a nung in mi thong za khat. ²² Raldohnak cu Pathian ta a si caah tampi an thah hna. Cun saltan caan tiang an umnak ah cun khua an sa. ²³ Manasseh phun cheu chung mi hna kha ram chungah cun an um; Bashan in Baal-hermon, Senir, le Hermon Tlang tiang, an tam ngaingai. ²⁴ Hi hna hi an pale innchungkhar cio an lu hna cu an si: Efer, Ishi, Eliel, Azriel, Jeremiah, Hodaviah le Jahdiel, a ðhawngmi ralkap, min thang, an pale innchungkhar hna lu cio an si. ²⁵ Sihmanhsehlaw an pupa hna Pathian cungah khan an sual i an hmaiah Pathian nih a hrawhmi hna ram chung i a ummi pathian hna sinah khan hlauh an hlang. ²⁶ Cucaah Israel Pathian nih khan Assiria siangpahrang Pul thinlung le Assiria siangpahrang Tilgath-pilne-ser thinlung kha a thawhter i amah nih cun Reuben mi hna le Gad mi hna le Manasseh phun cheu hna cu a kalpi hna i Halah, Habor, Hara, le Gozan tiva ah a phakpi hna, i nihin ni tiang hin an um ko.

6 Levi fapa hna: Gershom, Kohath, le Merari. ² Kohath fapa hna: Amram, Izhar, Hebron, le Uzziel.

³ Amram fale hna: Aaron, Moses, le Miriam. Aaron fapa hna: Nadab, Abihu, Eleazar, le Ithamar. ⁴ Eleazar cu

Phinehas pa a si, Phinehas cu Abishua pa a si, ⁵ Abishua cu Bukki pa a si, Bukki cu Uzzi pa a si, ⁶ Uzzi cu Zerariah pa a si, Zerariah cu Meraioth pa a si, ⁷ Meraioth cu Amariah pa a si, Amariah cu Ahitub pa a si, ⁸ Ahitub cu Zadok pa a si, Zadok cu Ahimaaz pa a si, ⁹ Ahimaaz cu Azariah pa a si, Azariah cu Johanan pa a si, ¹⁰ Johanan cu Azariah pa a si (amah cu Jerusalem i Solomon nih inn a sakmi chung i tlangbawi a ðuan mi kha a si). ¹¹ Azariah cu Amariah pa a si, Amariah cu Ahitub pa a si, ¹² Ahitub cu Zadok pa a si, Zadok cu Shalum pa a si, ¹³ Shallum cu Hilkiah pa a si, Hilkiah cu Azariah pa a si, ¹⁴ Azariah cu Seraiah pa a si, Seraiah cu Jehozadak pa a si; ¹⁵ Nebukhadnezzar kut in Judah le Jerusalem cu saltannak chungah Bawipa nih a thlak tik hna ah Jehozadak cu saltannak chungah a kal. ¹⁶ Levi fapa hna: Gershom, Kohath, le Merari. ¹⁷ Cun mah hihi Gershom fapa hna min cu an si: Libni le Shimei. ¹⁸ Kohath fapa hna: Amram, Izhar, Hebron, le Uzziel. ¹⁹ Merari fapa hna: Mahli le Mushi. Mah hna hi Levi mi innchungkhar hna, an pupa hna ning cio ah an si. ²⁰ Gershom fapa hna: a fapa cu Libni a si, cu fapa ah Jahath, cu fapa ah Zimmah, ²¹ cu fapa ah Joah, cu fapa ah Id-do, cu fapa ah Zerah, cu fapa ah Jeatherai. ²² Kohath fapa hna: a fapa ah Amminadab, cu fapa ah Korah, cu fapa ah Assir, ²³ cu fapa ah Elkanah, cu fapa ah Ebiasaf, cu fapa ah Assir, ²⁴ cu fapa ah Tahath, cu fapa ah Uriel, cu fapa ah Uziah, cu fapa ah Shaul. ²⁵ Elkanah fapa hna: Amasai le Ahimoth, ²⁶ cu fapa ah Elkanah, cu fapa ah Zofai, cu fapa ah Nahath, ²⁷ cu fapa ah Eliab, cu fapa ah Jeroham, cu fapa ah Elkanah. ²⁸ Samuel fapa hna: a fater cu Joel a si, a pahnihnak cu Abijah a si. ²⁹ Merari fapa hna: a fapa ah Mahli, cu fapa ah Libni, cu fapa ah Shimei, cu fapa ah Uzzah, ³⁰ cu fapa ah Shimea, cu fapa ah Haggiah, cun cu fapa ah Asaiah. ³¹ Mah hna hi David nih Bawipa inn chungah, khika i kuang kha chiah a si hnuah, hla saknak rian tlaitu ah a chiahmi hna cu an si. ³² Solomon nih Bawipa inn kha Jerusalem ah a sak hlantiang, tonnak thlam puan biakinn hmaiah khan hla in rian an ðuan; an rian cu aa chang lengmang tein an ðuan. ³³ Hi hna hi rian a ðuanmi hna le an fapa hna cu an si. Kohath mi hna chun-gin: hla satu Heman, amah cu Joel fapa a si, Joel cu Samuel fapa a si, ³⁴ Samuel cu Elkanah fapa a si, Elkanah cu Jeroham fapa a si, Jeroham cu Eliel fapa a si, Eliel cu Toah fapa a si, ³⁵ Toah cu Zuf fapa a si, Zuf cu Elkanah fapa a si, Elkanah cu Mahath fapa a si, Mahath cu Amasai fapa a si, ³⁶ Amasai cu Elkanah fapa a si, Elkanah cu Joel fapa a si, Joel cu Azariah fapa a si, Azariah cu Zefaniah fapa a si, ³⁷ Zefaniah cu Tahath fapa a si, Tahath cu Assir fapa a si, Assir cu Ebiasaf fapa a si, Ebiasaf cu Korah fapa a si, ³⁸ Korah cu Izhar fapa a si, Izhar cu Kohath fapa a si, Kohath cu Levi fapa a si, Levi cu Israel fapa a si; ³⁹ cun a orhlei kamah a dirmi a unau Asaf, cu Asaf cu Berekhiah fapa a si, Berekhiah

cu Shimea fapa a si, ⁴⁰ Shimea cu Mikhael fapa a si, Mikhael cu Baaseiah fapa a si, Baaseiah cu Malkhijah fapa a si, ⁴¹ Malkhijah cu Ethni fapa a si, Ethni cu Zerah fapa a si, Zerah cu Adaiah fapa a si, ⁴² Adaiah cu Ethan fapa a si, Ethan cu Zimmah fapa a si, Zimmah cu Shimei fapa a si, ⁴³ Shimei cu Jahath fapa a si, Jahath cu Gershon fapa a si, Gershon cu Levi fapa a si. ⁴⁴ Kehlei kamah Merari fapa hna, an unau hna kha an um: Ethan, amah cu Kishi fapa a si, Kishi cu Abdi fapa a si, Abdi cu Malluk fapa a si, ⁴⁵ Malluk cu Hashabiah fapa a si, Hashabiah cu Amaziah fapa a si, Amaziah cu Hilkiyah fapa a si. ⁴⁶ Hilkiyah cu Amzi fapa a si, Amzi cu Bani fapa a si, Bani, cu Shemer fapa a si. ⁴⁷ Shemer cu Mahli fapa a si, Mahli cu Mushi fapa a si, Mushi cu Merari fapa a si, Merari cu Levi fapa a si; ⁴⁸ cun an unau hna Levi mi hna cu Pathian inn chung puan biakinn rian vialte kha tuan awkah thiah an si. ⁴⁹ Sihmanhsehlaw Aaron le a fapa hna nih khan, Pathian sal Moses nih nawl a rak chiahmi vialte ning khan, a thiang bik hmun rian vialte ca le Israel mi caah remnak ser awkah, khangh thaw-inak biaktheng cungah le zihmui biaktheng cungah pekchanhnak kha an tuah. ⁵⁰ Hi hna hi Aaron fapa cu an si: a fapa ah Eleazar, cu fapa ah Phinehas, cu fapa ah Abishua, ⁵¹ cu fapa ah Bukki, cu fapa ah Uzzi, cu fapa ah Zerariah, ⁵² cu fapa ah Meraioth, cu fapa ah Amariah, cu fapa ah Ahitub, ⁵³ cu fapa ah Zadok, cu fapa ah Ahimaaz. ⁵⁴ Mah hihi an ramri chungah an umnak hmun cio ningin, khua an saknak hmun hna cu an si: Kohath chungkhar hna chung i Aaron fapa hna kha, camcawh fung khiah in an ta a si caah, ⁵⁵ Judah ram chung i Hebron khua le a pawngkam sañil tlonnak ram cu, annih cu pek an si, ⁵⁶ sihmanhsehlaw khuapi pawngkam lo hna le khuate hna cu Jefunneh fapa Kaleb kha an pek. ⁵⁷ Aaron fapa hna kha himnak khua kha an pek hna: Hebron, Libnah le a sañil tlonnak ram hna Jattir, Eshtemoa le a sañil tlonnak ram hna, ⁵⁸ Hilen le a sañil tlonnak ram hna Debir le a sañil tlonnak ram hna, ⁵⁹ Ashan le a sañil tlonnak ram hna, le Beth-shemesh le a sañil tlonnak ram hna; ⁶⁰ cun Benjamin phun chungin, Geba le a sañil tlonnak ram hna, Alemeth le a sañil tlonnak ram hna, le Anathoth le a sañil tlonnak ram hna. An innchungkhar dihlak in an khua vialte hna cu hleithum an si. ⁶¹ Kohath mi a tang rihmi hna cu camcawh fung khiah in, phun cheu, Manasseh phun cheu chung khan, khua pahra pek an si. ⁶² Cun Gershon mi hna kha, an innchungkhar ning cio in, Issakhar phun le Asher phun le Naftali phun le Bashan i Manasseh phun chungin khua hleithum voh an si. ⁶³ Merari mi hna cu, an innchungkhar ning cio in, Reuben phun le Gad phun le Zebulun phun chungin khua hleihnih voh an si. ⁶⁴ Cuticun Israel mi hna nih Levi mi hna cu khua kha an sañil tlonnak ram hna he khan an pek hna. ⁶⁵ Judah phun le Simeon phun le Benjamin phun chung zong hi khua an min in chimmi

hna hi camcawh fung khiah in an pek hna. ⁶⁶ Cun Kohath fapa hna i an innchungkhar a cheu hna nih khan an ram chung khua an comi cu Ephraim phun comi ram chung khan an si. ⁶⁷ Annih cu himnak khua kha pek an si: Ephraim tlangram i a ummi Shekhem kha a sañil tlonnak ram hna he, Gezer cu a sañil tlonnak ram hna he, ⁶⁸ Jokmeam kha a sañil tlonnak ram hna he, Beth-horon kha a sañil tlonnak ram hna he, ⁶⁹ Aijalon kha a sañil tlonnak ram hna he, Gathrimmon kha a sañil tlonnak ram hna he, ⁷⁰ cun Kohath innchungkhar a tang rihmi hna caah Manasseh phun cheu chung khan Aner kha a sañil tlonnak ram hna he, cun Bileam kha a sañil tlonnak ram hna he pek an si. ⁷¹ Gershon mi hna cu hi ram hi pek an si; Manasseh phun cheu chung khan Bashan i Golan kha a sañil tlonnak ram hna he, cun Ashtaroth le a sañil tlonnak ram hna; ⁷² Issakhar phun chungin Kedesh le a sañil tlonnak ram hna, Daberath le a sañil tlonnak ram hna, ⁷³ Ramoth le a sañil tlonnak ram hna, Anem le a sañil tlonnak ram hna; ⁷⁴ Asher phun chungin Mashal le a sañil tlonnak ram hna, Abdon le a sañil tlonnak ram hna, ⁷⁵ Hukok le a sañil tlonnak ram hna, Rehob le a sañil tlonnak ram hna; ⁷⁶ cun Naftali phun chungin Galilee i Kedesh le a sañil tlonnak ram hna, Hammon le a sañil tlonnak ram hna, le Kiriathaim le a sañil tlonnak ram hna. ⁷⁷ Merari mi a tang rihmi hna cu mah hihi pek an si: Zebulun phun chungin, Rimmono le a sañil tlonnak ram hna, Tabor le a sañil tlonnak ram hna, ⁷⁸ cun Jordan khattelei ral Jeriko zawnah, Jordan nichuahlei kamah Reuben phun chungin, ramlak i a ummi Bezer le a sañil tlonnak ram hna, Jahzah le a sañil tlonnak ram hna, ⁷⁹ Kedemoth le a sañil tlonnak ram hna, Mefaath le a sañil tlonnak ram hna; ⁸⁰ cun Gad phun chungin; Gilead i a ummi Ramoth le a sañil tlonnak ram hna, ⁸¹ Heshbon le a sañil tlonnak ram hna le Jazer le a sañil tlonnak ram hna.

7 Issakhar fapa hna: Tola, Puah, Jashub, le Shimon, pali an si. ² Tola fapa hna: Uzzi, Refaiah, Jeriel, Jahmai, Ibsam, le Shemuel, annih hi an pupa Tola innchungkhar hna chung i lu cio an si, anmah chan i a thawngmi ralkap an si i David chan ah khan sang hnih le thong hnih le za ruk an si. ³ Uzzi fapa hna: Izrahiah. Cun Izrahiah fapa hna cu, Mikhael, Obadiah, Joel, le Ishiah, panga, an dihlak in mi hruitu an si; ⁴ cun an sin i rel chihmi, anmah le an chan ning cio in, an pupa hna innchungkhar ningin, raltu khomi ralkapbu minung sang thum le thong ruk an um, zeitintiah nupi tampi le fapa tampi an ngei. ⁵ An rualchan Issakhar phun vialte chung i a ummi hna cu an chuahkeh ningin minthlak in, an dihlak ah ralkap thawng sang riat le thong sarih an si. ⁶ Benjamin fapa hna: Bela, Bekher, le Jediel, pathum an si. ⁷ Bela fapa hna: Ezbon, Uzzi, Uzziel, Jerimoth le Iri, panga, an pale chungkhar hna lu cio, ralkap thawng an si; cun an chuahkehning in cazin khumhning ah sang hnih le thong hnih, sawm thum le

pali an si. ⁸ Bekher fapa hna; Zemirah, Joash, Eliezer, Eli-o-enai, Omri, Jeremoth, Abijah, Anathoth, le Alemeth. ⁹ Mah hna hi Bekher fapa an si di; cun an chuahkehnak ningin cazin khumhnak ah, an chan ningin an pale innchungkhar hna lu cio an sining khan, ralkap thawng an si i sang hnih le za hnih an si. ¹⁰ Jediael fapa: Bilhan. Bilhan fapa hna: Jeush, Benjamin, Ehud, Khenaanah, Zethan, Tarshish, le Ahishahar. ¹¹ Mah vialte hi Jediael fapa cu an si, an pale cio innchungkhar lu cio an si ning khan, annih cu ralkap thawng, ral doh awk i timh cia in a ummi an si, sang khat thong sarhi le za hnih an si. ¹² Cun Shupim le Hupim cu Ir fapa kha an si i Aher fapa hna cu Hushim a si. ¹³ Naftali fapa hna: Jahziel, Guni, Jezer, le Shallum, Bilhah tefa kha an si. ¹⁴ Manasseh fapa hna: Asriel, amah cu a nupichun Aramean minu nih a hrin; amah nih cun Gilead pa Makhir kha a hrin. ¹⁵ Cun Makhir nih Hupim le Shupim cu nupi a thitpiak hna. A farnu min cu Maakah a si. A pahnihnak min cu Zelofehad a si; cun Zelofehad nih fanu a ngeih hna. ¹⁶ Cun Makhir nupi Maakah nih fapa a hrin i a min ah Peresh a sak; cun a unau min cu Sheresh a si; cun a fapa hna cu Ulam le Rakem an si. ¹⁷ Ulam fapa cu Bedan a si. Hi hna hi Manasseh fapa Makhir i fapa Gilead i a fapa hna cu an si. ¹⁸ Cun a farnu Hammolekhet nih Ishhod, Abiezer le Mahlah a hrin hna. ¹⁹ Shemida fapa hna cu Ahian, Shekhem, Likhi, le Aniam an si. ²⁰ Ephraim fapa hna cu a chan chan in hihi an si. Shuthelah, Bered, Tahath, Eleadah, Tahath, ²¹ Zabad, Shuthelah. Shuthelah hleiah Ephraim nih fapa dang pahnihnak a ngeih hna: Ezer le Elead an si; anmah cu cuka ram Gad mi hna satil an fir ruang i an rak thahmi hna kha an si. ²² Cun an pa Ephraim nih ni tampi a ngai hna i amah hnemh awkah cun a unau hna kha an ra. ²³ Cun Ephraim cu a nupi sinah a vung lut i fa a paw i fapa pakhat a hrin i a innchungkhar chungah that lonak a tlun caah a min ah Beriah a sak. ²⁴ A fanu cu Sheerah a si, amah nih cun Beth-horon tangnung le Beth-horon cunngung le Uzen-sheerah kha a ser hna. ²⁵ Cun a fapa cu Refah a si, cu fapa cu Reshef, cu fapa cu Telah, cu fapa cu Tahan, ²⁶ cu fapa cu Ladan, cu fapa cu Ammihud, cu fapa cu Elishama, ²⁷ cu fapa cu Nun, cu fapa cu Joshua. ²⁸ Annih nih an covo le an umnak cu Bethel le a pawngkam khua hna, nichuahlei ah Naaran le nitlaklei ah Gezer le a khua hna, Shekhem le a khua hna, Ayyah le a khua hna, an si; ²⁹ cun Manasseh mi hna ramri thluahmah zongah Beth-shean le a khua hna, Taanak le a khua hna, Megiddo le a khua hna, Dor le a khua hna an si. Hi hna chungah hin Israel fapa Josef i a fapa hna cu khua an sa. ³⁰ Asher fapa hna: Imnah, Ishvah, Ishvi, Beriah le an far Serah. ³¹ Beriah fapa hna: Heber le Malkiel, amah cu Birzaith pa a si. ³² Heber cu Jaflet, Shomer le Hotham le an far Shua pa a si. ³³ Jaflet fapa hna: Pasak, Bimhal le Ashvath. Mah hna hi Jaflet fapa

an si. ³⁴ A unau Shomer fapa hna: Rohgah, Jehubbah le Aram. ³⁵ A unau Hotham fapa hna: Zofah, Imna, Shelesh le Amal. ³⁶ Zofah fapa hna: Suah, Harnefer, Shual, Beri, Imrah, ³⁷ Bezer, Hod, Shamma, Shilshah, Ithran le Bera. ³⁸ Jether fapa hna Jefuneh, Pisha, le Ara. ³⁹ Ula fapa hna: Arah, Hanniel le Rizia. ⁴⁰ Mah hna vialte hi Asher mi, an pale innchungkhar cio i an lu hna an hnatlakmi hna, ralkap thawng bawi hna lak i upa bik an si. An chuahkehnak ningin raldohnak ca i minthlak tikah mi sang hnih le thong ruk an si.

8 Benjamin cu a fater Bela, a pahnihnak Ashbel, a pathumnak Aharah, ² a palinak Nohah le a panganak Rafa a si. ³ Cun Bela nih fapa a ngeih hna: Adad, Gera, Abihud, ⁴ Abishua, Naaman, Ahoah, ⁵ Gera, Shefufan le Hiram an si. ⁶ Mah hna hi Ehud fapa cu an si (annih cu Geba i khua a sami hna an pale innchungkhar hna he an si i Manahath ah sal ah kalpi an si); ⁷ Naaman, Ahijah le Gera, Gera cu Heglam kha a si, amah cu Uzza le Ahihud pa a si. ⁸ Cun Shaharaim nih a nupile Hushim le Baara kha a thawl hna hnuah Moab ram chungah fapa a ngeih hna. ⁹ A nupi Hodesh in fapa a hrin hna: Jobab, Zibia, Mesha, Malkam, ¹⁰ Jeuz, Sakhia, le Mirmah. Mah hna hi a fapa an si, pale innchungkhar lu cio an si. ¹¹ Hushim sin zongin fapa a ngeih hna: Abitub, le Elpaal. ¹² Elpaal fapa hna: Eber le Misham, cun Ono le Lod an khua hna he a sertu Shemed ¹³ cun Beriah le Shema (annih cu Gath i a ummi hna a thiotu Aijalon i khua a sami hna pale hna innchungkhar hna i lu kha an si). ¹⁴ cun Ahio, Shashak, le Jeremoth an si. ¹⁵ Zebadiah, Arad, Eder, ¹⁶ Mikhael, Ishpah le Joha hna cu Beriah fapa an si. ¹⁷ Zebadiah, Meshullam, Hizki, Heber, ¹⁸ Ishmerai, Izliah, le Jobab hna cu Elpaal fapa an si. ¹⁹ Jakim, Zikhri, Zabdi, ²⁰ Elienai, Zillethai, Eliel, ²¹ Adaiah, Beraiah le Shimrath hna cu Shimei fapa an si. ²² Ishpan, Eber, Eliel, ²³ Abdon, Zikhri, Hanan, ²⁴ Hananiah, Elam, Anthothijah, ²⁵ Ifediah le Penuel hna cu Shashak fapa an si. ²⁶ Shamsherai, Shehariah, Athaliah, ²⁷ Jareshiah, Elijah le Zikhri hna cu Jeroham fapa an si. ²⁸ Hi hna hi pale innchungkhar lu, anmah le an chan ning cio in, hruitu an si. Mah hna hi Jerusalem ah khua an sa. ²⁹ Gibeon pa Jeiel cu Gibeon ah khua a sa i a nupi min cu Maakah a si. ³⁰ A fater cu Abdon a si, a hun changtu ah Zur, Kish, Baal, Nadab, ³¹ Gedor, Ahio, Zekher ³² le Mikloth (amah cu Shimeah pa kha a si). Hi hna zong hi Jerusalem i a ummi an rualchan hna ralchan ah khan an rualchan hna he khua an sa. ³³ Ner cu Kish pa a si, Kish cu Saul pa a si, Saul cu Jonathan, Malkishua, Abinadab le Eshbaal pa a si; ³⁴ cun Jonathan fapa cu Meribbaal a si; Meribbaal cu Mikah pa a si. ³⁵ Mikah fapa hna: Pithon, Melek, Tarea, le Ahaz. ³⁶ Ahaz cu Jehoaddah pa a si; cun Jehoaddah cu Alemeth le Zimri pa a si; Zimri cu Moza pa a si. ³⁷ Moza cu Binea pa a si, a fapa ah Rafah, cu fapa ah Eleasah, cu fapa ah Azel. ³⁸ Azel nih fapa paruk a ngeih

hna i mah hihi an min a si. Azrikam, Bokheru, Ishmael, Sheariah, Obadiah, le Hanan. Mah hna hi Azel fapa an si dih. ³⁹ A unau Eshek fapa hna. A fater Ulam a pahni-hnak Jeush, a pathumnak Elifelet. ⁴⁰ Ulam fapa hna cu ralkap thawng, li le thalkah thiam, fapa tampi le tufa tampi a ngeimi an si, za khat le sawm nga an si. Hi hna hi Benjamin mi an si dih.

9 Cuticun Israel mi vialte cu an chuahkehnak ning cio in minthlak an si i mah cucu Israel Siang-pahrang hna Cauk chungah thial an si. Cun Judah cu zumhawktlak a si lo ruangah Babilon ah sal ah kalpi an si. ² Cun an covo an khua hna chung i a um than hmasa bik hna cu Israel mi, tlangbawi hna, Levi mi hna, le biaknak inn i rianuantu hna kha an si. ³ Cun Judah mi tlawmpal, Benjamin mi tlawmpal, Ephraim mi tlawmpal le Manasseh mi tlawmpal hna cu Jerusalem ah an um; ⁴ Ammihud fapa Uthai, Ammihud cu Omri fapa, Omri cu Imri fapa, Imri cu Bani fapa, Bani cu Judah fapa Perez fapa hna chung i a si. ⁵ Cun Shilon mi hna chungin fater Asaiah le a fapa hna an si. ⁶ Zerah fapa hna chungin Jeuel le a rualchan an si, za ruk sawm kua an si. ⁷ Benjamin mi hna chungin Meshullam fapa Sallu, Meshullam cu Hodaviah fapa, Hodaviah cu Hassenuah fapa, ⁸ Jehoram fapa Ibneiah, Uzzi fapa Elah, Uzzi cu Mikhri fapa, le Shefatiah fapa Meshullam, Shefatiah cu Reuel fapa, Reuel cu Ibnijah fapa; ⁹ le an chan ning cio in an rualchan hna cu an si, za kua le sawm nga le paruk an si. Mah hna hi hi an pale innchungkhar ning cio in an pale innchungkhar hna lu an si. ¹⁰ Tlangbawi hna lakin Jedaiah, Jehoiarib Jakhin, ¹¹ le Azariah Hilkiyah fapa, Hilkiyah cu Meshullam fapa, Meshullam cu Zadok fapa, Zadok cu Meraioth fapa, Meraioth cu Ahitub fapa, Ahitub cu Pathian inn i bawin ngan bik a si; ¹² cun Adaiah, amah cu Jeroham fapa, Jeroham cu Pashhur fapa, Pashhur cu Malkhijah fapa, cun Maasai, amah cu Adiel fapa, Adiel cu Jahzerah fapa, Jahzerah cu Meshullam fapa, Meshullam cu Meshillemith fapa, Meshillemith cu Immer fapa, ¹³ mah hna hi an rualchan an pale chungkhar hna i an lu hna lengah, thong khat za sarih le sawm ruk an si, Pathian inn rian ca i mi thawng ngaingai an si. ¹⁴ Levi mi lakin: Shemaiah, Hasshub fapa, Hassub cu Azrikam fapa, Azrikam cu Merari fapa hna lak i Hashabiah fapa a si; ¹⁵ cun Bakbakkar, Heresh, Galal le Mattaniah, Mattaniah cu Mikah fapa; Mikah cu Zikhri fapa, Zikhri cu Asaf fapa; ¹⁶ cun Obadiah, amah cu Shemaiah fapa, Shemaiah cu Galal fapa, Galal cu Jeduthun fapa, le Berekhiah an si, Berekhiah cu Netofah mi hna khuate i a ummi Elkanah fapa Asa i a fapa a si. ¹⁷ Kutka cawngtu hna cu: Shallum, Akkub, Talmon, Ahiman, le an rualchan an si; (Shallum cu an bawin bik a si), ¹⁸ annih cu hi hlanah cun nichuahlei kam i siangpahrang kutka ah khan chiah an si. Levi mi riahhmun hna kutka cawngtu cu mah hna hi an si. ¹⁹ Shallum, amah cu Kore fapa,

Kore cu Ebiasaf fapa, Ebiasaf cu Korah fapa, cun a pa innchungkhar a rualchan hna, Korah mi hna nih biaknak rian zohkhenhtu le thlam innkahram zohkhenhtu an si, an pupa hna cu Bawipa riahhmun zohkhenhtu le luhnak zohkhenhtu an rak si bang khan. ²⁰ Cun hlan ah cun annih a rak uktu hna cu Eleazar fapa Phinehas kha a si; amah sinah cun Pathian a um. ²¹ Meshelemiah fapa Zekhariah cu tonnak thlam luhnak ah kutka cawngtu a si. ²² Hi hna vialte, innkahram i kutka cawngtu ah thimmi hna cu za hnih le hleihnih an si. Annih cu an khua cio ah khan an chuahkehnak ningin minthlak an si. David le hmutu Samuel nih khan annih cu zumhawktlak an rian ah khan an fehter hna. ²³ Cucaah anmah le an fapa hna nih khan Bawipa inn kutka hna cu an zohkhenh hna, mah cucu thlam inn kha a si, annih cu a cawngtu an si. ²⁴ Kutka cawngtu hna cu a kam lei ah khan an um, nichuahlei, nitlaklei, chaklei, thlanglei kamah khan; ²⁵ cun an rualchan hna an khua cio i a ummi hna kha ni sarih dan lengmang ah, hi hna he um awkah an rat lengmang awk a si; ²⁶ zeicahtiah kutka cawngtu upa bik pali, Levi mi a simi hna kha, Pathian inn chung dal hna le chawhlawn hna zohkhenhtu kha an si. ²⁷ Cun annih cu Pathian inn velchum ah khan an riak; zeicahtiah a cawng h le zingfate in innka hun cu anmah rian a si. ²⁸ A cheu khat cu rianuantu umkheng zohkhenh kha an rian a si, zeicahtiah an rak put hna le an lak tik hna ah an rel hna awk a si. ²⁹ Cheu khat hna cu thutdan cabuai zohkhenhtu le a thiangmi umkheng vialte zohkhenhtu le, changvut dip zong a zohkhenhtu le, mitsur hang, chiti, zihmui, le rimhmui zohkhenhtu ah khan an thiah hna. ³⁰ A dang pawl, tlangbawi fapa hna nih khan, rimhmui cawh awk kha an timhtuah, ³¹ cun Levi mi pakhat Mattithiah kha changreu thlum a per tete tuah uktu a si, amah cu Korah mi Shallum fapa upa bik a si. ³² Cun Kohath mi an unau hna a cheu khat zong kha, Sabbath kip i timh awkah hun camcinmi changreu tuah cu an rian a si. ³³ Hi hna hi hlasatu cu an si, annih cu Levi mi pale innchungkhar hna lu cio kha an si, annih cu biakinn chung dal ah khan an um, chun zan in rian thiah an si caah rian dang khan cun an luat. ³⁴ Mah hna hi Levi mi pale hna innchungkhar lu, an chan ning cio in an si, hruaitu an si, i Jerusalem ah khan an um. ³⁵ Gibeon ah Gibeon pa Jeiel kha a um, a nupi min cu Maakah a si, ³⁶ cun a fater cu Abdon a si, cu dih cun Zur, Kish, Baal, Ner, Nadab. ³⁷ Gedor, Ahio, Zekhariah, le Mikloth an si; ³⁸ cun Mikloth cu Shimeam pa a si; cun hi hna zong hi Jerusalem i a ummi an rualchan hna ralkhan ah khan an rualchan hna he khua an sa. ³⁹ Ner cu Kish pa a si, Kish cu Saul pa a si, Saul cu Jonathan, Malkhishua, Abinadab le Eshbaal pa a si; ⁴⁰ cun Jonathan fapa cu Meribbaal a si, i Meribbaal cu Mikah pa a si. ⁴¹ Mikah fapa hna: Pithon, Melek, Tahrea, le Ahaz; ⁴² cun Ahaz cu Jarah pa a si, Jarah cu Alemeth Azmaveth le Zimri pa

a si; Zimri cu Moza pa a si, ⁴³ Moza cu Binea pa a si; cun Refaliah cu a fapa a si, Refaliah fapa cu Eleasah a si, Eleasah fapa cu Azel a si. ⁴⁴ Azel nih cun fapa paruk a ngeih hna i mah hihi an min cu an si: Azrikam, Bokheru, Ishmael, Sheariah, Obadiah, le Hanan; hi hna hi Azel fapa cu an si.

10 Cun Filistin mi hna nih Israel mi cu an tuk hna i Filistin mi hna hmai cun Israel mi cu an zam i Gilboa Tlang ah khan an ril liangluang ko. ² Cun Filistin mi nih Saul le a fapa hna kha an phak hna i Filistin mi hna nih cun Saul fapa Jonathan le Abinadab le Malkhishua kha an thah hna. ³ Cun Saul cu heh tiah an nam i thal kah thiammi hna nih khan an phak ai; cun thal kah thiam hna nih khan an hliam. ⁴ Cun Saul nih a ralthuam putu sinah khan, "Na nam kha i zuh law tleng lak in ka chun, cu ti a si lo ahcun, cuarpartanlo pawl hi an ra lai i lentecelhnak ah an ka ser soal lai," tiah a ti. Sihmanhsehlaw a ralthuam putu nih khan a tuah duh lo; zeicahtiah a thin a phang ngaingai. Cucaah Saul nih amah vainam kha aa lak i a bawhkhuh. ⁵ Cun a ralthuam putu nih Saul kha a thi cang tiah a hmuh tikah amah zong nih a vainam kha a bawhkhuh ve i a thi. ⁶ Cuticun Saul cu a thi; amah le a fapa pathum hna le a innchungkhar vialte cu hmun khat ah an thi. ⁷ Cun nelrawn chungah a ummi Israel mi vialte nih ralkap kha an zam i Saul le a fapa hna kha an thi, ti an theih tikah, an khua kha an chuahtak hna i an zam; cun Filistin mi kha an ra i an khua kha an rawlh hna. ⁸ A thaizing ah Filistin mi hna nih a thimi kha an thilthuam hawh awk i an rat tikah, Saul le a fapa hna Gilboa Tlang i an thih kha an hmuh hna. ⁹ A thilthuam kha an hawh i a lu le a ralthuam kha an lak i an siasal hna le mi zapi hna sin i thawng tha cu kalpi awakah Filistin mi ram dihlak ah khan lamkal an thlah hna. ¹⁰ Cun a ralthuam cu an pathian hna biakinn ah khan an chiah i a lu cu Dagon biakinn chungah khan an tar. ¹¹ Sihmanhsehlaw Jebesh-gilead mi vialte nih Saul cung i Filistin mi nih an tuahmi vialte kha an theih tikah. ¹² raltha vialte cu an tho i Saul ruak le a fapa hna ruak kha an va lak hna i Jabesh ah an ratpi hna. Cun an ruh cu Jabesh i kuhthing toiah an vui hna i ni sarih rawl an ul. ¹³ Cuticun zumhawktlak a si lo ruangah Saul cu a thi; Bawipa sinah zumh tlak a si lonak cu Bawipa nawlbua a zulh lonak kha le. ¹⁴ Bawipa sinin lam hmuhsaknak kawl loin khuavang thitlawnthiam sin tu in lam hmuhsaknak kha a kawl i a hal kha a si. Cucaah Bawipa nih a thah i pennak cu Jesse fapa David sinah khan a pek.

11 Cun Israel phun vialte kha Hebron ah David sinah, hmunkhat ah an i pum i annih nih, "Zohhmanh, kannih cu na ruh le na sa kan si. ² Kan hnulei caan, Saul siangpahrang a si lio hmanh ah khan, Israel mi a chuahpitu le a luhpitu cu nangmah na si; cun Bawipa na Pathian nih nangmah cu, 'Ka mi Israel mi hna cungah tuukhal na si lai i ka mi Israel mi hna cun-

gah bawi na si lai,' an ti," tiah an ti. ³ Cucaah Israel mi upa vialte kha siangpahrang sinah cun Hebron ah khan an ra; cun David nih annih he cun Bawipa hmaiah Hebron ah khan biakamnak a ser i annih nih Samuel sinin Bawipa bia a rami ning khan, David cu Israel mi siangpahrang ah chiti an thuh. ⁴ Cun David le Israel mi vialte cu Jerusalem ah an kal, mah cucu Jebus a si, cuka ah cun cuka ram i a ummi Jebus mi hna cu an um. ⁵ Jebus i a ummi hna nih cun David cu an thawh i, "Hika ah hin na ra lut lai lo," an ti. Asinain David nih Zion ralhau cu a lak, mah cucu David khua timi cu a si. ⁶ David nih, "Jebus mi a tu hmasa bik paoh cu ralbawi bik a si lai," tiah a ti. Cun Zeruiah fapa Joab cu a hung kal hmasa bik i cucaah ralbawi bik ah cun a cang. ⁷ Cun David cu ralhau chungah cun khua a sa; cucaah mah cucu David khua tiah ti a si. ⁸ Cun khua cu a velchum in, Millo thawk in a kulhnak tling tein a ser; cun Joab nih khua cu remh awk a tang rihmi kha a remh. ⁹ Cun David cu, ralkapbu Bawipa kha a sinah a um caah, a ngan chin lengmang. ¹⁰ Mah hna hi David miṭhawng hna upa bikbik cu an si, Israel mi kong i Bawipa bia ning khan, amah kha siangpahrang i ser awakah Israel mi vialte hna he hmunkhat ah a pennak chungah khan fak piin an bawmh. ¹¹ Mah hihi David miṭhawng hna kong cu a si: Hakhmon mi Jashobeam hi pathum hna lak i haotu bik a si, amah nih minung za thum tum khat i a thahmi hna cungah khan fei a hman. ¹² Cun miṭhawng pathum hna lak i amah a hun changtu cu Ahohimi Dodo i fapa Eleazar kha a si. ¹³ Filistin mi hna cu raldoh awk i Pas-dammim ah an i pumh tikah, khika ah amah cu David sinah khan a um. Khika ah hmun pakhat a um i barli in a khat i mi hna cu Filistin mi hna sin cun an zam. ¹⁴ Sihmanhsehlaw cu hmun laifang ah cun a dir hmun aa serh i cuka hmun cu a humhak i Filistin mi kha a thah hna; cun Bawipa nih teinak ngan piin a khamh hna. ¹⁵ Haotu bik sawm thum hna lak i pathum hna kha, Filistin ralkapbu cu Refaim nelrawn i an riah lioah, David sinah Adullam lungkua lungpi ah khan an vung kal. ¹⁶ Cu lioah cun David cu ralhruang chungah a um i Filistin mi ralvengtu ralkap hna cu Bethlehem ah an um. ¹⁷ Cun David nih ti kha a ngai ruangmang i, "Bethlehem tikhor, hauka pawng i a ummi ti kha din awakah a ka petu hei um hna seh law, ka hei duh nga dah," tiah a ti. ¹⁸ Khi tikah miṭhawng pathum hna nih khan Filistin mi hna riahhmun chung cun an va lan i Bethlehem tikhor, hauka pawng i a ummi chung khan ti cu an va than an va lak i David sinah an ratpi. Sihmanhsehlaw David nih din a duh lo; Bawipa hmaiah khan a bung h i, ¹⁹ "Hi mi hna nunnak thi hi ka din ko nga maw? Zeitintiah annih nih thih le thih ti in an rak putmi a si," tiah a ti. Cucaah cun din cu a duh lo. Mah thil hna cu miṭhawng pathum hna nih khan an tuah. ²⁰ Cun Joab unau Abishai kha sawm thum hna lak i haotu bik cu a si. Cun mi za thum

hna cungah fei a hman i a thah hna i pathum hna sinah khan a thang aa chuah ve. ²¹ Amah cu sawm thum hna lakah khan cun min thang bik a si i an haotu ah a cang, sihmanhsehlaw pathum hna kha cu a khingkhawng hna lo. ²² Jehoiada fapa Benaiah cu Kabzeel khuami miralṭha, thil lianngan a tuahtu a si; amah nih Moab ariel pahni a thah hna. Cun hawhra a tlak ni ah khan a vung kal i chiandeih pakhat zong khor chungah a thah fawn. ²³ Cun Izipt mipa pakhat, a ngan ngaingai i a tung dong nga a sangmi kha a thah. Izipt mipa nih cun thiam tlang bantuk a simi fei pakhat aa put; sihmanhsehlaw Benaiah nih cun thing thluan he a vun fuh i Izipt mipa cu a kut chungin fei kha a chuh i amah fei lila cun a thah. ²⁴ Mah thil hna hi Jehoiada fapa Benaiah nih khan a tuah hna i miṭhawng pathum hna sinah khan a thang aa chuah ve. ²⁵ Sawm thum hna lakah khan a min a thang ve, sihmanhsehlaw pathum hna kha cu a khingkhawng hna lo. Cun David nih a pum ralvengtu haotu ah a chiah. ²⁶ Ralkapbu hna chung i miṭhawng hna cu Asahel Joab unau, Bethlehem khuami Dodo fapa Elhanan, ²⁷ Harod khuami Shammoth, Pelon mi Helez, ²⁸ Tekoa khuami Ikkesh fapa Ira, Anathoth khuami Abiezer, ²⁹ Hushath mi Sibbekai, Ahohimi Ilai, ³⁰ Netofah khuami Maharai, Netofah khuami Baanah fapa Heled, ³¹ Benjamin mi hna khua Gibeah mi Ribai fapa Ithai, Pirathon mi Benaiah, ³² Gaash i tivarek hna mi Hurai, Arbath mi Abiel, ³³ Baharum mi Azmaveth, Shaalbon mi Eliahba, ³⁴ Gizon mi Hashem, Harar mi Shagee fapa Jonathan, ³⁵ Harar mi Sakher fapa Ahiam, Ur fapa Elifal, ³⁶ Mekherath mi Hefer, Pelon mi Ahijah, ³⁷ Karmel mi Hezro, Ezbai fapa Naarai, ³⁸ Nathan unau Joel, Hagri fapa Mibhar, ³⁹ Ammon mi Zelek, Beeroth khuami Naharai, amah cu Zeruiah fapa Joab hriamnam putu a si, ⁴⁰ Ithra mi Ira, Ithra mi Gareb, ⁴¹ Hit mi Uriah, Ahlai fapa Zabad, ⁴² Reuben mi Shiza fapa Adina, amah cu Reuben mi le amah sin i a ummi sawm thum haotu a si, ⁴³ Maakah fapa Hanan le Mithni mi Joshafat, ⁴⁴ Ashterath mi Uzzia, Aroer mi Hotham fapa Shama le Jeiel, ⁴⁵ Shimri fapa Jediel le a unau Joha, Tiz mi, ⁴⁶ Mahav mi Eliel, Elnaam fapa Jeribai le Joshaviah le Moab mi Ithmah, ⁴⁷ le Mezoba mi Eliel Obed le Jaasiel an si.

12 Kish fapa Saul ruang i David cu duhduh in aa chawh aa leh khawh lo lioah khan mah hna hi David sin i Ziklag khua ah a ummi a mi cu an si; annih hi ral lio i amah a bawmtu miṭhawng hna lakah khan an i tel ve. ² Li hman thiammi an si i thal kah siseh, lungherh cheh siseh, an orhlei kut he an kehlei kut he an thiam; annih cu Benjamin mi, Saul rualchan kha an si. ³ An haotu bik cu Ahiezer a si, a hun changtu cu Joash a si, an pahni in Gibeah khuami Shemaah fapa an si; Azmaveth fapa Jeziel le Pelet zong; Berakah, Anathoth mi Jehu, ⁴ Gibeon mi Ishmaiah, amah cu sawm thum hna lakah miṭhawng a si i sawm thum hna

cung i haotu a si; Jeremiah, Jahaziel, Johanan, Gederah mi Jozabad, ⁵ Eluzai, Jerimoth, Bealiah, Shemariah, Haruf mi Shefatiah, ⁶ Elkanah, Isshiah, Azrel, Joezer, le Jashobeam, mah hna hi Korath mi an si; ⁷ cun Gedor mi Jeroham fapa hna Joelah le Zebadiah. ⁸ Gad mi hna chungin a ṭhawng i a thiam ngaingaimi ralkap hna, phaw hman le fei hman a thiam ngaingaimi, an hmai chiandeih hmai a lo i tlang cung sazuk bantukin a mar a zaangmi hna kha David sinah ramlak i ralhruang ah khan an va kal. ⁹ Cu hna cu: Haotu bik Ezer, a pahni-nak Obadiah, pathumnak Eliab, ¹⁰ palinak Mishman-nah, panganak Jeremiah, ¹¹ paruknak Attai, pasarihnak Eliel, ¹² pariatnak Johanan, pakuanak Elzabad, ¹³ pahranak Jeremiah, hleikhatnak Makbannai. ¹⁴ Hi Gad mi hna hi ralkap bawi an si, a hme deuh pawl hi za haotu an si i a ngan deuh pawl hi thong haotu an si. ¹⁵ Hi hna hi thla khatnak thla i Jordan tiva a kuang vialte a khah dih lio i a tantu, cun cu nelrawn chung i a ummi vialte nichuahlei le nitlaklei i a daw dihtu kha an si. ¹⁶ Cun Benjamin mi tlawmpal le Judah mi tlawmpal cu David sinah ralhruang ah khan an ra. ¹⁷ Annih ton awkah khan David cu a va chuak i, "Hawikomhnak in keimah bawmh awkah nan rat a si ahcun, ka lung cu nannih sinah ṭhit chih a si lai; sihmanhsehlaw ka ral hna sinah, ka kut chungah zehmanh sualnak a um lo nain, rawi awk i nan rat a si ahcun, kan pupa hna Pathian nih in hmu hna seh law in mawhchiat ko hna seh," tia a ti. ¹⁸ Khi tikah sawm thum hna lak i haotu bik Amasai cungah khan Thlarau a tlung i amah nih cun hi bangin a ti: "Kannih cu nangmah ta kan si, maw David; Maw Jesse fapa, nangmah sin tel kan si; Daihnak, daihnak cu na sinah um ko seh, Daihnak cu nangmah an bawmtu hna cungah um ko seh! Zeitintiah na Pathian nih an bawmh." Khi tikah David nih tlun inn a onh hna i a ralkap hna haotu bawi ah khan a ser hna. ¹⁹ David cu Saul doh awkah Filistin mi hna he an rat tikah, Manasseh mi cheukhat cu a sinah khan an zam. A ngaingai ti ahcun, Filistin mi kha a bawm hna lo, zeicahtiah Filistin siangpahrang hna nih khan hmasa a bawipa Saul sinah khan a kan lei sual lai ti an phang i Ziklag ah an kirter. ²⁰ Anih cu Ziklag i a kal ah khan hi Manasseh mi hna hi a sin i an zam cu a si: Cu hna cu Adnah, Jozabad, Jediel, Michael, Jozabad, Elihu le Zillethai, Manasseh chung i a thong pawl haotu bik hna kha an si. ²¹ Annih nih David kha ralhranhtu bu hna doh kha an bawmh; zeitintiah annih cu miṭhawng ralṭha an si dih i ralkapbu haotu kha an si. ²² Ni fate ti awkin mi kha David sinah amah kha bawmh awkah an i fon i ralkapbu nganpi, Pathian ralkapbu bantuk ah a ralkapbu cu a cang. ²³ Bawipa bia ningin, Saul pennak cu David kha pek awkah amah sinah Hebron khua ah a rami hriamnam a ngeimi ralkap hna an i cheuning cu mahtihin a si. ²⁴ Judah mi phaw le fei aa putmi hna cu hriamnam a ngeimi ralkap thong ruk le za riat an si.

²⁵ Simeon mi hna chungin raldohnak ca i ralṭhami thong sarih le za khat. ²⁶ Levi mi hna chungin, thong li le za ruk. ²⁷ Aaron innchungkhar chung mi bawi Jehoia-da le amah sin i a ummi thong thum le za sarih. ²⁸ A ṭhawng i a ral a ṭhami tlangval Zadok le amah a pa in-chungkhar chungin haotu pakul le pahnih. ²⁹ Benjamin mi Saul rual chan hna chungin, thong thum, hi hlanah hin cun a tam deuh cu Saul innchungkhar sinah khan an ṭang. ³⁰ Efraim mi chungin, sang hnih le za riat, an pale innchungkhar cio ah miṭhawng, ralṭha le minthang an si. ³¹ Manasseh phun cheu chungin sang khat le thong riat, annih cu rat i David kha siang-pahrang i ser awkah fiang tein min chim an si. ³² Issakhar chungin, caan a hngalthiammi le Israel nih zeidah a tuah awk a si ti a hngalthiammi haotu bik za hnih hna le anmah nih an ukmi hna an phun hawi vialte. ³³ Jebulun chungin, a fel taktakmi ralkap sang nga, annih cu David kha tinhmi pakhatte he bawmh awkah ral hriamnam in tling tein an i thuam. ³⁴ Naftali chungin, ral bawi thong khat, an sinah cun ralkap phaw le fei he aa thuammi sang thum le thong sarih an um. ³⁵ Dan mi chungin, raltuk awk i aa thuammi sang hnih le thong riat le za ruk. ³⁶ Asher chungin, a fel taktakmi, raltuk awk i timh cia in a ummi sang li. ³⁷ Jordan khattelei ral i a ummi Reuben mi hna le Gad mi hna le Manasseh phun cheu hna chungin, sing khat le sang hnih, raldohnak hriamnam in tling tein aa thuammi. ³⁸ Hi ralkap vialte hna, raldohnak hmun i chuah awkah timh cia tein a ummi hna cu, David kha Israel siangpahrang ah kan ser hrimhrim lai tiah i tim in Hebron ah an ra; cu bantuk ṭhiamṭhiam in Israel mi vialte hna zong cu David kha siangpahrang i ser awkah lungkhat tein an um. ³⁹ Annih cu David sinah khan ni thum an um i an ei i an ding, zeicahtiah an unau hna nih khan an rak timhtuahpiak hna. ⁴⁰ Cun an innpa hna zong nih khan, Issakhar le Zebulun le Naftali ram hna tiang i a ummi hna nih khan, laa in le kalaug in le khacer in le cawtum in rawl le ei awk phun tling, theipi car hlum hna, mitsur car bor hna, mitsur hang, chiti, cawtum hna le tuu hna kha an rak phorh hna, zeicahtiah Israel ram chungah lawmhnak a um.

13 David nih a thong pawl haotu hna le a za pawl haotu hna le haotu paohpaoh kha lungthin cheuh awk a hal hna. ² Cun David nih Israel mi aa pummi vialte cu a thawh hna i, "Nannih nih a ṭha tiah nan ruah i Bawipa kan Pathian duhnak a si ahcun, Israel ram chung i a um rihmi kan unau hna le an sin i a ummi tlangbawi hna le Levi mi hna, saṭil tlonnak ram a ngeimi khua chung i a ummi hna kha, kan sinah i pumh ve awkah an rat nakhnga, hei sawm hna u sih. ³ Cun kan Pathian kuang kha kan sinah ratpi ṭhan u sih; zeicahtiah Saul chan lioah khan kannih nih kan rak daithlanh ai," tiah a ti. ⁴ Aa pummi vialte nih cu bantukin tuah awkah an hna a tla, zeicahtiah cu thil cu mi

vialte mithmuhnak ah thil dik a si. ⁵ Cucaah David nih Israel mi vialte cu Izipt ram tiva Shihor in Hamath luhnak tiang Kiriath-jearim in Jerusalem Pathian kuang cu ratpi awkah, a pumh hna. ⁶ Cun David le Israel mi vialte cu Baalah ah khan an hung kal, cucu Judah ta a simi Kiriath-jearim kha a si; cherubim hna cungah a ṭhumi Bawipa min in kawhmi Pathian kuang va lak awkah khan a si. ⁷ Cun annih nih Abinadab inn khan Pathian kuang cu cawlung thar cungin an kalpi i Uzza le Ahio nih khan cawlung cu an mawng. ⁸ Cun David le Israel mi vialte kha Pathian hmaiah cun an thazang dihlak le hla le tingtang le thonglawi le khuang tete le sumsel le muko he tiah thanuam in an um. ⁹ Cun Khidon phuhri an va phak tikah, cawtum cu an lumhrilh caah Uzza nih cun kuang kha tlaih awkah a kut in a hei banh. ¹⁰ Cun Bawipa thinhunnak cu Uzza cungah cun a alh i kuang kha a hei banh caah a thah i cuka ah cun Pathian hmaiah a thi. ¹¹ Cun Bawipa nih Uzza cungah a thinhunnak a langhter caah David cu a thin a hung i cuka hmun cu nihin ni tiang hin Perez-uzza tiah ti a si. ¹² Cun David nih Pathian cu khi ni ah a ṭih i, "Zeitindah inn ah ka sinah Pathian kuang cu ka ratpi khawh lai?" tiah a ti. ¹³ Cucaah David nih inn ah David khua chungah khan kuang cu a luhpi lo, sihmanhsehlaw Git mi Obededom inn ah khan a kalpi. ¹⁴ Cun Pathian kuang cu Obededom inn chungah khan a innchungkhar hna he thla thum a um; cun Bawipa nih Obededom in-chungkhar le a ngeihmi vialte cu thluachuah a pek hna.

14 Cun Tair siangpahrang Hiram nih David kha lamkaltu le sidar thing le lungremh thiam le zungthiam hna zong kha amah cu inn sakpiak awkah a kuat hna. ² Cun David nih, Bawipa nih Israel mi cungah siangpahrang ah a ka fehter cang, ti le a mi Israel mi hna ruangah ka pennak cu sangpi ah hlorh a si cang ti kha a hngalh. ³ Cun David nih Jerusalem ah khan nupi aa lak chap hna i David cu fapa tam chinchin le fanu tam chinchin a ngei. ⁴ Mah hna hi Jerusalem ah a hrimmi a fale hna min cu a si: Shammua, Shobab, Nathan, Solomon, ⁵ Ibhar, Elishua, Elpelet, ⁶ Nogah, Nefeg, Jafia, ⁷ Elishama, Beeliada, le Elifelet. ⁸ Filistin mi nih David kha Israel vialte cung i siangpahrang ah chiti thuh a si cang ti kha an theih tikah, Filistin mi vialte cu David kawl ah khan an hung kal; cun mah cucu David nih a theih i annih doh awkah khan a chuak ve. ⁹ Cun Filistin mi cu an ra i Refaim nelrawn kha an hranh. ¹⁰ Cun David nih Pathian kha a hal i, "Filistin mi hna doh awkah ka hung kal lai maw? Annih cu ka kut chungah na ka pe hna hnga maw?" tiah a ti. Cun Bawipa nih amah cu. "Hung kal ko, annih cu na kut chungah kan pek hna lai," tiah a ti. ¹¹ Cun Baal-perazim ah a hung kal i David nih khika ah a tei hna; cun David nih, "Pathian nih ka ral hna cu tilian aa sah phut bantukin a sah hna," tiah a ti. Cucaah cuka hmun cu a min ah

Baal-perazim ti a si. ¹² Cun khika ah an pathian hna kha an kaltak hna i David nih nawl a pek hna i an khangh hna. ¹³ Filistin mi hna nih cun nelrawn cu an hranh than hoi. ¹⁴ Cun David nih Pathian kha a hal than tikah, Pathian nih amah cu, "Na hung daw hna hnga lo; i vel law balsam kung hna zawn khin chuahh-nawh hna. ¹⁵ Cun balsam thing par hna i kal thawng na theih tikah, khi tikah raldohnak hmun ah cun va chuak tuah; Pathian cu na hmaiah, Filistin mi ralkapbu tuk awkah a kal cang," tia a ti. ¹⁶ Cun David nih Pathian nih nawl a pek bangin a tuah i Filistin ralkapbu cu Gibeon in Gezer tiang an thah hna. ¹⁷ Cun David minthannak nih cun ram vialte kha a cul di i miphun vialte cungah amah tihnak kha Bawipa nih a tlunter.

15 David nih amah caah David khua chungah khan inn a sak hna i Pathian kuang caah khan hmun pakhat a timh i thlam pakhat a bunhpiak. ² Cun David nih, "Levi mi dah ti lo nih cun ahohmanh nih Pathian kuang cu i zawn hna hlah seh, zeitintiah annih cu Bawipa nih Bawipa kuang i zawnh awk le a rian tuan zungzal awkah a thim hna," tia a ti. ³ Cun Bawipa kuang cu a ca i a timhmi hmun i hun kalpi awkah, David nih Israel mi vialte cu Jerusalem ah a pumh hna. ⁴ Cun David nih Aaron fapa hna le Levi mi hna kha a pumh hna: ⁵ Kohath fapa hna chung khan, haotu bik Uriel le a unau za khat le pakul; ⁶ Merari fapa hna lakin, haotu bik Asaiah le a unau za hnih le pakul; ⁷ Gershom fapa hna chungin, haotu bik Joel le a unau za khat le sawm thum; ⁸ Elizafan fapa hna chungin, haotu bik Shemaiah le a unau za hnih; ⁹ Hebron fapa hna chungin, haotu bik Eliel le a unau sawm riat; ¹⁰ Uzziel fapa hna chungin, haotu bik Amminadab le a unau za khat le hleihnih. ¹¹ Cun David nih tlangbawi Zadok le Abiathar le Levi mi Uriel, Asaiah, Joel, Shemaiah, Eliel le Amminadab kha a kawh hna i, ¹² annih cu, "Nannih cu Levi mi hna chung i pale innchungkhar hna lu cio nan si; nannih nih Bawipa Israel Pathian kuang kha, ka timhpiakmi hmun ah cun nan hunpi nakhnga nan unau le he i thianh tuah u. ¹³ A voi hmasa bik ah khan nannih nih nan put lo caah Bawipa kan Pathian nih kan cungah a thinhunna a langhter; zeicahtiah kannih nih hitin tuah awk a si lai ti i fehter ciame ning khan kan rak zohkhenh lo," tia a ti hna. ¹⁴ Cucaah Bawipa, Israel Pathian kuang cu hun zawnh awkah tlangbawi hna le Levi mi hna cu an i thianh. ¹⁵ Cun Moses nih Bawipa bia ningin nawl a pek bangin, Pathian kuang cu Levi mi hna nih a lang hna khan an liang in an i zawn. ¹⁶ David nih Levi mi haotu bik hna kha, nannih nan unaule hna cu hlasatu lunglawmhnak thawng thanter awkah, aw dawh thilri fak piin a tum ding le tingtang le thonglawi le sumsel a tum dingah nan thiah hna lai, tia a ti hna. ¹⁷ Cucaah Levi mi hna nih cun mah hna hi an thiah hna: Joel fapa Herman le a unau hna Berekhiah fapa Asaf le an unau hna Merari

fapa hna lakin Kushaiah fapa Ethan; ¹⁸ cun anmah sinah cun an unau hna dot hnihnaw pawl, Zekhariah, Jaaziel, Shemiramoth, Jehiel, Unni, Eliab, Benaiah, Maaseiah, Matti-thiah, Elifelehu, le Mikneiah, cun kutka cawngtu Obededom le Jeiel. ¹⁹ Hlasatu Herman le Asaf le Ethan cu dar sumsel tumtu ding an si; ²⁰ Zekhariah, Azeiel, Shemiramoth, Jehiel, Unni, Eliab, Maaseiah, le Benaiah cu Alamoah aw in tingtang tumtu ding an si; ²¹ Sihmanhsehlaw Mattithiah Elifelehu, le Mikneiah, Obededom, Jeiel le Azaziah hna cu Sheminih aw in thonglawi in hruaitu ding an si. ²² Levi mi hla ah a hruaitu hna Chenaniah nih hla cu a thiam caah a hruai awk hna a si lai. ²³ Berekhiah le Elkanah cu kuang ca i kutka cawngtu an si lai. ²⁴ Shebaniah, Joshafat, Nethanel, Amasai, Zekhariah, Benaiah le Eliezer, tlangbawi hna nih Pathian kuang hmaiah muko kha an tum hna lai. Obededom le Jehiah zong kuang ca i kutka cawngtu an si ve lai. ²⁵ Cucaah David le Israel mi upa hna le a thong pawl haotu hna kha, Bawipa biakamnak kuang cu Obededom inn in lunglawmhnak he va lak awkah an kal. ²⁶ Cun Bawipa biakamnak kuang a zawntu Levi mi hna cu Pathian nih a bawmh hna caah, annih nih cawtum pasarih le tuutum pasarih an thawi hna. ²⁷ David cu lahmangthia angki fual in aa thuam, kuang a zawntu Levi mi vialte hna le hlasatu hna le hlasatu hna i an hla a hruaitu Khenaniah zong kha cu bantuk cun an i thuam ve; cun David cu laa in tahmi tlangbawi angki aa hruk. ²⁸ Cuticun muko le saki le sumsel aw zulh cun Israel mi vialte nih au pah in Bawipa biakamnak kuang cu an hunpi i hla fak piin an sa i tingtang le thonglawi kha fak piin an tum hna. ²⁹ Cun Bawipa biakamnak kuang cu David khua i a rat lioah khan, Saul fanu Mikhal nih khan thlalangawng in a hei zoh i David Siangpahrang a lam len ko le aa nuamh len ko kha a hei hmuh i a lung chungin a nihsawh.

16 Cun Pathian kuang cu an luhi i David nih a bunhpiakmi thlam chungah khan an chia; cun Pathian hmaiah khangh thawinaw le daihnak thawinaw kha an pekchanh. ² Cun David nih khangh thawinaw le daihnak thawinaw pekchanh kha a di tikah, mizapi cu Bawipa min in thluachuahnaw a pek hna i, ³ Israel mi vialte cu nu he pa he changreu hlum khat le sa zam khat le mitsur car hlum khat cio a phawt hna. ⁴ Cuhleiah Levi mi a cheukhat cu Bawipa kuang hmai i ri-anquantu ah, Bawipa, Israel Pathian sinah thlacam awk le lawmh awk le thangthat awkah, a thiah hna. ⁵ An haotu bik cu Asaf a si, a hun dottu ah Zekhariah, Jeiel, Shemiramoth, Jehiel, Mattithiah, Eliab, Benaiah, Obededom le Jeiel an si, annih cu tingtang le thonglawi tumtu ding an si; Asaf cu sumsel tumtu ding a si, ⁶ cun tlangbawi Benaiah le Jahaziel cu Bawipa biakamnak kuang hmaiah muko a tum lengmang tu ding an si. ⁷ Cun khi ni ah khan David nih Bawipa sin i lawmhnak hla sak awkah Asaf le a unau rual cu a thiah hna.

⁸ Bawipa sinah lunglawmhnak bia chim tuah u, a min kha au tuah u, Mi zakip kha a tuahnak hngalhter hna u! ⁹ Hla in hlawrh tuah u, hla in thangthat tuah u, Khuaruahhar a rianṭuannak vialte kha chim tuah u! ¹⁰ A min thiāng cu sunparnak ah hmang u, Bawipa a kawlmī hna lung kha i lawm hna seh! ¹¹ Bawipa le a ṭhawnnak kha kawl tuah u, A hmai kha kawl lengmang tuah u! ¹² A tuahmi khuaruahhar rian le khuaruahhar-nak a tuahmi hna le Biakhiahnak a chimmi hna cu philh hlah u, ¹³ Maw a sal Abraham tefa hna, Jakob fapa a thimmi hna! ¹⁴ Amah cu Bawipa, kan Pathian a si; A biakhiahnak cu vawlei khuazakip ah a um. ¹⁵ A biakamnak cu a hngalh zungzal A fehtermi a bia cu chanthong khat tiāng a philh lo; ¹⁶ Abraham he biakamnak a tuah, Isak sinah chiatser in bia a kam; ¹⁷ Jakob sinah nawlbia a fehter, Israel sinah zungzal hmunmi biakamnak a tuah; ¹⁸ "Nangmah sinah Kanaan ram cu ro caah, Na covo ah kan pek lai," a ti. ¹⁹ Mi tlawmte an si i sant-lailo le khi ram chungah mipem an si i ²⁰ Miphun khat sinin phun khat sinah a vak i Ram khat in ramdang ah an kal tikah, ²¹ Ahohmanh annih kha a hremter hna lo; Anmah ruāngah siāngpahrang kha a sik hna, ²² "Chiti ka thuhmi hi tawng hna hlah u, Ka profet hna hi harnak pe hna hlah u," a ti. ²³ Vawlei vialte hna, Bawipa sinah hla hun sa tuah u! Nifate in amah khamhnak kha chim tuah u. ²⁴ Miphun hna lakah a sunparnak kha thanh tuah u, Mi vialte hna lakah, khuaruahhar a tuahnak zong! ²⁵ Zeitintiah Bawipa cu a lianngan i fak piin thangthat awk a si, Mi hna pathian vialte hna nakin amah cu ṭih awk a si deuh. ²⁶ Zeitintiah mi hna pathian vialte cu siasal an si, Sihmanhsehlaw Bawipa nih van khi a ser hna. ²⁷ Upatnak le lianngannak cu a hmaiah an um, ṭhawnnak le lawmhnak cu a hmun chungah an um. ²⁸ Maw mizakip chung i miphun vialte hna, Bawipa sinah pe ko u, Bawipa sinah sunparnak le ṭhawnnak pe ko u! ²⁹ Bawipa cu amah min he aa tlakmi sunparnak cu pe ko u, Pekchanh awk rak i put u law a hmaika ah ra chuak tuah u! Thuam thiānglim in i thuam in Bawipa cu bia tuah u, ³⁰ Vawlei vialte hna, amah hmaiah cun ther tuah u; Asi, vawlei cu fek tein a dir ko, aa hnin bal lai lo. ³¹ Van hna khi i lawm ko hna seh, vawlei hi a tha nuam seh, "Bawipa nih a pen," tiah miphun kip sinah chim hna seh. ³² Rili le a chungah a ummi thil vialte awn hna seh, Lo le a chungah a ummi thil vialte kha i lawm hna seh! ³³ Khi tikah ramlak thingkung vialte cu Bawipa hmaiah lawmhnak in hla an sa lai, Zeitintiah vawlei kha biaceih awakah amah cu a ra. ³⁴ Bawipa cu lawm tuah u, zeitintiah amah cu a ṭha; Zeitintiah a fekmi a dawtnak cu zungzal in a hmun! ³⁵ "Maw kan khamhnak Pathian kan chanh law Miphun hna chungin kan pum law kan khamh tuah, Zeitintiah na min thiāng cu kan lawmh i Na thangthatnak cu kan i chawr nakhnga ³⁶ Bawipa, Israel Pathian cu, zungzal in zungzal tiāng thangthat si ko seh!" ti tuah u. Cun mi

vialte nih, "Amen!" tiah an ti. Bawipa kha an thangthat. ³⁷ Cuticun David nih Asaf le a unau rual hna cu khi ka ah, Bawipa biakamnak kuāng hmaiah cun, ni fate a herhnak bantukin rianṭuan zungzal awakah a chiahtak hna, ³⁸ Obededom le a unau rual sawm ruk le pariat zong kha; Jeduthun fapa Obededom le Hosah tu cu kutka cawngtu caah khan an si. ³⁹ Cun tlangbawi Zadok le a unau hna tlangbawi hna kha Gibeon i a ummi khuahrum bo i Bawipa puan biakinn hmaiah khan a chiahtak hna, ⁴⁰ Bawipa nih Israel mi nawl a pekmi hna phungbia chung i aa ṭialmi vialte ningin, annih nih zinglei he zanlei he khangh thawinak biakṭheng cungah khan Bawipa sin i khangh thawinak kha an pekchanh thluangthluan awk a si. ⁴¹ An sinah cun Heman le Jeduthun le, Bawipa cu a fekmi a dawtnak kha zungzal in a hmunh caah a sinah lawmhnak bia chim awk ca i thimmi hna le fiāng tein min chimmi a cheu hna kha an um, ⁴² Heman le Jeduthun nih hlasaknak caah khan muko le sumsel an ngeih hna i hla thiāng caah khan hlasaknak thilri an ngeih hna. Jeduthun fapa hna cu kutka cawngkha an thiah hna. ⁴³ Cun mi vialte cu an inn cio ah an ṭin i David cu a inn ah a innchungkhar hna thluachuah pek awakah a kal.

17 Cun David cu a inn ah khan a um i cu tikah, David nih cun profet Nathan cu a thawh i, "Zohhmanh, kei vial sidar thing inn chungah ka um i Bawipa biakamnak kuāng tu cu puan thlam tangah a um," tiah a ti. ² Cun Nathan nih David cu a thawh i, "Na lung chung a ummi paoh cu tuah ko, zeitintiah Pathian cu na sinah a um," tiah a ti. ³ Sihmanhsehlaw cu zan ṭhi-amṭhiām ah cun Bawipa bia cu Nathan sinah a ra i, ⁴ "Va kal law ka sal David kha, 'Hi bangin Bawipa nih a ti: Ka umnak dingah inn ka sakpiak hlah. ⁵ Zeicahtiah Israel kha ka hun hruai ni thawk in atu tiāng inn chungah ka um lo, sihmanhsehlaw thlam khat in thlam khat ah, umnak hmun pakhat in umnak hmun dang pakhat ah ka kal lengmang. ⁶ Israel mi vialte he kaa chawhnak hmun dihlak ah, ka mi hna cawngkha awk i nawl ka pekmi Israel mi biaceihu hna aho sin tal ah, "Zeicahdah sidar inn na ka sakpiak lo?" tiah bia kaa khat tal ka chim maw? a ti, 'tiah va chim," tiah a ti. ⁷ Cucaah atu cu ka sal David kha hi bangin na va chimh lai, 'Hi bangin ralkapbu Bawipa nih a ti, Nangmah cu ka mi Israel mi cungah bawi si awakah, phong lak, tuu na zulkhalh hnanak khan kan lak: ⁸ cun na kalnak kip ah nangmah sinah ka um i na hmai in na ral vialte kha ka hloh dih hna; cun vawlei cung milianngan hna min bantukin min kan serpiak lai. ⁹ Cun ka mi Israel mi hna caah hmun pakhat ka tuah lai i anmah hmunte ah cun an um nakhnga le hnahnawh an si ti nakhnga lo, ka phun hna lai, ¹⁰ hlan lio i ka mi Israel mi hna cungah biaceihu ka rak chiah hna caan bantuk khan, zaang-en hmanngmi hna nih an hrawkhrāl ti hna lai lo; cun na ral vialte cu kan teipiak lai. Cuhleiah Bawipa nih nangmah

cu inn pakhat an serpiak lai tiah kan thanh. ¹¹ Na pupa hna sin i um awkah na ni kha a tlin tikah, na hnuah na tefa, na fapa hna lak i pakhat cu a chan ka thawhter lai i a pennak cu ka fehter lai. ¹² Keimah caah inn pakhat a sak lai i a bawi thutdan cu zungzal in ka fehter lai.

¹³ Keimah cu a pa ka si lai i amah cu ka fa a si lai; nangmah hlan i a rak ummi sinin a fekmi ka dawtnak ka rak lak bantu kha a sinin ka la lai lo; ¹⁴ sihmanhsehlaw ka inn chungah le ka pennak chungah amah cu ka fehter lai i a bawi thutdan cu zungzal in a hmun lai, 'a ti,' tiah a ti. ¹⁵ Hi bia vialte ning le hi langhnak vialte ningin, Nathan nih David sinah cun a chim. ¹⁶ Khi tikah David cu a lut i Bawipa hmaiah khan a thu i, "Maw Bawipa, Pathian, keimah cu ahodah ka si i ka innchungkhar zong hi zeidah an si, hi tiang nangmah nih na ka hruai hi? ¹⁷ Cun mah hi cu nangmah mit ah cun, a hmemei thil a si ko, maw Pathian; na sal innchungkhar kong zong hi hmailei caan saupi ca tiangin na rak chim chung cang i hmailei ciruang ding hna zong kha na ka hmuhsak cang, maw Bawipa, Pathian! ¹⁸ Cun na sal upatnak pek awk caah hin David nih zeidah chim awk ka ngeih ti? Zeicahtiah na sal cu nangmah nih na hngalh ko. ¹⁹ Maw Bawipa, na sal ruangah le nangmah na lungthin ning tein, hi thil lianngan vialte hngalhternak ah hin hi thil liannganpi hi na tuah. ²⁰ Kannih nih kan hna in kan theihmi vialte ah nangmah bantu ahohmanh an um lo, maw Bawipa, nangmah hleiah Pathian dang an um ti lo. ²¹ Pathian nih amah mi si awk ca i tlanh awkah a kalhnawh hna i, thil lianngan le thil thihnung in nangmah caah min pakhat i ser i Izipt ram chungin na mi hna hmai in miphun hna kha na dawipiakmi na mi Israel mi hna bantu hi vawlei cungah ze miphun dah a um ti?

²² Cun nangmah nih na mi Israel mi hna cu zungzal in na mi si awkah na ser hna i maw Bawipa, nangmah cu an Pathian ah na cang cang. ²³ Cun atu cu maw Bawipa, na salpa kong le a innchungkhar kong i na rak chimmi kha zungzal ca in fehter ko law na rak chim bangkhan tuah ko; ²⁴ cun 'Ralkapbu Bawipa, Israel Pathian cu Israel i Pathian a si,' tiin na min cu zungzal in fehter a si lai i thangthat a si lai i na sal David innchungkhar cu na hmaiah fehter a si lai. ²⁵ Zeitintiah nangmah nih maw ka Pathian, na sal cu innchungkhar pakhat kan sakpiak lai tiah ka sinah na phuan cang caah na sal nih hin nangmah hmaiah thla ka cam ngam. ²⁶ Cun maw Bawipa, nangmah cu Pathian na si i hi thil tha cu na sal kha na ka kamh cang; ²⁷ cucaah na sal innchungkhar hi nangmah hmaiah zungzal in a hmunh nakhnga, thluachuahnak pe ko sawh; zeitintiah maw Bawipa, nangmah nih thluachuah na pek cangmi cu zungzal in thluachuakmi a si ko," tiah a ti.

18 Cun mah hnuah cun David nih Filistin mi kha a tei hna i a tangchiah hna i Filistin mi hna kut chung cun Gath le a khuate hna kha a lak hna. ² Cun

Moab kha a tei, Moab mi hna cu David sal ah an cang i ngunkhuai an pek. ³ David nih Zufrates tiva i a lungphun bunh awk i a kalpah ah Hamath lei i a ummi Zobah siangpahrang Hadadezer zong kha a tei. ⁴ Cun David nih amah sin khan rangleng thong khat, rangcung ralkap thong sarih, le ke ralkap sang hnih a tlaih hna i David nih leng hnuktu rang vialte kha an tha a pheh dih hna, sihmanhsehlaw rangleng za khat ca i a za ding lawnglawng kha a nganh hna. ⁵ Cun Damaskas khuami Siria mi nih khan Zobah siangpahrang Hadadezer kha bawmh awkah an rat tikah, David nih khan Siria mi cu sang hnih le thong hnih a rak thah hna. ⁶ Cun David nih Damaskas i Siria ah khan ralvengtu ralkapbu a chiah hna i Siria mi cu David sal ah an cang i ngunkhuai kha an pek. Cun Bawipa nih David cu a kalnak kip ah khan teinak a pek lengmang. ⁷ Cun Hadadezer sinum hna nih an i putmi sui phaw kha David nih a lak hna i Jerusalem ah a rak phorh hna. ⁸ Cun Hadadezer khua a simi Tibaath le Kun in David nih dar tampi a lak; mah cu cun Solomon nih khan dar hmaihum kha le tungpi hna kha le dar umkheng hna kha a ser hna. ⁹ Hamath siangpahrang Tou nih, Zobah siangpahrang Hadadezer ralkapbu kha David nih a ning piin a tei dih hna ti kha a theih tikah. ¹⁰ Hadadezer kha a doh i a tei caah amah cu va biakchawnh awk le va conglawmh awkah Siangpahrang David sinah khan a fapa Hadoram kha a hei thlah; zeitintiah Hadadezer nih khan Tou kha a rak doh lengmang tawn. Cun amah nih cun sui in sermi thilri a phunphun ngun in sermi a phunphun le dar in sermi a phunphun kha a kuat; ¹¹ mah thil hna zong cu Siangpahrang David nih a teimi miphun vialte hna, Edom, Moab, Ammon mi hna, Filistin mi hna le Amalek sinin lakmi sui le ngun hna he khan hmunkhat ah Bawipa sinah a pekchanh hna. ¹² Cun Zeruiah fapa Abishai nih khan Cite Nelrawn ah Edom mi sang khat le thong riat a thah hna. ¹³ Cun Edom ram chungah ralvengtu ralkapbu kha a chiah hna i Edom mi vialte cu David sal ah an cang. Cun Bawipa nih David cu a kalnak kip ah teinak a pek lengmang. ¹⁴ Cucaah David nih Israel mi vialte cu a pen hna i a mi vialte cu biading le ruannak in a uk hna. ¹⁵ Cun Zeruiah fapa Joab cu ralkapbu haotu bik a si i Ahilud fapa Jehoshafat cu cazin tialtu a si; ¹⁶ cun Ahitub fapa Zadok le Abiathar fapa Ahimelek cu tlangbawi an si; cun Shavsha cu cañaltu a si; ¹⁷ cun Jehoiada fapa Benaiah cu Khereth mi le Peleth mi hna cung i haotu a si i David fapa hna cu siangpahrang rian ah khuakhangtu upa bik an si.

19 Cun hi hnuah hin Ammon mi hna siangpahrang Nahash kha a thi i a fapa kha amah hmun ah khan a bawi. ² Cun David nih a thawh i, "Nahash fapa Hanun hi a pa nih ka cungah zumhawktlak tein a rak um caah khan a cungah zumhawktlak tein ka um ve lai," tiah a ti. Cucaah David nih a pa kong ah khan

amah cu va hnemh awakah lamkal a hei thlah hna. Cun David sinum hna cu Hanun sin kha Ammon mi hna ram chungah cun, amah cu va hnemh awakah, an va phan. ³ Sihmanhsehlaw Ammon mi bawi hna nih khan Hanun cu an thawh i, "David nih nangmah sinah hnehtu a hun thlah hna caah hin na pa kha a upat tiin maw na ruah? A sinum hna nih hin kan ram hi thlok-dah awk le tei awk le ngiatthlai awakah na sinah an ra ko lo mei?" tiah an ti. ⁴ Cucaah Hanun nih David sinum hna cu an khahmul a meh hna i an khelbo zawn ah an puan cu a laifang in a tan hna i a kalter hna i an kal. ⁵ Cun David cu mi hna kong kha an chimh tikah, anmah don awakah mi a hei thlah hna, zeitintiah annih cu an ning a zak ngaingai ko. Cun siangpahrang nih cun, "Nan khahmul a corh than hlantiang Jeriko khua ah cam ko u, cun nan ra kir than te lai," tiah a ti hna. ⁶ Ammon mi hna nih annih cu David huat kan phor cang ti kha an theih tikah, Hanun le Ammon mi hna nih khan Mesopotamia le Aram-maakah le Zobah ram in rangleng hna le rangcung ralkap hna hlan awakah ngun talen thong khat an kuat hna. ⁷ Rangel sang thum thong hnih le Maakah siangpahrang le a ralkapbu, cu an hlan hna i Medeba hmaiah khan an riak. Cun Ammon mi hna cu an khua cio khan an pumh hna i raldohnak hmun ah khan an ra. ⁸ Mah cucu David nih a theih tikah Joab le a thawngmi ralkapbu vialte kha a thlah hna. ⁹ Cun Ammon mi hna cu an ra chuak i khua luhnakhah khan raldoh awakah an i tiang i siangpahrang a rami hna cu anmah tein ramlak ah cun an um ve. ¹⁰ Joab nih hmailei he hnulei he an ka tuk lai ti kha a hmuh tikah, Israel mi chungin thim khunmi kha a thim hna i Siria mi dohtu dingah khan a ningcang tein thanhmun a khuarter hna; ¹¹ cun a taang rihmi a mi hna cu a unau Abishai kut tangah a chiah hna i Ammon mi hna dohtu dingah khan a ningcang tein thanhmun a khuarter hna. ¹² Cun anih nih, "Siria mi hi ka caah an thawh tuk ahcun na ka bawmh lai, sihmanhsehlaw Ammon mi hna kha na caah an thawh tuk ah cun kan bawmh ve lai. ¹³ Raltha ngaiin um tuah, kan mi hna le kan Pathian khua hna caah hin pasal si u sih; cun Bawipa nih a tha a tining paoh in tuah ko seh," tiah a ti. ¹⁴ Cucaah Joab le a sin i a ummi hna nih cun tuk awakah Siria mi cu an hei fuh hna i an hmaiah cun an zaam. ¹⁵ Cun Ammon mi hna nih Siria mi an zam ti kha an hmuh tikah annih zong, cu bantukin Joab unau Abishai hmai khan an zam ve i khua chungah khan an lut. Cun Joab cu Jerusalem ah a tlung. ¹⁶ Sihmanhsehlaw Siria mi hna nih Israel mi nih an kan tei ti kha an hmuh tikah, lamkaltu an thlah hna i Zufrates tiva ral ah a ummi Siria mi hna, Hadadezer ralkapbu ralbawi Shofak nih a hruimi hna kha an hun chuahpi hna. ¹⁷ Mah cucu David kha an chimh tikah Israel mi vialte kha hmunkhat ah a pumh hna i Jordan tiva kha an tan i an sin cu an phan i annih cu tuk awakah a ralkap cu a

sersiam hna. Cun David nih Siria mi cu a tuk tik hna ah annih zong nih an tuk ve. ¹⁸ Cun Siria mi cu Israel mi hna hmai in an zam; cun David nih Siria mi hna chung khan rangleng thong sarhi aa citmi hna le ke ralkap sang li a thah hna i an ralkapbu ralbawi Shofak zong kha a thah. ¹⁹ Cun Hadadezer sal hna nih khan Israel mi nih an tei ti kha an hmuh tikah, David he cun remnak an ser i a kut tangmi ah an cang. Cucaah Siria mi nih Ammon mi kha bawmh an duh ti hna lo.

20 Thal a hung chuak i siangpahrang hna nih raltuknak hmun i an kal tawn caan ah khan, Joab nih ralkapbu kha a kalpi hna i Ammon mi hna ram kha an hrawh i an ra i Rabbah kha an dum. Sihmanhsehlaw David cu Jerusalem ah a um ko. Cun Joab nih Rabbah cu a tuk i a tei. ² Cun David nih an siangpahrang bawi luchin cu a lu cung khan a lak; mah cucu talen pakhat a rih kha le a chung i lungvar man sung a um kha a hmuh; cun cucu David kha an chih. Cun cu khua hranchaw kha a lak, a tam ngaingai ko. ³ Cun a chung i a ummi hna kha a chuah hna i hluah le turung le thir hreitlung in rian a tuanter hna; cu bangin Ammon mi hna khua vialte cungah khan a tuah dih. Cun David le a mi vialte cu Jerusalem ah an kir than. ⁴ Cun mah hnuah hin Filistin mi he i dohnak Gezer ah a tho than; Hushath mi Sibbekai nih mingan hna tefa a simi Sippai kha a thah; ⁵ cun Filistin mi he i dohnak a um than hoi; Jair fapa Elhanan nih Git mi Goliath unau Lahmi, a feihlung thiamtlang bantuk a simi cu a thah. ⁶ Cun Gath ah i dohnak a um than hoi; cuka ah cun mipa pakhat a pum a ngan ngaingaimi, a kut ah kutdong paruk veve le a ke ah kedong paruk veve, a dihlak ah kul le pali a ngeimi a um i amah zong cu mi ngan hna tefa kha a si ve. ⁷ Cun amah nih Israel mi kha a hauh hna tikah David u Shimea i fapa Jonathan nih khan a thah. ⁸ Hi hna hi Gath khua i a ummi mingan hna hrinthlak kha an si; David kut le a sinum hna kut in an thi.

21 Satan nih Israel mi kha a doh hna i David kha Israel mi cu rel awakah a forh. ² Cucaah David nih cun Joab le ralkapbu haotu hna kha a thawh hna i, "Va kal u law, Israel mi kha Dan in Beersheba tiang va rel hna u, cun zeizat an si kha ka hngalh nakhnga ka chim than u," tiah a ti. ³ Sihmanhsehlaw Joab nih a thawh i, "Bawipa nih a mi hna cu atu i nak hin let za khat in chap ko seh! Siangpahrang ka bawipa, annih cu an dihlak tein ka bawipa sal an si ko lo maw? Zeicahdah ka bawipa nih mah hi cu na herh? Zeicahdah Israel mi cungah mawhnakh na tlunter lai?" tiah a ti. ⁴ Sihmanhsehlaw siangpahrang bia nih Joab cu a tei. Cucaah Joab cu a kal i Israel ram vialte kha a tol dih i Jerusalem ah a ra kir than. ⁵ Cun Joab nih David kha minung a relmi hna a zat cu a pek. Israel ram chung dihlak ah vainam a tlai khomi nuai khat le sing khat an um, cun Judah ram chungah vainam tlai khomi sing li

le sang sarih an um. ⁶ Sihmanhsehlaw relnak chungah khan Levi mi le Benjamin mi cu a khumh chih hna lo, zeicahtiah a siangpahrang nawl pekmi cu Joab nih khan a duh hrimhrim lo. ⁷ Sihmanhsehlaw Pathian cu hi thil chungah khan aa lawm lo i Israel mi kha a thah hna. ⁸ Cun David nih Pathian sinah cun, "Hi thil ka tuahmi ah hin fak piin ka soal cang. Sihmanhsehlaw hruhnak piin ka tuah cang caah na salpa ka that lonak hi ka hlohpiak ko sawh, tiah kan nawl," tiah a ti. ⁹ Cun David ta a simi hmutu Gad kha Bawipa nih a chawnh i, ¹⁰ "Va kal law David cu, 'Hi bangin Bawipa nih, 'Thil pathum kan pek i pakhat in i thim, cucu na chungah ka tuah lai,' a ti," tiah va chim, 'tiah a ti. ¹¹ Cucaah Gad cu David sinah khan a ra i David cu, "Bawipa nih hi bangin a ti. Na duhmi i thim: ¹² Kum thum chung mangtam maw, asiloah na ral nih nangmah kha thla thum chung hrawh maw, cu chungah cun na ral hna vainam nih nangmah cu an in phanh lai; asiloah Bawipa vainam ni thum chung hrem dik, cucu ram chungah rai tlun le Bawipa vancungmi nih Israel chung dihlak ah rawhnak tuah a si lai," a ti. Cu Gad nih cun David cu, "A ka thlahtu sinah ze bialehnak dah ka kirpi lai, atu ah bia i khiak tuah," tiah a ti. ¹³ Cun David nih Gad cu a thawh i, "Harnak nganpi chungah ka um; Bawipa kut chungah cun tla ko ning, zeitintiah anih cu a zaang-fahnak a ngan ngaingai; sihmanhsehlaw minung kut chungah cun tla sawh hlah ning," tiah a ti. ¹⁴ Cucaah Bawipa nih Israel mi chungah rai kha a tlunter i Israel mi cu sang sarih an thi. ¹⁵ Cun Pathian nih vancungmi cu Jerusalem kha hrawh awkah a thlah; sihmanhsehlaw hrawh hnik a vun zalh ah khin Bawipa nih a hmuh i that lonak kha Bawipa cu aa ngaichih i hrawktu vancungmi sinah cun, "A za cang, na kut kha thum cang," tiah a ti. Cun Bawipa vancungmi cu Jebus mi Ornan phuhri pawngah khan a dir. ¹⁶ Cun David nih khua a hun zoh i van le vawlei karah Bawipa vancungmi a dir kha a hmuh, a kut in vainam phawi cia aa put i Jerusalem lei kha a sawh. Khi tikah David le upa hna cu buri an i aih i vawlei ah an baw. ¹⁷ Cun David nih Pathian sinah. "Mi kha va rel hna u, tiah nawl petu cu keimah ka si lo mei? Sualnak a tuah i thalo ngaiin a tuah cu keimah ka si. Sihmanhsehlaw hi tuu hna nih hin zaidah an tuah? Maw Bawipa, ka Pathian, na kut cu keimah le ka pa innchungkhar chungah si ko seh, rai cu na mi hna chungah tlung sawh hlah seh, tiah kan nawl," tiah a ti. ¹⁸ Cun Bawipa vancungmi nih Gad cu, David kha hung kal seh law Jebus mi Ornan phuhri ah Bawipa caah biakttheng pakhat in hung ser seh, tiin David cu chimh awkah nawl a pek. ¹⁹ Cucaah Bawipa min in Gad nih a chimmi bia bangin David cu a hung kal. ²⁰ Ornan cu changvut kha a rak cil len ko; aa mer i vancungmi kha a hmuh i amah sin i a ummi a fapa pali hna kha an i thup. ²¹ David cu Ornan sin lei i a rat lioah khan. Ornan nih cun a hei zoh i David kha a hmuh i

phuhri cun a va chuak i vawlei lei hoih in David cu upatnak kha a pek. ²² Cun David nih Ornan cu a thawh i, "Rai hi mi sinin a kian nakhnga, Bawipa sin i biakttheng saknak caah phuhri hmun hi ka pe tuah — a man tling tein ka hau ko," tiah a ti. ²³ Cun Ornan nih David cu, "I lak tuah; cun siangpahrang ka bawipa nih a tha a timi paoh kha tuah ko seh; zohhmanh cawtum hna cu khangh thawinak caah, cun rawl velhnak fung hna cu thing caah, cun changvut cu changvut thawinak caah kan pek. A dihlak in kan pek dih," tiah a ti. ²⁴ Sihmanhsehlaw Siangpahrang David nih Ornan cu, "Asilo, a man tling tein kan cawk ko lai; Bawipa caah nangmah ta a simi cu ka la lai lo i a man zehmanh ka liam lomi khangh thawinak zong ka pechan lai lo," tiah a ti. ²⁵ Cucaah David nih Ornan cu cu hmun caah cun sui shekel za ruk a thlai i a pek. ²⁶ Cun khika ah David nih Bawipa caah biakttheng a ser i khangh thawinak le daihnak thawinak hna kha a pekchanh hna i Bawipa kha a auh i amah nih cun khangh thawinak biakttheng cun i vancung in a tlami mei khan amah cu a leh. ²⁷ Cun Bawipa nih vancungmi kha nawl a pek i a vainam cu a kawng chungah a sawh than. ²⁸ Khi caan ah khan, Jebus mi Ornan phuhri ah Bawipa nih a ka leh tiah David nih a hmuh tikah, khika ah a raithawinak hna kha a tuah. ²⁹ Zeitintiah ramlak ah Moses nih a sermi Bawipa puan biakinn le khangh thawinak biakttheng hna cu khi caan ah khan Gibeon i khuahrum bo ah khan an um ko; ³⁰ sihmanhsehlaw David cu Bawipa kha va hal awkah a hmaiah cun a kal kho lo; zeicahtiah Bawipa vancungmi vainam kha a thih.

22 Cun David nih, "Hika ah hin Bawipa Pathian inn cu a si lai i hika ah hin Israel mi ca i khangh thawinak biakttheng cu a si lai," tiah a ti. ² David nih Israel ram chung i ramdangmi a ummi hna kha i pumh awkah nawl a pek hna i Bawipa inn saknak caah lung attu hna kha lung a remhter hna. ³ David nih kutka innka hna le kapza hna khenhnak thir caah khan thir tampi a rak chiah, cun dar cu thlai cawk loin a chiah i ⁴ sidar thingah cu rel cawk loin a chiah; zeitintiah Sidon mi le Tair mi nih sidar thing tampi David sinah khan an rak phorh. ⁵ Cun David nih a thawh i, "Ka fapa Solomon hi a ngakchia i zehmanh a hngal rih lo, cun Bawipa ca i sak dingmi inn cu rumra a um hringhranmi, a minthannak le a sunparnak ram vialte ah a thangmi a si awk a si; cucaah ka rak timhlahm chung lai," tiah a ti. Cucaah David nih a thih hlanah thilri tampi a damhtak. ⁶ Cun a fapa Solomon cu a auh i Bawipa, Israel Pathian ca i inn sak cu a chungah a hluai. ⁷ David nih Solomon cu a thawh i, "Ka fapa, Bawipa ka Pathian min thangthatnak ca i inn sak cu ka lung chungin ka rak i ruahchihmi a si. ⁸ Sihmanhsehlaw Bawipa bia cu ka sinah a ra i, 'Thisen tampi na chuah i ral ngan kha na doh hna; keimah hmaiah vawlei cun-gah thisen tampi na chuah caah ka min thangthatnak

caah inn na sa lai lo. ⁹ Zohhmanh, fapa pakhat na hrin lai; amah cu daihnak mi a si lai. Amah cu a velchum i a ummi ral vialte hna lakin daihnak ka pek lai; zeitintiah a min cu Solomon a si lai i amah chan chungah cun Israel mi cu daihnak le remnak ka pek hna lai. ¹⁰ Amah nih cun ka min caah inn pakhat a sak lai. Amah cu ka fapa a si lai i keimah cu a pa ka si lai i a siangpahrang bawithutdan cu Israel chungah zungzal in ka fehter lai, a ti. ¹¹ Cucaah ka fapa, nangmah kong ah a chimmi bia bangin Bawipa na Pathian ca i inn saknak ah cun na hlawhtlin nakhnga, Bawipa cu na sinah um ko seh. ¹² Nangmah cu Israel mi zohkhenh awk tñuanvo kha an pek tikah Bawipa na Pathian phungbia cu na zulh nakhnga, Bawipa nih fimnak le hngalhthiamnak in pe ko seh. ¹³ Khi tikah Bawipa nih Moses cu Israel mi caah a pekmi phunglam le nawlbua hna kha tñha tein na zulh hna ahcun, na hlauh a tling lai. Thawng ngai le ral tñha in um tuah. Tñh hlah; na lung dong hlah. ¹⁴ Har ngaiin Bawipa inn caah cun sui talen sing za khat, ngun talen nuai khat, dar le thir cu thlai cawh lo ka timh cang, a tam hringhran ko; thingah le lung zong ka timh cang. Mah vialte ah hin na chap awk a si lai. ¹⁵ Rian tñuantu tlamtling tein na ngei ko: lung attu, lung remhtu, inn sak thiam, zungthiam a phunphun rel cawh lo, ¹⁶ sui siseh, ngun siseh, dar siseh thir siseh ser a thiammi na ngei ko hna. Tho law tñuan colh ko! Bawipa cu na sinah um ko seh!" tiah a ti. ¹⁷ David nih Israel mi haotu vialte zong kha a fapa Solomon cu bawmh awkah nawl a pek hna i, ¹⁸ "Bawipa nan Pathian cu nan sinah a um lo mei? Cun amah nih kam kip ah daihnak an pe hna lo mei? Zeitintiah hi ram chung i a ummi hna cu nan kut chungah an pek hna i ram cu Bawipa le a mi hna hmaiah tei a si cang. ¹⁹ Atu cu Bawipa nan Pathian kha nan ruahnak le nan lungthin in biatak tein kawh tuah u. Bawipa biakamnak kuang le Pathian umkheng thiag hna cu Bawipa min ca i sakmi inn chungah khan luhpi an si nakhnga, tho u law Bawipa Pathian i hmunthiang cu sa tuah u," tiah a ti hna.

23 Cun David cu a upa i a tar ngaingai tikah a fapa Solomon cu Israel mi siangpahrang ah a ser.

² David nih Israel mi haotu vialte tlangbawi hna le Levi mi hna kha a pumh hna. ³ Levi mi cu, kum sawm thum a timi le a cunglei kha an rel hna i an dihlak ah sang thum le thong riat an si. ⁴ David nih, "Hi hna chung hin sang hnih le thong li nih Bawipa innchung rian tñuan kha an tñuanvo a si lai i thong ruk cu biaceihu le bawi an si lai, ⁵ thong li cu kutka cawngtu an si lai i thang thatnak caah ka sermi hlasaknak thilri in thong li nih Bawipa kha thang thatnak an pek lai," tiah a ti.

⁶ Cun annih cu David nih Levi fapa Gershom, Kohath le Merari hna ning khan an bu an bu cio in a tñen hna.

⁷ Gershom fapa hna cu Ladan le Shimei an si. ⁸ Ladan fapa hna: haotu bik Jehiel, le Zetham le Joel, pathum an si. ⁹ Shimei fapa hna: Shelomoth, Haziell, le Haran,

pathum an si. Mah hna hi Ladan innchungkhar hna lu cio kha an si. ¹⁰ Shimei fapa hna: Jahath, Zina le Jeush le Beriah. Hi pali hna hi Shimei fapa an si. ¹¹ Haotu bik cu Jahath a si i a hun changtu cu Zizah a si; sihmanhsehlaw Jeush le Beriah cu fapa tampi an ngei lo, cucaah voi khat relnak ah pa pakhat i innchungkhar ah an cang. ¹² Kohath fapa hna: Amram, Izhar, Hebron, le Uzziel, pali an si. ¹³ Amram fapa hna: Aaron le Moses. Aaron cu amah le a fapa hna nih zungzal in Bawipa hmaiah zihmui kha an khangh i amah rian kha an tñuan i amah min in zungzal in thluachuah peknak an chim nakhnga, Aaron cu a thiag bikmi thil hna kha pekchanh awkah thleidan a si. ¹⁴ Sihmanhsehlaw Pathian mi Moses i a fapa hna kha cu Levi mi phun chungah khan rel an si. ¹⁵ Moses fapa hna: Gershom le Eliezer. ¹⁶ Gershom fapa hna: haotu bik Shebuel. ¹⁷ Eliezer fapa hna: haotu bik Rehabiah; Eliezer nih fapa dang a ngei hna lo, sihmanhsehlaw Rehabiah fapa cu an tam ngaingai. ¹⁸ Izhar fapa hna: haotu bik Shelomith, pahnihnak ah Amariah, ¹⁹ pathumnak ah Jahaziel, palinak ah Jakameam. ²⁰ Uzziel fapa hna: haotu bik Mikah le a pahnihnak Isshiah. ²¹ Merari fapa hna: Mahli le Mushi. Mahli fapa hna: Eleazar le Kish.

²² Eleazar cu fapa hring loin a thi, fanu lawnglawng a ngei hna; an rualchan Kish fapa hna nih khan an tñit hna. ²³ Mushi fapa hna: Mahli, Eder le Jeremoth, pathum an si. ²⁴ Mah hna hi Levi fapa hna, an pale chungkhar ning cio ah an si; annih cu an pa le chungkhar hna lu cio, Bawipa inn rian kha tñuan awkah, min thlak a simi kum kul ri in a cunglei hna kha an si.

²⁵ Cucaah David nih hi bangin "Bawipa, Israel Pathian nih a mi cu daihnak a pek cang hna; cun Jerusalem ah zungzal in a um. ²⁶ Cucaah Levi mi hna nih puan biakinn kha siseh, a chung rian tñuannak ca i thilthuam si hna seh, an phorh a herh ti lo," a ti; ²⁷ zeitintiah David bia a hmanung bik bangin, Levi mi kum kul ri in a cunglei hna cu mah zat hi an si. ²⁸ "Sihmanhsehlaw annih an rian cu Bawipa inn rian tñuannak i Aaron fapa hna bawmh kha a si lai, annih nih tual hna le innchung dal hna kha an zohkhenh lai, a thiagmi thil vialte kha an thianhhlaimh lai. Pathian inn chung rian zeipaoh kha an tñuan lai; ²⁹ cun hun camcinmi changreu le changvut thawinak ca i changvut le thilnu cawh lo changreu pan tete hna le rawhmi changreu thawinak le chiti he cawhmi thawinak hna timhtuahnak le a tam a tlawm lei tahnak ah siseh, a hmet a ngan lei tahnak ah siseh, annih nih an bawmh fawn hna lai. ³⁰ Cun zing fate in an dir lai i Bawipa kha an lawmh lai i an thang that lai, cu bantuk thiam thiam in zanlei zongah, ³¹ cun Bawipa sinah khangh thawinak hna kha sabbath ni ah siseh, thla thar ah siseh, puai ni ah siseh, cu zat in nan tuah awk a si tining khan Bawipa hmaiah pekchanh camcin a si fate annih nih cu bantuk thiam thiam in an tuah lai. ³² Cuticun annih nih tonnak thlam le hmunthiang kha

an zohkhenh hna lai i Bawipa inn rian òuannak ah khan an unau Aaron fapa hna kha an bawmh hna lai."

24 Aaron fapa hna an i thenning cu hi bangin a si. Aaron fapa hna: Nadab, Abihu, Eleazar le Ithamar. ² Sihmanhsehlaw Nadab le Abihud cu an pa hlanah an thi i fa an ngei lo cucaah Eleazar le Ithamar cu tlangbawi an cang. ³ Eleazar fapa hna chung i Zadok le Ithamar fapa hna chung i Ahimelek bawmh-nak thawngin, David nih an rian òuan awkah an thiah ning hna bantuk khan rian a phawt hna. ⁴ Eleazar fapa hna lakah Ithamar fapa hna chung nakin mi upa an tam deuh caah Eleazar fapa hna chung cun in-nchungkhar haotu hleiruk an chiah hna i Ithamar fapa hna chungin pariat an chiah hna. ⁵ Annih cu an dihlak in aa lo cio ah, camcawhfunh khiah in phawt an si, ze-icahtiah Eleazar fapa hna le Ithamar fapa hna chungah khan Biakinn lei haotu hna le thlarau lei haotu hna kha an um veve. ⁶ Cun Levi mi Nethanel fapa Shemaiah, cañaltu, nih khan, siangpahrang le bawi hna le tlang-bawi Zadok le Abiathar fapa Ahimelek le tlangbawi hna le Levi mi hna chungkhar hna lu hna hmaika ah khan, cazin ah a khumh hna; Eleazar caah khan in-nchungkhar pakhat cu thim a si i Ithamar caah khan pakhat thim a si ve. ⁷ Camcawhfunh hmasa bik cu Jehoiaib cungah a tla, pahnihnak cu Jedaiah cungah a tla, ⁸ pathumnak cu Harim cungah a tla, palinak cu Se-orim cungah a tla, ⁹ panganak cu Malkhijah cungah a tla, paruknak cu Mijamin cungah a tla, ¹⁰ pasarihnak cu Hakkoz cungah a tla, pariatnak cu Abijah cungah a tla, ¹¹ pakuanak cu Jeshua cungah a tla, pahranak cu Shekhaniah cungah a tla, ¹² hleikhatnak cu Eliashib cungah a tla, hleihnihnak cu Jakim cungah a tla, ¹³ hleithumnak cu Huppah cungah a tla, hleilinak cu Jeshe-beab cungah a tla, ¹⁴ hleinganak cu Bilgah cungah a tla, hleiruknak cu Immer cungah a tla, ¹⁵ hleisarihnak cu Hezir cungah a tla, hleiriatnak cu Happiz-zet cungah a tla, ¹⁶ hleikuanak cu Pethahiah cungah a tla, pakulnak cu Jehezekel cungah a tla, ¹⁷ kul khatnak, cu Jakhin cungah a tla, kul hnihnak cu Gamul cungah a tla, ¹⁸ kul thumnak cu Delaiah cungah a tla, kul linak cu Maaziah cungah a tla. ¹⁹ Bawipa Israel Pathian nih nawl a pek bangin an pa Aaron nih an caah rianñuan ningcang a rak chiahpiakmi hna ning khan, hi hna nih hin Bawipa inn chung i luh cu an rianñuannak chung i thiahmi rian ah khan an i ngeih. ²⁰ Cun Levi fapa a tang rihmi hna kha cu: Amram fapa hna lakah khan Shubael a si; Shubael fapa hna lakah khan Jehdeiah a si. ²¹ Rehabiah leiah cun: Rehabiah fapa hna lakah an haotu bik Isshiah. ²² Izhar mi hna lakah, Shelomoth; Shelomoth fapa hna lakah Jahath. ²³ Hebron fapa hna: an haotu bik Jeriah, a hun dottu Amariah, a pathumnak Zahaziel, a palinak, Jekameam. ²⁴ Uzziel fapa hna lakah Mikah; Mikah fapa hna lakah Shamir. ²⁵ Mikah unau cu Isshiah a si; Isshiah fapa hna lakah Jekhariah. ²⁶ Merari

fapa hna: Mahli le Mushi. Jaaziah fapa hna: Beno.

²⁷ Merari fapa hna: Jaaziah fapa ah Beno, Shoham, Zakkur le Ibri. ²⁸ Mahli fapa ah: Eleazar a si, fapa a ngei lo. ²⁹ Kish leiah, Kish fapa hna Jerahmeel. ³⁰ Mushi fapa hna: Mahli, Eder le Jerimoth. Mah hna hi Levi mi fapa hna, an pale innchungkhar ning cio in an si. ³¹ Siangpahrang David, Zadok, Ahimelek le tlangbawi hna le Levi mi hna an pale innchungkhar lu cio hna hmaiah Aaron fapa an unau hna nih an tuah bang khan, pale innchungkhar i lu a si ciomi hna le an nau le cio nih khan, camcawhfunh cu an zuh ve.

25 David le rianñuannak i upa bikbik hna nih cun rianñuannak ca dingah khan Asaf fapa hna le Heman fapa hna le Jeduthun fapa hna lak khan tingtang le thonglawi le sumsel hna he bia a chimtu dingah mi kha an thleidan hna. Cu rian a òuantu hna le an rian cazin cu mah hihi a si: ² Asaf fapa hna lak: Zakkur, Josef, Nethaniah, le Ashrelah; annih cu Asaf fapa Asaf nih a hruaimi hna, siangpahrang nih a chimh hna ning bangin bia a chimmi kha an si. ³ Jeduthun chung cun, Jeduthun fapa hna: Gedaliah, Zeri, Jeshaiiah, Shimei, Hashabiah, le Mattithiah, paruk an si, an pa Jeduthun nih a hruai hna i Bawipa lawmhnak le thangñatnak ah tingtang he annih nih bia an chim. ⁴ Heman chung cun, Heman fapa hna: Bukkiah, Mattaniah, Uzziel, Shebuel, le Jerimoth, Hananiah, Hanani, Eliathah, Giddalti, le Romamtiezer, Joshbekashah, Mallothi, Hothir, Mahazioth an si. ⁵ Mah vialte hi Pathian nih Heman cu kan hlorh lai tiah bia a kam ningin Heman siangpahrang hmutu i a fapa hna cu an si; zeitintiah Pathian nih Heman cu fapa hleili le fanu pathum a pek. ⁶ Annih cu an dihlak in an pa nih a hruai hna i Bawipa inn chung i sumsel le tingtang le thonglawi he tiah Bawipa inn chung i rianñuannak ah khan awdawh satu an si. Asaf, Jeduthun le Heman tu cu siangpahrang nawl tangah khan an um. ⁷ Annih cu an unaule, Bawipa thangñatnak hlasak i cawnpiakmi, a thiammi vialte he, za hnih sawm riat pariat an si. ⁸ Cun annih nih a hme a ngan in, cawnpiaktu he cawnpiakmi he, aa khat rep in, an rian caah khan camcawhfunh an zuh cio. ⁹ Asaf ca i camcawhfunh hmasa bik cu Josef cungah a tla; a pahnihnak cu Gedaliah le a unau hna le a fapa hna, pahleih-nih hna cungah a tla; ¹⁰ pathumnak cu Zakkur le a fapa hna le a unau hna, hleihnih cungah a tla; ¹¹ palinak cu Izri le a fapa hna le a unau hna, hleihnih cungah a tla; ¹² panganak cu Nethaniah le a fapa hna le a unau hna, hleihnih cungah a tla; ¹³ paruknak cu Bukkiah le a fapa hna le a unau hna, hleihnih cungah a tla; ¹⁴ pasarihnak cu Jesharelah le a fapa hna le a unau hna, hleihnih cungah a tla; ¹⁵ pariatnak cu Jeshaiiah le a fapa hna le a unau hna, hleihnih cungah a tla; ¹⁶ pakuanak cu Mattaniah le a fapa hna le a unau hna, hleihnih cungah a tla; ¹⁷ pahranak cu Shimei le a fapa hna le a unau hna, hleihnih cungah a tla; ¹⁸ hleikhatnak cu Azarel le a fapa

hna le a unau hna, hleihnih cungah a tla; ¹⁹ hleihnihnak cu Hashabiah le a fapa hna le a unau hna, hleihnih cungah a tla; ²⁰ hleithumnak ah cun Shubael le a fapa hna le a unau hna, hleihnih cungah a tla; ²¹ a hleilnak cu, Mattithiah le a fapa hna le a unau hna, hleihnih cungah a tla; ²² hleinganak cu, Jeremoth le a fapa hna le a unau hna, hleihnih cungah a tla; ²³ hleiruknak ah cun, Hananiah le a fapa hna le a unau hna, hleihnih cungah a tla; ²⁴ hleisarihnak ah cun, Joshbekashah le a fapa hna le a unau hna, hleihnih cungah a tla; ²⁵ hleiriatnak ah cun, Hanani le a fapa hna le a unau hna, hleihnih cungah a tla; ²⁶ hleikuanak ah cun, Mallothi le a fapa hna le a unau hna, hleihnih cungah a tla; ²⁷ pakulnak ah cun, Eliathah le a fapa hna le a unau hna, hleihnih cungah a tla; ²⁸ kul khatnak ah cun, Hothir le a fapa hna le a unau hna, hleihnih cungah a tla; ²⁹ kul hnihnak ah cun, Giddalti le a fapa hna le a unau hna, hleihnih cungah a tla; ³⁰ kul thumnak ah cun, Mahazioth le a fapa hna le a unau hna, hleihnih cungah a tla; ³¹ kul linak ah cun, Romamtiezer le a fapa hna le a unau hna, hleihnih cungah a tla.

26 Kutka cawngtu pawl an i phawtning cu hi bangin a si: Korah mi hna chungin, Meshelemiah; amah cu Kore fapa a si, Kore cu Asaf fapa hna lak i pakhat a si. ² Cun Meshelemiah nih fapa a ngeih hna: a fater cu Jekhariah a si, pahnihnak cu Jediael a si, pathumnak cu Zebadiah a si, palinak cu Jathniel a si, ³ panganak cu Elam a si, paruknak cu Jehohanan a si, pasarihnak cu Elie-ho-enai a si. ⁴ Cun Obededom nih fapa a ngeih hna: a fater cu Shemaiah, a pahnihnak cu Jehozabad, pathumnak cu Joah, palinak cu Sakar, panganak cu Nethanel, ⁵ paruknak cu Ammiel, pasarihnak cu Issakhar, pariatnak cu Peullethai a si; zeitintiah Pathian nih thluachuahnak a pek. ⁶ A fapa Shemaiah zong nih khan an pale innchungkhar i uktu a si ciomi fapa hna kha a hrin hna, zeitintiah annih cu thil ti kho ngaimi an si. ⁷ Shemaiah fapa hna cu: Othni, Refael, Obed le Elzabad an si, an unau hna cu miṭhawng Elihu le Semakhiah an si. ⁸ Hi vialte hi an fapa hna le an unau hna he Obededom fapa cu an si, annih cu mi thil ti kho, rianṭuannak ca i a tlingmi an si; Obededom tefa cu sawm ruk le pahni an si. ⁹ Cun Meshelemiah nih fapa hna le unau hna a ngeih hna, mi thil ti kho an si, hleiriat an si. ¹⁰ Cun Merari fapa hna lak i Hosah nih khan fapa a ngeih hna: upa bik ah Shimri, (amah cu fater a si lo nain a pa nih upa bik ah a ser), ¹¹ pahnihnak ah Hilkiyah, pathumnak ah Tebaliah, palinak ah Zekhariah; Hosah fapa hna le a unau hna cu an dihlak ah hleithum an si. ¹² Kutka cawngtu pawl an ṭhenmi hna nih hin, an upa bikbik hna zat khan, an unau hna nih Bawipa inn chung i rian an ngeih bantuk te khan annih zong nih rian an ngei ve. ¹³ Cun an kutka hna caah khan, a hme a ngan aa khat tein, an pale innchungkhar ning cio khan camcawhfun an zuh.

¹⁴ Nichuahlei ca i camcawhfun cu Shelemiah cungah a tla. Cun a fapa Zekhariah, fimchimtu a fim ngaingaimi caah khan camcawhfun an zuh i a camcawhfun cu chaklei caah khan a chuak. ¹⁵ Obededom camcawhfun cu thlanglei caah a chuak i a fapa hna cu thilchiahnak inn zohkhenh rian nih khan a kiah hna. ¹⁶ Shupim le Hosah kha nitlaklei nih a kiah hna, cucu a hung kaimi lam i a ummi Shallekhet kutka ah khan a si. An cawngnhing cu aa khat cio. ¹⁷ Nifate in nichuahlei ah cun paruk lengmang an um, chaklei ah cun nifate in pali lengmang, thlanglei ah cun ni fate in pali lengmang, cun thil chiahnak inn ah khan pahni veve; ¹⁸ cun nitlaklei i a ummi a innte caah khan, lam ah pali, cun a innte ah pahni. ¹⁹ Mah hihi Korah mi hna le Merari fapa hna lak i kutka cawngtu hna an i ṭhenning cu an si. ²⁰ Cun Levi mi hna lak khan, Ahijah nih khan Pathian inn chawhlawn kuang le pekchanhmi laksawng chawhlawn kuang kha a zohkhenh hna.

²¹ Ladan fapa hna, Ladan ta a simi Gershon mi fapa hna, Gershon mi a simi Ladan ta a simi an pale innchungkhar lu Jehieli. ²² Jehieli fapa Zetham le a unau Joel cu Bawipa inn chawhlawn kuang hna kha a zohkhenhtu an si. ²³ Amram mi hna le Izhar mi hna le Hebron mi hna le Uzziel mi hna chung cun ²⁴ Moses fapa Gershon i fapa Shebuel cu chawhlawn kuang zohkhenhtu bawi ngan bik a si. ²⁵ A unau hna cu: Eliezer chungin a chuakmi a fapa Rehabiah le a fapa Jesiah le a fapa Joram le a fapa Zikhri le a fapa Shelomoth an si. ²⁶ Hi Shelomoth le a unau hna hi, siangpahrang David le an pale innchungkhar hna lu cio le a thong pawl haotu hna le a za pawl haotu hna le ralkapbu ralbawi hna nih pekchanhmi laksawng, an pekchanhmi chawhlawn vialte kha a zohkhenhtu an si. ²⁷ Raltuknak hmun i an teimi hranchaw chung khan Bawipa inn zohkhenhnak caah laksawng kha an pekchanh hna. ²⁸ Cun hmutu Samuel le Kish fapa Saul le Ner fapa Abner le Zeruiah fapa Joab nih an pekchanhmi thil vialte — pekchanhmi laksawng vialte hna cu Shelomoth le a unau hna nih an kilven hna. ²⁹ Izhar mi hna chungin, Khenaniah le a fapa hna cu Israel ram a lenglei rian ah, bawi hna le biacehtu hna ah thiah an si. ³⁰ Hebron mi hna chungin, Hashabiah le a unau hna, mi thong khat le za sarikh, thil ti kho ngaimi hna cu, Israel ram chung Jordan tiva in nitlaklei kha, Bawipa rian vialte ca le siangpahrang rian dihlak kha a zohkhenhtu an si. ³¹ Hebron mi hna chungah cun, an ciruang zei bantuk khum a si le an pale innchungkhar zei bantuk khum a si ah, Jerijah cu Hebron mi hna an upa bik a si. (David a bawi kum sawm linak kum ah mi kha an kawh hna i Gilead ram Jazer khua ah thil ti kho ngaingaimi kha an hmuh hna). ³² Siangpahrang David nih amah le a unau hna, thil ti kho ngaimi mi thong hnih le za sarikh, an pale chungkhar i lu cio a simi hna kha, Reuben mi hna le Gad mi hna le Manasseh phun cheumi hna cung i

Pathian lei le siangpahrang rian he aa pehtlaimi zeizong vialte kongah, zohkhenhtu ah a chiah hna.

27 Mah hihi Israel mi, an pale innchungkhar hna lu a si ciomi, a thongthong pawl a uktu hna le a za-za pawl a uktu hna le an bawi pawl hna, a chuak a lut lengmangmi bu pipi hna he aa pehtlaimi rian i thla khat hnu thla khat in kum chuak tiang siangpahrang cu a rian a t̄uanpiaktu hna cazin cu a si, bu khat cu sang hnih thong li an si: ² Zabdiel fapa Jashobeam cu thla khatnak thla ah pakhatnak bu kha a hruitu a si; a bu chungah cun sang hnih le thong li an um. ³ Amah cu Perez tefa a si i thla khatnak thla ah cun amah cu ralkapbu haotu vialte hna bawi bik a si. ⁴ Thla hnihnak thla bu cu Aho mi Dodai nih a hrui hna; a bu chungah cun sang hnih le thong li an um. ⁵ Ralbawi pathumnak, thla thumnak thla ca i cu Benaiah a si, amah cu tlang-bawi Jehoiada fapa a si i haotu bik a si; a bu chungah cun sang hnih le thong li an um. ⁶ Hi Benaiah hi sawm thum hna lak i miṭhawng kha a si i amah nih sawm thum hna kha a hrui hna; amah bu a haotu hna cu a fapa Ammizabad kha a si. ⁷ Thla linak ca i a palinak cu Joab unau Asahel kha a si i a fapa Zebadiah nih khan a hun zulh; a bu chungah cun sang hnih le thong li an um. ⁸ Ralbawi panganak, thla nganak ca i cu Izrah mi Shamhuth a si; a bu chungah cun sang hnih le thong li an um. ⁹ Paruknak, thla ruknak ca i cu Ira a si, amah cu Tekoa mi Ikkesah fapa a si; a bu chungah cun sang hnih le thong li an um. ¹⁰ Pasarihnak, thla sarihnak ca i cu Efraim tefa Pelon mi Helez a si; a bu chungah cun sang hnih le thong li an um. ¹¹ Pariatnak, thla riatnak ca i cu Zerah tefa Hushath mi Sibbekai a si; a bu chungah cun sang hnih le thong li an um. ¹² Pakuanak, thla kuanak ca i cu Benjamin tefa Anathoth mi Abiezer a si; a bu chungah cun sang hnih le thong li an um. ¹³ Pahrnak, thla hranak ca i cu Zerah tefa Netofah mi Maharai a si; a bu chungah cun sang hnih le thong li an um.

¹⁴ Hleikhatnak, thla hleikhatnak ca i cu Benjamin fapa hna tefa Pirathon mi Benaiah a si; a bu chungah cun sang hnih le thong li an um. ¹⁵ Hleihnihnak, thla hleihnihnak ca i cu Othniel tefa Netofah mi Heldai a si; a bu chungah cun sang hnih le thong li an um. ¹⁶ Israel mi phun hna chungah cun, Reuben mi hna caah Zikhri fapa Eliezer cu bawi upa bik a si; Simeon mi hna caah Maakah fapa Shefatiah a si; ¹⁷ Levi caah Kemuel fapa Hashabiah a si; Aaron caah Zadok a si; ¹⁸ Judah caah Elihu a si, amah cu David unau pakhat a si; Issakhar caah Mikhael fapa Omri a si; ¹⁹ Zebulun caah Obadiah fapa Ishmaiah a si; Naftali caah Azriel fapa Jeremoth a si; ²⁰ Efraim mi hna caah Azaziah fapa Hoshea a si; Manasseh phun cheu caah Pedaiah fapa Joel a si; ²¹ Gilead i a ummi Manasseh phun cheu caah Zekhariah fapa Iddo a si; Benjamin caah Abner fapa Jaasiel a si; ²² Dan caah Jehoram fapa Azarel a si. Mah hna hi Israel mi phun a hruitu hna cu an si. ²³ David nih kum kul

toi kha cu a rel hna lo, zeicahtiah Bawipa nih Israel cu van i arfi zat ah khin ka ser lai tiah bia a kam cang.

²⁴ Zeruiah fapa Joab nih khan rel hram a thawk, sih-manhsehlaw a dih lo; asinain hi ruang ah hin Israel cungah thinhunnak a tlung i cu relnak cu Siangpahrang David chanrelnak chungah khumh a si lo. ²⁵ Siangpahrang chawhlawn kuang hna a zohkhenhtu cu Adiel fapa Azmaveth a si; cun ram chung i a ummi le khua chung i a ummi le khuate chung le innsang chung i a ummi chawhlawn kuang hna a zohkhenhtu cu Uziah fapa Jonathan a si; ²⁶ Vawlei kha leh awkah lo chung i rian a t̄uantu hna a zohkhenhtu cu Khelub fapa Ezri a si; ²⁷ mitsur dum a zohkhenhtu cu Ramath mi Shimei a si; cun mitsur dum chungin a chuakmi mitsur hang khonnak zohkhenhtu cu Shifmot mi Zabdi a si. ²⁸ Shefelah i a ummi oliv thing le saikamor thing zohkhenhtu cu Geder mi Baalhanan a si; cun chiti khonmi a zohkhenhtu cu Joash a si. ²⁹ Sharon i a tlongmi saṭil run a zohkhenhtu hna cu Sharon mi Shitrai a si; nelrawn i a tlongmi saṭil run zohkhenhtu hna cu Adlai fapa Shafat a si. ³⁰ Kalauk a zohkhenhtu hna cu Ishmael mi Obil a si; laa a nu a zohkhenhtu hna cu Meronoth mi Jehdeiah a si. Tuurun a zohkhenhtu hna cu Hag mi Jaziz a si. ³¹ Hi vialte hna hi David Siangpahrang chaw kengtu an si. ³² David pacheu Jonathan cu fimchimtu a si, amah cu mifim le cazi a si; amah le Hakhmoni fapa Jehiel nih siangpahrang fapa kha an zohkhenh hna. ³³ Ahithophel cu siangpahrang fimchimtu a si i Arki mi Hushai cu siangpahrang hawikom a si. ³⁴ Ahithophel cu Jehoiada, Benaiah fapa le Abiathar nih an hun chaan. Joab cu siangpahrang ralkapbu haotu a si.

28 David nih Jerusalem ah Israel mi bawi vialte, an phun chung bawi hna, siangpahrang rian a t̄uanmi ralkapbu bawi hna, a thongthong pawl a haotu hna, a zaza pawl a haotu hna, siangpahrang le a fapa hna i an thilri le saṭil a cawngtu hna kha siangpahrang inn bawi hna le miṭhawng hna le ralkap ṭhawng vialte hna he khan hmunkhat ah a pumh hna. ² Cun Siangpahrang David cu a dir i, "Ka unau hna le ka mi hna, ka bia ka ngai tuah u. Bawipa biakamnak kuang caah le kan Pathian ke chiahnak caah dinhnak inn pakhat kha sa ning law tiah ka lung chungin ka rak ti tawnmi a si i cu saknak caah cun timhtuahnak ka rak ngei. ³ Sih-manhsehlaw Pathian nih a ka thawh i, 'Nang nih cun ka min caah inn na sa hnga lo, zeicahtiah nang cu ralkap na si i thisen na chuah,' tiah a ka ti. ⁴ Asinain, Bawipa, Israel Pathian nih keimah cu ka pa innchungkhar vialte chung khan Israel cung i siangpahrang zungzal in si awkah a ka thim; zeitintiah Judah kha hruitu ah a thim i Judah innchungkhar chungah ka pa innchungkhar kha a thim i ka pa fapa hna lakah keimah cu Israel mi vialte cung i siangpahrang ah ser awkah ka chungah lawmhnak a ngei. ⁵ Cun ka

fapa vialte hna lakah (zeitintiah Bawipa nih fapa tampi a ka pek hna) ka fapa Solomon cu Israel cung i Bawipa pennak bawithutdan cung i thut awkah khan a thim.

⁶ Amah nih a ka thawh i, 'Ka inn le ka tual a satu ding cu na fapa Solomon hi a si lai, zeitintiah amah cu ka fapa si awkah ka thim cang i keimah cu a pa ka si lai.

⁷ Nihin ah a buah bantuk hin, ka nawlbia hna le ka phunglam hna kha fek tein a zulh lengmang hna ah-cun, a pennak cu zungzal in ka hmunhter lai, tiah a ti.

⁸ Cucaah Israel mi vialte, Bawipa mibu aa pummi hmuhhngan le kan Pathian theihhngan ah hin, nannih nih Bawipa nan Pathian i nawlbia vialte cu zul u law kawt buah u; zeitintiah nannih nih hi ram tha cu nan co i nan hnu i a ra dingmi nan tefa hna caah ro ah nan roh zungzal hna nakhnga. ⁹ "Cun nang, Solomon ka fapa, na pa i a Pathian hi hngal law lung tengnge lo te le a tha a thomi ruahnak he a rian tian buah; zeitintiah Bawipa nih cun lung vialte cu a purh dih ko i tinhmi le ruahnak vialte cu a hngalh dih. Amah cu na kawt ah-cun na hmuh lai; sihmahsehlaw amah cu na hlaut ahcun zungzal in an hlonh ko lai. ¹⁰ Cucaah i ralring buah, zeicahtiah nangmah cu Bawipa nih a thiagmi hmun ca i inn sak awkah an thim cang; thawng ngaiin um law tian buah," tiah a ti. ¹¹ Khi tikah David nih a fapa Solomon cu biakinn a tual le a inn hna le a chawhlawn chiahnak hna le a cunglei khaan hna le a chungchin dal hna ruam-am le velngeihnak thutdan chiahnak a khaan ca i a ruam-am cu a pek; ¹² cun Bawipa inntual ca le a kulhtu khaan hna le Pathian inn chawhlawn khonnak hna le pekchanhmi laksawng chawhlawn khonnak ding ruam-am hna zong kha a pek; ¹³ cun tlangbawi hna le Levi mi hna a phu a phu in an umnak ding le Bawipa inn chung riantuannak ca rian vialte; Bawipa inn chung riantuannak ca i umkheng vialte ca le, ¹⁴ riantuannak cio ca i sui umkheng hna ca i sui a rih zat riantuannak cio ca i a herhmi ngun a rih zat, ¹⁵ sui meivannak tung hna le an meiinn hna an rihning, meivannak tung pakhat cio ca le a meiinn hna ca i a herhmi sui a rihning, meivannak tung ca le a meiinn hna ca i a herhmi ngun a rihning, riantuannak ca i a meivannak tung hna cu hman an sining cio in, ¹⁶ hun camcinmi changreu cabuai cio hna ca i a herhmi sui a rihning, ngun cabuai ca i ngun a herhmi, ¹⁷ keute ca le hmaihum ca le hrai ca i a herhmi sui thiag; sui khengkwar hna le an rihning cio, ¹⁸ ermi sui in an sermi rimhmui biaktheng ca le a rihning i an ruam-am vialte a lung chung i aa chiahmi cu a pek; cun sui rangleng le an thla aa samh i Bawipa biakamnak kuang a zarhtu cherubim hna ca i a ruahmi an ruam-am zong kha a pek. ¹⁹ Cun David nih aa thawh i, "Bawipa hrimhrim nih na buah lai, tiah a ka fialmi buahnak ding caah a tial in tialmi timhtuahnak chungah hi thil vialte hi an um dih," tiah a ti. ²⁰ Khi tikah David nih a fapa Solomon cu a thawh i, "Thawng ngai le raltha ngaiin um law tian

buah. Tih hlah, na lung dong hlah; zeicahtiah Bawipa Pathian, keimah i ka Pathian hrimhrim cu na sinah a um. Bawipa inn chung riantuannak ca i rian vialte cu lim a si hlantiang amah nih cun an deuh lai lo i an hlaut fawn lai lo. ²¹ Cun Pathian inn riantuannak vialte ca i tlangbawi bu hna le Levi mibu hna hi zoh buah hna; cun hi rian vialte ah hin zungthiammi paoh nih anmah le an thiamnak zawn rian paoh ah khan an in tanpi lai i bawi hna le mi vialte hna zong hi nangmah nawl tangah an um dih lai," tiah a ti.

²⁹ Siangpahrang David nih aa pummi cu a thawh hna i, "Ka fapa Solomon hi Pathian nih a timhmi cu a si. Asinain amah cu a no rih i a hmuhtonmi a tlawm; sihmahsehlaw tian ding vial cu rian nganpi a si tung, zeicahtiah sak ding inn hi minung ca siangpahrang inn a si lo i Bawipa Pathian ca a si. ² Cucaah kan Pathian biakinn ca thilri cu ka ti khawh chungin ka damh hna. Sui thilri ca sui, ngun thilri ca ngun, dar thilri ca dar, thir thilri ca thir, thing thilri ca thing kha ka damh hna. Cuhleiah, tamhnak caah oniks lungvar tampi le lung tampi, cun antimoni lungvar, lung a mui a phunphun a simi hna, lung mansung a phunphun le marbal lung kha tampi ka damh hna. ³ Hi vialte hleiah hin keimah pumpak ta chungin sui le ngun kha kan Pathian inn ka tanh caah Pathian biakinn caah cun ka thawh hna: ⁴ vampang nalhnak caah sui talen thong thum, Ofir sui dakmak, er ciami ngun talen thong sar-i, ⁵ cun zungthiam hna buah awk a simi caah sui thilri caah sui, ngun thilri caah ngun kha ka thawh hna. Cucaah nihin ah hin Bawipa sinah mah le mah i pekchanh in lungtho tein ahodah siannak in a tho vemmi nan si lai?" tiah a ti. ⁶ Cun pale hna innchungkhar lu cio nih khan mah lungtho tein an thawhlawm cu an thawh hna i phun hruitu hna le a thongthong pawl haotu hna le a zaza pawl haotu hna le siangpahrang rian i bawi hna zong nih khan mah bantuk cun an buah ve. ⁷ Pathian inn ca riantuannak caah cun sui talen thong nga le darik thong hra, ngun talen thong hra, dar talen thong hleiriat, thir talen sing khat an pek. ⁸ Cun lung mansung a ngeimi paoh nih khan Bawipa inn chawhlawn khonnak ah cun an lungvar kha an pek i mah cucu Gershon mi Jehiel nih khan a zohkhenh. ⁹ Cun mi cu an i lawm, zeicahtiah lungtho tein an pek, lung tengnge lo tein thawhlawm cu Bawipa sinah an pek i tampi an pek; siangpahrang David zong aa lawm. Bawipa A Thangthat ¹⁰ Cucaah David nih Bawipa cu aa pummi vialte hmaiah cun a thangthat i David nih cun, "Maw Bawipa, kan pu Israel i Pathian, nangmah cu zungzal thluangthluan in thangthat na si ko. ¹¹ Maw Bawipa, lianhnngannak le thawnnak le sunparnak le teinak le upatnak cu nangmah ta an si ko; zeitintiah vancung le vawlei cung i a ummi thil vialte cu nangmah ta an si dih; maw Bawipa, pennak cu nangmah ta a si i nangmah cu zeizong vialte cungah

cungnung bik na si. ¹² Rumnak siseh upatnak siseh nangmah sinin a rami an si i nangmah nih zeizong vialte kha na uk dih. Na kut chungah hin thawnnak le thazang an um i na kut chungah hin mi vialte nganter khawhnak le thazang pek khawhnak a um. ¹³ Cucaah kan Pathian, nangmah cu kan in lawmh i a sunglawimi na min cu kan thangthat. ¹⁴ "Sihmanhsehlaw hi bantukin kannih nih lungtho tein kan in pekchanh khawh nakhnga caah hin keimah cu ahodah ka si i ka mi hna cu zeidah an si? Zeitintiah zeizong vialte cu nangmah sinin a rami an si i kan in pekmi hi nangmah ta lila a si ko. ¹⁵ Zeitintiah kannih cu, kan pupa vialte hna mipem an rak si bantuk khan, na hmaiah khual kan si; vawleicung i kan nunchung ni hna hi thladem bantuk men an si i ruahchannak zeihmanh a um lo. ¹⁶ Maw Bawipa, kan Pathian, na min thiag ca i inn pakhat saknak ah thil tampi kan damhmi vialte hna hi, nangmah kut chungin a chuakmi an si i nangmah ta an si dih. ¹⁷ Ka Pathian, nangmah nih lung kha na hneksak i dinnak kha na duhmi a si ti kha ka hngalh; ka lung dinnak in hi thil vialte hi lungtho tein kan pekchanh i atu cu hika i a ummi na mi hna nih lungthote le lunglawm tein an in pekchanh kha ka hmuh cang. ¹⁸ Maw Bawipa, kan pu Abraham, Isak le Israel i Pathian, hi bantuk thinlung le ruahnak hi na mi hna chungah hin chia zungzal law annih an lungthin cu nangmah leiah khan hruai ko hna. ¹⁹ Ka fapa Solomon nih hin lung tengnge lo tein na nawlbia hna le na hngalhternak bia hna le na phunglam hna kha a zulh hna i a tuah dih hna i ka timhlahm ciامي biakinn hi a sak khawh nakhnga, nangmah nih amah cu bawm ko," tiah a ti. ²⁰ Cun David nih aa pummi vialte hna cu, "Bawipa, nan Pathian cu thangthat ko u," tiah a ti hna. Cun aa pummi vialte nih Bawipa, an pupa hna Pathian cu an

thangthat i an lu an khun i Bawipa cu an biak i siangpahrang cu hmaizahnak an pek. ²¹ Cun Bawipa sinah khan raithawinak an tuah i, a thaituan ah cawtum thong khat le tuutum thong khat le tuufa thong khat cu, an thlet thawinak hna le an raithawinak hna he khan, Israel mi vialte caah duhdim tein i za in khangh thawinak ah Bawipa sinah cun an pekchanh hna; ²² cun cu ni ah cun Bawipa hmaiah lunglawm ngaiin an ei i an ding. Cun David fapa Solomon cu siangpahrang ah a voi hnihnak an ser than i amah cu Bawipa ca i bawi ah chiti an thuh i Zadok cu tlangbawi caah chiti an thuh. ²³ Cun Bawipa siangpahrang thutdan ah cun Solomon cu a pa David can ah khan siangpahrang in a thu i a hungcho i Israel mi vialte nih a bia kha an ngaih. ²⁴ Haotu vialte le mithawng hna le Siangpahrang David fapa hna zong nih khan Siangpahrang Solomon sinah zumhawktlak in kan um lai tiah bia an i kam. ²⁵ Cun Bawipa nih Israel mi vialte hna mithmuh ah Solomon cu upatnak ngan a pek i amah hlanah Israel mi chung i siangpahrang ahohmanh a rak pek hna lomi siangpahrang sunparnak kha amah cu a pek. ²⁶ Cuticun Jesse fapa David nih Israel mi vialte cu a pen hna. ²⁷ Israel mi a pen hna chung cu kum sawm li a si; Hebron ah kum sarieh a bawi i Jerusalem ah kum sawm thum le kum thum a bawi. ²⁸ Cun upa ngaingai, tartlung nung in, rumnak le upatnak he a thi; cun Solomon a fapa cu amah hmun ah khan a hung bawi. ²⁹ Cun Siangpahrang David tuahsermi hna cu, a hmasa bik in a hmanung bik tiang, hmutu Samuel Chanrelnak ah le profet Nathan Chanrelnak ah le hmutu Gad Chanrelnak ah an i tial, ³⁰ a ukning kong le a thawnnak le amah cung le Israel mi cung le ram dangdang hna cung i a tlungmi thil vialte hna kong zong kha an i tel ve.

2 CHANRELNAK

¹ David fapa Solomon cu a ram chungah khan fektein a um i Bawipa a Pathian cu a sinah khan a um i fak piin a nganter. ² Solomon nih cun Israel mi vialte, a thongthong pawl haotu si hna seh, a zaza pawl haotu si hna seh, biaceih tu si hna seh, Israel ram chung i hruaitu a simi, innchungkhar lu a si ciomi vialte hna kha bia a chimh hna. ³ Cun Solomon le a sinah aa pummi vialte hna cu Gibeon i a ummi khuahrum bo ah khan an kal; zeicahtiah Bawipa sal Moses nih ramlak ah a sermi Pathian tonnak thlam kha khika ah cun a um. ⁴ (Sihmanhsehlaw David nih Pathian kuang kha cu Kiriath-jearim in David nih hmun a serpiakmi, Jerusalem i thlam pakhat a bunhpiakmi ah khan a rak hunpi cang.) ⁵ Cuhleiah Hur fapa Uri i fapa Bezalel nih a sermi dar biaktheng kha khika ah cun Bawipa puan biakinn hmaiah a um. Cun Solomon le aa pummi nih khan Bawipa cu an kaw. ⁶ Cun Solomon cu Bawipa hmai i a ummi dar biaktheng, tonnak thlam i a ummi ah cun a hung kal i a cungah khangh thawinak thong khat a pekchanh. ⁷ Cu zan ah cun Pathian cu Solomon sinah a lang i amah cu a thawh i, "Zeidah kan pek lai, ka hal tuah," tiah a ti. ⁸ Cun Solomon nih Pathian sinah cun, "Ka pa David cungah a fek i a nganmi dawtnak cu na langhter i amah hmun ah keimah cu siangpahrang ah na ka ser cang. ⁹ Maw Bawipa Pathian, ka pa David sinah bia na rak kammi cu atu ah hin tlinter ko, zeitintiah keimah cu vawleicung leidip zat in a tammi mipun hna cungah hin siangpahrang ah na ka ser cang. ¹⁰ Cucaah hi mipun hmai i chuahnak ca le luhnak caah hin fimnak le hngalhnak ka pe tuah, zeicahtiah hi na mi, a ngan hringhranmi hi aho nih dah a uk khawh hna lai?" tiah a ti. ¹¹ Pathian nih Solomon cu a leh i, "Mah hihi na lung chungah a um i nangmah nih chawva siseh, rumnak siseh, upatnak siseh, nangmah an huatu hna thah awk kha siseh, nun saunak hmanh kha siseh, na ka hal lo i an cung i siangpahrang ah keimah nih kan chiahmi ka mi hna uknak ding caah khan nangmah caah fimnak le hngalhnak na ka hal caah, ¹² fimnak le hngalhnak cu kan pek. Nangmah hlan i a rak ummi siangpahrang hna nih an rak ngeih bal lo i nangmah hnu i a um laimi zong nih an ngeih bal lai lo-mi rumnak le chawva le upatnak zong kan pek fawn lai," tiah a ti. ¹³ Cucaah Gibeon i a ummi khuahrum bo, tonnak thlam hmai cun Solomon cu Jerusalem ah a ra. Cun Israel mi kha a pen hna. ¹⁴ Solomon nih rangleng

le rangcung ralkap kha a pumh hna; amah nih cun rangleng thong khat za li le rangcung ralkap thong hleihnih a ngeih hna i annih cu rangleng khua hna le Jerusalem khua chung i a ummi siangpahrang sinah khan a chiah hna. ¹⁵ Cun siangpahrang nih cun sui le ngun cu Jerusalem ah khan lungtekem tlukin a tamter i sidar thing cu Shefelah i saikamor thing zat in a tamter. ¹⁶ Cun Solomon nih a cawkmi rangtum hna cu Izipt le Kue in an si i siangpahrang chawlettu hna nih khan a man aa khat in Kue ah khan an cawk tawn hna. ¹⁷ Izipt ram in rangleng pakhat cu ngun shekel za ruk in an cawk i rangtum pakhat cu shekel za le sawm nga in an cawk; cu bantukin anmah sin thiamthiam cun Hit mi siangpahrang hna le Siria siangpahrang hna sinah khan zuarh an si than.

² Bawipa min caah biakinn le amah caah siangpahrang inn sak kha Solomon cu aa tim.

² Solomon nih thil phortu ah mi sang sarih, cun tlang ram i lung khoih tu ah sang riat, cun anmah a kilkawitu hna ah thong thum le za ruk a thiah hna. ³ Cun Solomon nih Tair ram siangpahrang Huram kha bia a cah i, "Ka pa David cungah na rak tuah i amah a umnak ding inn saknak caah sidar thing na rak kuat bantuk khan, keimah zong ka kua ve tuah. ⁴ Bawipa ka Pathian upatnak caah biakinn sak kaa tim. Cu inn cu ka mi hna le keimah nih rimthaw zihmui khanghnak in Pathian kan biaknak hmunthiang a si lai. Cun Israel mi cu nan tuah zungzal lai tiah nawlpek a simi: hun camcinmi changreu kan pekchanh zungzalnak hmun le Bawipa kan Pathian upatnak caah zingfa zanfa, sabbath hna le thla thar puai hna le nizarh hna ah khangh thawinak kan pekchanhnak hmun a si lai. ⁵ Kan Pathian cu pathian vialte nakin a ngan deuh caah ka sak lai-mi inn cu a nganmi a si lai. ⁶ Asinain vancung, a sang bik vancung hmanh nih khin amah cu a tlum lo caah, aho nih dah inn cu a sakpiak khawh lai? Amah hmai i zihmui khanghnak hmun ca men ah dah ti lo ahcun, amah ca i inn sa dingah cun kei cu aho hen dah ka si i? ⁷ Cun ka pa David nih a rak i roihmi hna, Judah ram le Jerusalem i ka sinah a ummi zungthiam hna sin i a um dingah, sui le ngun le dar le thir lei i zung a thiammi, puan sendung, senpau le a dum lei zong i zung a thiammi, cun tamhnak zei tial paoh a thiammi pakhat in rak ka kua. ⁸ Sidar thing le saipres thing le algum thing zong Lebanon in rak ka kua, zeicahtiah na sinum hna

nih Lebanon i thing ah an thiam kha ka hngalh. Cun ka sinum hna cu na sinum hna sinah, ⁹ thingah kha tam piin a ka timhpiaktu dingah an um lai, zeicahtiah ka sak laimi inn cu a ngan i a tha ngaingai dingmi a si. ¹⁰ Na sinum hna, thing attu hna kha denmi changvut rel sang hnih, barli rel sang hnih, mitsur hang bath sang hnih le chiti bath sang hnih ka pek hna lai," tiah a ti. ¹¹ Khi tikah Tair siangpahrang Huram nih Solomon cu ca in a leh i, "Bawipa nih a mi kha a dawt hna caah nangmah cu siangpahrang ah an ser," tiah a ti. ¹² Huram nih cun hi ti zong hin a ti fawn, "Bawipa, Israel Pathian, van le vawlei a ser i Bawipa caah biakinn le amah caah siangpahrang inn i saknak ding caah ruahnak fim le hngalhthiamnak a ngeimi fapa David Siangpahrang a petu cu thangthat si ko seh. ¹³ "Atu ah zungthiam, hngalh-thiamnak a ngeimi, Huram-abi cu kan kuat, ¹⁴ amah cu Dan phun minu hna lak i pakhat nu fa a si, a pa cu Tair mi a si. Amah cu sui, ngun, dar, thir, lung le thing lei rian, cun puan sendung, a dum, a senpau le puan hmangthia, cun tamhnak zei tial paoh ah le thil muisam tuahnak paohpaoh ah zungthiam a si; na zungthiammi hna, na pa David ka bawipa zungthiam hna sinah cun a ra tuan ve lai. ¹⁵ Cucaah ka bawipa nih na chimmi changvut, barli, chiti le mitsur hang hna cu na sal hna hi hun kua hna; ¹⁶ cun kannih nih na herhmi thing paoh cu Lebanon in kan rak in haupiak lai i rili in Joppa khua ah pum in kan ratpi lai i nang nih Jerusalem khua ah na hun kalpi hna lai," a ti. ¹⁷ Cun Solomon nih, a pa David nih a rak rel hna hnuah khan, Israel ram i a ummi ramdangmi vialte kha a rel hna i sing khat, sang nga, thong thum le za ruk an um. ¹⁸ Annih chung i sang sarhi cu thil phorh a thiah hna, sang riat cu tlang ram i lung khoih a thiah hna, thong thum le za ruk cu mi kha rian tjanter awk caah zohtu ah a thiah hna.

3 Cun Solomon nih Jerusalem khua chung Moriah Tlang, a pa David sin i Bawipa a langhnak, David nih a timhtuahmi phuhri, Jebus mi Ornan ta a simi ah khan Bawipa inn cu sak hram a thawk. ² A baw kum linak, thla hnihnak thla ah khan sak hram cu a thawk, ³ Pathian inn saknak ca i Solomon nih a tahnak cu mah hihi an si: a sau, tahnak hlun dong in, dong sawm ruk a si, a kauh cu dong kul a si. ⁴ Cun inn tjanngpi hmailei i innleng cu a inn vang can in dong kul a si; cun a sanlei cu dong za le dong kul a si. Cun a chunglei in sui thi-ang in a nalh. ⁵ Tjanngpi cu saipres thing in a kamh i sui thi-ang in a nalh i a cungah tumkung le cikcin kha a cuanter hna. ⁶ Inn cu lungvar man sung in a tamh, a bunhnak tete a ser hna. Sui cu Parvaim sui a si. ⁷ Cuticun inn cu sui in a hut — a kaan le a innleng le a vampang hna le a innka khar hna kha; cun vampang hna ah khan cherubim a suai hna. ⁸ Cun a thi-ang bik hmun kha a ser; a saulei cu inn vang he aa khat in dong kul a si i a kauhlele cu dong kul a si; sui thi-ang talen za ruk in

a hut. ⁹ Thirkhenh ca hmanmi cu sui shekel sawm nga a si. Cun cung dot hna cu sui in a hut hna. ¹⁰ Hmun thi-ang bik ah khan thing in cherubim pahnih a ser hna i sui in a hut hna. ¹¹ Cherubim hna thla hna nih cun dong kul a zarh; pakhat thla pakhat, dong nga a simi nih khan, inn vampang kha a tongh i a thla dang, dong nga a simi nih khan, cherub dang pakhat thla kha a tongh; ¹² cun hi cherub thla pakhat, dong nga a si vemi nih hin, inn vampang kha a tawngh i a khat-telei thla, dong nga thiamthiam a simi kha, cherub pakhatnak thla ah khan aa peh. ¹³ Hi cherubim hna thla hna nih hin dong kul an zarh; cherubim cu an ke in an dir i tjanngpi lei kha an hoih. ¹⁴ Cun puanzar a dum, sendung, le sen eu hna kha la hmangthia in a ser hna i an cungah cherubim kha a cuanter hna. ¹⁵ Inn hmaiah cun tjanngpi pahnih, dong sawm thum le dong nga veve a sangmi a ser hna i an par ah cun luchin dong nga veve a sangmi a ching hna. ¹⁶ Thi bantuk cikcin a ser hna i tjanngpi par ah cun a ngerh hna; cun taleti za khat a ser hna i cikcin ah cun a thlah hna. ¹⁷ Tjanngpi hna cu biakinn hmaiah, pakhat orhlele ah, pakhat kehlele ah a phun hna i orhlele i cu Jakhin tiah a ti i kehlele i cu Boaz tiah a ti.

4 Dar biaktjeng pakhat a ser i dong kul a sau i dong kul a kau i dong hra a sang. ² Hmaihum a ser i a pum i khattelele tlang in khattelele tlang cu dong hra a si i dong nga a sang i a tlang velchum cu dong sawm thum a si. ³ A tangah cun umruang mui hri an um i dong sawm thum an sau i hmaihum cu a velchum in an kulh; umruang cu tlang hnih in an um i hmaihum an thlet ah khan an thlet chih hna. ⁴ Hmaihum cu cawtum hleihnih cungah a dir, pathum cu chaklei an hoih, pathum cu nitlaklei an hoih, pathum cu thlanglele an hoih i pathum cu nichuahlele an hoih; hmaihum cu an cungah cun khin a si i an hnulele cu a chunglele an chanh cio. ⁵ A chahlele cu zapar a si i a tlang cu hrai tlang bantukin an ser, lili pangpar bantuk a si; bath thong thum ring lo a tlum. ⁶ Kut tawlnak kheng pahra a ser fawn hna, panga cu thlanglele kamah a chiah hna i panga cu chaklei kamah a chiah hna. Hi hna chungah hin khangh thawinak ca a simi thil kha an tlengh hna i hmaihum cu tlangbawlele hna an i tawlnak ding caah a si. ⁷ Cun rak ruah cia bang khan, sui mei vannak tung pahra a ser hna i biakinn chungah khan a hun hna, thlanglele kamah panga a chiah hna i chaklei kamah panga a chiah hna. ⁸ Cabuai zong pahra a ser hna i biakinn chungah khan, thlanglele kamah panga, chaklei kamah panga a chiah hna. Cun sui khengkwar za khat a ser hna. ⁹ Tlangbawlele hna tual le tual ngan le tual ca i innkhar kha a ser hna i an innkhar hna cu dar in a hut hna; ¹⁰ cun hmaihum cu inn thlanglele-nichuahlele kamah khan a hun. ¹¹ Huram nih um hna le cawhlele hna le khengkwar hna kha a ser hna. Cuticun Huram nih Bawipa inn ca i Siangpahrang Solomon a

tuahpiakmi rian kha a lim: ¹² tungpi pahnih le kheng hna le tungpi dong i a ummi luchin pahnih hna; cun tungpi dong i a ummi luchin kheng khuhtu ding ca i sur bantukin sermi pahnih; ¹³ cun tungpi dong i a ummi luchin kheng khuhtu hna ca i sur pahnih hna caah khan taleti za li, sur pakhat caah taleti rual hnih leng-mang. ¹⁴ Cun hunnak hna le hunnak cung i tawlnak kheng hna le ¹⁵ hmaihum pakhat kha le a tang i caw-tum hleihnih hna zong kha a ser hna. ¹⁶ Um hna le cawhle kha le keute hna le hi hna ca i thilri vialte cu Hiram-abi nih khan Siangpahrang Solomon caah Bawipa inn caah khan dar tleu in a ser hna. ¹⁷ Jordan nel-rawn, Sukkoth le Zeredah karlak i tlak hmun ah khan siangpahrang nih a thlet hna. ¹⁸ Solomon nih hi thil vialte hna cu tam piin a ser hna i cucaah dar cu a khing zeizat a si kha hngalh khawh a si lo. ¹⁹ Cuticun Solomon nih Pathian inn chung i a ummi thil vialte cu a ser hna: sui biaktheng, Hun Camcinmi changreu ca i sui cabuai, ²⁰ ruah cia ningin hmunthiang chungchin i van awk ca meiinn tung hna le an meiinn hna, sui thi-ang in sermi; ²¹ sui thi-ang bik in sermi pangpar hna le meiinn hna le cengceh hna; ²² sui thi-ang in sermi mei hmihnak hna, khengkua hna, zihmui kheng hna le mei zahnak hna; cun hmun thi-ang bik luhnak chungchin innkhar hna le biakinn tumpangpi innkhar hna ca i sui thi-ang in sermi biakinn kapza hna.

5 Cuticun Bawipa inn caah Solomon nih a tuahmi rian vialte cu lim a si. Cun Solomon nih a pa David nih a rak pekchanh ciami thil hna kha a luhpi hna i Bawipa inn chung rokuang chungah khan ngun, sui le umkheng vialte kha a chiah hna. ² Cun Solomon nih Israel mi upa hna le an phun cio lu hna kha le Israel mi an pale innchungkhar hna hruitu cio hna kha, David khua a simi Zion in Bawipa biakamnak kuang cu hun chuahpi awakah Jerusalem khua ah a pumh hna. ³ Cun thla sarihnak thla i a simi puai ah khan Israel mi vialte cu siangpahrang hmaiah cun an i pum. ⁴ Cun Israel mi upa vialte kha an ra i Levi mi nih khan kuang kha an thawhpi. ⁵ Annih nih kuang le tonnak thlam le thlam chung i a ummi umkheng thi-anghlim vialte kha an kalpi; tlangbawi hna le Levi mi hna nih khan an kalpi hna. ⁶ Cun Siangpahrang Solomon le Israel mi bu vialte amah hmai i aa pummi hna cu kuang hmaiah khan an um i annih nih an thawimi tuu le cawtum cu an tam tuk caah rel cawk le chim cawk an si lo. ⁷ Cuticun tlangbawi hna nih khan Bawipa biakamnak kuang cu a umnak ding hmun, inn chung chungchin hmunthiang, a thi-ang bik hmun, cherubim hna thla toiah khan an luhpi. ⁸ Kuang umnak hmun cungah khan cherubim hna nih khan an thla an zam caah cherubim hna nih cun kuang le a laang hna kha an thla cu an zarh hna. ⁹ Lang cu an sau caah chungchin hmunthiang hmai i a ummi hmunthiang khan an par le an par cu hmuh khawh an si; sihmanhsehlaw lenglei

cun hmuh khawh an si lo; cuka ah cun nihin tiang hin an um ko. ¹⁰ Israel mi nih Izipt ram in an chuah tikah, Bawipa nih annih he biakamnak a tuahnak Horeb tlang i Moses nih biakamnak kuang chungah a khumhmi lungtlap pahnih hna dah ti lo kha cu, biakamnak kuang chungah cun a dang zehmanh a um lo. ¹¹ Cun tlangbawi hna cu hmun thi-ang chung khan an hung chuah tikah (cuka i a ummi tlangbawi vialte hna cu an i thianh dih ko cang, an i thenning kha cu ruah loin; ¹² cun Levi mi hlasi pawl vialte, Asaf, Heman le Jeduthun, an fapa hna le an rualchan hna kha puan hmang thia in an i thuam i sumsel le tingtang le thonglawi he biaktheng in nichuahlei ah khan muko tumtu tlangbawi za khat le pakul hna he khan an dir;) ¹³ muko tumtu hna le hlasatu hna an rian cu Bawipa lawmhnak hla le thangthatnak hla kha aw khat tein thanter kha a si caah, muko hna le sumsel hna le awdawh tumnak thilri dang hna he cun: "Zeitintiah amah cu a tha, A fekmi a dawtnak cu zungzal in a hmun," tiin Bawipa thangthat in hla cu an hun sak tikah, inn kha, Bawipa inn kha, minmei in a khah ¹⁴ caah tlangbawi hna cu rianuan awakah khan dir awk an si nain minmei ruangah cun an dir kho lo; zeicahtiah Pathian inn cu Bawipa sunparnak kha a khat.

6 Khi tikah Solomon nih aa thawh i, "Bawipa nih a chahmi muihnak chungah ka um lai, tiah a ti. ² A sunglawimi inn kan sakpiak cang, Zungzal in na umnak ding caah," tiah a ti. ³ Cun siangpahrang cu a hnulei aa mer i Israel mi aa pummi vialte cu an dir lioah, Israel mi aa pummi vialte cu thluachuah a pek hna. ⁴ Cun aa thawh i, "Ka pa David sinah, ⁵ 'Ka mi Israel mi hna cu Izipt ram in ka chuahpi hna ni thawk in, Israel mi hna phun chung i khua zehmanh kha, ka min umnak ding i inn saknak caah, ka thim lo i ka mi Israel mi hna cung i bawi caah ahohmanh ka thim hna lo; ⁶ sihmanhsehlaw ka min cu khika ah a um nakhnga Jerusalem cu ka thim i David cu ka mi Israel mi hna cung i um awakah ka thim,' tiin a ka in a chimmi a biakamnak kha a kut in a tlinteru Bawipa, Israel Pathian cu thangthat si ko seh. ⁷ Bawipa, Israel Pathian min ca i inn rak sak kha ka pa David lung chungah a rak um ko. ⁸ Sihmanhsehlaw Bawipa nih ka pa David cu a thawh i, 'Ka min ca i inn sak awk kha na lung chung i a um caah, mah cucu na lung chung i na umter cu a tha; ⁹ asinain, nangmah nih cun inn cu na sa lai lo, sihmanhsehlaw nangmah nih na hrin laimi na fapa nih ka min ca inn cu a run sak te lai,' a ti. ¹⁰ Atu cu Bawipa nih a biakamnak a sermi kha a hun tlinter cang; zeitintiah ka pa David hmun ah khan ka kai cang i Bawipa biakam bang khan Israel mi bawi thutdan cungah ka thu i Bawipa, Israel Pathian min caah khan inn cu ka sak cang. ¹¹ Cun Israel mi hna he Bawipa nih biakamnak a tuahmi khumhnak kuang kha khika ah cun ka chiah cang," tiah a ti. ¹² Cun Solomon cu Bawipa biaktheng

hmaiah khan Israel mi a pummi vialte hna hmuh ah cun a dir i a kut kha a phar hna. ¹³ Solomon nih dar in donhhelei pakhat, dong nga a sau, dong nga a kau i dong thum a sangmi kha tual ah khan a chiah i a cun-gah cun a dir. Cun Israel mi aa pummi vialte hna hmaiah cun a khuk aa bil i van leiah a kut a phar hna; ¹⁴ cun aa thawh i, "Maw Bawipa, Israel Pathian, van ah siseh, vawlei ah siseh, nangmah bantuk Pathian zeihmanh an um lo, nangmah nih cun na hmai i an lungthin dihlak in a kalmi na salle hna cunah cun na biakamnak kha na zulh i a fekmi na dawtnak kha na langhter; ¹⁵ na sal David, ka pa sinah na rak kamhmi cu na zulh; asi, a sinah na ka in na rak chim i mah cucu nihin ni ah hin na kut in na tlinter. ¹⁶ Cucaah maw Bawipa, Israel Pathian, na salpa David ka pa sin i, 'Na fapale hna nih hin, nangmah nih ka hmaiah na rak kal bantuk khan ka nawlbia chung i kal hi an i ralrin ahcun, Israel mi bawi thutdan cung i ka hmaiah a thu dingmi na thing lai lo,' tiin bia na rak kammi kha tlinter ko. ¹⁷ Cun maw Bawipa, Israel Pathian, na salpa David ka pa sin i na rak chimmi bia kha fehter ko. ¹⁸ "Sihmanhsehlaw Pathian nih cun vawlei cunah cun minung sinah hin khua a sa taktak hnga maw? Zohhmanh, van le a sang bik van nih khin an in tlum lo; zeitindah hi keimah sakmi inn chinchin nih cun an tlum hnga! ¹⁹ Sihmanhsehlaw na salpa nih thla ka camnak le kan nawlnak cu ka ngaihiak ko sawh, maw Bawipa ka Pathian, nangmah hmaiah na salpa nih thla ka camnak le ka aunak cu ka theihpiak ko sawh; ²⁰ zeitintiah nangmah nih na min chiahnak caah bia na kammi hmun, hi inn leiah hin chun zan in na mit na chiah nakhnga le hi inn lei hoih in na salpa nih thla ka cammi hi na theih nakhnga. ²¹ Cun na salpa le na mi Israel mi hna nih hi hmun lei hoih in thla kan cam tikah, kan in nawlnak cu kan theihpiak ko; asi, na umnak hmun van khin run thei ko law, cun na theih tikah kan ngaithiam ko. ²² "Mi pakhatkhat nih a innpa cunah a soal i chiat serter a si i a chiatsernak cu hi inn chung na biakt'heng hmaiah hin chimter a si ahcun, ²³ khi tikah nang nih van khin run thei law, run t'uan law, na salle cu bia run khiak ko hna, a mawhtu cu amah lu lila ah a ziaza kha tlunter in soal run phaw law, a dingmi cu a dinnak ningin pek awkah thiam coter ko. ²⁴ "Na mi Israel mi hna cu nangmah cung i an soal caah an ral hna hmaiah an sungah ahcun, annih nih an i mer than i na min kha an upat i nangmah kha hi inn chungah an in nawl i na sinah thla an cam tikah, ²⁵ van khin rak theihpiak hna law na mi Israel mi sualnak cu ngaithiam law, annih le an pupa hna sinah na pekmi ram ah cun kirpi than ko hna. ²⁶ "Cun nangmah cung i an soal ruangah van cu a pih i ruah a sur lo tikah, hi hmun lei hoih in thla an cam i na min kha an upat i nangmah nih na hrem hna tikah an sualnak kha an mertak ahcun, ²⁷ nangmah nih an kalnak hnga ding lam tha kha na cawnpiak hna

tikah, van ah khin rak thei law, na mi Israel mi, na sal hna an sualnak kha rak ngaithiam ko hna; cun na mi hna sinah ro caah na pekmi na ram cunah cun ruah cu surter ko. ²⁸ "Ram chungah hin mangtam a tlun ah siseh, rai a tlun ah siseh, rocarnak le theikung rai a tlun ah siseh, khaubaw le lungmul an tlun ah siseh, an ral hna nih khan an khua pakhatkhat i an hren hna ah siseh, ze bantuk rai hmanh si ai kun, ze bantuk zawtnak hmanh si ai kun, ²⁹ Israel mi nih an dihlak in siseh, ahopaoh nih siseh, ze bantuk thlacamnak zong si ko seh, ze bantuk nawlnak zong si ko seh, an tuah i hremnak an in ciomi le an ngaihchiatnak cio kha an hngalh i hi inn leiah hin an kut an zao hna ahcun, ³⁰ khi tikah nang nih na umnak van khin rak theihpiak hna law, ngaithiam hna law, an zulhmi lam vialte ning cio ah an lungthin nangmah nih na hngalh komi hna cu pe ko hna, zeitintiah nangmah lawnglawng nih minung fa hna an lung cu na hngalh; ³¹ kan pupa na rak pekmi hna ram ah hin khua an sak chung vialte nangmah kha an in t'ih i na lam kha an zulh hna nakhnga, theihpiak ko hna. ³² "Cu bantukin, na mi Israel mi a si lomi ramdangmi nih, na min ngan le a thawngmi na kut le na samhmi na baan ruangah lam hlatpi ram in an rat i hi inn lei hoih in thla an cam ahcun, ³³ na umnak van khin rak theihpiak law, ramdangmi nih an in auhnak vialte ning in tuahpiak ko hna; zeitintiah vawleicung mi vialte nih na mi Israel mi bangin, na min kha an theih i nangmah kha an in t'ih i hi inn ka sakmi hi nangmah min in kawh a si kha an hngalh nakhnga, theihpiak ko hna. ³⁴ "Cun na mi hna cu an ral doh awkah an kal ahcun, ze lam zongin na kalter hna a si ah, nangmah nih na thimmi khua hi le nangmah min caah ka sakmi inn lei hoih hin nangmah sinah thla an cam ahcun, ³⁵ khi tikah van khin an thlacamnak le an in nawlnak cu rak theihpiak hna law, annih an rian ah cun tanpi ko hna. ³⁶ "Annih nih na cunah an soal ahcun — zeitintiah a soal lomi minung an um lo — cun an cunah na thin a hun i ral kut chungah annih cu na chanh hna i a naimi ram ah siseh, a hlami ram ah siseh, sal ah kalpi an si i ³⁷ sihmanhsehlaw sal ah an kalpi hnanak ram ah cun, an lung a hung pem i an i ngaihchih i sal ah an tannak ram ah cun na sinah, 'Kan soal cang, ding lo pi le thalo piin thil kan tuah cang,' tiin nawlnak an tuah ahcun, ³⁸ sal ah an kalpi hna i sal i an tannak ram ah cun an ruahnak dihlak le an lungthin dihlak in an i ngaihchih i an pupa hna sinah na rak pekmi an ram le nangmah nih na thimmi khua le na min caah ka sakmi inn lei hoih in nangmah sinah thla an cam ahcun, ³⁹ khi tikah na umnak van khin an thlacamnak le an in nawlnak cu rak theihpiak hna law an rian ah cun tanpi ko hna law nangmah cung i a sualmi na mi cu ngaithiam ko hna. ⁴⁰ Maw ka Pathian, hi hmun thlacamnak hi run hmu ko sawh law, run thei ko sawh. ⁴¹ "Maw Bawipa Pathian,

tho law na umnak hmun ah cun kal tuah, Nangmah le na thawnnak kuang zong. Maw Bawipa Pathian, na tlangbawi hna cu khamhnak in thuam hna law, Na mithiang hna cu na thatnak in lawmhter hna. ⁴² Maw Bawipa Pathian, na chiti thuhmi cu hlaw hlah! Na sal David ca i a fekmi na dawtnak kha philh hlah," tiah a ti.

7 Solomon nih thla a camnak a dih tikah, van in mei a rung tla i khangh thawinak le raithawinak hna kha a khang hna i Bawipa sunparnak cu biakinn kha a khat. ² Cun Bawipa sunparnak cu Bawipa inn kha a khah caah tlangbawi hna cu Bawipa inn ah khan an lut kho lo. ³ Israel fale vialte nih mei a rung tum le biakinn cung i Bawipa sunparnak kha an hmuh tikah, vawlei lei hoih in lung phahmi cungah khan an lu an i khun i Bawipa cu an biak i an lawmh i, "Zeitintiah amah cu a tha, A fekmi a dawtnak cu zungzal in a hmun," tiah an ti. ⁴ Cun siangpahrang le Israel mi vialte nih Bawipa hmaiah raithawinak kha an pekchanh. ⁵ Siangpahrang Solomon nih raithawinak caah cawtum sang hnih le thong hnih le tuu sing khat le sang hnih a pekchanh. Cuticun siangpahrang le mi vialte nih khan Pathian inn cu an pekchanh. ⁶ Tlangbawi cu an umnak hmun cio ah khan Levi mi hna he hmaitonh in an dir. Levi mi hna cu Bawipa thangthatnak caah David nih a rak sermi aw dawh tumnak thilri hna he khan an dir i David nih an rian ah a rak thiah hna bang khan, "A fekmi a dawtnak cu zungzal in a hmun," timi hla kha lawmhnak in an sa. Tlangbawi hna nih khan mi zapi an dir ah khan muko kha an tum hna. ⁷ Cun Solomon nih Bawipa inn hmai i a ummi tual laifang kha a thianter; Solomon nih a sermi dar biaktheng nih khan khangh thawinak le changvut thawinak le a thau hna kha a tlum hna lo caah, khika ah khangh thawinak le daihnak thawinak thau hna kha an pekchanh hna. ⁸ Cu tan ah cun Solomon le a sin i a ummi Israel mi vialte, bu nganpi, Hamath khua luhnak in Izipt tivate tiang, cu hna nih cun puai cu ni sarih chung an tuah. ⁹ Cun a ni riatnak ni ah a thiangmi pumhnak an tuah; zeitintiah annih nih biaktheng pekchanhnak kha ni sarih chung an tuah i puai kha ni sarih chung an tuah. ¹⁰ Thla sarihnak thla, a ni kul le ni thumnak ni ah mi cu an inn ah an tlunter hna i Bawipa nih David le Solomon le a mi Israel mi hna cung i thatnak a langhtermi ruangah lunglawm le thanuam in an tlung. Bawipa Voi Hnihnak A lang Than ¹¹ Cuticun Solomon nih Bawipa inn le siangpahrang inn cu a lim hna; Solomon nih Bawipa inn chungah siseh amah a inn chungah siseh, tuah a timhmi vialte kha tling tein a lim dih hna. ¹² Cun Bawipa cu Solomon sinah zan ah a lang i amah cu a thawh i, "Na thlacamnak cu ka theih cang i hi hmun cu raithawinak inn caah kaa thim cang. ¹³ Van cu ka phih hna i ruah a um lo tikah siseh, khaubawk hna cu vawlei ei awkah nawl ka pek hna tikah siseh, ka mi hna lakah rai ka tlunter tikah siseh, ¹⁴ ka min in

kawhmi ka mi hna nih khan an lung an thumh i thla an cam i ka hmai kha an kawl i an lam thalo khan an i mer ahcun, van khin ka run theih lai i an sualnak cu ka ngaihthiam hna lai i an ram cu ka damter lai. ¹⁵ Cun hi hmun i thla an cammi cu ka mit nih a hmuh lai i ka hna nih a theih lai. ¹⁶ Ka min cu zungzal in hika ah a um nakhnga hi inn cu ka thim cang i ka thianter cang; ka mit le ka lung cu hika ah an um camcin lai. ¹⁷ Cun nangmah kong ah cun, na pa David nih a rak kal bantuk khan ka hmaiah na kal i nawl kan pekmi vialte ningin na tuah i ka nawlbia hna le ka phunglam hna cu na zulh hna ahcun, ¹⁸ khi tikah na pa David sinah, 'Israel mi uktu dingah mi na thing lai lo,' tiin bia ka rak kam bang khan na siangpahrang bawi thutdan cu ka fehter lai. ¹⁹ "Sihmanhsehlaw na pial i na hmai i ka chiahmi ka nawlbia hna le ka phungbia hna cu na hlawn hna i na kal i pathian dang hna kha an rian na tuan hna i na biak hna ahcun, ²⁰ kan pekmi ram hin kan phawi lai i hi inn ka min ca i ka thiantermi hi ka mit hmuh phak lo ah khin ka hlonh lai i mi vialte lakah phungthluk bia le nihchuak capo bia ah ka ser lai. ²¹ Cun hi inn a sunglawimi ah hin a pawng i a kalmi paoh an khuaruah a har lai i, 'Zeicahdah mahtihin Bawipa nih hi ram cung le hi inn cungah hin a tuah hnga?' tiah an ti lai. ²² Khi tikah annih nih an i thawh lai i, 'Zeicahtiah annih nih Bawipa, an pupa hna Pathian, Izipt ram in a chuahpitu hna kha an hlawn i pathian dang kha an i tlaih i an biak hna i an rian an tuan hna caah a si; cucaah hi that lonak vialte hi an cungah a tlunter,' an ti lai," tiah a ti.

8 Solomon nih Bawipa inn le amah inn a sak chung kum kul a donghnak ah khan, ² Hiram nih a pekmi khua hna kha a ser than hna i an chungah Israel mi kha a umter hna. ³ Cun Solomon cu Hamath-zobah ah a va kal i a va lak. ⁴ Ramlak i Tadmor kha le Hamath i thil khonnak khua a sermi vialte kha a ser hna. ⁵ Kulhmi khua, hau le kutka le a hrenhnak a ngeimi Beth-horon Cungnung le Beth-horon Tangnung le ⁶ Baalath le Solomon nih a ngeihmi thil khonnak khua vialte le a rangleng hna ca khua vialte le a rangcung ralkap hna ca khua hna le Solomon nih Jerusalem ah siseh, Lebanon ah siseh, a penmi ram chung paohpaoh ah siseh, sak a duhmi paohpaoh kha a sak fawn hna. ⁷ Hit mi hna le Amor mi hna le Periz mi hna le Hiv mi hna le Jebus mi hna chungin a tangmi vialte, Israel mi a si lomi hna kha, ⁸ kha hna an tefa, kha ram chung i a tangmi hna, Israel mi nih an hrawh lomi hna kha — hi hna hi Solomon nih hnekmi rian tuantu bu ah a ser hna i nihin tiang hin an si ko. ⁹ Sihmanhsehlaw Israel mi chung cun Solomon nih a rian tuantu caah sal a ser hna lo, annih cu ralkap le a bawi hna le a rangleng haotu hna le a rangcung ralkap an si. ¹⁰ Cun hi hna hi Siangpahrang Solomon bawi upa bik pawl an si, za hnih le sawm nga an si i, mi cung i nawl ngeitu an si.

¹¹ Solomon nih Faro fanu cu David khua khan, amah ca i a sakmi inn ah a hunpi i, "Bawipa biakamnakh kuang a phanhnakh hmun cu hmunthiang an si caah ka nupi cu Israel mi siangpahrang David inn chungah khan a um hnga lo," tiah a ti. ¹² Cun innleng hmai i a sakmi Bawipa biaktheng cungah khan Solomon nih Bawipa sinah khangh thawinak kha a pekchanh hna, ¹³ mah cucu Moses nih sabbath hna ca le thla thar hna ca le kum khat voi khat tuahmi puai — thilnu telh lo changreu puai, zarh hna puai le deu puai hna ca i nawl a chiah bangkhan, a ni cio rian nih a hlamning khan an pekchanh hna. ¹⁴ A pa David nih a rak chiahmi phunglam ning khan, tlangbawi hna cu an rian cio caah khan a bubu in a thiah hna i ni fate rian nih a hlam cio ning khan Levi mi hna cu tlangbawi hna hmai i thangthatnak rian le rianthuannakh an tuah awk a simi ah khan a thiah fawn hna, cun kutka cawngtu pawl zong kha kutka hna caah khan an bubu in a thiah hna; zeitintiah cuticun Pathian mi David nawl pekning cu a si. ¹⁵ Siangpahrang nih tlangbawi hna le Levi mi hna, zei thil paoh kong le chawhlawn khonnakh kong ah nawl a pekmi hna cu annih nih an pialtak lo. ¹⁶ Bawipa inn a hram an dirh ri in an lim tiang, Solomon rian vialte cu, cuticun lim a si. Cucaah Bawipa inn cu an lim. ¹⁷ Cun Solomon cu Edom ram chung, rili kam i a ummi Ezion-geber le Eloth ah a kal. ¹⁸ Cun Huram nih, rili i a kal tawnmi a sinum hna le lawng hna kha a sinum hna in a hei kuat, cun annih cu Solomon sinum hna he khan Ofir ah an kal i cuka cun sui talen za li le sawm nga an rak phorh i Siangpahrang Solomon sinah khan an ratpi.

⁹ Siangpahrangnu Sheba nih Solomon minthannakh kha a theih tikah, amah cu a harmi biahalnak in hneksakh awkah Jerusalem ah a ra; mizul tampi, zihmui phormi kalauk hna le sui tampi le lung mansung tampi aa phorh hna. Solomon sin a phakh tikah a lung chung i a ummi vialte cu a chim dih. ² Solomon nih a biahalnak vialte cu a leh dih; Solomon nih a sullam a chimh khawh lomi thil, Solomon sinin aa thupmi zehmanh a um lo. ³ Cun Siangpahrangnu Sheba nih Solomon fimnak le a inn sakmi le ⁴ a cabuai i rawl le a bawi pawl an thut-umning le a sinum hna nih an tuammuai hna ning le an hnipuan le a hrai putu hna le an hnipuan le Bawipa inn i a pekchanhmi a khangh thawinak hna kha a hmuh tikah, a chungah thlarau a tang ti lo. ⁵ Cun siangpahrang cu a thawh i, "Ka ram chungin, na rian thuaning le na fimnak kong ka rak theihmi kha bia dik a si ko, ⁶ sihmanhsehlaw an chimmi cu keimah hrim ka rat i keimah mit hrim nih a hmuh hlanah cun ka rak zum lo; zohhmanh, na fimnak a ngan ning a cheu hmanh an rak ka chimh tung lo; ka rak theihmi bia cu na lonh diam. ⁷ Na nupi hna hi an van a va tha dah! Hi na sinum hna, nangmah hmaiah a dir zungzal i na fimnak a theimi hna hi an van a va tha dah! ⁸ Bawipa na

Pathian, nangmah chungah lawmhna a ngei i Bawipa na Pathian ca i siangpahrang ah a bawi thutdan chungah an thutertu cu thangthat si ko seh! Na Pathian nih Israel mi cu a dawt hna i zungzal in hmunhter a duh hna caah, nangmah nih biading le dinnakh kha na tuah nakhnga, an cung i siangpahrang ah an ser," tiah a ti. ⁹ Cun siangpahrang cu sui talen za khat le kul le zihmui tampi le lungvar man sung hna kha a pek: Siangpahrangnu Sheba nih Siangpahrang Solomon a pekmi zihmui bantuk cu a dang a um ti lo. ¹⁰ Cuhleiah Huram sinum hna le Solomon sinum hna, Ofir in sui a rak phortu nih khan, algum thing le lungvar man sung an rak phorh hna. ¹¹ Cun siangpahrang nih algum thing cun Bawipa inn hleihlak hna le siangpahrang inn hleihlak hna le hlasatu hna ca i tingtang hna le ruakhuang hna zongah a ser hna; Judah ram chungah cu bantuk cu hmuh an si bal lo. ¹² Cun Siangpahrang Solomon nih siangpahrangnu Sheba cu a duhmi vialte, siangpahrang sin i a rak phorhmi hleiah a halmi vialte kha a pek dih. Cucaah aa let i a sinum hna he amah ram ah khan an tlung than. ¹³ Solomon sinah kum khat ah a lutmi sui a rih lei cu talen za ruk, sawm ruk le paruk a si, ¹⁴ mah hihi chawlet hna le chawdawr hna nih an luhpimi lengah a si; cun Arabia siangpahrang vialte le ram uktu bawi hna nih khan Solomon sinah sui le ngun kha an ratpi. ¹⁵ Siangpahrang Solomon nih phaw a nganmi za hnih, denmi sui in a ser hna; phaw pakhat ah denmi sui shekel za ruk cio a lut. ¹⁶ Cun denmi sui in phaw za thum a ser hna; sui shekel za thum cio phaw pakhat ah cun a lut; cun siangpahrang nih cun Lebanon Tupi Inn chungah khan a chiah hna.

¹⁷ Siangpahrang nih cun vuiho bawi thutdan nganpi zong a ser i sui thiagh in a hut. ¹⁸ Bawi thutdan nih cun lamhbak paruk le sui in sermi kedanh a ngei i cu hna cu bawi thutdan ah khan an i peh, thutnak kam veve ah ban chiahnak an um i ban chiahnak pawng veve ah cun chiandeih pahni an dir; ¹⁹ lamhbak kam kip ah khan a lamhbak paruk in, chiandeih hleihni an dir. Cu bantuk cu khuazei ram hmanh ah an ser bal lo.

²⁰ Siangpahrang Solomon dinnakh hrai vialte cu sui an si i Lebanon Tupi Inn umkheng vialte cu sui thiagh an si; Solomon chan ah cun ngun cu zehmanh ah an rak rel lo. ²¹ Zeicahtiah Huram sinum hna he khan siangpahrang i a sangphawlawng cu Tarshish ah an kal tawn; kum thum ah voi khat lengmang Tarshish sangphawlawng nih sui, ngun, vui ho, zawng le awtaw kha an rak phorh tawn hna. ²² Cuticun Siangpahrang Solomon nih vawlei cung siangpahrang vialte cu rumnak le fimnak ah a lonh dih hna. ²³ Cun Pathian nih a lung chung i a chiahmi fimnak theih awkah vawlei cung siangpahrang vialte hna nih cun Solomon cu an fuh. ²⁴ Cun kumfate in, cu zat in tiin, an laksawng ngun in sermi thilri hna le sui in sermi thilri hna le, puan hna le mura le zihmui le rangtum hna le laa hna kha an rak

put cio hna. ²⁵ Cun Solomon nih cun rangtum hna le rangleng hna caah ranginn thong li a ngei i rangleng khua hna le Jerusalem i siangpahrang sinah a chiahmi rangcung ralkap sang khat thong hnih a ngeih hna. ²⁶ Cun Zufrates tiva in Filistin mi hna ram tiang, cun Izipt ramri tiang, cuka i a ummi siangpahrang vialte kha a uk hna. ²⁷ Cun siangpahrang nih Jerusalem ah ngun cu lungtekem tlukin a lenter i sidar thing cu Shefelah i saikamor thing bantukin a tamter. ²⁸ Cun rangtum hna cu Solomon caah Izipt ram le ram kip ah an va cawh hna. ²⁹ Cun Solomon tuahsernak a tang rihmi cu, a hramthawk in a donghnak tiang, profet Nathan tialmi tuanbia chungah le Shilon mi Ahijah nih a chimmi bia tialnak cauk chungah le Nebat fapa Jeroboam kong i hmutu Iddo nih langhnak a hmuhmi tialnak cauk chungah kha an i tial lo mei? ³⁰ Solomon nih Israel vialte cu Jerusalem in kum sawm li a pen hna. ³¹ Cun Solomon cu a pupa hna sinah a it i a pa David khua ah khan an vui; cun a fapa Rehoboam cu amah hmun ah khan a hung bawi.

10 Israel mi vialte cu Rehoboam kha siangpahrang i ser awkah Shekhem ah an rat caah Rehoboam cu Shekhem ah a kal. ² Cun Nebat fapa Jeroboam nih a theih tikah (amah cu Solomon Siangpahrang sinin a zamnak khan Izipt ram ah a um ko) Jeroboam cu Izipt ram cun a hung kir. ³ Cun amah cu an hei cah i an kawh; cun Jeroboam le Israel mi vialte cu an ra i Rehoboam cu, ⁴ "Na pa nih kan seihnam cu a rihter. Cucaah nang nih cun na pa nih kan cungah rian har le seihnam rit a kan khinhmi cu zanter law na rian kan tñan lai," tiah an ti. ⁵ Cun anih nih a thawh hna i, "Ni thum chungah ka sinah ra tñan te u," tiah a ti hna. Cucaah mi cu an kal. ⁶ Cun Siangpahrang Rehoboam nih cun, a pa Solomon a nun lio i a hmai i a rak dirmi tar hna kha ruahnak a hal hna i, "Hi mi hna hi zeitin va let hna ti ah dah nan ka ti?" tiah a ti. ⁷ Cun annih nih an thawh i, "Hi mi hna cungah hin zaangfahnak na ngeih i na lawmhter hna i bia tñan in na chawnh hna ahcun, annih cu a zungzal in na sal an si lai," tiah an ti. ⁸ Sihmanhsehlaw upa hna nih fim an chimhmi kha a hlaut i amah tñirual a hmaiah a um tawnmi tlangval hna kha ruahnak cheuh a hal hna. ⁹ Annih cu a thawh hna i, "Na pa nih kan cungah a kan khinhmi seihnam rit hi zanter tuah," tiah a ka timi hna hi zeitindah ka leh hna lai, ze ruahnak dah nan ka cheuh lai?" tiah a ti. ¹⁰ Cun amah tñirual tlangval hna nih khan amah cu, "Na pa nih cun kan seihnam kha a rihter ko, sihmanhsehlaw nang nih cun kan zaanterpiak ko," tiah na sinah a titu hna sinah cun hi bangin na chim lai, 'Ka hngete cu ka pa tai nakin a chah deuh. ¹¹ Cucaah atu cu ka pa nih nan cung i a ritmi seihnam a chiahmi ah khan kan chap chin hna lai. Ka pa nih fungfek in an chimhhrin hna, sihmanhsehlaw kei nih cun tlang ngaikuang in kan chimhhrin hna lai,' na ti lai," tiah an ti. ¹² Cucaah

siangpahrang nih, "Ni thumnak ni ah ka sinah ra te u," tiah a ti bang khan, Jeroboam le mi vialte cu Rehoboam sinah ni thumnak ni ah an ra. ¹³ Cun siangpahrang nih cun hrang ngaiin a rak leh hna i upa hna nih fim an chimhmi kha hlaut in ¹⁴ Siangpahrang Rehoboam nih cun tlangval hna nih lungthin an cheuhmi ning khan annih cu a chawnh hna i, "Ka pa nih nan seihnam cu a rak rihter ko, sihmanhsehlaw nan seihnam cu ka rihter chin lai; ka pa nih fungfek in an chimhhrin hna, sihmanhsehlaw kei nih cun tlang ngaikuang in kan chimhhrin hna lai," tiah a ti hna. ¹⁵ Cucaah siangpahrang nih mi cu an bia a ngai hna lo; zeitintiah Bawipa nih Shilon mi Ahijah kha hmang in Nebat fapa Jeroboam sinah bia a chimmi kha tlintar awk caah Pathian nih mahtihin thil kha a mersan. ¹⁶ Cun Israel mi vialte nih siangpahrang nih kan bia a ngai lo ti kha an hmuh tikah, mizapi nih cun siangpahrang cu an leh i, "David chungah ze covo dah kan ngeih? Jesse fapa chungah ro kan ngei lo. Maw Israel, nan thlam cio ah kal di h u! David, nangmahte nih na innchungkhar cu i zohkhenh ko," an ti. Cucaah Israel mi vialte cu an thlam cio ah an tlung di h. ¹⁷ Sihmanhsehlaw Judah ram khua chung i a ummi Israel mi kha cu Rehoboam nih a uk hna. ¹⁸ Cun hnekmi rian zohkhenhtu a simi bawi Hadoram kha Siangpahrang Rehoboam nih a hei thlah i Israel mi nih khan thi lak in lung in an rak cheh. Cun Siangpahrang Rehoboam cu Jerusalem i zam awkah khulrang in a rangleng kha aa cit. ¹⁹ Cucaah Israel mi hna nih cun David innchungkhar cu nihin ni tiang hin an doh hna.

11 Rehoboam cu Jerusalem ah a rat tikah, Judah le Benjamin innchungkhar chung khan ralkap thim ciammammi sang riat kha. Rehoboam pennak lak tñan awk ca i Israel mi doh awkah khan a pumh hna. ² Sihmanhsehlaw Pathian mi Shemaiah sinah khan Bawipa bia a ra i, ³ "Judah siangpahrang Rehoboam, Solomon fapa le Judah le Benjamin ram chung i a ummi Israel mi vialte sinah khan, ⁴ 'Hi bangin Bawipa nih, Nan hung kal awk a si lai lo i nan unau Israel mi cu a doh zong nan hung do hna lai lo. Hi thil cu keimah sinin a rami a si caah nan inn cio ah kir di h u, a ti,' tiah va chim," tiah a ti. Cucaah Bawipa bia cu an ngai h i an kir i Jeroboam cu an doh lo. ⁵ Rehoboam cu Jerusalem ah a um i i vennak caah Judah ram chungah khua a ser hna. ⁶ Bethlehem, Etam, Tekoa, ⁷ Beth-zur, Soko, Adullam, ⁸ Gath, Mareshah, Zif, ⁹ Adoraim, Lakhish, Azekah, ¹⁰ Zorah, Aijalon, le Hebron khua hna kha a ser hna, annih cu Judah le Benjamin ram chung i kulhnak a ngeimi khua an si. ¹¹ An ralhruang hna cu fek tein an ser hna i an chungah ralbawi hna le rawl khonmi hna le chiti le mitsur hang a chiah hna. ¹² Cun khua kip ah khan phaw le fei a chiah hna i khua fek ngaingai ah a ser hna. Cucaah Judah le Benjamin ram cu a co hna. ¹³ Cun Israel ram dihnak ah a ummi tlangbawi hna le

Levi mi hna nih khan amah cu an umnak hmun kip khan an fuh cio. ¹⁴ Levi mi hna nih an i hrawmmi ram hna le an thilri kha an kaltak hna, zeicahtiah Jeroboam le a fapale hna nih khan Bawipa tlangbawi rian an t̃uannak khan an dawi hna i ¹⁵ a sermi khuahrum bo hna le mehehtum hna ca le cawfa hna caah khan amah a fapale hna kha tlangbawi ah a ser hna. ¹⁶ Cun Bawipa, Israel Pathian kha kaw l awkah a lung in aa seh chihmi hna nih cun, Bawipa, an pupa hna Pathian sin i raithawi awkah khan Israel phun vialte chungin annih cu an zulh hna. ¹⁷ Judah pennak cu an fehter i Solomon fapa Rehoboam cu kum thum chung an himter, zeicahtiah annih nih kum thum chung cu David le Solomon lam kha an zulh. ¹⁸ Rehoboam nih Mahalath kha nupi ah a t̃hit, amah cu David fapa Jerimoth le Jesse fapa Eliab i fanu Abihail i an fanu a si; ¹⁹ cun fapa a hrinpiak hna: Jeush, Shemariah le Zaham an si. ²⁰ Amah hnuah cun Absalom fanu Maakah kha a t̃hit i Abijah, Attai, Ziza le Shelomith a hrin hna. ²¹ Rehoboam nih Absalom fanu Maakah cu a nupi dang hna le a nuchun vialte hna lakah a dawt bik (nupi hleiriat le nuchun sawm ruk a ngei i fapa kul le pariat le fanu sawm ruk a ngeih hna); ²² Rehoboam nih Maakah fapa Abijah cu siangpahrang i ser awkah a timh caah, a unau hna lak i amah changtu dingah a ser. ²³ Fim tein khua a khan i Judah le Benjamin ram chung i a ummi kulhna a ngeimi khua ah khan a fapale hna cu a t̃hent̃hek dih hna; cun tirawl tlamtling tein a pek hna i nupi tampi a t̃hitpiak cio hna.

12 Rehoboam uknak cu a feh i a t̃hawn tikah Bawipa phungbia cu a hlaut i amah sin t̃ang Israel mi vialte zong nih khan an hlaut ve. ² Siangpahrang Rehoboam a bawi kum nganak ah, annih cu Bawipa sinah zumhawktlak an si ti lo caah, Izipt siangpahrang Shishak nih Jerusalem cu, ³ rangleng thong khat za hnih le rangcung ralkap thong sawm ruk he a hunhnawh. Izipt ram in amah he a rami hna cu rel caw lo an si — Libia mi, Sukkiim mi le Ethiopia mi an si. ⁴ Cun Judah ram chung i kulhna a ngeimi khua kha a lak hna i Jerusalem tiang a ra. ⁵ Khi tikah profet Shemaiah kha, Jerusalem i Shishak ruangah aa pummi Rehoboam le Judah bawi hna sinah khan a ra i annih cu, "Hi bangin Bawipa nih, 'Nan ka kaltak caah kei zong nih Shishak kut chungah kan kaltak ve hna lai,' a ti," tiah a ti hna. ⁶ Cun Israel bawi hna le siangpahrang nih cun an lung an t̃humh i, "Bawipa cu a ding," tiah an ti. ⁷ Bawipa nih an lung an t̃humh kha a hmuh tikah Bawipa bia cu Shemaiah sinah khan a ra i, "Annih nih an lung an t̃humh cang, cucaah ka hrawk hna lai lo, sihmanhsehlaw luatnak tlawmpal ka pek hna lai i Shishak kut in Jerusalem cungah ka thinhunnak cu thlet a si lai lo. ⁸ Asinain, annih cu a sal an si ko lai, zeicahtiah annih nih ka rian̄uan le ramdang hna pennak rian̄uan an i dan kha an hngalh nakhnga," tiah a ti. ⁹ Cuticun

Izipt siangpahrang Shishak nih Jerusalem cu a hung doh; Bawipa inn chung rothil le siangpahrang inn chung rothil kha a lak hna; zeizong vialte kha a lak dih hna. Solomon nih a sermi sui phaw vialte zong kha a lak hna i ¹⁰ Siangpahrang Rehoboam nih anmah can ah cun dar phaw a ser hna i siangpahrang inn innka a cawngtu ralkap bawi hna kut chungah khan a chiah hna. ¹¹ Cun siangpahrang nih Bawipa inn chungah a luh fate, ralvengtu kha an ra i an rak put hna i ralvengtu hna khaan ah khan an kalpi t̃han tawn hna. ¹² Cun a lung a t̃humh tikah, hloh hirhiar a si nakhnga lo, Bawipa thinhunnak cu a sin khan aa mer i Judah ram chungah thil umtuning a t̃ha. ¹³ Cucaah Siangpahrang Rehoboam cu Jerusalem ah cun aa fehter i khika in a pen hna. Rehoboam cu bawi hram aa thawk tikah khan kum sawm li le kum khat a si i Jerusalem ah kum hleisarih a bawi, cu khua cu Israel miphun dihlak chungin khika i a min chiah awkah Bawipa nih aa thimmi a si. A nu min cu Naamah a si, amah cu Ammon mi a si. ¹⁴ Cun t̃hat lonak kha a tuah i Bawipa kaw l kha a lung in aa sehchih lo. ¹⁵ Rehoboam tuahsernak hna cu a hramthawk in a donghnak tiang, profet Shemaiah le hmutu Iddo chan relnak cauk ah khan an i t̃ial lo mei? Rehoboam le Jeroboam karlak ah khan ral a um thluangthluan ko. ¹⁶ Cun Rehoboam cu a pupa hna sinah a it i David khua chungah khan an vui; cun a fapa Abijah kha amah hmun ah cun a hung bawi.

13 Siangpahrang Jeroboam a bawi kum hleiriat kum ah Abijah nih Judah ram kha pen hram a thawk. ² Jerusalem ah kum thum a bawi. A nu min cu Mikaiah a si, amah cu Gibeah rammi Uriel fanu a si. ³ Cun Abijah le Jeroboam karlak ah khan ralnak a um. Abijah cu miral̄tha ralkap thim khunmi thong za li he raldohnak hmun ah cun an kal i Jeroboam nih khan a t̃hawngmi ralkap thim khunmi thong za riat he a rak orh ve. ⁴ Khi tikah Efraim tlang ram i a ummi Zemaraim Tlang ah khan Abijah cu a dir i, "Maw Jeroboam le Israel mi vialte hna, ka bia thei tuah u! ⁵ Bawipa, Israel Pathian nih Israel mi cung i siangpahrang sinak cu David le a fapa hna sinah zungzal ca in cite biakamnak in a pek cang ti kha hngalh awk nan si lo maw? ⁶ Asinain, Nebat fapa Jeroboam, David fapa Solomon i a sal cu a tho i a bawipa kha a doh; ⁷ cun Rehoboam cu a no i lungthin fek a ngeih rih hlanah khan, mizeiruaramlo le santlailo pawl kha a sinah an i t̃om i Solomon fapa Rehoboam cu an doh i anih nih a rak celh hna lo. ⁸ "Atu cu mi tampi nan si ca le Jeroboam nih pathian an serpiakmi hna sui cawfa kha nan sinah nan i chiah hna caah nannih nih David fapa hna kut chung i Bawipa pennak cu doh awkah nan ruah. ⁹ Nannih nih Bawipa tlangbawi hna, Aaron fapa hna le Levi mi hna kha nan dawi hna i ramdangmi hna bantukin tlangbawi nanmahte in nan i ser hna lo mei? Ahopaoh cawtum no in siseh tuukawng pasarih in

siseh aa thianhmi paoh cu pathian a si tung lomi hna tlangbawi ah khan an cang ko. ¹⁰ Sihmanhsehlaw kan-nih tu cu, Bawipa cu kan Pathian a si i amah cu kan hlaw lo. Bawipa rian a tuntu ah tlangbawi Aaron fapa hna kha kan ngei hna i an rian a tuntu ah Levi mi kha kan ngei hna. ¹¹ Kannih nih cun Bawipa kan Pathian nawlbia kha kan zulh caah Bawipa sinah zinglei fate le zanlei fate khangh thawinak le rim thawmi zihmui kha an pekchanh i sui thiag cabuai cungah khan hun camcinmi changreu kha an hun i zanlei fate sui meivannak tung cu a meiinn kha an alh naklai an zohkhenh; Bawipa nih a kan fialmi kha kan tuah; sihmanhsehlaw nannih nih cun amah cu nan hlawt. ¹² Zohhmanh u, kan hmaisuang ah Pathian cu a um i nannih doh awk i thawng thanhtu ah tlangbawi hna cu an raldohnak muko he an um. Maw Israel fale hna, Bawipa nan pupa hna Pathian cu doh hlah u, zeitintiah nan hlawhtling lai lo," tiah a ti. ¹³ Jeroboam nih lamhruang ortu, an hnulei in a hun chuah hnawhtu ding hna kha a thlah hna; cucaah a ralkapbu hna cu Judah mi hna hmaiah an um i lamhruang ortu hna cu an hnulei in an um. ¹⁴ Cun Judah mi nih khua an zoh tikah, zohhmanh, ral cu an hmailei he an hnulei he an um; cun Bawipa kha an auh i tlangbawi nih khan muko an tum. ¹⁵ Khi tikah Judah mi hna cu raldohnak au khan an au. Cun Judah mi kha an au tikah Pathian nih Jeroboam le Israel mi vialte kha Abijah le Judah mi hna hmaiah a sunghter hna. ¹⁶ Israel mi cu Judah mi hmaiah an zaam i annih cu Pathian nih an kut chungah a pek hna. ¹⁷ Abijah le a mi hna nih khan tampi an thah hna; cu-caah Israel mi thim ciammammi sing nga an thi. ¹⁸ Cuticun Israel mi hna cu khi tan ah khan an sung i Judah mi hna nih Bawipa, an pupa hna Pathian kha an i bochan caah an tei hna. ¹⁹ Cun Abijah nih Jeroboam kha a daw i a khua kha a chuh hna: Bethel le a pawngkam khuate hna, Jeshanah le a pawngkam khuate hna le Efron le a pawngkam khuate hna. ²⁰ Abijah chan ah cun Jeroboam nih a thawnnak kha a hmu than kho ti lo i Bawipa nih a tuk i a thi. ²¹ Sihmanhsehlaw Abijah cu a thawng chin lengmang. Cun nupi hleili a thit hna i fapa kul le pahni le fanu hleiruk a ngeih hna. ²² Abijah tuahsernak a tang rihmi, a umtu ning-cang hna le a chimmi hna cu profet Iddo tialmi tuan-bia cauk chungah an i tial.

14 Cun Abijah cu a pupa hna sinah a it i David khua ah an vui; a fapa Asa cu amah hmun ah khan a hung bawi. Amah chan ah cun ram cu kum hra him tein a um. ² Cun Asa nih Bawipa a Pathian mith-muh i a tha le a ding kha a tuah. ³ Ram dang bi-aktheng hna le khuahrum bo hna kha a hrawh hna i tung kha a chimh hna i Asherim kha a hau hna i ⁴ Judah mi hna cu Bawipa, an pupa hna Pathian kha kawl awkah le phungbia le nawlbia kha zulh awkah nawl a pek hna. ⁵ Cun Judah ram chung khua vialte hna

chung khan khuahrum bo hna le zihmui biaktheng hna kha a hrawh hna. Cun ram cu a kut tangah hnangam in a um. ⁶ Ram cu a daih caah Judah ram chungah khan kulh ngeimi khua a ser hna. Cu kum hna chungah cun Bawipa nih daihnak a pek caah ral a ngei lo. ⁷ Cun Judah mi cu a thawh hna i, "Hi khua hi ser hna u sih law vampang le innsang le kutka le kothrolh in kulh hna u sih; Bawipa kan Pathian cu kan kawl caah ram cu kanmah ta a si rih; kannih nih amah kha kan kawl i anih nih a kenkip ah daihnak a kan pek," tiah a ti. Cuticun khua cu an ser hna i an hung-cho. ⁸ Asa nih Judah in ralkapbu mi sing thum, phawngan pipi le fei in aa thuammi le Benjamin in phaw a thlir i likuk a kuaimi sing hnih le sang riat a ngeih hna; hi hna hi an dihlak tein raltha mithawng an si. ⁹ Ethiopia mi Zerah nih ralkap nuai khat le rangleng sing thum he a chuahhnawh hna i Mareshah tiang a ra phan. ¹⁰ Cun amah cu Asa nih a hei chuahhnawh ve i Mareshah i Zefathah nelrawn ah cun i doh awkah an i tiang. ¹¹ Cun Asa nih Bawipa a Pathian kha a auh i, "Maw Bawipa, a thawngmi le a dermi karlak ah, bawmtu nangmah bantuk ahohmanh an um lo. Maw Bawipa kan Pathian, kan bawm ko sawh, zeitintiah nangmah kha kan in bochan i hi mibu nganpi hi nangmah min in kan chuahhnawh hna. Maw Bawipa, nangmah cu kan Pathian na si; minung nih nangmah cu in tei hna hlah seh," tiah a ti. ¹² Cucaah Bawipa nih Ethiopia mi hna cu Asa le Judah mi hna hmaiah a tei hna i Ethiopia mi cu an zam. ¹³ Asa le a sin i a ummi hna nih khan Gerar tiang an daw hna i Ethiopia mi cu a nung in pakhat hmanh an taan lo tiang an thi; zeitintiah annih cu Bawipa le a ralkapbu hmaiah cun an kuai dih. Judah mi nih cun hranchaw tampi an lak. ¹⁴ Gerar pawngkam khua vialte cu an tuk i Bawipa kha an tih caah an tei hna. Khua vialte kha an chungah hranchaw tampi an um caah an ramh hna. ¹⁵ Cun satil a ngeimi hna thlam kha an tuk hna i tuu le kalauk kha tampi an i kalpi hna. Cun Jerusalem ah an kir.

15 Pathian thlarau cu Oded fapa Azariah cungah a tlung i ² Asa ton awkah khan a kal i amah cu a thawh i, "Asa le Judah mi vialte le Benjamin mi vialte hna ka bia ngai tuah u: Amah sinah nan um chung cu Bawipa cu nan sinah a um. Nan kawl ahcun amah cu nan hmuh lai, sihmanhsehlaw nan hlawt ahcun an hlawt ve hna lai. ³ Caan saupi chung Israel cu Pathian ngaingai ngei lo le cawnpiaktu tlangbawi ngei lo le phungbia loin an um; ⁴ sihmanhsehlaw an harnak chungin Bawipa, Israel Pathian leiah an i mer i an kawl tikah annih nih an hmuh ko. ⁵ Cu caan lioah cun a chuakmi caah siseh a lutmi caah siseh daihnak a um lo, zeitintiah hnahnawhnak ngan pipi nih ramchung mi vialte cu awlok a chonh hna. ⁶ Phun khat le phun khat, khua khat le khua khat an i do i an kek an kuai dih, ze-icahtiah Pathian nih harnak phun zakip in harnak a

pek hna. ⁷ Sihmanhsehlaw nannih cu nan lung thawng ko u! Nan kut kha derter hna hlah u, zeitintiah nan rian cu man a ngei lai," tiah a ti. ⁸ Asa nih Oded fapa Azariah nih a chimmi bia hna cu a theih tikah, a ral a tha i Judah le Benjamin ram chung vialte le Efraim tlangram chung i a lakmi khua hna i a ummi fihnung siasal vialte kha a hlonh dih hna i Bawipa inn innleng hmai i a ummi biaktheng kha a remh. ⁹ Cun Judah mi vialte le Benjamin mi vialte le Efraim, Manasseh le Simeon in a rami an sin i a pummi hna kha a pumh hna, zeitintiah Bawipa a Pathian kha a sinah a um ti an hngalh tikah Israel ram in mi tampi amah sinah khan an zam. ¹⁰ Annih cu Asa a bawi kum hleinganak, a thla thum thla ah khan Jerusalem ah an i pum. ¹¹ Cu ni ah cun hranchaw an va lakmi chung khan Bawipa sinah cawtum za sarih le tuu thong sarih an thawi hna.

¹² Cun annih nih Bawipa, an pupa hna Pathian kha an lung dihlak le an nunnak dihlak in kawl awkah biakamnak chungah an lut; ¹³ cun Bawipa, Israel Pathian a kawl duh lomi paoh cu mino a si ah, mitar a si ah, pa a si ah, nu a si ah, thah a si lai. ¹⁴ Bawipa sin chiatsernak cu aw thangpi le au le muko le saki tumnak he an tuah. ¹⁵ Cun Judah mi vialte cu an biakam chiatsernak ah cun an i lawm; zeicahtiah an lungtak tein chiatsernak cu an tuah i an duhnak dihlak in amah cu an kawl i amah cu an hmuh i an velchum ah Bawipa nih dinhnak a pek hna. ¹⁶ A nu Maakah hmanh kha Asherah caah fihnung siasal a ser caah, Siangpahrang Asa nih, siangpahrang bawinu a sinak khan a phuah. A siasal cu a hau i a den cikcek i Kidron varek ah a khangh. ¹⁷ Sihmanhsehlaw khuahrum bo hna kha cu Israel ram chungin a hlo hna lo. Asinain Asa lungthin cu a chan chung vialte soisel awk um lo a si. ¹⁸ Cun Pathian inn chungah khan a pa biakamnak laksawng hna le amah biakamnak laksawng hna, ngun le sui le umkheng hna kha a rak put hna. ¹⁹ Cun Asa uknak a kum kum sawm thum le kum nganak tiang ral a um ti lo.

16 Asa a bawi kum sawm thum le kum ruknak ah Israel siangpahrang Baasha nih Judah cu a hung doh i Judah siangpahrang Asa sinah khan ahohmanh luhter lo le chuahter lo awkah Ramah khua kha a ser. ² Cun Asa nih Bawipa inn chung le siangpahrang inn chung i a ummi ro chung khan ngun le sui kha a lak hna i Siria siangpahrang Benhadad, Damaskas i a ummi kha a kuat i, ³ "Ka pa le na pa karlak i a rak um bang khan, keimah le nangmah karlak ah tantinak um seh; zohhmanh, ngun le sui kan kuat; cucaah va kal law Israel siangpahrang Baasha nih hin a ka kirtak nakhnga, amah he nan tantinak kha va chat tuah," tiah a ti. ⁴ Cun Benhadad nih Siangpahrang Asa kha a bia a ngaih i a ralkapbu haotu hna kha Israel mi khua doh awkah a thlah hna i Ijon, Dan, Abelmaim le Naftali i thlah chiahnak khua vialte kha an tei hna. ⁵ Cun mah cucu Baasha nih a theih tikah Ramah khua ser kha a ngol i a

rian kha a thulh. ⁶ Cun Siangpahrang Asa nih Judah mi vialte kha aa kalpi hna i Baasha nih Ramah khua sernak i a hmanmi lung le thing kha an phorh hna i Geba le Mizpah khua sernak ah a hman hna. ⁷ Cu caan ah cun hmutu Hanani kha Judah siangpahrang Asa sinah cun a ra i, "Siria siangpahrang cu naa bochan i Bawipa na Pathian cu naa bochan lo caah, Siria siangpahrang ralkapbu cu na chuahter cang hna. ⁸ Ethiopia mi hna le Libia mi hna kha ralkapbu ngan ngaingai, rangleng tam hringhran le rangcung ralkap tam hringhran he a ummi an si lo maw? Asinain, Bawipa kha naa bochan caah annih cu na kut chungah amah nih an pek hna. ⁹ Zeitintiah vawlei cung dihlak ah hin Bawipa mit cu aa chawh dih i amah lei i an lung soisel awk a um lomi hna cungah a thawnnak kha a langhter. Hi thil ah hin hrut piin na tuah cang; zeitintiah atu cun ral na ngei cang lai," tiah a ti. ¹⁰ Khi tikah Asa cu hmutu cungah khan a thin a hung i hi kong ah a cungah a thin a hun caah thong chungah hreng a kenh. Cun Asa nih mi cheukhat cungah hi caan ah hin hremnak zong a tuah. ¹¹ Asa tuahsernak hna cu a hramthawh in a donghnak tiang Judah le Israel Siangpahrang hna cauk chungah aa tial. ¹² Asa cu a bawi kum sawm thum le kum kuanak kum ah a ke ah zawtnak a ing i a zawtnak cu a fak ngaingai; asinain a zawtnak hmanh ah cun Bawipa kha a kawl lo i sihmanhsehlaw sibawi hna sin tu khan bawmhnak a kawl deuh. ¹³ Cun Asa cu a pupa sinah a it, a bawi kum kum sawm li le kum khatnak kum ah a thi. ¹⁴ David khua chungah amah nih aa cawhmi thlan ah khan an vui. Zihmui ser thiam hna nih an sermi zihmui phun zakip in a khatmi ruakkuang ah khan an suan; cun amah hmaizahnak ah mei nganpi an tih.

17 A fapa Jehoshafat kha amah hmun ah cun a hung bawi i Israel mi he i dohnak ding caah khan a thazang aa thawnter. ² Judah ram chung i kulhnak ngei khua vialte ah khan ralkap a chiah hna i Judah ram chung le a pa Asa nih Efraim khua a rak lakmi hna chungah khan ralvengtu ralkapbu a chiah hna. ³ A pa nih a hlan deuh i a rak zulhmi lam kha a zulh caah Bawipa cu Jehoshafat sinah a um; amah nih Baal kha a kawl hna lo, ⁴ sihmanhsehlaw a pa Pathian kha a kawl i Israel mi nih an zulhmi lam si loin a nawlbial kha a zulh. ⁵ Cucaah Bawipa nih pennak cu a kut chungah a fehter i Judah mi vialte nih Jehoshafat sinah ngunkhuai an thawh i a rum ngaingai i upatnak a hmu. ⁶ Bawipa lam leiah cun a lung kha a ral a tha i cuhleiah Judah ram chungin khuahrum bo hna le Asherim hna kha a thial hna. ⁷ A bawi kum thumnak ah a bawi Benhail, Obadiah, Zekhariah, Nethanel le Mikaiah kha Judah ram chung khua hna ah cawnpiaaktu ah a thlah hna; ⁸ anmah sinah cun Levi mi Shemaiah, Nethaniah, Zebadiah, Asahel, Shemiramoth, Jehonathan, Adonijah, Tobijah le Tobadonijah kha an i tel; cun hi Levi mi hna sinah hin tlangbawi Elishama le Jehoram an i tel. ⁹ Cun

Judah ram chungah khan Bawipa phungbia cauk kha an i put i an cawnpiak hna; Judah ram chung khua vialte kha an ʔol i mi kha an cawnpiak hna. ¹⁰ Cun Judah ram pawngkam i a ummi ram vialte cungah khan Bawipa ʔihnakh kha a tlung i Jehoshafat kha an do lo.

¹¹ Filistin mi a cheukhat nih Jehoshafat cu laksawng an rak pek i ngunkhuai caah ngun an rak pek; cun Arab mi hna zong nih tuukawng thong sarih za sarih le mehehtum thong sarih le za sarih an rak pek. ¹² Cun Jehoshafat cu duhsah tein a ngan chin lengmang. Judah ram chungah ralhruang hna le thil khonnakh khua hna kha a ser hna i ¹³ Judah ram khua chungah khan thil tampi a khon hna. Jerusalem ah ralkap a ʔhawng i a ral a ʔhami a chiah hna. ¹⁴ Mah hihi an pale in-nchungkhar ning cio ah an i relnak cu a si: Judah chungin, a thong pawl hna haotu ah Adnah a si, amah sin ummi cu miʔhawngmi ralʔha sing thum an si, ¹⁵ cun amah a hun dottu ah haotu Jehohanan a si, amah sin ummi cu sing hnih le sang riat, ¹⁶ cun amah a hun changtu ah Zikhri fapa Amasiah a si, amah cu Bawiparian caah mah lungtho tein aa pemi a si, amah sinah cun miʔhawng miralʔha sing hnih an um. ¹⁷ Benjamin chungin: mit:hawng mi ralʔha Eliada, amah sinah cun likuk le phaw a ngeimi sing hnih an um, ¹⁸ cun a hun dottu ah Jehozabad a si i amah sinah cun raltuk awk i aa thuammi sing khat le sang riat an um. ¹⁹ Hi hna hi siangpahrang rianʔuantu cu an si, hi hna hleiah hin Judah ram chung dihlak kulhnakh a ngeimi khua paoh i siangpahrang nih a chiahmi hna kha an um rih.

18 Jehoshafat cu a rum ngaingai i upatnak a hmu; cun Ahab he ʔhitumnakh lei in i pehtlainhakh a ser. ² Kum tlawmpal hnuah khin Ahab sinah Samaria ah a vung kal. Cun amah le amah sin i a kalmi hna cu Ahab nih tuu le cawtum tampi a rak thah hna i Ramoth-gilead hung doh awkah khan a sawm khawh. ³ Israel siangpahrang Ahab nih cun Judah siangpahrang Jehoshafat cu a thawh i, "Ramoth-gilead ah na hun ka kalpi hnga maw?" tiaa a ti. "Kei le nang hi mi khat kan si ko, ka mi cu na mi an si ve ko. Raldohnakh ah cun na sinah kan si lai," tiaa amah cu a leh. ⁴ Cun Jehoshafat nih Israel siangpahrang cu, "Bawipa bia cu dothlat hmasa rih tuah hen," tiaa a ti. ⁵ Cu tikah Israel siangpahrang nih profet kha hmunkhat ah a pumh hna, za li an si, annih cu a thawh hna i, "Ramoth-gilead cu tuk awkah kan kal hnga maw, asiloah, kan i sum lai dah?" tiaa a ti. Cun annih nih, "Hung kal ko, zeitintiaa Bawipa nih siangpahrang kut chungah a pek," an ti. ⁶ Sihmanhsehlaw Jehoshafat nih, "Hika ah hin kan hal khawh ding Bawipa profet a dang pakhat tal an um ti lo maw?" tiaa a ti. ⁷ Cun Israel siangpahrang nih Jehoshafat cu a thawh i, "Bawipa kan hal khawhnakh ding mipa a dang pakhat a um rih, amah cu Imlah fapa Mikaiah a si; sihmanhsehlaw ka kong ah thil ʔha chim bal loin thil ʔhalo lawng kha a chim zungzal caah

ka huat," tiaa a ti. Cun Jehoshafat nih cun, "Cuticun siangpahrang nih chim hlah seh," tiaa a ti. ⁸ Cun Israel siangpahrang nih bawi pakhat a auh i, "Imlah fapa Mikaiah kha khulrang in ratpi tuah," tiaa a ti. ⁹ Cun Israel siangpahrang le Judah siangpahrang Jehoshafat cu an bawi ʔhutdan cungah an ʔhu i an puan in an i thuam; Samaria hauka luhnakh i phuhri ah khan an ʔhu; cun profet vialte hna cu an hmaiah an rak chim dulmal ko. ¹⁰ Cun Khenaanah fapa Zedekiah nih thir ki aa ser hna i, "Hi bangin Bawipa, nih, 'Siria mi cu an rawk dih tiang mah hi hin na suk hna lai,' a ti," tiaa a ti. ¹¹ Cun cu bantuk ʔhiamʔhiam in profet vialte nih cun an chim i, "Ramoth-gilead ah cun hung kal law hung tei ko; Bawipa nih siangpahrang na kut chungah an pek lai," tiaa an ti. ¹² Cun Mikaiah kawh awk i an thlahmi lamkalu nih khan amah sinah cun, "Zohhmanh, profet hna cu lungnge tein a ʔha lei in siangpahrang sinah an bia a si; nangmah na bia zong annih lak i pakhat i a bia bantuk si ve seh law an duhning lei in chim ve ko," tiaa a ti. ¹³ Sihmanhsehlaw Mikaiah nih, "Bawipa a nun bangin, Bawipa nih ka sin i a chimmi cu, mah cucu ka chim ko lai," tiaa a ti. ¹⁴ Cun siangpahrang sinah a phak tikah, siangpahrang nih cun a rak thawh i, "Mikaiah, Ramoth-gilead cu hung tuk awkah kan kal lai maw, kan i sum lai dah?" tiaa a ti. Cun anih nih a thawh i, "Hung kal u law hung tei hen u, annih cu nangmah kut chungah pek an si ko lai," tiaa a leh. ¹⁵ Sihmanhsehlaw siangpahrang nih a thawh i, "Biatak dah ti lo cu Bawipa min in ka sin i na chim lo awkah voi zeizat dah bia kan kamter lai?" tiaa a ti. ¹⁶ Cun anih nih a thawh i, "Israel mi vialte cu khaltu a ngei lomi tuu bantukin tlang cung i an i ʔhek dih kha ka hmu; cun Bawipa nih, 'Hi hna hi bawi an ngei lo, anmah le an inn cio ah dai tein kir hna seh,' a ti," tiaa a ti. ¹⁷ Cun Israel siangpahrang nih Jehoshafat cu, "Keimah kong ah cun ʔhatnak si loin chiatnak a chim lai, tiaa kan ti ʔtheo lo mei?" tiaa a ti. ¹⁸ Cun Mikaiah nih cun, "Cucaah Bawipa bia cu thei tuah: Bawipa cu a bawi ʔhutdan cungah a ʔhut i vancung ralkapbu vialte a orhlei le a kehlei ah an dir kha ka hmu; ¹⁹ cun Bawipa nih a thawh i, 'Israel siangpahrang Ahab cu Ramoth-gilead ah hung kal i khika ah a thih naklai ahodah a lem lai?' tiaa a ti. Cun pakhat nih thil pakhat a chim i a dang pakhat nih thil dang pakhat a chim ve. ²⁰ Cun thlarau pakhat cu a hung chuak i Bawipa hmaiah cun a dir i, 'Keimah nih ka lem lai,' tiaa a ti. Cun Bawipa nih, 'Zei in dah na lem lai?' tiaa a ti. ²¹ Cun anih nih, 'Ka va kal lai i a profet vialte hna kaa chungah nal thlarau ka va si lai,' tiaa a ti. Cun anih nih, 'Na va lem hrimhrih lai i na va lem khawh taktak lai; va kal law cu bangin va tuah,' tiaa a ti. ²² Cucaah cun zohhmanh, Bawipa nih hi na profet hna kaa chungah hin nal thlarau a chiah cang; Bawipa nih nangmah kong ah ʔhat lonak a chim cang," tiaa a ti. ²³ Khi tikah Khenaanah fapa Zedekiah kha a pawn-

gah a ra i Mikaiah kha a biang ah a bengh i, "Zei lam in dah Bawipa thlarau cu nangmah sinah bia chim awkah ka sinin a chuah?" tiah a ti. ²⁴ Cun Mikaiah nih a thawh i, "Zohhmanh, khi ni ah, innchung chungchin dal i i thuh awkah na kal tikah na hngalh te lai," tiah a ti.

²⁵ Cun Israel siangpahrang nih cun, "Mikaiah kha tlai u law khua uktu Amon le siangpahrang fapa Joash sinah khan va kalpi u; ²⁶ cun siangpahrang nih hi bangin, 'Hi pa hi thong ah rak thla u law rawl tlawmte le ti tlawmte lawng, daihnak in ka ra kir than hlantiang, rak pe u, a ti,' tiah va chim hna u," tiah a ti. ²⁷ Cun Mikaiah nih a thawh i, "Daihnak in na kir than a si ahcun, Bawipa nih ka sinah bia kha a chim lo a si lai," tiah a ti. Cun amah nih cun, "Nannih mi vialte hna, thei tuah u," tiah a ti. ²⁸ Cucaah Israel siangpahrang le Judah siangpahrang Jehoshafat cu Ramoth-gilead ah khan an hung kal. ²⁹ Cun Israel siangpahrang nih Jehoshafat cu a thawh i, "Ka mui kaa hleng lai i raldohnak chungah ka kal ve lai, sihmanhsehlaw nang cu na bawi puan kha i aih ko," tiah a ti. Cun Israel siangpahrang cu a mui aa hleng i raldohnak chungah cun a kal. ³⁰ Cun Siria siangpahrang nih cun a rangleng bawi hna cu, "Israel siangpahrang dah ti lo cu, ahohmanh a hme siseh, a ngan siseh, tu hna hlah u," tiah nawl a pek hna. ³¹ Cun rangleng ralbawi hna nih khan Jehoshafat kha an hmuh tikah, "Amah hi Israel siangpahrang cu a si ko," tiah an ti. Cucaah amah tuk awkah khan an i mer; cun Jehoshafat cu a au i Bawipa nih a bawmh. ³² Rangeleng ralbawi hna nih khan amah cu Israel siangpahrang a si lo ti kha an hmuh tikah amah daw-inak khan an i mer than caah Pathian nih a sinin kaa dang leiah a hnuh hna. ³³ Sihmanhsehlaw pakhatpa nih tinh setsai loin a li cu a koih sawhsawh i Israel siangpahrang cu a thir ngaphaw angki le a tangphaw karlak ah a khen; cucaah a rangleng a mawngtu cu, "I mer law hi i tuknak chung hin ka chuahpi tuah, zeicahtiah an ka hliam ai," tiah a ti. ³⁴ Cun cu ni cu an i tuknak kha a fak ngaingai i Israel siangpahrang cu Siria mi hna lei hoih in a rangleng chungah khan zanlei tiang doh chom in a um; cun nitlak ah a thi.

19 Judah siangpahrang Jehoshafat cu Jerusalem i a inn ah him tein a tlung than. ² Sihmanhsehlaw hmutu Hanani fapa Jehu nih amah cu ton awkah a kal i Siangpahrang Jehoshafat cu a thawh i, "Mi thalo cu bawmh i Bawipa a huami hna cu dawt awk a si maw? Hi ruangah hin nangmah cungah Bawipa thinhunnak cu a chuak cang. ³ Asinain, Asherah hna cu ram chungin na hloh hna i Pathian kawl kha na lung in naa sehchih caah nangmah chungah thatnak tlawmpal cu hmuh a si," tiah a ti. ⁴ Jehoshafat cu Jerusalem ah khua a sa; cun Beersheba in Ephraim tlangram tiang mi hna sinah khan a kal i an pupa hna Pathian, Bawipa sinah khan a ratpi than hna. ⁵ Judah ram chung i kulhmi khua dihlak ah khan, khua khat hnu khua khat in, bia-

ceih tu a chiah hna i, ⁶ biaceih tu hna cu, "Nan tuahmi kha tha tein ruat u, zeitintiah bia nan ceihmi cu minung caah a si lo i Bawipa caah a si; nan biakhiahnak ah Bawipa cu nan sin ah aa tel lengmang ve. ⁷ Cucaah Bawipa thihnak cu nan cungah um seh; nan tuahmi kha i ralring u, zeitintiah Bawipa kan Pathian sinah cun biading merh siseh, duhdanh ngeih siseh, ziknawh siseh, a um lo," tiah a ti. ⁸ Cuhleiah Jerusalem ah Jehoshafat nih Levi mi tlawmpal, tlangbawi tlawmpal le Israel mi innchungkhar hna lu tlawmpal kha Bawipa ca i biakhiahnak tuah awkah le i almi bia kha ceih awkah, a thiah hna. ⁹ Cun nawl a pek hna i, "Hi bangin Bawipa thih buin zumhawktlak tein, nan lung dihlak in nan tuah lai: ¹⁰ khuazei khuami hmanh, thisen chuahnak kong ah siseh, phungbia le nawlbia kong ah siseh, an bia nan sin a phak tikah, annih nih Bawipa hmaiah mawhnak an ton nakhnga lo le nan cung le nan unau hna cungah thinhunnak a tlun nakhnga lo, nannih nih annih cu nan rak cawnpiak hna lai. Cu bantuk cun nan tuah lai i mawhnak nan tong lai lo. ¹¹ Cun zohhmanh u, Bawipa lei thil vialte ah tlangbawi upa bik Amariah cu nan cungah a um; cun siangpahrang lei thil vialte ah Judah innchungkhar uktu Zebadiah, Ishmael fapa cu nan cungah a um; cun Levi mi hna cu nan biaceih tu bawi hme deuh an si lai. Raltha tein tuah u law Bawipa cu miding mi hna sinah cun um ko seh!" tiah a ti.

20 Hi hnuah hin Moab mi hna le Ammon mi hna cu Meunim mi a cheukhat hna he Jehoshafat tuk awkah an i thawh. ² Mi zeimaw kha an ra i Jehoshafat kha an chimh i, "Nangmah doh awkah mibu nganpi Edom ram in, rili lengin an ra lio i zohhmanh, Hazazon-tamar ah an um" tiah an ti (mah cucu Engedi kha a si). ³ Khi tikah Jehoshafat cu a thin a phang i Bawipa kawl awk kha aa tim i Judah ram chung vialte ah khan rawl ulhnak a thanh. ⁴ Cun Judah ram mi cu Bawipa sinin bawmh nak kawl awkah an i pum; Judah ram chung khua dihlak khan Bawipa kawl awkah cun an ra. ⁵ Cun Judah ram mi le Jerusalem mi aa pummi hna chungah cun; Jehoshafat cu Bawipa inn chungah, tual thar hmaiah khan a dir i, ⁶ "Maw Bawipa, kan pupa hna Pathian, nangmah cu vancung i Pathian na si lo maw? Miphun hna ram vialte cu nangmah nih na uk lo maw? Nangmah na kut chungah lianhnngannak le thawnnak cu an um i ahohmanh nih an in celh lo. ⁷ Maw kan Pathian, nangmah nih hika ram mi hna cu na mi Israel mi hna hmai i na daw i hna i na hawi Abraham tefa hna sinah zungzal ca in na pe hna lo mei? ⁸ Cu ram chungah cun khua an sa i na min caah hmunthiang pakhat an in sakpiak i, ⁹ 'Kan cungah that lonak, vainam maw, biaceihnak maw, rai maw, mangtam maw a tlun ahcun, hi inn hmaiah le nangmah hmaiah hin kan dir lai, zeicahtiah na min cu hi inn chungah hin a um i kannih nih kan harnak chungin nangmah cu kan in auh lai i nang nih na kan theihpiak lai i na kan khamh lai,' tiah

an ti. ¹⁰ Cun atu cu zohhmanh, Ammon mi hna le Moab mi hna le Seir Tlang mi hna, Israel mi hna nih Izipt ram in an chuah tikah tuk na thlahu hna ca i an hrial hna i an hrawh lomi hna nih khan ¹¹ zohhmanh nangmah nih co awakah na kan pekmi na ta chung hin kannih cu daw i cuticun lehrulh an kan timh. ¹² Maw kan Pathian, an cungah biaceihnak na tuah hnga lo maw? Zeitintiah kannih doh awakah a kan rathnawhtu hi bu nganpi hmaiah hin kannih cu santlailo kan si ko. Zei tuah awk kan hngal lo, sihmanhsehlaw kan mit lawng kha na cungah a um ko," tiah a ti. ¹³ Cu lioah cun Judah mi vialte hna cu an ngakchia hna le an nupi le an fale hna he, Bawipa hmaiah khan an dir. ¹⁴ Cun Bawipa thlarau cu aa pummi hna lak i a ummi Jahaziel cungah khan a tlung; amah cu Zekhariah fapa a si, Zekhariah cu Benaiah fapa a si, Benaiah cu Jeiel fapa a si, Jeiel cu Mattaniah fapa a si, Mattaniah cu Levi mi, Asaf fapa hna tefa kha a si. ¹⁵ Cun anih nih a thawh i, "Judah mi vialte le Jerusalem mi hna le Siangpahrang Jehoshafat hna, thei tuah u: Bawipa nih hi bangin nan sinah, 'Hi mibu nganpi ruangah nan thinphang in nan lung dong hlah u; zeicahtiah hi raldohnak cu nanmah ta a si lo, Pathian i a si. ¹⁶ Thaizing ah vung do hna u; zohhmanh, Ziz hung kainak khan an hung lai; nelrawn dongh, Jeruel ramlak nichuahlei ah khan nan hmuh hna lai. ¹⁷ Hi i tuknak chungah hin nannih nih nan tuk a hau lai lo; nan um hmun kha i tlaih u law dai tein dir ko u law nanmah ca i Bawipa nih teinak an tuahpiakmi hna kha zoh ko u, maw Judah le Jerusalem hna,' a ti. Nan thinphang hlah u, nan lungdong hlah u; thaizing ah chuahhnawh hna u law Bawipa cu nan sinah a um lai," tiah a ti. ¹⁸ Cun Jehoshafat nih vawlei lei zoh in a lu a khun i Judah ram mi vialte le Jerusalem mi vialte kha Bawipa hmaiah an baw i Bawipa kha an biak. ¹⁹ Cun Levi mi Kohath pawl hna le Korah pawl hna kha Bawipa, Israel Pathian cu aw thang piin thangthat awakah an dir. ²⁰ Cun zingka tein an tho i Tekoa ramlak ah khan an va kal; cun an kal lioah khan Jehoshafat cu a dir i, "Judah ram mi hna le Jerusalem mi hna, ka bia thei tuah u! Bawipa nan Pathian cu zum u law fehter nan si lai; a profet hna kha zum hna u law nan hlauh a tling lai," tiah a ti. ²¹ Cun mizapi kha ruahnak a hal hna hnuah, puan thiag i aih in ralkapbu hmai i an kal pah ah: "Bawipa sinah lawmhna kha bia chim tuah u, Zeitintiah a fekmi a dawtnak cu zungzal in a hmun," tiin a titu ding, Bawipa sinah thangthatnak hla a satu ding le amah cu a hlorhtu ding kha a thiah hna. ²² Cun annih nih hlasak le thangthat kha an thawk tikah Bawipa nih Ammon, Moab le Seir Tlang mi, Judah tuk awk i a rami hna kha lamhruang a ahter hna i cucaah an sung dih. ²³ Zeitintiah Ammon mi le Moab mi hna nih khan Seir Tlang mi kha an tuk hna i an hloh cikcek hna, cun Seir i a ummi hna cu an thah dih hna hnuah anmah le anmah cu an i nawng dih. ²⁴ Judah mi cu ramlak i ralven-

nak innsang kha an phak tikah, mibupi cu an hei zoh hna i zohhmanh, annih cu an thi i vawlei ah khan an ril liangluang ko; pakhat hmanh an luat lo. ²⁵ Cun Jehoshafat le a mi hna kha hranchaw lak awakah an rat tikah sañil tampi, thilri, hnipuan man sungmi thilri, an hmuh hna i an i phorh khawh ti lo tiangin an i lak hna. Hranchaw laknak ah cun ni thum tiang an rau, a tam hringhran ko. ²⁶ A ni linak ni ah Berakal Nelrawn ah an i pum i khika ah Bawipa kha an thangthat; cucaah cu ka hmun min cu nihin tiangin Berakah Nelrawn tiah ti a si. ²⁷ Cun annih cu, Judah ram mi le Jerusalem mi vialte cu, Jehoshafat nih a hmaisat hna i an tlung, Bawipa nih an ral hna cungah a lawmhter hna caah lunglawm in an tlung. ²⁸ Jerusalem ah, tingtang, thonglawi le muko he, Bawipa inn ah khan an ra. ²⁹ Cun Bawipa nih Israel mi hna i an ral cu a tuk hna ti an theih tikah ram kip mi nih Bawipa cu an ñih. ³⁰ Cucaah a Pathian nih a velchum in dinhnak a pek caah Jehoshafat pennak cu a dai. ³¹ Cuticun Jehoshafat nih Judah ram cu a pen. Pen hram a thawk ah kum sawm thum le kum nga a ti i Jerusalem in kum kul le kum nga a pen. A nu min cu Azubah a si, Shilhi fanu a si. ³² A pa Asa lam kha a zul i a pial tak lo; Bawipa mithmuh i a dikmi kha a tuah. ³³ Asinain khuahrum bo kha cu a hrawk hna lo; mi zapi nih khan an pupa hna Pathian cungah khan an lung an bunh rih lo. ³⁴ Jehoshafat tuahsernak a tang rihmi hna cu a hramthawh in a donghnak tiang, Hanani fapa Jehu ñialmi chanrelnak chungah an um i cucu Israel Siangpahrang hna Cauk chungah khumh a si. ³⁵ Mah hi hnuah hin that lonak a tuahtu Israel siangpahrang Ahaziah he khan Judah siangpahrang Jehoshafat cu an i kom. ³⁶ Tarshish i a kal hnga ding tilawng kha an ser hna i tilawng cu Ezion-geber ah an ser hna. ³⁷ Cun Mareshah i a ummi Dodavahu fapa Eliezer nih Jehoshafat ralchanh in profet bia a chim i, "Ahaziah he nan i komh caah na ser ciami cu Bawipa nih a hrawh lai," tiah a ti. Cun tilawng hna cu an rawk i Tarshish ah khan an kal kho lo.

21 Jehoshafat cu a pupa hna sinah a it i a pupa hna sinah David khua ah an vui; cun a fapa Jehoram cu amah hmun ah khan a hung bawi. ² Unau a ngei hna, Jehoshafat fapa hna kha: Azariah, Jehiel, Zekhariah, Azariah, Mikhael le Shefatiah an si; an dihlak hin Judah siangpahrang Jehoshafat fapa an si. ³ An pa nih laksawng ngan pipi sui laksawng, ngun laksawng le man sungmi thilri laksawng kha Judah ram chung i kulhmi khua hna he tiah a pek hna; sihmanhsehlaw pennak cu Jehoram kha a pek zeicahtiah amah cu a fapa upa bik a si. ⁴ Jehoram cu a pa bawi thutdan cung i a kai i a feh tikah, a unau vialte cu vainam in a thah hna i Judah ram bawi a cheukhat zong kha a thah hna. ⁵ Jehoram cu siangpahrang a can tikah kum sawm thum le kum hnih a si i Jerusalem in kum riat a uk. ⁶ Cun Ahab innchungkhar nih an tuah bantuk khan, Is-

rael siangpahrang hna lam kha a zul; zeitintiah a nupi cu Ahab fanu a si. Cun Bawipa mithmuh i thil thalo kha a tuah. ⁷ Asinain, David sin i biakamnak a sermi ruangah khan le amah le a fapa hna cu zungzal in meinn kan pek lai tiah bia a kam caah Bawipa nih David in chungkhar kha hrawh a duh lo. ⁸ Amah chan ah cun Edom nih Judah uknak kha a doh i anmah tein siangpahrang an i chiah ve. ⁹ Cun Jehoram le a ralbawi hna le a rangleng vialte hna cu an i chawh i amah le a rangleng ralbawi a kulhtu hna kha zan ah a tuk hna i an thah hna. ¹⁰ Cucaah Edom nih Judah uknak cu nihin tiang hin a doh. Cun kha caan ah khan, Bawipa, an pupa hna Pathian cu a hlawt caah Libnah zong nih khan a uknak kha a doh. ¹¹ Cuhleiah Judah tlang ram ah khan khuahrum bo a ser hna i Jerusalem khuami kha zumhawktlak lo sinak chungah a luhpi hna i Judah mi kha lam a pialter hna. ¹² Cun a sinah profet Elijah sinin ca pakhat a ra i, "Hi bangin, Bawipa, na pa David i a Pathian nih, 'Na pa Jehoshafat lam kha na zulh hna lo i Judah siangpahrang Asa lam zong kha na zulh hna lo i, ¹³ sihmanhsehlaw Israel siangpahrang hna lam kha na zulh hna i Ahab innchungkhar nih Israel mi an pialter hna bang khan nangmah nih Judah ram mi hna le Jerusalem mi hna kha na pialter hna i nangmah nakin a tha deuhmi na unau hna, na pa innchungkhar mi a simi hna kha na thah hna caah, ¹⁴ zohhmanh, na mi hna le na fale hna le na nupi hna le na ngeihmi vialte chungah Bawipa nih rai nganpi a tlunter lai i ¹⁵ nangmah cu paw fah zawtnak a fakmi na ngei lai i ni khat hnu ni khat in na ril cu cu zawtnak ruangah cun a chuak lai, 'a ti," tiah a ti. ¹⁶ Cun Ethiopia mi hna pawng i a ummi Filistin mi hna le Arab mi hna thinhunnak cu Jehoram chungah khan Bawipa nih a thawhter i ¹⁷ Judah cu an hunhnawh i an chim i siangpahrang inn chung thil a si tiah an hmuhmi vialte le a fapa hna le a nupi hna zong kha an kalpi dih hna i a fapa hniang bik Jehoahaz dah ti lo kha cu fapa pakhat hmanh an nganh ta lo. ¹⁸ Cun mah hi thil vialte dih hin Bawipa nih a paw ah a dam kho lomi zawtnak a tlunter. ¹⁹ Cun kum hnih hnuah cu zawtnak ruangah cun a ril cu an chuak i nganfak ngaingai in a thi. A mi hna nih, a pupa hna ca i rak tuahmi meiphu bantuk kha an tuah lo. ²⁰ Pen hram a thawk ah kum sawm thum le kum riat a si i Jerusalem in kum riat a pen; cun ahohmanh ngaihchi-at loin a thi. David khuah chungah khan an vui; sihmanhsehlaw siangpahrang hna thlan ah khan cun an vui lo.

22 Cun Jerusalem khuami hna nih cun a fapa hniang bik Ahaziah kha amah hmun ah cun siangpahrang ah an ser; zeitintiah Arab mi hna he riahhmun i a rami hna nih khan a fapa upa deuh vialte kha cu an thah dih hna. Cucaah Judah siangpahrang Jehoram fapa Ahaziah cu bawi ah a cang. ² Ahaziah cu pen hram a thawk ah kum sawm li le kum hnih a si i

Jerusalem in kum khat a pen. A nu min cu Athaliah a si, amah cu Omri tunu a si. ³ Amah zong cu Ahab in chungkhar lam kha a zul ve, zeicahtiah that lonak tuah i amah fim a chimtu cu a nu kha a si. ⁴ Ahab in chungkhar nih an rak tuah bang khan, amah zong nih Bawipa mithmuh i that lonak kha a tuah; a pa thih hnuah, anmah cu that lonak tuahnak leiah khan fim a chimtu an si. ⁵ An fimchimhning bang khan a zulh i Ahab fapa Joram, Israel siangpahrang sinah khan Siria siangpahrang Hazael cu tuk awkah Ramoth-gilead ah a kal. Cun Siria mi hna nih cun Joram cu an hliam i ⁶ Siria siangpahrang Hazael he an i tuk tikah Ramah i hma an banhmi kha i congghramh awkah Jezreel khuah a kir than. Cun Ahab fapa Joram cu a zawt caah khan amah cu Jezreel khuah i vung zoh awkah Jehoram fapa Ahaziah Judah siangpahrang cu a vung kal. ⁷ Sihmanhsehlaw Pathian nih a rak ruahning ah hin Ahaziah tumchuknak cu Joram a vung tlawnnak hin tlung dingin a rak si. Zeitintiah khika a phak tikah Joram he khan an chuak i Bawipa nih Ahab innchungkhar hrawktu dingah chiti a thuhmi Jehu, Nimshi fapa kha an ton. ⁸ Cun Jehu nih Ahab innchungkhar chungah biakhiahnak kha a tlunter tikah khan, Judah ram bawi hna le Ahaziah unau hna fapa hna, Ahaziah a bultawltu kha a ton hna i a thah hna. ⁹ Ahaziah cu a kawh i Samaria i aa thuh lioah khan an va tlaih, Jehu sinah an ratpi i amah cu an thah. Amah cu an vui, zeicahtiah an nih nih, "Amah cu Jehoshafat, Bawipa kha a lungthin dihlak in a kawltu tupa a si caah," tiah an ti. Cun Ahaziah innchungkhar lakah ram kha a peng khotu ding an um lo. ¹⁰ Ahaziah nu Athaliah nih khan a fapa a thih kha a hngalh tikah, a tho i Judah innchungkhar siangpahrang chungah vialte kha a thah dih hna. ¹¹ Sihmanhsehlaw siangpahrang fanu Jehoshabeath nih Ahaziah fapa Joash kha aa lak i thah awk a simi siangpahrang fapa dang hna sin khan a zampi i amah le a cawngtunu cu i hnak dal chungah a chiah hna. Cuticun Siangpahrang Jehoram fanu Jehoshabeath, tlangbawi Jehoiada nupi a simi nih cun, amah cu Ahaziah far a si caah, Athaliah sin khan a thuh i cucaah a that lo; ¹² cun an sinah cun kum ruk a um, Pathian inn chungah khan an thuh ko; Athaliah nih khan ram cu a pen.

23 Sihmanhsehlaw a kum sarihnak kum ah Jehoiada cu a ral a hung tha i a zaza pawl haotu hna Jehoram fapa Azariah, Jehonan fapa Ishmael, Obed fapa Azariah, Adaiah fapa Maaseiah le Zikhri fapa Elishafat hna he khan biakamnak an tuah. ² Cun Judah ram chungah khan an i chawh i Judah ram chung khuah vialte khan Levi mi hna le Israel innchungkhar i lu a si ciomi hna kha an pumh hna i Jerusalem ah an ra. ³ Cun aa pummi vialte nih siangpahrang he Pathian inn chungah khan biakamnak an tuah. Cun Jehoiada nih a thawh hna i, "Zohhmanh u, siangpahrang fapa hi! Bawipa nih David fapa hna kong ah a chim bantuk

khan amah hi ukter ko u. ⁴ Mah hihi nan tuah awk thil cu a si lai: Nannih tlangbawi le Levi mi sabbath ni i rian a tñanmi hna, cheu thum cheu khat cu kutka hngaktu nan si lai, ⁵ cun cheu thum cheu khat cu siangpahrang inn ah nan um lai i cheu thum cheu khat cu Hram Kutka ah nan um lai; cun mi zapi vialte cu Bawipa inntual ah khan an um lai. ⁶ Tlangbawi hna le rian a tñantu Levi mi hna dah ti lo cu ahohmanh Bawipa inn chungah lut hlah u; annih cu an thian caah an lut kho lai; sihmanhsehlaw zapi vialte nih cun Bawipa nawl kha an zultu awk a si lai. ⁷ Levi mi hna nih an hriam kha i put cio in siangpahrang kha an kulh lai i inn chungah a lut-mi paoh cu thah an si lai. Siangpahrang cu a luh a chuah tikah a sinah nan um lai," tiah a ti. ⁸ Levi mi hna le Judah ram mi vialte hna nih khan tlangbawi Jehoiada nawl pek bang cun an tuah: an minung cio kha sabbath ni i rian a ngei ding he a ngei lo ding he khan an i ratpi hna; zeicahtiah Jehoiada nih khan rian thiahmi bu hna kha a tñinter hna lo. ⁹ Cun tlangbawi Jehoiada nih khan fei hna le phaw a ngan pawl le a hme pawl, Siangpahrang David ta a rak si i Pathian inn chungah an rak chiahmi hna kha, haotu pawl cu a pek hna; ¹⁰ cun mizapi cu an dihlak in, an hriam kha i put cio ah, inn cu a thlanglei le a chaklei in kulh in, biaktheng velchum le inn velchum ah cun, siangpahrang cawngtu ah a chiah hna. ¹¹ Cun siangpahrang fapa cu a rak chuahpi i bawi luchin cu a chih i hngalhternak bia kha a pek; cun siangpahrang a si tiah an thanh i Jehoiada le a fapa hna nih khan chiti an thuh i, "Siangpahrang cu saupi nung ko seh!" tiah an ti. ¹² Athaliah nih mi zapi cu an tlik an choipah in siangpahrang an thangthat kha a hmuh tikah, Bawipa inn chungah mi zapi sinah khan a vung lut; ¹³ cun a hei zoh tikah luhnak ka ah khan siangpahrang cu a tungpi pawng i a dir i siangpahrang pawngah cun haotu pawl le muko tumtu hna an um le ramchung mi vialte cu an i lawm i muko an tum i an hlasatu pawl hna nih an awdawh tumnak thilri hna he conglawmh tuahnak cu an hrui hna kha a hmuh. Cun Athaliah nih a puan kha a thleh hna i, "Rawinak a si! Rawinak a si!" tiah a au. ¹⁴ Cun tlangbawi Jehoiada nih ralkapbu cung i thiahmi haotu pawl kha a rak chuahpi hna i, "Amah cu ralkap hna lak khan rak chuahpi u; ahohmanh amah a zulmi cu vainam in thah a si lai," tiah a ti. Zeitintiah tlangbawi nih cun, "Amah, cu Bawipa inn chungah cun that hlah u," tiah a ti hna. ¹⁵ Cucaah an tlaih i siangpahrang inn Rang Kutka luhnak ah khan a lut i khika ah amah cu an thah. ¹⁶ Cun Jehoiada nih amah le mizapi hna le siangpahrang karlak ah khan, annih cu Bawipa mi si awkah biakamnak a ser. ¹⁷ Khi tikah mi vialte cu Baal inn ah khan an va kal i an theh i a biaktheng hna le a milem hna cu an khuai dih hna; cun Baal tlangbawi Mattan kha biaktheng hna hmaiah cun an thah. ¹⁸ Cun Moses phungbia chungah aa tñal bangin, lawmhpah le hlasak

pah in David nawl pekning in Bawipa sin i khangh thawinak pekchanh awkah David nih Bawipa inn zohkhenhtu ah a chiahmi Levi tlangbawi hna le Levi mi hna kut tengah khan, Jehoiada nih Bawipa inn cawngtu kha a chiah hna. ¹⁹ Ahohmanh zei bantuk thian lonak hmanh in a thiang lomi paoh cu an luh nakhnga lo, Bawipa inn kutka ah khan kutka hngaktu a chiah hna. ²⁰ Cun ralbawi pawl le tuavon pawl le mi a uktu hna le ramchung mi vialte kha a lak hna i annih nih siangpahrang cu Bawipa inn khan an runpi i cunglei kutka khan siangpahrang inn ah an ra. Cun siangpahrang cu siangpahrang bawi tñutdan cungah khan an tñutter. ²¹ Cucaah ram chungah mi vialte cu an i lawm; Athaliah kha vainam in an thah hnuah cun khuah kha a dai.

24 Joash cu pen hram a thawk ah khan kum sarikh a si i Jerusalem in kum sawm li a pen; a nu min cu Zibiah a si, amah cu Beersheba khuami a si. ² Tlangbawi Jehoiada chan chung cu Joash nih Bawipa mithmuh i a dikmi kha a tuah. ³ Jehoiada nih nupi pahni a tñitpiak i fapa hna le fanu hna a ngeih hna. ⁴ Hi hnuah hin Joash nih Bawipa inn remh tñan kha a timh. ⁵ Tlangbawi hna le Levi mi hna kha a pumh hna i, "Judah ram chung khuah ah khan va kal u law, Israel mi vialte sinin kum khat hnu kum khat nan Pathian inn cu remh awkah phaisa va khawl hna u; cun cu rian cu khulrang in va tuah u," tiah a ti hna. Sihmanhsehlaw Levi mi hna kha an i rianranh hlei lo. ⁶ Cucaah siangpahrang nih upa bik Jehoiada kha a auh i, "Bawipa sal Moses nih Israel mi bu cu hngalhternak thlam caah nan thawh lai tiin a timi hna ngunkhuai cu, Judah ram le Jerusalem khuami kha thawhter hna u tiah zeicahdah Levi mi kha na fial hna lo?" tiah a ti. ⁷ Zeicahdah tiah kha misual nu Athaliah fapa hna nih khan Bawipa inn kha an bauh i Bawipa inn chung i pekchanhmi thil vialte zong kha Baal caah an hman dih. ⁸ Cuticun siangpahrang nih nawlbia a ser i kuang pakhat an ser i Bawipa inn kutka lengah khan an chiah. ⁹ Cun Pathian sal Moses nih ramlak ah Israel mi cu nan thawh lai ti in a rak timi hna ngunkhuai kha Bawipa ca i rak put awkah, Judah ram le Jerusalem khuah ah khan thawng an thanh hna. ¹⁰ Cun bawi vialte le mi vialte kha an lung aa lawm i an dih hlantiang an tangka cu an rak put hna i kuang chungah khan an sanh hna. ¹¹ Cun Levi mi hna nih kuang cu siangpahrang i a bawi pawl sinah khan an rak put fate, annih nih a chungah tangka tampi a um ti an hmuh tikah, siangpahrang cañaltu le tlangbawi upa bik i a bawi kha an ra i kuang kha an tlen i an lak i a umnak ah khan an chiah tñan tawn. Cuticun ni khat hnu ni khat an tuah i tangka tampi an khawmh. ¹² Cun siangpahrang le Jehoiada nih khan Bawipa inn rian a latu hna sinah khan an pek hna i annih nih Bawipa inn remhnak caah cun lung lei zungthiam le zungthiam kha an lak hna, cun Bawipa inn remh awk caah khan thir lei zungthiam le dar lei zungthiam

zong an lak fawn hna. ¹³ Cuticun rian tñan awk i fialmi hna nih khan an tñan i an kut chungah inn remhnak rian cu tñan a kal i Bawipa inn cu a sining ding kha an siter tñan i an fehter. ¹⁴ Cun an lim tikah phaisa a tangmi kha siangpahrang le Jehoiada hmaiah khan an rak put i cu cun Bawipa inn ca i umkheng, biaknak ca le khangh thawinac ca i kha an ser hna i zihmui ca kheng tete le sui umkheng le ngun umkheng zong kha an ser hna. Cun Jehoiada chan chung cu Bawipa inn chungah khan khangh thawinac kha an pekchanh camcin ko. ¹⁵ Sihmanhsehlaw Jehoiada cu a tar, a upa i a thi; amah cu a thih ah kum za le kum sawm thum a si. ¹⁶ Cun Israel mi hna sin le Pathian le a inn caah thil tñan a tuah caah David khua chungah, siangpahrang hna sinah khan an vui. ¹⁷ Cun Jehoiada thih hnuah khan Judah ram bawi hna cu an ra i siangpahrang sinah cun upatnak an tuah i siangpahrang nih an bia cu a ngaih hna. ¹⁸ Cun annih nih Bawipa, an pupa hna Pathian inn kha an hlaut i Asherim le siasal kha an rian an tñan hna. Cun hi an mawhnac ruangah hin Judah le Jerusalem cungah thinhunnac a tlung. ¹⁹ Asinain, Bawipa sin i kirpi tñan awkah khan profet kha a thlahhnawh hna, sihmanhsehlaw zei ah an rel hna lo. ²⁰ Khi tikah tlangbawi Jehoiada fapa Zekhariah kha Pathian thlarau nih a tlunhnawh i mizapi cungah cun a dir i a thawh hna i, "Hi bangin Pathian nih, 'Zeicahdah Bawipa nawlbia kha nan buar? Cucaah pei khua awng nan pemh khawh lo cu. Nannih nih Bawipa kha nan hlaut caah amah nih an hlaut ve hna,' a ti," tiah a ti. ²¹ Sihmanhsehlaw an rawi i siangpahrang nawl in amah cu Bawipa inn tual ah khan lung in an cheh. ²² Cuticun siangpahrang a simi Joash nih khan, Zekhariah pa Jehoiada nih a cung i zaangfahnac a rak tuahmi kha a hngal duh lo i a fapa kha a thah. Cun a thih lioah khan, "Bawipa nih hmu seh law phuhlam ko seh," tiah a ti. ²³ Cu kum a donghnac ah Siria ralkapbu nih khan Joash cu an hung tuk. Judah ram le Jerusalem khua ah khan an ra i mi zapi hna lak khan mi zapi i an bawi hna cu an thah hna i an hranchaw vialte cu Damaskas siangpahrang kha an kuat di. ²⁴ Siria ralkapbu cu mi tlawmte he an ra ko na in, annih kut chungah khan Bawipa nih ralkapbu nganpi cu a pek hna, zeicahtiah annih nih Bawipa, an pupa hna Pathian kha an hlaut. Cuticun Joash cungah biaceihnac kha an tlunter. ²⁵ Annih nih an tluntak tikah, hma fak ngaingai a ing in an kaltak, tlangbawi Jehoiada fapa thisen ruangah khan a sinum hna nih an rawi i a ihkhun cungah an thah. Cucaah a thi i David khua chungah an vui, sihmanhsehlaw siangpahrang hna thlan ah khan cun an vui lo. ²⁶ Amah a rawitu hna cu Ammon minu Shimeath fapa Zabad le Moab minu Shimrith fapa Jehozabad an si. ²⁷ A fapa hna kong le amah ralchanh in chimmi bia tampi le Pathian inn sak tñannac kong cu Siangpahrang hna Cauk Fianternac

cauk ah an i tñal. Cun a fapa Amaziah cu amah hmun ah khan a hung bawi.

25 Amaziah cu pennac hram a thawk tikah kum kul le kum nga a si i Jerusalem in kum kul le kum kua a pen. A nu min cu Jeho-addan a si, amah cu Jerusalem khuami a si. ² Bawipa mithmuh ah a dikmi kha a tuah, asinain, soisel awk um lo lung he a si lo. ³ Siangpahrang lianhnacannac kha a kut chungah fehter a um cangka, siangpahrang a pa a rak thattu a sinum kha a thah hna. ⁴ Sihmanhsehlaw Moses cauk chung i phungbia ah aa tñalmi chung i, "Pale hna cu fale can ah thah an si lai lo i fale hna zong pale can ah thah an si lai lo, sihmanhsehlaw mahle sualnac ruang cio ah ahohmanh thah an si lai," tiin Bawipa nawl pekmi ning khan, an fale cu a that hna lo. ⁵ Cun Amaziah nih Judah rammi kha a pumh hna i Judah le Benjamin dihlak ca i a thong pawl haotu hna le a za pawl haotu hna tangah khan an pale chungkhar ning cio ah a chiah hna. Kum kul le a cunglei mi kha a pumh hna i annih cu thim khunmi sing thum, raldoh awk ca i aa tlakmi, fei le phaw a tlai kho an si kha a hmuh. ⁶ Cun ngun talen sing khat in Israel ram i a tñawng i ral a tñami sing khat zong a roih hna. ⁷ Sihmanhsehlaw Pathian mi pakhat a sinah a ra i, "Maw siangpahrang, Israel ralkapbu cu na sinah kalter hna hlah, zeicahtiah Israel mi, hi Efraim mi vialte hna sinah hin Bawipa a um lo. ⁸ Sihmanhsehlaw nang nih hi lam hin raldohnac ah ka tñawng lai tiin na ruah ahcun, ral hmaiah khan Pathian nih nang cu an hlonh ko lai; zeitintiah Pathian nih cun bawmh khawhnac le hlonh khawhnac tñawnnac a ngei," tiah a ti. ⁹ Cun Amaziah nih Pathian mi cu a thawh i, "Sihmanhsehlaw Israel ralkapbu ka pek cangmi talen za khat tluk cu zeitindah ka tuah kun lai?" tiah a ti. Pathian mi nih cun a leh i, "Mah hi nak hin tam deuh pei Bawipa nih cun an pek khawh cu," tiah a ti. ¹⁰ Cun Efraim in a sinah a rami ralkapbu kha, an inn i tlun tñan awkah Amaziah nih a phuah hna. Cucaah Judah cungah khan an thin a hung ngaingai i thin lin in inn ah khan an tlung. ¹¹ Sihmanhsehlaw Amaziah cu ral tñan in a um i a mi hna cu a hrui hna i Cite Nelrawn ah khan an kal i Seir mi sang khat an thah hna. ¹² Judah mi nih a dang sang khat kha a nung in an tlaih hna i lungpang cungah an kaipi hna i lungpang cung cun an nam hna i an dihlak in an i som di. ¹³ Sihmanhsehlaw Amaziah nih a sinah raltuknac hmun ah kalter loin a kirtermi ralkapbu chung mi hna nih khan Judah ram khua cu Samaria in Beth-horon tiang an chim hna i cu khuami cu thong thum an thah hna i hranchaw tampi an lak. ¹⁴ Edom mi a thah hnanac khan a rat hnuah, Seir mi hna pathian kha a rak i phorh hna i a pathian ah aa chiah hna i a biak hna i an sinah pekchanhnac kha a tuah. ¹⁵ Cucaah Amaziah cungah Bawipa cu a thin a hung i profet pakhat a hei thlah i amah nih cun, "Zeicadah anmah an mi hmanh

na kut chungin a chuahter kho lotu pathian, miphun dang hna pathian cu na fuhpanh hna?" tiah a ti. ¹⁶ Sihmanhsehlaw bia a chim lioah cun siangpahrang nih khan a thawh i, "Nangmah cu siangpahrang fimchimu ah maw kan in ser? Ngol ko! Zeicahdah thah na si lai?" tiah a ti. Cucaah profet nih cun a ngol, sihmanhsehlaw, "Mah hihi na buah i kan chimhmi na ngaih lo caah, Pathian nih nangmah hrawk awk cu a ruah cang tiah ka hngalh," tiah a ti. ¹⁷ Cun Judah siangpahrang Amaziah nih cun khuakhannak a buah i Israel siangpahrang Jehu fapa Jehoahaz fapa Jehoash sinah khan mi a tlah hna i, "Ra law, hmaitonh in kan i zoh buah lai," tiah a ti. ¹⁸ Cun Israel siangpahrang Jehoash nih Judah siangpahrang Amaziah cu bia a hei cah i, "Lebanon tlang i hling pakhat nih Lebanon tlang i sidar thing pakhat sinah bia a cah i, 'Na fanu cu ka fapa nupi caah ka pe,' tiah a ti; cun Lebanon tlang i ramlak sahrang pakhat aa chawh i hling cu a naan dih. ¹⁹ Nang nih na thawh i, 'Zohhmanh, Edom ka tei diam', na ti i tluangkawnak in na lung cu aa porhlaw. Sihmanhsehlaw atu cu inn ah khan um ko; zeicahdah harnak kha thawhter i nangmah le, nangmah sinah Judah cu tlukter na duh?" tiah a ti. ²⁰ Sihmanhsehlaw Amaziah nih a ngai duh lo; zeicahdah a si ti ahcun, anih nih Edom pathian hna kha a kawh hna caah a ral hna kut chung i pek ding kha Pathian nih a buahmi a si. ²¹ Cucaah Israel siangpahrang Jehoash cu a hung kal i Judah siangpahrang Amaziah he cun Judah ram ta a simi Beth-shemesh khua ah khan hmaitonh in an um. ²² Cun Judah cu Israel nih khan a tei i anmahle an inn cio ah khan an zam dih. ²³ Cun Israel siangpahrang Jehoash nih Ahaziah fapa Joash fapa Amaziah, Judah siangpahrang cu Beth-shemesh ah a tlaih i Jerusalem ah a kalpi i Jerusalem khua kulhnak vampang cu dong za li, Efraim Kutka in Kil Kutka tiang a chimh. ²⁴ Cun sui le ngun vialte, Pathian inn chungah a ummi umkheng vialte kha a lak hna i Obededom kha a tlaih chih; siangpahrang inn i chawhlawn hna le hreng i a tang dingmi hna zong kha a tlaih hna i Samaria ah a tlung than. ²⁵ Judah siangpahrang Joash fapa Amaziah cu Israel siangpahrang Jehoahaz fapa Jehoash thih hnuah kum hleinga a nung. ²⁶ Amaziah buahsernak a tang rihmi hna cu a hramthawh in a donghnak tiang, Judah le Israel Siangpahrang hna Cauk ah an i tial lo mei? ²⁷ Bawipa sinin aa mer ri thawk khan Jerusalem ah amah rawinak kha an buah i Lakhish ah a zam. Sihmanhsehlaw Lakhish ah cun mi an hei dawiter hna i khika ah khan an thah. ²⁸ Cun rang cugin an ratpi i David khua chungah, a pupa hna sinah khan an vui.

26 Cun Judah ram mi vialte nih khan kum hleiruk a timi Uziah kha an lak i a pa Amaziah hmun ah khan siangpahrang ah an ser. ² Siangpahrang cu a pupa hna sinah a ih hnuah Eloah kha a sak i Judah ta ah a siter than. ³ Uziah cu pen hram a thawk ah kum

hleiruk a si i Jerusalem in kum sawm nga le kum hnih a pen. A nu min cu Jekoliah a si, Jerusalem mi a si. ⁴ Cun a pa Amaziah nih a rak buahmi vialte bantuk khan, Bawipa mithmuh ah a dikmi kha a buah. ⁵ Bawipa tihnak kha a cawnpiaktu Zekhariah chan ah khan, Pathian kawh kha aa sehchih i Bawipa a kawh chung vialte cu Pathian nih khua awng a pemhter. ⁶ A chuak i Filistin mi kha a doh hna i Gath kulhnak vampang le Jabneh kulhnak vampang le Ashdod kulhnak vampang kha a chimh dih hna; cun Ashdod ram chung le Filistin mi hna lak hmun dang ah khan khua a ser hna. ⁷ Pathian nih, Filistin mi hna le Gurbaal i a ummi Arab mi hna le Meunim mi hna lakah khan amah cu a bawmh. ⁸ Ammon mi hna nih Uziah cu ngunkhuai an pek i amah cu a thawh ngaingai caah Izit ramri tiang hmanh in a min a thang. ⁹ Cuhleiah Jerusalem ah cun Kil Kutka le Nelrawn Kutka le kulhnak vampang a kawin ah khan innsang a sak hna i a kul hna. ¹⁰ Cun chimram le nelrawn ah khan satil run tampi a ngeih caah ramlak ah khan innsang a sak hna i tikhor tampi a cawh hna, cun lothlawh a duh ngaingaimi a si caah tlangram le vawlei thatnak hmun ah khan lothlo le mitsur nengtu kha a chiah hna. ¹¹ Cuhleiah, Uziah nih cun, siangpahrang ralbaw hna lak i pakhat Hananiah kut tang i a ummi ralkapbu, raltuk awk i a tlakmi, catialtu Jeiel le ralbaw Naaseiah nih an bu chung cio minung zat ningin an thenmi hna cu a ngei. ¹² Mithawngmi raltha hna, an pale innchungkhar hna an lu cio cu an dihlak ah thong hnih le za ruk an si. ¹³ Anmah kut tangah cun siangpahrang kha a ral hna tuk awkah a bawm khotu, raltuknak i a thawng ngaingaimi ralkap sing thum thong sarik le za nga an um. ¹⁴ Cun Uziah nih ralkap vialte caah cun phaw, fei, luchin, ngaphaw thir angki, li, le chehnak ah lung kha a timh hna. ¹⁵ Cun thal le lung ngan pipi a kap khotu seh zungthiam pawl nih an sermi hna kha, Jerusalem ah cun innsang le a kil ah khan a chiah hna. Cun amah cu a thawh tiang khuaruahhar in bawmh a si caah a min cu khuazakip ah a thang. ¹⁶ Sihmanhsehlaw a hung thawh tikah aa rawknak dingah a hun i porhlaw. Bawipa a Pathian sinah zumhtlak loin a um i zihmui biaktheng i zihmui khangh awkah khan Bawipa biakinn ah cun a lut. ¹⁷ Sihmanhsehlaw tlangbaw Azariah nih Bawipa tlangbaw a ral a tham sawm riat he a hnu in an zulk; ¹⁸ cun Siangpahrang Uziah cu an donh i, "Uziah, nangmah nih Bawipa sinah zihmui khangh cu na buah awk a si lo, sihmanhsehlaw Aaron fapa hna tlangbaw hna zihmui khangtu ding i thiantermi hna lawnglawng nih khan an buah awk a si. Thil hmaan lo na buah caah hmunthiang chung hin chuak buah, cun hi nih hin Bawipa Pathian sinin upatnak zehmanh an tluh lai lo," tiah an ti. ¹⁹ Khi tikah Uziah cu a thin a hung. Zihmui khanghnak ding cengeh pakhat aa put i tlangbaw hna chungah a thin a hun tikah khan, Bawipa

inn chung, zihmui biaktheng pawng, tlangbawi hna hmaika ah khan a cal ah thinghmu hma a chuak ko. ²⁰ Cun tlangbawi upa bik Azariah le tlangbawi vialte nih khan amah cu an zoh i zohhmanh, amah cu a cal ah thinghmu zawtnak a ngei! Cun annih nih khulrang in an nam i amah zong kha chuah aa nam ve, zeicahtiah Bawipa nih a tuk cang. ²¹ Cun Siangpahrang Uziah cu a thih ni tiang thinghmu a si lan, cun thinghmu a si caah khan Bawipa inn khan thlei a si i cucaah inn dang ah a um. Cun a fapa Jotham nih cun siangpahrang innchungkhar cu a zohkhenh i ram mi kha a uk hna. ²² Uziah tuahsernak a tang rihmi hna cu a hramthawk in a donghnak tiang profet Isaiah, Amoz fapa nih a tial. ²³ Cun Uziah cu a pupa hna sinah a it i, "Amah cu mithinghmu a si caah siangpahrang hna thlan ah vui loin siangpahrang hna thlanmual ah khan a pupa hna sinah an vui. Cun a fapa Jotham cu amah hmun ah khan a hung bawi.

27 Jotham cu pen hram a thawk ah kum kul le kum nga a ti i Jerusalem in kum hleiruk a pen. A nu min cu Jerushah a si, amah cu Zadok fanu a si. ² A pa Uziah nih a tuahmi vialte ning khan Bawipa mithmu ah thil dik kha a tuah — Bawipa biakinn bel kha a luh-nawh lo. Sihmanhsehlaw mi zapi nih khan tthat lonak kha an tuah lengmang ko. ³ Bawipa inn cunglei kutka kha a ser i Ofel vampang cungah khan inn tampi a sak. ⁴ Cuhleiah Judah tlangram ah khan khua a ser hna i thing hmawnnak tlang ah khan ralhrung le innsang a sak hna. ⁵ Ammon mi hna siangpahrang he khan an i do i a tei hna. Cun cu kum ah cun Ammon mi hna nih, ngun talen za khat le changvut phor thong hra le barli phor thong hra an pek. Ammon mi nih cu zat thiamthiam cu a kum hnihnak le a kum thumnak ah an pek. ⁶ Jotham cu a kalning kha Bawipa a Pathian hmaiah a ningcang tein a tuah caah mithawng ah a cang. ⁷ Jotham tuahsernak a tang rihmi hna le a raldohnak vialte le a kalning hna cu, zohhmanh, Israel le Judah Siangpahrang hna Cauk chungah an i tial. ⁸ Pen hram a thawk ah kum kul le kum nga a si i Jerusalem in kum hleiruk a pen. ⁹ Cun Jotham cu a pupa hna sinah a it i David khua ah an vui; cun a fapa Ahaz cu amah hmun ah khan a hung bawi.

28 Ahaz cu pen hram a thawk ah kum kul a si i Jerusalem in kum hleiruk a pen. A hringsortu David bangin Bawipa mithmu ah thil ding a tuah ve lo, ² sihmanhsehlaw Israel siangpahrang hna lam tu kha a zul. Baal hna caah khan thletmi milem hmanh a ser hna; ³ Hinnom fapa nelrawn ah khan zihmui a khangh i Bawipa nih Israel mi hna hmai in a dawimi miphun hna nih fihnung phunglam an tuahmi hna ning khan a fapale hna cu raithawinak ah a khangh hna. ⁴ Cun khuahrum bo hna le tlang hna le thingkung hring tang kip ah raithawinak kha a tuah i zihmui kha a khangh. ⁵ Cucaah Bawipa a Pathian nih amah cu Siria

siangpahrang kut chungah a pek i amah nih cun a tei i a mi tampi hna cu sal ah a tlaih hna i Damaskas ah a kalpi hna. Israel siangpahrang kut chung zongah amah cu pek a si i Israel Siangpahrang nih cun a tei i tampi a thah hna. ⁶ Bawipa, an pupa hna Pathian kha an hlaut caah Remaliah fapa Pekah nih khan ni khatte ah Judah ram chungah cun sing khat le sang hnih a thah hna, an dihlak in miraltha lawngte an si. ⁷ Cun Efraim mithawng Zikhri nih siangpahrang fapa Maa-seiah le siangpahrang inn uktu Azrikam le nawl ngeihnak leiah siangpahrang a hun dottu Elkanah kha a thah hna. ⁸ Israel mi hna nih cun an rualchan hna chung cun nu le fapa le fanu hna sing hnih sal ah an tlaih hna; cun an sin cun hranchaw zong tampi an lak i hranchaw cu Samaria ah an kalpi. ⁹ Sihmanhsehlaw khika ah khan Bawipa profet pakhat a rak um i a min cu Oded a si; Samaria i a kalmi ralkapbu ton awkah cun a chuak i annih cu a thawh hna i, "Bawipa, nan pupa hna Pathian cu Judah cungah a thin a hun caah annih cu nan kut chungah an pek hna, sihmanhsehlaw nannih nih van tiang a phanmi thinhunnak in nan thah hna. ¹⁰ Cun atu cu nannih nih Judah mi hna le Jerusalem mi hna cu pa he nu he nan sal i zuat hna awkah nan i tim. Nannih tah Bawipa nan Pathian cungah nan sualnak a um ve lo maw? ¹¹ Cucaah ka bia ngai u, Bawipa thinhunnak tihnung cu nan cungah a um caah, nan rualchan hna chungin nan tlaihmi sal hna cu kua than hna u," tiah a ti. ¹² Efraim mi hna chung i bawi a cheu hna Johanan fapa Azariah le Meshillemoth fapa Berekhiah le Shallum fapa Jehizkiah le Hadlai fapa Amasa hna zong nih raltuknak in a rami kha an rak donh hna i, ¹³ annih cu an thawh hna i, "Nan ral tlaihmi hna cu hika ah hin nan runpi hna hnga lo, zeicahtiah atu lio kan sualnak le mawhnak lengah hin nannih nih Bawipa cungah mawh phorhter chin nan kan timh. Kan mawhnak cu a ngan cang i Israel mi cungah thinhunnak tihnung a um cang," tiah an ti. ¹⁴ Cucaah hriamnam aa putmi hna nih khan hrengtangmi hna le hranchaw hna cu bawi hna le aa pummi vialte hna hmaiah khan an kaltak hna. ¹⁵ Cun an min in an thiahmi hna nih khan an tho i hrengtangmi cu an lak hna i an lak i hnipuan lo i a ummi cu hranchaw chung khan hnipuan an aih hna; hnipuan an aih hna, kedan an pek hna, ei awk le din awk an pek hna i sathau an thuh hna; cun annih lak i a derthawmmi vialte kha laa an citter hna i ungkung khua an timi Jeriko khua ah cun an unau hna sinah an kalpi hna. ¹⁶ Khi caan ah cun Siangpahrang Ahaz nih Assiria siangpahrang sinah bawmhhah awkah mi a thlah hna. ¹⁷ Zeicahtiah Edom mi nih Judah ram cu an chim than hoi i an tei hna i sal ah an i kalpi diam hna. ¹⁸ Cun Filistin mi hna nih Judah ram chung chimram le Negeb i a ummi khua hna kha an hranh hna i Beth-shemesh, Aijalon, Gederoth, Soko le a kuate hna, Timnah le a

khuate hna, Gimzo le a khuate hna kha an lak hna i khika ah cun an um colh. ¹⁹ Bawipa nih Israel siangpahrang Ahaz thawngin Judah cu a tumchukter, zeicahtiah Judah ram chungah khan thlahthlam in a um i Bawipa sinah khan zumhawktlak in a nung lo. ²⁰ Cucaah Assiria siangpahrang Tiglath-pileser nih khan a rathnawh i thawnter lei loin hremnak tu kha a pek. ²¹ Ahaz nih khan Bawipa inn le siangpahrang le bawi hna inn khan a ramh hna i Assiria siangpahrang kha ngunkhuai a pek; sihmanhsehlaw cu nih cun a bawm lo. ²² Hi Siangpahrang Ahaz thiamthiam cu, a lung retheih caan ah hin Bawipa sinah khan zumhawktlak lo chinchin in a um. ²³ Zeitintiah amah a teitu Damaskas pathian hna sinah khan rai a thawi i, "Siria siangpahrang hna pathian hna nih an bawmh hna caah, keimah zong an ka bawmh ve nakhnga an sinah raithawinak ka tuah lai," tiah a ti. Sihmanhsehlaw an nih cu amah le Israel mi vialte rawhrnak an si. ²⁴ Cun Ahaz nih Pathian inn i umkheng hna kha a khawmh hna i Pathian inn i umkheng hna cu a den dih hna i Pathian inn i innka hna cu a phih dih hna; cun Jerusalem khua a kenkip ah khan biakttheng aa serh hna. ²⁵ Judah ram chung khua kip ah khan pathian dang hna sin i zihmui khanghnak caah khuahrum bo a ser hna i Bawipa, a pupa hna Pathian cu a thin a phawh. ²⁶ A tuahsernak a tang rihmi hna le a lam zulhmi vialte cu a hramthawh in a donghnak tiang Judah le Israel Siangpahrang hna Cauk chungah an i tial. ²⁷ Cun Ahaz cu a pupa hna sinah a it i khua chungah, Jerusalem khua chungah cun an vui; Israel siangpahrang hna thlan ah khan cun an ratpi lo. Cun a fapa Hezekiah cu amah hmun ah khan a hung bawi.

29 Hezekiah cu kum kul le kum nga a ti ah pen hram a thawk i Jerusalem in kum kul le kum kua a pen. A nu min cu Abijah a si, Zekhariah fanu a si. ² A pa David nih a rak tuah bantuk khan amah nih Bawipa mithmuh i a dingmi kha a tuah. ³ A bawi a kum khatnak, thla khatnak thla ah Bawipa inn i innka kha a hun hna i a remh hna. ⁴ Tlangbawi hna le Levi mi hna kha a ratpi hna i nichuahlei kam tual ah khan a pumh hna i, ⁵ annih cu a thawh hna i, "Levi mi hna, ka bia thei tuah u! Atu cu i thianh u law Bawipa nan pupa hna Pathian inn kha thianhlimh tuah u, hmunthiang khan hmunthur kha hlonh u. ⁶ Zeicahtiah kan pupa hna cu zumhtlak loin an um i Bawipa kan Pathian mithmuh ah a tha lomi thil kha an tuah; amah cu an hlaut i Bawipa umnak hmun cu kaa dang an hoihtak i an hnulei an chit. ⁷ Innleng innka zong kha an khar hna i meiinn kha an hmih hna i Israel Pathian sinah khan zihmui zong an khang lo i khangh thawinak zong an pechan lo. ⁸ Cucaah Bawipa thinhunnak cu Judah le Jerusalem cungah a tlung i tuksapur, khuaruahhar le serhsat awk thil ah, nannih nih nan mit hrim i nan hmuh bang hin a ser hna. ⁹ Cucaah zohhmanh u, hi ruangah hin kan

pupa hna cu vainam in an rak thi i kan fapa le kan fanu le kan nupi hna cu sal ah an rak tang. ¹⁰ Tih a nungmi thinhunnak cu kan sinin aa mer nakhnga, Bawipa, Israel Pathian sin i biakamnak ser cu atu cu ka lung i a ummi a si. ¹¹ Ka fapale hna, atu cu thluarthlap in um hlah u, zeitintiah Bawipa nih nannih cu a hmai i dir awk le amah riantuan awk le amah riantuantu si awk le amah sinah zihmui khangh awkah an thim hna," tiah a ti. ¹² Khi tikah Levi mi cu an tho, Amasai fapa Mahath, Azariah fapa Joel, Kohath mi hna fapa hna; cun Merari fapa hna chungin, Abdi fapa Kish, Jehallelel fapa Azariah; cun Gershon mi hna chungin Zimmah fapa Joah, Joah fapa Eden; ¹³ Elizafan fapa hna chungin, Shimri le Jeuel; cun Asaf fapa hna chungin, Zekhariah le Mattaniah; ¹⁴ Heman fapa hna chungin, Jehuel le Shimei; Jeduthun fapa hna chungin, Shemaiah le Uzziel. ¹⁵ An unaule kha an pumh hna i anmah kha an i thianh i Bawipa bia in siangpahrang nih nawl a pek hna bangin, Bawipa inn thianh awkah cun an lut. ¹⁶ Tlangbawi hna cu Bawipa inn chungchin thianh awkah khan an lut i Bawipa biakinn chungah thurhhnawmhnak an hmuhmi vialte kha Bawipa inn inntual ah an chuahpi hna i Levi mi hna nih khan an lak i Kidron tivarek ah khan an kalpi. ¹⁷ Thianhlimh cu thla khatnak thla a ni khat ni ah an thawk i cu thla ni riat ni ah cun Bawipa innleng kha an phan; cun ni riat chung Bawipa inn cu an thianh i cu thla ni hleiruk ni ah cun an lim. ¹⁸ Cun Siangpahrang Hezekiah sinah cun an va lut i, " Bawipa inn kha kan thianh dih cang, khangh thawinak biakttheng le a umkheng vialte, hun camcini changreu cabuai le a umkheng vialte, kan thianh dih hna. ¹⁹ Cun zumhtlaklo a si tikah Siangpahrang Ahaz nih a hlautmi umkheng vialte kha kan timh dih hna i kan thianh dih hna; cun zohhmanh, Bawipa biakttheng hmaiah an um," tiah an ti. ²⁰ Cun Siangpahrang Hezekiah cu zingka tein a tho i khua chung bawi kha a pumh hna i Bawipa inn ah khan a hung kal. ²¹ Cun ram le hmunthiang le Judah ca i soal thawinak caah cawtum pasarih, tuukawng pasarih, tuufa pasarih le mehehtum pasarih an rak put hna. Cun Aaron fapa tlangbawi hna kha Bawipa biakttheng cung i pekchanh awkah nawl a pek hna. ²² Cucaah cawtum kha an thah hna i tlangbawi nih an thi kha an lak i biakttheng kha an theh; cun tuukawng kha an thah hna i an thi khan biakttheng kha an theh; cun tuufa kha an thah hna i an thi khan biakttheng kha an theh. ²³ Cun soal thawinak ca mehehtum kha siangpahrang le aa pummi hna sinah khan an ratpi hna i an cungah an kut an chuan i ²⁴ tlangbawi hna nih khan an thah hna i an thi cun Israel mi vialte ca i remnak sernak ah biakttheng cungah khan soal thawinak an tuah. Zeitintiah siangpahrang nih khan khangh thawinak kha le soal thawinak kha Israel mi vialte caah tuah awk a si lai tiin nawl a pek hna. ²⁵ Cun David le siangpahrang i a

hmutu Gad le profet Nathan nawl peknak ning khan, Levi mi cu Bawipa inn chungah khan sumsel le tingtang le thonglawi he tiah a chiah hna; zeitintiah nawlbia cu Bawipa sinin a profet hna hmang in a ra. ²⁶ Levi mi hna cu David thilri he khan an dir i tlangbawi hna cu muko he khan an dir. ²⁷ Khi tikah Hezekiah nih, khangh thawinak cu biaktheng cungah pekchanh si seh tiah nawl a pek. Cun khangh thawinak cu thawk a si tikah, Bawipa sin hlasak le muko tum cu David nih a sermi hlasaknak thilri he khan an thawk ve. ²⁸ Aa pummi nih cun an zapi in an biak, hlasatu nih khan hla an sak, muko tumtu nih khan muko an tum; mah vialte hi khangh thawinak a dih hlantiang an tuah. ²⁹ Cun pekchanhnak kha a dih tikah, siangpahrang le a sin i a ummi vialte nih khan an lu an khun i an biak. ³⁰ Cun siangpahrang Hezekiah le bawi hna nih khan Levi mi hna cu David bia le hmutu Asaf bia in Bawipa cu hla in thangthat u, tiah nawl an pek hna. Cun annih nih lunglawmhnak in thangthatnak hla kha an sak i an kun i an biak. ³¹ Khi tikah Hezekiah nih, "Nannih nih Bawipa sinah nan i thianh cang; ra u law raithawinak le lawmhnak thawinak cu Bawipa inn ah rak pu tuah hna u," tiah a ti. Cun aa pummi nih raithawinak hna le lawmhnak thawinak hna kha an rak put i duhnak lungthin a ngeimi paoh nih khan khangh thawinak an rak put. ³² Aa pummi nih khangh thawinak an rak putmi cu cawtum sawm sari, tuukawng za khat le tuufa za hnih an si; mah vialte hi Bawipa sin i khangh thawinak caah a si. ³³ Cun thilthiang pekchanhmi cu cawtum za ruk le tuu thong thum an si. ³⁴ Sihmanhsehlaw tlangbawi cu an tlawm tuk caah khangh thawinak sa vialte cu a phaw an hawk caw hna lo, cucaah tlangbawi dang hna nih an i thianh hlantiang, an unau Levi mi hna nih khan rian cu a dih tiang an bawmh hna — zeicahtiah Levi mi hna cu lungthin ah tlangbawi hna nih an i thianhnak nakkhan an ding deuh. ³⁵ Khangh thawinak tampi lengah cun daihnak thawinak ca i sathau le khangh thawinak ca i thletmi an um. Cuticun Bawipa inn i rianquannak cu umter than a si. ³⁶ Cun Pathian nih mi zapi ca i a tuahmi caah khan Hezekiah le mi vialte cu an i lawm; zeicahtiah cu thil cu duak tiah a hung ummi a si ko.

30 Bawipa, Israel Pathian i Lanhtak Puai cu ulh awakah annih nih Bawipa inn ah Jerusalem ah an rat nakhnga, Hezekiah nih Israel ram le Judah ram ah mi a thlah hna i Efraim le Manasseh ram zongah ca a kuat hna. ² Zeicahtiah siangpahrang le a bawi pawl hna le Jerusalem i aa pummi vialte nih Lanhtak Puai cu thla hnihnak thla i ulh dingin bia an khiah — ³ zeicahtiah tlangbawi hna kha a za in an i thianh kho lo i mi zong kha Jerusalem ah an i pumh lo caah a caan ah khan an ul kho lo — ⁴ cu khuakhannak cu siangpahrang le aa pummi vialte nih a ding tiah an ruah. ⁵ Cucaah Israel ram chung dihlak khan, Beersheba in

Dan tiang thawng thanh i Jerusalem ah nan ra lai i Bawipa, Israel Pathian i Lanhtak Puai cu nan hman lai tiin mizapi kha thawngthanh awakah khan bia an chuah; zeicahtiah an tining bang khan tampi nih an hmang lo. ⁶ Cucaah siangpahrang nawl peknak bang khan ca phortu kha Israel le Judah ram vialte ah khan siangpahrang le a bawi pawl hna ca kha an i phorh i an kal, siangpahrang nih cun, "Maw Israel mi hna, Bawipa, Abraham, Isak le Israel Pathian sinah cun kir than u law Assiria siangpahrang hna kut in a luatmi nannih a tangmi hna leiah hin aa mer than ve lai.

⁷ Nan pupa hna le nan unau hna, Bawipa, an pupa hna Pathian sinah zumhtlaklo an si ca i nannih nih nan hmuh bangin, a hrawhmi hna bantuk hi si hlah u.

⁸ Nannih cu nan pupa hna bantuk khan hngawngthawng si hlah u, sihmanhsehlaw Bawipa sinah khan i pe u law zungzal ca in a thiantermi a hmunthiang ah khan ra u, cun a thinhunnak thnung cu nan sinin aa mer nakhnga Bawipa nan Pathian cu a rian tuan u. ⁹ Zeitintiah nannih nih Bawipa sinah khan nan kir than ahcun nan unau hna le nan fale hna nih khan annih a tlaitu hna sin khan zaangfahnak an hmuh lai i hi ram ah hin an kir than lai. Zeicahtiah Bawipa nan Pathian cu velngeih thiam le zaangfah thiam a si i amah sinah nan kir than ahcun nannih kha khuadang an hoitak hna lai lo," tiah a ti. ¹⁰ Cucaah ca phortu hna cu khua khat hnu khua khat in Efraim le Manasseh ram ah cun, cun Zebulun ram tiangin an kal; sihmanhsehlaw an rak nihsawh hna i zehmanh ah an rel hna lo. ¹¹ Asher mi tlawmte, Manasseh mi tlawmte le Zebulun mi tlawmte lawng nih toidornak lungthin an ngei i Jerusalem ah cun an ra. ¹² Bawipa bia in siangpahrang le a bawi pawl nih an chimhmi hna tuah awk i lungthin khat ngeih awakah Pathian kut cu Judah cunghah khan a um fawn. ¹³ Cun thilnu telh lo changreu puai cu thla hnihnak thla i hman awakah Jerusalem ah mi tampi an ra, aa pummi cu an tam ngaingai. ¹⁴ Cun rian cu an thawk i Jerusalem i a ummi biaktheng vialte kha an thial i zihmui khanghnak biaktheng vialte kha an lak hna i Kidron horkuang ah an hlonh hna. ¹⁵ Cun Lanhtak tuufa kha thla hnihnak thla i ni hleili ni ah khan an thah. Cun tlangbawi hna le Levi mi hna cu an ning a zak i cucaah an i thianh i Bawipa inn chungah khan khangh thawinak kha an rak put. ¹⁶ Pathian mi Moses phungbia ning khan annih nih an umnak tawn hmun ah khan an um; Levi mi kut in an hmuhmi thisen cu tlangbawi hna nih khan an hlonh. ¹⁷ Zeicahtiah aa pummi chungah khan aa thianh lomi tampi an um; cucaah a thiang lomi ca paoh ah khan Levi mi nih Lanhtak tuufa kha thah a herh, tuufa cu Bawipa sinah a thiang i ser awakah. ¹⁸ Zeicahtiah mi tampi, Efraim mi, Manasseh mi, Issakhar mi le Zebulun mi tampi hna cu an i thianh lo i asinain a ningcang si lo khan lanhtak puai cu an ei ve ko. Zeitintiah Hezekiah nih annih cu

thla a campiak hna i, ¹⁹ "Pathian, Bawipa an pupa hna Pathian cu a lungthin in kaw l aa timmi paoh cu, hmunthiang chung i i thianhnak phung ningin a tuah lo hmanh ah, a thami Bawipa nih cun ngaithiam ko seh," tiah a ti. ²⁰ Cun Bawipa nih Hezekiah cu a theih i mi cu a damter hna. ²¹ Cun Jerusalem i a ummi Israel mi hna nih cun thilnu telh lo changreu puai cu ni sarih chung lunglawm ngaingai in an hman; cun Levi mi hna le tlangbawi hna nih khan Bawipa cu ni fate an thangthat i Bawipa cu an thazang dihlak in hla in an hlorh. ²² Cun Bawipa rian tuannak i thiamnak tha a langhtertu Levi mi kha Hezekiah nih a forh chin hna. Cucaah cu puai rawl cu mi zapi nih khan ni sarih an ei i Bawipa an pupa hna Pathian sinah khan daihnak thawinak an pekchanh i lawmhnak kha an pek. ²³ Cun aa pummi nih cun an ningpi in puai cu a dang ni sarih tuah rih awk kha an hna a tla; cucaah lunglawmhnak in ni sarih an tuah rih. ²⁴ Zeitintiah Judah siangpahrang Hezekiah nih aa pummi cu cawtum thong khat le tuu thong sarih, pekchanh awk caah a pek hna i bawi pawl nih aa pummi cu cawtum thong khat le tuu thong hra an pek hna. Cun tlangbawi kha tam piin an i thianh. ²⁵ Judah mi aa pummi an ning piin, tlangbawi hna le Levi mi hna he, cun Israel ram in a rami mipem hna, cun Judah ram i a ummi miphun hna cu an i lawm. ²⁶ Israel siangpahrang David fapa Solomon chan hnu khan hi bantuk hi Jerusalem ah a um ti lo caah Jerusalem ah lunglawmhnak nganpi a um. ²⁷ Cun tlangbawi hna le Levi mi hna kha an dir i mi kha bongmal an sawmh hna i an aw cu theih a si i an thlacamnak cu vancung i a umnak hmunthiang kha a phan.

31 Cun hi vialte hi a dih tikah, cuka i a ummi Israel mi vialte kha Judah ram khua an khan an kal i an dihlak in an hrawh dih hna hlantiang, Judah le Benjamin le Efraim le Manasseh ram chung dihlak i a ummi tung hna kha an den cikcek hna i Asherim kha an hau hna i khuahrum bo le biaktheng kha an chimh hna. Cun Israel mi vialte cu an khua le an ram cio ah an tlung. ² Cun Hezekiah nih tlangbawi hna le Levi mi hna kha a phuphu in a then hna, a phuphu in an riantuanning cio khan Levi mi hna le tlangbawi hna cu khangh thawinak ca le daihnak thawinak ca le Bawipariahmun kutka i riantuanto ding hna le lawmhnak le thangthatnak petu hna tiin a chiah hna. ³ Siangpahrang nih amah ngeihmi chungin a thawhmi cu, Bawipa phungbia chungah aa tial bangin, zingfate le zanleifate tuahmi khanghthawinak, thla thar le sabbath le caan ngeimi puai hna i pekchanhmi satil kha an si. ⁴ Cun tlangbawi hna le Levi mi hna kha Bawipa phungbia ah an i pek khawh naknga, Jerusalem mi hna cu tlangbawi hna le Levi mi hna nih an hmuh awk a simi kha nan pek hna lai tiah nawl a pek hna. ⁵ Nawlbia cu ka kip ah an thanh tikah Israel mi nih tampi in rawl thar hmasa hna le mitsur hang le chiti le khuaihli-

ti le lo in a chuakmi vialte kha an thawh i zeizong kip cheu hra cheu khat kha tam piin an rak put. ⁶ Cun Judah ram chung khua i a ummi Israel mi le Judah mi hna nih khan an caw le an tuu hna chung khan cheu hra cheu khat le Bawipa an Pathian sin i an pekchanhmi thil thiang kha an chuahpi hna i a bubu in an pon hna. ⁷ Thla thumnak thla ah khan pon hram an thawk hna i thla sarihnak thla ah khan an dih hna. ⁸ Hezekiah le bawi pawl kha an rat i thil pon kha an hmuh tikah, Bawipa le a mi Israel mi hna cu an thangthat hna. ⁹ Cun Hezekiah nih tlangbawi hna le Levi mi hna kha thil pon kong cu a hal hna. ¹⁰ Cun Zadok hrin a simi tlangbawi upa bik Azariah nih khan a leh i, "An thawh lawm cu Bawipa inn chungah ratpi an thawk in kannih nih kan rak ei i kan i za i tampi a hleimi kan ngei rih; Bawipa nih a mi cu thluachuahnak a pek hna caah, cucaah tampi a hleimi kan ngei," tiah a ti. ¹¹ Cun Hezekiah nih annih cu Bawipa inn chung i a dal hna kha timhtuah awkah nawl a pek hna i annih nih an timhtuah hna. ¹² Cun annih nih zumhawktlak tein thawh lawm le cheuhra cheukhat le pekchanhmi thil kha an rak put hna. Annih a zohkhenhtu bawi upa bik cu Levi mi Konaniah a si i a unau Shimei cu amah dottu a si; ¹³ cun siangpahrang le Pathian inn uktu upa bik Azariah nih an thiah hna bantukin Jehiel, Azariah, Nahath, Asahel, Jerimoth, Jozabad, Eliel, Ismakhiah, Mahath, le Benayah cu Konaniah le a unau Shimei a bawmtu zohkhenhtu an si. ¹⁴ Cun Levi mi Imnah fapa Kore, nichuahlei kutka cawngtu kha Pathian sinah mah lungtho tein pekmi laksawng zohkhenhtu a si i amah nih cun Bawipa ca i kenretmi le a thiang bik pekchanhnak ca i kenretmi thawh lawm cu a then awk an si. ¹⁵ Tlangbawi hna khua ah khan, an u an nau hna, a tar siseh, a no siseh, an i cheu ning khan, an covo cio kha phawt awkah Eden, Miniamin, Jeshua, Shemaiah, Amariah le Shekaniah nih khan tling tein an bawmh, ¹⁶ sihmanhsehlaw an chuahkehnak ningin min thlakmi, pa kum thum in a cunglei, an bawile nih an hrui hna ningin, an bu ning cio khan, an rian tuan awk caah ni fate riantuanning nih a kiah hna bangin Bawipa inn chungah a lutmi vialte kha cu phawt lo an si. ¹⁷ Tlangbawi pawl an min an thlak hna ning cu an pale in chungkhar ning cio khan a si i Levi mi, kum kul in a cunglei hna cu an bawi hna ningin, an bu an bu ning cio ah a si. ¹⁸ Tlangbawi hna cu an fale dihlak, an nupile hna le an fapa hna le an fanu hna, an dihlak khan minthlak an si, zeicahtiah anmah le anmah thiang tein i chiahnak ah khan zumhtlak tein an um. ¹⁹ Cun Aaron fapa hna, tlangbawi hna, an khua ta a si mizapi ram i a ummi hna caah khan, tlangbawi lak i pa paohpaoh le Levi mi paohpaoh minthlakmi hna kha an covo a phawtu dingah, min in thiahmi kha khua chung hna ah khan an um. ²⁰ Cuticun Judah ram chung dihlak ah Hezekiah nih a tuah i Bawipa a Pathian hmai i a tha

le a dik le zumhtlak a simi kha a tuah. ²¹ Cun Pathian inn rian le phungbia le nawlbua he aa tlak in a tuahmi rian vialte ah, Pathian a kawlnak ah, a lungthin dihlak in a ðuan i khua awng a tong.

32 Hi thil vialte le hi bantukin zumhtlak tein a tuahmi hnuah hin, Assiria siangpahrang Sennakherib cu a ra i Judah cu a chim i kulhmi khua kha a riahhnawh hna i ka tei hna lai tiah aa ruah. ² Cun Sennakherib cu a ra cang i Jerusalem tuk kha aa tim ti kha Hezekiah nih a hmuh tikah, ³ khuapi leng i a ummi cerhti kha a bawi hna le a miðhawng hna he phih aa tim, annih nih cun an bawmh. ⁴ Mi tampi kha an i pum i ram chung i a luangmi cerh hna le tiva tete hna kha an phih hna i, "Zeicahdah Assiria siangpahrang hna cu an rat lai i ti tampi an hmuh lai?" tiah an ti. ⁵ Rianñuan awkah khan lung fek tein aa tim i a cimmi vampang kha a remh i a cungah innsang a sak i a lengah vampang dang pakhat a ser ðhan; cun David khua i Millo kha fek chin in a tuah. Cun hriamnam le phaw kha tampi a ser hna. ⁶ Cun mi zapi cungah khan raltuknak lei ralbawi a chiah hna i khua kutka i a ummi tual ah khan amah sinah cun a pumh hna i lung ðhawnnak in bia a chimh hna i, ⁷ "Thawng u law nan ralða ko u. Assiria siangpahrang le a sinah a ummi mibu cu ðih hna hlah u law nan lung zong dong hlah seh; zeicahtiah a ngan deuhmi pakhat a sin i a um lomi kan sinah a um. ⁸ Amah sin i a ummi cu titsa hriamnam a si, sihmanhsehlaw kan sin i a ummi cu Bawipa kan Pathian a si, amah nih a kan bawmh lai i kan ral hna cu a kan dohpiak lai," tiah a ti. Cun Judah siangpahrang Hezekiah bia cun mi nih zumhna an i lak. ⁹ Hi hnuah hin, Assiria siangpahrang Sennakherib le a ralkap vialte hna cu Lakhish i an um lioah Jerusalem i a ummi Judah siangpahrang Hezekiah le Judah mi hna sinah cun sinum kha a hei thlah hna. ¹⁰ "Assiria siangpahrang Sennakherib nih, 'Zeidah nan i bochan i Jerusalem ah hin hrennak hi naa in ko? ¹¹ Hezekiah nih hin, "Bawipa kan Pathian nih Assiria siangpahrang kut chungin a kan chuah lai," tiin a ti tikah hin a pingah an hruai hna a si lo maw? ¹² Hi Hezekiah ðiamñhiam nih hin a si lo mei a khuahrum bo hna le a biakñheng hna kha a hlonh hna i Judah le Jerusalem cu, "Biakñheng pakhat hmaiah nan biak lai i cu cungah cun nan raithawinak hna kha nan khangh lai," a ti kha. ¹³ Ramdang hna an mi cungah keimah le ka pupa hna nih zeidah kan tuah ti kha nan thei lo maw? Khi ram hna i a ummi miphun hna pathian hna nih khan an ram cu ka kut chungin an chanh khawh hna maw? ¹⁴ Nan Pathian nih hin ka kut chungin an chuah khawh hna naknga ah hin, ka pa nih a hrawh cikcekmi miphun hna i an pathian hna lakah khan aho tal nih a miphun cu ka kut chungin a chuah kho hna maw? ¹⁵ Cucaah Hezekiah cu hi bantukin i hlenter hlah u law a pingah i hruaiter hlah u, cun amah kha zum hlah u, zeicahtiah mi zei miphun

pathian siseh, zei ram pathian siseh, ka pupa hna kut chungin siseh keimah kut chungin siseh a mi a chanh khotu hna an um lo. Zeitindah nan Pathian chinchin nih cun ka kut chung cun an chuah khawh hna lai!" a ti," tiah an ti. ¹⁶ A sinum hna nih khan Bawipa Pathian le a sal Hezekiah cu an bia in an ti chinchin rih hna. ¹⁷ Cun Bawipa, Israel Pathian kha nihsawh awk le zawmhtaih awkah ca a ðial i, "Ram chung i a ummi miphun hna pathian hna, ka kut chungin an mi hna a chuah kho lotu hna bantuk khan Hezekiah Pathian nih hin a mi hna cu ka kut chungin a chuah kho hna lai lo," tiah a ti. ¹⁸ Khua kulhna vampang cung i a ummi Jerusalem mi hna kha an thin a phan i an tha a ther i khuapi cu an lak khawh naknga, mah cucu Judah holh in an auhnawh hna. ¹⁹ Cun vawlei cung miphun hna pathian, mi kut sermi a simi hna an ti hna bantuk khan Jerusalem khua Pathian cu an ti ve. ²⁰ Khi tikah Siangpahrang Hezekiah le Amoz fapa profet Isaiah kha hi ruangah hin thla an cam i van leiah an au. ²¹ Cun Bawipa nih vancungmi pakhat a thlah i Assiria siangpahrang riahhmun i a ðhawngmi ralkap hna le haotu hna le bawi vialte hna kha a thah hna. Cucaah hmaichia in amah a ram ah a kir ðhan. Cun a pathian inn chung i a luh tikah khan amah fapa hna lila nih khan vainam in an thah. ²² Cuticun Bawipa nih Hezekiah le Jerusalem khuami hna cu Assiria siangpahrang Sennakherib kut chung le a ral vialte hna kut chung khan a khamh hna i a kenkip ah dinhna a pek hna. ²³ Cun mi tampi nih Bawipa sinah Jerusalem ah khan laksawng an rak put i Judah siangpahrang Hezekiah sinah khan thil man sung an rak put hna, cucaah cu caan thawk in hmailei ah cun miphun vialte hna mithmuh ah khan hlorh a si. ²⁴ Cu caan ah cun Hezekiah cu a zaw i a thi dengmang i Bawipa sinah khan thla a cam; cun amah cu a leh i hmelchunhna a pek. ²⁵ Sihmanhsehlaw Hezekiah cu a lung in aa porhlawt caah a cung i ðathnemnak a tuahmi caah khan aa lawm lo. Cucaah amah le Judah le Jerusalem cungah thinhunak a tlung. ²⁶ Sihmanhsehlaw a lung porhlawtnak kha Hezekiah cu aa ðum ðhan i amah he Jerusalem mi hna he an i ðumh caah Bawipa thinhunak cu an cungah Hezekiah chan ah khan cun a tlung lo. ²⁷ Hezekiah cu rumnak le upatnak tampi a ngei; cun ngun le sui le lung mansung le zihmui le phaw le a man a sungmi umkheng phun zaki caah chiahna aa ser hna; ²⁸ rawl a chuakmi le mitsur hang le chiti ca i khonna inn hna le caw phunphun caah caw inn hna le tuu kawm hna kha aa ser hna. ²⁹ Cu bantuk ðiamñhiam in khua kha aa serh hna i tuurun le cawrun cu tampi a ngeih hna zeicahtiah Pathian nih ngeihmi tampi a pek. ³⁰ Hi Hezekiah ðiamñhiam nih hin Gihon ti cunglei i a chuahnak kha a phih hna i David khua nitlaklei kamah khan a vun luanter hna. Cun Hezekiah cu a rian paoh ah khua awng a tong. ³¹ Cucaah Babilon bawi hna nih,

ram chung i tuahmi hmelchunhnak va hlathlai awk i a sinah an thlahmi lamkal hna kong ah khan, amah cu hneksak awk le a lung chung i a ummi vialte hngalhnak ah, Pathian nih amah tein a thlah ko. ³² Hezekiah tuahsernak a tang rihmi hna le thil tha a tuahmi hna cu, zohhmanh, Judah le Israel Siangpahrang hna Cauk chung i a ummi Amoz fapa profet Isaiaah nih langhnak a hmuhmi hna chungah a tial. ³³ Cun Hezekiah cu a pupa hna sinah a it i David fapa hna thlan kainak ah khan an vui; Judah ram mi vialte le Jerusalem mi hna nih khan a thih ah cun upatnak an pek. Cun a fapa Manasseh cu amah hmun ah khan a hung bawi.

33 Manasseh cu pen hram a thawk ah kum hleih-nih a si i Jerusalem in kum sawm nga le kum nga a pen. ² Bawipa nih Israel mi hna hmai in a dawimi hna miphun hna phunglam fihnungmi ning khan Bawipa mithmuh ah that lonak a tuah. ³ Zeicahtiah a pa Hezekiah nih a rak hrawhmi khuahrum bo kha a ser than hna i Baal caah khan biaktheng a ser hna i Asherah hna kha a ser hna i van i a ummi thil vialte kha a biak hna i an rian a tuan hna. ⁴ Bawipa nih, "Jerusalem khua ah hin ka min cu zungzal in a um lai," tiah a rak timi, Bawipa inn chungah khan biaktheng a ser hna. ⁵ Cun Bawipa inn tual pahnih chungah khan vancung thil vialte caah khin biaktheng a ser hna. ⁶ Cun Hinnom fapa nelrawn ah khan a fapa hna cu raithawinak ah a khangh hna i khuavang kawh le litin le eih kha a lenh i thitlawnthiam le khuavang kha aa ruaih tawn hna. Bawipa mithmuh i thil thalo tampi kha a tuah i a thin kha a phawh. ⁷ Cun amah nih a sermi siasal milem cu Pathian inn chungah khan a chiah. Cun inn kongah cun Pathian nih David le a fapa Solomon sinah khan, "Israel phun dihlak chungin ka thimmi Jerusalem le hi inn chungah hin zungzal in ka min cu ka chiah lai; ⁸ cun Israel mi nih Moses in nawl ka pekmi vialte hna le phungbia vialte hna le nawlbia hna le phunglam hna kha tuah awkah an i ralrin ahcun an pupa hna caah ka chiah cangmi ram chungah hin an ke kha ka thial ti hna lai lo," tiah a rak ti. ⁹ Manasseh nih Judah le Jerusalem mi cu a lem khawh hna caah Israel mi hmai i Bawipa nih a hrawhmi miphun hna nakkhan that lonak tam deuh an tuah. ¹⁰ Bawipa nih Manasseh le a mi hna sinah khan bia a chim ko nain zehmanh ah an rel lo. ¹¹ Cucaah Bawipa nih an cungah Assiria siangpahrang ralkapbu ralbawi kha a ratpi hna i annih nih Manasseh cu sio in an sio i dar hreng an kenh i Babilon ah an kalpi. ¹² Cun harnak a phak tikah Bawipa a Pathian zaangfahnak kha a nawl i a pupa hna Pathian hmaiah khan fak piin a lung aa thum. ¹³ Amah sinah khan thla a cam i Pathian nih a nawlnak kha a cohlan i a thlacamnak kha a theih i amah ram Jerusalem ah khan a kirpi than. Khi tikah Manasseh nih Bawipa cu Pathian a si kha a hngalh. ¹⁴ Cun a hnuah David khua lengah khan Gihon nitlaklei nelrawn ah, Nga Kutka

luhnak tiangin vampang a ser i Ofel kha a kulhter i sangpi ah a cawi; cun Judah ram chung khua hna ah khan ralkapbu haotu a chiah fawn hna. ¹⁵ Cun ramdang pathian hna le siasal kha Bawipa inn khan a thial hna i Bawipa inn umnak tlang le Jerusalem i a sermi biaktheng vialte kha khua lengah a hlonh di hna.

¹⁶ Bawipa biaktheng zong kha a chiah than i a cungah cun daihnak thawinak hna le lawmhnak thawinak hna kha a pekchanh hna i Bawipa, Israel Pathian cu a rian nan tuan lai, tiah Judah mi kha nawl a pek hna. ¹⁷ Mi nih cun khuahrum bo hna ah khan rai cu an thawi ko rih, asinain, Bawipa an Pathian sin lawnglawng ah khan a si cang. ¹⁸ Manasseh tuahsernak a tang rihmi hna le a Pathian sin i thla a camnak le Bawipa, Israel Pathian min in a sinah bia a chimtu hmutu hna bia cu, zohhmanh, Israel Siangpahrang hna Chanrelnak chungah an um. ¹⁹ A thlacamnak Pathian nih a nawlnak a cohlanpiakning le a lung a thumh hlan i a sualnak vialte le zumhtlaklo a sinak le khuahrum bo a ser i Asherim le milem hna a chiahnak hmun hna kha, zohhmanh, Hmutu hna Chanrelnak chungah an i tial. ²⁰ Cuticun Manasseh cu a pupa hna sinah a it i amah a inn ah khan an vui; cun a fapa Amon cu amah hmun ah khan a hung bawi. ²¹ Amon cu pen hram a thawk ah kum kul le kum hnih a si i Jerusalem in kum hnih a pen. ²² A pa Manasseh nih a rak tuah bantuk khan Bawipa mithmuh i thil thalo kha a tuah. A pa Manasseh nih a rak sermi milem dihlak sinah khan raithawinak a tuah i an rian a tuan hna. ²³ A pa Manasseh nih a lung a thumh bangkhan Bawipa hmaiah a lung a thum lo i hi Amon nih hin cun mawhnak kha tam chin lengmang a tuah. ²⁴ Cun a sinum hna nih an rawi i amah inn chungah an thah. ²⁵ Sihmanhsehlaw ramchung mi nih khan Amon a rawitu vialte kha an thah hna i ramchung mi nih khan a fapa Josiah cu amah hmun ah khan siangpahrang ah an ser.

34 Josiah cu pen hram a thawk ah kum riat a si i Jerusalem in kum sawm thum le kum khat a pen. ² Bawipa mithmuh i a dikmi kha a tuah i a pa David lam kha a zulh hna; cun orhlei ah siseh, kehlei ah siseh aa mer lo. ³ Zeitintiah a bawi kum riatnak kum, tlangval note a si lioah khan, a pa David i Pathian kha kawh hram a thawk; cun a kum hleihnih kum ah Judah le Jerusalem chung i khuahrum bo hna le Asherim hna le suaimi milem hna le thletmi milem hna kha thianh hram a thawk hna. ⁴ Cun a mithmuh ah Baal biaktheng hna kha a chimh hna; cun an cung i a dirmi zihmui biaktheng hna kha a hau hna i Asherim le suaimi le thletmi milem hna kha a den cikcek hna i leidip ah a ser hna i an cung i rai a rak thawimi hna an thlan cungah khan a vorh hna. ⁵ Tlangbawi hna ruh zong kha an biaktheng cungah cun a khangh hna i Judah le Jerusalem cu a thianh hna. ⁶ Cun Manasseh le Efraim le Simeon ram, cun Naftali ram tiangin, hi ram hna

khua chung le an pawngkam i a rawkmi khua chungah hin, ⁷ Israel ram chung dihlak ah, biaktheng hna kha a chimh hna i Asherim le milem hna kha dip tein a rial hna i zihmui biaktheng kha a hau hna. Cun Jerusalem ah a kir. ⁸ A bawi kum hleiriat kum ah ram le inn kha a thianh dih in, Azaliah fapa Safan le khua uktu Maaseiah le Joahaz fapa Joah, cazintialtu kha Bawipa a Pathian inn remh awkah khan a thlah hna. ⁹ Tlangbaw bik Hilkiyah sinah khan an ra i innka luhnack cawngtu Levi mi hna nih Manasseh le Efraim le Israel mi a tangmi vialte le Jerusalem khuami hna sinin an kholhmi phaisa Pathian inn chungah an rak putmi kha an pek. ¹⁰ Bawipa inn a zohkhenhtu riantuantu hna sinah khan an pek i Bawipa inn chung i rian a tñanmi hna nih cun inn cu remh tñan le dawhter tñannack caah an hman. ¹¹ Judah siangpahrang hna nih an rawhraltermi inn hna caah khan cawhmi lung hna le a tlang kamhnack ca thing hna le kaan hna cawknack ah zungthiam hna le inn satu hna cu an pek hna. ¹² Cun rian cu zumhtlak tein an tñan. An cungah khan Merari fapa hna Levi mi Jahath le Obadiah, cun Kohath mi hna fapa hna chungin Zekhariah le Meshullam cu zohkhenhtu ah an chiah hna. Cun awdawh tumnak thilri i a thiammi Levi mi vialte hna kha, ¹³ thil phortu hna zohkhenhtu an si i rian phun zakip a tñanmi hna kha hmuhsaktu an si; cun Levi mi a cheukhat cu catialtu le bawi le kutka cawngtu an si. ¹⁴ Bawipa inn chung i an rak putmi tangka kha an chuahpi lioah cun, Moses sinin pekmi Bawipa phungbia cauk cu tlangbaw Hilkiyah nih a hmuh. ¹⁵ Cun Hilkiyah nih cazin tialtu Safan sinah cun, "Phungbia cauk Bawipa inn chungah ka hmuh," tiah a ti; cun Hilkiyah nih cauk cu Safan kha a pek. ¹⁶ Safan nih cauk cu siangpahrang sinah a rak put i, "Na sinum hna sinah tñan awk tiin na pekmi vialte cu an tñan lio a si. ¹⁷ Bawipa inn chungah a ummi phaisa kha an chuah i rian zohtu hna le rian tñantu hna kha an pek hna," tiah siangpahrang cu a chimh fawn. ¹⁸ Cun cazin tialtu Safan nih cun siangpahrang cu, "Tlangbaw Hilkiyah nih cauk kha a ka pek," tiah a ti. Cun Safan nih siangpahrang hmaiah khan a rel. ¹⁹ Siangpahrang nih phungbia chung bia kha a theih tikah, a puan kha a thleh hna. ²⁰ Cun siangpahrang nih Hilkiyah le Safan fapa Ahikam le Mikah fapa Abdon le cazin tialtu Safan le siangpahrang sinum Asaiah kha nawl a pek hna i, ²¹ "Va kal u law, keimah ca le Israel le Judah i a tang rihmi caah Bawipa kha, hi cauk an hmuhmi chung bia kong hi va hal tuah u; kannih kan pupa hna nih hi cauk chung i aa tñalmi dihlak ningin tuah awkah Bawipa bia kha an zulh lo caah kannih kan cung i a thletmi Bawipa thinhunnack cu a ngan ko," tiah a ti. ²² Cucaah Hilkiyah le siangpahrang nih a thlahmi hna kha profetnu Huldah sinah an ra i amah cu, cuticun an chimh; Huldah cu Shallum nupi a si, Shallum cu Tokhath fapa a si, Tokhath cu hnipuan chiahnack zohkhenhtu Hasrah fapa

a si (Huldah cu Jerusalem ah Sang Pahnihnack ah khan a um). ²³ Cun anih nih annih cu a thawh hna i, "Hi bangin Bawipa, Israel Pathian nih, 'Nannih cu ka sinah an thlahtu hna mipa cu, ²⁴ Hi bangin Bawipa nih a ti, tiah va chim u, Zohhmanh, hi hmun le a chung i a ummi hna cungah hin tñat lonack, Judah siangpahrang hmai i kan relmi cauk chung i chiatserhnack vialte kha ka tlunter lai. ²⁵ Annih nih an kut in an tñanmi rian vialte in ka thin an ka phawh i keimah kha an ka hlaut i pathian dang hna sinah zihmui an khangh caah, cu-caah hi hmun cungah hin ka thinhunnack ka bung lai i hmih khawh a si lai lo. ²⁶ Sihmanhsehlaw Bawipa hal awkah an thlahtu hna Judah siangpahrang sinah cun hi bangin nan va chim lai, Hi bangin Bawipa Israel Pathian nih a ti: Bia na theihmi hna kong ah cun, ²⁷ hi hmun le hi hmun i a ummi hna cung i a bia cu na theih tikah na lung in naa ngaihchih i Bawipa hmaiah na lung na tñumh i ka hmaiah na puan na thleh i na tñah caah, kei zong nih na bia kan theihpiak, tiah Bawipa nih a ti. ²⁸ Zohhmanh na pupa hna sinah kan pumh lai i daihnack in thlan khor na phan lai, cun hi hmun le a chung i a ummi hna cung i tñat lonack ka tlunter dingmi hi na mit nih a hmu lai lo, tiah va chim u, 'a ti," tiah a ti. Cun annih nih bia cu siangpahrang sinah an ratpi tñan. ²⁹ Cun siangpahrang nih mi a thlah hna i Judah le Jerusalem upa vialte kha a pumh hna. ³⁰ Cun siangpahrang cu Judah ram mi vialte le Jerusalem khuami le tlangbaw hna le Levi mi hna le, mi vialte a ngan he a hme he, Bawipa inn ah cun an hung kal; cun Bawipa inn ah an hmuhmi biakamnack cauk chung bia vialte cu an theihhngan ah a relpiak hna. ³¹ Cun siangpahrang cu amah hmun ah khan a dir i, Bawipa kha zulh awk le a nawlbaw hna le a hngalhternack bia hna le a nawl hna cu a lungthin dihlak le a nunnack dihlak in tuah awk le hi cauk chung i aa tñalmi biakamnack bia hna cu tuah awkah Bawipa hmaiah cun biakamnack a ser. ³² Cun Jerusalem khua le Benjamin ram i a ummi vialte hna kha mah cucu nan i tlaih lai tiah a ti hna. Cun Jerusalem khuami vialte nih Pathian, an pupa hna Pathian biakamnack bangin an tuah. ³³ Josiah nih cun Israel mi hna ta a simi ram chung khan fihnung vialte kha a hlonh dih i Israel ram i a ummi vialte kha Bawipa, an Pathian rian cu a tñanter hna. Amah chan chung cu annih nih Bawipa an pupa hna Pathian zulhnack khan an pial lo.

35 Josiah nih Jerusalem ah Bawipa caah Lanhtak Puai a tuah i Lanhtak Puai tuufa cu thla khatnack thla ni hleili ni ah an thah. ² Tlangbaw hna cu anmahle an rian cio ah khan a thiah hna i Bawipa inn riantuannack ah cun a forh hna. ³ Israel mi vialte kha a cawnpiak hna i Bawipa sinah a thiangmi Levi mi kha a thawh hna i, "Israel siangpahrang David fapa Solomon nih a sakmi inn chungah khan kuang thiang kha chia u, nan liang in nan i zawnh a hau ti lai lo. Atu cu Bawipa nan

Pathian le a mi Israel mi an rian kha tuah u. ⁴ Israel siangpahrang David hmuhsaknak le a fapa Solomon hmuhsaknak kha zul in nan pale chung cio ning le nan bu nan i cheuning khan i tim tuah u. ⁵ Cun nan unau hna mi sawhsawh an pale innchungkhar bu ning cio khan nannih cu hmunthiang ah khan dir u law an bu cio caah cun Levi mi hna chung i an pale innchungkhar a cheuchum um cio hna seh. ⁶ Cun Lanhtak tuufa kha that u law i thianh tuah u, Moses sinin Bawipa bia ningin tuah awakah nan unau hna kha timtuah hna u," tiah a ti. ⁷ Cun Josiah nih mi sawhsawh hna caah cun, a ummi vialte ca i Lanhtak Puai lak-sawng caah, a tuurun chungin tuufa le mehehfa sang thum le cawtum thong thum a thawh; mah hihi siangpahrang nih pumpak in a ngeih mi chungin an si. ⁸ Cun a baw hna nih khan mi zapi ca le tlangbawi ca le Levi mi hna caah lungtho tein an thawh ve. Pathian inn chung i a baw bik pawl Hilkiyah, Zekhariah le Jehiel nih Lanhtak Puai i pekchanh awk caah tlangbawi cu tuufa le mehehfa thong hnih le za ruk le cawtum za thum an pek hna. ⁹ Levi mi lak i upa bik hna Konaniah le a unau Shemaiah le Nethanel, cun Hashabiah le Jeiel le Jozabad nih lanhtak puai i pekchanh awakah tuufa le mehehfa thong nga le cawtum za nga cu Levi mi kha an pek hna. ¹⁰ Cun rianthuannak cu timhtuah a si tikah, siangpahrang nawl peknak bangin, tlangbawi cu an hmun ah khan an dir i Levi mi cu an i thenning khan an dir. ¹¹ Cun Lanhtak Puai tuufa kha an thah i tlangbawi nih khan an sinin an lakmi thisen cu an theh i Levi mi nih khan sa cu an phaw an hawh hna. ¹² Moses cauk chungah aa tial bangin, Bawipa sin i pekchanh awakah, mi sawhsawh pawl cu an pale innchungkhar ning in thenmi bu ning khan phawt cio awakah, khangh thawinak hna kha cu a dang tein an chiah hna. Cu bantuk thiamthiam in cawtum zong kha an tuah hna. ¹³ Cun phunglam ningin lanhtak puai tuufa cu mei in an rawh; cun pekchanhmi thilthiang hna cu um le marlei le ukang in an chuan hna i mi sawhsawh pawl vialte kha khulrang in an pek hna. ¹⁴ Cun a hnuah anmah ca le tlangbawi hna caah khan an timhtuah, zeicahtiah Aaron fapa hna tlangbawi hna kha khangh thawinak le a thau hna kha pekchanhnak ah khan zan tim tiang an hna a hnaw; cucaah cun Levi mi hna nih anmah ca le tlangbawi hna ca i an timhtuahnak cu a si. ¹⁵ Cun David le Asaf le Heman le siangpahrang i a hmutu Jeduthun hna nawl peknak bangin, hlasatu, Asaf fapale hna cu an hmun ah khan an um; cun kutka cawngtu hna kha kutka ah cun an um cio; an unau Levi mi hna nih an timhtuahpiak hna caah an rianthuannak khan an kal ta a herh lo. ¹⁶ Cucaah Siangpahrang Josiah nawl peknak bangin, lanhtak puai cu tuah awk le Bawipa biaktheng cung i khangh thawinak pekchanh awakah Bawipa rianthuannak ca i thil vialte cu khi ni ah timh dih a si. ¹⁷ Cun Israel mi a ummi hna nih cun khi caan ah Lan-

htak Puai kha an tuah i thilnu telhlo changreu puai kha ni sarih an tuah. ¹⁸ Profet Samuel chan hnuah cun cu bantuk cun Lanhtak Puai kha tuah a si bal ti lo; Josiah le tlangbawi hna le Levi mi hna le cuka i a ummi Judah ram mi le Israel ram mi vialte le Jerusalem khuami hna nih an tuahmi Lanhtak Puai bantuk cu Israel siangpahrang ahohmanh nih an tuah bal lo. ¹⁹ Hi Lanhtak Puai cu Josiah a baw kum hleiriat kum ah tuah a si. ²⁰ Hi thil vialte hnuah, Josiah nih biaknak inn cu a timhtuah dih tikah khan, Zufrates tiva i a ummi Karkhemish khua i i doh awakah Izipt siangpahrang Neko cu a hung kal i Josiah nih a rak chuahhnawh. ²¹ Sihmanhsehlaw a sinah lamkaltu a hei thlah hna i, "Judah siangpahrang, nangmah le keimah cu zeidah kan i ti awk a um? Nihin ah hin nangmah doh awakah ka ra lo, sihmanhsehlaw atu i a ka raltu innchungkhar he doh awakah ka ra; cun Pathian nih i khulrangh tuah tiin nawl a ka pek. Ka sin i a ummi Pathian doh cu ngol tuah, zeicahtiah an hrawh sual lai," tiah a ti. ²² Asinain Josiah nih hrial cu a duh lo i amah he i doh awakah cun a mui aa hleng. Pathian kaa chungin a chuakmi bia Neko bia cu a ngai lo i Megiddo nelrawn i i tuk awakah khan a kal. ²³ Cun thalkah thiam hna nih Siangpahrang Josiah kha an kah i siangpahrang nih cun a sinum hna cu, "Thalo tein an ka hliam caah ka kalpi u," tiah a ti hna. ²⁴ Cucaah a sinum hna nih cun rangleng chung khan an chuah i a rangleng pahnihnak in Jerusalem ah an tlunpi. Cun a thi i a pupa hna thlan ah khan an vui. Cun Judah mi dihlak le Jerusalem mi dihlak nih khan Josiah kha an tah. ²⁵ Jeremiah zong nih tah hla a lawh i hlasak thiammi pa vialte le nu vialte nih nihin tiang hin Josiah cu an hla ah an cuanter. Mah hihi Israel mi lakah phunglam ah an ser hna; zohhmanh, Tah Hla chungah an i tial. ²⁶ Josiah tuahsernak a tang rihmi hna, Bawipa phungbia ah aa tial ningin a tuahmi tuahsernak tha hna le ²⁷ a thil tuahmi hna, a hramthawk le a donghnak hna zong, zohhmanh Israel le Judah Siangpahrang hna Cauk chungah an i tial.

36 Cu ram profet nih cun Josiah fapa Jehoahaz kha a lak i a pa hmun ah khan Jerusalem ah siangpahrang ah a ser. ² Jehoahaz cu pen hram a thawk ah kum kul le kum thum a si Jerusalem in thla thum a pen. ³ Cun Jerusalem ah cun Izipt siangpahrang nih a phuah i ram cu ngunkhuai ngun talen za khat le sui talen pakhat a cawh. ⁴ Cun a unau Eliakim kha Judah le Jerusalem siangpahrang ah cun Izipt siangpahrang nih khan a ser i a min cu Jehoiakim ah a thlen; sihmanhsehlaw a unau Jehoahaz cu Neko nih khan a lak i Izipt ah a kalpi. ⁵ Jehoiakim cu pen hram a thawk ah kum kul le kum nga a si i Jerusalem in kum hleikhat a pen. Bawipa a Pathian mithmuh i thil thalo kha a tuah. ⁶ Babilon siangpahrang Nebukhadnezzar nih khan a hung doh i hreng a kenh i Babilon ah a kalpi. ⁷ Bawipa inn chung i a ummi umkheng a cheu hna zong kha

Nebukhadnezzar nih Babilon ah a kalpi hna i Babilon i a siangpahrang inn ah cun a chiah hna. ⁸ Jehoiakim tuahsernak a tang rihmi hna le fihnung a tuahmi le a zi-a za t̄halo hna cu zohhmanh, Israel le Judah Siangpahrang hna Cauk chungah an i t̄ial i a fapa Jehoiachin cu amah hmun ah khan a hung bawi. ⁹ Jehoiachin cu pen hram a thawk ah kum riat a si i Jerusalem in thla thum le ni hra a bawi. Bawipa mithmuh i thil t̄halo kha a tuah. ¹⁰ Cun cu kum t̄hal ah Nebukhadnezzar Siangpahrang nih mi a thlah hna i amah cu Bawipa inn chung i umkheng mansung hna he cun Babilon ah an ratpi i a unau Zedekiah cu Judah le Jerusalem siangpahrang ah a ser. ¹¹ Zedekiah cu pen hram a thawk ah kum kul le kum khat a si i Jerusalem in kum hlei khat a bawi. ¹² Bawipa, a Pathian mithmuh i thil t̄halo kha a tuah. Bawipa kaa chungin a chuakmi bia a chimtu Jeremiah hmaiah khan a lung a t̄hum lo. ¹³ Cun Pathian min chalh in chiat a sertu Siangpahrang Nebukhadnezzar zong kha a doh; Bawipa, Israel Pathian lei i i mer duh loin a hngawng kha a t̄hawnter i a lung kha a hahter. ¹⁴ Tlangbawi hna lak i haotu deuhdeuh hna le mi zapi hna zong kha, cu bantuk cun zumhtlaklo ngai in an um i miphun hna thil fihnung vialte kha an zulh ve; cun Jerusalem ah a thiantermi Bawipa inn kha a thurhhnawmh. ¹⁵ Bawipa, an pupa hna Pathian nih khan a mi hna le a umnak hmun cungah khan zaangfahnak a ngeih caah lamkaltu kha ngol duh lo tein a thlahhnawh lengmang hna; ¹⁶ sihmanhsehlaw Bawipa thinhunnak cu a mi hna cungah a thawh i remh t̄han khawhnak a um ti lo tiangin Pathian lamkaltu hna cu an rak zawmhtaih lengmang hna i a bia kha ze i ah an

rel lo i a profet hna kha an nihsawh hna. ¹⁷ Cucaah an tlangval hna cu an hmunthiang inn chungah khan vainam in a that i, tlangval cungah siseh, upa cungah siseh, zaangfahnak a ngei lomi, Khaldi mi siangpahrang kha an cungah a ratpi; a kut chungah cun an dihlak in a chanh hna. ¹⁸ Cun Pathian inn chung i a ummi umkheng vialte, a hme a ngan in, cun Bawipa inn rothil hna le siangpahrang le a bawi pawl rothil vialte hna cu an dihlak in Babilon ah an kalpi hna. ¹⁹ Cun Pathian inn cu an khangh i Jerusalem khua kulhnak vampang cu an chimh hna i a chung i siangpahrang inn vialte cu mei in an khangh hna i a umkheng mansung vialte cu an hrawh dih hna. ²⁰ Cun vainam thahnak in a luatmi hna kha Babilon ah sal ah a kalpi hna i Persia pennak a feh hlantiang annih cu amah le a fapa hna sal ah an cang; ²¹ mah hihi Jeremiah kaa in Bawipa bia a chuakmi, ram nih a sabbath hna cu aa lawmhpi dih hlantiang, timi tlinternak caah khan a si. Kum sawm sarih tlinternak caah khan rawkral in a um chung vialte sabbath kha a ul ko. ²² Jeremiah kaa in a langmi Bawipa bia cu a tlin nakhnga, Persia siangpahrang Sairas a bawi kum khatnak ah, Bawipa nih Sairas thlarau cu a hninhσαιh i cucaah a pennak ram chung vialte ah thawng thanhnak a tuah i, ²³ "Hi bangin Persia siangpahrang Sairas nih, Bawipa, vancung Pathian nih vawleicung ram vialte cu a ka pek cang i mah caah Judah ram Jerusalem i inn pakhat sak awk kha a ka fial. Cucaah Pathian mi a simi nannih cu nan dihlak in cuka ah cun va kal u law Bawipa nan Pathian cu nan sinah um ko seh," a ti.

EZRA

1 Persia siangpahrang Sairas a bawi kum khatnak ah, Jeremiah kaa in Bawipa nih a chimmi bia kha a tlin nakhnga, Persia siangpahrang Sairas lungthin cu Bawipa nih a thawhter i cucaah a ram dihlak ah khan thawngthanhnak a tuah i ca zongin a tial: ² "Hi bangin Persia siangpahrang Sairas nih a ti: Bawipa, vancung Pathian nih vawleicung ram vialte hi a ka pek dih cang i Judah ram i a ummi Jerusalem khua ah amah caah inn sak awk a ka fial. ³ Nannih amah mi vialte hna, nan sin i a ummi paoh cu a sinah a Pathian kha um seh law, Judah ram i a ummi Jerusalem khua ah cun hung kal seh, cun Bawipa, Israel Pathian inn cu hung sa seh — amah cu Jerusalem i a ummi Pathian cu a si; ⁴ cun a nung rihmi paohpaoh cu, khuazei ka i a um a si hmanh ah, a umnak mi hna nih cun ngun le sui le thilri le sañil in, Pathian inn Jerusalem i a ummi ca i mah lungtho tein pekmi lengah khan, rak bawm hna seh," a ti. ⁵ Khi tikah Judah phun le Benjamin phun chung i pale innchungkhar lu cio a simi hna le tlangbawi hna le Levi mi hna, Bawipa inn Jerusalem i a ummi sak ðhan awkah Pathian nih an lungthin a canghtermi vialte kha an tho i, ⁶ an pawngkam i a ummi vialte hna nih khan ngun umkheng le sui le thilri le sañil le a man a fakmi thilri khan, mah lungtho tein thawhmi thil ri lengah khan an bawmh hna. ⁷ Nebukhadnezzar nih Jerusalem i a rak kalpi i a pathian hna inn chungah a rak chiahmi Bawipa inn umkheng hna zong kha Sairas siangpahrang nih cun a chuah hna. ⁸ Cu thil hna cu Persia siangpahrang Sairas nih cun, a rak kengtu Mithredath kha a chuahter hna i Judah bawi Sheshbazzar kha rel ciammam tein a pek. ⁹ Cun hi vial hi an si: sui hmai-hum sawm thum, ngun hmai-hum thong khat, zihmui kheng kul le pakua, ¹⁰ sui khengkwar sawm thum, ngun khengkwar za li le pahra, le umkheng dangdang thong khat an si; ¹¹ sui umkheng le ngun umkheng vialte cu a dihlak ah thong nga, za li an si. Saltangmi hna cu Babilonia in Jerusalem ah hunpi an si tikah hi thil vialte hna hi Shesh-bazzar nih a hun ken hna.

2 Babilon siangpahrang Nebukhadnezzar nih Babilonia ah sal ah a kalpimi hna lakin, sal cannak chungin a kir ðhanmi Judah ram mi cu mah hna hi an si; annih cu Jerusalem le Judah ah khan an kir, anmah le an khua cio ah khan an kir. ² Annih cu Zerubbabel, Jeshua, Nehemiah, Seraiah, Reelaiah, Mordekai, Bilshan, Mispar, Bigvai, Rehum le Baanah sin i a kirmi an

si. Israel mi cu hi zat hi an si: ³ Parosh hrinhlak hna cu thong hnih, za khat sawm sarih le pahnih an si. ⁴ Shefatiah hrinhlak hna cu za thum le sawm sarih le pahnih an si. ⁵ Arah hrinhlak hna cu za sarih le sawm sarih le panga an si. ⁶ Pahath-moab hrinhlak hna chung i Jeshua le Joab hrinhlak hna cu thong hnih, zariat le hleihnih an si. ⁷ Elam hrinhlak hna cu thong khat za hnih le sawm nga le pali an si. ⁸ Zattu hrinhlak hna cu za kua sawm li le panga an si. ⁹ Zakkari hrinhlak hna cu za sarih le sawm ruk an si. ¹⁰ Bani hrinhlak hna cu za ruk, sawm li le pahnih an si. ¹¹ Bebai hrinhlak hna cu za ruk, kul le pathum an si. ¹² Azgad hrinhlak hna cu thong khat, za hnih le kul le pahnih an si.

¹³ Adonikam hrinhlak hna cu za ruk, sawm ruk le paruk an si. ¹⁴ Bigvai hrinhlak hna cu thong hnih, sawm nga le paruk an si. ¹⁵ Adin hrinhlak hna cu za li sawm nga le pali an si. ¹⁶ Ater hrinhlak hna chung i Hezekiah hrinhlak hna cu sawm kua le pariat an si.

¹⁷ Bezai hrin hrinhlak hna cu za thum le kul le pathum an si. ¹⁸ Jorah hrinhlak hna cu za khat le hleihnih an si.

¹⁹ Hashum hrinhlak hna cu za hnih le kul le pathum an si. ²⁰ Gibbar hrinhlak hna cu sawm kua le panga an si. ²¹ Bethlehem hrinhlak hna cu za khat le kul le

pathum an si. ²² Netofah mi cu sawm nga le pa ruk an si. ²³ Anathoth mi cu za khat le kul le pariat an si. ²⁴ Azmaveth hrinhlak hna cu sawm li le pahnih an si.

²⁵ Kiriath Jearim, Khefirah le Beeroth hrinhlak hna cu za sarih sawm li le pathum an si. ²⁶ Ramah le Geba hrinhlak hna cu za ruk le kul le pakhat an si. ²⁷ Mik-

mash mi cu za khat le kul le pahnih an si. ²⁸ Bethel le Ai mi hna cu za hnih kul le pathum an si. ²⁹ Nebo hrinhlak hna cu sawm nga le pahnih an si. ³⁰ Magbish hrinhlak hna cu za khat le sawm nga le paruk an si.

³¹ Elam dang hrinhlak hna cu thong khat za hnih le sawm nga le pali an si. ³² Harim hrinhlak hna cu za thum le kul an si. ³³ Lod, Hadid le Ono hrinhlak hna cu za sarih kul le panga an si. ³⁴ Jeriko hrinhlak hna cu za thum sawm li le panga an si. ³⁵ Senaah hrinhlak hna cu thong thum za ruk le sawm thum an si. ³⁶ Tlang-

bawi hna: Jeshua hrin chung i Jedaiah tefa hna cu za kua le sawm sarih le pathum an si. ³⁷ Immer tefa hna cu thong khat le sawm nga le pahnih an si. ³⁸ Pashhur tefa hna cu thong khat za hnih sawm li le pasarih an si. ³⁹ Harim tefa hna cu thong khat le hleisarih an si.

⁴⁰ Levi mi hna: Hodaviah hrin Jeshua le Kadmiel tefa

hna cu sawm sarih le pali an si. ⁴¹ Hlasatu hna: Asaf tefa hna cu za khat kul le pariat an si. ⁴² Kutka cawngtu tefa hna: Shallum tefa hna, Ater tefa hna, Talmon tefa hna, Akkub tefa hna, Hatita tefa hna le Shobai tefa hna cu an dihlak ah za khat le sawm thum le pakua an si. ⁴³ Biakinn rianuantu hna: Ziha tefa hna, Hasufa tefa hna, Tabbaoth tefa hna, ⁴⁴ Keros tefa hna, Siaha tefa hna, Padon tefa hna, ⁴⁵ Lebanah tefa hna, Hababah tefa hna, Akkub tefa hna, ⁴⁶ Hagab tefa hna, Shamlai tefa hna, Hanan tefa hna, ⁴⁷ Giddel tefa hna, Gahar tefa hna, Reaiah tefa hna, ⁴⁸ Rezin tefa hna, Nekoda tefa hna, Gazzam tefa hna, ⁴⁹ Uzza tefa hna, Paseah tefa hna, Besai tefa hna, ⁵⁰ Asnah tefa hna, Meunim tefa hna, Nefesim tefa hna, ⁵¹ Bakbuk tefa hna, Hakufa tefa hna, Hahur tefa hna, ⁵² Bazluth tefa hna, Mehida tefa hna, Harsha tefa hna, ⁵³ Barkos tefa hna, Sisera tefa hna, Temah tefa hna, ⁵⁴ Neziah tefa hna, le Hatifa tefa hna. ⁵⁵ Solomon sinum hna i tefa hna: Sotai tefa hna, Hassofereth tefa hna, Perusa tefa hna, ⁵⁶ Jaalah tefa hna, Darkon tefa hna, Giddel tefa hna, ⁵⁷ Shefatiah tefa hna, Hattil tefa hna, Pokhereth-hazzebaim tefa hna le Ami tefa hna. ⁵⁸ Biakinn rianuantu hna le Solomon sinum hna tefa hna cu za thum sawm kua le pahnih an si. ⁵⁹ Hi hna hi Israel mi an si le si lo hngalhnak ah an pale innchungkhar siseh, an chuahkehnak siseh an langhter kho lo nain, Tel-melah, Telharsha, Kherub, Addan le Immer in a hungmi hna cu an si: ⁶⁰ Delaiah tefa hna, Tobiah tefa hna, Nekoda tefa hna, za ruk le sawm nga le pahnih an si. ⁶¹ Tlangbawi tefa hna chung zong in: Habaiah tefa hna, Hakkos tefa hna le Barzillai tefa hna kha an si. Barzillai hi Gilead ram mi a si i a fanu a thitu i a tefa hna cu Barzillai phun in kawh an si. ⁶² Hi hna nih hin pupa chanrelnak i a min khumh a simi hna lakah khan an minthlaknak cu an kawh i sihmanhsehlaw an hmu lo, cucaah tlangbawi sinak chung khan a thianglo ah ruah an si caah chuah an si; ⁶³ uktu bawi nih khan annih cu a thawh hna i, Urim le Thummim hal awakah tlangbawi a um hlan paoh cu rawl thiag bik kha nan ei lai lo, tiah a ti hna. ⁶⁴ Aa pummi vialte cu an dihlak in sang li thong hnih za thum le sawm ruk an si, ⁶⁵ hi hleiah an sal hna le an salnu hna cu thong sarih za thum sawm thum le pasarih an um i hlasatu, nu he pa he, za hnih an ngei hna. ⁶⁶ An rangtum cu za sarih sawm thum le paruk an si i an khacer cu za hnih sawm li le panga an si i ⁶⁷ an kalauc cu za li sawm thum le panga an si i an laa cu thong ruk za sarih le kul an si. ⁶⁸ Chungkhar hna lu cio a simi a cheu hna nih khan Bawipa inn, Jerusalem i a ummi ah khan an rat tikah, a hmun i sak than awakah khan Pathian inn caah cun mah lungtho tein pekchanhnak an tuah; ⁶⁹ anmah le an ti khawh tawh cio in riantuannak tangka chungah khan sui darik sang ruk le thong khat, ngun mina thong nga le tlangbawi puan za khat an pek. ⁷⁰ Tlangbawi hna le Levi mi

hna le mi a cheukhat cu Jerusalem le a pawngkam ah khan an um; cun hlasatu hna le kutka cawngtu hna le biakinn rianuantu hna kha anmah khua cio ah an um, cun Israel mi vialte cu anmah khua cio ah an um.

3 Thla sarihnak thla a hung chuah i Israel mi hna cu an khua ah an um tikah, mi cu Jerusalem ah mi pakhat bantukin an i pum. ² Khi tikah Jozadak fapa Jeshua cu a tlangbawi hawi hna he, cun Shealtiel fapa Zerubbabel cu a phun hawi hna he, an tho i, Pathian mi Moses cauk chungah aa tial bangin, a cung i khangh thawinak pekchanh awakah Israel Pathian i a biaktheng cu an ser. ³ Cun an pawngkam ram mi hna ruang ah cun an cungah tihnak a um caah, annih nih biaktheng cu a hmun ah khan an chiah i a cungah cun Bawipa sinah khangh thawinak zinglei he zanlei he an pekchanh. ⁴ Aa tial bangin deu puai cu an tuah i, a ni cio nih a herhning in a phunglam bantuk khan ni fate khangh thawinak cu, cu zat in pekchanh awk a si lai tining khan an pekchanh, ⁵ cun cu hnuah cun pekchanh camcinmi khangh thawinak, thla thar i pekchanhnak le Bawipa ca i caan ngei in tuahmi puai hna i pekchanhnak le mah lungtho tein Bawipa sinah pekchanhmi thil hna kha an pekchanh hna. ⁶ Thla sarihnak thla, a ni khat ni thawk in Bawipa sin i khangh thawinak pekchanh cu hram an thawk. Sihmanhsehlaw Bawipa biakinn hram cu an bunh rih lo. ⁷ Cucaah lung lei zungthiam hna le lehtama hna kha phaisa an pek hna i, Persia siangpahrang Sairas nih a onh hna ningin, sidar thing kha Lebanon tlang in rili ah, Joppa khua ah, ratpi awakah, Sidon mi le Tair mi hna cu rawl le din awk le chiti kha an pek hna. ⁸ Jerusalem Pathian inn ah a ummi ah an rat a kum hnihnak, a thla hnihnak thla ah, Shealtiel fapa Zerubbabel le Jozadak fapa Jeshua nih an unau tlangbawi hna le Levi mi hna, sal taannak chungin Jerusalem ah a ra cangmi vialte hna he khan, hramthawknak an tuah. Levi mi cu, kum kul ri in a cunglei kha Bawipa inn riantuannak i zohkhenhtu ah an thiah hna. ⁹ Cun Jeshua nih a fapa hna le a rualchan hna he, Kadmiel nih a fapa hna Judah fapa hna he cun, Pathian inn chung i rianuantu hna cu, Henadad fapa hna le Levi mi hna le an fapa hna le an rualchan hna he tiah an zohkhenh hna. ¹⁰ Cun inn satu hna nih Bawipa biaknak inn hram kha an bunh tikah, Israel siangpahrang David lam hmuh-saknak ningin, Bawipa cu thangthat awakah, tlangbawi hna kha an thilthuam in an i fam i muko he an hung chuak, cun Levi mi hna, Asaf fapa hna kha an sumsel he an hung chuak; ¹¹ cun annih nih Bawipa cu an thangthat i an lawmh i, "Bawipa sin i lunglawmhnak chim hi a tha; Zeitintiah a fekmi a dawtnak cu Israel leiah zungzal in a hmun," tiin an i sak tonh. Bawipa inn hram cu bunh a si caah mi vialte nih Bawipa cu an thangthat tikah fak piin an au. ¹² Sihmanhsehlaw tlangbawi tampi hna le Levi mi tampi hna le pale in-

nchungkhar lu a si ciomi tampi hna, tar pawl hmasa inn a rak hmutu hna kha cu, inn hram bunh an hmuh tikah khan, mi tampi cu lunglawm in fak piin an au nain, annih cu fak piin an Ƨap i, ¹³ cucaah lunglawmhnak au thawng le mi an Ƨahnak thawng cu mi nih an thleidang kho lo; zeicahtiah mi cu fak piin an au i an au thawng cu lamhlat piin aa thei.

4 Judah mi le Benjamin mi an ral hna nih, saltang kir hna nih Bawipa, Israel Pathian inn kha an sa, ti an theih tikah, ² Zerubbabel le pale innchungkhar lu a si ciomi kha an fuh hna i annih cu an thawh hna i, "Kan in sakpi hna lai; zeicahtiah nan Pathian cu nanmah bantukin kannih zong nih kan biak i Assiria siangpahrang Esarhaddon nih hika ah a kan ratpi thawk in atu tiang Pathian sinah cun rai kan thawi ve ko", tiah an ti. ³ Sihmanhsehlaw Zerubbabel, Jeshua le Israel mi lak i pale innchungkhar lu cio hna nih khan, "Kan Pathian ca i inn saknak kongah nan i tel ve nakding lam a um lo; sihmanhsehlaw Persia siangpahrang Sairas nih nawl a kan pek bangin, kanmah lawng nih, Bawipa, Israel Pathian ca inn cu kan sak ko lai," tiah an ti hna. ⁴ Khi tikah cu ram mi hna nih cun Judah mi cu an tha an dorhter hna i inn sak cu an Ƨihter hna, ⁵ cun Persia siangpahrang Sairas nun chung vialte, Persia siangpahrang Darius a bawi tiangin, an i tinhmi cu a pelh khawh nakhnga annih nih fimchimtu kha an i roi hna. ⁶ Cun Ahasuerus pen chung, pen aa domh kum ah khin, Judah le Jerusalem i a ummi hna soal puhnak ah ca an Ƨial. ⁷ Cun Artazaksis chan ah Bishlam le Mithredath le Tabeel le an hawikom hna nih Persia siangpahrang Artazaksis sinah cun ca an Ƨial; ca cu Aramaik holh in an Ƨial i an leh. ⁸ Ral bawi Rehum le caƧialtu Shimshai nih Artazaksis siangpahrang sinah cun Jerusalem khua kongah a tanglei bang hin ca an Ƨial — ⁹ ral bawi Rehum, caƧialtu Shimshai le an hawikom hna, biaceih tu hna, uktu bawi hna, bawi hna, Persia mi hna, Erek mi hna, Babilon mi hna, Susa mi hna, cu hna cu Elam mi an si, ¹⁰ cun a ngan i a Ƨhami Osnappar nih Samaria ram chung khua hna le Tiva Ral ram a tangmi chung i a kalpi hna i a umtermi miphun hna nih khan ca cu an Ƨial i ¹¹ mah hihi an kuatmi ca a khawpi cu a si — "Artazaksis siangpahrang sinah: Tiva Ral ram i a ummi na sal hna nih na kut kan in tlaih. ¹² Nangmah sinin kan sinah a rami Judah mi hna kha Jerusalem ah an kal tiah siangpahrang nih rak hngal tuah. Ral thawh hmangmi le khua Ƨhalo a simi kha an remh Ƨhan i a kulhnak vampang hna cu an lim pah cang i a hram cu an remh lio. ¹³ Hi khua hi an remh Ƨhan i a kulhnak vampang cu an lim hna ahcun, ngunkhuai le thil ngeih man le lam hman man kha an pe duh lai lo i siangpahrang tangka hmuhnak kha an donhkhanh lai ti kha siangpahrang nih rak hngal ko seh. ¹⁴ Kannih cu siangpahrang inn cite a eimi kan si i siangpahrang nih zeirellonak a hmuh ding cu kannih

nih hmuh kan duh lo caah, siangpahrang cu ca kan in kuat i kan in thanh, ¹⁵ na pupa hna cazin khumhnak cauk chung kha rak kaw l u law, cazin khumhnak cauk chungah cun hi khua hi hlanlio piin ralthawh hmangmi khua, siangpahrang le ram ca i intuarnak petu, a chung i ral thawhnak tuah tawnnak a si kha na hmuh lai. Cucaah cun pei hi khua cu hrawh a rak si cu. ¹⁶ Hi khua hi remh Ƨhan a si i a kulhnak vampang hna kha lim an si ahcun, Tiva Ral ram chungah hin ram na ngei ti lai lo ti kha siangpahrang cu kan in hngalhter," an ti. ¹⁷ Cun siangpahrang nih cun lehnak ca a kuat hna i, "Ral bawi Rehum le caƧialtu Shimshai le an hawikom Samaria le Tiva Ral ram i a ummi hna, nan kut kan tlaih hna. ¹⁸ Cun ca nan kan kuatmi kha ka hmaika ah fiang tein rel a si. ¹⁹ Cun nawl ka pek hna i an kaw l i, hlanlio piin hi khua hi siangpahrang hna doh awkah ral a tho i a chungah hin dohnak le tuknak khuakhan a si tawn ti kha hmuh a si. ²⁰ Cun Tiva Ral ram a ning piin a rak uk i, ngunkhuai, thil ngeih man le lam hman man an rak pekmi hna siangpahrang Ƨhawng Ƨhawng kha Jerusalem uktu hi an rak si tawn. ²¹ Cucaah cun keimah nih nawlbia ka chuah hlantiang, hi mi hna hi ngolter an si i khua cu remh Ƨhan a si nakhnga lo, nawlbia chuah tuah u. ²² Cun hi thil kongah hin thluarthlap in nan um nakhnga lo i ralring tuah u; zeicahdah siangpahrang cu harnak pek awkah rawhnak cu a Ƨhan lai?" tiah a ti. ²³ Siangpahrang Artazaksis cakuat khawpi cu Rehum le caƧialtu Shimshai le an hawikom hna hmaiah khan rel a si tikah, Jerusalem i a ummi Judah mi sinah khan khulrang in an va kal i zaang-ennak le thazang in an ngolter hna. ²⁴ Cucaah Bawipa inn Jerusalem i a ummi i an Ƨuannak cu ngol a si; cun Persia siangpahrang Darius a bawi kum hnihnak tiang ngol a si.

5 Profet Haggai le Iddo fapa profet Zekhariah nih khan, Judah le Jerusalem i a ummi Judah mi hna sinah cun, an cung i a ummi Israel Pathian min khan bia an chim. ² Khi tikah Shealtiel fapa Zerubbabel le Jozadak fapa Jeshua kha an tho i Pathian inn Jerusalem i a ummi kha remh Ƨhan hram an thawk; cun an sinah cun Pathian profet kha an um i an bawmh hna. ³ Cucaah cun Tiva Ral ram a uktu bawi Tattenai le Shethar-bozenai le an hawikom hna cu an sinah khan an ra i, "Aho nih dah hi inn le hi vampang hi sak awk le lim awkah nawl an pek hna?" tiah an ti hna. ⁴ "Hi inn a satu hna hi an min ahodah an si?" ti zongin an hal hna. ⁵ Sihmanhsehlaw an Pathian mit cu Judah upa hna cungah khan a um i Darius sinah thawng theihternak a phak hlan le cu kong i lehnak ca in a kir hlantiang cu an ngolter kho hna lo. ⁶ Tiva Ral ram a uktu bawi Tattenai le Shethar-bozenai le Tiva Ral ram a uktu bawi an hawikom hna nih Darius siangpahrang sinah an kuatmi ca khawpi cu hi hi a si; ⁷ thawng theihternak kha an kuat i a chungah hi bangin an Ƨial: "Darius siangpahrang cungah daihnak vialte um ko seh. ⁸ Kannih

nih Judah ram ah, a liannganmi Pathian inn ah kan va kal kha siangpahrang nih rak hngal tuah. Lung ngan pipi in an sak i a vampang ah thingah an chon lio a si; hi rian cu fel tein a kal i an rianṭuannak ah an hlawh a tling. ⁹ Cun kannih nih cu upa hna cu kan hal hna i, 'Aho nih dah hi inn saknak le hi vampang limnak caah hin nawl an pek hna?' tiin kan ti hna. ¹⁰ Cun nangmah theihter awakah an lu a simi hna min kha kan ṭial nakhnga an min zong kha kan hal hna. ¹¹ Cun mah hihi an kan lehnak cu a si: 'Kannih cu van le vawlei hna i an Pathian sal kan si i Israel siangpahrang a liannganmi pakhat nih a rak sak i a rak limmi inn, kan hnulei hlanpi i rak sakmi inn kha kan remh ṭhan. ¹² Sihmanhsehlaw kan pupa hna nih vancung Pathian cu a thin an phawh caah Khaldi mi Babilon siangpahrang Nebukhadnezzar kut chungah annih cu a rak chanh hna i amah nih cun hi inn hi a hrawh i mi cu Babilon ah a rak kalpi hna. ¹³ Sihmanhsehlaw Babilon uktu siangpahrang Sairas a bawi kum khatnak ah, Sairas siangpahrang nih cun hi Pathian inn hi remh ṭhan a si nakhnga nawlbia a chuah. ¹⁴ Cun Pathian inn chung i sui le ngun umkheng hna, Nebukhadnezzar nih Jerusalem khua i a ummi biakinn chungin a chuah i Babilon i a ummi biakinn chungah a kalpimi hna cu, hi thil hna cu Siangpahrang Sairas nih Babilon biakinn khan a chuah hna i amah nih uktu bawi ah a sermi mipa pakhat a min Sheshbazzar a simi sinah khan a pek; ¹⁵ cun amah cu a thawh i, "Hi umkheng hna hi i lak hna law va kal law Jerusalem i a um mi biakinn ah khan va chia hna, cun Pathian inn cu a hmun ah khan sak ṭhan si seh," tiah a ti. ¹⁶ Khi tikah hi Sheshbazzar cu a ra i Pathian inn Jerusalem i a ummi hram kha a bunh; cu caan thawk in atu tiang sak lengmang a si ko i a dih rih lo,' an ti. ¹⁷ Cucaah siangpahrang nih a ṭha tiah a ruah ahcun, Babilon i siangpahrang thilhlun khonnak ah khan rak kawh hna seh law, hi Pathian inn Jerusalem i a ummi sak ṭhannak caah hin Siangpahrang Sairas nih nawlbia a chuah maw chuah lo rak zoh hna seh. Cun siangpahrang nih hi kong i a duhnak kha kan kua seh," tiah an ti.

6 Cun Darius siangpahrang nih cun nawlbia a chuah i Babilonia i ca an chiahnak thilhlunkhonnak inn chung cu an kawh. ² Cun Media ram khuapi a simi Ekbatana khua ah khan cazual pakhat an hmuh i cu cazual chungah cun mah hihi aa ṭial: "Ken awk. ³ Sairas siangpahrang a bawi kum khatnak ah, Sairas siangpahrang nih nawlbia a chuah: Jerusalem i a ummi Pathian kongah, raithawinak an pekchanhnak le khangh thawinak an rak putnak hmun inn cu sak ṭhan si seh; a san cu dong sawm ruk a si lai i a vang cu dong sawm ruk a si lai, ⁴ lung ngan pipi tlar thum in an um lai i a thing cu tlar khat a si lai; cun a man cu siangpahrang tangka in pek si seh. ⁵ Cun Pathian inn chung i sui le ngun umkheng hna, Jerusalem i a ummi bi-

akinn chungin Nebukhadnezzar nih a lak i Babilon ah a ratpimi hna zong kha khirh ṭhan si hna seh law, Jerusalem i a ummi biakinn ah khan anmah le an hmunte cio ah chiah ṭhan si hna seh; Pathian inn chungah khan nan chiah hna lai," ti in a um. ⁶ "Cucaah Tattenai, Tiva Ral ram uktu bawi, Shethar-bozenai le nan hawikom Tiva Ral ram uktu bawi a simi hna, rak naih hna hlah u; ⁷ hi Pathian biakinn rian hi dawnkhan hlah u; Judah mi uktu bawi le Judah mi upa hna nih hi Pathian inn hi amah hmun te ah khan sa ṭhan ko hna seh. ⁸ Cuhleiah hi Pathian inn sak ṭhannak caah hin Judah mi upa hna caah hin zaidah nan tuah awk a simi kongah nawlbia ka chuah cang; hi mi hna hi a man cu tling tein le rau lo tein, siangpahrang tangka, Tiva Ral ram nih ngunkhuai an thawhmi chung khan pek an si lai. ⁹ - ¹⁰ Cun annih nih vancung Pathian sinah khan raithawinak rim thaw kha an pekchanh i siangpahrang le a fapa hna nunnak caah thla an cam nakhnga, vancung Pathian sin i khangh thawinak caah a herhmi paoh cawtum no si hna seh, tuukawng si hna seh, tuu si hna seh, changvut si seh, cite si seh, mitsur hang si seh, chiti si seh, Jerusalem i tlangbawi hna nih an herh ningin nifate in pel lo tein nan rak pek hna lai. ¹¹ Cun hi nawlbia hi ahohmanh nih an thlen ahcun a thlengtu cu a inn chung i kaan pakhat kha zuh a si lai i cu kaan ah cun amah cu ṭem chih i fung in tuk a si lai; cu pinah a inn kha chuh a si lai, tiah nawl zong ka ser fawn. ¹² Khi ka ah a min a umturtu Pathian nih hi thil hi thlen awakah le Jerusalem i a ummi Pathian inn kha hrawh awakah a kut a chuahtu cu ahohmanh, siangpahrang a si ah, miphun an si ah, hrawh dih si hna seh. Keimah Darius nih nawlbia hi ka chuah, fel tein tuah si seh," a ti. ¹³ Khi tikah Darius siangpahrang nih bia a kuat hna ningin, Tattenai, Tiva Ral ram uktu bawi, Shethar-bozenai le an hawikom hna nih Darius siangpahrang nawl pekmi cu fel tein an tuah. ¹⁴ Cun profet Haggai le Iddo fapa Zekhariah chimnak thawngin Judah mi upa hna nih cun an sak i an hma a kal. Israel Pathian nawlbia le Persia siangpahrang Sairas, Darius, le Artazaksis nawl peknak thawngin, an inn sak cu an lim; ¹⁵ cun hi inn cu Darius siangpahrang a bawi kum ruknak kum Adar thla ni thum ni ah lim a si. ¹⁶ Cun hi Pathian inn pekchanhnak cu Israel mi hna le tlangbawi hna le Levi mi hna le saltannak in a kirmi a dang hna nih khan lunglawm ngaiin an hman. ¹⁷ Hi Pathian inn pekchanhnak ah hin cawtum za khat, tuukawng za hnih le tuufa za li an pekchanh i Israel mi vialte sual thawinak caah Israel mi an phun ning zat in mehehtum hleihnih an pekchanh, ¹⁸ cun Moses cauk chungah aa ṭial bangkhan, tlangbawi hna cu an i cheu ningin, Levi mi hna cu an phu an phu in, Jerusalem i Pathian rianṭuan awakah khan an thiah hna. ¹⁹ Thla khatnak thla, a ni hleili ni ah saltannak in a kirmi hna nih khan lanhtak puai kha an tuah. ²⁰ Tlangbawi hna le

Levi mi hna kha an i thianh cang caah, an dihlak in an thiang. Cucaah saltannak in a kirmi vialte le an tlang-bawi bawi hna le anmah caah khan lanhtak tuufa kha an thah; ²¹ Israel mi saltannak in a kirmi hna le Bawipa, Israel Pathian biak awak anmah sinah khan aa fon i cu ram mi hna thurhnawmhnak in aa thleidangmi vialte hna zong nih an ei ve. ²² Cun thilnu telh lo changreu puai kha ni sarih lunglawmhnak in an tuah; zeicahtiah Pathian nih an lung a lawmhter hna i Assiria siangpahrang lung cu anmah leiah khan a merter, cu-caah anih nih khan Pathian, Israel mi hna Pathian inn rian ah khan, a bawmh hna.

7 Cun hi hnuah hin Persia siangpahrang Artazaksis chan ah Ezra cu Babilon in a hung kal; Ezra cu Seraiah fapa a si, Seraiah cu Azariah fapa a si, Azariah cu Hilkiah fapa a si; ² Hilkiah cu Shallum fapa a si, Shallum cu Zadok fapa a si, Zadok cu Ahitub fapa a si, ³ Ahitub cu Amariah fapa a si, Amariah cu Azariah fapa a si, Azariah cu Meraioth fapa a si, ⁴ Meraioth cu Zerachiah fapa a si, Zerachiah cu Uzzi fapa a si, Uzzi cu Bukki fapa a si, ⁵ Bukki cu Abishua fapa a si, Abishua cu Finehas fapa a si, Finehas cu Eleazar fapa a si, Eleazar cu tlangbawi bik Aaron fapa a si — ⁶ hi Ezra cu Babilonia in a hung kal. Amah cu Bawipa, Israel Pathian nih a pekmi Moses phungbia i a thiam ngaingaimi a si; Bawipa, a Pathian kut cu a cungah a um caah, a halmi vialte kha siangpahrang nih a pek dih. ⁷ Cun Artazaksis a bawi kum sarihnak ah khan Israel mi tlawmpal, tlangbawi tlawmpal, Levi mi tlawmpal, hlasatu hna, kutka cawngtu hna le biakinn rianuantu hna kha Jerusalem ah amah he cun an hung kal. ⁸ Cun siangpahrang a bawi kum sarihnak a thla nganak thla ah khan Jerusalem cu an phan; ⁹ thla khatnak thla a ni khatnak ni ah Babilonia in aa thawh i thla nganak thla a ni khatnak ni ah Jerusalem cu a phan, zeicahtiah a Pathian kut velngeihnak cu a cungah khan a um.

¹⁰ Ezra nih Bawipa phungbia kha cawn awk le tuah awk le a nawlbia hna le a phunglam hna kha Israel mi cawnpiak awk kha a lung in aa sehchih. ¹¹ Cun mah hihi Siangpahrang Artazaksis nih Israel mi ca i Bawipa nawlbia hna le phungbia hna a thiam ngaingaimi cazi, tlangbawi Ezra sinah a pekmi ca a khawpi cu a si:

¹² "Siangpahrang hna siangpahrang Artazaksis nih vancung Pathian phungbia cazi, tlangbawi Ezra sinah: ¹³ Atu cu keimah nih nawlbia ka chuah i ka ram chung i a ummi Israel mi ahopaoh si hna seh, an tlangbawi si hna seh, Levi mi si hna seh, Jerusalem ah mah lungtho tein kal a duhmi paoh cu nangmah sinah an kal kho lai. ¹⁴ Zeitintiah nangmah kut chung i a ummi na Pathian phungbia bangin Judah le Jerusalem kong kha va dothlat awak, nangmah cu siangpahrang le a ruahnak petu pasarih hna nih kan in thlah, ¹⁵ cun siangpahrang le a ruahnak petu hna nih Jerusalem i a ummi Israel Pathian caah mah lungtho tein an thawhmi

ngun le sui le ¹⁶ Babilonia ram i na hmuh laimi ngun le sui vialte le Jerusalem i a ummi an Pathian inn ca i mah lungtho tein biakamnak in mizapi hna le tlang-bawi hna nih mah lungtho tein an thawhmi vialte zong kha na hei phorh lai. ¹⁷ Hi tangka hin fel tein cawtum hna le tuukawng hna le tuufa hna kha an changvut thawinak hna le an thlet thawinak hna he tiah na cawk hna lai i na Pathian inn Jerusalem i a ummi biaktheng cungah cun na pekchanh hna lai. ¹⁸ Cun ngun le sui a tang rihmi hna cu nangmah le na unau hna nih a tha tiah nan ruahmi paoh, nan Pathian duhnak ningin, nan tuah lai. ¹⁹ Na Pathian inn rianuantuannak caah an in pekmi umkheng hna cu Jerusalem Pathian hmaika ah cun na va chiah hna lai. ²⁰ Cun na Pathian inn caah thil dang a herh rihmi paohpaoh nangmah nih peknak caan na ngeihmi paoh cu, siangpahrang tangka chungin na rak pek ko lai. ²¹ "Cun keimah Artazaksis siangpahrang nih Tiva Ral ram i a ummi tangka kengtu vialte hna sinah nawlbia ka chuah cang i: Vancung Pathian phungbia cazi tlangbawi Ezra nih an halmi hna paoh cu, ²² ngun talen za khat tiang, changvut phor za khat tiang, mitsur hang bath za khat tiang, chiti bath za khat tiang, cun cite cu zeizat tinak um loin, fel tein nan rak tuah lai. ²³ Vancung Pathian nawl pekmi paoh cu, siangpahrang le a fapa hna pennak cungah hin a thinhunnak a tlun soal nakhnga lo, vancung Pathian inn caah tling tein tuah si seh. ²⁴ Cun hi Pathian inn chung tlangbawi si hna seh, Levi mi si hna seh, hlasatu si hna seh, kutka cawngtu si hna seh, biakinn rianuantu si hna seh, rianuantu dangdang si hna seh, ahohmanh ngunkhuai siseh, thil ngeih man siseh, lam hman man siseh, thawhter cu a phung a si lai lo ti zong kha kan in theihter hna. ²⁵ "Cun nang, Ezra, na Pathian fimnak na kut chung i a ummi ning khan, Tiva Ral ram i a ummi vialte, na Pathian phungbia a hngalmi vialte kha bia a ceihtu dingah uktu bawi le biaceih-tu kha na chiah hna lai; cun phungbia a hngal lomi kha nan cawnpiak hna lai. ²⁶ Cun na Pathian phungbia le siangpahrang nawlbia a ngai lomi paoh cu thah awk siseh, ram chungin thawl awk siseh, a thil chuh awk siseh, thong thlak awk siseh, a cungah biakhiahnak kha fek tein tuah a si lai," tiah a ti. ²⁷ Ezra nih, "Bawipa, kan pupa hna Pathian cu thangthat si ko seh. Bawipa inn Jerusalem i a ummi kha dawhter awak hi thil hi amah nih siangpahrang lung chungah khan a chiah i ²⁸ amah nih siangpahrang le a ruahnak petu hna hmai le siangpahrang bawi a thawngmi vialte hna hmaiah khan a fekmi a dawtnak cu ka cungah a chuan. Bawipa, ka Pathian kut cu ka cungah a um caah ka ral a tha i Israel mi hna lakin keimah sin i kal awak hruitu deuhdeuh kha ka thim hna," a ti.

8 Siangpahrang Artazaksis a bawi lio i Babilonia in keimah sinah a hung kal vemi hna cu pale chungkhar lu cio kha an si i mah hihi an tefa hna cu an

si: ² Finehas tefa hna chungin Gershom. Ithamar tefa hna chungin Daniel. David tefa hna chungin Shekani-ah fapa Hattush, ³ Parosh tefa hna chungin Zekhariah, amah sinah cun pa za khat le sawm nga minthlak an si. ⁴ Pahath-moab tefa hna chungin Zerachiah fapa Eliehoenai, amah he cun pa za hnih. ⁵ Zattu tefa hna chungin, Jahaziel fapa Shekani-ah, cun amah he cun pa za thum. ⁶ Adin tefa hna chungin, Jonathan fapa Ebed, cun amah he cun pa sawm nga. ⁷ Elam tefa hna chungin, Athaliah fapa Jeshai-ah, amah he cun pa sawm sar-ih. ⁸ Shefatiah tefa hna chungin, Mikhael fapa Zebadi-ah, cun amah he cun pa sawm riat. ⁹ Joab tefa hna chungin, Jehiel fapa Obadi-ah, cun amah he cun pa za hnih le hleiriat. ¹⁰ Bani tefa hna chungin, Josifiah fapa Shelomith, cun amah he cun pa za khat le sawm ruk. ¹¹ Bebai tefa hna chungin, Bebai fapa Zekhariah, cun amah he cun pa pakul le pariat. ¹² Azgad tefa hna chungin Hakkatan fapa Johanan, cun amah he cun pa za khat le pahra. ¹³ Adonikam tefa hna chungin, annih cu hnu deuh i a ra mi an si, an min cu Elifelet, Jeuel, le Shemaiah an si, cun anmah he pa sawm ruk. ¹⁴ Bigvai tefa hna chungin Uthai le Zakkur, cun anmah he pa sawm sa rih. ¹⁵ Ahava khua i a va luangmi tiva ah ka pumh hna i khika ah zan thum kan riak. Mi zapi hna le tlangbawi hna kha ka zoh than hna tikah khika ah Levi fapa hna chung mi pakhat hmanh ka hmu hna lo. ¹⁶ Cun mi hruitu Eliezer, Ariel, Shemaiah, Elnathan, Jarib, Elnathan, Nathan, Zekhariah, le Meshullam le mifim Joarib le Elnathan kha ka cah hna i ¹⁷ Kasifia hmun i hruitu a simi Iddo sinah khan ka thlah hna. An-nih cu Kasifia i a ummi Iddo le a unau biakinn ri-an-quantu hna sin i va chim awk kha ka chimh hna, cu-cu zeidah a si tiah, kan Pathian inn i rian-quantu an kan kuat hna naknga ding kha a si. ¹⁸ Cun kan cung i a ummi kan Pathian kut velngeihnak thawngin, Israel fa-pa Levi fapa Mahli fapa hna chungin mifim ngaingai a simi Sherebiah le a fapa hna le a rualchan hna, hleiriat kha ka sinah an ratpi hna; ¹⁹ Hashabiah zong Merari fa-pa hna chung i Jeshai-ah le a rualchan hna le a fapa hna, pakul hna he tiah an ratpi; ²⁰ cu lengah David le a bawi pawl nih Levi mi hna bultawltu ah an rak thleidanmi hna biakinn rian-quantu za hnih le kul zong kha an ratpi hna. Hi hna hi an min tein tial an si dih. ²¹ Cun kan Pathian sinin kanmah ca le kan fale hna ca le kan thilri vialte ca i lam ding kawlawk amah hmaiah cun kan lung kan i thumh khawh naknga Ahava tiva ah cun rawl ulhnak kan thanh. ²² Cun kannih nih, "Kan Pathian kut cu amah a kawltu hna cung paoh ah cun thatnak caah a um i amah a hlawtu hna paoh cu a thinhunnak thawnnak kha a chuahhnawh hna," tiin siangpahrang kha kan rak chimh cang caah, kan lam i kan ral hna sinin a kan vengtu dingah ralkap bu khat le rangcung ralkap kha siangpahrang cu hal awkah ka ning a zak. ²³ Cucaah cun rawl kan ul i kan Pathian cu

kan hal i kan nawlnak cu a kan ngaihiak. ²⁴ Cun tlang-bawi upa bikbik hleihnih, Sherebiah, Hashabiah le an unau hna pahra kha a dang tein ka chiah hna. ²⁵ Cun siangpahrang le a fim chimtu hna le a bawi hna le khi-ka i a ummi Israel mi vialte nih, kan Pathian inn ca i an thawhmi ngun le sui le umkheng hna cu an sinah ka thlai i ka pek hna; ²⁶ an kut chung i ka thlai i ka pekmi hna cu hihi an si: ngun talen za ruk le sawm nga, ngun umkheng talen za khat man, sui talen za khat, ²⁷ sui khengkwar pakul, darik thong khat man, cun sui man sung tlukin a man a fakmi dar tleu um pahnih. ²⁸ Cun annih cu ka thawh hna i, "Nannih cu Bawipa caah nan thi-ang i umkheng zong hi an thi-ang ve; cun ngun le sui hna cu Bawipa nan pupa hna Pathian ca i mah lungtho tein thawhmi thawhlawm an si. ²⁹ Tlangbawi bik hna le Levi mi hna le Israel mi lak i pale in-chungkhaw cung i lu cio a simi hna hmaiah Jerusalem ah Bawipa inn chung dal chungah nan thlai hna hlan cu nan ven hna lai i nan ken hna lai," tiah ka ti. ³⁰ Cu-caah Jerusalem i kan Pathian inn i kalpi awkah tlang-bawi hna le Levi mi hna nih ngun le sui le umkheng hna cu an lak hna. ³¹ Cun kannih cu Jerusalem i kal awkah cun thla khatnak thla a ni hleihnih ni ah cun Ahava tiva cun kan i thawh; kan Pathian kut cu kan cungah a um i kan ral hna kut chung le lam i lamhru-ang a rak kan ahtu hna kut chungin a kan khamh. ³² Jerusalem cu kan phan i khika ah ni thum kan cam. ³³ A ni linak ni ah cun, kan Pathian inn chungah khan, ngun le sui le umkheng hna cu Uriah fapa tlangbawi Meremoth kut chungah khan kan thlai hna i kan pek hna, amah sinah cun Finehas fapa Eleazar kha a um i an sinah cun Levi mi Jeshua fapa Jozabad le Binnui fa-pa Noadiah kha an um. ³⁴ A ningpi cun rel a si i thlai a si i zeipaoh a rih ning kha tial a si dih. ³⁵ Khi caan ah khan, sal taannak in a kir cangmi, sal chuak pawl nih khan Israel Pathian sinah cun khangh thawinak, Israel mi vialte caah cawtum hleihnih, tuukawng sawm kua le paruk, tuufa sawm sar-ih le pasari-ah, cun sual thaw-inak caah mehehtum hleihnih an pekchanh; mah vialte hi Bawipa sin i pekchanhmi khangh thawinak a si. ³⁶ Cun siangpahrang nih a chiahmi bawi upa hna le Tiva Ral ram uktu bawi hna sinah cun siangpahrang nawlbaw ca zong cu an pek hna i annih nih mi hna le Pathian inn cu an bawmh hna.

9 Hi thil hi tuah dih an si tikah, bawi hna nih cun an ka fuh i, "Israel mi hna le tlangbawi hna le Levi mi hna nih hin hi ram miphun Kanaan mi hna le Hit mi hna le Periz mi hna le Jebus mi hna le Ammon mi hna le Moab mi hna le Izipt mi hna le Amor mi hna le an thil fihnung hna sin khan an i thleidang lo. ² An fanu hna kha nupi caah le an fapale hna nupi caah an lak hna i cucaah phun thi-ang cu hi ram mi hna he hin cawh a si cang. Cun hi zumhtlak loin umnak ah hin bawi hna le upapa hna kha an zualhma," tiah an ti.

³ Mah hi ka theih tikah ka puan hna le ka angki kha ka thleh hna i ka lu sam le ka khahmul kha ka bawh hna i awlokchong in ka ðu. ⁴ Cun salchuak pawl zumhtlak loin an um ruang i Israel Pathian bia ah a thermi hna cu, zanlei raithawin角度 tiang khuaruahhar in ka ðut ko lioah khan ka sinah an rak i pum. ⁵ Cun zanlei raithawin角度 caan ah khan ka puan le ka angki tlek he cun rawl ka ulhnak khan ka hung tho i ka khuk kaa bil i Bawipa ka Pathian sinah cun ka kut ka samh hna i: ⁶ "Maw ka Pathian, nangmah lei hoih hi ka ning a zak i ka hmai a sen ko, zeicahtiah kan ðat lonak nih kan lu a lonh i kan mawhnak cu van a tawng. ⁷ Kan pupa hna chan in nihin tiang mawhnak nganpi kan tuah lengmang ko; cun kan ðat lonak caah cun kanmah le kan siang-pahrang hna le kan tlangbawi hna cu ramdang siang-pahrang hna kut chungah pek kan si i vainam le saltannak le ramhnak le mualphonak cu nihin i bang hin rak in lengmang kan si. ⁸ Sihmanhsehlaw atu cu caan tawite chung kha Bawipa kan Pathian nih zaang-fahnak kan cungah a langhter, kannih cu Pathian nih kan mit kha a ceuter i kan saltannak chungah khan nun ðhannak tlawmte a kan pek nakhnga, a tangmi a kan nganhpiak i a hmunthiang chungah a himmi hmun a kan pek. ⁹ Kannih cu sal kan si ko, sihmanhsehlaw sal kan sinak chungah hin kan Pathian nih a kan philh lo i kan Pathian inn cu dirh ðhan awk le a rawhnak kha remh awk le Judea ram le Jerusalem khua ah kannih cu huhphenhnak pek awk le nun ðhannak kannih cu pek awakah Persia siangpahrang hna hmaiah cun a fekmi a dawtnak tu kha a kan pek. ¹⁰ "Maw kan Pathian, atu cu mah hnuah hin zeidah kan chim ti lai? Zeicahtiah na nawlbua, ¹¹ na sal profet hna sinin na kan pek i, 'Va co awakah nan va luhhnawh laimi ram cu, cu ram i a ummi hna thian lonak thawngin a thurhnawm i khattelei kam in khattelei kam tiang an fihnnunak le an thian lonak in a khatmi ram a si. ¹² Cu-caah nan fanu hna cu an fapa hna kha pe hna hlah u law, an fanu hna zong nan fapa hna caah la hna hlah u, cun kan ðhawng lai i ram chung thil ðha cu kan ei hna lai i kan tefa hna cu zungzal ca in ro ah kan roh hna lai tiin annih he remnak siseh, rumnak siseh kawh hlah u,' tiah na timi kha kan hlaut hna. ¹³ Cun kan ðat lonak le kan mawhnak a nganmi ruang i kan cung i a tlungmi thil vialte hna hnuah hin, kan Pathian, kan ðat lonak nih a hmuh awk hnga nakin tlawm deuh in nangmah nih dan na kan tat i hi bantuk a tangmi hi na kan pek ti kha kan hmuh caah ¹⁴ na nawlbua hna kha buar ðhan in hi thil fihnung a tuahmi hna he hin kan i ðhi-um ko rih lai maw? A tangmi siseh, a luatmi siseh, kan um lo tiangin kannih kha hrawh dih awakah kan cungah na thin a hung lai lo maw? ¹⁵ Maw Bawipa, Israel Pathian, nihin ah a si bang hin, kannih cu a luatmi a tangmi na kan nganh caah nangmah cu na ding ko. Na hmaiah misual si ko hmanh u sih law, kan zoh ko

rih, zeicahtiah kan sualnak ruangah cun na hmaiah a dir khomi ahohmanh kan um lo," tiah ka ti.

10 Ezra cu thla a cam i sual phuannak a tuah i a ðah i Pathian inn hmaiah cun a rilh ko lioah khan, mibu nganpi, nu he ngakchia he Israel mi chungin amah sinah khan an i pum i mi cu lunghno ngaiin an ðap. ² Cun Elam fapa hna chung i Jehiel i a fapa Shekaniah nih khan Ezra cu a chawnh i: "Kannih nih kan Pathian cungah zumhawktlak loin kan um i hi ram mi hna chung hin ramdang nu kha nupi ah kan i ðhit hna, sihmanhsehlaw atu hmanh ah hin hitihin thil a si ko nain ruahchannak a um ko rih. ³ Cucaah ka bawipa ruahnak cheuhning in le kan Pathian nawlbua ah a thermi hna ruahnak cheuhnak bangin, hi kan nupi vialte hna le an fale hna hi hlaut awakah kan Pathian sinah biakamnak ser u sih; cun phungbia ningin tuah si seh. ⁴ Mah cucu na rian a si caah tho law, tuah ko, ðih hlah, na sinah kan ðang," tiah a ti. ⁵ Cucaah Ezra cu a tho i tlangbawi hna lak i hruitu deuhdeuh hna kha le Levi mi hna le Israel mi vialte kha an chim cang bantuk khan tuah awakah chiat a serter hna. Cucaah chiat cu an ser. ⁶ Cun Ezra cu Pathian inn hmai khan a tho i Eliashib fapa Jehohanan khaan chungah khan a va kal i khika ah cu zan cu rawl zong ei lo ti zong ding loin a riak; zeicahtiah salchuak pawl zumhtlak loin an um ruangah khan a ngaih a chia. ⁷ Cun Judah ram dihlak le Jerusalem ah khan, Jerusalem ah nan i pum lai tiin, salchuakmi vialte sinah cun thawng thanhnak an tuah i ⁸ ni thum chung i a chuak lomi paoh cu bawipa hna le upa hna nawl in a thil vialte chuh a si lai i amah cu salchuak pawl bu chung luh kha donh a si lai, tiah ti a si. ⁹ Khi tikah Judah le Benjamin mi vialte cu ni thum chungah Jerusalem ah an i pum; thla kuanak thla, a ni kul ni ah a si. Cun mi vialte cu Pathian inn hmai i tual ah cun an i pum i hi thil kong ah hin le ruah tampi a sur caah an ther ko. ¹⁰ Cun tlangbawi Ezra cu a dir i a thawh hna i, "Nannih nih nan palh cang i ramdang nu kha nan ðhit hna i cuticun Israel mawhnak kha nan karhter cang. ¹¹ Atu cu nan pupa hna Pathian, Bawipa sinah khan sual phuannak tuah u law, amah duhnak kha tuah tuah u; hi ramchung mi hna le ramdang nu hna sin khan i ðhen ko u," tiah a ti. ¹² Cun aa pummi vialte nih aw thang piin, "A si taktak ko; na chim bangin kan tuah lai. ¹³ Sihmanhsehlaw mi hi an tam i ruah fak piin a sur caan a si fawn; lengah hitihin kan dir kho lo. Cun hi rian hi ni khat ni nhin rian zong a si fawn lo; zeicahtiah hi kongah hin fak piin kan buar cang. ¹⁴ Kan bawipa hna cu aa pummi bu dihlak caah hin dir hna seh; cun kan khua cio i ramdangmi nupi a ngeimi paoh cu, hi kong i kan Pathian thinhunnak ðihnung cu kan cungin a ðian hlantiang, an khua cio i upa hna le biaceihtu hna he a caan tinhmi ah cun ra hna seh," an ti. ¹⁵ Asahel fapa Jonathan le Tikvah fapa Jahzeiah lawnglawng nih mah hihi an al i Meshullam le Levi mi Shabbethai

nih annih cu an bawmh hna. ¹⁶ Cu bang cun salchuak pawl nih cun an tuah. Tlangbawi Ezra nih khan mi cu a thim hna, annih cu pale innchungkhar ning cio ah lu a simi an si i an min cio ah thiah an si. Thla hranak thla, a ni khat ni ah cu kong cu ruah awakah an i pum; ¹⁷ cun thla khatnak thla a ni khat ni ah, ramdang nu a thimi vialte hna donghnak cu a phan. ¹⁸ Tlangbawi fapa hna lakah ramdang nu a thimi hna cu Maaseiah, Eliezer, Jarib, le Gedaliah an si, annih cu Jozadak fa Jeshua le a unau hna i fapa chung mi an si. ¹⁹ An nupile cu hlawt awk kha bia an i kam i an phungbuar thawinak cu tuurun chungin tuukawng pakhat, an mawhnak caah cun a si. ²⁰ Immer tefa hna chungin; Hanani le Zebadiah. ²¹ Harim tefa hna chungin: Maaseiah, Elijah, Shemaiah, Jehiel, le Uziah. ²² Pashhur tefa hna chungin: Elioenai, Maaseiah, Ishmael, Nethanel, Jozabad le Elasa. ²³ Levi mi hna chungin: Jozabad, Shimei, Kelaiah, (cucu Kelita a si), Pethahiah, Judah le Eliezer. ²⁴ Hlasatu hna chungin: Eliashib. Kutka cawngtu hna chungin: Shallum, Telem le Uri. ²⁵ Israel mi chungin: Parosh tefa hna chungin: Ramiah, Iziah, Malkhijah, Mijamin, Eleazar, Hashabiah le Benaiah. ²⁶ Elam tefa hna chungin: Mat-

taniah, Zekhariah, Jehiel, Abdi, Jeremoth, le Elijah.

²⁷ Zattu tefa hna chungin: Elioenai, Eliashib, Mattaniah, Jeremoth, Zabad le Aziza. ²⁸ Bebai tefa hna chungin: Jehohanan, Hananiah, Zabbai le Athlai an si. ²⁹ Bani tefa hna chungin Meshullam, Malluk, Adaiah, Jashub, Sheal le Jeremoth an si. ³⁰ Pahathmoab tefa hna chungin: Adna, Khelal, Benaiah, Maaseiah, Mattaniah, Bezalel, Binnui, le Manasseh. ³¹ Harim tefa hna chungin: Eliezer, Isshijah, Malkhijah, Shemaiah, Shimeon, ³² Benjamin, Malluk, le Shemariah. ³³ Hashum tefa hna chungin: Mattenai, Mattattah, Zabad, Elifelet, Jeremai, Manasseh le Shimei. ³⁴ Bani tefa hna chungin: Maadai, Amram, Uel. ³⁵ Benaiah, Bedeiah, Kheluhi, ³⁶ Vaniah, Meremoth, Eliashib, ³⁷ Mattaniah, Mattenai, Jaasu. ³⁸ Binnui tefa hna chungin: Shimei, ³⁹ Shelemiah, Nathan, Adaiah, ⁴⁰ Makhnadebai, Shashai, Sharai, ⁴¹ Azarel, Shelemiah, Shemariah, ⁴² Shallum, Amariah le Josef. ⁴³ Nebo tefa hna chungin: Jeiel, Mattithiah, Zabad, Zebina, Jaddai, Joel le Benaiah. ⁴⁴ Hi vialte nih hin ramdang nu hna kha an thit hna i an nupi le cu an fale hna he khan an kalter hna.

NEHEMIAH

¹ Hakaliah fapa Nehemiah bia. Kum kulnak kum, Khislev thla i Susa khuapi chungah ka um lioah, ² ka unau Hanani cu Judah ram chung mi cheukhat he an ra; cun a nung rihmi Judah mi salchuak hna kong le Jerusalem khua kong kha ka hal hna. ³ Cun annih nih an ka thawh i, "Saltannak chungin a luatmi khika ram i a nung rihmi hna cu harnak nganpi chung le ningzah-nak chungah an um ko; Jerusalem kulhnak vampang hna cu an cim dih i a kutka hna cu mei nih a hrawh dih hna," an ti. ⁴ Hi bia cu ka theih tikah ka ̣thu i ka ̣tap i saupi ngaihchia in ka um i vancung Pathian hmaiah khan rawl ul lengmang le thlacam lengmang in ka um. ⁵ Cun kaa thawh i, "Maw Bawipa, vancung Pathian, nangmah an dawtu le na nawlbua a ulmi hna cung i bi-akamnak le a fekmi na dawtnak a hmunhtertu a lian a ngan i ̣thi a nungmi Pathian, ⁶ Israel mi hna nih nangmah cungah kan sual cang i cu sualnak cu phuung in na sal Israel mi hna caah chun zan in nangmah hmaiah thla ka cammi hi theih awkah na hna in ka ngaihpiak law, na mit in ka hmuhipiak ko sawh. Asi, keimah le ka pa innchungkhar hna cu kan sual cang. ⁷ Nangmah cungah ̣that lonak kan tuah i na sal Moses sinah na pekmi na nawlbua le phungbia le phunglam hna kha kan zul hna lo. ⁸ Na sal Moses sinah nawl na pek i, 'Zumhawktlak loin nan um ahcun mipun hna lakah kan ̣thek hna lai; ⁹ sihmanhsehlaw ka sinah nan kir i ka nawlbua kha nan zulh hna i nan tuah hna ahcun, nan mi aa ̣thekmi hna cu a hlatnak bik vanhramdeng khi phan hna hmanh seh law, khika khan ka pumh hna lai i ka min chiahnak ah ka thim cangmi hmun ah cun ka pumh hna lai,' ti in na timi kha philh hin hlah. ¹⁰ Annih cu nangmah nih na ̣thawnak a nganmi le a ̣thawngmi na kut in na tlanhmi hna na sal le na mi an si. ¹¹ Maw Bawipa na sal ka thlacamnak hi ka ngaihpiak ko sawh; cun na sal hi nihin ah ka hlauh ka tlinter ko law hi mipa hmaiah hin zaangfahnak ka pe ko," tiah ka ti. Cu lioah cun kei cu siangpahrang hrai putu ka rak si.

² Nisan thla, Artazaksis Siangpahrang a bawi kum kulnak ah, a hmaika i mitsur hang a um tikah, mitsur hang cu ka lak i siangpahrang kha ka pek. Hi hlan ah cun a hmaiah khan ka ngaih a chia bal lo. ² Cun siangpahrang nih khan a ka thawh i, "Zeicahdah na hmai a chiat? Na zawt fawn ̣tung lo? Zeidang si loin, na lung chungin na ngaih a chia i a si ko hih," tiah a ti.

Cun kei cu ka thin a phang ngaingai. ³ Cun siangpahrang cu ka thawh i, "Siangpahrang cu zungzal in nung ko seh! Ka pupa hna thlan umnak khuapi cu a rawh ko i a kutka hna cu mei nih a kangh dih hna tikah hin, zeicahdah hmaichia loin ka um hnga," tiah ka ti. ⁴ Cun siangpahrang nih cun a ka thawh i, "Zeidah na ka hal duhmi a si?" tiah a ti. Cucaah vancung Pathian sinah khan thla ka cam. ⁵ Cun siangpahrang cu ka thawh i, "Siangpahrang duhnak a si i na hmaiah na sal nih hin mithmai ̣tha ka hmuh a si ahcun, ka va remh nakhnga, Judah ram ka pupa hna thlan umnak khuapi ah cun ka kalter tuah," tiah ka ti. ⁶ Cun siangpahrang nih cun a ka thawh i (siangpahrang bawinu cu a pawn-gah khan a ̣thu), "Zei can dah na rauh hnga, cun zeitakah dah na ra kir ̣than hnga?" tiah a ti. Cuticun siangpahrang nih keimah kalter kha a duhmi a si i kei nih caan cu ka tuk. ⁷ Cun siangpahrang sinah cun, "Siangpahrang duhnak a si ahcun, Tiva Ral ram a uktu hna cu va pek awkah, Judah ram ka phak tiangin an ka lanhter lengmang nakhnga, ca ka pe; ⁸ cun biakinn kulhnak kutka ca kaan le khua kulhnak vampang caah le keimah umnak ding inn caah thing a ka pek nakhnga, siangpahrang tupi uktu Asaf cu va pek awkah ca pakhat in ka pe fawn," tiah ka ti. Cun ka Pathian velngeihnak cu ka sinah a um caah ka halmi cu siangpahrang nih a ka pek. ⁹ Cun Tiva Ral ram a uktu bawi hna sinah cun ka va phan i siangpahrang ca cu ka pek hna. Siangpahrang nih keimah sinah cun ralkapbu ral-bawi hna le rangcung ralkap hna kha a kalter hna. ¹⁰ Sihmanhsehlaw Horon mi Sanballat le a sinum Tobiah, Ammon mi kha, Israel fale hna kha an nunnuamhnak kawlpak awkah mi a ra, ti an theih tikah lungnuam lo ngaiin an um. ¹¹ Cuticun Jerusalem khua cu ka phan i khika ah ni thum ka um. ¹² Cun zan ah keimah sin i a ummi mi tlawmpal he khan ka tho; sihmanhsehlaw Jerusalem khua ca i tuah awkah Pathian nih ka lung chungah a chuahtermi tu cu ahohmanh ka chim hna lo. Kaa citmi sạtil dah ti lo cu ka sinah sạtil zehmanh an um lo. ¹³ Zan ah kaa chawh i Nelrawn Kutka in Cenghngia Tikhor tiang, cun Hnawmpo Kutka tiang ka kal i Jerusalem kulhnak vampang a cimmi hna le mei nih a hrawhmi a kutka hna cu ka zoh hna. ¹⁴ Cun Cerhti Kutka le Siangpahrang Tili tiang kha ka va kal, sihmanhsehlaw kaa citmi sạtil caah khan lanh khawhnak lam a um lo. ¹⁵ Cun zan ah cun nelrawn kam

cun ka hung kal i kulhna vampang kha ka zoh; cun hnulei ah kaa mer i Nelrawn Kutka khan ka lut i ka kir. ¹⁶ Cun bawi pawl nih khan khuazei i ka kal siseh, ze ka tua siseh, an hngal lo; cun rian a tñan hnga ding Judah mi le tlangbawi hna le tuavon hna le bawi hna le midang hna kha ka chim rih fawn hna lo. ¹⁷ Annih cu ka thawh hna i, "Zei bantuk harnak chungah dah kan um i zeitindah Jerusalem cu a rawk ningin a um ko i a kutka hna cu an kangh dih ti kha nan hngalh. Kannih nih ningzah hmaichiat kan in ti nakhnga lo, ra u law, Jerusalem kulhna vampang cu remh hna u sih," tiah ka ti. ¹⁸ Cun ka Pathian kut ka cung i tñatnak caah a ummi le siangpahrang nih ka sinah a chimmi bia hna kha annih cu ka chimh hna. Cun annih nih an i thawh i, "Tho u si law sa u sih," an ti. Cuticun rian tñatñan awk caah cun an kut cu an i tñawnter. ¹⁹ Sihmanhsehlaw Horon mi Sanballat le Ammon mi Tobiah, a sinum le, Arab mi Geshum nih mah cucu an theih tikah an kan nihsawh i an kan serhsat i, "Mah hi nan tuahmi hi zaidah a si? Siangpahrang maw nan doh?" tiah an kan ti. ²⁰ Khi tikah kei nih ka leh hna i, "Vancung Pathian nih khua awng a kan pemhter lai i kannih a sal hna nih hin kan tho lai i kan sak lai; sihmanhsehlaw nannih cu Jerusalem ah hin covo siseh, tinvo siseh, hngalh camcinnak siseh, nan ngei lai lo," tiah ka ti.

3 Khi tikah tlangbawi ngan Eliashib kha a unau tlangbawi hna he khan an tho i Tuu Kutka kha an remh. An thianter i a innka kha an bunh hna; Za Innsang timi tiang khan an hei remh, Hananel Innsang timi tiang khan, cun an thianter. ² Eliashib a hun changtu ah khan Jeriko mi hna nih khan an remh i cu hna a hun chuangu ah cun Imri fapa Zakkur kha a si. ³ Cun Hassenaah fapa hna nih khan Nga Kutka timi kha an remh; a kaan kha an khaan i a innkhar hna le a hrenhnak awng hna le a hrenhnak fung hna kha an bunh hna. ⁴ Cun anmah a hun changtu ah cun Hakkoz fapa Uriah i fapa Meremoth nih khan a remh. Cun cu hna a hun changtu ah cun Meshezabel fapa Berekhiah fapa Meshullam nih khan a remh. Cun anmah a hun changtu ah cun Baana fapa Zadok nih khan a remh. ⁵ Cun anmah a hun changtu ah cun Tekoa mi nih khan an remh; sihmanhsehlaw an bawi hna nih khan cun an Bawipah rian ah khan an lu an hlinh lo. ⁶ Cun Paseah fapa Joiada le Besodeiah fapa Meshullam nih khan Kutka Hlun kha an remh; a kaan hna cu an khan hna i a innkhar hna le a hrenhnak awng hna le a hrenhnak fung kha an bunh hna. ⁷ Anmah changtu ah cun Gibeon mi Melatiah le Meronoth mi Jadon le Tiva Ral ram uktu uknak chung i a ummi Gibeon mi hna le Mizpah mi hna nih an remh. ⁸ Anmah a hun changtu ah Harhaiah fapa sui soser hna lak in pakhat a min Uzziel nih a remh. Amah a hun changtu ah zihmui sertu hna lak i Hananiah nih a remh; cun Jerusalem cu Vampang Kau tiang khan an remh. ⁹ Anmah a hun changtu ah

cun Jerusalem peng hnarcheu a uktu Refaiah, Hur fapa nih khan a remh. ¹⁰ Anmah a hun changtu ah cun, Harumaf fapa Jedaiah nih khan amah inn zawn kha a remh; cun amah a hun changtu ah Hashabneiah fapa Hattush nih khan a remh. ¹¹ Harim fapa Malkhijah le Pahath-moab fapa Hasshub nih Changreu Rawhnak Innsang khattelei kam kha an remh. ¹² Cun amah a hun changtu ah, Hallohesh fapa Shallum, Jerusalem peng hnarcheu a uktu le a fanule hna nih khan an remh. ¹³ Hanun le Zanoah khuami hna nih khan Nelrawn Kutka kha an remh; an ser tñan i a innkhar hna le a hrenhnak awng hna le a hrenhnak fung hna kha an bunh hna, cun kulhna vampang kha dong thong khat, Hnawmpon Kutka tiang an remh. ¹⁴ Rekhah fapa Malkhijah, Beth-hakkherem peng a uktu nih khan Hnawmpon Kutka kha a remh; amah nih cun a ser tñan i a innkhar hna le a hrenhnak awng hna le a hrenhnak fung hna kha a bunh hna. ¹⁵ Cun Kolhozeh fapa Shallum, Mizpah peng a uktu nih khan Cerhti Kutka kha a remh; amah nih cun a ser tñan i a khuh i a innkhar hna le a hrenhnak awng hna le a hrenhnak fung hna kha a bunh hna; cun amah nih cun siangpahrang dum chung i Shelah Tidilnak vampang cu David Khua i a vung kalmi lamhbak tiang khan a remh. ¹⁶ Amah a hun chang ah cun Azbuk fapa Nehemiah, Beth-zur peng hnarcheu a uktu nih khan, David thlan zawn tiang le serchommi tidil le mīthawng hna inn tiang khan a remh. ¹⁷ Amah a hun chang ah cun Levi mi nih an remh: Bani fapa Rehum; amah a hun changtu ah cun Keilah peng hnarcheu a uktu Hashabiah nih amah peng caah khan a remh. ¹⁸ Amah a hun changtu ah cun a unau pa nih khan a remh: Amah cu Henadad fapa Bavvai, Keilah peng hnarcheu uktu kha a si; ¹⁹ amah a hun changtu ah Jeshua fapa Ezer, Mizpah uktu nih vampang chunglei ah aa kuaihnak i ral hri-amnam chiahnak zawn i a ummi tan kha a remh. ²⁰ Amah a hun changtu ah cun Zabbai fapa Baruk nih khattelei tan, vampang chunglei ah aa kuaihnak in tlangbawi ngan Eliashib inn i innka tiang kha a remh. ²¹ Amah a hun chang ah cun Hakkoz fapa Uriah i fapa Meremoth nih Eliashib inn innka in khattelei tan kha Eliashib inn dongh tiang a remh. ²² Amah a hun chang ah cun Nelrawn mi tlangbawi hna nih khan an remh. ²³ Anmah a hun chang ah cun Benjamin le Hasshub nih an inn zawn kha an remh. Anmah a hun chang ah cun Ananiah fapa Maaseiah i fapa Azariah nih amah inn pawng kha a remh. ²⁴ Amah a hun chang ah cun Henadad fapa Binnui nih khattelei tan, Azariah inn in vampang chunglei ah aa kuaihnak le ²⁵ lenglei ah a hei i kuaihnak kil tiang kha a remh. Uzai fapa Palal nih vampang chunglei ah aa kuaihnak hmun le ralvengtu hna hmun i siangpahrang inn cungnung in a hung chuakmi innsang zawn kha a remh. Amah chang ah cun Parosh fapa Pedaiah le ²⁶ Ofel i a ummi biakinn ri-

an t̃uantu hna nih khan nichuahlei i Ti Kutka le a hung fongmi innsang zawn tiang kha an remh. ²⁷ Amah a hun chang ah cun a hung fongmi innsang nganpi zawn i a ummi tan kha Ofel vampang tiang Tekoa mi nih an remh. ²⁸ Rang Kutka chak ah khan tlangbawi hna nih anmahle an inn zawn cio kha an remh. ²⁹ Anmah chang ah cun Zadok fapa Immer nih khan amah inn zawn kha a remh. Amah chang ah cun Shekaniah fapa Shemaiah, Nichuahlei Kutka a cawngtu nih khan a remh. ³⁰ Amah chang ah cun Shelemiah fapa Hananiah le Zalaf fapa paruknak Hanun nih tan dang kha an remh. Amah chang ah cun Berekhiah fapa Meshullam nih amah khaan zawn kha a remh. ³¹ Amah chang ah cun suiser a si vemi Malkhijah nih Pumhnak Kutka zawn i a ummi biakinn rian t̃uantu hna inn le chawdawr hna inn le vampang lenglei i aa kuaihnak i a ummi cungdot tiang khan a remh. ³² Cun vampang lenglei i aa kuaihnak le Tuu Kutka karlak kha suiser hna le chawdawr hna nih an remh.

4 Sanballat nih vampang kan remh kha a theih tikah a thin a phawh i a thinhun in Judah mi hna cu nehsawh serhsat in a ti hna. ² A unau hna le Samaria ralkapbu hna um hngan ah khan aa thawh i, "Hi Judah mi santlailo rual nih hin zei kan tuah an hei ti hnga dah? Thil kha an remh t̃han hna lai maw? Raithawinak kha an tuah lai maw? Ni khat ah an lim hnga maw? Hnawmpoon chung lung, khangh ciامي lung hna kha an nunter t̃han hna hnga maw?" tiah a ti. ³ Ammon mi Tobiah kha a pawngah cun a um i, "Asi, an sakmi cu — an sakmi lung vampang cu cenghngia nih hun kainak seh law a cim ko lai hen pei!" tiah a ti. ⁴ Maw kan Pathian, kannih cu an kan zawmhtaih caah hin kan thlacamnak cu rak kan theihpiak ko, an kan serhsatnak cu anmah lu cung lila ah kirter law saltan-nak ram chungah nihsawh awk mi ah canter ko hna. ⁵ Annih nih khua remhtu hna cu lang hngan in an thin an phawh hna caah an mawhnak cu khuhpiak hna hlah law an sualnak cu cazin chungin hlohpiak hna hlah. ⁶ Cuticun vampang cu a dihlak in a sanlei a can-ceo tiang cu aa tlai thliahmah in kan remh hna, hihi cu zeitindah a si khawh ti ah cun mi nih khan rian t̃uan duhnak lungthin an ngeih caah a si. ⁷ Sihmanhsehlaw Sanballat le Tobiah le Arab mi hna le Ammon mi hna le Ashdod mi hna nih, Jerusalem kulhnak vampang remhnak cu hma a kal i a kehkuainak hmun hna kha phih an si pah lengmang cang ti kha an theih tikah an thin a hung ngaingai; ⁸ cucaah Jerusalem kha doh awk le a chungah hnahnawhnak tuah awkah an dihlak in hmunkhat ah khua an khang. ⁹ Cun kannih nih kan Pathian sinah thla kan cam i annih sinin a kan vengtu dingah chunzan in ralveng pakhat kan chiah. ¹⁰ Sihmanhsehlaw Judah mi hna nih an i thawh i, "Rian t̃uan-tu hna kha an thazang a t̃um i hmunthur khuahnawm tam tuk a um rih fawn; kanmah lawngin vampang cu

kan remh kho bal rua hna lai lo," an ti. ¹¹ Cun kan ral hna nih khan, "Zeihmanh an hngalh hlan le zeihmanh an hmuh manh hlanah, kan tlakphuath hna lai i kan thah hna lai i rian kha kan kham lai," an ti. ¹² Cun an sinah a ummi Judah mi hna cu khua chung i an rat tikah khan, voi hrates an kan chimh i, "An umnak hmun kip khan an ra lai i an kan doh ko lai," tiah an ti. ¹³ Cu-caah kulhnak vampang hnulei i a ummi hmunlawng a niamnak bik ah khan mi cu an innchungkhar ning cio in an nam le an fei le an li he tiah ka chiah hna. ¹⁴ Cun thil umtuning kha ka hei zoh i, tuavon hna le bawi hna le mi zapi a dang dang hna kha, "Annih cu t̃ih hna hlah u. A lian a ngan i t̃ih a nungmi Bawipa kha hngal cam-cin tuah u, cun nan unau hna le nan fapa hna le nan fanu hna le nan nupi hna le nan inn hna caah khan do hna u," tiah ka ti hna. ¹⁵ Zeizong vialte kan theih dih kha kan ral hna nih an theih i Pathian nih an khuakhannak cu a hrawhpiak hna i kulhnak vampang ah cun kan kir i kan dihlak in kanmah le kan rian cio kha kan t̃uan t̃han. ¹⁶ Cu ni thawk cun ka tang i rian a t̃uanmi hnarcheu lawng nih khan rian taktak cu an t̃uan i hnarcheu nih cun thir nga phaw angki kha i aih in an fei le an phaw le an li kha i tlaih in an dir; cun vampang remhnak rian a t̃uanmi Judah mi vialte kha bawi nih an zoh hna. ¹⁷ Thil phormi hna nih kut khat in an thil kha an i tlaih i kut khat in an hriamnam kha an i tlaih. ¹⁸ Inn satu hna nih an sakpah khan an tai ah an vainam kha an i thlah cio. Cun muko tumtu kha ka pawngah an um. ¹⁹ Cun tuavon pawl le bawi hna le mi zapi a dang hna kha ka thawh hna i, "Hi rian hi rian ngan a si i hmun kaupi ah aa t̃hen dih i kannih zong kulhnak vampang cungah hin kan i t̃hek dih, pakhat le pakhat hla pipi ah kan um. ²⁰ Cucaah muko tum thawng nan theihnak hmun paoh ah, khika ah kan sinah nan i pum tawn lai. Kan Pathian nih a kan dohpiak lai," tiah ka ti. ²¹ Cuticun rian cu kan t̃uan i hnarcheu nih zinglei khuafing cah in arfi langh tiang fei kha an i tlaih. ²² Cun cu caan ah cun keimah nih mi zapi cu ka thawh hna i, "Kannih caah zan ah ralvengtu an si i chun ah rian t̃uantu an si nakhnga, ahohmanh nan salle cio he Jerusalem khua chungah ra riak cio u," tiah ka ti fawn. ²³ Cucaah keimah siseh, ka unau si hna seh, ka sinum si hna seh, ralvengtu a ka zultu si hna seh, ahohmanh thil kan i phoih lo, kan hriamnam kha kan i put i kan i tlaih cio dih.

5 Cun mi zapi cu nu he pa he an unau Judah mi hna cungah khan fak piin an au an khuang. ² A cheu nih an i thawh i, "Kan fanule hna le kan fapale hna cu kan nunnak ca i rawl cawknak caah biahrennak ah kan hman cang hna," an ti; a cheu nih, ³ "Kan lo hna le kan mitsur dum hna le kan inn hna cu mangtam lio i rawl cawknak caah biakamnak caah kan hman cang hna," an ti; ⁴ a cheu nih, "Siangpahrang sin pek awk ngunkhuai ca i tangka kan cawimi biahrennak caah

kan lo le kan mitsur dum kha kan hman lengmang cang hna," an ti. ⁵ Cun annih nih cun, "Sihmanhsehlaw kan pum herhbaunak cu midang hna herhbaunak bantuk a si ve ko i kan fale hna cu an fale tlukin a tha-mi an si ve ko nain, kannih tu nih cun kan fale hna cu sal i i can awkah kan hnek lengmang ko hna. Kan fan-ule a cheukhat hna lebang cu sal ah an cang taktak cang, asinain, zeihmanh kan tuah khawhmi a um lo, zeicahtiah kan lo hna le kan mitsur dum hna cu midang ta an si cang," an ti. ⁶ Annih an aukhuannak le an chimmi bia hna cu ka theih tikah ka thin a hung ngain-gai. ⁷ Keimah le keimah kha tha tein kaa ruat ciammam i tuavon pawl le bawi pawl kha ka mawhchi-at hna i, "Nannih nih a miak nan ei, nan unau hna sin khan nan ei cio ko," tiah ka ti hna. Cun annih cu pumh-nak nganpi ka serpi hna i ⁸ ka thawh hna i, "Kannih nih kan celh khawh chungin miphun dang hna sinah zuarhmi kan unau hna cu kan cawk hna; sih-manhsehlaw nannih nih cun nan unau hna cu nan zuarh hna i kanmah nih kan cawk than hna a herh lai," ka ti. Annih cu cipkhap ti loin an um i biachim awk pakhat hmanh an hngal lo. ⁹ Cucaah ka thawh hna i, "Nannih nih nan tuahmi hi a thalo. Kannih kan ral miphun dang hna mit hmuh soisel awk um lo kan si nakhnga Pathian tih bu tein nan nun awk a si. ¹⁰ Keimah kong in ka chim a si ahcun, keimah le ka unau hna le ka tang i rian a tñanmi hna nih khan tang-ka le rawl kan cawih hna. Leiba ca i minung hren hi ngol u sih. ¹¹ Nihin hrinhrin ah hin an lo le an mitsur dum le an oliv dum le an inn le a miak nan lakmi le rawl le mitsur hang le chiti, annih sinin nan lakmi kha khirh hna u," tiah ka ti. ¹² Cun annih nih, "Mah hihi kan khirh hna lai i an sinin zeihmanh kan la ti lai lo. Na chim bangin kan tuah lai," an ti. Cun tlangbawi hna kha ka auh hna i an chim bangin tuah awkah chiat ka serter hna. ¹³ Ka puan zong kha ka thin i. "Hi biakam-nak a tuah lomi paoh cu hi bantukin an inn cio le an ri-an cio in Pathian nih thing ko hna seh. Cu bang cun thin si ko hna seh law, lawngkarao in chiah si ko hna seh," ka ti. Cun aa pummi vialte nih, "Amen," an ti i Bawipa kha an thangthat. Cun mi nih bia an i kam bangkhan an tuah. ¹⁴ Cuhleiah Judah ram chung i an uktu bawi si awkah rian pek ka si thawk in, Artazaksis siangpahrang a sinak kum kulnak in kum sawm thum le kum hnihnak tiang, kum hleihnih chung, keimah nih siseh, ka unau hna nih siseh, uktu bawi ca rawl kha kan ei lo. ¹⁵ Keimah hlan i a rak ummi uktu bawi hna nih cun mi zapi cungah khan thilrit an chuan i annih sin cun ngun shekel sawm li hleiah rawl le mitsur hang kha an lak hna. An sinum hna hmanh nih mi zapi cu an lalhnawh hna. Sihmanhsehlaw kei nih cun Pathian ka tih caah cu bantuk cun ka tuah lo. ¹⁶ Hi kulhnak vampang remhnak rian ah hin ka thazang a dih-umnak in ka chuah i keimah caah wawlei zeihmanh kaa lakmi a

um lo; cun ka sinum vialte hna cu khika ah rian tñan awkah cun an um. ¹⁷ Cun ka cabuai ah sawmmi min-ung za le sawm nga lengmang ka ngei hna, cu chungah cun Judah mi le bawi pawl kha an i tel; cun cu hna piin ah cun kan pawngkam i a ummi miphun hna chungin a rami an um rih fawn. ¹⁸ Ni khat ca i an chuanmi cu cawtum pakhat le thim khunmi tuu paruk an si tawn; ar zong kha an ka chuanpiak i ni hra dan paoh ah mitsur hang saphaw cua tampi an ka pek lengmang. Asinain, hi mi hna hi an thil a rih ko caah uktu bawi ca rawl kha ka la lo. ¹⁹ Maw ka Pathian, hi mi hna caah ka tuahmi thil vialte hi ka thatnak ding caah ka hngalhpiak camcin ko.

6 Sanballat le Tobiah le Arab mi Geshem le kan ral hna nih khan kulhnak vampang cu ka remh dih cang i a pemnak a um ti lo ti kha an theih tikah, (cu caan tiangah cun kutka ah khan innkhar ka bunh rih hna lo nain), ² Sanballat le Geshem nih cun ka sinah mi an hun thlah hna i, "Ra law Ono nelrawn i Hakkephirim khua ah kan i tong tuah lai," an ti; sihmanhsehlaw hihi cu an i timhmi keimah cung i harnak tlunter an duhmi khuhnak ca i hlennak men a si. ³ Cun annih sinah cun lamkal ka hei thlah hna i, "Rian nganpi pakhat ka tñan lio a si i cucaah cun ka rung thiam lai lo. Nanmah sin i ka run chungah zeicahtiah rian cu ngol a rak si hnga?" tiah ka leh hna. ⁴ Cun cu bantukin voi li bia an ka cah i cu bantukin voi li ka leh ve hna. ⁵ Cu bantuk thiamthi-am cun a voi nganak ah Sanballat nih a sinum cu kau ciami ca pakhat he ka sinah a rak thlah. ⁶ A chungah cun hi bangin aa tial: "Nangmah le Judah mi hna cu ral thawh nan i timh caah nannih nih kulhnak vampang cu nan remh hna, tiah miphun hna sinah a thang i Geshem zong nih a chim ve. Cun an chimning ah cun nangmah cu an siangpahrang si kha na duh. ⁷ Cun nangmah kong kha Jerusalem ah, 'Judah ram chungah siangpahrang a um,' tiin a chimtu ding profet kha na chiah fawn hna. Atu cu hi bia ningte hin siangpahrang cu theihter a si lai. Cucaah cun ra law khuaruat ti tuah u sih," tiah a ti. ⁸ Khi tikah kei nih a sinah mi ka hei thlah ve hna i, "Na chim bantuk hin zeihmanh tuahmi a um lo, nangmah nih na ruahnak in na phuahchommi a si ko," tiah ka ti. ⁹ Zeicahtiah annih nih an thinphang hna seh ti kha an ka duh i, "Rian tñan kha an kut nih a ngol lai i rian cu ngol a si lai," tiah an ruah. Sih-manhsehlaw maw Pathian, ka kut cu thawnter ko hna. ¹⁰ Cun Mehetabel fapa Delaiah i fapa Shemaiah, inn i aa benh ko mipa inn ah cun ka va kal tikah, amah nih a rak ka thawh i, "Pathian inn, biakinn chungah cun i tong tuah u sih law biakinn innkhar cu khar hna u sih, zeicahtiah nangmah thah awkah an ra lai, zan ah nangmah thah awkah cun an ra lai," tiah a ti. ¹¹ Sih-manhsehlaw kei nih ka thawh i, "Keimah bantuk hi a zam ding maw ka si hnga? Keimah bantuk hi biakinn chungah lut in nun khawh a si hnga maw? Ka lut

hrimhrim lai lo," tiah ka ti. ¹² Pathian nih amah cu a run thlah si lo tein, Tobiah le Sanballat nih a man an rak phalh ca i bia a rak ka chimhnawh a si kha ka hun hngalh i ka hun hmuh. ¹³ Ka thin a phan i hi bantukin ka tuah i ka sual i annih nih an ka thangchiat i an ka nihsawh nakhnga ding caah amah cu annih nih a man an rak phalh. ¹⁴ Maw ka Pathian, Tobiah le Sanballat hi an tuahmi thil ning te hin hngal camcin ko hna law profetnu Noadiah le a thinphang seh ti a ka duhmi profet dang vialte hna zong hi hngal camcin ko hna. ¹⁵ Cucaah kulhnak vampang cu Elul thla ni kul le ni nga ni ah, ni sawm nga le ni hnih chungah lim a si. ¹⁶ Cun kan ral vialte nih an theih tikah, kan pawngkam i a ummi miphun vialte hna cu an thin a phang i anmah le anmah an i zumhnak kha a tum ngaingai; zeicahtiah hi rian cu kan Pathian bawmhnak thawngin liim a si ti kha an hngalh. ¹⁷ Cuhleiah cu lioah cun Judah mi hna lak i tuavon pawl nih khan Tobiah cu ca tampi an kuat i Tobiah ca cu an sin a phan ve. ¹⁸ Amah cu Arah fapa Shekaniah i fanu va a si caah Judah mi tampi cu a sinah khan chiatser in an tang; cun a fapa Jehohanan nih khan Berekhiah fapa Meshullam i fanu cu nupi ah a thit. ¹⁹ Cun thil tha a tuahmi zong kha an ka chimhnawh i ka bia cu amah sinah khan an lanh pi. Cun Tobiah nih keimah cu a thinphang seh tiin ca tampi a thlah.

7 Kulhnak vampang kha kan lim i innka kha ka bunh hna i kutka cawngtu hna le hlasatu hna le Levi mi hna kha ka thiah dih hna tikah, ² ka unau Hanani le ralvennak inn uktu Hananiah kha Jerusalem khuah zohkhenhnak rian cu ka pek hna, zeicahtiah amah cu midang tampi nakin zumhawktlak deuh le Pathian a thih deuhmi a si. ³ Cun annih cu ka thawh hna i, "Jerusalem kutka hna cu ni a lum hlantiang cu hun si hna hlah seh; cun ralvennak hmun i an dir lioah cun innka cu khar hna seh law hrenh hna seh. Jerusalem khuami hna chung khan ralvengtu cu nan thiah hna lai, anmah le an cawngnhak hmun cio ah khan le anmah le an inn zawn cio ah khan an um lai," tiah ka ti. ⁴ Khuah cu a ngan i a kau ko, sihmanhsehlaw a chung i a ummi hna cu an tlawm i inn cu sak an si rih lo. ⁵ Cun Pathian nih tuavon hna le bawi hna le mi zapi hna kha an chuahkehnak ningin minthlak awk i pumhter awkah ka lung chungah ruahnak a ka pek. Cun a hmasa bik ah a rami hna chuahkehnak cauk kha ka hmuh i cu chungah cun hitin aa thial kha ka hmuh: ⁶ Hi ram mi, Babilon siangpahrang Nebukhadnezzar nih sal taannak chungah a kalpimi hna lakin, saltannak chungin a chuakmi cu mah hna hi an si; annih cu Jerusalem khuah le Judah ram ah khan a kirmi an si i anmah le an khuah cio ah khan an kir. ⁷ Annih cu Zerubbabel, Jeshua, Nehemiah, Azariah, Raamiah, Nahamani, Mordekai, Bilshan, Mispereth, Bigvai, Nehum, Baanah hna he khan a rami an si. Israel mi hna cu hi zat hi an

si: ⁸ Parosh tefa hna, thong hnih za khat le sawm sarih le pahnih. ⁹ Shefatiah tefa hna, za thum sawm sarih le pahnih. ¹⁰ Arah tefa hna, za ruk sawm nga le pahnih. ¹¹ Pahath-moab tefa hna, Jeshua le Joab tefa hna cu thong hnih za riat le hleiriat. ¹² Elam tefa hna, thong khat za hnih le sawm nga le pali. ¹³ Zattu tefa hna, za riat sawm li le panga. ¹⁴ Zakkai tefa hna, za sarih le sawm ruk. ¹⁵ Binnui tefa hna, za ruk sawm li le pariat. ¹⁶ Bebai tefa hna, za ruk kul le pariat. ¹⁷ Azgad tefa hna, thong hnih za thum kul le pahnih. ¹⁸ Adonikam tefa hna, za ruk sawm ruk le pasarih. ¹⁹ Bigvai tefa hna, thong hnih sawm ruk le pasarih. ²⁰ Adin tefa hna, za ruk sawm nga le panga. ²¹ Ater tefa hna, Hezekiah tefa hna cu sawm kua le pariat. ²² Hashum tefa hna, za thum kul le pariat. ²³ Bezai tefa hna za thum kul le pali. ²⁴ Harif tefa hna, za khat le hleihnih. ²⁵ Gibeon tefa sawm kua le panga. ²⁶ Bethlehem le Netofah khuami, za khat sawm riat le pariat. ²⁷ Anathoth khuami hna, za khat kul le pariat. ²⁸ Beth-azmaveth khuami hna sawm li le pahnih. ²⁹ Kiriath-jearim, Khefirah le Beeroth khuami hna, za sarih sawm li le pathum. ³⁰ Ramah le Geba khuami hna, za ruk kul le pakhat. ³¹ Mikdash khuami hna, za khat kul le pahnih. ³² Bethel le Ai khuami za khat le kul le pathum. ³³ Nebo dang khuami sawm nga le pahnih. ³⁴ Elam dang tefa hna, thong khat za hnih sawm nga le pali. ³⁵ Harim tefa hna za thum le kul. ³⁶ Jeriko tefa hna za thum sawm li le panga. ³⁷ Lod, Hadid le Ono tefa hna za sarih kul le pakhat. ³⁸ Senaah tefa hna thong thum za kua le sawm thum. ³⁹ Tlangbawi hna; Jedaiah tefa Jeshua chung hna cu za kua sawm sarih le pathum. ⁴⁰ Immer tefa hna thong khat sawm nga le pahnih. ⁴¹ Pashhur tefa hna thong khat za hnih sawm li le pasarih. ⁴² Harim tefa hna thong khat le hleisarih. ⁴³ Levi mi hna: Jeshua tefa Hodevah hrinthlak hna lak i Kadmiel tefa hna kha sawm sarih le pali. ⁴⁴ Hlasatu hna: Asaf tefa hna za khat sawm li le pariat. ⁴⁵ Kutka cawngtu hna: Shallum tefa hna, Ater tefa hna, Talmon tefa hna, Akkub tefa hna, Hatita tefa hna, Shobai tefa hna za khat sawm thum le pariat. ⁴⁶ Biakinn rian tuantu hna: Ziha tefa, Hasufa tefa, Tabbaoth tefa, ⁴⁷ Keros tefa, Sia tefa, Padon tefa, ⁴⁸ Lebana tefa, Hagaba tefa, Shalmah tefa, ⁴⁹ Hanan tefa, Giddel tefa, Gahar tefa, ⁵⁰ Reaiah tefa, Rezin tefa, Nekoda tefa, ⁵¹ Gazzam tefa, Uzza tefa, Paseah tefa, ⁵² Besai tefa, Meunim tefa, Nefushesim tefa, ⁵³ Bakbuk tefa, Hakufa tefa, Harhur tefa, ⁵⁴ Bazlith tefa, Mehida tefa, Harsha tefa, ⁵⁵ Barkos tefa, Sisera tefa, Temah tefa, ⁵⁶ Nezhiah tefa, Hatifa tefa. ⁵⁷ Solomon sinum hna i an tefa hna: Sotai tefa, Sofereth tefa, Perida tefa, ⁵⁸ Jaala tefa, Darkon tefa, Giddel tefa, ⁵⁹ Shefatiah tefa, Hattil tefa, Pokhereth-hazzebam tefa, Amon tefa. ⁶⁰ Biakinn rian tuantu hna le Solomon sinum hna i an tefa hna cu an dihlak in za thum sawm kua le pahnih an si. ⁶¹ A tan-glei mi hna hi Tel-melah, Telharsha, Kherub; Addon le

Immer in a rami, a hringsortu hna kha aho an si ti a chim kho lomi, Israel mi chungah kan i tel ve tel ve lo ti a chim kho lomi an si: ⁶² Delaiah tefa hna, Tobiah tefa hna, Nekoda tefa hna, za ruk sawm li le pahnih.

⁶³ Tlangbawi hna zong; Hobaiah tefa hna, Hakkoz tefa hna, Barzillai tefa hna (Gilead mi Barzillai fanu hna chungin pakhat nupi ah a t̃himi a min in auh a simi kha). ⁶⁴ Hi hna nih hin chuahkehnak cazin chung i minthlakmi min lakah khan an min cu an kawli, sih-manhsehlaw an hmu kho lo, cucaah tlangbawi sinak chung khan a thiango bantuk ah an chuah hna; ⁶⁵ ram uktu bawi nih khan, tlangbawi pakhat khat Urim le Thummim a zoh khomi an um hlan cu nannih nih a thiang bik rawl kha nan ei kho lai lo, tiah a ti hna. ⁶⁶ Aa pummi cu an dihlak in sang li thong hnih za thum le sawm ruk an si, ⁶⁷ cu lengah an salpa hna le an salnu hna kha an um rih i thong sarikh za thum sawm thum le pasarih an si; cun hlasatu nu he pa he za hnih sawm li le panga an ngei hna. ⁶⁸ An rangtum hna cu za sarikh sawm thum le paruk, an khacer hna cu za hnih sawm li le panga, ⁶⁹ an kalauk hna cu za li sawm thum le panga, an laa cu thong ruk za sarikh le kul an si. ⁷⁰ In-nchungkhar lu a cheukhat hna nih rian t̃uannak caah cun an thawh, Ram uktu bawi nih zapi ca chawkhon-nak ah cun sui darik thong khat, hmaihum sawm nga, tlangbawi puan za nga le sawm thum a thawh. ⁷¹ Cun innchungkhar lu a cheukhat hna nih khan inn saknak ca tlang chaw caah sui darik sang hnih le ngun mina thong hnih le za hnih an pek. ⁷² Cun midang zapi nih an thawhmi cu sui darik sang hnih, ngun mina thong hnih le tlangbawi puan sawm ruk le pasarih an si.

⁷³ Tlangbawi hna le Levi mi hna le zapi a tlawmpal hna cu Jerusalem le a pawngkam ah khan an um; kutka cawngtu hna le hlasatu hna le biakinn rian t̃uantu hna le Israel mi a dang vialte kha anmah le an khua cio ah an um.

8 Cun thla sarikhnak thla a hung chuah i Israel mi hna cu an khua cio ah khan khua an sak cio tikah, mi zapi cu mi pakhat bantukin Ti Kutka timi hmai i tual ah khan an i pum i cazi Ezra kha Bawipa nih Israel mi a pekmi hna Moses phungbia cauk kha rak put awkah an fial. ² Cun tlangbawi Ezra nih khan phungbia cu, nu he pa he a thei i a hngal kho dingmi aa pummi an dihlak hmaiah khan, thla sarikh thla a ni khat ni ah cun a chuahpi. ³ Cun Ti Kutka hmai i a ummi tual lei hoih khan zingka tein chun tiang, a hngal kho dingmi pa le nu hna hmaiah cun phungbia chung cun a rel i phungbia cauk cu mi vialte nih cun t̃ha tein an ngaih. ⁴ Cu bantuk biachimnak ca i an sermi thing donhhelei ah cun cazi Ezra cu a dir i a pawngah cun a orhlei kamah Mattithiah, Shema, Anaiah, Uriah, Hilkiah le Maaseiah; cun a kehlei kamah Pedaiah, Mishaël, Malkhijah, Hashum, Hashbaddanah, Zekhariah le Meshullam an dir. ⁵ Cun Ezra nih cun cauk cu mi vialte hmuh ah khan

a kau, amah cu mi vialte nak sang deuh ah khan a dir; a kau tikah khan mi vialte cu an dir. ⁶ Cun Ezra nih Bawipa a liannganmi Pathian cu a thangthat i mi vialte nih khan an kut an hler i, "Amen, Amen," tiah an ti i an lu an khun i vawlei kha zoh in Bawipa kha an biak.

⁷ Cun mi zapi cu an umnak hmun i an um lio cio ah khan Levi mi Jeshua, Bani, Sherebiah, Jamin, Akkub, Shabbethai, Hodiah, Maaseiah, Kelita, Azariah, Jozabad, Hanan, Pelaiah, hna zong nih khan mi zapi cu phungbia kha an hngalh nakhnga an bawmh hna.

⁸ Cun Pathian phungbia cauk chung khan tliang tein an rel i a sullam kha an chimh hna caah mi zapi nih an relmi cu an hngalh. ⁹ Cun ram uktu bawi a simi Nehemiah le tlangbawi le cazi a simi Ezra le mi zapi a cawnpiahtu hna Levi mi hna nih khan mi vialte cu an thawh hna i, "Nihin hi Bawipa, nan Pathian ca i ni thi-ang a si; nan ngaihchia hlah u; a t̃ah zong t̃ap hlah u," an ti hna. ¹⁰ Cun annih cu a thawh hna i, "Va kal u law, rawl thawthaw kha va ei u law mitsur hang thlumth-lum kha va ding u; cun zeihmanh aa ngeih kho ve lomi hna kha va hrawm ve hna u; zeicahtiah nihin hi kan Bawipa caah ni thianga a si. Bawipa ah nan i lawmhnak cu nan thazang a si caah nan ngaihchia hlah u," tiah a ti. ¹¹ Cucaah Levi mi hna nih khan mi vialte cu an daihter hna i, "Nihin cu ni thianga a si caah dai tein um u, nan ngaihchia hlah u," tiah an ti hna. ¹² Cun mi vialte nih khan an thanhmi hna bia cu a sullam an hngalh cang caah, ei le dinnak va tuah awkah le midang zong kha va hrawm hna awk le lunglawmhnak nganpi tuah awkah an kal dih. ¹³ A ni hnihnak ni ah cun mi vialte hna chung i chungkhar lak lu a si ciomi kha tlangbawi hna le Levi mi hna he tiah cazi Ezra sinah khan phungbia chung bia cu cawn awkah hmunkhat ah an ra.

¹⁴ Cun phungbia chungah cun Bawipa nih Moses sinin nawlbua a pekmi hna aa t̃ialmi kha an hmuh. Cu chungah cun, Israel mi hna cu thla sarikhnak thla puai chung i deu chungah an um awk a si i ¹⁵ an khua dihlak hna le Jerusalem khua ah khan thawng thanh awk an si i, 'Tlang ah khin hung kal u law oliv nge hna le ramlak oliv nge hna le martal thing nge hna le tum nge hna le a hnah a t̃hami nge paoh kha deu saknak ding caah cun hung la hna u, cun deu cu cuticun nan sak hna lai, tiah aa t̃ialning in sak awk an si lai,' tiah ti awk an si kha aa t̃ial. ¹⁶ Cucaah mi cu an va kal i an va lak hna i an inncung ah siseh, an tual ah siseh, Pathian inn tual ah siseh, Ti Kutka tual ah siseh, Ephraim Kutka tual ah siseh, deu kha an i sak cio. ¹⁷ Sal chuak aa pummi vialte nih khan deu cu an i sak cio i deu chungah cun an um; cucu Nun fapa Joshua chan thawk in cu ni tiang, Israel mi nih an tuah bal lomi kha a si i lunglawmhnak a ngan ngaingaimi kha a um. ¹⁸ Cun ni-fate in, aa thawk ni in a dongh ni tiang, Pathian phungbia cauk chung khan a rel lengmang. Puai cu ni

sarih an tuah i a ni riat ni ah an phunglam ning khan pumhnaq thianga a um.

⁹ Cun hi thla ni li ni ah Israel mi hna cu rawl ul le khum puan i aih le an lu i vawlei dip i phulh in an i pum. ² Cun Israel mi hna cu ramdangmi hna sin khan an i dang i an dir i an sualnak le an pale that lonak kha an phuan. ³ Cun an hmun cio ah khan an dir i Bawipa an Pathian phungbia cauk chung khan ni cheu li cheu khat chung cu an rel i a dang cheu li cheu khat chung cu sual phuannak le Bawipa an Pathian biaknak caah an hman. ⁴ Levi mi hna hleiah khan Jeshua, Bani, Kadmiel, Shebaniah, Bunni, Sherebiah, Bani le Khenani kha an dir i Bawipa an Pathian kha fak piin an auh. ⁵ Cun Levi mi Jeshua, Kadmiel, Bani, Hasshabneiah, Sherebiah, Hodiah, Shebaniah le Pethahiah nih hi bangin an thangthat: "Dir u law Bawipa nan Pathian cu 'Zungzal in zungzal tiang, sunparnak na min cu thangthat a si i thangthatnak vialte le hlorhnaq vialte nakin a cungnung deuh. ⁶ Nangmah lawnglawng hi Bawipa cu na si; nangmah nih van cu na ser, a sang bik van cu a chung i a ummi thil vialte he na ser hna i vawlei le a cung i a ummi thil vialte zong hi na ser hna i rili le a chung i a ummi thil vialte zong hi na sermi an si dih. An dihlak hin nangmah nih na hmunhter hna i van i a ummi thil vialte nih khin nangmah cu an in biak. ⁷ Nangmah cu Abram kha a thim i Khaldi mi hna khua Ur khua in a chuahpi i a min ah Abraham a saktu Bawipa Pathian cu na si. ⁸ Cun amah cu nangmah sinah zumhawktlak a si kha na hmuh i a tefa hna cu Kanaan mi hna le Hit mi hna le Amor mi hna le Periz mi hna le Jebus mi hna le Girgash mi hna ram kha pek awkah amah sinah khan biakamnak kha na ser; cun nang cu na din caah na biakamnak cu na tinter. ⁹ "Cun kan pupa hna nih Izipt ram ah hremnak an inmi kha na hmuh i Rili Sen i an aunak kha na theihpiak hna i ¹⁰ kan pupa hna kha zeirello in an ti hna kha na hngalh caah Faro le sinum hna le a ram mi vialte hna cungah hmelchunhnaq le khuaruahhar kha na tuah i nihin ni tianga a si bang hin min pakhat naa ser. ¹¹ Cun an hmaiah rili kha na cheu i cucaah rili chungah khan vawlei ro cungin an kal; cun a dawitu hna kha, a thawngmi ti chungah lung a tlak bangin, a thukmi ti chungah na paih hna. ¹² Chun ah minmei tung in na hruai hna i zan ah an kalnak lam ceuhpiaktu dingah mei alh tung in na hruai hna. ¹³ Sinai Tlang cungah khan na rung tum i vancung khin annih cu na run chawnh hna i phunglam dikdik le phungbia taktak le phung thatha le nawlbial thatha kha na pek hna i ¹⁴ annih cu a thianga mi na sabbath kha na hngalhter hna i nawlbial le phung le phungbia kha na sal Moses sinin na pek hna. ¹⁵ Cun an rawltamnak daihter awkah vancung in changreu na pek hna i an tihal riamhter awkah lungpi chungin ti na pek hna, cun annih cu pek awkin chiat na rak sermi ram ah khan va kal i va co awkah

nangmah nih na chimh hna. ¹⁶ "Sihmanhsehlaw annih le kan pupa hna nih cun porhlawt ngaiin thil an tuah i an hngawng kha an i rengi i na nawlbial kha an ngai lo; ¹⁷ annih nih na nawl ngaih kha an duh lo i an lak i khuaruahharnak na tuahmi kha an i cinken duh lo; sihmanhsehlaw an hngawng kha an i rengi i Izipt ram chung i sal an sinak chung i luh than awkah khan hruaitu pakhat an i ser. Sihmanhsehlaw nang cu ngaihthiam awkah aa tim i vel a ngei i zaangfahnaq a ngeimi, thin a fual i a fekmi dawtnak in a khatmi Pathian na si caah annih cu na hlaw hna lo. ¹⁸ Annih nih thlet chommi cawfa kha an i ser i, 'Izipt ram in a kan chuahpitu kha Pathian cu mah hihi a si,' tiah an ti i na min an in thangchiat hmanh ah khan ¹⁹ na zaangfahnaq a ngan ruangah ramlak ah khan na hlaw ta hna lo; lam a hruaitu hna minmei tung nih khan chun ah a kaltak hna lo i annih kalnak ding lam a ceuntu mei alh tung nih khan zan ah a kaltak hna lo. ²⁰ Annih cawnpiaknak caah na thlarau tha kha na pek hna i na manna kha sianh loin na um hna lo i an tihal a riamh nakhnga ti kha na pek hna. ²¹ Kum sawm li ramlak ah na cawm hna i zeihmanh an bau lo; an thilpuan kha a tet lo i an ke kha a phing lo. ²² Cun annih cu pennak le miphun kha na pek hna i hranchaw bantukin na phawt hna. Cuticun Heshbon siangpahrang Sihon ram le Bashan siangpahrang Og ram cu an lak hna. ²³ An tefa hna cu van i arfi zat khin na karhter hna i an pupa hna cu, "Va lut u law va co u," tiah na rak timi hna ram chungah khan na luhpi hna. ²⁴ Cucaah an tefa hna cu an lut i ram cu an co i an hmaiah cun cu ram a rak hlumtu Kanaan mi hna kha na tei hna i annih cu an duhduh in an tuah hna nakhnga an kut chungah an siangpahrang hna le cu ram mi hna cu na chanh hna. ²⁵ Cun annih nih kulhmi khua hna le a rummi ram kha an tlaih hna i thil tha in a khatmi inn hna le cawhmi tikhor hna le mitsur dum hna le oliv dum hna le thei a tlaimi thingkung tampi hna cu an co hna; an ei hna i an khim i an thau i na thatnak a nganmi ah khan an i lawm. ²⁶ "Sihmanhsehlaw nawl ngai loin an um i nangmah kha an in ral i na phungbia kha an hnulei ah an hlonh i annih cu nangmah lei ah merter than awkah ralrinnak a petu hna profet hna kha an thah hna i thangchiatnak nganpi kha an tuah. ²⁷ Cucaah an ral hna kut chungah khan na chanh hna i annih nih an hrem hna. Sifahnaq an in tikah nangmah cu an in auh i vancung khin na run theih hna; na zaangfahnaq a ngan bantukin an ral hna kut chungin a khamhtu hna khamhtu kha na pek hna. ²⁸ Sihmanhsehlaw dinhnaq an hmuh tikah na hmaiah that lonak an tuah than i an ral hna kut chungah khan na kaltak hna i cucaah annih nih an uk hna; asinain an i mer i nangmah kha an in auh tikah nangmah nih vancung khin na run theih hna i na zaangfahnaq thawngin voi tampi na chuah hna. ²⁹ Cun na phungbia leiah khan merter awkah ralrinnak na

pek hna. Sihmanhsehlaw porhlawt ngaiin thil an tuah i na nawlbiala kha an ngai lo; na phunglam zulhnak thawngin nunnak a simi na phunglam tu kha an buar hna i an liang kha an i thawnter i an hngawng kha an i rengi na nawl ngai kha an duh lo. ³⁰ Kum tampi na in hna i na thlarau in na profet hna sin khan ralrinnak na pek hna; sihmanhsehlaw an hnepet hmanh nih an ngai duh lo. Cucaah ramdang miphun hna kut chungah na chanh hna. ³¹ Sihmanhsehlaw nangmah cu vel a ngei i zaangfah a thiammi Pathian na si caah le na vel ngeihnak cu a ngan caah an donghnak kha na phakter hna lo i na hlaw hna lo. ³² "Cucaah atu cu kan Pathian, a lian a ngan i a thawng i tih a nungmi Pathian, biakamnak a tlinter i a fekmi dawtnak a langhtertu, kan cung le kan siangpahrang hna le kan bawi hna le kan tlangbawi hna le kan profet hna le kan pupa hna le na mi dihlak chungah, Assiria siangpahrang hna chan in nihin tiang a tlungmi harnak vialte hi thil hmetuai ah rel sawh hna hlah. ³³ Zeitin a si hmanh ah, kan cung i a tlungmi thil vialte kongah nangmah cu na ding ko, zeicahtiah nang nih cun zumhawktlak tein na tuah i kannih nih cun thalo piin kan tuah; ³⁴ kan siangpahrang hna, kan bawi hna, kan tlangbawi hna le kan pupa hna nih na pekmi hna na phungbia kha an ul lo i na nawlbiala hna le ralrinnak na pekmi hna kha ze ah an rel lo. ³⁵ Nangmah nih na thatnak a ngan ca i na pekmi hna an ram chung le an hmaiah na chiahmi ram ngan le ram rum chungah khan nangmah rian kha an tuan lo i an rian thalo kha an mertak hna lo. ³⁶ Zohhmanh, nihin ah hin kannih cu sal kan si ko; a theitlai le a laksawng tha hna kha i lawmhpi awakah kan pupa hna na pekmi ram chungah hin kannih cu zohhmanh sal kan si ko. ³⁷ A theitlai hna cu, kan soal ruang i kan cung i na chiahmi siangpahrang hna sinah khan a kal di; an duh duh in kan takpum cung le kan sañil cung zongah khan nawl an ngei i kannih cu kan re a thei ngaingai ko, ' ' tiah a ti. ³⁸ Hi thil vialte hna ruangah hin a fekmi biakamnak kha cañial in kan ser i kan bawi hna le kan Levi mi hna le kan tlangbawi hna nih an cakhenhnak in an kenh.

10 An cakhenhnak in a kenhntu hna cu hi hna hi an si: Hakaliah fapa Nehemiah, ram uktu bawi le Zedekiah, ² Seraiah, Azariah, Jeremiah, ³ Pashhur, Amariah, Malkhijah, ⁴ Hattush, Shebaniah, Malluk, ⁵ Harim, Meremoth, Obadiah, ⁶ Daniel, Ginnethon, Baruk, ⁷ Meshullam, Abijah, Mijamin, ⁸ Maaziah, Bilgai, Shemaiah, mah hna hi tlangbawi an si. ⁹ Cun Levi mi ah cun: Azaniah fapa Jeshua, Henadad fapa hna lak i Binnui le Kadmiel, ¹⁰ cun an unau hna Shebaniah, Hodiah, Kelita, Pelaiah, Hanan, ¹¹ Mika, Rehob, Hashabiah, ¹² Zakkur, Sherebiah, Shebaniah, ¹³ Hodiah, Bani, Beninu. ¹⁴ Mi zapi hna bawi hna cu: Parosh, Pahathmoab, Elam, Zattu, Bani, ¹⁵ Bunni, Azgad, Bebai, ¹⁶ Adonijah, Bigvai, Adin, ¹⁷ Ater, Hezekiah, Azzur, ¹⁸ Ho-

diah, Hashum, Bezai, ¹⁹ Harif, Anathoth, Nebai, ²⁰ Magpiash, Meshullam, Hezir, ²¹ Meshezabel, Zadok, Jaddua, ²² Pelatiah, Hanan, Anaiah, ²³ Hoshea, Hananiah, Hashub, ²⁴ Hallohesh, Pilha, Shobek, ²⁵ Rehum, Hashabnah, Maaseiah, ²⁶ Ahiah, Hanan, Anan, ²⁷ Malluk, Harim, Baanah an si. ²⁸ A dang a tangmi mi zapi hna, tlangbawi hna, Levi mi hna, kutka cawngtu hna, hlasatu hna, biakinn rian tuantu hna cu an nupile le an fanule hna le an fapale hna he tiah, hngalh khawhnak a ngeimi paohpaoh hna le Pathian phungbia ruangah cu ram mi hna sinin aa thleidangmi vialte nih an unau hna lak i hruitu deuhdeuh cu an fonh hna i ²⁹ Pathian sal Moses sinin pekmi Pathian phungbia kha zulh awk le Bawipa kan Bawipa nawlbiala vialte le phunglam hna le a bia hna kha ulh awk le tuah awakah chiat an ser i biakamnak an tuah. ³⁰ "Hi ram mi hna kha kan fanule cu nupi caah kan pe hna lai lo i an fanule hna zong kan fapale hna nupi caah kan la hna lai lo; ³¹ cun hi ram mi hna nih sabbath ni ah thilri siseh, rawl siseh, zuar awakah an ratpi ahcun kannih nih sabbath ni le nizarh ni ahcun kan caw hna lai lo; cun kum sarihnak kum theipar hna cu kan la hna lai lo i leiba ca biahrennak ca i hrenmi hna cu kan chuah di hna lai. ³² - ³³ Cun kan Pathian inn rian tuannak ca le hun camcinmi changreu ca le pekchanh camcinmi changvut thawinak ca le pekchanh camcinmi khangh thawinak ca le sabbath hna ca le thla thar hna ca le caan a ngeimi puai hna ca le thil tiang hna ca le Israel mi hna ca i remnak tuahnak ca i soal thawinak ca le kan Pathian inn rian tuannak dihlak ca i kumfate in shekel cheu thum cheu khat thawh awk zong kha, atu hin kan thawh lai, tiah kan ti. ³⁴ Kannih tlangbawi hna le Levi mi hna le mi zapi hna nih khan thing thawhlawm caah camcawh fung khiahnak kan tuah, kan tining ah cun, innchungkhar cio nih aa chang lengmang in thiahmi caan cio ah khan kum khat hnu kum khat in Bawipa kan Pathian biaktheng cung i khangh awakah, nawlbiala chungah aa tial bangin, kan Pathian inn chungah khan kan rak phorh hna lai, kan ti. ³⁵ Kan lo chung thlai thar hna le kan thei kung theitlai hmasa bik hna cu a kum fate in Bawipa inn i rak put awakah bia kan i kam; ³⁶ cun phungbia chungah aa tial bangin, kan fapa hna lakah a chuak hmasa bik hna le kan sañil hna lakah hrin hmasa bik hna le kan cawrun le tuurun hna chungah a chuak hmasa bik hna cu, kan Pathian inn ah, kan Pathian inn chung i ri-antuantu hna tlangbawi hna sinah khan ratpi awakah bia kan i kam fawn; ³⁷ cun tlangbawi hna sinah kan changvut cet kan nawn hmasa bikmi le theikung tiai hmasa bik vialte, mitsur hang thar le chiti hna cu kan Pathian inn i thil chiahnak dal chungah khan rak put awakah bia kan i kam; cun kan lo chungin a chuakmi rawl cheu hra cheu khat cu lothlomi khua nih an thawhmi cheu hra cheu khat a khawltu Levi mi hna sinah khan rak chuahpi awakah bia kan i kam fawn.

³⁸ Levi mi hna nih cheu hra cheu khat an kholh tikah Aaron chung a simi tlangbawi pakhat kha aa tel ve lai; cun Levi mi hna nih cun cheu hra cheu khat cu kan Pathian inn ah khan, thil chiahnak dal chung i an ca i chiahmi khaan cio ah khan an rak chiah hna lai. ³⁹ Israel mi le Levi mi hna nih cun rawl thawhlawm le mit-sur hang thar thawhlawm le chiti thawhlawm kha hmunthiang umkheng chiahnak khaan hna le rian a tuntu hna tlangbawi hna le kutka cawngtu hna le hlasatu hna an umnak ah khan an rak put hna lai. Kan-nih nih kan Pathian inn cu kan daithlanh awk a si lai lo," an ti.

11 Mi zapi a hruitu hna cu Jerusalem khua ah khan an um; a tangmi mi zapi hna nih khan pahra chung i pakhat cu Jerusalem khua thieng chung i va um awkah camcawhfung an zuh, cheu hra cheu kua tu cu khua dang ah khan an um ko. ² Cun Jerusalem khua chung i va um awkah mah lungtho tein aa timmi hna cu mi zapi nih khan an lawmh hna. ³ Peng uktu bawi Jerusalem khua i a ummi hna cu hi hna hi an si; sihmanhsehlaw Judah ram chung khua hna ah khan cun Israel mi a dang hna le tlangbawi hna le Levi mi hna le biakinn riantuntu hna le Solomon sinum hna tefa hna cu anmah le an thilri umnak an khua cio ah khan an um ko. ⁴ Cun Jerusalem khua chungah khan Judah tefa a cheukhat hna le Benjamin tefa a cheukhat hna kha an um. Judah tefa chung mi hna cu hi hna hi an si: Athaiah, amah cu Uziah fapa, Uziah cu Zekhariah fapa, Zekhariah cu Amariah fapa, Amariah cu Shefatiah fapa, Shefatiah cu Mahalalel fapa, Mahalalel cu Perez fapa hna lak i pakhat; ⁵ cun Maaseiah, amah cu Baruk fapa, Baruk cu Kolhozeh fapa, Kolhozeh cu Hazaiah fapa, Hazaiah cu Adaiah fapa, Adaiah cu Joarib fapa, Joarib cu Zekhariah fapa, Zekhariah cu Shelah phun chung mi a si. ⁶ Perez tefa Jerusalem i a ummi cu an dihlak in za li sawm ruk pariat an si i an dihlak in miraltha an si. ⁷ - ⁸ Cun Benjamin tefa hna cu: Sallu le a rualchan Gabbai le Sallai le an rualchan dang an dihlak in za kua le kul le pariat an si. Sallu cu Meshullam fapa a si, Meshullam cu Joed fapa a si, Joed cu Pedaiah fapa a si, Pedaiah cu Kolaiah fapa a si, Kolaiah cu Maaseiah fapa a si, Maaseiah cu Ithiel fapa a si, Ithiel cu Isaiah fapa a si. ⁹ Zikhri fapa Joel cu an haotu a si i Hassenuah fapa Judah cu khua uktu bawi a hun changtu a si. ¹⁰ - ¹¹ Tlangbawi hna chungin hi hna hi an si: Jedaiah le a rualchan biakinn riantuntu hna za riat le kul le pahnih hna kha; Jedaiah cu Joarib fapa a si, Joarib cu Seraiah fapa a si, Seraiah cu Hilkiyah fapa a si, Hilkiyah cu Meshullam fapa a si, Meshullam cu Zadok fapa a si, Zadok cu Meraioth fapa a si, Meraioth cu Ahitub fapa a si, Ahitub cu Pathian inn zohkhenhtu a si; ¹² cun Adaiah le a unau hna, anmahle an pale chungkhar i lu a si ciomi hna kha, an dihlak in za hnih sawm li le pahnih an si; Adaiah cu Jehoram fapa a si, Jehoram cu Pelaliah

fapa a si, Pelaliah cu Amzi fapa a si, Amzi cu Zekhariah fapa a si, Zekhariah cu Pashhur fapa a si, Pashhur cu Malkiah fapa a si; ¹³ cun Amashai le mithawngtha a simi a unau za khat le kul le pariat hna kha; Amashai cu Azarel fapa a si, Azarel cu Ahazi fapa a si, Ahazi cu Meshillemoth fapa a si, Meshillemoth cu Immer fapa a si, ¹⁴ cun an haotu cu Haggadolim fapa Zabdiel a si. ¹⁵ Levi mi hna chungin: Hasshub fapa Shemaiah kha a si, Hasshub cu Azrikam fapa a si, Azrikam cu Hashabiah fapa a si, Hashabiah cu Bunni fapa a si; ¹⁶ cun Pathian inn lenglei rian a zohkhenhtu, Levi mi hna lak i an upa bikbik Shabbethai le Jozabad kha an si; ¹⁷ cun Mikah fapa Mattaniah kha a si, Mikah Cu Zabdi fapa a si, Zabdi cu Asaf fapa a si, Asaf cu hla hruitu a si i amah nih cun lunglawmhna thlacamnak ah hin a hruitu hna a si, cun Bakbukiah kha a si, amah cu a unau hna lakah upa bik a hun changtu kha a si; cun Shammua fapa Abda kha a si, Shammua cu Galal fapa a si, Galal cu Jeduthun fapa a si. ¹⁸ Khua thieng chung i a ummi Levi mi cu an dihlak ah za hnih sawm riat le pali an si. ¹⁹ Kutka cawngtu Akkub le Talmon le kutka a cawngtu an unau hna cu za khat sawm sarhi le pahnih an si. ²⁰ Cun a tang rihmi Israel mi hna cu Judah ram chung i khua ah khan anmah le an comi an ro cio hmun ah khan khua an sa. ²¹ Sihmanhsehlaw biakinn rian tuntu hna cu Ofel ah khan an um i Ziha le Gishpa nih khan an zohkhenh hna. ²² Jerusalem i Levi mi a zohkhenhtu hna cu Bani fapa Uzzi kha a si, Bani cu Hashabiah fapa a si, Hashabiah cu Mattaniah fapa a si, Mattaniah cu Mika fapa a si, Mika cu Asaf chungkhar chung mi a si, hi hna chung hi Pathian rian tuntu ah hlasatu kha an si. ²³ Anmah kong he aa pehtlaimi ah siangpahrang nawl pekmi pakhat a um i ni fate in hlasatu pawl nih cun an tuah a herhmi rian a um. ²⁴ Cun zeizong kong ah siangpahrang aiawh in hi mi hna lungthin a cheutu hna cu Pethahiah a si, amah cu Meshezabel fapa a si, Meshezabel cu Zerah in-nchungkhar chung mi kha a si i Zerah cu Judah fapa kha a si. ²⁵ Cun an khuate hna le an pawngkam i a ummi lo hna kong cu hi bantukin a si: Judah tefa a cheukhat hna cu Kiriath-arba le a khuate hna, Dibon le a khuate hna, Jekabzeel le a khuate hna, ²⁶ Jeshua khua le Moladah khua le Bethpelet khua le, ²⁷ Hazarshual khua le Beersheba khua le a khuate hna ah le ²⁸ Ziklag le Mekonah le a khuate hna ah khan le ²⁹ En-rimmon le Zorah le Jarmuth le ³⁰ Zanoah le Adullam le a khuate hna ah le Lakhish le a lo hna ah le Azekah le a khuate hna ah khan an um. Cuticun Beersheba in Hin-nom nelrawn tiang khua an sa. ³¹ Benjamin mi zong Geba, Mikmash, Aija, Bethel le a khuate hna, ³² Anathoth, Nob, Ananiah, ³³ Hazor, Ramah, Gittaim, ³⁴ Hadid Zeboim, Neballat, ³⁵ Lod, Ono le Ge-harashim ah khan an um. ³⁶ Judah ram i a ummi Levi mibu a cheukhat hna cu Benjamin ram ah khan an i fon.

12 Shealtiel fapa Zerubbabel le Jeshua he a rami tlangbawi hna le Levi mi hna cu mah hna hi an si: Seraiah, Jeremiah, Ezra, ² Amariah, Malluk, Hattush, ³ Shekaniah, Rehum, Meremoth, ⁴ Iddo, Ginnethoi, Abijah, ⁵ Mijamin, Maadiah, Bilgah, ⁶ Shemaiah, Joiarib, Jedaiah, ⁷ Sallu, Amok, Hilkiah, Jedaiah; mah hna hi tlangbawi hna le an unau hna lakah, Jeshua chan ah khan upa bikbik cu an si. ⁸ Cun Levi mi hna cu mah hna hi an si: Jeshua, Binnui, Kadmiel, Sherebiah, Judah le Mattaniah, Mattaniah hi a unau hna he lawmhnak hla a tawlrelyu an si. ⁹ Cun an unau hna Bakbukiah le Unno cu hlasak tikah khan anmah he cun hmaitonh in an dir. ¹⁰ Cun Jeshua cu Joiakim pa a si, Joiakim cu Eliashib pa a si, Eliashib cu Joiada pa a si, ¹¹ Joiada cu Jonathan pa a si, Jonathan cu Jaddua pa a si. ¹² Cun Joiakim chan ah cun hi hna hi pale innchungkhar ah lu a simi cio tlangbawi hna cu an si: Seraiah chungkhar ah Meraiah, Jeremiah chungkhar ah Hananiah, ¹³ Ezra chungkhar ah Meshullam, Amariah chungkhar ah Jehohanan, ¹⁴ Mallukhi chungkhar ah Jonathan, Shebaniah chungkhar ah Josef, ¹⁵ Harim chungkhar ah Adna, Meraioth chungkhar ah Halkai, ¹⁶ Iddo chungkhar ah Zekhariah, Ginnethon chungkhar ah Meshullam, ¹⁷ Abijah chungkhar ah Zikhri, Miniamin chungkhar ah, Moadiah chungkhar ah Pittai, ¹⁸ Bilgah chungkhar ah Shammua, Shemaiah chungkhar ah Jehonathan, ¹⁹ Joiarib chungkhar ah Mattenai, Jedaiah chungkhar ah Mattenai, Jedaiah chungkhar ah Uzzi, ²⁰ Sallai chungkhar ah Kallai, Amok chungkhar ah Eber, ²¹ Hilkiah chungkhar ah Hashabiah, Jedaiah chungkhar ah Nethanel. ²² Eliashib, Joiada, Johanan le Jaddua hna chan i tlangbawi innchungkhar hna lak i lu a si ciomi hna kha Persia mi Darius chan tiang khan cazin ah an min khumh a si. ²³ Levi mi innchungkhar hna chung i lu a simi tu hna kha cu Eliashib tu Johanan chan tiang lawng kha an min cazin ah tial a si. ²⁴ Pathian mi David nawl peknak ning khan, phu khat le phu khat nih aa chaang lengmang in thangthatnak le lawmhnak pek awk ah; an unau hna he hmaitonh in a ummi Levi mi upa bikbik hna cu Hashabiah, Sherebiah le Kadmiel fapa Jeshua an si. ²⁵ Mattaniah, Bakbukiah, Obadiah, Meshullam, Talmon le Akkub cu kutka conglnak inn i ral a vengtu kutka cawngtu kha an si. ²⁶ Jozadak fapa Jeshua i a fapa Joiakim chan le ram ukto bawi Nehemiah le tlangbawi le cazi a si kemhmi Ezra hna chan i thil umtuning cu mah hihi a si. ²⁷ Cun Jerusalem kulhnak vampang an pekchanh ah khan, lunglawmhnak le thanuamnak le hla in, sumsel, tingtang le thonglawi he tiah pekchanhnak cu conglnawm awkah Levi mi cu an umnak cio ah khan Jerusalem i ratpi awkah an va kawh hna. ²⁸ Cun Beth-gilgal le Geba le Azmaveth peng hna chung zong khan an i pum; zeicahtiah hlasatu hna nih khan Jerusalem velchum ah khan khua hme tete an i ser hna. ³⁰ Cun tlangbawi hna le Levi mi hna kha

an i thianh i mi zapi hna le kutka hna le kulhnak vampang kha an thianh hna. ³¹ Khi tikah Judah bawi pawl kha kulhnak vampang cungah cun ka hun kalpi hna i Lawmhnak hlasatu dingah bu hnih ah ka ser hna. Bu khat cu orhlei ah an kal i vampang zulh thluahmah khan Hnawmpon Kutka leiah khan an kal; ³² cu hna hnuzul ah cun Hoshaiah le Judah upa pawl hnarcheu kha an kal; ³³ - ³⁴ cu hna sinah cun Azariah, Ezra, Meshullam, Judah, Benjamin, Shemaiah le Jeremiah zong kha an kal; cun tlangbawi a cheukhat hna zong kha muko he an kal ve. ³⁵ - ³⁶ Cu hna cu Jonathan fapa Zekhariah le a unau hna Shemaiah, Azarel, Milalai, Gilalai, Maai, Nethanel, Judah le Hanani nih khan, Pathian mi David aw dawh tumnak thilri kha i put in an zulh hna; cun cazi Ezra nih khan hmai a thit hna. Jonathan cu Shemaiah fapa a si, Shemaiah cu Mattaniah fapa a si, Mattaniah cu Mikahiah fapa a si; Mikahiah cu Zakkur fapa a si, Zakkur cu Asaf fapa a si. ³⁷ Cerh Ti Kutka kha an hei lonh i lamhbak pawng khan ding tein David khua ah khan an kal, khua kulhnak vampang hung kainak hlei pawng khan an kal i David inn kha an lonh i nichuahlei i a ummi Ti Kutka kha an phan. ³⁸ Cun lawmhnak hlasatu bu dang kha kehlei ah an kal i mi zapi lak i upa pawl hnarcheu he khan kan zulh hna. Kulhnak vampang zulh thluahmah khan kan kal i ³⁹ Changreu Rawhnak Innsang kha kan lonh i Vampang Kau kha kan phan, Ephraim Kutka kha kan lonh i Jeshanah Kutka le Nga Kutka chak khan kan kal i Hananel Innsang le Za Innsang pawng khan Tuu Kutka tiang kan kal; cun Cawngtu hna Kutka ah khan an dir. ⁴⁰ Cucaah lawmhnak hlasatu bu hna kha an bu hnih in Pathian inn chungah khan an dir i keimah le bawi pawl hnarcheu zong kha kan dir ve. ⁴¹ Cun tlangbawi Eliakim, Maaseiah, Miniamin, Mikahiah, Elieoenai, Zekhariah le Hananiah kha an muko he an dir; ⁴² cun Maaseiah, Shemaiah, Eleazar, Uzzi, Jehohanan, Malkhijah, Elam le Ezer zong kha an dir. Cun hlasatu pawl cu an hruaitu Jezrahiah nih a hruai hna i hla an sa. ⁴³ Cun cu ni ah cun raithawinak ngan pipi an pekchanh hna i Pathian nih lunglawmhnak nganpi in an lung a lawmhter hna caah an i lawm; nu le ngakchia zong kha an i lawm ve. Cun Jerusalem khua chung i lunglawmhnak cu lamhlapi tiang a thang. ⁴⁴ Khi ni ah khan thil khonnak khaan le mi nih an thawhmi thil hna, theitlai hmasa bik hna le cheu hra cheu khat hna kha a zohkhenhtu dingah mi kan thiah hna; an rian cu tlangbawi hna le Levi mi hna ca i thawh awk tiin nawlbia nih a timi ningin khua kip nih an pawngkam i a ummi lo ning cio in an thawhmi rawl chiahnak khaan chung i rawn kha a si; zeicahtiah rian a tuantu tlangbawi hna le Levi mi hna cungah khan Judah mi vialte cu an i lawm. ⁴⁵ Cun David le a fapa Solomon nih phung an chiahtak bangin, hlasatu hna le kutka cawngtu hna nih an tuah bang khan, an Pathian rian le i thianhnak rian

kha an t̃uan. ⁴⁶ Zeicahtiah David chan ah khan Asaf nih hlasatu hna hr̃uitu bik le Pathian thang̃thatnak le lawmhnak chimnak hla a rak hr̃uitu hna kha a si.

⁴⁷ Cun Israel mi vialte nih Zerubbabel le Nehemiah chan ah khan hlasatu pawl le kutka cawngtu pawl kha nifa an covo a simi kha an pek hna; cun Levi mi ca i a simi kha a dang tein an chiah i Levi mi hna nih khan Aaron tefa hna ca i a simi kha a dang tein an chiah ve.

13 Khi ni ah khan mi zapi hmaiah cun Moses cauk chung khan an rel tikah Ammon mi hna le Moab mi hna cu ahohmanh, Pathian mi aa pummi hna chungah an luh awk a si lai lo, tiah aa t̃ial kha an hmuh; ² zeicahtiah annih nih Israel mi kha changreu le ti he rak dong loin chiatserh awkah Baalam kha an rak i roih lehlam — asinain, kan Pathian nih chiatserhnak cu thluachuahnak ah a canter. ³ Mi zapi nih phungbia kha an theih tikah, ramdangmi hr̃insor a simi vialte kha an thleidan hna. ⁴ Cun mah hi hlanah hin, kan Pathian inn i thil chiahnak khaan hna kha zohkhenhtu ah rian an pek i Tobiah he i t̃hitumnak in aa pehtlaimi tlangbawi Eliashib nih khan, ⁵ changvut thawinak le frankinsen le umkheng hna le rawl cheu hra cheu khat hna le mitsur hang le chiti, nawlbaw in Levi mi hna le hlasatu hna le kutka cawngtu hna pek awk le tlangbawi hna ca i thawhlawm pekmi hlan i an rak chiahnak khaan nganpi kha Tobiah caah cun a timh. ⁶ Cun mah thil a si lioah hin kei cu Jerusalem ah ka um lo, zeicahtiah Babilon siangpahrang Artazaksis a bawi kum sawm thum le kum hnihnak ah siangpahrang sinah cun ka va kal. Cun tlawmpal hnuah khin siangpahrang cu a khonh ka hal i ⁷ Jerusalem ah ka ra i khi tikah Tobiah ca i Eliashib nih thil t̃halo a tuahmi, Pathian inntual chung i khaan pakhat a timhpiakmi cu ka hmuh. ⁸ Cun kei cu ka thin a hung ngaingai i Tobiah innchungkhar thilri vialte cu khaan chung cun ka hlonh hna. ⁹ Cun nawl ka pek hna i khaan cu an thianh i cuka ah cun Pathian inn umkheng hna kha changvut thawinak le frankinsen he tiah ka luhpi hna. ¹⁰ Cun Levi mi hna cu an hmuh awk hnga a simi kha an pe hna lo ti kha ka hngalh fawn, cucaah cun Levi mi hna le hlasatu hna cu anmahle an rian cio kha kaltak riangmang in an lo ah an rak zam. ¹¹ Cucaah bawi pawl kha ka caak hna i, "Zeicahdah Pathian inn cu zamtak a si?" tiah ka ti hna. Cun hmunkhat ah ka pumh hna i an umnak hmun cio ah khan ka chiah hna. ¹² Cun Judah ram mi vialte nih rawl le mitsur hang le chiti cheu hra cheu khat hna kha thilri khonnak inn chungah cun an rak put hna. ¹³ Cun thilri khonnak inn hna a uktu ah cun tlangbawi Shelemiah, cazi Zadok le Levi mi hna chung mi Pedahiah kha rian ka pek hna i an bawmtu ah Mattaniah fapa Zakkur i fapa Hanan kha ka chiah, zeicahtiah annih cu zumhawktlak ah rel an si i an rian cu an unau hna kha thil phawt cu a si. ¹⁴ Keimah cu hi kongah hin ka hngal camcin ko, maw ka Pathian, cun ka Pathian inn

ca le a rian ca i thil t̃ha ka tuahmi hi hlo sawh hlah.

¹⁵ Khi caan ah khan Judah ram chungah sabbath ni i mitsur hang an nen i rawl kha tam piin an rak phorh i laa cung i an chuan hna kha ka hmuh; cun mitsur hang le mitsur thei le theipi le thilrit a phunphun, Jerusalem i sabbath ni i an rak phorh zong kha ka hmuh fawn; cun rawl an zuar ni ah cun ralrinnak ka pek hna. ¹⁶ Tair mi, khuapi chung i a ummi hna nih khan nga le thilri a phunphun an ratpi hna i sabbath ni ah cun Judah ram mi sin le Jerusalem khua chungah khan an zuar hna. ¹⁷ Khi tikah Judah ram tuavon pawl kha ka caak hna i, "Hi thil t̃halo nan tuah i sabbath ni nan buar hi zeidah a si?" ¹⁸ Nan pupa hna nih hi bantukin an tuah caah kan Pathian nih hi t̃hat lonak hi kan cung le hi khua cungah hin a tlunter a si lo maw? Asinain nannih nih sabbath nan buarnak thawngin Israel cungah thinhunnak tam chinchin nan tlunter," tiah ka ti hna. ¹⁹ Sabbath lai ni i Jerusalem kutka hna ah khua muh hram aa thawk tikah khin, innka cu khar dih awk an si lai tiah nawl ka pek hna i sabbath ni a dih hlantiang hun an si lai lo tiah nawl ka pek fawn hna. Cun sabbath ni ah cun thilrit zeihmanh luhpi an si nakhnga lo, ka sinum hna chungin tlawmpal kha kutka cu ka cawnghter hna. ²⁰ Khi tikah chawdawr hna le thil phun kip a zuarmi hna kha Jerusalem khua lengah cun voi khat voi hnih cu an riak. ²¹ Sihmanhsehlaw ralrinnak ka pek hna i, "Zeicahdah kulhnak vampang hmaiah khan nan riah? Cu bantukin nan tuah t̃han ahcun kan tlaih hna lai," tiah ka ti hna. Cucaah cu thawk cun sabbath ni ah cun an ra ti lo. ²² Cun sabbath ni kha thi-ang tein umter awkah Levi mi hna kha, nan i thianh lai i nan ra lai i kutka kha nan cawnggh hna lai, tiah nawl ka pek hna. Keimah ca t̃thatnak ding caah hi zong hi hngal camcin ko law, maw Pathian, a fekmi na dawtnak a ngan ningin ka zuah ko sawh. ²³ Khi caan ah khan Judah mi Ashdod khuami nu hna le Ammon mi nu hna le Moab mi nu hna a t̃himi ka hmuh fawn hna; ²⁴ an fale hnarcheu nih Ashdod holh khan an holh i Judah holh khan an holh kho lo, miphun dang hna holh lawng khan an holh kho. ²⁵ Cun ka sik hna i chiat ka serh hna i a cheu cu ka velh hna i an sam kha ka tiao hna; cun Pathian min chalh in chiat ka serter hna i, "An fapa hna cu nan fanu hna kha nan pe hna lai lo i an fanu hna zong nan fapa hna caah siseh, nanmah caah siseh, nan la hna lai lo. ²⁶ Cu bantuk nu hna ruangah cun a si lo maw Israel siangpahrang Solomon nih a sual kha? Miphun tampi hna lakah amah bantuk siangpahrang ahohmanh an um lo i amah cu Pathian nih a dawt i Israel mi vialte cungah cun siangpahrang ah a ser; sihmanhsehlaw amah hmanh cu ramdang minu hna nih an sualter ko. ²⁷ Cucaah kannih nih nanmah bia cu ngaiin ramdang minu hna cu t̃hi in hi t̃hat lonak a nganmi vialte hi tuah in kan Pathian cungah cun zumhawktlak loin kan um awk a si hnga maw?" tiah ka

ti hna. ²⁸ Cun tlangbawi ngan Eliashib fapa hna lak i Jehoiada cu Horon mi Sanballat fanu va kha a si, cucaah amah cu ka sinin ka dawi. ²⁹ Maw ka Pathian, annih nih tlangbawi rian le tlangbawi biakamnak le Levi mi hna biakamnak cu an buar caah annih cu hngal camcin ko hna. ³⁰ Cuticun ramdang thil paohpaoh khan annih cu

ka thianh hna i tlangbawi hna le Levi mi hna cu anmah rian cio ah khan ka chiah ðhan hna; ³¹ cun a caan khi-ahmi pekchanhnak ca thing le theitlai hmasa bik hna caah khan keimah nih ka thawh. Maw ka Pathian, keimah cu ka ca i a ðhatnak ding caah ka hngal camcin ko.

ESTHER

¹ Ahasuerus chan, India ram in Ethiopia ram tiang, ram za khat le ram kul le ram sarhi a uktu Ahasuerus chan ah khan, ² Siangpahrang Ahasuerus cu a khuapi bik Susa khua i a bawithutdan cungah khan a thu i, ³ a bawinak kum thum kum ah khan a bawi vialte hna le a sinum hna caah puai a tuah i Persia le Media ralbawi hna le ram uktu bawi hna le tuavon hna kha a hmaiah cun an um i ⁴ a siangpahrang sunparnak chawhlawn le a lianhnngannak sunlawinak le upatnak kha ni saupi, ni za khat le ni sawm riat chung a hmuhsak hna. ⁵ Cun hi ni hna an dih tikah Susa khuapi chung i a ummi mi vialte hna caah, a ngan he a hme he, rawl danghnak pakhat, ni sarhi chung, siangpahrang inn dum chung tual ah cun a serpiak hna. ⁶ Laa in tahmi puanzar a rangmi le puanzar aa thlaimi a dummi hna cu la hmangthia in le a senduk in a semmi la in lungrang tung i ngunkual ah khan an tem chih hna; cun lung hak le lung rang le lungvar le lung mansung in a mui an sermi tuang ah cun sui thutdan le ngun thutdan kha an chia hna. ⁷ Cun zu cu sui hrai a phunphun khan an ser hna i siangpahrang nih a ngeihmi a tam rup khan an pek huahmah hna. ⁸ Cun zu din cu a phung ning tein a si, ahohmanh hnek a um lo; zeicahtiah siangpahrang nih cun a siangpahrang inn bawi pawl kha nawl a pek hna i mi nih anmah duhning cio ah nan tuah lai, tiah a ti hna. ⁹ Siangpahrangnu Vashti zong nih khan Siangpahrang Ahasuerus ta a simi siangpahrang inn chungah khan nu caah rawl danghnak a tuah ve. ¹⁰ A ni sarhihak ni, siangpahrang cu zu nih a lung a lawmhter ni ah cun, inn zohkhenhtu a simi hna tildit pasarih Mehuman, Biztha, Harbona, Bigtha le Abagtha, Zethar le Karkas hna cu nawl a pek hna i ¹¹ Siangpahrangnu Vashti cu midawh ngai a si caah aa dawhnak cu mizapi hna le bawi hna kha hmuhsak awak a bawi luchin he siangpahrang hmaiah cun ra chuak seh, tiah a ti hna. ¹² Sihmanhsehlaw tildit pawl nih siangpahrang nawlbial an hei lanhpimi cu Siangpahrangnu Vashti nih khan a rak al i a chuak duh lo. Hi ruangah hin siangpahrang cu a thin a hung a thinhunnak cu a chungah a kangh in a kang. ¹³ Cun siangpahrang nih khan caan a hngalthiammi mifim kha a thawh hna i, cu hna cu ¹⁴ amah a hun changtu Persia le Media mi hna i an bawi pasarih, siangpahrang hmai a hmu tawnmi le a pennak chungah bawi bikbik a simi Karshena, Shethar, Admatha,

Tarshish, Meres, Marsena le Memukan an si, cu hna cu phungbia le biaceihnak ah a thiam ngaingaimi hna a ti tawn hna ning khan a thawh hna i, ¹⁵ "Siangpahrangnu Vashti nih Siangpahrang Ahasuerus nawlbial, tildit pawl nih an chimhmi cu a tuah duh lo caah, a phung bantukin a cungah zeidah tuah a si lai?" tiah a ti hna. ¹⁶ Cun Siangpahrang le bawi pawl hmaiah cun Memukan nih a thawh i, "Siangpahrangnu Vashti nih hin Siangpahrang cung lawngah palhnak a tuah a si lo, Siangpahrang Ahasuerus ram chung i a ummi bawi vialte hna le mi vialte hna cung zongah khan a tuah a si. ¹⁷ Zeicahtiah siangpahrangnu nih a tuahmi hi nu vialte nih an hngalh ve lai i, 'Siangpahrang Ahasuerus nih Siangpahrangnu Vashti cu a hmai i chuah awakah nawl a pek i a chuak duh lo,' an ti lai caah an vale kha an serhsat hna lai. ¹⁸ Nihin hrimhrim ah hin, siangpahrangnu umtuning a theimi Persia le Media ram minu hna nih cu kong cu siangpahrang bawi pawl kha an chimh cang hna lai i serhsatnak le thinhunnak tampi a um ko cang lai. ¹⁹ Siangpahrang nih na duhnak a si ahcun, Vashti hi siangpahrang hmaiah chuak ti hlah seh, tiin, nangmah sinin siangpahrang nawlbial pakhat chuahter law, thlen than a si nakhnga lo Persia le Media nawlbial hna chungah tial si ve seh; cun siangpahrangnu sinak cu amah nakin a tha deuhmi sinah siangpahrang nih pe ko seh, ²⁰ cun siangpahrang nih na sermi nawl cu a kau ngaingaimi na ram chungah hin thanh a si tikah nu vialte nih an vale hna cu a sang he a niam he upatnak an pek hna lai," tiah a ti. ²¹ Hi ruahnak cheuhmi nih hin siangpahrang le a bawi hna cu an lung a ton hna i Memukan nih a chim bantuk cun siangpahrang nih a tuah. ²² Siangpahrang ram chung vialte ah khan, ram kip ah khan anmahle an holh cio le miphun kip sinah khan anmah le an ca cio in, pa paohpaoh cu amahle a innchung ah cun bawi a si lai i a miphun holh khan holh a si lai, tiin ca a kuat hna.

² Hi thil hna hnuah hin, Siangpahrang Ahasuerus cu a thin a dam tikah, Vashti le a tuahmi kong i nawlbial chuah a simi kha a hun hngalh than. ² Cun siangpahrang sinum hna amah a bultawltu hna nih khan an thawh i, "Siangpahrang caah hin ngaknu dawh in kawlpik u sih. ³ Cun ngaknu dawh no tete hna cu Susa khuapi chung, nu umnak khaan chung i a pumtu dingah, siangpahrang nih a ram chung i a peng dihlak ah khan bawi chia hna seh, cu nu khaan cu

siangpahrang tilditmi Hegai kut tengah a um i amah cu nu a zohkhenhtu hna cu a si; cun zihmui kha pek si hna seh. ⁴ Cun siangpahrang lung a tongmi ngaknu kha Vashti hmun ah khan siangpahrangnu ah cang seh," an ti. Cu nih cun siangpahrang cu a lung a ton i cu bantuk cun a tuah. ⁵ Susa khuapi chungah cun Judah mi pakhat, a min Mordekai a simi a um; amah cu Jair fapa a si, Jair cu Shimei fapa a si, Shimei cu Benjamin phun Kish fapa a si; ⁶ Mordekai cu Babilon siangpahrang Nebukhadnezzar nih Judah siangpahrang Jekoniah he a kalpimi saltang hna sinah khan Jerusalem khua in kalpi a si ve. ⁷ Amah nih cun a pa unau fanu Hadassah cu nu siseh pa siseh a ngeih hna lo caah a cawm, Hadassah cu Esther cu a si; cu ngaknute cu aa dawh ngaingai i duh a nung ngaingai, a nu le a pa nih an thihtak tikah khan Mordekai nih amah fanu hrimehrim ah khan aa ser. ⁸ Cucaah siangpahrang nawlbia le biakhiahnak cu thanh a si i ngaknu tampi cu Susa khuapi ah khan Hegai zohkhenhnak tengah pumh an si tikah, Esther zong cu siangpahrang inn ah cun an luhpi ve i nu zohkhenhtu Hegai kut tengah khan an chiah. ⁹ Cun ngaknu nih cun a lung a ton i a hmaiah mithmai tha a hmu. Cun Hegai nih khan zihmui le a co awk hnga rawl kha siangpahrang inn in thimmi nu pasarih hna he khan khulrang in a pek hna i amah le a sinum hna cu nu khaan chung i hmun tha bik ah khan a kalter hna. ¹⁰ Esther nih khan ze miphun dah a si i a rualchan kha ahodah an si ti kha a langhter lo; zeicahtiah Mordekai nih langhter lo awkin a fial. ¹¹ Cun Esther nih khan zeidah a tuah i zeitindah a um ti hngalh awakah Mordekai cu nu khaan tual hmaiah khan nifate in aa chawk. ¹² Cun tamhnak nu ca i phung tuahmi thla hleihnih a dih tikah, cucu an i tamh caan cu va si kaw, thla ruk chung cu mura zihmui in, thla ruk chung cu nu ca i zihmui le sathau in hmeh an si; cun ngaknu hna caah Siangpahrang Ahasuerus sin i vung luhnak caan a phanh cio tik i ¹³ ngaknu hna cu siangpahrang sinah an vung luh tikah khan, nu khaan chungin siangpahrang inn ah cun, an duhmi cio paoh kha hei i put awk pek an si. ¹⁴ Zanlei ah an va kal i zinglei ah, siangpahrang tilditmi Shaashgaz nih a zohkhenhmi nu khaan pahnihnak ah khan an ra kir, amah cu nuchun pawl zohkhenhtu a si; siangpahrang nih khan a rak duhmi an si i an min in a kawh than hna lo ahcun siangpahrang sinah khan an lut than ti lo. ¹⁵ Cun a fanu bantuk taktak ah aa serhtu Mordekai i a pa unau Abihail i a fanu Esther caah siangpahrang sin i va luh caan cu a phak tikah, siangpahrang tilditmi, nu a zohkhenhtu hna Hegai nih ruahnak a cheuhmi thil kha dah ti lo cu, zeihmanh Esther nih cun a hal lo. Cun Esther cu a hmumi paoh an mit a tling dih. ¹⁶ Cun Esther cu Ahasuerus Siangpahrang sinah, thla hranak thla, Tebeth thla, siangpahrang a si kum sarihnak ah, a siangpahrang inn chungah khan an vun luhpi tikah

¹⁷ siangpahrang nih cun Esther cu nu dang vialte nakkhan a duh deuh i ngaknu dang vialte nakkhan velngeihnak le mithmai tha a hmu deuh; cucaah a lu ah siangpahrang luchin kha a chih i Vashti hmun ah khan siangpahrangnu ah a ser. ¹⁸ Cun siangpahrang nih a bawi pawl le a sinum pawl vialte hna caah khan rawl danghnak nganpi a ser, cucu Esther rawldanghnak a si. Cun a pengmi hna kha ngunkhuai ngaihtiamnak a pek hna i siangpahrang nunsianak he aa tlakning in laksawng a thenh hna. ¹⁹ Cun ngaknu hna cu a voi hnihnak an i pumh tikah Mordekai cu siangpahrang kutka ah khan a thu. ²⁰ Mordekai nih a fial bangin Esther nih ze miphun le ahodah a rualchan an si kha a langhter lo; zeicahtiah Esther nih Mordekai cu, a rak cawm lio bantuk te khan a nawl a ngaih. ²¹ Cun cu caan ah cun, Mordekai cu siangpahrang kutka i a thut lioah khan, siangpahrang a tildit pahnih innka a cawngtu Bigthana le Teresh cu an thin a hung i Siangpahrang Ahasuerus cu tlaih awk kha an timh. ²² Cun mah cucu Mordekai nih a hngalh tikah Siangpahrangnu Esther cu a chimh i Esther nih siangpahrang cu Mordekai min in a chimh. ²³ Cun cu thil cu an hlat i a si taktak ti kha an hmuh tikah, cu mi hna cu an pahnih tein mi thahnak thing ah an thlai hna. Cun mah cucu Chanrelnak Cauk chungah siangpahrang hmaika ah khan an tial.

3 Cun hi thil hna ah hin Siangpahrang Ahasuerus nih Agag mi Hamedatha fapa Haman cu a rian a kaiter i hawi hmaiah khan a chiah i amah sinah a ummi bawi vialte hna cungah khan a thutter. ² Cun siangpahrang kutka ah a ummi siangpahrang sinum vialte hna nih khan Haman cu an kunpiak i upatnak an pek; zeicahtiah cuticun nan tuah lai tiah siangpahrang nih khan nawl a pek hna. Sihmanhsehlaw Mordekai nih cun a kunpiak lo i upatnak zong a tuahpiak lo. ³ Khi tikah kutka i a ummi siangpahrang sinum hna nih cun Mordekai cu an thawh i, "Zeicahdah siangpahrang nawlbia cu na al?" tiah an ti. ⁴ Cun ni khat hnu ni khat an chimh lengmang i an bia kha ngaih a duh hna lo tikah, Mordekai bia cu a hua hnga maw hua lo ti hngalhnak caah Haman cu an chimh; Mordekai nih cun annih cu, kannih cu Judah mi kan si, tiah a ti hna. ⁵ Cun Haman nih Mordekai nih a ka kunpiak duh lo i upatnak a ka pe duh lo ti kha a hmuh tikah a cekne tiangin a runh. ⁶ Sihmanhsehlaw Mordekai lawng tlaih kha cu aa nautat. Cun annih nih khan Mordekai cu ze miphun dah a si ti kha an rak chimh cang i cucaah cun Ahasuerus ram chung dihlak i a ummi Mordekai miphun Judah mi vialte hna cu hrawh awakah aa tim. ⁷ Thla khatnak thla, cucu Nisan thla a si, Siangpahrang Ahasuerus a bawi kum hleihnihnak ah Haman hmaiah khan camcawh fung Pur timi kha an zuk; cun thla khat hnu thla khat in a thla hleihnihnak Adar thla tiang camcawh fung cu an zuk lengmang. ⁸ Cun Haman nih

Siangpahrang Ahasuerus cu a thawh i, "Na ram chung i peng dihlak ah hin, a kenkip le mi kip sinah aa thekmi miphun pakhat an um; an phunglam cu midang hna phunglam he khan an i dang i annih nih siangpahrang nawlbia kha ngaih an duh lo caah annih cu hi bantukin in ko ahcun siangpahrang caah miaknak zehmanh a um lai lo. ⁹ Siangpahrang na hna a tlak ahcun annih kha hrawh awakah nawlbia chuah siseh, cun kei nih siangpahrang rian a uktu hna sinah khan, siangpahrang chawkhonnak chung i chiah awakah, ngun talen thong hra ka pek lai," tiah a ti. ¹⁰ Cucaah cun siangpahrang nih a kutdong cung i min khenhnak kutdong hrolh kha a lak i Hammedatha fapa Agag mi Haman, Judah mi hna ralpa kha a pek. ¹¹ Cun siangpahrang nih Haman cu a thawh i, "Nangmah nih a tha tiah na hmuhning paoh in tuah awakah tangka cu nangmah sinah pek a si, mi hna zong cu," tiah a ti. ¹² Cun siangpahrang ca tialtu hna kha thla khatnak thla, a ni hleithum ni ah an auh hna i Haman nih a nawlgeihnak vialte kha hmang in, siangpahrang kut tang bawi hna le peng vialte a uktu bawi hna le mi vialte a uktu bawi hna sinah khan, an peng chung i an hmanmi ca cio in le an miphun nih an hmanmi holh cio in nawlbia pakhat an tial; Siangpahrang Ahasuerus min in tial a si i siangpahrang kutdong hrolh in kenh chih a si. ¹³ Judah mi vialte cu a no a tar in, nu he ngakchia he, ni khat ni te i an ci hmih awk le thah awk le hloh awakah le an thil kha ramh dih awakah, thla hleihnhihak thla, Adar thla, a ni hleithumnak ni ah, siangpahrang ram chung peng dihlak ah caphortu nih ca cu an kalpi. ¹⁴ Cu ni ca i i timhtuahnak caah, cu ca tial chinmi cu ram chung dihlak ah khan mi vialte sinah nawlbia ah thanh awk a si cang. ¹⁵ Siangpahrang nawl in ca phortu hna cu khulrang in an kal i nawlbia cu Susa khuapi ah khan an chuah. Cun Siangpahrang le Haman cu zu din awakah an thu; sihmanhsehlaw Susa khuapi cu i tuai ur in a um.

4 An tuahmi vialte cu Mordekai nih a hngalh tikah a puan kha a thleh hna i buri kha a aih i vutcam kha aa phulh, cun khualai ah khan aa chawh i fakpi le lunghno ngaiin a tap. ² Ahohmanh siangpahrang kutka ah khan buri aih in luh phung a si lo caah siangpahrang kutka luhnak tiang lawng kha a hung kal. ³ Cun siangpahrang nawlbia le biakhiahnak a phaknak peng paohpaoh ah khan Judah mi caah tahnak a um i rawl an ul i an tap i an ngaih a chia i a tam deuh cu buri an i aih i vutcam an i phulh. ⁴ Cun cu kong cu a sinum nu hna le a cawngtu tildit pawl nih khan Esther cu an ra chimh tikah a lungre a thei ngaingai; Mordekai cu a buri kha i phoihi i puan kha i aih awakah hnipuan a hei chanh, sihmanhsehlaw aa lak duh lo. ⁵ Khi tikah amah a tuammuaithu caah chiahmi siangpahrang tilditmi pakhat Hathak kha Esther nih cun a kawh i Mordekai sinah khan va kal i hi thil hi zeidah a

sullam a si i zeicahdah a si ti kha va hngalh awakah nawl a pek ⁶ Cun khua chung tual, siangpahrang kutka hmai zawn ah khan Hathak cu Mordekai sinah khan a va kal i ⁷ a cungah thil a tlungmi vialte le Judah mi hrawh awakah zeizat sette dah siangpahrang chawkhonnak chungah Haman nih tangka ka chiah lai tiah a timi kha Mordekai nih cun a rak chimh. ⁸ Mordekai nih cun, annih hrawhnak ding caah Susa khua chung i nawlbia an chuahmi tial chinmi pakhat kha a pek i, Esther kha na va hmuhsak lai i a sullam na va chimh lai i siangpahrang sinah a va kal lai i amah cu a miphun hna caah a va nawl nakhnga na fial lai, tiah a ti. ⁹ Cun Mordekai nih a chimmi cu Hathak nih a va kal i Esther kha a chimh. ¹⁰ Cun Esther nih khan Hathak cu a chawnh i ¹¹ "Siangpahrang sinum vialte hna le siangpahrang peng chung mi vialte hna nih nu siseh, pa siseh, ahohmanh kawh loin siangpahrang sinah chungchin tual chungah an luh ahcun, phung pakhat lawnglawng a um ti kha hngalh dih a si: cu phung cu siangpahrang nih a nun nakhnga a bawi fung kha a hlerpiak lo ahcun ahohmanh aa khatrep in thah awk an si ko. Cun atu hi ni sawm thum chung va luh awakah kawh ka si ti lo," tiin Mordekai cu bia a cah. ¹² Cun Esther chimmi cu Mordekai kha an chimh. ¹³ Cun Mordekai nih annih cu hi bantuk Esther cu va chimh awakah bia lehnak a pek hna: "Judah mi a dang vialte hna nakin kei cu siangpahrang inn chungah hin ka um caah ka luat deuh nga tiah i ruat hlah. ¹⁴ Zeicahtiah hi bantuk caan i dai tein na um ko ahcun, Judah mi hna caah hin himnak le luatnak cu hmun dang le ka dang in a chuak thiamthiam ko lai, sihmanhsehlaw nangmah le na pa innchungkhar hna tu hi nan thi lai. Hi bantuk caan caah hin dahkaw pennak chung i na phak hi a hei si ko hnga, aho nih dah a hngalh?" tiah a ti. ¹⁵ Cun Mordekai cu hitihin va leh awakah Esther nih a ti hna: ¹⁶ "Va kal law Susa khua chung i a ummi Judah mi vialte kha va pum hna, cun keimah caah rawl ulhnak pakhat ni thum chung rak ser u; chun ah siseh zan ah siseh zehmanh ei in ding hlah u. Cun nannih nih nan tuah bantukin kei le ka sinum hna zong nih rawl ulhnak cu kan rak tuah ve lai. Cun phung he aa ralchanhmi a si nain siangpahrang sinah cun ka va kal lai, ka thih ah thih si ko seh," tiah a ti hna. ¹⁷ Cun Mordekai cu a kal i Esther nih nawl a pek bang khan a tuah dih.

5 Ni thumnak ni ah Esther cu a bawi thuam khan aa thuam i siangpahrang inn chung chungchin tual, siangpahrang khaan kaupi hmai zawn i a ummi ah khan a dir. Siangpahrang cu siangpahrang inn chungah khan, siangpahrang inn luhnak zawn i a ummi a bawi thutdan cungah khan a thu; ² cun siangpahrang nih Siangpahrangnu Esther cu tual i a dir kha a hei hmuh tikah, Esther cu mithmai tha a pek i a kut in aa putmi sui bawifung kha amah leiah cun a hlerpiak.

Cun Esther nih khan a hei nai i bawifung parte cu a va tongh. ³ Cun amah cu siangpahrang nih cun a thawh i, "Zeidah a si? Siangpahrang bawinu Esther? Zeidah na ka hal duhmi a si? Nangmah cu pek na si lai, ka ram hnarcheu tiang hmanh in," tiah a ti. ⁴ Cun Esther nih a thawh i, "Siangpahrang na duhnak a si ah-cun, siangpahrang ca i nihin ah ka timhmi zanriah ei awkah siangpahrang le Haman cu nan rat khawh nakhnga kan nawl hna," tiah a ti. ⁵ Cun siangpahrang nih cun, "Esther nih a duhnak bantukin ka tuah nakhnga, Haman kha khulrang in ratpi u," tiah a ti. Cucaah siangpahrang le Haman cu Esther nih a timhmi zanriah ei awkah khan an kal. ⁶ Cun annih nih zu kha an din lioah siangpahrang nih Esther cu a thawh i, "Zeidah hal na ka duhmi a si? Kan pek lai. Zeidah nawl na ka duhmi a si? Ka ram hnarcheu tiang a si hmanh ah tlin-ter a si lai," tiah ti. ⁷ Sihmanhsehlaw Esther nih a thawh i, "Kan nawl duhmi le kan hal duhmi cu hihi a si: ⁸ Siangpahrang hmaiah mithmai tha ka hmuh a si i kan nawlnak kha siangpahrang nih pek le kan halmi kha tlin-ter awk na duhnak a si ah-cun, thaizing ah zanriah kan timhpiak than hna lai i siangpahrang le Haman cu ra than u law thaizing ah cun siangpahrang nih a chim bantukin ka duhmi cu kan chimh lai," tiah a ti. ⁹ Cun cu ni cu Haman cu lunglawm le thanuam in a tin. Sihmanhsehlaw Haman nih Mordekai cu siangpahrang kutka i a hmuh tikah a hmaiah cun a dir zong a dir lo i a ther zong a ther lo caah khan Mordekai cungah cun a thin a hung ngaingai. ¹⁰ Asinain Haman cu aa sum i inn ah a tin; cun a hawikom hna le a nupi Zeresh kha a kawhter hna. ¹¹ Cun annih cu Haman nih a rumnak sunparnak le a fapa zeizat an si le siangpahrang nih ri-an kainak le upatnak a pekmi vialte le siangpahrang bawi hna le sinum vialte hna cung i a chiahnak kha a relh than hna. ¹² Cun Haman nih cun, "Siangpahrangnu Esther hmanh nih amah hrimhrim nih a timhmi rawl danghnak ah keimah dah ti lo cu ahohmanh siangpahrang sinah a ratter hna lo. Cun thaizing zongah hin siangpahrang sinah keimah cu a ka sawm chih rih. ¹³ Sihmanhsehlaw siangpahrang kutka i Judah mi Mordekai a thut ka hmuh chung cu hi vialte zong nih hin zehmanh an ka thathnem hlei lo," tiah a ti fawn. ¹⁴ Cun a nupi Zeresh le a hawikom vialte nih cun an thawh i, "Mi thlainak dong sawm nga a sangmi ser si seh law, cun cuka ah cun Mordekai kha thlai si seh, tiah zingka ah siangpahrang cu chim; cun siangpahrang he cun lunglawm ngaiin rawl danghnak ah cun kal te u," tiah an ti. Hi ruahnak cheuhmi nih Haman cu a lung a ton ngaingai i mi thlainak cu a sert-er hna.

6 Cu zan cu siangpahrang cu aa hngilh kho lo; cun hngalh camcin awk a tlakmi thil tialnak cauk, chanrelnak hna kha rak pu u, tiah nawl a pek hna i siangpahrang hmaiah cun an rel. ² Cun Bigthana le

Teresh, siangpahrang tilditmi pahnih, innka cawngtu hna nih Siangpahrang Ahasuerus tlaih an timh i zeitin-dah Mordekai nih an konglam a chimnak aa tialmi kha an hmuh. ³ Cun siangpahrang nih, "Hi kongah hin Mordekai cu upatnak siseh, thangthatnak siseh, zeital pek a si maw?" tiah a ti. Siangpahrang a tuammuaitsu hna nih khan, "A caah zehmanh tuahmi a um lo," tiah an ti. ⁴ Cun siangpahrang nih, "Ahodah tual chungah a um?" tiah a ti. Cu lioah cun Haman cu Mordekai thlainak ding ca i a timhmi thlainak i Mordekai cu thlai awkah siangpahrang cu ra chimh awkah siangpahrang inn lenglei tual i a luh kate khi a si. ⁵ Cucaah siangpahrang sinum hna nih cun, "Haman cu khika ah, tual ah a dir ko," tiah an chimh. Cun siangpahrang nih cun, "Run luhter u," tiah a ti. ⁶ Cucaah Haman cu a rung lut i siangpahrang nih cun a rak thawh i, "Siangpahrang nih upatnak pek a duhmipa cu zaidah tuahpiak awk a si hnga?" tiah a ti. Cun Haman nih amah le amah cu, "Keimah nakin ahodah siangpahrang nih cun upatnak cu pek a duh deuh rua hna hnga," tiin a lung chungin a ti. ⁷ Cun Haman nih siangpahrang cu a thawh i, "Siangpahrang nih upatnak pek a duhmipa cu, ⁸ siangpahrang nih aa aih tawnmi thilpuan le siangpahrang nih aa cit tawnmi rangtum le siangpahrang nih aa chih tawnmi bawi luchin kha rak chuahpi hna seh law, ⁹ thilpuan le rangtum cu siangpahrang bawi hna lak i tuavon bik kha pek si hna seh law, amah nih cun siangpahrang nih upatnak pek a duhmipa cu thuamh seh, cun mipa cu khua chung tual ah khan chawhpi seh law, a hmaiah, 'Siangpahrang nih upatnak pek a duhmipa cungah cun hi bantukin tuah a si lai,' tiin au seh," tiah a ti. ¹⁰ Cun siangpahrang nih Haman cu a thawh i, "Khulrang in na chim bangin thilpuan le rangtum cu va la hna law siangpahrang kutka ah a thumi Judah mi Mordekai cungah khan va tuah tuah. Na chimmi cu pakhatte hmanh tlohl hlah," tiah a ti. ¹¹ Cucaah Haman nih Siangpahrang thuam le rangtum cu a lak hna i Mordekai cu a thuamh. Khuapi chung tual ah cun Mordekai cu rang kha aa cit i Haman nih cun a chawhpi i, "Siangpahrang nih upatnak pek a duhmipa cu hi bantukin tuah a si lai," tiah Haman a au. ¹² Cun Mordekai cu siangpahrang kutka ah khan a kir than. Sihmanhsehlaw Haman cu a tah bu le a lu i khuh in a inn ah khulrang in a tin. ¹³ Cun Haman nih a nupi Zeresh le a hawikom vialte kha a cung i a tlungmi thil vialte cu a chimh hna. Cun a nupi Zeresh le a mifim hna nih cun an thawh i, "A hmaiah tluk hram naa thawkmi Mordekai cu Judah mi a si ah-cun amah cu na tei lai lo, sihmanssehlaw nangmah tu kha a hmaiah cun na tlu hrimhrim lai," tiah an ti. ¹⁴ Cun amah sin i bia an chim lengmang lioah cun, siangpahrang tilditmi hna kha an ra i Esther nih a timhmi rawl danghnak ah khan Haman cu khulrang in an kalpi.

7 Cuticun siangpahrang le Haman cu Siangpahrangnu Esther rawl danghnak chung i i tel awkah cun an lut. ² Cun a ni hnihnak ni, zu an din lioah khin, siangpahrang nih Esther cu a thawh ðhan i, "Na ka hal duhmi cu zeidah a si, Esther Siangpahrang Bawinu? Pek na si ko lai. Ka ram hnarcheu tiang a si hmanh ah tlinter a si ko lai," tiah a ti. ³ Khi tikah Esther Siangpahrangnu nih cun a leh i, "Na hmaiah mithmai ðha ka hmuh a si ahcun, maw siangpahrang, cun siangpahrang na duhnak a si ahcun, kan nawlnak ah hin ka nunnak hi ka pe ðhan law kan halnak ah hin ka miphun hi ka pe ðhan tuah. ⁴ Zeicahtiah kannih cu, keimah he ka miphun hna he, hrawh awk le thah awk le kan ci hmih awkah zuarh kan si cang. Kannih cu nu he pa he, sal si awk men ah khan zuar kan si ahcun, dai tein kan um diam ko hnga, zeicahtiah kannih temhinnak ding cu siangpahrang sungnakh ding he khan tahtimh awk tlak a si lo," tiah a ti. ⁵ Khi tikah Siangpahrang Ahasuerus nih Siangpahrangnu Esther cu a thawh i, "Hi thil tuah awkah a rak ruattu hi aho-dah a si i khoika ah dah a um?" tiah a ti. ⁶ Cun Esther nih cun aa thawh i, "Dotu le ral a simi cu hi mithalopa Haman hi a si!" tiah a ti. Cu tikah Haman cu siangpahrang le siangpahrangnu hmaiah cun a thin a phang ngaingai i a ther in a ther. ⁷ Cun siangpahrang cu a thinhun in rawldanghnak cun a tho i siangpahrang inn dum ah khan a kal; sihmanhsehlaw Haman cu a nunnak ca i Siangpahrangnu Esther kha zaangfah nawl awkah hnuah a rung tang, zeicahtiah a cungah khan siangpahrang nih ðhat lonak a ruah cang ti kha a hmuh. ⁸ Cun siangpahrang cu siangpahrang inn dum chung khan puai tuahnak hmun ah khan a ra kir ðhan i Haman cu Esther ðhutnak ðhutdan cungah khan a rak bawh ko kha a hmuh. Siangpahrang nih cun, "Keimah ka inn cia cungah, ka um hngan hrimhrim ah siangpahrang bawinu hmanh a tihram dah mu!" tiah a ti. Bia cu siangpahrang kaa chung khan an chuah cangka, Haman cu a hmai kha an khu colh. ⁹ Cun siangpahrang a tuammuaitsu tilditmi pakhat Harbona nih khan, "Hi lengah hin pei, a bia in siangpahrang a khamthu Mordekai thlainak ding caah Haman nih hin thahnak tung dong sawm nga sang a inn ah a phun cu," a ti. ¹⁰ Cun siangpahrang nih, "Cuka ah cun amah kha va thlai u," a ti. Cucaah Mordekai ca i a phunmi thahnak tung ah khan amah Haman cu an thlai. Khi tikah siangpahrang thinhunnak cu a dam.

8 Khi ni ah khan Siangpahrang Ahasuerus nih Siangpahrangnu Esther cu Judah mi ral a simi Haman inn kha a pek. Cun Esther nih Mordekai cu a zeidah a si kha a rak chimh caah siangpahrang hmaiah khan a ra chuak; ² cun siangpahrang nih cun Haman a pekmi a min kenhnak kutdonghrolh kha aa phoih i Mordekai kha a pek. Cun Esther nih Mordekai cu Haman inn zohkhenhtu ah khan a chia. ³ Cun Esther

nih siangpahrang sinah cun bia a chim ðhan; a ke hram ah khan a bawh i Agag mi Haman nih Judah mi cungah a ðha lomi khuakhannak a ruahmi le rawinak a timhmi let ðhan awkah khan mitthli he a nawl. ⁴ Cun siangpahrang nih sui bawifung kha Esther leiah cun a hei hler; ⁵ cun Esther cu a tho i siangpahrang hmaiah cun a dir. Cun aa thawh i, "Siangpahrang na duhnak a si i na hmaiah mithmai ðha ka hmuh i siangpahrang na hmaiah hi thil hi ahmaanmi a si i na mit ka tlin a si ahcun, siangpahrang ram chung peng dihlak i a ummi Judah mi hna hrawhnak ding ca i Agag mi Haman, Hammedatha fapa nih a rak ðialmi ca letnak caah khan nawlbaw pakhat in ðial si seh. ⁶ Zeicahtiah, zeitindah ka miphun cung i a tlung ding harnak hmuh cu ka in khawh lai? Zeitindah ka rualchan hna hrawh dihan si hmuh cu ka in khawh lai?" tiah a ti. ⁷ Cun Siangpahrang Ahasuerus nih Siangpahrang Esther le Judah mi Mordekai cu a thawh hna i, "Zohhmanh u, Haman inn cu Esther kha ka pek cang i Judah mi kha thah a duh hna caah amah cu thlainak ah an thlai cang. ⁸ Cun Judah mi kong ah cun siangpahrang min in nan duh bantukin ca nan ðial lai i siangpahrang kutdong hrolh in nan kenhchih lai; zeicahtiah siangpahrang min in ðial i siangpahrang kutdong hrolh in kenh chihmi nawlbaw cu let khawh a si ti lo," tiah a ti. ⁹ Thla thumnak thla, Sivan thla, a ni kul le ni thum ni ah, khi caan ah siangpahrang cañaltu kha an auh i Mordekai nawl peknak ning paoh khan, India ram in Ethiopia ram tiang siangpahrang kut tang bawi hna le ram uktu hna le bawi dangdang hna sinah khan, Judah mi kong cu ca in an kuat hna, peng za khat le peng kul le peng sarihan si, peng kip ah anmah le an ca cio in le miphun kip sinah anmahle an holh cio in an kuat hna, cun Judah mi hna zong cu anmahle an ca le an holh in an kuat ve hna. ¹⁰ An ðialmi cu Siangpahrang Ahasuerus min in a si i siangpahrang kutdong hrolh in an kenh chih; cun ca hna cu siangpahrang rang an zuatnak hmun in a chuakmi, siangpahrang rian caah hmanmi rang lek mu kha aa citmi caphortu hna nih khan an kalpi hna. ¹¹ Cun cu ca cun siangpahrang nih khan kha kip i a ummi Judah mi hna kha i pumh i an nunnak i runven i mi ze miphun hmanh an si ah, ze peng hmanh an si ah, anmah a dohtu hna paoh cu an ngakchia hna le an nu hna he rak tuk ve rak thah ve i an ci rak hmih ve i an chawwa rak ramh ve ding kha nawl a onh hna; ¹² mah cucu ni khat nite ah Siangpahrang Ahasuerus ram chung dihlak ah, thla hleihnihnak thla, Adar thla, a ni hleithum ni ah tuah ding a si. ¹³ An ðialmi ca ðial chinmi cu peng kip ah khan nawlbaw caah mi kip sinah thanh awkin pek a si lai i an ral hna cung i phuhlammak tuahnak ding caah khan Judah mi hna cu cu ni ah cun i timh awk an si lai. ¹⁴ Cucaah siangpahrang rian ca i hman tawnmi rang lek mu hna cu i cit in caphortu hna cu khulrang in, siangpahrang

nawlbia nih a fial hna bangin an chuak; cun nawlbia kha Susa khuapi chungah khan an thanh. ¹⁵ Susa khuapi cu lunglawmhnak in a au len lioah khan Mordekai cu, siangpahrang puan a dum le a rang kha aa aih i sui luchin kha aa ching i la hmangthia le sendung puan kha i aih in siangpahrang hmai cun a hung chuak. ¹⁶ Judah mi hna nih cun ceunak le lawmhnak le thanuamnak kha an hmuh. ¹⁷ Cun peng kip le khua kip ah khan, siangpahrang nawlbia le biakhiahnak a phaknak paoh ah Judah mi hna caah cun lawmhnak le thanuamnak a um i rawldanghnak an tuah i i dinh ni kha an ser. Cun Judah mi tihnak kha an cungah a tlun caah cuka ram mi miphun hna chung cun mi tampi nih Judah mi ka si tiah an i ti.

9 Cun thla hleihnihnak thla, Adar thla, a ni hleithum ni, siangpahrang nawl pekmi le biakhiahmi tuah awk a simi, Judah mi hna cu an ral pawl nih kan uk hna lai ti i an i ruahchan ni, sihmanhsehlaw Judah mi tu nih anmah a dohtu hna kha an uk hna ni i aa thleng thanmi ni ah cun, ² Judah mi hna cu Siangpahrang Ahasuerus peng dihlak chung i an khua cio ah khan, anmah harnak pek a timtu hna kha tlaih awkah an i pum. Ahohmanh nih an derh kho hna lo, zeicahtiah mi hna cungah khan anmah tihnak cu a tlung. ³ Peng uktu bawi hna le siangpahrang kut tang bawi hna le ram uktu bawi hna le siangpahrang ri-anquantu bawi hna zong nih khan Judah mi cu an bawmh hna, zeicahtiah Mordekai kha an tih. ⁴ Mordekai cu siangpahrang inn chungah khan mingan a si i peng dihlak ah khan a min cu a thang chin lengmang i Mordekai cu nawl a ngei chin lengmang. ⁵ Cucaah Judah mi nih an ral hna cu vainam in an tuk, an thah, an hrawh hna i anmah a huatu hna kha an duhduh in an tuah hna. ⁶ Susa khuapi chung hrimhrim ah khan Judah mi nih za nga an thah hna i an hrawh hna, ⁷ cun Parsandatha le Dalfon le Aspatha le ⁸ Poratha le Adalia le Aridatha le ⁹ Parmashta le Arisai le Aridai le Vaizatha zong kha an thah hna, ¹⁰ annih cu Hammedatha fapa Haman, Judah mi hna ral i a fapa pahra kha an si; sihmanhsehlaw a ramh cu ahohmanh an ramh hna lo. ¹¹ Susa khuapi chungah cun zeizat dah an thah hna ti kha cu ni hrimhrim ah cun siangpahrang sinah khan an thanh. ¹² Cun siangpahrang nih Siangpahrangnu Esther cu a thawh i, "Susa khuapi chungah Judah mi nih mi za nga an thah hna i Haman fapa pahra zong kha an i tel. A si ahcun, siangpahrang i a peng a dang hna ah khan zeitindik an hei tuah hnga. Atu cu zeidah na ka nawlmi a si rih? Pek na si lai. Zeidah hal na ka duhmi a si rih? Tlinter a si lai," tiah a ti. ¹³ Cun Esther nih a thawh i, "Siangpahrang na duhnak a si ahcun, Susa khua chung i a ummi Judah mi hna hi nihin nawl pekmi bantuk hin thaizing zong tuah onh si rih hna seh. Cun Haman fapa pahra hna hi thlainak ah thlai si hna seh," tiah a ti. ¹⁴ Cucaah mah

cucu tuah awkah siangpahrang nih nawlbia a ser i Susa khua chungah cun biakhiahnak a chuah i Haman fapa pahra hna cu an thlai hna. ¹⁵ Susa khua i a ummi Judah mi hna cu Adar thla a ni hleili ni zongah khan an i pum i Susa khua chungah khan mi za thum an thah hna; sihmanhsehlaw a ramh cu an ramh hna lo.

¹⁶ Siangpahrang peng chung i a ummi Judah mi a dang hna zong kha an nunnak i runven awkah an i pum i an ral hna sin khan himnak an hmu i anmah a huatu hna kha sang sarieh le thong nga an thah hna; sihmanhsehlaw a ramh cu ahohmanh an ramh hna lo.

¹⁷ Mah cucu Adar thla ni hleithum ni ah khan a si i a ni hleili ni ah cun an i din i cu ni cu puai ni le lunglawmhnak ni ah an ser. ¹⁸ Sihmanhsehlaw Susa khua chung i a ummi Judah mi hna cu ni hleithum ni le ni hleili ni ah an i pum i ni hleinga ni ah an i din, cu ni cu puai ni le lunglawmhnak ni ah an ser. ¹⁹ Cucaah khuate i a ummi, kulhnak a ngei lomi khua i a ummi Judah mi hna nih cun Adar thla ni hleili ni cu lunglawmhnak le puai le dinh ni ah an ser i cu ni cu pakhat le pakhat kha laksawng a thahta i kuatnak ah an hman. ²⁰ Cun hi thil hi Mordekai nih ca chungah a khumh hna i Ahasuerus Siangpahrang peng chung dihlak i a ummi Judah mi kha, a hlat i a ummi he a nai i a ummi he, ca a kuat hna i ²¹ kum khat hnu kum khat Adar thla ni hleili ni le ni hleinga ni kha nan ulh hna lai, ²² zeicahtiah hi ni hna ah hin Judah mi nih an ral hna sinin himnak an hmuh i hi thla hi an caah ngaihchiatnak in lunglawmhnak ah, tahnak in dinhnak ni ah aa thlen thla a si; cun nannih nih hi ni hna cu puai tuahnak le lunglawmhnak ni le laksawng thahta i kuatnak le sifakmi hna laksawng peknak ni ah nan hman lai tiin nawl a pek hna. ²³ Cucaah Judah mi hna nih cun an rak thawk bantuk le Mordekai nih ca a kuat hna bantuk khan an tuah. ²⁴ Zeicahtiah Agag mi Haman, Hammedatha fapa, Judah mi ral nih khan Judah mi hna cu hrawh awkah khua a khan i annih kha hloh le hrawh awkah Pur kha a rak khiah cang, Pur cu camcawhfung a si; ²⁵ sihmanhsehlaw Esther cu siangpahrang hmaiah a rat tikah, Judah mi hna cung i that lonak khua a khan mi kha amah lu cungah tla in amah le a fapa hna cu thlainak ah thlai an si nakhnga, cațial in nawlbia kha a chuah. ²⁶ Cucaah hi ni hna cu Pur ti bia zulh in Purim tiah an ti hna. Cucaah cu ca chung i aa tialmi vialte le hi kong ah annih nih an tonmi vialte le an cung i a tlungmi thil vialte ruangah, ²⁷ Judah mi hna nih cun an fehter i anmah le an tefa hna le anmah a fonhtu vialte hna keng cungah khan an i chonh i hi ni hnih hi pel lo tein, hi ca tialning te le a caan khiah ni ah hin kumfate in kan ulh lai, an ti; ²⁸ Cun hi ni hnih hna cu, kan tefa hna nih an chan kip ah le kan innchungkhar hna nih an dihlak in, peng kip le khua kip i an umnak ah, hngal camcin hna seh law, hi Purim ni hna hi Judah mi nih hman loin an um hrimhrim nakhnga lo, kan tefa hna

lakah hi ni hna hngalh camcinnak cu dong hlah seh, an ti. ²⁹ Khi tikah Abihail fanu Siangpahrangnu Esther le Judah mi Mordekai nih khan ca țial nawl ngeihnak in Purim kong i ca pahnih cu an fehter. ³⁰ Ahasuerus ram chung i peng za le peng kul le peng sarıh ah khan, Judah mi vialte sinah daihnak bia le biatak in ca an kuat hna i, ³¹ hi Purim ni hna hi an caan khiahpiakmi caan ah, Judah mi Mordekai le Siangpahrangnu Esther nih Judah mi hna cu an fial hna bantuk le anmah le an tefa hna caah an rawl ulhnak kong le an țahnak kong i phung an sermi bantukin ulh si hna seh, an ti. ³² Siangpahrangnu Esther nawlbia nih Purim tuahnak ningcang cu a fehter i mah cucu ca in țial a si.

10 Siangpahrang Ahasuerus nih a ram le rili kam ram hna cu ngunkhuai a thawhter hna. ² Cun a lianhngannak in a tuahmi vialte le a țhawwnak le Mordekai cu upatnak a sangmi ah siangpahrang nih a chiahnak kong vialte cu Media le Persia siangpahrang hna Chanrelnak Cauk chungah an i țial lo mei? ³ Judah mi Mordekai cu Siangpahrang Ahasuerus changtu a si i a miphun hna țathnemnak kha a kawlı i a mi vialte hna sinah khan daihnak bia a chim caah Judah mi lakah khan mingan a si i a unau hna mi tampi lakah khan zapi duhmi a si.

JOB

1 Uz ram ah hin mipa pakhat a min Job a simi a rak um; cu pa cu soisel awk um lo, miding, Pathian a òh i òhat lonak kha a hrialmi a si. ² Amah nih cun fapa pasarih le fanu pathum a hrin hna. ³ Cun tuu thong sarih, kalauk thong thum, cawtum tuah za nga, cun laapi za nga le sinum tam ngaingai a ngei; cucaah hi pa cu nichuahlei mi vialte lakah a lianngan bik a si. ⁴ Cun anmahle an inn cio ah a fapa hna nih khan, an ni cio ah, rawl danghnak kha i chawng lengmang in an tuah tawn i an sin i ei awk le din awkah an farle pathum kha an sawm tawn hna. ⁵ Cun an puai kha a dih tikah Job nih khan a auh hna i a thianh hna; zingcate in a tho i an milu tlingte khan khangh thaw-inak a pekchanhpiak tawn hna; zeicahtiah Job nih cun aa thawh i, "Ka fapale hna nih hin sualnak an tuah ko hnga i an lung chungin Pathian kha an vawlhphamh ko hnga," tiah a ti. Cuticun Job nih a tuah lengmang tawn. ⁶ Cun Pathian fapa hna cu Bawipa hmai i an chuah ni a hung phan i Satan zong an sinah cun a ra ve. ⁷ Bawipa nih Satan cu a thawh i, "Khuazei in dah na rat?" tiah a ti. Satan nih cun a leh i, "Vawlei cung khuazakip i kaa chawhnak le kaa lehnak in," tiah a ti. ⁸ Cun Bawipa nih Satan cu a thawh i, "Ka sal Job hi na ruat bal maw? Vawlei cungah hin amah bantuk soisel awk um lo, miding, Pathian a òh i òhat lonak a mertakmi hi an um lo," tiah a ti. ⁹ Khi tikah Satan nih Bawipa cu a leh i, "Job nih hin Pathian cu a lak in maw a òh? ¹⁰ Amah le a inn le a ngeihmi vialte cu hau in na kulh hna lo maw? Nangmah nih a kut rianṭuannak cu thluachuah na pek i ram chungah hin a ngeihmi thil cu an karh. ¹¹ Sihmanhsehlaw atu cu na kut hei chuah law a ngeihmi thil vialte khi tawng tuah ngat, na hmai hrimhrim ah an vawlhphamh ko lai," tiah a ti. ¹² Cun Bawipa nih Satan cu a thawh i, "Zohhmanh, a ngeihmi vialte cu nangmah kut chungah an um; amah taktak belte na kut cun tawng hlah," tiah a ti. Cucaah Satan cu Bawipa hmaika cun a chuak. ¹³ Ni khat cu a fapale hna le a fanule hna cu an upa bik inn ah rawl an ei i mitsur hang an ding; ¹⁴ cun zualko pakhat kha Job sinah cun a ra i, "Cawtum hna cu lei an thuang i laa hna cu an pawn-gah an tlong; ¹⁵ cun Seba mi hna nih an chuahhnawh hna i an lak hna i na sinum hna kha vainam in an thah hna; cun keimah lawnglawng hi nangmah chimtu dingah ka luat," tiah a ti. ¹⁶ Cun bia a chim lengmang lioah cun a dang pakhat a ra i, "Pathian mei cu van in a rung

tla i tuu le sinum kha a kangh hna i a thah hna; keimah lawnglawng hi nangmah chimtu dingah ka luat," tiah a ti. ¹⁷ Cun bia a chim lengmang lioah cun a dang pakhat a ra òhan i, "Khaldi mi hna cu bu thum in an i ser riang-mang i kalauk kha an nam hna i an lak hna i sinum hna kha vainam in an thah hna; cun keimah lawnglawng hi nangmah chimtu dingah ka luat," tiah a ti. ¹⁸ Cun bia a chim lengmang lioah cun a dang pakhat a ra òhan hoi i, "Na fapa hna le na fanu hna cu an upa bik inn ah rawl an ei i mitsur hang an din lioah ¹⁹ zohhmanh, ramlak lei khin thli fakpi a hung hrang i inn cu a ki li in a den i seino pawl cungah cun a tla i an thi dih; cun keimah lawnglawng hi nangmah chimtu dingah ka luat," tiah a ti. ²⁰ Khi tikah Job cu a tho i a puan kha a thleh i a lu aa kawng i vawlei ah a bawki i Pathian kha a biak. ²¹ Cun aa thawh i, "Ka nu paw chungin tak-lawng in ka chuak i taklawng in ka kir òhan lai; Bawipa nih a ka pek i Bawipa nih a lak òhan; Bawipa min cu thangòhat si ko seh," tiah a ti. ²² Hi vialte ah hin Job nih sualnak a tuah lo i Pathian cu a mawhchiat lo.

2 Pathian fapa hna cu Bawipa hmai i an chuah òhan ni a hung phan òhan i Satan zong cu Bawipa hmai i chuah ve awkah, an sinah cun a ra ve. ² Cun Bawipa nih Satan cu a thawh i, "Khuazei in dah na rat?" tiah a ti. Satan nih cun Bawipa cu a leh i, "Vawlei cung khuazakip i kaa chawhnak le kaa lehnak in," tiah a ti. ³ Cun Bawipa nih Satan cu a thawh i, "Ka sal Job hi na ruat bal maw? Vawlei cungah hin amah bantuk soisel awk um lo, miding, Pathian a òh i òhat lonak a mertakmi hi an um lo. Amah cu zei ruang lo ah hrawh awkin na ka canghter cang nain, a tlinnak cu fek tein aa tlah peng ko," tiah a ti. ⁴ Khi tikah Satan nih Bawipa cu a leh i, "Cuar caah cuar! Mi nih cun a ngeihmi vialte cu a nunnak caah cun a sian ko lai ta. ⁵ Sihmanhsehlaw atu cu na kut hei chuah law a ruh le a sa kha tawng tuah hna ngat, na hmai hrimhrim ah an vawlhphamh ko lai," tiah a ti. ⁶ Cun Bawipa nih Satan cu a thawh i, "Zohhmanh, amah cu na kut chungah a um, a nunnak bel zuah ko," tiah a ti. ⁷ Cuticun Bawipa hmaika cun Satan cu a chuak i fih a nungmi hma in Job cu a kechik in a luthlung tiang a hrem. ⁸ Cun amah le amah i huahnak ah peipahau kha aa lak i vutcam lakah a ṭhu. ⁹ Cun a nupi nih amah cu a thawh i, "Na tlinnak cu fek tein naa tlah peng ko rih lai maw? Pathian cu vawlpam law thi ko cang," tiah a ti. ¹⁰ Sihmanhsehlaw amah cu a thawh

i, "A hrutmi nu bantu kin pei bia na chim cu. Pathian kut in thátnak kan hmuh i thátnak zong kan hmuh awk a si hnga lo maw?" tiah a ti. Hi thil vialte ah hin Job nih a kaa in suálnak a chim lo. ¹¹ Cun hi thátnak vialte a cung i a tlungmi kha a hawile pathum, Teman mi Elifaz; Shuh mi Bildad le Naamath mi Zofar nih khan an theih tikah, anmahle an umnak cio khan an ra. Amah kha hramh ding le hnangamter awakah khua an khang ti hna. ¹² Cun annih nih lamhlat piin an hei hmuh tikah an hngal kho lo i an ai thluahmah i an tap; cun an puan kha an thleh hna i van lei ah vutcam kha an vorh i an lu cungah an i phulh. ¹³ Cun amah cu vawlei ah khan ni sarih le zan sarih an thutpi i a temhinnak kha a fak ngaingai ti an hmuh caah ahohmanh nih bia ka khat hmanh in an chawn lo.

3 Hi hnuah hin Job nih a ka a pau i a chuah ni kha chiat a serh. ² Cun Job nih aa thawh i, ³ "Ka chuah ni cu rawkral ko seh, 'Fapa cu paw i a si cang,' an ti zan zong kha, rawkral ko seh. ⁴ Kha ni kha muihnak si ko seh! Cung um Pathian nih kaw l hlah seh, Ceunak zong nih ceuh hlah seh. ⁵ Muihnak le muih khemkhumnak nih kan ta a si, ti hna seh. Minmei nih zel camcin seh law chunmui nih thih seh. ⁶ Kha zan kha — a chahmi muihnak nih tlai seh! Kum chung lawmhnak ni hna lakah i tel hlah seh, Thla relnak zongah i tel hlah seh. ⁷ Kha zan kha zan thing si ko seh; Lawmhnak thawng zehmanh leng hlah seh. ⁸ Kha ni kha eithiammi hna nih chiatserh hna seh, Limkeng, a thanghter khomi hna nih khan chiat cu serh hna seh. ⁹ Kha zan i zinglei arfi hna cu mui hna seh, Ceunak kha i ruahchan awk zehmanh um hlah seh. ¹⁰ Ngaihchiatnak le harnak a ka phakter caah A ka chuahtertu zan kha chiatserh si ko seh. ¹¹ Zeicahdah ka chuah ah khan ka rak thih ko lo? Paw chungin ka chuah ah khan ka thaw a rak dongh ko lo? ¹² Zeicahdah phei cungah an rak ka pom i Ka dawp awakah hnuk an rak ka hmuah? ¹³ Kha lioah khan rak thi ning law, atu cu kaa din diam cang hnga. ¹⁴ Hlanlio siangpahrang inn hna a remh thantu siangpahrang hna le bawi hna bang khan kaa hngilh diam cang hnga. ¹⁵ Cun an inn sui le ngun in a khahtertu bawi hna sinah khan ka hei i din diam cang ko hnga. ¹⁶ Zeicahdah thla tling loin a chuakmi ngakchia bantuk le Ceunak a hmu bal lomi bawhte bantu kin ka rak loh ko lo? ¹⁷ Khika ah cun mi thalo hna nih harnak tuah an ngol i Retheimi hna cu an i din. ¹⁸ Khika ah cun thongtla hmanh nih dinhnak an hmuh i Rian tuan a hnektu hna aw kha an thei ti lo. ¹⁹ Khika ah mihme mangan an um ti i sal cu a bawipa sinin a luat cang. ²⁰ "Harnak chungah a um i a lung chungin a ngaih a chiami, ²¹ Thihnak a duh nain a hmu kho lo i Thuhmi chawh lawn nakin thihnak co a duh deuhtu hna, ²² Thlan an hmuh tik i aa lawm hringhran i a tha a nuammi hna cu, Zeicahdah ceunak pek an si ee? ²³ Pathian nih a velchum in a hren i a lam a pitmipa sinah cun Zeicah-

dah ceunak cu pek a si ee? ²⁴ Ka aihramnak cu ka rawl a si i Ka hrum-ainak cu ti luan in a luang. ²⁵ Ka phanmi thil cu ka cungah an tlung dih i Ka thihmi thil nih an ka tlunhnawh. ²⁶ Ka thabat a dam lo i dai tein ka um kho hlei lo; Dinh ka hmu lo, harnak a dong lo," tiah a ti.

4 Khi tikah Teman mi Elifaz nih khan a leh i, ² "Na sinah bia kaa khat in chim ning law, na thin a hung hnga maw? Asinain, ahodah chim loin a um kho hnga? ³ Zohhmanh, nangmah nih mi tampi na rak cawnpiak hna i Kut a dermi cu na rak thawnter hna. ⁴ A ril lengmangmi cu na bia nih a tun hna i A derthawm-mi khuk cu nangmah nih na fehter hna. ⁵ Sihmanhsehlaw atu cu nangmah cungah harnak tlun caan a phan i na thin a tawi, Nangmah cu an tawng h i na lung a dong. ⁶ Pathian na thihnak cu naa bochanmi a rak si lo maw? Na ziaza tlinnak cu naa hngatchanmi a si lo maw kha? ⁷ Atu hi ruat hmanh, zehmanh a sual lomi cu a rawkral bal maw? Khuazei tal ah miding cu hloh an si bal maw? ⁸ Keimah ka hmuhning ah cun thátnak lei a thuangtu hna le Harnak a tuhtu hna nih cun, cu thiamthiam cu an zun tawn. ⁹ Pathian thaw in an rawk i A thinhunnak in a chem hna thawngin an kang dih. ¹⁰ Mi thalo hna cu chiandeih bantu kin an ngur i an awn, Sihmanhsehlaw Pathian nih a daihter hna i an ha a thlongh hna. ¹¹ Seh awk le ei awk a hmu ti lomi chiandeih bantu kin an thi i An fale cu an i thek dih. ¹² "A thli tein ka sinah bia a phan i Ka hna nih an i ceih sepmapmi cu a theih. ¹³ Mi an i hngilh hlauhmah lio i zan i langhnak ka hmuhmi ka ruah tikah. ¹⁴ Thihnak le thathernak kha ka cungah a tlung i Ka ruh vialte kha a therter dih hna. ¹⁵ Thaw nih ka hmai kha a ka chem i ka hmulthi a ling; ¹⁶ Mui thluamthlam cu khika ah a dir ko, sihmanhsehlaw a mui kha ka hliah kho lo; Thil pakhat ka hmaiah a hung lang i Thawng pakhat, a aw a kua ngaimi cu ka theih: ¹⁷ "A thi khomi minung hi Pathian hmaiah cun a ding kho maw? Minung hi a Ser-tu hmaiah a thiang kho maw? ¹⁸ Pathian nih a sinum hna hmanh kha a zum kho hna lo i A vancungmi hna hmanh kha, nan palh, tiah a ti hna; ¹⁹ Cucaah tlak inn ah khua a sa i a hram cu leidip a si i Pelep bangin a man khomi cu zeitluk in dah a ti chinchin hna lai. ²⁰ Zinglei le zanlei karlak ah an rawk dih; Ahohmanh i theihhngalh set loin an lo lan. ²¹ An thlam hri cu an lakin cat lakin hnuh a si ahcun, Fimnak ngei loin an thi men ko lo maw?

5 "Au tuah hna, an lettu ding an um hnga maw? Mithiang aho cu dah na fuh bik hna lai? ² Asi tak-tak ko, thinhunnak nih mihrut kha a thah hna i Nahchuahnak nih lungthin tlawmmi kha a nawn hna. ³ Mihrut nih ngeihchiah hram an thlak kha ka hmuh, Sihmanhsehlaw an umnak cu chiat ka serh colh. ⁴ An fale hna cu an him deng naisai lo i Hauka ah khan lamh chih an si, Annih chanhtu ding kha ahohmanh an um lo. ⁵ An rawl tuanmi cu rawltammi nih an ei i Hling

lak hmanh kha an lak; Cun tihalmi nih an chawva kha an chuh hna. ⁶ Zeicahtiah temhinnak cu leidip chungin a ra lo i Harnak cu vawlei in a kheu lo; ⁷ Sihmanhsehlaw meici cu cunglei ah a choi phung a si bantukin, Minung cu harnak hmu dingin hrin a si. ⁸ "Kei cu, nang ka si ahcun, Pathian kha ka fuh ko hnga i Amah sinah khan ka konglam cu ka chiah ko hnga; ⁹ Amah nih thil lianngan hna le ruah phak lomi thil hna le khuaruahharmi thil kha rel cawk loin a tuah hna: ¹⁰ Vawlei cungah ruah a surter i Lo chungah ti kha a lu- anter hna; ¹¹ Minauta cu cungsang ah a chiah hna i Ngaihchiami cu himnak ah a cawi hna. ¹² Mizer hna khuakhannak cu pakpalawng ah a canter, Cucaah an kut nih an i tinhmi cu an tlinter kho hna lo, ¹³ Mifim hna cu anmah zernak lila ah khan a foi hna i Mihrokhrawl hna timhtuahnak cu khulrang in a dong. ¹⁴ Chun ah muihnak he an i tong i Chunlai ah zan bantukin an i dap lengmang. ¹⁵ Sihmanhsehlaw ngakthah hna cu an kaa chung khan a khamh hna i Mipam hna cu a thawngmi hna kut chung khan a khamh hna; ¹⁶ Cucaah sifakmi nih ruahchannak an ngei i Biadinglo nih khan a kaa a cip. ¹⁷ "Zohhmanh, Pathian nih a chimhhrinmi cu lunglawmmi a si; Cucaah Lianngan Bik chimhhrinnak cu zeirello in um hlah. ¹⁸ Zeicahtiah amah nih hriamhma an inter, Asinain amah lila nih an men than; Amah nih cun an tuk, sihmanhsehlaw a kut nih an damter than. ¹⁹ Amah nih harnak paruk chungin an chuah lai, Pasarih chung zongah that lonak zehmanh nih an tawng lai lo. ²⁰ Mangtam a tlun tikah amah nih thihnak chungin an khamh lai, Ral chungah vainam thawnnak chungin an tlanh lai. ²¹ Congoihnak a um tikah a phaw an chonkanh lai i Rawhrlnak kha a rat tikah na thih awk a herh lai lo. ²² Rawhrlnak le mangtam an tlun tikah na ni lai i Vawleicung sahrang kha na thih hna lai lo. ²³ Lo chung lung hna nih cun hna an in hnawh lai lo i lo chung sahrang hna he cun rem tein nan um lai. ²⁴ Na thlam cu a him kha na hngalh lai i Na kawm kha na zoh lai i zehmanh a bau lai lo. ²⁵ Na tefa hna cu tampi an si lai kha le Na hrinsor hna cu vawlei i ram bantuk an si lai kha na hngalh fawn lai. ²⁶ Rawl phal tommei cu amah caan te ah phuhri a phanh bantukin. Chan tling cikcek tein thlan khor na phan lai. ²⁷ Zohhmanh, mah hihi kan dothlat cikcek i ahmaanmi a si, Biatak a si caah na ca i a tha dingah i lak tuah," tiah a ti.

6 Cun Job nih a leh i: ² "Ka thinlinhnak hi a khing thlai hei si seh law, Ka vanchiatnak hi a cuai thlai hei si seh law ka hei duh hnga dah! ³ Rili thetse nakin a rit deuh ko hnga, Cucaah cun pei ka bia hi a bultan cu. ⁴ Zeicahtiah Lianngan Bik nih a thal in a ka kah i A sivi nih ka thlarau cu a ciah. Pathian thihunnak nih cun hmaitonh in an ka tianhnawh. ⁵ Ramlak laa cu ram a tam lioah a awn bal maw? Cawtum tah ramrawl a ei lioah a paw bal maw? ⁶ Thawtnak a ngei lomi rawl, cite

phulh lomi cu aho nih dah an ei khawh? Arti hawng ah khin zeital thawtnak a um maw? ⁷ Cu bantuk rawl cu ka duh hna lo i ka caah fihnung an si. ⁸ "Ka halmi cu hei hmu ning law, Pathian nih ka duhmi cu hei ka pe seh law, ⁹ Pathian nih hei ka rial cikcek dih seh law, A kut kha hei samh seh law hei ka lek ko seh law, ka hei duh hnga dah! ¹⁰ Mah hihi ka hnangamnak a si ko hnga; Zawnruahnak ngei lo fahnak ah cun kaa lawm ko hnga; Zeicahtiah Mi Thiang bia cu ka hlaw hna lo. ¹¹ Hngah rih khawhnak ding caah thazang ka ngei ti hnga maw? Zei donghnak i ruahchan in dah lungsau in ka um rih hnga? ¹² Ka thazang cu lung thazang maw a si? Ka titsa cu dar dah a si? ¹³ Biatak tein, keimah chungah hin bawmtu zehmanh a um lo, Thazang petu paohpaoh cu ka sinin an zam dih. ¹⁴ "Mahle hawi cung i zaangfahnak a ngei lomi cu Lianngan Bik thihnak a hlawmi a si. ¹⁵ Ka unaule hna cu tivacek bantuk hlen hmanngmi an si, Tivate a kuang a liammi bantuk an si; ¹⁶ An chungah tikhal a um caah an nak i An chungah hawhra tlang kha an i thup. ¹⁷ A linh caan a phak tikah an lo, A sat tikah an umnak hmun in an lo. ¹⁸ A run in khual a tlawngmi hna nih an hun pialhnawh hna, Ramlak ah cun an hun luhhnawh hna i an thi tawn. ¹⁹ Tema khualtlawng run hna nih ti cu an kaw, Sheba khualtlawng mi hna nih an an i ruahchan. ²⁰ An rak i zumh caah khan an hnabei a dong, Cuka cu an phan i an lung a ar. ²¹ Cu bantuk ah cun ka caah hin nan i cang, Ka chiatnak kha nan hmuh i nan thih. ²² 'Laksawng ka pe tuah u,' ka ti maw? Asiloah, 'Nan chawva chungin zik ka nawhpiak tuah u,' ka ti dah? ²³ Asiloah, 'Hi ral kut chung hin ka chuah u,' ka ti maw? Asiloah, 'Hremtu hna kut chungin ka tlan u,' ka ti dah? ²⁴ "Ka cawnpiak u law, dai tein ka um ko lai; Zeitindah ka palhnak a si kha ka hngalhter tuah u. ²⁵ Fimnak in tha tein chimh ahcun ka lung a pem sawk hnga, Sihmanhsehlaw nan chimmi cu pakpalawng a si. ²⁶ Ka bia cu leh nan ka duh maw? A hnabei a dong cangmipa nih a chimmi cu thli lawng pei a si ko cu. ²⁷ Ngakthah hna sal i lak awkah camcawhfung hmanh nan khiah ko hnga i Nan hawi tha bik hmanh cu chawlehnak ah nan hman ko hnga. ²⁸ Sihmanhsehlaw atu cu ka zoh hnik u, Nan hmaiah ka lih hrimhrim lai lo. ²⁹ Ruat rih hmanh u, dinlonak cu ka cungah tuah si hin ti hlah seh, Cun ka thatnak cu zumh lo bantukin um a si caah hin, ruat rih hmanh u. ³⁰ Ka leiah hin palhnak zeital a um maw? A ding le a dinglo kha thleidang kho loin maw ka um?

7 "Vawleicung ah hin mi nih rian har a ngei a si lo mei? Cun a ni hna hi hlancom sinum ni bantuk an si ko lo maw? ² Thladem tang i dinh a duh ngaingai- mi sal bantuk le A tuan man hmuh awkah a ngangn- ganmi hlancom sinum bantuk a si. ³ Cu bantuk cun thla tampi rian pakpalawng ka tuan i Zanfate ngaihchi- atnak kha ka hmu. ⁴ Ka vung ih tikah, Zeitik ah dah ka thawh lai, ka ti. Sihmanhsehlaw zan cu a sau i zinglei

tiang kaa lawngvang lengmang ko. ⁵ Ka titsa cu thol-ung le hmunthur nih an tuam i Ka cuar cu a car i a kek ðhan tawn. ⁶ Ka ni hna cu thiamtaktu thiampheifung nakin an khul a rang deuh i An donghnak cu ru-ahchannak zeihmanhlo he an phan. ⁷ "Ka nunnak cu thaw menmen a si kha hngal camcin ko; Ka mit nih hin ðhatnak zeihmanh a hmu ðhan ti lai lo. ⁸ Atu ah cun na ka hmuh, sihmanhsehlaw na ka hmu ðhan ti lai lo, Ka kawh hmanh law, ka rak lo diam cang lai. ⁹ Minmei a ðian i a loh bangin, Cu bang cun Sheol i a vung kalmi cu a hung ðhan ti lai lo. ¹⁰ A inn ah a kir ðhan ti lo, A hmun zong nih amah kha a rak hngal ti lo. ¹¹ "Cucaah ka kaa cu kaa sum lai lo; Lungthin fak ngaiin ka chim ko lai, Lungfak hringhran in ka zai ko lai. ¹² Keimah cu rili maw ka si i rili chung rulpi hen dah ka si, A ka cawngtu dingah vengtu na chiah cu? ¹³ "Ka ihkhun nih a ka nuamhter lai, ka zaunak nih ka zainak hi a nemter lai,' ka ti tikah. ¹⁴ Mang in na ka ðhih i langhnak in ka thin na ka phanter. ¹⁵ Cucaah hngawng dih le ðhih cu ka ruh hna nakin ðhim ka duh deuh hna. ¹⁶ Ka hnabei a dong, nun hi ka duh ti lo. Hnahnawh lo tein keimah te lawng in um ko ning, ka nunnak cu tikhu men a si ko. ¹⁷ Minung hi zeidah a si i hi ti ko hin biapi ah na rel i A cungah na ruahnak na chiah i ¹⁸ Zingfate in na veh i zeitik paoh ah na hneksak lengmang? ¹⁹ Zei can dah khuadang hoitak loin na ka um lai i Ka cil ka dolh hlantiang keimah um i umter ko loin na ka um lai? ²⁰ Ka soal a si ahcun, nang minung lungthin a zohtu, Na cungah zeih fahnak dah ka tuah? Zeicahdah keimah cu naa chingchiahmi ah na ka ser? Zeicahdah keimah cu na ca i thilrit ah ka can? ²¹ Zeicahdah ka phungbuar-nak cu na ka ngaihtiam ko lo i, Ka ðhat lonak cu na ka hlonhpiak ko lo? Zeicahtiah atu cu vawlei chungah ka it lai; Na ka kawh lai, sihmanhsehlaw ka rak um ti lai lo," tiah a ti.

8 Cun Shuh mi Bildad nih a leh i: ² "Zei can dah hi thil hna hi na chim lengmang hna lai i Tar tlawh-ciar in na tlawhciar lengmang ko lai? ³ Pathian nih biading cu a merh bal maw? Asiloah, Lianngan Bik nih a dikmi cu a merh bal maw? ⁴ Na fale hna nih a cungah an soal caah An ðhat lonak dantatnak kha an cungah a tlunter. ⁵ Pathian kha na kawh i Lianngan Bik kha na kawh i, ⁶ Nangmah cu na thian i na din ahcun, Na caah aa hlau hrimhrim lai i a dingmi naa tinhnak cu a tlinter lai. ⁷ Cun naa thawknak cu hme hmanh seh law, na donghnak lei cu a ngan lai. ⁸ "Zeicahtiah a liam ciamei chan hna kha hal hna law, Kan pupa hna nih zeidah an hmuhmi a si kha ruat hmanh; ⁹ Kannih cu nizan mi ceote kan si ko i zeihmanh kan hngal lo, Zeicahtiah vawleicung kan ni hna cu thladem men an si ko. ¹⁰ An-nih nih nangmah cu an in cawnpiak in an in chim in, an hngalhnak cu an in chim hnga lo maw? ¹¹ "Cerh um lonak hmun ah papairi kung cu a ðhang kho maw? Ti um lonak hmun ah phaikung cu a ðha kho maw? ¹² An

par liopi le pheh an cut hlanah Ramkung dang hna hlanah tuan deuh ah an car. ¹³ Pathian a philhmi hna cu an dihlak in cu bantuk cu an si; Pathian zeih ah a rel lomi hna cu an nunnak hri a cat. ¹⁴ Anmah le anmah an i bochannak cu manmarang aa zammi bantuk a si i An hngatchanmi cu sawmpalak bu men a si. ¹⁵ A inn kha aa hngauh, sihmanhsehlaw a inn cu a dir kho lo; A tlaih, sihmanhsehlaw a tlu ðhiamthiam. ¹⁶ A thingkung cu hring dutmat in nitlang ah kha a ðhang i A nge hna cu dum lengah kha an chuak. ¹⁷ Sihmanhsehlaw a hram nih lungpon a ngerh i lungtlap kha an i ton. ¹⁸ Cun mi pakhat nih a umnak hmun kha a phawi i A umnak hmun nih cun, 'Nangmah cu kan hngal bal lo,' tiin a hlaut. ¹⁹ Mahticun a nunnak cu a uai i Vawlei chung kha thingkung dang kha an hung chuak. ²⁰ "Zohhmanh, Pathian nih cun soisel awk um lomi cu a hlau lai lo, ðhat lonak a tuahmi hna kha a domh fawn hna lai lo. ²¹ Na ka cu nihnak in a khahter te ko rih lai i Na hmur cu lawmhnak aunak in a khahter te ko lai. ²² Nangmah an huami cu ningzahnak in thuamh an si lai i Miðhalo hna thlam cu a um ti lai lo," tiah a ti.

9 Cun Job nih a leh i: ² "Biangai tein, mah cucu cu bantukin a si tiah ka hngalh ko, Sihmanhsehlaw minung cu zeitindah Pathian hmaiah cun a din khawh lai? ³ Amah he kha bia al a duh ahcun, voi thong khat chungah voi khat hmanh a let kho lai lo. ⁴ Pathian cu a lungthin in a fim i a thazang in a ðhawng Aho nih dah an doh khawh lai? ⁵ Tlang cu a ðhial hna i a thinhun in a leh hna tikah an hngal lo; ⁶ Vawlei cu a umnak hmun kha a hninh i a tung hna cu an i hninh; ⁷ Ni cu nawl a pek i chuak loin a um, Arfi cu a kharkhumh hna. ⁸ Amah nih van cu a samh hna i rili tilet hna cu a lamh hna. ⁹ Amah nih cun Fizang le Likuk canthum le Firuk le Thlanglei arfi hna kha a ser hna; ¹⁰ Amah nih cun hngalh phak lomi thil lianngan le Khuaruahharmi thil rel-cawko a ser hna. ¹¹ Zohhmanh ka pawngah a kal, sihmanhsehlaw ka hmu lo; a lan i ka hngal lo. ¹² Amah nih cun a lak ko, aho nih dah an dawnh khawh lai? Aho nih dah, 'Zeidah na tuah?' an ti lai? ¹³ "Pathian nih cun a thinhunak hna cu a let ðhan lai lo, A kehram ah Rahab bawmtu hna kha an kun. ¹⁴ A si ahcun, zeitindah keimah chinchin nih cun amah cu ka leh khawh lai? Zeitindah amah he i alnak dingah bia cu ka hmuh khawh lai? ¹⁵ Ka soal lo i soal a ka phawtu sinah kha zaangfahnak ka hal nain Zeihmanh lehnak ka hmu lo. ¹⁶ Zung ah khin hei chuahpi in amah nih kha rak ka let ko hmanh seh law, Ka nawlnak bia cu a ka ngaihpia-ak hnga tiah ka zum hlei lo. ¹⁷ Zeicahtiah thil hme tete kongah fak piin a ka tongh i Sullam ngei loin ka cun-gah tuknak cu ruah sur in a surter. ¹⁸ Ka thaw hmanh a ka dawpter manh lo i ngaihtiatnak in a ka khahter. ¹⁹ Thazang zuamkhawnnak a si ahcun, zohhmanh, amah cu a ðhawng bik a si ko! Cun biading kong ah a si ahcun, aho nih dah, a bia cu ngaihpia-ak ko, tiah an ti

khawh lai? ²⁰ Suallo si hmanh ning law, keimah kaa lila nih sual a ka phawt ko lai; Soi awk um lo si hmanh ning law, amah nih cun lamtlau a ka ti khawh ko lai. ²¹ Soi awk um lo ka si ko, sihmanhsehlaw ka caah zeidah a thahnem? Nun hi a ka nor tuk cang. ²² Kan sual ah, kan thiam ah, zehmanh aa dang lo, Pathian nih a kan hrawh ding a si ko. ²³ A sual lomi kha a thih tikah Pathian cu a ni ko. ²⁴ Pathian nih vawlei cu miṭhalo hna kut chungah a pek; Biaceihthu vialte kha mitcaw ah a ser hna. Cucu Pathian nih a tuah lo ahcun, aho nih dah a tuah kun? ²⁵ "Ka ni hna cu a tlimi nakin an khul a rang deuh, An liam i thahnak zehmanh an hmu lo. ²⁶ Vokkuanglawng khulrang ngai bantukin an kal, Muvanlai nih a sa a vun zuanhawh bantuk khin an khul a rang. ²⁷ Ka phunzainak hi ka philh lai i Ngaihchia muihmai ka putmi hi ka hlaut lai i Lunglawm in ka um lai, ka ti ah, ²⁸ Nganfahnak ka in dingmi hi a thih in ka thih, Zeicahtiah nangmah nih suallo ah na ka rel lai lo, ti kha ka hngalh. ²⁹ Sualphawt ka si ko ding tung ah cun, Zeicahdah pakpalawng in ka tuan len ko lai? ³⁰ Chatphiat in i kholh hmanh ning law, ka kut cu cangal in i tawh hmanh ning law, ³¹ Nawncek chungah cun na ka thlak thiamthiam ko lai i Keimah ka thilthuam lila nih fihnung ah an ka ser ding a si ko. ³² Pathian cu keimah nih leh khawh awkah le biaceihnak hmun i chuahpi awkah Keimah bantukin minung a si tung lo. ³³ Kan karlak ah biaceihthu le kan pahnih tein nawl a kan petu um hna seh law ka hei duh hnga dah. ³⁴ Cu ti a si ahcun Pathian nih ka keng cung hin a thiangthunh kha a thial hnga i Amah thihnak nih khan ka thin a ka phanter ti hnga lo. ³⁵ Cu tikah amah thihnak um lo tein bia ka chim khawh hnga, Zeicahtiah a ka ruah ning bantuk cu ka si lo, ti kha ka hngalh.

10 "Ka nunnak hi ka fih; Ka phunzainak hi i sum hin loin ka chim ko lai; Lungfak hringhran in ka chim ko lai. ² Pathian cu ka thawh lai i, 'Sual ka phawhlah; Zeicahdah na ka ralchanh hi a si, ka hngalhter. ³ Mi kha rialchih i nangmah kut nih a sermi kha nautat i Miṭhalo hna khuakhannak hnatlakpi cu, a tha tiah na ruah maw? ⁴ Titsa mit maw na ngeih? Mi hmuh bantukin maw na hmuh? ⁵ Na ni hna cu minung ni bantuk maw an si? Na kum hna cu minung hna kum bantuk dah an si? ⁶ - ⁷ Cucaah cun maw, keimah cu a sual lo, ti na hngal ko na le, Na kut chungin chuah khotu ahohmanh a ngei hna lo ti na hngal ko nain, Ka that lonak cu na hlat i ka sualnak cu na kaw? ⁸ Na kut in na ka ser i na ka siam; Cun maw naa mer i na ka hrawh. ⁹ Tlak in na ka ser kha philh hlah; Leidip ah maw na ka canter than lai? ¹⁰ Nangmah nih cawhnuk bangin na ka thlet i cawhnuk khal bangin na ka khalter lo maw? ¹¹ Nangmah nih cuar le tit in na ka tuam in ruh le tha in na ka phiar lo maw? ¹² Nangmah nih nunnak le a fekmi dawtnak na ka pek i Na zohkhenhnaak nih ka thlarau kha a nunter. ¹³ Asinain, ka caah a thli tein tinh-

mi pakhat na ngeih kha ka hngalh. ¹⁴ Sual seh law, a sualnak kha ngaihthiam duh loin umning, tiah na ka ngiat. ¹⁵ Ka sual cangka in na sinin harnak ka hmuh, Sihmanhsehlaw dinnak ka tuah tikah zehmanh thangthatnak ka hmu hlei tung lo. Kei cu harnak a ingmi ka si i ningzahnak nih a ka tuam. ¹⁶ Chiandeih bantukin ka hun i porhlawt ah Na ka kaw? i ka cungah khuaruahharmi thil kha na tuah than; ¹⁷ Keimah ralchanhtu tehte kha na ngei zungzal hna, Ka cung i na thinhunnak cu na karhter; Ralkapbu thar thar kha keimah doh awkah na ratpi hna. ¹⁸ "Zeicahdah paw chung khan na rak ka chuahter? Ahohmanh nih an ka hmuh hlanah khan rak thi ning law, ka hei duh hnga dah. ¹⁹ A um bal lomi bantuk ka si ko hnga i paw in thlan ah kalpimi bantuk ka hei si ko hnga. ²⁰ - ²¹ Ka nun chung ni hi an tlawm ko lo maw? Ka va kal i ka kir ti lonak ding thihnak thladem le a thukmi muihnak ram i ka kal hlanah hin, Hnangamnak tlawmte tal ka hmuh nakhnga, keimah um tein ka umter ko tuah. ²² Cu ram cu thihnak thladem umnak le zeizong vialte sullam ngei lo i an umnak hmun, Ceunak cu muihnak a sinak hmun a si, ka ti lai," tiah a ti.

11 Cun Naamath mi Zofar nih a leh i: ² "Bia tampi hi leh loin maw um a si lai? Mi biatam paoh hi maw thiamco zungzal a si lai? ³ Dong loin na chim lengmang komi nih hin mi kha holh loin a umter hna lai maw? Cun pakpalawng bia na chim lengmang ko tikah hin, aho tal nangmah situ an um lai lo maw? ⁴ Zeicahtiah naa thawh i, 'Ka ruahnak hi ahmaan, Pathian mithmuh ah ka thiang,' na ti. ⁵ Sihmanhsehlaw Pathian nih hun in let seh law ka hei duh hnga dah! ⁶ Fimnak hi thap tampi a um i Minung fimnak nih a phak khawh lomi thil thuk an um ti kha an chimh hnga. Pathian nih na sualnak a cheu cu hmu duh loin an umpiak kha hngal tuah. ⁷ Pathian thil thuk hna cu na hmuh khawh hna maw? Lianngan Bik thawnnak a donghnak cu na hmuh khawh maw? ⁸ Van nakkhin a sang deuh — zeidah na tuah khawh lai? Sheol nakin a thuk deuh — zeidah na hngalh khawh lai? ⁹ Vawlei velchum nakin a sau deuh i rili nakin a kau deuh. ¹⁰ Pathian nih an tlaih i biaceihnak ah an chuahpi ahcun, Aho nih dah amah cu a dawnh khawh lai? ¹¹ Pathian nih cun aho hi dah zeiruaramlomi a si ti kha a hngalh hna, An that lonak vialte kha a hmuh dih. ¹² Sihmanhsehlaw ramlak laa fa cu minung in a chuah tik ceo ah Mhurut cu an fim te lai. ¹³ "Na lungthin kha ding tein chia law Amah leiah khan na kut zao tuah. ¹⁴ Na kut chungah that lonak a um ahcun, lamhlatpi ah va hlonh tuah, that lonak cu na thlam chungah umter hlah. ¹⁵ Khi tikah dotlak lonak um loin na hmai cu na langh lai; Him tein na um lai i na ning a ti lai lo. ¹⁶ Na harnak cu na philh lai i tilian a lanmi bantuk ceo khin na cinken lai. ¹⁷ Cun na nunnak cu chun nakin a ceu deuh lai, A muihnak cu zingka bantuk a si lai. ¹⁸ Cun ruahchannak a um caah

hnangam tein na um lai Pathian nih an huhphenh lai i him tein naa din lai. ¹⁹ Na it lai i ahohmanh nih na thin an in phanter lai lo, Mi tampi nih an in nawlpat lai.

²⁰ Sihmanhsehlaw miṭhalo cu mitcawtnak nih khan a tlakhnawh lai i Luatnak lam vialte kha a thlau hna lai, An i ruahchanmi cu, an thaw hmanung bik chuah kha a si ko lai," tiah a ti.

12 Cun Job nih a leh i: ² "Biangai tein, nanmah hi pei mifim cu nan rak si hi, Fimnak tling cu nanmah nih pei nan rak ngeih hi! ³ Sihmanhsehlaw hngalhtiamnak cu nanmah tlukin ka ngei ve ko, Zeihmanh ah nanmah tluk ka si lonak a um lo. Nan chimmi hi ahopaoh nih an hngalh cio ko. ⁴ Ka hawile hmanh nih an ka nihsawh, Sihmanhsehlaw Pathian nih a ka leh caan cu a um ve ko; Miding le soi awk um lo ka si nain an ka nihsawh. ⁵ Harnak nan tong lo i nan ka nihsawh, a ril dengmangmi kha nan ka ṭhuat chih, ⁶ Sihmanhsehlaw mifir le Pathian zei i a rel lomi hna cu dai tein khua an sa i Pathian thin a phoktu hna cu himte le dai tein an um. ⁷ Van i a zuangmi va hna le saram hna nakin pei nan hngalhnak a tlawm deuh hi. Annih nih an in cawnpiaq khawh hna ding tampi a um. ⁸ Vawlei i a ummi saram hna le rili chung i a ummi thilnung hna cu an fimnak kha hal tuah hna u. ⁹ Annih nih an dihlak in Pathian sermi kan si ti kha an hngalh. ¹⁰ A sermi thil vialte an nunnak a uktu cu Pathian a si i Minung thaw cu a kut chungah a um. ¹¹ Dang nih rawl cu a teh bantukin hna nih bia cu a hneksak ve hna lo maw? ¹² -

¹³ Fimnak cu tar nih an ngeih, Sihmanhsehlaw Pathian nih cun fimnak le ṭhawnnak a ngeih; Hngalhtiamnak cu chan saumi nih an ngeih, Sihmanhsehlaw Pathian nih cun hngalhtiamnak le thil ti khawhnak a ngeih.

¹⁴ Pathian nih a ṭheh ahcun, ahohmanh nih an sa ṭhan kho ti lo, Amah nih mi cu a kharkhumh ahcun, ahohmanh nih an hunpiaq ṭhan kho ti lo. ¹⁵ Ti kha a tlaih hna ahcun an kao ko, a thlah hna ahcun vawlei kha an khuh dih. ¹⁶ Amah sinah cun ṭhawnnak le fimnak kha a um, Hlenmi hna le hlengtu hna cu amah kut tang ummi an si. ¹⁷ Fimchimtu pawl kha mihrut bantukin a umter hna, Biaceihtu pawl kha mihrut ah a ser hna. ¹⁸ Siangpahrang cu a ṭhumh hna i thongtla ah a ser hna. ¹⁹ Tlangbawi pawl cu puan loin a kalpi hna i A ṭhawngmi cu a thluk hna. ²⁰ Zumhmi mifim hna kha holh kho loin a tuah hna i Upa kha thil thleidan khawhnak fimnak kha a chuh hna. ²¹ Bawi kha ningzahnak a toih hna i a ṭhawngmi cu an taisawm kha a dorh.

²² Muihnak chungin thilthuk kha a hun langhter i A thukmi muihnak chungah khan ceunak a ratpi. ²³ Mi-phun kha mingan ah a ser hna i amah nih a hrawh ṭhan hna, Miṭhawng ah a ser hna i amah nih a ṭhumh ṭhan hna. ²⁴ An hruaitu hna cu an fimnak kha a lakpiaq hna i Lam um lonak ramlak ah khan a vaihter hna.

²⁵ Mei lakah cun ceunak um loin an i dap lengmang i zuri bantukin an vai.

13 "Zohhmanh, ka mit in mah vialte hi ka hmuh cang hna i Ka hna in ka theih hna i ka hngalh hna. ² Nanmah nih nan hngalhmi cu kei zong nih ka hngalh ve ko, Zeihmanh ah nanmah tluk ka si lonak a um lo. ³ Sihmanhsehlaw bia i ruah ṭi ka duhmi cu nanmah he si loin Lianngan Bik kha a si, Pathian he cun ka kong hi i al ka duh. ⁴ Nannih nih biatak cu lih in a lenglei kha nan nalh tawn, Nannih cu nan dihlak in lih ṭawn hmanngmi nan si. ⁵ Dai ziar in um u law ka hei duh dah, mah cucu nan fimnak a si hnga! ⁶ Ka ruahnak kalning hi thei u law Ka hmur nih a chimmi nawlnak bia hi ngai tuah u. ⁷ Zeicahdah lih nan chim? Nan lih chimmi nih cun Pathian cu a bawmh lai tiah nan ruah maw? ⁸ Pathian cu a tuah ding kha nanmah nih maw nan tuahpiaq lai i A bia cu nanmah nih maw nan chimrelpiaq lai? ⁹ Nannih kha an zoh hna tikah, a ṭha in an hmu hna lai maw? Mi nan hlen hna bantukin amah cu nan hlen lai maw? ¹⁰ Nannih nih a thli tein duhdanhnak kha nan ngeih ahcun an sik hrimhrim hna lai. ¹¹ A lianhnngannak nih khan nan thin an phanter hna lo maw? Amah ṭihnak nih cun an tlunhnawh hna lo maw? ¹² Nan phungthlukbia hna cu vutcam phungthlukbia an si, Nan i runvennak hna cu tlak runvennak men an si. ¹³ "Dai tein um u law ka chim ve lai, zei khom hmanh ka cungah tlung ai kun. ¹⁴ Ka sa cu ka ha in kaa seh lai i ka nunnak cu ka kut in kaa put lai. ¹⁵ Ruahchannak zeihmanh ka ngei ti lo, cucaah Pathian nih a ka thah zong ah zeidah a poi? A hmai hrimhrim ah ka bia cu ka va chim ṭhiamṭhiam ko lai. ¹⁶ Pathian zei ah a rel lomi cu a hmaiah an chuak ngam lai lo, ti tal hi cu ka khamhnak a si ṭheo lai. ¹⁷ Ka bia cu ṭhate in ngai hna u law, Ka fianternak bia hi nan hna chungah um hna seh. ¹⁸ Mah hihi fiang tein hngal tuah u: ka bia cu ka chim hnu hnuah cun ka luat lai ti kha ka hngalh ko. ¹⁹ Pathian, nangmah maw a ra lai i sual a ka phaw lai? Cu ti na tuah a si ahcun, kei cu dai tein ka um lai i ka thi ko lai. ²⁰ Thil pahnih lawnglawng hal kan duh, Na ka pek dingah cun na hmai in kaa thup lai lo: ²¹ Ka sin hin na kut cu la ṭhan law Na ṭihnunnak nih hin ka thin ka phanter hlah seh. ²² Cun ka au law, kan leh lai, Asiloah, bia ka chimter law, nang nih ka let. ²³ Ṭhat lonak le sualnak hna hi, zeizat hi dah nangmah tuahmi an si, ti ka si? Ka phungbuarnak le ka sualnak cu ka hngalhter ko hna. ²⁴ Zeicahdah na hmai kha na thuh i kei cu na ral ah na ka rel? ²⁵ Thli nih a choihmi thinghnah cu na daw lai maw? Favai ro tah na daw lai maw?

²⁶ Nangmah nih ka dantatnak ding cu na ṭial hna i Ka tlanval lio ka ṭhat lonak rocotu ah khan na ka ser. ²⁷ Ka ke ah hreng na kenh hna i ka lam cu na cawng dih hna; Ka keneh hmanh kha ṭha tein na ngiat hna.

²⁸ Amah cu a ropmi saphaw bantuk, Rungrul nih a eimi puan bantuk a si.

14 "Nu hrinmi minung paoh cu a chan a tawi i harnak in a khat. ² Pangpar bangin a hung par i a

uai than ko; Thladem bangin a tli i aa peh lo. ³ Cu bantuk mi cungah cun maw na mit na chiah i nangmah he biaceihnak ah na luhpi? ⁴ Cu bantukin a thiang lomi minung chung cun a thiangmi zeihmanh a chuak kho bal lai lo. ⁵ A ni hna cu relpiak an si i A thla hna cu zeizat an si kha nangmah nih na hngalh; Nangmah nih a lonh khawh lomi ramri kha na serpiak. ⁶ Amah cu mertak ko law amah um tein umter ko, Kuli tñanmi bantukin a ni hna cu aa nuamhpi khawh ah i nuamhpi ko seh. ⁷ "Thing caah cun ruahchannak a um, Hau a si hmanh ah, a corh than lai i a nge hna cu an dong lai lo. ⁸ Vawlei chungah a hram cu tar in vawlei ah a hmui cu thi hmanh seh law, ⁹ Ti rim a theih cangka a corh than lai i thing langno bantukin a nge an borh than ko lai. ¹⁰ Sihmanhsehlaw minung cu a thi i an vui, Mi nih cun a thaw hmanung bik a chuah i khuazei ah dah a um ti. ¹¹ Ti cu tili chungin a kao bantuk le tiva cu a reu i a car bantukin, ¹² Minung cu a it i a tho than ti lo, Van hna khi an um ti lo hlan lo cu aa than lai lo. Mi cu a thih ahcun a nung than kho lai maw? Aa hngilhnak in aa hlau bal ti lai lo. ¹³ Pathian, Sheol ah khin ka thup law ka duh; Na thinhunna a daih tiangin ka thup tuah, Khika ah cu tiangin na um lai tiah caan ka khiahpiak law Cun ka hngal than te tuah! ¹⁴ Cucaah ka rian cu zeitluk in a sau hmanh ah ka lung a dong lai lo i Ka lutatnak ding cu ka rak hngah thiutheo ko lai. ¹⁵ Na ka auh lai i kan leh lai, na kut tuahmi thil cu, hmuh na ka duh lai. ¹⁶ Khi tikah ka kekar cu na rel hna lai i Ka sualnak cu na ngia peng ti lai lo; ¹⁷ Ka phungbuarnak cu zal chungah khumh an si lai i Ka that lonak cu nangmah nih na khuh hna lai. ¹⁸ "Sihmanhsehlaw tlang cu an cim i an ril dih, Lungpi cu a umnak hmun khan thial a si; ¹⁹ Ti nih lung cu an ziah hna i vawlei tha cu tihrang nih a fenh hna, Cu bantuk cun minung ruahchannak cu na hrawh. ²⁰ Amah cu a zungzal in na tei i a lo dai ko; A muihmai kha na thlen i na kalter diam. ²¹ A fapa hna nih upatnak an hun hmu, asinain a hngal lo; Annih cu thumh an rung si, sihmanhsehlaw a hngal hlei lo. ²² Amah pum fahnak lawng kha aa hngal i amah lawng kha aa tah ko," tiah a ti.

15 Cun Teman mi Elifaz nih a leh i: ² "Thli lawng a khatmi fimnak in maw mifim nih a leh awk a si hnga? Nichuahlei thli in maw aa khahter ko lai? ³ A thahnem lomi bia le santlai lomi bia alnak kha maw a lehhlum lengmang ko lai? ⁴ Mi cu Pathian thih kha na thlah i a sin i thlacam kha na dawnh. ⁵ Na that lonak nih na chimmi bia hi an chimter i Hlennak hi naa thimmi holh a si. ⁶ Keimah nih si loin, nangmah kaa hrimhrim nih nangmah cu sual an phawt, Nangmah hmur hrimhrim nih an mawhchiat. ⁷ "Nangmah hi minung vialte lakah hrin hmasa bikmi na si maw? Asiloah, tlang hna an sem hlanah hin dah na chuah? ⁸ Pathian pumhnak chung biathli cu na thei bal maw? Nangmah lawng hi maw minung fimnak a ngeimi cu na si? ⁹ Kan

hngalh lomi zeidah na hngalh? Kan fian lomi zeidah na fian hlei? ¹⁰ Tuakparmi hna le tar hna cu kan sinah an um, Na pa nakin a upa deuhmi an si. ¹¹ Pathian nih an hnemhnak bia, na sinah nem tein chimmi cu naa za lo maw? ¹² Zei nih dah cu tluk lawmmam in na ral an thatter i Na mit au na kan rengghnawh len ko? ¹³ Zei nih dah na thinhunna kha Pathian cungah an chuahnawhter i Cu bantuk bia hna cu na kaa in na chuahter len hna? ¹⁴ Minung cu zeidah a si i a thian khawh lai cu? Nu hrinmi fa cu zeidah a si i a din khawh lai cu? ¹⁵ Pathian nih a mithiang hna hmanh kha a zum hna lo i Van hna hmanh kha a hmaiah suallo an si lo ahcun, ¹⁶ Zeitindah fihnung a si i a thu a man i that lonak cu ti bangin a dingmi minung chinchin cu, a si khawh lai? ¹⁷ "Kan hmuhsak lai, ka ngai hmanh, ka hmuhmi thil cu kan chimh lai; ¹⁸ (Mifim mi nih an rak chimmi, an upa hna nih thup lo tein an rak chimhmi hna biatak cu kan chimh lai. ¹⁹ An ram chungah cun ramdangmi an rak um lo i Pathian sinin a tlautertu hna zong an rak um lo). ²⁰ Mi a rial lengmangmi mithalo cu a nun chung paohpaoh ah harnak a tong zungzal ko lai. ²¹ Tihnak thawng kha a hna chungah an au lai i Him tein ka um tiah aa ruah lioah, mifir nih an chuahnawh lai. ²² Muihnak chungin luatnak ding ruahchannak a um lo, Amah cu vainam nih khan hmun khatkhat in a orh peng ko. ²³ Langta hna rawl caah hlonh a si i, Cu bantuk mi nih cun, ka rawhnak ding kha a fiang, tiah a hngalh. ²⁴ Chikkhatte ah muihnak ni nih cun a tlun hnawh i Harnak le lungretheihnak nih a thawngmi siangpahrang bantukin amah cu tuk awkah an bawh ko. ²⁵ Amah nih cun Pathian kha a kuttum a chuahnawh i Lianngan Bik cu zeirello in a um; ²⁶ A lu aa khun riangmang i a phaw laipawng चाहpi he cun a zuahnawh. ²⁷ Amah cu khuapi kha a latu hna le A ngeitu nih an tliktak cangmi inn a tlaitu kha a si, ²⁸ Sihmanhsehlaw cu kua hna le inn hna cu ral nih a hrawh thiamthiam hna lai. ²⁹ Sau a rum lai lo i a chawwa nih sau an ngu lai lo, Vawlei chung zongah hram a thla lai lo; ³⁰ Muihnak in a luat lai lo i meizik nih a nge kha a hrem dih hna lai i Thli nih a par kha a choih dih hna lai. ³¹ A rian a nganmi kha i bochan in amah le amah i hleng hlah seh, Zeicahtiah a riantñanmi cu pakpalawng ah a cang lai. ³² A ungkung hna cu a caan lopi ah an uai lai i a nge hna cu an hring lai lo. ³³ An hmin hlanah a thei a thilmi mitsur ruang bantuk a si lai i A par a thlongmi oliv kung bantuk a si lai. ³⁴ Zeicahtiah Pathian zei ah a rel lomi hna cu an dihlak in an car i Ziknawhmi thil in an sakmi an inn cu mei nih a kangh hna lai; ³⁵ Mi that lonak ding kha fapawi in an i paw i that lonak kha an hrin, An paw chungin a chuakmi fa cu hlennak kha a si," tiah a ti.

16 Cun Job nih a leh i: ² "Mah bantuk cu tampi ka theih cang; Nan ka hnemhnak cu hremnak lehlam a si. ³ Hitihin maw na chim thluangthluan ko

lai? Nangmah bia in donghter kha maw na duh zungzal ko lai? ⁴ Nang le kei hi umhmun aa thleng ding si u si law nangmah bantuk hin kei zong nih ka chim khawh ve ko hnga. Bia cun kan thuat len ko hnga i ka lu zong kan hrihlnawh len ko hnga. ⁵ Sihmanhsehlaw thazang peknak biatu kha ka chim lai i Nangmah hnemhnak bia ka chimmi cu tiva bangin a luang lai. ⁶ Ka holh ah ka fahnak a dai hlei lo, Daite i ka um ah a ka kaltak hlei lo. ⁷ Pathian, nangmah nih na ka batter hrimhrim ko cang; Ka hawikom vialte cu na thio dih hna. ⁸ Sawng thiamtuam in na ka tuah i mah cucu ka cung i tehte a si; Ka ruh lawng a taan caah hin, ka der-nak cu a sual caah a si, an ka ti. ⁹ Na thin hun in na ka thleh i na ka bauh, Na hacang na ka rialhnawh; Na thinhunak cu fiang tein a lang. ¹⁰ Mi nih keimah seh awkah an kaa an ka anhnawh, An ka pumhlnawh i ka bel ah zawmhtaih ngaingai in an ka bengh. ¹¹ Pathian nih Pathian zei i a rel lomi hna sinah khan a ka chanh i Miṭhalo hna kut chungah khan a ka hlonh. ¹² Dai tein ka um ko, Sihmanhsehlaw Pathian nih ka orpareng in a ka dih i a ka khawn chih len i a ka tengh; A hmuichon selnak ah a ka hman i ¹³ A kam kip in a thal cu ka cungah ruah sur in an sur. Zaangfahnak ngei loin ka kal cu a hlai hna i ka hnit cu vawlei ah a thlet. ¹⁴ A ka khuai a ka hmal chin lengmang ko; A thin a hun tuk i a molh in a molh cangmi ralkap bantukin a ka zuanhnawh. ¹⁵ Ka cuar huhnak caah puanchia kaa thit i ka samtom cu leidip chungah ka nawh. ¹⁶ Ka thahnak ah ka hmai a sen i ka mitcuar zong nak khamkhuam in an um dih; ¹⁷ Sihmanhsehlaw ka kut nih zaang-ennak kha an tuah hna lo i Ka thlacamnak a thiang ko. ¹⁸ "Maw vawlei, ka thisen cu khuh hlah, Dinnak ca i ka aunak hi dai hin hlah seh. ¹⁹ Zohhmanh, ka tehte cu vancung khin a um i Cung sangpi ah khin ka bia a ka chimpiaktu ding cu a um ko. ²⁰ Pathian nih ka mitthli cu ka hmuhiak seh law, Ka thlacamnak cu ka theihpiak ko seh. ²¹ Mi nih a hawipa caah nawlnak a tuah bantukin, Pathian a ka nawlpiaktu um seh law ka duh ko, ²² Zeicahtiah ka kir than ti lai lo nakding lam ka zulhnak dingah hin Kum tlawmte lawnglawng a duh ko.

17 "Ka lungthin cu a kuai cang, ka ni cu rel an si cang; Thlan nih a ka hngah ko cang. ² Kaa mer-nak paoh ah mi nih an rak ka nihsawh, Ka thin an ka phawhnak cu ka mit nih a hmuhi zungzal ko. ³ Pathian, ka lih ka chim lo, ka bia cu ka cohlanpiak ko, Ka chimmi cu, ahmaan, tiah a titu ding an um lo. ⁴ Hngalhthiamnak an ngeih nakhnga lo, an lung cu na phih hna i Ka cungah diriam in umter hna hlah. ⁵ Phungthluk bia hlun ah, mi pakhatkhat nih tangka ruangah a hawipa kha a rawi ahcun, A fale mit kha a caw lai, ti a si. ⁶ Hi phungthluk bia cu keimah cungah an hman i Mi nih an theih i an ra i ka hmai ah cil an ka chak. ⁷ Ngaihchiatnak in ka mit cu a mui cang i Ka kutke vialte hi thladem bantuk ceo an si cang. ⁸ Miding ka si, aa timi hna

cu an khuaruah a har i Pathian zei i a rel lomi ah an ka chiah. ⁹ Hmaizah awk tlak ka si, aa timi hna nih cun, Kanmah hi kan hmaan, tiah an i ruat chin lengmang ko. ¹⁰ Asinain, ka hmaiah an dihlak in ra dir hna seh law, An lakah mifim pakhat hmanh an um lo kha ka hmuh ko lai. ¹¹ "Ka ni cu an liam cang, ka timhmi cu an rawk cang, Ka ruahchannak cu a lo cang. ¹² Chun cu zan ah a cang cang, zingka ceunak cu ka hmaiah a mui cang. ¹³ Ruahchannak zeihmanh ka ngei ti lo, Sheol hi ka umnak ding inn a si ko, Khika ah ka it lai: mui lakah cun ka it ko lai. ¹⁴ Thlan cu, ka pa na si, ka ti lai i A ka eitu rungrul cu, ka nu le ka far nan si, ka ti hna lai. ¹⁵ Khuazei ah dah ruahchannak cu ka ngeih? A ka hmuhiaktu aho tal an um maw? ¹⁶ Keimah he vui ti awk le Sheol i vung kal ti awkah, Aa timmi aho tal an um maw?" tiah a ti.

18 Cun Shuh mi Bildad nih a leh i: ² "Zei can dah bia cu na kawh rih lai? Ruat hmanh law kannih nih kan chim lai. ³ Zeicahdah kannih cu satil bantuk ah na kan rel? Zeicahdah kannih cu a hrutmi saram bantuk ah na kan hmuh? ⁴ Nangmah nih cun, keimah hi ka hmaan, na ti; Hi na timi hi ahmaan taktak ti nakding caah, Vawlei hi chuahtak dih i lung hna hi an umnak hmun in thial dih maw a herh lai? ⁵ "Sihlah, a ceunak hmih a simi cu miṭhalo a si i A mei cun meizik a chuak than ti lai lo. ⁶ A thlam chungah ceunak cu a mui i a chung i a meinn cu a mit. ⁷ A kehlam cu a rak fek, sihmanhsehlaw atu cu a ther, Amah khuakhannak lila nih khan a thluk; ⁸ Sur chungah khan a lut i tlung kha aa lamh. ⁹ Rap nih a kedil in a foihi i a val nih khan fek tein a hren. ¹⁰ Vawlei ah hri kha an valhlnawh, lam ah rap kha an chiahlnawh. ¹¹ Thlnak nih a kenkip in an chuahlnawh i a hnulei in an dawi lengmang. ¹² A rak thawng ngaingai nain, atu cu thlnak in a zeng ko. A pawng in vanchiatnak nih a dirhnawh ko. ¹³ Zawtnak tha lo nih a pum cu a zual dih i a kutke hna cu an thu dih. ¹⁴ A inn chung i him tein a umnak hmun khan an hnui i Thlnak Siangpahrang thnung hmaiah khan an chuahpi. ¹⁵ A innchung ah khan zeihmanh a tang ti lo. A umnak ah khan kaat a phulh. ¹⁶ A hram cu tanglei ah a car i an nge cu cunglei ah a ro; ¹⁷ Amah hngalh camcinnak kha vawlei in a lo i vawlei cungah min a chia ta lo. ¹⁸ Amah cu ceunak in muhihnak ah nam a si i minung umnak vawlei cungin dawi a si. ¹⁹ A mi hna lakah tefa siseh, ciruang siseh, a ngei hna lo; A rak umnak tawn vawlei ah khan a nung in a rohmi an um lo. ²⁰ Nitlaklei mi hna nih a kong an theih tikah an tuk a sum i Nichuahlei mi hna cu an thlakawh a bar hna. ²¹ That lonak a tuahmi hna khuasaknak hmun cu cu bantuk cu a si i Pathian zei ah a rel lomi hna umnak hmun cu mah bantuk cu a si," tiah a ti.

19 Cun Job nih a leh i: ² "Zei can dah bia in nan ka hrem lai i nan ka tongh lai? ³ Atu le atu ka ningzahnak nan tuah lengmang i Ka cungah ningzak

lolin that lonak kha nan tuah lengmang. ⁴ A palh hmanh hei palh ning law ka palhna cu keimah cungah pei a si ko lai cu. ⁵ Sihmanhsehlaw nannih cu keimah nak tha deuh ah nan i ruat i Harnak ka inmi hi, a sual ruangah a si, nan ti. ⁶ Pathian hi ka cungah a ding lo i, Amah nih a sur in a ka khuh ti hi nan hngal kho lo maw? ⁷ Mah hihi lainawn a si, tiin ka au ah, ahohmanh nih an ka let lo, Ka bawm u, tiah ka ti ah, dinnak zehmanh ka hmu lo. ⁸ Ka lam kha vampang a ka chonkanh i cucaah ka lan kho lo, Ka lam ah muhna kha a chiah. ⁹ Ka sunparnak cu a ka hlih i ka bawi luchin cu ka lu cungan a lak. ¹⁰ A kamkip in a ka den i ka lo cang, Ka thlam hri cu thingkung bangin a phawi. ¹¹ A thinlinhna cu ka cungan a alh in a alh i, A ral ah a ka chiah. ¹² A ralkap hna cu keimah tuk awkah a rak thlah hna, Kahcham kha an i cawh i ka thlam velchum in an ka riahhnawh. ¹³ "Ka unau hna nih an ka hlawt, Ka theihhngalh hna cu mising rumro ah an cang. ¹⁴ Ka phunhaw i le ka hawikom tha nih an ka deuh; ¹⁵ Ka inn chung i ka hawileng hna nih khan an ka philh, Ka salnu hna nih khan khual ah an ka chiah, Kei cu an mithmuh ah ramdangmi ka si ko cang. ¹⁶ Ka sinum kha ka auh, sihmanhsehlaw a ka let lo; A nawl i ka nawl hmanh ah a ka let duh lo. ¹⁷ Ka thawchuah cu ka nupi caah hnahnawka a si i Ka unau hrimhrim hna caah khan fihnung ka si cang. ¹⁸ Ngakchia no tete hmanh nih an ka serhsat, ka thawh tikah an ka nihsawh. ¹⁹ Ka hawikom tha vialte nih an ka fih i ka dawtmi hna nih an ka ral. ²⁰ Ka ruh cu ka cuar lengah an fong i ka ha vun in ka luat. ²¹ "Ka cungan zaangfahnak ngei tuah u, Ka cungan zaangfahnak ngei tuah u, maw nannih ka hawile hna, Zeicahtiah Pathian kut nih a ka tawng cang. ²² Zeicahtiah nannih nih Pathian nih a ka daw ban-tukin nan ka daw? Zeicahtiah ka sa cu nan vuai cang ko lo? ²³ Ka bia hi tial si hna seh law ka hei duh dah! Cauk chungah tial si hna seh law ka hei duh dah. ²⁴ Zungzal a hmun ding in thir cafung le suan in Lung cungan kenh si hna seh law ka hei duh dah! ²⁵ Zeicahtiah a ka Tlanhtu a nun kha ka hngalh i Ni hmanung bik ah cun vawlei cungan hin a dir lai; ²⁶ Cun ka cuar cu hrawh a si dih tikah ka tisa in Pathian cu ka hmuh lai. ²⁷ Amah cu ka mit hrimhrim in ka hmuh lai i Midang nih si loin keimah hrimhrim nih ka hmuh lai. ²⁸ "Nannih nih nan i thawh i, Harnak a rualrual in a cungan aa tlunter khih! Hi harnak an hram cu amah chungah khin pei a um cu,' nan ti tikah hin ka lung a dong. ²⁹ Sihmanhsehlaw that lonak vialte a thianhtu vainam, nanmah lei a sawhmi kha tih tuah u, Khi tikah nannih nih Dingthlu Lairel a um ko, ti kha nan hngalh lai," tiah a ti.

20 Cun Naamath mi Zofar nih a leh i: ² "Ka lungre a theih caah kan leh i cucaah khulrang in ka chim zaunak cu a si. ³ Na chimmi cu keimah zawmhtaihnak caah a si i nangmah lehnak cu ka hngalh ve ko lai.

⁴ Hlanlio piin mah bantuk hin a si zungzal ko i Vawlei ah minung a um hramthawk in, hi bantukin a si zungzal ko ti kha na hngalh: ⁵ Miṭhalo lawmhnak cu tawite lawng a si i Pathian zei ah a rel lomi thanuamnak cu caan tawite lawng a si. ⁶ A sanlei cu van tawng in, a lu nih vanrang khi phan hmanh seh law, ⁷ Amah ek bantukin a lo than ko lai; Amah a rak hmumi hna nih khan, 'Khuazei ah dah a um?' an ti lai. ⁸ Mang bantukin a lo lai, zan i langhnak hmuhmi bantukin a lo lai. ⁹ A rak hmutu mit nih khan an hmu ti lai lo, Amah a hmun zong nih khan a hmu ti lai lo. ¹⁰ A fale hna nih khan, sifakmi hna sinin a firmi kha an cham than lai, A kut hrimhrim nih a lakmi chawva cu an khirh than hna lai. ¹¹ A ruh cu tlangval thawnnak in a khat ko, Sihmanhsehlaw leidip ah a cang zau lai. ¹² "That lonak cu a kaa chungah a thlum in a thlum i a lei tangah aa chiah, ¹³ Cun mah cucu chak duh loin a ka chungah aa hmawm, ¹⁴ Sihmanhsehlaw a rawl cu a paw chungah cun aa thleng i, a pum chungah cun rul sivai a khaa ngaimi ah a cang. ¹⁵ Rumnak cu a dolh i a luak than, Pathian nih a paw chungin a chuah than. ¹⁶ A dolhmi cu rul sivai bantuk a si; Cu nih cun ping-er cuk bantukin a thah. ¹⁷ Khuaihliti le cawhnuk khal in a luangmi tiva hna cu anih din awk an si lai lo. ¹⁸ A rianṭuan man theitlai hna cu dolh manh loin a khirh than hna lai i A chawlehnak miakmi in nuamhnak zehmanh a hmu lai lo. ¹⁹ Zeicahtiah sifakmi kha a rial hna i a hrem hna, Amah nih a sak lomi inn kha a chuh hna. ²⁰ "A duhfahnak cu a riamh khawh lo caah A duhmi thil ah cun thlachiat a ruat kho lo. ²¹ A ei dih hna ah cun a tangmi zehmanh a um ti lo, Cucaah a rumnak nih cun sau a nguh lai lo. ²² A rum siling te ah a thaw a pit lai, harnak thawnnak vialte cu a cungan an tlung lai. ²³ Pathian nih a cungan a thinhunnak cu a tlunter ciammam i Harnak cu ruah sur in a surter. ²⁴ Vainam khan luat aa zuam tikah dar cantiang nih khan a rak thil lai; ²⁵ Tleu ziarzuar in a ummi a hna cu a hnit in a keng ah a tlang. ²⁶ A khonmi thil vialte kha a lo dih, Minung kaumi a si lomi mei nih amahle a innchungkhar vialte cu a kangh dih hna. ²⁷ Van nih khin a that lonak cu an phuan lai i Vawlei nih hin amah sualphawt awkah a tho lai. ²⁸ A inn chung i a ngeihmi thilri vialte cu tilian nih a fenh dih hna lai, Pathian thinhun ni ah cun an loral dih lai. ²⁹ Mah hihi miṭhalo nih Pathian sinin a hmuhmi covo cu a si, amah ca i ro a ruahpiakmi cu a si," tiah a ti.

21 Cun Job nih a leh i: ² "Ka bia hi tha tein ka ngaihiak hna u law, Mah cucu nannih nih nan ka hnemhnak cu si seh. ³ Hong ka ing ko u law ka chim lai, Cun ka chim dih hnuah, nan duh ahcun nan ka nih-sawh te lai. ⁴ Kei cu ka phunzainak hi minung cungan maw a si? Zeicahtiah thintawi loin ka um lai? ⁵ Ka zoh u law nan khuaruah har u, nan kaa kha nan kut in i hup u. ⁶ Ka cun i a tlungmi hi ka ruah tikah ka lung a dong i ka tha a ther, ⁷ Zeicahtiah miṭhalo hi an chan a sau i

an tar zongah an ngan a dam, an lian an ngan i an thawn? ⁸ An tefa hna cu innlo fek in an um kha an hmuh hna i An hrinsor hna cu an mithmuh ah an thangcho. ⁹ An innchungkhar hna cu fek thepthup le him tein khua an sa i Pathian dinnak thiangthunh nih cun a phan hna lo. ¹⁰ An cawtum nih lak loin ci an thlak hna i An cawpi nih fa an hrin hna i an hrulh bal lo. ¹¹ An ngakchia tete cu tuurun bangin an chuak i an lam. ¹² Tingtang le thonglawi tum in hla an sa i lawi aw ah cun an i lawm. ¹³ Rumnak in an chan cu an hman i daihnak in Sheol ah cun an vung kal. ¹⁴ Pathian sinah cun, 'Kan sinin i then ko, na lam hngalh kha kan duh lo,' an ti. ¹⁵ Lianngan Bik cu an i thawh i, 'Ahodah na si i na ri-an kan tuan hnga cu? Na sin i thla kan cam ah zei mi-aknak dah kan hmuh?' an ti. ¹⁶ Annih nih, kanmah thazang tein kan hlawn a tling, an ti, Sihmanhsehlaw annih ruahning cu ka cohlang kho lo. ¹⁷ "Miṭhalo cu a mei a mit bal maw? Vanchiatnak an tong bal maw? ¹⁸ Pathian nih a thinhun in miṭhalo cu dan a tat hna in, thlitu nih a choihmi capawl le thlichia nih a choihmi lei-dip bantuk ah a ser bal hna maw? ¹⁹ Nannih nih cun, 'An pale that lo ruangah Pathian nih an fale cu dan a tat hna,' nan ti, Sihmanhsehlaw kei nih cun, 'A sualmi cu Pathian nih anmahte kha dantat ko hna seh law, cu-cu an sual caah a si, ti kha langhter ko seh,' ka ti. ²⁰ An rawhnak cu anmah mit hrinhrin nih hmu seh law Lianngan Bik thinlinhnak cu anmah nih ding hrin ko hna seh. ²¹ Minung cu a nunnak a dongh tikah cun, a fale an run i lawmh le lawmh lo cu zei ah a rel taktak ti hnga maw? ²² Vancung i a ummi hna hmanh bia a ceih-tu Pathian cu, Aho tal nih dah an cawnpiak khawh hnga? ²³ "Mi pakhat cu a rum saling ah, i nuam ngai le hnangam ngaiin a um lioah, ²⁴ A pum cu thau in a khah i a ruh chung thlek hna cu an hnin lioah a thi. ²⁵ Cun a dang pakhat cu, ngaihchia ngaiin, thatnak kha tep bal loin a thi. ²⁶ Leidip chungah bangrep in an it i cangcel nih an khuh hna. ²⁷ "Na ruahmi le zeitindah a bia cu ka al khawh lai tiin bia alnak ding na timh cuahmahmi cu ka hngalh ko. ²⁸ 'Atu hi minganpa inn kha khuazei ah dah a si? Miṭhalopa inn kha tah zeidah a can cang hnga?' tiin bia na ka hal lai cu ka hngalh ko. ²⁹ Khuatlawnngmi kha na hal bal hna lo maw? Annih nih an chimmi kha na hngal lo maw? ³⁰ Pathian cu a thin a hun i mi kha dan a tat hna tikah, a luatmi cu miṭhalo theo an si ko. ³¹ Miṭhalopa cu, aho nih hmaitonh in, na tha lo, an ti lo i a tuahmi kha aho nih an lehrul lo. ³² - ³³ Thlan i zawnh a si tikah, Mi tampi nih a hnulei he a hmailei he an zulh; Leidip kha a caah cun a thlum i Mi thong tampi nih a thlan cu an ven. ³⁴ Cu-caah hnemhnak nan ka chimhmi hi, zeitluk in dah pak-palawng a si? Nan chimmi hi lih lawngte an si!" tiah a ti.

22 Cun Teman mi Elifaz nih a leh i: ² "Minung hi Pathian caah san a tlai khomi an um hnga maw?

A fimmi hmanh hi Pathian ca i san a tlaimi an um hnga maw? ³ Na din ah, na dinnak nih cun Lianngan Bik cu zeital a bawm maw? Na ziaza cu soi awk um lo a si ah tah, cu nih cun zeital a thathnem maw? ⁴ Ka din caah a ka chimhhrin rua tiah i ruat hlah, Hi ruangah hin a ka hneksak rua ti zongah i ruat hlah. ⁵ Nangmah cu miṭhalo ngai na si i na sualnak hi dongh a hngalh lo. ⁶ Na unau nih an cawimi tangka ruangah khan a puan kha na chuh i aih awk zeihmanh ngei loin na chiah. ⁷ Tha baami kha din awakah ti na pe hna lo i rawl tammi kha rawl na sianh hna lo. ⁸ Cucaah vawlei hi miṭhawng mi hna ta lawng maw a si? Hmaizahmi mi tlawmte hna ram lawng dah a si? ⁹ Nuhmei cu kutro in na kalter hna i Ngaktah hna cu chanhtu ngei loin na tuk hna. ¹⁰ Cu-caah na velchum in rap a um i tihnak nih an tlunhnawh cu khuaruahhar awka a si lo. ¹¹ Ceunak cu mui ah canter a si i cucaah khua na hmu kho lo, tilian nih an khuh. ¹² "Pathian cu van ah khin a sannak bik ah a um a si lo maw? A sang bik arfi hmanh khi chuk zoh in a vun zoh hna. ¹³ Sihmanhsehlaw nang nih cun naa thawh i, 'Pathian nih zeidah a hngalh? Muihnak nih a tuam i biaceih khawhnak ah khua a hmu kho lai lo; ¹⁴ A chahmi khuadawm cu a mit nih a hlan kho hna lo i Van kuai cungah khin a kenkip ah aa chawh len ko,' na ti. ¹⁵ Miṭhalo hna nih an zulhmi lam kha ruat hmanh, ¹⁶ An caan a tlin hlanah lak an si i an hram cu tilian nih a fenh hna. ¹⁷ Hi hna nih hin Pathian cu an thawh i, 'Kanmah tein um ko u sih, Lianngan Bik nih cun kan cungah zeidah a tuah khawh lai?' an ti. ¹⁸ Asinain, an inn hna cu thil thattha in a khahtertu cu amah a si An-nih i an i tinhmi le anih i aa tinhmi cu an i dang ngain-gai. ¹⁹ Miṭhalo mi hna cu dantat an si tikah Miding mi hna cu an i lawm i a sual lomi hna cu an ni. ²⁰ An ngeihmi thil vialte cu an rawk dih i An chawwa vialte hna cu mei nih a kangh dih hna. ²¹ "Atu cu, Job, Pathian he khan remnak ser law, na ral ah rel ti hlah law thlu-achuahnak na hmuh lai. ²² Cawnpiaknak kha a ka in i lak law a bia cu na lung chungah i khon hna. ²³ Lianngan Bik sinah na kir than i na lung na thumh i Na inn chungin dinlonak kha na dawi i ²⁴ Sui kha leidip bantuk ah na rel i Ofir sui kha tiva lung tekem bantuk ah na rel ahcun, ²⁵ Lianngan Bik hrinhrin cu na sui a si lai i Amah cu a chonh in aa chonhmi na ngun a si lai. ²⁶ Khi tikah Lianngan Bik cu naa bochan zungzal lai i Amah cu naa lawmhnak a hram a si kha na hngalh lai. ²⁷ A sinah thla na cam lai i an theih lai; Cun na biahren-nak kha na tlinter hna lai. ²⁸ Ka tuah lai, tiah na timi paoh ah na hlawn a tling lai i Na lam ah ceunak a tlang lai; ²⁹ Zeicahtiah Pathian nih aa porhlawmi kha a thumh hna i toidormi kha a khamh hna. ³⁰ Zeihmanh a sual lomi kha a chuah hna, Na kut a thian caah nangmah zong an chuah lai," tiah a ti.

23 Cun Job nih a leh i: ² "Nihin zong ka phunzainak cu a fak ko, Aihram loin ka um kho lo. ³ Amah cu

khuazei ah dah a um ti kha hngal kho in, A umnak ah khan zeitindah fuh khawh a si hnga ti kha hngal ning law cu.⁴ A hmaiah khan ka bia cu ka va chim hnga i Ka bia cu tlamtling tein ka va chim ko hnga.⁵ A ka lehnak ding bia kha ka theih hnga i Ka sinah a chim ding bia kha ka hngalh hnga.⁶ Keimah cu nam chih awkah a ṭhawnnakpi cu a hmang hnga maw? A hmang lai lo, ka bia cu a ka ngaihpia deuh ko lai.⁷ A hmaiah cun mid-ing mi cu thiam an co tawn i Ka bia a ka ceihtu bawi sin cun luatnak taktak ka hmuh ve ko lai.⁸ Hmailei i ka kal ah, khika ah a um lo, Hnulei i ka kal ah ka hmu kho fawn lo;⁹ Kehlei i ka kawh ah ka hmu kho lo, Orhlei i kaa mer ah ka hmu kho fawn lo.¹⁰ Sihmanhsehlaw ka ṭuan ah siseh, kaa dinh ah siseh, a ka hngalh ko, A ka hneksak dih tikah, sui ka si kha a lang.¹¹ A lam kha ka ke nih fek tein an zulh, a lam kha ka zulh i ka pial lo.¹² A hmur in a chuakmi nawlbia kha zeirello in ka um hna lo i Ka lung chungah a kaa chuak bia kha ka khon hna.¹³ Amah cu thlen khawh lo a si i aho nih dah an mer khawh lai? A duhmi cu a tuah ko.¹⁴ Ka ca i aa tinh-mi cu a tlintier lai, Cu bantuk tinhmi tampi cu a lung chungah a um.¹⁵ Cucaah amah ton cu ka ṭih i amah kong ka ruah tikah ka thin a phang.¹⁶ Pathian nih ka lung kha a ka derter, Lianngan Bik nih ka thin a ka phanter.¹⁷ Muihnak kha ka mit a ka cawtttertu a si nain, ka thin a ka phantertu cu muihnak kha si loin Pathian kha a si.

24 Zeicahdah Lianngan Bik nih biaceih caan cu a khiah lo i amah a rianṭuantu hna caah dinnak in biaceih ni kha a chiah lo?² Miṭhalo nih ramri lung kha an ṭhial i tuu kha an fir hna i anmah tuurun chungah an fonh hna.³ Ngakṭah kha an laa an chuh hna i nuhmei kha an leiba a cham hlantiang an cawtum kha an hren.⁴ Sifakmi kha lamthlang ah an en hna, mirethei kha an zam i an i thup.⁵ Cucaah misifak cu thetse ram ah rawl kawh in a vak lengmangmi laa bantukin tuan tein a tho, Sihmanhsehlaw khuamuih tiang a ṭuan nain a fale cu rawl ṭam in an um ko.⁶ Anmah ta a si lomi lo ah khan rawl an ṭuan i Miṭhalopa dum chungah khan mitsur thei lawh rian an ṭuan.⁷ Zan khuadei taklawng in puan loin an it, Khuasik ah vorh awk puan an ngei lo.⁸ Tlang cung ruah nih a surh hna i an cin dih, Dornak a um lo caah lungpi ah an i bek.⁹ Ngakṭah kha miṭhalo nih sal ah an ser hna i Misifakpa a fa kha a leiba caah an tlaihpia.¹⁰ Pumlawng in, puan loin, rianṭuannak ah an kal, Rawlṭam in faphal kha an thiar;¹¹ Miṭhalo mi hna oliv kung tlar lakah khan oliv chiti an sur, Mitsur cu an nen, sihmanhsehlaw an ti a hal.¹² A thi cuahmahmi hna cu khuapi chungin an hrum an ai i Hliammi hna cu bawmhna hal in an au; Sihmanhsehlaw Pathian nih an thlacamnak cu zehmanh ah a relpiak hna lo.¹³ Chun ceunak kha a doh i a lam kha a hngal lo i Ceunak lam ah khan a um duh lomi an um.¹⁴ Lainawng cu sifak le retheimi kha thah awkah

ceu hlan in a tho;¹⁵ Mi nupi a sualtu nih cun khuamuih kha aa caan i, 'Aho nih an ka hmu lo,' tiah a ruah.

¹⁶ Zan ah mifir cu a vak i a hmai cu hlennak in aa khuh, Chun i aa chingchiah ciami inn kha zan ah cun a bauh hna. An dihlak in ceunak a hngal lomi an si,¹⁷ A muimi zan cu an caah zingka a si, Zeicahtiah annih cu a thuk-mi muihnak hawikom kha an si.¹⁸ "Cu bantuk mi hna cu ti cung i buanbara bantuk an si; An comi hmun cu chiatserhmi hmun a si i an mitsur lo ah ahohmanh an kal duh lo.¹⁹ Carnak le linhnak nih hawhra ti cu an kaoter hna, Cu bantukin a sualmi cungah Sheol nih a tuah ve.²⁰ Ahohmanh nih amah cu an hngal ti lo, a nu hmanh nih a hngal ti lo; Tholung nih an ei i a rawk dih cikcek.²¹ Zeicahdah hi bantukin a si ti ahcun, nuhmei kha a bawm duh hna lo i fahring lo nu kha a zaangfah hna lo caah a si.²² Sihmanhsehlaw Pathian nih a ṭhawnnak in a ṭhawngmi kha a thah hna i Pathian nih a ṭuan tikah cun miṭhalo mi cu an thi.²³ Pathian nih him tein khua a sakter ko hna, Sihmanhsehlaw ṭha tein a ngiat zungzal hna.²⁴ Caan tawite chung miṭhalo cu hlorh an hung si, sihmanhsehlaw an lo zau; Pang-par bantukin an car i an ziam; rawl vui bantukin hleh an si.²⁵ Mah hihi a si lo, tiah a ti khotu aho tal an um maw? Ka bia cu ahmaan lo, tiah a ti khotu an um maw?" tiah a ti.

25 Cun Shuh mi Bildad nih a leh i:² "Pathian cu zeizong vialte tuah khotu a si, A pennak van-cung ah khin daihnak a umter.³ A ralkapbu hna cu aho nih dah an rel cawh hna lai? Pathian ceunak nih a ceuh lomi hmun a um maw?⁴ A si ahcun, zeitindah Pathian hmaiah minung cu a din khawh lai? Nu chungin a chuakmi cu zeitindah a thian khawh lai?⁵ Zohhmanh, a mithmuh ah thlapa hmanh khi a tling lo i arfi hna hmanh khi soal lo an si lo;⁶ Zeitluk in dah tholung ceo a simi minung cu a si chinchin lai i, Cangcel ceo a simi mifapa cu a si chinchin lai," tiah a ti.

26 Cun Job nih a leh i:² "Ṭhawnnak a ngei lomi cu na hei ka bawmh thiam dah! Thazang a ngei lomi cu na hei ka luatter thiam dah!³ Zei ti awk a hngal ti lomi cu na hei ka fimter thiam dah, Na ruahnak cheuh-mi cu mihrut mi caah a hei ṭha thiam dah!⁴ Aho nih dah mah bantuk bia chim cu an forh i Na chimmi bia ah cun aho thlarau dah a lang?⁵ Tanglei vawlei ah cun thladem hna cu a ther in an ther i Ti le a chung i a um-mi thil vialte hna cu an thin a phang.⁶ Sheol cu Pathian hmaiah cun taklawng in a um i Abaddon cu a khuh-nak a chin kha hun a si.⁷ Pathian nih van puan cu pak-palawng cungah khin a zam i Vawlei cu zehmanhlo chungah a thlai.⁸ A chahmi khuadawm chungah ti cu a fun hna i a rit nain khuadawm cu an i cheu lo.⁹ Thlapa hmai cu a huh i a cungah cun a khuadawm kha a zamter.¹⁰ Ti cungah khan, ceu le mui ramri ah khan, a bial in a rin.¹¹ Van tung hna cu an ther, a sik hna i ar koin an um.¹² A ṭhawnnak in rili rulpi kha a cheu, a thi-

amnak in Rahab kha a thah. ¹³ A thaw in van kha a thi-
anter i a zammi rulpi cu a kut in a chunh. ¹⁴ Zohh-
manh, mah hihi a thawnnak tlangri ceo an si rih, Amah
kong kan theihmi cu zeitluk in dah a tlawm! A thaw-
nak khuari chinchin cu aho nih dah a hngalh khawh
lai?" tiah a ti.

27 Cun Job nih a biachimmi kha a thawh than i:
² "Dinnak a ka phaw duh lo i lungretheihnak in a
ka khahtertu Lianngan Bik Pathian min in chiat ka ser:
³ Ka thaw cu ka chungah a um i Pathian thaw kha ka
hnar chungah a um chung paoh ah cun, ⁴ Ka hmu nih
ahmaan lomi bia kha an chim lai lo i ka lei nih hlennak
bia kha a chim lai lo. ⁵ Nangmah cu na dik, tiah kan
tinak ding kha, Pathian nih ka kham ko seh; Ka thih
tiangin, ka sual lo, ka tinak kha ka ngol bal lai lo. ⁶ Ka
bia a ding ti kha fek tein kaa tlaih lai i, ka thlah bal lai
lo; Ka nun chung paohpaoh ahcun, kaa thleng bal lai
lo. ⁷ "Ka ral cu miṭhalo hna nih an tonmi bantuk kha
tong ko seh, Keimah a ka dohtu cu miding lo nih an
tonmi bantuk rawnnak kha tong ko seh. ⁸ Pathian nih
Pathian zei i a rel lomi cu a thah tikah, Pathian nih a
nunnak a lakpiak tikah khan, A caah zei ruahchannak
dah a um? ⁹ Harnak nih a tlunhnawh tikah Pathian nih
a thlacamnak cu a ngaihpiak lai maw? ¹⁰ Lianngan Bik
cu aa bochan hnga maw? Pathian cu a au camcin hnga
maw? ¹¹ "Pathian thil ti khawnnak kha kan chimh lai,
Lianngan Bik nih aa tinhmi cu ka thup lai lo. ¹² Nanmah
hrim nih hi thil hi nan dihlak in nan hmuh cang hna
ahcun, Zeicahdah pakpalawng bia hi nan chim leng-
mang kun? ¹³ "Pathian nih miṭhalo covo ah a chiahmi
cu hihi a si, Thlachiat ruat lomi nih Lianngan Bik sinin
an hmuhmi ro cu: ¹⁴ Fa cu a ngeih ko hna lai, sih-
manhsehlaw vainam in an thi lai; Cun a tefa hna cu
rawlṭam in khua an sa lai. ¹⁵ Amah hnuah a nung rihmi
hna cu thlan ah rai nih a vui hna lai i nuhmei
ahohmanh nih an ṭah hna lai lo. ¹⁶ Ngun cu leidip ban-
tukin a pon ko hna lai i, Thilpuan cu a ponpon in a chi-
ah ko hna lai nain, ¹⁷ Aa hruk-aihtu cu miding kha an si
lai i, Sualnak a ngei lomi nih a ngun cu an i phaw lai.
¹⁸ A sakmi inn cu sawmpalak bu bantuk a si i, Ralveng-
tu nih an sakmi deu bantuk a si. ¹⁹ Ni khat cu rum ngai-
in a it, sihmanhsehlaw cu bantuk cu a si ṭhan bal ti lo;
A mit cu a hun i au i a chawva cu an lo dih cang. ²⁰ Har-
nak nih tilian bangin a phanh, zan ah phuchim nih a
choih. ²¹ Nichuahlei thli nih a choih i a lo, a inn in lamh-
lapi ah khan a choih; ²² Zaangfahnak um loin a hranh i
a thawnnak nih khan heh tiah a den chih. ²³ A kut a
benghnnawh i a umnak hmun kip ah khan therphang
in a umter.

28 "Ngun cawhnak khor an um i mi nih sui an er-
nak hmun a um; ² Thir cu vawlei in an lak i dar
cu lung chungin an tit. ³ A thap a donghnak cu a muih-
nak tiang a phan i a dongh khitkhet tiangin an kaw. ⁴ Mi
umnak hmun in a hlami nelrawn ah khor an cawh

hna; Annih cu khualtlawngmi nih an philh hna, Mi he
aa hlatnak ah an i thlai i khattelei in khattelei ah an i
vaw. ⁵ A cung i vawlei in rawl kung an kho i a tang
vawlei cu mei a kangh bantukin aa let. ⁶ A lung chung
cun lapis lazuli lungvar kha an chuak i sui pan tete nih
khan a tuam hna. ⁷ "Cuka lei kalnak lam cu cawihmang
va zeihmanh nih an hngal lo i mupi mit zong nih a
hmu bal lo; ⁸ Aa porhlawmi saram nih an lam lo i rul
nih a tan bal lo. ⁹ "Minung nih ṭeklung pipi cu an kuai
hna i tlang pipi cu a hram in an leh dih hna. ¹⁰ Lung-
pang chungah khan kahcham an cawh hna i a sungmi
lungphun kip kha an mit nih a hmuh. ¹¹ Tiva kha an
kham hna i vawlei tang i a ummi thil kha lengah an
chuah hna. ¹² "Sihmanhsehlaw khuazei ah dah fimnak
cu hmuh khawh a si lai? Hngalhthiamnak a hram cu
khuazei ah dah a si? ¹³ Cuka kalnak lam cu mi nih an
hngal lo i a nungmi ram ah hmuh a si lo. ¹⁴ Rili thuk
nih, 'Ka chungah a um lo,' a ti, Rili te nih, 'Ka sinah a
um lo,' a ti. ¹⁵ Sui in cawh khawh a si lo i a man cu ngun
in thlai khawh a si lo. ¹⁶ Ofir sui in a man tuak khawh a
si lo i Oniks le lapis lazuli lungvar zongin tuak khawh a
si lo. ¹⁷ Sui le thlalang nih an tluk kho lo i Sui thi-
ang hawn zong nih a thleng kho lo. ¹⁸ Koral lungvar le al-
abaster lungvar hna cu chim awk tlak an si lo; Fimnak
cu lungvar man sung nakin a cungnung deuh.
¹⁹ Ethiopia ram topaz lungvar nih a tluk kho lo i Sui thi-
ang zongin a man tuak khawh a si lo. ²⁰ "A si ahcun,
fimnak cu khuazei in dah a rat kun? Hngalhthiamnak a
hram cu khuazei ah dah a si kun? ²¹ Vawlei cung i a
nungmi thil ah a hmu khotu an um lo i Thli lak i a
zuangmi va hna zong nih an hmu kho lo. ²² Thihnak le
Rawhrlnak nih an i thawh i, 'A kong hi biachawkvai
lawngin kan theih,' an ti. ²³ "Sihmanhsehlaw cuka
kalnak lam cu Pathian nih a hngalh i Amah
lawnglawng nih a hram cu a hngalh. ²⁴ Zeicahtiah
vawlei deng tiang khan a hmuh khawh i Van tang i a
ummi thil vialte kha a hmuh dih hna. ²⁵ Thli cu a rihnak
a pek i ti cu tahnak in a tah hna i ²⁶ Ruah caah phung le
lam kha a ser hna i Khuari nimtlau cu lam a serpiak
hna tikah khan; ²⁷ Kha caan hmanh ah khan fimnak cu
a rak hmuh cang i A man a rak tuak cang i a rak thlai
cang. ²⁸ Cun minung cu a thawh i, 'Zohhmanh, Pathian
ṭih hi fimnak cu a si, ṭhat lonak hrial hi hngalhthi-
amnak cu a si,' tiah a ti," a ti.

29 Cun Job nih a biachimmi cu a thawh than i:
² "Maw, hlan lio thla hna chung i ka rak um ban-
tuk khan um ning law ka hei duh dah! Pathian nih a
rak ka zohkhenh lio caan i ka rak um bantuk khan; ³ Ka
lu cung i a meiinn a rak ceu i cu ceunak thawng i mui
lak i ka rak kal khawh bantuk khan; ⁴ Ka chan lailing i
ka rak si bantuk khan; Pathian nih ka inn cu a rak huh-
phenh i ⁵ Lianngan Bik cu ka sinah a rak um i ka salle
hna cu ka pawngkam ah an um i, ⁶ Ka lam cu cawhnuk
in an luan i Lung chungin chiti an rak puut lio bantuk

kha si kho ning law ka hei duh dah! ⁷ Khua hauka i ka va kal i zapi thutnak hmun i ka va thut tikah khan, ⁸ Tlangval hna kha an ka hmuh tikah an kim i upa hna kha an tho i an dir; ⁹ Bawi hna kha holh an i sum i an kut in an kaa an i hup; ¹⁰ Tuavon hna aw kha a dai i mi kip nih holh loin an um. ¹¹ "Ka kong a theimi paoh nih ka thatnak lei in an rak chim, A ka hmumi paoh nih ka thatnak tehte tha an rak si. ¹² Sifakmi kha bawmh herh in an au tikah ka bawmh hna i, Chanhtu ngei lomi ngakthah kha ka chanh hna. ¹³ A thi dengmangmi nih a thangthatmi cu keimah ka rak si i, Nuhmei, lunglawmhnak in hla a saktertu cu keimah ka rak si. ¹⁴ Dinnak cu puan bantukin kaa aih i, Biading cu ka caah puan le ludomh bantuk an rak si. ¹⁵ Mitcaw hna caah mit ka rak si i, Kebai hna caah ke ka rak si. ¹⁶ Sifakmi caah an pa ka rak si i, Khual kha an bia ka rak chimpia kha. ¹⁷ Mithalo mi hna cu an hao kha ka rak thlongh hna i, An ha in an i sehmi kha ka rak chuh hna. ¹⁸ Khi tikah, 'Ka lianhnngannak cu zor lo tein ka thi lai i, Ka chan chung ni hna cu thetse zat in relcawklo an si lai; ¹⁹ Ka hram cu ti leiah khan a zam lai i ka nge cungah khan dapti an um lai; ²⁰ Kaa tlaihi mi ka likuk cu a thar zungzal lai i, Ka kut chungah thal cu timh cia in an um zungzal lai,' tiah ka rak ruah. ²¹ "Zeidah a chim lai ti tein an ka ngaih i, A ruahnak kha zeidah a si ngah tiin dai tein an ka ngan. ²² Ka chim hnuah ahohmanh nih an chim than ti lo, Ka bia cu an cungah nem tein a tla. ²³ Ka bia cu ruah an hngah bantukin an hngah i, Thal ruah an din bantukin an din ²⁴ Ka merhhnawh hna tikah an lung a thawng i, Ka mithmai ceu kha an hmuh tikah an hmaichiatnak kha a lo. ²⁵ An haotu bik ah ka thu i an kalnak ding lam kha ka khan, Ralkap hna he a riakmi siangpahrang bantukin khan. Ngaihchiami hna a hnemtu bantuk zong ka si.

30 "Sihmanhsehlaw atu cu keimah nakin a no deuhmi hna nih cawhdeh awkah an ka nih, An pale hna cu ka tuurun cawngtu uico hna tluk fang i ka rak relmi an hei si ko tung hnga. ² Annih cu an tha a tum cang caah a thawngmi an baan cu ka caah zeidah an thathnem? ³ Rawltam in der fialfual in thetse ram i thinghram kha an teuh; ⁴ Rawl caah cite kung le hlingkung hnah kha an tawh hna i hmunphiah kung hram kha an cawh hna. ⁵ Minung sinin daw i an si i mi-fir bantukin auhnawh an si; ⁶ Horkuang chung le vawlei kua chung le lungpang kua chungah khua an sa. ⁷ Saram bantukin burbuk chungah an ai i hlingbur toiah an i pum, ⁸ Zeiruaramlo tefa rual, minung sinin thawlm i an si. ⁹ "Sihmanhsehlaw atu cu hi hna hi hla a ka sakhnawhtu kha an si cang i Khua chung i mi kip ceihmi i a ka sertu cu an si. ¹⁰ An ka huat i an ka hrial, ka hmaiah cil hmanh an ka chak ngam. ¹¹ Pathian nih ka liza cu a dorh i a ka thumh caah, Ka hmai i an i sum tawnnak kha an hlonh cang. ¹² Ka orhle i kam in a bu in an ka nam cutmat, Raltuknak chuntlung an ka

serhnawh, ¹³ Keimah hrawh awkah ka ralhau kha an chimh hna i dawntu zehmanh um loin an ka kaihnawh. ¹⁴ A awnnakpi cun an rung lut i a ril in an rung ril lulhmalh. ¹⁵ Tihnung nih khan an ka tlunhnawh chin luaimai i Kaa ruahchihmi kha thlitu choih bangin a choi i Teinak kaa ruahchanmi cu minmei bangin a tian. ¹⁶ Cucaah ka si a vang i ni fate in harnak nih a ka tlaih. ¹⁷ Zan ah fahnak nih ka ruh a ka tam i a ka teuhtu fahnak kha dinh a hngal lo. ¹⁸ Ka puan in fak piin a ka tlaih i ka angki hngawng in thaw chuah kho loin a ka reh. ¹⁹ Pathian hrimhrim nih nawncek chungah a ka hlonh i leidip le vutcam bantuk ah ka cang. ²⁰ "Nangmah cu kan auh i na ka let lo, Zaangfah hal awkah kan dirhnawh i, zehmanh ah na ka rel fawn lo. ²¹ Ka cung i harnak tuah awkah na ka merhnawh i Huatnak in ka cung i harnak tuah awkah na ka zulh lengmang; ²² Na ka tlaih i thlitu lakah na ka thutter i Thlichia nih heh tiah a ka den. ²³ Minung a simi paohpaoh ca i na chiahmi hmun, thihnak ah cun na ka kalter lai ti kha ka hngal. ²⁴ Sihmanhsehlaw a kut a zaomi awkhlawh ka bawmh lomi hna an um lo. ²⁵ Harnak a tongmi hna caah khan ka tap tawn lo maw? Sifakmi caah khan ka ngaih a chia tawn lo maw? ²⁶ Sihmanhsehlaw thatnak ka kawt tikah chiatnak a ra, Ceunak ka hngah tikah muihnak tu a ra. ²⁷ Ka thin hi a vamh in aa vam i a dai ziar bal lo; Harnak ni hna cu keimah ton awkah an ra. ²⁸ Hnabeidong le hawikom zehmanh ngei loin kaa chaw ko, Mi zapi pumhnak ah ka dir tikah, bawmhak hal ceo ah a si ko. ²⁹ Ram ui cu ka unau a si ko cang, ostrik va cu ka hawi a si ko cang. ³⁰ Ka cuar cu an nak dihi an kok, ka pum cu ni lin nih a ka kangh. ³¹ Ka tingtang cu ngaihchiatnak hlasaknak ah an cang i ka thonglawi cu a tapmi hna aw he aa tlak in tum a si cang.

31 "Ka mit kha, ngaknu na ngia hrimhrim lai lo, tiah ka ti. ² Cunglei i a ummi Pathian sinin ka co-vo cu zeidah a si lai i Cungsang i a ummi Lianngan Bik sinin ka ro cu zeidah a si lai? ³ Vanchiatnak nih hin mid-ing lomi a tlunhnawh hna lo maw? Chiatnak nih hin that lonak a tuahtu a tlunhnawh hna lo maw? ⁴ Sihmanhsehlaw Pathian hrimhrim nih ka lam kha a zoh hna in ka ke hlan vialte kha a rel dihi hna lo maw? ⁵ "Lih in rian tuannak ah kaa tel lo i hlennak lam kha ka zul lo," tiah chiat ka ser. ⁶ Pathian nih dinnak cuaithlainak ah cun ka thlai seh law ka soal lo kha a hngal ko lai. ⁷ Lam khan ka ke hlan cu a pial i ka lung nih ka mit kha a zulh i ka kut ah hin hnawm aa benh ahcun, ⁸ Ka tuhmi cu midang nih ei hna seh law ka cinthlakmi cu phawi si ko seh. ⁹ Cun nu dang nih ka lungthin kha a ka lak i ka innpa innka in ka hngah ko a si ahcun, ¹⁰ Ka nupi cu midang sal ah cang seh law midang nih ihpi ko hna seh. ¹¹ Sihmanhsehlaw cucu thil tha lo, phung hmai i sualnak, ¹² Ka cinthlakmi vialte a kangh i a hrawk dihtu ding mei a si. ¹³ Ka salpa siseh, ka salnu

siseh, ka cung i an phunzai tikah an bia ka lakpiak hna lo ahcun, ¹⁴ Pathian a langh tikah zeidah ka buah kun lai? Biahlnak a ser tikah zei in dah ka leh lai? ¹⁵ Paw chung i a ka sertu nih cun anmah cu a ser ve hna lo maw? Pathian pakhat nih paw chungah a kan ser cio a si lo maw? ¹⁶ Sifakmi nih a duhmi kha sian loin ka um i nuhmei mit kha ka zetter i, ¹⁷ Ngakṭah kha pek ve loin keimah lawng nih ka rawl kha ka ei i — ¹⁸ A ngakchiat lio tein a ka upatmi ngakṭah, a chuahka in ka zohkhenhmi kha — ¹⁹ Puan ngeih lo ruangah a thimi ka hmuh i, i aih awk a ngei lomi misifak ka hmuh i, ²⁰ Cu pa cu ka tuuhmul in lumnak a hmuh lo caah amah nih cun thluachuahnak hmu ko, a ka ti lo ahcun, ²¹ Zung ah mi nih an ka bawmh sawk lai tiin ngakṭah cungah ka kut ka hler ahcun, ²² Ka liang hi a hram in tlong seh law Ka ban cu a hliahhlok in i phawi seh. ²³ Pathian ṭihnak cu ka cungah a um i a lianhangannak cu ka ṭih caah hi thil cu ka buah ngam hna lo. ²⁴ Rum-nak kha kaa bochan bal lo i, thilri in ka rumnak ah uarthlarnak zong ka ngei lo. ²⁵ Ka chawva a tam caah le ka rumnak a karh caah kaa lawm i ²⁶ Ni cu a tlan tikah ka zoh i thlapa cu a sunparnak in a kal tikah ka zoh i, ²⁷ Ka lung cu a pingah kalpi a si i anmah upatnak in ka kut ka hler hna ahcun, ²⁸ Hi hna hi, biacehtu hna nih dan an tat awk ṭhat lonak an si ko hnga, Zeicahtiah cunglei Pathian sinah zumh awk tlak loin ka rak um a si hnga. ²⁹ Ka ral nih fahnak an in tikah kaa lawm bal lo, rawhrlnak an ton tikah, diriam in ka um bal lo; ³⁰ An thih nakhnga tiin thlacamnak in sualnak ka buah bal lo. ³¹ Ka sin i rian a ṭuanmi dihlak nih, khualtlung ka donh bal hna lo le ³² Khualtlawngmi kha ka inn chungah ka riahter hna i khualak lam ah ka riahter bal hna lo kha an hngalh. ³³ - ³⁴ Zapi congohi kha ṭih in ka minung hawi nihsawh kha ka phan caah Midang nih ṭhat lonak an buahmi an thuh bangin ka thup bal maw? Ka sualnak cu keimah theih awk lawngah ka chia bal maw? ³⁵ Keimah chanhtu dingah tehte pakhat lawngin i kawh ko ning. Lianngan Bik nih taza a ka cuainak cu chim ko seh. Sual a ka puhtu nih a ka puhnak bia kha ca in rak ṭial seh law cu, dai tein ka rak um hnga lo i inn chungah ka rak i benh ko hnga lo. ³⁶ Ka liang in ka rak i put hnga i bawi luchin bantukin ka rak i chih hnga; ³⁷ Ka rak umtuning vialte kha ka chim hnga i Cucu zung ah khan keimah chanhnak ding caah ka chim hnga. ³⁸ Ka vawlei nih khan keimah cu a ka chalh i a lei rinkuar hna nih khan an ṭahpi i, Man pek loin a chung chuakmi thil kha ka ei hna i ³⁹ Tangka a ka coihtu kha lungsi loin ka buah hna ahcun, ⁴⁰ Changvut can ah hling kho hna seh law barli can ah belh kho ko hna seh," tiah a ti. Job bia cu an dong.

32 Job nih amah aa hmuhnak ah cun miding ka si aa ti peng caah hi mi pathum hna nih hin a bialeh cu an ngol. ² Khi tikah Buz mi Barakhel fapa Elihu, Ram innchungkhar chung mi a simi kha a thin a

hung. Job cungah cun a thin a hung, zeicahtiah Pathian nakin amah kha a ding deuh ah aa ruat i cun ³ Job hawile pathum hna cung zongah khan a thin a hung, zeicahtiah Job cu na palh tiah an ti nain lehnak an hngal lo i Pathian lehnam kha a palh an lawhter. ⁴ Annih cu amah nakin upa deuh an si caah Job sin i bia an chim ah khan Elihu cu chim loin aa sum. ⁵ Sihmanhsehlaw an pathum in an let kho lo ti kha a hmuh tikah a thinunnak kha aa sum kho ti lo. ⁶ Cucaah Buz mi Barakhel fapa Elihu nih cun aa thawh i, "Kei cu kum in a nomi ka si i nannih cu upa nan si, Cucaah kaa sum i nan hmai i ka hngalhnak langhter kha ka ṭih.

⁷ Keimah le keimah cu, 'Kum le khua a saumi nih chim ko hna seh, chan a saumi nih chim ko hna seh,' kaa ti.

⁸ Sihmanhsehlaw Pathian thlarau cu minung chungah a um i Lianngan Bik thaw nih hngalhnak cu a pek hna.

⁹ Upa lawng hi a fimmi an si lo i a dik a hngalmi hi a tarmi an si theng lo. ¹⁰ Cucaah cun, ka bia hi ngai buah u, kei zong ka ruahnak ka chimter ve buah u, ka ti.

¹¹ Zohhmanh u, chim awk nan i dahhriah lengmang lioah khan nan bia kha kan ngan hna i Nan ruahnak aphichuak zeidah a si lai ti kha ka ngaih. ¹² Aphi nan chuahmi kha ṭha tein ka rak ngaih, Sihmanhsehlaw Job cu a dong khotu nan um lo i a bia a let khotu zong nan um lo. ¹³ Cucaah kanmah nih fimnak cu kan hmuh cang, ti hlah u. Minung nih si loin Pathian nih a leh lai.

¹⁴ Nanmah bantukin bia thiam kaa tim lai lo, nan lehning in leh zong kaa tim lai lo. ¹⁵ Hi mi hna hi an hnabei a dongh i let kho ti loin an um i zeihmanh chim awk

ngei loin an um i, ¹⁶ Holh awk an theih ti lo caah hin, chim loin maw ka um rih ko lai? An dir ko i an leh ti lo caah ka ngan ko lai maw? ¹⁷ Kei zong leithuan awk ka ngei ve, ka ruahnak cu ka langhter ve lai. ¹⁸ Zeicahtiah bia in a khah in ka khat i ka chung thli nih a tawn in a ka tawn. ¹⁹ Zohhmanh, ka lung cu thawchuahnak awng a kawlm mitsur hang bantukin a um i Saphaw zucua thar bangin keh hnik aa zal. ²⁰ Damnak ka hmuh nakhnga ka chim lai, Ka ka cu ka an lai i ka leh lai.

²¹ Duhdanhnak kha aho cung hmanh ah ka ngei lai lo i Pathian siseh, minung siseh, ahohmanh ka fak hna lai lo. ²² Zeicahtiah fak cu ka thiam ṭung lo i a ka Sertu nih a ka donghter zau sual hnga.

33 "Atu cu Job, ka chimmi hi thei buah, ka bia vialte hi ṭha tein ngai buah hna. ² Zohhmanh, nangmah lehnak cu timh cia in ka um ko; Bia cu ka lei par ah an um ko. ³ Hngalh bu tein ka chim kha ka lung nih a hngalh i Ka hmur nih an hngalhmi cu hmaan tein an chim. ⁴ Zeicahtiah Pathian thlarau nih a ka ser i Lianngan Bik thaw nih nunnak a ka pek. ⁵ Na ka leh khawh ahcun ka let buah, Ka hmaiah na bia cu a ning-cang tein tiang buah hna; Na dir hmun i serh buah.

⁶ Pathian mithmuh ahcun, kei zong nangmah bantukte ka si ko; Tlak pei khat ceo ka si ve ko. ⁷ Na ka ṭihnak nih na thin an phanter awk a herh lai lo, Ka kut nih an

nenhnak zong na cung i a rih awk a herh lai lo. ⁸ Na chim awk hnga vialte cu na chim cang i ka theih cang; Na bia thawng cu ka theih cang hna: ⁹ 'Ka thiang, sual-palhnak ka ngei lo, soiselnak ka ngei lo i that lonak ka chungah a um lo. ¹⁰ Sihmanhsehlaw Pathian nih a palh ah a ka chiah tawn i a ral ah a ka rel; ¹¹ Ka ke cu hreng a kenh hna i ka tuahmi vialte cu a ngiat dih hna,' na ti. ¹² "Zohhmanh, hihi kan lehnak a si lai: Na palh. Pathian cu mi nakin a ngan deuh; ¹³ Zeicahdah, ka bia cu zeihmanh a ka let lo, tiin amah cu na mawhchiat len ko? ¹⁴ Amah cu a let khomi ahohmanh an um tung lo. Asi, Pathian nih voi khat a chim hnuah cun, cu a chimmi fehter thannak caah a voi hnihnak a chim than ti tung lo. ¹⁵ Mang ah, zan i langhnak an hmuhmi ah, Mi cung i mitkuh thu a tlun tikah, An ihkhun cung i an i hngilh hluahmah lioah, ¹⁶ Khi tikah mi cu Pathian nih an hna kha a hunpiak hna i Ralrinnak a pekmi hna nih an thin a phanter hna. ¹⁷ - ¹⁸ A thi khomi minung cu aa porhlawtnak kha kham awkah le Khor chung i vung tlak ding khan tlaih awkah le Thihnak tiva tan donh awkah khan Nuncan thalo i a nunnak khan a merter. ¹⁹ Minung cu a ihkhun cung i fahnak a inmi le A ruh chung i fahnak a hmuhmi zongin chimhhrin a si tawn; ²⁰ Rawl kha a fih i a mertak i A or nih rawl thaw bikbik hmanh kha a duh hna lo. ²¹ A titsa cu uai hnianghnuang in a um i a ruh hna cu an i liklok dih. ²² A thlarau cu Khor a phan dengmang i a nunnak cu thihnak a phortu hna sin kha a phan dengmang. ²³ Sihmanhsehlaw amah caah vancungmi pakhat, thong khat lak i pakhat, Pathian le minung karlak i remnak sertu a um i, Minung nih thatnak a tuahmi kha a langhter i, ²⁴ A thi khomi minung cu a co awk hnga kha petu ding a um ahcun, 'Leet than ko, Khor chungah cun vun kalter hlah, A tlanhnak man cu ka hmuh cang,' a titu a um ahcun, ²⁵ Cu pa cu a tlanval lio nakkhan a titsa a tha deuh lai i a thawn siling te ah khan a kir than lai. ²⁶ Cun Pathian kha ka zaangfah ko tiah a nawl i Na hmai kha ka hmuhter law lawmhnak in ka au lai, tiah a nawl ahcun, ²⁷ Cun mi vialte hmaiah, 'Ka sual cang, Dinnak kha dinlonak ah ka ser cang i cu-cu ka rak ruat bal lo,' a ti ahcun, ²⁸ Khor chung i vung kalnak khan aa khamh i a nung i ceunak kha a hmu. ²⁹ Hi thil vialte hi Pathian nih minung cungah a tuah lengmang tawn ko, ³⁰ Nunnak ceunak tling cu hmuh awkah Khor chungin a chuah than tawn hna," tiah a ti. ³¹ "Maw Job, na hna chi tuah, ka bia kha ngai tuah; Dai tein um law ka chim lai. ³² Chim awk zei na ngeih ahcun ka let tuah; Chim tuah, zeicahtiah nangmah kha thiamcoh kan duh. ³³ Sihmanhsehlaw chim awk zeihmanh na ngeih lo ahcun ka bia ngai tuah; Dai tein um law, fimnak kan cawnpiak lai," tiah a ti.

34 Cun Elihu nih a bia cu a peh i: ² "Ka bia hi thei tuah u, nannih mifim hna, Nan hna ka chit tuah u, nannih saupi hngalhnak a ngei cangmi hna; ³ Dang

nih rawl kha a teh bantukin hna nih bia kha an hnek-sak ve hna. ⁴ A dikmi kha kanmah tein i hneksak u sih, A tha taktakmi kha kannih nih i khiak sih. ⁵ Zeicahtiah Job nih aa thawh i, 'Kei cu sualnak ka ngei lo i Pathian nih ka dinnak kha a ka lakpiak; ⁶ Ka ding ko nai kei cu lihchim ah rel ka si; Ka hma cu damh khawh ding a si lo, phungbuarnak zeihmanh ka tuah lo nain,' a ti. ⁷ Job bantuk hi mi zeital an um bal maw? Holh dawh lo kha tihal in a haal i ⁸ Hawikom thalo he khual tlawn a duh i mithalo hna he a kal ti tawnmi kha? ⁹ Zeicahtiah amah nih cun aa thawh i, 'Pathian cung i i lawmh nih hin minung caah zeihmanh thatnemnak a tuah lo,' a ti. ¹⁰ "Cucaah ka bia thei tuah u, nannih hngalhthiamnak a ngeimi hna, Pathian nih cun that lonak a tuah naisai lai lo i Lianngan Bik nih cun palhnak a tuah naisai lai lo. ¹¹ Zeicahtiah mi cu an rianthuaning bantukin a lehrulh hna i An ziaza ning bantukin an cungah a tlunter. ¹² Biangai tein, Pathian nih that lonak a tuah lo i Lianngan Bik nih dinnak cu a merh lo. ¹³ Aho nih dah amah cu vawlei hi na zohkhenh lai tiah nawl an pek i a cungah vawlei pumpi hi an khinh? ¹⁴ A thlarau kha amah sinah a kirter than i nunnak petu thaw kha sinah a kawh than ahcun, ¹⁵ Titsa vialte cu hmunkhat ah an rawk dih lai i minung cu leidip ah a kir than ko lai. ¹⁶ "Cucaah Job, hngalhthiamnak na ngeih zinpan ahcun, mah hi thei tuah; ka chimmi cu ngai tuah. ¹⁷ Dinnak a huatu nih cun uktu a si kho bal hnga maw? ¹⁸ A ukning a that tuk caah, bawi hmanh kha, 'Santlai lo,' a ti kho i, Tuavon hmanh kha, 'Zei thahnem lo,' tiah an hmai hrimhrim ah a ti ngam i, ¹⁹ Bawi kha a duhdanh hna lo i mirum kha misifak hna nakin a upat hlei lomi siangpahrang cu, Nangmah nih sual na phawt ko maw? Zeicahtiah annih cu an dihlak in Pathian sermi an si, ²⁰ Hmakhatte ah zantim ah a thi khomi an si; A tawng hna tikah mirum cu an lo ko, Mithawng hna cu minung kut in si loin an lo ko. ²¹ A mit in minung an lam cu a zoh i an kehlam vialte cu a hmuh dih. ²² Thil thalo tuahtu hna an i thuh khawhnak dingah Thihnak thladem a um lo i a thukmi muihnak zong a um lo. ²³ Pathian hmai i biaceih awk i chuah awk ah minung ca i tinhmi ni a um lo. ²⁴ Dothlatnak kha zeihmanh a tuah lo, sihmanhsehlaw a thawngmi kha a hrawh hna i an hmun ah midang a chiah hna. ²⁵ Cucaah an tuahmi vialte kha pakpalawng ah a canter i Zan ah khan a merhnawh hna i an kuai dih. ²⁶ An that lo ruangah a tuk hna i zapi hmuh hngan ah a chimhhrin hna. ²⁷ Zeicahtiah amah nawl ngaih kha an ngol i a lam kha zei ah an rel lo. ²⁸ Khi tikah sifakmi aunak kha a hna chungah a phan i hremmi hna aunak kha a theih. ²⁹ - ³⁰ Dai tein a um zongah aho nih dah sual an phawt khawh lai? A hmai kha a thuh tikah aho nih dah an mawhchiat khawh lai? Lung a khongmi miphun le a mi vialte hna cungah, Pathian zei i a rel lomi siangpahrang kha an bawi i a ser bel ah zeitindik a si hnga? ³¹ "Abiana ah,

Pathian cu hei i thawh law, Ka luan cang, that lonak cu ka tuah ti lai lo; ³² Santlai lomi misual ka si ko, nangmah nih lam ka hruai, That lonak ka tuahmi paohpaoh kha zeihmanh ka tuah ti lai lo,' hei ti law ³³ Hi na bia thawng hin amah na hlawtnak cu an ngai-hthiam lai maw? Keimah nih si loin, nangmah nih naa khiah awk a si; Sihmanhsehlaw zeitindah na leh khawh lai? ³⁴ Mifim mi nih cun hitin an ti lai i Ka chimmi a theitu mifim hna nih cun hitin an chim lai. ³⁵ 'Job nih hin hngalhnak ngei loin a chim, a chimmi ah hin sul-lam a um lo. ³⁶ Bialehnak a chimmi hi miṭhalo mi hna bialehnak bantuk a si ve caah hin Zawnruah lo tein hneksak si ko seh. ³⁷ Zeicahtiah sualnak ah hin ralhawhnak a chapchih i Pathian kha dong loin a thangchiat,' " tiah a ti.

35 Cun Elihu nih a bia cu a peh ṭhan i: ²⁻³ "Naa thawh i, 'Zeī ṭhathnemnak dah ka hmuh? Rak su-al hmanh ning law, atu ah hin tah cu nalcun ṭhath-nemnak zei ka hmu hlei kun maw?' na ti tikah hin, Mah hihi a ṭhami bia a si tiah ruat in Pathian hmaiah ka ding ko, tiah na ti maw? ⁴ Cucaah nangmah le na sin i a ummi na hawile hna cu keimah nih kan leh tuah hna lai. ⁵ Van khi hei zoh law ruat tuah, Nangmah cungpi i a ummi khuadawm khi zoh tuah hna. ⁶ Na sual a si ah, zeidah amah ralchanh in na tuah khawh? Cun na phungbuarnak cu a tam chin zongah, amah cu zeitindah na ti khawh hlei? ⁷ Na din a si ah, amah cu zei ṭhat-nak dah na pek? Asiloah, na kut in amah nih a hmuhmi zeidah a um? ⁸ Na ṭhat lonak nih cun nangmah bantuk mi lawng hi pei a tongh khawh ko hna cu, Na dinnak zong nih mi fapa hna lawng hi pei a ṭhathnem khawh ko hna cu. ⁹ "Rialnak a tam tuk caah mi cu an au, A ṭhawngmi hna baan ruangah bawmhnak hal in an au. ¹⁰ Sihmanhsehlaw ahohmanh nih, 'A ka Sertu Pathian, zan ah him tein a kan zohkhenh i, ¹¹ Vawlei cung saram nakin fimnak tam deuh a kan pe i Van i a zuangmi va nakin fim deuh in a kan sertu kha khuazei ah dah a um?" an ti lo. ¹² Annih cu anmah nawl lawng kha a duh i aa porhlawmi an si caah An au tikah a let hna lo. ¹³ Pathian nih au sawhsawhnak cu a thei lo i Lianngan Bik nih mah cucu zeihmanh ah a rel lo. ¹⁴ 'A ka hmu lo,' tiah na ti tikah hin na caah a ṭha lo chinchinmi a si. ¹⁵ Sihmanhsehlaw atu cu, Pathian cu a thin a hung lo i mi kha dan a tat hna lo i Hruhnak cu zeirello in a lan-hter ko caah ¹⁶ Job nih bia lolak chim in a ka aa an i hn-gal set ṭung loin bia kha a karhter luaimai ko hna," a ti.

36 Cun Elihu nih khan a peh i: ² "Tlawm tein ka ing rih law ka hmuhsak lai, Pathian lei kap in tlawmte chim awk ka ngei rih. ³ A ka Sertu a ding tinak kha ka chim tikah hin Ka bia bawmtu hi lamhlat piin ka va khawmh hna lai. ⁴ Ka chimmi ah hin lih a um lo, na hmai i a dirmi hi hngalhnak a ngeimi ka si. ⁵ "Pathian nih a sangmi le a ṭhawngmi cu a hrawh hna i Miṭhalo

cu thluachuahnak a pe hna lo. ⁶ Sihmanhsehlaw sifak-mi le retheimi cu an hmuh awk hnga a simi kha a pek hna i Harnak a ingmi hna cu an hmuh awk hnga kha a pek hna, ka ti. ⁷ An bawitṭutdan cung i a ṭhumi siang-pahrang hna khi zoh hna hmanh: Pathian nih lianhn-gannak ṭhawnnak a pek hna tikah an lung a puam. ⁸ Cun na hmuh nolh hna tikah cun hreng kenh an si i sal cikcin in khih an si. ⁹ An ziaza a ṭha lomi kha a mawhchiat hna i An sualnak cu ruamkainak le mi tei duhnak an si kha a hmuhsak hna. ¹⁰ An hna chungah ralrinnak bia kha a pek hna i An ṭhat lonak lam khan kir ṭhan awkah a kawh hna. ¹¹ A bia an ngaih i a rian an ṭuan ahcun, An ni hna cu thluachuak in an hman i an kum hna cu nuamhnak in an hman. ¹² Sihmanhsehlaw an ngaih lo ahcun, vainam in an pam i thihnak tiva kha an tan. ¹³ Mi lungpuam nih cun an thinhun kha an chuahhnawh i Annih kha a ṭem hna tikah bawmhnak hal an duh lo. ¹⁴ Tlanval lioah an thi i an nunnak cu ningzahnak in a dong. ¹⁵ Hremnak a ingmi hna cu hremnak an inmi kha hmang in a chuah hna i, Vanchi-atnak kha hmang in an hna a awnter hna. ¹⁶ "Harnak kha nuamhnak in thlen awk na hmuh tikah, i ralring tuah, Zeicahtiah na hmaiah thil tampi hunh na si i, Cabuai cung i hunmi rawl cu thau in a khatmi a si; ¹⁷ Bi-aceihnak rian na ṭuan lioah mirumpa rawl kha khim tein na ei ahcun. ¹⁸ Zu thawthaw kha a pingah i hru-aiter hna hlah law Ziknawh kha na biakhiahnak kaw-iter hlah. ¹⁹ Na rumnak cu zeitluk hmanh in a ngan ah, cu nih cun zeidah an ṭhathnem lai? Na dir hmun a sangmi zong nih zeidah an ṭhathnem lai? ²⁰ "Ṭih a nungmi zan ah, miphun hna cu an umnak hmun in an loh tikah na thinphang hlah. ²¹ Ṭhat lonak tuah awkah naa mernak hnga lo i ralring tuah, Zeicahtiah cu ruan-gah cun pei harnak in hneksak na si cu. ²² Pathian cu kan cungah lianhnak in a um ko, Amah bantukin aho-dah a nganmi ṭhawnnak a ngei? ²³ Aho nih dah a lam cu an ruahchungpiak i Aho nih dah, na palh, tiah an ti khawh? ²⁴ Mi nih hla in an thangṭhat zungzalmi a rian cu thangṭhat awkah va philh hlah. ²⁵ Mi vialte nih amah cu an zoh cio, mi nih lamhla piin an cuanh. ²⁶ Zo-hhmanh, Pathian cu a ngan tuk i kan hngal kho lo; A kum zeizat a si kha kan rel khawh leng a si. ²⁷ Tidor tete cu rili in cunglei ah a hnuh hna i minmei cu ruah ah a canter; ²⁸ Mah cucu van khin ruah in an rung sur i minung cungah tam piin an tla. ²⁹ Aho tal nih khuadawm an zamning khi a hngal kho maw? A khuadawm chung i khuari hna khi a hngal khotu an um maw? ³⁰ Minmei cu ti cungah a zamter hna i rili hram hna cu a khuh hna. ³¹ Cuticun miphun cu a cawm hna i rawl tampi a pek hna. ³² Ṭek chungah cun mei a khumh i aa tinhmi kha khen awkah nawl a pek. ³³ A thinhun in thlichia kha a thawhter i Thlichia a ra lio ti hngalhtertu lamkaltu cu khuari a si.

37 "Hi zong nih hin ka lung kha a therter i a suk in aa su. ² Pathian aw khuari thawng le a kaa chungin a chuakmi aw thawng cu ngai tuah. ³ Van pumpi toiah a kalter i a nimtlau cu vawlei kil kip a phan; ⁴ Lianhngannak aw in kuarit in a rit caah a awn hluahmahmi aw nih a hun zulh. ⁵ Pathian aw cu a riantuannak ah khuaruahhar a si, Kan hngalhnak nih a phak lomi thil lianngan kha a tuah hna. ⁶ Hawhra cu a thawh i, 'Vawlei ah tla,' a ti; Cun ruahpi kha, 'Fak piin sur,' a ti. ⁷ A aw kha an theih tikah ruahpi cu tampi in a sur thluahmah. Mi kip kha inn chungah a hrenhkhumh hna i a sermi vialte kha zehmanh tuah loin an dir sawhsawh ko. ⁸ Saram cu an bu chungah an lut i an kua chungah him tein an bawk. ⁹ Thlanglei inndal chungin thlichia cu a ra i Chaklei thli nih kihnak kha a ratpi. ¹⁰ Pathian thaw nih tikhal a umter i ti kaupi cu thir bangin an khal. ¹¹ Khuadawm chah pipi cu an chungah ti arawn hna; Khuadawm nih a minmei cu khuazakip ah a t̄hek hna. ¹² Amah nih nawl a pekmi hna kha um khawhnak vawlei cungah hin tuah awkah, Amah hruainak thawngin an i hel lengmang. ¹³ Chimhhrinnak caah maw, a ram t̄hatnak ding caah maw, dawtnak caah dik, Amah nih mah cucu a umter ko. ¹⁴ "Maw Job, mah hi bia hi thei tuah, Dir ta rih law, Pathian nih khuaruahhar thil a tuahmi cu ruat tuah hna. ¹⁵ Zeitindah annih cu Pathian nih an rian kha a t̄uanter hna i, Zeitindah a khuadawm chungin nimtlau kha a lekter ti cu na hngal maw? ¹⁶ Zeicahdah khuadawm cu cunglei ah i nge tein a zam ti kha na hngal maw? Thiamnak a tlingmi a riantuan khuaruahhar a si cu na hngal maw? ¹⁷ Cun thlanglei thli a hung hran tikah vawlei cu a lin a sa i na thlan hripi he naa ciah kha, zeitindah a si tiah na hngal maw? ¹⁸ Amah bantukin van khi na samh kho maw? Thlalang a timi thletmi bantukin a hakmi khi zeitindah a si na hngal kho maw? ¹⁹ Amah sin chim ding bia cu kan cawnpiak tuah ngat, Kannih cu, zeizong vialte kha a muih dih caah kan ruahnak kan pumkhawl kho lo hi ta. ²⁰ Pathian cu, cu tik kha tikah bia na chim awk a si, tiah minung aho tal nih an ti kho maw? Thawng na thanh awk a si, tiah tah nawl an pe kho maw? ²¹ Voi khat cu ceunak cu hmuh khawh loin a um, Minmei le ruah nih khan an phenh; ²² Cun thli a hung hrang i a chem hna i chaklei in sui bantuk ceunak a hung chuak; Pathian cu t̄ihnung lianhnngannak in aa thuam. ²³ Lianngan Bik cu kannih nih kan hmu kho lo; Amah a t̄hawnnak cu kannih nih kan hngalh khawh leng a si, A dinnak cu biading tuah awkah khan a khul a nuar lo. ²⁴ Cucaah mi nih amah cu an t̄ih; Amah le amah ka fim, tiah aa timi cu ze ah a rel hna lo," tiah a ti.

38 Cun Bawipa nih phuchim chungin Job cu a leh i: ² "Hngalhnak aa tel lomi bia in fim chimhnak a muihtertu hi ahodah a si? ³ Na tai i sawmh law pa bantukin dir tuah, bia kan hal lai i na ka leh tuah lai.

⁴ Vawlei hram ka rak ser lioah hin khuazei ah dah na rak um? Na hngalh i na theih ahcun ka chim tuah. ⁵ A hmet a ngan ze ngaw si seh ti kha aho nih dah a khi-ah? Cucu na hngalh awk a si. Asiloah, tahnak hri kha a cungah aho nih dah a zam? ⁶ - ⁷ A dohtu a tung pipi hna cu ze cungah dah an dir? Deirel arfi hna cu hmunkhat ah hla an sak i Pathian fapa vialte hna lunglawm in an au tikah khan, Aho nih dah a killung kha a bunh? ⁸ Rili cu tilian in paw chungin a chuah tikah khan aho nih dah a rak zoh? ⁹ Rili cu khuadawm in puan zual in ka rak zual i minmei chungah khan ka rak tuam i, ¹⁰ A ramri ka serpiak i hrenhnak le innka ka chiah hna i, ¹¹ 'Hi tiang hi na ra lai, hi pin hi cu na kal ti lai lo, Cun hika ah hin aa porhlawmi na tilet hna cu an dong lai,' ka ti. ¹² "Na chuahka in, fingrei cah cu, na caan a si cang tiah na ko bal i Zinglei cu hihi nang hmun a si, tiah na hmuhsak bal maw? ¹³ Vawlei kha a tlang in i tlaih i fizang cu a umnak hmun khan thin awkah, Zinglei cu na cawnpiak bal maw? ¹⁴ Tlak cu minkhenhnak in nam tikah a cungah a mui a hung langh bantukin, Zeizong vialte cu puan bil bantukin an langh ve tiang vankam cu a hun ceuh tikah, ¹⁵ Fizang cu a ceunak kha a lo i arfi cu pakhat hnu pakhat in an lo. ¹⁶ Rili a hna ah na lut bal cang maw? A thuknak hmun tah na phan cang maw? ¹⁷ Thihnak kutka hna cu na sinah phuan an si cang maw? A thukmi muihnak kutka a cawngtu hna cu na hmu bal hna maw? ¹⁸ Vawlei a kauhning hi na hngal maw? Hi vialte hi na hngalh ahcun, ka chim tuah. ¹⁹ Khuazei ah dah ceunak umnak hmun i va kalnak lam cu a si? ²⁰ Nangmah nih annih cu an ram leiah na kalpi kho hna maw? An inn lei lam ah cun na zul kho hna maw? ²¹ Na hngalh t̄heo t̄heo lai, cu caan ah cun na rak chuah cang cu ta, Na chan a sau hringhran cang hi ta! ²² "Hawhra khon-nak inn kha na lut bal maw? Rial khonnak inn kha na hmu bal maw? ²³ Mah cucu harnak ni caah ka khonmi an si i I doh le i tuk ni caah ka chiah hna. ²⁴ Zei lam in dah linhnak cu khuazakip ah t̄hek a si i Nichuahlei thli nih vawlei cungah a kalpi dih hna? ²⁵ "Aho nih dah ruahpi kha kahcham a cawhpiak i Aho nih dah t̄otho caah khan lam a sial? ²⁶ Mi an um lonak ram i ruah surter awkah le, Mi an um lonak thetse ram i ruah cu surter awkah; ²⁷ Cun ram car le ram king hninhnoter awkah le, Vawlei ro ah ram hring chuahter awkah khan, ²⁸ Ruah nih hin pa a ngei maw? Dapti dor hi tah aho nih dah a hrin? ²⁹ Aho paw chungin dah tikhal cu an chuah i van in a tla tawnmi hawhra hi aho nih dah a hrin? ³⁰ Ti cungah khan lung bantukin aa phah i a thukmi cungah khan a khal. ³¹ "Firuk t̄emnak hri cu na t̄em kho maw? Asiloah, Likuk-canthum hri cu na phoih kho maw? ³² Mazzaroth cu an caan te ah na hruai kho hna maw? Fizang cu an fale hna he lam na hmuhsak kho hna maw? ³³ Van a uktu phung hna khi nangmah nih maw na ser hna? Vawleicung thil umtuning a uktu

phung hna hi nangmah nih dah na chiah hna?

³⁴ Nangmah cu ruahpi ban ngaw nih an surh nakhnga, khuadawm khi nawl na hun pe kho hnga maw?

³⁵ Nimtlau cu, kal tuah, tiah na ti ahcun, 'Ka kal lai,' tiah an ti hnga maw? ³⁶ Aho nih dah khuadawm chungah khin fimnak a chiah i minmei cu hngalhnak a pek hna?

³⁷ - ³⁸ Vawlei cu thir bantukin a hah i leitlang hna cu pakhat le pakhat an i sengh dih tikah, Ahodah ruah kha kawh khawhnak dingah le vancung ti khonnak cu phongh khawhnak dingah, fimnak a ngei? ³⁹ - ⁴⁰ An kua ah an bawh i ram bur lakin seh ding sa an bawh lioah, Chiandehpi cu a sa ei ding kha na kawlpia kho in Chiandeh no hna cu an paw na khimter kho hna maw?

⁴¹ Lang-ak cu a fano hna kha rawl lo ruangah an onh lengmang tikah, Aho nih dah rawl a pek hna?

39 "Tlang cung sathar hna nih zeitik ah dah fa an hrin kha na hngal maw? Sazuk nih zeitik dah fa a hrin kha na ngia maw? ² An paw chung kha thla zeizat dah a si na rel kho maw? Cun an hrin caan kha na hngal maw? ³ Zeitik ah dah an bawh i an fale cu an hrin hna i an fale cu an chuah kha na hngal maw? ⁴ An fano tete cu an hung than i ramlak sawhsawh ah khan an tlon i an kal i kir than ti loin an tlah kha zeitik ah dah a si na hngal maw? ⁵ Siria ram i ramlak laa hna cu aho nih dah an duhduh in a tlonter hna? Arabia ram i ramlak laa hna cu aho nih dah luatnak a pek hna? ⁶ Thetse ram cu an umnak ding caah ka pek hna i Cite nelrawn cu an khuasaknak caah ka pek hna. ⁷ Khuapi chung ri-haw kha an rem lo i mawngtu au len thawng kha ngaih an duh lo. ⁸ An tlonnak cu tlang cungah khan a si i a hringmi thil kip kha an kaw. ⁹ "Fungtum nih na ri-an than a duh lai maw? Na satil inn ah a riak duh lai maw? ¹⁰ Amah cu lei rinkuar rinnak ah hri na banh khawh lai maw? Na hnu in lei rinkuar cu leitlang den in a run ngetter hna lai maw? ¹¹ Amah cu a thazang a thawng ko nain naa bochan khawh lai maw? Na rian cu amah kha na rin khawh lai maw? ¹² Amah cu a ra kir lai i na phuhri ah na rawl cu a rak phorh hna lai, tiah na zumh maw? ¹³ "Ostrik va nih porhlaw ngaiin a thla a khawn, A thla le a hmul kha an tlawm tuk caah, ¹⁴ Leidip nih run lumh te ko hna seh tiin vawlei ah a ti cu a kaltak hna. ¹⁵ Ke nih kuai lak in a lamh sual hna lai i Ram sa nih an cilnan sual hna lai ti kha a philh. ¹⁶ A fale cu amah fale lo bangin a thatuat a den hna. A thanak cu pakpalawng a si sual lai tiah phannak a ngei lo. ¹⁷ Zeicahtiah amah cu Pathian nih fimnak kha a pe lo i Hngalhthiamnak kha a tinter lo. ¹⁸ Hmunsang ah arhli bantukin aa chawh i Rangtum le a cung i aa citmi kha zeihmanh ah a rel hna lo. ¹⁹ "Rangtum cu a thawnnak kha nangmah nih na pek maw? A hngawng kha a tuang in na thuamh maw? ²⁰ Khaubaw bangin na pehter maw? A hnar tum thawng cu thihnung a si. ²¹ Nelrawn ah khan a ke a chaih i aa cer, Hriamnam he a rak ummi kha a thazang dih-umnak in a hei nam hna. ²² Ti-

hnung kha a nihsawh men ko i lung dongh a hngal lo; Vainam hmaiah khan a con in a kim lo. ²³ A cungah cun thal bawm kha aa khawng i a tleumi fei le feikawl kha an i lek. ²⁴ A zit in aa zi i aa chaih i muko aw thawng a theih tikah a chak tlaih khawh a si ti lo. ²⁵ Muko thawng a rin tikah a hnar a phit i, I tuknak cu a rim in a theih i haotu pawl an au le an hawhawt cu a theih.

²⁶ "Mupi nih cungsangpi ah a zuan i a thla thlanglei ah a zam cu nangmah nih maw na cawnpia? ²⁷ Langta nih cunglei ah a zuan i cung sangpi ah a bu a ser khi nangmah nawl pek in maw a si? ²⁸ Lungpang cungah a um i a chengmi lungpang himnak hmun ah a bu kha a ser. ²⁹ Khika hmun cun cawi awk kha a ngiat hna; Lamhlatpi ah khin a mit nih a hei hmuh khawh hna; ³⁰ A fale cu thisen in a cawm hna; Saruak umnak hmun ah, khika ah langta cu a um," tiah a ti.

40 Cun Bawipa nih Job cu a thawh i: ² "Minung nih Lianngan Bik he bia an i al tikah hin lungthawng in um awk a si maw? Pathian he bia aa almi nih hin a leh than awk a si hnga maw?" a ti. ³ Cun Job nih Bawipa cu a leh i: ⁴ "Zei rel awktlak a si lomi kei nih hin nangmah cu zeitindah ka leh khawh lai? Ka kut in ka ka kaa huh ah a tha deuh lai. ⁵ Voi khat ka chim cang i ka chim ti lai lo; Voi hnih ka chim cang i cu bantukin ka chim than ti lai lo," a ti. ⁶ Cun Bawipa nih Job cu phuchim chungin a leh i: ⁷ "Na tai i sawmh law pa bantukin dir tuah; Bia kan hal lai i na ka leh lai. ⁸ Nangmah cu na ding lo na ka ti ngam lai maw? Asiloah, nangmah cu na din nakhnga keimah cu na palh na ka ti lai maw? ⁹ Pathian kut bantuk kut na ngei maw? Amah aw bantukin khuarit in na ri kho maw?

¹⁰ "Lianhngannak le hmaizahnak in i fam law Sunparnak le rumra in i thuam tuah. ¹¹ Na thinhunnak cu chuahter law aa porhlawmi paoh cu zoh hna law thum hna. ¹² Aa porhlawmi paoh cu zoh hna law tangah thum ko hna; Cun mithalo hna cu an dirnak ah khan lam hna. ¹³ Leidip lakah khan hmunkhat ah thup dih hna; Hngalh lomi thlan ah khan thup men hna. ¹⁴ Khi tikah nangmah cu, nangmah orhlei kut lila nih an khamh khawh ti kha kan hngalhpi lai. ¹⁵ "Tisartlam, saram vialte bawi khi ruat hmanh, Satil cu ram bantukin a ei hna. ¹⁶ A tai i a thazang le a paw tit i a thawnnak khi zoh hna hmanh. ¹⁷ A mei cu sidar thing bantukin a thom i A phei thahri cu a phiar in an i phiar. ¹⁸ A ruh hna cu dar peng an si, a kutke hna cu thir tluan an si. ¹⁹ "Amah cu Pathian sermi thil hna lakah pakhatnak a si; Amah tluk a simi kha a uk hna. ²⁰ Tlang cung i a tlongmi satil kha a rawl ah a seh hna i Ramlak saram vialte cu a khai dih hna. ²¹ Tumpu bur tangah a baw, phaikung tang le cerh ah aa thup. ²² Tumpu bur nih thladem a demh i tivate inhliam kung nih an kulh. ²³ Ti-va cu a hung lenh zongah a thin a phang lo; Jordan Ti-va nih a ka tiang phan hmanh seh law a duh in aa

chawh ko. ²⁴ Aho tal nih sio in an sio kho maw? A hnar ah rap hri in an thil kho maw?

41 "Leviathan cu nga sio in na hnuk kho hnga maw? Asiloah, hrihruah in a lei na khit hnga maw? ² A hnar cu hri in na thil kho hnga maw? A kha chungah sio na banh kho hnga maw? ³ Ka zaangfah ko tiah an nawl hnga maw? Bianem in, ka nunnak cu ka zuah ko, tiah an lem hnga maw? ⁴ Zungzal in na sal a si nakhnga dingah, nangmah he biakamnakh a tuah lai maw? ⁵ Vate bantukin lente naa celhpi khawh lai maw? Asiloah, hlasak thiammi vate bantukin, na nu hna caah na khih khawh lai maw? ⁶ Chawlettu hna nih amah cu an i cuh lai maw? Chawdawr pawl hna nih an i then-phaw lai maw? ⁷ A cuar cu fei in na chun kho lai maw? A lu cu nga tlaihnakh fei in nan chun kho lai maw? ⁸ Amah cu na tlaih suah a si ahcun, nan i suah len ding kha ruat hmanh; Mah cucu na tuah than duh ti bal ding a si lo. ⁹ "Amah tlaih timh cu hnabei dong a si, pathian hna hmanh nih an hmuh ah an khuaruaah a har lo maw? ¹⁰ A thawh cang ahcun, zeitluk in dah tihnung a si, Ahodah a dir-onh ngam lai? ¹¹ Amah a dotu paoh cu, ahodah hmapu loin a um hna? Van kaupi tangah hin pakhat hmanh an um lo. ¹² "A kutke kong si seh, a thawngmi a thazang kong siseh, a tungtai dawhnakh kong siseh, ka chim rih tuah lai. ¹³ Aho nih dah a puan a leng thuah kha a hawh khawh lai? A thir angki thuah hnih cu aho nih dah a chunh i a hlanh khawh lai? ¹⁴ Aho nih dah a hmai innka cu a hun khawh lai? A ha tian cu tihnung a si. ¹⁵ A keng cu a thuah in aa thuahmi phaw bantuk a si, Teklung vam-pang in kulhmi bantuk a si. ¹⁶ Pakhat le pakhat cu an i naih tuk caah an karlah ah khan thli a lut kho lo. ¹⁷ Pakhat le pakhat kha an i peh dih, an i tlai dih i then khawh an si lo. ¹⁸ A hachiau tikah ceunak an choi uk-mak i A mit hna cu zinglei ceu bantuk khi an si. ¹⁹ A kaa chungin aa hliau duakmakmi mei-alh an chuak i meici an pet lulhmalh. ²⁰ A tlok hluahmahmi um chung bantuk le a kang hluahmahmi phaiphawk bantukin, A hnar chungin meikhu a chuak. ²¹ A thaw nih cun lung meihol kha a alhter khawh i a kaa chungin meizik a chuak. ²² A hngawng ah khan thawnnakh a um i a hmai ah khan tihnak a laam. ²³ A paw cuar cu a chah i zeihmanh nih a khoihverh kho lo. ²⁴ A lung cu lung bantukin a hak, Fangrialnak lung a tanglei u bantukin a hak. ²⁵ A hung thawh tikah mithawng hna kha an thin a phang, A mei a hun vuak tikah, a umtu awk an hngal lo. ²⁶ Vainam nih a phan nain zeihmanh a thahnem lo, Fei zong nih, thal zong nih, feipi zong nih, a zei an poi hlei lo. ²⁷ Thir cu capawl tluk ah a rel i dar cu thing mot tluk ah a rel. ²⁸ Cantiang nih a tei lo, Lungherh chehnakh lung hna cu a caah favai tluk men an si. ²⁹ Anih caah cun tanbo cu phaikung men a si i Feipi a awnh vungmang cu a nih men ko. ³⁰ A paw cuar cu peipahau kuai haar bantuk a si, Rawl velhnakh sobulpi

bantukin nawncek lakah cun a lawn. ³¹ Ti thuk cu um bantukin a tlawhter, Tibual cu kheng chung zihmui hngerh bantukin a hngerh. ³² A kal tikah hin a hnulei in ti a lehmi cu a ceu pah thluahmah i Ti thuk cungah khin, tuuhmul raang vuan lulh hna seh law cu ko cu a lo. ³³ Tihnak zeihmanh ngei loin ser a si caah vawlei cungah hin amah tluk zeihmanh an um lo. ³⁴ Sermi thil vialte, a sang bikbik hna hmanh kha a zawmhtaih hna, Aa porhlaw vemi saram vialte lakah amah cu siang-pahrang a si.

42 Khi tikah Job nih Bawipa cu a leh i: ² "Nangmah nih zeizong vialte na tuah khawh i Na tinhmi cu dawnh khawh a si lo ti kha ka hngalh. ³ Sihmanhsehlaw ka hngalh lomi thil lianngan kha ka chim hna i Kei i hngalh awkah khuaruaahhar tuk a simi kha ka chim hna. ⁴ 'Ngai law ka chim lai, bia kan hal lai i na ka chimh lai.' ⁵ Hna theihnakh lawngin nangmah cu ka rak in theih, Sihmanhsehlaw atu cu ka mit in kan hmuh cang; ⁶ Cucaah keimah le keimah cu kaa hua i leidip le vutcam lakah thu in kaa ngaihchih," tiah a ti. ⁷ Bawipa nih Job sinah bia a chim dih tikah, Teman mi Elifaz kha a thawh i "Nangmah le na hawile pahnih cungah ka thin a hung, zeicahtiah ka kong kha nan chim awk hnga bangin ka sal Job nih a chim bantukin nan chim lo. ⁸ Cucaah cawtum pasarih le tuukawng pasarih in i lak hna u law ka sal Job sinah va kal u law nan caah khangh thawinakh va pechan u; cun ka sal Job nih thla an campiak hna lai, zeicahtiah ka sal Job nih ka kong ah a dikmi bia a chim bantukin nannih nih nan chim lo ruangah nan hruhnakh bantukin nan cungah ka tuah nakhnga lo amah thlacamnakh cu ka cohlan lai," tiah a ti. ⁹ Cucaah Teman mi Elifaz le Shuh mi Bildad le Naamath mi Zofar cu an kal i Bawipa nih a chimhmi hna cu an tuah i Bawipa nih Job thlacamnakh cu a cohlan. ¹⁰ Cucaah Bawipa nih Job cu a vanthatnakh kha a pek than i a ngeihmi kha a let hnih in a pek than. ¹¹ Cun a sinah cun a unau vialte le a farle vialte le hlanlio i amah theihhngalh a rak simi vialte kha an ra i a inn ah cun amah he khan rawl an ei ti; cun a cung i Bawipa nih that lonakh a tluntermi vialte ruangah khan annih nih amah cu an hramh i an hnemh; cun tuu pakhat le sui kutdonghrolh pakhat cio an pek. ¹² Cun Bawipa nih Job cu a chan a donghleikha a thawk lei nakkhan thluachuahnakh tam deuh in a pek i tuu thong hleili, kalauk thong ruk, cawtum tuah thong khat le laapi thong khat a ngei. ¹³ Fapa pasarih le fanu pathum zong a ngeih hna. ¹⁴ Cun upa bik nu cu Jemimah, pahnihnakh cu Keziah, a pathumnakh cu Kerenhappuk tiah min a sak hna. ¹⁵ Vawlei cung dihlakh ah Job fanu tlukin aa dawhmi nu an um lo i an pa nih khan an tale sinah ro a pek ve hna. ¹⁶ Cun hi hnuah hin Job cu kum za khat le kum sawm li a nung i a fapa hna le a fapa hna i fapa hna kha a hmuh hna, chan li tiang.

¹⁷ Cun Job cu tar ngaiin, chan tling cikcek in a nung i a thi.

SALM

1 Miṭhalo hna khuakhannak ah aa tel lo i Misual hna lam zong a zul lo i Pathian a nihsawhmi hna sinah a ṭhu lomi cu Thluachuakmi an si. ² An i lawmh-nak cu Bawipa nawlbua tu ah khan a si i cu nawlbua cu chunzan in an ruat. ³ Tiva kamah a khomi thingkung, a caan hmaan tein a thei a tlai i a hnah a uai bal lomi bantuk an si. An tuahmi thil kip ah khua awng an tong. ⁴ Sihmanhsehlaw miṭhalo cu hi bangin an si lo, Thli nih a chawihmi favai bantuk an si. ⁵ Cucaah miṭhalo hna cu Pathian nih sual a phawt hna lai, misual mi cu mid-ing mi bu chungah an i tel kho lai lo. ⁶ Bawipa nih mid-ing cu an lam kha a hngalh, Sihmanhsehlaw miṭhalo cu an lam kha a rawk lai.

2 Zeicahdah miphun hna nih ral thawhnak khua an khan i An mi hna nih thil ṭhahnem lo dohnak khua an ruah? ² An siangpahrang hna le an uktu bawi hna nih Bawipa le Bawipa nih a thimmi siangpahrang doh awk khua an khan. ³ An i thawh i, "An kan ṭemnak hri kha chat u si law hlonh u sih," an ti. ⁴ Bawipa nih van-cung i a bawithutdan cung khin a run nih hna i capo ah a saih hna. ⁵ Thinhung ngaiin an sinah bia a chim i a thinhunnak nih cun an thin a phanter hna. ⁶ Aa thawh i, "Zion ka tlang thieng chungah ka siangpahrang cu ka chiah cang," a ti. ⁷ "Bawipa nih a chimmi cu ka thanh lai," tiah siangpahrang nih a ti. Cu a chimmi cu hihi a si: "Bawipa nih a ka thawh i, 'Nangmah cu ka fa-pa na si, nihin ni ah hin kan hrin. ⁸ Ka hal law, miphun vialte hi nangmah kan pek dih lai; vawlei hi a dihlak in nangmah ta a si lai. ⁹ Thirfung in na uk hna lai i tlak um bangin na khuai dih hna lai," a ti. ¹⁰ Cucaah siang-pahrang hna, ka bia ngai tuah u, uktu bawi hna, hngal cang tuah u. ¹¹ Bawipa cu ṭih bu tein a rian ṭuan tuah u, therphang in um u law ¹² a hmaiah kun tuah u. Cu ti a si lo ahcun, a thinhunnak kha khulrang in a alhmi a si caah, a thin a hung lai i nan thi sual lai. Amah chungah aa dormi cu thluachuakmi an si.

3 Maw Bawipa, ka ral an tam tuk hringhran, a ka dohtu an tam tuk hringhran. ² An ka thangchiat i, "Pathian nih a bawm lai lo," an ka ti. ³ Sihmanhsehlaw Bawipa, nangmah nih phaw bantukin na ka huhphenh zungzal i teinak kha na ka pek i ka lung na ka ṭhawnter ṭhan. ⁴ Bawipa kha ka auh i a tlang thieng cungin a ka leh. ⁵ Bawipa nih a ka thlim i kaa hngilh, Bawipa nih a ka ven caah him tein kaa hlau ṭhan. ⁶ A ka kulhtu ka ral thong tampi hi ka ṭih hna lo. ⁷ Bawipa, ra ko sawh! Ka

Pathian, ka khamh ko! Ka ral vialte cu na tei dih hna i miṭhalo vialte cu na hrawh dih hna. ⁸ Khamhnak cu Bawipa sinin a rami a si, Bawipa nih a mi cu thlu-achuah pe ko hna seh."

4 Ka au tikah ka let tuah, maw Pathian a ka chan-htu, Harnak chung i ka um tikah nangmah nih na ka bawmh tawn. Atu zong ka zaangfah law ka thla-camnak hi ka theihpiak tuah. ² Nannih minung hna, zeican dah na ka serhsat lai? Zei can dah santlailo thil kha nan duh lai i lihbia kha nan dawi lai? Selah ³ Bawipa nih amah ta si awkah a ka thim i ka auh tikah a ka theih ti kha philh hlah u. ⁴ Ṭihnak ngei u law nan sual-nak kha ngol hna u; hi thil hi nanmah lawng tein nan inn khaan chungah thuk piin ruat tuah u. Selah ⁵ Bawipa cu a hmaanmi raithawinak kha pe u law amah cu i bochan tuah u. ⁶ "Thluachuahnak hmu u si law kan hei duh hringhran dah," a timi tampi an um. Maw Bawipa, kan cungah zaangfahnak run ngei ko. ⁷ Nangmah nih lawmhna na ka pekmi cu, din awk zu tampi a ngeimi le ei awk rawl tampi a ngeimi hna an i lawmhna nakin a ngan deuh. ⁸ Hnangam tein ka it lai i kaa hngilh fawn lai, Bawipa, nangmah lawnglawng nih him tein na ka umter.

5 Maw Bawipa, ka bia hi ka ngaihpiak hna law ka aihramnak hi ka theihpiak tuah hna. ² Ka Siangpahrang le ka Pathian, ka thlacamnak hi ka ngaihpiak tuah. Bawipa nangmah sinah thla ka cam lai; ³ Zinglei ah ka aw kha na ka theihpiak: nichuak kate ah na sinah thla ka cam tawn i na ka lehnak kha ka hngah tawn. ⁴ Nang cu ṭhat lonak tuahnak ah aa lawmmi Pathian na si lo i na hmaika ah ṭhat lonak umter kha na duh lo. ⁵ Miporhla cu na ing kho hna lo i miṭhalo cu na huat hna. ⁶ Lihchim mi cu na hrawh dih hna i mipuarhrang le mihlenhmang cu na nautat hna. ⁷ Sihmanhsehlaw kei cu na dawtnak a nganmi thawngin na inn chungah ka ra lut kho; a thiengmi na biakinn chungah nangmah kan bia kho i na hmaiah ka kun kho. ⁸ Bawipa, ral tampi ka ngei, na duhnak tuah awkah ka hruai law na lam cu ka zulh khawh nakhnga ka hmaiah na lam cu pheiter ko. ⁹ Ka ral nih an chimmi bia cu zeitikhmanh ah zumh khawhmi bia an si lo, Zeicahtiah annih cu mi hrawh lawnglawng kha an duh; an kaa cu chilh lomi thlan bantuk a si i an bia cu hlennak bia le nal bia lawnglawng an si. ¹⁰ Maw Pathian, annih cu sual phaw hna law dantat hna, an i timhmi thil ṭhalo cu

tlinter hlah. An sualnak a tam ca le nangmah an in doh caah annih cu na hmaika in thawl hna. ¹¹ Nangmah ah himnak a hmumi cu an i lawm lai i lawmhna in hla an sa zungzal lai. Nangmah an dawmi cu na huhphenh hna, nangmah thawngin lawmhna taktak an hmu.

¹² Bawipa, na nawl a ngaimi cu thluachuah na pek hna, na zaangfahnak nih phaw bantukin a huhphenh hna.

6 Bawipa, na thinhung hlah law, ka si hlah! Na thinhun in dan ka tat hlah. ² ka baat cang caah ka cungah zaangfahnak ngei ko, ka tha a dih cang caah thazang thar ka pe ko sawh, ³ ka nunnak hi a ning piin a fak, ze i can dah hitihin ka um lai, maw Bawipa ⁴ Maw Bawipa, ka khamh tuah; na ka dawt caah thihnak chungin ka khamh tuah. ⁵ Mithi khua ah ahohmanh nih an in hngal lo, Sheol ah ahohmanh nih an in thangthat kho lo. ⁶ Lungfahnak in ka baa tuk hringhran cang; zanfate ka thahnak ah ka ihkhun cu a cin dih i ka chantling cu ka mitthli nih a chiah. ⁷ ka thah tuk caah ka mit an phing dih i khua hmanh tha tein ka hmu kho ti lo — hi ti i ka umnak cu ka ral hna ruangah a si. ⁸ Nannih that lonak a tuahmi hna, ka kaltak ko u, Bawipa nih ka thahnak kha a theih cang; ⁹ bawmh hal in ka aunak kha a theih i ka thlacamnak kha a ka leh. ¹⁰ Ka ral cu an sung lai i vansang au in an um lai, lungmit in chikkhatte ah an zam lai.

7 Maw Bawipa ka Pathian, nangmah cu ka himnak na si; a ka dawitu vialte hna sin hin ka khamh law ka chanh tuah. ² Cu ti na ka khamh lo ahcun ahohmanh khamhtu ngei loin, chiandehi bantukin an ka hnuh lai i an ka thleh an ka baoh dih ko lai. ³ Bawipa ka Pathian, mi cungah that lonak tuah le ⁴ hawikom rawi le ze i ruangah ti awk um set loin ral cungah that lonak tuah hi, hi hna lakah hin pakhatkhat ka tuah a si ahcun, ⁵ Ka ral nih ka daw hna seh law ka tlai hna seh, ka tu hna seh law ka that hna seh, vawlei ah nunnak ngei loin ka hril ta hna seh! Selah ⁶ Na thinhun in tho tuah, maw Bawipa, ka ral hna thinhunnak kha doh awakah dir tuah. I hlau law ka bawm tuah, zeicahtiah na duhmi cu ding tein biaceih kha a si. ⁷ Mi vialte kha na velchum ah pumhter hna law annih cu cunglei khan run uk hna. ⁸ Bawipa, nangmah cu mi vialte biaceihtu baw i na si. Kei cu mitha le a sual lomi ka si caah keimah lei tanh in biakhiahnak kha tuah ko. ⁹ Mithalo hna that lonak cu kham law mitha cu laksawng in lehrul ko hna. Nang cu a dingmi Pathian na si i minung lungthin le duhnak vialte a hngal dihtu na si. ¹⁰ A ka hupphengtu cu Pathian a si, amah nawl a ngaimi cu a khamh hna. ¹¹ Pathian cu a dingmi biaceihtu a si, mithalo kha sual a phawt zungzal hna. ¹² Mi cu an i ngaihchih lo ahcun Pathian nih a nam aa tat lai. A likuk kha aa hruai i kah colh dingin aa tim; ¹³ A hmual a fak ngaimi a hriam kha aa lak hna i meialh bantuk a simi a cantiang kha aa tinh hna. ¹⁴ Mithalo nih thil thalo a tuaktanning kha ruat hmanh; harnak chuahter ding kha

khua a khan i hlennak kha a tuah. ¹⁵ Vawlei ah khan khor thukpi a cawh i amah lila kha a cawhmi khor ah cun a tla. ¹⁶ Cuticun amah that lonak lila nih khan harnak a pek i amah puarhrannak lila nih khan fahnak a pek. ¹⁷ Bawipa cu dinnak a tuahmi ruangah ka lawmh lai, Cung Nung Bik Bawipa cu hla in ka thangthat lai.

8 Maw Bawipa, kan Bawipa, Na lianhnangnak cu vawleicung dihlak ah hin a lang ko! Nangmah thangthatnak hi van tiang a phan i; ² ngakchia le bawhte nih hla in an sak. Na ral hna khamkanhnak ah ralruang na ser i, na ral le nangmah an huatu hna rak donhnak ah ralhau na ser. ³ Nangmah na sermi van le an hmun ciote ah na chiahmi thlapa le arfi hna khi ka zoh tikah, ⁴ minung hi zaidah a si i na hnakkah ah na tenh? Minung menmen a simi hi zaidah a si i a zawn na ruah? ti hi ka ruat. ⁵ Nangmah lawnglawng hi a cungah a ummi na si i sunparnak le upatnak cu a lu ah na chinh. ⁶ Na sermi thil vialte a uktu ah na ser i zeizong vialte hna dihlak cungah khan na chiah: ⁷ tuu le caw le ramlak saram hna, ⁸ va le nga le rili chung thilnung vialte zong, an dihlak in a tangah na chiah hna. ⁹ Maw Bawipa, kan Bawipa, na lianhnangnak cu vawleicung dihlak ah hin a lang ko!

9 Bawipa, ka lungthin dihlak in nangmah cu kan thangthat lai, nangmah nih khuaruahhar thil na tuahmi vialte cu ka chim lai. ² Nangmah thawngin lunglawm in hla ka sa lai, maw Cung Nung Bik, nangmah cu kan thangthat lai. ³ Nangmah na langh tikah ka ral cu an i let, an tlu i an thi. ⁴ A dingmi biaceihtu baw bantukin na bawithutdan cungah na thu i keimah lei tanh in biakhiahnak kha na tuah cang. ⁵ Lawkihmi kha sual na phawt hna i mithalo kha na hrawh hna, annih cu hngalh than, ti a um ti lai lo. ⁶ Kan ral cu an dih cang, an khua cu na hrawh cang hna i a philh in philh an si dipdep cang. ⁷ Sihmanhsehlaw Bawipa cu zungzal in siangpahrang a si ko; biaceihnak tuah awakah a bawithutdan cungah cun a thu. ⁸ Dinnak in vawlei kha a uk i biading in mi kha an bia a ceih hna. ⁹ Hremnak a ingmi hna caah Bawipa cu himnak hmun a si i harnak caan ah ralruang fek a si. ¹⁰ Maw Bawipa, nangmah an hngalmi nih cun an in bochan lai, nangmah sinah a rami cu ahohmanh na dawn bal hna lo. ¹¹ Zion ah a ummi Bawipa cu hla in thangthat u, a tuahmi thil kha miphun kip chim hna u. ¹² Pathian nih hremnak a ingmi kha a philh hna lo i an aunak kha a philh lo: an cung i that lonak a tuahtu kha dan a tat hna. ¹³ Maw Bawipa, ka zaangfah ko! A ka huatu nih zeitluk in dah ka cungah that lonak an tuah kha ka hmuhpiak tuah. Bawipa, thihnak chungin ka chuah law ¹⁴ Jerusalem khuami hna hmaiah ka dir lai i nangmah kha ze i ruangah dah kan thangthat ti vialte kha ka chimh hna lai. Nangmah nih na ka chuah caah ka lung aa lawm lai. ¹⁵ Lawkihmi nih khor an cawh i anmah an tla; rap an chiah i anmah an i foi. ¹⁶ Ding tein

bia a ceihnakh ah khan Bawipa cu amah le amah aa phuung i miṭhalo hna cu anmah tuahnakh lila ah khan an i foih. Higgaion. Selah ¹⁷ Miṭhalo vialte hna le Pathian a hlawmi vialte an donghnakh cu thihnakh a si. ¹⁸ Mi-pam cu hrelh an si zungzal lai lo i hremmi cu ruahchan awk ngei lo an si zungzal lai lo. ¹⁹ Bawipa, ra tuah, mi nih zeirello in in um hna hlah seh! Lawkihmi cu na hmaiah chuahter hna law an bia ceih hna. ²⁰ Maw Bawipa, annih cu an thinphanter hna, minung menmen an si kha hngalhter hna. Selah

10 Maw Bawipa, zeicahdah lamhla tuk ah na um? Zeicahdah harnakh caan ah naa thuh? ² Miṭhalo cu an ruam a kai i misifakh kha an hrem hna; anmah nih an chiahmi rap ah khan i foih hna seh. ³ Miṭhalo nih a duhnakh ṭhalo kha aa porhlaw i hakkaumi nih Bawipa kha a vawhphamh i a hlawt. ⁴ A ruam a kai caah miṭhalo nih cun aa thawh i, "Pathian nih cun dan a ka tat lai lo, ka duhnakh ṭhalo kha a zeihmanh a poi lem lai lo," a ti. Miṭhalopa nih a ruahmi cu cucu a si. ⁵ A ri-anṭuannakh ah a hlawh a tling. Pathian biaceihning kha a hngalthiam lo; a ral kha a nih in a nihsawh hna. ⁶ Amah le amah cu, "Ka sung bal lai lo; harnakh ka tong bal lai lo," aa ti. ⁷ A bia cu chiatserhnakh le lih le hronakh in a khat; huat awk bia le bia ṭhalo chim ah khan a khul a rang. ⁸ Khuate ah khan aa thup riangmang i a sual lomi kha a nawn hna. Thah a duhmi kha aa ngiat hna i; ⁹ chiandeh bantukin a bawh hna, a rap in a foih hna i a kalpi hna. ¹⁰ Vanchiapa cu a ril ko, miṭhawngpa nih a thah. ¹¹ Miṭhalopa nih cun aa thawh i, "Pathian cu a zeihmanh a poi lai lo, a mit aa ching i a ka hmu bal lai lo," a ti. ¹² Maw Bawipa ra law ka khamh tuah! Hremmi kha philh sawh hna hlah, Pathian. ¹³ Zeitindah miṭhalo hna nih cun Pathian cu zeirello in an um khawh lai i? "Dan a kan tat bal lai lo," an ti khawh lai? ¹⁴ Nang nih cun na hmuh ko hna; temhinna le ngaihchiatnak a ingmi cu na hngalh ko hna i bawmh awak naa tim zungzal ko. Bawmhna a herhmi kha na bawmh zungzal hna caah vanchiami nih nangmah kha an in fuh. ¹⁵ Miṭhalo le misual cu an ṭhawnnakh kha hrawk hna law an ṭhat lonakh ruangah khan tling khitkhet in dantat hna. ¹⁶ Bawipa cu zungzal in zungzal tiang siangpahrang a si i a ram chung hin lawkihmi cu an lo lai. ¹⁷ Bawipa, minauta cu an thlacamnakh kha na ngaihiak hna i lungṭhawnnakh na pek hna. ¹⁸ Hremmi hna le ngakṭah cu an aunakh kha na theihpiak hna i anmah lei ṭanh in bia na ceih, cucaah a thi khomi minung nih hin thil ṭhning kha an umter ti lai lo.

11 Ka himnakh dingah Bawipa cu kaa bochan. Nang nih naa thawh i, "Va bantukin tlang ah zuang tuah, ² zeicahtiah miṭhalo nih an likuk kha an i hruai i muihnakh i a ummi miṭha kha kah awak an cantiang cu an i tinh. ³ Thil aa nincan lo tikah hin miṭha nih an tuah khawhmi zeihmanh a um lo," tiah na ka ti tikah hin zeitluk in dah na hruh. ⁴ Bawipa cu a biakinn thi-

ang chungah a um ko i a bawihutdan cu van ah khin a um ko. Mi vialte kha a zoh hna i an tuahmi vialte kha a hngalh di. ⁵ Miṭha zong, miṭhalo zong ṭha tein a dothlat hna; zaang-ennakh a duhmi kha a thinlung dihlakh in a huat hna. ⁶ Miṭhalo cungah meiṭil le kaat kha a surter; a alhmi mei in dan a tat hna. ⁷ Bawipa cu a ding i tuahsernakh ding kha a duh, mi dingmi nih a hmai kha an hmuh lai.

12 Ka khamh tuah, maw Bawipa! Miṭha an um ti lo i lihchim lomi an um ti lo. ² Pakhat le pakhat an i hleng i hlepar faknakh hmu le lung hnih ngei in bia an chim. ³ Maw Bawipa, hlepar fak thiam lei cu daihter law tluang a khawng lengmangmi kaa cu phit hna. ⁴ Annih nih an i thawh i, "Kan duhmi paoh kan chim ko lai, ahohmanh nih an kan kham kho lai lo. Aho nih dah, cucu nan chim awk a si, tiah an kan chimh khawh lai?" an ti. ⁵ Bawipa nih aa thawh i, "Sifakmi cu an hrem hna i retheimi cu aihram lengmang in an tuah hna caah atu cu ka ra lai i an ngaihmi himnakh cu ka pek hna lai," a ti. ⁶ Bawipa biakamnakh cu zumhawktlak an si; somei chungah voi sarikh tiang erletmi ngun tluuk in thiing. ⁷ - ⁸ Miṭhalo cu a kenkip ah an um i mi zeipaoh nih thilṭhalo kha an hlawrh, Maw Bawipa, hi mi hna sin hin kan kilveng law him tein kan umter zungzal ko.

13 Zei can dah na ka philh lai, maw Bawipa? Na ka philh zungzal ko lai maw? Zei can dah na ka thuh tak rih lai? ² Zei can dah fahnakh hi ka in lai? Zei can dah ngaihchiatnak in ka lung hi chun he zan he a khah lai? Zei can dah ka ral hi ka cungah a lek in an i lek lai? ³ Maw Bawipa ka Pathian, ka zoh law ka let tuah. ka thih nakhnga lo, ka thazang kha ka pe ṭhan tuah. ⁴ Cu ti na ka tuah ahcun ka ral nih, "Amah cu kan tei cang," an ti kho lai lo i ka sunghnakh ah khan an di a riam kho lai lo. ⁵ Sihmanhsehlaw a fekmi na dawtnakh kha kaa bochan i na ka khamh lai ti ka zumh caah kaa lawm lai. ⁶ Bawipa cu ka cungah a ṭhat zungzal caah amah cu hla in ka thangṭhat lai.

14 Mihrut nih cun an i thawh i, "Pathian a um lo," an ti. An dihlakh in an thu, thil ṭhalo kha an tuah; ahmaanmi thil a tuahmi ahohmanh an um lo. ² Minung lakah hin a fimmi le keimah a ka biami an um hnga maw ti hngalh duh ah Bawipa nih vancung khin a run zoh hna. ³ Sihmanhsehlaw an dihlakh in an tlaw cang, an dihlakh in an chiatnak aa tluuk di, Pakhat hmanh thil hmaan a tuahmi an um lo, pakhat taktak hmanh an um lo. ⁴ Bawipa nih, "An hngalh hnga lo maw? Ṭhat lonakh a tuahmi vialte hi mihrut maw an si di hnga? ka mi kha an ramh hna i cucu an i cawmnakh, ka sinah thla an cam bal lo," a ti. ⁵ Sihmanhsehlaw Pathian cu a nawl a ngaimi hna sinah a um caah annih cu an thin a phang ngaingai lai. ⁶ Miṭhalo hna nih sifakmi an khuakhannakh cu dawnkhan hna hmanh seh law a humhaktu hna cu Bawipa a si ko. ⁷ Israel khamh-

nak cu Zion in ra seh ti ka hei duh hringhran dah! Bawipa nih a mi cu luatnak a pek ðhan hna tikah, Jakob tefa cu an lung aa lawm lai, Israel mi cu an tha a nuam lai.

15 Bawipa, na biakinn chungah ahodah a lut lai? Na tlang thiag Zion cungah ahodah a um lai?

² A um ding cu, zeizong vialte ah Pathian nawl a zul i a hmaanmi thil a tuah zungzal i a bia biahmaan le biatak a si i ³ mi congoh a hmang lo i hawikom cungah ðat lonak a tuah lo i a innpa a congoh lo i ⁴ Pathian nih a hlawtmi kha zeirello in a um i Bawipa nawl a zulmi cu a upat i Zeitluk in a har hmanh ah a biakam ningin a tuah zungzal i ⁵ a karh la loin mi tangka a cawih i a soal lomi hna soal phawt awkah ziknawh pek khawh lomi cu an si. Hi thil a tuahmi hna cu an i hnin bal lai lo.

16 Maw Pathian, nangmah cu kan fuh ko, ka huppheng ko sawh. ² Bawipa cu ka thawh i, "Nangmah cu ka Bawipa na si; thil ðha ka ngeihmi vialte hi nangmah sinin ka hmuhmi an si," ka ti. ³ Bawipa mi, zumhawktlak a simi hna cu, zeitluk in dah an ðat! Anmah he um ði cu kaa lawmhnak ngan bik a si. ⁴ Pathian dang a zuan lengmangmi nih cun, an cungah harnak an i tlunter. An raithawin ah kaa tel duh lai lo i an pathian cu ka bia hna lai lo. ⁵ Nangmah dah ti lo cu ka ngeihmi dang zehmanh a um lo, maw Bawipa, ka herhmi vialte cu nangmah nih na ka pek, ka nunnak cu na kut chungah a um. ⁶ Laksawng na ka pekmi cu zeitluk in dah khuaruahhar an si, zeitluk in dah an ðat! ⁷ Bawipa nih a ka hruai caah amah cu ka thangthat, zan ah ka lungthin nih ralrinnak a ka pek. ⁸ Bawipa ka sinah a um cu ka hngalh zungzal, amah cu keimah he naihte ah a um i zehmanh nih an ka hnin kho lo. ⁹ Cucaah lawmhnak le thanuamnak in ka khat i him tein ka um zungzal. ¹⁰ Cu ti ka si cu Mithi khua ah khan na ka kaltak lai lo le na dawtmi cu Khor Thuk chungah na ka chiahtak lai lo caah a si. ¹¹ Nunnak lei kalnak lam cu na ka hmuhsak lai; ka sinah na um caah lawmhnak in ka khat i na ka bawmh caah nuamhnak ka hmu zungzal.

17 Maw Bawipa, kan nawlnak a dingmi hi ngai tuah, nangmah bawmh hal in ka aunak hi ka theihpiak tuah. Ka chungah hlennak zehmanh a um lo caah ka thlacamnak cu ka theihpiak ko. ² Ahmaanmi thil kha nangmah nih na hngalh caah keimah lei ðanh in bia na ceih lai. ³ Ka lung cu na hngalh, zan ah ka sinah na ra. ðha tein na ka hneksak cikcek i ka chungah duhnak ðhalo zehmanh a um lo kha na hmuh. ⁴ Midang bantukin ðat lonak bia zehmanh ka chim lo, na nawl kha ka zulh i puarhrannak lam kha ka zul lo. ⁵ Na lam kha ka zulh zungzal i zeitikhmanh ah ka pialtak bal lo. ⁶ Maw Pathian, na sinah thla ka cam i na ka leh: cucaah atu zongah hin keimah leiah i mer law ka bia cu ka ngaihiak ko. ⁷ Maw Khamhtu Bawi, na dawtnak khuaruahhar cu langhter ko; na kiang kan um ah-cun kan ral hna kut chungin kan him. ⁸ - ⁹ A ka dohtu

miðhalo hna sin hin Na mitfang bantukin ka veng law Na thlazing in ka hup tuah. Huatnak in a khatmi ka ral nih khan an ka dum, ¹⁰ zaangfahnak zehmanh an ngei lo i ¹¹ kaa mernak lei paoh ah khan an rak um dih, keimah thluk khawhnak ding caan ðha kha an bawh.

¹² Chiandeih bantuk an si i thleh dih le baoh dih kha an ka duh, an i thuhnak hmun in chiandeih no bantukin an ka bawh. ¹³ Maw Bawipa, ra law ka ral hi do hna law tei hna! Miðhalo hna kut chung hin na vainam in ka chanh tuah, ¹⁴ na ðhawnnak in an kut chungin ka khamh tuah, hi vawlei cung nun chung i an duhmi thil vialte tling tein a ngei khomi hna kut chung hin ka khamh tuah. An caah na khonmi dantatnak kha an cungah tlunter law an tefa hna ca zongah i za seh law an tefa hna tefa chin hna ca zongah i za rih seh. ¹⁵ Kei tu nih cun ka soal lo caah na hmai kha ka hmuh lai i cun ka hun i hlauh tikah nangmah ka sin i na um caah lunglawmhnak in ka khat lai.

18 Maw Bawipa ka ðhawnnak, nangmah cu kan dawt hringhran ko! Nangmah cu a ka chanhtu na si. ² Bawipa cu ka khamhtu a si, amah cu a fekmi ka ralruang a si. Ka Pathian cu a ka hupphengtu a si, amah sinah cun him tein ka um. Phaw bantukin a ka huhphenh, a ka ven i him tein a ka umter. ³ Bawipa cu ka auh i ka ral hna kut chungin a ka khamh. Bawipa cu thangthat ko u. ⁴ Thihnak nih a hri in a ka ðem, rawhralnak tilian nih a ka tlunhnawh. ⁵ Thihnak nih a hri in a ka ðem, thlan nih a rap kha a ka chiahhnawh. ⁶ Ka harnak chungin Bawipa cu ka auh; bawmhnak hal in ka Pathian cu ka auh. A biakinn chungin ka aw kha a theih, bawmhnak ka halnak ka aw cu a hna a phan. ⁷ Cun Pathian cu a thin a hun caah vawlei cu aa hnin i a ther; tlang hram hna cu an i hnin i an i sai dih. ⁸ A hnar chungin meikhu an chuak i a kaa chungin a hliau in aa hliaumi meizik an chuak. ⁹ Van khi a run baoh i a rung ðum, a ke tang i a ummi khuadawm nakpi he a rung ðum. ¹⁰ Cherubim kha aa cit hna i a rung zuang, thlitu kha a thla in aa cit i khulrang in a choi. ¹¹ Muihnak in amah le amah cu aa tuam, ti a khatmi khuadawm nakpi nih khan a zulh. ¹² A hmai i aa lekmi nimtlaui chungin rial le meitil an tla, khuadawm nakpi chung khan an rung tla. ¹³ Cun Bawipa cu vancung in khuari bantukin a rung ri i Cung Nung Bik aw cu a rung thang. ¹⁴ A thal cu a thlah hna i a ral cu a ðhek hna; ðek kha a tlakter i an zaam dih. ¹⁵ Maw Bawipa, nangmah nih na ral cu na sik hna i na thinhun in na onhhnawh hna tikah rili tawne cu a lang i vawlei hram cu a chin kha aa hung. ¹⁶ Bawipa nih vancung khin a run ka banh i a ka tlaih; ti thuk chungin a ka chuah. ¹⁷ A ðhawngmi ka ral hna kut chungin a ka chuah, a ka hua-mi vialte hna kut chungin a ka chuah — annih cu ka caah a ðhawng tukmi an si. ¹⁸ Harnak ka ton tikah an ka doh, sihmanhsehlaw Bawipa nih cun a ka huhphenh. ¹⁹ ðihnung chungin a ka chuah; ka cungah a

lung a tlin caah a ka khamh. ²⁰ Ka din caah Bawipa nih laksawng a ka pek, a sual lomi ka si caah thluachuah a ka pek. ²¹ Bawipa nawlbia cu ka zulh; ka Pathian cu ka doh lo, ²² A phunglam vialte kha ka zulh i a nawlbia kha zul loin ka um hna lo. ²³ Palhnak ka tuah lo kha a hngalh, thil thalo ka hrial kha a hngalh. ²⁴ Cucaah cun ka din caah khan laksawng a ka pek i ka sual lo a hngalh caah khan tñan man a ka pek. ²⁵ Bawipa, nang cu zumhawktlak a simi sinah zumhawktlak in na um ve i a thami sinah na tha ve. ²⁶ A thiangmi sinah na thiag i asinain mi thalo cu na huat hna. ²⁷ Mi toiah aa dormi cu na khamh hna i miruamkai cu na thumh hna. ²⁸ Bawipa nih ceunak a ka pek, ka Pathian nih muihnak cu a ka dawipiak. ²⁹ Ka ral hna doh khawhnak thazang a ka pek, an ralhau baoh khawhnak thawnnak a ka pek. ³⁰ Hi Pathian hi, zeitluk in dah a tuahmi kha a tlin i zeitluk in dah a bia kha i bochan awk an si! A huhphenhnak a kawmi hna caah cun phaw bantuk a si. ³¹ Bawipa lawnglawng hi Pathian cu a si, Pathian lawnglawng hi kan ralhau cu a si, ³² Amah hi a kan thawntertu Pathian cu a si, kan kalnak lam a himtertu cu a si. ³³ Sazuk ke bantukin ka ke cu a khul a ranter i tlang cungah him tein a ka umter. ³⁴ Raltuk a ka cawnpiak i cucaah a thawng bikmi likuk hmanh kha ka hman khawh. ³⁵ Bawipa, nangmah nih na ka huhphenh i, na ka khamh; na ka zohkhenhnak nih mingan ah a ka ser i na dawtnak nih him tein a ka umter. ³⁶ Nangmah nih na ka huhphenh caah an ka tlai kho lo i a tluk zong ka tlu bal lo. ³⁷ Ka ral cu ka daw hna i ka tlai hna, Ka tei hna hlantiang ka ngol hna lo, ³⁸ Ka tuk hna i an tho kho ti lo, ka kehram ah an ril ko. ³⁹ Raltuknak hmun caah thazang na ka pek i ka ral hna teinak ah thawnnak na ka pek. ⁴⁰ Ka ral hna cu keimah hnulei chit in na zamter hna i a ka huatu cu ka hrawh hna. ⁴¹ Bawmhnak hal in an ai, sihmanhsehlaw ahohmanh nih an khamh kho hna lo; Bawipa kha an auh, sihmanhsehlaw a let hna lo. ⁴² Dip cikcek in ka rial hna i thli nih a choihmi leidip bantuk ah an cang, lam i leicet bantukin ka lamh hna. ⁴³ Ral thawh hmangmi miphun chungin na ka khamh i miphun hna uktu ah na ka ser: ka hngalh bal lomi kha ka kut tangah an um. ⁴⁴ Ka bia an theih tikah ka nawl an ka zulh, ramdangmi kha ka hmaiah an kun. ⁴⁵ An hnabei a dong i an ralhau chung khan ther lengmang in an ra. ⁴⁶ Bawipa cu a nungmi Pathian a si, ka khamhnak lungpi cu thangthat ko u! Pathian cu ka khamhtu a si, a lianhnngannak kha thanh tuah u! ⁴⁷ ka ral hna teinak kha a ka pek i miphun tampi kha ka kut tangah a chiah hna: ⁴⁸ Ka ral hna kut chungin a ka khamh. Bawipa, nangmah nih ka ral hna teinak cu na ka pek i mipuarhrang mi hna kut chungin na ka huhphenh. ⁴⁹ Cucaah miphun kip sinah nangmah cu kan thangthat lai i na thangthatnak cu hla in ka sak lai. ⁵⁰ Pathian nih a siangpahrang cu teinak nganpi a ka pek; a fekmi a dawtnak kha a thim-

mi keimah David le Ka tefa hna cungah zungzal in a langhter.

19 Van nih khin Pathian sunparnak a langhter i a tuahmi thil kha a kan hmuhsak. ² Chun nih a hun changtu chun sinah khan a chim i zan zong nih a hun changtu zan sinah khan a nolh ve. ³ Bia siseh holh siseh an hmang lo, aw thawng zong zehmanh theih a um lo; ⁴ asinain an aw cu vawlei khuazakip ah a thang i an bia cu vanhramdeng a phan. Bawipa nih ni cu van ah khin thlam a sakpiak i ⁵ nupi thi tlangval a inn in a hung chuah bantuk khin a hung chuak, tlik aa zuammi tlik zuamnak i an hung chuah bantuk khin a hung chuak. ⁶ Vanhramdeng khattelei khin aa thawk i khattelei ah a kal. A linhnak in aa thup khomi thil zehmanh an um lo. ⁷ Bawipa phung cu a that a tling, nunnak thar petu a si. Bawipa nawlbia cu bochan awk a tlak, fimnak a baumi fimnak petu a si. ⁸ Bawipa phunglam cu ahmaanmi an si, cu phunglam a zulmi cu an lung aa lawm. A nawlbia cu dinnak leiah a tlingmi an si i hngalhthiamnak lungthin pe khotu an si, ⁹ Bawipa biak cu a tha, cu biaknak cu zungzal in a hmun lai. Bawipa biakhiahnak cu an ding, zungzal in ahmaanmi an si. ¹⁰ Sui nakin duh deuh awk an si, sui thiag bik phun nak hmanh in duh deuh awk an si, Khuaihliiti nakin an thlum deuh, khuaihliiti thiag bik nakin an thlum deuh. ¹¹ Na sal hi hngalhnak an ka pek i ka zulh hna caah laksawng ka hmu. ¹² Ahohmanh amah sualnak aa hmu khomi an um lo; a thli tein ka tuahmi ka sualnak chungin ka thianh tuah. ¹³ Lenglang sualnak chung zongah ka luh nakhnga lo ka kham law cu sualnak cu keimah uktu siter hna hlah; cu tikah thatnak leiah mitling ka si lai i sualnak tihnung chungin ka luat lai. ¹⁴ Ka kaa chung bia hna le ka lung chung ruahnak hna cu, nangmah cohlan awk tlak si ko hna seh, maw Bawipa, ka lungpi le ka tlantu.

20 Harnak na ton ni ah Bawipa nih in let ko seh. Jakob Pathian nih in huppheng ko seh! ² A biakinn chungin bawmhnak in pe seh law Zion Tlang chungin in pe ko seh. ³ Na pekchanhmi thil vialte kha in cohlanpiak seh law na raithawinak vialte nih khan a lungtong ko seh. Selah ⁴ Na duhmi kha in pe seh law na timhmi vialte kha tlinter ko seh. ⁵ Cun teinak na hmuhmi ruangah khan lunglawm in kan au lai, teinak na hmuhmi cu kan Pathian thangthat in kan conglawmh lai Na halmi vialte cu Bawipa nih in pe ko seh. ⁶ Atu cu Bawipa nih a thimmi siangpahrang kha teinak a pek ti ka hngalh cang; a thiagmi a vancung khin a run leh i a thawngmi a lianhnngannak in teinak kha a pek. ⁷ Mi a cheu nih an raltuknak rangleng kha an i bochan; a cheu nih an rangtum kha an i bochan hna; sihmanhsehlaw kannih cu Bawipa kan Pathian thawnnak kha kan i bochan. ⁸ Annih cu an ril i an tlu lai. sihmanhsehlaw kannih cu kan tho lai i, fek tein kan

dir lai. ⁹ Maw Bawipa, siangpahrang cu teinak pe ko; kan auh tikah Bawipa nih a kan leh lai.

21 Bawipa, nangmah nih thazang na pek caah siangpahrang cu aa lawm; teinak na pek caah lawmhnak in a khat. ² A duhmi kha na pek i an halnak kha na leh. Selah ³ Thluachuahnak tampi he na len i a lu ah suiluchin na chinh. ⁴ Nunnak an hal i na pek, nun sau le chan sau na pek. ⁵ Nangmah nih na bawmh caah a sunparnak cu a ngan, minthannak le lianhn-gannak na pek, ⁶ na thluachuahnak cu a hmuh zungzal hna i nangmah a sin i na um caah lawmhnak in a khat. ⁷ Siangpahrang nih Cung Nung Bik cu aa bochan i Bawipa dawtnak a fekmi thawngin siangpahrang a si zungzal lai. ⁸ Siangpahrang nih a ral kha a tlahi dih hna lai i a huatu vialte kha a tlahi dih hna lai. ⁹ A hung chuah tikah meizik bantukin a hrawh dih hna lai. Bawipa nih a thinhun in a kangh dih hna lai i mei nih a kangh dih hna lai. ¹⁰ Siangpahrang nih an fale kha a thah dih hna lai i an tefa kha a nawn dih hna lai. ¹¹ A cung i that lonak tuah kha an i tim lai i khua an khang lai, sihmanhsehlaw an khuakhanmi le an timhnak cu an tling kho lai lo. ¹² A thal in a kah hna lai i an i mer lai i an thi lai. ¹³ Bawipa, na thawnnak he ra tuah. na thawnnak cu hla in kan thangthat lai.

22 Ka Pathian, ka Pathian, zeicahdah na ka hlawt? Ka bawm ko sawh, tiah fak piin ka au, sihmanhsehlaw bawmhnak cu a ra hlei lo. ² Chun ah nangmah cu kan auh, maw ka Pathian, sihmanhsehlaw na ka let lo; zan zongah kan auh, sihmanhsehlaw dinh ka hmu kho hlei lo. ³ Sihmanhsehlaw nangmah cu Israel Mi Thiang, Israel mi nih an thangthatmi na si i na bawithutdan cungah khan na thu. ⁴ Kan pupa nih an in bochan, nangmah cu an in bochan i na khamh hna. ⁵ Nangmah kha an in auh i tih awk chungin an luat, nangmah kha an in bochan i na khel hna lo. ⁶ Sihmanhsehlaw kei cu minung ka si ti lo, cangcel ka si ko cang; mi vialte nih an ka serhsat i an ka nihsawh. ⁷ A ka hmumi paoh nih capo ah an ka saih, an lei an ka chakhnawh i an lu an ka thinhnawh. ⁸ An i thawh i, "Bawipa naa bochan tung, zeicahdah an khamh kun lo? Bawipa nih an dawt ah-cun, zeicahdah an bawmh kun lo?" an ti. ⁹ Him tein a ka chuahtertu cu nangmah na si i bawhte ka si lioah tha tein a ka zohkhenhtu cu nangmah na si. ¹⁰ Ka chuah ri in nangmah cu kan bochan zungzal i ka chuah ri in ka Pathian na si zungzal ko. ¹¹ Hung ka hlaat sawh hlah! Harnak nih a ka nai i a ka bawmtu ahohmanh an um lo. ¹² Ka ral nih cawtum bantukin an ka kulh, Bashan ram cawtum tihnung pipi bantuk nih khan an ka kulh. ¹³ Chiandehi bantukin an kaa an ka anhnawh, an awn i an kaa balh hiamhuam in an i an. ¹⁴ Ka thazang a dih cang, vawlei i thletmi ti bantukin a dih cang. Ka ruh vialte kha ka hliahhlok in an pong dih, ka lung cu ka chungah a timi khuailul bantuk a si. ¹⁵ Ka

hrom cu leidip ro in a ro, ka lei cu ka dang cunglei ah aa beh. Leidip lak i hung thi dingah na ka kaltak.

¹⁶ Miṭhalo bu nih an ka kulh, uico run bantukin an ka zuanhnawh; ka kut le ka ke ah an ka seh. ¹⁷ Ka ruh vialte an lang dih. Ka ral nih khan an ka zoh i an di a ri-am; ¹⁸ ka hnipuan kha an i phaw i ka puan caah khan voihfung an zuh. ¹⁹ Ka hlaat sawh hlah, maw Bawipa! Khulrang in ra law ka bawm tuah, maw ka Khamhtu! ²⁰ Vainam chungin ka khamh law kha uico hna sin khan ka nunnak cu khamh ko, ²¹ Kha chiandehi hna sin khan ka khamh ko; kha cawtum hrang hna hmaiah khan kei cu zeihmanh a tuah khomi ka si lo. ²² Na tuahmi kha ka mi cu ka chimh hna lai, an i pumhnak ah kan thangthat lai. ²³ Annih cu ka thawh hna lai i, "Bawipa sal hna, Bawipa cu thangthat tuah u! Jakob tefa hna, amah cu upat tuah u. Israel mi hna, amah cu bia tuah u. ²⁴ Sifakmi kha anih nih cun a hrelh hna lo i an nganfahnak kha zeirello in a um lo; annih kha a hlaat hna lo i bawmhnak hal in an aunak kha a leh hna," ka ti lai. ²⁵ Aa pummi dihlak hmaiah, nangmah cu na tuahmi ruangah kan thangthat lai; nangmah nawl zulmi an dihlak hmaiah kaa kammi raithawinak kha kan pekchanh lai. ²⁶ Sifakmi nih an duh zat in an ei lai, Bawipa sinah a rami nih Bawipa cu an thangthat lai. Zungzal in thluachuak in um ko hna seh. ²⁷ Miphun vialte nih Bawipa cu an hngalh camcin lai, vawleicung khuazakip in amah leiah an i mer lai; miphun zakip nih an biak lai. ²⁸ Bawipa cu siangpahrang a si i amah nih miphun vialte cu a uk hna. ²⁹ Miporhlaw vialte kha a hmaiah an kun lai, a thi khomi minung, a thi ding a si komi vialte hna kha a hmaiah an kun lai. ³⁰ Hmailei chan mi nih a rian an tuan lai; a ra lai ding chan sinah Bawipa kong cu mi nih an chim lai. ³¹ A chuak rih lomi minung kha, "Bawipa nih mi a khamh hna," tiah an chimh hna lai.

23 Bawipa cu tuukhal bantukin a ka vengtu a si, ka herhmi vialte kha a ka pek dih. ² Ramhring lakah a ka bawhter, dinh hmun ti pawngah a ka hruai.

³ Thazang thar kha a ka pek i a rak ka kamh bantukin ahmaanmi lam ah a ka hruai. ⁴ A thuk bikmi muihnak horkuang chungin kal hmanh ning law, Bawipa, zeihmanh ka tih lai lo, zeicahtiah nangmah nih na ka umpi. Na thatangthunh le na tanbo nih ka hna an ka ngamter. ⁵ Ka ral hna hmaika ah rawl na ka dangh, ka lu ah chiti na ka toih i ka hrai cu a liam in a liam. ⁶ Na thatnak le na dawtnak nih ka nun chung vialte an ka umpi lai i na inn cu a zungzal in ka inn a si lai.

24 Vawlei le a chung i a ummi thil vialte hi Bawipa ta an si, vawlei le a cung i a ummi minung vialte zong hi amah ta kan si dih. ² Rili cungah vawlei cu a dirter i a hram cu rili thuk chungah khan a bunh.

³ Bawipa tlang ah ahodah a kai kho lai? A biakinn thi-ang chungah ahodah a lut kho lai? ⁴ Tuahnak le lungthin in a thi-ang i siasal kha a bia lo i hlennak bi-

akam a tuah lomi kha an kai kho lai i an lut kho lai.

⁵ Bawipa nih thluachuah a pek hna lai i annih a khamh-tu hna Pathian nih, nan sual lo, a ti hna lai. ⁶ Cu bantuk mi cu Pathian sin i a ra khomi an si, Jakob Pathian hmaika i a chuak khomi an si. Selah ⁷ Kutka hna, kau piin i hung u, zungzal in a ummi innka hna, kau piin i hung u; a liannganmi siangpahrang cu a lut lai. ⁸ A liannganmi siangpahrang cu ahodah a si? A liannganmi siangpahrang cu a thawng i a lian a nganmi, raltuk-nak hmun in teitu a simi Bawipa kha a si. ⁹ Kutka hna kau piin i hung u, zungzal hmunmi innka hna, kau piin i hung u; a liannganmi siangpahrang cu a lut lai. ¹⁰ A liannganmi siangpahrang cu ahodah a si? Amah cu ralkapbu Bawipa, a liannganmi siangpahrang kha a si! Selah

25 Maw Bawipa, nangmah sinah thla ka cam, ka Pathian, nangmah cu kan bochan. ² Sungh ningzahnak chung khan ka khamh law ka ral cu ka cungah an di riamhter hna hlah. ³ Nangmah an bochanmi cu an sung lo i, asinain nangmah doh ah a khul a rangmi cu sunghnak kha an phan. ⁴ Maw Bawipa, na lam kha ka cawnpiak hna law ka hngalhter hna. ⁵ Nangmah cu ka khamhtu na si caah na biatak ningin nun cu ka cawnpiak tuah. Chun nitlak in nangmah kha kan bochan. ⁶ Maw Bawipa, hlan piin ka cungah na rak langhter tawnmi na dawtnak fek le na zaangfahnak cu philh hna hlah. ⁷ Ka tlanval lio ka sualnak le ka palhnak kha ka ngaithiam ko hna. A fekmi na dawtnak le na thatnak ruangah keimah cu ka philh hlah, Maw Bawipa ⁸ Bawipa cu a ding i a tha: misual mi kha an zulh awk a simi lam cu a cawnpiak hna. ⁹ Mi toi i aa dormi kha lamding in a hruai hna i a duhnak kha a cawnpiak hna. ¹⁰ A biakam le nawlbia a zulmi vialte cu, dawtnak in a hruai hna i zumhawktlak tein a kalpi hna. ¹¹ Maw Bawipa, ka sualnak cu zeitluk hmanh in ngan seh law, na min ruangah ka ngaithiam ko. ¹² Bawipa nawl a zulmi nih an zulh awk hnga lam kha an hngalh lai. ¹³ Nun nuam tein an um lai i an fale cu hi ram chungah hin him tein khua an sa lai. ¹⁴ Bawipa cu a nawl a zulmi hna hawikom a si i a biakam kha a cawnpiak hna. ¹⁵ Bawipa cu kaa bochan zungzal i thil tihnung chungin a ka chuah. ¹⁶ Maw Bawipa, keimah lei hoi law, ka zaangfah tuah, zeitintiah ka um a har i ka thazang a der. ¹⁷ Ka lung retheihnak vialte cu ka chawng law ka harnak dihlak chungin ka khamh tuah. ¹⁸ Ka retheihnak vialte le ka innak vialte kha ka ruahpiak hna law Ka sualnak vialte cu ka ngaithiam ko hna. ¹⁹ Ka ral vialte hi zoh tuah hna, zeitluk in dah an ka huat hi hmu tuah. ²⁰ Ka huppheng law ka khamh tuah, himnak hmuh duh ah nangmah cu kan fuh caah mualpho in ka umter sawh hlah. ²¹ Nangmah kha kan bochan caah ka that-nak le ka lih chim lonak nih ka huppheng ko hna seh. ²² Maw Pathian, na mi cu kan harnak chung hin kan khamh ko!

26 Bawipa, nangmah kha ka lung a dih-umnak in kan bochan i a dingmi thil kha ka tuah caah, misual lo ka sinak kha ka thanhpiak tuah. ² Ka hneksak law ka hlathlai cikcek tuah, Maw Bawipa, ka lung duhnak le ruahnak hi zoh tuah hna. ³ A fekmi na dawtnak nih lam a ka hmuhsak i zumhawktlak na sinak nih a ka hruai zungzal. ⁴ Hlen hmanhmi kha ka kom hna lo i mihrokhrawl zong kha ka kom hna lo. ⁵ Miṭhalo bu kha ka huat hna i that lonak a tuahmi kha ka hrial hna. ⁶ Maw Bawipa, ka sual lo langhnak caah ka kha kaa taw! i nangmah biak awkah na biaktṭheng velchum ah kaa chawk. ⁷ Lunglawmhnak hla kha ka sa i khuaruah-har thil na tuahmi vialte kha ka chim hna. ⁸ Bawipa, na umnak inn kha ka tlaihchan i na sunparnak a umnak hmun kha ka duh. ⁹ Misual hna sinah ka thah chih hlah, lainawngmi hna sinah ka hlonh chih hlah — ¹⁰ annih cu that lonak kha zungzal in a tuah i nawhtuh pek aa tim zungzalmi an si. ¹¹ Kei tu cu ah-maanmi thil kha ka tuah; ka zaangfah law ka khamh tuah. ¹² Him tein hmun rawn ah ka dir i zapi pumhnak ah Bawipa cu ka thangthat!

27 Bawipa cu ka ceunak le ka khamhnak a si; ahohmanh ka tih hna lai lo. Bawipa cu a ka hup-phengtu ralhruang a si, ka thin a phang lai lo. ² Miṭhalo nih an ka doh i thah an ka zalh tikah, an ril tawn i an tlu tawn. ³ Ralkapbu nganpi nih ka kulh hna hmanh seh law ka thin a phang lai lo; ka ral nih ka doh hna hmanh seh law Pathian cu kaa bochan tiamthiam ko lai. ⁴ Bawipa cu thil pakhat ka hal, ka duhmi thil cu pakhat lawnglawng a si ko; cucu ka nun chung vialte Bawipa inn chung i um le a thatnak kha khuaruahhar in zoh le amah kha lam ka hruai tuah tiin hal cu a si. ⁵ Harnak caan ah him tein a thla tangah a ka dorer; a biakinn chungah him tein a ka chiah i a sangmi lungpi cungah a ka chuan. ⁶ Cucaah ka velchum i a ummi ka ral cu ka tei hna lai. Lunglawmhnak au thawng he a bi-akinn chungah ka raithawinak cu ka pekchanh lai; hla ka sa lai i Bawipa cu ka thangthat lai! ⁷ Bawipa, nangmah kan auh tikah ka bia ka theihpiak tuah, ka zaangfah law kan halnak cu ka let tuah. ⁸ "Ka sinah ra tuah," tiah na ti. Bawipa, na sinah ka ra lai; ⁹ keimah cu ka thuhtak sawh hlah. Ka cungah na thinhung hlah, na sal hi ka thaw! sawh hlah. Maw Pathian, ka Khamhtu, nangmah cu a ka bawmtu na si, ka kaltak hlah, ka chia ta sawh hlah. ¹⁰ Ka nu le ka pa hmanh nih khin hei ka hlaw hna seh law, Bawipa nih cun a ka zohkhenh tiamthiam ko lai. ¹¹ Maw Bawipa, ka ral an um caah hin, a himmi lam in ka kalpi law na duhnak kha ka cawnpiak ko. ¹² Lih le hro in a ka tlerh lengmangmi ka ral hna lakah hin ka chia ta hlah. ¹³ A mi hna cung i Bawipa a thatnak hi ka hmuh hrimhrim lai tiah ka zumh ko. ¹⁴ Bawipa cu i bochan u! Zumhnak ngei u, nan lung dong hlah u! Bawipa cu i bochan ko u!

28 Maw Bawipa, nangmah cu kan auh, ka himnak lungpi, ka aunak cu ka theihpiak tuah. Na ka leh lo ahcun mithi khua i a kalmi hna bantuk ka si ve sual lai. ² Nangmah bawmhhal awkah ka au i na biakinn thianga lei hoih in ka kut ka hler tikah ka aunak kha ka theihpiak tuah. ³ Miṭhalo hna, thil ṭhalo a tuahtu hna sinah khan sual ka phaw hlah — annih cu a bia a thlum ṭung i an lungthin vial huatnak in a khatmi an si. ⁴ An tuahmi thil ruangah khan dantat hna, thil ṭhalo an tuahmi vialte ruangah khan, dantat hna. An rianṭuan-ning in lehrul ko hna hmuh awk an i tlakmi kha pe ko hna. ⁵ Bawipa nih a tuahmi thil kha zehmanh ah an rel lo i a sermi thil zong kha zehmanh ah an rel lo; cucaah dan a tat hna lai i zungzal in a hrawh hna lai. ⁶ Bawipa cu thangṭhat tuah u; bawmh hal in ka aunak kha a theih cang! ⁷ Bawipa nih a ka huh i a ka phenh; amah cu kaa bochan ko. A ka bawmh i kaa lawm, cucaah amah thangṭhatnak hla ka sa. ⁸ Bawipa nih a mi kha a huhphenh hna; a thimmi a siangpahrang kha a chanh i a khamh. ⁹ Na mi cu khamh ko hna, Maw Bawipa; nangmah ta a simi cu thluachuah pe ko hna. An tuukhal si law zungzal in veng ko hna.

29 Nannih pathian hna, Bawipa cu thangṭhat ko u; a sunparnak le a lianhnangannak cu thangṭhat u. ² Bawipa min sunglawi cu thangṭhat u, A Thiangmi Bawipa cu a langh tikah a hmaiah kun u. ³ Bawipa aw cu rili cungah a thang, a sunglawimi Pathian cu khuari bantukin a ri i a aw cu rili cungah khan a thang dih. ⁴ Bawipa aw cu a than khawh chung le a ṭhawn khawh chungin a thang! ⁵ Bawipa aw nih cun sidar thing kha a khiah dih hna, Lebanon tlang sidar hmanh kha a khiah dih hna. ⁶ Lebanon tlang cu cawfa bantukin a pehter hna i Hermon Tlang cu fungtum no bantukin a choiter. ⁷ Bawipa aw nih ṭek kha a tlakter. ⁸ A aw nih thetse ram kha a hninh hna, Kadesh thetse ram kha a hninh in a hninh. ⁹ "Pathian cu thangṭhat ko u," tiin a biakinn chungah an au lioah, Bawipa aw nih cun sakhi kha fa a hrinter hna i thingkung kha an hnah vialte a choih dih hna. ¹⁰ Rili thuk pipi kha Bawipa nih a uk hna, siangpahrang bantukin zungzal in a uk hna. ¹¹ Bawipa nih a mi cu thazang a pek hna i thluachuah daihnak a pek hna.

30 Maw Bawipa, nangmah nih na ka khamh i ka ral kha ka cungah diriam in na umter hna lo caah kan thangṭhat. ² Bawipa, ka Pathian, nangmah sinah bawmhna hal in ka au i na ka damter. ³ Mithikhua in na ka kirter ṭhan. Khor Thukpi chung i a vung kalmi hna sinah kaa tel ve nain, ka nunnak cu na ka pek ṭhan. ⁴ Nannih a mithiang hna, Bawipa cu thangṭhat u; A Thiangmi Pathian nih a tuahmi kha philh hlah u law amah kha lawm u. ⁵ A thinhun cu caan tawite chung lawng a si; a ṭhatnak tu nih cun chantlung a nguh. Zan ah mitthli tlaknak um hmanh seh law zinglei ah cun lawmhna a ra ṭhan ve. ⁶ Him tein ka um kha ka hn-

galh i "Ahohmanh nih an ka tei bal lai lo," ka ti. ⁷ Bawipa, ka cungah na ṭha ko; tlang cungah a ummi ralhrung a him bantukin him tein na ka umter. Sihmanhsehlaw na ka thuhtak tikah ṭihnak in ka khat. ⁸ Bawipa, nangmah cu kan auh, a bawm ko sawh, tiah kan nawl. ⁹ Ka thihnak cun zei ṭhatnak dah a chuak lai? Thlan i ka va kalnak cun zei miaknak dah a chuak lai? Mithi nih an in thangṭhat khawh maw? A dong lomi na ṭhatnak cu an chim khawh maw? ¹⁰ Maw Bawipa, Ka bia cu ka theihpiak law ka zaangfah tuah! Bawipa, ka bawm tuah! ¹¹ Ka ngaihchiatnak cu lunglawmh lamnak ah na ka thlenpiak cang, ka mithi ngaihna pun cu na ka lakpiak i lunglawmhna pun kha na ka pek. ¹² Cucaah dai tein ka um lai lo; nangmah cu kan thangṭhat ko lai. Bawipa, nangmah cu ka Pathian na si, a zungzal in kan thangṭhat lai.

31 Himnak hmuh duh ah kan fuh, Maw Bawipa, ka sunghter sawh hlah. Nangmah cu a dingmi Pathian na si, ka khamh ko sawh, tiah kan nawl. ² Ka thlacamnak cu ka theihpiak law ka khamh ko sawh; ka himnak lungpi si law ka khamhna ding caah a fekmi ralhau si ko. ³ Nangmah cu ka lungpi le ka ralhrung na si, bia na ka khamh bangkhan lam ka hmuhsak law ka hruai tuah. ⁴ An ka chiahnawhmi rap khan ka veng ko; nangmah cu ka himnak hmun na si. ⁵ Nangmah kut chungah ka thlarau ka chiah, Bawipa, nangmah nih na ka khamh lai, nang cu zumhawktlakmi Pathian na si. ⁶ Siasal santlailo a biami cu na huat hna, asinain kei cu nangmah kha kan bochan. ⁷ A fekmi na dawtnak ruangah ka lung aa lawm lai i ka tha a nuam lai. Ka temhinna kha na hmuh i ka harnak kha na hnangal. ⁸ Ka ral hna kut chungah na ka phakter lo, himte tu in na ka zohkhenh. ⁹ Harnak chung i ka um caah, Maw Pathian ka zaangfah ko; ka ṭah tuknak ah ka mit zong a phing dih i ka tha zong a dih cikcek cang. ¹⁰ Ka nun chung kum hna cu ngaihchiatnak in a liam i hrum ainak in an khat, Harnak tam tuk ka inmi ruangah ka thazang cu a lo dih i ka ruh hna cu an rop thluahmah. ¹¹ Ka ral nih capo ah an ka saih, ka innpa nih an ka nih-sawh; a ka hnangalmi nih an ka ṭih i lam i an ka hmuh tikah an ka lektak. ¹² Rak thi cang ning law cu bang, mi vialte nih an ka philh i hlonhmi thil bantuk ka si. ¹³ Ka ral tampi nih a thli tein an ka congoh, ṭihnak nih a dum in a ka dum. ka loh nakhnga ding khua kha an khan i keimah thahnak ding khua kha an ruat leng-mang. ¹⁴ Sihmanhsehlaw kaa bochanmi cu nangmah na si, maw Bawipa; nangmah cu ka Pathian na si. ¹⁵ Ka caan cu na kut chungah a um dih, ka ral hna kut chungin ka khamh law a ka hremtu hna kut chungin ka khamh tuah. ¹⁶ Kei cu na sal ka si, ka cungah zaangfah-nak ngei ko; a fekmi na dawtnak ruangah ka khamh tuah! ¹⁷ Maw Bawipa, nangmah kha kan auh; ka sunghter sawh hlah! Miṭhalo cu sung hna seh, mithikhua ah dai tein um hna seh. ¹⁸ Lihchimmi kha

daihter hna — annih cu miporhlaw, miruamkai, bia songpuam in miding mi kong ceih a hmangmi an si. ¹⁹ Nangmah an t̄htu hna caah na chiahmi thil t̄ha cu zeitluk in dah khuaruahhar an si. Mi kip hmuh ah na tuahmi thil t̄ha cu zeitluk in dah khuaruahhar a si, nangmah an bochanmi cu na huhphenh hna. ²⁰ Mi nih thah an timh hna caah na thlam chungah khan na thuh hna i an ral pawl nih an nihsawh khawh hna nakhnga lo na thla tangah na chiah hna. ²¹ Bawipa cu thangt̄hat ko u! Ka ral nih an ka kulh i an ka tuk tikah a dawtnak cu khuaruahhar in ka chungah a langhter. ²² ka thin a phang i na sinah umter ti loin na ka dawī cang rua tiah ka ruah. Sihmanhsehlaw nangmah sinah bawmhnak hal in ka au tikah ka aunak kha na rak theih. ²³ Nannih a mithiang vialte hna, Bawipa cu daw ko u! Bawipa nih zumhawktlakmi cu a huhphenh hna, sihmanhsehlaw miporhlaw cu fak piin dan a tat hna. ²⁴ Bawipa chungah a ruahchannak a chiami vialte hna, lungt̄hawng le thazang t̄hawng in um ko u!

32 A sualnak ngaiht̄hiam a si i a palhnak maimilh a simi cu a lung aa lawm. ² Bawipa nih, sual a phawt lomi le a lung chungah hlennak a ngei lomi cu a lung aa lawm. ³ Ka sualnak kha ka phuan hna lo tikah chun nitlak in ka t̄ap. ⁴ Bawipa, chunzan in dan na ka tat i ka thazang cu a dihlak in a zor, t̄hal ni lin nih khu a roter bantuk khin ka thazang cu a ro dih. Selah ⁵ Khi tikah ka sualnak cu nangmah sinah ka phuan hna; t̄hat lonak ka tuahmi cu ka thup hna lo. Nangmah sinah khan ka phuan dih hna i ka nawlbuarnak vialte cu na ka ngaiht̄hiam dih. Selah ⁶ Cucaah zumhawktlak a simi vialte hna nih cun, herhnak caan an ton tikah na sinah thla an cam awk a si; tilian a tlun tikah a phan hna lai lo. ⁷ Nangmah cu kaa thuhnak hmun na si, harnak chungin na ka khamh lai. Nangmah nih na ka huhphenh caah fak piin na khamhnak cu hla in ka thangt̄hat. Selah ⁸ Bawipa nih, "Na zulh awk hnga lam kha kan hmuhsak lai, kan cawnpiak lai i lungthin kan cheuh lai. ⁹ Na duhnak zulhter awkah chak le kaahlawmh a haumi rang le laa bantukin hrut hlah," a ka ti. ¹⁰ Mi t̄halo nih cun temhnak an in a hau ko lai, sihmanhsehlaw Bawipa aa bochanmi cu a dawtnak fek nih khan a huhphenh hna. ¹¹ Bawipa nih a tuahmi thil ruangah, miding vialte hna, i lawm u law thanuam in um tuah u. Amah a nawl a zulmi vialte hna, lunglawm in au tuah u!

33 Miding vialte hna, Bawipa nih a tuahmi thil ruangah i lawm tuah u; amah a nawl a zulmi vialte hna, amah cu thangt̄hat tuah u. ² Tingtang in Bawipa cu thangt̄hat tuah u, hri hra ngeimi tingtang in thangt̄hat u. ³ Hla thar in thangt̄hat u, dawh ngaiin hri hra tingtang cu tum u law fak piin hla sa u. ⁴ Bawipa bia cu biatak an si, a t̄uanmi rian cu zumhawktlak an si dih. ⁵ Bawipa nih dinnak le t̄hatnak cu a duh; vawlei cu a fekmi a dawtnak in a khat. ⁶ Bawipa nih a nawlb̄ia in

van khi a ser hna, ni le thlapa le arfi khi a bia in a ser hna. ⁷ Rili vialte kha hmunkhat ah a pumh hna; a thukmi rilipi cu thil khonnak inn chungah a khumh hna. ⁸ Vawlei vialte, Bawipa cu t̄ih tuah; vawleicung mi vialte hna, Bawipa cu t̄ih tuah u. ⁹ Bia a chim i vawlei cu a hung um, nawl a pek i zeizong vialte an hung chuak. ¹⁰ Miphun dang nih tuah an i timhmi kha Bawipa nih pakpalawng ah a canter i tling kho loin a umter hna. ¹¹ Sihmanhsehlaw amah khuakhanmi cu zungzal in a hmun i amah timhmi cu zungzal in a fek. ¹² An Pathian ah Bawipa a simi miphun cu lunglawmmi miphun an si, Bawipa nih a mi ah a thimmi hna cu lunglawmmi an si. ¹³ Bawipa nih vancung khin a run kan zoh i minung vialte hi a kan hmuh dih. ¹⁴ A uknak hmun khin a run kan zoh i vawleicung mi vialte hi a kan hmuh dih. ¹⁵ Kan ruahnak vialte hi amah sermi an si dih i kan tuahmi vialte cu a hngalh dih. ¹⁶ Siangpahrang nih a ral a tei hna cu ralkapbu t̄hawngmi a ngeih caah a si lo ralkap nih a ral a tei cu a thazang a t̄hawng caah a si lo. ¹⁷ Ral teinak caah ral tuknak rang hi san an tlai lo. a nganmi an t̄hawnnak nih a khamh kho hna lo. ¹⁸ Bawipa nih amah a t̄ihmi cu a zohkhenh hna i a fekmi a dawtnak aa bochanmi cu him tein a umter hna. ¹⁹ Thi-hnak chungin a khamh hna i mangt̄am tlun caan ah a nunter hna. ²⁰ Bawipa cu kan i bochan, amah cu a kan bawmtu le kan phaw a si. ²¹ Amah thawngin kan lung aa lawm i a min thiāng cu kan i bochan. ²² Maw Bawipa, nangmah cu kan in bochan caah, a fekmi na dawtnak cu kan sinah um ko seh.

34 Bawipa cu a zungzal in ka lawmh lai, amah thangt̄hat cu a ngol in ka ngol lai lo. ² A tuahmi thil ruangah khan ka thangt̄hat lai; hremnak a ingmi nih thei u law i lawm tuah u. ³ Bawipa lianhn̄gannak cu chim t̄i u si law a min cu thangt̄hat ti u si. ⁴ Bawipa sinah cun thla ka cam i a ka leh; ka t̄ihmi thil vialte in a ka luatter. ⁵ Hremnak a ingmi nih amah cu an zoh, zeitikhmanh ah a deuh hna lai lo. ⁶ Santlai lomi nih amah cu an auh i a leh hna; an harnak chungin a khamh dih hna. ⁷ Bawipa a t̄ihmi cu a vancungmi nih khan an zoh hna i t̄ihnak chungin an luatter hna. ⁸ Bawipa hi zeitluk in dah a t̄hat ti kha nanmah tein va kaw l cio hmanh u, amah chungah him tein a ummi cu a lung aa lawm. ⁹ A mi vialte hna, Bawipa cu t̄ih tuah u, amah a t̄ihmi nih cun an herhmi thil vialte kha an hmuh. ¹⁰ Chiandeh hmanh hi rawl hmu loin an um tawn i rawlt̄am in an vak tawn, sihmanhsehlaw Bawipa nawl a zulmi cu zehmanh an baumi a um bal lo. ¹¹ Ka hawile mino hna, ra u law, ka bia ngai tuah u; Bawipa t̄ihzah ning cu kan cawnpiak hna lai. ¹² Nun nuam tein nun le chan saupi le lunglawm in nun cu nan duh maw? ¹³ Nan duh ahcun, bia t̄halo chim kha i sum u, lih kha chim hlah u. ¹⁴ T̄hat lonak kha hrial u law t̄hatnak kha tuah u; daihnak kha duh u law nan hmuh khawh nakhnga fak piin i zuam u. ¹⁵ A dingmi cu Bawipa nih a

zohkhenh hna i an aunak kha a theih; ¹⁶ sihmanhsehlaw that lonak a tuahmi kha cu a ral hna i cu-caah anmah mi lila hmanh nih khan an philh hna.

¹⁷ Miding mi nih cun Bawipa kha an auh i an bia kha a ngaihiak hna, an harnak chungin a chuah hna.

¹⁸ Lung a dongmi kha Bawipa nih a umpi hna i ruahchannak a ngei lomi kha a khamh hna. ¹⁹ Miṭha nih harnak tampi a in tawn, sihmanhsehlaw harnak a inmi chung khan Bawipa nih a khamh; ²⁰ Bawipa nih him tein a zohkhenh i a ruh pakhat hmanh a kiak lo.

²¹ Miṭhalo cu that lonak nih a thah hna lai, miding mi a huami hna cu dantatnak an ing lai. ²² Bawipa nih a sal cu a khamh hna lai; amah tangah aa dormi cu him tein an um lai.

35 A ka dohmi kha do ve hna law a ka tumi kha tu ve hna, Maw Bawipa ² Na phaw le na ralthuam in i thuam law keimah bawmh ah i thawh tuah. ³ A ka dawitu hna kha na fei le na hreitlung in rak kham hna. Ka Khamhtu na si kha nangmah nih keimah cu ka hngalhter. ⁴ Thah a ka zalmi kha sung hna seh law ningzahnak phan hna seh. Keimah thah awkah khua a khangmi hna kha an khuakhanmi cu pakpalawng ah cang seh law ⁵ thli nih a choihmi capawl bantu si hna seh, Bawipa vancungmi nih a dawimi bantu si hna seh. ⁶ An lam cu mui in nal seh law Bawipa vancungmi nih cun deng len hna seh. ⁷ Sullam zeihmanh um loin keimah foihnak ding caah rap an chiah i keimah tlaknak ding caah khor thukpi an cawh. ⁸ Asinain anmah nih an hngalh hlanah rawhnak nih a phanh hna lai i anmah chiahmi rap ah khan an i foih lai, anmah cawhmi khor ah khan an tla lai. ⁹ Cu tikah Bawipa ruangah cun kei cu kaa lawm lai i a ka khamh caah ka tha a nuam lai. ¹⁰ Ka lungthin dihlak in Bawipa cu ka thawh lai i, "Nangmah bantu ahohmanh an um lo! A dermi kha a thawngmi hna kut chungin na huhphenh hna i sifakmi le retheimi kha mi hrem mi hrem hmanhmi hna kut chungin na khamh hna," ka ti lai. ¹¹ Miṭhalo nih soal an ka phawt i ka hngalh hrimhrim lomi soalnak kha an ka puh. ¹² Thatnak cu chiatnak in an ka lehrulh i ka hnabei a dong cikcek. ¹³ Sihmanhsehlaw annih an zawt tu ah cun ngaihchiatnak thuam kaa hrak i rawl hmanh ka ei lo; ka hawikom ca le ka unau caah lu fakpi khun in thla ka cam tawn bantu kin, annih ca zongah cun ka cam. ¹⁴ A nu thih a ngaimi bantu kin lukhun le ngaihchia in kaa chawh. ¹⁵ Harnak ka ton tikah an i lawm i an ka dum i nihchuak ah an ka sai; khuai nih khan heh tiah ngol loin an ka tuk. ¹⁶ Harnak kha an ka phakter i an ka nihsawh, an hacang lawng an ka rialhnawh. ¹⁷ Bawipa, ze i can dah na zoh ko rih hna lai? An kut chungin ka chuah law hi chiandehi hna kut chung hin ka nunnak khamh ko. ¹⁸ Cun mizapi pumhnak ah kan lawmh lai i mizapi hmaiah cun kan thangthat lai. ¹⁹ Khi milihchim hna, ka ral hna khi, ka sung ruangah an di riamhter hna hlah; sullam um loin a ka huami hna khi ka ngai-

hchiatnak an hmuh ruangah mit diriam in umter hna hlah. ²⁰ Hawikom bantu kin bia an chim lo, daihnak a duhmi hna kha lih a phunphun an puh lehlam hna.

²¹ Annih nih an au i, "Na tuahmi kha kan hmuh," an ti.

²² Sihmanhsehlaw Bawipa, nangmah nih hihi cu na hmuh cangmi a si. Cucaah dai tein um hlah, Maw Bawipa; lamhlatpi ah um sawh hlah. ²³ Bawipa, i hlau law ka chanh tuah; ka Pathian, tho law ka bia ka chimpia tuah. ²⁴ Bawipa, nang cu na ding, cucaah misual lo ka si kha ka thanhpiak tuah; ka Pathian, ka ral cu ka cungah diriam in umter hna hlah. ²⁵ "A cungha tlung seh, ti kan duhmi te kha a cungha a tlung cang," titer hna hlah. "Amah cu kan tei diam cang," titer hna hlah. ²⁶ Ka nganfah innak i a di a riammi kha sung cikcek hna seh law khuaruahhar vansang au in um hna seh; amah nakin kan tha deuh aa timi kha ningzahnak le hmaichi-atnak nih zual hna seh. ²⁷ Ka luat caah a lung aa lawm-mi cu lawmhnak in au hna seh law, "Bawipa cu a lianngan ko, a sal nih hlawhtlinnak a hmuh i amah cu a lawmhipi," tiah chim lengmang hna seh. ²⁸ Cun na dinnak kha ka thanh lai i chun nitlak in kan thangthat lai.

36 Soalnak nih miṭhalo cu a lungchung thukpi ah bia a chimh i Pathian kha a hlawt i a tih lo.

² Amah le amah sang tuk i aa ruah caah cun Pathian nih ka soalnak kha a hmu lai lo i soal a ka phaw lai lo tiah a ruah. ³ A kaa chuak bia cu bia tha lo le lih lawng an si i mifim si i thil tha tuah kha a ngol cang. ⁴ Ihkhun cun i a zau lio hmanh ah thil tha lo lawng kha a tuak, a tuahmi kha thil tha a um lo i thil tha lo kha a hua hna lo. ⁵ Bawipa, a fekmi na dawtnak cu van a tawng i zumhawktlak na sinak cu van a phan. ⁶ Na dinnak cu tlang nganpi bantu kin a fek i na biakhiahnak cu rilipi bantu kin a thuk. Bawipa, nangmah nih minung le saram cu na zohkhenh hna. ⁷ Maw Pathian, zeitluk in dah na dawtnak hi a sun! Na thla tangah mi nih dor-nak an hmuh. ⁸ Na inn in a chuakmi rawl kha duhdim tein an ei i na thatnak tiva chung khan ti na pek hna. ⁹ Nang cu nunnak vialte hram na si; nangmah ceunak thawngin kannih nih ceunak kha kan hmuh.

¹⁰ Nangmah an hngalmi kha daw zungzal ko hna law a dingmi cungha khan thatnak tuah zungzal ko. ¹¹ Miru-amkai nih khan ka tu hna hlah seh, miṭhalo nih khan ka zamter hna hlah seh. ¹² Miṭhalo an rilhnak kha zohhmanh! Khika ah khin an ril, an tho kho ti lo.

37 Miṭhalo hna ruangah awlokchong in um hlah, that lonak a tuahmi kha hngar hna hlah; ² a romi ramkung bantu kin an lo lai i belhhring bantu kin an uai lai. ³ Bawipa cu i bochan u law thatnak kha tuah u; ram chungah hin um u law him tein khuasa u. ⁴ Bawipa kha i bochan u law nan lungthli tum kha an pek hna lai. ⁵ Na nunnak kha Bawipa pe tuah, amah kha i bochan law amah nih an bawmh lai. ⁶ Na thatnak kha ceunak bantu kin a ceuter lai i na dinnak kha chunlai bantu kin

a ceuter lai. ⁷ Bawipa hmaiah cun dai tein um ko law zaidah a tuah lai ti kha lungsau in hngak ko; thil thalo an i tinhmi a tuah kho lengmangmi hna le an rian tuannak ah a hlauh a tlingmi hna kong ah ze poi loin va um ko. ⁸ Thinhung in um hlah u, hrut sual hlah u! Lung rethei in um hlah u! Cu nih cun zehmanh an thathnem hna lai lo. ⁹ Bawipa aa bochanmi cu him tein ram chungah hin an um ko lai; sihmanhsehlaw mi thalo cu thawl an si lai. ¹⁰ Luklak ah mi thalo cu an lo ko lai, na kawh hna hmanh ah na hmu kho hna lai lo. ¹¹ Sihmanhsehlaw mi toiah aa dormi cu ram chungah hin him tein an um lai i daihnak kha tlamtling tein an hmuh lai. ¹² Mi thalo nih mi tha hrawhnak ding khua kha a khan i a hacang a rialhnawh. ¹³ Sihmanhsehlaw Bawipa nih cun mi thalopa cu a nihsawh men ko, zeicahtiah luklak ah a rawh lai kha a hngalh. ¹⁴ Mi thalo nih cun an nam kha an i zuh i an likuk kha an i hruai i sifak le retheimi kha thah le mi tha mi nawn kha an duh; ¹⁵ sihmanhsehlaw anmah nam lila nih an keng ah a chunh hna lai i an likuk cu an kiak di h lai. ¹⁶ Mi tha nih a ngeihmi thil tlawmte cu mi thalo nih a khonmi thil tampi nakin a tha deuh; ¹⁷ zeicahtiah mi thalopa cu Bawipa nih a thazang a chuh lai i mi tha cu a huhphenh lai. ¹⁸ Bawipa nih a nawl a zulmi cu a zohkhenh hna i ram cu anmah ta a si zungzal lai. ¹⁹ Caan thalo a tlun tikah sifah an ing lai lo, mangtam a tlun tikah ei awk a za an ngei lai. ²⁰ Sihmanhsehlaw mi thalo cu an thi lai; Bawipa ral cu ramlak pangpar bantuk in an lo lai; meikhu bantukin an tian lai. ²¹ Mi thalo nih cun thil a cawi hna tikah a cham than ti hna lo, sihmanhsehlaw mi tha cu vel a ngei i nun a siang. ²² Bawipa nih thluachuah a pekmi cu ram ram chungah hin him tein an um lai, sihmanhsehlaw chiat a serhmi cu thawl an si lai. ²³ Minung hi a kalnak ding lam a hmuhsaktu cu Bawipa a si, Amah duhnak a tuahmi cu a huhphenh hna. ²⁴ A tluk sual zongah a ril lan lo, zeicahtiah Bawipa nih a kut in a thawh than. ²⁵ Ka rak no i atu cu ka tar cang, asinain hi vialte chungah hin mi tha cu Bawipa nih a hlaut kha ka hmu bal lo i a fale zong rawl hal in an vah kha ka hmu bal lo. ²⁶ Siang tein mi kha a pek zungzal hna i a coih zungzal hna, cun a fale kha thluachuahnak an si. ²⁷ That lonak kha mertak u law thatnak kha tuah u; cun hi ram chungah hin nan um zungzal lai; ²⁸ zeicahtiah a hmaanmi thil kha Bawipa nih a duh i zumhtlak a simi a mi kha a kaltak bal hna lo. Annih cu a huhphenh zungzal hna, sihmanhsehlaw mi thalo mi hna an tefa cu thawl an si lai. ²⁹ A dingmi cu ram chungah him tein an um lai i ram cu zungzal in anmah ta a si lai. ³⁰ Mifim nih cun fimnak bia an chim i ahmaanmi bia kha an ka in a chuak. ³¹ A Pathian nawl-bia kha a lung chungah aa chiah i zeitikhmanh ah a kaltak lo. ³² Mi thalo nih cun mi tha kha aa ngiat aa ngiat i thah a zalh; ³³ sihmanhsehlaw Bawipa nih a ral kut chungah khan mi tha cu a kaltak lo, tazacuai a si

zongah khan sual phawtnak a phakter lo. ³⁴ Bawipa cu i bochan u law a nawl kha zul tuah u; ram kha co awkah thazang an pek hna lai i mi thalo cu pawncuuh an si kha nan hmuh lai. ³⁵ Mi thalopa pakhat, mipuarhrang ngai a si i Lebanon sidar thingkung bantukin mi vialte a iap di h hna kha ka rak hmuh; ³⁶ sihmanhsehlaw tlawmpal ah khin cuka ah cun ka va kal than i cu pa cu a rak um ti lo; ka kawh len nain ka hmu kho ti lo. ³⁷ Mi tha khi zohhmanh u, miding khi zohhmanh u; daihnak mi cu tefa an ngei; ³⁸ sihmanhsehlaw misual cu hrawh an si di h, an tefa cu hloh an si. ³⁹ Bawipa nih miding cu a khamh hna i harnak caan ah a huhphenh hna. ⁴⁰ A bawmh hna i a chuah hna; annih nih huhphenhnak hmuh awkah an fuh caah mi thalo hna kut chungah khan a khamh hna.

38 Bawipa, na thinhung hlah law, ka si hlah. Na thinhun in dan ka tat hlah. ² Dan cu na ka tat cang i na ka hrem cang; na ka tuk cikcek cang. ³ Na thin a hun caah thalo tein ka zaw; ka sual ruangah ka pum cu a dihlak in a zaw. ⁴ Ka sualnak tilet chungah ka pil i ka sualnak cu an rih caah tangah an ka hnuh. ⁵ Ka hruh caah ka hma cu a thu i a man. ⁶ Ka keng zong a kul di h i ka ril ko; chun nitlak ngaihchia in ka um. ⁷ Ka tak cu fak piin a lin i zual ngaiin ka zaw. ⁸ Ka tha a di h cikcek i ka ril ko, lungrethei le sivang in ka hram. ⁹ Bawipa, ka duhmi cu na hngalh; ka hramnak vialte cu na theih di h. ¹⁰ Ka lung a tor, ka tha a di h i ka mit a maw. ¹¹ Ka hma le ka rung ruangah, ka hawi le ka in- npa nih a naih hmanh an ka duh lo; ka chungkhat hmanh nih an ka hrial. ¹² Thah a ka duhmi nih rap an ka chiahhnawh i ka chungah fahnak tlunter a duhmi nih khan, kan in hloh cang lai, tiah an ka tlerh; keimah hrawhnak ding kha chun nitlak in an tim. ¹³ Hnachet bantuk ka si i khua ka thei kho lo, holh aa bantuk ka si i ka holh kho lo; ¹⁴ khua a theih lo ca i an chawnh tikah zehmanh a let kho lomi hna bantuk ka si. ¹⁵ Bawipa, nangmah kha kan bochan; Bawipa ka Pathian, nangmah nih na ka leh lai. ¹⁶ Harnak ka in ruangah ka ral hna hi diriam in umter hna hlah, ka tluk hi an i porhlawtnak ah canter hlah. ¹⁷ Ka tlu dengmang i ka nganfahnak nih hin a ka tlaih peng ko. ¹⁸ Ka sualnak cu ka phuan hna. asinain lungrethei in ka um thiamthi- am. ¹⁹ Ka ral cu ngandam le thazang thawng in an um tung; sullam um loin a ka huami an tam tuk. ²⁰ Ah- maanmi thil kha tuah kaa zuam caah thatnak cu chiat- nak in a lehrulmi pawl nih khan an ka doh. ²¹ Bawipa, ka hlaut sawh hlah, ka Pathian, ka kaltak sawh hlah. ²² Bawipa ka khamhtu, atu ah ka bawm ko!

39 "Ka tuahmi ah khan kaa ralring lai ka lei kha su- alnak ka tuahter lai lo; mi thalo kha lamnai i an um lioah zehmanh ka chim lai lo," ka ti. ² Holh loin ka um i bia pakhat hmanh ka chim lo, a thami thil kong hmanh ka chim lo. Sihmanhsehlaw ka nganfah cu a karh chin i ³ ka lungthin cu khuaruahharnak in a khat.

Ka ruah deuh paoh ah ka lungretheihnakh kha a zual chin, ⁴ "Bawipa, zeican dah ka nun rih lai? Zei tikah dah ka thih lai? Zeitluk tuan ah dah ka nunnakh hi a dongh lai ka chim tuah," ti hi hal loin ka um kho lo. ⁵ Ka nunnakh hi zabok can men ah na ser! Nang na mit ah cun ka nun chung hi zeikarlote bantuk a si ko. Minung hi voi khat thaw chem tluk men an si dihtaktak ko; ⁶ thlahawm menmen an si ko. An tuahmi vialte hi pakpalawng an si dihi; chaw le va kha hehtiah an khon, sihmanhsehlaw a cotu ding cu aho an si kha an hngal lo. ⁷ Cu ti a si caah cun, Bawipa, zeidah kaa ruahchan khawhmi a um? Nangmah lawnglawng hi kaa ruahchanmi na si. ⁸ Ka sualnak vialte chung hin ka khamh law mihrut nih capo ah ka sai ti hna hlah seh. ⁹ Hi tlukin nganfahnakh na ka inter caah dai tein ka um lai i bia pakhat hmanh ka chim lai lo. ¹⁰ Dan cu ka tat ti sawh hlah, na dantatnak in ka thi dengmang cang. ¹¹ Minung cu a sualnak kha dantat awkah na sik tikah. a iang vialte kha a lo dihi, minung hi thaw menmen a si taktak ko. Selah ¹² Bawipa, ka thlacamnak cu ka theihpiak tuah, kan nawlnakh cu ka ngaihipiak ko; nangmah kan auh tikah dai tein ka umtak hlah. Ka pupa vialte hna bantukin, kei cu caan tawite chung lawng na khualpa cu ka si ko. ¹³ Thlan mual ka liam i ka um ti lo hlanah hin lunglawmhnahtlawmpalte tal ka hmuh nakhnga hnahnaw lo tein run ka umter ko.

40 Bawipa bawmhnaht cu ka hngak lengmang i a donghnaht ah ka aunakh cu a ngaihi i a theih. ² Tih a nungmi khor chung kha a ka chuah. nawncek khor chung kha a ka chuah Him tein lungpi cungah kha a ka thutter i fek tein a ka umter. ³ Hla thar kha a ka cawnpiakh, ka Pathian thangthatnaht hla kha a ka cawnpiakh. Hi thil cu mi tampi nih an hmuh lai i Bawipa kha an i bochan lai. ⁴ Bawipa kha aa bochan i siasal leiah aa mer lo i pathian taktak a si lomi a biami hna sinah aa fon lomi cu lunglawmmi an si. ⁵ Maw Bawipa ka Pathian, nangmah nih kan caah thil tampi na tuah; nangmah bantuk ahohmanh an um lo. Nangmah nih lam thatha tampi khua na kan khaapiakh. An dihlakh in chim i tim ning law a chim hmanh ka chim cawh hna hnga lo. ⁶ Raithawinak le pekchanhmi thil hi na duhmi an si lo, biaktheng cungah a pum in khanghmi thawinak sa hi na kan halmi a si lo, kan sualnak thianhnaht ca i raithawinak tuah zong hi na kan halmi an si lo, asinain nangmah nih kha na bia kan theih khawh nakhnga ding caah hna tu kha na kan pek i ⁷ cucaah cun, "Hika ah hin ka um ko; keimah cawnpiaknaht ding caah na chiahmi cu Nawlbia cauk chungah an um ko. ⁸ Ka Pathian, zeitluk in dah na duhnakh tuah cu ka duh! Na cawnpiaknaht cu ka lung chungah kaa chiah hna," tiah kan leh. ⁹ Bawipa na mi an i pumhnaht ah, na kan khamhnaht thawng tha kha ka chim. A chim cu a ngol in ka ngol bal lai lo, ti kha na hngalh. ¹⁰ Khamhnaht thawngtha hi keimah ca lawngah kaa chiah bal lo,

zumhawktlak na sinakh le na kan bawmhnaht hi ka chim zungzal. Na dawtnakh a fekmi le zumhawktlak na sinakh hi na mi vialte an i pumhnaht ah chim loin ka um bal lo. ¹¹ Bawipa, ka cungah na zaangfahnakh a dong lai lo ti kha ka hngalh. Na dawtnakh le zumhawktlak na sinakh nih him tein an ka umter zungzal lai. ¹² Harnakh tam tuk nih an ka dum — a rel in rel cawh an si lo. Ka sualnak nih a ka phak cang i khua ka hmu kho ti lo; ka lu cung sam nakh ka sualnak cu an tam deuh, ka lung thawnaht a dihi cang. ¹³ Bawipa, ka khamh ko sawh, atu ah ka bawm ko! ¹⁴ Thah a ka zalmi kha sung cikcek hna seh law i tuai dihi hna seh. Harnakh ka inmi ruangah aa lawmmi cu an hnulei ah i let hna seh law ningzak in um hna seh. ¹⁵ A ka nihsawhtu pawl kha an sungnaht nih kha lungdong cikcek in umter hna seh! ¹⁶ Nangmah sinah a rami vialte cu lunglawm le thanuam in um hna seh. Na khamhnaht a duhmi vialte nih, "Bawipa cu a lianngan hringhran ko," ti zungzal hna seh. ¹⁷ Kei cu ka si a fak i ka re a thei, sihmanhsehlaw Bawipa, nangmah nih na ka ruah ko. Nangmah cu ka Khamhtu le a ka Bawmtu na si — rau sawh hlah, Maw ka Pathian!

41 Sifak zawn a ruatmi cu lunglawmmi a si, harnakh chung i a um tikah Bawipa nih a bawmh lai.

² Bawipa nih a huhphenh lai i a nunnakh kha a zuah lai; ram chungah lunglawm in a umter lai i a ral hna kut chungah a kaltak lai lo. ³ A zawt tikah Bawipa nih a bawmh lai i a damter than lai. ⁴ "Nangmah cungah ka sual cang, Bawipa; ka zaangfah law ka damter ko," ka ti. ⁵ Ka ral nih an ka congohi. An i thawh i, "Zeitikh dah a thih lai i philh a si lai," an ti. ⁶ Keimah zoh i a rami kha lung thiang in an ra lo, ka thangchiatnaht lawng kha an hlat i an chuah tikah a kenkip ah an chim. ⁷ A ka huami nih kha a thli tein an ka congohi, ka ca i a tha lo bik ding kha an ruat. ⁸ An i thawh i, "A zawt a zual ko, a ihkhun in a tho bal ti lai lo," an ti. ⁹ Ka hawi tha bik, ka zumh bikmi, rawl a ka hrawng lengmangmi hmanh kha ka ral ah a cang. ¹⁰ Bawipa, ka zaangfah law damnaht ka pe than ko; cun ka ral cu teirul ka cham than hna lai. ¹¹ Cu tikah ka cungah na lung aa lawm ti le ka ral nih an ka tei lai lo ti kha ka hngalh lai. ¹² Ahmaanmi kha ka tuah caah na ka bawmh lai; na hmaika ah a zungzal in na ka umter lai. ¹³ Bawipa, Israel Pathian cu thangthat u sihi! Atu le a zungzal in thangthat u sihi? Amen! Amen!

42 Szuk nih rial tidai a ngaihi bantukin Maw Pathian nangmah cu kan ngai. ² Maw a nungmi Pathian, nangmah cu tihal in kan hal; zeitikh ah dah na umnaht ah ka hun khawh lai i kan biakhawh lai? ³ Chun nitlak zan khuadei in ka tap i ka mitthli lawng kha ka rawl cu a si ko; ka ral nih, "Na Pathian cu khuazei ah dah a si kun?" tiah atu le atu an ka ti lengmang. ⁴ Hlanlio kong kha ka ruah tikah ka lung a leng; Pathian inn i mi zapi he kan rak kal i kan kal tikah keimah i

ka rak hrui hna i Pathian thangthat in lunglawm le thanuam in hla kan rak sak i kan rak au kha ka ruah tikah ka lung a leng hringhran. ⁵ Zeicahdah ka ngaih a chiat? Zeicahdah ka lungre a theih? Pathian cu kaa bochan than lai i ka Khamhtu le ka Pathian cu ka thangthat than lai. ⁶ Ka lungre a thei, cucaah cun amah cu ka hngalh than; kaa thuhnak Jordan tiva hrawn, Hermon Tlang le Mizar tlang pawngah amah cu ka hngalh than lai. ⁷ Tithuk nih tithuk kha a chawnh; Pathian tisor cu a huk in an huk! Annih cu ka nunnak a leh chihtu ngaihchiatnak tilet an si. ⁸ Bawipa nih a dawtnak fek cu nifa kan sinah langhter ko seh! Amah cu zan fate in hla in thangthat ning law ka nunnak a ka pe thanthu Pathian sinah cun thlacam ko ning. ⁹ Pathian ka lungpi cu ka thawh i, "Zeicahdah na ka philh? Ka ral nih an ka hremnak hi zeicahdah ka in zungzal ko lai? ¹⁰ An ka nihsawhnak nih a ka hrihl cang, annih nih, 'Khuazei ah dah na Pathian cu a um kun?' tiah an ka ti chih lengmang," ka ti. ¹¹ Zeicahdah ka ngaih a chiat? Zeicahdah ka lungre a theih? Pathian cu kaa bochan than lai i ka Khamhtu le ka Pathian cu ka thangthat than lai.

43 Pathian, ka soal lo kha ka thanhpiak law Pathian an ze i a rel lomi hna lakah hin ka bia ka chimpi tuah; lihchim hmanngmi le mihalo hna kut chung hin ka chuah tuah. ² Nangmah cu a ka hupphengtu Pathian na si; zeicahdah na ka kaltak? Ka ral nih an ka hremnak hi zeicahdah ka in zungzal ko lai? ³ Na ceunak le na biatak cu run thlah hna law, ka hruai hna seh na tlang thiag Zion ah cun ka kalpi than hna seh law na umnak na biakinn ah cun ka hruai hna seh. ⁴ Cun Pathian, nangmah nih lunglawmhnak le thanuamnak na ka pek caah, na biaktheng ah cun ka hung kal lai; ka tingtang cu kaa tum lai i nangmah thangthatnak cu hla in ka sa lai, Maw Pathian, ka Pathian. ⁵ Zeicahdah ka ngaih a chiat? Zeicahdah ka lungre a theih? Pathian cu kaa bochan than lai i ka Khamhtu le ka Pathian cu ka thangthat than lai.

44 Maw Pathian, hlan lio pi ah na rak tuah bantukin kan pupa hna chan ah thil lianngan na tuahmi kha kan hna hrimhrim in kan theih i kan pupa hna zong nih an kan chimh: ² Cu thil lianngan na tuahmi hna cu, zeitindah nangmah hrimhrim nih hi ram chung lawkihmi kha na dawh hna i an ram ah cun na mi kha nan umter hna ti le zeitindah phundang mi cu dan na tat hna i na mi tu cu na thanchoter hna, ti hi a si. ³ Hi ram cu na mi nih an nam in an teimi a si lo, anmah thanhnak in an teimi zong a si lo; nangmah lianhnangnak le thanhnak in a si i nangmah nih na dawh hna langhternak caah an sin i na umhnawh hnanak tu nih khan hi ram cu a tei. ⁴ Nangmah cu ka siangpahrang le ka Pathian na si; nangmah nih na mi cu teinak na pek hna. ⁵ Na thanhnak in kan ral cu kan tei hna; nangmah nih na kan umpinak thanngin kan

ral cu kan tei hna. ⁶ Keimah Khamhtu dingah ka li kha kaa bochan lo i ka thal zong kaa bochan lo ⁷ sihmanhsehlaw nangmah nih kan ral hna sinin na kan khamh i a kan huatu kha na kan teipiak hna.

⁸ Nangmah cu kan in thangthat zungzal ko lai i kan in lawmh zungzal ko lai. ⁹ Sihmanhsehlaw atu cu maw Pathian, na kan hlaut cang i kan ral nih khan an kan tei cang; kan ralkap hna kha na kalpi ti hna lo. ¹⁰ Kan ral hna hmaiah na kan zamter i kan thil kha an i lak.

¹¹ Tuu an thah hna bantukin an kan thah i ram dang ah na kan thek dih. ¹² Na mi cu man tlawmte ah na kan zuar i cu na kan zuarnak ah cun na miakmi zeihmanh a um lo. ¹³ Kan cung i na tuahmi kha kan innpa nih an hmuh i an kan nihsawh i capo ah an kan saih. ¹⁴ Miphun hna lakah zahpi awk thil ah na kan ser; kanmah serhsatnak ah an lu kha an ka thinnawh. ¹⁵ Kan ral hna le a kan huatu hna nih an ka nihsawhnak le an ka zawmhtaihnak ka theihmi ruangah hin, hmaichia in ka um zungzal i ningzahnak nih a ka khuh zungzal.

¹⁷ Kannih nih cun kan in philh lo na le kanmah he na sermi na biakamnak kha kan rawk lo nain. hi thil vialte hi kan cungah a tlung. ¹⁸ Na sinah zumhawktlak loin kan um lo, Na nawl ngai loin kan um fawn lo. ¹⁹ Asinain sahrang lakah na kan kaltak i a thuk bik muihnak chungah na kan chiahtak thiamthiam. ²⁰ Kan Pathian kha biak kan in ngol i ramdang pathian sinah thla kan cam a si ahcun, ²¹ nangmah nih na hmuh theotheo hnga, zeicahtiah minung lungthin chung biathli cu na hngalh dih. ²² Asinain thah kan si thluangthluan cu nangmah ruangah a si i thah awk tuu bantukin tuah kan si cu nangmah ruangah a si. ²³ Bawipa, i hlau tuah! Zeicahdah naa hngilh? Tho tuah, a zungzal in kan hlaut hlah. ²⁴ Zeicahdah na kan thuhtak? Kan inmi temhnak le harnak kha philh hlah. ²⁵ Vawlei ah na kan hrihl cang; leidip lakah kan ril ko. ²⁶ Tho law kan bawm tuah! A fekmi na dawtnak ruangah kan khamh tuah!

45 Hi hla siangpahrang ka phuah ah hin, ka lungthin cu holh dawh in a khat; ka lei cu ca thial thiammi cafung bantuk a si. ² Pa vialte lakah pa dawh bik na si, bia chim a thiam ngaingaimi na si; Pathian nih zungzal in thluachuahnak an pek! ³ A thanngmi siangpahrang, na vainam kha i bei tuah; nang cu a thanngmi le a liannganmi siangpahrang na si. ⁴ Biatak le biading kha hmunhter awkah na tei tiang lianhnangnak in hmailei ah kal tuah. Na thanhnak nih teinak ngan pipi an hmuhpiak lai. ⁵ Na thal cu an hriam i na ral cu an lung tiang a taih hna; miphun kip kha na hmaiah an tlu. ⁶ Pathian nih an pekmi bawithutdan cu zungzal in a hmun lai! Na ram cu dinnak in na uk; ⁷ a hmaanmi thil tha kha na duh i a tha lomi thil kha na huat. Cucaah cun Pathian, na Pathian nih khan a rak in thim i midang nakin tam deuh in lunglawmhnak kha an toih. ⁸ Mura zihmui le aloes zihmui le kassia zihmui in na puan cu na namter hna i vui ho in sakmi siang-

pahrang inn ah khan hla dawh tum thiam nih an in conglawmh. ⁹ Na inn i a ummi bawinu hna lakah khan siangpahrang fanu zong an um, cun na bawithutdan orhlel kamah khan siangpahrang bawinu cu a dir, sui tha bik in sermi hlawn in aa tamh. ¹⁰ Siangpahrang bawipa i a ngaknu, ka chimmi hi ngai tuah — na mi le na rualchan kha philh ta hna. ¹¹ Naa dawh caah siangpahrang nih an duh lai, amah cu na bawi a si, a nawl kha va ngai tuah. ¹² Tair mi nih laksawng an in put lai, mirum nih na lung tluanter an i zuam lai. ¹³ Siangpahrang fanu cu siangpahrang inn chungah cun a um — a vaa dawh hringhran dah, A puan cu sui la in an tah. ¹⁴ A puan dawh ngaimi he cun siangpahrang sinah khan an hei kalpi, a mawle nih khan an zulh i anmah zong cu siangpahrang sin tiang an kal ve. ¹⁵ Lunglawm le thanuam in an ra i siangpahrang bawipa inn ah cun an lut. ¹⁶ Ka siangpahrang bawipa, nangmah nih fapa tampi na ngeih hna lai i na pupa hna cu an hmun an rolh hna lai; nangmah nih vawlei dihlak uktu ah khan na ser hna lai. ¹⁷ Na minthannak cu ka hla nih a nunter zungzal lai i mi kip nih zungzal thluangthluan in an in thangthat lai.

46 Pathian cu kan i dornak le kan thazang a si, harnak caan ah a kan bawm zungzaltu a si. ² Cu-caah cun vawlei cu i hnin in tlang cu rili chungah tla hna hmanh seh law ka thin a phang lai lo; ³ rili tilet cu tho in awn hmanh seh, tlang zong i hnin dih hna hmanh seh law ka thin a phang lai lo. ⁴ Pathian khua, Cung Nung Bik Pathian inn thianga ah lawmhnak a ratpitu tiva pakhat a um. ⁵ Pathian cu khuapi chungah cun a um i zehmanh nih a hrawk bal lai lo; zingka tein amah bawmh awakah a ra lai. ⁶ Miphun cu a ther in an ther, pennak ram cu an i hnin, Pathian aw cu a thang i vawlei cu ti ah a cang dih. ⁷ Lian Ngan Bawipa nih a kan umpi, Jakob Pathian cu kan himnak a si. Selah ⁸ Ra law zohhmanh, Bawipa i a tuahmi hi; Zohhmanh zeitluk khuaruahhar thil hna dah leicung ah hin a tuah. ⁹ Hi vawleicung pumpi ah ral cu a daihter dih ko hna, likuk cu a khiah hna i fei cu a hrawh dih hna, phaw hna cu mei in a khangh dih hna. ¹⁰ "Raldohnak kha ngol u" a ti hna, "Cun keimah cu Bawipa ka si hi hngal tuah u, miphun vialte hna a uktu cu ka si i, vawlei pumpi ah a ngan bikmi cu ka si," a ti. ¹¹ Lianhngannak he a khatmi Bawipa cu kan sinah a um; Jakob Pathian cu kan himnak a si. Selah

47 Mi vialte hna, lunglawm in nan zapei beng tuah u, hla dawhdawh in Pathian cu thangthat u! ² Cung Nung Bik Bawipa cu tha awk a si, amah cu a liannganmi siangpahrang vawlei cung vialte uktu a si. ³ Mi kip kha kan tangah a chia hna i miphun hna uk-nak kha a kan pek. ⁴ Kan umnak ram hi amah nih a kan thimpiakmi a si; a dawtmi a mi nih kan i porhlawt ngaimi ram a si. ⁵ Pathian cu a bawithutdan cungah cun a hung kai; Bawipa a hung kai lioah cun lunglawmhnak

au thawng le muko tum thawng a thang. ⁶ Pathian cu hla in thangthat tuah u, kan siangpahrang cu thangthat tuah u. ⁷ Pathian cu vawlei cung dihlak siangpahrang a si; amah cu hla in thangthat tuah u. ⁸ A thianga mi a bawithutdan cungah Pathian cu a tha, miphun kip kha a uk hna. ⁹ Miphun dang hna an uktu bawi hna cu, Abraham Pathian mi hna bang khan hmunkhat ah an i pum. Ralkap vialte hna phaw cu Bawipa ta an si; amah nih zeizong vialte kha a uk dih.

48 Bawipa cu a lian a ngan i fak piin thangthat awk a si; kan Pathian khualipi chungah le a tlang thianga cungah thangthat awk a si. ² Pathian tlang Zion cu a sang i aa dawh; a liannganmi siangpahrang khuapi nih vawlei cung vialte kha lawmhnak a pek hna.

³ Pathian cu a chungah a um caah a ralhau chungah khan himnak a um. ⁴ Siangpahrang kha an i pum i Zion Tlang tuk awakah an ra. ⁵ Sihmanhsehlaw an hmuh tikah an lau i an thin a phang i an zam. ⁶ Thihnak le lungretheihnak nih a tlaih hna i nau nganfah a ingmi nu bantukin an um. ⁷ Pathian nih nichuahlei thli in lawng ngan pipi kha a hrawh hna. ⁸ Lianngan Bik Bawipa kan Pathian khualipi chungah, Pathian nih a tuahmi thil cu a theih in kan rak theih. asinain atu cu a hmuh in kan hmuh cang; khuapi cu him tein a zohkhenh zungzal lai. ⁹ Maw Pathian, a fekmi na dawtnak kong kha, na biakinn chungah kan ruat. ¹⁰ Khuazakip ah nangmah cu an in thangthat i na minthannak nih vawlei cung kha a cul dih. Dinnak in na uk hna; ¹¹ Zion mi cu i lawm hna seh! Na biakhiahnak cu ahmaanmi an si, Judah ram chung khua ah lawmhnak um hna seh. ¹² Zion tlang ah khan i chaw u law a inn sang kha rel hna u, ¹³ a vampang kha ngia hna u law a ralhau kha tha tein zoh hna u; cu ti nan zoh i nan ngiat ahcun, nanmah nan tefa hna kha. ¹⁴ Pathian cu a zungzal in kan Pathian a si i hmailei i a ra ding caan vialte ah a kan hruai lai, tiah nan chimh khawh hna lai.

49 Mi vialte hna, hihi thei tuah u, Khuazakip i a um mi hna, ngai tuah u, ² a hme a ngan, a rum sifak, nan dihlak in ngai tuah u. ³ Ahmaanmi khua ka ruat lai i a fimmi bia ka chim lai. ⁴ Bia thuk kha ka ruat hna lai i tingtang tum pah in a sullam kha ka fianter hna lai. ⁵ Ka ral mithalo hna, an rumnak aa bochan i an chawva aa porhlawmi nih an ka dum tikah ka thin a phang lo. ⁷ Minung nih cun zeitikhmanh ah amah le amah aa tlan kho lo; a nunnak man kha Pathian a cham kho lo; ⁸ zeicahtiah minung nunnak man cu a sung tuk. A pek khawhmi cu ⁹ thlan chungin a luattertu le zungzal in a nunturtu ah a zaa bal lai lo. ¹⁰ Hihi philh hlah: mifim zong mihrut bantukin an thi ve ko lai i an chaw le an va cu an fale kha an roh ve ko hna lai. ¹¹ Thlan cu zungzal in an umnak ding hmun a si ko lai i cuka ah cun a zungzal in an um ko lai. Hmun le ram kha an rak ngei ko lai nain an chaw le an va cu midang sin i an kaltak a hau thiamthiam ko lai. ¹² Mi cu a lianhnngannak

nih thihnak in a khamh kho lo; saram bantu kin a thi ve ko lai. ¹³ Anmah le anmah aa bochanmi, an rumnak cung i a hna a ngammi hna khi an cungah zeidah a tlung ti kha zoh hmanh u. ¹⁴ Tuu bantu kin a thi ding in ruah an si cang i an tuukhal cu thihnak a si lai. Miding mi nih khan zinglei ah an tei hna lai i mithi hna ram ah an pum cu a thu a man lai, cuka cu an inn in aa hlatmi hmun a si lai. ¹⁵ Sihmanhsehlaw kei cu Pathian nih a ka khamh lai; thihnak thawnnak chungin a ka chuah lai. ¹⁶ Mizeimaw nih a rum i a chawwa kha a than chin leng-mang tikah, na thinphang hlah; ¹⁷ a thih tikah zeihmanh aa phorh kho hlei lai lo, a chawwa nih thlan ah an zul kho lai lo. ¹⁸ Hi vawleicung a nun chungah hin saduhtah in nung kho hmanh seh law khua awng a ton ruangah thangthatnak hmu hmanh seh law ¹⁹ a thi cangmi a pupa hna sinah khan a kal ve ko lai i cuka cu zungzal in muihnak a umnak hmun a si ko. ²⁰ Mi cu lianhnangannak nih thihnak in a khamh kho lo; saram bantu kin a thi ve ko lai.

50 Lianngan Bik Pathian Bawipa nih bia a chim; vawlei cu a dihlak in nichuahlei in nitlaklei tiang a auh. ² Pathian cu Zion in ni bangin a rung tlang, dawhnak ah a tlingmi khua chung cun a rung tlang. ³ Kan Pathian cu a ra lio, sihmanhsehlaw dai tein a rat cu a si lai lo, a alh hluahmahmi mei a hmaiah khan a um i tih a nungmi thlichia nih a zual. ⁴ A mi kha bia a ceih hna i van le vawlei kha tehte ah a auh hna. ⁵ Aa thawh i, "Zumhawktlak a simi keimah sinah raithawinak in biakamnak a tuahmi ka mi hna kha ka sinah pum hna u," a ti. ⁶ Van nih khin, "Pathian cu a ding, amah hrimhrim kha biaceihu a si," tiah an chim. ⁷ "Ka mi hna, ka bia ngai u law bia ka chim lai; Israel, nangmah cu fiang tein kan hngalhter lai. Pathian cu keimah hi ka si i keimah cu na Pathian ka si. ⁸ Nan ka pek zungzalmi raithawinak le khanghthawinak ruangah kan sik hna a si lo. ⁹ Nan lo chung nan cawtum hna le nan meheh run chung meheh hna kha ka herhmi an si lo, ¹⁰ zeicahtiah ramlak i a ummi saram vialte hi keimah ta an si dih i tlang thong khat cung i a tlongmi sañil vialte khi keimah ta an si dih. ¹¹ Ramlak i a ummi va vialte cu keimah ta an si i lo lak i a ummi thilnung vialte zong keimah ta an si dih. ¹² "Ka rawl tam seh law kan chim hna lai lo, zeicahtiah vawlei le a cung i a ummi thil vialte cu keimah ta an si dih. ¹³ Cawtum sa cu ka ei hna maw? Meheh thi cu ka din maw? ¹⁴ Pathian sinah lawmhnak chim cu nan raithawinak si seh law Lianngan Bik cu kan in pek lai tiah nan i kammi pekchanh awk vialte kha pechan ko u. ¹⁵ Harnak a phak tikah ka au u, kan khamh hna lai i nan ka thangthat lai," a ti. ¹⁶ Sihmanhsehlaw Pathian nih miñhalo cu a thawh hna i, "Zeicahdah ka nawlbia cu nan ciah len ko? Zeicahdah ka biakamnak kong cu nan chim len ko? ¹⁷ Kan chimhhrin hna lai, ka ti tikah nan duh tung lo, ka nawlbia kha nan hlaut ko tung hna.

¹⁸ Mifir nan hmuh tikah a hawi ah nan i cang i vacung pa duhmi hna he nan i kom. ¹⁹ That lonak bia chim kha nan i tim zungzal i lihchim kha a sum in nan i sum lo. ²⁰ Nanmah nan unau congoh kha nan i tim zungzal, midang sual kaw lawng kha nan duh. ²¹ Hi vialte hi nan tuah i keimah nih cun zeihmanh ka chim lo, cucaah nanmah bantu ah nan ka ruah. Sihmanhsehlaw atu cu kan sik cang hna lai i thil kha fiang tein kan hngalhter cang hna lai. ²² "Zei i a ka rel lomi hna, hihi ngai tuah u, nan ngaih lo ahcun kan hrawh hna lai i ahohmanh nih an in khamh kho hna lai lo. ²³ Lawmhnak chim hi keimah upatnak thawinak cu a si, ka nawl a ngaimi cu ka khamh hrimhrim hna lai," a ti.

51 Pathian, a fekmi na dawtnak ruangah ka cungah zaangfahnak ngei ko; na zaangfahnak a ngan caah ka sualnak cu ka thianhpiak ko hna. ² Ka that lonak cu ka tawlpia k hna law ka sualnak cu ka thianhpiak ko hna. ³ Ka palhnak cu kaa hngal i ka sualnak cu kaa thei zungzal ko. ⁴ Ka sualnak cu, nangmah cungah, nangmah cung hrimhrim ah a si i a thalo ah na ruahmi kha ka tuah. Cucaah cun bia na ka ceih tikah na hmaan ko i sual na ka phawt tikah na ding ko. ⁵ Sual cia in hrin ka si, ka nu nih a ka paw ah khan, misual ka si cang. ⁶ Zumhawktlak lungthin hi na duhmi a si, ka lung chung hi na fimnak in khahter ko. ⁷ Ka sualnak cu ka hnawhpiak law ka thiang lai, ka taw law hawhra nakin ka rang deuh lai. ⁸ Lunglawmhnak le thanuamnak aw thawng cu ka theihter law na ka khiah i na ka hrilh cang nain ka lung aa lawm than lai. ⁹ Ka sualnak cu na mit chinhkanh ko hna law ka that lonak vialte cu ka hnawhpiak dih ko hna. ¹⁰ Maw Pathian, ka chungah hin lungthin thar ka serpiak law a thar le zumhtlak a simi ruahnak ka chungah chia ko. ¹¹ Na umnak hmun khan ka thawh hlah, na thiang thlarau kha ka lakkanh hlah. ¹² Na khamhnak chungin a chuakmi lawmhnak kha ka pe than law ka lungthin cu nangmah nawl zulh duhmi ah ser ko. ¹³ Cu tikah misual mi kha na nawlbia cu ka cawnpiak hna lai i nangmah leiah an i mer than lai. ¹⁴ Maw Pathian, ka khamhtu, ka nunnak hi ka zuah ko sawh law, na dinnak hi lunglawm tein ka thanh lai. ¹⁵ Maw Bawipa, biachim ka bawm law nangmah cu kan thangthat lai. ¹⁶ Raithawinak hi na duhmi an si lo, rak si hna seh law cu ka rak in pek ko hnga; na lawmhmhi cu khangh thawinak zong hi a si lo. ¹⁷ Ka raithawinak cu toidornak lungthin hi a si, maw Pathian, toidornak lungthin le nawl ngaimi lungthin hi na hlaw lai lo. ¹⁸ Maw Pathian, Zion cu zaangfah law bawm tuah; Jerusalem kulhnak vampang cu remh than hna. ¹⁹ Khi tikah ahmaanmi raithawinak le khangh thawinak hna ah cun naa lawm lai i na biaktheng cungah cawtum cu an thawi hna lai.

52 Mi liannganpa, zeicahdah that lonak na tuahmi cu naa porhlawt? Pathian dawtnak cu a fek ko.

² Midang hrawhnak ding caah khua na khang leng-

mang, na lei cu a harmi nam bantuk a si, lih lawng kha na chim tualmal ko. ³ That lonak kha thatnak nakin na duh deuh i biatak chim nakin lih chim kha na duh deuh. ⁴ Na bia in mi fahnak pek kha na duhmi a si, nang cu milip na si. ⁵ Cucaah Pathian nih an hrawh zungzal cang lai; an tlaih lai i na thlam chungin an chuah lai, a nungmi hna ram in an dawi lai. ⁶ Miding nih hihi an hmuh lai i an tih lai, an in nihsawh lai i, ⁷ "Himnak hmuhnak caah Pathian aa bochan lomipa hi zohhmanh u, Pathian kha i bochan loin a rumnak pi tu kha aa bochan i a that lonak tu ah khan himnak a um, tiin a ruah," an in ti lai. ⁸ Sihmanhsehlaw kei cu Pathian inn pawng i a khomi oliv kung bantuk ka si; a fekmi a dawtnak cu zungzal in kaa bochan zungzal. ⁹ Maw Pathian, na tuahmi thil ruangah kan lawmh zungzal lai; na mi hna lakah nangmah thatnak kha ka chim zungzal lai.

53 Mihrut nih cun an i thawh i, "Pathian a um lo," an ti. An dihlak in an thu, thil thalo kha an tuah, ahmaanmi thil a tuahmi ahohmanh an um lo. ² Pathian nih vancung khin minung kha, Aho tal a fim i Pathian a kawlm i an um hnga maw tiin a run zoh. ³ Sihmanhsehlaw an dihlak in an pial cang, an dihlak in an chiatlei ah an i tluk; pakhat hmanh thil hmaan a tuahmi an um lo, pakhat taktak hmanh an um lo. ⁴ Pathian nih, "An hngal hnga lo maw? That lonak a tuahmi hi mihrut maw an si dih ko hnga? Ka mi kha an ramh hna i cucu an i cawmnak ah an hman, ka sinah thla an cam lo," a ti. ⁵ Sihmanhsehlaw Pathian nih nan ral hna cu an ruh kha a thek dih hna caah an thin a phang ngaingai lai; hmasa i an thin a rak phan tawnnung bantuk sawhsawh kha si loin atu cu an thin a phang taktak lai. Annihi cu a hlaut cang hna caah an sung cikcek lai. ⁶ Israel khamhnak cu Zion in ra seh ti ka hei duh hringhran dah! Pathian nih a mi cu rumnak a pek than hna tikah Jakob tefa cu an lung aa lawm lai, Israel mi cu an tha a nuam lai.

54 Maw Pathian, na thawnnak in ka khamh ko; na thazang in ka luatter ko. ² Maw Pathian, ka thlacamnakh hi ka theihpiak tuah, ka chimmi bia hi ka ngaihiak tuah, ³ Mi lungpuam hna cu keimah doh awkah an ra, mipuarhrang hna nih thah an ka zalh — Pathian zei i a rel lomi hna nih khan thah an ka zalh. ⁴ Pathian cu a ka bawmtu a si kha ka hngalh, Bawipa cu a ka chanhtu a si kha ka hngalh. ⁵ Pathian nih ka ral cu anmah that lonak lila khan dantat ko hna seh! Amah cu zumhawktlak a si caah a hrawh hna lai. ⁶ Bawipa, nangmah cu na that caah lunglawm tein thawinakh cu kan pek lai i na sinah lawmhna ka langhter lai. ⁷ Ka harnak vialte chungin na ka chuah i ka ral an sung cu ka hmuh hna.

55 Maw Pathian, ka thlacamnakh cu ka ngaihiak law kan nawlnak cu ka hlonhiak hlah. ² Ka bia kha ka ngaihiak law ka let tuah; lungrethei in ka baa

tuk hringhran cang. ³ Ka ral nih an ka tlerhnak le mithalo nih an ka hremnak nih ka lungre an ka theihter. Ka cungah harnak an tlunter; ka cungah an thin a hung i an ka huat. ⁴ Ka lung cu tihnak in a khat, an ka thah soal lai ti kha ka phang tuk. ⁵ Ka tih tuk ah a ther in ka ther i ka luthlung in ka kechik tiang ka ther dih. ⁶ "Thuro bangin thla cu ngei ning law ka zuang hnga i ka vaa din hnga! ⁷ Lamhlapi ah khin ka zuang hnga i ramlak ah inn ka vaa sak hnga. ⁸ Thlichia le ruahpi chung hin dornak hmun kha khulrang in ka hmuh ko hnga," ka ti. ⁹ Bawipa, annihi cu hrawk hna law an biachimmi cu tuainakh ah canter; khuapi chungah ka hmuhmi thil cu zaang-ennak le i tuainakh a si. ¹⁰ Chunzan in khuapi cu a kulhnak hau cungin an chawhhnawh lengmang; harnak le thil thalo tuahnakh in a khat. ¹¹ A kenkip ah rawhnakh a um, a chung lam hna cu pakhat le pakhat i hremnak le hlennakh in a khat. ¹² A ka nihsawhtu hi ka ral si seh law cu, ka in khawh ko hnga, ka cung i tluang a khawng lentu hi a ka dohtu kha si seh law cu, a ka hmuh khawh lonakh hmun ah ka thuhtak diam ko hnga; ¹³ sihmanhsehlaw hi bantukin ka cungah rian a tuantu cu ka hawi, ka riantuan hawi le keimah he aa naihi ngaimi ka hawikom na si tikah hin a fak tuk hringhran in ka thei. ¹⁴ Pakhat le pakhat bia thatha kha kan rak i ruah i hawi zapi he hmunkhat ah biakinn ah kan rak kal ti tawn. ¹⁵ Ka ral hna cungah cun thihnak kha khulrang in tlung seh law mithi khuah ah khan a nung in vung kal hna seh. An inn chung le an lung chungah that lonakh a um. ¹⁶ Sihmanhsehlaw Bawipa Pathian cu ka bawm tuah tiah ka auh i a ka khamh lai. ¹⁷ Ka ainakh le ka hramnak cu zing siseh, chun ah siseh, zan ah siseh, amah sinah an kai zungzal ko i ka aw cu a ka theihpiakh theo lai. ¹⁸ Ka ral tampi hna he kan i tuknak hmun in him tein a ka kirpi than ko lai. ¹⁹ Zungzal in uktu a simi Pathian nih ka bia cu a ka theihpiakh lai i annihi cu a sunghter hna lai; annihi nih amah cu an tih lo caah an tuah khawhmi zehmanh a um lai lo. ²⁰ Hlanlio ka hawi nih khan a hawi lila cu a tuk hna; a biakam cu a zul lo. ²¹ A chimmi bia cu thawhpat nakin a nal deuh sihmanhsehlaw a lung chungah cun huatnak a um; a bia cu chiti bantukin a nem, sihmanhsehlaw nam bantukin mi a chun. ²² Na thilri cu Bawipa sinah thum ta law amah nih an bawmh lai; mitha cu zeitikhmanh ah a sunghter bal lai lo. ²³ Sihmanhsehlaw Bawipa, nangmah nih lainawng mi hna le lihchim mi hna cu vawlei tang khor thukpi ah khin an chan tim hlanah na thlak hna lai. Kei tu nih cun nangmah kha kan bochan lai.

56 Ka ral nih an ka hrem thluangthluan i an ka cil lengmang caah hin Maw Pathian, ka zaangfah ko sawh. ² A ka dohtu nih hin chun nitlak in an ka hrem i annihi an tam hringhran ko. ³ Ka thin a phan tikah, Maw Cungnung Bik, nangmah cu kan bochan. ⁴ Pathian cu kaa bochan i a biakam cu ka thangthat; amah cu

kaa bochan i ka thin a phang lo. Minung menmen nih cun zeidah an ka ti khawh lai? ⁵ Ka ral nih cun ka tuah-mi thil kip ah harnak an ka pek, zeitindah a cungah fahnak kan tlunter khawh lai ti kha an ruat zungzal. ⁶ Mi hmuh lonak hmun ah khan an i thup i ka tuahmi paohpaoh kha an ka ngiat dih, zeitindah kan thah khawh lai ti kha an i ruahchih. ⁷ An that lo ruangah cun, Maw Pathian, dantat ko hna; hi mi hna hi na thin-hun in raltuknak ah cun, sunghter ko hna. ⁸ Zeitluk in dah harnak ka in kha na hngalh; ka mitthli cu na thawl chungah na rawn hna, na cauk chungah na tial hna a si lo mei? ⁹ Nangmah kan auh ni ah ka ral cu an kir lai, mah hi fiang tein ka hngalh — Pathian cu keimah leiah a um. ¹⁰ Pathian cu kaa bochan i a biakam cu ka thangthat, Bawipa biakamnak cu ka thangthat lai. ¹¹ Amah cu kaa bochan i ka thin a phang lo, minung menmen nih cun zeidah an ka ti khawh lai? ¹² Pathian, na sinah ka rak i kammi kha kan pek lai, thangthat thawinac cu kan pek lai, ¹³ zeicahtiah nangmah nih thi-hnak chungin na ka chuah i ka ke kha rilhnac chungin na khamh. Cucaah Pathian hmaika ah cun kaa chawh i minung cungah a ceumi a ceunac chungah cun ka um.

57 Ka zaangfah ko, Maw Pathian, ka zaangfah ko, himnak hmuh duh ah nangmah cu ka fuh. Thlichia tihnung a dih hlantiang, na thlazing in ka huppheng ko. ² Cung Nung Bik Pathian cu ka auh, ka herhnac vialte a ka petu Pathian cu ka kawh. ³ Vancung khin a run ka leh lai i a ka khamh lai; a ka dohtu kha a sunghter hna lai. Pathian nih cun a fekmi a dawtnak le zumhawktlak a sinac kha ka cungah a langhter lai. ⁴ Mi seh hmang chiandeh hna lakah ka it, an ha cu fei le thal bantuk an si, an lei cu kawngthun har bantuk an si. ⁵ Maw Pathian, na lianhngannac cu van ah khin langhter law na sunparnac cu vawlei cung dihlak ah hin langhter ko. ⁶ Ka ral nih keimah foihnac ah sur rap an chiah, lungretheihnac nih a ka tei; ka kalnak lam ah khor an cawh, sihmanhsehlaw anmah tu an tla. ⁷ Ka lung a hmun ko, maw Pathian, ka lung a fek ko; nangmah thangthatnac hla ka sa lai. ⁸ Ka nunnac, i hlau tuah, ka tingtang le ka thonglawi hna, i hlau tuah u. Zinglei cu ka thangh lai. ⁹ Maw Bawipa, miphun hna lakah kan lawmh lai, mi vialte hna lakah kan thangthat lai. ¹⁰ A fekmi na dawtnac cu vancung tiang a phan, zumhawktlak na sinac cu van a tawng. ¹¹ Maw Pathian, na lianhngannac cu van ah khin langhter law na sunparnac cu vawleicung dihlak ah hin langhter ko.

58 Nannih uktu baw hna, bia nan ceih tikah ding tein nan ceih taktak maw? Mi vialte kha aa ruang tein nan ceih hna maw? ² Nan ceih hna lo. That lonac tuah nan duhmi lawng kha nan ruat i ram chungah khan mithahnac le lainawnnac nan umter. ³ Mi thalo cu an chan chung vialte palhnac a tuahmi an si, an chuah ni in lihchim an i thawk. ⁴ Rul bantukin sival an ngei, rawchok hnachet bantuk an si, zehmanh

an thei lo, ⁵ rawchok hnachet nih cun rul camhthiam aw kha a thei kho lo. ⁶ Maw Pathian, an ha cu khiak dih hna, Maw Bawipa, hi tihnung chiandeh hna hi an ho phawi dih hna! ⁷ Tlang pang i a luangmi ti a loh bantukin lo hna seh, lam i lamh chihmi belh bantukin lo hna seh. ⁸ Nawncek chungah a lo ralmi cengkeuh bantuk si hna seh, ni a hmu bal lomi fa rawk bantuk si hna seh. ⁹ An hngalh manh hlanah Pathian nih burbuk sam in a sam hna lai, an nun ko lioah Pathian nih a thinhun in thli choih in a choih hna lai. ¹⁰ Misual mi nih dantatnac an hmuh kha miding mi nih an hmuh tikah an i lawm lai, mi thalo mi hna thi cu ti tan bantukin an tan lai. ¹¹ Mi nih an i thawh lai i, "Miding mi cu laksawng an hmu taktak ko; vawleicung ah hin Dingthlu Lairel Pathian a um taktak ko," an ti lai.

59 Ka ral hna sin hin ka khamh tuah, ka Pathian; a ka dohtu hna kut chung hin ka huppheng tuah. ² Mi thalo hna kut chung hin ka khamh law lainawng hna kut chung hin ka chuah tuah. ³ Zohhmanh, keimah cu thah awkah an ka bawh, keimah doh awkah mipuarhrang pawl cu an i pum. ⁴ That lonac le sualnac ka tuah ruangah si loin ka sual ca le ka palh ca zongah si loin, Maw Bawipa, an ka bawhnac hmun ah khan khulrang in an va tli. ⁵ Maw Lianngan Bik Bawipa, tho law ka bawm tuah; maw Israel Pathian, nangmah hrimhrim nih ra zoh tuah. I hlau law miphun kha dantat hna, mi rawi hmang, mi thalo mi hi, zaangfah hna hlah. ⁶ Zanlei fate an ra kir i uico bantukin an au i khua chungah an i chawh. ⁷ An chimmi bia cu ngai tuah! An lei cu an kaa chungah vainam bantuk an si nain an i thawh i, "Aho nih dah a kan theih lem lai?" an ti. ⁸ Sihmanhsehlaw Maw Bawipa, nang nih cun na nihsawh ko hna; miphun vialte cu capo men ah na saih ko hna. ⁹ Maw a ka Vengtu, nangmah nih na ka huhphenh; Maw Pathian, nangmah cu ka ralhruang na si. ¹⁰ A ka dawtu ka Pathian nih a ka don lai, ka ral cu a ka teipiac hna lai. ¹¹ Annih cu that hna hlah, ka mi hna nih an philh sual ai hnga, na thawnnac in thek hna law hrawk hna, Maw Bawipa kannih kan phaw! ¹² An kaa chungah sualnac a um an bia cu bia sual lawngte an si; an i porhlawtnac ah cun anmah lila i foih hna seh. Annih cu chiatserhnac bia a chimmi le lihchimmi an si caah ¹³ na thinhun in hrawk dih hna, hrawk dih cikcek hna. Cu tikah Israel uktu cu Pathian a si i vawleicung vialte zong a uk chih dih ti kha an hngalh lai. ¹⁴ Ka ral cu zanlei fate an ra kir i uico bantukin an au i khua chungah an i chawh. ¹⁵ Rawl kawh ah an vak i a za an hmuh lo tikah an zai. ¹⁶ Sihmanhsehlaw kei tu cu na thawnnac kha hla in ka thangthat lai; zing fate in a fekmi na dawtnac kong kha hla in ka sa lai. Nangmah cu ka caah himnac na si, harnac caan ah dornac lungpi na si. ¹⁷ Maw a ka Vengtu, nangmah cu kan thangthat lai; Pathian cu ka ralhruang na si, a ka dawtu Pathian cu ka himnac na si.

60 Maw Pathian, na kan hlawt cang i kan ralhau kha na chim dih cang hna; kan cungah na thin a hung — sihmanhsehlaw atu cu kanmah leiah i mer ko sawh. ² Vawlei kha na hninhther i na kahter; atu cu a hma kha damter than ko, zeicahtiah kuai dih aa zal cang. ³ Na mi cu temhnak tampi na kan inter, a kan ritertu zu kha na kan dinter. ⁴ Nangmah an thihmi hna caah hmelchunhnak na phun, sihmanhsehlaw an i let i an ral hna sin khan an zam thiamthiam. ⁵ Na thawnnak in kan khamh tuah; kan thlacamnak kha kan let tuah, cuticun na dawtmi hna hi kan luat kho lai. ⁶ Pathian nih a hmunthiang chungin aa thawh i, "Shekhem cu ka tei lai i ka cheu lai, cun Sukkoth Nelrawn cu ka mi kha ka phawt hna lai. ⁷ Gilead cu keimah ta a si, Manasseh zong keimah ta a si, Ephraim cu ka luchin a si i Judah cu ka bawifung a si. ⁸ Sihmanhsehlaw Moab cu ka kut tawnak kheng ah ka hman lai i Edom cu ka kedan chiahnak kuang ah ka hman lai. Filistin nih hin, amah cu ka tei lai i ka au lai, tiin aa ruah dahra?" a ti. ⁹ Maw Pathian, aho nih dah ralhau a ngeimi khua chungah a ka luhpi lai? Aho nih dah Edom ah a ka kalpi lai? ¹⁰ Na kan hlawt taktak ko cang maw? Kan ralkap cu na kalpi ti hna lai lo maw? ¹¹ Minung bawmhnak cu zeihmanh a thathnem lo caah kan raldohnak ah hin nangmah nih kan bawm ko. ¹² Pathian kan sinah a tan caah kan tei hna lai; kan ral cu amah nih a kan teipiak hna lai.

61 Maw Pathian, ka aunak cu ka theihpiak ko, ka thlacamnak cu ka ngaihpiak ko ² Inn in hlapi ah ka um i khuaruahhar vansang au in ka umnak hmun hin nangmah cu kan auh. ³ Hmnak hmun ah ka kalpi tuah, nangmah cu keimah nakin a sang deuhmi lungpi na si, ka ral hna sinin a ka hupphengtu a fekmi innsang na si. ⁴ Na thlam chungah a zungzal in ka umter tuah, na thla tangah him tein i dor ko ning. ⁵ Maw Pathian, nangmah nih bia kaa kammi kha na theih i nangmah an upatmi hna ro kha na ka pek. ⁶ Siangpahrang cu a nunnak ah kum tampi bet ko, sau piin nunter ko. ⁷ Pathian, na hmaika ah cun zungzal in uktu si seh law a fekmi na dawtnak le zumhawktlak na sinak khan amah cu kilveng ko. ⁸ Cucaah ni khat hnu ni khat, na sinah bia kaa kammi ka tlinther pah in nangmah thangthatnak cu hla in ka sa zungzal lai.

62 Pathian lawnglawng kaa bochan, amah sinin ka khamhnak cu a ra. ² Amah lawnglawng hi a ka hupphengtu le ka Khamhtu a si, amah cu ka ralhrung a si i ahohmanh nih an ka tei bal lai lo. ³ Aa sawnmi vampang bantuk le baohmi hau bantuk a simi pa cu, nannih nih nan dihlak in ze can dah nan doh lai i thah nan i zuam lai? ⁴ Nan duhmi cu upatnak hmun i a thutnak khan thumh hi a si ko i lihchim zong hi nan duh hringhranmi a si fawn. Nan kaa cun thluachuahnak bia nan chim, sihmanhsehlaw nan lungchung cun chiat nan serh. ⁵ Pathian lawnglawng kha kaa bochan, amah lawnglawng kha kaa ruahchan. ⁶ Amah lawnglawng hi

a ka hupphengtu le Khamhtu a si, amah cu ka ralhrung a si i ahohmanh nih an ka tei bal lai lo. ⁷ Khamhnak ka hmuhmi le upatnak ka hmuhmi cu amah thawng lawnglawng in a si; amah cu a thawngmi lungpi ka him a si. ⁸ Ka mi hna, Pathian cu i bochan zungzal u! Amah cu kan himnak a si caah nan harnak vialte kha chim dih u. ⁹ Mi vialte hi thaw bantuk menmen an si, a thi khomi minung hi zeihmanh an man lo. Cuaithlainak cungah chia hna u law zeihmanh an tlai lai lo, thaw nak hmanh in an zaang deuh. ¹⁰ Zaangthawnnak le puarhrannak hi i bochan hlah u, mi thil chuh khawh hi i ruahchan hlah u; na rumnak hi karh lengmang hmanh seh law i bochan hlah. ¹¹ Pathian nih, thawnnak cu keimah ta a si i dawtnak ka ngeihmi cu a fek, ¹² a ti kha voi khat nak tam ka theih. Bawipa, nangmah hrimhrim nih mi cu, an rianthuaning in na lehrulh ko hna.

63 Maw Pathian, nangmah cu ka Pathian na si, nangmah cu kan ngai. Ka nunnak nih hin an hlam i ka thlarau nih tihal in an hal; vawlei ro nih ti a duh bantuk khin an duh. ² Hmunthiang ah cun in hmu ning law zeitluk in dah na lianhngan le na sunpar kha in hngal ning, ti ka duh. ³ A fekmi na dawtnak cu nunnak nakin a tha deuh, cucaah cun nangmah cu kan thangthat lai. ⁴ Ka nun chung paohpaoh cu kan lawmh lai; nangmah leiah ka kut ka hler lai i thla ka cam lai. ⁵ Ka nunnak cu rawldangh bantukin aa dang lai i a khim lai, cun nangmah thangthat lawmhnak hla kha ka sa lai. ⁶ Ihkhun cung i ka ih tikah nangmah cu kan thei, zan khuadei nangmah kha kan ruat, ⁷ zeicahtiah nangmah cu a kan bawmtu na si zungzal. Na thla tangah lawmhnak in hla ka sa. ⁸ Nangmah kha kan tlaihchan i na kut nih him tein an ka umter. ⁹ Keimah thah a ka zalmi kha mithi khua ah an kal lai; ¹⁰ raltuknak hmun ah khan an thi lai i an ruak cu cenghngia nih an ei hna lai. ¹¹ Pathian thawngin siangpahrang cu aa lawm lai; Pathian min in biakamnak a tuahmi vialte hna cu an i lawm lai, sihmanhsehlaw milihchim hna cu an kaa pih a si lai.

64 Maw Pathian, harnak ka tong, ka thlacamnak cu ka ngaihpiak tuah! Ka thin a phang, ka ral hna kut chungin ka khamh tuah! ² Mi thalo hna khuakhanak chungin ka khamh law misual bu hna sinin ka huppheng ko. ³ An lei kha nam bantukin an i tat i bia thalo kha thal bantukin an kah. ⁴ Mi tha kha lamhrung an ah hna i chikkhatte ah i sumthen loin an thal cun an kah hna. ⁵ Thil thalo tuahnak ding khua an khanmi ah khan, pakhat le pakhat thazang an i pe, khuazei ah dah kan rap kha kan chiah hna lai tiah an i cei. "Kan rap cu ahohmanh nih hmu hna hlah seh," an ti. ⁶ Thatlo tuahnak ding khua cu an khan i "Thatlo tuahnak ding khua kan khanmi cu a tha tuk," an ti. Minung lungthin le ruahnak hi khuaruahharmi thil thuk a si hrimhrim ko. ⁷ Sihmanhsehlaw Pathian nih a thal in a

kah ciammam hna i chikkhatte ah khin hma an pu ko.
⁸ An bia nih khan rawhnak a phakpi hna lai i a hmumi paoh nih an lu an thinhnawh hna lai. ⁹ An dihlak in an thin a phang lai; Pathian nih a tuahmi kha an chim lai i a tuahmi kong cu an ruat hna lai. ¹⁰ Bawipa nih a tuahmi thil ruangah khan miding mi vialte cu an i lawm lai; Bawipa chungah cun himnak an hmuh lai i miṭha vialte nih amah cu an thangthat lai.

65 Maw Pathian, nang cu kan thlacamnak a kan lett u na si caah ² Zion ah kan in thangthat lai i na sinah bia kan i kammi kha kan in pek lai. ³ Mi vialte nih an sualnak cu na hmaiah an phuan lai: kan sualnak cu kan caah a rit tuk hringhran, nangmah lawnglawng nih na kan thianhpiak khawh. ⁴ Nangmah nih na thimmi hna cu an lung aa lawm, na hmunthiang ah na umtermi hna mi lunglawm an si! Na inn chung i a ummi thil ṭha cu kan khim lai i a thiangmi na biakinn chung thil ṭha cu kan i zaa lai. ⁵ Maw Pathian, kan Khamhtu, thla kan cam tikah na kan leh i khuaruahhar thil na tuahmi in na kan khamh. Vawleicung mi vialte le a hla bik rili ral i a ummi hmanh nih an in bochan. ⁶ Na ṭhawnnak in tlang pipi hna cu an umnak hmun ah khan na umter hna i a ṭhawngmi na lianhnngannak cu na langhter. ⁷ Rili thawng cu na daihter i tilet thawng cu na nemter; mi au thawng cu na daihter. ⁸ Thil lianngan na tuahmi hna ruangah vawlei cu a dihlak in a thin a phang. Vanhramdeng in vanhramdeng tiang na tuahmi thil kha mi nih an thangthat i an lawmh. ⁹ Ram cu na dawt caah a cungah ruah na surter; na rumter i a vawlei na ṭhatter. A chung i na umtermi tiva cu an kao bal lo, cu tiva hna nih cun rawl a phunphun an chuahter — cucu nangmah tuahmi a si. ¹⁰ An thuanmi lo cu ruah ti na pek i tiap tein ruah nih cun a surh; vawlei cu na nemter i thlaikho kha na ṭhanter hna. ¹¹ Na ṭhatnak nih kum ṭha a vuiter. Na kalnak paoh ah rawl tampi a um. ¹² Saṭil tlonnak hmun cu saṭil run in an khat i tlangpang hna cu lawmhnak in an khat. ¹³ Ram hnonak hmun cu tuu in an khat i nelrawn cu fa-cang in an khat; lunglawmhnak in an au i hla an sa.

66 Mi vialte hna, Pathian cu lunglawmhnak in thangthat tuah u! ² A sunglawimi a min kha hla in thangthat u, sunparnak in thangthat u. ³ Pathian sinah cun, "Na tuahmi thil hi zeitluk in dah khuaruahhar an si. Na lianhnngannak kha a ngan tuk caah na ral cu na hmaiah therphang in an kun. ⁴ Vawlei cungmi vialte nih an in biak i hla in an in thangthat, na min kha hla in an thangthat," tiah chim u. ⁵ Ra u law Pathian nih a tuahmi thil hi zoh hna hmanh u, minung sinah a tuahmi thil khuaruahhar hi zoh hna hmanh u. ⁶ Rili cu vawlei ro ah a canter i kan pupa hna nih tiva cu an ke in an tan. Cuka ah cun, a tuahmi thil ruangah khan kan i lawm. ⁷ A ṭhawnnak in a uk zungzal i miphun hna cu a ngiat zungzal hna. Ahohmanh amah doh awkah ral tho hna hlah seh. ⁸ Miphun vialte hna, kan Pathian cu

thangthat tuah u; nan thangthatnak cu thanter u.

⁹ Amah nih nung dam tein a kan umter i tlu loin a kan umter. ¹⁰ Maw Pathian, nangmah nih na kan hneksak; ngun cu mei in an thianh bantukin kannih zong na kan hneksak ve. ¹¹ Rap ah na kan foihter i kan keng ah thilrit na kan khinh. ¹² Kan ral nih khan an kan lamh beh; tilian le meisul lakah na kan kalter, asinain atu cu himnak hmun na kan phakter. ¹³ Na inn ah khangh thawinak kha ka rak put lai; bia kaa kammi kha kan pek lai. ¹⁴ Harnak chung ka rak um lio i kan pek lai ka timi kha kan pek lai. ¹⁵ Biakṭheng cung i khangh awkah tuu kha ka rak put hna lai, meheh khanghmi rim thaw kha aa zel lai i, cawtum le meheh kha raithawinak ah kan pek chanh hna lai. ¹⁶ Pathian a upatmi vialte hna, ra u law ra ngai tuah u; Pathian nih ka ca i a tuahmi kha kan chimh hna lai. ¹⁷ Pathian cu bawmhnak duh ah ka rak auh; amah cu hla in ka rak thangthat. ¹⁸ Ka sualnak kha rak thup ning law ka thlacamnak cu a rak ka ngaihpiak hnga lo. ¹⁹ Sihmanhsehlaw Pathian nih cun a ka theihpiak i ka thlacamnak cu a ka ngaihpiak. ²⁰ Pathian nih ka thlacamnak kha a ka hlawtpiak lo i a fekmi a dawtnak kha ka sinin ṭhial loin a um caah, amah cu ka thangthat.

67 Maw Pathian, vawleicung mi vialte nih na duhnak kha an hngalh i ² miphun vialte nih na khamhnak kha an hngalh nakhnga, kan zaangfah law thluachuahnak kan pe ko, kan cungah na hmai tlanter ko. ³ Maw Pathian, miphun kip nih in ṭhangthat hna seh, miphun vialte nih in thangthat hna seh. ⁴ Nangmah nih miphun vialte cu dinnak in bia na ceih hna i mi vialte cu na hruai hna caah miphun vialte cu i lawm hna seh law lunglawmhnak in hla sa hna seh. ⁵ Mi kip nih in thangthat hna seh, Maw Pathian; miphun vialte nih in thangthat ko hna seh. ⁶ Vawlei nih rawl kha a chuahter cang, Pathian kan Pathian nih thluachuah a kan pek cang. ⁷ Pathian nih thluachuah a kan pek; vawleicung mi zakip nih upat hna seh.

68 Pathian cu tho seh law a ral kha ṭhek dih hna seh! Amah a huatu cu zam dih hna seh. ² Meikhu kha thli nih a choih bantukin a choih dih hna lai, khuailul kha mei nih a emh tikah a tit bantukin miṭhalo cu Pathian hmaika ah an rawk lai. ³ Sihmanhsehlaw miding mi cu an i lawm lai i a hmaiah khan an tha a nuam lai; lunglawm ngaingai in an um lai. ⁴ Pathian cu hla in thangthat u, a min cu thangthat u; khuadawm aa citmi caah cun lam kha ser tuah u. Amah a min cu Bawipa a si — amah hmaiah cun i lawm tuah u! ⁵ A biakinn thiag chungah a ummi Pathian nih, ngakṭah le nuhmei kha an zawn a ruah hna. ⁶ Lungleng le umhar in a ummi kha umnak inn a pek hna i thongtla kha lu-atnak lawmhnak chungah a chuahpi hna; sihmanhsehlaw ralthawh hmangmi cu ramcar ah an um lai. ⁷ Maw Pathian, na mi na hruai hna tik le thetse ram tan in na kalpi hna tikah khan ⁸ vawlei cu aa hnin i van

in ruahpi a sur; cu bantukin a si cu Sinai Tlang Pathian a rat ca le Israel Pathian a rat ruangah a si. ⁹ Ruah tampi in na surter i a fe cangmi na ram kha na tthatter tñan. ¹⁰ Cuka ah cun na mi nih innlo an khuar i na tñatnak thawngin sifakmi kha rawl ei awk na pek hna.

¹¹ Bawipa nih nawlbia cu a chuah i cu thawng cu nu tampi nih an kalpi: ¹² "Siangpahrang hna le an ralkap hna cu an zam cang," an ti. Inn i a ummi nu hna nih khan, hranchaw an tlaihi kha an rak i phaw; ¹³ cu hranchaw hna cu ngun in tuammi tñuro milem tete an si, an tñla cu sui bantukin a tñeu. (Zeicahdah a cheu cu raldoh ni ah tuu kawm chungah nan um ko?)

¹⁴ Lianngan Bik Pathian nih siangpahrang hna cu Zalmon Tlang ah a tñek dihi hna tikah khika ah hawhra kha a surter. ¹⁵ Bashan tlang hi zeitluk in a nganmi tlang dah a si! Tlang zum tampi a ngeimi tlang a si.

¹⁶ Zeicahdah cu bantuk tlang ngan, tlang zum tampi a ngeimi tlang nih, Pathian nih umnak ah aa thimmi tlang cu na nihsawh? Cuka ah cun Pathian cu, zungzal in a um ko tñung lai! ¹⁷ A tñawngmi a rangleng thong tampi he Bawipa cu Sinai Tlang in a ra i a hmunthiang ah cun a lut. ¹⁸ Tlang sang par ah cun a hung kai i sal tñaihi tampi aa hruaihi hna; amah a dohtu hna nih khan amah cu laksawng an pek. Cuka ah cun Bawipa Pathian cu a um lai. ¹⁹ Ni khat hnu ni khat kan thilrit a kan changtu Bawipa cu thangtñat ko u, amah cu a kan khamhtu Pathian a si. ²⁰ Kan Pathian cu mi a khamhtu Pathian a si, amah cu Bawipa kan Bawipa, thihnak chungin a kan chuahtu a si. ²¹ Pathian nih a ral pawl cu an lu a khuai hrimhrim hna lai, an sualnak lam a zul pengmi hna cu. ²² Bawipa nih, "Nan ral cu Bashan in ka rak kirpi tñan hna lai; rili thukmi chungin ka rak kirpi tñan hna lai i ²³ an thisen chungah cun nan i chawh lai i nan uico nih an duh chungin an liah hna lai," a ti.

²⁴ Maw Pathian, teinak in na kal cu mi vialte nih an hmuh, Pathian ka siangpahrang a hmunthiang chung i a luh cu an hmuh dihi. ²⁵ Hlasatu pawl kha hmaisuang ah an um, aw dawh tum thiam pawl kha hnulei ah an um, an karlak ah khan khuang tumtu nu pawl kha an um. ²⁶ "A mi an i pumhna ah Pathian cu thangtñat u; Israel tefa vialte hna, Bawipa cu thangtñat ko u." ²⁷ A hmasa ah an lak i phun hme bik Benjamin kha a ra, cun Judah phun hruaitu pawl kha an mi hna he cun an ra i Zebulun le Naftali phun hruaitu pawl nih khan an zult hna. ²⁸ Maw Pathian, na tñawnnak langhter ko, kan ca i na hmanmi na tñawnnak kha langhter ko.

²⁹ Siangpahrang nih laksawng an in putnak Jerusalem khuah chung i na biakinn khan langhter ko. ³⁰ Izipt cu mawhchiat ko, phaikung lak i a tlongmi sahrang kha mawhchiat ko, mipun cu chimhring ko hna, an fale he a ummi cawtum hna kha; annih nih na hmaiah an kun i an ngun cu an in pek hlantiang annih cu chimhring ko hna. Ral thawh a duhmi kha tñek ko hna.

³¹ Izipt ram in cozah nih thlahmi lamkaltu an ra lai;

Ethiopia mi nih Pathian sinah thlacam in an kut an hler lai. ³² Vawleicung ram hna, Pathian cu hla in thangtñat u, Bawipa cu thangtñat ko u. ³³ Van a citmi, a hlunmi van aa citmi cu thangtñat u. Aw thang piin a au cu ngai tuah u. ³⁴ Pathian tñawnnak cu thanh tuah u a lianhnangnak cu Israel mi cungah a um, a tñawnnak cu van ah khin a um. ³⁵ Pathian, Israel Pathian, a hmunthiang chung in a rami cu zeitluk in dah tñhung a si! A mi cu tñawnnak le lianhnangnak a pek hna. Pathian cu thangtñat ko u!

69 Maw Pathian, ka khamh ko sawh! Ti nih ka hn-gawng tiangin a ka phum cang. ² A thukmi nawncek chungah ka pil cuahmah i lamh awk a fekmi hmun a um lo. A thuhnak hmun ka phan cang i tilet nih an ka phum dengmang cang. ³ Ka bawm tuah tiin ka aunak ah ka baa cang i ka or zong a fak dihi cang; bawmhna a ka pe lai maw tiin ka mithram cat in kan zoh. ⁴ Zei ruang lo ah a ka huatu hna cu ka lu cung sam nakin an tam deuh, ka ral an sinak kongah lih a chimmi hna cu an tñawng i thah an ka duh. Ka fir lomi thil kha an ka chamter. ⁵ Maw Pathian, ka sualnak cu nangmah sinin an i thup kho lo; zeitluk in dah ka hruh cu na hnangh ko. ⁶ Maw Lianngan Bik Pathian Bawipa, nangmah an bochantu hna cungah ningzahnak ka tlunter nakhnga lo ka bawm. Maw Israel Pathian, nangmah an biatu hna cungah hmaichiatnak ka tlunter nakhnga lo ka bawm. ⁷ Nangmah ruangah nihsawhna ka hmuh hi a si i nangmah ruangah ningzahnak nih a kan khuhi a si. ⁸ Ka unau hna sinah khual ah ka cang i ka nufale hna sinah ramdangmi ah ka cang. ⁹ Na biakinn ka tñanhnak hi ka chungah mei bantukin a alh i nangmah an in nihsawhna kha keimah cungah a tñla. ¹⁰ Rawl ulhnak in toidornak lungthin ngeih kaa zuam i asinain mi nih an ka nihsawh tñiamtñiam. ¹¹ Zuun ngaihnak thuam in kaa thuam i capo ah an ka saih. ¹² Zatlang lam ah ka kong an ka ceih i zuri nih hla an ka phuah. ¹³ Asinain kei cu na sinah tñla ka cam ko lai, Maw Bawipa; a nganmi na dawtnak ruangah ka let law, kan khamh lai tiah na ka kammi ruangah ka let ko sawh, na duh tik caan ah nangmah nih ka let ko, Maw Pathian. ¹⁴ Nawncek chung ka tlaknak khan ka chuah ko, ka ral hna kut chungin ka huppheng ko law a thukmi ti chungin him tein ka chuah ko. ¹⁵ Tilian cu ka fenhter sawh hlah; a thukmi ti chungah cun ka pilter sawh hlah, thlan chungah cun ka tlakter sawh hlah. ¹⁶ Maw Bawipa, a fekmi na dawtnak tñatnak thawngin ka thlacamnak cu ka let law, zawnruahnak ngan na ngeihmi thawngin keimah leiah i mer ko. ¹⁷ Na sal hi ka thuhtak hlah; harnak nganpi ka tong — atu hrimhrim ah ka let ko sawh! ¹⁸ Ra ka zuanhnawh law ka khamh tuah; ka ral hna kut chungin ka chuah tuah. ¹⁹ Zeitluk in dah an ka nihsawh i hmaichiatnak le ningzahnak ka huah kha na hnangh; ka ral cu na hmuh dihi ko hna. ²⁰ An ka serhsat tuk caah

ka lung zong a rawk dih; zehmanh ka tuah kho ti lo. An ka zaangfah rua lai tiah ka rak ruah, sihmanhsehlaw zaangfahnak zehmanh ka hmu lo; a ka hnemtu an um rua lai tiah ka rak ruah, sihmanhsehlaw ahohmanh an um lo. ²¹ Ka rawl a tam tikah siva tu an ka pek, ka ti a hal tikah ti thor an ka dinh. ²² An puai cu anmah rawhnak ah cang seh law an i nuamhnak cu anmah tluknak ah cang ko seh. ²³ An mit cawtter hna law khua hmu kho hna hlah seh; an keng cu derthawm zungzal hna seh. ²⁴ Na thinhunnak cu toih hna law na thinlinhnak nih phan hna seh. ²⁵ An riahhmun cu chuahtak hna seh law an thlam chungah a nungmi pakhat hmanh tang hna hlah seh. ²⁶ Dan na tat cangmi kha an hrem chinchin hna i nganfahnak na inter cangmi hna kha an thangchiat hna. ²⁷ An sualnak kha cazin chungah i khumh dih law na khamhnak chungah covo zehmanh ngei hna hlah seh. ²⁸ An min cu a nungmi minung cazin khan hloh si hna seh; na mi hna min cazin chungah i tel hna hlah seh. ²⁹ Sihmanhsehlaw kei cu harnak chung le temhinnak chungah ka um i cucaah cun ka cawi law ka khamh tuah, Maw Pathian. ³⁰ Pathian cu hla in ka thangthat lai, a lianhnngannak cu ka thanh lai i amah cungah kaa lawmhnak cu ka chim lai. ³¹ Hi nih hin Bawipa cu cawtum pekchanh nakin a lawmhter deuh lai i cawtum kum tlingmi pekchanhnak hmanh in a lawmhter deuh lai. ³² Cu thil cu serhsatnak a ingmi nih an hmuh tikah an i lawm lai; Pathian a biامي cu lung thawnnak thar an hmu lai. ³³ Sifahnak le retheihnak a ingmi hna thlacamnak cu Bawipa nih a ngaih i thong chungah a ummi hna kha a philh hna lo. ³⁴ Van le vawlei hna, Bawipa cu thangthat tuah u, rili le a chung i a ummi thil vialte hna, Bawipa cu thangthat tuah u. ³⁵ Zion cu a khamh lai i Judah ram chung khua cu a remh than hna lai; a mi cu cuka ah cun khua an sa lai i ram cu an co lai; ³⁶ a sal hna an tefa nih an co lai i amah a dawmi kha cuka ah cun an um lai.

70 Maw Pathian, ka khamh tuah, Maw Bawipa, atu ah ka bawm tuah. ² Thah a ka zalmi kha sung hna seh law i tuai dih hna seh. Harnak ka inmi ruangah aa lawmmi cu an hnulei ah i let hna seh law ningzak in um hna seh. ³ A ka nihsawhtu pawl kha an sunghnak nih khan lungdong cikcek in umter hna seh. ⁴ Nangmah sinah a rami vialte cu lunglawm le thanuam in um hna seh. Na khamhnak a duhmi vialte nih, "Bawipa cu a lianngan hringhran ko," ti zungzal hna seh. ⁵ Kei cu ka thazang a der i zehmanh ka tuah kho lo; cucaah run ka zuanhnawh ko, Maw Pathian. Nangmah cu a ka bawmtu le Khamhtu na si — rau sawh hlah, Maw Bawipa! Bawipa!

71 Maw Bawipa, nangmah cu kaa dornak hmun na si, zeitikhmanh ah ningzahnak ka phakter hlah! ² Na din caah ka hram law ka chanh ko, ka bia ka ngaihiak law ka khamh tuah. ³ Ka caah himnak lungpi

si law a fekmi ralhruang a ka hupphengtu si ko; nangmah cu ka himnak lungpi le ka ralhruang na si. ⁴ Ka Pathian, mithalo hna kut chungin ka khamh tuah, mipuarhrang le miding lo hna kut chungin ka khamh ko. ⁵ Bawipa, nangmah cungah ka ruahchannak vialte kha ka chiah, ka no lio tein nangmah cu kan bochan zungzal. ⁶ Ka nun chung vialte nangmah cu kan hngatchan; ka chuahka in nangmah nih na ka huhphenh zungzal; nangmah cu a zungzal in kan thangthat lai. ⁷ Ka nunnak hi mi tampi caah cun khuaruahhar a si, sihmanhsehlaw nangmah cu a thawngmi a ka hupphengtu na si. ⁸ Chun nitlak in kan thangthat i na sunparnak cu ka chim. ⁹ Atu cu a tar cang aipat tiin ka hlaw sawh hlah, san a tlai ti ualpat lo tiin ka kaltak hlah. ¹⁰ Ka ral nih cun thah an ka duh, an i ceih i keimah thahnak ding khua kha an khaan. ¹¹ An i thawh i, "Pathian nih a hlaut cang, dawu u sih law tlai u sih; zeicahtiah a chanhtu ding ahohmanh an um lo," an ti. ¹² Maw Pathian, lamhlatpi ah ka umtak hlah; ka Pathian, atu ah ka bawm ko. ¹³ A ka dohtu pawl kha sung hna seh law rawk hna seh. Ka cungah fahnak tlunter aa zuammi kha ningzahnak le hmaichiatnak phan hna seh. ¹⁴ Nangmah cungah ka ruahchannak vialte cu ka chiah dih ko lai, nangmah cu kan thangthat chin lengmang lai. ¹⁵ Na dinnak kong kha ka chim lai i na khamhnak kha chun nitlak ka thanh lai; na khamhnak cu ka hngalh khawh leng a si nain ka thanh lai. ¹⁶ Bawipa Pathian, na thawnnak cu ka thangthat lai, na dinnak, nangmah dinnak lawnglawng kha ka thanh lai. ¹⁷ Ka no lio tein nangmah nih na ka cawnpiak i atu tiangin khuaruahhar na tuahmi kha ka chim lengmang ko. ¹⁸ Atu cu a tar i a sam a par cang aipat tiin ka kaltak hlah, maw Pathian. Hmailei chan a ra ding vialte sinah na thawnnak le na lianhnngannak ka chimnak dingah hin nangmah nih ka umpi ko. ¹⁹ Maw Pathian, na dinnak cu van khi a phan. Thil lianngan tampi na tuah hna, nangmah bantuk ahohmanh an um lo. ²⁰ Ka cungah harnak le nganfahnak kha na tlunter, sihmanhsehlaw nangmah nih ka thazang kha na ka pek than lai i thlan chungin na ka khamh lai. ²¹ Hmasa nakin a ngan chinchin ah na ka ser lai, nangmah nih hnangamnak na ka pek than lai. ²² Tingtang in nangmah cu kan thangthat lai, Ka Pathian, zumhawktlak na sinak cu ka thangthat lai. Maw Israel Mi Thiang, ka tingtang in nangmah thangthatnak hla cu ka sa lai. ²³ Nangmah thangthat in tingtang ka tum pah in lunglawm in ka au lai, nangmah nih na ka khamh caah ka minung sinak a dihlak in kan thangthat lai. ²⁴ Chun nitlak in na dinnak kha ka chim lai, zeicahtiah harnak pek a ka duhmi kha an sung cang i ningzahnak an phan cang.

72 Maw Pathian, siangpahrang nih hin bia ka ceih tikah na dinnak kha ka hman nakhnga, ka cawnpiak ko; ² cun na mi cu dinnak in ka uk hna nakhnga le

sifakmi kha ding tein an bia ka ceihipiak hna nakhnga na dinnak kha keimah cu ka hrawm ko. ³ Ram nih hin rumnak i lawmhpi seh law dinnak kha a chungah leng seh. ⁴ Siangpahrang nih khan sifakmi kha an bia duhdanh lo tein ceihipiak hna seh law retheimi kha bawm hna seh law mi hremtu kha tei hna seh. ⁵ Ni a ceu chung paoh le thla a ceu chung paoh cu na mi nih a zungzal in in bia hna seh. ⁶ Siangpahrang cu lo a surhtu ruah bantuk si seh law vawlei a cawmtu ruah bantuk si seh. ⁷ A chan chungah dinnak kha karh seh law thlapa a ceu chung paoh cu siṭhatnak kha hmun ko seh. ⁸ A penmi ram cu rili pakhat in rili pakhat tiang a si lai i Zufrates tiva in vanhramdeng tiang a si lai. ⁹ Thetse ram mi kha a hmaiah an kun lai i a ral kha lei-dip lakah an bawk lai. ¹⁰ Spain ram siangpahrang le tikulh ram siangpahrang hna nih khan laksawng an rak put lai; Arabia ram siangpahrang le Ethiopia ram siangpahrang hna nih khan laksawng an ra ṭhenh lai. ¹¹ Siangpahrang vialte kha a hmaiah an kun lai i mi-phun vialte nih a rian an ṭuan lai. ¹² Amah a autu sifakmi hna le retheimi hna, mi nih zei ah an rel lomi hna kha, a chanh hna. ¹³ A dermi le sifakmi cungah zaang-fahnak a ngei i retheimi kha an nunnak kha a khamh hna. ¹⁴ Hremnak chung le serhsatnak chungin a khamh hna; an nunnak kha a caah thil sung a si. ¹⁵ Siangpahrang cu saupi nung ko seh! Arabia ram in sui rak pe hna seh; a zungzal in thlacampiak hna seh; Pathian nih a zungzal in thluachuahnak pe seh. ¹⁶ Ram chungah rawl tam piin um ko seh; Lebanon tlang i a ummi rawl kung ṭha bantuk nih tlang vialte cu tuam dih hna seh. Ramlak i a khomi ram bantukin khuapi cu minung in khat hna seh. ¹⁷ A min cu zeitikhmanh ah philh si ti hlah seh; a minthannak cu ni a um chung paohpaoh dai loin um zungzal ko seh. Miphun zakip nih amah cu thangṭhat hna seh, mi vialte nih Pathian cu, siangpahrang thluachuah na pek bantukin kannih zong ka pe ve, tiin nawl hna seh. ¹⁸ Bawipa Israel Pathian cu thangṭhat ko u, amah lawnglawng cu, hi thil khuaruahhar a buah khotu a si. ¹⁹ A sunglawimi a min cu zungzal in thangṭhat ko u, a sunparnak cu vawleicung dihlak ah khat seh. Amen, Amen. ²⁰ Hihi Jesse fa-pa David thlacamnak an donghnak a si.

73 Pathian hi Israel mi hna cungah a ṭha taktak ko, lung thiag a ngeimi hna cungah a ṭha taktak ko. ² Sihmanhsehlaw kei cu ka rak tlu dengmang, ka rak nal dengmang; ³ zeicahtiah miṭhalo hna an huncho kha ka hmuh i an i porhlawt kha ka theih tikah cu nih cun ka nah a ka chuahter. ⁴ Annih cu fahnak zaihmanh an ing lo, an ngan a dam i an ṭhawng. ⁵ Midang bantukin harnak zaihmanh an tong lo, midang bantukin temhinna zaihmanh an hmu lo. ⁶ Cucaah cun ruamkai kha ṭhi bantukin an i oih i puarthau cu puan bantukin an i aih; ⁷ An mit pawt lellul pipi in an um i an lungthin cu ṭhat lonak khuaruahnak in a khat. ⁸ Midang kha

zeihmanh ah an rel hna lo i thil ṭhalo lawng kha an cei. An ruam a kai i zeitindah midang kha kan hrem khawh hna lai ti lawng kha an cei. ⁹ Vancung i a ummi Pathian kha an thangchiat i vawleicung i a ummi minung kha an duhduh in an ti hna. ¹⁰ Cucaah cun Pathian mi hmanh nih an merhnawh hna i an chimmi paoh kha an zumh dih. ¹¹ An i thawh i, "Pathian nih cun a hngal lai lo, Cungnung Bik nih cun a hmu lem lai lo," an ti. ¹² Miṭhalo mi cu hi bantuk hi an si ko. Thil tampi an ngei i an ngei chin luaimai. ¹³ A si kun ahcun, thiag tein nun kaa zuam i ka kut in sualnak buah lo kaa sum hi pakpalawng maw a si ko lai? ¹⁴ Pathian, chun nitlak in harnak na ka inter i zing fate in dan na ka tat. ¹⁵ Cu bantuk bia cu rak chim ning law na mi hna cungah rawitu ka rak si ṭung hnga. ¹⁶ Cucaah cun hihi hngalh a har tuk ko nain, hngalh awkah kaa zuam; ¹⁷ na biakinn chung i ka luh tik ceo ah miṭhalo hna cungah zeidah a tlung lai ti kha ka hngalh. ¹⁸ Lam nal ah na chiah taktak hna i rawhrlnak chungah na tlakter hna. ¹⁹ Chikkhatte ah an rawk i an donghnak cu ṭihnung ngaingai a si. ²⁰ Bawipa, annih cu zanmang bantuk an si, na hun i hlauh tikah annih cu an lo colh. ²¹ Ka cekne tiangin a ka runh i ka thin a ka kenh tikah; ²² Ka hrut i zaihmanh ka hngalthiam lo; na cung i ka umtuning cu saram umtuning bantuk a si. ²³ Asinain nangmah sin ṭhiamṭhiam ah khan ka um i ka kut in na ka hruai. ²⁴ Ka kalnak dingah khan lungthin na ka cheuh i a donghnak ah cun upatnak he na ka cohlan lai. ²⁵ Vancung ah khin nangmah hlei in ahodah ka ngeih? Nangmah kan ngeih cang caah vawlei ah hin zeidah ka herhmi a um? ²⁶ Ka pum le ka ruahnak cu zorchuk hna hmanh seh law Pathian kha ka thazang a si; amah lawnglawng kha ka herhmi cu a si ko. ²⁷ Nangmah an hlawmi cu an thi hrimhrim lai, nangmah cungah zumhawktlak in a um lomi cu na hrawh hna lai. ²⁸ Sihmanhsehlaw kei ca tu ah cun, Pathian pawng um le, Bawipa Pathian chungah i dor le a buahmi thil thanh hi a va nuam hringhran dah!

74 Zeicahdah hitihin na kan hlawt, Maw Pathian?

Na mi cungah hin zungzal in maw na thin a hun lai? ² Hlanlio piin na mi si awkah na kan thimmi hi kan philh hlah. Na rak umnak Zion Tlang zong kha philh hlah. ³ Ra law kan thil a rawkmi hi na ke hrimhrim in ra pal, kan ral nih biakinn chung thil vialte an hrawh dih. ⁴ Na hmunthiang chungah na ral kha an au, biakinn kha an lak cang. ⁵ Hreitlung in thing a hautu pawl nih thing an hau bantukin, ⁶ thingphel vialte kha an hreitlung le an sobul in an khuai dih hna. ⁷ Na biakinn kha an khangh; nangmah kan in biaknak hmun kha an thurhnnawmh; a dihlak in an hrawh dih! ⁸ Kanmah kha a rial in rial cikcek an kan duh, ram chung hmunthiang paoh kha an khangh dih hna. ⁹ Kan thil thiag kha an lo dih, profet an um ti lo, hi bantukin thil kha zei can dah a um ti kha ahohmanh nih an hngal lo. ¹⁰ Maw

Pathian, kan ral nih hin zei can dah an kan nihsawh lai? Na min hi a zungzal in maw an nihsawh ko lai? ¹¹ Zeicahdah bawmh na kan duh lo? Zeicahdah na kut cu na hnulei ah na chiah hna? ¹² Pathian, a hramthawh tein nangmah cu kan siangpahrang na si i vawlei cun-gah hin nangmah nih ral kha na tei hna. ¹³ A ṭhawngmi na thazang in rili kha na cheu i rili chung rulpi kha an lu na den dih hna. ¹⁴ Leviathan rulpi lu kha na den hna i a ruak cu thetse ram mi kha ei awkah na pek hna. ¹⁵ Cerhti le tiput cu na luanter hna i tiva ngan cu na carter hna. ¹⁶ Chun le zan cu nangmah nih na ser hna, ni le thlapa cu an umnak hmun cio ah khan na chiah hna. ¹⁷ Vawlei cu a donghnak ri kha nangmah nih na ser hna i ṭhal caan le khuasik caan cu na ser hna. ¹⁸ Sihmanhsehlaw maw Pathian, na ral nih an in serhsat kha philh hlah; annih cu mihrut an si i nangmah cu zei ah an in rel lo. ¹⁹ Santlailo na mi hna hi a puarhrangmi an ral hna kut chungah kaltak hna hlah; hremnak a ingmi na mi hi philh hna hlah. ²⁰ Kan-mah he biakamnak na tuahmi kha philh hlah. Kan ram chung a muihnak hmun paoh hi zaang-ennak in a khat. ²¹ Hremmi kha sunghter hna hlah law sifak le rethei nih in thangṭhat ko hna seh. ²² Maw Pathian, tho law na bia kha chim tuah! Nangmah zei ah an rel lomi nih chun nitlak in nihchuak i an in sai h kha philh hlah. ²³ Na ral nih thinhun in an au len cu philh hlah, an dotu hna nih hnahnawhnak thawng an umter zungzalmi cu philh hlah.

75 Nangmah cu kan in thangṭhat, Maw Pathian, nangmah cu kan in thangṭhat. Zeitluk in dah na lianhnagan kha kan thanh i khuaruahharmi thil na tuahmi kha kan chim. ² Pathian nih, "Biaceihnak dingah caan ka khiah cang i aa buaktlak tein ka ceih hna lai. ³ Vawlei le a cung i a ummi minung vialte hi lo dih hna hmanh seh law vawlei hram cu fek tein ka umter lai. ⁴ Miruamkai kha i porhlaw hlah u ka ti hna i miṭhalo kha nan lung puam hlah u, ka ti hna; ⁵ i leksuai ti hlah u ka ti hna i i fak len ti hlah u ka ti hna," a ti. ⁶ Biaceihnak hi nichuahlei in siseh nitlaklei in siseh a ra lo, chaklei in siseh thlanglei in siseh a ra lo; ⁷ bia a ceihtu cu Pathian a si i a cheu kha a ṭhumh hna i a cheu kha a cawi hna, ⁸ Bawipa nih a kut in hrai pakhat aa put, cu hrai cu zu hrim, a ṭhawng ngaingaimi in a khat, a thlet i miṭhalo vialte kha a dinter hna, a ne zongin an khawn dih. ⁹ Sihmanhsehlaw kei cu Jakob Pathian kong chim kha ka bang lai lo i amah thangṭhatnak hla sak zong kha ka ngol bal lai lo. ¹⁰ Miṭhalo mi hna ṭhawnnak cu a hrawh lai, sihmanhsehlaw miding mi ṭhawnnak kha cu a karh chin lai.

76 Pathian cu Judah ram chungah an hngalh ngaingai i Israel ram ah a min a thang. ² A umnak inn cu Jerusalem ah khan a si i Zion Tlang cungah khan khu a sa. ³ Cuka ah cun ral pawl an cantiang kha a khiah dih hna i an phaw le an nam zong kha a hrawh

dih hna — an hriamnam vialte kha a hrawh dih. ⁴ Zeitluk in dah na sunparnak cu a lianhnagan, maw Pathian! Na ral na tei hnanak tlang in na ra kir tikah khan, zeitluk in dah na rumra kha a ngan! ⁵ An ralkap ralṭha pawl cu an hranchaw kha na chuh hna i atu cu thihnak hngilh in an i hngilh cang; an hriamnam a run hmangtu dingah a tangmi pakhat hmanh an um lo. ⁶ Na ṭhih hna tikah maw Jakob Pathian, an rangtum vialte le an rangcung ralkap vialte cu an ril dih! ⁷ Sihmanhsehlaw nangmah cu mi nih an in ṭih hringhran ko! Na thin a hun ahcun ahodah na hmaiah a dir ngam lai? ⁸ - ⁹ Vawleicung i hremnak a ingmi vialte hna khamh awkah; nangmah nih na biakhiahnak cu thanh awk i na thawh tikah, na biakhiahnak cu vancung khin na run langhter i vawlei cu a thin a phang i dai tein a um. ¹⁰ Minung thinhunnak nih cun nangmah thangṭhatnak tu kha a karhter chin lehlam; ral chungin a nung in a tangmi hna nih na puai kha an tuah hna lai. ¹¹ Kan in pek lai tiah nan i kammi kha Bawipa nan Pathian cu pe u; kan pawngkam i a ummi miphun hna, Bawipa cu laksawng ra pe u. Pathian nih minung cu amah ṭih dingin a ser hna, ¹² a ruam a kaimi bawi kha a ṭhumh hna i siangpahrang nganngan kha therphang lengmang in a umter hna.

77 Pathian cu fak piin ka auh, fak piin ka auh i a ka theih. ² Harnak caan ah Bawipa sinah cun thla ka cam; zan khuadei thlacam in ka kut cu ka hler hna, sihmanhsehlaw hnangamnak ka hmu kho lo. ³ Pathian kha ka ruat i ka hram, khu a ka ruat i ka lung a dong. Selah ⁴ A ka hngilhter lo, ka lungre a thei tuk i zeihmanh ka chim kho lo. ⁵ A liam ciami ni kha ka ruat hna i a luan ciami kum kha ka hngalh ṭhan hna. ⁶ Zan khuadei fak piin khu a ka ruat; khu a ka ruat lengmang i keimah le keimah kaa halmi cu hihi a si: ⁷ Bawipa nih hin a zungzal in maw a ka hlaut ko lai? Ka cungah hin lawmhnak a ngei ṭhan ti lai lo maw? ⁸ Daw ti loin maw a ka um ko lai? Bia a ka kammi cu pakpalawng maw a si ko lai? ⁹ Pathian nih hin minung cung i zaangfahnak ngeih kha a philh ko hnga maw? Minung cung i zawnruahnak a ngeih tawnmi kha a thinhunnak nih dahra a hloh dih?" ka ti. ¹⁰ Cun kaa thawh i, "Ka lungfah bikmi cu — Pathian cu zeizong vialte tuah khotu a si ti lo," ti hi a si, ka ti. ¹¹ Bawipa, thil lianngan na tuahmi kha ka philh hna lai lo i kan hnulei caan i khuaruahharmi thil na tuahmi kha ka lung ah an hung pem ṭhan lai. ¹² Na tuah ciami thil vialte kha ka ruat ṭhan hna lai i ka lung chungin ka tuaktan hna lai. ¹³ Maw Pathian, na tuahmi thil vialte hi an thiang dih! Nangmah tlukin a nganmi pathian zeihmanh an um lo. ¹⁴ Nang cu khuaruahharmi thil a tuahtu Pathian na si; na ṭhawnnak cu miphun hna lakah khan na langhter. ¹⁵ Na lianhnagnak in na mi cu na khamh hna, na mi Jakob tefa hna le Josef tefa hna cu na khamh hna. Selah ¹⁶ Maw Pathian, ti nih an in hmuh tikah an thin a phang i rili tawne hna cu an

ther. ¹⁷ Khuadawm nih ruah a surter, van in khua a ri i nimtlau kha a kenkip ah an lek. ¹⁸ Khuari thawng cu a tor in a tor i nimtlau nih vawlei kha a ceuh dih; vawlei cu a hninh in aa hninh. ¹⁹ Rili cungah na ke in na kal, a thukmi rilipi cu na tan, sihmanhsehlaw na ke neh cu hmuh khawh an si lo. ²⁰ Na mi cu tuukhal bangin na hruai hna, Moses le Aaron kha na cawnghter hna.

78 Maw ka mi hna, kan cawnpiakmi hna kha ngai tuah u, ka chimmi bia kha tha tein ngai tuah u. ² Nan sinah bia ka chim lai i hlanlio thil khuaruahhar kha a sullam kan chimh hna lai. ³ Cu thil cu kan rak theihmi le kan rak hngalhmi kha an si, kan pupa hna nih an kan chimhmi kha an si. ⁴ Bawipa thawnnak le amah nih thil lianngan a tuahmi hna le, thil khuaruahhar a tuahmi hna kha, kan fale cu chim loin kan um hna lai lo, kan hmai chan mi kha kan chimh hna lai. ⁵ Israel mi kha nawlbua a pek hna, Jakob tefa kha nawlbua a pek hna. Ka nawlbua cu nan fale kha nan cawnpiak hna lai, tiin kan pupa kha a fial hna. ⁶ Cuticun hmai chan mi nih an hngalh ve lai i an fale kha an cawnpiak ve hna lai. ⁷ Cun Pathian zong kha an i bochan lai i a tuahmi thil kha an philh hna lai lo, a nawlbua kha an zulh zungzal hna lai. ⁸ Annih cu a hringsortu hna bantuk kha an si lai lo, kha hna kha cu ralthawh hmang, nawl ngai lomi, Pathian fek tein aa bochan lomi, Pathian sinah zumhawktlak in a um bal lomi an si. ⁹ Li le thal in ral a tu tawnmi Efraim mi kha raltuk taktak ni ah cun an zam. ¹⁰ Pathian sinah bia an i kammi kha an zul lo, a nawlbua kha ngaih an duh lo. ¹¹ A tuahmi thil kha an philh hna i khuaruahharnak a langhtermi kha an i cinken lo. ¹² An pupa hna mithmuh hrimhrim ah khan Pathian nih khuaruahharmi thil pakhat a tuah, Zoan lo ah, Izipt ram ah khan a tuah. ¹³ Rili kha a cheu i a chungin a hruai hna; ti cu vam-pang bantukin a dirter hna. ¹⁴ Chun ah khuadawm in a hruai hna i zan ah mei ceu in a hruai hna. ¹⁵ Ram car chungah khan lung ngan pipi kha a khuai hna i rili ti zat in din awk ti a pek hna; ¹⁶ lungpang chung khan ti-va a chuahter hna i ti cu tiva bangin a luanter. ¹⁷ Sihmanhsehlaw Pathian cungah cun sualnak an tuah lengmang ko i Cung Nung Bik kha ramcar chungah cun an doh zungzal ko. ¹⁸ Kan duhmi rawl cu na kan pek hrimhrim lai tiin Pathian cu an hneksak. ¹⁹ Pathian cu an thangchiat i, "Pathian nih cun ramcar ah cun cabuai cu a hung kho ngai nga maw? ²⁰ Lungpi cu a tuk i ti cu a chuak hluahmah taktak, asinain rawl cu a kan pe kho ngai nga maw? A mi cu sa a kan pe kho ngai nga maw?" an ti. ²¹ Cu an chimmi cu Pathian nih a theih tikah an cungah a thin a hung; a mi cu mei in a hrem hna i an cung i a thinhunnak kha a thang, ²² zeic-ahtiah amah kha an i bochan duh lo i a kan khamh lai, tiah an zum duh lo. ²³ Sihmanhsehlaw van kha bia a chimh i a innka kha a hunter; ²⁴ vancung cun rawl a run pek hna, an ei awk manna changreu kha a run

thlak hna. ²⁵ Cuticun vancungmi rawl kha an ei. Pathian nih an ei khawh chung ei awkin a pek hna. ²⁶ Cun nichuahlei thli kha a hranter i a thawnnak in thlanglei thli kha a thawhter, ²⁷ cun leidip zat in va kha a thlak hna, rili kam thetse zat in a thlak hna; ²⁸ an riahmmun laifang ah khan an tla, an thlam velchum ah khan an tla. ²⁹ Cuticun mi nih khan an ei hna i an khim; Pathian nih an duh zat in a pek hna. ³⁰ Sihmanhsehlaw an ei lio, a khim hmanh an khim hlanah khan, ³¹ Pathian cu an cungah a thin a hung i an mithawng bikbik kha a thah hna, Israel tlangval tha bikbik kha a thah hna! ³² Hi vialte khuaruahharnak a tuah ko nain mi cu an su-al lengmang ko i a zumh in an zum duh lo; ³³ cucaah cun an ni cu thaw bantukin a donghter hna, an nunnak cu chikkhatte ah thil thalo nih a tlunhnawh hna i a dong. ³⁴ Sihmanhsehlaw a cheu a thah hna tikah khan, a cheu cu amah leiah an i mer ve; an i ngaichih i amah sinah thla fak piin an cam. ³⁵ Annih a hupphengtu hna cu Pathian a si kha an hun hngalh i annih a khamhtu hna cu Cungnung Bik a si kha an hun theih. ³⁶ Sihmanhsehlaw an bia cu lih lawngte a si i an chimmi paoh cu hlennak lawngte a si. ³⁷ Amah sinah khan zumhawktlak in an um lo, amah sin i bia an i kammi kha an zul lo. ³⁸ Asinain Pathian cu a mi hna cungah khan zaangfahnak a ngei, an sualnak kha a ngaihthiam hna i a hrawk hna lo. Thinhun kha voi tampi aa sum i a thinlinhnak kha voi tampi chuahter loin a um. ³⁹ Minung an si kha a philh lo, a hung hrang i a lo than komi thlitu bantuk men an si kha a philh lo. ⁴⁰ Voi zeizat riamruam dik amah kha ramcar chungah khan an doh; voi zeizat riamruam dik a ngaih an chiatter! ⁴¹ Atu le atu Pathian kha an hneksak, atu le atu Israel Mi Thiang kha a thin an hunter. ⁴² A liannganmi a thawnnak kha an philh; an ral hna kut chungin a khamh hna kha an philh, ⁴³ Izipt ram Zoan lo lak i a liannganmi thil le khuaruahharmi thil a tuahmi kha an philh. ⁴⁴ Tiva kha thi ah a canter hna i Izipt mi nih khan tiva ti cu an ding kho lo. ⁴⁵ Tho kha a thlahhnawh hna i awlok an chonh hna, utlak kha a thlahhnawh hna i an lo kha an hrawhpiak dih hna. ⁴⁶ An rawl kung eitu ah lunghmul a thlahhnawh hna i an lo hrawktu ah khaubaw a thlahhnawh hna. ⁴⁷ An mitsur ruang cu rial in a thah hna i an theipi kung cu hawhra in a thah hna. ⁴⁸ An caw cu rial in a thah hna i an tuurun cu tek in a thah hna. ⁴⁹ Tih a nungmi a thinhunnak kha an cungah a thlet hnawh hna i hrawktu vancungmi a thlahhnawhmi hna nih khan harnak tampi an pek hna. ⁵⁰ A thin kha a sum lo i an nunnak zong kha a zuah hna lo; rai in a thah dih hna. ⁵¹ Izipt ram chung in-nchungkhar dihlak an fapa upa bik kha a thah dih hna. ⁵² Cun tuukhal bangin a mi cu a chuahpi hna i ramcar chungah khan lam a hruai hna. ⁵³ Him tein a kalpi hna i zeihmanh an tih lo, sihmanhsehlaw an ral hna cu rili nih a vui hna. ⁵⁴ A ram thiang chungah cun a luhpi

hna, amah hrimhrim nih a teimi tlang ah cun a phakpi hna. ⁵⁵ A mi pawl cu hmailei i an hung fon deuh lengmang tikah khan cuka i a rak ummi hna kha a daw hna; ram cu Israel miphun kha a cheuh hna i cuka ah cun an thlam chung cio ah khan khua a sakter hna. ⁵⁶ Asinain Lianngan Bik Pathian kha an doh i an hnek-sak. A nawlbia kha zulh an duh lo i ⁵⁷ an pu an pa hna bantuk khan ral thawh hmang le zumh awk tlak loin an um ve, aa merhmi likuk in kahmi thal cu a ka a kheng khomi a si lo caah i bochan khawh ding a si lo bantukin annih zong bochan awk a tlakmi an si ve lo. ⁵⁸ Lawkih biaknak hmun an sermi nih khan a thin a hunter i an serchommi siasal hna nih khan a nah an chuahter. ⁵⁹ Cucu Pathian nih a hmuh tikah a thin a hung i cucaah a mi cu a hlaut hna. ⁶⁰ Shiloh khua i a ummi an thlam cu a kaltak, minung sin i a umnak a inn cu a kaltak. ⁶¹ Biakamnak kuang kha kan ral pawl cu a tlahter hna. a lianngannak le a sunparnak an umnak kuang cu a tlahter hna. ⁶² Amah a mi hna lila cungah cun a thin a hung i an ral kha annih cu a thahter hna. ⁶³ Ral ah tlangval cu an thi lengmang i ngaknu pawl cu vat awk an ngei ti lo. ⁶⁴ Tlangbawi cu vainam in an thi i an nupile nih khan a ngaih hmanh an ngai kho hna lo. ⁶⁵ A donghnak ah Bawipa cu hngilh i hun i hlahu bantuk khin a hun i hlau; zu nih a tha a pawttermi ralkap thawng bantuk khi a si. ⁶⁶ A ral cu a khirh hna i a tei cikcek hna, ningzak in a thawh in tho kho ti loin a tei hna. ⁶⁷ Josef tefa kha a hlaut hna i Efraim phun kha a thim hna lo. ⁶⁸ Judah phun tu kha a thim i a duh ngain-gaimi Zion Tlang tu kha a thim. ⁶⁹ Cuka ah cun a biakinn kha a sak, vancung i a inn bantuk a si; vawlei bantuk fek in a ser i zungzal him dingin a tuah. ⁷⁰ A sal David kha a thim i tuu a khalhnak le tuu a cawngnhak khan a lak. ⁷¹ Amah cu Israel siangpahrang ah a ser, Pathian mi hna tuukhal ah a ser. ⁷² David nih cun a lungthin a dih-umnak in a zohkhenh hna i fimnak in a hruai hna.

79 Maw Pathian, lawkihmi nih na mi hna kan ram hi an rung chim; na biakinn thiag cu an thurhh-nawmh i Jerusalem cu an hrawh dih. ² Na mi hna an ruak cu langta ei awkah an hlonh hna i na sal hna an ruak cu saram ei awkah an hlonh hna. ³ Na mi hna an thisen cu ti bantukin an luanter, Jerusalem khua pumpi ah thi cu ti bantukin a luang, ruak vuitu ding ahohmanh an um lo. ⁴ Kan pawngkam i a ummi miphun hna nih capo ah an kan sai, an kan nihsawh i an kan zawmhtaih; ⁵ Bawipa, ze can dah kan cungah na thin a hun lai? Zungzal in maw a hun ko lai? Na thinhunnak cu zungzal in maw mei bantukin a alh ko lai? ⁶ Nangmah an bia lomi miphun cu na thinhunnak kha toih hna law nangmah an hlawmi cu na thinhunnak kha langhnhawh ko hna. ⁷ Annih nih kan mi kha an thah hna i kan ram kha an hrawh dih. ⁸ Kan pupa hna nih sualnak an tuahmi ruangah cun kannih cu dan kan

tat hlah, ruahchan awk zehmanh kan ngeih ti lo caah zaangfahnak tu kan cungah ngei ko. ⁹ Na min upatnak ding caah kan bawm tuah, Maw Pathian kan Khamtu; kan chuah law kan sualnak cu kan ngaithiam ko. ¹⁰ Zeicahdah miphun dang hna nih, "Nan Pathian cu khuazei ah dah a um kun?" tiah an kan ti lai? Na sal kha an thi an luanter hna caah miphun dang pawl dan na tat hna cu kan mit hrimhrim nih hmu seh.

¹¹ Thongtla pawl cu an aihramnak kha theihpiak ko sawh hna, thah awkin biakhiah cangmi cu a liannganmi na thawnnak in luatter ko hna. ¹² Bawipa, miphun dang pawl cu, nangmah an in zawmhtaih ruangah khan a let sarih in rul hna. ¹³ Cun kannih na mi, na tuurung chung tuu hna nih hin, zungzal in kan in lawmh lai i kan hmailei hna.

80 Maw Israel Tuukhal, kan bia kan ngaihpiak tuah, Josef kha tuurun bantukin a hruaitu, kan thlacamnak kan theihpiak tuah. Cherubim cungah bawitthudan cung i a thumi, ² na dawtnak cu kan cungah langhter ko; Efraim le Benjamin le Manasseh phun cungah langhter ko! Na thawnnak cu kan hmuhter, ra law kan khamh tuah. ³ Kan kirpi than ko, Maw Pathian! Na dawtnak kha kan cungah langhter law kannih nih khamhnak kan hmuh lai. ⁴ Maw Lianngan Bik Bawipa Pathian, zeitik tiang dah na mi hna kan thlacamnak hi let duh loin na kan um lai? ⁵ Mitthli hi ni fate kan ei awk rawl ah na ser i hrai nganpi khat in kan din awkah na kan chiahpak ko. ⁶ Kan khua chingchan hna hmaiah ningzak in na kan umter i kan ral nih an lung diriam tein an kan nihsawh. ⁷ Kan kirpi than ko, Maw Lianngan Bik Pathian, na dawtnak kha kan cungah langhter law kannih nih khamhnak kan hmuh lai. ⁸ Izipt ram in mitsur ruang pakhat na chuahpi; miphun dang kha na thawh hna i an ram ah cun cu mitsur ruang cu na phun. ⁹ A than khawh nakhnga hmun kha na thianhpiak i cucaah a hram cu thukpi an pil kho i a ruang cu an zam i ram vialte kha an huh dih. ¹⁰ Tlang cu thladem a demh hna i sidar kung ngan pipi cu a nge nih a huh dih hna. ¹¹ A nge cu an zam lengmang i Mediterranean Rili an phan, Zufrates Tiva tiang an phan. ¹² Zeicahdah a kulhnak hau vialte cu na bauh dih? Atu cu aa chawkm paoh nih a thei kha an fir; ¹³ ngal nih an nan dih i saram vialte nih an ei. ¹⁴ Maw Lianngan Bik Pathian, kanmah leiah i mer ko! Vancung khin run kan zoh law ra law na mitsur ruang hi rung khamh ko. ¹⁵ Nangmah hrimhrim nih na cinmi mitsur ruang hi ra khamh tuah; hi tluk thawng in na thantermi mitsur ruang no hi ra khamh tuah! ¹⁶ Kan ral nih mei in an khangh i an sam dih; na thinhun in zoh hna law hrawk hna. ¹⁷ Nangmah nih na thimmi miphun cu kan huppheng law kan zohkhenh ko, nangmah nih hi tluk thawng in na thantermi miphun cu kan zohkhenh ko! ¹⁸ Nangmah cu zeitikhmanh ah kan in mertak ti lai lo; nungdam in kan umter law

kan in thangthat lai. ¹⁹ Kan kirpi than ko, Maw Lianngan Bik Bawipa Pathian! Na dawtnak kha kan cungah langhter law kannih nih khamhnak k zeitikhmanh ah kan in mertak ti lai lo; nungdam in kan umter law kan in thangthat lai.

81 A kan chanhtu Pathian cu lunglawmhna in hla in thangthat u; Jakob Pathian cu hla in thangthat u! ² Hla dawh sak cu thawk u law khuang cu tum hna u; tingtang le thonglawi in aw dawhdawh cu tum hna u. ³ Thla thar caan le thla lai caan ah, kan puai ah tuu ki cu tum hna u. ⁴ Hihi Israel ram ah kan phung a si, Jakob Pathian nih tuah a kan fialmi a si. ⁵ Izipt ram doh awkah aa thawh tikah, Israel mi kha nawlbaw ah a pek hna. Ka theih bal lomi aw pakhat kha ka theih i cu aw nih cun, ⁶ "Nan keng cung thilrit pipi kha kan lakpiak cang hna i nan rianthuannak bawm kha kan chiahter cang hna. ⁷ Harnak nan in tikah nan ka auh i kan khamh hna. Khuadawm chung i kaa thuhnak hmun khin ka run in leh hna; Meribah cerh ah khan kan hneksak hna. ⁸ "Ka mi hna, ralinnak kan pekmi hna hi ngai tuah u; Israel, ka bia hi ngai ko sawh! ⁹ Ramdang pathian kha bia hrimhrim hna hlah u, keimah dah ti lo cu a dang zehmanh bia hna hlah u. ¹⁰ Keimah cu Bawipa nan Pathian ka si, keimah nih Izipt ram in kan chuahpi hna; nan ka ang u law rawl kan pek hna lai. ¹¹ "Asinain ka mi nih ka bia ngaih nan duh lo; Israel nih ka nawl zul na duh lo. ¹² Cuaah nan lung thawn ning bantukin nan lam kha kan zulhter hna i nan duhmi paoh kha kan tuahter hna. ¹³ Ka mi nih hin ka bia ngai u law zeitluk in dik ka hei i lawmh hnga! Ka nawl zul u law, zeitluk in dik ka lung a va si hnga! ¹⁴ Nan ral kha khulrang tein kan teipiak ko hna hnga. ¹⁵ A ka huami cu ka hmaiah therphang in an kun lai, dantatnak an in-mi cu zungzal in a hmun lai. ¹⁶ Changvut tha bik in ka

82 Vancung biaceihnak hmun ah Pathian cu a dir i pathian pawl an i pumhnak ah biakhiahnak hi bantukin a tuah; ² "Ding loin biaceih hi ngol hrimhrim cang u, miṭhalo duhdanh kha ngol cang u. ³ Sifakmi le ngakṭah kha an bia ceihipiak hna u, rethei le bawmtu ngei lo kha hmaan tein ruahpiak hna u. ⁴ Sifak le retheimi kha chuah hna u, miṭhalo hna kut chung khan khamh hna u. ⁵ "Nan va hrut thiam dah, nan va fim lo thiam dah! Khuamui chungah nan um i vawlei cungah hin dinnak zehmanh a um ti lo. ⁶ Nannih cu pathian nan si, Cungnung Bik fapa nan si, kan ti hna. ⁷ Asinain minung bantukin nan thi lai, siangpahrang fapa an thih bantukin nan thi ve lai," a ti. ⁸ Maw Pathian, ra law vawlei hi uk tuah; miphun vialte hi nangmah ta an si.

83 Maw Pathian, um sawhsawh ko hlah; dai zirziar le holh loin um hlah, maw Pathian! ² Zohhmanh, na ral cu an cawl an cang i nangmah an huatu cu nangmah doh awkah an i tim len ko. ³ Na mi hna tuknak dingah a thli in khua an khang i nangmah nih na

huhphenhmi hna doh awk kha an i tim. ⁴ An i thawh i, "Israel hi a phun hloh in hlo u sih, zungzal in philh si seh," an ti. ⁵ An khuakhanmi ah cun lungkhat in an um i nangmah doh awkah cun an ṭang ṭi. ⁶ Cu hna cu, Edom mi, Ishmael mi; Moab mi, Hagri mi, ⁷ Gebal mi, Ammon mi, Amalek mi, Filistia mi le Tair mi an si; ⁸ Asiria zong kha an sinah aa ṭom ve, an dihlak in Lot tefa cu an bawmh hna. ⁹ Midian mi cungah na tuahmi bantuk kha annih cung zongah tuah ve, Kishon Tiva ah Sisera le Jabin cung i na tuahmi bantuk kha an cungah tuah ko; ¹⁰ Sisera le Jabin cu Endor ah na sunghter hna i an ruak cu vawlei ah a rop. ¹¹ Oreb le Zeeb cungah na tuahmi bantuk kha an ralbaw hna cungah cun tuah ko; Zebah le Zalmunna na sunghter hna bantuk khan, an uktu baw vialte cu sunghter ko hna; ¹² cu uk baw pawl nih cun an rak i thawh i, "Pathian ram a simi cu kanmah caah kan i lak lai," an rak ti. ¹³ Ka Pathian, an-nih cu leidip bangin ṭhek ko hna, thli nih a choihmi capawl bangin ṭhek dih hna. ¹⁴ Mei nih tupi kha a khang i meizik nih tlang cu a hliau bantukin ¹⁵ annih cu ṭotho in daw hna law thlichia in ṭhih ko hna. ¹⁶ Maw Bawipa, na min lianngan kha an phuan hlantiang, ningzahnak cu an lu cungah khinh luaimai ko hna. ¹⁷ Sung hna seh law therphang zungzal in um hna seh, ningzak hmaichia in thi hna seh. ¹⁸ Nangmah lawnglawng hi Bawipa na si le vawlei dihlak uktu, Cungnung Bik na si kha hngal hna seh!

84 Maw Lianngan Bik Bawipa, zeitluk in dah na biakinn cu ka duh! ² Cuka i um cu ka duh hringhran! Bawipa biakinn chung tual cu ka ngai hna. A nungmi Pathian cu ka nunnak dihlak in hla in ka thangthat. ³ Pithlung hmanh nih bu an i sak i pele hmanh nih anmah innte an ngei; an fano cu na biakṭheng pawngah an chiah hna, maw Lianngan Bik Bawipa, kan siangpahrang le kan Pathian. ⁴ Na biakinn chungah a ummi cu zeitluk in dah an i lawmh, nangmah thangthatnak hla a sa zungzalmi hna cu zeitluk in dah an tha a nuam! ⁵ Nangmah sinin thazang a hmumi hna cu zeitluk in dah an i lawmh, Zion Tlang i va kal a duhmi hna cu zeitluk in dah an i lawmh. ⁶ A ro a carmi nelrawn kha an tan tikah cerhti put tamnak hmun ah a cang; ruahter nih khan tidil in a khahter. ⁷ An kal tikah an ṭhawng chin lengmang; Zion Tlang ah pathian hna Pathian cu an hmuh lai. ⁸ Maw Lianngan Bik Bawipa Pathian, ka thlacamnak kha ka theihpiak tuah, Jakob Pathian, ka thlacamnak kha ka ngaihipiak tuah. ⁹ Maw Pathian, kan siangpahrang cu thluachuahnak pe ko, nangmah nih na thimmi siangpahrang cu thluachuahnak pe ko. ¹⁰ Na biakinn chungah ni khat um cu hmun dang i ni thong khat um nakin a tha deuh. Miṭhalo mi hna inn chung i um nakcun ka Pathian inn kutka hram dir hmanh ka duh deuh. ¹¹ Bawipa cu a kan hupphengtu le a sunglawimi kan siangpahrang a si, amah nih thluachuah a kan pek i vel le

thangthatnak kan hmuh. A dingmi thil a tuahtu paoh cu thil tha kha pe loin a um hna lo. ¹² Maw Lianngan Bik Pathian, nangmah an bochanmi cu lunglawmmi an si.

85 Bawipa, na ram cu na zaangfah ko, Israel cu a kumvui na thatter than. ² Na mi hna an sualnak kha na ngaihthiam hna i an palhmi vialte kha na maimilh hna. ³ An cung i na thinhunnak kha na damter i na thinlinhnak kha na daihter. ⁴ Maw Pathian, kan Khamhtu, kan kirpi than law kan cungah lungsi loin um ti hlah. ⁵ Kan cungah zungzal in maw na thin a hun ko lai? Na thin cu a dam bal lai lo maw? ⁶ Thazang thar kan pe law, na mi nih kan in thangthat lai. ⁷ Maw Bawipa, a fekmi na dawtnak cu kan hmuhsak ko, na khamhnak zong kan pe fawn. ⁸ Bawipa Pathian i a chimmi bia cu ka ngai lai, hruh lam a simi lam, kan lam kha kan zulh than lo caah a mi kannih hi daihnak kha a kan kamh. ⁹ Amah a upatmi khamh awkah khan aa tim zungzal ko i kan ram chungah hin a sunparnak cu a um zungzal lai. ¹⁰ Dawtnak le zumhawktlak sinak cu an ra ti lai; dinnak le daihnak cu an i tong lai. ¹¹ Minung nih zumhawktlak a sinak kha van leiah a kai lai i Pathian dinnak nih vancung khin a run zoh lai. ¹² Bawipa nih kumvui tha a kan pek lai i kan ram nih rawl tampi a chuahter lai. ¹³ Bawipa hmaiah khan dinnak cu a kal lai i a lam kha a rak sialpiak lai.

86 A derthawmmi le santlai lomi ka si caah ka thlacamnak cu ka ngaihpiak law ka let tuah, Maw Bawipa ² Nangmah kha an tlaihchanmi ka si caah thihnak in ka khamh ko; nangmah sal ka si ca le nangmah an bochanmi ka si caah ka khamh ko sawh. ³ Nang cu ka Pathian na si caah ka cungah zaangfahnak ngei ko, Maw Bawipa; chun nitlak in na sinah thla ka cam. ⁴ Ka thlacamnak cu na sinah a kai lengmang caah na salpa hi ka lung ka lawmhter ko. ⁵ Nangmah sin i thla a cammi hna cungah cun na tha i ngaihthiamnak le a fekmi dawtnak in na khat, Maw Bawipa ⁶ Bawipa, ka thlacamnak cu ka ngaihpiak law nangmah bawmh hal in ka aunak hi ka theihpiak tuah. ⁷ Ka thlacamnak kha na ka leh tawn caah harnak caan ah nangmah kha kan auh lengmang. ⁸ Bawipa, nangmah bantuk pathian dang ahohmanh an um lo, nangmah tuahmi bantuk a tuah khomi pakhat hmanh an um lo. ⁹ Nangmah nih na sermi miphun vialte hi an chuak lai i na hmaiah an kun lai. Na lianhnangannak kha an thangthat lai, ¹⁰ zeicahtiah Pathian, nangmah lawnglawng hi a thawngmi na si, nangmah lawnglawng hi khuaruahhar a tuah khotu na si. ¹¹ Bawipa, tuah seh ti na ka duhmi kha ka cawnpiak law na nawl kha fel tein ka zulh lai; ka lungthin a dihumnak in na rian ka tuan nakhnga ka cawnpiak ko. ¹² Ka lungthin dihlak in kan thangthat lai, Maw Bawipa ka Pathian; na lianhnangannak cu a zungzal in ka chim lai. ¹³ A fekmi na dawtnak cu zeitluk in dah ka caah a ngan! Thlan tawne in na ka khamh. ¹⁴ Maw Pathian,

miruamkai pawl nih an ka fuh, nangmah ze i an rel lomi mithalo pawl nih thah an ka zalh. ¹⁵ Bawipa, nang cu zaangfahnak le dawtnak in a khatmi Pathian na si; thin a fual i zaangfahnak a ngei zungzal i zumhawktlak a si zungzalmi na si. ¹⁶ Keimah leiah i mer law ka zaangfah tuah; ka nu nih a rak in biak bantukin kei zong nih kan biak ve caah, thazang thawnnak ka pe law ka khamh tuah. ¹⁷ Bawipa, na thatnak kha ka cungah langhter ko, cu tikah keimah a ka huami hna nih khan hnangamnak le bawmhna na ka pek kha an hmuh lai i an ning a zak lai.

87 Pathian nih tlang thieng cungah a khualipi kha a sak; ² Jerusalem khua cu, Israel ram chung i hmun dang vialte nakin a dawt deuh. ³ Pathian nih nangmah kong ah a chimmi bia sunglawi cu ngai tuah, Maw Pathian khualipi; Selah ⁴ "Ka nawl a ngaimi miphun hna cazin kha ka tial tikah, Izipt le Babilon kha ka telh chih hna lai; cun Filistia le Tair le Ethiopia zong kha, Jerusalem ta nan si tiah ka ti hna lai," a ti. ⁵ Zion kong ah cun, miphun vialte kha Zion ta an si diht i a si lai i Cungnung Bik nih a thawnter lai. ⁶ Bawipa nih miphun hna cazin kha a tial lai i annih cu Jerusalem khua mi hna chungah khan a telh chih hna lai. ⁷ Hlasa mi pawl le milam mi pawl nih khan an dihlak in na thangthatnak hla kha an sak lai. Selah

88 Bawipa Pathian, ka khamhtu, chun nitlak in ka au i zan ah na hmaika ah ka ra. ² Ka thlacamnak cu ka theihpiak ko sawh law nangmah bawmhna hal in ka aunak cu ka ngaihpiak ko sawh! ³ Harnak tam tuk nih an ka tlunhnawh i thlankhor an ka phakpi dengmang. ⁴ Thihnak a phan dengmangmi hna bantuk kha ka si ve i ka thazang vialte a lo dihang. ⁵ Mithi hna lakah khan kaltak ka si ko; ral kut in a thimi an thlan chung i a it komi hna bantuk ka si, annih cu na philh diam cang hna i bawmh khawh a si in an si ti lo. ⁶ Thlan khor a thuhnak ka ah khan na ka hlonh, a thuk bik le a mui bik khor chungah khan na ka thlak. ⁷ Na thinhunnak nih rit ngaiin a ka nenh i na thinhunnak tilet nih khan a ka khuh. ⁸ Ka hawikom kha na ka chuh hna i annih nih a fih in an ka fih. ⁹ Kei cu thong ah ka tla i ka luat kho lo; harnak ka in ruangah ka mit zong a rawk dihang. Bawipa, ni fate in kan auh i nangmah sinah thlacam in ka kut ka hler. ¹⁰ Khuaruahhar na tuahmi hna cu mithi caah maw an si? Mithi cu maw a tho hna in nangmah an thangthatmi cu an si? ¹¹ A fekmi na dawtnak cu thlan chungah maw chim a si i zumhawktlak na sinak cu rawhrlnak hmun ah cun dah chim a si? ¹² Khuaruahharmi thil na tuahmi cu muihnak hmun ah cun maw hmuh an si i na thatnak cu rawhrlnak hmun ah cun dah hmuh a si? ¹³ Bawipa, ka bawm ko sawh, tiin kan auh; zing fate in na sinah thla ka cam. ¹⁴ Bawipa, zeicahdah na ka hlaut? Zeicahdah na ka thuhtak? ¹⁵ Ka ngakchiat lio tein temhnak ka ing lengmang i thihnak ka naihang zungzal; dan na ka tatmi ka

phorhnak ah hin ka ba cikcek cang. ¹⁶ Tih a nungmi na thinhunnak nih khan a ka khuh i na mi tuknak nih khan holh kho loin a ka tuah; ¹⁷ chun nitlak in tilian bang an ka kulh; a kenkip in an ka chuahhnawh. ¹⁸ Ka hawikom tha bik hna hmanh nih khan an ka chuahtak; ka ca i a tangmi hawikom cu muihnak lawnglawng kha a si ko.

89 Bawipa, a fekmi na dawtnak cu hla in ka sak zungzal ko lai i zumhawktlak na sinak cu ka chim thluangthluan ko lai. ² Na dawtnak cu zungzal in a hmun lai ti kha ka hngalh, zumhawktlak na sinak cu van tlukin a fek. ³ Naa thawh i, "Ka thimmi sinah bia kaa kam cang; ka sal David cu bia ka kam i, ⁴ 'Na tefa pakhat cu siangpahrang a si zungzal lai; na pennak cu zungzal in ka hmunhter lai,' ka ti," na ti. Selah ⁵ Vancung pathian hna nih khin khuaruahharmi thil na tuahmi hna cu hla in an sak hna; Bawipa, zumhawktlak na sinak cu hla in an thangthat. ⁶ Bawipa, vancung i a ummi khi nangmah bantuk ahohmanh an um lo, pathian hna lakah hin ahohmanh nangmah tluk an um lo. ⁷ Nangmah cu pathian hna nih an khuakhannak bu chungah khan an in upat i na kiang i a ummi vialte nih khan an in tih dih. ⁸ Lianngan Bik Bawipa Pathian, ahohmanh nangmah tluk i a thawngmi an um lo; zeizong vialte ah nang cu zumhawktlak na si, Bawipa; ⁹ nangmah nih rilipi cu na uk i a tilet cu na daihter hna. ¹⁰ Limkeng Rahab cu na tei i na thah; a liannganmi na thawnnak in na ral cu na tei hna. ¹¹ Vawlei hi na ta a si, van zong khi na ta a si ko; vawlei le a cung i a ummi thil vialte hi na sermi an si; ¹² nangmah nih Chaklei le Thlanglei kha na ser hna, Tabor Tlang le Hermon Tlang nih lunglawmhnak in hla in an in thangthat. ¹³ Zeitluk in dah na lianhngan! Zeitluk in dah na thawh! ¹⁴ Na pennak cu dinnak le biading cungah a hram bunh a si, na tuahmi thil kip chungah hin dawtnak le zumhawktlak sinak an um. ¹⁵ Hla in nangmah an biami cu milunglawm an si, na zaangfahnak ceunak chung i a ummi cu lunglawm an si. ¹⁶ Nangmah thawngin chun nitlak an i lawm i na that ruangah nangmah cu an in thangthat. ¹⁷ Nangmah nih teinak ngan pipi na kan pek, na zaangfahnak thawngin teinak cu kan hmu, ¹⁸ cu ti kan hmuhnak cu a kan hupphengtu kha nangmah thimmi a si caah a si; nangmah Israel Mi Thiang nih kan siangpahrang cu na kan pek. ¹⁹ Zumhawktlak a simi na sal hna sinah hlan liopi ah langhnak in bia na chim i, "Ralkap min thang pakhat cu bawiluchin ka ching cang; mizapi hna chungin thimmi kha bawithutdan cu ka pek cang. ²⁰ Ka sal David cu ka thim cang i nan siangpahrang ah ka ser cang. ²¹ Ka thazang cu a sinah a um zungzal lai i ka thawnnak nih a thawnter lai. ²² A ral nih zeitikhmanh ah an tei lai lo i mithalo nih an tei bal lai lo. ²³ A ral cu ka rial dih hna lai i amah a huatu cu ka thah hna lai. ²⁴ Amah cu ka dawt zungzal lai i a cungah zumhawktlak in ka um zungzal lai; ral

teinak kha ka pek zungzal lai. ²⁵ A penmi a ram cu Mediterranean Rili in Zufrates Tiva tiang ka phakter lai. ²⁶ Keimah cu a ka thawh lai i, 'Nangmah cu ka pa le ka Pathian na si; a ka hupphengtu le ka khamhtu na si,' a ka ti lai. ²⁷ Amah cu ka fater ah ka ser lai i siangpahrang vialte lak i a ngan bik ka siter lai. ²⁸ A sin i bia kaa kammi cu ka tuah zungzal lai i amah he kan biakamnak cu zungzal in a hmun lai. ²⁹ A tefa pakhat cu siangpahrang a si zungzal lai; a bawithutdan cu van a hmunh chung paoh a hmun ve lai. ³⁰ "Sihmanhsehlaw a tefa hna nih khan ka nawlbia an zulh duh lo i ka phung ningin an nun lo i ³¹ ka cawnpiakmi hna kha ze ah an rel lo i ka chimhmi hna kha an zulh lo ahcun, ³² an sualnak ruangah khan dan ka tat hna lai i palhnak an tuahmi ruangah khan fungfek in ka tuk hna lai. ³³ Sihmanhsehlaw David dawt kha cu ka ngol lai lo, bia ka kamhmi zong kha ka tlohl lai lo. ³⁴ Amah he bia kan i kamnak kha ka hrawk lai lo, amah sin i bia ka kammi cu pakhatte hmanh ka let than lai lo. ³⁵ "Voi khat ah zungzal ca in bia kaa kam; cu kaa kammi cu: 'David cu ka hleng bal lai lo,' ti hi a si. ³⁶ Tefa a ngei zungzal hna lai i ni a tlan chung paoh cu a pennak kha keimah nih ka cawngphiak lai. ³⁷ Thlapa cu van ah khin zumhawktlak tehte a si bantukin cu thlapa bantuk cun a pennak cu a fek lai," na ti. Selah ³⁸ Sihmanhsehlaw na thimmi siangpahrang cungah cun na thin a hung i amah cu na kaltak i na hlawt cang. ³⁹ Na sal sin i bia na kammi cu na hrawh i a bawiluchin cu leidip lakah na hlonh. ⁴⁰ A khua kulhnak cu na chimh dih hna i a ralhau cu rawk relrul in na kaltak hna. ⁴¹ Aa chawkm paoh nih a thil kha an fir i a innpa pawl nih an nihsawh. ⁴² Teinak cu a ral hna tu kha na pek hna i annih cu lunglawm in na umter hna. ⁴³ A hriamnam cu santlailo ah na ser hna i raltuknak hmun ah na sunghter. ⁴⁴ A bawifung kha na lakpiak i a bawithutdan cu vawlei ah na hrilh. ⁴⁵ A kum nih a phak hlanah na tarter i hmaichiatnak nih a zual in a zual. Selah ⁴⁶ Maw Bawipa, ze can dah naa thuh lai? Zungzal in maw naa thuh lai? Na thinhunnak cu mei bangin ze can dah a alh lai? ⁴⁷ Bawipa, minung cu a nunnak hi zeitluk in dah a tawi ti kha philh hlah; mi vialte cu a thi dingin na kan ser dih kha philh hlah! ⁴⁸ Ahodah thi loin a nung zungzal kho lai? Zeitindah mi nih cun thlan cu a hrial khawh lai? Selah ⁴⁹ Maw Bawipa, hlanlio i na dawtnak na rak langhtermin hna kha khuazei ah dah an si dih? David bia na rak kamhmi kha tah, khuazei ah dah an um kun? ⁵⁰ Na sal nih nihsawhnak ka in kha philh hlah law Pathian ze i a rel lomi hna nih an ka serhsatnak kha philh sawh hlah. ⁵¹ Bawipa, na thimmi siangpahrang hi na ral pawl nih an zawmhtaih hringhran ko! A kalnak kip ah khan an nihsawh. ⁵² Bawipa cu zungzal in thangthat si ko seh! Amen! Amen!

90 Maw Bawipa, nangmah cu kan inn na si zungzal! ² Tlang an sem hlan le vawlei kha na ser

hlan in nangmah cu zungzal in, hramthawknak zong um lo donghnak zong um loin Pathian na si. ³ Minung cu an rak sining ah khan kir than u na ti hna, vawlei ah na canter than hna. ⁴ Kum thong khat hi nang caah cun ni khat bantuk a si; a dih cangmi nizan bantuk kha a si ko, zan khat chung i suimilam caan tawite pakhat bantuk khi a si ko. ⁵ Tilian bantukin minung cu na fenh hna; zan mang bantuk men an si ko. ⁶ Zinglei ah a hung keo i a hung than i a par i zanlei ah cun a carmi belh bantuk men an si ko. ⁷ Na thinhunnak nih a kangh in a kan kangh i na thinlinhnak nih kan thin a kan phanter. ⁸ Kan sualnak cu na hmaiah na chiah hna, a thli tein kan sualnak cu na hmuh dih ko hna. ⁹ Na thinhunnak nih kan chan a kan tawiter; kan nunnak cu fifik bantuk men in donghnak a phan. ¹⁰ Kan chan cu kum sawm sarhi a si ko, kan thazang a than deuh le sawm riat a si; cu hmanh ah retheihnak le harnak lawng kha kan ing, kan nunnak cu a dih zau i kan lo. ¹¹ Na thinhunnak hmual cu aho nih dah fiang ngaingai in an hngalh? Na thinlinhnak nih ze bantuk thil tihnung dah a chuahter khawh ti kha aho nih dah an hngalh? ¹² Kan nunnak hi zeitluk in dah a tawi ti kha kan hngalhter law cuticun kan fim deuh lai. ¹³ Bawipa, ze can dah kan cungah lung thul loin na um lai? Na sal hna kan cungah hin zaangfahnak ngei ko. ¹⁴ Zing fate in a fekmi na dawtnak in kan khahter, cuticun hla kan sa lai i kan nun chung vialte kan i lawm lai. ¹⁵ Harnak kan in lio caan le kum chungah kan cungah na rak tluntermi ngaihchiatnak zat khan atu cu lunglawmhnak kan pe tuah. ¹⁶ Kannih na sal rual hi khuaruahhar-mi thil na tuahmi cu kan hmuhter law kan tefa hna nih a liannganmi na thanhnak cu hmu ve hna seh. ¹⁷ Bawipa kan Pathian, kan cungah na thluachuahnak cu um seh law kan thil timi kip ah khua awng kan pemhter ko! Kan thil timi kip ah khua awng kan pemhter ko!

91 Himnak hmuh duh ah Cung Nung Bik kha a fuhmi le Lianngan Bik huhphenhnak chung ah aa dormi nih cun, ² "Bawipa, nangmah cu a ka chanhtu le a ka hupphengtu na si! Nangmah cu ka Pathian na si; nangmah cu kan bochan," an ti lai. ³ Hmuh lomi thil tihnung vialte le thihnak zawtnak vialte chungin him tein an huhphenh hrimehnak lai. ⁴ A thla in an huh lai i him tein na um lai; zumhawktlak a sinak nih khan an huhphenh lai i him tein an umter lai. ⁵ Zan i a chuakmi tihnung kha na tih hna lai lo, chun ah ruahpak loin a chuakmi cantiang zong kha na tih lai lo; ⁶ mui lak i a ummi rai zong kha na tih lai lo i chun ceu i mi a that cuahmahmi ngal-eu zong kha na tih lai lo. ⁷ Na pawng ah mi thong khat an thi ko lai, na velchum ah thong hra zong an thi ko lai, sihmanhsehlaw nang cu zeihmanh nih an tawng lai lo. ⁸ Mi thalo cu zeitindah dantatnak a in kha na zoh lai i na hmuh lai. ⁹ Bawipa cu chanhtu ah naa ser i Cungnung Bik cu hupphengtu ah naa ser caah ¹⁰ harnak zeihmanh nih an tlunhnawh

kho lai lo i vanchiatnak zeihmanh na inn a phan lai lo.

¹¹ Na kalnak kip i nangmah zohkhenhtu dingah Pathian nih a vancungmi kha a chiah hna lai. ¹² An kut in an in dawmh lai i lung ah na ke kha naa khawng lai lo.

¹³ Chiandeih le rul kha na lamh hna lai, chiandeih tihnungnung le rul siva tawngthawng kha na lamh chih len hna lai. ¹⁴ Pathian nih, "A ka dawmi cu ka khamh hna lai i a ka hngalmi cu ka huhphenh hna lai. ¹⁵ An ka auh tikah ka leh hna lai i harnak an in tikah ka umpi hna lai. Ka chuah hna lai i ka upat hna lai. ¹⁶ Laksawng ah nun sau ka pek hna lai i ka khamh hrimehnak hna lai," a ti.

92 Bawipa sinah lawmhnak hla sak cu zeitluk in dah a nuamh! Cungnung Bik Pathian, nangmah min upat in hlasak cu zeitluk in dah a nuamh! ²⁻³ Hri tampi a ngeimi tingtang le thonglawi aw dawh he, a fekmi na dawtnak thanthat in zingfate in hlasak le zumhawktlak na sinak zanfate in thanh cu a nuam hringhranmi a si. ⁴ Bawipa, thil lianngan na tuahmi nih ka lung an ka lawmhter, na tuahmi thil ruangah cun lawmhnak in hla ka sa. ⁵ Maw Bawipa, na tuahmi thil cu zeitluk in dah an ngan! Na ruahnak cu zeitluk in dah a thuk! ⁶ Mihrut nih an hngalh khawh lo i lungtlawmmi nih an theihthiam khawh lomi cu, ⁷ mi thalo kha belh bantukin an than i thil thalo a tuahmi hna kha thluachuah an hmuh hi a si; sihmanhsehlaw rawhranlak an hmu ko lai, ⁸ zeicahtiah Bawipa, nangmah cu uktu ngan bik kha zungzal in na si. ⁹ Na ral cu an thi lai i mi thalo vialte cu raldohnak ah an sung lai i an i thek dih lai ti kha kan hngalh. ¹⁰ Nangmah nih fungtum bantuk thawng ah na ka ser; thluachuahnak na ka pek i ka lung aa lawm. ¹¹ Ka ral an sung kha ka hmuh i mi thalo pawl an ai len kha ka theih. ¹² Miding mi cu tumkung bantukin an hninghno lai i Lebanon tlang sidar thingkung bantukin an than lai. ¹³ Annih cu Bawipa inn chungah cinmi thing bantuk, Bawipa biakinn chungah hninghno ngaiin a um i ¹⁴ an tar tik hmanh ah thei a tlai lengmang i a zungzal in hring dildel in a um i a thawng ngaimi bantuk an si. ¹⁵ Hi nih hin Bawipa cu a ding ti le a ka chanhtu ka lungpi chungah cun palhnak zeihmanh a um lo, ti kha a langhter.

93 Bawipa cu siangpahrang a si! Rumra in aa thuam i a tai cu thazang in aa sawmh. Vawlei cu a umnak hmun ah khan fek tein a chiah i a hninh in hninh khawh a si lo. ² Bawipa, na bawitthudan cu a hramthawh tein a fek i nangmah cu caan thawh hlan in na rak um cang. ³ Bawipa, rilipi cu a awn, a tilet cu an awn hluahmah ko. ⁴ Bawipa cu vancung ah khin uktu ngan bik a si, rilipi aw thawng nakin a ngan deuh rili tilet nakin a thawng deuh. ⁵ Bawipa, na phunglam cu zungzal in an hmun, na Biakinn cu zungzal in zungzal tiang a thi tang taktak.

94 Bawipa, nang cu phuhlamtu Pathian na si, na thinhunnak kha langhter tuah. ² Nangmah cu mi

vialte bia a ceihtu na si, tho law miporhlaw kha hmuh awk an i tlakmi dantatnak kha pe hna. ³ Miṭhalo pawl hi ze i can dah an i lawmh lai? Zei can dah an i lawmh ko rih lai, Maw Bawipa ⁴ Zei can dah ṭhat lonak a tuah-tu pawl hi ruamkai in an um rih lai i sualnak an tuahmi kha an i porhlawt rih lai? ⁵ Bawipa, na mi kha an rial hna, nangmah ta a simi kha an hrem hna. ⁶ Nuhmei le ngakṭah kha an thah hna i kan ram chungah a ummi khual kha an nawn hna. ⁷ An i thawh i, "Bawipa nih cun a kan hmuh lem lai maw? Bawipa nih cun a hngalh lem lai maw?" an ti. ⁸ Ka mi hna, zeitindah cu tluk cun nan hruh khawh? Zeitik ah dah nan hngalh khawh te lai? ⁹ Kan hna a sertu cu Pathian a si, zeitindah hna sertu Pathian nih cun thei loin a um khawh lai? Kan mit a sertu cu Pathian a si, zeitindah mit sertu nih cun hmu loin a um khawh lai? ¹⁰ Miphun vialte cu amah uk-mi an si, dantat loin a um hna hnga maw? Mi vialte a cawnpiaktu cu amah a si, hngal loin a um kho hnga maw? ¹¹ Bawipa nih an ruahmi cu a hngalh dih ko; zeitluk in dah an ruahnak pakpalawng a si ti cu a hngalh dih ko. ¹² Bawipa, nangmah nih na chimhhrinmi, na phunglam na cawnpiakmi hna cu lunglawmmi an si, ¹³ Miṭhalo mi caah thlan cawh a si hlantiang, harnak caan ah dinhnak na pek hna. ¹⁴ Bawipa nih a mi cu a hlaw hna lai lo, amah ta a simi cu a zamtak hna lai lo. ¹⁵ Biaceihnak hmun ah dinnak kha a um ṭhan lai i mid-ing paohpaoh nih an zulh lai. ¹⁶ Ahodah miṭhalo a ka dohpitu kha nan si? Ahodah ṭhat lonak a tuahmi hna a ka dohpitu kha nan si? ¹⁷ Bawipa nih rak kan bawm hlah seh law, mithi khua kha khulrang tein kan rak phan diam ko hnga. ¹⁸ Ka ke kha an nal cuahmah tikah, Bawipa, na dawtnak nih a ka tlaih. ¹⁹ Khuaruah-har vansang au in ka um tikah na ka hnemh i ka lung na ka lawmhter. ²⁰ Bawipa, ziknawh a eimi biaceihtu hna he cun zeitinhmanh in nan i tlak kho lo, dinlonak kha dinnak ah a ser i ²¹ miṭha kha a rawi a phiar i a su-al lomi kha thih dantatnak a pemi hna he cun a komh in nan i kom kho lo. ²² Sihmanhsehlaw kei cu Bawipa nih na ka huhphenh i ka Pathian nih him tein na ka umter. ²³ Annih cu an ṭhat lo ruangah dan na tat hna lai i an sual ruangah na hrawh hna lai; Bawipa kan Pathian nih na hrawh hna lai.

95 Ra u law Bawipa cu thangṭhat u sih. Kannih a kan khamhtu Lungpi cu lunglawmhna in hla in thangṭhat u sih. ² Lunglawmhna in amah hmaiah chuak u sih law lawmhna le thangṭhatnak hla sa u sih. ³ Zeicahtiah Bawipa cu a ṭhawngmi Pathian a si, pathian dang vialte cung siangpahrang ṭhawng a si. ⁴ Vawleicung vialte hi amah nih a uk dih, lungkua thuk bik in tlang sang bik tiang a uk dih hna. ⁵ Amah nih a sermi rili kha a uk i amah nih a sermi vawlei zong kha a uk fawn. ⁶ Ra tuah u, kun u sih law bia u sih; a kan Sertu Bawipa hmaiah cun kan khuk i bil u sih! ⁷ Amah cu kan Pathian a si, kannih cu a kan zohkhenhmi kan

si, a kan cawmmi tuurun kan si. A chimmi kha nihin cu ngai tuah u; a bia cu hihi a si: ⁸ "Nan pupa hna kha Meribah ah lung hak in an rak um bang khan nannih cu um hlah u, ⁹ an ca i ka tuahmi kha an hmu ko nain khaka ah khan an ka hneksak i an ka zuamcawh. ¹⁰ Kum sawm li chung awlok an ka chonh i, "Annih cu ka nawlbua a ngai duh lo i ka cungah zumhawktlak in a um duh lomi an si, 'ka ti. ¹¹ Ka thin a hung i, "Dinhnak ka pek hnanak ding ram chungah cun an lut hrimhrim lai lo, 'tiin chiatser in bia ka chim," a ti.

96 Bawipa cu hla thar in thangṭhat u, vawlei mi vialte hna, Bawipa cu hla in thangṭhat u! ² Bawipa cu hla in thangṭhat u, a kan khamhnak thawng ṭha kha nifate in chim u. ³ Miphun hna sinah a sunparnak kha thanh u, mi vialte kha thil lianngan a tuahmi cu chim hna u. ⁴ Bawipa cu a lian a ngan i sang piin thangṭhat awk a si; pathian dang vialte nakin ṭih awk deuh a si. ⁵ Miphun dang hna pathian cu siasal men an si, sihmanhsehlaw Bawipa nih cun van khi a ser hna. ⁶ Sunparnak le rumra cu a velchum ah an um i lianhngannak le dawhnak cu a biakinn chungah an um. ⁷ Vawleicung mi vialte hna, Bawipa cu thangṭhat ko u, a sunparnak le a ṭhawnnak kha thangṭhat u. ⁸ A min he aa tlakmi sunparnak kha Bawipa cu pe u, raithaw-inak kha rak i put u law a biakinn chungah ra lut u. ⁹ A Thiang Mi cu a hung chuah tikah a hmaiah khan kun u; vawleicung mi vialte hna, a hmaiah cun a ther in ther u. ¹⁰ Miphun vialte kha, "Bawipa cu siangpahrang a si, Vawlei cu a umnak hmun ah hninh khawh loin fek tein a bunh, mi vialte kha dinnak in bia a ceih hna lai," tiah chim hna u. ¹¹ Vawlei le van, i lawm tuah u. Rili le a chung i a ummi thilnung vialte hna, awn u; ¹² lo le a chung i a ummi thil vialte hna, i lawm u! Cun tupi chung i a ummi thingkung hna cu lunglawm in Bawipa hmaiah an au lai, ¹³ zeicahtiah vawlei uk awkah a ra cang; vawleicung mi vialte kha dingte le i ruang tein a uk hna lai.

97 Bawipa cu siangpahrang a si, maw vawlei i lawm tuah! Rili chung i a ummi tikulh vialte hna, i lawm u! ² Khuadawm le muihnak kha a velchum in an um; a pennak cu dinnak le biading cungah a hram a bunh. ³ A hmaiah mei cu a kal i a velchum i a ummi a ral kha a kangh dih hna. ⁴ A nimtlau nih vawlei kha a ceuh dih, vawlei nih cun a hmuh i a ther. ⁵ Bawipa hmaiah tlang cu khuaiseng bantukin an ti. vawlei cung dihlak Bawipa hmaiah cun khuaiseng bantukin an ti. ⁶ Van nih khin a dinnak kha an chim i mi vialte nih a sunparnak kha an hmuh. ⁷ Siasal a biami vialte kha an ning a zak dih, an siasal aa porhlawmi vialte kha an ning a zak dih; pathian vialte cu a hmaiah an kun dih. ⁸ Bawipa, nangmah nih na tuahmi biathlehnak ruangah, Zion mi cu an lung aa lawm i Judah ram khua hna cu an tha a nuam. ⁹ Lianngan Bik Bawipa, nangmah cu vawleicung dihlak a uktu na si; pathian vialte hna

nakin a let tam piin na ngan deuh. ¹⁰ That lonak a hua-mi kha Bawipa nih a dawt hna, a mi kha a huhphenh hna i miṭhalo mi pawl kut chung khan a chuah hna.

¹¹ Ceunak cu miding mi hna cungah khan a tlang i lunglawmhnak cu miṭha mi hna cungah khan a tlang.

¹² Bawipa nih a tuahmi thil ruangah, a dingmi nannih vialte i lawm tuah u. Mi Thiang nih a tuahmi kha philh hlah u law amah kha lawmhnak in thangṭhat u.

98 Bawipa cu hla thar in thangṭhat tuah u, khuaru-ahharmi thil kha a tuah hna! A ṭhawnnak le a thiangmi a thazang in ral kha a tei hna. ² Bawipa nih cun ral a tei hnanak thawng kha a thanh i a khamhnak ṭhawnnak kha miphun vialte a hngalhther hna. ³ Israel mi bia a kamhmi hna kha a zulh i an cungah a fekmi dawtnak a ngei i zumhawktlak in a um. Kan Pathian nih ral a teinak kha mi vialte nih khuazakip ah an hmuh. ⁴ Vawlei mi vialte hna, lunglawm in Bawipa cu hla in thangṭhat tuah u; lawmhnak hla in thangṭhat u law a au in au u! ⁵ Bawipa thangṭhatnak hla cu sa u, thangṭhatnak hla cu tingtang he ṭhuan hna u. ⁶ Muko le tuukawng ki tum hna u law Bawipa, siangpahrang hmaiah cun lunglawm in au u. ⁷ Rili le a chung i a ummi thilnung vialte hna, awn tuah u! Vawlei le a cung i a ummi thilnung vialte hna, hlasa tuah u! ⁸ Maw rilipi hna, nan kut beng tuah u; maw tlang hna, Bawipa hmaiah cun lunglawm in hlasa tuah u, ⁹ zeicahtiah amah cu vawlei uk awkah a ra cang. Vawleicung mi vialte cu dinnak le ruannak in a uk hna lai.

99 Bawipa cu siangpahrang a si, mi vialte cu an ther dih; cherubim cung i a bawithutdan cungah khan a ṭhu, vawlei cu aa hnin dih. ² Bawipa cu Zion ah lianngan ngaiin a um, miphun vialte kha a uk dih hna. ³ A lian a ngan i rumra a ngeimi a min cu mi vialte nih an thangṭhat lai. Amah cu Mi Thiang a si. ⁴ A lianngan-mi Siangpahrang, nang cu ahmaanmi thil a duhmi na si; Israel mi cungah ding tein le a tlari in thil na tuah. ⁵ Bawipa kan Pathian cu thangṭhat u; a bawithutdan hmaiah khan amah cu bia u, amah cu Mi Thiang a si. ⁶ Moses le Aaron cu a tlangbawi an si, Samuel cu a sinah thla a rak cammi pakhat a si; Bawipa cu an auh i a leh hna. ⁷ Khuadawm tom chungin a chawnh hna, a pekmi hna nawlbia le phunglam kha an zulh. ⁸ Bawipa kan Pathian, na mi nih na sinah thla kan camnak kha na kan leh; nangmah cu sualnak a ngaithiam khotu Pathian na si kha na kan hngalhther i kannih cu a sual lo ah na kan rel. ⁹ Bawipa kan Pathian cu thangṭhat u, a tlang cungah cun amah cu bia u. Bawipa kan Pathian cu Mi Thiang a si!

100 Vawlei mi vialte hna, lunglawm in Bawipa cu hla in thangṭhat u! ² Bawipa cu lunglawm tein bia u law lunglawmhnak hla he a hmaiah cun ra chuak u. ³ Bawipa cu Pathian a si kha zeitikhmanh ah philh hlah u! A kan sertu cu amah a si i kannih cu amah ta kan si; a mi kan si i a tuurun kan si. ⁴ A kutka chungah

cun lawmhnak he lut tuah u, a tual ah cun thangṭhat-nak hla he lut tuah u; amah cu lawm u law thangṭhat tuah u. ⁵ Bawipa cu a ṭha; a fekmi a dawtnak cu zungzal in a hmun, zumhawktlak a sinak cu chan vialte tiangin a hmun.

101 Ka hla cu dinnak le zumhawktlak sinak kong a si, cu hla cu kan sakpiak lai, Maw Bawipa ² Ka cungah zei khom hmanh tlung seh law, fimnak le soi awk um lo a simi lam kha zulh kaa zuam lai. Ka inn chungah hin lungthiang in khua ka sa lai. ³ A thurmi tinhmi zeihmanh ka ngei lai lo; zumhtlaklo si kha a hu-at in ka huat lai. ⁴ Hrokhrawnak lungthin kha ka hlaut dih lai i ṭhat lonak kha a ruah hmanh ruat loin ka um lai. ⁵ Mi congohi a hmanngmi kha daihter kaa zuam hna lai i miporhlaw hna le miruamkai hna he cabuai i ṭhut ṭi cu ka hrial lai. ⁶ Zumhawktlak bikbik kha ka hawikom ah kaa thim hna lai i ka sal cu an nunning soi awk a um lomi kha an si lai. ⁷ Ka inn chungah mi thangchiat hmanngmi kha ahohmanh an um kho lai lo, ka hmuh khawhnak hmun ah mi lihchim hmanng cu an dir kho lai lo. ⁸ Ni khat hnu ni khat in miṭhalo cu ka daihter hna lai i That lonak a tuahtu vialte cu Bawipa khuapi chungin ka daw dih hna lai.

102 Maw Bawipa, ka thlacamnak cu ka ngaihipiak law nangmah bawmhnak hal ah ka aunak cu ka theihpiak ko. ² Harnak ka in tikah hin ka thuhtak hlah! Ka aunak cu ka ngaihipiak law khulrang in ka let tuah. ³ Ka nunnak cu meikhu bangin a lo, ka pum cu mei bangin a kang. ⁴ Ram car bangin ka nunnak cu a uai, rawl ei duhnak zeihmanh ka ngei lo. ⁵ Fak piin ka hrum i ka ai, ka ruh le ka cuar lawng ka si ko. ⁶ Thetse ram i a ummi va bantuk khi ka si, chuahtakmi khua rop i chimbu bantuk ka si. ⁷ Hngilh kho loin ka um, inn-cung va, amah lawngin a um i a ci a haimi bantuk ka si. ⁸ Chun nitlak in ka ral nih an ka nihsawh, nihchuak capo i a ka saitau pawl nih ka min cu chiatsernak ah an hman. ⁹ Ka rawl cu vutcam a si i ka dinmi cu mitthli he aa cawh, ¹⁰ zeicahtiah ka cungah na thin a hun caah a si. Na ka cawi i na ka hlonh. ¹¹ Ka nunnak cu zanlei sang thladem bantuk men a si; Kei cu ram bantuk ka si ko. ¹² Sihmanhsehlaw Bawipa, nangmah cu siangpahrang na si zungzal ko; chan vialte nih an in philh lai lo. ¹³ Na tho lai i Zion cu na zaangfah lai, a cung i zaangfah ngeih caan cu a phan cang; atu hi cu caan cu a si cang. ¹⁴ Hrawh dih cikcek a si ko nain na salle nih kan duh ṭhiamṭhiam, a rawk dih ko nain a cungah zaangfahnak kan ngei ṭhiamṭhiam. ¹⁵ Miphun kip nih Bawipa cu an ṭih lai, vawlei cung siangpahrang vialte nih a ṭhawnnak cu an ṭih lai. ¹⁶ Bawipa nih Zion kha a remh ṭhan tikah Bawipa lianhnngannak cu a lang lai, ¹⁷ Kaltak cia a mi kha an thlacamnak a ngaihipiak hna lai i a theihpiak hna lai. ¹⁸ Bawipa nih a tuahmi thil kha a ra lai ding chan caah ṭial tuah u, cuticun a chuak rih lomi nih amah kha an thangṭhat khawh lai. ¹⁹ Bawipa

nih a sangmi a hmunthiang khin a run cuanh, vancung khin vawlei cu a run cuanh, ²⁰ cu a run cuanh cu thongtla pawl an aihramnak theih awk le thah awk i biaceih cangmi hna luatter awakah a si. ²¹ Cucaah Bawipa min cu mi nih Zion ah an chim lai i Jerusalem ah amah cu an lawmh lai; ²² cucu zeitik ah dah a si lai ti ahcun, miphun hna le pennak hna kha hmunkhat ah an i pumh i Bawipa kha an biak tikah a si lai. ²³ Ka chan òim hmanh ti hlanah Bawipa nih ka thazang a ka derter i ka nunnak kha a tawiter. ²⁴ Ka Pathian, atu cu ka la rih hlah, ka tar hlanah cun ka la rih hlah! Bawipa, nang cu zungzal in a ummi na si, ²⁵ hlanpi ah vawlei cu na rak ser cang, Nangmah nih na kut hrimhrim in van khi na ser hna. ²⁶ Van le vawlei cu an lo dih lai, sihmanhsehlaw nang cu na hmun lai; annih cu puan bangin an òet lai. Puan bangin na thlen hna lai i an lo lai; ²⁷ sihmanhsehlaw nang cu zungzal in nangmah bon na si ko i na nunnak a dong lo. ²⁸ Kan fale cu him tein khua an sa lai i an tefa hna cu nangmah nih zungzal in na huhphenh hna lai.

103 Maw ka nunnak, Bawipa cu thangthat tuah! Ka sining vialte, a min thiàng cu thangthat tuah u! ² Maw ka nunnak, Bawipa cu thangthat law zeitluk in dah zaangfahnak a ngeih kha philh hlah. ³ Ka sualnak vialte kha a ka ngaihthiam i ka zawtnak vialte kha a ka damter; ⁴ thlan chungin a ka khamh i dawtnak le zaangfahnak he thluachuah a ka pek; ⁵ ka nunnak cu thil òha in a khahter i cucaah ka no peng i mupi bantukin ka òhawng. ⁶ Hremnak a ingmi kha biaceih tikah Bawipa nih a òanh hna i an hmuh awk hnga a si-mi kha a pek hna. ⁷ Moses kha aa tinhmi cu a chimh i Israel mi kha thil lianngan a tuahmi cu a hmuhter hna. ⁸ Bawipa cu zaangfahnak le dawtnak in a khat, a thin a fual i a fekmi dawtnak in a khat. ⁹ Mawhchiat chih lengmang kha a hmang lo i thinhung zungzal in a um lo. ¹⁰ Hmuh awk kan i tlakning in dan a kan tat lo, kan sualnak le òhat lonak kan tuahmi ning zongin a kanlehrul lo. ¹¹ Van cu vawlei nakin a san deuh ngaingai bantukin a dawtnak cu amah a òihmi hna caah cun a ngan ve. ¹² Nichuahlei le nitlaklei an i hlat tluk khin kan sualnak cu kanmah he i hlat ah a kan òhialpiak. ¹³ Pale nih an fale an zaangfah hna bantuk khin Bawipa nih amah a òihmi cu a zaangfah hna. ¹⁴ Zei in dah ser kan si kha a hngalh i leidip men kan si kha a philh lo. ¹⁵ Minung cu a nunnak hi ram bantuk men a si ko; a hung òhang i ramlak pangpar bangin a hung par. ¹⁶ Cun thli a hung hrang ciammam i a lo ai, ahohmanh nih an hmu òhan ti lo. ¹⁷ Sihmanhsehlaw Bawipa nih amah a upatmi hna a dawtnak hna cu, zungzal in a hmun i a òhatnak nih chan vialte tiàng a ngu, ¹⁸ a biakamnak a zulmi le a nawlbia a ngaimi hna cungah cun Bawipa òhatnak cu cu bantuk cun a si. ¹⁹ Bawipa nih a baw-òhutdan cu vancung ah khin a hun; zeizong vialte cungah siàngpahrang a si. ²⁰ Nannih a òhawng i a

liannganmi vancungmi hna, Bawipa cu thangthat tuah u; a nawlbia kha a ngai i a chimmi a tuahmi vialte hna, Bawipa cu thangthat tuah u! ²¹ Vancung i a ummi òhawnnak vialte hna, Bawipa cu thangthat tuah u, a duhnak a tuahmi a sal vialte hna, Bawipa cu thangthat tuah u, ²² A sermi thil vialte hna, a pennak chung hmun zakip ah Bawipa cu thangthat tuah u! Maw ka nunnak, Bawipa cu thangthat tuah!

104 Maw ka nunnak, Bawipa cu thangthat tuah! Bawipa ka Pathian, zeitluk in dah na lianngan! Sunparnak le lianngannak in naa thuam i ² ceunak in naa tuam. Van khi puan thlam bantukin na samh hna i ³ cunglei i a ummi ti cungah khin na inn cu na sak. Khuadawm cu rangleng ah na hman hna i thlitu cu an thla cung cit awakah na hman hna. ⁴ Thlitu cu na lamkaltu ah na hman hna i nimtlau cu na sal ah na hman hna. ⁵ Vawlei cu a umnak hmun ah khan fek tein na bunh i ahohmanh nih an òhial kho lo. ⁶ Vawleicung cu rili in puan bangin na khuh i a tlang cu ti nih a khuh hna; ⁷ sihmanhsehlaw ti cu na sik hna tikah an le na au òhawng kha an theih tikah an zam. ⁸ Tlang cung khan nelrawn ah an vung luang i an ca i na sermi hmun ah khan an um; ⁹ an lonh khawh lomi ramri kha na chiah i vawlei kha an khuh òhan kho ti lo. ¹⁰ Nelrawn ah cerh kha na putter hna i ti cu tlang le tlang karah an luang. ¹¹ Ramlak saram kha ti din awk an pek hna i ramlak laa nih khan an tihal riam in an din hna; ¹² an pawngkam thingkung cungah vate nih bu an i ser i hla an sa. ¹³ Vancung khin tlang cungah ruah na run surter i vawlei cu na thluachuahnak in a khat. ¹⁴ Saòil caah ram na khohter, minung hman awk caah thing na khohter cucaah minung nih cun ti-rawl kha an cin khawh hna i ¹⁵ an lung a lawmhertu dingah mitsur hang kha an chuahter; an tha an nuamtertu dingah oliv chiti kha an chuahter i thazang a petu dingah rawl an chuahter. ¹⁶ Lebanon Tlang sidar thingkung cu ruah tampi an hmu, annih cu Bawipa nih amah caah aa cinmi thingkung an si. ¹⁷ Cuka ah cun vate nih bu an i ser i vaca nih farkung ah bu an i ser ve. ¹⁸ Sathar kha tlang sang ah an um i sahniar cu lungpang ah an i thup. ¹⁹ Thla relnak ah thlapa na ser, ni nih khin tlak caan amah tein aa hngalh. ²⁰ Zan kha na ser i mui ah saram kha an chuak. ²¹ Chiandeih no kha rawl an kawlpah in an awn, Pathian nih a pekmi hna rawl kha an kaw. ²² Ni a chuah in an kir i an kua chungah khan an baw. ²³ Cun mi cu an rianòuan awakah an chuak i zanlei tiàng an òuan. ²⁴ Bawipa, na sermi thil hi an tam hringhran ko! An dihlak in fimnak in na ser hna. Vawlei cu na sermi thil in a khat. ²⁵ A ngan ngaingai i a kau ngaingaimi rilipi kha na ser, a chungah thilnang a hme he a ngan he a rel rel cawc loin an um; ²⁶ a cungah sangphawlawng kha an kal i a chungah Leviathan rulpi kha lente aa celh, Leviathan cu rili chung rulpi nangmah nih na sermi kha a si. ²⁷ An herhmi an rawl hmuhnak

ah, an dihlak in nangmah kha an in bochan. ²⁸ Nang nih na pek hna i an ei, rawl cu na pek hna i an khim, ²⁹ Naa mer tikah an awlok a chong, na thaw kha na tlaihanh hna tikah an thi i an chuahkehnak vawlei ah khan an kir than. ³⁰ Sihmanhsehlaw thaw na pek hna tikah an nung; vawlei cu nunnak thar na pek. ³¹ Bawipa sunparnak cu zungzal in hmun ko seh, a sermi thil cungah Bawipa cu i lawm ko seh. ³² Vawlei kha a zoh tikah vawlei cu a ther in a ther, tlang kha a tawng tikah meikhu kha a chuak. ³³ Ka nun chung vialte Bawipa cu hla in ka thangthat lai; ka nunnak a um chung ka Pathian thangthatnak hla cu ka sa lai. ³⁴ Pathian nih lunglawmhnak a ka pek zat in, ka thangthatnak hla nih amah cu a lunglawmhter ve seh. ³⁵ Misual mi cu vawle-icung hin hloh si hna seh, miþhalo cu um ti hna hlah seh. Ka nunnak, Bawipa cu thangthat ko! Bawipa cu thangthat ko!

105 Bawipa sinah lawmhnak bia chim u, a lianhngannak kha thanh u; cun a tuahmi thil kha mipun vialte chim hna u. ² Amah cu hla in thangthat u, thangthat u! A tuahmi thil khuaruahhar vialte kha chim u! ³ Kannih cu amah mi kan si caah kan i lawm, Bawipa rian a tuanmi vialte i lawm u. ⁴ Bawmhnak hmuah amah cu va fuh u, a hmaika ah khan va um zungzal u. ⁵ - ⁶ A sal Abraham tefa hna, Pathian nih a liannganmi khuaruahhar a tuahmi le biakhiahnak a tuahmi kha philh hna hlah u, a thimmi Jakob tefa hna, philh hlah u. ⁷ Bawipa cu kan Pathian a si; a nawlbua cu vawlei cung dihlak caah a si. ⁸ Biakamnak a sermi cu zungzal in a zulh lai, a biakamnak cu chan thong khat tiang a zulh lai, ⁹ Abraham le Isak he a tuahmi biakamnak kha a zulh hna lai. ¹⁰ Bawipa nih Israel he zungzal a hmunmi biakamnak cu a ser, Jakob he a biakamnak in aa tem chih i, ¹¹ "Kanaan ram cu kan pek lai, cu ram cu nangmah ta a si lai," a ti. ¹² Pathian mi cu an rak tlawm i cu ram ah cun khual an rak si. ¹³ Ram khat in ram khat ah an vai, peng khat in peng dang ah an pem, ¹⁴ sihmanhsehlaw annih cu ahohmanh kha a hremter hna lo i anmah ruangah siangpahrang kha a sik hna. ¹⁵ Aa thawh i, "Ka thimmi ka sal cu tawng hna hlah u, ka profet cu fahnak pe hna hlah u," a ti. ¹⁶ An ram ah Bawipa nih mangtam a tlunter i an rawl vialte kha a lakpiak dih hna tikah, ¹⁷ mi pakhat kha an hmaiah a rak thlah, cu mipa cu sal i an zuarmi Josef kha a si. ¹⁸ A ke ah hreng an kenh i a hngawng ah hngawngkual an bunh. ¹⁹ A rak chim chungmi kha a tlin hlantiang, Bawipa nawl in hneksaknak kha a ing. ²⁰ Cun Izipt siangpahrang nih khan a chuahter, mipun tampi uktu nih khan a luatter. ²¹ A ram uknak nawl kha a pek i a ram vialte uktu ah khan a ser; ²² siangpahrang kut tang bawi vialte hna cungah khan nawl a ngei i siangpahrang lungthin cheutu hna cung zongah khan cawnpiaknak nawl a ngei. ²³ Cun Jakob cu Izipt ram ah khan a vung kal i cuka ah cun a vung um.

²⁴ Bawipa nih a mi hna cu fa tampi a ngeihter hna i an ral hna nakin thawng deuh ah a ser hna. ²⁵ Izipt mi cu a mi kha a huatter hna i a sal hna cungah khan hlen-nak in rian a tuanter hna. ²⁶ Cun a sal Moses le a thimmi Aaron kha a thlah hna. ²⁷ Pathian hmelchunhnak kha an tuah i Izipt ram ah cun khuaruahharmi thil kha tampi an tuah. ²⁸ Ram cungah cun muihnak an tlunter, sihmanhsehlaw Izipt mi nih khan a nawl an ngai duh lo. ²⁹ An tiva cu thisen ah a canter hna i an nga cu a thah dih hna. ³⁰ An ram ah cun utlak an khat, siangpahrang inn chung hmanh ah khan an khat. ³¹ Pathian nih nawl a pek hna i fikfa le hmaisem nih an ram cu a zual in an zual. ³² An ram ah khan ruah surter loin rial le tek lehlam kha a tlakter hna. ³³ An mitsur ruang le theipi kung kha a hrawh hna i thingkung kha a khiah dih hna. ³⁴ Nawl a pek hna i khaubawh kha an hung chuak, a rel rel cawh loin an hung chuak; ³⁵ an ram chung thil hring vialte kha an ei dih, rawl kung zong kha an ei dih. ³⁶ Izipt mi innchungkhar cio i a chuak hmasa bik fapa paoh kha a thah dih hna. ³⁷ Cun Israel mi kha a chuahpi hna, sui le ngun kha an i phorh, an dihlak in an thawng i an ngan a dam. ³⁸ Izipt mi nih khan annih cu an tih hna caah an kal tikah khan Izipt mi cu an i lawm. ³⁹ A mi hna cungah cun khuadawm a zar i zan ah ceunak petu dingah mei a pek hna. ⁴⁰ An hal i nimte a pek hna, vancung in rawl khim tein a pek hna. ⁴¹ Lungpi kha a khuai i ti a chuak, thetse ram ah cun tiva bantukin a luang. ⁴² A sal Abraham sinah a sermi a biakam thieng kha a philh lo. ⁴³ Cuticun a mi cu hlasak pah in a chuahpi hna i lunglawmh au thawng he a thimmi cu a kalpi hna. ⁴⁴ Ramdangmi an rak umnak ram kha a pek hna i an lo kha a coter hna, ⁴⁵ zeicahdah cuticun a tuah ti ahcun, ka mi nih ka nawl kha ngai hna seh law ka phunglam kha zul hna seh ti a duh caah a si. Bawipa cu thangthat ko u!

106 Bawipa cu thangthat ko u! Bawipa sinah lawmhnak bia chim tuah u, zeicahdah amah cu a tha, a dawtnak cu zungzal in a hmun. ² Aho nih dah thil lianngan a tuahmi vialte cu a chim cawh lai? Aho nih dah zaa lak in an thangthat khawh lai? ³ Amah nawl a zulmi cu mi lunglawm an si, a dingmi thil a tuahmi cu mi lunglawm an si! ⁴ Na mi hna na bawmh hna tikah ka philh hlah, Maw Bawipa, na khamh hna tikah kei zong ka telh ve. ⁵ Na mi hna an thancho cu ka hmuhter law na mipun an i lawmhnak ah cun ka telter ve, nangmah ta a simi hna an hmaihngalnak ah cun kei zong ka hmai ka hngalter ve. ⁶ Kan pupa hna an rak soal bantuk khan kannih zong kan soal ve, palhnak kha kan tuah ve i that lonak kha kan tuah ve. ⁷ Izipt ram i a rak ummi kan pupa hna nih khan Pathian tuahmi thil khuaruahhar kha an hngalthiam lo, an cungah a dawtnak voi tampi a langhter kha an philh i Lianngan Bik cu Rili Sen ah khan an doh. ⁸ Sihmanhsehlaw bia a kamh hna bangkhan a khamh hna,

cu a khamh hna cu a liannganmi a thawnnak langhter-nak caah a si. ⁹ Rili Sen cu nawl a pek i a ro, cun a mi cu vawlei ro cung kal bantukin a kalpi hna. ¹⁰ A huatu hna kut chung khan a khamh hna i an ral kut chung khan a chuah hna. ¹¹ An ral cu ti nih khan a phum dih hna i pakhat hmanh an tang lo. ¹² Cu tikah a mi nih khan a biakam cu an zumh i hla in an thangthat. ¹³ Sihmanhsehlaw a tuahmi kha an philh than zau i amah ruahnak hal hmasa loin rian an tñan: ¹⁴ thetse ram ah khan an duhnak nih a tei hna caah Pathian kha hnek-sak an del; ¹⁵ cucaah an halmi kha a pek hna i asinain rai thalo kha an cungah a tlunter. ¹⁶ Thetse ram ah cun Moses kha an nahchuah, Bawipa sal thiàng Aaron zong kha an nahchuah; ¹⁷ Cu tikah vawlei nih khan a kaa a an i Dothan kha a dolh; Abiram le a in-nchungkhar kha a phum hna; ¹⁸ anmah a zultu pawl kha mei nih a tlak hna i cu mitalo pawl cu mei nih cun a kangh dih hna. ¹⁹ Horeb tlang ah sui cawfa kha an ser i cu siasal cu an biak; ²⁰ Pathian sunparnak cu ram a eimi saram mui ah an thlen. ²¹ Izipt ram chungah khuaruahharmi thil a tuahmi thawnngin Pathian nih a khamh hna, asinain cu Pathian cu an philh. ²² Cuka ah cun khuaruahharmi thil tampi a tuah, Rili Sen ah cun thil thinnung tampi a tuah hna. ²³ Cucaah Pathian nih cun ka mi cu ka hrawh hna lai a ti; asinain a thimmi a sal Moses nih khan Pathian cu a thlah i a thinhunnak nih khan a that hna lo. ²⁴ Ram nuam kha zeirello in an um i bia a kamhmi hna kha an zum lo; ²⁵ an thlam chungah khan an um i an zai, Bawipa bia kha an ngai duh lo. ²⁶ Cucaah a fakmi ralrinnak kha a pek hna i, "Thetse ram chungah hin ka thah hna lai, ²⁷ cun nan tefa cu lawkihmi hna lakah ka thek hna lai i ramdang ah ka thihter hna lai," a ti. ²⁸ Cun Pathian mi pawl nih khan Peor ah cun Baal kha an biak ve i nunnak a ngei lomi pathian hna sinah rai an thawimi sa kha an ei ve. ²⁹ An thil tuahmi nih cun Bawipa cu a thin a phawh i rai thalo nih a tlunhnawh hna; ³⁰ sihmanhsehlaw Finehas kha a dir riàngmang i a sualmi kha dan a tat hna caah rai cu a tñan. ³¹ Cu a tuahmi cu a caah dinnak ah relpiak a si i hmailei caan tiàng zongin a si zungzal ko lai. ³² Bawipa cu a mi nih Meribah Cerh ah khan a thin an hunter i anmah ruangah cun Moses cu a awlok a chong. ³³ Moses cu a thin an hunter tuk hringhran caah a chim awk a si lomi tiàng zong khan a chim phah. ³⁴ Bawipa nih a fial hna bang khan tuah loin lawkihmi cu an that hna lo, ³⁵ an thit an vat lehlam hna i an ziaza kha an i cawn. ³⁶ Pathian mi nih cun siasal kha an biak hna i cucu an rawhnak a chuahtertu kha a si. ³⁷ An fapale le an fanule kha lawkih pathian sinah rai ah an thawi hna; ³⁸ a soal lomi an fanule le an fapale hna cu an thah hna i Kanaan mi siasal hna sinah khan raithawinak ah an pek hna; hi ti an thah hnanak nih hin vawlei kha a thurter. ³⁹ An thil tuahmi nih hin anmah cu a thurhnawmhter hna i Pathian sinah khan

zumhawktlak in khua an sa lo. ⁴⁰ Cucaah Bawipa cu a mi hna cungah khan a thin a hung i a fih in a fih hna. ⁴¹ Annih cu Pathian bia lomi hna kut tangah khan a kaltak hna i an ral nih khan an uk hna. ⁴² An ral nih cun an rial hna i cawlcang kho loin an kut tangah cun an chiah hna. ⁴³ Bawipa nih a mi pawl cu voi tampi a khamh ko hna, sihmanhsehlaw amah doh tu kha an duhmi cu a si i sualnak chungah khan thuk chin leng-mang in an pil. ⁴⁴ Asinain Bawipa nih cun an auh tikah khan a theih hna i an temhinnak kha a hmuhpiak hna. ⁴⁵ A biakamnak kha a hngalh camcinpiak hna i a nganmi a dawtnak ruangah a lung kha a thlen. ⁴⁶ Thong i a thlatu hna kha an cungah zaangfahnak a ngeihter hna. ⁴⁷ Maw Bawipa, kan Pathian, kan khamh tuah, mipun tampi lak i kan i theknak in kan khawm than law na min thiàng kha kan thangthat lai i nangmah lawmhnak bia chim in kan i lawm lai. ⁴⁸ Bawipa Israel Pathian cu thangthat u sih; atu ah thangthat u sih law

107

Bawipa cu lawm tuah u, zeicahtiah amah cu a tha. a fekmi a dawtnak cu zungzal in a hmun.

² Bawipa nih a khamhmi vialte hna, amah cu thangthat u sih. Nan ral kut chungin an chuah hna i ³ ram dang in an tlunpi hna, nichuah, nitlak, chaklei, thlanglei in an tlunpi hna. ⁴ A cheu cu sul le lam a um lonak thetse ram ah khan an vai i an umnak ding khua kalnak lam kha an i hmuh kho lo; ⁵ an rawl a tam, an ti a hal i an hnabei a dong cikcek. ⁶ An harnak chung cun Bawipa kha an auh i an harnak chung khan a khamh hna. ⁷ A hruai hna i an umnak ding khua ah khan a kalpi hna. ⁸ Cucaah Bawipa cu, an cung i thil tha a tuahmi caah khan le a fekmi a dawtnak ruangah khan, an lawmh hrimhrim awk a si. ⁹ Ti a halmi kha an ti hal a riamhter hna i rawl a tammi kha thil tha in an paw a khimter hna. ¹⁰ A cheu cu lungdong in khuamui lakah an um, thir cikcin he nganfah a ingmi thongtla an si. ¹¹ zeicahdah hi bantukin an si ti ahcun, Lianngan Bik Pathian nawl zulh kha an duh lo i a cawnpiak hnanak kha an al caah a si. ¹² Rian hrang an tñannak ah khan an ba i an rilh tikah ahohmanh nih an hlawm duh hna lo. ¹³ Cu bantuk harnak chung cun Bawipa cu an auh i an temhinnak chung cun a khamh hna. ¹⁴ Khuamui lakah lungdong in an umnak chung cun a chuah hna i an thir cikcin cu a चाहpiak hna. ¹⁵ Cucaah Bawipa cu, an cung i thil tha a tuahmi caah khan le a fekmi a dawtnak ruangah khan, an lawmh hrimhrim awk a si. ¹⁶ Dar innkhar kha a khuai dih hna i thirfung kha a tan dih hna. ¹⁷ A cheu cu an soal ruangah an zaw, that lonak an tuah ruangah temhnak an ing; ¹⁸ rawl kha a mui hmuh hmanh an duh lo i an thi dengmang. ¹⁹ An harnak chungin Bawipa kha an auh i temhnak an inmi chung cun a khamh hna. ²⁰ A nawlbia in a damter hna i thlan chungin a khamh hna. ²¹ Cucaah Bawipa cu, an cung i thil tha a tuahmi ruangah khan le a fekmi a dawtnak ruangah khan, an lawmh hrimhrim awk a si.

²² Raithawinak in an lawmh awk a si i a tuahmi thil vialte kha lunglawmhna hla in an thanh awk a si. ²³ A cheu cu rili cungah khan sangphawlawng in an kal i cuticun an paw an i cawm; ²⁴ Bawipa nih a tuahmi thil kha an hmuh i rili cungah a tuahmi thil khuaruaahhar kha an hmuh hna. ²⁵ Nawl a pek i thlichia a hrang i tilet a tho. ²⁶ Sangphawlawng cu sang pipi ah a cawi hna i thuk pipi ah a thumh hna; cu bantuk thihnung chungah cun mi cu an hnabei a dong; ²⁷ zuri bantukin an sawn i an tlu; an thiamnak vialte cu zehmanh san a tlai lo. ²⁸ An harnak chung khan Bawipa cu an auh i an temhinnak chung khan a khamh hna. ²⁹ Thlichia cu a daihter i tilet cu an dai. ³⁰ Tilet a daih caah khan an i lawm i kal an duhnak lawng dinhnak ah khan him tein a phakter hna. ³¹ Cucaah Bawipa cu, an cung i thil tha a tuahmi ruangah khan le a fekmi a dawtnak ruangah khan, an lawmh hrimhrim awk a si. ³² A mi hna an i pumhnak ah khan a lianhnngannak cu an chim awk a si i upa hna an i pumhnak ah khan amah cu an thangthat awk a si. ³³ Bawipa nih tiva cu a kaoter hna i cerh cu a roter hna. ³⁴ Vawlei thatnak hmun cu, cite vawlei, vawlei thalo ah a canter, zeicahtiah cuka i a ummi hna cu an tha lo. ³⁵ Thetse ram kha tili ah a canter hna i ramcar kha cerhti put ah a canter hna. ³⁶ Cuka ah cun rawl a tammi kha a umter hna i khuasaknak ah khuapi pakhat an ser, ³⁷ lo ah khan thlaici an tuh i mit-sur ruang kha an phun hna i rawl tampi an vuter. ³⁸ A mi kha thluachuah a pek hna i fa tampi an ngei, an sañil run kha a lohtlautre hna lo. ³⁹ Pathian mi hna cu, raltuknak ah an sungh i ningzahnak an huah tikah, hremnak le harnak an in tikah, ⁴⁰ anmah a hremtu hna kha ningzahnak a phakter hna i sul le lam a um lonak thetse ram ah khan a vaihter hna. ⁴¹ Sihmanhsehlaw sifak retheimi kha an harnak chungin a chuah hna i an tefa cu sañil run bantukin a karhter hna. ⁴² Miding mi nih mah hihi an hmuh i an i lawm, sihmanhsehlaw miñhalo cu cipkhap ti ngam loin an um. ⁴³ A fimmi nih cun hi thil hi ruat hna seh; Bawipa dawtnak fek cu ruat zungzal hna seh.

108 Ka lung a hmun ko, maw Pathian, ka lung a fek ko! Nangmah thangthatnak hla ka sa lai. Ka nunnak i hlau tuah, ² Ka tingtang le ka thonglawi hna i hlau tuah u! Zinglei cu ka thangh lai. ³ Maw Bawipa, miphun hna lakah kan lawmh lai, mi vialte hna lakah kan thangthat lai. ⁴ A fekmi na dawtnak cu vancung tiang a phan, zumhawktlak na sinak cu van a tawng. ⁵ Maw Pathian, na lianhnngannak cu van ah khin langhter law na sunparnak cu vawleicung dihlak ah hin langhter ko. ⁶ Na thawnnak in kan khamh tuah; kan thlacamnak kha kan let tuah, cuticun na dawtmi hi kan luat kho lai. ⁷ Pathian nih a hmunthiang chungin aa thawh i, "Shekhem cu ka tei lai i ka cheu lai, cun Sukkoth Nelrawn cu ka mi ka phawt hna lai. ⁸ Gilead cu keimah ta a si. Manasseh zong keimah ta a si, Efraim

cu ka luchin a si i Judah cu ka bawifung a si. ⁹ Sihmanhsehlaw Moab cu ka kut tawlnak kheng ah ka hman lai i Edom cu ka kedan chiahnak kuang ah ka hman lai; Filistia cu ka tei lai i ka au lai," a ti. ¹⁰ Maw Pathian, aho nih dah ralhau ngeimi khua chungah a ka luhpi lai? Aho nih dah Edom ah a ka kalpi lai? ¹¹ Na kan hlawt taktak ko cang maw? Kan ralkap cu na kalpi ti hna lai lo maw? ¹² Minung bawmhna cu zehmanh a thathnem lo caah kan raldohnak ah hin nangmah nih kan bawm ko. ¹³ Pathian kan sinah a tan caah kan tei hna lai; kan ral cu amah nih a kan teipiak hna lai.

109

Maw ka thangthatmi Pathian, dai tein um hlah. ² Miñhalo le milihchim pawl nih an ka tlakphuut i lih in ka thang an ka chiat. ³ An ka congohi, thil dawhcah lo ka tuahmi zehmanh a um lo nain sual an ka puh. ⁴ Ka daw ko hna na le an caah thla ka cam ko nain an ka doh. ⁵ Thatnak kha chiatnak in an ka lehrulh i dawtnak kha huatnak in an ka cham. ⁶ Ka ral cu a bia a ceihpiaktu dingah mihrokhrawl kha thimpiak, cun amah ral lila pakhatkhat nih sual puh hna seh. ⁷ Biaceihnak kha ing seh law, "Na sual," ti hna seh. A thlacam hmanh kha sual ah relpiak hna seh. ⁸ A nunnak kha dong zau seh law, midang nih a rian kha co hna seh! ⁹ A fale cu ngakthah si hna seh law, a nupi cu nuhmei si seh. ¹⁰ A fale cu inn ngei loin a vak leng-mangmi rawlhal si hna seh; thilchia hlonhnak ah khan um hna seh law, cu an umnak hmun hmanh cun thawl si rih hna seh. ¹¹ Tangka a rak cawihitu hna nih khan a ngeihmi thil vialte cu, lakpiak dih hna seh law, a ri-anñuanmi vialte cu khual nih chut dih hna seh. ¹² Ahohmanh nih a cungah zaangfahnak ngei hna hlah seh, ngakthah a fale kha aho zohkhenh hmanh tong hna hlah seh. ¹³ A tefa vialte cu thi dih hna seh law hmai chan ah cun a min cu philh dipdep si seh. ¹⁴ Bawipa nih a pupa hna sualnak kha philh hlah seh law a nu sualnak kha ngaithiam hlah seh. ¹⁵ Bawipa nih an sualnak cu hngal zungzal ko seh, anmah belte philh dipdep si ko hna seh. ¹⁶ Cu pa nih cun mi zaangfah ruam hi a ruah in a ruat bal lo; sifak, rethei le santlailo mi kha a hrem hna i a thah hna. ¹⁷ Mi chiatserh kha a duhmi thil a si — amah cu chiatserh si ve seh. ¹⁸ Angki hruk a fawi tluk hin a caah chiatserh cu a fawi, a chiatserhnak bia nih cun amah kha ti bantukin ciah seh law a ruh kha chiti bantukin ciah hna seh. ¹⁹ A chiatserhnak bia nih cun amah kha puan bangin men seh law taisawm bangin khimh peng seh. ²⁰ Bawipa nih ka ral cu hitihin dantat hna seh, ka thang a ka chiattu ka ral hna cu hitihin tat hna seh. ²¹ Sihmanhsehlaw Maw Bawipa ka Pathian, bia na ka kamh bang khan ka bawm ko, na dawtnak a that ruangah ka chuahter ko. ²² Kei cu sifak le rethei ka si; ka lung a fak tuk hringhran. ²³ Zanlei thladem a loh zau bang khin loh kaa zal cang, khaubawkt thlitu nih a choih bang khin choih ka si cang. ²⁴ Rawl khim ei awk ka ngeih lo caah

ka khuk cu a ther in an ther i ka pum cu der hrianghruang in a um. ²⁵ Mi nih an ka hmuh tikah an ka nihsawh, keimah serhsatnak ah an lu lawng an thing ko. ²⁶ Maw Bawipa ka Pathian, ka bawm tuah; a fekmi na dawtnak ruangah ka khamh tuah. ²⁷ A ka khamhtu cu nangmah na si kha, ka ral cu hngalhter hna. ²⁸ Annih nih cun chiat an ka serh lai, sihmanhsehlaw nang nih cun thluachuah na ka pek lai. A ka hremtu cu sung hna seh law na sal kei tu cu lunglawm in umning. ²⁹ Ka ral cu ningzahnak nih a khuh in khuh hna seh; hmaichiatnak cu puan bangin i aih hna seh. ³⁰ Bawipa cu fak piin ka thangthat lai, mi an i pumhnak hmun ah amah cu ka hlawrh lai, ³¹ zeicahtiah sifakmi a chanhtu hna cu amah a si i thah awkin an bia a ceihtu hna kut chungin a chuahtu hna cu amah a si.

110 Bawipa nih siangpahrang ka Bawipa cu a thawh i, "Na ral cu na ke tangah ka chiah hna hlantiang, ka orhle kamah hin thu tuah," tiah a ti. ² Zion in a rami Bawipa nih, uknak nawl cu an pek tikah, "Na ral cu uk hna," an ti lai i na nawl ngeihnak cu hmun dang tiangin a karh lai. ³ Na ral kha na tuk hna ni ah, na mi nih anmah lungtho tein an in chuahnawh lai. Na tlangval hna cu zinglei dap bantukin, na sinah tlang thiag ah khan an ra chuak lai. ⁴ Bawipa nih a fekmi biakamnak a tuah i a let than lai lo, "Nang cu zungzal in tlangbawi na si lai, Melkhizedek tlangbawi a sining in na si lai," a ti. ⁵ Bawipa cu na orhle kamah a um ko; a thin a hun ni ah siangpahrang kha a tei hna lai. ⁶ Miphun kha an bia a cei hna lai i raltuknak hmun kha miruak in a khahter lai; vawlei cung dihlak ah siangpahrang kha a tei hna lai. ⁷ Lam pawng i a luangmi tiva kha siangpahrang nih cun a din lai, a tha aa hrim lai i teitu a si lai.

111 Bawipa cu thangthat u! Bawipa cu a mi hna an i pumhnak ah ka lungthin a dih umnak in ka lawmh lai. ² Bawipa nih a tuahmi thil cu zeitluk in dah khuaruahhar a si! A tuahmi thil cung i aa lawmmi hna nih cun an sullam kha hngalh an duh. ³ A tuahmi thil cu upatnak le lianhnngannak in a khat; a dinna cu zungzal in a hmun. ⁴ Bawipa nih thil khuaruahhar a tuahmi hna kha philh loin a kan umter; amah cu mi cungah vel a ngei i zaangfah a thiam. ⁵ Amah a tihtu kha rawl in a cawm hna, bia aa kammi kha zeitikhmanh ah a philh lo. ⁶ A thawnnak cu a mi hna sinah khan a langhter, ramdangmi hna ram cu a mi kha a pek hna. ⁷ A tuahmi thil kip ah zumhawktlak le miding a si; a nawlbiala kha i bochan awk tlak an si; ⁸ zungzal in an hmun; biatak le dinna in pek an si. ⁹ A mi cu khamhnak a pek hna i zungzal hmunmi biakamnak kha an sinah a ser. Amah cu a thiag i a thawngmi a si. ¹⁰ Bawipa tih hi fim hram i thawh cu a si; cu bantukin a nungmi cu hngalhnak ah an thang, Bawipa cu zungzal in thangthat si ko seh.

112 Bawipa cu thangthat u! Bawipa a tihmi cu mi lunglawm an si. A nawlbiala zulh a nuam in a theimi cu mi lunglawm an si. ² Cu bantuk mi hna fale cu ram chungah hin mithawng an si lai, mitha mi hna fale cu thluachuah hmumi an si lai. ³ An innchungkhar hna cu an rum an lian lai i khuah awng an pem zungzal lai. ⁴ Mitha mi hna caah cun muihnak chungah khan ceunak a tlang, mi cungah vel a ngeimi le mi zaangfah a thiammi le miding mi hna caah cun ceunak kha a tlang. ⁵ Mi chaw a cawih hna tikah siang ngaiin a cawih i a rian a tuannak ah lihchim lo tein a ummi cu milunglawm an si. ⁶ Mitha cu an sung bal lai lo, philh an si bal lai lo. ⁷ Thawng chia theih kha a tih lo. a zumhnak a thawng i Bawipa kha aa bochan. ⁸ Lungrethei le thinphang in a um lo; ka ral cu an sung hrimhrim lai ti kha a hngalh. ⁹ A herh a baumi kha siang ngaiin a pek hna, mi cung i zaangfahnak a ngeihmi cu zungzal in a hmun; amah cu a thawng lai i hmaizah a si ko lai. ¹⁰ Mithalo pawl nih khan hihi an hmuh i an ing a puang, an hacang lawng an rial ko; an rak i ruahchanmi kha pakpalawng ah a can dih bantuk khan annih zong an lo ve.

113 Bawipa cu thangthat ko u! Bawipa salle hna, Bawipa min cu thangthat u. ² A min cu thangthat si ko seh, atu in zungzal tiang thangthat si ko seh! ³ Nichuahlei in nitlaklei tiang, Bawipa min cu thangthat si ko seh. ⁴ Miphun vialte cu Bawipa nih a uk hna, a sunparnak nih van khi a lonh dih hna. ⁵ Bawipa kan Pathian bantuk hi ahohmanh an um lo, vancung ah siseh, vawlei ah siseh, amah bantuk ahohmanh an um lo, a bawithutdan cu cung sangpi ah khin a hun, ⁶ asinain van le vawlei run zoh awkah hin a rung kun. ⁷ Sifakmi kha leidip lak i an umnak khan a cawi hna, retheimi kha an retheihnak chungin a chuah hna i ⁸ siangpahrang fale hawikom ah khan a ser hna; a mi hna siangpahrang fale hawikom ah khan a ser hna. ⁹ Fa a ngei kho lomi nu kha upatnak a pek hna i fa a ngeimi lunglawmmi nu ah a ser hna. Bawipa cu thangthat u! Bawipa cu thangthat u!

114 Israel mi nih Izipt ram in an chuah tikah, Jakob tefa pawl nih cu ram cun an chuah tikah, ² Judah cu Bawipa mithiang ah a cang, Israel cu amah ta ah a cang. ³ Rili Sen nih a rak zoh hna i an zamtak hna, Jordan Tiva cu luang loin a rak um. ⁴ Tlang cu meheh bantukin an i hlok i tuu bantukin an pet i an choi. ⁵ Rili, zei nih dah an zamter? Jordan Tiva, zeicahdah luang loin na um? ⁶ Tlang hna zeicahdah meheh bantukin nan i hlawh? Fing hna, zeicahdah tuu bantukin nan peh i nan choi? ⁷ Maw vawlei, Bawipa a rat caah cun ther ko, Jakob Pathian hmaiah cun ther ko. ⁸ Amah nih cun lungpi kha tili ah a canter hna i lungpang kha cerhti put ah a canter hna.

115 Kanmah si loin, na min lawnglawng hi sunparnak pek awk cu na si, Bawipa, zeicahtiah na

dawtnak cu a fek i zumhawktlak na si. ² Zeicahdah mipun dang hna nih, "Nan Pathian cu khoika ah dah a um?" tiah an kan hal lai? ³ Kan Pathian cu vancung ah khin a um i a duhmi paoh kha a tuah ko. ⁴ Annih pathian tu cu sui le ngun in sermi an si, minung kut nih a sermi an si. ⁵ Kaa cu an ngei, sihmanhsehlaw an holh kho lo, mit cu an ngei, sihmanhsehlaw an hmu kho lo. ⁶ Hna an ngei, asinain khua an thei lo, hnar an ngei, sihmanhsehlaw rim an thei lo. ⁷ Kut an ngei, sihmanhsehlaw zehmanh an tawng kho lo, ke an ngei, sihmanhsehlaw an kal kho lo; an hrom nih aw zehmanh a ser kho lo. ⁸ Siasal a sertu hna le siasal aa bochanmi hna cu an sermi siasal bantuk cu si ve hna seh! ⁹ Maw Israel mi hna, Bawipa cu i bochan u, amah nih an bawmh hna lai i an huhphenh hna lai. ¹⁰ Pathian tlangbawi hna, Bawipa cu i bochan u, amah nih an bawmh hna i an huhphenh hna. ¹¹ Bawipa a tihmi vialte hna, amah cu i bochan u, amah nih an bawmh hna i an huhphenh hna. ¹² Bawipa nih a kan philh lo i thluachuah a kan pek lai; Israel mi le Pathian tlangbawi vialte kha thluachuah a pek hna lai. ¹³ Amah a tihmi vialte cu thluachuah a pek hna lai, a hme a ngan thleidang loin a pek hna lai. ¹⁴ Bawipa nih nangmah le na fale cu, tefa in pe ko hna seh! ¹⁵ Van le vawlei a sertu Bawipa nih cun, thluachuahnak in pe ko hna seh! ¹⁶ Vancung khi Bawipa ta a si, sihmanhsehlaw vawlei hi cu, mi kha a pek hna. ¹⁷ Bawipa a thangthattu cu mithi an si lo, holh lo i dai tein umnak hmun ah a vung kalmi nih an thangthat kho lo, ¹⁸ sihmanhsehlaw kannih a nungmi nih amah cu kan lawmh lai, atu in zungzal tiang kan lawmh lai. Bawipa cu thangthat u!

116 Bawipa nih ka thlacamnak kha a ka ngaihiak i a ka theihiak caah Bawipa cu ka dawt.

² Amah ka auh fate a ka theihiak zungzal. ³ Tihnak nih a hri in a ka tem, Sheol nih a kut in a ka khimh. Tihnak le lung retheihnak in ka khat. ⁴ Cu tikah Bawipa cu ka auh i, "Bawipa, ka khamh ko sawh," tiah ka nawl. ⁵ Bawipa cu velngeimi le miṭha a si, kan Pathian cu mi zaangfah thiammi a si. ⁶ Bawipa nih a awlok a chongmi kha a huhphenh hna, tihnung chung i ka um tikah a ka khamh. ⁷ Bawipa cu ka cungah a that caah, maw ka nunnak, hnamgam tein um ko. ⁸ Bawipa nih thihnak chungin a ka khamh, ka mitthli kha a ka hnawh i ral-tuknak ah a ka sunghter lo. ⁹ Cucaah cun Bawipa hmaiah kaa chawk kho i, a nungmi hna sinah khua ka sa rih. ¹⁰ "Ka lo dimdiam ko cang," ka ti lio hmanh ah, a zumh cu ka zumh peng ko, ¹¹ Ka thin a phan tuk cang i, "Ahohmanh bochan awk tlak an um lo," ka ti lio zongah, ka zumh peng tiamthiam ko. ¹² Bawipa cu ka cung i a thatnak vialte ruangah hin zeidah ka pek khawh lai? ¹³ A ka khamh caah khan Bawipa cu din awk thawinak ka pekchanh lai. ¹⁴ A mi vialte an i pumhnak ah khan bia kaa kammi kha ka pek lai. ¹⁵ A mi pakhatkhat an thih tikah Bawipa caah zeitluk in dah a

fah! ¹⁶ Bawipa, kei cu na sal ka si; ka nu nih na rian a rak in tūanpiak bang khan kei zong nih ka tūan ve.

¹⁷ Lawmhnak chimnak raithawinak cu kan pek lai i na sinah thla ka cam lai. ¹⁸ - ¹⁹ Na mi vialte an i pumhnak, Jerusalem khua na Biakinn tual ah cun, na sinah bia kaa kammi kha kan pek lai. Bawipa cu thangthat u!

117 Miphun vialte hna, Bawipa cu thangthat u! Mi vialte hna, amah cu thangthat u! ² A kan dawtnak fek cu a thawng i zumhawktlak a sinak cu zungzal in a hmun. Bawipa cu thangthat u!

118 Bawipa cu a that i a dawtnak cu zungzal in a hmunh caah lawm tuah u! ² Israel mi nih, "A dawtnak cu zungzal in a hmun," ti hna seh. ³ Pathian tlangbawi hna nih, "A dawtnak cu zungzal in a hmun," ti hna seh. ⁴ Bawipa a tihmi vialte nih, "A dawtnak cu zungzal in a hmun," ti hna seh. ⁵ Lung sivang in ka umnak chungin Bawipa cu ka auh; ka auhnak cu a ka leh i a ka luatter. ⁶ Bawipa cu ka sinah a um caah zehmanh ka tih lo; minung nih cun ka cungah zeidah an tuah khawh lai? ⁷ A ka bawmtu cu Bawipa a si caah, ka ral kha an sung h cu ka hmuh lai. ⁸ Minung i bochan nakcun Bawipa i bochan cu a tha deuh; ⁹ baw i bochannak cun Pathian i bochan kha a tha deuh. ¹⁰ Ral tampi nih an ka kulh, sihmanhsehlaw Bawipa thawnnak thawngin ka tei dih hna! ¹¹ A kaa kip in an ka kulh, sihmanhsehlaw Bawipa thawnnak thawngin ka tei dih hna! ¹² Khuai zelh in an ka zelh, sihmanhsehlaw hlingbur kangh in an kang, Bawipa thawnnak thawngin ka tei dih hna. ¹³ Fak piin an ka tuk i an ka tei ciaomau, sihmanhsehlaw Bawipa nih a ka bawmh. ¹⁴ Bawipa cu ka himnak le ka ralhrung a si, amah cu a ka chuahtu a si. ¹⁵ Pathian mi hna thlam chung i ral teinak au thawng cu ngai hmanh: Bawipa thawnnak a liannganmi nih kan ral cu a tei hna, ¹⁶ a thawnnak nih teinak a kan pek, a thawnnak a liannganmi nih raltuknak hmun ah teinak a kan pek!" an ti. ¹⁷ Ka thi lai lo, ka nung ko lai i Bawipa nih a tuahmi thil kha ka chim hna lai. ¹⁸ Fak piin dan a ka tat, sihmanhsehlaw thih ngaingai cu a ka siang lo. ¹⁹ Biakinn kutka cu ka hunpiak hna u, ka lut lai i Bawipa cu ka thangthat lai. ²⁰ Hihi Bawipa kutka cu a si, miding mi lawng an lut kho lai. ²¹ Bawipa, nangmah nih ka thlacamnak na ka theihiak i teinak na ka pek caah; nangmah cu kan thangthat! ²² Inn satu pawl nih santlailo ah an rel i an hlawtmi lung cu, santlai bik lung a rak si ziar ko! ²³ Cucu Bawipa tuahmi a si, zeitluk in dah aa dawh! ²⁴ Bawipa nih a kan pekmi ni hi zeitluk in dah a that; hi ni ah hin i lawm u si law i nuam u si. ²⁵ Kan khamh tuah, Maw Bawipa kan khamh tuah. Bawipa, thluachuahnak kan pe ko! ²⁶ Bawipa min in a rami cu Pathian nih thluachuah a pek hna. Bawipa biakinn chungin kannih nih thluachuah kan rak in pek hna. ²⁷ Bawipa cu Pathian a si; kan cungah a tha. Nan kut in thing nge kha i put in puai cu thawk u law biaktheng kha vel u. ²⁸ Nangmah cu ka Pathian na si i

kan lawmh; na lianhnngannak cu ka thanh lai. ²⁹ Bawipa cu a that caah lawm tuah u, a dawtnak fek cu zungzal in a hmun.

119 An nunning ah soisel awk zeihmanh a um lo i Bawipa nawlbia a zulmi cu mi lunglawm an si. ² A nawlbia kha a zul i lungthin dihlak in a nawl a ngai-mi cu mi lunglawm an si. ³ That lonak kha an tuah lo, Bawipa lam kha an zulh. ⁴ Na nawlbia kha na kan pek i zumhawktlak tein nan zulh lai na kan ti. ⁵ Na kan pek-mi phunglam cu zumhawktlak tein zul kho ning law zeitluk in dik ka va lunghmuih hnga! ⁶ Na nawlbia vialte kha tha tein kaa zohchih hna ahcun ningzahnak ka phan lai lo. ⁷ Na biakhiahnak a dingmi kha ka hngal hna lai i lung thiang in kan thangthat lai. ⁸ Na nawlbia kha ka zulh hna lai, zeitikhmanh ah ka kaltak hlah. ⁹ Zeitindah tlangval nih thiang tein a um lai? Na nawl ngaihnak thawngin thiang tein a um lai. ¹⁰ Ka lungthin a dih umnak in na rian tuan kha kaa zuam; na nawlbia kha zul loin ka umnak hnga lo ka bawm. ¹¹ Nangmah cungah sualnak ka tuah nakhnga lo na nawlbia cu ka lung chungah kaa chiah. ¹² Bawipa, nangmah cu kan thangthat, na phunglam cu ka cawnpiak ko hna. ¹³ Na kan pekmi nawlbia vialte cu, fak piin ka chim lengmang hna lai. ¹⁴ Chawva tampi ngeih nakin na nawlbia zulh cu ka duh deuh. ¹⁵ Na kan hmuhsakmi thil kha tha tein ka ngiat hna i na kan cawnpiakmi thil kha ka dothlat hna. ¹⁶ Na nawlbia cu kaa lawmhnak an si, na phunglam cu ka philh hna lai lo. ¹⁷ Na sal cungah hin thatnak tuah ko, cuticun ka nung lai i na cawnpiaknak kha ka zulh hna lai. ¹⁸ Na nawlbia chung i a ummi khuaruahhar biatak kha ka hmuh khawh nakhnga, ka mit ka auter ko. ¹⁹ Vawlei cungah hin caan tlawmte lawng ka um lai, cucaah na nawlbia kha ka thuhkanh hna hlah. ²⁰ Na biakhiahnak kha ka lung nih chun zan in a ngai ko. ²¹ Mi porhlaw kha na chimhhrin hna; na nawlbia a pialtakmi cu chiatserhmi an si. ²² Nangmah phunglam kha ka zulh hna caah an ka serhsatnak le an ka nihsawhnak cun ka luatter ko. ²³ Uktu bawi hna nih khan, keimah hrawhnak khua cu khang ti lengmang hna hmanh seh law, kei na sal cu na nawlbia tu kha ka ruat camcin ko lai. ²⁴ Na ka cawnpiaknak nih lawmhnak a ka pek; fim a ka chimtu a si. ²⁵ Leidip lakah ka ril ko cang, bia na ka kamh bang khan ka nunter than ko. ²⁶ Ka tuahmi vialte kha na sinah ka phuan dih i na ka leh; na nawlbia kha ka cawnpiak tuah hna. ²⁷ Na phunglam zulhning kha ka cawnpiak law na cawnpiaknak khuaruahhar cu ka ruat hna lai. ²⁸ Ngaihchiatnak nih a ka hrilh, bia na ka kamh bang khan thazang ka pe than tuah. ²⁹ Lam ping zulh ka dawn law na thatnak thawngin na phunglam kha ka cawnpiak tuah. ³⁰ Na nawl zulh awkah ka lung kaa thlek cang; na phunglam kha tha tein ka ruat hna. ³¹ Bawipa, lam na ka hmuhsakmi kha ka zulh hna, hnabei dong in ka umter hlah. ³² Nangmah nih hngalhthi-

amnak tam chinchin in na ka pek lai caah, na nawlbia cu lunglawm tein ka zulh hna lai. ³³ Na phunglam an sullam kha ka cawnpiak hna law zeitikhmanh ah ka zulh zungzal hna lai. ³⁴ Na phunglam kha fiang tein ka chim law ka zulh lai; ka lungthin a dih umnak in ka zulh lai. ³⁵ Na nawlbia chungah khan lunglawmhnak ka hmuh caah na nawlbia lam cu ka zulhter ko. ³⁶ Rumnak nakin na nawlbia zulh kha ka duhter deuh. ³⁷ Santlailo thil kha biapi i ka rel sual nakhnga lo ka bawm, bia na ka kamh bang khan ka cungah thatnak tuah ko. ³⁸ Nangmah an tihtu hna sinah biakamnak na tuahmi cu, na sal keimah cung zongah hin tlinte ko. ³⁹ Ka tihmi thangchiatnak khan ka khamh ko; zeitluk in dah na nawlbia cu a that! ⁴⁰ Nangmah cu na din caah na nawlbia zulh kha ka duh hna; ka cungah thatnak tuah ko. ⁴¹ Zeitluk in dah na ka dawt kha ka hmuhsak law bia na ka kamh bang khan ka khamh tuah, Maw ka Bawipa ⁴² Cun na bia kha kaa bochan caah, a ka nihsawhtu kha bia ka leh khawh hna lai. ⁴³ Ka rak i ruahchanmi cu na biakhiahnak kha a si zungzal caah biatak cu ka chim zungzal khawh nakhnga ka bawm. ⁴⁴ Na phunglam cu ka zulh zungzal lai, zungzal in zungzal tiang ka zulh lai. ⁴⁵ Na nawlbia zulh kha kaa zuam caah luat ngaiin ka nung lai. ⁴⁶ Na nawlbia cu siangpahrang kha ka chimh hna lai i cu tuah cu ka ning a zak lai lo. ⁴⁷ Na nawlbia cu ka duh hna caah na nawlbia zulh cu ka caah a nuam. ⁴⁸ Na nawlbia cu ka upat hna i ka duh hna; na cawnpiaknak cu ka ruat camcin hna lai. ⁴⁹ Na sal bia na ka kamhmi kha philh hlah, na biakamnak cu ka ruahchan-nak hrampi a si. ⁵⁰ Nganfah ka in hmanh ah ka hna a ngam, zeicahtiah na biakamnak nih nunnak a ka pek. ⁵¹ Mi porhlaw hna nih an ka zawmhtaih, sihmanhsehlaw kei cu na phunglam kha ka kaltak lo. ⁵² Bawipa, hlan i na rak ka cawnpiakmi kha ka philh hna lo, kha nih khan an ka lawmhter. ⁵³ Mi thalo nih na phunglam an hrawh ka hmuh tikah ka thin a hung. ⁵⁴ Ka inn in lamhlatpi i ka umnak hmun ah na nawlbia kha hla in ka hlawi hna. ⁵⁵ Bawipa, zan ah nangmah kha kan ruat i, na phunglam kha ka zul. ⁵⁶ Na nawlbia ka zulh hna hi kaa lawmhnak a si. ⁵⁷ Nangmah lawnglawng hi kan duhmi na si ko, Maw Bawipa; na phunglam zulh awkah bia kaa kam. ⁵⁸ Ka lungthin dihlak in kan nawl, bia na ka kamh bangin ka zaangfah tuah! ⁵⁹ Ka ziaza kha tha tein kaa ruat i na nawlbia zulh kha bia kaa kam. ⁶⁰ Rau loin, khulrang in na nawlbia kha ka zulh hna. ⁶¹ Mi thalo nih an hri in an ka tem, sihmanhsehlaw na phunglam kha ka philh lo. ⁶² Na biakhiahnak an din ruangah khan zantim i ka hun i hlauh tikah nangmah cu kan thangthat. ⁶³ Na rian a tuanmi hna cu ahohmanh an si ah ka hawikom an si, na phunglam a zulmi hna i an hawikom ka si. ⁶⁴ Bawipa, vawlei hi a fekmi na dawtnak in a khat; na nawlbia cu keimah kha ka cawnpiak tuah hna. ⁶⁵ Bawipa, na biakam kha na zulh i na sal ka cungah hin na tha ko.

⁶⁶ Na nawlbias kha kaa bochan hna caah fimnak le hngalhnak ka pe ko. ⁶⁷ Dan na ka tat hlanah cun a pingah ka kal tawn, sihmanhsehlaw atu cu na bia kha ka ngaih. ⁶⁸ Zeitluk in dah na t̃hat i zeitluk in dah vel na ngeih! Na nawlbias cu ka cawnpiak tuah hna. ⁶⁹ Mi porhlaw hna nih lih in ka thang an ka chiat, sihmanhsehlaw kei nih cun ka lungthin dihlak in na nawlbias kha ka zulh hna. ⁷⁰ Hi mi hna cu hngalhnak a ngei lomi an si, sihmanhsehlaw kei cu na nawlbias ah kaa lawm. ⁷¹ Dantatnak ka inmi cu ka caah a t̃ha, zeicahtiah na nawlbias kha a ka hngalhter. ⁷² Na ka pekmi nawlbias cu ka caah vawlei cung tangka vialte nakin a t̃ha deuh. ⁷³ Nangmah nih na ka ser i nangmah nih him tein na ka umter; na nawlbias kha ka hngalh khawh hna nakhnga hngalhthiamnak ka pe ko. ⁷⁴ Na biakamnak kha kaa bochan caah nangmah an t̃ihmi nih an ka hmuh tikah an lung aa lawm lai. ⁷⁵ Bawipa, na nawlbias kha an ding ti ka hngalh i zumhawktlakmi na si caah dan na ka tat cu a si. ⁷⁶ Kei na sal hi bia na ka kamh bantukin a fekmi na dawtnak nih cun ka lung ka lawmhter ko seh. ⁷⁷ Na phunglam kha kaa lawmhnak a si caah ka cungah zaangfahnak ngei law ka nung lai. ⁷⁸ Lih in sual an ka puh caah miporhlaw pawl cu, ningzahnak phan hna seh, kei tu cu na nawlbias kha ka ruat ko hna lai. ⁷⁹ Nangmah an t̃ihmi le na nawlbias a hngalmi cu ka sinah ra hna seh. ⁸⁰ Ral tuknak i sung hningzahnak khan ka luat nakhnga, na nawlbias cu tlamtling tein ka zulhter ko. ⁸¹ Maw Bawipa, na khamhnak ka hngahnak ah hin ka ba tuk hringhran cang; na bia cu kaa bochanmi a si. ⁸² "Zeitik ah dah na ka bawmh lai?" ti lengmang in ka um i na ka kamhmi ka cuanhnak ah hin ka mithram a fak tuk cang. ⁸³ Kei cu an hlonhmi saphaw cua bantukin santlailo ka si, asinain na nawlbias cu ka philh hna lo. ⁸⁴ Zei can dah ka ngan a herh rih lai? A ka hremtu kha zeitik ah dah dan na tat hna lai? ⁸⁵ Na nawlbias a zul duh lomi miruamkai pawl nih khan, ka tlaknak dingah khor an cawh. ⁸⁶ Na nawlbias cu zumhawktlak an si dih, mi nih lih in an ka hrem, ka bawm tuah! ⁸⁷ An ka thah khawh ciaomau, sihmanhsehlaw na nawlbias kha ka daithlanh hna lo. ⁸⁸ Na dawtnak fek ruangah ka cungah t̃ha ko, cuticun na phunglam kha ka zulh khawh hna lai. ⁸⁹ Bawipa, na bia cu zungzal in a hmun lai; vancung ah khin fek tein a um. ⁹⁰ Zumhawktlak na sinak cu chan vialte tiangin a hmun, vawlei cu a umnak ah na chiah i cuka ah cun a um peng ko. ⁹¹ Nangmah nawlbias thawngin zeizong vialte hi nihin ni tiang an hmun, zeicahtiah zeizong vialte cu an dihlak in na sal an si. ⁹² Na nawlbias hi kaa lawmhnak hram rak si hlah seh law, ka dantatnak inmi ah hin ka thi diam cang hnga. ⁹³ Na nawlbias cu ka daithlanh bal hna lai lo, zeicahtiah anmah nih cun pei an ka nunter cu. ⁹⁴ Kei cu nangmah ta ka si, ka khamh ko sawh. Na nawlbias zulh kha kaa zuam lengmang ko. ⁹⁵ Miṭhalo pawl nih thah awkah an ka bawh ko, sih-

manhsehlaw kei cu na phunglam kha ka ruat ko hna lai. ⁹⁶ Zei thil hmanh hi a tlingmi a um lo ti kha ka hngalh cang, asinain na nawlbias cu donghnak a ngei lo. ⁹⁷ Zeitluk in dah na phunglam cu ka duh, chun nitlak cu lawng cu ka ruat ko. ⁹⁸ Na nawlbias nih a ka umpi zungzal i ka ral vialte hna nakin a ka fimter deuh. ⁹⁹ Na cawnpiaknak kha ka ruah hna caah, ka sayate vialte nakin ka hngal deuh. ¹⁰⁰ Na nawlbias kha ka zulh hna caah tar nakin fimnak ka ngei deuh. ¹⁰¹ Na bia zulh kha ka duh caah ziaza t̃halo vialte kha ka hrial hna. ¹⁰² Na cawnpiaknak kha zeirello in ka um hna lo, zeicahtiah a ka cawnpiaktu cu nangmah na si. ¹⁰³ Zeitluk in dah na nawlbias cu an thlum, khuaihlii nakin an thlum deuh. ¹⁰⁴ Na nawlbias in fimnak ka hmuh, cucaah ziaza t̃halo vialte kha ka huat hna. ¹⁰⁵ Na bia cu ka ke caah meiinn a si, ka lam ah ceunak a si. ¹⁰⁶ Na ka cawnpiaknak a dingmi, ka zulh hna lai tiah bia kaa kammi kha, ka zulh taktak hna lai. ¹⁰⁷ Maw Bawipa, ka temhinnak hi a fak tuk hringhran, bia na ka kamh bangin ka nunter ko sawh. ¹⁰⁸ Maw Bawipa, ka lunglawmhnak thlacamnak cu ka cohlang law, na nawlbias kha ka cawnpiak tuah hna. ¹⁰⁹ Nifate thinphang zungzal in ka um ko, sihmanhsehlaw na nawlbias cu ka philh lo. ¹¹⁰ Miṭhalo nih keimah foihnak caah rap an chiah, sihmanhsehlaw na nawl zul loin ka um lo. ¹¹¹ Na nawlbias cu zungzal ka ro an si, ka lung a ka lawmhertu an si. ¹¹² Ka thih ni tiangin na nawlbias cu ka zulh zungzal ko hna lai. ¹¹³ Na sinah zumhawktlak in a um lomi cu ka huat hna, sihmanhsehlaw kei cu na phunglam kha ka duh. ¹¹⁴ Nangmah cu a ka khamhtu le a ka hupphengtu na si, na biakam cu kaa bochan. ¹¹⁵ Nannih misual mi hna, ka kaltak u, kei cu ka Pathian nawlbias kha ka zul lai. ¹¹⁶ Bia na ka kamh bangin thazang ka pe law ka nung lai. kaa ruahchannak ah hin hnabeidong in ka umter hlah. ¹¹⁷ Ka domh law ka him lai, na nawlbias cu zungzal in ka ruat hna lai. ¹¹⁸ Na phunglam a zul duh lomi vialte kha na hlaut hna, zernak in khua an khanmi vialte cu pakpalawng a si. ¹¹⁹ Nang na mit hmuh ah cun vawlei-cung miṭhalo vialte hi hmunthur men an si dih, cucaah kei cu na nawlbias kha ka duh. ¹²⁰ Nangmah kan t̃ih caah a ther in ka ther, na biakhiahmi hmaiah cun khuaruahhar in ka dir. ¹²¹ A dingmi le a t̃hami thil kha ka tuah, ka ral hna sinah ka chia ta hlah. ¹²² Na sal kha, kan bawmh lai, tiah biakamnak ka pe tuah, miruamkai hna nih hin harnak ka pe hna hlah seh. ¹²³ Na khamhnak hi ka mit hram fak in ka cuan, na ka kamhmi luatnak cu. ¹²⁴ A fekmi na dawtnak ningin ka cungah t̃uan law na nawlbias cu hung ka cawnpiak ko hna. ¹²⁵ Kei cu na sal ka si, cucaah cun hngalhthiamnak ka pe law na ka cawnpiakmi kha ka hngalh khawh hna lai. ¹²⁶ Mi nih na phunglam kha an zulh duh ti lo caah atu caan hi na cawlcangh caan a si awk a hau. ¹²⁷ Na nawlbias cu sui nakin ka duh deuh hna, sui t̃ha bik nakin ka duh deuh hna. ¹²⁸ Cucaah cun na cawnpiaknak kha ka zulh hna i

lam hmaanlo vialte kha ka huat hna. ¹²⁹ Na kan cawnpiaknak cu khuaruahhar an si; ka lungthin a diu umnak in ka zulh hna. ¹³⁰ Na kan cawnpiaknak fianternak nih khan ceunak a chuahpi, hngalhnak a tlawmni kha fimnak a pek hna. ¹³¹ Na nawlbia kha ka duh tuk hna caah, ka kaa kaa an i ka thaw aa su. ¹³² Na dawtmni hna cu na merhnawh hna i an cungah zaangfahnak na ngeih bantukin kei zong ka merhnawh ve law ka zaangfah ve ko sawh. ¹³³ Bia na ka kamh bantukin tlu loin ka khamh law that lonak nih khan ka tei sawh hlah seh. ¹³⁴ A ka hremtu hna kut chung khan ka khamh tuah, cuticun na nawlbia kha ka zulh hna lai. ¹³⁵ Na sal cungah hin na hmai kha tlanter law, na phunglam kha ka cawnpiak ko. ¹³⁶ Mi nih na phunglam kha zulh an duh lo caah an mitthli cu tiva bangin a luang. ¹³⁷ Bawipa, nang cu na ding i na nawlbia zong a ding. ¹³⁸ Nangmah pekmi nawlbia cu an hmaan i an ding. ¹³⁹ Ka ral nih na nawlbia cu zei ah an rel hna lo caah ka thin cu meialh in a alh. ¹⁴⁰ Zeitluk in dah na biakam cu a hmaan! Zeitluk in dah na sal nih ka duh! ¹⁴¹ Kei cu santlailo le zeirello mi ka si, sihmanhsehlaw na nawlbia cu ka daithlanh hna lo. ¹⁴² Na dinnak cu zungzal in a hmun lai, na phunglam cu ahmaan zungzal ko. ¹⁴³ Harnak le lung retheihnak in ka khat, sihmanhsehlaw na nawlbia nih an ka lawmhther. ¹⁴⁴ Na kan cawnpiaknak cu zungzal in a ding, hngalhthiamnak ka pe law ka nung lai. ¹⁴⁵ Ka lungthin dihlak in nangmah cu kan auh, Maw Bawipa ka let law na nawlbia cu ka zulh hna lai. ¹⁴⁶ Nangmah kha kan auh, ka khamh law na nawlbia kha ka zulh hna lai. ¹⁴⁷ Ni a chuah hlanah nangmah cu bawmhna hal duh ah kan auh, na biakamnak kha kaa bochanmi cu a si. ¹⁴⁸ Zan khuadei mit cungtang chin loin ka um, cucu na cawnpiakmi ka ruahnak ah a si. ¹⁴⁹ A fekmi na dawtnak thawngin, maw Bawipa, ka thlacamnak cu ka theihpiak ko, na thatnak thawngin ka nunnak cu ka zuaapiak ko. ¹⁵⁰ A ka hremtu mipuarhrang hna nih khan an ka naih chin lengmang, annih cu na phunglam a zul duh bal lomi kha an si. ¹⁵¹ Sihmanhsehlaw Maw Bawipa, nang nih cun lam nai tein na ka umpi i na biakamnak cu a si taktakmi an si. ¹⁵² Na kan cawnpiaknak cu hlanlio piin ka rak hngalh cang, zungzal hmun ding in na ser hna. ¹⁵³ Ka temhinnak hi ka zohpiak law ka khamh tuah, zeicahtiah na phunglam cu zeirello in ka um hna lo. ¹⁵⁴ Ka bia ka chimpiak law ka luatter tuah, bia na ka kamh bang khan ka khamh tuah. ¹⁵⁵ Na nawlbia kha mithalo mi nih cun an zulh hna lo caah annih cu khamhnak an hmu lai lo, ¹⁵⁶ sihmanhsehlaw Bawipa na zaangfahnak cu a ngan caah na biakhiahnak bantukin ka khamh ko. ¹⁵⁷ Ral tampi le hremtu tampi ka ngei, ka luak an chuak, zeicahtiah na nawlbia kha an zul duh lo. ¹⁵⁸ Khi mirawitu hna khi ka zoh hna tikah ka luak an chuak, zeicahtiah na nawlbia kha an zul duh lo. ¹⁵⁹ Bawipa, zeitluk in dah na cawnpiaknak ka duh cu

hngal ko. A fekmi na dawtnak thawngin ka khamh ko! ¹⁶⁰ Na phunglam a chung muru cu biatak a si, a dingmi na nawlbia vialte cu zungzal in an hmun. ¹⁶¹ Mithawng nih ding lo piin an ka serhsat, sihmanhsehlaw na phunglam cu ka hmaizah. ¹⁶² Bia na kammi thawngin zeitluk in dah ka lung aa lawmh, ro chaw aa hmuhmi bantukin kaa lawm. ¹⁶³ Lih cu ka huat hna i ka fih hna, sihmanhsehlaw na phunglam cu ka duh. ¹⁶⁴ A dingmi na biakhiahnak ruangah ni khat ah voi sarilh lengmang ka lawmh. ¹⁶⁵ Na phunglam a duhmi cu him tein khua an sa i a tlukter khotu hna zehmanh a um lo. ¹⁶⁶ Maw Bawipa, na khamhnak cu kaa ruahchan i nawl na ka pekmi cu ka tuah hna. ¹⁶⁷ Na nawlbia cu ka zulh hna; ka lungthin dihlak in ka duh hna. ¹⁶⁸ Na nawlbia le na cawnpiaknak cu ka zulh hna; ka tuahmi vialte cu na hmuh diu. ¹⁶⁹ Maw Bawipa, nangmah bawmh hal in ka aunak cu na sin phakter ko. Bia na ka kamh bangin hngalhnak ka pe ko. ¹⁷⁰ Ka thlacamnak cu na hmaika phan seh law bia na ka kamh bangin ka khamh tuah. ¹⁷¹ Na phunglam cu na ka cawnpiak hna caah kan thangthat zungzal ko lai. ¹⁷² Na nawlbia cu an din caah na phunglam cu hla in ka sak lai. ¹⁷³ Na nawlbia cu ka zulh hna caah a zungzal in ka bawm ko. ¹⁷⁴ Zeitluk in dah na khamhnak hmuh cu ka duh, Maw Bawipa! Na phunglam zulh hi kaa lawmhna a si. ¹⁷⁵ Kan thangthat khawh nakhnga, nunnak ka pe tuah! Na cawnpiaknak nih ka bawm hna seh. ¹⁷⁶ Tuu tlaw bantukin ka vai; cucaah ra law na sal hi ka kawt tuah, zeicahtiah na phunglam cu zeirello in ka um hna lo.

120 Harnak chung ka um tikah Bawipa cu ka auh i a ka leh. ² Maw Bawipa, lihchim hmanngmi hna le hlen hmanngmi hna sin hin ka khamh ko. ³ Nannih milihchim hna, nan cungah Pathian nih zaidah a tuah lai? Zeitindah dan an tat hna lai? ⁴ Ralkap cantiang le meitil sen in dan an tat hna lai. ⁵ Nannih lak um cu Meshek khua um tluk in a har, Kedar mi hna lak um tluk a si. ⁶ Daihnak a huami hna sinah sau tuk ka um cang! ⁷ Kei nih daihnak ka chim paoh ah, annih nih dohnak an duh.

121 Tlang khi ka hei cuan hna i, khuazei in dah bawmhna ka hmuh lai? ka ti. ² Bawmhna ka hmuh dingmi cu Bawipa sinin a ra lai, van le vawlei sertu a simi sin cun a ra lai. ³ A ka hupphengtu cu i thatang peng ko seh law, ka tlukter sawh hlah seh: ⁴ Israel hupphengtu cu a ngu bal lo i aa hngilh bal lo, ⁵ Bawipa nih an ven ko lai, nangmah huhphenh awkah na pawngin an umhnawh ko. ⁶ Chun ah ni nih harnak an pe lai lo i zan ah thlapa zong nih harnak an pe ve lai lo. ⁷ Bawipa nih tihnak chungin an huhphenh lai i him tein an chiah lai. ⁸ Atu in zungzal tiang, na chuahlei siseh, na luhlei siseh, an zohkhenh zungzal lai.

122 "Bawipa inn ah kal u sih," an ka ti tikah khan ka rak i lawm. ² Atu cu maw Jerusalem, na kutka chungah kan dir cang! ³ Jerusalem cu i rem thipthep

le i dawh cikcek in sakmi khua a si. ⁴ Cuka ah cun Bawipa sin i lawmhnak bia chim awkah, Israel miphun cu an kal tawn, cu lawmhnak bia chim cu Bawipa nih a fialmi hna a si. ⁵ Cuka ah cun David chung bawithut-dan hna cu, an hun hna. ⁶ Jerusalem daihnak caah thla cam u! "Nangmah an duhmi cu an thluachuak hna seh! ⁷ Na kulhnak vampang chunglei ah daihnak um seh law na siangpahrang inn hna chungah himnak um seh. ⁸ Ka rualchan hna le ka hawikom hna ruangah, Jerusalem cu, "Na chungah daihnak um seh," ka ti. ⁹ Bawipa kan Pathian inn ruangah, na thatnak ding caah thla ka cam.

123 Bawipa, nangmah lawng kei cu kan cuan ko, na umnak hmun van lei lawng ka zoh ko. ² Sal nih a bawipa aa bochan bantuk le salnu nih a bawinu aa bochan bantukin, Bawipa kan Pathian, nangmah lawng kan hun in zoh ko, kan cungah zaangfahnak na ngeih hlantiang kan in zoh ko lai. ³ Maw Bawipa, kan zaangfah ko sawh, kan zaangfah ko sawh; an kan serhsat tuk hringhran! ⁴ Mirum nih sau tuk an kan zamhtaih cang i miporhlaw nih sau tuk an kan nihsawh cang.

124 Bawipa kha kanmah leiah rak tang hlah seh law, ze huah dah kan rak huah hnga, Israel mi hna ka let buah u! ² "Kan ral nih an kan tuk ah khan, Bawipa kha kanmah leiah rak tang hlah seh law ³ kan nung in an kan dolh dih hnga, an thinhun ling ah khan an rak kan dolh dih hnga. ⁴ Kha tikah tilian nih khan a rak kan fenh diam hnga i ti nih khan a rak kan phum diam hnga. ⁵ a hlonh in aa hlonhmi tilian nih khan a rak kan phum diam hnga." ⁶ Kan ral nih hrawh awkah a kan siang lotu Bawipa cu lawm ko u sih. ⁷ Rap chiah-tupa rap in a luatmi va bantukin kan luat; rap cu a hrawh i kannih cu kan luat. ⁸ Bawmhnak kan hmuhnak cu Bawipa sinin a si, amah cu van le vawlei a sertu a si.

125 Bawipa aa bochanmi cu Zion Tlang bantuk an si; Zion Tlang, hninh khawh zong a si lo i thial khawh zong a si lomi bantuk an si. ² Tlang nih Jerusalem khua kha an kulh bangin, Bawipa nih a mi cu a kulh hna, atu thawk in zungzal tiang a kulh hna. ³ Pathian mi hna ram cu mithalo nih an uk zungzal lai lo, an uk ahcun, Pathian mi hna hrimhrim hmanh nih khan, that lonak an buah soal hnga. ⁴ Bawipa, thatnak a buahmi hna cungah thatnak buah ve ko, na nawl a ngaimi hna cungah thatnak buah ko. ⁵ Sihmanhsehlaw anmah lam, lam thalo a zulmi hna cu, mithalo dan na tat hna tikah khan, dantat ve ko hna. Israel cungah daihnak um ko seh.

126 Bawipa nih Zion i a kan kirpi than ah khan, kan mang bantuk a rak si! ² Zeitluk in dah kan nih kan kheh i zeitluk in dah lunglawmhnak hla kan sak kha! Kha tikah khan miphun dang hna nih, "An caah Bawipa nih thil lianngan a buah," an kan ti. ³ Kan caah thil lianngan a buah taktak hna; zeitluk in dah kan

rak i lawmh! ⁴ Bawipa, kan ram ah kan kirpi than ko, a carmi tiva ah ruah nih ti a chuahpi than bangin, kan kirpi than ko. ⁵ Mitthli he thlaici a tuhmi nih, lunglawmh aunak he an zun lai; ⁶ Tah buin thlaici aa phorhmi hna nih lunglawmhnak hla le facang phal i put in an ra kir lai!

127 Bawipa nih inn cu a sak lo ahcun, a satu hna riantuannak cu santlailo a si; Bawipa nih khua kha a ven lo ahcun, a vengtu hna hngilh loin an umnak cu santlailo a si. ² Khuasak tintuknak caah fak tuk in riantuan le tuan tein thawh i tlaipi ah ih lengmang hi santlailo a si, zeicahtiah Bawipa nih a dawtmi cu, an i hngilh karah, an herhmi kha a pek ko hna. ³ Fale hi Bawipa sinin kan hmuhmi ro an si, thluachuah a kan pekmi an si. ⁴ Mipa nih a no lioah a ngeihmi fapa hna cu ralkap kut chung cantiang bantuk an si. ⁵ Cu bantuk cantiang a thalbawm khat in a ngeimi cu mi lunglawm a si! Biaceihnak hmun ah a ral kha a ton hna tikah a sung bal lai lo.

128 Bawipa a thihmi cu mi lunglawm an si, a nawl a ngaimi cu mi lunglawm an si. ² Rian na tuan tikah nangmah pawcawmnak khim na hmuh lai i na lung aa lawm lai i khua awng na pem lai. ³ Na nupi cu na inn chungah a thei a thami mitsur ruang bantuk a si lai, na fapale nih oliv thing tuaino bantukin na cabuai kha an kulh lai. ⁴ Bawipa nawl a ngaimi cu hi bantukin thluachuahnak an hmu hrimhrim lai. ⁵ Bawipa nih Zion Tlang in thluachuahnak in pe ko hna seh! Nan nun chung vialte, Jerusalem rumnak cu co ve ko u. ⁶ Nan tufa nan hmuh hna tiangin nung ko u. Israel cungah daihnak um ko seh.

129 Israel, na no lio tein na ral nih zeitluk in dah an rak in hrem kha, chim buah! ² I thawh law, "Ka no lio tein ka ral nih fak piin an ka hrem zungzal, sihmanhsehlaw an ka tei lo. ³ Ka keng cu leithuan in an thuan, leikuang rinkuar sau pipi in an buah bantuk khin an buah. ⁴ Sihmanhsehlaw a dingmi Bawipa nih saltannak chung cun a ka luatter," tiah chim buah. ⁵ Zion a huatu vialte hna cu sung hna seh law kir dih hna seh! ⁶ Inn cungah a khomi ram, hleh cut hlan i a carmi bantuk khi si hna seh. ⁷ Cu bantuk ram cu ahohmanh nih pumh awkah an sak hna lo i a tom in i phorh awkah an rel hna lo. ⁸ Cucaah an pawng i a kal-mi ahohmanh nih, "Bawipa nih thluachuah in pe hna seh, Bawipa min in thluachuah kan in pek hna," an ti hna lai lo.

130 Ka awlok a chon caah nangmah cu kan auh, Maw Bawipa! ² Ka aunak cu ka theihpiak law bawmh kan halnak cu ka ngaihpiak ko! ³ Kan soalnak kha cazin chungah na kan khumhpiak ahcun ahodah soal phawtnak cu a luat khomi a um lai? ⁴ Sihmanhsehlaw nangmah nih kan soalnak cu na kan ngaihthiam, cucaah nangmah cu kan in hmaizah. ⁵ Bawipa bawmhnak cu i hngahhlang ngaiin ka hngak

ko, a bia cu kaa bochan. ⁶ Ravengtu pawl nih khuadei lai an i ngaih nak hmanh khin Bawipa hon lai cu kaa ngaih deuh. ⁷ Bawipa cu a dawtnak kha a fek i mi tlanh kha a duh zungzalmi a si caah, Maw Israel, amah cu i bochan ko. ⁸ A mi Israel mi vialte kha an sualnak chungin a khamh hna lai.

131 Maw Bawipa, kaa porhlawtnak kha ka hlawt cang, ka ruamkainak kha ka chuahtak cang. Thil lianngan kha biapi ah ka ruat ti hna lo, ka ca i a har tukmi thil kha ze ah ka rel ti hna lo. ² Ka hna a ngam i ka lung a dai ko. Ngakchia cu a nu tang ah dai tein a ih bantukin ka lung cu ka chungah dai tein a um ko. ³ Israel, atu in zungzal tiang, Bawipa cu i bochan ko.

132 Maw Bawipa, David kha philh hlah, a rianuanmi vialte zong kha philh hlah. ² Bawipa, bia aa kammi kha philh hlah, Israel Pathian Lianngan Bik, na sinah chiat aa serhmi kha philh hlah. ³⁻⁵ Cu a biakamnak cu hitihin a si: "Bawipa caah hmun pakhat ka ser khawh hlan lo, Israel Pathian Lianngan Bik caah umnak inn pakhat ka buah khawh hlan lo, inn chung zongah ka lut lai lo i a ih zong ka it lai lo, a dinh zong kaa din lai lo i a hngilh zong kaa hngilh lai lo," a ti. ⁶ Bethlehem khua ah biakamnak kuang kong kha kan theih i Jaar lo lakah khan cu kuang cu kan hmuh. ⁷ "Bawipa inn ah khan kal u sih, a bawihutdan hmaiah khan amah cu bia u sih," kan ti. ⁸ Maw Bawipa, biakamnak kuang he cun naa dinhnak hmun ah khan ra buah, na thawnnak hmelchunhnak a simi kuang he cun ra law zungzal in um buah. ⁹ Na mi na khamh hna kha tlangbaw nih thanh hna seh law na mi cu an dihlak in lunglawm in au hna seh. ¹⁰ Na sal David kha bia na rak kamh, na thimmi siangpahrang kha hlaw hlah, maw Bawipa ¹¹ David sinah biakamnak fek pakhat, na let than lo dingmi kha na rak ser, cu na biakamnak cu hihi a si: "Na fapa pakhat cu siangpahrang ah ka ser lai i na hnuah amah cu uktu baw i rung si lai. ¹² Na fapale hna nih khan ka biakamnak kha an zulh i nawl ka pekmi hna kha an buah ahcun, an fapale hna zong cu nangmah hnu zulh in siangpahrang an si zungzal lai." ¹³ Zeicahtiah Bawipa nih Zion cu aa thim cang i khika ah a umnak inn kha ser a duh. ¹⁴ Aa thawh i, "Hika hi zungzal ka umnak a si lai; hika hmun hi ka uknak ka chiahnak hmun ca i ka duhmi a si. ¹⁵ Zion cu a herhbaumi vialte kha tlamtling tein ka pek lai i a misifak hna cu rawl khim tein ka pek hna lai. ¹⁶ Keimah nih ka khamh hna kha a tlangbaw pawl ka thanhter hna lai i a mi pawl kha lunglawm in hla ka sakter hna lai i ka auter hna lai. ¹⁷ Hika hmun ah hin Siangpahrang David tefa pakhat cu siangpahrang ngan pakhat ah ka ser lai, hika hmun ah hin ka thimmi siangpahrang uknak cu ka hmunhter lai. ¹⁸ A ral pawl cu ningzahnak in ka khuh hna lai, asinain anih cu a cer in a cermi suiluchin kha ka ching lai.

133 Unau rual i rem tein khuasak ti hi zeitluk in dah a that i a nuamh! ² Aaron luthlung in a khabe ah, a khabe in a angki hngawng ah a vung luangmi oliv chiti bantuk a si. ³ Hermon Tlang dap, Zion tlang cung i a tlam bantuk a si. Zion Tlang ah cun thluachuahnak kan pek hna lai, tiah Bawipa nih bia a kan kam, zungzal nunnak cu.

134 Bawipa sal vialte hna, ra u law Bawipa cu thangthat u sih, zan i a biakinn chung i rian a tuanmi vialte hna, amah cu thangthat u sih. ² Thlacam in a biakinn chungah nan kut hler u law Bawipa cu thangthat u. ³ Van le vawlei a sertu Bawipa nih, Zion in thluachuah in pe ko hna seh.

135 Bawipa cu thangthat u. Bawipa sal hna, a min cu thangthat u, ² Bawipa inn chungah a dirmi hna, kan Pathian hmunthiang chungah a ummi hna, a min cu thangthat u. ³ Bawipa cu a that caah thangthat u zaangfah thiammi a si caah a min cu hla in thangthat u. ⁴ Jakob cu amah minung si awkah amah nih aa thim, Israel mi cu amah mi si awkah amah nih aa thim hna. ⁵ Kan Bawipa cu a liannganmi a si kha ka hngalh, pathian dang vialte hna nakin a ngan deuh. ⁶ Vancung ah siseh, vawlei cungah siseh, rili chungah siseh, rili tangah siseh, a duhmi paoh kha a buah ko. ⁷ Vanhramdeng in khuadawm kha a ratpi hna, thlichia chungin tek kha a chuahter i a thil khonnak inn chungin thli kha a chuahter. ⁸ Izipt ram ah fater paohpaoh kha a thah hna, minung fater he saram fater he a thah hna. ⁹ Faro le a baw pawl dantatnak ah khuaruahhar-mi thil le hmelchunhnak kha a ser hna. ¹⁰ Miphun tampi kha a hrawh hna i siangpahrang thawngthawng kha a thah hna. ¹¹ Cu hna cu: Amor mi siangpahrang Sihon, Bashan siangpahrang Og le Kanaan siangpahrang dihlak an si. ¹² An ram cu a mi kha a pek hna, Israel mi kha a pek hna. ¹³ Bawipa, nangmah cu Pathian na si kha mi nih an hngalh zungzal ko lai; chan vialte nih a philh in an philh lai lo. ¹⁴ Bawipa nih a mi cu a zaangfah hna lai, a sal cu a luatter hna lai. ¹⁵ Miphun dang nih an biakmi siasal cu sui le ngun in sermi an si; minung nih an kut in an sermi an si. ¹⁶ Kaa cu an ngei, sihmanhsehlaw an holh kho lo, mit cu an ngei, sihmanhsehlaw khua an hmu lo. ¹⁷ Hna an ngei, asinain khua an thei lo, an kaa chungah thaw a um lo. ¹⁸ Cu siasal a sertu hna le cu siasal aa bochanmi hna cu, an sermi siasal bantuk ah cun an i cang lai! ¹⁹ Israel mi hna, Bawipa cu thangthat u; Pathian tlangbaw hna, amah cu thangthat u. ²⁰ Nannih Levi mi hna, Bawipa cu thangthat u. amah a tihmi vialte hna, Bawipa cu thangthat u. ²¹ Bawipa cu Zion ah thangthat u, a inn Jerusalem ah thangthat u. Bawipa cu thangthat u.

136 Bawipa cu a that caah lawm buah u, a dawtnak cu zungzal in a hmun. ² Lawm buah u, pathian hna Pathian cu, a dawtnak cu zungzal in a hmun. ³ Bawipa vialte Bawipa cu lawm buah u, a dawtnak cu

zungzal in a hmun. ⁴ Amah lawng nih khuaruahhar thil lianngan a tuah khawh, a dawtnak cu zungzal in a hmun. ⁵ A fimnak in van khi a ser hna, a dawtnak cu zungzal in a hmun. ⁶ A thukmi ti cungah vawlei kha a sak, a dawtnak cu zungzal in a hmun. ⁷ Nika le thlapa kha a ser hna, a dawtnak cu zungzal in a hmun. ⁸ Ni cu chun uktu ah a ser, a dawtnak cu zungzal in a hmun. ⁹ Thlapa le arfi cu zan uktu ah a ser hna, a dawtnak cu zungzal in a hmun. ¹⁰ Izipt mi an fapa upa bik kha a thah hna, a dawtnak cu zungzal in a hmun. ¹¹ Israel mi kha Izipt ram chungin a chuahpi hna, a dawtnak cu zungzal in a hmun. ¹² A thawngmi a kut le a ban in a chuahpi hna, a dawtnak cu zungzal in a hmun. ¹³ Rili Sen kha a cheu, a dawtnak cu zungzal in a hmun. ¹⁴ A mi cu rili chung khan a hruai hna, a dawtnak cu zungzal in a hmun. ¹⁵ Faro le a ralkap bu kha rili chungah a paih hna, a dawtnak cu zungzal in a hmun. ¹⁶ Thetse ram chungah khan a mi kha amah nih a hruai hna, a dawtnak cu zungzal in a hmun. ¹⁷ Siangpahrang thawngthawng kha a thah hna, a dawtnak cu zungzal in a hmun. ¹⁸ Siangpahrang min thangthang kha a thah hna, a dawtnak cu zungzal in a hmun. ¹⁹ Amor mi siangpahrang Sihon kha a thah, a dawtnak cu zungzal in a hmun. ²⁰ Bashan siangpahrang Og kha a thah, a dawtnak cu zungzal in a hmun. ²¹ An ram cu a mi kha a pek hna, a dawtnak cu zungzal in a hmun. ²² Israel a sal kha an ram cu a pek, a dawtnak cu zungzal in a hmun. ²³ Kan sungh tikah khan a kan philh lo, a dawtnak cu zungzal in a hmun. ²⁴ Kan ral hna kut chungin a kan chuah, a dawtnak cu zungzal in a hmun. ²⁵ Minung le saram kha rawl a pek dih hna, a dawtnak cu zungzal in a hmun. ²⁶ Vancung Pathian hi lawm tuah u, a dawtnak cu zungzal in a hmun.

137 Babilon tiva hna kamah cun kan thu i Zion kan ruah chel paoh ah kan tap tawn. ² Kan pawng i a ummi inhliam kung hna ah cun kan tingtang kha kan bah tawn hna. ³ A kan tlaitu nih khan hlasak an kan fial i, "Kan i nuamh nakhnga, Zion hla kan sakpiak u," an kan ti. ⁴ Zeitindah Bawipa hla cu miphun dang ram ah kan sak khawh lai? ⁵ Jerusalem, nangmah kha kan philh a si ahcun, ka orhlel kut hi car seh, ⁶ nangmah kha kan hngalh camcin lo i kaa lawmhnak sang bik ah kan chiah lo ahcun, ka lei hi ka dang ah i beh seh. ⁷ Jerusalem an tlaih ni ah, Edom mi nih an tuahmi kha philh hlah, Maw Bawipa, "Hrawk dih cikcek u law a hram tiangin kalh dih u," an ti kha philh hin hlah. ⁸ Babilon, hrawh na si cang lai! Kan cung i na tuahmi ruangah, teirul an chamtu cu an i lawm lai, ⁹ nan ngakchia no tete aa lak riangmang i lung cung i a dengtu hna cu, an i lawm lai.

138 Bawipa, nangmah cu ka lungthin dihlak in kan lawmh; nangmah cu pathian hna hmaiah kan thangthat. ² Na biakinn thiang hmaiah ka kun i na min kha ka thangthat, zeicahtiah na dawtnak cu a fek i

zumhawktlak na si, nangmah le na nawlbia cu a sang bik nan si kha na langhter. ³ Kan auh tikah na ka leh, na thawnnak in na ka thawnter. ⁴ Bawipa, vawlei cung siangpahrang vialte nih, na biakamnak kha an theih caah an in thangthat lai. ⁵ Bawipa nih na tuahmi thil kong kha hla in an sak lai i a liannganmi na sunparnak kha hla in an thangthat lai. ⁶ Bawipa cu hi tluk hin a sang hringhran ko nain minauta kha an zawn a ruah hna i miruamkai kha a hmuh lonak ah an i thup kho lo. ⁷ Harnak nih a kulh in a ka kulh hmanh ah, him tein na ka umter ko, a thin a linh in a linmi ka ral kha na doh hna i na thawnnak in na ka khamh. ⁸ Na ka kamhmi thil vialte kha tlinter ko hna, Bawipa, na dawtnak cu zungzal in a fek ko; na thawk ciami rian cu liim ko.

139 Bawipa, na ka kawlh dih hirhiar i na ka hngalh dih cikcek! ² Ka tuahmi vialte cu na hngalh dih, lamhlatpi khin ka ruahnak vialte cu na hngalh dih ko hna. ³ Rian ka tuan ah siseh, kaa dinh ah siseh, na ka hmuh, ka tuahmi vialte kha na hngalh dih. ⁴ Ka chim hlan in ka chim ding vialte kha na hngalh dih. ⁵ Ka hnulei le ka hmailei in na ka cawng h i ka cungah na kut na zar. ⁶ Na ka hngalhnak hi a thuk tuk hringhran, ka ruahnak nih a phak khawh leng a si. ⁷ Na thlarau sin hin khuazei ah dah ka zam khawh lai? Na hmaika hin khuazei ah dah kaa thuh khawh lai? ⁸ Vancung ah khin hung kai ning tiah, cuka ah cun na rak um ko lai, mithi khua ah khin vung it ning tiah, cuka zongah cun na rak um thiamthiam ko lai. ⁹ Nichuahlei ha khin lo diam in hei zuang hnik ning law, asiloah nitlaklei a hlatnak bik hmun zongah khin hei um hnik ning law, ¹⁰ cuka zongah cun a ka hruaitu dingah nangmah na rak um thiamthiam ko lai, a ka bawmtu dingah na rak um thiamthiam ko lai. ¹¹ Muihnak kha, ka thup tuah, ka hei ti ko hnga, asiloah, ka velchum i ceunak kha, zan ah cang ka hei ti ko hnga, ¹² asinain cucu zeihmanh a thahnem hlei hnga lo, zeicahtiah muihnak cu nang caah cun a mui lo i zan hmanh kha chun tlukin a ceu ko. Nang caah cun muihnak le ceunak cu zeihmanh an i dang lo. ¹³ Ka pum chung thil vialte hi nangmah sermi an si dih; ka nu pawchung i a ka semtertu cu nangmah na si. ¹⁴ Hi bantuk thil thuk le khuaruahharmi thil ruangah hin nangmah cu kan lawmh: keimah kong i khuaruahhar a simi thil le nangmah nih na tuahmi thil khuaruahhar a simi hna kong ah hin kan lawmh. Nangmah nih na ka hngalh dih cikcek ko; ¹⁵ Ka pum hi nang caah cun khuaruahhar awk a si lo, zeitindah a thli tein muisam ka hun ken le ka nu pawchung ah zeitindah ka hung than ti kha nang na caah cun khuaruahhar a si lo. ¹⁶ Ka chuah hlan in na rak ka hmuh diam cang. Ka ca i na sermi ni hna cu na cauk chungah an rak i khumh diam cang, hram an i thawk hlan hmanh khan an i tial diam cang. ¹⁷ Maw Pathian, na ruahnak cu ka caah zeitluk in dah hngalh a har, na ruahnak cu a tam tuk ah a dongh in a dong kho lo.

¹⁸ Rel tim hnik hna ning law thetse nak tam an si tung; an dihlak in rel dih dingah cun, nangmah chan can nun a hau hnga! ¹⁹ Maw Pathian, miṭhalo kha cu that ko hna, ti ka duh. Mipuarhrang pawl nih hin ka kaltak hna seh, ti ka duh hringhran ko. ²⁰ Nangmah kong ah thil ṭhalo lawng an chim i na min chiatnak lawng kha an chim lengmang. ²¹ Bawipa nangmah an huatu cu ka huat ve hna, nangmah an dohtu cu zei ah ka rel ve hna lo. ²² Huat taktak in ka huat hna i ka ral ah ka rel hna. ²³ Maw Pathian, ka pur cikcek law ka lungthin hi hngal ko; ka hneksak law ka ruahnak hi hmu ko. ²⁴ Ka chungah hlenthawinak a um sual hnga maw? a um sual ah-cun ka hmuhpiak law zungzal hmunmi lam ah khan ka hrui ko.

140 Maw Bawipa, miṭhalo hna kut chung khan ka khamh ko; mipuarhrang hna sin khan him tein ka umter ko. ² That lonak khua lawng kha an khang zungzal ko, siknak lawng kha an chuahter zungzal ko. ³ An lei cu rul lei bantuk a si i an bia cu rawchok sivai bantuk a si. Selah ⁴ Miṭhalo mi hna kut chung khan ka huppheng law, maw Bawipa, ka tluknak ding lawng a tuaktan lengmangmi hna mipuarhrang hna sin khan him tein ka umter ko. ⁵ Miruamkai pawl nih khan rap an ka chiahnawh, mihrokhrawl pawl nih khan sur rap cu an chiah i lam ah khan keimah foihnak dingah cun an phah. Selah ⁶ Bawipa cu ka thawh i, "Nangmah cu ka Pathian na si," ka ti. Bawipa, nangmah bawmhnak hal in ka aunak cu ka theihpiak ko! ⁷ Maw Bawipa ka Pathian, nangmah cu ka khamhtu ṭhawng na si, raltuknak hmun ah na ka huhphenh. ⁸ Maw Bawipa, miṭhalo cu an duhmi thil kha hmuhter hna hlah; thil ṭhalo an khanmi kha tlinter hlah. Selah ⁹ Ka ral kha teitu siter hna hlah, an ka tlerhnak cu anmah cung lila ah tlakter. ¹⁰ Meiṭil sen nih tlak hna seh law, chuak kho ti loin khor thuk chungah tla hna seh. ¹¹ Lih in midang sual a puhmi cu, mi sual an puhnak hna ah khan thluachuak hna hlah seh; mipuarhrang cu that lonak nih khan tlak hna seh law hrawk hna seh. ¹² Bawipa, nangmah nih misifak cu na ṭanpi hna i mirethei cu an hmuh awk hnga a simi kha na hmuhter hna, ti kha ka hngalh. ¹³ Miding nih cun an in thangthat taktak lai, na hmaika ah khan khua an sa zungzal lai.

141 Maw Bawipa, nangmah kha kan auh, khulrang in ka bawm tuah! Nangmah kan auhnak ka aw hi ka ngaihiak ko. ² Ka thlacamnak cu zihmui bangin ka cohlanpiak law ka kut ka hlermi cu zanlei raithawinak sa bangin ka cohlanpiak ko. ³ Bawipa, ka kaa ah hin ralvengtu ka chiahiak law ka hmu ah hin cawngtu ka chiahiak ko. ⁴ Thil ṭhalo tuah duhnak ka ngeih sual nakhnga lo le miṭhalo hna thil ṭhalo tuahnak ah kaa tel ve nakhnga lo, ka lungthin hi nangmah nih kham ko; an puai ah cun a tel in i tel hlah ning! ⁵ Miṭha nih cun dawtnak in ka si hna seh law dan ka tat ko hna seh, sihmanhsehlaw miṭhalo nih cun ka lu ah sathau

ka thuh hna hlah seh, zeicahtiah cu bantukin ka cun-gah an tuah ahcun, thil ṭhalo an tuahmi i aa tel vemi ah an ka ser khawh sual ai hnga. ⁶ An uktu baw hna kha lungpang cugin hlonh an si tikah, mi nih ka bia ahmaan kha an hngalh lai. ⁷ Mi nih an tan an cheu i a pel le a pawl ah a cang dihmi thing bantukin, an ruh cu thlanka kamah khan ṭhek dih si hna seh. ⁸ Sihmanhsehlaw Bawipa Pathian, kei nih cun kan bochan i nangmah chungah dornak kha ka kaw; ka thihter sawh hlah! ⁹ Keimah foihnak dingah an chiahmi rap cun ka huppheng law thil ṭhalo a tuahtu hna chiahmi thang khan ka luatter ko. ¹⁰ Miṭhalo cu anmah rap lila ah khan i foi hna seh, kei bel harnak zeihmanh tong loin kal ko ning.

142 Bawmhnak hmuhduh ah Bawipa cu ka auh i amah cu ka nawl. ² Ka harnak vialte kha amah ka chimh dih i ka retheihnak vialte kha ka hngalhter. ³ Ka thlarau kha ka chungah a bat tikah, zaidah ka tuah awk a si kha nangmah nih na hngalh. Ka kalnak lam ah khan ka ral nih rap an ka chiahnawh. ⁴ Ka pawngkam kha ka zoh tikah, a ka bawmtu ding ahohmanh ka hmu hna lo, a ka hupphengtu ding ahohmanh an um lo, ahohmanh ka zawn a ka ruattu an um lo. ⁵ Bawipa, bawmhnak duh ah nangmah cu kan auh, Bawipa nangmah cu a ka hupphengtu na si; ka nun chungah hin ka duhmi le ka herhmi cu nangmah lawnglawng na si ko. ⁶ Hnabei donghnak chungah khan a pil in ka pil cang caah ka bawm ko sawh, tiin kan auhnak cu ka ngaihiak ko. Keimah nakin a let tampi in a ṭhawng deuhmi, ka ral hna kut chungin ka khamh tuah. ⁷ Na min cu ka thangthat khawh nakhnga thong chung hin ka chuah ko sawh. Ka hmuh awk hnga a simi laksawng kha na ka pek tikah a dingmi hna nih cun pangpar ṭhi kha an ka oih lai.

143 Bawipa, ka thlacamnak cu ka theihpiak law kan nawlnak cu ka ngaihiak ko. Nang cu na ding i zumhawktlak na si caah Ka thlacamnak cu ka let tuah. ² Keimah na salpa hi na hmaika i biaceihnak ah ka phakter hlah; na hmaiah hin ahohmanh a sual lomi an um lo. ³ Ka ral nih a ka hrem i a ka tei cikcek. A mui-mi thonginn chungah a ka khumh i hlanpi ah a thi cangmi hna bantuk kha ka si. ⁴ Cucaah ka celh ti lo i ka hnabei a dong. ⁵ A liam ciamei ni kha ka hun thei ṭhan hna; nangmah nih na tuahmi thil vialte kha ka hun ruat ṭhan hna i na tuahmi thil vialte kha ka hun hngal ṭhan hna. ⁶ Nangmah leiah thlacam in ka kut cu ka hler hna; vawlei car nih ti a ngaih bantuk khin ka nunnak nih nangmah cu an ngai. ⁷ Bawipa, atu ah ka let ko sawh, ruahchannak zeihmanh ka ngei ti lo! Ka thuh tak hlah, na ka thuh tak ahcun mithi khua i a vung kalmi bantuk ka si ko lai. ⁸ Nangmah cu kan bochan ko; zinglei ah a fekmi na dawtnak kha ka hngalhter ṭhan ko. Ka thlacamnak cu nangmah sinah an kai, ka kalnak

ding lam cu ka hmuhsak ko. ⁹ Bawipa, huhphenhnak hmuh duh ah nangmah cu kan fuh; ka ral hna kut chung hin ka chanh ko. ¹⁰ Nangmah cu ka Pathian na si; cucaah na duhnak tuah kha ka cawnpiak ko. Na velngeihnak thawngin himnak lam ah ka hruai tuah.

¹¹ Bia na ka kam bang khan ka khamh tuah, Maw Bawipa; na thatnak thawngin ka harnak chung khan ka chuahter ko. ¹² Na ka dawt caah ka ral cu that hna law a ka dohtu vialte kha hrawk hna, zeicahtiah keimah cu na sal ka si.

144 Bawipa, ka lungpi cu thangthat si ko seh!

Amah nih raltuknak kha a ka cawnpiak i ka kut-dong kha raldoh a thiamter hna. ² Amah cu a ka hup-phengtu lungpi ka ralhruang a si, a fekmi ralvenbuk le himnak hmun a si, kaa bochanmi phaw a si. Miphun dang kha ka ke tangah amah nih a chiah hna. ³ Maw Bawipa, minung hi zeidah a si i a zawn na ruah? Minung fapa hi zeidah a si i biapi ah na rel? ⁴ Minung cu thaw bantuk men a si ko, a nun chung ni hna cu a liam zaumi thladem bantuk men an si ko. ⁵ Maw Bawipa, van kha run thum hna law kan sinah rung tum tuah, tlang kha run tawng hna law meikhu chuah hna seh. ⁶ Nimtlau kha a kenkip ah lekter hna law na ral kha thek dih hna; na thal in kap hna law zam dih hna seh! ⁷ Cunglei khan run ka banh law a thukmi ti chung hin ka chuah tuah; ramdangmi hna thawnnak chung hin ka khamh tuah; ⁸ annih cu biatak a chim bal lomi, biatak ka chim lai tiah chiat i serh hnu hmanh ah lih a chim thiamthiammi an si. ⁹ Maw Pathian, nangmah cu hla thar in kan thangthat lai, tingtang kha kaa tum lai i kan thangthat lai. ¹⁰ Siangpahrang cu teinak kha na pek hna i na sal David cu na khamh. ¹¹ A puarmi ka ral hna kut chung khan ka khamh ko, ramdangmi hna thawnnak chung hin ka khamh tuah, annih cu biatak a chim bal lomi, biatak ka chim lai tiah chiat i serh hnu hmanh i lih a chim thiamthiammi an si. ¹² Kan fapale hna cu an tlanval lioah, a thawngmi thingkung bantuk si hna seh law, kan fanule hna cu baw inn tamhnak tung bantuk si hna seh. ¹³ Kan rawl inn hna cu rawl a phunphun in khat hna seh, kan lo lak i a ummi tuu hna nih fa a thongthong in hring hna seh. ¹⁴ Kan caw nih fa tampi hring hna seh law a lotlaumi le a rawkmi pakhat hmanh um hna hlah seh. Kan khuachung lam ah lung-fah tahnak thawng zeihmanh leng hlah seh. ¹⁵ Hi bantukin a ummi miphun cu aa lawmmi miphun an si; an Pathian ah Bawipa a simi hna cu, lunglawmmi an si.

145 Ka Pathian le ka siangpahrang, na lianngan-nak cu ka thanh lai i nangmah cu a zungzal in kan lawmh lai. ² Nifate in kan thangthat lai i a zungzal in kan lawmh lai. ³ Bawipa cu a lian a nganmi a si, fak piin thangthat awk a si; a lianhnagnak cu kan hngalh khawh leng a si. ⁴ Na tuah sernak cu chan khat hnu chan khat thangthat a si lai, thil khuaruahhar na tuahmi cu aupi an si lai. ⁵ Mi nih na sunparnak le lianngan-

nak kha an chim lai, kei nih thil khuaruahhar na tuahmi kha ka ruat hna lai. ⁶ Mi nih thil khuaruahhar na tuahmi kha an chim hna lai, kei nih na lianhnagnak kha ka thanh lai. ⁷ Annih nih na thatnak kha an chim lai, na velngeihnak kha hla in an sak lai. ⁸ Bawipa cu dawtnak a ngeimi le mi zaangfah thiammi a si, thinhun a har i a fekmi dawtnak in a khatmi a si. ⁹ Aho cung paoh ah a tha i a sermi hna an dihlak cungah zaangfahnak a ngei. ¹⁰ Bawipa, na sermi thil vialte nih an in thangthat lai, na sermi hna nih an in lawmh lai! ¹¹ Na pennak a sunpar ning kha an chim lai i na thawnnak kha an thanh lai. ¹² Cucaah mi vialte nih thil khuaruahhar na tuahmi kha an hngalh lai i na pennak a sunpar ning le a lianngan ning kha an hmuh lai. ¹³ Na pennak cu zungzal in a hmun lai i nangmah cu zungzal in siangpahrang na si lai. Pathian nih cun biakamnak a tuahmi kha zumhawktlak tein a zulh i a tuahmi thil paoh kha an tha dih. ¹⁴ Harnak a ingmi kha a bawmh hna i thumhnak a tongmi kha a cawi hna. ¹⁵ Ruahchannak he na sermi thil nung vialte nih an in zoh i an herhmi rawl kha an herh caan te ah a pek hna. ¹⁶ Na kut na samh i an dihlak in an herhmi kha tling tein an hmuh. ¹⁷ Bawipa cu thil a tuahnak paoh ah hin ding tein a tuahmi a si, rian a tuannak paoh ah hin zaangfahnak a ngeimi a si. ¹⁸ A autu vialte hna cu an pawng khin an umhnawh hna, lungtak in a autu vialte hna cu. ¹⁹ Amah a thimmi paoh cu an herhmi vialte kha a pek hna i an aunnak kha a theih i a khamh hna. ²⁰ Amah a dawtu cu an dihlak in a huhphenh hna, sihmanhsehlaw mithalo cu a hrawh dih hna lai. ²¹ Bawipa cu ka thangthat lai, thil-nung vialte nih a min thiag cu zungzal in thangthat hna seh!

146 Bawipa cu thangthat u! Maw ka nunnak, Bawipa cu thangthat ko! ² Ka nun chung vialte amah cu ka thangthat lai; nunnak ka ngeih chung paohpaoh ka Pathian cu hla in ka thangthat lai. ³ Bawipa kha i bochan hna hlah u, nanmah an khamh kho tung hna lomi kha i bochan hna hlah u. ⁴ An thih tikah leidip ah an kir ko; cu ni ah cun an khuakhannak vialte cu an dong fawn ko. ⁵ Jakob Pathian kha bawmtu ah aa serhmi cu mi lunglawm an si, Bawipa a Pathian kha aa hn-gatchanmi cu mi lunglawm an si; ⁶ amah nih cun van le vawlei le rili le an chung i a ummi thil vialte kha a ser hna. ⁷ A biakam kha a tloh bal lo; hremmi hna tanh in bia kha a ceih i rawl a tammi kha rawl a pek hna. Bawipa nih thongtla kha a luatter hna i ⁸ mitcaw kha khua hmuhnak a pek hna. Thumhnak a ingmi kha a cawi hna i a dingmi a mi kha a dawt hna. ⁹ Hi ram chungah a ummi ramdangmi kha a huhphenh hna; nuhmei le ngaktah kha a bawmh hna, sihmanhsehlaw mithalo pawl khuakhannak cu a hrawh. ¹⁰ Bawipa cu zungzal in siangpahrang a si ko lai! Zion, na Pathian cu zungzal in uktu a si lai. Bawipa cu thangthat u!

147 Bawipa cu thangthat u! Kan Pathian cu hla in thangthat hi a tha; amah thangthat hi a nuam i ahmaan. ² Bawipa nih Jerusalem cu a remh than lai, saltang mi kha a kirpi than hna lai. ³ Lungkuai mi kha a damter hna i an hma kha a menpiak hna. ⁴ Arfi kha a rel di hna i an dihlak in min a bunh hna. ⁵ Kan Bawipa cu a lian a ngan i thawnnak in a tling, thil a hngalhning hi tah khawh a si lo. ⁶ Mi toi i aa dormi cu a cawi hna, sihmanhsehlaw mithalo cu vawlei ah a rial hna. ⁷ Bawipa cu hla in thangthat tuah u, kan Pathian cu tingtang aw dawh in thangthat u. ⁸ Van ah khin minmei a zamter; vawlei kha ruah in a cawm i tlang cungah ram a khohter hna. ⁹ Saram kha rawl a pek hna i lang-ak no nih an awnh tikah rawl a pek hna. ¹⁰ Bawipa nih rangtum thawngthawng hi biapi ah a ruahmi an si lo, ralkap ralthami hi a lawmhmi an si fawn lo; ¹¹ asinain a lung a tongmi cu amah a tihmi le a fekmi a dawtnak aa bochanmi kha an si. ¹² Jerusalem, Bawipa cu thangthat tuah! Zion, na Pathian cu thangthat tuah! ¹³ Amah nih na kutka kha a fehter hna, na mi kha thluachuahnak a pek hna. ¹⁴ Na ramri kha him tein a umter hna i changvut tha bikbik in na paw an khimter. ¹⁵ Vawlei ah a nawlbiala kha a thlah i khulrang in a ra phan. ¹⁶ Sahmul tluk chah in hawhra kha a tlakter i leidip bangin dappar kha a thek. ¹⁷ Rial cu lung tekem bangin a tlakter; kihnak a run thlahmi cu ahohmanh nih an celh lo. ¹⁸ Cun nawlbiala kha a vun chuah i hawhra cu a ti; thli kha a hranter i ti cu a luang. ¹⁹ Jakob cu a bia kha a chimh, Israel cu a nawlbiala le a phunglam kha a pek. ²⁰ Miphun dang hna caah cun mah hihi a tuah hna lo, a phunglam kha an hngal hna lo. Bawipa cu thangthat u!

148 Bawipa cu thangthat u! Cung sangpi i a ummi hna, Bawipa cu vancung khin run thangthat u! ² A vancungmi vialte hna, amah cu thangthat u, a vancung ralkap vialte hna, amah cu thangthat tuah u! ³ Ni le thla hna, amah cu thangthat u! A ceumi arfi hna, amah cu thangthat u! ⁴ Van sang bik hna, amah cu thangthat u, vancung i a ummi ti hna, amah cu thangthat u! ⁵ An dihlak in Bawipa min cu thangthat hna seh! Bia a chim i annih cu ser an si; ⁶ amah nawl pekmi thawngin annih cu an umnak hmun cio ah khan zungzal in an um i a nawl ngai loin an um lo. ⁷ Rili

chung thil tihnung hna le rilipi thuk hna, Bawipa cu vawlei ah hin thangthat u! ⁸ Nimtlau le rial, hawhra le khuadawm, a nawl a ngaimi thlichia, nannih nih Bawipa cu thangthat ko u! ⁹ Fing le tlang hna, thingthei kung le tupi hna, amah cu thangthat u! ¹⁰ Saram vialte hna, inn zuat sañil le ramlak saram hna, a paw in a lawnmi le vate vialte hna, nan dihlak in amah cu thangthat u. ¹¹ Siangpahrang vialte le mi vialte hna, uktu le bawi vialte hna, amah cu thangthat u! ¹² Tlangval le ngaknu hna, tar le no le ngakchia vialte hna, amah cu thangthat u! ¹³ An dihlak in Bawipa min cu thangthat hna seh! A min cu min dang vialte nakin a ngan deuh; a sunparnak nih van le vawlei a lonh hna. ¹⁴ A miphun kha miphun thawng ah a ser hna, cucaah a mi vialte nih an thangthat, a dawt ngaingaimi Israel mi nih khan an thangthat. Bawipa cu thangthat u!

149 Bawipa cu thangthat u! Bawipa cu hla thar in thangthat u; a mithiang an i pumhnak ah amah cu thangthat u. ² Israel, nangmah an sertu ruangah cun i lawm tuah, Zion mi hna, nan siangpahrang ruangah cun i lawm tuah u! ³ Nan lamnak ah khan a min cu thangthat u, amah cu khuang le tingtang in thangthat u. ⁴ Bawipa nih a mi cu a zaangfah hna i santlai lomi kha teinak a pek hna. ⁵ An teinak ah cun Pathian mi cu i lawm hna seh law rawl danghnak an tuahmi ah cun lunglawm in hla sa hna seh. ⁶ Vainam a harmi i put in Pathian an thangthatnak ah cun a au in au hna seh. ⁷ Cu vainam cun miphun dang kha tei hna seh law lawkihmi kha dantat hna seh; ⁸ an siangpahrang hna kha khit hna seh law thir cikcin in hreng hna seh; ⁹ Pathian nawlbiala bangin miphun dang cu dantat hna seh. Pathian mi nih an hmuhmi teinak cu hihi a si. Bawipa cu thangthat u!

150 Bawipa cu thangthat u! Pathian cu a biakinn chungah khan thangthat u; a thawnnak cu vancung ah khin thangthat u! ² Thil lianngan a tuahmi ruangah amah cu thangthat u! A sang bik a lianhngan-nak cu thangthat u! ³ Muko in thangthat u! Tingtang le thonglawi in thangthat u! ⁴ Khuang le lam in thangthat u, tingtang le thonglawi in thangthat u! ⁵ Sumsel in thangthat u! A aw a thangmi sumsel in thangthat u! ⁶ Thilnung vialte hna, Bawipa cu thangthat u! Bawipa cu thangthat u!

PHUNGTHLUKBIA

¹ David fapa Solomon, Israel siangpahrang phungthlukbia: ² Hi phungthlukbia thawng hin Mi nih fimnak le cawnpiaknak kha an hngalh lai i Ruahnak thuk bia kha an hngalhthiam lai i ³ Umtuzia thiamnak le dinnak le biading ca le i ruannak ding ca i cawnpiaknak kha an hmuh lai. ⁴ Lungtlawm mi nih fimnak an hmuh lai i Seino mi nih hngalhnak le ruahthiamnak an hmuh lai. ⁵ Cun mifim zong nih an ngaih ahcun an fimnak a thang lai i Hngalhthiamnak a ngeimi nih thiamnak an hmuh chin lai i ⁶ Phungthluk bia hna le tahchunhnak bia hna le Mifim mi hna an bia le an biahar kha an hngalh khawh hna lai. ⁷ Bawipa tih hi hngalhnak hramthawknak a si; Sihmanhsehlaw mihrut nih cun fimnak le cawnpiaknak kha ze ah an rel lo.

⁸ Ka fapa, na pa cawnpiaknak cu ngai law Na nu thithruainak cu hlaw hlah. ⁹ Zeicahtiah na lu caah aa dawhmi pangpar thi rual an si lai i Na hngawng caah pumtek thi an si lai. ¹⁰ Ka fapa, misual mi nih an in lem ahcun, na hna tlakpi hna hlah. ¹¹ Annih nih an in thawh i, "Kan sinah ra ve, thisen chuah awkah bawh hna u sih, A sual lomi cu thlachiat ruat loin lamhruang ah hna u sih; ¹² Sheol bantukin an nung na bu in dolh hna u sih; Sualnak an ngei lo nain khor chung i a vung kalmi hna bantuk khi si hna seh. ¹³ Thil man sung vialte cu kan lak dih hna lai i Kan inn cu hranchaw in kan khahter hna lai; ¹⁴ Kan sinah i tel ve ko, Tangka bawm kan i hrawm lai," an in ti tikah, ¹⁵ Ka fapa, an sinah cun kal ve hlah, An lam kha zul hlah; ¹⁶ Zeicahtiah an ke cu that lonak leiah a tlik in an tli i Thisen chuah awkah a nam in an i nam. ¹⁷ Vate hmuhhngan i chiahmi rap cu pakpalawng a si tawn. ¹⁸ Sihmanhsehlaw hi mi hna nih an bawhmi cu anmah thisen lila kha a si i Lamhruang an ahmi cu anmah nunnak lila kha a si ko. ¹⁹ Zaang-enak in miaknak hmuh a duhmi hna lam cu hi bantuk hi a si. Hakkauhnak nih an nunnak kha a hloh tawn.

²⁰ Khuachung lam ah khan fimnak cu a au, Chawdawrnak hmun ah khan a au; ²¹ Kulhnak vampang cung khan a au i Khua chung luhnak kutka hna ah khan bia a chim: ²² "Zei can dah maw mihrut rual hna, hruh kha nan duh rih ko lai? Zei can dah, mi nihsawh hmangmi hna, mi nihsawh kha a nuam nan ti lai i mihrut nih fimnak kha nan huat lai? ²³ Kan chimhhrin hnanak kha nan ngaih ahcun ruahnak kha kan cheuh hna lai i Ka bia kha kan cawnpiak hna lai. ²⁴ Sihmanhsehlaw kan kawh hna i ngaih nan duh lo, Ka kut kha ka samh i

ahohmanh nih ze ah nan rel lo. ²⁵ Fim kan chimhmi hna vialte kha nan hnon i Kan chimhhrin hnanak vialte cu zehmanh nan duh lo caah, ²⁶ Kei zong nih vanchiatnak nan ton ni ah le Launak nih an den hna tikah kan nihsawh men ve hna lai. ²⁷ Launak nih thlichia bangin an den hna tik le Nan vanchiatnak cu phuchim bangin a rat i Harnak le vansang aunak nih an tlunhnawh hna tikah, a nih in kan nih men ko hna lai. ²⁸ Khi tikah cun an ka auh lai, sihmanhsehlaw ka let hna lai lo; An ka kawh len lai, sihmanhsehlaw an ka hmu lai lo. ²⁹ Annih nih hngalhnak kha an huat i Bawipa tihnak kha an i thim lo caah ³⁰ Lungthin ka cheuhmi hna kha pakhat hmanh an cohang duh lo i Ka chimhhrin hnanak cu zehmanh ah an rel lo. ³¹ Cucaah annih nih an ziaza theitlai cu an ei lai i Anmah khuakhannak lila nih cun a nor cikcek hna lai. ³² Zeicahtiah lungtlawm pawl cu anmah pialnak nih khan a thah hna i Mihrut hna cu ze ruat khak loin an umnak nih khan a hrawh hna, ³³ Sihmanhsehlaw ka bia a ngaimi cu him tein an um lai i Vanchiatnak zehmanh tih loin, zalong tein an um lai," tiah a ti.

² Ka fapa ka bia kha naa lak hna i ka nawlbiala kha na lung chungah naa khon hna i ² Fimnak leiah na hna na chit i hngalhthiamnak leiah na lungthin na pek ahcun, ³ Ahmaan le hmaanlo thleidan khawhnak lungthin kha na auh i hngalhthiamnak kha na kawh ahcun, ⁴ Ngun bantukin na kawh i thuhmi ro bantukin na kawh ahcun, ⁵ khi tikah Bawipa tihnak cu na hngalh lai i Pathian hngalhnak cu na hmuh lai. ⁶ Zeicahtiah Bawipa nih cun fimnak kha a pek hna i hngalhnak le hngalhthiamnak kha a cawnpiak hna. ⁷ Miding mi hna caah fimnak tha kha a khon i ding tein a kalmi hna caah amah cu phaw a si i ⁸ Biading lam kha a ven i a mithiang mi hna lam kha a cong. ⁹ Khi tikah dinnak le biading cu na hngalh lai i mitha mi hna lam kha na zulh lai; ¹⁰ Zeicahtiah fimnak cu na lung chungah a lut lai i na lungthin caah hngalhnak cu a nuammi a si lai. ¹¹ Fimnak nih an ven lai, hngalhthiamnak nih an zohkhenh lai; ¹² Mithalo hna lam chung khan an khamh lai i holh thalo hmangmi hna sin khan an luatter lai. ¹³ Annih cu muihnak lam zulh awkah dinnak lam a hlaut i ¹⁴ That lonak tuah ah aa lawm i hlenthawinak ah cun aa nuammi an si; ¹⁵ Annih lam cu a kawh i an thil tining ah midepde an si. ¹⁶ Nu zuangzam sinin an khamh lai i nu raltha, bia thlumthlum a hmang i ¹⁷ A

no lio caan a hawikom kha a hlaut i a Pathian biakam-nak a philhmi sin khan an khamh lai. ¹⁸ Zeicahtiah a lam cu thihnak leiah a vung kal i mithi mi hna ram leiah khan a vung lan. ¹⁹ A sin i a va kalmi paoh cu ahohmanh an kir ti lo, nunnak lam zong an hmu than ti lo. ²⁰ Cucaah miṭha mi hna lam cu zul law miding mi hna lam cu i tlahi tuah. ²¹ Zeicahtiah miding mi hna cu hi ram chungah hin khua an sa kho lai i ding tein khua a sami hna cu hi ram chungah hin an um lai. ²² Sihmanhsehlaw miṭhalo hna cu ram chung khan hlonh an si lai i mi rawi hmangmi hna cu ram chung cun phawi an si lai.

3 Ka fapa, kan cawnpiaknak cu philh hlah, Sihmanhsehlaw na lung nih ka nawlbua cu i cinken ko hna seh; ² Zeicahtiah nun saunak le chan saunak le duhdim nunnuamhnak cu an in pek lai. ³ Felnak le zumh awk tlakmi sinak kha i chuahtakter hna hlah, Na hngawng ah i ngerh hna law na lung tlap cungah i tial hna. ⁴ Cuticun Pathian le minung mithmuh ah Mithmai tha le thangthatnak na hmuh lai. ⁵ Bawipa kha na lung chung dihlak in i bochan law Nangmah fimnak kha i rinh hlah. ⁶ Na kalnak lam kip ah amah kha hngal law Amah nih na lam kha a tluanter hna lai. ⁷ Mah mithmuh i a fimmi va si hlah; Bawipa kha tih law that lonak kha mertak ko. ⁸ Na taksa caah damnak a si lai i na ruh caah si a si lai. ⁹ Bawipa cu na chawva le na thilri theit-lai hmasa bik hna in upat tuah; ¹⁰ Cun na rawl inn cu khat thluahmah in an um lai i Na mitsur nennak khoh cu mitsur hang in an liam lai. ¹¹ Ka fapa, Bawipa chimhhrinnak cu zei rel loin um hin hlah. An mawhchi-atnak nih cun in nor hlah seh, ¹² Zeicahtiah pa nih a duhmi a fapa cu a chimhhrin bangin Bawipa nih a dawmti kha a chimhhrin ve hna. ¹³ Fimnak a hmumi cu a lung aa lawm, hngalhthiamnak a ngeimi zong aa lawm ve; ¹⁴ Zeicahtiah fimnak cu ngun nakin a tha deuh i miaknak a chuahpimi cu sui nakin a tha deuh. ¹⁵ Fimnak cu rubi lungvar man sungmi nakin a sung deuh, na hlawn vialte ah amah tluk zehmanh an um lo. ¹⁶ Nun saunak cu a orhle kut chungah a um i a kehlei kut ah rumnak le upatnak an um. ¹⁷ A lam cu lam nuam an si i rumnak phakpitu lam an si. ¹⁸ Amah aa tlaihmi hna caah cun nunnak thingkung a si i amah kha fek tein aa tlaihmi cu him tein an um. ¹⁹ Bawipa nih fimnak in vawlei kha a rak dirh; hngalhthiamnak in van kha a hmunhter hna; ²⁰ A thiamnak thawngin ti thuk hna cu an i sat i khuadawm nih dap kha a thlak hna. ²¹ Ka fapa, fimnak tha le ruahthiamnak cu i ken hna, na mit hmuhnak chungin liamter hna hlah; ²² An-nih cu na thlarau caah nunnak an si lai i na hngawng caah tamhnak an si lai. ²³ Khi tikah himbawm tein na kal lai i na ke cu an i chuihpah lai lo; ²⁴ Na thut ah na thin a phang lai lo, na ih tikah na mitkuh a thaw lai. ²⁵ Mihrut mi hna cung i a tlungmi launak ruangah khan na thin va phang hlah; miṭhalo cung i a tlungmi

rawhrlnak ruang zongah khan na thin va phang hlah; ²⁶ Zeicahtiah Bawipa cu na hnangamnak a si lai i na ke cu aa awh nakhnga lo amah nih an zohkhenh lai.

²⁷ Nangmah kut chungah thatnak tuah khawhnak kha a um tikah, a hmu hnga ding a simi sinin thatnak kha va kham hlah. ²⁸ Nangmah sinah naa chiah ko nain, "Va kal law ra than te, thaizing ah kan pek lai," tiah na hawi kha ti hna hlah. ²⁹ Nangmah kha bochan in na pawngah khua a sa khirkhiarmi na innpa caah that lonak khua va khang hlah. ³⁰ Na cungah that lonak zehmanh a tuah lo ahcun, zei ruang lo ah aho he hmanh vaa si len hlah. ³¹ Zaang en hmangmi cu va hngar hna hlah, a lam zong kha zehmanh vaa thim hlah; ³² Zeicahtiah mi lungthin thalo cu Bawipa caah fihnung an si i miding mi cu Pathian nih a zumhmi an si. ³³ Bawipa chiatserhnak cu miṭhalo mi hna inn cungah a tlung i sihmanhsehlaw miding mi hna umnak cu thluachuahnak a pek. ³⁴ Mi zei ah a rel lomi hna cu zei ah a rel ve hna lo i mi toiah aa dormi hna cu duhdawtnak a pek hna. ³⁵ Mifim mi nih upatnak cu an co lai, sihmanhsehlaw mihrut mi nih zohchuknak kha an hmuh lai.

4 Maw ka fapale hna, nan pa cawnpiaknak hi ngai u law, hngalhnak nan ngeih khawh nakhnga tha tein ngai tuah u; ² Zeicahtiah nunchimhnak kan pekmi hna cu a thami nunchimhnak an si i Kan cawnpiaknak hna hi hlaut hlah u. ³ Ka pa caah ngakchia ka rak si i ka nu caah fapa dawt, a nomi ka rak si tikah khan, ⁴ Ka pa nih cun a ka cawnpiak i, "Ka bia hi na lung in fek tein i tlahi hna, ka nawlbua hi zul hna law nung tuah; ⁵ Ka chimmi bia hi philh hna hlah law i theihter duh loin um hna hlah. ⁶ A hmasa bik ah a herhmi cu fimnak hmuh hi a si; hngalhthiamnak kha na ngeihmi vialte na hloh dihang a si zongah i caw. ⁷ Fimnak cu hlaut hlah, amah nih cun him tein an zohkhenh lai; amah cu daw law an huhphenh lai; ⁸ Na lung chungah i chiah law sangpi ah an cawi lai, i pom law upatnak an phakter lai. ⁹ Aa dawhmi pangpar rual na lu cungah a chiah lai i nangmah cu sunparnak luchin an pek lai," tiah a ti. ¹⁰ Ka fapa, ka bia cu ngai law pom hna, na nunkhua a sau lai. ¹¹ Fimnak lam kha kan cawnpiak lai i dinnak lam ah khan kan hruai lai. ¹² Na kal tikah na ril lai lo i na tlik zongah zehmanh nih an tlukter lai lo. ¹³ Cawnpiaknak kha i tlahi peng law thlah hlah; Cucu zul peng tuah, na nunnak a si. ¹⁴ Miṭhalo hna lam ah cun lut hlah, miṭhalo hna lam cu zul hlah; ¹⁵ Hrial law a cungah cun kal hlah, pialtak law kaltak ko. ¹⁶ Zeicahtiah annih cu thil sual pakhat tal an tuah lo ahcun an it kho lo i mi pakhat tal an tlukrilhter hna lo ahcun an i hngilh kho lo. ¹⁷ That lonak changreu kha an ei i zaang-ennak zu kha an din. ¹⁸ Sihmanhsehlaw miding mi hna lam cu zingka ceunak, chun laicer tiangin a ceu chin leng-mangmi bantuk a si. ¹⁹ Miṭhalo hna lam cu zan muihnak bantuk a si, Zei cungah dah kan tluk i kan rilh ti

kha an hngal lo. ²⁰ Ka fapa ka bia cu ngai hna law ka chimmi cu na hna chi tuah hna. ²¹ Na lung chungah i chiah hna law lohter hna hlah. ²² Zeicahtiah aa hmuhmi caah cun nunnak an si i a pum dihlak damnak an si. ²³ Na lung kha tha tein veng tuah, Zeicahtiah cuka cun nunnak cerhti kha a put. ²⁴ Hrokhrawl bia cu na kaa chungin chuahter hna hlah law Depdetnak bia cu hlaw diam ko hna. ²⁵ Na mit nih ding tein hmailei kha zoh ko hna seh, Na hmai i a ummi thil cu fek tein i zohchih ko. ²⁶ Na ke nih a lamhmi lam kha tha tein zoh law cuticun him tein na kal kho lai. ²⁷ Orhlei ah siseh, kehlei ah siseh, pial hlah; That lonak vialte kha hrial dih hna.

5 Ka fapa, ka fimnak kha tha tein i ngaih law lungthin kan cheuhmi kha tha tein na hna chi tuah; ² Ruahtiamnak kha na ngei kho lai i na chimmi cu hngalhna in chimmi a si lai. ³ Nu zuangzam hmur in khuaihli dor an tla i a biachimmi cu chiti nakin a nal deuh. ⁴ Sihmanhsehlaw a donghnak ah cun anfangkha bantukin a kha i kap hnih har nam bantukin a har. ⁵ A ke cu thihnak ah an vung kal i a kehlam cu Sheol lei lam kha an zul; ⁶ Nunnak lei lam kha ze ah a rel lo; a lam cu a kenkip ah an vak i cucu a hngal lo. ⁷ Atu cu, ka fapa, ka bia kha ngai law ka kaa chung chuak bia hi zeirel lo in um hna hlah. ⁸ Nu zuangzam kha lamhlat piin hrial law a inn innka pawngah va kal hlah. ⁹ Hmaizahnak na hmuhmi kha midang mithmuh ah na thlau sual lai i zaangfahnak ngei lomi hna sinah na upatnak kha na hloh sual lai; ¹⁰ Ramdangmi kha na thawnnak in an khim sual lai i na riantuanmi man cu na hngalh lomi miding innchungkhar sinah a kal sual lai; ¹¹ A donghnak ah cun rawltam in na um lai i na ruh lawngin khua na sa lai. ¹² Khi tikah naa thawh lai i, "Zeicahtiah chimhhrinnak kha ka rak huat i mawhchiatnak kha ka lung nih a rak duh hnga lo. ¹³ Ka sayate aw kha ka rak ngai lo i a ka cawnpiaktu hna an bia kha ze ah ka rak rel hna lo. ¹⁴ Aa pummi mibu chungah khan, minchiatnak ka rak hmu ciaomau ko lo mei?" na ti lai. ¹⁵ Nangmah tikuang ti te ding law na tikhor chungin a luangmi ti te kha ding tuah. ¹⁶ Na tiput hna cu a kenkip ah thekter hna hlah law khualak lam ah tiva cu i thek hna hla seh. ¹⁷ Annih cu nangmah ca lawngah si ko hna seh, na sin i a ummi khual hna caah cun si chih hna hlah seh. ¹⁸ Na tikhor cu thluachuahnak hmu seh law na tlanval lio i na nupi ah khan i lawm ko; ¹⁹ Amah cu sazuk duhnung ngai le aa dawhmi sakhi bantuk a si; a hnuk nih cun zeitik paoh ah na lung in riamhter seh law a dawtnak nih cun in lawmhter zungzal ko seh. ²⁰ Ka fapa, zeicahtiah mi zuangzam cu na duh i nu raltha cu na pom? ²¹ Zeicahtiah mi nih a zulhmi a lam vialte cu Bawipa nih a hmuh dih ko i Bawipa nih cun a lam vialte cu a zoh dih ko. ²² Miṭhalo cu amah that lonak ah aa foi i a sual riantuannak ah khan a tang. ²³ Chimhhrinnak a um lo caah a thi i a hruhnak a ngan caah a tlau.

6 Ka fapa, na innpa caah biahrennak i na can i Khualpa caah aamakhannak na tuahpiak i ² aa bia chimmi ah naa foi i na kaa in a chuakmi bia ah na tan ahcun, ³ Khi tikah, ka fapa, nangmah cu na innpa kut chungah na tlak cang caah Mah hihi tuah law i khamh tuah: Khulrang in va kal law mipa cu va nawl hranhram ko. ⁴ Na mit cu ihter hlah, na mit cuar zong cu hngilhter hlah; ⁵ Sakap kut chungin sazuk a luat bantuk le mihriam kut chungin vate a luat bantukin nangmah kha i khamh tuah. ⁶ Maw zaangthupa, hngerhte sinah khin va kal tuah; an umtuzia khi va ruat hna law fimnak i lak tuah. ⁷ Bawi le upa le uktu zeihmanh an ngei lo nain, ⁸ Thal caan ah an rawl kha a timh hna i rawl tuan caan i an i cawmnak ding kha an pumh an khawmh hna. ⁹ Maw zaangthupa, ze can dah na ih ko lai? zeitik ah dah na ihnak in na thawh lai? ¹⁰ Tlawm tein it ko rih ning, tlawm tein i hngilh ko rih ning, ka kut cu i dinh awkah tlawm tein i sih ko rih ning, na ti lengmang caah. ¹¹ Pamnak nih mifir bantukin an tlunhnawh lai i herhbaunak nih hriamnam aa putmipa bantukin an chuahhnawh lai. ¹² Hrokhrawl bia he aa chawkmi cu mizeiruaramlo, miṭhalo an si; ¹³ An mit kha an theh depmap i an ke in bia an chim i an kutdong in an sawh i ¹⁴ An lungthin a kawi caah that lonak khua kha an khan lengmang i rem lonak thlaici kha an tuh thluangthluan; ¹⁵ Cucaah chikkhatte ah that lonak nih a tlunhnawh hna lai i damter khawh ti loin an rawk lai. ¹⁶ Bawipa nih a huatmi thil paruk a um, A fihmi thil pasarih an um: ¹⁷ Porhlawnak mit, lihchim hmanngmi lei, a sual lomi thisen chuahtu kut, ¹⁸ That lonak khua a khangtu lungthin, that lonak lei i khulrang in a tlimi ke, ¹⁹ Lih a chim lengmangmi tehte le U le nau karlak i rem lonak thlaici a tuhtu. ²⁰ Ka fapa, na pa nawlbua kha zul hna law na nu cawnpiaknak kha hlaw hna hlah: ²¹ Na lung ah i hren chih zungzal hna law na hngawng ah i khih hna. ²² Na kal tikah an in hruai lai, na ih tikah an in ven lai, naa hlah tikah bia an in ruah lai. ²³ Zeicahtiah nawlbua cu meiinn a si i cawnpiaknak cu ceunak a si, ²⁴ Chimhhrinnak cu nu thalo sinin na him nakhnga ding caah le nu raltha lei nal sinin khamh na si nakhnga ding caah a si. ²⁵ Aa dawhnak cu na lung chungin duh hlah, a mithmul nih nangmah cu in hreng hlah seh; ²⁶ Zeicahtiah hlawhlangnu cu changreu hlum khat in hlan khawh a si ko, sihmanhsehlaw a va cugin pa aa duhmi nih cun mipa nunnak hrimhrim kha tlaih aa tim. ²⁷ Mi nih a puan kang loin a tang ah meiṭil kha a pom kho maw? ²⁸ Asiloah a linmi meiṭil cungah a ke duah loin aho tal a kal khomi an um maw? ²⁹ Cu bantuk cu a innpa nupi sin i a va kalmi cu a si; Ahohmanh amah a tawngtu cu dantat loin an luat lai lo. ³⁰ Mifir nih a rawl a tam tikah a rawl tamnak damter awkah thil a fir ahcun, Mi nih an nihsawh thiamthiam lo mei? ³¹ Cun amah cu tlaih a si ahcun a let sarhi in a liam lai; A innchung i a ngeihmi

thil vialte cu a pek dih lai. ³² Mi nupi he a sualmi cu ruahnak ngei lomi a si; Cu a tuahtu cu amah le amah aa hrawk ko. ³³ Hma le minchiatnak kha a hmuh lai i a thangchiatnak kha a lo lai lo. ³⁴ Zeicahtiah lunghrinnak nih hin mi cu an thin a phawh hna i Teirul an i cham tik ciammam ah cun zehmanh an i ngan hna lo. ³⁵ Chamnak cu an i cohlanpiak duh lai lo i Laksawng tampi i pek hmanh ah an thin a dam hlei lai lo.

7 Ka fapa, ka bia cu i ken hna law ka nawlbua cu na sinah i chiah hna; ² Ka nawlbua cu i ken hna law na nung lai, kan cawnpiaknak cu na mit falai bangin i ken hna; ³ Na kutdong ah i khiih hna law na lung tlap ah i tial hna. ⁴ Fimnak cu, "Ka far na si," tiah ti law, hngalhnak cu, "Ka hawikom tha na si," tiah ti tuah; ⁵ Amah nih cun nu zuangzam sin khan an khamh lai i nu raltha, a bia a nal ngaimi sin khan an khamh lai. ⁶ Ka inn i thlangawng khan ka hei zoh i ⁷ Seino lungmawng ruah lakah khan, ruahnak a ngei lomi tlangval pakhat kha ka hmuh; ⁸ - ⁹ Zanlei sang, mui chupchap, zan caan le muih caan ah cun, Hlawhhlangu umnak lei zalam ah cun a kal i an inn lei lam cu a hei tlai. ¹⁰ Cun zohhmanh, minu pakhat nih a rak don; Cu nu cu hlawhhlangu thuam in aa thuam i hmaikhuh puan kha aa khuh. ¹¹ Inn tang loin chawh lengmang a duhmi nu a si, Lamte kip khan mi kha a bawh hna. ¹² Atute ah khan zalam ah a um, atute ah khan chawdawrnak hmun ah a um. ¹³ Tlangvalpate cu a tlaih i a hnamh i ningzah hngal loin amah cu, ¹⁴ "Raithawinak pekchanh awk ka ngei i nihin ah hin ka biahrennak ka tlintar cang lai; ¹⁵ Cucaah nangmah ton awkah le nangmah cu hngahhlang ngaiin kawlawk ah ka ra chuak i atu cu kan hmuh cang. ¹⁶ Ka ihkhun ah ihphah dawh ngai ka phah i Izipt ram la hmanghia in tamhmi ihphah khuh dawh ngaiin ka khuh; ¹⁷ Ka ihkhun cu mura le aloes le nakzik zihmui in ka thuh cang hna. ¹⁸ Ra law zinglei tiang cim tein dawtnak ah cun i phum u si; dawtnak in i nuam u si. ¹⁹ Zeicahtiah ka va cu inn ah a um lo, lamhlapi ah khual a tlawng. ²⁰ Tangka zal khat in aa phorh i thlapa a lai tik ceo ah khin inn ah cun a tlung te lai," a ti. ²¹ Lemsoinak bia tam piin a lem i a biathlum in a hnek khawh. ²² Mihrut bantukin a zulh i cawtum thahnak hmun i a kalmi bantuk khi a si. ²³ Nengpi, rap ah aa foihmi bantuk, vate rap cokatrah a vun zuanhnawhmi bantuk, a si; ka nunnak a ka hlotu a si lai, ti kha a hngal lo. ²⁴ Atu cu, maw ka fapale hna, ka bia ngai tuah u, ka ka chungin a chuakmi bia kha tha tein ngai tuah hna u. ²⁵ Minu lam lei kha nan lung nih hoih hlah seh, A lam chungah khan va tlawh sual hlah u; ²⁶ Zeicahtiah mi tampi a tlakter hna i a thahmi cu tampi an si. ²⁷ A inn cu Sheol i vung kalnak lam, thihnak khan chung i a vung lutmi a si.

8 Fimnak cu a au i hngalhtiamnak nih a kui kha ngai tuah. ² Lam pawng hmun sang ah khan, lam tonnakh khan a dir; ³ Khua hauka kutka pawngah,

luhnak kutka ah khan a au i, ⁴ "Maw mi hna, nanmah cu kan auhmi hna nan si, mi vialte, nan dihlak in kan nawlmi hna cu nan si; ⁵ Maw mihrut rual hna, fimnak cawng tuah u; maw lungtawmmi hna, tha tein ngai tuah u. ⁶ Ngaihanh u, thil tha kha ka chim lai, ka hmur in ahmaanmi bia kha a chuak lai; ⁷ Ka kaa nih biatak a chim lai, holh tha lo hi ka hmur caah fihnung a si. ⁸ Ka kaa chungin a chuakmi bia vialte cu a dingmi bia an si dih; bia cikngerh le hrokhrawl bia pakhat hmanh an um lo. ⁹ A hngalhtiammi caah cun biading an si dih i hngalhnak a ngeimi caah cun ahmaanmi bia an si. ¹⁰ Keimah cawnpiaknak cu ngun nakin i lak deuh u, hngalhnak cu sui tha nakin i lak deuh u; ¹¹ Zeicahtiah fimnak cu lungvar nakin a tha deuh i na duhmi vialte nih khan an tluk naisai lai lo. ¹² Kei cu fimnak ka si i fimnak kha ka pek hna hngalhnak le ruahthiamnak lam kha ka hmuhsak hna. ¹³ Bawipa thizah cu sualnak huat khi a si. Porhlawtnak, ruamkainak le sualnak lam le biadik lo kha ka huat hna. ¹⁴ Hngalhtiamnak le thawnnak zong keimah ta an si. ¹⁵ Keimah thawngin siangpahrang nih uktu baw an si i keimah thawngin uktu hna nih a dingmi phunglam kha an ser hna. ¹⁶ Keimah thawngin baw nih baw bantukin an um kho i vawleicung uktu baw a simi vialte hna nih khan uktu bantukin an um kho. ¹⁷ A ka dawmi cu ka dawt hna i fel tein a ka kawlmi nih cun an ka hmuh. ¹⁸ Rumnak le upatnak kha ka sinah an um, a tlomi chaw le duhdimnak hna zong kha an um fawn. ¹⁹ Ka theitlai cu sui nakin a tha deuh, sui thiangan hmanh in a tha deuh, ka chuahpimi theitlai cu ngun tha phun nakin a tha deuh. ²⁰ Dinnak lam ah khan ka kal i biading lam ah khan ka kal, ²¹ A ka dawmi cu rumnak ka pek hna i an ngun kuang ka khahter. ²² Bawipa nih a rian hramthawknak ah a ka ser, hlanlio i a tuahmi hna lakah hmasa bik ka si. ²³ Hlan lio piin a ka hmunhter cang, vawlei hramthawh hlanah, a hmasa bik ah a ka ser. ²⁴ Ti thuk pipi an um hlanah khan a ka ser, ti a khatmi cerhti an rak um rih hlanah khan a ka ser cang. ²⁵ Fing le tlang a ser hna hlanah keimah cu ka chuak cang; ²⁶ Vawlei le a chung i a ummi lo hna a ser hna hlan le Vawlei cung leidip hmasa bik a um hlanpi ah khan a ka ser diam cang. ²⁷ Van hna khi a fehter hna tikah khan ka rak um cang, ti thuk cung i a kual, a pum in a rin tikah khan ka rak um ko cang; ²⁸ Cunglei van hna khi fek tein a ser hna tikah le ti thuk cerhti hna cu a fehter hna tikah khan ²⁹ Ti nih khan a nawlbua cu an buar nakhnga lo rili cu ri a serpiak hna; vawlei hram kha a hmelchunh tik ah khan, ³⁰ A pawngah khan rian thiam ngaimi bantukin ka rak um; keimah cu nifate in aa lawmhnak ka rak si i amah hmaiah khan kaa lawm zungzal. ³¹ Vawlei kha a ser dih tikah a cungah lente kaa celh i kaa nuamhnak cu minung hna chungah khan a si. ³² Atu cu ka fapale hna, ka bia ngai tuah u: Ka lam a zulmi cu lunglawmmi an si. ³³ Cawnpiaknak kha ngai u law fim

tuah u, cun zeirello in um hlah u. ³⁴ Ka bia kha a ngai i ka kutka ah nifa a um i ka innka pawngin a ka hngak-mi cu milunglawm an si. ³⁵ Zeicahtiah keimah a ka hmutu nih cun nunnak kha a hmuh i Bawipa sinin duhdawtnak kha a hmuh; ³⁶ Sihmanhsehlaw keimah a ka hmu lomi nih cun amah le amah kha aa hliam ko; a ka huatu vialte cu thihnak he aa duhmi an si," tiah a ti.

9 Fimnak nih a inn kha a sak cang, a tung pasarih kha a phun cang hna. ² A sa kha a thah cang hna i a mitsur hang zong kha a cawh cang hna i a cabuai zong kha a ser cang hna. ³ Khuachung hmun sang bik-bik khan au awkah a sinum kha a thlah hna i, ⁴ "Lungthin a tlawm deuhmi paoh cu hika ah hin ra tuah u," an ti. Ruahnak a ngei set lomi cu a thawh hna i, ⁵ "Ra u law changreu kha ei u law mitsur hang ka cawhmi kha ding tuah u. ⁶ Hruhnak lam kha kaltak u law nung cang tuah u, fimnak lam kha zul tuah u," a ti. ⁷ Miruamkai a chimhringtu nih cun rak nihsawhnak kha a in tawn, miṭhalo nun a chimtu nih cun hma a in tawn. ⁸ Miruamkai cu nun chim hlah, an huat sual lai, mifim cu nun chim law an dawt lai. ⁹ Mifim cu cawnpiak law a fim chin lai, miding cu cawnpiak law a thi-amnak aa chap lai. ¹⁰ Bawipa ṭih cu fimnak hramthawknak a si, A Thiangmi Mi hngalh cu a thukmi thil hmuh khawhnak a si. ¹¹ Zeicahtiah keimah thawngin na ni hna cu an karh lai i na nunnak ah kum tampi chap an si lai. ¹² Na fim ahcun nangmah ca ṭhatnak a si ko, miruamkai na si ahcun mawhchiat awk cu nangmah na si ko. ¹³ Nu hrut cu a lung duh ning paoh khan a um i ngakchia bantuk a si i zeihmanh a hngal lo. ¹⁴ A inn innka ah khan a ṭhu, khua chung hmun sang bik hmun i ṭhutdan ah khan a ṭhu i, ¹⁵ Lam i a kalmi, anmah lamte i ding tein a kal komi hna kha, ¹⁶ "Lungthin a tlawm deuhmi paoh cu hika leiah hin ra tuah u," a ti hna. Ruahnak a ngei set lomi kha a thawh hna i, ¹⁷ "Firmi ti cu a thlum i a thli tein eimi changreu cu a thaw," tiah a ti hna. ¹⁸ Sihmanhsehlaw khika ah thihnak a um ti kha an hngal lo i a sawmmi a hawile hna cu Sheol a thuknak i a ummi an si kha an i hngal lo.

10 Solomon phungthluk bia hna: Fapa fim nih a pa a lawmhter, sihmanhsehlaw fapa hrut cu a nu caah ngaihchiatnak a si. ² Ṭhat lonak in hmuhmi chawva cu a miak lo, sihmanhsehlaw dinnak cu thihnak chungin chuahtertu a si. ³ Bawipa nih miding cu rawlṭam in umter a siang hna lo, sihmanhsehlaw miṭhalo duhnak cu a donh tawn. ⁴ Kut thathu nih cun pamnak a chuahter, sihmanhsehlaw miteima kut nih cun rumnak a chuahter. ⁵ Ṭhal caan lioah thil aa khonmi cu fapa fim a si, sihmanhsehlaw rawlṭuan caan lio i a it komi fapa cu ningzahnak a chuahtertu a si. ⁶ Thluachuahnak cu miding hna lu cungah a um, sihmanhsehlaw miṭhalo hna kaa nih cun zaang-ennak kha an i hmawm. ⁷ Miding cu thluachuahnak an si tiin hngalh camcin an si, sihmanhsehlaw miṭhalo hna min

cu philh zau a si. ⁸ A fimmi nih cun nawlbia kha a lung chungah aa ken, sihmanhsehlaw mihrut mikatam cu ngaihchiatnak a phan lai. ⁹ Ding tein a kalmi cu him tein a kal, sihmanhsehlaw a lam kha a ningcang loin a tuahmi cu a langh lai. ¹⁰ Palhnak a um tikah tla dedep tein a mit a ṭhepmi cu harnak chuahtertu a si, sihmanhsehlaw ralṭhat in mi a chimhringmi cu daihnak umtertu a si. ¹¹ Miding kaa cu nunnak cerhti a si, sihmanhsehlaw miṭhalo hna kaa nih cun zaang-ennak kha an i hmawm. ¹² Huatnak nih rem lonak kha a thawhter, sihmanhsehlaw dawtnak nih cun i tisualnak vialte kha a khuh di. ¹³ Hngalhthiamnak a ngeimipa hmur ah cun fimnak a um, sihmanhsehlaw fungfek cu ruahthiamnak a ngei lomipa keng caah a si. ¹⁴ Mifim nih cun hngalhnak kha an i khon, sihmanhsehlaw mihrut nih bia an chim hluahmah tikah khan rawknak kha a nai. ¹⁵ Mirum hna an ralhrung cu an chawva a si, misifak hna an rawhnak cu an sifahnak hi a si. ¹⁶ Miṭha nih an hmuhmi laksawng cu nunnak a si, sihmanhsehlaw sualnak nih cun sualnak lawng a chuahti lengmang. ¹⁷ Chimhhrinnak a ngaimi paoh cu an nung lai, sihmanhsehlaw ka palh a ti duh lomi cu lamping ah an kal. ¹⁸ Huatnak a paw chungah a thupmi nih a hmur in lih a chim, hawi thangchiatnak a chimmi cu mihrut an si. ¹⁹ Bia tam deuh na chim paoh ah tam deuh in na sual ve sual ko lai, cucaah na fim ahcun bia naa sum lai. ²⁰ Miṭha hna bia cu ngun ṭha bantuk an si, sihmanhsehlaw miṭhalo hna lungthin cu hnawmtam bantuk an si. ²¹ Miṭha bia nih cun mi tampi a cawm hna, sihmanhsehlaw mihrut cu a hruh ruangah a thi tawn. ²² Bawipa thluachuahnak cu rumtertu a si i ngaihchiatnak zeihmanh a ratter chih hna lo. ²³ Ṭhat lonak tuah hi mihrut caah cun lentecelh bantuk a si i sihmanhsehlaw hngalhthiamnak a ngeimi caah cun fimnak hi a nuammi a si. ²⁴ Miṭhalo cu a ṭihmi thil kha a cungah a tlung lai, sihmanhsehlaw miding nih cun a saduhtah kha a co lai. ²⁵ Thlichia nih miṭhalo cu a choih hna, sihmanhsehlaw miding cu an him. ²⁶ Ha ca i a thormi bantuk le mit ca i meikhu bantuk khi mithathu cu a bawipa caah a si. ²⁷ Bawipa ṭihnak nih hin chan a sauter, Sihmanhsehlaw miṭhalo hna chan cu a tawi. ²⁸ Miding hna ruahchannak cu lunglawmh-nak a phan, Sihmanhsehlaw miṭhalo hna nih an i ruahchihmi cu pakpalawng ah a cang. ²⁹ Bawipa nih a sual lomi cu a huhphenh hna, sihmanhsehlaw ṭhat lonak a tuahmi cu a hrawh hna. ³⁰ Miding cu hlonh an si bal lai lo, sihmanhsehlaw miṭhalo cu ram chungah hin khua an sa kho lai lo. ³¹ Miding kaa nih cun fimnak kha a chim, sihmanhsehlaw lei ṭhalo cu tan a si lai. ³² Mid-ing nih cun hi caan he hin ze bia hi dah chim awkah aa tlak ti kha an hngalh, sihmanhsehlaw miṭhalo nih cun mi ca i fahnak a chuahtertu bia lawnglawng kha a chim zungzal.

11 Cuai deu a hmanhsehlaw cu Bawipa nih a huat hna, sihmanhsehlaw tahnak khing ahmaanmi cu a lawmhmi a si. ² Aa porhlawmi nih cun mi nihsawhnak tuan ah an hmuh lai. Cucaah mi toidorte i um a tha deh. ³ Miding cu an dinnak nih a hruai hna, sihmanhsehlaw mihrokhrawl cu an hrokhrawlak nih a hrawh hna. ⁴ Thihnak nih aan phak ni ah cun rumnak hi a thahnem lo, sihmanhsehlaw dinnak cu thihnak chungin michuahtu a si. ⁵ Miṭha cu a dinnak nih khan a lam kha a fawiter, sihmanhsehlaw miṭhalo cu amah that lonak nih khan a tlukter. ⁶ Dinnak nih miding cu a chuah hna, sihmanhsehlaw mirawi hmanh cu anmah duhfahnak lila ah khan an i foih ⁷ Miṭhalo cu a thih tikah aa ruahchanmi vialte cu amah sinah khan an lo, rumnak i bochan cu zeihmanh a thahnem lo. ⁸ Miding cu harnak chungin chuah a si, sihmanhsehlaw miṭhalo cu cu chungah cun a paih in an i paih. ⁹ Pathian zei ah a rel lomi hna an bia nih mi kha a hrawh tawn hna, sihmanhsehlaw miding hna fimnak nih cun a khamh hna. ¹⁰ Miding hna huncho tikah khua cu aa lawm, miṭhalo hna an thih tikah lawmhnak au thawng a um. ¹¹ Mid-ing hna an um thawngin khua cu a lianngan, sihmanhsehlaw miṭhalo hna bia nih khua cu a hrawh tawn. ¹² A innpa a zawmhtaihmi cu mihrut a si, sihmanhsehlaw hngalhthiamnak a ngeimi cu dai tein a um tawn. ¹³ Aa chawh lengmangmi mihmursau cu biathli phuan hmanhmi an si, sihmanhsehlaw zumh awk tlak a simi nih cun thil kha a lung chungah a thuh hna. ¹⁴ Hruainak a um lo tikah miphun kha an tlu tawn, sihmanhsehlaw fimchimtu tamnak hmun ah cun himnak kha a um. ¹⁵ Na hngalh lomipa kha a leiba champiak awakah bia naa kam ahcun na lungre a thei lai, naa tel lo ahcun na caah a tha deh lai. ¹⁶ Vel a thiammi nu cu hmaizahnak a hmu, sihmanhsehlaw ziaza a thiang lomi cu ningzahnak a si. Chawlehnak le chawhrawlak ah na ral a chiat ahcun awkhlawh na si ko lai, na ral a that ahcun na rum ko lai. ¹⁷ Zaangfah a thiammi na si tikah nangmah le nangmah thatnak naa pek a si, cun na puar ahcun nangmah le nangmah harnak naa pe ko. ¹⁸ Miṭhalo nih ahmaan loin miaknak a hmuh tawn, thatnak a tuhtu nih cun laksawng taktak cu a hmuh lai. ¹⁹ Dinnak tuah awk aa rialchih pengmi cu a nung lai, sihmanhsehlaw dinlonak tuah aa sehchih pengmi cu a thi lai. ²⁰ Lungthin thalo a ngeimi cu Bawipa nih a huat hna, sihmanhsehlaw dinnak a tuahmi cu a lawmh hna. ²¹ Hnadai tein um ko, miṭhalo cu dantatnak hmu loin a um lai lo, sihmanhsehlaw mid-ing hna le an tefa hna cu an luat lai. ²² Aa dawh ngai nain ruah thiamnak a ngei lomi nu cu vok hnar sui tumbul tonh bantuk a si. ²³ Miṭha duhnak cu thatnak ah a chuak tawn, sihmanhsehlaw miṭhalo nih an duhmi kha an hmuh tikah mi vialte an thin a hung dih. ²⁴ Mi pakhatkhat nih siang tein a thenh lengmang hna i a rum chin, a dang pakhat nih tinsih in a um i her-

hbaunak lawng kha aa miak ko. ²⁵ Nun va siang law na rum lai, midang kha va bawm hna law an in bawmh ve lai. ²⁶ A rawl kha zuar a siang lomi cu mi nih chiat an serh, sihmanhsehlaw zuar a siangmi cu mi nih thluachuahnak an pek. ²⁷ Naa tinhmi kha an that ahcun hmaizahnak na hmuh lai, sihmanhsehlaw hnahnawnak kha na kawh ahcun na hmuhmi cu cucu a si ko lai. ²⁸ A rumnak kha aa bochanmi cu a til lai, sihmanhsehlaw miding cu thinghnah hring bantukin an hninghno lai. ²⁹ Amah innchungkhar cungah harnak a tluntermi cu a donghnak ah cun zeihmanh a ngei lai lo, mihrut cu mifim hna sinum an si zungzal lai. ³⁰ Dinnak theitlai cu nunnak thingkung a si, sihmanhsehlaw zaang-ennak cu nunnak thah kha a si. ³¹ Miding hna nih vawlei cungah hin an hmuh awk hnga kha an hmuh ahcun miṭhalo hna le misual hna nih cun zeitluk in dah an hmuh chinchin lai.

12 Hngalhnak a duhmi nih cun a palh tikah na palh tiah chimh kha a duh, palhnak chimh huat cu hruh a si. ² Bawipa nih miṭha cu a lawmh hna, sihmanhsehlaw that lonak khua a khangtu cu sual a phawt hna. ³ Mi hi that lonak nih a fehter kho lo, sihmanhsehlaw miṭha hna hram cu thial khawh lomi hram an si. ⁴ Nupi tha cu a va caah bawi luchin a si, sihmanhsehlaw ningzahnak a tluntertu nupi cu ruh chung i khensar zawtnak bantuk a si. ⁵ Miding hna tinhmi cu mi cung i ding tein tuah kha a si, sihmanhsehlaw miṭhalo hna khuakhannak cu hlennak in a khat. ⁶ Miṭhalo hna bia nih cun thisen chuah ding kha a bawh, sihmanhsehlaw miṭha hna bia nih cun khamhnak kha a umter. ⁷ Miṭhalo cu an tla i cucu an donghnak a si, sihmanhsehlaw miding hna tefa cu an i peh lengmang. ⁸ Na fim ahcun thangthatnak na hmuh lai, na hruh ahcun mi nih an in zohchuk lai. ⁹ Mah nunnak caah rian a tuan ciahmahmi, mi sawhsawhte si cu, mingan bantuk i um i rawltam tung nakcun a tha deh. ¹⁰ Miṭha nih cun an satil kha an zawn an ruah hna, sihmanhsehlaw miṭhalo cu an satil cungah cun an puar. ¹¹ Amah a lote a thlo lengmangmi cu ei awk a za in a ngei, sihmanhsehlaw san a tlai lomi rian i caan pakpalawng i hman cu hruh a si. ¹² Miṭhalo hna ralhau cu tlak bantukin a cim, sihmanhsehlaw miding hna hram cu fek tein a dir. ¹³ Mi thalo cu amah chimmi bia lila nih khan rap ah a foihter, sihmanhsehlaw miding cu harnak chungin an luat. ¹⁴ Mi cheukhat nih an bia thawngin hlawn tlinnak an hmuh, sun a cheu nih an kut rian tuannak thawngin an hmuh awk hnga kha an hmuh ve. ¹⁵ Mihrut nih cun ka ding tiah a ruah zungzal, lungthin cheuhmi a ngaimi cu mifim an si. ¹⁶ Mihrut thinhun cu aa hngal zau, sihmanhsehlaw mifim nih cun serhsatnak kha zei ah rel duh loin a umtak men ko. ¹⁷ Biatak a chimmi nih cun ding tein tehte a khan, sihmanhsehlaw tehte ding lo cu hlennak bia in a khat. ¹⁸ Ruah set loin chimmi bia nih cun nam chunh

bangin mi a chunh, sihmanhsehlaw mifim bia nih cun hma kha a damter. ¹⁹ Biatak cu zungzal in amah ningte a si ko, sihmanhsehlaw lih cu caan tawite lawnglawng a nung. ²⁰ That lonak khua a khangtu hna cu anmah le anmah an i hleng ko, sihmanhsehlaw zapi ca thatnak a kawlmih hna caah cun lunglawmhna a um. ²¹ Miding hna cungah cun that lonak a tlung lo, sihmanhsehlaw miṭhalo hna nih cun harnak lawnglawng kha an hmuh. ²² Bawipa nih lihchim hmangmi cu a huat hna, Sihmanhsehlaw miding cu a lawmh hna. ²³ Mifim nih cun a fimnak kha a langhter lo, Sihmanhsehlaw mihrut nih cun a hruhnak kha a thanh in a thanh. ²⁴ Miteima cu uktu an si lai, sihmanhsehlaw mithathu cu an thathutnak nih mi sal ah a canter hna lai. ²⁵ Lung retheihnak nih minung cu lunglawm loin a tuah, Sihmanhsehlaw dawtnak bia nih cun lunglawmhna in a khahter. ²⁶ Miding nih cun that lonak kha an hrial, Sihmanhsehlaw miṭhalo nih cun a pialtertu hna lam kha an zulh. ²⁷ Ramvai thathu nih sa an kap kho bal lo, Sihmanhsehlaw teimami nih cun a sungmi chawva kha an hmuh lai. ²⁸ Dinnak cu nunnak lei kalnak lam a si, Hruhnak cu thihnak lei kalnak lam a si.

13 Fapa fim nih cun a pa nih a chimhhrinnak kha a ngaih, Sihmanhsehlaw mi lungpuam nih cun ka palh tiah a ti bal lo. ² Miṭha nih cun dinnak theitlai kha an ei, sihmanhsehlaw mirawihmang hna nih cun zaang-ennak kha buh le sa tlukin an duh. ³ Na biachimmi kha i ralring law na nunnak kha naa veng kho lai, ralrin loin bia a chimmi nih cun amah lila kha aa hrawk ko. ⁴ Mizaangthu pa nih cun zeilo pakhatkhat kha a duh ngaingai ko hnga, sihmanhsehlaw cucu a hmu bal lai lo, rian fak piin a ṭuanmi tu nih cun a duhmi paohpaoh kha a hmuh lai. ⁵ Miding nih cun lihbia kha an huat; Sihmanhsehlaw miṭhalo hna rian ṭuannak cu fihnung le ningzak an si. ⁶ Dinnak tuahnak nih khan miding cu a ven hna, sihmanhsehlaw that lonak cu mi sual mi hna tluknak a si. ⁷ Mi a cheukhat cu mirum bantukin an i umter, sihmanhsehlaw zehmanh an ngei lo, a cheukhat cu sifak bantukin an i um ter, sihmanhsehlaw chawva tampi an ngei. ⁸ Mirum nih a nunnak khamh awkah tangka hman a hau. Sihmanhsehlaw misifak cu ahohmanh nih an tlerh lo. ⁹ Miding hna cu ceu ngaiin a ceumi meiceu bantuk an si. Sihmanhsehlaw miṭhalo cu a mit cuahmahmi meihin bantuk an si. ¹⁰ Uahfaihnak nih cun rem lonak lawng kha a chuahter. Sihmanhsehlaw aa nawl thiammi hawikom hna bu chungah cun fimnak a um. ¹¹ Khulrang in hmuhmi rumnak cu a ziam zau, sihmanhsehlaw tlawmpal, tlawmpal tein khonmi cu a karhcho. ¹² Ruahchannak cu a nikhua rauhter tikah hin lung a fak, sihmanhsehlaw saduhthahmi cu a tlin tikah hin nunnak thingkung a si. ¹³ Chimhhrinnak bia ze ah a rel lomi nih amah cungah harnak a tlunter, sihmanhsehlaw a zulmi nih cun laksawng a hmuh lai.

¹⁴ Mifim hna cawnpiaknak cu nunnak cerhti a si, mah cucu thihnak rap chungin an luatter khotu a si. ¹⁵ Fimnak ṭha nih duhdawtnak a hlawn, Sihmanhsehlaw hlennak cu rawhrlnak lei lam kalnak a si. ¹⁶ Mifim cu a fim i ze i thil paoh kha a thuhphenh, Sihmanhsehlaw mihrut nih cun a hruhnak kha a zar in a zar.

¹⁷ Lamkaltu ṭhalo nih harnak chungah a luhi tawn hna, Sihmanhsehlaw zumh awk tlak lamkaltu nih cun zeizong vialte kha an thatter ṭhan tawn. ¹⁸ Cawnpiaknak ze ah a rel lomi cu sifahnak le ningzahnak nih a phak hna, sihmanhsehlaw chimhhrinnak ze ah a relmi cu upatnak an hmu. ¹⁹ Saduhthah tlin hi zeitluk in dah a that! Sihmanhsehlaw that lonak mertak hi mihrut caah cun fihnung a si. ²⁰ Mifim hna sinah i chawk ve lengmang law na fim lai, mihrut hna he i kom law a ping ah an in hruai lai. ²¹ Misual mi cu vanchiatnak nih a zulh hna, sihmanhsehlaw miding cu thatnak laksawng an hmu lai. ²² Miṭha nih cun an fa fa chin tiangin ro an chiahpiak hna, sihmanhsehlaw misual mi nih an pumh luaimaimi chawva cu miding hna sinah a kal ko lai. ²³ Thlawh lomi vawlei nih misifak mi hna caah rawl a za in a chuah ko lai, sihmanhsehlaw cu zong cu dinlonak thawngin a lo dih ko lai. ²⁴ Na fa cu dan na tat lo ahcun na huat a si, na dawt ahcun amah kha chimhring tuah. ²⁵ Miding cu ei awk a za in an ngei, sihmanhsehlaw miṭhalo cu an rawl a ṭam zungzal ko.

14 Nu fim nih an inn kha an sak, sihmanhsehlaw nu hrut nih anmah kut lila in an ṭheh dih hna. ² Miding nih cun Bawipa kha an ṭih, sihmanhsehlaw midepde nih cun ze ah an rel lo. ³ Mihrut biachimmi cu amah keng ca fungfek a si, sihmanhsehlaw mifim cu an hmurka nih a huhphenh hna. ⁴ Cawtum um lonak ah cun buk cu a lawngin an um ko, sihmanhsehlaw cawtum thazang chungin rawl tampi a chuak. ⁵ Zumh awk tlakmi tehte nih cun lih kha a chim lo, sihmanhsehlaw tehte dinglo nih cun lih kha a thaw ah aa chuahchih. ⁶ Miporhlaw nih cun fimnak kha a kawlnain a hmu lo, sihmanhsehlaw hngalhthiamnak a ngeimi caah cun fimnak cu a fawitemi thil a si ko. ⁷ Mihrut cu hrial ko hna, zehmanh an in cawnpiak khawh ding a um lo. ⁸ Zeicahdah mifim cu a fim? Zeicahdah ka tuah lai ti kha aa hngalh caah a fim. Zeicahdah mihrut cu a hruh? Ka hngalh tiah aa ruah caah a hrut. ⁹ Mihrut cu an sual ah an ze a poi lo, sihmanhsehlaw miṭha nih cun ngaihthiamnak hmuh kha an duh. ¹⁰ Na lunglawmhna cu nangmah tate a si, na ngaihchiatnak zong nangmah tate a si, Ahohmanh na hrawm kho hna lai lo. ¹¹ Miṭhalo inn cu hrawh a si lai, sihmanhsehlaw miding inn cu a hungcho lai. ¹² Lam dik tiah na ruahmi kha thihnak lei kalnak lam a si kho ko. ¹³ Minung cu a nih len ko zongah a lungchung tein a ngaih a chia ko hnga, lunglawmhna a loh cang ahcun, ngaihchiatnak a um zungzal ko. ¹⁴ Miṭhalo nih a hmuh awk hnga a simi kha a hmuh lai, miṭha nih a tu-

ahmi thawng khan laksawng a hmuh lai. ¹⁵ Mi lungthin tlawm nih cun zei paoh kha a zumh, sihmanhsehlaw mifim nih cun a lamh ding kha tha tein a zoh. ¹⁶ Mifim cu ralring tein a um i that lonak kha a hrial, sihmanhsehlaw mihrut cu aa ralring lo i khulrang tuk in a tuah tawn. ¹⁷ Mi thin tawi nih cun thil hrut kha an tuah tawn, sihmanhsehlaw mifim deuhmi cu an lung a sau. ¹⁸ Mihrut nih cun an hruhnak nih a hmuh awk hnga a simi kha an co. Mifim cu hngalhnak kha bawi luchin ah chinhter an si. ¹⁹ Miṭhalo cu miṭha hna hmaiah khan an baw, miṭhalo cu miding hna kutka ah khan an kun. ²⁰ Misifak cu ahohmanh nih an duh lo, sihmanhsehlaw mirum cu hawikom tampi a ngei. ²¹ Lunglawmmi si na duh ahcun misifak kha va zaangfah hna, mi zehmanh zeirello i um kha sualnak a si. ²² Thatnak caah rian na tuan ahcun mi nih an in zumh lai i an in upat lai, sihmanhsehlaw chiatnak caah na tuah ahcun na palh hrimhrim ko. ²³ Rianṭuan harnak nih hin thathnemnak a chuahpi, kaa chim men lawng nih cun sifahnak lawng a chuahpi ko. ²⁴ Mifim hna bawi luchin cu thil a chunglei an hmuh khawhnak hi a si, mihrut hna pangpar thirual cu an hruhnak hi a si. ²⁵ Biatak a chimmi tehte nih nunnak kha a khamh, sihmanhsehlaw lih a chimmi cu mi rawitu a si. ²⁶ Bawipa ṭihnak aa bochanmi miṭhawng cu, A tefa hna caah himnak a si. ²⁷ Thi-nak in luat na duh maw? Bawipa ṭihnak hi nunnak cerhti a si. ²⁸ Siangpahrang cu ukmi tampi a ngeih tikah a lianngan, ukmi a ngeih lo ahcun a bawinak cu a lo ko. ²⁹ Dai tein a um khomi cu mifim a si, sihmanhsehlaw mithintawi nih cun zeitluk in dah a hruh ti lawng kha a langhter. ³⁰ Lung daihnak nih pum kha a ngan a damter, sihmanhsehlaw nahchuahnak cu khensar zawtnak bantuk a si. ³¹ Misifak kha nan serhsat hna ahcun anmah a Sertu Pathian nan serhsat kha a si, nan zaangfah hna ahcun cucu Pathian biak a si. ³² Miṭhalo cu amah that lonak nih a thluk, sihmanhsehlaw miding cu a dinnak nih khan a huhphenh. ³³ Fimnak a ngeimi hna lung chungah cun fimnak cu nuam tein a cam, sihmanhsehlaw mihrut hna lung chungah cun aa nuam lo. ³⁴ Miphun a lianngantertu cu dinnak a si, sualnak cu zei miphun paoh caah ningzahnak a si. ³⁵ Siangpahrang nih a felmi rianṭuantu kha an lawmh hna, sihmanhsehlaw an rian a tlohmi cu dan a tat hna.

15 Lehnak nem nih thinhunnak a damter, sihmanhsehlaw biahrang nih cun thin a phawh. ² Mifimpa lei nih hngalhnak kha a karhter, sihmanhsehlaw mihrut nih cun pakpalawng bia kha a chim. ³ Bawipa nih khuazei ka i thil a ummi hmanh kha a hmuh dih, thatnak kan tuah ah siseh, chiatnak kan tuah ah siseh, a kan hmuh dih ko. ⁴ Bia nem cu nunnak thingkung a si, sihmanhsehlaw that lonak a tuahtu lei nih lungthin kha a khuai tawn. ⁵ Mihrut nih a pa chimhhrinnak kha zei ah a rel lo, sihmanhsehlaw

mawhchiatnak zei ah a relmi cu mifim a si. ⁶ Miding nih an chawva kha an i chiah khawh, sihmanhsehlaw harnak caan a phak tikah miṭhalo nih cun an thlau hna. ⁷ Mifim hmurka nih hngalhnak kha an thanter, mihrut lungthin tu cu, cu bantuk a si lo. ⁸ Miṭhalo hna raithaw-inak cu Bawipa caah fihnung a si, sihmanhsehlaw miṭha hna thlacamnak cu a lawmhmi a si. ⁹ Miṭhalo hna ziaza cu Bawipa caah fihnung a si, sihmanhsehlaw dinnak a kawmi kha a dawt hna. ¹⁰ Palhnak kha na tuah ahcun fak piin dantatnak na hmuh lai, chimhhrinnak kha na duh lo ahcun na thi lai. ¹¹ Sheol le Abaddon hmanh Bawipa hmaiah cun an lang ko, minung lungthin chinchin cu zeitluk in dah a langh lai! ¹² Mi-porhlaw nih cun chimhhrinnak kha a duh lo, mifim hna sinah khan ruahnak va hal awkah a kal bal lo. ¹³ Lungchung lawmhnaak nih hmai a panhter, sihmanhsehlaw lungfahnak nih lungthin a khuai tawn. ¹⁴ Mifim nih cun hngalh chin lengmang kha an duh, sihmanhsehlaw mihrut cu an hruhnak ah khan an i za ko. ¹⁵ Harnak a ingmi hna caah cun nifate hi ni har an si dih ko, sihmanhsehlaw lung aa lawmmi hna caah cun nunnak hi a nuam zungzal ko. ¹⁶ Bawipa ṭih bu tein tlawmte ngeih hi tampi ngeih i hnahnawk ngai i um nakin a tha deuh. ¹⁷ Dawtnak aa telnak zanriah cu an hringso he lawng hmanh siseh law, a thaumi caw sa in tuahmi zanriah, huatnak aa telmi nakin a tha deuh. ¹⁸ Thintawi nih siknak a chuahter, sihmanhsehlaw lungsaunak nih rem lonak a damter. ¹⁹ Mithathu lam cu hling nih a buathnawh, sihmanhsehlaw teimami lam cu lampheipi a si. ²⁰ Fapa fim nih a pa kha a lawmhter, sihmanhsehlaw a hrutmi mino nih a nu kha a nehsawh. ²¹ Mihrut cu an hruhnak ah khan an i lawm ko, sihmanhsehlaw mifim nih cun ahmaanmi thil kha an tuah. ²² Ruahnak i cheuhnak a um lo ahcun khuakhannak kha a pingah a kal tawn, sihmanhsehlaw ruahnak cheutu an tam ahcun a hlawh a tling tawn. ²³ Mipa nih a lehnak kha a lunghmuih ko lai, sihmanhsehlaw a caan he ahmaanmi bia fang khat cu zeitluk in dah a that deuh! ²⁴ Mifim cu nunnak lam leiah khin an hung kal, thihnak lam leiah cun an vung kal lo. ²⁵ Bawipa nih aa porhlawmi inn cu a theh, sihmanhsehlaw nuhmei thilri kha a humhak hna. ²⁶ Bawipa nih miṭhalo hna ruahnak cu a huat, mithiang hna bia cu a lawmhmi an si. ²⁷ A hak a kaumi nih a in-chungkhar cungah harnak a tlunter, sihmanhsehlaw nawhthuh a duh lomi cu saupi a nung lai. ²⁸ Miṭha nih cun bialehnak an tuah hlanah an ruah hmasa, miṭhalo nih cun khulrang in an leh, sihmanhsehlaw an lehnak nih cun harnak a chuahter. ²⁹ Miṭha nih thla an cam tikah Bawipa nih a ngaihpiak hna, sihmanhsehlaw miṭhalo cu zei ah a rel hna lo. ³⁰ Hmaipanh nih mi a lawmhter, thawngtha nih mi a lawmhter chinchin. ³¹ Chimhhrinnak a thami kha tha tein a ruatmi cu mifim hna bu chungah khan aa tel ve lai. ³² Chimhhrin-

nak zei ah na rel lo ahcun nangmah le nangmah harnak naa pe, sihmanhsehlaw chimhhrinnak kha na cohlan duh ahcun na fim chin lai. ³³ Bawipa tih hi fimnak ding caah cawnpiaknak a si, upatnak phaknak lam cu toidornak a si.

16 Minung nih khua cu an khan ko lai, sihmanhsehlaw a donghnak bia a ngeitu cu Pathian a si. ² Na tuahmi cu a tha dih in na ruah ko lai, sihmanhsehlaw Bawipa nih naa tinhnak na lungthin cu a hngalh dih. ³ Na tuahmi vialte cu Bawipa sinah pe law Na khuakhannak cu a tling kho lai. ⁴ Bawipa nih zeizong vialte hi anmah ca i tinh ciomi caah khan a ser hna, miṭhalo hna hmanh hi, harnak ni caah a ser hna. ⁵ Miruamkai cu Bawipa caah fihnung an si, hnadaitein um ko, dantatnak hmu loin an um lai lo. ⁶ Pathian leiah felte le zumhawktlak tein um ko law na sualnak cu an ngaihtiam lai. Cun Bawipa kha tih law that lonak nih an tluhnawh lai lo. ⁷ Mi cu a umtuning kha Bawipa duhning a si ahcun, a ral hna hmanh kha amah he i rem tein a umter hna. ⁸ Dinlonak in hmuhmi thil tampionakcun dinnak in hmuhmi tlawmte a tha deuh. ⁹ Minung nih hin a khualtlawnnak ding khua kha a khan, sihmanhsehlaw a kephau a hruaitu cu Bawipa a si. ¹⁰ Pathian chimhmi biakhiahnak cu siangpahrang hmu ah cun a um, biaceih tikah a kaa nih sualnak a tuah lo. ¹¹ A dikmi tahnak le khing hna cu Bawipa duhmi an si, zal chung i a ummi cuaithlainak lung vialte hna zong amah nih a tuahmi an si. ¹² Siangpahrang caah cun that lonak tuah hi fihnung a si, zeicahtiah bawi thutdan cu dinnak in fehter a si. ¹³ Bia hmaan chim cu siangpahrang lawmhmhi a si, cun biatak a chimmi cu a dawt hna. ¹⁴ Mifim nih cun siangpahrang cu a lung lawmhter aa zuam, siangpahrang cu a thin a hun ahcun pakhatkhat thah an si sual lai. ¹⁵ Siangpahrang hmai ceunak chungah nunnak a um, cun a zaangfahnak cu thal ruah a hun ratpitu khuadawm bantuk a si. ¹⁶ Fimnak ngeih hi sui nakin a tha deuh, hngalhthiamnak ngeih hi ngun nakin thim deuh awk a si. ¹⁷ Miding hna nih cun that lonak a hrialtu lam kha an zulh, cucaah khuazei i na kal kha zoh tuah, na nunnak an khamh khawh lai. ¹⁸ Porhlawtnak nih hin rawknak ah mi a kalpi tawn i uanthlarnak lungthin nih hin tluknak ah a hruai tawn hna. ¹⁹ Misifak hna he toidornak lungthin in um cu, miporhlaw hna he hranchaw i thenh nakin a tha deuh. ²⁰ An in cawnpiakmi kha tha tein ruat law khuawng na tong lai, Bawipa kha i bochan law na lung aa lawm lai. ²¹ A fim i nutling patling lungthin a ngeimi cu, thil a thleidang khomi ti a si i a awka a thlum deuh paoh ah mi a lem khawh chin hna. ²² Fimnak cu a ngeitu caah cun nunnak cerhti a si, sihmanhsehlaw mihrut cu a hruhnak nih dantatnak a inter. ²³ Mifim nih cun bia a chim hlanah a ruah hmasa, cucaah a chimmi cu hmual a ngei. ²⁴ Biathlum cu khuaihliiti bantuk a si, nunnak caah a thlum i pum caah

damnak a si. ²⁵ Na ruahnak i lam ding a si na timi kha thihnak lei kalpitu lam a si ko hnga. ²⁶ Rianṭuantu cu a rawl duhnak nih khan fak deuh in a ṭuanter, zeicahtiah a rawlṭamnak kha daihter a duh. ²⁷ Mizeiruaramlo nih, congoinnak kha a vahpi, a bia cu kanghtu mei bantuk a si. ²⁸ Mi lungthin thalo nih rem lonak kha an karhter i Mi dupdap nih hawikom tha kha an then hna. ²⁹ Zaang-ennak a hmangmi nih a innpa kha a hlen i A thalo lam ah khan a kalpi. ³⁰ A mit curcudup in aa aumi cu a lungthin chung i dawtnak a ngei lomi a si, a hmu aa iapmi nih cun thil thalo kha a tlunter tawn. ³¹ Ṭuakpar hi sunparnak bawiluchin a si, nun a dingmi nih an hmuh. ³² Thinhun leiah a khul a nuarmi cu thazang a thawngmi nakin a tha deuh. A lungthin aa uk khomi cu khuapi a latu nakin a tha deuh. ³³ Camcawhfung cu phei cungah hrih a si tawn, sihmanhsehlaw biakhiahnak taktak cu Bawipa sin lawnglawng in a si.

17 I sik lengmang bu i puai tuahnak inn i um nakcun daite i buhting pei khat ei a tha deuh. ² A fimmi sal nih a bawipa fapa, zeiruaramlo a simi kha a uk lai i unau pakhat ve bantukin ro kha a co ve lai. ³ Sui le ngun cu mei in hneksak an si, minung lung cu Bawipa nih a hneksak. ⁴ Mihrokhrawl cu hrokhrawl bia lawng kha a thlingthla, lihchim hmang nih cun thangchiatnak bia lawng kha a ngai. ⁵ Misifak nihsawh cu a Sertu nehsawh kha a si, Mi nih van chiat an ton tikah a di a riammi cu dantat loin a luat lai lo. ⁶ Tu le fa hi tar hna bawiluchin an si, Fapa hna an sunparnak cu an pale hi an si. ⁷ Bia tha chim le mihrut an i tlak lo, bia lih chim le bawi an i tlak lo chinchin. ⁸ Mi a cheu nih, nawhthuh nih cun camh bantukin rian a ṭuan khawh, tiah an ruah, zeipaoh a tuah khawh tiah an zumh. ⁹ Midang sualnak a thup khotu nih kha pa dawtnak kha a hmuh lai. Sihmanhsehlaw kha thilte kha hlasak in a sa lengmangmi nih cun hawikom he thennak a ser. ¹⁰ Mihrut voi za khat tuk nakin, mifim voi khat chimhhrin cu thuk deuh a pil. ¹¹ Miṭhalo nih cun ralthawhnak lawng kha an kaw, annih cu a puarmi lamkaltu kha an thlahhnawh hna lai. ¹² Mihrut a hruh lio i ton nakcun a fa chuhmi vompit on a tha deuh. ¹³ Mi nih thatnak cu that lonak in a lehrulh ahcun, that lonak cu a inn chungin aa thial bal lai lo. ¹⁴ Sik hram i thawk hi ti khamnak a pem hramthawk bantuk khi a si. A kauh chin hlanah ngol ko. ¹⁵ Miṭhalo thiamcoh le miding sualphawt hi, an pahnih in Bawipa mithmuh ah fihnung an si veve. ¹⁶ Mihrut caah cun tangka hi zei san dah a tlaih? Fimnak a ngeih lo ahcun fimnak cu a caw khawh lai maw? ¹⁷ Hawikom nih cun zei tik paoh ah dawt zungzal a si, u le nau cu harnak i hrawm awkah hrin kan si. ¹⁸ Midang caah aamah aa khaang i biakamnak caah aa pemi cu mihrut a si. ¹⁹ Remlonak a duhmi nih cun sualnak a duh, a inn kulhnak innka sang piin a sermi nih cun rawhralnak kha a sawm ko hna. ²⁰ Ruahnak kawi a ngeimi cu khuawng an pem

lo, lei thalo a ngeimi cu vanchiatnak chungah an tla tawn. ²¹ Fapa hrut cu a pa caah ngaihchiatnak a si, a pa cu lunglawmhnak a ngei lo. ²² Lungthin lawmh hi si tha a si, sihmanhsehlaw lungthin ngaihchia nih ruh kha a roter. ²³ Biaceihu thalo nih ziknawh an lak tawn i din-nak in bia an ceih lo. ²⁴ Lungthin a tlamtling cangmi nih cun thil tha tuah awk kha an hngalh, sihmanhsehlaw a tlam a tling lomi nih cun an lungthin an thlek kho lo. ²⁵ Fapa hrut nih cun a pa kha awlokchong in a tuah i a hringtu a nu caah lungretheihnak a si. ²⁶ Miding mi dantat cu a tha lo, mi tha mi hna fung in tuk cu palh a si. ²⁷ Amah aa zum vemi nih cun bia tampi a chim lo, dai tein a ummi cu thil thuk piin a hmu khomi an si. ²⁸ Mahrut hmanh hi daite in a um ah-cun mifim ah rel a si, a hmu aa cip peng ahcun mifim ah ruah a si.

18 Mi dang he aa rem lomi cu amah duhnak lawng zulh a duhmi a si, midang nih a hmaan an timi paoh kha a hnatlakmi a um lo. ² Mahrut nih cun a hngalh set le hngalh set lo kha biapi in a ruat lo, zeitluk in dah ka fim ti langhter lawng kha a duh. ³ That lonak le ningzahnak cu a kal timi an si, upatnak kha na thlau ahcun nihsawhnak kha na hmuh ko lai. ⁴ Minung holh hi fimnak hram a si kho, rili bantuakin a thuk kho i a luang lengmangmi tiva bantuakin a thar lengmang kho. ⁵ Mi thalo sin i duhdanh ngeih cu a tha lo, miding mi biading coh lo zong a tha lo. ⁶ Mahrut mi hmu nih cun siknak a chuahti, a kaa nih fung tuknak a sawm. ⁷ Mahrut cu a kaa kha amah rawhnak a si, a hmu kha amah lila caah rap a si. ⁸ Mi congoinhak bia chim cu a thlummi changreu bantuakin a thaw i pum chung chungchin ah khan kan lemh riahmah ko hna. ⁹ Mahle rian ah a daithlangmi cu hrawkhraltu unau a si. ¹⁰ Bawipa min cu a fekmi innsang a si, miding cu khika ah khan an va tli i an him. ¹¹ Mirum mi nih a chawva cu, a fekmi khua le a sangmi ralhau a si tiah a ruah. ¹² Harnak phak hlanah cun mi cu an lung a puam tawn, sihmanhsehlaw upatnak phaknak lam cu toidornak a si. ¹³ Bia na leh hlanah ngai hmasa, cu ti na tuah lo ahcun na hruh a si hleihah bia na lehmipa ze i na rel lo zong a si. ¹⁴ Mi cu lungthin thawng nih a zawt lio ah thazang a pek khawh, sihmanhsehlaw lungthin cu hma a in ahcun, aho nih dah a tuar khawh lai? ¹⁵ Ruahnak a fimmi nih cun hngalhnak kha an i lak chin lengmang i mifim mi nih an hna in hngalhnak kha an kaw. ¹⁶ Laksawng nih laksawng petu caah khan lam a hun i mangan hna sinah khan a phakpi. ¹⁷ Biaceihnak zung ah bia a chim hmasami paoh cu a hmaan a lo zungzal, sihmanhsehlaw cu a lawhnak cu a dang a rat ve i amah kha a vun hlathlai tiang lawng khi a si tawn. ¹⁸ Pa thawng pahnihi cu biaceihnak zung ah bia an i al ahcun, camcawhfwng lawng nih an bia kha a khiah khawh. ¹⁹ U le nau i bawmh hi a fekmi khua bantuak a si, sihmanhsehlaw i sik cu ralhau kharkanh bantuak a si.

²⁰ Mi cu a kaa chungin a chuakmi bia theitlai in a khim tawn, a hmu in a chuakmi in cawmna kha a hmu.

²¹ Lei nih hin thah khawhnak le nunh khawhnak thawnnak a ngei, cucaah na bia chimmi theitlai cu na co a herh lai. ²² Nupi aa hmuhmi cu thil tha aa hmuhmi a si, Bawipa cu na cungah a tha ti kha a langhter.

²³ Misifak nih cun bia an chim ah a nawl tein an nawl tawn hna, sihmanhsehlaw mirum nih cun an leh hna tikah a hrilh in an hrilh. ²⁴ Hawikom a cheu khat cu pakpalawng biachim lawngah an thahnem, sihmanhsehlaw unau nakin a fek deuhmi hawikom zong an um ve.

19 Lungthin a thami misifak cu hrokhrawl in bia a chimmi mirum nakin a tha deuh. ² Hngalhnak um tung lo duhnak lawng hi a tha lo, Namhnaw in a kalmi nih a lam kha a thlau tawn. ³ Minung cu a hruhnak nih khan rawhnak ah a phakter i Cu tikah Bawipa cungah khan a lung chungin a thin a hung. ⁴ Rumnak nih hawi thar tampi a chuahti, Sihmanhsehlaw misifak cu a hawi cia nih khan an chuahtak. ⁵ A dinglo tehte cu dantat loin a luat lai lo, Lih a chimtu cu a luat ve lai lo. ⁶ Mi tampi nih mi lian he hawikom sinak kha an kaw, Laksawng a pe lengmang tu caah cun aho paoh hawikom an si ko. ⁷ Misifak cu a unau vialte nih an huat tawn, Zeitluk in dah a hawile chinchin nih cun hrial loin an um lai. ⁸ Fimnak ngeih hi mah le mah dawt a si, Cun na hngalhmi kha i chingchiah law khuaawng na tong lai. ⁹ A dinglo tehte cu dantat loin a luat lai lo, Lih lawng a chim lengmangmi cu a rawk lai. ¹⁰ Mahrut cu nunnuam in um awkah aa tlak lo, Sal nih bawi uk cu aa tlak lo chinchin. ¹¹ Lungsau thinfual hi fim a si, Palhnak i hmaimilh cio hi minung sunparnak a si. ¹² Siang-pahrang thinhunnak cu chiandeh ngur bantuak a si, Sihmanhsehlaw a duhdawtnak cu ram cung i a tlami dap bantuak a si. ¹³ Fapa hrut nih a pa cu rawhnak ah a phakpi, Nupi phunzai cu ruah-it khuachiat bantuak a si. ¹⁴ Inn le chawva cu pale sinin hmuhmi ro an si, Sihmanhsehlaw nupi fim cu Bawipa sinin hmuhmi laksawng a si. ¹⁵ Thathutnak nih mitkuh thu chungah a paih tawn hna, Mithathu cu rawltamnak a ing lai. ¹⁶ Nawlbaw kha zul hna law sau deuh na nung lai, zeirello in um hna law na thi lai. ¹⁷ Misifak cungah zaangfahnak na ngeih ahcun Bawipa kha chaw na coih bantuak a si. Bawipa nih tling tein an cham lai. ¹⁸ Na fale cu an no rih lioah chimhring hna, cu ti na tuah lo ahcun an rawhnak dingah na bawmh hna a si. ¹⁹ Minung cu a ingchiatnak nih khan dantatnak a inter tawn, harnak chungin voi khat na chuahter zongah, na tuah than a hau thiamthiam ko lai. ²⁰ Lungthin cheuhnak le cawnpiahnak kha ngai tuah, ni khatkhat cu na fim ve te ko lai. ²¹ Minung lung chungah khuakhannak tampi a um ko lai, sihmanhsehlaw Pathian tinhmi lawng kha a hmu lai. ²² Hakkauh hi ningzahnak a si, misifak si hi lihchimmi sinak in a tha deuh. ²³ Bawipa thinnak hi nun-

nak a si, cuti in na um ahcun, hnangam tein na um lai i harnak nih an tawng lai lo. ²⁴ Mithathu nih cun a kut kha kheng chungah hnim i a kaa i hun i tuh hmanh kha a zuam lo. ²⁵ Miporhlaw cu na velh ahcun mihrut bantukin an huat lai, hngalhthiamnak a ngeimi tu cu chimhring law na duhnak kha a hngalh lai. ²⁶ A pa kha a vel i a nu kha a dawimi cu, ningzahnak a chuahtertu le hmaichiatnak a phortu a si. ²⁷ Ka fapa, cawnnak kha na ngol ahcun na hngalh ciامي kha na philh zau ko lai. ²⁸ Tehte thalo nih biading kha ze i ah a rel lo, miṭhalo mi hna bia nih that lonak kha a chuahter. ²⁹ Miporhlaw mi hna caah fungfek cu chiah cia a si ko i Mihrut hna keng caah tuknak cu timhcia a si ko.

20 Zu hi nihsawhnak mi a phorhtu a si, Ritnak zu hi i siknak a si; zu rit cu hruh a si. ² A thin a hungmi siangpahrang cu a ngur hluahmahmi chiandeih bantukin thih tuah, amah a thin hunter cu mah le mah i thah a si ko; ³ Mihrut aho paoh nih siknak kha a thawhter khawh, sihmanhsehlaw siknak hrial cu upat awk tlak thil a si. ⁴ Mi thathu nih cun leithuan caan ah lei a thuang lo, rawltuan caan a phak tikah a kaw i zeihmanh a hmu lo. ⁵ Minung nih a lung chung i a ngeihmi ruahnak cu a thukmi tikhor ti bantuk a si, sihmanhsehlaw thuk piin a hmu khomi nih cun a than khawh lai. ⁶ Mi kip nih zumh awk tlak ka si an ti cio, sihmanhsehlaw hei hneksak tuah hna law, aho fang khi dik zumh awk tlak taktak cu an hei si! ⁷ Mipa cu a nunning kha a din i a that ahcun, a hnu i a tefa hna cu thluachuakmi an si. ⁸ Biaceihnak thutdan cungah a thumi siangpahrang nih cun that lonak vialte kha a thleidan khawh dih. ⁹ Aho tal nih, "Ka lung cu ka thi-anter i ka sualnak in ka thiang cang," an ti kho lai maw? ¹⁰ Cuai deu le rel deu hman hi Bawipa caah fihnung an si. ¹¹ Ngakchia hmanh nih a tuahmi a that le a din kha a tuahnak in amah lila nih a langhter ko. ¹² Theihnak hna hna le hmuhnak mit hna hi Bawipa sermi an si dih. ¹³ Ih hi duh hlah, sifahnak na phan sual lai, na mit i au law rawl tampi na ngei ko lai. ¹⁴ Thil cawtu nih cun a man a fak tuk, a ti zungzal, sihmanhsehlaw a kal hnuah cun ka det khawh tiah aa porhlaw than tung. ¹⁵ Sui tampi a um ko, a man a tammi lung zong tampi an um ko, sihmanhsehlaw fimnak bia cu a tlawmte i a man a sung cikmi lungvar a si. ¹⁶ Hngalh lomipa leiba caah amah le amah aamahkhan tiangin a hrutmi cu, a thilri kha aamahkhannak ah cun tlahi a si lai. ¹⁷ Lihchim in hmuhmi rawl cu a thlum, sihmanhsehlaw luklak ah a kaa ah lungtekem bantuk an si. ¹⁸ Lungthin i cheuhnak in khuakhanmi kha a hmun, i timh ciammam loin raltuknak hmun chungah lut cutmat hlah. ¹⁹ Mi hmursau nih biathli kha a phuan tawn, Cucaah a holh tukmi cu kom hlah. ²⁰ Ahohmanh nih a nu siseh a pa siseh a vawlhphamh hna ahcun, Muinhak a rat tikah a mei-inn kha a mit lai. ²¹ Khulrang tuk in hmuhmi chawva cu, a donghnak ah thlua a chuak lai

lo. ²² "That lonak cu that lonak in ka rulh lai," tiah va ti hlah, Bawipa kha va hngak law, amah nih an bawmh lai. ²³ Cuai deu cu Bawipa caah fihnung a si, tahnak deu cu a tha lo. ²⁴ Minung lam a kan hruiatu cu Bawipa a si, zeitindah mi nih a lam cu a hngalh khawh lai? ²⁵ Pathi-an sin pek awk laksawng naa kam hlanah tha tein ruat hmasa, a hnuah naa ngaichih sual lai. ²⁶ Siangpahrang fim nih cun miṭhalo kha a hngalh hna i zaangfahnak ngei loin dan a tat hna. ²⁷ Bawipa nih ruahnak le a chia le a tha thleidan khawhnak lungthin a kan pek. Kanmah sinin kan i thup kho lo. ²⁸ Zumhawktlak sinak le zumhnak tha nih siangpahrang cu a kilven i a bawi thutdan cu dinnak nih a dirter. ²⁹ Tlangval hna an sunparnak cu an thazang hi a si, tar hna an i dawhnak cu an sam par hi a si. ³⁰ A ze i maw caan ahcun, kan ziaza i thlen awkah harnak ton kha a herh tawn.

21 Siangpahrang lungthin cu Bawipa kut chungah a ummi a si, tilaknak tilam bantukin a duhnak lei paoh ah a mermi a si. ² Mi kip nih mahle umtuning cio hi mahle mit cio ah cun a dik in hmuh a si, Sihmanhsehlaw lungthin cuai a thlaitu cu Bawipa a si. ³ Dinna le biading tuah kha, raithawinak nakin Bawipa nih a cohlan deuhmi a si. ⁴ Miṭhalo cu ruamkainak le porhlawtnak nih a uk hna i hihi sual a si. ⁵ Teimakanak le a hlankan in tha tein thil rak ruahchungnak nih duhdimnak kha a chuahter i cu bantuk thiamthiam in namchan in thil a timi paoh cu sifahnak an tong hrimhrim ve ko lai. ⁶ Lihchim in hmuhmi chawva cu a zuangmi tikhu le thihnak rap an si. ⁷ Miṭhalo cu anmah nih an tuahmi zaang-ennak chung lila ah khan an i foi, zeicahtiah a dingmi thil tuah kha an duh lo. ⁸ A sualmi nih cun lam kaw i kha an zulh, sihmanhsehlaw a sual lomi nih cun a hmaanmi kha an tuah. ⁹ Mi phunzai nupi he innpi i hrawm nakcun, inncung a ken ken khatte i um a tha deuh. ¹⁰ Miṭhalo nih cun that lonak kha a duh zungzal ko, A innpa cungah zaangfahnak a ngei lo. ¹¹ Miporhlaw cu dantat a si tikah mihrut kha an lung a fim, Mifim cu cawnpiak an si tikah, hngalhnak kha an i chap. ¹² Miding mi nih cun miṭhalo mi nih ze i an ruah le ze i nih dah an tluknak kha a chuahter ti kha an hngalh. ¹³ Misifak hna an au tikah a hna aa chehmi cu, amah a au ve tikah ahohmanh nih an theihpiak ve lai lo. ¹⁴ A thli tein pekmi laksawng nih thinhunak kha a damter, puan tangin pekmi nawhthuh nih thinlinhnak thawngpi kha a daihter. ¹⁵ Bia cu ding tein ceih a si tikah miding mi hna caah lawmhnak a si, sihmanhsehlaw thil thalo tuahtu hna caah cun vansang auhnak a si. ¹⁶ Hngalhthiamnak lam zul loin a pialmi cu thihnak nih a bawh ko. ¹⁷ Nuamhnak a duhmi cu misi-fak a si lai, zu le sa a duhmi cu a rum bal lai lo. ¹⁸ Miṭhalo nih miṭha hna cungah temhnak tlunter an timhmi kha, anmah cung lila ah an tlunter tawn. ¹⁹ Nu phunciar sik duh he um nakcun, thetse ram i va um ziar khi a tha deuh. ²⁰ Mifim umnak ah cun ro le rah

kha a tang, sihmanhsehlaw mihrut nih cun nih cun a sawksam dih. ²¹ Dinnak le zaangfahnak zulh aa zuam-mi nih cun Nunnak le upatnak a hmuh lai. ²² A fimmi ralbawi nih cun miṭhawng hna khuapi kha a lak khawh i An i bochanmi ralhruang kha a chimh khawh. ²³ A ka le a lei aa veng khomi cu harnak chungin aa veng kho-mi a si. ²⁴ Aa porhlaw i a ruam a kai i ninghngal in mi zei ah a rel lomi cu a min ah "Nihsawhtu" ti a si. ²⁵ Ri-anṭuan zuam loin a ummi mithathu cu amahle amah kha aa that ko. ²⁶ Chun nitlak in a ruahmi cu zei khi dah hei ngei ning law ti lawng khi a si ko. Sihmanhsehlaw miding nih cun mi kha a pek hna i sianh loin a um hna lo. ²⁷ Miṭhalo raithawinac cu Bawipa, caah fihnung a si, Tinhmi ṭhalo he a rak put ahcun zeitluk in dik fihnung a si chinchin. ²⁸ Tehte deu cu a rawk lai, Sihmanhsehlaw thil ṭha tein a ruat dildelmi pa bia cu cohlanpiak a si lai. ²⁹ Miṭhalo nih cun miralṭha hmai aa putter, Sihmanhsehlaw miding nih cun cun amah le amah kha aa zum ko. ³⁰ Fimnak siseh, hngalhnak siseh, chunglei thil purh khawhnak siseh, Bawipa hmaiah cun zehmanh an si lo. ³¹ Raltuknak ni caah rangtum cu timh a si, Sihmanhsehlaw teinak cu Bawipa sinin a rami a si.

22 Min ṭhat maw chawva tampi dah naa thim lai, ti na si ahcun, min ṭhat kha vaa thim deuh.

² Mirum le misifak hna cu an i dang lo zeicahtiah Bawipa sermi cio an si. ³ Mifim nih cun harnak a rat kha a hmuh tikah hrial khawhnak aa zuam, sihmanhsehlaw mihrut nih cun a pahchih thluahmah ko i a hnuah aa ngaichih. ⁴ Bawipa kha ṭih, mi toiah i dor law rumnak le upatnak le nunsauan kha na hmuh lai. ⁵ Miṭhalo mi hna lam ah cun hling le rap an um; aa ralringmi nih cun a hrial in a hrial hna. ⁶ A zulh awk a simi lam kha ngakchia cu cawnpiak law, a upat tikah mah cucu a pi-altak ti lai lo. ⁷ Mirum nih misifak kha an uk hna, caw-it u cu coihtu sal a si. ⁸ Dinlonak thlaici kha na tuh ahcun harnak kha na zun lai i na rian theitlai cu fungfek kha a si lai. ⁹ Siannak lungthin a ngeimi cu thlua a chuak lai, zeicahtiah a rawl kha sifakmi a hrawm hna. ¹⁰ Mi lungpuam kha daw u law rem lonak a lo lai, siknak le holh ṭhalo a dong lai. ¹¹ Siangpahrang cu faknak in na hawikom ah na ser khawh lai, sihmanhsehlaw Bawipa nih lungthiangmi kha a duh hna. ¹² Lihchimmi bia kha lih an si tiah Bawipa nih a langhternak thawngin biatak cu him tein a kilven. ¹³ Mithathu cu inn ah aa benh ko, lengah ka chuah ahcun chiandeih nih a ka seh lai, a ti. ¹⁴ Va cungin pa aa duhmi bia cu khor thuk bantuk a si, Bawipa nih chiat a serhmi hna cu cuka ah cun an tla lai. ¹⁵ Ngakchia nih hin hruhnak thil le thil ṭhalo hi an tuah tawn phung a si, Sihmanhsehlaw chimhhrinhnak fung nih cun ṭha deu in a cawnpiak hna lai. ¹⁶ Sifak mi hrem cu miaknak a si sawk ko lai, sihmanhsehlaw mirum sin, i ser cu sifahnak a si. ¹⁷ Na hna chi law mifim mi bia hi kan cawnpiak lai. Cun na

lungthin cu ka fimnak na hmuh nakhnga caah hmang tuah; ¹⁸ Zeicahtiah na lung chung i chiah cu a nuammi a si lai i Na duh chel paoh ah khan na vun lak khawh hna lai. ¹⁹ Bawipa kha i bochan tiah nangmah cu kan duh caah Nihin ah hin hi thil hna hi nangmah ca ṭhat-nak ding caah kan chimh. ²⁰ Hika ah hin nangmah caah fimnak bia sawm thum kan ṭialpiak, hi bia hna cu hngalhnak in a khatmi le lungthin cheuhnak ṭha in a khatmi an si. ²¹ Cu bia hna nih cun biatak kha zeidah a si taktak ti kha an in cawnpiak lai i nangmah an fial-tupa sinah khan ahmaanmi bia cu na kirpi ṭhan khawh lai. ²² Sifakmi cu sifak an si ruangah zeitikhmanh ah va ramh hna hlah, Retheimi zong zung chungah va hrial hlah. ²³ Zeicahtiah annih cu Bawipa nih a dirpi hna lai i anmah an nunnak ca i a simi an thilri a lakpiaktu hna kha an thilri a chuh ve hna lai. ²⁴ Thinhun a hmang lengmangmi cu va kom hlah, thin tawimi zong va kom hlah, ²⁵ A lam kha naa cawn sual lai i nangmah le nangmah rap ah naa foihi lai. ²⁶ Mi leiba ruangah aamah vaa khang hlah, ²⁷ Na cham khawh lo sual ahcun na ihkhun zong an in lakpiak lai. ²⁸ Nan pupa hna nih an rak chiahmi ramri tung kha ṭhial hna hlah. ²⁹ Amah a rian ah a thiammpa cu siangpahrang hna hmaiah a dirmi a si lai, mi sawhsawh hna hmai men ah a dirmi a si lai lo.

23 Uktu bawi hna he rawl ei ah na ṭhut tikah, aho an si kha ṭha tein va ruat. ² Cun pawkaumi na si ahcun na or kha i sum. ³ An in pekmi rawl thawthaw kha hakkau tuk in ei hna hlah, Zeicahtiah hlen an in timh a si kho ko. ⁴ Rumnak hmuh awkah i hre tuk hlah, ngol awkah fimnak a za ngei tuah. ⁵ Na tangka cu mitṭhep ah an lo kho ko, Thla kha i serh duak in mupi bangin an zuang kho ko. ⁶ A khiar mipa zanriah cu va ei hlah, a rawl thawthaw zong kha na mit va thi hna hlah; ⁷ "Ei tuah hen, ding tuah hen," an ti lai, Sihmanhsehlaw cucu a chim duh taktakmi a si lo. ⁸ Amah cu na hrom ah sam bantuk ah a cang lai i Na eimi vialte kha na luak dih lai i na faknak bia vialte cu sant-lailo ah a cang lai. ⁹ Mihrut theihhngan ah cun bia va chim len hlah, Fimnak bia na chimmi cu zehmanh ah a rel ṭung lai lo. ¹⁰ Hlanlio ramri tung kha ṭhial hna hlah, Ngakṭah kha an lo chut hna hlah; ¹¹ Zeicahtiah annih nih a ṭhawngmi hupphengtu an ngei i Amah nih cun nangmah kha taza an in cuai tikah an bia a chimpiak hna lai. ¹² Na saya nih an cawnpiakmi kha ṭha tein ngai law Fimnak kha naa lak khawh chungin i lak tuah. ¹³ Ngakchia chimhhrin cu i sum hlah, fung in na tuk ahcun a thi lai lo, ¹⁴ Bia ngaingai ti ahcun, Sheol chungin na khamh a si lai. ¹⁵ Ka fapa mifim na si ahcun keimah zong ka lung aa lawm lai. ¹⁶ Fimnak bia na chim kha ka theih tikah keimah zong ka rak i lawm ngaingai lai. ¹⁷ Misual kha tluk i zuam hna hlah, nifate in Bawipa a ṭihmi bel kha hngar ko hna; ¹⁸ Cu bantukin na tuah ahcun hmailei ah ceunak na hmuh lai i na nun

khua zong a sau lai. ¹⁹ Ka fapa, ngai law fim buah, ah-maanmi lam zulh awk kha i sehchih buah. ²⁰ Zuri hna he i kom hlah, sarammi hna he zong i kom hlah; ²¹ Zeicahtiah zurimi le sarammi cu sifahnak an phan lai, ei le ih lawng na rianh ahcun puanchia he na vak tuan ko lai. ²² Nangmah an hringtu na pa kha a bia va ngai, na nu kha a tar tikah va serhsat hlah. ²³ Biatak kha vaa caww law zuar ti hlah, fimnak, cawnpiafnak le hngal-hthiamnak kha i caww hna. ²⁴ Miṭha mi hna an pa cu aa lawm ngaingai lai; fapa fim a hringmi pa cu a fapa hna cungah khan aa lawm lai. ²⁵ Na nu le na pa cu lawmhter hna, nangmah an hringtu cu lawm tein um seh. ²⁶ Ka fapa, ka bia cu i chingchiah hna law ka nunning hi i zohchunh buah. ²⁷ Hlawhhlangu cu khor thuk a si, raṭha nu cu a bimi tikhor a si. ²⁸ Mifir bangin mi a bawh hna i a va kha pa pakhat hnu pakhat sinah a rawi lengmang. ²⁹ Ahodah chimpit vansang in a um tawn? Ahodah a ngaih a chia tawn? Ahodah mi he aa si tawn? Ahodah bia a ngei tawn? Ahodah zei ruang lo ah hma a ing tawn? Ahodah mit sen remrum in a um tawn? ³⁰ Zu a camhmi, rim thar he cawhmi zureu a hneksak lengmangmi kha an si. ³¹ Hrai chungah sen kirker tein a um i tleu dildel tein a lang i vun dolh ah nal ngaiin lanh dawh a simi zu khi va zoh hlah. ³² A donghnak ah cun rul bantukin mi a cu i ping-er sivai bantukin mi a henh. ³³ Khi tikah na mit nih thil khuaru-ahhar a hmuh hna lai i. Fiang tein khua na ruat kho lai lo i aa ningcang loin bia na chim lai. ³⁴ Rili ah lawngin a kal i a rimi bantukin na um lai i aa hnin lengmangmi lawng puanzar ah khin i awk law cu ko cu na lo lai. ³⁵ "An ka tuk an ka den i a si ṭheo lai, sihmanhsehlaw zehmanh ka hngal lo, Zeicahdah kaa hlauh khawh lo ee? Din ṭhan ka herh rih i a si ko hi ta," na ti lai.

24 Miṭhalo hna tluk kha i zuam hlah, annih cu hawikom i i ser zong kha i zuam hlah. ² Zeicahtiah annih an ruahmi cu zaang-ennak lawng kha a si i an kaa an an paoh ahcun pakhatkhat cungah harnak an tlunter zungzal. ³ Fimnak nih inn cu a sak, hngal-hthiamnak nih a fehter; ⁴ Hngalhnak nih a khaan vialte hna cu a sungmi le aa dawhmi thilri in a khahter. ⁵ Mi-fim cu miṭhawng nakin a ṭhawng deuh, hngalhnak a ngeimi cu thazang a ngeimi nakin a ṭhawng deuh; ⁶ Zeicahtiah ral cu ṭha tein khuakhannak ṭhawngin tei a si i saupi timhtuahnak theitlai cu teinak a si. ⁷ Fimnak hi mihrut caah cun a sang tuk i a hngalh khawhmi a si lo, thil pipa ceih tikah zehmanh chim awk a hngal lo. ⁸ Ṭhatlo tuahnak khua a khang lengmangtu cu a min ah Harnak Sertu ti a si lai, ⁹ Mihrut nih khua an khanmi cu sualnak kha a si tawn i mi nihsawh a hmanngmi cu huatnak kha an tong zungzal. ¹⁰ Harnak caan i na der a si ahcun na der taktak a si. ¹¹ Thah awk i an kalpi liomi hna cu va chanh hna, Thah awk i an hnuchih lenmi hna cu va khamh hna. ¹² Naa ṭhawh i, "Hi pa hi ka rak hngalh bal ṭung lo," na ti ahcun, na lungthin a hngaltu

Pathian nih khan an chingchiah lai. Nangmah an zohkhenhtu Pathian nih a hngalh kha hngal ko law mi cu an buahning khan a cham cio ko hna lai. ¹³ Ka fapa, khuaihli cu ei buah, a ṭhaw; a thlar chungin a tlami khuaihli cu na lei cungah a thlum bangin ¹⁴ Fimnak le hngalhnak cu na nunnak caah an ṭha. cucu na ngeih hna ahcun hmailei ah ceunak na hmu lai i na nunkhua a sau lai. ¹⁵ Miṭha mi cu a inn ah miṭhalo nih an bawh bangin va bawh hlah, a lo zong kha va chut hlah; ¹⁶ Zeicahtiah miṭha mi cu voi sarir tiang tlu hmanh seh law a tho ṭhan zau lai, sihmanhsehlaw miṭhalo cu vanchiatnak nih a hrawh hna. ¹⁷ Na ral kha a tluk tikah i lawm hlah, a rilh tikah na di riam hlah, ¹⁸ Cu bantukin na um ahcun Bawipa nih a hngalh lai i na cungah a lung aa lawm lai lo i amah kha dantatnak in a luatter sual lai. ¹⁹ Ṭhat lonak tuahtu hna kha zuam hna hlah, miṭhalo kha tluk i tim hna hlah; ²⁰ Zeicahtiah miṭhalo cu i ruahchanmi hmailei caan an ngei lo i an meiinn kha hmih an si lai. ²¹ Ka fapa, Bawipa le siangpahrang cu ṭih hna, anmah a dohtu hna he khan i kom hlah; ²² Zeicahtiah cu bantuk mi hna cu chikkhatte ah an rawk kho i Anni nih zei bantuk rawhnak dah an chuahter lai kha aho nih dah a hngalh lai. ²³ Mah hihi mifim mi hna bia a dang an si rih: biaceih i duhdanh ngeih cu a ṭha lo, ²⁴ A sual komi, a sual lo, tiaa a titu biaceihtu baw cu miphun zakip nih chiat an serh i mi vialte nih an huat. ²⁵ Sihmanhsehlaw miṭhalo sual a phawtu biaceihtu baw hna cu khua awng an tong lai i an cungah thluachuahnak ṭha a um lai. ²⁶ Lihchim lo tein bia i leh cu hawikom ṭha taktak sinak langhnak a si. ²⁷ Lenglei thil vialte kha ṭha tein tim di hmasa hna, Cun na lo kha sersiam hna law cu hnuah cun nupi ṭhit le innlo khuasak tintuk cu a si lai. ²⁸ Zei ruang setsai lo ah na innpa cungah tehte va si hlah, Amah kong ah thil a ping i a kalter khotu ding bia zong va chim hlah. ²⁹ "Ka cungah a buah bantukin ka buah ve lai, a buahmi kha ka lehrulh ve lai," ti hlah. ³⁰ Mizaangthupa lo kha ka tan i ruahnak ruahnak a ngei lomipa mitsur dum kha ka pal, ³¹ Zohhmanh, hling nih a zual di i vawlei cu ṭahau nih a khuh di, a kulhnak lung hau cu an cim di. ³² Cun ṭha tein cucu ka zoh i khua ka ruat i hi cawnpiafnak hi kaa hmuh: ³³ Cu cawnpiafnak kaa hmuhmi cu hihi a si: "Tlawm tein it ko rih ning, tlawm tein i hngilh ko rih ning, tlawm tein ka kut cu i din ko rih seh ti chungah hin, ³⁴ Sifahnak cu mifir bantuk le herhbau-nak cu hriam aa putmi miramhtu bangin na cungah a phan lai."

25 Hi zong hi Solomon phungthluk bia, Judah siangpahrang Hezekiah mi hna nih an ṭial chinmi cu an si. ² Pathian nih thil a thuh hi a sunparnak a si; Sihmanhsehlaw siangpahrang hna sunparnak tu cu thil fianter hi a si. ³ San leiah van, thuh leiah rili, cu bantuk cun siangpahrang lungthin cu purh khawh lo a si. ⁴ Ngun kha a ek hlonh law cu tikah zungthiam nih

thil dawh ah a ser lai; ⁵ Siangpahrang hmaika in miṭhalo cu ṭhial hna u law a bawithutdan cu dinnak in a fek lai. ⁶ Siangpahrang hmaika ah vaa hmanh len hlah, Mi ngan hna sin zongah va ṭhu hlah; ⁷ Zeicahtiah "Hika ah hin hung kai," ti cu "Nangmah nakin a ngan deuhmi kha ṭhutnak kian tuah," ti nakin a ṭha deuh. ⁸ Na mit nih a hmuhmi kha khulrang in zung ah chuaḥpi hlah, Zeicahtiah tehte dang nih na palhnak kha a hnuaḥ a langhter khawh ahcun zeitindah na um lai? ⁹ Na innpa he nan ruahnak aa dan ahcun cucu nanmah pahniḥ i ceiḥ hmasa u, Sihmanhsehlaw midang biathli bel kha phuang hlah; ¹⁰ Na phuan ahcun a theih tikah taza an cuai lai i Naa chuaḥsualnak kha let ṭhan khawh a si ti lai lo. ¹¹ A caan hmaante ah chimmi bia fang bia khat cu ngun bawm chung i sui theitlai bantuk a si.

¹² Chimhringtu a fimmi cu, a bia ngaiḥ a duhmi caah cun, Sui kutdonghrolh le sui hlawn bantuk a si.

¹³ Zumh awk tlak a simi lamkaltu cu, a thlahtu hna caah, facang ṭuan caan i a kikmi hawhra bantuk a si, A bawile lungthin kha a hrimhter. ¹⁴ Laksawng kan pek lai a ti lengmang i a pe taktak ṭung lomi cu Ruaṭti paw lo khuadawm le thli bantuk a si. ¹⁵ Thinfualnak in uktu baw cu lem khawh a si lai, Awka nem nih ruh hmanh a khiaḥ khawh. ¹⁶ Khuaihliti kha tam tuk in ei hlah, na luak sual lai. ¹⁷ Na innpa inn ah leng tuk hlah, na nor lai i an huat sual lai. ¹⁸ A hawikom cungah a hmaan lomi tehte a simi cu thingtan le vainam le a harmi cantiang bantuk a si. ¹⁹ Harnak caan i zumhtlak lomi zumh cu, ha ṭhalo in rawl khai bantuk le a fakmi ke in kal i zuam bantuk a si. ²⁰ Ngaiḥ a chiami caah cun hlasak thiam bik hna hmanh khi Khuasik ni i puan i phoiḥ bantuk le hma i a thormi thuh bantuk a si. ²¹ Na ral kha a rawl a ṭam ahcun ei awk rawl va pe, A ti a hal ahcun din awk ti va pe; ²² Cu ti na tuah ahcun a lu cungah meiṭil kha na pumh hna a si lai i Bawipa nih nangmah cu an rulh lai. ²³ Chaklei thli nih ruah a ratpi, congoihnak nih thinhunnak a chuaḥpi. ²⁴ Mi sik duh nupi he innpi i hrawm nakcun, Inncung a ken ken khatte i um a ṭha deuh. ²⁵ Ram hla piin theihmi thawngṭha cu, na ti a hal, na dang a car i tikik na vun din bantuk khi a si. ²⁶ Miṭhalo mi lam a piantu miding cu, a nawimi tikhor bantuk, a thurmi tiput bantuk a si. ²⁷ Khuaihliti tam tuk ei cu a ṭha lo, cu bantukin mi sinin thangṭhatnak tam tuk hmuh i timh cu thilrit a si. ²⁸ A thin aa sum kho lomi cu, Baohmi khua, kulhnak vam-pang a ngei ti lomi bantuk a si.

26 Ṭhal caan i hawhra bantuk le rawlṭuan caan i ruah bantukin, upatnak cu mihrut caah cun aa tlak lo. ² Hram ngei loin chimmi chiatserhnak cu, aa chawḥ lengmangmi pithlung bantuk le a zuang lengmangmi vanva bantuk a si, chiatserhmi kha a futhnawh kho lo. ³ Tuknak fung cu rang caah a si, chak cu laa caah a si, fungfek cu mihrut keng caah a si. ⁴ Mihrut cu a hruhn-ing in let hlah, amah bantuk na si ve sual lai. ⁵ Mihrut

cu a hruhnak nih hmuh awkah aa tlakning in let tuah, cu ti a si lo ahcun, ka fim tiah aa ruat sual lai. ⁶ Mihrut kha lamkal a fialtu cu amah ke aa tanmi bantuk a si, harnak kha aa sawm a si ko. ⁷ Phungthluk bia cu mihrut kaa chungah cun, kebeimi ke aa thlai sawh-sawh bantukin aa thlai sawhsawh ko. ⁸ Mihrut kha upatnak pek cu, chai i lungpum tete ṭem chih bantuk khi a si ko. ⁹ Mihrut nih phungthluk bia a vun lak i a chim ve cu, Zuri nih a kut i a chuntu hling coih aa zuam bantuk khi a si. ¹⁰ Mihrut siseh, zuri siseh, rianṭuan ah aa sawmmi cu, A rami paoh a rak kap tawntu thalkah thi-am bantuk a si. ¹¹ A hruhnak a nolh ṭhan lengmangmi mihrut cu, A luak a kirhnawh ṭhantu uico bantuk a si. ¹² Amah aa hmuhnak ah ka fim aa timi nakcun, mihrut caah ruahchannak a um deuh. ¹³ Mithathu cu zeicaḥdah a inn in chuaḥ a duh lo? Zeidah a ṭihmi an si? Chi-andeih an si maw? ¹⁴ Innka nih a kapza ah aa mer lengmang bantukin mithathu zong a ihkhun cungah aa let lengmang ve. ¹⁵ Mithathu nih cun a kut kha kheng chungah a hnim, a kaa i hun i tuh zong kha a zuam lo. ¹⁶ Fim tein bia lehnak a chim khomi minung pasarih nakin, Mithathu cu amah aa ruahnak ahcun a fim deuh. ¹⁷ Aa thlak ve awk a si lomi siknak ah aa thlakmi cu a kal liomi uico a hnakhaw in a tlaimi bantuk a si. ¹⁸ - ¹⁹ Mi kha a hleng i, "Kan capo ko hen cu," a timi cu, mei alh tom le thal le thihnak hriamnam hna he lente aa celhmi mimolh bantuk a si. ²⁰ Thing a um lo ahcun mei cu a mit, a thli tein a chim depmaptu um lonak hmun ah cun siknak a dai. ²¹ Meihol cu meiṭil a vaamtetu le thing cu mei a nuntetu a si bantukin, Hnahnawhnak chuahtetu cu rem lonak mei kautu a si. ²² Din tein bia a chim depmaptu bia cu rawl thaw bantuk a si, pum chung chungchin ah khan a lut kho. ²³ Hmurka thlum i lungthin ṭha ṭung lo cu, tlak-um cung i nalhmi sinal bantuk a si. ²⁴ Na ral nih cun a kaa cun na thangṭhatnak a chim ko lai. sihmanhsehlaw a lung chung cun hlennak aa paw. ²⁵ Cu pa nih cun, ṭha ngaiin bia a chim tikah zum hlah, zeicahtiah a lung chungah cun fihnungmi thil pasarih an um. ²⁶ A lung chung i huatnak a ummi cu hlennak in a thup lai nain a ṭhat lonak cu zapi pumhnak ah a lang lai. ²⁷ Midang tlaknak caah khor a comi cu cuka ah cun amah a tla lai. Midang nenhnak caah lung a hriltu cu lung nih cun amah cu a nenh lai. ²⁸ Lihchim hmangmi lei nih cun a sual lomi kha a sual a lawhter hna, Nalbia nih cun rawhralnak lawng kha a chuaḥpi.

27 Thaizing kong kha i porhlaw hlah, cu ni nih zei a chuaḥpi lai kha na hngal lo. ² Nangmah kaa nih si loin midang tu nih in thangṭhat deuh hna seh, nangmah hmur nih si loin khual tu nih in thangṭhat deuh hna seh. ³ Lung hi a rit i thetse zong hi a khing a rit ko, sihmanhsehlaw mihrut nih hnahnawhnak an chuaḥpimi cu cu hna pahniḥ nakcun a rit deuh. ⁴ Thinhunnak hi a puar i thinlinhnak hi a hrang ko, si-

manhsehlaw nahchuahnak he cun tahchunh awk tlak hmanh an si lo. ⁵ Thuhmi dawtnak nakin lenglang sik a tha deuh. ⁶ Kan hawikom nih cun an kan hliam sual hmanh ah kan ca i thatnak an duh ruangah a si, sihmanhsehlaw ral nih an kan hnamh cu leirawi duh ah a si. ⁷ A vuai cangmi nih cun khuaihliti kha a fih, sihmanhsehlaw a rawl a tammi caah cun a kha mi thil hmanh kha an thlum dih. ⁸ A inn in a tlaumipa cu a bu in a tlaumi va bantuk a si. ⁹ Chiti le zihmui nih lung an lawmhter, sihmanhsehlaw harnak nih lungthin kha a cheu a hmal dih tawn. ¹⁰ Na hawikom siseh, na pa hawikom siseh, hlaw hna hlah; na vanchiat ni ah na unaupa kha bawmh hal hlah, lam hlat i a ummi unau nakin lamnai i a ummi innpa nih an bawmh khawh deuh lai. ¹¹ Ka fapa, fim law ka lung ka lawmhter tuah, cuticun a ka soitu kha ka leh khawh hna lai. ¹² Mifim nih cun harnak a rat kha a hmuh tikah hrial khawh aa zuam, sihmanhsehlaw mihrut nih cun a pahchih thluahmah ko i a hnuah aa ngaihchih. ¹³ Mi pakhatkhat nih khual pakhatkhat caah biahrennak a tuah tikah a puan kha va tlai, cun cu puan cu hngalh lomipa ca aamahkhannak caah khan va tlai ko. ¹⁴ Zingka tein na thawh i na innpa kha aw thang tuk in thluachuahnak na pek ahcun, chiatserhnak bantuk ah an relpiak sual lai. ¹⁵ Ruah it ni i a tla thliahmah lengmangmi ruah le nu phunciar cu ang khat an si. ¹⁶ Cu nu kham timh cu thli kham timh bantuk a si, orhle kut in chiti hum bantuk a si. ¹⁷ Thir nih thir a harter, mi zong nih midang fimnak kha a harter ve. ¹⁸ Theipi kung a zohkhenhtu nih a thei a ei lai. A bawipa a kilvengtu nih upatnak a hmuh lai. ¹⁹ Ti chungah hmai cu hmai in a langh bantukin, Minung cu a lungthin nih khan zei bantuk mi dah a si ti kha a langhter. ²⁰ Sheol le Abaddon cu zeitikhmanh ah an vuai bal lo. Minung mit zong zeitikhmanh ah a vuai bal ve lo. ²¹ Titnak um cu ngun caah a si, somei cu sui caah a si, Cu bantukin mi cu thangthatnak a hmuhmi in hneksak a si lai. ²² Mihrut cu sum ah sumkhal in su hmanh law a hruhnak cu a thlah hlei lai lo. ²³ Na tuurun an umtuning kha tha tein hngal law na cawrun kha tha tein zohkhenh hna; ²⁴ Zeicahtiah rumnak hi zungzal in a hmun lo i Bawi luchin zong hi chan vialte tiangin a hmun kho lai lo. ²⁵ Ram cu an hung thi i an hung lo, ramhno cu an hung corh, Cun tlang cung ram hna cu pumh an si tikah, ²⁶ Tuufa nih na hnipuan ca kha an in rin lai i meheh nih lo man ca kha an in rin lai; ²⁷ Cun na rawl caah a za ding le na innchungkhar hna rawl caah le na ngaknu hna caah a za ding meheh hnuk cu a um lai.

28 Miṭhalo cu ahohmanh nih dawi loin an zam, sihmanhsehlaw miding mi cu chiandeih bantukin an ral a tha. ² Ram cu a fimmi le khuaruah a thiammi hruaitu a ngeih hna tikah saupi a dir kho, sihmanhsehlaw ukto kha atu le atu an i thlen lengmang cu ram kha a sual caah a si. ³ Misifak a hremtu hna

bawi cu, rawl zehmanh a ngan lotu ruah bantuk a si. ⁴ Phung a zul lomi nih cun miṭhalo kha an thangthat hna, sihmanhsehlaw phung kha a zulmi nih cun an doh hna. ⁵ Miṭhalo nih biading hi zeidah a si kha an hngal lo, sihmanhsehlaw Bawipa a kawlimi hna nih cun tling tein an hngalh cikcek. ⁶ Sifak te i nun i lihchim lo tein um hi lihchim i rum nakin a tha deuh. ⁷ Phungbia a zulmi cu fapa fim a si, sihmanhsehlaw ei din leiah sumnak a ngei lomi hna hawikom a simi cu a pa caah ningzahnak a si. ⁸ A miak le a karh in a rumnak a chap chintu nih, misifak hna cung i zaangfahnak a ngeimi pa caah khan a khon a si. ⁹ Phungbia kha ngai duh loin a mertakmi cu a thlacamnak hmanh kha fihnung a si. ¹⁰ Miding mi kha that lonak lei kal awkah a lemtu cu, amah nih a cawhmi khor lila ah khan a tla lai; Lihchim lomi nih cun a thami ro kha a hmuh lai i Sihmanhsehlaw miṭhalo nih cun zehmanh an hmu lai lo. ¹¹ Mirum nih cun ka fim tiah an i ruat zungzal, sihmanhsehlaw hngalhthiamnak a ngeimi misifak nih khan anmah nakin a hngalh deuh. ¹² Miding mi nih uknak an co tikah conglawmhnak tampi a um, sihmanhsehlaw miṭhalo an kai tikah mi cu an i thup dih. ¹³ A palhnak kha a thupmi cu khuawng a tong lai lo, sihmanhsehlaw a phuang i a hlawmi nih cun zaangfahnak a hmuh lai. ¹⁴ Bawipa a thih zungzalmi cu mi thluachuak an si, sihmanhsehlaw a lung a hahtermi cu vanchiatnak chungah an tla lai. ¹⁵ Uktu thalo cu misifak hna caah, a rawl a tammi chiandeih le a ti a halmi vom bantuk a si. ¹⁶ Thil ruahning a thiam lomi ukto cu mihremtu a si tawn, ai hmanh seh law dinlonak kha a huami cu a chan a sau tawn. ¹⁷ Mi thisen a chuahtu cu tlaihnak luatnak caah tikhor chung hmanh ah khan a zuang lai. ¹⁸ Ningcang tein khuawng a sami cu him tein an um lai, sihmanhsehlaw ningcang loin khuawng a sami cu lam khatkhat in a sung thiamthiam lai. ¹⁹ A vawlei tha tein a thlomi cu rawl tampi a ngei lai, sihmanhsehlaw santlailo rian pakpalawng a dawi lengmangmi cu a si a fak lai. ²⁰ Zumh awk tlakmi cu thluachuahnak tampi a hmu lai, sihmanhsehlaw khulrang in rum aa zuammi cu dantatnak hmu loin a um lai lo. ²¹ Duhdanh ngeih hi a tha lo, sihmanhsehlaw changreu tlang khat ruangah mi nih that lonak kha an tuah ko lai. ²² Mikhiar nih cun khulrang in rum aa hnawh, sihmanhsehlaw herhbau-nak nih a ka tlunh lai ti kha a hngal lo. ²³ A lei in mi a fakmi nakin a situ nih khan hmailei ah cun duhdawtnak a hmuh deuh lai. ²⁴ Nu le pa thil fir cu a poi lo a timi cu mifir taktak he zehmanh an i dannak a um lo. ²⁵ Hakkauhnak nih cun rem lonak lawng kha a chuahter ko, cucaah Bawipa i bochan cu a tha deuh suaumau. ²⁶ Mah ruahnak i rin cu hruh a si, sihmanhsehlaw fimnak lam a zulmi cu him tein a lan ko lai. ²⁷ Sifakmi a pechan lengmangmi cu a chambau bal lai lo, sihmanhsehlaw a mit a chihkanhtu hna cu chiatserhnak tampi a hmu lai. ²⁸ Miṭhalo nih uknak an

tlaih tikah mi cu an i thup dih, sihmanhsehlaw an loh tikah miding mi nih khan uknak cu an co ve.

29 Atu le atu chimhhrin a si ko nain a lung a thawng rih komi cu, Damh khawh ti loin chikhatte ah a kiak lai. ² Miding mi hna cu nawl ngei-mi an si tikah mi cu an i lawm, Sihmanhsehlaw miṭhalo hna kha uktu an si tikah mi cu an hrum tawn. ³ Fimnak a duhmi nih a pa cu a lawmhter, Sihmanhsehlaw hlawhlangnu a kommi nih cun a chaw kha a hlohlak tawn. ⁴ Dinnak thawngin siangpahrang nih ram cu a fehter, Sihmanhsehlaw hneknak in tangka hmuhnak kha a ruah tikah a ram cu a rawk tawn. ⁵ A innpa a fak-mi cu a ke caah sur rap a chiahiak a si. ⁶ Miṭhalo cu amah sualnak nih khan a foih, Sihmanhsehlaw miding cu an i lawm i an luat. ⁷ Miṭha nih cun, sifakmi hna nih zeidah an covo si awk a si ti kha a hngalh, Sihmanhsehlaw miṭhalo nih cun cu bantuk zawnruahnak cu a hngal lo. ⁸ Mi nihsawh hmanngmi nih khua chungah mei an thawhter tawn, Sihmanhsehlaw mifim mi nih cun mi thinlinhnak kha an daihter. ⁹ Mifim nih mihrut kha taza a cuai ahcun, Mihrut cu a thin lawng a hung lai i a nih lawng a chuak men lai i daihnak zeihmanh a um hlei lai lo. ¹⁰ Thisen chuah a duhmi hna nih cun a sual lomi kha an huat, Sihmanhsehlaw miding mi nih cun a nunnak kha an humhakpiak. ¹¹ Mihrut nih cun a thinhunnak kha a langhter, Sihmanhsehlaw mifim nih cun dai tein a um i aa sum. ¹² Uktu nih lihbia kha a ngaih ahcun, a kut toi ummi bawi vialte kha miṭhalo an si lai. ¹³ Misifak le anmah a hremtu hna nih khan aa khat in an ngeihmi cu hihi a si: Bawipa nih an pahnih in mit a pek veve hna. ¹⁴ Siangpahrang nih misifak hna bia zong kha ruannak in a ceih ahcun a bawi thutdan cu zungzal in a hmun lai. ¹⁵ Fungfek le chimhhrinnak nih fimnak an pek, sihmanhsehlaw ngakchia anmah duh in thlahdorhmi nih cun an nule kha ningzahnak an phorh hna. ¹⁶ Miṭhalo hna nawl ngeitu an si tikah sualnak a karh, sihmanhsehlaw an tluk kha miding mi hna nih cun an hmuh lai. ¹⁷ Na fapa cu chimhring law hnangamnak an pek lai; na lung an lawmhter lai. ¹⁸ Pathian nih a hruai lomi miphun cu ningcang loin khua an sa. Pathian nawlbia a zulmi cu lunglawmmi an si. ¹⁹ Bia lawngin sinum cu nunchimh khawh a si lo, a hngal ko nain zei ah a rel lai lo. ²⁰ Ruah hmasa loin bia a chim zauzaumi nakcun, mihrut caah ruahchannak a um deuh. ²¹ Na sinum kha a ngakchiat lio in a duhmi paoh na pek ahcun ni khatkhat cu nangmah thil kha an chuh dih te ko lai. ²² Thin a tawimi nih rem lonak an chuahter, Thin aa sum lomi nih palhnak an tuah zungzal tawn. ²³ Mi cu aa porhlawnak nih tangah a thumh lai, sihmanhsehlaw toi dornak lungthin a ngeimi cu upatnak a hmu lai. ²⁴ Mifir hawikom a simi cu amah le amah kha a ral cu a si ko, a hmaanmi kha a chim ahcun dantatnak a hmuh lai, a chim lo ahcun Pathian nih chiat a serh lai. ²⁵ Midang

nih zeitindah an ka ruah hnga ti hi thil tihnung a si, sihmanhsehlaw Bawipa i bochan hi himnak a si. ²⁶ Mi kip nih uktu bawi duhdawtnak hmuh kha an duh, Sihmanhsehlaw mi nih biading cu Bawipa sin lawngin an hmuh. ²⁷ Miding mi nih miding lomi kha an huat hna, miṭhalo nih miding mi kha an huat ve hna.

30 Massa khuami Jakeh fapa Agur bia: Hi pa bia cu hitin a si: Ka re a thei tuk, maw Pathian, ka re a thei tuk i ka ba tuk cang; ² Holh thiam lomi saram men ka si ko, minung hmanh ka si lo; minung nih hngal-hthiamnak an ngeihmi hi ka ngei lo. ³ Fimnak hi ka cawng bal lo i A Thiang Mi sinin hngalhnak zeihmanh ka hmu bal lo. ⁴ Van ah khin ahodah a hung kai i a tum than? Aho nih dah a kut chungah thli kha a hum hna? Aho nih dah ti kha a puan in a fun hna? Aho nih dah vawlei cu a ramri kha a ser hna? A min cu ahodah a si i a fapa min cu ahodah a si? Na hngalh ahcun chim tuah. ⁵ Pathian nih biakamnak a sermi paohpaoh cu bi-atak a si tiah a fiang cang; amah chung i aa dormi hna caah cun amah cu phaw a si. ⁶ A bia zeihmanh chap hlah, an sik sual lai i lihchim na sinak kha a lang sual lai. ⁷ Thil pahnih kan hal, ka thih hlanah pe loin ka um sawh hna hlah: ⁸ Lihchim le hrokhrawl cu ka sinin lamhlapi ah thial ko hna; Chamhbaunak siseh, rumnak siseh, ka pe hlah; ka ca i a herhmi rawl in ka cawm ko. ⁹ Zeicahtiah tam tuk ka ngeih ahcun kan hlaut sual lai i, "Bawipa cu aho hen dah a si?" ka ti sual lai; ka si a fah ahcun ka fir sual lai i ka Pathian min cu ka thurhh-nawmh sual lai. ¹⁰ Sinum cu a bawipa sinah congoh hlah, chiat an serh sual lai i mawh na phor sual lai. ¹¹ An pale kha chiat a serh i an nule kha a thangthat lomi an um tawn, ¹² Anmah an i hmuhnak ah cun a thiang i, an fihnnunnak aa thianh tung lomi an um fawn; ¹³ A tha hringhran i aa ruatmi zong an um, aize, a tha tuk hringhran ah khin pei an i ruah cu! ¹⁴ Sifakmi kha tam dih awakah le chambaumi kha ei dih awakah, a ha vainam a si i a khabe ah kawngthun aa bunhmi an um. ¹⁵ Cangvat nih fanu pahnih a ngeih hna; pakhat nih, "Ka pe," a ti i a dang pakhat nih, "Ka pe," tiah a ti ve. thil pathum cim hngal lo an um; thil pali "A za cang" a ti bal lomi an um: ¹⁶ Cu hna cu Sheol le a cingmi chul le a ti a hal zungzalmi vawlei le "A za cang," a ti bal lomi mei an si. ¹⁷ a pa kha a nihsawh i a nu kha a tar tikah zei ah a rel lomi cu, a mit kha nelrawn langak nih an khoih lai i langta nih an ei lai. ¹⁸ Ka caah khuaruahhar tuk a simi thil pathum an um; Ka hngalh khawh lomi thil pali an si: ¹⁹ Cu hna cu van i a zuangmi mupi lam, lung cung i a kalmi rul lam, rili cung i a kalmi sang-phawlawng lam le pa nih ngaknu he an kalnak lam an si. ²⁰ Zumh awk tlak lomi nupi lam cu mah hihi a si: a ei i vaibar lote bangin, "Thil sual zeihmanh ka tuah lo," a ti. ²¹ Thil pathum ruangah vawlei hi a ther tawn; thil pali hna hi, in khawh lomi an si: ²² Cu hna cu sal siangpahrang ah a can le Mihrut a duhduh in ei awk a hmuh

le ²³ Duh lomi nu nih va a ngeih le Sinum nu nih a baw-inu ro a co hi an si. ²⁴ Thil hme tete pali vawlei cungah hin an um, Sihmanhsehlaw cu hna cu, a fim bikmi nak hmanh in an fim deuh: ²⁵ Cu hna cu hihi an si: Hngerhte, a thawngmi an si lo na i an rawl thal caan i aa khonmi; ²⁶ Saveh, a der ngaimi a si ko na i lungkua chung i a inn a sami; ²⁷ Khaubawk, siangpahrang ngei a si lo na i a rualrual in a kalmi; ²⁸ Tekral, kut in tlaih khawh a si ko na i siangpahrang inn ah khua a sami. ²⁹ Hi thil pathum hna hi an kephau ah rumra an ngei, Hi thil pali hna hi an kal ah rumra an ngei: ³⁰ Saram lak i a thawng bik chiandeh, zehmanh a thih lomi, ³¹ I zum ngaiin aa chawkm i arhli, mehehtum le a mi hna hmai i aa chawkm i siangpahrang. ³² Na rak hruh i na rak i porhlawt i holh fihnung a rak duhmi na si ahcun, na lei cu i sum. ³³ Zeicahtiah hnuk hang cu cawh lengmang ahcun a khal i hnar cu thongh ahcun thisen a chuak, Cu bantukin thinhunnak cu chuahter lengmang ahcun rem lonak a chuak.

31 Massa siangpahrang Lemuel bia, a nu nih a cawnpiakmi: ² Nangmah cu ka dawtmi ka fapa, ka thlacamnak lehnak i ka hmuhmi ka fapa na si, zaidah kan chimh lai? ³ Na thazang cu nu sinah va pe hlah, siangpahrang a hrawktu hna kha va kom hna hlah. ⁴ Maw Lemuel, siangpahrang nih cun zu din awk a si lo, uktu bawi hna caah cun zureu hi din awk a si lo; ⁵ Annih nih an din tikah upadi kha an philh i harnak a ingmi hna nih an hmuh awk hnga thil a simi kha zeirello in an um. ⁶ A lung a dong cang i ngaihchia lungrethei in a ummi kha zu cu pe hna u, ⁷ Ding hna seh law an sifahnak kha i philh hna seh, an harnak kha hngal ti loin um hna seh. ⁸ Aa chim kho lomi kha chimpiak hna, bawmtu a ngei lomi kha humhak hna; ⁹ Annih cu an bia chimpiak hna law an caah a dingmi biaceihthu va si ko; sifakmi le retheimi kha dirkamh

hna. ¹⁰ Nupi tha cu hlawn nakin tampi in a sung deuh, cu bantuk mi hmuh bel cu a har hringhran! ¹¹ A va nih aa bochan i a va cu a si a fak bal lai lo. ¹² A nupi nih cun a nun chung vialte a va caah khan chiatnak si loin thatnak kha a tuah. ¹³ Tuuhmul le khumla in puan kha a tah lengmang hna. ¹⁴ Thilri in a khatmi sangphawlawng nih thilri an rak phorh bantukin lamhlat pin rawl kha a rak phorh hna. ¹⁵ Dei hlan in a tho i a in-chungkhar caah khan rawl a chuan i a sinum ngaknu hna kha rian a chimh hna. ¹⁶ Tha tein a ruah hnuah mitsur dum caah tangka a hmuhmi in lo pakhat kha a cawk. ¹⁷ Thazang tlung ngaiin le lungtho ngaiin rian kha a tuan i a ngan zong a dam. ¹⁸ A riantuanmi a hlawhtling ti kha a hngalh i zan ah a mei inn kha a mit bal lo. ¹⁹ Amahte nih laa kha aa kher i amahte nih puan kha aa tah. ²⁰ Sifak retheimi sinah nun a siang. ²¹ Hawhra a tlak tikah a lungre a thei lo, Zeicahtiah a innchungkhar mi cu tling tein thil lum an ngei cio. ²² Puanbu aa ser hna i a thilpuan cu lahmangthia le maimaw in tahmi an si. ²³ A va cu ram chung upa hna sinah a thut tikah, hauka ah khan theihhngalhmi a si. ²⁴ La hmangthia puan kha a tah hna i taisawm kha a ser hna i chawlettu sinah khan a zuar tawn hna. ²⁵ Amah cu a thawngmi a si i hmaizahmi a si i hmailei caan kha a thih lo. ²⁶ A kaa cu fimnak in a pau i a lei cungah zaangfah cawnpiaknak kha a um. ²⁷ A in-chungkhar umkalning kha tha tein a zoh i an herh an baunak kha tha tein a hmuh. ²⁸ A fale nih khan, thluachuak nu, an ti i a va zong nih khan a ti ve i a thangthat i, ²⁹ "Nupi tha tampi an um, sihmanhsehlaw nangmah nih na lonh dih hna," a ti. ³⁰ Iang hi hlen a hmanh, dawh hi a ziam kho, Sihmanhsehlaw Bawipa a thihmi nu cu thangthat awk a si. ³¹ Amah cu a kut theitlai ruangah khan thangthat u, Hauka ah khan amah cu a riantuannak nih khan upatnak hmuhter seh.

PHUNGCHIMTU

¹ David fapa, Jerusalem i a ummi siangpahrang Phungchimtu bia: ² Pakpalawng lawngte, pakpalawng lawngte! Zeizong vialte hi pakpalawng an si ko, tiah Phungchimtu nih a ti. ³ Minung nih hin nilin lak le khuasa lak i a tñanmi rian hin zeidah a miak a hmuh? ⁴ Chan khat cu a liam, a dang chan khat a hung chuak ve, sihmanhsehlaw vawlei cu a sining tñiamtñiam am khan a hmun zungzal ko. ⁵ Ni cu a chuah kel in a chuak tñiamtñiam ko, a tlakning in a tla tñiamtñiam ko; A chuahnak hmun ah khan a hram in i thawk tñan awkah a kir tñan lengmang ko. ⁶ Thli cu thlanglei ah a vung hrang, cun chaklei ah a hun i let tñan; aa kual lengmang i aa thawknak ah khan a kir tñan. ⁷ Tiva vialte cu rili chungah an vung luang, sihmanhsehlaw rili cu a khat hlei lo; ti cu tiva an i thawknak ah khan a kir tñan i a hram in aa thawk tñan ko. ⁸ Zeizong vialte hi thadi le zaangbang an si di, holh in chim khawh hmanh an si lo; mi nih hin hmuh hi cim ti a ngei lo i hna nih hin theih hi khim ti a ngei ve lo. ⁹ A rak si cangmi kha a si tñan ko lai, tuah lengmangmi hi tuah lai dingmi cu a si fawn ko lai; vawlei cungah hin zeihmanh a thar a um lo. ¹⁰ "Zohhmanh, mah hihi a thar a si," an ti; sihmanhsehlaw cucu hlanpi ah, kan chuah hlanpi ah a rak um diam cangmi a si. ¹¹ Hlanlio thil kha ahohmanh nih an hngal camcin hna lo, cun hmailei ah atu le cu caan karlak i thil a um dingmi zong hi ahohmanh nih an hngal camcin hna lai lo. ¹² Phungchimtu keimah hi Jerusalem khua ah Israel mi hna siangpahrang ka rak si. ¹³ Vanrang toiah mi nih an tuahmi thil vialte hi ka hneksak hna lai i a sullam hngal kaa zuam hna lai. Pathian nih minung kan cungah thil a kan khinhmi hi a nuam lo ngaimi a si ko. ¹⁴ Vawlei cung i an tuahmi thil vialte hi ka hmuh di, an dihlak in pakpalawng men a si ko, thlitu dawi bantuk men khi an si ko. ¹⁵ A kawimi cu na dinter kho lai lo, a um lomi cu rel khawh a si lo. ¹⁶ Keimah le keimah cu, "Mingan ka si cang, keimah hlan i Jerusalem a rak ukto hna nakkhan a let tam piin ka fim deuh. Fimnak le hngalhnak hi zeidah an si, ti kha ka hngalh hna," ka ti. ¹⁷ Cun fimnak le hruhnak, thil hngalhthiam khawh lonak le hngalh thiam khawhnak an i dannak hi hngalh kaa zuam hrimhrim lai, ka ti. Sihmanhsehlaw cucu ka caah thlitu dawi tluk ceo kha a rak si ko ti cu ka hngalh tñan. ¹⁸ Zeicahtiah fimnak cu a tam deuh paoh ah lungretheihnak tam deuh ngeih a si ve ko, Cun thil tam

deuh hngalh paoh ah tam deuh temhinna hmu a si ve fawn ko.

² Kaa nuam tuah lai, lunglawmh timi hi a sullam zeidah a si ka kawt tuah lai, ka ti. Sihmanhsehlaw hi zong hi pakpalawng men a si ko. ² Nih hi hruh a si, i nuamhnak nih hin zeihmanh tñatnak a kan pe kho lo ti kha ka hngalh. ³ Ka pum cu zu in ka lawmhter lai i ka lungthin in fimnak cu ka kawt lai ka ti. Cucu minung nih vawlei cung i caan tawite a nun chungah hin a tuah khawhmi thil tñan bik a si rua lai, tiah ka ruah. ⁴ Rian ngan pipi cu ka lim hna, inn ka sak hna i mitsur dum kaa ser hna; ⁵ dum le tlonlennak hmun kha kaa ser hna i an chungah thingthei kung a phunphun ka cin hna. ⁶ Ti toihnak ding caah tili ka ser hna. ⁷ Salnu hna he salpa hna he kaa cawh hna i ka inn chung i a chuakmi sal zong ka ngei hna; keimah hlanah Jerusalem i a rak ummi nih a ngeihmi nak tam deuh in cawrun hna le tuurun hna kha tampi ka ngeih hna. ⁸ Cun ka ukmi hna ram siangpahrang hna rothil chung khan sui le ngun kaa pumh hna; hlasatu nu he pa he kaa chiah hna i ka duh zat in nu kha kaa ngeih hna. ⁹ Ka ngan taktak ko, Jerusalem khua i a rak ummi aho nak hmanh khan ka ngan deuh ko i ka fim ngaingai fawn. ¹⁰ Ka duhmi paoh kha ka hmuh khawh, nuamhnak kha zeihmanh ka tlohmi a um lo. Thil ka tuahmi paoh nih khan thangtñatnak an ka pek i cucu ka laksawng a si. ¹¹ Khi tikah ka tuahmi vialte kha ka zoh hna i ka tuahnak hna ah khan zeitluk in dah ka re a theih ti kha ka ruah tikah, zeihmanh an rak si lo ti kha ka vun hngalh. Thlitu dawi bantuk ceo kha a rak si ko i zeihmanh tñathnemnak a um lo. ¹² A ngaingai ti ahcun, siangpahrang nih a tuah khawhmi hi amah hlan i a rak ummi siangpahrang hna nih an tuahmi kha an si ko ee. Cucaah fim ti le ralrin lo ti le hruh ti hna hi an sullam zeidah an si ti kha ka ruat tñan. ¹³ Fimnak cu hruhnak nakin a tñan deuh ti cu ka hngalh, ceunak cu muihnak nakin a tñan deuh bantukin. ¹⁴ Mifim nih cun khuazei ah dah kan kal ti kha an hmuh khawh, mihrut nih cun an hmu kho lo. Sihmanhsehlaw kan donghnak cu aa khat tñiamtñiam ko lai ti kha ka hngalh tñan. ¹⁵ Mihrut cung i a lungmi thil kha keimah cung zongah a lung ve ko lai. Cucaah ka fim hi ze tñathnemnak a um hlah i? ka ti. Zeihmanh tñathnemnak a um lo, a um hrimhrim lo. ¹⁶ Ahohmanh nih mifim kha an hngal camcin hna lo, ahohmanh nih mihrut kha an hngal

camcin ve hna lo. Hmailei ah cun kan dihlak in philh kan si ko lai. Kan dihlak in kan thi lai — a fim he a hrut he kan thi dih ko lai. ¹ ¹⁷ Cucaah nunnak hi ka caah sullam zeihmanh a ngei lo. Zeicahtiah harnak dah ti lo cu zeihmanh a ka pekmi a um lo. Pakpalawng men a rak si ko. Thlitu men ka rak daw ko. ¹⁸ Ni toi i rethei ngaiin ka ñuanmi ka rian vialte le ka hmuhmi thil vialte hi ka caah sullam zeihmanh an ngei lo; ka hnu i a rung um ding hna ca i ka chiahtak ding men an si kha ka hngalh; ¹⁹ cun mah pa cu mifim a si lai le mihrut a si lai kha aho nih dah a hngalh? A ze i a si hmanh ah rethei ngaiin ka ñuanmi le ni toiah ka fimnak ka hmanmi thil vialte cungah amah cu baw i a si ko lai. Mah zong hi pakpalawng a si ko. ²⁰ Cucaah ka rak ñuanmi rian vialte kha kaa ngaihchih hna. ²¹ Na fimnak vialte le na hngalhnak vialte le na thiamnak vialte kha hmang in thil pakhatkhat na tuah i cucu zeihmanh a tuah ñung lo mi pa caah khan na kaltak ko. Cucu pakpalawng a si i ahmaan zong ahmaan lo. ²² Rethei le zaangbang in ni toiah na ñuanmi vialte chung hin zeidah na ngeih? ²³ Na nun chung paohpaoh ah cun na tuahmi thil paoh nih hin lungfahnak le lung retheihnak dah ti lo cu zeihmanh an pekmi a um lai lo. Zan hmanh ah na ruahnak kha na dinhter kho lo. Mah zong hi pakpalawng a si ko. ²⁴ Minung nih hin a ñha bik a tuah khawhmi cu zeidah a si ti ahcun, ei i din i a hmuhmi paoh kha i nuamhpi hi a si ko. Asinain mah zong hi Pathian kut in a rami a si kha ka hngalh; ²⁵ zeicahtiah amah tel loin aho nih dah ei awk an hmuh khawh i aho nih dah nuamhnak an hmuh khawh? ²⁶ Pathian nih a lung a tongtu hna kha cu, fimnak le hngalhnak le lawmhnak a pek hna; sihmanhsehlaw misual hna kha cu, rian a ñuanter hna, an ñuan man cu a hmuhter hna i a khonter hna, sihmanhsehlaw cucu a lung a tong deuhtu kha a pek hna. Mah zong hi pakpalawng le thlitu daw men a si ko.

3 Zeizong vialte caah hin caan a um cio i vanrang tang i a ummi thil vialte nih hin caan an ngei dih:

² Hrin caan a um, thih caan a um; cin caan a um, phawi caan a um; ³ Thah caan a um, damter caan a um; ñheh caan a um, sak caan a um; ⁴ Ñah caan a um, nih caan a um; ngaihchiat caan a um, lam caan a um; ⁵ Nu le pa si caan a um, si lo caan a um; i pom caan a um, i pom lo caan a um; ⁶ Kawl caan a um, thlau caan a um; chiah caan a um, hlonh caan a um; ⁷ Thleh caan a um, belh caan a um; dai tein um caan a um, chim caan a um; ⁸ Huat caan a um, dawt caan a um; i doh caan a um, i rem caan a um; ⁹ Rianñuantu nih rethei ngaiin a ñuanmi chung hin zeidah a miak a hmuh? ¹⁰ Pathian nih kan cung i a kan khinhmi rian cu ka hngalh cang.

¹¹ Zeizong vialte hi anmahle an caan te a serpiak cio hna; cun hmailei thil hngalh duhnak kha minung kan lungthin chungah a chiah i asinain Pathian nih a tuahmi kha tling tein hngalh khawhnak kha cu a kan pe lo.

¹² Cucaah minung nih a ñha bik a tuah khawhmi cu a nun rih lioah i lawmh le a ñha bik a timi kha a tuah khawh chungin tuah kha a si ko. ¹³ Kan dihlak in ei u sih law ding u sih law kan ñuan man kha i nuamhpi u sih. Cucu Pathian laksawng a si ko. ¹⁴ Pathian nih a tuahmi paoh cu zungzal in a hmun ti kha ka hngalh; zeihmanh chap khawh an si lo i zeihmanh zuh khawh zong an si lo; minung nih a hmaiah ñihnak a ngeih nakhnga Pathian nih cu bantuk cun a tuah. ¹⁵ A um lio-mi hi a um cangmi an si dih ko; a um dingmi hi hlanah a rak um diam ding cangmi kha an si; Pathian nih a um ciami thil kha a um ñhanter lengmang hna. ¹⁶ Cuhleiah vanrang tangah hin ñhat lonak nih dinnak le a hmaanmi thil kha an hmun a rolh lengmang hna ti kha ka hmuh. ¹⁷ Ka lung chungin Pathian nih miding le miñhalo cu aa khat rep in bia a ceih ko hna lai, zeicahtiah kan hmailei vawlei zong hmanh ah khin zeizong vialte hi anmahle an caan te cio ah an tling cio ko lai, ka ti. ¹⁸ Minung hi saram nakin zeihmanh kan si hlei lo ti hngalhnak caah Pathian nih minung hi a hneksak hna ti kha ka hngalh. ¹⁹ A ngaingai ti ahcun, minung le saram hi kan donghnak aa khat ko. Saram cu minung bantukin a thi i minung zong cu saram bantukin a thi ve ko. An pahnih in nunnak thaw a ngeimi an si. Nunnak hi minung caah siseh, saram caah siseh, sullam a ngeih lo caah minung hi saram nakin zeihmanh a si hlei lo. ²⁰ An pahnih tein an fuhmi hmun cu aa khat ko — leidip kha a si ko. An pahnih in cuka cun an chuak i an pahnih in cuka ah cun an kir ñhan lai. ²¹ Minung thlarau cu cunglei ah a kai i saram thlarau cu tanglei ah vawlei ah a lut tiah aho nih dah fiang tein an hngalh khawh lai? ²² Cucaah minung nih a ñha bik a tuah khawhmi cu a ñuan man a hmuhmi i nuamhpi hi a si ti kha ka hngalh. Cu pinah a tuah khawhmi dang zeihmanh a um lo. A thih hnuah zeidah a hung um te lai ti a hngalh khawhnak lam zeihmanh a um lo.

4 Cun hi vawlei cung i a um lengmangmi dinlonak hi ka zoh ñhan. Hremmi hna cu an ñap lengmang, sihmanhsehlaw ahohmanh nih an bawm hna lo. Anmah a hremtu hna kha thil ti khawhnak a ngeimi cu an si caah ahohmanh nih an bawm duh hna lo. ² A thi i a lomi kha ka hngar deuh hna; a nung rihmi nakin an caah a ñha deuh. ³ Sihmanhsehlaw cu hna pahnih nakin a ñha deuh chinchinmi cu a nun in a nung bal lomi kha an si, hi vawlei cung i a um lengmangmi dinlonak a hmuh in a hmu bal lomi kha an si. ⁴ Zeicahdah minung nih hin tlamtlinnak ding caah fak piin rian a ñuan ti zong kha ka hngalh cang; hawi nakin tam deuh ngeih an duh caah a si. Cucu pakpalawng a si ko, thlitu daw men kha a si ko. ⁵ Kut i sih i rawlñam in thih ko cu hruh a si, an ti. ⁶ A si zong a si men ko lai, sihmanhsehlaw tlawmte lawng hmanh ngeih ko i lung dai tein um hi kut a pahnih hnih in rian ñuan zungzal ko i thlitu tlaih i zuamnak nakcun a ñha deuh. ⁷ Kan

nunnak ah hin pakpalawng a simi thil pakhat ka hmuh than hoi: ⁸ Mipa pakhat cu amah lawng tein khua a sa. Fapa a ngei lo, unau zong a ngei lo, sihmanhsehla w rian a òuan zungzal i a hmuhmi chawva kha zeitikhmanh ah kaa za cang ti a ngei kho lo. Aho ca ko ah hen cu ti lawmmam cun a òuan i a nuamh hmanh i nuam ngam lote in a um? Mah hihi pakpalawng a si fawn ko, aa nuam lo ngaimi minung a si ko. ⁹ Pahnih cu pakhat nakin an òhahnem deuh, zeicahtiah an òuanmi rian khan tam deuh an hmuh khawh. ¹⁰ Pakhat kha a tluk sual ahcun pakhat nih khan a bawmh khawh. Sihmanhsehla w mi pakhatkhat cu amah lawng a si i a tluk sual ahcun a poi ngaingai ko amah a bawmtu ahohmanh an um ti lo. ¹¹ Khua a sih tikah pahnih in hmunkhat ah nan ih ahcun nanmah le nanmah kha nan i lumh kho, sihmanhsehla w nangmah lawng cun zeitindah naa lumh khawh lai? ¹² Pakhat lawng a teitu ral kha pahnih nih cun an rak doh khawh lai. Thumthlak hrihrual cu chah a harmi a si. ¹³ - ¹⁴ Mi pakhatkhat cu sifak te a si nain a òhang lengmang i an ram siangpahrang ah a cang, asiloah thonginn in siangpahrang òhutdan ah a kai, sihmanhsehla w cu pa nih cun a tar tikah ruahnak cheuhmi kha a duh lo ahcun, a si a fak nain a fimmi tlangval kha cu pa nakcun a òha deuh. ¹⁵ Vawlei cung i a ummi minung vialte hna kong hi ka ruat i an lak ah hin siangpahrang hmun a co kho dingmi an um ti kha ka hngalh. ¹⁶ Siangpahrang nih a ukmi hna hi rel cawk lo an si ko lai, sihmanhsehla w a thih tikah cun a rak tuahmi thil ruangah khan a cung i a lawmmi ahohmanh an um hlei lo. Hihi pakpalawng a si fawn ko, thlitu dawi men cu a si ko.

5 Biaknak inn na kal ah hin i ralring. Cu ka i na va kal tikah zeidah kaa cawn khawh lai ti kha ruat deuh, cucu ahmaanmi thil le ahmaan lo mithil a thleidang kho lomi mihrut hna nih an pekchanhmi raithawinakin a òha deuh. ² Bia na chim hlanah i ruat hmasa, cun Pathian sinah hnawnam in biakamnak ser hlah. Pathian cu vancung ah a um i nang cu vawlei ah na um, cucaah a herhmi hlei in zehmanh va chim hlah. ³ Na lungre a theih deuh paoh ah mang chia na manh deuh ko lai, cu bantukin tam deuh bia na chim paoh ah hruhnak bia kha tam deuh na chim sual ko lai. ⁴ Cucaah Pathian sin i bia kamnak na tuah tikah khulrang in cucu zul ko. Pathian nih mihrut cu zehmanh ah a herh hna lo. Ka tuah lai tiah naa kammi kha va tuah ko. ⁵ Bia i kam òung i tuah lo nakcun rak i kam lo lawlaw kha a òha deuh. ⁶ Nangmah bia lila kha sualnak chung i an luhpitu siter hlah, Pathian tlangbawicu, khakha ka ti duhmi a si lo, tiah chimh awk herh in um hlah, zeicah Pathian cu na cungah a thin na hunter lai? Zeicahdah na rak tuahmi cu na hrawhter lai? ⁷ Mang cu manh len ko, cun na tuahmi rian zong cu pakpalawng si koin na chimmi bia cu tam ko hna hmanh seh law Pathian cu na òih òhiamòhiam awk a si.

⁸ Acozah pakhatkhat nih misifak kha an hrem hna i dinnak le an hmuh awk a simi kha an pe hna lo, ti na hmuh tikah na khuaruahhar hlah; baw paohpaoh cu an cung i a ummi baw cio nih khan an huhphenh hna i cu hna zong cu anmah nakin a sang chin deuhmi baw nih khan an huhphenh chin ve hna. ⁹ Ram pakhatkhat nih a herh tawnmi cu lo thlawhnak lei i lungthin a ngeimi siangpahrang a si. ¹⁰ Tangka duhmi na si ahcun, zeitikhmanh ah kaa za cang na ti kho bal lai lo; rum a duhmi na si ahcun, na duhmi vialte kha cu na hmu kho bal lai lo. Pakpalawng a si ko. ¹¹ Na rum deuh paoh ah na cawm awk kha an tam chin lengmang ko lai i naa miakmi cu ka rum ti naa hngalh lawng kha a si ko lai. ¹² Rian hrang a òuanmi cu ei awk a zaa a ngeih caan a um lai, a ngeih lo caan zong a um lai, sihmanhsehla w zan tal ah òha tein aa hngilh; sihmanhsehla w mirum cu tampi a ngei ko nain a lungretheihnakh nih khan hngilh lo in a umter. ¹³ Mah hihi thil òhalo ngai a si, sihmanhsehla w vawlei cungah hin ka hmuh cangmi a si: mi nih hin an tangka hi an herh caan caah an khon tawn, ¹⁴ cun ze maw tiin rian pakhatkhat ah an hloh di sual i an fale roh awk kha zehmanh a tang lo. ¹⁵ Hi vawlei hi kan hung luh bantukte khan kan chuahtak òhan lai — zehmanh lo tein. Zeicahtiah kan tuahmi vialte hi pakhat hmanh kan i kalpi khawh ding a um lo. ¹⁶ Mah hihi thil òhalo ngai a si ko, kan ratning te khan kan kal òhan ko. Rian heh tiah kan òuan, thlitu tlaih kha kan i zuam, sihmanhsehla w zeidah kan hmuh? ¹⁷ Muihnakh chung le ngaihchiatnak chungah hin lungrethei le thinhung le ngandam loin kan nun a herh ko. ¹⁸ Hihi ka va hmuhmi thil a si. Mi nih hin a òha bik a tuah khawhmi cu ei i din i Pathian nih nunnak tawite a pekmi chung i a rianòuanmi chungin a hmuhmi kha i nuamhpi hi a si ko; cucu minung kan covo cu a si ko. ¹⁹ Pathian nih mi pakhat khat cu rumnak le thilri a pek i cucu a nuamhpiter hna ahcun, Pathian sinah aa lawmh awk a si ko i a òuanmi cu aa nuamhpi awk a si ko. Cucu Pathian laksawng pei a si cu. ²⁰ Pathian nih lunglawm tein umnak nawl kha a pek caah a nunnak zeitluk in dah a tawi kha cu, a lungre aa theihpi lai lo.

6 Vawlei cungah hin dinlonak nganpi minung cungah tuah a si ti kha ka hmuh. ² Pathian nih mi pakhatkhat cu rumnak, upatnak le thilri kha a pek, a duhmi paohpaoh kha a pek ko. Sihmanhsehla w cu hna cu i lawmhpi awk kha a sianh fawn òung lo. Midang pakhat khat tu nih khan a hun i lawmhpi ko hna. Cucu pakpalawng a si i a din zong a ding lomi thil a si. ³ Mi pakhatkhat nih fa za khat a ngeih ko hnga i kum saupi a nung ko hnga, sihmanhsehla w ze caan a nun hmanh ah lunglawmhna kha a ngeih lo i hmaizahnakh tein vuinak kha a hmuh lo ahcun, cu pa nakcun a thi cia i a chuakmi ngakhia kha a òha deuh. ⁴ Ngakhia caah chuah kha zehmanh òhathnemna k a um lo; mui-

hnak chungah khan a lo i cuka ah cun philh a si ko.
⁵ Chun ceu kha a hmu bal lo, nunnak zong hi zeidah a lawh ti kha a hngal lo, sihmanhsehlaw anih cu dinhnak tal kha a hmu — ⁶ mi pakhatkhat cu kum thong hnih hmanh a nung ko hnga i a nun chungah nuamhnak hmu tung lomi a si ahcun, cu pa nakcun ngakchia kha dinhnak kha a hmu deuh. A donghnak ah cun an pah-nih in hmun khat ah pei an va kal ko lai cu. ⁷ Mi nih heh tiah rian a tuan cu ei awk hmuhnak ding caah a si ko, sihmanhsehlaw kaa za cang ti cu a um kho hlei lo. ⁸ Zeitindah mifim mi cu mihrutpa nakin thathnemnak a hmuh hlei? Zeitindah kan nun awk a si ti hngalh nih hin misifak cu zeidah a thathnem? ⁹ Pakpalawng a si ko, thlitu dawi bantuk thiamthiam a si ko. Ngeihmi cungah lungawi tein um hi ngeih chin lengmang duhnak nakin a tha deuh. ¹⁰ Thil a hung ummi paoh hi hlan piin ruah cia dih an si cang i mi nih amah nakin a thawng deuhmi he bia i al cu a si kho lo ti kha kan hngalh cio. ¹¹ Sau deuh nan i al paoh ah pakpalawng a si chin lengmang i na caah zeihmanh thathnemnak a um hlei lo. ¹² Zeitindah, ahohmanh nih a nun chung caan tawite, pakpalawng ngai a simi chungah hin zeidah ka caah a tha bik ti cu an hngalh khawh lai? A nunnak tham cu thladem bangin a lo zaumi pei a si ko cu. Aho nih dah a thih hnuah hin vawlei cungah zeidah a hung um lai ti kha a hngalh khawh lai?

7 Min tha hi a sungmi zihmui nakin a tha deuh; thih ni hi hrin ni nakin a tha deuh. ² Mithi thahnak inn i va kal khi rawl danghnak inn i va kal nakin a tha deuh; zeicahtiah thihnak nih a kan hngah cio ko ti hi minung nih kan hngalh zungzal awk a si. ³ Ngaihchiat hi lunglawmh nakin a tha deuh, zeicahtiah ngaihchiatnak nih cun na hmai cu a ngaih a chiatteer ko nain na hngalhnak kha a haarter lai. ⁴ Mifim mi lungthin cu ngaihchiatnak inn ah a um, sihmanhsehlaw mihrut mi hna lungthin cu puai tuahnak inn ah a um. ⁵ Mihrut mi nih na thangthatnak hlasak in an sak nakin, mifim mi nih an in sik kha a tha deuh. ⁶ Mihrut cu an nih ah khin, hlingkung mei chung i a puah thukmak bantuk khi a si, sullam zeihmanh a ngei lo. ⁷ Mifim mi nih midang pakhatkhat a hlen hna ahcun, mihrut bantukin rian a tuan a si. Nawthuh nih lungthin a thutter. ⁸ Thil donghnak hi a hramthawknak nakin a tha deuh; lung a saumi hi aa porhlawmi nakin a tha deuh. ⁹ Na thin i sum khawh kha i zuam, lungchung in mi uam peng hi hruh a si. ¹⁰ "Zeicahdah hlan lioah khan atu nak hin thil kha a rak that deuh?" ti hlah, cucu fimnak biahalnak a si lo. ¹¹ Fimnak hi a sungmi ro a si, a nungmi hna caah laksawng tha a si; ¹² Zeicahtiah fimnak nih cun tangka tlukin lung hnangamnak a pek khawh i hngalhnak nih thatnak a pek khawhmi cu hihi a si: hngalhnak a ngeimi nih cun fimnak a hmuh i fimnak nih cun him tein a umter. ¹³ Pathian rianthuanmi hi va ruat tuah, a kawiter cangmi cu aho nih dah a dinter khawh lai? ¹⁴ That ni ah

i lawm law harnak na ton ni ah hihi va ruat tuah: Pathian nih lunglawmhna zong cu a umter i harnak zong cu a umter, hmailei ah zeidah a um lai ti bel, ahohmanh nih an hngal lo. ¹⁵ Ka nun chung hi pakpalawng a si ko, sihmanhsehlaw hi chungah hin zeizong vialte ka hmuh dih; pakhat cu a ding ko nain a thi i pakhat tu cu a thalo ko nain a chan a sau. ¹⁶ Cu-caah a that zong tha tuk hlah, a fim zong fim tuk hlah, zeicahdah nangmah le nangmah cu naa thah lai? ¹⁷ Asinain that lo zong tha lo tuk fawn hlah, a hruh zong hrut tuk fawn hlah, zeicahdah na caan a tlin hlanah na thih lai? ¹⁸ Mah hihi naa tlaih ahcun a tha, cun mah cucu thlah ti hlah; Pathian a thihmi na si ahcun thlua na chuak kho lai. ¹⁹ Uktu pahra nih khua pakhat caah thatnak an tuahmi nakin fimnak nih minung pakhat caah a tuahmi cu a tam deuh. ²⁰ Thatnak a tuah zungzal i a soal bal lomi miding pakhat hmanh vawlei cungah hin an um hrimhrim lo. ²¹ Mi nih an chimmi paoh kha biapi in va la hlah, na sinum nih chiat an serh kha na theih soal lai, ²² nangmah hrim zong nih midang kha chiat voi tampi na serh hna cu na hngalh ko. ²³ Mah hi thil vialte hna hneksaknak caah hin ka fimnak kha ka hman. Fim hrimhrim kaa tim; sihmanhsehlaw cucu ka ti khawh leng a si. ²⁴ Zeitindah mi nih nunnak hi zeidah a si tiah an tuak khawh lai? Kan caah a thuk tuk, hngalhawk a har tuk. ²⁵ Sihmanhsehlaw hngalhnak le cawnnak ah khan ka pum kaa pe; fimnak kha hmuh awkah kaa zuam i ka biahalnak lehnak kha ka kawl; cun hruhnak a that loning le a hruhning kha hngalh awk kaa zuam. ²⁶ Thih nakin a kha deuhmi thil ka hmuhmi cu a lungthin rap le sur a si i a kut cu hreng a simi minu kha a si; Pathian duhnak a tuahmi cu amah sin cun an luat, sihmanhsehlaw misual cu a tlaih hna. ²⁷ Zohhmanh mah hihi ka hmuhmi cu a si, tiah Phungchimtu nih a ti, biahalnak lehnak ka kawlm kha tlawmpal tete in ka hmuh lengmang. ²⁸ A dang lehnak zong kha ka kawl, sihmanhsehlaw ka hmu hna lo. Pa thong khat chungah hin a fimmi pakhat cu a um ko lai, sihmanhsehlaw nu fim ti hi cu a um bal lomi thil a si. ²⁹ Ka va hngalhmi cu mah vial hi a si ko: Pathian nih hin cun minung hi tliang tein a kan ser ko, sihmanhsehlaw kanmah le kanmah nih hin hnawk ngaiin kan i ser.

8 Mifim mi lawng nih thil hi zeidah an si taktak ti kha an hngalh; Fimnak nih cun mi hmaiah nih thlam a lenter i an hmaichiatnak kha a lohter. ² Siangpahrang nih a chimmi kha tuah tuah, Pathian sinah hnawhnam in biakamnak ser hlah. ³ Siangpahrang nih cun a duhmi paoh kha a tuah khawh ko, cucaah a hmaika khan va chuak zau, cu bantuk thnungmi hmun ah cun va um hlah. ⁴ Siangpahrang bia cu a sang bik a si i aho nih dah amah cu, "Zeidah na tuah?" an ti khawh lai? ⁵ A nawlbua na ngaih chung cu harnak na tong lai lo, mifim nih cun zeitik ah dah caan kha a

that ti le zeitin tuah ah dah a that ti kha a hngalh. ⁶ Zei thil paoh hi ze caan ah dah tuah awk an si ti le ze lam in dah tuah awk an si, ti hi a um cio, sihmanhsehlaw kan hngalhmi hi a tlawm tuk hringhran. ⁷ Zeidah a hung um lai ti kha kan hngal lo i aho nih an kan chimh lai ti zong kha kan hngal lo. ⁸ Ahohmanh thi loin a um kho lai lo, a thih ni zong kha a thawm kho pek fawn lai lo. Raltuknak a tlun tikah cun luatnak a um lo, lihchim in kan luat kho lai lo. ⁹ Hi vawlei cung i thil umkalning ka zoh lengmang tikah hin hi vialte hi ka hmuhmi an si: hi vawlei hi mi a cheukhat nih thawnnak an ngeihnak hmun a si i a cheukhat nih an tang i hremnak an innak hmun a si kha ka hngalh. ¹⁰ Miṭhalo hna an phum hna i an vui hna kha ka hmuh, sihmanhsehlaw thlan in kan kir leiah cun that lonak an tuahnak khua chung hrimhrim ah khan mi nih an thangthat len ko hna. Cucu pakpalawng a si. ¹¹ Zeicahdah mi nih that lonak kha an tuah lengmang? That lonak an tuahmi caah khan khulrang in dantatnak an in lo caah a si. ¹² Misual mi nih sualnak kha voi za khat a tuah zongah a nung thiamthiam ko. Asi, an chimmi cu ka hngalh, "Pathian na thih ahcun zeizong vialte a tha dih ko lai. ¹³ Sihmanhsehlaw miṭhalo mi hna caah cun a tha dih ko lai lo, an nunnak cu thladem bantukin a liam zau ding an si i Pathian an thih lo caah an no tein an thi lai," an ti. ¹⁴ Sihmanhsehlaw cucu pakpalawng a si. Vawlei cung i thil umtuning hi zoh ngat u, miding mi nih pei miṭhalo mi hna nih an hmuh awk a simi dantatnak kha an in i miṭhalo mi nih miding mi hna hmuh awk a simi laksawng kha an hmuh tawn ko hi. Mah hihi pakpalawng a si, ka ti. ¹⁵ Cucaah minung hi aa nuamh khawh chungin i nuam ko seh, ka ti. Zeicahtiah a nun chung i a hmuhmi nuamhnak cu ei le din le mah le mah i nuamh lawng hi a si ko i hi vawlei cung i Pathian nih nunnak a pekmi chung i rian a tuannak ah hin hi ceo cu pei a tuah khawhmi cu a si ko cu. ¹⁶ Fim kha kaa zuam i hi vawlei cung thil umtuning hngalh kha kaa zuam paoh ah hin, chun zan in hngilh loin ka um tawn, ¹⁷ sihmanhsehlaw Pathian nih a tuahmi thil cu hngalh khawh lo thiamthiam a si peng ko, ti kha ka hngalh. Zei tluk hmanh in i zuam law na hngal bal lai lo. Mifim nih kan hngalh an ti hnga, sihmanhsehlaw an hngal lo.

⁹ Pathian nih zeitindah mifim mi le miding mi hna an rianṭuannak kha a uk i dawtnak an ngeihmi le huatnak an ngeihmi hmanh a uk kha saupi le fak piin ka ruat. Ka hmaiah zeidah a um ti a hngal khomi ahohmanh an um lo. ² Zeihmanh aa dang hlei lo. Mid-ing mi le miṭhalo mi cungah, miṭha mi le michia mi cungah, mithiang mi le mithianglo mi cungah, Pathian a biami hna le a bia lomi hna cungah, a tlungmi thil cu aa khat thiamthiam ko. Miṭha kha misual mi nakin zeihmanh thathnemnak an hmu hlei lo, chiat a ser lomi kha a sermi nakin zeihmanh thathnemnak an hmu hlei lo. ³ Kan dihlak cungah thil pakhat a tlung ko i

vawlei cung i a ummi thil vialte hna an hmaan lo tlukin ahmaan lomi thil a si ve. Mi cu an nun chung paoh ahcun an ruahnak cu that lonak le pakpalawng in a khat i hmakhatte ah an thi ko. ⁴ Sihmanhsehlaw vawlei cung i a nung rihmi minung hna caah cun ruahchannak tlawmpal a um; uico nung cu chiandehi thi nakin a tha deuh. ⁵ A nungmi nih cun kan thi lai ti kha an hngalh, sihmanhsehlaw a thimi nih cun zeihmanh an hngal lo. Annih cu laksawng hmuh ding zeihmanh an ngei ti lo, philh rumro in philh an si ko. ⁶ Dawtnak, huatnak, duhnak an ngeihmi vialte kha anmah sinah cun a thi ve. Hi vawlei cung i a ummi thil ah hin an i tel ve bal ti lai lo. ⁷ Va kal ko, na rawl cu va ei law vaa nuam ko, na zu cu va ding law na tha va nuam ko, na tuahmi paoh cu Pathian hnatla a si ko. ⁸ Lunglawm le thanuam in um zungzal ko. ⁹ Hi vawlei cungah Pathian nih nunnak an pekmi nunnak santlailo chung i na nun chung vialte hi na dawtmu nu he nuamhnak in hmang ko, pakpalawng a simi ni hna cu an dihlak in nuamhnak ah hmang ko hna, zeicahtiah cu vial cu pei harnak na inmi chungin na hmuhmi cu a si ko lai cu. ¹⁰ Na tuahmi cu a that khawh chungin tuah, zeicah tiah Sheol ah cun rian siseh, ruahnak siseh, hngalhnak siseh, fimnak siseh a um ti lo i cuka cu na kalnak ding hmun cu a si. ¹¹ Vangrang tangah hin thil pakhat ka hngalhmi a um than hoi: tlik zuamnak ah hin khul a rangmi nih teinak an hmu zungzal lem lo i ralṭhami hi tuknak ah teitu an si zungzal lem lo. Mifim mi hi duhdim in an um zungzal lem lo i mifim mi hi mirum an si bal theng lo. Vanchiatnak hi mi ze cung paoh ah a tlung ko. ¹² Zeitik ah dah na caan a rat ve lai kha na hngal lo. Kannih cu rap nih a foihi mi va bantuk le sur ah aa awhmi nga bantuk kan si. Kan i ruah lopi ah khin caan thalo chungah khan kan i foih tawn ko. ¹³ Thil ka hmuhmi a dang a um rih, cucu fimnak hi vawlei cungah hin zeitindah ruah a si, ti tahchunhnak tha ngai a si: ¹⁴ Khua hmete pakhat hi a rak um i a chungah mi tlawmte an rak um; siangpahrang pakhat nih a ra doh i a dum i raltuknak chuntlung ngan pipi kha a serhnawh. ¹⁵ Cu khua chungah cun misifak te a simi mifim pakhat hi a um i a fimnak in khua cu a luatter khotu ding a rak si. Sihmanhsehlaw ahohmanh nih cu misifakpa cu an ruat lo. ¹⁶ Kei nih cun fimnak cu thawnnak nakin a tha deuh, ka ti, sihmanhsehlaw kha misifak pate kha ahohmanh nih a ruah in an ruat lo i a chimmi kha ze ah an rel lo. ¹⁷ Mihrut mi hna an i pumhnak hmun i uk-tupa a au len thawng ngaih nakin mifim mi nih dai tein an chimmi bia ngaih cu a tha deuh. ¹⁸ Ral hriamnam nakin fimnak nih tam deuh a tuah khawh, sihmanhsehlaw palhnak pakhat nih thatnak tampi kha a hrawh khawh.

¹⁰ Tho thi nih zihmui cu a thawl ning piin a thutter khawh, Cu bantukin hruhnak hmete nih fimnak ngan bik kha a hrawh khawh. ² Mifim nih a hmaanmi

thil tuah kha a phung a si ko i mihrut nih a hmaan lo-mi thil tuah kha a phung a si ve ko. ³ Mihrut cu khual hmanh nih a hruhnak kha an hngal i mihrut ka si ti kha a mi kip a hngalhther hna. ⁴ Uktu bawi kha na cun-gah a thin a hun ahcun na dir hmun kha va chuahtak hlah; Dai tein na um ko ahcun, palhnak a fakmi kha ngaihthiam khawh a si. ⁵ Vawlei cunghah hin thil thalo ka hmuhmi pakhat a um. Cucu uktu bawi hna nih an chuahtermi hi a si. ⁶ Mihrut mi hi hmunsang le nawlgeihnak kha an pek hna i mirum kha an thlei hna le ⁷ sal nih rang an i cit i bawi nih sal bantukin an ke in an kal hi a si. ⁸ Khor a comi cu a chungah amah a tla lai, Kulhnak vampang a pemmi cu rul nih a cuk lai. ⁹ Lung a khoihmi cu lung nih a hlaim lai, Thing a cekmi cu thing nih harnak a pek lai. ¹⁰ Na hreitlung cu a hnaw i na tat lo ahcun Tha tam deuh chuah na hau lai. A hlakan in rak i timhtuah hi a tha deuh. ¹¹ Rul camh cu thiam hmanh law na camh tung lo ahcun zeihmanh a thahnem lo, An cuk thiamthiam ko lai. ¹² Mifim cu a kaa chungin a chuakmi bia nih upatnak a pek, Sihmanhsehlaw mihrut cu amah bia lila nih a hrawh. ¹³ Bia pakpalawng chim in aa thawk i a donghnak ah-cun hruh taktak in a dong ko. ¹⁴ Mihrut cu dong loin bia a chim. Ahohmanh nih hmailei ah ze thil a um lai ti kha kan hngal lo, cun kan thih tikah zeitindah kan um lai ti kha ahohmanh nih an chim kho fawn lo. ¹⁵ A hruh tuk ruang i inn lam hmanh a hngal ti lomi lawng nih ba cikcek in rian a tuan lai. ¹⁶ A siangpahrang a lung fawi tein tei khawh a simi ram cu harnak a phan tawn, A bawile hna zan khuadei in puai ah aa nuammi ram cu harnak a phan theo. ¹⁷ Sihmanhsehlaw mah lungth-in tein ruahnak a thlekmi siangpahrang a ngei i A bawile hna cu a caan hmaante ah rawl a ei i anmah le an-mah aa sum khomi a si i zu a ri lomi a simi hna ram cu ram vantha a si. ¹⁸ Thathut ruangah innung a cim, Daithlan ruangah inn a zut. ¹⁹ Puai nih an lawmhter khawh, zu nih an nuamhter khawh, Sihmanhsehlaw tangka loin a ze paohpaoh hmanh cu na ngeih khawhmi an si lo. ²⁰ Siangpahrang cu a thlite hmanh in congoh hlah, Mirum cu nan ihnak khan chung hmanh ah congoh hlah, Zeicahtiah thli lak i a zuangmi va nih na aw cu an kalpi lai i na chimmi cu an va chim sual ko hna lai.

11 Na tangka cu chawlehnak ah hmanh law ni khatkhat cu a miak na hmuh ko lai. ² Na tangka rian tuannak cu hmun tampi ah chia hna, Zeitintiah vawlei cunghah hin ze that lonak dah a tlung lai, na hngal lo. ³ Khuadawm cu ruahti in a khah tikah vawlei cunghah a rung sur, Thingkung cu khuazeilei hoih paoh hmanh in tlu hmanh seh law a tluhnak ah khan a ril ko. ⁴ Thlitu le nikhua an that tiang na ngan peng ko ah-cun, thlaici zeihmanh na tuh bal lai lo i zeihmanh na zun bal pek fawn lai lo. ⁵ Nu nih fa an pawimi ruh chungah zeitindah thlarau kha a luh ti kha na hngal

lo bantukin zeizong vialte a sertu Pathian rian tuannak cu na hngal kho ve bal lai lo. ⁶ Zinglei ah thlaici tuh ko, zanlei zongah ngol hlah; zeicahtiah an dihlak in an that lai le an that lai lo kha na hngal lo i a ze kha dah a tha deuh lai ti zong kha na hngal lo. ⁷ Chun ceunak i nuamhpi khawh hi a thami a si, ⁸ Na nun chungte hi cu na nun rihmi kum paoh caah khan i lawm ko, Zeicahtiah ze can na nun hmanh ah na nun chung nakin na thih hnu cu a sau deuh theo lai ti kha hngal ko. Hmailei thil zeihmanh i ngaih awk a um lo. ⁹ Maw tlangval hna, nan tlanvalnak kha lawmhnak in hmanh ko u, nan tlanval lioah hin nan lung nih lawmhnak hmu ko seh. Nan duhmi kha tuah ko u, nan lung a duh mi kha hmu ko u. (Sihmanhsehlaw nan tuahmi thil paoh ah khan Pathian nih bia a kan ceih lai, ti kha hngal ko u.) ¹⁰ Zeihmanh nan lungre i theihter hlah u, zeihmanh fahnak i pektek hlah u. Saupi na no ti lai lo.

12 Cucaah nan tlanval lioah nanmah an sertu kha philh hlah u, ni thalo hna an phak hlan le, "An chungah nuamhnak zeihmanh kan ngei lo," nan timi kum hna an nai hlanah hin. ² Cu caan cu ni le thlapa le arfi hna an ceunak a dulh i ruah minmei na caah a tian ti lo caan kha a si lai. ³ Khi tikah himnak an pe tawntu na ban kha an ther lai i atu i a thawngmi na khuk cu an der lai. Na rawl khainak ding caah na ha cu an tlawm tuk lai i na mit cu an muih lai caah fiang tein khua na hmu kho lai lo. ⁴ Lam i thawngpang kha na hna a kut caah na thei kho lai lo. Rawl rialnak seh thawng kha a thei kho menmen na si lai i aw dawh zong an tum tikah a thei kho menmen na si lai. Sihmanhsehlaw vate onh thawng hmanh nih naa hngilhnak in an hlahu khawh lai. ⁵ Hmun sang kha na thih hna lai i chawh kha na caah thinnung a si lai. Na sam kha a par lai i nu le pa duhnak na ngeihmi kha a lo lai i zeihmanh nih a umter than kho ti lai lo. Kannih cu kan umnak ding zungzal kan inn ah khan kan kal lai i khua chung lampi ah thahnak a um lai. ⁶ Ngun cikcin kha a cat lai i sui meiinn kha a tlu lai i a kuai lai. Tikhori hri kha a cat lai i ti thannak um kha a kuai dihlai. ⁷ Kan pum cu vawlei leidip ah a kir than lai i kan thaw cu a kan petu Pathian sinah a kir than lai. ⁸ Pakpalawng lawngte, pakpalawng lawngte, zeizong vialte hi pakpalawng lawngte an si dihlai, tiah Phungchimtu nih ka ti.

⁹ Phungchimtu cu a fim caah a hngalhmi kha mi cu a cawnpiak lengmang ko hna. Phungthluk bia kha a cawn hna i biatak an si maw si lo ti kha fel tein a hnek-sak hna. ¹⁰ Phungchimtu nih hnangamnak bia kha ka kawh hna, sihmanhsehlaw ka thialmi bia hi lihchim lo tein ka thial hna. ¹¹ Mifim mi hna bia cu tuukhal nih tuu khalhnak caah an hmanmi fung zum bantuk an si, kan dihlak in a kan zohkhenhtu Tuukhal a simi Pathian nih khan annih cu a pek hna. ¹² Ka fapa, naa ralrin awk thil a um rih. Ca uk thial luaimai hi dongh a thiam lo i cawn lengmang zong hi batnak men a si. ¹³ Hi thil vialte hna

hnuah hin chim awk pakhat lawnglawng a um rih:
Pathian cu ñih law a nawlbia kha zul hna, zeicahtiah
minung cu hi nawlbia hna tuah awk caah hin pei rak
ser a si cu. ¹⁴ Pathian nih kan tuahmi thil paohpaoh hi,

a thli tein kan tuahmi si hna seh, a ñha kan tuahmi si
hna seh, a chia kan tuahmi si hna seh, bia a ceih dih
hna lai.

SOLOMON HLA

1 Solomon hla iang dawh bia hna: ² Ra ka hnam law duh ai ing, Na dawtnak nih mitsur hang thlum hluan, ³ Naa thuh chiti rimhmui nih zam ai kaw Na len min chiti bungkh ko lo ai ri, Cucah leng duh raan cuang na si. ⁴ Zaṭial kut in ka hruai law kal hawl si, Mangbawi phunsang na suan run remh dal, chungchin ah ka luhpi ai law. Nang hnen ah cun kan meremte le lungriam in, Na vel ṭha cu mitsur hang nakin hei thangṭhat deuh si, Ai! nang cu leng duhran cem na si. ⁵ Nak hmanh ning law iangngei ngai ka si ko ve cu, Maw Jerusalem leng rual hna; Keimah cang ah Kedar thlam le maw Solomon dumdang puanzar hna bangin. ⁶ Ka me hlah u ka cuar dum ruangah hin, lai ninu laak ka si fom cu ta; Ka chuah sempi ṭa nih an thin linh in ka fial hna, mitsur dum ven cu, Cu ruangah maw kei mitsur dum ven loin ka um ko ai hi. ⁷ Hei ka chim law lungkil ka tum aw, Khoi zawn ah maw na tuurun na tlonter hna, Ni lin chun zawn ah cun thingdem tang khoi ah zau hna maw? Zei ah dah maw na val hawi mi tuurun hna kiangah, Nang kawli in ka vaih len ko tawn hnga. ⁸ Lengnu vialte lak i hmel ṭha cem, Khoi zawn ah ti hngal hlah kun ci kaw, Zul law tuurun neh sul nem hna khi Na hmuh ko lai meheh note ca, ram hno tuukhal thlam hril ah. ⁹ Kan tahchunh tawn dahkaw ka duh cem, Mangbawi Faro lenghnuk rangla he; ¹⁰ Na bel nih i dawh kaw na liang cung sam sawm-ai phiar he, Na lungvar ceu tleu le na sui ṭhi, rual nih duum hna na hngawng velchum tiang zong in. ¹¹ Ngun hri tenhmi sui hlawn thil dawh cu, Nang caah hei ser u si. ¹² Mangbawi doṭhiang cungpar ṭhu lio khi, Ka zihmui rim thaw hlei nih nang an zeel. ¹³ Ka ṭang cung i ka pom ka bihzun lioah, Rim thaw mura zihmui thawl a hluan. ¹⁴ Lungkil ka tum kei ka caah cun, En-gedi mitsur dum khomi henna par borh bang. ¹⁵ In zoh rih lang ka dawt na muisam a ṭha, Naa dawh tuk ah ze na lo dah maw, Na mitte zong ṭhuro mit lo ai hna dah ngai. ¹⁶ Zoh cim loin naa dawh ka dawt aw, Nang rei pawng ṭhut awi loin! ¹⁷ Zeitluk dawh in tling khan dang cung le kan zaunak hmun hring dildel, Sidar thing in remh hlei kan run inn A liang le maw an khaan far thing in.

2 Kei cu Sharon bingbir le maw Nelrawn lili pangpar ngai ka si. ² Lungthli ka tum a leng hawi lakah, Lili pangpar iang ngei hling lak een. ³ Ka duh dah ngai a val hawi lakah hnak thlai rem, Hung lang ai ngai thing ṭha hmawng lakin epalte khi bang, Hei ei ning

law a thladem tangah thlum riangmang tein. ⁴ A ka hruai i mitsur dum chungah, Ka veeng dah ngai mitsir thli tein. ⁵ Zuun in ka zaw nang vang hraam ah cun Rak ka hnem law epal thei le mitsur tlai thlum in. ⁶ Kehlei na baan ka tlinh tawn rih law, Hei ka kup na orhlei kut in. ⁷ Maw Jerusalem leng rual hna, Ram hlum sazuk le maw saza min cem chih in chiat an ser bang, Ka dawtte cu tho law i hlau ko tiin, Ṭhangh lai ka senh hna lo cu. ⁸ Lungthli ka tum a anka thawng cu ngai ai u, Fing le tlang sang cugin her liaimai rung ai cang. ⁹ Ka tum lung duhte nih saza le neng note ko khi lo ai, Cuan cio u law pang leng dir hrat in, Thlalang awng le thing kharvar lakin Inn chung run bih ai. ¹⁰ Lungkil ka nawl nih ee, "Tho in run rih law sam thlai rem dawhte, ¹¹ Fur nih aa lim, lungrawn khuate nih pau ai cang, Ramlak thingtian par ṭha nih a en; ¹² Khua pawngkap ah a een cang pangpar, Kaileng va zaihla tin an remh cu ai cang, Kan lai lungrawn khua zel in. ¹³ Theipi kung nih a thei hmin aa zal, Mitsur ruang nih rimhmui thaw he zel chialmal in par ai hna, Tho in rung law dawh hlei ka pawngah, Khei nawn rem dawh te," a ti. ¹⁴ Dai zirziar in lungpang kua a hlum, nang ka ṭhuro, Na hmel dawh cu ka hmuhter rih law, na anka thlum zong, Na awte nih i zel ngaiamai in na mui zong dawh ai. ¹⁵ Par ṭha en lio kan mitsur dum kha, A hrawk tawn-tu hngartlaitum le maw a fano rual cu tlai u. ¹⁶ Ka dawtte aw nang ka ta si i kei zong nang ta si ve ci, Lenter hna law na tuurun hna cu lili pangpar hna lakah. ¹⁷ Ni nih liam lai aa zal, thlizil nih hrang siarmar, Ka dawtte aw nakzik fing thuk hlum, Saza le maw nengno bang lang ṭhan ai law.

3 Zan khuamawt ah tlingkhan dang cugin, ka dawtte cu nawl len lang, Nawl len hmanh ning hmuhton um ṭung lo, Au zong lehrul um ri lo. ² Tho in kan lai lungrawn khua chung cu vel ning law, Zatlang lam le nuamh hmun zongah khin hei kawli hmanh ning, Lungthli ka tum ka kawli cu ee ka hmu kho ti lo, Ka dawt nunnem au len ko hmanh ah, anka lehrul um ri lo. ³ Khuachung ralveng thlanghnun val nih an ka ton, Ka dawt nunnem ka tum valpa cu, khuazei tal ah nan hmu maw ka ti. ⁴ Cu hna sin cun tlawm ka liam hnuah, Tong ai ing ee ka tum valpa cu. Zaṭial tlaih in sungkho ka nu sakhnem run toiah, Luhpi lang ṭian ti loin, Semnak ka nu sakhnem run inn dal chungah khin. ⁵ Maw Jerusalem leng rual hna, Ram hlum sazuk

le maw saza min cem chih in chiat an ser bang. Ka dawtte cu tho law i hlau ko tiin, Thangh lai ka senh hna lo cu. ⁶ Zei hna dah maw fing le tlang lakin ra ai cu, Frankinsen zihmui le maw mura khu khi bang, Chawlet nih maw an zuar tawn zihmui khu a hlau. ⁷ Hei zohhmanh u, mang bawi Solomon zawnhnak dothiang Israel mi chungin val tha cem thim hna kaw, Kam lo raltha sawm ruk nih veng hna ⁸ Cu hna nih cun kingthang nam put in, raltuk thiam ngai ko si hna; Zan khuamawt i ral nih an nam zawn ah Ralring camcin vainam khel thlaih in dah an um tawn zungzal. ⁹ Mang-bawi Solomon nih amah zonhnak dothiang cu, Remhchun dah kaw Lebanon thing tian phel tha in. ¹⁰ A remh dah ngai a tung hna khi zong, Ngun hut thing tial rem chuan in; A khuh cin tial sui ser tangdo thutnak cu, Maimaw puan cawi dawh hlei in dah ngai, An tamh Jerusalem leng rual nih. ¹¹ Khun a torh le a sunlawi ni ah A ching cang maw sunghno a nu nih sunpar luchin rem dawh hlei, Cuan cio u law Solomon mangbawi cu, A suiluchin rem he in, Zion ngaknu leng rual hna.

4 Hei zoh tuah lang mui sung ka dawt khi, Mui sung tak si ko ai hrim; Hmai khuh dum dang puanzar khuh toiah, Na mitfang nih tial ririai tein thuro mitfang bang, Sawm-ai sam zong Gilead tlangpar tum, meheh run ko lo ai hna. ² Na hatian nih rem kaw hmul riamka tuute bangin, Zoh rem loin pakhat hmanh um lo, kem cingceng tein. ³ Na hmurte nih sen sirsiar in maanla te khi bang, Aan dawh nunnem iang ngei hmurka tha, Hmaikhu dum dang puanzar phen na bel, taleti cheute vun iang. ⁴ Na hngawng nih cun David mangbawi i, khuah kil vennak innsanghlei lo ai, A cun dahkaw ralhrum an chiah i Kam lo val hna phaw thong khat an bah. ⁵ Na hnukte pahnuh cu ee, Lili pangpar dawh lak tlong sazuk, semno khuah khi iang ai hna. ⁶ Khuah nih dei lai aa zal, thlizil nih hrang siar-mar, Mura umnak tlangpar sang ah le frankinsen umnak mual ah cun kal ai lang. ⁷ Soinak um lo samthlai rem dawh tling, Lungkil ka dawt tha hlei cem si ci. ⁸ Kal u si law ka thaisung nu aw, Lebanon tlang le maw Lebanon tlangpar in, Kaltak ko hna Amana tlang hna le Senior tlang, Hermon tupi chiandeh umnak le pawlai keitlal sahrang umnak cu. ⁹ Ka dawt far can mitsirthli ka ven cang zongah, Ka lung mawl in ka hlo ai dah kaw, Na mitfang le na hromhng lungvar rual zong nih. ¹⁰ Zei bangin dawh maw far can ka thainu, Mitsur hang thaw le maw na sathau rimhmu tha, lo ai na ka dawtnak sung cem cu. ¹¹ Ka thainu aw na hmurka nih khuahhliti bangin thlum ai, Na lei tangin cawhnuk le maw khuahhliti an luang, Na thil hlawn nih hmu ai hna ee Lebanon rim khi bang. ¹² Aanka tiam cia le maw ka dawt cu Cerhti put le kulh dum tikhor bang. ¹³ Na bel hna cu taleti duum bang si ai, A chungah cun theitlai rim tha cem, Henna kung le tha hlei rim zihmui an zel.

¹⁴ Phun sang rimhmu spaik-nard le maw Saffron, kala-mus, nakzik thing hna he, Frankinsen, mura, aloes rimhmu phun zakip an tling. ¹⁵ Lebanon tlang in maw a puut tivate hna le Cerhti thawngin hring dildel. ¹⁶ Chim thli tho in zo thli rung hrang law, Kei ka dum chung thei tha rimhmu cu, Kalpi ko hna i zel chialmal in; Lungthli ka tum val nih dum ah i chawh in, ei seh thei tha cem hna cu.

5 Aanka tiam cia far can ka dawt aw, dum chungah ka ra ai cang, Ka mura le zihmui ka khawmh hna, khuahhliti le fu thlum zong ka ei; Ka mitsur thlum le cawhnuk ka din hna. ² Ka ih le maw tlingkhandang cung ka zau zawn ah merem thiam loin, Lungkil ka tum dawh hlei valpa nih, king maw remh hlei run innkhar; "Rung lut ai lang na reikiang pawngah, thuro dawhte nang hnen ah, Ka lu le maw sam sawm-ai hna cu, zan dap dor tlak bang an cin," a ti. ³ Chun ka thuam cu ka chiah cang hnu in, zeitin aih len ser nolh hnga? Thiang cia ka ketan cawi rem dawh cu, zeitinhen thur than ai hnga? ⁴ Ka dawtte nih innkhar hrenh tlaih in dir ai kaw, Ka lung tiang vun cul hrianman. ⁵ Tho rih ning kaw ka tum valpa cu, innkhar hrenh hunh lang, Ka zatial kut in mura zihmui luang hna ai, innkhar hrenh tung tiang. ⁶ Ka dawtte cu innkhar hunpiak tuan kar hlanah, A khoi ah hen hnulei hertak in, lam dang a tlai cang ai rua. Tuar kho hlah ing kan tian zawn ah cun, kaw len hmanh ning ka hmu kho ti lo, Au len zong nih lehrul um ti lo. ⁷ Lungrawn khuah vengtu hna nih kei ka hmu hna, Tukden le maw hliamhma pu in Hnemrang chuh tiang tong ai ing. ⁸ Maw Jerusalem ngaknu leng rual hna, Ka dawt nunnem nan hmuh zawn ah cun, Zuan in a zaw ti in vung chim tawn ai u. ⁹ Nu vial lak i a vun iangtu um lo mui tha sung, Kan nawl hlah law na tum sang bik cu, val dang nakin ze hlei maw? Hi bang na anka tam cu. ¹⁰ Ka dawtte cu vang virverte le sen zilzel, Kan minung hawi thong hra vial lakah, a iangtu an um ri lo. ¹¹ A lu ah cun sui thiing bik si ai, Sawm-ai nak le a sam ker hna nih Nak zingzeng in vazun bawi a hlau. ¹² A mit hna nih cerhti kam pawng um thurote khi bang, Cawhnuk chung kholh thuro mitfang rikrete lo ai hna. ¹³ A bel hna cu rimhmu kung ciinnak si maw rimhmu an chuahter; A hmu hna nih mura rimhmu dor in tla, Lili par dawh bang si ai. ¹⁴ A ban bom nih sui thluan pum le lungvar tamh khi bang, A tungtai nih vui ho le maw lapis lazuli lungvar tamh lo ai. ¹⁵ A mar hna nih sui kheng chung dir lungvar tung khi bang, Muisam zongin Lebanon tlang lo ai ngai dahkaw, Sidar thing dawh a thawng tha hlei cuang ai ri. ¹⁶ A anka nih thlum hliarmar tein, Duhcuang thahlei si ai hrim dahkaw, Ka dawtte cu duh nun tha si ai, Jerusalem leng rual hna.

6 Khoi ah dah maw lengnu vial lak i mui tha cem, Khuazei ah dah aa herh than hoi kun, na dawt duh bik sung cem cu; Amah kaw lai awkin bawm rih

sih. ² Ka dawtte cu a dum chungin kal ai kaw, zihmui hmun ah cun, A dum chungah lili par ƣawh le tuurun rual hna khalh pah in. ³ Ka dawtte aw kei ta na si i, kei zong nang ta ka si ve, Lenter hna ai a tuurun rual cu, lili pangpar hna lakah. ⁴ Ka dawtte aw naa dawh tuk ah Tirzah khua na bang, Duhtlai tuk ci Jerusalem khua bangin; Cu hna khua hnih bangin i dawh ko ai ri. ⁵ Ka zoh hlah law nang mit nih ee tang koin ka tlai, Na sawm-ai nih Gilead tlang cungin a ƣum me runrual hna bang. ⁶ Na ha tian rem hna nih ee tuurun dairial tikhoh kaa khi lo ai hna, Zoh rem lomi fang khat hmanh um lo, rem cingceng tein. ⁷ Hmaikhuh dum-dang puanzar phen na bel, taleti cheu lo ai ri. ⁸ Ƣuan-chawng a thainu sawm riat hna le mang bawinu sawm ruk hna lengah, Rel cawk lo leng ngaknu zong um hna. ⁹ Ka zohzun lengnu le ka ƣuro semte, pakhat lawng um ai ri, Sunghno a nu dawt khun ƣai si ai, soisel awk ze um loin; An hoi zawn ah ngaknu lengmi nih thlu-achuak nu an ti hleiah, Thangƣat hna maw mangbawu nu hna le ƣuanchawng a thainu rual nih. ¹⁰ Khuadei fin-grei cat bang ahodah rung lang ci, Thlatangpa bang dawh i a ceu cin ninu bang, Vanlai arfi ceu cin hna a hluan. ¹¹ Va kal rih ning zohzun hoi rih lang, dum hmun nelrawn chungah cun, Mitsur hnah note corh cang hna maw tiin, taleti par mom hna zong. ¹² Ka hngal lo nain lung ka tum lengnu nih, Ka ruahter maw mi thong sang uktu, mangbawu cungchin sanghlei ah. ¹³ Rung kir rih law Shullam lengno nu, kannih bihzun lai dingah. Zei ah dah maw nan hei hoi rih lai Shullam miphun lengnu cu, Milaam bu hna karlak ah.

7 Mangbawu fanu na mar hna nih cun kedan he rem tuk ai! Na taipum nih rem ciuceo tein, Zungthiam lungvar ƣihlawn an thlet te bangin. ² Na laite nih mitsur thlum cia chiahnak khengkwar bial khi bang, Lili par dawh kulhmi fahum tlunte khi, lo ai dah kaw nang paw nih. ³ Na hnuk pahni cu ee, sazuk nochuan faphir dawhte lo ai hna dah kaw, ⁴ Na hngawng nih sang kaw saiho sakmi run innsang khi bang; Na mitte nih Heshbon khua i Bathrabbim kutka pawng um tibual te lo maw, Na hnar zong nih Damaskas khua lei hoi Lebanon ral vennak run innsang khi bang; ⁵ Na lu nih cun Karmel tlang bangin cuang ai kaw, Na lu cung um na sawm-ai samthlai tiang zong nih sendung te bang ti ai hna, Mangbawu lung tiang hreng ai ci. ⁶ Nu raan vun haih khawh lo maw mui sung dawh cem, Ka dawt nunnem tikheirem dawh te, Nang lawng nih kei ka lung hnem dah ngai. ⁷ Na tungtai nih lo ai ngai dah kaw, ramlak tumkung hna zong khi, Na hnuk hna nih tumtlai theibor khi lo ai hna. ⁸ Tumkung ah cun kai ning law ee a thei lo rih ning. Aw na hnuk hna nih mitsur bor lo ai hna dah

kaw, Na thaw rim nih epal rim a hluan. ⁹ Na mi hnamh nih mitsur hang thaw bang, Nal ziahmah in hmun le ha chungah a lan kho bikcem. ¹⁰ Kei cu nang ta si ai ing ee, Cia loin ee ruahzun len ka si. ¹¹ I thawh ka dawt kan pilmim lo ah kal hawl si, Mitsur lo ah ka dawt aw kan cam hna lai. ¹² Tuan in tho law mitsur lo ah cun kal u si, Mitsur par hna a no mom le taleti par sarh cang hna maw kan hoi hawl lai, Khika ah khin kei zuun rim cu zaa in chan lang. ¹³ Ƣhing thar chonh in kan chumtual kot ah Dimƣial pangpar dawh cem rimhmu le thei ƣa phun tling hna, Ka dawt nang ca tlem ai ing.

8 Sunghno ka nu hnuk a ding le maw ka chuah sempi ƣa can va si law, Zatlang lam i kan ton zawn ah khin, Kan hnamh hnga mi phai ral hmanh veng loin. ² In hruai ning law ka nu run inn ah tanchuan rem, Sunghno ka nu a suan run inn khaan, chungah hei ka pom ai law, Taleti ser mitsur hang thlum, hei in din hnuk lang. ³ Kehlei ban hei ka tlinh tawn rih law, Hei ka kup tuah na orhlei kut in. ⁴ Maw Jerusalem leng rual hna, Ka dawtte cu tho law i hlau ko tiin, Ƣhangh lai kan senh hna ri lo. ⁵ Ho lengnu maw ramlak in rung lang, Lung a tum cia thlanghnun valpa he zaƣal tlaih in um ai hna. Semnak na nu nganfah tuar buin na chuahnak hmun Epal kung toiah in ƣang ai ing, ⁶ Na lung chungah ca bangin ka kenh ko ai law Val dang pom ser loin keimah lawng ka pom ai ko. Dawtnak cu ee thih-nak tluk ƣawng ve, Nahchuahnak nih thli bang a hrang tuk ai! Dawtnak nih cun mei bangin hlio kaw meizik nakin ƣawng deuh ai. ⁷ Dawtnak mei cu tidai ri-al nih hmit kho ri lo, Run tilian zong nih phum kho lai lo. Dawtnak can ah zeizong phun kip le, rothil hmanh hei kam seh law, A khi hna cu ze ah hen, ka hei rel hna hnga. ⁸ Farte fang khat hnuk bom lo kan ngei, Thai ngenh duh i kan daang kai ni ah, zeitin aan kan leh hna hnga? ⁹ Amah cu ee vampang va si seh, ngun hau in kan kulh hnga, Run innkhar zong va si ko ah khin, sidar thing in kan hrenh hnga. ¹⁰ Keimah cu ee ralhrung ngai ka si, Ka hnuk zong nih ral vennak Cu vang ah ee ka dawt nih cun hngam phortu ka si hngal dah ngai. ¹¹ Solomon nih Baal-hamon ah mitsur dum a ngei, A khi dum ah dum cawngtu chia hna, Theitlai man ah ngun thong khat cio pe ding si hna, ¹² Sih-manhsehlaw kei ka mitsur dum te cu keimah ta si ko ai, Solomon aw nang nih ngun thong khat cu i lak law Thei cawng hna nih za hnih cu i lak hna seh. ¹³ Ka thaisung in ka dum chung i a ƣumi aw, Ka val hawu nih na aw theih an ngai, kei zong ka theihter ve law. ¹⁴ Ka dawtte aw ra lang cang tuah law, Rimhmu tlang i sazuk le maw saza nochuan bang, Ra lang ko sawh law.

ISAIAH

¹ Amoz fapa Isaiah sinah Pathian nih Judah le Jerusalem kongah Judah siangpahrang Uziah, Jotham, Ahaz le Hezekiah hna chan i a hmuhmi langhnak hna. ² Bawipa nih aa thawh i, "Van le vawlei hna, Bawipa nih ka chimmi hi ngai tuah u. Ka cawm cia le ka ken cia ka fale nih hin an ka doh. ³ Caw nih a ngeitu kha a hngalh i laa nih a bawipa nih rawl a peknak kuang kha a hngalh. Sihmanhsehlaw ka mi Israel mi hna nih cun cu hmanh cu an hngal lo. A hngalh in an hngalthiam hrimhrim lo," a ti. ⁴ A! misual phun, that lonak in a khat i dinlonak a tuah pengmi hna, nannih cu nan lo cang. Bawipa Israel Pathian Thiang cu nan hlawt i hnulei nan chit caah nan sualnak nih chuk ah an hnueh cang hna. ⁵ Zeicahdah nan puar chin lengmang ko? Fak chinchin in dantat maw nan duh? Israel mi hna, nan lu cu hma a khat i nan lungthin le nan ruahnak cu a zaw. ⁶ Nan kechik in nan luthlung tiang, nan pum cungah hin khuazei hmanh ah damnak a um lo, hma le rung in nan khat dih. Nan hma cu an in tawlpia hna lo i an in tuampia hna lo. Si zong an in thuhpia hna lo. ⁷ Nan ram cu a rawk dih i nan khua cu an kang dih. Nanmah mit hmuh hrimhrim ah ramdangmi nih khan nan ram cu an lak i an hrawh dih. ⁸ Jerusalem lawng a tang, cu hmanh cu ral nih an kulh dih — mitsur lo chung lo hngaktu thlam bantuk ceo a si, zil lo chung deu bantuk ceo a si cang. ⁹ Ralkapbu Bawipa nih mi kha tlawmte tanter hna hlah seh law, Jerusalem cu a rawk dih cikcek taktak cang hnga, Sodom le Gomorrah an rawh dih cikcek bantuk khan a rawk dih cikcek ve cang hnga. ¹⁰ Jerusalem, na uktu baw hna le na mi hna hi Sodom le Gomorrah khuami bantuk kha an si. Bawipa nih an chimhmi bia hi ngai tuah. Kan Pathian nih an cawnpia mi hi tha tein ruat tuah. ¹¹ Pathian nih cun, "Nan ka pekchanh lengmangmi thawinak vialte hi a duh ko hna ti ah maw nan ka ruah? Khangh thawinak caah tuu nan khanghmi hna le nan sañil tha bikbik hna thau nan khanghmi hna hi kaa za diam cang. Nan cawtum hna le nan tuu hna le nan meheh hna thi nih hin a nor in an ka nor cang. ¹² Keimah biak awk i nan rat tikah, hi vialte hi nan tuah lai, tiah aho nih dah an in ti hna? Ka Biakinn chungah hin torcawl len u, tiah aho nih dah an in fial hna? ¹³ Man ngei lo nan ka pekchanhmi thil hi ka duh ti hna lo. Nan ka pekchanhmi zihmui rim hi ka luak a chuak. Nan Thla Thar Puai te hna, nan Sabbath te hna, nan bi-

aknak pumhnak tehna hi a in in ka ing kho ti lo; nan sualnak nih a thutter dih cang hna. ¹⁴ Nan Thla Thar Puai hna le nan ni thiang hna cu a huat in ka huat hna. Ka caah a phorh ka zuam ti lomi thilrit an si. ¹⁵ "Thla-cam in nan kut nan hler tikah kan zoh duh hna lai lo. Zeizat tam hmanh in cam u law kan ngaihpia hna lai lo, zeicahtiah nan kut ah thisen aa neh. ¹⁶ Thiang tein i kholh u. Nan tuah lengmang ka hmuhmi that lonak hi ngol hna u. That lonak cu tuah ti hna hlah u law ¹⁷ a dingmi thil tuah tu kha cawng cang u. Dinnak tuah kha i zuam u, cucu mi nih an serhsatmi hna bawmh le ngaktah hna chanh le nuhmei hna tanpi kha a si," a ti. ¹⁸ Bawipa nih aa thawh i, "Atu cu hi bia hi thate in ruat ti tuah u sih. Nan sualnak cu a sen in sen hna hmanh seh law, hawhra bantukin an thiang hna lai; a dum in dum hna hmanh seh law tuuhmul bantukin an vaar lai. ¹⁹ Ka bia nan ka ngaih paoh ahcun, ram nih a chuahtermi thil tha kha nan ei hna lai. ²⁰ Sihmanhsehlaw ka bia kha nan ka al i nan ka doh ahcun nan thi ko lai. Hi bia cu Bawipa nih ka chim," a ti. ²¹ Zumhawktlak a rak si tawnmi khua kha, atu cu hlawhhlangu a si cang. Hlanah khan cun a chungah miding an rak um tawn, sihmanhsehlaw atu cu lainawng pawl lawng an tang cang. ²² Jerusalem, hlan ah cun ngun bantuk na rak si, sihmanhsehlaw atu cu zehmanh man na ngei ti lo; zu thlum bantuk na rak si, sihmanhsehlaw atu cu na da cang. ²³ Na baw hna cu ralthawh hmangmi le mifir hna hawikom an si; lak-sawng le ziknawh kha an ei thluangthluan ko. Zung ah khan ngaktah kha zeitikhmanh ah an tanh duh bal hna lo i nuhmei cu an bia kha a ngaih hmanh an ngaihpia duh bal hna lo. ²⁴ Cucaah Bawipa, Ralkapbu Bawipa Israel miñhawng nih a chimmi bia hi ngai tuah u: "Ka ral hna, phu kan hlam cang hna lai i harnak nan ka pe ti lai lo. ²⁵ Atu cu kan tongh cang hna lai. Ngun an thianh bantukin kan thianh hna lai i nan thurhnawmhnak vialte kha ka thianh dih lai. ²⁶ Hlanpi ah nan rak ngeihmi hruaitu hna le fimchimtu hna bantuk kha kan pek than hna lai. Cun Jerusalem cu, dinnak khua, zumhawktlakmi khua, ti a si lai," a ti. ²⁷ Bawipa cu a din caah Jerusalem le aa ngaihchihmi paoh cu a khamh hna lai. ²⁸ Asinain a sualmi le amah a dohmi paoh cu a hrawh hna lai; amah a hlawmi paoh cu a thah dih hna lai. ²⁹ Thingkung nan rak biakmi hna le dum thiang nan rak sermi hna kha nan i ngaichih ngaingai lai. ³⁰ A

thi cuahmahmi kuhthing bantukin nan car lai i ti toih lomi dum bantukin nan ro lai. ³¹ Thing ro cu meici nih a alhter bantukin miṭhawng hna cu amah tuahmi lila nih a hrawh hna lai i cu bantukin an rawhnak cu ahohmanh nih an kham kho lai lo.

2 Judah le Jerusalem kong ah Pathian nih Amoz fa-pa Isaiah cu hi bangin bia a chimh: ² Hmailei caan pi ah cun Bawipa biakinn a dirnak tlang hi tlang vialte lakah a sang bik tlang a si lai. Miphun vialte kha cuka ah cun an ra luaimai lai i ³ mi tampi nih an i thawh lai i, "Bawipa tlang ah cun hung kal u sih, Israel Pathian biakinn ahcun hung kal u sih. Tuah hna seh ti a kan duhmi tuah kha kan thiam lai i a kan thimpiakmi lam kha kan zulh lai," an ti lai. Bawipa cawnpiaknak cu Jerusalem in a ra i a mi hna sinah Zion in bia a chim. ⁴ Miphun ngan pipi an i siknak cu a remh hna lai. An vainam cu tuhmui ah an ser hna lai i an fei cu nam-tong ah an ser hna lai. Phun khat le phun khat an i do ti lai lo, ral doh zong an i tim ti lai lo. ⁵ Atu cu, Jakob tefa hna, Bawipa nih a kan pekmi ceunak chungah cun i chawc cang u sih! ⁶ Pathian, na mi Jakob tefa hna cu na hlaut cang hna. Nichuahlei in a rami camhthiam hna le Filistia ram in a rami camhthiam hna cu, hi ram hi an khat dih i hi ram mi hna nih, cu hna phung cu an zulh ve. ⁷ An ram cu sui le ngun in a khat i an rumning cu a dongh in dongh a hngal lo. An ram cu rangtum an khat i an rangleng cu rel cawc lo an si. ⁸ An ram cu siasal in a khat i anmah nih an kut in an ser chommi thil kha an biak hna. ⁹ An dihlak in ningzahnak le hmai-chiatnak an phan lai. Bawipa, annih cu ngaihthiam hna hlah! ¹⁰ Bawipa thinhunnak kha thuhtak awkah le a ṭhawnnak le a sunparnak kha thuhtak awkah, lung-pang tamnak tlang lungkua chungah an i thup lai, asiloah, vawlei ah khor an i cawh lai. ¹¹ Minung porhlawnak le ruamkainak a dongh lai ni kha a ra lio. Khi tikah Bawipa cu hlorh a si lai. ¹² Khi ni ah cun Ralkapbu Bawipa nih a ṭhawngmi le aa porhlawmi le a ruam a kaimi vialte kha a ṭhumh dih hna lai. ¹³ Lebanon tlang i a ummi sidar thingkung sang vialte hna le Bashan ram i a ummi kuhthing vialte hna cu a hau dih hna lai. ¹⁴ Tlang sang hna le fing bo hna kha a rawnhter hna lai i ¹⁵ inn sang hna le khua kulhnak ral-hau vialte cu a chimh dih hna lai. ¹⁶ Lawng ngan bikbik hna le lawng dawh bikbik hna hmanh kha ti chungah a pilter dih hna lai. ¹⁷ Cun minung porhlawnak cu a dong lai i minung ruamkainak cu a rawk lai. Cu ni a phak tikah cun Bawipa lawnglawng kha hlorh a si lai i ¹⁸ siasal cu an lo dih lai. ¹⁹ Bawipa cu vawlei kha hninh awk i a rat tikah, a thinhunnak zamtak awkah le a lianhnngannak le a sunparnak kha thuhtak awkah, mi cu lungpang tamnak tlang lungkua ah khan an i thup lai, asiloah, vawlei ah khor an i cawh hna lai. ²⁰ Cu ni a phak tikah cun, an i serchommi sui siasal hna le ngun siasal hna kha, tawte le palak an hlonhnhawh hna lai.

²¹ Bawipa cu vawlei kha hninh awk i a rat tikah, a thinhunnak zamtak awkah le a lianhnngannak le a sunparnak kha thuhtak awkah mi cu lungpang tamnak tlang lungkua hna le khor chungah khan an i thup lai. ²² Thih thiammi minung cu i bochan hna hlah u. Zeihmanh an ṭathnem ṭung lo.

3 Atu cu Bawipa Ralkapbu Bawipa nih Jerusalem khua chung le Judah ram chungah mi nih an i bochanmi vialte hna kha a kalpi dih hna lai. An ti le an rawl vialte kha a lak dih lai, ² an mi ralṭha hna le an ralkap hna, an biaceih bawi hna le an profet hna, an kuttial zoh thiam hna le an mifim hna, ³ an ralbawi hna le an uktu bawi hna, an ram hruiatu hna le thil umtuning anmah duhning in umter awkah camh a hmanhmi hna kha a kalpi dih hna lai. ⁴ Annih cu kum tling lo ngakchia nih an uk hna lai. ⁵ Pakhat le pakhat an i rial lai. Mino nih upa kha an hmaizah hna lai lo i zeiruramlo pawl nih khan an cung mi kha zeihmanh ah an rel hna lai lo. ⁶ Phun khat chung mi hna nih khan an unau pakhatkhat kha an thim lai i, "Nang cu puan aih awk tal na ngei, hi caan har chungah hin kan haotu si ko," an ti lai. ⁷ Sihmanhsehlaw anih nih a thawh hna lai i, "Kei cu si hlah ning. Kan bawm kho hna lai lo. Rawl zong puan zong ka ngei ve lo. Nan haotu ah cun ka ser hlah u," tiah a leh hna lai. ⁸ Asi, Jerusalem cu a lo ko cang! Judah cu a tlu cuahmah ko cang! An chimmi le an tuahmi paoh cu Bawipa duh lomi lawngte an si dih; langhngan in Pathian hrimhrim kha an nihsawh. ⁹ That lonak lungthin an paw chung i an i chiahmi hrimhrim kha anmah sual phawtu tehte a si te lai. Sodom mi nih langhngan rumro in an rak sual bantukin annih zong nih an tuah ve. Annih cu an lo ko cang, cucu anmah nih anmah cung lila i an i tluntermi a si. ¹⁰ Miding mi cu an i lawm lai, an caah thil a rem thliahmah ko lai. An ṭuan man kha an i lawmhpi lai. ¹¹ Sihmanhsehlaw miṭhalo cu an lo ko cang; an tuahmi kha an cungah lehrulh a si lai. ¹² Tangka cawihitu pawl nih ka mi kha an hrem hna i thil cawihitu pawl nih an hlen hna. Ka mi hna, nan hruiatu pawl nih a pingah an in kalpi hna caah khuazei lei kal awk nan hngal lo. ¹³ Bawipa cu a bia kha chim awkah aa tim cang, miphun vialte kha an bia ceih awkah a tlam a tling cang. ¹⁴ Bawipa nih cun, a mi hna an upa le an hruiatu pawl kha biaceih awkah a chuahpi hna lai. Taza a cuainak hna cu hitihin a si: "Mitsur dum kha nan ramh dih hna i nan inn cu misifak nan chuhmi hna thil kha a khat. ¹⁵ Ka mi nan rial hna cu nan rial hna awk hrimhrim a si lo i misifak nan deh nan hlen hna i an thil nan chuh hna cu nan tuah hrimhrim awk a si lo tiah Bawipa Ralkapbu Pathian nih ka ti," a ti. ¹⁶ Bawipa nih, "Jerusalem khua nu hna khi zohhmanh hna u, zeitluk in dah an i zumh! An kal ah van lawng an cau i ahohmanh an hmu hna lo; a khiah in an i khiak. An fengbeo i an i thlahmi an khi-ing tete cu ring cherhmarh hna seh tiah kar tawi tete in an kar.

¹⁷ Sihmanhsehlaw dan ka tat cang hna lai — an lu ka meh hna lai i lu kawng in ka chiah hna lai," a ti. ¹⁸ Bawipa nih Jerusalem nu hna cu, an i porhlawtmi thil paoh-paoh a lakkanh dih hna lai ni a phan lio. An fengbeo ah an i khihmi le an lu ah an i khimhmi le an hngawng ah an i oihmi le ¹⁹ an kut ah an i khihmi hlawn vialte cu a lakpiak dih hna lai. An lu an i khuhnak puan le ²⁰ an luchin le an ban le an tai ah an i khihmi camh le ²¹ an kutdong hrolh le an hnarthlaih le ²² an puan thaṭha vialte le an angki fual le an puai puan hna le kutput zal hna le ²³ an thlamlang hni hna le la hmanṭhia pavuah hna le an lu an i khuhnak puan hme tete hna le lukhuh thlamlang vialte hna cu a lakpiak dih hna lai. ²⁴ Zihmui kha hmanṭ ti loin a thut in an thu lai, taisawm thaṭha kha hmanṭ ti loin hrihruai hrat pipi tu kha an hman hna lai, samthlairem dawh si ti loin lukolh an si cang lai; puan thaṭha kha i aih ti loin puan tlek chia pipi kha an i aih lai; an i dawhnak cu ningzahnak ah aa thleng lai! ²⁵ Khua chung pa hna cu, a ṭhawng bikkik hmanh kha, ral kut in an thi lai. ²⁶ Khua kulhnak vampang kutka hna cu zuun ngaiin an ṭap lai i khuapi hrimhrim zong hi, hni lo puan loin vawlei ah a ṭhu komi nu bantuk a si lai.

4 Cu caan a phak tikah nu pasarih nih pa pakhat kha an tlaih lai i, "A cawm cu kanmah tein kan i cawm ko lai i hnipuan zong kanmah tein kan i damh ko lai, sihmanshsehlaw mah lawng khuasak ningzah hi kan luat khawh nakhnga nangmah cu kan va, in ti ko u sih," an ti lai. ² Hi ram chung thing hna le ram vialte hna hi Bawipa nih ngan ngaingai le dawh ngaingai in a ṭhanter hna caan a phan lai. Israel mi chungin a tangmi vialte hna kha cu, an ram chungin rawl a chuakmi ah khan an i lawm ṭhan lai i an hmai a hngal ṭhan lai. ³ Pathian nih a tangmi si dingin a thimmi hna, Jerusalem i a tangmi vialte kha, mithiang ti an si lai. ⁴ Bawipa nih hi miphun cu a ṭhawnnak in bia a ceih hna lai i a thianh hna lai, Jerusalem cu a sualnak le a chungah thisen chuahmi kha a ṭawlpiak lai. ⁵ Cun Zion Tlang cung le khika i aa pummi vialte hna cungah Bawipa nih chun ah minmei a zamter lai i zan ah meikhu le a ceumi meizik kha a umter lai. Pathian sunparnak nih khua cu a pumpi in a khuh lai i a hum a zual lai. ⁶ A sunparnak nih khan khua cu chun ah thladem a demh lai i himnak hmun, thli le ruah in himnak hmun ah a ser lai.

5 Ka hawipa le a mitsur dum hla ka phuahmi hna hi ngai tuah u. Vawlei ṭhatnak tlang cungah ka hawipa nih mitsur dum pakhat a ngei. ² Vawlei kha a cawh i lung kha a hlonh hna; mitsur kung ṭha bik phun kha a cin hna. Mitsur ruang cawngnhak caah cun parthlam pakhat a sak i mitsur thei nennak caah cun khor pakhat a cawh. Mitsur thei an hmin lai cu a hngah, sihmanshsehlaw an thor dih ai. ³ Cucaah ka hawipa nih cun aa thawh i, "Jerusalem khua chung i a ummi hna

le Judah ram chung i a ummi hna, keimah le ka mitsur dum hi bia kan thlek tuah u. ⁴ Ka dum caah hin tuah ka tlohmi zei tal a um maw? Ka tlohmi zehmanh a um lo ahcun, zeicahdah mitsur thei a ṭhami a tlai lai tiah ka ruahmi tu tlai loin, a thormi lawng a tlai kun? ⁵ "Cucaah cun ka dum cu hitihin ka tuah lai. A kulhnak kha ka baoh hna lai i a hau kha ka hrawh hna lai i saram kha ka eiter dih hna lai i ka nanter dih hna lai. ⁶ Ka buatter lai i mitsur ruang cu an nge ka tanpiak hna lai lo; vawlei zong kha ka co lai lo, hling le so tu ka khahter hna lai. Khuadawm hmanh kha, ruah pe hlah, tiah ka thlah lai," a ti. ⁷ Israel cu Lianngan Bik Bawipa dum cu a si; Judah ram mi hna cu mitsur ruang a cinmi cu an si. Thil ṭha kha nan tuah lai tiah a ti hna, sihmanshsehlaw lai nawnnak lehlam kha an tuah. A dingmi thil kha nan tuah lai tiah a ti hna, Sihmanshsehlaw an hremmi hna ṭah thawng tu kha a theihmi cu a si. ⁸ Nan lo cang! Nan ngeih cia ah khan inn thar le lo thar lawng nan i chap chin luaimai ko. Midang caah hmun a dih zau cang lai i ram chungah hin nanmah pi lawng khua nan sa lai. ⁹ Cun Ralkapbu Bawipa nih a chimmi kha ka theih i, "Hi inn ngan pipi le inn thaṭha hna hi an rawk dih lai. ¹⁰ Rel nga hmun lo ah an cinmi mitsur ruang nih mitsur hang thawl khat lawng a chuah lai i faci phor hra an tuhmi nih phor khat lawng a vui lai," a ti. ¹¹ Nan lo cang! Zu din ah zingkate in nan tho i zan ah tlaipi tiang ri cikcek in nan din. ¹² Nan puai ah tingtang le thonglawi le khuang he a erh in nan i erh i zu he nan i ciah. Sihmanshsehlaw Bawipa nih zeidah a tuah ti kha nan hngal lo. ¹³ Cucaah cun nannih cu sal ah kalpi nan si lai. Nan hruaitu pawl cu rawlṭam in an thi lai i nan zapi pawl cu tihal in an thi lai. ¹⁴ Mithi khua cu anmah ei duh ah khan a kaa kau piin aa an ko. Jerusalem khua chung tuavon pawl zong kha, zapi pawl aa chawkur komi hna he cun a dolh duahmah ko hna. ¹⁵ An dihlak in ningzahnak an hmu lai i milungpuam vialte kha ṭhumh an si lai. ¹⁶ Sihmanshsehlaw Ralkapbu Bawipa nih a lianhnngannak cu ahmaanmi thil a tuahmi ah khan a langhter i a thiannak cu a mi hna an bia a ceihpiak hnanak ah khan a langhter. ¹⁷ Khuapi an rawhnak hmun ah cun tuufa nih ram an ṭam lai i meheh fa nih ram no an ei lai. ¹⁸ Nan lo cang! Nan sualnak kha nan i hlitphuak kho ti lo. ¹⁹ Nan i thawh i, "Bawipa nih ka tuah lai a timi cu khulrang in tuah tuah ngat seh, kan zoh fom lai ta. Israel Pathian nih cun aa timhmi cu tuah tuah ngat seh. A lung chungah zeidah aa chiah ti cu kan zoh fom lai ta," nan ti. ²⁰ Nan lo cang! Thil ṭha cu thil ṭhalo nan ti i thil ṭhalo cu thil ṭha nan ti. Khuamui kha khuaceu nan ti i khua ceu kha khua mui nan ti. A kha mi kha a thlum nan ti i a thlummi kha a kha nan ti. ²¹ Nan lo cang! Kan fim nan ti, a fim ngaingai ah nan i ruat. ²² Nan lo cang! Zureu thawl lei i minthang hna! Zu ser le zu lap ton i ṭih ngei lo hna! ²³ Hi bantuk thil tuah ah cun hi tlukin nan ral a ṭha nain zik an in nawh hna

tikah misual cu nan luatter hna i a sual lomi kha an bia ding tein nan ceihpiak duh hna lo. ²⁴ Cucaah cun facangzi le ramro cu an ker i an kangh bantukin, Israel Pathian a thiangmi Ralkapbu Bawipa nih a kan cawnpiakmi kha nan ngaih duh lo caah nan hram cu a thu lai i nan par cu a ro lai. ²⁵ Bawipa cu a mi hna cungha a thin a hung i anmah kha dantat awkah a kut a samh. Tlang cu an i hnin lai i a thimi cu an ruak kha zatlang lam ah an ril lai. Cu ti a si hmanh ahcun Bawipa thinhunnak cu a dong rih lai lo i dantatnak pek awkah a kut cu aa samh ko rih lai. ²⁶ Bawipa nih, lamhlapi i a ummi miphun kha, ra u, tiah hmelchunhnak a pek hna. Vanhramdeng in fifik in a kawh hna. An ra cang, khulrang in an ra cang. ²⁷ Ahohmanh a bami an um lo, ahohmanh a rilmi an um lo, ahohmanh a ngu i aa hngilhmi an um lo. Taisawm a dormi pakhat hmanh an um lo, kedan hri a catmi pakhat hmanh an um lo. ²⁸ An cantiang cu a har ngaingai i an likuk cu i kuai pengpung in an um. An rang cu an tin kha tek lung bantukin an hak, an rangleng kekual hna cu phuchim herh in an i herh. ²⁹ An ralkap hna cu, a sa sehmi ka chut hna hlah seh tiah aa kalpimi chiandehi bantuk an si. ³⁰ Cu ni a phak tikah cun Israel cu an hawhawthnawh lai i an aw cu rili thawng bantuk a si lai. Hi ram hi zohhmanh u! Muihnak le harnak lawng a si ko. Ceunak cu muihnak nih a dolh cang!

6 Siangpahrang Uziah a thih kum ah khan Bawipa cu ka hmuh. A sang i aa hlorhmi a bawithutdan cungha khan a thu i a puan cu biakinn kha a khat. ² A velchum ah cun mei bantuk a simi thilnung kha an dir i thla paruk cio an ngei. Cu thilnung hna nih cun an hmai kha an thla pahni cun an i huh cio, an pum kha a dang pahni in an i huh i a dang pahni cu zuannak ah an hman hna. ³ Pakhat le pakhat kha an i chawn i, "A thiang, a thiang, a thiang, Ralkapbu Bawipa cu a thi-ang! Vawlei cung vialte hi a sunparnak in a khat dih," an ti. ⁴ An aw nih cun biakinn cu a hram in a hninh i biakinn cu meikhu in a khat. ⁵ Cun kei nih kaa thawh i, "E law, mah hi ka si ko cang! Ka lo ko cang. Ka ka in a chuakmi bia hi bia sual lawngte an si i ka umnak mi zong hi bia sual le bia thur a hmangmi lawngte an si. Cun atu ah ka mit hrimhrim in Siangpahrang, Ralkapbu Bawipa cu ka hmuh," ka ti. ⁶ Cun thilnung pakhat kha ka sinah a rung zuang i biaktheng cung meitil cengceh in a cehmi kha a run i put. ⁷ Meitil cun ka hmur kha a ka tawng h i, "Meitil nih na hmur an tawng cang, cucaah cun mawhchiat awk na sinak cu a lo cang i na sualnak cu ngaihthiam na si cang," a ti. ⁸ Cun Bawipa nih, "Ahodah ka fial lai? Ahodah ka lamkal a si lai?" a ti kha ka theih. Kei nih, "Keimah ka kal lai! Ka thlah tuah," tiah ka leh. ⁹ Cucaah a ka thawh i, "Va kal law hi mi hna hi hi bia hi va chim hna: 'Ngai lengmang hmanh u law a sullam cu nan hngal bal lai lo. Zoh lengmang hmanh u law a um lio lengmangmi

hi ze thil dah a si ti kha nan hngal bal lai lo,' va ti hna," a ti. ¹⁰ Cun a ka thawh than i, "Hi mi hna nih an hmuh khawh nakhnga lo le an theih khawh nakhnga lo le an hngalh khawh nakhnga lo, an lung pihter hna, an hna chehter hna law an mit cawtter hna. An hmuh khawh le an theih khawh le an hngalh khawh ahcun keimah lei ah an i mer sual lai i damnak an hmu sual lai," a ti. ¹¹ "Hi bantuk hin ze can dah a um lai, Bawipa," tiah ka hal i, "Khuapi cu a rawk dih i a lawn dih tiang—inn cu a chung i mi umtu an um lo tiang—hi ram hi a kin in a kin dih cikcek tiang a si lai. ¹² Hi mi hna hi ram hlapi ah ka kuat hna lai i ram hi a dihlak in king ringriang in a um lai. ¹³ Ram chungah hin mi pahra an taan hmanh ah cu hna zong cu thah an si thiamthiam lai; annih cu mi nih an haumi kuhthing chumhmu bantuk an si lai," a ti. (Cu thing chumhmu cu Pathian miphun a thar in an i thawk thannak ding hmelchunhnak a si.)

7 Siangpahrang Ahaz nih Judah ram a uk lioah khan raldohnak pakhat a chuak. (Ahaz cu Jotham fapa a si i Jotham cu Uziah fapa a si.) Siria siangpahrang Rezin le Israel siangpahrang Pekah nih Jerusalem kha an tuk, sihmanhsehlaw an la kho lo. (Pekah cu Remaliah fapa a si.) ² Judah siangpahrang nih Siria ralkap hna cu Israel ram chung kha an phan cang, ti kha a theih tikah, amah le a mi hna cu an thin a phang tuk hringhran i thlitu nih thingkung a hninh bantuk khin an i hnin. ³ Bawipa nih Isaia cu a thawh i, "Na fapa Shear Jashub kha i thit law Siangpahrang Ahaz cu hung tong tuah u. Puan taktu pawl riantuan-nak hmun, cunglei tili in ti a rung luannak tidong a donghnak ah khan nan va hmuh lai. ⁴ Amah cu, i ral-ring peng in lungdai tein um ko, lau hlah, awlokchong in um hlah, nan va ti lai. Rezin Siangpahrang le a mi Siria mi hna thinhunnak le Siangpahrang Pekah thinhunnak cu a mit dengmangmi thingthu bul pahni khu tluk fang men a si ko. ⁵ Siria ram nih hin Israel ram le a siangpahrang he thurual tlu in Judah ram dohnak khuah kha an khan. ⁶ Judah ram cu vung chim i cu ram-chung mi hna cu vung lauter i anmah lei i tanter i Tabeel fapa kha bawithutdan cung i thutter kha an i tim, nan va ti lai. ⁷ "Sihmanhsehlaw Bawipa keimah hrimhrim nih, hihi cu a si bal lai lo ka ti kha nan va chimh lai. ⁸ Zeicahdah a si bal lai lo? Siria cu Damaskas nakin a thawng deuh lo i Damaskas cu Siangpahrang Rezin nakin a thawng deuh fawn lo. Israel tu cu, kum sawm ruk le kum nga chungah hin a rawk tuk lai caah miphun pakhat ti awk tlak hmanh in a dir kho lai lo. ⁹ Israel cu Samaria khuah nakin a thawng deuh lo i Samaria cu Siangpahrang Pekah nakin a thawng deuh fawn lo. " 'Na zumhnak a thawng lo ahcun, na hmun hrimhrim lai lo,' a ti, tiah hung chim," a ti. ¹⁰ Bawipa nih Ahaz cu bia dang pakhat a cah than i, ¹¹ "Bawipa na Pathian cu hmelchunhnak pakhat in hal tuah, a thuk lei ah mithi khuah in a hung chuakmi hmelchunhnak

tluk zong thuk ko seh, a sanlei ah vancung in a rung tummi tluk zongin sang ko seh, a ti. ¹² Ahaz nih cun aa thawh i, "Hmelchunhnak cu ka hal lai lo. Bawipa cu hneksak del zong ka duh lo," tiah a leh. ¹³ Cu tikah Isaiah nih cun aa thawh i, "Siangpahrang David tefa a simipa, ka bia hi ngai tuah. Hi tlukin minung ing na puanter cang pinah hin maw Pathian ing cu na puanter rih lai? ¹⁴ Atu cu Bawipa hrimhrim nih hmelchunhnak an pek lai. Fa a paw liomi nu pakhat a um i fapa a hrin lai i a min ah Immanuel sak a si lai. ¹⁵ A hung upat i chiaṭha thleidang kho a si tikah a rawl cu cawhnuk le khuai hliti an si lai. ¹⁶ Cu caan a phak hlanah, nangmah an hrocer lengmangmi siangpahrang pahni hna ram kha chuahtak an si lai. ¹⁷ "Israel pennak le Judah pennak an i ṭhennak in atu tian-gah harnak a tlungmi vialte hna nakin a har deuhmi harnak cu nangmah le na mi hna le siangpahrang in-nchungkhar dihlak cungah Bawipa nih a tlunter lai — cu a tlunter dingmi cu Assyria siangpahrang kha a si! ¹⁸ "Cu caan a phak tikah Bawipa nih Izipt mi kha fifik in a kawh hna lai i Nail tiva a vaṭeng a hla bikmi hmun i a ummi tiang khan tho bantukin an ra lai, Assyria mi zong kha a kawh hna lai i khuai bantukin an ra ve lai. ¹⁹ A thukmi horkuang chung le lungpang chung lungkua vialte kha a khah in an khat lai i hlingbur vialte le saṭil tlonnak ram vialte ram kha a zual in an zual hna lai. ²⁰ "Cu caan a phak tikah, Bawipa nih Zufrates tiva ral i a ummi sam mettu pakhat kha a hlan lai i cu sam mettu nih cun nan khahmul le nan lu cung sam le nan takpum cung hmul vialte kha an meh dih hna lai — cu pa cu Assyria siangpahrang kha a si lai! ²¹ "Cu caan a phak tikah lothlopa pakhat nih cawpino pakhat le mehepi pahni lawng a ngeih hmanh ah, ²² an hnuk kha tam tuk hringhran a chuah lai caah duhdim tein aa za ko lai. Asi, ram chung i a tangmi vialte nih cawhnuk le khuai hliti ei awk an i ngeih dih cio lai. ²³ "Cu caan a phak tikah, mitsur ruang ruang khat ah a man tangka thong khat a simi ruang, ruang thong khat an umnak lo ṭhaṭha hna kha an bua dih lai i hlingbur le hling le so lawnglawng an khat dih lai. ²⁴ Khika ah li le thal aa put lomi cu ahohmanh an kal ngam lai lo. Asi, ram hi a pumpi in hlingbur le hling le so lawnglawng a khat dih lai. ²⁵ Rawl an rak cinnak tlang vialte kha hling nih a khuh dih hna lai caah cuka ah cun ahohmanh an kal duh ti lai lo. Caw le tuu tlonnak hmun a si lai," a ti tiah a ti.

8 Bawipa nih a ka thawh i, "Ca ṭialnak tlap a ngan-mi pakhat in i lak law cawang puam pipi in, 'Maher-shalal-hash-baz' tiah ṭial. ² Cun tehte caah zumhawktlakmi pahni, tlangbawi Uriah le Jeberekhi-ah fapa Zekhariah kha i lak hna," a ka ti. ³ Cu hnu tlawmpal ah ka nupi sinah khan ka va kal i fa a paw i fapa a hrin. Bawipa nih cun, "A min ah, 'Maher-shalal-hash-baz' na sak lai. ⁴ Ngakchiapa nih, ka nu, ka pa, ti a

thiam hlanah Damaskas chawva vialte le Samaria hranchaw vialte cu Assyria siangpahrang nih a kalpi dih hna lai," a ka ti. ⁵ Bawipa nih cun a ka chawnh ṭhan i, ⁶ "Hi mi hna nih hin, dai tein a luangmi Shiloah tiva ti kha an duh lo i Rezin le Remaliah fapa hmaiah a ther in an ther caah, ⁷ Bawipa nih Zufrates Tiva tilian cu an cungah a tlunter lai, cucu Assyria siangpahrang le a sunparnak kha an si; an tiluannak kahcham vialte le an titlang vialte kha a phum dih hna lai i ⁸ Judah ram chungah khan tilian bantukin a vung luang lai; cun a liam in a liam lai i hngawng tiang a phan lai; cun aa samhmi a thla nih khan na ram cu a bitkauhnak in a huh dih lai, maw Immanuel," a ti. Pathian cu kan sinah a um ko! Aa samhmi a thla in ram cu a huhphenh. ⁹ Nannih miphun vialte hna, ṭihnak in hmunkhat ah i pum tuah u. Vanhramdeng ram hna, ka bia ngai tuah u. Ral doh awakah timh cu i tim ko u, sihmanhsehlaw thinphang in um ṭiamṭhiam ko u. ¹⁰ Khuah cu khang lengmang ko u, sihmanhsehlaw nan khuakhanmi cu thlua an chuak bal lai lo. Nan duh zat in chim u, sihmanhsehlaw pakpalawng an si ko lai, zeicahtiah Pathian pei kan sinah a um cu. ¹¹ Mi nih an zuhlmi lam kha zuhl lo awakah, Bawipa nih a liannganmi a ṭhawnnak in ralrinnak a ka pek. A ka thawh i, ¹² "Hi mi hna an khuakhannak ah hin i tel hlah, cun an ṭihmi zong hi ṭih hna hlah. ¹³ Ralkapbu Bawipa keimah hi a thiangmi ka si kha philh hlah; na ṭih hrimhrim awk cu keimah hi ka si. ¹⁴ Ṭih a nungmi ka thiannak ruangah hin, mi nih an i chuih i an rilhnak lung bantuk ka si; Judah ram chung le Israel ram chung i a ummi hna le Jerusalem i a ummi hna a foihtu ding rap bantuk ka si. ¹⁵ Mi tampi an i chuih lai i an ril lai. An tlu lai i an kuai cikcek lai. An i foih lai," a ti. ¹⁶ Pathian nih a ka pekmi bia kha ka zultu hna nih ṭha tein an zohkhenh awk le an i ken awk a si. ¹⁷ Bawipa nih a mi cu a thuhtak cang hna, sihmanhsehlaw kei nih cun ka zumh i kaa bochan. ¹⁸ Zohhmanh, keimah le Bawipa nih a ka pekmi ka fale hi Zion Tlang i a ummi Ralkapbu Bawipa sinin a rami Israel mi caah hmelchunhnak le chingchiahnak kan si. ¹⁹ Kutṭial zoh thiammi hna le thitlawn thiam hna, a awn a aumi kha, hal hna u, tiah mi nih an in ti hna lai. An in thawh hna lai i, "A donghnak in ti ahcun, mi nih hin thlarau kha pei bia an hal awk hna a si i mithi kha pei a nungmi can ah an tlawn awk hna a si cu," an ti lai. ²⁰ Sihmanhsehlaw nannih nih cun, "Bawipa nih an cawnpiakmi hna kha ngai ko u! Thitlawng bia kha ngai hna hlah u — an chimmi nih zaihmanh an ṭhathnem hna lai lo, tiah nan leh hna lai," a ti. ²¹ Mi cu ram chungah khan hnabei dong le rawlṭam in an vak lai. An rawlṭam le an thinhun in an siangpahrang le an Pathian kha chiat an serh hna lai. Van an zoh lai, ²² Vawlei an bih lai, sihmanhsehlaw harnak le muihnak dah ti lo cu zaihmanh an hmu lai lo; cu muihnak cu muihnak ṭihnung a si i cu chungah cun an lut cuahmah ko. Hi

harnak caan chung hin luatnak lam an caah zehmanh a um lai lo.

9 Zebulun le Naftali phun umnak ram nih hin hlanah cun ningzahnak a rak phan nain hi ram nih hin hmailei ah cun upatnak a hmuh lai, cu ram cu Mediterranean rili in aa thawk lai i nichuahlei ah Jordan tiva ral tiang, miphun dang an umnak Galilee ram hrimhrim tiang a phan lai. ² Mui lak i a rak i chawkmi hna nih khan ceunak nganpi an hmuh cang! Thihnak thladem tangah an rak um, sihmanhsehlaw atu cu ceunak nih a ceuh cang hna. ³ Bawipa, nangmah nih an nih cu lunglawmhnak nganpi na pek hna i an tha na nuamter hna. Mi nih rawl an tñan tikah an i lawmh bantuk le an tlaihi hranchaw an i phawt tikah an i lawmh bantukin Nangmah nih na tuahpiakmi hna cun-gah khan an i lawm. ⁴ Zeicahtiah rit piin an phorhmi hngawngkual kha na khiahpiak hna i an liang i a tu lengmangtu hna fung kha na khiah di. Hlan liopi ah Midian ralkapbu na rak tei hna bantuk khan, na mi a hremtu hna le a serhsattu hna cu Bawipa nangmah nih na tei cang hna. ⁵ A dohtu hna ralkapbu kedan vialte le thisen aa nehmi an hnipuan vialte cu mei in hrawh an si di lai. ⁶ Kan caah ngakchia pakhat a chuak! Fapa pakhat pek kan si! Amah cu kan ukto bawi a si lai. Amah cu Khuarahhar Fim Chimtu, A Thawng-mi Pathian, Zungzal Hmunmi Pa, Daihnak Bawi, ti a si lai. ⁷ A lianhnangannak cu a thang chin lengmang lai; a ram cu a dai zungzal lai. Siangpahrang David tefa pakhat bantukin a ram cu a uk lai i atu thawk in caan donghnak tiang, hmaante le ding tein a uk lai. Ralkapbu Bawipa nih hi vialte hi tuah hrimhrim awakah aa tim. ⁸ Bawipa nih Israel pennak cungah, Jakob tefa hna cungah, a bia a thlah cang. ⁹ Israel mi vialte le Samaria khua chung i a ummi vialte nih cu bantukin a tuah cu an hngalh di lai. Atu cu an i porhlaw i an lung a puam. An i thawh i, ¹⁰ "Tlakrawh inn cu an cim, sihmanhsehlaw lung inn in kan thlen than sawk hna lai, saikamor thing kaan cu an kiak, sihmanhsehlaw sidar thing tha bikbik in kan thlen than sawk hna lai," an ti. ¹¹ Bawipa nih an ral hna cu anmah doh awakah khan a cawlcanghter cang hna. ¹² Nichuahlei in Siria nih, nitlaklei in Filistia nih, an ka an i aan i seh an duh hna. Cu ti a si na hmanh cun Bawipa cu a thin a dam kho lo i dantatnak pek awakah a kut cu aa samh ko rih. ¹³ Israel mi cu an i ngaihchih lo; Ralkapbu Bawipa nih dan a tat hna nain amah leiah an i mer hlei lo. ¹⁴ Ni khat te ah Bawipa nih Israel mi hna le an hruaitu pawl cu dan a tat di hna lai; a sam di hna lai, lu he mei he a sam di hna lai. ¹⁵ Lu cu tar le hmaizahmi kha an si, mei cu cawnpiaknak hmaanlo a cawnpiaktu hna profet kha an si. ¹⁶ Hi mi hna hi a hruaitu hna nih a ping ah an hruai hna i zeiti um awk hngal loin an tuah hna. ¹⁷ Cucaah cun Bawipa nih tlangval pakhat hmanh kha a luatter hna lai lo i mi cu an dihlak in Pathian ze i a rel lomi le

bia thalo chimmi lawngte an si caah, nuhmei zong ngakthah zong ahohmanh a zaangfah hna lai lo. Cu ti a si na hmanh cun Bawipa thinhunnak cu a dong lo i dantatnak pek awakah a kut cu aa samh ko rih. ¹⁸ Hi mi hna that lonak cu hlingbur le rambur a khangtu mei bantukin a alh. A khu a dir in a dirmi mei, tupi a khangtu mei bantuk a si. ¹⁹ Ralkapbu Bawipa thinhunnak nih ram cu a dihlak in a kangh i mi cu mei rawl ah cun an cang. ²⁰ Ram chung khuazakip ah an hmuhmi rawl paoh kha an i cuh i an ei, sihmanhsehlaw an khim hlei lo. Anmah an fale lila hmanh kha an ei hna! ²¹ Manasseh mi hna le Efraim mi hna cu pakhat le pakhat an i do, cun an pahnih in Judah kha an doh fawn. Cu ti a si na hmanh cun Bawipa thinhunnak cu a dong lo i dantatnak pek awakah a kut cu aa samh ko rih.

10 Ka mi hna hremnak ah phung dinglo a sermi nannih cu nan lo cang! ² Cu ti nan tuah caah cun sifakmi nih an hmuh awk hnga a simi kha an hmu kho lo i an bia kha ding tein ceihpiak a um bal lo. Cu phung cun nannih nih nuhmei le ngakthah kha an thil le an ri nan chuh hna. ³ Pathian nih dan an tat hna tikah zeitindik nan i tuah lai? Bawmhnak kha khuazei ah dah nan tlikhnawh lai? Khuazei dah nan chawva kha nan thuh hna lai? ⁴ Raldohnak hmun ah nan thi lai, asilole sal ah an in kalpi hna lai. Cu ti a si na hmanh cun Bawipa thinhunnak cu a dong lai lo i dantatnak pek awakah a kut cu aa samh ko rih lai. ⁵ Bawipa nih aa thawh i, "Ka thin a ka huntetu hna dantatnak caah Assiria cu thingtan bantukin ka hman. ⁶ Pathian ze ah a rel lomi miphun, ka thin a ka phoktu hna tuk awakah Assiria cu ka thlah. An thil va chuh awk le ramh awk le mi kha khualak lam i nawncek he lamh chih awakah annih cu ka thlah hna," a ti. ⁷ Sihmanhsehlaw Assiria siangpahrang nih hin a lungchung tein amahte in aa tinhmi thil pakhat, a puarthawng ngaimi a ngei. Miphun tampi hrawh hrimhrim kha aa tim. ⁸ Aa thawh i, "Ka ralbawi cu an dihlak in siangpahrang an si. ⁹ Kalno khua le Karkhemish khua kha ka tei hna. Hamath khua le Arpad khua kha ka tei hna. Samaria le Damaskas kha ka tei hna. ¹⁰ Siasal a biami, Jerusalem le Samaria nak hmanh in siasal tam deuh a ngeimi miphun kha dantat awakah ka phak hna. ¹¹ Samaria le a siasal vialte cu ka hrawh di hngah hna i cu bantuk thiamthiam in Jerusalem le cu khua chung i an biakmi siasal hna cungah cun ka tuah lai," tiah tluang a khawng. ¹² Sihmanhsehlaw Bawipa nih, "Atu i Zion Tlang cung le Jerusalem khua chungah ka tuah liomi hi ka di tikah cun, Assiria siangpahrang hi aa porhlawtnak le a tluangkawnmi ruangah hin dan ka tat lai," a ti. ¹³ Assiria siangpahrang nih cun aa thawh i, "Hi vialte hi keimah tuahmi an si di. Kei cu ka thawng, ka fim, i a zer zong ka zer. Ram khat le ram khat karlak i ramri cu ka hloh di hna i an i khonmi thilri cu ka chuh di hna. Cuka i

khua a sami hna cu cawtum bantukin ka naan hna.
¹⁴ Vawlei cung mipfun hna cu va bu bantuk men an si, vate ti hlawm in an chawva cu ka hlawm hna. Ka thin a ka phanter khotu dingah thla a samh ngammi pakhat hmanh an um lo, a ka awnhhnawh ngamtu dingah kaa a ang ngam pakhat hmanh an um lo," ti in tluang a khawng.
¹⁵ Sihmanhsehlaw Bawipa nih, "Hrei-tlung nih a hmangtu nakin ka ngan deuh a ti kho maw? Hluah cu a hmangtu nakin a biapi deuh maw? Thingtan nih mi cu a phorh tung hna lo, mi nih pei thingtan cu an phorh cu," tiah a ti.
¹⁶ Atu i khim lirliar in rawl a eimi hna cungah Bawipa nih rai a tlunter lai. An takpum chungah khan mei bantukin a kang pengmi a um lai.
¹⁷ Israel ceunak Pathian cu, mei ah cun a cang lai. Israel Pathian thianga cu meizik ah cun a cang lai i ni khat chungah zeizong vialte kha a kangh dih hna lai, hling le so hmanh kha a kangh dih hna lai.
¹⁸ Tupi tha tha le lo tha tha kha an rawk dih lai, thihnak tiang a tlunter khotu zawtnak nih mi a tlunhnawh bantuk khi a si lai.
¹⁹ A tangmi thingkung cu an tlawm tuk hringhran lai caah ngakchia hmanh nih a rel dih khawh hna lai.
²⁰ Israel mi lakin a tangmi hna nih, a rak hrawk dih dengmangtu hna mipfun kha an i bochan ti lo caan a phan lai. Bawipa Israel Pathian thianga tu kha an i bochan taktak cang lai.
²¹ Israel mi hna lakin tlawmpal cu a thawngmi an Pathian sinah khan an kir lai.
²² Atu ah cun Israel mi cu rili kam thetse zat si hna hmanh seh law, a kir thanmi cu tlawmte lawng an si lai. Hi mi hna hi rawhrlnak cu chiahpiak an si ko i cu rawhrlnak cu an ton hrim awk a si ko.
²³ Bawipa Ralkapbu hna Pathian nih ka tuah lai tiah a chim bangin, ram chung dih-lak ah cun rawhrlnak cu a tlung ko lai.
²⁴ Bawipa Ralkapbu hna Pathian nih Zion i a ummi cu a thawh hna i, "Izipt mi nih an rak in hrem hna bantuk khan Assiria mi nih hin in hrem hna hmanh seh law, Assiria mi hi tih hna hlah u.
²⁵ Dantatnak kan pekmi hna cu caan tawite chungah ka dihter lai i cun annih cu ka hrawh hna lai.
²⁶ Oreb lungpi ah Midian mi ka rak tuk hna bantuk khan keimah Ralkapbu Bawipa nih annih cu ka fung in ka tuk hna lai. Izipt ka rak hrem bantuk khan Assiria cu ka hrem lai.
²⁷ Cu caan a phak tikah Assiria thawnnak chungah khan nannih cu kan luatter hna lai i an hngawngkual cu nan hngawng ah thilrit an si ti lai lo," a ti hna.
²⁸ Ral cu Aiath an phan cang. Migron kha an lonh cang. Mikmash ah an thilri kha an i chiah.
²⁹ Maabarah pawng khan an lan i Geba ah zan khat an riak. Ramah khuami hna cu an lau dih i Siangpahrang Saul Siangpahrang khua Gibeah khuami hna kha an zam dih.
³⁰ Gallim khuami hna au tuah u! Laishah khuami hna Gallim khuami au thawng cu ngai tuah u! Anathoth khuami hna, Gallim khuami hna aunak thawng cu let hna u.
³¹ Madmenah khuami hna le Gebim khuami hna cu himnak kawh ah an zam dih.
³² Ral cu nihin hrimhrim ah hin Nob khua ah an um i

Zion Tlang, Jerusalem khua cu an kuttum an thinhnawh len ko.
³³ Bawipa Ralkapbu hna Bawipa nih thing nge thlangh in a thlangh hna lai. Aa porhlaw bik-bik hna le a sang bikbik hna kha a thlangh hna lai i ningzahnak a phakter hna lai.
³⁴ Tupi chung thingkung kha hreitlung in an hau hna bangin annih cu Bawipa nih a hau hna lai i Lebanon tlang thing tha bikbik an tluk bangin an tlu lai!

11 Siangpahrang David ciruang hi haumi thingkung bantuk a si; chumhmui in nge thar an corh bantukin David tefa chungin siangpahrang thar pakhat a chuak lai.
² A mi kha a uk khawh hna nakhn-ga Bawipa thawnnak nih amah cu fimnak le hngalhnak le thiamnak a pek lai. Bawipa duhnak kha zeidah a si ti a hngalh lai i Bawipa cu a tih lai.
³ Cun Bawipa rian tuan kha aa lawmhnak a si lai. Leng lang men le mi chim chin bia men in bia a khiak lai lo;
⁴ Sifakmi kha an bia tha tein a ceihipiak hna lai i nauta pawl kha a tanh hna lai. Amah nawl pekning in ram cu dantat a si lai i mi thalo cu an thi lai.
⁵ A mi cu dinnak in a uk hna lai i an caah zumh awk tlakmi a si lai.
⁶ Cenghngia le tuu kha hmunkhat ah dai tein an tlong ti lai i pawlai le mehehfa cu an bawh ti lai. Cawfa le chiandeih no kha rawl an ei ti lai i ngakchia tete nih khan an zohkhenh hna lai.
⁷ Caw le vom cu rawl an ei ti lai i an fale cu dai tein an bawh ti hna lai. Caw nih facang zi an ei bantukin chiandeih nih facang zi cu a ei ve lai.
⁸ Sivai ngeimi rul pawngah ngakchia nih lente an i celh hmanh ah harnak zeihmanh an tong lai lo.
⁹ Zion Tlang, Pathian tlang thianga chungah cun thil tihnung le thil thalo zeihmanh a um lai lo. Rili cu ti in a khah bantukin hi ram cu Bawipa hngalhnak in a khat lai.
¹⁰ Siangpahrang David ciruang chungin a chuakmi siangpahrang thar cu mipfun hna caah hmelchunhnak a si lai i cu a si lainak ni cu a phan lai. A siangpahrang khua chungah khan an i pum lai i upatnak an pek lai.
¹¹ Cu ni a phak tikah Bawipa nih a thawnnak kha a hman than lai i Assiria ram le Izipt ram le Pathros ram le Ethiopia ram le Elam ram le Babilonia ram le Hamath ram le rili kam ram hna le tikulh ram hna chung i a ummi a tang rihmi hna kha, inn ah a tlunpi hna lai.
¹² Israel mi le Judah mi aa thekmi hna kha vawlei ki li in ka pumh than hna lai i hmuhsaknak caah Bawipa nih hmelchunhnak pakhat a tar lai.
¹³ Israel ram nih khan Judah ram kha a nahchuah ti lai lo i Judah zong cu Israel ral a si ti lai lo.
¹⁴ Hmunkhat ah nitlaklei i a ummi Filistin mi kha an tuk hna lai i nichuahlei i a ummi kha an ramh ti hna lai. Edom mi le Moab mi kha an tei hna lai i Ammon mi nih an nawl an zulh hna lai.
¹⁵ Bawipa nih thli lin a chuahter lai i cu thli lin nih cun Nail tiva le Zufrates tiva kha a kaoter hna lai i tiva hme tete pasarih lawng kha a nganh hna lai caah ahopaoh nih an tan khawh hna lai.
¹⁶ Assiria ram chung i a tangmi a mi hna caah khan, an pupa nih Izipt ram in an rak zam tikah Bawipa nih

lam nganpi a serpiak hna bang khan, Assiria ram chung cun lam nganpi pakhat a um lai.

12 Ni khatkhat cu mi nih hitin hla an sak ni a phan te lai: "Bawipa, nangmah cu kan lawmh ko. Ka cungah na thin a rak hung, sihmanhsehlaw atu cu na ka hnemh i na thin cu a hung ti lo. ² Pathian cu ka khamhtu a si; Amah cu kaa bochan lai i ka thin a phang lai lo. Bawipa nih thawnnak le thazang a ka pek, amah cu ka khamhtu a si. ³ A ti a halmi cu tikik nih lawmhnak a pek hna bangin Pathian mi cu Pathian nih a khamh hna tikah an i lawm." ⁴ Ni khatkhat cu mi nih hitin hla an sak ni a phan te lai: "Bawipa cu thangthat ko u, Amah kha bawmhnak hal u. Miphun vialte kha a tuahmi chim hna u, zeitluk in dah a lianhngan ti kha chim hna u. ⁵ Thil lianngan a tuah hna caah Bawipa cu hla in thangthat u. Vawlei dihlak nih cu thawng cu thei hna seh. ⁶ Zion i a ummi paohpaoh cu au u law hla sa u. Israel Pathian thiangan cu a lianngan i a mi hna sinah khua a sa."

13 Hi bia hi Babilon kong ah Amoz fapa Isaiah nih Pathian sinin a hmuhmi bia a si: ² Tlang kawng pakhat par ah raltuknak alan phun tuah! Ralkap cu au hna law, aa porhlawmi khualipi kutka cu tu cang hna u ti hmelchunhnak caah na ban kha hlerpiak hna. ³ Bawipa nih a thin a phoktu kha tuk awkah a ralkap kha a kawh hna, cu a thianganmi raldohnak doh awkah cun aa zum ngaingaimi a ralkap, ral cu kanmah nih kan tei theo lai tiah aa ruatmi ralkap pawl kha, a kawh hna. ⁴ Tlang cung thawng cu ngai tuah u — mibu nganpi thawng a si, miphun tampi le ram tampi aa pummi thawng a si. Ralkapbu Bawipa nih a ralkap cu raldoh awkah a timh hna. ⁵ Lamhlatpi i a ummi ram vanhramdeng in a rami an si. A thinhun in ram cu a pumpi in Bawipa nih a hrawh lai. ⁶ Nganfak in ai tuah u! Bawipa ni cu a nai cang, Lianngan Bik nih rawhnak a tlunter lai ni cu a nai cang. ⁷ Mi cu ahopaoh an kut a thlep lai i an lung a dong lai. ⁸ An dihlak in therphang in an um lai i nau nganfah a ingmi nu bantukin fahnak nih a tei hna lai. Pakhat le pakhat kha an i zoh tikah an i tih lai i an hmai thi khal a chuak ciocio lai. ⁹ Bawipa ni cu a ra lio, a thinhunnak le a thinlinhnak ni, ni tihnung cu a phan dengmang cang. Vawlei cu ramking ah a cang lai i misual mi paohpaoh cu thah an si lai. ¹⁰ Arfi hna le arfi bu hna khi an ceu ti lai lo, ni cu a chuah tikah a mui lai i thlapa cu a vang lai lo. ¹¹ Bawipa nih aa thawh i, "Vawleicung ah rawhrlnak ka tlunter lai i mithalo vialte cu an sualnak ruangah khan dan ka tat dih hna lai. Aa porhlawmi paohpaoh kha ka thumh hna lai i a lung a puammi le ruam a kaimi vialte cu dan ka tat hna lai. ¹² A tangmi cu sui nakin an tlawm deuh lai, Ofir sui nakin an tlawm deuh lai. ¹³ Ralkapbu Bawipa keimah nih ka thinhunnak ka chuah ni ah cun, van khi an ther dih lai i vawlei hi a umnak hmun in a choi lai. ¹⁴ "Babilon ram chung i ramdangmi a ummi hna kha,

anmahle an ram cio ah an kir lai, sakhi cu ramvai hna sinin a zam bantukin annih zong cu an zam lai, khaltu ngei lo tuu an i thek bantukin an i thek lai. ¹⁵ Tlaih a tongmi paoh cu thi lakin nam in chunh an si lai. ¹⁶ Zeihmanh tuah kho tung loin an mit lawng i an zoh ko lio hna ah khan, an fale tete cu thi lakin an tenghpiak hna lai, an inn kha an ramh hna lai i an nupile kha hranhram in an sualpiak hna lai," a ti. ¹⁷ Bawipa nih, "Babilon tuk awkah Media mi kha ka cawlcanghter lio hna. Annih cu ngun kha zeihmanh ah an rel lo i sui zongin lem khawh an si lo. ¹⁸ An li le an thal in tlangval kha an thah duahmah ko hna lai. Ngakchia cungah siseh, bawhte cungah siseh, zaangfahnak zeihmanh an ngei lai lo. ¹⁹ Babilon ram hi ram vialte lakah ram dawh bik a si, a chung i a ummi a mi hna nih an i chor ngaingaimi a si. Sihmanhsehlaw Bawipa nih Sodom le Gomorrah ka rak hrawh bantuk khan ka hrawh ve lai. ²⁰ Cuka ah cun ahohmanh an um than ti lai lo. A vak a vai tawnmi Arab mipa zong nih cuka ah cun a thlam a bunh lai lo; cuka ah cun tuukhal zong nih an sañil an khal hna lai lo. ²¹ Cu hmun cu thetse rawn saram umnak hmun ah a cang lai i chimbu nih an bu an saknak hmun a si lai. Cuka ah cun ostrik va an um lai i sathar hna cu cu hmunrop ah cun an laam lai. ²² Innsang hna le bawi inn nuamnuam ah khan cenghngia aw le ramui awnh thawng lawng a leng ko lai. Babilon cu a caan a phan cang! A ni cu a dih dengmang cang," a ti.

14 Bawipa nih a mi Israel mi cu a zaangfah than hna lai i amah mi ah khan a thim than hna lai. An ram ah khan a kinter than hna lai i ramdangmi nih khan an fuh hna lai i an sinah cun an um lai. ² Israel mi cu Bawipa nih a pekmi hna ram i an kir kha miphun tampi nih an bawmh hna lai i cuka ah cun cu miphun hna nih cun sal bantukin an rian an tñanpiak hna lai. Hmasa i Israel mi a rak tlaitu hna kha atu cu Israel mi nih an tlaih ve hna lai i hmasa i a rak hremtu hna kha an uk ve hna lai. ³ Bawipa nih Israel mi cu fahnak le temhnak an inmi chung le an duh na lo i an hnekmi hna rian chung khan dinhnak a pek hna lai. ⁴ Hi bantukin dinhnak a pek hna tikah annih nih Babilon siangpahrang kha an nihsawh lai i, "Siangpahrang thalopa cu a ril cang! Ahohmanh a hrem than kho ti hna lai lo. ⁵ Midang rial chih a hmangmi le an teimi hna hrem a hmangmi uktu thalo hna ⁶ an thawnnak cu Bawipa nih a donghter cang. ⁷ A donghnak ah atu cu vawlei nih hin a dihlak in dinhnak le daihnak a hmuh cang i a mi kip kha lunglawmhnak in hla an sa. ⁸ Lebanon tlang i a ummi saipres thing hna le sidar thing hna cu, siangpahrang kha a rilh cang caah an i lawm; amah cu a lo cang i anmah a hautu hna a um ti lo caah an i lawm! ⁹ Babilon siangpahrang rak don awkah cun mithi khua cu aa tim. Vawlei cung i mi lianngan a rak simi hna thlarau kha an i teltum. Siangpahrang hna thlarau kha an bawithutdan in an tho. ¹⁰ An dihlak in amah cu, "Atu

cu kanmah tlukin na der ve ai cang! Kanmah bantuk na si ve ko cang. ¹¹ Tingtang aw dawhdawh he upatnak an rak in pek tawnmi kha atu cu mithi khua ah na um ve ai cang. Tholung a khatmi ihkhun ah na it ve cang i cangcel nih a zual in an in zual ve ai cang," an rak ti. ¹² Babilon siangpahrang, Deirel arfi ceu, nang cu vancung in na tla cang! Hlanah cun miphun tampi kha na rak tei hna, sihmanhsehlaw atu cu vawlei ah an in hlonh cang. ¹³ Vancung i hung kai i a sang bikmi arfi nak sang i na bawithutdan hung chiah cu na rak i zuam. Chaklei i a ummi tlang, pathian hna an i pumhnak tlang ah khan siangpahrang bantukin ka thū lai tiah naa ruah. ¹⁴ Khuadawm cungah khin ka kai lai i Cungnung Bik bantuk ka si lai na ti. ¹⁵ Asinain, cu nemmam cu si loin mithi khua a tawne bik tu ah na tla ai! ¹⁶ Mithi nih thep loin an rak in zoh lai i kaa ang in, "Hi pa hi vawlei kha a hninh in a rak hninh i ram vialte kha a ther in a rak therter dihtu hna kha a si lo maw?

¹⁷ Amah hi khualipi vialte a hrawk dihtu le vawlei cu thetse ram i a canter dihtu kha a si lo maw? A tlaih ciarmi sal hna cu a thlah bal ti lo i inn ah a kirtir ti lotu kha a si lo maw?" an in ti lai. ¹⁸ Vawlei cung siangpahrang dang vialte cu an thlan dawhdawh chungah khan an it hna, ¹⁹ sihmanhsehlaw nang cu thlan na ngei lo i a thut in va thut lak awakah na ruak cu a hlonh in hlonh a si. Na ruak cu raltuknak hmun i a thimi ralkap hna ruak nih khan a khuh i cu hna sinah cun lung khor chungah hlonh le lamh chih a si. ²⁰ Siangpahrang dang bang in nang cu vui zong na tong lai lo, zeicahtiah nangmah nih na ram cu na hrawh i na mi cu na thah hna. A tha lomi na innchungkhar chungin a nungmi ahohmanh an um lai lo. ²¹ I samnak cu thawk ko u! Hi siangpahrang fapa hna hi anmah a hringsortu hna sualnak ruangah hin an thi lai. An lakah ahohmanh vawlei uktu an um lai lo i vawlei cungah khua an ser lai lo. ²² Ralkapbu Bawipa nih, "Babilon cu ka tuk lai i ka hrawh lai. Zeihmanh ka nganhmi a um lai lo — ngakchia siseh a tangmi si hna seh, ka nganhmi zeihmanh an um lai lo. Bawipa nih hi bia cu ka chim. ²³ Babilon cu tibual ah ka canter lai i khika ah chimbu an um lai. Zeizong vialte a phiak dihtu hmunphiah in Babilon cu ka phiak lai. Ralkapbu Bawipa nih hi bia cu ka chim," a ti. ²⁴ Ralkapbu Bawipa nih chiatser in, "Siseh tiah ka khanmi cu a si ko lai. Ka tuah lai ka timi cu tuah a si ko lai. ²⁵ Israel ram ka ram chungah hin Assiria mi kha ka thah hna lai i ka tlang cungah ka lamh chih hna lai. Assiria hngawngkual chung khan ka mi cu ka luatter hna lai i an phorhmi thilrit khan ka luatter hna lai. ²⁶ Hihi vawlei cung ca i khua ka khanmi cu a si i miphun dantat awakah khan ka ban cu aa samh ko," a ti. ²⁷ Ralkapbu Bawipa nih hi hi tuah aa timh hrimhrimmi a si; dantatnak pek awakah a ban cu aa samh i ahohmanh nih an dawn kho lai lo. ²⁸ Hi bia hi Ahaz Siangpahrang a thih kum i a chimmi a si. ²⁹ Filistia ram

mi hna, nanmah an tutu hna fungfek cu a kiak cang, sihmanhsehlaw i lawm hlei hlah u. Rul cu pakhat a thih tikah a tha lo deuh chinmi kha a airawltu ah a hung um tawn. Rul ti chungin, a zuangmi rul kha a keuh. ³⁰ Bawipa cu a mi hna lak i sifakmi hna caah tuukhal a si lai i him tein a umter hna lai. Sihmanhsehlaw nannih Filistin mi cungah cun mangtam a tlunter lai i pakhat hmanh cu mangtam nih cun a nung in an zuahmi hna nan um lai lo. ³¹ Filistin mi khuapi hna, ai u law, bawmhnak duh ah au tuah u! Nan dihlak in therphang in um u. Chaklei in leidip khu a rung lio — cu leidip khu cu ralchia aa tel lomi ralkap an si. ³² Filistia ram in a rami lamkaltu hna kha zeitindah bia kan rak leh hna lai? Bawipa nih Zion cu a fehter cang i cuka ah cun fahnak a ingmi a mi hna kha him tein khua a sakter hna lai, tiah kan rak chimh hna lai.

15 Hi hi Moab kong bia a si: Zan khatte ah Ar khua le Kir khua cu hrawh an si i Moab ram cu a ning piin a daidup ko. ² Dibon khuami hna cu hmunthiang i va tha awakah tlang ah khan an kai. Moab mi hna nih cun Nebo khua le Medeba khua kha an tha hna; an ngaihchiat in an lu an i kongh i an khahmul an i ziah. ³ Zalam i aa chawkmih hna cu buri puan an i aih i khua chung mi zapi pumhnak hmun le inn chung hna ah khan mi cu an tha i an ai. ⁴ Heshbon khuami hna le Elealeh khuami hna cu an ai i an ai thawng cu Jahaz khua tiang a thang. Ralkap hmanh an tha a therh hna, an ralthatnak kha a lo dihang. ⁵ Moab caah ka lung a fak hringhran. Mi cu Zoar khua ah an zam. A cheu cu an tha pah in Luhith lam leiah khan an hung kal; a cheu cu Horonaim leiah khan an zam i an i tha sek. ⁶ Nimrim tiva cu a kao, a pawng ram cu an car dihang i a hringmi zeihmanh an taang lo. ⁷ Inhliam nel kha an tan i an ngeihmi vialte kha zampi an i zuam. ⁸ Moab ramri kip ah tha thawng lawng a leng ko. Eglaim khua le Beerelim khua zongah tha thawng lawng a leng ko. ⁹ Dibon khua ah khan tiva cu thisen in a luang, sihmanhsehlaw cuka mi hna caah khan Pathian nih cu nak chia chin cu a chiah ko rih. Moab ram chung i a tangmi hna kha heh tiah an sam hna lai.

16 Thetse ram i a ummi khua Sela khua in Moab mi nih, Jerusalem khua i bawi a simi sinah laksawng caah tuufa pakhat an kuat. ² Arnon tiva kam khan an hngah i zeit tuah awk hngal loin an i chawh lengmang, vate fano an bu chungin an lak hna i an thla lawng an bengh lengmang bantuk khi an si. ³ Judah mi cu an thawh hna i, "Zeitindah kan um lai, kan chim tuah u. Chun ni lin ah naidem a demhtu thing bangin kannih cu kan huppheng tuah u, nan thladem tangah cun kan dorter tuah u. Kannih cu ralzam kan si, ahohmanh nih an kan hmuh khawh lonak ding hmun ah kan thup u. ⁴ Nan ram chungah kan umter u law, kanmah hrawh a kan duhtu hna sin khan kan huppheng ko u," an ti hna. (Hremnak le rawhranah kha a

dong lai i ram a hrawktu kha an um ti lai lo, ⁵ Khi tikah David tefa pakhat cu siangpahrang a si lai i a mi kha zumhawktlak le dawtnak in a uk hna lai. A hmaanmi thil tuah ah khan a khul a rang lai i mi kha dinnak cu a tuahter hna lai.) ⁶ Judah mi nih an i thawh i, "Moab mi cu miporhlaw ngaingai an si kha kan theih. Miruamkai, mizum an si kha kan hngalh, sihmanhsehlaw an tlu-angkhawnnak cu pakpalawng an si," an ti. ⁷ Harnak an in caah khan Moab mi cu an tap lai. Kir Heres Khua i rawl thawthaw an rak ei tawn kha an lung ah a hung pem tawn lai i an dihlak in an tap tawn lai, lung dong in an um lai. ⁸ Heshbon khua lo hna le Sibmah khua mitsur dum hna cu an rawk dih — miphun hna uktu bawi lunglawmhertu zu a chuahnak mitsur dum kha an rawk dih. Voi khat cu a mitsur ruang kha nichuahlei ah Jazer khua tiang a zam i thetse ram zong kha a va phan, cun nitlaklei ah Rili Thi ralchan tiang a phan. ⁹ Sihmanhsehlaw atu cu Jazer ka tap bang khan Sibmah khua mitsur ruang cu ka tap ve hna. Heshbon le Elealeh caah ka mitthli a tla, zeicahtiah mi lawmhertak dingah kumvui zehmanh a um lo. ¹⁰ Rawl tampi a rak chuahnak lo ah khan atu cu ahohmanh aa lawmmi an um lo. Mitsur dum chungah khan a aumi siseh, hla a sami siseh, ahohmanh an um lo. Ahohmanh zu ser awkah mitsur thei a nengmi an um lo, lunglawmhna au thawng kha a dong cang. ¹¹ Moab caah ngaihchia in ka hram i Kir Heres caah lungfak in ka ai. ¹² Moab mi hna nih thla cam awkah tlang cung hmunthiang ah an kal lengmang le an biakinn i an kal lengmang cu alak ah an tha lam an i bat men, zehmanh a thathnem hna lai lo. ¹³ Hi bia hi Bawipa nih Moab kong ah a rak chimmi bia a si. ¹⁴ Cun atu cu aa thawh i, "Kum thum chung hrimhrim ah Moab rumnak cu a lo dih lai. A mi tampi hna chung khan tlawmte lawng an tang lai i cu hna cu a der a thawmmi an si lai," a ti.)

17 Hi bia hi Damaskas kong bia a si. Bawipa nih aa thawh i, "Damaskas cu khua a si ti lai lo, thil rawk pon lawnglawng a si cang lai. ² Siria khua hna cu zungzal in chuahtak an si lai. Tuu le caw tlonnak hmun ah an cang lai i ahohmanh nih an thawh hna lai lo. ³ Israel cu hupphengtu ralhrung zehmanh a ngei ti lai lo i Damaskas cu amahte in aa ukmi ram a si ti lai lo. Siria mi hna chungin a tangmi hna kha Israel mi hna bantukin ningzak in khua an sa ve lai. Hi bia hi Bawipa nih ka chim," a ti. ⁴ Bawipa nih, "Israel lianhnngannak a dongh lai ni a phan lai, cun a rumnak vialte cu sifahnak nih a rolh lai. ⁵ Israel cu rawl an hleh i an tuan cianak lo bantuk a si lai, Refaim Nelrawn i famua an suatnak cia lo bantuk a si lai. ⁶ Tlawmte lawnglawng an tang lai i Israel cu a thei an lawh dih i a parpahlek ah pum hnih pum thum, a nge ah pum li pum nga lawng an nganhmi oliv kung bantuk a si lai. Bawipa Israel Pathian keimah nih hi bia cu ka chim," a ti. ⁷ Cu ni a phak tikah annih a sertu hna Israel Pathian thiangu

bawmh an hal lai. ⁸ Anmah nih an kut in an sermi biaktheng kha an i bochan ti lai lo, anmah nih an kut in an tuahmi zong kha an i bochan ti hna lai lo — cu an kut in an tuahmi hna cu Asherah khuazingnu biaknak caah an tuahmi thingtial hna zihmui khanghnak caah an sermi biaktheng hna kha an si. ⁹ Cu ni a phak tikah cun ralhau in kulhmi khua hna kha an zamtak hna lai i an rawk dih lai; Israel mi nih an rak daw hna tikah Hiv mi le Amor mi nih an rak zamtakmi hna khua bantuk kha an si lai. ¹⁰ Israel, nangmah an chanhtu le lungpi bangin an hupphengtu na Pathian cu na philh cang. Dum thiangu tu kha naa serh hna i ramdang pathian kha na biak. ¹¹ Asinain na cin hna zing hrimhrim ah kho in par hna hmanh seh law kumvui zehmanh na hmu thiamthiam lai lo. Harnak le a dam kho lomi fahnak lawng a um lengmang ko lai. ¹² Miphun thawngthawng hna cu an i tuai, an i tuai thawng cu rili thawng bantuk le tilet ngan pipi thawng bantukin a thang. ¹³ Miphun hna cu hmailei ah rili tilet bangin an kal, sihmanhsehlaw Pathian nih a sik hna i an kir, tlang cung i thli nih a choihmi leidip bantuk le phuchim nih a choihmi capawl bantuk an si. ¹⁴ Zanlei ah cun annih nih thil thnung an chuahter, sihmanhsehlaw zinglei ah cun an lo. Cu bantuk cu kan ram a hrawktu paoh cu an si ko.

18 Ethiopia ram chung tiva hna ralchan ah, thla khawn thawng a thannak ram pakhat a um.

² Cuka ram cun lamkaltu hna kha Nail tiva cugin phaikung in sermi tilawng in an rung. A khul a rangmi lamkaltu hna, inn ah kir than u. Nan ram ah bia kha hei kirpi than u. Nail tiva thawhnak i a ummi nan ram ah cun hei kirpi than u; a thawng i a lian a nganmi nan phun, a sang i a cuar a nal in a nalmi nan miphun, vawlei cung dihlak ah tih a simi sinah cun hei kirpi than u. ³ Vawlei cung i a ummi vialte hna, ngai tuah u. Tlang par ah hmelchunhnak alan an tar kha rak zoh tuah u. Muko tum thawng cu rak ngai tuah u, ⁴ Bawipa nih a ka thawh i, "Rawltuan caan khualum ah daite in dap cu aa ser i chun laicer ah ni cu dawh ngaiin a tlan bantukin, vancung khin ka run in zoh hna lai. ⁵ Mitsur thei lawh an si hlan, a par an tilh dih i a thei an hmin cuahmah lioah khin, nam in mitsur nge cu pheh an si bantuk khin, ral nih Ethiopia mi kha an hrawh hna lai. ⁶ An ralkap hna ruak cu va le saram nih run ei hna seh tiah kaltak an si lai. Thal ah va nih an ei hna lai i khuasik ah saram nih an ei hna lai," a ti. ⁷ Nail tiva thawhnak i a ummi ram sinin Ralkapbu Bawipa nih pekchanhmi thil a cohlan ni a phan lai; hi a thawng i a liannganmi miphun, a sang i an cuar a nal in a nalmi hna, vawlei cung dihlak nih an thimi hna sin hin lak-sawng a cohlan ni a phan lai. Annih cu Ralkapbu Bawipa biaknak hmun Zion Tlang ah khan an ra lai.

19 Hi bia hi Izipt kong bia a si. Bawipa cu khuadawm aa cit i khulrang in Izipt ram ah a ra.

A hmaiah Izipt ram siasal hna cu an ther i Izipt mi hna cu an lung a dong. ² Bawipa nih aa thawh i, "Izipt ram chungah mah le mah i dohnak ka chuahter lai, u le nau kha an i do lai i innpa le innpa kha an i do lai. Khua khat le khua khat an i tu lai i siangpahrang pakhat le pakhat uknak an i cuh lai. ³ Izipt mi an khuakhannak kha ka tuai lai i an lung thawnnak kha ka zorter lai. An siasal kha, kan bawm u, tiah an ti hna lai; khuavang kha zeitindah kan um lai tiah an hal hna lai i mithi thlarau kha ruahnak kan cheu u tiah an ti hna lai. ⁴ Izipt mi cu a puar ngaingaimi uktu siangpahrang kut chungah ka pek hna lai i a uk hna lai Bawipa Ralkapbu Bawipa nih hi bia cu ka chim," a ti. ⁵ Nail tiva ti cu a puan lai i tiva cu a car te lai. ⁶ Tivapi in tilaknak kahcham an cawhmi hna cu duhsah tein an car caah an thu lai. Phaikung le ram kha an car lai i, ⁷ Nail tiva kamah an cinmi rawlkung vialte kha an ro lai i thli nih a choih hna lai. ⁸ Nail tiva ah nga tlaih in a paw aa cawmmi hna kha an hrum lai i an ai lai; an sio le an sur cu zeihmanh san an tlai ti lai lo. ⁹ Khumla in puan a takmi hna cu an lung a dong lai i ¹⁰ puan taktu hna le zungthiam pawl cu hnabeidong le lungrethei in an um lai. ¹¹ Zoan khua chung haotu hna cu mihrut an si! Cun Izipt ram mifim bikbik hna nih lungthin an cheuhmi hna cu hruh bia men a si. Kannih cu hlanlio siangpahrang hna le mifim hna an ro a cotu kan si tiah zeitindah siangpahrang cu an chimh ngam? ¹² Izipt siangpahrang khuazei ah dah na fimchimtu mifim hna cu an si kun? Ralkapbu Bawipa nih Izipt ram caah hin zei khuakhannak dah a ngeih ti kha a chimh zong an in chimh khawh sual ko hnga dah kaw! ¹³ Zoan khua le Memfis khua chung haotu hna cu mihrut an si ko. An nih cu an miphun kha a hruaitu ding an si nain a pingah an kalpi hna. ¹⁴ Lungthin an cheuh hna tikah an lung a tuaitam chin tu dingin Bawipa nih lungthin a cheutu cu a umter hna. Cucaah cun Izipt cu a tuahmi paoh ah khan a palh lengmang i amah luak lila i a nal-mi zuri bantukin a sawn lengmang. ¹⁵ A ram chung i a ummi ahohmanh nih, mirum si hna seh, misifak si hna seh, mihme si hna seh, mingan si hna seh, Izipt cu bawmhna an pe kho lo. ¹⁶ Izipt mi cu nu bantukin an ral a chiat caan a phan lai. Ralkapbu Bawipa nih anmah dantat awakah a kut a samh kha an hmuh tikah a ther in an ther lai. ¹⁷ Ralkapbu Bawipa nih an umtuning ding an ca i a timhmi kha an hngalh chel paoh ah Judah mi kha an tih ngaingai hna lai. ¹⁸ Cu caan a phak tikah Izipt ram khua panga ah Hebru holh kha hman a si lai. Cuka i a ummi hna nih Ralkapbu Bawipa min in chiat an ser lai. Cu khua hna lak i pakhat cu "Ni Khua" tiah ti a si lai. ¹⁹ Cu caan a phak tikah Izipt ram chungah Bawipa ca biaktheng pakhat a um lai i Izipt ramri ah lungphun pakhat cu Bawipa caah ser a si lai. ²⁰ Cu biaktheng le lungphun cu Izipt ram chungah Ralkapbu Bawipa a um ti hngalhnak hmelchunhnak a si lai. Cuka

mi hna nih hremnak an in i Bawipa kha, kan bawm tuah tiah an hal tikah annih chuahtu dingah khan mi a thlah lai. ²¹ Izipt mi sinah Bawipa nih aa langhter lai. Cu bantukin aa langhter tikah annih nih an hngalh lai i an biak lai i raithawinak le pekchanhmi thil an pek lai. Annih nih a fekmi biakamnak an tuah lai i bia an i kammi cu an tlinter lai. ²² Bawipa nih Izipt mi cu dan a tat hna lai, sihmanhsehlaw a damter than hna lai. Annih nih amah leiah khan an i mer lai i an thlacamnak kha a theihpiak hna lai i a damter hna lai. ²³ Cu caan a phak tikah Izipt le Assiria kar ah lam nganpi pakhat a um lai. Hi ram pahnih hna mi cu an i tlawng an i kai lai i hi miphun pahnih hna cu hmunkhat ah Pathian an bia lai. ²⁴ Cu caan a phak tikah, Israel cu Izipt le Assiria he aa tluk in a um lai i hi miphun pathum hna hi vawleicung mi vialte caah thluachuahnak an si lai. ²⁵ Ralkapbu Bawipa nih thluachuah a pek hna lai i, "Ka mi Izipt mi hna, thluachuah kan pek hna lai, ka sermi Assiria mi hna, thluachuah kan pek hna lai, ka thimmi Israel mi hna, thluachuah kan pek hna lai," a ti hna lai.

20 Assiria siangpahrang Sargon nih a fial bantukin, Assiria ralkap uktu bawi a ngan bik nih Filistin mi khua Ashdod kha a tuk. ² Cu hlan kum thum ah khan Bawipa nih Amoz fapa Isaiah cu, naa hrukmi khum puan le na kedan kha i phoih hna, tiah a rak ti. Bawipa nih a chimh bang cun, taklawng le kelawng in aa chawk. ³ Ashdod cu lak a si tikah Bawipa nih aa thawh i, "Ka sal Isaiah cu taklawng le kelawng in kum thum chung aa chawk. Hihi Izipt ram le Ethiopia ram cung i a tlung ding hmelchunhnak a si. ⁴ Hi ram pahnih hna chung mi a tlaihmi sal hna cu Assiria siangpahrang nih taklawng in a kalpi hna lai. Tar thlu lo, no thlu loin, ke lawng le taklawng in an kal lai i an chiahta zong kha a lang lai; cuticun Izipt ram cungah ningzahnak a tlunter lai. ⁵ Ethiopia aa bochanmi le Izipt a um sawk tiah aa porhlawmi cu an ruahnak a khel ngaingai hna lai i vansang au in an um lai. ⁶ Cu caan a phak tikah Filistia ram rili kam i a ummi hna nih, 'Assiria siangpahrang sinin an kan huhphenh lai tiah kan rak i bochanmi hna kha zoh hna hmanh u. Zeitindah kannih zong kan nun bal rua hnga,' an ti lai," tiah a ti.

21 Hi bia hi Babilon ram kong bia a si. Thetse ram i a herh in aa herhmi phuchim bantukin, tih a nungmi ram in rawhralnak kha a tlung lai. ² Langhnak ka hmuhmi cu tihnung a si ko, i rawinak le i lainak, rawhralnak langhnak a si. Elam ralkap hna, tu tuah u. Media ralkap hna, khuapi kha kulh hna u. Babilon nih a tluntermi temhinna kha a dong cang lai. ³ Langhnak chung i ka hmuhmi nih ka thla an hlauh i ka ngan an ka fahter, nau nganfah a ingnu nganfah bantukin. ⁴ Ka lung a mit, ka tih tuk ah a ther in ka ther. Zanlei cu phan cang ko seh ti ka duh hringhran, sihmanhsehlaw zei dang um loin thlalaunak lawnglawng a ka phorh. ⁵ Langhnak ka hmuhmi ah cun, rawl danghnak nganpi

an timh; sawmmi hna thutnak ah puan kha an phah. An ei an ding. Cu lioah cun chikkhatte ah khin, "Bawipawl, nan phaw i lak u," ti thawng a hung thang. ⁶ Cun Bawipa nih a ka thawh i, "Va kal law, ralvengtu pakhat in va chia, cun a hmuhmi paoh kha in chim seh. ⁷ Pahnih pahnih in rang cung in a rami a hmuh hna le laa cung le kalauk cungin a rami a hmuh hna ahcun, tha tein ngia hna seh," tiah a ti. ⁸ Ralvengtu nih cun, "Bawipa, ka ralvennak buk ah hin chun zan in ka dir ko," tiah a au. ⁹ Cun khulrang in an ra. Rang cungin pahnih pahnih in an ra. Ralvengtu nih cun, "Babilon cu a rawk cang. An biakmi siasal vialte kha vawlei ah kuai lian-gluang in an ril ko," tiah thawng a thanh. ¹⁰ Ka mi hna, nannih cu changvut bangin rial nan si, sihmanhsehlaw atu cu Ralkapbu Bawipa Israel Pathian sinin ka theihmi thawng kha kan thanh hna. ¹¹ Hi bia hi Edom kong bia a si. Edom ram in mi pakhat nih a hun ka auh i, "Ralvengtu zeitikdah zan cu a dih lai? A dih dengmang cang maw, ka chim tuah," tiah a ti. ¹² Kei nih ka leh i, "Khua cu a dei deng, sihmanhsehlaw zan kha a ra than lai. Hal na ka duh ahcun, ra law rak ka hal than te," ka ti. ¹³ Hi bia hi Arabia ram kong bia a si. Dedan miphun, Arabia ramcar i kalauk run he a riakmi hna, ¹⁴ nan sin i tihal in a rami kha ti rak pe hna u. Tema ram mi hna, ralzam kha rawl rak pe hna u. ¹⁵ Annih cu thah a timtu hna vainam le kah a timtu hna li le thal le raldohnak hriam tihnung a zamtakmi an si. ¹⁶ Cun Bawipa nih a ka thawh i, "Kum khat chung hrimhrim ah Kedar miphun lianhnngannak kha donghnak a phan lai. ¹⁷ Thal kah thiammi pawl kha Kedar mi lakah raltha bik an si, sihmanhsehlaw tlawmte lawng an taang lai. Hi bia cu Bawipa, Israel Pathian nih ka chimmi a si," a ti.

22 Hi bia hi Langhnak Nelrawn kong bia a si. ² Khuapi cu a dihlak in aa tuai, thaw le ri he a khat i a hninh in aa hninh. Hi ral ah a thimi nan mi hna hi raltuk i a thimi an si lo. ³ Nan haotu vialte kha, an zam dih i thal fang khat thlah hlanah an ral nih an tlaih dih hna. ⁴ Cucaah cun diriam tein ka tah naknga, ka dawn hlah u. Ka mi hi zat riamruam an thih caah hin, hnemh ka zal hlah u. ⁵ Atu caan hi lau caan, sungu caan, i tuai caan, Langhnak Nelrawn caah a si i, hihi Bawipa Ralkapbu Bawipa nih kan cungah a tluntermi a si. Kan khua kulhnak vampang cu an chimh dih hna i kan bawm u ti au thawng cu tlang ah a thang. ⁶ Elam ram in a rami ralkap hna cu rang an rak i cit i li le thal he an ra. Kir ram in a rami ralkap hna cu an phaw kha timh cia tein an um. ⁷ Judah ram chung nelrawn hna cu rangleng an khat i Jerusalem hauka ah rangcung ralkap kha an dir. ⁸ Judah ralhruang vialte cu an cim dih. Cu bantukin thil a hung si tikah nan hriamnam kha nan i chuah. ⁹ - ¹⁰ Jerusalem kulhnak vampang kha khuazei zawn dah remh a herh ti kha nan hngalh. Jerusalem khua chung inn kha nan rel dih hna i a cheu cu khua kulhnak vampang remhnak caah khan nan

thet hna i a lung kha nan hman hna. Khua chung i ti i khon awkah ¹¹ kulhnak vampang chungah khan tikhonnak inn nan sak i a hlunmi tidil in a rung luangmi ti kha nan khon. Sihmanhsehlaw hi thil vialte hlan piin a rak khangtu, hi thil a tluntertu Pathian cu zeihmanh ah nan rel lo. ¹² Bawipa Ralkapbu Pathian nih cun, tah awk le mitthli tlak awk le nan lu i kongh awk le buri i aih awkah an auh hna. ¹³ Sihmanhsehlaw a nih salam men in nan ni i puai tu nan tuah. Tuu le caw kha nan that i zu nan ding. "Ding in ei ko u sih! Thaizing ah cun kan hei thi dih ko lai hen cu," nan ti. ¹⁴ Ralkapbu Bawipa hrimhrim nih a ka chawnh i, "Hi thil thalo hi, an nun chung paoh cu, ngaihthiam an si bal lo. Hi bia cu Bawipa Ralkapbu Pathian nih ka chimmi a si," a ti. ¹⁵ Bawipa Ralkapbu Pathian nih Shebna sin kal kha a ka fial, (Shebna cu siangpahrang inn chungkhar uktu baw i a si.) ¹⁶ A ka thawh i, "Aho ah dah naa rel? Tlangpang lungpang ah khan zeicahdah thlan pakhat naa ser? ¹⁷ Mi ngan cu na si sawk ko lai, sihmanhsehlaw Bawipa nih an thur lai i an hlonh lai. ¹⁸ Pumpululh zit in an zit i ram ngan deuh ah an hlonh vurmar lai. Cuka ah cun naa uanthlar ngaingaimi rangleng hna hramah khan na thi lai. Nangmah cu na bawipa innchungkhar cungah ningzahnak a tluntertu na si. ¹⁹ Bawipa nih na rian in an phuah lai i a sangmi na umnak hmun khan an thumh lai, tiah va chim," a ka ti. ²⁰ Bawipa nih Shebna cu a thawh i, "Cu thil cu a hung phanh tikah, Hilkiyah fapa Eliakim ka sal kha ka kawh lai. ²¹ Na bawinak puan le taisawm cu amah kha ka pek lai i nangmah nih na rak ngeihmi nawngeihnak vialte kha amah cungah ka chiah lai. Jerusalem khuami le Judah ram mi hna caah anih cu pa bantuk a si lai. ²² David te chung tawh cu a liang cungah ka chiah lai i a hunmi cu ahohmanh nih an khar kho lai lo, a kharmi cu ahohmanh nih an hung kho lai lo. ²³ Thlam hri hrennak kenhnteo bantukin fek tein ka kenh lai i a innchungkhar dihlak caah upatnak hrampi a si lai. ²⁴ "Sihmanhsehlaw a rualchan vialte hna le a tefa vialte hna cu a caah thilrit an si lai. Thil bahnak in aa thlaimi um le kheng bantukin a cung in an i thlai lai. ²⁵ Cu bantukin thil a si tikah fek tein aa kenhmi thil bahnak cu a pong lai i a tla lai i cucu a cung in aa thlaimi vialte an donghnak a si lai," a ti. Cu bia cu Bawipa bia a si.

23 Hi bia hi Tair kong bia a si. Rili cungah lawng in a kalmi hna, tap tuah u. Nan lawng dinhnak khua Tair khua cu a rawk cang; a inn vialte le a lawng dinhnak hmun hna cu an rawk cang. Nan lawng cu Saipras in an kir tikah cu thawng cu nan theih lai. ² Sidon chawdawr hna, tap tuah u. ³ Izipt ram in a chuakmi rawl kha cawk awk le ram dangdang hna he chaw i cawk le i zuarh awkah, nan lawng cu rili cungah nan thlah hna. ⁴ Sidon khualipi, ningzahnak na phan cang! Rilite rilipi hna nih khan an in hlaut i, "Fa kan rak ngei bal lo. Fapa zong fanu zong kan cawm bal hna

lo," an ti. ⁵ Tair a rawk cang ti kha an theih tikah Izipt mi hmanh an lau lai i an khuaruah a har lai. ⁶ Ngai-hchia in tap tuah u, Foinisia mi hna. Spain ram ah zam i zuam tuah u. ⁷ Hlanpi in a rak ummi lunglawmhnak khua Tair khua kha hihi maw a si ko? Ram thar va tlak awkah rili ralmi a thlah tawntu hna kha, mah hi maw a si ko? ⁸ Siangpahrang khua, a mirum hna vawlei cung i hmaizah bikmi a simi hna khua Tair khua i hi thil vialte a tlunertu hi ahodah a si? ⁹ Ralkapbu Bawipa a si! An tuahmi an i porhlawtnak kha donghter awkah le upatmi an mi hna kha ningzahnak ah phakter awkah Bawipa nih hi thil hi a tuah. ¹⁰ Kal u law lo va thlo u, Spain ram chung ram thar i a ummi hna. Ahohmanh nanmah hupphengtu ding an um ti lo. ¹¹ Bawipa nih rili cungah a kut a samh cang i pennak kha a hrawh cang hna. Foinisia ram chawleh chawhrawlnak hmun kha hrawh awkah nawlbua a chuah cang. ¹² Sidon khualipi, na lunglawmhnak cu a dih cang. Na mi cu hrem an si cang i Saipras tikulh i an zam hmanh ah, cuka zongah cun an him thiamthiam lai lo. ¹³ (Tair ram cu saram nih an hrawh, cu a hrawhtertu cu Assiria a si lo, Babilon tu kha a si. Tair khua cu kulhnak chuntlung a serhnawh i a ralhau vialte a chim dih i a hrawk dihtu cu Babilon a si.) ¹⁴ Rili cung i lawng in khual a tlawngmi hna, ngai-hchia in tap ko u. Nan i bochanmi khuapi kha a rawk cang. ¹⁵ Tair cu kum sawm sarih chung philh a si caan a phan lai, kum sawm sarih cu siangpahrang chan chan khat a si. Cu kum cu a dih tikah Tair cu hla i a cuangmi hlawhhlangu bantuk a si lai. Cu hla cu hihi a si: ¹⁶ Na tingtang kha i lak law khua chungah i chawk tuah, maw philh cangmi hlawhhlangu. A rak in duhtu pawl kha na lem than khawh hna naknga tingtang cu i tum law na hla cu sa tuah hna." ¹⁷ Kum sawm sarih a dih tikah Bawipa nih Tair cu a rak tuan tawnmi a rian hlawhhlau rian ah khan a kirtir than lai i vawlei cung ram dihlak ah khan a kal than lai. ¹⁸ Chawleh chawhrawlnak in a hmuhmi tangka cu Bawipa sinah a pek lai. A khong hna lai lo i a thup hna lai lo, sihmanhsehlaw Bawipa a biami hna nih a tangka cu an herhmi rawl le thilpuan cawknak ah an hman lai.

24 Bawipa nih vawlei cu a hrawh cikcek lai i a cungah zeihmanh um lo in a lawng dih lai. A bingtalet in a chiah lai i a cung i a ummi vialte kha a thek dih hna lai. ² Ahopaoh nih cu bantuk thil cu ton a si ko lai — tlangbawi nih si hna seh, zapi nih si hna seh, sal nih si hna seh, bawi nih si hna seh, thil cawtu nih si hna seh, a zuartu nih si hna seh, tangka mi a cawihitu nih si hna seh, tangka mi sinin a cawimi nih si hna seh, mirum si hna seh, misifak si hna seh, cu bantuk cu an ton dih ko lai. ³ Vawlei cu a kek a kuai dih lai i a rawk dih lai. Cu bia cu Bawipa nih a chimmi a si i a chim bangin a si ko lai. ⁴ Vawlei cu a ro i a car; vawlei cu a uai in a uai; van zong vawlei zong an rop dih. ⁵ Mi nih Pathian nawlbua kha an buar caah vawlei cu an thurter

i zungzal hmun dingin a sermi biakamnak kha an hrawh caah an hnawmhter. ⁶ Cucaah Pathian nih vawlei cu hrawh awkah khan vawlei cu chiat a serh, vawleicung mi nih an sual man kha an in. A tangmi cu an tlawm chin lengmang. ⁷ Mitsur ruang kha an car i mitsur zu kha a tlawm. A rak i lawm tawnmi kha atu cu an ngaih a chia dih cang i ⁸ an i lawmhnak hla dawh le tingtang tum thawng le khuang thawng kha a dai cang. ⁹ Hlasak pah i mitsur zu din kha a um ti lo, ahohmanh nih mitsur zu kha a thaw an ti ti lo. ¹⁰ Khuapi chungah zeizong vialte hnahnawk in a um dih, inn kha khar an si dih i mi kha lengah chuah an si dih. ¹¹ Zalam ah khan mi cu an dir i, zu kan duh, tiah an au; lawmhnak cu a lo cang, ram chungin hlonh a si cang. ¹² Khuapi cu a rawk i a kutka cu an baoh dih hna. ¹³ Mah hihi vawlei cung miphun dihlak cung i a tlung dingmi thil cu a si. Zei he dah aa lawh lai ti ahcun, rawl tuan a dih tik i oliv thei vialte oliv nge in an thilh dih hna hnu le mitsur ruang in mitsur thei vialte an lawh dih hna caan he khin aa lo lai. ¹⁴ A tangmi cu lunglawm in hla an sa lai. Nitlaklei i a ummi nih Pathian a lianhn-gannak kong kha an chim lai i ¹⁵ nichuahlei i a ummi nih an thangthat lai. Rili kam i a ummi hna nih Bawipa Israel Pathian cu an thangthat lai. ¹⁶ Vawlei cung a hlatnak bik ram i a ummi hna sinin a dingmi miphun, Israel miphun thangthatnak hla kha kan theih lai. Sihmanhsehlaw kei ka caah cun ruahchan awk a um lo. Ka der chin lengmang ko. Mirawihmang mi pawl kha mi rawi an hmang thiamthiam ko i an mirawinak kha a chia chin lengmang a panh. ¹⁷ Vawleicung mi hna! Thil thihnung le khor le rap nih an in bawh ko hna. ¹⁸ Thil thihnung kha zamtak aa zuammi cu khor chungah an tla lai, khor chungin a luatmi cu rap ah an i foihi lai. Van in ruah bawnbok ngaw in a sur lai i vawlei hram cu aa hnin lai. ¹⁹ Vawlei cu a kak a kuai lai i aa cheu lai. ²⁰ Vawlei cu zuri bangin a sawn lai i totho lak thlam bangin aa hnin lai. Vawlei cu a sualnak nih rit piin a nenh; a tlu lai i zeitikhmanh ah a tho than ti lai lo. ²¹ Bawipa nih cunglei thawnnak le vawlei cung uktu hna kha dan a tat hna lai ni a phan lai. ²² Pathian nih siangpahrang hna kha thongtla hna bangin khor chungah i tet tein a erh hna lai. An dantatnak ni a phak hlantiang thong ah cun a khumh hna lai. ²³ Ralkapbu Bawipa cu siangpahrang a si lai caah thlapa cu a mui lai i ni cu a tlang lai lo. Jerusalem khua cu Zion Tlang in a uk lai i a sunparnak cu an upa hna nih khan an hmuh lai.

25 Bawipa, nangmah cu ka Pathian na na si, Kan upat lai i na min kha ka thangthat lai. Khuaruahharmi thil kha na tuah hna; hlan lio piin na rak i timhmi thil kha zumh awk tlak tein na tlinter hna. ² Khuapi cu na hrawh dih cikcek hna i an kulhnak ralhau cu na chimh dih hna. Kan ral nih an sakmi inn thahta cu an rawk dih cang, ahohmanh nih an sa than ti hna lai lo.

³ A ṭhawngmi miphun nih an in thangṭhat lai i a puarmi miphun hna khua ah khan nangmah cu an in ṭih lai. ⁴ Sifak rethei, bawmtu ngei lomi nih khan an in fuh i harnak caan ah him tein na umter hna. Thlichia a hran tikah an i dornak na si i ni a linh tikah an naidem na si. Mipuar nih cun khuasik caan thlichia bantuk le ⁵ a ro a carmi hmun i ni lin bantukin mi kha an tuk an den tawn hna. Sihmanhsehlaw Bawipa, nang nih cun kan ral cu na daihter hna i khuadawm nih ni lin a daihter bangin mi puarmi au thawng cu na daihter. ⁶ Hi Zion Tlang cungah hin Ralkapbu Pathian nih vawlei cung miphun vialte caah rawl danghnak a timh lai — cu rawl danghnak cu rawl thaw bik le zu thaw bik in a timh lai. ⁷ Miphun vialte cungah minmei bangin a zammi ngai-hchiatnak kha a ṭianter lai. ⁸ Bawipa nih thihnak cu zungzal ca in a hrawh lai. Mi vialte cu an mitthli a hnawh hna lai i a miphun nih vawlei cung khuazakip ah zawmhtaihnak an inmi kha a lakpiak hna lai. Hi bia cu Bawipa hrimhrim nih a chimmi bia a si. ⁹ Cu bantukin thil a hung si tikah mi kip nih an i thawh lai i, "Amah cu kan Pathian a si. Amah cu kan i bochan i a kan chuah. Amah cu Bawipa a si. Amah cu kan i bochan i a kan khamh caah atu cu lunglawm in kan um i kan tha a nuam," an ti lai. ¹⁰ Bawipa nih Zion Tlang cu a huhphenh lai, sihmanhsehlaw capawl kha nawncek chungah an lamhchih bantukin Moab cu vawlei ah lamhchih a si lai. ¹¹ Ti aa liomi nih ti an i lio tikah an kut an samh bantuk khin annih zong nih an kut an samh ve lai, sihmanhsehlaw an ke an chaih fate an i porhlawtnak nih khan an kut cu tanglei ah a hnuh lengmang hna lai. ¹² Pathian nih Moab ralhau sang pipi hna cu a chimh hna lai i leidip lakah an tlu lai.

26 Hi hla hi Judah ram chungah an sak ni a phan lai: Kan khuapi cu a ṭhawng, Pathian hrimhrim nih a kulhnak cu a ven! ² Khuapi kutka cu hung hna u law zumhawktlak a simi miphun kha luhter u, dinnak a tuahmi miphun kha luhter u. ³ Bawipa, nangmah nih, an i tinhmi kha fek tein aa tlaih i nangmah an bochanmi cu, a tlingmi daihnak kha na pek hna. ⁴ Bawipa kha i bochan zungzal ko u, amah nih an huhphenh zungzal hna lai. ⁵ Aa porhlawmi cu a ṭhumh hna, an umnak khua ṭhawng kha a hrawh i a kulhnak vampang cu a chimh hna i leidip lakah an tlu. ⁶ Atu ah cun rak hremmi nih khan a cung in an chawhhnawh i an ke in an lamh. ⁷ Bawipa, miṭha cu an lam na sialpiak hna i an zulhmi lam cu na pheiter. ⁸ Nangmah duhnak kha kan zul i nangmah kha kan in bochan; kan duhmi cu nangmah na si ko. ⁹ Zan ah nangmah kha kan ngai; vawlei le a cung i a ummi kha an bia na ceih tikah dinnak hi zeidah a si ti kha an hngalh lai. ¹⁰ Nang nih cun miṭhalo kha na zaangfah ko hna nain, dinnak tuah kha an cawng duh hlei lo. Miding mi an umnak ram hmanh ah hin ṭhat lonak kha an tuah ṭhiamṭhiam ko, na lianhngannak kha an hngal duh hlei lo. ¹¹ Na ral nih,

dan a kan tat lai, ti awk an hngal lo, temhinnak pe hna law na timhmi dantatnak kha inter hna. Na mi kha zeitluk in dah na dawt hna ti kha annih cu hmuhsak hna. ¹² Bawipa, nangmah nih rumnak na kan pek lai; kan tuah khawhmi thil vialte hi nangmah tuahmi lawngte an si dih. ¹³ Bawipa, kan Pathian, midang nih an kan uk, sihmanhsehlaw kan Bawi cu nangmah lawnglawng na si. ¹⁴ Atu cu an thi cang i an nung ṭhan ti lai lo, an thlarau cu a tho ṭhan lai lo, zeicahtiah nangmah nih dan na tat cang hna i na hrawh cang hna. Ahohmanh nih an hngal ti hna lo. ¹⁵ Bawipa, nangmah nih kan miphun cu na ṭhanter i a ram cu a kam kip in na kauhter, cucaah nangmah nih upatnak na hmuh. ¹⁶ Bawipa, nangmah nih na mi cu dan na tat hna i harnak an in tikah na sinah thla an cam. ¹⁷ Nau ngan a fakmi nu nih a ai bantukin, nangmah nih na kan aiter, Bawipa, ¹⁸ Kan ngan cu a fak ko, sihmanhsehlaw kan hrinmi zeihmanh a um fawn lo. Kan ram caah zeihmanh kan teimi a um lo i kan tuah khawhmi a um lo. ¹⁹ Kan mi hna a thimi kha an nung ṭhan lai! An pum kha a nung ṭhan lai. An thlan i a itmi vialte kha an i hlau lai i lunglawm in hla an sa lai. Dapti nih vawlei cu a hrinter ṭhan bantukin a thi ciami cu Bawipa nih a nunter ṭhan hna lai. ²⁰ Ka mi hna, nan inn chungah lut u law innka i kharkhumh u. Pathian thinhunnak a dih hlantiang, caan tawite chung cu i thup u. ²¹ Vawleicung mi kha an sual ruang i dantat awkah Bawipa cu a rung ṭum lai. Vawlei cungah a thli tein lainawnnak an tuahmi kha a puang dih lai i an thahmi hna kha vawlei nih a thup ti hna lai lo.

27 Cu ni ah cun Leviathan rulpi, a kualh in aa kual i a ngerh in aa ngerhmi rulpi kha dantat awkah le rili chung i a ummi rulpi kha thah awkah a ṭhawng i a har ngaingaimi a vainam kha Bawipa nih a hman lai. ² Cu ni ah cun a nuammi a mitsur dum kong ah Bawipa nih hitihin bia a chim lai, ³ "Ka mitsur dum cu ka cawng i ti ka toih zungzal. Ahohmanh nih an hrawh nakhnga lo chunzan in ka cawng. ⁴ Ka mitsur dum cungah ka thin a hung ti lo. Sam len awk hling le so um hna seh law ka duh hnga. Um hna seh law a khangh in ka khangh dih hna hnga. ⁵ Asinain ka mi hna an ral nih keimah huhphenhnak hmuh kha an duh ve ahcun, keimah he i remnak tuah hna seh. Asi, keimah he i remnak tuah hna seh," a ti. ⁶ Cu ni ah cun, Israel mi, Jakob tefa hna cu thingkung bangin hram an thla lai i an kuhkulul lai i an par lai. Vawlei cu an tlai kha a khat dih lai. ⁷ Israel kha Bawipa nih dan a tatmi cu, a ral hna a tatmi hna tluk khan cun a fak lo, minung zong a ral hna tluk khan cun an thi lo. ⁸ Bawipa nih a mi hna dan a tat hna cu, ramdang i a kalter hna kha a si. A ṭhawngmi thli, nichuahlei thlitu kha a choihter hna. ⁹ Pathian bia lomi biakṭheng kha thungrang bantukin rial an si hlan le tung thiang le zihmui khanghnak biakṭheng hna kha hlonh dih an si hlanah

cun, Israel sualnak cu ngaihthiam a si kho lai lo. ¹⁰ Ral-hau in kulhmi khuapi cu a rawk cang. Zeihmanh um lonak ramlak bantukin chuahtak a si cang. Caw tlon-nak phong, ram an tam i an bawhnak hmun ah a cang cang. ¹¹ Thing nge cu an kiak i an car i nu nih mei tih awkah an khawmh hna. Mi nih khan zeihmanh an hngal khawh lo caah, anmah a sertu Pathian nih khan a zaangfah hna lai lo i vel zong a ngeih hna lai lo. ¹² Cu ni ah cun, Bawipa hrimhrim nih a mi Israel mi kha an bia a ceih hna lai, khattelei deng in khattelei deng tiang, Zufrates tiva in Izipt ramri tiang. A tham i le a tha lomi kha a then hna lai. ¹³ Cu ni a phak tikah, Assiria ram le Izipt ram i sal ah a tangmi Israel mi vialte kha muko in a kawh hna lai. An ra lai i Bawipa cu Jerusalem khua chungah, a tlang thiag cungah khan an biak lai.

28 Israel ram cu a lo cang! A sunparnak cu, a mi hruaitu upa pawl, zu a ri zungzalmi nih an i chinchmi pangpar luchin bangin a ziam cuahmah cang. Aa porhlawmi an lu hna cu zihmui an i tuh, sihmanhsehlaw an ril ko, thi koin an ri i an ril ko. ² Anmah dohtu dingah a thawng i a liannganmi pakhat Bawipa nih a chiaah ko. Rial bantukin a ra lai, ruahpi sur in a sur lai, ti lian bantukin a ra lai i ram kha a tei cikcek lai. ³ Efraim mi zu rit buin a hruai zungzalmi haotu pawl nih an i uanthlarmi pangpar thi rual kha vawlei ah lamh beh an si lai. ⁴ Cu haotu pawl sunparnak a ziam lio lengmangmi cu, a hmin hmasa bikmi theipi, an hmin cangka in an lawh hna i an eimi hna bantuk khin, a lo lai. ⁵ Khi ni ah Ralkapbu Bawipa cu a tangmi a mi hna caah a sunglawimi bawi luchin pangpar in tamhmi bantuk a si lai. ⁶ Biaceihtu hna kha dinnak lungthin a pek hna lai i khua kulhnak kutka ah ral a rak khirhtu hna kha ralthatnak a pek hna lai. ⁷ Profet hna le tlangbawi hna hmanh kha zu an ri tuk i an sawn lengmang. Zu le zureu tam tuk an din caah lungmit in an ril lengmang i khoika zawn ah kan kal ti hmanh kha an hngal lo. Cucaah profet nih Pathian sinin langhnak an hmuhi ah an palh i tlangbawi nih bia an ceihnak ah an palh. ⁸ An thutnak cabuai cu luak a khat i a thiannak hmun pakhat hmanh a um lo. ⁹ Keimah kong ah khan an zai i, "Khi pa nih khin, aho ka cawnpiak hna ti ah dah aa ruah hnga? Aho nih dah a bia cu an herh? Hnukthlei ka bawhte ca lawngah pei a that ko cu. ¹⁰ Amah nih cun a cawang tete in, a tlang a tlang in, cawn awk timi a bu a bu in cawnpiak a hei kan zalh," an ka ti. ¹¹ Keimah bia kha nan ngaih lo ahcun, holh phun dang in a holhmi ramdangmi kha, nanmah cawnpiaktu dingah Pathian nih a hman hna lai. ¹² Dinhnak le hnangamnak kan pek hna lai, tiah nan dihlak in an ti hna, sihmanhsehlaw nannih nih cun nan ngai duh lo. ¹³ Cu ruangah cun pei Bawipa nih a cawang tete in, a tlang a tlang in, cawn awk timi a bu a bu in an cawnpiak hna lai cu a si cu. Cun nannih cu nan kal tikah nan ril lengmang ko lai. Hma nan ing lai, rap in

foih nan si lai i sal ah tlaih nan si lai. ¹⁴ Cucaah cun Jerusalem khuami uktu, mi lungpuam rual hna, Bawipa nih a chimmi hi ngai tuah u. ¹⁵ Thihnak he hnatlaknak kan tuah cang i mithi khua he biakamnak kan tuah cang tiah nan i porhlaw. Lih le hlennak nih an kan huhphenh khawh lai tiah nan i bochan hna caah harnak a tlun tikah kan luat lai tiah nan i ruat. ¹⁶ Sihmanhsehlaw Bawipa Pathian nih a chimmi cu hihi a si: "Zion ah hin a fek i a thawngmi inn hram ka ser lai. Cu hram ah cun innkil lung, lungcang pakhat ka bunh lai i cu lung cungah cun, 'Zumhnak fek cu a lung zong a sau,' tiah tial a si lai. ¹⁷ A hram a phelei in an tahnak hri cu dinnak a si lai i a tunglei in an tahnak hri cu li-hchim lonak a si lai. Sihmanhsehlaw nan i hngatchanmi lih bia cu rial he a rami totho nih a choih dihi lai i nan himnak cu tilian nih a fenh dihi lai," a ti. ¹⁸ Thihnak he hnatlak tinak nan tuahmi cu hloh a si lai i mithi khua he biakamnak nan tuahmi cu hrawh a si lai. Harnak a tlun tikah nan dir kho lai lo. ¹⁹ Zing khat hnu zing khat an den chih lengmang hna lai i chun he zan he nan in a hau lai. Pathian sinin a rami bia thar paoh-paoh nih tinak thar an rak i ratpi lai. ²⁰ Phungthluk bia chung i, ihkhun a tawi tukmi cung i puan a bi tukmi he a it mipa bantuk kha nan si lai. ²¹ Perazim Tlang le Gibeon nelrawn ah Bawipa nih ral a rak tuk hna bantuk khan, aa timhmi tuah awkah an tuk hna lai i cu a tuahmi cu khuaruahhar ngai a lo ko lai nain an tuk tak-tak ko hna lai. A rian cu a lim lai i cu a rian cu khuaruahhar ngaingai a si. ²² Ralrinnak kan pekmi hna hi nan nih men chuak hlah seh. Nan nih a chuah ahcun nan caah luatnak a har chinchin lai. Ralkapbu Bawipa nih ram cu a dihlak in ka hrawh lai a timi kha ka theih cang. ²³ Ka chimmi hi ngai tuah u, kan chimhmi hna hi tha tein nan hna chit tuah u. ²⁴ Lothlopa nih a lo cu, thlaici tuhnak caah ti in a thuan lawng a thuang zungzal bal lo. ²⁵ A thuan dihi cun thlaici kha a tuh hna, nannan tehna, zira tehna kha a tuh hna. Changvut le barli kha a tlang a tlang in a tuh hna i a lo ri ah thlaici dang kha a tuh hna. ²⁶ Pathian nih a cawnpiak caah a rian kha a tuanning a thiam. ²⁷ Zira ci le nannan ci kawnnak caah thingtan rit pipi kha a hmang bal lo, a zaangmite a hmet a ngan aa tawkzate kha a hman tawn. ²⁸ Changvut fang cu parh cikcek in a naang bal lo, a fang kha rawk lo tein cawleng kha a rialter. ²⁹ Hi bantuk fimnak vialte hi Ralkapbu Bawipa sinin a rami a si. Pathian khuakhannak cu a fimmi a si zungzal i thlua a chuak zungzal.

29 Pathian biakt'heng, Jerusalem zong a rawk cang! David a rak riahnak khua kha a rawk cang. Kum khat kum hnih chung cu an puai le an puai kha i tong ko rih hna seh, ² cun "Pathian biakt'heng" timi khua ah cun Pathian nih harnak a tlunter lai. Tahnak le aihramnak a um lai i a khua hrimhrim kha raithawin an khanghnak biakt'heng ah a cang lai. ³ Khua cu Pathian

nih a tuk lai, a kulh lai i a hren lai. ⁴Jerusalem cu vawlei tangin bia chim a hun zalni muthla bantuk a si lai, lei-dip chungin a hung chuakmi aw dinte bantuk a si lai. ⁵Jerusalem, nangmah an dotu ramdangmi vialte hna cu leidip bangin an choi dih lai i tih a nungmi a ralkap hna cu capawl bangin thli nih a choih dih hna lai. Chikkhatte le ruah lopi ah khin ⁶Ralkapbu Bawipa nih a thawngmi totho le lihnin in a khamh lai. Thlichia a hranter lai i zeizong vialte a khang dihtu mei a chuahter lai; ⁷cun Pathian biaktheng khua a tutu ralkap vialte hna kha, an hriam le an nam vialte he an zeizong tein, mang bantukin an lo lai, zanmang bantukin an lo lai. ⁸Jerusalem tuk awkah aa pummi mipun vialte hna cu, a rawl a tammpa, a mang i rawl a ei ko na i aa hlauh tikah a rawl a tam thiamthiammi bantuk le tihal in a thi dengmangmi, a mang i ti a ding nain aa hlauh tikah a dang a car thiamthiammi bantuk khi an si lai. ⁹Va kal u law va hrut thiamthiam ko rih u. Va kal u law mitcaw in va um thiamthiam ko rih u. Zu din loin ri ko u. Dor khat hmanh din tung lo ah sawn lengmang in um ko u. ¹⁰Bawipa nih an ngutter hna i thu hluahmah in nan i hngilh dengmang cang. Profet cu nan mit an si awk a si, sihmanhsehlaw Pathian nih cu nan mit cu an mit a huh hna. ¹¹Profet nih an hmuhmi langhnak sullam cu thuhkanh nan si lai, cakhenhnak in kenh chihmi cazual bantuk a si lai. A rel a thiammi sin i nan va kalpi i, kan relpiak tuah, nan va ti tikah, aa hrenh caah ka rel kho lo, a rak in ti hna lai. ¹²A rel a thiam lomi sin i nan va kalpi i kan relpiak tuah, nan va ti tikah, kei cu ca rel ka thiam lo caah ka rel kho lo, a rak in ti hna lai. ¹³Bawipa nih, "Hi mi hna nih hin kan in biak tiah an ka ti, sihmanhsehlaw an bia cu sullam a ngei lomi lawngte an si i an lung cu kaa dangpi ah a um. Biaknak an timi cu minung serchommi phung le pupa nih an zulh tawnmi lam lawnglawng kha a si i an kaa in a chim a thiam sawhsawh in an thiammi kha a si. ¹⁴Cucaah cun a tlung lai tiah a ruah in an ruah hrimhrim lomi thil kha pakhat hnu pakhat in an cungah ka tlunter lai i cu nih cun a hlauh in an hlauh hna lai. An mifim cu mihrut ah an cang lai i an fimnak cu an caah zehmanh thathnemnak a ngei lai lo," a ti. ¹⁵Bawipa nih hmu hlah seh, tiah an khuakhanak a thupmi hna cu an lo cang. An i timhmi cu a thli tein an tuan i, kan tuahmi cu ahohmanh nih an hmu lai lo i an hngal lai lo, tiah an ruah. ¹⁶Zeizong vialte kha a bingtalet in an ser dih. Zeidah a biapi deuh, um sertu maw tlak dah? Mi nih an sermi thil nih khan, a sertu minung cu, "Na ka ser lo," a ti khawh lai maw? Asiloah, "Na tuahmi hi ze a si na hngal lo," a ti khawh lai maw? ¹⁷Phungthluk ah an ti bang, tupi hmawng cu lo ah a cang lai i lo cu tupi ah a cang than lai. ¹⁸Cu ni a phak tikah cun, thang piin an relmi cauk chung bia cu hnachet nih a theih khawh lai i muihnak chungah a ummi mitcaw kha an mit a dei lai i khua an hmu kho lai.

¹⁹Misifak le mirethei hna nih, Israel Pathian thiang nih a pekmi hna lawmhnak kha an hmuh than lai. ²⁰Midang a hremtu hna le Pathian zei ah a rel lomi hna caah cun an donghnak a si lai. Misual paoh cu hrawh an si lai. ²¹Mi congoh a hmanngmi hna le misual dantat loin a luattertu hna le lihchim lomi nih biakhiahnak a dingmi an hmuh ding hmu kho loin a dawntu milihchim hna cu, Pathian nih a hrawh hna lai. ²²Cucaah cun atu cu Abraham kha harnak chungin a khamhtu Bawipa, Israel Pathian nih, hi bangin a ti: "Ka mi hna, ningzak hmaichia in nan um ti lai lo, nan hmai thikhal zong a chuak ti lai lo. ²³Kan pek laimi hna nan fale kha nan hmuh hna lai i keimah cu Israel Pathian thiang ka si kha nan hngal lai. Nan ka upat lai i nan ka tihzah lai. ²⁴Mihrut nih hngalhthiamnak an ngei kho cang lai i a phun a zai zungzalmi nih cawnpiaknak cohlan kha an duh cang lai," a ti.

30 Bawipa nih aa thawh i, "Keimah kha an ka doh caah Judah ram a uktu hna cu an lo cang. Ka khuakhanmi a si lomi kha an zulh i ka duh lo nain hnattak tinak an tuah, sualnak pakhat cungah a dang pakhat an chap chin lengmang. ²Keimah hal hmasa loin Izipt ah an vung kal i bawmhnak an hal hna. Izipt nih kan huppheng seh ti an duh caah Izipt siangpahrang kha an i bochan. ³Asinain Izipt siangpahrang nih khan a bawm kho hna lai lo i Izipt nih, kan huhphenh hna lai, a timi cu rawhrlnak in a dong lai. ⁴Judah mi cu, an lamkaltu kha Izipt mi hna khua Zoan le Hanes an phan cang nain, ⁵bochan awk a tlak lomi kha kan rak i bochan sual i a kan bawm kho tung lomi kha kan rak i hngatchan sual, ti in an i ngaihchih lai," a ti. ⁶Thlanglei thetse ram chung i a ummi saram hna kong ah Bawipa nih a chimmi bia cu hihi a si: "An lamkaltu hna cu, tih awk umnak ram, chiandeh le sivai ngeimi rul le zuan a thiammi rulpi an umnak ram tan khan an kal. Bawmhnak zehmanh a pe kho tung hna lomi mipun phorh awkah khan an laa le an kalauk hna cu a man a fak ngaingaimi laksawng kha an phorhter hna. ⁷Izipt nih bawmhnak a pekmi hna cu santlailo a si. Cucaah Izipt cu 'Tih awk tlak lo rulpi' tiah min ka sak. ⁸Hi mipun hi zaidah an lawh ti kha cauk pakhat chungah a tial in na tial lai i cu na tialmi cu an ca i a hmunmi tehte a si lai, tiah Pathian nih a ka ti. ⁹Annih cu a zungzal in Pathian kha an doh, a zungzal in lih an chim, a zungzal in Pathian cawnpiaknak kha an al. ¹⁰Profet pawl kha, dai tein um ko u, an ti hna. An thawh hna i, "Zaidah a ding ti kha kan chim hlah u, theih kan duhmi kha ta nan kan chimh ko. Kan i ruahning in va um ko u sih. ¹¹Lam kan kian u law kan kalnak kha kan dawn hlah u. 'Israel Pathian Thiang,' nan ti lengmangmi theih hi kan duh lo," tiah an ti hna. ¹²Sihmanhsehlaw Israel Pathian Thiang nih a chimmi cu hihi a si: "Kan chimhmi hna kha zei ah nan rel lo i zaang-ennak le hlennak tu kha nan i bochan. ¹³Nan

sual hrimhrim ko. Nannih cu a tung in a kuaimi vam-pang sangpi bantu nan si; chikkhatte ah nan tlu te lai.
¹⁴ Tlak um bantu in an den cikcek hna lai, fak tuk in nan keh nan kuai lai caah meitil laknak caah a zami le tikhor ti suahnak ah a zami hmanh nan um lai lo," a ti.
¹⁵ Bawipa Pathian, Israel Pathian Thiang nih cun a mi cu a thawh hna i, "Ra kir u law dai tein keimah kha ka bochan ko u. Cu ti nan um ahcun nan thawng lai i him tein nan um lai," a ti hna. Sihmanhsehlaw cu bantu in um cu nan duh lo. ¹⁶ Tlik a mumi rang kan i cit hna lai i cuticun kan ral hna kut in kan luat lai tiah khua nan khan. Asi, nan hmaan ko, nan zam a herh taktak lai. Sihmanhsehlaw kan rang cu an thawng ve ko, tiah nan ruat lai nain nanmah an dawitu hna rang cu an thawng chinchin lai. ¹⁷ Ral pakhat nan hmuh tikah, thong khat nan zam lai i nan dihlak in an zamtertu hna dingah hin ral panga lawnglawng a za ko lai. Nan ralkapbu chung khan ahohmanh an tang lai lo, tlang par i alan nan thlainak tung te lawng kha a tang lai.
¹⁸ Asinain nan cungah a velngeihnak langhter duh ah Bawipa nih an hngah ko hna. Amah nih cun a dingmi thil kha a tuah zungzal caah nanmah zaangfah awk kha aa tim ko. Lunglawmhnak hi Bawipa i bochannak chungin a chuakmi a si. ¹⁹ Jerusalem khua i a ummi hna, nan tap ti lai lo. Bawipa cu zaangfah a thiammi a si i bawmhnak nan hal tikah nan auhnak cu an leh hna lai. ²⁰ Bawipa nih harnak caan chungah an luhter hna lai, sihmanhsehlaw khi chungah khan nanmah cawnpiak awak amah hrimhrim kha a rak um lai i nanmah nih amah kha kawla a herh ti lai lo. ²¹ Lam in kehlei orhlei ah nan pial soal ahcun, "Lam cu hika leiah hin a si. Lam kha zul u," tiah nan hnulei in a aw kha nan theih lai. ²² Ngun nan hutmi nan siasal hna le sui nan hutmi nan siasal hna kha nan i lak hna lai i hmunhnawm hlonh in nan hlonh hna lai i, "In hmu ti hna hlah u sih," nan ti hna lai. ²³ Thlaici nan tuh tikah Bawipa nih ruah a surter lai i a khohter hna lai i kumvui tha an pek hna lai. Cun nan satil nih ram hno tampi an hmuh lai. ²⁴ Nan lei a thuangtu cawtum hna le laa hna nih khan cawhlele le fungte in an thianhmi ram rawl tha bikbik kha an ei lai. ²⁵ Nan ral hna cu an ralhruang nan chuh hna i an mi nan thah hna ni ah tlang kip le fing kip in ti an luang lai. ²⁶ Thlapa cu ni tlukin a ceu lai i ni cu a let sarhi in a ceu lai, ni sarhi chung ceunak khi ni khat ah i fonh di seh law cu bantu cu a si lai. Bawipa nih a mi hna cu an hma a menpiak hna i a damter hna ni ah hi thil vialte hi a tlung lai.
²⁷ Bawipa lianhnngannak le sunparnak cu lamhlatpi in hmuh khawh a si. Mei le meikhu in a thinhunnak kha a lang. Bia a chim i a bia cu mei bantu in a alh.
²⁸ Zeizong vialte a fenh dihtu ti lian bantu in thlitu kha a hmaiah a kalter. Miphun tampi kha a hrawh hna i a tha lomi an khuakhannak kha pakpalawng ah a canter.
²⁹ Sihmanhsehlaw nannih Pathian mi hna cu nan i

lawm lai i a thiangmi puai zan i hla an sak bantu in hla nan sa lai. Bawipa, Israel Lungpi thangthat in biakinn ah thonglawi aw zulh in a kalmi hna bantu in nan i lawm lai. ³⁰ Bawipa nih mi vialte kha a rumra a ummi a aw kha a theihter hna lai i a thinhunnak hmual kha a hngalhter hna lai. Meizik le totho le rial le a tuk ngaingaimi ruah kha an um lai. ³¹ Assiria mi cu Pathian aw an theih tik le a dantatnak hmual kha an hngalh tikah a ther in an ther lai. ³² Pathian nih a tuk chih lengmang hna bantu in khan a mi hna zong nih cun an khuang le an dar kha an rak thuanh chih lengmang ve hna lai. Pathian hrimhrim nih Assiria mi cu a doh hna lai. ³³ Assiria siangpahrang khanghnak dingah meiphu nganpi tihnak ding hmun kha hlan piin timh a si cang. Cu meiphu tihnak ding hmun cu thukpi le kau piin cawh a si i a chung khat in thing chiah a si. Cu meiphu duahnak dingah cun Bawipa nih a thaw ah meizik a chuah lai i cu nih cun a alhter lai.

31 Bawmhnak hal awakah Izipt i a vung kalmi cu an lo cang. An i bochanmi cu Izipt thawnnak kha a si — a rangtum hna le a rangleng hna le a ralkap hna kha an si. Sihmanhsehlaw Bawipa, Israel Pathian Thiang kha cu an i bochan lo, bawmhnak zong an hal duh lo. ² A tuahmi cu zeidah a si ti kha a hngalh. Rawhnak kha a tlunter. Mithalo cu dan ka tat hna lai i a hupphengtu hna zong ka tat ve hna lai tiah a rak chimmi kha a chim bangin a tlinter taktak. ³ Izipt mi cu pathian an si lo — minung lawng an ve ko! An rangtum hna cu thlarau an si lo. Bawipa nih rian a vun tuan tikah cun a thawngmi miphun kha a cim cutmat ko i cu miphun thawng nih a bawmhmi miphun der zong kha a tlu ve thiamthiam lai. An pahni in an rawk lai. ⁴ Bawipa nih a ka thawh i, "Sa a uammi chiandehi cu tuukhal pawl nih an au an khuanhnawh len zongah an thawl khawh lo bantu in keimah Ralkapbu Bawipa zong hi, Zion Tlang ka humhakkah hin zeihmanh nih a ka thawl kho lai lo. ⁵ Va nih a fale kha huhphenh awakah a bu cungah aa hel lengmang bantu in keimah Ralkapbu Bawipa zong nih Jerusalem cu ka huhphenh lai i ka humhak lai," a ti. ⁶ Pathian nih, "Israel mi hna, fak piin ka thin nan ka hunter i nan ka doh. Sihmanhsehlaw atu cu ka sinah ra kir cang ko u. ⁷ Sualnak siasal sui le ngun in nan i sermi nan hlonh hna caan kha a phan lai. ⁸ Ral-dohnak ah hin Assiria mi cu hrawh an si lai, sihmanhsehlaw minung thawnnak in a si lai lo. Assiria mi cu raltuknak hmun in an zam lai i an tlangval hna cu sal ah an tlaih hna lai. ⁹ An siangpahrang cu a zam lai i a bawi pawl cu an thin a phan tuk caah raltuknak i an i putmi an alan hmanh kha an zamtak lai," a ti. Jerusalem ah an biakmi Pathian, a raithawinak caah Zion i a mei a ummi Bawipa nih hi bia cu a chim.

32 Ni khatkhat cu dinnak in ram a uktu siangpahrang a um te lai i a kut tang i rian a tuanmi a bawi hna zong nih dinnak in mi kha an uk ve hna lai.

² Annih cu thlitu a hran tikah dornak le thlichia a hran tikah i thuhnak hmun bantuk an si lai. Annih cu thetse ram i tiva luang bantuk le ramcar i lungpi naidem bantuk an si. ³ An mi nih an herh an baumi kha hmu lo le thei loin an um lai lo. ⁴ Thin tawi in an um ti lai lo i an tuahmi kha hngalh ciammam tein an tuah lai i an chimmi kha an lung taktak a si lai. ⁵ Ahohmanh nih mihrut cu hmaizahmi tiah an ruat ti hna lai lo i mihrokhrawl cu lihchim lomi tiah an ruat ti hna lai lo. ⁶ Mihrut nih cun hruhnak bia kha a chim i zei that lonak dah ka tuah lai ti kha a ruat. A tuahmi le a chimmi cu Pathian zawmhtaihnak lawng kha an si i rawltammi kha rawl a pe bal hna lo i tihalmi kha din awk zeihmanh a pe bal hna lo. ⁷ Amah cu mithalo a si i thil tha-lo kha a tuah; sifakmi kha an rawk khawh nakhnga a lih in khua a khan lengmang i an hmuh hngami kha hmu loin an um nakhnga aa zuam. ⁸ Sihmanhsehlaw lihchim lomi nih cun thil a tuah tikah lihchim lo tein a tuah i a hmaanmi thil kong ah khan fek tein a dir. ⁹ Nunnuam zaang-awl in a um i khuaruahharnak zeihmanh a ngei lomi nu hna, ka chimmi hi ngai tuah u. ¹⁰ Atu ah cun hnangam in nan um, sihmanhsehlaw kumvoi atu tikah hin cun lungdong in nan um lai, zeicah-tiah mitsur thei lawh awk zeihmanh nan ngei lai lo. ¹¹ Nunnuam zaang awl ngaiin khua nan sa i khuaruahharnak zeihmanh tong loin nan um; sihmanhsehlaw atu cu a ther in ther cang u. Nan puan kha i phoih dih u law nan tai ah puanchia i kaih u. ¹² Vansang au in nan tang kha i cum u, zeicah-tiah rawl tampi a chuah tawnnak lo hna le mitsur dum hna kha an rawk dih i ¹³ hling le so lawng an khat dih. Nuam tein mi nih an rak umnak inn hna le minung a khah in an rak khah-nak khuapi kha that ko hna u. ¹⁴ Siangpahrang inn hmanh kha chuahtak a si lai i an ram chung khualipi kha zamtak a si lai. Ral vennak inn hna le umnak inn hna cu saram kua an si zungzal cang lai. Khika ah ram-lak laa kha an i chawk lai i tuu kha an tlong lai. ¹⁵ Asinain Pathian nih voi khat cu a thlarau kha a kan thlahhnawh than lai. Zeihmanh a thatnem lomi hmun kha vawlei tha ah a cang than lai i lo chungin rawl tampi a chuak than lai. ¹⁶ Ram chung hmun kip ah mi nih dinnak le biading in rian an tuan lai. ¹⁷ Mi kip nih a dingmi thil kha an tuah cio caah daihnak le himnak zungzal in a um lai. ¹⁸ Pathian mi hna cu an inn ah khan daihnak le himnak a um lai i lung retheihnak in an luat lai. ¹⁹ (Tupi cungah khan rial an tla lai i khuapi cu an rawk lai.) ²⁰ Rawl caah ti tampi a um lai i caw le rang caah ramhno tampi a um lai caah zeitluk in dik aho paoh an i lawmh cio lai.

33 Kan ral cu an lo cang! Ahohmanh nih an ramh hna lo i an rawi hna lo nain, mi kha an ramh hna i an rawi hna. Sihmanhsehlaw an miramh le an mirawi caan kha a dih lai i anmah tu kha ramhmi le rawimi an si ve cang lai. ² Bawipa, kan zaangfah ko sawh. Kan i

bochanmi cu nangmah na si. Ni khat hnu ni khat kan huppheng ko law harnak caan ah kan khamh tuah. ³ Nangmah nih ral na kan tukpiak tikah, miphun hna cu cu raltuknak thawngpang ah cun an zam dih. ⁴ An chawva vialte kha an chuh hna i hranchaw ah an lakpiak dih hna. ⁵ Zeitluk in dah Bawipa cu a ngan! Zeizong vialte kha amah nih a uk dih. Jerusalem kha dinnak le thatnak in a khahter lai i ⁶ hi miphun cu a fehter lai. A mi kha a huhphenh zungzal hna i fimnak le hngalhnak kha a pek hna. Annih chawva a sung bik cu Bawipa an thatnak kha a si. ⁷ Kan bawm u, tiah mi raltha kha an au. Daihnak tlunter aa zuammi lamkaltu hna kha fak piin an tap. ⁸ Lam ah khan himnak a um lo caah cu lam cu ahohmanh nih an zul ti hna lo. Biakamnak kha an rawk, cuticun kan tuah ti lai ti hnatlaknak kha zeihmanh ah an rel lo. Ahohmanh zei ah an i rel lo. ⁹ Ram cu a um sawhsawh ko i mi nih an chuahtak. Lebanon tlang tupi cu an car i Sharon nelrawn cu thetse ram bantuk a si, cun Bashan ram le Karmel Tlang thingkung hna cu an hnah a til dih. ¹⁰ Bawipa nih miphun cu a thawh hna i, "Atu cu ka cawlcang cang lai! Zeitluk in dah a thawngmi ka si kha kan hmuhsak cang hna lai. ¹¹ Nannih nih san a tlai lomi khua kha nan khan i nan tuahmi paohpaoh kha zeihmanh a thatnem lomi thil an si. Nanmah le nanmah nan i hrawk ko. ¹² Thung ser awkah an khanghmi lung bantukin nan mot lai i vutcam ah cang lakin a kangmi hlingbur bantukin nan lo lai. ¹³ Lamnai i a ummi nih si hna seh, lamhla i a ummi nih si hna seh, ka tuahmi kha thei hna seh law ka thatwnnak kha hngal hna seh," a ti. ¹⁴ Zion i a ummi misual hna cu an thinphan tuk ah a ther in an ther. "Pathian biaceihnak cu zungzal in a alhmi mei bantuk a si. Cu bantuk mei cu kan lakah hin a celh kho kan um ngai hnga maw?" an ti. ¹⁵ A dingmi thil kha na chim i na tuah ahcun na celh ko lai. Na lianhngannak cu misifak hlennak ah khan hmang hlah law ziknawh kha la hlah. Lainawnnak tuah awk le thil dang a tha lomi tuah awkah khua a khangmi kha kom hna hlah. ¹⁶ Cu bantukin na um ahcun khua-awng na pem lai i a thawngmi ralhau bantukin na fek lai. Rawl ei awk kha na ngei zungzal lai i tidin awk kha zeitikhmanh ah na dong lai lo. ¹⁷ Ram kaupi a uktu siangpahrang sunparnak cu na mit in na hmuh than lai. ¹⁸ Ramdang in a ram ngunkhuai khawltu hna le mingiatu hna na rak thatmi hna kha, na lung chung i na ruahmi thil men ah an cang lai. ¹⁹ A ruam a kaimi ramdangmi, an holh na theih lomi kha na hmu ti hna lai lo. ²⁰ Biaknak puai kan tuah tawnnak Zion khua khi zoh hmanh. Jerusalem khi zoh hmanh. Khika um cu zeitluk in dah hnangam a si lai. A cawl in a cawl lomi thlam, a kenhnak fung phawi bal lomi le a hri a cat bal lomi bantuk a si lai. ²¹ Bawipa nih a sunparnak kha a kan hmuhsak lai. Tiva ngan pipi le tiva kau pipi pawngah khua kan sa lai, asinain kan ral hna tilawng cu cuka ah cun zeitikhmanh

ah an ra lai lo. ²²⁻²³ Cu lawng cung i thil hnuhnak hri vialte cu santlailo an si; lawng puanzar cu samh khawh an si lo. Kan ral hna ralkapbu i an chawva vialte cu lak dih an si lai. A tam tuk hringhran lai caah kebei hmanh nih an i cuh khawh ve lai. Bawipa hrimhrim cu kan siangpahrang a si lai i amah nih a kan uk lai i a kan huhphenh lai. ²⁴ Kan ram i a ummi cu ka zaw tiah an zai ti lai lo i an sualnak vialte cu ngaihthiam an si lai.

34 Miphun vialte hna, ra tuah u. I pum u law ka bia ngai tuah u. Vawlei dihlak le a cung i a ummi vialte kha hika ah hin ra hna seh law ka bia cu ngai hna seh. ² Miphun vialte hna le an ralkapbu vialte hna chungah Bawipa cu a thin a hung. Hrawh dih dingin a ruah cang hna. ³ An ruak kha an vui hna lai lo, cuka ah cun an ril liangluang ko lai i an thu thluahmah ko lai; cun tlang cu thisen nih a ciah in a ciah dih lai. ⁴ Ni le thlapa le arfi cu an kuai lai i leidip ah an cang lai. Van cu cazual bantukin aa zual lai i arfi cu mitsur ruang hnah t̄ilh bantuk le theipi kung hnah tlak bantukin an t̄il lai. ⁵ Van ah khin Bawipa nih a nam cu a timh cang i hrawh awkah a ruah cangmi Edom kha atu cu a tuk lai. ⁶ A nam ah cun an thi le an thau kha tlor zelzul in an i neh lai, raithawinak ah an hmanmi tuufa hna thi le thau bantuk le meheh thi le thau bantuk kha an si lai. Bawipa nih hi raithawinak cu Bozrah khua ah khan a tuah lai; hi bantukin a nganmi thahnak cu Edom ram ah khan a tuah lai. ⁷ Mi cu cawtum hrang le cawtum no bantukin an thi lai i vawlei cu thisen nih a ciah in a ciah lai i thau nih a khuh lai. ⁸ Hi caan hi Bawipa nih Zion kha a khamh i a ral hna chungah phu a hlam caan kha a si lai. ⁹ Edom ram tiva cu kattaza ah an cang lai i a vawlei cu kat ah a cang lai. Ram cu a ning piin kattaza kangh in a kang lai. ¹⁰ Chunzan in a kang lengmang ko lai i a meikhu cu a kai thluangthluan ko lai. Ram cu cu ti cun chan khat hnu chan khat hman awk t̄ha ti loin a um lai i ahohmanh nih a pal zong an pal ti lai lo.

¹¹ Chimbu le langak lawng nih an hngah lai. Bawipa nih, zeihmanh a um lomi ram, ramcar ah a ser t̄han lai. ¹² Ram cu uktu siangpahrang a ngei lai lo i hruaitu vialte hna kha an um ti lai lo. ¹³ Siangpahrang inn vialte hna le ralhau a ngeimi khua vialte hna chungah khan hling le so lawng an kho cang lai i ram-ui le chimbu kha an um lai. ¹⁴ Saram kha an tlong lai i pakhat le pakhat an i ko lai. Zan vak khuachia kha cuka ah cun a ra lai i dinhnak hmun a hung kawl lai. ¹⁵ Chimbu nih bu an i sak lai an ti an tit lai i an t̄lumh hna lai i an fale cu an zohkhenh hna lai. Cuka ah cun langta kha pakhat hnu pakhat in an i pum lai. ¹⁶ Thilnung kong t̄ialnak Bawipa cauk chungah khan kawl tuah u law zeidah a chim ti kha rel tuah u. Hi thilnung vialte hna hi pakhat hmanh a baumi an um lai lo i pakhat hmanh keptu ngei lo zong an um lai lo. Cu bantukin si seh tiah Bawipa nih a ti i amah hrimhrim nih hmunkhat ah cun a umter hna lai. ¹⁷ Ram a phawtu hna cu Bawipa a si i

amah nih an covo cio kha a pek hna lai. Ram chungah cun chan khat hnu chan khat an um lai i anmah ta a si zungzal cang lai.

35 Ramlak le ramcar hna cu an i lawm lai i Thetse ram cu a par lai. ² Thetse ram cu hla a sa lai i lawmhnak in a au lai; Lebanon Tlang bantukin aa dawh lai i Karmel Tlang le Sharon nelrawn lo bantukin a t̄ha lai. Mi kip nih Bawipa sunparnak le kan Pathian a lianhngannak le a t̄hawnnak kha an mit in an hmuh lai. ³ A tha a bami cu an kut t̄hawnter hna u law a khuk a thermi cu thazang pe hna u ⁴ A lung a dongmi cu, "Na thinphang hlah, lungt̄hawng in um ko! Pathian cu nangmah chanh awkah a ra lai, na ral kha na phu a hlam hna lai," ti hna u. ⁵ Mitcaw nih khua an hmuh lai i hnachet nih khua an theih lai. ⁶ Kebei cu an pet an lam lai i a holh kho lomi kha lunglawmhnak in a au in an au lai. Thetse ram chungah khan tiva a luang lai; ⁷ a kangh in a kangmi thetse kha tidil ah an i cang lai i hmun car kha cerh an khat lai. Ram-ui an rak um tawnak hmun ah khan cerh ram le phaikung an kho lai. ⁸ Cuka ah cun lam nganpi pakhat a um lai i a min ah "Thiannak Lam" ti a si lai. Hi lam cu misual mi nih an zul lai lo i hi lam a zulmi cu mihrut nih an pialter kho hna lai lo. ⁹ Chiandeih zeihmanh an um lai lo, saram t̄ihnung zeihmanh an i chawk lai lo. Bawipa nih a luat-termi hna cu hi lam hin inn ah an t̄lung lai. ¹⁰ Jerusalem cu lunglawm tein an phan lai i hla an i sak pah lai i lawmhnak in an au lai. Zungzal in an i lawm lai i ngaihchiatnak le lung retheihnak an ing ti lai lo.

36 Hezekiah kha Judah siangpahrang a si a kum hleilnak ah, Assiria siangpahrang Sennakherib nih khan Judah ram khua, ralhau a ngeimi khua kha a tuk hna i a lak hna. ² Cun a ralbawi ngan bik kha Lakhish khua in Jerusalem khua ah ralkap tampi he a thlah i Siangpahrang Hezekiah kha, i pe ko, nan va ti lai, tiah a ti. Ralbawipa nih cun puantaktu pawl lam kha a kham, cu a khamnak cu cunglei lam in ti a rung luannak kahcham pawngah khan a si. ³ Judah mi pathum nih an hung ton: cu hna cu siangpahrang inn zohkhenhtu Eliakim, Hilkiah fapa, zung ca t̄ialtu Shebna le cazin kengtu Joah, Asaf fapa kha an si. ⁴ Assiria bawipa nih cun, zeicahdah Siangpahrang Hezekiah hi amah le amah hi tlukin aa zumh hnga ti kha Assiria siangpahrang nih hngalh a duh tiah a chimh hna. ⁵ A thawh hna i, "Bia nih hin ralkap lei t̄hawnnak le thi-amnak hi a tei khawh tiah dahra nan zumh? Keimah doh hi aho nih khin dah a kan bawmh ngam hnga tiah nan ruah?" ⁶ Izipt nih a kan bawmh lai tiah nan i ruah ahcun, cucu phaikung t̄hiangt̄hunh i i hman bantuk a si — phaikung cu t̄hiangt̄hunh i hman ahcun a kiak i kut lam ah mi a chun. Izipt siangpahrang cu mi nih an i bochan tikah cu bantuk cu a si ko," a ti. ⁷ Cun a bia cu a vun peh i, "Asiloah, 'Bawipa kan Pathian pei kan i bochan,' nan ti hnga maw? Cu nan Pathian cu, Hezeki-

ah nih a biaktheng vialte a hrawhpiak dih i Judah ram mi le Jerusalem khuami hna cu, biaktheng pakhat lawngah Pathian nan bia cang lai, tiah a timi hna kha a si tung. ⁸ Chawdet bantukin ka siangpahrang min in kan i det tuah lai. Rang thong hnih kan pek hna lai, cun nannih nih aa cit khotu ding cu zat cu nan i kaw lai! ⁹ Assiria bawi lak i a hme bik hmanh tluk tung loin, Izipt nih rangleng le rangcung ralkap a kan kuat lai, nan hei ti. ¹⁰ Nan ram ka ra doh i ka ra hrawh hi Bawipa bawmhnak tel loin a si tiin dahra nan ruah? Bawipa hrimhrim nih pei nan ram doh le hrawh hi a ka fial cu," a ti. ¹¹ Cun Eliakim le Shebna le Joah nih khan ralbawipa cu, "Aramaik holh in kan chawn, kan hngalh ko. Hebru holh cun kan chawn hlah; ralhau cung mi vialte nih kan bia an kan ngaih ko," an ti. ¹² Anih nih a leh hna i, "Nanmah le nan siangpahrang lawng cu maw hi bia hi ka bawipa nih va chim hna a ka ti, tiah nan ruah. Nanmah lawng nan si lo, ralhau cung i a thumi vialte hna zong khi ka chimh hna a hau; anmah zong cu nanmah bantukin mah ek a ei ve ding le mah zun a ding ve ding an si ko," a ti. ¹³ Cun a dir i Hebru holh in fak piin a au i, "Assiria siangpahrang nih an chimhmi hna hi ngai tuah u. ¹⁴ Hezekiah nih in hleng hna hlah seh tiah ralrinnak an pek hna. Hezekiah nih cun an khamh kho hna lai lo. ¹⁵ Bawipa kha i bochan u, tiah an lem hnanak kha i zumh hlah u, Bawipa nih a kan khamh lai i Assiria mi kha kan khualipi hi a lakter hna lai lo, tiah i ruah soal hlah u. ¹⁶ Hezekiah cu a bia ngai hlah u. Assiria siangpahrang nih khua kha chuahtak u law ka sinah i pe u, tiah an ti hna. ¹⁷ Nanmah ram bantuk a si-mi ram, mitsur zu a chuahnak lo a umnak ram le changreu ser awk rawl a umnak ram i siangpahrang nih an umter hna hlan cu, nanmahle nan mitsur ruang nih a tlaimi thei le nan theipi nih a tlaimi thei kha an eiter ko hna lai i nanmahle nan tikhor ti te kha an dinter ko hna lai. ¹⁸ Bawipa nih a kan khamh lai, ti in Hezekiah kha i hlenter hlah u. Ram dang pathian hna nih tah an ram cu Assiria siangpahrang kut cun an khamh kho hna maw? ¹⁹ Hamath khua le Arpad khua hna pathian cu tah, khuazei ah dah an si kun? Sefarvaim khua pathian hna kha tah, khuazei ah dah an um? Ahohmanh nih Samaria kha an khamh kho lo, a si lo mei? ²⁰ Hi ram pathian vialte hna nih hin an ram cu zeitik tal ah dah kan bawipa kut chungin an khamh khawh? Cu ti a si ko tung ahcun, zei nih dah, Bawipa nih Jerusalem khua cu a khamh lai, tiah an ruahter hna?" a ti. ²¹ Siangpahrang Hezekiah nih a chimh hna bantukin mi cu dai tein an um i bia kaa khat hmanh an let lo. ²² Cun Eliakim, Shebna le Joah nih an puan kha ngaihchiatnak langhternak ah an thleh i Assiria ral-bawipa nih a chimmi cu siangpahrang kha an va chimh.

37 Siangpahrang Hezekiah nih an chimhmi bia kha a theih cangka, a ngaihchiatnak langhternak ah

a puan kha a thleh i buri puan kha aa aih i Bawipa Bi-akinn ah a kal. ² Siangpahrang inn zohkhenhtu Eliakim le zung ca tialtu Shebna le tlangbawi upa pawl kha profet Isaiah, Amoz fapa sinah khan a thlah hna. Annih zong nih buri puan an i aih ve. ³ Hi bia hi Isaiah nan va chimh lai, a timi hna cu a si: "Nihin hi temhinna ni a si; dantatnak kan in ni a si i hmaichia in kan um ni a si. Zei he dah kan i lawh tiah a fa a chuak dengmang cang na i chuahternak thazang a ngei lomi nu bantuk kan si. ⁴ Assiria siangpahrang nih a nungmi Pathian kha nihsawh awkah a ralbawi kha a rak thlah. Bawipa na Pathian nih hi nihsawhnak bia hi rak thei hna seh law a chimtu kha dantat ko hna seh. Cucaah a tangmi kan mi hna caah thla rak cam ko." ⁵ Isaiah nih Siangpahrang Hezekiah bia kha a theih tikah ⁶ hitihin a leh: "Bawipa nih, 'Assiria mi nih an ka serhsat ruangah na zei hmanh rak poi hlah! an ti. ⁷ Bawipa nih an siangpahrang cu bia chawkvai pakhat a theihter lai i cu bia chawkvai nih cun a ram ah a kirter lai; cun cuka ah cun mi kha amah cu a thahter hna lai," a ti. ⁸ Assiria ral-bawipa nih khan, Assiria siangpahrang cu Lakhish khua khan a chuak cang i cu khua pawng i a ummi Libnah khua kha a tu lio ti kha a theih, cucaah a ruahnak va hal awkah a va kal. ⁹ Izipt ralkapbu Ethiopia siangpahrang Tirhakah nih a hruimi hna kha Assiria ralkap doh awkah cun an i thawh cang ti kha Assiria mi nih cun an theih. Cu bia cu Assiria siangpahrang nih khan a theih tikah Judah siangpahrang Hezekiah kha ca a kuat i, ¹⁰ "Naa bochanmi na Pathian nih ka kut chungah na tla lai lo tiah an chimh, sihmanhsehlaw cu bia cu i zumh soal hlah. ¹¹ Assiria siangpahrang nih hrawh kan i timhmi ram cungah zeitindah kan tuah tawn ti cu na theih ko. Ka luat kho hnga tiah naa ruat dahra?

¹² Ka pupa hna nih khan Gozan le Haran le Rezef khua kha an hrawh hna i Telassar khua i a ummi Beth-eden mi kha an thah hna, kha hna kha an pathian nih ahohmanh an khamh khawhmi hna an um lo.

¹³ Hamath khua le Arpad khua le Sefarvaim khua le Hena khua le Ivvah khua siangpahrang hna kha tah khuazei ah dah an si?" a ti. ¹⁴ Siangpahrang Hezekiah nih ca cu lamkaltu hna sin khan a lak i a rel. Cun Bi-akinn ah khan a kal i Bawipa hmaika ah a phah i ¹⁵ thla a cam. ¹⁶ "Ralkapbu Bawipa, Pathian bawithutdan cungah a thui mi, nangmah lawnglawng hi Pathian na si i vawlei cung pennak vialte a uk dihtu na si. Nangmah nih van le vawlei kha na ser hna. ¹⁷ Atu cu Bawipa, kan thlacamnak hi kan theihpiak law kannih cu run kan zoh tuah. A nungmi Pathian nangmah serhsatnak bia Sennakherib nih a chimmi vialte hi ngai tuah. ¹⁸ Bawipa, kannih nih kan dihlak in, Assiria siangpahrang nih miphun tampi cu a hrawh hna i an ram kha an rawk dih cikcek i ¹⁹ an pathian kha an khangh dih hna, ti cu kan theih — sihmanhsehlaw annih cu pathian an si lo, minung nih an kut in an ser chommi thing le lung

siasal menmen an si. ²⁰ Cucaah Bawipa kan Pathian, kannih cu Assiria mi hna kut chungin kan khamh ko sawh; cuticun vawlei cung miphun vialte nih nangmah lawnglawng Pathian na si kha an hngalh lai," a ti. ²¹ Cun Amoz fapa Isaiah nih Siangpahrang Hezekiah cu bia hei cah i Siangpahrang thlacamnak kha Bawipa, Israel Pathian nih hi bangin a leh tiah a hei chimh. ²² Bawipa nih cun, "Sennakherib, nangmah cu Jerusalem khua nih khan a nih in an nihsawh men ko, capo men ah an saih ko. ²³ Ahodah ka nihsawhmi le ka serhsatmi hi a si tiah na ruah? Israel Pathian thiing hi na ka serhsatmi cu ka si. ²⁴ Tlang sang bikbik cu ka rangleng in ka tei hna, Lebanon tlang parpahlek hmanh ka tei, tiin keimah kha tluangkawnhnawh awkah na sal cu na thlah hna. Cuka ah cun sidar thing a sang bik cem hna le saipres thing a tha bikbik hna kha ka hau hna i tupi a deng tiang ka phan tiah tluang na khawng. ²⁵ Ram dang ah tikhor ka cawh hna i ka din hna, ka ralkap nih Nail Tiva cu vawlei ro tan in an tan, tiin naa thangthat. ²⁶ "Hi thil vialte hi hlan piin keimah nih ka rak timh cangmi an si ti kha na thei bal lo maw? Atu cu ka tlintar cang hna. Kulhmi khua kha hnawmpon i ser khawhnak nawl cu kan pek. ²⁷ Cuka i a ummi hna cu zehmanh an buah kho lo. An thin a phang i an lung a caw. Lo chung i a khomi ram si hna seh, inn-cung i a khomi belh si hna seh, nichuahlei thli lin nih a hranh tik hna i an uai an car bantuk khi annih zong cu an si ve. ²⁸ "Asinain nangmah kong cu a dihlak in ka hngalh dih; ze na buah le khuazei i na kal kha ka hngalh dih. Zeitluk in dah ka cung i na thin a hun kha ka hngalh. ²⁹ Cu bantukin na thin a hun le naa porhlawt kha ka theih i cucaah cun atu cu na hnar in sio in kan sio lai na ka ah chak kan hlomh lai; cun n ratnak lam te khan kan kirtar than lai," a ti. ³⁰ Cun Isaiah nih khan Siangpahrang Hezekiah cu a thawh i, "Hmailei ah a tlung dingmi thil hmelchunhnak cu hihi a si lai. Tukum le kumvoi cu rawl a hlih nan i rin lai, sihmanhsehlaw a kum thumnak ah cun anmahte in a khomi rawl lawng kha nan ei lai, sihmanhsehlaw cu kum a hun changtu kum ah cun rawl kha nan cin khawh lai i nan zun khawh lai, mitsur ruang kha nan zun khawh lai, mitsur ruang kha nan phun khawh hna lai i an thei kha nan ei khawh hna lai. ³¹ Judah phun chungin a tangmi hna kha, vawlei chungah thuk piin hram a thla i thei a tlaimi thingkung bantukin an hninghno lai. ³² Ralkapbu Bawipa nih hi cu a tlintar hrimhrim lai caah Jerusalem khua le Zion Tlang ah a tangmi cu an um lai," a ti. ³³ Assiria siangpahrang kong ah Bawipa nih a chimmi cu hihi a si: "Hi khua chungah hin a luh zong a lut lai lo, thal zong pakhat hmanh a thlah lai lo. Phaw aa putmi ralkap zong nih a naih in an naih lai lo i a velchum ah raltuknak chuntlung zong zehmanh ser a si lai lo. ³⁴ A ratnak lam khan a kir than lai i hi khua chungah hin a lut lai lo. Bawipa nih hi bia cu ka chim cang. ³⁵ Keimah

nih upatnak ka hmuh nakhnga le ka sal David sin i biakamnak ka rak sermi ruangah khan, hi khua cu ka hum lai i ka huhphenh lai," a ti. ³⁶ Bawipa vancungmi pakhat kha Assiria mi ralkap riahnak hmun ah khan a va kal i sing khat le sang riat le thong nga a va thah hna. A thaizing khua a hung dei tikah cun an thi phengphung ko. ³⁷ Cu tikah Assiria siangpahrang cu aa let i Nineveh khua ah khan a kir. ³⁸ Ni khat cu a pathian Nisrok biakinn i pathian a biak lioah khan a fapa hna lak i pahnih Adrammelek le Sharezer nih an vainam in an thah i annih cu Ararat ram ah an zam. A dang a fapa pakhat Esarhaddon nih a chan i siangpahrang ah a cang.

38 Cu caan lio hrawngah cun Siangpahrang Hezekiah kha a zaw i a thi dengmang. Profet Isaiah Amoz fapa kha amah zoh ah cun a va kal i, "Bawipa nih, 'zeizong vialte kha ningcang tein chia dih seh, ze-icahtiah a dam than ti lai lo,' a ti. Cucaah cun thih awkah i tim ko," tiah a va ti. ² Hezekiah cu vampang leiah khan aa mer i thla a cam. ³ "Bawipa, na rian zumhawktlake le lungthin tak tein ka than kha philh hlah. Cun buah seh ti na ka duhmi buah kaa zuam zungzal zong kha philh hlah," tiah a ti i lunghno ngaiin a tap. ⁴ Cun Bawipa nih Isaiah cu, ⁵ Hezekiah sinah khan va kal law, "Na pu David i a Pathian Bawipa keimah nih na thlacamnak kha ka theih i na mitthli kha ka hmuh, kum hleinga kan nunter rih lai. ⁶ Nangmah le hi khua Jerusalem khua hi Assiria siangpahrang kut chungin kan khamh hna lai i hi khua hi ka huhphenh lai," a ti, tiah va chim tiah a fial. ⁷ Isaiah nih cun a leh i, "Bawipa nih a biakamnak cu a buah lai ti hngalhnak caah hmelchunhnak pakhat an pek lai. ⁸ Cu hmelchunhnak cu hihi a si lai: Siangpahrang Ahaz nih a sermi ni tahnak kheng ah khan Bawipa nih ni thla cu dikiri pahra hnulei ah a kirtar than lai," a ti. Cuticun ni thla cu dikiri pahra hnulei ah khan a kir than. ⁹ Hezekiah cu a zawtnak khan a dam than i hi thangthatnak hla hi a phuah: ¹⁰ Ka nunnak hi chantling tein nun thlu loin Ka chan lailing ah mithi khua ah ka kal rua lai tiah ka rak ruah. ¹¹ Minung mi hna vawlei cungah hin, Bawipa si seh, a nungmi si hna seh, ka hmu ti rua hna lai lo, ka rak ti. ¹² Ka nunnak cu a cat i a dong, thehmi thlam bantuk le thiamruak la cat bantuk a si. Pathian nih ka nunnak cu a donghter rua lai tiah ka ruah. ¹³ Zan khuadei nganfak in ka ai, chiandehi nih ka ruh khi ka tam hna seh law cu ko cu a lo. Pathian nih ka nunnak cu a donghter rua lai tiah ka ruah. ¹⁴ Ka aw kha a lo riahmah i thuro hrum in ka hrum. Van ka zoh ah ka mit re a thei. Bawipa, hi harnak vialte chung hin ka chuah ko. ¹⁵ Zeidah ka chim khawh lai? Hi thil a tu-ahtu cu Bawipa a si. Ka chung a vang i kaa hngilh kho lo. ¹⁶ Bawipa, nangmah ca lawnglawng ah ka nung ko lai; ka damter law, ka nunter ko. ¹⁷ Ka chungvanghnak cu daihnak ah a cang lai. Nangmah nih ka nunnak cu

ṭihnung chungin na khamh, ka sualnak vialte kha na ka ngaihthiam. ¹⁸ Mithi khuami nih cun ahohmanh nih an in thangṭhat kho lo, mithi nih cun zumhawktlak na si kha an i bochan kho lo. ¹⁹ Atu i keimah nih kan thangṭhat bantukin nangmah an thangṭhatmi cu minung hi an si. Zeitluk in dah zumhawktlak na si kha pale nih an fale kha an chimh hna. ²⁰ Bawipa, nangmah nih na ka damter, tingtang tum in na thangṭhatnak hla ka sa lai, kan nun chung paohpaoh cu Biakinn chungah nangmah thangṭhatnak hla kan sa lai. ²¹ Isaiah nih siangpahrang cu theipi in sibang ser law na hma khan i thuh law na dam lai, a ti. ²² Cun Siangpahrang Hezekiah nih cun, "Biakinn ah ka kal kho ṭhan lai tinak ah zei hmelchunhna dah a um lai?" tiah a ti.

39 Cu caan lio hrawng ṭhiamṭhiam ah cun, Babilon siangpahrang Merodak Baladan, Baladan fapa nih khan, Siangpahrang Hezekiah cu a zaw ti kha a theih caah ca le laksawng a kuat. ² Hezekiah nih khan lamkaltu pawl cu ṭha tein a rak conglawmh hna i a chawwa kha a hmuhsak hna — sui le ngun le zihmui le thil rimhmu le a ral hriamnam kha a hmuhsak hna. A thil chiahnak inn i a chiahmi si hna seh, a ram chung thil si hna seh, a hmuhsak lomi hna zehmanh an um lo. ³ Khi tikah profet Isaiah cu Siangpahrang Hezekiah sinah khan a va kal i, "Hi mi hna hi khuazei in dah an rat i zeidah an in chimh?" tiah a va hal. Hezekiah nih cun, "Ram hlapi, Babilon ram in an ra," tiah a leh. ⁴ "Siangpahrang inn chungah zeidah an zoh?" a ti. "Zeizong vialte an zoh dih ko, thil chiahnak inn chung thil ka hmuhsak lomi hna zehmanh a um lo," tiah a leh. ⁵ Cu tikah Isaiah nih siangpahrang cu a thawh i "Ralkapbu Bawipa nih, ⁶ 'Na siangpahrang inn chung i a ummi thil a dihlak, na pupa hna nih nihin tiangin an rak khonmi kha, Babilon ram i kalpi an si dih lai caan kha a phan lai,' a ti. A tangmi zehmanh a um lai lo. ⁷ Nangmah na tefa hrimhrim kha a cheu an kalpi hna lai i Babilon siangpahrang inn i rianṭuantu ah an til an dit hna lai," tiah a ti. ⁸ Hi bia a sullam cu, keimah chan chungah cun daihnak le himnak a um lai, ti a si tiin Siangpahrang Hezekiah nih cun a ruah caah, "Bawipa sinin a rami bia na ka chimhmi cu bia ṭha a si," tiah a leh.

40 "Hnem tuah hna u, ka mi hna cu hnem tuah hna u," tiah nan Pathian nih a ti. ² "Jerusalem khuami cu lunglawmhna pe hna u law, 'Cu caan an in cu a za cang i atu cu an sualnak kha ka ngaihthiam cang hna,' a ti tiah chim hna u. An sualnak ruangah a za in dan ka tat cang hna," a ti. ³ Aw pakhat nih, "Bawipa caah ramcar chungah lam pakhat sial u! Kan Pathian caah thetse ram i lam cu sial u. ⁴ Horkuang vialte cu chilh an si lai i tlang vialte cu chimh an si lai. Tlang cu hmunrawn ah an cang lai i a bingbomi hmun curawn didiai in an um lai. ⁵ Cun Bawipa sunparnak cu a lang lai i mi vialte nih an hmuh lai. Hi biakamnak cu Bawipa

hrimhrim nih a tuahmi a si," a ti. ⁶ Aw pakhat nih, "Thanh tuah," tiah a ti. Kei nih, "Zeidah ka thanh lai?" tiah ka leh. "Minung vialte hi ram bantuk men an si, ramlak pangpar nakin an chan a sau hlei lo. ⁷ Bawipa nih thli a chemter hna tikah ram cu an car i pangpar cu an uai. Minung hi ram bantuk men cu an si taktak ko. ⁸ Asi, ram cu a car i pangpar cu a uai, sihmanhsehlaw kan Pathian bia cu zungzal in a hmun. ⁹ Maw Jerusalem, tlang sang cungah kai law thawng ṭha kha thanh tuah! Maw Zion, fak piin au law thawngṭha kha thanh tuah. Au ko, ṭih hlah. Judah ram khuah hna kha, nan Pathian a ra lio, tiah chim hna. ¹⁰ Bawipa nih ṭhawnnak in a uk hna lai i a khamhmi kha aa ratpi hna lai. ¹¹ A tuurun kha tuukhal nih an tuu an zohkhenh hna bangin a zohkhenh hna lai; tuufa tete kha a pumh hna lai i a kut in a cawi hna lai; an nule kha nem tein a hruai hna lai. ¹² Aho tal nih rilipi ti khi a zapei kuar in a tah kho maw? van khi tah a khap in a tah khotu aho tal an um maw? Vawlei hi tah aho nih dah hrai pakhat chungah a vawlei a khumh dih khawh? Asiloah, fing le tlang vialte hna hi aho nih dah cuaithlainak in a thlai khawh hna? ¹³ Bawipa cu, hihi na tuah awk a si, tiah a chim khomi aho tal an um maw? Aho tal nih Bawipa cu an cawnpiak kho in ruahnak an cheu kho maw? ¹⁴ Zeitindah thil hi tuah awk an si ti hn-galhnak le theihnak caah Bawipa nih aho tal ruahnak a hal bal hna maw? ¹⁵ Bawipa, caah cun miphun hna hi zehmanh an si lo, ti dor pakhat tluk hmanh an si lo, lamhlatpi i a ummi tikulh hna khi leidip tluk fang i a zaangmi men an si. ¹⁶ Lebanon tlang tupi chung saram vialte hna khi, kan Pathian sin raithawinak caah an i za lo, a thingkung vialte hna zong khi a mei kaunak caah an tlawm tuk. ¹⁷ Miphun hna hi Bawipa caah cun zehmanh an si lo. ¹⁸ Pathian cu aho he dah na tahchunh khawh lai? Zeidah a lawh ti kha zeitindah na chimh khawh lai? ¹⁹ Zungthiam mi nih an sermi siasal bantuk a si lo, sui sermi nih sui an hut i ngun hram an sermi chung i an tohmi siasal bantuk hi a si lo. ²⁰ Sui le ngun aa damh kho lomi nih cun a rop kho lomi thing kha an i thim. Zungthiam mi kha an kawh hna i siasal cu rawk lo dingin an serter hna. ²¹ Nan hngal rih lo maw? Nan thei rih lo maw? Hlan piin an rak in chim cang hna lo maw? Vawlei cu zeitindah hram aa thawk ti kha nan thei bal lo maw? ²² Vawlei leng le van pin i a bawithut-dan cung i a ṭhumi nih khin vawlei cu a ser; a cung i a ummi hna cu khaubawk bantuk men an si. Van cu puanzar bantukin a zam i mi umnak thlam bantukin a samh. ²³ Uktu baw ṭhawngṭhawng kha a ṭhumh hna i pakpalawng ah a canter dih hna. ²⁴ Annih cu thingkung note, phun kate le hram thla kate bantuk khi an si. Bawipa nih thlitu kha a thlahhnawh hna tikah an car i capawl bantukin thlitu nih cun a choih hna. ²⁵ Pathian thiag cu aho he dah tahchunh khawh a si lai? Amah bantuk aho tal an um maw? ²⁶ Van khi zoh

tuah u! Nan hmuhmi arfi khi aho nih dah a ser hna? Ralkapbu bantukin a hruaitu hna nih khin a ser hna; zeizat an si kha a hngalh i an dihlak in an min in a auh hna! A ṭhawnnak cu a lianngan hringhran ko — pakhat hmanh an tlaw bal lo! ²⁷ Israel, a si kun ahcun, zeicah-dah Bawipa nih ka harnak hi a hngal lo i ka caah hin thil a rem in a chia lo, tiah na zai? ²⁸ Nan hngal lo maw? Nan thei lo maw? Bawipa cu zungzal hmunmi Pathian a si i Amah nih vawlei kha a ser di; zeitikhmanh ah a baa bal lo i a thazang a tlawm bal lo. Ahohmanh nih a lungthin kha an hngal lo. ²⁹ A dermi le a bami kha thazang a pek hna. ³⁰ A nomi hmanh kha an tha a der tawn i tlangval hmanh kha an tha a ba kho. ³¹ Sihmanhsehlaw Bawipa aa bochanmi cu thazang thar an la. Mupi bangin an zuang lai; an tlik tikah an baa lai lo, an kal tik zongah an tha a di lai lo.

41 Pathian nih, "Lamhlatpi i a ummi ram hna, dai tein um u law ka bia ngai tuah u. Biaceihnak hmun i nan bia chim awkah i tim tuah u. Chimnak caan nan ngei lai. Ahodah a hmaan ti khiah awkah hmunkhat ah ṭhu ṭi tuah u sih. ² "Aho nih dah teitu kha Nichuahlei in a ratpi i a kalnak kip ah teitu a siter leng-mang? Aho nih dah siangpahrang hna le miphun hna kha a teiter hna? Annih cu leidip khi va si hna seh law cu bang, a vainam nih cun a sam duahmah ko hna; thlitu nih capawl a choih bantuk khin a thal nih a ṭhek hna. ³ A dawī thluahmah hna i a khul a ran tuk caah a ke nih vawlei hmanh kha a tawng set lo. ⁴ Hi thil a umtertu hi ahodah a si? Tuanbia kalning hi hi bantukin si seh tiah aho nih dah a rak ti? Bawipa cu a hramthawknak i a rak ummi kha ka si i Bawipa cu a donghnak i a um laimi zong ka si. ⁵ "Lamhlatpi i a ummi rammi hna nih ka tuahmi kha an hmuh; an thin a phang i a ther in an ther. Cucaah an dihlak in hmunkhat ah an i pum. ⁶ Zungthiam pawl kha pakhat le pakhat an i bawm i pakhat le pakhat lung ṭhawnnak an i pe. ⁷ Lehtama nih sui serpa kha, "Na tuahmi a ṭha," a ti. Siasal a milhtu nih khan siasal cu hmunkhat ah thir in a funtomtu kha, na lung ṭhawng ko, a ti. Pakhat nih, 'Na senghnak cu a ṭha ko,' a ti i annih nih siasal cu thir in a umnak ding hmun ah khan an khenh chih. ⁸ "Sihmanhsehlaw Israel ka sal, nang cu keimah nih kan thimmi miphun na si i ka hawi Abraham tefa na si. ⁹ Vanhramdeng khin kan ratpi; vawlei cung a hlatnak bik hmun in kan kawh i, 'Nang cu ka sal na si,' kan ti. Kan hlaw lo, a thim in kan thim lehlam. ¹⁰ Na thin phang hlah — na sinah ka um ko, Keimah cu na Pathian ka si — zeihmanh ṭih hlah. Kan ṭhawnter lai i kan bawmh lai; kan huhphenh lai i kan khamh lai. ¹¹ "Ka mi hna, nan cung i a thin a hungmi cu hmaichi-atnak le ningzahnak an hmu lai. Nanmah an dohtu hna cu an thi lai; ¹² nanmah cungah raldohnak a tuahmi cu vawlei in an lo lai. ¹³ Keimah cu Bawipa nan Pathian ka si i ṭhawnnak kan pek hna; 'Nan thinphang

hlah u, kan bawmh hna lai,' tiah keimah nih ka ti," a ti. ¹⁴ Bawipa nih aa thawh i, "Israel, na hmete ko i na der ngai ko nain na thinphang hlah. Kan bawmh lai.

Keimah Israel Pathian thiāng hi nangmah an khamhtu cu ka si. ¹⁵ Facang tuknak fung, a thar i hahar an bunhmi bantuk ah kan ser lai. Tlang kha na rial hna lai i na hrawh lai; fing kha na hmawh di hna lai i leidip ah an cang lai. ¹⁶ Van ah na hlerh hna lai i thlitu nih a choih hna lai; thlichia nih a kenkip ah a ṭhek di hna lai. Sihmanhsehlaw nang cu naa lawm lai, zeicahtiah keimah cu na Pathian ka si, Israel Pathian thiāng keimah cu na ka thangṭhat lai. ¹⁷ "Ka mi hna cu tihal in ti an kawli an dang a car tikah, Bawipa nih an thlacamnak cu ka leh hna lai; Israel Pathian nih ka hlaw bal hna lai lo.

¹⁸ Tlang car ah tiva ka luanter hna lai i nelrawn ah cerhti ka putter hna lai. Thetse ram kha tidil ah ka ser hna lai i ramcar kha a luangmi cerh ah ka ser hna lai.

¹⁹ Thetse ram ah khan sidar thing le anri thing le lenhmuī le oliv kha ka khohter hna lai. Ramcar ah tupi an um lai, far thing tupi le saipres thing tupi le thal thing tupi an um lai. ²⁰ Mi nih khan cucu an hmuh lai i Bawipa nih ka tuahmi a si kha an hngalh lai. Cu thil a umtertu cu Israel Pathian thiāng ka si kha an hngalh lai," a ti. ²¹ Bawipa, Israel siāngpahrang nih hitihin a ti: "Miphun dang pathian hna, nan bia cu rak chuahpi tuah hnek u, nan thiam khawh chungin chim tuah u.

²² Ra chuak u law hmailei thil um ding kha chim chung tuah u. Biaceihntu pawl cu thil um cia kong kha chim hna u, cun thil um lai ding kha, an hung um taktak tikah kan hngalh khawh hna nakhnga, zeitindah an um te lai ti kha kan chim tuah u. ²³ Hmailei thil um ding kha kan chim tuah u — cu ti nan chim khawh ahcun pathian nan si kha kan hngalh lai. Ṭhatnak pakhat tal, chiatnak pakhat tal tuah u law cuticun thinphang awlok chong in kan um lai i cuticun ta pathian nan si le si lo cu kan hngalh fam hnga. ²⁴ Sihmanhsehlaw nan-nih cu zeihmanh nan si lo, nan tuahmi vialte zong zeihmanh an si lo, nanmah an biatu hna zong fihnung an si. ²⁵ "Nichuahlei i a ummi mipa pakhat kha ka thim cang i chaklei in nanmah tuk awkah ka ratpi lai. Um serti nih tlak cu a ke in a nan bantukin ram ukto hna cu a nan hna lai. ²⁶ Nan chimmi kha ahmaan taktak tiah kan in ti khawh hna nak dingah, hitihin thil a um te lai tiah aho tal nih nan rak kan chim in, aho tal nih nan rak chim chung kho maw? Cu kong cu ahohmanh nih nan rak chim kho lo, nan chimmi ahohmanh nih an thei lo! ²⁷ Cu thawng Zion a chim hmasa biktu cu Bawipa ka si, Jerusalem cu, 'Na mi hna an ra lio! Na mi hna an ra tlung lio!' tiah va chimh awkah keimah nih lamkaltu ka thlah. ²⁸ An pathian kha ka zoh hna tikah bia chim awk a ngeimi pakhat hmanh an um lo; bia ka halmi hna a ka let khotu pakhat hmanh an um lo. ²⁹ Hi pathian hna hi pakpalawng an si, an tuah khawhmi zeihmanh a um lo — hi siasal pathian hna hi thazang

zeihmanh a ngei lomi, zei thil hmanh a tuah kho lomi an si.

42 Bawipa nih aa thawh i, "Hi ka sal hi ka dawmht-laihmi ka sal a si — ka thim i a cung i ka lung a tlingmi a si. Amah cu ka thawnnak in ka khahter i miphun vialte cungah dinnak a tlunter lai. ² A au a khuang lai lo, zatlang lam ah thang urmar in biachimnak a tuah lai lo. ³ A derthawmmi cungah khan nem tein a um lai i bawmtu a ngei lomi kha a zaangfah hna lai. A hmunmi dinnak kha mi vialte cungah a tlunter lai. ⁴ A lung a dong lai lo, a tha zong a chia lai lo, vawlei cungah dinnak kha a hmunhter lai. Lamhlat pipi i a ummi ram nih a cawnpiaknak kha ngangngan in an hngak ko," a ti. ⁵ Pathian nih van khi a ser hna i a samh hna; vawlei le a cung i a ummi thilnung vialte kha amah nih a ser hna; vawlei cung i a ummi vialte kha nunnak le thaw a pek hna. Cu Bawipa Pathian nih cun a sal cu a thawh i, ⁶ "Vawlei cungah hin dinnak a len nakhnga, Bawipa nih nangmah cu kan kawh i thawnnak kan pek. Nangmah thawng in miphun kip he biakamnak ka ser lai i nangmah thawngin miphun kip sinah ceunak ka tlunter lai. ⁷ Mitcaw cu an mit na auter hna lai i a muimi thonginn chungah a thumi cu na luttar hna lai. ⁸ "Keimah lawnglawng hi Bawipa na Pathian cu ka si. Ka sunparnak hi pathian dang ahohmanh hrawm ka duh hna lo i ka thangthatnak hi siasal zeihmanh hrawm ka duh hna lo. ⁹ Ka rak chimchungmi kha atu cu an tling cang. Atu cu thil thar kha kan chimh lai, um an i timh hlanah hin kan chimh lai," a ti. ¹⁰ Bawipa cu hla thar in thangthat tuah u; vawlei vialte hna, a thangthatnak hla cu sa tuah u. Rili cungah tilawng in a kalmi hna, amah cu thangthat tuah u; rili chung thilnung vialte hna, amah cu thangthat u. Lamhlatpi i a ummi ram hna, hlasa tuah u, cuka ram i a ummi vialte hna, hla cu sa tuah u. ¹¹ Thetse ram le a chung i a ummi khua vialte nih Pathian cu thangthat hna seh, Kedar mi nih amah cu thangthat hna seh. Sela khua i a ummi cu lunglawmhnak in tlang cungin a au in rung au hna seh. ¹² Lamhlatpi ram i a ummi nih Bawipa cu thangthat hna seh law sunparnak pe hna seh. ¹³ Mi raltha kha raltuk awkah aa thawh bantu kin Bawipa cu aa thawh; ral tuk awkah cun aa tim i a hiar in a hiar; ral hla kha aa thawh i raltuknak hmun au khan a au; a ral kha a thawnnak cu a hmuhsak hna. ¹⁴ Pathian nih aa thawh i, "Caan saupi dai tein ka um i ka mi kha ka let hna lo. Sihmanhsehlaw atu cu cawlcangh a cu cang; nau ngan a fakmi nu bantu kin ka ai. ¹⁵ Fing le tlang kha ka hrawh hna lai i ram le thingkung kha ka carter dih hna lai. Tiva luannak nelrawn kha thetse ram ah ka canter dih hna lai i tili kha ka kaoter hna lai. ¹⁶ A mit a cawmi ka mi cu, an kal bal lonak lam khan ka kalpi hna lai. Muihnak cu ceunak ah ka canterpiak hna lai i an hmai i lam bingbo cu lam mil ah ka ser hna lai. Hi thil hi tloh lo tein ka tuah hrimhrim hna lai.

¹⁷ Siasal aa bochanmi vialte le milem cu kan pathian a si tiah a timi vialte cu ningzak le hmaichia in an um lai," a ti. ¹⁸ Bawipa nih aa thawh i, "A hna a chetmi hna, ngai tuah u! A mit a cawmi hna, tha tein zoh tuah u.

¹⁹ Ka sal nakin a mit a caw deuhmi an um ti hnga maw? Ka thlahmi ka lamkal nakin a hna a chet deuhmi an um ti hnga maw? ²⁰ Israel, nang cu thil tampi na hmu i na thei, sihmanhsehlaw na caah zeihmanh an si lo. Theihnak ding caah hna cu na ngei? Asinain zeital na theihmi a um maw? ²¹ Bawipa cu mi khamh a duhmi Pathian a si, cucaah a cawnpiaknak kha upat hna seh, ti a duh. ²² Sihmanhsehlaw atu ah cun a mi hna cu mi nih an ramh hna, vawlei tang thonginn chungah an khumh hna i thonginn chungah an hrenh hna. An ramh hna i an thil an chuh hna, ahohmanh a chanhtu hna an um lo. ²³ Nannih lakah aho tal hihi a ngaimi nan um maw? Atu thawk in hmailei ah tah tha tein a ngaimi nan um maw? ²⁴ Aho nih dah Israel cu thil chut-tu hna kut chungah khan a chanh? Bawipa hrimhrim kha a si, a cung i sualnak kan tuahmi Bawipa kha a si. Cuticun nung hna seh a kan tining in kan nung duh lo, a kan cawnpiakmi zong kha ka ngai lo. ²⁵ Cucaah cun a thinhun thawnnak kha a kan inter i ral hremnak kha a kan tuarter. Israel mi hna lakah a thinhunnak cu mei alh in a alh, sihmanhsehlaw zei thil dah a um ti kha kan hngal lo, kan i cawn khawhmi zong zeihmanh a um fawn lo.

43 Israel, nangmah an sertu Bawipa nih hitihin a ti: "Na thinphang hlah, kan huhphenh lai.

Nangmah cu na min in kan auh, keimah ta na si. ² Ti thuk na tan tikah na sinah ka um lai, harnak na inmi nih an tei lai lo. Mei alh na tan tikah an kangh lai lo, harnak na inmi nih an hliam lai lo. ³ Zeicahtiah keimah cu Bawipa na Pathian ka si, nangmah an khamhtu Israel Pathian thiag cu ka si. Nangmah luatternak ding caah Izipt cu ka hlaut lai i Ethiopia le Seba zong ka hlaut ko hna lai. ⁴ Na nunnak khamh awkah miphun pipi zong kha ka hlaut ko hna lai, zeicahtiah nangmah cu ka caah a sungmi na si i upatnak kan pek i kan dawtmi na si. ⁵ Na thinphang hlah — na sinah ka um ko. A hlatmi nichuahlei ram le a hlat bik nitlaklei ram in, na mi cu inn ah ka tlunpi hna lai. ⁶ Chaklei ram cu, thlah hna u, ka ti hna lai i thlanglei ram cu, tlai hna hlah u, ka ti hna lai. Ram hla pipi in ka mi cu kir hna seh law, vawlei cung khuazakip in kir hna seh. ⁷ Annih cu keimah mi an si i keimah sunparnak petu dingah ka sermi an si," a ti. ⁸ Pathian nih aa thawh i, "Ka mi cu biaceihnak hmun ah au hna u. Mit cu an ngei, sihmanhsehlaw khua an hmu lo, hna cu an ngei, sihmanhsehlaw khua an thei lo. ⁹ Biaceihnak hmun i chuah awkah miphun dang kha au hna u. An pathian aho tal nih hmailei thil kong an chimchung kho maw? Atu i a um liomi thil hi aho tal nih an rak chimchung kho maw? Hi pathian hna nih hin, kan chimmi cu a

hmaan i kan bia cu biatak a si ti langhternak caah tehte rak i chuahpi hna seh. ¹⁰ "Israel mi hna, ka tehte cu nanmah hi nan si, tiah Bawipa nih a ti; ka sal si awakah ka thimmi cu nanmah hi nan si, cucaah cun nan ka hngalh i nan ka zumh awk a si, keimah lawnglawng hi Pathian cu ka si ti kha nan hngalh awk a si. Keimah hleiah pathian dang zehmanh an um lo, an rak um bal lo i hmailei zongah an um bal lai lo. ¹¹ Keimah lawnglawng hi Bawipa cu ka si, keimah lawnglawng hi nanmah an khamh khotu hna cu ka si. ¹² Thil um lai ding kha ka rak in chimhchung hna i cu hnuah cun nanmah bawmh ah ka ra. Miphun dang pathian nih cun hi bantukin an tuah bal lo; ka tehte cu nanmah hi nan si. ¹³ Keimah hi Pathian cu ka si i ka si zungzal ko lai. Ahohmanh ka thawnnak chungin a luat khomi an um lai lo; ka tuahmi kha ahohmanh nih an thleng kho lai lo," a ti. ¹⁴ Nanmah an khamhtu hna Bawipa, Israel Pathian thiag nih aa thawh i, "Nanmah khamh awakah Babilon cu ralkapbu pakhat ka tukter lai; khuapi kulhnak kutka kha ka chimh hna lai i mi an au khuannak kha thannak ah a cang lai. ¹⁵ Keimah Bawipa cu nan Pathian thiag ka si, Israel, nangmah Sertu cu keimah ka si i na siangpahrang cu keimah hi ka si," a ti. ¹⁶ Hlanpi ah hin Bawipa nih rili tan in lam pakhat a rak ser i cu lam cu tilet chungin a kal. ¹⁷ A thawnngmi ralkapbu kha a hrawh hna, rangleng le raltuknak rangtum kha ti chungah a paih hna. An pil dih, zeitikhmanh ah an chuak than ti lo, meifar mih bantukin an mit. ¹⁸ Sihmanhsehlaw Bawipa nih cun, "A um ciami mi thil kha i tlaih peng hlah u, hlanpi i a rak um cangmi lawng kha tuak peng hlah u. ¹⁹ Thil thar ka tuah ding tu kha i ngiat u. Cucu atu ah hin a um lio cang, a hmuh hmanh nan hmuh khawh ko lai. Ramcar chungin lam pakhat ka kalter lai i cuka ah cun tiva luang kan pek hna lai. ²⁰ Ka thimmi ka mi hna ti pek awk caah ramcar chung i tiva ka luanter hna tikah cun, ramlak saram hmanh nih khan an ka upat lai, ram-ui le ostrik va hmanh nih khan an ka upat lai. ²¹ Ka thimmi ka mi hna cu keimah ca i kaa sermi an si — anmah nih ka thangthatnak hla cu an sak hna lai," a ti. ²² Bawipa nih, "Asinain, Israel mi hna, nan biakmi cu keimah ka si lo; kei nih cun kan nor cang hna. ²³ Khangh thawinak caah nan hmanmi tuu cu keimah nan ka pe lo; raithawinak nan tuah tikah nan upatmi cu keimah ka si lo. Laksawng ka pe u tiah thilrit kan khinh hna lo zihmui ka pe u ti zongah kan ti fawn hna lo. ²⁴ Zihmui kha nan ka cawkpiak lo i nan satil thau in ka lung nan ka riamhter lo. Nan sualnak tu khan thilrit nan ka khinh i that lonak nan tuahmi khan ka lungre nan ka theih. ²⁵ "Asinain nan sualnak an hnawhpiaktu hna cu keimah ka si, keimah cu keimah ka si ruangah hi bantukin ka tuah cu a si; nan sualnak cu kan cinkenpiak hna lai lo. ²⁶ Biaceih tu zung ah chuak tuah u sih, taza nan ka cuainak cu rak chuahpi tuah u, kanmah hi kan hmaan, nan ti khawhnak din-

gah nan bia cu hun chuahpi tuah u. ²⁷ Nan pupa hmasa bik hna nih sualnak an rak tuah, nan hruiatu pawl nih ka cungah sualnak an tuah. ²⁸ Nan uktu pawl nih ka hmunthiang kha an thurhnawmh, cucaah cun Israel mi nan cungah rawhrainak ka tlunter i ka mi hna nan cungah zawmhtainnak ka phakter," a ti.

44 Bawipa nih aa thawh i, "Ka sal Israel mi hna, ngai tuah u, Jakob tefa, ka mi thimmi hna, ngai tuah u. ² Nanmah an sertu hna cu Bawipa ka si, nan nunnak a hram a thawknak khan keimah nih kan bawmh hna. Nan thinphang hlah u; nanmah cu ka sal nan si, ka dawtmi ka mithim nan si. ³ "Ti a halmi ram kha ti ka pek lai i thetse ram ah khan tiva ka luanter hna lai. Nan tefa cu ka lianhnangannak ka toih hna lai i nan ciruang cu ka thluachuahnak ka toih hna lai. ⁴ Ti tha tein toihmi ram le tiva kam i a khomi inhliam kung bantukin an hninghno lai. ⁵ "Midang zong nih, pakhat hnu pakhat in, 'Kei cu Bawipa mi ka si,' an ti lai i Israel mi chungah khan an i fon lai. An ban ah khan Bawipa min hmelchunhnak kha an ser lai i 'Kei cu Bawipa mi ka si ve,' an ti lai," a ti. ⁶ Israel mi kha a uk i a hupphengtu hna Bawipa, Ralkapbu Bawipa nih hitin a ti: "Keimah cu a hmasa bik le a hmanung bik ka si, Keimah lawnglawng hi Pathian ka si i Keimah chim lo a dang pathian zehmanh an um lo. ⁷ Ka tuahmi hi a tuah khotu a dang aho tal an um maw? Caan hramthawknak in caan donghnak tiang thil a um lai ding fiang tein a chimchung khotu aho tal an um maw? ⁸ Ka mi hna, nan thinphang hlah u. Thil um lai ding vialte kha hlanlio piin atu tiang, ka rak chimchung cang kha nan hngalh i ka tehte cu nanmah nan si. Pathian dang aho tal an um maw? Lungpi dang ahohmanh an um lo, ka hngalhmi pakhat hmanh an um lo. ⁹ Siasal a sermi hna cu pakpalawng an si i a sung tuk hringhran ah an ruahmi an pathian hna cu santlailo an si. Hi pathian a biami hna cu mitcaw le mihrut an si i ningzahnak an ing lai. ¹⁰ Pathian bantukin biak awakah thir le dar in siasal ser rian cu pakpalawng rian a si. ¹¹ Siasal a sertu hna cu minung an si, minung nak ngan deuh an si lo. Ra hna seh law biaceihnak hmun ah ra chuak ve tuah hna seh — an thin a phang lai i nihsawhnak an ing ve ko lai. ¹² Sosertu nih thir pakhat kha aa lak i mei ah a linh. A thawnngmi a kut in a den i mui ngei ah a ser. A rawl a tam, a ti a hal i a ba. ¹³ Lehtama nih khan thing kha a tah. A ser dingmi mui kha thungrang in a rin i a rinning cun a hriamnam in a saih. Minung mui in a ser, aa dawh ngai mipa mui in a ser i biakinn chungah an chiah. ¹⁴ Cu sernak i hman awakah sidar thing a va hau, asiloah kuhthing maw saipres thing maw tupi chungah khan a va thim. Cucu a duh lo ahcun lawril thing kha a cin in a cin hna i a thantertu hna ding ruah kha a hngah. ¹⁵ Thingkung kha a cheu cu tih awakah a hman i a cheu cu siasal sernak ah a hman. A cheu kha mei tih awakah

a hman i cu a mei cu toh awk le rawl chuannak ah a hman. Cun a cheu kha pathian sernak ah a hman i cu-cu a biak. ¹⁶ Thing a cheu cu mei tih awkah khan a hman, cu mei ah cun sa kha a chuan i a ei i a paw a khim. Mei cu a to i, "A lum i a va nuam dah!" a ti. ¹⁷ Cu thing thiamthiam a tangmi cun siasal pakhat a ser. A hmaiah a kun i a biak. A sinah thla a cam i, "Nangmah cu ka pathian na si, ka khamh tuah," a ti. ¹⁸ Cu bantuk mi cu an hrut tuk, kan tuahmi kha ze i a si ti awk an hngal lo. Biatak hngalh kha an duh lo, an mit an chihkanh i an lungthin an kharkanh. ¹⁹ Siasal a sertu nih, "Thing cu, a cheu mei tih awkah ka hman. Cun mei ah cun rawl le sa ka chuan hna i ka ei hna. Cun thing kha a tangmi cu siasal ah ka ser i cu thingtan hmaiah cun atu hi ka kun," ti ruah awk a hngal lo. ²⁰ Cu ti a tuah cu vutcam ei sullam bantuk men a si. Ruahnak hrut a rak ngeihmi nih khan a pingah a hruai tuk cang caah bawmh khawh hmanh a si ti lo. Ka kut i kaa putmi siasal hi pathian a si hrimhrim lo ti kha a hngal lo. ²¹ Bawipa nih aa thawh i, "Israel mi hna, hi thil hi philh hlah u; ka sal nan si kha philh hlah u. Nannih cu ka sal si awkah kan ser hna, cucaah kan philh bal hna lai lo. ²² Nan sualnak cu khuadawm bantukin ka chem dih cang. Ka sinah ra kir u, nanmah an khamhtu hna cu keimah ka si," a ti. ²³ Nannih van hna, lunglawmh-nak in au tuah u, vawlei cung i a thukmi hmun hna, au tuah u. Tlang te tupi chung thing vialte hna, lunglawmh-nak in au tuah u. Bawipa nih a mi Israel mi cu a khamh cang hna i cuticun a lianhnngannak kha a langhter cang. ²⁴ "Keimah cu Bawipa, nanmah an sertu hna le an khamhtu hna ka si. Keimah cu zeizong vialte a sertu Bawipa ka si. Keimah lawnglawng nih van cu ka samh hna; vawlei ka rak ser ah hin ahohmanh nih an ka bawm lo. ²⁵ Kut tial zohthiam kha mihrut ah ka canter hna i arfi zohthiam nih an chimchungmi kha pakpalawng ah ka canter. Mifim hna fimnak bia cu pakpalawng ah ka ser i an fimnak cu hruhnak a si kha ka langhter. ²⁶ Sihmanhsehlaw ka sal nih cun thil a chimchung tikah le ka timhmi phuan awkah lamkal ka thlah tikah, cu ka timhmi hna le chimchungmi thil hna cu ka tlinter hna. Jerusalem cu ka thawh i, na chungah mi an um than lai, Judah ram khua cu remh an si than lai tiah ka chimh. Hi khua hna cu an rawhnak chung khan an tho than lai. ²⁷ Rili cu ka nawl in ka carter. ²⁸ Sairas cu ka thawh i, 'Keimah aiawh in uktu a si ding cu nangmah na si; tuah seh ti kan duhmi kha na tuah lai: Jerusalem cu sa than u tiah nawl na pek hna lai i Bi-akinn cu a hram ser u, tiah na ti hna lai,' ka ti," tiah a ti.

45 Sairas cu Bawipa nih a thimmi siangpahrang a si! Bawipa nih amah cu miphun tampi kha tei awkah a fial; siangpahrang kha an lianhnngannak phawih awkah a thlah: Bawipa nih khua kulhnak hau kutka hna kha a hunpiak lai. Bawipa nih Sairas cu a thawh i, ² "Keimah hrimhrim nih na lam kha kan sialpi-

ak lai i fing le tlang kha ka rawnhter hna lai. Dar in an sermi kutka kha ka baoh hna lai i thir fung kha ka tan hna lai. ³ A muihnak i a ummi rothil hna le aa thupmi hmun i a ummi hlawnthil hna kha kan pek lai; cun keimah cu Bawipa ka si kha na hngalh lai i Israel Pathi-an nih na min in an kawh kha na hngalh fawn lai. ⁴ Ka sal Israel mi kha na bawmh hna lai tiah kan fial, annih cu ka thimmi miphun an si. Nang nih cun na ka hngal lo nain upatnak nganpi kha kan pek. ⁵ "Keimah cu Bawipa ka si, Pathian dang an um lo. Nang nih cun na ka hngal lo nain na herhmi thazang kha kan pek lai. ⁶ Vawleicung mi vialte nih, nichuahlei in nitlaklei tiang, keimah cu Bawipa ka si i Pathian dang an um lo kha an hngalh nakhnga, hi bantukin ka tuah cu a si. ⁷ Keimah nih ceunak zong ka ser i muihnak zong ka ser; thlu-achuahnak zong ka tlunter i vanchiatnak zong ka tlunter, Bawipa nih hi thil vialte hi ka tuah dih hna. ⁸ Teinak cu van in ruah sur in ka surter lai i vawlei nih a rak i donh lai, cun luatnak le dinnak cu vawlei ah cun an par lai. Bawipa nih mah hi cu ka umter lai," a ti. ⁹ Tlak um nih a sertu kha bia a al ngam hnga maw? Um dang bantuk cio a si vemi nih khan a al ngam hn-ga maw? Um nih khan, a sertu kha, a ser na ka thiam lo, tiah a zaihnawh bal maw? ¹⁰ Aho tal nih an nu le an pa cu, "Zeicahdah hi bantukin nan ka hrin?" tiah an ti ngam bal hna maw? ¹¹ Bawipa, Israel Pathian thi-ang, hmailei thil um ding a sersiamtu nih, "Ka fale kong ah zehmanh bia na ka hal awk a si lo; cun khakha na ti awk a si, khakha na tuah awk a si, ti zongah na ka chimh awk a si lo. ¹² Vawlei a sertu cu keimah ka si i a cung um dingah mi a sertu cu keimah ka si. Ka thawn-nak in van cu ka samh hna i ni le thlapa le arfi cu ka uk hna. ¹³ Keimah hrimhrim nih Sairas cu ka cawlcanghter i cu ka cawlcanghter cu, thil kha hmaan tein tuah si seh ti kaa tinhmi tlinter ding caah khan a si. A kalnak lam paoh kha ka fehter lai. Jerusalem ka khua kha a remh than lai i ka saltang hna kha a luatter hna lai. Ahohmanh nih Sairas cu, hihi na tuah lai tiah an fial lo i nawhthuh zong an pe lo," a ti. Ralkapbu Bawipa nih hi bia cu ka chim. ¹⁴ Bawipa nih Israel cu a thawh i, "Izipt le Ethiopia rumnak cu nangmah ta an si lai, Seba mi khansang hna cu na sal an si lai; thir cikcin he an in zulh lai. Na hmaiah an kun lai i, 'Na sinah Pathian a um — amah lawnglawng hi Pathian cu a si. ¹⁵ Israel Pathi-an, a mi a khamhtu hna Pathian hi, amah le amah aa thupmi Pathian a si,' tiah an chim lai," a ti. ¹⁶ Siasal a sertu cu an dihlak in ningzahnak an phan lai; an dihlak in mual an pho lai. ¹⁷ Sihmanhsehlaw Israel cu Bawipa nih a khamh i teinak a hmuhmi cu zungzal in a hmun lai; a mi cu ningzahnak an phan lai lo. ¹⁸ Van cu Bawipa nih a ser hna — amah cu Pathian a si. Vawlei kha a ser i a siam — fekte le saupi nguh in a ser, vawlei cu thetse ram, ram pakpalawng ah a ser lo, minung um-nak caah a ser. Amah cu, "Keimah hi Bawipa cu ka si,

keimah hleiah pathian dang an um lo," a titu kha a si.
¹⁹ A thlithup in bia ka chim lo, kaa tinhmi zong kha ka thup lo. Thil aa tuaitamnak hmun ah khan ka kaw l u, tiah Israel mi kha ka ti hna lo. Keimah hi Bawipa cu ka si i biatak kha ka chim; a hmaanmi kha ka langhter," a ti.
²⁰ Bawipa nih aa thawh i, "Miphun kip chung mi hna, hmunkhat ah i pum tuah u; rampi a rawk hnuah a nung rihmi hna, nan bia ceih awkah chuak tuah u. Thing siasal put in aa pummi hna le anmah a khamh kho lomi pathian sinah thla a cammi cu, zeihmanh a hngal lomi an si.
²¹ Ra u law biaceihnak hmun ah nan bia cu ra chim tuah u; tazacuaimi hna cu pakhat le pakhat lungthin i cheu tuah u. Thil a um ding kha aho nih dah a hlankan in a rak thanh chung i cuticun a um te lai tiah aho nih dah a rak chimchung? Cu ti a tuahtu cu Bawipa, a mi a khamhtu hna Pathian kha ka si lo maw? Pathian dang ahohmanh an um lo.
²² Vawlei-cung mi vialte hna, keimah leiah khan i mer u law khamhnak hmu u. Keimah lawnglawng hi Pathian cu ka si ko.
²³ Ka chimmi cu a hmaanmi a si i aa thleng lai lo. Keimah nih ka min chalh tein hi biakamnak hi ka tuah: 'Mi vialte kha ka sinah an ra lai i ka hmaiah an kun lai; na sinah zumhawktlak tein kan um lai tiin bia an i kam lai,' ka ti.
²⁴ "Nangmah thawng lawnglawng in teinak le thawnnak kha hmuh khawh a si," an ti lai. Sihmanhsehlaw a ka huami cu ningzahnak an ing lai.
²⁵ Bawipa nih Jakob tefa vialte cu ka chuah dih hna lai i annih nih an ka thangthat lai.

46 Atu cu Babilon pathian kha donghnak an phan cang! Hlanah cun Bel le Nebo kha an rak biak hna, sihmanhsehlaw atu cu laa cungah khan an khin hna i a tha a bami saram caah phorhrit an si cang.
² Atu cu kha pathian hna kha donghnak an phan cang; siasal cu anmah le anmah an i khamh kho lo; mi nih an tlaih hna i an kalpi hna.
³ Jakob tefa hna, ka bia kha ngai tuah u, ka mi chungin a tangmi hnihchun vialte hna, ka ngai tuah u. Nan chuahka in keimah nih kan puak hna i nan nu paw chungin kan cawi hna.
⁴ Keimah cu nan Pathian ka si i nan tar i nan tuak a par tiang kan zohkhenh hna lai. Keimah nih kan ser hna i kan zohkhenh hna lai, kan bawmh hna lai i kan chuah hna lai.
⁵ "Aho he dah nan ka tahchunh lai?" tiah Bawipa nih a ti. Keimah bantuak aho tal a dang an um maw?
⁶ Mi nih an tangka bawm kha an kau i sui kha an bung hna; cuaithlainak in ngun kha an thlai hna. Sui soser pakhat kha pathian kan serpiak tiah an fial i cu hmaiah cun an kun i cucu an biak.
⁷ An liang ah an i khinh i an kalpi; cun a hmunte ah khan an chiah i cuka ah cun a dir; a dirnak hmun khan aa thial kho lo. A sin i thla an cam tikah ahohmanh a let kho hna lo. harnak chung zongin a khamh kho hna lo.
⁸ Nannih misual mi hna, hihi philh hlah u; ka tuahmi kha ruat u.
⁹ Hlanpi ah a rak ummi thil kha philh hlah u; keimah lawnglawng Pathian ka si le keimah bantuak a dang

pathian ahohmanh an um lo kha hngal peng u.
¹⁰ A hramthawk tein a phichuak zeidah a si te lai ti kha ka rak chim; thil um ding kha a um hlan piin ka rak chim. Kaa tinhmi cu ka tlohl bal lai lo, ka ti; tuah kaa timhmi cu a dihlak in ka tuah lai.
¹¹ Nichuahlei in ra tiah, mipa pakhat ka kawh, mupi nih ar a nam hna bantuakin a nam hna lai i kaa tinhmi kha a tlinter lai. Hi bia cu keimah nih ka chim i a tling lai.
¹² Nannih mi lung hak hna, ka bia ngai tuah u, nannih nih cun teinak cu a hla ngaingai rih tiah nan ruah.
¹³ Sihmanhsehlaw teinak ni cu lamnai ah ka ratpi cang — a hla hrimhrim ti lo. Ka teinak ni cu a rau ti lai lo. Jerusalem cu ka khamh lai i khika ah Israel mi cu upatnak ka pek hna lai," a ti.

47 Bawipa nih, "Babilon, na bawithutdan cung khan rung tum law leidip lakah i bual tuah. Hmasa ah cun ngaknu thiag bantuak na rak si, ahohmanh tei lo na rak si. Asinain atu cu nem hniph-nepte le no cipcep tein na um ti lo, atu cu sal na si cang.
² Facang rialnak lung kha mer ko kun, changvut kha rial ko kun. Na hmai khuhnak puan kha i phawih law na thil thuam tha tha kha i phawih hna.
³ Mi kut-tang i na um le ningzahnak na in kha an in hmuh lai, salnu bantuakin hnipuan loin na um kha an in hmuh lai. Teirul kan cham lai i ahohmanh nih an ka kham kho lai lo," a ti.
⁴ Israel Pathian thiag nih a kan luatter — a min cu Lianngan Bik Bawipa a si.
⁵ Bawipa nih Babilon cu a thawh i, "Dai zuar in thu ko cang law a muihnak ah khan um ko; nangmah cu, miphun tampi hna bawinu, an in ti ti lai lo.
⁶ Ka mi hna cungah khan ka thin a rak hung i ka mi a si ti lomi bantuakin ka rak tuah hna. Annih cu na kut chungah ka chiah hna i an cungah zaangfahnak zeihmanh na ngei lo, an tar pipi hmanh, hrang ngaiin na rak ti hna.
⁷ Siangpahrang bawinu ka si zungzal rua lai tiah naa ruat i hi thil hi na lung tak in na rak ruat bal hna lo, zeitindah an dongh te lai ti zong kha na rak ruat bal lo.
⁸ Nang, nuamhnak a duhmipa, hi bia hi ngai tuah, him te le hnangam tein ka um, tiah na ruat. Pathian tluk ngan ah naa ruat i keimah bantuak ahohmanh an um lo, tiah na ruah. Zeitikhmanh ah nuhmei cu ka si bal lai lo tiah na ruah i fale thihloh ka ing bal lai lo na ti.
⁹ Asinain chikkhatte ah, ni khatte ah, hi thil hi an pahnih in na cungah an tlung lai. Camh cu zeizat hmanh na hmang ko lai nain na fale cu an thi thiamthiam ko lai i nuhmei cu na si thiamthiam ko lai.
¹⁰ "Na that lonak chungah hnangam in na um ko; ahohmanh nih an ka hmu lo, tiah na ruah. Na fimnak le na hngalhnak nih a pingah an in hruai i nangmah le nangmah cu, 'Pathian ka si — keimah bantuak midang ahohmanh an um lo,' naa ti.
¹¹ Vanchiatnak kha na cungah a tlung lai i na camh nih khan an khamh kho lai lo. Hmakhatte ah na cungah rawhrlnak a tlung lai — na mang hmanh i na manh bal lomi rawhrlnak kha a tlung lai!
¹² "Na camh le na eih vialte kha i chiah hna; na no lio tein na hman zungzalmi an si. A bawmh zong

an hei in bawmh khawh ko hnga dahkaw, na ral kha an thin zong na hei phanter khawh ko hna hnga dahkaw! ¹³ Ruahnak an in cheu nain zeihmanh na tuah kho hlei lo. Ruahnak an petu hna cu hmaiah ra chuak hna seh law in khamh tuah hna seh — arfi kong kha a cawng i van kha a bu a bu in a then i thla khat hnu thla khat in na cung i a tlung ding vialte an chim khotu ding hna nih cun, in khamh tuah hna ngat seh. ¹⁴ "An-nih cu capawl pelpawi bantuk men an si lai i mei nih a kangh dih hna lai. Anmah le anmah hmanh an i khamh kho lai lo. Mei cu toh nuam mei men a si lai lo, an ca i a lin tukmi mei a si lai. ¹⁵ Nan chan chung vialte ruahnak nan hal zungzalmi arfi zohthiam hna nih ruahnak an in pekmi hna i an in phakpi hna laimi cu hihi a si ko. An dihlak in an in kaltak hna lai i an duhnak cio paoh ah khan an kal lai, nanmah khamhtu ah a tangmi pakhat hmanh an um lai lo," a ti.

48 Israel mi hna, hihi ngai tuah u, Judah tefa hna, ngai tuah u. Bawipa min in chiat nan ser i Israel Pathian cu kan biak nan ti — sihmanhsehlaw nan chimmi cu pakhat hmanh a sullam nan ruahmi a si lo. ² Asinain, kannih cu khua thiangmi kan si, Israel Pathian aa bochanmi kan si, cu Pathian cu a min ah Ralkap-bu Bawipa a si, tiin nan i porhlaw. ³ Bawipa nih Israel cu a thawh i, "Hlan liopi khan a um ding thil cu ka rak chimchung i cun hmakhatte ah cucu ka hun umter! ⁴ Lunggak mi nan si lai ti kha ka hngalh cia, thir bantukin a thawng i dar bantukin kuaih khawh lomi nan si. ⁵ Nan hmailei caan cu hlanpi in ka rak chimchung cang, thil cu an hung um hlanah ka rak thanh chung cang, zeicahtiah cucu nan siasal nih an tuahmi a si nan ti nakhnga lo le nan thir dar milem nih an tluntermi a si nan ti khawh nakhnga lo caah a si. ⁶ "Ka chimchungmi vialte kha an tling dih; ka chimchungmi kha an hmaan nan ti awk a hau. Atu cu a ra lai dingmi thil thar kan chimh hna lai, hlan i ka rak phuan bal lomi thil kha kan chimh hna lai. ⁷ Atu lawnglawng ah hi thil cu ka umter hna, hi bantuk hi hlan ah zeitikhmanh ah a rak um bal lo. ⁸ Rinh awk tlak na si lo cu ka hngalh, na chuahka in midohhmang na si cu hngalh a si. Hi ti na rak si ruangah hin hi kong na theih bal lonak le bia pakhat hmanh na hna a phak bal lonak cu a si. ⁹ "Mi nih ka min kha an thangthat khawh nakhnga, ka thinhunak cu kaa sum; ka thin cu kaa sum hranhram i ka hrawk hna lo. ¹⁰ Ngun cu somei chungah hneksak a si bangin temhinna mei chungah khan kan hneksak hna. Asinain santlailo nan rak si. ¹¹ Thil ka tuahmi hi keimah ca lawnglawng ah a si ko, ka min kha chiatter ka duh lo, cun keimah ta lawnglawng a simi sunparnak kha midang he i hrawm zong ka duh fawn lo," a ti. Bawipa Nih Hruaitu Ah A Thim ¹² "Ka thimmi Israel mi hna, ngai tuah u, keimah lawnglawng hi Pathian ka si, a hmasa bik le a hmanung bik ka si. ¹³ Ka kut in vawlei hram kha ka ser hna i van kha ka samh hna. Van le

vawlei kha ka auh hna tikah, khulrang tein an ra chuak. ¹⁴ Nan dihlak in i pum u law ngai tuah u. Ka thimmi nih Babilon kha a tuk lai tiah ze pathian hmanh nih an rak chimchung kho lo; ka thimmi nih cun ka fialmi kha a tuah lai. ¹⁵ Bia a chim i a kotu cu keimah ka si; keimah nih ka chuahpi i hlawhtlinnak ka pek. ¹⁶ Cucaah ka naih u law ka chimmi kha ngai tuah u. A hramthawk tein hlangfang in kan chimh hna i ka bia cu ka tlinte zungzal," a ti. (Atu cu Bawipa Pathian nih a thawnnak kha a ka pek i a ka thlah.) ¹⁷ Israel Pathian thianga, nanmah an khamhtu hna Bawipa, nih, "Keimah cu Bawipa nan Pathian, nan ca thatnak cawnpiak an duhtu hna le nan zulh awk hnga lam an hmuh-saktu hna ka si. ¹⁸ "Ka nawbia kha rak ngai u law, ti ka hei duh dah! Thluachuahnak cu nan caah, zeitikhmanh i a reu bal lomi tiva bantukin, a luan in a luang zungzal ko hnga! Ti kam a deng lengmangtu tilet bantukin teinak cu nan sinah a phan ko hnga! ¹⁹ Nan tefa cu rili kam thetse zat in an tam hnga i zeitikhmanh i rawk kho lo ding in ka ser hna hnga," a ti. ²⁰ Babilon in chuak tuah u, luat in kal tuah u! "Bawipa nih a sal Israel cu a khamh cang," tiin thawng pang cu lunglawmhnak in aupi u, khuazakip ah thanh u. ²¹ Bawipa nih a mi cu a lin i a romi thetse ram tan in a rak hruai hna tikah, ti hal retheihnak an ing lo; lungpi chungin an caah ti kha a chuahter; lungpi kha a cheu i a chungin ti a luang. ²² Bawipa nih, "Misual mi hna caah cun himnak a um lo," a ti.

49 Lamhlatpi i a ummi miphun hna, ram hlapi i a ummi hna, ka bia ngai tuah u. Ka chuah hlan in Bawipa nih a ka thim i a sal si awkah a ka fial. ² Ka bia cu vainam bantukin a harter, a kut himhrim in a ka huhphenh. Cantiang bantuk ah a ka ser i a thalbawm chungah a ka sanh. ³ A ka thawh i, "Israel, nangmah cu ka sal na si; nangmah ruangah mi nih an ka thangthat lai," a ti. ⁴ Kei nih ka thawh i, "Tuan cu ka tuan ko, sihmanhsehlaw ka tuanmi cu san a tlai lo. Ka thazang cu a dih umnak in ka hman, sihmanhsehlaw zeihmanh ka tlamtlinh lo," ka ti. Asinain Pathian nih thil cu a thatter ko lai tiah ka zumh i ka tuan man kha a ka pek ko lai. ⁵ Ka chuah hlan in Bawipa nih a ka fial; a mi cu kirpi than hna awkah le aa thekmi Israel mi kha pumh than hna awkah, a sal ah a ka ser. Bawipa nih upatnak a ka pek; amah cu ka thazang hrampi a si. ⁶ Bawipa nih cun a ka thawh i, "Ka sal, nangmah caah rian ngan deuh chin ka ngei; Israel mi chungin a tangmi hna kha lianhnangannak ah phakter than lawng si loin, Nangmah cu miphun hna ca ceunak ah kan ser lai — cuticun vawlei dihlak nih khamhnak a hmuh lai," a ti. ⁷ Miphun kip nih fak piin an serhsat i an huat i, uktu hna sal a si-mi cu, Israel Pathian thianga le khamhtu nih, "Na luat kha siangpahrang nih an in hmuh lai i nangmah upatnak pek awkah an tho lai; bawi zong nih an in hmuh lai i nangmah upatnak pek awkah niam ngaiin an kun

lai," a ti. Bawipa, Israel Pathian thiàng nih a sal cu a thim cang i a biakamnak cu a zulh caah, hi thil cu a tling lai. ⁸ Bawipa nih a mi cu a thawh hna i "Nanmah khamhnak caan kha a phak tikah, kan dawt hnanak kha ka langhter lai i bawmhnak nan ka hal i nan aunak kha kan leh hna lai. Nanmah cu kan ven kan huh-phenh hna lai i nanmah thawngin mi vialte he biakamnak ka ser lai. Atu lio i a rawk dihmi nan ram ah khan kan umter ðhan hna lai. ⁹ Thongtلامي cu, 'Chuak u,' ka ti hna lai i muihnak chung i a ummi cu, 'Ceunak ah hung chuak u,' ka ti hna lai. Annih cu tlang cung i a tlongmi tuu bantuk an si lai; ¹⁰ zeitikhmanh ah an ti a hal lai lo i an rawl a ðam lai lo. Ni lin le thetse lin nih retheihnak a pe hna lai lo, zeicahtiah annih cu anmah a dawtu hna nih khan a hruai hna lai. Cerhti umnak hmun ah khan a hruai hna lai. ¹¹ "Tlang lakah cun lam nganpi pakhat ka ser lai i ka mi hna kalnak ding caah cun lam pakhat ka sial lai. ¹² Ka mi cu lamhla pipi in an ra lai i chaklei le nitlaklei in an ra lai, thlanglei i a ummi Sai-en khua in an ra lai," a ti. ¹³ Van hna, hlase tuah u! Maw vawlei, lunglawmhnak in au tuah! Tlang cu lunglawmhnak in au hna seh. Bawipa nih a mi cu a hnemh cang hna lai; retheihnak a ingmi a mi cu a zaangfah cang hna lai. ¹⁴ Sihmanhsehlaw Jerusalem khuami nih cun an i thawh i, "Bawipa nih a kan hlaut cang! A kan philh cang!" an ti. ¹⁵ Cucaah Bawipa nih a leh hna i, "Nu nih a fa cu a philh kho hnga maw? A chungchuak cu daw loin a um kho hnga maw? Nu nih hin cun a philh hmanh a philh kho hnga, sihmanhsehlaw kei nih cun kan philh bal hna lai lo. ¹⁶ Jerusalem, nangmah cu kan philh kho bal lai lo, na min cu ka zapei cungah kaa ðial cang. ¹⁷ Nangmah an remh ðhantu ding cu an ra dengmang cang, nangmah an hrawktu cu an kal zau lai. ¹⁸ Na pawngkam kha zoh law zaidah a um ti kha ngia tuah. Na mi cu an i pum cuahmah cang — inn ah an ra tlung lai. Keimah cu a nungmi Pathian ka si hrimhrim bangin, nang zong na mi cu naa chawr hrimhrim hna lai; va ngeika ngaknu nih a hlawn aa chawr bantuk khin naa chor ve hna lai! ¹⁹ "Na ram cu a rak rawk dih i pakpalawng ah a rak cang dih, sihmanhsehlaw atu cu, a chung um awk i a ra dingmi hna caah a hme tuk cang lai. Nangmah cu rawk relrul in an kaltaktu hna kha na sinin lamhlapi ah ðhial an si cang lai. ²⁰ Sal i na tan lioah a chuakmi na fale hna nih, ni khatkhat cu an in thawh lai i, 'Hi ram hi kan caah a bi tuk cang, umnak ah hmun dang kan herh,' an ti lai. ²¹ Cun nangmah le nangmah cu, 'Aho nih dah mah hna hi a ka hrinpiak? Ka fale cu an rak thi cang i fa dang ka ngeih ti ðung hna lo. Kei cu sal ah pei ka tan cu, mak pei ka si cang cu — hi fale hi aho nih dah a rak zohkhenh hna? Keimahte lawng pei an rak ka nganh kha — hi fale hna hi khuazei in dah an rat hnga?' naa ti lai," a ti. ²² Bawipa Pathian nih a mi cu a thawh hna i, "Miphun dang hna cu hmelchunhnak ka

pek hna lai i nan fale cu inn ah an ratpi hna lai.

²³ Siangpahrang cu nan caah nan pa bantuk an si lai i siangpahrang bawinu hna nih cun hringtu nu bantukin an in umh hna lai. Nan hmaiah niam ngaiin an kun lai i upatnak an in pek hna lai; nanmah an in hmaizah hnanak cu an langhter lai. Khi tikah Bawipa ka si cu nan hngalh lai i keimah bawmhnak a hngakmi paoh cu a khel hna lai lo," a ti. ²⁴ Ralkap bu cu an hran-chaw kha nan chut kho hna maw? Bawi ðhawng cu a thongtla hna kha nan chut kho hna maw? ²⁵ Bawipa nih hi bia halnak cu a leh i, "Cu bantukte cu a um laimi thil hi a si. Ralkap nih an tlaihmi hna thongtla cu an chuak lai i Bawi ðhawng cu a hranchaw kha chuh a si lai. Nanmah an dotu hna paoh cu ka doh hna lai i nan fale cu ka chuah hna lai. ²⁶ Nanmah an hremtu hna cu anmah le anmah kha ka thahter hna lai, lainawn le thinhun kha a rit in an i rit chih lai. Cu tikah mi vialte nih Bawipa ka si kha an hngalh lai i, nanmah an khamhtu hna le an luattertu hna ka si kha an hngalh lai. Keimah cu Israel Pathian ðhawng ka si kha an hngalh lai," a ti.

50 Bawipa nih aa thawh i, "Mipa nih a nupi a mak bantukin ka mi hna cu ka daw hna tiin dahra nan ruah? Khuazei ah dah maknak ca cu a si kun? Mipa nih a fale cu sal ah a zuar hna bantukin sal ah a kan zuar tiin dahra nan ka ruah? Asilo, sal i nan taan cu, nanmah nan sual ruangah a si; lamhlatpi i kalpi nan si cu nanmah nan ðhat lo ruangah a si. ² Ka mi hna cu anmah khamh awk i ka hei fuh hna tikah khan, zeicahdah an ka leh duh lo? Ka auh hna tikah khan, zeicahdah an ka chawnh duh lo? Anmah khamhtu dingah ka der tuk maw? Ka bia in rili kha ka kaoter khawh i tiva kha thetse ram ah ka canter khawh hna; an chung i a ummi nga kha ti an hmuh lo caah an thi. ³ Van khi, mithi ngai seh law cu bang, a muih in ka muihter khawh," a ti. ⁴ Bawipa Pathian nih chim awk kha a ka cawnpiak caah tha a bami kha thazang ka pek khawh hna. A ka cawnpiak ding theih kha zing fate in a ka hngahlangter. ⁵ Bawipa Pathian nih hngalhthiamnak a ka pek caah amah cu ka do lo i ka pialtak fawn lo. ⁶ A ka tumi kha ka keng ka chit ko hna, an ka serhsat tikah ka kham hna lo, ka khahmul an ka phawipiak i ka hmia i cil an ka chak ah khan zeihmanh ka ti hna lo. ⁷ Asinain Bawipa Pathian nih a ka bawmh caah an ka serhsatnak cu zeihmanh ah ka rel lo. An ka serhsatnak in khawhnak caah cun ka hmai cu ðeklung bantuk ka siter. ⁸ Bawipa cu ka pawngah a um caah ningzahnak ka phan lai lo ti kha ka hngalh i ka sual lo kha a langhter lai. Taza a ka cuai ngamtu an um hnga maw? Taza cuainak hmun ah kal tuah u sih. Sual cu ka puh tuah seh. ⁹ A ka ðanhthu cu Bawipa Pathian hrimhrim kha a si, cucaah aho nih dah sual an ka phawt khawh lai? Taza a ka cuaitu vialte kha an lo lai, rungrul nih a eimi puan bantukin an lo lai. ¹⁰ Nannih Bawipa a ðih mi

vialte hna, a sal bia a ngaimi vialte hna, nan kalnak lam cu mui ko hmanh seh law Bawipa cu i bochan u law i hngatchan ko u. ¹¹ Midang hrawhnak khua a khang lengmangmi hna, nan dihlak in nanmah khuakhanmi lila nih an hrawh hna lai. Cucu Bawipa hrimhrim nih nan cungah a tlunter lai i temhnak cu nan in lai.

51 Bawipa nih aa thawh i, "Khamhnak hmuh a duhmi hna, ka bia ngai tuah u, bawmhnak hmuh a duh i ka sin i a rami hna, ngai tuah u. Nannih nan chuahnak lungpi kha ruat hmanh u, nannih an in cawh hnanak lungkhor kha ruat hmanh u. ² Nannih an hringsortu hna Abraham le Sarah kha ruat hna hmanh u. Abraham cu ka rak auh lioah khan fa a ngei lo, sihmanhsehlaw thluachuahnak ka pek i fa ka pek; a tefa cu tampi ah ka ser hna. ³ "Zion cungah zaangfahnak ka langhter lai, a rawkmi a hmun chung i a ummi hna kha ka zaangfah hna lai. A ram cu thetse ram a si nain dum ah ka ser lai, Eden chung i ka chiahmi dum bantuk ah khan ka ser lai. Cuka ah cun lunglawmhnak le thanu-amnak, keimah thangthatnak le lawmhnak hla an um lai. ⁴ "Ka mi hna ka bia ngai tuah u, ka chimmi hi ngai tuah u: Cu ka chimmi cu miphun hna kha ka cawnpiak hna i ka phunglam nih ceunak ah a phakpi hna lai, ti hi a si. ⁵ Khulrang in ka ra lai i ka khamh hna lai; teinak ka hmuh laimi caan cu a nai cang. Keimah hrimhrim nih miphun kha ka uk hna lai. Lamhlapi i a ummi ram nih an ka hngah, anmah khamh awkah ngangngan ngai in an ka hngah. ⁶ Van khi zoh tuah hna u, vawlei hi zoh tuah u. Van cu meikhu bangin a lo lai; vawlei cu thilpuan hlun bangin a t̄et lai i a mi vialte cu an thi dihlai. Sihmanhsehlaw ka rak putmi luatnak cu zungzal in a hmun lai; ka teinak cu zeitikhmanh ah a rawk kho lai lo. ⁷ "Zeidah a hmaan ti kha a hngal i a lung chungah ka cawnpiaknak aa cinkenmi hna, ka bia ngai tuah u. Mi nih an in hro hna le an in zawmhtaih hna tikah nan thinphang hlah u. ⁸ Cu bantuk mi cu rungrul eimi puan bantukin an lo lai! Sihmanhsehlaw ka rak putmi luatnak cu zungzal in a hmun lai, ka teinak cu zungzal in a hmun lai. ⁹ Bawipa, i hlau law kan khamh tuah. Na t̄hawnnak kha hmang law ka khamh tuah; hlanlio i na rak hman bantuk khan hmang tuah. Rili chung limkeng Rahab a sam cikcektu kha nangmah na si. ¹⁰ Rili ti kha a kaoter i rili chungin lam a tuahtu kha nangmah na si i na khamhmi hna nih khan cuka cun an tan. ¹¹ Na luattermi hna nih khan Jerusalem cu, lunglawmhnak le hlasak pah le thanuam au khuannak he an phak lai. Zungzal in an i lawm lai i ngaihchiatnak le lung retheihnak in an luat zungzal cang lai. ¹² Bawipa nih aa thawh i, "Nanmah thazang an petu hna cu keimah ka si. Cucaah cun zeicahdah ram nakin sau deuh a nung hlei lomi, a thi khomi minung cu nan t̄ih hna? ¹³ Nanmah kha an sertu hna le van kha a samh i vawlei hram a bunhtu Bawipa kha nan philh cang

dahra? Nanmah an hremtu hna an thinhun le nanmah thah an zaltu hna an thinlinh cu zeicahdah t̄ih zungzal in nan um? An thinhunnak nih cun a tawng hmanh an tawng kho hna lai lo. ¹⁴ Thong i a t̄lami kha tuan ah chuah an si lai; saupi an nung lai i an herhmi rawl kha an hmuh dihlai. ¹⁵ "Keimah cu Bawipa nan Pathian ka si; rili cu ka thawhter i a t̄ilet cu ka awnhter hna. Ka min cu Ralkapbu Bawipa a si! ¹⁶ Van khi ka samh hna i vawlei hram cu ka bunh hna. Zion cu ka thawh i, 'Nangmah cu ka mi na si! Keimah nih kan cawnpiak cang i ka kut in kan huhphenh,' ka ti." ¹⁷ Jerusalem, i hlau tuah! I t̄hang law tho tuah! Bawipa nih a thinhun in dantatnak hrai din awk an pekmi cu na din cang; na din cang i na sawn len cang. ¹⁸ Nangmah hruaitu ahohmanh an um lo, na mi hna lakah na kut in an hruaitu ding pakhat hmanh an um lo. ¹⁹ Vanchiatnak thuah hnih nih an in tlak phuat; na ram cu raldohnak nih a hrawh cikcek i na mi cu rawl loin an um. Ahohmanh zaangfahtu na ngei lo. ²⁰ Lam t̄eka kip ah na mi hna cu an der tuk caah an ril; annih cu rap nih a foihmi sa bantuk an si. Pathian thinhunnak a t̄hawnnak cu an hngalh cang. ²¹ Jerusalem khua chung i sifah a ingmi hna, zuri bantukin a sawn lengmangmi hna, ²² Nannih cu Bawipa nan Pathian nih an huhphenh hna i, "Thinhun in kan pekmi hna hrai kha nan kut chungin ka lak lai. An sawntertu hna zu kha nan din a herh ti lai lo. ²³ Kha zu kha nanmah an hremtu hna, lamkalai ah an bawhter hna i an ke in leidip bantukin an lamtu hna kha, ka pek hna lai," t̄iah an ti hna.

52 Jerusalem, t̄hawng law ngan t̄han tuah! Pathian khua thiang, sunparnak in i thuam tuah! Cuarpar tan lomi cu na kutka chungin ahohmanh an lut ti lai lo. ² Jerusalem, luat lakin i thing tuah! Leidip lak khan tho law na bawit̄hutdan cungah khan t̄hu tuah. Sal i a tangmi Zion mi a t̄emt̄u hna hri cu chat tuah. ³ Bawipa nih a mi cu a thawh hna i, "Man loin sal ah zuar nan si. Cu bantuk ve in man loin t̄lanh nan si lai. ⁴ Hmasa ah Izipt ram ah ramdang mi in nan rak um, cun hnu deuh ah sullam zeihmanh um loin Assiria nih an hrem hna. ⁵ Atu ah Babilon ah cu bantuk t̄hiamt̄hi-am cun nan um; zeihmanh lo ruangah khika ah sal ah nan tang. Nanmah an uktu hna cu an i porhlaw i t̄luang an khawng, ka min cu an zawmhtaih thluangthlu-an ko. ⁶ Sihmanhsehlaw hmailei caan ah cun, keimah cu Pathian ka si i nanmah sin i biachimtu ka si kha nan hngalh lai," a ti. ⁷ Daihnak thawng t̄ha i phorh in t̄lang cungin a rami lamkaltu ke cu zeitluk in dah aa dawh! Teinak kong kha amah nih cun a run thanh i Zion cu a thawh i, "Na Pathian cu siangpahrang a si," a ti. ⁸ Khua a vengtu kha an au i lunglawm in hmunkhat ah hla an sa. Zion i Bawipa a kir t̄han kha an mit hrimhrim in an hmuh. ⁹ Jerusalem khua chung i a rawkmi hmun hna, lunglawm le thanuam in au tuah u. Bawipa nih a mi cu a hnemh cang hna, a khuapi cu a khamh cang. ¹⁰ Baw-

ipa nih a thiangmi a thawnnak cu a hman cang; a mi kha a khamh cang hna i cucu vawlei mi vialte nih an hmuh cang. ¹¹ Thil thianga a phortu hna, Babilon khan khulrang in chuak u. Tawng h lo ding timi thil kha tawng hna hlah u, thianga tein um u law khua kha chuahtak u. ¹² Atu tan hi cu namhnaw in nan chuah a hau lai lo, a zam in nan zam a herh lai lo, Bawipa nan Pathian nih an hruai hna lai i nan hnu, nan hmai, nan sirlei in an ven hna lai. ¹³ Bawipa nih aa thawh i, "Ka sal cu a riantuanmi ah khan khuaawng a tong lai; a lian a ngan lai i upatnak a hmu lai. ¹⁴ An rak hmuh ah khan mi tampi cu an khuaruah a har; a muihmai cu a rak rawk tuk hringhran i minung hmanh a lo lo. ¹⁵ Sihmanhsehlaw atu cu miphun tampi kha amah an hmuh tikah an khuaruah a har lai, an khuaruah a har tuk ah siangpahrang hna cu ar ko in an um lai. An hngalh bal lomi thil kha an hmuh lai i an hngalh lai," a ti.

53 Mi nih khan an leh i, "Atu i kan chimmi hi aho nih dah an rak kan zumh khawh hnga? Hi thil ah hin Bawipa kut aa tel kha aho nih dah an hmuh khawh hnga? ² Vawlei car i a keomi thingkung bantukin a sal cu a rak thang, cucu Bawipa duhning a rak si. Zoh kan duh nakhnga dingah i dawhnak le rumra zehmanh a ngei lo, iang zehmanh a ngei lo i a pumrua zong a chuakthiammi a si lo. ³ Zehmanh ah kan rak rel lo i kan rak hlaut; ngaihchiatnak le nganfahnak kha a rak in hna. Ahohmanh nih a zoh hmanh kan rak zoh duh lo — ze i ah a rel in kan rak rel hrimhrim lo. ⁴ Asinain zawtnak a inmi cu kanmah nih kan rak in hngami kha a si i nganfahnak a tuarmi cu kanmah nih kan rak tuar hngami kha a si. Temhnak a inmi cu, Pathian nih a cungah dantatnak a tluntermi a si, tiin kan rak ruah zungzal. ⁵ Sihmanhsehlaw hma a in cu kan sual ruangah a rak si i tuknak a huah cu kan that lo ruangah a rak si. A inmi dantatnak in luatnak kan hmu i an tuknak vual in damnak kan hmu. ⁶ Kannih cu kan dihlak in a tlaumi tuu bantuk kan si; kan duhnak cio paoh ah khan kan rak kal. Cucaah dantatnak cu Bawipa nih amah cung tu ah khan a tlunter i cu dantatnak cu kanmah tu nih kan in awk a rak simi kha a si. ⁷ Fak piin an hrem, a si nain dai tein aa in ko; bia kaa khat hmanh a chim lo. Thah awkah an kalpimi tuufa bantuk le a hmul meh awkah an hruaimi tuu bantukin, awn au lo tein a um. ⁸ An tlaih, thah awkin bia an khiah i thah awkah an kalpi, ze i ti a va um te lai ding kha ahohmanh an ze i a poi lo. ⁹ Sualnak zehmanh a tuah bal lo nain le lih pakhat hmanh a chim bal lo nain misual mi hna he khan thlan khat ah an vui ti i mirum mi hna sinah khan an vui." ¹⁰ Bawipa nih aa thawh i, "Temhnak a in cu ka rak duhmi a si ko; thihnak cu ngaihthiamnak a umtertu raithawinak a si. Cucaah a tefa kha a hmuh hna lai i chan saupi a nung lai, cun amah thawngin khua ka khanmi cu a tlam a tling lai. ¹¹ Fahnak a in hnuah lunglawmhnak a hmuh than lai, ka inmi cu pak-

palawng a si lo, ti kha a hngalh lai. Amah cu a dingmi ka sal a si; mi tampi nih an in dingmi dantatnak cu a in lai i annih cu zumh awk tlak a simi ka mi ah a ser hna lai. ¹² Cucaah amah cu upatnak hmun ka pek lai, milian mingan le mithawng hna lakah hmun ka pek lai. A nunnak kha i awtawm lo tein pek a sian i misual mi kha an in ding cu a inpi hna," a ti.

54 Jerusalem, nangmah cu fa a ngei lomi nu bantuk na si. Sihmanhsehlaw atu cu hla na sa kho cang i lunglawm in na au kho cang. A va nih a kaltak bal lomi nu nakin fa tam deuh na ngei cang lai. ² Na umnak thlam kha ngan deuh in sa. A hri kha sauh hna law a tung kha fehter hna. ³ A kam kip in na ramri cu na kauh lai; miphun dang nih atu ah an umnak ram hi na mi nih an co than hna lai; atu i a kingmi khua hi a linsa than lai. ⁴ Na thinphang hlah — ningzahnak na ing ti lai lo; serhsatnak na hmu ti lai lo. Na ngaknut lio i zumh awk tlak lo na rak si kha na philh lai i nuhmei na si lio i na umhar vialte kha na philh lai. ⁵ Nangmah an sertu cu na va bantuk a si lai — a min cu Ralkapbu Bawipa a si! Israel Pathian thianga nih cun an khamh lai — amah cu vawlei cung dihlak uktu a si. ⁶ Israel, nang cu ngaknu note, a va nih a hlaut i a lungre a thei ngaingaimi bantuk na si. Sihmanhsehlaw Bawipa nih cun an auh than i, ⁷ "Caan tawite chung cu kan kaltak, sihmanhsehlaw dawtnak thukpi he kan lak than. ⁸ Ka thinhun in tawite chung cu khattelei kan mertak, sihmanhsehlaw a zungzal in kan dawt lai," a ti. Cuticun nangmah an khamhtu Bawipa nih a ti. ⁹ "Noah chan ah biakamnak ka rak tuah i, vawlei cungah buanchukcho ka tlunter ti lai lo, ka rak ti. Atu na sinah biakamnak ka ser ve i na cungah ka thin a hung ti lai lo i kan mawhchiat ti lai lo, dan zong kan tat ti lai lo, ka ti. ¹⁰ Fing le tlang hmanh khi an cim hnga i an rawk ko hnga, sihmanhsehlaw kei nih kan dawtnak cu zeitikhmanh ah a dong lai lo. Daihnak kan pek lai, tiah bia kaa kammi cu, a zungzal in ka zulh lai," tiah nangmah an dawtu Bawipa nih a ti. ¹¹ Bawipa nih aa thawh i, "Maw Jerusalem, nang cu harnak na ing i bawmtu na ngei lo, ahohmanh hnetu na ngei lo. Asinain na hram cu lungvar man sung in ka ser than hna lai. ¹² Na innsang cu rubi lungvar in ka sak hna lai i na kutka cu mei bantukin a ceumi lungvar in ka sak hna lai; na kulhnak vampang cu sui lungvar in ka sak hna lai! ¹³ "Keimah hrimhrim nih na mi cu ka cawnpia hna lai i thanchonak le daihnak ka pek hna lai. ¹⁴ Dinnak le thatnak nih an in thawnter lai. Hremnak le tihphannak in na him cang lai. ¹⁵ Ahohmanh nih an in tuk ahcun, keimah hnatlaknak tel loin a si; ahohmanh nih an in doh ahcun, an sung lai. ¹⁶ "Soser kha ka ser hna, annih nih so kha an ser i hriamnam kha an chuah. Cun ralkap zong kha ka ser hna i annih nih hriamnam kha mi thahnak ah an hman. ¹⁷ Sihmanhsehlaw sermi hriamnam zehmanh nih khan nangmah cu an pem kho

lai lo; sual an puhtu vialte hna kha na leh khawh dih hna lai. Ka salle cu ka ven hna lai i teinak ka pek hna lai," a ti. Hi bia cu Bawipa nih a chim.

55 Bawipa nih aa thawh i, "Ti a halmi paoh ra tuah u, hika ah hin ti a um. Tangka zeihmanh a ngei lomi hna ra tuah u, rawl kha i cawh u law ei tuah u. Ra u law mitsur zu le cawhnuk kha i cawh hna u — a man zeihmanh pek a hau lai lo. ² Zeicahdah rawl a si tung lomi ah nan phaisa kha nan hloh? Zeicahdah nan nih-lawh man vialte cu nan hman dih tung i rawltam in nan um thiamthiam tung? Ka bia ngai u law ka chimmi kha tuah tuah u, rawl vialte lakah a thaw bik kha nan ei lai. ³ "Ka mi hna, ka bia ngai u law ka sinah ra tuah u; ka sinah ra u law nunnak nan hmuh lai. A hmunmi biakamnak kha nanmah he ka ser lai i David ka kamhmi thluachuahnak kha kan pek hna lai. ⁴ Amah cu miphun tampi hruaitu le uktu ah ka ser i amah thawngin ka lianhnangannak kha ka langhter. ⁵ Atu cu ramdang miphun kha nan auh hna lai; hlanah cun an rak in hngal hna lo, sihmanhsehlaw atu cu nanmah he fonh duh ah a tlik in an ra tli lai. Bawipa nan Pathian, Israel Pathian thiing nih hi vialte cu ka tlinter lai; upatnak le sunparnak kha kan pek lai," a ti. ⁶ Atu cu Bawipa kha kan nai ah a um caah amah leiah cun i mer u law amah sinah cun thla cam u. ⁷ Miṭhalo nih an zuhlmi an lam kha hlaw hna seh law an ruahning kha thleng hna seh. Bawipa kan Pathian leiah cun i mer hna seh, amah cu mi zaangfah a thiam i khulrang in mi a ngaithiam kho-tu a si. ⁸ Bawipa nih, 'Ka ruahning cu nan ruahning a si lo, ka thil tining zong nan thil tining he an i khat lo. ⁹ Van khi vawlei nakin a let tam piin a san deuh bangin ka ruahning le ka thil tining zong nan ruahning le nan thil tining nakin a let tam piin a sang deuh. ¹⁰ Ka bia cu van in a rung tlami ruah le hawhra bantuk a si lai. Ruah le hawhra nih cun, van ah kir ṭhan ti loin vawlei kha an hnawnter i thlaici kha an khohter i an ṭhanter i thlaici tuhtu kha thlaici an pek hna i rawl eitu kha rawl an pek hna. ¹¹ Cu bantuk cu ka kaa in a chuakmi bia cu a si ve lai — ka sinah a lawngin a ra kir ṭhan lai lo, tuah seh tiah ka fialmi kha a tlohl lai lo i ka thlahhnawh chanmi thil ah khan a tlam a tling lai. ¹² "Babilon in lunglawm in nan chuak lai; khuapi chungin daihnak he nan chuak lai. Fing le tlang kha lunglawm in hla an sa lai i thingkung kha lunglawm in an au lai. ¹³ Atu i hlingbur an umnak hmun ah hin saipres thing an kho lai i hling lakah hin martal thing rimhmui an um lai. Hi hmelchunhnak hi zungzal in a hmunmi hmelchunhnak a si lai i Bawipa nih ka tuahmi an hngalhter ṭhantu hna a si lai," a ti.

56 Bawipa nih a mi cu a thawh hna i, "Nannih cu tuan ah kan khamh hna lai. Cucaah cun a dingmi thil le a hmaanmi thil kha tuah hna u. ² Sabbath ni a ul zungzal i a buar lomi kha thluachuahnak ka pek hna lai. Ṭhat lonak zeihmanh a tuah lomi kha thluachuah-

nak ka pek hna lai," a ti. ³ Bawipa mi sin i aa fonmi ramdangmi nih khan, "Bawipa nih a mi hna sin i biak ve cu a ka sianh lai lo," tiah ti hlah seh. Tilditmi nih khan, kannih cu Bawipa mi hna lakah kan i tel kho lai lo, ti hna hlah seh. ⁴ Zeicahtiah Bawipa nih annih cu a thawh hna i, "Sabbath ulhnak le keimah duhmi tuahnak in nan ka upat i ka biakamnak kha zumh awk tlak tein nan zuhl ahcun, ⁵ nan min cu ka Biakinn chungah le ka mi hna lakah, fapa fanu nan ngeih i nan min cinken a si nak hmanh khin, sau deuh cinken a si lai. Zeitikhmanh ah kan philh hna lai lo," a ti. ⁶ Cun Bawipa nih a mi hna chung i aa tel vemi, amah a daw i a rian a ṭuanmi, Sabbath kha a ul i a biakamnak kha ṭha tein a zulmi ramdangmi kha a thawh hna i, ⁷ "Ka tlang thiing Zion ah kan kalpi hna lai. Thlacamnak inn ka inn ah khan lawmhnak kan pek hna lai i biaktṭheng cung i nan ka pekchanhmi raithawinak kha ka cohlan hna lai. Ka Biakinn cu miphun vialte caah thlacamnak inn ti a si lai," a ti. ⁸ Saltannak chungin a mi Israel mi a chuahpitu hna Bawipa Pathian nih, anmah he fonh awkah midang kha ka ratpi rih hna lai, tiah bia aa kam. ⁹ Bawipa nih ramdangmi kha, ramlak saram bantukin ra u law ka mi hi ra ei hna u, tiah a chimh hna. ¹⁰ A thawh hna i, "Ka mi ralrinnak a petu ding a simi an hruaitu hna kha mitcaw lawngte an si. An hngalhmi zeihmanh a um lo. Inn hngaktu ui, a bao lomi bantuk an si — an it sawhsawh i mang lawng an man men ko. Ih cu an duh hringhran. ¹¹ A paw a kau tukmi, a za cang ti a hngal lomi uico bantuk an si. Hngalhna ngei lo hruaitu an si. Anmahle an duhning cio paoh khan an um i anmah miaknak lam cio lawng kha an kaw. ¹² Hi zuri hna nih hin an i thawh i, 'Zu kha la rih u sih law kan celh chungin tawng u sih. Thaizing cu nihin nak hmanh hin a ṭha chin deuh rih lai,' an ti," a ti hna.

57 Miṭha kha an thi, sihmanhsehlaw an thih cu ahohmanh nih zei ah an rel lo, a hngalh hmanh an hngal lo. Asinain an thih ah khan harnak nih fahnak a pek khawh ti hna lonak hmun ah an kal a si. ² Nuncan ṭha in a nungmi nih cun thihnak ah khan daihnak le dinhnak an hmuh. ³ Nannih misual mi, mifihnung hna, hika ah hin biaceih awkah ra tuah u. Nannih cu vacung in pa a duhmi hna le hlawhhlangu hna nakin nan ṭha deuh hlei lo. ⁴ Ahodah nan dehcawhmi cu a si? Nannih lihchim mi hna nih nan nihsawhmi cu ahodah a si? ⁵ Hrsinsor ṭhatnak pathian kha nan biak hna i cu biaknak ah cun nu le pa sualnak tuah kha a si nan ti i thingkung thiing nan timi hna toiah khan nan sual. Ti-va kam lungkua ah khan nan fale cu rai ah nan thawi hna. ⁶ Cu tiva kam cun lungmil tete kha nan lak hna i pathian ah nan biak hna. Zu le laksawng kha nan pek hna i rawl kha nan hunh hna. Hi ti nan tuahmi nih hin a ka lawmhter ko, ti ah maw nan ruah? ⁷ Tlang sang cungah khan nan kai i raithawinak nan va tuah i nan va sual. ⁸ Nan siasal fihnung cu nan inn hmailei innka

hram zapi hmuh khawhnak dingah nan chiah hna. Keimah kha nan ka hlaut, nan puan kha nan i phoih i nan mi duhmi he nan ihkhun kaupi cungah khan nan kai, cu hna cu nan sin ih awkah a man nan phalh hna. Cuka ah cun nan duhduh in nan um. ⁹ Nan zihmui le nan sathau kha nan i thuh hna i Molek pathian biak awkah khan nan kal. Biak awk pathian kawh ah ram kip ah mi nan thlah hna, mithi khua tiang hmanh in mi nan thlah hna. ¹⁰ Pathian dang kawh ah nan re nan i theih ko, sihmanhsehlaw ngol cu nan duh hlei lo. Fih a nungmi nan siasal nih khan thawnnak a kan pek tiah nan ruah caah a bat in nan ba kho lo. ¹¹ Bawipa nih aa thawh i, "Zei pathian nan tih hna caah dah keimah kha a philh in nan ka philh? Sau tuk dai tein ka um caah maw keimah cu nan ka tih ti lo?" ¹² Nan tuahmi cu ah-maan tiah nan ruah, sihmanhsehlaw nan ziaza kha kan hlih hna lai i nan siasal nih khan an in khamh kho hna lai lo. ¹³ Kan bawm u, tiah nan au tikah khan, nan siasal nih cun in khamh hna seh. Thaw thaw khat nih a choih hna lai. Sihmanhsehlaw keimah a ka bochanmi cu ram chungah hin an um lai i keimah kha ka Biakinn cungah an ka biak lai," a ti. ¹⁴ Bawipa nih, "Ka mi cu ka sinah kirter hna u. An lam i dawntu a ummi vialte kha thial di hna u. Lam kha co u law sersiam u. ¹⁵ "Keimah cu a sang i a thiangmi Pathian, zungzal in a nungmi ka si. Hmun sang le hmun thiag ah khan ka umnak cu a si, sihmanhsehlaw mi toi aa dormi le sual ngaihchihmi hna sin zongah khan ka um i cucaah ruahchannak le hnangamnak kha an ngei than kho. ¹⁶ Ka mi cu nunnak kha ka pek hna i sual ka phaw lengmang hna lai lo, a zungzal in an cungah ka thin zong a hung lai lo. ¹⁷ An sual ruang le an duhfah ruangah an cungah ka thin a rak hung, cucaah cun ka thinhun in dan ka tat hna i ka kaltak hna. Sihmanhsehlaw an lung a hak i anmah kalning thiamthiam khan an kal. ¹⁸ "An umtuning kha ka hmuh cang; sihmanhsehlaw ka damter hna lai. Ka hruai hna lai i ka bawmh hna lai; ngaih a chiami kha ka hnemh hna lai. ¹⁹ An dihlak in, lamnai i a ummi he lamhla i a ummi he, daihnak kan pek hna lai, ka ti hna. Ka mi cu ka damter hna lai. ²⁰ Sihmanhsehlaw mithalo cu tilet a tho zungzalmi rili bantuk an si, tilet cu an tho zungzal i hmunthur le nawncek kha an chuahpi zungzal. ²¹ Misual mi caah cun himnak a um lo," tiah Bawipa nih a ti.

58 Bawipa nih, "Nan au khawh chungin au tuah u. Ka mi Israel mi cu an sualnak kha chim hna u.

² Ni fate in an ka biak i, na nawl kha kan zult hna i ah-maanmi kha kan tuah hna, an ti. Thluachuahnak kan pe law a dingmi phunglam kan pe, an ti," tiah a ti. ³ Mi nih khan an i thawh i, "Bawipa nih a hmuh hrathrai ding tung lo ahcun zeicahdah rawl cu kan ulh lai? Zei i a rel tung lo ahcun zeicahdah harnak cu kan in lai?" an ti. Bawipa nih a thawh hna i, "Rawl nan ulh pah ah pei nanmah duhnak kha nan kemh chih i nan riantuanti

kha nan hrem hna cu. ⁴ Nan puarhrang zungzal, nan i vel, nan i si lengmang. Hi bantuk rawl ulhnak nih hin nan thlacamnak cu a ka ngaihter lai, tiah nan ruat maw? ⁵ Rawl nan ulh tikah nanmah le nanmah sifah nan i pe, nan lu cu ram hnah bantukin niam tein nan khun i bawhnak caah khumpuan nan phah i a cungah vutcam nan phulh. Cucu maw rawl ulh nan timi cu a si? Cu nih cun a lung a ton lai ti ah maw nan ka ruah?

⁶ "Ka duhmi rawl ulhnak cu hihi a si: Hremnak cikcin kha chat hna u law dinlonak hngawngkual kha phoih hna u law hremmi kha luatter hna u. ⁷ A rawl a tammi kha nan rawl hrawm hna u law inn ngei lo misifik kha tlun inn onh hna u. Aih awk a ngei lomi kha thilpuan then hna u law nan sahlawh le nan rualchan hna kha bawm loin um hna hlah u. Hi hi ka duhmi rawl ulh phun cu a si. ⁸ "Cu ti nan tuah ahcun kan dawt hnanak kha nan cungah zinglei ni ceu bangin a ceu lai i nan hma cu khulrang in a dam lai. Nanmah khamh awkah nan sinah ka um zungzal lai; nan sin i ka umnak nih cun a kam kip in an ven hna lai. ⁹ Thla nan cam tikah kan leh hna lai. Nan ka chawnh tikah kan chawnh ve hna lai. "Hremnak le nautatnak le holh tha lo kha nan ngol i ¹⁰ rawltam mi kha rawl nan pek hna i herhbau in khua a sami kha an herhnak nan bawmh hna ahcun, nannih an zultu hna muihnak kha chun ceu ah a cang lai. ¹¹ Cun nannih cu keimah nih lam kan hmuhsak zungzal hna lai i thil tha in nan paw kan khimter zungzal hna lai. Ngandam le thazang thawng in kan umter hna lai. Ti tampi a ngeimi dum bantuk nan si lai; a kao bal lomi cerhti bantuk nan si lai. ¹² Saupi a rawk cangmi nan inn le nan lo kha nan mi nih cun an remh than hna lai i hmasa a hlun hram ah khan an bunh than hna lai. A kuaimi thil kha a remh i a rawkmi inn kha a sa thantu, ti nannih cu nan si lai," a ti hna. ¹³ Bawipa nih, "Sabbath ni cu nizarh ah nan rel i cu ni ah cun nanmah duhnak tuah kha nan i sum i ka nizarh cu nan sunhsak i nan upat i cu ni ahcun khual tlawng lo le rian tian lo le holh sawhsawh loin nan um ahcun, ¹⁴ ka rian nan tuannak chungin a chuakmi lawmhnak kha nan hmuh lai. Vawleicung mi vialte kha nanmah cu kan upatter hna lai i nan pu Jakob ka pekmi ram kha nanmah nih nan co lai. Hi bia cu Bawipa nih ka chim," tiah a ti.

59 Bawipa cu nanmah khamh awkah a kut a tawi lo, bawmhak nan halmi theihnak caah a hna a chet lo. ² An theih hna lo cu nan sualnak ruangah a si. Biak nan timh tikah amah sin phanh an dawntu hna cu nan sualnak kha a si. ³ Lih nan chim, nan puar i lai nan nawn. ⁴ Biaceihnak hmun ah nan kal, sihmanhsehlaw ahohmanh bia hmaan a chimmi nan um lo. Nan bia tei khawhnak caah lih kha nan i bochan. Midang harnak peknak caah khua nan khan i cucu nan tlinter taktak. ⁵ That lonak khua nan khan mi cu a sivi a thawngmi rul ti bantukin thnung a si. Pum khat kha khuai

hmanh ah a dang pakhat a hung chuak than ko. Sih-manhsehlaw cu bantuk nan khua khannak nih cun zeihmanh an that hnem hna lai lo, sawmpalak bu in tahmi puan santlailo bantuk men a si ko lai. ⁷ That lonak pakhatkhat tuah ding kha khua nan khang zungzal i cu nan khanmi tuah kha a ngan in nan ngang kho lo. A soal lomi thah kha nan i thlachiat bal lo. Nan phaknak kip ah rawhrlnak le that lonak kha nan chiahtak i ⁸ nanmah nan um paoh ahcun ahohmanh himbawm in khua a sami an um bal lo. Nan tuahmi thil paohpaoh hi a ding lomi an si di. Nan zulhmi lam kha lamding lo a si i cu lam i a kalmi paoh cu a himbawmmi ahohmanh an um lo. ⁹ Mi nih khan an i thawh i, "Mi nih kan cungah that lonak an tuah tikah, zeicahdah Bawipa nih a kan khamh lo, ti kha atu cu kan hngalh cang. Kan kalnak lam ah ceunak kan hmu lai tiah kan rak i ruah, sihmanhsehlaw muihnak lawnglawng a um i. ¹⁰ mitcaw bantukin a dah in kan i dap. Chun ah zan bantukin kan i chuih i kan ril, mithi khua a muimi i a ummi bantuk khi kan lo hna. ¹¹ Kan ning a ti, kan thla a kam. Pathian nih hremnak le that lonak chungin kan khamh seh ti kan duh, sihmanhsehlaw zeihmanh a um lo. ¹² "Bawipa na cung i kan sualnak cu a tam ko. Kan sualnak nih soal a kan phawt ko. Kan sualnak cu kan i hngal ko. ¹³ Nangmah cu kan in doh, kan in hlawt i kan in zul duh lo. Kan Pathian cu kan in kirtak i kan in hlawt. Kan lung chungin lih kha kan i paw i cu lih cu mi congoinnak le mi rawinak ah kan hman hna. ¹⁴ Dinak cu kan thatawl i ahmaanmi thil nih a nai in a kan nai kho lo. Zapi i pumhnak hmun ah khan biatak cu zeihmanh ah rel a si lo i biaceihnak hmun ah khan dinak zeihmanh a um lo. ¹⁵ Biatak chim kha a tlawm tuk hringhran caah that lonak tuah a duh lomi cu, mihrut ah rel an si," an ti. Bawipa nih hihi a hmuh di i dinnak a um lo caah a thin a hung. ¹⁶ Hremmi hna a bawmtu ding pakhat hmanh an um lo kha a hmuh tikah a awlok a chong. Cucaah anmah khamhnak ah cun amah thatwnnak kha a hman lai i a tei hna lai. ¹⁷ Dinnak cu thir angki bantukin aa hrak lai i teinak cu lukhuh bantukin aa khuh lai. Thil ahmaan in tuah duhnak le mi cungah that lonak a tuahtu hna teirul cham le dantat duhnak kha puan bantukin aa aih lai. ¹⁸ A ral cu an tuahmi ning khan dan a tat hna lai, lamhlapi i a ummi hmanh kha dan a tat hna lai. ¹⁹ Nichuahlei in nitlaklei tiang, mi kip nih an tih lai i a thatwnnak a nganmi kha an hmaizah lai. A hlonh in aa hlonhmi tiva bantukin a ra lai, a thatwngmi thlitu bantukin a ra lai. ²⁰ Bawipa nih a mi cu a thawh hna i, "Nan sualnak a mertakmi vialte, nan dihlak in ven awkah le khamh awkah Jerusalem ah ka ra lai. ²¹ Cun hi biakamnak hi nanmah he ka ser lai: Ka thatwnnak in ka phunglam le cawnpiaknak kha kan pek hna, cun atu thawk in hmailei caan vialte tiang hi phunglam le cawnpiaknak cu nanmah le nan fale le

nan tefa fachin hna nih nan ngaih awk le nan i cawnpiak awk a si," a ti.

60 Tho tuah, Jerusalem, ni bantukin tlang tuah; Bawipa sunparnak cu na cungah a tlang! ² Miphun dang cu muihnak nih a huh hna lai, sihmanhsehlaw nang cungah cun Bawipa ceunak cu a ceu lai; a sunparnak lianhnngannak cu na sinah a um lai. ³ Miphun tanpi nih na ceunak cu an fuh lai i na ni thar a chuakmi cu siangpahrang nih an fuh lai. ⁴ I merlaw na pawngkam ah khan zeidah a um ti kha zoh tuah. Na mi cu inn i tlun awkah an i pum. Na fapa hna cu lamhla piin an ra lai i na fanu hna cu ngakchia bangin puak cungin an ra lai. ⁵ Mah hihi na hmuh lai i lunglawmhnak in na khat lai, naa lawmh tuk ah a ther in na ther lai. Miphun hna nih an rumnak cu na sinah an rak put lai i naa lawmh tuk ah a ther in na ther lai. Miphun hna nih an rumnak cu na sinah an rak put lai i rili bangin an chawva cu a ra lai. ⁶ Kalauk bu ngan ngan cu an ra lai, Midian le Efah in an ra lai. Sheba in an ra lai i sui le zihmui kha an rak phorh hna lai. Pathian nih a tuahmi thil kong thawng tha kha mi nih an chim lai. ⁷ Kedar le Nebaioth ram tuu vialte kha raithawinak i hman awkah na sinah an ratpi hna lai i Bawipa lunglawmhternak caah biaktheng cungah an pekchanh hna lai. Bawipa nih a Biakinn cu a sunparter chinchin lai. ⁸ Khuadawm bantukin a zuan in a zuangmi lawng khi zei lawng dah an si? An bu hlam ah a zuangmi thaturo bantukin a zuangmi lawng khi zeidah an si? ⁹ Annih cu lamhla piin a rami lawng an si, Pathian mi hna, inn i a rak tlunpitu hna lawng an si. Bawipa, Israel Pathian thiag upat awkah sui le ngun kha an rak i phorh; Bawipa nih miphun dang vialte cu, a mi Israel mi kha, upatnak a peker hna. ¹⁰ Bawipa nih Jerusalem cu a thawh i, "Ramdangmi nih na vampang kha an remh lai i an siangpahrang nih na rian an tuan lai. Ka thinhun in dan kan tat, sihmanhsehlaw atu cu kan dawtnak le kan zaangfahnak kha na cungah ka langhter lai. ¹¹ Miphun dang siangpahrang hna nih an chaw le an va cu an ratpi khawh nakhnga, chunzan in na kutka cu i hung zungzal ko hna seh. ¹² Sihmanhsehlaw na rian an tuanpiak duh lomi miphun hna cu hrawh cikcek an si lai. ¹³ "Far thing le Junipar thing le saipres thing, Lebanon tupi chung i thing tha bikbik hna kha, nangmah Jerusalem remhnak ah le ka biakinn dawhternak ah le ka khuapi dawhternak caah an rak phorh hna lai. ¹⁴ Nangmah a rak in hremtu hna an fapale kha an ra ve lai i nangmah cu hmaizahnak pek awkah an kun lai. Hlan i zei ah a rak in rel lomi vialte hna kha na ke hram ah an kun lai. Nangmah cu, 'Bawipa Khua, Israel Pathian Thiag Khua Zion,' an in ti lai. ¹⁵ "Hlawt na si ti lai lo i huat na si ti lai lo. Tiaotakmi khua, khua rop na si ti lai lo. Khua lianngan le khua dawh ah kan ser lai i. zungzal in zungzal tiang lawmh-nak hmun ah kan ser lai. ¹⁶ Nu nih a fa kha a zohkhenh

bantukin, miphun hna le siangpahrang hna nih khan an in zohkhenh lai. Bawipa nih kan khamh kha na hngalh lai, Israel Pathian thawng nih kan luatter kha na hngalh lai. ¹⁷ Dar can ah sui kan pek lai, thir can ah ngun kan pek lai i thing can ah darsen kan pek lai. Lung can ah thir na hmuh lai. An uktu baw hna nih khan an in hrem ti lai lo, dinnak le daihnak in ka ukter hna lai. ¹⁸ Puarthawnnak thawng kha theih a si ti lai lo, rawhnak nih na ram cu a hnin ti lai lo. Vampang nih khua a ven bangin kan ven lai i kan huhphenh lai; nangmah cu kan khamh caah na ka thangthat lai. ¹⁹ "Chun ah ni cu na ceunak a si ti lai lo i zan ah thlapa cu na ceunak a si ti lai lo. Bawipa cu zungzal in na ceunak ka si cang lai i ka sunparnak ceunak cu na cungah a tlang lai. ²⁰ Na ngaihchiat ni cu a dong lai. Bawipa cu zungzal in na caah ceunak ka si lai, nika le thlapa nakin a hmun deuhmi ceunak ka si lai. ²¹ Na mi nih an dihlak in ahmaanmi thil kha an tuah lai i ram kha zungzal in an co lai. Ka lianhngannak kha mi vialte sin i langhter awkah annih cu ka phun hna i ka ser hna. ²² Nan in-chungkhar hna lak i a hme bik le santlailo bik hna hmanh kha a thawngmi miphun tluk ah an i cang lai. Amah le a caan te ah hi thil cu khulrang in ka umter lai. Keimah cu Bawipa ka si," a ti.

61 Bawipa Pathian nih thlarau in a ka khahter. Sifakmi hna sinah thawng tha phorh awk le lung a kuaimi hna damter awk le sal i a tangmi hna sinah chuahnak thanh awk le thong chung i a ummi hna sinah luatnak thanh awkah a ka thim i a ka thlah. ² Bawipa nih a mi cu a khamh cang hna lai i an ral cu a tei cang hna lai, ti thanh awkah a ka thlah. A ngaih a chiami vialte kha hnemh awk le ³ Zion i ngaihchia in a ummi vialte hna cu vutcam caah pangpar thi, mitthli caah lawmhnak chiti le thangthatnak hla pek awkah a ka thlah. Annih cu Bawipa hrimhrim nih a phunmi thingkung bantuk an si lai. Thil tha kha an tuah lai i Pathian cu a tuahmi thil ruangah khan an thangthat lai. ⁴ Saupi a rawk cangmi khua kha an remh than hna lai. ⁵ Jerusalem, ramdangmi nih na rian an in tnanpiak lai. Na satil kha an in zohkhenhpiak hna lai i na lo kha an in thlawhpiak hna lai, na mitsur dum kha an in cawngpiak hna lai. ⁶ Nang tu cu Bawipa tlangbawi tiah ti na si lai i miphun hna rumnak cu na ei lai, na ta an si caah khan na hmai a hngal lai. ⁷ Na ningzahnak le na thangchiatnak cu a dong cang. Nangmah ramte ah khan na um cang lai i na rumnak cu a let hnih in a thang lai; na lawmhnak cu zungzal in a hmun lai. ⁸ Bawipa nih, "Dinnak kha ka duh i hremnak le thil tha-lo tuahnak kha ka huat. Ka mi cu ka lehrulh hrimhrim hna lai i anmah he zungzal hmunmi biakamnak ka ser lai. ⁹ Miphun dang sinah khan an min a thang lai i a hmumi hna paoh nih, thluachuahnak ka pekmi miphun an si kha an hngalh lai," a ti. ¹⁰ Bawipa nih a tuahmi thil ruangah Jerusalem cu aa lawm. Va ngei lai

ngaknu aa tamhmi bantuk a si. Pathian nih khamhnak le teinak he a thuamh cang. ¹¹ Thlaici cu an keuh i an than bantukin, Bawipa Pathian nih a mi cu a khamh hrimhrim hna lai. Cun miphun vialte nih amah cu an thangthat lai.

62 Jerusalem cu lung thawnnak pek awkah bia a chimh lai, khamhnak a hmuh hlantiang le, a teinak zan meifar ceu bantukin a ceu hlantiang ka dai hrimhrim lai lo. ² Jerusalem, miphun hna nih, teitu na si kha an hmuh lai! An siangpahrang vialte nih na sunparnak kha an hmuh lai. Min thar in auh na si lai i cu min cu Bawipa hrimhrim nih an pek lai. ³ Aa dawhmi bawiluchin bantuk Bawipa caah na si lai. ⁴ "Hlawtmi, " ti na si ti lai lo i na ram zong "Kaltakmi Nupi" ti a si ti lai lo. Na min thar cu "Hefzibah" ti a si lai i na ram cu "Beulah" ti a si lai. Cu Bawipa kha na cungah aa lawmh caah a si i na ram caah va bantuk a si lai. ⁵ Tlangval nih ngaknu a thit bantukin Nangmah an Sertu nih an thit lai. Tlangval cu a mo cungah aa lawmh bantukin Na Pathian cu na cungah aa lawm lai. ⁶ Maw Jerusalem, na ralhau cungah ralvengtu ka chiah hna, chun nitlak zan khuadei an dai lai lo. Bawipa nih biakamnak ka tuakmi kha an ka theihter than lengmang lai i ka biakam cu philh hrimhrim loin an ka tuah lai. ⁷ Jerusalem cu ka remh than i vawleicung dihlak nih an thangthatmi khua i ka ser hlantiang, a dinh in ka dinhter hna lai lo. ⁸ Bawipa nih biatak tein bia aa kam, a biakam cu a lianhngannak in a tlinter lai. Cu a biakam cu hihi a si: "Nan tirawl cu nan ral hna caah rawl a si ti lai lo i ramdangmi nih nan mitsur hang cu an in dinkanh ti hna lai lo. ⁹ Thlaici a tuh i rawl a tuntu nanmah nih rawl cu nan ei lai i Bawipa cu nan thangthat lai. Mitsur kha a zohkhenh i a pumhkhawmtu nih, ka biakinn chungah mitsur hang cu nan din lai," a ti. ¹⁰ Jerusalem khuami hna, i thawh u law nan mi a ra kir liomi hna caah lam va ser u. Lam nganpi pakhat in va ser u law lung vialte kha hlonh dih hna u. ¹¹ "Jerusalem khuami cu chim hna u law, Bawipa nan khamhtu cu a ra lio i a tlanhmi a mi kha a rak i ratpi hna, tiah vawleicung dihlak ah Bawipa nih a thanh i cucu miphun vialte nih an hngalh nakhnga hmelchunhnak pakhat in tar tuah u," a ti tiah va ti hna u. ¹² Nannih cu "Pathian Mi Thiang," ti nan si lai, "Bawipa Khamh Mi" ti nan si lai. Jerusalem cu, "Bawipa Dawt Mi Khua," "Pathian Nih A Hlawt Lomi Khua" ti a si lai.

63 "Ahodah Edom ram in a rami khi a si? Ahodah thisen aa nehmi puan he Bozrah in a rami khi a si? Ahodah sunparnak in aa thuam i thawnnak in a kal-mi khi a si? Amah cu, Khamhnak a thanhtu, mi khamh awk i a thawngmi, Keimah hi ka si. ² Zeicahdah na puan cu an sen i mitsur hang a nengtu puan bantuk a si? ³ Keimah nih, keimah lawnglawng in mitsur hang cu ka nen i ka thinlinh in ka nen hna; An hang nih ka puan cu a peh i ka puan cu a seh dih. ⁴ Zeicahtiah

phuhlam ni cu ka lung chungah a um cang i tlanhnak ka buah lai, ka timi kum cu a phan cang. ⁵ Khua ka cuan, sihmanhsehlaw bawmtu ahohmanh an um lo; mithram cat in ka zoh, sihmanhsehlaw a ka bawmtu ahohmanh an um lo; ⁶ Ka thinhun in miphun kha ka lamhchih hna i ka thinlinh in ka naan cikcek hna; Cun an thisen kha vawlei ah ka thlet," a ti. ⁷ Bawipa dawtnak fek cu ka chim lai, kan ca i a buahmi thil ruangah ka thangthat lai. Israel mi cu thluachuahnak tam piin a pek hna i cu a pek hna cu a zaangfah hna ca le a dawtnak a feh caah a si. ⁸ Bawipa nih aa thawh i, "Annih cu ka mi an si, an ka hleng lai lo" a ti. Cucaah an harnak vialte chung khan a khamh hna. ⁹ Annih khamhtu cu vancungmi a si lo, Bawipa hrimhrim kha a si. A dawt hna i an zawn a ruah hna caah a khamh hna. Hlanah khan a rak zohkhenh zungzal ko hna. ¹⁰ Sihmanhsehlaw an doh i a ngaih an chiatte. Cucaah Bawipa cu an ral ah a cang i a doh hna. ¹¹ Sihmanhsehlaw hlanlio chan, Bawipa sal Moses chan kha an vun thei than i, "Rili chungin a mi hna cu an hruaitu hna he a rak khamhtu hna Bawipa kha atu hi khuazei ah dah a si hnga? Moses thlarau a rak petu Bawipa kha khuazei ah a si hnga? ¹² Zungzal hmunmi minthannak hmuh awkah, a mi hna hmaiah rili hmanh a cheu i a sal Moses thawngin thil lianngan a buah i a thawnnak a hmanhmi Bawipa kha khuika ah dah a si hnga?" an ti. ¹³ Bawipa nih ti thuk a tanpi lio hna ah khan, ramlak rang bantukin an ke a fek i voi khat hmanh an ril lo. ¹⁴ Cawrun kha ram thatnak nelrawn ah an kanh hna bangin Bawipa nih a mi cu dinhnak a pek hna. Cuticun Bawipa nih khan a mi cu a hruai hna i a min cu thangthatnak a hmu. ¹⁵ Na sunparnak le na thiannak he na umnak hmun van khin run kan zoh buah, Bawipa Kan zawn na kan ruahnak kha khuazei ah dah a si? Na thawnnak kha khuazei ah dah a um? Na kan dawtnak le na kan zaangfahnak kha khuazei ah dah an um? Kan hrelh sawh hlah. ¹⁶ Nangmah cu kan Pa na si. A kan hringsortu Abraham le Jakob hmanh nih an kan bawm kho lo, sihmanhsehlaw Bawipa, nangmah cu kan Pa na si. Nangmah cu a kan chuahtu zungzal na si. ¹⁷ Zeicahdah na lam zul loin na kan pialter? Zeicahdah kan lung na kan hahter i nangmah cu kan in mertak? Nangmah na rian a tñanmi hna ruangah le nangmah mi a si zungzal komi hna ruangah, ra kir ko sawh. ¹⁸ Kan ral nih na mi cu an kan dawh dih dengmang i Biakinn cu an thurhhnawmh. ¹⁹ Nangmah cu a kan uktu a rak si bal lomi bantukin kan cungah naa umter i kan nih cu na mi a rak si bal lomi bantukin na kan buah.

64 Zeicahdah van khi na run baoh ko lo i na rung tum ko lo? Tlang nih hin an in hmuh hnga i an in tñh tuk ah a ther in an ther hnga. ² Mei lin chungah a tlokmi ti bantukin an ther hnga. Ra law na lianhnangnak cu na ral hna sinah hin langhter buah, na hmaiah miphun hna cu a ther in ther hna seh. ³ Voi khat cu na

rak ra i na buah lai tiah kan ruah lomi thil tñhnung kha na buah hna; tlang nih an in hmuh i tñhnak in an ther. ⁴ Amah aa bochantu hna caah cu bantukin rian a tñan-tu Pathian cu nangmah lawnglawng na si, nangmah bantuk cu ahohmanh nih a theih zong an thei bal hna lo a hmuh zong an hmu bal hna lo. ⁵ Ahmaanmi thil tuah duhnak a ngeimi kha na bawmh hna i nangmah nih cutin um hna seh ti na duhning a philh lomi cu na lawmh hna. Kan cungah na thin a rak hung, sihmanhsehlaw kan sual lengmang tñiam ko; kan cungah na thin a hung ko nain hlanlio piin kan sual lengmang ko. ⁶ Kan dihlak in misual kan si, kan thil buahmi tha bik kan timi hna hmanh hi puanchia fihnung an si. Kan sualnak ruangah cun hnahchawl thli nih a choihmi bantuk khi kan si. ⁷ Ahohmanh nih thlacam in nangmah lei kan hoih lo, ahohmanh nih bawmhna hal in kan in fuh lo. Kan sinin naa thup i kan sual ruangah na kan kaltak cang. ⁸ Sihmanhsehlaw Bawipa, nangmah cu kan Pa na si. Kannih cu tlak bantuk kan si i nangmah cu um sertu bantuk na si. Nangmah nih kannih cu na kan ser, ⁹ cucaah cun kan cungah fak tuk in na thinhung hlah, kan sualnak zong zungzal in i cinken sawh hlah. Kannih cu na mi kan si, kan zaangfah ko sawh. ¹⁰ Na khua thiang hna cu thetse ram bantuk an si i Jerusalem cu a rawk i tñatokmi khua a si. ¹¹ Kan pu le kan pa hna nih an in thangthatnak hmun, hmun dawh le hmun thiang, kan Biakinn cu mei nih a hrawh cang, a nuammi kan hmun cu an rawk dih cang. ¹² Bawipa, hi thil nih hin na lung an hnorsuang hrim lo maw? Zeihmanh buah loin maw na um ko lai kan celh lo tiangin na kan inter ko lai?

65 Bawipa nih aa thawh i, "Ka mi hna thlacamnak kha leh awkah timh cia tein ka rak um ko, sihmanhsehlaw thla an cam lo. Ka hmu hna seh, tiah timh cia tein ka rak um ko, sihmanhsehlaw a kawh timh in an ka tim lo. An thlacamnak leh i, 'Hika ah ka um ko, kan bawmh hna lai,' ti in ti awkah timh cia tein ka um ko, sihmanhsehlaw ka miphun nih ka sinah thla an cam lo. ² Anmah duhnak lei paoh ah a kal i that lonak a buah peng tu hna hi, ka za ka chanh zungzal ko hna. ³ ningzah hngal hrimhrim loin ka thin an ka hunter zungzal ko. Dum thiang timi ah khan lawkih rai an thawh i lawkih biaktheng cungah khan zihmui an khangh. ⁴ Zan ah thi tlawn ah lungkua kip le thlan kip ah khan an kal. Hi hna nih hin voksa kha an ei i lawkih raithawinak ah an hmanmi sa tihang kha an din. ⁵ Cun midang kha an thawh hna i kannih cu mithiang tuk kan si, kan tawng hlah u, an ti hna. Hi bantuk mi cu a in in ka ing kho hna lo — an cung i ka thinhunnak cu a mit kho lomi mei bantuk a si. ⁶ "Dan ka tat hna lai tiah bia ka khiah cang i an dantatnak ding cu ka tñal cang. An buahmi kha hmu loin ka um sual lai lo, an sualnak ruangah khan ka lehrulh hna lai i ⁷ an pupa sualnak ruangah khan teirul ka cham hna lai. Lawkih hmunthi-

ang ah khan zihmui an khangh i ka min kha an ka thangchiat. Cucaah hmuh awkah an i tlak bantukin dan ka tat hna lai." ⁸ Bawipa nih aa thawh i, "Mitsur thei tha cu ahohmanh nih an rawk bal lo, mitsur hang sernak tu ah khan an hman hna. Cu bantukin kei zong nih ka mi cu an dihlak in ka hrawk hna lai lo, ka rian a tuntu cu ka khamh hna lai. ⁹ Israel mi lakah Judah tefa a simi kha thluachuah ka pek hna lai i an tefa nih ka ram le ka tlang kha an co lai. Ka thimmi ka mi, ka rian a tuntu cu, cuka ah cun an um lai. ¹⁰ Keimah cu an ka biak lai i nitlaklei ah Sharon Nelrawn ah an tuurun le an cawrun kha an tlonter hna lai i nichuahlei ah Har-nak Nel timi ah khan an tlonter hna lai. ¹¹ "Sih-manhsehlaw keimah a ka hlaw i Zion ka tlang thiag kha zeirello in a um i Gad le Meni a biami nan caah cun thil dang a si lai. ¹² Kan kawh hna tikah nan ka let lo i ka chim tikah nan ngaih lo caah sar thih in nan thi lai. Ka nawl zulh duh lo le that lonak tuahtu kha nan i thim. ¹³ Cucaah keimah a ka bia i ka nawl a zulmi cu ei awk le din awk tampi an ngei lai nain nannih cu nan rawl a tam lai i nan ti a hal lai. Annih cu an lung aa lawm lai, sihmanhsehlaw nannih cu ningzahnak nan hmu lai. ¹⁴ Lunglawm in hla an sa lai, sihmanhsehlaw nannih cu lungkuai in nan tap lai. ¹⁵ Ka thimmi ka mi hna nih cun nan min cu chiatserhnak ah an hman lai. Bawipa nih kan thah hna lai. Sihmanhsehlaw ka nawl a zulmi cu min thar ka pek hna lai. ¹⁶ Ram chung i a um-mi ahopaoh nih thluachuahnak an hal tikah Pathian cu thluachuahnak kan pe tiah an hal lai, amah cu zumhawktlak a si. Chiat a sermi paoh nih Pathian min in an ser lai, amah cu zumhawktlak a si. Hlanlio harnak kha cu an dihang lai i philh an si cang lai," a ti. ¹⁷ Bawipa nih aa thawh i, "Van thar le vawlei thar ka ser hna i hlanlio thil cu a philh in philh an si cang lai. ¹⁸ Ka sermi thil kha zungzal in i lawmphi hna u law i nuamphi hna u. Ka sermi Jerusalem thar cu lawmhnan in a khat lai i a mi hna cu an i lawm lai. ¹⁹ Jerusalem le a mi hna ruangah keimah zong lawmhnan in ka khat lai. Tahnak a um ti lai lo i bawmhnan hal zong a herh ti lai lo. ²⁰ Ngakchia kha an no lioah an thi ti lai lo i ahopaoh tar tlung in an nung cio lai. Kum za khat a si-mi kha mino ah rel an si lai. Cu hlan i thih cu dantatnak hmelchunhnak a si lai. ²¹ - ²² Mi nih inn an i sak lai i an umnak hna lai, midang nih an hmankanh hna lai lo. Mitsur dum kha an i ser lai i a mitsur hang kha an din hna lai, midang nih an dinkanh hna lai lo. Thingkung bantukin ka mi cu an chan a sau lai. An tuntu chungin an hmuhmi theitlai kha tlamtling tein an hman hna lai. ²³ An tuntu rian ah khan khua awng an pem lai i an fale nih vanchiatnak an tong lai lo. Anmah he an fale he hmailei caan ra ding tiangin thluachuah ka pek hna lai. ²⁴ Ka sin i thla an cam tikah an thlacam a dihang hlan hmanh in ka leh hna lai. ²⁵ Cenghngia le tuufa cu an tlong ti lai i chiandeih nih caw bantukin capawl an

ei lai. Rul cu thih an nung ti lai lo i a rawl ah leidip a si lai. Ka tlang thiag Zion Tlang cungah cun i hliamkhuainak le i hrawhnak zehmanh a um ti lai lo," a ti.

66 Bawipa nih aa thawh i, "Van hi ka thutnak a si i vawlei hi ka ke chiahnak a si. Cucaah ze bantuk inn dah nan ka sakpiak khawh lai i ka umnak ding caah ze bantuk hmun dah nan ka serpiak khawh lai? ² Van le vawlei hi keimah nih ka ser dihang hna. Mi toiah aa dor i an sualnak aa ngaihchih i a ka thih i ka nawl a ngaimi cu an cungah ka lung aa lawm. ³ "Hi mi hna nih hin cun anmah duhning paoh in an tuah. An duh ah raithawinak caah cawtum kha an thah i an duh ah minung kha an hei thah fawn ko; tuufa kha rai ah an thawi i uico zong kha a hngawng an hei merh fawn ko; rawl thawinak caah fang an pekchanh i vok thi zong an hei pekchanh fawn ko, zihmui kha an khangh i siasal sinah khan thla an hei cam fawn ko. Pathian biaknak ah hi bantuk fihnung lam zulh hi an i lawmh zia a si. ⁴ Cucaah cun ka kawh tik hna i an ka leh duh lo ca le ka chawnh tik hna i an ka chawnh duh lo caah an thimmi thil thengte, rawhralnak kha an cungah ka tlunter lai. Ka nawl zulh duh lo i that lonak tuah cu an i thimmi a si," a ti. ⁵ Nannih Bawipa kha a thih i a nawl a ngaimi hna, Bawipa nih a chimmi kha ngai tuah u. "Ka cungah zumh awk tlak in nan um ruangah nanmah mi lila a cheu nih an in huat hna i an in hlaut hna. An in nih-sawh hna i, 'Lunglawm in nan um kha hmuh kan duh, cucaah cun Bawipa nih a lianngannak kha langhter seh law in khamh tuah hna seh,' an ti. Sihmanhsehlaw ningzahnak a hmumi cu anmah kha an si lai. ⁶ Ngai hmanh u! Khua chung i aw thawng cu, Biakinn chung i thawng cu, Bawipa nih a ral dan a tat hnanak thawng a si. ⁷ "Ka khua thiag cu nganfak loin fa a hringmi nu bantuk a si. ⁸ Cu bantuk thil cu aho tal nih an hmu bal in an thei bal maw? Ni khat ah miphun phun khat cu chuah khawh a si bal maw? An phun ningin a chuah hlanah Zion cu saupi nganfah a in a hau lai lo. ⁹ Ka mi cu hrinnak caan phakter tung in hrin taktak loin a umter hna lai tiah ka ruat hlah u," tiah a ti. Hi bia cu Bawipa nih a chim. ¹⁰ Jerusalem a dawmi vialte hna, Jerusalem he cun i lawm ti u law amah ruangah cun nan tha nuam tuah u. Hmasa i a rak tahtu vialte hna, atu cu amah he cun i lawm tuah u. ¹¹ Ngakchia nih a nu hnuk a din bantukin a sunparnak ah cun nan i lawm lai. ¹² Bawipa nih aa thawh i, "A hmunmi rumnak kha kan pek hna lai; miphun hna chawva cu a kao bal lomi tiva bantukin nan chungah a rung luang lai. Nu nih a cawmmi a fa, a cawi a pommi bantuk nan si lai. ¹³ Nu nih a fa a hnemh bantukin Jerusalem khua chungah kan hnemh hna lai. ¹⁴ Hi thil a hung um tikah nan lung aa lawm lai; an thawnter hna lai i nan ngan an damter hna lai. Cucaah Bawipa keimah nih ka nawl a ngaimi cu ka bawmh hna i ka ral cu ka thinhunnak ka

chuahhnawh hna ti kha nan hngalh lai," a ti. ¹⁵ Bawipa cu mei he a ra lai. A thin a hunturtu hna dantat awkah totho a run i cit lai i a ra lai. ¹⁶ A sual tiah a hmuhmi vawleicung mi vialte kha mei le vainam in dan a tat hna lai i an thi lai. ¹⁷ Bawipa nih aa thawh i, "Lawkih biaknak i kal awkah le dum thiang timi ah a run in kal awk caah aa thianh i voksa le zusa le rawl fihnung a dangdang a eimi hna an donghnak ding cu a nai cang. ¹⁸ An ruahnak le an tuahmi kha ka hngalh. "Miphun kip chung minung kha ka pumh hna lai. Hmunkhat i an i pumh tikah ka thawnnak nih zeidah a tuah khawh ti kha an hmuh lai i ¹⁹ dan a tatttu hna cu keimah ka si kha an hngalh lai. Sihmanhsehlaw a cheu cu ka zuah hna lai i ka minthannak a thei rih lomi hna le ka lianhnngannak le thawnnak a hmu rih lomi miphun le ram hla pipi ah khan ka thlah hna lai: Spain ram le Libia ram le Lidia ram, (Lidia ram cu thal kah thiammi umnak ram a si), Tubal ram le Grik ram ah ka kuat hna lai.

Hi miphun hna hi ka lianhnngannak kha an chimh hna lai. ²⁰ Nan phunhawh vialte hna kha, miphun dang hna sin cun, ka sinah laksawng ah, an rak kirpi hna lai. Jerusalem i ka tlang thiang ah khan rang cung le laa cung le kalauc cung le rangleng in an ratpi hna lai, Israel mi nih Biakinn ah biaknak lei in a thiangmi bawm in rawl kha an ratpi bantukin an ratpi hna lai. ²¹ Annih lakah a cheu cu tlangbawi le Levi mi ah ka ser hna lai. ²² "Ka lianhnngannak thawngin vawlei thar le van thar cu an hmunh bantukin nan tefa hna le nan min cu an hmun ve lai. ²³ Thla thar puai le Sabbath ni ah phun kip chungin Jerusalem i keimah biak awkah an ra lai," tiah Bawipa nih a ti. ²⁴ "An chuah pah ah a ka dohtu hna an ruak kha an hmuh lai. An sa a eitu tholung kha zeitikhmanh ah an thi lai lo i a kanghtu hna mei kha zeitikhmanh ah a mit lai lo. Annih cu an hmuh hna tikah mi vialte cu an luak a chuak lai."

JEREMIAH

¹ Jeremiah bia, amah cu Benjamin ram chung Anathoth khua i a ummi tlangbawi hna chung mi Hilkiyah fapa a si; ² Amah sinah cun Bawipa bia cu Judah siangpahrang Amon fapa Josiah a bawi kum hleithum kum ah a phan; ³ Judah siangpahrang Josiah fapa Jehoiakim chan zongah khan a phan i Josiah fapa Zedekiah, Judah siangpahrang, a bawi kum hleikhatnak a dongh tiang khan a phan. Cu kum thla nganak chungah khan Jerusalem mi cu sal ah khan kalpi an si. ⁴ Cun Bawipa bia cu ka sinah a ra i, ⁵ "Paw chung i kan ser hlanah kan hngalh i na chuah hlanah kan thianter cang; Nangmah cu miphun hna ca i profet ah kan chiah cang," tiah a ti. ⁶ Khi tikah kei nih ka thawh i, "Aa, Bawipa Pathian ! Zohhmanh, ngakchiate men ka si i biachim ka thiam lo," tiah ka ti. ⁷ Sihmanhsehlaw Bawipa nih a ka thawh i, "Ngakchiate men ka si, ti hlah; Zeicahtiah cu hna sinah cun va kal, tiah kan tinak ah na kal lai i nawl kan pekmi paoh kha na chim lai. ⁸ Annih cu ahohmanh tih hna hlah. Zeicahtiah na sinah ka um i kan huhphenh lai", tiah Bawipa nih a ti." ⁹ Khi tikah Bawipa nih a kut cu a hun samh i ka ka kha a tawng; cun Bawipa nih cun a ka thawh i, "Zohhmanh, ka bia cu na ka chungah ka chiah cang hna. ¹⁰ Zohhmanh nih ah hin nangmah cu miphun hna cung le pennak hna cungah, phawi awk le theh awkah, hrawh awk le hral awkah, sak awk le phun awkah kan chiah cang," tiah a ti. ¹¹ Cun Bawipa bia cu ka sinah a ra i, "Jeremiah, zeidah na hmuh?" tiah a ti. ¹² Cun kei nih, "Tuan tein a parmi almond kung ka hmuh," tiah ka ti. "Na hmaan, zeitintiah kaa tinhmi kha tlinter awkah tuan tein ka tho," tiah a ti. ¹³ Bawipa bia cu a voi hnihnak ka sinah a phan than i, "Zeidah na hmuh?" tiah a ti. Cun kei nih, "A tlok hluahmahmi um, chaklei in hika leiah a sawnmi ka hmuh," tiah ka ti. ¹⁴ Cun Bawipa nih a ka thawh i, "Hi ram chung i a ummi vialte hna cungah chaklei in that lonak a rung tlung lai. ¹⁵ Zeicahtiah zohhmanh, chaklei ram hna chung i a ummi miphun vialte kha ka kawh hna, tiah Bawipa nih a ti; cun annih cu an ra lai i Jerusalem kutka luhnak hna ah khan le a velchum vampang vialte hna pawng le Judah ram khua vialte ah khan an bawithutdan cu an chiah cio hna lai. ¹⁶ Keimah kha an ka hlawt i pathian dang hna sinah zihmui an khangh i anmah kut lila in sermi an biaknak that lonak vialte ruangah an cungah ka biakhiahnak cu ka chim lai. ¹⁷ Sihmanhsehlaw nang cu na lung thawng ko, tho

law nawl kan pekmi vialte kha chim hna. Annih ruangah na lung dong hlah, atu i na lung a dongh ahcun an hmaika i na um tikah na lung kaan donghter chinchin sual lai. ¹⁸ Nihin ah hin nangmah cu, Judah ram siangpahrang hna le bawi hna le tlangbawi hna le mi zapi hna he aa tawng dingah kan ser, kulhmi khuapi, thir tung le dar vampang bantuk na si lai. ¹⁹ Annih nih nangmah cu an in tuk lai, sihmanhsehlaw na sinah ka um i kan huhphenh lai caah an in tei lai lo, tiah Bawipa nih a ti," tiah a ti.

² Bawipa bia cu ka sinah a ra i, ² "Va kal law Jerusalem vialte nih an theih nakhnga va au tuah, Bawipa bia cu hi bangin a si: Na ngaknut lio i na ka tlaihchannak le Hammi na si lio i na ka dawtnak kha ka hngalh camcin ko, Thetse ram, zehmanh cinthlak lonak ram ah khan na rak ka zulh lengmang ko. ³ Cu lioah khan cun Israel cu Bawipa caah a rak thiag, A rawl tuanmi lak i theitlai hmasa bik a rak si. Amah a rak eitu vialte hna cu dantat loin a luatmi an um lo i That lonak nih khan a tlunhnawh zungzal hna, tiah Bawipa nih a ti," tiah a ti. ⁴ Bawipa bia cu ngai tuah u, maw Jakob tefa hna le Israel chungkhar vialte hna. ⁵ Bawipa nih hi bangin a ti: "Nan pupa hna nih ze palhnak dah ka cungah an hmuh i Ka sinin lamhlatpi ah an kal i pakpalawng kha an zulh i pakpalawng ah an can? ⁶ Annih nih, 'Izipt ram chungin a kan chuahpitu Bawipa, Ramlak ah a kan hruai i thetse ram le khor tampi umnak ram, Ram ro ram car le muihnak ram, ahohmanh nih an pal lomi, ahohmanh an um lonak ram chungah a kan hruaitu kha, Khuazei ah dah a um?' an ti lo. ⁷ Keimah nih thil tampi a chuahnak ram ah, A theitlai hna le a thil tha hna kha ei awkah kan luhpi hna. Sihmanhsehlaw nan rung luh tikah ka ram kha nan thurhnnawmh i Ka ro kha fihnung ah nan ser. ⁸ Tlangbawi hna nih khan, 'Bawipa cu khuazei ah dah a um?' an ti ti lo. Phungbia a tlaimi hna nih khan keimah kha an ka ruat lo; Ka mi tuukhal hna nih khan keimah cu an ka doh; Profet hna nih khan Baal min in bia an chim i Bawmh khawhnak zehmanh a ngei lomi pathian kha an zulh hna. ⁹ Cucaah nannih cu taza kan cuai peng ko hna lai i Nan fale hna fale zong ka cuai peng ko hna lai, tiah Bawipa nih a ti. ¹⁰ Nitlaklei ah Saipras tikulh tiangin va kal hmanh u law va zoh hmanh u, Nichuahlei ah Kedar tiangin mi hei thlah hna u law tha tein va zoh hna seh, Hi bantuk thil hi a um bal hnga

maw? ¹¹ Miphun pakhatkhat nih a pathian hna kha, pathian an si lo hmanh ah, a thleng bal hna maw? Sih-manhsehlaw ka mi hna nih cun an Sunparnak kha zehmanh a thahnem lomi thil ah an thlen. ¹² Maw van hna, hi kong ah hin khuaruahhar in um tuah u, Ka mi hna ruangah hin hnabei dong cikcek in ther len tuah u, tiah Bawipa nih a ti. ¹³ Zeicahtiah ka mi hna nih hin that lonak pahni an tuah: Ti nung a chuahnak cerh keimah cu an ka hlawt i Tikuang, a chungah ti a zawi kho lomi, a zutmi tikuang kha an i ser. ¹⁴ Israel cu sal maw a si? Amah cu tuang chuak sal maw a si? Zeicahdah a rawh kun? ¹⁵ Zeicahdah chiandehi nih an hukhnawh i an aihnawh? Zeicahdah a ram cu pakpalawng ah a can? Zeicahdah a khuapi hna cu an rawk i mi nih an chuahtak hna? ¹⁶ Memfis mi hna le Tahpanhes mi hna nih nan lu an in khuai hna lai. ¹⁷ Bawipa nan Pathian nih lam an hruai hna tikah, Nanmah nih amah kha nan zamtak caah, Mah hi vialte hi nanmah nih nanmah lila cungah nan i tlunter, a si lo mei? ¹⁸ Cun Nail tiva ti, va din awkah Izipt ram i na va kal lai cu, Na caah ze miaknak dah a um lai? Asiloah, Zufrates tiva ti va din awkah Assiria ram i na va kal lai cu, Zeidah na miakmi a um lai? ¹⁹ Nangmah dan an tat-tu cu na that lonak kha a si ko lai i Sual an phawtu cu na tlaunak kha a si ko lai. Bawipa na Pathian hlawt le keimah upat ti lo cu Na caah zeitluk in dah a that lo i zeitluk in dah a khaat fawn, ti kha hngal tuah; Mah hihi Ralkapbu Bawipa Pathian bia hrimehrim a si. ²⁰ "Hlanpi ah na hngawngkual cu na khiah cang i na hri cu na chah cang hna i, 'Na sal ka si ti lai lo,' na ti. Asinain, tlang sang kip cungah le thing hring kip toiah hlawhhlangu bangin na it. ²¹ Nangmah cu mitsur ruang tha bikcem in kan phun, Ci tha in lakmi na si. A si kun ah-cun, zeitindah na rawh i ramlak mitsur ruang ah na can kun? ²² Cangal in naa kholh nain le chatpiat tampi na hmang nain, Na sualnak cu ka hmaiah a lang thiamthiam ko, tiah Bawipa Pathian nih a ti. ²³ Zeitindah, 'Kaa thurhnnawmh lo, Baal kha ka zul hna lo,' na ti khawh? Nelrawn i na kalnak na lam khi zoh ngat; Na thil tuahmi kha philh hlah ngat. Hrem khawh lomi kalauk-la, a tlik tik i a ping le a pang i a tlimi, ²⁴ Ramlak ah amah lawngin a le i A phol tikah a hnar in pa rim a kawlm i bantuk na si! A duhnak ahcun aho nih dah an kham khawh lai? A kawltu hna nih khan an tha i batter len duh hna hlah seh; A phol thla ah cun fawi tein hmuh khawh a si ko lai. ²⁵ Lung tamnak hmun kal kha i sum law Na hrom cu a ti halter loin um ko hen aw. Sih-manhsehlaw naa thawh i, 'Ka hnabei a dong cang, Ram dang pathian kha ka duh hna i anmah kha ka zulh ko hna lai,' na ti. ²⁶ Mifir cu tlaih a si tikah a ning a zah bantukin Israel innchungkhar cu an ning a zak lai; Anmah le an siangpahrang hna le an bawi hna le an tlangbawi hna le an profet hna zong an ning a zak lai; ²⁷ Thingkung kha, 'Nangmah cu ka pa na si,' an ti i

Lung kha, 'Nangmah nih na ka hrin,' an ti. Annih nih an hnulei an ka chit i an hmai kha an ka hoih lo. Sih-manhsehlaw harnak an ton ni ah cun, 'Tho law, kan khamh tuah,' an ti. ²⁸ Nan ca i nan i sermi nan pathian hna cu khuazei ah dah an si kun? An in khamh khawh hna ahcun, harnak nan ton ni ah cun tho hna ngat seh; Zeicahtiah, maw Judah, na khua le na pathian an i zat. ²⁹ Zeicahdah ka cungah nan phunzai? Nannih nih nan dihlak in nan ka doh, tiah Bawipa nih a ti. ³⁰ Nan fale ka velh hna cu pakpalawng men a si, an i remh hlei lo; Chiandehi hrang bantukin nanmah vainam nih nan profet kha a ei hna. ³¹ Israel mi cungah hin tlun inn donh hmang maw ka si? Ram car le ti um lonak hmun bantuk maw ka si? A si kun ahcun zeicahdah ka mi hna nih hin, 'Kan i then cang, na sinah kan ra ti lai lo,' an ti? ³² Ngaknu nih a hlawn kha a philh khawh lai maw? Mo nih a thuam kha a philh khawh lai maw? Sih-manhsehlaw ka mi hna nih cun atu le atu an ka philh. ³³ Duhtu kawlnak caah na lam naa thimmi cu na hei thiam dah! Cucaah nu thalo cem hmanh nih na sinin fimnak aa cawn khawh lai. ³⁴ Na puan ki ah thisen aa neh — a sual lomi misifak nunnak thi kha. Hi thi cu inn na bauhna in naa nehmi a si lo, Kuhthing toi kip i rai na thawinak in naa nehmi a si deuh. ³⁵ Nangmah nih cun naa thawh i, 'ka sual lo, a thinnunak a dam diam cang,' na ti. Zohhmanh, 'Ka sual lo,' na timi cu kan zuam lai. ³⁶ Zeicahdah fawi tehlek in na kalnak lam cu naa thlen? Assiria nih an deuh bantuk khan Izipt zong nih an deuh ve lai, ³⁷ Izipt ram in hmaichia in nan kir ko lai, Zeicahtiah nan i bochanmi cu Bawipa nih a hlawt cang hna i Anmah thawng in khuaawng zehmanh nan pem lai lo.

3 Mipa pakhat nih a nupi kha a mak i a nupi nih cun a kaltak i midang nupi a si tikah, Cu pa nih cun cu nu cu a fuh than lai maw? Cu nu cu thurhnnawmh a si cang lo maw? A la than kho ti lo. Sih-manhsehlaw nannih cu duhtu tampi he hlawhhlangu nan i celh i Atu cu ka sinah ra kir nan duh! tiah Bawipa nih a ti. ² Tlangpar kolh khi hei cuan hna u law zoh hna hmanh u, Khuazei ah khin dah it ti loin nan um? Ramlak i Arab mi hna bantukin an duhtu hna kha hngak in lam pawngah nan thu. Hlawhhlangu thalo nan tuahnak thawngin ram kha nan thurhnnawmh cang. ³ Hi ruangah hin ruah kha sur ka thlah i thal ruah kha a sur lo. Asinain, na cal cu hlawhhlangu cal a si i na ning a zak duh hrimehrim lo. ⁴ Cun atu naite ah naa thawh i, "Nangmah cu ka Pa, ka no lio in ka hawi tha zungzal na si"; na ti i ⁵ "Zungzal in a thin a hung lem hnga maw? A dongh tiangin a thin a lin lem hnga maw?" tiah na ruah. Na chimning cu hitihin a si ko, Sih-manhsehlaw that lonak na tuah khawhmi paoh cu na tuah thiamthiam," tiah a ti. ⁶ Josiah Siangpahrang chan ah Bawipa nih a ka thawh i, "Hi zumhawktlak lo Israel nih hin zedah a tuah kha na hmu cang maw, tlang

sang kip i a kai i thingkung hring kip toi i hlawhhlangu aa celh hi? ⁷ Mah hi vialte hi a tuah dih cun ka sinah a kir rua lai tiah ka rak ruah; sihmanhsehlaw a kir lo i a unaunu hlenhmang Judah nih cun mah cucu a hmuh ve. ⁸ Kha zumhawktlak lo Israel kha, vacung in pa aa duh caah maknak ca he ka kalter zong kha a hmuh fawn. Sihmanhsehlaw a unaunu, hlenhmang Judah kha a thin a phang lo, amah zong cu a kal i hlawhhlangu kha aa celh ve lehlam. ⁹ Zeihmanh ruahnak ngei loin hlauh a hlan le vacung pa duh bantu a simi lung le thing a biaknak thawng khan ram cu a thurter. ¹⁰ Hi vialte hnuah hin, zumhawktlak lo a simi a unaunu Judah nih khan ka sinah lungthin taktak he si loin i titer men in a ra kir," tiah Bawipa nih a ti. ¹¹ Cun Bawipa nih a ka thawh i, "Zumhawktlak lo Israel hi hlenhmang Judah nakin mawhchiat awk a tlawm deuh lehlam. ¹² Va kal law hi bia hi chaklei ah va thanh law hitihin va ti: Zumhawktlak lo Israel, ra kir tuah, tiah Bawipa nih a ti; Nangmah cu thinhunnak in kan zoh ti lai lo, Zeicahtiah kei cu zaangfah thiammi ka si, tiah Bawipa nih a ti; Zungzal in ka thin a hung lai lo. ¹³ Palhnak na tuahmi kha ka tuah taktak ti ko law Bawipa na Pathian na dohnak kha i phuang ko. Thing thladem toi kip ah ram dang pathian hna he nan i duhnak kha i phuang law Ka bia na ngaih lonak kha i phuang ko, tiah Bawipa nih a ti. ¹⁴ Maw zumh awk tlak lo fale hna, ra kir tuah u, tiah Bawipa nih a ti; Zeicahtiah keimah cu nan Bawipa ka si; Nanmah cu khua khat chungin pakhat, innchungkhar pakhat chungin pahni in kan lak hna lai i Zion ah kan kalpi hna lai. ¹⁵ Cun ka lung a ka tongmi tuukhal kan pek hna lai i Fimnak le hngal-hthiamnak in an in cawm hna lai. ¹⁶ Cun ram chungah cun nan hung karh i nan punzam tikah Mi nih Bawipa Biakamnak Kuang kong kha an chim ti lai lo, A ruah zong an ruat ti lai lo, a hngalh zong an hngal ti lai lo; A herh zong an herh ti lai lo i a dang zong an ser ti lai lo. ¹⁷ Khi caan a phak tikah Jerusalem cu Bawipa bawithut-dan ti a si lai, Miphun vialte cu Jerusalem ah cun Bawipa min upat awakah an i pum lai; Annih nih a tha lomi an lungthin kha fek thup in an zul ti lai lo. ¹⁸ Khi tikah cun Judah chungkhar le Israel chungkhar cu an i fon lai i Hmun khat ah chaklei ram khan, ro caah an pupa ka pekmi hna ram ah khan an ra ti lai. ¹⁹ Zeitluk in dah nannih cu lawmhnak he fa bantu in ka hei in tuah hna hnga i A nuammi ram, miphun vialte hna ram lak i aa dawh bik ro cu ka hei in pek ko hna hnga, ka ti. Cun nannih nih keimah cu, ka Pa, tiah nan ka ti lai i Keimah zulhnak lam khan nan pial ti lai lo, tiah ka ruah. ²⁰ Sihmanhsehlaw zumh awk tlak lomi nupi bantu in Ka chungah zumhawktlak loin nan um, maw Israel mi hna, tiah Bawipa nih a ti. ²¹ Tlangpar kawng i tha thawng cu ngai hmanh. Israel mi hna nih zaangfah hal in an auna aw cu! Zeicahdah hitin a si ti ahcun, annih nih lam kawi kha an zul i Bawipa an Pathian kha an philh caah

a si. ²² Maw a tlaumi ka fale hna, ka sinah ra kir u, Nan tlaunak kha kan damter hna lai. Maw Bawipa, na sinah kan ra, nangmah sinah kan ra; Zeicahtiah nangmah cu kan Pathian na si. ²³ Tlangpar i tuahmi biaknak sin khin bawmhnak zeihmanh a ra lo i Tlang sang cung i au lennak zong khin zeihmanh a ra lo; A ngaingai ti ahcun, Bawipa kan Pathian chung lawngah hin Israel khamhnak cu a um. ²⁴ Hlanliopi in ningzahnak pathian Baal nih cun Kan pupa hna nih an tuanmi theitlai hna le, an tuurun hna le an cawrun hna le, An fapa hna le an fanu hna kha a ei dih hna. ²⁵ Ningzak in it ko u sih, kan mualphonak nih khan kan khuh ko seh, Zeicahtiah kanmah le kan pupa hna nih Bawipa kan Pathian chungah khan Hlanpi in atu tiang kan sual i Bawipa kan Pathian kha a bia kan ngai lo," nan ti.

4 "Maw Israel, ka sinah ra kir ko, ka sinah ra kir ko, tiah Bawipa nih a ti. Ka hmaika in fih a nungmi na siasal kha na thial hna i pial ti loin na um i, ² 'Bawipa a nun bangin,' tiin biatak le biading le dinnak in chiat na ser ahcun, Miphun hna nih nangmah bantu in thluachuakmi si ve awakah thla an cam lai i Nangmah ah cun sunparnak an hmuh lai." ³ Bawipa nih hi bangin Judah ram mi hna le Jerusalem khua chung mi hna sinah a ti: Nan dinhtermi vawlei cu let u law hling lakah thlaici tuh hlah u. ⁴ Bawipa rian tuan awk caah nan cuarpar i tan u, nan lung cuarpar i tan u, Maw Judah ram mi hna le Jerusalem khuami hna; Cu ti a si lo ahcun, that lonak nan tuahmi ruangah khan ka thinhunnak kha mei bangin a alh lai i Hmih khawh lo in a kang sual lai." ⁵ Ram chung dihlak ah muko kha tum u! Fakpi le fiang tein au u! Judah ram mi Jerusalem khuami kha, Kulhmi khua ah tli u, tiah chim hna u. ⁶ Zion lei lam cu hmuhsak hna u! Himnak hmun leiah khan le u! Rau hlah u! Bawipa nih chaklei in that lonak le rawknak nganpi a rak put lio. ⁷ Rambur chungin chiandeh a hung chuak cang Miphun hna hrawktu aa thawh cang; Nan ram kha hrawh awakah a umnak hmun in a chuak cang; Nan khuapi hna cu an chungah mi um loin an rawk cikcek lai. ⁸ Hi ruangah hin buri i aih u law tap u law fak piin ai tuah u, Zeicahtiah Bawipa thinhunnak ti a nungmi cu kan sinin aa mer lo." ⁹ Khi ni ah cun siangpahrang le bawi hna cu an thin a phang lai i tlangbawi hna cu an khuaruah a har lai i profet hna cu an lung a dong lai, tiah Bawipa nih a ti. ¹⁰ Cun kei nih ka thawh i, A, Bawipa Pathian, hi mi hna le Jerusalem khua cu, 'Daihnak nan hmu lai,' tiin na rak timi hna kha na hlen diam hna a si ko, zeicahtiah vainam tu nih pei an nunnak cu a chunh kun hna hi, ka ti. ¹¹ Khi tikah hi mi hna le Jerusalem khuami hna cu hitin chimh an si lai: Thetse ram tlangpar kawng in ka mi hna leiah thli lin a hrang, Cu thli cu vamhnak caah a si lo, thianter-nak ca zongah a si lo; ¹² Vamhnak ca le thianhnak caah a thawng tukmi thli cu ka fial lai i a hrang lai i Atu cu an cung i ka chim duhmi bia kha ka chim lai. ¹³ Zohh-

manh, khuadawm bantukin ral cu hmaiah an fong, An rangleng hna cu phuchim bantuk an si; An rangtum hna cu muvanlai nakin an khul a rang deuh — Aize! Kannih cu kan lo cang ai! ¹⁴ Maw Jerusalem, palhnak na tuahmi kha na lung chungin i thianh law, Khamh na si ko rih hnga dah kaw! Zei can dah na ruahnak thalo cu na chungah a cam lai? ¹⁵ Dan ram in zualko pakhat a ra i Efraim Tlang in thawng thalo pakhat a thang. ¹⁶ Mah thil vialte hi miphun kha thanh hna u, Jerusalem rawknak kha thanh u: Ram hlat piin ral namtu kha an ra i Judah ram khua kha an auhnawh hna. ¹⁷ Keimah kha a ka doh caah, Ral nih a velchum in an kulh dih, tiah Bawipa nih a ti. ¹⁸ Na umtuning le na thil tuahmi nih mah hihi na cungah an tlunter, Mah hihi na dantatnak a si i Mah thil vialte hi na ka doh ruangah an chuak. ¹⁹ Maw ka thin aw, maw ka thin aw! Ka ngan a fah tuk caah a ngerh in kaa ngerh. Ka lung cu a tor dutmat i dai tein ka um kho lo, Zeicahtiah raltuk launak thawng, muko thawng kha ka theih. ²⁰ Chiatnak nih chiatnak kha a hun zulh colh, Ram cu a ningpi in a rawk. Ka thlam hna cu an tlu i an khuhnak puan hna cu an tlek dih cikcek. ²¹ Zei can dah alan cu thlai a si kha ka hmuh peng ko lai i Muko aw thawng cu ka theih lai? ²² Ka mi hna cu mihrut an si, keimah kong kha zeihmanh an hngal lo; Annih cu fa lungping, hngalhthiamnak ngei lomi an si. That lonak tuah bel an thiam ngai, sihmanhsehlaw thatnak cu zeitindah ka tuah lai ti kha an hngal lo. ²³ Khi tikah vawlei kha ka zoh i, zohhmanh, a rawk dih i a lawngpi a si ko; Vancung khi ka hei zoh hna i an ceunak kha a um ti lo. ²⁴ Tlang khi ka hei zoh hna i an sawn len ko, Mual vialte cu an i hnin dih. ²⁵ Khua ka zoh i mi an um lo, van i a zuangmi va kha an zam dih. ²⁶ Theitlai thatnak lo tha kha thetse ram a si cang i Khuapi vialte kha an rawk dih cang, A thin a hungmi Bawipa hmaika ah cun. ²⁷ Bawipa nih hi bangin a ti, "Ram cu a ning piin a tiaot dih lai, Sihmanhsehlaw a donghnak taktak cu ka phakter lai lo. ²⁸ Cucaah vawlei cu a ngaih a chia lai i cunglei van hna cu an nak dih lai; Keimah nih ka chim cang i ka timh cangmi a si caah Kaa ngaihchih lai lo i ka lung zong kaa let lai lo." ²⁹ Rang cung ralkap hna le thalkah thiam hna an thawng ah khua kip cu an zam dih; Lungkua chungah an lut, rambur lakah an i thup, lungpang ah an kai; Khua paohpaoh cu tiaotak an si dih, an chungah ahohmanh an um ti lo. ³⁰ Maw nang, tiaotakmi, puan sen in naa thuamh i sui hlawn in naa tamh i Na mit hna cu thuhmi si in na kauhter hna hi, a sullam zeidah a si? Pakpalawng ah pei naa tamh ko cu. Na tlangval hna nih an in nihsawh i na nunnak kha lakpiak an in timh. ³¹ Nau nganfah a ing liomi nu aihramnak bantuk a simi aihramnak, A fater a hring liomi nu nganfahnak bantuk a simi aikionak kha ka theih. Zion fanu, a thaw a suk in aa su i a kuttum heh tiah a rengmi kha a

si. Aize! ka ba tuk ko cang, thah len ko cu ka ba tuk ko cang.

⁵ Jerusalem khua chung lam a kenkip ah khan vaa chawku u law va zoh u law vaa chingchiah tuah u, Khi khua cu ka ngaihthiam khawh nakhnga Biading a kawli biatak a tuahmi mi pakhat tal, A khua chung i hmun kau pipi ah khan va kawluah hna u law nan hmu kho hna hnga maw? ² Annih nih, "Bawipa a nun bangin," an ti ko nain, Lih in chiat an ser. ³ Maw Bawipa, na mit nih biatak kha a kawli a si lo maw? Nangmah nih annih kha na tuk hna, sihmanhsehlaw an zeia poi lo, An lung kha na chunh hna, sihmanhsehlaw an i remh hlei lo. Annih nih an hmai cu tek lung nak hak deuh ah an ser i Ngaihchih kha an duh lo. ⁴ Khi tikah kei nih kaa thawh i, "Mah hna hi cu misifak mi hrut men an si, Bawipa lam kha a hngal lo i An Pathian phungbia kha a hngal lomi an si; ⁵ Cucaah mingan hna sinah ka kal lai i annih kha ka va chimh hna lai. Annih nih cun Bawipa lam kha an hngalh lai i An Pathian phungbia kha an hngalh lai," ka ti. Sihmanhsehlaw annih zong nih Bawipa nawlbia kha an al i a bia kha ngaih duh loin an um ve. ⁶ Cucaah tu chung chiandeih nih a thah hna lai i Thetse ram chung cenghngia nih a hrawh hna lai. Pawlai nih an khua ah a chawhnnawh hna lai i A chuak ngammi paoh kha a thleh a bauh dih hna lai; Zeicahtiah an phungbuarnak kha a tam i An tlaunak kha rel cawku lo a si. ⁷ Zeitindah kan ngaihthiam khawh hna lai? Nan fale nih an ka hlawt i pathian a si lomi pathian kha chiatsernak ah an hman hna. Khim tein ka cawm hna, sihmanhsehlaw vacung pa duh kha an i thim deuh i Hlawhhlangu inn ah khan an va kal lengmang. ⁸ Annih cu thau tein cenhmi rangtum hor an si, An innpa le nupi lawng kha an awnnhnnawh cio ko hna. ⁹ Hi thil hna ruangah hin, dantat loin maw ka um hna hnga? tiah Bawipa nih a ti; Cun hi bantuk miphun cungah hin phuhlam loin maw ka um hnga? ¹⁰ A mitsur ruang tlar hna lakah cun hung kal law hung hrawk hna, Sihmanhsehlaw donghnak taktak cu hung tuah hlah; An nge cu hung sam dih hna, Bawipa ta an si lo caah. ¹¹ Israel innchungkhar le Judah innchungkhar cu, An pahnih in ka cungah zumh awk tlak lo hrimehrim in an um, tiah Bawipa nih a ti. ¹² Bawipa a um kha an zum lo i, 'Amah cu a um lo, Kan cungah that lonak zeihmanh a tlung lai lo; Vainam siseh, mangtam siseh, kan tong lai lo. ¹³ Profet hna chimmi cu thlitu men an si lai, an chungah bia a um lo,' an ti. ¹⁴ Cucaah Bawipa Ralkapbu Pathian nih a ka chimhmi bia cu hihi a si: "Hi bia hi an chim caah, ka bia cu na kaa chungah mei ah ka canter lai i Hi mi hna hi thing ah ka canter hna lai i, mei nih cun a kangh dih hna lai." ¹⁵ Maw Israel innchungkhar, zohhmanh, Na cungah lamhlatpi in miphun phun khat ka ratpi lio, tiah Bawipa nih a ti. Cu miphun cu miphun thawng ngai, hlan piin a rak ummi, An holh nan theih lomi mi-

phun, an chimmi zong nan hngalh khawh lomi mi-phun a si. ¹⁶ An thalbawm cu a chin ching lomi thlan bantuk a si, An dihlak in miṭhawng an si. ¹⁷ Nan kumvui mi le nan rawl kha an ei dih lai, Nan fanu le nan fapa hna kha an ei dih hna lai, Nan tuurun le nan cawrun kha an ei dih hna lai, Nan mitsur hang hna le nan theipi kung hna kha an hrawh dih hna lai, Nannih nih nan i bochanmi nan khua hna cu, kulhnak vam-pang ngei hmanh hna seh law, Vainam in an chimh dih hna lai. ¹⁸ Sihmanhsehlaw khi caan zong hmanh ah cun, nan donghnak ngaingai cu ka tuah lai lo, tiah Bawipa nih a ti. ¹⁹ Cun nannih nih, "Zeicahdah Bawipa kan Pathian nih hi thil vialte hna hi kan cungah a tuah?" tiah nan ti tikah, "Nannih nih nan ka hlawt i ram-dang pathian kha nan ram chungah nan biak hna bang hin, nanmah ram a si lomi ram ah phun dangmi kha nan rianh hna lai," tiah kan leh hna lai. ²⁰ Mah hihi Jakob innchungkhar kha va chim hna u, Judah ram chungah aupi tuah u: ²¹ Maw mihrut le ruahnak a ngei lomi hna, mah hihi thei tuah u, mit a ngei nain khua a hmu lomi hna, hna a ngei nain khua a thei lomi hna. ²² Nan ka ṭih lo maw? tiah Bawipa nih a ti; Ka hmaiah nan tha a ther lai lo maw? Rili caah thetse kha ramri ah a chia i A lonh khawh lo zungzalmi dawntu a caah a chiatu keimah hmaiah hin nan tha ther loin maw nan um ko lai? Rili tilet cu an tho ko lai, sihmanhsehlaw an lonh kho lo; Tilet cu an awn ko lai, sihmanhsehlaw an pah kho lo. ²³ Sihmanhsehlaw hi mi hna hi cu an lung a khong i doh duhnak lungthin an ngei, Ral thawh hmanngmi an si i atu cu an luan diam cang. ²⁴ Annih nih an lungchung in, "Anmah caante cio ah fur ruah le ṭhal ruah kha a kan pe i Rawl ṭuannak caan pelh lo tein khuacaan a kan chiahiaktu Bawipa kan Pathian kha ṭih u sih," an ti lo. ²⁵ Sihmanhsehlaw nan ṭhat lonak nih thil umtuning cu a lettalam in a umter dih hna i Nan sualnak nih nan cung i tlunter a duhmi a zaangfahnak cu a donh hna. ²⁶ Zeicahtiah ka mi hna lakah miṭhalo kha an um i Va rap chiahtu nih rap a chiah bantukin rap kha an chiah, Sihmanhsehlaw an rap cu minung foihnak caah a si. ²⁷ Va in a khatmi bawm bantukin an inn cu hlennak in a khat. Cucaah annih cu an ngan i an rum, ²⁸ An thau i an tlornal. Ṭhat lonak tuahnak ah khan, a za cang ti an hngal lo, Ngakṭah nih khuaawng an ton khawh nakhnga dingah biading in bia an ceih lo i sifak rethei kha an ṭanpi hna lo. ²⁹ Hi thil hna ruangah hin dantat loin maw ka um hna hnga? Miphun hi bantuk cungah hin phuhlam loin maw ka um hnga? tiah Bawipa nih a ti. ³⁰ Hi ram chungah hin khuaruahhar a simi le thil ṭhalo ngai a simi a chuak: ³¹ Profet hna nih lih in bia an chim i tlangbawi hna zong nih anmah tining paoh kha an zulh ve; Ka mi hna nih cu ti i tuah cu an duhning a si ko, Sihmanhsehlaw a donghnak a phak tikah, zeitindik nan um te fang lai.

6 Maw Benjamin mi hna, Jerusalem in chuak u law himnak hmun ah zam tuah u, Tekoa ah muko tum u law Beth-hakkerem ah alan thlai tuah u; Zeicahtiah chaklei in ṭhat lonak kha a hung lang cuahmah, rawhrlnak nganpi cu. ² Zion fanu, a mui a ṭha i no cip-cep tein a ummi cu a donghnak a nai ai. ³ Amah sinah cun tuukhal hna kha an tuurun cio he an rak chuak tawn i A velchum ah cun an thlam kha an bunh hna, An hmun cio ah khan an saṭil run kha an tlong tawn. ⁴ Amah doh awakah khan i tim u, Tho u law, chun ah tu u sih. A tlai tuk cang, ni aa mer cang i zanlei thladem hna cu an sau cang. ⁵ Cucaah i tim u law zan ah tu u sih, A inn ṭhaṭha hna cu hrawk dih hna u sih. ⁶ Mahti-hin Ralkapbu Bawipa nih a ti, "Jerusalem khua thingkung kha hau hna u law Ral tuknak chuntlung kha a pawngah serhnawh u. A chungah hin zeidang um loin hremnak lawnglawng a um caah Hi khua hi dan ka tat lai." ⁷ Tikhon nih ti thar a chuah lengmang bangin Hi khua nih hin a ṭhat lonak kha a tharter lengmang ve; A chungah hin zaang-ennak le i velhnak thawng kha a leng zungzal i Ka hmuhmi cu zawtnak le hma lawng kha an si ko. ⁸ Maw Jerusalem, i ralring tuah, Cu ti a si lo ahcun kan chuahtak lai i Ahohmanh um lonak ram, ṭiaotakmi ah kan ser sual lai." ⁹ Hi bangin Ralkapbu Bawipa nih a ti, "Mitsur ruang bantukin Israel mi a tangmi hna cu an mua sua cikcek hna, Mitsur thei a lotu bantukin a nge hna kha na kut in vun pur rih tuah hna." ¹⁰ Cun kei nih ka leh i, "Aho nih dah ka chawnh hna le ralrinnak ka pek hna tikah ka bia an ngaih duh lai? Annih nih an hna an i pih cang i an ngai bal lai lo. Na bia cu ngaih an duh lo i na chimmi cu nihchuak ah an rel. ¹¹ Bawipa, na thinhunnak cu ka chungah a khat, A in in ka ing kho ti lo," ka ti. Cu tikah Bawipa nih a ka thawh i, "Ka thinhunnak cu khua lak i aa chawkmī ngakchia hna cungah le Aa pummi tlangval hna cungah khan bung ko kun. Pasal si hna seh, nupi si hna seh, cu chungah cun an i tel ve lai i A tar ngaingaimi ṭuakparmi hna zong kha an i tel ve ko lai. ¹² An inn hna cu midang pek an si lai, An lo hna le an nupile hna zong; Zeicahtiah hi ram chung i a ummi hna hi dan ka tat hna lai," tiah a ti. ¹³ Annih cu a hme bik in a ngan bik tiang, hrokhrawl in hmuhmi miaknak kha a duhmi an si; Profet le tlangbawi hna hmanh kha lih in rian a ṭuanmi an si. ¹⁴ Ka mi hna cu, an hma kha an menpiak ko hna, Sihmanhsehlaw a leng parpavuan lawng in a si; 'A dam ko lai,' an ti, zeidah a dam ko lai? Zeihmanh a dam lai lo! ¹⁵ Annih nih hi fihnung a simi thil hna kha an tuah tikah an ning a zak maw? Zak hlah ee, an ning a zak hrimhrim lo; hmaisen zong kha an hngal lo. Cucaah a tlumi hna sinah an tlu ve lai; dan ka tat hna tikah an dih lai, tiah Bawipa nih a ti. ¹⁶ Hi bangin Bawipa nih a ti, "Lam tonnak ah khan dir tuah u law hlanlio lam kha kawh hna u, Ṭhatnak ah a phanmi lam cu khuazei ah dah a si? tiah hal hna u. Cu lam cu

zul u law nan caah dinhnak nan hmuh lai,' ti hna u. Sihmanhsehlaw annih nih an i thawh i, 'Cu lam cu kan zul lai lo,' an ti. ¹⁷ Cun ka thawh hna i, 'Nan caah ral-vengtu ka chiah hna lai, Muko aw thawng kha ngai u,' ka ti hna. Sihmanhsehlaw annih nih an i thawh i, 'Zei ah kan rel lai lo,' an ti. ¹⁸ Cucaah cun, maw miphun hna, ngai u law, Nannih a hmutu vialte hna, an cung i a tlung laimi thil hi hngal tuah u. ¹⁹ Maw vawlei, ngai tuah, Hi mi hna cungah hin, anmah khuakhanmi theit-lai, rawhrlnak cu ka tlunter lai; Zeicahtiah ka bia kha zei ah an rel lo i ka cawnpiaknak kha an hlaut. ²⁰ Sheba in a rami frankinsen zihmui le ram hla piin a rami fu thlum hna cu ka caah zeidah an thathnem? Nan khangh thawinak cu ka cohlang hna lai lo, Nan raithawinak zong ka lawmhmi an si lo. ²¹ Cucaah hi mi hna hi an hmaiah i chuih awk lungtum ka chiahpiak hna lai i an i chuih lai i an tlu lai; Pale hna le fale hna le innpa le hawikom hna kha hmun khat ah an thi lai," tiah Bawipa nih a ti. ²² Hitihin Bawipa nih a ti, "Zohhmanh, chaklei ram in miphun pakhat a ra lio, Van hramdeng in miphun ngan pakhat a cawlcang lio; ²³ Li le fei kha an i put, Mipuar an si i zaangfahnak an ngei lo. An rang kha an i cit hna i an thawng cu rili thawng bantuk a si; Raltuknak caah pa nih aa thuamh bangin an i thuam, Nangmah he doh awkah, Maw Zion fanu!" ²⁴ Cu thawng an chimmi cu kan theih i Kan kut hna cu thazang ngei loin an uai dih; Nu nih nau nganfah an inmi bantuk nganfahnak nih a kan tlaih. ²⁵ Lo ah kal hlah u, lam zongah i chawh hlah u, Zeicahtiah ral cu vainam i put in a kenkip ah aa chawh ko. ²⁶ Maw ka mi hna fanu, buri i aih law vutcam i phulh tuah; Fapa ngeih chunte a thih i an tah bantukin fak piin tap tuah, Zeicahtiah a kan hrawktu ding nih a kan tuk deng-mang cang. ²⁷ Jeremiah, nangmah cu ka mi hna fi-antertu le hneksaktu ah kan ser, Va hneksak hna law an umtuning kha va hlah tuah. ²⁸ An dihlak in midohh-mang, milungkhong, Mi congohi i a vak lengmangmi an si. ²⁹ Sohor nih a chem i somei cu a vaam, Thiantertu nih khan thir dar cu a titter hna, Sihmanhsehlaw zehmanh a thahnem lo, zeicahtiah suan le dar le thir kha an i then hlei lo. ³⁰ Annih cu ngun ek tiah ti an si, Zeicahtiah Bawipa nih a hlaut hna.

7 Hi bia hi Bawipa sinin Jeremiah sinah a rami bia a si. ² Bawipa inn kutka ah khan va dir law khika ah khan va thanh tuah: Bawipa biak awkah hi kutka hna chungah a lutmi Judah mi vialte hna, Bawipa bia hi thei tuah u, va ti. ³ Hi bia hi Ralkapbu Bawipa, Israel mi Pathian bia cu a si: Nan umtuning le nan thil tuahmi kha i remh u law hi hmun ah hin kan umter hna lai. ⁴ Nannih nih nan i thawh i, 'Hi hmun hi Bawipa biakinn a si,' Bawipa biakinn a si, Bawipa biakinn a si, tiah nan ti lengmang, hi bia lih a simi hi i bochan hlah u. ⁵ Nan umtuning le nan thil tuahmi kha i remh u law, pakhat le pakhat thalo piin i ti hlah u law, ⁶ ramdangmi le

ngaktah le nuhmei kha dekhlang hna hlah u law hi hmun ah hin a soal lomi thisen kha chuah hlah u law nanmah lila fahnak ding caah pathian dang kha zul hna hlah u. ⁷ Khi tikah hlanlio piin nan pupa hna sinah zungzal in co awkah ka pekmi hna ram ah hin nannih cu kan umter ko hna lai. ⁸ Hi hlennak bia kha nan i bochanak thawng in zehmanh thathnemnak nan hmu lo. ⁹ Nannih nih nan fir, lai nan nawng, va cung in pa nan i duh i lih in tehte nan cang, Baal sinah raithawinak nan khangh, nan hngalh lomi pathian kha nan dawi hna. ¹⁰ Cun ka sinah nan ra i ka min in kawhmi hi inn chungah hin keimah hmaiah nan dir i, 'Kan him ko,' nan ti, hi thil fihnung vialte hna tuah awkah hin kan him ko, tiah nan ruah. ¹¹ Hi inn keimah min in kawhmi inn hi, mifir hna kua ah maw nan ruah? Hi thil vialte hi, keimah hrimhrim nih ka hmuh, tiah Bawipa nih a ti. ¹² Ka min ka rak umternak hmasa, Shiloh khua i ka hmun thianga ah khan va kal u law, ka mi Israel mi hna that lo ruanga khakha zeitindah ka tuah ti kha va zoh tuah u. ¹³ Cun atu cu hi thil vialte hi nannih nih nan tuah ve, tiah Bawipa nih a ti; nannih sinah ngol lo tein bia ka chim, sihmanhsehlaw nan ngai duh lo, kan auh hna zongah nan ka let duh lo. ¹⁴ Cucaah Shiloh cung i ka tuahmi kha hi inn ka min umnak inn nan pupa hna sinah ka pek i nannih nih nan i bochanmi inn chungah hin ka tuah lai; ¹⁵ cun nan rualchan Ephraim tefa vialte hna kha ka hlonh hna bangin, nannih zong ka mit hmuh lonak ah kan hlonh hna lai. ¹⁶ Jeremiah, hi mi hna caah hin thlacam hlah, an caah nawlnak le thlacamnak tuah hlah, keimah zong kha ka nawl len hlah; zeicahtiah na bia cu ka ngai lai lo. ¹⁷ Judah ram chung khua hna le Jerusalem khua chung lam hna ah khan zeidah an tuah kha na hmu lo maw? ¹⁸ Ngakchia nih thing kha an khawmh, an pale nih mei an kau i nu nih changvut cet an nen i vancung bawinu caah changreu thlum an ser, cun thlet thawinak kha pathian dang hna sinah an pekchanh — hi vialte hi keimah thin hunter awk caah an tuahmi a si. ¹⁹ Sihmanhsehlaw a thin an huntermi cu keimah ka si maw, tiah Bawipa nih a ti. Si hlah, anmah tu kha an si deuh, ningzahnak in anmah le anmah aa khuhmi hna kha an si. ²⁰ Cucaah Bawipa Pathian nih hi bangin a ti: Zohhmanh u, hi hmun cungah hin, minung cung le satil cungah, lo chung thingkung hna le vawlei theitlai cungah, ka thinhunak ka bung lai; a kang lai i a mit ti lai lo. ²¹ Hitihin Ralkapbu Bawipa, Israel Pathian nih a ti: "Nan raithawinak ah nan khangh thawinak cu chap chin luaimai hna u law khangh awk a simi thawinak sa kha ei lawlaw ko hna u. ²² Nan pupa hna cu Izipt ram in ka chuahpi hna tikah khan, khangh thawinak kong le raithawinak kong ah zehmanh nawlbia ka pek tung hna lo, cu kong ah zehmanh ka chim tung lo. ²³ Nawl ka pekmi hna cu mah hi pei a si ko cu: Ka bia nan ngaih ahcun nan Pathian ka si lai i ka mi nan si lai. Cun

khuaawng pemh nan duh ahcun, ka nawlbia kha zul hna u, ka ti. ²⁴ Sihmanhsehlaw ngaih an duh lo i zeizong ah an rel duh lo, anmah ruahnak le anmah lungkhonnak tu kha an zul deuh i hmailei ah kal loin hnulei tu ah an kir. ²⁵ Nan pupa hna nih Izipt ram in an chuah ni in nihin ni tiang, ka sal profet vialte hna kha ngol lo tein ni khat hnu ni khat an sinah ka thlah hna; ²⁶ asinain ka bia cu an ngai hlei lo i an hna zong an chi hlei lo, an hngawng tu kha an thawnter. An pupa hna nakin an tha lo deuh. ²⁷ Hi bia hi na chimh hna tikah an in ngai lai lo. Na auh hna zongah an in let lai lo. ²⁸ Khi tikah annih cu na thawh hna lai i, 'Hi miphun hi Bawipa an Pathian aw a ngai lo miphun an si i chimhhrinnak zong a cohlang duh lomi an si; biatak cu a thi cang, an hmur ah a cuang ti lo. ²⁹ Maw Jerusalem, Pathian sin i naa peknak hmelchunhnak na sam kha i met law hlonh tuah; Tlang par kolh ah khin va tap tuah, Zeicah-tiah a thin a huntetu chan kha Bawipa nih a hlaut cang i a kaltak cang hna,' na ti lai. ³⁰ Zeicahtiah Judah mi nih ka mit hmuh ah that lonak an tuah, tiah Bawipa nih a ti. Ka min in kawhmi inn kha fih a nungmi an siasal in an thurhhnawmh cang, ³¹ Benhinnom nel-rawn ah Tofeth biaknak hmunthiang kha an ser i khika ah an fapa hna le an fanu hna kha an khangh hna; mah cucu keimah pekmi nawlbia a si lo, ka lunglai chuak balmi zong a si lo. ³² Cucaah cun zohhmanh cu-ka hmun cu Tofeth ti maw, asiloah Hinnom fapa nel-rawn ti maw si ti loin, Thahnak Nelrawn ti a si cang lai nakding caan a ra lio, tiah Bawipa nih a ti; zeicahtiah mithi mi hna cu hmun dang ah vuinak hmun a um ti lo caah Tofeth ah cun an vui hna lai. ³³ Cun hi mi hna ruak cu van i a zuangmi va hna caah le lei i a tlongmi saram hna caah rawl an si lai i annih thawltu ah ahohmanh an um ti lai lo. ³⁴ Cun Judah ram chung khua hna chungin le Jerusalem khua chung lam hna in lawmhnak aw le thanuamnak aw, nupi thi tlangval aw le thitmi ngaknu aw cu ka daihter lai; zeicahtiah ram cu a tiao dih cang lai.

8 "Khi caan ah, Judah siangpahrang hna ruh le a bawipah hna ruh le tlangbawipah hna ruh le profet hna ruh le Jerusalem khua chung mi hna ruh cu an thlan in chuah an si lai, tiah Bawipa nih a ti. ² Cun annih nih an rak duh hna i an rian an rak tuan hna i an rak dawih hna i an rak kawh hna i an rak biakmi hna, ni le thlapa le van ralkapbu vialte hna hmaiah khin an pho hna lai. Cu ruh hna cu pumh an si lai lo, vui zong an si lai lo, vawlei ah non ah an cang lai. ³ Hi miphun thalo chungin a nungmi paohpaoh nih hin, ka thawl hnanak hmun kip ah, nun nakin thih an duh deuh lai," tiah Ralkapbu Bawipa nih a ti. ⁴ Annih cu, Bawipa nih hi bangin a ti, tiah na chimh hna lai: Mi nih an tluk tikah an tho than kho ti lo maw? Pakhat khat cu lam an tlaw tikah, an kir than kho ti lo maw? ⁵ A si kun ahcun, ziah-dah ka mi hna hi anmah duh bantuk lawngin an um ko

kun hnga? Ziahdah hlennak kha fek thup in an i tlaih peng ko i Ka nawl ngaihnak lei ah khan kir an duh hnga lo? ⁶ An bia kha ka ngaih hna i biatak ka theihmi pakhat hmanh a um lo, 'Aa, ze hen ka tuah,' tiah ngaihchia in a tapmi misual pakhat hmanh ka hmu hna lo. Raltuknak hmun chungah rangtum a lut cutmatmi bantukin Anmahle an kalnak lam cio ah khan lu hlinh in an lut cio ko. ⁷ Van i a zuangmi vaca nih khin amah a kai caan te kha a hngalh i Thuro le laiphudit le langta hna nih anmahle an kir caan te kha an hngalh cio, Sihmanhsehlaw ka mi hna nih cun ka phunglam kha an hngal lo. ⁸ Zeitindah, 'Kannih cu kan fim i Bawipa phungbia kha kan ngei' nan ti khawh? Cazi hna nih pei an hlennak cafung in lih ah an ser cang hi. ⁹ Nan mifim hna cu ningzahnak an phan, An lung aa tuai i chikkhatte ah khulrang tein thil hngalh khawhnak fimnak an ngeihmi kha an thlau cang. Bawipa bia cu ze ah an rel ti lo, An fimnak cu ze bantuk fimnak dah a si? ¹⁰ Cu-caah an nupile cu midang sinah ka pek hna lai i An lo cu mi thar kha ka pek hna lai, Zeicahtiah a hme bik in a ngan bik tiang, a dinglo miaknak ah khan an hak a kau cio; Tlangbawi in profet tiang, an dihlak in hlennak lawngte an tuah. ¹¹ Ka mi hna cu an hma kha an menpiak ko hna, sihmanhsehlaw a parpavuan lawng a si, 'A tha dih ko lai,' an ti, A tha dih ko lai? Zei cu dah a tha dih ko hnga? ¹² Annih nih fihnung kha an tuah tikah an ning a zak maw? Zak hlah e, an ning a zak hrimhrim lo; Hmaisen zong kha an hngal lo. Cucaah a tlumi hna sinah an tlu ve lai; Annih cu dan ka tat hna tikah an ril lai," tiah Bawipa nih a ti. ¹³ An rawl tuanpiak kha ka duh ko hna, Sihmanhsehlaw mitsur ruang ah mitsur tlai a um lo i Theipi kung ah thei zong a um lo; An hnah hmanh kha an car dih, tiah Bawipa nih a ti. ¹⁴ Zeicahdah nan thut sawhsawh ko? Hmunkhatte ah nan dihlak in tho tuah u, Kulhnak hau a ngei mi kan khua hna ah khan va kal u si law Khika ah khan va thi dih hna u si; Zeicahtiah Bawipa cungah kan soal caah, Bawipa kan Pathian nih hrawh awkah a kan ruah cang i Sivai paihmi ti kha din awkah a kan pek cang. ¹⁵ Zeihmanh a thami a um lo tikah hin khuaawng pemh kan i ruahchan kho hnga maw? Thihnung a tlak cutmat tikah hin dinhnak kan i ruahchan kho hnga maw? ¹⁶ An rangtum hna hnarpit thawng cu Dan in theih a si, An rangtum tildit lo hna awnh thawng ah vawlei cu a ning piin aa hnin. Ral cu an ra i ram cu a chung i a ummi thil vialte he khan an ei dih, Khuapi le a chung i a ummi hna zong, an hrawh dih hna. ¹⁷ Zohhmanh u, nan lakah rul kan thlahhnawh hna lai, Ahohmanh nih an camh khawh lomi pinger hna cu, kan thlahhnawh hna lai. Annih nih cun an in cuk hna lai, tiah Bawipa nih a ti. ¹⁸ Zeitindah ka ngaihchiatnak hi ka in khawh lai? Ka lung si a vang. ¹⁹ Ram hlapi ah a ummi ka mi hna au thawng cu ngai hmanh: 'Bawipa cu Zion ah a um lo maw? A Siangpahrang cu a chungah cun a um ti lo

maw?' tiah an au. Zeicahdah an siasal hna le ramdang pathian hna in ka thin an ka phawh? a ti. ²⁰ Rawl òuan caan aa lim cang, òhal caan a dihang, Kannih cu khamh kan si hlei lo, tiah an ti. ²¹ Ka mi hna cu hma an in kha ka hmuh tikah ka lungre a thei; Ngaihchiat in ka òap i ka lung a dong cikcek. ²² Gilead ah damnak si-ai a um ti lo maw? Khika ah sibawi pakhat tal an um lo maw? Zeicahdah ka mi hna hi an dam lo?

9 Ka lu hi tikhoh hei si seh law, Ka mit hi mitthli cerhtiput hei si seh law ka hei duh dah, Cuticun ka mi a thimi hna kha chunzan in ka òah khawh hna hnga. ² Thetse ram ah khin riahbuk pakhat ngei ning law ka hei duh hnga dah. Ka mi hna hi ka chuahtak hna hnga i ka kaltak diam hna hnga. An dihlak in va cung pa duh an si, rawi hmangmi aa bumi an si. ³ An lei cu an hriam a si, kuaih ciami likuk bantuk a si, Biatak si loin lih tu kha ram chungah hin bawi a si. Òhat lonak pakhat in òhat lonak pakhat ah an kal i Keimah cu zehmanh ah an ka rel lo, tiah Bawipa nih a ti. ⁴ Ahohmanh nan in- npa kha i ralring cio hna u, nan unau kha zum hna hlah u; Zeicahtiah unau nih unau kha hlen a si i hawikom nih hawikom kha congoh a si. ⁵ An hawikom kha lentecelhnak ah an hman hna i Biatak kha an chim bal lo; An lei kha lihchim an cawnpiak hna. An sualnak chungah thuk piin an um i an kir kho ti lo. ⁶ Palhnak kha palhnak nih a zulh chin lengmang i Hlennak kha hlennak nih a zulh chin lengmang. Keimah hngalh kha an duh lo, tiah Bawipa nih a ti. ⁷ Cucaah Ralkapbu Bawipa nih hi bangin a ti: Keimah cu anmah òhentu ka si i ka hneksak hna lai. Zeitindah ka mi cu zeirello in ka um khawh hna lai? ⁸ An lei cu thihnak cantiang a si, an kaa nih hlennak bia a chim; I rem ngaiin an i chawn cio. Sihmanhsehlaw an lung chung cun pakhat le pakhat i foihnak ding khua kha an khang cio. ⁹ Hi thil hna ruangah hin dantat loin ka um hnga maw? Hi bantuk miphun cungah hin phuhlam loin maw ka um hnga, tiah Bawipa nih a ti. ¹⁰ Tlang cungah khin fakpi in ka òap lai i ka kiao len ko lai. Ramlak saòil tlonnak ah khin òah hla ka lawh lai. Zeicahtiah annih cu an kang dihang i ahohmanh nih an pal ti hna lo. Caw pawt thawng zong kha theih a si ti lo. Van i a zuangmi va hna le lolak saram hna zong kha an lo dihang. ¹¹ Jerusalem cu a rawkmi thil pon ah le cenghngia nih an veh lengmangmi hmun ah ka ser lai; Cun Judah ram khua hna cu an chungah mi um ti loin ka òhio dihang hna lai. ¹² Zeicahdah hi ram cu ram thi ah a can i thetse ram bantukin a ro i aho pal lomi a si? Hi kong hngalhnak caah hin ahodah a fimnak aa zami cu a si? Midang kha a chimh khawh hna nakhnga ahodah Bawipa nih lungthin a cheuhmi cu a si? tiah Jeremiah nih a ti. ¹³ Cun Bawipa nih a leh i, "Hi thil hi zeicahdah a chuah ti ahcun, ka mi hna nih ka pekmi hna cawnpiaknak kha an hlawt caah a si. Ka bia kha ngaih an duh lo i ka chimhmi hna zong kha tuah an duh lo. ¹⁴ Annih nih an pupa hna nih an cawnpiak

hna bang khan an lung a khong i Baal siasal lehlam kha an biak hna. ¹⁵ Cucaah Ralkapbu Bawipa keimah Israel Pathian nih ka tuah laimi kha ngai hmanh. Ka mi hna hi ei awkah anfangkha ka pek hna lai i din awkah sivai cawhmi ti kha ka pek hna lai. ¹⁶ An pupa nih si hna seh, anmah nih si hna seh, an hngalh bal lomi miphun hna sinah ka òhek hna lai i ka lim cikcek hna hlantiang vainam kha ka thlahhnawh hna lai, tiah a ti. ¹⁷ Hi bangin Ralkapbu Bawipa nih a ti: Òah a thiammi nu kha au hna law Thih hla lawh a thiammi nu kha cah hna; ¹⁸ Khulrang in ra hna seh law ka òah hna seh, Kan mitthli a luan i kan mitthli a tlak nakhnga. ¹⁹ Zion i òah thawng cu ngai hmanh: Zeitluk in dah kan rawhnak cu òihnung a si, Zeitluk in dah kan ningzahnak cu a fah! Kan vawlei cu kan chuahtak cang hna i kan inn cu an cim dihang. ²⁰ Maw minu hna, Bawipa bia cu thei tuah u law amah kaa chung bia cu nan hna nih thei tuah hna seh; Nan fanu hna cu òahnak hla kha cawnpiak hna u law Mithi òahnak hla cu pakhat le pakhat i cawnpiak cio hna seh; ²¹ "Thihnak cu kan thlangawng in an rung lut i Kan inn òahòah hna ah an lut cang; Khualak lam i ngakchia hna kha an thah hna i Khualak tual i tlangval hna kha an dawi hna," tiin i cawnpiak hna seh. ²² Cun Bawipa nih hi bangin a ti: Mithi mi an ruak hna cu lo lakah ek bantukin an ril liangluang lai i Rawlòuantu hna nih an òuan hnu i an kaltakmi rawl, ahohmanh nih an pumh òhan ti lomi bantuk khi an si lai. ²³ Hi bangin Bawipa nih a ti: "Mifim nih a fimnak kha i porhlaw hlah seh, miòhawng nih a thazang kha i porhlaw hlah seh, mirum nih a rumnak kha i porhlaw hlah seh; ²⁴ sihmanhsehlaw ahohmanh nih porhlawt a duh a si ahcun hi tu hi i porhlaw deuh seh: Keimah theih le hngalh hi. Zeicahtiah keimah cu Bawipa ka si i a dong lomi dawtnak kha ka pek hna i vawlei cungah hin biading le dinnak kha ka tuah; hi thil hna hi ka lunglawmhnak an si," tiah Bawipa nih a ti. ²⁵ - ²⁶ Bawipa nih, "Chunglei in si lo i pumsa lawngin cuarpattan a simi hna Izipt mi hna le Judah mi hna le Edom mi hna le Ammon mi hna le Moab mi hna le thetse ram i a ummi vialte hna le a sam aa metmi vialte hna cung i dantatnak ka tlunter lai caan kha a ra lio. Hi mi vialte hna le Israel mi hna hi an chunglei in an cuarpattan i tan lo," tiah a ti.

10 Maw Israel chungkhar hna, Bawipa nih nan sin i a chimmi bia hi ngai tuah u. ² Hi bangin Bawipa nih a ti: Miphun dang hna lam kha i cawn hlah u, Van i hmelchunhnak nan hmuhmi hna ruang zongah khin nan khuaruah har hlah u, Khi bantuk i khuaruah a harmi cu miphun dang hna khi pei an si ko cu. ³ Miphun dang hna i an siasal hna cu hlennak men a si, Tupi chung i va haumi thing, Zungthiampa nih cop in a hei saih i ⁴ Sui le ngun in a òamh i a tluk nakhnga lo sobul le thir in a kenh chihmi pei an si ko cu. ⁵ Cu bantuk siasal hna cu zil dum i ritòih thlaimi bantuk ceo an si

ko, an holh kho lo; An kal khawh lo caah a phorh in phorh an herh. Annih cu ùih hna hlah u, harnak zeihmanh an tuah kho lo, Thatnak zong zeihmanh an tuah kho fawn lo. ⁶ Maw Bawipa, nangmah bantukin ahohmanh an um lo, Nangmah cu na lianngan ko, Na min cu a lianngan i a ùhawng. ⁷ Maw miphun vialte hna Siangpahrang, Nangmah cu ahodah ùih loin a um hn-ga? Zeicahtiah nangmah cu ùih awk tlak hrimhrim na si; Miphun a fim bikbik hna lak le an bawi bikbik hna lakah, Khuazei tal ah nangmah bantuk hi hmuh khawh an si hn-ga maw? ⁸ Annih cu an dihlak in mihrut an si i an nga fawn; An fimnak pakpalawng cu thingtum sinin an cawnmi a si. ⁹ Denmi sui cu Tarshish in rak phorhmi a si i Sui cu Ufaz in rak phorhmi a si; An dihlak in zungthiampa le suisertupa sermi an si dih. Maimaw le kadipa in an thumh hna, An zate in zungthiam sermi an si. ¹⁰ Sihmanhsehlaw Bawipa cu Pathian taktak a si, Pathian nung le zungzal Siangpahrang a si. A thin a hun ciammam ah vawlei aa hnin i Miphun hna nih a thinhunnak kha an ing kho lo. ¹¹ (Nannih nih annih cu hi bangin nan chimh hna lai: "Van le vawlei sertu a si lo pathian hna cu hrawh an si lai. Vawlei cungah khuazei hmanh ah an um ti lai lo," ti in.) ¹² Pathian nih vawlei hi a ùhawnnak in a ser Vawlei hi a fimnak in a umnak hmun ah hin a umter Van khi a thiamnak in a samh hna. ¹³ A aw ùhawng ah van i ti khi an awn, Van hram deng in minmei kha a ùhawther, Ruah caah awng kha a ser hna i A thil khonnak inn chungin thli kha a chuahter hna. ¹⁴ Mi vialte hi mihrut, hn-galhnak zeihmanh a ngei lomi an si dih; Sui sertu vialte hna hi an siasal sermi hna nih hin zumhawktlak lo ah an canter dih hna; Zeicahtiah milem an sermi hna cu hlennak men an si i An chungah ùaw zeihmanh a um lo. ¹⁵ Zeihmanh an ngei lo, nihchuak men an si, An biaceih ni a phak tik i a rawk menmi an si. ¹⁶ Jakob sertu Pathian cu mah hna bantuk hi a si lo, Amah cu zeizong vialte sertu a si i Israel hi amah ca hrimhrim i aa kawhmi miphun a si; Amah a min cu Ralkapbu Bawipa a si. ¹⁷ Nan thil kha hmunkhat ah pum hna u law ram chung hin i chuahti hna u, Nannih hrenkanhmi hna. ¹⁸ Zeicahtiah Bawipa nih hitin a ti: Atu tan hi cu, hi ram chung mi hi an dihlak in ka phawi hna lai, Fak piin ka hmeh hna lai i ro lak in ka sur hna lai. ¹⁹ A, ka hma cu an va fak hringhran dah, Ka inmi tuknak cu an zualhma ko. Sihmanhsehlaw hihi cu ka sining pei a si cu, ka in awk pei a herh cu, ka ti. ²⁰ Ka inn cu a rawk cang, ka thlam hri vialte cu an cat dih cang; Ka fale nih an ka kaltak i an lo diam cang; Ka thlam a bunh ùhantu ding ahohmanh an um lo, A puanzar hna a phun ùhantu ding ahohmanh an um lo. ²¹ Ka mi hna a khaltu hna cu mihrut minga men an si i Bawipa kha ruahnak an hal bal lo, Cucaah khuawng an tong lo i an tuurun hna cu an i ùhek dih. ²² Ngaihmanh, bia chawkvai pakhat a rung thang, A ùhawng a ngan chin lengmangmi

thawngpang cu chaklei ram in a rung; Judah ram khua hna cu ùhio awk le cenghn-gia riahhmun i ser awkah a rami ralkapbu ùhawng a si. ²³ Maw Bawipa, minung nih a zulhmi a lam hi amah nih aa thimmi an si lo i A nun chung i a kalnak lam zong hi amah nih aa ser khawhmi an si lo ti kha ka hn-galh. ²⁴ Maw Bawipa, kan remh tuah, Sihmanhsehlaw dinnak in si seh, Na thinhun in cun si hlah seh, Zeicahtiah zeihmanhlo ah na kan canter sual hn-ga. ²⁵ Nangmah an hn-gal duh lomi miphun hna cungah le Na min an au lomi miphun hna cungah, na thinhunnak cu bung tuah; Zeicahtiah Jakob cu an ei cang i an lim cang, A inn cu an hrawh cikcek cang.

11 Jeremiah sinah Bawipa sinin a rami bia: ² Hi biakamnak bia hna hi ngai law Judah ram chung mi hna le Jerusalem khuami hna cu va chim hna. ³ Mah hihi Bawipa, Israel Pathian bia an si, tiah va chim hna. ⁴ Thir titnak somei a simi Izipt ram in nan pupa hna kha ka chuahti hna tikah annih he biakamnak ka rak tuah i kha biakamnak bia a zul lomi paoh cu nan cungah chiatserhnak tlung ko seh. Annih cu ka rak ùhawh hna i, Ka nawl nan ngaih i kan chimh mi hna vialte nan tuah ahcun, ka mi nan si lai i nan Pathian ka si lai, ka rak ti. ⁵ Cuticun nan pupa hna sinah, cawhnuk le khuaihli in a luangmi ram kan pek hna lai, ti in bia ka rak kammi kha, ka tlinter lai; cu ram cu atu i nan comi ram hi a si, tiah a ti, tiin. Cun kei nih ka leh i, "Cu bantuk cun si ko seh Bawipa," tiah ka ti. ⁶ Cun Bawipa nih a ka ùhawh i, "Hi bia vialte hi Judah ram chung khua hna le Jerusalem khuachung lam ah khan va thanh hna: Hi biakamnak bia hi ngai hna u law tuah hna u, va ti. ⁷ Nan pupa hna cu Izipt ram in ka chuahti hna ri in atu tiang, hi bantukin tuah hlah u, ka ti lengmang hna, ralrinnak ka pek lengmang hna; Ka nawl ka ngai u, ka ti hna. ⁸ Sihmanhsehlaw annih nih an ngai lo i an hna zong an ka chit duh lo, an dihlak in anmah le an lungkhon ning cio khan an kal ko. Cucaah an cung i biakamnak ka tuahmi, annih nih an zulh duh lomi biakamnak chung i a ummi dantatnak vialte kha an cungah ka tlunter," tiah a ti. ⁹ Cun Bawipa nih a ka ùhawh ùhan i, "Judah ram mi hna le Jerusalem khua chung mi hna nih hin keimah dohnak tuah an i tim: ¹⁰ An pupa hna sualnak ah khan an kir ùhan i ka bia kha ngaih an duh lo; pathian dang hna kha an zulh hna i an biak hna; Israel le Judah nih an pupa hna he ka rak tuahmi biakamnak kha an hrawh. ¹¹ Cucaah Bawipa nih hi bangin a ti: Atu cu an luat khawh lomi ùhat lonak kha an cungah ka tlunter lai; an ka au lai nain annih cu ka ngai hna lai lo. ¹² Judah ram khua chung mi hna le Jerusalem khuami hna nih raithawinak an pekchanhmi pathian hna sinah khan an kal lai i an auh hna lai, sihmanhsehlaw an harnak caan ah khan an rak khamh kho hna lai lo. ¹³ Zeicahtiah, maw Judah na pathian cu na khua zat an si; cun Baal sin i raithawinak khanghnak ding caah na sermi biakùheng hna cu Jerusalem

khua chung lam zat an si. ¹⁴ Cucaah Jeremiah, hi mi hna caah hin thlacam hlah, anmah aiawh zongin auna siseh, nawlnak siseh, tuah hlah, zeicahtiah an harnak caan i an ka auh tikah ka ngai hna lai lo," tiah a ti. ¹⁵ Cun Bawipa nih, "Ka dawtmi nih thil thalo hna a tuah tikah, ka innchung i umnak dingah hin, zei nawl dah a ngeih ti? Nan cung i a tlung dengmang cangmi rawknak hi biakt'heng cung i nan pekchanhmi thawinaksathau nih hin a donh khawh lai maw? ¹⁶ Hlan ah cun Bawipa nih, 'Oliv thingkung, a hnah hring dildel tein a um i aa dawhmi,' tiah a rak in ti. Sihmanhsehlahw atu cu puak cukmak in fahnak na in lai; mei nih na hnah cu a kangh hna lai i na nge cu a hrem dih hna lai. ¹⁷ Nanmah an phuntu hna Ralkapbu Bawipa nih, nan cungah that lonak ka tlunter lai, tiin Baal sin i raithawinak nan khangh i ka thsin nan ka phawh tikah khan kan hro hna; sihmanhsehlahw zeicahdah nan cungah harnak kha a tlun ti ahcun, nanmah nih that lonak nan tuahmi thawngin a si, a ti," tiah a ti. ¹⁸ Ka ral nih ka cungah thil thalo tuah an timhmi cu Bawipa nih a ka hmuhsak i ka hngalh. ¹⁹ Thah awkah an hruai bang a rak zul hniapmapmi hna tuu bantuk ka rak si; Keimah rawinak caah khua an rak khan i, 'Thingkung cu a thling a um lioah hau u sih. A min hrimhrim kha philh dup in philh a si nakhnga minung lak hin a hloh in hlo u sih,' an rak ti kha ka rak hngal lo. ²⁰ Maw Ralkapbu Bawipa, ding tein bia a ceih i Minung lungchung le ruahnak a hnek-sak dihtu, Ka cung bia hi nangmah kan pek, Phu na hlam hnanak cu ka hmuhter ko. ²¹ Cucaah ka nunnak kha lak a zal i, 'Bawipa min in bia chim ti hlah, na chim ahcun kan in thah lai,' a timi Anathoth khuami hna kong ah khan, ²² mah hihi Bawipa bia a si — a bia cu mah hihi a si: Annih cu dan ka tat hna lai: an tlangval hna cu vainam in an thi lai, an fapa hna le an fanu hna cu mangtam in an thi lai; ²³ pakhat hmanh an tang lai lo; zeicahtiah biaceihnak kum ah Anathoth khuami hna cungah that lonak ka tlunter lai, a ti.

12 Maw Bawipa, nangmah cu na din caah bia kan al lai, Na hmaiah ka bia cu ka rak chuahpi ko lai. Zeicahdah mi thalo hna cu khuaawng an ton i hlen hmanhmi hna cu nuam tein khua an sak? ² Nangmah nih na phun hna i hram an thla, An thang i thei an tlai. An hmur ah cun na cuang lengmang ko, Asinain an lung cu nangmah he aa hlat ko. ³ Sihmanhsehlahw maw Bawipa, nangmah nih na ka hngalh i ka tuahmi cu na hmuh ko, Zeitluk in dah kan dawt kha nangmah nih fiang tein na hngalh ko. Hi mi thalo hna hi, thah awkah kalpimi tuu hna bantukin kalpi hna law Thah ni caah a dang in chia ko hna. ⁴ Zei can dah kan ram hi car remrum in a um lai i A ram hring hna hi rocar in an um lai? A chung mi hna kha an that lo tuk ca le, 'Kan tuahmi kha Pathian nih a hmu lai lo,' tiah an ti caah, Va si hna seh, saram si hna seh, a tangmi zehmanh an um lo. ⁵ Cun Bawipa nih Jeremiah cu a thawh i, Mi he tlik nan i

zuam hmanh i na bat a si ahcun, Zeitindah rangtum cu na zuam khawh hna lai? A fawinak ram ah na rilh ahcun, Zeitindah Jordan kuam ramhnok lakah cun naa tuah kun lai? ⁶ Na unau, nangmah innchungkhar chung mi hrimhrim hmanh nih an in rawi cang; Nangmah tuk awkah khan an i thawh cio. Na sinah bia thata an chim hmanh ah zum hna hlah," tiah a ti. ⁷ Israel innchungkhar cu ka hlaut cang hna, Ka mi cu ka hlonh cang hna. Ka dawt ngaingaimi cu a ral hna kut chungah ka chanh cang. ⁸ Tupi chung i chiandeih bantukin ka mi hna hrimhrim nih an ka zuanhawh i an ka awnhhnawh; Cucaah anmah cu ka huat hna. ⁹ Ka thimmi ka mi hna hi mupi, a ka kip in mupi dang nih an sanhmi bantuk a si. Ra u, nannih sahrang hna, ra u nan dihlak in, Rawl danghnak ah hin ra ei cio u. ¹⁰ Tuukhal tampi nih ka mitsur dum kha an hrawh i ka lo kha an naan dih, Ka lo a thami te kha thetse ram ah an ser dih, ¹¹ Tiaotakmi hmun, ram pakpalawng le ti um lonak hmun ah an ser i ka ngaih a chia. Ram cu a ning piin thetse ram ah a cang cang, sihmanhsehlahw ahohmanh an zei a poi lo. ¹² Ramlak tlangsang hmun kawng ah khan ramhtu an ra phan lulhmalh cang, cu hna cu ram kha khattelei kam in khattelei kam tiang a eitu Bawipa vainam kha an si; dai tein a um khomi zehmanh an um lo. ¹³ Ka mi hna nih changvut an cin i hling an zun, Thaba ngaiin an tuan, sihmanhsehlahw rawl fang zehmanh an hmu lo. Bawipa kha a thin a hun caah an kumvui cu a tha hrimhrim lo. ¹⁴ Bawipa nih, "Ka mi Israel mi ka pekmi hna ram a hrawk dihtu an innpa mithalo hna kongah chim awk ka ngei," tiah a ti. "Hi mi hna hi, a hram in phawimi thingkung bangin, an ram in hmun dang ah ka kalpi hna lai i an sin khan Judah cu ka khamh lai. ¹⁵ Sihmanhsehlahw ka lak hna hnuah cun, an cungah zaangfahnak ka ngei than lai i an ti le an ram cio ah khan ka kirpi than hna lai. ¹⁶ Cun ka mi hna cu Baal min in chiatser an rak cawnpiak hna bantuk khan, annih zong nih ka mi hna biaknak kha an lungthin dihumnak in an i lak ve i, 'Bawipa a nun bangin,' ti in chiat an ser ve ahcun, ka mi hna lakah telh chihmi innchungkhar an si ve lai. ¹⁷ Sihmanhsehlahw ka bia a ngai lomi miphun cu ahohmanh an si ah an hram in ka bongh hna lai i ka hrawh hna lai," tiah Bawipa nih a ti.

13 Bawipa nih a ka thawh i, "Va kal law puan biar vaa cawk law na tai ah i kaih, sihmanhsehlahw ti tawnghter hlah," a ti. ² Cucaah Bawipa bia bang cun kaa cawk i ka tai ah kaa kaih. ³ Cun Bawipa bia cu a voi hnihnak ka sinah a ra than i, ⁴ "Tho law Zufrates tiva ah va kal tuah. Khika ah na tai i naa kaihmi na biar kha lungkak chungah va thup tuah," a ti. ⁵ Cucaah ka tho i Bawipa nih nawl a ka pek bangin Zufrates tiva pawn-gah ka va thuh. ⁶ Cun caan saupi hnuah khin Bawipa nih a ka thawh i, "Tho law, Zufrates tiva ah khan va kal tuah, cun khika ah va thup tiah nawl ka rak in pekmi

biar kha va la," tiah a ti. ⁷ Cun Zufrates tiva ah cun ka va kal i ka thuhnak hmun kha ka va zoh, sihmanhsehlaw ka vun lak tikah, biar cu a rawk dih cang, zaihmanh ah a tha ti lo. ⁸ Cun Bawipa nih cun a ka chawnh than i a bia cu hi bangin a si: ⁹ Hi bantuk hin Judah aa porhlawtnak a nganmi le Jerusalem aa porhlawtnak a nganmi kha ka hrawh lai. ¹⁰ Hi miṭhalo hna nih hin ka bia ngaih kha an duh lo; pathian dang kha an zulh hna i an rian an tuan hna i an kunhnawh hna. Cucaah annih cu, zaihmanh ah a tha ti lomi biar bantuk hi an si lai. ¹¹ Biar cu tai ah hren chih a si bantukin Israel mi vialte hna le Judah mi vialte hna cu an ning piin keimah ah kaa hren chih hna. Zeicahdah mahtin ka buah ti ahcun, annih kha ka mi an si i ka caah min thatnak le sunparnak an chuahpi nakhnga, ti caah a si; sihmanhsehlaw ka bia cu ngaih an duh lo. ¹² Annih cu hi bia hi na va chimh hna lai; "Hi bangin Bawipa, Israel Pathian nih a ti, 'Ralca vialte cu mitsur hang in an khat lai,' va ti. Cun annih nih an in thawh lai i, 'Ralca vialte cu mitsur hang in an khat lai ti kha kan hngalh ko pei,' an ti lai. ¹³ Khi tikah na thawh hna lai i, 'Hi bangin Bawipa nih a ti: Hi ram chung i a ummi vialte hna hi an rit hlan tiang, mitsur hang in ka khahter hna lai — bawithutdan ah a thumi siangpahrang David tefa hna, tlangbawi hna le profet hna le Jerusalem i a ummi vialte hna hi ka ritter hna lai. ¹⁴ Cun ralca pakhat le pakhat an i khawn bantukin annih cu ka den cikcek hna lai, pale zong hual lo, fapa hna zong hual loin. An cungah zaangfahnak siseh, velngeihnak siseh, nemnak siseh, ka ngei lai lo; annih hrawh kha kaa sum hrimhrim lai lo," tiah Bawipa nih a ti. ¹⁵ Ngai u law nan hna chi buah u, nan lung puam hlah u, Zeicah-tiah bia a chimtu hi Bawipa a si. ¹⁶ Bawipa nan Pathian cu sunparnak pe buah u, Khua a muih hlan le huaphap lawngin a ceumi tlang pang i nan ke a nal hlan le Nan-nih nih nan kawlm ceunak cu mui padap i a ser hlanah hin. ¹⁷ Cu bantukin a thukmi muihnak chung i nan um hmanh i nan ngaih duh lo ahcun, Lungthin fah tuk ah a tha lawng ka tap lai i ka mitthli lawng a tla ko lai; Zeicah-tiah Bawipa tuurun cu sal ah kalpi an si cang. ¹⁸ Siangpahrang le a nu sinah cun, "Nan i porhlawtnak nan bawiluchin cu nan lu cungin an tlak cang caah Thutdan niam ah thu buah u," va ti. ¹⁹ Negeb ram khua cu kulh an si dih cang, Ahohmanh nih an chanh kho hna lo; Judah ram mi vialte cu sal ah hruai an si cang, An ning piin kalpi an si cang. ²⁰ Jerusalem khuami hna, hei cuan u law chaklei in a rami khi hei zoh buah hna u, Nanmah an in pekmi hna tuurun kha khuazei ah dah a si? Naa porhlawt ngaimi tuurun kha? ²¹ Ka hawikom an si tiah na ruahmi hna kha na cung i ukto ah chiah an si tikah zeidah na chim lai? Nau nganfah a ingmi nu bantukin nganfahnak kha na in lai. ²² "Zeicahdah mah thil hi ka cungah a tlun hnga?" tiah na ti ahcun, Na sualnak a tam ruangah na hni cu

phoih na si i Na ke cu langhter an si. ²³ Ethiopia mi nih a cuar kha aa thlen khawh maw? Cakei nih tah a tial kha aa thlen khawh maw? I thleng kho hna seh law cu, nannih that lonak dah ti lo zeidang buah a thiam lomi zong nih hin thatnak kha nan buah ve hnga. ²⁴ Cucaah thetse ram thli nih a choihmi favai bantukin nannih cu kan thek hna lai. ²⁵ Nannih nih keimah kha nan ka hlawt i pathian deu kha nan i bochan hna caah Mah hi-hi nan covo, ral thawh hmanhmi hna covo, Keimah nih kan tahpiakmi hna cu a si, tiah Bawipa nih a ti. ²⁶ Cu-caah keimah hrimhrim nih nan hni kha kan phoih hna i Nan ningzahnak kha ka langhter. ²⁷ Va cungin pa nan i duhnak, hor au in nan aunak, nan thurhnawmhnak hna hi ka huat hna. Tlang cungah le ram lakah thil tha-lo nan buahmi kha ka hmuh hna. Aize, Jerusalem, nang cu khua thurhnawm na si ai! Zei can dah, ze can dah na rauh rih lai?

14 Khua a khen kong ah Bawipa bia Jeremiah sinah a phanmi: ² "Judah cu a uai i a khua hna cu zaihmanh buah zuam loin an um, A mi hna cu vawlei ah an pil i Jerusalem thahnak cu a kai. ³ A satil bawi hna nih khan an sinum hna cu ti kawlawkah an thlah hna; Tili ah khan an va kal, sihmanhsehlaw ti an hmu lo, An tithawl ro he an kir. ⁴ Ruah a um lo caah vawlei in theit-lai zaihmanh a chuak lo, Lothlo pawl cu an hnabei a dong, An ngaih a chiat caah an luchin kha an i phongh. ⁵ Ram lakah sazuk nih fa a hrin, Sihmanhsehlaw ram a um lo caah a fate cu a kaltak; ⁶ Ramber a um lo caah ramlak laa hna cu tlangpar hmunkawng ah khan an dir i Cenghngia bangin an lei an i chak i an thaw a ha i an mit a mui. ⁷ Kan that lonak nih sual kan phaw hmanh seh law, Maw Bawipa, na min ruangah kan bawm ko; Zumhtlak kan si lonak cu a tam ko, nangmah cungah kan sual ko. ⁸ Maw nang, Israel mi nih an i ruahchanmi, harnak caan i a khamhtu hna, Kan ram chungah hin khual bantukin maw na um ko lai? Zan khat riak khualtlawng bantuk maw na si ko lai? ⁹ Chikkhatte i teimi bantuk maw na si ko hnga? Amah le amah aa khamh kho lomi bantuk maw na si ko lai? Maw Bawipa, nang cu kan lakah na um i Kannih cu, Ka ta nan si, tiah na kan ti; Kan kaltak sawh hlah. ¹⁰ Bawipa nih hi mi hna kong ah hi bangin a chim: Annih hi ka lam in tlaw a duhmi an si i an duhnak paoh ah an vak. Cucaah an cungah lawmhnak a ngei ti lo; an that lonak kha a philh lo i an sualnak kha dan a tat hna. ¹¹ Cun Bawipa nih a ka thawh i, "Hi mi hna thatnak caah hin thlacam hlah. ¹² Annih nih rawl an ulh tikah an aunak kha ka ngaihpiak hna lai lo; khangh thawinak le changvut thawinak kha an pekchanh tikah ka cohlanpiak hna lai lo. Vainam le mangtam le rai tu in ka thah hna lai," tiah a ti. ¹³ Cun kei nih kaa thawh i, "Maw Bawipa Pathian, profet nih an thawh hna i, 'Vainam nan tong lai lo, mangtam zong nan ing lai lo, hi hmun ah hin daihnak cu kan pek hrimhrim hna lai,'

a ti, tiah an ti hna," ka ti. ¹⁴ Cun Bawipa nih a ka thawh i, "Profet hna nih keimah min in lihbia kha an chim; keimah nih ka thlah hna lo, nawl zong ka pe hna lo, a chawnh zong ka chawn hna lo. Annih nih annih cu lih a simi langhnak le santlailo bong le anmah lung chung ruahnak menmen kha an chimh hna. ¹⁵ Cucaah, vainam le mangtam cu hi ram ah hin a tlung lai lo," a titu profet hna, ka thlah hna naloin ka min in bia an chimmi kong ah cun, Bawipa nih hi bangin a ti: Cu profet hna cu vainam le mangtam in an thi lai. ¹⁶ Cun an-nih nih an chimhmi hna zong cu an nupile he an fa-pale hna he an fanule hna he; vainam le mangtam ru-angah cun phumtu hmanh ngei loin Jerusalem khua chung lam hna ah cun hlonh an si lai. An hmuh awk hnga a simi that lonak kha an cungah ka toih hna lai. ¹⁷ Cucaah annih na chimh ding hna bia cu mah hihi a si: Chun zan in ka mitthli cu hul loin luang camcin ko seh, Zeicahtiah ka mi hna ngaknu thiag cu kuai cikcek in den a si i fak piin hma a ing. ¹⁸ Lo i ka va chuah tikah vainam nih a thahmi hna an rilh lianglu-ang ko kha ka hmuh hna; Khua chung i ka va luh ah, mangtam in a thi cuahmahmi kha ka va hmuh hna; Profet hna le tlangbawi hna cu rawl hal in ram chungah an vak lengmang i dinh mui an hmu lo. ¹⁹ Judah cu na hlawt hrinhrim ko cang maw? Zion cu na fih ko cang maw? Kan caah damnak a um khawh ti lo tiangin zeicahdah na kan tuk? Zeicahdah caan tha deuh cu na kan ruahchanter tung, zeihmanh a thami kan hmuh tung lo, Zeicahdah damnak caan cu na kan ru-ahchanter tung i rawknak lawnglawng a si tung? ²⁰ Kan that lonak le kan pupa hna sualnak kha na sinah kan phuan ko, Maw Bawipa, na cungah kan sual ko. ²¹ Na min a umnak kha zeirello in um hlah law A sungmi na bawithutdan cung zongah nihsawhnak phakter hlah. Kan sin i na biakam cu philh hlah law pakpalawng ah ser sawh hlah. ²² Miphun dang pathian, pathian deu a simi hna lakah ruah surter kho an um maw? Asiloah, van hna nih khin ruahpi an surter kho maw? Nangmah cu kan in bochan nakhnga, Pathian na si lo maw, Maw Bawipa? Hi thil vialte hna a tuahtu hi nangmah lawnglawng na si.

15 Cun Bawipa nih a ka thawh i, "Moses le Samuel hmanh kha ka hmaiah dir hna seh law, hi mi hna hi ka zaangfah hlei hna lai lo. Ka hmaika in dawi hna law kal ko hna seh. ² Cun annih nih, 'Khuazei ah dah kan kal lai?' tiah an in hal tikah, annih cu na thawh hna lai i, 'Hi bangin Bawipa nih a ti: "Rai ca i a simi cu rai sinah, Vainam ca i a simi cu vainam sinah; Mangtam ca i a simi cu mangtam sinah, Saltannak ca i a simi cu saltannak ah," tiah na ti hna lai,' a ti. ³ "An cungah hrawktu phun li ka chiah lai, tiah Bawipa nih a ti: that-tu ah vainam, sehtu ah uico, eitu ah van i a zuangmi va hna le hrawktu ah vawlei i a kalmi saram hna. ⁴ Cun Ju-dah siangpahrang Hezekiah fapa Manasseh nih

Jerusalem khua chung i a tuahtu sualnak ruangah an-nih cu vawleicung ram vialte hna sinah tuksum ah ka ser hna lai. ⁵ Aho nih dah na cungah zaangfahnak a ngeih lai, Maw Jerusalem? Aho nih dah an in hnemh lai? Zeitindah na ningcang a si, ti hal awakah aho nih dah an in pialhnawh lai i na cungah, thatnak tlung ko seh, an in ti lai? ⁶ Nang nih cun na ka hlawt cang i hnulei na ka chit cang, tiah Bawipa nih a ti; Cucaah nangmah cu ka kut kan samhnhawh i kan hrawh ko, I dinhdorh lengmang hi ka ing kho ti lo. ⁷ Ka vamh hna i ram chung khua kip ah khan ka thek hna; Annih nih an lam kha an hlawt duh lo caah an cungah ngaihchiat-nak ka tlunter i ka mi cu ka hrawh hna. ⁸ An lakah nuh-mei hna cu rili thetse nakin ka tamter deuh hna; Chun cingling ah an cungah ramhtu kha ka tlunter ukmak hna. Ral i run chim lai tihnung kha an cungah ka tlunter. ⁹ Fapa pasarih a ngeimi nu kha thlalau in mah hngal loin a ril ko, Chun a si ko rih lioah a ceunak cu a mit cang; Ningzak le hmaichia in a ril ko. Cun annih lak i a tang rihmi vialte hna cu vainam in thih awakah an ral hna kut chungah ka pek cang hna," tiah Bawipa nih a ti. ¹⁰ Aize, aize, ka nu, zeicahhen na rak ka hrin ngelcel! Hnahnawhnak chung i a um ding le vawlei pumpi he aa ralchanh dingmi minung pei ka rak si ko hi. Aho sin hmanh in tangka ka cawi hna lo i Ahohmanh zong ka cawih fawn hna lo, Sihmanhsehlaw mi kip nih an ka thangchiat. ¹¹ Bawipa nih a leh i, Sihmanhsehlaw fak piin kan thawnter lai; Harnak caan le vanchiatnak caan ah na ral cu na ke tangah ka chiah hna lai. ¹² Thir nih chaklei in a rami kahpathir cu a khiah khawh maw? ¹³ Bawipa nih a ka thawh i, "Ka mi hna nih ram chung a dihlak ah hin sualnak an tuahtu caah hi sualnak ruangah hin dan ka tat hna lai, an chawva le an rothil vialte kalpi awakah ral kha ka rak thlahhnawh hna lai. ¹⁴ Annih cu an hngalh bal hrinhrim lomi ram ah khan an ral hna kha ka rianhter hna lai, zeicahtiah ka thinhunnak cu mei bantuk a si i zungzal in a alh ko lai," tiah a ti. ¹⁵ Bawipa nangmah nih na hngalh; Bawipa, ka philh hlah law ra ka leng tuahtu, Keimah a ka hremtu hna cungah ka phu ka hlampiak ko. Ka cungah na thin fual ko sawh law ka la sawh hlah, Nangmah ca i nihsawhnak ka inmi cu hmu ko sawh. ¹⁶ Na bia zei ah a rel lomi cu ka in hna a hau, Na bia cu kei ka caah cun lawmhnak le thanuamnak a si; Zeicahtiah nangmah nih keimah cu na ta si awakah min na ka bunh cang, Maw Bawipa, Ralkapbu Pathian. ¹⁷ Aa nuam huahmahmi hna sinah khan ka thu ka um bal lo i An sin zongah kaa nuam bal lo; Nangmah nih rian na ka pekmi ruangah keimah lawng tein ka um i Nangmah nih thinhunnak in na ka khahter. ¹⁸ Zeicahdah ka fahnak hi a dongh kun lo? Zeicahdah ka hma hi hnabei dong a si i a dam duh lo? Nangmah cu ka caah, a ti a car tawnmi tivate, bochan awk a tlak lomi bantuk na si. ¹⁹ Cun Bawipa nih hi bangin a leh; Ka sinah na kir than ahcun kan lak than lai i

ka hmaiah na dir lai. Bia tha chim kha na thiam i bia chia kha na hlaut ahcun, Ka bia chimtu na si lai.

²⁰ Nangmah cu an caah pemh khawh lomi dar vam-pang ah kan ser lai, An in doh lai, sihmanhsehlaw an in tei lai lo, Zeicahtiah nangmah kha huhphenh awk le khamh awkah keimah cu na sinah ka um, ²¹ Miṭhalo mi hna kut chung khan kan chuah lai i, Thlachiat ruat lomi hna kut chung khan kan khamh lai," tiah Bawipa nih a ti.

16 Bawipa bia cu ka sin a phan than i, ² "Nupi thi hlah, cun hi bantuk hmun ah hin fapa siseh, fanu siseh, ngei fawn hlah. ³ Hika i a chuakmi fa hna le an nule an pale kongah zaidah a tlung lai ti kha kan chimh lai. ⁴ Zawtnak tihnung ngaingai in an thi lai. Ahohmanh nih an tha hna lai lo, vui zong an tong lai lo. Vawlei i ek pon bantukin an ril lai. Annih cu ral kut in an thi lai, asiloah mangtam in an thi lai, an ruak cu van i a zuangmi va hna le vawlei i a ummi saram hna caah rawl an si lai. ⁵ "Zeicahtiah Bawipa nih hitihin a ti: Tahnak inn chungah khan va lut hlah, tha awkah siseh, hnemh awkah siseh, va kal hlah; hi mi hna sin hin ka daihnak ka lak cang, a fekmi ka dawtnak le ka zaang-fahnak zong, tiah Bawipa nih a ti. ⁶ Hi ram ah hin mingan he mihme he an thi lai, sihmanhsehlaw vui an si lai lo i ahohmanh nih a tha zong an tha hna lai lo, an-mah ruangah ahohmanh a ah zong an i at lai lo, an sam zong an i kawng lai lo. ⁷ Mithi ngai hna cu an hna ngamter awkah ahohmanh nih rawl an dumpi hna lai lo i an nu le an pa nih an thihtakmi hna hmanh kha ahohmanh nih hnangamnak hrai kha an pe hna lai lo. ⁸ Cun rawl danghnak inn chung zongah, annih he thut ti awkah siseh, ei ti awkah siseh, din ti awkah siseh, na lut lai lo. ⁹ Zeicahtiah ralkapbu Bawipa Israel Pathian nih hi bangin a ti: Nangmah chan hrimhrim ah hin le nangmah mit hmuh hrimhrim ah hin, hi hmun i lawmhnak le thanuamnak aw thawng vialte, nupi thipa aw le a mo aw kha, ka daihter hna lai. ¹⁰ "Cun hi mi hna hi hi bia vialte kha na chimh hna tikah an in thawh lai i, 'Zeicahdah hi a nganmi that lonak hi kan cung i tlun awkah Bawipa nih nawl a pek? Zei that lonak dah kan tuah? Bawipa kan Pathian cungah ze sualnak dah kan tuah?' tiah an ti lai. ¹¹ Cun nang nih na leh hna lai i, 'Nan pupa hna nih an ka hlaut i pathian dang kha an zulh hna i an rian an tuan hna i an biak hna caah a si. An ka hlaut i ka phungbia kha an ngai lo. ¹² Cun nannih hi nan pupa hna nak chia deuh in nan um i milungkhong, miṭhalo nan si i ka bia kha ngaih nan duh lo. ¹³ Cucaah hi ram chung hin kan hlonh vur-mar hna lai i nanmah zong nih nan pupa hna zong nih an hngalh bal lomi ram ah nan kal lai, khika ah chun zan in pathian dang hna kha an rian nan tuanpiak hna lai i nan cungah zaangfahnak zeihmanh ka ngei lai lo,' a ti tiah na chimh hna lai. ¹⁴ "Cucaah 'Izipt ram in Israel mi a chuahpitu hna Bawipa a nun bangin,' ti si ti loin.

¹⁵ 'Chaklei ram le thek an sinak ram vialte hna chungin Israel mi a kirpitu hna Bawipa a nun bangin,' tiin mi nih chiat an ser lai caan kha a ra lio; cun an pupa hna sinah ka rak pekmi anmah ramte ah khan ka kirpi than hna lai, tiah Bawipa nih a ti. ¹⁶ "Cun ngatlaitu tampi kha ka cah hna lai i hi mi hna hi an tlaih hna lai, tiah Bawipa nih a ti. Cun cu hnuah cun ramvaimi tampi kha ka cah hna lai i tlang kip le fing kip le lungpang kua kip ah khan an kawh hna lai. ¹⁷ Zeicahtiah ka mit nih an lam cu a hmuh dih ko hna i ka sin in an i thup lo, an that lonak zong hmu loin ka um lo. ¹⁸ Annih nih ka ram cu fih a nungmi an siasal hna ruak in an khahter i ka ro cu an thil fihnung in an khahter caah an sualnak le an that lonak cu a let hnih in ka chamter hna lai," tiah Bawipa nih a ti. ¹⁹ Maw Bawipa, nangmah cu ka thazang le ka ralhrung, harnak caan i ka himnak na si; Vawlei khuazakip in miphun hna kha na sinah an ra lai i 'Kan pupa hna nih an rak comi cu hlennak le pak-palawng le santlai lomi siasal men kha an rak si ko. ²⁰ Minung nih a caah pathian aa ser khawh hna lai maw? Aa ser khawh hmanh ah, cu bantuk pathian hna cu pathian a si lomi an si,' an ti lai. ²¹ Cucaah annih cu ka cawnpiak hna lai, Voi khat ah za lak in ka thawnnak le ka thazang cu ka hngalhter hna lai, Cun annih nih ka min cu Bawipa a si kha an hngalh lai," tiah Bawipa nih a ti.

17 Judah sualnak cu thir cafung in tial a si; an lungthin lungtlap cungah cun daimon zum in khenh a si i an biakteng ki hna ah cun anmah sual phawtu dingah suai an si. ² An biakteng le an tung thiang hna cu thingkung hring kip toiah tlang ram fing le tlang kip cungah cun an dir. ³ Nan ram chung dihlak i nan sualnak ruangah nan chawva cu hranchaw ah mi ka pek hna lai i nan rochaw cu man loin ka pek hna lai. ⁴ Kan pekmi hna nan ro kha nan sung lai. Nan hngalh lomi ram chungah nan ral kha nan rianh hna lai, zeicahtiah ka thinhunnak cu a alhmi mei a si i zungzal in a alh ko lai. ⁵ Bawipa nih hi bangin a ti: "Minung kha a bochan i minung kha aa hngatchanmi ah aa serh i Bawipa kha a mertakmi cu a cungah chiat tlung ko seh! ⁶ Amah cu thetse ram i a ummi burbuk bantuk a si, That lonak a rat tikah zeihmanh a hmu lai lo. Ram-lak i lungtamnak hmun ah cun khua a sa lai, ahohmanh an um khawh lonak cite ram ah cun, a um lai. ⁷ Sihmanhsehlaw keimah kha a ka bochan i a ka hngatchanmi cu thluachuahnak ka pek lai. ⁸ Amah cu tikam phunmi thingkung bantuk, tiva kam i hram a zammii bantuk a si. Vaupi ni a chuah tikah, tiḥ awk zeihmanh a ngei lo, A hnah cu hring dildel in an um zungzal ko. Khuakhen kum a tlun tikah a ze a poi lo i a thei zong a dong lo. ⁹ Lungthin hi zeizong vialte nakin a zer bik, Aho nih dah minung lungthin hi a hngalh khawh lai? Damh khawh ti lo tiangin a zaw cang. ¹⁰ Bawipa nih minung ruahnak cu ka dah dih i an

lungthin cu ka zet dih, An tuahnak nih a phut ningin le an ziaza ning cio in ka cham hna. ¹¹ Dinlonak in chawva a ngei luaimaimi cu Amah ti a si lomi ti a bu chungah a tlummi vaking bantuk a si, A chan tim hlanah a chawva cu a kaltak ko hna lai i A donghnak ah cun mihrut a si kha amah nih a langhter ko lai. ¹² Kan Biakinn cu sunparnak bawithutdan bantuk a si. A hramthawk in tlangsang cungah a dirmi bantuk kha a si. ¹³ Maw Bawipa, nangmah cu Israel mi nih an i hngatchanmi na si, Nangmah an hlawtu vialte cu ningzahnak an phan lai; Bawipa, nangmah cu nunnak cerhti na si i Nangmah an hlawmi vialte cu leidip lak i min tialmi bangin an lo lai. ¹⁴ Ka damter law, Maw Bawipa, tha tein ka dam lai, Ka khamh law him tein ka um lai; Zeicahtiah ka thangthatmi cu nangmah na si. ¹⁵ Mi nih an ka thawh i, "Bawipa nih a kan hronak bia cu khuazei ah dah an si? An rat khawh ahcun atu ah ra hna ngat seh!" an ti. ¹⁶ Sihmanhsehlaw Maw Bawipa, an cungah that lonak tlunter kha kan fial bal lo i An ca i harnak caan tlun kha ka duhmi a si bal lo. Nangmah nih ka ka in a chuakmi bia vialte cu na hngalh dih, Ka chimmi bia vialte cu na hnatlakmi an si ko. ¹⁷ Ka caah tihnung si sawh hlah, Rawhrlnak ni ah nangmah lawnglawng hi ka himnak na si. ¹⁸ A ka hremtu kha ningzahnak phakter ko hna, sihmanhsehlaw kei cu ka luatter ko, Annih cu therphang in umter ko hna, sihmanhsehlaw kei cu ka thin ka phanter hlah. An cungah rawhrlnak ni kha tlunter law hrawk cikcek ko hna, a ti. ¹⁹ Bawipa nih a ka thawh i, "Va kal law, Judah siangpahrang hna an luh an chuahnak Benjamin Kutka ah khan le Jerusalem i kutka dang vialte hna ah khan va dir tuah. ²⁰ Cun Bawipa bia cu thei tuah u, nannih Judah siangpahrang hna le Judah ram mi vialte le hi kutka in a lutmi Jerusalem khuami vialte hna, va ti. ²¹ Hitihin Bawipa nih a ti: Nannih nih sabbath ni ah thil nan phorh nakhnga lo le Jerusalem kutka hna zongah hin nan luhpi hna nakhnga lo, tha tein i ralring u. ²² Sabbath ni ah nan inn chungin thil zehmanh nan chuahpi hna lai lo i rian zong nan tuan lai lo, sihmanhsehlaw nan pupa hna nawl ka pek hna bang khan sabbath ni cu thiag tein nan ulh lai. ²³ Asinain annih nih an ngai lo i ze zongah an rel lo, cawnpiaknak cu theih le ngaih an duh hrimhrim lo. ²⁴ Sihmanhsehlaw nannih cu ka bia nan ngaih i sabbath ni ah hi khuapi kutka hna chungah hin ze i thil hmanh nan luhpi hna lo i khi ni cu thiag tein ul in rian nan tuan lo ahcun, ²⁵ hi khuapi kutka hna chungah hin David bawithutdan ah a thu dingmi siangpahrang hna kha an lut lai. Annih nih rangleng hna le rangtum hna kha an i cit hna lai i an ralbawi hna le Judah ram mi hna le Jerusalem khuami hna nih an cawng hna lai: cun hi khuah cu zungzal in a hmun lai, tiah Bawipa nih a ti. ²⁶ Cun Judah ram khuah hna le Jerusalem khuah kiangkak khuah hna le Benjamin ram le Shefelah tlangram le Negeb in mi kha an ra lai i

khangh thawinak le raithawinak le changvut thawinak le frankinsen zihmui kha an rak put hna lai i Bawipa inn ah lawmhnak thawinak kha an rak put fawn hna lai. ²⁷ Sihmanhsehlaw sabbath ni kha thiag tein ulh awk le sabbath ni ah thil phorh lo le Jerusalem kutka ah luhpi lo awk i ka bia kha nan ngaih lo ahcun, hi kutka hna cu mei in ka khangh hna lai; Jerusalem khuah i siangpahrang inn hna kha a khangh hna lai i a mit lai lo," tiah a ti.

18 Mah hihi Bawipa sinin Jeremiah sinah a rami bia a si; ² "Tho law umsurtu inn ah vung kal law khi-ka ah ka bia kha kan chimh lai," a ti. ³ Cucaah umsurtu inn ah cun ka vung kal i a lengke kual i rian a rak tuan len ko kha ka vung hmuh. ⁴ Voi khat voi hnih cu a sermi um cu a tha in a chuah lo tikah a hrawh than tawn i a duhning in um dang ah a ser than tawn. ⁵ Khi tikah Bawipa bia cu ka sinah a ra i, ⁶ "Maw Israel in-nchungkhar hna, umsurtu nih tlak kha a duhduh in a tuah bantuk hin kaan tuah kho hna lo maw? A kut chung i a ummi tlak bantuk khi ka kut chungah hin nan si. ⁷ Zeitik caan paoh ah, miphun pakhat khat si hna seh, ram pakhat khat si hna seh, ka phawi lai, ka theh lai, ka hrawh lai, tiah ka tlerh ko hnga, ⁸ sihmanhsehlaw cu ka tlerhmi miphun nih cun a that lonak kha a mertak ahcun a cung i thil thalo ka tuah lai ka timi kha a that deuhnak in ka ruah than lai. ⁹ Cun voi khatkhat cu miphun pakhat siseh, ram pakhat siseh, ka sak lai i ka phun lai, tiah ka ti ko hnga. ¹⁰ Sihmanhsehlaw ka mithmuh ah thil thalo kha a tuah i ka bia a ngaih lo ahcun, a ca i thil tha tuah kaa timhmi kha ka ruah than a herh fawn ko lai. ¹¹ Cucaah va kal law, Judah ram mi hna le Jerusalem mi hna cu, mah hihi Bawipa bia a si tiah va chim hna: Keimah cu umsurtu ka si. Nan cung i a tlung dingah thil thalo kha ka timlio i nanmah dantatnak ding lam kha ka tuak lio. Lam thalo nan zulhmi kha nan dihlak in kirtak cio u; nan ziaza le nan tuahnak kha i remh cio u, a ti. ¹² Sihmanhsehlaw annih nih an in thawh lai i, 'Zeicahtiah kan i remh len ko lai? Kan duhning cio paoh in kan tuah cio ko lai i kan lung chungin a chuakmi ning cio paoh in kan um ko lai,' tiah an in leh lai. ¹³ Cucaah Bawipa bia cu hi bangin a si na ti lai: Miphun hna kha va hal tuah hna u, hi bantuk hi aho tal nih an thei bal maw? Ngaknu thiag Israel nih thil thalo cem bik a tuah ko. ¹⁴ Lebanon tlang par lungpang lakah khan hawhra nih tlak a ngol lai maw? A tlangpang i a luangmi tiva hna cu an reu ko hnga maw? ¹⁵ Reu hlah, sihmanhsehlaw ka mi hna nih cun an ka philh; Annih nih siasal menmen hna sinah khan raithawinak an khangh, Annih nih an zulh awk hnga lam a simi ah khan an ril i hlan lam kha an zul ti hna lo; Lam hleng le ser lomi lam tuah khan an i mer. ¹⁶ Anmah nih an ram cu pakpalawng ah an ser i Zungzal in mi nih an nih-sawh lai. A pawng i a kalmi paoh cu an thla a hlauh

hna lai i an lu an i thin sek len lai. ¹⁷ Nichuahlei thli bantukin annih cu an ral hna hmaiah ka thek dih hna lai, An tumchuk ni ah ka hmailei chit loin ka hnulei tu ka chit hna lai, a ti. ¹⁸ "Ra tuah u, Jeremiah hi zeitindah kan tuah lai, i ceih tuah u sih," an ti. "Kannih lam a kan hruiat ah tlangbawi an um thiamthiam ko lai, fim a kan chimtu ah mifim an um thiamthiam ko lai i Pathi-an bia a chimtu ah profet an um thiamthiam ko lai. Ra u law, a cungah bia kawt tuah u sih, a bia cu zeihmanh ah rel hlah u sih," an ti. ¹⁹ Sihmanhsehlaw a ka raltu hna nih ka cungah an chimmi bia cu ka ruahpiak law ka theihpiak ko. ²⁰ Thatnak hi that lonak in maw lehrulh a si lai? Na thinhunna kha an sinin aa thial khawh nakhnga anmah aiawh in nangmah cu kan nawl i na hmai i ka dir kha philh sawh hlah. ²¹ Cucaah an fale hna cu mangtam tonter hna, Vainam sinah khan kaltak men ko hna. An nupile hna cu fa ngei lo le nuhmei siter ko hna, an pale hna cu thihnak nih kalpi ko hna seh, An tlangval hna cu raltuknak hmun ah vainam in thi hna seh. ²² Ralrinnak pek hmasa loin an cungah ramhtu kha tlunter hna, An inn chungin kiaonak le ainak thawng kha thang hna seh, Zeicahtiah ka tlaknak ding caah khor an cawh i Kaa foihnak ding caah rap an chiah. ²³ Asi, Maw Bawipa, nangmah nih keimah thahnak ding caah an timhmi vialte cu na hngalh dih ko; An that lonak kha hlohpiak hna hlah law, an sualnak kha hnawhpiak hna hlah. Ril cuahmah in na hmaiah chuahpi an si tikah, Na thinhun ni ah an cungah cun tuan ko.

19 Bawipa nih hitin a ti: "Va kal law tlak in sermi thawl pakhat va caw. Cun an upa tlawmpal hna le an tlangbawi tlawmpal kha i kalpi hna law, ² Ben-hinnom Nelrawn i Peipahau Kutka luhnak ah khan va kal u, cun khika ah khan kan chimhmi bia cu va thanh. ³ 'Maw Judah siangpahrang hna le Jerusalem khuami hna, Bawipa bia hi thei tuah u,' va ti. Hi bangin Ralkapbu Bawipa, Israel Pathian nih a ti: Hi hmun cungah hin rawhrlnak ka tlunter lai i mah cu a theimi paoh cu, an hna zaizil khing dihlak in a kenh hna lai. ⁴ Zeicahtiah hi mi hna nih hin an ka hlawt i hi hmun hi keimah ta si hlah seh law cu bang cun an tuah, anmah nih siseh, an pupa hna nih siseh, Judah siangpahrang hna nih siseh, an hngalh bal lomi pathian hna sinah khan rai an thawi i hi hmun cu a sual lomi thisen kha an khahter. ⁵ Baal caah khan hmunthiang an ser hna i cuka ah cun an fapale hna kha baal ca i khangh thawinak ah an khangh hna. Mah cucu keimah nih ka pekmi hna nawl-bia a si lo; a chim zong ka chim bal lo, ka lunglai zongah a chuak bal lo. ⁶ Cucaah hi hmun cu Tofeth ti si ti lo le Ben-hinnom Nelrawn ti si ti loin Thahnak Nelrawn ti a si cang lai ni kha a ra lio, tiah Bawipa nih a ti. ⁷ Hi hmun ah hin Judah le Jerusalem khuakhannak kha thawl khuai bantukin ka khuai lai. Annih cu an ral hna nih khan an tei hna lai i vainam in an thah hna lai. An

ruak cu van i a zuangmi va hna le vawlei i a tlongmi saram hna sinah rawl caah ka pek hna lai. ⁸ Cun hi khua hi mi thla a hlauhmi khua le cekcekhawh thluahmah awk khua ah ka ser lai; a cung i that lonak a tlongmi vialte ruangah hin a pawng i a kalmi paoh cu an thla a hlauh hna lai i an cekcek len lai. ⁹ Cun khika i a ummi hna cu anmah fale sa lila kha ka eiter hna lai. An ral hna le annih thah a duhmi hna nih an kulh hna tikah, an umtuning kha a har tuk hringhran lai caah pakhat le pakhat kha an i ei lai. ¹⁰ Cun nangmah sinah a kalmi hna hmuhhngan te ah khan thawl kha na khuai lai i ¹¹ na thawh hna lai i, 'Ralkapbu Bawipa nih hi bangin a ti: Hi bantuk hin hi miphun le hi khuapi hi ka khuai lai, mi nih tlak um cu an khuai tikah remh than khawh a si ti lo bantukin, remh than khawh ti lo dingin ka khuai lai. Cun mi nih an mithi hna cu, hmun dang ah vuinak a um lo caah Tofeth ah an vui hna lai. ¹² Mah hihi, hi hmun cungah le a chungah a ummi hna cungah ka tuah dingmi cu a si, tiah Bawipa nih a ti: Hi khua cu Tofeth bantuk ka siter lai. ¹³ An thur ruangah Jerusalem khua inn hna le Judah siangpahrang inn hna cu Tofeth bantuk an si lai — vancung thil bu sin i raithawinak a cung i an khanghnak inn vialte le pathi-an dang hna sin i thlet thawinak an thletnak inn vialte hna cu, Tofeth bantukin an thur lai,' a ti, tiah na chimh hna lai," tiah a ti. ¹⁴ Cun Jeremiah cu Bawipa nih bia va chim ti i a kalternak hmun Tofeth khan a ra i Bawipa inn a tual ah khan a dir. Mi vialte cu a thawh hna i, ¹⁵ "Ralkapbu Bawipa, Israel Pathian nih hi bangin a ti: Hi khuapi cungah le a pawngkam khua vialte ah hin ka tlunter lai tiah ka rak timi dantatnak kha, nannih nih nan lung a thawn i ka bia kha ngaih nan duh lo caah, ka tlunter taktak lai, a ti," tiah a ti.

20 Immer fapa tlangbawi Pashhur, Bawipa inn i bawi upa bik a simi nih cun, hi thil hna Jeremiah nih a chim cu a theih tikah, ² Jeremiah cu fung in a tuk i hreng a kenh i Bawipa inn chung i Cunglei Benjamin Kutka timi ah khan a chiah. ³ A thaizing ah a hreng cu a phoihi i Jeremiah nih cun a thawh i, "Bawipa nih na min cu Pashhur an ti lo, Magor-missabib an ti cang," tiah a ti. ⁴ "Zeicahtiah hi bangin Bawipa nih a ti: Nangmah cu nangmah lila caah le na hawikom hna caah thihnung ah kan ser lai. Na hmuh hngan hrimhrim ah annih cu an ral hna vainam in an tlu lai. Cun Judah ram vialte cu Babilon siangpahrang kut chungah ka pek lai i Babilon ah sal ah a kalpi hna lai i vainam in a thah hna lai. ⁵ Cu hleiah, khuapi chung chawva vialte, rumnak vialte le Judah siangpahrang hna rorah vialte cu an ral hna kut chungah hranchaw ah ka pek hna lai i an tlaih hna lai i Babilon ah an kalpi hna lai. ⁶ Cun nangmah Pashhur le na innchungkhar vialte cu sal taannak chungah nan kal lai i Babilon kha nan phan lai. Cuka ah cun nan thi lai i cuka ah cun vui nan si lai, nangmah le hlennak in na chimhmi na hawile vialte

hna cu," tiah a ti. ⁷ Maw Bawipa, nangmah nih na ka hlen i hlen ka si ko cang; Keimah nakin na thawng deuh i na ka tei; Mi kip nih capo ah an ka sai i chun nitlak an ka nihsawh. ⁸ Bia ka chim paoh ah a au in au a hau i Zaang-ennak le rawhrlnak a um, tiah thanh a hau. Bawipa, na bia ka chim ruangah serhsat le nih-sawh ka si thluangthluan ko. ⁹ Bawipa kong cu ka lung chungah ka riahter ti lai lo i A min zongin bia ka chim ti lai lo, ka ti ah, A bia cu ka lung chungah hin mei bantukin a alh i ka ruh chungah hin mei linh bantukin aa khumh. Ka chung i tlaih peng kha ka celh ti lo i chuak loin ka tlai kho hrim ti lo. ¹⁰ Mi tampi a thli tein an i cei kha ka theih i, Amah cu soal puh ko u! Soal kan puh ko lai,' an ti. Ka hawikom vialte nih pelhhreh kaa lamh soal nakhnga ding lawngte kha an bawh i, 'Hlen khawh a si ko hmanh maw, cu ti a si khawh ahcun kan tlaih khawh lai i a cungah phu kan hlam khawh lai,' an ti. ¹¹ Sihmanhsehlaw Bawipa cu keimah leiah a tang i thawng ngai le zaangfahnak ngei in a um, Cucaah a ka hremtu hna cu an ril lai i zeihmanh tuah kho loin an tlu lai. An tuah duhmi kha an tlinter khawh lo tikah An ningzahnak cu a fak ngaingai lai, An minchiatnak cu zeitikhmanh ah philh a si ti lai lo. ¹² Maw Ralkapbu Bawipa, nang cu mi kha ding tein a hneksak i lungthin le ruahnak a hmu dihtu na si, Ka cung thil hi nangmah cungah ka chuan cang caah An cung i phu na hlammi cu ka hmuhter ko. ¹³ Bawipa sinah cun hlasa tuah u, Bawipa cu thangthat tuah u! Zeicahtiah misifak mi hna cu an cung i that lonak a tuahtu hna kut chung khan a luatter cang hna. ¹⁴ Ka rak chuah ni kha chiatserh si ko seh! Ka nu nih a rak ka hrim ni kha a philh in philh si ko seh. ¹⁵ Ka pa cu, 'Fapa na ngei,' tiah a hung chim i a lung a lawmhtertu kha chiatserh si ko seh. ¹⁶ Khi mipa cu, zaangfahnak um loin Bawipa nih a hrawhmi hna khua bantuk a si lai. ¹⁷ Thihnak nih ka chuah hlanah a rak ka lak ti tung lo caah, Amah nih cun zinglei ah nganfah ainak kha a theih lai i Chun ah raltuk launak thawng kha a theih lai. Rak ka la seh law cu ka nu paw kha ka thlan a hei si ko hnga i Chuak loin ka hei um lan ko hnga. ¹⁸ Zeicahdah ngaihchiatnak le retheihnak lawng hmuh awkah le Ka chan cu ningzahnak lawngin hman awkah Ka nu paw chungin ka rak chuah hnga?

21 Siangpahrang Zedekiah nih Malkhiah fapa Pashhur le Ma-aseiah fapa tlangbawi Zefaniah cu Jeremiah sinah hi bia he a hei thlah hna i, ² "Babilon siangpahrang Nebukhadnezzar nih a kan tuk caah hin Bawipa cu rak kan halpiak tuah. Bawipa nih cun hlanah a rak tuah tawn bantuk khan khuaruahharnak a hei tuah ko hnga i Nebukhadnezzar nih a kan kulhnak hi a lak zong a hei lak than ko hnga," a ti. ³ Khi tikah Jeremiah nih annih cu a leh hna i ⁴ hihi Bawipa, Israel Pathian bia cu a si tiah Zedekiah cu va chim u: "Babilon siangpahrang le Khalidi mi hna, khua kulhnak hau lengin an kulhtu hna na dohnak nangmah hri-

amnam lila kha na cungah ka tlunter hna lai. Annih cu hi khuapi a laifang ah hin ka luhipi hna lai. ⁵ Keimah hrimhrim nih thinhunnak le thinlinhnak le samhmi kut le ban thawng he kan doh lai. ⁶ Hi khua chungah a ummi hna minung he sañil he ka thah hna lai; annih cu rai thalo ngaiin an thi lai. ⁷ Cun cu hnuah cun, Judah siangpahrang Zedekiah le a sinum hna le a mi hna, hi khua chung i rai le vainam le mangtam a luatmi hna kha Babilon siangpahrang Nebukhadnezzar le anmah thah a duhmi an ral hna kut chungah ka sanh hna lai. Vainam in an sam cikcek hna lai; anmah cu an zaang-fah hna lai lo, a nganh zong an ngan hna lai lo, vel zong an ngeih hna lai lo,' tiah a ti. ⁸ Cun Bawipa nih Jeremiah cu a thawh i, "Hi miphun cu hi tiin na chimh fawn hna lai. Hi bangin Bawipa nih a ti: Zohhmanh u, nunnak lam le thihnak lam i thim awkah kan pek hna. ⁹ Hi khuachung i a tangmi paohpaoh cu vainam le mangtam le rai in an thi lai; sihmanhsehlaw a chuak i an kulhtu hna Khalidi mi hna sinah aa pemi cu an nung lai; a nunnak ceceo tal cu aa luatpi lai. ¹⁰ Hi khua hi ka hmai ka thuhtak cang, an cung i thatnak tuahnak ding caah si loin chiatnak tuahnak ding caah a si lai. Babilon siangpahrang sinah khan pek a si lai i mei in a khangh lai, tiah Bawipa nih a ti," tiah a ti. ¹¹ - ¹² "Jeremiah, Judah siangpahrang innchungkhar, David Siangpahrang tefa hna cu, Bawipa nih ka chimmi kha va chim tuah hna: Nifate in dinnak kha tuah a si nakhnga i zuam u. Hlenmipa kha a hlentu sinin va chanh u. Cucu nan tuah lo ahcun, that lonak nan tuahmi nih hin ka thinhunnak cu hmih khawh lomi mei bantukin a alhter soal lai. ¹³ Jerusalem, nang cu nelrawn cung i lungpi a dirmi bantukin nelrawn cungah sangpi ah na thu. Sihmanhsehlaw Bawipa keimah nih kan doh lai. Naa thawh i, ahohmanh nih an ka tu kho lai lo, ahohmanh nih ka ralhruang hi an bauh kho lai lo, na ti. ¹⁴ Sihmanhsehlaw Bawipa keimah nih na tuahmi ruangah dan kan tat lai. Na siangpahrang inn cu mei in ka khangh lai i a pawngkam i a ummi thil vialte cu mei nih cun a kangh dih hna lai, hi bia hi Bawipa keimah nih ka chim," tiah a ti.

22 - ² Bawipa nih Judah siangpahrang inn ah khan kal a ka fial i, "Maw Judah siangpahrang, David bawithutdan ah a thumi nangmah le na bawi hna le na mi hna, hi kutka chungin a chuak a lutmi hna nih ngai tuah u, hihi Bawipa bia cu a si. ³ Thil nan tuah tikah dingte le hmaan tein tuah u, hremmi kha a hremtu kut chungin chuah u, ramdangmi le ngaktah le nuhmei hna cungah that lonak siseh, zaang-ennak siseh, tuah hlah u. ⁴ Hi bia nan ngaih lawnglawng ah, David bawithutdan cungah a thumi siangpahrang hna, rangleng le rangtum i cit in an miñhi hna le an lalang hna he hi inn kutka chungah a lutmi an um rih lai. ⁵ Sihmanhsehlaw hi bia hi zei ah nan rel hna lo ahcun, hi inn hi a rawk lai tiin keimah min chalh in chiat ka ser,

tiah Bawipa nih a ti. ⁶ Zeicahtiah Judah siangpahrang inn kong ah Bawipa nih hi bangin a ti: Nangmah cu ka caah Gilead bantuk le Lebanon tlangpar bantukin i dawh hmanh law, Ahohmanh an um lonak hmun thetse ram ah kan canter lai. ⁷ Nangmah dotu dingah hriamnam he a um thepthupmi bu, a rawl a tammi bu kha ka rak thlah lai. Na sidar thing tha bikbik hna cu an hau hna lai i Mei chungah an paih hna lai. ⁸ "Cun miphun tampi hna chung mi cu hi khua pawng hin an kal te lai i pakhat le pakhat cu, 'Zeicahdah Bawipa nih hi bang hin hi khuapi cungah hin a tuah hnga?' tiah an i ti te lai. ⁹ Cun an i lehnac cu, 'Annih nih Bawipa an Pathian biakamnak kha an hlaut i pathian dang kha an biak hna i an rian an tuan hna caah a si,' ti a si lai," a ti. ¹⁰ Nannih Judah mi hna, Siangpahrang Josiah kha tah hlah u, A thih zun zong ngai hlah u; Sihmanhsehlaw a fapa Shallum tu kha lungnho ngaiin tah u, Zeicahtiah kir ti lo dingin an kalpi lai, A chuahnac ram kha zeitik hmanh ah a hmu than ti lai lo. ¹¹ Judah siangpahrang Shallum, Josiah fapa, a pa Josiah a chaangtu kong ah Bawipa nih, "Hika hmun hin a chuak cang i a ra kir than ti lai lo. ¹² An kalpinac ram ah khan a va thi lai i hi ram hi a hmu than ti lai lo," tiah a ti. ¹³ Dinlonac in a inn a sa i Hlennac in a inn cungdot khaan hna kha a ser i Man loin a rammi kha rian a tuanter i An tuan man nihlawh a pe duh lomi cu A cungah ningzahnac tlung ko seh. ¹⁴ 'Keimah caah inn nganpi pakhat ka sak lai i Cungdot khaan kau pipi ka ser hna lai, Thlalangawng ka ser hna lai, Sidar thing in ka tamh lai i si sen ka thuh lai,' a timi cu A cungah ningzahnac tlung ko seh. ¹⁵ Na sidar thing kha a that deuh ahcun cu nih cun siangpahrang na si kha a langhter maw? Na pa kha ruat hmanh: tlamtling tein ei awk din awk a ngeimi a si, dingte le aa ruang tein thil a timi a si, Cucaah a caah zeizong vialte a tha dih. ¹⁶ Mirethei le misifac cungah khan bia ding tein a ceih, Cu nih cun keimah a ka hngalh kha a langhter a si lo maw, tiah Bawipa nih a ti. ¹⁷ Sihmanhsehlaw nang cu miaknac dah ti lo ahcun mit na ngei lo, Zei dang ruat loin miaknac lawnglawng kha na ruat. A sual lomi thisen chuah khawh nakding le Hremnac le zaang-enac tuah khawh nakding lawng kha naa ruah chih, tiah a ti. ¹⁸ Cucaah Judah siangpahrang Josiah fapa Jehoiakim kong ah Bawipa bia cu hi bangin a si: 'Aize, ka nau, ka dawtmi ka nau,' tiin siseh, 'Aize, ka bawipa le ka siangpahrang,' tiin siseh, a tahtu ahohmanh an um lai lo. ¹⁹ Laa vui bantukin amah cu vui a si lai i Jerusalem kutka lengah khan an hnuh lai i an hlonh lai." ²⁰ Jerusalem khuami hna, Lebanon ah khin hung kal u law hung au tuah u, Bashan ah khin fak piin hung au tuah u; Abirim in fak piin au u, zeicahtiah nanmah sin i a tangmi vialte kha an sung cang. ²¹ Nan tlam a tlin lioah kan chawnh hna, Sihmanhsehlaw ngaih nan duh lo. Mah hihi nan tlanval lio in nan um-

tuning a si tawnmi a si; Zeitikhmanh ah ka bia nan ngai bal lo. ²² Nan hawile vialte cu thlitu nih a kalpi hna lai i Nanmah an dawtu vialte hna kha saltannac chungah an lut lai. Khi tikah nan that lonac ruangah ningzahnac le nautatnac nan in lai. ²³ Maw Lebanon i a ummi hna, Sidar thing lak i bu a sami hna, Nau nganfahnac bantuk nganfahnac nan cung i a phak tikah, Zeitluk in dik nan hei i lawng len te lai! ²⁴ "Ka nun bangin," tiah Bawipa nih a ti: Jehoiakim fapa Koniah, Judah Siangpahrang cu ka orhle kut cung i min khenhnac kutdonghrolh na si ti lai lo. Koniah, nangmah cu kan phawi lai. ²⁵ Nangmah thah an duhmi, nangmah nih na tihmi hna Babilon siangpahrang Nebukhadnezzar le Khaldi mi hna kut chungah khan nangmah cu kaan chanh lai. ²⁶ Cun nangmah le an hringtu na nu cu nan chuahkehnac ram a si lomi ramdang ah kan hlonh vurmar hna lai i khika ah nan pah-nih in nan thi lai. ²⁷ Nanmah ram, nan ngaih ngaingaimi ram ah khan nan kir than ti lai lo. ²⁸ Hi mipa Koniah hi mi nawl lawng in a ummi, zehmanh i rel awk tlak lo le santlailo, ahohmanh i duh lomi thil a si maw? Amah le a fale hna cu an hngalh bal lomi ram ah hlonh vurmar le daw an si hi zeidang ruangah a si hnga maw? ²⁹ Maw ram, ram, ram, Bawipa nih a chimmi cu ngai tuah. ³⁰ "Hi pa hi upatnac vialte chuh dihmi, Amah chan chung i a hlautling lo ding, David bawithutdan cung i thu ding siseh, Judah ram chung a uktu ding siseh, Tefa zehmanh a thlau lomi, tiin tial tuah," tiah Bawipa nih a ti.

23 Ka tuurun chung tuu a thek i a tlaupertu hna tuukhal cu an cungah ningzahnac tlung ko seh, tiah Bawipa nih a ti. ² Cucaah ka mi a zohkhenhtu tuukhal hna kong ah Bawipa, Israel Pathian bia cu hi bangin a si: "Nannih nih ka tuurun cu nan thek hna i nan daw hna. Nan zohkhenh hna lo, sihmanhsehlaw that lonac nan tuahmi ruangah nanmah kha dantat awakah keimah nih nanmah cu kan zoh ko hna, tiah Bawipa nih a ti. ³ Ka tuu a tangmi hna cu ka dawinac hna ram kip khan keimah hrimhrim nih ka pumh than hna lai. Anmah le an inn cio ah ka tpin than hna lai i an pungzam lai i an karhcho lai. ⁴ Anmah khaltu dingah tuukhal ka chiah hna lai, tihnac siseh, hnabei donghnac siseh, dantatnac siseh, an tong than ti lai lo, tiah Bawipa nih a ti. ⁵ David ruang in a dingmi Nge pakhat ka corhter lai caan a ra lio, tiah Bawipa nih a ti. Cu siangpahrang nih cun fimnac in a uk hna lai i Ram chungah phung le dinnac kha a hmunhter lai. ⁶ Amah chan ah cun Judah cu him tein khua a sa lai i Israel cu hnahnawh lo tein a um lai. Amah a min cu, Bawipa cu kan Dinnac a si, ti a si lai. ⁷ "Cucaah cun zohhmanh, mi nih, 'Israel mi Izipt ram in a chuahpitu hna Bawipa a nun bangin,' ti si ti loin, ⁸ 'Israel tefa hna chaklei ram in le a thawl hnanac ram kip chungin, anmah le an vawlei cio i khuasakter than awakah a ratpitu hna Baw-

ipa a nun bangin,' ti in chiatsernak an tuah lainak caan kha a ra lio," tiah Bawipa nih a ti. ⁹ Profet hna kong ah Jeremiah nih hitin a ti: Ka chung thukupi ah hin ka lung cu a kuai i Ka ruh hna chungah hin thazang zeihmanh a um lo; Bawipa bia ruangah, òh a nungmi a bia ruangah zuri bantuk ka si cang, zu nih a teimi bantuk ka si cang. ¹⁰ Zeicahtiah ram cu va cung pa duhmi in a khat i Anmah ruangah cun vawlei cu a ro dih i Ramlak ram hno vialte cu an car dih. An zulhmi lam cu òh lonak a si i an òhawnnak hna cu a ning loin an hman. ¹¹ "Profet nih si hna seh, tlangbawi nih si hna seh, An phu hnih in Pathian kha zeì ah an rel lo; Òh lonak an tuahmi kha ka inn chung hmanh ah ka hmuh, tiah Bawipa nih a ti. ¹² Cucaah an lam cu an lamh tikah a nal lai; Mui lakah an i òhek lai i an tlu lai, An cungah harnak ka tlunter lai, an dantatnak caan cu a ra lio, tiah Bawipa nih a ti. ¹³ Samaria profet hna cu ruahnak zeihmanh a ngei lomi an si kha ka hmuh: Baal min in bia an chim i ka mi Israel mi kha a pingah an hruai hna. ¹⁴ Jerusalem profet hna chungah thil fihnung bik pakhat ka hmuh: Va cungin pa aa duhmi an si i miziathiam an si, Òh lonak a tuahmi hna kha thazang an pek hna i Cucaah ahohmanh nih an sualnak kha an mertak duh lo. A chung i a ummi vialte hna cu, Ka caah Sodom le Gomorrah bantuk an si ko. ¹⁵ Cucaah profet hna kong ah Ralkapbu Bawipa nih, "Annih cu ei awkah anfangkha ka pek hna lai i Din awkah a khami sivai ka pek hna lai; Zeicahtiah Jerusalem profet hna sinin ram dihlak ah Pathian zeirellonak kha a karh cang," tiah a ti. ¹⁶ Ralkapbu Bawipa nih hi bangin a ti: Profet nih an chimmi bia kha ngai hlah u, Ruahchannak pakpalawng in nan lung an thawhtertu hna kha an bia ngai hna hlah u; Annih nih an chimmi langhnak kan hmuh an timi cu anmah lung chungin thil an suaimi chungin a chuakmi a si, Bawipa kaa chungin a chuakmi a si lo. ¹⁷ Bawipa bia zeì ah a rel lomi kha an thawh hna i, 'Khuaawng na tong lai,' an ti hna; An lung a khonning cio in a kalmi hna kha an thawh hna i 'Na cungah vanchiatnak a tlung lai lo,' an ti hna. ¹⁸ Sihmanhsehlaw annih lakah ahodah Bawipa khuakhannak chungah aa tel i Aho nih dah a bia kha a theih? Annih lakah aho nih dah a bia cu an ngaih i an zulh? ¹⁹ A kangh in mi a kangmi thli, Bawipa sinin a chuakmi khi zohhmanh, Òtho phuchim a si khi! Mìthalo hna lung chungah aa zi len ko. ²⁰ Bawipa thinhunnak cu, a lung chung tinhmi kha a tuah i a tlinh hlanah cun aa let lai lo. Hmailei caan ah mah hihi fiang tein nan hngalh te lai. ²¹ Hi profet hna hi ka thlahmi an si lo, asinain a tlik ko in an tli; Bia zeihmanh ka chim hna lo, asinain, heh tiah an chim. ²² Ka khuakhannak chungah an rak i tel ve a si ahcun, Ka bia kha ka mi hna sinah thanh hna seh law, Òh lonak lam an zulhmi le thil òhalo an tuahnak khan kierter hna seh. ²³ Keimah cu lamnaite i a ummi Pathian lawng maw ka si? Lamhlat ah tah ka um ve lo maw?

²⁴ Ka hmuh khawh lonak hmun pakhatkhat ah minung hi aa thup kho hnga maw? Van le vawlei hi ka khat dih lo maw? tiah Bawipa nih a ti. ²⁵ Ka min in lih a chimmi profet hna nih, 'Mang ka manh cang, mang ka manh cang,' an ti cu ka theih. ²⁶ Hi profet hna, lih lawngte a chim i anmah nih an phuah chommi lawng a aupi lengmangtu hna nih hin, zeitik ah khin dik an aw hi an hei thlen te lai? ²⁷ Hi an mang, pakhat le pakhat an i chimhmi thawng hin, ka mi hna cu ka min kha kan philhter hna lai, tiah an ruah; an pupa hna nih Baal min ruangah ka min an rak philh bantuk khan. ²⁸ Profet pakhatkhat nih mang a manh ahcun, a mang cu chim ko seh, bia chim awk a ngeih ahcun, ka bia cu a ning tein chim ko seh. Favai le a fang cu nan thleidang kho hna lo maw, tiah Bawipa nih a ti. ²⁹ Ka bia cu mei bantuk i kangh hman a si lo mei? Lungpi a cheutu sobul bantuk a si lo mei? ³⁰ Pakhat nih a dang pakhat sinin, cun a dang pakhat nih a dang pakhat nolh sinin, anmah hman awk cio ah ka bia a fir lengmangmi profet hna cu ka ralchanh hna, tiah Bawipa nih a ti. ³¹ Cun anmah bia kha keimah sinin a rami bia a si tiin a timi profet zong kha ka ralchanh hna, tiah Bawipa nih a ti. ³² Lih kha mang i a manh i a zuar òhan i ka mi hna kha hrokhrawl le pakpalawng in a pingah a hruaitu profet cu ka ralchanh hna, tiah Bawipa nih a ti. Annih a thlah-tu hna kha keimah ka si lo, a fialtu hna zong ka si lo, cucaah hi profet hna nih hin hi mi hna hi zeihmanh an òhathnem hna lai lo. Mah hihi Bawipa bia hrimhrim a si. ³³ Hi mi hna nih si hna seh, profet nih si hna seh, tlangbawi nih si hna seh, 'Bawipa bia thilrit cu zeidah a si?' tiah an in hal ahcun, annih cu, 'Nanmah hi a thilrit cu nan si, Bawipa nih nannih cu kan hlonh hna lai,' a ti, tiah na leh hna lai. ³⁴ Cun profet nih siseh, tlangbawi nih siseh, hi mi hna lak i pakhat khat nih si seh, 'Bawipa bia cu thilrit a si,' timi bia kha a hman ahcun, cu mipa cu le a innchungkhar cu dan ka tat hna lai. ³⁵ Nanmah lakah nan i chawnh tikah nan hman awk hnga bia cu, 'Bawipa nih zeitindah a leh?' ti maw, asiloah, 'Bawipa nih zeidah a chim,' ti a si lai. ³⁶ 'Bawipa bia cu thilrit a si,' ti cu nan chim hrimhrim lai lo, zeicahtiah cu bantukin a chimmi cu a caah thilrit a si tak-tak lai; nan chim a si ahcun, Ralkapbu Bawipa, Pathian nung, kan Pathian a bia kha pakpalawng ah nan canter hna lai. ³⁷ Profet sinah bia nan chim tikah nan chim ding ning cu, 'Bawipa nih zeitindah an leh?' ti maw, asiloah, 'Bawipa nih zeidah a chim?' ti a si lai. ³⁸ Sihmanhsehlaw 'Bawipa bia cu thilrit a si,' tiah a timi paoh cu nan sinah Bawipa nih hi ti hin a ti: 'Bawipa bia cu thilrit a si,' tiah nan ti lai lo, tiah bia kan cah hna nain, 'Bawipa bia cu thilrit a si,' tiah nan ti caah, keimah hrimhrim nih thilrit bantukin kan phorh hna lai i kan hlonh hna lai, ³⁹ cun nan pupa hna le nanmah kan pekmi hna khua cu nanmah he ka mit hmuh phak lo ah kan hlonh hna lai. ⁴⁰ Nan cungah a dong lomi nihsawh-

nak le a dong lomi ningzahnak zeitikhmanh i philh ti lo ding kha ka tlunter lai, tiah a ti.

24 Bawipa nih biakinn hmaiah theipi bawm hnih an chiahmi kha a ka hmuhsak. Mah hihi Babilon siangpahrang Nebukhadnezzar nih Jerusalem khua in Jehoiakim fapa Jekoniah, Judah siangpahrang cu Judah ram bawi hna le zungthiam hna le soser hna le he tiah sal taannak ah a hruai hna i Babilon ah a ratpi hna hnuah khan a si. ² Bawm khat chung i cu an tha ngaingai, a hmin hmasa bik theipi bantuk khi an si; bawm khat chung i tu cu an chia ngaingai, an chiat tuk caah ei awk a tlak lomi khi an si. ³ Cun Bawipa nih cun a ka thawh i, "Zeidah na zoh, Jeremiah?" tiah a ka ti. Cun kei nih, "Theipi, theipi tha, a tha ngaingaimi le theipi chia, a chia ngaingaimi, a chiat tuk ca i ei awkah aa tlak lomi," tiah ka ti. ⁴ Khi tikah hi bia cu Bawipa sinin ka sinah a ra i, ⁵ "Hi bangin Bawipa Israel Pathian nih a ti: Hi ram in Khaldi mi hna ram ah ka kaltermi hna Judah ram mi hna sal i a tangmi hna hi, hi theipi tha bantuk ah hin ka rel hna lai. ⁶ An cungah thatnak tuah dingin ka zohkhenh hna lai i an ram ah hin ka kirtar than hna lai; ka sersiam hna lai i ka thet hna lai lo, ka phun hna lai i ka phawi hna lai lo. ⁷ Keimah hngalh khawhnak lungthin kha ka pek hna lai, zeicahtiah keimah cu Bawipa ka si; an lungthin a dihumnak in keimah sinah an kir than lai caah annih cu ka mi an si lai i kei cu an Pathian ka si lai. ⁸ Sihmanhsehlaw Judah siangpahrang Zedekiah, a bawile hna le Jerusalem i a nung rihmi hna cu, hi ram chung i an um ah siseh, Izipt ram i an um ah siseh, hi hna vialte cu theipi chia, a chiat tuk ca i ei awkah a tlak lomi bantuk ah khan ka ser hna lai, tiah Bawipa nih a ti. ⁹ Vawlei cung ram kip ah annih cu tuksapur ah ka ser hna lai, annih cu ka daw hnanak ram kip ah nihsawh awk le phungthluk bia le zawmhtaih awk le chiatserh awkah ka ser hna lai. ¹⁰ Cun anmah le an pupa hna sinah ka pekmi hna ram in annih cu hrawh cikcek an si hlantiang, an cungah vainam le mangtam le rai ka tlunter lai," tiah a ti.

25 Josiah fapa Jehoiakim, Judah siangpahrang, a bawi kum linak ah Judah mi vialte kong i Jeremiah sin i a phanmi bia cu hihi a si, (cucu Babilon siangpahrang Nebukhadnezzar a bawi kum khatnak a si ve), ² cun cu bia cu profet Jeremiah nih Judah mi vialte le Jerusalem khua chung i a ummi vialte kha a chimh hna: ³ "Amon fapa Josiah, Judah siangpahrang, a bawinak kum hleithum ri in atu tiang, kum kul le kum thum chung, Bawipa bia cu ka sinah a ra lengmang i nan sinah thlah lo tein ka chim lengmang ve, sihmanhsehlaw nan ngai lo. ⁴ Bawipa nih thlah lo tein a sal hna a profet hna kha nan sinah a rak thlah lengmang ko hna nain, nannih nih a ngaih zong nan ngai lo, ngaih duhnak zong zehmanh nan langhter lo. ⁵ Nannih nih lam tha lo nan zuhlmi le thil tha lo nan tuahmi kha nan mertak ahcun, nan pupa hna sin le nan-

mah sinah Bawipa nih an pekmi ram ah hin zungzal in nan um lai; ⁶ pathian dang kha nan biak hna lo i an rian nan tuan hna lo i nan biak fawn hna lo i cun nan kut sermi siasal in ka thin zong kha nan ka phawh fawn lo ahcun nan cungah harnak ka tuah lai lo. ⁷ Sihmanhsehlaw ka bia nan ngai lo, nan kut nih a sermi siasal khan ka thin nan ka phawh, cucaah nanmah lila nih nanmah cungah harnak nan i tlunter," tiah Bawipa nih a ti. ⁸ "Cucaah ka bia kha nan ngaih duh lo caah, ⁹ chaklei miphun vialte kha ka cah hna lai, tiah Ralkapbu Bawipa nih a ti. Ka sal Nebukhadnezzar, Babilon siangpahrang kha ka cah fawn lai. Hi ram le a chung i a ummi hna le a pawngkam i a ummi miphun vialte hna doh awkah ka ratpi hna lai i ka hrawh cikcek hna lai, tuksapur le cekcekhawh thluahmah awk le zungzal nihsawh awkah ka ser hna lai. ¹⁰ Cun annih sinin thanuamnak aw thawng le lawmhnak aw thawng vialte cu ka daihter lai; nupi thipa aw thawng le a mo aw thawng le rawl rialnak lung aw thawng hna cu ka daihter hna lai; meiinn ceunak cu ka hmih di hna lai. ¹¹ Kum sawm sarikh chung hi ram hi ningzak le tuksapur in a um lai i hi miphun hna nih hin Babilon siangpahrang cu an rianh lai. ¹² Cun kum sawm sarikh cu a dihter tikah, Babilon siangpahrang le a miphun cu an that lo ruangah khan dan ka tat hna lai i Khaldi mi hna ram cu zungzal in pakpalawng ah ka ser lai. ¹³ Cu ram cungah cun ka chimmi vialte, hi cauk chung i aa tialmi vialte, hi mi hna cung tlung dingin profet Jeremiah nih a chimmi vialte kha ka tlunter lai. ¹⁴ Babilon mi cu an tuahmi kha ka lehrulh hna lai i miphun tampi le siangpahrang nganngan hna nih sal ah an tlah hna lai," tiah Ralkapbu Bawipa nih a ti. ¹⁵ Hi bangin Bawipa, Israel Pathian nih ka sinah a ti: "Hi thinhunnak mitsur hang hrai hi ka kut in i lak law, va kal, tiah kan fialnak miphun vialte cu va dinter hna. ¹⁶ Annih nih an din tikah an luak lai i a molh hna lai; cu bantuk cu annih lak i ka thlah dingmi vainam cu a si." ¹⁷ Cucaah Bawipa kut cun hrai cu ka lak i Bawipa nih a ka thlahnak miphun vialte cu ka dinter hna, ¹⁸ cu hna cu hihi an si: Jerusalem le Judah khuapi hna le a siangpahrang hna le a bawi hna, annih cu nihin tiang i an si bang hin, ningzak le tuksapur le nihsawh awk thil le serhsat awk thil ah ka canter hna; ¹⁹ cun hrai a ding hngatu ding cu hi hna hi an si: Izipt siangpahrang Faro, a bawi hna le a upa vialte hna; ²⁰ Izipt mi vialte hna le ramdang mi Izipt ram chung i a ummi vialte hna; Uz ram siangpahrang vialte hna; Filistin khua Ashkelon, Gaza, Ekron le Ashdod khua a tang rihmi cung i siangpahrang vialte hna; ²¹ Edom, Moab le Ammon mi vialte hna; ²² Tair le Sidon siangpahrang vialte hna; Mediteranean rili ram i siangpahrang vialte hna; ²³ Dedan, Tema le Buz ram khuapi vialte hna; An sam aa metmi vialte hna; ²⁴ Arabia siangpahrang vialte hna; Thetse ram miphun hna i siangpahrang vialte hna; ²⁵ Zimri,

Elam le Media siangpahrang hna; ²⁶ Chaklei siangpahrang vialte hna, a hla he a nai he, pakhat hnu pakhat in. Vawlei cung i miphun a simi paohpaoh nih cun an din lai, a hmanung bik ah Babilon siangpahrang nih a din lai. ²⁷ Annih cu na thawh hna lai i, 'Hi ti hin Ralkapbu Bawipa, Israel Pathian nih a ti: Hihi ding u, ri u law lua u; nan lak i ka thlah dingmi vainam hmaiah hin tho ti lo dingin tlu u,' na ti hna lai. ²⁸ Cun annih nih hrai kha na kut in i lak i din kha an duh lo ah-cun, na thawh hna lai i, 'Ralkapbu Bawipa nih, nan din hrimhrim lai. ²⁹ Ka min in auhmi khua cu dan ka tat hmasa bik lai; nannih cu kan luat hnga tiah nan i ruat maw? Luat hlah, nan luat kho lai lo, zeicahtiah vawlei cung i khua a sami vialte tuknak caah vainam kha ka au lio, tiah Ralkapbu Bawipa nih a ti,' na ti hna lai. ³⁰ "Ka chimmi bia vialte cu na thanh hna lai i 'Bawipa cu cung sangpi khin a rung au lai, A umnak hmunthi-ang khin khuarit in a rung ri lai. Amah tuurun chungah khan fak piin a huk lai i Mitsur thei a nengtu hna an au thawng bantukin vawleicung mi vialte cungah khan a au lai. ³¹ A au thawng cu vanhramdeng tiang a thang lai, zeicahtiah Bawipa cu miphun vialte cungah bia a ngei i minung vialte kha taza a cuai hna lai i a sualmi cu vainam in an thi lai, tiah na chimh hna lai,' tiah Bawipa nih a ti. ³² Zohhmanh, rawhrlnak cu miphun pakhat sinin pakhat sinah a karh chin lengmang i thlichia cu vanhramdeng in a tho lio, tiah Bawipa nih a ti. ³³ Cun cu ni ah cun Bawipa nih a thahmi hna cu vawlei khattelei kam in khattelei kam tiang hmunthur bantukin an ril liangluang ko lai. Ahohmanh nih an ðah hna lai lo, a pumh zong an pum hna lai lo, a vui zong an vui hna lai lo. ³⁴ Maw tuukhal hna, ðap u law ai u, Tuurun baw hna, vutcam lakah i lawng u. Atu cu thah-nak hmun i kal kha nan chel a si cang i tuukawng ða bantukin nan tlu lai. ³⁵ Tuukhal hna caah zamnak hmun khuazei hmanh ah a um lai lo. Tuurun baw hna caah luatnak lam zeihmanh a um lai lo. ³⁶ Tuukhal hna ai thawng cu ngai hmanh, Tuurun baw hna kiao thawng cu thei hmanh, Zeicahtiah an tlonnak ram cu Bawipa nih a hrawh lio i, ³⁷ A thinhun ruangah dai tein a ummi an innlo hna cu a rawk dih. ³⁸ Chiandeih a kua a chuahtakmi bantuk khan an zam, Zeicahtiah an ram cu pakpalawng ah a cang cang, Vainam le thinhunnak nih pakpalawng ah a canter dih cang.

26 Judah siangpahrang Josiah fapa Jehoiakim baw hramthawk ah, hi bia hi Bawipa sinin Jeremiah sinah a ra: ² Bawipa nih Jeremiah cu a thawh i, "Bawipa inntual ah va dir law, khika ah biak awak a rami Judah ram chung mi vialte hna sinah cun, bia va chim tuah. Annih kha na chimh hna lai tiah nawl kan pekmi vialte kha zeihmanh ngan loin na chimh hna lai. ³ Annih nih an hei ngaih phum in an lam ða lo cio khan an hei i mer phum ko hmanh hnga maw. Cu ti a si ahcun ðat lonak an tuah ruang i an cung i ðat lonak tuah ka

timhmi kha kaa let ko hnga. ⁴ Annih cu na thawh hna lai i, Bawipa bia cu hi bangin a si: Ka bia nan ngaih lo i nan hmai i ka chiahmi ka nawlbaw kha nan zulh lo i ⁵ nan sinah ka thlahmi ka profet hna bia kha ze ah nan rel lo ahcun, ze ah nan rel bal hna lo va si kaw, ⁶ hi inn hi Shiloh bantuk ah ka canter lai i hi khuapi hi vawlei cung miphun vialte caah nihsawh awk thil ah ka ser lai, a ti, na ti hna lai," tiah a ti. ⁷ Tlangbaw hna le profet hna le mi vialte nih hi bia cu Jeremiah nih Bawipa inn chungah a chim kha an theih. ⁸ Cun annih sinah na chim lai tiin Bawipa nih nawl a pekmi vialte kha a chim dih tikah, tlangbaw hna le profet hna le mi zapi nih khan an tlaih i, "Na thi lai," tiah an hro. ⁹ "Zeicahdah Bawipa min in bia na chim i, hi inn cu Shiloh bantuk a si lai i hi khua cu a chung ummi pakhat hmanh um lo tiangin a ðiao lai, na ti," an ti. Cun mi vialte nih cun Jeremiah cu Bawipa inn ah khan an kulh. ¹⁰ Cun Judah baw hna nih hi thil cu an theih tikah siangpahrang inn khan Bawipa inn ah cun an kal i Bawipa inn i kutka thar luhnak ah cun an ðu cio. ¹¹ Cun tlangbaw hna le profet hna nih cun baw hna le mi vialte cu an thawh hna i, "Hi pa hi thih awk a tlak. Hi khua kha rawk seh, tiah a chim: nan hna in nan theih cio," an ti. ¹² Cu tikah Jeremiah nih baw hna le mi vialte cu a thawh hna i, "Hi inn kong le hi khua kong i nan theihmi bia vialte hi chim awakah Bawipa nih a ka thlah. ¹³ Nannih nan lam le nan tuahnak kha nan i remh i Bawipa nan Pathian kha a nawl nan ngaih ahcun, a lung aa let lai i, nan cungah ka tlunter lai ti in an hro hnanak ðat lonak kha a lak ðan lai. ¹⁴ Sihmanhsehlaw kei tu cu nan kut chungah ka um ko; a ða le a hmaan nan tining paoh in ka cungah tuah ko u. ¹⁵ Sihmanhsehlaw nan ka thah ahcun, nanmah le hi khua le a chungah a ummi vialte hi, nan dihlak in, a soal lomi thisen kan chuah caah hin kan soal ti bel hi fiang tein run i hngal u, zeicahtiah hi bia vialte hi nan theihhngan i chim awakah Pathian nih a ka thlah taktak," tiah a ti. ¹⁶ Cun baw hna le mi vialte nih cun tlangbaw le profet kha an thawh hna i, "Hi mi-pa hi thah awk a si lo, zeicahtiah kan sinah Bawipa kan Pathian min in bia a chim ko," tiah an ti. ¹⁷ Cu ram upa a cheukhat hna zong cu an dir i aa pummi hna cu, ¹⁸ "Judah siangpahrang Hezekiah chan ah Moresheth khuami Mikah nih bia a chim i Judah ram mi vialte cu, hi hi Ralkapbu Bawipa bia a si: Zion cu thuanmi lei ah a cang lai i Jerusalem cu a rawkmi hnawmpon ah a cang lai, Biakinn tlang cu hlingbur hmun ah a cang lai, tiah a ti hna. ¹⁹ Judah siangpahrang Hezekiah le Judah mi vialte nih amah cu an thah maw? Siangpahrang nih khan Bawipa cu a ðih i zaangfahnak a hal lo maw? Cu tikah Bawipa nih cun a lung a thlen i an cungah ka tlunter lai tiin a hro hnanak rawhrlnak kha a let ðan. Asinain, kannih cu kan cungah ðat lonak nganpi kan i tlunter hnik," tiah an ti. ²⁰ Bawipa min in bia a rak chim vemi midang pakhat a rak um ve, amah cu Kiriath

Jearim khuami Shemaiah fapa Uriah a si. Jeremiah nih a chim bantuk hin amah zong nih hi khua le hi ram a rawhnak ding kha a rak chim ve. ²¹ Siangpahrang Jehoiakim le a ralkap vialte hna le a bawi vialte hna nih a bia kha an theih i siangpahrang nih cun amah cu thah awkah a kaw. Cucu Uriah nih a theih tikah a thin a phang i Izipt ram ah a zam. ²² Khi tikah Siangpahrang Jehoiakim nih cun Akbor fapa Elnathan le midang kha Izipt ram ah cun a thlah hna i ²³ Izipt ram cun Uriah cu an vung lak i Siangpahrang Jehoiakim sinah an ratpi. Vainam in a rak thah i a ruak cu mi sawhsawh vuinak hmun ah khan an hlonh. ²⁴ Sihmanhsehlaw Safan fapa Ahikam kha Jeremiah leiah cun a tan caah mizapi kut chung i va thihnak khan a luat.

27 Judah siangpahrang Josiah fapa Zedekiah a bawi hramthawk ah hi bia cu Bawipa sinin Jeremiah sinah a ra: Bawipa bia cu hi bangin a si, ² "Hngawngkual le a hri kha i lak hna law na hngawng ah i banh. ³ Cun Edom siangpahrang, Moab siangpahrang, Ammon siangpahrang, Tair siangpahrang le Sidon siangpahrang sinah khan, Judah siangpahrang Zedekiah sinah Jerusalem ah a rami an lamkal hna sinin bia cah hna. ⁴ An bawile caah khan hi bia hi pe hna: Hi bangin Ralkapbu Bawipa, Israel Pathian nih a ti: Mah hihi nan bawile cu va chim hna u, ⁵ 'Ka thawnnak a nganmi le aa samhmi ka baan in vawlei cu ka ser i vawlei cung i a ummi minung le saram hna cu ka ser hna; cun aa tlak ti i ka ruahmi sin paoh ah ka pek khawh. ⁶ Hi ram vialte ka sal Nebukhadnezzar, Babilon siangpahrang sinah a petu cu keimah ka si i saram hna zong amah rian tuntu dingah a petu cu keimah ka si fawn. ⁷ Miphun vialte hna nih amah le a fapa le a tupa kha, a ram nih, a caan a phak hlantiang, an rianh hna lai; cun miphun thawng hna le siangpahrang ngan hna nih amah cu an duhduh in an hman ve te lai. ⁸ Zei miphun hmanh si hna seh, ze ram hmanh si hna seh, hi Nebukhadnezzar, Babilon siangpahrang hi a rian a tuan duh lo i a hngawngkual tengah hin a hngawng chiah a duh lomi cu, cu hna cu vainam le mangtam le rai in, amah kut tang i ka umter dih hna hlan tiang, dan ka tat hna lai,' tiah Bawipa nih a ti. ⁹ Cucaah nan profet si hna seh, nan litin thiam si hna seh, nan mifim si hna seh, nan camhthiam si hna seh, nan eihthiam si hna seh, Babilon siangpahrang cu rian hlah u, tiin an in chimtu hna cu an bia ngai hlah u. ¹⁰ An in chimhmi hna cu lih a si; cucaah nannih nih nan ngaih ahcun nan ram in a hlat ngaingaimi ram ah kalpi nan si lai i keimah nih kan thawl hna lai i nan thi lai. ¹¹ Sihmanhsehlaw Babilon siangpahrang hngawngkual tengah a hngawng a chia i amah kha a rianmi miphun paoh cu anmah ram te ah khan ka umter hna lai i an ram cu an thlawh lai i khika ah khua an sa lai," tiah Bawipa nih ka ti," a ti. ¹² Judah siangpahrang Zedekiah sinah cu bia vialte cu ka chim i, "Babilon siangpahrang

hngawngkual tengah cun na hngawng cu na chiah i amah le a mi hna cu na rianh hna ahcun na nung lai. ¹³ Zeicahdah Babilon siangpahrang a rian duh lomi miphun kong ah Bawipa nih a chim bangin nangmah le na miphun cu vainam le mangtam le rai in nan thih lai? ¹⁴ Babilon siangpahrang kut tang um cu duh hlah, tiin an titu profet hna cu an bia ngai hna hlah, zeicahtiah an in chimhmi cu lih a si. ¹⁵ Annih cu ka thlahmi an si lo, hlennak in ka min in bia an chim i cucaah cun nangmah kha kaan dawi lai i na thi lai, nangmah le nangmah sin i bia a chimmi profet hna hi, tiah Bawipa nih a ti," tiah ka ti. ¹⁶ Cun tlangbawi hna le mi vialte hna sinah cun ka chim i, Bawipa nih hi bangin a ti, tiah ka ti: Bawipa inn umkheng hna cu tuante Babilon in kirpi an si than lai, tiah a titu profet hna cu an bia ngai hna hlah u, an in hlennak hna men a si. ¹⁷ Annih cu an bia ngai hna hlah u, Babilon siangpahrang cu rian ko u law nan nung deuh lai. Zeicahdah hi khuapi hi a tiaio lai? ¹⁸ Annih cu profet an si i Bawipa bia cu an chungah a um taktak a si ahcun, Bawipa inn chungah le Judah siangpahrang inn chungah le Jerusalem ah nganhtami umkheng hna cu Babilon ah kalpi loin Bawipa nih a umter hna naknga Ralkapbu Bawipa cu nawl hna ngat seh. ¹⁹ Zeicahtiah Babilon siangpahrang Nebukhadnezzar nih Judah siangpahrang Jehoiakim fapa Jekoniah cu Judah ram chung tuavon hna le Jerusalem khua chung tuavon hna he ²⁰ Jerusalem in Babilon ah a kalpi hna tikah khan, Nebukhadnezzar nih a kalpi lomi hi khua chungah a tangmi tung hna le dar hmaihum nganpi le a dirnak ke hna le umkheng dang vialte hna kong ah Bawipa bia cu hihi a si. ²¹ Bawipa inn chungah le siangpahrang inn ah le Jerusalem ah a tang rihmi umkheng kong ah Israel Pathian, Ralkapbu Bawipa bia cu hihi a si: ²² Babilon ah kalpi an si lai i ka auh than hna hlantiang khika ah an um lai, tiah Bawipa nih a ti; cun ka kirpi than hna lai i hi hmun ah hin ka chiah than hna lai, a ti fawn.

28 Cu kum thiamthiam, Judah siangpahrang Zedekiah bawi hram aa thawk kum, a thla nganak thla ah cun, Gideon khua profet Hananiah, Azur fapa nih cun, Bawipa inn chungah, tlangbawi hna hmaiah le mi vialte hna hmaiah cun a ka thawh i, ² "Mah hihi Ralkapbu Bawipa, Israel Pathian bia cu a si: Babilon siangpahrang hngawngkual cu ka khiah cang. ³ Kum hnih chungah, Babilon siangpahrang Nebukhadnezzar nih hi hmun in Babilon ah a kalpimi umkheng vialte cu hi hmun ah hin ka rak kirpi than hna lai. ⁴ Hi hmun ah hin Judah siangpahrang Jehoiakim fapa Jekoniah le Judah ram in Babilon ah a kalmi saltang vialte hna zong kha ka kirpi hna lai, tiah Bawipa nih a ti, zeicahtiah Babilon siangpahrang hngawngkual cu ka khiah lai, a ti," tiah a ti. ⁵ Cun profet Jeremiah nih profet Hananiah cu Bawipa inn chungah a dirmi tlangbawi hna le mi vialte hmaiah khan a

thawh i, ⁶ "Cuticun hei si tak seh law dah ngai kaw!
Bawipa nih cu bang cun tuah ko sawh seh; na chimmi
na bia cu Bawipa nih tlinte hram ko seh law, hi hmun
ah hin Babilon ram in Bawipa umkheng hna cu le
saltang vialte hna kha kirter than hram ko hna seh!
⁷ Asinain, nangmah le mi vialte sinah ka chim awk a
herhmi bia belte hi thei hmanh: ⁸ Nangmah le keimah
um hlanah, hlan liopi ah a ummi profet hna nih ram
tampi cungah le pennak nganngan cungah ral le
mangtam le rai a tlun lainak kha an rak chim tawn.
⁹ Cucaah daihnak a um lai, tiah a chimtu profet tu cu,
cu profet bia a tlin tikah pei dik amah cu Bawipa nih a
thlahmi a si taktak le si taktak lo kha hngalh a si te ko
lai," tiah a ti. ¹⁰ Cun profet Hananiah nih profet Jeremi-
ah hngawng i hngawngkual cu a lak i a khiah i ¹¹ mi
vialte hmaiah cun, "Bawipa nih hi bangin a ti: Hi ban-
gin Babilon siangpahrang Nebukhadnezzar hn-
gawngkual cu ka khiah lai, mah hihi kum hnih chun-
gah ka tuah lai, a ti," tiah a ti; cun Jeremiah cu a kal.
¹² Profet Hananiah nih profet Jeremiah hngawng i a
ummi hngawngkual a khiah hnu tlawmpal ah Bawipa
bia cu Jeremiah sinah a ra: ¹³ "Thing in sermi hn-
gawngkual cu na khiah cang hna, sihmanhsehlaw an
hmun ah thir hngawngkual kha na co lai. ¹⁴ Zeicahtiah
hi bangin Ralkapbu Bawipa, Israel Pathian nih a ti, 'Hi
miphun vialte hna hngawng ah hin thir hngawngkual
ka chiah lai i Babilon siangpahrang cu an rianh lai.
Amah cu an rianh lai, amah riantu dingah ramlak
saram hmanh amah cu ka pek cang hna,' " tiah a ti.
¹⁵ Cun Jeremiah nih Hananiah cu a thawh i, "Hananiah,
ngaihmanh! Nang cu Bawipa nih an thlahmi na si lo i
lihbia kha hi miphun hi na bochanter hna. ¹⁶ Cucaah
Bawipa nih hi bangin a ti: 'Zohhmanh, vawleicung in
nang cu kan thial lai. Bawipa dohnak kha na chim caah
tukum chung hrimhrim ah na thi lai,' a ti," tiah a ti.
¹⁷ Cu kum hrimhrim a thla sarihnak thla ah profet
Hananiah cu a thi.

29 Profet Jeremiah nih Jerusalem khua in, saltang-
mi hna an upa hna le tlangbawi hna le profet
hna le mi vialte hna, Nebukhadnezzar nih Jerusalem in
Babilon ah a kalpimi hna kha ca a kuat hna. ² Mah cu-
cu Jekoniah siangpahrang le a nu siangpahrang baw-
inu le tilditmi hna le Judah le Jerusalem bawi hna le
zungthiam hna le soser hna kha, Jerusalem khua in an
kal hnuah a thialmi a si. ³ Judah siangpahrang Zedekiah
nih cun Safan fapa Elasa le Hilkiah fapa Gemariah cu
cu ca he cun Babilon siangpahrang Nebukhadnezzar
sinah a thlah hna. Profet nih a thialmi cu hihi a si:
⁴ "Ralkapbu Bawipa, Israel Pathian nih hitin a ti:
Jerusalem in Babilon ah sal ah ka kaltermi vialte hna
sinah, ⁵ Inn rak i sak hna u law a chungah rak um ko
hna u; dum rak i ser hna u law, a chuakmi rak ei ko
hna u, ⁶ nupi rak i thit hna u law fapa hna le fanu hna
rak ngei ko hna u; nan fapale kha nupi rak thitpiak hna

u law nan fanule kha va rak ngeihter hna u law, fanu
hna le fapa hna kha rak hring ko hna seh, khaka ah
khan nan karhcho i a zorlei nan si nakhnga lo. ⁷ Sal ah
kan tanternak hna khuapi kha a thatnak ding kaw! cio
u law kha khua caah khan Bawipa sinah thla cam cio
ko u; zeicahtiah a that ahcun nannih zong thatnak nan
hmu ve lai. ⁸ Hi bangin Ralkapbu Bawipa, Israel Pathi-
an nih a ti: Nan lak i a ummi profet hna le litin thiam
hna kha i hlenter hna hlah u, mangmanh nan fialmi
hna mifim kha an bia ngaihpiak hna hlah u. ⁹ Annih nih
ka min in lih an in chimh hna, annih cu ka thlahmi an
si lo, tiah Bawipa nih a ti. ¹⁰ "Mah hihi Bawipa chimmi
bia cu a si: Babilon cungah hin kum sawm sarih kha a
tlin tikah nan bia cu kan lakpiak than hna lai i thil tha
nan cungah ka tlunter lai ti in bia kan kammi hna kha
ka tlinte lai i hi hmun ah hin kan kirpi than hna lai.
¹¹ Nan ca i ka tinhmi cu keimah lawnglawng nih ka hn-
galh, tiah Bawipa nih a ti. Cucu vanchiatnak si loin
thluachuahnak a si lai i nan hnu i a rung um ding tefa
tampi kong a si lai. ¹² Nan ka hal i ka sinah thla nan
cam ahcun nan bia kan ngaihpiak hna lai. ¹³ Nan ka
kaw! tikah nan ka hmuh lai; nannih nih nan lung dihlak
in nan ka kaw! tikah ¹⁴ keimah cu nan ka hmuh lai, tiah
Bawipa nih a ti. Cun nannih cu nan vanthatnak kha
kan pek than hna lai i miphun vialte hna sin le hmun
kip i kan thaw! hnanak hmun khan kan pumh than hna
lai i saltannak chungah kan kalter hnanak hmun khan
cuka i nan rak kalnak nan ram ah khan kan kirpi than
hna lai, tiah Bawipa nih a ti. ¹⁵ "Nannih nih, Babilon ah
Bawipa nih profet a kan pek ve ko, nan ti. ¹⁶ David
bawithutdan ah a thumi siangpahrang kong ah le hi
khua chungah khua a sami, nan sinah saltannak chun-
gah a kal lomi nan phunhawi mi hna kong i Bawipa bia
hi ngai tuah u: ¹⁷ Mah hihi Ralkapbu Bawipa bia cu a si:
An cungah vainam le mangtam le rai kha ka tlunter lai
i theipi thalo, a that lo tuk ca i ei awk tlak a si lomi ban-
tuk ah ka ser hna lai. ¹⁸ Annih cu vainam le mangtam
le rai in ka zulh hna lai i vawlei cung ram kip ah tuksa-
pur ah ka ser hna lai, ka thaw! hnanak miphun kip
sinah khan fihnung le teifiak, zawmhtaih awk le nih-
sawh awkah ka ser hna lai. ¹⁹ Hihi an cungah a tlung
lai, zeicahtiah annih sinah ka profet kha ka thlah leng-
mang ko hna nain, ka bia kha an ngai duh lo, tiah Baw-
ipa nih a ti. ²⁰ Sihmanhsehlaw nannih saltangmi hna,
Babilon ah Jerusalem in ka kaltermi hna, keimah Baw-
ipa bia hi ngai tuah u: ²¹ "Nan sinah lih in bia a chimmi
Kolaiah fapa Ahab le Maaseiah fapa Zedekiah kong ah
Ralkapbu Bawipa, Israel Pathian bia cu hi bangin a si:
Annih cu Babilon siangpahrang Nebukhadnezzar kut
ah ka chanh hna lai i nan mithmuh hrimhrim ah a thah
hna lai. ²² Jerusalem in Babilon ah sal ah kalpimi hna
nih, chiat ser an duh tikah, 'Babilon siangpahrang nih
a nung in a kiaomi Zedekiah le Ahab bantukin Bawipa
nih na cungah tuah seh,' tiah an ti lai. ²³ Annih nih

mihrut bantukin thil an tuah caah hi ðat lonak hi an cungah a tlung lai — mi nupi cung sualnak an tuah i ka min in lih an chim. Mah hihi Bawipa duhnak he aa ralchanhmi a si; an tuahmi cu ka hngalh i an cungah tehte ka si, tiah Bawipa nih a ti." ²⁴ - ²⁵ Ralkapbu Bawipa, Israel Pathian nih, Nehelam fapa Shemaiah sin i va chim awk bia a ka pek. Nehelam nih cun Jerusalem khuami vialte hna le Maaseiah fapa profet Zefaniah le tlangbawi dang vialte hna sinah khan amah min in ca a rak kuat i a ca chungah cun Shemaiah nih khan Zefaniah cu ²⁶ "Bawipa nih Jehoiada hmun ah khan tlangbawi ah an ser cang i atu cu biakinn chungah bawi bik na si cang. Cucaah na rian cu profet ka si aa timi, mihrut hna paoh kha thir cincik in khih le an hngawng i thirkual oih kha a si lai. ²⁷ Zeicahdah Anathoth khuami Jeremiah, mi sinah profet biachim in bia a chim lengmangmi cungah khan zeihmanh na tuah bal lo? ²⁸ Babilon i a ummi hna kha, khika ah khan saltang saupi nan si lai caah inn le lo i khuar hna u law dum i ser hna u law, nan cinthlakmi khan i cawm hna u, tiin ca a kuat hna caah amah kha thlahu hrimhrim awk a si," a ti ²⁹ Cu ca cu Zefaniah nih khan a ka relpiak i ³⁰ Bawipa nih a ka thawh i ³¹ hi bia Nehelam mi Shemaiah kong bia hi, Babilon i a ummi saltang vialte kha kua hna a ka ti: ³² "Keimah Bawipa nih, Shemaiah le a tefa vialte cu dan ka tat hna lai. Amah cu ka thlahmi a si lo. Asinain profet bantukin bia a chim hna i lih kha a zumhter hna. Nan lakah tefa zeihmanh a ngeih hna lai lo. Ka mi hna cu, keimah doh awk kha a fial hna caah ka mi hna ca i thil ða ka tuah ding kha a thih hlanah a hmu manh hna lai lo. Keimah Bawipa nih hi bia cu ka chim," tiah a ka ti.

30 Bawipa sinin Jeremiah sinah a rami bia. ² Hihi Bawipa, Israel Pathian bia cu a si: Na sin i ka chimmi bia vialte kha cauk chungah ðal tuah, ³ zeicahtiah mah hihi Bawipa bia hrimhrim a si: Ka mi Israel mi hna le Judah mi hna an vanðatnak ka pek ðan hna lai ni a ra lio, tiah Bawipa nih a ti; an pupa hna sinah ka pekmi ram ah khan ka kirpi ðan hna lai i cu ram cu an co lai. ⁴ Hi bia hi Israel le Judah kong ah Bawipa nih a chimmi a si: ⁵ "Daihnak thawng si loin, launak ai thawng le ðihnak ai thawng kha ka theih. ⁶ I hal u law ruat tuah hmanh u! Pa nih fa a hring kho maw? A si kun ahcun, zeicahdah pa nih nu naunganfah ing bangan an paw lawng an i domh ko kun? Zeicahdah rau diakduak in an um dih? ⁷ ðih a nungmi ni cu a ra lio; cu tluk ðih a nungmi ni cu a um bal lo, Cu ni cu Jakob tefa hna caah harnak caan a si; Sihmanhsehlaw him tein an chuak ko lai," tiah a ti. ⁸ Cun khi ni a phak tikah, an hngawng i hngawngkual cu ka khiah hna lai i an cikcin cu ka chah dih hna lai; ramdangmi nih an duhduh in an hmang ti hna lai lo. ⁹ Bawipa an Pathian le an caah ka chuahter laimi an siangpahrang David kha an rian an ðuan cang hna lai, tiah Ralkapbu Bawipa nih a ti. ¹⁰ "Cu-

caah cun ðih hlah maw Jakob, ka sal; Maw Israel, lungdong in um hlah, tiah Bawipa nih a ti. Zeicahtiah ram hlapi khan kan ratpi ðan lai i na tefa hna cu sal i an tannak hmun khan ka kirpi ðan hna lai; Cun Jakob cu hngam tein a um ðan lai i thluachuak le lungdai in a um lai. ¹¹ Zeicahtiah Bawipa nih, na sinah ka um i kan khamh lai, tiah a ti. Nannih kan ðhek hnanak miphun vialte cu an donghnak ka phakter hna lai. Sihmanhsehlaw nang cu na donghnak kan phakter lai lo. Dantat awk naa tlakning in dan kan tat nain a hloh cu kan hlo taktak lai lo," tiah Bawipa nih a ti. ¹² Hi bia hi Bawipa nih Zion sinah a chimmi a si: Na hma cu damh khawh ding a si ti lo i Tuknak na inmi cu a fak ngaingai ko. ¹³ Nangmah an zohkhenhtu ding ahohmanh an um lo i Cuar thar cu a corh kho ti lai lo. ¹⁴ Nangmah a rak in dawtu vialte nih khan an in philh cang; Zeihmanh ah an in rel ti lo. Ral nih an in ðtuat bantukin kan ðtuat i Zaangfahnak ngei loin dan kan tat cang; Zeicahtiah na ðat lonak cu a ngan i Na sualnak cu a tam ngaingai. ¹⁵ Zeicahdah na hliamhma ruangah na phunzai len ko i Ka hma cu an dam kho ti lai lo, na ti? Na ðat lonak cu a ngan i na sualnak a tam ngaingai caah pei hi bantukin dan kan tat cu. ¹⁶ Asinain, an eitu vialte cu ei an si ve lai i An hremtu vialte hna cu sal ah an tang lai. Nangmah aan ramhtu cu ramh an si ve lai i nangmah aan hrawktu cu hrawh ka siter ve hna lai. ¹⁷ Mi nih nang cu, "ðhawlm, hawikom zeihmanh a ngei lomi Zion, an in ti nain, Cuar thar cu ka corhter ðan lai i na hma cu ka damter ðan lai," tiah Bawipa nih a ti. ¹⁸ Bawipa nih hitin a ti: Zohhmanh, Jakob tefa hna cu an vanðatnak kha ka pek ðan hna lai i An umnak kip ah khan ka dawtnak kha ka hmuhsak hna lai. Khua cu an rawknak mual cungah khan sak an si ðan cio lai i Inn kip chungah khan a rak um tawnmi chungkhar kha an um ðan cio hna lai. ¹⁹ Cuka i a ummi hna nih cun thangðatnak hla an sa lai i lunglawmhnak in an au lai. Ka karhter hna lai, an zor chuk lai lo; Upatnak ka pek hna lai, nautat an si ti lai lo. ²⁰ An fale hna cu hlanlio i an sining ah khan ka siter ðan hna lai i An mibu hna cu ka hmaika ah fehter an si lai. A hremtu vialte hna cu dan ka tat hna lai; ²¹ Anmah chung mi kha an uktu ah a chuak lai i Anmah mi hrimhrim kha an bawi ah a si lai. Ahohmanh nih anmah tein an ka naih ngam bal lo caah, Keimah nih amah cu, ka naih, tiah ka ti lai i a ka naih lai, tiah Bawipa nih a ti. ²² Cucaah nannih cu ka mi nan si lai i Kei cu nan Pathian ka si lai. ²³ Zohhmanh, ze bantuk thlichia dah Bawipa sinin a chuakmi khi a si? Zeizong vialte a phiak dihtu phuchim a si khih. Miðhalo hna lu cungah cun aa zel; ²⁴ Aa tinhmi le a duhnak kha a tlinh hlan le a lim hlanah cun a dong lai lo. Mah hi kong hi hmailei ah fiang tein nan hngalh te lai.

31 Khi tikah keimah cu Israel phun vialte hna Pathian ka si lai i annih cu ka mi an si lai, tiah

Bawipa nih a ti. ² Mah hihi Bawipa bia cu a si: Vainam in a luatmi hna nih khan thetse ram ah zaangfahnak an hmuh; Israel mi hna nih dinhnak kha an duh tikah, ³ Lamhlat piin an sinah ka rung lang; Israel mi hna, nannih cu kan dawt zungzal hna i Dong loin kan zohkhenh zungzal ko hna. ⁴ Nannih cu kan tunmer than hna lai. Nan tingtang kha nan i lak than hna lai i lawmhnak in nan lam than lai. ⁵ Samaria tlang cungah khan mitsur dum kha nan ser than hna lai i Mitsur dum in a chuakmi cu a cingtu hna nih khan an ei lai. ⁶ Efraim tlang cung i ralveng hna nih, "Ra u law Zion ah hung kal u sih, Bawipa kan Pathian sinah cun hung kal u sih," an ti caan kha a ra lio, tiah a ti. ⁷ Zeicahtiah mah hihi Bawipa bia cu a si: Jakob ruangah lunglawmhnak in thang piin au buah u, Miphun lakah phun ngan bik a si; Thangthatnak cu hla in sa u law, Bawipa nih a mi cu a khamh cang hna i Israel mi a tangmi hna cu a zuah hna, tiah chim u. ⁸ Chaklei ram in ka ratpi hna lai, Vanhramdeng in ka pumh hna lai. Mitcaw le kebei zong an sinah an ra ve lai i Fapawi le a ni thla a tling dengmangmi hna zong an sinah an i tel lai; Miphun ngan piin an ra kir than lai. ⁹ Inn ah an ra tlung, an tlun pah in an tap, Sihmanhsehlaw ka hnemh hna lai i keimah cu a cawngtu hna ka si lai. A luangmi tiva ah ka hruai hna lai; An lam kha a mil tuk caah an tlu an ril lai lo. Zeicahtiah keimah cu Israel mi caah an pa ka si cang i Efraim cu ka fapa upa bik a si. ¹⁰ "Bawipa bia cu ngai buah u, Maw miphun hna, Thanh u law rilikam ram le a hlatmi tikulh hna cu hngalhter hna u: 'Israel cu a thektu nih khan a pumh than lai i Tuukhal nih a tuurun a zohkhenh bangin a zohkhenh lai,' tiah chim u. ¹¹ Bawipa nih Jakob cu a tlanh than cang i A thawng-mi a ral kut chung khan a chuah than cang. ¹² Zion tlang par ah cun lawmhnak aw thawng he an ra lai, Bawipa nih thatnak tampi a pek hna caah hmaipanh ngaiin an ra lai, Thatnak a pekmi hna cu rawl le mitsur hang thar le chiti le tuurun chung i a no tete le cawrun chung i a no tete tampi kha an si. Ti toihmi dum bantuk an si lai i zehmanh an chambau bal ti lai lo. ¹³ Cun ngaknu hna cu an lam lai i an i lawm lai, Tlangval le patar hna cu an tha a nuam lai; An mithi zunngaihnak cu lunglawmhnak ah ka thlen lai, Ka thin ka nemter lai i an ngaihchiatnak lonh in lunglawmhnak ka pek hna lai. ¹⁴ Tlangbawi hna cu hi ram thau kha ka vuaiter hna lai i Ka mi hna cu ka thatnak in an khim lai," tiah Bawipa nih a ti. ¹⁵ Bawipa nih hi bangin a ti: "Ngai hmanh, lungkho ngaiin thatnak thawng cu Ramah khua ah a thang, Cucu Rachel nih a fale a that hnanak thawng kha a si; A fale kha an um ti lo caah hnemh kha a duh lo." ¹⁶ Bawipa nih hi bangin a ti: "Fak piin na that leng-mang ko cu ngol cang law na mitthli thla ti hlah; Zeicahtiah na rianuan man ah laksawng kan pek lai, An-nih cu an ral hna ram in an kir than lai. ¹⁷ Na hnu i a rung um dingah tefa na thlautak hna lai; Na fale hna

cu anmahle an ram te ah khan an kir than lai. ¹⁸ Israel mi hna nih ngaihchia in, 'Bawipa, kannih cu a hrang i a lung a khongmi cawtum bantuk kan si, sihmanhsehlaw nangmah nawl zulh kha na kan cawn-piak; Kan hruai than law kan ra kir ko lai; nangmah cu Bawipa, kan Pathian na si. ¹⁹ Na sinin kan rak pial cang, sihmanhsehlaw ra kir than zau kha kan duh. Kannih kha dan na kan tat hnuah cun ngaihchia in kan lu lawng kan khun ko. Kannih nih kan no lioah kan rak soal caah khan ningzahnak le hmaichiatnak kha kan rak tong,' an ti kha ka theih. ²⁰ "Efraim, nangmah cu ka dawt bikmi fa na si. Na min ka chim fate, nangmah kha dawtnak in kan ruat tawn. Nangmah cu ka lung nih an ngai i na cungah zaangfahnak ka ngei lai," tiah Bawipa nih a ti. ²¹ "Nan lam chingchiahnak dingah lungpon hnuai hna u, chingchiahnak tung phun hna u; Nan zulh dingmi lam cu fiang tein i hngalh u. Ra kir than buah u, Maw Israel mi hna, Nan khua hna ah cun ra kir than cio buah hna u. ²² Zeicahtiah lung awtawm in nan um lai, nannih zumhawktlak lomi hna? Bawipa nih thil thar pakhat vawlei cungah hin ka ser: nu nih pa an tluk hna lai." ²³ Ralkapbu Bawipa, Israel Pathian nih hitin a ti: "Annih cu an ram ah ka kierter than hna tikah, Judah ram le a khua hna ah cun, 'Bawipa nih Jerusalem tlang thianga umnak hmun thianga cu, Thlu-achuahnak pe ko seh,' tiah an ti than lai. ²⁴ Judah ram le a khua hna chungah khan mi cu an um lai i lothlo zong an um lai i an tuurun he a ummi tuukhal hna zong an um lai. ²⁵ A bami cu ka hrimhter than hna lai i rawltam in thazang a tlawmmi cu rawl khim tein ka pek hna lai. ²⁶ Cu tikah ka mi hna nih cun, 'Kaa hngilh i ka thazang a tlung than,' an ti lai. ²⁷ "Bawipa nih hi bangin a ti: Israel ram le Judah ram cu minung le saram in ka khahter hna lai caan a ra lio. ²⁸ Annih cu theh awk le phawi awk le chimh awk le hrawh awk le harnak pek awkah ka rak ngiat hna bantuk khan atu cu annih kha tun awk le thawh awkah ka zohkhenh cang hna lai, tiah Bawipa nih a ti. ²⁹ Cu caan a phak tikah cun, mi nih, 'An pale nih mitsur thei thor an ei i An fale ha a za,' an ti ti lai lo. ³⁰ Ahohmanh mitsur thei-thor a eimi cu amah hate kha a za ko lai i ahohmanh amahle a sualnak ruang te ah a thi ko lai." ³¹ "Israel mi hna le Judah mi hna he biakamnak thar ka ser lai ni cu a ra lio, tiah Bawipa nih a ti. ³² Izipt ram in chuahpi awkah an kut in ka hruaimi hna an pupa hna sinah ka buahmi biakamnak bantuk kha a si lai lo. Ka biakamnak kha an zul lo nain an cungah ka lung a sau, tiah Bawipa nih a ti. ³³ Sihmanhsehlaw cu caan cu a phak tikah, Israel mi hna he biakamnak ka ser laimi cu mah hihi a si: Ka phunglam cu an chungah ka chiah lai i an lungthin cungah ka tial lai. Keimah cu an Pathian ka si lai i annih cu ka mi an si lai," tiah Bawipa nih a ti. ³⁴ Cun annih nih pakhat le pakhat kha, 'Bawipa kha hngal tuah,' tiin i cawnpiak kha an herh ti lai lo, zeicahtiah a

hme bik in a ngan bik tiang, an dihlak in an ka hngalh lai. An ðat lonak kha ka ngaihthiam hna lai i an sualnak kha ka hngal camcin ti lai lo,' tiah Bawipa nih a ti. ³⁵ Chun ceutertu ah ni a chia i zan ceutertu ah arfi le thlapa kha a chia i rili tilet kha a thawhter i a awnhter-tu nih hitin a ti, a min cu Ralkapbu Bawipa a si: ³⁶ Thil umtuning ka chiahmi hi ka hmaika in a loh khawh a si ahcun, Cu tik bel ah Israel tefa hna cu ka hmaika i mipun si ti lo dingin an lo ve hnga, tiah Bawipa nih a ti. ³⁷ Cunglei van khi aho tal nih tah kho in tanglei vawlei hi aho tal nih a thuknak hlai khawh si seh law, cu tik bel ah Israel tefa vialte hna cu an tuahmi ruangah khan ka hlawt khawh hna hnga, tiah Bawipa nih a ti. ³⁸ "Zohhmanh, khuapi cu Hananel Innsang in Kil Kutka timi tiang, Bawipa upatnak caah sak ðhan a si lai ni kha a ra lio. ³⁹ A ramri cu nitlaklei ah Gareb tlang tiang a va lan lai i Goah ah khan a run i kual lai. ⁴⁰ Miruak le hmunhnaawm an hlonhnak horkuang kha a ning piin, cun Kidron tiva cung i a ummi lo vialte, nichuahlei, ah Rang Kutka timi tiang kha Bawipa ca i a thiangmi thil an si lai. Khuapi cu ðheh i hrawh a si ti lai lo," tiah Bawipa nih a ti.

32 Judah siangpahrang Zedekiah a bawi kum hra kum ah Jeremiah sinah Bawipa bia kha a phan, cu kum cu Nebukhadnezzar a bawi kum hleiriat kum a si ve. ² Cu caan ah cun Babilon siangpahrang ralkap hna nih Jerusalem kha an kulh i profet Jeremiah cu siangpahrang bawi inn he aa pehmi ralvengtu hna inn tual ah khan thong ah a tlak lio a si. ³ "Bawipa nih, 'Hi khua hi Babilon siangpahrang sinah ka pek lai i a lak lai. ⁴ "Zedekiah Siangpahrang hi Babilon mi hna kut in a luat lai lo. Babilon siangpahrang sinah khan pek a si lai i amah cu hmaitonh tein a hmuh lai i a pum hrimhrim in a chawnh lai. ⁵ Zedekiah cu Babilon ah an kalpi lai i khika ah a cung i rian ka ðuan hlantiang a um lai. Babilon mi kha do hmanh hna seh law, a tei hna lai lo, tiah Bawipa nih a ti, tiah Jeremiah cu na chim", tiah Zedekiah Siangpahrang nih cun a ti i cucaah khika ah khan thong i a thlaknak cu a si. ⁶ Jeremiah nih cun, "Bawipa bia ka sinah a ra phan i, ⁷ 'Na pacheu Shallum i a fapa Hanamel cu na sinah a ra lai i, "Anathoth i a ummi ka lo cu ka caw tuah, zeicahtiah nangmah cu a ka naihmi ka rualchan na si bangin lo tlanhnak nawl cu nangmah ta a si," a ti lai,' a ka ti," tiah a ti. ⁸ Bawipa nih a ka chimh chung bangin ka unau Hanamel cu ka sinah ralvengtu hna inntual ah cun a ra i, "Benjamin ram chung Anathoth khua i ka lo cu ka caw tuah, zeicahtiah cu lo ngeih awk le tlanhnak nawl cu nangmah ta a si, nangmah cu a ka naih bikmi ka rualchan na si bangin; nangmah nih ka caw ko," tiah a ti. Khi tikah mah hihi Bawipa bia a si ti kha ka hngalh. ⁹ Cucaah Anathoth khua i lo cu ka unau Hanamel sin khan ka caw i a man cu ka thlaipiak, ngun shekel hleisarih a si. ¹⁰ Hnatlaknak ca cu ka min ka thut i min kenhnak

in ka kenh i tehte kha ka hngalhpi u ka ti hna i tangka kha a thlainak ah ka thlai. ¹¹ Cun kan i cawknak ca hna kha, min kenhhnak i cabawm i kenh chihmi he, cun a kawipa cabawm i khumh lomi he khan ka lak hna i ¹² Mahseiah fapa Neriah i fapa Baruk kha, ka unau Hanamel hmaika ah cun, i cawknak ca chung i an min aa ðialmi tehte hna le ralvennak inntual i Judah mi a ðhumi hna hmaika ah khan ka pek. ¹³ An dihlak hmaika ah cun Baruk cu ka thawh i, ¹⁴ "Hihi Ralkapbu Bawipa, Israel Pathian bia cu a si: Hi kan i cawknak ca hna hi, minkhenhnak in cabawm i kenh chihmi he cun a khawpi cabawm i khumh lomi he hin i lak hna law, saupi chiah khawh an si nakhnga tlak um chungah va khumh hna. ¹⁵ Zeicahtiah Ralkapbu Bawipa, Israel Pathian bia cu: Hi ram chungah hin inn hna, lo hna, mitsur dum hna, i zuarh i cawk an si ðhan lainak caan a ra lio, ti hi. ¹⁶ Cawknak ca cu Neriah fapa Baruk kha ka pek hnuah Bawipa sinah thla ka cam i, ¹⁷ 'Maw Bawipa Pathian, Na ðhawnnak a nganmi le samhmi na ban in van le vawlei hi na ser hna; nangmah caah a si kho lomi thil zeihmanh a um lo. ¹⁸ Minung thong tampi cun-gah khan zumhawktlak na sinak kha na langhter peng ko, sihmanhsehlaw an pale sualnak man kha an hnu i a hung ummi an fale cungah khan na tlunter fawn. ¹⁹ Maw a lianngan i a ðhawngmi Pathian, na min cu Ralkapbu Bawipa a si, naa tinhmi thil cu thil lianngan an si i na tuahnak cu khuaruahhar a si. Na mit nih mi an kalnak lam vialte cu a hmuh dih i annih cu an umtuning cio le an tuahmi thil nih hmuh awk aa tlakning cio khan na lehrulh hna. ²⁰ Izipt ram chungah khan hmelchunhnak le khuaruahharnak kha na tuah hna i nihin tiang zong hin Israel mi hna lak le minung vialte hna lakah na tuah lengmang ko rih hna, cun nihin ni tiang i a nungmi min kha nangmah nih naa ser. ²¹ Izipt ram in na mi hna cu hmelchunhnak le khuaruahharnak he, a ðhawngmi kut le samhmi ban le ðih a nungmi ðhawnnak he na chuahpi hna. ²² Cun an pupa hna sinah chiatser in na kammi hi ram, khuaihiliti le cawhnuk in a luangmi ram hi annih cu na pek hna. ²³ Sihmanhsehlaw hi ram chungah an luh i an co tikah annih nih na nawlbia kha an ngai lo i na cawnpiak hna ningin an nung lo; na fialmi hna kha zeihmanh an tuah duh lo. Cucaah hi ðat lonak vialte hi an cungah na tlunter. ²⁴ Babilon mi hna nih khuapi cu lak awkah a velchum in kulhnak chuntlung an ser i annih nih an tuk. Raltuknak le mangtam le rai nih khuapi cu an kut chungah a tlakter lai. Bawipa, nangmah nih na chimmi cu a tling ko cang ti kha na hmuh ko. ²⁵ Sihmanhsehlaw maw Bawipa Pathian, Babilon mi hna nih khuapi kha la dengmang cang hna hmanh seh law, tehte hna hmaiah lo kha a ka cawktertut cu nangmah na si," tiah ka ti. ²⁶ Cun Bawipa nih Jeremiah cu a thawh i, ²⁷ "Keimah cu Bawipa, mi vialte i Pathian ka si. Ka caah a si kho lomi thil zeital a um maw? ²⁸ Cucaah

hi khuapi cu Babilon siangpahrang Nebukhadnezzar le a ralkap hna sinah ka pek lai i annih nih an lak lai. ²⁹ Hi khua a dotu Khaldi mi hna kha an ra lut lai i hi khua cu mei in an duah lai i an khangh lai. Keimah thinhunter awakah Baal sinah inn cungah raithawinak an khangh-nak inn hna le pathian dang hna sinah thlet thawinak an pekchanhnak inn hna zong kha an khangh dih hna lai. ³⁰ Hlan lio tein Israel mi hna le Judah mi hna nih hin ka duh lomi lawngte kha an tuah lengmang ko; Israel mi nih siasal an sermi khan ka thin an ka phawh. ³¹ Hi khua nih hin tlak a si ka in atu tiang ka thinhunak kha a tuah lengmang i ka thin kha a ka phawh lengmang, cucaah ka hlonh ko lai; ³² Israel le Judah nih an siangpahrang hna le an bawi hna le an tlangbawi hna le an profet hna le Jerusalem le Judah ram chung i a ummi an mi hna nih t̄at lonak an tuahmi in ka thin an ka phawh cang. ³³ An hnulei an ka chit i an hmai kha an ka mertak; anmah cawnpiak awakah kaa zuam lengmang nain ngaih an duh lo i zultong an duh lo. ³⁴ An thil fihnung siasal hna cu ka min umnak inn chungah khan an chiah hna i an thurhnawmhter. ³⁵ Benhinnom Nelrawn ah Baal caah hmunthiang an ser hna i khika ah Molek sinah an fanu hna le an fapa hna kha an pek hna. Hi thil fihnung tuah awk hi le sualnak chungah Judah luhpi hi keimah sinin a chuakmi nawlbaw a si lo i ka lunglai ah a chuak balmi zong a si lo. ³⁶ "Cucaah Bawipa, Israel Pathian nih aa thawh i, 'Jeremiah, hi mi hna cu raltuknak le mangt̄am le rai nih hi khuapi cu Babilon siangpahrang kut chungah a phakter lai, tiah na chimh hna. Sihmanhsehlaw atu cu chim awk ka ngeih rihmi kha ngai tuah. ³⁷ Ka thin hun le ka thin linh le ka thin han in ka dawinak hna ram vialte chung khan ka pumh t̄an hna lai i hi hmun ah hin ka ratpi t̄an hna lai i ahohmanh nih hnahnawh lo tein ka umter hna lai. ³⁸ Annih cu ka mi an si lai i kei cu an Pathian ka si lai. ³⁹ Annih cu an nunning ah tinhmi pakhat lawngte ka pek hna lai: cucu anmah ca le an tefa hna ca i a t̄hami keimah t̄ih zungzal kha a si lai. ⁴⁰ Annih he zungzal in a hmunmi biakamnak kha ka ser lai i donglo in ka t̄atnak in ka vorh hna lai; an lung kha keimah t̄ihnak in ka khahter lai i keimah sinin an pial ti lai lo. ⁴¹ An cungah kaa lawm lai i an ca i t̄atnak tuah kha ka tha a nuam lai, cun zumh awk tlak tein ka lung le ka thin taktak in hi ram chungah hin ka phun hna lai. ⁴² "Hi mi hna cungah hi tluk a nganmi t̄at lonak ka tlunter bantuk hin, anmah ka kamhmi hna t̄atnak vialte kha ka pek hna lai. ⁴³ Jeremiah, hi ram hi minung siseh, saram siseh, an um lonak thetse ram bantuk a si lai tiah na ti i Babilon mi sinah pek a si lai, na ti. Sihmanhsehlaw hi ram chungah hin lo kha i cawh le i zuarh an si t̄an lai. ⁴⁴ Benjamin ram chungah siseh, tlang ram khua hna chungah siseh, Shefelah ram chungah siseh, Negeb khua hna chungah siseh, lo cu i cawh le i zuarh an si t̄an lai i cawknak ca hna cu minthut le minkhenhnak

in kenh le tehte theihhngalh in tuah an si t̄an lai, zeicahtiah an vanthatnak cu ka pek t̄an hna lai," tiah Bawipa nih a ti.

33 Jeremiah cu ralvengtu hna inntual i hren a si ko rih lioah khan Bawipa bia cu a voi hnihnak a sinah a ra. ² Vawlei kha a ser i mui a ngeihter i a fehtertu Bawipa bia cu hi bangin a si; a min cu Bawipa a si: ³ "Nan ka auh ahcun kan leh hna lai i a nganmi le a thukmi thil nan hngalh bal lomi hna kha kan chimh hna lai. ⁴ Keimah, Bawipa, Israel Pathian nih, Jerusalem khua chung inn hna le Judah siangpahrang inn cu an rawk lai; Babilon mi hna nih kulhnak chuntlung ah an sermi hna cu va chuah i va tuk kha santlailo a si," ka ti. ⁵ "Cun nan va chuah; nan va tukmi hna nih cun ka thin hun le ka thin linh in ka tuk laimi hna ruak khan hi khua hi an khahter lai i cu vial ceo cu a si ko lai. A chung i a ummi minung hna nih t̄at lonak an tuahmi ruangah hi khua cu ka mertak cang. ⁶ Sihmanhsehlaw hi khua cu ka damter t̄an lai i a mi hna cu ka damter hna lai i lawmhnak le daihnak le himnak kha ka pek hna lai. ⁷ Judah le Israel cu an vanthatnak kha ka pek t̄an hna lai i hmasa ah an rak sining te bantuk khan ka sak t̄an hna lai. ⁸ Ka cungah sualnak an tuahmi vialte khan ka thianh hna lai; an sualnak cu ka ngaihthiam hna lai i keimah an ka dohnak kha ka ngaihthiam hna lai. ⁹ Jerusalem khua nih hin vawlei cung mi-phun vialte hmaiah min t̄atnak le thangt̄atnak le sunparnak a ka pek lai. A cungah ka tluntermi thluachuahnak vialte kha an theih i a cung i ka tluntermi thluachuahnak le daihnak kha an hmuh tikah an lung a suk hna lai i an khuaruah a har lai," a ti. ¹⁰ Bawipa nih hitihin a ti: "Nannih nih nan i thawh i, hi hmun cu a rawk cang, Judah ram khua chungah siseh, Jerusalem khua chungah siseh, mi siseh, saram siseh, an um ti lo. Pakpalawng ah a cang ko cang, mi zong an um ti lo, saram zong an um ti lo, nan ti. ¹¹ Sihmanhsehlaw hi hmun ah hin thanuamnak thawng le lunglawmhnak thawng, nupi t̄hitu aw le a mo aw cu theih an si t̄an lai. Mi nih ka biaknak inn ah lunglawmhnak laksawng an rak put tikah hla an sa lai i, A lianngan bik Bawipa cu lawm tuah u, Zeicahtiah amah cu a t̄ha, A fekmi a dawtnak cu zungzal in a hmun, an ti lai. Hi ram cu hmasa ah a rak rum tlukte khan ka rumter t̄an lai," tiah Bawipa nih a ti. ¹² Mah hihi Ralkapbu Bawipa bia a si: Hi hmun le a khua vialte hna, a rawk i a ril komi, a chungah mi siseh, saram siseh an um lonak ah hin, tuukhal hna nih an tuu an pumh hnanak himnak hmun a um t̄an lai. ¹³ Tlangram khua ah si hna seh, Shefelah khua ah si hna seh, Negeb khua ah si hna seh, Benjamin ram chungah siseh, Jerusalem khua pawngkam ah siseh, Judah ram khua hna chungah siseh, tuurun hna cu anmah a reltu hna kut tang khan an kal duahmah t̄an lai, tiah Bawipa nih a ti. ¹⁴ "Hngak ko, Israel le Judah cungah bia ka kamhmi hna thlu-

achuahnak vialte ka tlunter lai ni a ra lio. ¹⁵ Khi ni le khi caan ah, David Nge, a dingmi ka corhter lai; ram chungah a hmaanmi le a dingmi thil kha a tuah lai. ¹⁶ Khi ni ah cun Judah cu him tein a um lai i Jerusalem cu ahohmanh nih hnahnawh lo tein khua a sa lai; cun a min cu, 'Bawipa cu kan dinnak a si,' ti a si lai," tiah Bawipa nih a ti. ¹⁷ Zeicahtiah Bawipa bia cu hi bangin a si: Israel mi bawithutdan cung i a t̄hu ding kha David nih ngei loin a um bal lai lo i ¹⁸ Levi tlangbawi hna zong nih khan ka hmaika i khangh thawinak pechantu ding le chang thawinak a khangtu ding le pekchanhnak a tuahtu ding minung kha ngei loin an um bal hna lai lo. ¹⁹ Bawipa nih Jeremiah cu a thawh i, ²⁰ "Hi hi Bawipa bia a si: Chun ca le zan ca i phung ka sermi hi hrawh khawh a si i annih nih ningcang loin an um khawh a si ahcun, ²¹ David ka sal he ka biakamnak zong kha a rawk kho ve lai i a tefa hna kha pakhat hmanh a bawithutdan cung i a t̄hu ding um loin a si kho ve ko lai; cun Levi mi ka tlangbawi ka rian̄uantu hna he ka biakamnak zong, cu bantuk t̄hiam̄thiam in a si ve kho ko hnga. ²² Van i arfi rel cawh lo le rili thetse rel cawh a si lomi bantukin, ka sal David i a tefa cu ka karhter hna lai i ka rian a t̄uanmi Levi mi hna zong ka karhter hna lai," tiah a ti. ²³ Bawipa nih Jeremiah cu a thawh i, ²⁴ "Israel le Judah, ka thimmi innchungkhar pahnih hna hi Bawipa nih a hlaut cang hna, tiah mi nih an ka timi hi na ngia maw? Cucaah ka mi hna cu an nehsawh hna i miphun ah an rel ti hna lo. ²⁵ Sihmanhsehlaw Bawipa keimah nih chun le zan he biakamnak kan ngei i vawlei le van a uktu phunglam kha ka ser hna. ²⁶ Mah hihi ka tuah bantukte hin Jakob tefa hna le ka sal David sin i ka biakamnak cu ka fehter lai. Abraham, Isak le Jakob tefa hna uktu ah David tefa pakhat kha ka thim lai. Ka mi cu an van t̄hatnak kha ka pek t̄han hna lai i an chungah zaangfahnak ka ngei lai," tiah a ti.

34 Babilon siangpahrang Nebukhadnezzar le a ralkapbu nih amah uknak tang i a ummi ram vialte le miphun vialte he Jerusalem le a khuate hna kha an doh hna lioah, Bawipa sinin Jeremiah sinah a rami bia cu hihi a si. ² Mah hihi Bawipa, Israel Pathian bia cu a si: "Va kal law Judah siangpahrang Zedekiah cu va chim, mah hihi Bawipa bia a si: Hi khua hi Babilon siangpahrang kut chungah ka pek lai i mei in a khangh lai. ³ A kut chungin na luat lai lo, t̄laih na si hrimhrim lai i a kut chungah chanh na si hrimhrim lai. Amah cu hmaitonh tein na hmuh lai i nan pum hrimhrim in bia nan i ruah lai, cun Babilon ah na kal lai. ⁴ Maw Judah siangpahrang Zedekiah, Bawipa nih nangmah an cahmi bia cu thei rih tuah. A bia cu hihi a si: Vainam in na thi lai lo. ⁵ Dai tein na thi ko lai. Na pupa hna, nangmah hlanah a ummi siangpahrang hna caah meiphu an tih bantuk khan nangmah upatnak caah an tih ve lai. Nangmah cu an in t̄ah lai i an t̄ang an i cumh pah in, 'Aize, bawipa!' an ti lai. Mah hihi

keimah chimmi a si," tiah Bawipa nih a ti. ⁶ Profet Jeremiah nih hi bia vialte cu Judah siangpahrang Hezekiah kha Jerusalem khua ah, ⁷ Babilon siangpahrang ralkap hna nih Jerusalem khua an tuk lioah khan a chimh. Ralkap pawl nih cun Lakhish le Azekah zong kha an tuk, hi hna lawng hi Judah ram chung i kulh ngeimi khua a tangmi cu an si. ⁸ Siangpahrang Zedekiah nih Jerusalem khuami vialte he an sal hna luatter awkah biakamnak a ser hnuah Bawipa sinin Jeremiah sinah a rami bia cu hihi a si. ⁹ Hebru mi nih Hebru mi sal i nan zuatmi hna vialte cu, nu an si ah, pa an si ah, nan luatter hna lai; nanmah nan phunhawi a simi Judah mi kha sal ah nan zua hna lai lo, tiah a ti. ¹⁰ Cun bawi vialte hna le mi zapi hna nih, an salle hna cu nu an si ah, pa an si ah, luatter i sal i zuat ti lo dingin biakamnak an tuahmi cu an tlinter i an salle cu an luatter hna. ¹¹ Sihmanhsehlaw a hnuah an lung an i let t̄han i an thlah ciami salpa le salnu hna kha hramhram in sal ah an zuat t̄han hna. ¹² Khi tikah hi bia cu Jeremiah sinah Bawipa sinin a ra. ¹³ Hihi Bawipa, Israel Pathian bia cu a si: Nan pupa hna cu Izipt ram in, saltannak ram chungin ka chuahpi hna tikah annih sinah biakamnak ka ser. ¹⁴ Cucu hihi a si: 'Nan sin i a hun i zuarmi Hebru mi, kum ruk an rian cangmi hna kha, nannih nih kum sarihnak chungah nan luatter hna lai. ¹⁵ Nan pupa hna nih cun ka bia cu ngaih an duh lo i ka nawl zong zulh an duh lo. Sihmanhsehlaw nannih tu nih cun tunaite ah sal luatnak ding caah thawng nan thanh i ka hmaika ah, ka min a pumi inn chungah biakamnak nan ser i cucaah ka mithmuh ah a t̄hami thil kha nan tuah. ¹⁶ Asinain, nannih zong nih ka min cu nan thurter t̄han cang. Nannih nih nan luatter cangmi sal hna kha nan dihlak in nan lak t̄han hna i nu he pa he nan sal ah hramhram in nan ser t̄han hna. ¹⁷ Cucaah hitin Bawipa nih a ti: Ka bia nan ngai lo; nan phunhawi Hebru mi kha luatnak nan pe hna lo. Cucaah keimah zong nih luatnak kan pek ve ding hna cu: tuknak le rai le mangt̄am in thihnak kha a si lai. Nan cung i ka tuahmi ruangah vawlei cung ram vialte cu an tuksa nan purh hna lai. ¹⁸ - ¹⁹ Judah le Jerusalem hruiatu hna nih khan, siangpahrang inn i bawi hna le tlangbawi hna le hi ram chung mi vialte hna he khan, cheu hnih ah an chuahmi cawtum a laifang i an kalnak in ka sinah biakamnak an tuah. Sihmanhsehlaw ka hmaika i biakamnak an tuahmi cu an hrawh i a chung i zulh awk hna cu an zul lo. Cucaah hi mi hna cungah hin, cawtum cung i an tuahmi kha an cungah ka tuah ve lai. ²⁰ An ral hna sinah ka pek hna lai. Anmah thah a duhmi hna sinah khan ka chanh hna lai i an ruak cu va le ram-lak saram nih an ei hna lai. ²¹ Judah siangpahrang Zedekiah le a bawi hna cu anmah thah a duhtu an ral hna sinah khan ka pek hna lai. Cun nanmah doh a ngol cangmi Babilon siangpahrang ralkapbu sinah khan annih cu ka sanh hna lai. ²² Keimah nih nawl ka

pek hna lai i hi khuapi ah hin an ra kir ðhan lai. An tuk lai, an lak lai i an khangh dihi lai. Judah ram khua hna cu ahohmanh an um lonak thetse ram bantuk ah ka ser hna lai, tiah Bawipa nih a ti.

35 Judah siangpahrang Josiah fapa Jehoiakim chan ah Bawipa sinin Jeremiah sinah a rami bia:

² "Rekhab mi hna sinah va kal law, va chawn hna law, Bawipa inn ah a dal pakhat chungah hin rak luhpi hna; cun mitsur zu kha din awkah pe hna," a ti. ³ Cucaah Habazziniah fapa Jeremiah i fapa Jaazaniah le a unau hna le a fapa vialte hna le Rekhab mi an chungkhar ning piin ka lak hna i ⁴ annih cu Bawipa inn ah khan ka ratpi hna i Pathian mi Igdaliah fapa Hanan fapa hna khaan chungah khan ka luhpi hna; cucu innleng a cawngtu Shallum fapa Maaseiah khaan cung i a ummi bawi khaan he khan aa peh. ⁵ Cun Rekhab mi hna cu mitsur hang a khatmi awi-um hna le hrai hna kha ka hunh hna i din ka sawm hna. ⁶ Sihmanhsehlaw annih nih, 'Kannih cu zu cu kan ding lai lo. Zeicahtiah kan pu Rekhab fapa Jonadab nih nawl a kan pek i, ⁷ "Zeitikhmanh ah mitsur hang nan ding lai lo, nanmah nih siseh, nan fale nih si hna seh; inn nan sa lai lo; thlaici zong nan thla lai lo; mitsur dum zong nan ser lai lo; hi thil hna hi pakhat hmanh nan tuah hna lai lo. Sihmanhsehlaw mipem nan sinak ram ah hin saupi nan nun nakhnga nan nun chung vialte thlam chung khuasami nan si lai," a kan ti. ⁸ Kan pu Rekhab fapa Jonadab nawl cu kan ngaih i kan chan chung vialte zu kan ding lo, kan nupile zong nih an ding lo, kan fapale zong nih an ding lo, kan fanule zong nih an ding lo. ⁹ Umnak ding caah inn kan i sak lo, mitsur dum zong kan ngei lo i thlaici zong kan tuh lo. ¹⁰ Thlam chungah hin khua kan sa ko i kan pu Jonadab nawlbia kha ngai le zul in kan um ko. ¹¹ Sihmanhsehlaw Babilon siangpahrang Nebukhadnezzar nih hi ram a ra doh tikah, "Ra u law Khaldi mi ralkapbu hna le Aramean mi ralkapbu a ra liomi hna hlanah hin Jerusalem ah kal u si," a kan ti i cucaah Jerusalem ah hin kan um," an ti. ¹² ¹³ Khi tikah Ralkapbu Bawipa, Israel Pathian nih Jeremiah cu Judah rammi le Jerusalem khuami sin i va kal i annih cu hi bia va chimh kha a fial i, "Bawipa nih, zeicahtiah ka bia ngaih hi nan duh lo i ka cawnpiaknak zulk hi nan al, tiah kan hal hna. ¹⁴ Jonadab nih a tefa hna cu zu din lo awkin nawl a pek hna i annih nih an pu nawlbia cu an ngaih caah nihin ni tiang te hin ahohmanh zuding an um lo. Sihmanhsehlaw nannih cu bia kan chim lengmang hna nain ka bia nan ngai duh lo. ¹⁵ Ka sal profet hna cu nan sinah ka rak thlah lengmang ko hna i nan ziaza thalo kha ngol awk le a dingmi thil kha tuah awkah an in chimh lengmang ko hna. Nan pupa hna sinah ka pekmi ram ah hin nan um thluangthluan khawh nakhnga annih nih pathian dang kha biak lo ding le an rian ðuan lo awkah ralrinnak an in pek lengmang ko hna. Sihmanhsehlaw ka bia kha

nan ngai duh lo i zeizong ah nan ka rel fawn lo. ¹⁶ Jonadab tefa pawl nih cun an pu nih nawl a pekmi hna kha an zulk, sihmanhsehlaw nannih cu ka nawl nan ngai lo. ¹⁷ Cucaah Ralkapbu Bawipa, Israel Pathian nih Judah mi le Jerusalem mi nan cungah rawhrlnak ka tlunter lai tiah ka timi vialte kha ka tlunter lai. Nannih cu kan chawnh hna tikah nan ngai duh lo i kan kawh hna tikah nan ka leh duh lo caah hihi nan cungah ka tuah lai," tiah a ti. ¹⁸ Cun Rekhab mi cu Jeremiah nih a thawh hna i, "Hi bia hi Ralkapbu Bawipa, Israel Pathian bia a si: Nannih nih nan pu Jonadab nawl kha nan ngaih i a nunchimhnak kha nan zulk i an fialmi vialte hna kha nan tuah caah, ¹⁹ hi bangin Ralkapbu Bawipa, Israel Pathian nih, 'Rekhab fapa Jonadab nih zeitikhmanh ah ka hmai i a dir dingmi tefa a bau bal lai lo,' a ti," tiah a ti hna.

36 Judah siangpahrang Josiah fapa Jehoiakim a bawi kum li kum ah Bawipa sinin hi bia cu Jeremiah sinah a ra: ² "Cazual pakhat in i lak law Israel kong le Judah kong le miphun vialte hna kong ah kan chimhmi bia vialte kha, Josiah chan i kan chimh hmasa bik ni thawk in atu tiang ka chimmi kha ðial tuah. ³ Judah mi hna nih hin an cung i ðat lonak tlunter ka timhmi hi an theih tikah an zulkmi lam thalo hi an hei hlaut cio soal ko hmanh hnga maw; cu ti an tuah ah-cun an ðat lonak le an sualnak cu ka ngaihthiam ko hna hnga," a ti. ⁴ Cucaah Jeremiah nih Neria fapa Baruk kha a auh i Baruk nih cun Bawipa nih Jeremiah sinah a chimmi bia vialte Jeremiah nih a auh in a auhmi kha cazual chungah cun a ðial. ⁵ Cun Jeremiah nih Baruk cu hitin a ti: "Kei cu Bawipa inn i kal kha onh ka si lo. ⁶ Cucaah keimah can ah rawl ulh ni ah nangmah cu na kal lai i kan auhmi ningin Bawipa cazual cungah Bawipa bia na ðialmi cu zapi theih ah na va rel lai. Judah mi an khua cio in a rami hna an theihhngan ah khan na va rel lai. ⁷ Hi mi hna cungah hin Bawipa nih thinhunnak a nganmi le thinlinhnak a nganmi in bia a chim caah hin, annih nih Bawipa sinah khan zaangfahnak an hei hal phum ko hnga," tiah a ti. ⁸ Cun Neria fapa Baruk nih cun profet Jeremiah nih tuah awk i a fialmi vialte kha a tuah dihi i Bawipa inn chungah Bawipa bia cu cazual chung khan a rel. ⁹ Judah siangpahrang Josiah fapa Jehoiakim a bawi kum nga kum, thla kuanak thla ah Jerusalem i a ummi vialte hna le Judah ram chung khua hna in a rami vialte hna nih Bawipa hmaiah rawl ulhnak kha an tuah. ¹⁰ Khi tikah Bawipa inn chungah cun mi vialte theih ah, Baruk nih Jeremiah bia cu cazual chung khan a rel; cu a relnak cu biakinn chung, cañaltu Safan fapa Gemariah khaan chungah khan a si. Cu Khaan a umnak cu biakinn i a ummi Kutka Thar an timi cunglei tual ah khan a si. ¹¹ Safan fapa Gemariah i fapa Mikaiiah nih cazual chungin relmi Bawipa bia vialte cu a theih tikah, ¹² siangpahrang inn ah cun a vung kal i cañaltu khaan ah cun

a lut; khika ah bawi vialte kha an rak ðhu: cañaltu Elishama, Shemaiah fapa Delaiah, Akhbor fapa Elnathan, Safan fapa Gemariah, Hananiah fapa Zedekiah le bawi dang vialte hna cu. ¹³ Cun Mikaiiah nih cun Baruk nih mi zapi theih ah cazual chungin a relmi bia a rak theihmi vialte cu a chimh hna. ¹⁴ Khi tikah bawi vialte nih cun Kushi fapa Shelemiah fapa Nethaniah i fapa Jehudi cu Baruk sin i hi bangin va chim awkah an hei thlah i, "Mi zapi theih ah na relmi cazual cu rak i put law, ra," an ti. Cucaah Neriah fapa Baruk nih cun cazual cu aa put i an sinah cun a va kal. ¹⁵ Cun annih nih an thawh i, "Thu law rel tuah," an ti. Cucaah Baruk nih cun a relpiak hna. ¹⁶ Cun bia kha an theih dih tikah thinphang in pakhat le pakhat kha an i zoh i, Baruk cu an thawh i, "Hi bia vialte hi siangpahrang kan chimh lai," tiah an ti. ¹⁷ Cun Baruk cu an thawh i, "Zeitindah hi bia vialte hi na ðial hna, kan chim tuah," tiah an ti. ¹⁸ Anih nih a thawh hna i, "Hika chung bia vialte hi Jeremiah nih a dihlakte hin a ka auh hna i cun kei nih cahang in cazual chungah hin ka ðial hna," tiah a ti. ¹⁹ Cun bawi hna nih cun Baruk cu an thawh i, "Va kal law nangmah le Jeremiah cu vaa thup u law ahohmanh nan umnak kha hngalhter hna hlah u," an ti. ²⁰ Cun cazual cu cañaltu Elishama khaan chungah an fim dih in zung ah khan an va kal i zeizong vialte kha siangpahrang cu an chimh. ²¹ Khi tikah siangpahrang nih Jehudi cu cazual kha va lak awkah a thlah i cañaltu Elishama khaan chung khan a va lak i Jehudi nih cun siangpahrang le a pawng i a dirmi bawi vialte hna cu a relpiak hna. ²² Cu lio cu thla kua thla a si siangpahrang cu khuasik caan i a umnak inn chungah cun mei a to. ²³ Cun Jehudi nih cun cazual cu tlang thum tlang li a vun rel paoh khin siangpahrang nih cun ca tannak namte in a tan lengmang hna i mei chungah cun a paih lengmang hna, cazual cu a dihlak in a ciamh dih tiang cuticun a tuah. ²⁴ Siangpahrang siseh, hi bia a theimi a sinum nih si hna seh, thinphanak a langhter i a puan a thlekmi ahohmanh an um lo. ²⁵ Elnathan le Delaiah le Gemariah nih siangpahrang cu cazual kha khang hlah, tiah an nawl nain a duh lo. ²⁶ Cun siangpahrang nih siangpahrang fapa Jerahmeel le Azriel fapa Seraiah le Abdeel fapa Shelemiah kha cañaltu Baruk le profet Jeremiah kha va tlaih awkah a fial hna, sihmanhsehlaw Bawipa nih a thuh hna. ²⁷ Jeremiah nih Baruk a auhmi cazual kha siangpahrang nih a khangh hnuah Bawipa bia cu Jeremiah sinah a ra i ²⁸ "Cazual a dang pakhat i lak law cazual hmasa i a ummi bia, Judah siangpahrang Jehoiakim nih a khanghmi bia vialte kha ðial dih hna. ²⁹ Cun Judah siangpahrang Jehoiakim sinah cun Bawipa nih hi bangin a ti, tiah na va ti lai: Hi cazual cu na khangh i, 'Zeicahdah a chungah hin Babilon siangpahrang cu a ra hrimhrim lai i hi ram hi a hrawh lai i minung siseh, saram siseh a thah dih hna lai, tiin na ðial? na ti. ³⁰ Cu-

caah Judah siangpahrang Jehoiakim, nangmah kong ah Bawipa nih hi bangin ka ti: David bawithutdan cung i a ðhu ding ahohmanh na ngei hna lai lo i na ruak cu chun ah ni nih a linh lai i zan ah hawhra nih a tlak lai. ³¹ Nangmah le na tefa hna cu na bawile vialte hna he, sualnak nan tuahmi ruangah dan kan tat hna lai. Nangmah nih siseh, Jerusalem mi le Judah mi nih si hna seh, ralrinnak kan pekmi hna cu zeihmanh ah nan rel lo, cucaah nan cungah ka tlunter lai ka timi rawhrlnak vialte nan dihlak cungah ka tlunter lai," tiah a ti. ³² Cun Jeremiah nih cazual dang pakhat kha aa lak i cañaltu Baruk, Neriah fapa kha a pek i Judah siangpahrang Jehoiakim nih mei ah a khanghmi cazual chung i a ummi bia vialte kha Jeremiah nih a auhning in a ðial ðhan; cun cu bantuk bia cu Jeremiah nih tampi a chap.

37 Jehoiakim fapa Koniah changtu ah khan Babilon siangpahrang Nebukhadnezzar nih Josiah fapa Zedekiah cu Judah ram siangpahrang ðhutdan cungah khan a ðutter. ² Sihmanhsehlaw amah nih siseh, a sinum nih si hna seh, a rammi nih si hna seh, profet Jeremiah sinin Bawipa nih a chimmi bia kha an ngai lo. ³ Siangpahrang Zedekiah nih cun Shelemiah fapa Jehukal le Ma-aseiah fapa tlangbawi Zefaniah kha profet Jeremiah sinah a hei thlah hna i, "Bawipa kan Pathian sinah thla rak kan campiak tuah," tiah a ti. ⁴ Jeremiah cu mi zapi sinah khan a lut a chuak ko rih, zeicahtiah thong ah thlak a si rih lo. ⁵ Cu caan lio hrawngah cun Faro ralkapbu kha Izipt ram in an hung chuak i cu thawng cu Jerusalem a kulhtu Khaldi mi hna nih khan an theih tikah Jerusalem an kulh kha an ngol. ⁶ Khi tikah profet Jeremiah sinah Bawipa bia kha a ra i, ⁷ "Hi bangin Ralkapbu Bawipa, Israel Pathian nih a ti: Keimah kha bia hal awkah an thlahtu Judah siangpahrang sinah cun, 'Zohhmanh, nangmah bawmh awkah aa thawhmi Faro ralkapbu cu anmah ram Izipt ram ah khan an kir dengmang cang. ⁸ Cun Khaldi mi kha an ra ðhan lai i hi khua hi an tuk lai i mei in an khangh lai. ⁹ Hi bangin Bawipa nih a ti, "Khaldi mi nih cun an kan kaltak hrimhrim lai," tiin nangmah le nangmah cu i hleng hlah, zeicahtiah an in kaltak hna lai lo. ¹⁰ Khaldi mi ralkapbu nanmah an dotu hna cu an ningpi khin hei tei bia hna u law, hmapumi lawng kha anmah le an thlam cio ah khan hei tang hna seh law, cu hmanh ah cun an tho ðhan lai i hi khua cu mei in an khangh ðiamthiam ko lai,' a ti, na ti lai," tiah a ti. ¹¹ Faro ralkapbu an ðih hna ruangah Khaldi mi ralkap hna nih Jerusalem kulh an ngol lio caan te ah khan, ¹² Benjamin ram i roco awk a ngeihmi, cuka mi hna hmai i va lak awkah cun, Jeremiah cu Jerusalem khua in Benjamin ram i va kal awkah cun aa thawh. ¹³ Cun Benjamin kutka a phak tikah khan, ralvengtu pakhat a min Irijah a simi nih profet Jeremiah cu, "Khaldi mi hna sinah zam naa tim," tiin a ti i a tlaih. Irijah cu Shelemi-

ah fapa a si i Shelemiah cu Hananiah fapa a si. ¹⁴ Cun Jeremiah nih cun, "Cucu a si lo, Khaldi mi hna sinah zam kaa tim lo," tiah a ti. Sihmanhsehlaw Irijah nih cun a ngai duh lo i Jeremiah cu a tlaih i bawi hna sinah khan a kalpi. ¹⁵ Cun bawi pawl cu Jeremiah cungah khan an thin a hung i an tuk i cațialtu Jonathan inn chungah khan thong ah an thlak; cu inn cu thong ah an rak ser cangmi a si i ¹⁶ cu inn tang khor ah cun Jeremiah cu an chiah i cuka ah cun saupi a um. ¹⁷ Zedekiah Siangpahrang nih Jeremiah cu a hei cah i a sinah a hunter. Siangpahrang nih cun a inn ah a thli tein bia a hal i, "Bawipa sinin zei bia a um maw?" tiah a ti. Cun Jeremiah nih a leh i, "A um ko. Nang cu Babilon siangpahrang kut chungah chanh na si lai," tiah a ti. ¹⁸ Cun Jeremiah nih Siangpahrang Zedekiah cu a thawh i, "Nangmah cungah siseh, na sinum hna cungah siseh, hi mi hna cungah hin siseh, zei palhnak dah ka buah i thong ah nan ka thlak?" ¹⁹ 'Babilon siangpahrang cu nangmah doh awkah siseh, hi ram doh awkah siseh, a ra lai lo,' a titu na profet hna kha tah khuazei ah dah an si kun? ²⁰ Cucaah, maw siangpahrang ka bawipa, kan nawlnak cu ka ngaihiak ko sawh: cațialtu Jonathan inn ah cun ka kua than ti hlah, na ka kuat a si ahcun, khika ah ka thi taktak ko lai," tiah a ti. ²¹ Cucaah Siangpahrang Zedekiah nih nawlbia a chuah i Jeremiah cu ralvengtu hna pawl tual ah khan an chiah. Cun cu khua chung i changreu cu a dih hlantiang, Changreu Sertu Lam timi changreu sernak khan ni fate changreu hlum khat lengmang an pek. Cuticun ralvengtu hna tual ah khan Jeremiah cu a tang ko.

38 Mattan fapa Shefatiah, Pashhur fapa Gedaliah, Shelemiah fapa Jukal le Malkiah fapa Pashhur nih mizapi sinah Jeremiah nih a chimmi kha an theih. Amah nih a chimhmi hna cu ² Bawipa nih, "Khua chungah a tangmi cu ral kut in maw mangtam in maw an thi lai. Sihmanhsehlaw a chuak i Khaldi mi hna sinah aa pemi cu an thi lai lo, zeidang an i chuahpi khawh lo hmanh ah an nunnak he tal cun an luat lai," a ti, ti hi a si. ³ Jeremiah nih annih a rak chimhmi hna cu, Bawipa nih, "Hi khua hi Babilon siangpahrang ralkapbu kut chungah ka pek lai i an lak lai," a ti, ti a si. ⁴ Cun bawi hna nih cun siangpahrang sinah cun, "Hi mipa hi thah awk a si, zeicahtiah hi bantukin a chimnak thawng hin ralkap hna le hi khua chung i a tangmi hna hi an lung a derter hna. Hi pa hi mi thatnak a kawlm si loin an chiatnak a kawlm tu a si deuh," an ti. ⁵ Siangpahrang Zedekiah nih cun aa thawh i, "Amah cu nan kut chungah a um ko; zeicahtiah nanmah duh lomi cu siangpahrang nih zehmanh a buah kho lo," tiah a ti hna. ⁶ Cucaah cun Jeremiah cu an lak i ralvennak inntual i a ummi tikhor ah khan an thlak, hri in an vun thlak. Khor chungah cun ti a um lo, nawncek lawng a um i nawncek chungah cun Jeremiah cu a pil. ⁷ Cun Ethiopia mi, tildit Ebed-melek, siangpahrang innchung i a um-

mi nih, Jeremiah cu tikhor chungah an thlak ti kha a theih tikah, siangpahrang cu Benjamin Kutka i a thut lioah khan ⁸ a va fuh i siangpahrang cu a thawh i, ⁹ "Siangpahrang ka bawipa, hi mi hna nih profet Jeremiah cung i an buahmi hi a tha hrimhrim lo. Annih nih khor chungah an hlonh i khua chung i rawl a um ti lo tikah a umnak hmun ah khan rawl tam in a thi lai," tiah a ti. ¹⁰ Khi tikah siangpahrang nih Ethiopia mi Ebed-melek cu nawl a pek i, "Hika hin mi pathum i kalpi hna law profet Jeremiah cu a thih hlan ah tikhor chung cun va hnuk u," tiah a ti. ¹¹ Cucaah Ebed-melek nih mi cu siangpahrang inn ah cun aa kalpi hna i thilpuan chiah-nak khaan i thilpuan tlek tuktak hna le puanchia hlun tuktak hna kha an lak hna i Jeremiah sinah khan khor chungah cun hri in an vun thlak hna. ¹² Cun Ethiopia mi Ebed-melek nih cun Jeremiah cu a vun thawh i, "Kha puanchia hna kha na zaktang le hri karlak ah khan rak i danh hna," tiah a vun ti. Jeremiah nih cun cuticun a buah. ¹³ Cun Jeremiah cu hri in an hnuk i tikhor chung cun an chuah. Jeremiah cu ralvennak inntual ah cun a um. ¹⁴ Siangpahrang Zedekiah nih profet Jeremiah cu a hei cah i Bawipa inn luhnak kutka a pathumnak khan a sinah cun an luhpi. Siangpahrang nih Jeremiah cu a thawh i, "Bia pakhat in kan hal lai, ka sinin zehmanh thup hlah," tiah a ti. ¹⁵ Jeremiah nih Zedekiah cu, "Ka chim ahcun na ka thah hrimhrim ding a si ko; ruahnak kan cheuh ahcun naa lak duh ding a si fawn lo," tiah a ti. ¹⁶ Cun Siangpahrang Zedekiah nih Jeremiah sinah cun a thli tein chiat a ser i, "Ka nunnak a sertu Bawipa a nun bangin, kan that lai lo i na nunnak hrawh awk a kawlm hna kut chung zongah kan chan lai lo," tiah a ti. ¹⁷ Khi tikah Jeremiah nih Zedekiah cu, "Hi bangin Bawipa, Ralkapbu Pathian, Israel Pathian nih a ti: Babilon siangpahrang i a bawi hna sinah hin naa pek ahcun na nunnak cu zuah a si lai i hi khua hi mei in khangh a si lai lo, nangmah le na innchungkhar cu nan nung lai. ¹⁸ Sihmanhsehlaw Babilon siangpahrang i a bawi hna sinah naa pek lo a si ahcun, hi khua hi Khaldi mi hna kut chungah pek a si lai i an khangh lai i nangmah zong an kut in na luat lai lo," tiah a ti. ¹⁹ Cun Siangpahrang Zedekiah nih cun Jeremiah sinah khan, "Khaldi mi hna sinah a zammi Judah mi kha ka tih hna, zeicahtiah kha hna kut chungah khan Khaldi mi hna nih hin an ka chanh lai i thalo in an ka buah soal lai," tiah a ti. ²⁰ Cun Jeremiah nih, "An in chan lai lo. Kan chimhmi paohpaoh ah hin Bawipa bia na zulh ahcun, nangmah caah a tha dih ko lai i na nunnak kha zuah a si lai. ²¹ Sihmanhsehlaw i pek kha na duh lo ahcun hihi Bawipa nih a ka hmuhsakmi langhnak cu a si: ²² Zohhmanh Judah siangpahrang inn chungah a tangmi nu vialte hna cu Babilon siangpahrang i a bawi hna sinah kalpi an si lai i annih nih, Na hawikom lila nih khan nangmah cu a pingah an in hruai i na caah an thawng tuk; Na ke cu nawncek

chungah an pilter i an in mertak i an in kaltak cang, an ti lai. ²³ Na nupi vialte hna le na fale vialte hna cu Khal-di mi hna sinah hruai an si lai i nangmah hrimhrim zong an kut chungin na luat lai lo. Babilon siangpahrang nih an tlahi lai i hi khua hi mei in a khangh lai," tiah a ti. ²⁴ Cun Zedekiah nih Jeremiah cu, "Hi bia hi ahohmanh theiher hna hlah, cun na thi lai lo. ²⁵ Bawi hna nih khan nangmah he bia kan i ruah kha an thei i na sinah an rat i an in thawh i, 'Siangpahrang sinah na chimmi le siangpahrang nih an chimhmi cu kan chim tuah, kan sinin zeihmanh thup hlah law kan in that lai lo,' an ti ahcun, ²⁶ annih cu na thawh hna lai i, 'Jonathan inn ah khan ka va thih nakhnga lo, khika ah ka kua than ti hlah, tiah siangpahrang cu ka nawl,' tiah na ti lai," tiah a ti. ²⁷ Bawi vialte cu Jeremiah sinah cun an ra taktak i bia an hal i siangpahrang nih a chim bantukte khan a leh hna. Annih nih an tuah khawhmi zeihmanh a um lo, zeicahtiah ahohmanh nih bia an i ruah thawng kha a langin an thei hna lo. ²⁸ Cun Jeremiah cu ralvennak inntual ah cun Jerusalem an lak ni tiang a um.

39 Judah siangpahrang Zedekiah a bawi kum kuanak, thla hra thla ah, Babilon siangpahrang Nebukhadnezzar le a ralkapbu vialte nih Jerusalem cu an rathnawh i an kulh; ² Zedekiah a bawi kum hleikhatnak thla linak thla, cu thla ni kua ni ah cun khuapi kulhnak cu an bauh. ³ Jerusalem cu an lak tikah Babilon siangpahrang i a bawi vialte hna cu an ra i a laifang kutka ah khan an thu: Samgar mi Nergal-sharezer, tilditmi lak upa bik Nebo-sarsekim, hmaisuang ralkapbu haotu Nergal-sharezer le Babilon siangpahrang i a bawi dang vialte hna cu an si. ⁴ Judah siangpahrang Zedekiah nih a hmuh hna tikah, amah a cawngtu ralkap hna he cun an zam i zan ah siangpahrang dum lam khan, Vampang Pahnih Karlak timi kutka khan an le. Arabah leiah khan an zam, ⁵ sihmanhsehlaw Khaldi mi ralkap hna nih khan an dawi hna i Jeriko nelrawn ah khan Zedekiah cu an phanh. Siangpahrang cu an tlahi i Hamath ram Riblah khua ah Babilon siangpahrang Nebukhadnezzar hmaiah khan an ratpi i a hmaiah cun a kong kha aa chim. ⁶ Cun Babilon siangpahrang nih khan Zedekiah fapa hna cu a hmuhngan te ah khan Riblah khua ah cun a thah hna, Judah ram bawi hna zong kha a thah hna. ⁷ Cun Zedekiah cu a mit an khoih i Babilon i kalpi awkah dar hreng an kenh. ⁸ Khaldi mi hna nih cun siangpahrang inn le Bawipa inn le mi zapi inn hna kha an khangh hna i Jerusalem kulhnak vampang cu an chimh hna. ⁹ Ralvengtu hna haotu Nebuzaradan nih khuachung i a tangmi hna le anmah sin i a zammi hna le zungthiam a tangmi hna cu Babilon ah sal ah a kalpi hna. ¹⁰ Ralvengtu hna haotu Nebuzaradan nih cun zeihmanh a ngei lomi misifak tlawmpal hna kha Judah ram ah cun a nganhta hna i mitsurdum cawngtu le rianuantu ah a ser hna. ¹¹ Babilon

siangpahrang Nebukhadnezzar nih cun Jeremiah kong ah ralvengtu haotu Nebuzaradan cu nawl a pek i, ¹² "Amah cu va la law tha tein zohkhenh tuah, a cun-gah harnak zeihmanh tuah hlah, amah nih aa chimhning paoh in a cungah va tuah ko," tiah a ti. ¹³ Cucaah ralvengtu haotu Nebuzaradan nih, tilditmi upa bik Nebushazban le hmaisuang ralkap haotu Nergal-sharezer le Babilon siangpahrang bawi hna lak i upa bikbik kha a thlah hna i ¹⁴ Jeremiah cu ralvengtu hna tual khan an va lak. Cun a umnak i kalpi awkah Safan fapa Ahikam i fapa Gedaliah sinah khan an chiah. Cucaah Jeremiah cu a phunhawi mi hna sinah khan a um. ¹⁵ Ralvengtu hna tual chung i hren a si lioah khan Jeremiah sinah Bawipa bia cu a ra i, ¹⁶ "Va kal law, Ethiopia mi Ebedmelek cu, hi bangin Ralkapbu Bawipa, Israel Pathian nih a ti, tiah va chim: 'Zohhmanh, hi khua kong i ka bia kha, thatnak caah si loin chiatnak caah ka tlintier lai i khi ni a phak tikah cucu hmuh awkah khika ah na um lai. ¹⁷ Sihmanhsehlaw nang cu khi ni ah cun kan huhphenh lai i na tihmi hna kut chungah chanh na si lai lo,' tiah Bawipa nih a ti. ¹⁸ Nang cu him tein kan zohkhenh lai i vainam in thah na si lai lo; na ka bochan caah zeidang zeihmanh naa chuahpi kho lai lo nain, na nunnak he tal cun na luat lai,' tiah Bawipa nih a ti," tiah a ti.

40 Jeremiah kong ah Bawipa sinin a rami bia: Ralvengtu hna haotu Nebuzaradan nih khan Jerusalem khua le Judah ram in sal ah an kalpimi hna saltang hna he khan cikcin khiih buin Ramah khua ah Jeremiah cu a kalpi; ² khika ah a thlah i Jeremiah cu a thawh i, Bawipa na Pathian nih hi hmun cungah hin rawhrlnak ka tlunter lai tiah a rak ti i ³ nannih nih Bawipa cungah nan soal i a bia nan ngaih duh lo caah hi thil cu nan cung i a tlun nakhnga an chimh cangmi hna thil cu a tlintier. ⁴ Sihmanhsehlaw nang Jeremiah cu nihin ah na kut temnak cikcin cu kan phoih cang. Na duh ahcun ka sinah Babilon ah ra tuah, tha tein kan zohkhenh lai, sihmanhsehlaw rat lo kha na duh deuh ahcun a tha ve ko. Ram cu a ning piin na hmaika ah a um ko, a tha bik na tinak paoh ah kal ko," tiah a ti. ⁵ Cun Jeremiah nih a leh hlanah khin Nebuzaradan nih cun, "Babilon siangpahrang nih Judah ram khua hna a uktu ah a sermi Gedaliah sinah khan va kir than law amah sinah cun langhngan in va um ko, asiloah, na duhnak paoh ah va kal ko', a ti," tiah a peh. (Gedaliah cu Ahikam fapa a si, Ahikam cu Safan fapa a si). Cun ralvengtu haotu nih cun i cawmnak rawl a pek i lak-sawng a thenh i a kaltak. ⁶ Cun Jeremiah cu Ahikam fapa Gedaliah sinah khan Mizpah ah cun a ra i ram chung i a tangmi hna lakah khan amah sinah cun a um ve. ⁷ Ramlak i a ummi raltho pawl haotu vialte hna le an mi hna nih, Babilon siangpahrang nih Ahikam fapa Gedaliah kha ram uktu bawi ah a ser i amah cu Babilon i kalpi lomi a derthawm bikbik hna pawl, nu hna

le pa hna le ngakchia hna zohkhenhtu ah khan a chiah, ti an theih tikah, ⁸ a sinah Mizpah ah cun an ra. Nethaniah fapa Ishmael kha a ra, cun Kareah fapa Johanan le Jonathan kha an si, cun Tanhumeth fapa Seraiah, cun Netofah mi Efai fapa hna, cun Bethmaakah mi Jazaniah le a mi hna kha an si. ⁹ Safan fapa Ahikam i fapa Gedaliah nih cun an sinah khan biakamnak a ser i, "Khaldi mi bawi hna kha tih hna hlah u. Ram chungah hin um ko u law Babilon siangpahrang hi rian ko u law nan caah a tha ko lai. ¹⁰ Kei cu Mizpah ah hin ka um lai i Khaldi mi hna hi an rat paoh ah ka rak zohkhenh hna lai; sihmanhsehlaw nannih cu mitsur hang le thal caan theitlai hna le chiti kha pum hna u law um chungah khan khong hna u law nan lakmi khua hna chungah khan um ko hna u," tiah a ti hna. ¹¹ Cu bantukin Moab ram le Ammon ram le Edom ram le ram dangdang i a ummi Judah mi hna zong nih khan, Babilon siangpahrang nih Judah ram chungah khan a tangmi a nganhta hna i Safan fapa Ahikam i fapa Gedaliah cu an ukbawi ah a ser ti kha an rak theih. ¹² Cucaah an i theknak hmun khan Judah mi vialte cu Judah ram ah khan an ra kir i Mizpah i Gedaliah sinah cun an ra chuak; cun mitsur hang le thal caan theitlai kha tam nawnpi an pumh. ¹³ Kareah fapa Johanan le ramlak i a ummi raltho pawl hruitu vialte cu Gedaliah sinah Mizpah ah an ra i, ¹⁴ amah cu an thawh i, "Ammon mi siangpahrang Baalis nih Nethaniah fapa Ishmael kha nangmah thah awkah a thlah kha na hngal maw?" an ti. Sihmanhsehlaw Ahikam fapa Gedaliah nih a zum hna lo. ¹⁵ Cun Kareah fapa Johanan nih Gedaliah cu a thli tein a thawh i, "Va kal ning law ahohmanh hngalh loin Nathaniah fapa Ishmael cu va that ning. Zeicahdah nangmah cu naa thahter lai i nangmah sinah aa pummi Judah mi vialte cu thek dih kan si lai i Judah mi a tangmi cu hrawh a si lai?" tiah a ti. ¹⁶ Sihmanhsehlaw Ahikam fapa Gedaliah nih Kareah fapa Johanan cu, "Cu bantuk cu tuah hlah. Ishmael kong i na chimmi cu lih a si," tiah a leh.

41 Thla sarihnak thla ah, siangpahrang chung a si-mi Ishmael cu (Ishmael cu Nethaniah fapa a si, Nethaniah cu Elishama fapa a si) Mizpah khua ah Ahikam fapa Gedaliah sinah mi pahra he an ra. Cun khika i rawl an ei lioah, ² Nethaniah fapa Ishmael le mi pahra hna nih cun Safan fapa Ahikam i fapa Gedaliah, Babilon siangpahrang nih ram uktu bawi ah a sermi cu an thawh hnawh i vainam in an thah. ³ Mizpah ah Gedaliah sin i a ummi Judah mi vialte hna le khika i Khaldi mi ralkap a rak um sualmi hna zong kha an thah hna. ⁴ Gedaliah an nawn thaizing, zapi nih an hngalh hlanah, ⁵ Shekhem le Shiloh le Samaria in pa sawm riat an ra. An khahmul kha an i meh i an puan kha an thleh hna i an pum cu an i at, annih nih Bawipa biakinn i pekchanh awkah changvut thawinak le zihmui kha an rak i put. ⁶ Cun Nethaniah fapa Ishmael cu

anmah ton awkah tha bu in Mizpah in a ra chuak i a ton tik hna ah, "Ahikam fapa Gedaliah sinah hin rung lut tuah u," tiah a ti hna. ⁷ Sihmanhsehlaw khua chung i an rung luh tikah Nethaniah fapa Ishmael le a sin i a ummi hna nih cun an thah hna i tikhor chungah an thlak hna. ⁸ Sihmanhsehlaw anmah lak i minung pahra, "Kannih cu kan that hlah, zeicahtiah changvut le barli le chiti le khuaihliti khonmi tampi lo lakah kan ngei," tiin Ishmael sinah a timi cu a that hna lo. A kut aa sum i cu hna cu hawi dang sinah khan a that hna lo. ⁹ Ishmael nih a thahmi hna an ruak a hlonhnak tikhor cu tikhor nganpi a si. Ishmael nih miruak cu cu tikhor ah cun khat lakin a hlonh hna. Hi tikhor cu Baasha nih Siangpahrang Asa a rak tuk ah khan Asa ni a rak cawhmi a si. ¹⁰ Cun siangpahrang fanu hna le Mizpah khua i a tangmi a dang vialte hna, ralbawi Nebuzaradan nih Gedaliah kut tangah a chimmi hna kha Ishmael nih a tlaih hna i Ammon ram leiah aa kalpi hna.. ¹¹ Cun Kareah fapa Johanan le ralkap pawl haotu vialte hna nih Nethaniah fapa Ishmael nih that lonak a tuahmi vialte kha an theih tikah ¹² an mi hna he khan an dawi i Gibeon tili pawngah khan an va phak. ¹³ Ishmael tlaihmi vialte hna nih khan Kareah fapa Johanan le ralkap pawl haotu vialte kha an hmuh hna tikah an tha a nuam i ¹⁴ cu tikah Mizpah ah Ishmael nih a tlaihmi vialte hna kha an i let i Kareah fapa Johanan sinah khan an i fon. ¹⁵ Sihmanhsehlaw Nethaniah fapa Ishmael cu minung pariat he Johanan sin khan a luat i Ammon mi hna ram ah khan a zam. ¹⁶ Cun Johanan le ralkap haotu pawl nih khan Ishmael nih Gedaliah a nawn hnu i Mizpah ah a tlaih hna i aa kalpimi thongtla hna kha a zohkhenh hna — cu hna cu nu le ngakchia le tilditmi an si. ¹⁷ - ¹⁸ Ishmael nih khan Babilon siangpahrang nih ram uktu ah a chiahmi Gedaliah kha a thah caah Babilon mi cu an tih ngaingai hna. Cucaah Babilon mi hna sinin zam awkah Izipt ram kal an i thawh. Lampi ah Bethlehem pawng Geruth Kimham ah khan an riak.

42 Cun raltho pawl ralbawi vialte hna le Kareah fapa Johanan le Hoshaiah fapa Azariah kha mi vialte hna he a hme bik in a ngan bik tiang an ra i ² profet Jeremiah cu an thawh i, "Zaangfah kan in halnak hi kan cohlanpiak ko: Kanmah aiawh in le hi a tangmi hna aiawh hin Bawipa na Pathian sinah thlacam tuah; zeicahtiah nangmah nih na kan hmuh bangin mi tampi chung khan a tangmi cu tlawmte lawng kan si. ³ Bawipa na Pathian nih cun kan kalnak ding lam le kan tuah dingmi thil kha a kan hmuhsak nakhnga thlacam tuah," tiah an ti. ⁴ Khi tikah profet Jeremiah nih cun annih cu, "Nan bia cu ka theih cang; nan duhnak bangin Bawipa nan Pathian sinah cun thla ka cam lai i Bawipa nih an leh hnanak paoh kha kan chimh hna lai; zehmanh kan phehmi hna a um lai lo," tiah a ti. ⁵ Cun Jeremiah sinah cun, "Kannih nih kan chiatsernak kha kan zulh lo ahcun, Bawipa cu a ding le zumht-

lak tehte kan cungah si ko seh! Bawipa na Pathian nih kannih chimh awkah nangmah an kuatmi paoh cu kan tuah lai, tiah bia kan i kam. ⁶ Kan duh zongah, kan duh lo zongah, a sinah va kal, tiah kan in fialmi Bawipa, kan Pathian cu a bia kan ngaih lai; kan caah a that nakhnga a bia kan ngaih lai," tiah an ti. ⁷ Ni hra hnuah Bawipa bia cu Jeremiah sinah a ra. ⁸ Cun Kareah fapa Johanan le ralkap pawl haotu hna a sin i a ummi vialte le mi vialte hna cu, a hme bik in a ngan bik tiang, a auh hna i ⁹ annih cu a thawh hna i, "Hi bangin Bawipa, Israel Pathian, a sin i nan duhnak va chim awkah nan ka kaltermi nih cun, a ti: ¹⁰ Hi ram chungah hin nan um ko ahcun kan tunmer hna lai i kan thetthiam hna lai lo, kan phun hna lai i kan phawi hna lai lo, zeicahtiah nan cung i that lonak ka tuahmi kha kaa ngaichih. ¹¹ Babilon siangpahrang nan tihmi hi tih hlah u; Bawipa nih, "Tih hlah u, zeicahtiah amah kut chungin nannih cu khamh awk le chuah awkah nan sinah ka um ko," tiah a ti. ¹² Nan cungah zaangfahnak ka langhter lai i amah zong nih an zaangfah ve hna lai i nanmah ram chungte ah hin an umter ko hna lai. ¹³ Sihmanhsehlaw nannih nih, Bawipa nan Pathian cu a nawl ngai loin nan um sual ko hnga i, 'Hi ram ah hin kan um lai lo. ¹⁴ Izipt ram tu ah kan kal ko lai, khika ah cun ral dohnak kha kan hmu ti lai lo i muko aw thawng kha kan thei ti lai lo, rawl um lo ruangah rawltam in kan um lai lo i ¹⁵ khika ah khua kan sa ko lai,' nan ti sual ko hnga. Khi ti a si ahcun, maw Judah mi a tangmi hna, Bawipa bia hi thei tuah u. Hi bangin Ralkapbu Bawipa, Israel Pathian nih a ti: Izipt ram chung i va luh awk le khika i va um awk kha nan i timh peng ko a si ahcun, ¹⁶ nan tihmi vainam nih khan khika Izipt ram ah cun an daw cuahmah ko hna lai i khika ah nan thi lai. ¹⁷ Izipt ram i va kal i va um awkah aa tim pengmi vialte cu vainam le mangtam le rai in an thi lai; an cung i ka tlunter laimi that lonak in a luatmi an um lai lo i a nungmi zong an um lai lo," tiah a ti. ¹⁸ Hi bangin Ralkapbu Bawipa, Israel Pathian nih a ti: Ka thinhunak le ka thinlinhnak cu Jerusalem khuami hna cungah bungah a si bantuk khan Izipt ram i nan kal ahcun nan cungah bungah a si ve lai. Nannih cu vawlhpmhmi, tuksapur, holh chia tlenghnak le thangchiatmi nan si lai. Hi hmun hi zeitikhmanh ah nan hmu ti lai lo, tiah a ti hna. ¹⁹ Cun Jeremiah nih a bia cu a peh i, "Nannih Judah ram chung i a tangmi hna, Bawipa nih Izipt ram i kal lo awkah an chimh hna. Cucaah nan palh ngaingai caah ²⁰ atu ah ralrinnak kan pek hna. Bawipa kan Pathian sinah cun nan ka kalter i, 'Bawipa kan Pathian sinah thla kan campiak tuah! Nan tuah awk a si, tiah a kan timi paoh kha kan chim law, kan tuah lai,' nan ti. ²¹ Atu cu kan chimh cang hna, sihmanhsehlaw Bawipa kan Pathian nih nanmah chimh a ka fialmi vialte kha a dihlak in nan al dih. ²² Cucaah hihi philh hlah u, va kal i

va um nan duhnak ram ah hin ral kut le mangtam le rai in nan thi lai," tiah a ti.

43 Bawipa an Pathian nih, annih cu va chim hna tiah a timi bia cu Jeremiah nih a chim tikah, Hashaiah fapa Azariah le Kareah fapa Johanan le an hawile hna nih khan Jeremiah cu ninghngal ngaiin an thawh i ² "Lih na chim. Bawipa kan Pathian nih kannih cu Izipt ram i vung kal i vung um kha thlah awkah nangmah cu an thlah lo. ³ Sihmanhsehlaw Neriah fapa Baruk nih, kannih cu thah awkah, a si lo le Babilon i sal i kalpi awkah Khaldi mi hna kut chungah pek kan si nakhnga, an forh," tiah an ti. ⁴ Cucaah Kareah fapa Johanan le ralkap pawl bawi vialte hna le mi vialte nih cun Bawipa nawl cu ngaih an duh lo i Judah ram chung i um cu an duh lo. ⁵ Kareah fapa Johanan le ralkap pawl bawi vialte hna nih cun, Judah ram chung i um than awkah, an i theknak ram kip in a hung kirmi Judah mi a tangmi vialte hna kha an pumh dih hna — ⁶ pa he nu he ngakchia he siangpahrang fanu hna he, cun ralvengtu haotu Nebuzaradan nih Safan fapa Ahikam i fapa Gedaliah sinah a chiahtakmi paohpaoh le profet Jeremiah le Neriah fapa Baruk zong kha an pumh dih hna; ⁷ hi hna vialte hi Bawipa nawl cu ngai loin Izipt ram chungah cun an vung kal i Tahpanhes kha an phan. ⁸ Khi tikah Bawipa bia cu Jeremiah sinah Tahpanhes ah cun a ra: ⁹ "Lung ngan pipi i lak hna law Tahpanhes i a ummi Faro siangpahrang inn i luhnak ah khan mirang-vawlei in benh hna. ¹⁰ Na tuah lio cu Judah mi nih in hmu hna seh law annih cu, 'Mah hihi Ralkapbu Bawipa, Israel Pathian bia cu a si, tiah chim hna: Babilon siangpahrang Nebukhadnezzar ka sal cu ka cah lai i hika i ka benhmi lung cungah hin a baw-ithutdan cu a toh lai i an cungah hin a thladem zarhnak cu a samh lai. ¹¹ Cun Izipt cu a doh lai i thah awk kha a thah hna lai i sal i kalpi awk kha a kalpi hna lai i vainam in thah awk kha vainam in a thah hna lai. ¹² Izipt pathian hna biakinn cu mei in a khangh hna lai, inn cu a khangh hna lai i pathian cu sal ah a hruai hna lai. Tuukhal nih a puan i that a ummi a zoh hna bangin Izipt ram cu a zoh lai. Aa tinhmi cu a tlinter dih hnuah Izipt cu a kaltak lai. ¹³ Izipt ram chung i a ummi Beth-shemesh i tung thiang hna cu a den dih hna lai i Izipt pathian hna biakinn cu a khangh dih hna lai," tiah a ti.

44 Izipt ram chung Migdol, Tahpanhes, Nof le Pathros ram chungah a ummi Judah mi vialte kongah Jeremiah sin i a rami bia: ² "Hi bangin Ralkapbu Bawipa, Israel Pathian nih a ti: Jerusalem khua le Judah ram khua vialte hna cungah ka tluntermi that lonak vialte cu nan hmuh cang: atu ah cun an tiao dih i ahohmanh um ti loin kaltak an si dih cang, ³ hihi zei ruangah dah a si, ti ahcun, an hngalh bal lomi pathian kha an zulh hnanak thawng le cu pathian hna sinahraithawinak an khanghnak thawngin ka thin a ka

phoktu hna that lonak ruangah khan a si. Hi a tuahtu cu nanmah le nan pupa hna kha nan si. ⁴ Ka sal profet vialte hna kha hi ralinnak bia he hin nannih sinah ka rak thlah lengmang hna i, 'Ka huatmi thil fihnung hi tuaht sawh hlah u,' tiah ka ti lengmang. ⁵ Sihmanhsehlaw nan pale hna nih an ngai duh lo, ze ah an rel lo. An that lonak kha an ngol hlei lo i pathian dang hna sin i raithawinak khangh kha an baang hlei lo. ⁶ Cucaah Judah ram chung khua hna le Jerusalem khuachung lampi hna ah khan ka thinhunnak cu mei bantukin a kang i nihin i tiaotakmi hnawmpon an simi ah hin an cang. ⁷ "Atu cu Bawipa, Ralkapbu Pathian, Israel Pathian nih hi bangin a ti: Zeicahdah nanmah lila cungah hi bantuk a nganmi rawhrlnak hi nan i tlunter? Zeicahdah Judah mi nan cungah, pa si u, nu si u, ngakchia si u, bawhte si u law, a nungmi um lo tiangin, rawhnak nan i tlunter? ⁸ Mah hihi umnak hmun nan i khuarnak Izipt ram i pathian dang hna sinah raithawinak nan pekchanhnak thawngin siasal biaknak nan tuahmi in ka thin nan ka phawhnak ruangah a si. Nanmah le nanmah kha nan i hrawk lai i vawlei cung miphun vialte sinah nihsawh awk le zawmhtaih awak nan cang lai. ⁹ Nan pupa hna that lonak kha siseh, Judah siangpahrang hna that lonak kha siseh, an nupile hna that lonak kha siseh, nanmah that lonak hrimhrim kha siseh, nan nupile hna that lonak kha siseh, Judah ram chung le Jerusalem khua chung lam hna i an tuahmi hna kha, nan philh cang hna maw? ¹⁰ Nihin ni tiang hin ngaihchiatnak nan ngei lo i hmaizahnak zong nan ngei rih lo, nan pupa hna le nanmah hmai i ka chiahmi ka phungbia le ka nawlbia kha nan zul hna lo. ¹¹ Cucaah Ralkapbu Bawipa, Israel Pathian nih hi bangin a ti: Nan cung i that lonak tlunter awk le Judah mi kha hloh cikcek awak ka lung kaa thlek cang. ¹² Izipt ram chung i um hmun khuar awak ka aa tim pengmi cu Izipt ram ah cun an donghnak an phan dihi lai. A cheu cu nam in an thi lai, a cheu cu mangtam in an thi lai. A sang he a niam he aa khatrep in vainam in siseh, mangtam in siseh, an thi lai i annih cu vawlhpaamhi, tuksapur, holhchia tlenghnak le thangchiatmi an si lai. ¹³ Jerusalem i a ummi kha dan ka tat hna bantukin Izipt ram chung i a ummi hna cu vainam le mangtam le rai in dan ka tat ve hna lai. ¹⁴ Judah ram i a tangmi hna nih khan Judah ram ah kan kir than te lai i khika ah kan um than te lai ti ruachhannak in Izipt ram i um hmun khuar awak an ra; sihmanhsehlaw an kir than ti lai lo, pakhat hmanh an nung lai lo, pakhat hmanh an luat lai lo. ¹⁵ "Cun an nupile hna nih pathian dang sinah raithawinak an khangh ti a hngalmi pa vialte hna le an pawng i a rak dir luhlmi nu vialte hna nih Jeremiah cu an leh i, 'Bawipa min in na kan chimhmi cu kan ngai lai lo. ¹⁶ Kannih kan i hren chihnak biakamnak kha tlinter awak kan i tim. ¹⁷ Judah ram khua hna le Jerusalem khua chung lam hna ah, kanmah le kan pupa hna le

kan siangpahrang hna le bawile hna nih kan tuah tawn bantuk khan Vancung Khuazingnu sinah cun raithawinak kha kan khangh ko lai i thlet thawinak kha kan pekchanh ko lai. Zeicahtiah kha caan ah khan rawl tampi kan rak ngei i kan hna a rak ngam; vanchiatnak zehmanh kan tong lo. ¹⁸ Sihmanhsehlaw Vancung Khuazingnu sin i thawinak khangh kan ngol le thlet thawinak pekchanh kan ngol ri in ze paohpaoh kan chambau dihi i vainam le mangtam in kan thi lengmang,' an ti. ¹⁹ Cun nu hna nih cun, 'Vancung Khuazingnu sinah thawinak kan khangh i thlet thawinak kan bungth tikah khan, thlapa samthihkuang a lomi changreu thlum a cung i amah mui a cuangmi kan ser kha kan vale nih tha tein an hngalh ko,' an ti. ²⁰ Cun Jeremiah nih hi nu hna le pa hna le mi vialte sinin cu bantuk lehnak kha a hmuh tikah aa thawh i, ²¹ 'Nanmah le nan pupa hna le nan siangpahrang hna le nan bawile hna le hi ramchung mi hna nih Judah ramchung khua hna ah le Jerusalem khuachung lam ah nan tuahmi raithawinak kha Bawipa nih a philh hna lo, ²² a in khawh ti lo tiangin a lung chungah cun an kai luaimai. Nan tuahnak cu an thalo tuk hringhran i nan tuahmi thil cu fih an nung tuk hringhran. Nan ram cu tiaotakmi hmun pakpalawng ah a cang i nihin i a si ko rih bantuk hin tuksapur le nihsawh awk, ahohmanh um lonak hmun a si ko rih. ²³ Nannih nih hi raithawinak kha nan khangh hna i Bawipa cungah nan sual i Bawipa cu a nawl nan ngai lo i phungbia le a nawlbia le cawnpiaknak kha nan zulh lo caah, hi harnak hi nan cungah a tlung,' " tiah a ti. ²⁴ Jeremiah nih mi vialte le nu vialte hna cu a thawh than rih hna i, "Judah ram in a ra i Izipt ram ah a ummi vialte, nan dihlak in Bawipa bia hi thei tuah u. ²⁵ Hi bangin Ralkapbu Bawipa, Israel Pathian nih a ti: Nu hna, nan bia le nan tuahnak kha nan zulhter. 'Kan i kammi, Vancung Khuazingnu sin i raithawinak khangh le a sin i thlet thawinak pekchanh cu kan tlinter lai,' nan ti. Si ko seh, nan biahrennak cu tlinter u law nan biakamnak cu tuah taktak hna u. ²⁶ Sihmanhsehlaw Judah ram in a ra i Izipt ram ah a ummi vialte hna Bawipa bia hi ngai tuah u. Ka min cu Judah mi hna hmur ah a cuang ti lai lo, tiin keimah nih ka min a nganmi in chiat ka ser cang, tiah Bawipa nih a ti; Izipt ram chungah cun, 'Bawipa Pathian a nun bangin,' ti in chiat an ser ti lai lo. ²⁷ Nan cung i thatnak tlunter awak si loin that lonak tlunter dingah nannih cu tha tein kan zoh hna, cun Judah ram mi Izipt ram i a ummi vialte nih pakhat hmanh an taan lo tiangin vainam le mangtam in an thi lai. ²⁸ Cun cu tikah cun Judah ram mi Izipt ram i khua a vung sami hna lakah a nung rihmi hna nih khan, aho bia dah a dir, anmah bia maw keimah bia dah, ti kha an hngalh lai. ²⁹ Ka bia nih nan cungah that lonak a tlunter khawh lai ti hngalh khawh naknga ding caah, nannih cu hi hmun ah hin dantat kan timh hna i cu hmelchunhnak cu hi kan pek-

mi hna hi a si: ³⁰ Hi bangin Bawipa nih a ti: Judah siangpahrang Zedekiah cu a nunnak thah awkah a kawltu a ral Babilon siangpahrang Nebukhadnezzar sinah ka pek bantuk khan Izipt siangpahrang Faro Hofra cu a ral hna kut chung le a nunnak hrawh awk a kawltu hna kut chungah khan ka chanh lai," tiah a ti.

45 Judah siangpahrang Josiah fapa Jehoiakim a bawi kum li kum ah, profet Jeremiah nih Neriah fapa Baruk sinah a chimmi bia cu hihi a si, Jeremiah nih a auh in a auhmi bia cu Baruk nih khan cauk chungah a tial hna. ² "Maw Baruk, Bawipa Israel Pathian nih na sinah hi bangin a ti: ³ Naa thawh i, 'Ngaihchia ka hei si hringhran dah! Ka fahnak cungah Bawipa nih ngaihchiatnak a ka chap; ka aihramnak nih hin a ka nor ko cang i dinhnak zehmanh ka hmu lo,' na ti. ⁴ Baruk sinah na chim ding bia cu hihi a si, hi bangin Bawipa nih a ti: Zohhmanh, ka sakmi kha ka t̄heh t̄han i ka phunmi kha ka phawi t̄han. Cu bantuk cun vawlei pumpi kha a si lai. ⁵ Na caah thil lianngan kha na kawltu hna. Sihmanhsehlaw cu kawltu cu ngol ko hna, zeicahtiah mi vialte cungah rawhralnak kha ka tlunter lai, tiah Bawipa nih a ti; nang cu na kalnak paoh ah kan nunter ko lai, sihmanhsehlaw na nunnak lawnglawng kha naa khamh kho lai i zehmanh a dang na thil cu na chanh khawhmi an um lai lo," tiah a ti.

46 Miphun hna kong ah profet Jeremiah sinah Bawipa bia a rami: ² Izipt kong: Judah siangpahrang Jehoiakim, Josiah fapa a bawi kum li kum ah, Babilon siangpahrang, Nebukhadnezzar nih Zufrates tiva kam i Karkhemish khua ah a teimi Izipt siangpahrang Faro Neko i a ralkapbu kong: ³ Phawpi le phawte he khan i tim u law ral doh awkah hmaiah fong u! ⁴ Rang kha danh hna u law i cit hna u, maw rangleng ralkap hna! Thir luchin chih in umhmun khuar tuah u, Nan fei kha ta hna u law thir angki kha i hruk hna u! ⁵ Sihmanhsehlaw ka hmuhmi hi zeidah a si kun? An hnabei a dong i hnulei ah an i mer, An ralkap hna cu an t̄huat chih len hna i rianrang in an zam; Hnulei i her hleng loin an le dih. T̄ihnung cu thlah a si cang, tiah Bawipa nih a ti. ⁶ Khulrangmi kha an luat kho maw? Ralkap zong kha an i khamh kho maw? Chaklei ah Zufrates tiva kamah an ril i an tlu. ⁷ Nail tiva lianh bantukin a lianmi hi ahodah a si? Tiva a ti a kai uahmahmi bantuk hi? ⁸ Izipt hi Nail tiva lianh in a lian, Tiva a ti a kai uahmahmi hna bantukin. Aa thawh i, "Ka lian lai, vawlei hi ka khuh dih lai, Khuapi hna le an chung i a ummi cu ka hrawh hna lai," a ti. ⁹ Maw rangcung ralkap hna, nam u, Maw rangleng hna, nan bi-atak chuah u! Ralkap bu, hmaiah fong tuah u; Ethiopia mi hna le phaw aa putmi Put mi hna. Likuk hruai cia in aa tlaihi Lidia mi hna, chuak tuah u. ¹⁰ Hi ni cu Bawipa, Ralkapbu Pathian ni a si, phuhlam ni a si, A ral hna cung i phu aa hlam ni cu a si. Vainam nih a ei hna lai i a duhnak a riam lai, An thi cu a ri lai. Zeicahtiah Baw-

ipa, Ralkapbu Pathian nih chaklei ram ah Zufrates tiva kamah raithawinak kha a tuah. ¹¹ Gilead ah hung kal law damnak si hung i lak tuah, Maw Izipt fanu thiang. Nangmah nih si tampi na hneksak lengmang cang i pakpalawng an si dih; Na caah damnak zehmanh a um lo. ¹² Miphun hna nih na aunak kha an theih i, Vawlei cu na kiaonak khan a khat. Ralkap cu pakhat le pakhat an i pah i an pahnih in hmun khat ah an ril. ¹³ Babilon siangpahrang Nebukhadnezzar nih Izipt ram tuk awkah a rat tikah, Bawipa nih profet Jeremiah a chimmi bia: ¹⁴ "Izipt ah vung thanh u law Migdol ah aupi tuah u, Memfis le Tahpanhes ah cun thanh tuah u; 'Dir law timh cia tein um tuah, Zeicahtiah vainam nih na pawngkam cu a ei lai,' tiah chim u. ¹⁵ Zeicahdah Apis cu a zam? Zeicahdah nangmah an cawmtu pathian cu fek tein a dir lo? Bawipa nih lengah a nam cang. ¹⁶ Izipt mizapi hna cu an ril i an tlu, pakhat le pakhat an i pah dih; 'Tho tuah, kanmah mi hna sinah khan, kan chuahnak ram ah khan kir u sih, Hremtu vainam hi zamtak u sih,' tiah an i ti. ¹⁷ Izipt ram siangpahrang Faro cu, 'Thawng lawng Lian, Caan Tloh T̄ung,' ti min kha pe u. ¹⁸ "Ka nun bangin," tiah Siangpahrang, a min Ralkapbu Bawipa a simi nih cun a ti. Tlang hna lak i Tabor tlang a san cem bantuk le Karmel tlang cu rili cung sangpi ah aa hlorh bantukin Nangmah an dohtu dingmi a t̄hawnnak cu a si lai. ¹⁹ Saltang dingin nan thil i tim u, Maw Izipt ram mi hna! Zeicahtiah Memfis hi pakpalawng ah a cang lai i a chungah ahohmanh um loin a t̄iao lai. ²⁰ Izipt cu aa dawhmi cawla note a si, Sihmanhsehlaw chaklei in tlep nih a run t̄umhnawh cang. ²¹ A ram chung i man phalh in a t̄uanmi ralkap hna cu cenhmi cawfa bantuk an si; Sihmanhsehlaw annih zong an i let i an zam, an umhmun ah a dir ngammi ahohmanh an um lo. An t̄umchuk ni cu an cungah a phan cang, biaceih an si ni caan cu. ²² Izipt cu ral nih an fuh caah a zam i rul awn in a awn; Mi nih thing an hau bantukin hreitlung he an tuk. ²³ A tupi cu an vah dih i aa porhlaw ti lo, tiah Bawipa nih a ti; Zeicahtiah an minung hna cu rel cawltu lo an si i an ralkap hna cu khaubawktakin an tam deuh. ²⁴ Izipt mi hna cu ningzahnak an phan, chaklei miphun kut chungah sal ah an tang cang. ²⁵ Thebes khua pathian Ammon cu dan ka tat lai, Izipt cu a pathian hna le a bawi hna he khan dan ka tat lai; Faro le amah aa bochanmi vialte hna kha dan ka tat hna lai. ²⁶ Annih cu anmah hrawh aa tim hrimehmi Babilon siangpahrang Nebukhadnezzar le a ralkap hna kut chungah ka chanh hna lai; Sihmanhsehlaw hmailei caan ah cun ram cu hlan bantukin mi an um t̄han lai, tiah Ralkapbu Bawipa nih a ti. ²⁷ "Sihmanhsehlaw maw ka sal Jakob, t̄ih hlah, Maw Israel, na hnabei dong hlah; Zeicahtiah ram hlapi khan him tein kan kirpi t̄han hna lai i Nan tefa hna cu sal i an tannak ram khan ka kirpi t̄han hna lai. Jakob cu thadam tein a um t̄han lai i Nunnuam le thinphang lo

tein khua a sa ðhan lai. ²⁸ Bawipa nih, ðih hlah, maw Jakob, ka sal, Zeicahtiah na sinah ka um ko. Nanmah kan dawi hnanak miphun hna cu an donghnak phakter hna hmanh ning law nannih cu kan donghter hna lai lo. Nan i tlak bantukin dan in tat hna hmanh ning law, A hloh cu kan hlo hna lai lo, tiah a ti.

47 Faro nih Gaza a tuk hlanah, Filistin mi hna kong ah Bawipa bia profet Jeremiah sinah a phanmi cu hihi a si: ² Bawipa nih hi bangin a ti: Zohhmanh chaklei in ti a rung lian lai i a kawr khat in a liam dih lai, Ram le a chung i a ummi thil vialte kha a phum dih hna lai. Khuapi i hna le a chung i a ummi minung hna zong. Mi cu an ai an kiao lai i cu ram i a ummi vialte hna cu an ðap dih lai. ³ An rangtum hna tin khawn thawng cu ngai hmanh! An rangleng hna an rung choi cukmak thawng le an rangleng ke rilh thawng cu! Pale nih an fale caah zehmanh an ruat kho ti lo; An kut nih zehmanh a tuah kho ti lo. ⁴ Zeicahtiah Filistin mi vialte hna hrawhnak ni cu a phan cang i Khuavengtu ralkap an dih cikcek tiangin Tair le Sidon cu hrawh an si lai. Kaftor tikulh in a rami Filistin mi hna cu Bawipa nih a hrawh hna lai. ⁵ Gaza cu kawng lakin meh a si cang, Ashkelon cu a rawk cang. Filistin mi a tangmi hna cu zeican dah an ðah lai? ⁶ Nannih nih, 'Bawipa vainam, zeican dah na kan sam len ko rih lai? Na kawng ah vaa sawh law khika ah vaa din ko!' nan ti. ⁷ Sihmanhsehlaw zeitindah rianñuan awk ka pek tikah hin aa dinh khawh lai? Amah cu Ashkelon khua i a ummi hna le rili kam i a ummi hna kha tuk awkah nawl ka pek cang, tiah a ti.

48 Moab kong ah Ralkapbu Bawipa, Israel Pathian nih hi bangin a ti: 'Aize, Nebo cu a lo i a ðiao cang ai! Kiriathaim cu lak a si cang i a mual a pho cang ai! Misgab cu ningzahnak a phan i a hnabei a dong cang; ² Moab minthannak cu a um ti lo. Heshbon ah a cung ðat lonak ding kha khua an khan: 'Ra u law hrawk dih u sih, miphun si ti hlah seh,' an ti. Nannih Madmen i a ummi hna zong tuk nan si lai i nan mi hna cu vainam nih a dawi hna lai. ³ Horanaim in nganfah ainak thawng cu ngai hmanh: 'Þiaonak le rawknak nganpi!' an ti. ⁴ Moab cu a rawk cang, an au thawng cu Zoar tiang a thang. ⁵ Luhith i hung kainak ah khan mi cu ðah buin an kai; Horanaim i vung ðumnak ah khan. 'Rawknak,' ti thawng kha an theih. ⁶ 'Zam u, zam u, nan nunnak caah zam u, thetse ram i laa lee bantukin zam tuah u,' an ti. ⁷ Moab, nangmah nih na ralhau hna le na hriamnam hna kha naa bochan caah, nang zong lak na si ve lai; na pathian Khemosh cu a tlangbawi hna le a bawi hna he saltannak chungah a kal lai. ⁸ Hrawktu kha khua kip cungah a tlung lai i khua pakhat hmanh a luatmi a um lai lo; nelrawn cu a rawk lai i tlangcung hmunrawn zong hrawh a si lai, tiah Bawipa nih a ti. ⁹ "Moab caah thlanlung phun tuah u, zeicahtiah tunaite ah a rawk lai; a khua hna cu an rawk dih lai i Khika ah ahohmanh an um lai lo." ¹⁰ Daithlang

in Bawipa rian a ðuanmi cu chiat ko seh! Thisen chuah awkah a nam a hmang duh lomi cu chiat ko seh! ¹¹ Mitsur hang a ne a tho bal lomi bantukin Moab hi hnahnawh lo tein a um zungzal ko; Um khat hnu um khat i tlennak kha a tong lo, Saltannak kha a tong lo; Cucaah a thawtnak kha a chungah a tang i a rim zong aa thleng lo. ¹² Cucaah ralca cu a thlutu dingah mi ka thlah hna lai caan kha a ra lio; An ralca cu an thluk hna lai i an um vialte kha an tlen hna lai i an den dih hna lai. ¹³ Cun Israel cu aa bochanmi a pathian Bethel nih a deuh bantukin Moab cu a pathian Khemosh nih a deuh ve lai, tiah Bawipa nih a ti. ¹⁴ "Moab mi hna, zeitindah nannih nih, Kannih cu ralþha le ralkap ðhawng kan si," nan ti khawh? ¹⁵ Moab le a khua hna a hrawktu cu a ra cang, A tlangval hna lak i a ðha bikbik cu an thi dih cang, tiah Ralkapbu Bawipa a min a simi Siangpahrang nih a ti. ¹⁶ Moab tluknak ding cu a phan cuahmah cang, A rawknak ding cu a nai ko cang. ¹⁷ Amah cu ðah tuah u, nannih a pawngkam i a ummi vialte hna, amah minthannak a hngalmi hna; nannih nih, 'Aize, ralbawi fung cu a kiak ai cang, upatnak fung cu a kiak ai!' ti u. ¹⁸ Nannih Dibon khuami hna, nan sunparnak hmun khan rung ðum u law a carmi vawlei ah hin ðhu tuah u; zeicahtiah Moab a hrawktu cu hika a phan cang i nan ralhau kha a hrawh dih cang hna. ¹⁹ Maw Aroer i a ummi hna, lam pawngin dir u law zoh tuah u. A zammipa le a zamminu kha rak hal hna hmanh u law, 'Zeitindah a si?' tiah rak ti hna hmanh u. ²⁰ "Moab cu a tlu cang; ai u law ðap tuah u! 'Moab cu a rawk cang,' tiah Arnon tiva hrawn ah khan va thanh u," an in ti hna lai. ²¹ Nelrawn khuapi hna cungah khan biaceihnak cu a tlung cang: Holon, Jahzah, Mefath. ²² Dibon, Nebo, Beth-diblathaim, ²³ Kiriathaim, Beth-gamul, Beth-meon, ²⁴ Kerioth le Bozrah khua cungah khan biaceihnak cu a tlung cang. Moab ram khua vialte cungah, a hla mi he a naimi he, biaceihnak a phan cang. ²⁵ Moab ki cu tan a si cang i a ban cu a kiak cang, tiah Bawipa nih a ti. ²⁶ "Moab kha, Bawipa cu zeican rel lo caah ritter law a luak ah khan i bual seh law nihsawhnak hmu seh. ²⁷ Moab, Israel mi kha zeitindah nihchuak capo i na ser hna kha philh hlah. Mifir hna lakah tlaihchihmi si hna seh law cu bang, cuticun na tuah hna khah. ²⁸ Maw nannih Moab ram mi hna, Khuapi kha kaltak hna u law lungkua ah va um u, Lungkua kaa kam i bu a sami ðthuro bantukin si ko u. ²⁹ Moab porhlawtnak kha kan theih cang, aa porhlaw taktak ko — Aa uahnak le aa porhlawtnak le a ruamkainak le a lungpuamnak kha kan theih. ³⁰ A mi zeirellonak kha ka hngalh, tiah Bawipa nih a ti; Aa uanthlarnak cu pakpalawng a si, a tuahnak cu pakpalawng a si. ³¹ Cucaah Moab cu ka ðah lai, Moab ram chung i a ummi hna paohpaoh caah cun lungfak ngai in ka ðap lai; Kir-heres mi hna cu ka ðah hna lai. ³² Jazer mi ka ðah hna nak tam deuh in Sibmah mi kha ka ðah

hna lai. Maw Sibmah khuapi, nang cu mitsur ruang a nge Rili Thi tiang a zam i Jazer tiang a phanmi bantuk na si, Sihmanhsehlaw atu cu thal caan i na theitlai hna le na mitsur thei hna cu hrawh an si cang. ³³ Thei tampi a tlai tawnmi Moab ram khan Lunglawmhnak le thanuamnak kha lak an si cang; Mitsur hang nennak hmun in mitsur hang cu ka donghter cang; Lawmhnak aw thawng he a neng tawnmi kha an um ti lo, Lawmhnak au thawng zeihmanh a leng ti lo. ³⁴ Heshbon khuami hna le Elealeh khuami hna cu an ai i an ai thawng cu Jahaz tiangin a thang; Zoar i a ummi hna nih an rak theih i Horonaim le Eglath-shelishiyah tiangin a thang. Nimrim tivate hmanh kha a car dih. ³⁵ Cun Moab ram chung i khuahrumbo ah raithawinak le an pathian hna sinah zihmui khanghnak kha ka donghter lai, tiah Bawipa nih a ti. ³⁶ An ngeihmi chawva vialte kha a rawk dih cang caah Moab le Kir-heresmi hna cu, mi nih mithi zunngaih hla thonglawi in an tum bantukin, ka lung nih a thah hna. ³⁷ Annih nih an dihlak in an lu an i kawng h i an khahmul an i meh i an kut an i at i an tai ah buri an i venh. ³⁸ Moab ram chung i inncung hna ah le an tual kau pipi hna ah cun, thahnak hla dah ti lo cu zeihmanh a um lo; zeicahtiah Moab cu ahohmanh nih ze i an rel lomi um bangin ka khuai cang, tiah Bawipa nih a ti. ³⁹ Moab cu a hnabei dongh in ningzak in a zam ko. Moab cu nihsawh awkah a cang cang i a pawngkam i a ummi vialte hna caah hnabeidonghnak ah a cang cang. ⁴⁰ Bawipa nih hi bangin a ti: Zohhmanh, muvanlai nih a thla aa samh i a vun zuanhnawh bantuk khin, Moab cu miphun pakhat nih a zuanhnawh lai. ⁴¹ Khuapi hna cu lak an si lai i ralhrurang hna cu tlah an si lai; Khi ni ah cun Moab ralkap hna lung cu Naunganfah a ing liomi nu lung bantukin a dong lai; ⁴² Khi tikah Moab cu hrawh a si lai i miphun a si ti lai lo, Zeicahtiah Bawipa kha ze i ah a rel lo. ⁴³ Tihnung, khor le rap nih khan, Moab mi cu an orh ko hna, tiah Bawipa nih a ti. ⁴⁴ Tihnung chungin a zam khomi kha khor chungah a tla lai, Cun khor chungin a chuak khomi kha rap ah aa foih lai. Hi thil vialte hna hi dantatnak an hmuh kum ah Moab cungah ka tlunter lai, tiah Bawipa nih a ti. ⁴⁵ Heshbon thladem tangah, Bawmtu ngei lomi mizam hna cu an i din; Sihmanhsehlaw hmasa i Siangpahrang Sihon nih a rak ukmi Heshbon kha a kang cuahmah len ko. Raldoh a duhmi Moab mi hna ramri hna le tlang sang hna cu mei nih a kangh cang hna. ⁴⁶ Aize, maw Moab, na caah ngaihchia a va si dah! Khemosh pathian a biami hna cu an lo ai cang; Zeicahtiah na fapa hna cu saltannak chungah kalpi an si cang i Na fanu hna zong kalpi an si ve ai! ⁴⁷ Sihmanhsehlaw hmailei caan ah cun Moab cu, Vanthatnak kha ka pek than lai, tiah Bawipa nih a ti. Hi tiang hi Moab cung i biaceihnak cu a si.

49 Ammon mi hna kong ah Bawipa nih hi bangin a ti: "Israel nih hin fapa a ngei hna lo maw? Roco-

tu a ngei lo maw? A si kun ah cun, zeicahdah Milkom nih Gad ram cu a co i Amah a biami hna cu Gad ram chung khua ah hin an um? ² Cucaah zohhmanh, Ammon mi hna khua Rabbah ah khan raltuknak thawng ka thanter lai caan kha a ra lio, tiah Bawipa nih a ti; Tiaotakmi hnawmpon ah a cang lai i a khuate hna cu mei in khangh cikcek an si lai i Israel nih a rak pawnchuahtu hna kha a pawncuah ve hna lai, tiah Bawipa nih a ti. ³ Maw Heshbon tap tuah, zeicahtiah Ai khua cu a rawk dih cang. Rabbath Ammon khua pawngkam i a ummi khuate hna, ai tuah u, Buri i hruk u law, nan tang i cum tuah u, nan pum cu nam in i at dih tuah u. Zeicahtiah Milkom cu saltannak chungah a kal lai, A tlangbawi hna le a bawi hna he khan an kal lai. ⁴ Nannih thawnnak a dong cuahmahmi hna, Zeicahdah nan thawnnak cu nan i porhlawt len ko? Nannih mah hriamnam aa bochanmi lamtlaumi hna, Zeicahdah nan hriamnam cu nan i bochan i 'Ahohmanh nih an kan tu ngam lai lo,' nan ti? ⁵ Zohhmanh, a kenkip in nan cungah tihnung ka tlunter lai i A ping i a zammi kha a pumkhawltu ding ahohmanh um loin nan dihlak in i comcawroi loin nan zam lai. ⁶ Sihmanhsehlaw hi hnuah hin Amon mi hna cu, An vanthatnak kha ka pek than hna lai, tiah Bawipa nih a ti. ⁷ Hihi Edom kong ah Ralkapbu Bawipa nih a chimmi cu a si: Teman ah fimnak a um ti lo maw? A mifim hna kha ruahnak cheuh an thiam ti lo maw? An fimnak kha a thu cang maw? ⁸ Dedan khuami hna cu an i mer i an zam i lamhlapi ah an i thup; Zeicahtiah Esau tefa hna cu ka hrawh cang hna lai, An cung i dantatnak ka tlunter caan kha a phan cang. ⁹ Mitsur thei lotu kha nan sinah an rat tikah a mua cu an nganh ding a si, Cun zan ah mifir nih na thei tlaite kha fir seh law A duhmi lawng kha a lak ko lai. ¹⁰ Sihmanhsehlaw Esau cu a takfangkarao in ka chiah, Aa thuhnak hmun kha ka hun hna i thuhnak hmun khuazeihmanh ah a ngei ti lo. A fale hna le a unau hna le a innpa hna kha hrawh an si i Amah bawmtu ahohmanh an um ti lo. ¹¹ Ngakthah na fale cu ka sinah kaltak hna law keimah nih nungdam tein ka zohkhenh hna lai; Na nuhmei hna nih keimah cu ka hngal than hna seh, a ti. ¹² "Dantat awkah aa tlak lomi hna hmanh nih dantatnak hrai kha an din ahcun, nang cu dantat loin ka luat hnga tiah maw naa ruah? Na luat lai lo, hrai cu na din hrimhrim lai. ¹³ Bozrah khua cu tuksapur le tiaotakmi khua ah a cang lai i mi nih an nihsawh lai i a min cu chiatsernak ah an hman lai. A pawngkam khuate vialte cu zungzal in an rawk lai, tiin keimah nih chiat ka ser cang," tiah Bawipa nih a ti. ¹⁴ Jeremiah nih, "Miphun hna sinah lamkaltu kha thlah a si i 'Nan ralkap hna cu pum hna u law Edom cu tu u, I tuknak ding caah khan tho u,' tiah a au tikah khan. Hi bia cu Bawipa sinin ka theih," tiah a ti. ¹⁵ "Zohhmanh, nangmah cu miphun hna lakah a hme bik le mi vialte i nihsawhmi ah kan ser. ¹⁶ Celh awk loin naa porhlawt-

nak le na lung puamnak nih khan a ping ah an kalpi cang, Lungpang chung lungkua ah na um i a sannak tlangpar hna kha na ta an si, Asinain, muvanlai tluk sang in na bu ser hmanh law, khika in kan thumh lai," tiah Bawipa nih a ti. ¹⁷ Edom cu tuksapur a simi hmun ah a cang lai; khikalei i a kalmi paoh cu an tuksa a purh hna lai i a cung i harnak a tlungmi vialte ruangah khan an nihsawh lai, ¹⁸ Sodom le Gomorrah le an pawngkam khua vialte bantuk khan a rawk lai, tiah Bawipa nih a ti. Khika ah ahohmanh khua an sa lai lo, minung ahohmanh innlo a khuarmi an um lai lo. ¹⁹ Zohhmanh, Jordan tiva kam tupi chungin a hung chuak i zungzal in a hringmi sañil tlonnak ram lakah a ra chuakmi chiandeh bantukin keimah nih Edom mi vialte kha ka daw di hna lai i tuukawng tha bikbik kha ka tlaih din hna lai. Ahodah keimah bantuk hi a um i ahodah keimah tluk hi a um? Tuukhal aho tal ka hmaiah a dir khomi an um maw? ²⁰ Cucaah Edom cungah Bawipa nih khua a khan mi le Teman khuami hna cung i aa tinhmi hi thei tuah hna u: Tuurun chung i a no tete hna cu kalpi an si lai i an tlonnak hmun cu an cung i thil a tlungmi ruangah cun khuaruahhar in a um lai. ²¹ Edom cu a tluk tikah a thawng a than tuk caah vawlei aa hnin lai i a ainak thawng cu Rili Sen tiangin a thang lai. ²² A thla aa samh riangmang i van sangpi khin a vun namtu muvanlai bantukin Bozrah cu a ral nih a nam lai. Khi ni ah Edom ralkap hna cu nau nganfah a ing liomi nu bantukin an thin a phang lai. ²³ Damaskas kong ah Bawipa nih a chimmi bia: Hamath le Arpad cu thawng thalo an theih caah an hnabei a dong; A dai kho lomi rili bantukin an khuaruah a har caah an i let lengmang ko. ²⁴ Damaskas cu a lung a dong cang i a zam; A thin a phang, a therh i nau nganfah nih a tlaih cang. ²⁵ Lunglawmhnak khua a rak si tawnmi, Lawmhnak hla an sak tawnnak khua kha, Ngaihchia lungleng a si ai cang. ²⁶ Cucaah khualak lam ah a tlangval hna cu an tlu lai i Khi ni ah a ralkap hna cu thihnak chungah dai tein an it ko lai, tiah Ralkapbu Bawipa nih a ti. ²⁷ Cun Damaskas kulhnak vampang cu mei in ka duah lai i Benhadad siangpahrang inn hna cu a kangh di hna lai. ²⁸ Babilon siangpahrang Nebukhadnezzar nih a teimi Kedar miphun le Hazor khua uktu bawi hna kong ah Bawipa nih a chimmi bia: Tho tuah u, Kedar cu tu tuah u, Nichuahlei mi Arab mi hna kha hrawk hna u. ²⁹ An thlam hna le an tuurun hna le an puanzar hna le an thilri vialte kha chut di hna u, An kalauk zong kha kalpi hna u law, Mi cu, 'Nan velchum in tihnung a um,' tiin chim hna u. ³⁰ Zam u, zam u, khulrang in zam u, Maw Hazor i a ummi hna, lamhlatpi ah vaa thup u, Zeicahtiah Babilon siangpahrang Nebukhadnezzar nih nan ca i that lonak dingah khua a khan i tinhmi pakhat a ser cang, tiah Bawipa nih a ti. ³¹ Tho u, a daithlangmi miphun kha fuh hna u sih, An ruahnak sawhsawh lawng i him tein

khua a sa i kutka siseh, kothrolh siseh, a ngei tung lomi kha tu hna u sih. ³² An kalauk hna cu hranchaw ah kalpi an si lai i An sañil run tampi hna cu hranchaw ah an cang lai. An bep sam aa metmi hna kha a kenkip ah ka thek hna lai i An pawngkam hmun kip in an cungah rawhralnak ka ratter lai; ³³ Hazor cu cenghngia tlonnak hmun ah ka ser lai i zungzal in a rawk ko lai; Khika ah ahohmanh an um lai lo i ahohmanh nih innlo an khuar lai lo, tiah Bawipa nih a ti. ³⁴ Judah siangpahrang Zedekiah a bawi hramthawh ah Elam kong i profet Jeremiah sinah Bawipa bia a rami: ³⁵ Hi bangin Ralkapbu Bawipa nih, a ti: Zohhmanh, Elam likuk, an thawnnak hriamnam tha bik cu ka khiah lai; ³⁶ Van then li i thenmi khan Elam cungah thli pali ka tlunter lai; Hi thli pali hna sinah hin ka thek hna lai i Elam ram in saltang an phanh lonak miphun zehmanh an um lai lo. ³⁷ Elam cu anmah hrawh awk aa timmi an ral hna hmaiah khan ka hrawh lai. An cungah ka thinhunnak ka chuahter ciammam lai i ka hrawh di hna lai, an loh cikcek hlantiang, vainam in ka hrem hna lai. ³⁸ Khi tikah ka bawithutdan cu Elam ah ka chiah lai i khika siangpahrang le a bawi hna cu ka hrawh hna lai, tiah Bawipa nih a ti. ³⁹ Sihmanhsehlaw hmailei caan ah cun Elam cu a vanthatnak kha ka pek than lai," tiah Bawipa nih a ti.

50 Babilon kong, Khaldi mi hna ram kong i Bawipa nih profet Jeremiah ka in a chimmi bia: ² "Miphun kip sinah chim law thanh tuah, Hmelchunhnak tar law thanh tuah, Thup hlai; "Babilon cu a tlu cang, Bel cu ningzahnak a phan cang, Marduk cu a hnabei a dong cang, Babilon siasal hna cu ningzahnak an phan cang, a pathian deu hna cu an hnabei a dong cang. ³ Zeicahtiah anmah tuk awkah chaklei in miphun pakhat a rung cang, Pakpalawng hmun ah a ser lai i khika ah minung siseh, saram siseh, an um lai lo," tiah chim, a ti. ⁴ Khi ni le khi caan ah cun Israel mi hna le Judah mi hna cu hmun khat ah an ra ti lai i Bawipa an Pathian cu mitthli he an kawl lai; ⁵ Zion lei hoih in cuka kalnak ding lam cu an hal hna lai i, "Ra tuah u, zungzal hmunmi, philh khawh lo ding biakamnak in Bawipa sinah i peh u sih," an ti lai, tiah Bawipa nih a ti. ⁶ Ka mi cu tuu tlaw an si cang, an tuukhal hna nih khan a pingah an kalter hna i tlang cungah khan an duhnak kip ah an vaihter hna; tlang pakhat in tlang dang pakhat ah an kal lengmang i an kawm kha an philh cang. ⁷ A hmumi hna paoh nih khan annih cu an ei hna i an ral hna nih cun, "Annih nih Bawipa cungah an soal caah kannih nih kan tuahmi hi cu soal a si lo. An pupa hna nih khan Bawipa cu an rak i bochan i annih zong nih hin amah sinah cun zumhawktlak tein an um ve awk a si," tiah an ti. ⁸ Israel mi hna, Babilon ram in zam u, Khaldi mi hna ram khan zam tuah u; Hmaiah kal u law sañil run a hruitu mehehtum bantuk kha si tuah u. ⁹ Zeicahtiah chaklei i a ummi miphun, a thawngmi bu khat

kha ka cawlcanghter hna lai i, Babilon kha ka dohter hna lai; Babilon khua cu an nam lai i an tlaih lai. An i tinhmi a ngan bal lomi thal kah thiam hna bantukin an cantiang cun an kah. ¹⁰ Khaldi mi cu ramh an si lai i a ramhtu hna nih khan an duhmi paoh cu tling tein an i lak lai, tiah Bawipa nih a ti. ¹¹ Babilon mi hna, nanmah nih ka miphun kha nan hrawh hna; Nan tha a nuam, nan lung aa lawm i facang cil dih hnuah cawla nih a duhduh in a lek bangin nan le nain le rangtum bangin nan awn nain, ¹² Nan nu cu hmaichiatnak fakpi a ing lai i Nanmah an hringtu hna cu a ning a zak lai. Babilon cu miphun hna lakah a hme bik a si lai, ti um lonak thetse ram car a si lai. ¹³ Bawipa thinhunnak ruangah Babilon ah cun ahohmanh an um lai lo, A tiao dih cikcekmi hmun a si ko lai; A pawng i a kalmi paoh cu an tuksa a purh hna lai i a cung i a tlungmi ruangah an khuaruah a har lai. ¹⁴ Li le thal a tlaimi vialte hna, Babilon cu a kulh in i tiang tuah u; Amah cu kap u, nan cantiang cu semrel hna hlah u, ¹⁵ Amah cu teinak in auhnawh u, a kut a hler cang; A ralvennak buk kha an cim cang, a ralhau kha an rawk cang; Mah hihi Bawipa nih a cungah phuhlamnak a tuahmi cu a si. Amah cungah cun phuhlamnak tuah ve u, Amah nih a rak tuah bang khan a cungah tuah ve u. ¹⁶ Babilon i thlaici tuhtu vialte kha hrawk dih hna u, Rawl tian caan i faah a tlaitu vialte kha hlo dih hna u. Khika i a ummi ramdangmi vialte hna cu, Cu ram a tutu ralkap hna an tih hna caah, Anmahle an miphun cio sinah le anmahle an ram cio ah khan an kir dih lai; ¹⁷ Israel mi cu chiandehi nih a daw i a ttek dihmi tuurun bantuk a si; An sa a ei hmasa biktu kha Assiria siangpahrang a si i An ruh a tam hmanung biktu kha Babilon siangpahrang a si. ¹⁸ Cucaah Ralkapbu Bawipa, Israel Pathian nih hi bangin a ti: Assiria siangpahrang dan ka tat bantukin Babilon siangpahrang le a ram cu dan ka tat lai. ¹⁹ Israel cu a tlon tawnnak hmun ah khan ka kirpi than lai i Karmel le Bashan ah khan a tlong than lai; Efraim ram tlang hna le Gilead ram tlang hna cungah khan a paw khim tein rawl a ei lai. ²⁰ Cu caan a phak tikah Israel mi hna chungah sualnak hmuh a si lai lo i Judah mi hna chungah that lonak hmuh a si lai lo; zeicahtiah ka nuntermi hna cu an sualnak kha ka ngaihthiam hna lai, tiah Bawipa nih a ti. ²¹ Merathaim ram cu do u; Cu ram le Pekod i ummi hna cu do hna u; Vainam in that dih hna u law hrawk cikcek hna u, Keimah nih kan fialmi hna paoh kha tuah dih u, tiah Bawipa nih a ti. ²² Ram chung i ral tuknak thawng le rawhrlnak thawng nganpi cu ngai hmanh u! ²³ Zeitindah vawlei pumpi a rak dengtu sobul kha aa cheu i a kuai dih cikcek kha zohhmanh u, Zeitindah Babilon cu miphun hna lakah tuksa-pur ah a can ee! ²⁴ Maw Babilon, rap na chiah i nangmah rawhnak caah a si; Hngalh loin nangmah le nangmah naa foi ai; Khakha na si cang ko khah, naa foi ko cang khah, Zeicahtiah Bawipa pei na zuam-

cawh cu. ²⁵ Bawipa nih a ralthuam chiahnak cu a hun i a thinhunnak hriamnam kha a chuah hna, Zeicahtiah Ralkapbu Bawipa nih Khaldi mi hna ram ah tian awk rian pakhat a ngeihmi cu hihi a si. ²⁶ A rawltuan caan kha a phan cang: A buk kha kau hna u law rawl cu a pon in pong hna u, Hrawk cikcek u law a nungmi pakhat hmanh ngan hna hlah u. ²⁷ A ralkap cu that dih hna u, thahnak hmun ah vun kalpi hna u. An caah ngaihchia a va si dah! An ni, an dantat caan cu a phan cang. ²⁸ Babilon in a luatmi saltang hna cu Zion ah an ra i Babilon mi hna nih Bawipa biakinn cung i an tuahmi thil ruangah Bawipa kan Pathian nih an cung i phuhlamnak a tuahmi kha an rung chim. ²⁹ Nan cantiang in paw vungmang in Babilon cu kap u, Nannih nan likuk a za sih cia in a ummi hna. A velchum in nan riahbuk in kulh u, pakhat hmanh luatter hna hlah u. That lonak a tuahmi thil vialte khalehrul dih u; Amah nih Bawipa, Israel Mi Thiang kha zei ah a rel lo caah Amah nih a rak tuah bantuk khan a cungah tuah ve u. ³⁰ Cucaah a tlangval hna cu khualak lam ah khan an ril lai i Khi ni ah a ralkap hna cu thihnak chungah dai tein an it lai, tiah Bawipa nih a ti. ³¹ Babilon, nangmah cu na lung a puam caah kan ralchanh, Nangmah dan kan tat lai caan, na ni cu a phan cang, tiah Bawipa, Ralkapbu Pathian nih a ti. ³² Lungpuammi miphun cu a ril lai i a tlu lai, Amah a tungtu ding ahohmanh an um lai lo; A khua cu mei in ka khangh lai i a velchum i a ummi thil vialte cu a khangh dih hna lai. ³³ Israel mi le Judah mi cu hrem ti an si, Anmah a tlaitu hna nih khan fek tein an hren hna i an thlah duh hna lo. ³⁴ Sihmanhsehlaw bawmtu thawng an ngei, A min cu Ralkapbu Bawipa a si; Amah hrimhrim nih an bia cu a chimpiak hna lai, Babilon le a mi hna cungah cun harnak le hnahnawnak a tlunter lai. ³⁵ Khaldi mi hna le Babilon i a ummi hna le an bawi hna le an mifim hna cungah vainam aa thlai ko, tiah Bawipa nih a ti. ³⁶ Nal profet hna cungah vainam aa thlai ko, annih cu mihrut an si cang; A ralkap hna cungah aa thlai ko, annih cu an lung a dong cang; ³⁷ A rangtum hna le a rangleng hna le a chung i a ummi mizapi hna cungah khan aa thlai ko, annih cu nu bantuk an si lai; A chawhlawn cungah aa thlai ko, ramh an si dih lai; ³⁸ A ti cungah aa thlai ko, an kao dih lai; Zeicahtiah hi ram cu siasal biaknak ram a si, An pathian tihnung pipi kha sunparnak an pek hna. ³⁹ Cucaah Babilon cu cenghngia le sa-ui umnak hmun ah a cang lai i ramcar chimbu khuasaknak hmun ah a cang lai; minung umnak hmun cu a si bal ti lai lo i ahohmanh nih an hlumh lomi hmun a si thluangthlu-an lai. ⁴⁰ Pathian nih Sodom le Gomorrah le an pawngkam khua hna kha a hrawh tik hna ah khika ah mi ahohmanh an um ti lo bantukin a chungah ahohmanh khua an sa ve lai lo, tiah Bawipa nih a ti. ⁴¹ Zohhmanh, miphun pakhat chaklei in a ra, miphun nganpi a si, Siangpahrang thawngthawng hna kha

vanhramdeng in an i hlau cang; ⁴² Li le vainam kha an i bei, Mipuar ngai, zaangfahnak ngei lomi an si. Rangtum kha an i cit hna i an thawng cu rili thawng bantuk a si; Annih cu nangmah doh awk i aa tiangmi an si, maw Babilon. ⁴³ An thawng cu Babilon siangpahrang nih a theih i a kut cu a tha a duai; Nau nganfah a ingmi nu nganfahnak bantuk nih a tlaih cang. ⁴⁴ Zohhmanh, Jordan tiva kam tupi chungin a chuak i zungzal in a hringmi sañil tlonnak ram lakah a ra chuakmi chian-deih bantukin, Keimah nih mi vialte kha ka dawih di hna lai i Tuukawng ða bikbik kha ka tlaih di hna lai. Zeicahtiah keimah bantuk hi ahodah a um? Keimah tluk hi ahodah a um? Tuukhal aho tal ka hmaiah a dir khomi an um maw? ⁴⁵ Cucaah Babilon cungah Bawipa nih khua a khanmi le Khaldi mi hna ram cung i aa tinhmi hi thei tuah hna u: Tuurun chung i a no tete hna cu kalpi an si lai i An tlonnak hmun cu an cung i a tlungmi thil ruangah cun khuaruahhar in a um lai. ⁴⁶ Babilon cu a tluk tikah a thawng a than tuk caah vawlei aa hnin i A ainak thawng cu miphun zakip sin tiang a thang.

51 Hi bangin Bawipa nih a ti: Zohhmanh, Babilon khua le Khaldi ram i a ummi hna ralchanhtu dingah hrawktu thlichia ka thawhter lai, ² Cun Babilon ah facang vamtu ka thlah hna lai i Amah cu an vamh lai i a ram cu an hrawh lai; Harnak ni a tlun tikah a kenkip in an tuk lai. ³ Babilon ralkap hna cu an likuk a za sih le thir angki i aihnak caan kha pe hna hlah u; A tlangval hna kha pakhat hmanh ngan hna hlah u, A ralkap vialte kha that di hna u. ⁴ Khaldi mi hna ram chungah khan thi hna seh, An khuapi chung lam ah khan ril liangluang ko hna seh. ⁵ Israel le Judah cu an Pathian, Ralkapbu Bawipa nih a ma hna lo, Sihmanhsehlaw Khaldi mi ram cu sualnak in a khat i Israel Mi Thiang nih a hlaut cang. ⁶ Babilon in zam tuah u, nan nunnak i khamh cio tuah u! Cu ti nan tuah lo ahcun, Hi caan hi Bawipa nih phu a hlam caan, lehrulhna a pek caan a si caah Amah sualnak ruangah khan nan rawk ve sual lai. ⁷ Babilon cu Bawipa kut chung i sui hrai, vawlei vialte a ritter di hna u; Miphun hna nih a mitsur hang cu an din i cu nih cun a molhter di hna. ⁸ Chikkhat ah Babilon cu a tlu i a kuai ko; Amah cu ðah tuah u! A hma caah khan si va la tuah u, a hei dam phum ko hnga dah kaw. ⁹ Khika i a ummi ramdangmi hna nih, "Babilon cu bawmh awk kan i zuam, sihmanhsehlaw a tlai tuk cang. Cucaah ra u law kaltak u si law kan inn cio ah tlung u si. Pathian nih a ðawnnak dihlak in Babilon cu dan a tat cang i a hrawh cikcek cang," tiah an ti. ¹⁰ Bawipa nih, "Ka mi hna, au u law, 'Kannih cu kan sual lo kha Bawipa nih nih fiang tein a langhter cang; Ra u law, Bawipa kan Pathian nih a tuahmi cu, Zion ah thanh u sih,' ti u," tiah a ti. ¹¹ Bawipa nih Babilon kha hrawh a timh caah Medes siangpahrang lungthin kha a cawlcanghter hna, A biakinn an hrawh ruangah hi bangin an cungah phu a hlam lai. Ral a tutu ralbaw

hna nih, "Nan cantiang kha ta hna u! Nan phaw kha i bei hna u! ¹² Babilon kha tu cang u, tiah hmelchunhna alan thlai cang u. Ralvengtu kha chap hna u, sentari kha chia hna u, lamhruang attu dingmi kha chia hna u!" an ti. Bawipa nih tuah a timhmi kha a tuah cang i Babilon mi hna cungah ka tuah lai tiah a timi kha a tuah cang. ¹³ Maw khuapi rum, ti tampi pawng i khua a sami, Na donghna cu a phan cang, na nunnak hri cu a cat cang. ¹⁴ Bawipa hrimhrim nih, 'Rel caw lo a simi khaubaw zat in minung in ka rak in khahter, Sihmanhsehlaw na cungah teinak vahla thlorh a si cang lai," tiah chiatser in a ti. ¹⁵ Pathian nih vawlei hi a ðawnnak in a ser, Vawlei hi a umnak hmun ah hin a fimnak in a umter; Van khi a thiamnak in a samh hna. ¹⁶ Nawl a pek hna bangin vancung i ti khi an awn, Vanhramdeng in minmei kha a thawhter. Ruah chungah cun nimtlau a lekter hna i A thilkhonnak chungin thli kha a chuahter hna. ¹⁷ Mi vialte hi mihrut, hngalhna ngei lo an si di hna, Sui sertu vialte hna hi an siasal sermi hna nih hin zumhawktlak lo an siter di hna. Zeicahtiah an milem sermi hna cu hlennak men an si i an chungah thaw a um lo. ¹⁸ Annih cu zehmanh man an ngei lo, nihchuak men a si, An biaceih ni a phak tik i a rawk men ding an si. ¹⁹ Jakob sertu Pathian cu hi hna bantukin a si lo, Zeicahtiah amah cu zeizong vialte sertu a si i Israel hi amah ca hrimhrim i aa kawhmi miphun a si, Amah a min cu Ralkapbu Bawipa a si. ²⁰ Bawipa nih Babilon cu, Nang cu ka sobul le ka ral hriam na si; Nangmah in miphun hna cu ka khuai cikcek hna, Nangmah in ram cu ka hrawh hna; ²¹ Nangmah in rangtum le a cung i aa citmi cu ka thah hna, ²² Nangmah in rangleng le rangleng aa cittu cu ka den hna; Nangmah in pa hna le nu hna cu ka den hna, Nangmah in tar le no cu ka den hna, Nangmah in tlangval le ngaknu cu ka den hna; ²³ Nangmah in tuukhal le a tuurun cu ka den hna, Nangmah in lei lettu le a rangtum hna cu ka den hna; Nangmah in ram ukbaw le ralbaw hna cu ka den hna, tiah a ti. ²⁴ Cu bantukin Babilon le Khaldi mi hna cu Na mit hmuh i Zion cung i ðat lonak an tuahmi ruangah Teirul ka cham hna lai, tiah Bawipa nih a ti. ²⁵ Maw Babilon, nang cu vawlei pumpi a hrawktu tlang bantuk na si, Nangmah cu kan ralchanh cang; Nangmah cu ka kut kan samhnhawh lai i Cangdonh lo na sermi ah cun kan hrihl lai i a kangmi tlang ah kan ser lai. ²⁶ Na lung cu pakhat hmanh innkil lung caah hman a si lai lo i pakhat hmanh innhram caah hman a si lai lo; Nangmah cu zungzal in ðaotakmi hmun na si lai, tiah Bawipa nih a ti. ²⁷ Ram chungah, ral tuk ah i thawh cang u, tinak hmelchunhna alan kha thlai u, Miphun hna lakah muko kha tum tuah u, Miphun hna cu amah doh awkah tim hna u, Ararat, Minni le Ashkenaz ram hna cu amah doh awkah ko hna u; Amah dotu ah ralbaw ngan bik pakhat chia tuah, Khaubaw buphi zat in

rang kha hunpi hna. ²⁸ Amah doh awkah miphun kha tim hna u, Medes siangpahrang le a ram uktu bawi hna le a upa hna le amah nih a ukmi vialte hna kha, amah doh awkah tim hna u. ²⁹ Babilon cu òiaotakmi hmun le mi um lonak hmun siter awkah Bawipa nih Babilon kong i aa tinhmi kha a tlin cang caah Vawlei cu a ther i aa hnin. ³⁰ Babilon ralkap hna nih raltuk an ngol cang, An ralhrung chungah khan a thuh in an i thup; An ralòhatnak a dong cang i nu bantuk an si cang. A inn cu mei in an khangh hna i a kutka hrenhnak hna cu an kiak cang. ³¹ Babilon siangpahrang cu, Na khualipi kha a kam kip in luhhnawh a si cang ti chimh awkah Zualko pakhat hnu pakhat nih an tlikhnawh. ³² Tiva tannak hna kha ral nih an tlaih cang hna i Ralhau cu mei in an khangh hna i Ralkap cu zeiti um awk hngal loin an um, an ti. ³³ Ralkapbu Bawipa, Israel Pathian nih, Babilon cu facang cilnak phuhi bantuk a si, A rauh hlanah a cungah facang òuan caan a phan lai, tiah a ti. ³⁴ Zion i a ummi hna nih, Babilon siangpahrang Nebukhadnezzar nih a kan ei i car dihlak in a kan dawp, Um lawng bantukin a kan toh. Rulpi bangin a kan dolh, Kan sa thawthaw in a paw cu a khahter i a kan luak. ³⁵ Kan cung i zaang-ennak tuahmi le phuhlammak tuahmi hi Babilon cungah tla seh, an ti lai. Jerusalem i a ummi hna nih, Kan thisen cu Khaldi ram i a ummi hna cungah tla seh, an ti lai. ³⁶ Cucaah hi bangin Bawipa nih a ti: Zohhmanh, na bia cu kan chimpia lai i na phu kha kan hlampiak lai; A rili cu ka kaoter lai i a tiput hna cu ka carter hna lai; ³⁷ Cun Babilon cu a rawkmi thil pon, Cenghngia tlonnak hmun, tuksapur le cekcekhawhmi hmun, A chung i mi a um lomi hmun ah a cang lai. ³⁸ Babilon mi hna cu chian-deih bangin an awn lai, Chiandeih fano bangin an ngur len lai. ³⁹ An zu dinnak cu zawtnak in ka donghter lai i An rit tuk ah an i ngerh len lai i an i lawng len lai. A dong lomi hngilhnak chungah khan an tla lai i An i hlau ti lai lo, tiah Bawipa nih a ti. ⁴⁰ Thahnak hmun i kalpimi tuufa hna le tuukawng le meheh tum bantukin ka kalpi hna lai. ⁴¹ Babilon vawlei cung dihlak nih an hlorhmi cu tlaih a si cang; Babilon cu miphun hna lakah tuksapur ah a cang cang! ⁴² Rili nih Babilon cu a phum cang, A awn hlauhahmi tilet hna nih cun an khuh cang. ⁴³ A khuapi hna cu hmun rocar ah an cang cang, Hmun car le thetse ram an si cang, Ahohmanh um lonak ram, minung fa ahohmanh nih an pal lomi ram a si cang. ⁴⁴ Babilon ah Bel cu dan ka tat lai i A dolhmi kha ka chakter òhan lai; Miphun hna cu amah sinah khan an ra tungmang ti lai lo, Babilon kulhnak vampang cu a cim cang; ⁴⁵ Amah chungin chuak tuah u, maw ka mi hna, Bawipa thinhunnak òhnung chung cun mi kip nih mahle nunnak kha i khamh cio hna seh! ⁴⁶ Ram chung i thawngpang nan theihmi kong ah nan lung dong hlah u law nan thin zong phang hlah u, Zeicahtiah kum khat ah thawngpang pakhat a um, cun a

kum nolh ah thawngpang dang a um òhan, Ram chungah hnahnawnak a um i uktu pakhat nih uktu dang pakhat kha a doh, tiin a um tawn. ⁴⁷ Cucaah zohhmanh, Babilon milem hna cu dan ka tat hna lai ni cu a ra lio, tiah Bawipa nih a ti; A ram cu a ning piin ningzahnak a phan lai, A mi an thahmi hna cu a chungah cun an ril liangluang ko lai. ⁴⁸ Van le vawlei le a chung i a ummi thil vialte hna nih, Babilon cu a tluk caah lunglawmhnak in hla an sa lai; Zeicahtiah chaklei in a rami ral hna nih, amah cu an tei lai, tiah Bawipa nih a ti. ⁴⁹ Vawleicung khuazakip ah Babilon nih mi kha a rak thah hna caah le Atu ah Israel mi tampi a thah hna caah Babilon cu a tlu hrimhrim lai. ⁵⁰ A vainam chungin a luatmi hna, kal u, dir hlah u; Lamhlapi ah um hmanh u law, Bawipa kha ka hngal camcin u, Jerusalem kha nan lungchung in ruat camcin u. ⁵¹ Nannih nih, Kannih cu ningzahnak kan phan, Ramdangmi nih biakinn chung hmunthiang kha an lak hna caah hmaichiatnak nih a kan khuh, nan ti. ⁵² Cucaah zohhmanh, a milem hna cung i biaceihnak ka tuah lai caan le A ram chung dihlak ah hliammi an hrum-ai len lai caan cu a ra lio, tiah Bawipa nih a ti. ⁵³ Babilon cu van tawng in sang in, A kulhnak vampang hna cu ahohmanh kai khawh loin ser si hna hmanh seh law, A cungah hrawktu ka thlah hna lai, tiah Bawipa nih a ti. ⁵⁴ Babilon khua chung i òah thawng cu ngai hmanh. Khaldi mi hna ram i rawknak nganpi thawng cu. ⁵⁵ Zeicahtiah Bawipa nih Babilon cu a òio lio a si i Khuachung thawngpang cu a daihter lio a si. Ralkap nih cun a awnmi tilet bantukin an luhhnawh i au thawng he an tuk. ⁵⁶ Hrawktu cu Babilon hrimhrim ah khan an phan cang, A ralkap cu an tlaih hna i an likuk cu an khiahiak hna. Bawipa, teirul cham hmanhmi Pathian nih a lehrulh hrimhrim hna lai. ⁵⁷ A bawi hna le a mifim hna le a ram ukbawi hna le ralbawi hna le ralkap hna cu Ka ritter hna lai; A dong lomi hngilhnak chungah an tla lai i an i hlau òhan ti lai lo, tiah Siangpahrang, a min Ralkapbu Bawipa a simi nih a ti. ⁵⁸ Hi bangin Ralkapbu Bawipa nih Babilon kulhnak vampang a chah ngaingaimi cu vawlei ah chimh a si lai, A sangmi a kutka hna cu mei in khangh an si lai. Mi nih an òuanmi vialte cu pakpalawng ca men ah a si cang, Mi nih pakpalawng ca men ah an tha an i dit, tiah a ti. ⁵⁹ Mahseiah fapa Neriah i fapa Seraiah cu Zedekiah Siangpahrang a zohkhenhtu bawi a si. Judah siangpahrang Zedekiah a bawi kum li kum ah cun Seraiah cu Babilon ah a kal i Jeremiah nih bia a cah. ⁶⁰ Jeremiah nih Babilon cung i a tlung ding òhat lonak vialte cu cauk chungah a òial dih hnuah ⁶¹ Seraiah cu a thawh i, "Babilon nan phak tikah hika i aa òialmi bia vialte hi mi zapi theihhngan ah na va rel hrimhrim lai. ⁶² Cun thla na cam lai i, 'Bawipa, hi hmun hi ka hrawh lai i a chungah zeihmanh an um lai lo, minung zong an um lai lo, saram zong an um lai lo i zungzal in a òiaomi hmun a si

lai,' tiah na ti, na ti lai. ⁶³ Cun hi cauk cu na rel dih in lung na tem chih lai i Zulfates tiva chungah na paih lai i ⁶⁴ 'Hihi Babilon cung i a tlung ding cu a si — a pil lai i a tho than ti lai lo, zeicahtiah Bawipa nih a cungah that lonak a tlunter lai,' na ti lai," tiah a ti. Hi tiang hi Jeremi-ah bia cu a si.

52 Zedekiah cu siangpahrang a si tikah kum kul le kum khat a si i Jerusalem ah kum hleikhat a bawi. A nu min cu Hamutal a si i amah cu Libnah khua-mi Jeremiah fanu a si. ² Cun Jehoiakim nih a rak tuah ve bang khan Bawipa hmaiah thil thalo kha a tuah. ³ Jerusalem le Judah nih Bawipa thin cu an phawh tuk caah a donghnak ah cun a hmuh lonak hmun ah a daw hna. Cun Zedekiah nih Babilon siangpahrang kha a doh. ⁴ A bawi kum kuanak, thla hra thla, cu thla ni hra ni ah cun Babilon siangpahrang Nebukhadnezzar cu Jerusalem tuk awkah, a ralkapbu pi he an ra i an kulh i a velchum in ralvennak innsang kha an sakhnawh. ⁵ Cuticun Zedekiah siangpahrang a bawi kum hleikhatnak kum tiang khuapi cu an kulh. ⁶ Cun khuapi chungah cun mangtam cu a fak tuk hringhran cang i mi caah rawl a um ti lo caah cu kum thla linak thla a ni kua ni ah khuapi cu an bauh khawh. ⁷ Cun mah cucu Judah siangpahrang Zedekiah nih khan a hmuh tikah, hriamnam he amah a cawngtu vialte hna he khan khuachung cun zan ah an zam i siangpahrang dum pawng i a ummi kutka Vampang Pahnih Hna Kar-lak timi khan an chuak. Khaldi mi nih khuapi cu an kulh nain Arabah leiah khan an zam. ⁸ Sihmanhsehlaw Khaldi mi ralkap hna nih cun siangpahrang cu an daw i Jeriko nelrawn ah an phak; cun a ralkap vialte hna cu an i thek dih i an zamtak. ⁹ Cun siangpahrang cu an tlah i Hamath ram Riblah khua ah Babilon siangpahrang sinah cun an hunpi i a bia kha a ceih. ¹⁰ Babilon siangpahrang nih cun Zedekiah fapa hna cu a hmuhngan te ah cun a thah hna i Judah bawi vialte hna zong Riblah ah cun a thah hna. ¹¹ Cun Babilon siangpahrang nih Zedekiah cu a mit a khoih i dar hreng a kenh i Babilon ah a kalpi i a thih tiang thong ah a thlak. ¹² Babilon siangpahrang a bawi kum hleikuanak, thla nganak thla, cu thla ni hra ni ah khan, Babilon siangpahrang pum ralvengtu ralkap hna haotu Nebuzaradan cu Jerusalem ah a lut. ¹³ Bawipa inn le siangpahrang inn le Jerusalem i inn ngan vialte kha a khangh dih hna, Gedaliah inn zong kha a khangh fawn. ¹⁴ Ralvengtu ralkap hna haotu le Khaldi mi ralkap hna nih cun Jerusalem velchum i kulhnak vampang cu an chimh dih. ¹⁵ Cun ralvengtu ralkap hna haotu Nebuzaradan nih cun khua chung i nganhtami hna le Babilon siangpahrang sin i a zammi hna le zungthiam pawl a tangmi hna kha sal ah a kalpi hna. ¹⁶ Ralvengtu ralkap hna haotu Nebuzaradan nih cun ram chung misifak bikbik hna kha mitsur dum zohkhenhtu le ri-anquantu ah a chiah ta hna. ¹⁷ Cun tawngca tung Baw-

ipa inn chung i a ummi hna kha le dar hmaihum ngan-pi le a dohnak hna Bawipa inn chung i a ummi hna cu Khaldi mi hna nih cun an den cikcek hna i a dar vialte cu Babilon ah an kalpi. ¹⁸ Cun biaknak inn chung i biak-nak ca i hmanmi thil vialte, um tehna, cawhlek tehna, mei hmihnak tehna, hmaihum tehna, zihmui khangh-nak kheng tete hna, dar-um vialte hna kha an kalpi dih. ¹⁹ Cun sui le ngun in sermi thil paohpaoh kha cu an lak dih hna: khengkwar tehna, mei luahnak tehna, hmaihum tehna, um tehna, meiinn tung tehna, zihmui khanghnak kheng tehna, thlet thawinak ca i khengkwar tehna kha an si. ²⁰ Cun Siangpahrang Solomon nih Bawipa inn ca i a sermi tung pahnih, hmaihum nganpi, hmaihum nganpi tang i a ummi cawtum dar in sermi hleihnih hna le hmaihum dohtu hna cu a thlai in thlai cawk an si lo. ²¹ Tungpi pakhat cu dong hleiriat a sang i a sum cu dong hleihnih a si; a chung cu a kua i a thir cu zung li a chah. ²² A par ah cun dar in sermi chin a um; cu luchin cu dong nga a sang; cun luchin ah cun a velchum in dar in sermi sur le taleti an um. Cun tungpi pahnihnak cu a taleti hna he cun cu bantuk thiamthiam cu a si. ²³ Taleti a langmi cu sawm kua le paruk an si, a velchum i sur cung i a ummi taleti cu za khat an si. ²⁴ Cun ralvengtu ralkap haotu nih cun tlangbawi bik Seraiah le tlangbawi pah-nihnak Zefaniah le biakinn cawngtu bawi pathum hna kha a kalpi hna. ²⁵ Cun khuapi chung cun raldomi ralkap a uktu hna tilditmi pakhat le siangpahrang sinah a va lut kho tawnmi mi pasarih khuachung i a um rihmi hna le, mi kha raldoh awk a herh tikah pumhter awk a rian a simi ralbawi ngan bik bawmtu le a dangmi pipa sawm ruk zong kha a kalpi hna. ²⁶ An-nih cu ralvengtu ralkap hna haotu Nebuzaradan nih cun a lak hna i Riblah khua ah Babilon siangpahrang sinah khan a kalpi hna. ²⁷ Babilon siangpahrang nih cun Hamath ram Riblah khua ah cun a tuk hna i a thah hna. Cuticun Judah cu a ram chungin sal ah kalpi a si. ²⁸ Mah hna hi Nebukhadnezzar nih kum sawm sarikh kum ah sal ah a kalpimi hna cu an si: Judah mi thong thum le kul le thum; ²⁹ Nebukhadnezzar a bawi kum hleiriat kum ah Jerusalem in za riat sawm thum le pah-nih; ³⁰ Nebukhadnezzar a bawi kum kul le kum thum kum ah ralvengtu ralkap hna haotu Nebuzaradan nih Judah mi za sarikh le sawm li le panga sal ah a kalpi hna; an dihlak ah thong li le za ruk an si. ³¹ Cun Judah siangpahrang Jehoiakim sal i a taan kum sawm thum le kum sarikh kum, a thla hleihnih thla, cu thla ni kul le ni nga ni ah, Babilon siangpahrang Evil-merodak cu siangpahrang a can kum a si i Judah siangpahrang Je-hoiachin cu a zaangfah i thong chungin a chuah; ³² amah cu tha tein a zohkhenh i Babilon khua ah cun amah sinah a ummi siangpahrang hna thutnak cungchin cabuai ah khan thutnak a pek. ³³ Cucaah Je-hoiachin nih a thongtla puan kha aa phoih i a chan

chung vialte siangpahrang cabuai ah cun ni fate rawl a siangpahrang nih a herhning paoh in a nun chung a
ei lengmang. ³⁴ Cun amah aa cawmnak i hman awkah thih ni tiangin thil a pek lengmang.

TAHNAK HLA

¹ Hmasa i minung a rak khat tawnmi khua kha, Zeitindah umhar in a t̃hut ko ee! Hmasa i miphun hna lak i khua lianngan a rak simi kha, Zeitindah nuhmei ah a can; Ram uktu bawinu a rak simi kha hnekmi rian̄uantu ah a cang ko ee! ² Zan ah lunghno in a t̃ap, A bel ah a mitthli a luang; Amah a dawtu hna lakah khan A hnemtu pakhat hmanh an um lo; A hawi vialte cu rawitu ah an cang dih i a ral ah an i cang dih. ³ Saltang harnak chungah le A dong lo rian hrang t̃uannak chungah Judah cu a lut cang, Miphun hna lakah khua a sa i dinhnak hmun a hmu lo; Amah a harnak chungah khan A dawitu hna nih khan an phak. ⁴ Zion lei kalnak lam kha an t̃ap, zeitintiah a puai thi-ang ah khan a rami an um lo; A kutka vialte cu an rawk dih, a tlangbawi hna cu an hrum an ai; A ngaknu hna cu lamhlatpi ah an hnuh hna i Amah hrimhrim nih fak piin a in. ⁵ A ral hna cu a bawi ah an cang, A ral hna cu nuam tein an um, Zeitintiah a tuahmi a t̃ha lomi rel caw lo ruangah khan Bawipa nih amah cu fak piin dan a tat; A fano cu an lo dih, Ral nih khan saltannak chungah an kalpi hna. ⁶ Zion fanu sinin lianhnangannak vialte a lo cang, A bawi hna cu, ram t̃am awk hmu kho loin a zam lengmangmi sakhi, ba cikcek in sakap nih an dawimi bantuk an si. ⁷ Jerusalem nih hremnak a in lio caan le a vahvai h lio caan kha a hngalh camcin ko, A mi hna cu an ral kut chungah an tlak i Annih bawmtu ahohmanh an um lo lio caan kha, a philh kho lo. A ral nih cun a hmuh i a t̃umchuknak kha diriam in a nih-sawh. ⁸ Jerusalem cu fak piin a soal ko, Cucaah puanchia thur bantuk ah rel a si cang; A rak upat tawn-
tu vialte nih khan zei ah an rel ti lo, Zeicahtiah a tak-lawng in a um kha an hmuh. Cucaah a hrum a ai i ningzak in mi hmai a zoh ngam ti lo. ⁹ A hni ah thurhnawmhnak cu aa beh i Hmailei a sicannak ding kha a ruat lo. A tluknak cu zumh khawh lo tiangin a si i Amah hnemtu ah ahohmanh an um lo. Bawipa, a harnak hi nangmah nih run zohpiak law, Zeitindah a ral nih an tei kha run hmuhpiak ko. ¹⁰ A ro vialte kha tlaih awkah a ral nih a kut kha a chuah; Khi tikah khan, nangmah na mibu chungah luh awk na thlahmi Jentail mi hna a hmunthiang chung i an luh kha a hmuh hna. ¹¹ A mi vialte hna cu an hrum an ai, Rawl kha heh tiah an hal; An thazang kha hmuh t̃han awkah An rothil cu rawl ah an zuar hna. "Maw Bawipa, run ka zoh law, Zeitluk in dah zohchuk ka si kha run ka hmu

tuah," tiah a t̃ap. ¹² Lam i aa chawkmī hna nan caah, Mah hihi zeihmanhlo maw a si ko? A zoh tal cu ka zohpiak ko sawh u: Ka lungfahnak bantuk lungfahnak hi a um maw? Bawipa nih a thinhun ni ah zaangfahnak um loin dan a ka tatnak hremnak bantuk hi a um ti maw? ¹³ Vancung in mei a run thlah i Ka ruh chungah khan a vak dih; Ka ke kha foih awkah sur a phah i Hnulei ah a ka kirt̃er t̃han; T̃iaonak tahchunhnak caah a ka ser i Chun nitlak zawtnak in a ka hrem. ¹⁴ Ka palhnak cu ka chungah t̃em chih an si i Amah kut hrim nih ka velchum in a ngerh hna; A hngawngkual cu ka hngawng ah khan a ka khinh i A rih tuk caah ka tha nih a celh lo; Cu ti i a ka khinh bu cun Bawipa nih a ka kaltak i ka dir kho lo. ¹⁵ Ka khua kulh chung i a ummi m̃ithawng vialte hna cu Bawipa nih zeihmanh ah a rel hna lo; Ka ralkap valno rual kha cil dih awkah ralkap kha a ka pumhhnawh luaimai hna. Bawipa nih Judah fanu thi-ang cu, Mitsur nennak chung i mitsur thei bantukin a ke in a cil. ¹⁶ Hi thil hna ruangah hin ka t̃ap i Ka mit cu mitthli in a luang; Keimah hnemtu ding le ka thazang hrimhtertu ding cu lamhlapi lawngah an um. Ka fapale hna cu lileng in an um, Ral nih a tei hna caah. ¹⁷ Zion nih a za a zao, Sihmanhsehlaw a hnemtu ahohmanh an um lo; Bawipa nih Jakob innpa hna cu, Amah ral ah nan cang lai, tiah nawl a pek hna; Jerusalem cu an lakah Puanchia fihnung ah a cang cang. ¹⁸ Bawipa cu a ding ko; A nawl a altu cu keimah ka si. Ngai tuah u, nannih miphun vialte hna, ngai tuah u law ka lungfahnak hi ka zohpiak tuah u: Ka ngaknu thi-ang hna le ka tlangval hna cu saltannak chungah an kal cang. ¹⁹ A ka dawtu kha ka kawh hna, Sihmanhsehlaw zumhawktlak an si ti lo; Khua chung i a ummi ka tlangbawi hna le upa hna kha, An thazang hrimh t̃han awk caah rawl an kaw nain, Zeihmanh an hmu lo. ²⁰ Maw Bawipa, zeitluk in dah ka lungre a theih hi run zoh tuah. Ka lung si a vang i Ka chungthin aa let dih, Nangmah kha zeihmanh ruat loin kan doh caah a si. Vainam nih khualak lam ah ngakt̃ah a ser hna i Rai nih inn chungah ngakt̃ah a ser hna. ²¹ Hnemtu zeihmanh ngei loin ka aihram len ko hi ka theihpiak ko. Ka ral vialte hna nih ka harnak hi an theih tikah, Nangmah tuahmi ah hin an i lawm; Sihmanhsehlaw nangmah nih, keimah bantuk an si ve naklai ni bia na kammi kha khulrang in tlunter ko. ²² T̃hat lonak an tuahmi vialte cu na hmaika kha phan ko hna seh; Ka t̃hat lonak vialte ruangah

nangmah nih na ka hrem bantukin Annih zong hrem ve ko hna; Zeicahtiah ka aihramnak cu a tam ko i Ka lung cu a tha a ba ko.

2 Bawipa nih a thinhun in Zion fanu cu muihnak in a khuh ai! Israel sunparnak cu vancung in vawlei ah a thlak i A thinhun ni ah cun Zion cu a ke chiahnak a si kha a hngal ti lo. ² Bawipa nih zaangfahnak um loin Jakob umnak vialte cu a hrawh dih. A thinhun in Judah fanu ralhau vialte kha a chimh dih; Pennak le a baw hna cu vawlei ah a t̃hūmh hna i a thurhh-nawmhter hna. ³ A thinhun in Israel sunparnak ki cu a tan i Ral an rat cuahmah lioah khan a bawmhnak kut cu a zuhkanh hna; Jakob chungah cun meizik bangin a alh i a pawngkam vialte kha a kangh dih. ⁴ Ral bantukin a li kha aa koih; Ral bantukin a dir i A rak lawmh tawnmi vialte hna kha A ban t̃hawng in a thah hna; A thinhunnak cu mei bangin Zion fanu thlam chungah a bung h dih. ⁵ Bawipa cu ral bantuk ah a cang cang i Israel cu a hrawh cang; An inn sangsang hna cu a hrawh hna i An ralhruang hna cu a chimh dih hna; Judah fanu chungah ngaihchiatnak kha, A chonh chin luaimai ko. ⁶ Mitsur ruang kha a thei lawh a si bangin a puan biakinn kha a ramh i Pumhnak hmun kha a rawkmi hmun ah a ser. Bawipa nih Zion ah cun puai pumhnak le sabbath hngalhnak vialte kha a hloh dih; A thinhunnak a fah caah, Siangpahrang he tlangbawi he zei ah rel loin a um hna. ⁷ Bawipa nih amah biakt̃heng lila kha a hlaut i A hmunthiang kha chiat a serh. A inn vampang hna cu ral kut chungah khan a pek hna; Bawipa innchung hrimhrim ah khan Puai tuah ni i teinak hawhawnt bantukin an au. ⁸ Bawipa nih Zion fanu kulhnak vampang hna cu hrawh awkin a ruah hrimhrimmi a si; A hri in an hmetngan kha a tah hna i Hrawh awakah khan a kut aa sum lo; Ralhruang chuntlung le vampang hna kha a t̃ahter hna i An pah-nih in hnabeidong in an ril ko. ⁹ A kutka hna cu vawlei chungah an pil, Kutka hrolh hna cu a den hna i a tan dih hna; A siangpahrang le a uktu baw hna cu Jentail mi sinah an um i phung cu a um ti lo; A profet hna zong nih Bawipa sinin langhnak an hmu fawn lo. ¹⁰ Zion fanu upa hna cu vawlei ah an t̃hu i an hrum; An lu chungah leidip an i phulh i Buri kha an i aih; Jerusalem ngaknu thiāng hna nih Vawlei ah an lu kha an khun. ¹¹ Ka t̃ahnak ah ka mit a phing dih i Ka chung a vang; Ka lung cu ngaihchiatnak in vawlei ah bung h a si, Zeicahtiah khualak lam ah khan ngakchia le bawhte hna cu an ba i ¹² 'Khuazei ah dah rawl le mitsur hang kan hmuh khawh lai?' tiah an au — Khuachung lam ah cun hliammi hna bantukin an ba, an nule t̃ang chungah cun ha lengmang in an thaw an chuah. ¹³ Maw Jerusalem fanu, na caah zeidah ka chim khawh lai i Zei he dah kaan tahchunh khawh lai? Nangmah hnemh awk caah zei he dah kan tah̃thimh khawh lai Maw Zion fanu thiāng? Zeicahtiah na hma cu rili ngaw a ti i aho

nih dah aan damter khawh lai? ¹⁴ Na profet nih an in hmuhpiakmi langhnak cu Ahmaan lomi le phuah-chommi lawnglawng an si; Na sualnak kha i hngal lakin an in chim lo i Cucaah cun na cung i a tlung ding-mi dantatnak nih an hrial kho lo. Annih nih an in hmuhpiakmi langhnak cu hlennak an si, a deu le dehna an si. ¹⁵ A kalmi paoh nih khan an kut an in benghnawh i An in cekcekhawh i an lu an in thinhawh, Maw Jerusalem fanu; "Hi khua hi maw, dawhnak ah a tlingmi vawlei cung dihlak lawmhnak, rak timi cu a si?" an ti. ¹⁶ Na ral vialte hna nih khan an in nihsawh: An in cekcekhawh i an hacang an in rial hnawh i, Aa, hika hi kan phan cang, Hi ni hi pei kan rak ngan lengmangmi kha a si cu; Kan hmuh taktak cang hi ta,' an ti. ¹⁷ Bawipa nih aa timhmi cu a tuah cang, A hronak hna cu a tlinter cang; Hlan liopi in a ruah cang bantukin Zaangfahnak um loin aan hrawh i Na ral cu na chungah a lawmhter hna i Nangmah an dohtu cu a lianhnganter hna. ¹⁸ Bawipa sinah cun lungriam tein t̃ap tuah, Maw Zion fanu vampang; Na mitthli cu a chun a zan in tla thluahmah ko seh. Caan tlawmte hmanh i din hlah Na mitthli zong hul hrim hlah seh. ¹⁹ Zan ah tho law fak piin au tuah; Zan ven thawknak kip ah Bawipa hmaiah cun na lung cu ti bangin bung ko. Na fale hna nunnak caah a sinah na kut hler tuah. ²⁰ Bawipa, run zoh law run hmu tuah; Hi bantukin na hremmi hi ahodah a si? Nu nih an paw theitlai, Him tein an hrimmi cu an ei ko hna lai maw? Tlangbawi le profet hna cu Bawipa hmunthiang chungah thah an si ko lai maw? ²¹ Khuachung lam ah khin mino he micang he an ril liangluang ko. Ka ngaknu thiāng hna le ka tlangval hna cu vainam le rai in an tlu cang; Nangmah nih na thinhun ni ah na thah hna i zaangfahnak um loin na thah hna. ²² Keimah doh awakah ka ral hna cu, puai tuah awakah aa pummi bantukin, a kenkip in na auh hna; Bawipa thinhun ni ah cun pakhat hmanh an luat lo; pakhat hmanh an nung lo. Him tein ka hrimmi hna le ka cawmmi kha an dihlak in ka ral nih an hrawh hna.

3 Temhinnak a hngaltu cu keimah ka si, A thinhunnak fungfek cu ka in cang. ² Keimah hi a ka kalpi i Ceunak a um lonak muihnak chung i a ka kaltakmi cu ka si. ³ Keimah lawng hi a kut in a ka rialchih ko i cutic-un chun nitlak in a si ko. ⁴ Ka tit le ka cuar cu sawng t̃i-amt̃uam in a tuah dih hna i ka ruh cu a khiah dih hna; ⁵ Ka velchum in vampang kha a chon hna, ka hnulei he ka hmailei he, ⁶ A thihnak a saupi cangmipa bantuk khan a muimi hmun chungah a ka hlonh. ⁷ Ka luat khawh nakhnga lo vampang chungah a ka erh i hreng a ka kenh; ⁸ Ka au i bawmhnak ka hal hmanh ah ka thlacam cu a ka ngai duh lo. ⁹ Ka lam ah cun lungtum a hronh hna i ka lam cu a hnawhter. ¹⁰ Vom bantukin a ka bawh i Mi a bawh ziartu chiandeih bantukin a ka bawh. ¹¹ Ka lam kha a kawiter, ka ke kha a ka beiter i

cihai lileng in a ka kaltak. ¹² A likuk kha a za a sih i Keimah cu cantiang hna ca hmuichon ah a ka ser. ¹³ A thalbamw chungin aa chuahmi thal hna khan ka kal kha a chunh hna. ¹⁴ Miphun vialte hna caah nihchuak ah ka cang i, Chun nitlak in an hla-eng sakhnawhmi hmuichon ka si cang. ¹⁵ A khami an in a ka khimter i Anfangkha in a ka ritter. ¹⁶ Lung cungah ka ha kha a ka beuhpiak hna; Vutcam a ka eiter i ngakṭahnak in a ka hrem; ¹⁷ Daihnak kha ka nunnak chungin a chuak cang i Nunnuamh kha zei a si ka philh cang. ¹⁸ Khi tikah ka thazang a um ti lo, tiah ka au i, Cuticun Bawipa kaa ruahchannak zong a lo ve. ¹⁹ Ka temhnak le ka vahvaihnak ka ruah ah hin Anfangkha le hnitkha bantu an si ko. ²⁰ Cucu run ka hngalhpiak, maw run ka ka hngalhpiak ko law, run ka hlawm ko sawh. ²¹ Hi vialte hi ka lung chungah kaa chiah hna i Cucaah ka ngan filfial ko lai: ²² Bawipa dawtnak a fekmi cu, a dong hrimhrim lai lo, A zaangfahnak zong a cat lai lo; ²³ Zing fate in an thar lengmang, Zumhtlak a sinak cu a lianngan hringhran. ²⁴ Ka ngeihmi dihlak cu Bawipa hi a si ko, ka ti; Cucaah amah cu lungsau in ka ngan ko lai; ²⁵ Bawipa cu amah aa bochanmi hna vialte cungah a ṭha. ²⁶ Cucaah a kan khamhnak ding cu lungsau in kan hngah awk a si. ²⁷ Cu lungsau cu kan no lio i kan hngalh ah a ṭha bik. ²⁸ Harnak kan in tikah kanmah lawng tein daite le lungsau in kan ṭhut awk le ²⁹ Amah duhnak zulh in kan lu kan khun awk a si. Zeicahtiah ruahchan awk a um kho rih ko. ³⁰ An kan tuk i an kan nihsawh zongah kan i in awk a si ko. ³¹ Zeicahtiah Bawipa nih cun a sal hna cu zungzal in a hlaw hna lai lo. ³² Fak piin dan a tat hna lai nain A dawtnak a tam rup in an cungah zaangfahnak a ngei lai; ³³ Minung hi a hrem hna le dan a tat hna hi, A duh taktak caah a tuahmi a si lo. ³⁴ Ram chung i thongtlami hna mi zehmanh hi ke in lamh le ³⁵ Cung Nung Bik zeirello in um i mi cu an hmuhtieh awk hnga a simi chuh le ³⁶ Zung chung i biading merh hna hi Bawipa nih a hnatlakpimi an si bal lo. ³⁷ Bawipa nih a thlahmi thil cu Aho nih dah tuah si seh tiah nawl a pek khawh lai? ³⁸ A chia siseh a ṭha siseh, Cung Nung Bik kaa chungin a chuakmi an si lo maw? ³⁹ Zeicahdah minung, a thi khomi minung nih hin, a phun a zai lai? ⁴⁰ Kannih nih kan lam kha zoh ṭhan hna u si law, hneksak hna u si law Bawipa sinah kir ṭhan u si; ⁴¹ Kannih nih, kan kut lawng kha si loin, kan lung tu kha vancung Pathian sinah hler u si. ⁴² Kanmah hrimhrim te hi a soal i an dohtu cu kan si i Nangmah nih na kan ngaihthiam kho lo. ⁴³ Thinhun in naa mer i na kan daw i zaangfahnak um loin na kan thah; ⁴⁴ Khuadawm pinah khin, kan thlacamnak nih a phak lengah khin naa thup; ⁴⁵ Miphun hna lakah hlonthmi thil le hmunthur bantu kin na kan tuah. ⁴⁶ Kan ral hna nih an dihlak in an ka an kan an hnawh i an kan nihsawh. ⁴⁷ Kan hmaiah sadawitu kxanhawtnak le khor le chiatnak le rawhrlnak kha an um. ⁴⁸ Ka mi hna

hma ruangah Ka mitthli tiva ti bangin a luang. ⁴⁹ - ⁵⁰ Vancung i a ummi Bawipa nih khin a run ka zoh i Ka temhinak kha a run ka hmuh ko lioah hin Ka mit cu a dong lomi mitthli in a luang i zehmanh nih a hnem kho hna lo; ⁵¹ Ka khuachung ngaknu vialte hna nih an tonmi thil in Bawipa nih a ka hrem. ⁵² Zeiruanglo ah ka ral a simi hna nih Va bantu kin an ka daw i; ⁵³ Khor chungah cun an ka nam i Ka cungah khor cu lung in an ching; ⁵⁴ Ti nih ka lu a ka phum i 'Ka donghnak a phan cang,' tiah ka ti. ⁵⁵ Sihmanhsehlaw maw Bawipa, nangmah min cu Khor tawne khan ka hun auh; ⁵⁶ Ka aw kha na theih; 'Keimah chanh awkah ra tuah,' tiah ka au tikah, Na hna i cheh sawh hlah. ⁵⁷ Nangmah kha kan auh tikah ka pawngah na um; Nangmah nih, 'Ṭih hlah,' na ka ti. ⁵⁸ Bawipa, nangmah nih ka bia cu na ka chimpia i ka nunnak cu na tlanh; ⁵⁹ Maw Bawipa, nangmah nih ka cung i dinlonak an tuahmi cu na hmuh i Keimah lei ca ṭha in biakhiahnak kha na tuah; ⁶⁰ Phuhlam an duhnak le Keimah cung i rawinak an tuahmi vialte cu na hmuh di. ⁶¹ Maw Bawipa, an ka zawmhtaihnak le an ka rawinak liangluang hna le, ⁶² Ka ral hna nih chun nitlak in an ka congoinak le an ka thangchiatnak cu, na theih. ⁶³ Annih nih an ṭhut ah siseh, an dir ah siseh, zeitindah an ka thangchiat cu zoh tuah. ⁶⁴ Maw Bawipa, an tuahmi ruangah lehrul ko hna, Annih nih hmuh awkah an i tlakmi cu pe ko hna. ⁶⁵ Na lung kha zeitluk in dah a hah khawh ti kha hmuh-sak hna law Annih zawnruahnak kha zeitluk tlawm dah na ngeih ti kha hngalhther ko hna. ⁶⁶ Maw Bawipa, thinhun in daw i hna law na van tangin hlo hna.

4 Zeitluk in dah sui cu a dulh cang i Zeitluk in dah sui thiang cu a ziamh cang! Hmunthiang lung hna cu khuachung lam a kenkip ah an ril liangluang ko. ² Zion fapa sung hna khi zohhmanh hna, Hmasa ah cun sui thiang anmah khing an man, Atu tu ah cun ahopaoh nih hei sermi vawlei um tluk ceo an si. ³ Huel nga hmanh nih an hnuk an chuah i an fale kha hnuk an dinh hna; Sihmanhsehlaw ka mi hna i an fanule hna cu Thetse ram i a ummi ostrik va bantu kin an nun a chia. ⁴ Hnuk ding lio bawhte lei cu A ti a hal caah a dang ah aa beh; Ngakchia nih rawl kha an hal hna Sihmanhsehlaw ahohmanh nih a ṭiltlawt hmanh an pe kho hna lo. ⁵ Rawl thawthaw in cawm a rak simi hna kha zehmanh ngei loin khuachung lam ah an ṭhu ko, Puan ṭhaṭha a rak i aih tawnmi hna kha ekpon cungah an ṭhu ko. ⁶ Ka mi hna dantatnak hi Sodom dantatnak nakin a chia deuh, Sodom khua cu chikhatte ah hrawh a rak si caah Ahohmanh an ngaih a chia manh lo. ⁷ Bawi luchin chingmi a bawile hna cu hawhra nakin an rak thiag deuh i cawhnuk nakin an ngo deuh; An pum cu koral lungvar nakin an sen tertar deuh i An kutka hna cu lapis lazuli lungvar bantu kin an tleu. ⁸ Sihmanhsehlaw an hmai cu ṭumṭing nakin a nak deuh cang i Lampi ah ahohmanh nih an hngal hna lo;

An cuar cu an ruh cungah kor hnianghnuang in an um i thingro bantukin an car. ⁹ Vainam in a thimi hna cu Rawlṭam in a thimi hna nakin an van a ṭha deuh; Lo in a chuakmi rawl kha an hmuh lo caah an lo dai ko. ¹⁰ Nu nunnem tete hna nih khan anmah kut in an fale kha an chumh hna; Ka mi hna cu hliam an si ni ah cun an fale lila cu an rawl ah an cang ko. ¹¹ Bawipa nih diriam in a thinlinhnak kha a chuah i a thinhunnak kha a bung; Zion ah mei a kau i a hram kha a kangh di. ¹² Ral nih siseh, ral chimtu nih siseh Jerusalem kutka chungah an lut lai, ti hi ahohmanh nih an zum lo, Vawlei cung siangpahrang nih si hna seh, Vawlei cung i khua a sami paoh nih si hna seh an zum lo. ¹³ A kulhnak vampang chungah Miding mi hna thisen a chuah-tu A profet hna sualnak ruang le A tlangbawi hna ṭhat lonak ruangah a si. ¹⁴ Lam ah khan mitcaw bantukin an i chaw; i thi kha an i neh tuk hringhran caah An puan hmanh kha mi nih tongh an duh lo. ¹⁵ 'Kal u, kal u, mithurhnawm hna!' tiah mi nih an hauh hna. 'Kal u, kan naih hlah u,' tiin, Khulrang in an kal, miphun hna lakah khan an vai i Dinhnak hmun zehmanh an hmu lo. ¹⁶ Bawipa hrimhrim nih a ṭhek hna, annih kha a ruat ti hna lo; Tlangbawi kha a duhdanh ti hna lo i Upa kha a zaangfah ti hna lo. ¹⁷ Kan mithram cat in bawmhnak a ra hnga maw tiah kan zoh, Sihmanhsehlaw zehmanh a um lo. Kannih a kan khamh kho ṭung lomi miphun kha kan hngah filfial ko. ¹⁸ Kannih nih kan chuah tikah zapi lam kha hrial in lamte kha kan zul; Kan ni cu a dong ko cang, Kan donghnak cu a phan cang. ¹⁹ A kan dawitu hna cu van i langta hna nakkhin an khul a rang deuh; Tlang cungah kan sul khan heh tiah an kan zulh i Kannih kha tlaih awkah ramlak in an kan bawh. ²⁰ Bawipa chiti thuhmi, kan nunnak thaw a simi kha, Amah cu miphun hna lakah a thlazung in a ka hup-phengtu a si lai, tiah kan rak i ruahchan. ²¹ Uz ram ah a ummi Edom fanu, I lawm law na tha nuam ko; Asinain, na caan a phak tikah hrai cu na sin a phan ve lai i, Na rit tikah nangmah le nangmah cu ningzahnak ah naa paih te lai. ²² Zion fanu, na sualnak ruang i dantatnak cu a tling cang; Saltannak chungah kalpi na si ṭhan bal

ti lai lo. Sihmanhsehlaw Edom fanu, nang cu, na sualnak kha dantat a si lai i na ṭhat lonak kha langhter a si lai.

5 Maw Bawipa, zei nih dah a kan tlakhnawh kha philh hlah; Run zoh law zeitluk in dah nihsawh kan si kha run kan hmu tuah. ² Kan pale sinin kan comi ro cu khual sinah pek an si i Kan inn hna cu ramdangmi sinah pek an si. ³ Kannih cu pa ngei loin, ngakṭah bantuk kan si, Kan nule hna cu nuhmei bantuk an si. ⁴ Kanmah ti lila kha din kan duh ah kan caw; a hau i Kanmah thing lila kha phaisa in kan caw; lawngah kan ngeih khawh. ⁵ Hngawngkual cu kan hngawng ah khinh kan si i a luan tuk in hnek kan si; Kan tha a ba nain dinh mui kan hmu lo. ⁶ Kannih cu rawl kha an kan pek nakhnga a chel ah Izipt mi hna he remnak kan tuah, A chel ah Assiria mi hna he kan tuah. ⁷ Kan pupa hna nih an rak sual i atu ah an um ti lo, Annih sualnak thilrit kha kannih nih kan phorh. ⁸ Sal hna cu kan uktu ah an i cang i annih sinin a kan chuahtu ahohmanh an um lo. ⁹ Ni lin lakah thih le thih tiin Kan rawl kha ramlak in kan rak i phorh. ¹⁰ Rawlṭam linhsatnak nih kan cuar cu Somei nih a nahter bantukin a nahter. ¹¹ Zion ah nu kha tlaihhrem an si; Judah ram khua hna ah ngaknu thiag kha tlaihhrem an si. ¹² Bawipa hna cu an kut in thlai an si i upa nih upatnak an hmu lo. ¹³ Facang rialnak ah tlangval hna cu an ba i An thing phor nih a neh hna caah pa ngakchia cu an ril. ¹⁴ Upa nih hauka i an biaceihnak kha an ngol i Tlangval nih tingtang hri kha an pet ti lo. ¹⁵ Lawmhnak nih a kan zamtak cang i Kan lamnak hna cu ṭahnak ah an cang cang. ¹⁶ Pangpar ṭhirual cu kan lu cungin an tla cang; Harnak nih a kan khuh cang, misual kan si caah. ¹⁷ Hi ruangah hin kan lungthin a zaw i Hi vialte ruangah hin kan mit kha a mui: ¹⁸ Zeicahtiah Zion Tlang cu a ṭiao i A cungah cenghngia kha an i chaw. ¹⁹ Maw Bawipa, nangmah cu zungzal in bawipa na si ko, Na bawipa ṭhutdan cu chan khat hnu chan khat a hmun. ²⁰ - ²² Na kan hlaut rumro a si lo i tah caw; loin kan cungah na thin a hun a si lo ahcun, Maw Bawipa, nangmah leiah kan hruai ṭhan ko, hlan lio kan sunparnak kha kan pe ṭhan ko.

EZEKIEL

¹ Kum sawm thum kum, thla linak thla, ni nga ni ah cun, saltangmi hna sinah Khebar tiva pawngah khan ka um i van kha aa hung i Pathian langhnak kha ka hmuh hna. ² Cu thla ni nga ni ah cun, cucu Je-hoiachin sal i a tan a kum nganak a si. ³ Khaldi mi hna ram i Khebar tiva pawngah khan Buzi fapa tlangbawi Ezekiel sinah khan Bawipa bia cu a phan; cun khika ah Bawipa kut cu a cungah khan a um. ⁴ Khua ka hei cuan i zohhmanh, chaklei in totho pakhat a rung hnan kha ka hmuh; cu totho sinah cun khuadawm nganpi pakhat a um i cu khuadawm cu ceunak nih a kulh i a chungah cun dar bantukin a tleumi ceunak a um. ⁵ Cun mei chungah cun minung mui a lomi thilnung pali an um. An muisam cu hi bantuk hi an si: minung pumruang an ngei. ⁶ Sihmanhsehlaw pakhat nih hmai pali cio an ngei i thla pali cio zong an ngei fawn. ⁷ An ke cu a ding i an ketin cu cawfa tin bantuk an si i dar kheng bantukin an tleu. ⁸ Cun an hrap pali i an thla toi cio ah cun minung kut kha an ngei cio. ⁹ Cun thilnung pali hna nih cun hmai le thla an ngei cio i an thla cu pakhat le pakhat an i tawng dih. An kal tikah khan an i mer lo, hmailei ah khan an kal cio ko. ¹⁰ An hmai cu, an hmailei hmai cu minung hmai an si; an pali khan an orhle i kap hmai cu chiandeh hmai an si i an pali khan an kehlei kap hmai cu cawtum hmai an si i an pali khan an hnulei hmai cu mupi hmai an si. ¹¹ Cu thilnung hna cu an thla tuah khat nih khan an hawile thla kha an tongh hna i tuah khat nih khan an pum kha an huh hna. ¹² Cun annih cu hmailei ah khan ding tein an kal cio ko i thlarau a kalnak lei paoh ah khan i mer lo tein an kal. ¹³ Thilnung hna cu an mui cu meitil vang hi-amhuam in a ummi bantuk khi an si i an lakah cun meizik khi i chawh lengmang seh law cu ko cu a lo; mei cu a ceu ngaingai i mei chung cun nimtlau an chuak. ¹⁴ Cun nimtlau aa lek bantuk khin thilnung hna cu a kenkip ah an choi lengmang. ¹⁵ Thilnung pali hna cu ka zoh hna lioah khan vawlei cung an pawngah khan leng kekual pakhat ka hmuh, pakhat caah kual khat cio in. ¹⁶ Cu leng kekual an muisam le an umtuning cu hi bangin a si: an mui cu topaz lungvar bantukin a tleu; an pali cun an i lo dih i an umtuning cu leng kekual chungah khin a kual chin si hna seh law cucu an lo. ¹⁷ Cun an kal tikah hin anmah le an hmai zawn cio ah khan an kal ko i an lam kha an hlen lo. ¹⁸ Cun leng kekual pali hna nih cun tlang an ngei cio i tung zong an ngei dih;

cun an tlang cu a velchum in mit in a khat dih. ¹⁹ Cun thilnung hna kha an kal tikah leng kekual hna cu an pawngin an kal ve; cun thilnung hna kha vawlei in an thawh tikah leng kekual hna zong kha an tho ve. ²⁰ Thlarau a kalnak lei paoh ah khan an kal ve i an sinah cun leng kekual cu an tho lengmang ve; zeicahtiah thilnung hna thlarau cu leng kekual chungah khan a um. ²¹ Cu hna cu an kal tikah hi hna zong cu an kal ve, cu hna cu an dir tikah hi hna zong cu an dir ve; cu hna cu vawlei in an thawh tikah leng kekual hna cu an sinah cun an tho ve; zeicahtiah thilnung hna thlarau cu leng kekual hna chungah cun a um. ²² Thilnung hna lu cungah cun cungkhuh bantuk hi a um i thlalang bantukin a tleu i an lu cungah cun aa samh. ²³ Cun cu cungkhuh tangah cun an thla cu aa samh cio i pakhat le pakhat kha an i tawng, cun an thla tuah khat nih an pum kha a khuh cio hna. ²⁴ Cun an thla thawng zong kha ka theih, an kal tikah an thla thawng cu ti tampi thawng bantuk a si, Lianngan Bik khuari thawng bantuk a simi bu nganpi thawng le ralkap bu thawng bantuk a si; an dir tikah an thla kha an thumh hna. ²⁵ An thla an i thlep i an dir ah khan, an lu cung i a ummi cungkhuh cungah khan thawng pakhat a thang. ²⁶ Cun an lu cung i a ummi cungkhuh cungah cun bawithutdan bantuk, safaiar lungvar, bawithutdan a lomi kha a um i cu cungah cun minung pumruang a lomi pakhat a thu. ²⁷ Cun a tai in a cunglei cu dar tleu bantuk a si i somei vaam huam in a ummi khi a lo, cun a tai in a tanglei cu mei bantuk a si i a velchum in a ceu dih. ²⁸ Ruahpi a sur ni ah khuadawm lak i chuncha a chuah bantuk khin a velchum i a ceumi cu a um. Bawipa sunparnak a muisam cu cu bantuk cu a si. Cucu ka hmuh tikah ka baw i aw pakhat ka theih.

² Cun a ka thawh i, "Mipa, dir tuah, bia kan ruah lai," tiah a ti. ² Bia a chim lioah cun ka chungah thlarau kha a lut i ka ke in a ka dirter i bia a chimmi cu ka ngaih. ³ A ka thawh i, "Mipa, nangmah cu Israel mi hna sinah khan kan thlah lai, annih cu ralthawh hmang miphun, keimah a ka doh tawnmi miphun an si. ⁴ An pupa thawk in nihin ni hrimehrim tiangin keimah kha an ka doh lengmang ko i atu i nangmah kan thlahnak zong hi mi lungthawng le mi lungkhong mi chan a si. ⁵ Cun annih cu na thawh hna i, "Mah hihi Bawipa Pathian bia a si," na ti hna tikah, annih cu mi doh hmang an si caah annih nih cun an ngai duh

theng hnga maw, an ngaih duh ah siseh, an ngaih duh lo ah siseh, an lakah profet pakhat an ngeih kha an hngalh lai. ⁶ Sihmanhsehlaw mipa, annih cu òh hna hlah, an chimmi bia zong kha òh hlah, nangmah dohtu le miòhalo si ko hna hmanh seh law òh hna hlah, tlangngaikuang cung i a òhumi bantuk si hmanh law, òh hna hlah. Ral thawh hmanhmi si ko hna hmanh seh law an chimmi siseh, an muisam siseh, òh awk zeihmanh a um lo. ⁷ Annih cu ral thawh hmanhmi an si ko caah hin an ngaih duh zongah an ngaih duh lo zongah ka bia cu na chimh ko hna lai. ⁸ Sihmanhsehlaw mipa, nang tu cu ka bia hi ngai law anmah bantukin ral thawh duhmi si ve hlah. Na kaa kha ang law kan pekmi hi ei tuah," tiah a ti. ⁹ - ¹⁰ Cun kut pakhat cu keimah leiah a hun i samh kha ka hmuh i cu kut nih cun cazual pakhat aa put. Ka hmaiah cun cazual cu a samh i a kap hnih in aa òial dih, mithi ngaihnak hla le òahnak hla le ngaihchiatnak bia in aa òial dih.

3 Cun a ka thawh i, "Mipa, na hmai i a ummi kha ei tuah, hi cazual hi ei tuah; cun va kal law Israel mi kha bia va chim hna," tiah a ti. ² Cucaah ka kaa cu ka an i ei awkah cazual cu a ka pek. ³ Cun aa thawh i, "Mipa, kan pekmi ca zual hi dolh law khim tein um tuah," tiah a ti. Cucaah ka ei i khuaihli bantukin a thlum. ⁴ A ka thawh i, "Mipa, Israel mi sinah va kal law chimh ka duhmi hna kha va chim hna. ⁵ An holh a hrang i a harmi hna sinah thlah na si lo, Israel mi sinah thlah na si ko. ⁶ Miphun ngan pipi, an holh a hraan tuk ca le a har tuk ca i an chimmi zei a si tiah a sullam na hngalh khawh lomi hna sinah kan thlah lo. Annih sin tu ah khan rak in thlah ning law cu, annih nih cun na bia kha an rak ngaih ko hnga. ⁷ Sihmanhsehlaw Israel mi nih cun na bia ngaih kha an duh lai lo, zeicahtiah keimah ka bia ngaih kha an duh lo i annih cu ningzah hngal lomi le lung a hak i a òhawng hringhranmi an si. ⁸ Sihmanhsehlaw nangmah cu anmah he aa tluk ah kan ser lai. Ningzah an hngalh lo tluk le an lung a khon tlukin nang zong kan hahter ve lai i kan khonter ve lai. ⁹ Na cal cu òeklung nak hak deuh in ka ser lai. Ral thawh hmanhmi si hna hmanh seh law zeitikhmanh ah òh hna hlah, zeitikhmanh ah na thin in phanter hna hlah seh," tiah a ka ti. ¹⁰ Cun a ka thawh i, "Mipa, nangmah kan chimhmi hi òha tein ngai law na lung chungah i cinken tuah. ¹¹ Na phunhawi sal i a tangmi hna sinah khan va kal law bia va chim hna. An ngaih duh ah siseh, an ngaih duh lo ah siseh, 'Hi hi Bawipa Pathian bia a si,' tiah va chim hna," tiah a ti. ¹² Cun thlarau nih a ka cawi i, Bawipa sunparnak cu a umnak hmun in a thawh tikah khan ka hnulei ah thawng òhning ngai pakhat ka theih. ¹³ Thilnung hna thla an i hnor thawng cu ka theih, leng kekual hna thawng cu ka theih fawn, cun thawng òhning zong ka theih fawn. ¹⁴ Thlarau nih a ka cawi i a ka zuanpi i lunglawmhnak he khat in ka kal i Bawipa kut cu ka cungah òhawng ngaiin a um.

¹⁵ Cucaah saltang hna sinah cun Tel-abib ah ka phan i annih cu Khebar tiva pawngah an rak um. Ni sarih an sinah ka òhu i ka ar ko. ¹⁶ - ¹⁷ Ni sarih a donghnak ah cun Bawipa bia cu ka sinah a ra phan i, "Mipa, nangmah cu Israel mi hna vengtu ah kan ser cang. Ka bia kha an sinah na kalpi lai i annih cu ralrinnak na pek hna lai. ¹⁸ Miòhalopa cungah thihnak ding bia khiahnak ka chim zong a si sual kho ko, a ziaza a òha lomi kha a hlaut i a nunnak kha khamh awkah ralrinnak kha na pek lo ahcun sualnak cu amah ta a si ko; a òhat lo ruangah a thi ko lai, sihnmanhsehlaw a thihnak ruangah khan nangmah cu kan mawhchiat lai. ¹⁹ Sihmanhsehlaw ralrinnak na pe nain a ziaza òhalo kha a tuah lengmang òhamòham ko ahcun, a òhat lonak ruangah khan a thi lai i sihnmanhsehlaw nangmah tu cu na luat kho lai. ²⁰ Asiloah, miding mi pakhatkhat cu a pial kho ko i palhnak kha a tuah khawh ko, cucu a rilhnak a chuahtertu ka siter ko lai; nangmah nih ralrinnak na pek lo caah a thi lai. A sualnak ruangah a thi lai; dinnak a rak tuahmi kha relpiak a si lai lo i a thih ruangah khan nangmah cu kan mawhchiat lai. ²¹ Sihmanhsehlaw miding mi kha sual lo awkah ralrinnak na pek hna i sual lo in an um ahcun annih nih ralrinnak kha an hmuh caah an nunnak kha an i khamh lai i nangmah zong nih na nunnak kha naa khamh ve lai," tiah a ti. ²² Bawipa kut cu ka cungah a phan i a ka thawh i, "Tho tuah, nelrawn ah khin vung kal law khika ah bia kan chimh lai," tiah a ka ti. ²³ Cucaah ka tho i nelrawn ah cun ka vung kal; khika ah cun Khebar tiva pawng i ka rak hmuh bantuk khan Bawipa sunparnak cu a rak um kha ka hmuh i ka baw. ²⁴ Cun thlarau ka chungah a rung lut i a ka dirter i ²⁵ "Va kal law na inn chungah inn vaa hrenhkhumh. Mipa, nangmah cu hri in khih le òem na si lai i mi zapi sinah na chuak kho lai lo. ²⁶ Na lei cu na dang cunglei ah ka hren chih lai i bia na chim kho lai lo; annih cu ral thawh hmanhmi an si ko nain, a situ ding hna cu nangmah cu na si lai lo. ²⁷ Sihmanhsehlaw nangmah kha chimh awk thil ka ngeih tikah bia chim khawhnak kha kan pek òhan lai. Khi tikah na thawh hna lai i, 'Mah hihi Bawipa Pathian bia a si,' tiah na ti hna lai. Ngaih a duhmi nih ngai ko hna seh, a duh lomi nih duh lo ko hna seh; Zeicahtiah annih cu ral thawh hmanhmi cu pei an si fam cu," a ka ti.

4 A ka thawh i, "Mipa, tlakrawh pakhat in i lak law na hmaiah khan chia tuah. A cungah cun Jerusalem khua hmanthlak kha suai tuah: ² cun Jerusalem khua cu hreng law ralvennak buk kha sakhnawh law raltuknak chuntlung khan kulh law ri-ahhmun hna kha serhnawh law ralhau vampang chimhnak thingthluan kha a velchum in chiahnawh tuah. ³ Cun thir kheng pakhat in i lak law nangmah le khuapi karlak ah khan thir vampang ah chong tuah. Khuapi lei cu hoih tuah; nangmah cu khuapi a hrengtu

cu na si lai i na hrenmi cu khuapi cu a si lai. Mah hihi Israel mi hna caah hmelchunhnak a si lai. ⁴ "Cun atu cu na kehlei hrap in it tuah, Israel mi hna that lonak cu na cungah ka chiah lai; na kehlei hrap in na ih chung caan kha an that lonak cu na in lai. ⁵ Ni khat cu an that lonak kum khat caah khan tuak in an that lonak cu kum za thum le kum sawm kua ing dingin kan khiah; cu can cu Israel mi hna that lonak cu na in lai. ⁶ Mah hi vialte hi na lim tikah na orhlei hrap in na it than lai i Judah that lonak cu ni sawm li na in lai; ni khat cu kum khat caah rel a si lai. ⁷ Cun hrenmi Jerusalem lei cu na zoh lai i na ban kha na hlimhnawh lai i ka bia kha na chimh lai. ⁸ Sifahnak na inmi caan cu na lim hlantiang khattelei hrap in khattelei hrap ah naa mer khawh nakhnga lo, zeitindah hri in kan tem cu va hngal ko. ⁹ "Cun changvut le barli, be le ra, fang le fangvoi kha la hna law kheng pakhat chungah cawh dih hna law cu cun na changreu cu ser tuah. Na hrap khat in na ih chung ni za thum le sawm kua kha cu changreu cu na ei lai. ¹⁰ Cun na rawl kha a tah tein na tah hna lai, ni khat ah pawng cheu na ei lai i cu cu ni khat caah a si lai. ¹¹ Na ti din awk zong a tah tein na tah lai; ni khat ah palang thawl khat in na din lai i cu cu ni khat caah a si lai. ¹² Na changreu cu barli changreu bantukin na rawh lai i na ei lai i a rawhnak thing caah minung ek na hman lai i mi nih an in hmuh khawhnak hmun ah na rawh lai," tiah a ti. ¹³ Bawipa nih hi ti hin a ti, "Hi thil hna hi Israel mi hna ramdang i ka thek tik hna ah Phung i khammi rawl an ei a herh te lainak kha hngalhternak a si." ¹⁴ Sihmanhsehlaw kei nih kaa thawh i, "Maw Bawipa Pathian, zeitikhmanh ah kaa thurhhnawmh bal lo, amah tein a thimi maw, sa nih a sehmi maw, zeitikhmanh ah ka ei bal lo; sa thurhnawm ka kaa chungah a lut bal lo," tiah ka ti. ¹⁵ Cucaah minung ek can ah khan caw ek cu ka changreu rawhnak caah khan hman a ka sianh. ¹⁶ Cun a ka thawh i, "Mipa, Jerusalem khua i nifate an hmuhmi rawl cu ka thumh hna lai; mi nih rawl an eimi cu thinphang lengmang in a tah tein an tah lai i ti an dinmi cu khuaruahhar lengmang in a tah in an tah thiamthiam lai. ¹⁷ Pakhat le pakhat an i hmuh tikah an hnabei a dongh tiangin, an rawl le an ti cu a tum lai i an that lonak ruangah khan an lo ral dih lai," a ti.

5 Cun a ka thawh i, "Mipa, nam a har ngaingaimi, lumettu nam bantuk kha i lak law na lu le na khahmul kha i met tuah. Cun cuaithlainak kha la law then thum ah sam cu then hna. ² Ral hrennak a dih tikah sam cheu thum cheu khat cu khuapi laifang ah khan khang; cun cheu thum cheu khat cu nam in sam law khuapi velchum ah cun hlonh; cun cheu thum cheu khat cu thlitu lakah khan hlonh hna law vainam zuh cia he ka zulh hna lai. ³ Cun hi sam chung hin tlawmpal tein la law na angki fual hmum ah khan tem chih hna. ⁴ Cun a dang kha la hna law mei ah paih hna

law khang hna, cun an chung cun Israel mi hna cungah mei a chuak lai," tiah a ti. ⁵ Mah hihi Bawipa Pathian bia cu an si: "Hi khua Jerusalem khua hi miphun hna lakah an laifang ah ka chiah i ramdang nih an dum, ⁶ sihmanhsehlaw cu miphun dang hna le ramdang hna nak i thalo deuh in ka phung le ka nawlbua kha a doh hna; a mi hna nih cun ka phung kha an hlaut hna i ka nawl bantuk khan um an duh lo." ⁷ Cucaah Bawipa Pathian nih, "Na velchum i a ummi miphun dang hna nak hmanh in i lawm lo deuh in na um i ka nawlbua bantukin um na duh lo i ka phunglam kha na zul hna lo i na pawngkam ah a ummi miphun phunglam hna hmanh kha na zulh duh hna lo caah, atu cu nangmah doh kha ka caan a si ve cang lai, tiah Bawipa Pathian nih a ti; ⁸ Na chungah hin miphun hna hmuh awkah biakhiahnak ka tuah lai i ⁹ cu biakhiahnak hna cu ka tuah balmi zong an si lo i hi hnu zongah ka tuah ti hna lai lo, na nawlbuarnak cu fih a nung tuk hringhran. ¹⁰ Cucaah maw Jerusalem, na chungah hin pale nih an fale kha an ei hna lai i fale nih an pale kha an ei hna lai; na chungah hin biakhiahnak ka tuah lai i na chung i a tangmi hna paoh cu khuazakip ah ka thek dih hna lai. ¹¹ Ka hmunthiang kha na phung thalo le na thil fihnung in na thurhhnawmh caah zaangfahnak um loin kan hloh lai, tiah Bawipa Pathian nih ka min chalh in ka ti; nangmah cu kan zuah hrimhrim lai lo. ¹² Na mi cheu thum cheu khat cu na chungah rai le mangtam in an thi lai; cheu thum cheu khat cu na pawngkam ram ah vainam in an thi lai; cun cheu thum cheu khat cu khuazakip ah ka thek hna lai i phawi cia vainam he ka zulh hna lai. ¹³ Khi tikah ka thinhunnak cu a dong lai i an cung i ka thinlinhnak cu ka thumh lai i ka dai lai; ka thinlinhnak kha a dih tikah an sin i bia a chimtu cu Bawipa kha ka si i ka ham tuk hna ruangah cu bantukin ka chim ti kha an hngalh lai. ¹⁴ Nan pawngkam i a ummi hna nih nannih cu nihsawh awk le serhsat awkah kan ser hna kha aa chawkm paoh nih cun an hmuh ko lai. ¹⁵ Nannih cu nihsawh awk le zawmhtaih awk thil ah nan cang lai i nan cung i biachahnak le biakhiahnak thinhung le thinlin in ka tuah tikah nan velchum i a ummi miphun hna caah i zohchunh awk thil thinnung nan si lai. ¹⁶ Hi bia hi Bawipa nih ka chim. Nannih cu thihnak cantiang mangtam in kan kah hna tikah, nannih cu hrawh awkin kan kah hna lai. Nan cungah mangtam ka tlunter lai i ni fate nan eimi nan rawl cu ka thumh lai; ¹⁷ nannih cu mangtam le sahrang kha kan thlahhnawh hna lai i nan fale kha an thah dih hna lai. Rai le thisen chuahnak nih an in tlunhnawh hna lai i vainam cu nan cungah ka tlunter lai, tiah Bawipa nih ka chim," tiah a ti.

6 Mah hihi Bawipa nih ka sin i a chimmi bia a si: ² A ka thawh i, "Mipa, Israel ram tanglei khi hei zoh law bia chimhnawh hna: ³ 'Israel ram tlang hna, Bawipa Pathian bia hi ngai tuah u,' ti hna. Mah hihi tlang

hna sin le fing hna sin le nelrawn hna sin le horkuang hna sin i ka chim duhmi bia cu an si; nan cungah vainam kha ka tlunter lai i nan khuahrumbo vialte kha ka hrawh dih hna lai. ⁴ Nan biaktheng hna cu an rawk lai i nan zihmui khanghnak biaktheng hna cu an kuai dih lai i nan mi hna lak i thahmi hna cu nan siasal hna hmaiah khan ka hlonh hna lai. ⁵ Israel mi hna ruak cu an siasal hna hmaiah khan ka hlonh hna lai i nan ruh cu nan biaktheng hna pawngah khan ka thek hna lai. ⁶ Nan umnak hmun kip ah khan thisen aa nehmi biaktheng cu an thing lai i nan khuahrumbo cu an rawk lai. Nan biaktheng cu an rawk an thing dih lai i nan siasal hna cu an kek an kuai dih lai i santlailo an si lai, nan zihmui khanghnak biaktheng hna cu chimh an si lai i thil nan tuahmi vialte kha hloh dih an si lai; ⁷ thahmi hna kha nan pawng i an rilh liangluang tikah Bawipa ka si kha nan ka hngalh lai. ⁸ Sihmanhsehlaw annih cu an thih tikah, miphun hna lakah khan vainam thahnak in a luatmi tlawmpal cu kan zuahpiak hna lai. ⁹ Nannih cu ram dang i thek nan si tikah, hi ka zuahmi hna, miphun dang hna sin i sal i a tangmi hna nih hin, an lungthin cu zeihmanh ruat loin ka sinin an i mer i an mit cu siasal duh ah a pingah an kal ruangah, zeitluk in dah ka lungthin a fah kha an hngalh lai. Khi tikah that lonak an tuahmi vialte le fihnung an tuahmi vialte ruangah khan anmah le anmah an i fih lai. ¹⁰ Cucaah annih nih keimah cu Bawipa ka si kha an hngalh lai i an cungah that lonak ka tlunter lai ka ti tikah khan a thih in a kan thih men lo, ti kha an hngalh lai," tiah a ti. ¹¹ Mah hihi Bawipa Pathian bia a si: "Nan zapei kha beng u law nan ke kha teng hna u, fihnung nan sinak kha that u, maw Israel mi hna. ¹² Mi cu vainam le mangtam le rai in an thi lai. A hlatnak hmun ah rai in an thi lai, inn ah vainam in an thi lai, cun a tangmi si hna seh, a luatmi si hna seh, mangtam in an thi lai i cuticun a donghnak ah ka thinhunnak cu a dihnak a phan ve lai. ¹³ Ral kut in a thimi an mi hna cu an biaktheng pawng i an siasal hna lakah siseh, fing kip le tlang kip cungah siseh, a hnah borh a thami thingkung toi kip le kuhthing toi kip ah siseh, an siasal hna cu rimthaw an pekchanh hna nak hmun paoh ah, an rilh liangluang tikah, keimah cu Bawipa ka si kha nan hngalh lai. ¹⁴ Cuticun an cungah khan ka kut ka samh lai i an khuasaknak hmun kip ah khan ram cu ramcar ah ka canter lai i Riblah thetse ram nak hmanh in an car deuh lai. Cun annih nih Bawipa ka si kha an hngalh lai," tiah a ti.

7 Bawipa bia cu ka sinah a phan i, ² "Mipa, hi bia hi Bawipa Pathian nih Israel mi hna sinah a chim duhmi bia cu a si, a ti: A dih cang! ram cung kil li cungah donghnak cu a tlung lio. ³ Donghnak cu atu nan cung a phan cang; nan cungah ka thinhunnak cu ka thlah lai. Nan tuahmi thil kha zeicahdah nan tuah tiah kan hal hna lai i fihnung nan tuahmi cu nanmah lu

cung lila ah ka tlunter hna lai. ⁴ Nannih cu kan zaang-fah hna lai lo, kan zuah fawn hna lai lo. Nan tuahmi thil hna le nan lak i a um lengmangmi thil fihnung hna ruangah khan sifahnak kan inter hna lai. Cucaah nannih nih Bawipa ka si kha nan hngalh lai," tiah a ti. ⁵ Mah hihi Bawipa Pathian bia a si: "Zohhmanh a ra cang, rawhrlnak cu i thonh lulhmalh in an ra cang; donghnak cu a phan cang, donghnak cu a phan cang. ⁶⁻⁷ Ram chung i a ummi hna, nan cungah khuacimuihnak ni a tlung cang; cu caan cu a phan dengmang cang, cu ni cu a nai cang, hnahnawhnak le khuari thawng he a ra lai. ⁸ Khulrang tein ka thinhunnak cu a bung in kan bungghnawh hna lai. Nan tuahmi nan thil kha zeicahdah nan tuah tiah kan hal hna lai i fihnung nan tuahmi cu nanmah lu cung lila ah ka tlunter hna lai. Nannih cu kan zaangfah hna lai lo, kan zuah fawn hna lai lo. ⁹ Nan tuahmi thil hna le nan lak i fihnung a um lengmangmi ruangah khan sifahnak kan inter hna lai. Cucaah nannih nih an tutu hna cu keimah, Bawipa ka si kha nan hngalh lai. ¹⁰ "Zohhmanh, cu ni, rawhrlnak ni cu hika a phan cang, an cungah a kek phut cang. Dinlonak kha a kuhkulul in a hung um cang, ruamkainak kha a par in a par, ¹¹ zaang-ennak cu dinlonak le that lonak chungah khan a thatang. Cu vialte cu anmah sualnak lawngte a si dih, an i tuai an i hmalnak le an i tenghteletnak chunghin a chuakmi an si dih. ¹² Caan cu a tlung cang, cu ni cu a phan cang; cawtu zong i lawmh awk a si lo, zuartu zong i ngaihchih awk a si hlei lo, zeicahtiah an i tuai le an i hmalnak cungah khan a dihlak in ka thin a hung. ¹³ Zuartu nih khan a cawknak mi siseh, amah siseh, an nun chung paohpaoh ahcun, a zuarmi thil kha a let than kho lai lo, zeicahtiah an i cawknak kha hnahnawhnak ruangah khan let than khawh a si hlei lai lo. An nun chung paoh cu ahohmanh nih zeihmanh an tuah kho lai lo, that lonak tuah a duhmi hmanh nih khan zeihmanh an tuah kho hlei lai lo. ¹⁴ Muko cu an tum cang, zeizong vialte timh a si dih cang, sihmanhsehlaw ahohmanh ral dohnak ah an kal lo. ¹⁵ "Lengah vainam a um, chunglei ah rai le mangtam an um; ramlak ah khan mi cu vainam in an thi lai i khua chungah mangtam le rai nih a thah hna lai. ¹⁶ A luatmi an um i tlang ah an zam ahcun, khika ah a tap lengmangmi thuro bantukin ka thah hna lai, ¹⁷ an kut cu a thlep lai i an khuk ah an zun a luang lai. ¹⁸ Buri puan i aih in an i chawh lai i an lu in an ke tiang an ther lai, an hmai cu vawlei kha an bih lai i an lu kha an i kongh dih lai. ¹⁹ An ngun cu lam ah khan an hlonh hna lai i an sui cu hmunthur bantukin an hlonh hna lai; Bawipa thinhun ni ah cun an sui le an ngun nih khan a khamh kho hna lai lo. An rawltam kha a dam lai lo i an paw zong a khim lai lo; zeicahtiah an tluknak a chuahtertu cu an that lonak kha a si lai. ²⁰ An hlawn thata cu porhlawtnak ah an hman i cu an hlawn cun fihnungmi siasal

kha an ser hna. Cucaah an hlawn cu hmunthur bantuk ah ka ser lai i ²¹ ramdangmi sinah ramhmi thil le vawlei cung i miṭhalo bik hna sinah hranchaw ah ka pek hna lai i annih nih an thurhhnawmh hna lai. ²² Annih cu ka hmai kha ka merkanh hna lai i a sunglawimi ka ram cu an thurhhnawmh lai; mifir kha an ra lut lai i an thurter lai. ²³ "Nan kut kha i tum u, zeicahtiah ram cu thisen chuahnak in a khat i khuapi cu zaang-ennak in a khat. ²⁴ Miphun hna lak i a nauta bik kha an inn cu ka coter hna lai; a ṭhawngmi an i zumhnak kha ka zorter lai i an hmunthiang hna cu thurhhnawmh an si lai. ²⁵ Annih cungah therphannak a tlung lai, daihnak kha an kawł lai, sihmanhsehlaw an hmu lai lo. ²⁶ Thlichia kha pakhat hnu pakhat an i zul lai i thawngchia kha pakhat hnu pakhat an i zul ve lai. Langhnak kawł ah mi nih profet cu an fuh hna lai, sihmanhsehlaw tlangbawi nih lam ṭhit an thiam ti lai lo i upa nih fimchimi an thiam ti lai lo. ²⁷ Siangpahrang cu a ṭap lai, bawi cu vansangau in an um lai i zapi cu ṭihnak in an kut a ther lai. Hmuh awkah an i tlakning in an cungah ka tuah lai i zeicahdah thil an tuahmi kha an tuah tiah ka hal hna lai; cun annih nih keimah cu Bawipa ka si kha an ka hngalh lai," tiah a ti.

8 Kum ruknak kum, thla ruknak thla, ni nganak ni ah inn ah ka ṭhu i Judah upa hna kha an ka leng. ² Chikhatte ah khin Bawipa kut cu ka cungah a hung um i minung a lomi pakhat kha ka hmuh. A tai toi vialte cu mei khi siseh law cu ko cu a lo i a tai cung vialte cu dar bantukin a tleu i a ceu. ³ Kut bantuk a simi khi a hun samh i ka calsam in a ka tlaih. Thlarau nih van le vawlei karah a ka cawi i Pathian langhnak in Jerusalem ah a ka kalpi i chaklei hoihmi chungchin kutka luhnakhah khan a ka chiah; khika ah cun Hornak Siasal kha a um i cucu hornak lungthin thawhternak caah a si. ⁴ Nelrawn i ka hmuhmi langhnak bantuk khan Israel Pathian sunparnak cu khika ah khan a um. ⁵ Bawipa nih cun a ka thawh i, "Mipa, chaklei khi zoh tuah," tiah a ka ti. A chim bang cun chaklei cu ka zoh i biakṭheng kutka chaklei ah cun, luhnakhah khan, Hornak siasal cu a um. ⁶ A ka thawh i, "Mipa, zeidah an tuah kha na hmu maw? Hika ah Israel mi nih an tuahmi fihnung ṭeifiak nih keimah cu ka hmunthiang khan lamhlatpi ah a ka daw i cu bantuk fihnung cu na hmuh chin lengmang ko rih hna lai," tiah a ti. ⁷ Cun siangpahrang inn pawl umnak luhnakhah khan a ka kalpi i kulhnak vampang ah cun awng pakhat a um kha ka hmuh. ⁸ A ka thawh i, "Mipa, awng kha khoih tuah," tiah a ka ti i ⁹ a ka ti bantukin ka khoih i mitlum ah a cang. "Vung lut law hika ah an tuahmi thil fihnung hna kha vung zoh tuah," tiah a ka ti. ¹⁰ Cucaah ka vung lut i khika ah a lawn in a lawnmi saram hna le fihnung a simi saram hna le rungrul cangcel hna hmanthlak hna kha ka hmuh hna; cun Israel mi siasal hna cu vampang ah khan an i suai liangluang ko. ¹¹ An

hmaiah cun Israel mi upa sawm sarih an dir i an laifang ah cun Safan fapa Jaazaniah kha a dir, pakhat nih zihmui kheng pakhat cio an i put i cu kheng chung cun rimhmu kha an chuak. ¹² A ka thawh i, "Israel mi upa hna nih mui lak i an tuahmi khi na hmu maw? Anmah cio nih an i suaimi milem an chiahnakhah hmunthiang cio i an tuahmi khi? Annih nih cun Bawipa nih a kan hmu lo tiah an ruah i ram hi a hlawn cang, tiah an ruah. ¹³ Annih an tuahmi thil, hi nakin fih a nung deuh rihmi hna cu na hmuh chin rih hna lai," tiah a ti. ¹⁴ Cun Bawipa inn kutka, chaklei a hoihmi ah khan a ka kalpi i khika ah Tammuz a ṭah lengmangmi nu kha ka hmuh hna. ¹⁵ A ka thawh i, "Mipa, mah khikhi na hmu maw?" tiah a ka hal. Cun a ka thawh ṭhan i, "Hi nakin a chia deuhmi fihnung kha na hmuh rih lai," a ti. ¹⁶ Cucaah Bawipa inn chung chungchin tual ah khan a ka kalpi i khika ah Bawipa hmunthiang i va luhnakhah cun, innleng le biakṭheng karlak ah, mi kul le panga tluk, hmunthiang cu hnulei chit in nichuahlei kha a zoh i a chuak liomi nika bawh buin a biami kha ka hmuh hna. ¹⁷ A ka thawh i, "Mipa, khikhi na hmu maw? Hi thil fihnung hna hi thil hmetuai ah an rel caah maw Judah mi hna nih hin ram hi zaang-ennak in an khahter hi a si hnga? Ka thinhunnakhah damter an i zuam tik hmanh ah hin ka thin an ka phawh chin lengmang. ¹⁸ annih cu ka thinhun in ka merhnawh hna lai i ka zaangfah hna lai lo i ka zuah fawn hna lai lo. Thang piin ka au hna hmanh seh law ka ngai lai lo," tiah a ti.

9 A thang ngaimi aw thawng pakhat kha ka theih i, "Khuapi kha hrawh awkah thiahmi cu an hri-amnam cio kha i put in an ra khih," tiah a ti. ² Cun cunglei chaklei kutka hei fuhnakhah lam khan mi paruk an rat kha ka hmuh, raldohnakhah hreitlung an i put cio i anmah lak i pakhat cu puan hmangṭhia aa aih i a tai ah cafung le cahang kha a ngei; cun dar biakṭheng pawngah khan an dir. ³ Cun cherubim cung khan Israel Pathian sunparnak cu a tho. Biakinn tual ah khan a ra i puan hmangṭhia aa aih i a tai ah cafung le cahang a ngeimi-pa kha a kawh i, ⁴ "Khua chungah khan vaa chawktuah, Jerusalem khua chungah khan vaa chawktuah, khika i thil fihnung an tuahmi ruang i a ṭapmi hna le a ngaih a chiami hna kha an cal ah hmelchunhnakhah kenh hna, tiah Bawipa nih a ti," tiah a ti. ⁵ Cun a dang hna cu, "Khua chungah khan zul u law zaangfahnakhah um loin that hna u, ngan hna hlah u. ⁶ An dihlakhah in that hna u law hrawk dih hna u, a tar siseh, a no siseh, nu ngakhia si hna seh, ngakhia tete si hna seh, nu si hna seh, that dih hna u; sihmanhsehlaw hmelchunhnakhah a ngeimi kha cu ahohmanh tawng hna hlah u; ka hmunthiang khan i thawktuah," tiah a ti thawng kha ka theih. Cucaah biakinn hmai khan upa hna nih cun an i thawktuah. ⁷ "Biakinn kha thurter u, a tual kha miruakhah in khahter dih u law cun khua chungah va

kal u law va that hna u," tiah a ti. ⁸ Annih nih an rian an tñan lioah khan keimah lawng cu ka um i khi tikah ka bawk i, "Maw Bawipa Pathian, Israel mi a tangmi vialte hi na thah dih hna lai maw? Jerusalem khua cungah na thinhunnak cu na bungah ko lai maw?," tiah ka au.

⁹ Cun a ka leh i, "Israel mi le Judah mi tñat lonak cu a ngan hringhran ko; ram cu lainawnnak in a khat i khuapi cu dinlonak in a khat. Hi ram hi Bawipa nih a hlawt cang tiah an ruah. Bawipa nih zeihmanh a hmu lo, tiah an ruah. ¹⁰ Sihmanhsehlaw ka zaangfah bal hna lai lo i ka zuah bal hna lai lo. An tuahmi thil vialte kha ze ruangah dah an tuah, tiah ka chimter hrimhrim hna lai," tiah a ti. ¹¹ Cun puan hmangtñia aa aih i a tai i cafung le cahang a ngeimipa nih khan a tuahmi cu a hung chim i, "Nangmah nih nawl na ka pekmi kha ka tuah dih cang," tiah a ti.

10 Cun cherubim hna lu cung i a ummi cungkhu cungah khan safaiar lungvar bawitñutdan bantuk a hung langmi kha ka hmuh. ² Bawipa nih puan hmangtñia aa aihmipa kha, "Cherubim hna tang i aa mer lengmangmi lengkekual hna karlak ah khan ra law cherubim hna lak i a ummi meitil kha na kut khat in i lak hna law khuapi cungah khan hlonh tuah hna," tiah a ti. Cucaah ka mithmuh te ah khan a kal. ³ Cun mipa cu a vung luh tikah cherubim cu biakinn orhlei kamah khan an dir i chungchin tual cu minmei nih a zelh. ⁴ Bawipa sunparnak cu cherubim hna cung cun a tho i sangpi ah a kai i tual leiah cun a kal; cun biakinn chungah cun minmei cu aa zel i Bawipa sunparnak ceu nih cun a tual cu a ceuh. ⁵ Cherubim hna thla khawn thawng cu lenglei tual tiang khan aa thei kho i Lianngan Bik Pathian nih bia chim seh law cu bantuk cun a thang. ⁶ Cun puan hmangtñia aa aihmi cu, aa mer lengmangmi leng kekual hna karlak le cherubim hna lak i a ummi meitil kha lak a fial i ⁷ mipa cu a ra i lengkekual pakhat pawngah cun a dir. Cun cherubim hna lak i cherub pakhat nih cun anmah lak i a ummi mei cu a hei banh i tlawmpal cu a lak hna hnuah puan hmangtñia aa aih mipa kha a pek; cun mipa nih cun aa lak hna i a chuak. ⁸ Cherubim hna thla tangah cun minung kut a lomi kha a hung lang. ⁹ Cherub pakhat sir ah pakhat lengmang in, cherubim hna sir ah cun lengkekual pali ka hmuh hna. ¹⁰ Topaz lungvar bantukin an cer i an palite cun an i lo dih, lengkekual pakhat chung i a kekual chin bantuk khin. ¹¹ Cherubim hna cu kehlei ah siseh, orhlei ah siseh, hnulei ah siseh, hmailei ah siseh, an kal tikah i mer lo tein an kal; an lu an hoihnak lei paoh ah khan i mer lo tein an kal. ¹² An pum cu a dihlak in, an keng he an kut he an thla he mit an khat dih, an palite cun, lengkekual zong kha mit an khat dih. ¹³ - ¹⁴ Leng kekual aa mer thawng cu ka hna chungah a hung thang. Pakhat nih hmai pali cio an ngei; pakhatnak cu cherub hmai bantuk a si, pahnihnak cu mi hmai bantuk a si, pathumnak cu chiandeih

hmai bantuk a si, palinak cu mupi hmai bantuk a si.

¹⁵ Cun cherubim cu an hung tho i annih cu Khebar tiva pawng i ka hmuhmi thilnung hna kha an si ko.

¹⁶ Cherubim cu an kal tikah an sir in lengkekual kha an kal ve; cherubim hna nih an thla an samh i vawlei in an thawh tik hmanh ah lengkekual cu a pingah an ril lo.

¹⁷ Cherub pakhat a dir tikah khan a pawng i lengkekual pakhat zong kha a dir ve i cherub a thawh tikah khan lengkekual pakhat zong kha a rak tho ve; zeicahtiah thilnung hna thlarau cu lengkekual chungah khan a um. ¹⁸ Khi tikah Bawipa sunparnak cu biakinn tual khan a chuak i cherubim hna cungah khan a dir.

¹⁹ Cherubim hna nih cun an thla kha an samh hna i vawlei khan an tho; an sir i lengkekual hna he an kal kha ka zoh ko hna. Bawipa inn nichuahlei kutka ah khan an dir i Israel Pathian sunparnak cu an cungah khan a um. ²⁰ Israel Pathian tangah, Khebar tiva ah ka hmuhmi hna thilnung cu hi hna hi an si, annih cu cherubim an si kha ka hngalh. ²¹ Hmai pali le thla pali an ngei cio hna i an thla tangah minung kut bantuk kha an um cio. ²² An hmai cu Khebar tiva pawngah langhnak in ka hmuhmi bantuk kha an si; an dihlak te cun hmailei ah ding tein an kal cio.

11 Thlarau nih a ka cawi i Bawipa inn, nichuahlei kutka ah khan a ka chiah; nichuahlei a hoihmi kutka ah khan. A innka pawngah khan minung kul le panga an um i an lakah cun bawi ngan pahni ka hmuh hna, annih cu Azzur fapa Jaazaniah le Benaiah fapa Pelatiah kha an si. ² Cun Bawipa nih a ka thawh i, "Mipa, hi hna hi khua chung i tñat lonak le harnak khua a khangtu cu an si, ³ an i thawh i, 'Caan sau nawn chung cu inn sak a um lai lo; khuapi hi sa chuannak um a si i kannih hi a chung sa cu kan si,' an ti. ⁴ Cucaah annih kha chim hna, maw mipa, annih kha chim hna," a ka ti. ⁵ Cun Bawipa thlarau kha chikkhatte ah ka cungah a rung tlung i, "Mah hihi Bawipa bia a si: Nannih Israel mi hna, mah hihi nanmah le nanmah nan i chimhmi bia cu a si: nan lung chung i a chuakmi ruahnak cu fiang tein ka hngalh ko. ⁶ Hi khua chungah hin mi kha nan thah lengmang hna, nan thah lengmang hna i lam ah khan an ruak cu a pon in nan pon hna. ⁷ Cucaah hihi Bawipa chimmi bia cu an si: Khika i nan chiahmi ruak hna khi pei sa cu an si cu. Khuapi hi sa chuannak um cu a si taktak, sihmanhsehlaw hi khua chung hin kan chuah hna lai. ⁸ Nannih nih nan tñihmi cu vainam a si i cu vainam cu nan cungah ka tlunter lai, tiah Bawipa nih a ti. ⁹ Nannih cu a chungin kan chuah hna lai; ramdangmi hna kut chungah kan chanh hna lai; biaceihnak hmun ah kan chuahpi hna lai. ¹⁰ Israel ramri ah bia kan ceih hna tikah nannih zong vainam in nan thi lai; cuticun Bawipa ka si kha nan hngalh lai.

¹¹ Cucaah khuapi cu nan sa chuannak um a si lai lo, nannih zong a chung i sa kha nan si lai lo. ¹² Israel ramri ah nannih cu bia kan ceih hna lai i cuticun Baw-

ipa ka si kha nan hngalh lai. Ka phunglam kha nan zul lo i ka nawlbia kha nan tuah lo, sihmanhsehlaw nan velchum i a ummi miphun dang hna phung tu kha nan zulh," tiah a ti. ¹³ Bia ka chim lengmang lioah cun Benaiah fapa Pelatiah cu a thi; cun ka bawk i fak piin ka tap i, "Maw Bawipa Pathian, a tangmi Israel mi vialte kha an donghnak na phakter dih ko hna lai maw?" tiah ka ti. ¹⁴ - ¹⁵ Bawipa bia cu ka sinah a ra i, "Mipa, annih cu na unau an si, atu ah Jerusalem khua i a ummi hna nih, 'Bawipa sinin ram hlapi ah an um cang, ram cu kanmah ta si awkah pek kan si cang' tiin an timi hna Israel mi vialte hna hi an ning piin na unau le na ru-alchan lawngte an si dih. ¹⁶ Cucaah, mah hihi Bawipa bia an si, tiah chim hna: Miphun dang hna lakah ram hlapi ah ka thawl hna i ram tampi ah ka thek hna tikah, an va kalnak ram hna ah khan caan tlawmte cu an caah himnak hmun ka rak si. Cucaah mah hihi Bawipa Pathian bia cu an si, tiah chim hna: ¹⁷ Miphun dang hna chung khan ka pumh than hna lai i ka thek hnanak ram chung khan ka khawmh than hna lai, cun Israel vawlei cu ka pek than hna lai. ¹⁸ Annih cu a chung i an luh tikah that lonak an tuahmi vialte le thil fihnung an tuahmi vialte kha an hlaut lai. ¹⁹ Lungthin dang ka pek hna lai i an chungah thlarau thar ka khumh lai; an pum chungin lung bantukin a hakmi lung an ngeihmi kha ka chuah lai i titsa bantukin a nemmi lung kha ka pek hna lai. ²⁰ Cun ka phung kha an zulh lai i ka nawlbia kha an tuah lai. Annih cu ka mi an si lai i kei cu an Pathian ka si lai. ²¹ Sihmanhsehlaw that lonak an tuahmi le thil fihnung an tuahmi cung i a lung a chia theo rihmi tu cu an tuahmi kha zeicahdah an tuah tiah ka chimter hna lai, tiah Bawipa hrimhrim nih a ti," tiah a ti. ²² Cun cherubim nih cun an thla an samh i an sirah cun leng kekual kha an um i an cungah khan Israel Pathian sunparnak kha a um. ²³ Bawipa sunparnak cu a tho i khuapi chung khan a chuak i khuapi nichuahlei i a ummi tlang cungah khan a dir. ²⁴ Cun thlarau nih a ka cawi i Khaldi-ram i saltangmi hna sinah khan a ka kalpi. Hi thil vialte hi Pathian nih a run thlahmi langhnak khan a rami a si i ka hmuhmi langhnak nih cun a ka kaltak. ²⁵ Bawipa nih ka sin i a phuanmi vialte cu saltangmi kha ka chimh hna.

12 Bawipa bia cu ka sinah a ra phan i, ² "Mipa, na umnak mi hi ralthawh hmangmi an si. Mit an ngei nain khua an hmu lai lo i hna an ngei nain khua an thei lai lo, zeicahtiah mi dohhmang an si. ³ Cucaah mipa, an mit hmuh hrimhrim ah chun ah lam ca i na herh ding kha i tim law khaulawlawn ah cun i thawh tuah. Na inn kha na kaltak i an hmuhhngan ah ral taannak chungah na kal tikah hin, annih nih mi dohhmang kan si ti kha an hei hngalh hmanh nga maw. ⁴ Na thil kha chuah hna law ral taannak chung i a kal ding bantukin i tim; an hmuhhngan te ah chun ah tuah law cun zanlei ah cun an hmuh hngan thiamthiam ah saltan-

nak chung i a kal ding in na inn in i thawh tuah. ⁵ Cun an hmuh hngan ah cun vampang kha pem law cu a pemnak chung cun na thilri kha kalpi hna. ⁶ Cun khua a muih tikah, na thil cu na liang ah i khinh law an hmuh hngan ah cun chuahpi, cun vawlei kha na hmuh khawh naknga lo na hmai kha i khuh. Nangmah cu Israel mi hna ca i ralrinnak hmelchunhnak ah kan ser lai," tiah a ti. ⁷ A ka chimh bantukte cun ka tuah. Chun ah ka thilri kha ka chuah hna i saltannak i a kal lai ding bantukin kaa tim i zanlei ah vampang cu ka kut in ka pemh. Khua a muih tikah ka thil cu kaa khinh i an hmuhhngan ah cun ka chuahpi. ⁸ - ⁹ A thaizing ah Bawipa bia cu ka sinah a ra phan i, "Mipa, Israel mi, khi dohhmangmi hna nih khin, zeidah na tuahmi kha a si? tiah an in hal lo maw?" tiah a ti. ¹⁰ Cun a ka thawh than i, "Mah hihi Bawipa Pathian bia a si tiah chim hna: Hi bia hi Jerusalem khua i a ummi siangpahrang fapa le khika i a ummi Israel mi vialte caah a si. ¹¹ Nangmah cu an caah ralrinnak hmelchunhnak na si kha chim hna; na tuahmi cu an cungah tuah a si lai, annih cu ral taannak le sal taannak ah an kal lai. ¹² An siangpahrang fapa nih khan thil kha mui ah aa khinh lai i a chuahnak ding ca i an sermi awng khan a chuak lai, amah cu ahohmanh nih an hmuh khawh naknga lo le amah zong nih vawlei kha a hmuh khawh naknga lo, a hmai kha aa khuh lai. ¹³ Sihmanhsehlaw ka sur in ka vorh lai i aa awh lai. Khaldi mi hna umnak Babilon ram ah khan, a hmu lai lo nain ka kalpi lai; cun khika ah khan a va thi lai. ¹⁴ Amah a cawngtu ralkap hna le a ralkap bu vialte kha thlitu pali lakah ka thek dih hna lai i phawi cia vainam he ka zulh hna lai. ¹⁵ Cun miphun dang hna sin le ram dangdang ah ka thek hna tikah khan Bawipa ka si cu an hngalh lai. ¹⁶ Sihmanhsehlaw an lakah tlawmpalte cu vainam le mangtam in le rai in a luat ding kha ka nganh hna lai i cu hna nih cun an va kalnak miphun dang hna sinah khan thil fihnung an tuahnak kong vialte kha an va chim dih lai i annih nih Bawipa ka si kha an hngalh lai," a ti. ¹⁷ - ¹⁸ Cun Bawipa bia cu ka sinah a ra i, "Mipa, rawl na ei tikah ther lengmang in ei law ti na din tikah therphang lengmang in um tuah. ¹⁹ Cun zapi cu, Jerusalem khua chung i a ummi hna le Israel ram kong i Bawipa bia cu hihi a si, tiah chim hna: 'Annihi rawl an ei tikah thinphang in an ei lai i ti an din tikah therphang in an din lai; ram chungah hin tuksapur thil a khat lai; zeicahtiah khika i a ummi hna cu zaang-ennak in an khat. ²⁰ Mi an um tawnnak khua kha a thing lai i ram cu a rawk dih lai. Cuticun keimah cu Bawipa ka si kha nan hngalh lai,' tiin na chimh hna lai," tiah a ti. ²¹ - ²² Bawipa bia cu ka sinah a ra phan i, "Mipa, Israel ram chung i atu lio caan i a leng ngaimi phungthluk bia, 'Caan cu a liam lengmang ko, langhnak hna cu an lo dai lengmang ko,' timi hi zeidah a si? ²³ Annih cu thawh hna law mah hihi Bawipa Pathian bia a si, tiah chim hna: Hi

phungthluk bia hi ka donghter cang lai; Israel ram chungah theih a si ðan bal ti lai lo, a ti. Cun annih cu, 'Cu caan cu a nai ngaingai cang i langhnak cu a tling taktak lai,' tiah chim hna, a ti. ²⁴ Hi hnuah cun Israel mi hna lakah langhnak deu a um ti lai lo i lih ðawnchommi mangihnak zong a um ti lai lo, ²⁵ zeicahtiah Bawipa nih ka duhmi kha ka chim lai i tuah a si ko lai. Hmailei ah thawh a si ti lai lo, mi doh hmanhmi hna, nanmah chan ah hin ka chim lai i ka tuah lai, tiah Bawipa Pathian hrimhrim nih a ti," tiah a ti. ²⁶ - ²⁷ Bawipa bia cu ka sinah a ra i, "Mipa, Israel mi nih an i thawh i, 'Langhnak na hmuhmi cu saupi tlin loin a um ko lai, na chimmi cu hmaileipi kum ca khi a si,' an ti. ²⁸ Cucaah hihi Bawipa Pathian bia a si tiah chim hna: Ka bia cu pakhat hmanh kha a rau lai lo i ka chim lio hmanh ah hin tuah a si lai. Mah hihi Bawipa Pathian bia hrimhrim a si," tiah a ti.

13 Bawipa nih a ka thawh i, ² "Mipa, Israel mi profet hna kha chim hna; chim hna law anmah an lungchung chuak bia a chimmi hna kha chim hna, Bawipa nih a chimmi hi thei tuah u, ti hna: Bawipa Pathian bia cu hihi a si: ³ Maw profet ðhalo, mihrut rual hna, lungthawhnak kan hmuh nan timi cu nanmah lungchung in a chuakmi men a si i langhnak zehmanh nan hmu lo. ⁴ Maw Israel, na profet hna cu hnawmpon lak i a vakmi cenghngia bantuk an si. ⁵ Bawipa ni i ral tuk tikah fek tein an dir khawh nakhnga, Israel velchum i a ummi ralhau a rawkmi kha a rawhnak cu hung thlop awkah an hung kal lo. ⁶ Lih lawng kha an chim i ahmaan lomi langhnak lawng kha an hmu. 'Mah hihi Bawipa bia hrimhrim a si,' an ti, asinain Bawipa nih annih cu a fial hna lo, asinain an bia cu Bawipa nih a tlintar ko lai, tiah an ruah. Nan profet hna nih hin hlennak langhnak a si lo maw an hmuhmi hi? ⁷ Nan mangihnak hi lih a si ko lo maw? Bawipa bia hrimhrim a si, nan ti, sihmanhsehlaw cu bia a chimtu cu Kei ka si lo. ⁸ "Cucaah hi tu hi Bawipa Pathian ka bia cu a si: 'Nan bia cu ahmaan lomi bia a si caah le nan hmuhmi langhnak cu lih an si caah, nannih cu kan ral hna, tiah Bawipa Pathian nih a ti. ⁹ Langhnak an hmuhmi ahmaan lomi a simi hna le an mangihnak lih a simi profet hna kha ka kut ka hlerhnawh hna lai. Ka mi hna nih khua an khannak hmun ah khan hmun an ngei lai lo i Israel mi hna min relnak cazin chungah khan khumh an si lai lo i Israel ram zong an ke nih a lam lai lo. ¹⁰ Cuticun nannih nih Bawipa ka si kha nan hngalh lai. Zeicahdah hi bantuk hin dantat an si lai ti ahcun, ka mi hna kha a pingah an hruai hna caah a si, zeizong vialte a ðat lo ko zongah khan, zeizong vialte a ða dihi ko, an ti hna. Zei he dah aa lawh ti ahcun, vampang pakhat chong hna seh law, cu vampang an chon tikah cun fek tein mirang vawlei in sengh loin a lengin sirang nalh men hna seh law, cu he cun aa lo. ¹¹ Hi a nalhtu hna hi chim hna law, vampang cu a cim lai, ti hna;

ruahpi kha fak piin a sur lai i lung bantukin a hakmi rial kha an tla lai i thlitu a fakmi kha ka hranter lai. ¹² Inn cu a tluk tikah, "Nan senghnak mirang vawlei kha tah khuazei ah dah a si kun?" an ti hna lai. ¹³ Cucaah hihi Bawipa Pathian bia a si: Zeizong vialte kha a rawh dihi hlantiang, ka thin nan ka phawh caah thli chia kha ka hranter lai, ka thin hun in ruahpi fak piin ka surter lai i ka thinlinh in lung tlukin a hakmi rial kha ka tlakter hna lai. ¹⁴ Si rang nan thuhmi inn cu ka chimh lai i vawlei ah ka hrilh lai i a hram kha an lang dihi lai. A tlu lai i cu chungah cun nannih zong hrawh nan si chih lai; cuticun Bawipa ka si kha nan hngalh lai. ¹⁵ Inn cungah cun ka thinhunak kha ka hman lai i sirang a thuhtu hna cung zongah khan ka hman lai; cun mi nih an i thawh lai i ¹⁶ Inn kha a um ti lo, a satu hna zong kha an um ti lo, Jerusalem khua sin i bia a chimtu profet hna, daihnak a um na lo i, daihnak a um, tiah a chimtu hna kha an um ti lo,' an ti lai. Mah hi Bawipa bia hrimhrim a si," tiah a ti. ¹⁷ "Cun atu cu, mipa, i mer law, na mi hna lak i a ummi nu hna, anmah lung chung chuak lawngin bia a chimmi hna kha chim hna. ¹⁸ Annih cu thawh hna law, law, 'Mah hihi Bawipa Pathian bia a si ti hna: Pa kha foihi khawh nakding caah banrek ca i kutkhih a ði i a mi kip nih an kum rup cio ah an i khuhi khawh awkah lukhuh a sermi minu hna, nannih cu kan fih hna; nannih nih ka mi hna nunnak cu thah awkah kawlin nanmah nunnak tu cu him tein umter awk kha nan timh maw? ¹⁹ Nannih nih ka mi hna hmaiah barlipei khat ruang le changreu pelpawi ruangah nan ka thurhnnawmh cang, nannih nih lihbia ngaih a duh ngaimi ka mi hna sinah lih nan chimnak thawngin, a thi hnga lo ding kha nan thihter hna i a nung hnga lo ding kha nan nunter hna. ²⁰ Cucaah mah hihi Bawipa Pathian bia cu a si: Nannih nih pa kha vate bangin foihi nan i zuamnak nan camh kutkhih kha ka duh lo. ²¹ Kha kutkhih kha ka chah hna lai i vate bangin nan foihi hna an nunnak kha ka luatter lai. Nan hmaikhuh puan sau pipi cu ka thleh dihi hna lai i nan kut chung khan ka mi cu ka chuah hna lai, annih foihi khawhnak ðawnnak kha nan ngei ti lai lo. Cuticun Bawipa ka si kha nan hngalh lai. ²² Miding mi cu an cungah ðat lonak tuah ka tim lo nain an lung nan donghter hna i cu bantuk ðiamthiam in mithalo mi hna cu an lam ðhalo kha hlaut i khamh an si nakhnga tu si loin thazang nan pek lehlam hna; ²³ cucaah nan hlennak langhnak hna cu nan hmu ti hna lai lo i nan mangihnak cu nan hmanh ti lai lo. Ka mi hna cu nan kut chung khan ka chuah hna lai i cuticun Bawipa ka si kha nan hngalh lai," tiah a ti.

14 Israel upa cheukhat hna kha an ra ka leng i ka hmai i an ðhut lioah khan Bawipa nih a ka thawh i, ² - ³ "Mipa, hi mi hna nih hin an siasal hna cu an lung in an i khihchih hna i an tluknak a sertu thil sual kha an i zohchih peng. Cu bantuk mi hna cu ka sinah bia

ka chimter hna hnga maw? ⁴ Annih cu chawn hna law hihi Bawipa Pathian bia a si tiah chim hna: Israel mi ahohmanh, a lung chungin a siasal aa khiehchih peng i a tluktertu thil sual aa zohchih pengtu paoh nih profet sinah a rat ahcun, a siasal kha tam ko hna hmanh seh law keimah Bawipa nih ka pum in ka leh hrimhrim lai. ⁵ Israel mi hna cu an dihlak in an siasal hna nih ka sinin then ko hna in mising siter ko hna hmanh seh law, ka lehnak hna bia nih an lungthin kha a tlaih hna lai. ⁶ Cucaah hihi Bawipa Pathian bia a si tiah Israel mi cu chim hna: Nan siasal kha mertak hna u, thil fihnung nan tuahmi vialte kha nan hnulei chit hna u. ⁷ Israel mi nih si hna seh, miphundang mi nih si hna seh, ahohmanh nih keimah kha an ka hlaut i an lung in siasal kha an i khiehchih i anmah rilhnak a tluntertu thil thalo kha an i zohchih peng i cu bantuk mi hna nih cun keimah kha chawnh awkah profet sinah an rat ahcun, keimah Bawipa nih annih cu ka pum in ka leh hna lai. ⁸ Cu hna cu ka hmai ka chiathnawh hna lai i anmah cu i zohchunh awk le serhsatnak bia ah ka ser hna lai; anmah cu ka mi hna chungin ka chuah hna lai. Cuticun Bawipa ka si kha nan hngalh lai. ⁹ Profet pakhatkhat cu biachim khan leem khawh a si ahcun, a lemtu cu Bawipa ka si, ka kut ka chuah lai i amah cu Israel mi chungin ka chuah lai. ¹⁰ Profet he, bia a haltu he, an pahnih te cun an sual, cucaah dantat an si veve lai. ¹¹ Keimah sin i an tannak khan Israel mi cu zeitikhmanh ah an tlau ti lai lo i an cungah thurhnnawmhnak an i tlunter ti lai lo; annih cu ka mi an si cang lai i kei cu an Pathian ka si lai. Mah hihi Bawipa Pathian bia hrimhrim a si," tiah a ti. ¹² - ¹³ Mah hihi Bawipa nih ka sin i a chimmi bia kha a si: A ka thawh i, "Mipa, ram pakhatkhat nih ka cung i zumh awk tlak loin a umnak thawngin a sual tikah ka kut kha ka samh lai i nifate a rawl kha ka thumh lai. A cungah mangtam ka tlunter lai i minung he satil he ka thah hna lai. ¹⁴ Noah, Daniel le Job, kha mi pathum hna hmanh kha nung rih hna seh law, anmah nunnak dah ti lo cu an dinnak nih khan ahohmanh a khamh kho hlei hna lai lo. Mah hihi Bawipa Pathian bia hrimhrim a si. ¹⁵ Ram pakhatkhat cu a chung i a ummi minung hna kha hrawh awkah sahrang kha ka thlahhnawh hna, cu sahrang hna nih cun an hrawh cikcek i cu sahrang hna thih ah cun ahohmanh nih an pal ti lo tikah, ¹⁶ cuka ah cun kha mi pathum hna kha rak um hna hmanh seh law, an fapale le an fanule hna hmanh kha an khamh kho hna lai lo; anmah lawng kha an i khamh kho lai i an ram cu a rawk dih ko lai, tiah ka nun bangin ka chim, tiah Bawipa Pathian nih a ti. ¹⁷ Asiloah, cu ram ah cun vainam kha tlunter ning law cu vainam cu ram chung dihlak ah khan kal in minung le satil kha that hna tiah nawl pe ning law, ¹⁸ khaka ah khan kha pathum hna kha rak um hna hmanh seh law, annih nih khan an fapa si hna seh, an fanu si hna seh, an khamh kho hna lai lo, anmah lawng kha an i khamh lai i cucu

a si ko hnga, tiah ka nun bangin ka chim, tiah Bawipa Pathian nih a ti. ¹⁹ Asiloah, minung le satil kha hrawh awkah, cu ram chungah cun rai tlunter ning law, ka thinhunnak cu thisen in bung ning law, ²⁰ cun Noah le Daniel le Job kha cuka ah cun rak um hna hmanh seh law, an fanule si hna seh, an fapale si hna seh, ahohmanh kha an khamh kho hna lai lo, an dinnak thawngin anmah lawng kha an i khamh kho lai tiah ka nun bangin ka chim, tiah Bawipa Pathian nih a ti.

²¹ "Mah hihi Bawipa Pathian bia cu a si: Cucaah cun ka dantatnak pali, vainam le mangtam, sahrang le rai hna hi, minung le satil hna hrawh awkah Jerusalem khuacung i ka tlunter tikah, a caah zeitluk in dah ruahchanak a tlawm chinchin lai! ²² Tlawmpal cu a chungah nganh an si lai, a tangmi tlawmpal cu fapa si hna seh fanu si hna seh, chuahpi an si lai. Nangmah sin i an ra chuah ah khan rak zoh hna hmanh, zeitindah an umtuning a si i zeidah an tuahmi a si kha rak zoh hmanh. Jerusalem cung i harnak ka tluntermi vialte le a cung i sifahnak ka tluntermi vialte kongah hin mah nih hin tlawmpal cu na lung an daihter lai. ²³ Zeitindah an umtuning a si ti le zeidah an tuahmi a si ti kha na hmuh tikah na lung kha kan daihter lai, zeicahtiah sullam loin a cungah ka tuah lo ti kha na hngalh lai. Mah hihi Bawipa Pathian bia hrimhrim a si," tiah a ti.

15 Mah hihi Bawipa bia ka sinah a phanmi a si:

² Mipa zeitindah mitsur ruang hi thingkung dang nakin a that deuh hlei? Zeitindah tupi chung i thingkung nge hna nakkhin a that hlei? ³ Thil santlaimi pakhat tal ser khawhnak ding thing a si maw? Mi nih tung pakhatkhat ah an ser kho in a cungah thil an bat kho maw? ⁴ Mei chungah tih a si i a dong pahnih hna cu mei nih a kangh hna i a laifang cu meihol bantukin a um ahcun zeital ah a thahnem hnga maw?

⁵ Tlamtling tein a um lio hmanh ah zehmanh thathnemnak a ngei lo, Mei nih a kangh i a nah dih hnu chinchin ahcun zeitluk in dah a thathnemnak cu a tlawm chinchin lai! ⁶ Cucaah hihi Bawipa Pathian bia a si: Tupi chung mitsur ruang cu mei i tih awk thing ca lawngah a thathnem bantukin Jerusalem khuami hna cu mei ca lawnglawng ah an thahnem ve. ⁷ - ⁸ Annih cu ka hmai ka chiathnawh hna lai, Mei chungin luat hna hmanh seh law mei thiamthiam nih a kangh hna lai. Annih cu zumhawktlak loin an um caah ka hmai ka chiathnawh hna lai i Ram cu ka hrawh dih tikah Bawipa ka si cu nan hngalh lai. Mah hihi Bawipa Pathian bia hrimhrim a si, tiah a ti.

16 Bawipa bia cu ka sinah a ra i, ² "Mipa, Jerusalem hi a ziaza fihnung a simi cu hngalhter tuah.

³ Mah hihi Bawipa Pathian nih a sinah a chimmi bia cu a si, tiah chim: 'Kanaan ram hi na pupa chuahkehnak ram a si i khika ah nangmah zong hi hrin na si; na pa cu Amor mi a rak si i na nu cu Hit mi a rak si. ⁴ Zeitindah na chuah ah hin tuah na rak si ti ahcun, na chuah

ah hin na laihi tan na rak si lo, kholhnak ding ti zong chiahpiak na rak si lo i kholh na si lo, cite thuh awk na rak simi kha thuh na si lo i nau hlawmnak puan zongin hlawm na si fawn lo. ⁵ Ahohmanh nih ze ah an in rel lo caah hi thil hi pakhat hmanh an in tuahpiak lo, ahohmanh nih an in zaangfah fawn lo; na chuah ni ah khan nangmah hnawmhne lakah vawlei ah khan hrilh na rak si ko. ⁶ Cu tikah kei cu na pawngah khan ka rak i chawh i na thi chung i na ke na rak chaih len ko kha kan hmuh; na thi chung i na um lioah khan kan chawh i, nung tuah, kan ti. ⁷ A hring zungzalmi thing, lo lak i a ummi thingkung bantukin kan cawng i na nung i na thang. Na hung ngaknu, na hnuk hna cu an hung bom i na sam cu an hung sau, sihmanhsehlaw taklawng na si ko rih i na lang ko rih. ⁸ "Cun na pawn-gah ka ra than i va ngeih cu na si cang ti kha kan hmuh. Ka puan cu kan zawnh i na taklawng cu kan huh. Cun kan hamnak kha ka fehter i nupi ah kan thit i keimah ta ah na cang, tiah Bawipa Pathian nih a ti. ⁹ Cu tikah ti in kan kholh i na thi kha ka taw i chihriti kan thuh. ¹⁰ Tamhmi puan kha kan ahter i saphaw kedan kan danhter; puan hmanghia khan kan thuamh i pu puan kha kan aih. ¹¹ Hlawn caah kutkhih kan khih i na hngawng ah thi kan oih; ¹² hnartong kan tonh, hnatonh kan tonh i suiluchin kan chinh. ¹³ Na hlawn cu sui le ngun an si, na thilthuam cu puan hmanghia le pu le tamhmi puan an si. Na rawl ah changvut le khuaihliti le oliv chiti an si i na hun i dawh ngaingai i siangpahrangnu na hung si. ¹⁴ Naa dawh minthannak cu khuazakip ah a thang, zeicahtiah keimah nih kan thuamhnak sunparnak nih cun naa dawhnak cu a tinter, tiah Bawipa Pathian nih a ti. ¹⁵ "Sihmanhsehlaw naa dawhnak cu naa zum ciammam i na minthannak cu hlawhhlannak ah na hman i khaulawngmi kip kha na rak i duh hna. ¹⁶ Na thilthuam kha naa lak hna i theng kha dawh ngaiin naa ser i naa tamh i cuka ah cun nu le pa sualnak kha na tuah; naa dawh ruangah amah ta si awkah amah he cun na sual. ¹⁷ A tha ngaingaimi hlawn sui le ngun kan pekmi kha na lak i cucu pa siasal ah na ser hna i cu he cun nu le pa sualnak na tuah. ¹⁸ Annih cu tamhmi puan khan na khuh hna i ka chiti le ka zihmui kha na pekchanh dih hna. ¹⁹ Kan pekmi rawl, changvut, chiti le khuaihliti, nangmah kan cawmnak kha na lak i an hmaiah cun rim thaw thawinac caah na hun hna. Mah hihi Bawipa Pathian bia hrimeh a si. ²⁰ "Fanu, fapa na ka hrinpiakmi hna kha na lak hna i hi siasal hna hmaiah hin an rawl caah rai ah na thawi hna. Hlawh na hlannak nakin mah hihi a hme deuhmi thil a si maw? ²¹ Sihlah! Nangmah nih ka fale cu na thah hna i mei in na khangh hna i na siasal hna sinah cun na pek hna. ²² Fih a nungmi zuanzamnak na tuahmi vialte hna ruangah hin hlanlio kong kha na philh i taklawng le pumro in na rak um i na thi chung i na ke na rak chaih

len ko lio kha na hngal ti lo. ²³ That lonak na tuahmi vialte cu na tuah dih hna hnua, (A! a va poi thiam dah, tiah Bawipa Pathian nih a ti) ²⁴ hmun lawng kip ah khan zaunak na donh hna i thutdan sang naa ser hna. ²⁵ Lam teka kip ah khan thutdan sang cu na ser hna i naa dawhnak cu ningzahnak na phakter, aa chawkmip kip sinah khan na pum cu naa pe i a voi rel cawh loin na sual. ²⁶ A hormi na innpa Izipt he khan sualnak na tuah i sualnak na tuahmi a rel in rel cawh a si lomi nih khan ka thin a ka phawh. ²⁷ "Nangmah cu ka kut kan samhnhawh i na rawl kha kan thumh. Cun nangmah aan huatu, Filistin minu hna, na zuanzamnak nih a nor cikcekmi hna sinah khan kan chanh ²⁸ Mah hihi i zat rih loin Assiria mi hna sinah khan na sual than hoi, nu le pa sualnak chungah khan na luhpi hna, sihmanhsehlaw naa zaa thiamthiam hlei lo. ²⁹ Chawleh chawhrawnak ram Khaldia ram ah khan nu le pa sualnak cu rel cawh lo na tuah, asinain hi hmanh ah hin naa za hlei fawn lo. ³⁰ "Ka thin na hei ka phawh hringhran dah! tiah Bawipa Pathian nih a ti. Mah hi vialte hi ningzah hngal lomi hlawhhlangu bantukin na tuah. ³¹ Lam teka kip ah khan na zaunak kha na ser hna i hmun lawng kip ah khan na thutdan kha na ser hna, sihmanhsehlaw hlawhhlangu sawhsawh bantuk si loin nang nih cun a man lak na duh lo. ³² A va cungin pa aa duhmi nih cun midang sin cun a man a lak tawn. ³³ Hlawhhlangu zong nih a man an lak; sihmanhsehlaw nang nih cun an duhtu kha laksawng tu na pek lehlam hna i nangmah he sualnak tuah awkah vawlei cung khuazakip khan na lem hna. ³⁴ Sualnak na tuahnak ah hin nu dang he cun nan i ralkah: ahohmanh nih an in fuh lo, a man na la hna lo, na pek lehlam hna. Hoi dang he aa ralkah hrimeh na si ko. ³⁵ - ³⁶ "Cucaah maw hlawhhlangu, Bawipa bia cu ngai tuah. Mah hihi Bawipa Pathian bia cu a si: Na luannak ah hin na tlaw cang, an duhtu hna he sualnak na tuahnak ah na pum cu naa langh cang. Fih a nungmi na siasal hna le annih sin pek awkah na thahmi ngakchia hna lehrulhnak ah, ³⁷ nangmah duhtu na fuhmi vialte hna, na duhmi vialte hna le na huatmi vialte hna kha, ka pumh hna lai. Annih cu khuazakip in ka pumh hna lai i an hmaiah khan na puan kan phoih dih lai i na takpum cu a dihlak in a lawng piin an in hmuh lai. ³⁸ Va cung pa duh le lainawn in taza kan cuai lai i nahchuah le thinhun in thisen a chuahtu tiin sual kan phawt lai. ³⁹ Cun annih sinah khan nangmah cu kan chanh lai. Annih nih na zaunak donhmi kha an chimh hna lai i na thutdan sang kha an hrawh hna lai; cun na puan kha an in phoih lai i na hlawn sungsung kha an lak hna lai i taklawng le taklang in an in kaltak lai. ⁴⁰ Mibu kha an in pumhnhawh lai i lung in an in cheh lai, an vainam in an in sam cikcek lai. ⁴¹ Na inn kha an khangh hna lai i nu tampi hmuh hngan ah bia an in cei lai. Nupa sualnak na tuahmi kha ka

donghter lai i nangmah an duhtu hna sinah khan zeitikhmanh ah a man na pe ti lai lo. ⁴² Khi tikah ka thinhunnak cu ka thumh lai i ka nahchuahnak cu na sinin aa mer lai. ⁴³ Dai tein ka um lai i ka thin a hung ti lai lo. Na no lio caan kha na philh i na tuahmi thil vialte hin awklokchong in na ka tuah caah kei zong nih na tuahmi thil ruangah na cungah teirul chamnak kha ka tlunter ve, tiah Bawipa Pathian hrimhrim nih a ti. "Hi ningzahnak hi na tuah lo maw? Fihnungmi thil dang zong na tuah hna lo maw? ⁴⁴ Phungthlukbia a hman-mi pawl nih an in thawh lai i, 'Nu ang,' an in ti lai. ⁴⁵ A va le a fale hna a fihmi na nu fanu hrim na si ko. An vale le an fale a fihmi hna na unau hna i unau nu hrim na si ko. Nannih cu nan dihlak in nan nu cu Hit mi a si i nan pa cu Amor mi a si. ⁴⁶ Na u nu cu na chak i a fale he a ummi Samaria kha a si; na nau nu cu na thlanglei ah a fale he a ummi Sodom kha a si. ⁴⁷ Anmah umtuning in um ve in thil fihnung kha na tuah ve lo maw? Anmah nak hmanh in thalo deuh in na um dengmang. ⁴⁸ Bawipa Pathian nih, na nau nu Sodom le a fale hna nih khan nangmah le na fale hna nih nan tuah bantuk hin cun an tuah bal lo, tiah ka nun bangin ka ti. Na naunu Sodom that lonak cu hihi a si: ⁴⁹ Amah le a fanu hna cu chawva le rawl tampi an ngeihmi kha an i porhlaw i hnangam le nuam ngaiin an um i sihmanhsehlaw misifak le mirethei kha an bawm bal hna lo. ⁵⁰ An ruam a hung kai i ka hmai i fihnung a simi thil kha an tuah i na hmuh bang hin ka hlonh hna. ⁵¹ Samaria nih hin sualnak leiah na cheu an banh lo; amah nakin thil fihnung tam deuh na tuah i cu na tuahmi thil fihnung he zohchih ahcun na unau nu cu a sual lo ko a lo. ⁵² Na unau nu hna nih an hmuh awk a si tiah na ruahmi tumchuknak cu na in hrim awk a si lai. Annih sualnak nakin nang na sualnak kha fih an nuntuk deuh caah nangmah he tahchunh ahcun annih cu a sual lo bangin an lang ko; cucaah atu cu ningzahnak le tumchuknak cu na in hna lai i na unau nu hna cu a sual lomi kha na lawhter ko hna lai. ⁵³ "Sihmanhsehlaw Sodom le a fanule hna le Samaria le a fanule hna kha an van thatnak cu ka pek than hna lai i cu caan ah cun nangmah zong na van thatnak kha kan pek than ve lai. ⁵⁴ Na ningzahnak cu na in lai i na tuahmi thil vialte ruangah khan hmaichiatnak na hmuh lai caah, annih caah cun hnangamnak na si lai. ⁵⁵ Sihmanhsehlaw na unau nu Sodom le a fanu hna le na unau nu Samaria le a fanu hna kha hlanlio an sining an si than tikah nangmah le na fanule hna cu hlanlio nan sining ah khan nan kir than ve lai. ⁵⁶ Naa porhlawt khawh lioah khan cun na unau nu Sodom kong kha tampi na thei in tampi na chim lo mei kha. ⁵⁷ Na that lonak a langh hlanah khan cun? Sihmanhsehlaw atu cu amah bantukin Edom fanu hna le an pawngkam i a ummi vialte hna ca le, na velchum i a ummi Filistin mi fanu hna, nangmah an serhsattu hna caah khan, nihsawh awkah

na cang cang. ⁵⁸ Atu cu nangmah zong na zuanzamnak le fih a nungmi na ziaza theitlai kha na ing ve cang lai. Mah hihi Bawipa bia hrimhrim a si," tiah a ti. ⁵⁹ Mah hihi Bawipa Pathian bia a si. Aa thawh i, "Nangmah nih biakamnak kha na hrawh i chiatsernak kha ze ah na rel lo caah na hmuh awk hnga a sining in na cungah ka tuah lai. ⁶⁰ Sihmanhsehlaw na no lio i nangmah he ka tuahmi biakamnak kha ka philh lai lo i zungzal in a hmun laimi biakamnak cu nangmah he ka ser lai. ⁶¹ Cun na rak tuahmi kha na hun hngalh than hna lai i na unau nu hna kha, a cang deuh he a no deuh he na hmuh hna tikah na ning a zak lai. Zeicahtiah annih cu na fanu si dingah nangmah kha kan pek hna lai i na biakamnak lengah a ummi an si lai lo. ⁶² Cuticun ka biakamnak cu nangmah sinah ka fehter lai i Bawipa ka si kha na hngalh lai. ⁶³ Na tuahmi vialte kha kan ngaihtiam di hnuah cun, na lung a pem lai i na ning a zak lai i na lung a ar lai i voi khat hmanh na kaa na ang than ti lai lo. Mah hihi Bawipa Pathian bia hrimhrim a si," tiah a ti.

17 Mah hihi Bawipa nih ka sinah a chimmi bia cu an si; a ka thawh i, ² "Mipa, Israel mi cu tahchunhnak bia le tuanbia in chim hna," a ka ti. ³ Hihi Bawipa Pathian bia cu a si: "Mupi nganpi, pakhat a hmul aa dawh ngaingai i, thla ngan pipi a ngei i a thla kaupi in a samhmi a rak um. Lebanon tlang ah khan a va zuang i Sidar kung a hluai kha a khiah i ⁴ Chawleh chawhrawnak ram ah a zuanpi i chawdawrmi hna khua ah khan a chiah ⁵ Cun Israel ram khan mitsur ruang note pakhat kha a lak i a thantertu dingah ti a um zungzalnak vawlei thatnak hmun ah khan a phun. ⁶ Mitsur ruang note cu a hnah a hun corh i niam tein hmun kaupi ah a zam i mitsur ruang ah a hung cang. A nge hna cu mupi leiah khan an than i a hram hna cu thuk piin vawlei ah khan an lut. Mitsur ruang cu a hnah kha an hung tam i a ruang kha an khuh dih. ⁷ Mupi dang pakhat a um ve i thla ngan pipi a ngei i a hmul zong a chah ngai. Cun mitsur ruang nih khan a um lionak dum nakkhan ti tam deuh a ka pek khawh lai tiah a ruah caah mupi leiah cun a hram le a te cu a mer hna. ⁸ A ngaingai ti ahcun, mitsur ruang kha vawlei a thatnak ti a tamnak hmun, a hnah tampi a ngeih khawh i thei tampi a tlai khawh i mitsur ruang tha a si khawh nakding hmun ah khan cin a si ko cang. ⁹ Cucaah Bawipa Pathian bia hihi a si tiah chim hna: hi mitsur ruang hi a nung kho in a than kho ngai lai maw? Mupi pakhatkhat nih khan a hram in a bongh i a thei kha a zun dih hna lai lo maw? A nge kha a khiak hna in an car dih lai lo maw? Cuti i phawinak dingah cun thazang thawng tuk zong a herh lai lo i miphun thawngpi zong a herh lem lai lo. ¹⁰ Phun cu phun a si ko cang, asinain a nung in a than lai maw? Nichuahlei thli nih hranh in a car ko hnga lo maw? A umnak hmun ah cun a car hnga lo maw?" a ti. ¹¹ Bawipa nih cun a ka

thawh i, ¹² "Ralthawh hmangmi hna kha, hi bianabia sullam hi nan hngal maw? tiah hal tuah hna. Babilon siangpahrang kha Jerusalem ah a ra i an siangpahrang le a bawi pawl kha Babilonia ah a kalpi hna tiah chim hna. ¹³ Siangpahrang tefa hna chungin mi pakhat kha a lak i amah he cun biakamnak a tuah i zumhtlak in ka um lai tiah bia a kamter. ¹⁴ Ram cu a thawn than khawh nakhnga lo le, biakamnak kha a zulh taktak nakhnga ramchung upa kha sal ah a hruai hna. ¹⁵ Asinain Judah siangpahrang kha ral a tho i rang le ralkap tampi hal awkah Izipt ram ah khan lamkal a thlah hna. Cu bantuk mi cu a hlawh a tling kho hnga maw? Hi bantukin a tuah caah rawhnak cu a luat kho lai maw? Biakamnak kha hrawk in a luat kho hnga maw? ¹⁶ Ka nun bangin ka chim, tiah Bawipa nih a ti: Cu siangpahrang cu siangpahrang thutdan cungah a thutertupa ram chungah khan a thi lai; bia aa kammi kha ze ah a rel lo i chiat aa serhmi a let thanmi cu Babilon ah khan an thi lai. ¹⁷ Mi tampi thihnak ding caah raltuknak chuntlung le kahcham tampi a sermi Babilon mi hna kut chung khan Izipt siangpahrang ralkapbu thawng hmanh nih an chanh kho lai lo. ¹⁸ A chiatsermi le a biakammi kha a let than hna. Hi thil vialte cu a tuah hna, atu cu an luat ti lai lo. ¹⁹ Cucaah hihi Bawipa Pathian bia cu a si. A thawh i, "Ka nun bangin ka chim, keimah min chalh in chiat a sermi kha ze ah a rel lo i aa let caah dan ka tat lai. ²⁰ Sur rap ka chiah lai i aa foihi lai. Ka cungah zumh awk tlak in a um lo caah Babilon ah ka kalpi lai i khika ah dan ka tat lai. ²¹ A ralkap thawng bikbik hna cu raltuknak hmun ah an thi lai i a nungmi a taangmi hna cu a kenkip ah an i thek dih lai. Cun khi tikah keimah Bawipa nih hi bia cu ka chimh ti kha nan hngalh lai, tiah a ti. ²² Mah hihi Bawipa Pathian bia a si: Keimah zong nih sidar thingkung a hluai pakhat kha ka lak ve lai i tlang sang pakhat cungah ka phun lai. ²³ Israel tlang sang bik ah ka phun lai. Nge tampi a hun ngei hna lai i thei an tlai hna lai i sidar thing dawh ngaingai ah a cang lai. Cuka ah cun va a phunphun kha an um lai i a thladem ah khan khua an sa lai. ²⁴ Ram chung thing vialte nih khan, Keimah cu Bawipa ka si kha an hngalh lai. Keimah nih thingkung a sangmi kha ka hau hna i thingkung a niammi kha ka santer hna i a romi kha ka hrinter hna. Hihi Bawipa nih ka chim i ka tuah lai, tiah a ti.

18 Bawipa nih a ka thawh i, ² "Mi nih Israel ram chungah an chim lengmangmi phungthlukbia 'Hringtu nu le pa hna nih mitsur thei thor an ei i an fale ha a za,' an rak timi kha a sullam zeidah a si? ³ Ka nun bangin ka chim, tiah Bawipa Pathian nih a ti, hi phungthlukbia hi zeitikhmanh ah Israel ram chungah hman a si ti lai lo. ⁴ A nungmi paoh cu keimah ta an si dih, an hringtu nu le pa si hna seh, an fale si hna seh, an dihlak in ka ta an si. A sualmi paoh cu a thi ko lai. ⁵ "A dingmipa, a dingmi thil le a hmaanmi thil a tuah-

mipa kha ruat hmanh. ⁶ Khuahrumbo ah khan rawl a ei bal lo, Israel mi siasal kha a zohcho bal hna lo i midang nupi sinah a soal lo i nu kha an hnisuk lioah a naih bal hna lo. ⁷ Ahohmanh a hrem bal hna lo i leibatu nih biakamnak ca i thil an pekmi kha a khirh zungzal hna, zeitikhmanh ah mi a ramh bal lo. Rawl a tammi kha rawl a pek hna i hnipuan a ngei lomi kha hnipuan a pek hna. ⁸ A miak lak in siseh, a karh in siseh, tangka a cawih bal hna lo. ⁹ Dinlonak kha a hrial i pakhat le pakhat karlak ah aa buakhtlak tein a um. Ka nawlbia kha a zulh hna i ka phungbia kha fel tein a tuah hna. Cu bantuk mi cu miding an si: amah cu a nung lai, tiah Bawipa Pathian nih a ti. ¹⁰ "Amah nih cun fapa pakhat a ngeih ko hnga i a fapa cu zaang-en hmangmi, lainawng, hi nawlbia zeihmanh i a rel lomi a si ko hnga. ¹¹ Hi nawlbia hi pakhat hmanh a zul lomi, khuahrumbo ah rawl a ei i ¹² midang nupi sinah a soalmi, vanchiami le sifakmi kha a hrem i miramh a hmangmi, leibatu nih biakamnak ca i thil an pekmi a khirh lomi, siasal kha a zohcho i fihnung phung kha a tuah vemi, ¹³ a miak le a karh in lei a cawihmi, hi bantuk mi cu a nung lai lo. Hi thil fihnung vialte hi a tuah hna caah a thi lai i a thisen kha a lu cungah a tla ko lai. ¹⁴ "Hi miṭhalopa nih hin fapa a hei ngeih ve ko hnga i cu a fapa nih cun a pa sualnak vialte cu a hmuh dih ko hna hnga; a hmuh cu a hmu ko hna hnga nain pakhat hmanh a tuah hna hnga lo. ¹⁵ Khuahrumbo ah rawl a ei bal lo, Israel mi hna siasal kha a zohcho bal hna lo, midang nupi he a soal bal lo. Mi kha a hrem hna lo, biakamnak thil kha a la lo i a fir lo. ¹⁶ A rawl a tammi kha rawl a pek hna i hnipuan a ngei lomi kha hnipuan a pek hna. ¹⁷ Biadinglo kha a hrial i a karh in siseh, dongtanh in siseh phaisa a cawih bal hna lo. Ka phungbia kha a zulh hna i ka nawlbia kha a tuah hna. Cu bantuk mi cu a pa sualnak ruangah khan a thi lai lo; a nung ko lai. ¹⁸ "A pa cu mihremhmang le miramhhamang a si ko hnga i a rualchan lakah khan nuncan thalo in a nungmi a si ko hnga i a that lo ruangah cun a thi ko hnga. ¹⁹ Nannih nih nan i thawh hnga i, 'A pa sualnak ruangah khan zeicahdah a fapa kha dantat a si lo?' nan ti hnga. Zeicahdah dantat a si lo ti ahcun, a dingmi le a hmaanmi thil kha a tuah zungzal i ka nawlbia kha ralring tein a zulh hna caah a si, cucaah cun a nung lai. ²⁰ A thi ding cu midang si loin a sualmi kha a si lai; a fa nih a pa sualnak kha aa hrawm lai lo, a pa zong nih a fapa sualnak kha aa hrawm lai lo. Miding mi nih a dinak theitlai kha a hmuh lai i miṭhalo nih a that lonak theitlai kha a zun ve ko lai. ²¹ "Cun miṭhalopa nih a that lonak vialte kha a hlaut hna hnga i ka nawlbia vialte kha a tuah hna hnga i a dingmi le a hmaanmi thil kha a tuah ko hna hnga. Cu pa cu a nung lai; a thi lai lo. ²² A tuahmi that lonak vialte kha philhiak a si lai i dinak a tuahmi ruangah khan a nung lai. ²³ Miṭhalo mi thih cu maw ka duh? A ziaza kha aa remh i a nun kha

ka duhmi a si deuh lo maw? tiah Bawipa Pathian nih a ti. ²⁴ "Cun miding mipa nih a ziaza ding kha a hlaut ko hnga i miṭhalo mipa nih fihnung a phunphun a tuahmi kha a tuah ve ko hnga; mah hihi tuah buin a nung ko hnga maw? Nung hlah, dinnak a rak tuahmi vialte kha hngalhpiak a si lai lo; zumhawktlak loin a nung, a sual i cucaah cun a thi lai. ²⁵ Bawipa nih zulhmi phunglam ngei setsai lo in rian a ṭuan, nan ti. Israel mi hna ngai hmanh u, phunglam ngei loin a tuahtu cu nanmah nan si, keimah ka si lo. ²⁶ Miding mipa nih a dinnak a mertak i ṭhat lonak lam ah khan a kal i a thih ahcun, a thih cu, cu ziaza ṭhalo a tuah ruangah cun a si lai. ²⁷ Cu bantukin miṭhalo mipa nih a ṭhat lonak kha a kaltak i a dingmi le a hmaanmi kha a tuah ahcun a nunnak kha a khamh lai. ²⁸ A sualnak kha an sining tein a hmuh hna i a hnulei a mertak hna ahcun, a nung lai, a thi lai lo. ²⁹ "Israel mi nih nan i thawh i, 'Bawipa nih phunglam ngei loin a tuah,' nan ti. Asilo, phunglam ngei loin a tuahmi cu nanmah Israel mi nan si, keimah ka si lo. ³⁰ Cucaah cun maw Israel mi hna, Bawipa Pathian nih hitin a ti: Ahohmanh nanmahle nan tuahnak cung cio ah bia kan ceih hna lai. Nan ṭhat lonak khan i mer cang ko sawh u, cu ti a si lo ahcun nan ṭhat lonak kha nan tluknak a si lai. ³¹ Thil ṭhalo nan tuahmi kha hlonh hna u law lungthin thar le thlarau thar i lak u. ³² Zeicahdah nan thih lai ee, Israel mi hna? Ahohmanh nan thih cu ka duh ṭung lo, tiah Bawipa Pathian hrimhrim nih a ti," tiah a ti.

19 Israel bawi hna cu ṭah hla lawh hna law hi bangin ti hna: ² Nan nu cu chiandeh hna lakah chiandeh pi a rak si! Chiandeh no hna lakah a bu kha a rak ser i a hrimmi a fa cu an tam. ³ A fale lak i pakhat cu a cawm i chiandeh no ah a hung cang. Sa seh kha a hun thiam i mi kha a ei hna. ⁴ Cun miphun hna nih khan an auhnawh i an tlung chungah khan an thlak, Cun Izipt ram ah khan sio in an hruai. ⁵ A nu nih a umtuning kha ruachchannak a um lo tiah a hmuh tikah a lung a dong, Cucaah a fale lak i a dang pakhat kha a lak i chiandeh tum no ah a ser ṭhan. ⁶ Chiandeh hna lakah khan aa chawh i Chiandeh tum no umtuning bantuk khan a um. Sa seh kha a hun thiam i mi kha a ei hna; ⁷ An inn ṭaṭha kha a hrawh hna i an khua kha a ṭhio dih hna. Ram le a chung i a ummi thil vialte kha a onh thawng an theih tikah an khuaruah a har dih. ⁸ Cu ram velchum i a ummi ram vialte hna nih khan an hawhawthnawh i an daw ciammam i Sur in an vorh i khor chungah an thlak. ⁹ Sio in bawm chungah an hruai i Babilon siangpahrang sinah an ratpi i thong chungah an thlak. Cucaah Israel ram tlang chungah a aw cu zeitikhmanh ah theih a si ti lo. ¹⁰ Nan nu cu ti kam i phunmi mitsur ruang a rak si, Ti tampi a um caah thei tampi a tlai i a hnah cu hring hlerhhlurh in an um. ¹¹ A nge hna cu an ṭhawng i Uktu bawi ṭhiangṭhunh i ser awk hmanh ah an i tlak. A hung sang i

a dang cungah khan a hung fong, A san caah khan le a nge an tam caah khan a lang ngaingai. ¹² Sihmanhsehlaw thinhun in sam a si i vawlei ah hlonh a si; Nichuahlei thli nih a chem i a ro dih, A thei kha a choih dih hna, A nge ṭhawngṭhawng kha an ro dih i mei nih a kangh hna. ¹³ Atu cu ramlak ah, a ro a carnak hmun ah phun a si ṭhan, ¹⁴ Amah nge chung lila khan mei a chuak i a nge vialte cu a kangh dih hna. Uktu bawi hna ca i ṭhiangṭhunh i ser awkah a ṭhawngmi nge a ngei ti lo, 'a ti,' tiah a ti. Hihi ṭah hla cu a si i zapi hmanmi ah a cang lan.

20 Kum sarihnak kum, thla nganak thla ni hra ni ah, Israel mi upa tlawmpal hna cu Bawipa kha lungthin hal awkah an ra i ka sinah khan an ṭhu. ² Khi tikah Bawipa sinin hi bia cu ka sinah a ra. ³ A ka thawh i, "Mipa, hihi Bawipa Pathian bia a si tiah Israel upa cu chim hna: 'Keimah cu ruahnak hal awkah nan ra maw? Ka nun bangin ka chim, nan ka hal kho lai lo. Hihi Bawipa Pathian bia hrimhrim a si,' a ti," tiah a ti. ⁴ "Mipa, annih cu bia na ceih hna lai maw? Annih cu bia na ceih hna lai maw? Cun an pale nih fihnung an tuahmi vialte kha chim hna law, ⁵ mah hihi Bawipa Pathian bia a si, ti hna: Israel kha ka rak thim tikah khan kut hler in Jakob phun sinah khan chiatser in ka rak i ṭem chih i an sinah Izipt ram ah khan ka rak i phuang; ka kut kha ka hler i, Keimah cu Bawipa nan Pathian ka si, tiah ka rak ti. ⁶ Khi ni ah khan kut hler in chiat ka ser i Izipt ram in kan chuahpi hna lai i nan caah ka thimmi, cawhnuk le khuaihli in a luangmi ram, ram vialte lak i ram ṭha cem ah cun kan luhpi hna lai, ka ti. ⁷ Annih cu an dihlak in, nan mit lungriam koin nan zohmi thil fihnung kha hlaw cang hna u law Izipt ram siasal khan i thurhhnawmh ti hlah u. Keimah cu Bawipa nan Pathian ka si, tiah ka ti hna. ⁸ "Sihmanhsehlaw an ka doh, ka bia kha ngaih an duh lo i ahohmanh nih an mit lungriam in an rak zohmi thil fihnung kha hlonh an duh hna lo i Izipt siasal kha hlaut an duh hna lo. Izipt ram ah khan, ka thinhunnak cu ka bungghnawh lawlaw ko hna lai hlah maw, ka thinlinhnak cu ka hlinh lawlaw ko hna lai hlah maw, tiah ka rak ruat. ⁹ Israel mi hna an umnak miphun hna lakah khan, ka min cu thurhnawmh a si kun ai lai ri tiah ka min upat in rian kha ka ṭuan ṭhan. Khi miphun hna sinah khan, Israel mi cu Izipt ram in ka chuahpi hnanak khan kaa phuang. ¹⁰ Izipt ram chung cun ka chuahpi hna i ramlak ah khan ka kalpi hna. ¹¹ Khika ah annih cu ka nawlbial kha ka pek hna i ka phunglam kha ka cawnpiak hna, annih nih zul hna seh law nung hna seh tiah. ¹² Cu pinah, annih nih kannih cu Bawipa nih Amah caah a kan thianter ti kha an hngalh nakhnga annih le keimah karlak i hmelchunhnak caah sabbath kha ka pek hna. ¹³ Sihmanhsehlaw Israel mi nih cun ramlak ah khan an ka doh; ka nawlbial kha an zul duh hna lo, ka phunglam kha an hlaut hna, zul hna seh law an nunnak ding a si nain; cun ka sabbath

kha an buar hna. Cucaah ramlak ah khan ka thinhun-nak cu ka bungghnawh ko hna lai i ka hrawh ko hna lai dahra maw tiah ka ruah ðan. ¹⁴ Asinain ka chuahpi hna, a hmumi miphun hna hmaiah khan ka min cu thurhhnawmh a si nakhnga lo ka min hmaizah in ka ðuan ðan. ¹⁵ "Cuhleiah, ramlak ah cun kut hler in ka chimh hna i kan pekmi hna ram, cawhnuk le khuaihli in a luangmi ram, ram vialte lak i ram ða cem ah cun kan luhpi hna lai lo, tiah chiatser in ka ti hna. ¹⁶ Zeicah-tiah anmah an siasal kha zulh an duh caah ka phunglam kha an hlaut hna, ka nawlbial kha zulh an duh hna lo i ka sabbath kha an thurhhnawmh hna. ¹⁷ Asinain ka zaangfah tuk hna caah ramlak i hrawh le an donghnak phakter ko kha cu ka duh lo. ¹⁸ An fale hna cu ramlak ah khan, nan pale zulhmi nawlbial kha zul hna hlah u, an phunglam zulhmi zong kha zul hlah u, an siasal hna zong khan i thurhhnawmh ve hlah u, tiah nawl ka pek hna. ¹⁹ Ka thawh hna i, Keimah cu Bawipa nan Pathian ka si, ka nawlbial kha nan zulh hrimhrim lai, ²⁰ ka phunglam kha nan tuah hrimhrim hna lai. Ka sabbath kha thiag tein nan ulh hna lai i nannih le keimah karlak i hmelchunhnak an si lai; cuticun keimah cu Bawipa nan Pathian ka si kha nan hngalh lai, ka ti hna. ²¹ "Sihmanhsehlaw an fapale hna zong nih cun an ka doh ðiamðiam. Ka nawlbial kha an zul hna lo i ka phunglam kha an tuah hna lo, pakhatkhat nih rak tuah hna seh law cu, cu thawng cun nunnak an hei hmuh ðung hnga, ka sabbath kha an buar fawn hna. Cu tikah ramlak ah cun ka thinhun ka chuahhnawh hna lai i ka thinlinh ka hlinh ko hna lai dahra maw, tiah ka ruah ðan. ²² Sihmanhsehlaw ka chuahpi hna kha a ka hmumi miphun hna mithmuh ah ka min cu thurhhnawmh a si nakhnga lo, ka min hmaizah in ka ðuan ðan. ²³ - ²⁴ Cun annih nih ka nawlbial kha an ngai lo i ka phunglam kha an hlaut hna i ka sabbath kha an thurhhnawmh hna i an pupa hna siasal kha an mitthlih peng hna caah, 'Nannih cu miphun hna lakah kan ðhek hna lai i khuazakip ah kan kalter hna lai,' tiah kut hler in an sinah ramlak ah chiat kha ka ser. ²⁵ Cun ka tuah rihmi cu hihi a si: An cungah khan nawlbial ða a si lomi kha ka chiah i nunnak hmuh khawhnak a si lomi phunglam kha ka chiah hna. ²⁶ Anmah le anmah kha siasal sin i laksawng an pekchanhnak thawngin ka thurhhnawmh ter hna; an tuksa a purh khawh hna nakhnga, an siasal hna sinah khan an fapa upa bik hna kha ka peker ko hna. Mah hihi ka tuahnak chan cu Bawipa ka si kha an hngalh nakhnga caah a si. ²⁷ "Cucaah maw mipa, Israel mi cu thawh hna law, 'Mah hihi Bawipa Pathian bia a si,' tiah chim hna: Nan pupa hna nih an ka serhsat ðan hoi i zumh awk tlak loin an um ðan hoi. ²⁸ Annih cu kan pek hna lai tiah kut hler in chiat ka sermi ram i ka luhpi tik hna ah tlangbo kip le thingkung a hnah a ðami paoh kha an i chingchiah i khika ah khan an raithawinak kha

an tuah hna, ka thin a ka phoktu an laksawng kha an pekchanh hna i an rim thaw thawinak le an thlet thaw-inak kha an hun hna. ²⁹ Nan fuhmi khuahrumbo hi zeidah a si? tiah ka hal hna, a min ah khuahrumbo ti a si lan. ³⁰ "Cucaah Israel mi cu chim hna law hihi Bawipa Pathian bia a si tiah ti hna; 'Nan pupa hna nih an i thurhhnawmh bangin nan i thurhhnawmh lengmang ko maw? Fih a nungmi an pathian hna sinah khan maw zeihmanh ruat loin nan i pek lengmang ko? ³¹ Nannih nih nan laksawng nan pekchanh hna le nan fapale hna cu raithawinak caah mei in nan khangh lengmang hna caah hin nan siasal hna sinah hin nihin ni tiangin nan i thurhhnawmh lengmang ko. Zeitindah nannih nih cun ka ruahnak cu nan ka hal khawh lai, maw Israel mi hna? Nan ka hal kho lai lo, tiah ka nun bangin ka chim,' tiah Bawipa Pathian nih a ti. ³² Nannih nih nan i thawh i, 'Ram dang miphun cio hna bang si ve u sih law thing le lung kha bia hna u sih,' tiah nan ti tikah hin, a si kho bal lai lomi thil kha nan ruahmi hi a si. ³³ Nannih cu a ðawngmi kut in kan uk hna lai i ka baan kha kan samhhnawh hna lai i ka thinhunnak kha kan toih hna lai, tiah ka nun bangin ka chim, tiah Bawipa Pathian nih a ti. ³⁴ Nan i ðeknak ram chung khan le miphun hna chung khan a ðawngmi ka kut le samhmi ka baan le thletmi ka thinhunnak in kan chuah ðan hna lai i kan pumh ðan hna lai. ³⁵ Miphun dang hna ramlak ah khan kan kalpi hna lai i khika ah khan hmaitonh tein kan i tawng lai i bia cu kan chalh hna lai. ³⁶ Izipt ram lak chungah nan pupa hna ka rak chalh hna bantuk khan nannih zong kan chalh ve hna lai. Hihi Bawipa Pathian bia hrimhrim a si. ³⁷ "Ka fung tangin kan lanhter hna lai i biakamnak chungah kan luhpi hna lai. ³⁸ Keimah a ka dohtu le a ka raltu kha nan sinin ka ðawl hna lai. Atu i an umnak ram chung hin ka lak hna lai, sihmanhsehlaw Israel mi ram cu an ke nih a lam lai lo. Cuticun Bawipa ka si kha nan hngalh lai. ³⁹ "Cucaah maw Israel mi hna, hihi Bawipa Pathian bia cu a si: Va kal u law nan dihlak in nan siasal kha va phiak di hna u. Cuticun hmailei ah ka nawl kha ngai loin nan um ti lai lo i nan laksawng hna le nan siasal hna khan ka min thiag cu nan thurhhnawmh ti lai lo. ⁴⁰ Sihmanhsehlaw ka tlang thiag cungah, Israel tlang sang cungah, khika ah Israel mi hna nih ram chungah an dihlak in ka rian an ðuan lai, tiah Bawipa Pathian nih a ti. Khika ah khan ka cohlan hna lai i khika ah khan nan laksawng le nan pekchanhmi thil chung i a ða bikbik hna le a thiagmi nan thawh lawm vialte he khan ka pe u, tiah kan hal hna lai. ⁴¹ Nan i ðeknak ram hna le miphun hna chungin kan chuahpi hna i kan pumh hna tikah, nan raithawinak rim thaw cu kan cohlanpiak hna lai. Miphun vialte hmuh awkah keimah lawnglawng kha nan ka biak lai. ⁴² "Nannih cu kut hler in nan pupa hna sinah pek awkin bia ka kammi ram, Israel mi vawlei ah khan kan tlunpi hna tikah, Bawipa

cu keimah ka si kha nan hngalh lai. ⁴³ Khika ah nannih nih hlanlio nan umtuning le nan i thurhnhawmhnak thil thalo vialte kha nan hngalh hna lai i thil thalo nan rak tuahmi vialte ruangah khan nan i fih lai. ⁴⁴ Maw Israel mi hna, nan ziaza thalo le nan tuahmi thil thalo ningin si loin ka min upatnak in nan cungah ka tuah tikah, Bawipa ka si kha nan hngalh lai. Mah hihi Bawipa Pathian bia hrimhrim a si," tiah a ti. ⁴⁵ - ⁴⁶ Mah hihi Bawipa nih ka sinah a chimmi bia cu a si. A ka thawh i, "Mipa, i mer law Teman lei kha hoih law thlanglei kha na bia cu chimhnawh tuah; Negeb ram i tupi kha chimhnawh tuah. ⁴⁷ Thawh law, 'Bawipa bia hi ngai tuah, Bawipa bia cu hihi a si: Mei in kan duah lai i thing vialte kha a hring he a ro he an kangh dih hna lai. A meizik kha a mit lai lo i Negeb in a chaklei paohpaoh ah khan hmai vialte cu a kangh dih hna lai. ⁴⁸ Mi vialte nih a duahtu cu Bawipa ka si kha an hmuh lai; hmih khawh a si lai lo,' tiah chim," a ka ti. ⁴⁹ Cun kei nih, "Aa, a si kho lo! Maw Bawipa Pathian, an ka thawh i, 'Anih tham cu bianabia lawng pei a chim lengmang ko cu,' an ka ti," tiah ka au.

21 Mah hihi Bawipa bia ka sin i a rami cu a si. A ka thawh i, ² "Mipa, i mer law Jerusalem lei kha zoh law a hmunthiang kha chimhnawh hna; Israel ram kha chimhnawh tuah. ³ Israel ram cu thawh law, "Hihi Bawipa bia an si: Nangmah cu kan ralchanh. Ka vainam cu a kawng chung khan ka phawi lai i na chung i a ummi kha a ding he a thalo he ka sam hna lai. ⁴ Na miding hna le na mi thalo hna cu aa tluk tein ka sam hna lai caah Negeb in chaklei ah a ummi paohpaoh cungah ka vainam cu a kawng chungin zuh a si lai. ⁵ Mi vialte nih, vainam a phawitu cu Bawipa ka si kha an hngalh lai i vainam cu a kawng chungah sawh a si than ti lai lo.' tiah chim. ⁶ Mipa, an um hngan te ah cun hrum-ai tuah, na lungthin a kuai dih hlan tiangin hrum-ai cuahmah tuah. ⁷ Annih nih zeicahdah na hrum-ai lengmang ko, tiah an in hal tikah, thawh hna law, 'Ka theihmi thil kongah ka hrum ka ai, a rat tikah lungthin vialte a zor dih lai, ral thatnak vialte kha a lo lai, kut vialte kha an thlep dih lai, khuk vialte kha an zun didor an i thlahmi nih a ciah dih hna lai. Cu thil cu a ra lio. Hika hi a phan ko cang,' ti hna. Mah hihi Bawipa Pathian bia hrimhrim a si," tiah a ti. ⁸ - ⁹ Mah hihi ka sinah a rami Bawipa bia a si: "Mipa, annih cu chim hna, thawh hna law, hihi Bawipa bia a si, ti hna: Vainam, vainam cu tat a si i tleu zuar in tuah a si. ¹⁰ Mi thahnak ding caah, thah nolhnak ding caah nimtlau bantuk tleu in tat a si. Aa! ka fapa, tanbo cu thing in sermi siasal hna dennak caah ser a si! ¹¹ Tat awkah nam cu pek a si cang, kut in tlaih awkah timh a si cang. Vainam cu tat a si cang, a tleu cang, Mi thattu kut chung i chiah awkah khan timh a si cang. ¹² "Atu ah mipa, au law awn tuah, zeicahthiah hi thil vialte cu ka mi hna cungah a tla, vainam in thah awkah chanhmi hna Israel bawile hna cungah

khan a tla i ka mi hna he an thi ti. ¹³ Cucaah lungfak in nan tang i cum tuah u, zeicahthiah cucu hneksaknak men a si lo, a ngaingai ti ahcun cu thingtan cu zeirello awk thingtan si lo soal seh law tah zeitindah nan tuah hnga? Hihi Bawipa Pathian bia hrimhrim a si, tiah a ti. ¹⁴ Sihmanhsehlaw mipa, nang cu bia chim law na kut kha beng hna; Vainam kha voi hnih voi thum in lek; Cu nam cu mi thahnak nam a si, an velchum in aa mer lengmangmi mi thahnak nam nganpi a si. ¹⁵ An lungre a theih nakhnga le mi tampi an rilh i an tluk nakhnga, Nimtlau bantukin a tleu i mi thahnak ding caah phawimi nam cu an kutka ah ka chiah dih hna. ¹⁶ Tat si law orhlei ah i mer, phawi si law kehlei ah i mer, Na par nih a sawhnak lei paoh ah i mer tuah. ¹⁷ Keimah zong nih ka kut ka bengh ve lai i ka thinhunnak kha ka thumh lai, tiah Bawipa nih ka chim," a ti. ¹⁸ - ¹⁹ Mah hihi ka sin i a rami Bawipa bia a si: "Mipa, Babilon siangpahrang vainam a ratnak ding lam pahnih cu rin tuah, an pahnih khan ram pakhat in thawh hna. Cun hmelchunhnak tung pakhat in ser law lam an i thennak ah khan chia hna. ²⁰ Cun vainam cu Ammon mi khua Rabbah i a ratnak ding lam kha rinpiak law cuka cun Judah ram ah a rung lai i Jerusalem khua a laifang ah cun a lut lai. ²¹ Zeicahthiah Babilon siangpahrang cu lam an i thennak, lam teka ah khan li kha tin a hmang tawn. Camcawhnak thal kha a zoh hna i chungkhar siasal kha an ruahnak a hal hna, sa hnit kha a zoh hna. ²² Camcawhnak thal 'Jerusalem' ti i tialmi kha a orhlei kamah a tla: cucaah cuka ah cun au i raldohnak hawhawt in hawhawt i kutka chimhnak dennak kha ser i raltuknak chuntlung kha ser i ralvennak buk kha sak awk a si. ²³ Hmailei thil kong chimnak cu an caah ahmaan lo ding kha a lo ko lai, sihmanhsehlaw an that lonak kha an ka hngalhter peng ko lai i an ral hna kut chungah an tla ko lai. ²⁴ Cucaah cun hihi Bawipa Pathian bia cu a si: Lenglang piin nan ka dohnak hin thil thalo nan tuahmi hi nan ka hngalhter peng caah le nan tuahmi vialte ah nan sualnak kha a langh ko caah le nanmah le nanmah kha ka lung chungah nan i paih lengmang caah, hramhram in nan ral hna kut chungah nan tla lai. ²⁵ "Mi thalopa, mithianglopa, Israel mi uktu bawipa, nangmah dohnak ah dantatnak ni cu a ra cang. ²⁶ Mah hihi Bawipa Pathian bia cu a si: Na sumthawng kha i phoih, na bawiluchin kha chia. Zeizong vialte aa thleng dih cang; nautatmi kha uknak nawl pe hna, uktu kha thum hna. ²⁷ Rawhrlnak, rawhrlnak! Asi, khuapi cu rawhrlnak chungah ka phakter lai. Asinain khuapi dantattu dingah ka thimmi a phak hlan cu hi rawhnak hi a tlung lai lo. Amah sinah cun khuapi kha ka pek lai. ²⁸ "Mipa, Israel mi a serhsat-tu Ammon mi hna kha chim hna. Hihi Bawipa Pathian bia a si: Mi thahnak ding ca i zuhmi, thil hrawhnak ding ca i tatmi nimtlau bantukin a lek in aa lekmi vainam kha tat a si cang. ²⁹ Nannih nih nan hmuhmi

langhna cu ahmaan lomi an si. Hmailei thil kong nan chim chungmi cu lih an si. Nannih cu miṭhalo, misual nan si i nan dantatnak ni cu a phan dengmang. Vainam cu nan hngawng cungah a tla lai. ³⁰ "Vainam cu a kawng chungah sawh ṭhan u. Nannih cu ser nan sinak hmun ah khan bia kan ceih hna lai. Hrin nan sinak ram ah khan kan ceih hna lai. ³¹ A hliau in aa hli-aumi mei bantukin nan cungah ka thinhunnak kha ka langhter tikah ka thinhunnak kha nan hngalh lai. Cun nannih cu thil hrawh thiamnak leiah a thiam ngaingai-mi mipuar hna kut chungah kan chanh hna lai. ³² Mei in hrawh nan si lai. Nanmah ramchung ah khan nan thi cu thlet a si lai i ahohmanh nih an in hngal ti hna lai lo." Hihi Bawipa bia a si.

22 Mah hihi Bawipa nih ka sinah a chimmi bia an si. A ka thawh i, ² "Mipa, lainawng khualipi cu bia na ceih lai maw? Thil fihnung a tuahmi vialte cu na hngalhter lai maw? ³ Anih cu thawh law hihi Bawipa bia a si tiah chim tuah: A ralhau chungah thisen a chuah i a cungah amah lila nih vanchiatnak aa tluntetu khualipi, siasal aa ser riangmang hna i cu aa sernak thawngin aa thurhnnawmhmi khualipi cu a caah ngai-hchiat awk a va si dah! ⁴ Thisen na chuah ruang i sualnak na tuahmi cu nangmah cungah a si i siasal na sermi hna ruang i thurhnnawmhna na hmuhmi cu nangmah cungah a si. Hi na tuahnak thawng hin na chan cu na tawiter i na kum donghna cu na naiter. Hi caah hin nangmah cu miphun hna nihsawh awkah kan ser i ram kip serhsat awkah kan tuah. ⁵ A hlami ram nih si hna seh, a naimi ram nih si hna seh, na thangchiatnak ruangah le ningcang lopi i khua na saknak ruangah, an in nihsawh lai. ⁶ Nangmah chungah hin Israel mi bawi vialte hna nih an thil ti khawhna cu thisen chuahnak caah an hman; ⁷ mi nih an nu le an pa hna kha an serhsat hna, ramdangmi kha an hrem hna i ngakṭah le nuhmei kha an rial hna. ⁸ Ka ca i a thiangmi thil kha zei ah nan rel hna lo i ka sabbath kha nan buar hna. ⁹ Jerusalem, nangmah chungah hin bia lanhtu hna nih thisen chuahnak ding caah khan rian an ṭuan i nangmah chungah hin khuahrumbo rawl danghna i rawl a eimi hna le zuanzamnak a tuahmi hna kha an um. ¹⁰ Nangmah chungah hin mi a cheukhat nih an pale kha an ningzahnak an langhter hna i nu kha nuphung an hngalh lioah an buar hna; ¹¹ cun a cheu nih an innpale nupi kha an thurhnnawmh hna i an fapale nupi hna sinah khan an i buar; an pale fanu hrinhrin, an farle kha an sual hna. ¹² Nangmah chungah hin mi nih thisen chuahnak caah ziknawh an ei i docawi tikah dongtanh le a karh an lak hna. Nannih nih i miak duh ruangah nan hawile kha nan hrem hna i keimah cu nan ka philh; tiah Bawipa Pathian nih a ti. ¹³ "Cucaah zohhmanh u, a ding loin nan lakmi miaknak kha le nan khua chung i thisen chuahnak kha thinhun in ka kuttum in ka thongh lai. ¹⁴ Nannih cu kan tongh

hna tikah nan ṭhawnnak thazang siseh, nan lungṭhawnnak siseh, an dir kho lai maw? Bawipa nih hi bia cu ka chim cang i ka tuah lai. ¹⁵ Nannih cu miphun hna lakah khan kan ṭhek hna lai i ram hlapi ah kan dawī dih hna lai; cuticun nannih cu nan i thurhh-nawmhna khan kan thianh hna lai. ¹⁶ Miphun hna mit hmuh ah kan vamh hna lai i keimah cu Bawipa ka si kha nan ka hngalh lai," tiah a ti. ¹⁷ - ¹⁸ Mah hihi Bawipa nih ka sinah a chimmi bia an si. A ka thawh i, "Mipa, Israel mi vialte cu ka caah ngun thiango an si ko, an ngun cu dar le canphio le thir le suan he aa cawh dih. ¹⁹ Cucaah hihi Bawipa bia an si: Nannih cu cawhmi ah nan i can caah ²⁰ ngun le dar le thir le suan le canphio aa cawhmi hlumpi cu thir titnak um chungah mei in linh i titter awkah khumh a si bangin nannih cu Jerusalem khua ah kan pumh hna lai. Cuticun ka thinhun le ka thinlinh in kan pumh hna lai i khika ah kan chiah hna lai i kan tit hna lai. ²¹ Nannih cu kan pumh hna lai i ka thinhunnak mei cu ka chem lai i a chungah nan ti dih lai. ²² Nannih cu thir titnak um chungah ngun an tit bantukin kan tit hna lai i nan cungah Bawipa nih ka thinhunnak ka langh kha nannih nih nan hngalh lai," a ti. ²³ - ²⁴ Hihi Bawipa nih ka sinah a chimmi bia an si. A ka thawh i, "Mipa, Jerusalem cu thawh law, nangmah cu ruah nih a surh lomi ram bantuk na si; thinhunnak caan lioah na cungah ruah zehmanh a sur lai lo, tiah chim. ²⁵ A chung i a ummi bawi hna cu, an sa sehmi an ei cuahmah lio i a ngur hluahmahmi chian-deih bantuk an si. Mi kha an seh hna i an chawhlawn le an thilri kha an chuh hna; an khua chung i nu tampi cu nuhmei ah an canter hna. ²⁶ A tlangbawi hna nih ka phunglam kha an hrawh i ka ca i a thiangmi thil kha an thurhnnawmh hna. A thiang le a thiango kha an thleidang hna lo i a thiang le a thiango an i dannak kha an cawnpiak hna lo. Ka sabbath hna kha zei ah an rel hna lo i kei cu an lakah hmaizahnak hmu loin ka um. ²⁷ A chung i a bawi pawl hna cu an sa sehmi a ei cuahmahmi cenghngia hrang bantuk an si, a ding loin miaknak hmuhna caah khan mi thisen kha an chuah i an thah hna. ²⁸ A profet hna nih hi ṭhat lonak vialte cu an lih in langhna an hmuhmi le an hrokhrawl bia in sirang an nalh hna i Bawipa nih zei bia a chim lo nain Bawipa nih hitihin a ti, tiah an ti. ²⁹ Zapi kha mipuar le mifir an si, vanchiami le sifakmi kha an serhsat hna i ramdangmi cungah ding loin khua an sa i an puar. ³⁰ Ram cu rawk lo dingin chanhtu dingah, a pemnak ah cun ka hmaiah a dir kho i a phit khotu ding annih lakah ka kawh hna i ahohmanh ka hmu hna lo. ³¹ An cungah ka thinhunnak kha ka bung h i ka thinlinhna mei chungah khan annih cu ka hrawh cikcek hna. Cuticun annih nih hmuh awkah an i tlakmi dantatnak cu an cungah ka tlunter," tiah Bawipa Pathian nih a ti.

23 Bawipa bia cu ka sinah a phan i, ² "Mipa, hlanah hin nu pahni an rak um i an pahni cun nu

khat fa an si.³ Izipt ram ah khan hlawhhlangu ah an rak i cang i ngaknu an si ko lioah khan cuticun an um; khika ah khan an hnukpar cu an i muaiter hna i an hnuk cu an i thamter hna.⁴ A upa u cu a min ah Oholah a si i a ngakchia deuh u cu Oholibah a si. Annih cu keimah ta ah an cang i fapa le fanu hna kha an ka hrinpiak. Oholah cu Samaria a si i Oholibah cu Jerusalem a si.⁵ Oholah cu keimah ta a si ko nain hlawhhlangu kha aa celh i a duhtu Assiria mi hna,⁶ ralbawi hna le uktu bawi hna le bawi nganngan hna, an dihlak in aa dawhmi rangcung ralkap a si i rang aa citmi hna kha, a duh hna.⁷ Assiria tlangval hna lak i pangpar a simi hna sinah khan hlawhhlangu cu aa celh i an siasal khan aa thurhhnawmh i a duhnak nih a hruainak paoh ah khan a kal.⁸ Izipt ram i a vung i thi-ammi hornak lam kha ngol a duh lo, khika ah a no lioah khan pa nih an rak ihpi i a thiangmi a hnuk kha an rak hmehpiak i an rak sual.⁹ Cucaah a duhmi hna amah a duhtu Assiria mi hna sinah khan ka kaltak.¹⁰ Annih nih an tlaihhrem i a fapa hna le a fanu hna kha an lak hna i amah cu vainam in an thah. Amah cu nu lakah ningzak bia ah a cang i a cungah biaceihnak kha tuah a si cang.¹¹ A naunu Oholibah nih khan amah cu aa ngiat i a duhnak le a hornak kha a u nak hmanh khan a zual deuh.¹² Amah zong nih cun Assiria mi kha a duh hna, uktu bawi hna le bawi nganngan hna le ralbawi hna, rang cung i an thuam tlingte he aa citmi tlangval rangcung ralkap pa dawhdawh hna kha a duh hna.¹³ Amah zong cu aa thurhhnawmh cang ti kha ka hmuh; an pahnih tein an zulhmi lam cu aa khat;¹⁴ sihmanhsehlaw Oholibah nih khan a sualnak cu hla deuh chinchin a kalpi;¹⁵ - ¹⁶ vampang i suaimi pa hmanthlak hna kha a hmuh cangka hna in a duh colh hna i Khaldi ram ah khan lamkaltu a thlah colh hna. Cu hna cu si sen in suaimi Khaldi mi an si, an tai ah tai-sawm an i sawmh hna i an lu ah a zik a chuakmi ludoan i domh. An dihlak in bawi ngan si dawh an si i Khaldi rammi taktak Babilon mi kha an lo hna.¹⁷ Cun Babilon mi hna cu a ihkhun kha i hrawm awkah a sinah khan an ra i an sualpi i an thurhhnawmh; an nor cikcek tiangin an thurhhnawmh.¹⁸ Hlawhhlangu a si kha a ning a zak lo i a u nih a ka nor bantukin a ka nor cikcek hlantiang aa sualter hna.¹⁹ A no lio i Izipt ram i hlawhhlangu a rak i celh kha philh lo tein a um i atu le atu hlawhhlangu cu aa celh lengmang ko.²⁰ An hlawhhlangu kha a duh hna, an chiaṭha cu laa ta bantuk an si i an ci cu rangtum ci bantukin a luan in a luang.²¹ Cucaah Oholibah, na ngaknut lio i Izipt ram i na hnuk na rak i thamter hna bantuk le na hnukpar na rak i tonghter hna bantuk khan atu ah hornak in na nung ṭhan cang, a ti.²² "Cucaah Bawipa bia cu hihi a si: Oholibah, nangmah an duhtu hna, na luak chuak cikcek in an nortu hna kha na cungah an thin ka hunter hna lai i a kenkip in nangmah cu an in chuahh-

nawh lai:²³ Babilon mi hna le hi Khaldi mi vialte hna le Pekod, Shoa le Koa phun mi hna le an sin i a ummi Assiria mi vialte hna hi, na cungah an thin ka hunter hna lai. Annih cu tlangval dawhdawh, bawi nganngan le uktu bawi hna le ralbawi hna, bawi min thangthang, rangcung i aa citmi an si.²⁴ Nangmah cu raltuknak rang le rangleng le thilphorhnak leng he an in fuh lai, miphun kip chungin lakmi ralkap hna, phawpi le phawte le dar luchin aa chinhmi hna he cun an in fuh lai; a kenkiplo in an in dum lai. Biaceihnak nawl ka pek hna lai i cu nawl cu nangmah cungah cun an hman lai.²⁵ Na cungah ka thinhunnak kha kan chuahhnawh lai i nangmah cu an thinlinhnak kha an in langghnawh lai. Na hnar le na hna kha an in hleh lai i a donghnak ah vainam in an in thah lai.²⁶ Na hnipuan kha an in phoih dihi lai i na hlawn vialte kha an in chuh dihi lai.²⁷ Cuticun na zuanzamnak le Izipt ram i hlawhhlannak rian na ṭuan ning kha kan ngolter lai i cu bantuk thil cu zeitikhmanh ah na ngai ṭhan ti hna lai lo i Izipt ram kha na ruat ṭhan ti lai lo.²⁸ "Mah hihi Bawipa Pathian bia an si: Na huatmi hna, na luakchuak cikcek in an nortu hna kut chungah khan nangmah cu kan chanh lai i²⁹ an in huatnak cu an in hngalhter lai. Na hmuhmi thil vialte kha an in chuh lai i hni lo le puan loin an in kaltak lai; hlawhhlangu naa celhnak pum kha a lang dihi lai. Hi thil nangmah cungah a tluntetu hi na zuanzamnak le an hornak hi an si,³⁰ hi bantukin thil a um hi ramdangmi kha na zulh hna i hlawhhlangu kha naa celh i an siasal in naa thurhhnawmh caah a si.³¹ Na u ke neh kha na zulh i a hrai cu na kut chungah ka chiah lai.³² Mah hihi Bawipa Pathian bia an si: Na u nu hrai kha na din lai, a kau i a thukmi hrai kha; A chungah cun nihsawhnak le serhsatnak a khat, Hrai nih a tlum khawh leng a si.³³ Ritnak le ngaihchiatnak in a khat lai i Rawhnak le ralnak hrai a si lai, Cu hrai cu na u nu Samaria hrai a si; Cu hrai cu a ne tiangin na din lai.³⁴ Cun hrai cu cip cikcek in na khuai lai i Na hnuk kha a ah dihi hna lai. Mah hihi keimah biakhiahnak a si, tiah Bawipa Pathian nih a ti.³⁵ Cucaah cun mah hihi Bawipa Pathian bia an si: Nangmah nih na ka philh i na hnulei ah na ka hlonh caah na hornak le na zuanzamnak man cu nangmah nih na in lai," tiah a ti.³⁶ Bawipa nih a ka thawh i, "Mipa, Oholah le Oholibah cu bia na ceih hna lai maw? Thil fihnung an tuahmi ruangah khan sualphaw hna.³⁷ Annih nih va cung in pa an i duh i an kut chungah thisen kha a um. Annih nih an siasal sinah khan va cung pa duhnak an tuah i an ka hrinpiakmi ka fale hna kha an siasal hna cu an rawl caah an pekchanh hna.³⁸ Cun hi zong hi ka cungah an tuah rih: ka hmunthiang kha an thurhhnawmh i ka sabbath kha an buar hna.³⁹ Ka hmunthiang chungah khan an lut i an siasal hna pekchanh awkah khan an fapale hna kha an thah hna caah ka hmunthiang cu an buar; mah hihi ka inn chung hrimhrim ah an tuah.⁴⁰ Ram hlap i in

pa kha an sawm hna i lamkaltu nih an sawm hna bangan an ra. Hi pa hna caah hin naa kholh i na mit kha si naa thuh i na hlawn in naa tamh i ⁴¹ a tha ngaingaimi ihkhun cungah khan na thu i an hmaiah cun cabuai kha an hun i cu cabuai cungah cun keimah zihmui le chiti kha an chiah hna. ⁴² Thanuam ngaiin a ummi hna cu an au an khuang; cu pin ah mi sawhsawh hna hleiah khan ramlak in an ratpimi hna Sabea mi kha an um ve; annih nih nu hna kut ah khan kutkhih an hruk hna i an lu ah khan pangpar thi dawhdawh an khimh hna. ⁴³ Cun ka thawh i, "Va cung pa duh in a tar-mi nu khi an sualpi duh ti hnga maw, anih nih tah a zuam ti hnga maw, ka ti. ⁴⁴ Annih nih hlawnhlangnu an luhhnawh bantuk khan an luhhnawh thiam, nu zuangzam Oholah le Oholibah kha cuticun an luhhnawh hna. ⁴⁵ Va cung in pa an i duh ruangah le thisen an chuah ruangah khan miding mipa hna nih cun sual an phawt hna lai, zeicahtiah annih cu va cung in pa aa duhmi an si i an kut chungah thisen a um. ⁴⁶ "Mah hihi Bawipa Pathian bia an si: Ramhtu ralkapbu cu au hna; thinnak le ramhnak chungah khan annih cu kaltak hna. ⁴⁷ Ralkap nih khan annih cu lung in chep hna seh law an vainam in sam cikcek hna seh, an fapa hna le an fanu hna kha that hna seh law an inn kha khang dih hna seh. ⁴⁸ Cuticun ram chungin zuangzamnak kha ka thianh lai i annih bantukin zuangzam lo dingah nu dang kha ka cawnpiak hna lai. ⁴⁹ Na zuangzamnak ziaza caah cun dantat na si lai i na siasal hna ruangah cun dantat na si lai, cun keimah cu Bawipa Pathian ka si kha na hngalh lai," tiah a ti.

24 Sal kan tan kum kua kum thla hra thla ni hra ni ah Bawipa nih ka sinah a chimmi bia cu hihi a si. ² A ka thawh i, "Mipa, hi ni, hi ni hrimhrim hi a min thial tuah: Hi ni hi Babilon siangpahrang nih Jerusalem a dum ni a si, tiin. ³ Hi ral thawh hmanmi hna hi hla phuah hna law annih cu, hihi Bawipa bia cu an si tiah chim hna: Mei cungah um nganpi kha khing tuah, Khing law a chungah ti toih tuah; ⁴ A chungah sazam kha sanh hna, sazam a tha bikbik hna kha sanh hna. A ke le a liang le a ruh a tha bikbik kha a benh in benh hna; ⁵ Tuurun chungin a tha bikbik kha la hna. A toiah a velchum in thing kha tih hna; Tlok hluahmah in chum law a chung i saruh hna cu cuar hna. ⁶ Maw thisen in a luangmi khuapi, A thian in a thianga kho lomi cirik nih a eimi um! Cucaah Bawipa Pathian bia cu hihi a si: A chung i sazam kha, An caah camcawh fung zuh si hna hlah hmanh seh law zam khat hnu zam khat in thur hna. ⁷ Khuapi chungah thisen an chuahmi cu cu kua laifang ah cun a um ko rih i Cu thisen cu lung cungah khan an thlet, Leidip tal nih khuh seh tiin vawlei hmanh ah khan an thle lo. ⁸ Ka thinnhunnak kha a alh nakhnga le phu kha ka hlam hna nakhnga, Thisen cu zehmanh nih khuh lo dingin, Kei zong nih a romi lung cungah khan ka thlet ve, a ti. ⁹ Cucaah Baw-

ipa Pathian bia cu hihi a si: Maw thisen in a luangmi khuapi, Kei zong nih mei khor nganpi pakhat ka ser lai. ¹⁰ A chung khat in thing ka tih lai i mei ka kau lai. Sa cu hmin tein ka chuan lai, A hang vialte kha a ruh he ka thlet dih hna lai. ¹¹ Cun um cu a lawngin mei cungah cun ka toh lai, A dar cu a linh tuk ah a sen dih lai i, A chung i a ummi hnawm vialte an ti dih lai i cirik vialte cu a khang dih hna lai. ¹² I zuam len hmanh law a cirik kha a chah tuk caah a kok kho bal lai lo; Mei lawnglawng nih an khawhpiak khawh lai. ¹³ Cu bantukin na zuangzam thurhnawmhnak in kan thianh tik hmanh ah cun na thianga rih lo, Cucaah na cung i ka thinnhunnak ka tinter cikcek hlantiang cu na thianga bal lai lo, a ti. ¹⁴ "Bawipa nih ka chim cang; a caan cu a ralio ko, ka tuan lai. Kaa sum lai lo, zaangfahnak zong ka ngei lai lo, a let zong kaa let lai lo; nangmah cu na ziaza le na tuahmi vialte ruangah khan bia kan ceih lai. Mah hihi Bawipa bia hrimhrim a si," tiah a ti. ¹⁵ - ¹⁶ Mah hihi Bawipa nih ka sinah a chimmi bia a si. A ka thawh i, "Mipa, na dawt bikmi kha chikkhatte ah kan lakpiak lai, sihmanhsehlaw na tap lai lo, na ai lai lo, na mitthli zong na tlakter lai lo. ¹⁷ Lung thawng in um ko, na ludomh cu naa domh tawn bantukin i domh law na kedan cu i danh tuah. Na hmur cunglei kha i khuh hlah, hnabeidonghnak rawl, timi zong kha ei hlah," a ti. ¹⁸ Zingka ah mizapi sinah cun bia ka chim i cu zanlei hrimhrim ah cun ka nupi cu a thi. ¹⁹ A thaizing ah cuticun na tuah lai tiah a ka chimh bantuk khan ka tuah. Mizapi nih cun, cu ti ka umtuzia cu an caah a sullam zeidah a si tiah an ka hal. ²⁰ Cun ka leh hna i, "Hi hi Bawipa nih a ka chimhmi bia cu an si, ka ti hna. Ka thawh hna i, ²¹ Israel mi cu va chim hna law hihi Bawipa bia a si: Nan i bochanmi nan Biakinn thawnnak cu nan i porhlaw. Nannih nih zoh nan duh ngaingai i a chung i va len kha nan duh; sihmanhsehlaw Bawipa nih a thurter lai. Cun nan fale hna Jerusalem i a tangmi hna kha, ral ah an thi lai. ²² Cun keimah nih ka tuahmi kha nan tuah lai, nan hmai kha nan i khuh lai lo i mithi ngaimi nih an ngaihmi rawl kha nan ei lai lo. ²³ Na lu i khuh loin le na ke lawng in na kal lai lo. Mithi zong na ngai hna in na tah hna lai lo. Na sual ruangah na zor thluahmah lai i pakhat le pakhat kha nan i hrumhnawh lai. ²⁴ Khi tikah keimah cu nan caah hmelchunhnak ka si lai i ka tuahmi vialte kha nan tuah dih hna lai. Bawipa nih hi thil hi a phanh tikah, keimah cu Bawipa Pathian ka si kha nan hngalh lai, a ti, tiah ka ti hna. ²⁵ Cun Bawipa nih a ka thawh i, "Mipa, an i lawmhnak le an sunparnak a simi, zoh an duh ngaingaimi le len an duh ngaingaimi an biakinn kha an sinin ka thial lai, an fapa hna le an fanu hna kha lam hlapi ah ka kalpi hna lai. ²⁶ Cucu ka tuah ni ah mi pakhat, rawhrlnak in a luatmi kha nan sinah a ra lai i cu kong cu an chimh lai. ²⁷ Cun cu ni thiamthiam ah cun nan ngeih ti lomi holh khawhnak kha nan ngeih than lai i

anmah he cun bia nan i ruah lai. Cuticun mi hna caah nanmah cu hmelchunhnak nan si lai i keimah cu Bawipa ka si kha an hngalh lai," a ti.

25 Mah hihi Bawipa nih ka sinah a chimmi bia an si: ²A ka thawh i, "Mipa, Ammon mi hna lei khi hei zoh law Bawipa Pathian bia hi ngai tuah. ³A bia cu hihi a si: 'Nannih nih ka hmunthiang kha thurhh-nawmh a si i Israel vawlei kha a rawk i Judah mi nih sal taannak chungah an kal kha nan hmuh tikah, "Va cei hna seh," nan ti caah, ⁴nannih cu nichuahlei miphun sinah kan chanh hna lai. Nan lakah an riahbuk kha an sak hna lai i an umnak hmun kha an khuar hna lai; nan rawl kha an ei lai i nan cawhnuk kha an din lai. ⁵Rab-bah cu kalauk tlonnak hmun ah ka ser lai i Ammon cu tuu chiahnak kiam ah ka ser lai. Cuticun keimah cu Bawipa ka si kha nan hngalh lai. ⁶Bawipa Pathian bia cu hihi a si: Nannih nih nan kut nan i bengh i nan ke nan tengh i Israel ram cu lungkhat tein nan serhsat i a cungah nan i hlorh caah, ⁷nan cungah ka kut ka samh lai i nannih cu miphun hna hazawh ah kan ser hna lai i miphun dang hna sin khan kan then hna lai; khuazeika ram hmanh ah nannih cu kan hloh hna lai i nan cungah rawhnak ka tlunter lai. Cuticun keimah cu Bawipa ka si kha nan hngalh lai, tiah a ti. ⁸"Mah hihi Bawipa Pathian bia an si: Moab nih aa thawh i, 'Judah cu midang bantuk cio a si ko,' a ti, cu caah Moab cu ⁹a ral khamnak kha khattelei kam in khattelei kam tiang ka hun hna lai i a khua kha ka langhter hna lai — a khua dawh bikbik hna Bethjeshimoth le Baal-meon le Kiriathaim hna cu. ¹⁰Moab le Ammon cu hmunkhat ah nichuahlei miphun sinah ka chanh hna lai i Ammon mi cu miphun hna lakah hngalh an si ti lai lo i ¹¹Moab cungah cun biaceihnak ka tuah lai. Cuticun Bawipa ka si kha an hngalh lai, tiah a ti. ¹²Bawipa Pathian bia cu hihi an si: Edom nih timh ciammam tein Judah cungah phu a hlam caah zungzal a hmunmi mawhchiatnak kha a hmuh, ¹³cucaah Edom cungah cun ka kut ka samh lai i a chung i a ummi minung si hna seh, saram si hna seh, ka hrawh hna lai, tiah Bawipa nih a ti; cu ram cu Teman in Dedan tiang ka hrawh cikcek lai i vainam in thah an si lai. ¹⁴Edom cung i phuhlammak cu ka mi Israel mi hna thawngin ka tuah lai. Ka thinhun-nak le ka thinlinhnak nih a fial hna bantukin Edom cungah cun an tuah lai, tiah Bawipa Pathian nih a ti. ¹⁵Mah hihi Bawipa Pathian bia a si: Filistin mi hna nih timh ciammam tein phuhlammak kha an tuah i lungkhat tein serhsatnak in teirul an cham hna i chan tampi an rak i huatnak kha i hrawhnak caah an hman caah ¹⁶Filistin mi hna cungah ka kut ka samh lai, tiah Bawipa nih a ti; Kereth mi cu ka hloh hna lai i rili kam i a ummi a dang vialte cu ka hrawh hna lai. ¹⁷Tih a nungmi teirulchammak kha an cungah ka tuah lai i ka thinhun in dan ka tat hna lai. Teirul ka cham hna tikah keimah cu Bawipa ka si kha an hngalh lai, tiah a ti.

26 Hi bia hi kum hleikhat kum, thla khatnak thla ni khat ni i ka sinah Bawipa nih a chimmi a bia an si. A ka thawh i, ²"Mipa, Tair nih Jerusalem cu a thawh i, A! miphun hna kutka a simi kha a bauh cang, A kutka hna cu keimah leiah an i hung; Kei cu ka rum chin lengmang, anih tu cu rawk relrul in a um ko, a ti. ³Cucaah Bawipa Pathian bia cu hihi a si: Tair, nangmah cu kan doh, Rili nih tilet a hun thawhter hna bantukin Na cungah miphun tampi kha ka thawhter hna lai; ⁴Tair ralhau kha an hrawh dih hna lai i a innsang kha an chimh dih hna lai. A vawlei kha ka ziah dih lai i a tleu in a tleumi lungpang ah ka ser lai. ⁵Sur phonak tikulh hmete ah a cang lai; Hi bia hi Bawipa Pathian nih ka chim hna. Amah cu miphun hna hranchaw ah a cang lai i ⁶A fanu hna cu ramlak ah vainam in an thi lai. Cuticun keimah cu Bawipa ka si kha an hngalh lai, tiah a ti. ⁷Bawipa Pathian bia cu hihi a si: Tair dohtu dingah hin chaklei in Babilon siangpahrang Nebukhadnezzar, siangpahrang hna siangpahrang chin kha ka ratpi lai. Rangtum hna le rangleng hna le rangcung ralkap hna le ralkapbu nganpi he a ra lai. ⁸Ramlak i a ummi na fanu hna cu vainam in a thah hna lai. Nangmah cu ral-vennak buk an sakhnawh lai i kulhnak lungruah kha an chonhnawh lai i phaw kha an tianhnawh lai. ⁹Vam-pang chimhnak thingtum in na ralhau cu a den hna lai i A hreitlung in na innsang cu a hau dih hna lai. ¹⁰A rangcung ralkap hna nih an hmanmi rang a thongthong hna nih leidip in an in khuh dih lai i Mi nih a pem ciami khua ah an luh bantukin na kutka chungah an luh tikah, A rangtum khuarit in a rimi hna le, A rangleng kekual hna thawng ah cun na vampang hna cu an i hnin dih lai. ¹¹Khua chung lam kha a rang ke in a naan dih hna lai i Na mi kha vainam in a thah hna lai i Na tung thawngthawng kha vawlei ah an tlu lai. ¹²Na chawhlawn vialte cu hranchaw ah an cang lai, Na thilri vialte cu an in chuh dih lai, Na vampang cu an cim dih lai, Na run inn nuamnuam hna cu an tlu dih lai; Na lung hna le na thingphel hna le na hnawmtam vialte hna hmanh cu rili ah hlonh an si dih lai. ¹³Cucaah na hla aw cu ka daihter lai i Na tingtang thawng cu theih an si ti lai lo. ¹⁴A tleu in a tleumi lungpi ah kan ser lai, Ngatlai hna nih an sur an phonak hmun ah kan ser lai, Zeitikhmanh ah sak than na si ti lai lo. Hi bia cu Bawipa nih ka chim cang. Hihi Bawipa Pathian bia hrimhrim a si, a ti. ¹⁵Mah hihi Bawipa Pathian nih Tair sinah a chimmi bia a si: "Na tluk thawng an theih tik le na chungah hmapumi hna cu an hrum an ai i sam an si cuahmah tikah, zeitluk in dik rilikam ram hna le tikulh hna cu an i hninh lai! ¹⁶Cun rili uktu bawi vialte hna cu an bawithutdan cung khan an rung tum lai i an puan kha an i chiah hna lai i tamhmi an puan kha an i phoih hna lai. A hratmi biar kha an i kaih lai; vawlei ah an thu lai i na cung i a tlungmi thil ruangah khan khuaruah-har lungmit in an um lai. ¹⁷Cun khi tikah hi mithi hla hi

an in lawh lai: Maw khuapi minthang, Zeitindah na rawh dih ee, zeitindah rili cungin phiah na si ee! Nangmah le na chungah a ummi vialte hna, Nan t̃hawnnak cu rili chung i aa chiahmi hna, Nan t̃hnnun-nak ram chung i a khahtertu hna, Zeitindah nan rawh dih kun ee! ¹⁸ Na tluk ni ah rilikam ram kha an ther i Na loh ni ah rili chung tikulh hna cu an khuaruah a har. ¹⁹ Zeicahtiah hihi Bawipa Pathian bia cu a si: Nangmah cu a rawkmi khua, ahohmanh an um khawh lonak khua ah kan ser i na cungah rilipi kha ka tlunter i ti nih an khuh dih tikah, ²⁰ khor thukpi chungah a kalmi hna sinah khan kan nam chih lai i hlan lio pi in a thi leng-mangmi hna sinah khan kan thlak lai. Vawlei tangah, zungzal in a kingmi hmun ah cun kan umter lai, khor thukpi chung i a vung kalmi hna sinah cun kan umter ve lai. Cucaah zeitikhmanh ah na chungah mi an um t̃han ti lai lo i a nungmi hna ram chung zongah khan naa tel ti lai lo. ²¹ Nangmah cu t̃ih a nungmi donghnak kha kan phakter lai i na um ti lai lo; mi nih an in kaw lai, sihmanhsehlaw an in hmu bal ti lai lo. Mah hihi Bawipa Pathian bia hrimhrim a si.

27 Bawipa nih ka sinah a chimmi bia cu hihi a si. A ka thawh i, ² "Mipa, Tair hi t̃ahhla lawh tuah, i thawh law, ³ "Maw Tair, nangmah cu na rili lawngdinhnak hmun cungah naa hmung liailuai ko i nangmah nih miphun hna chawlehnak le chawhrawlnak cu rilikam ram tampi hna le tikulh tampi hna sinah na kalpi, mah hihi Bawipa Pathian bia a si: Maw Tair, naa thawh i, Kei cu dawhnak ah ka tling, na ti. ⁴ Na ramri cu rili chungpi tiang khi a phan i Nangmah an sertu hna nih naa dawhnak cu tling tein an ser; ⁵ Na thingrua caah Senir ram farthing kha an hman hna i Na sangphawlawng tung sernak caah Lebanon sidar thing kha an lak hna. ⁶ Bashan ram kuhthing a sang bikbik hna in na lawng zahnak fung kha an ser hna. Kittim tikulh rili kap tufar thing in na lawng innleng cu fek tein an ser hna. ⁷ Na lawng puanzar le alan caah Izipt ram puan t̃amhmi kha an hman hna; Na lawng cung ni deu thlamhnak hna cu Elishah tikulh maimaw puan le puan senduk in an ser hna. ⁸ Sidon mi le Arvad mi kha na lawng zaptu ah an cang i Maw Tair, na lawng mawngtu ah mi thiamthiam na chungah naa ngeih hna. ⁹ Gebal ram i mi thiamthiam hna nih na lawng kha an in thloppiak. Na thil an zuarhpiaktu ah rili i a kal khomi sangphawlawng le a cawngtu kha naa ngeih hna. ¹⁰ Paras mi le Lud mi le Put mi nih ralkap an in t̃uanpiak; An phaw le an luchin kha na velchum in an thlai hna i Sunparnak an petu hna cu anmah cu an si. ¹¹ Arvad mi hna le Silisia mi hna nih na ralhau kha an in congpiak i Gammad mi hna nih na ralvennak innsang khan ral an in venpiak i Na ralhau velchum in an phaw kha an thlai hna; Naa dawhnak a tlintertu cu anmah kha an si. ¹² Chawlehnak i na hram pakhat cu Tarshish kha a si i na lungthu hreng chaw caah tampi a

ngeihmi ngun le thir le canphio le suan kha an pek. ¹³ Javan, Tubal le Meshek nih an in dawr ve, na cawking caah sal le dar umpu kha an in tarh. ¹⁴ Beth-togarmah mi hna nih na lungthu hreng chaw caah rangtum le rangpi le laa kha an in tarh. ¹⁵ Rods mi zong nih an in dawr, tikulh ngan hna cu na chawlehnak hram an si, na hmuh awk hnga kha vui ho le eboni thing in an in pek. ¹⁶ Edom zong na chawlehnak hram a si, na rian t̃uanmi a tam hringhran ko, na lungthu hreng chaw caah thlalang sen, t̃amhmi puan le puan hmangthia, koral lungvar nak le lungvar sen kha an in pek. ¹⁷ Judah le Israel zong nih an in dawr, Minnith in a chuakmi changvut le rawl le a thlummi thil le chiti le balsam thingthling kha na cawking caah an in pek. ¹⁸ Damaskas cu na chawlehnak hram a si, na thil tuahmi a tam hringhran ko, na lungthuhreng chaw caah tampi a ngeihmi chungin Helbon zu le Sahar tuuhmul le ¹⁹ Izalla zu kuang kha an pek; cun na cawking chungah kahpathir le kassia thing le fu thlum kha an i tel. ²⁰ Dedan nih a hratmi tuuhmul kha kengdan puan caah an in zuarh. ²¹ Arabia le Kedar bawi vialte hna cu tuufa le tuukawng le meheh tum in na chawlehnak ah na hram an si; annih he chaw nan i lehnak cu cucu an si. ²² Sheba le Raamah in a rami chawdawr hna zong nih an in dawr ve i zihmui t̃ha bik phun le lung mansung phun zkip le sui kha na lungthuhreng chaw caah an in pek. ²³ Haran, Kanneh le Eden, Asshur le Media ram dihlak i chawlet hna nih khan an in dawr; ²⁴ a mui aa dawhmi thilpuan hna le puan sen hna le t̃amhmi puan hna le a zual in an zualmi hri in an t̃emmi, a t̃ialmi thilpuan kha an in zuarh; anmah he nan i zuarhnak le nan i cawknak cu hi thil ah hin an si. ²⁵ Tarshish sangphawlawng hna cu a runrun in na cawking thil a hun phortu an si; Rilipi cungah na lawng hna cu thil tampi phor in an thil a rit ko. ²⁶ Na lawng zaptu hna nih khan rili cungah cun an in kalpi, Sihmanhsehlaw rilipi cungah cun nichuahlei thli nih an hrawh. ²⁷ Na chawva vialte, na lungthuhreng chaw vialte, na cawking thil vialte, Na lawng cawng hna le a mawngtu hna, na lawng remhtu hna le na chawdawr hna le na ralkap hna le na lawng chung i a ummi bu vialte hna, Nangmah sin i a ummi paohpaoh cu an dihlak in na vanchiat ni ah rili chungah thlak an si dih; ²⁸ Na lawng mawngtu hna au thawng ah ti cu aa let hluahmah ko. ²⁹ Lawng zaptu vialte hna cu an lawng chungin lengah an chuah i Lawng cawngtu hna le lawng mawngtu hna cu an dihlak in tikam ah an kal tikah, ³⁰ Na cung i a tlungmi thil kong kha an thanh lai i Fak piin an t̃ap lai; An lu ah leidip kha an i phulh i vutcam kha an i theh. ³¹ Na cung i a tlungmi thil t̃halo ruangah khan an sam an i phawi i buri puan an i aih; Nangmah kha fak piin an in t̃ah, lungfak ngaiin an t̃ap thluahmah ko. ³² An t̃ah hla ah cun nangmah kha an in lawh i an hla cu hihi a si: "Tair bantuk hi ahodah a um?

Rili kamah a inn i chonh tengtung in? ³³ Rili kamah na chawwa cu lawng chungin thumh an si tikah Miphun tampi hna herhnak kha na tlinte; Na thil ngeihmi a tam hringhranmi le Thil na cawkmi in vawleicung siangpahrang kha na rumter hna. ³⁴ Atu cu a thukmi ti chungah rili nih an khuai cang; Na thilri vialte le na mibu vialte hna cu an tla cang. ³⁵ Rilikam i a ummi vialte hna le tikulh i a ummi vialte hna cu Na cung i a tlungmi thil nih an thlakaw a bar hna; An siangpahrang hna cu an lau i an hmai a chia dih. ³⁶ Miphun hna lakah chawdaw hna nih khan nangmah cu an in nihsawh; Tih a nungmi donghnak kha na phan cang i A zungzal in na lo lan ko cang lai.

28 Mah hihi Bawipa nih ka sinah a chimmi bia an si. A ka thawh i, ² "Mipa, Tair bawi sinah cun va chim law, hihi Bawipa Pathian bia a si, va ti: Porhlawt ruamkainak in naa thawh i, 'Kei cu pathian ka si, Rilipi cungah pathian bantukin bawithutdan cungah ka thu,' na ti. Nang cu minung na si ko i pathian na si lo nain pathian tluk ah naa ruat. ³ Ziah, Daniel nak fim deuh maw na si? Na caah a thuk tukmi biathli zeihmanh a um lo maw? ⁴ Na fim i na zer ngaingai ko, chawwa tampi naa chiah ko, Na ro kuang chungah sui le ngun kha naa khon tengtung ko hna; ⁵ Chawlehnak i na fimnak thawngin chawwa cu naa pon tengtung ko hna i, Na rumnak rup cun na ruamkainak cu a thang. ⁶ Mah hihi Bawipa Pathian bia cu a si: Pathian tluk ah naa ruah caah ⁷ Na cungah ramdangmi kha ka tlunter hna lai; Anni cu miphun hna lakah a puarhrang bik an si i Na fimnak thatha kha vainam in an sam lai i Naa porhlawtnak cu leidip lakah an hrih lai. ⁸ Na thih nakhnga khor chungah khan an in nam chih lai i Rilipi chungah khan thihnak ningzak na in lai. ⁹ Nangmah an thattu hna nih an in dir-onh tikah khan, Pathian ka si, na ti ko rih lai maw? Nangmah an thattu hna kut chungah chungah cun, pathian na si lo, minung na si ko. ¹⁰ Thazang zeihmanh ngei loin ramdangmi hna kut chungah khan na thi lai. Zeicahtiah keimah nih ka chim cang. Mah hihi Bawipa Pathian bia hrimhrim a si, a ti. ¹¹ - ¹² Mah hihi Bawipa nih ka sinah a chimmi bia an si. A ka thawh i, "Mipa, Tair siangpahrang cu hi mithi hla hi lawh law, amah cu hihi Bawipa Pathian bia a si, tiah chim tuah: Nangmah cu tlinnak leiah zohchun awk tlak na rak si, Na fimnak cu a tlingmi a si i naa dawhnak zong a tling. ¹³ Pathian dum Eden dum chungah khan na rak um i Lungvar a phunphun in naa tamh: Naa tamhnak lungvar hna cu sardin le khrisolaih le lunghring le topaz le karnelian le jasper a hringmi le lapis lazuli le safaiar le karbankal le emeral an si. A ring cherhmarhmi na thi cu sui an si i Naa menhmi na hniar hna cu hriar na si ni i an in serpiakmi kha an si. ¹⁴ Nangmah cu an cawngtu dingah a sangmi cherub kan chiahpia; Pathian tlang thiang cungah khan na um i Mei bantukin sen himhiam in a linmi lung lakah

khan porhlaw ngaiin naa chaw. ¹⁵ Na chuah ri in na that lonak a langh ni tiang, Nang cu thil na tuahmi paoh ah soisel awk zeihmanh na um lo. ¹⁶ Na chawlehnak kha a ngan tuk cang i phung zulh duh lonak kha na lung chungah a khat i a pingah na kal, Cucaah ningzahnak in Pathian tlang cung khan kan thumh i Nangmah cawngtu cherub nih khan an dawi i, Mei bantukin sen himhiam in a linmi lunglak khan an thaw. ¹⁷ Naa dawhnak nih khan na lung an puamter i Upatnak na hmuhmi karhter chinnak caah na fimnak kha a ping in na hman. Vawlei ah khan kan hlonh i siangpahrang dang zohchun awkah khika ah khan kan kaltak. ¹⁸ Chawlehnak thalo na tuahnak ah khan na sualnak cu a ngan tuk caah Na hmunthiang kha na thurhhnawmh hna. Cucaah na chungah mei kha ka kau i an kangh. Mi vialte hmuh awk caah vawlei ah cun vutcam bangin kan kaltak. ¹⁹ Miphun hna lak i nangmah an hngaltu hna kha an khuaruah a har: Tih a nungmi donghnak kha na phan i a zungzal in na lo lan ko lai," a ti. ²⁰ - ²¹ Mah hihi Bawipa nih ka sinah a chimmi bia an si. A ka thawh i, "Mipa, Sidon lei khi zoh law a cung i a tlung ding bia hi chim tuah. ²² Mah hihi Bawipa Pathian bia an si, a ti: Sidon, nangmah cu kan ralchanh i Na mi hna lakah ka sunparnak cu ka langhter lai. Sidon cungah ka biakhiahnak ka ser tik le cu ti ka tuahnak thawngin ka thiannak ka langhter tikah, Mi nih Bawipa ka si kha an ka hngalh lai. ²³ A cungah rai ka tlunter ciammam lai i A khua chung lam ah thisen a luang lai; A khua chung lam ah khan ral kut in an thi lai i Vainam nih a kaa kip in a dum hna lai; Khi tikah mi nih Bawipa ka si kha an hngalh lai," a ka ti. ²⁴ Israel mi hna nih an pawngkam i a ummi hna nihsawhnak, hling hriahnak le hling chunhnak kha an ing ti lai lo i annih nih Bawipa Pathian ka si kha an hngalh lai. ²⁵ Mah hihi Bawipa Pathian bia an si: Israel mi hna cu an i theknak miphun hna chungin ka pumh than hna tikah, cu thawng cun miphun hna mithmuh ah ka thiannak kha ka langhter lai. Ka sal Jakob ka rak pekmi, an vawlei te ah khan khua an sa lai. ²⁶ Khika ah khan lungdai tein an um lai i inn an sak hna lai i mitsur dum an ser hna lai; annih a nihsawhtu hna an pawngkam i a ummi hna cungah khan biaceihnak ka tuah tikah, annih cu lungdai tein an um lai. Cuticun keimah cu Bawipa an Pathian ka si kha an hngalh lai.

29 Sal kan tan kum hra kum, thla hra thla, ni hleihnih ni ah, Bawipa nih ka sinah a chimmi bia cu hihi an si: ² A ka thawh i, "Mipa, Izipt siangpahrang Faro lei khi zoh law amah cung le a ram dihlak cungah a tlung ding hi chim tuah. ³ Hihi Bawipa Pathian bia an si tiah chim: Izipt siangpahrang Faro, Nail tiva chung i aa bualmi tisartlam, Nangmah cu kan doh. Naa thawh i, 'Ka Nail tiva cu keimah ta a si, a sertu kha keimah ka si,' na ti. ⁴ Na kha le na kha karah sio ka chiah lai i Na phokphawher ah an i benh lai. Tiva chung khan kan

sio vurmar lai i Na phokphawher ah nga i benh lulh-malh in kan hnuh lai. ⁵ Na tiva hna chung nga hna he cun thetse ram ah khan kan thlak hna lai; Ahohmanh chartu um lo le vuitu um loin vawlei ro ah khan na tla lai. Nangmah cu saram rawl le va rawl caah kan ser lai. ⁶ Cucaah Izipt ram i a ummi vialte nih Bawipa ka si kha an hngalh lai, Zeicahtiah Israel mi na bawmh hnanak cu phaikung nakin a tha hlei lo i ⁷ An in tlaih tikah an kut chungah na pertak hna i an zaktang ah khan na chunh hna; An in hngauh tikah na kiahtak hna i an kutke kha an ther dih. ⁸ Cucaah hihi Bawipa Pathian bia cu an si: Na cungah mi he saram he thah awkah vainam ka tlunter lai. ⁹ Nangmah nih naa thawh i, 'Nail tiva cu keimah ta a si, a sertu cu keimah ka si,' na ti caah, Izipt ram cu ram pakpalawng ah a cang lai i an-nih nih Bawipa ka si kha an hngalh lai. ¹⁰ Cucaah nangmah le na Nail tiva cu kan ralchanh hna i Izipt cu chuahtakmi ram, khuakheng nih a hrawhmi ram ah, Migdol in Sai-en tiang, cun Kush ramri tiang hrimhrim in ka ser lai. ¹¹ Mi ke zehmanh nih a pal lai lo i saram zehmanh nih an pal fawn lai lo; a chungah mi um loin kum sawm li chung a um lai. ¹² Izipt ram cu chuahtakmi ramlak i ramking bik ah ka ser lai; a khua hna cu a rawkmi khua hna lakah kum sawm li chung an tiaotakmi khua an si lai. Cun Izipt mi cu miphun hna lakah ka thek hna lai i ram kip ah ka thio hna lai," a ka ti. ¹³ Mah hihi Bawipa Pathian bia cu an si: Kum sawm li a donghnak ah Izipt mi hna cu an i theknak miphun hna sin khan ka pumh hna lai. ¹⁴ Izipt cu a vanthatnak kha ka pek than lai i an chuahkehnak ram Pathros ah khan ka kirpi than lai, cuka ah cun pennak hmete an si lai. ¹⁵ Pennak lakah pennak santlailo bik ah a cang lai i miphun dang hna cungah khan aa hlorh bal ti lai lo, zeicahtiah annih cu tlawm tuk ah ka ser hna lai caah miphun dang kha an uk kho ti hna lai lo. ¹⁶ Israel mi hna caah i bochan awk tlak an si ti lai lo; sihmanhsehlaw i bochan awkah an rak merhnawh hna ruang i an sualnak a langhtertu a si lai. Cun Bawipa Pathian ka si kha an hngalh lai, a ti. ¹⁷ Kum kul le kum sarh kum, thla khatnak thla ni khat ni i Bawipa nih ka sinah a chimmi bia cu hihi an si: ¹⁸ A ka thawh i, "Mipa, Babilon siangpahrang Nebukhadnezzar nih Tair dohnak ah a ralkap hna cu raltuknak hmun ah saupi a chiah hna i cucaah an lu zong a kolh dih i an liang zong a kok dih. Sihmanhsehlaw amah nih siseh, a ralkap hna nih si hna seh, cu ti i Tair saupi an dohnak thawng in zehmanh a miak an hmuhmi a um lo. ¹⁹ Cucaah hihi Bawipa Pathian bia cu a si: Izipt ram cu Babilon siangpahrang Nebukhadnezzar ka pek lai. A chaw vialte kha a kalpi dih lai i a hrawh lai i a ramh lai i cu cun a ralkap cu lahkah a pek hna lai. ²⁰ Tair a doh man ah khan Izipt ram cu ka pek lai, zeicahtiah amah nih ka rian kha a tuan. Mah hihi Bawipa Pathian bia hrimhrim a si.

²¹ "Khi tikah Israel nih nge no a corh than lai i annih lak

i biachim khawhnak kha ka pek than lai i cun annih nih Bawipa ka si kha an hngalh lai," a ti.

30 Bawipa nih ka sinah a chimmi bia cu hihi an si: A ka thawh i, ² "Mipa, chim law hihi Bawipa Pathian bia a si, tiah ti: Aize, cu ni tak cu dah! ³ Cu ni cu a nai ai cang, Bawipa ni cu a nai ai cang, Cu ni cu khua a dawm ni, miphun hna biaceih ni a si. ⁴ Khi tikah Izipt cungah vainam a tlung lai i Kush cungah lungfahnak a um lai, Thahmi hna cu Izipt ram chungah an tlu lai i An chawva vialte cu lakpiak dih an si lai i a hram vialte cu leh dih an si lai. ⁵ Kush le Put le Lud, Arab mi vialte le Libia mi vialte le a tangtami ram vialte hna cu, Amah he cun vainam in an thi dih lai. ⁶ Mah hihi Bawipa bia cu an si: Izipt a bawmmi paoh cu an tlu lai i Izipt nih aa uanthlarmi a thazang cu thumh a si lai; Migdol in Saien tiang vainam in mi an thi lai. Hihi Bawipa Pathian bia hrimhrim a si, a ka ti. ⁷ Tiaotakmi ram lakah pakpalawng bik an si lai i an khua hna cu a rawkmi khua lakah an i tel lai. ⁸ Izipt cu mei in ka khangh i a bawmtu vialte hna cu an kiah dih tikah, keimah cu Bawipa Pathian ka si kha an hngalh lai. ⁹ Cu caan cu a phak tikah zehmanh poi loin a um ko rihmi Kush cu va hlauh awkah ka hmaika in zualko kha khulrang in an kal lai i Izipt caan a phak tikah cun lung retheihnak nih a tlak ve lai, atu hmanh ah hin cu caan cu a ra lio cang. ¹⁰ Hihi Bawipa Pathian bia a si: Babilon siangpahrang Nebukhadnezzar kut in Izipt mi bu hna cu ka donghter hna lai. ¹¹ Miphun lak i a hrang bik, Amah le a mi hna nih cun ram cu an hrawh cikcek lai. Izipt cungah cun an vainam cu an i zuh lai i Ram chungah cun an thahmi hna cu an khat lai. ¹² Nail tivate hna cu hmun car ah ka ser hna lai i Izipt cu mithalo hna sinah ka zuarh lai; Ram le a chungah a ummi thil vialte cu ramdangmi kut in ka hrawh dih hna lai, tiah Bawipa nih ka ti. ¹³ Mah hihi Bawipa Pathian bia cu a si: Nof khua bawi hna le siangpahrang hna cu an donghnak ka phakter hna lai i Izipt ram chungah siangpahrang pakhat hmanh a chuak than ti lai lo. Khi tikah khi ram chungah thihnak kha ka chiah lai i ¹⁴ Pathros ram cu ka hrawh lai i Zoan khua cu mei in ka khangh lai i No khua cungah biaceihnak ka tuah lai. ¹⁵ Izipt ram ralhrung Sin khua cungah ka thinhunnak ka bung lai i Nof khua chung minung hna cu ka thah hna lai. ¹⁶ Izipt cu mei in ka khangh lai i Saien cu nganfahnak in aa kual len lai; No khua kulhnak cu baoh a si lai i tilian cu a chungah an lut hungmang lai. ¹⁷ On khua le Pi-beseth khua tlangval hna cu vainam in an thi lai i Khua hrimhrim zong cu sal ah an taang lai. ¹⁸ Tahpanhes ah, Izipt seihnam cu ka chiah tikah, Khika ah chun ceu cu a mui lai; Khi tikah aa uanthlarmi a thawnnak cu tei a si lai; Minmei nih a zelh lai i a fanu hna cu sal ah an taang lai. ¹⁹ Cuticun Izipt ram cungah khan biaceihnak ka tuah lai i Annih nih Bawipa ka si kha an hngalh lai. ²⁰ Kum hleikhat kum, thla khat thla, ni sarh ni i Bawipa bia ka sinah a

rami cu hihi a si: ²¹ A ka thawh i, "Mipa, Izipt siangpahrang Faro ban cu ka khiah cang. Zohhmanh, vainam a tlaih khawh thannak ding caah an thlop lo i an tuam lo. ²² Cucaah hihi Bawipa Pathian bia an si: Izipt siangpahrang Faro cu ka ralchanh; a kut kha a pahnihe tein, a dammi he a kiakmi he khan, ka khiah hna lai i vainam cu a kut chung khan ka tlakter lai. ²³ Izipt mi cu miphun hna lakah ka thek hna lai i ram kip ah ka thio hna lai. ²⁴ Khi tikah Babilon siangpahrang cu ka thawnter lai i a kut chungah ka vainam cu ka chiah lai; sihmanhsehlaw Faro ban cu ka khiah lai i a hmaiah cun hliam in a ril lai i a hrum-ai lengmang lai. ²⁵ Babilon siangpahrang cu a ban kha ka thawnter lai, sihmanhsehlaw Faro ban cu a thlep lai. Babilon siangpahrang kut chungah ka vainam kha ka chiah i cu vainam cu Izipt ram cung i a lek tikah, mi nih Bawipa ka si cu an hngalh lai. ²⁶ Izipt mi cu miphun hna lakah ka thek hna lai i ram kip ah ka thio hna lai, cun annih nih Bawipa ka si kha an hngalh lai," a ti.

31 Kum hleikhat kum, thla thum thla, ni khat ni ah, hi bia hi Bawipa nih a ka chimh: ² A ka thawh i, "Mipa, hi bia hi Faro le a mi vialte kha chim hna, amah cu thawh law, Na lianhngannak ah hin ze he dah kan tahchunh lai? ³ Assiria khi zohhmanh, Lebanon tlang i sidar thing a rak si khah. Aa dawhmi a nge nih khan tupi chung thing kha a lonh hna i An cungah khan i hlorh vengvung in a um. ⁴ Cerh nih an cawm i vawlei tang ti nih an santer, A velchum vawlei kha tiva nih an hnawnter i Ram chung i thingkung dang vialte hna tiang khan tiva tete cu an luang. ⁵ A nge cu an tam i a te cu an sau; Zeicahtiah ti tampi nih a phak caah a si. ⁶ A nge ah khan van i a zuangmi va phun kip nih bu an ser i A nge tangah khan saram phun kip nih an fale kha an hrin hna i A thladem ah khan miphun ngan vialte nih an inn kha an sak hna. ⁷ Thingkung ngan, thingkung dawh a si taktak ko, Zeicahtiah a hram kha duhdim tein ti an hmu. ⁸ Pathian dum chung sidar thingkung cu zeihmanh nih an lonh kho lo, Farkung zeihmanh nih a nge kha an tluk kho lo i Saipres thing zeihmanh nih cu bantuk nge cu an ngei lo; Pathian dum chung i a ummi thing zeihmanh nih aa dawhnak kha an tluk kho lo. ⁹ Bawipa nih dawhnak kha ka pek i Pathian dum Eden dum chung i a ummi thing vialte nih an in hngar dih," tiah chim, a ka ti. ¹⁰ Cucaah Bawipa bia cu hihi a si: Amah cu cu tluk sang in a than i thingkung dang hna cungah aa fon i a than pah in aa porhlawtnak kha a san chin lengmang caah, ¹¹ amah a tawngtu ding miphun hna bawi sinah cun ka pek cang; a that lonak nih a phut rup khan amah cungah cun a tuah lai. ¹² Thlachiat a ruat lo bikmi miphun, miphun dang nih khan an hau cang i an hlonh cang. Tlang cung kip le hor chung kip ah a nge sau pipi cu an ril liangluang ko hna i ram chung tiva vialte hna kamah khan a nge hna cu kiak reprup in an um ko. A thladem

toi khan vawlei cung miphun vialte hna cu an chuak i annih nih amah cu an kaltak. ¹³ A tlumi a luang cungah cun van i a zuangmi va vialte kha an i fu i a nge pawn-gah cun ram sa vialte kha an dir. ¹⁴ Cucaah ti tha tein a hmumi thingkung vialte hna cu cu tlukin an sang bal ti lai lo i kha thingkung tluk khan thingkung dang cungah an zik a fong ti lai lo. An lak i a thawng bikbik hna zong, ti tha tein a hmumi si ko hna hmanh seh law, ding thlerthlur in an dir kho ti lai lo, zeicahtiah an dihlak in thihnak ah chanh an si cang, vawlei tang hmun i kal awkah khiah an si cang i cuka ah cun mi vialte co ciomi kha an co ve lai i khor chungah cun an tla ve ko lai. ¹⁵ Mah hihi Bawipa Pathian bia an si: Sheol i a vung kal tikah khan ti thuk cu a cungah khan kutka bangin ka khar, a tiva cu ka kham hna i ti tampi cu an car dih. Lebanon nih khan a tha i ram chung thing vialte hna kha an uai dih. ¹⁶ Khor chungah a vung kalmi hna he Sheol ah ka vun kalpi tikah khan, a tluk thawng ah miphun hna cu ka therter hna. Hi vawlei tang hmun hi Eden dum chung thingkung vialte hna le Lebanon thingkung a tha bikbik hna le ti nih tha tein a cawmmi thingkung hna nih hnangamnak an i laknak hmun a si. ¹⁷ Annih zong, amah bantukin Sheol ah cun an vung kal ve, vainam in thahmi hna sinah cun an vung kal; cun a thladem tangah a rak um tawnmi hna kha miphun kip sinah thek an si. ¹⁸ Eden thingkung lakah khan a ze kha dah sunparnak le lianhngannak ah nangmah bantuk a rak si hna? Ahohmanh an si lo, asinain Eden thingkung hna sinah khan tanglei vawlei ah cun kalpi na si ve ko lai; vainam in thahmi hna sinah khan na ril ve ko lai i thazang a ngei lomi mithi hna bu chungah khan na um ve ko lai. Hi nih hin a sawhmi a sullam cu Faro le a minung vialte kha an si. Mah hihi Bawipa Pathian bia hrimhrim a si.

32 Kan saltan kum hleihnih kum, thla hleihnih thla, ni khatnak ni ah Bawipa bia cu ka sin a phan. ² A ka thawh i, "Mipa, Izipt siangpahrang Faro kha mithi hla lawh tuah law amah cu hi bangin chim: Miphun hna chiandeih tum no, na lo cang ai! Nangmah cu Nail tiva i tisartlam, A thaw a phit tik i ti a then dih i A ke in ti a let hluahmah i Tiva tete hna zong a nawiter dihtu bantuk na si, a ti," tiah a ti. ³ Mah hihi Bawipa Pathian bia an si: Miphun tampi kha an i pumh tikah ka sur in kan khuh lai i a awng ah khan naa foihi lai. ⁴ Vawlei ah khan kan hlonh lai i lei car ah khan kan tengh lai. Van i a zuangmi va vialte kha na cungah ka Futter hna lai i ram sa nih na sa cu an i serh lai. ⁵ Na sa cu tlang cungah ka chiah hna lai i nelrawn cu a tholung khan ka khahter hna lai. ⁶ Na chungin a chuakmi thi khan ram cu ka ciah lai i na thisen in tlangpar tiang hrimhrim in ka ciah lai; cun ti luannak kahcham hna cu nangmah thisen in an khat lai. ⁷ Na ceunak kha ka hmih tikah van kha ka phenh lai i a arfi hna kha ka muihter hna lai; ni cu minmei in ka phenh lai i thlapa nih a ceunak a

chuah lai lo. ⁸ Na cung van i ceunak a ummi hna cu ka muihter hna lai i na ram cungah muihnak ka tlunter lai. Mah hihi Bawipa Pathian bia hrimhrim a si. ⁹ A rawkmi na ralkapbu kha miphun dang hna sinah, na hngalh bal lomi ram ah ka kalpi hna tikah mi tampi cu an lungre ka theihter hna lai. ¹⁰ Nan cung i a tlungmi thil hin mi tampi kha an khuaruah ka harter hna lai; an siangpahrang hna hmaika ah ka vainam kha ka lek tikah an hmulthi a ling dih lai. Na tluk ni ah cun an cung i a tlung ding ciomi thil ruangah khan an ther lengmang ko lai. ¹¹ Zeicahtiah hihi Bawipa Pathian bia cu a si: Babilon siangpahrang vainam cu na cungah a tlung lai. ¹² Na ralkapbu cu an ning piin mi lak i thlachi-at a ruat lo bikmi ralkap hna kut khan ka thihter hna lai. Izipt porhlawtnak cu an hrawh cikcek lai i a mi vialte cu hloh an si dih lai. ¹³ An sañil vialte cu tiva kamah ka thah dih hna lai. Minung ke nih siseh, saram ke nih siseh, a lam ti hna lai lo. ¹⁴ Khi tikah an ti kha cang loin ka umter lai i an tiva tete hna cu chiti bangin nal ziahmah tein an luang lai. Mah hihi Bawipa Pathian bia hrimhrim a si. ¹⁵ Izipt cu ka hrawh dih i ram cu a ning piin a rawh cikcek tikah, cun cuka i a ummi hna cu ka tuk hna tikah, annih nih Bawipa ka si kha an hngalh lai. ¹⁶ Mah hihi mithi hla a si i miphun hna nu hna nih mithi hla bantukin an sak lai. Mithi hla bantukin, Izipt le a mi hna kha an lawh hna lai. Mah hihi Bawipa Pathian bia hrimhrim a si. ¹⁷ Kum hleihnih kum thla khatnak thla, ni hleinga ni ah Bawipa bia cu ka sinah a phan. A ka thawh i, ¹⁸ "Mipa, Izipt le a mi hna kha ðah hla lawh hna, Nangmah le miphun hna nu hna nih lawh hna u, Khor chungah a vung kalmi hna he cun tanglei vawlei ah ka vun kalpi hna lai. ¹⁹ Nangmah cu midang nakin duhdawt deuhmi na si maw? Vung kal law thazang a ngei lomi mithi hna sinah khan dai tein vung it ko, tiah vung chim," a ka ti. ²⁰ Vainam cu timh cia in a dir ko. Amah he hmunkhat ah a kalmi le a mi vialte hna cu vainam nih a thahmi vialte hna sinah khan an thi ve lai. ²¹ Faro le a bawmtu hna cu Sheol i ralbawi nih hi bangin a chawnh hna lai; Thazang a ngei lomi mithi, vainam nih a thahmi hna cu an rung i an it. ²² Khika ah Assiria kha a mibu vialte hna he an um ve, a mi vuimi hna cu a velchum khan an um i an dihlak in vainam in thah i a thimi an si. ²³ A thlan hna cu khor a thuk biknak hmun ah khan tuah an si i a mibu hna cu a velchum ah khan an vui hna, annih cu an dihlak in vainam in thahmi an si, annih cu minung mi hna ram ðihphannak in a rak khahtertu hna kha an si. ²⁴ Khika ah khan Elam kha a um ve, a velchum ah khan a mi hna kha an vui ve hna, an dihlak in vainam in thahmi an si; annih cu thazang zaihmanh ngei loin tanglei vawlei ah khan an vung kal cang, minung ram i ðihphannak a rak khahter tawntu hna kha atu cu khor chung i a vung kalmi hna ningzahnak kha an i hrawm ve cang. ²⁵ Thahmi hna lakah khan amah caah le a

velchum in phummi a mi hna caah khan dinhnak hmun serpiak an si; an dihlak in thazang ngei lo lawngte an si dih, vainam in thahmi an si dih. Hlanlio i minung mi hna ram i ðihphannak a rak umter tawntu hna kha atu cu khor chung i a vung kalmi hna ningzahnak kha an i hrawm cang; annih cu thahmi hna lak i hmun pakhat ah khan chiah an si cang. ²⁶ Khika ah khan Meshek le Tubal cu an mibu vialte hna he khan an um ve, an velchum ah khan an mi hna cu an vui hna, annih cu minung mi hna ram ah ðihphannak a rak umtertu kha an si nain, thazang zaihmanh a ngei lomi le vainam in thahmi an si cang. ²⁷ Annih cu thazang ngei loin a tlumi ralkap hna, Sheol ah an hri-amnam he a vung kal i an vainam cu an lu tangah aa tlinh i an phaw cu an ruh cungah aa khuh i an ralðat ruangah minung umnak ram kha ðihphannak in a rak khahtertu kha an si lo maw? ²⁸ Nang Faro zong, a thimi thazang a ngei lomi hna sinah khan na ril ve lai, vainam in thahmi hna sinah khan naa din ve lai. ²⁹ Khika ah Edom zong kha a siangpahrang hna le a bawi hna he an um ve, an ral a rak ðha hna nain vainam in thahmi hna sinah khan chiah an si ve; thazang a ngei lomi mithi hna le khor chungah a vung kalmi hna sinah khan an i din ve lai. ³⁰ Khika ah Chaklei bawi hna le Sidon mi vialte hna kha an um ve, an ralðatnak thawngin ðihphannak an chuahtermi vialte ruangah annih cu thahmi hna sinah khan ningzak in an vung kal ve. Vainam in thahmi hna sinah khan thazang zaihmanh ngei loin an it i khor chung i a vung kalmi hna ningzahnak kha an i hrawm. ³¹ Faro nih khan a rak hmuh hna lai i a rak sunghmi a mi hna caah khan a hna a ngam phah lai — Faro cu a ralkap bu he vainam in thah a si, tiah Bawipa Pathian nih a ti; ³² minung mi hna ram ah khan ðihphannak a rak karhtertu rak si hmanh seh law, amah cu a mi vialte hna he, vainam in thahmi, thazang zaihmanh a ngei lomi mithi hna sinah khan dinhter a si ve ko. Mah hihi Bawipa Pathian bia hrimhrim a si.

33 Mah hihi Bawipa nih ka sinah a chimmi bia an si. A ka thawh i, ² "Mipa, na mi cu chim hna law, hitihin ti hna: Ram pakhatkhat doh awkah ralkapbu cu ka kalter hna tikah, cu ram mi nih cun anmah lak i pakhatkhat cu ralvengtu ah an i thim hna. ³ Cu pa nih cun ral kha an rat a hmuh i ralrin peknak caah a muko kha a tum i ⁴ sihmanhsehlaw pakhatkhat nih cu cu zei ah a rel lo i ral nih an phanh ahcun, amah cung i a tlungmi kongah amah cu mawhchiat awk a si ko lai. ⁵ Amah mawh a si ko, zeicahtiah ralrin peknak thawng kha a theih tikah zaihmanh ah a rel lo; rak rel seh law cu a luat ko hnga. ⁶ Sihmanhsehlaw ralvengtu nih ral an rat a hmu nain a muko kha tum lo in zapi kha ralrinnak a pek hna lo ahcun, thahmi paoh kha an sualnak pi he thah chih an si ko lai; sihmanhsehlaw kha hna an thih ruangah khan ralvengtu kha mawhchiat a

si lai, a ti. ⁷ Mipa, nangmah cu Israel mi hna caah ral-vengtu ah kan ser. Ka sinin bia kha na lak hna lai i an-nih sinah ralrinnak kha na pek hna lai. ⁸ Mi pakhatkhat cu a that lo ruangah a cungah thihnak biakhiahnak ka tlunter ko lai; nangmah nih amah kha a ziaza thinh awkah ralrinnak na pek lo zongah a sualnak cu amah ta a si ko i a that lonak ruangah a thi ko lai, asinain a thihnak caah cun kan mawhchiat lai. ⁹ Sihmanhsehlaw a ziaza thinh awkah ralrinnak na pe nain a thinh lo ah-cun, a that lonak ruangah a thi lai, sihmanhsehlaw nang cu na luat lai. ¹⁰ Mipa, Israel mi cu chim hna law, nannih nih, 'Kannih cu kan sualnak ruang le kan nawl buarnak ruangah khan kan phorh a rit ko; cu ruangah cun kan tlum kan ral thluahmah ko, nunnak caah hin ruahchannak zehmanh kan ngei lo,' tiah nan phunzai lengmang, ti hna. ¹¹ Cucaah annih cu, 'Ka nun bangin ka chim, mi thalo mi an thih cu ka duhmi a si lo. Mi thalo mi nih an ziaza kha an thinh i an nun kha ka duh deuh. Nan ziaza thalo kha hlaw hna u, hlaw hna u; maw Israel mi hna, zeicahdah nan thih lai?' a ti, tiah chim hna, a ka ti. ¹² Mipa, na mi cu chim hna law, hi bangin ti hna: Miding mi cu a palh tikah a dinnak nih khan a khamh lai lo, mi thalo mi nih a ziaza kha a thinh ahcun a that lonak nih khan sual a phaw lai lo. Miding mi cu a sual tikah a dinnak vialte nih a nunnak kha an khamh kho lo. ¹³ Miding mi cu na nunnak khamh a si lai, ka ti tikah ka din ruangah a si, tiin aa ruah sual ko hnga i palhnak kha a tuah ko hnga, cu tikah cun dinnak a rak tuahmi vialte kha pakhat hmanh hngalhpiak a si lai lo; that lonak a tuahmi ruangah cun a thi ko lai. ¹⁴ Cun mi thalo mi cu a cungah thihnak bia ka hei ceih ko hnga, sihmanhsehlaw anih nih a ziaza kha aa remh hnga i a ding le a tha kha a tuah ko hnga: ¹⁵ khi tikah biakamnak a rak tuahmi kha a pek than hna i a firmi kha a cham than hna i palhnak kha a tuah ti lo i nunnak lam phunglam kha a zulh ahcun, a nung lai, a thi lai lo. ¹⁶ Sualnak a tuahmi kha pakhat hmanh amah dawnkhantu ah hngalhpiak a si lai lo i dinnak le that-nak kha a tuah caah a nung lai. ¹⁷ Na mi nih an i thawh i, 'Bawipa cu zulhmi ningcang zehmanh ngei lo in rian a than,' an ti; sihmanhsehlaw anmah thil ti ning kha pei ningcang ngei lo cu a si cu. ¹⁸ Miding mi nih a dinnak kha a hlaut i palhnak kha a tuah ahcun, cu ruangah cun a thi ko lai; ¹⁹ cun mi thalo mi nih a that lonak kha a hlaut i a ding le a tha kha a tuah ahcun a nung ko lai. ²⁰ Cucaah maw Israel mi hna, zeitindah nan tuahmi ning tein bia kan ceih hna tikah Bawipa cu ningcang loin rian a than nan ka ti khawh?' tiah a ti. ²¹ Ral i kan taan kum hleihnih kum, thla hra thla, ni nga ni ah, Jerusalem khua in a rami ralzam pakhat ka sinah a ra i Jerusalem khua cu a rawk cang, tiah a ka chimh. ²² An rat lai zan ah cun Bawipa kut cu ka cungah a tlung i an ka phak tikah zinglei ah cun Bawipa nih holh khawh-nak kha a ka pek than. Ka holh kho than cang i holh

loin ka um ti lo. ²³ - ²⁴ Bawipa nih a ka chimhmi bia cu hihi an si: A ka thawh i, "Mipa, Israel ram a rawk cang-mi i a ummi hna nih, 'Abraham nih ram hi a rak co lioah khan pakhat lawng a rak si, atu cu mi tampi kan si cang i ram cu ro caah pek kan si cang,' an ti. ²⁵ Cu-caah annih cu chim hna law, hihi Bawipa Pathian bia an si, tiah ti hna: Sa cu a thi he nan ei chih, siasal kha nan mit nan hlerhnawh hna i thisen kha nan chuah; cun nannih nih ram kha co awkah nan i ruahchih rih! ²⁶ Vainam kha nan i bochan, thil fihnung kha nan tuah hna, nan nupile kha nan i thurhnawmhpiak i ram kha co nan i ruah thiamthiam! ²⁷ Mah hihi Bawipa Pathian bia an si, tiah chim hna: Ka nun bangin ka chim, annih cu a rawkmi thil lakah khan vainam in an thi lai; ramlak ah saram hna rawl ah ka ser hna lai, ralhau chung le lungkua chungah rai in an thi lai. ²⁸ Ram cu a tiaomi ram ah ka ser lai; aa porhlawtmi a thazang cu pak-palawng ah a cang lai i Israel tlang hna cu ke pal lomi thetse ram ah an cang lai. ²⁹ Annih nih fihnung an tuahmi vialte ruangah ram cu tiaotakmi ram i ka ser tikah, keimah cu Bawipa ka si kha an hngalh lai. ³⁰ "Mipa, na mi nih an bubu in an i pum i na kong kha vam-pang toi le innka ah an i ceih i pakhat le pakhat cu, 'Bawipa sinin ze bia dah a um hnga va zoh tuah u sih,' an i ti. ³¹ Cucaah ka mi hna cu, mi nih an tuah tawn cio bantukin, an ra hungmang lai i na hmaiah an thu lai. Chimh awk na ngeihmi hna bia cu an theih lai, sihmanhsehlaw an tuah lai lo. 'Bia tha an si,' an ti lai, sihmanhsehlaw an lung cu mah pumpak miaknak cio lawngah khan fek tein an bunh cang. ³² Annih caah cun aw tha ngai, hla dawh sak a thiam ngaimi, tingtang tum a thiammi ceo na si ko; na chimmi cu an ngaih lai, sihmanhsehlaw an tuah hrimhrim lai lo. ³³ Sihmanhsehlaw a caan a phak tikah cun—cu caan cu a phan te theo lai va si kaw!—an lakah profet pakhat a rak um kha an vun hngalh te lai," tiah a ti.

34 Mah hihi Bawipa nih ka sinah a chimmi bia an si: ² A ka thawh i, "Mipa, Israel mi tuukhal hna cu chim hna. Thawh hna law, Nannih tuukhal hna, hihi Bawipa bia an si, ti hna: Anmah zawn lawng aa ruatmi Israel mi tuukhal hna hi ka hei hua hna dah! Tuukhal nih hin tuu kha an zawn ruah awk a si hnga lo maw? ³ A hnuk kha nan din, a hmul kha nan i aih i a thaumi kha nan thah hna, sihmanhsehlaw tuu kha nan cawm hna lo. ⁴ A bami kha thazang nan pe hna lo, a zawmi kha nan hram hna lo, hma a ingmi kha an hma nan menpiak hna lo, a pingah a kalmi kha nan kirpi than hna lo i a tlaumi kha nan kawh hna lo; cucu vun chim loin annih cu zaangfahnak ngei lo le puarhrang ngaiin nan uk hna. ⁵ Cucaah annih cu an i thek dih, khaltu an ngei lo, ram sa seh awk men ah an cang. ⁶ Ka tuurun cu a kenkip ah an vak, fing le tlang kip ah an kal i ram chungah khan an i thek dih; ahohmanh an ze i a poi lo i ahohmanh nih an kawh fawn hna lo. ⁷ - ⁸ "Cucaah nan-

nih tuukhal hna, Bawipa bia cu thei tuah u. Ka nun hrimhrim bangin ka chim, tiah Bawipa nih a ti: ka tuu hna cu ram sa nih a seh hna i khaltu an ngeih lo caah sahrang ah an can i ka tuukhal hna nih ka tuu kong ah an zehmanh a poi lo i anmah zawn lawng kha an i ruah caah, ⁹ cucaah nannih tuukhal hna, Bawipa bia hi thei tuah u. ¹⁰ Hihi Bawipa bia cu an si: Tuukhal cu ka ralchanh hna i annih cu ka tuu kha ka pe hna u, tiah ka hal hna lai. Kha tuukhal hna kha ka hlawt hna lai: anmah zawn lawng i ruat in an um kho ti lai lo; ka tuu cu an kaa chung khan ka chuah hna lai i annih kha i cawmnak ah an hmang ti hna lai lo," tiah a ti. ¹¹ Zeicah-tiah hihi Bawipa Pathian bia cu an si: Atu cu keimah hrimhrim nih ka tuu kha ka zohkhenh cang hna lai i ka kawl cang hna lai. ¹² Tuukhal nih a pawngah a tuu an i thek tikah anmah kawl awkah a kal bangin, ka tuu hna kawl awkah ka kal lai i khuachiat le khuadawm ni zongah siseh, khuazehmanh ah i thek hna ai kun, an i theknak hmun paoh khan ka chuahpi hna lai. ¹³ Miphun kip sin khan ka chuahpi hna lai, ramdang khan ka pumh hna lai i anmah vawlei te ah khan ka hruai hna lai. Israel tlang cungah khan, a tiva pawng hna le a ram a hrinnak hmun kip ah khan ka tlonter hna lai. ¹⁴ Tlonnak hmun tha ah khan ka tlonter hna lai i an ram hninghno cu Israel tlang sang hna kha an si lai. Khika ah an i din lai, khika ram hninhnonak hmun ah khan an um lai i Israel ram tlang cungah khan ram tam awk tampi an hmuh lai. ¹⁵ Keimah hrimhrim nih ka tuurun cu ka zulh ka khalh hna lai i keimah hrimhrim nih an kawm ah ka khumh hna lai, tiah Bawipa Pathian nih a ti. ¹⁶ A tlaumi kha ka kawl hna lai, a pialmi kha ka kirpi than hna lai, hma a ingmi kha ka thlop hna lai, a zawmi kha thazang ka pek hna lai, asinain a thaumi le a thawngmi kha ka hrawh hna lai. Zeicahtiah kei cu dinnak a tuahtu tuukhal ka si. ¹⁷ Nannih ka tuurun hna, mah hihi nan caah Bawipa Pathian ka bia cu a si: Tuu pakhat le pakhat karlak bia kha keimah nih ka ceih lai. ¹⁸ Nannih tuukawng le mehehtum hna. Ram hninghno umnak hmun i tlon cu nan i za lo maw? Zeicahdah a dang cu nan ke in nan lamh hna? Asiloah, din awk ti thiang kong zongah, zeicahdah a tangmi ti cu nan ke in nan nawiter dih? ¹⁹ Nannih nih nan lamhmi le nan nawitermi kha ka tuurun nih an ei le an din a hau. ²⁰ Cucaah nan sinah Bawipa Pathian nih a chimmi bia cu hihi a si: Atu cu keimah hrimhrim nih a thaumi le a dermi tuu kha bia ka ceih hna lai. ²¹ A bami kha nan sir le nan liang in nan en hna, nan ki in nan suk hna i nan daw di hna i nan thio di hna. ²² Cucaah ka tuurun cu keimah nih ka khamh lai i hrawh an si ti lai lo; tuu pakhat le pakhat kha keimah nih bia ka ceih cang hna lai. ²³ Cun annih zohkhenhtu dingah tuukhal pakhat kha an cungah ka chiahpiak hna lai i cucu ka sal David kha a si lai; ²⁴ anih nih cun a zohkhenh hna lai i an khaltu ah a cang lai. Bawipa cu an Pathian ka si lai i ka

sal David cu an bawi a si lai, tiah Bawipa nih ka chim cang. ²⁵ Annih kha rumnak pek awkah anmah he biakamnak ka tuah lai; ram chungin sahrang kha ka thawl di hna lai i sañil tlonnak hmun ah khan lungdai tein an um lai i tu chungah khan an it lai. ²⁶ Ka tlang pawngah khan ka umter hna lai i a caan te ah ruah, thluachuahnak ruah kha ka pek hna lai. ²⁷ Ram chung thing nih khan thei an tlai lai, vawlei nih khan rawl a chuah lai i mi cu anmah le an vawlei cio ah lungdai tein khua an sa lai. An hreng kha ka khiah hna i sal i a zuartu hna kut chung khan ka chuah hna tikah Bawipa ka si kha an ka hngalh lai. ²⁸ Ramdangmi hna nih an hrawk ti hna lai lo i sahrang zong nih a seh ti hna lai lo; ahohmanh nih hnahnawh ti loin lungdai tein an um lai. ²⁹ An cinthlakmi kha ka thatter hna lai i hi ram chungah hin mangtam kha an ing ti lai lo, miphun dang hna nihsawhnak zong kha an ing ti lai lo. ³⁰ Annih nih Bawipa an Pathian, keimah cu an sinah ka um kha an hngalh lai i annih cu ka mi Israel mi an si kha an hngalh lai, tiah Bawipa Pathian nih a ti. ³¹ Nannih cu ka tuurun, ka mi, ka cawmmi ka sañil nan si i keimah cu nan Pathian ka si, tiah Bawipa Pathian nih a ti.

35 Mah hihi Bawipa Pathian nih ka sinah a chimmi bia an si: ² A ka thawh i, "Mipa, Seir ram lei khi zoh law hi bia hi chimhnawh tuah. ³ I thawh law, hihi Bawipa Pathian bia an si, tiah chim: Maw Seir tlangram, nangmah cu kan doh: Na cungah ka kut ka samh lai i pakpalawng ram ah kan ser lai. ⁴ Na khua cu ka hrawh di hna lai i nangmah cu tiaotakmi na si lai; Cuticun Bawipa ka si kha na hngalh lai. ⁵ Israel mi cu na lungchung tein na huat zungzal hna caah, Rawhralnak an ton ni ah le a hmanung bik dantatnak an hmuh ni ah Annih cu vainam sinah na pek hna. ⁶ Cucaah ka nun bangin ka chim, Thisen chuahnak cu na donghnak ah ka ser lai i Thisen chuahnak in na sual caah Thisen chuahnak nih cun an daw lai. ⁷ Seir tlangram cu tiaotakmi ram, ramchiahru ah ka ser lai i a chung i a ummi vialte, aa chawk aa let lengmangmi hna kha an donghnak ka phakter hna lai; ⁸ Na tlang hna le na nelrawn hna cu miruak in ka khahter hna lai i Vainam nih a thahmi hna kha na tiva chungah an tla lai. ⁹ Nangmah cu tiaotakmi ram ah a zungzal in kan ser lai i Na khua chungah mi an um lai lo; Cuticun Bawipa ka si kha na hngalh lai, a ti. ¹⁰ Na thawh i, Miphun pahnih hna, Judah le Israel cu an ram pahnih hna he, khika ah Bawipa ka um ko nain, keimah ta an si lai i ka co hna lai, na ti. ¹¹ Cucaah ka nun bangin ka chim, na thinhunnak le na nahchuahnak cu lehrulh na si lai i na huat hna ruangah an cungah na tuahmi kha na cungah ka tuah ve lai, tiah Bawipa nih a ti. Nannih cu bia kan ceih tik hna ah nannih nih nan ka hngalh lai; ¹² Bawipa ka si kha nan hngalh lai. Israel ram tlang nan thangchiat hnanak vialte i nan i thawh i, 'Israel ram tlang hna cu tiaotakmi an si cang i kanmah ei awkah pek an si

cang,' nan timi kha ka theih dih ko. ¹³ Cun keimah kong zongah khan zeirello ngaiin bia nan chim i nan-nih nih atu le atu nan ka thangchiat, hihi ka theih dih ko. ¹⁴ Cucaah hihi Bawipa Pathian bia an si: Nangmah cu kan thumh lai i vawlei cung cu a dihlak in an di a ri-amh tiang thetse ram ah kan ser lai. ¹⁵ Ka rothil a simi Israel cungah na diriam tein na tuah bantuk khan na cungah ka tuah ve lai. Maw Seir tlangram, na tiao dih lai, cucu Edom vialte donghnak a si lai. Cuticun mi nih Bawipa ka si kha an hngalh lai," a ti.

36 Cun mipa, Israel tlang hna cu chawn hna law, Israel tlang hna, Bawipa bia cu thei tuah u, ti hna. ² Bawipa Pathian bia cu hihi a si: Ral nih an i thawh i, Vei mu, zungzal in a hmunmi tlang hna cu, kanmah ta an si cang, an ti. ³ Cucaah chim law, hihi Bawipa Pathian bia an si, tiah ti: Nannih Israel tlang hna, miphun dang hna nih an in tlaih hna i an in uk hna tikah nan velchum in mi nih an in rial hna i an in lamhchih hna; nan min cu bia an chimnak kip ah khan an cem chih lengmang. ⁴ Cucaah fing hna le tlang hna le tiva hna le nelrawn hna le nan velchum i a ummi miphun dang hna nih an rok an ramh i an serhsatmi tiao-takmi siangpahrang inn hna le zamtakmi khua hna sinah Bawipa Pathian nih a chim tikah a bia kha ngai tuah u. ⁵ Hihi Bawipa Pathian bia cu an si: Ka nahchuahnak mei lin chungin miphun dang hna sinah khan fiang tein ka chim cang i fiang khun in Edom kong ah khan ka chim. Zeicahtiah Edom nih khan porhlawt ruamkai ngaingai in le zeirello ngaiin ka ram kha a lak i a rok a ramh dih. ⁶ Cucaah Israel vawlei le fing le tlang hna le tiva hna le nelrawn hna cu thawh hna law, hihi Bawipa Pathian bia cu an si, tiah chim hna: Nannih nih miphun dang vialte nihsawhnak kha nan in awk a rak herh caah ka thinhun le ka nahchuahnak in ka lungthin kha ka chim. ⁷ Cucaah nan velchum i a ummi miphun hna cu annih nih an in nihsawh hna ruangah khan dantat an si lai, tiah kut hler in chiat ka ser cang. ⁸ Sihmanhsehlaw nannih Israel tlang hna tu nih cun, ka mi hna kha inn i an tlun lai caan a nai cang caah nge thar nan la lai i ka mi Israel mi hna caah cun thei nan tlai lai. ⁹ Zohhmanh u, atu cu nanmah caah ka si cang, nanmah leiah khan kaa mer lai i nannih cu thlawh nan si lai i thlaici tuh nan si lai. Nan cungah minung tampi, Israel chungkhar hna kha an ningpi in ka phun hna lai. ¹⁰ Khuapi cu mi nih an umhnawh than hna lai i siangpahrang inn cu an remh hna lai. ¹¹ Nan cungah minung tampi le satil tampi ka phun hna lai; annih cu an karh lai i tefa tampi an ngei lai. Nannih cu hlanlio nakin tam deuh le rum deuh ah kan ser hna lai. Cuticun Bawipa ka si kha nan hngalh lai. ¹² Ka mi Israel mi hna cu nan lam kha ka lamhter than hna lai. Nan chungah khua an sa lai i nannih cu an covo nan si lai; an fale kha nan that ti hna lai lo, tiah a ti. ¹³ Mah hihi Bawipa Pathian bia an si: Mi nih an i thawh i, nang cu a

minung a sehmi ram le a miphun hna an fale a thahpi-aktu hna ram na si, an in ti. ¹⁴ Sihmanhsehlaw mi kha na seh ti hna lai lo i na miphun hna zong kha an fale na thahpiak ti hna lai lo, tiah Bawipa Pathian nih a ti. ¹⁵ Miphun dang nih an in nihsawhnak kha kan theihter ti lai lo i miphun dang hna nih an in serhsatnak zong kha na ing ti lai lo. Hihi Bawipa Pathian bia hrimhrim a si. ¹⁶ - ¹⁷ Hihi Bawipa nih ka sinah a chimmi bia an si: "Mipa, Israel mi cu anmahle an vawleite i an um ah khan an ziaza le an thil tuahnak in an vawlei cu an thurhhnawmhter; an ziaza cu a thurhnawm i ka mith-muh ah fihnung a si. ¹⁸ Ram chung i thisen an chuahmi le ram cu an thurhhnawmhnak siasal hna ruangah khan annih cu ka thinhunnak ka bungghnawh hna. ¹⁹ Miphun kip sinah ka thek hna i ram dangdang ah an i then dih; an ziaza le an tuahsernak nih a hlawhmi dantatnak kha an cungah ka tlunter. ²⁰ An phaknak kip miphun hna sinah khan ka min thieng kha an thurhh-nawmh. Mi nih an i thawh i, Hi hna hi Bawipa mi an si, a ram in a rami an si, an ti hna. ²¹ Sihmanhsehlaw Israel mi nih cun an phaknak miphun kip sinah khan ka min kha thurhhnawmhter hmanh hna seh law ka min thieng ruangah annih cu ka zuah hna. ²² "Cucaah Israel mi cu, hihi Bawipa Pathian bia a si, tiah chim hna. Nannih Israel mi hna, hi ka tuahmi hi nanmah ruangah a si lo, nan phaknak miphun kip sin i nan thurhh-nawmhter ka min thieng ruangah khan a si deuh. ²³ Cu miphun hna sin i nan thurhhnawmhter cangmi a liannganmi ka min cu ka thianter lai. Annih nih nannih chungin ka thiannak ka langhter kha an hmuh tikah, miphun hna nih cun Bawipa ka si kha an hngalh lai, tiah Bawipa Pathian nih a ti. ²⁴ Miphun hna lak khan kan chuah hna lai i ram kip khan kan pumh hna lai i nanmah vawleite ah khan kan kalpi hna lai. ²⁵ Nan cungah ti thieng kan theh hna lai i nannih an thurhh-nawmhtertu hna thil vialte khan kan thianh hna lai; nan siasal biaknak thurhhnawmhnak vialte khan kan thianh dih hna lai. ²⁶ Lungthin thar kan pek hna lai i thlarau thar nan chungah ka khumh lai. Nan pum chungin lung bantukin a hakmi nan lung kha ka lak lai i titsa bantukin a nemmi lung kha kan pek hna lai. ²⁷ Ka thlarau cu nan chungah ka khumh lai i ka nawlbia he aa tlak in kan umter hna lai i ka phunglam zulh in nan nung lai. ²⁸ Nan pupa ka pekmi hna ram chungah nan um lai i nannih cu ka mi ah nan i cang lai i kei cu nan Pathian ah ka cang lai. ²⁹ An thurhhnawmhtertu hna thil vialte chung khan kan khamh hna lai; fangvoi cu ka kawh lai i tampi ka vuiter lai; nan cungah mangtam ka tlunter ti lai lo. ³⁰ Thingkung kha thei tampi ka tlaiter hna lai i vawlei kha rawl tampi ka vuiter lai i mangtam nih ningzahnak a chuahtermi kha miphun hna lakah nan ing ti lai lo. ³¹ Nan ziaza thalo le nan tuahsernak a tha lomi kha nan i hngal than lai i nan that lonak le fihnung nan sinak ruangah khan

nanmah le nanmah nan i fih lai. ³² Hi ti ka tuah hi nanmah ruangah a si lo ti kha fiang tein hngal u, tiah Bawipa Pathian nih a ti. Cucaah Israel mi hna, nan ziaza ruangah ningzak hmaichia in um tuah u," a ti. ³³ Mah hihi Bawipa Pathian bia cu an si: Nannih cu nan that lonak vialte in kan thianh hna tikah khua chungah cun mi ka umter than hna lai i siangpahrang inn hna cu remh than an si lai. ³⁴ Atu i tiaotak a simi ram, aa chawkmi paoh hmuh awk i pakpalawng in a um komi ram hi, thlawh an si than lai. ³⁵ Mi nih an i thawh lai i hi ram tiaotak cangmi ram hi, Eden dum bantuk ah a cang than cang an ti lai. Hlan i a rak rawk i an rak bauh i an rak chimhmi khua, atu i tha tein kulh a si thanmi hna chungah hin, mi khua an sa than lai. ³⁶ Nan velchum i a tangmi miphun hna nih, hrawhmi khua hna a remh than i tiaotakmi ram ah thlaici a cing thanu cu Bawipa ka si hi an hngalh lai; Bawipa nih ka chim i ka tuah lai, tiah a ti. ³⁷ Mah hihi Bawipa Pathian bia an si: Israel mi cu hihi ka hal u, tiah ka ti rih hna lai: An pa hna cu tuu zat in ka tamter hna lai, laksawng thiag ah pekchanhmi tuu hna bantukin, puai caan i Jerusalem khua tuu hna bantuk ah ka ser hna lai. ³⁸ Cucaah a rawk cangmi an khua hna chungah cun minung a runrun in an khat lai i Bawipa ka si kha an hngalh lai, tiah a ti.

37 Bawipa kut cu ka cungah a phan i a thlarau in a ka kalpi i ruh in a khatmi nel pakhat ah a ka chiah. ² An lakah cun a kenkip ah a ka chawhter i an dihlak in ka pal dih hna; nelrawn cu a khah in an khat i rel caw lo an si i an ro ngaingai. ³ A ka thawh i; "Mipa, hi ruh hi an nung kho than hnga maw?" tiah a ka ti. Kei nih ka leh i, "Nangmah lawnglawng nih na hngalh, Bawipa Pathian," tiah ka ti. ⁴ Cun a ka thawh i, "Hi ruh ro hi bia chim hna law, maw ruh ro hna, Bawipa bia hi thei tuah u," ti hna, a ka ti. ⁵ Mah hihi Bawipa Pathian nih hi ruh hna sinah a chimmi bia cu a si: Nan chungah thaw ka chiah lai i nan nung lai. ⁶ Nan cungah thahri kha ka tem chih hna lai i tit kha kan pek hna lai i cuar in kan khuh hna lai i nan chungah thaw ka chiah lai i nan nung lai; cun nannih nih Bawipa ka si kha nan hngalh lai, a ti. ⁷ A ka fial bantukin bia chim cu kaa thawk i ka chim lengmang lioah cun thawng a hung um i ruh cu an hun i fonhtonh. ⁸ Ka zoh ko lio hna ah cun an cungah thahri kha an hung um i tit nih khan a hun khuh hna i cuar nih khan a hun zual hna, sihmanhsehlaw an chungah thaw a um lo. ⁹ Cun a ka thawh i, "Thli khi bia chim tuah, mipa, thli cu chim tuah law, hihi Bawipa Pathian bia an si, tiah ti: Maw thli, ra tuah, a kaa kip in ra law hi mithi mi hna chungah hin lut tuah law nung hna seh," a ti. ¹⁰ A ka fial bantukin biachim cu ka vun i thawk i thaw cu an chungah a lut i an hung nung i an ke in an dir i ralkapbu nganpi an hung si. ¹¹ A ka thawh i, "Mipa, hi ruh hna hi Israel mi innchungkhar a ning piin an si. Annih nih an i thawh i, 'Kan ruh cu an ro dih cang, kan nunnak hri cu a cat

cang, mithi tluk ceo kan si ko cang,' an ti. ¹² Cucaah annih cu chim hna law, hihi Bawipa Pathian bia an si, tiah chim hna: Maw ka mi hna, nan thlan cu ka hun hna lai i an chung khan kan chuah hna lai i Israel ram ah kan kinter hna lai. ¹³ Nan thlan kha ka hun hna i an chungin kan chuah hna tikah, Bawipa ka si kha nan hngalh lai, maw ka mi hna. ¹⁴ Khi tikah ka thlarau cu nan chungah ka chiah lai i nan nung lai i nan vawleite ah khan kan umter hna lai i hi bia cu Bawipa nih ka chimmi a si i tuah zong ka tuah laimi a si ti kha nan hngalh lai. Mah hihi Bawipa bia hrimhrim a si," a ti. ¹⁵ - ¹⁶ Hi bia hi Bawipa nih ka sinah a chimmi bia an si. A ka thawh i, "Mipa, phengphel pakhat in i lak law a cungah, 'Judah le a hawikom Israel mi hna caah,' tiah tial tuah. Cun a dang phengphel pakhat i lak than law a cungah, 'Josef, (Efraim fung) le amah he aa kommi Israel chungkhar vialte caah,' tiah tial fawn. ¹⁷ Cun phel khat ah an can nakhnga, an pahnih cun komh hna, na kut chungah aa bil khomi phengphel pakhat ah i cang hna seh. ¹⁸ Na phun hawi nih, hihi a sullam zeidah a si tiah an in hal tikah, ¹⁹ thawh hna law, hihi Bawipa Pathian bia an si, tiah chim hna: Josef phengphel, (Efraim a hawikom Israel phun hawi ta a simi) le cu phengphel he aa kommi Israel chungkhar hna kha ka lak hna lai i Judah phengphel he khan kan komh hna lai. Cuticun phengphel pakhat ah ka ser hna lai i ka kut chungah phengphel pakhat an si lai. ²⁰ Cun an hmaika i na tialmi phengphel hna kha na kut chung i an um tikah, ²¹ annih cu na thawh hna lai i Bawipa Pathian nih hi bangin a ti, na ti hna lai, Israel mi cu thek an sinak miphun hna chung khan ka lak hna lai i ram kip chung khan ka pumh hna lai i anmahle an hmunte ah khan ka chiah hna lai. ²² Ram chungah le Israel tlang hna cungah miphun pakhat ah ka ser hna lai i an dihlak in siangpahrang pakhat nih a uk hna lai i pennak pahnih ah an i cheu hrimhrim ti lai lo. ²³ An siasal hna le an tuahmi thil fihnung hna le zumhawktlak loin an rak umnak vialte khan an i thurhnhawmh ti lai lo; sualnak chung i an kir than tawnnak khan ka chuah hna lai i ka thianh hna lai. Cuticun annih cu ka mi ah an cang lai i kei cu an Pathian ah ka cang lai. ²⁴ Ka sal David cu an uktu siangpahrang a si lai i tuukhal pakhat lawng an ngei lai. Ka phungbia ning khan an um lai i ka nawlbia kha an zulh hna lai i an tuah hna lai. ²⁵ Ka sal Jakob ka pekmi ram, nan pupa hna umnak ram ah khan an um lai. Annih le an tefa hna cu khika ah zungzal in an um lai i ka sal David cu zungzal in an bawi a si lai. ²⁶ Annih kha thluachuahnak pek awk caah anmah he biakamnak ka ser lai i cu biakamnak cu zungzal in an ta a si lai. Tam piin ka karhter hna lai i an lakah cun a zungzal in ka hmunthiang cu ka chiah lai. ²⁷ Cun ka umnak thladem toiah khan an um lai; kei cu an Pathian ka si lai i annih cu ka mi an si lai. ²⁸ Miphun dang hna nih khan, Israel mi cu an lakah a zungzal in ka hmunthiang kha a um

caah Bawipa nih ka mithiang ah kaa chiah hna, ti kha an hngalh lai, tiah a ti.

38 Mah hihi Bawipa nih ka sinah a chimmi bia an si. ² A ka thawh i, "Mipa, Magog ram i a ummi Rosh, Meshek le Tubal hna siangpahrang Gog cu hei merhnawh law a cungah hi bantu kin bia chim tuah. ³ Hihi Bawipa Pathian bia an si, tiah chim: Rosh le Meshek le Tubal hna siangpahrang Gog, nangmah cu kan doh. Nangmah cu kan mer lai i na khabe ah sio in kan sio lai. ⁴ Nangmah le na ralkapbu pi hna cu kan kalpi hna lai, na rangtum hna le na rangcung ralkap hna, ralthuam tling tein aa thuammi na mi hna, phaw le nam he a ummi ralkapbu nganpi, vainam aa thlir ciomi ralkap hna; ⁵ cun anmah he cun Persia le Kush le Put mi hna phaw le luchin a ngei ciomi hna zong. ⁶ Gomer le a ralkapbu vialte hna, cun Beth-togarmah le chakleipi i a ummi a ralkapbu vialte hna — hi mibu tampi aa fon thupmi hna hi nangmah sinah cun ka hruai chih dih hna lai. ⁷ I ralring tuah, tha tein i tim tuah, nangmah le nangmah he i fonh awkah aa pummi cu i tim tuah u law ka rian tuan awkah timhcia in um tuah u. ⁸ Ni tampi hnuah auh na si te lai; hmailei kum tampi hnuah khin, a rawk i remh thanmi ram ah cun na lut than lai, cu ram cu a mi hna miphun tampi hna lakin kum saupi a tiao cangmi Israel ram tlang cung i pumh than a simi ram cu a si. Miphun hna lakin chuahpimi Israel mi hna cu ahohmanh nih hnahnawh lo tein khua an sa lai; ⁹ cun nang cu na ra lai i totho bantu kin na ra cutmat lai; cun nangmah le na ralkapbu vialte hna, mi tampi aa fonh thupmi hna nih cun, ram cu khuadawm nih a khuh bantu kin nan khuh lai. ¹⁰ Hihi Bawipa Pathian bia cu a si: Khi caan ah cun ruahnak pakhat na lu chungah a lut lai i that lonak khua na khan lai. ¹¹ Naa thawh lai i, 'Kulhkhaz zehmanh a ngei lomi khuate umnak ram kha ka tuk lai, daite le ahohmanh nih hnahnawh loin a ummi, ralhruang zong zehmanh a ngei lo i kutka siseh, kutka hrenh siseh, zehmanh a ngei lomi hna kha ka tuk hna lai,' na ti lai. ¹² A rak rawkmi khuapi hna chung i a ummi hna kha ka ramh hna lai i an thil kha ka chuh hna lai, tiah naa ruah lai. Annih cu tunaite i miphun hna chungin pumh thanmi an si i atu an thilri le satil hna he khan vawlei laifang lam tonnak ah an um. ¹³ Sheba mi hna le Dedan mi hna le Tarshish chawdawr hna nih an in thawh lai i, 'Hi mi hna ramh awk le an thil chuh awkah maw na ralkap hna cu na pumh hna i annih cu na tuk hna? An sui le ngun kha lak i an satil le thilri kha i kalpi hna maw naa timh?' an in ti lai. ¹⁴ Cucaah mipa, Gog cu thawh law, hihi Bawipa Pathian bia an si, tiah chim tuah: Ka mi Israel mi hna cu ahohmanh nih hnahnawh lo tein khua an sak lioah annih doh awkah chaklei deng ram in naa thawh. ¹⁵ Miphun tampi hna chungin a thawng ngaingaimi ralkapbu nganpi kha naa ratpi i rangcung ralkap lawngte an si. ¹⁶ Thlichia nih ram kha

a hrawh bantu kin ka mi Israel mi cu na hrawh hna lai. Cun caan hmanung bik caan ah cun, ka ram doh awkah keimah hrimhrim nih kan kalpi lai i nangmah hman in ka tuahmi nih keimah cu ahodah ka si ti langhternak caah le ka thiannak langhternak caah, nang Gog, an hmangtu cu Keimah ka si kha miphun hna nih an hngalh lai, a ti. ¹⁷ Hihi Bawipa Pathian bia a si. Hlan lioah ka profet hna kaa in bia ka chim tikah, Israel mi doh awkah ka kalpi lai, ka rak timi cu nangmah hi na si. ¹⁸ Gog nih Israel ram cu a hun doh ciammam ni ah cun, ka thinhunnak cu a tlawh in a tlok lai, tiah Bawipa Pathian nih a ti. ¹⁹ Zeicahtiah ka hamnak hna le ka thinhunnak a linh in a linmi in chiatser in ka chim i cu ni ah cun Israel ram chung dihlak ah lihnin fakpi a um lai. ²⁰ Rili chung nga si hna seh, van i a zuangmi va si hna seh, ramlak saram si hna seh, vawlei ah a lawn in a lawnmi saram si hna seh, vawlei cung i a ummi minung vialte si hna seh, ka hmaiah a ther in an ther lai, ka ti. Tlang vialte kha an cim dih lai, lungpang vialte kha an tlu dih lai i ralhau vialte kha an rawk dih lai. ²¹ Gog doh awkah ka tlang hna cungah vainam kha ka auh lai i annih cu anmah le anmah kha pakhat le pakhat vainam in an i sam lai, a ti. Hihi Bawipa Pathian chimmi bia a si. ²² Ral le thisen chuahnak he biaceihnak ah ka chuahpi lai; a cungah khan a tuk ngaingaimi ruahpi ka surter lai i lung tlukin a hakmi rial le mei le kat cu amah le a ralkapbu hna le amah sinah a ummi mi tampi hna cungah khan ka tlakter lai. ²³ Cuticun ka lianhngannak le ka thiannak kha ka langhter lai i miphun tampi nih keimah Bawipa ka si kha an ka hngalh lai.

39 Cun nang, mipa, Gog cu chim law, hihi Bawipa Pathian bia an si, tiah ti. Rosh le Meshek le Tubal siangpahrang Gog, nangmah cu kan doh. ² Na hnuhmai kan mer lai i kan dawh lai, chakleipi khan kan lak lai i Israel tlang ah kan kalpi lai. ³ Na kehlei kut i likuk cu ka tuk lai i na orhlei kut i cantiang cu ka den dih hna lai. ⁴ Khika ah, Israel tlang cungah cun, nangmah le na ralkap vialte le nangmah sin i a tangmi vialte hna kha, nan thi dih lai; sa ei hmang va le ramlak sahrang hna rawl ah kan ser hna lai. ⁵ Vawlei sawhsawh ah cun nan ril ko lai, zeicahtiah hi bia a chimtu cu keimah ka si. ⁶ Mah hihi Bawipa Pathian bia hrimhrim a si: Magog ram le ahohmanh nih hnahnawh lo tein rilikam ram le tikulh ah khua a sami hna cungah khan mei ka tlunter lai i mi kip nih Bawipa ka si kha an hngalh lai. ⁷ Ka min thiang cu ka mi Israel mi hna lakah khan hngalh ka siter lai i ka thurter ti lai lo; miphun dang hna nih khan Bawipa cu Israel mi hna lakah ka thian kha an hngalh lai, a ti. ⁸ Zohhmanh, hihi a tlung lai, hi vialte hi a tling lai, ka chimmi ni kha a phan lai, tiah Bawipa Pathian nih a ti. ⁹ Israel ram khuami hna nih khan an chuak lai i hi hriamnam hna cu mei tih awk thing ah an hman hna lai: phawpi he phawte he; li le thal, thingtan le fei

— kum sarih chung hi thil hna hi mei tih awak an hman hna lai. ¹⁰ Lo in siseh, tu chungin siseh, mei tih awk thing cu an la hna lai lo i an phor hna lai lo, hi hri-amnam hna tu hi thing tih awk caah cun an hman hna lai. Cuticun anmah a rak ramhtu hna kha an ramh ve hna lai i hranchaw ah a rak sertu hna kha hranchaw ah an ser ve hna lai. Hihi Bawipa Pathian bia hrimhrim a si. ¹¹ Khi ni ah Israel ram ah si loin Rili nichuahlei Abarim nelrawn ah Gog cu vuinak hmun kha ka pek lai. Khika ah Gog le a ralkap vialte kha an vui hna lai i Abarim nelrawn vialte cu ahohmanh lut loin kham a si lai; cu hmun cu Gog Ralkap hna Nelrawn tiah an ti lai. ¹² Annih vuinak ah Israel mi cu thla sarih chung an rau lai i ram cu an thianh lai; ¹³ cu vuinak ah cun mi vialte nih khan an ñuan awk hnga kha an ñuan cio lai. Upatnak ka hmuh ni cu an caah philh lo awk ni a si lai, hihi Bawipa Pathian bia hrimhrim a si. ¹⁴ Ram cu thianh awakah ram chung i vaa chawh tawn awk rian le vawlei-cung i a tang rihmi hna kaw l awk rian ah mi cu thim an si lai; annih nih thla sarih a dongh tikah khan kaw l hram cu an i thawk lai. ¹⁵ Ram chungah cun an i chawh lai i pakhatkhat nih minung ruh kha an hmuh tikah, a pawngah cun hmelchunhna kha an chiah lai i Gog Ralkap hna Nelrawn timi ah khan an vui lengmang hna lai. ¹⁶ Cucaah kha ralkapbu nganpi kong kha zeihmanh theih a um ti lai lo i ram cu thianh a si cang lai. ¹⁷ A ka thawh ñhan i, "Mipa, hihi Bawipa Pathian bia an si: A zuangmi va vialte le ramlak sahrang vialte cu au tuah hna: 'Ra u, i pum u, ka raithawinak puai ah hin a kenkip in ra chuak tuah u, Israel tlang cung i raithawinak nganpi kan serpiakmi hna ah hin; sa kha ei u law thi kha ding u; ¹⁸ ralkap hna sa kha ei u law vawlei cung bawi hna thi kha ding tuah u; hi mi vialte hi Bashan tuukawng hna le tuu hna le mehehtum hna le cawtum hna le naatum hna cu an si. ¹⁹ Nannih kan timhpiak cuahmahmi hna raithawinak i thi hi ri lakin ding u law thau hi vuai lak in ei u. ²⁰ Ka cabuai ah cun rangtum le an cung i aa citmi ralkap hna le raltu mipun vialte hna sa kha vuai tein ei tuah u,' ti hna," tiah a ka ti. Mah hihi Bawipa Pathian bia hrimhrim a si. ²¹ Miphun hna lakah ka sunparnak kha ka langhter lai; biaceihnak ka tuahmi le an cungah a ritmi kut ka chiahmi kha mi vialte nih an hmuh lai. ²² Khi ni thawk in hmailei ah cun Israel mi nih keimah cu Bawipa an Pathian ka si kha an hngalh lai. ²³ Miphun dang hna nih khan Israel mi sal i an tan kha an ñat lo ruang le ka sinah zumhawktlak loin an um ruangah a si ti kha an hngalh lai. Cucaah ka hmai kha ka rak thuhkanh hna i an ral hna kut chungah ka rak chanh hna, cun annih cu an dihlak tein vainam in an thi. ²⁴ An i phutawh tein an cungah rian ka ñuan, a thurhnawmmi le ralthawh hmanngi an si bang khan ka hmai kha ka thuhkanh hna. ²⁵ Cucaah hihi Bawipa Pathian bia cu an si: Atu cu Jakob vanñatnak kha ka kierter ñhan lai i ka

tlaihchan hna nak kha Israel mi vialte cungah ka langhter lai i ka min thiang kha ka ñanh lai. ²⁶ Anmah an vawlei te ah ahohmanh nih hnahnawh lo le ñih-phannak pek lo tein an um tikah cun, ningzahnak an inmi kha le ka cung i zumhawktlak loin an ummi kha an philh dih lai. ²⁷ Miphun dang hna chungin inn ah ka kirpi hna i an ral hna ram chungin ka pumh hna tikah, annih cu miphun tampi nih hmuh awkin ka thiannak hmuhsaknak ah ka ser hna lai. ²⁸ Miphun dang hna lak i sal i tan awk i a kaltertu hna keimah nih pakhat hmanh hnulei ah kaltak loin anmah an vawlei ah khan ka pumh ñhan hna lai caah keimah cu Bawipa an Pathian ka si kha an ka hngalh lai. ²⁹ Israel mi hna cungah ka thlarau kha ka thlet lai caah annih cu ka hmai kha ka thuhkanh ti hna lai lo, tiah Bawipa Pathian nih a ti.

40 Sal i kan tan a kum kul le kum nganak, cu kum a hramthawh thla, a ni hra ni ah, cu ni hrimhrim

ah cun Pathian kut cu ka cungah a phan i khika ah a ka kalpi, cucu khuapi a rawk hnu kum hleili kha a si.

² Langhnak kha ka hmuh i cu langhnak chungah cun Pathian nih Israel ram ah khan a ka kalpi i a sang ngaingaimi tlang cungah khan a ka chiah i cuka ah cun keimah lei a hoihmi khuapi chung i a ummi inn bantuk inn pakhat kha ka hmuh. ³ Khuapi leiah cun a hei ka kalpi i dar in an sermi mipum a lomi mipa kha ka hmuh i la hmangñhia le tahnak fung kha aa put i kutka ah cun a dir. ⁴ A ka thawh i, "Mipa, ñha tein zoh law ñha tein ngai hmanh, kan hmuhsakmi thil vialte kha ñha tein i chingchiah hna, cucaah cun pei hika ah hin ratpi na si fam cu. Cun na hmuhmi vialte kha Israel mi va chim dih hna," a ka ti. ⁵ Cun biakinn a lenglei velchum cu vampang pakhat nih a kulh. Mipa nih aa putmi tahnak fung cu dong ruk a sau, cu dong cu dong sau phun a si i dong khat cu dong khat le zabok lengmang a si. Vampang cu a chahlei kha a tah i cu fung khat cu a si, a sanlei zong cu fung khat ñiamñiam cu a si.

⁶ Nichuahlei a hoihmi kutka ah khan a ra i a hlei khan a hung kai i kutka innleng cu a tah i cu fung khat cu a kauhlei a rak si. ⁷ A kam thluahmah i a ummi khaan hna cu an tung ah cu tahnak fung pakhat cio cu an si i an vang zongah cu tahnak fung pakhat cio cu an si ñiamñiam; khaan pakhat le pakhat karlak ah cun dong nga lengmang a tla; biakinn lei a hoihmi chungpi dongh i a ummi kutka innleng cu, cu fung khat cu a kauhlei a si ve. ⁸ - ⁹ Chungpi le kutka karlak khaan cu a tah i dong riat a si, cun a tung pahni hna cu dong hnih veve an chah; chungpi le kutka karlak khaan cu biakinn lei naih bik ah khan a si. ¹⁰ Nichuahlei kutka a kam veve ah cun khaan pathum an um, an hmetngan cu an i tia dih; cun an karlak i vampang hna cu an chahlei kha an i khat dih fawn. ¹¹ Luhnak kha a tah i a kauhlei cu dong hra a si; cun kutka tiangah khan a thluanchuak in a kauhlei cu dong hleithum a si. ¹² Kha khaan hna hmaiah khan tlahtleng an um cio i a kap

hnih in a ummi tlaihtleng veve hna cu dong khat cio an kauhlei cu a si; cun a khan cu a sau dong ruk, a kauh dong ruk cio an si. ¹³ Kutka lam cu a tah; hmaitionh in a ummi khaan hna hnulei vampang in hnulei vampang tiangah khan, thlalangawng in thlalangawng tiangah dong kul le dong nga a si. ¹⁴ Innleng cu a tah i khattelei kam in khattelei kam tiangah dong kul a si, kutka innleng cu a tah dih hnu-ah lenglei tual kha a tah, ¹⁵ kutka in vung luhnak cun khattelei innleng dongh tiang dong sawm nga a si. ¹⁶ A khaan hna le tung hna nih cun a chunglei cio ah kutka lam lei hoih cio ah cun, thlalangawng an ngei i innleng a chunglei zongah cun thlalangawng an um i tung ah cun tumkung kha an suai cio hna. ¹⁷ Lenglei tual ah khan a ka chuahpi i cu tual ah cun a velchum in a khaan hna le a dot a dot in remhmi lungrual kha ka hmuh hna. ¹⁸ Lungrual cu kutka lam tiang kha an sang i an kauhlei le an saulei kha an i can dih; cucu a niam deuhmi lungrual kha a si. ¹⁹ Tual cu a kauhlei kha a tah i a niam deuhmi kutka lam khan a chung deuh kutka lam a lenglei tiangah dong za khat a si. ²⁰ Chaklei ah a hun ka merpi i chaklei a hoihmi kutka lam kha ka hmuh, cucu a leng deuh tual ta kha a si, cun a saulei le a kauhlei kha a tah. ²¹ A khaan hna cu sir khat ah pathum cio an um. An karlak i a ummi vampang hna le an innleng hna zong cu, kutka pakhatnak i bantuk kha an chahlei cu an si cio: an saulei dong sawm nga, an kauhlei dong kul le dong nga cio an si. ²² A thlalan-gawng hna le a innleng hna le a tum kung hna cu nichuahlei a hoihmi kutka i bantuk kha an si dih; cuka i hung kainak ah cun lamhbak pasarih a um i a innleng cu a chunglei donghna ah cun a um. ²³ Cun chaklei kam kutka he hmaitionh in a ummi tual ah cun nichuahlei kam i a ummi kutka in va luh a si; kutka pakhat cun kutka pakhat tiang cu a tah i dong za khat a si. ²⁴ Cun thlanglei ah khan a vun ka kalpi i thlanglei a hoihmi kutka pakhat ka hmuh. A khaan hna le an tung hna le a innleng hna kha a tah hna i hawidang bantuk cio ah an saulei cu dong sawm nga an si i an kauhlei cu dong kul le dong nga an si. ²⁵ Cun kutka nih siseh, innleng nih siseh, hawidang bantuk cio khan an velchum in thlalangawng an ngei cio. ²⁶ Cuka i hung kainak ah cun lamhbak pasarih a um i a innleng cu a chunglei donghna ah cun a um i a tung ah cun tum kung kha an suai cio hna. ²⁷ Chungchin tual cu thlanglei a hoihmi kutka pakhat a ngei, kutka pakhat in kutka pakhat tiang cu a tah i dong za khat a si. ²⁸ Chungchin tual ah cun thlanglei kam kutka khan a ka luhpi i a tah i a hawidang bantuk thiamthiam kha a si. ²⁹ A khaan hna le a tung hna le a innleng hna cu a sau dong sawm nga, a kauh dong sawm nga cio an si ve. ³⁰ Chungchin tual nih cun le a innleng nih cun an velchum in thlalangawng an ngei. A innleng cu lenglei tual kha a zoh; ³¹ a tung hna ah cun tumkung kha an

suai hna i hungkainak ah cun lamhbak pariat a um. ³² Cun chungchin tual, nichuahlei kam i a ummi ah cun, a ka luhpi i a kutka cu a tah i a hawidang bantuk thiamthiam kha a hmetngan ah a si. ³³ A khaan hna le a tung hna le a innleng zong cu a hawidang bantuk thiamthiam kha an si ve ko; chungchin tual cu le a innleng nih cun an velchum in thlalangawng an ngei i a tung cu dong sawm nga a si i a vang cu dong kul le dong nga a si. ³⁴ A innleng cu lenglei tual kha a hoih i a tung kip ah cun tum kung kha an suai hna; hung kainak ah cun lamhbak pariat a um. ³⁵ Cun chaklei kutka ah khan a ka kalpi i a tah i a hmetngan cu hawidang bantuk thiamthiam kha a si. ³⁶ A khaan hna le tung le innleng zong cu cu bantuk thiamthiam cu an si ve i a velchum in thlalangawng an um; a tung cu dong sawm nga a si i a vang cu dong kul le dong nga a si. ³⁷ A innleng cu lenglei tual kha a hoih i a tung cungah cun a kam kip khan tumkung an suai hna; hungkainak ah cun lamhbak pariat a um. ³⁸ Kutka innleng in vung luhnak ah khin khaan pakhat a um i cu khaan ah cun pumpek thawinak kha an tawl hna. ³⁹ Kutka innleng ah cun a kam veve ah cabuai pahnih an um i cuka ah cun pumpek thawinak le sual thawinak le phungbuar thawinak kha an thah hna. ⁴⁰ Chaklei kutka lei i hung kainak a lenglei ken ah khan cabuai pahnih an um, cun kutka innleng a kil ah khan a dang pahnih zong an um than. ⁴¹ Kutka lam a kil pali ah khan, kil khat ah pakhat cio an um than; an dihlak in sa thahnak ca i hmanmi cabuai cu pariat an si. ⁴² Pumpek thawinak ca i hmanmi pali hna cu lung in sermi an si, an saulei dong khat le a cheu, an kauhlei dong khat le a cheu, an sanlei dong khat cio an si; cu hna cungah cun pumpek thawinak ca le raithawinak dangdang hna ca i hmanmi thilri kha an chiah hna. ⁴³ Pekchanhmi sa cu cabuai cungah cun an chiah hna, cabuai cu a tlang zabok in a velchum in an kamh, a tlang kamhna cu a chunglei a hoih. ⁴⁴ Cun chungchin tual chungah khan a ka luhpi i a chungah cun khaan pahnih ka hmuh hna, pakhat cu chaklei kutka kil ah khan a si i thlanglei a hoih, pakhat cu thlanglei kutka kil ah khan a si i chaklei a hoih. ⁴⁵ Thlanglei a hoihmi khaan hi biakinn a zohkhenhtu hna tlangbawi hna caah a si tiah a ka chimh. ⁴⁶ Chaklei a hoihmi khaan hi biakttheng a zohkhenhtu hna tlangbawi hna caah a si; hi tlangbawi hna cu Zadok fapale kha an si i Levi miphun chungah khan anmah lawnglawng hi Bawipa rian tuan awkah a pawngah a ra ding cu an si. ⁴⁷ Tual cu a tah i tungvangpalh a si; a tung dong za khat a vang dong za khat a si i biakinn hmaiah cun biakttheng kha a um. ⁴⁸ Biakinn chung a innleng ah cun a ka luhpi i innleng i a ummi tung pakhat cu a tah i a chahlei cu dong nga veve a si, kutka lam cu dong hleili a kau i kutka lam a kil cu dong thum cio an si. ⁴⁹ Innleng cu a sau dong kul a si i a kauh dong hleihnih a si; hungkainak ah cun lamhbak pahra

a um i innka tung pawngah cun a kap hnih in tung ngan pipi an um.

41 Cun hmunthiang chungah khan a ka luhpi i a tung kha a tah hna; an chahlei cu dong ruk cio an si. ² A luhnak kaa cu dong, hra a kau. Luhnak khattelei kap le khattelei kap i a ummi vampang cu dong nga veve a kaumi an si. A saulei cu a tah i dong sawm li a si, a kauhlei cu dong kul a si. ³ A chungah a vung lut i luhnak kaa i a ummi tung kha a tah hna i dong hnih cio an si; luhnak kaa cu dong ruk a si, khattelei kap le khattelei kap i a ummi vampang hna cu dong sarih cio an si. ⁴ Cun hmunthiang a va donghnak i a khaan cu a tah i a saulei dong kul, a kauhlei dong kul a si. Cun a ka thawh i, 'Hihi Hmun Thiang Bik cu a si,' a ti. ⁵ Biakinn vampang cu a tah; dong ruk a sang i cun biakinn velchum in khattelei kam le khattelei kam i a ummi khaan hna cu dong li cio an kauhlei cu a si. ⁶ A khaan hna cu a thonh in an i thonh, dot thum in an um i dot khat ah sawm thum lengmang an si. Biakinn a velchum i a ummi vampang ah cun a khaan hna dohtu caah khan fonghlei an chiah hna i cucaah biakinn vampang nih khan a doh hna a hau lo. ⁷ A khaan hna dohnak cu dot khat hnu dot khat in biakinn velchum i an kai i an kauh chin lengmang bantuk khan a sir i a ummi khaan hna cu dot khat in dot khat ah an hung kai tikah khan an kau deuh chin lengmang ve; biakinn a kap ah cun cunglei kainak hlei pakhat a um, cucaah tangnung bik dot in cungnung bik dot tiang kai duh tikah a laifang dot tan khan kai a hau. ⁸ Cun biakinn velchum ah cun donhhlei pakhat zong a um kha ka hmuh; a sir i a ummi khaan hna an hram cu fung pakhat khengte kha a si, dong ruk cio an si. ⁹ A sir i a ummi khaan hna lenglei vampang an chahlei cu dong nga cio a si; cun donhhlei le ¹⁰ tual a khaan hna karlak cu dong kul a si i biakinn a velchum in a si dih. ¹¹ A sir khaan hna in innleng i va kalnak caah khan chaklei kamah luhnak a um i thlanglei kamah luhnak pakhat a um. Innleng a kauhlei cu a velchum in dong nga a si. ¹² Biakinn tual lei a hoihmi inn, nitlaklei kam i a ummi cu dong sawm sarih a kau; inn vampang cu a velchum in dong nga a chah i a saulei cu dong sawm kua a si. ¹³ Biakinn cu a tah; a saulei cu dong za khat a si; cun a tual le a innpi le a vampang hna cu dong za khat an dihlak in an saulei a si; ¹⁴ cun biakinn nichuahlei kap le a tual cu a kauhlei dong za khat a si. ¹⁵ Biakinn in nitlaklei ah a ummi tual a donghnak i a ummi inn le a kam veve i a ummi vampang cu a tah hna i a saulei dong za khat a si. Biakinn chung hmunthiang le chungchin hmunthiang le a lenglei innleng hna cu thingphel in an chon hna; ¹⁶ cun an pathum cun an velchum i a ummi thlalangawng cu an velchum in thing in kamh an si. ¹⁷ Vawlei in thlalangawng tiang, innka cung tiang, a chunglei he a lenglei he a ummi khaan hna, vampang velchum i a ummi hna cu a chun-

glei he a lenglei he an cungah hmanthlak suai an si, ¹⁸ an suaimi hna cu cherubim le tumkung an si, cherubim pahnih karlak ah tumkung pakhat lengmang in. ¹⁹ Cherub pakhat nih hmai pahnih lengmang an ngei: pakhat cu minung hmai a si i tumkung pakhat lei kha a zoh, a dang pakhat cu chiandeih hmai a si i a dang tumkung pakhat lei kha a zoh ve. Cuticun biakinn kha a velchum in hmanthlak an suai dih. ²⁰ Cherubim le tumkung hna cu vawlei in innka cunglei tiang kha an suai hna i hmunthiang vampang zongah khan an suai hna. ²¹ Hmunthiang innka tung hna cu tungvangpalh an si. ²² Hmun Thiang Bik hmaiah cun thing biaktheng a lomi kha a um, a saulei cu dong hnih a si, a sanlei cu dong thum a si; a kil ah khan tung an bunh hna i a hram le a sir cu thing an si. Mah hihi Bawipa hmai i a ummi cabuai a si, tiah a ka chimh. ²³ Chungpi nih cun innkhar pahnih a ngei i Hmun Thiang Bik zong nih cun pahnih a ngei ve. ²⁴ Innka nih cun a khar pahnih cio an ngei i cu a khar hna cu kapza in hrenhmi an si caah hun khawh, kau khawh, an si. ²⁵ Vampang i an suai bantuk khan an cungah cherubim le tumkung kha an suai hna, cun lenglei innleng cungah cun thing in sermi cungzar a um. ²⁶ Cun innleng ah cun a kap hnih in vampang ah khan thlalangawng an um i an kil ah cun tumkung kha an suai hna.

42 Cun chaklei kam i a ummi lenglei tual ah khan a ka kalpi i Biakinn tual lei a hoihmi khaan hna ah khan a ka luhpi. Cu khaan hna cu chaklei i a ummi inn hna kha hmaitonh in an um. ² Chaklei kam i a ummi khaan hna cu an saulei dong za khat an si i an kauhlei dong sawm nga an si. ³ Chunglei tual ta a simi hmun dong kul chungah khan lenglei tual ta a simi lungrual he hmaitonh in inn khaan dot thum in an um. ⁴ Cu khaan hna hmaiah cun chunglei kamah lam pakhat a um i dong hra a kau i dong za khat a sau i a luhnak innka hna cu chaklei kamah khan an um. ⁵ Cungdot khaan hna cu tangdot le a laifang khaan hna nakkhan an bi deuh. Zeicahtiah hnulei ah pil deuh in sak an si. ⁶ Dot thum in an um i dot khatnak khaan si hna seh, dot hnihnak khaan si hna seh, dot thumnak khaan si hna seh, an i ruang hna lo, cucaah cun inntual i a ummi inn dang hna nih dohtu tung pipi an ngeihmi hna kha an ngei hna lo. ⁷ Cun innkhaan hna hril lenglei thluahmah ah cun lenglei tual he hmaitonh in vampang pakhat dong sawm nga a saumi a um. ⁸ Lenglei tual innkhaan hna cu dong sawm nga an sau i biakinnpi he hmaitonh in a ummi khaan hna cu dong za khat an sau. ⁹ Hi khaan hna kehram thluahmah hin lam pakhat a kal i cu lam ah cun nichuahlei in luh a si, lenglei tual in innkhaan hna chung i nitlaklei in luh khawh nakding caah khan hi lam cu a si. ¹⁰ Cu lam a kauhlei cu inntual vampang rup khan a si. Thlanglei kam zongah, tual he hmaitonh in le inn he hmaitonh in khaan kha an um ¹¹ i an hmaiah khan lam pakhat a

um. Chaklei khaan hna he khan an i lo dih, an saulei le an kauhlei aa khat dih, an innka hna nih thlanglei an hoih, kha dah ti lo cu, an chuahnak innka umtuning tehna, an pungsan tehna an i khat dih. ¹² Cucaah thlanglei kamah a ummi khaan hna chung luhnak caah khan lam donghnak chaklei vampang hram ah khan innka pakhat a um. ¹³ Cun a ka thawh i, "Tual hmai i a ummi chaklei khaan hna le thlanglei khaan hna kha khaan thiing an si caah cu khaan hna cu Bawipa hmaiah a chuakmi tlangbawi hna nih thawinak thiing bik an einak hna hmun an si lai, cuka khaan hna cu thil thiing bik thawinak — rawl thawinak, soal thawinak le phungbuar thawinak — chiahnak hmun thiing an si lai. ¹⁴ Tlangbawi kha hmun thiing i a luh tikah, khika ah a hmanmi thilthuam hna kha cuka i an chiahtak hna lo ahcun, lenglei tual ah khan an chuak lai lo, zeicahtiah cu thilthuam hna cu thil thiing an si, zapi sin i an va chuah hlanah khan thil dang in an i thlen awk a si. ¹⁵ Biakinn chunglei hmun kha a tah dih tikah nichuahlei a hoihmi kutka khan a ka chuahpi i biakinn hmun kha a velchum in a tah dih. ¹⁶ Nichuahlei kam kha tahnak fung khan a tah i a tahnak fung ningin dong za nga a si. ¹⁷ Cun aa mer i chaklei kam kha a tah i a tahnak fung in dong za nga a si. ¹⁸ Cun aa mer i thlanglei kam kha a tah i a tahnak fung ningin dong za nga a si. ¹⁹ Cun nitlaklei ah aa mer i a tah i a tahnak fung ningin dong za nga a si. ²⁰ A kam li te khan a tah dih, a saulei dong za nga, a kauhlei dong za nga a si. A velchum in vampang nih a kulh i cu vampang cu hmun thiing le hmun thiing lo thleidannak ca i tuahmi a si.

43 Nichuahlei a hoihmi kutka ah cun a hei ka kalpi ² i Israel Pathian sunparnak cu nichuahlei in a rat kha ka hmuh. A aw cu ti thawng nganpi bantuk a si i vawlei cu a sunparnak cun a ceu. ³ A mui ka hmuhmi cu khuapi kha hrawh awk i a rat lio i ka hmuhmi bantuk kha a si. Kebar tiva pawng i ka hmuhmi bantuk kha a si i vawlei ah ka baw. ⁴ Bawipa sunparnak cu biakinn leiah cun a hung kal i nichuahlei hoih in a ummi kutka leiah khan a kal. ⁵ Thlarau nih a ka cawi i chunglei tual ah khan a ka chiah i Bawipa sunparnak cu biakinn cu a khat. ⁶ Cun biakinn chung cun pakhat nih a hun ka chawnh kha ka theih i mipa cu ka pawngah khan a dir. ⁷ A ka thawh i, "Mipa, ka bawithutdan umnak hmun, ka ke chiahnak hmun, Israel mi sinah zungzal in ka umnak ding hmun khi na hmu maw? Annih nih siseh, an siangpahrang nih si hna seh, ka sinah zumhawktlak loin an umnak le an thih tikah an siangpahrang hna ruak in ka min thiing cu an thurhhnawmh ti lai lo. ⁸ An innleng cu ka innleng pawngah an chiah i an innka tung cu ka innka tung pawngah an bunh, cun keimah le annih karlak ah cun vampang a um i annih nih ka minthiang cu thil fihnung an tuahnak khan an thurhhnawmh i ka thinhun in ka hrawh

hna. ⁹ Sihmanhsehlaw atu cu ka sin i zumhawktlak loin an umnak kha an hlaut lai i an siangpahrang hna ruak kha ka sinin aa hlatnak hmun ah an thial hna lai i zungzal in an lakah ka um cang lai. ¹⁰ Cucaah mipa, Israel mi cu hi biakinn kong le a sawisam le a hmetngan ning cu chim hna, annih cu thilthalo an tuahmi kha an ning a zah nakhnga. ¹¹ Annih nih an tuahmi vialte kha an ning a zah ahcun annih cu biakinn le a chung thilri hna le chuahnak innka hna le luhnak hna le a sanning vialte le cuticun sak a si lai ti i ruahnak vialte kha tling tein na chimh hna lai; annih cu tha tein chim hna law an hmuh khawh dingin suaipiak hna law annih nih an lung in an i cinken lai i an tuah khawh lai. ¹² Hihi tlang cung i sak ding biakinn sawisam cu a si; a velchum in a umnak hmun cu hmun thiing bik a si lai," a ti. ¹³ Hihi biaktheng cu a tungvang kha dong in tah tikah a si, (cu dong cu dong khat le zabok a si kha). Biaktheng a sanlei cu hihi a si: a hram cu dong khat a sang i dong khat a kau. A velchum i a tlang cu khap khat a kau. ¹⁴ Vawlei i a tonak in a hram tang nung bik cu dong hnih a si, a kauhlei cu dong khat a si, cun a dot hme deuh in a dot lian deuh tiang cu dong li a si i a kauhlei cu dong khat a si. ¹⁵ Biaktheng tappi cu dong li a sang i dong khat cio a sangmi ki nih khan an doh. ¹⁶ Tappi cu dong hleihnih a sau i dong hleihnih a kau, cucu tungvangpalh tling cu a si. ¹⁷ A hram dot cungnung deuh cu a kam li in a saulei dong hleili, a kauhlei dong hleili a si i a tlang cu dong cheu a chah. Biaktheng hram cu dong khat a chah i nichuahlei a hoihmi lamhbak kha an um. ¹⁸ A ka thawh i, "Mipa, hihi Bawipa Pathian bia an si: Biaktheng cu ser dih a si tikah pumpek thawinak pekchanhnak ca le a cung i thi thehnak ding caah hihi zulh awk phunglam an si lai. ¹⁹ Levi tlangbawi, Zadok tefa hna lawng kha ka rian tuan awkah ka pawngah an ra lai, tiah Bawipa Pathian nih a ti. Annih cu soal thawinak caah cawtum no pakhat na phawt hna lai; ²⁰ a thi cu tlawmpal in na lak i biaktheng ki pali ah khan le a hram dot cungnung deuh a kil pali ah khan le a tlang a velchum ah khan na chiah hna lai i cuticun na thianh lai i a caah remnak na serpiak lai. ²¹ Cun soal thawinak ca i chiahmi cawtum kha na lak lai i biakinn kulh chungah khan amah ca i chiahmi hmun ah cun mei in an khangh lai, sihmanhsehlaw Hmun Thiing Bik lengah khan a si lai. ²² A ni hnih ni ah do a tlami mehehtum pakhat kha soal thawinak caah na pekchanh lai i cawtum in an thianh bantuk khan biaktheng cu mehehtum in an thianh lai. ²³ Biaktheng cu na thianh hirhiar tikah satil run chung i cawtum no dotla le tuukawng dotla kha na pekchanh hna lai. ²⁴ Bawipa hmaiah khan na pekchanh hna lai; tlangbawi nih cite an phulh hna lai i Bawipa ca i khanghthawinak caah an thawi hna lai. ²⁵ Ni sarih chung cu nifate soal thawinak caah satil run chungin meheh pakhat, cawtum no pakhat le tuukawng pakhat kha na hman lengmang hna lai; cu

hna cu an dihlak in dotla lawngte an si lai. ²⁶ Ni sarih chung kha biaktheng caah cun remnak an ser lai i cun a thieng cang tiah an ti lai i Pathian ca hman awkah an thleidan lai. ²⁷ Cu caan a dih tikah, a ni riat ni in a hmailei ah cun tlangbawi hna nih khan, biaktheng cungah cun nan khangh thawinak hna le nan daihnak thawinak hna cu an thawi hna lai i ka cohlan hna lai," tiah Bawipa Pathian nih a ti.

44 Hmunthiang lenglei kutka, nichuahlei a hoihmi ah cun a hei ka kalpi than i a rak i khar. ² Bawipa nih cun a ka thawh i, "Hi kutka hi aa khar peng ko lai, aa hung lai lo. Bawipa, Israel Pathian cu a chung hin a luh caah minung ahohmanh an lut ve lai lo. ³ Khar a si peng ko lai. Sihmanhsehlaw uktu bawi belte cu hika i bawi a si caah, Bawipa hmai i rawl ei awkah khika ah a thu lai; kutka innleng cun a lut lai i a chuak lengmang lai," a ti. ⁴ Chaklei kam kutka, biakinn lei a hoihmi ah khan a hun ka kalpi i Bawipa sunparnak nih Bawipa inn chungah a rak i zelh kha ka hmuh i ka baw. ⁵ Bawipa nih cun a ka thawh i, "Mipa, nangmah kan chimhmi vialte, Bawipa inn ca i zulh awk phung le lam vialte hna kha tha tein i chingchiah hna law tha tein zoh hna law tha tein ngai hna. Bawipa inn chung i luhnak vialte le hmunthiang chungin chuahnak vialte kha tha tein i chingchiah hna. ⁶ Ral thawh a hmanhmi Israel mi cu thawh hna law, hihi Bawipa Pathian bia an si, tiah chim hna: Nan fihnnunak cu kaa zaa cikcek cang, nannih Israel mi hna. ⁷ Cu hleiah ramdangmi kha nan i ratpi fawn rih hna; annih cu lungthin in siseh pum in siseh cuarpartan lomi an si, ka hmunthiang ah khan nan dir i ka rawl kha a thau he a thi he nan ka pek tikah ka inn kha an thurhhnawmh i ka biakamnak kha pakpalawng ah nan ser. ⁸ Ka thil thieng hna cu nanmah nih zohkhenh awk nan si nain hi hna tu hi ka hmunthiang zohkhenhtu ah khan nan chiah hna," a ti. ⁹ Mah hihi Bawipa Pathian bia an si: Ramdangmi ahohmanh, lungthin in siseh, pum in siseh, cuarpar tan lo a simi cu ka hmunthiang chungah an lut kho lai lo, Israel mi lak i a ummi hmanh ramdangmi cu ahohmanh an lut kho lai lo. ¹⁰ Sihmanhsehlaw Levi mi nih cun Israel mi hna nih a pingah an kal i an siasal kha an biak hna i an that lonak ruangah dantatnak an hmuh tikah khan, rak ka hlaw hna hmanh seh law, anmah thiamthiam nih ka hmunthiang chungah rian an tuan lai. ¹¹ Biakinn kutka kha an zohkhenh hna lai i khika ah rian an tuan lai. Mi zapi ca i khangh thawinak hna le raithawinak hna kha anmah nih cun an thah hna lai i mi zapi caah cun rian kha an tuan lai. ¹² Annih nih an siasal hna hmaiah khan an rian cu an rak tuanpiak hna i an that lonak ruangah Israel cu vawlei ah an rak thumh caah, an that lonak ca dantatnak cu an in lai, tiin kut hler in chiat ka ser, tiah Bawipa Pathian nih a ti. ¹³ Ka sinah tlangbawi rian tuan awkah ratnak lam an ngei lai lo; a thiengmi ka thil kha an naih hna lai lo i Hmun Thieng

Bik pawngah khan an ra lai lo; annih nih fihnung an tuahmi thil ningzahnak kha an in lai. ¹⁴ Asinain biakinn zohkhenhtu ah cun ka chiah hna lai i khika i tuan ding rian vialte cu anmah kha ka pek hna lai. ¹⁵ Sihmanhsehlaw Israel mi hna cu ka sinin lam an tlaw tikah khan Levi miphun tlangbawi hna, Zadok innchungkhar chung mi a simi tu nih khan cun ka hmunthiang kha tha tein an zohkhenh; hi hna tu nih hin cun ka rian tuan awkah an ka naih lai. Anmah nih an ka tuammuai lai, sathau le sathi cu an ka pek lai, tiah Bawipa Pathian nih a ti. ¹⁶ Ka rian tuan awkah le ka fialmi hna tuah awkah ka hmunthiang chungah a lut i ka cabuai a naihmi cu anmah an si lai. ¹⁷ Chunglei tual kutka chung i an luh tikah puan hmanhthia in an i thum lai; chungchin tual kutka le chungchin tual chungah ka rian an tuan tikah sahmul puan an i hruk lai lo. ¹⁸ La hmanhthia ludomh an i domh lai i la hmanhthia tawhrolh an tai ah an i hrolh lai; an puan cungah taisawm an i sawmh lai lo, an thlan a chuak sual hnga. ¹⁹ Lenglei tual i mizapi sinah an va chuah tikah, ka rian an tuan lio i an i hrukmi thilpuan kha an i phoih lai i a thiengmi khaan chungah khan an chiahtak hna lai i thilpuan dang an i hruk lai; cu ti an tuah lo ahcun thianak thawnak kha an thilpuan cun mi zapi sinah khan an kalpi sual hnga. ²⁰ An lu an i met lai lo, an sam zong an sauter fawn lai lo, an sam cu a riam lawngin an riam tawn lai. ²¹ Tlangbawi ahohmanh, chungchin tual kha a luh lai ah zu a ding lai lo. ²² Nuhmei siseh, makmi siseh, a thi lai lo, Israel hrin a simi ngaknu kha a thit lai. Tlangbawi rohmi nuhmei bel a thit khawh lai. ²³ A thiengmi thil kha a thieng lomi thil lakin thleidan khawh ding kha ka mi cu an cawnpiak hna lai i a thiengmi thil le a thieng lomi thil an i dannak kha an hmuhsak hna lai. ²⁴ Pakhat le pakhat i siknak a chuah tikah zung ah bia an ceih hna lai i bia cu ka phung ning zulh in an khiah hna lai. Caan ngei in tuahmi ka puai dihlak ah ka phung le ka nawlbaw kha an zulh hna lai. Ka sabbath kha thieng tein an ulh hna lai. ²⁵ An nu an pa, an fanu an fapa, an u an nau, va a ngei lomi an far hna dah ti lo ahcun, mithi ruak he i tonghnak in an i thurhhnawmh lai lo. ²⁶ An i thianh hnuah ni sarih an rel lai i cu hnuah cun an thieng lai. ²⁷ Hmun Thieng Bik chung i rian tuan awkah chungchin tual ah khan an luh tikah, an sual thawinak kha an pekchanh lai, tiah Bawipa Pathian nih a ti. ²⁸ Israel ram chungah ro caah ram zeihmanh an ngeih awk a si lai lo; keimah cu an ro cu ka si. Israel ram chungah tinvo rorah zeihmanh na pe hna lai lo, keimah cu an tinvo cu ka si. ²⁹ Rawl thawinak le sual thawinak le phungbuar thawinak ca i hmanmi kha an ei hna lai, cun Israel mi nih Pathian sin i an pekmi paohpaoh cu anmah ta a si lai. ³⁰ Theitlai hmasa bik hna lak i hmasa bik hna le nan thawhlawm zeizong phun zakip vialte cu a ning piin tlangbawi hna ta a si lai. Nan inn chungah thluachuahnak a cam

khawh nakhnga changreu ca nawnmi chang a hmasa bik hlum cu tlangbawi kha nan pek hna lai. ³¹ Tlangbawi ahohmanh nih, va siseh, saram siseh amah thih in a thimi le sahrang nih a sehmi paoh cu a sa an ei lai lo.

45 Ram cu an co awk cio ah an phun an phun in camcawhfunh khiah in nan phawt hna tikah, Bawipa caah ram bung pakhat nan zuah lai; a tung cu dong sang hnih le thong nga a si lai i a vang cu dong sang hnih a si lai; cu ram cu a pumpi in a thiangmi ram a si lai. ² Hi chungah hin hmun pakhat, tungvangpalh a simi, a tung dong za nga, a vang dong za nga a simi cu hmun thianga caah nan zuah lai i a velchum ah cun ram lawng dong sawm nga nan zuah lai. ³ Hi hmun chungah hin hmun pakhat nan tah lai i cu hmun cu a saulei dong sang hnih le thong nga, a kauhle dong sang khat a si lai i cu chungah cun hmun thianga, a thianga bikmi hmun cu a um lai. ⁴ Hi hmun cu hmun thianga chung i rian a tuanni tlangbawi hna le Bawipa rian tuannak i cuka hmun naih bik i a rami hna caah a si. Cu chungah cun an inn ca hmun le hmun thianga ca i a thiangmi hmun kha an i tel lai. ⁵ Dong sang hnih le thong nga a sau i dongsang khat a kaumi hmun kha Levi mi, biakinn riantuanti hna, ta ah khan a si lai; hi hmun chungah hin an umnak khua hna zong cu an um lai. ⁶ Khua cu hmun pakhat a vang dong thong nga a si i a tung dong sang hnih le thong nga a simi kha, hmun thianga ca i zuahmi kam thluahmah ah cun nan pek hna lai i cucu Israel mi vialte caah an si lai. ⁷ Hmun thianga ca i zuahmi ram le khua ca a simi hmun kam veve ah cun bawi nih cun ram a ngeih lai i cu a ram cu hmun thianga ca i zuahmi hmun le khua ca i chiahmi hmun lei hoih kha a si lai i nitlaklei ah cun nitlaklei ah khan a kal lai i nichuahlei ah cun nichuahlei ah khan a kal lai. Phun khatkhat nih an comi ram kam zuahmah khan a kal lai i nitlaklei i a donghnak tiang kha a hei phan lai i cun nichuahlei ah aa mer lai i a donghnak tiang a phan fawn lai. ⁸ Cucu Israel ram chungah a vo a si lai; Israel mi bawi hna nih ka mi hna cu an hrem bal ti hna lai lo, sihmanhsehlaw ram cu Israel mi kha an phun an phun cio ah an pek hna lai. ⁹ Mah hihi Bawipa Pathian bia an si: I za cang u, Israel bawi hna! Zaangennak le i ramhnak kha donghter cang u; phung le biading tu kha tuah hna u; ka mi kha thawl ti hna hlah u, tiah Bawipa Pathian nih a ti. ¹⁰ Nan cuailung cu a hmaanmi siseh, nan rel le nan chiti tahnak zong a dikmi si hna seh. ¹¹ Rawl tahnak ephah le chiti tahnak bath cu an i khat lai, bath pakhat cu homer cheu hra cheu khat a si lai i ephah pakhat zong cu homer cheu hra cheu khat a si ve lai; cun homer cu tahnak tlangrel a si lai. ¹² Shekel pakhat cu gerah kul a si lai; cun nan mina cu shekel pahra a ritmi a um lai, kul le nga a ritmi a um lai i hleinga a ritmi a um lai. ¹³ Cun hi thawhlawm hna hi a dang tein nan chiah awk an si lai: changvut a

si ah barli a si ah, homer pakhat ah ephah cheu ruk cheu khat lengmang. ¹⁴ Chiti cu kor khat ah bath cheu hra cheu khat lengmang (kor khat cu bath hra a si); ¹⁵ cun Israel phun chung mi paohpaoh nih tuu za hnih run chungin pakhat lengmang a dang tein a chiah lai. Rawl thawinak ca le khangh thawinak ca le daihnak thawinak caah hi thil hna cu ¹⁶ hi rammi vialte hna nih an ca i remnak tuahnak ding caah Israel mi hna bawi sinah khan an rak put lai, tiah Bawipa Pathian nih a ti; ¹⁷ cun an bawi cu khangh thawinak caah khan le rawl thawinak caah khan le thlet thawinak caah khan, thla thar ah siseh, sabbath ah siseh, Israel mi nih an ulhmi puai caan paohpaoh ah siseh, amah cu a ruatkhangtu a si lai. Israel mi ca i remnak sernak caah a herhmi sual thawinak le rawl thawinak le khangh thawinak kha amah hrimhrim nih a thawh hna lai. ¹⁸ Mah hihi Bawipa Pathian bia an si: Thla khatnak thla, a ni khatnak ni ah cawtum no pakhat dotlami kha nan lak lai i hmunthiang kha nan thianhnak lai. ¹⁹ Tlangbawi nih khan sual thawinak thi tlawmpal kha a lak lai i biakinn innka tung ah le biaktheng tlang a kil pali ah khan le chunglei tual kutka tung hna ah khan a nalh hna lai. ²⁰ Thla sarih thla ah cu bantuk thiamthiam cun nan tuah lai i cuticun biakinn caah remnak nan ser lai. ²¹ Thla khatnak thla ni hleili ni ah Lanhtak Puai nan tuah lai; changreu cu thilnu phulh loin nan ei lai. 45:21: ²² Cu ni ah cun nan bawi nih cun amah ca le mizapi ca i sual thawinak caah khan cawtum pakhat a thawh lai. ²³ Puai chung ni sarih chungah cun nifate in Bawipa sin i khangh thawinak caah dotlami cawtum pasarih le tuukawng pasarih a pekchanh lengmang lai, ni fate in mehehtum pakhat lengmang sual thawinak caah a pekchanh fawn lai. ²⁴ Cawtum pakhat le tuukawng pakhat sinah cun rawl thawinak rawl ephah pakhat le ephah pakhat ca i chiti hin khat lengmang cu a pekchanh chih lengmang hna lai. ²⁵ Thla sarih thla a ni hleinga ni i khual puai ni ah khan cu bantuk thiamthiam cun a tuah lai; hi zong cu ni sarih chung a si ve lai i sual thawinak kha le khangh thawinak kha le rawl le chiti kha amah nih a thawh hna lai.

46 Mah hihi Bawipa Pathian bia an si: Chunglei tual nichuahlei kutka cu riantuan ni ni ruk chung kha khar a si lai; sabbath ni le thla thar ni lawngah hun a si lai. ² Uktu bawi kha lenglei in kutka innleng ah khan a rat tikah, innka tung ah khan a dir lai i tlangbawi hna nih khan a khangh thawinak le daihnak thawinak kha an thawi hna lai. Kutka luh lai te ah cun a lu a khun lai i cun a chuak lai, sihmanhsehlaw kutka cu zanlei tiang khar a si lai lo. ³ Sabbath ni le thla thar ni ah kutka luhnak ah cun mizapi nih Bawipa hmaiah an kun lai. ⁴ Uktu bawi nih Bawipa sinah a pekchanhmi khangh thawinak cu hi bangin a si lai: sabbath ni ah dotla tuu paruk le dotla tuukawng pakhat; ⁵ rawl thawinak cu tuukawng he pek chih awkah khan ephah

pakhat a si lai i tuu he pek chih awkah khan cun a duh zat paoh a si lai, cun ephah pakhat ca i chiti hin khat kha aa tel chih lengmang lai. ⁶ Thla thar ah dotla cawtum no pakhat, tuu paruk le tuukawng pakhat, an dihlak in dotla, pekchanh an si lai. ⁷ Cun rawl thawinac caah khan cawtum he pek chih awkah ephah pakhat, tuukawng he pek chih awkah ephah pakhat, tuu he pek chih awkah a pek khawh zat paoh an si lai i ephah pakhat caah chiti hin khat lengmang a chap lai. ⁸ Uktu bawi cu a rung luh tikah kutka innleng khan a rung lut lai i cu lam thiamthiam cun a chuak lai. ⁹ Sihmanhsehlaw puai ni ah cun, mizapi kha Bawipa hmai i an rat tikah cun, kun awkah chaklei kutka in a lutmi pa cu thlanglei kutka in a chuak lai i thlanglei kutka in a lutmi pa cu chaklei kutka in a chuak lai. I mer in a luhnak kutka khan a chuah than awk a si lai lo, hmailei tu ah khan a lanh awk a si deuh lai. ¹⁰ Uktu bawi cu an sinah cun a um lai i an luh ah a lut ve lai i an chuah ah a chuak ve lai. ¹¹ Khual puai ah le puai ni paoh ah rawl thawinac cu cawtum he pek chih awkah ephah pakhat, tuukawng he pek chih awkah ephah pakhat, tuu he pek chih awkah a duh zat paoh, a si lai i ephah pakhat ah chiti hin khat lengmang a si chih lai. ¹² Uktu bawi nih khan khangh thawinac siseh, daihnak thawinac siseh, mah lungtho tein Bawipa sinah pekmi raithawinac caah a pek tik hna ah, nichuahlei kutka kha hunpiak a si lai i sabbath ah a tuah bantuk khan a khangh thawinac le a daihnak thawinac kha a tuah hna lai; cun a chuah tikah a hnu cun kutka cu khar a si lai. ¹³ Nifate in dotlami tuufa, kum khat a timi kha Bawipa sin i khangh thawinac caah nan thawh lai; zing fate in nan thawh lai. ¹⁴ Cu sinah cun rawl thawinac caah zing fate in ephah cheu ruk cheu khat kha nan thawh chih lai i changvut nawnnak caah chiti hin cheu thum cheu khat zong nan thawh chih fawn lai; Bawipa ca i rawl thawinac hi zeitik caan paoh ca i nan tuah lai tiah timi a si. ¹⁵ Zing fate in pekchanh tawnmi khangh thawinac caah cun tuu pakhat le rawl thawinac kha le chiti kha an pekchanh zungzal lai. ¹⁶ Hihi Bawipa Pathian bia cu an si: Uktu bawi nih khan a thilri chungin thil pakhatkhat cu a fapa pakhatkhat kha a thenh tikah cu thil cu a fapa ta a si lai, zeicahtiah cu thil cu a inchungkhar thil lak i aa telmi kha a si. ¹⁷ Sihmanhsehlaw cu bantuk laksawng cu a sal pakhatkhat sinah a thenh tikah sal in a luat tiang ca lawng kha a si lai; sal in a luat tikah cun a bawi sinah khan a kir than lai; cu thil cu a fapa hna thil a si i anmah ta a si lai. ¹⁸ Uktu bawi nih khan mi nih an ngeihmi thilri kha a lakpiak hna lai lo; a fapale kha ro pek a duh hna tikah amah nih a ngeihmi vawlei khan a cheuh hna lai i cuticun ka mi hna cu an ro sin khan an i then lai lo i an i thek lai lo. ¹⁹ Cun mipa nih cun chunglei tual thlanglei kam i a ummi, chaklei a hoihmi khaan hna i va luhnak ah khan a ka kalpi. Hi khaan cu tlangbawi hna ca i chi-

ahmi khaan thiag an si. Cu khaan hna nitlaklei i a ummi khaan pakhat kha a ka sawhpiak i ²⁰ a ka thawh i, "Tlangbawi pawl nih thilzarh kha lenglei tual ah an chuahpi sual i mizapi kha mizarh ah an ser sual hna nakhnga lo, hi hmun hi tlangbawi pawl nih phungbuar thawinac le sual thawinac sa an chuannak hmun a si lai i rawl thawinac an reunak hmun a si lai," tiah a ti. ²¹ Cun lenglei tual ah khan a hei ka kalpi i cu tual a kil pali ah cun a hei ka lanhpi i cu kil ah cun tual dang aa pehmi an rak um cio. ²² Hi tual pali hna cu cungkhuh an ngei dihi an hmetngan kha aa khat dihi, an saulei cu dong sawm li an si i an kauhlei cu dong sawm thum an si. ²³ Cu hna pali an velchum cio ah cun lungtian tlang khat cio an um i cu lungtian hngatchan cun tappi an um cio. ²⁴ A ka thawh i, "Hi hmun hna hi innpi a zohkhenhtu hna nih mizapi raithawinac an chuannak rawlchuan inn an si lai," a ti.

47 Biakinn kutka ah cun a ka kalpi than i biakinn innleng tangin tiput pakhat a chuah i nichuahlei ah a luan kha ka hmuh; biakinn cu nichuahlei a hoih. Ti cu orhlei kam thluahmah in a luang i biaktheng thlanglei kamah cun a vung luang. ² Chaklei kam kutka khan a ka chuahpi i tual nichuahlei kam i a ummi kutka ah khan a lenglei i a ummi lam in a ka kalpi i ti cu orhlei kam in a tla kiahmah. ³ Mipa cu nichuahlei i a va chuah tikah khan tahnak fung pakhat aa put. Dong thong khat kha a vun tah i ti cu a ka tanter i ka fengbeo a phan. ⁴ Dong thong khat a vun tah than i ti cu a ka tanter than i ka khuk tiang a phan. Dong thong khat a vun tah than i ti cu a ka tanter than i ka tai tiang a phan. ⁵ Dong thong khat a vun tah than i tilianpi ah a cang i ka tan kho ti lo, zeicahtiah ti cu a thanh tuk cang i a thuh leiah leuhnak tlak a simi a si cang; tan khawh lomi tilianpi ah a cang cang. ⁶ A ka thawh i, "Mipa, mah hihi chingchiah tuah," a ka ti i tilian kamah cun a ka kalpi than. ⁷ Ti kam i kan rat than tikah cun a kap hnih in thingkung tampi an um kha ka hmuh. ⁸ Cun a ka thawh i, "Hi ti hi nichuahlei i a ummi hmun ah a luang i Arabah tiang a vung luang; a donghnak ah cun, a ti a thumi rili tiang kha a vung phan lai i a ti cu a thlumter lai. ⁹ Hi ti a luannak hmun paoh ah khan sermi thilnung zeipaoh nih nunnak an hmuh lai. Nga cu rel caw lo an si lai; zeicahtiah hi ti cu titlum a si caah hi ti a luannak paoh ah zeizong vialte an nun nakhnga caah a si. ¹⁰ Engedi in En-eglaime tiang a kam ah cun ngatlai pawl nih khan an sur an samh hna lai i an dir lai. Khika ah khan nga phun zakip cu a bu pipi in an um lai, Rili Ngan i a ummi nga hna bantuk khin; ¹¹ sihmanhsehlaw a cerh le a tidil hna cu an ti kha thlumter an si lai lo, cite sernak caah cuticun chiah an si ko lai. ¹² Cu tiva a kam hnih ah cun rawl ca i a thami thingkung vialte kha an um lai. An hnah cu a uai lai lo i an thei cu dongh ti a um lai lo; thla fate in tuante ah an tlai lengmang lai. Zeicahdah cuticun an si ti ahcun, an

tohmi ti kha hmunthiang in a rami a si i an thei cu rawl caah an si i an hnah cu damnak caah an si," tiah a ti.

¹³ Hihi Bawipa Pathian bia cu an si: Israel miphun hna nih ram cu co awkah an luh tikah hihi an ramri cu an si lai, Josef nih khan vo hnih a co lai. ¹⁴ Kut hler in nan pu-pa hna sinah pek awkin chiat ka sermi ram cu pakhat le pakhat nan i cheu cio lai; camcawhfunh khiah in nan ro ca ding cio ah khan pek nan si lai. ¹⁵ A ramri cu hihi a si lai: chaklei kamah, Rili Ngan in aa thawk lai i Hethlon le Lebo-hamath le ¹⁶ Zedad le Berothah le Sibraim kha a tan hna lai, cu hna cu Damaskas le Hamath ramri karlak i a ummi an si, cun Hauran ramri pawng Hazar-enan ah a lan lai. ¹⁷ Cucaah ramri cu rili in Damaskas ramri pawng i a ummi Hazar-enan tiang a kal lai i chaklei ah a hung kai lai; hihi a chaklei kam ramri cu a si. ¹⁸ Nichuahlei ah cun Jordan kha Hauran le Damaskas, Gilead le Israel mi hna karlak ramri a si lai, cun ramri cu a vung kal lai i Nichuahlei Rili ah Tamar tiang a phan lai, cu vial cu nichuahlei ramri kongah cun a si lai. ¹⁹ Thlanglei kam ramri cu Tamar in aa thawk lai i Kadesh pawng i a ummi Meribah ti tiang a phan lai; nannih pekmi ram cu Rili Ngan tiang a phan lai. Mah hihi Negeb leiah thlanglei kam cu a si.

²⁰ Nichuahlei ramri cu Rili Ngan cu a si ko; Lebo-hamath zawn tiang khan cucu ramri a si ko. ²¹ Nitlaklei ramri cu hi vial hi a si ko. ²² Hi ram cu Israel miphun hna kha ro caah camcawhfunh khiah in nan i phaw lai, cun ramdangmi nan sin i a ummi hna zong kha fapa a ngeimi cu nan phawt ve hna lai. Annih cu Israel ram kek ah nan rel ve hna lai i Israel miphun hna lakah khan camcawhfunh khiah in ro kha an co ve lai.

²³ Ramdangmi cu a umnak phun sinah khan a covo cu nan pek lai, tiah Bawipa Pathian hrimhrim nih a ti.

48 Israel phun min cu hihi an si: Chaklei kam bik ah, Hethlon lei kalnak, Lebo-hamath le Hazar-enan lei; Hamath lei i va kal ahcun a chaklei kamah khan Damaskas a um, cuka ah cun nichuahlei in nitlaklei ah i kham in Dan covo cu a um lai. ² Dan a hun changtu ah nichuahlei in nitlaklei ah i kham in Asher covo a si lai. ³ Asher a hun changtu ah nichuahlei in nitlaklei ah i kham in Naftali covo a si lai. ⁴ Naftali a hun changtu ah nichuahlei in nitlaklei ah i kham in Manasseh covo a si lai. ⁵ Manasseh a hun changtu ah nichuahlei in nitlaklei ah i kham in Ephraim covo a si lai. ⁶ Ephraim a hun changtu ah nichuahlei in nitlaklei ah i kham in Reuben covo a si lai. ⁷ Reuben a hun changtu ah nichuahlei in nitlaklei ah i kham in Judah covo a si lai. ⁸ Judah a hun changtu ah nichuahlei in nitlaklei ah i kham in a ummi cu a dang tein na chiah dingmi nan zuahmi hmun kha a si lai. A kauhlei cu dong sang hnih le thong nga a si lai i a saulei cu nichuahlei in nitlaklei ah aa khammi covo hna tluk kha a si lai i cu a laifang ah cun hmunthiang kha a um lai. ⁹ Bawipa caah a dang tein nan zuah lai dingmi hmun cu a tung dong

sang hnih le thong nga a si lai i a vang cu dong sang hnih a si lai. ¹⁰ Cu hmun cu hi bantukin then a si lai: tlangbawi hna caah khan chaklei kamah dong sang hnih le thong nga, nitlaklei kamah dong sang khat, nichuahlei kamah dong sang khat le thlanglei kamah dong sang hnih le thong nga chiahpiak an si lai i Bawipa hmun thiag cu cu a laifang ah cun a um lai. ¹¹ Cu hmun cu Israel mi hna lam an rak tlau i Levi mi hna nih an rak zult hna bangin a zul lomi Zadok fapa hna, ka rian tha tein a tuanmi thiantermi tlangbawi hna caah khan a si lai. ¹² Zuahmi ram chungin tlangbawi hna caah a dang tein chiahmi hmun cu hmun thiag bik a si lai i Levi mi hna ramri kha a phan lai. ¹³ Tlangbawi hna ramri thluahmah ah cun Levi mi covo kha a si lai. A saulei cu dong sang hnih le thong nga a si lai i a kauhlei cu dong sang khat a si lai; a dihlak ah a saulei cu dong sang hnih le thong nga a si lai i a kauhlei cu dong sang khat a si lai. ¹⁴ Cu ram cu a cheuchumte zong an zuar lai lo i an thleng fawn lai lo; hi hmun tha cu an hlaut awk a si lai lo, zeicahtiah Bawipa ca i a thiagmi hmun a si. ¹⁵ A tangmi hmun, a kauhlei dong sang hnih le thong nga, a saulei dong sang hnih le thong nga a simi cu khuapi vawlei a si lai i umnak ca le zapi vawlei ah a si lai i khuapi cu cu a laifang ah cun a um lai. ¹⁶ A tungvang cu hihi an si lai: chaklei kamah dong thong li le za nga, thlanglei kamah dong thong li le za nga, nichuahlei ah dong thong li le za nga, nitlaklei kamah dong thong li le za nga a si lai. ¹⁷ Cu khuapi chung ram zapi ta a simi cu chaklei ah dong za hnih le sawm nga, nichuahlei ah za hnih le sawm nga, nitlaklei ah za hnih le sawm nga a si lai. ¹⁸ Zuahmi hmun kam zuahmah ah a ummi, nichuahlei ah dong sang khat, nitlaklei ah dong sang khat a simi cu khuapi chung ri-an-tuantu hna pawcawmnak caah a si lai. ¹⁹ Khuapi chung i rian a tuanmi nih cun an thlawh lai; Israel phun ahopaoh chung khan an si ko lai. ²⁰ Zuahmi ram, dong sang hnih le thong nga, tungvangpalh a simi cu, a ningpi khan a dang tein hmunthiang ah, khuapi ta a simi tiang khan nan chiah lai. ²¹ Zuahmi hmun thiag sinah a kam kip i a hleimi le khuapi ca i zuahmi pinah a hleimi cu uktu bawi kha pek a si lai. Nichuahlei ah zuahmi hmun pinah a ummi dong sang hnih le thong nga, nichuahlei kam tiang, nitlaklei ah dong sang hnih le thong nga, Israel miphun hna nih an comi ram kap thluahmah i a ummi kha uktu bawi cu pek a si lai; zuahmi hmunthiang le hmunthiang kha a laifang ah an um lai. ²² Levi mi hna ta le khuapi ta cu uktu bawi pekmi a laifang ah khan an um lai; Judah ramri le Benjamin ramri karlak ah khan an um lai. ²³ A tang rihmi Israel miphun hna kongah cun: nichuahlei in nitlaklei ah i kham in Benjamin covo kha pakhat a si lai. ²⁴ Benjamin chang ah nichuahlei in nitlaklei ah i kham in Simeon covo a si lai. ²⁵ Simeon chang ah nichuahlei in nitlaklei ah i kham in Issakhar covo a si lai. ²⁶ Issakhar

chang ah nichuahlei in nitlaklei ah i kham in Zebulun covo a si lai. ²⁷ Zebulun chang ah nichuahlei in nitlaklei ah i kham in Gad covo a si lai. ²⁸ Gad thlanglei ramri cu thlanglei ramri, Tamar in a lan i Kadesh pawng Meribah ti tiang a phan i Tiva in Rili Ngan tiang a phanmi kha a si lai. ²⁹ Hi ram hi Israel miphun hna sinah ro caah nan phawt hna awk hnga cu a si lai i hihi an covo cu an si lai, tiah Bawipa Pathian hrimhrim nih a ti. ³⁰ - ³¹ Khuapi chungin chuahnak lam hna cu hihi an si lai i Israel miphun hna min kha bunh an si lai. Chaklei kam cu dong thong li le za nga a sau lai i kutka pathum a ngei lai, Reuben kutka, Judah kutka le Levi kutka an si

lai; ³² nichuahlei kam cu dong thong li le za nga a sau lai i kutka pathum a ngei ve lai, Josef kutka, Benjamin kutka le Dan kutka an si lai. ³³ Thlanglei kam cu dong thong li le za nga a sau lai i kutka pathum thiamthiam a ngei ve lai. Simeon kutka, Issakhar kutka le Zebulun kutka an si lai. ³⁴ Nitlaklei kam zong cu dong thong li le za nga a sau ve lai i kutka kha pathum a ngei ve lai, Gad kutka, Asher kutka le Naftali kutka an si lai. ³⁵ Khuapi velchum cu dong sang khat le thong riat a si lai i cu caan thawk in khuapi cu a min ah Bawipa Um-nak Hmun ti a si lai.

DANIEL

¹ Judah siangpahrang Jehoiakim a bawi kum thumnak ah Babilon siangpahrang Nebukhadnezzar cu Jerusalem ah a ra i a kulh. ² Bawipa nih Nebukhadnezzar cu Judah siangpahrang Jehoiakim kha a tlaihter i biakinn chung thil zong kha tlawmpal a lakter. Thongt-la hna cu Babilon ram i a pathian inn ah khan a kalpi hna i thilri hna cu chawhlawn chiahnak inn ah khan a chiah hna. ³ Khi tikah siangpahrang nih cun tilditmi bawi bik Ashpenaz kha a thawh i, "Israel mi saltangmi hna lak i bawi phun le tuavon hna chung khan tlangval tlawmpal in na thim hna lai. ⁴ Annih cu aa dawhmi, an pum cungah tlin lonak zeihmanh a ngei lomi, a fimmi, a thiammi, an si lai i siangpahrang inn i riantuan dingah aa tlakmi an si lai. Cun Khaldi mi ca le holh kha na cawnpiak hna lai," tiah a ti. ⁵ Siangpahrang nih nifate in an ei awk hnga rawl le zu cu siangpahrang cabuai i a ummi kha nan pek hna lai, tiah a ti. An cawn chung cu kum thum a si lai i cu caan a dongh tikah siangpahrang rian ah cun an luh awk a si lai. ⁶ Cu hna lakah cun Judah phun chungmi Daniel, Hananiah, Mishaël le Azariah kha an i tel. ⁷ Sihmanhsehlaw tilditmi bawi bik nih khan min thar a sak hna i Daniel cu Belteshazzar a ti, Hananiah cu Shadrak a ti, Mishaël cu Meshak a ti i Azariah cu Abednego a ti. ⁸ Daniel nih cun siangpahrang nih a ka pekmi rawl le zu hin kaa thurh-nawmh hrimhrim lai lo a ti i tilditmi bawi bik cu, cu bantuk cu ka tuahter hlah, tiah a nawl. ⁹ Pathian nih a bawipa cu Daniel cungah khan zaangfahnak le lungthin thaknak a ngeihter i cucaah cun a thawh i, ¹⁰ "Ka bawipa siangpahrang kha ka thih: amah nih na rawl ei awk le na din awk kha an tuahter, cucaah der fi-amfuam in, na thirual tlangval dang he i lo loin an hmuh ahcun, ka lu na ka hloh ko lai pei," tiah a ti. ¹¹ Cucaah Daniel cu, Hananiah le Mishaël le Azariah le amah zohkhenhtu dingah tilditmi bawi bik nih a chiahmi micawngtu sinah khan a va kal i, ¹² "Ni hra chung kan hneksak tuah. Ei awkah tisik anhnah lawnglawng le din awkah ti lawnglawng kan pe; ¹³ cun siangpahrang nih a phawtmi hna rawl in a nungmi tlangval dang hna he kan muisam cu kan zohkhek, cun na kan hmuhning in kan cungah tuan," tiah a ti. ¹⁴ A cawngtu hna nih cun an chimmi cu a ngaih i ni hra chung cu a hneksak hna. ¹⁵ Ni hra donghnak ah cun siangpahrang nih a pekmi hna rawl in aa cenhmi tlangval vialte hna nakkhan an tisa cu a tha deuh i an tlornal deuh. ¹⁶ Cu-

caah a cawngtu hna nih khan an ei awk rawl le an din awk zu an pekmi hna cu a lak i tisik anhnah lawnglawng kha a pek hna. ¹⁷ Hi tlangval pali hna hi an dihlak tein Pathian nih ca lei fimnak le hngalhnak le thiamnak phun kip kha a pek hna i Daniel cu langhnak le mang sullam hngalh khawhnak pahrang kha a ngei. ¹⁸ Siangpahrang inn ah chuahpi an si lai, tiah a rak timi caan kha a hung phan i tilditmi bawi bik Ashpenaz nih khan Nebukhadnezzar hmaika ah cun a chuahpi hna. ¹⁹ Siangpahrang nih cun bia a ruah hna i Daniel le Hananiah le Mishaël le Azariah a tluktu kha ahohmanh an um lo, cucaah siangpahrang rian ah khan an lut. ²⁰ Siangpahrang nih ze bantuk bia hmanh ah siseh, ze bantuk thil har a chuakmi hmanh ah siseh, an ruahnak a hal hna fate, a ram chung dihlak i mitleththiam hna le kuttial zohthiam hna le camhthiam hna nakkhan a let hra in an hngal deuh ti kha a hmuh. ²¹ Daniel cu khika ah khan Sairas cu Babilon siangpahrang i a hung can tiang khan a um.

² Nebukhadnezzar cu a bawi kum hnihnak ah khan mang pakhat a ngei i a lung a suk tuk caah aa hngilh kho lo. ² Khi tikah siangpahrang nih cun mitleththiam hna le camhthiam hna le khuachia thawlthiam hna le eiththiam hna kha a kawh hna i ka mang cu a sullam ka chim u, tiah a ti hna. Annih nih an rat i siangpahrang hmaiah an dir tikah khan a thawh hna i, ³ "Mang pakhat ka manh i cu nih cun ka lungre a ka theih ngaingai. Cu mang a sullam cu hngalh ka duh," tiah a ti hna. ⁴ Khaldi mi hna nih cun Aramaik holh in an leh i, "Siangpahrang cu saupi nung ko seh! Na manhmi cu kan chim law a sullam cu kan in chimh lai," an ti. ⁵ Siangpahrang nih cun a leh hna i, "Ka mang le a sullam kha nan ka chimh khawh lo ahcun nan liang vang in kan thleh dih hna lai i nan inn cu tlaih an si dih lai. ⁶ Sihmanhsehlaw nannih nih ka mang cu a sullam he nan ka chimh khawh ahcun laksawng tampi le up-atnak kha kan pek hna lai. Cucaah ka mang le a sullam cu ka chim tuah u," tiah a ti hna. ⁷ Cun annih nih, "Siangpahrang nih na mang cu kan chim law a sullam cu kan in chimh lai," tiah an leh than. ⁸ Siangpahrang nih cun aa thawh i, "Nan chimmi hi ka rak ruahning tein a si. Kaa tinhmi ka thanhmi kha a donghnak a si cang ti kha nan hngalh caah, caan rauhter deuh men kha nan i zuam ti kha ka hngalh. ⁹ Mang cu nan ka chimh lo ahcun dantatnak cu nan dihlak in aa khat in

pek nan si lai. Cuhleiah, a caan ningin a lung cu aa thleng te lai lo maw tiin keimah cu lih kha chimh awkah lungthin khat in nan um. Cucaah ka mang cu ka chim u, cu cun pei a sullam zong cu nan ka chimh khawh lai ti kha ka hngalh fam lai cu," tiah a leh hna. ¹⁰ Siangpahrang cu Khaldi mi hna nih cun an thawh i, "Siangpahrang nih hngalh na duhmi hi vawlei cung khuazeihmanh ah a chim khomi an um lai lo. Siangpahrang ahohmanh nih, a ngan bik le a thawng bik hna hmanh nih, hi bantuk ngelcel in mitlehthiam hna le khuachia thawlthiam hna le Khaldi mi hna kha an ti bal hna lo. ¹¹ Bawipa nih nan tuah lai, tiah na kan timi hi a har tuk, a thi khomi minung hna sin i a um lomi pathian hna dah ti lo nih cun, ahohmanh nih an tuah kho lai lo, an ti. ¹² Hi bia a theih tikah siangpahrang cu a thin aa sum kho ti lo i Babilon ram chung i mifim vialte kha that dih hna u, tiah a ti. ¹³ Mifim vialte cu thah dih awk an si lai tiah nawlbia cu chuah a si i cu-caah Daniel le a hawile hna zong kha thah awk i va lak awkah mi an thlah hna. ¹⁴ Siangpahrang pum ralvengtu bawi Ariok cu, Babilon mifim pawl kha thah awkah aa thawh tikah khan, Daniel nih ralring te le fim tein a va nawl i, ¹⁵ "Bawipa, nangmah cu siangpahrang aiawhtu na si, zeicahdah hi bantukin siangpahrang nih a donghnak rumro in nawlbia a chuah?" tiah a ti. Ariok nih khan zeizong vialte kha fiang tein a sullam a chimh dih. ¹⁶ Cucaah Daniel cu siangpahrang hmaiah cun a vung lut i siangpahrang cu a mang sullam kha a chimh khawh nakhnga a caan ka pe rih tuah, tiah a vung nawl. ¹⁷ Cun Daniel cu inn ah a tin i thil umtuning vialte cu a hawile, Hananiah, Mashael le Azariah kha a chimh hna. ¹⁸ Amah Daniel le annih le Babilon mifim hna kha thah an si nakhnga lo, vancung Pathian kha a zaang-fahnak kan nawl awk a si, tiah a ti. ¹⁹ Cun langhnak in zan ah cu biathli sullam cu Daniel sinah phuan a si i vancung Pathian cu hitihin a thangthat: ²⁰ Fimnak le thawnnak vialte cu a ta a si caah Pathian min cu chan khat hnu chan khat thangthat si ko seh. ²¹ Khuacaan siseh, caan kha siseh, a thlen lengmang hna, Siangpahrang kha a thumh hna i a kaiter hna; Mifim kha fimnak a pek hna i a hngalmi kha hngalhnak vialte cu a pek hna; ²² A thukmi biathuk kha a phuan; mui lakah zeidah aa thup ti kha a hngalh i ceunak nih amah cu a kulh. ²³ Ka pupa hna Pathian, nangmah cu kaan lawmh i kaan thangthat, Zeicahtiah nangmah nih fimnak le thawnnak kha na ka pek; Ka thlacamnak kha na ka leh i Siangpahrang nih hngalh a duhmi kha na kan chimh. ²⁴ Cucaah siangpahrang nih Babilon mifim pawl cu thah awkah nawl a pekmipa Ariok sinah khan a va kal i, "Babilon mifim hna cu that rih hna hlah. Siangpahrang hmaiah ka chuahpi law atu cu a mang sullam kha ka chimh lai," tiah a ti. ²⁵ Ariok nih cun therphang lengmang in Daniel cu siangpahrang hmaiah cun a hei chuahpi i, "Judah mi saltangmi hna lakah hin na mang

a sullam an chim khotu ding pakhat ka hmuh cang," tiah a ti. ²⁶ Khi tikah siangpahrang nih Daniel cu a thawh i, "Ka mang i ka hmuhmi kha zeidah a si le a sullam cu na ka chim kho lai maw?" tiah a ti. (Daniel cu Belteshazzar ti zongah ti a si). ²⁷ Daniel nih cun siangpahrang cu a leh i, "Siangpahrang nih hngalh a duhmi biathli cu mifim ahohmanh nih si hna seh, khuachia thawl thiam ahohmanh nih si hna seh, mang ithiam ahohmanh nih si hna seh, na sinah an phuang kho lai lo. ²⁸ Sihmanhsehlaw vancung ah khin biathli a phuang khotu Pathian pakhat a um i amah nih cun Siangpahrang Nebukhadnezzar cu hmailei ah ze thil dah a um lai, ti kha an chimh cang. Mah hihi na mang, naa hngilh lioah langhnak na hmuhmi cu a si: ²⁹ Maw siangpahrang, na ihkhun cung i na ih lioah hmailei thil kong kha na manh i biathli a phuang khotu Pathian nih zeidah a um dingmi thil cu an si kha an hmuhsak. ³⁰ Hi biathli keimah sinah phuan a sinak cu, keimah cu minung vialte lakah ka fim bik caah a si lo, sihmanhsehlaw siangpahrang nih na lung chungah a lutmi ruahnak cu na hngalh khawh nakhnga le a sullam na fian khawh nakhnga caah a si. ³¹ "Khua na cuanh lioah, maw siangpahrang, milem nganpi pakhat na hmuh. Hi milempi cu a ngan ngaingaimi a si i cer dekdut piin a um i na hmaiah cun a dir zengzung ko i zoh ah khin tihnungpi a si. ³² Cu milem lu cu sui thianga a si, a tang le a ban cu ngun an si, a paw le a pheu cu dar an si, a ke cu thir an si, a kepha cu a cheu thir, a cheu tlak an si. ³³ Na zoh ko lioah cun, minung kut i cawhmi a si lomi lung pakhat tlang cungin a rung ril i milempi cu thir le tlak aa cawhmi a ke ah khan a den ciammam i a kuai dih. ³⁵ Khi tikah thir le vawlei le dar le ngun le sui cu an i cheu an i hmal dih cikcek i thal caan i puhuri i favai cu thli nih a choih hna bantuk khin an choi dih i an lohnak zawn hmanh hngalh an si lo. Sihmanhsehlaw milem a dengtu lungpi cu tlang nganpi ah a cang i vawlei vialte kha a khat dih. ³⁶ "Cucu na mang cu a si. Atu cu siangpahrang kha na mang sullam kha kan chimh lai. ³⁷ Maw siangpahrang, nangmah cu siangpahrang hna siangpahrang na si i vancung Pathian nih siangpahrang ah cun an canter i thawnnak le nawngeihnak le sunparnak an pek cang; ³⁸ nangmah na kut chungah minung siseh, saram siseh, van i a zuangmi va si hna seh, a chiah hna i khuazei ka i an um hmanh ah an dihlak cung i nawl ngeih khawhnak ding cu nangmah cu an pek — cu sui lu cu nangmah na si. ³⁹ Nangmah hnuah hin pennak pakhat a hung chuak lai i cucu nangmah pennak nakin a nauta deuhmi a si lai, cun pennak pathumnak a hung chuak rih lai i cu pennak cu dar pennak cu a si lai i cu nih cun vawlei cung dihlak a uk lai. ⁴⁰ Cun pennak palinak a um lai i thir bantukin a thawng lai; thir nih zeizong vialte a den a hrawh dih bantukin cu nih cun hmasa pennak vialte kha a khuai a den dih hna lai.

⁴¹ Cun a kepha hna le a kedong hna cu a cheu umsertu tlak, a cheu thir an si zong kha na hmuh fawn. Cu a sullam cu cu pennak cu aa ðhenmi pennak a si lai. Thir cu tlak he aa cawh caah khan ðhir ðhawnnak a tlawmpal cu a ngei lai. ⁴² A kedong cu a cheu thir, a cheu tlak an si bantuk khan, cu pennak cu a ðhawng lai nain faw tein den khawh a si lai. ⁴³ Thir cu tlak he aa cawh zong kha na hmuh fawn. Cu bantuk cun ram ukto hna nih cun i ðhitumhnak in pakhat le pakhat i fonh kha an i zuam lai, sihmanhsehlaw thir cu tlak he aa fonh khawh lo bantukin an i fonh kho ve lai lo. ⁴⁴ Cu siangpahrang hna chan ah cun vancung Pathian nih pennak pakhat a ser lai i cu pennak cu zeitikhmanh ah a rawk lai lo; cu pennak cu midang sinah aa ðhial lai lo; hi pennak vialte hi a hrawh dih hna lai i a donghter dih hna lai, sihmanhsehlaw cu pennak tu cu zungzal in a hmun lai. ⁴⁵ Ahohmanh tawng loh in zeitindah lungpi cu lungpang cungin a rung rilh i thir le dar le tlak le ngun le sui in sermi milempi cu a den ti kha na hmuh. A liannganmi Pathian nih siangpahrang Bawipa cu hmailei ah zaidah a tlung lai ti kha an chimhnak a si. Na manhmi hrimhrim cu kan chimhmi hi a si i a sullam taktak kha kan pek cang," tiah a ti. ⁴⁶ Khi tikah Siangpahrang Nebukhadnezzar cu a baw i Daniel kha a biak i amah cu raithawinak le rimhmui khanghnak kha nan pekchanh lai, tiah nawl a pek hna. ⁴⁷ Cun aa thawh i, "Nan pathian hi pathian hna Pathian le siangpahrang hna cung i Siangpahrang a si taktak, amah cu biathli a phuangtu a si i cucaah nangmah nih hi biathli cu na phuan khawh," tiah a ti. ⁴⁸ Siangpahrang nih cun Daniel cu rian kainak a pek i laksawng man sungsung tampi a ðhenh i Babilon ram vialte ukto le Babilon mifim vialte hna haotu bik ah a ser. ⁴⁹ Cuhleiah Daniel nih a nawl bantukin siangpahrang nih cun Shadrak, Meshak le Abednego cu Babilon ram ukto ah a ser hna. Sihmanhsehlaw Daniel tu cu siangpahrang inn ah khan a um.

3 Siangpahrang Nebukhadnezzar nih sui milem pakhat, a san pe sawm kua, a ngan pe kua a simi kha a ser i Babilon ram Dura nelrawn ah cun a dirter. ² Cun mangki, zipeng, vuanthok, upadi thiammi, tangka kengtu, biaceihtu, ram zohkhenhtu bawi le ram ukbawi vialte hna kha, a phunmi milem conglawmhnak i tel awkah cun a cah hna. ³ Cuticun mangki vialte, zipeng vialte, vuanthok vialte, upadi thiammi vialte, tangka kengtu bawi vialte, biaceih bawi vialte, ram zohkhenhtu bawi vialte le ram ukto bawi vialte hna cu Siangpahrang Nebukhadnezzar nih a phunmi milem sunlawih awk caah cun an i pum; annih cu Nebukhadnezzar nih a phunmi milem hmaiah cun an dir. ⁴ Khi tikah tlangautu nih khan fak piin a au i, ⁵ "Maw miphun zakip le holh phun zakip hna, nannih nih muko thawng le tingtang thawng le thonglawi thawng le darkhing thawng le tummi phun kip thawng le hlasak

thawng kha nan theih tikah nan bawk lai i Siangpahrang Nebukhadnezzar nih a phunmi sui milem cu nan biak lai, tiah nawl pek nan si. ⁶ A baw lo i a bia lo mi paoh cu a alh hluahmahmi meiphu chungah paih nan si lai," tiah a ti. ⁷ Cu bantukte cun, miphun zakip le holh phun zakip hna nih khan muko le tingtang tummi a phunphun thawng le hlasak thawng kha an theih cangka tein an baw i Nebukhadnezzar nih a phunmi milem cu an biak. ⁸ Khi tikah Khaldi mi mi cheukhat cu an ra i Judah mi kha soal an phawt hna. ⁹ Nebukhadnezzar Siangpahrang cu an chimh i, "Siangpahrang cu saupi nung ko seh! ¹⁰ Siangpahrang nih nawlbia na chuah i muko thawng le tingtang thawng le tummi a phunphun thawng le hlasak thawng a theimi paoh nih nan bawk lai sui milem kha nan biak lai, na ti. ¹¹ Cu bantukin a tuah lomi paoh cu a alh hluahmahmi meiphu chungah paih an si lai, na ti fawn. ¹² Sihmanhsehlaw Babilon ram ukto zohkhenhtu ah na chiahmi Judah mi Shadrak, Meshak, le Abednego hna nih cun bawipa na nawlbia kha ze ah an rel duh lo i na phunmi sui milem kha an bia duh lo," tiah an ti. ¹³ Cu tikah Nebukhadnezzar nih cun a thinhun le a thinlinh in Shadrak le Meshak le Abednego cu va ko hna u, a ti i annih cu siangpahrang hmaika ah an hun chuahpi hna. ¹⁴ Nebukhadnezzar nih cun a thawh hna i, "Shadrak, Meshak le Abednego, nannih nih ka pathian cu a rian ðuanpiak nan duh lo i ka phunmi sui milem cu biak nan duh lo, an ti cu biatak a si maw? ¹⁵ Nannih nih muko thawng le tingtang thawng le tummi a phunphun le hlasak thawng kha nan theih tikah, kan bawk lai i na phunmi milem cu kan biak lai, nan ti ahcun a ðha ko lai. Sihmanhsehlaw nan biak lo ahcun, a alh hluahmahmi meiphu chungah nannih cu paih nan si colh ko lai; ka ðhawnnak chungin an chuah khotu hna ze i pathian tal a um lai, tiah nan ruat maw?" tiah a ti. ¹⁶ Shadrak, Meshak le Abednego nih cun Nebukhadnezzar Siangpahrang cu an leh i, ¹⁷ "Maw siangpahrang, hi kong ah hin kan in leh awk a herhmi a um ti awk zehmanh kan hngal lo; a alh hluahmahmi meiphu chungin le na kut chungin kan biakmi Pathian nih a kan khamh khawh ahcun, kan khamh ko seh; ¹⁸ a kan khamh lo hmanh ah na pathian cu kan bia hlei lai lo i na phunmi milem hmai zongah cun kan kun hlei lai lo, ti kha bawipa nangmah nih hngal ko," tiah an ti. ¹⁹ Khi tikah Nebukhadnezzar cu Shadrak le Meshak le Abednego cungah cun a thin a hung tuk hringhran i a thin a hun tuk caah a hmai zong aa simsawi dih. ²⁰ Meiphu cu voi dang nak a let sarin in nan linhter lai tiah nawl a pek hna i a ralkapbu chung i ralkap ðhawng bikbik hna kha Shadrak le Meshak le Abednego cu nan ðem hna lai i a alh hluahmahmi meiphu chungah cun nan paih hna lai, tiah a fial hna. ²¹ Cun an tawhrolh le an angki le an luchin he an thilpuan tling tein i hruk in a ummi hna cu an ðem hna i meiphu alh chungah cun an paih

hna. ²² Siangpahrang nawl pekmi cu khulrang tuk in a si caah le meiphu cu a linh tuk hringhran caah Shadrak, Meshak le Abednego a cawitu hna cu a hung chuak sualmi meizik nih khan a thah hna; ²³ cun kha minung pathum, Shadrak, Meshak le Abednego hna cu tem buin meiphu alh chungah cun an thlak hna. ²⁴ Khi tikah Siangpahrang Nebukhadnezzar cu a khuaruah a har i therphang ngaiin a hung dir. A tlangpi pawl cu a thawh hna i, "Meiphu chung i tem buin kan paihmi hna kha pathum an si lo maw?" tiah a ti. Annihi nih siangpahrang cu an leh i, "A si hrim hrim ko," tiah an ti. ²⁵ Cun anih nih, "A si kun ahcun zeicahdah meiphu chungah zehmanh poi loin aa chawkmi mi pali ka hmuh kun hna; cun a palinak cu pathian a lo fawn," tiah a leh ve hna. ²⁶ Nebukhadnezzar nih cun a alh hluahmahmi meiphu a kaa cu a hei naihi i mi cu a hei auh hna i, "Shadrak, Meshak le Abednego, Cung Nung Bik Pathian sal hna, hung chuak u law hika ah hin ra tuah u," tiah a ti hna. Cun Shadrak, Meshak le Abednego cu mei chung cun an hung chuak. ²⁷ Khi tikah mangki le zipeng le vuanthok le siangpahrang tlangpi hna cu an i pum i hi mi hna an pum cungah khan that lonak zehmanh mei nih a tuah lo ti kha an hmuh; an lu cung samfa fa khat hmanh a kang lo i an thilthuam kha zehmanh a kangh lo hlei ah mei rim hmanh an nam lo. ²⁸ Khi tikah Nebukhadnezzar nih cun aa thawh i, "Shadrak, Meshak le Abednego Pathian cu thangthat si ko seh. Amah an i bochan ca i siangpahrang nawlbia hmanh zul duh loin a um i an Pathian hleiah pathian dang biak nakcun mei chung i paih hmanh a duh deuhmi a salle hna cu, khamh awkah Amah nih a vancungmi kha a run thlah. ²⁹ Cu-caah ahohmanh, mi ze i miphun chung mi hmanh si ko uh, cun nan holh zong ze i holh hmanh si ai kun, hi hna Shadrak le Meshak le Abednego hna Pathian a serhsatmi paohpaoh cu thlehbaoh dihi nan si lai i nan inn kha chuh nan si lai, tiah keimah nih nawlbia ka chuah; zeicahtiah hi bantukin mi a khamh khotu pathian dang zehmanh an um lo," tiah a ti. ³⁰ Cun siangpahrang nih Babilon ram chungah Shadrak le Meshak le Abednego cu rian ngan deuh ah a kaiter hna.

4 Siangpahrang Nebukhadnezzar nih, vawlei cung i a ummi miphun vialte hna le holh phun vialte hna sinah thawng kan thanh hna: ² Thluachuahnak vialte cu nan ta si ko seh. Cung Nung Bik Pathian nih ka caah a tuahmi hmelchunhnak hna le khuaruahharnak hna cu chim than ka duh hna: ³ Hmelchunhnak a tuahmi hna cu zeitluk in dah an ngan i Khuaruahhar a tuahmi hna cu zeitluk in dah an thawh, A pennak cu zungzal hmunmi pennak a si i Bawi a sinak cu chan vialte tiangin a hmun, a ti. ⁴ Keimah Nebukhadnezzar cu ka inn ah hnangam tein le ka siangpahrang inn ah cun nuam ngaiin ka um i ⁵ ka ihnak i ka ih lioah mang pakhat ka manhi i cu nih cun ka thin a ka phanter. ⁶ Cun mang ka

manhmi le langhnak ka hmuhmi hna nih cun ka khuaruah an ka harter. Cucaah nawlbia pakhat ka chuah i Babilon mifim vialte hna kha ka mang sullam leh awkah cun ka hmaiah ka auh dihi hna. ⁷ Mitlehthiam hna le khuachia thawh thiam hna le Khaldi mi hna le mang ih thiam hna kha an ra i an hmaiah cun ka mang cu ka chim. ⁸ Sihmanhsehlaw annihi nih an let kho lo. Asinain a dang pakhat ka hmaiah cun a ra chuak i amah cu Daniel a si, ka pathian min zulh in Belteshazzar ti zongah ti a si; amah cu pathian thiang hna thlarau nih an umhnawhmi a si. ⁹ Amah zong cu ka mang cu ka chimh i, "Mitleh thiam hna lak i a thiam bik, keimah hrimhrim nih pathian thiang hna thlarau nih an umpimi a si ti ka hngalhmi le biathli zehmanh a hngal kho dihtu a si tiah ka hngalhmi Belteshazzar, ka mang i ka hmuhmi langhnak cu ka ngaihpia law a sullam cu ka chim tuah," tiah ka ti. ¹⁰ Ka ikkhun cung i ka ih lioah ka lu chungah a rung lutmi langhnak cu mah hihi a si: Khua ka hei cuanh lioah khin, Vawlei laifang ah thingkung pakhat a sang ngaingaimi a dir kha ka hmuh: ¹¹ Thingkung cu a hung than chin leng-mang i a par nih van a tawng i vanhramdeng hmanh in hmuh khawh a si. ¹² A hnah cu an i dawh ngaingai i a thei cu an tam ngaingai caah zeizong vialte kha a cawm khawh hna. A toiah cun ram sa kha an i dor i a nge ah cun vate nih bu an ser; Thilnung vialte nih amah sin cun rawl an hmuh. ¹³ Cun langhnak a dang pakhat ka ikkhun i ka ih lio i ka hmuh rihmi cu hihi a si: Cu ti i ka zoh ko lioah cun, Vancung in Vengtu Thiang pakhat, a rung tum kha ka hmuh. ¹⁴ Cu nih cun fak piin a au i, "Thingkung kha hau u, a nge kha thlam hna u, a hnah kha zun hna u law a thei kha thek dihi hna u. A toi i aa dormi ram sa hna kha zam hna seh law a nge i aa fumi va hna kha zuang hna seh; ¹⁵ Sihmanhsehlaw a hmui kha cu vawlei ah khan kaltak ko u, thir cikcin le dar cikcin in khimh u. Lo lakah khan kaltak ko u law rambur lakah khan um ko seh. Vandap nih cin cikcek in tlak seh law ram hno lak i a tlongmi saram hna bantuk kha si ve seh; ¹⁶ A lungthin cu minung lungthin si ti hlah seh law, saram lungthin tu kum sarihi chung keng seh. ¹⁷ Hi kong cu cawngtu vancungmi hna nih an ruah ciami a si. Cucaah khuazeika ram i a ummi minung paohpaoh hna nih, Cung Nung Bik Pathian nih cun minung pennak cungah nawl a ngei ti kha hngal hna seh. A duhmi paoh kha siangpahrang ah a ser khawh ko hna, santlailo bik hmanh kha a ser khawh ko hna, ti kha hngal hna seh," a ti. ¹⁸ "Hihi keimah Siangpahrang Nebukhadnezzar nih ka manhmi ka mang cu a si; atu cu Belteshazzar, nangmah nih a sullam cu ka chim tuah; ka pennak chung i a ummi mifim vialte nih a sullam kha an ka chim kho lo nain, nang nih cun na chungah a thiangmi pathian hna thlarau kha a um caah na ka chimh khawh lai," tiah a ti. ¹⁹ Daniel, Belteshazzar ti zongah ti a simi cu, tlawmpal cu ar thup in a hung um i

zeihmanh a chim kho lo. Sihmanhsehlaw siang-pahrang nih cun aa thawh i, "Ka mang le a sullam nih cun na khuaruah in harter hlah seh," tiah a ti. Beltes-hazzar nih cun a leh i, "Ka bawipa, hi mang le a sullam hi nangmah an huatu hna le na ral hna ca tu ah hei si seh law ka hei duh hnga dah! ²⁰ Nangmah nih na hmuhmi thingkung, a thang i a thawng i a par van a tawng i vanhramdeng in hmuh khawh a si i ²¹ a hnah aa dawh i a thei a tam i zeizong vialte ca i a tlai rawl a si i a toi i ram sa an tlon i a nge i vate an riahnak cu, cu thingkungpi cu, maw siangpahrang, nangmah na si. ²² Nangmah cu na thang i na thawng. Na lianhnangnak cu a thang i van a tawng; na bawi sinak cu vanhramdeng a phan. ²³ Cun maw siangpahrang, nangmah nih na zoh ko lioah cun, Cawngtu pakhat kha van in a rung tum i cu nih cun, "Thingkung kha hau u law hrawk u, sihmanhsehlaw a hmui kha cu vawlei chung i a hram hna he khan ngan u. Thir cikcin le dar cikcin khan khit u law lo ah khan rambur lakah khan kaltak u, vandap nih cin cikcek in tlak seh law kum sarih chung saram bantukin um seh," a ti.

²⁴ "Maw siangpahrang, a sullam cu hihi a si: Siangpahrang ka bawipa cung i a tlung ding a chimtu hi Cung Nung Bik Pathian a si. ²⁵ Minung bu sinin nang cu thawl na si lai i ram sa sinah na um lai; cawtum bantukin ram kha na ei lai i vandap nih cin cikcek in kum sarih chung an tlak lai. Khi tikah nangmah nih Cung Nung Bik cu minung pennak cungah khan bawi a si i cu pennak cu pek a duhmi hna sinah khan a pek ko, ti na vun hngalh ruangmang te lai. ²⁶ Thinghmuu cu vawlei chung i a hram hna he khan nganhta si hna seh, tiah vancungmi nih khan an ti: Cu a sullam cu hihi a si, Pathian nih vawlei cung hi a dihlak in a uk dah ee ti na vun hngalh tikah nangmah cu siangpahrang na si than te lai. ²⁷ Cucaah lungthin kan cheuhmi hi ngai tuah, maw siangpahrang: mi sinah siannak tuahnak thawngin na sualnak kha i tlan law retheimi hna cung i thatnak tuahnak khan na that lonak cu i tlan tuah, cuticun lungdaihnak saupi na hmuh lai," tiah a ti. ²⁸ Hi vialte nih hin Siangpahrang Nebukhadnezzar kha a tlnunhawh. Thla hleihnih a dihnak ah siangpahrang cu Babilon i a siangpahrang inn cungah khan aa chawh i, ³⁰ "Mah hihi a liannganmi Babilon, keimah nih siangpahrang umnak caah keimah thawnnak a nganmi le keimah upatnak langhternak caah ka sermi a si lo maw?" tiah a au. ³¹ Cuticun a chim lioah cun vancung in aw pakhat a rung i, "Maw Siangpahrang Nebukhadnezzar, ka bia hi ngai tuah: Na pennak cu chuh na si cang. ³² Minung bu sinin thawl na si cang i ram sa sinah na um cang lai; cawtum bantukin ram kha kum sarih chung na ei lai. Cu tikah Cung Nung Bik nih hin minung hna pennak chungah hin uktu bawi a si i pek a duhmi hna sinah a pek ko dah ee, ti kha na hngalh lai," tiah a ti. ³³ Cu caan hrinhrin ah cun hi biaceihnak cu

Nebukhadnezzar cungah cun a tlung. Minung bu chung khan thawl a si i cawtum bantukin ram kha a ei; a pum cu van dap nih cin cikcek in a tlak i a sam cu meheh hmul bantukin a sau i a tin cu mupi tin bantukin an zum. ³⁴ Caan tinhmi cu a tlin dih tikah keimah Nebukhadnezzar nih van lei khi ka hun zoh i ka lungthin kel ah khan ka kir than. Cung Nung Bik cu ka conglawmh i Zungzal Hmunmi Pathian cu ka hlorh i ka thangthat: Bawi a sinak cu a dong bal lo i a uknak cu chan vialte tiangin a hmun; ³⁵ Vawlei cung i a ummi vialte hna cu zeihmanh ah rel awk tlak an si lo i Van ralkapbu hna cu a duhduh in a tuah hna; Amah cu ahohmanh nih an tlai kho lo i a tuahmi kha zaidah a si tiah ahohmanh nih an hal kho lo. ³⁶ Ka lungthin kel i ka hung kir than tikah khan ka bawinak le ka sunparnak le ka pennak lianhnangnak kha pek than ka hung si. Ka tlangpi hna le ka bawi hna nih khan ka bia kha an duh. Ka pennak kha fehter a si i ka thawnnak cu tam piin a karh. ³⁷ Atu cu keimah Nebukhadnezzar nih vancung Siangpahrang cu ka thangthat, ka hlorh i ka conglawmh, zeicahtiah a tuahmi vialte cu ahmaan dih i a lam vialte cu a ding dih, aa porhlawmi paoh cu tangah a thumh tawn hna.

5 Siangpahrang Belshazzar nih a bawi thong khat hna caah khan rawldanghnak a ser i thong khat hna he cun zu an ding. ² A hung ri nawn i cu tikah a pa Nebukhadnezzar nih Jerusalem biakinn in a rak lakmi sui hrai hna le ngun hrai hna kha va la hna u law cu hrai hna cun ka bawi hna le ka nupi hna le ka sinum hna he zu kan ding lai, tiah nawl a pek hna. ³ Cucaah Jerusalem biakinn sui hrai hna le ngun hrai hna kha an va lak hna i siangpahrang le a bawi hna, a nupi hna le a hlasatu nu hna nih cun zu dinnak ah an hman hna. ⁴ Zu cu an ding i sui pathian le ngun pathian le dar pathian le thir pathian le thing pathian le lung pathian kha an thangthat hna. ⁵ Cu tikah ruah lopi ah khin siangpahrang inn vampang si thuhmi, mei nih fiang bik in a ceuhmi hmun ah khin, minung kut bor pakhat a hung chuak i ca a hun tial zuaimai ko. Cu kutbor cu ca a hun tial lioah khan siangpahrang nih cun kutbor a kenglei kha a hmuh. ⁶ Siangpahrang cu a lau tuk i a daang dih; a kut le a ke vialte kha an ther dih i a khuk kha aa hnin. ⁷ Khuachia thawlthiam hna le camhthiam hna le mang ihthiam hna kha, runpi hna u, tiah fak piin a au i Babilon mifim hna cu. "Hi ca tialmi hi a rel kho i a sullam a ka chim khotu paoh cu puan sen aih an si lai i a hngawng ah sui thi rual oih an si lai i ka pennak chungah bawi ngan pathumnak an si lai," tiah a ti. ⁸ Siangpahrang mifim vialte cu an rung lut, sihmanhsehlaw catialmi cu a rel zong an rel kho lo i a sullam zong siangpahrang cu an chim kho lo. ⁹ Siangpahrang Belshazzar cu hmai daang le ze chim awk hngal loin a thu ko i a bawi hna cu khuaruahhar in an um. ¹⁰ Siangpahrang le a bawi hna cu bia an i ruah

lengmang lioah khin siangpahrang bawinu cu rawl danghnak khaan chungah cun a rung lut i, "Siangpahrang cu saupi nung ko seh! Zeicahdah na khuarua ah a har i daang dihlak in na um. ¹¹ Na ram chungah hin mipa pakhat, a chung i pathian thiang hna thlarau a ngei i na pa chan ah hngalhnak a ngei ti hngalhnak a fiangmi le pathian fimnak bantuak fimnak a ngei ti hngalhmia a um. Na pa Nebukhadnezzar siangpahrang nih khan mitleh thiam hna le khuachia thawlthiam hna le Khaldi mi hna le mang ithiam hna haotu bik ah khan a chiah. ¹² Hi Daniel, siangpahrang nih Belteshazzar tiah min a sakmi hi hawi hlei in thil ti khawhnak a ngei tiah hngalh a si i hngalhnak le fimnak le mang leh khawhnak le biahar fianter khawhnak le daw leh khawhnak a ngei; amah cu atu ah auh si seh law a sullam a chim khawh ko lai," tiah a ti. ¹³ Cun Daniel cu siangpahrang hmaiah cun an run luhpi i siangpahrang nih cun a thawh i, "Nangmah hi maw Daniel cu na si? Siangpahrang ka pa nih Judah ram in saltangmi si awakah a ratpimi hna lak i aa tel vem cu maw na si? ¹⁴ Nangmah cu pathian thiang hna thlarau kha a ngei i fiang tein hngalh khawhnak a ngei i hawi hlei in fimnak a ngeimi na si tiah ka theih. ¹⁵ Mifim hna le khuachia thawlthiam hna cu hi cañal hi rel i a sullam chim awakah ka hmaiah an ratpi hna, sihmanhsehlaw an let kho lo. ¹⁶ Sihmanhsehlaw nang cu mang sullam kha a chim khawh i daw leh zong kha a thiam tiah kaan theih. Cucaah cañal cu na rel khawh hna i a sullam na chim khawh hna ahcun maimaw puan kha aih na si lai i na hngawng ah sui thi rual oih na si lai," tiah a ti. ¹⁷ Cun Daniel nih siangpahrang hmaiah cun aa thawh i, "Na laksawng cu nangmah caah i chiah ko hna, a si lo le midang pe hna. Asinain cañalmi cu siangpahrang kha kan relpiak lai i a sullam cu kan chimh lai. ¹⁸ Siangpahrang ka bawipa, Cung Nung Bik Pathian nih na pa Nebukhadnezzar cu pennak le thawnnak le sunparnak le lianhangannak kha a pek; ¹⁹ cu thawnnak a pekmi thawng cun mi vialte le holh phun dangdang a hmangmi vialte hna nih a hmaiah a ther in an ther i amah cu an thi dih. Thah a duhmi kha a thah ko hna i nunh a duhmi kha a nunh ko hna, santer a duhmi kha a santer ko hna i thumh a duhmi kha a thumh ko hna. ²⁰ Sihmanhsehlaw a hun i porhlawt i mah lung lawng rin in khua a hung sak i a ruam a hung kai tikah a bawithutdan cung khan amah cu thumh a si i a sunparnak cu chuh a si. ²¹ Amah cu minung hna sin khan thawl a si i a lungthin cu saram lungthin bantuak ah khan a cang, ramlak laa hna sinah khan khua a sa i cawtum bantuakin ram kha a ei i a pum cu van dap nih cin cikcek in a tlak, cuticun Cung Nung Bik Pathian cu minung pennak cungah hin baw i a si i cu pennak a pengtu dingah cun a duhmi paoh kha a chiah hna ti a hngalh hlantiang, cuticun a um. ²² Sihmanhsehlaw a fapa, Belshazzar, nangmah nih hi

vialte cu na hngal ko nain, toidornak lungthin na ngei duh lo. Vancung Pathian cu a doh in na doh. ²³ A biakinn umkheng hna cu na cabuai ah na rak putter hna i nangmah le na baw hna le na nupi hna le na hlasatu nu hna nih cu hrai cu zu dinna ah nan hman hna. Ngun pathian le thing pathian, zehmanh a hmu kho lomi, a theih zong a thei kho lomi a hngalh zong a hngal kho lomi cu nan thangthat hna i, asinain nan nunnak a uk i nan tuahmi vialte a uk dihtu Pathian tu cu sunparnak nan pe lo. ²⁴ Cu ruangah cun Pathian nih khi kut khi hi bia tial awakah hin a run thlah. ²⁵ Cun a tialmi ca bialfang cu hihi an si: Mene mene tekel u-pharsin. ²⁶ Cun a lehnak cu hihi a si: Mene ti cu Pathian nih na pennak ni cu a rel cang hna i a donghnak a phakter cang hna, ti a si; ²⁷ - ²⁸ tekel ti cu cuai thlainak ah thlai na si cang i na tling lo ti kha hmuh a si cang, tinak a si; u-pharsin ti cu, na pennak cu cheu a si cang, tinak a si i Media mi le Persia mi kha pek an si cang, ti a si," tiah a ti. ²⁹ Cun Belshazzar nih nawl a pek hna i Daniel cu puan sen kha an aih i a pennak chungah baw ngan bik pathumnak a si tiah thawngthanhnak an tuah. ³⁰ - ³¹ Cu zan hrimhrim ah cun Khaldi mi hna siangpahrang Belshazzar cu thah a si i Media mi Darius nih pennak kha a lak, Darius cu kum sawm ruk le kum hnih a si.

6 Ram uktu dingah khan Darius nih mangki baw i za khat le pakul a chiah hna i ² an cungah cun vuanzi pathum a chiah hna; siangpahrang duhnak kha a tlin khawh nakhnga mangki baw i hna nih cun cu vuanzi pathum hna sinah cun thawngthanhnak an tuah lengmang awk a si i cu pathum hna lak i pakhat cu Daniel kha a si ve. ³ An rianñuannak ah cun Daniel nih vuanzi dang hna le mangki dang hna cu a thil ti khawhnak in a iap hna i cucaah siangpahrang nih ram vialte uktu ding i chiah awakah a lung chungin a ruah. ⁴ Khi tikah vuanzi pawl le mangki baw i hna nih khan Daniel nih ram a ukning sual kawl khawhnak ding caah lam an kawl, sihmanhsehlaw thil thalo a tuahmi kha pakhat hmanh an hmu kho lo; zeicahtiah siangpahrang nih a fialmi kha fel tein a tuah. ⁵ A rian a tlohnak siseh, thil thalo a tuahmi siseh, zehmanh an hmuh khawh lo caah an i thawh i, "Hi Daniel hi sual puh khawh awk zehmanh a um lo, a biaknak lei dah i kan kawl khawh lo ahcun," tiah an ti. ⁶ Cucaah hi vuanzi hna le mangki baw i hna nih hin siangpahrang ton khawhnak ding caan tha kha an bawh. Siangpahrang cu an thawh i, ⁷ "Siangpahrang Darius cu saupi nung ko seh! Hi ram chung vuanzi vialte le kuzale vialte le mangki vialte le vuanthok vialte le tlangpi vialte nih kan i ceih i siangpahrang nih hin nawlbia pakhat in chuah seh law phunglam pakhat in fehter seh law, ahohmanh an si ah, kan hmai ni sawm thum chung i siangpahrang nangmah sinah si loin pathian dang sinah siseh, midang sinah siseh, thla a cammi paoh cu, chiandeh

thong ah thlak si hna seh, tiah kan hna a tla. ⁸ Cucaah maw siangpahrang, nangmah nih nawlbia pakhat in chuah law a tial in tial si seh, Media mi hna le Persia mi hna nawlbia cu let khawh an si lo bantukin hi nawlbia zong cu thlen khawh a si ve nakhnga lo, na min thu law fehter tuah," an ti. ⁹ Cu tining cun Siangpahrang Darius nih cun nawlbia cu ca tial in a chuah. ¹⁰ Daniel nih cu nawlbia cu chuah a si cang ti a theih tikah a inn ah a lawi. A inn khaan cung dot ah khan Jerusalem lei hoi in thlangawng pathum an um. Khika ah khan a tuah tawn phung a si zungzal bantukin a khuk aa bil i ni khat ah voi thum lengmang thla a cam i a Pathian kha a thangthat. ¹¹ A ral hna nih khan Daniel cu an tlah khawh nakhnga caan rem cu an bawh i thla a cam i Pathian sinah nawlnak a tuah lio cu an hmuh. ¹² Cun siangpahrang sinah cun an ra i siangpahrang cu nawlbia a chuahmi kha an hung hngalhter than. "Bawipa, nangmah nih, kan hmai ni sawm thum chungah, ahohmanh nih nangmah sinah si loin pathian dang sinah siseh, minung sinah siseh, thla a cammi an um ahcun, cu hna cu chiandeh thong ah thlak an si lai, tiah na ti lo mei?" tiah an ti. Siangpahrang nih, "Asi ko, Media mi hna le Persia mi hna nawlbia cu zungzal in a hmunmi an si," tiah a leh hna. ¹³ Cucaah siangpahrang hmaika ah cun an i thawh i, "Judah mi saltangmi hna lak i aa tel vemi Daniel nih siangpahrang nawlbia cu zei ah a rel lo i a pathian sinah ni khat ah voi thum lengmang thla a cam," an ti. ¹⁴ Siangpahrang nih cun a theih tikah a lungre a thei ngaingai. Daniel khamhnak ding kha ruah aa zuam i nitlak tiangin heh tiah aa zuam lengmang; ¹⁵ khi tikah kha hna thiamthiam nih khan siangpahrang va fuhnak ding caan rem cu an bawh than i, "Bawipa nih na hngalh awk cu, Media mi hna le Persia mi hna phung in siangpahrang nih nawlbia siseh, phung siseh a chuah cangmi cu thlen khawh a si ti lo, ti hi a si," tiah an va ti. ¹⁶ Cucaah siangpahrang nih cun nawlbia a chuah i Daniel cu an ratpi i chiandeh thong ah cun an thlak; sihmanhsehlaw Daniel cu a thawh i, "A rian na tian zungzalmi na Pathian nih khan an khamh ko lai," tiah a ti. ¹⁷ Lungpi pakhat kha an rak put i thong inn ka ah cun an chiah, ahohmanh nih Daniel cu khamh awkah a karlak ah rian an tian khawh nakhnga lo siangpahrang nih cun a ca khenhnak in le a bawh hna ca khenhnak in a kenh. ¹⁸ Siangpahrang cu a inn ah a kal i cu zan cu rawl a ul; nu ahohmanh a sinah ratter a duh hna lo i i hngilh kho loin a um. ¹⁹ Khua a hung dei tikah, a ceu cangkate khin, a tho i ther le phang lengmang in thonginn ah cun a va kal. ²⁰ Siangpahrang cu cuka cu a va phak tikah Daniel cu lau lengmang in a vun auh i, "Daniel, a nungmi Pathian salpa, a rian na tian zungzalmi na Pathian nih cun chiandeh hna sin khan an khamh kho maw?" tiah a ti. ²¹ Cun Daniel nih cun a hun leh i, "Siangpahrang cu saupi nung ko seh! ²² Ka Pathian nih

chiandeh hna cu an kaa phih awkah a vancungmi kha a run thlah hna i cucaah ka cungah zeihmanh that lonak an tuah lo, zeicahtiah amah nih a ka hmuh ning ah kei cu a sual lomi ka si i cuhleiah maw siangpahrang, nangmah cungah that lonak zeihmanh ka tuah lo," tiah a ti. ²³ Siangpahrang cu aa lawm tuk hringhran i Daniel cu khor chung in a lengah cawi u, tiah nawl a pek hna. Cucaah Daniel cu lengah an cawi i amah nih a Pathian kha aa bochan caah a cungah hmarung zeihmanh a um lo. ²⁴ Siangpahrang nawlbia in Daniel sual phawtu vialte hna an nupile le an fale he chiandeh thong chungah cun an vun thlak hna i a tian hmanh an phak manh hlanah khin an rak zuanhnawh hna i an ruh he an zeizong tein an khai di hna. ²⁵ Cun Dairus Siangpahrang nih vawlei cung dihlak i miphun vialte le holh phun vialte sinah cun ca a kuat hna i, "Nan thluachuahnak cu karh chin ko hna seh! ²⁶ Ka peng chung dihlak ah mi vialte nih Daniel i a Pathian cu nan tih lai i nan upat lai: Zeicahtiah amah cu Pathian nung, zungzal in a hmunmi, A thawnnak a dong lo i a bawh sinak a dong lomi a si — ²⁷ Amah cu khamhtu, chuahtertu, hmelchunhnak le khuaruahharnak van le vawlei cungah a sertu a si, Amah nih Daniel cu chiandeh hna thawnnak chungin a khamh cang," a ti. ²⁸ Cunctin Daniel cu Dairus uk chung le Persia mi Sairas uk chungah thluachuak in a um.

7 Babilon siangpahrang Belshazzar a bawh kum khatnak ah, Daniel nih a ihkhun i a ih lioah khan mang le langhnak kha a lu chungah an hung lut. Cun a mang cu a tial i a tialmi cu hitihin aa thawk: ² "Zan i langhnak ka hmuhmi ah keimah Daniel cu khua ka cuan i rili nganpi pakhat, van thli pali hna nih a tilet an thawhtermi kha ka hmuh, ³ cun sahrang ngan pipi pali rili chung cun an hung chuak i pakhat le pakhat kha an i dang di. ⁴ A hmasa bik cu chiandeh bantuk a si nain mupi thla bantuk a ngei. Ka hei zoh i cu ah cun a thla cu an phawi hna i vawlei cun an vun cawi i minung bantukin a ke pahni in an dirter; cun amah cu minung lungthin zong kha an pek. ⁵ Cun a dang pakhat, a pahnihnak cu ka hmuh than i vom bantuk a si. Ui thut in a thu i a kaa ah hnak ruh pathum aa seh. Amah cu nawl pek a si i, "Tho tuah, na duh tawh in sa cu ei tuah," ti a si. ⁶ Hi hnuah hin ka hei zoh than i a dang pakhat ka hmuh than, pawlai he aa lomi sahrang a si i a keng ah va thla pali a ngei, hi sahrang hi lu pali a ngei i siangpahrang nawl ngeihnak kha pek a si. ⁷ Cun zan i langhnak ka hmuhmi hna chungah cun, sahrang palinak kha ka hmuh, tihnung ngai le tuksapur ngai a si i a thawn hringhranmi a si, a ha cu thir an si i a tin cu dar an si. Zeizong vialte kha a khai hna i a ei hna i a tangmi paoh cu a lamh hna. Amah hlan i a ummi sahrang hna pakhat he hmanh khan an i lo lo, zeicahtiah amah cu ki pahra a ngei. ⁸ A ki kha ka zoh lio hna ah cun ki dang pakhat, ki hmete an lak i a hung chuah

kha ka hmuh i cu ki hmete nih cun umnak a hmuh khawh nakhnga a um ciami hna lak i ki pathum kha a thlongh hna. Cun cu ki nih cun minung mit le minung kaa a ngei i aa porhlaw i tluang a khawng. ⁹ Ka zoh ko lioah khan bawi thutdan hna cu an hun hun hna i zungzal in a nungmi cu thutdan cungah khan a hung thu. A puan cu hawhra bantukin a rang i a sam cu tu-uhmul thiag bik bantukin a thiag. A bawithutdan cu meizik lengkekual cungah hun a si i meizik kha an chuak i a thutdan cu meialh nih a tuam. ¹⁰ A riantuantu dingah mi a thongthong in an um i a hmaiah cun a nu-ainuai in an dir. Biaceihnak cu hun timh a si i cauk cu an hun kau hna. ¹¹ Ka zoh peng ko lioah cun ki hmete aa porhlawtnak le a tluangkawnnak cu ka hei theih lengmang ko. Cun ka zoh peng ko i sahrang palinak cu an thah i a ruak cu mei chungah an paih i an hrawh. ¹² A dang sahrang hna kha an bawinak cu chuh an si nain caan khat le khuacaan pakhat cu nun onh an si rih. ¹³ Zan i langhnak ka hmuhmi ah cun minung a lomi pakhat cu van khuadawm he a rat kha ka hmuh; zungzal in a nungmi kha a hei naih i a hmaiah cun a va dir. ¹⁴ Bawinak le sunparnak le siangpahrang thawnnak kha amah cu pek an si i cucaah miphun zakip le holh phun zakip nih a rian kha an tuan. Bawi a sinak cu zungzal in a hmunmi bawi sinak, zeitikhmanh ah a dong lo ding a si i siangpahrang thawnnak a ngeihmi cu zeitikhmanh i hrawh khawh lomi thawnnak a si. ¹⁵ Langhnak ka hmuhmi hna nih cun ka khuaruah an ka harter i ka lungre a thei ngaingai. ¹⁶ Keimah Daniel nih khika i a dirmi pakhat kha ka hei fuh i hi thil vialte hna hi an sullam zaidah a si tiah ka hal. Cun amah nih cun a sullam cu a ka chimh. ¹⁷ "Hi sahrang ngan pipi pali hna hi, vawlei cungah a hung um dingmi pennak pali an si. ¹⁸ Sihmanhsehlaw Cung Nung Bik mithiang hna nih cun siangpahrang thawnnak kha an hmuh lai i zungzal in an i ngeih lan lai," tiah a ti. ¹⁹ Cun sahrang palinak sullam zong kha hngalh ka duh fawn. Kha sahrang kha hawi dang he an i lo lo i a thir ha le a dar tin he khan tih a nung hringhranmi a si ko. Zeizong vialte kha a khai dih hna i a ei dih hna i a tangmi vialte cu a lamh dih hna. ²⁰ Cun a lu cung i ki pahra hna le a hnu deuh i ki dang pakhat a hung chuak i a hung chuah cangkate i a dang ki pathum a thlongh hna kong zong kha hngalh ka duh. Cu ki nih cun mit le kaa a ngeih i porhlawtnak bia le tluangkawnnak bia kha a chim tualmal hna. A dang hna nakkhan tih a nung deuh. ²¹ Ka zoh ko lioah cun cu ki cu mithiang mi hna he khan ral an i do i annih cu a tei hna. ²² Cun zungzal in a nungmi nih cun biakhiahnak kha Cung Nung Bik mithiang hna ca i a tha lei in a tuah i mithiang mi hna nih cun siangpahrang thawnnak an hun hmuh caan kha a hung phan. ²³ Cun hihi a sullam an ka pekmi cu a si: "Sahrang palinak nih hin vawlei cungah pennak a hung chuak ding kha a hmuhsak. Pennak dang he

khan an i dang lai i vawlei kha a ei dih lai i a lamh lai i a den lai. ²⁴ Ki pahra nih khan hi pennak chungah siangpahrang pahra an chuah lainak kha an hmuhsak, cun a hnuah khan siangpahrang a dang pakhat a hung chuak lai i amah hlan i a ummi hna he khan an i lo lai lo i siangpahrang pathum hna kha a tei hna lai. ²⁵ Cung Nung Bik kha zehmanh ah a rel lai lo i Cung Nung Bik mithiang hna kha a hrem hna lai. An biaknak phung a si tawnmi caan le phung hna kha thlen a timh hna lai i mithiang hna cu a kut chungah kum thum le a cheu an um lai. ²⁶ Cun biaceihnak kha a hung um lai i amah cu a bawinak kha chuh a si lai i a donghnak ah cun hrawh a si lai i hloh a si lai. ²⁷ Siangpahrang sinak siseh, bawi sinak siseh, vanrang tang i a ummi pennak hna lianngannak vialte cu siangpahrang thawnnak an ngeihmi cu zungzal hmunmi thawnnak a si lai i peng kip le ram kip nih an rian an tuanpiak hna lai i an nawl an ngaih hna lai," a ti. ²⁸ Hika ah hin hi kong cu a dong. Kei Daniel tu cu ka khuaruahnak nih van a ka sanh i a dangh zongin ka daang dih; hi thil hna tu cu ka lungchung in kaa cinken hna.

8 Siangpahrang Belshazzar a bawi kum thum kum ah, Elam ram khuapi Susa khua i ka um lioah langhnak pakhat keimah Daniel sinah a ra lang i hmasa i langhnak ka rak hmuhmi bantuk kha a si. ² Hi langhnak ka hmuhmi ah hin Ulai tiva kam kha ka hei cuan. ³ Khua ka hei zoh i cu ah cun tuukawng pakhat ki pahnih a ngeimi keimah le tiva kam i a dir ko kha ka hmuh. Cu a ki cu an pahnih in an sau i a hnu deuh i a hung khomi cu a dang pakhat nakkhan a sau deuh. ⁴ Tuukawng nih cun nitlaklei le chaklei le thlanglei a nam len hna kha ka hmuh. A hmaiah sahrang zehmanh an dir kho lo i a thawnnak chungin chanh khotu ahohmanh an um fawn lo. Tuah a duhmi paoh kha a tuah ko i a ruam a hung kai ngaingai. ⁵ Mah hihi ka ruah lioah, chikkhatte ah khin nitlaklei in mehehtum pakhat a hung chuak i khulrang tuk in a kal caah a ke nih vawlei a tawng manh lo; a mit pahnih hna karlak ah ki fongpi pakhat a ngei. ⁶ Tiva le keimah karlak i a dirmi tuukawng ki pahnih a ngeimi ka hmuhmi kha a hei fuh i a thazang a dihumnak in a hei nam. ⁷ Tuukawng cu a hei naan i a thinhun cu a hei chuahnawh i tuukawng cu a suk i a ki pahnih kha a khiah hna; tuukawng nih cun rak leh venak thazang a ngei lo. Mehehtum nih cun vawlei ah a hrih i a lamh i tuukawng cu a chanhtu ahohmanh an um lo. ⁸ Cun mehehtum cu aa porhlaw chin lengmang i a thawn salingte ah cun a ki ngan cu a kiak buk ko. Cun a hmun ah cun ki pali an hung chuak i kaa dang lei cio kha an sawh. ⁹ Cu hna lak i pakhat chung cun ki hmete pakhat a hung chuak i thlanglei le nichuahlei le ram vialte lak i ram tha cem cu a thazang kha khuaruahhar in a langhnhawh hna. ¹⁰ Vancung ralkapbu tluk i lianhngan khi a duh i cu bu hna chung i tlawmpal le

arfi tlawmpal cu vawlei ah a thlak hna i a lamh hna. ¹¹ Vancung siangpahrang hmanh kha zeirello in a um i raithawinak an pek zungzal tawnmi kha a hrawh i hmunthiang chung biaknak zong kha a hrawh. ¹² Vancung ralkapbu hna zong cu a tei hna i pekchanh zungzal tawnmi raithawinak cu a thurhhnawmh i biaknak taktak cu vawlei ah a hlonh; a tuahmi thil vialte ah hin a hlawhtling di. ¹³ Cun vancungmi pakhat nih a dang vancungmi pakhat bia a hal kha ka theih i, "Hi langhnak caan hi ze can dah a sau lai? Pekchanh zungzal tawnmi raithawinak hi ze can dah ngol a si lai? Zei can dah vancung ralkapbu hna le biakinn hi vawlei ah lamhchih an si lai?" a ti. ¹⁴ Cun lehnak bia cu a hung chuak i, "Zinglei raithawinak thong hnih le za thum, zanlei raithawinak thong hnih le za thum an tlin tiang a si lai; cun Biakinn cu remh than a hung si lai," tiaa a ti. ¹⁵ Langhnak ka hmuhmi hi a sullam zeidah a si hnga tiaa keimah Daniel nih hngalh kaa zuam. Ruah lopi ah ka hmaiah minung he aa lomi a hung dir khi ka hmuh. ¹⁶ Cun Ulai tiva lei khan aw pakhat ka theih i, "Gabriel, mipa kha langhnak a sullam kha chim tuah," tiaa a ti. ¹⁷ Gabriel cu a ra i ka pawngah khan a dir i ka tih tuk caah vawlei ah ka tlu. Sihmanhsehlaw a ka chawnh i, "Maw mipa, langhnak na hmuhmi hi vawlei donghnak kong a si," tiaa a ti. ¹⁸ Bia a ka chimh tikah khan mangcanghlan in ka um i vawlei ah ka tlu; sihmanhsehlaw a ka tlaih i ka umnak hmun ah khan a ka dirter. ¹⁹ Cun a ka thawh i, "Pathian thinhunnak nih zeidah a chuahter lai ti kha kan hmuhsak lai; langhnak na hmuhmi nih hin a sawhmi cu donghnak caan kha a si. ²⁰ Ki pahnih a ngeimi tuukawng na hmuhmi kha Media le Persia hmuhsaknak a si, ²¹ mehehtum kha Grik penak a si i a mit pahnih karlak i a nganmi a ki kha a siangpahrang hmasa bik a si. ²² Ki hmasa bik a kiah i ki dang pali nih a hun rolhtu ki dang pali hna an sullam cu hihi a si: cu pennak chung cun pennak pali an chuak lai, sihmanhsehlaw an thawnnak nih pennak hmasa thawnnak kha a tlu lai lo, tinak a si. ²³ Cu penak hna an donghnak caan a nai tik le An that lo tuk hringhran i dantat awk an si tikah, Siangpahrang pakhat, a lung a thawng ngaimi le a soal ngaimi le hlen thiam ngaimi a hung um lai. ²⁴ A thawnnak cu a ngan ngaingai lai, Sihmanhsehlaw a thawnnak cu amah thazang thawngin a si lai lo. Rawknak tampi kha a tuah lai i thil a tuahmi paoh ah a hlawhtling lai. Miphun nganngan hna le miphun thiang kha a hrawh hna lai. ²⁵ Amah cu a zer caah zernak in khua a khanmi ah khan a hlawh a tling lengmang lai; Thil ngan pipi kha a lung chungin a ruah a khan hna lai i Bawi vialte Bawipa hmanh kha a zuam lai i amah cu tei a si lai nain minung kut in a si lai lo. ²⁶ Zanlei raithawinak hna kong le zinglei raithawinak hna kong i phuannak na hmuhmi an sullam hi biatak a simi an si; Sihmanhsehlaw langhnak na hmuhmi hi na thuh rih hna

lai, Zeicahtiah hi langhnak a vung tlin tik khi cu hmaileipi ah khin a si te lai," tiaa a ti. ²⁷ Cun keimah Daniel cu ka tha a di. i ni tam nawn cu ka zaw i ka it. Cun ka tho i siangpahrang nih a ka fialmi rian cu ka tuan than. Sihmanhsehlaw phuannak ka hmuhmi nih cun ka khuaruah a ka harter i ahohmanh nih a sullam an ka chim kho fawn lo.

9 Ahasuerus fapa Darius (a chuahkehnak lei in ti ahcun amah cu Media mi a si i amah cu Khaldi mi hna ram chung bawi i sermi a si) a bawi kum khatnak ah, ² keimah Daniel cu cathiang kha ka rel i Bawipa nih profet Jeremiah sinah a chimmi bia ningin Jerusalem khua cu kum sawm sarih chung a rawk lai timi kong kha ka ruat. ³ Cun Bawipa Pathian sinah cun nawlnak in le rawl ulhnak in le buri puan i aih in le vutcam i phulh in thla ka cam i hi bangin sualphuannak kha ka tuah: ⁴ "Bawipa, nang cu a lian a ngan i tih a nungmi Pathian na si, nangmah an dawtu hna le na nawlbua a zulmi hna sinah cun na biakamnak kha zumhawktlak tein na zulh; ⁵ kannih cu kan soal cang, palhnak le thil thalo kha kan tuah cang; kannih nih nangmah cu kan in doh i na nawlbua le na phunglam hna kha hnulei kan chit hna. ⁶ Kan siangpahrang hna le kan bawi hna le kan pupa hna le hi ram chung mi vialte hna sinah nangmah min in bia a rak chimtu na sal na profet hna cu an bia kan rak ngai hna lo. ⁷ Maw Bawipa nangmah cu na ding zungzal ko i kannih cu kan dihlak in kan tuahmi cu ningzak a si zungzal ko — Judea ram chungah a ummi le Jerusalem khua chungah a ummi si u sih, ram hla ah siseh, ram nai ah siseh, na kan thekmi si u sih, nangmah sinah zumhawktlak loin khua a sami kan si ko. ⁸ Maw Bawipa, kan siangpahrang hna le kan bawi hna le kan pupa hna cung i ningzahnak a tlun bantuk khan kan cung zongah a tlung ve ko; nangmah cungah kan dihlak in kan soal ko. ⁹ Bawipa kan Pathian cu kan in do nain nangmah nih cun na kan zaangfah i na kan ngaihthiam. ¹⁰ Bawipa kan Pathian cu na bia kan in ngai lo, na sal profet hna thawngin kan caah na chiahmi na phunglam cu kan zul hna lo. ¹¹ Israel mi vialte nih na phunglam kha kan buar i nangmah kha na bia kan in ngai lo, cucaah chiatser thaltanh in na sal Moses sinah na pekmi phungbia chung i a ummi chiatserhnak cu kan cungah ruah sur in a sur; zeicahtiah nangmah cungah cun kan soal cang. ¹² Kanmah kong ah siseh, a kan uktu hna kong ah siseh, na chimmi vialte kha na tlinter i kan cungah le Jerusalem khua cungah vawlei cung dihlak i a tlung tawnmi harnak vialte hna nakin a ngan deuhmi harnak kha na tlunter; ¹³ asinain Bawipa kan Pathian, na thin damternak caah zehmanh kan tuah lo; ahmaan lo thil kan tuahmi kha kan i ngaichih lo i na biatak kha kan zul fawn lo. ¹⁴ Bawipa kan Pathian, nangmah nih na tuahmi thil vialte cu a hmaanmi a si i kannih cu nangmah bia a ngai lomi kan si caah nangmah nih kannih dantat awk

kha naa tim i dan cu na kan tat taktak. ¹⁵ "Maw Bawipa kan Pathian, nangmah nih na mi hna Izipt ram in na chuahpi hnanak ah khan na thawnnak cu na langhter i na thawnnak cu atu tiangin hngalh camcin a si ko. Kannih cu kan sual cang, kannih cu kan palh cang.

¹⁶ Maw Bawipa, nang cu na ding ko, cucaah Jerusalem khua cungah na thin hung ti hlah. Jerusalem cu nangmah khua a si, na tlang thiag a si. Kan sualnak le kan pupa hna nih an rak tuahmi that lonak ruangah kan pawngkammi hna nih na mi le Jerusalem cu an kan zohchuk cang. ¹⁷ Cucaah atu cu na sal ka thlacamnak le kan nawlnak cu ka ngaihpiak ko sawh maw Bawipa nangmah thawng lawnglawng in na hmai cu a thingmi na Biakinn cungah tlanter ko. ¹⁸ Maw Pathian, na hna chi law kan theihpiak law kan zohpiak law kan tiaonak le na min a pumi khua cu kan hmuhpiak ko sawh; kannih nih dinnak kan tuahmi thawngin si hin loin nangmah na vel thawng lawngin kan thlacamnak na hmai i kan rak chuahpinak cu a si. ¹⁹ Maw Bawipa thei ko, maw Bawipa kan ngaihthiam ko, maw Bawipa ngai law tuah ko; Mi vialte nih nangmah cu Pathian na si kha an hngalh naklai, rau sawh hlah. Hi khua le hi mi hna cu nangmah ta an si," tiah ka ti. ²⁰ Cuticun bia ka chim i thla ka cam i keimah ka sualnak le ka mi hna an sualnak cu ka phuan i Bawipa ka Pathian hmaika ah cun a tlang thiag caah cun nawlnak kha ka tuah.

²¹ Thla ka cam lioah cun langhnak i ka rak hmuh cang mipa, Gabriel kha zanlei raithawi caan ah khin khulrang ngaiin ka pawngah a ra zuang. ²² Fiang tein ka chimh i, ²³ "Daniel, na hngalhnak kha fianter awakah ka ra. Na thlacamnak kha na thawk tikah Pathian nih an leh. Pathian nih an dawt caah an lehnak chimh awakah atu hi ka ra. A sullam ka chim lioah bia cu tha tein ruat tuah: ²⁴ Na mi hna le nan khua thiag caah zarh sawm sarih kha chiah a si; khi hnuah raldohnak kha a dong lai; sualnak kha a dih lai; that lonak kha ngaihthiam a si lai i zungzal dinnak kha run tlunter a si lai, langhnak le profet bia chimhnak kha a tling lai i Hmun Thiag Bik cu chiti thuh a si lai. ²⁵ Cucaah mah hihi thei law hngal tuah: Jerusalem cu hmasa a sining ah khan a siter than lai i sak a si than lai ti bia a chuah ri in Pathian chiti thuhmi bawi a chuah tiangah, zarh sarih a rau lai; cun zarh sawm ruk le zarh hnih chung cu hmasa a sining ah khan siter than a si lai i a khua chung lam hna le tilaknak kahcham hna cu remh than an si lai.

²⁶ Zarh sawm ruk le zarh hnih a dongh tikah cun chiti thuhmi kha ahohmanh a hmun rolhtu um loin thah a si lai. A hun namtu bawi i a ralkapbu hna nih cun khuapi le Biakinn cu an hrawh hna lai. Donghnak cu tilian bantukin a ra lai i ahohmanh luat khawh lomi raldohnak rawhrlnak a si lai. ²⁷ Cu a thawngmipa nih cun mi tampi he zarh khat chung a fekmi biakamnak a tuah lai i raithawinak le pekchanhnak kha zarh cheu chung a ngolter hna lai. Biakinn a sannak bik hmun ah

khan thiotu fihnung caah donghnak caan Pathian nih a timhmi a phak hlantiang cuka ah cun tiaonak chuahtertu thil fihnung cu a um lai.

10 Persia siangpahrang Sairas a bawi kum thum kum ah Belteshazzar ti zongah a min sak a simi Daniel sinah bia pakhat kha phuan a si. Hi bia cu biangai a si nain a sullam hngalh awk a har ngaingaimi bia a si. Langhnak a hmuhmi thawng khan a sullam a hun hngalh khawh. ² Khi caan ah cun kei Daniel cu zarh thum kheng zun ngaiin ka um. Rawl thaw paohpaoh kha ei kaa sum, sa zong ka ei lo, zu zong ka ding lo, cun zarh thum a dih hlan cu sathau zong kaa thuh lo. ⁴ Thla hmasa bik thla, a ni kul le ni linak ni ah cun tiva nganpi Tigris kamah cun ka dir, ⁵ cunglei ka hun zoh i mipa pakhat lahmangthia puan aa aih i a tai ah ofir sui taisawm aa sawmhmi kha ka hmuh. ⁶ A pum cu topaz lungvar bantukin a tleu i a hmai cu nimtlau bantukin a ceu; a mit cu mei ceu bantukin a ceu i a ban le a ke hna cu dar kheng bantukin an cer; cun bia a chim tikah a aw cu mibupi aw thawng bantuk a si. ⁷ Keimah Daniel lawnglawng nih cu langhnak cu ka hmuh, ka pawng i a ummi hna nih cun an hmu lo, sihmanhsehlaw thinnak nganpi nih khan a tlunhnawh hna i an i zukphiak dih i keimah lawng kha ka tang i hi langhnak nganpi cu ka zoh ko. ⁸ Ka thazang cu a um ti lo i ka hmai cu aa dan tuk hringhran caah ahohmanh nih an ka hngal kho hnga lo. ⁹ A bia thawng cu ka theih tikah vawlei ah ka tlu i mangcanghlan in ka um i ka baw. ¹⁰ Chikhatte ah khin kut pakhat nih a run ka tlaih i ka kut le ka khuk in a ka thawh. ¹¹ A ka thawh i, "Daniel, nangmah cu Pathian dawtmi na si. Dir law kan chimh laimi bia hi ngai tuah, zeicahtiah keimah cu nangmah sinah thlah ka si," tiah a ti. A ka chawnh ah cun ther lengmang in ka hung dir i ¹² "Daniel, na thin phang hlah, zeicahtiah hngalh awakah na lung na bunh ni khan le na Pathian hmaiah na pum sifah naa pek ni khan, na thlacamnak cu Pathian nih a theih cang i cu na thlacamnak lehnak ah cun ka ratnak hi a si. ¹³ Sihmanhsehlaw Persia pennak a zohkhenhtu vancungmi nih khan ni kul le ni khat a ka kham. Cun Persia ram ah khan keimah lawngin kaltak ka si caah vancungmi bawi bik pakhat nih khan a ra ka bawmh. ¹⁴ Cun ka ratnak cu, hmailei ah na mi hna cungah zeidah a tlung lai ti chimh awakah a si i hi langhnak hi hmailei kong langhnak thar a si," tiah a ti. ¹⁵ Hi bia hi ka sinah a chim lioah ka lu ka khun i biachim awk zeihmanh ka hngal lo. ¹⁶ Cun chikhatte ah khin mi bantuk a simi nih ka hmur kha a ka tawng. Cun ka kaa kha ka hun an i ka hmai i a dir lioah cun ka chawnh i, "Bawipa, hi langhnak nih hin ka thazang a ka lak tuk i ther loin ka um kho lo. ¹⁷ Kei cu a bawipa hmai i a dirmi sal bantuk ka si. Zeitindah nangmah sinah bia ka chim khawh lai? Ka thazang a um ti lo, ka thaw zong a um ti fawn lo," tiah ka ti. ¹⁸ Cun mipa bantuk a simi nih cun a ka tawng

than i ka tha cu a hung tlung than. ¹⁹ A ka thawh i, "Pathian nih an dawt, cucaah na thinphang hlah, na caah zeizong vialte a tha dih ko lai. Na lung thawng ko," tiah a ti. Bia a ka chimh dih tikah ka thazang cu a hung tlung than i, "Ka chawn ko, bawipa, zeicahtiah thazang na ka pek cang," tiah ka ti. ²⁰ - ²¹ Cun a ka thawh i, "Zeicahdah na sinah ka rat na hngal maw? Bi-atak Cauk chung i tialmi kha na sin i phuan awkah a si. Atu cu ka va kal lai i Persia ram zohkhenhtu vancungmi kha ka va tuk lai. Cun cu hnuah Grik ram zohkhenhtu vancungmi kha a hung chuak lai.

11 Hi bawi hna pahnih hna dohnak ah, Israel mi zohkhenhtu vancungmi Mikhael dah ti lo cu, ahohmanh a ka bawmtu an um lo. ² Cun atu i kan chimh dingmi bia hi biatak a si," a ti. Persia ram ah hin siangpahrang a dang pathum an hung chuak rih lai i a palinak nih cun a dang vialte kha rumnak ah tam piin a thlau hna lai; cun a thawnnak kha a chawva in a vun karhter tikah Grik pennak doh awkah vawlei pumpi kha a thanghter lai. ³ Khi tikah ralkap a simi siangpahrang kha a chuak lai. Pennak kaupi kha a uk lai i a duhmi thil paoh kha a tuah ko lai. ⁴ Sihmanhsehlaw a si lingte ah khin a pennak cu a kuai lai i chaklei, thlanglei, nichuah, nitlak tiin aa cheu lai. A pennak cu a tefa hna sinah khan a lan lai lo, midang tu nih an co lai i sihmanhsehlaw amah tlukin an thawng lai lo. ⁵ Cun thlanglei siangpahrang, Izipt siangpahrang cu a hung thawng lai, sihmanhsehlaw a ralbawi hna lak i pakhat kha a thawng deuh chinchin lai i ram kau deuh chinchin kha a uk lai. ⁶ Cun kum tam nawn hnuah khin Izipt siangpahrang nih a fanu cu Siria siangpahrang kha a vatter lai i tantinak an tuah lai. Sihmanhsehlaw cu tantinak an tuahmi cu sau a hmun lai lo i amah cu le a sin i a kalmi a sinum hna le a fale a va cu an dihlak in thah an si lai. ⁷ Cun a rualchan pakhat nih khan Siria siangpahrang ralkap cu a tuk hna lai i ralhau chungah khan a luhhnawh hna lai i a tei hna lai. ⁸ An pathian milem cu a lak hna lai i a sungmi an thil, sui le ngun hna he khan Izipt ram ah a kalpi hna lai. ⁹ Cun daihnak caan kum tlawmpal hnuah khin Siria siangpahrang nih Izipt ram cu a tuk lai, sihmanhsehlaw an rak khirh khawh lai. ¹⁰ A fapale nih khan Siria siangpahrang cu ralkapbu nganpi kan pumh hna lai, tiah an hnek lai. An lak i pakhat cu dawnh khawh lomi tilian bantukin a lan thluahmah ko lai i an ral hna ralhruang a phanh tiang a nam chih lengmang ko hna lai. ¹¹ Thlanglei siangpahrang cu a thin a phawh lai i chaklei siangpahrang he i tuk awkah a kal lai, chaklei siangpahrang nih ralkapbu nganpi a pumhmi kha a kut chungah chanh a si lai. ¹² Cuticun ral a teinak cu aa porhlaw lai i ralkap tampi a thahmi hna ruangah cun tluang a khawng lai, sihmanhsehlaw teitu a si zungzal ve lai lo. ¹³ Khi tikah chaklei siangpahrang nih khan hmasa nak hmanh in a ngan deuhmi ralkapbu he cun a ra than lai. ¹⁴ Hi caan

ah hin mi tampi nih thlanglei siangpahrang kha an doh lai, cun Daniel, na miphun chung mipuar hna zong nih an hmuhmi langhnak ruangah an doh ve lai, sihmanhsehlaw an sung lai. ¹⁵ Khi tikah chaklei siangpahrang kha a ra lai i raltuknak chuntlung kha a ser hna lai i kulhmi khua pakhat kha a lak lai; thlanglei ralkap hna nih khan an celh hna lai lo; an ralkap thawng bikbik hna hmanh nih khan an um hmun kha an i tlaih kho lai lo. ¹⁶ Cucaah a rung hranhtu ral nih khan a duhduh in a tuan ko lai i ahohmanh nih an dawn kho lai lo. Ram vialte lak i ram dawh bik chungah cun aa hmung lai i cu ram cu a ning piin a kut toiah a um lai. ¹⁷ Thlanglei siangpahrang pennak vialte cu a kut tang i chiah awkah aa tim lai, cun a ral kha tei awkah a fanu pakhat kha rak thit awkah a hei thlahhnawh lai, sihmanhsehlaw cu ngaknu cu sau a um lai lo i aa tinhmi zong kha a tlinh kho fawn lai lo. ¹⁸ Khi hnuah rili kamlei le tikulh hnalei ah khan aa mer lai i mi tampi cu sal ah a tlaih hna lai, sihmanhsehlaw ramdang ralbawi pakhat nih that lonak a tuahmi cu a ngolter lai i that lonak a tuahmi kha amah cung lila ah a kirtter lai. ¹⁹ Amah ralhau chung lila ah khan a kir than lai i khika ah sunghnak kha a tong lai i cucu a donghnak a si lai. ²⁰ Amah cu pakhat nih a hun chaan lai i cu pa nih cun hramhram in siangpahrang ngunkhuai cu kholh awkah bawi pakhat a thlah lai, sihmanhsehlaw hi siangpahrang zong cu tlawmpal ah khin a donghnak a phan lai i asinain mah cucu lenglang in siseh, raltuknak hmun ah siseh, a si lai lo. ²¹ Siria siangpahrang a hun chaangtu cu mithalo a si lai, amah cu siangpahrang si awkah aa tlak lomi a si lai i asinain daihnak caan lioah pennak chungah cun a holh nalnak thawngin aa sawh lai i hlennak in uknak cu a lak lai. ²² Amah a dohtu ralkapbu kha a tei thluahmah hna lai i Pathian tlangbawi hmanh kha a hloh lai. ²³ Hrokhrawl in ramdang he tantinak kha a ser duahmah lai i amah a zultu mi kha tlawmte hna hmanh seh law amah cu nawlgeihnak kha a hun ngei lai i daihnak caan lioah khan fek thup in aa hmung lai. ²⁴ Ram chung i a rum bikbik hmun kha a tei hna lai i a pa le a pu hna nih an rak tuah khawh lomi kha a tuah lai, a zultu hna kha hranchaw le thilri kha a phawt hna lai. Ralhruang kha nam awkah khua a khan lai sihmanhsehlaw caan tawite ca lawngah a si lai. ²⁵ A thawnnak dihlak le a ralthatnak dihlak in aa thawh lai i thlanglei siangpahrang doh awkah khan ralkapbu nganpi a hruai hna lai, sihmanhsehlaw thlanglei siangpahrang nih khan ralkap tampi le bu nganpi he a rak doh ve lai; asinain thlanglei siangpahrang cu a hmun lai lo zeicahtiah mirawitu hna nih khan khuakhannak an tuah lai. ²⁶ Amah he rawl a ei timi kha amah that lonak tuahtu an si lai, a ralkapbu cu hloh an si lai i raltuknak hmun ah mi tampi an thi lai. ²⁷ Cu siangpahrang pahnih hna cu pakhat cung i that lonak tuah

kha an i tim peng lai i cabuai pakhat ah an ̣thu ko lai nain pakhat le pakhat cu lih in bia an i hleng lai i caan rem a phak rih lo caah aho an ca hmanh ah ̣thathnem-nak zeihmanh a um lai lo. ²⁸ Siria siangpahrang cu hranchaw a lakmi vialte he khan inn lei i kir awkah aa thawh lai i Pathian mi hna an biaknak phung kha hrawh hrimhrim aa tinh lai. A tuah duhmi paoh kha a tuah ko lai i a ram ah a kir lai. ²⁹ Hnu deuh ah thlanglei ram kha voi khat cu a vung hranh ̣than lai, sihmanhsehlaw hmasa bantuk khan cun a hlawhtling ti lai lo. ³⁰ Rom mi nih khan tilawng in an rathnawh lai i aa chol lai. Aa mer lai i a thinlinhnak kha biakamnak thieng cungah a bung h lai; a kir leiah an biaknak a rak hlawtu hna lungthin cheuhning khan a ̣tuan lai.

³¹ Amah nih a thlahmi ralkap hna nih khan hmunthi-ang le a kulhnak kha an thurhhnawmh lai i pekchanh tawnmi raithawinak kha an hloh lai. Cun khika hmun ah khan, "̣Thiotu Fihnung" kha an chiah lai. ³² Biakamnak a rak hlawtmi hna cu lih in a lem khawh hna lai i annih cu amah leiah khan a mer khawh hna lai, sihmanhsehlaw an Pathian leiah zumhawktlak tein a ummi hna cu fek tein an dir lai i annih nih cun an rak doh ve lai. ³³ Hi miphun a hruaitu hna mifim hna nih khan zapi cu lam an hruai hna lai, sihmanhsehlaw caan tlawmte chung cu mei le vainam in hremmi ah an tla lai i saltannak le ramhnak kha an in lai. ³⁴ Cu bantukin an hrem hna lioah, anmah a fonhtu a tampi hna kha mah zawn lawng ruatmi an si nain, bawmhnak tlawmte cu an hmuh ko lai. ³⁵ Hi hruaitu hna lakah hin a cheu cu thah an si lai i annih cu hneksak cikcek le thi-anh an si lai i a vaar in an vaar lai. Asinain caan khiahmi cu a donghnak a phan ̣thiaṃthiam ve lai. ³⁶ Siria siangpahrang nih cun a duhmi paoh cu a tuah ko lai, aa hlorh lai i aa porh lai i pathian dang vialte cungah khan aa chia lai i pathian vialte hna Pathian kha ̣thalo in a vawlhpmah lai. Pathian nih dan a tat hlantiang cu a hlawhtling lengmang ko lai, zeicahtiah Pathian nih tuah awkah a ruah cangmi cu a tuah ko lai. ³⁷ A pupa hna nih an rak biakmi pathian le nu hna nih an dawtmi pathian kha zeihmanh ah a rel hna lai lo; pathian zei bantuk hmanh kha zei ah a rel hna lai lo, amah tu kha an cungah aa hlorh lai. ³⁸ Cu hna nakcun ralhau pathian, a pupa hna nih an rak hngalh bal lomi kha sui le ngun le lungvar le a man a sungmi laksawng in a upat deuh hna lai. ³⁹ A ralhrung a fek bikbik hna cu ramdang pathian a biami kha a venter hna lai. Amah cu ukto ah a rak cohlangmi hna kha rian nganngan a pek hna lai i laksawng ah vawlei kha a ̣thenh hna lai. ⁴⁰ Cun Siria siangpahrang cu a caan a dih dengmang tikah Izipt siangpahrang nih khan a tuk lai i a ̣hawnnak vialte khan a rak doh ve lai — a rangleng hna le a rangtum hna le a tilawng kha a hman hna lai. Izipt ram cu tilian bantukin a luhhnawh lai. ⁴¹ Ram vialte lak i ram dawh cem zong cu a luhhnawh lai i minung thong

tampi a thah hna lai. Edom ram le Moab ram le Ammon ram a tangmi tu kha cu an luat lai. ⁴² Ram khat hnu ram khat a tuk duahmah hna lai i Izipt ram hmanh a luat hlei lai lo. ⁴³ Izipt nih aa thuhmi a sui vialte hna le a ngun vialte hna le a ro vialte hna cu aa kalpi hna lai i Libia ram le Ethiopia ram zong kha a tei hna lai. ⁴⁴ Khi tikah nichuahlei le chaklei in thawngpang a hung thangmi nih amah cu an lauter lai i mi tampi kha thah awk le hloh awkah thinhung ngaiin a chuak lai. ⁴⁵ A bawi puan inn cu rili le tlang thieng, tlang vialte lak i aa dawh bikmi karlak ah cun a phun lai, sihmanhsehlaw ahohmanh bawmtu ngei loin a donghnak kha a phan lai.

12 Khi caan ah a nganmi vancungmi, na miphun a zohkhenhtu hna, Mikhael kha a hung chuak lai, Cun hi miphun nih miphun an si hramthawk in an tonmi harnak, harnak ̣thalo bik kha a tlung lai. Sihmanhsehlaw khi caan ah cun Pathian cauk chungah an min khumh a simi na mi hna cu an luat lai. ² Leidip chungah a itmi hna lakin tampi cu an hun i ̣thang lai, a cheu cu zungzal nunnak chungah an hun i hlau lai i a cheu cu zungzal huatnak le ningzahnak chungah an hun i hlau lai. ³ Hruaitu fim hna cu van i arfi ceu bantukin an ceu lai i Lamding ah mizapi a hruaitu hna cu zungzal in zungzal tiang arfi bantuk an si lai. ⁴ Sihmanhsehlaw Daniel, hi bia cu bia thli ah chia hna law donghnak caan a phak hlantiang cauk cu phit ko. Mi tampi cu lungdong in an um lai i dantatnak cu a rit ngaingai lai," tiah a ti. ⁵ Cun keimah Daniel nih khua ka hei zoh i midang pahnih an dir ko kha ka hmuh hna, pakhat cu tiva hitilei kam ah a dir i a dang pakhat cu tiva khattelei kamah a dir. ⁶ Cun pakhat nih cun puan hmaṇthia aa aih i tiva a hnalei deuh ah a ummipa cu a hei chawnh i, "Hi hmelchunhnak hna hi an dongh tiangah zei can dah a rauh rih lai," tiah a hal. ⁷ Puan hmaṇthia aa aihmi nih cun a kehlei kut le a orhlei kut kha van leiah a hler hna i, "Caan khat, caan hnih le caan cheu chung a si lai; mithiang mi hna a hremtu hna kha a donghnak caan a phak ve tikah hi thil vialte cu an donghnak an phan ve lai," tiah zungzal a nungmi Pathian min chalh in chiat a ser kha ka theih. ⁸ A chimmi cu ka theih, sihmanhsehlaw a sullam cu ka hngal lo, cucaah ka thawh i, "Bawipa, hi thil vialte hna hi zeitindah an dongh lai," tiah ka ti. ⁹ Cun a ka leh i, "Daniel va kal ko, zeicahtiah hi bia hna cu donghnak caan a phak hlantiang biathli le biathup ah chiah awk an si. ¹⁰ Mi tampi cu an i thianh lai i an thieng lai, vaar virver in an um lai, sihmanhsehlaw mịthalo hna nih cun an hngal lai lo i ̣that lonak kha an tuah lengmang ko lai, hruaitu fim hna lawng nih khan an hngalh lai. ¹¹ Nifate in pekchanh tawnmi raithawinak kha an ngol i cucu ̣Thiotu Fihnung kha an bunh thawk in ni thong khat za hnih le sawm kua a rau lai. ¹² Ni thong khat za thum le sawm thum panga a dih tiang zumhawktlak

tein a ummi hna cu thluachuakmi an si. ¹³ Nang cu a lai i chan donghnak caan ah na hmuh awk hnga kha
donghnak tiangin zumhawktlak tein um ko. Cun na thi co awkah nang cu na tho te lai," tiah a ti.

HOSEA

1 Judah mi hna siangpahrang Uzziah, Jotham, Ahaz le Hezekiah le Israel mi hna siangpahrang Jeroboam, Jehoash fapa, an bawli lio caan i Beeri fapa Hosea sinah Bawipa bia a rami: ² Bawipa nih Hosea sinin Israel sinah a hmasa bik bia a chim tikah, Bawipa nih amah cu a thawh i, "Va kal law mizuangzamnu kha va thi law cu mizuangzamnu he cun fa va ngei u; zeicah tiahi ram hi Bawipa sinah zumhawktlak loin a um caah mizuangzamnu bantuk a si cang," tiahi a ti. ³ Cucaah cun a kal i zeihmanh a thahnem lomi nu Gomer kha a va thit; cun fa a pawli i fapa a hripiak. ⁴ Cun Bawipa nih a thawh i, "A min ah Jezreel va sak tuah; Zeicah tiahi Jezreel i thisen an chuahmi ruangah khan Jehu tefa hna cu dan ka tat hna lai i Israel pennak cu ka donghter lai. ⁵ Khi ni ah Israel likuk cu Jezreel nelrawn ah ka khiah lai," tiahi a ti. ⁶ Fa a pawli than i fanu a hripi i Bawipa nih a thawh i, "A min ah Lo-ruhamah tiahi sak tuah, Zeicah tiahi Israel cu ka hram bal ti lai lo i ka ngaihthiam bal ti lai lo," tiahi a ti. ⁷ Sihmanhsehlaw Judah cu ka dawt lai i ka khamh lai. Li in siseh, vainam in siseh, ral hriamnam in siseh, rangtum in siseh, rangcung ralkap in siseh, ka khamh hna lai lo, sihmanhsehlaw Bawipa an Pathian in ka khamh hna lai. ⁸ Lo-ruhamah cu hnuk a thlei dihi in fa a pawli than i fapa a hripi; cun Bawipa nih a thawh i, "A min ah Lo-ammi" sak tuah, Zeicah tiahi nannih cu ka mi nan si lo i Kei cu nan Pathian ka si lo," tiahi a ti. ¹⁰ Sihmanhsehlaw Israel mi hna cu rili thetse bantukin rel cawk lo an si lai, tah cawk zong an si lai lo, rel cawk zong an si lai lo; annih cu "Ka mi an si lo," ti an si ti lai lo i sihmanhsehlaw "A Nungmi Pathian Fa," titu an si cang lai. ¹¹ Cun Judah mi le Israel mi hna cu hmunkhat ah fonh an si lai i anmahte nih hruaitu pakhat kha an i thim lai, cun annih nih ram kha an co lai, Jezreel ni cu a lianngan lai.

2 Na tha Ammi le na far Ruhamah cu chim hna law ² Nan nu cu lem tuah u, Amah cu keimah nupi a si lo maw? Keimah cu a va ka si lo maw? Hlawhhlangu muisam a kenmi cu a hlaut i a duhtu hna cu a tang in a then hna naknga, lem tuah u. ³ Cu ti a si lo ahcun ka phoihi dihi lai i a chuah ni i taklawng in a um bantuk khan ka hlih dihi sual lai; Ram car bantukin ka tuah lai i thetse car in ka car sual lai i tihali in ka thihter sual lai. ⁴ A fale zong kha ka daw phit hna lai lo; Annih cu nu zuangzam fa an si i, ⁵ An nu kha hlawhhlangu a si ai, Annih a pawitu hna cu ningzah a hngal lomi, Aa thawh

i, "A ka duhtu cu ka dawli ko hna lai; rawl le din awk le sahmul le laa le chiti le zihmui an ka pek paoh ahcun," a timi kha a si. ⁶ Cucaah a lam cu hlingbur in ka kham hna lai i dai kha ka chon hna lai, Cuticun a zulh tawnmi a lam kha zul kho loin ka tuah lai. ⁷ A duhtu kha a dawli hna tikah a phan a phan hna lai lo, A kawli hna tikah a hmu hna lai lo; Cu tikah aa thawh lai i, "Ka va sinah khan ka kir than lai, amah sin i ka rak um ah khan atu nakin ka caah a tha deuh," a ti lai. ⁸ Anih nih cun rawl le mitsur hang thar le chiti a petu kha keimah ka si kha a hngal lo i Baal siasal sernak ca i an hmanmi sui le ngun tam piin amah a petu kha keimah ka rak si kha a hngal fawn lo. ⁹ Cucaah rawl tuan caan ah ka rawl cu ka lak than hna lai i Mitsur hang nen caan ah ka mitsur hang cu ka lak than hna lai; A taklawng i khuhnak ding caah ka pekmi sahmul le la kha ka lak than hna lai; ¹⁰ Cuticun zeibantuk mihur dah a si kha ka langhter lai i Ahohmanh nih ka sinin amah fir kha an duh ti lai lo. ¹¹ Aa nuamhnak vialte, a khualtlawnnak tehna, thla thar tehna, sabbath tehna, puai tehna cu ka donghter hna lai. ¹² A duhtu hna nih an ka phalhmi a si tiahi a timi mitsur ruang le theipi kung hna kha ka hrawh hna lai i Ramlak saram an tlonnak ramlak ah ka ser hna lai. ¹³ Baal sin i raithawinak a khangh ni, a ni thiang hna, Hnatonh aa tonh i thi aa oih i a duhtu hna a dawli hna i keimah a ka philh ni hna ruangah khan dan ka tat lai, tiahi Bawipa hrimhrim nih a ti. ¹⁴ Sihmanhsehlaw atu cu ngaihmanh, Ka lem than lai i ramlak ah cun ka kalpi lai i ka hnemh lai. ¹⁵ Khika ah a mitsur dum cu ka pek than lai, Harnak Horkuang cu Ruachannak Kutka ah ka ser lai i Izipt ram in a chuah i a no lio bantuk khan khika ah a ka leh lai. ¹⁶ Khi ni ah cun, "Ka va," a ka ti lai i, "Ka Baal," a ka ti ti lai lo. ¹⁷ Baal hna min hrimhrim kha a hmu in ka hnawh hna lai i an min hi a chim in chim an si ti lai lo. Hihi Bawipa bia hrimhrim a si. ¹⁸ Khi ni ah Israel aiawh in ramsa hna le van i a zuangmi va hna le vawlei i a lawn mi thilnung hna he biakamnak ka ser lai i nunnak a ngeimi thil paohpaoh nih thinnak zeihmanh um loin an um ti khawh naknga likuk le vainam le ral hriamnam hna cu ka hrawh dihi hna lai i vawlei cungin ka hloh hna lai i ka mi cu daite le him tein ka umter hna lai. ¹⁹ Maw Israel, nangmah cu ka nupi ah kan lak lai i na cungah dinnak le zumhtlak in ka um lai; dawtnak fek le zaangfahnak dong lomi in kan dawt lai i Bawipa cu na ka hngalh lai. ²⁰ Ka biakam

kha ka zulh lai i nangmah cu keimah ta ah kan ser lai i nang zong nih na Bawipa ah na ka ser lai. ²¹ - ²² Khi tikah ka mi Israel mi an thlacamnak kha ka leh hna lai. Vawlei ah ruah ka surter lai i rawl le mitsur le oliv thei kha an chuah hna lai, tiah Bawipa nih a ti. ²³ Ram chungah khan ka mi kha fek tein ka umter hna lai i ka than-choter hna lai. "Dawt lomi" hna tiah timi hna cungah khan dawtnak ka ngei lai i "Ka mi an si lo," timi hna kha, "Ka mi an si," ka ti hna lai. Annih cu an pahnih in ka mi nan si ka ti hna lai i, Annih nih, "Kan Pathian na si," an ka ti lai.

3 Bawipa nih a ka thawh i, "Bawipa keimah nih Israel mi hna cu pathian dang kha an bia hna nain le siasal pekchanhmi mitsur tlai car changreu thlum kha an duh nain ka dawt thiamthiam ko hna bantukin, Va kal law midang nih an duhmi, va cung pa duh nu nu pakhat cu va daw tuah," tiah a ti. ² Cucaah ngun phar hleinga le barli homer pakhat le mitsur hang thawl khat in amah cu ka va cawk than i ³ ka thawh i, "Caan sau nawn tiang ka inn ah na um lai i hlawhlangnu naa celh lai lo, aho he hmanh nu le va nan si lai lo, keimah he zong kan si lai lo. ⁴ Zeicahtiah Israel mi cu caan sau nawn chung kha siangpahrang siseh, bawi siseh, raithawinak siseh, tung thiang siseh, siasal siseh, innchungkhar pathian si hna seh, ngei loin an um lai; ⁵ Sihmanhsehlaw cu hnuah cun Bawipa an Pathian le David an siangpahrang kha an kawl than hna lai i Caan donghnak ah cun Bawipa leiah khan a thatnak ruangah thizah ngaiin an i mer than lai," ka ti.

4 Maw Israel, Bawipa bia cu thei tuah; Zeicahtiah hi rammi hna cungah hin Bawipa nih bia pakhat a ngei: Hi ram chungah hin pakhat le pakhat i zumhnak le pakhat le pakhat i bochannak le Pathian hngalhnak a um lo, ² Chiatser in biakamnak kha an tuah, sihmanhsehlaw an zul lo, an i that, an i ramh; va cung pa duhnak le zaang-ennak le i thahnak le i nawnnak lawng kha a si ko. ³ Cucaah ram cu ngaihchia in a um lai i a chung i a ummi vialte cu an lotlau dih lai i Anmah sinah cun ramlak saram hna le van i a zuangmi va hna zong an lotlau ve lai; Nga hmanh kha rili chungin an lo lai. ⁴ Bawipa nih aa thawh i, "Zapi kha ahohmanh nih sual phaw hna in a chimh zong chimhring hna hlah seh, Zeicahtiah sual phawt ka duhmi hna cu nanmah tlangbawi hi nan si. ⁵ Chun zan in nan palh lengmang ko i profet hna zong nih khan nanmah nakin zehmanh a tha deuh in an tuah hlei lo. Nan nu Israel cu ka hrawh lai. ⁶ Ka mi hna nih keimah cu an ka hngalh duh lo caah an rawk. Nannih tlangbawi hna nih keimah hngalh kha nan duh ve lo i ka cawnpiaknak kha nan hlawt, Cucaah nanmah le nan fapale hna cu ka tlangbawi sinak khan kan hlawt hna. ⁷ Tlangbawi nan tam chin lengmang paoh ah ka cung i nan sualnak kha a tam chin lengmang ve. Upatnak nan hmuhmi cu ningzahnak ah ka canter lai. ⁸ Ka mi hna an sual-

nak kha rumnak ah nan hman i sual chin lengmang hna seh ti nan duh. ⁹ Zapi nih dantatnak ah hmuh dingmi kha tlangbawi hna cungah a tlung ve lai. Annih cu dan ka tat hna lai i that lonak an tuahmi ruangah khan ka lehrulh hna lai. ¹⁰ Annih nih an co awk a simi raithawinak sa kha an ei tikah an rawl a tam thiamthiam ko lai. Tefa tha ngeihnak pathian kha an biak, sihmanhsehlaw keimah kha kaltak riangmang in pathian dang kha an zulh hna caah fa an ngei hlei lai lo," tiah a ti. ¹¹ Zu nih ka mi hna cu a molhter cang hna! ¹² Thingtan kha phuannak an hal hna i Funghreu nih khan hngalh an duhmi kha an chimh hna! Annih nih kei cu an ka hlawt cang; Nu hlawhlangnu i aa cangmi bantukin annih cu pathian dang sinah khan an i pe cang.

¹³ Tlang cung i khuahrumbo ah khan rai an thawi i Thingkung a sang i a hnah a tha i a thladem a kaumi toiah khan zihmui an khangh. Cu ruangah cun nan fanule hna cu hlawhlangnu ah an cang i Nan fapale nupi hna cu vacung in pa an i duh. ¹⁴ Sihmanhsehlaw hi ruangah hin annih cu dan ka tat hna lai lo, Zeicahtiah nanmah zong biakinn i hlawhlangnu a ummi hna he nan kal ve ko i anmah he cun Baal sinah khan raithawinak nan pekchanh ve ko, Cuticun phungthluk bia i "Hngalhnak a baumi cu an rawk," tiah a um bantuk khan an rawk. ¹⁵ Nannih Israel mi cu keimah sinah zumhawktlak loin um hmanh u law Judah mi tu cu, cu bantukin si ve sawh hna hlah seh. Gilgal ah siseh, Bethel ah siseh, va kal in Pathian va bia hlah u; A nungmi Pathian min chalh in khika ah biakamnak va tuah hlah u. ¹⁶ Israel mi cu cawla bantukin a lung a thawngmi an si. Cucaah zeitindah tuufa bantukin ramhnonak ah cun rawl ka pek khawh hna lai? ¹⁷ Israel mi cu siasal nih a molhter cang, amah um in um ko seh; ¹⁸ An zudin kha a dih in nu le pa sualnak kha heh tiah an tuah; upatnak nakkhan duh paoh tlon kha an duh deuh. ¹⁹ Thlichia choihtu in choih an si lai i an raithawinak ruangah khan an ning a zak lai.

5 Nannih tlangbawi hna, hihi thei tuah u; Nannih Israel mi hna, hihi ngai tuah u. Nannih siangpahrang innchungkhar mi hna, ka bia hi i chingchiah tuah u. Nannih cu midang kha bia a ceihtu ding nan si, Sihmanhsehlaw biaceihnak kha nanmah cungah a tlung lai. Nannih cu Mizpah i chiahmi rap le Tabor tlang i chiahmi sur rap le ² Shittim i cawhmi khor thuk ah nan i cang cang; Sihmanhsehlaw nan dihlak in dan kan tat ko hna lai. ³ Israel cu ze bantuk mi dah a si ti kha ka hngalh ko, ka sinin aa thup kho lai lo. Amah cu ka sinah zumhawktlak loin kua a sa i mi hna kha thurhnnawmh an si cang. ⁴ Thil thalo an tuahmi nih khan Pathian lei i an kirkak ding lam kha a phih; Siasal biaknak lungthin nih khan a tei hna i Bawipa kha ze ah an rel lo. ⁵ Israel sual a phawtu cu amah aa porhlawnak lila kha a si ko, An sualnak nih khan a rilhter hna i a tlukter hna; Cun Judah mi zong cu an

sinah khan an tlu ve. ⁶ Bawipa sin i raithawi awk caah an tuu hna le an caw hna kha i put hna hmanh seh law zeihmanh san a tlai lo; A kaltak cang hna caah amah cu an hmu kho lo. ⁷ Bawipa kha an rawi i a sinah zumhawktlak in an um lo; An fale hna cu amah ta an si lo; Cucaah an ram cu a rawk lai. ⁸ Gibeah ah muko kha tum u, tuuki kha Ramah ah tum u, Beth-aven ah ral-tuknak au khan au u law: "Benjamin, nangmah sinah kan țang!" tiah ti u. ⁹ Hi thlen țhan khawh lomi rawhnak hi Israel mi phun cung i lung dingin ka thanh cang; Dantat ni ah Efraim cu a țiao cikcek lai. ¹⁰ Bawipa nih aa thawh i, "Judah mi nih an unau hna an ram kha an fir caah ka thin a hung i an cungah dantatnak cu tilian bantukin ka tlunter lai. ¹¹ Israel cu harnak chungah a um cang. A bawm kho țung lomi kha bawmh hal awkah a fuh lengmang hna caah, Amah ta a si hrimhrim komi ram kha a sung cang. ¹² Cucaah Israel cungah khan rawhnak ka tlunter lai i Judah mi cungah khan lohtlaunak ka tlunter lai. ¹³ Israel nih zeitluk in dah ka zawt ti kha aa hngalh i Judah nih a hma kha aa hmuh tikah, Israel cu siangpahrang ngan kha bawmh-nak va hal awkah Assiria ah a kal, Sihmanhsehlaw a damter kho hna lo i an hma zong a damter kho lo. ¹⁴ Israel mi le Judah mi cu a țhawngmi chiandeih bantukin ka zuanhnawh hna lai; Keimah hrimhrim nih ka thleh ka baoh dih hna lai i ka kaltak hna lai. Ka hnuh hna lai i ahohmanh nih an chanh kho hna lai lo. ¹⁵ Ka mi hna cu an sualnak ruangah sifah an in i keimah kha an ka kaw lhlantiang cuticun ka kaltak ko hna lai. Sifahnak an in ruangah keimah kha an hei ka kaw l phum hmanh hnga maw," tiah a ti.

6 Ra u law Bawipa sinah kir cang u sih; Zeicahtiah a kan thlehbaoh dih cang i atu cu a kan damter cang lai, a kan tuk cang i atu cu kan hma kha a kan menpiak cang lai; ² Amah hmaiah kan um khawh naknga Ni hnih hnuah cun a kan nunter țhan lai i A ni thum ni ah hmasa kan sining ah khan a kan chiah țhan lai. ³ Bawipa hngalh cu i zuam u sih, Khuah a dei hrimhrim lai bantukin, kan sinah a ra hrimhrim lai; Vawlei a hnawntertu ding țhal ruah a sur hrimhrim lai bantukin kan sinah a ra hrimhrim lai. ⁴ Maw Efraim, zeitindah kan tuah lai? Maw Judah zeitindah kan tuah lai? Na dawtnak hi zinglei minmei bantuk, a țian zaumi dap bantuk ceo a si. ⁵ Cucaah nan cung i biaceihnak bia le rawhrlnak bia a chimtu ka profet cu kan thlahh-nawh hna. Ka mi nih tuah hna seh tiah kan duhmi hna cu a fiang i a tliang ko: ⁶ Ka duh bikmi cu fek tein nan ka dawt hi pei a si cu, nan raithawinak hi a si țung lo, Ka mi nih nan ka hngalh hi pei a si cu, khanghthaw-inak nan ka pekchanh hi a si țung lo. ⁷ Adam ah ka bi-akamnak kha an hrawh, Khika ah an ka hlen. ⁸ Gilead cu thil țhalo tuahtu hna umnak hmun a si, thisen sul nih a langhter. ⁹ Damiah nih mi an bawh hna bantukin, Shekhem khua lei i a kalmi hna kha thah awkah tlang-

baw hna cu an i pum. An tuahmi cu a țhalo tuk hringhran. ¹⁰ Israel hmunthiang ah thil țhalo ngaingai pakhat ka hmuh: Khika ah Efraim cu hlawh a hlang i Israel cu amah le amah aa thurhhnawmh. ¹¹ Cun nangmah ca zongah, maw Judah, biaceihnak caan kha a ra lio.

7 Ka mi hna cu an van țhatnak kha pek țhan ka duh hna i Israel mi cu damter ka duh hna tikah khan, A hung langmi cu Efraim țhat lonak lawnglawng le Samaria chiathrutnak lawnglawng kha a si ko, Mi kha an hlen hna, thil kha fir awkah mi inn kha an baoh i lam i a kalmi kha an thil an chuh hna. ² Thil țhalo an tuahmi vialte kha ka hngalh camcin ko ti kha a ruah awk an hngal lo; An sualnak nih khan a kulh hna i ka hmai-ka khan an luat kho lo. ³ Siangpahrang cu an țhat lonak khan a lung an awih i baw hna cu an mi hlenthi-amnak khan an lung an lawmhter hna, ⁴ An dihlak in va cung in pa aa duhmi an si. Changreu sertu nih changreu rawhnak ah mei a tih i changvut cet a nawn-mi kha a thawh lioah mei cu tawngtham lo tein a um caah changreu rawhnak cu a lin ngaingai, cu bantukin a linmi changreu rawhnak bantuk cu an si. ⁵ An siangpahrang puai ni ah baw pawl cu zu an ri dih i Miru-amkai rual hna sinah cun amah zong cu aa tel ve. ⁶ An-nih an lung cu changreu rawhnak linh bangin a lin. Zan khuadei dai tein an i dinh tikah an thinhunnak cu a hngilh in aa hngilh, Sihmanhsehlaw zinglei ah cun mei alh in a alh țhan. ⁷ Changreu rawhnak bantukin linsa in an um i an ukto baw hna kha an thah hna. An siangpahrang cu pakhat hnu pakhat in an nawn hna, Sihmanhsehlaw ahohmanh nih keimah sinah khan thla an cam lo. ⁸ Efraim le ramdangmi an i cawh hi ngaihchia a si, Efraim cu a cheu lawng a hminmi changreu hlum bantuk a si cang. ⁹ Ramdangmi kha an i bochan hna caah anmah thazang kha a țum, sihmanhsehlaw cucu an hngal lo; An sam a par dih cang hmanh kha an hngal lo. ¹⁰ Israel cu aa porhlawtnak lila nih khan sual a phawt ko, Sihmanhsehlaw Bawipa an Pathian sin i kir țhan cu an duh lo; Hi bantukin thil si ko hmanh seh law, amah kaw l kha an duh lo. ¹¹ Efraim hi laileng hrutte a si, Atu ah Izipt kha a vun auh, atu lila ah Assiria leiah khan aa mer țhan. ¹² Khuazei lei i an i mer hmanh ah ka sur in ka khuh hna lai i A zuang lio-mi vaa tlaih bantukin ka tlaih hna lai; An i pum ti ka theih cangka, sal ah ka tlaih hna lai. ¹³ Ka sinin an tlaw cang caah an cungah harnak lung ko seh. Keimah kha an ka doh caah rawhrlnak nih tlunhnawh ko hna seh. Kei nih cun chuah ka duh ko hna, sihmanhsehlaw keimah kong ah lih an chim. ¹⁴ Ka sin i thla an cammi hi lungtak in an si lo; An ihkhun cungah khan an kiao an ai men i a si ko, Rawl le mitsur hang thar caah khan nam in an i at, Sihmanhsehlaw keimah kha an ka doh. ¹⁵ Kei nih cun ka bawmh hna i țhawnnak kut ka pe ko hna nain, Keimah dohnak ding khua kha an khan.

¹⁶ Keimah kha santlailo pathian leiah an ka mertak. Liza a dormi bantukin santlailo an si. An hruaitu hna kha porhlaw ngaiin bia an chim caah vainam in an thi lai i Izipt ram nih an nihsawh hna lai.

8 Muko kha tum tuah, Bawipa hmunthiang cunghal cu langta bantukin an rung zuang. Ka mi nih amah he ka sermi ka biakamnak cu an hrawh i Ka cawnpiaknak kha an doh. ² Annih nih keimah cu, kan Pathian na si an ka ti i annih cu, na mi kan si an ti, ³ Sihmanhsehlah a thami thil kha an duh lo. Hi ruangah hin an ral nih an daw hna lai. ⁴ Siangpahrang kha an ser hna, sihmanhsehlah keimah duhning in a si lo, baw kha an chiah hna, Sihmanhsehlah keimah hngalhin loin an tuah; Annih nih an sui le an ngun in siasal kha an i ser hna. ⁵ Nan cawfa pathian cu an thu, maw Samaria; Ka thinhunna cu an cungha a alh in a alh. Suallo tein an nun khi zeitik riamruam ah khin dik a hei si te lai. ⁶ Hi cawtum hi ze bantuk pathian dah a si ee? Zungthiam i an sermi pei a si ko hi, pathian a si tung lo; Samaria cawfa cu kuai cikcek in den a si lai. ⁷ Israel nih thli a tuh i phuchim a zun; A dirmi rawl kung vui a ngei lomi nih rawl fang zeihmanh an chuahpi lo. An chuahpi hmanh ah an chuahpimi cu ramdangmi nih an dolh dihi lai. ⁸ Atu cu Israel hi dolh a si cang, miphun hna lakah a lo cang, man ngei lo a si cang. ⁹ Ramlak i a lemi laa bantukin an lung a thawng i anmah tining lawngin kal an duh. Assiria kha bawmhna va hal awkah an kal. Israel mi nih hin huhphenhna hmuah awkah, miphun dang sinah khan an i zuar cang. ¹⁰ Sihmanhsehlah ka pumh hna lai i dan ka tat hna lai. Assiria siangpahrang nih a hrem hna tikah an i lawng len te lai. ¹¹ Sual thianhna caah tiin Israel mi nih biakteng tam deuh an ngeih deuh paoh ah, sualnak hmun kha a karh chin lengmang ve a si ko! ¹² Cawnpiaknak kha rel cawh loin ca in ka tialpiak ko hna nain zeihmanh ah an rel hna lo. ¹³ Annih nih raithawinak tuah le sa ei kha an duh ngaingai, Sihmanhsehlah Bawipa keimah cu an cungha ka lung a tling lo. An sualnak kha ka philh lai lo i dan ka tat hna lai; Izipt ram ah ka kalter than hna lai, asilole, Assiria ram ah rawl thiango kha an ei lai. ¹⁴ Israel nih inn tha tha kha a sak hna, sihmanhsehlah a Sertu kha a philh cang. Judah nih kulhna ralhau a ngeimi a khua kha a karhter luaimai hna, Sihmanhsehlah a khua cu mei in ka duah hna lai i a inn tha tha hna cu a kangh dihi hna lai.

9 Israel mi hna, lawkih mi bantukin puai nan tuahmi hi ngol u. Zeicahtiah nan Pathian cu nan hlawt i a cungha khan zumhawktlak loin nan um. Nan ram chung dihlak ah hin hlawhhlangu bantukin Baal sinah nan i zuar i an phalhmi hna rawl kha nan i lawmhpi. ² Sihmanhsehlah rawl siseh, oliv chiti siseh a za in nan ngei lai lo i mitsur hang kha a um lai lo. ³ Bawipa ram chungah hin Israel mi hi khua nan sa

kho lai lo i Izipt ram ah khan nan kir than lai, asilole Assiria ram ah rawl thiango kha nan ei lai. ⁴ Midang ram ah cun Bawipa sinah mitsur hang thawinak kha an pechan kho lai lo, an raithawinak zong kha an pe kho lai lo. An raithawinak paoh kha ruakhngah camceh nih a thurhnaawmhtermi rawl bantukin an si lai. An rawl cu rawltam damnak ca lawngah a si lai, Bawipa biaknak inn ah kalpi a si lai lo. ⁵ Cun Bawipa puai ni, khual an i telnak puai ni kha a phanh tikah zaidah an tuah lai? ⁶ Rawhralnak kha an luat hmanh ah Izipt nih khan a rak i fimhlawm lai i Memfis cu an thlan a si lai; Rili chung thetse tlang nih khan an lawng cu a hrawh hna lai, An ram ah khan belh a kho lai i an umnak hmun ah khan hling an kho lai. ⁷ Dantatnak ni cu a phan cang, phuhamnak ni cu a phan cang; Israel cu thumh a si cang. Khi tikah nan sualnak a nganmi nih khan profet cu mihrut ah a ser hna lai i hmutu cu mimolh ah a ser hna lai. ⁸ Pathian nih a mi Israel mi hna kha ralrinnak bia chimh awkah keimah cu profet in a ka kalter, Sihmanhsehlah ka kalnak kip ah va bantukin foih kha nan ka zuam. Pathian ram chung hrimhrim ah hin mi kha profet i a rel hna cu an si. ⁹ Annih nih an tuahmi ah khan an sual tuk hringhran ko, Gibeah i a rak si bantuk te kha a si ko. Pathian nih an sualnak kha a philh lai lo i dan a tat hna lai. ¹⁰ Bawipa nih aa thawh i, "Israel hi ka rak hmuh tertah ah cun thetse ram i a kho mi mitsur thei bantuk a rak si. Nan pupa hna ka rak hmuh hmasa tertah ah hin theipi a hung tlai hmasa bikmi hna hmuh bantuk khi a rak si. Sihmanhsehlah Baal-Peor an phak tikah Baal biak hram kha an thawh i an duhmi an siasal ka huat tluk khan anmah cu ka huat hna. ¹¹ Israel sunparnak cu va bangin a zuang lai i Annih nih fa an hring ti lai lo; Pumlawnglo in a ummi nu an um ti lai lo i fa paw zong an um ti lai lo. ¹² Annih nih fa an ngeih hmanh ah ka lakpiak hna lai i pakhat hmanh ka nganh hna lai lo. Hi mi hi ka kaltak tik hna ah an cungha thil thalo ngaingai a tlung lai. ¹³ Chian-deih fano cu kah awk ding lawngah an hung chuah bangin, Efraim nih a fale hna cu sam awk ding caah a chuahpi hna lai. ¹⁴ Pe ko hna, maw Bawipa, ze cu dah pe hna tiah kan nawl lai? Fa a hrulhter lengmangmi nau-inn le a carmi hnuk kha pe ko hna. ¹⁵ That lonak an tuahmi vialte kha Gilgal in aa thawh, Huat hram ka thawh hnanak cu khika khan a si. That lonak an tuahmi ruangah khan ka ram chungin ka daw hna lai. Annih cu ka daw ti hna lai lo, an hruaitu hna nih an dihlak in an ka ral. ¹⁶ Israel mi cu a hram a car i thei a tlai ti lo mi thingkung bantuk an si. Fa an ngei lai lo, an ngeih hmanh ah an dawt ngaingaimi an fale hna cu ka thah hna lai. ¹⁷ Annih cu ka Pathian nih a hlawt hna lai, Zeicahtiah a bia kha an ngai lo, Annih cu miphun hna lakah mivakvai an si lai.

10 Israel mi cu tlai a duh ngaimi phun mitsur ruang bantuk an si, A thei tam deuh a hung tlai

paoh ah biaktheng zong kha tam deuh an sak ve, An vawlei nih tam deuh a chuahter paoh ah an biakmi tung thieng kha dawh deuh in an ser ve hna. ² An lungthin a sualmi, hi minung hna cu, an sual ruangah an tuar awk a si. Pathian hrimhrim nih an biaktheng cu a den dih hna lai i an biakmi an tung thieng cu a hau dih hna lai. ³ Annih nih cun an i thawh lai i, "Bawipa kan tih lo caah siangpahrang kan ngei lo; Asinain siangpahrang nih cun zei tal a kan tuahpiak kho hnga maw? an ti lai. ⁴ A chim lawng kha an chim lengmang, Sullam ngei loin chiat kha an ser i biakamnak kha an tuah i Pakhat le pakhat taza i cuainak kha siva i a ngeimi belh leileh rinkhuar ah an khoh bantukin an kho. ⁵ Beth-aven i a ummi cawfa-pathian ruangah khan Samaria mi hna cu a ther in an ther; An cawfa-pathian cu sal ah an kalpi caah a biami hna cu an tap i tlangbawi hna cu an ai, An sunparnak a simi an siasal ruangah cun mi cu lungrethei in an um. ⁶ Siasal cu Assiria ah kalpi a si lai i Uktu Siangpahrang ngan cu laksawng ah va thenh a si lai; Efraim cu ningzahnak nih a phak lai i Israel mi nih an nawl ngaih lonak ningzahnak kha an in lai. ⁷ Samaria le a siangpahrang cu ti cung i aa vuanmi thing pelpawi bantukin fenh an si; ⁸ Israel mi nih sualnak an tuahnak hmunthiang hna cu hrawh an si lai, Aven i a ummi khuahrumbo hna cu hloh an si lai; An biaktheng hna cu hling le belh nih a zual hna lai i Tlang cu, "Kan nenh ko u," an ti hna lai i fing cu "Kan tlak ko u," an ti hna lai. ⁹ Gibeah i sualnak an rak tuahnak thawk khan ka cung i sualnak tuah hi Israel mi nih an ngol rih lo. Cucaah ral nih Gibeah ah a phak hna lai. ¹⁰ Hi misual miphun hi ka doh hna lai i dan ka tat hna lai. Anmah doh awkah miphun tampi kha an tang ti lai i an sualnak a tammi ruangah hin dantatnak an in lai. ¹¹ Israel cu tha tein cawnpiak cangmi, facang cil zong a duh cangmi cawla bantuk a si; Sihmanhsehlaw aa dawhmi a hngawng ah khan thuantum khinh i lei-thuannak thingthluan tu kha temchih awkah ka ruah cang; Judah cu leithuannak kha ka hnuhter i Israel cu leitlang dennak kha ka hnuhter. ¹² Annih cu ka thawh hna i, "Nan caah dinnak kha i tuh u law keimah lei i nan tannak nih a chuaipimi thluachuahnak kha zun tuah u. Nan dinhterpa vawlei kha tuan cang hna u, Zeicahtiah atu cu Bawipa keimah leiah i mer caan a si cang i ka ra lai i thluachuahnak kan pek hna lai," tiah ka ti. ¹³ Sihmanhsehlaw nannih nih that lonak tu kha nan tuh i a theitlai kha nan zun. Nan lih chimmi nih a chuahterpa theitlai kha nan ei cang. Nannih nih nan rangleng hna le nan ralkap hna kha nan i bochan caah, ¹⁴ Raltuknak cu nan mi hna cungah a tlung lai i nan ralhau vialte cu an rawk dih lai. Shalman siangpahrang nih Beth-arbel a rak hrawh i Nu le ngakchia a rak thah dih hna ni bantuk kha a si lai. ¹⁵ Bethel khuami hna, nan tuahmi thil a tha lomi ruangah hihi nan cung i a tlung dingmi cu a si; Khua a dei hrimhrim lai

bantukin Israel siangpahrang zong cu hloh a si hrimhrim ve lai.

11 Israel cu ngakchia a si lio in ka dawt; Ka fapa cu Izipt ram chungin chuah awkah ka auh; ² Sihmanhsehlaw ka kawh deuh hna paoh ah an ka hlat chin lengmang Baal sinah khan raithawinak an tuah i serchom siasal sinah khan rimhmui kha an khangh. ³ Efraim kal a rak cawnpiaktu kha keimah ka si. Kut in a rak pomtu hna kha keimah ka si; ⁴ Sihmanhsehlaw hruainak hri in ka khiih hna i dawtnak in ka hruai hna kha an hngal lo. Ngakchia bantukin ka bel ah ka hun cawi hna i rawl khaih awkah ka kunhnawh hna. ⁵ Keimah lei i kir than cu an duh lo caah Izipt ram ah cun pei dik an kal than ko lai i Assiria mi cu an siangpahrang a si ko lai. ⁶ Ral nih an khua kha an lak dih hna lai i khua kutka hrenhnak thingtluan hna cu an khiah dih hna lai. Lungthin cheuhnak thalo kha ka mi nih an zulh caah ral nih cun an hrawh dih hna lai. ⁷ Keimah cu an ka mertak cang i cu ruangah a chuakmi thil kha an hrial kho ti lai lo, An cung i an i khinhmi seinham rit ruangah khan an ai len lai, sihmanhsehlaw ahohmanh nih an thialpiak kho hna lai lo. ⁸ Zeitindah kan hlaut khawh lai, Efraim? Zeitindah kan thlah khawh lai, Israel? Admah ka rak hrawh bantuk khan kan hrawh lai maw? Zeboiim cung i ka rak tuah bantuk khan na cungah ka tuah lai maw? Ka tuah kho lai lo, ka chungah ka lung cu aa thleng cang i ka ngaihchiatnak cu a alh in a alh cang. ⁹ Ka thinhun in kan hrawk lai lo, Israel cu ka hrawk than lai lo. Zeicahtiah kei cu Pathian ka si, minung ka si lo. A Thieng Mi Keimah cu nan sin i a ummi hi ka si, Nan sinah thinhun in ka ra lai lo. ¹⁰ An ral cu chiandeh bantukin ka awnhhnawh hna lai i ka mi nih cun an ka zulh lai; Nitlaklei in khulrang in ka sinah an ra lai. ¹¹ Khulrang in an ra lai, va zuan in Izipt ram in an hung zuang lai i laileng bantukin Assiria ram in an rung zuang lai; Cun an inn cio ah khan khua ka sakter hna lai. Hihi Bawipa bia hrimhrim a si. ¹² Efraim nih hlennak bia in a ka kulh i Israel chungkhar hna nih dehnak bia in an ka kulh; Cun Judah cu Pathian kha zulh duh loin aa chang i, A thieng tiah a timi siasal kha an biak ko rih hna.

12 Efraim cu a tuurun thli menmen a simi kha a khal i Amah cu chun nitlak in nichuahlei thil a dawh lengmangmi kha a si; Assiria he khan biakamnak kha a va ser i Izipt ram ah khan laksawng chiti kha a vun phorh. ² Bawipa nih Judah cungah bia pakhat a ngei i Jakob cu a ziaza ruangah khan dantat aa tim; thil thalo a tuahmi kha a lehrulh lai. ³ A nu paw chung hmanh ah khan a unau kha a chawhkanh i Upa a hung si tikah Pathian kha a zuam. ⁴ Vancungmi he khan an i pai i a tei. Jakob cu a tap i thluachuahnak ka pe tiah a hal. Khi tikah Pathian cu Jakob sinah cun Bethel ah khan a ra i amah he cun an i chawn. ⁵ Cucu Bawipa, Ralkapbu Pathian kha a si i a min cu Bawipa a si. ⁶ Cu-

caah atu cu Jakob tefa hna, nan Pathian cu i bochan u law amah sinah khan kir tuah u. Amah sinah khan zumhawktlak in um u law ding tein um ko u, Cun nan Pathian nih rian a t̃uan lai kha thinfual in hngak ko u. ⁷ Israel mi hi Kanaan mi bantukin mihrokhrawl an si, Cuai deu kha an hman hna i mihlen kha an duh. ⁸ Asinain annih nih cun an i thawh i, Kannih cu kan rum cang, chawva tampi kan ngei cang; Dinlonak in an rum tiah ahohmanh nih an kan ti kho lai lo, an ti. ⁹ Sihmanhsehlaw Izipt ram in an chuahpitu hna nan Pathian cu Bawipa hi ka si. Thetse ram i nan um lio i nan sin i ka rat tikah puan thlam chungah nan um bantuk khan, thal thlam chungah kan umter than ko hna lai. ¹⁰ Profet hna sinah cun bia ka chim i langhnak tampi ka pek hna. Atu cu profet hna sin cun rawhrlnak kha ka tlunter lai. ¹¹ Gilead ah siasal kha an biak hna, cu a biatu hna cu an thi lai. Gilgal ah cawtum kha rai ah an thawi hna, cucaah biaktheng hna cu lo lak lungpon ah an cang lai. ¹² Kan pu Jakob cu Aram ram ah khan a rak zam i Khika ah nupi thitnak caah mi tuu kha a rak khal. ¹³ Bawipa nih Israel mi kha Izipt ram chung i sal i an cannak in chuah awkah profet pakhat kha a thlah; Cun profet pakhat in a zohkhenh hna. ¹⁴ Israel mi nih Bawipa kha fak piin a thin an hunter; Annih cu an sualnak ruangah khan thihnak hmuh awk an tlak i Pathian nih a ngaithiam hna lai lo. Bawipa nih a cung i ningzahnak an tluntermi ruangah khan dan a tat hna lai.

13 Efraim phun mi nih bia an chim tikah midang nih khan an rak t̃ih tawn hna; Israel mi a dang hna nih khan an rak zohcho hna. Sihmanhsehlaw annih nih Baal an biak ruangah khan an sual i hi ruangah hin an thi lai. ² Cuhleiah atu zongah hin an sual chin lengmang ko; ukang thir khan siasal an i ser. An ngun in siasal cu an ser hna i annih cu minung ruahnak nih a suaichommi hna le minung kut nih a serchommi hna an si. Cun an i thawh i, "Annih cu raithawinak pechan hna u," an ti. Zeitindah mi nih siasal cu an hnamh khawh hna lai? Cawtum mui a lomi siasal hna cu? ³ Cucaah cu mi hna cu zinglei minmei bantukin an t̃ian lai i, A lo zaumi dap bantukin an lo lai. Annih cu phuhri in thli nih a choihmi capawl bantuk an si lai i, Meikhu chuahnak in a chuakmi meikhu bantuk an si lai. ⁴ Sihmanhsehlaw Izipt ram in an chuahpitu hna nan Pathian Bawipa kha ka si. Kha lioah khan cun keimah dah ti lo cu pathian dang zehmanh nan hngalhmi hna an um lo. Keimah lawnglawng kha nan khamhtu ka rak si ko. ⁵ Ram car, thetse ram ah khan kan zohkhenh hna. ⁶ Sihmanhsehlaw ram tha chungah khan nan vung luh tikah nan paw a khim, nan thi a hnim i nan i porhlaw i nan ka philh. ⁷ Cucaah nannih cu chiandeih bantukin kan zuanhnawh hna lai, Pawlai bantukin nan lam in kan bawh hna lai. ⁸ A fa chuhmi vompi bantukin nan nih cu kan zuanhnawh hna lai i kan thleh kan baoh dih hna lai. Chiandeih bantukin a hmunte ah khan kan ei

dih hna lai i, Sahrang bantukin kan thleh cikcek hna lai. ⁹ Nannih Israel mi, nannih cu kan hrawh hna lai, aho nih dah an in bawmh khawh hna lai? ¹⁰ Siangpahrang kan pe, hruaitu kan pe, tiah nan ka hal. Sihmanhsehlaw cu hna cu khuazei ah dah an um kun? ¹¹ Ka thinhun in siangpahrang cu kan pek hna, ka thinhun in anmah cu ka lak than hna. ¹² Efraim sualnak cu cazual ah tem chih a si ko, A that lonak hna cu cazin chungah tial an si ko. ¹³ Israel nih hin nun khawh nakding caah caan tha a ngei ko, Sihmanhsehlaw a hrut tuk i cu caan cu aa lak lo. Amah cu a hung chuak dengmangmi naute, a nu paw chungin chuah a duh lomi bantuk khi a si. ¹⁴ Hi mi hna hi Sheol chungin ka khamh hna lai lo, Thihnak thawnnak chung zongin ka chuah hna lai lo. Maw thihnak, na rai hna he cun ra tuah! Sheol, hrawh khawhnak thawnnak na ngeihmi he cun ra tuah! Hi mi hna hi an cungah zaangfahnak zehmanh ka ngei lo. ¹⁵ Efraim cu phaikung bantukin hno hluahmah hmanh seh law Nichuahlei thli a sami kha thetse ram lei in ka run hranter lai i an cerh le an tiput vialte cu an car dih lai. A sungmi thil vialte cu a lohpi dih hna lai. ¹⁶ Samaria nih a Pathian kha a doh caah a tiao dih lai; A mi hna cu ral kut in an thi lai i a ngakchia no tete hna cu vawlei ah tengh an si lai, Fapawi liomi an nule hna cu an paw thler dih an si lai.

14 Maw Israel, Bawipa na Pathian sinah cun kir than tuah; Na sualnak nih khan an rilhter cang i an tlukter cang. ² Bawipa sinah cun kir law hihi na thlacamnak cu siter ko: "Kan sualnak vialte cu kan ngaithiam law kan thlacamnak cu kan cohlanpiak tuah, Cun kannih nih bia kan in kam cang bantukin kan in thangthat lai," ti tuah. ³ Assiria nih a kan khamh kho bal lai lo, raltuknak rang nih a kan huppheng kho lai lo; Kannih nih kanmah kut in kan sermi siasal kha, "Nannih cu kan pathian nan si," tiah kan ti than ti hna lai lo. Bawipa, bawmtu dang a ngei lomi cu na zaangfah tawn hna tiin, kan sualnak kha kan i phuang. ⁴ An zuanzamnak hi keimah nih ka damter lai i Ka lung chung taktak in ka dawt hna lai; An cung i ka thinhunak cu a dam cang. ⁵ Israel caah cun dap bantuk ka si lai i lili pangpar bantukin a par lai. Phaizawng kung bantukin hram a thla lai i ⁶ a nge nono kha an corh hluahmah lai; Oliv thing bantukin aa dawh lai i Lebanon tlang bantukin a rim a hmui lai. ⁷ Israel cu ka thladem tangah khua a sa than lai i rawl kha tam piin an cin lai; Mitsur ruang bantukin an thang hluahmah lai i Lebanon mitsur hang bantukin an min a thang lai. ⁸ Israel mi nih siasal cu zei ah dah an i tuah ti hna lai? Ka chim cang i ka fehter cang. Cucu hihi a si: Nanmah dornak an petu hna farkung cu keimah ka si; Thluachuahnak nan hmuhmi vialte a hram cu keimah ka si. ⁹ A fimmi nih cun hika i aa tialmi hi i hngalh hna seh law an lungchung in i cinken hna seh. Bawipa lam cu

lamding an si i miding mi nih cun cu lam cu an zulh
hna, sihmanhsehlaw misual mi cu an ril i an tlu.

JOEL

¹ Pethuel fapa Joel sinah Bawipa bia a phanmi:
² Nannih upa hna, ngai tuah u, Ram chung i a um-mi hna, ka bia hi thei tuah u: Hi bantuk thil hi nan chan chungah a um bal maw? Nan pale chan ah tah a rak um bal maw? ³ Hi kong cu nan fale kha chim hna u, Annih nih an fale kha an chimh chin hna lai i An fale nih cun an fale chin kha an chimh chin ve hna lai.
⁴ Khaubawkw ngan pipi nih an nganhmi cu khaubawkw bu nih khan an ei, Khaubawkw bu nih an nganhmi cu khaubawkw no nih khan an ei, Khaubawkw no nih khan an nganhmi cu rungrul nih an ei. ⁵ Nannih zuri hna, i hlau u law tap tuah u Nannih zu dingmi hna ai u, Zeicahtiah zu thar sernak ding mitsur thei cu a rawk dih cang. ⁶ Khaubawkw bu ngan pipi nih kan ram cu an hranh cang; An thawng ngaingai i rel cawkw lo an si; An ha cu chiandeh ha bantukin a har. ⁷ Kan mitsur ruang cu an hrawh dih hna i Kan theipi kung cu an teuh dih hna. A hawng kha thiag hirhiar in an ei dih hna i an nge hna cu a ran in an rang dih. ⁸ Maw mi hna, a vat laimi tlangval nih a thihtakmi ngaknu nih a tah bantukin nannih cu tap tuah u. ⁹ Biakinn chung i pekchanh awkw rawl siseh, mitsur hang siseh a um lo; Bawipa sinah a pechantu tlangbawi hna, tap tuah u. ¹⁰ Lo cu a lawng piin a um ko, a romi vawlei cu a tah in a tap; Zeicahtiah rawl cu a rawk cang, mitsur hang thar cu ruahchan awkw zehmanh a um lo i chiti cu a car ko.
¹¹ Nannih lothlomi hna, hnabeidong in um ko u, Nannih mitsur dum zohkhenhtu hna, tap ko u; Zeicahtiah changvut, barli le lo chungin a chuakmi thil vialte kha an lo dih cang. ¹² Mitsur lawh caan cu ruahchan awkw a um lo, Theipi cu an uai cang; Taleti siseh, ung kung siseh, epal siseh — theikung vialte kha an car dih cang. Mi an lunglawmhnak zong kha a car cang.
¹³ Bawipa biaktheng cungah thawinaw a pechantu nannih tlangbawi hna, Ngaihchiatnak thil kha i hruk u law tap u, Biakinn chungah khan va kal u law, ngaihchiatnak thilthuam i hruk in zan khua va dei u. Nan Pathian inn chung i pekchanh awkw rawl siseh, mitsur hang siseh, zehmanh a um lo. ¹⁴ Rawl ulhnak kha thanh u law biaknak caah pumhnak pakhat au u, Hruaitu hna le Judah mi vialte hna kha Bawipa nan Pathian biakinn chungah pum hna u law amah sinah cun au tuah u.
¹⁵ Bawipa ni cu a nai cang; Cu ni cu Bawipa sinin a chuakmi rawhnak ni a si lai. Cu ni cu zeitluk tihnung dah a si lai! ¹⁶ Kan mit hmuh hrimhrim ah rawl kung cu

an rawk dih, Kan Pathian inn ah rawl a um ti lo i a chung i thanuamnak le lawmhnak zong kha an lo.
¹⁷ Vawlei car ah cun thlaici cu an thi, Khon awkw rawl zehmanh a um lo; Cucaah buk cu an lawng i rawl khonnak inn cu an rawk. ¹⁸ Rawl a tammi tuu hna le caw hna cu heh tiah an awn! Satil run cu kalnak hngal loin an um, Zeicahtiah an caah ramhring a um ti lo. Tuurun zong nih khan an in ve. ¹⁹ Maw Bawipa, ka auhmi cu nangmah na si; Zeicahtiah mei nih phong cu a kangh dih i Ramlak thingkung vialte cu meizik nih a hrem dih hna. ²⁰ Tiva cu an car dih i ram umnak phong cu mei nih a kangh dih hna caah, Ramlak saram hmanh nangmah sinah an au.

² Zion ah muko kha tum tuah u, Ka tlang thiag cungah launak thawng kha thanh tuah u; Bawipa cu a phak dengmang cang caah Judah ram chung i a ummi vialte cu ther dih hna seh. ² Cu ni cu muihnak le khuachiat ni, Chum le minmei aa zelh ni a si lai. Tlang cungah khin nak khupmap in khaubawkw bu ngan pipi cu an hung chuak; Anmah bantuk cu a um bal lo i hmailei caan zongah a um bal fawn lai lo. ³ An hmaisuang pawl cu mei alh bantuk an si i an hnudawn pawl cu meizik bantuk an si; An hmaiah cun ram cu Eden dum bantuk a si, An hnu tu ah cun zehmanh a um lomi thetse ram bantuk a si; Zehmanh nih a celh hna lo. ⁴ Rangtum bu bantukin an ra chin luhlmalh ko, Raltuknak rang bantukin an ra le. ⁵ Tlang cungah cun an i chaih ciammam i An thawng cu rangleng thawng bantuk le mei nih a kanghmi ramro thawng bantuk a si. Ralkapbu nganpi raltuk awkw i an i tian bantukin an i tiang. ⁶ An hmaiah cun miphun kha a ther in an ther i an hmai kha a daang dih. ⁷ Ralkap nih ral an tuk bantukte khin an tuk ve; Vampang ah khan ralkap bantukin an kai. An dihlak tein hmailei kha an fuh cio i an i tinhmi kha an thleng lo, ⁸ Pakhat le pakhat kha a pah zong an i pah lo. Hmailei an kal kha ngol hlei lo tein ti-va chungah khan an i paih; ⁹ Khuapi kha an nam, A vampang ah khan an kai, inn chungah khan an lut, Mifir bantukin thlangawng in an lut. ¹⁰ An hmaiah cun vawlei kha aa hnin i van kha an ther, Ni le thlapa kha an mui i arfi kha an ceu ti lo. ¹¹ Bawipa nih a ralkapbu cu khuari thawngin nawl a pek hna, Amah nawl a ngaimi ralkap hna cu a thawngmi le rel cawkw a si lomi an si. Bawipa ni cu zeitluk in tih a nungmi le a liannganmi dah a si! Ahodah a ing kho lai? ¹² "Atu zong hmanh ah

hin, nan lung tak tein i ngaihchih u law, rawl kha ul u law tap u law nan tang i cum tuah u. ¹³ Nan puan si loin nan lung tu kha thlek tuah u," tiah Bawipa nih a ti. Bawipa nan Pathian sinah cun ra kir than tuah u, Amah cu zaangfahnak le vel a ngeimi a si; Amah cu a thin a fual i a biakamnak kha a zulmi a si; Ka tlunter lai tiah a timi harnak kha leet i ngaihthiam awk tu ah aa tim zungzalmi a si. ¹⁴ Bawipa kan Pathian nih cun harnak ka tuah lai tuah a timi kha a hei leet than ko hnga i a hei i ngaichih ko hnga i a hnuah thluachuahnak a hei kan chiahtak ko hnga dahkaw, Cu tikah cun kannih nih rawl le mitsur hang thawinak kan pekchanh khawh ve ko hnga. ¹⁵ Zion ah muko kha tum tuah u, Rawl ulhnak kha thanh u law biaknak pumhnak kha au tuah u. ¹⁶ Hmun khat ah mi kha pum hna u, a thiangmi pumhnak kha tim u, Upa kha au hna u, ngakchia kha pum hna u, hnuktai lio ngakchia zong kha pum hna u. Aa thi kate mi hna hmanh kha an khaan chung khan ra chuak hna seh law ra hna seh. ¹⁷ Bawipa riantuantu tlangbawi hna kha innleng le biaktheng karah khan dir hna seh law tap hna seh law, "Maw Bawipa, na mi, nangmah na mi hi run kan zoh tuah; Miphun dang nih capo ah an kan ser i, 'Khuazei ah dah nan Pathian cu a um kun?' an kan ti nakhnga lo, Ningzahnak ah cun kan phakter sawh hlah," tiah ti hna seh. ¹⁸ Khi tikah Bawipa nih a ram kha a zawn a ruah i a mi hna cungah zaangfahnak a ngeih kha a langhter. ¹⁹ Annih nih an nawlnak kha a leh hna i, "Atu cu rawl le mitsur hang le chiti kha kan pek hna lai i khim tein nan um lai; Miphun dang nih nannih cu an in serhsat ti hna lai lo. ²⁰ Chaklei in a rami thihnung cu nan sinin lam hlapi ah ka thial lai i a ro i a carmi ram ah ka daw lai, An hmaisuang pawl cu Rili Thi ah ka thlak hna lai i an hnudawn pawl cu Mediteranean Rili ah ka paih hna lai, Cun an ruak cu a thu lai. Hi thil hi zeicahdah ka tuah ti ahcun, nanmah cung i an tuahmi ruangah khan a si. ²¹ Lo hna, nan thin phang hlah u, i lawm u law nan tha nuam u; Zeicahtiah Bawipa nih nan caah thil tampi a tuah cang. ²² Saram hna, nan thin phang hlah u, Zeicahtiah phong cu an hring than lai i thingkung nih thei an tlai than hna lai i theipi le mitsur ruang cu tam piin an tlai than lai. ²³ "Nannih Zion mi hna, Bawipa nan Pathian cungah i lawm u law nan tha nuam tuah u, Amah nih fur ruah cu a za tawk tein an pek hna, Khuasik caan ruah kha a surter i thal caan ruah kha hmasa bantukin a ratter. ²⁴ Phuhri cu rawl in an khat lai i Mitsur nennak khor cu mitsur hang le chiti in an liam lai. ²⁵ Khaubawk bu ngan pipi nih nan ti le nan rawl an ei kum i nan sunghmi kha kan pek than hna lai. Hi ralkapbu an thlahhnawhtu hna kha keimah ka si. ²⁶ Atu cu ei awk tampi nan ngei cang lai i nan khim cang lai. Nannih nan caah khuaruahhar thil a tuahtu Bawipa nan Pathian kha nan thangthat lai. Ka mi cu zawmhtaih nan si ti lai lo. ²⁷ Khi tikah Israel, nangmah nih na sin i ka um kha na hngalh lai i Pathian

dang si loin, Bawipa keimah cu, na Pathian ka si kha na hngalh lai. Cun ka mi cu ningzahnak nan ing ti lai lo," tiah a ti. ²⁸ "Cun cu hnuah cun, mi vialte kha ka thlarau ka toih hna lai i Nan fapa hna le nan fanu hna nih ka bia kha an chim lai, Nan tar hna nih mang an manh lai i Nan tlangval hna nih langhnak an hmuh lai. ²⁹ Khi ni ah cun, salpa hna le sal nu hna hmanh kha, ka thlarau ka toih hna lai. ³⁰ "Cu ni a rat lai nakding hmelchunhnak hna cu van le vawlei ah ka langhter hna lai: Thisen chuahnak le mei le meikhu tlangtlang an si lai. ³¹ A lian a ngan i thi a nungmi ni, Bawipa ni cu a phak hlanah, Ni cu a mui lai i thlapa cu thisen bantuk in a sen lai. ³² Sihmanhsehlaw Bawipa kha bawmhnak a halmi paoh nih khamhnak an hmuh lai. Bawipa nih a chim bangin, Zion Tlang cungah le Jerusalem khuachung ka khatkhat ah, a luatmi hna cu an um lai. Bawipa nih a thimmi hna cu an nung lai."

3 "Khi caan ah Judah le Jerusalem cu an vanthatnak kha ka pek than hna lai ² Miphun vialte cu ka pumh hna lai i Bawipa Biaceihnak Nelrawn timi ah ka kalpi hna lai. Khika ah ka mi hna cung i an tuahmi ruangah bia ka ceih hna lai. Israel mi cu ramdang ah an thek dih hna i ka ram Israel cu an cheu dih. ³ Saltang hna kha, aho nih dah a co hna lai, tiah camcawhfung an khiah. Pa ngakchia kha hlawhlangnu man phalh awkah an zuarh hna i Nu ngakchia kha zu din awk cawknak caah an zuarh hna. ⁴ "Tair le Sidon le Filistia ram vialte hna, ka cungah zeidah tuah nan i timh? Ka tuahmi kha cham nan ka timh maw? Nan ka timh a si ahcun khulrang in keimah nih kan cham hna lai! ⁵ Nannih nih ka sui le ka ngun le ka hlawn sungsung kha nan biakinn ah nan kalpi hna. ⁶ Judah ram mi le Jerusalem khuami kha anmah ram in a hlatnak ah nan kalpi hna i Grik mi sinah nan zuarh hna. ⁷ Atu cu nan zuarh hnanak hmun chung khan ka kirpi than hna lai. An cung i nan tuahmi kha nan cungah ka tuah lai. ⁸ Nan fapa hna le nan fanu hna cu Judah ram mi hna sinah ka zuarh hna lai i annih nih lamhlatpi i a ummi Sabeen mi hna sinah an zuarh chin hna lai, tiah Bawipa nih a ti." ⁹ Hi thawngthanhnak hi miphun hna sinah khan va chim tuah u, Ral tuk awk caah i tim u, ralkap kha au hna u, Ralkap kha pum dih hna u law ra u; va ti hna u. ¹⁰ Nan tuhmui cu vainam ah ser hna u law nan hlawhkawi cu fei ah ser hna u. Khuazakip i a ummi miphun vialte hna, i bawmh awkah i pum u, A dermi nih khan, "Ka thawng ko," ti hna seh law, ¹¹ Ral a chiami kha raltha in um hna seh. Hriamnam i lak awkah kawhnak thawng kha miphun vialte nih thei hna seh law, ¹² Bawipa Biaceihnak Nelrawn ah cun ra hna seh; Khuazakip ah a ummi miphun vialte hna cu biaceih awkah Khika ah keimah cu biaceihnak thutdan cungah ka thu lai. ¹³ Rawl tuan a zat cang caah fa-ah kha i lak tuah, Mitsur nennak cu a khah caah va kal law va neng tuah, An that lonak cu a ngan caah mitsur hang nen-

nak khor cu a liam in an liam. ¹⁴ Biaceihnak Nelrawn ah mi cu a thongthong in an um. Bawipa Ni tuan ah a rat lainak cu khika ah a si lai. ¹⁵ Ni le thlapa cu an mui i arfi cu an ceu ti lo. ¹⁶ Bawipa cu Zion tlang cungin a rung huk i Jerusalem in khuarit in a rung ri. Van le vawlei cu an i hnin dih, Sihmanhsehlaw Bawipa cu a mi hna caah cun himnak a si i Israel mi caah cun ralhruang a si.

¹⁷ "Khi tikah Israel, nangmah nih keimah cu Bawipa Pathian ka si kha na hngalh lai i A thiangmi ka tlang Zion i ka um kha na hngalh fawn lai. Jerusalem cu khua thiang a si lai i Ramdangmi nih an tei bal ti lai lo.

¹⁸ Khi caan a phak tikah tlang hna cu mitsur dum nih a

khuh dih hna lai i Fing kip ah sañil run kha an tlong lulhmalh lai. Judah ram vialte caah ti tampi a um lai. Bawipa biakinn in tiva pakhat a luang lai i Shittim Nelrawn kha ti a pek dih lai. ¹⁹ Sihmanhsehlaw Izipt ram cu thetse ram ah a cang lai i Edom ram cu chuahtakmi ram, ram pakpalawng ah a cang lai; Zeicahtiah Judah ram kha hranhram loin an rak tuk i A chungah a soal lomi thisen kha an rak chuah hna. ²⁰ - ²¹ An thahmi hna kha an phu ka hlam hna lai i A thattu hna kha ka luat-ter hna lai lo. Khi tikah Judah ram le Jerusalem khua cu mi nih an umnak zungzal cang hna lai i, Bawipa cu Zion Tlang cungah khua a sa lai."

AMOS

¹ Hi bia hi Amos bia an si, amah cu Tekoa khuami, tuu zua pakhat a si ve i Israel kong ah langhnak a hmuhmi hna hi Judah siangpahrang Uziah a bawi lio le Israel siangpahrang Jehoash fapa Jeroboam a bawi ve lio, li hninh hlan kum hnih ah khan a si. ² Amah nih cun, Bawipa cu Zion in a rung huk i Jerusalem in khuarit in a rung ri; Tuukhal hna ram hninghno cu an car i Karmel tlangpar cu a ro dih, tiah a ti. ³ Hihi Bawipa bia an si. Damaskas nih that lonak kha pakhat hnu pakhat a buah lengmang caah, A cung i dantatnak ka tlunter ding kha ka let lai lo. Annih nih Gilead kha thir ha bunhmi facang cilnak thingtum in an cil. ⁴ Cucaah Hazael inn chungah cun mei ka thlah lai i Cu mei nih cun Benhadad inn thatha vialte cu a kangh dih hna lai. ⁵ Damaskas mingan vialte cu ka den dih hna lai i Aven nelrawn i a ummi vialte le Beth-eden a uktu bawifung aa putmi cu ka hloh dih hna lai; Aram mi hna cu Kir ah sal ah hruai an si lai. Cucu Bawipa bia a si. ⁶ Hihi Bawipa bia an si: Gaza nih that lonak kha pakhat hnu pakhat a buah lengmang caah, A cung i dantatnak ka tlunter ding kha ka let lai lo; Annih nih saltangmi kha an bu ning piin an kalpi hna i Edom ah khan an chiah hna. ⁷ Cucaah Gaza kulhnak vampang cungah khan mei ka thlah lai i Cu mei nih cun a ralhruang vialte kha a kangh dih hna lai. ⁸ Ashdod i a ummi vialte hna le Ashkelon a uktu bawifung aa putmi vialte kha ka hloh dih hna lai; Ekron kha ka kut ka merhnawh lai i Filistin mi a tangmi hna kha an rawk lai. Cucu Bawipa bia a si. ⁹ Hihi Bawipa bia an si: Tair nih that lonak kha pakhat hnu pakhat a buah lengmang caah A cung i dantatnak ka tlunter ding kha ka let lai lo, Annih nih sahlawh rualchan sinak kha philh riangmang in, Saltang hna kha an bu ningpi in Edom ah an chiah hna. ¹⁰ Cucaah Tair kulhnak vampang cungah khan mei ka thlah lai i Cu mei nih cun a ralhruang vialte cu a kangh dih hna lai. ¹¹ Hihi Bawipa bia an si: Edom nih that lonak kha pakhat hnu pakhat a buah lengmang caah, A cung i dantatnak ka tlunter ding kha ka let lai lo. Annih nih vainam kha i put riangmang in an phunhawi mi kha thah awkah an kawh hna i phun khat an sinak lungthin kha an thah. An thin cu dong loin a hung thluangthlu-an ko i An thinlinhnak cu zungzal in a alh. ¹² Cucaah Teman cungah mei ka thlah lai i Cu mei nih cun Bozrah ralhruang vialte kha a kangh dih hna lai. ¹³ Hihi Bawipa bia an si: Ammon mi hna nih that lonak pakhat hnu

pakhat an buah lengmang caah, An cung i dantatnak ka tlunter ding kha ka let lai lo. An ram kha kauhter an duh caah ¹⁴ Gilead ram nelrawn i fapawi nu hna cu an hlahi dih hna Cucaah Rabbah kulhnak vampang cungah cun mei ka thlah lai i Cu mei nih cun an ralhruang vialte kha a kangh dih hna lai; Cu ni ah cun raltuknak hmun khan aunak a um lai i Thlichia le totho an hrang lai. ¹⁵ Cun an siangpahrang cu a bawi hna he khan sal ah an kalpi hna lai. Cucu Bawipa bia a si.

² Hihi Bawipa bia an si: Moab nih that lonak pakhat hnu pakhat a buah lengmang caah A cung i dantatnak ka tlunter ding kha ka let lai lo. Annih nih Edom siangpahrang ruh kha vutcam ah cang lakin an khangh. ² Cucaah Moab cungah mei ka thlah lai i An khua hna chung i Kerioth ralhruang kha, cu mei nih cun a kangh dih hna lai. Aukhuannak thawng lakah cun Moab cu a thi lai i A thihnak cu raltuknak aunak thawng le muko aw thawng lakah cun a si lai. ³ Cun a uktu hna bawi hna kha anmah lakah cun ka thah lai i An bawile vialte cu amah sinah cun ka thah chih dih hna lai. Cucu Bawipa bia a si. ⁴ Hihi Bawipa bia an si: Judah nih that lonak kha pakhat hnu pakhat in a buah lengmang caah A cung i ka tlunter ding dantatnak kha ka let lai lo. Annih nih Bawipa phunglam kha ze ah an rel lo i A nawlbia kha an zul lo; An pupa hna nih an rak zulhmi pathian deu hna nih khan a pingah an hruai hna. ⁵ Cucaah Judah cungah mei ka thlah lai i Cu mei nih cun Jerusalem ralhruang vialte kha a kangh dih hna lai. ⁶ Mah hihi Bawipa bia an si: Israel nih that lonak kha pakhat hnu pakhat in a buah lengmang caah A cung i ka tlunter dingmi dantatnak kha ka let lai lo. Annih nih a soal lomi kha ngun ah an zuarh hna i Sifakmi kha kedan buah khat ah an thlen hna. ⁷ Annih nih sifakmi kha an lu vawlei ah an lamh chih hna i Mi nauta pawl kha lam thlang ah an en hna. Pa le fa nih nu pakhat kha an pahni in an fuh i Cuticun ka min kha an thurhhnawmhter. ⁸ Biahrennak ca i an lakmi puan cungah khan biaktheng pawng kip ah an it i An Pathi-an inn chungah khan dantatnak in an lakmi zureu kha an din. ⁹ Asinain, an hmaiah Amor mi kha a hrawktu hna cu keimah ka si, Amor mi cu sidar thing bantukin an sang i kuhthing bantukin an thawng nain, Keimah nih cunglei i an thei le tanglei i an hram cu ka hrawh hna. ¹⁰ Amor mi hna ram co awkah Izipt ram in an chuahpitu hna kha keimah ka si i Ram car chungah

kum sawm li an hruaitu hna kha keimah ka si. ¹¹ Nan fapa hna lakin profet ka chuahter hna i Nan tlangval hna lakin Nazir mi ka chuahter hna. Nannih Israel mi hna, cuticun a si taktak ko lo maw? tiah Bawipa nih a ti. ¹² Sihmanhsehlaw nannih nih Nazir mi kha zu nan dinter hna i Profet hna cu bia chim hlah u, nan ti hna. ¹³ Ngai hmanh u, leng cu thil khat tein chonh tikah a awnh cuahmah bantukin Kei zong, nan ka neh tuk caah ka hrum ve. ¹⁴ A khul a rangmi zong kha a zam hmanh ah a him hlei lai lo, A ṭhawngmi zong kha a ṭhawnnak cu san a tlai hlei lai lo; Ralkap zong nih khan amah le amah aa khamh kho hlei lai lo. ¹⁵ Thal kah thi-ammi kha fek tein a dir kho hlei lai lo, Khulrang in a le khomi zong kha a luat hlei lai lo. Rancung ralkap zong kha amah le amah aa khamh kho hlei lai lo. ¹⁶ Khi ni ah cun ralkap ralṭha bik hmanh kha a hriamnam chuh a si lai i a zam lai. Hihi Bawipa bia hrimhrim a si.

3 Nannih Israel mi hna, Bawipa, nih nan sinah a chimmi bia hi ngai tuah u, Izipt ram in a chuahti-mi nan phun ningpi in nan sinah a chimmi bia hi ngai tuah u: ² Vawleicung mipfun vialte lakah hin Nanmah lawnglawng hi kan theihhngalhmi hna nan si, Cucaah nan ṭhat lonak vialte ruangah hin dan kan tat hna lai. ³ Mi pahnih nih hnatlaknak ngeih hmasa loin khual an tlawng ṭi bal maw? ⁴ Chiandehi cu sa sehmi a ngeih lo ahcun tupi chungah a awn bal maw? Chiandehi tum no cu sehmi zehmanh a ngeih lo ahcun a kua chungah a ngur bal maw? ⁵ Coktarh a um lo ahcun vawlei i chiahmi rap ah khan va cu aa foih bal maw? Rap cu zehmanh foih loin a pelh bal maw? ⁶ Khua chungah muko cu tum a si tikah mi cu lau loin an um bal maw? Khua chungah vanchiatnak a tlun tikah cucu Bawipa tuahmi a si lo maw? ⁷ Bawipa Pathian nih aa tinhmi kha, a sal profet hna theihter hmasa loin zehmanh a tuah bal lo. ⁸ Chiandehi a huk, ahodah ningṭi loin a um kho? Bawipa Pathian nih bia a chim: ahodah chim loin a um kho? ⁹ Ashdod khua chung i siangpahrang inn hna le Izipt ram chung i siangpahrang inn hna ah cun va dir law, "Samaria tlang ah cun i pum tuah u law, Khika i tuainak a ummi kha le a mi hna lakah pakhat le pakhat i hremnak a ummi kha va zoh tuah u," ti hna. ¹⁰ An ralhruang chungah zaang-ennak le firnak in thil tampi a khong luaimaimi hna nih hin, dinnak kha ze i a si tiah an hngal lo, tiah Bawipa hrimhrim nih a ti. ¹¹ Cu-caah Bawipa nih hitihin a ti: Ral nih ram cu an kulh lai i nan ralhau hna cu an bauh dih hna lai, Cun nan inn ṭhaṭha hna cu an hrawh dih hna lai. ¹² Hihi Bawipa bia an si: Tuukhal nih chiandehi kaa chungin, a ke pahnih khat maw a hna pelpawi ceo maw, a chuh ṭhan khawh tawn bantukin, Samaria ram chung i ikhun dawh-dawh le ṭhutdan nuamnuam cung i a ṭhumi Israel mi hna lak khan a pelpawite ceo khamh an si lai. ¹³ Ngai u law Jakob tefa hna kha theihter hna u. Mah hihi Bawipa Pathian Ralkapbu Pathian bia hrimhrim a si. ¹⁴ Is-

rael mi cu an sualnak ruangah dan ka tat hna ni ah Bethel i a ummi biakṭheng cu dan ka tat hrimhrim lai: Biakṭheng ki cu tan an si lai i vawlei ah an tla lai.

¹⁵ Khualum caan ca inn le khuasik caan ca inn kha ka hrawh veve hna lai; Vuiho inn kha an rawk lai i inn ngan pipi kha an cim dih lai. tiah Bawipa nih a ti.

4 Nannih Samaria tlangcung i a tlongmi Bashan caw, sifak kha a hrem i retheimi kha a rial chih i vale kha, zu rak pu u, a ti lengmangmi hna, hihi ngai tuah u: ² Bawipa Pathian nih a thiannak chalh in chiat a ser i, "Nannih cu nan dihlak in sio in an in hruai hna caan kha a ra lio. ³ Khua kulhnak vampang a pemnak awng khan an in chuahti hna lai i, Harmon tlang ah an in hlonh hna lai." tiah Bawipa nih a ti. ⁴ "Bethel ah ra u law ra sual u; Gilgal ah ra u law sual chinchin u! Zing fate in nan raithawinak kha rak pu u, Nan cheu hra cheu khat kha ni thum dan lengmang ah rak chuahti hna u. ⁵ Thilnu cawhmi lawmhnak changreu kha rak pu hna u; Mah lungtho tein pekchanhmi thawhlawm cu pechan u, tiah zapi thanh hna u. Zeicahtiah nannih Israel mi nih nan tuah duhmi tham cu, thil a ning-cangte i tuah ceo kha pei a si ko cu! Hihi Bawipa bia hrimhrim a si. ⁶ Nan khua chungah mangṭam a tlun-tertu le Nan inn chungah rawl ei awk ngei loin an tu-ahtu hna cu keimah ka si; Sihmanhsehlaw keimah sinah nan kir duh hlei lo. Hihi Bawipa bia hrimhrim a si. ⁷ Rawl ṭuannak caan tiangah thla thum a duh rih lioah, Nan cungah ruah sur loin a khamtu cu keimah ka si; Khua pakhat cungah cun ruah cu ka surter ko lai i Khua dang pakhat cungah cun sur loin ka umter ko lai; Lo pakhat cu ruah nih a surh ko lai i Sihmanhsehlaw lo dang pakhat cu a surh lo caah a car ko lai. ⁸ Cucaah khua pahnih pathum hna cu khua dang pakhat ah khan ti din awkah sawn lengmang in an kal lai nain an tihal cu a riam kho hlei lai lo. Hitihin a si nain keimah sinah nan kir duh hlei lo, tiah Bawipa hrimhrim nih a ti. ⁹ A kangh in a kangmi thli le bang-buar in kan hrem hna; Nan dum le nan mitsur lo hna cu ka hrawh hna; Nan theipi kung hna le nan oliv kung hna cu khaubawk nih an ei dih hna; Sihmanhsehlaw ka sinah nan kir hlei lo. Hihi Bawipa bia hrimhrim a si. ¹⁰ Izipt cung i ka tluntermi rai bantuk kha kan thlahh-nawh hna, Nan tlangval hna le nan rangtum run hna cu vainam in ka thah hna. Nan riahhmun hna cu a thut in ka thutter hna, Sihmanhsehlaw ka sinah nan kir hlei lo. Hihi Bawipa bia hrimhrim a si. ¹¹ Pathian nih Sodom le Gomorrah a hrawh bantuk khan nan cungah rawhralnak ka tlunter; Nannih cu mei alh chungin chuahti mei thingthu bantuk nan si, Sihmanhsehlaw ka sinah nan kir hlei lo. Hihi Bawipa bia hrimhrim a si. ¹² Cucaah Israel, hihi na cung i ka tuah ding cu a si: Cun hihi na cung i ka tuah ding cu a si caah maw Is-rael, na Pathian ton awkah i tim tuah. ¹³ Khuari le thlitu a sertu, Vawlei cungah ruah tampi a surtertu, Zinglei

khuaceu kha minmei chah piin a hup i Vawlei cung a sannak hmun i aa chawkmí cu amah kha a si — A min cu Bawipa, Ralkapbu Pathian a si.

5 Maw Israel, ðah hla kan lawhmi hi ngai tuah:
² Ngaknu thiàng Israel cu tho ðhan ti lo ding in a tlu cang, Amah a ram ah cun a baw k i ahohmanh amah a thotu ding an um lo. ³ Hihi Bawipa bia an si: Ral doh awkah minung thong khat he aa thawhmi khuapi cu, Za khat he lawng nganh a si lai i Za khat he aa thawhmi cu pahra he lawng nganh a si lai. ⁴ Mah hihi Bawipa nih Israel mi sinah a chimmi bia a si: ⁵ Nun nan duh ahcun keimah sinah ra u, Bethel ah kal hlah u, Gilgal ah kal hlah u; Zeicahtiah Gilgal cu kalpi a si lai i Bethel cu siasal inn ah a cang lai. ⁶ Nun nan duh ahcun Bawipa sinah ra u, Cu ti a si lo ahcun Josef kha mei bantukin a kangh lai, Bethel kha ahohmanh a hmihpi-aktu um loin a kangh lai. ⁷ Biading kha a bingtalet in a thlai i, Dinnak kha vawlei ah a hrl i, ⁸ Amah cu Likucanthum le Fizang kha a ser i, Muihnak kha zinglei ah a cantertu a si; Rili chung ti kha a auh hna i vawlei chungah a thlet hna; ⁹ Amah cu Firuk kha Fitlaw hnuah a chuahter i Mitsur thei a lotu timi arfi a chuah hnuah, Firuk kha a tlaktertu cu amah kha a si. Hi thil a tuahtu hi a min ah Bawipa a si. ¹⁰ ðat lonak tuahtu zung i a chuahpitu a hua i Biatak a chimmi a fihmi hna: ¹¹ Nannih nih sifakmi kha nan lamhchih hna i Rawl kha hramhram in nan chuh hna caah Nannih nih lung remhmi inn cu i sak hna hmanh u law an chungah nan um lai lo; Nannih nih mitsur dum ðaþa i ser hmanh u law, an hang kha nan ding lai lo. ¹² Zeicahtiah nan ðat lonak kha zeitluk in dah a tam i Nan sualnak kha zeitluk in dah a tam ti cu ka hngalh ko. Nannih nih a sual lomi kha nan hrem hna i Tlanhnak man caah mi kha nan hren hna; Zeihmanh a ngei lomi cu biaceihnak zung khan nan ðawl hna. ¹³ Cucaah khi caan ah cun khuaruat thiammi cu dai tein an um ziar ko lai, Zeicahtiah khi caan cu caan chia a si lai. ¹⁴ Nan nun nakhnga, chiatnak si loin ðatnak tu kha kaw l u, Cu ti a si ahcun, kanmah leiah a um nan ti bangin Bawipa, Ralkapbu Pathian cu nan sinah fek tein a um lai. ¹⁵ ðat lonak kha hua u law ðatnak kha duh u; Biading kha biaceihnak zung ah bawitthudan cungah ðutter u; Cuticun Bawipa, Ralkapbu Pathian cu Josef tefa a tangmi hna cungah khan zaangfahnak a hei ngei phum ko hnga. ¹⁶ Cucaah hihi Bawipa, Ralkapbu Pathian bia cu an si: Lam kip ah khan ðahnak a um lai i Khuachung tlonlenak bualrawn paohpaoh ah khan aihramnak a um lai. Lothlo kha ðap tiah an ti hna i ðahhla lawh thiammi hna cu, ðap u tiah an kawh hna lai. ¹⁷ Mitsur dum chung kip ah khan ðahnak a um lai; Zeicahtiah nan lakah kaa chaw lai, tiah Bawipa nih a ti. ¹⁸ Bawipa ni aa hngahhlangmi nannih mihrut hna, Bawipa ni cu nan caah a sullam zeidah a si lai? Muihnak a si lai, ceunak a si lai lo. ¹⁹ Minung nih chiandeih a zamtak i vom

he an i ton ni bantuk, Inn chungah a luh i vampang a vun dah i rul nih a rak cuk ni bantuk a si lai. ²⁰ Bawipa ni cu khuaci muih ni taktak a si ko lai, Ceunnak ni a si lai lo; Ceunak um loin a mui dupmi ni a si ko lai. ²¹ Nan puai hna cu ka huat hna i ze i ah ka rel hna lo, Nan sunhsakmi nan pumhnak hna cu ka duh hna lo. ²² Nannih nih nan raithawinak hna le nan thawhlawm hna kha nan ka pek tikah ka cohlang hna lai lo, Raithawinak ca i nan hmanmi sañil hna zong kha ka cohlang duh hna lai lo. ²³ Nan hla aw kha ka theihter ti sawh hna hlah u; Nan thonglawi aw kha ka celh ti hna lo. ²⁴ Sihmanhsehlaw biading kha ti bantukin luanter u law Dinnak kha a cat lomi tiva bantukin luanter camcin ko u. ²⁵ Nannih Israel mi hna, kum sawm li chung ramcar chung i nan um lioah khan, Raithawinak le laksawng nan ka pe bal hme maw? ²⁶ Pe hlah, nan rak ka pe bal lo, sihmanhsehlaw atu cu nan caah nan i sermi nan siangpahrang Sakkuth le nan siasal Kai-uan, nan arfi pathian hna cu nan i phorh hna lai i, ²⁷ Damaskas pinah sal i va taan awkah kan ðawl hna lai. Cuticun Bawipa nih a ti; a min cu Ralkapbu Pathian a si.

6 Zion ah nuam ngaiin a ummi hna le Samaria tlang cungah harnak tong loin a ummi hna, Nan cungah ningzahnak a tlung lai. Miphun hna lak i a ngan bikbik hna sinah khin va kal u law Annih cu va tlawng tuah hna u, Israel mi hna. ² Kalneh ah cun va kal u law va zoh tuah u, Hamath Ngan ah cun hei lan u law Filistin mi hna khua Gath ah cun vung kal tuah u. Hi ram hna nak hin nan ðawng deuh maw? Nan ram tah an ram nakin a ngan deuh maw? ³ Harnak ni cu hmailei ah kan thawn khawh lai tiah nan ruah, Sihmanhsehlaw zaang-ennak tu kha khulrang in nan rat-ter chin. ⁴ Nannih cu vuiho in ðamhmi nan ihkhun ah khan nan it i Nan ðutdan nem cungah khan nan zau, Sañil run chung i a thaumi tuufa hna le cawfa hna kha nan ei; ⁵ Tingtang kha nan i tum i David bantukin hlasaknak thilri kha nan i ser hna; ⁶ A kheng ning pipi in mitsur hang kha nan din i Chiti ða bikbik khan nan i cen; Sihmanhsehlaw Josef nih rawhrlnak a in ni ah khan nan ngai a chia lo. ⁷ Cucaah saltangmi hna lakah khan hmaisuang ah nannih cu nan kal lai i Cucu nan i nuamhsaihnak a donghnak cu a si lai. ⁸ Bawipa Pathian hrimhrih nih chiatser in hi bangin a ti: Jakob a ruamkainak cu ka fih, a ralhrung hna cu ka fih hna; Khuapi cu a chung i a ummi vialte hna he ral kut chungah ka chanh lai. ⁹ Inn pakhat chungah mi pahra an taan ahcun an dihlak in an thi lai. ¹⁰ A thimipa cu, a ruakvuinak a sersiamtu a rualchan nih khan, a ruak cu innchung khan a chuahpi lai. Innchung a ken bik i a ummi kha, "Khaka ah khan aho an um ti maw?" tiah a hei auh tikah, "An um ti lo," tiah a rak leh lai i, cun aa thawh lai i, "Hna chet hlah, Bawipa min cu chim awk a si lai lo," tiah a ti lai. ¹¹ Zeicahtiah Bawipa nih nawlbia a chuah lai i Cu nawlbia a chuahmi thawng cun inn ngan

cu a cim dih lai i inn hme cu a pelpawi ah an i chuah lai. ¹² Rang cu lungpang cungah a tli kho maw? Rili cu cawtum in lei bantukin thuan khawh a si maw? A si kho lo, asinain nannih nih cun biading kha sivai ah nan ser i Dinnak ziaza a man cu a khaami thil ah nan canter. ¹³ Lodebar nan lak khawh caah khan nan i thangthat i "Karnaim cu kanmah thazang tein kan la lo maw?" nan ti. ¹⁴ Maw Israel, nangmah doh awkah mipun pakhat ka chuahter lio i Annih nih nan ram cu Lebo-hamath in Arabah horkuang tiang an hrawh dih lai. Hihi Bawipa, Ralkapbu Pathian bia hrimhrim a si.

7 Bawipa Pathian nih a rak ka hmuhsakmi cu hihi a si: Siangpahrang nih khuachiah caah a lak tawnmi rawl vui hmasa bik hna zultu i rawl biapi bik kha khoh hram aa thawk kate ah khin khaubaw bu nganpi pakhat cu a rak keuh ve. ² Ram chung i ram hring kha an ei dih dengmang tikah khin kaa thawh i, "Maw Bawipa Pathian, ngaithiam ko hna. Hi hnuah hin zeitindah Jakob cu a nun khawh ti lai? Zeihmanh a tuah khomi a si fawn lo," tiah ka ti. ³ Cun Bawipa nih cun a bia cu a let i, "Hihi cu a tlung than kun lai lo," tiah a ti. ⁴ Bawipa Pathian nih a ka hmuhsak thanmi cu mah hihi a si: Bawipa Pathian nih a thukmi rili le sermi thil vialte kha khangh dih awkah mei kha a auh. ⁵ Cun kei nih kaa thawh i, "Maw Bawipa Pathian, Ngol ko tuah, tiah kan nawl; Hi hnuah hin Jakob nih zeidah a tuah kun lai? Amah cu a hme tuk hringhran fawn," tiah ka ti. ⁶ Bawipa nih cun a bia cu a let i, "Hi zong hi a tlung than kun lai lo," tiah a ti. ⁷ Cun hihi Bawipa nih a ka hmuhtermi cu a si than hoi: Mipa pakhat cu tahnak hri aa put i vampang pawngah khan a dir. ⁸ Cun Bawipa nih a ka thawh i, "Amos, zeidah na hmuh," a ka ti. Kei nih, "Tahnak hri," tiah ka leh i, "Ka mi hna cu tahnak hri in ka tah hna lai i ka ngaithiam than bal ti hna lai lo. ⁹ Isak khuahrumbo hna cu an rawk lai i Israel hmunthiang hna cu pakpalawng ah an cang lai; vainam i put in ka tho lai i Jeroboam innchungkhar cu ka tuk hna lai," tiah a ti. ¹⁰ Khi tikah Bethel khua i tlangbawi Amaziah nih khan Israel siangpahrang Jeroboam cu thawng a thanh i, "Israel mipun lakah nangmah doh awkah Amos nih khua a khan lengmang ko i a chimmi bia hi kan ram nih a ing kho ti lo. ¹¹ Amah nih cun aa thawh i, 'Jeroboam cu vainam in a thi lai i Israel mi hna cu an ram in lamhlapi ah sal ah kalpi an si lai,' a ti," tiah a ti. ¹² Cun Amos hrimhrim cu Amaziah nih cun a thawh i, "Hmuh thiampa, kal cang! Judah ram ah cun vung kal ko. Khika ah cun vung kal law na pawcawmnak zong na hmuh khawh deuh lai. ¹³ Sihmanhsehlaw Bethel ah cun zeitikhmanh ah bia chim than ti hlah, zeicahtiah Bethel cu siangpahrang hmunthiang, siangpahrang inn pei a si cu," tiah a ti. ¹⁴ Cun Amos nih cun Amaziah cu a leh i, "Kei cu profet ka si lo, profet fa zong ka si lo; sañil khal le saikamor thing thei a cingmi ka si. ¹⁵ Sihmanhsehlaw sañil ka khalh lio hna ah khan Bawipa nih

a ka lak riangmang i, "Va kal law ka mi Israel mi kha va chim hna," tiah a ka ti. ¹⁶ Cucaah cun atu cu Bawipa bia hi ngai tuah u: "Israel mi cu bia chim hna hlah, Isak tefa hna cu na hruh bia cu nawnnokpi lengmang hna hlah, nan ka ti. ¹⁷ Cucaah Bawipa bia cu hihi a si: Na nupi cu khuapi chung hlawhhlangu ah a cang lai i Na fapale hna le na fanule hna cu vainam in an thi lai. Na vawlei cu tahnak hri in an tah hna lai i mi an phawt hna lai; Nangmah cu lawkihmi ram ah na thi lai; Cun Israel cu anmah an ram khan lamhlapi ah an kalpi hna lai i sal ah an tang lai," tiah a ti.

8 Bawipa Pathian nih a ka hmuhtermi cu hihi a si: Thal caan thei bawm pakhat a um i, ² "Zeidah na hmuh, Amos?" tiah a ka ti. Cun kei nih ka thawh i, "Thal caan thingthei a hminmi ti le dongh bawm pakhat," tiah ka ti. Cun Bawipa nih cun a ka thawh i, "Ka mi Israel mi hna caah caan cu a hmin cang. Zeitikhmanh ah ka ngaithiam than ti hna lai lo. ³ Khi ni ah cun siangpahrang inn i hla a sa tawnmi nu hna kha a ai in an ai lai i, 'A kenkip ah miruak tam tuk an hlonh liangluang ko hna. Hnachet loin um u,' an ti lai," tiah a ti. ⁴ "Sifakmi kha a rialchih i retheimi kha a ramhmi hna, hihi ngai tuah u; ⁵ nannih nih nan i thawh i, 'Zeitik ah dah thla thar puai cu a dih lai i kan rawl cu kan zuar lai? Zeitik ah dah sabbath cu a dih lai i kan changvut kha zuar awkah kan chuah lai,' nan ti. Cun ephah kha hmetter deuh u sih law shekel kha nganter deuh u sih; cun cuailung kha zanter deuh u sih; ⁶ cun sifakmi kha ngun in caw hna u sih law retheimi kha kedan tuah khat caah tlai hna u sih, nan ti fawn. Cucaah hihi ngai tuah u: ⁷ Bawipa nih Jakob lianhnngannak in chiat a ser cang: An tuahmi kha ka philh bal lai lo, a ti. ⁸ Hi ruangah hin vawlei hi i hnin loin a um kho hnga maw? A cung i a ummi vialte hna cu ngaihchia loin an um kho hnga maw? Ram cu a pumpi in Nail tiva lian bantukin a tho lai i Izipt Tivapi bantukin a hlonh in aa hlonh lai. ⁹ Bawipa nih hi bangin a ti: Khi ni ah cun ni kha chun ah ka tlakter lai i Vawlei kha chun lingpi ah ka muihter dup lai. ¹⁰ Nan puai cu tahnak ah ka ser hna lai i Nan hla hna cu mithi ngaihnak hla ah ka canter hna lai. Nannih cu nan dihlak in buri kha kan kaihter hna lai i nan lu kha kan kawng dih hna lai. Fapa ngeih chunte a thih i an tah bantuk ah khin nan puai cu ka ser lai, A donghnak cu a khaat in a khami ni a si lai. ¹¹ Cun Bawipa nih hi bangin a ti: Ram chungah mangtam, Rawl ca i mangtam si loin le ti ca i tihal si loin, Bawipa bia theih duh ca i mangtam cu ka tlunter lai ni a ra lio. ¹² Mi cu Bawipa bia kawh ah rili in rili tiang an kal lai i Chaklei in nichuahlei tiang an kal lai, Sihmanhsehlaw an hmu lai lo. ¹³ Khi ni ah cun ngaknu dawhdawh hna le tlangval hna cu tihal in an baa lai; ¹⁴ Cun Samaria pathiannu Ashimah in chiat a ser i, 'Maw Dan, na pathian nunnak in chiat ka ser,' a ti i 'Beersheba lei lam tiangin chiat ka ser,' a timi vialte cu Tho ti lo dingin an tlu lai.

9 Bawipa cu biaktheng pawng i a dir kha ka hmuh i hi bangin a ti: "Innleng kha aa hninh dih nakhnga tung par kha tu buah hna, Cun cuka i a ummi hna cu an lu ah a tlak hna nakhnga kuai cikcek in deng hna. An dih cikcek tiangin vainam in ka thah hna lai. Ahohmanh a luatmi an um lai lo, A tangmi him tein a ummi zong an um lai lo; ² Sheol i an vung kal hmanh ah, Khika hmanh cun ka kut nih a vun hnuh hna lai; Vancung i an kai zongah, Khika hmanh cun ka va thumh hna lai. ³ Karmel tlangpar zongah i thup hna hmanh seh law Khika zongah cun ka kawh hna lai i ka char hna lai; Rili a thuhnak hmun ka mit hmuh lonak zongah i thup hna hmanh seh law Khika zongah cun rili chung rulpi kha seh hna tiah ka fial lai. ⁴ An ral hna nih sal ah a bubu in an hruai hna zongah, Khika zongah cun vainam kha that hna ka ti thiamthiam lai; An thatnak ding caah si loin a chiatnak ding caah An cun-gah ka mit kha ka chiah peng ko lai. ⁵ Bawipa ralkapbu Pathian nih vawlei kha a tawng i a ti dih, A cung i a ummi vialte cu an ro dih; Nail tiva lian bantu kin vawlei cu a tho i Izipt Tivapi bantu kin a tum than. ⁶ Pathian nih a hlei cu van tawng in a ser hna i Van cu vawlei cungah siling bantu kin a khuh; Pathian nih cun rili ti cu a kawh hna i vawlei cungah a thlet hna. Amah a min cu Bawipa a si. ⁷ Israel mi hna, nannih cu ka caah Kush mi bantu k nan si lo maw? Israel mi cu Izipt ram in, Filistin mi cu Kaftor ram in, Aramean mi hna cu Kir ram in ka hunpi hna lo maw? ⁸ Zohhmanh, Bawipa Pathian nih hi a sualmi pennak cungah hin ka mit ka

chiah i, Vawlei cung hin ka hloh lai," tiah a ti. Asinain Jakob tefa hna cu an ci an ruang in ka hlo hna lai lo, tiah Bawipa nih a ti. ⁹ Keimah nih nawlbia kha ka chuah lai i Miphun vialte hna lakah khan Israel mi cu ka vamh hna lai, Mi nih fingrilh an rilh i cu fingrilh chungin lungtekem pakhat hmanh vawlei ah a tlak lo bantu kin Israel mi cu ka rilh hna lai. ¹⁰ Ka mi hna lak i misual, 'Vanchiatnak cu kan pawng na phakter lai lo i a ton zong na kan tonter lai lo,' a timi hna cu vainam in an thi lai. ¹¹ Khi ni ah cun a tlu cangmi David thlam cu ka tun than lai; A vampang a awnnak hna cu ka phih hna lai i A rawhnak hna cu ka remh than hna lai; Hlanlio i a rak siningte ah khan ka ser than lai i ¹² Edom ram a tangmi le ka min in auh a rak simi miphun vialte kha an co hna lai. Mah hihi Bawipa bia hrimhrim a si i amah nih cun a buah lai. ¹³ Hi bangin Bawipa nih a ti: "Lei thuangtu nih rawl tuantu a zulh colh le Mitsur hang a nengtu nih a ci a tuhtu a zulh colh caan kha a ra lio. Tlang cung khan mitsur hang thar an luang thluahmah lai i Tlang kip cu rawl kung in an i hnin dulmal lai. ¹⁴ Ka mi Israel mi hna cu an vanthatnak kha ka pek than hna lai; Chuahtak ciامي khua kha an ser than hna lai i an umhnawh than hna lai, Mitsur dum kha an ser hna lai i mitsur hang kha an din hna lai, Dum kha an ser hna lai i an theitlai kha an ei hna lai. ¹⁵ Anmah cu anmahle an vawlei te ah khan ka phun than hna lai i Ka pekmi hna vawlei khan zeitikhmanh ah phawi an si than bal ti lai lo, tiah Bawipa nan Pathian nih a chim."

OBADIAH

¹ Obadiah nih a chimmi bia: Mah hihi Bawipa Pathian nih Edom kong ah a chimmi bia a si. Bawipa nih miphun hna sinah lamkal a thlah i, "I hlau tuah u; Edom doh awkah i hlau tuah u sih," tiah lamkaltu nih cun a ti tikah, Hi bia hi Bawipa sin khan ka theih. ² Bawipa nih Edom cu a thawh i, "Nangmah cu kaan hmetter lai, mi kip nih an in serhsat lai. ³ Na lung-puamnak nih a pingah an hruai cang; Nang cu lung in sermi ralhruang chungah khan na um i Na inn cu tlang sangpi cungah khin a si caah, 'Aho nih dah an ka thumh khawh lai?' tiah naa zum. ⁴ Na umnak cu muvanlai bu tlukin sang in, na bu cu arfi hna lakah khin si ko hmanh seh law, Khika khin kaan thumh thiamthiam ko lai," tiah Bawipa nih a ti. ⁵ Mifir nih si hna seh, philh-mangmi nih si hna seh, zan ah an in fuh tikah, Annih nih cun an duhmi lawng kha an lak ko; Cun mitsur thei cu a lomi nih an lawh tikah tlawmpal cu an nganh ta zungzal. ⁶ Sihmanhsehlaw Esau, na ral nih na rothil cu an hlai dihi an lak dihi cang, Na thuhmi na chawhlawn vialte cu an chuah dihi cang. ⁷ Nangmah sin i a tangmi hna nih khan an in hlen i Na ram chungin an in dawi cang. Nangmah he i rem tein a rak ummi hna nih khan an in tei cang. Na sin i ti ding rawl ei in a ummi na hawile nih khan rap an in chiahhnawh cang i, "A fimnak vialte kha tah khuazei ah dah a si kun?" an in ti. ⁸ "Edom cu dan ka tat ni hrimehrim ah an mifim hna cu ka thah hna lai i Esau Tlang in fimnak cu ka hloh lai. ⁹ Teman ralkap hna cu an thin a phang lai i, Esau Tlang i a ummi ralkap vialte kha thah an si lai," tiah Bawipa nih a ti. ¹⁰ "Nangmah nih na unau a simi Jakob tefa hna kha na ramh hna i na thah hna caah Nangmah cu zungzal in hrawh le ningzahnak pek na si lai. ¹¹ Ral nih an kutka kha an bauh hna i an chawva vialte kha an lak i Jerusalem khua kha camcawhfungh khiah in an i cheuh ni ah khan, Nang cu na dir sawhsawh ko i annih

he khan lungkhat in na um. ¹² Na unau hna cu an van a chiat caah khan diriam in na um awk a si lo, Judah mi kha an rawk ni ah naa lawmh awk zong a si lo; Harnak an ton ni ah na nihsawh awk hna zong a si fawn lo. ¹³ Ka mi hna cu an rawhral ni ah khan an chawva va lak awk le An temhinnak kha nang i rak i lawmhpi awkah an khua chungah na rak luh awk a si lo. ¹⁴ Zam aa timmi hna thah awkah khan lamtonnak hmun ah khan na rak dir awk a si lo i, An har ni ah khan an ral hna kut chungah khan na rak chanh hna awk a si lo," tiah Bawipa nih a ti. ¹⁵ "Miphun vialte kha Bawipa nih bia a ceih hna lai ni a nai cang. Edom, na tuahmi kha na cungah a tlung ve lai; Na tuahmi kha na lu cungah a kir than lai. ¹⁶ Ka mi hna nih ka tlang thiang cungah dantatnak hrai a khaami kha an din cang. Cun hi ram pawngkam i a ummi miphun hna nih cu nakin a thalo chinchinmi dantatnak kha an din lai; An din lai i an dolh lai i an lo lai." ¹⁷ "Sihmanhsehlaw Zion Tlang ah cun a luatmi cu an um lai i cu hmun cu hmun thianga a si lai. Jakob nih a ram a rak chuttu hna kha a chuh than ve hna lai. ¹⁸ Khi tikah Jakob innchungkhar hna cu mei an si lai i Josef chungkhar hna cu meizik an si lai; Esau chungkhar tu cu favai an si lai; Esau mi hna cu mei nih facang hmuia kangh bangin an kangh hna lai i Esau tefa cu a nungmi an um lai lo," tiah Bawipa nih a ti. ¹⁹ "Negeb i a ummi Israel mi nih Esau Tlang kha an co lai; Judah ram thanglei i a ummi hna nih Filistin mi hna ram kha an lak lai; Israel mi hna nih Ephraim le Samaria ram kha an co lai i Benjamin mi nih Gilead ram kha an co lai. ²⁰ Israel mi saltangmi hna nih khan Kanaan ram kha Zarefath tiang an co lai, Jerusalem mi saltangmi hna nih khan Negeb ram i khua kha an co hna lai. ²¹ Israel mi hna cu Zion Tlang ah an kai lai i Esau Tlang cu an uk lai. Cun Bawipa cu Siangpahrang a si lai."

JONAH

1 Bawipa bia cu Amittai fapa Jonah sin a phan i:
² "Nineveh khualipi ah cun va kal tuah, atu ah va kal law a that lonak nih khan a cerh in a ka cerh caah va si," tiah a ti. ³ Sihmanhsehlaw Jonah cu Bawipa sinin zam awkah khan Tarshish khua lei tu i kal awkah aa thawh. Joppa khua ah khan a va kal i khika ah Tarshish khua lei i a kal dingmi lawng pakhat kha a hmuh. A kalnak ding man kha a pek dih in lawng kha aa cit i Bawipa nih a phak khawh lonak Tarshish khua ah khan, cu lawng cun ka kal lai, tiah a ruah. ⁴ Sihmanhsehlaw Bawipa nih thlichia a hranter cimmam i rili tilet cu a san tuk caah lawng cu kuai dih hnik aa zal. ⁵ Lawng cawngtu pawl cu an thin a phang i an pathian sin cio ah khan bawmhna hal awkah an au. Cun lawng kha zaanter deuh awkah thil kha an hlonh hna, sihanhsehlaw Jonah tu cu tilawng chung a ken khat ah khan a vung kal i a it i aa hngilh ziar ko. ⁶ Lawng cawngtu hna haotu nih khan a hmuh i, "Naa hngilh hluahmah ko dah ngai! Tho law na pathian sinah thla-cam ve hen, a hei kan zaangfah ahcun thi loin kan hei um phum ko hnga dah kaw," tiah a ti. ⁷ A hmanung bik ah lawngcawng hna nih cun an i thawh i, "Hi vanchiat-nak kan tonmi hi aho ruangah dah a si hnga, cam-cawh-fung kan zuk tuah lai," an ti. Cucaah camcawh-fung cu an khiah i Jonah cungah khan a tla. ⁸ Cun an-nih nih an thawh i, "Kha, atu cu hi harnak kan tonmi kong ah hin ahodah mawhchiat awk a si, ti kha kan chim tuah. Zei rian-tuan dah na si? Khuazei in dah na rat? Khuazei rammi dah na si? Zei miphun dah na si?" tiah an ti. ⁹ Cun Jonah nih cun aa thawh i, "Kei cu Hebru mi ka si, Bawipa, vancung Pathian, rili le vawlei a sertu a biami ka si," tiah a leh hna. ¹⁰ Lawngcawng pawl cu an thin a phang i, "Zei thil thalo dah na tuah?" tiah an ti. Annih cu a chimh hna caah Bawipa sinin a zam kha an hngalh. ¹¹ Thlichia cu a fak chin lengmang i cucaah lawngcawng pawl nih cun an thawh i "Rili hi a daih nakhnga, zeitindah kan in tuah lai?" an ti. ¹² Cun annih cu a thawh hna i, "Ka tlai u law ka hlonh u law, rili cu a dai ko lai. Hi thlichia nih an cil hna hi keimah ruangah a si ti kha ka hngalh," tiah a ti. ¹³ Lawngcawng pawl nih khan lawng cu tikam i chuahpi awkah fak piin an zah, sihanhsehlaw thlichia cu a fak chin leng-mang caah an tuah kho lo. ¹⁴ Cucaah Bawipa cu an auh i, "Maw Bawipa, hi mipa hi kan thihter ruangah kannih cu kan that hlah; zeicahtiah zeidah kan tuah awk a si

kha a kan hmuhsaktu cu maw Bawipa nangmah na si," tiah an ti. ¹⁵ Cun Jonah cu an i lak i rili chungah cun an hlonh i chikkhatte ah tilet cu a dai. ¹⁶ Cucaah Bawipa cu lawngcawng pawl nih cun an tih i raithawinak kha an pekchanh i a sinah biakamnak kha an tuah. ¹⁷ Bawipa nih Jonah cu nga nganpi kha a dolhter i nga paw chungah cun ni thum le zan thum a um.

2 Cun Jonah nih nga pawpi chung cun Bawipa a Pathian sinah thla a cam i, ² "Ka harnak chungin maw Bawipa kan auh i na ka leh; Sheol paw chungin bawmhna hal awkah ka au i ka aunak cu na ka theih-piak. ³ A thuknak hmun, rili tawne ah khan na ka hlonh i ti nih khan a ka kulh dih, Na tilet thawngthawng hna cu ka cungin an kal. ⁴ Na mit hmuhnak khan hlonh ka si cang i na biakinn thiangu cu zeitikhmanh ah ka hmu ti lai lo, tiah ka ruah. ⁵ Ti nih cun a ka phum i ka hrom a ka phih, Rili nih cun a ka khuh dih cikcek i rili chung belh nih ka lu an ka zelh. ⁶ Tlang hna kehram hrimhrim kha ka vung phan, A kutka aa hrenh zungzalmi ram kha ka vung phan; Sihmanhsehlaw Maw Bawipa, ka Pathian, a thukmi hmun chung khan nangmah nih na ka chuah. ⁷ Ka nunnak kha a dih riahmah cang ti kha ka hngalh tikah, Maw Bawipa, nangmah cu kan hngalh than i ka thlacamnak cu na sinah na biakinn thiangu chungah khan a phan than. ⁸ Santlailo siasal a biami hna nih cun nangmah sin i zumhawktlak in um kha an ngol, ⁹ Sihmanhsehlaw kei nih cun nangmah thangthatnak kha hla in ka sak lai i Nangmah sinah raithawinak kan pekchanh lai i Ka tuah lai, tiah bia kaa kammi kha ka tuah lai. Teinak cu Bawipa ta a si," tiah a ti. ¹⁰ Cun Bawipa nih nga sinah cun bia a chim i nga nih cun Jonah cu tikam ah a luak.

3 Bawipa bia cu Jonah sinah a voi hnihnak a phan than i, ² "Nineveh khualipi ah cun va kal cang law kan chimhmi bia cu va thanh tuah hna," tiah a ti. ³ Cucaah Jonah cu aa tim i Bawipa nih a chimh bangin Nineveh khua ah cun a kal. Nineveh cu khua ngan tuk hringhran a si caah a chung cu ni thum lamkal a si. ⁴ Jonah cu khuapi chungah cun a va lut i ni khat a kal hnuah khin, "Hi hnu ni sawm li chungah Nineveh hi a rawk lai!" tiah a au. ⁵ Nineveh khuami nih cun Pathian bia cu an zumh. Zapi rawl ulhnak kan tuah lai i a hme bik in a ngan bik tiang, a mi kip nih buri kan i hruk lai, an ti. ⁶ Cu thawng cu Nineveh khua siangpahrang nih a rak theih tikah a bawithutdan cung khan a tho i a

siangpahrang puan kha aa phoih i buri kha aa aih i vutcam lakah a ̣thu. ⁷ Cun Nineveh khua chungah khan thawngthanhnak a tuah i, "Mah hihi siangpahrang le a baw hna nih an chuahmi nawlbua a si: Ahohmanh nih zeihmanh nan ei lai lo; minung nih siseh, sạtil nih siseh, cawrun nih siseh, tuurun nih siseh, rawl nan ei lai lo, ram nan ̣am lai lo, ti nan ding lai lo. ⁸ Nan dihlak in buri nan i aih lai i Pathian sinah biatak tein thla nan cam cio lai. Cun nan ziaza ̣halo kha nan hlawt hna lai i zaang-ennak nan tuah lengmangmi kha nan hlawt hna lai. ⁹ Pathian cu aa ngaihchih ko hnga dahkaw, a thin kha a dam ko hnga dahkaw; cu ti a si ahcun kannih cu thi loin kan um ko hnga," a ti. ¹⁰ Pathian nih an tuahmi kha a hmuh i an ziaza ̣halo an hlawt kha a hmuh tikah aa ngaihchih i an cungah ka tlunter lai a timi ̣that lonak kha a tlunter ̣than lo.

⁴ Hi kongah hin Jonah cu a lung a si hrimhrim lo i a thin a hung. ² Cucaah Bawipa sinah cun thla a cam i, "Maw Bawipa, ka ram chung i ka um liote khan, mah hite hi pei na tuah te ̣theo lai tiah ka rak phanmi kha a si cu; cucaah cun pei Tarshish khua lei i ka rak zam kha a si cu! Nangmah cu vel a ngei i zaangfah a hmang i thin a fual i lung a sau i chiatnak ka tlunter lai na timi kha tlunter ̣than lo awkah a lung a thleng ̣than tawnmi Pathian na si kha ka hngalh. ³ Cucaah cun atu cu ka that ko. Ka caah hin nun nakin thih a ̣tha deuh,"

tiah a ti. ⁴ Cun Bawipa nih cun a leh i, "Cu ti tluk i thinhun awk cu na si hnga maw?" tiah a ti. ⁵ Cun Jonah cu khuapi chung cun a chuak i nichuahlei ah a kal i a ̣thu. Khika ah khan nidem aa thlamh i a ̣thu i khua chungah cun zeidah a tlung lai ti kha a hngak. ⁶ Khi tikah Bawipa nih Jonah cungah cun umruang pakhat kha a hun zamter i i nuam lo tuk in a um nakhnga lo umruang nih cun thladem a hun demh; cucaah Jonah cu a lung aa lawm ngaingai. ⁷ Sihmanhsehlaw a thaizing ah cun Pathian nih cu umruang cu rungrul pakhat a eiter i a thi. ⁸ Cun ni a hung chuah tikah nichuahlei thli lin kha Pathian nih a hranter i Jonah cu ni nih a lukheng in a vun emh caah a thi dengmang. Cucaah thihnak caah khan thla a cam i, "Ka caah hin nun nakin thih a ̣tha deuh," a ti. ⁹ Sihmanhsehlaw Pathian nih a thawh i, "Umruang kong ah khan cu ti lawmmam cun maw na thin a hun ko?" tiah a ti. Cun anih nih, "Ka thin a hun tuk ah pei ka thih deng leh hi," tiah a leh. ¹⁰ Cun Bawipa nih a thawh i, "Hi umruang hi zan khat ah a hung kho i a thaizing ah a lo ̣than; hi umruang kong ah hin na tuahmi thil zeihmanh a um lo, nangmah nih na khohtermi a si fawn lo. Sihmanhsehlaw na lung a fak. ¹¹ Cucaah cun hi Nineveh khua, a chung i keh le orh hmanh a hngal rih lomi ngakchia sing khat le sang hnih an umnak le sạtil rel cawk lo an umnak hi, zaangfah loin ka um awk a si hnga maw?" tiah a ti.

MIKAH

¹ Mah hihi Judah siangpahrang Jotham, Ahaz le Hezekiah bawi lio i Moresheth khuami Mikah sinah Bawipa bia a phanmi cu a si; cu bia cu langhnak in Samaria le Jerusalem kong ah a hmuhmi a si. ² Mi vialte hna, nan dihlak in ngai tuah u; Maw vawlei le a chung i a ummi vialte hna nan hna chi tuah u, Zeitintiah Bawipa Pathian nih nannih cu soal phawt awkah a biakinn thieng chung khan bia a run chim. ³ Zohhmanh, Bawipa cu a umnak hmun khan a chuak i a rung tum i vawleicung tlang sang hna cungah khan aa chawh. ⁴ Mei nih khuaiseng kha a linh tikah a zor bantukin tlang hna cu amah toiah cun an zor i, Tlang pang ah ti an luan bantuk khin horkuang chungah an vung luang. ⁵ Mah hi vialte hi Jakob that lonak ruang le Israel sualnak ruangah a si. Jakob that lonak cu zeidah an si? Samaria khua chung i an tuahmi kha an si lo maw? Judah mi hna cu khuazei khuahrumbo ruangah dah dan ka tat hna lai? Jerusalem khua hi an khuahrumbo cu a si ko. ⁶ Cucaah Samaria cu ramlak i thilchia ponnak hmun, mitsur cinnak ah ka ser lai. A lung kha hor chungah ka hlonh hna lai i a dirnak a hram kha ka langhter lai. ⁷ A milem vialte cu den an si dihi lai i a siasal vialte cu an dihlak in khangh an si lai; A siasal vialte cu hnawmpon ah ka ser hna lai. Hlawhhlannak man in a cawkmi an si i hlawhhlannak man ah an cang than lai. ⁸ Cucaah Mikah nih aa thawh i, "Ka kiao ka raak lai i taklawng le kelawng in kaa chawh lai; Cenghngia bangin ka ai lai i thetse ram chimbu bangin ka tap lai. ⁹ Samaria cu a hma kha a dam kho ti lo; Judah zong cu bantuk hma cu a ing ve lai; Rawhrlnak cu ka mi an umnak Jerusalem khua kutka kha a phan cang. ¹⁰ Diriam tein nan mit phing lak in Gath ah nan tap lai lo maw? Beth-leafrah khua ah leidip kha i phulh tuah u. ¹¹ Shafir khua i a ummi hna kal tuah u; Zaanah khua i a ummi hna cu ningzak in an khua chungin an chuak cang lo maw? Beth-ezel cu tahnak khua a si, amah nih cun bawmhnak zeihmanh an pe kho ti hna lai lo. ¹² Rawhrlnak kha a rung tum i Jerusalem khua kutka hrimehrim kha a phak caah, Maroth khuami hna cu fak piin an lau. ¹³ Maw Lakhish mi hna, rangtum kha rangleng ah khit hna u, Zeicahtiah a hmasa bik ah Zion fanu hna sualnak chungah a kalpitu cu nangmah na si i Israel that lonak cu nangmah thawngin a rak si. ¹⁴ Nannih Judah rammi hna Moresheth-gath khua cu chuahtak ko u, Israel siangpahrang hna nih Beth-akhz-

ib khua in bawmhnak zeihmanh an hmu kho ti lo.

¹⁵ Maw Mareshah mi hna, nannih zong nan umnak hmun kha lak awkah midang ka rak thlah hna lai i Israel sunparnak cu Adullam lungkua ah aa thup lai.

¹⁶ Naa lawmh tawnnak na fale ruangah khan na lu i kawng tuah; Annih nih an in kaltak i saltannak chungah an luh cang caah langta bantukin na lu i kolh tuah.

² An ihkhun cugin that lonak le sualnak khua a ruat i An ruahmi cu kan tuah khawh sawk tiin tuah awkah deika tein a thomi hna cungah cun ningzahnak tlung ko seh! ² Lo kha an mit a thit ahcun an lak ko, inn kha an duh ahcun an tlaih ko; Mi kha an inn le an thilri an chuh ko hna. ³ Cucaah Bawipa bia cu hi bangin a si: Hi mi hna cungah hin rawhrlnak tlunter ka tim lio i ahohmanh an luat kho lai lo. I uangthlar ngaiin nan i chawh thluaimai kho ti lai lo, Zeicahtiah cu caan cu an caah caan chia a si lai. ⁴ Cu ni a phak tikah nan konglam hi mi nih rawhrlnak tahchunhnak ah an hman lai i hi ngaihchiatnak hla hi an sak lai i Kan rawk cikcek cang! Bawipa nih kan ram cu a lak cang. Sal i a kan tlaitu kha a pek cang hna, an ti lai. ⁵ Cucaah ram cu Bawipa mi hna nih an i cheuh than tikah nannih cu covo zeihmanh nan ngei lai lo. ⁶ Mizapi nih an i thawh i, "Phung kan chim len hlah; cu bantuk kong hoi hna cu kan chim len hlah. Pathian nih cun ningzahnak ah a kan phakter lai lo. ⁷ Israel mi hi chiatserhnak toiah maw an um? Bawipa hi a thinhun aa sum kho ti lo maw? Cu bantuk thil cu a tuah taktak ko hnga maw? Ding tein thil a tuahmi hna sinah cun nem tein bia a chim lo maw?" an ti. ⁸ Bawipa nih a leh hna i, "Sihmanhsehlaw nannih cu ka mi hna ral nan si. Dai tein a ummi hna cu an angki leng kha an keng cugin nan firpiak hna i, Raltuknak in a ra kirmi ralkap hna kha an lung nan donghter hna. ⁹ Ka mi hna nu hna cu an duh vemi an inn khan nan dawh hna i An fale hna cu ka thluachuahnak kha nan lakkanh hna. ¹⁰ Tho u law kal u, hihi dinhnak hmun a si lo. Sualnak ruangah tih a nungmi rawhrlnak he nan i tong lai. ¹¹ "A kenkip ah aa chawh i a lih le a hrokhrawl in, 'Nan caah mitsur hang le zu cu a luan in an luang ko lai,' tiah profet biachim in a chimmipa cu mi nih an duhmi profet cu a si. ¹² "Sihmanhsehlaw nannih Israel mi a tangmi vialte cu hmunkhat ah kan pumh hna lai. Tuukawm kawm khat chung i a ummi bantuk le tlonnak pakhat chung i a

tlongmi tuu bantukin hmunkhat ah kan pumh hna lai i, Nan ram ah cun mi tampi thawngpang a leng lai," a ti. ¹³ Pathian nih lam kha a hunpiak hna lai i a hruai hna lai. Khua kulhnak kutka khan an chuak lai i luat tein an kal lai. An siangpahrang, Bawipa hrimhrim nih cun a hruai hna lai.

3 Cun kaa thawh i, "Nannih Jakob hruaitu hna, Israel uktu hna, ngai tuah u, A dingmi thil a duhtu kha nan si awk a si, ² Sihmanhsehlaw thatnak kha nan huat i that lonak kha nan duh; Mi kha a nung in an cuar nan hawh hna i an ruh i aa benhmi tit kha nan khoih; ³ Ka mi kha an sa nan ei hna, an cuar nan hawh hna; An ruh nan den hna i um chung i chuan awk sa bangin nan can hna," ka ti. ⁴ Khi tikah Bawipa kha an auh lai, sihmanhsehlaw a let hna lai lo; khi caan a phak tikah a hmai kha a thuhkanh hna lai, zeicahtiah an tuahmi kha a thalo tuk hringhran. ⁵ Mizapi cu, a man a phalh khotu hna sinah, nan cungah daihnak a tlung lai, tiin bia a kamhtu hna le, a phalh kho lomi hna sinah, nan cungah ral a tlung lai, tiin a thihtu hna profet hna nih an hlen cang hna. Hi profet hna kongah Bawipa nih a chimmi bia cu hihi a si: ⁶ Ka mi hna cu a pingah nan hruai hna caah langhnak zeihmanh nan hmu ti lai lo i zeihmanh nan rak chimchung kho ti fawn lai lo. Profet hna, nan ni cu a dong dengmang cang; ni nih an liamtak dengmang cang hna. ⁷ Hmutu pawl si hna seh, mang ih thiam si hna seh an dihlak in an ning a zak lai; Pathian sinin lehnak zeihmanh a um lo caah an dihlak in an kaa an i hup lai. ⁸ Sihmanhsehlaw kei tu cu Bawipa thlarau nih thawnnak le bia khiah thiamnak le ral thatnak in a ka khahter i Israel mi hna cu an sualnak kha zeidah a si tiah ka chimh hna. ⁹ Israel uktu hna, ka bia ngai tuah u, nan-nih dinnak kha a hua i thatnak kha palhnak i a mertu hna, ngai tuah u. ¹⁰ Pathian khualipi Jerusalem cu lainawnnak le dinlonak in nan sak. ¹¹ Khua a uktu hna nih khan ziknawh ei in an uk hna. Tlangbawi hna nih khan a man hmuh awk lawngah phungbia kha an chimh hna. Profet hna nih khan tangka hmuhnak ding ca lawngah phuannak kha an chim; Cun an dihlak in Bawipa cu kan sinah a um, an ti di. An i thawh i, "Bawipa cu kan sinah a um lo mei? Harnak zeihmanh nih a kan tlunhnawh kho lai lo," an ti. ¹² Cucaah nanmah ruangah Zion cu lei bantukin thuan a si lai i, Jerusalem cu a rawkmi thilpon ah a cang lai i, Biakinn tlang cu tupi ah a cang lai.

4 Hmailei caan ah cun Bawipa inn a umnak tlang cu tlang vialte lakah a sang bik a si lai; Cu tlang ah cun mi tampi kha an ra lai, phun tampi kha an ra lai i, ² "Ra u law Bawipa tlang ah cun kai hna u si, Jakob Pathian inn ah cun kal hna u si, Kannih cu a lam kha kan cawnpiak seh law A lam cu kannih nih zul u si," an ti lai. Zeicahtiah cawnpiaknak cu Zion in a chuak i, Bawipa bia cu Jerusalem khua in a ra; ³ Amah cu mi-

phun tampi hna biaceihtu kha a si lai i, Lam hlat pipi i a ummi miphun thawngthawng hna karlak i biakhiak-tu a si lai. Annih nih an vainam hna cu tuhmui ah an ser hna lai i an fei hna cu hlawhkawi ah an ser hna lai; Miphun pakhat nih miphun pakhat cungah a vainam kha a hler ti lai lo i, Raltuk zong kha an i cawnpiak ti lai lo; ⁴ Pakhat le pakhat ahohmanh hnahnawhnak i pe lo tein Anmahle an mitsur ruang toi cio le an theipi kung toi cio ah khua an sa hna lai; Zeicahtiah hi bia cu ralkapbu Bawipa hrimhrim nih a chimmi a si. ⁵ Mi vialte hna cu anmahle an pathian min cio ah an kal ko lai, Sihmanhsehlaw kannih cu Bawipa kan Pathian min in a zungzal in kan kal lai. ⁶ Khi ni ah cun a tlaumi kha ka pumh hna lai i, Raltangmi kha ka khawmh hna lai i a derthawmmi kha thazang ka pek hna lai. ⁷ A tlaumi kha a tangmi bantukin ka kilkawi hna lai i Zohkhenh ti lomi kha a thawngmi miphun ah ka ser hna lai, tiah Bawipa nih a ti. Bawipa cu Zion tlang cungah atu le zungzal in an siangpahrang a si lai. ⁸ Cun nang, lung in sermi innsang, Zion fanu tlang, Nangmah sin i biakamnak sermi vialte kha ka tlinter lai; Hmasa lio na bawinak kha a ra kir than lai i Jerusalem fanu nih uk-nak na rak ngeihmi zong kha a ra kir than lai. ⁹ Zeicahdah atu hi a lau in nan lau? Siangpahrang nan ngei lo maw? Fimchimtu a tangmi nan ngei lo maw? Zeicahdah nau nganfah a ing liomi nu bantukin a ngerh in nan i ngerh len ko? ¹⁰ Nau nganfah a ing liomi nu bantukin vawlei ah i ngerh len tuah, Maw Zion fanu; Zeicahtiah atu cu hi khuapi hi na kaltak lai i ramlak ah na riak lai; Cuticun Babilon ah na ra lai. Khika ah khin khamh na si lai i khika ah khin Bawipa nih na ral hna kut chungin an luatter lai. ¹¹ Sihmanhsehlaw atu cu miphun tampi nih an in chuahhnawh i, "Hremnak ing seh, Zion cungah kan diriam seh," an ti. ¹² Sihmanhsehlaw annih nih Bawipa ruahnak kha an hngal lo i aa tinhmi zong kha an hngalthiam lo. A ngaingai ti ahcun, annih kha phuhri i faphal pumh bantukin a pumtu hna cu Bawipa kha a si. ¹³ Na facang cil cu thawk cang tuah, Maw Zion fanu, Zeicahtiah na ki cu thir in ka ser lai i na tin cu dar in ka ser hna lai i Miphun tampi kha na naan hna lai. A ding loin an rak lakmi thil kha Bawipa sinah na pek than hna lai i, An chawva hna cu vawlei cung dihlak uktu Bawipa sinah na chanh hna lai.

5 Jerusalem khuami hna, kulhnak vampang phen ah khan i thup u, Nannih cu an in kulh cang hna; Israel uktu cu a bel ah fung in an tuk lai. ² Sihmanhsehlaw Bethlehem Efrath, nangmah cu Judah ram chungah a hme bik khua hna lakah naa tel ve nain, Nangmah chungin Israel uktu a chuak lai. Amah a hram cu kan hnuleipi caan, a luan cangmi caan chungah khan a um cangmi a si. ³ Cucaah nu nih nau nganfah a in chung caan lawng kha Bawipa nih Israel cu a kaltak lai i, A miphun chungmi sal i a tangmi hna

kha an unaule he cun an i fon ðhan lai. ⁴ Amah cu a hung chuah tikah Bawipa ðhawnnak thawngin le Bawipa a Pathian min lianngan thawngin Annih cu tuukhal bantukin a khalh hna lai. A lianhnngannak nih khan vawlei deng tiang a phak lai caah annih cu him tein khua an sa lai, ⁵ Amah cu daihnak mi a si lai. Assiria mi cu kan ram chung i an rung luh tikah le Kan ralhau hna kha an baoh khawh hna tikah, Anmah dohtu dingah kan hruaitu a ðhawng bikbik kha kan thlah hna lai. ⁶ Annih nih an vainam in Assiria ram cu an tei lai. Assiria mi nih kan ram cu an hung chim tikah kannih cu an kan khamh lai. ⁷ Israel mi chungin a tangmi hna cu, Bawipa sinin a rung tlami dap le ramhring cung i a rung surmi ruahpi bantuk an si lai; Annih nih cun minung kha i bochan loin Pathian kha an i bochan lai. ⁸ Israel mi a cheukhat cu miphun hna lakah khan, Tu chung le phong i rawl a kawmi chiandeh bantukin an si lai; Tuurun lak i thlahmi chiandeh no bantuk an si lai. An lakah khan a vung lut i a nam hna i a thleh a bauh dih hna i anmah chanhtu ding ahohmanh an um lo. ⁹ Israel nih cun a ral kha a tei dih hna lai i a hrawh dih hna lai. ¹⁰ Khi ni ah cun nan rangtum vialte hna le nan rangleng vialte hna cu ka hrawh dih hna lai. ¹¹ Nan ram chung khua cu ka hrawh dih hna lai i nan ralhau cu ka chimh dih hna lai. ¹² Nan eihthiam vialte kha ka hrawh dih hna lai i nan lakah camhthiam kha an um ti lai lo. ¹³ Nan ram chung i nan siasal hna le nan tung thiang hna kha ka hrawh dih hna lai; Nanmah nih nan kut in nan serchommi thil hna hmaiah khan hmaizahnak in nan kun ti lai lo. ¹⁴ Nan ram chung i tungthiang hna kha ka hau dih hna lai i, Thisen aa nehmi nan biakðheng hna kha ka hrawh dih hna lai. ¹⁵ Ka thinhun le ka thinlinh in, ka nawl a ngai lomi miphun vialte cu phu ka hlam dih hna lai.

6 Atu cu Bawipa nih a chimmi bia hi thei tuah u: Tho tuah law, Bawipa, na bia cu chim tuah, tlang hna khi na tehte si hna seh, Fing hna nih khin na chimmi cu thei hna seh. ² Nannih tlang ngan pipi hna, zungzal in a hmunmi tung vawlei a dohtu hna, Bawipa bia hi thei tuah u; Zeicahtiah Bawipa nih a mi hna chalh awk bia a ngei i cu bia cu Israel he an i al lai. ³ Maw ka mi hna, nan cungah zei hen dah ka tuah? Zeitindah nan tha kan batter hna? Mah hihi ka let tuah u. ⁴ Izipt ram in kan chuahpi hna, sal cannak ram in kan tlanh hna; Nanmah hruai awakah Moses le Aaron le Miriam kha ka thlah hna. ⁵ Moab siangpahrang Balak nih nan cungah tuah a timhmi kha ruat tuah u, Maw ka mi hna; Cun zeitindah Beor fapa Baalam nih a leh kha ruat fawn tuah u; Bawipa nih nanmah khamhnak caah a tuahmi kha nan hngalh khawh nakhnga, Shit-tim in Gilgal tiang nan kalnak kha ruat tuah u. ⁶ Bawipa cu ka fuh tikah zeidah kaa put lai? Cungsang ah a ummi Pathian hmaiah zeitindah ka kun lai? Khangh thawinak le kum khat a timi cawfa hna he maw amah

cu ka fuh lai? ⁷ Bawipa cu tuukawng a thongthong le chiti a tiva in a luangmi kha pe ning law, cucu maw a duhmi cu a si hnga? Ka tuah sualmi tlanhnak caah ka fapa upa bik cu maw ka pekchanh lai? Ka sualnak caah khan ka fale cu maw amah cu ka pekchanh hna lai?

⁸ Nannih hmun kip kaa kip i a ummi vialte hna, Pathian nih cun thil ðha kha zeidah a si ti cu an chimh cang ko tung hna; An halmi hna cu, ding tein thil ti le zaang-fahnak ngeih le na Pathian hmai i toidor tein khuasak kha pei a si ko cu. ⁹ Bawipa aw cu ngai hmanh u, Amah min ðih cu hlawhtlinnak a si. Bawipa nih cun khualipi cu a thawh i, ¹⁰ "Khuapi chungah aa pummi hna ngai hmanh u. Miðhalo mi hna inn chungah dinlonak in an lakmi ro chaw tampi an um. Tahnak deu ka huatmi kha an hman. ¹¹ Khing deu le cuai deu a hmanhmi hna kha ka ngaithiam kho hna hnga maw? ¹² Khuapi chung i mirum mi nih khan sifakmi kha an hrem hna, Cu hna cu mihrokhrawl lawngte an si dih. ¹³ Cucaah atu cu nan sualnak ruangah nan rawhnak ding kha ka thawk cang. ¹⁴ A ei cu nan ei lai, sihmanhsehlaw nan khim lai lo, nan rawl a ðam ðiamðthiam ko lai. Nau nganfahnak cu nan in lai, sihmanhsehlaw fa cu nan hring hna lai lo, Cun nan hrin hna hmanh ah vainam sin tu ah khan ka pek hna lai. ¹⁵ Thlaici cu nan tuh lai, sihmanhsehlaw nan zun lai lo, Oliv chiti cu nan sur lai, sihmanhsehlaw nan hmanh hna lai lo, Mitsur thei cu nan nen hna lai, sihmanhsehlaw a hang cu nan ding hna lai lo. ¹⁶ Omri siangpahrang cawnpiaknak kha nan i ken, A fapa Ahab le a innchungkhar nih an tuahmi kha nannih zong nih nan tuah ve; An lam paoh kha nan zulh hna. Cucaah nannih cu rawk cikcek in kan ðtio hna lai, Miphun dang hna nih nannih cu an in nihsawh hna lai i an in serhsat hnanak cu nan in lai," a ti.

7 Aize! Theikung cungah thei zeihmanh a hmu ti lomi le Mitsur ruang ah a thei zeihmanh a hmu ti lomi rawlðammi bantuk ka si ai cang. Mitsur thei vialte le theipi a thaw ngaingaimi cu an lawh dih ai cang hna. ² Ram chungah lihchim lomi miding pakhat hmanh an tang ti lo, Pathian sin i zumhawktlak in a ummi pakhat hmanh an um ti lo. An dihlak in an thi dih ai. Zeitik ah dah lainawnnak caan ðha ka hmuh lai ti lawng kha an bawh cio ko, Sakaptupa nih a rap chungah foih awakah sa a hot hna bantukin, u le nau kha pakhat le pakhat i foih awakah an i hot. ³ ðhat lonak tuah kha a thiam ngaingaimi an si dih. Bawi nih si hna seh, biacehtu nih si hna seh, ziknawh kha an duh dih. Nawl ngeimipa nih khan a duhnak kha a chimh hna i hmunkhat ah khua an khang ði. ⁴ An lak i miðha bik hna le lihchim lo bik hna hmanh kha hlingbur bantuk an si. Pathian nih dan kan tat hna lai tiah ralrinnak a pek cang hna bangan Mi cu dan a tat hna lai ni kha a phan cang. Annih cu vansang au in an um dih lai. ⁵ Na innpa kha va zum hlah, na hawikom zong vaa bochan hlah. Na nupi sin i na chimmi hmanh kha vaa ralring. ⁶ Zeicahtiah hi caan

ah hin cun fapale nih an pale kha an thangchiat hna i fanule nih an nule kha an doh hna; Fapa hna nupile nih an vale nu kha an doh hna i cucaah an ral hna cu anmah innchungkhar mi lila kha an si. ⁷ Sihmanhsehlaw kei cu Bawipa kha ka kawl lai, Ka khamhtu Pathian cu ka hngah lai, Ka Pathian nih cun a ka theih lai. ⁸ Maw ka ral hna, ka cungah nan diriam hlah u; Ka tlu cang, sihmanhsehlaw ka tho than lai; Atu cu muihnak chungah ka um, sihmanhsehlaw Bawipa nih ceunak a ka pek lai. ⁹ Bawipa cungah cun ka soal cang, cucaah a thinhunnak cu tu caan tlawmte chung cu ka in lai. Sihmanhsehlaw a donghnak ah cun keimah kha a ka thanh lai i ka cung i that lonak an tuahmi vialte kha ding tein a tuah than dih lai. ¹⁰ Khi tikah, "Bawipa na Pathian cu khuazei ah dah a um?" tiin nehsawh zawmhtaih in a ka timi ka ral hna nih khan an vun hmuh lai i an ning a zak lai. Annih cu an sung h i lam i nawncek lakah lamhchih an si kha ka hmuh hna lai. ¹¹ Jerusalem mi hna, nan khua ralhau remh thanhak caan cu a phan lio cang. Khi caan ah nan ram cu kauh a si lai. ¹² Nan mi hna cu a kenkip in nan sinah an ra kir lai — nichuahlei ah Assiria in, thlanglei ah Izipt ram in, a hlatnak rili in le tlang kip in an ra kir lai. ¹³ Sihmanhsehlaw vawlei cu a cung i a ummi minung hna that lonak ruangah khan thetse ram ah a cang lai.

¹⁴ Bawipa, na mi na thimmi hna hi nangmah nih khal

hna. Annih cu anmah lawngin ramlak ah khan an um i ram hninghno nih khan a kulh hna. Hlan liopi ah an rak tuah bantuk khan Bashan le Gilead i a ummi ramhno lakah cun kalter hna law tlonter hna. ¹⁵ Izipt ram in na rak chuah tikah khuaruahharnak na rak tuah bantuk khan kan caah khuaruahharnak kan tuahpiak tuah. ¹⁶ Miphun dang hna nih khan hmu hna seh law an thazang an i bochanmi kha thatawng ko hmanh seh law an thinphang hna seh; An kaa kha i cip hna seh law an hna kha i phit hna seh, ¹⁷ Rul bantukin leidip kha liak hna seh law Vawlei i a lawn in a lawnmi thilnung bantukin vawlei kha ei hna seh. Annih nih an ralhau chung khan ther lengmang le phang lengmang in hung chuak hna seh law nangmah cu in tih hna seh, Maw Bawipa kan Pathian. ¹⁸ Bawipa, nangmah bantuk Pathian ahodah a um? Nang nih cun kan that lonak kha na kan ngaihthiam i na mi a tangmi hna kan sualnak kha na lanhtak, Na thinhunnak kha a zungzal in linhter loin, Aa thleng lomi na dawtnak tu kha na kan hmuhsak. ¹⁹ Kan cungah zaangfahnak kha na ngei than ko rih lai i, Kan that lonak kha na tawl lai i kan sualnak kha a thukmi rili tawne ah na hlonh lai. ²⁰ Kan pupa hna sinah chiatser in bia na rak kam cang bantuk khan, Na mi Israel mi kan cungah hin zumhawktlak na sinak kha na langhter lai i kannih Abraham tefa hna hi aa thleng lomi na dawtnak kha na kan hmuhter lai.

NAHUM

1 Nineveh khua kong bia: Elkosh khuami Nahum nih langhnak a hmuhmi òalnak cauk. ² Bawipa cu a nah a chuakmi Pathian a si, phuhlam a duhmi Pathian a si; Bawipa nih cun phu a hlam hna i khulrang in a thin a hung. ³ Bawipa cu phuchim le òtoho in a kal i khuadawm hna cu a ke toi i leidip an si. ⁴ Rili kha a sik i a carter dih, tiva vialte kha a kaoter dih hna. Bashan le Karmel cu an uai i Lebanon i thing corh no hna cu an car. ⁵ A hmaiah tlang pipi kha an i hnih i tlang hme deuhdeuh hna kha an i let, A hmaiah vawlei le a cung i a ummi vialte hna cu i tuaibur in an um. ⁶ Ahodah a thinhunnak hmaika ah cun a dir kho lai? Aho nih dah a thinlinhnak cu an dawnh khawh lai? A thinhunnak cu mei tiva bantukin a luang i a hmaiah lung hna cu an ti dih. ⁷ Harnak caan ah amah aa bochanmi caah cun Bawipa cu a fekmi himnak a si; Amah nih ka chanh seh, ti a duhmi paoh cu a zohkhenh hna. ⁸ Tilian nih thil a hrawh bantukin a hrawh hna i Sihmanhsehlaw amah a dohtu a ral hna cu khuamui chungah a dawi hna. ⁹ Zeicahdah Bawipa dohnak na tuah? Na donghnak an phakter lai; Ahohmanh nih voi hnih an do kho lo. ¹⁰ Hling nih a ngerhmi le zuri bantuk le a romi capawl bantukin na kang dih lai. ¹¹ Nineveh, nangmah chungin fimchimtu òhalo pakhat a chuak i Bawipa dohnak khua kha a khan, ¹² Hihi Bawipa nih a mi Israel mi hna sinah a chimmi cu a si; "Assiria mi cu òhawng in tam hna hmanh seh law an rawk lai i an lo lai. Ka mi hna, harnak kan inter hna, sihmanhsehlaw kan inter ti hna lai lo. ¹³ Assiria nih nan hngawng ah an in banhmi hna hngawngkual kha ka khiah lai i an in khih hnanak cikcin kha ka chah lai, tiah a ti. ¹⁴ Assiria mi kong ah Bawipa nih hitihin nawlbua a chuah; "Phuntungtu ngei loin ka tuah hna lai. An Pathian hna biakinn chung milem vialte kha, suaimi he thletmi he, ka hrawh dih hna lai. Nannih Assiria mi hna, nan caah thlan ka co lio — nun awk nan i tlak lo, a ti. ¹⁵ Zohhmanh u! Thawngòtha a rak phortu ke khi tlang cungin a ra lio! Teinak thawng kha amah nih cun a thanh lai. Judah mi hna, nan puai cu tuah hna u law Pathian sinah nan i kammi kha pe u, Miòhalo nih nan ram kha an luhhnawh ti lai lo. Anni cu hrawh dih cikcek an si cang, **2** Na kulhnak ralhau i ralvennak hrawhnak ding caah ralhau chimhnak kha chiahhnawh na si cang, Na ralhau kha veng hna. Lam kha hei zoh law tuk awk i tim. Na thazang dihlak in chuah. ² (Bawipa

nih Jakob sunparnak le Israel rumra cu a pek òhan lio a si; ramhtu nih khan an rak ramh hna i an nge kha an rak phet dih ko nain). ³ An ralkap hna phaw cu a sen in an sen, An ralkap hna cu a sen lawng tein an i thuam; An rangleng hna cu artlang in an chiah hna tikah meizik bantuk an si. ⁴ Raltuknak rang hna nih cun a bubu in khualipi cu an hun nam luhlmalh; Khua pawn-gri ah cun pakhat le pakhat kha an i eng, Meifar tom lekmi bantuk khi an si; ⁵ An hrui tu hna nih khan an ralòhatnak kha an langhter, Nimtlau bantukin a kenkip ah a choi in an choi; Khulrang in vampang ah khan an hei tli i raltuknak phaw kha an va chon hna. ⁶ Tiva luan-nak phihnak kha an phongh hna i siangpahrang inn cu a tlu. ⁷ Siangpahrangnu kha an tlahi i A sal ngaknu hna cu an kalpi hna i òthuro bangin hram lengmang in an òtang kha an i cum; ⁸ Cun Nineveh cu tidil bantuk ah a cang, A velchum i a ummi ti a zor lengmangmi bantuk kha a si cang. "Dir tuah, dir tuah," tiah an au, sihmanhsehlaw pakhat hmanh an i mer lo. ⁹ Hbranchaw cu an lak hna, ngun le sui hbranchaw hna cu; Thil an rak khonmi cu dongh a thiam lo, minung nih an duhmi thil man fak bikbik nih a phak lomi rothil an si. ¹⁰ An ramh hna, an rok hna, an hlih cikcek hna! An ralòhatnak cu ti bantuk ah a cang i an khuk cu a ther dih, An kutke cu a tom dih hna i an hmai cu a daang dih. ¹¹ Khuazei ah dah atu cu chiandeih kua kha a um? Chiandeih fa an bawhnak lungkua kha khuazei ah dah a um? Chian-deih a pa le a pi le an fale rual, òhnak zehmanh ngei loin an i chawh thluaimai tawnnak hmun kha khuazei ah dah a um? ¹² Kha chiandeih nih khan a fale caah khan sa cu a seh i Chiandeih pi caah khan sa cu a thleh a baoh i A kua cu hbranchaw le a sehmi sa cun a khahter. ¹³ Nangmah cu kaan ralchanh, tiah Bawipa nih a ti. Naa porhlawtnak cu meikhu bangin dih lakin ka chuahter lai i Vainam nih na fale cu a thah hna lai. Vawlei cungah hin sa seh awk kan nganhpiak ti lai lo i Na rawl ei thawng cu theih a si ti lai lo.

3 Aa! thisen aa nehmi khuapi, hlennak in aa ciahmi, ramhnak in a khat i sa sehmi cia loin a ngei zungzalmi! ² Rang tuknak fung thawng cu ngai hmanh, Rangleng kekual an i mer thawng le rangtum an ke khawn thawng cu ngai hna hmanh. ³ Rangleng hna cu an choi cukmak, rangcung ralkap hna nih cun an hun nam cutmat, An vainam cu a tleu in an tleu, an fei cu a cer in an cer! Mithi cu rel cawk an si lo, an ruak cu a

pon in aa pong; a rel in rel cawh an si lo, mi nih ruak cu i pah lulhmalh an si ko. ⁴ Mah vialte hi hlawhhlangu hlawhhlannak ruangah a si, aa dawh i eih a thiammi bawinu ruangah a si, Miphun hna le mi hna kha a a hlawhhlannak le a eihthiamnak in a hlen dih hna.

⁵ Nangmah cu kaan ralchanh, tiah Ralkapbu Bawipa nih a ti, Na hni cu na hmai tiangin kan hlim lai i Na pumlawng cu miphun kip kha ka hmuhter hna lai i na ningzahnak cu pennak kip sinah ka phozar lai.

⁶ Nangmah cu fihnung hmunthur in kan khuh lai i na ning kan zahter lai i ek bantuk ah kan rel lai. ⁷ Khi tikah nangmah cu aan hmutu vialte nih an in hrial lai i, "Nineveh cu a rawk cang, aho nih dah a hnemh ti lai," an ti lai. Nangmah hnemtu ah ahodah ka hmuh khawh hna lai? ⁸ No-amon khua nakin na tha deuh lai maw? No-amon khua cu Nail tiva i a vate hna pawngah a um i ti nih a kulhmi a si; A ralhau cu Nail tiva kha a si i a vampang cu ti kha a si. ⁹ Kush le Izipt kha a thazang an si i a thazang cu dongh a hngal lo, Put le Libia nih bawmhnak kha an pek. ¹⁰ No-amon zong cu ral ah a tang i sal cannak chungah an kalpi; Lam te ka kip ah khan a fano tete hna cu an den dih hna i a bawi hna cu camcawhfunzuh in an i then hna i a mingan vialte hna cu cikcin in an khih hna. ¹¹ Nangmah Nineveh zong an in kulh ve lai i an in tei lai; Na ral hna kut chungin himnak ding kha na nawl a herh ve lai. ¹² Na

ralhau hna cu a hminmi theipi bantuk an si ko, Hninh an si tikah a eitu hna kaa chungah khan an tla. ¹³ Nan lak i a ummi ralkap hna cu nu bu men a si; Nan ram kutka hna cu nan ral hna hmaiah an i hung ko i An hrenhnak thingthluan hna kha mei nih a kangh dih hna. ¹⁴ Ral nih an in hren hna lai caah ti i than ong u, Nan ralhau cu fehther hna u; Tlak kha nawng u law thung kha lamh chih u, tlakrawh kha remh hna u. ¹⁵ Khi ti nan tuah hmanh ah mei nih an kangh thi-amthiam hna lai i vainam nih an sam thiam hna lai. Khaubawh tluk tam ah i ser tuah u, buhtit tluk tam ah i ser tuah u, ¹⁶ An thla a samh i a zuangmi buhtit khaubawh bu ah cun i ser tuah u. ¹⁷ Van i arfi zat in nan mingiatu hna cu an tam; a thli tein nan i chiahmi hna cu khaubawh zat an si, Nan ralbawi hna cu, khua kih ni i vampang i aa dormi khaubawh zat an si; Sihmanhsehlaw ni a hung chuah tikah an zuang i khuazei ah dah an loh kha ahohmanh nih an hngal lo. ¹⁸ Maw Assiria siangpahrang, na tuukhal hna cu an i hngil, Na satil run cawngtu hna cu an it, Na ralkap hna cu tlang kip ah an i thek dih i ahohmanh nih an pum hna lo. ¹⁹ Na hma cu damh khawh an si lo, naa hliamnak cu thih phu a si; Nangmah na sicannak thawng a rak theimi vialte nih lunglawmhnak in an kut an bengh. A dongh in a dong lomi na puarhrannak nih, a tongh lomi aho tal an um maw?

HABAKKUK

1 Profet Habakkuk nih langhnak in a hmuhmi bia:
² Maw Bawipa, ze can dah nangmah cu kan auh lengmang lai i let loin na ka um lai? "A kenkip ah zaang-ennak lawng a um ko," tiah na sinah ka au, Sihmanhsehlaw khamhnak zeihmanh na tuah hlei lo. Zei can dah ka au lengmang ko rih lai? ³ Zeicahdah that lonak hi vialte hi na ka hmuhter i mi nih fahnak an in-mi cu na zoh sawhsawh men ko? Rawhrlnak le zaang-ennak nih an ka chuahhnawh, Remlonak kha a chuak i siknak kha a tam. ⁴ Cucaah nawlbia cu san a tlai ti lo i biading cu teitu a si kho ti lo; Miṭhalo nih khan miding mi cu an fimneh hna i cucaah biading cu merh lengmang a si ko cang. ⁵ Nannih mihlenhmang mi hna, zohhmanh u: Mah hihi nan khuaruah an hartertu hna le nan lung an suhaitu hna cu a si lai, Nanmah nan chan chungah hin thil pakhat ka tuah lai i cu thil cu an in chimh hna hmanh ah nan zum kho lai lo. ⁶ Mah cucu hihi a si: Khaldi mi cu ka thawhter hna lai, Annihi cu mipuar, mithintawi an si; Anmah inn a si lomi lak awkah khan vawlei cung khuazakip ah an kal. ⁷ Miṭh-nung ngaingai an si, anmah nawl hleiah cun aho nawl hmanh an duh lo. ⁸ An rangtum hna cu pawlai nakin an khul a rang deuh, Zan i a vakmi cenghngia nakin ṭih an nung deuh; An leng hnuktu rangtum hna nih khan heh tiah vawlei kha an huah i Langta nih sa a vun zuanhnawh vungmang bantuk khin lamhla piin an ra le. ⁹ Hi mi vialte hna hi zaang-ennak tuah awkah a rami an si, An mui ṭihnung cu nichuahlei thli bantuk a si, Sal i an tlaihi hna cu thetse zat an si. ¹⁰ Siangpahrang cu an nihsawh men ko hna i uk bawi hna cu zeihmanh ah an rel hna lo; Ralhau an hmuh ah an nih a chuak men i raltuknak chuntlung kha an serhnawh duak hna i an lak ko hna. ¹¹ Cun annih cu thlitu bantukin an lan i an lo; An ṭhawnnak an pathian i aa serhmi hna cu vansang au in an um. ¹² Maw Bawipa, nangmah cu hlanlio piin na um cang lo maw? Ka Pathian, nangmah cu a thiang i zungzal in a nungmi na si. Maw Bawipa, annih kha biaceihntu ah a sertu hna cu nangmah na si, Maw Lungpi, annih kha biaceihnak ah biakhiaktu i a sertu hna cu nangmah na si. ¹³ That lonak kha zoh awkah na mit cu a thiang tuk i minung nih fahnak an in tikah na zoh sawhsawh kho hna lo. A si kun ahcun, zeicahdah mi cu pakhat le pakhat an i rawi lengmang lengmang tikah na zoh sawhsawh ko hna i Zeicahdah a ṭha lomi hna nih anmah nakin a ding deuhmi kha an

thah len ko hna tikah hin dai tein na um ziar ko?

¹⁴ Nangmah nih minung cu rili chung i a ummi nga, rili chung i a ummi thilnung uktu a ngei lomi bantuk ah khin na ser hna. ¹⁵ Ngatlaitu hna nih khan sio in an sio hna, sur sau in an hnuh hna i sur in an pumh hna, Cun an tlaihi kha a tam caah an i lawm i an lam. ¹⁶ Cu-caah an sur ngan kha raithawinak an pekchanh hna i an sur kha khangh thawinak an pekchanh hna; Zeicah-tiah nun nuam ngaiin an nunnak le rawl tampi an ngeih khawhnak cu an sur hna thawng cun a si. ¹⁷ Cu bantuk cun mi nih vainam kha an i phawi zungzal ko i Zaangfahnak um loin miphun kha an sam lengmang ko hna.

2 Ralvennak innsang ah khan ka va dir lai i kulhnak vampang ah khan ka va um lai; Ka sinah zeidah a chim lai ti kha ka va hngak lai i, Ka phunzainak kongah khan ka sinah zeidah a chim lai i, Kei nih zeitindah ka leh lai ti kha hmuh awkah ka va cuan lai. ² Cun Bawipa nih a ka leh i, "Langhnak na hmuhmi cu ṭial tuah, Lungtlap ah khan ṭial law a reltu nih tlikpah hmanh in an rel khawh nakhnga fiang tein ṭial tuah. ³ Na hmuhmi langhnak a tlin caan cu a phak rih lo caah a ṭial in ṭial. Asinain a caan cu khulrang in a ra lio ko i, Kan hmuhsakmi cu a tling hrimehrim ko lai. A caan cu a rau-mi a lo lai, sihmanhsehlaw hngak ko, a tling hrimehrim ko lai i sau a rau ti lai lo," a ti. ⁴ Cun a bia cu hihi a si: "A ṭha lomi cu a nung lai lo. Sihmanhsehlaw a dingmi cu a nung lai. Pathian sinah zumhtlak a sinak thawngin a nung lai," a ti. ⁵ Rumnak hi hlen a hmanh, mihakkau hi an i porhlaw i dai zirziar in an um kho lo. Thihnak bantuk an si — khim ti an ngei lo. Cucaah cun ram khat hnu ram khat an tuk hna i an tei hna i an mi kha an sinah an pumh hna. ⁶ Teimi hna nih khan an teitu hna kha an nehsawh hna lai i ze i an rel hna lai lo kha an langhter lai. An thawh hna lai i, "Nanmah ta a si lomi thil kha nan i lak, asinain nan rawk ṭhiamṭhiam ko lai; Lei a batu hna kha hranhram in, ka pe ko, tiah nan cawh peng hna, Cuticun ze can tiang dah rum chin lengmang nan i timh lai? ⁷ Sihmanhsehlaw nan vun i hngalh khawh hlanah, Midang a teitu kha leiba ngei cu nan si lai i nan leiba cu hranhram in pekter nan si lai. Nan ral kha a ra lai i a ther in nan ther lai, nanmah kha an in ramh hna lai. ⁸ Miphun tampi kha nan ramh hna. Asinain a tangmi nih khan an in ramh ve hna lai. Lainawnnak nan tuahmi le vawleicung mi hna le

khualipi chungah that lonak nan tuahmi ruangah an in ramh hna lai. ⁹ Rawk ding nan si ko cang! Hranhram in mi nan va chuhmi hna thil khan nan innchungkhar nan rumter i harnak le thihnung nih phak khawh lo ding him tein nan tuah! ¹⁰ Asinain nan tuahmi nih cun nan innchungkhar cungah ningzahnak a tlunter; Miphun tampi kha nan va hrawh hna, asinain nan i tlunpimi cu nanmah rawknak kha a si ko. ¹¹ Vampang lung hmanh nih an in hauh cang hna i inntling hna nih khan an aw cu an rak thanter. ¹² Rawk ding nan si ko cang! Thisen chuahnak in khua cu nan tlak i sualnak cungah a hram cu nan bunh. ¹³ Nan teimi miphun hna nih fak piin an rak tñanmi cu pakpalawng ah nan ser i an rak sakmi cu meizik in nan khangh dih. Hihi a tuah-tu cu ralkapbu Bawipa a si. ¹⁴ Sihmanhsehlaw rili cu ti in a khah bantukin vawlei cu Bawipa hngalhnak le sunparnak in a khat lai. ¹⁵ Rawk ding nan si ko cang! Nan thinhun in nan innpa hna cu nan nautat hna i ningzah nan thlah hna. Zuri sawn in nan sawnter hna. ¹⁶ Upatnak si loin ningzahnak in khuh nan si ve lai, nanmah zong cu zuri sawn in nan sawn ve lai. Bawipa nih nan dantatnak hrai kha an dinter hna lai i nan thangthat upatnak kha ningzahnak ah a cang lai. ¹⁷ Lebanon tupi kha nan thiam hna, atu cu nanmah zong thiam na si ve lai. A chung saram kha nan thah hna, atu cu saram nih khan nan thin an in phanter hna lai; Lainawnnak nan tuahmi ruang le vawleicung mi hna le a khualipi hna cung i zaang-ennak nan tuahmi ruangah, hihi cu nan cungah a tlung lai. ¹⁸ Siasal hi a thathnemnak zei a um maw? Minung nih an sermi a si ko i lih dah ti lo cu zehmanh aan chimh khawhmi hna a um lo; a holh hmanh a holh kho lomi pathian cu a sertu caah a tuah khawhmi zeital a um maw? ¹⁹ Rawk ding nan si ko cang! Thingtan cu naa thawh i "I hlau tuah," na ti; Lungtum cu naa thawh i, "Tho tuah," na ti. Siasal nih zeital an phuanpiak kho maw? Ngun le sui cun tuam a si ko lai, asinain a chungah nunnak a um lo. ²⁰ Bawipa cu a biakinn thiag chungah a um, vawleicung mi vialte hna a hmaiah dai zirziar in um tuah u.

3 Profet Habakkuk thlacamnak, Shigionoth aw in:

² Maw Bawipa, na thil tuahmi kha ka rak theih hna; Maw Bawipa, na riantñanmi kha ka rak hmuh. Hi kum vialte hna chungah hin nangmah cu naa langhter i Na thinhunnak chung zongah zaangfahnak kha na

philh lo. ³ Pathian cu Teman in a ra, Mi Thiag cu Paran Tlang in a ra; A ceunak kha van a khat i a sunparnak cu vawlei kha a khat. ⁴ A ceunak cu ni ceunak bantuk a si, Amah sin cun ceunak kha an chuak; Cu hna hnulei ah cun a thawnnak kha aa thup. ⁵ A hmaiah rai kha a kal i a kalnak paoh ah zawtnak nih a zulh. ⁶ A dir tikah vawlei kha aa hnin, a zoh hna tikah miphun kha an ther; Zungzal in a hmunmi tlang hna cu an i cheu i zungzal in a hmunmi fing hna cu an cim; ⁷ Kushan thlam hna cu an ther i Midian ram cu a lau. ⁸ Maw Bawipa, tiva hna cungah na thin a hung maw? Na thin hunhnawhmi cu tiva cu an si maw? Nangmah nih na teinak rangleng a hnuktu rangtum hna cu na chiah hna tikah, Na thinhunnak cu Rili cungah a si maw? ⁹ Na likuk cu phelh awkah na timh i Na thalbawm chungah cun cantiang a khat in na sanh hna; Vawlei cu tiva in na cheu dih. ¹⁰ Tlang nih an in hmuh tikah an i ngerh cukmak, Tilian hna cu an luang hluahmah; a thukmi rili hna cu an awn. ¹¹ A khul a rangmi na cantiang an hmuh tikah, A cer zukmakmi na fei an hmuh tikah ni nih mer a philh i thlapa nih a dirnak hmun ah a dir peng. ¹² Hronak he vawlei ah cun naa chawh i Na thinhun in miphun cu na lamh hna. ¹³ Na mi hna khamh awkah khan na kal i Na chiti thuhmi khamh awkah khan na ra; Mi thalopa inn cu a cunglei in na vun theh i a hram lung a langh ritret tiang na hlai. ¹⁴ Na hriamnam in a lu cu na hliam i amah a zultu hna cu a sin khan thlichia nih a choih hna. Sifakmi hna cu an i thuhnak hmun ah khan ei awkah annih nih an kaa an i aan. ¹⁵ Rili cu na rangtum hna he nan tan tikah a thawngmi ti cu a so in a so. ¹⁶ Hi thil vialte hi ka theih tikah a therh in a ka therh, Cu thawng ka theih ah ka hmur cu a ther, Ka ruh cu ti bantuk ah an i cang i ka kal ah ka ke cu an ther; Kannih a kan dohtu hna cung i a tlung ding harnak ni ka ruah ah a ther in ka ther ko. ¹⁷ Theipi kung cu par loin, Mitsur ruang zongah a thei um hmanh hlah seh, Oliv thing cu tlai loin Lo zongah tirawl zehmanh chuak loin um hmanh seh, Kawm chung sañil run kha um loin Sañil inn ah sañil kha um hmanh hna hlah seh law, ¹⁸ Bawipa ah cun kaa lawm thiamthiam ko lai i A ka khamhtu Pathian cu ka lawmh thiamthiam ko lai. ¹⁹ Bawipa Pathian cu a thawnnak hram a si, Ka ke cu sazuk ke bantukin a khul a ranter hna i tlang sang cungah khan a ka hrui.

ZEFANIAH

¹ Judah siangpahrang Amon fapa Josiah chan ah Zefaniah sinah Pathian bia a phanmi cu hihi a si. Zefaniah cu Kushi fapa a si, Kushi cu Gedaliah fapa a si, Gedaliah cu Amariah fapa a si, Amariah cu Hezekiah fapa a si. ² Vawlei cung i a ummi thil vialte cu thianga tein ka phiah hna lai, tiah Bawipa nih a ti. ³ Minung he saram he ka phiah hna lai, Van i a zuangmi va hna le rili chung i a ummi nga hna cu ka phiah hna lai. Miṭṭa-lo cu ka hrawh hna lai i minung cu vawlei cungin ka hloh lai, ti hi Bawipa bia hrimhrim a si. ⁴ Judah ram cungah le Jerusalem khua chung i a ummi vialte hna cungah khan ka kut ka samh lai; Baal biaknak thil a tang rihmi kha a hmanung bik tiangin ka hrawh lai, An siasal tlangbawi hna min zong kha, hi hmun hin ka hloh hna lai; ⁵ Annih nih vancung thil biak awkah khan inncung ah an kun tawn i Milkom khuazing min in chiat an ser tawn; ⁶ Bawipa kha hnulei an chit i Bawipa kha an kawlo i ruahnak an hal lo. ⁷ Bawipa ni cu a nai caah Bawipa hmaiah dai tein um u! Bawipa nih raithawinak kha a timh cang i a sawmmi hna cu a thi- anter cang hna. ⁸ Bawipa raithawinak ni ah cun, Siangpahrang innchungkhar hna le cu innchungkhar chung i bawi upa bikbik hna le ramdangmi thuam a canwgmi vialte hna cu dan ka tat hna lai. ⁹ Khi ni ah cun an bawipa biakinn tual i a lammi vialte kha dan ka tat hna lai i An bawipa inn zaang-ennak ṭhat lonak le hlennak in a khahtertu vialte hna cu dan ka tat fawn hna lai. ¹⁰ Khi ni ah Nga Kutka timi in au thawng kha a rung thang lai i Sang Hnihnak in ṭah thawng kha a thang lai; Thawng fakpi kha tlang cungin a rung thang lai; ¹¹ Cun khua taw i a ummi hna cu an ṭap an kiao lai, Zeicahtiah chawlet chawhrawl vialte cu an dihang i Ngun in chaw aa caw aa zuarhmi vialte hna kha an lo cang, tiah Bawipa nih a ti. ¹² Khi caan ah Jerusalem cu meiinn he ka kawlo lai i An zu ne a rak ri i a rak i ṭhutpi ko i, "Bawipa nih cun a ṭha zong a chia zong zehmanh a tuah lai lo," tiah a timi hna kha dan ka tat hna lai. ¹³ An chawva vialte kha ramhpiak an si lai i an inn cu hrawhpiak an si lai; Inn cu an sak hna lai, sihmanhsehla an umnak hna lai lo, Mitsur dum cu an ser hna lai, sihmanhsehla mitsur hang cu an ding lai lo. Bawipa Ni ¹⁴ Bawipa ni a liannganmi cu a nai cang, khulrang in a ra lio; Cu ni a thawngpang cu a khaat in a kha, ralkap ralṭha bik hmanh lungdong in an au. ¹⁵ Cu ni cu thinhunnak ni a si, Cu ni cu vangsang-auhnak le hremnak ni

a si, Cu ni cu rawhnak le ralnak ni a si, Cu ni cu muihnak le khuachiat ni a si, Cu ni cu khuadawm le minmei zelh ni a si, ¹⁶ Cu ni cu kulhmi khua hna le ralhau sang pipi cung i muko thawng le raltuknak au thawng theih ni a si. ¹⁷ Bawipa nih, "Minung cungah a fakmi harnak kha ka tlunter lai; Bawipa cung i an sual ruangah khan mitcaw bantukin an i chawk lai. An thi cu ti bantukin thlet a si lai i an ruak zong ek bantukin hlonh a si lai," a ti. ¹⁸ Annih khamhnak caah an ngun siseh, an sui siseh, zehmanh an ṭahnem lai lo. Bawipa thinhun ni ah cun Bawipa nih khan cu ram cu a ning piin a nahchuahnak mei in a khangh dihang i cu ram chung i a ummi vialte hna cu khulrang tein an donghnak kha a phakter hna lai.

² I pum tuah u, ningzah hngal lomi miphun, i pum tuah u, Lamhlatpi ah ṭhawl nan si i favai bangin nan loh hlan le ² Bawipa thinhunnak a kangh in a kangmi cu nan cungah a phak hlanah le Bawipa thinhun ni nan cung i a tlun hlanah i pum tuah u. ³ Ram chungah toidor tein a phung kha a zul i khua a sami vialte hna, Bawipa cu kawlo tuah u; Dinnak cu kawlo u, toidornak lungthin cu kawlo u; Bawipa thinhun ni ah cun dornak nan hmu kho lai lo dahkaw. ⁴ Zeicahtiah Gaza cu chuahtak a si lai, Ashkelon cu ṭiaotak a si lai; Chun ah Ashdod mi cu dawo an si lai i Ekron mi cu hloh an si lai. ⁵ Rili kam ram i khua a sami Kereth miphun hna, ngai tuah u, Bawipa bia cu nanmah ralchanh in chim a si cang; Filistin mi hna, nan ram cu ka tei lai i ka hrawh cikcek lai i a chungah ahohmanh um loin ka tuah lai; ⁶ Cun nang Kereth cu, tuukhal hna thlam le tuu riahnak hmun ah na cang dihang i lai; ⁷ Rilikam ram cu Judah ram mi a tangmi hna ta a si lai. Bawipa an Pathian nih a merhnawh hna lai i An vanṭhatnak kha a pek ṭhan hna lai caah An tuurun kha rilikam ah khan an tlonter hna lai i zanlei ah Ashkelon khua inn chungah khan an riak lai. ⁸ Moab mi nih an nehsawhnak hna le Ammon mi nih an zawmhtaihnak hna kha ka theih cang, Zeitindah ka mi kha an serhsat hna i zeitindah an ramri kha an en hna ti kha ka hngalh. ⁹ Cucaah ka nunnak chalh in hi bia hi ka chim: Moab cu Sodom bantuk a si lai i Ammon cu Gomorrah bantuk a si lai, Belh pon, a thumi ram pon, zungzal ram car a si lai, tiah Bawipa, Israel Pathian nih a ti. Ka mi hna lak i a nungmi nih khan an ramh hna lai i Ka miphun chungin a tangmi hna nih khan an ram cu an co lai. ¹⁰ Ralkapbu

Bawipa mi kha an serhsat hna i an zawmhtaih hna caah, mah hihi an i porhlawtnak lehrulhna cu a si lai. ¹¹ Bawipa nih annih cu a tihunnak vialte he a chuahnawh hna lai; vawlei cung khuazing vialte cu santlailo ah a ser dih hna lai i miphun dang hna rilikam ram le tikulh vialte nih amah cu an biak lai, mi kip nih anmahle an inn cio in an biak lai. ¹² Nannih Kush mi zong, Bawipa vainam in thah nan si lai. ¹³ Cucaah a kut cu chaklei ah samh seh law Assiria cu hrawk seh, Nineveh cu tchio seh law ram car bantukin carter seh. ¹⁴ Khika ah satil run le ramlak saram vialte kha an bawk lai. Chimbu ki ngei le langta nih a tung ngan pipi par ah cun bu an ser lai, Chimbu pawl cu thlangawng in an awn lai i langta cu innleng ah an dir lai. ¹⁵ Hi khua hi, ka him ko, tiah amah le amah aa porhmi khua a si i, "Keimah hlei in a dang ahohmanh an um ti lo," tiah aa timi a si. Atu tah zaidah a si cang kun? Pakpalawng hmun, ramlak saram tlonnak hmun, a pawng i a kalmi paoh nih an cekcekhawhmi le an kuttum thinhnawhmi a si ko cang.

3 Mihrem a hmanmi Jerusalem khuapi, mirimnam khua, a cungah ningzahnak tlung ko seh. ² Ralrinak peknak aw kha zeihmanh a ngaihmi a um lo, Chimhrinnak kha zeihmanh a lung ah aa kenmi a um lo; Bawipa kha aa bochan lo i a Pathian kha a fuh lo. ³ A chung i bawi hna cu chiandeh a huk lengmangmi an si, A biacehtu bawi hna cu zinglei tiang a ngang kho lomi cenghngia an si, ⁴ A profet hna cu mihrokhrawl, profet taktak a si lomi an si, A tlangbawi hna nih hmunthiang kha an thurhhnawmh i phung kha an duhnak leiah an merh. ⁵ Sihmanhsehlaw a chung i a ummi Bawipa cu a ding i that lonak kha zeihmanh a tuah lo; Zing fate in pel lo tein khuadei kate ah a biakhiahnak kha a langhter zungzal. Asinain miding lo hna nih cun that lonak kha an tuah lengmang ko i ningzah zong zeihmanh an hngal lo. ⁶ Miphun cu ka hloh cang hna, an khuapi cu ka hrawh hna i an kulhnak vampang hna le innsang hna cu an tlu dih. An khualak lam hna cu ahohmanh an i chawh ti lonak thetse ram ah ka ser cang. An khuapi cu an rawk cang, chuahtak an si cang, mi an um ti lo. ⁷ Ka cawnpiaknak vialte kha a hngalh than lai ti ruachannak in, "A tih cu ka tih ko law kan chimhrinnak cu na lung chungah i ken ko," ka ti. Sihmanhsehlaw hmasa nak hmanh khan that lonak tuah kha an duh deuh; tuante khan an tho i that lonak tuah awkah khan an i chawh. ⁸ Cun Bawipa nih, "Ka hngak tuah, miphun hna sual ka phawt hna ni

kha, hngak tuah. Miphun hna le siangpahrang hna kha ka thinhunnak toih awkah ka lung kaa thlek cang. Vawlei hi a dihlak in ka thinhunnak mei nih a kangh lai. ⁹ Khi tikah mi vialte kha hmur thiag ka pek hna lai i Bawipa min cu an auh lai i lungkhat tein a rian an tian lai. ¹⁰ Ethiopia tiva hna ralchan i aa thekmi hna lakin ka sinah zaangfahnak hal in thla a cammi hna nih khan, ka sinah an laksawng kha an rak ka put lai. ¹¹ Khi ni ah cun ka mi hna cu, Keimah dohnak caah nan rak tuahmi thil ruangah khan nan ning a zak ti lai lo; zeicahtiah nan mi aa porhlawmi le a ruam a kaimi vialte hna kha nan lakin ka thial dih hna lai i ka tlang thiag cungah hin ruamkai in nan um ti lai lo. ¹² Cuka ah cun nunnem le toidormi kha ka umter hna lai i Bawipa min ah cun himnak an kawh lai i ka sinah bawmhna hal awkah a ra duhmi an si lai. ¹³ Israel mi chungin a tangmi hna nih khan ahohmanh nih that lonak an tuah lai lo, lih zong an chim lai lo, hlennak bia kha an hmur in a chuak ti lai lo. Cun dai tein ramhring lakah khan an tlong lai i ahohmanh nih thinphang in an umter ti hna lai lo. ¹⁴ Zion fanu, lunglawmhna in au tuah, Israel, teinak au in au tuah; Jerusalem fanu, i lawm law na lungthin dihlak in i lawm tuah. ¹⁵ Bawipa nih nangmah an dohtu hna kha an thawlpia cang i Na ral kha a dawh cang hna; Bawipa Israel siangpahrang cu nan lakah a um i Rawhrlnak kha na tih awk zeihmanh a um ti lo. ¹⁶ Khi ni ah cun mah hihi Jerusalem sin chim ding bia cu a si lai: Na thinphang hlah, Maw Zion, na kut tha kha dorhter hna hlah. ¹⁷ Bawipa na Pathian cu, nangmah kha him tein umter awkah na chungah ralkap bantukin a um ko; Na cungah a lung aa lawm lai i a tha a nuam lai; A dawtnak cu an hmuhter than lai; Hlanlio bantuk khan na cungah lunglawmhna au thawng he aa lawm lai. ¹⁸ Nganfak in na tahnak kha ka lakpiak lai i Harnak na inmi ruangah cun nihsawh serhsatnak kha na ing ti lai lo. ¹⁹ Khi caan a phak tikah, zohhmanh, Nangmah an hremtu vialte hna kha keimah nih ka tongh hna lai. A beimi kha ka chanh hna lai i a thekmi kha ka pumh hna lai; Ka mi hna cu hmasa i zawmhtaih an rak sinak ram paohpaoh ah khan thangthatnak le minthannak ka hmuhter than hna lai. ²⁰ Kan pumh hna caan a phak tikah cun inn ah kan tlunpi hna lai. Nan vanthatnak kha kan pek than hna tikah, Vawleicung mi vialte sinah minthannak le thangthatnak kha kan hmuhter than hna lai i cucu nan mit in nan hmuh lai. Hi bia a chimtu hi Bawipa a si.

HAGGAI

1 Siangpahrang Darius a bawi kum hnih kum, thla ruknak thla, a ni khat ni ah profet Haggai sinin Shealtiel fapa Zerubbabel, Judah ram uktu bawi le Jehozadak fapa Joshua, Tlangbawi Ngan sinah cun Bawipa bia cu a phan. ² Ralkapbu Bawipa nih Haggai cu, "Hi miphun nih hin, Bawipa inn cu sak than awk a si rih lo, an ti," tiah a ti. ³ Khi tikah hi bia hi profet Haggai sin cun a ra phan: ⁴ "Hi inn hi rawk nelnul in a rilh ko lakah hin nannih cu inncung khuh tha tha a ngeimi inn i um cu a caan a si maw? ⁵ Cucaah hihi ralkapbu Bawipa nih a chimmi bia cu a si: Nan umtuning hi ruat hmanh u. ⁶ A tuh cu tampi nan tuh ko, sihmanhsehlaw tlawmte lawng nan zun; a ei cu nan ei ko, sihmanhsehlaw nan orthi a hnim bal lo; a din cu nan din ko, sihmanhsehlaw nan i za ceceo tiang lawng a si; puan cu nan i aih ko, sihmanhsehlaw nan khua a lum bal lo; rianquantu nih khan an tuan man an hmuhmi cu zal pem chungah an sanh lengmang ko. ⁷ Ralkapbu Bawipa bia cu hi bangin a si: Nan umtuning hi ruat tuah u. ⁸ Tlang ah khin hung kai u law thing hung la u law ka sunparnak ka langhter khawh nakhnga ding, ka ca i aa tlakmi inn pakhat in sa tuah u, tiah Bawipa nih a ti. ⁹ Nan kawlm i cu a tampi, sihmanhsehlaw nan hmuhmi cu a tlawm. Nan rawl tuanmi cu inn i nan hun tlunpi ah khan kei nih lolak in ka rak chem hna. Zeicahdah hi bantukin a si? tiah Bawipa nih a ti. Hi ti a si cu, nannih vial nih i dornak inn nan i ngeih cio cang i kei ka inn vial rawk nelnul in a rilh ko caah hin a si. ¹⁰ Van nih dap tlakter duh lo le vawlei nih a theitlai a chuah duh lo cu nanmah that lonak ruangah pei a si cu. ¹¹ Cucaah ram cungah siseh, tlang cungah siseh, fangvoi cungah siseh, mitsur hang thar cungah siseh, chiti cungah siseh, vawlei chungin a chuakmi thil paohpaoh cungah siseh, mi cungah siseh, sa til cungah siseh, mi nih an tuannak in a chuakmi thil paohpaoh cungah rocar kha ka tlunter," tiah a ti. ¹² Shealtiel fapa Zerubbabel, Jehozadak fapa Joshua Tlangbawi Ngan le a tangmi midang hna nih khan Bawipa an Pathian nih a chimmi cu an ngaih i Bawipa an Pathian nih profet Haggai kha a rak thlah tikah a chimmi kha an ngaih i Bawipa ruangah cun tihnak in an khat. ¹³ Cucaah Bawipa nih a thlahmi Haggai nih, Bawipa nih a fial bangin mizapi cu a thawh hna i, ¹⁴ "Bawipa nih, 'Nan sinah ka um ko,' a ti," tiah a ti. Khi tikah Bawipa nih, Shealtiel fapa Zerubbabel, Judah ram uktu bawi le Jehozadak fapa Joshua,

Tlangbawi Ngan kha le midang hna cu an lung a thawhter hna i thla ruk thla ni kul le ni li ni Darius a bawi kum hnihnakh ah cun an ra i ¹⁵ Ralkapbu Bawipa, an Pathian inn ah cun rianquan hram an thawk.

2 Siangpahrang Dairus a bawi kum hnihnakh, thla sarih thla, ni kul le ni khat ni ah cun, Bawipa nih profet Haggai sinin bia a chim. ² Shealtiel fapa Zerubbabel, Judah ram uktu bawi, Jehozadak fapa Joshua, Tlangbawi Ngan, le midang hna cu a thawh hna i, ³ "Hi inn hi hmasa i a rak sunpar lioah a hmumi atu ah hin nan um rih maw? Atu ah hin tah zeidah a lawh cang? Pakpalawng a si cang ko lo maw? ⁴ Sihmanhsehlaw atu cu maw Zerubbabel, na lungthawng ko, tiah Bawipa nih a ti; maw Jehozadak fapa Joshua, Tlangbawi Ngan, na lungthawng ko; ramchung mi vialte hna, tuan tuah u, tiah ralkapbu Bawipa nih a ti. ⁵ Zeicahtiah Izipt ram in nan chuah i nan sinah biakamnak ka tuah bantuk khan nan sinah ka um ko. Ka thlarau nih an umpi ko hna, tih hlah u! ⁶ Zeicahtiah ralkapbu Bawipa nih hiti-hin a ti: Hmailei caan tlawmte chungah van hna le vawlei le rili le vawlei ro hi ka hninh than hna lai. ⁷ Cun miphun vialte cu ka hninh hna lai i an chawhlawn cu nan sinah an rak put lai i hi inn hi sunparnak in ka khahter lai, tiah ralkapbu Bawipa nih a ti. ⁸ Ngun cu keimah ta a si, sui cu keimah ta a si, tiah ralkapbu Bawipa nih a ti. ⁹ Hi inn a hmanung u sunparnak hi a hmasa u sunparnak nakkhan a ngan deuh lai, tiah ralkapbu Bawipa nih a ti; cun hi hmun ah hin rumnak ka chiah lai," tiah ralkapbu Bawipa nih a ti. ¹⁰ Dairus a bawi kum hnihnakh, thla kua thla, ni kul le ni li ni ah, profet Haggai sinin Bawipa bia cu hihi a si: ¹¹ Ralkapbu Bawipa nih hitin a ti, "Tlangbawi kha zeitindah nan biakhiahning a si, tiah hal tuah hna. ¹² "Mi pakhatkhat nih Pathian sin pekmi sathiang kha a puan tlang bil chungah i fun seh law, a puanpar nih cun changreu maw sa chumhmi maw mitsur hang maw chiti maw rawl zeipaoh zong maw, hei tawng seh law cu tikah a tawng hmi rawl cu a thiag ah a canter lai maw? tiin hal tuah hna. Cucu a hal hna tikah tlangbawi hna nih cun, "A thiag lai lo," an ti. ¹³ Cun Haggai nih cun, "Mi pakhatkhat nih miruak tawng seh law, cun hi rawl pakhatkhat hi tawng hna seh law, cu rawl cu cu nih cun a thurter hna lai maw?" tiah a ti. Tlangbawi hna nih cun, "A thurter lai," an ti. ¹⁴ Cun Haggai nih cun, "Bawipa nih, 'Cu bantukin hi mi hna, ka hmaika i a um-

mi miphun le an kut nih a tuahmi rian vialte hi an si i an ka pekchanhmi hi a thiang lomi an si,' a ti," tiah a ti. ¹⁵ Asinain nihin thawk in hmailei ah a tlung dingmi thil hi ruat hmanh u. Bawipa biakinn chungah lung pakhat kha lung dang pakhat cung i nan chonh hlanah khan zeitindah nan rak um? ¹⁶ Rawl pumhmi kha phorh kul a si lai tiah nan ruahmi ah khan phorh hra lawng a rak um; mitsur hang nennak khor umpu sawm nga a um lai tiah nan fuhmi ah, kul lawng a rak um; ¹⁷ Nannih le nan kumvui rawl vialte cu rocarnak le hrirai le rial in kan den hna, sihmanhsehlaw keimah leiah kirnak lungthin nan ngei hlei lo, tiah Bawipa nih a ti. ¹⁸ Nihin ni thawk hin hmailei cu tha tein ruat cang tuah u, thla kua thla, ni kul le ni li ni thawk hin. Bawipa biakinn hram nan bunh ni thawk hin ruat cang tuah u. ¹⁹ Rawl-ruk ah thlaici ca hmanh a um ti lo i mitsur ruang le

theipi kung le taleti kung le oliv kung nih thei zeih-manh an tlai rih lo nain atu thawk in hmailei cu thlu-achuah kan pek cang hna lai, tiah Bawipa nih a ti. ²⁰ Bawipa bia cu Haggai sinah thla ni kul le ni li ni ah a ra than i hitin a ti: ²¹ "Judah uktu bawi Zerubbabel cu, 'Van le vawlei le ²² pennak bawithutdan hna hi ka hninh dengmang cang hna; miphun hna thawnnak cu ka hrawh dengmang cang i an rangleng hna le an cung i aa citmi ralkap hna cu ka thluk dengmang cang hna; cun rangtum hna le an cung i aa citmi ralkap hna cu anmah le an hawi vainam cio khan an thi lai,' tiah ralkapbu Bawipa nih a ti. ²³ Cu ni ah cun ka sal Zerubbabel, Shealtiel fapa, nangmah cu kan lak lai i kan thim cang caah minkhenhnak kutdong hrolh ah kan ser lai, tiah Bawipa nih a ti, tiah va chim," a ti. Hihi ralkapbu Bawipa bia a si.

ZEKHARIAH

1 Siangpahrang Darius a bawi kum hnih kum, thla riat thla ah, Bawipa bia cu profet Zekhariah sinah a phan; Zekhariah cu Berekhiah fapa a si, Berekhiah cu Iddo fapa a si: ² - ³ Cu bia cu, Bawipa cu nan pupa hna cungah a thin a hung ngaingai, ti a si. Mizapi cu chim hna law, mah hihi Bawipa bia a si tiah ti hna: "Ka sinah ra kir u law nan sinah ka ra kir than ve lai, tiah ralkapbu Bawipa nih a ti. ⁴ Nan pupa hna bantuk kha si hlah u. Hlanlio profet hna nih, 'Mah hihi Bawipa bia a si: Nan ziaza thalo le nan tuahmi thilthalo khan i mer u,' an rak ti hna. Sihmanhsehlaw ka bia an ngai lo i ze ah an ka rel fawn lo, tiah Bawipa nih a ti. Atu ah tah nan pupa hna cu khuazei ah dah an um kun? ⁵ Profet hna cu tah a zungzal in an nung maw? ⁶ Sihmanhsehlaw ka profet hna sinah ralinnak bia le biachahnak bia ka pekmi hna nih khan nan pupa hna cu a phak hna a si lo maw? Khi tikah annih nih i ngaihchih in, 'Ralkapbu Bawipa nih aa timhning bantukin kan cungah a tuah cang; kan nunning le kan tuahsernak he aa tlakning in kan cungah a tuah,' tiah an ti lo maw?" tiah a ti. ⁷ Darius a bawi kum hnihnakh, thla hleikhat thla, Shebat timi thla, a ni kul le ni li ni ah, Bawipa bia cu profet Zekhariah sinah khan a phan: Zekhariah cu Berekhiah fapa a si, Berekhiah cu Iddo fapa a si. ⁸ Zahan ah langhnak pakhat ka hmuh. Kuar pakhat ah hin mipa pakhat ka hmuh i cu pa cu lenhmu thingkung lakah a dir i rangtum sen aa cit; cun a hnuah cun rang dang a nak le a pawl le a rang kha an um. ⁹ "Mah hihi ze ah an si, bawipa?" tiah ka ti i bia a ka ruahtu vancungmi nih khan a ka leh i, "Zeidah an si kha kan hmuhsak lai," a ka ti. ¹⁰ Cun lenhmu kung lak i a dirmipa nih cun a ka thawh i, "Annih cu vawlei cung vialte cul dih awkah Bawipa nih a thlahmi an si," tiah a ti. ¹¹ Bawipa vancungmi sinah cun, lenhmu lak i a dir lioah khan an va kal i, "Vawleicung cu kan cul dih; vawlei cu daite le hnangam tein a um ko," an ti. ¹² Khi tikah Bawipa vancungmi nih cun aa thawh i, "Maw ralkapbu Bawipa, hi kum sawm sarih chung na thinhunna na chuahnawhmi Jerusalem khua le Judah ram khua hna hi, ze ah can dah zaangfah loin na um rih hna lai?" tiah a ti. ¹³ Khi tikah Bawipa nih a ka chawntu vancungmi sinah cun bianem le hnemhnak bia a chim i vancungmi nih cun a ka thawh i, ¹⁴ Va thanh tuah, hihi Bawipa bia a si: Jerusalem le Zion hi ka ham ngaingai hna; ¹⁵ sihmanhsehlaw zaang awl ngaiin a um komi miphun hna

an cungah hin ka thin a hung, zeicahtiah ka thinhunna cu a nemte a si ko lioah khan, annih nih that lonak kha pakhat hnu pakhat an chap chin lengmang. ¹⁶ Cucaah mah hihi Bawipa bia a si: Jerusalem cu zaangfahnak he ka kirhnawh than cang i a chungah ka inn kha sak a si than lai, tahnak hri in tah a si than lai, tiah Bawipa nih a ti. ¹⁷ Ralkapbu Bawipa bia cu mah hihi a si kha voi khat in chim than rih tuah: Ka khuapi hna cu thil tha tha in an khat than lai; Zion cu Bawipa nih a hnemh than lai, Jerusalem cu aa thimmi khua ah a ser than lai. ¹⁸ Cunglei kha ka hun zoh i ki pali kha ka hmuh hna. A ka chawntu vancungmi kha hi ki pali cu zeidah an sullam a si, tiah ka hal i, "Judah le Jerusalem a thiotu ki an si," tiah a ka leh. ²⁰ Cun Bawipa nih soser pali a ka hmuhsak. ²¹ Annih cu ze ah tuah awkah dah an rat ti kha ka hal i, "Khi ki hna nih khin Judah le Jerusalem cu thalo tuk in an thio hna caah ahohmanh nih an lu an tung kho ti lo. Sihmanhsehlaw hi soser pali hna nih hin annih cu an fonh than hna lai i Judah ram le a chung i a ummi minung a dohtu hna miphun hna ki kha an hlonh hna lai, cu tuah awkah cun an ra," tiah a ti.

2 Cunglei ka hun zoh i mipa pakhat tahnak hri aa putmi kha ka hmuh. ² Khuazei ah dah na kal lai, tiah ka hal i, "Jerusalem khua kha ka va tah lai i ze ah kauh dah a si awk a si ti le ze ah can dah a si awk a si ti kha ka va zoh lai," a ti. ³ Cun bia a ka ruahtu vancungmi cu a kal tikah khan, ⁴ a dang vancungmi pakhat amah ton awkah cun a hung chuak i, "Va tli law tlangvalpa khi va chim law, Jerusalem khua cu kulhnak a ngei lomi khua a si lai i a chung i a ummi minung le sa til cu an tam tuk hringhran lai. ⁵ Bawipa nih, Keimah cu a velchum in mei vampang ka si lai i a laifang ah a sunparnak ka si lai, a ti, tiah va chim," tiah a ti. ⁶ Tho u, tho u, chaklei ram in zam u, tiah Bawipa nih a ti; zeicahtiah vancung thlitu pali hna bantuk khin nan thla kan zamter hna lai, tiah Bawipa nih a ti. ⁷ Tho u, Babilon ram i a ummi Zion mi hna, zam u, ⁸ Nanmah an ramhtu hna miphun hna sinah khan ralkapbu Bawipa nih rian a ka fial tikah a chimmi bia cu hihi a si, nanmah an tawngtu hna cu anmah an mit falai aa tawngmi an si. ⁹ An cungah ka kut ka hler cang, annih cu an sal hna caah khan hranchaw an si lai. ¹⁰ Cucaah nannih nih ralkapbu Bawipa nih a ka thlah kha nan hngalh lai. Fak piin au law i lawm tuah, maw Zion fanu, ka ra lio,

nanmah lakah ka um lai, tiah Bawipa nih a ti. ¹¹ Khi ni ah Bawipa sinah miphun tampi an ra lai i a mi an si lai i nannih lakah amah cu a um lai. ¹² Khi tikah nannih nih keimah cu ralkapbu Bawipa nih a ka thlah ti kha nan hngalh lai. Ram thiag chungah Judah cu Bawipa nih amah ta si awkah a lak than lai i Jerusalem cu aa thimmi a khuapi ah a ser than lai. ¹³ Miphun vialte hna, Bawipa hmaiah dai tein um tuah u! Zeicahtiah amah cu a umnak hmun thiag khan aa thawh cang.

3 Cun Bawipa vancungmi hmai i a dirmi Tlangbawi Ngan Joshua le amah cu sualphawt awkah a orhle kam in a dirhnawhtu Satan kha ka hmuh. ² Bawipa nih Satan cu a thawh i, "Satan, nangmah cu Bawipa nih kan sik, Jerusalem khua a thimtu Bawipa nih kan sik. Hi mipa hi mei chungin chuahmi mei thingthu a si lo maw?" tiah a ti. ³ Joshua cu vancungmi hmai i a dir ah khan a thurhnawmmi thilpuan aa hruk; ⁴ cun vancungmi cu aa mer i a tuammuaite hna kha, "A thilpuan a thurhnawmmi kha phoi u," tiah a ti hna. Cun aa mer i amah cu a thawh i, "Zeitindah na sualnak kan lakpiak cang kha zohhmanh, nangmah cu thilpuan tha in kan thuamh," tiah a ti. ⁵ Cun aa thawh than i, "A lu ah lupawng thiag ponh u," tiah a ti. Cucaah Bawipa vancungmi a dir ko lioah cun a lu ah lupawng thiag kha an ponh i thilpuan thiag kha an hrukter. ⁶ Cun Bawipa vancungmi nih hi bia kha fek tein Joshua kha a pek: ⁷ "Mah hihi ralkapbu Bawipa bia a si. Ka lam kha na zulh hna i ka rian kha na tuan hna ahcun, ka inn chungah khuakhang laireltu na si lai i ka biaceihnak inn hna cu na uk hna lai, cun hika i rian a tuantu hna lakah hin luhnaw nawl le chuahnaw nawl na ngei lai. ⁸ Tlangbawi Ngan Joshua, ngai hmanh, nangmah le na hmaiah a thumi na hawile hna cu, nan dihlak in thil a tlung ding chingchiahnak nan si: atu cu ka sal Thing Nge kha ka ratpi lai. ⁹ Ni khat ah ram chung sualnak kha ka thianh lai. Joshua hmai i ka chiahmi lung kha hi ka ah hin a um ko, a chung i mit mit sarah a ummi lung kha. ¹⁰ Khi ni ah cun nan dihlak in mahle mitsur ruang toi cio le theipi kung tang cio i thut awk kha nan i sawm lai, tiah ralkapbu Bawipa nih a ti.

4 Bia a ka ruahtu vancungmi kha a ra kir than i i hngilhnak i vun hlauh bantuk khin a ka hlauh. ² "Zeidah na hmuh?" tiah a ka hal i, "Sui in sermi meiinn tung pakhat," ka ti. "Cu meiinn tung cu a lu ah chiti chiahnak kheng pakhat a um. Cun meiinn tung ah cun meiinn pasarih an um i pakhat nih meica pasarih cio an ngei. ³ Meiinn tung pawngah cun kam khat ah pakhat veve in oliv kung pahni an um. ⁴ Cun vancungmi cu, "Hi thil hna hi an sullam zeidah a si, bawipa?" tiah ka ti. ⁵ Cun a ka leh i, "Na hngal lo maw? a ka ti i, "Ka hngal lo, bawipa," ka ti. ⁶ Vancungmi nih cun Zerubbabel kha hi bia Bawipa sinah a rami hi va chimh awk a ka fial: Na tei ko lai, sihmanhsehlaw ralkap thawnnak in a si lai lo, nangmah thawnnak zongin a si

lai lo, ka thlarau tu in a si lai. ⁷ Dawntu, tlang tia pipi kha na hmai in an lo lai. Biakinn cu na sak than lai i lung hmanung bik na vun khin ah khin mizapi nih, "Aa dawh, aa dawh," tiah an au lai. ⁸ Bawipa sinah bia dang pakhat a ra than: ⁹ Zerubbabel nih Biakinn hram cu a bunh cang. Mah hihi a si tikah ka mi hna nih an sinah nangmah aan thlahtu cu keimah ka si kha an hngalh lai. ¹⁰ Rian kha a kal khawh lo caah an hnabei a rak dong; sihmanhsehlaw Zerubbabel nih Biakinn cu a sak peng ko ti kha an hmuh lai i an lung aa lawm lai. Vancungmi nih cun, "Meiinn pasarih hna cu vawlei vialte a zoh dihtu Bawipa mit pasarih an si," tiah a ti. ¹¹ Cun ka hal than i, "Meiinn tung kap veve i a ummi oliv kung pahni hna hi tah zeidah an sullam a si?" ka ti. ¹² Cun oliv nge pahni, oliv chiti toihnak peng pahni hna pawng i a ummi hna hi tah zeidah an sullam a si?" ka ti. ¹³ "Na hngal lo maw?" tiah a ka hal. "Ka hngal lo, bawipa," tiah ka leh. ¹⁴ Cun a ka thawh i, "Vawlei dihlak Bawipa a simi Pathian nih a thimmi hna pahni an si," tiah a ti.

5 Cunglei kha ka hun zoh than i a zuangmi cazual kha ka hmuh. ² "Zeidah na hmuh," tiah a ka hal i, "A zuangmi cazual, dong kul a sau i dong hra a kaumi," tiah ka leh. ³ "Mah hihi ram pumpi a cultu chiatserhnak a si; khattelei kam i tialmi hin mifir vialte kha hloh dihtu an si lai i khattelei kam i aa tialmi hin lih in chiat a sermi vialte kha hloh dihtu an si lai. ⁴ Ralkapbu Bawipa nih, 'Ka thlah cang i mifir hna inn kip ah le ka min in lih in chiat a sermi vialte hna inn kip ah a lut lai, khi inn chungah a um lai i a thing he a lung he a hrawh dihtu hna lai,' a ti," tiah a ti. ⁵ Bia a ka ruahtu vancungmi cu a hung chuak i a ka thawh i, "A hung chuakmi thil khi hei zohhmanh," tiah a ti. ⁶ Zeidah a si? tiah ka hal i, "Bawm nganpi," a ti; A sullam cu, ram chung dihlak sualnak, ti a si. ⁷ Bawm cu suan i sermi chin a ngei i ka zoh ko lioah cun a chin cu an hun i a chungah cun minu pakhat kha a thu ko. ⁸ Cun vancungmi nih cun aa thawh i, "Hi nu sullam cu that lonak a si," a ti i minu cu bawm chungah khan a vun nam chih i suan tlap cu bawmka ah khan a ching. ⁹ Cun khua ka hei zoh than i nu pahni an ra chuak i khulrang in an zuan kha ka hmuh, vaca bantukin thla an ngei i bawm kha van le vawlei karah an zuanpi. ¹⁰ Bia a ka ruahtu vanmi kha, khuazei ah dah bawm cu an kalpi lai, tiah ka hal i, ¹¹ "Shinar ram ah an kalpi i cuka ah cun a caah inn pakhat an sak lai i cu inn cu lim a si tikah a chungah cun bawm cu an chiah lai i an biak lai," tiah a ka leh.

6 Cunglei kha ka hun zoh than i tlang pahni karlak in rangleng pali an chuah kha ka hmuh i tlang cu dar sen in sermi tlang an si. ² Rangleng pakhatnak nih cun rangtum sen a ngeih hna, pahnihnak nih rangtum nak a ngeih hna, ³ pathumnak nih rangtum rang a ngeih hna i palinak nih rangtum pawl a ngeih hna. ⁴ Bia a ka chimtu vanmi cu, "Bawipa, mah hihi zeidah

an si?" tiah ka hal i, ⁵ Mah hna hi vawlei cung dihlak Bawipa a tuammuaite vancung thlitu pali cu an si i atu cu chuah an i zal cang. ⁶ Rangtum nak a ngeimi rangleng hi chaklei ram ah a kal lai, rangtum rang a ngeimi hi nitlaklei ah a kal lai, rangtum pawl a ngeimi hi thlanglei ah a kal lai i rangtum sen a ngeimi hi nichuahlei ah a kal lai," tiah a ka leh. ⁷ Kal i vawlei cung dihlak cul kha an duh tuk hringhran i cucaah, "Va kal u law vawlei kha va cul diu," tiah a ti i cu bang cun rangleng hna nih cun an tuah. ⁸ Cun hei zohhmanh, tiah a ka auh i, "Chaklei ram i a kalmi hna nih khin chaklei ram ah ka thlarau cu dinhnak an pek," tiah a ti. ⁹ Bawipa bia cu ka sinah a ra i, ¹⁰ "Babilon in a ra kir thanmi raltang hna Heldai, Tobiah, Jedaiah le Zefaniah fapa Josiah sin khan sui le ngun la hna. ¹¹ La hna law bawiluchin pakhat in ser law Jehozadak fapa Tlangbawi Ngan Joshua lu ah khan chin tuah. ¹² Cun amah cu na thawh lai i, 'Mah hihi ralkapbu Bawipa bia a si: Hi pa hi Thing Nge timi cu a si lai; a umnak vawlei khan a hung than lai i Bawipa biakinn kha a sak lai. ¹³ Bawipa biakinn a satu ding cu amah a si lai, siangpahrang sunparnak a hmu ding cu amah cu a si lai, a bawithutdan cungah a thu i a orhlei kamah tlangbawi he a uktu ding cu amah a si lai; cun an karlak ah remnak a um lai,' na ti lai," tiah a ti. ¹⁴ Bawiluchin cu Heldai, Tobiah, Jedaiah le Zefaniah fapa Josiah nih an zohkhenh lai i biakinn chungah khan hngalh camcinnak thil ah an um lai. ¹⁵ Ram hlapi i a ummi hna kha an ra lai i Bawipa biakinn saknak ah cun rian an ra tuan lai, cucaah ralkapbu Bawipa nih keimah cu nan sinah a ka thlah ti kha nan hngalh lai. Bawipa nan Pathian cu a nawl nan ngaih ahcun hi thil cu a tlung ko lai!

7 Siangpahrang Darius a bawi kum li kum, Kislev thla timi thla kua thla a ni li ni ah Bawipa bia cu Zekhariah sinah a phan. ² Bethel-Sharezer nih Regemelek cu a mi hna he khan Bawipa nawl awakah a hun thlah hna. ³ Bawipa inn chung i a ummi tlangbawi hna sinah khan le profet hna sinah khan, "Kum hi zat chung rianguang ka tuah tawn bangin, thla nganak thla ah hin ngaihchia le i sum in maw um awk ka si ko rih lai?" tiah an ti awk a si lai. ⁴ Cun ralkapbu Bawipa bia cu ka sinah a ra i, ⁵ "Ram chung i a ummi mi vialte hna le tlangbawi hna cu, 'Hi Kum sawm sarikh chung, thla nganak thla le thla sarihnak thla i rawl nan ulh i nan than tawn tikah hin, nan rawl ulhnak hi keimah upatnak ca taktak ah maw a si? ⁶ Nannih nih nan ei i nan din tikah hin nanmah nuamhnak caah a si ko lo maw? ⁷ Jerusalem cu dai tein a um i a chungah mi tampi an rak um i cu bantukin a pawngkam khua hna zong an rak si i Negeb le Shefelah zong an rak si lio i Bawipa nih hlan lio profet hna sinin a thanhmi kha mah hihi a si lo maw?' tiah na chimh hna lai," tiah a ti. ⁸ Bawipa bia cu Zekhariah sinah a phan. ⁹ Ralkapbu Bawipa bia cu hihi a si: Dinnak taktak kha biaceihnak ah hmang u,

pakhat le pakhat zumhawktlak tein um u law i zaangfah u, ¹⁰ ngakthah le nuhmei, ramdangmi le sifakmi kha serhsat hna hlah u, pakhat le pakhat nan cungah that lonak kha i tlunter hlah u," a ti. ¹¹ Sihmanhsehlaw ngaih an duh lo, zeirello in keimah kha an ka hnuhoih, an hna kha an i phih i theih an duh lo. ¹² An lungthin cu lung bantukin a hak: hlanlio profet hna thawngin a thlarau in ralkapbu Bawipa nih a cawnpiaknak hna kha i lak an duh lo; cucaah ralkapbu Bawipa thinhunnak ruangah cun fahnak kha an in. ¹³ Ka auh tik hna ah an ngaih lo caah kei zong nih an ka auh tikah ka ngai ve lo, tiah Ralkapbu Bawipa nih a ti; ¹⁴ Cucaah an hngalh bal lomi miphun hna lakah ka daw hna i an ram cu tiao relrul in an kaltak i pakhat hmanh an i chawk an i let ti lo. Cuticun an ram a nuam ngaimi cu pakpalawng ah an ser.

8 Ralkapbu Bawipa bia cu ka sinah a phan. Ralkapbu Bawipa bia cu hihi a si: ² "Zion cu ka ham ngaingai i tihnung tiangin ka ham," tiah a ti. ³ Cun Bawipa nih, "Atu cu Zion ah khan ka ra kir than cang i Jerusalem ah khan ka um lai. Jerusalem cu Zumhtlak Khualipi ti a si lai i ralkapbu Bawipa tlang cu Tlang Thiang ti a si lai," tiah a ti. ⁴ Mah hihi ralkapbu Bawipa bia cu a si: "Jerusalem khua chung lam hna ah cun nutar le patar hna kha an thu than lai, an kum a upat caah thiangthunh kha an i hngauhchan cio lai; ⁵ cun khuapi chung lam cu ngakchia an khat lai i lam ah cun lente an i celh dulmal hna lai," tiah a ti. ⁶ Mah hihi ralkapbu Bawipa bia cu a si: "Hi miphun chungin a tangmi hna caah, cucu cu ni ah cun a si kho lomi thil lo hmanh seh law, ka caah tah a si kho lomi thil a lo ve hnga maw?" ti hi ralkapbu Bawipa bia hrimhrim a si. ⁷ Hihi ralkapbu Bawipa bia a si: ⁸ "Zohhmanh, ka mi hna cu nichuahlei ram le nitlaklei ram in ka chuah hna lai i Jerusalem khua chung i um awakah ka kirpi hna lai. Annih cu ka mi an si lai i biatak le dinnak in kei cu an Pathian ka si lai," tiah a ti. ⁹ Mah hihi ralkapbu Bawipa bia a si: Biakinn cu sak a si than lai, tiin profet hna nih, ralkapbu Bawipa inn kha a hram dirh a si lio in atu tiang an chim lengmangmi biakamnak, atu chan ah a theimi nannih nih lung thawng in um tuah u. ¹⁰ Zeicahtiah cu caan tiangah cun mi kha an tuan man an pe hna lo i saram man zong kha pek an si fawn lo, ral an um caah ahohmanh an rian tuan awakah khan him tein an um kho lo, keimah nih pakhat le pakhat kha ka dohter hna. ¹¹ Sihmanhsehlaw hi mi hna chung hin a tangmi hna cungah hin cun hlan lio i ka rak si bang khan cun atu cu ka si ti lo, tiah ralkapbu Bawipa nih a ti. ¹² Hnangam tein thlaici kha an thlak cang lai; mitsur ruang nih a thei kha a tlai lai i vawlei nih theipar a chuahter lai, van nih dap cu an surter lai; hi thil vialte hi hi miphun chungin a tangmi hna cu ka pek hna lai. ¹³ Judah innchungkhar le Israel innchungkhar hna, nannih cu miphun vialte hna sinah chiatserhnak

hmelchunhnak kha nan rak si; sihmanhsehlaw atu cu kan khamh hna lai i thluachuahnak hmelchunhnak nan si cang lai. Lung thawng in um u, nan thin phang hlah u! ¹⁴ Mah hihi ralkapbu Bawipa bia a si: Nan pupa hna nih ka thin an ka phawh i nannih cu hrawh awkah ka ruah tikah khan ka thin ka thumh lo bantukin, ¹⁵ atu zongah hin Jerusalem cung le Judah innchungkhar cungah thatnak tuah awkah khan ka ruah than; nan thinphang hlah u. ¹⁶ Mah hihi nan tuah awk hnga cu a si: pakhat le pakhat biatak i chim u, khuapi hauka, biaceihnak hmun ah khan ahmaanmi le a thami biading kha biaceihnak ah hmang u. ¹⁷ Pakhat le pakhat cungah that lonak i tuah kha duh hlah u, lih in tehte khang hlah u, zeicahtiah hi vialte hi ka huatmi thil an si, ti hi Bawipa bia hrimhrim a si. ¹⁸ Ralkapbu Bawipa bia cu ka sinah a ra. Hihi ralkapbu Bawipa bia cu a si. ¹⁹ "Thla linak thla, thla nganak thla, thla sarihnak thla le thla hranak thla i rawl ulhnak hna cu Judah innchungkhar caah lawmhnak le nuamhnak puai ah an cang lai. Biatak le daihnak cu duh ko u," a ti. ²⁰ Ralkapbu Bawipa bia cu hihi a si. Miphun dangdang hna le khuapi chung i a ummi hna kha an ra lai; ²¹ Khuapi pakhat i a ummi hna kha a dang khuapi pakhat ah an kal lai i, "Kal u si law Bawipa kha va nawl u sih, ralkapbu Bawipa kha va fuh u sih; kei zong ka ra ve lai," an i ti lai. ²² Cuticun miphun nganngan hna mi thawngthawng hna nih khan ralkapbu Bawipa cu Jerusalem ah an fuh lai i a zaangfahnak kha an hal lai. ²³ Mah hihi ralkapbu Bawipa bia cu a si: Khi caan ah cun holh phun kip a hmangmi miphun kip chungin mi pahra nih Judah mi pakhat kha a puan in an i tlaih lai i, "Pathian cu na sinah a um ti kha kan theih caah na sinah kan kal ko lai," tiah an ti lai.

9 Hihi Bawipa bia a si. Hadrak ram le Damaskas khua dantatnak caah Bawipa chimmi bia a si. Is-rael mi lawng si loin Siria khuapi bik Damaskas zong Bawipa ta a si, ² Hadrak ramri i a ummi Hamath khua zong amah ta a si; Tair le Sidon zong, an zungthi-amnak vialte he amah ta an si. ³ Tair nih ralhruang kha aa ser hna i Ngun le sui kha tam tuk a hman hna caah lung tekem bantuk men an si. ⁴ Asinain Bawipa nih a ngeihmi vialte kha a lakpiak dih lai. A chawhlawn kha rili ah a paih hna lai i a khuapi kha mei in a khangh lai. ⁵ Ashkelon nih hmu seh law tih seh; Gaza cu a thinphan tuk ah a ngerh in i ngerh seh; Ekron nih aa ruahchannak cu a mit lai. Gaza in siangpahrang hna kha an lo lai i Ashkelon cu mi an thing lai. ⁶ Ashdod ah cun kahpia pawl an um lai i Filistin porhlawtnak cu ka phawi lai. ⁷ Sa cu a chung thisen he an ei lai lo. Fih a nungmi rawl dang zong an ei lai lo. Cun cu mi hna lakin a tangmi cu kan Pathian ta ah an i cang lai i, Judah chung phun khat an si lai. Jebus mi hna an rak si bang khan Ekron cu ka mi hna chung bu khat an si lai. ⁸ Ka ram cu ka ven lai i a chungin ralkap kha ka kalter

hna lai lo, Cun mi hrem hmangmi hna kha ka mi cu hrem ka sianh ti hna lai lo. Ka mi hna nih nganfahnak an in kha ka mit hrimhrim in ka hmuh cang. ⁹ I lawm tuah, i lawm tuah, Zion fanu, Fak piin au tuah, Jerusalem fanu, Zeicahtiah zohhmanh na siangpahrang cu na sinah a ra lio, Amah cu teitu a si, teinak cu amah ta a si, Toidor tein laa cungin, laa fa note cungah i cit in a ra. ¹⁰ Efraim in rangleng kha a dawmi dih hna lai i Jerusalem in raltuknak rangtum kha a dawmi dih hna lai; Ralkap likuk kha hlonh dih an si lai. Miphun kip sinah khan daihnak in bia a chim lai i A pennak cu rili in rili tiang a phan lai. Zufrates tiva in vanhramdeng tiang a phan lai. ¹¹ Nang tu cu, ka sin i bia naa kamnak, thisen in na fehtermi na biakamnak thawng khan, Vawlei tang thonginn chungin na thongtla hna cu ka chuah hna. ¹² Ruahchannak he a hngak komi thongtla hna, Ralhruang chungah cun ra kir than u. Nannih kha phun hnih in kan cham hna lai ni cu atu hi thanh a si cang. ¹³ Zeicahtiah ka likuk cu a za ka sih cang, maw Judah, A thal kha ka hmanh cang, maw Efraim; Na fapa hna kha ka thangh cang hna, maw Zion, Ralkap vainam ah kan ser cang hna. ¹⁴ Bawipa cu an cungah a lang lai i A thal cu nimtlau bangin aa lek lai; Bawipa Pathian nih muko kha a tum lai i Thlanglei totho he khan an kal ti lai. ¹⁵ Ralkapbu Bawipa cu an phaw a si lai; Annih nih an ral kha an tei hna lai, lung herh chehnak lung kha an lamh hna lai; Zuri bantukin an au cukmak lai i kheng bantukin an khat lai i biakttheng kil bantukin cin cikcek in an um lai. ¹⁶ Cucaah cu ni ah cun Bawipa an Pathian nih a mi cu tuu bantukin a khamh hna lai. A ram chungah khan an dihlak in a chiah hna lai i Bawiluchin cung i tleu seh tiah an chiahmi lungvar bantukin a chiah hna lai. ¹⁷ An rumnak cu zeitluk in a rummi dah a si, an i dawhnak cu zeitluk in aa dawhmi dah a si! Rawl nih tlangval cu an thazang a thawnter hna lai i Mitsur hang thlum nih ngaknu au a thawnter hna lai.

10 Bawipa cu fur caan ah ruah hal u law thal caan ah ruah hal tuah u, Totho khuadawm a sertu Bawipa nih nannih cu ruah kha an pek hna lai i Nan lo cio ah ramhring kha an pek hna lai; ² Innchungkhar khuazing hna nih cun pakpalawng biakamnak kha an chim i, Litinthiam hna nih cun ahmaan lomi hmelchunhnak kha an hmuh, Mangihthiam minu hna nih khan hlennak mang an manh i pakpalawng bia kha an chim. Mi cu tuu bantukin an vak, tuukhal a um lo caah harnak kha an in. ³ Tuukhal hna cungah cun ka thin a hung, tuurun a hruitu hna cungah cun ka dantatnak kha ka tlunter lai; Sihmanhsehlaw ralkapbu Bawipa nih a tuurun, Judah innchungkhar kha a len hna lai i raltuknak rangtum ah a ser hna lai. ⁴ Annih cu innkil lung le thlam hrennak khenhfial an si lai, Annih cu raltuk awk i timh cia in a ummi likuk an si lai, Haotu paohpaoh cu anmah chungin a chuakmi an si lai. ⁵ An-

nih cu ralkap bantuk an si lai i raltuk hmun lam cet lak i aa nang lenmi bantuk an si lai; Bawipa cu an sinah a um caah an ral kha an tuk hna lai i Rancung ralkap hna kha ningzak in an hloh hna lai. ⁶ Judah in-nchungkhar cu thawnnak ka pek hna lai i Josef in-nchungkhar cu teinak ka pek hna lai; Annih cu ka zaangfah hna caah ka kirpi than hna lai i, Rak hlonh bal hna hlah ning law, cu bantuk cu an si lai; Zeicahtiah keimah cu Bawipa an Pathian ka si i an ka halnak cu ka leh hna lai. ⁷ Cucaah Efraim mi cu ralkap bantuk an si lai, Mitsur hang a ding i aa lawmmi bantuk an si lai, An fapa hna nih cun an hmuh lai i an i lawm lai; Cu-caah an lung cu Bawipa ah i lawm ko seh. ⁸ Annih cu ka tlanh cang hna caah fifik in ka kawh hna lai i, Hlan lio i an rak tam bantuk khan an tam than lai. ⁹ Miphun dangdang hna sinah ka thek hna, Asinain ram hlapi ah cun an ka hngalh thiamthiam ko lai i An fale kha an cawm hna lai i an ra kir lai. ¹⁰ Khi tikah Izipt ram in ka lak hna lai i Assiria ram in ka pumh hna lai; Gilead ram le Lebanon ah ka luhpi hna lai, an ca i hmun a um ti lo tiangin. ¹¹ Zufrates tiva cungah a fakmi harnak a tlung lai i a thawngmi a ti kha a tuk hna lai; Nail tiva a thuknak vialte cu an kao dih lai. Assiria ruamkainak cu thumh a si lai i Izipt bawifung cu a lo lai; ¹² Sihmanhsehlaw Israel thawnnak cu Bawipa chungah a si lai i A min in sunglawi ngaiin an kal lai. Mah hihi Bawipa bia himhrim a si.

11 Maw Lebanon, na sidar thing kha mei nih a kangh hna naknga na kutka kha hung tuah hna. ² Far kung vialte hna, tap tuah u, zeicahtiah sidar thing cu an tlu cang i thingkung ngan pipi cu an rawk cang. Bashan i a ummi kuhthing vialte hna, tap tuah u, Zeicahtiah a hmawng tukmi tupi cu thiam dih a si cang. ³ Tuukhal hna an thah thawng cu ngai hmanh u, Zeicahtiah sañl tlonnak ram cu a rawk dih cang. Chian-deih no an huk thawng cu ngai hmanh u, Zeicahtiah Jordan tupi cu a rawk dih cang. ⁴ Bawipa kan Pathian bia cu mah hihi a si: Tuurun kha thah awkah thauter hna u. ⁵ A cawtu hna nih khan an thah hna lai i mawhchiatnak zehmanh an hmu lai lo; cun a zuartu hna nih khan, "Bawipa cu thangthat si ko seh, kan rum cang!" an ti lai. A khaltu tuukhal hna nih khan an cungah zaangfahnak an ngei lai lo. ⁶ Zeicahtiah vawlei cung i khua a sami hna cungah hin zaangfahnak zeitikhmanh ah ka ngei ti lai lo, tiah Bawipa nih a ti. Mi kip kha an innpa le an siangpahrang hna kut tangah ka chiah hna lai i ram cu pakhat hnu pakhat in a rawk lengmang tikah annih cu an kut chung khan ka chanh hna lai lo. ⁷ Cucaah tuurun cu thah awkah a cawtu hna caah cun ka thauter hna. Fung pahnih ka lak hna i pakhat cu a min ah Lawmhnak ka sak i a dang pakhat cu Fonhnak ka sak; cuticun tuurun cu ka thauter hna. ⁸ Thla khat chungah tuukhal pathum cu ka hlaut hna, zeicahtiah an cungah ka lung a sau kho ti lo i annih nih

an ka huat. ⁹ Cun tuurun cu ka thawh hna i, "Nannih cu kan cawng ti hna lai lo, a thi ding cu thi ko u, a tlaw ding cu tlaw ko u, cun a tangmi cu pakhat le pakhat i ei dih ko u," ka ti. ¹⁰ Ka fung, Lawmhnak, timi kha ka lak i tan hnih ah ka tan i Bawipa nih miphun vialte he bi-akamnak a tuahmi kha ka hrawh. ¹¹ Cucaah cu ni ah cun hrawh a si i a ka zohtu, thil cawtu hna nih khan mah hihi Bawipa bia a si kha an hngalh. ¹² Annih cu ka thawh hna i, "A rem nan ti ahcun ka rianñuan man kha ka pe u; asilole zei poi hlah, nanmah nih i chiah u," ka ti. Cun ka rianñuan man kha an thlai i ngun phar sawm thum a si. ¹³ Bawipa nih a ka thawh i, "Tangka chiahnak chungah khan hlonh tuah hna," a ka ti. Cun ka man caah a za ti i an tuakmi tangka ngun phar sawm thum cu ka lak i Bawipa inn chungah khan, tangka chiahnak chungah khan ka hlonh hna, cu tangka cu na man lo, tiah an ka hlaut. ¹⁴ Khi tikah ka fung a pahnihnak Fonhnak timi kha tan hnih ah ka tan i Judah le Israel karlak i unau sinak a ummi kha ka hrawh. ¹⁵ Cun Bawipa nih a ka thawh i, "Tuukhal bantukin i thuam than tuah, santlai lomi tuukhal bantukin; ¹⁶ zeicahtiah ram chungah hin tuukhal pakhat ka chiah lai i a tlaumi kha zei ah a rel hna lai lo i lam a pialmi kha a kawl zong a kawl fawn hna lai lo, hma a ingmi kha a thlop hna lai lo i a zawmi kha a cawngghram hna lai lo, sihmanhsehlaw a thaumi sa kha a ei hna lai i an ruh a kiakmi cu a hlonh hna lai," tiah a ti. ¹⁷ A tuu a zamtakmi tuukhal, zeiruarumlo cu a caah ngaihchia a va si dah! A baan cungah le a orhlei mit ah vainam nih a tlak lai; A baan cu a car lai i a orhlei mit cu a caw lai.

12 Chimmi bia: Mah hihi Israel kongah Bawipa nih a chimmi bia cu a si, Bawipa cu van kha a samh i vawlei kha a ser i minung chungah thlarau a sertu kha a si. ² Zohhmanh, Jerusalem cu a pawngkam miphun hna caah ritnak hrai ah ka ser, Judah zong kha an kulh chih ve lai i Jerusalem kha an kulh tikah, ³ Vawlei cung miphun vialte nih Jerusalem le Judah kha an kulh hna tikah, cu ni ah cun Jerusalem cu aho ca hmanh i thial awkah a rit tukmi lungtum ah ka ser lai i cawi aa zuammi paoh cu anmah tu kha an i hliam lai. ⁴ Khi ni ah cun rangtum vialte kha ka lauter hna lai i an cung i aa citmi kha ka molhter hna lai, Judah kha cu ka zohkhenh lai, sihmanhsehlaw miphun dang rangtum vialte kha cu an mit ka cawtter hna lai, tiah Bawipa nih a ti. ⁵ Khi tikah Judah phun hna nih khan, "Jerusalem khua chung i a ummi hna nih cun ralkapbu Bawipa an Pathian sin khan thazang an hmu," an ti lai. ⁶ Khi ni ah cun Judah phun hna cu ramlak i meipung bantuk le facang phal a khang dihtu meizik tom bantuk ah ka ser hna lai. Annih nih an pawngkam i a ummi miphun vialte kha, keh he orh he, an khangh dih hna lai i Jerusalem mi tu cu an khua chungah him tein an um lai. ⁷ David tefa sunparnak le Jerusalem khua chung ummi hna sunparnak nih khan Judah sunparnak cu a lonh nakhn-

ga lo, Bawipa nih Judah chungkhar hna kha a luatter hmasa bik hna lai. ⁸ Khi ni ah cun Bawipa nih Jerusalem khuami hna cu phaw a chonkanh hna lai; khi ni ah cun an lak i a der bik kha David tluk a si lai i David tefa hna kha Pathian bantuk an si lai, an hmai i a kalmi Bawipa vanmi tluk an si lai. ⁹ Khi ni ah cun Jerusalem doh awk i a rami miphun vialte hna hrawh awkah khan kaa thawh lai; ¹⁰ sihmanhsehlaw David ciruang hna le Jerusalem khua i a ummi hna cungah cun zaangfahnak le zawnrhahnak thlarau kha ka thlet lai. Khi tikah An rak ka chunhmi keimah kha an ka zoh lai i Mi nih an fa ngeih chunte an ðah bang le an fater an ðah bangin an ka ðah lai. ¹¹ Khi ni ah cun Jerusalem khua chung i ðahnak cu Megiddo nelrawn i a ummi hmun Hadad-rimmon i an ðahnak tluk khan a ngan lai. ¹² Ram cu a ðap lai i innchungkhar hna cu anmah le an innchungkhar ning cio ah an ðap lai: David in-nchungkhar cu amahte in a ðap lai i an nupi hna cu anmahte in an ðap cio lai; Nathan innchungkhar cu amahte in a ðap lai i an nupi hna cu anmahte in an ðap cio lai. ¹³ Levi innchungkhar cu amahte in a ðap lai i an nupi hna cu anmahte in an ðap cio lai; ¹⁴ Shimei in-nchungkhar cu amahte in a ðap lai i a nu hna cu anmahte in an ðap cio lai; a tangmi innchungkhar vialte cu anmahte in an ðap cio lai i an nupi hna cu anmahte in an ðap cio lai.

13 Khi ni ah cun David tefa hna le Jerusalem khuami hna cu an sualnak le an thurnak vialte tlenghnak caah cerhti pakhat a put lai. ² Khi ni ah cun ram chung khan siasal min kha ka hloh hna lai i an ru-at ti hna lai lo, tiah Bawipa nih a ti; profet hna le thlarau thiango zong kha ram chung cun ka hloh hna lai. ³ Cun profet kha an chuah ðhan ahcun, an nu le an pa hrimhrim hna nih khan an thawh hna lai i, "Bawipa min in ahmaan lomi bia nan chim caah nan nung ti lai lo," an ti hna lai. Anmah nih bia kha an chim peng ko ahcun, an nu le an pa hrimhrim nih khan, tleng lakin an chunh hna lai. ⁴ Khi ni ah cun profet nih bia an chim tikah langhnak an hmuhmi kha an i zahpi cang lai, cuhleiah mi hlennak ah sahmul hrat angki fual kha an i hruk ti lai lo. ⁵ Annih nih an i thawh lai i, "Kannih cu profet kan si lo, lothlo kan si ko, kan ngakchiat tein atu tiang kan pawcawmnak cu vawlei hin a si," an ti lai. ⁶ Sihmanhsehlaw pakhatkhat nih, "Na ðang i a ummi hma hna kha tah zeidah an si kun?" tiah a hal hna lai i cu tikah anih nih, "Mah hihi cu ka hawikom hna inn ah ka hmuhmi hna an si," tiah a ti lai. ⁷ Mah hihi ralkapbu Bawipa bia hrimhrim a si: "Maw vainam, ka tuukhal le keimah he rian a ðuan ðimi doh awkah i hlau tuah. Tuukhal kha tu law tuu cu i ðhek hna seh, an fale kha ka kut ka lekhnawh hna lai," a ti. ⁸ Mah zong hi Bawipa bia hrimhrim a si ðhan: "Ram chungah hitihin thil a um lai, Mi kha cheu thum cheu hnih tuk an si lai i an thi lai, Cun cheu thum cheu khat cu cuka ah cun nganh an si

lai. ⁹ Cun hi cheu thum cheu khat cu mei chungah ka kalter hna lai i ngun an thianh bantukin ka thianh hna lai i sui an hneksak bantukin ka hneksak hna lai. Khi tikah ka min in thla an cam lai i keimah hrimhrim nih ka leh hna lai. Kei nih, "Annih cu ka mi an si," ka ti hna lai i annih nih, "Bawipa cu kan Pathian a si," an ka ti lai.

14 Bawipa nih thil a tuah lai ni a ra lio, nan sinin lakmi hranchaw hna cu nan dir ko lioah khan i phawt an si lai. ² Jerusalem doh awkah mi vialte kha ka pumh hna lai; khua cu an lak lai, inn cu an ramh hna lai i nu cu an tlaihhrem hna lai. Khuapi cheu hnih cheu khat cu saltannak chungah a kal lai, sihmanhsehlaw khua chung i a ummi, hi miphun chungin a tangmi hna cu, hloh an si lai lo. ³ Bawipa cu a ra chuak lai i ral dohnak hmun i a ralðatnak a rak chuah ni bantuk khan cu miphun hna cu a doh hna lai. ⁴ Khi ni ah cun a ke cu Oliv Tlang cungah an dir lai, cu tlang cu Jerusalem in nichuahlei ah ral-enh in a ummi a si, cun cu tlang cu nichuahlei in nitlaklei ah a kalmi horkuang thukpi nih cheu hnih ah a cheu lai; tlang cheu pakhat cu chaklei ah aa thawh lai i a dang a cheu pakhat cu thlanglei ah aa thawh lai. ⁵ Tlang hna karlak i nelrawn cu phih a si lai, zeicahtiah an karlak i horkuang thar cu Azal tiang a phan lai. Judah siangpahrang Uziah chan ah lihnin nih a rak phih bantuk khan phih a si lai i Bawipa ka Pathian cu a mithiang vialte hna he khan an lang lai. ⁶ Khi ni ah cun lumnak, kihnak, hawhra ti a um ti lai lo. ⁷ A dihlak in ni khat a si dih ko lai i cu ni a rat lai ding cu Bawipa lawnglawng nih a hngalhmi a si, chun zan ti zehmanh a um lai lo, zan ah ceunak a um ko lai. ⁸ Khi ni ah cun Jerusalem in ti nung a chuak lai i a cheu cu nichuahlei rili ah a luang lai i a cheu cu nitlaklei rili ah a luang lai; ðhal le khuasik i dang loin a luang lai. ⁹ Cun Bawipa cu vawlei cung vialte siangpahrang a si lai; khi ni ah cun Bawipa lawnglawng cu Bawipa a si lai i a min lawnglawng cu min a si lai. ¹⁰ Ram cu a ning pi-in Geba in Timmon thlanglei tiang a rawnmi Arabah ram bantukin a rawn lai; sihmanhsehlaw Jerusalem cu amah a hmunte ah khan sang piin a dir ko lai, Benjamin Kutka in A Kil Kutka timi tiang cucu hmasa deuh kutka a rak dirnak hmun kha a si. Hananel Innsang in Siangpahrang mitsur nennak tiang, a chungah mi an khat lai. ¹¹ Jerusalem khua chungah khan mi an um lai i a chungah mi um hlah u ti thlahhnak kha zeitikhmanh ah chiah a si ti lai lo; khika ah mi cu hnangam tein an um lai. ¹² Jerusalem a dohtu miphun vialte kha Bawipa nih a tuk lai i rai an in dingmi cu hihi a si lai; an dir ko lioah an sa kha a tlol lai, an mitkuak chungah an mit kha an thu lai, an kaa chungah an lei kha an tlol lai, ¹³ Khi ni ah Bawipa nih a thlahmi ðihnak nganpi nih a tlunhnawh hna lai i, mi nih a hawipa kha lung ðawnnak a hun pek liote ah khin amah tuk awk caah cun a kut kha a hun hler colh ko lai. ¹⁴ Cu ti i Jerusalem khua chung i i siknak ah cun Judah zong aa tel ve lai i a

pawngkam i a ummi miphun hna rumnak cu hloh dih a si lai — sui le ngun le hnipuan tampi hna cu hloh dih an si lai. ¹⁵ Cun rang le khacer le kalauk le laa hna le cu ralkapbu hna nih an hmanmi saram vialte cu thah an si dih lai. ¹⁶ Jerusalem a dotu miphun hna chungin a tangmi vialte hna cu kum fate in Siangpahrang, ralkapbu Bawipa biak awkah le Deu Puai tuah awkah cun an ra lengmang lai. ¹⁷ Siangpahrang, ralkapbu Bawipa biak awkah Jerusalem i a hung kal lomi vawlei-cung innchungkhar hna lakah an um ahcun, cu hna chungah cun ruah a sur lai lo. ¹⁸ Izipt ram chung i a ummi innchungkhar hna lakah a hung kal lo i khuapi chungah a lut lomi an um ahcun, puai tuah awkah a hung kal lomi miphun chungah Bawipa nih rawhralnak

a tluntermi bantuk nih khan a tlunhnawh ve hna lai. ¹⁹ Deu Puai tuah awkah a hung kal lomi miphun hna le Izipt chungah dantatnak a tlung ding cu hihi a si lai. ²⁰ Khi ni ah cun raltuknak rangtum cung i dar khi-ing kha, "Bawipa caah a thiang," tiin ñialmi pakhat hmanh a um ti lai lo i Bawipa inn chung i a ummi um hna cu biaktheng hmai i khengkwar bantuk an si lai. ²¹ Jerusalem le Judah ram chung i a ummi um vialte cu ralkapbu Bawipa caah an thiang dih lai i raithawitu vialte kha an ra lai i tlawmpal kha an lak hna lai i an chungah sa kha an chuan hna lai. Cucaah cu caan a phak tikah cun, ralkapbu Bawipa inn chungah khan chawlet-chawhrawl pakhat hmanh hmuh an si ti lai lo.

MALAKHI

1 Bawipa nih Malakhi sinin Israel mi sinah a chim-mi bia: ² "Nannih cu kan dawt hna," tiah Bawipa nih a ti. Nannih nih nan i thawh i, "Kannih cu na kan dawt maw?" nan ti. ³ Esau cu Jakob unau a si lo maw? tiah Bawipa nih a ti. Jakob cu ka dawt, sihmanhsehlaw Esau cu ka huat, a tlang ram hna cu pakpalawng ah ka ser hna i a hingsortu inn cu ramlak cenghngia tlon-nak ah ka canter, a ti. ⁴ Edom nih, "Kannih cu kan rawk cang, a rawkmi kan inn cu sa ðhan hna u sih," tiah a ti tikah, Bawipa bia cu hihi an si: "An sak ðhan hna ahcun ka ðheh ðhan hna lai. Annih cu ðhat lonak a tamnak ram, Bawipa nih zungzal in chiat a serhmi miphun," ti an si lai. ⁵ Nanmah hrimhrim nih nan mit in nan hmuh lai i nanmah hrimhrim nih, "Bawipa lianhnngannak nih Israel ram leng kha a phanh," nan ti lai. ⁶ Fa nih a pa kha a upat i sal nih a bawi kha a ðih. Pa ka si ahcun khuazei ah dah nan ka upatnak cu a si kun? Bawi ka si ahcun khuazei ah dah nan ka ðihnak cu a si kun? Cutic-un ralkapbu Bawipa nih ka min ze i a rel lomi nannih tlangbawi cu kan ti hna. ⁷ Nannih nih nan i thawh i, "Zeitindah na min cu zeirello in kan um?" nan ti. Zeirello i nan um cu ka biakðheng cung i a thurhnawm-mi rawl nan ka pekchanh hi a si. Nannih nih nan i thawh i, "Zeitindah kan in thurhnawmh," nan ti. Nan ka thurhnnawmhna cu hitihin a si: Nan i thawh i, Bawipa cabuai cu zohhnawmh si ko seh, ⁸ a mit a caw-mi saðil kha kan pekchanh ahcun zehmanh a poi lai lo, a ke a beimi saðil si hna seh, a zawmi si hna seh, kan pekchanh hna ahcun zehmanh a poi lai lo tiin nan ruah caah hin nan ka thurhnnawmh cu a si. Cu bantuk laksawng cu uktu bawi kha va pe tuah hna ngat u. An cohlang hna in mithmai ðha an pe hna hnga maw, tiah ralkapbu Bawipa nih a chim. ⁹ Nannih tlangbawi hna mithmai ðha kan pe tuah tiah Bawipa cu hal hnek u, nan thlacamnak cu an let hna lai lo; nanmah palh a si ko lai. ¹⁰ Nannih pakhatkhat nih innkhar ngan kha pit tein rak khar u law ka biakðheng cungah khan ceu kha lut lo lawlaw in rak um seh law a ðha deuh suaumau hnga. Nan cungah lunglawmhna ka ngei lo, nan sinin pekchanhmi thil zehmanh ka cohlang lai lo, tiah ralkapbu Bawipa nih a ti. ¹¹ Nichuahlei deng in nitlaklei deng tiang, ka min cu miphun hna sinah a lianngan ko. Khua zakip ah rimhmuimi raithawinak le a thiang-mi laksawng kha ka min in mi nih an pekchanh hna i ka min cu miphun hna lakah a lianngan ko, tiah

ralkapbu Bawipa nih a ti. ¹² Sihmanhsehlaw nannih nih cun Bawipa cabuai cu thurhnnawmh khawh a si ko, kanmah i ze i kan rel lomi rawl cu a cungah hun khawh a si ko, ti i nan ruahnak thawng hin ka min cu nan thurhnnawmh. ¹³ Nan hnimh i, 'A kan nor' nan ti, tiah ralkapbu Bawipa nih a ti. Nannih nih nan pekchanh awk saðil caah khan a ke a bulmi hna, a beimi hna, zawtnak a ngeimi hna, nan rak put i cucu kan cohlang hna hnga maw, tiah Bawipa nih a ti. ¹⁴ 'A tuu-run chungah a ðhami tuukawng a ngei ko nain a bi-akam tlinternak caah Bawipa sinah hlennak in do a tla lomi saðil a pechanmi cu a cungah chiat tlung seh! Keimah cu a liannganmi Siangpahrang ka si i ka min cu miphun hna nih an ðih, tiah ralkapbu Bawipa nih a ti.

2 Atu cu, nannih tlangbawi hna, hi biachahnak hi nannih caah a si: ² Nannih nih ka bia kha nan ngaih lo i ka min kha nan upat lo ahcun, nan cungah chiatnak ka tlunter lai, tiah ralkapbu Bawipa nih a ti. Nannih nih ze ah nan ka rel lo caah thluachuahnak nan hmuhmi cu chiatserhnak caah ka canter lai, chiatsernak ah ka canter taktak lai. ³ Nan ban kha kan tan hna lai i nan hmaiah ek in kan cheh hna lai, nan puai ca i nan pekchanhmi saðil ek cun kan cheh hna lai: cun ka hmaika khan kan dawm hna lai. ⁴ Khi tikah hi biachahnak cu kan pek hna ti kha nan hngalh lai: Levi he biakamnak ka rak sermi cu vawlei ah a ril cang, tiah ralkapbu Bawipa nih a ti. ⁵ Ka biakamnak cu amah sinah khan a rak um: Amah cu nunnak le rumnak ka rak pek: hmaizah awk tlak a simi tlangbawi rian kha amah cungah cun ka khin; a rak ka hmaizah i ka min kha a ðih. ⁶ Cawnpiaknak mi a rak pekmi hna kha bi-atak a si i dinlonak bia kha a kaa chungin a chuak lo; keimah he i rem tein le ding tein a kal i mi tampi kha sualnak chungin a khirh hna. ⁷ Tlangbawi cu Ralkapbu Bawipa lamkaltu a si caah a bia kha mi nih an i tlah i fimnak le cawnpiaknak kha amah sinin an kaw. ⁸ Sihmanhsehlaw nannih nih cun cu lam cu nan pialtak i mi tampi kha nan cawnpiaknak thawngin nan rilhter hna, Levi mi sin i biakamnak ka rak sermi kha pakpalawng ah nan ser, tiah Ralkapbu Bawipa nih a ti. ⁹ Cuticun nannih nih ka lam cu zehmanh ah nan rel lo i cawnpiaknak nan tuahmi ah khan duhdanhnak nan ngeih caah kei zong nih midang mithmuh ah serhsat awk le santlailo ah kan ser ve hna. ¹⁰ Kan dihlak in pa pakhat

fa kan si lo maw? Pathian pakhat sermi kan si lo maw? Zeicahdah pakhat le pakhat cung i zumhawktlak lo i kan umnak thawngin kan pupa hna sin i biakamnak cu kan hrawh? ¹¹ Judah cu zumhawktlak lo a si ko, Israel ram chung le Jerusalem khua chungah mi nih fihnung a simi thil kha an tuah hna; Judah nih ramdang pathian fanu kha a duh hna i a thit hna ruangah Bawipa thi-annak kha a buar cang. ¹² Hi thil a tuahmi hna paoh cu, umhmun khuar in khua a sami an si ah, a vak a vai lengmangmi an si ah, Ralkapbu Bawipa sinah pekchanhnak kha rak pu hna hmanh seh law, Bawipa nih Jakob umnak hmun in a thawl hna lai. ¹³ Mah hihi thil dang pakhat nan tuah rihmi cu a si: nan tap nan ai i Bawipa biaktheng cu nan mitthli in nan ciah, sihmanhsehlaw nan pekchanhmi thil cu zoh a duh thiamthiam hna lo i nan sinin nan laksawng cu an cohlang thiamthiam hna lo. ¹⁴ Zeicahdah hitihin a si, tiah nan ti. Zeicahdah a si, ti ahcun, Bawipa cu nangmah le na tlanval lio na nupi karlak ah biahngaltu a si. Na nupi cu biakamnak in na hawikom le na nupi a rak si nain a cungah zumhawktlak loin nan um.

¹⁵ Pathian nih nangmah cu amah he pum khat le thlarau khat in an ser lo maw? Cu bantukin a tuahmi ah cun aa tinhmi zeidah a si? Aa tinhmi cu Pathian a thizahmi fale ngeih kha a si. Cucaah ahohmanh nih nan nupile kha zumhawktlak loin nan umtak hna lai lo.

¹⁶ Mi nih a nupi kha a mak ah siseh, a kalter ah siseh, a cungah that lonak a tuah a si, tiah Israel Pathian, ralkapbu Bawipa nih a ti. ¹⁷ Nan bia in Bawipa cu nan nor cang. Nan i thawh i, "Zeitindah kan nor?" nan ti. That lonak a tuahtu vialte hna hi Bawipa mithmuh ah cun an tha ko i an cungah a lung aa lawm ko, nan tinak le, khuazei ah dah biading Pathian cu a um, nan tinak thawng hin nan nor cu a si.

3 Zohhmanh, ka hmaiah ka lam a sialtu ding ka lamkal ka thlah lai. Nan kawlm Bawipa cu chikkkhatte ah a biakinn ah a ra lai; nannih nih nan duhmi biakamnak lamkaltu cu hika ah a ra cang, hika ah hin a um cang, tiah ralkapbu Bawipa nih a ti. ² Aho nih dah a rat ni cu an in khawh lai? A hung langh tikah ahodah fek tein a dir kho hna lai? Amah cu thianhtu somei bantuk a si, thil sutu chatpiat bantuk a si; a thu lai i ngun an thianh bantukin a thianh hna lai; ³ Levi mi kha a thianh hna lai i ngun le sui an tawl hna bantukin a tawl hna lai i cucaah Bawipa sin i laksawng a rak putu dingah khan an i tlak lai. ⁴ Cuticun hlan lio pi i a rak si bantuk khan, Judah ram le Jerusalem khua chung i raithawinak an pekchanhmi cu Bawipa duhmi thil an si than lai. ⁵ Zung nan chuah tikah kan chuahpi hna lai i eihthiammi hna le vacung pa duhmi hna le lih in chiat a sermi hna le man phalh in fialmi hna ri-anquantu hna le nuhmei le ngakthah cungah a ding loin thil a titu hna le khualmi kha lam thlangah a eng i keimah a ka thih lomi hna kha, anmah ralchanh in tehte

ka si lai tiah ralkapbu Bawipa nih a ti. ⁶ Keimah cu i thleng loin Bawipa ka si caah nannih Jakob tefa zong nan rawk dih lo. ⁷ Nan pupa chan in nannih cu lampial hmanhmi nan si i ka phunglam kha nan zul hna lo. Ka sinah nan ra kir ahcun, nan sinah ka ra kir ve lai, tiah ralkapbu Bawipa nih a ti. Nannih nih nan i thawh i, "Zeitindah kan kir khawh lai?" nan ti. ⁸ Minung nih Pathian cu hlen awk a si hnga maw? Si hrimhrim hlah, asinain nan ka hlen. ⁹ Nan cheu hra cheu khat le nan thawhlawm ah hin nan ka deh a si lo maw? Nannih nih nan ka deh caah nan phun ning piin nan dihlak cungah chiatserhnak kha a um. ¹⁰ Cheu hra cheu khat cu a dihlak in thawhlawm inn ah rak pu u, cun ka inn chungah cun rawl um seh. Ka hneksak tuah ngat u, van innka cu kan hunpiak hna le hunpiak hna lo; thluachuah vanluhnak cu kan thlethnawh hna le hnawh hna lo zoh tuah ngat u, tiah ralkapbu Bawipa nih a ti. ¹¹ Nan vawlei nih a chuahmi thil a hrawktu hna le nan mitsur ruang car koin a tuahtu hna butit khaubaw cu ka kham hna lai i nan lo i mitsur ruang hna cu an thei a sur in an i sur lai, tiah ralkapbu Bawipa nih a ti. ¹² Nan ram cu dawtmi ram a si lai caah, miphun vialte nih lunglawmmi an in ti hna lai, tiah ralkapbu Bawipa nih a ti. ¹³ Ka kongah biahrang kha nan chim, sihmanhsehlaw nan i thawh i, "Zeitindah kan in thangchiat?" nan ti. ¹⁴ "Pathian biak hi zehmanh ah a thahnem lo, tuah u a kan timi tuah i zuam le kan tuahmi ruangah kan ngaih a chia tiin ralkapbu Bawipa sin i langhter hi zei thathnemnak dah a um?" nan ti.

¹⁵ "Miruamkai pei lunglawmmi cu an si ko hi, miṭhalo hna pei an nun a nuamh lawng si loin Pathian a hneksak i a luatmi an si ko hi," nan ti. ¹⁶ Khi tikah Bawipa a thihmi hna cu pakhat le pakhat bia an i ruah i Bawipa nih an bia cu a theihpiak hna i a ngaihpiak hna. Amah a thihmi hna le an lungchung in a min aa cinkenmi hna cu a hmaika i cazin chungah an min kha a khumh hna. ¹⁷ Ralkapbu Bawipa nih aa thawh i, "Annih cu keimah ta an si lai, ka thimmi ni a phak tik i keimah ca i ka zuah dingmi ka ta an si lai, cun mipa nih a rian a tuntu a fapa kha a zuah bantukin annih cu ka zuah hna lai. ¹⁸ Miṭha kha miṭhalo sinin nan thleidan khawh than hna lai i Pathian rian a tnanmi kha a tnan lomi sinin nan thleidan khawh than hna lai.

4 A vaam huammammi somei bantukin cu ni cu a ra; miporhlaw vialte hna le that lonak a tuahmi vialte hna cu favai an si lai, cun cu ni cu a rat tikah, cu ni nih cun annih cu a alhter hna lai i an hram le an nge zong tang loin a kangh dih hna lai, tiah ralkapbu Bawipa nih a ti. ² Sihmanhsehlaw ka min a thizahmi nannih caah cun, dinnak ni, a thla ah damnak a hun i zuanpi-mi ni cu a hung chuak lai i kawm chungin chuahmi cawfano hna bantukin nan luat lai i nan i lawm lai. ³ Ka cawlcangh ni ah cun nannih nih miṭhalo kha nan ke tangah nan lamh beh hna lai i annih cu nan keza tang i

a ummi vutcam kha an si lai, tiah ralkapbu Bawipa nih a ti. ⁴ Ka sal Moses phungbia kha philh hlah u, Israel mi vialte na va pek hna lai, tiah Horeb tlang i ka timi nawlbial le cawnpiaknak kha philh hna hlah u, ⁵ A lian a ngan i ñih a nungmi ni, Bawipa ni cu a phak hlanah,

nan sinah profet Elijah kha ka rak thlah lai. ⁶ Ram cu chiatserh awkah ka rat soal nakhnga lo, amah nih cun pale hna cu an fale hna he a remter hna lai i an fale hna cu an pale hna he a remter hna lai.

MATTHAI

¹ Jesuh Khrih chuahkehnac cu hitihin a si. Amah cu David tefa kha a si i David cu Abraham tefa kha a si. ² Abraham cu Isak pa a si; Isak cu Jakob pa a si; Jakob cu Judah le a unau pawl pa a si; ³ Judah cu Perez le Zerah pa a si (an nu cu Tamar a si); Perez cu Hezron pa a si; Hezron cu Ram pa a si; ⁴ Ram cu Amminadab pa a si; Amminadab cu Nahshon pa a si; Nahshon cu Salmon pa a si; ⁵ Salmon cu Boaz pa a si (a nu cu Rahab a si); Boaz cu Obed pa a si (a nu cu Ruth a si); Obed cu Jesse pa a si, ⁶ Jesse cu Siangpahrang David pa a si. David cu Solomon pa a si (a nu cu Uriah nupi kha a si); ⁷ Solomon cu Rehoboam pa a si, Rehoboam cu Abijah pa a si; Abijah cu Asa pa a si; ⁸ Asa cu Jehoshafat pa a si; Jehoshafat cu Joram pa a si; Joram cu Uzziah pa a si; ⁹ Uzziah cu Jotham pa a si; Jotham cu Ahaz pa a si; Ahaz cu Hezekiah pa a si; ¹⁰ Hezekiah cu Manasseh pa a si; Manasseh cu Amon pa a si; Amon cu Josiah pa a si; ¹¹ Josiah cu Jehoniah le a naule hna i an pa a si; cu caan ah cun Israel mi cu Babilon ram ah sal ah an kalpi hna. ¹² Babilon i sal i an kalpi hna hnuah: Jehoniah cu Shealtiel pa a si; Shealtiel cu Zerubbabel pa a si; ¹³ Zerubbabel cu Abiud pa a si; Abiud cu Eliakim pa a si; Eliakim cu Azor pa a si; ¹⁴ Azor cu Zadok pa a si; Zadok cu Akhim pa a si; Akhim cu Eliud pa a si; ¹⁵ Eliud cu Eleazar pa a si; Eleazar cu Matthan pa a si; Matthan cu Jakob pa a si; ¹⁶ Jakob cu Josef pa a si; Josef cu Mary va a si, Mary cu Messiah timi Jesuh nu kha a si. ¹⁷ Cucaah Abraham in David tiangah chan hleili, David in Babilon i sal i an tan tiangah chan hleili, sal i an tan in Messiah chuah tiangah chan hleili a si. ¹⁸ Jesuh Khrih a chuahning cu hitihin a si: A nu Mary cu Josef he khan an i ham i asinain an i umh hlanah Thiang Thlarau in nau ka ngei lai ti kha a hngalh. ¹⁹ A hamtu Josef cu thil a hmaanning in tuah a duh zungzalmi a si; sihmanhsehlaw Mary cu zapi hmaiah ningzahter a duh lo caah an i hamnak kha a thli tein ka let lai, tiah khua a ruat lengmang. ²⁰ Cu kong a ruah lengmang lioah khan, a mang ah Bawipa vancungmi pakhat kha a sinah a lang i, "David tefa Josef, Mary hi na nupi ca i lak awakah ðih hlah. Zeicahtiah fa a pawimi hi Thiang Thlarau thawngin a si. ²¹ Fapa a hrin lai i a min ah Jesuh na sak lai — zeicahtiah a mi kha an sualnak chungin a khamh hna lai," tiah a ti. ²² - ²³ Bawipa nih profet ka in, "Ngaknu cu fa a pawl lai i fapa a hrin lai i a min cu Emmanuel a si lai," tiah a chimmi a tlin

nakhnga caah, hi thil vialte an hung um hi a si. (Emmanuel ti cu Pathian kan sinah a um, tinak a si.) ²⁴ Cucaah Josef cu a hun i hlauh tikah Bawipa vancungmi nih a chimhmi kha a tuah i Mary kha a ðhit. ²⁵ Sihmanhsehlaw fa a hrin hlantiang, nu le va an si lo. Fapa a hrinmi cu Jesuh tiah Josef nih a sak.

² Jesuh cu, Judea ram Bethlehem khua ah, Siangpahrang Herod bawi a si lioah khan a chuak. A chuah tlawmpal ah cun arfi zohthiammi hna kha nichuahlei in Jerusalem khua ah khan an ra i, ² "Judah siangpahrang a si lai dingmi ngakchia a chuakmi cu khuazei ah dah a um? A arfi nichuahlei in a chuah kha kan hmuh i amah biak awakah cun atu hi kan ra," an ti. ³ Cu bia cu Siangpahrang Herod nih a theih tikah a awlok a chong ngaingai i cu bantuk cun Jerusalem khuami vialte hna zong kha an si ve. ⁴ Tlangbawi upa vialte hna le Phungbia cawnpiaktu saya hna kha a pumh hna i, "Khuazei ah dah Messiah cu a chuah lai?" tiah a hal hna. ⁵ Annih nih, "Judea ram Bethlehem khua ah," tiah an leh. "Cun Profet nih a rak ðialmi cu hihi a si: ⁶ Judea ram ummi Bethlehem khua, Nangmah cu Judah ram khuapi hna lakah a hme bik na si naisai lo; Zeicahtiah nangmah chung hin hruihu pakhat, ka mi Israel mi hna tuukhal a si dingmi cu a chuak lai," a ti. ⁷ Cucaah Herod nih cun nichuahlei mifim hna cu a thli tein a kawh hna i zeitik set ah dah arfi kha a chuah ti kha fiang tein a hal hna. ⁸ Cun Bethlehem khua ah khan a kalter hna i, "Va kal u law ngakchia kong kha ðha tein va hlat u; cun nan hmuh tikah ra ka chim ðhan u law kei zong amah cu ka va bia ve lai," tiah a ti hna. ⁹ Siangpahrang nih a ti hna bang cun an kal; cun nichuahlei ah an rak hmuh cangmi arfi kha a lang ðhan i an hmaiah a kal i ngakchia umnak cunah cun a dir. ¹⁰ Arfi an hmuh ðhan caah cun an i lawm tuk hringhran. ¹¹ Inn chungah khan an vung lut i ngakchia kha a nu Mary sinah cun an vung hmuh. An khuk an i bil i an biak. Cun an zal chung khan laksawng an i chuah i an pek, cu an laksawng cu sui le frankinsen zihmui le mura zihmui an si. ¹² Pathian nih an mang ah Herod sin i kir ti lo ding khan a chimh hna i cucaah lam dang in an ram ah khan an kir. ¹³ Annih an kal hnuah Bawipa vancungmi pakhat cu Josef sinah khan a mang ah a lang i, "Tho law, ngakchia le a nu kha i kalpi hna law Izipt ram ah va zam u. Cun chuak cang u, kan ti hna hlantiang cuka ah cun va um u. Herod nih

ngakchia hi thah awkah a kawl lai," tiah a ti. ¹⁴Josef cu a tho i ngakchia le a nu cu Izipt ram i zampi awkah zan ah khan a thawhpi hna. ¹⁵Cuka ah cun Herod a thih tiang an um. Hi thil cu Bawipa nih profet ka in, "Ka Fapa cu Izipt ram in chuah awkah ka auh," a timi bia tlin-nak caah khan a si. ¹⁶Herod nih, nichuahlei mifim hna nih an ka hlen, ti kha a hngalh tikah, a thin a hung ngaingai. Arfi a chuahnak kong nichuahlei mifim hna nih an chimning khan a caan cu a tuak i Bethlehem khua le a pawngkam i a ummi khua hna chung i ngakchiapa kum hnih ri in a tanglei paoh kha thah dih hna awkah nawlbia a pek hna. ¹⁷Cuticun profet Jeremia ah nih a rak chimmi cu a hung tling. A chimmi cu: ¹⁸"Ramah khua chungah thawng a thang, Cu thawng cu tahnak le ainak thawng a si. Rachel nih a fale cu a tahn hna, An dihlak in an thih dih caah a tap lengmang ko i ngamh khawh a si lo," ti hi a si. ¹⁹Herod a thih hnuah Izipt ram ah khan Josef sinah cun Bawipa vancungmi pakhat kha a lang i, ²⁰"Tho law, ngakchia le a nu kha Israel ram ah hun kirpi than cang hna; zeicahtiah ngakchia thah a timmi kha an thi cang," tiah a ti. ²¹Cucaah Josef cu a tho i ngakchia le a nu cu Israel ram ah khan a hun kirpi hna. ²²Arkelau nih a pa Herod kha a hun chan i Judea ram ah siangpahrang a si ti kha Josef nih a theih tikah cuka i va um awk cu a tih. A mang ah an chimh bantukin Galilee ram ah khan a kal i ²³Nazareth khua ah khan umhmun a khuar. "Amah cu Nazareth khuami ti a si lai," tiah profet hna nih an rak chimmi tlintar awk caah, hiti in thil a hung um cu a si.

3 Cu caan ah cun Tipil petu Johan kha a hung chuak i Judea ram ramcar chungah khan phung a chim. ²"Vancung Pennak cu a nai cang caah nan sual-nak kha mertak cang hna u," tiah a ti hna. ³Profet Isaiah nih, "Mipa pakhat cu ramlak ah a au i 'Bawipa cu a lam kha rak sialpiak u, A kalnak dingah lam kha ding tein rak tuahpiak u,' tiah a ti," a ti tikah khan a rak chimhnawhchan duhmi cu Johan hi a si. ⁴Johan hnipuan cu kalauk hmul in tahmi an si; a tai ah saphaw taisawm aa sawmh i khaubaw le khuaihli in aa cawm. ⁵A sinah khan Jerusalem khua in le Judea ram khuazakip in le Jordan tiva pawngkam ram dihlak in mi cu an chuak i ⁶an sualnak kha an i phuang i Jordan tiva ah khan tipilnak a pek hna. ⁷Johan nih, Farasi mi hna le Sadusi mi hna kha, tipil in awkah a sin i an rat kha a hmuh tikah a thawh hna i, "Rul hna, Pathian thinhunnak a ra liomi chung cun nan luat kho lai, tiah aho nih dah aan chimh hna? ⁸Nan sualnak nan i ngaihchihnak cu nan theitlai in langhter ngat u. ⁹'Abraham cu a kan hringsortu a si,' tiin kan luat lai, tiah i ruat hlah u. Pathian nih hi lung hna hi Abraham tefa ah cun a ser khawh ko hna, ti hi kan chimh hna. ¹⁰Hreitlung nih thingkung cu an hram in a hau dengmang cang hna; thei tha a tlai lomi paoh cu hau an si lai i mei

chungah paih an si lai. ¹¹Nan sualnak nan i ngaihchih cang ti hngalhnak ah kei nih cun ti in tipilnak kan pek hna; sihmanhsehlaw ka hnu in a ra lai ding pa nih cun Thiang Thlarau le mei in tipilnak an pek hna lai. Amah cu keimah nakin tampi in a ngan deuh; kei cu a kedan putu hmanh ah kaa tlak lo. ¹²A kut in facang zahnak sisiap cu aa put i rawl cu a zah dih hna lai; a fang cu buk ah a rawn hna lai i a hi cu a mit lomi mei in a khangh hna lai," tiah a ti. ¹³Cu caan ah cun Jesuh cu Galilee ram in Jordan tiva ah khan Johan sin i tipil in awkah a va kal. ¹⁴Sihmanhsehlaw Johan nih cun a rak al i, "Keimah pei nangmah nih tipil pek awk ka si cu, ka sin i nangmah lehtuk na rat," tiah a rak ti. ¹⁵Sihmanhsehlaw Jesuh nih cun, "Atu cu hitihin si ko seh. Pathian nih tuah awk a si a timi paoh cu i tuah ko seh," tiah a leh. Cucaah Johan cu a hna a tla ve. ¹⁶Tipilnak a in dih cangka cun Jesuh cu ti chung cun a chuak. Van kha aa hung i Pathian Thlarau cu thuro bantukin a rung zuan i a cung i aa fut kha a hmuh. ¹⁷Cun vancung in aw pakhat a rung thang i, "Amah hi ka dawtmi ka Fapa a si, Amah cunghah hin ka lung a tling," tiah a ti.

4 Cun Thlarau nih Jesuh cu, Satan nih rak tukforh awkah, ramlak ah a kalpi. ²Ni sawm li le zan sawm li rawl loin a um hnuah Jesuh cu a rawl a tam ngaingai. ³Khuachia cu a sinah a ra i, "Nangmah cu Pathian Fapa na si ahcun, hi lung hi changreu ah canter hna ngat," tiah a ti. ⁴Jesuh nih cun, "Cathiang nih pei, 'Min-ung hi rawl lawngin a nung kho lo, sihmanhsehlaw Pathian nih a chimmi bia paoh cu a nunnak a si lai,' a ti kha," tiah a ti. ⁵Khuachia nih cun Jesuh cu khua thiag ah khan a kalpi i biakinn parpahlek ah khan a chiah. ⁶Cun a thawh i, "Nangmah cu Pathian Fapa na si ahcun, vawlei ah khin vung zuang tuah; zeicahtiah Cathiang nih pei, 'Pathian nih nangmah kong ah a vancungmi kha nawl a pek hna i annih nih an kut in an in cawi lai i na ke cu lung ah naa khawng lai lo,' a ti kha," tiah a ti. ⁷Jesuh nih a thawh i, "Cathiang nih pei, 'Bawipa na Pathian cu hneksak hlah,' a ti ve kha," tiah a leh. ⁸Cun Khuachia nih cun Jesuh cu tlang sang ngaingaimi pakhat ah a kalpi i vawleicung ram vialte le an sunparnak vialte kha a hmuhsak i, ⁹"Na khuk naa bil i na ka biak ahcun hi vialte hi kan pek dih lai," tiah a ti. ¹⁰Cun Jesuh nih a leh i, "Satan, va kal cang, Cathiang nih pei, 'Bawipa na Pathian cu va bia law, amah rian lawnglawng va tuan,' a ti kha," tiah a ti. ¹¹Cun Khuachia nih cun a kaltak i vancungmi kha an ra i an rung hramh. ¹²Jesuh nih Johan kha thong ah an thlak ti a theih tikah Galilee ram ah khan lo diam in a kal. ¹³Nazareth khua ah khan um loin Kapernaum khua tu ah khan a um; Kapernaum khua cu Zebulun le Naftali phun hna ram chung i a ummi khua, Galilee Rili pawng i a ummi kha a si. ¹⁴Cuti in a tuah cu profet Isaiah nih, "Jordan tiva khattelei ral, rili lei hoih ah a ummi, ¹⁵Zebulun le Naftali ram hna, Jentail mi hna Galilee —

¹⁶ Muihnak chung i a ummi hna nih khan ceunak ngan-pi an hmuh lai. Thihnak ram mui chung i a ummi hna cungah ceunak a tlung lai," a rak timi kha tlintar awk caah a si. ¹⁷ Cu caan thawk cun Jesuh nih, "Vancung Pennak a nai cang caah, nan sualnak kha mertak cang hna u," tiah a chimh lengmang hna. ¹⁸ Jesuh cu Galilee Rili kam i aa chawh lengmang lioah khan ngatlaitu unau a hmuh hna i cu hna cu Simon (Peter timi kha) le a nau Andru kha an si; rili chungah cun sur in nga an rak chep len ko; ¹⁹ annih cu Jesuh nih cun a hei auh hna i, "Ka zul u, mi tlaitu si awk kan cawnpiak hna lai," tiah a ti hna, ²⁰ An sur cu an kaltak zau i amah cu an zulh. ²¹ A hei kal deuh i unau Jeim le Johan, Zebedi fapa hna kha a hmuh hna. Annih cu an pa Zebedi he khan lawng chungah khan an rak um i an sur cu an rak timhtuah len ko. Jesuh nih cun a vun kawh hna i ²² chikkhatte ah an lawng le an pa cu an kaltak hna i Jesuh cu an zulh. ²³ Jesuh cu Galilee ram dihlak ah khan aa chawh i pumhnak inn ah khan a cawnpiak hna i pennak Thawngtha kha a chimh hna i zawtnak le fahnak a ingmi a phunphun kha a damter hna. ²⁴ Amah thawng cu Siria ram zongah khan a thang dih i zawtnak a phunphun in a zawmi vialte hna le harnak a phunphun a ingmi hna kha amah sinah cun an ratpi hna: khuavang nih a tuahmi hna le mitlu a simi hna le a zengmi hna kha a damter dih hna. ²⁵ Galilee ram le Khua Pahra timi peng khan le Jerusalem khua le Judea ram le Jordan tiva khattelei ral ram in mi tampi an ra i amah kha an zulh.

5 Jesuh nih mi zapi kha a hmuh hna tikah tlang cungah a kai i cuka ah cun a thu. A zultu hna kha amah velchum ah cun an i pum ² i a ka a pau i a cawnpiak hna: ³ Mi chambau kan si ti aa hngalmi cu, lunglawmmi nan va si dah! Vancung Pennak cu nanmah ta a si. ⁴ A tap a hrammi cu lunglawmmi nan va si dah! Pathian nih an hnemh hna lai. ⁵ Nun a nemmi cu lunglawmmi nan va si dah! Pathian nih an kamhmi hna kha nan co lai. ⁶ Pathian duhnak tuah kha nan duhnak ngan bik i a chiami cu lunglawmmi nan va si dah! Pathian nih nan duhnak cu a tlintar lai. ⁷ Midang cungah zaangfahnak a ngeimi cu lunglawmmi nan va si dah! Pathian nih an zaangfah hna lai. ⁸ Lungthin a thiangmi cu lunglawmmi nan va si dah! Pathian kha nan hmuh lai. ⁹ Mi le mi karah remnak a sertu cu lunglawmmi nan va si dah! Pathian nih, ka fa, tiah an ti hna lai. ¹⁰ Pathian nih tuah u, a timi tuah ruangah hremnak a ingmi cu lunglawmmi nan va si dah! Vancung Pennak cu nanmah ta a si. ¹¹ "Nannih cu ka zultu nan si ruangah mi nih an in nihsawh hna i an in hrem hna i lih a phunphun an in puh hna tikah, nan caah lunglawmh awk a va si dah! ¹² Nan lung i lawm u law nan thanuam ko u, zeicahtiah vancung khua ah laksawng tampi chiahiak nan si ko. Cu bantuk cun pei nan hlan i a rak ummi profet hna kha an rak hrem hna

cu," tiah a ti. ¹³ "Nannih cu vawlei cite nan si. Sihmanhsehlaw cite kha a alnak cu a loh ahcun, zeitindah alter khawh a si than ti lai? Santlaihna kha a ngeih ti lo caah hlonh awk le lamh awk men a si ko cang.

¹⁴ "Nannih cu vawlei ceunak nan si. Tlang cungah an tlakmi khua cu zehmanh nih a phen kho lo.

¹⁵ Ahohmanh nih meifar an van tikah kho an khuh bal lo, mei vannak tu ah khan an chiah tawn i inn chung i a ummi vialte kha a ceuh dih hna. ¹⁶ Cu bantukin nannih nan ceunak zong cu mi hmaiah a ceu awk a si, cuti-cun thil tha nan tuahmi kha an hmuh lai i vancung khua i a ummi nan Pa kha an thangthat lai. ¹⁷ "Moses Nawlbia hna le profet hna cawnpiaknak kha hrawh awkah a ra, tiah ka ruat hlah u. Annih kha hrawh awkah si loin, an cawnpiaknak kha tlintar awk tu ah ka ra. ¹⁸ Mah hihi philh hlah u! Van le vawlei an hmunh chung paohpaoh cu Phungbia hi a deh pakhatte hmanh siseh, a rin pakhatte hmanh siseh a rawk lai lo — zeizong vialte hi a donghnak an phak hlanah cun an rawk lai lo. ¹⁹ Cucaah cun ahohmanh nih nawlbia lak i a hme bik te hmanh kha zul loin a um i midang zong kha cu bantukin a cawnpiak hna ahcun, cu pa cu Vancung Pennak chungah a hme bik a si lai. Cun Nawlbia kha a zul i midang zong kha, cu bantukin zulh awk, tiah a cawnpiakmi hna cu, Vancung Pennak ah mi ngan a si lai. ²⁰ Cucaah Pathian nih tuah hna seh, ti an duhmi hna tuahnak ah, Phungbia cawnpiaktu saya hna le Farasi mi hna nakin nan fel deuh lo ahcun, Vancung Pennak chungah cun nan lut kho lai lo. ²¹ "Lai va nawng hlah u, lai a nawngmi paoh cu biaceihtu hmaiah chuahpi a si lai, tiah hlanlio mi an rak ti tawn hna, ti kha nan theih. ²² Asinain kei nih cun, 'A u a nau cung i a thin a hungmi paoh cu biaceihtu hmaiah chuahpi nan si lai i a u siseh, a nau siseh, "Zei rua ram lo," a timi paoh cu biaceihtu bu sinah chuahpi nan si lai; cun ahohmanh, a u siseh, a nau siseh, "Mihrut" a timi paoh cu hell mei chung i tlak awkah aa tlakmi nan si lai,' kan ti hna. ²³ Cucaah Pathian sinah nan laksawng cu biakttheng cung i pekchanh na zalh tikah khan, na unau pakhatkhat kha na cungah thinhunnak a ngei ti na hun hngalh ahcun, ²⁴ biakttheng hmaiah cun na laksawng cu chia ta law khulrang in va kal law na unau he khan remnak va tuah, cu hnuah cun ra than law Pathian sinah na laksawng cu va pe. ²⁵ "Mi pakhatkhat nih taza an cuai i zung ah an chuahpi ahcun, a caan a um rih lio, zung nan phak hlanah khan, amah he cun remnak tuah i zuam; cuka na phak hnuah cun biaceihtu sinah khan hluai na si lai i biaceihtu nih cun palik sinah an chanh chin lai i thong ah an in thlak lai. ²⁶ Biangai tein kan chimh, dan an in tatmi a dongh tiang khitkhet na in hlantiang thong ah cun na um lai. ²⁷ "Nu le pa sualnak va tuah hlah, an ti tawn cu nan theih. ²⁸ Sihmanhsehlaw kei nih cun, ahohmanh nih nu kha sual duhnak lungthin he a zoh ahcun, cu pa cu a lung chun-

gin a sual cang, tiah kan ti hna. ²⁹ Cucaah na orhlei mit nih an sualter ahcun, khoih law hlonh ko. Na pum dih-lak hell chung tlak nakcun na pum cung thil pakhatkhat na sungu cu a tha deuh. ³⁰ Na orhlei kut nih an sualter ahcun tan law hlonh ko. Na pum a ning-pi in hell chung i tlak nakcun na kutke pakhatkhat sungu cu a tha deuh vingvan. ³¹ "Ahohmanh nih a nupi kha a mak ahcun maknak ca kha pe seh, tiah ti a si fawn. ³² Sihmanhsehlaw kei nih cun, hitihin ka ti: Mipa nih a nupi kha, zumhawktlak loin a um ti tung lo i a mak ahcun, a nupi kha va a ngeih tikah vacung in pa a duhter a si, cucaah mipa kha a sual; cun amah a rak thitu zong kha a sual ve thiamthiam. ³³ "Bia nan i kam-mi kha i let hlah u, Bawipa sinah chiatser in nan i kam cangmi cu nan tuah hrimhrim awk a si, tiah hlanlio mi hna an rak ti hna kha nan theih. ³⁴ Sihmanhsehlaw atu cu hihi kan chimh hna: Biakamnak nan tuah tikah chiatser biahrennak zehmanh tuah hlah u; vancung khua chalh in chiatser hlah u, zeicahtiah vancung khua cu Pathian thutnak a si; ³⁵ vawlei chalh zongin chiatser hlah u, zeicahtiah vawlei cu Pathian ke chiahnak a si; Jerusalem khua chalh zongin chiatser hlah u, zeicahtiah Jerusalem khua cu Siangpahrang ngan khua a si. ³⁶ Nanmah lu chalh zongin chiatser hlah u, zeicahtiah nan samfa fa khat hmanh nan dumter kho in nan ranter kho lo. ³⁷ 'Asi,' 'Asilo,' ti lawng kha chim ko u, cu pin cu Mi Thalopa sinin a rami thil an si. ³⁸ "Mit caah mit ve, ha caah ha ve, tiin an rak ti tawn kha nan theih. ³⁹ Sihmanhsehlaw kei nih cun, nan cung i that lonak a tuahtu hna kha lehrul hna hlah u, kan ti hna. Nan orhlei bel ah an in bengah hna ahcun khatlei zong kha i chit rih u. ⁴⁰ Cun nan angki chungnawh lak awkah taza an in cuai hna ahcun nan angki leng zong kha va pe rih hna u. ⁴¹ Cun an uktu ralkap hna nih, an thil phorh kha, khan khat an in fial hna ahcun, khan hnih in va phorhpiak hna u. ⁴² Mi nih thil an in hal hna tikah va pe hna u, an in cawi hna tikah va cawih hna u. ⁴³ "Nan hawi kha va daw hna u law nan ral kha va hua hna u, tiah an ti tawn kha nan theih. ⁴⁴ Sihmanhsehlaw kei nih cun, hitihin kan ti hna: nan ral kha va daw hna u law an hremtu hna kha thla va campiak hna u, ⁴⁵ Cuticun vancung khua i a ummi nan Pa fale cu nan si lai. Anih nih cun a thami he a tha lomi he, an cungah a ni kha a tlanter i, thatnak a tuahmi he that lonak a tuahmi he, an cungah a ruah kha a surter. ⁴⁶ Zeicahdah an dawtu hna lawng nan dawtu hna tikah, Pathian nih laksawng an pek hna lai? Ngunkhuai khawltu hna hmanh nih cucu an tuah ko tung. ⁴⁷ Cun nan hawikom lawng kha nan chawnh hna ahcun, zeital a hlei in nan tuahmi a um maw? Pathian bia lo hmanh nih cucu an tuah ko tung. ⁴⁸ Vancung khua i a ummi nan Pa a tlin bantukin nannih zong nan tlin awk a si.

6 "Thil tha nan tuahmi hi zapi nih ka hmu hna seh ti duhnak lungthin in mizapi hmaiah nan tuah

nakhnga lo i ralring u. Cu ti nan tuah ahcun vancung khua i a ummi nan Pa sinin laksawng zehmanh nan hmu lai lo. ² "Cucaah mi kha thil an herhmi nan pek hna tikah, mi depde pawl nih pumhnak inn le zatlang lam ah an tuah bantukin nan tuahmi cu vaa uangthlar hlah u. Annih nih cun, mi nih kan thangthat hna seh, tiin an tuah. Hihi philh hlah u! An tuah man cu tling tein pei an hmuh cang cu! ³ Sihmanhsehlaw nannih nih cun mi kha an herhmi thil nan thenh hna tikah, nan hawikom tha bik hmanh nih thei hlah seh, ti in va tuah u; ⁴ nanmah lawngte nih va hngal ko u. A thli tein nan tuahmi a hmutu nan Pa nih khan laksawng an pek hna lai. ⁵ "Thla nan cam tikah mi depde pawl nih an cam bantukin va cam hlah u. Annih nih cun, mi nih kan hmu hna seh, tiin pumhnak inn chung i dir riangmang i cam le zatlang lam tonnak i cam kha an duh. Hihi philh hlah u! Annih cu an laksawng kha tling tein an hmu cang. ⁶ Sihmanhsehlaw nannih cu thla nan cam tikah, nan inn khaan chungah va lut u law, innka vaa khar khumh u law, cuticun hmuh khawh lomi nan Pa sinah khan va cam u. Cun a thli tein nan tuahmi a hmutu nan Pa nih khan laksawng an pek hna lai. ⁷ "Thla nan cam tikah, Pathian bia lomi nih sullam a ngei set lomi bia tampi an hman bantukin va hmang ve hlah u, annih nih cun kan thlacam a sau ruangah hin Pathian nih a kan theihpiak deuh lai, tiah an ruah. ⁸ Annih bantuk cun va tuah hlah u, zeicahtiah nan Pa nih cun nan hal hlan in nan herhmi cu a hngalh cia ko. ⁹ Cucaah hi bantuk hin thla nan cam awk a si: 'Vancung khua i a um kan Pa, Na min thiangu cu upat si ko seh; ¹⁰ Na pennak cu rung tlung ko seh, Vancung ah na duhnak an tuah bangin Vawlei cungah hin tuah si ve ko seh. ¹¹ Ni fate kan herhmi rawl cu nihin zongah hin kan pe tuah. ¹² Mi nih kan cungah that lonak an tuahmi kan ngaihthiam hna bangin Kan that lonak cu kan ngaihthiam ve ko. ¹³ Tukforhnak chungah kan phakter hlah, Mi Thalopa sin khan him tein kan khamh tuah. ¹⁴ "Mi nih nan cungah an tuahmi that lonak kha nan ngaihthiam hna ahcun, vancung i a ummi nan Pa zong nih an ngaihthiam ve hna lai. ¹⁵ Sihmanhsehlaw mi that lonak kha nan ngaihthiam hna lo ahcun vancung i a ummi nan Pa zong nih that lonak nan tuahmi kha an ngaihthiam ve hna lai lo. ¹⁶ "Mi depde pawl nih rawl an ulh tikah hmaichia fiamfuam in an i umter bantukin nannih cu rawl nan ulh tikah i umter ve hlah u. Rawl an ul ti kan hngal hna seh tiin rawl tam hnianghnuang in an i chawh. Hihi philh hlah u! Annih nih cun an laksawng kha tling tein an hmuh cang. ¹⁷ Rawl nan ulh tikah nan hmai i phiah u law nan sam i hriat u, ¹⁸ cuticun midang nih rawl an ul ti awk kha an in hngal kho hna lai lo i hmuh khawh lomi nan Pa lawnglawng nih a hngalh lai. Cun a thli tein nan tuahmi a hmutu nan Pa nih laksawng an pek hna lai. ¹⁹ "Rungrul le cirik nih an ei khawh i mifir nih an baoh i an fir khawhnak vawlei

ah hin nan chaw va khong hlah u. ²⁰ Rungrul le cirik nih an ei khawh lonak le mifir nih an baoh i an fir khawh lonak vancung tu ah khin nan chaw cu va khong u. ²¹ Zeicahtiah nan chaw a umnak ah nan lung zong a um ve lai. ²² Mit hi pum caah meinn a si. Nan mit a that ahcun nan pum cu a dihlak in ceunak in a khat lai; ²³ sihmanhsehlaw nan mit kha a that lo ahcun, nan pum cu muihnak chungah a um lai. Cucaah nan chung i a ummi ceunak cu muihnak a si sual ahcun, cu muihnak cu a fak ngaingaimi muihnak a si lai.

²⁴ "Ahoimanh bawi pahni sal nan si kho lai lo; pakhat kha nan dawt deuh lai i pakhat kha nan huat deuh lai; pakhat sinah khan cun zumhawktlak tein nan um lai i pakhat tu kha cu zei ah nan rel lai lo. Pathian le tangka cu an rian nan tuan kep kho lai lo. ²⁵ "Cucaah cun nan nunnak ding ca i nan herhmi rawl le ti kong ah le nan pum ca i nan herhmi hnipuan kong ah lungrethei awlokchong in va um hlah u, kan ti hna. A ngaingai ti ahcun, nunnak hi rawl nakin a biapi deuh lo maw? Cun pum zong hi hnipuan nakin a biapi deuh lo maw? ²⁶ A zuang lengmangmi va khi zoh tuah hna u: thlaici an tuh bal lo, rawl an tuan bal lo, buk zongah an rawn bal lo; sihmanhsehlaw vancung i a ummi nan Pa nih a zohkhenh ko hna. A si ah, nannih cu va nakin nan biapi deuh lo maw? ²⁷ Nan lungre a theih le nan awlok a chon thawngin nan nunnak tlawmte tal a sauter kho deuh mi aho tal nan um maw? ²⁸ "Cucaah zeicahdah hnipuan kong ah nan lungre a theih? Ramlak i a khomi lili pangpar khi zoh tuah hna ngat u: rian an tuan lo, hnipuan zong zeihmanh an i tah lo. ²⁹ Sihmanhsehlaw hihi kan chimh hna: Siangpahrang Solomon hmanh kha, kha tluk khan a rum ko nain hi pangpar hna lak i pakhat tluk hmanh hin aa dawhmi hnipuan a ngei lo. ³⁰ Sihmanhsehlaw ramlak ramkung, nihin ah a hring i thaizing ah meichung i an paihmi ramkung hna, a thuamhtu cu Pathian pei a si cu. Amah nih cun nannih chinchin cu thuamh loin an um hna hnga maw? Nan zumhnak a va hme hringhran dah! ³¹ Cucaah, 'Khuazei in dah ka ei awk ka rawl cu ka hmuh lai, ka din awk cu ka hmuh lai, ka hnipuan cu ka hmuh lai,' tiin lungrethei in um hlah ngat u. ³² (Hi thil hna cu Pathian bia lomi hna nih an lungre an i theihpi zungzalmi pei an si cu.) Vancung khua i a ummi nan Pa nih hi thil vialte cu nan herh dih hna ti kha a hngalh ko. ³³ Cucaah zeidang vialte nakin Pathian Pennak le zeidah tuah hna seh ti a kan duh timi kha biapi deuh in ruat u law thil dang vialte hna zong hi an pek thiamthiam ko hna lai. ³⁴ Cucaah thaizing nih lungretheihnac cu a za in aa ngeih ve ko lai. Ni khat nih a chuahpimi harnak cung i a dang chonh chih lengmang hi a herh lo.

7 "Pathian nih an soi nakhnga lo, mi va soi hna hlah — ² midang na soi hna ning te khan Pathian nih an soi lai i midang cung i na hmanmi tahnac te kha Pathian nih na cungah a hman ve lai. ³ Na mit chung i

a ummi thingtan kha ruat tung loin zeicahdah na unau mit chung i a ummi mithnawmte kha na zoh? ⁴ Na mit chung i thingtan a um ko buin zeitindah na unau cu, 'Na mit hnawm cu in coihpiak ning,' na ti ngam? ⁵ Mi depdepa, na mit chung i thingtan kha chuah hmasa law pei, na unau mithnawm cu fiang tein na hmuh lai i na coihpiak khawh lai cu! ⁶ "A thiagmi thil cu uico kha va pe hna hlah u — an i let lai i nanmah lehlam kha an in seh hna lai. Nan lungvar cu vok hmaiah va thla hlah u, vok nih cun a lamh in an lamh men ko lai. ⁷ "Hal u law an in pek hna lai, kaw u law nan hmuh lai, king u law innka cu an in hunpiak hna lai. ⁸ Zeicahtiah a halmi paoh cu pek an si lai i a kawlm paoh nih cun an hmuh lai i a kingtu paoh cu innka kha hunpiak an si lai. ⁹ Nan fale nih changreu an in hal hna tikah lung a pemi nan um hnga maw? ¹⁰ Nga in hal hna seh law, rul nan pe hna hnga maw? ¹¹ Hi tlukin nan thalo ko nain, nanmah hmanh nih nan fale kha thil tha pek nan hngalh ahcun, vancung i a ummi nan Pa chinchin nih cun zeitluk in dah thil tha cu a halmi kha a pek chinchin hna lai!

¹² "Mi nih kan cungah tuah hna seh ti nan duh bantuk khan midang cung zongah va tuah ve u; hihi Moses Nawlbia le profet hna cawnpiaknak an sullam cu a si.

¹³ "Kutka bi chungah cun lut tuah u, zeitintiah Hell ah a kalmi lam cu a kau i a fawi i mi tampi nih an zulh.

¹⁴ Nunnak a phanmi lam cu a har i a kutka cu a bi i a hmumi cu tlawmte lawng an si. ¹⁵ "Nal profet kha i ral-ring hna u, nan sin an rat ah cun tuu bantukin an i umter, sihmanhsehlaw an chunglei cu cenghngia hrang an si. ¹⁶ Annih cu an theitlai khan nan rak hngalh ko hna lai. Khohmung nih mitsur thei a tlai bal lo i saihmurhling nih theipi a tlai bal lo. ¹⁷ A ngan a dammi thingkung nih thei tha a tlai i kung chia nih thei thalo a tlai tawn. ¹⁸ A ngan a dammi kung nih theichia a tlai kho lo i a kung a tha lomi nih thei tha a tlai kho ve lo.

¹⁹ Thei tha a tlai lomi cu hau i mei chung i paih an si tawn. ²⁰ Cuticun nal profet hna cu an theitlai khan nan hngalh ko hna lai. ²¹ " 'Bawipa, Bawipa,' tiah a ka timi paoh in Vancung Pennak chungah an lut dih lai, tinak a si lo, sihmanhsehlaw vancung i a ummi ka Pa nih tuah hna seh ti a duhmi a tuahmi lawnglawng kha an lut lai. ²² Cu Ni cu a phak tikah, mi tampi nih keimah cu, 'Bawipa, Bawipa! Na min in Pathian bia kha kan chim i na min in khuachia kha tampi kan thawl hna i khuaruahharnak tampi kan tuah hna,' an ti lai. ²³ Khi tikah an-nih cu ka thawh hna lai i, 'Nannih cu aho nan si kha kan hngal bal hna lo. Kal ko u, that lonak a tuahtu hna,' tiah ka ti hna lai. ²⁴ "Cucaah hi ka bia a thei i a zulmi cu lung cungah a inn a sami mifimpa bantuk a si.

²⁵ Ruah a sur, ti a lian, thlitu nih fak piin a hranh. Sihmanhsehlaw lung cung i sakmi a si caah khan a pur lo.

²⁶ "Sihmanhsehlaw hi ka bia a thei i a zul lomi cu thetse cungah a inn a sami mihrutpa bantuk a si. ²⁷ Ruah a sur, ti a lian, thlitu nih fak piin a hranh i a pur; rawk

cikcek in a tlu," tiah a ti. ²⁸ Jesuh nih hi bia vialte cu a chimh dih hna tikah mizapi cu a cawnpiak hna ning kha an khuaruah a har, ²⁹ zeicahtiah phungbia cawnpiaktu saya hna bantuk khan si loin hmual ngei ngaiin a cawnpiak hna.

8 Jesuh cu tlang cung khan a rung tum i mi tampi nih an zulh. ² Cun thinghmuipa pakhat kha a ra i a hmaiah khuk bil in a kun i, "Bawipa, na duh ahcun na ka damter khawh ko," tiah a ti. ³ Jesuh nih a hei banh i a tongh i, "Ka duh. Thiang ko cang," tiah a ti. Chikkhatte ah a zawtnak khan a thiang. ⁴ Cun Jesuh nih amah cu a thawh i, "Ka bia ngai, ahohmanh chim hna hlah, sihmanhsehlaw tlangbawi sinah khan ding teomao in va kal law rak in zoh seh. Cun mizapi sinah ka thiang cang, ti langhternak caah Moses nih tuah awk a timi raithawinak kha va tuah," tiah a ti. ⁵ Jesuh cu Kaper-naum khua i a va luh ah khan Rom ralbawi pakhat nih a rak don i, ⁶ "Bawipa, ka sinumpa cu a zaw i inn ah a ril ko, a cawl zong a cawlcang kho lo i a zual ngaingai ko," tiah a ti. ⁷ Jesuh nih cun, "Ka ra lai i ka damter lai," tiah a ti. ⁸ Ralbwipa nih cun, "Aa, bawipa, si hlah! Nang ka inn i rat dingah hin kaa tlak lo. Nawl hei pe law ka sinumpa cu a dam ko lai. ⁹ Kei zong ka cunglei bawi nawl tang i a ummi ka si i ka tang zongah ralkap an um ve. Pakhat cu, 'Kal,' ka ti i a kal ve ko, cun a dang pakhat cu, 'Ra,' ka ti i a ra ve ko; cun ka sal cu, 'Hihi tuah,' ka ti i a tuah ve ko," tiah a leh. ¹⁰ Cu bia cu Jesuh nih a theih tikah a khuaruah a har i a zulmi mizapi hna cu, Hi pa bantukin zumhnak a ngeimi Israel mi hna lakah ahohmanh ka hmu rih hna lo. ¹¹ Hihi va philh hlah u: Nichuahlei le nitlaklei in mi tampi an ra te lai i Vancung Pennak chungah cun rawldanghnak cabuai ah Abraham le Isak le Jakob hna he tiah an thu ti lai. ¹² Sihmanhsehlaw Vancung Pennak chung i a um ding a simi hna tu kha cu, khualeng muihnak ah hlonh an si lai i cuka ah cun an tap lai i an hacang an rial lai," tiah a ti. ¹³ Cun Jesuh nih ralbwipa cu a thawh i, "Inn ah va tin law na zumhmi cu tuahpiak na si lai," tiah a ti. Cun ralbawi sal cu, cu caan hrimhrim ah cun a rak dam. ¹⁴ Jesuh cu Peter inn ah khan a va kal i Peter nupi nu cu a rak zaw i ihkhun ah khan a rak ril ko. ¹⁵ A kut kha a vun tongh i a taklin cu a dai i a tho i annih kha a bultawl hna. ¹⁶ Zanlei sang a si tikah khuavang ngeimi tampi kha Jesuh sinah cun an ratpi hna. Bia kaa khat in thlarau thalo kha a thawl hna i a zawmi vialte kha a damter hna. ¹⁷ Hi a tuahmi hi, profet Isaiah nih, "Amah hrimhrim nih kan zawtnak kha a phorh i kan dam lonak kha a kalpi," tiin a rak chimmi tlinternak caah khan a si. ¹⁸ A pawngkam i a ummi mizapi cu Jesuh nih a hmuh hna tikah, a zultu hna cu rili khattelei ral i rak kal kha a fial hna. ¹⁹ Phungbia cawnpiaktu saya pakhat kha a sinah a ra i, "Saya, na kalnak paoh ah kan zulh lai," tiah a ti. ²⁰ Jesuh nih cun, "Cenghngia nih kua an ngei i vate cu bu an ngei, sihmanhsehlaw Mi Fapa cu

riahnak hmun hmanh a ngei lo," tiah a leh. ²¹ Amah zultu a simi, midang pakhat nih khan, "Bawipa, va kir ta ning law ka pa kha va vui ta ning," tiah a ti. ²² Jesuh nih cun, "Ka zul ko, mithi nih an mithi cu rak vui ko hna seh," tiah a leh. ²³ Jesuh cu lawng chungah cun a lut i a zultu nih khan an zulh. ²⁴ Chikkhatte ah khin thlichia a hrang ciammam i tilet nih lawng cu a khuh. Sihmanhsehlaw Jesuh cu aa hngilh. ²⁵ A zultu cu a sinah khan an va kal i an thangh i, "Bawipa, kan khamh tuah. Kan thi dih cang lai hi ta," an ti. ²⁶ Jesuh nih cun, "Zeicahdah cu ti lawmmam cun nan thin a phan? Nan hei ka bochan lo hringhran dah!" tiah a leh hna. Cun a tho i thli le tilet cu nawl a pek hna i dai zirziar tein rili cu a um than. ²⁷ An dihlak in an khuaruah a har i, "Hi pa hi ze bantuk minung dah a si? Thlichia le tilet hmanh nih dahngai a bia an ngaih ko hi," an ti. ²⁸ Jesuh cu Rili khattelei ral Gadarin mi hna ram kha a va phan i, miruak vuinak lungkua chungin a ra chuakmi mi pahnih nih an rak ton. Hi hna hi an chung i khuachia a ngeimi an si i ti an nun tuk hringhran caah cu lam ah cun ahohmanh an kal ngam lo. ²⁹ Hmakhatte ah khin an ai i, "Pathian Fapa, zeidah na kan duhnak a um? A caan a tlin hlanah kannih dantat awkah na ra maw?" tiah an ti. ³⁰ Cuka in aa hlat lem lomi hmun ah khin vok kha an tlong luhlmalh ko. ³¹ Khuachia nih cun Jesuh cu, "Kannih cu na kan chuah ding a si ahcun, vok chung tal ah khin kan luhter," tiah an nawl. ³² Jesuh nih cun, "Va kal u," tiah a ti hna i cucaah an chuak i vok chungah cun an lut. Vok cu an run ningpi in lungpang cun an zuang ciammam i rili chungah cun an tla i an thi dih. ³³ Vok zohkhenhtu hna cu khulrang in khua ah cun an va le i cu kong cu le khuachia nih a tuahmi hna kong kha an va chimh hna. ³⁴ Cucaah khua chung mi vialte cu Jesuh ton awkah khan an i thawh i an hmuh tikah, kan ram hin kir ko, tiah an nawl.

9 Jesuh cu lawng chungah khan a lut i rili cung cun an kir than i amah a khua kha a phan. ² A sinah khan mizengpa pakhat kha, a ihkhun in an rak zawnh. Jesuh nih an zumhnak kha a hmuh tikah mizeng pa cu, "Ka fapa, na lung dong hlah! Na sualnak cu ngaihthiam na si cang," tiah a ti. ³ Cu tikah Phungbia cawnpiaktu saya a cheukhat nih khan, "Hi pa hi Pathian serhsat in bia a chim," an ti. ⁴ Jesuh nih an ruahmi kha a hngalgh i, "Zeicahdah cu bantuk thil thalo cu nan ruah? ⁵ 'Na sualnak cu ngaihthiam na si cang,' ti cu maw a fawi deuh, 'Tho law kal tuah,' ti dah a fawi deuh? ⁶ Mi Fapa nih vawlei cungah hin sual ngaihthiam khawhnak a ngei ti kha kan hngalhter hna lai," a ti i cucaah mizengpa cu, "Tho law, na ihkhun kha i put law inn ah va tin," tiah a ti. ⁷ Mipa cu a tho i inn ah cun a tin. ⁸ Cucu mi nih khan an hmuh tikah an thin a phang i cu bantuk nawlungeihnak cu Pathian nih minung kha a pek hna caah Pathian cu an thangthat. ⁹ Cuka hmun cun Jesuh cu a chuak i a kalpah ah khan ngunkhuai

khawltu Matthai a zung i a rak thut ko kha a hmuh. Amah cu, "Ka zul," tiah a ti. Matthai cu a tho i a zulh. ¹⁰ Jesuh cu Matthai inn i zanriah an ei lioah khan ngunkhuai khawltu tampi hna le misual mi hna nih khan amah le a zultu hna cu zanriah an dumpi hna. ¹¹ Mah cucu Farasi mi nih khan an hmuh hna i cucaah a zultu cu an thawh hna i, "Zeicahdah nan sayapa hi ngunkhuai khawltu hna le misual hna he rawl an ei ti?" tiah an ti. ¹² Jesuh nih cun a theih hna i, "A dammi nih cun sibawi an herh lo, a zawmi lawng nih khan an herh. ¹³ Va kal u law, 'Saram thawinak si loin ka duhmi cu zaangfahnak lungthin kha a si,' tiah Cathiang chungah aa tialmi hi a sullam va ruat tuah u. Miding mi pawl kawh awkah ka rat tung lo, misual mi hna kawh awkah pei ka rat ko cu," tiah a ti. ¹⁴ Khi hnuah Tipil petu Johan zultu pawl kha Jesuh sinah cun an ra i, "Zeicahdah kannih le Farasi mi hna cu atu le atu rawl kan ul i nang na zultu hna cu an ulh kun lo," tiah an hal. ¹⁵ Jesuh nih cun, "Nupi thit rawl danghnak puai ah, nupi thitu a um chungah cun zeitindah an sawmmi hna cu ngaihchia in an um lai? Sihmanhsehlaw nupi thitu an sinin aa then caan kha a phan ve te lai i cu tikah cun rawl cu an ul te ko lai. ¹⁶ Ahohmanh nih angki hnawh cia kha ti khat hmanh a tla rih lomi thil thar in an belh bal lo, zeicahtiah cu ti i an belh ahcun an belhnak puan nih khan a thleh chin lai i a awng kha a kau chin lai. ¹⁷ Cun a hlunmi saphawcua chungah mitsur hang thar an rawn bal lo, cu ti an tuah ahcun a saphaw kha a kek lai i a mitsur hang kha a chuak dih lai i a saphaw kha a rawk lai. Cucaah mitsur hang thar cu saphawcua a tharmi chung tu ah an rawn tawn i cuticun an pahnih in tha tein an um," tiah a ti. ¹⁸ Cu bia cu Jesuh nih a chimh lio hna ah khan, Judah mi lak i bawi pakhat a simi kha a sinah a ra i a hmaiah a khuk aa bil i, "Tunaite ah khan ka fanu a thi, sihmanhsehlaw ra law a cungah na kut ra chia law a nung ko lai," tiah a ti. ¹⁹ Cucaah Jesuh cu a tho i amah cu a zulh i a zultu hna zong kha a sinah cun an kal ve. ²⁰ Cu lioah cun, nu pakhat, thi chuah zawtnak in kum hleihnih tiang a zaw cangmi kha a hnulei in a ra i a puan parte kha a tongh. ²¹ "A puan hmanh kha ka tongh khawh ahcun ka dam ko lai," tiah a lungchung in a ti. ²² Jesuh cu a hun i mer i minu cu a hmuh i, "Ka fanu, na thinphang hlah! Na ka zumhnak nih an damter cang," tiah a ti. Cu caan te ah cun minu cu a dam colh. ²³ Cun Jesuh cu Judah mi bawi inn ah cun a lut. Mithi caah tingtang a tummi hna le a awn au mi kha a hmuh hna tikah, ²⁴ "Nan dihlak in chuak tuah u! Ngakchia nute hi a thih tung lo, aa hngilh i pei a si ko cu," tiah a ti hna. Annih nih an nih-sawh, ²⁵ Mi kha an chuah dih cangka in Jesuh cu ngakchianu khaan chungah khan a vung lut i a kut in a vun tlaih i a tho. ²⁶ Cu thawng cu cuka hrawng ram vialte ah cun a thang dih. ²⁷ Cuka hmun cun Jesuh cu a chuak i a kalpah ah khan mitcaw pahnih nih an zulh.

"David Fapa kan zaangfah tuah," tiah an au. ²⁸ Jesuh cu inn chung i a luh tikah khan mitcaw pahnih hna cu a sinah cun an ra i annih cu, "Hihi ka tuah khawh tiah nan zum maw?" tiah a rak hal hna. Annih nih, "Asi, na tuah khawh tiah kan zumh bawipa," tiah an leh. ²⁹ Cun Jesuh nih an mit kha a tongh hna i, "Nan zumhning te cun si ko seh," tiah a ti i ³⁰ annih cu khua an hmu kho than. Annih cu Jesuh nih fak piin, "Hihi ahohmanh va chim hna hlah u," tiah a ti hna. ³¹ Sihmanhsehlaw an kal i Jesuh kong cu cuka hrawngah cun an thanh dih. ³² Mi kha an tian cuahmah lioah cun, khuachia nih a tuah ca i a holh kho lomipa pakhat kha Jesuh sinah cun an ratpi. ³³ A khuachia cu a chuah cangka in mipa cu a holh kho i mi vialte cu an khuaruah a har dih. "Hi bantuk thil hi Israel mi lakah kan hmu bal lo," an ti. ³⁴ Sihmanhsehlaw Farasi mi hna nih cun, "Khuachia thawl khawhnak nawl a petu hi khuachia bawi a si," an ti. ³⁵ Cuticun Jesuh cu khuapi he khuate he a tlawng duahmah hna. An pumhnak inn ah khan a cawnpiak hna i Vancung Pennak kong Thawngtha kha a chimh hna i a zaw a fakmi kip kha a damter hna. ³⁶ Mi zapi kha a hmuh hna tikah, khaltu a ngei lomi tuu bantukin lungrethei le awlokchong in an um kha a hmuh hna caah a zaang an fak ngaingai. ³⁷ Cucaah a zultu kha a thawh hna i, "Rawl tian awk cu tampi a um ko, sihmanhsehlaw a tuantu ding cu tlawmte lawnglawng an si. ³⁸ Cucaah rawltuan uktu bawi sinah cun, rawl tuantu tam deuh a thlah hna nakhnga, thla va cam tuah u," a ti.

10 Jesuh nih lamkal ah a thimmi hleihnih kha a auh hna i khuachia thawl khawhnak le zawtnak fahnak vialte damter khawhnak nawl kha a pek hna. ² Hihi lamkal hleihnih hna an min cu a si: a hmasa bik ah Simon (Peter timi kha), cun a nau Andru; Zebedi fapa Jeim le a nau Johan; ³ Filip le Bartholomew; Thomas le ngunkhuai khawltu Matthai, Alfeas fapa Jeim, cun Tadias; ⁴ cun Phunthan Simon le Jesuh rawitu Judas Iskariot. ⁵ Jesuh nih mi pahleihnih kha a thlah hna i, "Jentail mi ram ah siseh, Samaria mi hna khua ah siseh, va kal hlah u. ⁶ Israel miphun chungin a tlaumi tuu hna sinah khan va kal u. ⁷ Cun, 'Vancung Pennak cu a nai cang,' tiah va chim hna u. ⁸ A zawmi kha va damter hna u, mithi kha va thawhter hna u, thinghmuu kha va thianter hna u, khuachia kha va thawl hna u. Nannih nih man pek loin nan hmuh i man pek loin va pe ve hna u. ⁹ Nan zal ah sui tangka siseh, ngun tangka siseh, dar tangka siseh, i sanh hlah u. ¹⁰ Nan khualtlawnnak dingah cun rawl halnak zal siseh, angki khethuan siseh, kedan siseh, thiangthunh siseh, i phorh hlah u. Riantuantu nih cun a herhmi thil cu a hmuh awk aa tlakmi a si ko. ¹¹ "Khuapi siseh, khuate siseh, nan phak tikah, tluninn an in awnhnak hna inn ah khan va kal u law cuka hmun in nan chuah hlantiang anmah cu va tlung ko hna u. ¹² Cun inn

pakhatkhat ah nan luh tikah, 'Nan cungah daihnak um ko seh,' nan ti lai. ¹³ Cuka inn i a ummi nih tluninn an in awnh hna ahcun daihnak in nan biakchawnh hnanak cu an cungah hmun ko seh; sihmanhsehlaw an in awnh hna lo ahcun nan biakchawnh hnanak cu i lak than u. ¹⁴ Cun innchungkhar pakhatkhat nih siseh, khua pakhatkhat nih siseh, an in tlunter duh hna lo ahcun, cuka hmun cu va kaltak u law nan ke i aa behmi leidip kha va thing u. ¹⁵ Mah hihi philh hlah u: Biaceih Ni ah Pathian nih, cu khuami nakcun Sodom le Gomorrah khuami kha a zaangfah deuh hna lai," tiah a ti. ¹⁶ "Ngai hmanh u! Cenghngia hrang rual lak i thlahmi tuu bantukin kan thlah hna. Cucaah rul bantukin vaa fim u law thuro bantukin nan nun va nem u. ¹⁷ An in tlahi hna lai i zung ah an in chuahpi hna lai, pumhnak inn ah an in chuahpi hna lai i an in tuk hna lai cu caah vaa ralring u. ¹⁸ Uktu bawi hna hmai le siangpahrang hna hmaiah keimah ruangah an in chuahpi hna lai i annih cu le jentail mi hna kha Thawngtha kha nan chimh hna lai. ¹⁹ Nan bia an in ceih hna tikah zeidah ka chim lai, ti le zeitindah ka chim lai, ti kha nan khuaruah va har hlah u; a caan a phak tikah chim ding cu pek nan si te ko lai. ²⁰ Zeicahtiah nan chimmi bia cu nanmah bia a si lai lo; nan chung i bia a chimtu nan Pa Thlarau nih an pekmi hna bia a si lai. ²¹ "Mi nih anmah unau lila kha thah awkah mi an tlahiher hna lai, cun pale zong nih cu bantuk thiamthiam in an fale cungah an tuah lai; fale zong nih khan an nule le an pale kha an doh hna lai i mi kha an thahter hna lai. ²² Mi kip nih nannih cu keimah ruangah an in huat hna lai, sihmanhsehlaw a dongh tiangin aa tlahi pengmi cu khamhnak nan hmu lai. ²³ Cun khua pakhat i an in hrem hna tikah, khua dang ah va zaam ko u. Hihi kan chimh hna: Mi Fapa a rat hlanah, Israel ram khua dihlak kha nan tol di hmanh hna lai lo. ²⁴ "Siangngakchia cu ahohmanh a saya nakin a ngan deuh lo; sal zong a bawipa nakin a ngan deuh fawn lo. ²⁵ Cucaah siangngakchia caah a saya tluk si cu a za ko i sal caah a bawi tluk si kha a za ko. Innchungkhar i an lu cu Beelzebul ti a si ahcun, innchungkhar mi chinchin cu cu nak min chia deuh in pei auh an si lai cu," tiah a si. ²⁶ "Cucaah mi cu va tih hna hlah u. Khuhmi thil paoh kha hun di h an si ko lai i biathli vialte kha hngalh di h an si ko lai. ²⁷ Mui lak i kan chimhmi hna hi chun khua ceu ah va chim chin u, cun a thli in nan theihmi hi inn par in va au pi u. ²⁸ Pum cu a that kho ko nain thlarau a that kho lomi cu va tih hlah u; hell chungah pum he thlarau he a that khotu Pathian tu kha va tih u. ²⁹ Phaisa sen pakhat in pithlung pahni hnan cawkhawh, asinain khi pithlung pakhat hmanh kha nan Pa hngalh loin vawlei ah a tlong lo. ³⁰ Nannih chinchin cu nan lu cung sam hmanh kha a rel di h. ³¹ Cucaah nan thinphang hlah u: nannih cu pithlung tampi nakin tampi in nan sung deuh," tiah a ti. ³² "Amah mi ka si, tiah zapi hma-

iah a phuang ngammi cu vancung khua i ka Pa hmaiah kei zong nih cuticun amah cu ka ti ve lai. ³³ Sihmanhsehlaw zapi hmaiah, amah mi ka si lo, tiah aa phehmi cu vancung khua i a ummi ka Pa hmaiah cuticun ka ti ve hna lai. ³⁴ "Vawlei cungah daihnak tlunter awkah a ra, tiah ka ruat hlah u, daihnak tlunter awkah ka ra lo, vainam tlunter awk tu ah ka ra. ³⁵ Ka ratnak chan cu fale hna le pale hna dohter awk, fanule hna le nule hna dohter awkah a si; ³⁶ nan ral thalo bik hna cu nanmah innchungkhar chung mi lila an si lai. ³⁷ "Ahohmanh a nu siseh, a pa siseh, keimah nakin a daw deuhmi cu ka mi si awk aa tlak lo; ahohmanh a fapa siseh, a fanu siseh, keimah nakin a daw deuhmi cu ka mi si awk aa tlak lo. ³⁸ Ahohmanh a vailam tahnak kha aa put i ka hnu in a ka zul lomi cu ka mi si awk aa tlak lo. ³⁹ Ahohmanh a nunnak humhak a duhmi nih cun a nunnak cu a sung lai i keimah ruangah a nunnak a sungmi nih cun a nunnak cu a hmuh lai. ⁴⁰ "Nannih an conglawmhtu hna paoh nih keimah an ka conglawmh a si i keimah a ka conglawmhtu paoh nih a ka thlahtu a conglawmh a si. ⁴¹ Pathian lamkaltu cu Pathian lamkaltu a si ruangah a rak conglawmhtu paoh cu a laksawng kha aa hrawm ve lai; cun mi tha cu mi tha an si ruangah a rak conglawmhtu paoh cu mi thapa laksawng kha aa hrawm ve lai. ⁴² Cun hihi philh hlah u! A ka zultu hna hi a ka zultu an si ruangah anmah lak i a nauta bik hmanh kha tikik hrai khat a pe-mi cu, laksawng kha a hmu hrimhrim lai," tiah a ti.

11 Jesuh nih a zultu pahleihnih kha hi bia hi a chimh di h hna tikah, cuka hmun cun a chuak i cuka hrawng i a ummi khua ah khan a tlawng i a cawnpiak hna i phung a chimh hna. ² Tipil petu Johan nih thong chungin Khrih rian tuannak kong kha a rak theih tikah a zultu tlawmpal kha a sinah a hei thlah hna i, ³ "A ra dingmi cu nangmah hi na si maw, asiloah, mi-dang dah kan hngah rih lai," tiah va hal u," a ti hna. ⁴ Jesuh nih cun, "Nan hmuhmi le nan theihmi hi Johan cu va chim ko u: ⁵ mitcaw nih khua an hmuhnak le kebei an kal khawhnak le mithinghmui an thiannak le hnachet nih khua an theihnak le mithi thawhthan an sinak le misifak mi hna sinah Thawngtha chim a sinak hi va chim ko u. ⁶ Keimah kong ah lung awtawmnak zehmanh a ngei lomi cu a caah lunglawmh awk a va si dah," tiah a leh hna. ⁷ Johan zultu pawl cu an kir tikah khan Jesuh nih Johan kong cu mizapi kha a chimh hna. "Thetse ram i Johan sin i nan va kal ah khan zeidah hmuh nan i ruah? Thli nih a kuiter lengmangmi ram hnah maw? ⁸ Zei ko dah zoh awkah nan va kal? Puan dawhdawh in aa thuammi hna zoh awkah maw? Puan dawhdawh in aa thuammi cu bawi inn ah pei an um tawn cu! ⁹ Zei set dah hmuh nan i ruahchihmi cu a si, ka chim tuah u. Profet maw? Profet nakin biapi deuh a simi pei nan hmuh cang hi! ¹⁰ Johan hi Cathiang nih, 'Hika ah hin ka lamkaltu cu a um ko; Amah cu

nangmah lam sialtu dingah na hmaiah ka thlah lai, tiah Pathian nih a ti,' tiah a timi kha a si. ¹¹ Hihi i cinken hmanh u: nu chungin a chuakmi lakah vawlei cungah hin Johan tlukin a nganmi ahohmanh an um lo; sihmanhsehlaw Vancung Pennak chung i a ummi hna lak i a hme bik hmanh Johan nakin a ngan deuh. ¹² Johan nih a rat ri in nihin ni tiang Vancung Pennak hi tonghmang loin tuknak a ing i tonghmang loin khua a sami hna nih cun lak an timh. ¹³ Johan caan tiang khan profet vialte hna le Moses phungbia nih vancung Pennak kong hi an chim; ¹⁴ cun cu bia cu nan zumh duh a si ahcun John hi Elijah kha a si i a ra lai tiah rak timi kha a si. ¹⁵ Cucaah hna nan ngeih ahcun, thei ko u!

¹⁶ "Tuchan mi hi zei he dah ka tahchunh hna hnga? Chawdawr tlang i lente aa celhmi ngakchia ko khi an lo, ka ti. Phu khat nih phu dang kha ¹⁷ 'Nupi thitnak hla kha kan in tumpiak hna, asinain nan lam duh lo. Mithi tahnak hla kan in sakpiak hna, asinain nan t̄ap duh fawn lo,' tiah an hauh hna. ¹⁸ Johan cu a ra i rawl a ul i zu zong a ding lo, asinain a mi kip nih, 'Khuavang a ngei,' an ti. ¹⁹ Mi Fapa cu a ra ve i a ei a ding i a mi kip nih, 'Hi pa hi zohhmanh u, misaram le mizuram, ngunkhuai khawltu hna le misual hna hawikom hi,' an ti. Sihmanhsehlaw Pathian fimnak cu ahmaan tiah a theitlai nih khan a langhter ko," a ti. ²⁰ Cun Jesuh nih khuaruahharnak tam bik a tuahnak khua hna kha, an chung i a ummi hna nih an ziaza an thlen hlei lo caah a sik hna, ²¹ "Khorazin khua, na caah ngaihchia a va si dah. Bethsaida khua zong na caah ngaihchia a va si dah. Nan chung i khuaruahharnak ka tuahmi vialte hi Tair le Sidon khua ah rak tuah hna ning law, cu khua mi hna cu puanchia i aih le vutcam i phulh in an i ngaihchih diam cang hnga! ²² Cucaah hihi philh hlah u, Biaceih Ni ah cun Pathian nih Tair le Sidon khuami hna cu nanmah nakin a zaangfah deuh hna lai. ²³ Cun nang Kapernaum khua. Van ah i hlorhning ti na duh. Sihmanhsehlaw hell chungah vun hlonh na si lai. Zeicahtiah na chungah ka tuahmi khuaruahharnak vialte hi Sodom khua chungah khan tuah rak si hna seh law, nihin ni tiang hin a hmun ve ko rih hnga. ²⁴ Cucaah hihi philh hlah. Biaceih Ni ah cun Pathian nih Sodom khua cu nangmah nakin a zaangfah deuh lai," a ti. ²⁵ Khi caan ah khan Jesuh nih aa thawh i, "Maw ka Pa, van le vawlei a uktu. A fimmi le cathiammi hna sinin na thuhmi kha cathiam lomi hna sinah na langhter caah na cungah ka lawm. ²⁶ Asi, ka Pa, cucu nangmah nih siseh ti na duhningte a si. ²⁷ Ka Pa nih zeizong vialte kha ka kut chungah a ka pek dih. Pa dah ti lo nih cun ahohmanh nih Fapa kha an ka hngal lo i Fapa le an sinah a phuanmi hna dah ti lo nih cun ahohmanh nih Pa kha an hngal lo. ²⁸ "Rethei le thilrit mi vialte hna, ka sinah ra tuah u, dinhnak kan pek hna lai. ²⁹ Ka seihnam kha i bei u, kei cu nunnem le mitoidor ka si caah ka nawl hi i cawn ve u; cun dinhnak kha nan hmuh lai.

³⁰ Ka seihnam cu a bei a nuam i ka thil cu a zaang," tiah a ti.

12 Cu hnu tlawmpal ah khin Jesuh cu Sabbath ni ah lo kha tanpah in a kal. A zultu hna cu an rawl a t̄am i cucaah favui kha an zun i a fang kha an ei. ² Cu-cu Farasi mi nih an hmuh hna tikah Jesuh cu an thawh i, "Zohhmanh, Sabbath ni ah tuah lo ding timi kha na zultu hna nih an tuah," an ti. ³ Jesuh nih cun, "David le a mi hna cu an rawl a t̄am tikah khan, David nih zeidah a rak tuah, ti kha nan rel bal lo maw? ⁴ Pathian inn chungah pei a lut i changreu thiag cu a ei kha. Kha changreu kha amah nih siseh, a mi hna zong nih siseh, an ei awk a si t̄ung lo. Tlangbawi lawnglawng nih pei an ei phung a si kha. ⁵ Cu pinah, Sabbath ni fate tlangbawi hna nih biakinn chungah Sabbath phunglam kha an buar lengmang nain an sual lo timi kha Moses Nawlbia chungah nan rel bal lo maw? ⁶ A ngaingai ti ahcun, biakinn nakin a ngan deuhmi pei hika ah hin a um cu. ⁷ Cathiang nih, 'Ka duhmi cu sa in tuahmi thaw-inak hi si loin zaangfahnak a si,' tiah a timi kha a sul-lam rak hngal u law cu, a sual lomi kha sual nan phaw hna hnga lo; ⁸ zeicahtiah Mi Fapa cu Sabbath cung bawi pei a si cu," tiah a ti. ⁹ Jesuh cu hmun dang ah a kal i an pumhnak inn ah khan a lut. ¹⁰ Cuka ah cun a kut a zengmipa pakhat a rak um. Khika i a ummi hna lakah khan Jesuh cu sualphawt a duhmi an um caah amah cu, "Sabbath ni ah hin mi damter phung a si maw si lo?" tiah an hal. ¹¹ Jesuh nih annih cu, "Abiana ah nan tuu pakhatkhat khor chungah Sabbath ni ah tla sual seh law, chuah loin maw nan um ko hnga? ¹² A ngaingai ti ahcun, mi cu tuu nakin a let tam piin a sung deuh! Cucaah Sabbath ni ah hin t̄atnak cu tuah phung a si ko," tiah a ti. ¹³ Cun mipa leiah khan a hei i mer i, "Na kut kha samh tuah," tiah a ti. A samh i khat-telei kut bantukte khan a dam ko. ¹⁴ Cun Farasi mi hna cu an kal i Jesuh thah khawhnak ding khua kha an khang. ¹⁵ Cucu Jesuh nih a theih tikah cuka hmun cun lo diam in a kal i mi t̄ampi nih an zulh. A zawmi vialte kha a damter hna i ¹⁶ amah kong kha midang nan chim hna lai lo, tiah a thlah hna. ¹⁷ Cuti in a tuah cu Pathian nih Isaiah kaa in: ¹⁸ "Hika i a ummi hi ka thimmi ka sal a si. Ka dawt i a cung i ka lung a tlingmi a si. Amah cungah cun ka Thlarau kha ka chiah lai i miphun vialte hna sinah ka biading kha a thanh hna lai. ¹⁹ Bia kha a al len hna lai lo i a au zong a au len lai lo. ²⁰ Din-nak kha teinak ah a phakter hlantiang a kiakmi phaikung kha i hlang koin a khiak lai lo i a mit deng-mangmi meiinn kha a hmit lai lo. ²¹ Amah cu miphun vialte nih an i bochan lai,' tiah a timi kha tlinternak caah a si. ²² Cun Jesuh sinah cun, mipa pakhat khuachia nih a tuah ruangah a mit a caw i a holh kho lomi kha an ratpi. Jesuh nih cun a rak damter i cucaah a holh kho i khua zong a hmu kho. ²³ Mizapi cu an khuaruah a har i, "Hi pa hi David fapa a si sual hnga

maw?" an ti. ²⁴ Sihmanhsehlaw cu bia cu Farasi mi nih an theih tikah, annih tu nih cun, "Hi pa nih khuachia a thawl khawh hna cu an bawipa Beelzebul nih a bawmh caah a si," an ti. ²⁵ An lung chung i a ummi ruahnak cu Jesuh nih a hngalh caah annih cu, "Ram pakhat cu a chungah anmah le anmah aa domi bu an um ahcun cu ram cu saupi a hmun kho lai lo. Cun khua pakhatkhat zong a chungah anmah le anmah aa domi bu an um ahcun, a dir kho lai lo. ²⁶ Cucaah Satan pennak chungah hin bu khat le bu khat an i doh ahcun cu pennak cu aa then dih cang a si ko caah tuan te ah a rawk ko lai. ²⁷ Nannih nih nan ka thawh i khuachia ka thawl khawh hna cu Beelzebul nih thawl khawhnak nawl kha a pek caah a si, nan ka ti. Cucu va si seh law, nanmah zultu hna kha tah aho nih dah thawl khawhnak kha an pek hna? Nanmah zultu lila hna i nan tuahnak nih pei nan palhnak cu an langhter ko hi. ²⁸ Nan timi hi a si lo, khuachia thawl khawhnak a ka petu hi Beelzebul si loin Pathian Thlarau a si i cu nih cun Pathian Pennak cu nan sin a phan cang ti kha a langhter. ²⁹ "Cuhleiah, zeitindah mi thawngpa inn cu amah kha an tem hmasa lo ah, aho nih dah an baoh khawh lai i a thilri cu an lak khawh lai? ³⁰ "Keimah a ka thanh lomi cu a ka ralmi an si; pumhkhawmh a ka bawm lomi cu thektu an si. ³¹ Cucaah hihi kan chimh hna: minung hi sualnak zeipaoh an tuahmi le thil thalo a chimmi cu ngaihthiam khawh an si ko lai; sihmanhsehlaw Thiang Thlarau ralchanh in bia thalo a chimmi cu tu chan ah siseh, hmailei chan ah siseh, ngaihthiam khawh an si lai lo. ³² Mi Fapa ralchanh in bia thalo a chimmi cu ngaihthiam khawh an si ko lai; sihmanhsehlaw Thiang Thlarau ralchanh in bia thalo a chimmi cu tu chan ah siseh, hmailei chan ah siseh, ngaihthiam khawh an si lai lo. ³³ "Thingkung cu a kung na thatter ahcun a thei a tha, a kung na chiatteer ahcun a thei a chia. Thingkung cu a tlai in hngalh khawh a si. ³⁴ Rul hna, zeitindah mi thalo nan si ahcun nan kaa in bia tha cu a chuah khawh lai? Kaa nih cun lungchung i a khatmi kha pei a chim cu. ³⁵ Mi tha nih cun thil tha aa khonmi chung khan thil tha a chuah hna i mi thalo nih cun thil thalo aa khonmi chung khan thil thalo a chuah hna. ³⁶ "Hihi kan chimh hna: Nan kaa in a chuakmi bia, ruah setsai loin nan chimmi bia vialte kha, zeicahdah kha ti khan ka rak chim, tiah Biaceih Ni ah cun nan ti a hau te lai. ³⁷ Zeicahdah nanmah bia lila in nan luatnak a si lai i nanmah bia lila in sualphawt nan si lai," tiah a ti. ³⁸ Cu tikah Phungbia cawnpiaktu saya tlawmpal hna le Farasi mi tlawmpal hna nih khan an hun thawh i, "Saya, khuaruahharnak pakhat in kan tuahpiak law kan duh ko hnga," an ti. ³⁹ Jesuh nih cun a thawh hna i, "Tu chan mi hi nan va tha loin Pathian zei ah nan hei rel lo hringhran dah. Khuaruahharnak pakhat in tuah, nan ka ti. Ka tuah lai lo. Profet Jonah khuaruahharnak dah ti lo kha cu khuaruahharnak zeihmanh kan tuahpiak

hna lai lo. ⁴⁰ Ngapi chungah Jonah cu ni thum le zan thum a um bantuk khan Mi Fapa zong cu vawlei chungah ni thum le zan thum a um ve lai. ⁴¹ Biaceih Ni ah cun Nineveh khua mi hna kha, annih cu Jonah nih phung a chimh hna tikah an sualnak kha an i ngaihchih caah, an dir lai i sual an in phawt hna lai; hihi kan chimh hna: Jonah nakin a ngan deuhmi pei hika ah hin a um cu! ⁴² Biaceih Ni ah cun Thlanglei Siang-pahrangnu kha a dir lai i sual an phawt hna lai, zeicahdah anih cu vanhramdeng in a ra riangmang i Solomon fimnak kha a hung zoh; atu hi Solomon nakin a ngan deuhmi hika ah hin a um," tiah a ti hna. ⁴³ "Thlarau thalo pakhat cu minung chungin a chuah tikah ram rocar ah khan dinhnak hmun kawh ah a vak lengmang. A hmuh khawh lo caah ⁴⁴ aa thawh i, "Ka chuahtakmi ka inn ah khan ka va kir than tuah lai," tiah a ti. Cuticun a va kir than i inn cu lawng hirhiar tein a rak um i thiang tein a rak i phiah kha a hmuh. ⁴⁵ Cu tikah a kal than i amah nakin a chia deuhmi thlarau pasarih kha a vaa sawm hna i an ra i cuka ah cun an um; a donghnak ah cun cu pa umtuning cu a hlan nakkhan a chia deuh. Cuticun atu chan, chan thalo, umtuning ding hi a si lai," tiah a ti. ⁴⁶ Jesuh cu mizapi sinah bia a chim lengmang lioah khan a nu le a naule kha an ra. Lengah khan an dir i chawnh kan duh, tiah an ti. ⁴⁷ Cuka i a ummi aho nih dik, "Na nu le na naule cu lengah an dir ko i chawnh an in duh," tiah a hei chimh. ⁴⁸ Jesuh nih cun, "Ahodah ka nu cu a si? Ahodah ka naule cu an si?" tiah a leh i ⁴⁹ a zultu kha a hei sawh hna i, "Zohhmanh u, hi hna hi ka nu le ka naule cu an si! ⁵⁰ Vancung i a ummi ka Pa nih tuah hna seh ti a duhmi a tuahmi paoh cu, ka nau le ka far le ka nu an si ko," tiah a ti.

13 Cu ni thiamthiam ah cun Jesuh cu inn cun a chuak i rili kamah khan a va kal i a thu i a cawnpiak hna. ² A helhumtu cu an tam tuk caah lawng chungah a lut i a thu; mizapi cu rilikam ah khan an dir. ³ Thil tampi a cawnpiak hna i cu cawnpiaknak caah cun tahchunhnak bia a hman hna. ⁴ Aa thawh i, "Thlaici vorh ah mipa pakhat cu aa thawh. Lo chung i thlaici cu a vorh tikah a cheu cu lam hril ah an tla i cu hna cu vate nih an char hna. ⁵ Cun a cheu cu vawlei tlawmte lawng a umnak, lung tamnak hmun ah an tla. Vawlei kha a chah lo caah thlaici cu a kheu zau. ⁶ Ni a hung chuak i thlaikheu hme tete cu a hun emh hna tikah an hram kha a thuh lo caah an car zau. ⁷ Cun thlaici a cheu cu hling lakah an tla. Hling nih cun a zual hna i an thang kho lo. ⁸ Sihmanhsehlaw thlaici a cheu cu vawlei thatnak ah an tla i a let za khat, a let sawm ruk, a let sawm thum in an vui," a ti. ⁹ Cun Jesuh nih cun, "Hna nan ngeih ahcun thei ko uh," tiah a ti hna. ¹⁰ A zultu hna kha a sinah cun an hung kal i, "Bia na chimh hna tikah zeicahdah bianabia na hman?" an ti. ¹¹ Annih cu a leh hna i, "Vancung Pennak kong biathli hngalhnak cu

nannih cu pek nan si cang, sihmanhsehlaw hi hna cu pek an si lo. ¹² Zeicahtiah a ngeimi cu hawi hleihvuanh awk a ngeih tiangin chap chin a si lai i a ngei lomi cu a ngeihmi hnihchunte hmanh kha lakpiak a si lai. ¹³ An-nih sinah bianabia ka hmannak cu hihi a si: a zoh cu an zoh len ve ko, sihmanhsehlaw an hmu kho lo, a ngaih cu an ngaih len ve ko, sihmanhsehlaw an thei kho lo. ¹⁴ Cucaah cun profet Isaiahi nih a rak chimmi kha an kong ah hin a tling. Zeitindah a ti ti ah cun: 'A ngaih cu nan ngaih len ko lai, sihmanhsehlaw a sullam nan hngal lai lo; A zoh cu nan i zoh sek ko lai, sihmanhsehlaw nan hmu kho lai lo. ¹⁵ Zeicahtiah cun, hi mi hna hi an lung a khong cang, an hna a pit i an mit kha an i ching. Cuticun rak si hna hlah seh law cu an mit nih khua a hmuh hnga i an hna nih khua a theih hnga i an lung nih khua a hngalh ko hnga, Cun keimah leiah an i mer hnga i ka damter ko hna hnga, tiah Pathian nih a ti.' ¹⁶ "Nannih tu cu, nan van a va tha thiam dah. Nan mit nih a hmuh i nan hna nih a theih. ¹⁷ Hihi philh hlah u: Nan hmuhmi le nan theihmi hi profet tampi hna le Pathian mi tampi hna nih hmuh le theih an duh na in an hmuh khawh lomi le an theih khawh lomi a si," tiah a ti hna. ¹⁸ "Cucaah hi bianabia sullam hi ngai tuah u. ¹⁹ Lam hril i a tlami thlaici cu Vancung Pennak kong kha a theih cu a thei i a sullam a hngal tung lo mi kha an si. An chung i tuhmi thlaici cu Mi Thalopa nih khan a chuah dih. ²⁰ Lung tamnak hmun i a tlami thlaici cu Vancung Pennak kha a theih cangka i lungtho ngaiin a cohlangmi kha an si. ²¹ Sihmanhsehlaw an chungah hram a thlak lo caah saupi an rau lo. Cu kong i harnak le hremnak an hun ton tikah an i ngol zau. ²² Hling lak i a tlami thlaici cu Vancung Pennak kong kha a theih cu a thei i sihmanhsehlaw hi vawlei cung khuasak tintuknak kong i lungretheihnak le chaw le va duhnak nih cu bia cu a thah i thei a tlai lomi hna kha an si. ²³ Cun vawlei thatnak hmun i a tlami thlaici cu Vancung Pennak kong kha a thei i a sullam zong a hngalmi kha an si. Thei kha an tlai i a cheu cu a let za khat in, a cheu cu a let sawm ruk in, a cheu cu a let sawm thum in an karh," tiah a ti. ²⁴ Jesuh nih tahchunhnak bia dang pakhat a chimh than hna. "Vancung Pennak cu a lo chung i thlaici tha a tuhmipa bantuk a si. ²⁵ Zan khat cu ral pakhat kha a ra i mi an i hngilh karah rawl ci lakah cun belh ci a vorh i lo diam in a kal. ²⁶ Rawl kung cu an hung thang i rawl cu an hung vuh tikah belh zong cu an hung lang. ²⁷ Cu pa salle hna cu an ra i, 'Bawipa, na lo chung i na tuhmi kha thlaici tha an si tung, khuazei in dah belh hi an rat kun?' an ti. ²⁸ 'Hi a tuahtu cu kan ral kha a si,' tiah a leh hna. Annih nih, 'Belh cu kan va bawt hna lai maw?' tiah an hal. ²⁹ Anih nih, 'Bot hlah, zeicahtiah belh nan bawhpah ah khan rawl kung zong kha nan bawh chih soal hna lai. ³⁰ Rawl kung le belh cu hmunkhat ah rawl tuan caan tiang thang ti ko hna seh. Cun khi tikah rawl tuantu pawl cu ka thawh hna lai i:

Belh kha bawt hmasa hna u law mei chung i paih awkah tom hna u; cun rawl kha tuan hna u law ka buk chungah rawn hna u, ka ti hna lai,' a ti," tiah a ti. ³¹ Jesuh nih tahchunhnak bia a dang pakhat a chimh than hna. "Vancung Pennak cu mipa nih aa lak i a lo i a tuhmi antam ci bantuk a si. ³² Thlaici vialte lakah a hme bik a si, sihmanhsehlaw a than tikah anhringso kung vialte lakah a ngan bik a si. Thingkung ah a hung cang i a nge ah khan va zong nih bu an ser," tiah a ti. ³³ Jesuh nih tahchunhnak bia a dang a chimh hna. "Vancung Pennak cu thilnu he aa lo. Cu thilnu cu nu pakhat nih aa lak i changvut rel khat chungah a phulhmi nih cun changvut cu a ning piin a thawhter," tiah a ti. ³⁴ Cu thil vialte cu mizapi kha a chimh hna tikah Jesuh nih cun tahchunhnak kha a hman hna; tahchunhnak hmanh loin an sinah zeihmanh a chim duh lo. ³⁵ Hiti in a chimh hna cu, profet nih a rak chimmi tlinernak caah khan a si. Profet nih a rak chimmi cu: 'An sin i bia ka chim tikah tahchunhnak bia ka hman lai; Vawlei ser hramthawk in hngalh bal lomi thil cu ka chimh hna lai,' ti hi a si. ³⁶ Jesuh nih mizapi cu a kaltak hna i inn chungah a lut. A zultu cu a sinah khan an ra i, "Lo chung belh bianabia sullam kha kan chim tuah," an ti. ³⁷ Jesuh nih cun a leh hna i, "Thlaici tha a tuhtu cu Mi Fapa hi a si, ³⁸ lo cu vawlei hi a si; thlaici tha cu Vancung Pennak chung i a ummi hi an si; belh cu Mi Thalopa minung kha an si. ³⁹ Cun belh a tuhtu kan ral kha Khuachia a si. Rawl tuan caan hi, chan dongh caan a si i rawl tuantu hna cu vancungmi hi an si. ⁴⁰ Belh cu an pumh hna i an khangh hna bantuk hin chan donghnak ah cun a si te lai: ⁴¹ Mi Fapa nih hin vancungmi kha a thlah hna lai i a Pennak chung i that lonak a tuahtu vialte hna le mi a sualtertu vialte hna kha an pumh hna lai i ⁴² meiphu chungah an paih hna lai, cuka ah cun an tap lai i an hacang an rial lai. ⁴³ Cun Pathian mi hna cu an Pa Pennak chungah ni bangin an ceu lai. Cucaah hna nan ngeih ahcun, thei ko u," tiah a ti. ⁴⁴ "Vancung pennak cu lo chung i tuhmi rothil bantuk a si. Mi pakhatkhat nih a vaa hmuh soal tikah a khuh than ta tawn. A lung aa lawmh tuk caah a ngeihmi thil vialte kha a zuarh hna i a va kal than i a lo ning in a va cawh," tiah a ti. ⁴⁵ "Vancung Pennak cu lungvar a tha phun a kawlmipa bantuk a si fawn. ⁴⁶ A tha ngaingaimi kha a hmuh tikah a kal i a ngeihmi thil vialte kha a zuar i cu lungvar cu a cawh." ⁴⁷ "Vancung Pennak cu rili chung i chehmi sur, nga phun zakip a tlaitu bantuk a si. ⁴⁸ A khah tikah ngatlaitu hna nih cun tikam ah an hnui an thu nga kha an then hna: a thammi cu an bawm chungah an sanh hna i a tha lomi cu an hlonh hna. ⁴⁹ Chan donghnak ah cun cu bantuk cun a si lai: vancungmi kha an kal lai i mitha mi hna lak khan mithalo mi kha an khawmh hna lai i ⁵⁰ meiphu chungah an paih hna lai. Cuka ah cun an tap lai i an hacang an rial lai," tiah a ti. ⁵¹ Jesuh nih cun, "Hi vialte hi nan hngal kho maw?" tiah

a hal hna i, "Kan hngalh hna," tiah an leh. ⁵² Cucaah a thawh hna i, "Phungbia cawnpiaktu saya, Vancung Pennak kong cawnpiaknak a cohlangmi cu, inn ngeitu, a thil khonnak chungin thil thar he thil hlun he a chuah lengmangtu bantuk a si," tiah a ti. ⁵³ Jesuh nih tahchunhnak bia hna cu a chim dih in cuka hmun cun a chuak i ⁵⁴ a rak umnak khua Nazareth khua ah khan a kal. An i pumhnak inn ah khan a cawnpiak hna i a bia a theimi cu an lung a suk ngaingai hna. "Hi bantuk fimnak hi khoika ah dah a vaa lak hnga? Hi bantuk khuaruahhar tuahnak zong hi khuazei in dah a hmuh hnga? ⁵⁵ Lehtamapa fapa kha a si ko lo maw? A nu kha Mary hi a si ko lo maw? A naule kha Jeim le Josef le Simon le Judas hi an si lo maw? ⁵⁶ A farle kha hika i a ummi hi an si lo maw? Khuazei in dah hi thil vialte hi a vaa lak hnga?" an ti i ⁵⁷ cuticun an hlaut. Jesuh nih cun a thawh hna i, "Profet cu amah khua le a chungkhat hna sin ti lo ahcun, hmun dang ah cun upatnak hmu loin a um lo hen pei," tiah a ti hna. ⁵⁸ Zumhnak an ngeih lo caah khika ah cun khuaruahharnak tampi a tuah lo.

14 Cu caan ah cun Galilee ram uktu Herod nih khan Jesuh kong cu a rak theih. ² A bawi pawl kha a thawh hna i, "Amah hi tipil petu Johan kha a si hrimhrim ko lai: thihnak in a tho than i a si lai. Cucaah cun khuaruahhar tuah khawhnak thawnnak a ngeih hi a si lai," tiah a ti. ³ Herod nih khan Johan cu a rak tlaihter hna i thong ah an thlak. Cu ti i a tuahnak cu a nau Filip nupi Herodias ruangah khan a si. ⁴ Tipil petu Johan nih khan Herod cu, "Herodias cu na thit awk a si lo," tiah a chimh lengmang caah ⁵ Herod nih cun Johan cu thah a duh, sihmanhsehlaw Judah mi nih cun Johan kha profet a si tiah an ruah caah annih cu a tih hna. ⁶ Herod chuah ni ah Herodias fanute kha zapi hmaiah cun a lam i Herod cu a lung a ton hringhran. ⁷ Cucaah bia a kam i, "Na ka halmi paoh kan pek lai," tiah chiatser in a ti. ⁸ A nu nih a chimh bangin, "Hika hrimhrim ah hin Tipil petu Johan lu kha kheng in ka pe," tiah a hal. ⁹ Siangpahrang cu a ngaih a chia ko, sihmanhsehlaw chiat a sermi ruang le a sawmmi hna kha an hmai a khah hna lo ruangah, a duhmi cu tlinter si ko seh, tiin nawl a pek hna. ¹⁰ Cucaah Johan cu thong chungah khan a lu a va tanter hna. ¹¹ A lu cu kheng cun an rak put i ngakchianute cu an pek i ngakchianute nih cun a nu sinah a hei kalpi. ¹² Johan zultu cu an ra i a ruak kha an lak i an vui; cun Jesuh kha an va chimh. ¹³ Cu thawng cu Jesuh nih a theih tikah cuka cun lawng in hmunking ah amah lawng tein a kal. Cu thawng cu mizapi nih khan an theih i an khua cio khan Jesuh cu an ke in an fuh. ¹⁴ Jesuh cu lawng chung khan a hung chuak i mizapi kha a hmuh hna tikah a zaang an fak ngaingai. Cucaah cun an mizaw hna kha a damter hna. ¹⁵ Zanlei sang a hung si tikah a zultu kha a sinah an ra i, "Kan umnak hi pilking ngaingai a si i khua zong a tlai fawn cang. Cucaah mi hi kalter hna,

kan pawngkam khua ah hin va kal hna seh law rawl vaa cawh hna seh," tiah an ti. ¹⁶ Jesuh nih cun, "An kal a herh lai lo, nanmah nih ei awk zeilo pe hna u," tiah a leh hna. ¹⁷ "Kan ngeihmi cu changreu hlum nga le nga pahnih lawng pei a si ko cu," an ti. ¹⁸ Cun Jesuh nih cun, "Rak pu hna u," tiah a ti hna. ¹⁹ Mi cu ram cungah khan a thutter hna i changreu hlum nga le nga pahnih cu aa lak i van a cau i Pathian kha a thangthat. Changreu kha a cheu hna i a zultu kha a pek hna i a zultu hna nih khan mizapi cu an phawt hna. ²⁰ An dihlak in an ei i an khim dih. Cun a zultu hna nih khan a tltawt rel hleihnih an char. ²¹ A eitu cu, nu le ngakchia rel loin, pa lawngte thong nga hrawng an si. ²² Jesuh nih mizapi kha a tlunter hna lioah khan, a zultu kha lawng in rili khattelei kamah khan, a hmaiah a rak kalter hna. ²³ Mi kha a tlunter dih hna hnu in Jesuh cu thlacam awkah amah lawng tein tlang ah khan a kai. Khua a hung tlai i Jesuh cu amah lawng tein cuka ah cun a um lioah khan, ²⁴ lawng cu rili cungah khan hlat nawn a phan cang i thli kha hmaitonh in a hran caah tilet nih khan a hlauh len ko. ²⁵ Cun khuangter hrawngah khin Jesuh cu an sin leiah cun a ke in ti cung cun a ra. ²⁶ A zultu nih ti cung i a ke in a kal kha an hmuh tikah an lau ngaingai i, "Mithla a si," tiah an ti i an ai. ²⁷ Jesuh nih cun hmakhatte ah a hei chawnh hna i, "Nan thinphang hlah u. Keimah pei ka si ko cu. Hnangam in um ko u," tiah a ti hna. ²⁸ Cun Peter nih khan a hun chawnh i, "Bawipa, nangmah na si taktak ahcun, na sinah ka ke in ti cungin ka ratter tuah," tiah a ti. ²⁹ Jesuh nih cun, "Ra ngat," tiah a ti. Cucaah Peter cu lawng cun a vung tum i ti cungah cun a ke in Jesuh leiah cun a kal. ³⁰ Sihmanhsehlaw thlitu a fah zia kha a vun hmuh tikah a thin a phang i ti chungah cun a pil cuahmah i, "Bawipa, ka khamh tuah," tiah a au. ³¹ Hmakhatte ah Jesuh nih a hei banh i a tlaih i, "Na zumhnak a va hme hringhran dah! Zeicahdah lungawtawm in na um?" tiah a ti. ³² An pahnih in lawng chungah cun an lut i thlitu kha a dai. ³³ Lawng chung i a ummi a zultu hna nih khan Jesuh cu an biak i, "Nangmah cu Pathian Fapa na si hrimhrim," tiah an ti. ³⁴ Rili kha an hei tan i Genesaret ram kha an va phan; ³⁵ cuka mi hna nih khan Jesuh cu an rak hngalh ko. Cucaah cuka pawng hrawng i a ummi mizaw kha an cah hna i Jesuh sinah cun an ratpi hna. ³⁶ A zawmi cu na puan tlang tal kha tawnghter ko hna, tiah an nawl i a tawngmi paoh cu an dam dih.

15 Farasi mi hna le Phungbia Cawnpiaktu saya pawl kha Jerusalem khua in an ra i Jesuh cu, ² "Zeicahdah na zultu hna nih kan pupa phung an buar? Rawl ei lai ah a phung bantukin an kut an i taw lo," an ti. ³ Jesuh nih cun a thawh ve hna i, "A si ahcun zeicahdah nannih zong nih Pathian nawlbia kha nan buar ve i nanmah cawnpiaknak lawng kha nan zultu kha?" ⁴ Pathian nih cun, "Na nu le na pa kha va upat

hna, a nu siseh a pa siseh a congohmi cu thah si seh,' tiah a ti. ⁵ Sihmanhsehlaw nannih nih nan cawnpiak hna ning ah cun, mi pakhatkhat nih a nu maw a pa maw bawmhnak ding caah zeilo thil a ngeihmi cu, 'Hi-hi cu Pathian ta a si,' a ti ahcun, ⁶ a nu siseh, a pa siseh, a bawmh hna a herh ti lo, nan ti. Hihi Pathian bia ze i nan rel lo ning le nanmah cawnpiakning lawng zulh nan duhning cu a si. ⁷ Nannih mihrokhrawl hna. Nan kong Isaia hna a rak chimmi hi a hmaan hringhran ko. ⁸ Hi mi hna nih hin an kaa lawngin an ka upat, sihmanhsehlaw an lungthin taktak cun an ka hlat ngaingai, tiah Pathian nih a ti. ⁹ Annih nih mi serchom nawlbua kha Pathian nawlbua bantukin an cawnpiak hna caah An ka biaknak hi zehmanh a thahnem lo,' tiah Pathian nih a ti, tiah a rak chim," tiah a ti. ¹⁰ Cun Jesuh nih mizapi cu a sinah a kawh hna i, "Ngai u law hngalh i zuam hmanh u. ¹¹ Mi cu a kaa chung i a lutmi nih a thurter lo, sihmanhsehlaw a kaa chungin a chuakmi tu nih hin a thurter," a ti hna. ¹² Cun a zultu hna kha a sinah an ra i, "Na chimmi nih Farasi mi an thin a hunter ngaingai hna kha na hngal maw?" an ti. ¹³ Jesuh nih cun, "Vancung khua i a ummi ka Pa nih a phun lomi kung paoh cu phawi an si ko lai. ¹⁴ Annih cu nan hna i hnawh hna hlah u. Hruaitu mitcaw an si ko; mitcaw nih mitcaw kha a hruai ahcun an pahni in khor ah an tla tawn," tiah a ti. ¹⁵ Peter nih khan a hun i thawh i, "Hi tahchunhnak bia hi a sullam kan chim tuah," tiah a ti. ¹⁶ Jesuh nih cun a thawh hna i, "Mi dang nakin nan fim deuh hlei lo hi ta! ¹⁷ Nan hngal kho lo maw? Mi kaa chung i a lutmi thil paoh cu a paw ah a lan i a lengah a chuak than ko. ¹⁸ Sihmanhsehlaw kaa chungin a chuakmi thil cu lung chungin a chuakmi thil an si i cu hna nih cun mi cu an thurter. ¹⁹ Zeicahtiah lai a nawntertu, nu le pa sualnak a tuahtertu, thil thalo dangdang a tuahtertu, a firtertu, lih a chimttert, mi a congohitertu ruahnak thalo vialte cu a lung chungin a hung chuakmi an si. ²⁰ Hihi mi a thurttert cu an si. Sihmanhsehlaw rawl ei lai kut tawl lo nih cun mi a thurter lo," tiah a ti. ²¹ Jesuh cu cuka hmun cun a chuak i Tair le Sidon khua pawng ram ah khan a kal. ²² Cuka ram i a ummi Kanaan minu pakhat cu a sinah a ra i, "David Fapa, ka zaangfah tuah. Ka fanu cu khuavang nih a tuah i awlokchong in a um ko," tiah fak piin a au. ²³ Sihmanhsehlaw Jesuh nih bia kaa khat hmanh a let lo. A zultu kha an ra i, "Hi nu hi kalter ko. A kan zul lengmang, a kan auhnawh lengmang i hna a kan hnawh," tiah an ti. ²⁴ Cun Jesuh nih cun a vun leh i, "Israel mi lak i a tlaumi tuu hna sin lawngah pei thlah ka si ko cu," tiah a ti. ²⁵ Cu tikah minu cu a ra i a hmaiah khuk bil in a kun i, "Bawipa, ka bawm ko," tiah a ti. ²⁶ Jesuh nih cun, "Ngakchia rawl cu i lak riangmang i uico pek cu a hmaan lo," tiah a leh than. ²⁷ Minu nih cun, "Cucu a si taktak ko, bawipa; sihmanhsehlaw bawi cabuai cun in a tlami rawl tltawt cu uico nih an ei ve tawn ko hen

pei," tiah a leh. ²⁸ Cucaah Jesuh nih cun, "Nangmah cu zumhnak thawng ngaingai a ngeimi na si. Na duhmi cu kan tuahpiak ko lai," tiah a ti. Cu caan hrimhrim ah cun a fanu cu a rak dam. ²⁹ Jesuh cu cuka hmun cun a chuak i Galilee Rili kam hrawngah khan aa chawh. Tlang cungah a kai i a thu. ³⁰ Mi tampi a sinah cun an ra i kebei le mitcaw le kutzeng le a holh kho lomi hna le mizaw dang tampi kha an ratpi hna i a kehram ah khan an chiah hna i a damter hna. ³¹ A holh kho lomi an holh khawh le a zengmi an dam le kebeimi an kal khawh le mitcawmi nih khua an hmuh than kha an hmuh hna tikah, mizapi cu an khuaruah a har i Israel Pathian kha an thangthat. ³² Jesuh nih a zultu kha a auh hna i, "Hi mi hna hi kan sinah ni thum an um cang i atu cu rawl ei awk an ngei ti lo i ka zaang an fak ngaingai. Rawl loin annih tlunter cu ka duh lo, lampi ah an va buhri sual lai," tiah a ti. ³³ A zultu nih cun an thawh i, "Hi ramcar ah hin, zeitindah minung hi zat pek awk rawl cu kan hmuh khawh lai?" an ti. ³⁴ Jesuh nih cun, "Changreu zeizat dah nan ngeih?" tiah a hal hna i, "Hlum sarih le nga hme tete tlawmte," tiah an leh. ³⁵ Cucaah Jesuh nih mizapi cu vawlei ah khan a thutter hna. ³⁶ Cun changreu hlum sarih le nga kha aa lak hna i Pathian sinah thla a cam i a cheu hna i a zultu kha a pek hna i a zultu nih mizapi kha an pek hna. ³⁷ An dihlak in an ei i an i khim. A zultu pawl nih khan a tltawt sei sarih an khawmh. ³⁸ A eimi cu, nu le ngakchia chim loin, pa thong li an si. ³⁹ Cun Jesuh nih mizapi kha a tlunter hna i lawng chungah a lut i Magadan ram leiah khan a kal.

16 Farasi mi le Sadusi mi tlawmpal kha Jesuh sinah cun an ra i amah kha foi an duh caah, vancung in a rungmi khuaruahhar kan hmuhsak tuah, an ti. ² Cun Jesuh nih cun, "Zanlei ah cun, 'Van kam a sen, thaizing cu khua a tha lai,' nan ti i ³ zinglei ah cun, 'Van kam a sen i khua a dawm, nihin cu ruah a sur lai,' nan ti. Nikhua zeidah a lawh lai ti kha van nan zohnak in nan hngalh khawh, sihmanhsehlaw atu caan hmelchunhnak hi cu an sullam nan hngal kho hna lo. ⁴ Tuchan mi hi mi thalo le Pathian ze i a rel lomi nan si. Khuaruahharnak tuah nan ka fial, sihmanhsehlaw ka tuah lai lo. Khuaruahharnak tuahpiak nan si dingmi cu Jonah khuaruahharnak lawnglawng kha a si lai," tiah a ti. Cun lo diam in a kaltak hna. ⁵ A zultu pawl cu rili khattelei kamah lawngin an va kal ah khan changreu phorh an philh. ⁶ Jesuh nih cun a thawh hna i, "Farasi mi hna le Sadusi mi hna thilnu kha i ralring u," tiah a ti hna. ⁷ Cu tikah anmah le anmah cu, "Hi bia a chim hi changreu kan i phorh lo caah a si," tiah an i ceih. ⁸ Jesuh nih an chimmi cu a hngalh i cucaah, "Changreu nan ngeih lo kong kha zeicahdah nan i ceih len ko? Nan zumhnak a va tlawm hringhran dah! ⁹ Nan hngal kho bal rih lo maw? Changreu hlum nga in minung thong nga ka dangh hna ah khan, sei zeizat dah nan

char kha nan hngal ti maw? ¹⁰ Cun hlum sarhi in thong li ka dangh hna ah khan tah sei zeizat dah nan char kha? ¹¹ Nannih kan chimhmi hna hi changreu kong a si lo tiah zeitindah nan hngalh khawh lo ee? Farasi mi le Sadusi mi hna thilnu cu i ralring tuah u," tiah a ti hna. ¹² Khi tikah a zultu pawl nih khan, i ralring u, a kan timi hi changreu rawhnak thilnu kha si loin, Farasi mi hna le Sadusi mi hna cawnpiaknak kha a si, ti kha an hngalh. ¹³ Jesuh cu Sisaria Filipi khua pawng ram ah khan a va kal i a zultu hna cu, "Mi nih Mi Fapa hi aho a si, an ka ti dah?" tiah a hal hna. ¹⁴ Annih nih, "A cheu nih Tipil petu Johan a si, an in ti. A cheu nih, Elijah a si, an in ti, a cheu nih Jeremiah maw profet pakhatkhat dik a si, an in ti," tiah an leh. ¹⁵ Cun a thawh hna i, "Nannih tah, aho a si nan ka ti dah?" tiah a hal hna. ¹⁶ Simon Peter nih a leh i, "A Nungmi Pathian Fapa, Messiah kha na si," tiah a ti. ¹⁷ Jesuh nih cun, "Johan fapa Simon, mi vanṭha ngaingai na si! Zeicahtiah hi biatak cu minung sinin na hngalhmi a si lo i vancung i a ummi ka Pa nih an pekmi a si. ¹⁸ Cucaah cun nang cu lung tum, Peter, na si, kan ti. Cun hi lungpi cungah hin ka Khrihfabu hram ka bunh lai i cucu thihnak hmanh nih a tei kho lai lo. ¹⁹ Vancung Pennak hunnak tawhfung cu kan pek lai i vawlei cung i na hrenhmi cu vancung zongah hrenh a si lai i vawlei cung i na awnhmi cu vancung zongah awnh a si lai," tiah a ti. ²⁰ Cun Jesuh nih Messiah a si cu ahohmanh chim hna hlah u, tiah a thlahu hna. ²¹ Cu caan thawk cun Jesuh nih a zultu hna cu, "Jerusalem ah ka kal lai i upa hna le tlangbawi ngan upa pawl hna le Phungbia cawnpiaktu saya hna nih harnak tampi an ka pek lai. An ka thah lai i ni thum ni ah nunter ṭhan ka si lai," tiah fiang tein a chimh hna. ²² Peter nih a dang deuh ah khin a hei i kalpi i a mawhchiat. "Bawipa, hi thil cu Pathian nih na cungah tlunter sawh hlah seh," tiah a ti. ²³ Jesuh cu a hun i mer i Peter cu, "Satan, ka sinah um hlah. Na ruahnak hi Pathian ruahnak si loin minung ruahnak a si caah ka caah dawntu na si," tiah a ti. ²⁴ Cun Jesuh nih a zultu cu a thawh hna i, "Ahohmanh nih zulh nan ka duh ahcun, nanmah le nanmah nan i philh i nan vailamtahnak nan i put i nan ka zulh a herh. ²⁵ Zeicahtiah ahohmanh, mah nunnak humhak a duhmi cu a nunnak kha a sung lai i keimah ruangah a nunnak a sungmi cu a nunnak a hmumi a si lai. ²⁶ Mi nih hin vawlei pumpi hi co hmanh seh law, a nunnak a sung ṭung ahcun zeital a miak hnga maw? A miak lai lo. A nunnak kha zeihmanh in a caw ṭhan kho lai lo. ²⁷ Mi Fapa hi ka Pa sunparnak in tuan ah ka vancungmi hna he ka ra lai i mi vialte kha an rian ṭuan ning cio in laksawng ka pek hna lai. ²⁸ Hihi philh hlah u. Mi Fapa cu Siangpahrang bantukin ka rat nan ka hmuh hlan cu a thi lo dingmi hika ah hin nan um," tiah a ti hna.

17 Cu hnu ni ruk ah Jesuh nih Peter le Jeim le a nau Johan kha tlang sangpi cungah anmah lawng

tein aa kaipi hna. ² An hmaiah cun a mui kha aa thleng i a hmai cu ni bangin a ceu i a hnipuan cu ceu bantukin an rang. ³ Cun a zultu pathum hna nih cun Jesuh cu Moses le Elijah he bia an i ruah kha an hmuh. ⁴ Cucaah Peter nih cun Jesuh cu a hun thawh i, "Bawipa, hi ka um hi a nuam; na duh ahcun thlam pathum in kan sakpiak hna lai, nang caah pakhat, Moses caah pakhat, Elijah caah pakhat," tiah a ti. ⁵ Cu ti i bia a chim lioah cun a ceumi minmei nih a run zelh hna i minmei chung cun aw nih, "Hi pa hi ka dawtmi ka Fapa, ka lung a ka tong ngaingaimi a si, amah bia kha ngai u," tiah a ti. ⁶ A zultu pawl nih aw kha an theih tikah an thin a phang tuk i vawlei ah an bawk. ⁷ Jesuh cu a ra i a tongh hna i, "Tho u, nan thin phang hlah u!" tiah a ti hna. ⁸ Cucaah van lei kha an hun zoh i Jesuh lawnglawng kha an hmuh. ⁹ Tlang cungin an ṭum pah ah khan, "Hi thil nan hmuhmi hi, Mi Fapa hi thihnak in thawhter ka si ṭhan hlanah cun ahohmanh chim hna hlah u," tiah a ti hna. ¹⁰ Cun a zultu pawl nih Jesuh cu, "Zeicahdah Phungbia cawnpiaktu saya pawl nih, Elijah cu a rat hmasa awk a si, an ti?" tiah an hal. ¹¹ Jesuh nih cun, "Elijah cu a ra hmasa taktak i zeizong vialte kha timhtuah hram a thawk taktak. ¹² Sihmanhsehlaw hihi kan chimh hna: Elijah cu a ra ko cang, sihmanhsehlaw mi nih an hngal lo i an duhduh in an tuah. Cu bantuk ṭhiamṭhiam in Mi Fapa zong hi an ka serhsat ve lai." tiah a ti hna. ¹³ Khi tikah a zultu pawl nih cun, a kan chimhmi hi tipil petu Johan kong a si, ti kha an hngalh. ¹⁴ Mizapi sin kha an phak ṭhan tikah Jesuh sinah cun mipa pakhat a ra i a hmaiah a khuk aa bil i ¹⁵ "Bawipa, ka fapa hi ka zaangfahpiak tuah. Amah cu mitlu a si i a tluk tikah hin mei chung le ti chung zongah a tlu tawn. ¹⁶ Na zultu pawl sinah ka ratpi nain an damter kho lo," tiah a ti. ¹⁷ Jesuh nih cun a leh i, "Nannih cu a zum kho lomi le a palhmi nan si hrimhrim ko. Zei can dah nan sinah ka um awk a herh lai? Zei can dah kan umpi hna a herh lai? Ngakchiapa cu ka sinah hin ratpi u," tiah a ti hna. ¹⁸ Jesuh nih khuachia cu, chuak, a ti i a chuak i cu caan thawk te cun ngakchiapa cu a dam colh. ¹⁹ Cun a zultu pawl kha Jesuh sinah cun anmah lawngin an ra i, "Zeicahdah khuachia kha kan ṭhawl khawh lo?" tiah an hal. ²⁰ Jesuh nih cun, "Nan zumhnak a zat lo caah a si. Hihi va philh hlah u: Anṭam ci tiate hmanh zumhnak nan ngeih ahcun, hi tlang hi, 'I thawn,' ti u law aa thawn ko lai. Zei paohpaoh kha nan tuah khawh ko lai. ²¹ Sihmanhsehlaw hi bantuk cu thlacamnak le rawl ulhnak lawng nih a ṭhawl khawh; zeidang nih cun a ṭhawl kho lo," tiah a ti. ²² A zultu hna cu Galilee ah khan an i pumh di ṭhan tikah, Jesuh nih khan a thawh hna i, "Mi Fapa hi mi kut chungah tuan ah pek a si cang lai, ²³ annih nih an thah lai, sihmanhsehlaw ni thum ni ah nunter a si ṭhan lai," tiah a ti hna. A zultu cu an ngaih a chia ngaingai. ²⁴ Jesuh le a zultu hna kha Kapernaum khua i an rat tikah biakinn ngunkhuai khawltu pawl

nih khan Peter cu, "Nan sayapa nih biakinn ngunkhuai a pe bal maw?" tiah an hal. ²⁵ Peter nih cun, "A pek ko," tiah a leh hna. Peter cu inn chung i a vung luh ah khan Jesuh nih cun a rak hlekanh i, "Simon, zeitindah na ruah? Aho nih dah vawlei cung siangpahrang hna hi ram dang thil luh man le ngunkhuai an pek tawn hna? Cuka ram mi hna nih cun maw ramdangmi nih dah?" tiah a hal. ²⁶ Peter nih cun, "Ramdangmi nih ta," tiah a leh. Cun Jesuh nih, "A tha ko, cu ti a si ahcun ram-chungmi nih cun pek a herh lo. ²⁷ Sihmanhsehlaw hi mi hna hi an thinhunter ka duh lo. Cucaah rili ah va kal law sio va thla, na sio hmasa bikmi nga kha a ka va keu law a ka chungah cun kan pahnih ca i a za ding tangka na hmuh lai; cun va kal law biakinn ngunkhuai cu va pe hna," tiah a ti.

18 Cu caan ah cun a zultu hna kha Jesuh sinah khan an ra i, "Vancung Pennak ah ahodah a ngan bik?" tiah an hal. ² Jesuh nih ngakchiapate pakhat kha a auh i an hmaiah a dirter i, ³ "Nannih cu nan i thlen i ngakchia bantuk ah nan i can lo ahcun Vancung Pennak chungah nan lut bal lai lo. ⁴ Vancung Pennak chung i a ngan bik cu mi toiah aa dor i hi ngakchia bantuk ah aa cangmi cu a si. ⁵ Cun ngakchia hi bantuk pakhatkhat kha ka min in nan conglawmh hna ahcun, keimah nan ka conglawmh a si." ⁶ "Hi ngakchia tete pakhatkhat hi keimah an ka zumhnak in a pialtertu hna cu, an hngawng ah facang rialnak lungtum nganpi i thlaih hna seh law, rili chungah paih si hna seh law an caah a tha deuh hnga. ⁷ Vawlei cungah hin cu bantuk tlukrilhnak a um caah a va poi hringhran dah! Cu bantuk cu a um theottheo ko lai, sihmanhsehlaw cu bantuk a umtertu caah cun thnung a si hringhran ko. ⁸ "Nan kut nih siseh, nan ke nih siseh, an pialter hna ahcun, tan u law hlonh ko hna u! Kut pahnih, ke pahnih he zungzal mei chung i tlak nakin kut le ke loin nunnak chung i luh cu nan caah a tha deuh. ⁹ Cun nan mit nih an pialter hna ahcun khoih u law hlonh ko hna u. Hell chungah mit pahnih he tlak nakcun mit pakhat he lawng nunnak chung i luh cu nan caah a tha deuh." ¹⁰ "Hi ngakchia tete hi pakhat hmanh zawmhtaih hna hlah u. Annih a vengtu hna an vancungmi kha vancung khua ah ka Pa hmaika ah an um zungzal ko. ¹¹ Mi Fapa cu a tlaumi khamh awkah ka ra. ¹² "Tuu za khat a ngeimipa nih, a tuu pakhat cu a tlaw ahcun, zeidah a tuah hnga, tiah nan ruah? Tlang cungah a tlongmi sawm kua le pakua cu a kaltak hna lai i a tlaumi cu a kawl lai. ¹³ A hmuh tikah sawm kua le pakua a tlaw bal lomi cung nakkhan hi tuu pakhat cungah hin aa lawm deuh. ¹⁴ Cu bantukte cun, vancung khua i a ummi nan Pa nih, hi ngakchia tete pakhatte hmanh hi tlaute a duh hna lo. ¹⁵ "Na unau pakhatkhat nih na cungah sualnak a tuah ahcun, amah sinah cun va kal law a sualnak cu va chim. Sihmanhsehlaw, a thli tein nanmah pahnih lawng theih in na va tuah lai. Na bia a ngaih

ahcun, na unau ah na lak khawh than a si. ¹⁶ Sihmanhsehlaw na bia a ngaih duh lo ahcun, Cathiang nih, 'Sual puhnak paohpaoh cu ahmaan hmaanlo ti hngalhnak caah tehte pahnih maw pathum dik a hau,' a ti bang khan, mi dang pakhat maw pahnih dik naa kalpi hna lai. ¹⁷ Sihmanhsehlaw an bia zong kha a ngaih hlei lo ahcun, cu thil cu Khrihfabu kha na chimh hna lai. Cun Khrihfabu bia kha a ngaih duh thiamthiam lo ahcun, lawkihmi maw, ngunkhuai khawltu maw, cu bantuk mi ah cun va zoh. ¹⁸ "Cucaah nan dihlak in kan chimh hna: vawlei cungah nan khapmi thil paoh cu vancung zongah khap a si lai i vawlei cungah nan onhmi thil paoh cu vancung zongah awnh a si lai. ¹⁹ Cun hi zong hi kan chimh hna: hi vawlei cungah hin, nan halmi thil kong ah, pahnih nan lung aa khah ahcun, nan halmi thil cu vancung i a ummi ka Pa nih an pek hna lai. ²⁰ Zeicahtiah ka min in pahnih pathum nan i pumhnak ah kei zong nan sinah ka um ve," tiah a ti. ²¹ Cun Peter cu Jesuh sinah khan a ra i, "Bawipa, ka unau pakhatkhat nih ka cungah sualnak tuah seh law voi zeizat dah ka ngaihthiam lai? Voi sarih tiang maw?" tiah a hal. ²² Jesuh nih cun, "Sihlah, voi sarih si loin voi sawm sarih voi sarih, ²³ zeicahtiah Vancung Pennak cu hi bantuk hi a si: Siangpahrang pakhat nih a sal hna ri-an thuaning kha zoh aa tim. ²⁴ Aa thawk kate ah khin a salpa pakhat cu a sinah an ratpi i cu sal nih cun tangka talen thong hra a bat. ²⁵ Cu sal nih cun a leiba chamnak a ngeih lo caah a bawipa nih cun cu pa cu a nupi he a fale he a ngeihmi thil vialte he leiba chamnak dingah cun sal ah zuar si hna seh, tiah a ti. ²⁶ Cu salpa cu a bawipa hmaiah cun a khuk aa bil i, 'Zaangfahnak tein ka ngang rih tuah. Cham dih kan zuam ko lai,' tiah a nawl. ²⁷ A bawipa nih a zaangfah i cucaah a leiba cu a ngaihthiam i a kalter. ²⁸ "Mipa cu a va chuak i a sal hawi pakhat, tangka tlawmte a rak batu kha a va fuh. Amah cu a tlahi i a or in a dih i, 'Na ka batmi kha ka cham dih,' tiah a ti. ²⁹ A sal hawi nih cun a khuk aa bil i, 'Ka ngang rih sawh. Cham dih kan zuam lai,' tiah a nawl. ³⁰ Sihmanhsehlaw a duh lo. Thong ah khan a leiba a cham dih hlantiang a thlak. ³¹ Cu thil cu a sal hawi midang nih khan an hmuh tikah an ing a puang ngaingai i an bawipa sinah khan an va kal i an va chimh. ³² Cucaah an bawipa nih kha sal kha a kawh i, 'Sal thalo, na ka nawl caah na ka batmi vialte kan ngaihthiam dih. ³³ Na cung i zaangfahnak ka ngeih bantukin pei na sal hawi cungah na ngeih ve awk a si cu,' tiah a ti. ³⁴ An bawipa cu a thin a hung ngaingai i a salpa cu a leiba a lim khawh dih hlantiang thong ah a thlak. ³⁵ "Nannih nih nan u nan nau kha nan lungchung taktak in nan ngaihthiam hna lo ahcun cu bantuk cun vancung khua i a ummi ka Pa nih nannih zong cu an tuah ve hna lai," tiah a ti hna.

19 Jesuh nih cu kong cu a chim dih tikah Galilee ram khan a chuak i Jordan Tiva khattelei kam i a

ummi Judea ram ah khan a kal. ² Mi tampi nih an zulh i a damter hna. ³ Farasi mi tlawmpal kha a sinah cun an ra i amah kha bia in foih an duh caah, "Pa nih a nupi maknak caah kan Phung nih a awnhmi lam zeital a um maw?" tiah an hal. ⁴ Jesuh nih cun, "A hramthawk in Pathian nih nu le pa in a ser hna, ⁵ 'cucaah pa nih a nu le a pa kha a kaltak hna lai i a nupi he an i fon lai i cu hna pahni cu pum khat an si lai, tiah Sertu nih cun a ti,' timi Cathiang chung tialmi kha nan rel bal lo maw? ⁶ Cucaah pahni an si ti lo i pakhat an si cang. Pathian nih a fonhmi hna cu ahohmanh nih then hna hlah seh," tiah a ti. ⁷ Cun Farasi mi hna nih cun, "A si kun ah-cun, zeicahdah Moses nih, 'Pa nih a nupi kha maknak ca pe seh law kalter seh,' tiah nawl a kan pek kun?" tiah an hal. ⁸ Jesuh nih cun, "Moses nih nan nupile nan mak khawh hna tiah nawl an pek hna cu, chimh nan har tuk ruangah a si. Sihmanhsehlaw cuticun a hramthawknak caan ah cun a rak si lo. ⁹ Cucaah hihi kan chimh hna: Ahohmanh nih a nupi kha, zumh awkt-lak loin a um ti tung lo ahcun, a mak i nu dang a thit ahcun, nu le pa sualnak a tuah a si," a ti. ¹⁰ Cun a zultu hna nih khan, "Nu le va kong ah, hitihin a si awk a si ahcun, i thitumh lo a tha deuh," an ti. ¹¹ Jesuh nih cun, "Hi cawnpiaknak hi a mi kip caah a si lo, Pathian nih a thimmi hna ca lawngah a si. ¹² Mi nih nupi an ngeih khawh lonak sullam a dangdang a um cio: a cheu cu an i chuahpimi a si, a cheu cu mi nih cuticun an sermi an si; cun a cheu cu Vancung Pennak ruang hrimhrim i nupi ngei loin a ummi an si. Hi cawnpiaknak a zul kho-mi nih cun cuticun zul ko hna seh," a ti. ¹³ Mi zeimaw nih ngakchia kha Jesuh sinah khan an ratpi hna i, an cung i a kut chiah awk le thlacampiak hna awkah an nawl; sihmanhsehlaw a zultu nih khan an rak sik hna. ¹⁴ Jesuh nih cun aa thawh i, "Ngakchia cu ka sinah ra ko hna seh, dawn hna hlah u; zeicahtiah Vancung Pennak cu hi bantuk mi hna ta hi pei a si cu," tiah a ti. ¹⁵ An cungah a kut a chuan i a kal. ¹⁶ Voi khat ah mipa pakhat cu Jesuh sinah khan a ra i, "Saya, zungzal nunnak co awkah thil tha zeidah ka tuah awk a si?" tiah a hal. ¹⁷ Jesuh nih cun, "Zeicahdah 'zei thil tha dah,' timi cu na ka hal? A thami cu pakhat lawng pei a um ko cu. Nunnak chung i luh na duh ahcun nawlbia kha tah na zulh ko hna," tiah a leh. ¹⁸ Tlangvalpa nih cun, "Zei nawlbia hna dah?" tiah a ti. Jesuh nih, "Lai va nawng hlah; nu le pa sualnak va tuah hlah; fir hlah; lih chim hlah; ¹⁹ na nu le na pa kha upat hna; na minung hawi kha nangmah bantukin va daw hna, ti hawi hna hi ta," tiah a leh. ²⁰ "Hi nawlbia cu ka zulh dih cang hna. Zeidah zulh awk ka herh rih?" tiah a ti. ²¹ Jesuh nih cun a thawh i, "Mi tling si na duh ahcun, va kal law na ngeih-mi thil vialte kha va zuar hna; cun tangka na hmuhmi cu misifak kha va pe hna; cuticun vancung khua ah chawva na ngei lai, cun ra law rak ka zul," tiah a ti. ²² Cu bia cu tlangval nih khan a theih tikah ngaihchia in

a kal, zeicahtiah amah cu mirum ngaingai a si. ²³ Jesuh nih a zultu cu a thawh hna i, "Vancung Pennak chung luh hi mirum caah cun a har ngaingai lai, tiah kan chimh hna. ²⁴ Vun nolh than rih ko ning law, kalauk ca i thim kaa chung luh kha mirum mi ca i Pathian Pennak chung luh nakin a fawi deuh," tiah a ti. ²⁵ Cu bia cu a zultu hna nih khan an theih tikah an khuaruah a har i, "Ahodah khamhnak a hmu kho kun lai?" an ti. ²⁶ Jesuh nih dengteo in a vun zoh hna i, "Hihi minung caah cun a si kho lo, sihmanhsehlaw Pathian caah cun zeizong vialte hi a si kho ko," tiah a leh hna. ²⁷ Cun Peter nih khan a hun i thawh i, "Zeizong vialte kha kan kaltak i nangmah kha kan in zulh. Zeidah kan comi a si lai?" tiah a hal. ²⁸ Jesuh nih cun, "Chan Thar chungah Mi Fa-pa hi ka bawi thutdan cung i ka thut tikah nannih a ka zultu hleihnih hna zong hi Israel mi phun hleihnih kha an biaceihpiak awkah bawi thutdan cungah nan thu ve lai. ²⁹ Cun keimah ruangah a inn siseh, a lo siseh, a u siseh, a nau siseh, a farle si hna seh, a pa siseh, a nu siseh, a fale si hna seh, a kaltakmi hna cu a let za khat in a hmuh than lai i zungzal nunnak kha pek a si lai. ³⁰ Sihmanhsehlaw atu i hmasa bik a simi tampi hi hmanung bik an si lai i atu i hmanung bik a simi tampi hi hmasa bik an si lai," tiah a ti.

20 "Vancung Pennak cu mitsur dum a ngei i zingcate in a dum chung i rianuantu ding kawl awkah aa thawhmipa he aa lo. ² Ni khat ah hawi nih an hmuh cio tawnmi ngun tangka phar khat kan phalh hna lai, tiah a ti hna i mitsur dum chungah cun rianuantu awkah khan a thlah hna. ³ Cun cu hnu suimilam pathum, zinglei suimilam pakua tluk ah khin chawdawr hrawngah khan a vaa chaw k i zeihmanh a tuah lo mi tlawmpal kha a va hmuh hna. ⁴ Annih cu, 'Nannih zong ka dum ah rian va tuan u law a tawkwawn in kuli man cu kan pek hna lai,' a ti hna i ⁵ cucaah an kal. Cun cu bantuk thiamthiam cun chun suimilam hleihnih le zanlei suimilam pathum ah khan a tuah than. ⁶ Cun chawdawr ah khan a va kal than i cuka ah cun mi a cheu an rak dir ko rih kha a hmuh hna, cu ah cun zanlei suimilam panga a si dengmang cang. 'Zeicahdah chun nitlak ze tuah loin nan um sawhsawh ko?' tiah a hal hna i, ⁷ 'Ahohmanh nih rian an kan fial duh lo caah a si,' tiah an leh. 'A si ahcun, nannih zong ka dum ah va kal u law rian va tuan u,' tiah a ti hna. ⁸ "Zanlei a hung si tikah dum ngeitu nih cun a dum uktu kha a kawh i, 'Rian tuantu kha au hna law an tuan man kha pe cio hna, hmanung bik i fialmi kha a hmasa bik ah pe hna law hmasa bik i fial mi kha hmanung bik ah pe hna,' tiah a ti. ⁹ Suimilam panga ah tuan aa thawkmi pawl kha ngun tangka phar khat cio a pek hna. ¹⁰ Cucaah hmasa bik i rak fialmi pawl kha an tuan man lak awk i an rat tikah tam deuh kan hmu lai, tiah an i ruah; sihmanhsehlaw annih zong ngun tangka phar khat cio pek an si ve ko. ¹¹ Phaisa cu an i lak i rian tuan a fialtu

hna cungah khan an zai. ¹² An i thawh i, 'A hmanung bik i na fialmi hna tham cu suimilam pakhat lawng pei an ñuan ko cu, kannih cu chun nitlak pei ni lin lakah kan ñuan cu, asinain kanmah na kan pek zat ñhiamñhi-am na pek ve ko hna,' an ti. ¹³ Cun annih lak i pakhat cu dum ngeitu nih khan a thawh i, 'Ka kaw, kan hleng hna lo. Hawi hmuh cio tawnmi ngun tangka phar khat hmu dingin pei nan hna a tlak ve ko kha. ¹⁴ Cucaah nan tangka cu i lak u law inn ah va ñin ko u. A hmanung bik i ka fialmi hna nanmah zat pek ve cu keimah nawl pei a si ko cu. ¹⁵ Keimah tangka cu keimah nih ka duhduh in hman awk a si ko lo maw? Zeicahdah mi ka zaangfah hna hi nan hnah a chuah?' tiah a ti. ¹⁶ Cuticun a hmanung bik kha a hmasa bik an si lai i a hmasa bik kha a hmanung bik an si lai," tiah Jesuh nih a ti. ¹⁷ Jesuh nih cun Jerusalem khua lei i an hung kal lioah khan, a zultu pahleihnih kha kaa dang ah aa kalpi hna i anmah lawngin bia a ruah hna. ¹⁸ A thawh hna i, "Jerusalem ah kan hung kal lai i Mi Fapa hi tlangbawi upa pawl le Phungbia cawnpiaktu saya pawl sinah khan an ka pek lai. Thah awk a si, tiin sual an ka phawt lai i ¹⁹ Jentail mi hna kut chungah an ka chanh lai. An-nih nih cun nihchuak capo ah an rak ka ser lai i fung in an ka tuk lai i vailam thing cungah an ka kenhchih lai; cun a ni thumnak ni ah nunter ka si ñhan lai," tiah a ti hna. ²⁰ Cun Zebedi fapa hna nu kha Jesuh sinah cun a fapa hna he khan an ra i a hmaiah khan a kun i zaangfahnak a hal. ²¹ "Zeidah na duh?" tiah Jesuh nih cun a hal i, "Siangpahrang na si tikah ka fapa pahnih hna hi na orhlei le na kehlei ah an ñhutnak hnga, bia ka kam law ka duh," tiah a leh. ²² Jesuh nih cun, a fapale hna cu, "Nan ka halmi hi nan hngal lo. Ka din lai dingmi hrai hi nan din khawh lai maw?" tiah a leh hna. Annih nih, "Kan din khawh lai," tiah an leh. ²³ "Ka hrai cu a din zong nan din khawh taktak ve ko lai. Sihmanhsehlaw ka orhlei ah anih ñthu seh, ka kehlei ah anih ñthu seh, ti cu keimah thim khawhmi a si lo. Cuka hmun cu ka Pa nih a timhpiakmi hna caah a si," tiah a ti hna. ²⁴ Cu kong cu a dang pahra hna nih khan an theih tikah unau pahnih hna cungah cun an thin a hung i ²⁵ cu-caah Jesuh nih cun an dihlak in a kawh hna i, "Vawlei cungah cun nan hngalh bantukin, bawi nih an ukmi hna cu a lal in an lalnawh tawn hna i hruaitu hna nih khan an hruaimi hna cu a uk in an uk tawn hna. ²⁶ Sihmanhsehlaw nannih cu cuticun nan si awk a si lai lo. Nan lak i pakhat khat nih ngan a duh ahcun nan sinum a si awk a si. ²⁷ Ahohmanh pakhatnak si a duhmi cu nan sal a si awk a si. ²⁸ Cuticun pei Mi Fapa hi a si cu, ri-an ñuanpiak dingah ka rat ñung lo, mi tampi an rian ñuanpiak awk le annih tlanhnak ca i ka nunnak pek awkah pei ka rat cu," tiah a ti hna. ²⁹ Jeriko khua in an i thawh ah khan Jesuh cu mi tampi nih an zulh. ³⁰ Lam pawng i a ñhumi mitcaw pahnih hna nih khan Jesuh a kal ti thawng cu an theih tikah, "Maw David Fapa! Kan

zaangfah tuah, bawipa," tiah an au. ³¹ Mizapi nih cun an sik hna i dai u, tiah an ti hna. Sihmanhsehlaw thang chinchin in, "Maw David Fapa, kan zaangfah tuah, bawipa," tiah an au. ³² Jesuh cu a dir i a kawh hna i, "Zeidah kan tuahpiak seh, ti nan ka duh?" tiah a hal hna. ³³ "Bawipa, kan mit hung kan damter law kan duh," tiah an leh. ³⁴ Jesuh nih a zaangfah hna i an mit cu a tawngphiak hna i hmakhatte ah khua an hmu kho. Cun amah cu an zulh.

21 Jerusalem khua kha an hei naih cang; Oliv Tlang i a ummi Bethfeih khua kha an phak in Jesuh nih a zultu pahnih kha hmaiah a hei thlah hna i, ² "Nan hmai khua ah khan rak kal u law laa pakhat aa hrengmi nan hmuh lai i cu laa sinah cun a fate kha a um lai. Cun nan phawih hna lai i ka sinah nan ratpi hna lai. ³ Mi nih zeimaw tiin an in ti hna ahcun, 'Kan Bawipa nih a herh,' tiah nan ti ko hna lai i an in lakter ko hna lai," tiah a ti. ⁴ Hi thil hi profet nih: ⁵ "Zion fanu cu va chim u law, 'Na siangpahrang cu nangmah lei ah a ra lio, Amah cu mi nunnem a si i laa cu a hun i cit, Laa note a hun i cit,' va ti u," tiah a timi tlinternak caah khan a si. ⁶ Cucaah a zultu kha hmaiah cun an rak kal i Jesuh nih a chimh hna bang khan an tuah. ⁷ Laa le a fate kha an ratpi hna i an puan kha an danh hna i Jesuh cu aa cit. ⁸ Mi tampi nih an puan cu lam ah khan an phah hna i a cheu nih thingnge kha an sam hna i lam ah cun an phah ve hna. ⁹ A hmai i a kalmi hna le a hnu in a zulmi hna cu an bu ning piin an au i, "David Fapa cu thangñhat ko u! Bawipa min in a rami cu Pathian an nih thluachuah pe ko seh, Pathian cu thangñhat ko u," tiah an ti. ¹⁰ Jerusalem khua chungah an va luh tikah a khuapi in an i tuai i, "Hi pa hi ahodah a si?" tiah mi nih khan an rak hal hna i, ¹¹ "Hi pa hi Galilee ram Nazareth khuami profet Jesuh a si," tiah mibupi nih khan an leh hna. ¹² Jesuh cu biakinn ah khan a va lut i biakinn chung i chaw a rak zuarmi le a rak cawmi kha a ñhawl dih hna; tangka thlengtu pawl cabuai le laileng zuartu pawl ñhutdan kha a leh dih hna i ¹³ annih cu, "Cathiang chungah, 'Pathian nih ka inn cu thlacamnak inn a si lai, a ti,' tiah aa ñial. Sihmanhsehlaw nannih nih cun mifir kua ah nan ser cang," tiah a ti hna. ¹⁴ Mitcaw mi le kebei mi kha biakinn chungah cun a sinah khan an ra i a rak damter hna. ¹⁵ Tlangbawi upa le Phungbia cawnpiaktu saya hna nih khan khuaruahharmi thil a tuahmi kha an hmuh i ngakchia nih, "David Fapa cu thangñhat u," tiin biakinn chungah an au kha an theih tikah an thin a hung i ¹⁶ cucaah Jesuh cu, "An chimmi cu na thei maw?" tiah an ti. Jesuh nih cun, "Thei dah e! 'Ngakchia tete hna le hnuktlai lio bawhte hna kha, na thangñhatnak cu na chimter hna,' tiah Cathiang chungah aa ñialmi kha nan rel bal lo maw?" tiah a ti hna. ¹⁷ Jesuh nih cun a chuahtak hna i khua chung khan Bethani khua ah a kal i cuka ah cun a va riak. ¹⁸ A thaizing cu zingcate in Jesuh cu Jerusalem khua ah khan a

kal ðhan i lampi ah a rawl a ðam. ¹⁹ Lam pawngah khan theipi kung a hei hmuh i a hei fuh, asinain a hnah lawng a rak si ai. Cucaah thingkung cu aa thawh i, "Zeitikhmanh ah thei tlai ti hlah," tiah a ti. Hmakhatte ah theipi kung cu a car ko. ²⁰ Cucu a zultu nih khan an hmuh tikah an hung ar i, "Zeitindah cu tluk khulrang in theipi kung cu a car manh?" an ti. ²¹ Jesuh nih cun, "Hi-hi philh hlah u: nan zumh i lung awtawm lo tein nan um ahcun, hi theipi kung cung i ka tuahmi hi nan tuah khawh ve lai; cu lawng hmanh si loin hi tlang hmanh hi, 'I ðhial law rili chungah i paih,' nan ti ahcun aa ðhial lai i aa paih ko lai. ²² Nan zumh ahcun thlacamnak in nan halmi paoh kha nan hmuh lai," a ti. ²³ Jesuh cu Bi-akinn ah khan a ra ðhan i a cawnpiak hna lioah khan tlangbawi upa pawl le Judah mi hruaitu pawl kha an ra i, "Zei nawl in dah hi thil hi na tuah hna? Aho nih dah cu nawl cu an pek?" tiah an hal. ²⁴ Jesuh nih cun, "Bia pakhatte kan hal ve hna lai i nan ka leh ahcun, ze nawl in dah hi thil cu ka tuah hna, ti kha kan chimh ve hna lai. ²⁵ Johan tipil peknak kha: Pathian sinin maw a si, minung sinin dah?" tiah a leh hna. Zeitindah kan leh lai, tinak caah khan pakhat le pakhat an i al lengmang i "Pathian sinin kan ti ahcun, zeicahdah nan zumh kun lo? a kan ti lai; ²⁶ minung sinin kan ti ahcun, Johan cu profet a si, tiah mi nih an dihlak in an zumh caah zeitindah kan cungah an tuah lai ti kha phan awk kan si fawn," an ti. ²⁷ Cucaah, "Kan hngal lo," tiah an leh. Cun anih zong nih, "Kei zong nih ze nawl in dah hi thil hi ka tuah, ti kha kan chimh ve hna lai lo," tiah a ti hna. ²⁸ "Zeitindah nan ruah? Mipa pakhat a rak um i fapa pahnih a ngeih hna. A upa u sinah khan a va kal i, 'Ka fapa, nihin cu va kal law mitsur dum ah rian va ðuan,' tiah a ti. ²⁹ Anih nih, 'Ka duh lo,' tiah a leh. Sihmanhsehlaw a hnuah a lung a hun i thleng i mitsur dum ah cun a kal. ³⁰ Cun an pa cu a fapa a dang pakhat sinah khan a kal i cu ti ðhiamthiam cun a va ti. Anih nih cun, 'E, e, bawipa,' tiah a rak leh, sihmanhsehlaw a kal lo. ³¹ A si ahcun, cu hna pahnih lakah khan aho nih dah an pa duhnak kha a tuah?" tiah a hal hna. Annih nih, "Upa u nih khan," tiah an leh. Jesuh nih cun a thawh hna i, "Hihi kan chimh hna: Ngunkhuai khawltu hna le hlawhhlangu hna nih Pathian Pennak chungah an in luhkanh cang hna lai hih. ³² Zeicahtiah Johan cu nan sinah a ra i ahmaanmi lam zulh awk kha an hmuhsak hna, sihmanhsehlaw nannih nih cun nan zum duh lo; ngunkhuai khawltu hna le hlawhhlangu hna tu nih khan an zumh. Cucu nan hmuh hnu zongah nan lung nan i thleng duh ðhiamthiam lo i amah kha nan zum duh hlei lo," tiah a ti. ³³ Jesuh nih cun a thawh ðhan hna i, "Tahchunhnak bia pakhat in ngai rih tuah u: Lo ngeitupa pakhat a rak um i mitsur dum pakhat a rak ser; hau in a kulh, mitsur nennak caah khor a cawh i parthlam pakhat a sak. Cun a lo cu a ðuantu hna sinah khan a hlanh i amah cu

khualtlawn ah aa thawh. ³⁴ Mitsur thei lawh caan kha a phak tikah a hlanhmi hna sinah cun a sal kha a hei thlah hna i a hmuh awk hnga a simi kha an va hal hna. ³⁵ Dum a hlanhmi hna nih cun a salle cu an rak tlaih hna i pakhat an velh, pakhat an thah i pakhat lung in an cheh. ³⁶ Cun dum ngeitu nih cun hmasa nak tam deuh in sal dang a thlah ðhan hna, sihmanhsehlaw hmasa bantuk ðhiamthiam khan an rak tuah hna. ³⁷ A donghnak ah a fapa kha a hei thlah. 'Ka fapa cu an rak hmaizah ðheoðheo lai,' tiah a ti. ³⁸ Sihmanhsehlaw dum hlanhmi pawl nih khan a fapa cu an rak hmuh tikah an i thawh i, 'Hihi dum ngeitu fapa a si. Ra u, that u si law a thilri hi i lak u sih,' an ti. ³⁹ Cucaah an tlaih i dum lengah khan an hlonh i an thah. ⁴⁰ "A si ahcun, dum ngeitu kha a rat tikah zeitindah hi dum a hlanhmi hna cu a tuah hna lai?" tiah Jesuh nih cun a hal hna. ⁴¹ "Cu miðhalo hna cu a thah hrimhrim hna lai i a theitlai a pe dingmi midang kha dum cu a hlanh hna lai," tiah an leh. ⁴² Jesuh nih khan annih cu, "Cathiang nih: 'Inn satu hna nih san a tlai lo tiin an hlawtmi lung cu lung sant-lai bik ah a cang; Cucu Bawipa tuahmi a si i khuaruah-har ngaingai a si tiah kan ruah,' tiah a timi kha nan rel bal lo maw? ⁴³ Cucaah hitihin kan chimh hna: Nannih cu Pathian Pennak kha chuh nan si lai i thei ðha tein a tlai dingmi kha pek an si lai. ⁴⁴ Hi lung cung i a tlami cu a kuai cikcek lai, hi lung nih a rialmi cu leidip ah a cang lai," tiah a ti. ⁴⁵ Tlangbawi upa pawl le Farasi mi hna nih khan Jesuh chimmi tahchunhnak bia cu an theih i kanmah a kan tihnawhchan ti kha an hngalh; ⁴⁶ cucaah tlaih kha an i zuam. Asinain mizapi nih khan Jesuh cu profet a si tiah an zumh caah an ðih hna.

22 Jesuh nih mizapi cu bianabia in a chimh ðhan hna. ² "Vancung Pennak cu, a fapa caah nupi ðhit rawl danghnak a tuahtu siangpahrang he aa lo. ³ A sawmmi kha, ra cang u, tiah va chimh awkah a sinum kha a thlah hna tikah, an ra duh lo. ⁴ Cun a sinum a dang kha a thlah ðhan hna i, 'Rawl danghnak cu timh a si dihang. Ka cawtum hna le ka saðil thauthau hna cu ka thah cang hna. Zeizong vialte timh a si dihang ko. Cu-caah khulrang in rawl danghnak ah cun ra cang u,' nan va ti hna lai, tiah a ti hna. ⁵ Sihmanhsehlaw a sawmmi hna nih khan zeihmanh ah an rak rel lo i a cheu cu an lo ah an kal, a cheu cu an chawdawr ah an kal, ⁶ a cheu nih cun a sinum hna kha an rak tlaih hna i an rak velh hna i an rak thah hna. ⁷ Siangpahrang cu a thin a hung i a ralkap kha a thlah hna i cu lainawngmi hna cu a thah hna i an khua kha a duah hna. ⁸ Cun a sinum kha a auh hna i, 'Nupi ðhit rawl danghnak ka tuahmi cu timh dihang a si cang; asinain ka sawmmi hna cu upatnak hmuh awkah an i tlak lo. ⁹ Cucaah zatlang lam ah khan va kal u law nan hmuhmi paoh vun sawm hna u,' tiah a ti. ¹⁰ Cucaah a sinum hna cu zatlang lampi ah khan an va kal i an hmuhmi hna paoh kha, a chia a ðha thlu loin, an va pumh hna i rawl danghnak khaan cu mi an

khat dih. ¹¹ "An sawmmi hna va zoh awkah khan siangpahrang cu a vung lut i nupi thitnak puan aa aih lo mi pakhat a hmuh. ¹² Siangpahrang nih cun, 'Ka kawi, zeitindah hika ah hin nupi thitnak puan loin na luh zia,' tiah a hal. Mipa nih cun zehmanh a chim lo. ¹³ Cun siangpahrang nih khan a sinum cu a thawh hna i, 'A kut le a ke kha tem u law, khua leng mui lakah hei hlonh u. Cuka ah cun va tap seh law a hacang va rial seh,' tiah a ti. ¹⁴ Zeicahtiah sawmmi cu an tam nain, thimmi cu an tlawm," tiah a ti. ¹⁵ Farasi mi pawl cu an kal i Jesuh foihnak ding caah khan bia an kaw. ¹⁶ anmah zultu tlawmpal hna le Herod pati mi tlawmpal hna kha a sinah cun an hei thlah hna. An vaa thawh i, "Saya, nang cu lih chim hmang lomi na si ti kha kan hngalh. Pathian nih, cuticun um hna seh, a tining kha biatak tein na cawnpiak tawn hna i ahohmanh an mithmai kha na zoh hlei hna lo. ¹⁷ Cucaah hihi kan chim tuah: Rom Siangpahrang ngunkhuai pek hi kan Phung he aa kalh maw kalh lo?" an ti. ¹⁸ Jesuh nih an lung chungin thil thalo an i timh kha a hngalh ziar hna i cucaah cun, "Mihrokhawl hna! Zeicahtiah foihi nan ka zalh? ¹⁹ Ngunkhuai pek ding tangka cu ka hmuhsak tuah ngat u," tiah a ti hna. Tangka cu an hun pek i, ²⁰ "Aho mui le aho min dah a cuang?" tiah a hal hna. Annih nih "Siangpahrang mui le min," tiah an leh. ²¹ Cun Jesuh nih cun, "A si ahcun, Siangpahrang cu siangpahrang ta a simi thil kha va pe u law Pathian cu Pathian ta a simi thil kha va pe ko u," tiah a ti hna. ²² Cucu an theih tikah an khuaruah a har i an kaltak. ²³ Cu ni thiamthiam ah cun Sadusi mi tlawmpal kha a sinah khan an ra. (Annih cu mi hi thihnak in kan tho than lai lo a timi pawl kha an si). ²⁴ An i thawh i, "Saya, Moses nih a kan cawnpiakning ah: 'Mipa pakhat khat cu fa ngei loin a thih ahcun, a unau nih a nupi ro cu a thit hrimhrim awk a si lai i an fale cu mithipa fale kha an si lai,' tiah ti a si. ²⁵ Unau pasarih an rak um i an upa bik cu nupi a ngei, sihmanhsehlaw fa ngei loin a thi i cucaah a nau nih cun a rohmi a nupi cu a thit. ²⁶ Cu bantuk thiamthiam cun a pahnihnak pa zong cu a thi ve, cun a pathumnak pa zong cu a thi thiamthiam i cuticun an pasarih ning cun an thi dih. ²⁷ A donghnak ah nu zong cu a thi ve. ²⁸ Cucaah an dihlak in an rak thit caah khan, cu nu cu thawhthannak ni ah cun aho nupi bik dah a si kun lai?" an ti. ²⁹ Jesuh nih cun, "Nan hei palh hringhran dah. Hi ti nan palhnak cu Cathiang kha siseh, Pathian thawnnak kha siseh, nan hngalh lo caah a si. ³⁰ Mithi cu nunter than an si tikah vancungmi bantuk an si lai i an i thi in an i um ti lai lo. ³¹ Mithi thawhter than an sinak kong ah cun, Pathian nih nanmah hrimhrim an chimhmi hna kha nan rel bal lo maw? ³² 'Kei cu Abraham Pathian, Isak Pathian, Jakob Pathian ka si,' tiah pei a ti kha. Cu a sullam cu Pathian cu minung mi Pathian a si, mithi Pathian a si lo, tinak a si," tiah a ti. ³³ Cucu an theih tikah mizapi cu a cawn-

piakmi hna kha an khuaruah a har. ³⁴ Jesuh nih Sadusi mi kha holh awk hngal loin a tuah hna ti kha Farasi mi nih an theih tikah, hmun khat ah an i pum i ³⁵ annih lak i pakhat, Phungbia cawnpiaktu saya a simi nih khan bia in foihi a timh. ³⁶ Aa thawh i, "Saya, Phungbia chungah hin zeinawlbah dah a ngan bikmi a si?" tiah a hal. ³⁷ Jesuh nih cun, " ' Bawipa na Pathian cu na lungthin dihlak le na ruahnak dihlak le na nunnak dihlak in na dawt lai,' ³⁸ ti hi a ngan bik le a biapi bik nawlbah cu a si. ³⁹ A hun changtu biapi bik nawlbah cu, cu bantuk thiamthiam cu a si i, 'Na innpa cu nangmah naa dawt bantukin na dawt lai,' ti hi a si. ⁴⁰ Moses Nawlbah vialte le profet hna cawnpiaknak vialte cu, hi nawlbah pahnih chungah hin an i khumh dih," tiah a ti. ⁴¹ Farasi mi hna cu hmunkhat i an i pumh tikah khan Jesuh nih a thawh hna i, ⁴² "Messiah kong hi zeitindah nan ruah? Aho hrinsor dah a si?" tiah a hal hna. Annih nih "David hrinsor a si," tiah an leh. ⁴³ Khi tikah Jesuh nih cun, "A si ahcun, zeicahtiah Thlarau nih David cu, Messiah cu ka Bawipa a si, tiah na ti lai, tiah a ti kun? David nih cun pei: ⁴⁴ Bawipa nih ka Bawipa cu a thawh i, Na ral hna cu na ke tangah ka chiah hna hlantiang Ka orhle kamah hin thu tuah, tiah a ti, a ti cu. ⁴⁵ David nih Messiah cu Bawipa, tiah a ti ahcun zeitindah amah cu David hrinsor cu a si khawh lai?" tiah a ti hna. ⁴⁶ Jesuh cu ahohmanh nih bia kaa khat hmanh an let kho lo i cu ni thawk cun ahohmanh nih bia an hal ngam ti lo.

23 Cun Jesuh nih mizapi hna le a zultu hna kha a thawh hna i, ² "Phungbia cawnpiaktu saya hna hi le Farasi mi hna hi, Moses Nawlbah hi a sullam cucu a si, tiah a ti tu an si. ³ Cucaah an in chimhmi hna paoh cu nan ngaih le nan zultu a herh. Asinain anmah nawl bel i cawn hlah u, zeicahtiah an chimmi kha an tuah lo. ⁴ Thil kha ritpi in an tom i mi keng cungah an chuan, sihmanhsehlaw annih vial nih cun an kutdong par hmanh in an tawng duh lo. ⁵ Zei paohpaoh kha mi hmuh rem lawngin an tuah. An cal i an i khih chihmi Cathiang bia khumhnak bawmte khi zeitluk in dah an ngan i an puanki khi zeitluk in dah an fual, zoh hna hmanh u! ⁶ Rawl danghnak hmun ah upatnak hmun i thut kha an duh i pumhnak inn ah thutnak hampiak kha an ngen. ⁷ Zatlang lam ah mi nih upatnak in upatnak kan pe hna seh ti kha an duh i, "Saya, saya," ti kha an tlaihchan. ⁸ Sihmanhsehlaw nannih cu "saya" ti kha va duh hlah u, zeicahtiah Saya cu pakhat lawng nan ngei i nan dihlak in u le nau nan si. ⁹ Cun vawlei chungah hin ahohmanh, "Ka Pa," tiah va ti hna hlah u, zeicahtiah Pa cu pakhat lawnglawng nan ngei i amah cu vancung khua i a ummi a si. ¹⁰ "Hruaitu" ti zong duh hlah u, zeicahtiah Messiah lawnglawng hi nan hruaitu cu a si ko. ¹¹ Nan lak i a ngan bik cu nan sal a si awk a si. ¹² Mah le mah aa ngantermi cu thumh an si lai i mi toiah aa dormi cu mi ngan ah ser an si lai," tiah a ti. ¹³ "Phungbia cawnpiaktu saya hna le Farasi mi hna,

nan caah ngaihchia a va si dah! Mi depde hna. Vancung Pennak cu mi kha nan kharkanh hna, asinain nanmah cu nan lut duh tung lo i luh a duhmi zong kha nan awnh fawn tung hna lo. ¹⁴ (Phungbia cawnpiaktu saya hna le Farasi mi hna, nan caah ngaihchia a va si dah! Mi depde hna! Nuhmei kha nan hlen nan hlen hna i an inn kha nan chuh hna, cun zapi hmuh awkah thla kha sau pipi in nan i camter. Hi caah hin pei nan dantatnak kha a fah chinchin lai cu!) ¹⁵ Phungbia cawnpiaktu saya hna le Farasi mi hna, nan caah ngaihchia a va si dah! Midepde hna! Lungthleng pakhat umter awkah rili kip kha nan tan i ram kip ah nan kal i lungthleng pakhat nan umter tikah cu pa cu, nanmah hell fa nan simi a let hnih ah nan canter. ¹⁶ "Lamhruaitu mitcaw hna, nan caah ngaihchia a va si dah! Nan i thawh i, 'Mi nih Biakinn in chiat a ser ahcun a chiatsernak nih khan a tlai lo, sihmanhsehlaw Biakinn chung i a ummi sui khan chiat a ser ahcun a chiatsernak nih khan a tlaih,' tiah nan cawnpiak hna. ¹⁷ Mitcaw mihrut hna. A ze i cu dah a biapi deuh? Sui cu maw asiloah sui a thiantertu Biakinn cu dah? ¹⁸ Nan i thawh hoi i, 'Mi nih biaktheng in chiat a ser ahcun a chiatsernak nih khan a tlai lo, sihmanhsehlaw biaktheng cung laksawng khan a ser ahcun a tlaih,' nan ti. ¹⁹ Nan mit a va caw hringhran dah! A ze i cu dah a biapi deuh? Laksawng cu maw, asiloah laksawng a thiantertu biaktheng cu dah? ²⁰ Cucaah cun mi nih biaktheng in chiat an ser tikah biaktheng cu le a cung i a ummi thil vialte in chiat an ser a si; ²¹ cun Biakinn in chiat an ser tikah Biakinn cu le a chung i a ummi Pathian in chiat an ser a si. ²² Cun vancung in chiat an ser tikah Pathian bawithutdan le a cung i a thumi in chiat an ser a si. ²³ "Phungbia cawnpiaktu saya hna le Farasi mi hna, nan caah ngaihchia a va si dah! Mi depde hna! Tihang tamhnak putinan tehna, hamhhuai tehna, aithing tehna hmanh kha cheu hra ah cheu khat Pathian sinah nan pek, sihmanhsehlaw Nawlbia nih biapi taktak a si a timi dinnak le mi zaangfahnak le zumhtlakmi sinak hna cu zehmanh ah nan rel tung lo; hi hna hi pei nan tuah awk a si cu, a dang zong kha daithlanh hlei loin. ²⁴ Lam hruaitu mitcaw hna. Fikfa kha kan i din chih sual lai tiah, heh tiah nan zet, asinain kalauk kha nan lemh tung! ²⁵ "Phungbia cawnpiaktu saya hna le Farasi mi hna, nan caah ngaihchia a va si dah! Mi depde hna. Nan hrai le nan kheng cu a lenglei kha thiag hirhiar tein nan tawl hna, asinain a chung cu nan firmi thil le mah karkalak huhi lungthin he mi nan va chuhmi hna thil in a khat tung. ²⁶ Farasi mi mitcaw hna. Hrai chung i a ummi thil cu thianh hmasa hna u law, cucun pei a lenglei zong cu a thian ve lai cu! ²⁷ "Phungbia cawnpiaktu saya hna le Farasi mi hna, nan caah ngaihchia a va si dah! Mi depde hna. Si rang an thuhmi thlan bantuk nan si. Lenglei cun aa dawh ko, sihmanhsehlaw a chung cu mithi ruh le a thumi pei a khat cu. ²⁸ Cu ban-

tuk cu nan si, a lenglei cun mi tha ko nan lo, sihmanhsehlaw nan chung cu lih le sualnak in a khat. ²⁹ "Phungbia cawnpiaktu saya hna le Farasi mi hna, nan caah ngaihchia a va si dah! Mi depde hna! Profet kha thlan tha tha nan serpiak hna i mithiang mi hna lungphun kha nan tamh, ³⁰ cun nan i thawh i, 'Kannih cun kan pupa hna chan ah hin rak um u si law, annih tuahmi hi cu kan tuah hnga lo i profet hna hi cu kan that hna hnga lo,' nan ti. ³¹ Cucaah nanmah hrimhrim nih profet a rak thattu hna tefa nan si kha nan fianter ³² i nan pupa hna nih an rak thawkmi cu lim lawlaw ko uh. ³³ Rul hna, rul fale hna. Zeitindah hell chung tla ding i biaceihnak cu kan luat kho lai tiah nan i ruah? ³⁴ Hihi kan chimh hna: Profet hna le mifim hna le cawnpiaktu hna kha kan pek hna lai; a cheu cu nan rak thah hna lai, a cheu cu vailam ah thir in nan rak kenh chih hna lai, a cheu cu nan pumhnak inn ah fung in nan tuk hna lai i khua khat hnu khua khat nan dawh hna lai. ³⁵ Cucaah a sual lomi vialte hna thahnak ruang i dantatnak kha nan cungah a tla lai; a sual lomi Abel thawk in Biakinn le biaktheng karlak ah nan thahmi Zekhariah, Berekhiah fapa, tiang khan. ³⁶ Hihi kan chimh hna: hi mi vialte hna ruang i dantatnak cu tu chan mi cungah hin a tlung lai. ³⁷ "Maw Jerusalem, Jerusalem, Profet kha na rak thah hna i nangmah sinah Pathian nih a run thlahmi lamkaltu hna kha lung in na rak den hna. Arpi nih a fale cu a thla tangah a huh hna bantukin na fale cu voi zeizat dik ka kut in huh ka timh hna i an duh lo. ³⁸ Atu cu na inn cu kin tak-tak in a king cang lai. ³⁹ Atu ri hin hmailei ah, 'Bawipa min in a rami cu Pathian nih thluachuah pe ko seh,' na ti hlan cu, na ka hmu hrimhrim ti lai lo," tiah a ti.

24 Jesuh cu Biakinn khan a chuak i a kalpah ah khan a zultu hna cu a sinah khan an ra i Biakinn le Biakinn he aa pehtlaimi inn hna kha an hmuhsak. ² Aa thawh i, "Hihi nan hmuh cio ko hna a si lo mei? Sihmanhsehlaw hihi kan chimh hna: lung pakhat hmanh hi a umnak kel ah a ummi an um te lai lo, an dihlak tein chimh an si dihlai," tiah a ti. ³ Cun Jesuh cu Oliv Tlang i a thut lioah khan a zultu hna kha anmah lawngte in an ra i, "Hihi zeitik ah dah a si lai? Cun na ratnak ding hmelchunhnak le atu chan donghnak ding hmelchunhnak ah ze i thil dah a um hna lai?" tiah an hal. ⁴ Jesuh nih cun, "I ralring u law ahohmanh i hlen-ter hna hlah u. ⁵ Zeicahtiah ka min in mi tampi an ra lai i, 'Keimah hi Messiah cu ka si,' tiah an ti lai i mi tampi kha an hlen hna lai. ⁶ Lam nai i an i tuknak thawng le lam hla i an i tuknak thawngpang kha nan theih hna lai; sihmanhsehlaw nan awlokchong hlah u. Cu bantuk thil cu an um hrimhrim awk a si ko, asinain a donghnak a phan cang tinak a si lo. ⁷ Ram khat le ram khat an i do lai, peng khat le peng khat an i tu lai. A kenkip ah mangtam le lihnin a tlung lai. ⁸ Hi thil vialte hi nau chuah lai nganfah a hmasa bik bantuk an si. ⁹ "Cun mi

nih an in tlaih hna lai i dantat awkah an in chanh hna lai i an in thah hna lai. Keimah ruangah mi vialte nih an in huat hna lai. ¹⁰ Cu caan ah cun mi tampi nih an zumhnak kha an hlaut lai i pakhat le pakhat an i rawi lai i pakhat le pakhat an i hua lai. ¹¹ Cun nal profet tampi an chuak lai i mi tampi an hlen hna lai. ¹² That lonak kha a karh tuk lai caah mi tampi cu an dawtnak kha a dai lai. ¹³ Sihmanhsehlaw a dongh tiangin a fek-mi cu khamh an si lai. ¹⁴ Cun miphun vialte hna ca i tehte si awkah Vancung Pennak kong Thawng Tha hi khuazakip ah chim a si lai — cun cu hnu lawngah cun donghnak cu a si lai! ¹⁵ "Cun profet Daniel nih, 'Thiotu Fihnung,' a timi kha hmunthiang i a dir cu nan hmuh lai. (A reltu hna, hi a sullam hi i hngalh u). ¹⁶ Cun Judea ram i a ummi kha tlang ah zam hna seh. ¹⁷ A innchung i a ummi cu a innchung i a ummi thilri lak awkah tum hlah seh. ¹⁸ Lo i a ummi cu a puan lak awkah tlung hlah seh. ¹⁹ Cu caan ah cun fapawi nu hna le nau no ngeimi nu hna caah a har hringhran lai. ²⁰ Nan zam caan hi khuasik caan le Sabbath ni ah a si sual nakhnaga lo, Pathian sinah thlacam u. ²¹ Zeicahtiah khi caan ah cun vawlei hramthawk in nihin ni tiangah a ummi harnak a zeihmanh nakin a let tampi in a fak deuhmi harnak kha a um lai. Cu bantuk harnak cu a um zong a um ti lai lo. ²² Cu caan cu Pathian nih rak tawiter hlah seh law ahohmanh a nungmi an um hnga lo. Asinain Pathian nih a mithim mi hna caah, cu caan cu a tawiter lai. ²³ "Cun ahohmanh nih, 'Messiah cu hika ah a um, khika ah a um,' in ti ai kun hna, va zum hna hlah u. ²⁴ Zeicahtiah nal messiah le nal profet kha an chuak lai i Pathian mithim hna hmanh kha a si khawh ahcun hlen khawhnak ding caah hmelchunhnak le khuaruahhar nganngan an ser hna lai. ²⁵ Ngai hmanh u. A hlankan in hihi kan chimchung hna hih. ²⁶ "Cun mi nih, 'Ramlak ah a um,' an in ti hna ahcun va kal hlah u; 'Hika ah aa thup ko,' an in ti hna zongah vaa lun hlah u. ²⁷ Zeicahtiah Mi Fapa cu van ah nichuahlei in nitlaklei tiang aa lekmi nimtlau bantukin pei a rat lai cu. ²⁸ "Saruak umnak hmun ah langta an i pum tawn." ²⁹ "Cu caan harnak cu a dongh cangka in ni cu a mui lai i thlapa cu a ceu ti lai lo, arfi cu van in an tla lai i vancung thawnnak cu an i hnin lai. ³⁰ Cun Mi Fapa hmelchunhnak kha van ah a lang lai; khi tikah vawlei cung miphun vialte kha an tap lai i Mi Fapa cu lianhn-gannak le sunparnak he vancung in a rat kha an hmuh lai. ³¹ Muko nganpi cu an tum lai i a vancungmi kha vawlei kil li ah a thlah hna lai i vanrang toi khuazakip in a mithim hna kha a pumh hna lai. ³² "Theipi kung nih hin thil pakhat in cawnpiak hna seh: A nge cu an hung hrin i an hung no i a hnah an hung corh tikah thal caan cu a nai cang, ti kha nan hngalh. ³³ Cu bantukin hi thil vialte hi nan hmuh hna tikah, caan cu a nai cang, aa thawk dengmang cang, ti kha nan hngalh lai. ³⁴ Mah hihi philh hlah u: Hi thil vialte hi atu i a nung lio

mi an thih dih hlanah hin a tlung ko lai. ³⁵ Van le vawlei cu an rawk lai; sihmanhsehlaw ka bia cu zeitikhmanh ah a rawk lai lo. ³⁶ "Asinain, cu ni le cu caan cu zeitik ah dah a si lai, ti kha ahohmanh nih an hngal lo; vancung mi zong nih an hngal lo, Fapa zong nih a hngal hlei lo, Pa lawnglawng nih a hngalh. ³⁷ Mi Fapa a rat cu Noah chan i thil umtuning bantuk kha a si lai. ³⁸ Tilian a tlun hlan, Noah lawng chung i a luh ni tiang kha, an ei an ding an i thi an i um i ³⁹ tilian a hung tlun taktak i a fenh dih hna hlantiang kha cu, zeihmanh an hngal lo. Mi fapa a rat tikah cun cu bantuk cun a si lai. ⁴⁰ Cu caan ah cun mi pahnih lo ah rian a tuanmi hna lakah pakhat cu kalpi a si lai i pakhat cu nganhta a si lai. ⁴¹ Nu pahnih sum a sumi hna lakah pakhat cu kalpi a si lai i pakhat cu nganhta a si lai. ⁴² Cucaah nan Bawipa a rat lai ni nan hngalh lo caah ralring tein um ko u. ⁴³ Hihi philh hlah u: Inn ngeitu nih mifir a rat lai caan kha hngal seh law, hngilh lo tein a rak um hnga i mifir kha a inn chungah a luhter hnga lo. ⁴⁴ Cu ruangah cun nannih zong timh cia tein nan um zungzal awk a si, zeicahtiah Mi Fapa cu nan i rin lo caan ah khin a ra ko lai. ⁴⁵ "Cu a si caah aho cu dah zumh awk a tlakmi le a fimmi sal cu a si? Cu bantukin zumh awk a tlak i a fimmi sal cu, a Bawipa nih a sal hawi zohkhenhtu dingah, a caan hmaan tein an rawl a petu dingah, a chiahmi kha a si. ⁴⁶ A bawipa nih a tlun tikah, a rian a rak tuan liote ah a run tanhmi sal caah cun lunglawmh awk a va si dah! ⁴⁷ Cu sal cu a bawipa nih a ngeihmi thil vialte zohkhenhtu ah a chiah hrimhrim lai, tiah kan chimh hna. ⁴⁸ Sihmanhsehlaw cu pa cu mithalo a si ahcun, 'Ka bawipa cu a ra chom rih lai lo,' tiah a lung chungin a ti lai i ⁴⁹ a sal hawi kha a thuat a den hna lai i zuri pawl hna he khan an ei an ding ti lai. ⁵⁰ Cun a bawipa cu ni khatkhat cu aa rin lo caan le a hngalh lo caan ah a ra tlung lai i ⁵¹ a bawipa nih cun a sam cikcek lai i midepde pawl umnak hmun ah khan a umter ve lai. Cuka ah cun a tap lai i a hacang a rial lai.

25 "Cun Vancung Pennak cu hi bantuk hi a si lai, voi khat cu ngaknu pahra an um i nupi thi tlangval kha don awkah an meiinn cio he an i thawh. ² Panga cu an hrut i panga cu an fim. ³ A hrutmi nih cun an meiinn cu an i put ko nain zinan kha a hlei in an i ken lo. ⁴ A fimmi tu nih cun an meiinn he khan, zinan khat tein an rawnmi thawl kha an i ken chih cio. ⁵ Nupi thi tlangval cu a rauh caah ngaknu hna cu an ngu i an i hngilh. ⁶ "Zantimpi ah khin mi an hung au i, 'Nupi thi tlangval cu a ra cang. Ra chuak u law ra tong u,' tiah an ti. ⁷ Ngaknu pahra cu an hun i hlau i an meiinn cu an hun timhtuah hna. ⁸ Khi tikah a hrutmi hna nih khan a fimmi hna cu, 'Kan meiinn an mit cuahmah ai, nan zinan kan then ve tuah u,' an ti hna. ⁹ A fimmi hna nih cun, 'A si kho lai lo. Nanmah ca he kanmah ca he cun kan ngeihmi hi a za lai lo. Chawdawr ah va kal u law vaa caw ko u; tiah an leh hna. ¹⁰ Cucaah a hrutmi

ngaknu hna cu zinan cawh awkah khan chawdawr ah cun an va kal i cu karah nupi thi tlangvalpa cu a rak phan. Timh cia tein a ummi ngaknu panga hna cu nupi thit rawldanghnak chungah khan amah sinah cun an lut i innka kha an khar. ¹¹ "Hnu deuh ah khin ngaknu dang zong kha an ra phan ve. 'Bawipa, bawipa, innka hung kan hunh tuah,' tiah an au. ¹² Sihmanhsehlaw nupi thi tlangvalpa nih cun, 'Kan hngal hrimhrim hna lo,' tiah a leh hna. ¹³ Cucaah cun, a ni siseh, a caan siseh, nan hngalh tung lo caah ralring tein um ko u. ¹⁴ "Vancung Pennak cu khualtlawn i aa thawhmipa bantuk a si. A salle kha a kawh hna i a thilri kha nan rak zohkhenh lai, tiah a ti hna. ¹⁵ Anmahle an thil ti khawh ning cio khan ngun tangka a pek hna: pakhat cu thong nga, pakhat cu thong hnih a pek i pakhat cu thong khat a pek. Cun khualtlawn ah cun aa thawh. ¹⁶ Thong nga a hmumi sal nih khan cu tangka cun chaw a let zau i a dang thong nga a miak a hmuh. ¹⁷ Cu bantuk thiamthiam in thong hnih a hmu mipa zong nih khan a dang thong hnih a miak a hmuh ve. ¹⁸ Sihmanhsehlaw thong khat a hmutu pa nih khan cun, vawlei a cawh riangmang i a bawipa tangka kha a va thuh. ¹⁹ "Caan saupi hnuah khin an bawipa cu a ra tlung than i an tangka hmanna kong kha felfai in a tuahpi hna. ²⁰ Thong nga a hmumi sal kha a ra lut i a dang thong nga a rung pek. Aa thawh i, 'Bawipa, tangka thong nga na rak ka pek. Atu cu zohhmanh, a dang thong nga zong ka rak chuahpi,' tiah a ti. ²¹ A bawipa nih cun, 'Sal tha, zumhawktlak sal, na tuahmi cu a tha ngaingai. Tangka tlawmte na lehthalnak ah zumhawktlak na si, cucaah tangka tampi tawngthamtu ah kan chiah lai. Ra lut law ka lunglawmhnak hi i hrawm ve,' tiah a ti. ²² Cun tangka thong hnih a pekmi kha a ra lut i, 'Bawipa, tangka thong hnih na rak ka pek. Atu cu zohhmanh, a dang thong hnih zong ka rak chuahpi,' tiah a ti. ²³ A bawipa nih cun, 'Sal tha, sal zumhawktlak, tangka tlawmte lehthalnak ah zumhawktlak na si, cucaah tangka tampi tawngthamtu ah kan chiah lai. Ra lut law ka lunglawmhnak hi i hrawm ve,' tiah a ti. ²⁴ Cun tangka thong khat a hmumipa kha a ra lut i, 'Bawipa, nang cu mikhepkha na si kha ka hngalh. Na cin lonak hmun ah khan theitlai na lawh tawn i na tuh lonak hmun ah khan tirawl na tuan tawn. ²⁵ Cucaah kan thi i na tangka cu vawlei chungah ka va thuh. Zohhmanh na ta kha a ningte in, hihi a si ko,' tiah a ti. ²⁶ A bawipa nih cun, 'Mi zaangthu, sal thalo, ka phun lonak hmun ah theitlai ka lawh tawn le ka tuh lonak hmun ah tirawl ka tuan tawn cu na hngalh a si lo mei? ²⁷ Cu ti na hngalh tung ahcun ka tangka cu beng ah pei na rak chiah awk a si cu, ka ra kir tikah hin ka tangka he a karh he ka hmu hnga lo maw? ²⁸ Cucaah tangka cu a sin khan la u law tangka thong hra a ngeimipa kha pe u. ²⁹ Zeicahtiah a ngeimi cu chap chin an si lai i a hleivuang an ngeih tiangin an ngei lai; sihmanhsehlaw

zeihmanh a ngei lomi cu a ngeihmi hnihchunte hmanh kha chuh a si lai. ³⁰ Cun hi sal santlai lopa hi a leng khuamui lakah va hlonh u; khika ah va tap seh law a hacang va rial len seh," tiah a ti. ³¹ "Mi Fapa cu Siangpahrang in vancungmi vialte hna he a rat tikah a bawithutdan cungah cun a thu lai i ³² vawleicung mi vialte cu a hmaiah pumh an si lai. Cun tuukhal nih tuu cu meheh sinin a then hna bantuk khan miphun vialte cu bu hnih ah a then hna lai; ³³ tuu cu a orhlei ah a chiah hna lai i meheh cu a kehlei ah a chiah hna lai. ³⁴ Cun a orhlei i a ummi cu Siangpahrang nih cun a thawh hna lai i, 'Nannih, ka Pa nih thluachuah a pekmi hna, ra tuah u. Ra u law vawlei ser ri in nan caah timh a simi pennak cu ra co tuah u. ³⁵ Ka rawl a tam i rawl nan ka pek, ka ti a hal i ti nan ka pek; khual ka si i nan inn ah nan ka tlunter. ³⁶ Puan aih awk ka ngei lo i puan nan ka pek; ka zaw i nan ka zohkhenh; thong ka tla i nan ka len,' tiah a ti hna lai. ³⁷ Khi tikah miding mi hna nih cun, 'Bawipa, zeitik ah dah na rawl a tam i rawl kan in pek, na ti a hal i ti kan in pek, ³⁸ khual na si i kan in tlunter, puan aih awk ngei loin na um i puan kan in pek, ³⁹ na zawt i kan in zoh, thong ah na tlak i kan in len?' tiah an leh lai. ⁴⁰ Cun Siangpahrang nih cun, 'Hihi kan chimh hna: Ka unau pakhatkhat cungah, zeitluk hmanh in sifak le nauta si seh law, nan tuahmi thil paoh hi ka cung i nan tuah a si,' tiah a leh hna lai. ⁴¹ "Cun a kehlei i a ummi hna cu, 'Nannih, Pathian nih chiat a serhmi hna, kal ko u, Khuachia le a vancungmi hna ca i timh a simi zungzal mit lo mei chungah cun va kal ko u. ⁴² Ka rawl a tam ah rawl nan ka pe lo, ka ti a hal ah ti nan ka pe duh lo, ⁴³ khual ka si ah nan ka tlunter duh lo, puan aih awk ka ngeih lo ah puan nan ka pe duh lo, ka zawt i thong i ka tlak ah nan ka zohkhenh duh lo,' a ti hna lai. ⁴⁴ Khi tikah annih nih, 'Zeitik te ah khan dah na rawl a tam, na ti a hal, puan aih awk ngei loin na um, khual na si, na zawt, thong ah na tlak i kan in hramh duh lo cu a si?' tiah an leh lai. ⁴⁵ Cun Siangpahrang nih khan, 'Hihi kan chimh hna: misifak hramh nan duh hna lo paoh ah khan nan ka hramh duh lo a si,' tiah a leh than ve lai. ⁴⁶ Hi hna cu zungzal hremhmun ah khan kalter an si lai: a dingmi cu zungzal nunnak ah khan an kal lai," tiah a ti.

26 Jesuh nih hi bia vialte cu a chimh dih hna tikah a zultu pawl kha a thawh hna i, ² "Nan hngalh bantukin, hi hnu ni hnih ah, Lanhtak Puai kha a si cang lai, cun Mi Fapa cu vailam tahnak i kenhchih awkah tlaihter a si lai," tiah a ti hna. ³ Cun tlangbawi upa pawl le Judah mi upa hna kha Tlangbawi Ngan Kaiafas innpi ah cun an i pum i ⁴ a thli tein Jesuh kha tlaih i thah ding kha khua an khang. ⁵ "Puai chungah cun kan tuah lai lo, mizapi an i tuai sual lai," an ti. ⁶ Jesuh cu Bethani khua i thinghmu Simon inn i a um lioah khan, ⁷ nu pakhat a ra i lungrang thawl khatte in zihmui a man a fak ngaingaimi kha a rak i put i rawl a ei lioah khan a

lu ah a toih. ⁸ A zultu hna nih khan cucu an hmuh tikah an thin a hung i, "Zeicahdah hi thil hi hitihin a sawk-sam ee? ⁹ Hi zihmui hi tangka tampi ah zuar i tangka cu misifak hna kha pek khawh ding a si tung," an ti. ¹⁰ Jesuh nih an i ceihmi cu a theih i, "Zeicahdah hi nu hi nan hnahnawh? A ka tuahpiakmi hi thil tha le thil dawh pei a si hi. ¹¹ Misifak cu zungzal in pei nan sinah an um ko lai cu, kei cu zungzal in nan sinah ka um tung lai lo. ¹² Zihmui ka pum i a ka toih hi vui awk ca i a ka timhtuah pei a si cu. ¹³ Hihi philh hlah u: hi thawngtha hi vawlei cung khuazakip i an chimnak hmun paoh ah, a tuahmi thil hi amah philh lonak ah chim a si zungzal ve lai," tiah a ti hna. ¹⁴ Cun zultu pahleihnih lak i pakhat, Judas Iskariot timi kha, tlangbawi upa pawl sinah khan a va kal i ¹⁵ "Jesuh cu nan kut chung i kan chanh hna ahcun zeidah nan ka pek lai?" tiah a va ti hna. Cucaah ngun tangka sawm thum kha an rel i an pek. ¹⁶ Cu ri cun Judas nih khan Jesuh rawinak ding caan rem kha a bawh. ¹⁷ Thilnu Cawh Lo Changreu Puai a ni hmasa bik ah khan, a zultu kha Jesuh sinah cun an ra i, "Khuazei ah dah Lanhtak Puai Zanniah cu va tim u ti na kan duh?" tiah an ti. ¹⁸ Annih cu, "Khua chung i mipa pakhat sinah va kal u law, kan Sayapa nih, 'Ka caan a phan cang, ka zultu hna he na inn ah Lanhtak Zanniah ei kan duh,' a ti tiah va chim u," tiah a ti hna. ¹⁹ A zultu pawl nih khan Jesuh nih a chimh hna bang cun Lanhtak Zanniah cu an timh. ²⁰ Zandlei sang a hung si tikah Jesuh le a zultu hleihnih hna cu rawl ei awkah khan an thu ²¹ Rawl an ei lioah cun, "Nan lak i pakhat nih hin nan ka rawi lai," tiah a ti hna. ²² A zultu pawl cu an awlok a chong i pakhat hnu pakhat in, "Na ti duhmi cu kei cu ka si lo, a si lo mei?" tiah an ti duahmah cio. ²³ Jesuh nih cun, "Ka changreu ka hnimnak kheng i a changreu a hnim vemi nih hin a ka lei lai. ²⁴ Mi Fapa cu Cathiang nih a thi lai a tining khan a thi lai, sihmanhsehlaw Mi Fapa a rawitu caah cun ngaihchia a si ko. Cu pa cu chuak loin rak um seh law a caah a tha deuh nga," tiah a ti. ²⁵ Leitu Judas nih khan a hun i thawh i, "Saya, keimah na ka ti duhnak cu a si i mei?" tiah a hal. Jesuh nih cun, "Na chim ko cu ta," tiah a leh. ²⁶ Zanniah an ei lioah cun Jesuh nih khan changreu kha a lak i thla a cam di in a cheu i a zultu kha a pek hna. "I lak u law ei u; hihi ka pum a si," tiah a ti. ²⁷ Cun hrai kha a lak i Pathian sinah lawmhnak bia a chim di in, annih cu a pek hna i, "Nan dihlak in ding u. ²⁸ Hihi ka thi a si, biakam fehternak thisen, sual ngaihthiamnak ca i mi tampi ca i thletmi cu a si. ²⁹ Hihi kan chimh hna: Ka Pa Pennak chungah nanmah he a thar in ka din than hlantiang hi mitsur hang hi ka ding ti lai lo," tiah a ti. ³⁰ Cun hla an sa i Oliv tlang ah khan an kal. ³¹ Jesuh nih annih cu a thawh hna i, "Cathiang nih, 'Pathian nih tuukhal kha a thah lai i tuurun chung tuu kha an i thek di lai,' a ti caah, tuzan hrimhrim ah hin nan dihlak in nan ka zamtak lai. ³² Sihmanhsehlaw

nunter than ka si tikah nan hmaiah Galilee ah ka rak kal chung lai," tiah a ti hna. ³³ Peter nih khan Jesuh cu a hun thawh i, "Midang vialte nih in zamtak hna hmanh seh law, kei cu kan zamtak bal lai lo," tiah a ti. ³⁴ Jesuh nih Peter cu, "Hihi va philh hlah: Tuzan i ar a khuan hlan ah amah cu ka hngal lo, tiah voi thum na ka ti lai," tiah a ti. ³⁵ Peter nih cun, "Na sin i ka thih ve ding a si hmanh ah, amah cu ka hngal lo, kan ti bal lai lo," tiah a leh. Cu bantuk cun zultu dang vialte zong nih khan an ti cio. ³⁶ Cun Jesuh cu Gethsemane an timi hmun ah khan a zultu hna he khan an kal i annih cu, "Khika i thla ka va cam kar ah khin, hika ah hin rak thu u," tiah a ti hna. ³⁷ Peter le Zebedi fapa pahnih hna kha aa kalpi hna. A ngaih a chia i a awlok a chong. ³⁸ Annih cu a thawh hna i, "Ka lungre a thei tuk hringhran i ka thi sual lai. Cucaah cun hika ah hin rak um u law hngilh lo tein rak ka hngak u," tiah a ti hna. ³⁹ Hmailei ah khin tlawmpal a va kal i vawlei ah a bawk i, "Ka Pa, a si khawh ahcun hi hrai hi ka thialpiak ko. Sihmanhsehlaw keimah duhmi cu si hlah seh, nangmah duhmi tu si ko seh," tiah thla a cam. ⁴⁰ Cun a ra kir i a zultu pathum hna cu an rak i hngilh kha a hmuh hna; cun Peter kha, "Suimilam pakhat hmanh hngilh loin nan ka hngak kho lo maw? ⁴¹ Tukforhnak chungah nan luh naknga lo hngilh lo tein um u law thlacam tuah u. Thlarau nih cun a huam ko, sihmanhsehlaw titsa cu a der," tiah a ti. ⁴² Cun Jesuh cu a va kal than i, "Ka Pa, hi hrai hi din loin hrial khawh a si lo ahcun, nangmah duhnak bangin si ko seh," tiah thla a cam. ⁴³ A zultu hna sinah khan a ra kir than i an rak i hngilh than; an mit a au in an au kho lo. ⁴⁴ Jesuh nih cun a kaltak than hna i a voi thumnak thla a cam than, a chim cia kha a chim than. ⁴⁵ Cun a zultu hna sinah khan a ra kir than i, "Nan i hngilh i nan i din ko rih maw? Zohhmanh u, Mi Fapa cu misual mi hna kut chung i chanhnak caan kha a phan cang. ⁴⁶ Tho u law, kal u sih. A ka rawitu kan sin a phan cang," tiah a ti hna. ⁴⁷ Bia a chim lengmang lioah cun a zultu hleihnih lak i a rak i tel vemi Judas kha a ra phan. Tlangbawi upa pawl le Judah upa hna nih an thlahmi mi runpi kha nam le thingtan i put in aa ratpi hna. ⁴⁸ Rawitu nih cun mizapi cu hmelchunhnak a rak pek cia hna i, "Ka hnamhmi cu tlaih nan duhmi kha a si lai i nan tlaih colh lai," tiah a ti hna. ⁴⁹ Judas nih cun a phak cangka tein Jesuh cu a hei fuh i, "Saya, na cungah daihnak um ko seh," tiah a ti i a hnamh colh. ⁵⁰ Jesuh nih cun, "Ka kawi, khulrang in tuah ko kun," tiah a leh. Cun an hung chuak i Jesuh cu an tlaih i fek tein an khiah. ⁵¹ Jesuh sin i a ummi pakhat nih khan a nam aa zuh i Tlangbawi Ngan sal hnakhaw kha pet lakin a tuk. ⁵² Jesuh nih anih cu, "Na nam cu a kawng ah sawh than ko, zeicahtiah hriamnam a lami cu hriamnam in an thi lai. ⁵³ Ka pa kha bawmhnak ka hal khawh ko i khulrang in vancungmi ralkap bu hleihnih a run ka thlah khawh ko ti kha na hngal lo maw? ⁵⁴ Sihmanhsehlaw cu ti a si

ahcun, zeitindah hi bantukin a si lai, tiah a rak chimtu Cathiang bia cu a tlin khawh kun hnga?" tiah a ti.

⁵⁵ Cun Jesuh nih mibupi cu a thawh hna i, "Kei cu dami-ah hei si ning law cu bang, zeicahdah tlaih awkah nam le thingtan he nan ka fuh? Nifate in pei Biakinn ah ka t̃hu i kan cawnpiak lengmang ko hna cu, nan ka tlaih t̃ung lo. ⁵⁶ Sihmanhsehlaw hi thil vialte hi bantukin a sinak cu profet nih Cathiang chungah an rak t̃ialmi kha a tlinnak ding caah a si," a ti. Cun a zultu hna nih khan an dihlak in an zamtak i an le di. ⁵⁷ Jesuh cu a tlaitu hna nih khan Tlangbawi Ngan Kaiafas inn ah khan an kalpi i cuka ah cun Phungbia cawnpiaktu saya hna le upa hna kha an rak i pum. ⁵⁸ Peter nih lamhlat nawn khin a zulh i Tlangbawi Ngan inntual tiang kha a va kal. Inntual chungah khan a va lut i zeitindah thil a hung umtuning a si lai ti hngalh duh ah ralveng pawl sinah khan a t̃hu. ⁵⁹ Tlangbawi upa pawl le biaceihtu pawl nih khan an thah khawhnak hnga, an dihlak in a soal an kaw, ⁶⁰ sihmanhsehlaw an hmu kho lo. Li-hchimmi tehte t̃ampi an hung chuak nain an hmu kho hlei lo. A donghnak ah pahni an hung chuak i, ⁶¹ "Hi pa nih hin 'Pathian Biakinn hi ka t̃heh lai i ni thum chungah ka sak t̃han di lai,' a ti," tiah an ti. ⁶² Tlangbawi Ngan kha a hung dir i Jesuh cu, "Hi hna nih soal an in puhmi hi na let kho hna maw?" tiah a ti. ⁶³ Sihmanhsehlaw Jesuh cu dai tein a um ko. Cun Tlangbawi Ngan cu a hun i nolh t̃han i, "A nungmi Pathian min chalh in, na chim hrimhrim lai, kan ti: Pathian fapa Messiah cu na si maw si lo, chim," tiah a ti. ⁶⁴ Jesuh nih cun, "Na chim ko cu ta. Sihmanhsehlaw nan dihlak in hihi kan chimh hna: Atu ri hin cun Mi Fapa hi, Cung Nung Bik orhlei i a t̃hut le khuadawm cugin a rat kha nan hmuh lai," tiah a leh hna. ⁶⁵ Cu bia a theih tikah cun Tlangbawi Ngan nih khan a puan kha a thleh i, "Cucu Pathian thangchiat a si. Tehte dang ahohmanh kan herh ti hna lo. Pathian thangchiatnak bia a chimmi cu nanmah nih nan theih ko cang. ⁶⁶ Zeitindah nan ruah?" tiah a ti. Anni nih, "A soal, thih awk a tlak," tiah an leh. ⁶⁷ Cun a hmaiah cil an chak i an tuk; cun a bengtu hna nih khan an thawh i, ⁶⁸ "Messiah cu pei na si fam cu, ahodah an beng, kan chim tuah ngat?" an ti. ⁶⁹ Peter cu lengah, inntual ah khan a t̃hu. Tlangbawi Ngan salnu pakhat kha a ra i, "Nangmah zong hi Galilee ram mi Jesuh sin i a rak um tawnmi na si ve ko," tiah a ti. ⁷⁰ Sihmanhsehlaw an dihlak hmaiah cun Peter nih khan aa pheh. "Na chimmi kong hi ka hngal lo," tiah a leh i ⁷¹ tual kutka leiah khan a va chuak. Sinum ngaknu dang pakhat nih a rak hmuh t̃han i, "Hi pa zong hi Nazareth khuami Jesuh sin i a rak ummi a si ve," tiah cuka i a ummi kha a chimh hna. ⁷² Peter nih aa pheh t̃han i, "Cu pa cu ka hngal lo tiah chiatser in ka chim," tiah a leh. ⁷³ Cu hnu tlawmpal ah cuka i a dirmi hna nih khan Peter cu an hei fuh i, "Phehthuh hau loin nang cu an sin i a rak i tel vemi na si hrimhrim ko. Na

aw cawi nih an phuan," tiah an ti. ⁷⁴ Cun Peter nih cun chiatser in, "Biatak ka chim lo a si ahcun Pathian nih dan ka tat seh. Cu pa cu ka hngal hrim lo," tiah a ti. Cu caan te ah cun ar a hung khuang i ⁷⁵ Peter nih cun Jesuh nih, "Ar a khuan hlanah 'Amah cu ka hngal lo,' tiah voi thum na ka ti lai," tiah a rak chimmi kha a lung ah a hung pem. A chuak i fak piin a t̃ap.

27 Zingkate ah tlangbawi upa pawl vialte hna le Judah upa hna cu an i pum i Jesuh thahnak ding khua kha an khang. ² Cikcin in an khih i an hei kalpi i Mangki bawi Pilat sinah khan an pek. ³ Jesuh a leitu Judas nih khan Jesuh cu thah awkah soal an phawt ti kha a hngalh tikah a sualnak kha aa ngaihchih i ngun tangka sawm thum kha aa lak i tlangbawi upa pawl le Judah upa hna kha a va pek t̃han hna. ⁴ "A soal lomi thihnak ka phakter kha ka soal," tiah a ti. Sihmanhsehlaw annih nih cun an rak thawh i, "Cucu kan zeidah a poi? Nangmah nih naa tuahnak in vaa tuah ko," tiah an rak leh. ⁵ Judas nih tangka cu hmunthiang chungah khan a vun hlonh i a kaltak; cun a chuak i a vaa awk. ⁶ Tlangbawi upa hna nih cun tangka cu an char i, "Hi tangka hi thisen man tangka a si, cucaah Biakinn Tangka chiahnak i chiah ve cu kan Phung he aa ralchanh," tiah a ti. ⁷ An i cei di hnuah tangka cu Um Sertu Lo timi cawknak ah khan an hman i cu lo cu ramdang mi hna thlan mual ah a cang. ⁸ Cu nih cun Thisen Lo timi sul-lam kha a fianter i cu hmun cu nihin ni tiang hin Thisen Lo ti cun auh a si. ⁹ Cuticun profet Jeremiah nih a rak chimmi kha a hung tling. A chimmi cu: "Israel mi hna nih, cu pa man cu cu zat in si seh, tiah an khiahmi ngun tangka sawm thum kha an i lak i ¹⁰ um sertu lo cawknak ah khan, Bawipa nih a ka fial bangin, an hman," ti hi a si. ¹¹ Mangki bawi hmaiah cun Jesuh cu a dir i mangki bawipa nih cun, "Judah siangpahrang cu na si maw? tiah a hal. "Na chim ko cu ta," tiah Jesuh nih a leh. ¹² Tlangbawi upa pawl le Judah upa hna nih soal an puhmi tu cu zeihmanh a let hna lo. ¹³ Cucaah Pilat nih cun a thawh i, "Soal an in puhmi vialte hi na thei lo maw?" tiah a ti. ¹⁴ Sihmanhsehlaw Jesuh nih bia kaa khat hmanh a let duh lo i mangki bawipa cu a khuaruah a har ngaingai. ¹⁵ Lanhtak Puai caan ah hin Mangki bawipa nih cun, mi zapi nih chuak seh ti an duhmi thongtla pakhat kha a chuahpiak tawn hna. ¹⁶ Cu caan ah cun thongtla pakhat, zapi nih an hngalh ngaimi a um i a min cu Jesuh Bar-Abbas a si. ¹⁷ Cucaah mi zapi cu an hun i pumh tikah khan Pilat nih cun, "Jesuh Bar-Abbas le Jesuh Messiah ah hin, aho deuh hi dah in chuahpiak hna ning law nan duh?" tiah a hal hna. ¹⁸ Pilat nih khan Jesuh ka kut chung i an ka pek hi an nahchuah caah a si ti kha fiang tein a hngalh. ¹⁹ Pilat cu biaceihnak khaan chung i a t̃hut lioah khan a nupi nih bia a hun cah i, "Kha mipa, sualnak zeihmanh a tuah lomi kha ze ti hmanh in rak ti hlah; zeicahthiah zahan ah ka mang in kha pa ruangah khan sifahnak

tampi ka in," tiah a ti. ²⁰ Tlangbawi upa pawl le upa hna nih khan mizapi cu Pilat kha, Bar-Abbas kan thlahpiak, tiah nan hal lai i Jesuh kha that, tiah nan ti lai, tiah an lem khawh hna. ²¹ Sihmanhsehlaw mangki bawipa nih cun, "Hi hna pahnih lakah hin, aho hi dah kan thlahpiak seh, ti nan ka duh?" tiah a hal hna. Annih nih Bar-Abbas tiah an leh. ²² Cun Pilat nih cun, "Khrih timi Jesuh cu zeitindah ka tuah kun lai?" tiah a hal hna. Annih nih, "Vailam ah kenh chih ko," tiah an leh. ²³ Sihmanhsehlaw Pilat nih cun, "Zei sualnak dah a tuah?" tiah a vun hal hna. Cu tikah fak piin an au ciammam i, "Vailam ah kenhchih ko," an ti. ²⁴ Pilat nih cu ti i ti lengmang cu zehmanh san a tlai ti lo i mizapi nih hnahnawhnak lam an chuahter lai ti kha a hmuh tikah, ti kha aa lak i mizapi hmaiah cun a kut aa taw i, "Hi misual lopa thihnak kong ah hin kei cu ka thiing, nanmah tuahmi a si," tiah a ti. ²⁵ Mizapi nih cun an dihlak in, "Hi pa thahnak ruang i dantatnak cu kanmah le kan tefa hna cungah tlung ko seh," an ti. ²⁶ Cu tikah Pilat nih Bar-Abbas cu a thlahpiak hna i Jesuh cu fung in a tukter hna i vailam thing i thir in kenh awkah a pek hna. ²⁷ Cun Pilat ralkap pawl nih khan Jesuh cu mangki bawi innpi chungah khan an luhpi i an kampani dihlak in an kulh. ²⁸ A puan kha an phoi i puan sen an aih. ²⁹ Cun hling nge in bawi luchin kha an phiar i a lu ah an chih. A orhle kut ah fung an putter. Cun a hmaiah an kun i an cawhdeh i, "Judah Siangpahrang cu saupinung ko seh," tiah an au; ³⁰ cil an chak i fung cu an chuh i a lu ah khan an tuk nak. ³¹ An cawhdeh di hnuah puan sen kha an phoi i amah puan kha an ahter than i vailamtahnak i kenh chih dingah an chuahpi. ³² Cun lam ah khan Sairin khuami Simon kha an ton i a vailam tahnak thing kha hramhram in an putter. ³³ Golgotha an timi hmun kha an va phan i (Golgotha ti a sullam cu Lu Ruh Hmun tinak a si), ³⁴ mitsur hang, hnitkha he cawhmi, kha an pek; a vun teh i a ding duh lo. ³⁵ Vailam ah cun an kenh chih i a thilpuan kha phe ah an i kah i an i then. ³⁶ Cun an thu i an cawng. ³⁷ A lu cungah cun sual an phawtnak bia an tialmi kha an benh. Cu bia cu: "Hihi Jesuh, Judah Siangpahrang cu a si," ti hi a si. ³⁸ Cun Jesuh sinah cun mifir pahnih an tah ve hna; pakhat a orhle ah pakhat a kehlei ah. ³⁹ Cun aa chawkm paoh nih khan an lu an thinhnawh i an biaeng in, ⁴⁰ "Biakinnpi hmanh pei ka theh lai i ni thum ah ka sak than di lai, na rak ti kha. Pathian Fapa na si ah-cun nangmah cu i khamh kun ngat. Vailamtahnak cung khan ta, na rung tum kun," an ti. ⁴¹ Cu bantuk thiamthiam cun tlangbawi upa hna le Phungbia cawnpiaktu saya hna le upa hna nih khan an cawhdeh ve i ⁴² "Midang cu a khamh tung hna, amah vial aa khamh kho tung lo. Israel Siangpahrang cu a si kun lo maw? Vailam tahnak cung khan atu te ah hin rung tum seh law pei kan zumh nga cu. ⁴³ Pathian kha aa bochan i Pathian Fapa ka si a ti. Pathian nih a khamh le khamh

lo kan zoh fam lai ta!" an ti. ⁴⁴ A sin i mifir an tah vemi hna hmanh nih khan cu bantuk cun an nihsawh ve. ⁴⁵ Chun in zanlei suimilam pathum tiang cu ram cu a dihlak in muihnak nih a khuh i ⁴⁶ suimilam pathum tluk ah khin Jesuh cu a au i, "Eli, Eli, lema sabakthani," a ti, a sullam cu, "Ka Pathian, ka Pathian, zeicahdah na ka kaltak," ti a si. ⁴⁷ Cu ka i a dirmi a cheukhat nih khan an theih i, "Elijah a auh cuh," an ti. ⁴⁸ Pakhatpa cu khulrang in a va tli i puanchia kha aa lak i mitsur hang ah a hnim i fung par ah a temh i dawpter a hun zalh. ⁴⁹ Sihmanhsehlaw a dang nih khan, "Um rih, amah kha khamh awkah Elijah cu a rat le rat lo kan zoh rih lai," an ti. ⁵⁰ Jesuh cu fak piin a au than i a cat colh. ⁵¹ Khi tikah Biakinn chung puanzar kha a lu in a taw tiang aa cheu. Vawlei kha aa hnin, lung kha an i cheu i ⁵² thlan kha an i hung; Pathian mi a rak thi ciami tampi kha an tho than. ⁵³ Thlan khan an chuak i Jesuh cu thihnak in a thawh than hnuah Khua Thiing chungah khan an lut i mi tampi nih an rak hmuh hna. ⁵⁴ Jesuh a cawngtu ral bawi le a sin i a ummi ralkap hna nih khan lihnin le thil dang a ummi vialte kha an hmuh tikah an thla a hlauh hna i, "Hi mi hi Pathian Fapa a si hrimhrim ko," an ti. ⁵⁵ Galilee ram mi Jesuh a rak zul tawnmi hna le a rak bawm tawntu nu tampi nih khan a langin an cuanh. ⁵⁶ Cu hna lakah cun Mary Magdalin, Jeim le Josef nu Mary le Zebedi fapa hna i an nu kha an i tel. ⁵⁷ Zanlei sang a si tikah khin Arimathea khua mirumpa pakhat a ra phan. A min cu Josef a si i amah zong cu Jesuh zultu pakhat a si ve. ⁵⁸ Pilat sinah khan a vung lut i Jesuh ruak kha a hal. Pilat nih Jesuh ruak cu Josef kha pe u, tiah a ti hna. ⁵⁹ Cucaah Josef nih cun a lak i khiangrang puan tharte in a tuam i ⁶⁰ amah thlan ca i lungkua ah a cawhmi thlan tharte ah cun a vui. Cun lung nganpi kha thlan khar ah cun a khar i a kal. ⁶¹ Mary Magdalin le Mary dang pakhat kha, cuka ah cun, thlan lei hoih khan an thu. ⁶² A thaizing ah, (cucu Cawnnigani a hun changtu ni ah khan) tlangbawi upa pawl kha le Farasi mi hna nih khan Pilat kha an va ton i, ⁶³ "Bawipa, hi milihchim pa nih hin a nun lioah, 'Ni thum hnuah thawhter ka si than lai,' a rak ti kha kan hngalh. ⁶⁴ Cucaah cun thlan kha ni thum tiang tha tein cawng hna seh; cu ti a si lo ah-cun, a zultu hna nih khan an va kal riangmang lai i a ruak kha an va fir lai i, thihnak in thawhter a si cang, tiah mi kha an chimh ko hna lai i a donghnak i a kan hlennak hi a hmasa i a kan hlennak nakkhan a chia deuh sual lai," an ti. ⁶⁵ Pilat nih cun, "Ralvengtu nan ngeih ko hna kha ta. Va kal u law a him khawh chung him in va tuah ko ngat u," tiah a ti hna. ⁶⁶ Cucaah an va kal i thlan cu him tein an cawnghter hna; lung kha ca an kenh i ralvengtu pawl kha, run veng u, an ti hna.

28 Sabbath ni cu aa lim cang i zarh khat chung ni hmasa bik ni khuadei kate ah khin, Mary Magdalin le a dang Mary kha thlan va zoh awkah cun an

kal. ² Chikkhatte ah khin li aa hnin i Bawipa vancungmi pakhat vancung in a rung tum i thlankhar kha a thawh i a cungah cun a thu. ³ A mui cu nimtlau bantuk a si i a hnipuan cu hawhra bantukin an rang. ⁴ Ralveng pawl cu an thin a phang tuk hringhran i a therh hna i mithi bantukin an um. ⁵ Vancungmi nih khan nu cu a thawh hna i, "Nan thinphang hrimhrim hlah u. Vailam tahnak thing i kenhchihmi Jesuh nan kawh ti kha ka hngalh. ⁶ Amah cu hika ah hin a um ti lo, a chim bantukte khan, a tho cang. Ra u law an chiahnak hmun hi ra zoh hmanh u. ⁷ Cucaah khulrang in va kal u law a zultu hna kha, 'Thihnak in thawhter a si cang i atu cu nan hma-iah Galilee ram ah a rak kal chung cang; khika ah nan va hmuh lai,' tiah va chim hna u. Cun kan chimhmi hna hi philh hlah u," tiah a ti hna. ⁸ Cucaah i hnawnam ngaiin thlan khan an kir, an thin a phangpah, an i lawmpah i a zultu hna va chimh awkah khan an le. ⁹ Jesuh nih, duak tiah a vun ton hna i, "Nan sinah daihnak um ko seh," tiah a ti hna. Amah cu an hun zuanhnawh i a ke an i tlaih i an biak. ¹⁰ Jesuh nih cun, "Nan thinphang hlah u; ka unau pawl kha, Galilee ah va kal u, tiah va chim hna u, khika ah an ka hmuh lai," tiah a ti hna. ¹¹ Nu pawl cu an kir lioah khan thlan cawngtu ral-

veng pawl a cheukhat kha khuapi chungah an va kal i tlangbawi upa pawl kha thil a cangmi vialte cu an va chimh hna. ¹² Upa pawl he khan an i ton i khua an khan dih hnuah, tlangbawi upa pawl nih cun ralkap pawl kha thalo tein zik an nawh hna i ¹³ "A zultu pawl kha zan ah an ra i kan i hngilh karah a ruak kha an ra fir, nan ti lai. ¹⁴ Cun hi kong hi mangki bawipa nih thei ai kun, kanmah nih a that khawhnak chungin kan tuah lai i nannih cu zeihmanh fahnak nan ing lai lo," tiah an ti hna. ¹⁵ Ralvengtu pawl nih khan tangka cu an i lak i cuticun nan tuah lai tiah an timi hna kha an tuah. Nih hin ni tiang hin, Judah mi nih an vahtermi bia cu, hi bia hi a si. ¹⁶ A zultu pahleikhat hna cu Galilee ram ah khan an kal i Jesuh nih a chimhmi hna tlang ah khan an kai. ¹⁷ An hmuh tikah an biak, sihmanhsehlaw a cheu cu lung awtawm in an um. ¹⁸ Jesuh nih cun a hun naih hna i, "Vancung le vawlei cung i a ummi nawl ngeihnak vialte cu pek ka si cang. ¹⁹ Cucaah khuazakip ah va kal u law miphun vialte kha ka zultu ah va ser hna u; Pa le Fapa le Thiang Thlarau min in tipilnak va pe hna u law, ²⁰ kan fialmi vialte hna hi an zulh nakhnga va cawnpiaak hna u. Cun hihi philh hlah u: nan sinah a zungzal in, caan dongh tiangin ka um lai," tiah a ti hna.

MARKA

¹ Pathian Fapa Jesuh Khrih kong Thawngtha cu hitihin aa thawkning a si. ² Profet Isaiah nih, "Pathian nih, 'Ka tlangau cu na hmaiah ka thlah lai i na lam kha an sialpiak lai,' a ti bantu le ³ Cun mi pakhat kha ramlak ah a au i, 'Bawipa lam kha rak remh tuah u, A kalnak ding lam kha ding tein rak ser u,' a ti," bantu kha a si taktak. ⁴ Cucaah Johan cu ramlak ah khan a hung chuak i mi kha tipilnak a pek hna i phung kha a chimh hna. "Nan lung i thleng u law tipilnak kha ing tuah u; cun Pathian nih nan sualnak kha an ngaihthiam hna lai," tiah a ti hna. ⁵ Judea ram le Jerusalem khua i a ummi hna nih khan amah cu an fuh luaimai i an sualnak kha an i phuang i Jordan tiva ah khan tipilnak kha a pek hna. ⁶ Johan cu kalauk hmul in tahmi hnipuan kha aa hruk i a tai ah saphaw taisawm aa sawmh, khaubaw le khuaihli in aa cawm. ⁷ Mizapi cu a thawh hna i, "Ka hnu in a ra lai ding pa hi keimah nakin tampi in a ngan deuhmi a si; a kedan hri a phoihtu ding hmanh ah kei cu kaa tlak lo. ⁸ Kei nih cun tiin tipilnak kha kan pek hna, sihmanhsehlaw anih nih cun Thiang Thlarau in tipilnak cu an pek hna lai," tiah a ti. ⁹ Cu hnu tlawmpal ah cun Jesuh cu Galilee ram Nazareth khua khan a ra i Johan nih khan Jordan tiva ah cun tipilnak kha a pek. ¹⁰ Ti chungin a hung thawh dih kate ah khan, van kha aa cheu i Thlarau cu thuro bantukin a cung i a run i fut kha Jesuh nih cun a hmuh. ¹¹ Cun van in aw pakhat kha a theih i, "Nangmah hi ka Fapa dawt cu na si. Na cungah ka lung a tling ngaingai," tiah aw nih cun a ti. ¹² Hmakhatte ah Thlarau nih cun ramlak ah a kalter i ¹³ khika ah ni sawm li a va um i Satan nih khan a rak tukforh. Cuka ah cun saram zong kha an rak um ve, sihmanhsehlaw vancungmi kha an ra i an rung hramh. ¹⁴ Johan kha thong i thlak a si hnuah Jesuh cu Galilee ram ah khan khual a tlawng i Pathian sinin a rami Thawngtha kha a chimh hna. ¹⁵ "A caan kha a phan cang. Pathian Pennak cu a phan dengmang cang. Nan sualnak kha kaltak hna u law Thawngtha kha zum tuah u," tiah a ti hna. ¹⁶ Galilee Rili kam i aa chawh lengmang lioah khan Jesuh nih cun ngatlai pahnih, Simon le a nau Andru kha a hmuh hna i annih cu sur in nga kha an rak tlai len ko. ¹⁷ Jesuh nih cun a thawh hna i, "Ka zul tuah u, mi tlaitu ah kan ser hna lai," tiah a ti hna. ¹⁸ Chikhatte ah an sur kha an kaltak i amah kha an zulh colh. ¹⁹ A va kal deuh i a dang unau pahnih zong kha a hmuh hna, annih cu

Zebedi fapa Jeim le Johan kha an si. Annih cu an sur kha an rak tholh len ko. ²⁰ A hei hmuh cangka hna khan Jesuh nih cun a auh hna i an pa Zebedi cu nihlawh phalhmi ngatlaitu hna he khan lawngah khan an kaltak i Jesuh cu an zulh. ²¹ Kapernaum khua kha a va phan i Sabbath ni ah cun Jesuh cu pumhnak inn ah khan a kal i a cawnpiak hna. ²² Phungbia cawnpiaktu saya pawl nih an cawnpiak hna bantu kha si loin hmual ngei ngaiin a cawnpiak hna caah an khuaruah a har. ²³ Cu liote ah cun khuavang nih a tuahmi mipa pakhat kha pumhnak inn chungah cun a rung lut i ²⁴ "Nazareth khuami Jesuh, zeidah na kan duhnak a um? Kanmah hrawh duh ah maw na rat? Nangmah cu Pathian lamkaltu a thiangmi na si kha kan hngalh ko tung!" tiah a ti. ²⁵ Jesuh nih khuavang cu, "Dai tein um, mipa chung khan chuak," tiah a ti. ²⁶ Khuavang nih cun mipa cu fak piin a thin a thin tak i fak piin a au i mipa chung cun a chuak. ²⁷ Mizapi cu an khuaruah a har tuk hringhran i, "Mah hihi zeidah a si ee? Cawnpiaknak thar phun khatkhat maw a si? Hi pa nih hin khuavang kha chuak u, a ti hna i an ngaih ko dah ngai" tiah an ti lengmang. ²⁸ Cucaah Jesuh thawngpang cu Galilee ram hmun kip ah khan a thang. ²⁹ Pumhnak inn khan khuazei hmanh ah pialpah loin Simon le Andru inn ah khan an kal i Jeim le Johan zong kha an sinah cun an kal ve. ³⁰ Simon nupi nu kha a rak zaw i ihkhun ah a rak ril ko. Jesuh cu a phak cangka in an chimh. ³¹ Amah sinah cun a va kal i a kut in a va thawh. A tak linh cu a dai i annih kha a bultawl hna. ³² Zandlei, ni a tlak hnuah khan Jesuh sinah cun a zawmi vialte le khuavang nih a tuahmi vialte hna kha an ratpi hna i ³³ inn hmaiah cun cu khua mi vialte cu an i pum. ³⁴ Jesuh nih cun zawtnak a phunphun in a zawmi mi tampi kha a damter hna i khuavang tampi kha a thawl hna. Khuavang nih khan Jesuh cu ahodah a si kha an hngalh caah Jesuh nih cun a holh in a holhter hna lo. ³⁵ A thaizing cu zingkate in, ni a chuah hlanpi ah, Jesuh cu a tho i khua leng hmun king ah thlacam awakah a kal. ³⁶ Sihmanhsehlaw Simon le a hawile hna nih cun amah kha an va kaw. ³⁷ An va hmuh tikah, "Mi kip nih an in kaw lengmang dahkaw," tiah an ti. ³⁸ Sihmanhsehlaw Jesuh nih cun a leh hna i, "Hika hrawng i a ummi khua dang hna zong hi ka tawn awk an si. Annih zong kha phung ka chimh ve hna awk a si, zeicahtiah anmah phung chimh awakah cun pei ka rat cu," tiah a ti. ³⁹ Cucaah Galilee peng kha

a tlawn dih i pumhnak inn ah khan phung a chimh hna i khuavang kha a thawl hna. ⁴⁰ Jesuh sinah cun thinghmuimi pakhat kha a ra i a khuk aa bil i, "Na duh ahcun na ka thianter khawh," tiah bawmhnak kha a hal. ⁴¹ Jesuh nih cun a zaang a fak ngaingai i a hei banh i a hei tongh. "Nangmah thianter kha ka duh, va thiàng cang," tiah a ti. ⁴² Chikhatte ah thinghmuimui zawtnak nih khan cu pa cu a kaltak i a thiàng. ⁴³ Khi tikah Jesuh nih cun aw hrang ngaiin a thawh i, ⁴⁴ "Ngai hmanh, hi kong hi ahohmanh va chim hna hlah. Tlangbawi sin tu ah khan ding teomao in va kal law rak in zoh seh. Cun mi nih a thiàng cang ti kha an in hngalh nakhnga, Moses nih tuah awk a timi raithawinak kha va tuah," tiah a ti i a kalter. ⁴⁵ Sihmanhsehlaw mipa nih cun a kalnak paoh ah khan cu kong cu a chimh hna i tam tuk in a chim caah Jesuh cu khua chungah khan langhngan in a lut kho ti lo. Hmunking tu ah khan a um i cuka ah cun a kenkip khan mi nih an rak fuh.

2 Cu hnu ni tlawmpal ah khan Jesuh cu Kapernaum khua ah khan a ra than i a inn ah a um ti thawng kha a thang. ² Cucaah mi cu an ra chuak ciammam i a inn chungah cun a lawnnak pakhat hmanh um loin, innka hmai innleng zong khan an khat dih. Jesuh nih cun Pathian bia kha a chimh hna i ³ cu lioah cun mi pali nih a zengmipa pakhat kha an rak zawnh. ⁴ Asinain mi an tam tuk caah Jesuh sin kha an phakpi kho lo. Cucaah Jesuh cung zawn inncung kha an baoh i mipa cu a ihphah cung i a ih bu khan an vun thlak. ⁵ Jesuh nih an ka bochan hringhran ti kha a hmuh tikah, "Ka fa, na sualnak cu kan ngaihthiam," tiah mizengpa cu a ti. ⁶ Khika i a rak thu vemi Phungbia saya a cheukhat hna nih cun, ⁷ "Zeitindah hitihin, Pathian ralchanh in bia chim a ngamh hnga? Pathian dah ti lo nih aho nih dah sualnak a ngaihthiam khawh?" tiah an lung chungin an ti. ⁸ A thli tein an lung chung i an ruahmi cu chikhatte ah Jesuh nih a hngalh i cucaah cun, "Zeicahdah cu bantuk thil cu nan ruah? ⁹ Hi mizengpa sinah hin, 'Na sualnak kan ngaihthiam,' ti maw a fawi deuh, 'Tho tuah, na ihphah kha i put law kal,' ti dah a fawi deuh? ¹⁰ Cucaah hmuhsak kan duhmi hna cu, Mi Fapa nih hin vawlei cungah sual ngaihthiamnak nawl a ngei, ti hi a si," tiah a ti. Cucaah mizengpa cu a thawh i, ¹¹ "Tho tuah, na ihphah kha i lak law va tin, kan ti," tiah a ti. ¹² An dihlak in an zoh ko lioah khan mipa cu a tho i a ihphah cu aa lak i khulrang in a kal. An dihlak in khuaruahhar in ar koin an um i Pathian kha an thangthat i, "Hi bantuk thil hi zeitikhmanh ah kan hmu bal lo," tiah an ti. ¹³ Jesuh cu Galilee Rili kamah khan a va kal than. Mi nih khan an rak fuh i a rak cawnpiak hna. ¹⁴ Aa chawhpah ah khan ngunkhuai khawltu pakhat a zung i a rak thut ko kha a hmuh. Cu pa cu Alfeas fapa Levi kha a si. Jesuh nih cun Levi cu, "Ka zul," tiah a ti i a tho i a zulh colh. ¹⁵ Jesuh cu Levi inn ah cun rawl a hrawng. Ngunkhuai khawltu hna le misual

tampi hna nih khan amah cu an zulh i tlawmpal nih khan Jesuh le a zultu hna cu rawl kha an dumpi hna. ¹⁶ Phungbia saya a cheukhat, Farasi mi a simi hna nih khan Jesuh cu misual hna le ngunkhuai khawltu hna he rawl a ei kha an hmuh tikah, a zultu kha an thawh hna i, "Zeicahdah ngunkhuai khawltu hna le misual hna he rawl a ei?" an ti. ¹⁷ Jesuh nih a theih hna i, "A dammi nih cun sibawi an herh tung lo, a zawmi lawng nih pei an herh ko cu; miding mi hna kawh awkah ka ra lo, misual mi hna kawh awk tu ah ka ra," tiah a ti hna. ¹⁸ Voi khat cu Tipil petu Johan zultu hna le Farasi mi hna cu rawl an ul. Mi cheukhat kha Jesuh sinah khan an ra i. "Zeicahdah na zultu hna hi rawl an ulh lo?" Tipil petu Johan zultu hna le Farasi mi zultu hna nih cun an ulh tung?" an ti. ¹⁹ Jesuh nih cun a leh hna i, "Nupi thit rawldanghnak ah an sawmmi hna cu rawl loin an um hnga, tiah nan ruat maw? Um hlah. Nupi thitupa kha an sinah a um chung paoh cu rawl loin an um hrimhrim lai lo. ²⁰ Sihmanhsehlaw nupi thitu nih a kaltak hna caan a phan te lai i cu caan a phak tikah cun rawl cu an ul ve te ko lai. ²¹ "Angki hlun belhnak ah puanchia thar ahohmanh nih an hmang bal lo. An hman ahcun puanchia thar nih khan a hlunmi cu a thleh chin lai i a pemnak kha a kau chin lai. ²² Cun mitsur hang hriim kha a hlun mi saphaw cua chungah ahohmanh nih anrawn bal lo. Anrawn ahcun mitsur hang nih khan saphaw cua cu a pah lai i a mitsur hang he a saphaw cua he an rawk dih lai. Mitsur hang hriim cu saphaw cua a tharmi ahrawn ding a si ko," tiah a ti. ²³ Voi khat cu Jesuh le a zultu hna kha khual an tlawnnak ah sabbath ni ah facang lo kha an tan pah hna. An kalpah ah cun a zultu hna nih khan favui kha an sih pah lengmang hna. ²⁴ Cucaah Farasi mi hna nih khan Jesuh cu an thawh i, "Zohhmanh, na zultu hna nih sabbath ni ah an tuahmi hi kan Phung he aa ralchanhmi a si," an ti. ²⁵ Jesuh nih cun a leh hna i, "David le a mi hna nih khan, zeihmanh ei awk an ngeih lo i an rawl a tam tikah khan, zeidah an tuah, ti kha nan rel bal lo maw? ²⁶ Abiathar tlangbawi a si lioah pei Pathian inn chungah khan a lut i Pathian hunhmi changreu a ei kha. Cu changreu cu tlangbawi dah ti lo nih cun ahohmanh nih ei phung a si tung lo. Cun pei, a mi hna hmanh kha a pek ve hna kha," tiah a ti hna. ²⁷ Cun Jesuh nih cun, "Sabbath cu minung caah pei ser a si cu, minung cu sabbath caah ser an si tung lo, ²⁸ cucaah Mi Fapa cu sabbath Bawi zong a si," tiah a ti.

3 Jesuh cu pumhnak inn ah khan a va kal than i cuka ah cun a kut a zengmipa pakhat a rak um. ² Jesuh cu zeitindah sual kan phawt khawh lai ti a bawhmi kha an rak um i cu hna nih cun sabbath ni ah hin aho tal a damter hna lai maw ti kha tha tein an rak ngiat. ³ A kut a zengmipa cu Jesuh nih cun a thawh i, "Hmailei ah hin ra chuak tuah," tiah a ti. ⁴ Cun mizapi cu a thawh hna i, "Kan Phung nih sabbath ni ah zeidah tu-

ah a kan onh? Thatnak nan tuah lai, a ti maw that lonak nan tuah lai, a ti dah?" tiah a ti hna. Sihmanhsehlaw bia kaa khat hmanh an chim lo. ⁵ Cu tlukin an lung a hah le an palh kha a hmuh hna tikah a thin a hung a ngaih a chia i mipa cu a thawh i, "Na kut kha samh," a ti. A samh i a dam ai! ⁶ Cucaah Farasi mi hna cu pumhnak inn khan an chuak i Herod minung hna he khan zeitindah Jesuh hi kan thah khawh lai, tiah khua an khang. ⁷ Jesuh le a zultu hna cu Galilee Rili ah khan an va kal i mi tampi nih an zulh hna. Cu hna cu Galilee ram in, Judea ram in, ⁸ Jerusalem khua in, Idumea peng in, Jordan tiva ral ram in, le Tair le Sidon khua pawngkam i a ummi khua hna in a rami an si. Hi hna nih hin Jesuh nih a tuahmi thil kha an theih caah amah an fuhnak cu a si. ⁹ Mi cu an tam tuk hringhran i an ka naan sual lai ti kha a phan caah Jesuh nih cun a zultu hna kha lawng pakhat in ka timhpiak tuah u tiah a ti hna. ¹⁰ Mi tampi kha a damter hna i a zawmi paoh nih cun amah an tongh khawh naknga heh tiah an i zuam. ¹¹ Cun khuavang a ngeimi paoh nih amah an hmuh tikah khan a hmaiah cun an tlu, "Pathian Fapa na si," tiah fak piin an au. ¹² Jesuh nih thlarau thalo hna cu, aho a si kha, ahohmanh nan chim hna lai lo, tiah fek tein a ti hna. ¹³ Cun Jesuh cu tlang cungah a kai i a duhmi kha a kawh hna. A sinah khan an ra i ¹⁴ hleihnih kha a rak thim hna i annih cu lamkaltu tiah min a rak sak hna. A thawh hna i, "Ka sin i um awkah kan thim hna. Cun phung chim awkah kan thlah hna lai i ¹⁵ khuavang thawl khawhnak thawnnak nan ngei lai," tiah a ti hna. ¹⁶ A thimmi hleihnih cu hi hna hi an si: Simon, (Jesuh nih a min ah Peter a sakmi); ¹⁷ Zebedi fapa Jeim le Johan, (Jesuh nih hi hna hi Boanerges tiah min a sak hna, a sullam cu Khuari Fa tinak a si); ¹⁸ Andru, Filip, Bartholomew, Matthai, Thomas, Alfeas fapa Jeim, Thaddaius le phuntanh Simon le ¹⁹ Bawi Jesuh leitu Judas Iskariot kha an si. ²⁰ Cun Jesuh cu inn ah a tlung. Mi nih khan a zual in an zual than hoi caah Jesuh le a zultu hna cu rawl einak caan hmanh an ngei lo. ²¹ Cucu le mi nih, "A hrut cang," an ti kha a chungle nih an theih tikah, kan va hnueh lai, tiah an i thawh. ²² Phungbia cawnpiaktu saya cheu khat Jerusalem in a rami hna nih khan, "A chungah Beelzebul aa hrolh, Khuavang thawl khawhnak a petu hi khuachia bawi cu a si," an ti. ²³ Cucaah Jesuh nih mi kha, ka sinah ra u, tiah a ti hna i tahchunhnak bia a chimh hna. A thawh hna i, "Zeitindah Satan nih Satan cu a thawl khawh lai? ²⁴ Ram pakhatkhat cu a bubu in aa then i anmah le anmah kha an i doh ahcun, zeitindah cu ram cu a dir khawh lai? ²⁵ Innchungkhar khar khat cu a bubu in an i then i an i doh ahcun a dir kho lai lo. ²⁶ Cu bantukin Satan pennak zong cu a bubu in aa then i an i doh ahcun a hmun kho ve lai lo, a dong ko lai. ²⁷ "A thawngmi pa kha a kut le a ke tem hmasat lo ahcun ahohmanh nih an luhhnawh kho in a thil an chut kho lai lo; cu ti tem

hnu lawnglawng ah a inn cu an ramh khawh lai. ²⁸ "Hi hi va philh hlah u. Minung hi an sualnak vialte le thil thalo an chimmi vialte ngaihthiam khawh an si ko lai, ²⁹ sihmanhsehlaw Thiang Thlarau ralchanh in bia tha lo a chimmi cu zeitikhmanh ah ngaihthiam khawh an si lai lo, zeicahtiah zungzal in a hmunmi sualnak kha an tuah cang," tiah a ti. ³⁰ (Jesuh kha, "Thlarau thalo a chungah aa hrolh," tiah an ti caah khan Jesuh nih hi bia a chimnak cu a si). ³¹ Cun Jesuh a nu le a naule kha an ra. Inn lengah khan an dir i innchung ah cun bia an vun cah. ³² Jesuh cu mizapi nih khan an dum i, "Na nu le na naule kha inn lengah an um i ton an in duh," tiah an chimh. ³³ Jesuh nih cun a leh hna i, "Ahodah ka nu cu a si? Ahodah ka naule cu an si?" tiah a ti hna. ³⁴ A pawng i a thumi kha a zoh hna i, "Zohhmanh u, hika ah hin ka nu le ka naule hna cu an um. ³⁵ Zeicahtiah Pathian nih tuah hna seh, tiah, a duhmi thil a tuahmi paoh cu ka nau, ka far le ka nu an si," tiah a ti.

4 Jesuh nih Galilee Rili kamah khan a cawnpiak than hna. A velchum i aa pummi cu an tam tuk caah lawng chungah khan a lut i a thu. Lawng cu ticung pi ah khan a va um i mi cu tikam ah cun ti ri le ri lo tiang khan an um. ² Cun thil tampi kha bianabia in a cawnpiak hna. A thawh hna i, ³ "Ngai hmanh u. Thlaici vorh awkah mipa pakhat cu aa thawh. ⁴ Lo chung i thlaici a vorh ah khan a cheu cu lamhril ah an tla i va nih an char hna. ⁵ A cheu cu vawlei tlawmnak lung tamnak hmun ah khan an tla. Vawlei kha a chah lo caah thlaici kha khulrang in a keuh zau. ⁶ Sihmanhsehlaw ni a hung chuah i thlaici keuh ka tete cu a hun emh hna tikah an hram kha a thuh lo caah an car zau. ⁷ Thlaici a cheu cu hling lakah an tla, hling cu an thang i an tem hna i theipar an ngei kho lo. ⁸ Asinain thlaici a cheu cu vawlei thatnak ah an tla, an hung keu, an hung thang i theipar an ngei: a cheu let sawm thum in an karh, a cheu let sawm ruk in an karh, a cheu let za khat in an karh," tiah a ti. ⁹ Cun Jesuh nih cun, "Theihnak hna nan ngeih ahcun, i theih ko uh," tiah a ti hna. ¹⁰ Jesuh cu amah lawngin a um tikah khan, a bia a theimi hna le a zultu hleihnih hna kha a sinah an ra i bianabia sullam cu kan chim tuah, tiah an ti. ¹¹ Jesuh nih cun a leh hna i, "Pathian Pennak biathli cu nannih cu pek nan si cang, sihmanhsehlaw lenglei i a ummi hna cu bianabia lawnglawng in cawnpiak an si. ¹² Cucaah Cathiang nih a chim bantukin, an zoh lengmang ko lai nain zehmanh an hmu lai lo; an thei lengmang ko lai nain zehmanh an hngal lai lo, zeicahtiah an hmuh i an hngalh sual ahcun Pathian lei ah an i mer sual lai i an sualnak kha a ngaihthiam sual ai hna hnga," tiah a ti. ¹³ Cun Jesuh nih annih cu, "Hi bianabia hi nan hngal kho lo maw? Hi hmanh nan hngalh khawh lo ah zeitindah bianabia dang cu nan hngalh khawh kun lai? ¹⁴ Thlaici vorhtu nih a vorhmi cu Pathian bia a si. ¹⁵ Micheu cu lam kam i a tlami bantuk an si.

Bia kha an theih cangka Satan kha a ra i an chung bia kha a kalpi. ¹⁶ A dang cu lung tamnak i a tlami bantuk an si. Bia cu an theih cangka lunglawm in an cohlan. ¹⁷ Asinain an chungah khan thuk a pil lo i cucaah sau an rau lo. Cu bia ruang i hremnak siseh, harnak siseh, an hung um tikah an i ngol zau. ¹⁸ Cun a dang cu hlingbur i a tlami thlaici bantuk a si. Hi hna hi Pathian bia kha a theih cu a thei i ¹⁹ asinain lungretheihnak le rum duhnak le duhnak dangdang kha an hung chuah tikah, kha hna nih khan Pathian bia cu an temtawn caah, theipar zeihmanh a ngei lomi kha an si. ²⁰ Sihmanhsehlaw mi a cheu cu vawlei tha i a tlami thlaici bantuk an si. Pathian bia kha an theih i an cohlan i thei an tlai: a cheu cu a let sawm thum in, a cheu cu a let sawm ruk in, a cheu cu a let za khat in," tiah a ti. ²¹ Jesuh nih, "Aho tal nih meinn kha nan i luhpi tikah kho tangah siseh, ihkhun tangah siseh, nan chia bal maw? Meifar vannak hmun ah khan nan chiah tawn a si lo maw? ²² A ken i thuh a simi vialte kha a langhnak hmun ah chuahpi an si dih lai, a chin khuh a simi thil vialte kha hun an si dih lai. ²³ Cucaah theihnak hna nan ngeih ahcun thei ko u," tiah a ti. ²⁴ Cun hi zong hi a chimh hna: "Nan theihmi kha tha tein ruat u. Nan tah hna ning tein tah nan si ve lai i tam deuh hmanh chap nan si lai. ²⁵ A ngeimi kha chap an si lai i a ngei lomi cu a ngeih ciami hmanh kha chuh an si lai," tiah a ti. ²⁶ Jesuh nih, "Pathian Pennak cu hi bantuk hi a si: Mipa pakhat nih thlaici kha a lo ah a tuh. ²⁷ Zan ah a it, zing ah a tho i rian a tñan i cu chung vialte ah khan thlaici cu an rak keuh i an rak tñang, sihmanhsehlaw zeitindah cuticun an si ti kha cu a hngal lo. ²⁸ Vawlei nih khan thlai kheu cu a tñanter hna i thei a tñaiter hna, a hmasa bik ah a hnah zimno tete kha an hung chuak, cun an hung vui i an hung zaa. ²⁹ Cun an hung hmin tikah tñan caan a cut cang caah a tñantupa nih a facang hlehnak fa-ah in a hleh hna," tiah a ti. ³⁰ "Pathian Pennak cu ze he dah aa lo, kan ti lai? A sullam langhternak dingah ze tahchunhnak dah kan hman lai? ³¹ Vawlei cung thlaici lak i a hme bikmi antam ci bantuk a si. Mi nih an i lak i vawlei ah an tuh; ³² cun tlawmpal hnuah a hung tñang i thlaihring kung lak i a ngan bik ah a cang. A nge kha a ngan pipi an si caah vate kha an ra i a thladem ah bu kha an ser," tiah a ti. ³³ Hi bantuk bianabia tampi kha hmang in, Jesuh nih an hngalh khawh tawh in, Pathian bia kha a chimh hna. ³⁴ Annih cu tahchunhnak hmang loin a chim hna lo, sihmanhsehlaw a zultu he lawng an um tikah cun zeizong vialte kha an sullam fiang tein a chimh hna. ³⁵ Cu ni zanlei ah cun Jesuh nih a zultu hna kha, "Rili khattelei ral ah khin va kal u sih," tiah a ti hna. ³⁶ Cucaah mizapi kha an kaltak hna. Jesuh a rak tñutnak lawng chungah khan an lut i Jesuh cu an kalpi. Cuka ah cun lawng dang zong kha an um ve. ³⁷ Cun thlichia a tho ciammam i tilet cu lawng chungah khan an lut

cuahmah ko i an lawng cu ti kha a khat dengmang. ³⁸ Jesuh cu lawng hnulei ah khan a um i chantling cungah khan a rak i hngilh. A zultu hna nih khan an va hlah i, "Saya, kan thih dengmang cang tñung, ze poi loin maw na um ko?" an ti. ³⁹ Jesuh cu a tho i thlitu cu, "Hrang ti hlah," tiah nawl a pek i tilet cu, "Dai tuah," tiah a ti. Thli cu a dai zuahmah i rili cu dai zirziar tein a um. ⁴⁰ Cun Jesuh nih annih cu, "Zeicahdah cu ti hringhran in nan thin a phan? Zeicahdah zumhnak nan ngeih lo?" tiah a ti hna. ⁴¹ Sihmanhsehlaw annih cu an thin a phang tuk hringhran i pakhat le pakhat cu, "Hi pa hi mi ze ko dah a si hnga? Thlitu le tilet hmanh nih dahngai a bia an ngaih ko hi," an ti.

5 Cuticun Galilee Rili ral, Gerasa mi hna ram cu an va phan. ² Jesuh cu lawng chungin a chuah cangkakhan, mithi an vui hnanak lungkua i a um tawnmi mipa pakhat nih a rak ton. ³ Hi pa hi khuavang nih a molhter i thlan ah khan khua a sami a si. Ahohmanh nih thir cikcin zongin an hreng kho ti lo; ⁴ voi tampi cu a kut le a ke kha an tem tawn, sihmanhsehlaw an tem fate thir cikcin cu a chah dih hna i a ke hreng an khenhnak thir cu a khiah dih hna. Ahohmanh nih an tei kho lo. ⁵ Chun he zan he thlan lakah cun le tlang hna ah cun aa chawh lengmang i a au i lung khan aa cum aa deng lengmang. ⁶ Jesuh a hei hmuh ah khan lamhlat nawn ah khin a um, cucaah a va tli i a hmaika ah khan a khuk aa bil i ⁷ fak piin a au i, "Cung Nung Bik Pathian Fapa Jesuh, zeidah na ka duhnak a um? Zei kan ti hnga, dan cu ka tat sawh hlah," tiah a ti. ⁸ (Hi bia a chimnak cu, Jesuh nih khan, "Thlarau thalo, hi pa chung hin chuak," tiah a rak ti caah a si.) ⁹ Cucaah Jesuh nih amah cu, "Na min zeidah a si?" tiah a hal. Mipa nih cun, "Tampi kan si caah ka min cu 'Bupi' a si," tiah a ti. ¹⁰ Cun thlarau thalo hna cu cu ram chung cun thawl sawh hna hlah, tiah heh tiah Jesuh cu a nawl. ¹¹ An pawngah cun vok run nganpi pakhat a um i tlang cungah khan an tlong. ¹² Thlarau nih cun Jesuh cu, "Vok sinah khin kan kalter law an chungah khin kan luhter tuah," tiah an nawl. ¹³ Cucaah a kalter hna. Thlarau thalo cu mipa chung khan an chuak i vok chungah khan an lut. Vok cu an dihlak in lungpang cung khan rili chungah an zuang ciammam i an thi dih, thong hnih tluk an si. ¹⁴ Vok a cawngtu hna cu an zam i cu thawng cu khua chungah le lo lakah khan an thanh hna. Cu ti thil a ummi zoh awkah cun mi kha an va kal. ¹⁵ Jesuh sin cu an va phan i a sinah cun a chung i thlarau thalo bupi a um tawnmipa kha, hnipuan i hruk le lungfim in a rak tñut ko kha an va hmuh i an dihlak in an thla a hlah hna. ¹⁶ Cu thil a hmutu hna nih cun mihrutpa cu zeitindah a dam i vok cungah khan zeidah a tlung ti kha mizapi cu an chimh hna. ¹⁷ Cucaah Jesuh cu, kan ram in chuak ko, tiah an nawl. ¹⁸ Jesuh cu lawng chung i a luh lioah khuavang a rak ngeimipa nih khan, "Na sinah kal ve ko ning," tiah a nawl. ¹⁹ Sih-

manhsehlaw Jesuh nih a onh lo. "Inn tu ah va tlung law Bawipa nih zeizat riamruam dah na ca i a tuahmi kha a si le zeitluk in dah an zaangfah kha, na chungle kha va chim deuh hna," tiah a ti. ²⁰ Cucaah mipa cu a kal i Khua Hra peng timi kha a tlawng i Jesuh nih a tuahpiakmi kha a chimh hna; cun a theimi vialte cu an khuaruah a har dih. ²¹ Jesuh cu Rili khattelei ral ah khan a ra kir than. Rilikam ah cun mi tampi nih a zual in an zual. ²² Pumhnak inn uktu a simipa pakhat a min Jairu a simi kha a hung i Jesuh kha a hmuh tikah a ke hramah a baw i a si khawh chungin a nawl: ²³ "Ka fanute cu a zaw i a zual ngaingai ko. Zaangfahnak tein ra law a cungah na kut ra chia ko sawh, cu ti na tuah ahcun a dam lai i a nung ko lai," tiah a ti. ²⁴ Cun Jesuh cu amah sinah cun a kal. A zultu cu an tam tuk caah a kenkiplo in an hnursuan len ko. ²⁵ Cu hna lakah cun nu pakhat, thichuahnak in kum hleihnih a zaw cangmi a um. ²⁶ Sibawi tampi nih an thlop i cu thlopnak ahcun a ngeihchiah vialte zong a hmanh dih cang nain a tha deuh hlei lo; a zual in a zual chin. ²⁷ Mi nih Jesuh kong an chim lengmang cu a rak theih ve i ²⁸ a puan ka tawng hmanh ah ka dam lai, tiah a ti. Cucaah zapi lakah cun hnulei in a ra i a puan kha a tawng. ²⁹ Cu ka hmun le cu caan te ah cun a thi chuah cu a dam i ka zawtnak in ka dam cang, ti kha aa hngal. ³⁰ Jesuh nih a chungin thawnnak a chuah kha chikhatte ah a hngal i zapi lakah cun aa mer i, "Ahodah ka puan a tawng?" tiah a ti hna. ³¹ A zultu nih cun, "Mi hi zat nih an in hnursuan len cu na hngal ko tung, zeicahdah ahodah a ka tawng? na ti?" an ti. ³² Sihmanhsehlaw Jesuh nih cun ahodah a ka tawngtu kha a si hnga, tiah a zoh lengmang thiamthiam ko. ³³ Minu nih khan a cung i a tlungmi cu a hngal i cucaah ther lengmang le phang lengmang in a ra i a ke hramah a baw i a kong kha a chimh dih. ³⁴ Jesuh nih cun, "Ka fanu, na zumhnak nih an damter cang. Dai tein va kal law na zawtnak cun va dam ko cang," tiah a ti. ³⁵ Cu bia cu Jesuh nih a chim lioah khan Jairu inn cun zualko an ra i, "Na fanu cu a thi cang, sayapa cu hnahnawh ti hlah," tiah an rak chimh. ³⁶ Jesuh nih an chimmi cu zeihmanh ah rel duh loin a um i, "Na thinphang hlah, a zumh bel zum ko," tiah a ti. ³⁷ Hi hnua hin cun Peter le Jeim le a nau Johan dah ti lo kha cu, ahohmanh aa zulhter duh ti hna lo. ³⁸ Pumhnak inn uktu inn kha an va phan i Jesuh nih cun an i tuai len ko le an tha le an ai kha a hmuh hna, ³⁹ A vung lut i, "Zeicahdah hitihin nan i tuai len ko? Zeicahdah nan tha len ko? Ngakchia cu a thih tung lo, aa hngil i pei a si ko cu," tiah a ti. ⁴⁰ Annih nih cun a nih in an nih i cucaah an dihlak in a chuahter hna i ngakchianu a nu le a pa le a zultu pathum hna kha aa kalpi hna i ngakchianu an suannak khaan chungah cun an va lut. ⁴¹ A kut in a vun tlaih i, "Talitha koum," tiah a ti; cu a sullam cu, "Ngakchianute, tho, kan ti," tinak a si. ⁴² Hmakhatte ah a tho i aa chawk colh.

(Amah cu kum hleihnih mi a si). Cu thil an hmuh tikah an khuaruah a har tuk i a molh dengmang hna. ⁴³ Sihmanhsehlaw Jesuh nih ahohmanh nan chim hna lai lo, tiah fek tein nawl a pek hna i, "Ei awk pe tuah u," tiah a ti hna.

6 Jesuh nih cuka hmun cun aa thawh i a chuahkehnak khua ah khan a zultu hna he an kal. ² Sabbath ni ah khan pumhnak inn ah cun a cawnpiak hna. Aa pummi cu an tam ngaingai i a chimmi an theih tikah khan an khuaruah a har dih. "Hi vialte hi khuazei ah dah a va hmuh hnga? Hi bantuk fimnak hi zeitindah a va hmuh hnga? Zeitindah hi khuaruahharnak hna hi a tuah khawh hna hnga! ³ Mary fapa, lehtama kha a si lo maw? Jeim le Joses le Judas le Simon hna u kha a si lo maw? A farle zong kha hika ah an um ko lo maw?" an ti. Cucaah cun zei ah an rel lo. ⁴ Jesuh nih cun annih cu a thawh hna i, "Profet hi amah a chuahkehnak khua le a sahlawh a rualchan hna lakah dah ti lo ahcun hmaizahnak a hmu ve ko hen pei," tiah a ti. ⁵ Khika ah khan khuaruahhar zeihmanh a tuah kho lo, a zawmi tlawmte lawng an cungah a kut a chuan i a damter hna. ⁶ Zumhnak an ngeih lo caah a khuaruah a har ngaingai. Cun Jesuh cu, cuka hrawng khua kha a tlawng hna i mi kha a cawnpiak hna. ⁷ A zultu pahleihnih kha hmunkhat ah a kawh hna i pahnih pahnih in a thlah hna. Khuachia tei khawhnak nawl kha a pek hna i, ⁸ "Nan khualtlawnnak dingah hin, thiangthunh dah ti lo cu zeihmanh i ken hlah u; riahcaw siseh, zal siseh i phorh hlah u, nan angki zal ah phaisa zong i sanh hlah u. ⁹ Phanah i danh u law angki a khethuan i hruk hlah u," a ti hna. ¹⁰ Cun annih cu, "Khua nan va phak tikah, 'Kan tlung u,' a rak in timi hna inn ah cuka khua in nan chuah hlantiang va um ko u. ¹¹ Cun tluninn an in dawnh hna i nan bia an ngaih duh lo ahcun, cuka hmun cu nan kebeh va khawnhnawhtak u law va chuahtak u. Cucu an caah ralrin peknak a si lai," a ti. ¹² Cucaah an chuak i, nan sualnak in i mer u, tiah mi kha an chimh hna. ¹³ Khuachia tampi an thawl hna i a zawmi tampi kha chiti an thuh hna i an damter hna. ¹⁴ Jesuh thawngpang cu khuazakip ah a than caah Siangpahrang Herod zong nih cu kong cu a rak theih ve. Mi a cheu nih an i thawh i, "Tipil petu Johan kha a nung than. Cucaah cun pei hi thawnnak a ngeih hi a si cu," an ti. ¹⁵ Sihmanhsehlaw a cheu nih cun, "Elijah a si," an ti. Cun a cheu nih cun, "Hlanlio profet ngan pakhatkhat hna bantuk khan profet a si ve ko," an ti. ¹⁶ Cucu Herod nih a theih tikah, "Hi pa hi Tipil petu Johan kha a si ko. A lu kha ka rak tanter hna. Sihmanhsehlaw a nung than ko hi ta!" tiah a ti. ¹⁷ Herod hrimhrim nih khan Johan cu nan tlaih lai i nan khih lai i thong ah nan thlak lai, tiah a rak ti hna. Herod nih hi thil a tuahnak cu Herodias kha a nau Filip nupi a si nain nupi ah aa thit caah a si. ¹⁸ Tipil petu Johan nih khan, "Na nau nupi nangmah ca i thit cu a tha lo," tiah

a rak chimh lengmang i ¹⁹ cucaah cun Herodias nih khan Johan cu a lung chung tein a uam ziar i thah a duh; sihmanhsehlaw Herod nih a dawnh caah a that kho lo. ²⁰ Herod nih cun Johan kha a ðih ngaingai, zeicahtiah mi ðha le mi thianga a si kha a hngalh i him tein a umter ko. A bia a theih fate lung sivang in a um tawn ko nain a chimmi ngaih kha cu a duh ko. ²¹ A hmanung bik ah Herodias nih caan rem kha a hmuh. Cu caan cu Herod chuah ni ah khan a si i Herod nih cun uknak lei a tlaitu bawi vialte hna le ralkap lei bawi hna le Galilee ram upa hna caah khan puai a tuah. ²² Herodias fanute kha a rung lut i a laam i Herod le a sawmmi bawi hna cu an lung a ton ngaingai hna. Cucaah siangpahrang nih cun ngakchianute cu a thawh i, "Zeidah na duh hnga? Na duhmi paoh kan pek lai," tiah a ti. ²³ Cun bia tiangin aa kam i, "Na ka halmi paoh cu kan pek hrimhrim lai, ka ram hnarcheu tiang hmanh in kan pek lai," tiah chiatserh tein a chim. ²⁴ Cucaah ngakchianu cu a chuak i a nu kha, "Zeidah ka hal lai?" tiah a va hal. A nu nih cun, "Tipil petu Johan lu," tiah a leh.

²⁵ Ngakchianu cu siangpahrang sinah khan khulrang in a va kir ðhan i, "Tipil petu Johan lu kha atu hrimhrim ah dar kheng in ka pe law ka duh," tiah a va ti. ²⁶ Siangpahrang cu a awlok a chong ko, sihmanhsehlaw a sawmmi upa hna hmaiah khan, kha ti khan bia aa kam laklawh cang ðung caah, a al kho lo. ²⁷ Cucaah ralvengtu ralkap pakhat kha a hei thlah i Johan lu cu na rak put lai, tiah nawl a pek. Ralkappa cu a chuak i thonginn ah khan a va kal i Johan lu cu a va tan; ²⁸ dar kheng cun a rak put i ngakchianu kha a pek i ngakchianu nih a nu kha a pek chin. ²⁹ Johan thihnak kong cu a zultu hna nih khan an theih tikah an ra i a ruak kha an lak i thlan ah an vui. ³⁰ Lamkaltu hna kha an ra tlung i Jesuh he khan an i tong i an tuahmi vialte le an cawnpiakmi hna vialte kha an chimh. ³¹ A tlung kal an tam tuk hringhran caah Jesuh le a zultu hna cu rawl einak caan hmanh an hmu lo. Cucaah annih cu a thawh hna i, "Kanmah lawng tein kan um khawh nakhnga le a dinh zong nan i dinh nakhnga, kanmah lawngin kaa khatkhat ah kal tuah u sih," tiah a ti hna. ³² Cucaah anmah lawng cun hmunking i kal awakah an i thawh. ³³ Sihmanhsehlaw mi tampi nih an kal kha an hmuh ðhiamðhiam hna i hmakhatte ah ahodah an si kha an hngalh fawn caah a khua kip khan an chuak i tlang lam khan an rak kalkanh hna i Jesuh le a zultu hna an phak hlanah khan a hmun kha an rak phan. ³⁴ Jesuh cu lawng chung khan a hung chuak i mi cu vialte a hmuh hna tikah khan a zaang an fak ngaingai, zeicahtiah khaltu a ngei lomi tuu bantuk an si. Cucaah thil tampi a cawnpiak hna. ³⁵ Khua a hung tlai zualmal tikah a zultu hna cu a sinah khan an ra i, "Atu hi a tlai ngaingai cang i hi hmun hi mi um lonak hmun a si. ³⁶ Cucaah mi hi kalter hna law kan pawngkam lo hna le khua hna ah hin ei awk vaa cawk hna seh," tiah an ti. ³⁷ Jesuh nih

cun a thawh hna i, "Nanmah nih ta ei awk cu nan pek hna," tiah a ti hna. Annih nih, "A si ahcun, ngun tangka za hnih in rawl va cawk i anmah kha pek maw, na kan duhmi cu a si?" an ti. ³⁸ Cucaah Jesuh nih khan annih cu, "Changreu tlang zeizat dah nan ngeih? Va kal u law va zoh tuah u," tiah a ti hna. An va zoh dih in, "Tlang nga le nga pahnih," tiah an ti. ³⁹ Khi tikah Jesuh nih cun a zultu hna cu, mi kha a bubu in ram hring cungah khan nan ðhutter hna lai, tiah a ti hna. ⁴⁰ Cucaah mi cu a tlangtlang in an ðhu i bu khat ah za khat, bu khat ah sawm nga, tiin an um. ⁴¹ Cun Jesuh nih khan changreu tlang nga le nga pahnih cu a lak hna i van kha a zoh i Pathian sinah lunglawmhnaak bia a chim. Changreu cu a cheu hna i a zultu kha a pek hna i mizapi kha pe hna u, tiah a ti hna. Cun nga pahnih zong kha an dihlak in a phawt hna. ⁴² An dihlak in an ei i an khim dih. ⁴³ Cun a zultu hna nih khan changreu ðiltlawt le nga ðiltlawt cu sei hleihnih khat an char. ⁴⁴ Changreu a eimi cu pa thong nga an si. ⁴⁵ Cucu a dih cangka in Jesuh nih a zultu hna cu lawng chungah a luhter hna i rili khattelei ral i a ummi Bethsaida khua ah khan ka hlan ah rak kal u, tiah a ti hna; anih tu cu mizapi kha a run thlahtak hna. ⁴⁶ A zultu kha a kalter dih hna hnuah anih cu thlacam awakah tlang cungah a kai. ⁴⁷ Khua a muih tikah lawng cu rili laifang kha a phan i Jesuh tu cu amahte lawngin tlang ah khan a um ko. ⁴⁸ Thli kha anmah lei hoih in a hran caah a zultu hna nih khan an lawng zah cu an i harh ngai, ti kha a hei hmuh hna. Cucaah zinglei suimilam pathum le paruk kar hrawngah khin an sinah ti cung cun a ra i lonh hnek khi a zalh hna. ⁴⁹ Sihmanhsehlaw ti cung i a kal cu ⁵⁰ an dihlak in an hmuh i an thin a phang i, mithla a si, tiah an ruah i an ai. Sihmanhsehlaw Jesuh nih cun khulrang tein a hei chawnh hna i, "Nan thin phang hlah u, keimah ka si," tiah a ti hna. ⁵¹ Cun lawng chungah cun an sinah khan a vung lut i thlitu cu a dai. A zultu hna cu an khuaruah a har tuk hringhran i an lung a ar ko, ⁵² zeicahtiah changreu sullam kha an rak hngal kho lo, an lung a rak pem kho lo. ⁵³ Rili cu an tan i Genesaret ah lawng cun an ðum i khika ah an lawng cu an hren. ⁵⁴ Lawng chungin an chuah cangka khan Jesuh a um kha mi nih cun an hngalh colh. ⁵⁵ Cucaah cuka ram ah cun khulrang in an kal i a um an theihnak paoh ah a zawmi kha lang in an hei put hna. ⁵⁶ Cun Jesuh cu a kalnak kip ah khan, khuate ah siseh, khuapi ah siseh, lo ah siseh, mi nih an mizaw hna cu chawdawrnak hmun ah khan an rak chuahpi cio hna i, a zawmi hna nih hin na puanki tal in tawng hna seh, tiah an nawl; cun a tawngmi paoh cu an dam.

7 Farasi mi bu khat le Phungbia cawnpiaktu saya tlawmpal Jerusalem in a rami hna nih khan Jesuh cu an va leng. ² A zultu cheukhat cu kut ðawl loin rawl an ei kha an hmuh hna — a sullam cu Farasi mi hna nih cuticun nan kut nan i ðawl awk a si, an tining in an i

ṭawl lo tinak a si. ³ Farasi mi hna le Judah mi hna nih cun an pupa nih an cawnpiakmi hna phung kha ṭha tein an zulh: cuticun nan kut nan i ṭawlning a si lai, timi ning in an i ṭawl lo ahcun rawl an ei lo; ⁴ cun chawdawr i an va cawkmi thil zong kha a ningcang tein an ṭawl hna lo ahcun an ei fawn hna lo. Cuticun an pupa hna nih an chimhmi hna phung dangdang zong an zulhmi tampi a um, a biana ah hrai ṭawlning tehna, um ṭawlning tehna, darkheng ṭawlning tehna le ihkhun ṭawlning tehna an si. ⁵ Cucaah Farasi mi hna le Phungbia cawnpiaktu saya hna nih khan Jesuh cu an thawh i, "Zeicahdah na zultu hna nih hin kan pupa hna cawnpiaknak ningin zul loin kut ṭawl loin rawl an ei?" tiah an ti. ⁶ Jesuh nih cun a leh hna i, "Nannih kong a rak chim tikah hin Isaiah hi a va hmaan dah! A ṭial bantuk tein miziathiam nan si taktak ko. A ṭialmi cu hitihin a si: 'Pathian nih aa thawh i, Hi mi hna nih hin an bia cun an ka upat ko, Asinain an lung cun an ka hlat taktak. ⁷ Annih nih minung serchommi nawlbia kha Pathian nawlbia taktak bantukin mi an cawnpiak hna caah An ka biak hi an caah zehmanh a ṭhahnem lo,' a ti. ⁸ "Nannih nih cun Pathian nawlbia kha nan chiah ri-angmang i minung cawnpiaknak tu kha nan zulh deuh," tiah a ti hna. ⁹ Cun Jesuh nih cun a thawh ṭhan hna i, "Nanmah cawnpiaknak tu kha feheter i Pathian nawlbia hlaut kha cu nan thiam ngai ko. ¹⁰ Zeitindah a si tiah, Moses nawl pekning ah khan, 'Na nu le na pa na upat hna lai i a nu siseh a pa siseh a vawlpammi cu ṭhah a si lai,' ti a si. ¹¹ Sihmanhsehlaw nannih nih cun nan i thawh zau i, 'Mi pakhatkhat nih a nu le a pa cu, "Nanmah bawmhna caah ka timi ka thil kha Korban a si ai," a ti hna ahcun, ¹² cu pa cu a nu le a pa bawmh kha a luat,' nan ti. (Korban ti a sullam cu Pathian ta a si, tinak a si). ¹³ Hi bantuk i nannih nih midang nan cawnpiak chin lengmangmi hna nih hin Pathian bia kha a vaivuanhter. Cun hi bantukin nan tuahmi thil a dang tampi a um rih," tiah a ti hna. ¹⁴ Cun Jesuh nih mizapi kha a auh ṭhan hna i, "Nan dihlak in ka bia hi ngai u law hngal tuah u. ¹⁵ Mi cu lenglei in chunglei ah a lutmi thil nih a thurter lo. A chungin a chuakmi thil tu nih a thurter. ¹⁶ Cucaah theihnak hna nan ngeih ahcun thei ko u," tiah a ti hna. ¹⁷ Mizapi kha a kaltak hna i inn chung i a luh tikah khan a zultu nih hi bianabia kong kha an hal. ¹⁸ Jesuh nih cun, "Midang nakin nan fim hlei lo hi ta! Nan hngal kho hrim lo maw? Minung cu lenglei in a chungah a lutmi thil nih cun a thurter lo. ¹⁹ Zeicahtiah a lung chungah lut loin a paw chung tu ah a lut i a pum lengah a chuak ṭhan ko" tiah a ti hna. (Hitihin Jesuh nih a ti tikah hin rawl zeipaoh hi ei awkah aa tlakmi an si ko a ti duhnak a si). ²⁰ Cun aa thawh ṭhan i, "Minung a thurhnawmhtertu cu a chungin a chuakmi hi an si. ²¹ Zeicahtiah ṭhat lonak ziaza a tuahtertu ruahnak ṭhalo kha chunglei in a lung chungin a chuakmi an si: nu le pa sualnak tehna, fir tehna,

mi ṭhah tehna, ²² va cung pa duh tehna, hakkauh tehna, ṭhat lonak a phunphun tuah tehna, lihchim tehna, zuanzam tehna, mi nahchuah tehna, mi congoih tehna, lungpuam tehna, ningcang lo khuasak tehna — ²³ hi thil ṭhalo vialte hi minung chunglei in a chuakmi an si i minung a thurtertu cu hi hna hi an si," tiah a ti. ²⁴ Cun cuka cun Jesuh cu a chuak i Tair peng ah khan a kal. Inn pakhat chungah a lut i ahohmanh nih ka um hi hngal hna hlah seh ti a duh, sihmanhsehlaw aa thup kho lo. ²⁵ Nu pakhat, a fanu khuavang nih a tuahmi nih khan Jesuh thawng cu a theih i khulrang tein a sinah cun a ra i a ke hramah a baw. ²⁶ Cu nu cu Jentail mi, Siria ram Foinisia khua i a chuakmi a si. Jesuh cu, ka fanu chung i a ummi khuachia cu ka ṭhawlpak tuah, tiah a nawl. ²⁷ Sihmanhsehlaw Jesuh nih cun a thawh i, "Rawl cu fale kha pe hmasa hna u sih, fale rawl cu i lak zau i uico pek cu a hmaan deuh lo," tiah a ti. ²⁸ Cun minu nih cun, "A si ko, Bawipa, sihmanhsehlaw fale rawl ṭiltawt cu cabuai tang i a ummi uico hmanh nih an ei ve tawn ko," tiah a leh. ²⁹ Cucaah Jesuh nih cun, "Cu bantukin na ka leh caah na inn ah va ṭin ko, na fanu chungin khuachia kha a chuak cang," tiah a ti. ³⁰ Cucaah inn ah cun a ṭin i a fanu cu ihkhun cung i a rak ih ko kha a va hmuh; khuachia nih cun a rak chuahtak taktak cang. ³¹ Jesuh cu Tair peng khan a chuak i Sidon pal pah in Galilee Rili ah khan a kal; Khua Pahra timi ram kha a tan. ³² A sinah mipa pakhat an ratpi i cu pa cu a hna a chet i a holh zong a holh kho set lo, Jesuh cu a cungah na kut chia ko, tiah an nawl. ³³ Cucaah Jesuh nih cun zapi sin khan lamhla nawn ah khin amah lawngin aa kalpi i a hnakhaw chungah cun a kutdong a sawh i a cil a chak i mipa lei cu a tongh. ³⁴ Cun Jesuh cu van a cau i fak piin a hrum i mipa cu, "Effatha," tiah a ti, a sullam cu, "I hung tuah," tinak a si. ³⁵ Chikkhatte ah mipa cu a hna kha an awng i a lei cu a luat i ṭha tein a holh kho. ³⁶ Cun Jesuh nih khan, hi kong cu ahohmanh nan chim hna lai lo, tiah a thlah hna; sihmanhsehlaw tam deuh in a thlah hna paoh ah tam deuh in an chim chin. ³⁷ Cun a theimi paohpaoh cu an khuaruah a har dih. "A tuahmi thil hi an va ṭha hringhran dah! Hnacet kha an hna a awnter hna i a holh kho lomi zong kha holh kho in a tuah hna," tiah an thangṭhat.

8 Cu hnu tlawmpal ah cun mi tampi an i pum ṭhan i ei awk zehmanh an ngeih ti lo tikah Jesuh nih a zultu kha a kawh hna i, ² "Hi hna hi ka sinah ni thum an um cang i atu cu ei awk zehmanh an ngei ti lo, ka zaang an fak ko. ³ Rawl ei loin ka tlunter hna ahcun lampi ah an buhri lai, a cheu cu lamhla piin a rami an si fawn," tiah a ti. ⁴ A zultu nih cun an thawh i, "Hi ram-lak ah hin aho nih dah minung hi zat cu rawl a pek khawh hna lai?" an ti. ⁵ "Changreu tlang zeizat dah nan ngeih?" tiah a hal hna i, "Tlang sarih," tiah an leh. ⁶ Mizapi cu vawlei ah khan ṭhu u, tiah a ti hna. Cun

changreu tlang sarih kha aa lak i Pathian sinah lawmhnak bia a chim hnuah a beoh hna i mizapi kha phawt awkah a zultu kha a pek hna; cun a zultu hna nih cun mizapi cu an phawt hna. ⁷ Nga hme tete tlawmpal zong an ngei. Jesuh nih cun nga ca zongah cun lawmhnak bia kha Pathian sinah a chim i a zultu hna cu, phaw hna u, tiah a ti hna. ⁸ An dihlak in an ei i an khim dih, minung cu thong li tluk an si. ⁹ Cun a zultu hna nih khan a tìltlawt sei sarih an char. Jesuh nih mizapi cu a kalter hna i ¹⁰ khulrang in a zultu hna he lawng chungah an lut i Dalmanutha peng ah an kal. ¹¹ Farasi mi kha an ra chuak i bia an i al. Amah kha hneksak an duh caah, "Pathian thlahmi na si si lo hngalhnak ah khuaruahhar pakhat in tuah tuah," an ti. ¹² Jesuh cu fak piin a hrum i, "Zeicahdah tu chan mi nih hin khuaruahharnak tuah nan ka fial? Ka tuah lai lo, cu bantuk hmelchunhnak cu tu chan mi hi kan pe hrimhrim hna lai lo," tiah a ti. ¹³ Cuticun a kaltak hna i lawng chungah cun a lut òhan i rili khattelei kamah khan an kal. ¹⁴ A zultu hna nih khan changreu phorh an philh i lawng chungah cun tlang khat lawng an ngei. ¹⁵ Annih cu Jesuh nih khan a thawh hna i, "Farasi mi hna thilnu le Herod thilnu kha i ralring u," tiah a ti hna. ¹⁶ Cu tikah annih nih, "Changreu kan ngeih lo caah pei hitin a kan ti ko hi," tiah an i ceih. ¹⁷ Jesuh nih an i ceihmi cu a hngalh i cucaah, "Zeicahdah changreu nan ngeih lonak kong cu nan i ceih len ko? Nan thei kho in nan hngal kho rih hrim lo maw? ¹⁸ Cuticun maw nan lung a pin ko? Mit nan ngeih ko òtung, nan hmu kho lo maw? Hna nan ngeih ko òtung, nan thei kho lo maw? ¹⁹ Minung thong nga ca i changreu tlang nga ka cheu kha nan philh manh maw? A tìltlawt kha sei zeizat dah nan char kha?" tiah a ti hna. Annih nih, "Sei hleihnih," tiah an leh. ²⁰ "Cun minung thong li ca i tlang sarih ka cheu ah khan tah sei zeizat dah a tìltlawt nan char kha?" tiah a ti i, "Sei sarih," tiah an leh. ²¹ Cun "Nan hngal kho bal rih hrim lo maw?" tiah a hal hna. ²² Bethsaida khua kha an phan i Jesuh sinah cun mitcawpa pakhat an ratpi i a rak tawngnakhnga an nawl. ²³ Jesuh nih cun mitcawpa cu a kut in aa hruai i khua lengah a chuahpi. Mipa mit cu a cil a chak hnuah Jesuh nih cun a cungah a kut a chuan i, "Zei tal na hmu kho maw?" tiah a hal. ²⁴ Mipa cu van a hun cau i, "Mi ka hmu khawh hna, sihmanhsehlaw thingkung khi i chawh hna seh law, cu ko cu an lo," tiah a ti. ²⁵ Cun Jesuh nih mipa mit cu a kut in a tongh òhan i mipa nih cun fak piin a hun zoh i khua a hun hmu kho i zeizong vialte kha fiang tein a hmu hna. ²⁶ Jesuh nih inn ah a tinter i, "Nan khuachung mi ahohmanh va chim hna hlah," tiah a ti. ²⁷ Jesuh le a zultu hna cu Sisaria Filipi peng khuate tlawh ah an i thawh. Lampi ah cun a thawh hna i, "Mi nih, aho a si, an ka ti dah, ka chim tuah u," tiah a ti hna. ²⁸ Annih nih, "A cheu nih, Tipil petu Johan a si, an in ti. A cheu nih Elijah a si, an in ti. A

cheu nolh nih, profet pakhatkhat a si, an in ti," tiah an leh. ²⁹ Cun annih cu, "Nannih nih tah, aho a si, nan ka ti dah?" tiah a ti hna i Peter nih, "Messiah na si," tiah a leh. ³⁰ Cun Jesuh nih, "Ka kong hi ahohmanh chim hna hlah u," tiah a ti hna. ³¹ Jesuh nih cun a zultu kha a cawnpiak hna i, "Mi Fapa nih hin temhinnak tampi ka huah lai, upa hna le tlangbawi upa pawl hna le Phungbia cawnpiaktu saya hna nih an ka hlawt lai. Thihnak ka huah lai i ni thum hnuah ka tho òhan lai," tiah a chimh hna. ³² Hihi fiang tein a chimh hna caah Peter nih kaa dang deuh ah khin a hei i kalpi i a mawhchiat. ³³ Sihmanhsehlaw Jesuh cu aa mer i a zultu hna lei kha a zoh i Peter cu a mawhchiat ve i, "Ka sinin kal ko, Satan; zeicahtiah na ruahning hi minung ruahning a si, Pathian ruahning a si lo," tiah a ti. ³⁴ Cun Jesuh nih mizapi le a zultu hna kha a auh hna i, "Zulh a ka duhmi paoh cu mah zawn aa ruat lomi nan si lai. Cun nan vailamtahnak kha nan i put lai i nan ka zulh lai. ³⁵ Zeicahtiah a nunnak khamh a duhmi cu a nunnak kha a sung lai i keimah ruang le thawngòha bia ruang i a nunnak a sungmi nih a nunnak kha a khamh lai. ³⁶ Mi pakhatkhat nih vawlei hi a ning piin co seh law, a nunnak sung òtung seh law, zeital a miak hnga maw? Miak hlah! ³⁷ Cun a nunnak cu zeital in a caw òhan kho hnga maw? Caw òhan kho hlah. ³⁸ Atu chan, Pathian zei ah a rel lo i chan òhalo a simi chan ah hin, keimah le ka cawnpiaknak a ka zahpimi cu, Mi Fapa hi ka Pa sunparnak in vancung mithiang mi hna he ka rat tikah, ka zahpi ve hna lai," tiah a ti hna.

9 Cun a thawh hna i, "Biatak kan chimh hna, hika i a dirmi lakah hin, Pathian pennak a òhawnnak he a rat nan hmu hlan cu, a thi lo dingmi tlawmpal nan um," tiah a ti hna. ² Cun ni ruk hnuah Jesuh nih cun Peter le Jeim le Johan kha aa kalpi hna i anmah lawngin tlang sang pakhat ah aa kaipi hna. Annih nih an zoh ko lioah khan a hun i thleng i ³ a thilpuan cu a tleu in an tleu i an rang ngaingai; cu tluk rang cun vawlei cung mi ahohmanh nih an su kho lai lo. ⁴ Cun zultu pathum hna nih cun Elijah le Moses kha Jesuh he bia an i ruah len ko cu an hmu hna. ⁵ Peter nih cun a hun thawh i Jesuh cu, "Saya, hika kan um hi thil òha a si. Deu pathum in kan sak lai, nang caah pakhat, Moses caah pakhat, Elijah caah pakhat," tiah a ti. ⁶ Peter le a hawile cu an thin a phang tuk hringhran i zehmanh chim awk an hngal lo. ⁷ Minmei a hung zam i a hun zelh hna i minmei chung cun aw pakhat a hung chuak i, "Hihi ka dawtmi ka Fapa a si, a bia kha ngai u," tiah a ti hna. ⁸ Khulrang in an pawngkam cu an zoh i midang ahohmanh an hmu hna lo, Jesuh lawng kha an sinah cun a um ko. ⁹ Tlang cungin an òtum pah ah khan Jesuh nih, "Mi Fapa hi thihnak in ka thawh hlanah cun nan hmu hmi kha ahohmanh chim hna hlah u," tiah a ti hna. ¹⁰ A nawl cu an zulh, sihmanhsehlaw anmah le anmah cu an i ceih i, "Thihnak in thawh" timi hi a sullam

zeidah a si ee?" an ti. ¹¹ Cun Jesuh cu, "Zeicahdah Phungbia cawnpiaktu saya pawl nih, 'Elijah a rat hmasa awk a si,' an ti?" tiah an hal. ¹² Jesuh nih cun, "Zeizong vialte rak timh chung awakah Elijah cu a ra hmasa taktak ko. Asinain, zeicahdah Cathiang nih, Mi Fapa nih temhinnak tampi a huah lai i a hlaut zong hlaut a si lai, tiah a ti hnga?" ¹³ A chimh cu kan chimh ko hna lai, Elijah cu a ra ko cang i Cathiang nih a chim bantukte khan mi nih an duh bantuk tein a cungah an tuan ko cang," tiah a leh hna. ¹⁴ A zultu dang hna sin kha an va phak tikah, mi tampi an rak um kha an hmuh hna. Phungbia cawnpiaktu saya a cheu khat kha a zultu hna he cun bia an rak i al len ko. ¹⁵ Mizapi nih khan Jesuh cu an hmuh cangka in an lau i an va tli i an va don. ¹⁶ Jesuh nih a zultu hna cu, "Zeidah nan i al?" tiah a ti hna. ¹⁷ Mizapi lak cun pakhat pa nih a hun leh i, "Saya, ka fapa cu khuavang nih a tuah i a holh khawh lo caah na sinah ka ratpi. ¹⁸ Khuavang nih a chuahnawh fate vawlei ah khan a thluk i a buanbara a tawh i a hacang aa rial i a thom dih. Na zultu kha khuavang thawl cu ka fial hna nain an thawl kho lo," tiah a ti. ¹⁹ Cun Jesuh nih cun, "Nan va zum lo hringhran dah! Zei can dah nan sinah hin ka um a herh rih lai? Zei can dah kaan in hna lai? Ngakchiapa cu ratpi u," tiah a ti hna. ²⁰ Cun a sinah cun an ratpi. Khuachia nih khan Jesuh kha a hmuh cangka in ngakchiapa cu mah hngal loin a tuah i vawlei ah a hrlh i heh tiah aa let len i a buanbara zong a tawh dih. ²¹ "Hi ti a umnak hi ze can dah a si cang?" tiah Jesuh nih cun a pa kha a hal. "A ngakchiate in," tiah a pa nih cun a leh. ²² Cun a pa nih cun, "Mei chung hawi hna ah a paih, ti chung hawi hna ah a thlak i voi tampi a thah dengmang tawn. Zei kan ti hnga, na kan bawmh khawh ahcun kan bawm hram ko sawh," tiah a ti. ²³ Jesuh nih, "Na kan bawmh khawh ahcun na ti maw? Asi, zumhnak a ngeimi caah cun ze paoh a si kho ko," tiah a ti. ²⁴ Cun a pa cu a au i, "Ka zumh ko, sihmanhsehlaw a za lo, ka bawm tuah!" tiah a ti. ²⁵ Jesuh nih cun zapi nih an naih chin lengmang hna kha a hmuh tikah, thlarau thalo cu, "A hna zong a chet i a holh zong a holh kho lomi thlarau, ngakchiapa chung khan chuak law a luh zong lut than ti hlah, kan ti," tiah a ti. ²⁶ Khuavang nih cun ngakchiapa cu mah hngal loin a vun tuahtak i cun a chuak. Ngakchiapa cu miruak bantuk a si ko, cucaah aho paoh nih, "A thi," an ti. ²⁷ Sihmanhsehlaw Jesuh nih khan ngakchiapa cu a kut in a vun thawh i a hung dir. ²⁸ Cun Jesuh cu inn chungah a luh hnuah a zultu hna nih khan a thli tein, "Zeicahdah kannih nih kha khuachia kha kan thawl khawh lo?" tiah an hal. ²⁹ Jesuh nih, "Hi bantuk phun hi cu thlacamnak dah ti lo nih cun zeihmanh nih a thawl kho lo," tiah a leh hna. ³⁰ Cuka hmun cun an chuak i Galilee ram tol pah thluahmah in an kal. Jesuh nih a zultu pawl kha a cawnpiak lio hna a si caah, a umnak kha ahohmanh nih hngal hna hlah seh ti a duh.

³¹ Zeitindah a cawnpiak hna tiah, "Mi Fapa hi mi kut chungah chanh ka si lai i cu hna nih cun an ka thah lai. Sihmanhsehlaw ni thum hnuah ka tho than lai," tiah a ti. ³² Cu cawnpiaknak cu a sullam an hngal lo, sihmanhsehlaw an hal ngam lo. ³³ Kapernaum khua kha an phan i inn chung i an luh hnuah, Jesuh nih a zultu hna cu, "Lampi ah khan zeidah nan i al?" tiah a hal hna. ³⁴ Lampi i an i almi cu, kan lakah hin ahodah a ngan bik, ti kha a si caah an let ngam lo. ³⁵ Jesuh cu a thu i zultu hleihnih hna cu a auh hna i, "A ngan bik si a duhmi cu nauta bik ah le mi vialte sal ah aa chiah hrimhrim awk a si lai," tiah a ti hna. ³⁶ Ngakchia pakhat kha a lak i an hmaiah a dirter. Ngakchiapa cu a kuh i annih cu, ³⁷ "Ka min in hi bantuk ngakchia pakhat khat a cohlangmi paoh cu keimah a ka cohlan a si; cun keimah a ka cohlangmi paoh cu keimah lawng kha a ka cohlan si loin a ka thlahtu zong kha a cohlan a si," tiah a ti hna. ³⁸ Johan nih a thawh i, "Saya, na min in khuachia a thawlmi pakhat kan hmuh i kan bu chungmi a si lo caah, tuah ti hlah, kan ti," tiah a chimh. ³⁹ Jesuh nih cun, "Tuah ti hlah, ti hlah u, zeicahtiah ka min in khuaruahhar mi thil a tuahmi nih cun ka thang cu a ka chiat kho lai lo. ⁴⁰ A kan doh lomi cu a kan bawmmi an si. ⁴¹ Nannih cu Messiah zultu nan si ruangah mi nih ti hrai khat zong an in pek hna ahcun, cu hna cu lak-sawng hmu loin an um hrimhrim lai lo, ti kha va philh hlah u," tiah a ti hna. ⁴² Keimah a ka zummi, hi ngakchia tete hna lak i pakhat hmanh hi, ka lam in a pialtertu cu, a hngawng ah facang rialnak lung tumpi thlaih i rili chung i thlak kha a caah a tha deuh. ⁴³ Cu-caah nan kut nih an pialter hna ahcun, tan ko u! Kut pahnih he a mit lomi hell chung i tlak nakin kut loin nunnak chung i luh kha nan caah a tha deuh. ⁴⁴ Cuka ah cun an tholung kha an thi ti lo i mei kha a mit ti lo. ⁴⁵ Cun nan ke nih an pialter hna ahcun, tan ko u! Ke pahnih he hell chung i tlak nakin ke loin nunnak chung i luh kha nan caah a tha deuh. ⁴⁶ Cuka ah cun an tholung kha an thi ti lo i mei kha a mit ti lo. ⁴⁷ Cun nan mit nih an pialter hna ahcun khoih ko u! Mit pahnih he hell chung i tlak nakin mit pakhat he lawng Pathian Pen-nak chung i luh kha nan caah a tha deuh. ⁴⁸ Cuka ah cun an tho lung kha an thi ti lo i mei kha a mit ti lo. ⁴⁹ "A mi kip kha mei in cite bantukin alter an si lai. ⁵⁰ Cite hi a tha. Sihmanhsehlaw a alnak kha a loh ahcun zeitindah na alter than khawh ti lai? Nan chungah cite kha i ngeih u law pakhat le pakhat kha i rem tein um u," tiah a ti.

10 Jesuh cu cuka hmun cun a chuak i Judea ram ah khan a kal i Jordan tiva kha a tan. Cun mi tampi nih khan a zual in an zual hoi i a cawnpiak tawn zungzal hna bang khan a cawnpiak hna. ² Farasi mi kha an ra i foih an ra timh. "Kan phung nih nupi mak hi a kan onh maw onh lo, kan chim tuah," tiah an ti. ³ Jesuh nih biahalnak in a leh hna i, "Moses nih ze phung

dah an pek hna?" tiaa a ti. ⁴ Annih nih, "Moses nih a kan pekmi ah cun, mipa nih a nupi kha maknak ca a pek ahcun a mak khawh ko, ti a si," tiaa an leh. ⁵ Jesuh nih cun a thawh hna i, "Moses nih hi nawlbia an ðialpiak hna cu, nannih kha cawnpiak nan har tuk hringhran caah a si. ⁶ Sihmanhsehlaw a hramthawk, thil ser lio caan ah khan cun, cathiang nih, 'Pathian nih nu le pa in a ser hna i ⁷ cu ruangah cun pa nih a nu le a pa kha a kaltak hna lai i a nupi he an i komh lai i, ⁸ an pahnih cun pakhat ah an cang lai,' a ti bang khan a si. Cucaah pahnih an si ti lo, pakhat lawng an si cang. ⁹ Pathian nih a fonhmi hna cu minung nih ðhen awk a si lo," tiaa a ti. ¹⁰ Inn chung i an luh ðhan tikah khan Jesuh cu a zultu hna nih hi kong cu an hal. ¹¹ Annih cu, "A nupi kha a ma i nu dang a ðhimi cu a nupi cungin nu dang duh sualnak a tuah a si; ¹² cu bantuak ðhiamthiam in a va kha a kirtak i midang a vami cu va cungin pa aa duh a si ve," tiaa a ti. ¹³ Jesuh sinah khan, a kut in rak tawng hna seh, tiaa ngakchia tete kha an ratpi hna, sihmanhsehlaw a zultu hna nih khan cu hna cu an rak sik hna. ¹⁴ Cucu Jesuh nih a hmuh tikah a thin a hung i a zultu hna cu, "Ngakchia cu ka sinah ratter ko hna u. Pathian Pennak cu hi bantuak mi hna ta hi a si caah, an nih cu kham hna hlah u. ¹⁵ Mah hi philh hlah u. Pathian Pennak kha ngakchia nih an cohlan bantuak in a cohlang lomi cu, ahohmanh Pathian Pennak chungah cun an lut lai lo," tiaa a ti. ¹⁶ Cun ngakchia cu a pom hna i an cungah a kut a chuan i thluachuahnak a pek hna. ¹⁷ Jesuh cu khual tlawn ah aa thawh ðhan i cu lioah cun mipa pakhat a hung tli i a hmaiah a khuk aa bil i, "Saya, nangmah cu mi ðha na si. Zungzal nunnak hmuh awkah zeidah ka tuah lai?" tiaa a hal. ¹⁸ Jesuh nih cun, "Zeicahdah, saya ðha, na ka ti? Pathian dah ti lo cu ahohmanh a ðhami an um ðung lo. ¹⁹ Nawlbia kha na hngalh ko ðung hna: 'Lai va nawng hlah; nupi cung le va cungin midang cungah sual hlah, fir hlah, lih chim hlah, mi va hleng hna hlah, na nu le na pa va up-at hna!' ti pei an si kha," tiaa a ti. ²⁰ Cu pa nih cun, "Saya, hi nawlbia vialte hi cu ka ngakchiat lio in ka zultu lengmang ko cang hna," tiaa a ti. ²¹ Dawtnak lungthin he Jesuh nih dengteo in a vun zoh i, "Pakhat lawnglawng na bau, va kal law na ngeihmi thil vialte kha va zuar law tangka cu sifakmi kha va ðhen hna, cun vancung ah rothil na ngei lai; cun ra law ka zul," tiaa a ti. ²² Cu bia cu mipa nih khan a theih tikah a hmai a chia i ngaihchia ngaiin a kir; zeicahtiah a rum ngaingaimi a si. ²³ Jesuh nih a zultu kha a zoh hna i, "Mirum mi caah cun Pathian Pennak chung luh hi a va har lai dah!" tiaa a ti. ²⁴ Cu a chimmi bia an theih tikah a zultu hna cu an khuaruah a har ko. Asinain Jesuh nih a thawh ðhan hna i, "Ka fale hna, Pathian Pennak chung luh hi zeitluk in dah a har! ²⁵ Kalau ðhim kaa chung luh hi mirum Pathian Pennak chung luh nakin a fawi deuh," tiaa a ti. ²⁶ Hi bia an theih tikah a zultu hna

cu an khuaruah a har tuk hringhran i, "Ahodah khamh-nak cu a hmu kho kun lai?" tiaa pakhat le pakhat kha an i hal. ²⁷ Jesuh nih cun dengteo in a zoh hna i, "Hihi minung caah cun a si kho lo, sihmanhsehlaw Pathian caah cun a si kho ko, zeicahtiah Pathian nih a tuah khawh lomi zeihmanh a um lo," tiaa a ti hna. ²⁸ Cun Peter nih, "A si ahcun, kannih hi tah? Zeizong vialte kaltak in kan in zultu ðung," tiaa a hun ti. ²⁹ Cun Jesuh nih a thawh hna i, "A inn siseh, a lo siseh, a unau si hna seh, a farle si hna seh, a nu siseh, a pa siseh, a fale si hna seh, keimah le ðhawngtha ruangah a kaltakmi nih cun, ³⁰ tam chinchin in atu chan ah hin a hmuh hrimhrim lai. Inn siseh, lo siseh unau si hna seh, far siseh, nu siseh, fa siseh; a let za khat in an hmuh lai; cun hremnak zong an hmuh lai; cun a ra dingmi chan ah hin zungzal nunnak an hmuh lai. ³¹ Sihmanhsehlaw atu i a hmasa bik a simi hi, mi tampi cu a hmanung bik an si lai i atu i hmanung bik a simi hi, mi tampi cu hmasa bik an si lai," tiaa a ti. ³² Jerusalem khua leiah khan an hung kal i Jesuh cu an hmaiah khan a kal i a zultu hna kha an khuaruah a har; cun an hnu in a hun zul vemi midang hna kha an thin a phang. Jesuh nih cun zultu pahleihnih hna kha a dang ah aa kalpi ðhan hna i a cung i a tlung dingmi thil kong kha a chimh hna. ³³ A thawh hna i, "Jerusalem khua kan hung phan lai i Mi Fapa hi tlangbawi upa hna le Phungbia cawnpiaktu saya pawl hna kut chungah khan an chanh lai. Annih nih cun, thih awktlak a si, tiin sual an phawt lai i, cun Jentail mi hna kut ah an chanh chin lai. ³⁴ Cu hna nih cun an cawhdeh lai, cil an chak lai, fung in an tuk lai i an thah lai. Cun ni thum hnuah a tho ðhan lai," tiaa a ti hna. ³⁵ Khi tikah Zebedi fapa Jeim le Johan kha Jesuh sinah cun an ra i, "Saya, na kan tuahpiak awk kan duhmi thil a um," an ti. ³⁶ Jesuh nih cun, "Zeidah kan tuahpiak seh ti nan ka duhmi cu a si?" tiaa a ti hna. ³⁷ Annih nih, "A sunglawimi na Pennak chung i na bawithutdan cung i na ðhut tikah na sinah kan ðtutter ve law kan duh, pakhat na orhlei kamah, pakhat na kehlei kamah," tiaa an ti. ³⁸ Jesuh nih cun a thawh hna i, "Nan ka halmi hi nan hngal lo. Ka din dingmi hrai hi nan din khawh lai maw? Tipil ka in ding ning hin nan in khawh ve lai maw?" tiaa a ti. ³⁹ Annih nih, "Kan ti khawh ko lai," tiaa an leh. Jesuh nih cun, "Ka din dingmi hrai hi nan din khawh ve taktak ko lai i ka in dingmi tipil in-ning hi nan in khawh ve taktak ko lai. ⁴⁰ Sihmanhsehlaw ka orhlei kam i ðhut le ka kehlei kam i ðhut cu keimah pek khawhmi a si lo. Hi hmun cu Pathian nih a timhpiakmi hna kha a pek ko hna lai," tiaa a leh hna. ⁴¹ Hi kong kha a dang zultu pahra hna nih khan an theih tikah Jeim le Johan cungah cun an thin a hung. ⁴² Cucaah Jesuh nih an dihlak in a auh hna i, "Vawlei cungah cun ukto bawi hna nih an ukmi michia hna cu, a lal in an lalhnawh tawn hna i hruiatu hna nih a uk in an uk tawn hna ti cu nan hngalh. ⁴³ Sih-

manhsehlaw nannih cu hi bantukin nan si awk a si lo. Mi ngan si a duhmi cu nan sinum a si awk a si, ⁴⁴ baw cem si a duhmi cu nan dihlak sal a si awk a si. ⁴⁵ Zeic- ahtiah Mi Fapa hmanh hi, rian tñanpiakmi si awkah ka rat tñung lo, midang rian tñanpiaktu si awk le mi tampi tlanhnak ding ca i ka nunnak pek awkah pei ka rat cu," tiah a ti hna. ⁴⁶ Jesuh le a zultu hna le mibupi cu Jeriko khua kha an phan. Jeriko khua cun an i thawh lioah khin lam pawngah mitcaw Bartimu, Timau fapa kha a tñu i thil a hal hna. ⁴⁷ Nazareth khuami Jesuh a si ti kha a theih tikah, "Jesuh, David Fapa, ka zaangfah tuah," tiah a au. ⁴⁸ Mi tampi nih an sik i dai tein um ko, tiah an ti. Sihmanhsehlaw thang chinchin in, "David Fapa, ka zaangfah tuah," tiah a au chin. ⁴⁹ Jesuh cu a dir i, "Hei au u," tiah a ti. Cucaah mitcawpa cu an hei auh i, "Na thanuam ko, tho, an kawh cuh," an ti. ⁵⁰ A puan kha a hlonh duak i a pet i Jesuh sinah cun a ra. ⁵¹ Jesuh nih cun, "Zeidah in tuahpiakning law na duh?" tiah a hal. Mitcawpa nih cun, "Saya, khua hmuh tñan ka duh," tiah a leh. ⁵² Jesuh nih cun, "Va kal kun, na zumhnak nih an damter cang," tiah a ti. Chikhatte ah khin khua cu a hun hmu i lam ah cun Jesuh cu a zulh.

11 Jerusalem khua kha an hei naih cang i Oliv Tlang i a ummi Bethfeih le Bethani khua kha an phak tikah, Jesuh nih a zultu pahnih kha a thlah hna i ² "Nan hmai khua ah khin va kal u law nan va luh kate ah, ahohmanh nih an i cit bal lomi laa fate, hri in aa hreng komi kha nan hmuh lai. Va phoih u law hika ah hin ratpi u. ³ Cun mi nih, 'Zeicahdah mah khakha nan tuah?' tiah an in hal hna ahcun. 'Kan Bawipa nih a herh i kan rak in pek tñan zau hna lai,' tiah nan ti lai," a ti hna. ⁴ Cucaah an rak kal i khua chung zalam ah cun inn pakhat innka pawngah laa fate pakhat a rak i hren ko cu an va hmuh. An phoih lioah khan ⁵ an pawng i a dirmi micheu nih khan, "Zeidah nan tuah? Laa fate hri maw nan phoih?" tiah an hal hna. ⁶ Jesuh nih a chimh hna bantuk khan an leh hna i, i kalpi ko u, tiah an ti hna. ⁷ Laa cu Jesuh sinah khan an ratpi i an puan kha a keng ah an danh i Jesuh nih aa cit. ⁸ Mi tampi nih an puan kha lam ah khan an phah, cun a cheu nih lo lak i thingnge kha an va sam hna i lam ah cun an phah hna. ⁹ "Hosanna! Bawipa min in a rami cu Pathian nih thlu- achuahnak pe ko seh. ¹⁰ Kan pu David pennak a ra lio- mi cu thluachuahnak hmu ko seh! Hosanna! A sang bik van ah khin Pathian cu thangtñat si ko seh," tiah an ti. ¹¹ Jesuh cu Jerusalem khua ah khan a lut, Biakinn ah khan a va lut i zeizong vialte a va zoh dih. Sih- manhsehlaw cu ni cu a tlai cang caah Bethani khua ah khan a zultu hleihnih hna he khan an kir tñan. ¹² A thaizing, Bethani khua in an ra kirpah ah khan, Jesuh cu a rawl a tñam. ¹³ Lamhlat nawn khin a hnah a tñan ngaimi theipi kung pakhat a hei hmuh i a tlai a um hn- ga maw tiah a hei fuh; sihmanhsehlaw a hei phak tikah, cu caan cu theipi tlai tik a si lo caah, a hnahpi

lawng a rak si kha a va hmuh. ¹⁴ Jesuh nih cun theipi kung cu, "Na thei ahohmanh nih in ei ti hna hlah seh," tiah a ti. Cucu a zultu hna nih khan an theih.

¹⁵ Jerusalem kha a va phak tikah Jesuh cu Biakinn ah khan a va kal i Biakinn chung i chaw a dawrmu le chaw a cawmi kha a tñawl dih hna. Tangka thlengtu pawl cabuai le laileng zuartu pawl tñutdan kha a leh dih hna i ¹⁶ Biakinn tual kha thilri i chawhpinak ah hmang ti hlah u, tiah a thlah hna. ¹⁷ Cun mizapi kha a cawnpiak hna i, "Ca Thiang chungah, Pathian nih, 'Ka inn cu mi- phun vialte hna thlacamnak inn a si lai,' a ti, tiah aa tñal. Sihmanhsehlaw nannih nih cun mifir kua ah nan ser cang," tiah a ti hna. ¹⁸ Tlangbawi upa hna le Phung- bia cawnpiaktu saya hna nih khan cucu an theih i cu- caah amah thahnak dingah khan lam an kaw. Mizapi cu an dihlak in a cawnpiaknak nih khan an lung a ton tuk hna caah tlangbawi le saya pawl nih khan amah cu an tñi. ¹⁹ Zanlei sang khuamui deng ah khin, Jesuh le a zultu hna cu khuapi chung khan an chuak. ²⁰ A thaizing zingcate ah, an kal pah ah khin, theipi kung kha an hei zoh. A rak thi i a hram tiangin a car dih. ²¹ Peter cu thil a rak ummi kha a lung a hung pem i, "Saya, zohh- manh, chiat na serhmi theipi kung kha a thi diam ko," tiah a ti. ²² Jesuh nih a leh hna i, "Pathian kha zum ko u. ²³ Biatak kan chimh hna, ahohmanh nih hi tlang hi, 'Tho law rili ah khin vaa paih,' tiah zumh lonak zeih- manh um loin nan ti i, kan chimmi hi a tling lai, tiah nan zumh ahcun, tuahpiak nan si ko lai. ²⁴ Cucaah cun, thlacam in nan halmi thil paoh kha, kan hmuh cang, tiah zum u law nan halmi paoh cu nan hmuh ko lai. ²⁵ Cun thlacam in nan dir tikah, an cung i thinhunnak nan ngeihmi paoh kha, ngaithiam hna u, vancung nan Pa zong nih nan sualnak kha an ngaihthiam khawh ve hna nakhnga," tiah a ti. ²⁶ Midang kha an sualnak nan ngaihthiam hna lo ahcun vancung i a ummi nan Pa zong nih nan sualnak an ngaithiam ve hna lai lo," tiah a ti. ²⁷ Cun Jerusalem khua ah khan an ra tñan. Jesuh cu Biakinn chung i aa chawh lioah khan tlangbawi upa hna le Phungbia cawnpiaktu saya hna le upa hna nih khan an fuh i, ²⁸ "Aho nawl in dah hi thil hi na tuah hna? Aho nih dah hi thil tuahnak nawl hi an pek?" tiah an hal. ²⁹ Jesuh nih cun an bia cu a leh hna i, "Bia pakhat tein kan hal ve tuah hna lai. Ka let u law, aho nawl in dah hi thil hi ka tuah hna ti kha kan chimh ve hna lai. ³⁰ Johan nih tipil a pek hna kha, Pathian sinin maw nawl kha a hmuh, minung sinin dah?" tiah a ti hna. ³¹ Anmah le anmah cu an i al i, "Zeitindah kan ti lai? 'Pathian sinin,' kan ti ahcun, Zeicahdah Johan cu nan zumh kun lo? a kan ti lai. ³² 'Minung sinin,' kan ti ahcun ..., " an ti. (Mizapi nih khan Johan cu profet a si ti kha an zumh caah mizapi kha an tñi fawn tñung hna.) ³³ Cucaah Jesuh cu, "Kan hngal lo," tiah an leh. Cun Je- suh nih annih cu, "Aho nawl in dah hi thil hi ka tuah

hna, ti cu kei zong nih kan chim ve kun hna lai lo," tiah a ti hna.

12 Cun Jesuh nih tahchunhnak bia in a chimh hna. Aa thawh i, "Mipa pakhat a rak um i cu pa nih cun mitsur dum pakhat a rak ser; a kulh i mitsur nen-nak caah khor a cawh i ralvennak inn pakhat a sak. Cun a dum cu mi kha a hlanh hna i khualtlawn ah a kal. ² Mitsur thei kha lawh a cut tikah a co hnga ding a simi va lak awkah a sal pakhat kha a thlah. ³ Dum a hlanhmi hna nih cun an rak tlaih i an rak velh i zeihmanh pe loin an kirter. ⁴ Cu tikah dum ngeitu nih khan sal dang pakhat a thlah than; a lu ah an rak tuk i ningzak ngaiin an rak tuah. ⁵ Dum ngeitu nih cun sal dang pakhat a thlah than i an rak thah; cun a dang tampi kha cu bantuk cun an rak tuah hna, a cheu cu an tuk an den hna i a cheu cu an thah hna. ⁶ Thlah dingah a taangmi cu dum ngeitu fapate a dawt ngaingaimi lawng kha a si cang. A hmanung bik ah a fapa cu dum a hlanhmi hna sinah cun a hei thlah i, 'Ka fapa hi cu an hmaizah theo lai,' tiah a ti. ⁷ Sihmanhsehlaw dum a hlanhmi hna nih khan, 'Hi pa hi dum ngeitu fapa a si. That u sih, dum hi kanmah ta a si lai,' an ti. ⁸ Cucaah a fapa cu an tlaih i an thah i a ruak kha dum lengah an hlonh. ⁹ "A si ahcun, dum ngeitu nih khan zeitindah a tuah hna lai? A ra tlung lai i a thah hna lai i dum kha midang a hlanh hna lai. ¹⁰ Cathiang chungah: 'Inn satu hna nih, santlailo tiin an hlawtmi lung cu santlai bik ah a cang. ¹¹ Cu a tuahtu cu Bawipa a si i khuaruahhar a si kha kan hmuh,' tiah aa tialmi hi nan rel bal lo maw?" tiah a ti hna. ¹² Judah upa pawl nih khan, hi bianabia cu kanmah a kan chimhnawhchan ti kha an hngalh caah Jesuh cu tlaih an timh, sihmanhsehlaw mizapi kha an tih hna caah an kaltak. ¹³ Farasi mi tlawmpal le Herod mi tlawmpal kha, Jesuh cu a bia in tlaih i zuam awkah an hei thlah hna. ¹⁴ A sinah cun an ra i, "Saya, nang cu lihchim hmang lomi na si i mi hme mi ngan ahohmanh an mithmai na zoh hna lo. Sihmanhsehlaw Pathian duhnak tu kha a ning tein na cawnpiak hna, ti kha kan hngalh. Cucaah cun Rom Siangpahrang sin i ngunkhuai pek hi kan phung he aa ralchanh maw ralchanh lo kan chim tuah, ngunkhuai cu kan pe lai maw pe lo dah?" an ti. ¹⁵ Hlen an timh kha a hngalh i, "Zeicahdah foih nan ka timh len ko? Ngung tangka phar khat in rak pu u law ka zoh tuah lai," tiah a leh hna. ¹⁶ Pakhat an rak pek i, "Aho hmai le aho min dah mah hihi an si?" tiah a hal hna. Annihih nih, "Siangpahrang hmai le min," tiah an leh. ¹⁷ Cun Jesuh nih, "A si ahcun, Siangpahrang ta a simi cu Siangpahrang cu va pe ko u, Pathian ta a simi cu Pathian kha va pe ko u," tiah a ti hna i an ar thup ko. ¹⁸ Cun Sadusi mi kha an ra. (Annihih cu thihnak in thawhtan-nak a um lo, a timi an si). ¹⁹ An i thawh i, "Saya, Moses nih phung a kan tialpiakmi ah: Mipa pakhatkhat cu fa ngei loin a thih ahcun fa a hrinpiak nakhnga a unau

nih khan a rohmi a nupi cu a thit awk a si lai, ti a si. ²⁰ Voi khat cu unau pasarih an um i an upa bik nih cun nupi a thit, sihmanhsehlaw fa ngei loin a thi. ²¹ Cucaah a hun changtu nih khan a rohmi cu a thit, asinain amah zong cu fa ngei loin a thi ve. Cuticun a pathumnak zong kha a si i ²² a dang zong cu an si cio: an pasarihthe cun cu nu cu an thit i fa ngei loin an thi di. Cun a hmanung bik ah cu nu zong cu a thi ve. ²³ Cucaah thawh than ni ah mithi vialte kha thawhter an si ahcun, cu nu cu aho nupi dah a si kun lai? An pasarih tein an thit cio tung?" an ti. ²⁴ Jesuh nih cun a leh hna i, "Nan hei palh hringhran dah! Cun zeicahdah kan palh ti nan hngal maw? Cathiang siseh, Pathian thawnnak siseh nan hngalh lo caah a si. ²⁵ Mithi cu thawhter an si tikah vancungmi bantuk pei an si lai cu, an i tih in an i um ti lai lo. ²⁶ Mithi mi thihnak in thawhter than an si lai le si lai lonak kong cu, Moses cauk chungah khan, burbuk a kangmi kong kha nan rel bal lo maw? Khaka ah khan Pathian nih Moses cu a thawh i, 'Kei cu Abraham Pathian, Isak Pathian, Jakob Pathian ka si,' a ti, tiah aa tial tung. ²⁷ Cucu a nungmi hna Pathian a si, a thimi hna Pathian a si lo, tinak a si. Nan palh cikcek!" tiah a ti hna. ²⁸ Cuka ah cun bia an i almi a rak theitu Phungbia cawnpiaktu saya pakhat a rak um. Jesuh nih Sadusi mi hna cu thalo tein a leh hna ti kha a hngalh tikah a ra i, "Nawlbialakah hin zeidah a biapi bik?" tiah a hal. ²⁹ Jesuh nih a leh i, "Israel mi hna ngai tuah u; Bawipa kan Pathian lawnglawng hi Bawipa a si. ³⁰ Bawipa nan Pathian cu nan lungthin dihlak le nan nunnak dihlak le nan ruahnak dihlak le nan thazang dihlak in nan dawt lai,' ti hi a biapi bik cu a si. ³¹ Cun a pahnihnak cu, Na innpa kha nangmah naa dawt bantukin na dawt lai, ti hi a si. Hi hna pahnihih nakin a biapi deuhmi nawlbiala dang an um ti lo," tiah a ti. ³² Phungbia cawnpiaktu saya nih cun Jesuh cu a leh ve i, "A tha ngaingai, saya! Na chimmi cu a hmaan, Bawipa lawnglawng hi Pathian cu a si taktak i pathian dang zeihmanh an um ti lo. ³³ Cucaah mi nih hin Pathian cu kan lungthin dihlak le kan ruahnak dihlak le kan thazang dihlak in kan dawt awk a si i kan innpa cu kanmah bantukin kan dawt awk hna a si. Hi nawlbiala pahnihih zulh hi Pathian sin i khangh raithawinak le raithawinak dangdang zong pekchanhnak nakin a tha deuh," tiah a ti. ³⁴ Jesuh nih a bialehnak cu a tha ngai ti kha a hmuh i, "Pathian Pennak in naa hlat lo," tiah cu pa cu a ti. Hi hnuah hin cun ahohmanh nih Jesuh kha bia an hal ngam ti lo. ³⁵ Jesuh nih Biakinn chung i a cawnpiak lio hna ah khan hi biahalnak hi a hal hna: A thawh hna i, "Zeitindah Messiah cu David hrinsormi a si te lai, tiah Phungbia cawnpiaktu saya nih an ti khawh? ³⁶ Thiang Thlarau nih pei David cu: Bawipa nih ka Bawipa cu, Na ral hna kha na ke tangah ka chiah hna hlantiang ka orhle kamah hin thu ko, tiah a chimter cu. ³⁷ David hrimhrim nih Messiah cu 'Bawipa' tiah a ti ahcun, zeitindah David

hrinsor cu a si khawh lai?" tiah a ti hna. Mizapi nih cun Jesuh bia cu lunglawm ngaiin an ngaih. ³⁸ A cawnpiak lio hna ah cun, "Phungbia cawnpiaktu saya pawl hi i ralring hna u. Annih cu an puan fual pipi he i chawh i chawdawr tlang ah mi nih upatnak in kan biachawn hna seh, ti a duhmi an si. ³⁹ Pumhnak ah thutdan a tha khunmi i thut kha an duh i zapi rawl danghnak ah upatnak hmun i thut kha an duh. ⁴⁰ Nuhmei kha an ei an hmuar hna i an inn an lo kha an chuh hna. Cun zapi nih kan hmu hna seh tiin thla kha sau pipi in an cam. Hi hna hi cu an dantatnak kha a fak chinchin men ko lai," tiah a ti. ⁴¹ Jesuh cu Biakinn tangka chiahnak pawngah khan a thu i tangka a sanhmi kha a zoh hna. Mirum tampi nih khan tangka tampi an sanh leng-mang. ⁴² Khi lioah khan a si a fakmi nuhmei pakhat a ra ve i pia hra tluk a man a simi dar tangka pahni a sanh ve. ⁴³ Jesuh nih khan a zultu kha a kawh hna i, "Hi a si a fakmi nuhmeinu nih hin tangka kuang ah midang vialte nakin tam bik a sanh. ⁴⁴ Zeicahtiah a dang nih cun an ngeih hlei kha an sanh, sihmanhsehlaw hi nu hi cu sifak ngai a si ko nain a ngeihmi vialte kha a sanh dih — a nunnak ca i a hman dingmi kha a thawh dih," tiah a ti.

13 Jesuh cu Biakinn in a kalpah ah khin a zultu pakhat nih a thawh i, "Saya, zohhmanh, hi lung tha tha hna le inn tha tha hna hi!" tiah a ti. ² Jesuh nih, "Hi inn ngan pipi hi na hmu hna a si lo mei? Pakhat hmanh an umnak hmun i a ummi an um te lai lo; an dihlak hin chimh an si dih lai," tiah a leh. ³ Biakinn hmai zawn i a ummi Oliv Tlang khan Jesuh cu a thu i Biakinn kha a cuan i cu lioah cun Peter le Jeim le Johan le Andru kha a sinah a thli in an ra. ⁴ Amah cu an thawh i, "Hihi zeitik ah dah a si lai? Cun hi thil vialte hi a tlung cang lai, ti hngalhnak ah zeih hmelchunhnak dah a um lai, kan chim tuah," tiah an ti. ⁵ Jesuh nih cun a cawnpiak hna i, "I ralring u. Ahohmanh i hlenter hna hlah u. ⁶ Ka min i put in mi tampi an ra lai i, 'Amah ka si,' an ti lai i mi tampi kha an hlen hna lai. ⁷ Cun lamnai i raltuknak thawng nan theih ah siseh, lamhla i nan theih ah siseh, nan awlok chong hlah u. Cu bantuk cu a um awk a si ko, sihmanhsehlaw a donghnak a phan cang, tinak a si lo. ⁸ Ram khat le ram khat an i do lai, peng khat le peng khat an i tu lai. A kenkip ah lihnin a um lai i mangtam a tlung lai. Hi thil hna hi nau nganfah hramthawk bantuk khi an si. ⁹ "Nannih cu i ralring u. Zeicahtiah mi nih an in tlaih hna lai i zung ah an in chuahpi hna lai, pumhnak inn ah khan an in tuk hna lai i an in den hna lai, uktu bawi le siangpahrang hna hmaiah, annih cu Thawngtha chimh awk le keimah ruangah an in chuahpi hna lai. ¹⁰ Sihmanhsehlaw caan donghnak a phak hlanah Thawngtha Bia cu miphun kip sinah chim hmasa a si lai. ¹¹ Cun an in tlaih hna i zung i an in chuahpi hna tikah, zeidah kan chim lai, tiah a hlankan in nan lungre rak thei hlah u; a caan a

phak tikah chim awk ding cu pek nan si te ko lai, cucu chim te ko u. Zeicahtiah nan chimmi bia cu nanmah bia a si lai lo, Thiang Thlarau nih an pekmi hna bia a si lai. ¹² U le nau kha thihnak phak tiangin an i rawi lai, pale nih an fale kha cu bantuk cun an tuah hna lai i an fale zong nih an nule an pale kha an doh hna lai i thah-nak an inter hna lai. ¹³ Keimah ruangah mi kip nih an in huat hna lai. Sihmanhsehlaw a dongh tiang a hmun-mi cu khamh nan si lai. ¹⁴ "Sihmanhsehlaw 'Thiotu Fih-nung' cu a dirnak ding a si lomi hmun ah a dir kha nan hmu tikah (A reltu nih hi a sullam cu hngal u!) khi tikah Judea ram i a ummi cu tlang leiah nan zam awk a si lai. ¹⁵ Inncung i a ummi cu innchung ah i phorh ding thil lak awkah tum hlah seh; ¹⁶ cun lo i a ummi zong a angki vaa lak awkah inn ah tlung hlah seh. ¹⁷ Cu caan cu fapawi nu le ngakchia no a ngeimi nu hna caah cun a har hringhran ko lai. ¹⁸ Hi thil a tlun hi khuasik caan ah a si nakhnga lo, Pathian sinah thla va cam tuah u. ¹⁹ Zeicahtiah hi a tlung dingmi harnak hi Pathian nih vawlei a ser hramthawk in atu tiangah a um bal lomi thil, tih a nung bikmi harnak a si lai. Hmailei zongah cu bantuk cu a um ti lai lo. ²⁰ Bawipa nih cu caan cu rak tawiter hlah seh law cu, khamhmi ahohmanh an um hnga lo. Sihmanhsehlaw a thimmi a mi hna caah cun, cu caan cu a tawiter. ²¹ "Cun nannih cu ahohmanh nih, 'Messiah cu hika ah a um,' an in ti hna ah siseh, 'Khika ah a um,' an in ti hna ah siseh, va zum hna hlah u. ²² Zeicahtiah Messiah deu le nal profet hna kha an chuak lai. Pathian thimmi hna hmanh kha, a si khawh chungin hlen khawhnak dingah hmelchunhnak le khuaruahharnak an ser hna lai. ²³ Ralring tein um ko u. A hlankan in zeizong vialte kan chimh dih cang hna hih," tiah a ti. ²⁴ "Cu harnak caan hnuah cun ni cu a mui lai i thlapa cu a vang ti lai lo, ²⁵ van in arfi cu an tla lai i van thawnnak cu an i hnin lai. ²⁶ Mi Fapa cu a lang lai i khuadawm chung khin lianhnngannak le sunparnak he a ra lai. ²⁷ Vawlei kil li ah khan a vancungmi kha a thlah hna lai i vawlei khattelei deng in khattelei deng tiang Pathian thimmi minung kha an pumh hna lai. ²⁸ "Theipi kung ah hin cawnpiaknak i lak u. A nge an hung hrin i an hung no i a hnah kha an hung corh tikah, thal caan a nai cang, ti kha nan hngalh. ²⁹ Cu bantukin hi thil hna an hung um kha nan hmu tikah, a caan kha a nai cang, innka a phan cang, ti kha nan hngalh lai. ³⁰ Mah hihi philh hlah u: Hi thil vialte hi, atu i a nungmi hna an thih dih hlanah hin a tlung lai. ³¹ Van le vawlei cu an rawk lai nain ka bia cu a rawk lai lo. ³² "Sihmanhsehlaw cu ni le suimilam caan cu ahohmanh nih an hngal lo, vancung i a ummi vanmi zong nih an hngal lo, Fapa zong nih ka hngal lo, Pa lawnglawng nih a hngalh. ³³ Cu caan cu zeitik ah a si lai kha nan hngalh lo caah i ralring te le fimhring tein um ko u. ³⁴ Zei he dah aa lawh lai ti ahcun, khualtlawn ah a kal i a sinum hna kha, nan rian cio kha tha tein rak

tuan u, tiah a ti i innka cawngtupa kha, tha tein rak cawng, tiah bia a riah tatu inn bawi he aa lo lai. ³⁵ Inn ngeitu kha zeitik i a kir lai nan hngalh lo caah tha tein hngak ko u. Zanlei ah a si kho, zanxim ah a si kho, khuadei hlanah a si kho, nichuak ah a si kho. ³⁶ Duak tiah a rat soal ahcun i hngilh hluahmah in, in tanh hna hlah seh. ³⁷ Nan sin ka chimmi hi mi dihlak sin i ka chim a si: Hngilh loin hngak ko u," tiah a ti hna.

14 Atu cu Lanhtak Puai le Thilnu Cawh Lo Changreu Puai kha ni hnih lawng a duh cang. Tlangbawi upa hna le Phungbia cawnpiaktu saya pawl hna kha, Jesuh cu a thli tein tlaih i thah khawhnak ding lam kha an kaw. ² "Puai lio i kan tuah ahcun a tha lai lo, mi an i tuai tuk soal lai," an ti. ³ Jesuh cu Bethani khua i Simon, thinghmuipa inn ah khan rawl a hrawng. Rawl an ei lioah khan minu pakhat a rung lut i lungrang thawl khat tein zihmui a tha bik phun kha a rak i put. Thawl kha a khuai i zihmui cu Jesuh lu ah khan a bung. ⁴ Cuka i a ummi a cheu cu an thin a hung i, "Zecahdah mah ti khin zihmui khi a hlohlak hnga? ⁵ Fawi tein tangka za thum ah zuar khawh a si tung hnga. Cun cu tangka cu misifak pe hna seh law a tha deuh hnga lo maw?" an ti i minu cu fak piin an mawhchiat. ⁶ Sihmanhsehlaw Jesuh nih a thawh hna i, "Ngol ko u! Amah nan ti lengmangnak zei um hlah. Ka ca i a tuahmi hi aa dawhmi le a tham thil a si ko. ⁷ Sifak cu nan sinah pei an um zungzal ko lai cu, bawmh nan duh tik hna paoh ah nan bawmh khawh ko tung hna. Kei cu nan sinah ka um zungzal tung lai lo. ⁸ A tuah khawh tawh pei a tuah cu: ka pum zihmui in a ka toih cu vui awk ca i a hlanan in a rak ka timh chung pei a si cu. ⁹ Hihi philh hlah u: Vawlei cung khuazakip i thawngtha an chimnak paoh ah hi nu nih a tuahmi hi amah philh lonak caah an chim camcin lai," tiah a ti. ¹⁰ Zultu pahleihnih hna lak i aa tel vemi Judas kha, tlangbawi upa hna sinah a va kal i Jesuh cu nan kut chungah kan pek hna lai, tiah a va ti hna. ¹¹ A chimmi kha an theih tikah an lung aa lawm ngaingai i tangka kan in phalh lai, tiah bia an kam. Cucaah Judas cu Jesuh rawi khawhnak ding caah khan, caan rem a kaw. ¹² Thilnu Telhlo Changreu Puai, a ni khat ni, Lanhtak Puai rawl-danghnak ca i tuufa an thah hna ni ah khan, Jesuh cu a zultu hna nih khan, "Khuazei ah dah Lanhtak Puai Zanriah ka timhpiak u, ti na kan duh?" an ti. ¹³ Khi tikah an lak i pahnih kha a thlah hna i, "Khuapi chungah va lut u law ti-um aa putmipa pakhat nih a rak in ton hna lai. ¹⁴ A luhnak inn tiang khan hei zul u law, cu inn ngeitupa cu, 'Khuazei ah dah Sayapa nih, ka zultu hna he Lanhtak Zanriah kan einak ding khaan cu a si, a ti,' tiah nan va ti lai. ¹⁵ Cun cungdot ah thil tlingte le tha tein an timh cia dildelnak khaan kaupi pakhat an hmuhsak hna lai i cuka ah cun zanriah cu nan va timh lai," tiah a ti hna. ¹⁶ A zultu cu an kal i khuapi chungah cun an va lut i Jesuh nih a chimh hna ningte khan zeizong vialte

cu an va hmuh; cun Lanhtak Puai Zanriah cu an va timh. ¹⁷ Ni a tlak hnuah Jesuh le zultu hleihnih cu an ra. ¹⁸ Cabuai i rawl an ei lioah khan Jesuh nih a thawh hna i, "Nan lak i pakhat nih hin nan ka rawi lai, ka sin i rawl a eimi nih hin," tiah a ti. ¹⁹ A zultu cu an awlok a chong i pakhat hnu pakhat in, "Kei cu ka si hnga i mei?" tiah an ti cio. ²⁰ Jesuh nih cun a leh hna i, "Nannih hleihnih lak i pakhat hi nan si lai, kheng chung i keimah he a changreu a hnimtitu hi nan si ko lai. ²¹ Cathiang nih a chimning in Mi Fapa cu a thi ko lai, sihmanhsehlaw Mi Fapa a rawitu ding cu, a caah a va poi hringhran dah! Cu pa cu chuak lo lawlaw in rak um seh law a caah a tha deuh hnga," tiah a ti. ²² Annih nih zanriah cu an ei lioah khan Jesuh nih changreu kha aa lak i lunglawmh-nak in thla a cam hnuah a cheu i a zultu kha a pek hna. "Ei u, hihi ka pum a si," a ti hna. ²³ Cun hrai kha aa lak i Pathian sinah lawmh-nak a chim hnuah a zultu kha a pek hna i an dihlak in an din. ²⁴ Jesuh nih cun, "Mi tampi ca i ka thletmi ka thi a si. Pathian biakamnak a fehtertu ka thi a si. ²⁵ Pathian Pennak chungah a thar in ka din than hlan cu, hi mitsur hang hi ka ding ti lai lo," tiah a ti. ²⁶ Cun hla fung khat an sak dih in Oliv Tlang ah khan an kal. ²⁷ Jesuh nih cun annih cu, "Cathiang chungah, 'Pathian nih tuukhal cu a thah lai i tuu cu an i thek dih lai,' tiah aa tial bangin, nan dihlak in nan ka zamtak lai. ²⁸ Sihmanhsehlaw thihnak in thawh thanter ka si hnuah, nan hmaiah Galilee ah ka rak kal lai," tiah a ti hna. ²⁹ Peter nih, "A dang nih an dihlak in in zamtak hna hmanh seh law, kei cu kan zamtak hrimhrim lai lo," tiah a hun leh. ³⁰ Jesuh nih Peter cu, "Hihi philh hlah, ar voi hnih a khuan hlanah, ka hngal lo, tiah voi thum tiang na ka ti lai," tiah a ti. ³¹ Peter nih cun thawng chinchin in a leh i, "Nangmah sin i ka thih ve a herh zongah, nangmah cu, ka hngal lo, kan ti bal lai lo," tiah a ti. Cun zultu dang vialte zong nih khan cuticun an ti cio. ³² Gethsemane an timi hmun kha an phan i Jesuh nih a zultu hna cu, "Thla ka cam karah nannih cu hika ah hin rak thu u," tiah a ti hna. ³³ Cun Peter le Jeim le Johan kha aa kalpi hna. Khuaruahhar vangsang au in a um i ³⁴ annih cu a thawh hna i, "Ka lungre a thei tuk hringhran. Cucaah hika ah hin rak um u law hngilh loin rak ka hngak u," tiah a ti hna. ³⁵ Hmailei ah tlawmpal a va kal i vawlei ah a bawh i, a si khawh ahcun harnak khan a luat khawh nakhnga, thla a cam. ³⁶ "Ka Pa, ka Pa, nangmah nih cun zeizong vialte na tuah khawh dih ko. Hi hrai hi ka lakpiak ko. Sihmanhsehlaw keimah duhnak bantuk cun si hlah seh, nangmah duhnak bantukin si ko seh," tiah a ti. ³⁷ Cun a ra kir i a zultu kha an pathum in an rak i hngilh. Cun Peter cu a thawh i, "Suimilam pakhat chung hmanh hngilh loin na um kho lo maw?" tiah a ti. ³⁸ Cun annih cu, "Nan dihlak in hngilh loin um u law tukforhnak chungah nan tlak nakhnga lo, thla cam u, thlarau nih cun a duh ko, sihmanhsehlaw titsa cu a

thazang a tlawm," tiah a ti. ³⁹ A va kal ðan i thla a va cam ðan. ⁴⁰ Cun a zultu hna sinah khan a ra ðan i an rak i hngilh ðan kha a hmuh hna; an mit kha a au in an au kho lo. Cun zeiti chawnh awk an hngal lo. ⁴¹ A voi thumnak a rat tikah khan a thawh hna i, "Nan i hngilh ko rih maw? Nan i din ko rih maw? A za cang! A caan a phan cang. Zohhmanh u, Mi Fapa cu misual mi hna kut chungah pek a si cang. ⁴² Tho u law, kal u sih. Zohhmanh u, keimah a ka rawitu cu hika a phan cang," tiah a ti. ⁴³ Cu ti i bia a chim lengmang lioah cun zultu hleihnih hna chung i aa tel vemi Judas kha a ra phan. Tlangbawi upa hna le Phungbia cawnpiaktu saya hna le upa hna nih an fialmi hna mibu kha nam le thingtan i put in a sinah cun an ra. ⁴⁴ A rawitu nih cun annih kha hmelchunhnak a pek cia hna i, "Ka hnamhmi cu tlaih nan duhmi kha a si lai. Amah cu nan tlaih lai i nan kalpi lai," tiah a ti hna. ⁴⁵ Judas nih cun a ra phak cangka in Jesuh cu a hei fuh colh i, "Saya," a ti i a hnamh. ⁴⁶ Cu-caah Jesuh cu an tlaih i fek tein an khih. ⁴⁷ Cuka i a dirmi pakhat nih a nam kha aa zuh i Tlangbawi Ngan salpa hnakhaw kha pet lakin a tuk. ⁴⁸ Cun Jesuh nih annih cu a thawh hna i, "Kei cu mifir hei sining law cu bang, nam le thingtan he tlaih awakah nan ka fuh. ⁴⁹ Nifate nan sinah ka um i Biakinn ah kan cawnpiak lengmang ko ðung hna, nan ka tlaih ðung lo. Sihmanhsehlaw Cathiang chung bia a tlin cu a herh ko," tiah a ti. ⁵⁰ Khi tikah a zultu vialte nih khan an zamtak. ⁵¹ Cu lioah cun tlangval pakhat, puan lawng aa aihmi nih Jesuh cu a zulh. Amah cu tlaih an timh i ⁵² a puan cu a lektak i a taklawng in a tli. ⁵³ Cun Jesuh cu Tlangbawi Ngan inn ah khan an kalpi i khika ah khan tlangbawi upa vialte hna le upa hna le Phungbia cawnpiaktu saya hna kha an rak i pum. ⁵⁴ Peter nih khan lamhlatpi khin a zulh i Tlangbawi Ngan inntual ah cun a va lut. Cuka ah cun ralveng pawl sinah khan a ðu i mei a to. ⁵⁵ Tlangbawi upa hna le biaceihtu hna nih cun Jesuh cu thihnak daan pek khawhnak ding caah a soal kawlan i zuam, sihmanhsehlaw zehmanh an hmu kho lo. ⁵⁶ Tehte tampi nih Jesuh kong ah khan lih an chim len cio, sihmanhsehlaw an bia kha an i kheng kho lo. ⁵⁷ Cun mi tlawmpal khi an hung dir i, ⁵⁸ "Minung sakmi Biakinn hi ka ðeh lai i minung nih sakmi a si lomi biakinn ni thum chungah ka sak ðan lai," tiah a chim kan theih," tiin lih an puh. ⁵⁹ Sihmanhsehlaw anmah hmanh cu an bia aa khat kho lo. ⁶⁰ An dihlak hmaiah cun Tlangbawi Ngan cu a dir i, "Soal an in phawtmi cu a lehnak zeit na ngei lo maw?" tiah Jesuh cu a hal. ⁶¹ Sihmanhsehlaw Jesuh cu dai tein a um ko i zehmanh a let lo. Cun Tlangbawi Ngan nih cun, "A Liannganmi Pathian Fapa Messiah cu na si maw?" tiah a hal ðan. ⁶² Jesuh nih, "Ka si. Cun Mi Fapa cu A Liannganmi Pathian orhle kamah ka ðhut i vancung khuadawm he ka rat kha na ka hmuh te lai," tiah a ti. ⁶³ Tlangbawi Ngan nih cun a puan kha a thleh i, "Tehte dang kan herh ti maw? ⁶⁴ Bia

ðhalo a chimmi cu nan theih cio ko. Zeitindah nan ruah?" tiah a ti. Jesuh cu a soal i thih awk a tlak, tiin an zapi an hna a tla. ⁶⁵ Cun mi cheukhat nih Jesuh cu cil an chak i a mit an huh i an bengh. "Ahodah an beng, kan chim tuah," an ti. Cun ralvengtu pawl nih khan an kalpi i an bengh. ⁶⁶ Peter cu inntual i a um lioah khan Tlangbawi Ngan sinumnu ngakchia pakhat kha a ra i amah cu a hmuh tikah, ⁶⁷ "Nangmah zong hi, Nazareth khua-mi Jesuh he a rak um ðimi na si ko," tiah a ti. ⁶⁸ Sihmanhsehlaw Peter nih cun aa pheh i, "Ka hngal lo. Na chimmi hi a kong zehmanh ka hngal lo," tiah a leh. Cun kutka lei kalnak lam ah khan a hei i thawn. Cu caan te ah cun ar a khuang. ⁶⁹ Ngakchia nu nih khan cuka ah cun a va hmuh ðan i a pawng i a dirmi hna sinah cun, "Hi pa hi anmah lak i aa telmi a si," tiah a ti. ⁷⁰ Sihmanhsehlaw Peter nih cun aa pheh ðan. Cun tlawmpal ah khin cuka i a dirmi hna nih khan Peter cu, "Anmah lak i aa telmi na si cu naa pheh kho bal lai lo, Galilee mi pei na si ko hi," an ti. ⁷¹ Cun Peter nih cun chiat a ser i, "Biatak ka chim lo ka chim lo ahcun Pathian nih dan ka tat seh. Nan chim lengmangmi pa hi ka hngal hrimeh lo," tiah a ti. ⁷² Cu caan te ah cun ar kha a khuang ðan i Peter nih cun Jesuh i, "Ar voi hnih a kuan hlanah voi thum na ka hlalt lai," a rak timi kha a lung ah a hung chuak. Cun a ðap.

15 A thaizing zingkate ah tlangbawi upa hna cu haotu upa hna le phungbia cawnpiaktu saya hna le biaceihtu vialte hna he khan hnawhsare in an i pum i khua an khang. Jesuh cu thir cikcin in an khih i an kalpi i Pilat kut chungah khan an pek. ² Pilat nih, "Judah mi siangpahrang cu na si maw?" tiah a hal. Jesuh nih, "Na chim bangin ka si," tiah a leh. ³ Tlangbawi upa hna nih khan Jesuh cu bia tampi an puh. ⁴ Cucaah Pilat nih cun a hal ðan i, "Na let hna lai lo maw? An in puhmi hi a tam ðung," tiah a ti. ⁵ Jesuh cu holh loin a um i Pilat cu a khuaruah a har. ⁶ An Lanhtak Puai paoh ah khan Pilat nih an duhmi thongtla pakhat kha a chuahpiak tawn hna. ⁷ Cu lioah cun ral a thomi, midang hna he ral an thawhnak i lai a nawngmipa Barabbas kha thong chungah cun a um. ⁸ Mizapi nih khan, voi dang i na kan tuahpiak tawnmi kha kan tuahpiak rih tuah, tiah an ra hal tikah, ⁹ Pilat nih cun a rak thawh hna i, "Judah mi siangpahrang hi kan chuahpiak seh, ti nan ka duhmi cu a si maw?" tiah a rak hal hna. ¹⁰ Jesuh ka kut chung i an ka pek hi, tlangbawi upa nih an nahchuah caah a si, ti kha Pilat nih ða tein a hngalh. ¹¹ Sihmanhsehlaw tlangbawi upa pawl nih cun mizapi kha, Barabbas na kan chuahpiak lai, tiah Pilat kha nan hal lai, tiah an forh hna. ¹² Pilat nih mizapi cu a thawh ðan hna i, "A si ahcun, Judah siangpahrang nan timi pa hi tah zeitindah ka tuah kun lai?" tiah a ti hna. ¹³ "Vailam ah tah ko," tiah an au. ¹⁴ Pilat nih cun, "Zei sualnak dah a tuah?" tiah a ti. Sihmanhsehlaw fak chinchin in an au i, "Vailam ah tah ko," an ti. ¹⁵ Mizapi

kha Pilat nih an lung ton a duh hna caah Barabbas cu a thlahpiak hna. Cun Jesuh cu fung in a tukter hna i vailam i tah awakah a pek hna. ¹⁶ Ralkap nih Jesuh cu Mangki bawi inntual ah khan an luhpi i an hawidang zong kha an auh hna. ¹⁷ Jesuh cu puan sen kha an aih i hling in an phiarmi bawiluchin kha a lu ah an chinh. ¹⁸ Salaam kha an pek i, "Judah mi Siangpahrang hi saupi nung ko seh!" an ti. ¹⁹ A lu ah cun fung in an tuk i an cil an chak i an khuk an i bil i a hmaiah cun an kun. ²⁰ Cu ti i an cawhdeh dih in puan sen kha an hawh i amah puan kha an aihther than. Cun vailam i tah awakah an chuahpi. ²¹ Lampi ah mipa pakhat a min Simon a si-mi, khuate lei in Jerusalem leiah a kalmi kha an ton. Amah cu Jesuh vailam tahnak thing kha an hnek i an putter. (Hi Simon hi Sairin khuami Alekzandar le Rufas pa kha a si). ²² Jesuh cu Golgotha hmun kha an phakpi, Golgotha a sullam cu Luruh Hmun tinak a si. ²³ Mitsur zu, Mura an timi he an cawhmi kha an hun tuh i a ding duh lo. ²⁴ Cuticun vailam ah cun an kenh chih i a puan kha an i phaw i aho nih dah a zei zawn hi a co lai tinak caah, camcawh fung in an zuh. ²⁵ Vailam i an kenh chih kha zinglei suimilam pakua ah a si. ²⁶ Sual an phawtnak ca cu, "Judah mi hna Siangpahrang," tiah an tial. ²⁷ Jesuh sinah cun a orhlei kamah pakhat, a kehlei kamah pakhat, mifir pahnih an tah ve hna. ²⁸ Cuticun Cathiang nih, "Misual hna sinah telh chih a si," a timi cu a tling. ²⁹ Aa chawkm i hna nih khan Jesuh cu an lu an thinhnawh i an nihsawh: "Biakinn cu na theh dih i ni thum chungah na sak dih than taktak hi ta! ³⁰ Atu cu nangmah kha vailam cung khan rung tum law i khamh tuah ngat," an ti. ³¹ Cu bantuk thiamthiam in tlangbawi upa hna le Phungbia cawnpiaktu saya hna nih khan Jesuh cu an nihsawh i, "Midang khamh tung in amah vial aa khamh kho tung lo hi ta! ³² Israel mi siangpahrang Messiah cu, atu hrimhrim ah hin vailam tahnak cung hin rung tum seh law pei kan hmuh hnga i kan zumh khawh hnga cu!" an ti. Cun a sin i vailam an tahmi pahnih hna zong nih khan an nihsawh ve. ³³ Chun ah cu ram cu a dihlak in muihnak nih suimilam pathum chung a khu. ³⁴ Zanlei suimilam pathum ah Jesuh cu fak piin a au i, "Eloi, Eloi, lema sabakthani," tiah a ti, a sullam cu, "Ka Pathian, ka Pathian, zeicahdah na ka kaltak," ti a si. ³⁵ Cuka i a ummi a cheukhat nih cu ti i a au cu an theih i, "Ngai hmanh u, Elijah a auh cuh!" an ti. ³⁶ Pakhat pa cu a va tli i puanchia kha mitsur zu thor chungah khan a hnim i fung par ah a temh i Jesuh cu a hmu ah khan a hun tuh. "Amah kha vailamtahnak cungin thumh awakah Elijah kha a rung tum hnga maw, zoh hnik u sih," tiah a ti. ³⁷ Jesuh cu fak piin a au i a cat. ³⁸ Biakinn chung i aa zarmi puan kha a lu in a taw tiang cheu hnih ah aa cheu. ³⁹ Vailamtahnak hmai i a dirmi ralbawipa nih khan, Jesuh a au le a cah kha a hmuh tikah, "Hi pa cu Pathian Fapa a si hrimhrim ko," tiah a ti. ⁴⁰ Cuka ah cun nu tlawmpal an um i lamhlat nawn in

an cuanh. Cu hna lakah cun Salome le. Mary Magdalin le Jeim ngakchia deuh le Josep i an nu Mary kha an um ve. ⁴¹ Jesuh cu Galilee i an um lioah khan an rak zulh tawn i an rak bawmh tawn. Amah he Jerusalem ah a rami nu tampi zong cuka ah cun an um ve. ⁴² Zanlei sang tlai nawn a si cang i Arimathea khuami Josep kha a ra phan. ⁴³ Amah cu biaceihtu bu chung i an upatmi pakhat a si ve i Pathian Pennak a rat lainak aa ruahchihmi a si. Cu ni cu cawnnngani a si (cucu Sabbath ni a nizan kha a si). Cucaah Josep cu raltha ngaiin Pilat sinah khan a vung lut i Jesuh ruak kha a hal. ⁴⁴ Pilat nih Jesuh cu a thi cang, ti kha a theih tikah a khuaruah a har ngai. Ralbwipa kha a auh i Jesuh cu a thi cang maw, tiah a hal. ⁴⁵ Ralbawi chimmi bia kha a theih hnuah Pilat nih Josep cu, Jesuh ruak kha na lak khawh, tiah a ti. ⁴⁶ Josep nih cun khiangrang puan pakhat a cawh i a ruak cu a thumh hnuah puan cun a zual i lung an vihmi thlan chungah a vui. Cun thlanka ah cun lung nganpi a khar. ⁴⁷ Mary Magdalin le Josep nu Mary nih khan cucu an zoh i Jesuh an phumnak hmun kha an hmuh.

16 Sabbath ni kha a dih tikah Mary Magdalin le Jeim nu Mary le Salome nih khan Jesuh ruak thuh awk caah cun zihmui kha an i cawh. ² Zarhpi Ni zingkate, nichuah kate ah khin, thlan ah cun an va kal. ³ Lam ah cun pakhat le pakhat kha. "Thlan khar lung kha ahodah a kan thawnpiak te lai," tiah an i ceih. ⁴ (A khar cu lung nganpi a si). Cun an hun zoh i lung kha a rak i thawn cang. ⁵ Cucaah thlan chungah cun an lut i puan rang aa aih i orhlei kam i a rak thumi tlangval pakhat an hmuh i an lau ngaingai. ⁶ Cu pa nih cun, "Nan thinphang hlah u. Vailam ah an tahmi Jesuh, Nazareth khua mi kha nan kawh ti kha ka hngalh. Sihmanhsehlaw hika ah hin a um ti lo — a tho cang! An vuinak hmun hi zoh hmanh u. ⁷ Cucaah cun va kal u law a zultu hna kha le Peter kha, 'Amah nih an chimh hna bantuk te khan nan hlanah Galilee ah a kal i cuka ah cun nan va hmuh lai,' a ti tiah va chim hna u," tiah a ti. ⁸ Cucaah an chuak i an thin a phang i an ning a tih caah thlan cun an le. An thin a lau tuk caah ahohmanh an chim hna lo. [⁹ Jesuh cu thihnak in a thawh hnuah Zarhpi ni zingkate ah khan Mary Magdalin sinah khan a lang hmasa bik. Cu nu cu a chungin khuachia pasar-i h a chuahpiakmi nu kha a si. ¹⁰ Mary cu a kal i a hawile kha a chimh hna. An ngaih a chia, an rak tap i, ¹¹ Jesuh cu a nung i ka hmuh, tiah a chimh hna tikah khan an zum lo. ¹² Hi hnuah hin zultu pahnih hna cu khuate lei i an kal lioah khan an sinah Jesuh cu a lang. ¹³ An kir i a dang kha an chimh hna, sihmanhsehlaw an zum hna lo. ¹⁴ A hmanung bik ah Jesuh cu a zultu pahleikhat hna sinah khan rawl an ei lioah a lang. Zumhnak an ngeih lo ruang le a nung in a hmumi hna chimmi kha an zumh khawh lo ruangah a sik hna. ¹⁵ A thawh hna i, "Vawlei cung khuazakip ah va kal u law miphun kip kha thawngthabia va chim hna u. ¹⁶ A zum i tipilnak a

ingmi paoh nih khamhnak an hmuh lai, a zum lomi paoh nih sual phawtnak an hmuh lai. ¹⁷ A zummi pawl cu hi ṭhawnnak hmelchuhnak hi pek an si lai: ka min in khuachia an ṭhawl khawh hna lai, holh theih loin an holh lai, ¹⁸ rul kha an tlaih hna i sivai an din zongah zeiti hmanh in an um lai lo; mizaw cungah an kut an

chuan lai i an dam lai," tiah a ti. ¹⁹ Jesuh nih bia a ruah dih hna cun vancung ah a kai i Pathian orhlei kamah khan a hung ṭhu. ²⁰ A zultu kha khuazakip ah an kal i thawngṭhabia kha an chim; Pathian nih an sinin rian a ṭuan i an phungchimmi kha ahmaan, tiah ṭhawnnak hmelchunhnak a pekmi hna thawngin a langhter.] [

LUKA

¹ Theofilas Bawipa, Mi tampi nih kan lak i thil a cangmi kong hi an thiam khawh chungin tial an rak i zuam cio. ² Cu an tialmi cu a hramthawk lio i an mit in a rak hmumi hna nih an kan chimhmi le hi bia a rak chimtu hna nih an rak chimning khan a si. ³ Cucaah Bawipa, kei zong nih hi thil vialte hi a hramthawk tein tha tein ka dothlat cikcek hnuah na sinah aa tlai thli-ahmah in tial ah a tha tiah ka ruah. ⁴ A chimh zong an in chimh len cangmi kong biatak kha a ningcang tein na hngalh khawh naknga, tiin hi ca hi kan kuat. ⁵ Herod kha Judea Siangpahrang a si lioah, Abijah tlangbawi phu chungah aa telmi tlangbawi pakhat a min Zekhariah an timi kha a rak um. A nupi min cu Elizabeth a si i amah zong cu tlangbawi hrinthlak a si ve. ⁶ An pahnih in Pathian hmaiah nuncan tha in a nung i Bawipa nawlbia vialte le phunglam vialte tlamtling tein a zulmi an si. ⁷ Elizabeth cu a cin caah fa pakhat hmanh an ngei lo. An pahnih in an tar ngaingai cang. ⁸ Ni khat cu Zekhariah kha, nifate an rianthuan-nak ah a caan a hung phan ve i Pathian hmaiah khan tlangbawi rian cu a thuan. ⁹ Tlangbawi hna nih an zulhmi phungning in, biaktheng cung i rimhmui khangh awkah khan amah cu camcawhfunzuh in an thim. Cucaah Bawipa Biakinn chungah khan a vung lut. ¹⁰ Cu caan cu rimhmui khangh lio i mi zapi Biakinn leng i thla an cam caan kha a si. ¹¹ A sinah Bawipa vancungmi pakhat a rung lang i rimhmui an khanghnak biaktheng orhleikamah khan a dir. ¹² Amah cu Zekhariah nih khan a hmuh tikah a lau i a thin a phang. ¹³ Sihmanhsehlaw vancungmi nih cun a thawh i, "Zekhariah, na thinphang hlah! Pathian nih na thlacamnak kha a theih i na nupi Elizabeth nih fapa an hrinpiak lai. A min ah Johan na sak lai. ¹⁴ Amah cu a chuah tikah naa lawm hringhran lai i midang tampi zong an i lawm ngaingai ve lai. ¹⁵ Zeicahtiah amah cu Bawipa hmaiah mi ngan a si lai. Zu siseh, zureu siseh, zeihmanh a ding lai lo. A chuahka himhrim in Thiang Thlarau in a khat lai; ¹⁶ Israel mi mi tampi kha Bawipa an Pathian sinah a kirpi than hna lai. ¹⁷ Amah cu Pathian thlahmi lamkaltu a si lai i profet Elijah bantukin a fekmi le a thawngmi a si lai. Pale hna le fale hna kha hmunkhat ah a fonh than hna lai i nawl a ngai lomi hna kha miding mi hna ruahnak lam leiah a hruai than hna lai. Bawipa mi hna cu Bawipa ca i aa tlakmi minung si awkah a rak timh hna lai," tiah a ti. ¹⁸ Zekhariah nih vancungmi cu a thawh i,

"Cucu a si kho lai tiah zeitindah ka zumh khawh lai? Zeicahtiah kei cu ka tar cang i ka nupi zong a tar ve fawn," tiah a ti. ¹⁹ Vancungmi nih cun a leh i, "Kei cu Gabriel, hi thawngtha nangmah chimh awkah a ka thlahtu Pathian hmai i a dirmi cu ka si. ²⁰ Ka bia cu na ka zum lo, asinain a caan a phak tikah cun a tling thi-amthiam te ko lai. Na zumh lo caah holh kho loin na um lai i kan chimhmi thil kha a tlin ni a phak hlantiang bia pakhat hmanh na chim kho lai lo," tiah a ti. ²¹ Cu chung cu zapi nih khan Zekhariah cu an rak hngah ko i zeicahdah Biakinn chungah cu cancan cu a rauh hnga, tiah an khuaruah a har. ²² A hung chuah tikah a chawn kho hna lo — cucaah Biakinn chungah langhnak a hmu ti kha an hngalh. A kut in hmelchunhnak kha a tuah i cuticun a chawnh hna, bia pakhat hmanh a chim kho lo. ²³ Biakinn chung i a rianthuanannak caan kha a dihtikah Zekhariah cu inn ah a tin. ²⁴ Cu hnu tlawmpal ah cun a nupi Elizabeth cu nau kha a hun paw i thla nga chung leng chuak loin a um. ²⁵ A thawh i, "Atu cu a donghnak ah Bawipa nih hi tlukin maw a ka bawmh! Zapi hmai i ka ningzahnak cu a ka lakpiak cang," tiah a ti. ²⁶ Elizabeth pumlawnglo in a um thla ruknak ah, Pathian nih vancungmi Gabriel cu Galilee ram khua pakhat Nazareth timi ah cun a thlah. ²⁷ Siangpahrang David hrinsor a simipa Josef an timi he kan i thi lai tiah bia aa kammi ngaknu kha bia na va chimh lai tiah a fi-al. Cu ngaknu cu a min ah Mary a si. ²⁸ Vancungmi kha a sinah cun a ra i. "Na cungah daihnak um ko seh. Bawipa cu na sinah a um i thluachuahnak tam piin an pek," tiah a ti. ²⁹ Vancungmi bia kha a theih tikah Mary cu a lau ngaingai i a bia kha a sullam zeidah a si hnga tiah a khuaruah a har. ³⁰ Vancungmi nih cun a thawh i, "Mary, na thinphang hlah. Zeicahtiah Pathian nih nangmah cu vel an ngeih. ³¹ Nau na paw i lai i fapa na hrin lai i a min ah Jesuh na sak lai. ³² Amah cu milian mingan a si lai i Cungnung Bik Pathian fapa tiah ti a si lai. Amah a hringsortu Siangpahrang David bawithut-dan kha Pathian nih amah cu a pek i ³³ Jakob tefa hna siangpahrang zungzal in a si lai, a pennak cu zeitikhmanh ah a dong lai lo," tiah a ti. ³⁴ Mary nih vancungmi cu a thawh i, "Ngaknu thianga ka si tung, zeitindah hihi cu a si khawh lai?" tiah a ti. ³⁵ Vancungmi nih cun a leh i, "Thiang Thlarau kha na cungah a phan lai i Pathian thawnnak cu na cungah aa fu lai. Hi ruangah hin a thianga mi fa cu Pathian Fapa tiah ti a si lai. ³⁶ Hi

hleiah na rualchan Elizabeth kha a tar leiah fa a paw i a cing ti i rak ti tawnmi kha atu hi a thla ruknak a si cang, ³⁷ zeicahtiah Pathian nih a tuah khawh lomi thil zehmanh a um lo," tiah a ti. ³⁸ Mary nih a thawh i, "Kei cu Bawipa salnu ka si ko, na chim bang cun ka cungah si ko seh," tiah a ti i vancungmi nih cun a kaltak. ³⁹ Cu hnu tlawmpal ah Mary cu aa tim i Judah tlangram i a ummi khua pakhat ah khan khulrang in a hung kal. ⁴⁰ Zekhariah inn ah khan a vung lut i Elizabeth cu a vun biak. ⁴¹ Elizabeth nih Mary i a vun chawnhnak bia kha a theih tikah a paw chung i a fate cu a rak cawl. Elizabeth cu Thiang Thlarau in a khat i, ⁴² aw thangpi in, "Nangmah cu nu vialte lakah thluachuak bik nu na si. Na hrin laimi na fa zong hi fa thluachuak a si. ⁴³ Zeicahdah ka Bawipa nu nih hin kei tehna hi na hung ka tlawn? ⁴⁴ Na ka biakchawnhnak ka theih cangka khan pei ka chung i ka fate cu lunglawmhnak in aa hlawn len cu. ⁴⁵ Bawipa bia na sinah a rami kha a tling taktak lai ti zumh cu na caah lunglawmh awk a va si hringhran dah," tiah a ti. ⁴⁶ Mary nih aa thawh i: "Thanh tuah, ka lungthin, Bawipa lianhnngannak cu. ⁴⁷ I lawm tuah, ka nunnak, Bawipa na khamhtu cungah; ⁴⁸ A salnu hi hi tluk minauta ka si nain a ka philh lo. Nih in thawh in hmailei ah cun mi vialte nih thluachuaknu an ka ti lai; ⁴⁹ Bawipa, a thawngmi Pathian nih ka cungah khuaruahhar tuk in rian a tuan. A min cu a thiang; ⁵⁰ Amah a tihmi vialte kha chan khat hnu chan khat in a zaangfah hna. ⁵¹ A thawngmi a ban kha a samh i miruamkai hna kha an khuakhanmi he a thek dih hna. ⁵² Siangpahrang thawngthawng kha an bawithutdan cungin a thumh hna i Minauta kha a cawi hna. ⁵³ Rawl a tammi kha thil tha tha in a khimter hna i Mirum kha kut lawngin a kalter hna. ⁵⁴ Kan pupa hna sinah a rak sermi biakamnakh kha a zulh hna; A sal Israel kha bawmh awkah a ra i ⁵⁵ Abraham le a tefa vialte hna sinah zungzal in zaangfahnakh langhter ding kha a philh lo," tiah a ti. ⁵⁶ Mary cu thla thum tluk Elizabeth sinah khan a um i cun inn ah a tlung than. ⁵⁷ Elizabeth cu a nithla a hung tling i fapate a hrin. ⁵⁸ Bawipa cu zeitluk in dah a cungah a that ti kha a innpa hna le a rualchan hna nih an theih tikah amah tluk te cun an dihlak in an i lawm. ⁵⁹ Ngakchiate cu zarh khat a hung ti ah khin a cuarpar tan awkah an kalpi; annih nih a pa min Zekhariah in kan auh lai, tiah an ti. ⁶⁰ Sihmanhsehlaw a nu nih khan, "Asilo, a min cu Johan a si lai," tiah a ti. ⁶¹ Annih nih amah cu an thawh i, "Nan sahlawh nan rualchan lakah cu min a ngeimi pakhat hmanh an um tung lo," tiah an ti. ⁶² Cun a pa kha kut zaoh in an chawnh i ngakchiapa kha a min zeidah sak na duh, tiah an hal. ⁶³ Zekhariah nih cun catialnak catlap a hal hna i, "A min cu Johan a si," tiah a tial. ⁶⁴ Cu cangka cun Zekhariah cu a holh kho than i Pathian kha a hun thangthat. ⁶⁵ A innpa hna cu an khuaruah a har i hi thil kong cu Judea ram tlang cung vialte ah khan a

thang dih. ⁶⁶ A theimi paoh kha an lung a suk hna i. "Hi fa hi ze ko dah a can te lai?" tiah an ti cio. Zeicahtiah Bawipa thawnnak cu a cung i a um kha a fiang ko. ⁶⁷ A pa Zekhariah cu Thiang Thlarau in a khat i, Pathian bia kha a chim: ⁶⁸ "Bawipa, Israel Pathian cu thangthat u sih. A mi hna bawmh awkah a ra cang i a luatter cang hna. ⁶⁹ Kan caah a thawngmi Khamhtu kha a chuahter cang. Amah cu a sal David tefa kha a si. ⁷⁰ Hlanliopi ah a profet thiang hna sinin, ⁷¹ 'Kan ral hna kut chungin le kanmah a kan huatu vialte hna sin khan, khamh awkah bia a kan kam. ⁷² Kan pupa hna cu, nan cungah zaangfahnakh ka ngei lai, a ti hna i a thiangmi a biakamnakh kha ka philh lo,' tiah a ti hna. ⁷³ - ⁷⁴ Kan ral hna kut chungin luatter awkah le Amah cu tihnak um loin a rian kan tuan nakhnga, Kan pu Abraham sinah chiatser in bia aa kam i ⁷⁵ cucu kan nunchung vialte, amah hmaiah thianghlim le ding tein kan um nakhnga caah a si. ⁷⁶ Nang, ka fa, nangmah hi Cungnung Bik Pathian profet tiah ti na si lai; Amah lam kha rak sersiam chung awkah Bawipa hmaiah cun na rak kal chung lai. ⁷⁷ A mi hna kha, nan sual ngaihthiam nan si thawngin khamhnakh nan hmu lai, tiah na chimh hna lai. ⁷⁸ Zeicahtiah, kan Pathian cu zaangfah thiammi le minunem a si: Khamhnakh khuaceu tha cu kan cungah a tlunter lai i ⁷⁹ Thihnak thladem mui lak i a ummi hna kha vancung in a vun ceuh hna lai; Kannih cu daihnakh lam ah a kan hrui lai," tiah a ti. ⁸⁰ Ngakchia cu a hung than i thlarau in a thawngmi a si; Israel mi zapi sinah a hun i langh hlantiang, thetse ram ah cun a um.

2 Khi caan ah Siangpahrang Awkastas nih nawlbial a chuah i, 'Ram chung i a ummi vialte nih milu relnak caah nan min nan i thla dih lai,' tiah a ti. ² Hi milu relnak hmasa bik a hung um ah hin Kuirinias cu Siria ram uktu a rak si. ³ Cucaah min i thlak awkah a mi paohpaoh in anmahle an khua cio ah khan an kal. ⁴ Josef cu Galilee ram i Nazareth khua in Judea ram i Bethlehem khua an timi, Siangpahrang David chuahnakh khua ah khan a kal. Josef kha khika i a kalnak cu amah kha David hrinsor a si caah a si. ⁵ Cun minthlak awk i a kal ah khan a hammi Mary kha a sinah aa kalpi. A nithla kha a tling dengmang i ⁶ Khika i an um lioah khan a hrin caan kha a phan, fapate kha a hrin i cucu a fater a si. ⁷ Puan in a zual i caw rawl einak kuang chungah khan a thlim — riahnakh khualbuk ah khan an caah hmun a um lo. ⁸ Cuka hrawngah cun, an tuurun a zohkhenh i ramlak i a riakmi tuukhal hna kha an um. ⁹ Bawipa vancungmi cu an sinah a lang i Bawipa sunparnak cu an velchum in a ceu. Annih cu an thin a phang tuk hringhran, ¹⁰ sihmanhsehlaw vancungmi nih cun a thawh hna i, "Nan thinphang hlah u; zeicahtiah nan sin i ka ratnak cu nan ca i thawngtha he a si, cu thawngtha nih cun mi vialte sinah lunglawmhnakh a tlunter lai. ¹¹ Tu zan hrinhrin ah hin David khua chungah nan Khamhtu kha a chuak cang — Khrih Bawipa

cu! ¹² Cun hihi nan ca i hmelchunhnak cu a si lai: ngakchiate pakhat kha puan in an zual i caw rawl einak kuang chung i an thlim kha nan va hmuh lai," tiah a ti. ¹³ Cu cangka cun vancung ralkapbu nganpi cu vancungmi sinah khan an rung lang i Pathian kha hla in an thangthat: ¹⁴ "A sang bik van ah khin Pathian cu sunparnak hmu ko seh, Cun a dawtmi hna umnak vawlei ah hin remnak um ko seh," tiah an ti. ¹⁵ Cun vancungmi hna cu annih sinin vancung i an kir than tikah khan tuukhal hna cu pakhat le pakhat kha, "Bethlehem khua ah cun va kal u si law Bawipa nih a kan chimhmi thil cu va zoh tuah u sih," an i ti. ¹⁶ Cu-caah khulrang in an kal i Mary le Josef cu an va ton hna i ngakchiate cu caw rawl einak kuang chung i a rak ih ko kha an va hmuh. ¹⁷ Tuukhal pawl nih ngakchia cu an hmuh tikah amah kong i vancungmi nih a chimmi kha an chimh hna ¹⁸ Tuukhal pawl nih an chimmi a theimi paoh cu an khuaruah a har dih. ¹⁹ Mary nih hi thil vialte hi aa cinken hna i thuk piin a ruah hna. ²⁰ Tuukhal pawl cu an kir i an va hmuhmi le an theihmi ruangah khan Pathian cu an thangthat; vancungmi nih a chimh hna bantukte khan a si taktak ko. ²¹ Cu hnu zarh khat ah, ngakchia cu cuarpartan caan a phak tikah khan, a min ah Jesuh an sak — cu min cu a nu nih a pawl hlan i vancungmi nih a rak sak cangmi kha a si. ²² Moses Nawlbiala nih nan tuah lai tiah a timi i thianh caan kha Josef le Mary caah cun a phan. Cucaah annih nih ngakchia cu Bawipa hmai i chanh awakah Jerusalem khua ah khan an i kalpi. ²³ Bawipa nawlbiala chungah cun, Nan fater, pa a simi hna paoh kha Bawipa sinah nan pekchanh hna lai, tiah aa tial. ²⁴ Cun Bawipa nawlbiala nih, Thuro tuah khat, asiloah, laileng no pahnih, raithawinak ah nan pekchanh hna lai, a ti bantukin an-nih nih raithawinak kha an pekchanh. ²⁵ Jerusalem khua ah khan mipa pakhat, a min Simeon a simi a rak um. Amah cu mītha le Pathian a tihmi kha a si i Israel khamhnak ding a rak hngakmi kha a si. Thiang Thlarau nih khan a umpi i ²⁶ Thiang Thlarau nih cun Bawipa biakamhmi Messiah na hmuh hlanah cun na thi lai lo, tiah a ti. ²⁷ Thlarau nih a hruainak thawngin Simeon cu Biakinn chungah cun a lut. Ngakchia Jesuh cu a nu le a pa nih, phung nih tuah awk a si tiah a tining in, Biakinn chungah an run luhpi tikah, ²⁸ Simeon nih cun a rak pom i Pathian cu a thangthat i: ²⁹ "Nihin ah hin, maw Bawipa, nangmah nih na salpa cu dai tein ka rian na ka limter cang, Atu cu nangmah na biakamnak kha a tling cang. ³⁰ - ³¹ Zeicahtiah miphun vialte zohchih in khamhnak ding na rak timhmi cu ka mit hrimhrim in ka hmuh cang; ³² Cucu Jentail mi hna caah na lam a langhtertu a simi ceunak le na mi Israel mi hna ca i sunparnak cu a si," tiah a ti. ³³ Simeon nih ngakchiapa kong a chimmi nih cun a nu le a pa kha an lung a sukhai ngaingai hna. ³⁴ Simeon nih cun thluachuahnak a pek hna i a nu Mary kha a thawh i, "Hi ngakchia cu

Pathian nih Israel mi lakah mi tampi an rawk nakhnga le khamh an si nakhnga caah a thimmi a si. Amah hi Pathian sinin a rami hmelchunhnak, mi tampi nih an doh laimi a si i ³⁵ an dohnak thawng cun mi tampi an lungthin chunglei kha a lang lai. Cun ngaihchiatnak nih vainam bantukin na lungthin kha a chunh lai," a ti. ³⁶ Profet nu pakhat, a min Anna an timi zong kha a um ve, amah cu Asher phun chung mi Fanuel fanu kha a si. Amah cu a tar ngaingai cang, a va he kum sarih lawng an rak um ti manh i atu cu ³⁷ kum sawm riat le kum li a si cang. Biakinn kha a kaltak bal lo i chun he zan he Pathian kha rawl ulh le thlacam in a biak.

³⁸ Amah zong cu, cu caan te ah cun a ra ve i Pathian cu a thangthat i Pathian nih Jerusalem cu a tlanh than lai tiah a hngakmi vialte hna sinah khan ngakchiapa kong kha a chim. ³⁹ Bawipa nawlbiala nih nan tuah awk a si tiah a timi vialte kha an tuah dih in Galilee ram i an umnak khua Nazareth khua ah khan an kir than.

⁴⁰ Ngakchia cu a hung than i a hung thawng; fimnak in a khat i Pathian thluachuahnak kha a cunah a um.

⁴¹ Lanhtak Puai paoh ah khan, kum fate in, Jesuh nu le pa hna cu Jerusalem ah khan an kal lengmang. ⁴² Jesuh kha kum hleihnih a si tikah voi dang bantukin puai ah cun an kal than. ⁴³ Puai ni kha a dih tikah inn lei tlun ah khan an i thawh, sihmanhsehlaw ngakchiapa Jesuh kha Jerusalem khua ah cun a tang. Cucu a nu le a pa nih an hngal lo; ⁴⁴ annih ruahnak ah cun an hawile sinah khan a um rua, an ti i cucaah chun nitlak hlam loin an kal. An sahlawh pawl le an hawikom hna sin i an va kawl tikah khan an hmu ti lo. ⁴⁵ Cucaah amah kawl awakah cun Jerusalem ah khan an kir than. ⁴⁶ A ni thumnak ni ah Biakinn chungah khan an va hmuh i cawnpiaktu Judah mi hna sinah khan a rak thu i an bia kha a rak ngai i bia a rak hal len ve ko hna. ⁴⁷ A bia a theimi paoh cu a fimning le a bia lehning ah khan an khuaruah a har. ⁴⁸ An va hmuh tikah a nu le a pa zong cu an khuaruah a har ve. A nu nih cun a thawh i, "Ka fa, zeicahdah hi bantukin na kan tuah? Na pa le na nu nih awlokchong in pei kan in kawlu," tiah a ti. ⁴⁹ An-nih cu "Zeicahdah nan ka kawlu? Ka Pa inn ah ka um awk a si ti kha nan hngal lo maw?" tiah a ti hna. ⁵⁰ Sihmanhsehlaw annih nih a chimhmi hna kha a sullam an hngal lo. ⁵¹ Cuticun Jesuh cu an sinah Nazareth khua ah khan a kir i a nu le a pa kut tangah nawl ngai tein a um: Hi thil vialte hi a nu nih a lung chungah aa ken dih. ⁵² Cun Jesuh cu pum lei in siseh, fimnak lei in siseh, a hung than i Pathian hmai le minung hmaiah mithmai tha a hmu.

3 Siangpahrang Tiberius kha a bawu kum, kum hleinganak kum a si, Pontius Pilat kha Judah ram mangki a si, Herod kha Galilee uktu a si i a nau Filip cu Iturea le Trakhonitis peng uktu a si; Lisaniyas cu Abilen uktu a si i ² Annas le Kaiafas cu tlangbawu ngan an si. Cu caan lioah cun Zekhariah fapa Johan sinah ramcar

chungah khan Pathian bia cu a phan. ³ Cucaah Jordan tiva hrawn hrawngah khan Johan cu aa chawk i, "Nan nun thin u law tipilnak ing u. Cun Pathian nih nan sualnak an ngaihthiam hna lai," a ti hna i ⁴ Profet Isaiah nih a cauk chungah a rak tial bang khan a hung si. A tialmi cu hitin a si: ⁵ A kuarhnak hmun vialte kha rak chilh hna u law Tlang sang le fing bo kip kha rak rawnhter hna u; Lam aa ngerhmi kha rak dinter hna u, Lam bingbo vialte kha rak tlorhnalh hna u; ⁶ Cun minung phun paohpaoh nih Pathian khamhnak kha an hmuh lai, 'a ti,' tiah aa tialmi kha a hung tling. ⁷ Johan sinah khan mi cu a bubu in tipil in awkah khan an hung chuak lulhmalh. A rak thawh hna i, "Rul hna, Pathian thinhunak a ra liomi sin cun nan luat kho lai tiah aho nih dah aan chimh hna? ⁸ Nan nun nan thinh cu nan thil timi ah khan langhter u. 'Abraham pei a kan hring-sortu cu a si tiah,' ti len hlah u. Pathian nih cun a duh ahcun hi lung hi a lak hna lai i Abraham tefa ah cun a ser khawh ko hna. ⁹ Thingkung cu hau awkah a hram ah hreitlung kha chiah a si cang; thei tha a tlai lomi kung paoh cu hau an si lai i mei chungah paih an si lai," tiah a ti. ¹⁰ Mizapi nih cun an thawh i. "A si kun ahcun zeidah kan buah kun lai?" an ti. ¹¹ Anih nih, "Angki pahnih a ngeimi nih a ngei lomi kha pakhat then seh, cun rawl a ngeimi nih a ngei lomi kha hrawm seh," a ti. ¹² Ngunkhuai khawltu pawl kha tipil in awkah an ra i, "Saya, kannih hi tah zeidah kan buah awk a si lai?" tiah an hal. ¹³ A thawh hna i, "Khawlh awk timi nak tam in va khawl hna hlah u," tiah a ti hna. ¹⁴ Ralkap zong kha an ra i, "Kannih tah zeitin? Zeidah kan buah awk cu a si ve lai?" an ti. Annih cu a thawh hna i, "Ahohmanh hramhram in tangka va chut hna hlah u; va tlerhkhonh fawn hna hlah u. Nan lahkah ah khan nan lung va tling ko u," tiah a ti hna. ¹⁵ Mizapi cu an i ruahchannak kha a hung thang i Johan hi aho ko dah a si hnga, amah hi Messiah cu a si sual hnga maw, tiah an ruat lengmang. ¹⁶ Cucaah Johan nih cun an dihlak in a thawh hna i, "Kei nih cun tiin tipilnak kan pek hna, sihmanhsehlaw keimah nakin a ngan deuh ngaingaimi a ra lio. A kedan hri phoihtu hmanh ah kei cu kaa tlak lo. Amah nih cun Thiang Thlarau le mei in tipilnak an pek hna lai. ¹⁷ Amah nih cun a talawn kha aa put i rawl kha a zah hna lai; a fang tha cu buk chungah a rawn hna lai, sihmanhsehlaw a hi cu a mit lomi mei chungah a khangh hna lai," tiah a ti. ¹⁸ A phunphun in Johan nih cun mizapi cu Thawng Tha kha a chimh hna. ¹⁹ Sihmanhsehlaw uktu bawi Herod nih khan a nau nupi Herodias kha a thit caah le thil dang a tha lomi tampi a buah caah amah cu Johan nih khan a sik i ²⁰ cu ruangah cun Herod nih cu nakin a thalo chinchinmi kha a buah: Johan cu thong ah a thlak. ²¹ Mi dang vialte kha tipil a pek dih hna in Jesuh zong kha tipil cu a pek ve. Thla a cam lioah khan van cu aa hung i ²² Thiang Thlarau cu a pum in thuro bantukin a chungah cun a rung tum. Cun

vancung in aw pakhat a rung thang i, "Nangmah cu kan dawtmi ka fapa na si. Na chungah ka lung a tling," tiah a ti. ²³ Jesuh nih a rian tuan hram a thawk tikah amah cu kum sawm thum hrawng a si, amah cu Josef fapa a si tiah mi nih an ruah. Josef cu Heli fapa a si, ²⁴ Heli cu Matthat fapa a si, Matthat cu Levi fapa a si, Levi cu Melkhi fapa a si, Melkhi cu Jannai fapa a si, Jannai cu Josef fapa a si, ²⁵ Josef cu Mattathias fapa a si, Mattathias cu Amos fapa a si; Amos cu Nahum fapa a si, Nahum cu Esli fapa a si, Esli cu Naggai fapa a si, ²⁶ Naggai cu Maath fapa a si, Maath cu Mattathias fapa a si, Mattathias cu Semein fapa a si, Semein cu Josek fapa a si, Josek cu Joda fapa a si, ²⁷ Joda cu Joanan fapa a si, Joanan cu Resa fapa a si, Rhesa cu Zerubbabel fapa a si, Zerubbabel cu Shealtiel fapa a si; Shealtiel cu Neri fapa a si; ²⁸ Neri cu Melkhi fapa a si; Melkhi cu Ad-di fapa a si. Addi cu Kosam fapa a si, Kosam cu Elmadam fapa a si, Elmadam cu Er fapa a si, ²⁹ Er cu Joshua fapa a si, Joshua cu Eliezer fapa a si, Eliezer cu Jorim fapa a si, Jorim cu Matthat fapa a si, Matthat cu Levi fapa a si; ³⁰ Levi cu Simeon fapa a si, Simeon cu Judah fapa a si. Judah cu Josef fapa a si, Josef cu Jonam fapa a si, Jonam cu Eliakim fapa a si, ³¹ Eliakim cu Melea fapa a si, Melia cu Menna fapa a si, Menna cu Mattatha fapa a si, Mattatha cu Nathan fapa a si, Nathan cu David fapa a si, ³² David cu Jesse fapa a si, Jesse cu Obed fapa a si, Obed cu Boaz fapa a si, Boaz cu Sala fapa a si, Sala cu Nahshon fapa a si, ³³ Nahshon cu Amminadab fapa a si, Amminadab cu Admin fapa a si, Admin cu Arni fapa a si, Arni cu Hezron fapa a si, Hezron cu Perez fapa a si, Perez cu Judah fapa a si, ³⁴ Judah cu Jakob fapa a si, Jakob cu Isak fapa a si, Isak cu Abraham fapa a si, Abraham cu Terah fapa a si, Terah cu Nahor fapa a si, ³⁵ Nahor cu Serug fapa a si, Serug cu Reu fapa a si, Reu cu Peleg fapa a si, Peleg cu Eber fapa a si, Eber cu Shelah fapa a si, ³⁶ Shelah cu Kainan fapa a si, Kainan cu Arpaksad fapa a si, Arpaksad cu Shem fapa a si, Shem cu Noah fapa a si, Noah cu Lamek fapa a si, ³⁷ Lamek cu Methuselah fapa a si, Methuselah cu Enok fapa a si, Enok cu Jared fapa a si, Jared cu Mahalaleel fapa a si, Mahalaleel cu Kainan fapa a si, ³⁸ Kainan cu Enosh fapa a si, Enosh cu Seth fapa a si, Seth cu Adam fapa a si, Adam cu Pathian fapa a si.

4 Jesuh cu Thiang Thlarau he khat in Jordan tiva khan a ra kir i Thlarau nih ramcar chungah khan a kalpi. ² Khika ah Khuachia nih ni sawm li chung a rak tukforh. Cu chung vialte cu rawl a ei lo caah cu caan a dih tikah a rawl a tam ngaingai. ³ Khuachia nih cun a thawh i, "Nangmah cu Pathian Fapa na si ahcun, hi lung hi changreu ah i cang tiah ti buah ngat," tiah a ti. ⁴ Jesuh nih cun a leh i, "Cathiang nih pei, 'Minung nunnak hi rawl lawngin a si lo,' a ti cu," tiah a ti. ⁵ Cun Khuachia nih cun a hun kaipi i chikkhatte ah khin

vawleicung ram vialte kha a hmuhsak dih. ⁶ Khuachia nih cun a thawh i, "Hi lianhnngannak vialte le hi chawva vialte hi kan pek lai. A dihlak hin keimah pek ka si cang i ka duhmi paoh ka pek khawh hna. ⁷ Cucaah ka hmaiah na khuk i bil law hi vialte hi na ta an si dih ko lai," tiah a ti. ⁸ Jesuh nih, "Cathiang nih pei, 'Bawipa na Pathian cu na biak lai i amah rian lawng kha na tuan lai,' a ti cu," tiah a leh. ⁹ Cun Khuachia nih cun Jerusalem ah khan a kalpi i Biakinn parpahlek ah khan a thutter. Cun a thawh i, "Nangmah cu Pathian Fapa na si ahcun hika hin vung zuang tuah ngat. ¹⁰ Zeicahtiah Cathiang nih pei, 'Pathian nih nangmah kha tha tein zoh khenh awkah a vancungmi kha a fial hna lai,' tiah a ti kha. ¹¹ Cu pinah, 'An kut in an in cawi lai i lung ah na ke hmanh an i khawng lai lo,' tiah a ti fawn," tiah a ti. ¹² Jesuh nih aa thawh i, "Cathiang nih pei, 'Bawipa na Pathian cu va hneksak hlah,' a ti ve kha," tiah a leh. ¹³ Khuachia nih Jesuh cu a phunphun in a tukforh dih hnuah caan tlawmpal chung cu a kaltak. ¹⁴ Cun Jesuh cu Galilee ah khan a ra kir i Thiang Thlarau cu a sinah khan a um. Cuka hrawng vialte cu amah kong kha a thang dih. ¹⁵ An i pumhnak inn ah khan a cawnpiak hna i a mi kip nih an thangthat. ¹⁶ Jesuh cu a rak tlonlennak Nazareth khua ah khan a va kal i Sabbath ni ah cun hmasa i a rak tuah tawn bantuk khan pumhnak inn ah a kal. Cathiang rel awkah khan a hung dir i ¹⁷ profet Isaiah cazual kha an pek. Cazual cu a vun samh i, ¹⁸ "Bawipa Thlarau cu ka cungah a um. Sifakmi hna sin i Thawngtha chim awkah chiti a ka thuh i Saltangmi hna sin i luatnak thanh awkah a ka thlah. Mitcaw mi hna sin i khuahmuh thannak pek awk le Hremmi hna luatter dingah a ka thlah, ¹⁹ Bawipa nih a mi hna a khamh hna lai ding kum cu va thanh awkah a ka thlah!" tiah aa thialnak hmun kha a rel. ²⁰ Jesuh nih cazual cu a zual than i a zohkhenhtu kha a pek than i a thu. Pumhnak inn i a ummi vialte nih amah cu thep loin an zoh dih. ²¹ Annih cu a thawh hna i, "Hika Cathiang cang hi, nannih nih ka rel tikah nan theih bantukin nihin ni ah hin a tling cang," tiah a ti. ²² An lung a hmuh ngaingai hna i bia dawhdawh a chimmi nih khan an khuaruah a harter dih hna. An i thawh i, "Amah hi Josef fapa kha a si lo hlah i?" an ti. ²³ Cun anih nih a thawh hna i, " 'Sibawipa, nangmah le nangmah i damter,' timi phungthlukbia kha nan ka chimhnawh te lai, tiah fiang tein ka hngalh ko. Cun nan i thawh fawn lai i, 'Kapernaum khua ah na tuah tiah kan theihmi thil cu na chuahkehnak khua zongah hin tuah ve hna,' ti zongah nan ka ti fawn lai. ²⁴ Cucaah hihi kan chimh hna: Profet cu amah chuahkehnak khua ah cun conglawmh a tong bal lo. ²⁵ Cucaah ka bia hi ngai hmanh u. Elijah chan i kum thum le a cheu khua a khen i Israel ram chung dihlak ah pam a tlun ah khan, cu ram chungah nuhmei tampi an rak um taktak ko, ²⁶ sihmanhsehlaw cu hna sinah cun Elijah kha thlah si

loin Sidon ram Zarefath khua nuhmei sin tu ah khan thlah a si deuh. ²⁷ Profet Elisha chan ah Israel ram ah thinghmuimi tampi an rak um ko, sihmanhsehlaw Siria mi Naaman dah ti lo cu ahohmanh damtermi an um lo," tiah a ti. ²⁸ Hi bia an theih tikah pumhnak inn chung i a ummi vialte cu an thin a hung dih. ²⁹ An tho i Jesuh cu khualeng ah an hnuh i lungpang cungin thlak awkah, khua a thutnak tlang a par ah khan an kalpi. ³⁰ Sihmanhsehlaw zapi lak khan aa zuk i a lan. ³¹ Cun Jesuh cu Galilee ram i khua pakhat, Kapernaum khua ah khan a kal i khika ah sabbath ni ah khan a cawnpiak hna. ³² A cawnpiakning hna kha an khuaruah a har, zeicahtiah a bia cu hmual a ngei ngaingai. ³³ Cuka pumhnak inn ah cun khuachia thlarau a ngeimi pa pakhat a rak um; fak piin a au i, ³⁴ "Nazareth khuami Jesuh, zeidah na kan duhnak a si? Kanmah hrawh awkah maw hika ah hin na rat? Nangmah cu aho na si kha kan hngalh ko — Pathian lamkaltu a thiangmi na si ko," tiah a ti. ³⁵ Jesuh nih thlarau cu, "Dai tein um law, mipa chung khan chuak," tiah a ti. Khuachia nih cun mipa cu an dihlak hmaika ah khan a thluk i a cungah zeihmanh that lonak tuah loin a kaltak. ³⁶ An dihlak in an khuaruah a har i pakhat le pakhat cu, "Hi bia hi ze bantuk bia dah a si? Hi mipa nih hin nawl ngeihnak le thawnnak in thlarau thalo kha nawl a pek hna i an chuak ko," tiah an i ti. ³⁷ Cun Jesuh kong cu cu ram chung khuazakip ah khan a thang. ³⁸ Jesuh cu pumhnak inn khan a chuak i Simon inn ah a kal. Simon nupi nu cu a rak zaw i a tak a lin ngaingai i cu kong cu Jesuh kha an chimh. ³⁹ Jesuh cu a va kal i a ihkhun pawngah khan a dir i a zawtnak cu a sik. A taklin nih cun a thlah i chikkhatte ah a tho i a bultawl hna. ⁴⁰ Ni tlak hnuah, mizaw a ngeimi paoh nih khan, zawtnak a phunphun in a zawmi an mizaw hna kha Jesuh sinah cun an ratpi hna; an lu cungah khan a kut a chuan diahmah i an dihlak in a damter hna. ⁴¹ Mi tampi chungin khuachia zong kha an chuak i an chuahpah ah cun, "Nangmah cu Pathian Fapa na si," tiah an au. Sihmanhsehlaw annih cu a sik hna i holh a thlah hna, zeicahtiah Messiah a si kha an hngalh. ⁴² Khuadei kate ah Jesuh cu khuachung khan a chuak i hmunking ah a kal. Sihmanhsehlaw mizapi nih khan an kawli i a umnak an va phak tikah khan, kan kaltak ti hlah, tiah an hnek. ⁴³ Sihmanhsehlaw a thawh hna i, "Pathian Pennak kong Thawngtha kha khua dang zongah ka chim hrimhrim awk a si, cu chim ah cun pei Pathian nih a ka thlah cu," tiah a ti. ⁴⁴ Cucaah Judea ram chung i pumhnak inn hna ah khan Thawngtha cu a chim hna.

5 Ni khat cu Genesaret Tilikam ah Jesuh cu a dir lioah khan mi tampi nih Pathian bia theih awkah amah cu an buthnawh. ² Ti kam i an hrenmi lawng pahnih kha a hmuh hna; ngatlai pawl cu an lawng khan an chuak i titlang ah khan an sur cu an rak su len ko. ³ Cu ka i a ummi lawng pakhat, Simon ta ah cun Je-

suh cu a lut i tikam cun tlawm tein hei nam deuh u tiah a ti. Jesuh cu lawng chungah cun a t̃hu i mizapi kha a cawnpiak hna. ⁴ Bia a chim dih in Simon cu a thawh i, "Ti thuhnakh leiah khin na lawng hi hei thawh deuh law nangmah le na hawile nih khan nan sur khan nga kha chep hna u," tiah a ti. ⁵ Simon nih cun, "Bawipa, zan khuadei kan vorh t̃ualmal ko nain zeihmanh kan tlai lo. Sihmanhsehlaw ti ko u, na ti ahcun sur cu kan cheh rih ko lai," tiah a ti. ⁶ Sur cu an vun cheh hna i nga cu tam tuk hringhran an tlaih hna caah an sur cu tleh dih hnek aa zal. ⁷ Cucaah lawng dang i a ummi an hawile kha, ra kan bawm u, tiah an kut an hei zaoh hna. An ra i lawngah cun a khat tein an sanh hna, an khah tuk caah lawng cu an pil dengmang. ⁸ Simon Peter nih cucu a hmuh tikah Jesuh hmaiah cun a khuk aa bil i, "Bawipa, ka kaltak ko, kei cu misual ka si," tiah a ti. ⁹ Amah le a sir i a ummi hna cu an tlaihi nga kha a tam tuk caah an khuaruah a har. ¹⁰ Simon hawile hna Jeim le Johan, Zebedi fapa hna zong kha, cu bantuk t̃hiamt̃hiam cun an um. Jesuh nih Simon cu a thawh i, "Na thinphang hlah, atu thawk in mi na tlai cang hna lai," tiah a ti. ¹¹ Lawng cu tikam ah an hnueh i zeizong vialte kha an kaltak i Jesuh kha an zulh. ¹² Voi khat cu khua pakhat ah hin Jesuh cu a um i cuka ah cun thinghmu i zawtnak nih a tuam in a tuammipa pakhat a rak um. Jesuh kha a hmuh tikah a hmaiah khan a bawk i, "Bawipa, na duh ahcun na ka thianter khawh," tiah a nawl. ¹³ Jesuh nih cun a kut a hei samh i a hei tawng. "Damter kan duh, thiang ko," tiah a ti. Chikkhatte ah thinghmu i zawtnak nih cun a kaltak. ¹⁴ Jesuh nih cun, "Mah hihi ahohmanh chim hna hlah, tlangbawi sin bel ah khan va kal zau law rak in zoh seh; na thiang cang ti langhternak ah Moses nawlbia ningin raithawinakh kha va tuah," tiah a fial. ¹⁵ Sihmanhsehlaw Jesuh thawng cu a thang chinchin i mirun tampi nih a bia ngaih awkah le an zawtnak in damter awkah an fuh. ¹⁶ Hnathiannak hmun ah khan a kaltak tawn hna i khika ah khan thla a va cam tawn. ¹⁷ Ni khat cu Jesuh nih a cawnpiak hna lioah khan Farasi mi tlawmpal hna le Phungbia cawnpiaktu saya hna, Galilee ram le Judea ram khuazakip in le Jerusalem khua in a rami hna kha a pawngah cun an t̃hu. A zawmi damternak ding caah khan Bawipa t̃hawnnak cu Jesuh sinah khan a um. ¹⁸ Mi tlawmpal nih khin a zengmipa pakhat kha a ihkhun in an hun zawnh i an ra. Inn chungah khan vun luhpi i Jesuh hmaika i vun chiah kha an i tim. ¹⁹ Sihmanhsehlaw mi an tam tuk caah ze ti hmanh in an luhpi kho lo. Cucaah inncong ah an kaipi i inn cihmi lungtlap kha an t̃hial hna hnueh a ihkhun cun mizapi laifang ah cun Jesuh hmaika ah khan an vun thlak. ²⁰ Jesuh nih zeitluk in dah an zumh ti kha a hmuh tikah mipa cu a thawh i, "Ka kawu, na sualnak cu ngaihthiam na si cang," tiah a ti. ²¹ Cu tikah Phungbia cawnpiaktu saya hna le Farasi mi hna cu an-

mah le anmah kha, "Pathian a thangchiatmi pa hi ahodah a si? Ahohmanh nih sual thlahpiakh khawh a si t̃ung lo, Pathian lawng nih pei thlahpiakh khawh a si ko cu," tiah an i ceih. ²² Jesuh nih an ruahnakh cu a hngalh hna i, "Zeicahdah cu bantuk thil cu nan ruah?" ²³ 'Na sualnak cu ngaihthiam na si cang,' ti maw a fawi deuh, 'Tho law kal tuah,' ti dah a fawi deuh? ²⁴ Cucaah vawlei cungah hin Mi Fapa nih sual ngaihthiam khawhnakh nawl a ngei ti kha nannih sinah ka langhter lai," tiah a ti hna. Cucaah mizengpa cu a thawh i, "Tho law na ihkhun kha i cawi law inn ah va t̃in," tiah a ti. ²⁵ Cun an hmaika ah cun hmakhatte ah a tho i a ihnak ihkhun cu aa cawi i Pathian thangt̃hat pah in inn ah a t̃in. ²⁶ An dihlakh in an khuaruah a har ko. T̃ihnakh in an khat i Pathian cu an thangt̃hat i, "Nihin i kan hmuhmi thil cu khuaruahhar an va si dah!" tiah an ti. ²⁷ Cu hnueh cun Jesuh cu a va chuakh i ngunkhuai khawltu Levi kha, a zung i a rak t̃hut ko cu a hmuh. Jesuh nih cun a thawh i, "Ra ka zul," tiah a ti. ²⁸ Levi cu a tho i, zeizong vialte kha a kaltak i a zulh. ²⁹ A hnueh Levi nih khan a inn ah cun Jesuh kha rawl danghnakh nganpi a tuahpiakh i ngunkhuai khawltu tampi hna le midang hna kha an sinah cun an t̃hu. ³⁰ Cun Farasi mi tlawmpal hna le anmah bu chung um a simi Phungbia cawnpiaktu saya hna kha Jesuh zultu sinah cun an zai i, "Zeicahdah ngunkhuai khawltu hna le misual mi hna he rawl nan ei t̃i?" an ti. ³¹ Jesuh nih a thawh hna i, "A dammi nih sibawi an herh lo, a zawmi lawnglawng nih an herh. ³² Sualnak kan ngei lo tiah aa ruatmi hna kha i ngaihchih u ti awkah ka ra lo, misual mi tu kha, i ngaihchih u tiin kawh awkah ka ra," tiah a ti. ³³ Jesuh cu mi a cheukhat nih an thawh i, "Johan zultu pawl cu atu le atu rawl an ul i thla an cam, cun Farasi mi hna zultu pawl zong nih khan cu bantuk t̃hiamt̃hiam cun an tuah; sihmanhsehlaw nang na zultu hna cu an ding an ei ko," tiah an ti. ³⁴ Jesuh nih a leh hna i, "Nupi t̃hit rawl danghnakh ah, nupi t̃hitupa cu an sin i a um chungah khan sawmmi hna cu rawl ulhter awk a si, tiah nan ruat maw? Nan ruat hrimhrim lai lo. ³⁵ Sihmanhsehlaw nupi t̃hitupa an sin in a chuah caan kha a phan ko lai i cu tikah cun rawl cu an ul te ko lai," tiah a ti. ³⁶ Jesuh nih hi bianabia zong hi a chimh hna: "Thil hlun kha thil thar thlehmi in ahohmanh nih an belh bal lo. Cu bantukin an tuah ahcun thil thar kha a tlek lai i a thar thlehmi thil pelpawi kha a hlun he khan aa tlek lai lo. ³⁷ Cun ahohmanh nih mitsur hang rawnnakh saphaw thawl a hlunmi chungah mitsur hang thar kha an rawn bal lo. Cuti an rawn ahcun, mitsur hang thar nih khan saphaw thawl kha a kheh lai i mitsur hang cu a tle dih lai i saphaw thawl kha a rawk lai. ³⁸ Cuticun ahohmanh nih an tuah lai lo. Mitsur hang thar cu saphaw thawl a tharmi chungah rawn awk a si. ³⁹ Cun mitsur hang a hlunmi din hnueh ahohmanh nih a thar kha an duh lo. 'A hlun kha a thar nakin a thaw deuh,' an ti," tiah a ti.

6 Voi khat cu Sabbath ni ah hin Jesuh cu khual a tlawng i changvut lo kha a palpah hna. A zultu hna nih khan changvut vui cu an sihpah hna i an kut in an hnuai hna i a fang kha an ei hna. ² Farasi mi a cheukhat nih an i thawh i, "Zeicahdah kan Phung nih Sabbath ni ah nan tuah kho lo a timi nan tuah?" an ti. ³ Jesuh nih cun a leh hna i. "David le a hawile kha an rawl a tam tikah zeidah David nih a tuah; ti kha nan rel bal lo maw? ⁴ Pathian inn chungah pei a lut i Pathian hunhmi changreu kha a lak i a ei i a hawile zong a pek hna kha. Khati a tuahmi kha kan Phung he aa ralchanhmi a si tung, zeicahtiah cu changreu cu tlang-bawi lawnglawng nih pei ei phung a si kha," tiah a ti hlei ah, ⁵ "Mi Fapa hi Sabbath Bawi pei a si cu," tiah a ti hna. ⁶ Sabbath ni dang pakhat ah khan Jesuh cu pumhnak inn ah a lut i a cawnpiak hna. Cuka ah cun a orhlei kut a zengmipa a rak um. ⁷ Phungbia cawnpiaktu saya hna le Farasi mi a cheu khat hna nih khan Jesuh cu thil thalo a tuah tiah zeitindah soal kan phawt khawh lai ti kha an kaw!; cucaah cun sabbath ni ah hin aho tal a damter hna lai maw, tiah tha tein an ngiat. ⁸ Sihmanhsehlaw Jesuh nih an ruahnak kha a hngalh i a kut a zengmipa cu a thawh i, "Dir law hmaiah hin ra chuak tuah," tiah a ti. Mipa cu a tho i a dir. ⁹ Cun Jesuh nih an nih cu a thawh hna i. "Bia kan hal hna: kan Phung nih sabbath ni ah zeit tuah dah a kan onh? Thatnak tuah maw that lonak tuah dah? Mi nunnak khamh maw mi nunnak hrawh dah?" tiah a ti. ¹⁰ Annih cu a mit in a zoh duahmah hna i, cu hnuah mipa kha a thawh i, "Na kut kha samh," tiah a ti. A kut cu a samh i a dam. ¹¹ Sihmanhsehlaw annih cu an thin a kenh hna i Jesuh hi zeitindah kan hrawh khawh lai ti kha an i cei. ¹² Cu caan lioah cun ni khat cu tlang cungah thlacam awkah a kal i zan khuadei Pathian sinah thla a cam. ¹³ Khua a dei tikah a zultu kha a kawh hna i hleihnih a thim hna i lamkaltu tiah a ti hna. ¹⁴ An min cu hihi an si: Simon (Peter ti zongah timi) le a nau Andru; Jeim le Johan, Filip le Bartholomew, ¹⁵ Matthai le Thomas, Alfeas fapa Jeim le phunthan tiah an kawhmi Simon, ¹⁶ Jeim fapa Judas le rawitu ah a cangmi Judas Iskariot. ¹⁷ Tlang cung cun an sinah a rung tum hnuah Jesuh cu hmunrawn pakhat ah a zultu mi tampi hna sinah khan a dir. Cuka ah cun mi tampi an um i cu hna cu Judea ram khuazakip le Jerusalem khua le rilikam khua a simi Tair le Sidon khua in a rami an si; ¹⁸ annih an ratnak cu a bia theih duh le an zawtnak damnak hmuh duh ah a si. Thlarau thalo nih awlok a chonhmi hna zong kha an ra i a damter hna. ¹⁹ A chungin thawnnak kha a chuah caah mi nih cun an dihlak in amah tawngkh kha an i zuam i an dihlak in a damter hna. ²⁰ Jesuh nih a zultu kha a zoh hna i a thawh hna i, "Nannih sifakmi hna i lawm u, Pathian Pennak cu nanmah ta a si. ²¹ Nannih atu i rawl a tammi hna i lawm u, Nan paw a khim lai. Nannih atu i a tapmi hna i lawm u, Nan ni lai. ²² Mi Fa-

pa ruangah mi nih an in huat hna i an in hlawt hna i an in serhsat hna i mithalo an in ti hna tikah i lawm ko u. ²³ Cu ni ah cun i lawm u law a lam in lam u, zeicahtiah nan caah vancung ah laksawng nganpi chiahpiak nan si. Cu bantuk te cun pei an pupa hna nih khan profet hna kha an rak tuah hna cu. ²⁴ "Sihmanhsehlaw nannih atu i a rummi, nan caah cun ngaihchia a va si dah! Nan nun nuamhnak kha nan hmuh cang. ²⁵ Atu i a paw a khimmi nan caah cun ngaihchia a va si dah! Rawltam in nan vak lai. Atu i a ni lengmangmi nan caah cun ngaihchia a va si dah! Ngaihchia in nan tap lai! ²⁶ Mi vialte nih, an in chimthiam hna tikah nan caah ngaihchia a va si dah; zeicahtiah cuti te cun pei an pupa hna nih khan nal profet kha an rak ti hna cu," a ti. ²⁷ "Nannih ka bia a theimi hna, nan ral kha va daw hna u, an huatu hna cungah khan thatnak va tuah u, ²⁸ chiat an serhtu hna kha thla va campiak hna u. ²⁹ Mi pakhatkhat nih na bel ah an bengh ahcun khattelei bel zong i chit rih; pakhatkhat nih na angkileng an chuh ahcun na angki chungnawh zong va pe rih. ³⁰ Thil zeimaw an halmi paohpaoh kha va pe hna, cun mi pakhatkhat nih na ta a simi kha aa lak ahcun va hal than ti hlah. ³¹ Ka tuahpiak hna seh ti na duhmi kha mi va tuahpiak hna. ³² "Nangmah an dawmi lawng kha na dawt hna ahcun zeicahdah thluachuah hmuh cu naa ruah? Misual mi hmanh nih anmah a dawtu hna cu an dawt ve ko tung hna. ³³ - ³⁴ Cun na cung i thatnak a tuahmi cung lawng i thatnak na tuah ve ahcun, zeicahdah thluachuah hmuh cu naa ruahchan? Misual mi hna zong nih misual vemi hna sinah khan an cawihmi hna zat hmuh than dingah cun an coih ve ko tung hna. ³⁵ Cuticun nan tuah awk a si lo. Nan ral kha daw hna u, an cungah khan thatnak tuah u, chaw kha mi va cawih hna u law ka hmuh than lai, tiah ruahchannak ngei hlah u. Laksawng tampi nan hmuh lai i Cung Nung Bik Pathian fa nan si lai, zeicahtiah amah cu mithalo mi hna le lawmh hmanh a duh lomi hna cung hmanh ah a tha. ³⁶ Nan Pa cu mi zaangfah thiam a si bantukin nannih zong mi zaangfah thiammi si ve u," tiah a ti. ³⁷ "Midang kha va soi hna hlah u law nannih zong Pathian nih an soi ve hna lai lo; midang kha soal va phaw hna hlah u law nannih zong Pathian nih soal an phaw ve hna lai lo; midang kha an sualnak va ngaihthiam hna u law nannih zong Pathian nih nan sualnak an ngaihthiam ve hna lai. ³⁸ Midang kha thil va then hna u, nannih zong Pathian nih an thenh ve hna lai: liam thluahmah in, nan i chap khawh chungin, nan zawi khawh le khawh loin nan kut chungah an thlet hna lai. Midang ca i nan hmanmi tahnak rel kha Pathian nih nanmah ca zongah a hman ve lai," tiah a ti. ³⁹ Cun hi tahchunhnak bia hi Jesuh nih a chimh hna: "Miticaw nih mitcaw kha lam a thi kho lai lo, a that a si ahcun an pahnih in hor ah an tla lai. ⁴⁰ Siangngakchia cu a saya nakin a ngan deuh lo, sihmanhsehlaw siangngakchia

nih a cawnnak kha a dih tikah cun a saya bantuk a si lai. ⁴¹ "Na mit chung i a ummi thingtan kha ruat tung loin zeicahdah na unau mit i mithnawm pelte a ummi cu zoh na duh? ⁴² Na mit chung i a ummi thingtan cu hmu tung loin zeitindah na unaupa cu, "Ka nau, na mithnawm kha in cawihpiakning," na ti khawh? Mi depde. Na mit chung i thingtan kha chuah hmasa law pei na unau hna mit chung i a ummi mithnawm hme tete cu na hmuh khawh lai i na cawih khawh lai cu," tiah a ti. ⁴³ "A ngan a dammi thingkung nih thei chia a tlai lo, thingkung thalo zong nih thei tha a tlai ve lo.

⁴⁴ Thingkung paohpaoh cu an theitlai in hngalh khawh an si; hlingbur in theipi nan lo bal lo, theihmung bur in mitsur thei nan lo bal fawn lo. ⁴⁵ Miṭha nih a lung chung i thil tha a khonmi chung khan thatnak a chuahter; miṭhalo nih a lung chung i thil thalo a khonmi chung khan chiatnak a chuahter. Zeicahtiah mi nih a kaa in a chimmi hi a lung chung i a khatmi kha a si," tiah a ti. ⁴⁶ "Zeicahdah nannih nih, 'Bawipa, Bawipa,' nan ka ti len ko i kan chimhmi hna cu nan tuah tung lo? ⁴⁷ Ka sinah a ra i ka bia a ngai i a zulmi cu zei he dah aa lawh ti kha kan hmuhsak hna lai. ⁴⁸ Amah cu inn a sami bantuk a si: thuk piin a cawh i a hram kha lungpi cungah a bunh. Tiva cu a hung lian i inn cu a hun den, sihmanhsehlaw fek tein sak a rak si caah a hninh in a hninh kho lo. ⁴⁹ Sihmanhsehlaw ka bia a thei i a zul tung lomi cu a hram tha tein ser hmasa loin inn a sa menmi bantuk a si; tilian nih cu inn cu a hun den tikah chikkhatte ah a pur i a tlu ruangmang ko," a ti.

7 Hi bia vialte hi mizapi kha a chimh dih hna in Jesuh cu Kapernaum khua ah khan a kal. ² Cuka i a ummi Rom ralbawi pakhat nih sinum pakhat a ngei i a sinumpa cu a dawt ngaingai; cu pa cu a zaw i a thi dengmang. ³ Cu ral bawipa nih Jesuh thawng kha a theih tikah, a sinumpa kha a ra damter naknga amah cu va nawl awkah Judah mi upa kha a hei thlah hna. ⁴ Jesuh sin kha an va phan i biatak tein an va nawl. "Hi pa hi bawmh awk aa tlak taktakmi a si. ⁵ Kan miphun hi a kan dawt i amah hrimhrim nih pumhnak inn a kan sakpiak," an ti. ⁶ Cucaah Jesuh cu anmah he cun a va kal. Inn khin lamhla a si ti lonak hmun a phak tikah, ralbawipa nih cun a hawikom kha a hun thlah hna i, "Bawipa, na re i theih hlah, nangmah luhnak dingah ka inn hi aa tlak lo; ⁷ Keimah nih ka pum in ka hung in dong lai ka ti ah, cu an dong ding zongah cun aa tlak in kaa hmu fawn lo. Nangmah nih, 'Dam seh,' hei ti law ka salpa cu a dam ko lai. ⁸ Keimah zong hi bawin ngan deuh kut tang i a ummi ka si, cun keimah kut tang zongah cun ralkap an um ve. Hi pa cu, Kal, ka ti ah a kal ko i khi pa cu, Ra, ka ti ah a ra ko; cun ka sal zong cu, Hihi tuah, ka ti ah a tuah ko, a ti tiah va chim u," a ti hna. ⁹ Hi bia a theih tikah Jesuh cu a khuaruah a har i a hnulei ah aa mer i a zultu zapi hna cu, "Hi bantuk zumhnak hi dah ka hmuh bal lo, Israel mi hna lak

hmanh ah," tiah a ti. ¹⁰ Lamkaltu hna cu ralbawipa inn ah khan an va kir i a sinumpa a rak dam kha an va hmuh. ¹¹ A thaizing ah Jesuh cu Nain an timi khua ah a kal; a zultu hna le mi tampi nih khan an zulh. ¹² Khua hauka a hei phak ah khin ruak vui awk i a kalmi mirun kha an hung chuak ve. A thimipa cu nuhmeinu fapa a si i amah lawngte cu a fa a si, mi tampi nih khuachung cun nuhmeinu cu an kalpi. ¹³ Bawipa nih cun amah cu a hmuh tikah a zaang a fak ngaingai i, "Tap hlah," tiah a ti. ¹⁴ Cun a va kal i ruak kuang kha a tawng i a zawntu hna cu an dir. Jesuh nih cun, "Tlangvalpa, tho tuah, kan ti," tiah a ti. ¹⁵ Mithipa cu a hung thu i bia a hun chim i Jesuh nih a nu sinah khan a pek than. ¹⁶ An dihlak in thinnak in an khat i Pathian kha an thangthat. "Kan lakah profet nganmi a chuak cang i Pathian nih a mi hna khamh awkah a ra cang," an ti. ¹⁷ Jesuh thawngpang cu Judea ram vialte le a pawngkam ram ah khan a thang dih. ¹⁸ Johan zong cu hi kong kha a zultu hna nih khan an chimh ve. Johan nih cun an lak i pahnih kha a auh hna i ¹⁹ Bawipa sinah cun a hei thlah hna i, '"/>

a hme bik hmanh Johan nakcun a ngan deuh," tiah a ti. ²⁹ Mi zapi le ngunkhuai khawltu hna nih khan a bia cu an theih; anmah cu Pathian bia kha a ngai i tipilnak a ingmi cu an si. ³⁰ Sihmanhsehlaw Farasi mi le Phung-bia cawnpiaktu saya hna nih khan cun an ca i Pathian nih a tinhmi kha an duh lo i Johan tipil peknak kha an cohlang duh lo. ³¹ Jesuh nih aa thawh i, "Tuchan mi hi ze i he dah ka tahchunh hna hnga? Zei he dah an i lawh hnga? ³² Chawdawrnak hmun ah a thu i bu khat le bu khat kha: Thonglawi kan in tumpiak hna, sihmanhsehlaw nan lam duh lo; Mithi hla kan in sakpiak hna, sihmanhsehlaw nan tap duh lo; tiah aa timi ngakchia bantuk an si. ³³ Tipil petu Johan kha a hung chuak i rawl a ul i zu zeihmanh a ding lo, sihmanhsehlaw nan i thawh i, khuavang a ngei, nan ti. ³⁴ Cun Mi Fapa kha a hung chuak ve i a ei a ding i nan-nih nih nan i thawh i, "Hi pa hi zohhmanh u, misaram le mizuram, ngunkhuai khawltu hna le misual hna kawi a si," nan ti. ³⁵ Sihmanhsehlaw Pathian fimnak cu ahmaan taktak ko ti kha a rak cohlangmi vialte nih an langhter," tiah a ti. ³⁶ Farasi mi pakhat nih Jesuh cu zanriah ei ah a sawm. Jesuh cu a inn ah cun a va kal i rawl ei awkah khan an thu. ³⁷ Cu khua ah cun a sualminu pakhat a rak um. Farasi mipa inn ah Jesuh cu rawl a hrawng ti kha a theih i cucaah lungrang thawl pakhat a khat tein zihmui a ummi kha a rak i put i ³⁸ Jesuh hnulei ah cun a kehram ah khan a dir, a tap i a mitthli in a ke kha a cinter. Cun a ke i a mitthli cu a sam khan a hnawh i a hnamh hna i zihmui kha a toih hna. ³⁹ Jesuh rawlhrawn a sawmtu Farasi mi nih khan mah cucu a hmuh tikah a lung chungin, "Hi pa hi profet a si taktak ahcun amah a tawngtu nu hi ahodah a si i zeitluk a sualminu dah a si ti kha a hngalh lai," tiah a ti. ⁴⁰ Jesuh nih a hun i thawh i, "Simon, zeilo thil pakhat chimh awk kan ngei," tiah a ti. Simon nih cun, "Asi, saya, ka chim tuah," tiah a ti. ⁴¹ Jesuh nih cun, "Tangka cawihitupa sinah lei a bami pahnih an um. Pakhat nih ngun tangka za nga a bat i a dang pakhat nih sawm nga a bat. ⁴² An pahnih tein an cham kho veve lo, cucaah a ngaihthiam hna. A si ahcun, aho nih khan dah amah cu a dawt deuh lai?" tiah a ti. ⁴³ Simon nih cun a thawh i, "Ka ruahnak ah, tam deuh a ngaihthiammi nih khan ta a dawt deuh lai," tiah a leh. "Na hmaan," tiah Jesuh nih a ti. ⁴⁴ Cun minu lei kha a hei hoih i Simon cu a thawh i, "Hi nu hi na hmu maw? Na inn chungah ka ra lut i sihmanhsehlaw ka ke tawnak caah ti naa ka pe lo, sihmanhsehlaw amah nih hin cun ka ke kha a mitthli in a tawl hna i a sam in a hnawh hna. ⁴⁵ Ka rat tikah na rak ka hnam lo, sihmanhsehlaw ka rat ri in atu tiang ka ke hnamh kha a ngol lo. ⁴⁶ Ka lu i thuh awkah chiti zeihmanh na ka pe lo, sihmanhsehlaw anih nih cun ka ke kha zihmui in a culh. ⁴⁷ Cucaah hihi kan chimh, dawtnak nganpi a langhter-mi nih khan a sualnak tampi a simi cu ngaihthiam an

si cang, ti kha a langhter. An sualnak tlawmte lawng ngaihthiam a simi hna nih cun dawtnak tlawmte lawng an langhter ve," tiah a ti. ⁴⁸ Cun Jesuh nih minu cu a thawh i, "Na sualnak cu ngaihthiam na si," tiah a ti. ⁴⁹ Cabuai i a thu vemi hna nih khan, "Sualnak hmanh a ngaihthiamtu hi ahodah a si?" tiah an i ceih. ⁵⁰ Sihmanhsehlaw Jesuh nih minu cu a thawh i, "Na zumhnak nih khan an khamh cang, dai tein va kal ko," tiah a ti.

8 Cu hnu tlawmpal ah cun Jesuh cu khuapi he khuate he a tawng duahmah hna i Pathian Pennak kong Thawngtha kha a chimh hna. Lamkaltu pahleih-nih hna nih khan an zult i ² an zawtnak le thlarau thalo nih a tuah hnanak in a damtermi hna nih khan an zult ve. Cu hna cu a chungin thlarau thalo pasarih a chuahpiakmi Mary (Magdalin timi) le ³ Herod zung i bawi a simi Khuza nupi Joanna le Susanna le Jesuh le a zultu hna kha an ngeihmi thil in a rak bawmtu hna, nu dang tampi kha an si. ⁴ Jesuh sinah cun khua pakhat hnu pakhat in mi an ra chin luaimai i mi tampi an i pumh tikah Jesuh nih hi bianabia hi a chimh hna: ⁵ "Mipa pakhat cu thlaici vorh awkah aa thawh. Lo chung i thlaici a vorh tikah cun a cheu cu lam hril ah an tla i mi nih an lamh hna i vate nih an char hna. ⁶ A cheu cu lung lakah an tla, an hung keuh tikah vawlei a hnawn lo caah an car di. ⁷ Thlaici a cheu cu hling lakah an tla, hling he cun an kho ti i hling nih cun a thah hna. ⁸ Cun thlaici a cheu cu vawlei tha ah an tla; an hung thang i theifang let za khat cio an vui," tiah a ti. Hi bia a chim ah hin, "Theihnak hna nan ngeih ahcun thei ko u," tiah a auhnawh hna. ⁹ Jesuh cu a zultu hna nih khan, hi tahchunhnak bia hi a sullam zeidah a si, tiah an hal. ¹⁰ Jesuh nih a thawh hna i, "Pathian Pennak kong biathli hngalhnak cu nannih cu pek nan si cang; sihmanhsehlaw midang cu tahchunhnak bia lawngin chimh an si lai, cucaah cun an zoh len lai nain an hmu lai lo, an ngai len lai nain an hngal lai lo," tiah a ti. ¹¹ "Hi tahchunhnak bia a sullam cu hihi a si: thlaici cu Pathian bia a si. ¹² Lam i a tlami thlaici cu, a theih cu a theimi an si ko: asinain khuachia nih a rathnawh hna i an lung chungin thlaici kha a chuahpiak than hna caah a zum lo i khamhnak a hmu lomi kha an si. ¹³ Lung lakah a tlami thlaici cu bia kha a thei i lunglawm ngaiin a cohlang i sihmanhsehlaw an chung i thuk a pil lomi kha an si. Caan tlawmte chung lawng kha an zumh i tukforhnak a rat tikah an tlu than. ¹⁴ Hling lakah a tlami thlaici cu hi mi hna bantuk hi an si: Pathian bia cu an theih nain khuaruahhar vansannak le rumnak le nuamhnak nih a rialdip hna tikah an thei a hmin kho lomi kha an si. ¹⁵ Vawlei tha ah a tlami thlaici cu bia kha lungtho tein a thei i an lung chungah tha tein aa cinken i a thei a tlai tiangin aa zuammi cu an si," tiah a ti. ¹⁶ "Ahohmanh nih meinn kha an van tikah kho an khuh bal lo, ihkhun tang zongah an chia bal lo. Mi nih

inn chung i an rung luh tikah ceunak kha an hmuh nakhnga mei vannak cungah khan an van tawn. ¹⁷ Zeicahtiah thuhmi kha a lang lo dingmi zeihmanh a um lo i biathli zong hngalh lo dingmi le ceunak ah chuahpi lo dingmi zeihmanh a um lo. ¹⁸ "Cucaah nan ngaihning kha i ralring u; zeicahtiah a ngeimi kha chap chin an si lai i a ngei lomi kha ka ngeih tiah an i ruahmi thil tlawmte hmanh kha lakpiak an si lai," tiah a ti. ¹⁹ Jesuh a nu le a naule kha a sinah an ra, sihmanhsehlaw mi an tam tuk caah a sin an phan kho lo. ²⁰ "Na nu le na naule kha lengah an dir ko, ton an in duh," tiah an chimh. ²¹ Annih cu Jesuh nih, "Ka nu le ka naule cu maw — ka nu le ka naule cu Pathian bia kha a thei i an theih bantukin a tuahmi paoh kha an si ko," tiah a leh hna. ²² Ni khat cu Jesuh kha a zultu hna he lawng chungah an lut i annih cu a thawh hna i, "Tili khattelei ral ah khin va kal u sih," tiah a ti hna. Cucaah an i thawh. ²³ Lawng in an kal lioah cun Jesuh cu aa hngilh. Thlitu fak ngai tili cungah cun a rung hrang ciammam i lawng cu ti khah hnik aa zal i an thin a phang ngaingai. ²⁴ A zultu hna cu Jesuh sinah khan an ra i an hlauh i, "Saya, saya, kan thi dengmang ko hih," an ti. Jesuh cu a hung tho i thlitu le tilet cu a caak hna. Thlichia cu a dai i zeizong vialte cu dai zirziar in a um. ²⁵ Cun a zultu hna cu a thawh hna i, "Khuazei ah dah nan zumhnak cu a um kun?" tiah a ti. Sihmanhsehlaw annih cu an khuaruah a har i an thin a phang i pakhat le pakhat cu, "Hi pa hi aho hen a si? Thlichia le tilet kha nawl a pek hna i an ngaih ko dahngai," tiah an i ceih. ²⁶ Galilee ram in tili ralchan i a ummi Gerasa mi hna ram ah khan lawng in an va kal. ²⁷ Jesuh cu titlang a hei lamh ah khin cu ka khua i a ummi mipa pakhat, a chungah khuachia nih an luhhnawh mipa nih khan a rak ton. Caan saupi puan loin a um cang i inn ah um duh loin mithi vuinak lungkua ah khan a um: ²⁸ Jesuh cu a hmuh tikah fak piin a ai i a hmaiah a baw i aw thang piin, "Jesuh, Cung Nung Bik Pathian Fapa, ka cungah zaidah tuah na duh? Dan ka tat sawh hlah, tiah kan nawl," tiah a ti. ²⁹ Jesuh nih thlarau thalo kha a chungin chuak tiah nawl a pek caah hitihin a tinak cu a si. Thlarau thalo nih khan voi tampi a tlaih tawn i kan tuahhmawh sual lai kaw tiah a kut le a ke kha thir cikcin in an tem tawn nain cikcin cu a chah dih hna i ramlak ah cun khuachia nih cun a lohpi tawn. ³⁰ Jesuh nih cun a thawh i, "Na min ahodah a si?" tiah a ti. "Ka min cu Mi Bupi a si," tiah a leh — zeicahtiah a luhhnawhtu khuachia cu tampi an si. ³¹ Khuachia nih khan Jesuh cu dongh hngal lo khor thukpi chungah khan kan thla sawh hlah tiah an nawl. ³² An pawngah cun tlangpang ah khan vok a runpi in an tlong luhlmalh ko. Khuachia nih khan Jesuh cu vok chungah khin kan luhter ko tiah an nawl i a luhter hna. ³³ Cucaah khuachia cu mipa chung cun an chuak i vok chungah cun an lut; an run ningpi in lungpang hrap cun tili chungah khan an

zuang i an thi dih. ³⁴ Vok a zohkhenhtu hna nih khan cu ti i thil a um cu an hmuh i cucaah an tli i khua chung le lo lakah khan thawng cu an thanh hna. ³⁵ Cu ti i thil a hung ummi zoh awkah mi cu an va kal. Jesuh sinah khan an va phan i khuachia nih an chuahtak cangmi pa kha a kehram ah puan i aih le lungfim tein a thut kha an va hmuh i an dihlak in an thin a phang. ³⁶ Cu thil a rak hmu cangtu hna nih khan zeitindah mipa nih damnak a hmuh ti kha an rak chimh hna. ³⁷ Cu tikah Gerasa ram i a ummi hna nih cun an thih ngaingai caah an zapi in Jesuh cu, kal ko tiah an nawl. Cucaah Jesuh cu lawng chungah khan a lut i a kal. ³⁸ Khuachia nih an chuahtak cang mipa nih khan Jesuh cu a nawl i, "Na sinah kal ve ko ning," a ti. Sihmanhsehlaw Jesuh nih a donh i, ³⁹ "Inn ah va tlung law Pathian nih na caah a tuahmi tu kha va chim hna," tiah a ti. Mipa cu khua chungah khan aa chawk i a caah Jesuh nih a tuahmi kha a chimh hna. ⁴⁰ Jesuh cu tili khattelei kam i a va kir tikah khan mibu nih khan an rak lawmh, zeicahtiah amah cu an rak hngah ko. ⁴¹ Khi tikah mipa pakhat a min Jairu a simi kha a ra; amah cu cuka hrawng pumhnak inn i hruaitu pakhat a si. Jesuh ke hramah cun a baw i ka inn ah ra ko sawh, tiah a nawl, ⁴² zeicahtiah fanu pakhat te lawng a ngeihmi, kum hleihnih a simi kha a cat lengmang. Jesuh cu a kal lioah khan mibu nih cun a zual in an zual. ⁴³ Cuka ah cun nu pakhat thichuah zawtnak in kum hleihnih a zaw cangmi a um i a ngeihmi vialte kha sibawi phalh awkah a hmang dih cang nain ahohmanh nih an damter kho lo. ⁴⁴ Zapi lak cun Jesuh hnulei khan a ra i a puan kite kha a hei tongh i chikkhatte ah a thi cu a pit. ⁴⁵ Jesuh nih cun aa thawh i, "Ahodah a ka tawng?" tiah a ti. Ahohmanh nih kan in tawng lo, tiah an ti; cun Peter nih aa thawh i, "Saya, mi nih cun pei a zual in an in zual i a but in an in buthnawh cu," tiah a ti. ⁴⁶ Sihmanhsehlaw Jesuh nih, "Aho nih dik an ka tawng ko, zeicahtiah ka chungin thawnnak a chuah pei ka hngalh ko cu," tiah a ti. ⁴⁷ Minu nih cun a ka hngalh cang ti kha a hngalh tikah ther lengmang in a ra chuak i Jesuh ke hramah cun a baw i. Mi zapi hmaiah cun zeicahdah amah kha a tawng i zeitindah chikkhatte ah damnak a hmuh kha a chimh. ⁴⁸ Jesuh nih amah cu a thawh i, "Ka fanu, na zumhnak nih an damter, dai tein va kal ko," tiah a ti. ⁴⁹ Cu bia cu Jesuh nih a chim lioah khan pumhnak inn zohkhenhtu inn cun zualko pakhat a ra i, "Na fanu cu a thi cang, saya cu hnahnawh ti duh hlah," tiah a chimh. ⁵⁰ Cu bia cu Jesuh nih a theih i Jairu cu a thawh i, "Na thinphang hlah, zum ko law a dam ko lai," tiah a ti. ⁵¹ Inn kha an va phak tikah Peter le Jeim le Johan le ngakchianu a nu le a pa dah ti lo cu amah he inn chung i luh ding kha a dang ahohmanh a onh hna lo. ⁵² Khika i a ummi vialte nih ngakchia cu an thah. Jesuh nih a thawh hna i, "Tap hlah u, ngakchia hi a thi lo, aa hngilh i pei a si ko cu," tiah a ti hna. ⁵³ A thi ko ti kha

an hngalh caah an nih a chuak. ⁵⁴ Sihmanhsehlah Jesuh nih a kut khan a vun tlaih i, "Tho tuah, ka fanu," tiah a vun auh. ⁵⁵ A nunnak cu a hung kir than i hmakhatte ah a tho; cun Jesuh nih ei awk pe u, tiah a ti hna. ⁵⁶ A nu le a pa cu an khuaruah a har ngaingai, sihmanhsehlah hi kong cu ahohmanh chim hna hlah u, tiah Jesuh nih a thlah hna.

9 Jesuh nih pahleihnih hna kha hmunkhat ah a auh hna i khuachia thawl khawhnak le zawtnak damter khawhnak thawnnak le nawngeihnak kha a pek hna. ² Cun Pathian Pennak kong chim awk le mizaw damter awakah a thlah hna. ³ Annih cu a thawh hna i, "Atu khual nan tawn lainak ding caah hin zeihmanh i phorh hlah u: thiangthunh siseh, zal siseh, ri-ahcaw siseh, tangka siseh, angki khethuan siseh, zeihmanh i phorh hlah u. ⁴ Tluninn an in onh hnanak inn paoh ah, cu khua in nan chuah hlan tiang va um ko u; ⁵ tluninn an in onh duh hna lonak khua paoh cu, nan-nih nih va kaltak ko u law annih kha ralrinnak peknak caah nan ke beh leidip kha va khawnhnawh hna u," tiah a ti. ⁶ Zultu hna cu an i thawh i khua kip kha an tlawng i hmun kip ah Thawngtha kha an chim i a zawmi kha an damter hna. ⁷ Galilee ram a uktu Herod nih khan hi bantukin thil a ummi vialte kha a theih ve; hi kong ah hin a lung aa tuai ngaingai, zeicahtiah mi a cheu nih, "Tipil petu Johan kha a nung than," an ti. ⁸ Midang nih, Elijah kha a hung lang cang, an ti i a dang nih hlan lio pi i a rak ummi profet pakhatkhat a hung nung than, an ti. ⁹ Herod nih cun, "Johan cu a lu ka tanter tung hna, a thawng ka theih lengmangmi mipa hi ahodah a si kun?" tiah a ti. Cun Jesuh hmuh ding kha heh tiah aa zuam lengmang. ¹⁰ Lamkaltu hna cu an ra tlung i an tuahmi vialte kha Jesuh cu an chimh dih. A sinah aa kalpi hna i anmah lawng tein Bethsaida timi khua ah khan an kal. ¹¹ Cu thawng cu mizapi nih khan an theih tikah an zulh. A rak lawmh hna i Pathian Pennak kong kha a rak chimh hna i damnak a herhmi kha a damter hna. ¹² Nitlak aa timh tikah khin pahleihnih kha a sinah cun an ra i, "Mizapi hi kalter hna law hika hrawng khua hna le lo hna ah hin rawl le riahnak kawl awakah kal hna seh, zeicahtiah kan umnak hmun hi mi um lonak hmun a si tung," an ti. ¹³ Sihmanhsehlah Jesuh nih a rak thawh hna i, "Nanmah nih ta ei awk cu nan pek ko hna," tiah a ti. Annih nih, "Kan ngeihmi cu dihlak ah changreu hlum nga le nga pah-nih pei a si ko cu. Mizapi caah hin rawl cawf fial maw na kan duh?" an ti. ¹⁴ (Cuka i a ummi cu upa thong nga hrawng an si). Jesuh nih a zultu hna cu, "Mi kha sawm nga hrawng duahmah in a bu a bu in thutter hna u," tiah a ti hna. ¹⁵ Cu bantuk cun a zultu hna nih cun an tuah i an dihlak in an thutter hna. ¹⁶ Jesuh nih changreu hlum nga le nga pahnih cu a lak hna i van lei a zoh i Pathian kha a lawmh hnuah a cheu hna i mizapi phawt awakah khan a zultu kha a pek hna. ¹⁷ An dihlak

in an ei i an khim dih; an nganhmi cu a zultu hna nih khan an khawmh hna i bawm hleihnih khat a si. ¹⁸ Voi khat cu Jesuh kha amah lawng tein thla a cam lioah a zultu hna kha a sinah an ra i, "Mi nih aho a si an ka ti dah?" tiah a hal hna. ¹⁹ "A cheu nih Tipilpetu Johan a si, an in ti. Cun a dang nih, Elijah a si, an in ti. Cun a dang nih hlanlio i a rak ummi profet pakhatkhat kha a nung than, an in ti," tiah an ti. ²⁰ Cun annih cu a thawh hna i, "Nannih tah zeitin? Nannih nih tah aho a si nan ka ti dah?" tiah a hal hna. Peter nih a vun leh i, "Nangmah cu Pathian Messiah na si," tiah a ti. ²¹ Cun Jesuh nih ka kong cu ahohmanh nan chim hna lai lo tiah fek tein a ti hna i, ²² "Mi Fapa nih hin temhinnak tampi ka in hrimhrim lai; upa hna le tlangbawi upa hna le Phungbia cawnpiaaktu saya hna nih an ka hlaut lai. An ka thah lai i ni thumnak ni ah thawhter ka si than lai," tiah a chimh hna. ²³ Cun annih cu an dihlak in a thawh hna i: "Ahohmanh nih zulh nan ka duh ahcun mah zawnruahnak kha nan ngol lai i ni fa tein nan vailam kha nan i put lai i nan ka zulh lai. ²⁴ Zeicahtiah mah himnak lawng a ruatmi cu a nunnak kha a sung lai sihmanhsehlah keimah ruangah a nunnak a sungmi cu khamhnak kha a hmu lai. ²⁵ Mi pakhatkhat nih vawlei hi a dihlak in co seh law amah cu lotlau tung seh law, asiloah rawkral tung seh law, zeital a miak nga maw? Miak hlah. ²⁶ Ahohmanh keimah le ka cawnpiaknak kha a kan zahpimi cu, Mi Fapa nih ka sunparnak le ka Pa le a thiangmi vancungmi hna sunparnak he ka rat tikah, ka zahpi ve hna lai. ²⁷ Cun nannih nih hika ah hin, Pathian Pennak an hmuh hlan tiang a thi lo dingmi an um tiah kan chimhmi hna hi i cinken u," tiah a ti. ²⁸ Hi bia a chim hnu zarh khat tluk ah Jesuh nih Peter le Johan le Jeim kha thlacam awakah tlang ah aa kaipi hna. ²⁹ Thla a cam lioah khan a hmai cu aa thleng i a hnipuan cu rang cercur in an um. ³⁰ Chikkhatte ah khan mi pahnih nih bia an hung ruah. Annih cu Moses le Elijah kha an si. ³¹ Vancung sunparnak in an i thuan i Jerusalem khua i a thihnak thawng in Pathian nih a timhmi a tlinter lainak kong kha Jesuh he cun an i ruah. ³² Peter le a hawile hna cu thu hluahmah in an rak i hngilh, sihmanhsehlah an hun i hlau i Jesuh sunparnak le a sinah a dirmi pahnih kha an hmuh hna. ³³ Mi nih khan Jesuh cu an kaltak lioah khin Peter nih a thawh i, "Saya, hika i kan um hi thil tha a si. Deu pathum in kan sak lai, pakhat nangmah caah, pakhat Moses caah, pakhat Elijah caah," tiah a ti. (Ka chimmi hi ze i a si ti a hngal ngaingai lo). ³⁴ Bia a chim lengmang lioah cun minmei a hung kai i a hun zelh hna, cun a zultu hna cu an ning a ti. ³⁵ Minmei chung cun aw pakhat nih, "Amah hi ka thimmi ka Fapa a si, a bia kha ngai u," tiah a run chim. ³⁶ Aw kha a daih tikah Jesuh cu amah lawng tein a um ko kha an hmuh. Dai tein an um i an hmuhmi kha ahohmanh an chim hna lo. ³⁷ A thaizing ah tlang cung cun an vung tum i mi

tampi nih Jesuh cu an rak ton. ³⁸ Mizapi lak cun mipa pakhat a hung au i, "Saya, ka fapa hi ka zohpiak hmanh, amah lawnglawng hi fa ka ngeihmi a si. ³⁹ Thlarau nih a luhhnawh ciammam tawn i a au a khuang i a ther thluahmah i a buanbara zong a tawh dih tawn; atu le atu cuticun a tuah i a kal in a kaltak duh lo. ⁴⁰ Na zultu hna kha, hung ka thawlpia ko sawh u, tiah ka nawl hna i sihmanhsehlah an thawl kho fawn lo," tiah a ti. ⁴¹ Jesuh nih cun a leh i, "Nan hei zum loin nan hei palh thiam dah. Zei can riamruam hen kan umpi hna a herh lai? Zei can dah kan in hna lai?" tiah a ti. Cun mipa cu aa thawh i, "Hika ah hin na fapa cu ratpi tuah," tiah a ti. ⁴² Ngakchiapa cu a rat lioah khan khuachia nih cun vawlei ah a thluk ciammam i i let cukmak in a tuah. Jesuh nih thlarau thalo cu a sik i ngakchiapa cu a damter i a pa sinah khan a pek than. ⁴³ Pathian thawnnak kha an hmuh tikah mi vialte cu an khuaruah a har dih. Jesuh nih a tuahmi thil kong ah mi hna cu khuaruah har in an um ko lioah khan a zultu hna cu a thawh hna i, ⁴⁴ "Kan chimh dingmi hna hi philh hlah u. Mi fapa hi minung thawnnak ah chanh a si lai," tiah a ti. ⁴⁵ Sihmanhsehlah cucu a sullam zaidah a si ti kha an hngal lo. An hngalh nakhnga lo thuhkanh an si i cu kong cu amah hal kha an ngamh fawn lo. ⁴⁶ A zultu hna lakah cun bia alnak pakhat a hung chuak i cucu an lakah ahodah a ngan bik ti kha a si. ⁴⁷ Jesuh nih an ruahnak kha a hngalh i cucaah ngakchiate pakhat kha a lak i a pawngah a dirter i ⁴⁸ annih cu, "Ka min in hi ngakchiate tluninn a onhtu nih keimah tluninn a ka onh a si, cun keimah tluninn a ka onhtu nih keimah a ka thlahtu tluninn a onh kha a si. Zeicah-tiah nan lak i a hme bikmi cu a ngan bikmi a si," tiah a ti. ⁴⁹ Johan nih a hun i thawh i, "Saya, nangmah min in khuachia a thawlmipa pakhat kan hmuh i kanmah bu chungmi a si lo caah kan thlah," tiah a ti. ⁵⁰ Jesuh nih a thawh i, "Thlah hna hlah u, zeicah-tiah an dotu hna a si lomi paoh cu an bawmtu hna an si," tiah a ti. ⁵¹ Jesuh cu vancung i laknak caan kha a nai cuahmah tikah a lung aa thlek i Jerusalem khua lei kal awkah khan aa thawh. ⁵² A hmaiah khan lamkal a thlah hna i cu hna cu an rak kal i Samaria mi hna khua pakhat ah khan zeizong vialte rak timh chung awkah an rak lut. ⁵³ Sihmanhsehlah Jerusalem i a kal lai kha a fian ko caah cu-ka khuami hna nih cun tluninn kha onh an rak duh lo. ⁵⁴ Cu thil cu a zultu hna Jeim le Johan nih khan an hmuh tikah, "Bawipa, hi mi hna hrawhnak ding caah hin vancung in mei au u tiah na kan duh maw?" an ti. ⁵⁵ Jesuh cu aa mer i a sik hna i ⁵⁶ khua dang ah khan an lan. ⁵⁷ Annih nih an kal lengmang lioah khan pakhatpa nih a thawh i, "Na kalnak paoh ah kan zulh lai," tiah a ti. ⁵⁸ Jesuh nih cun, "Cenghngia nih kua an ngei i vate nih bu an ngei, sihmanhsehlah Mi fapa cu riahnak hmun hmanh ka ngei lo," tiah a ti. ⁵⁹ A dang pakhat tu cu a thawh i, "Ka zul," tiah a ti. Sihmanhsehlah cu pa

nih cun, "Bawipa, ka pa kha va vui ta ning," a ti. ⁶⁰ Jesuh nih cun a leh i, "Mithi nih an mithi kha va vui ko hna seh. Nang tu cu va kal law Pathian Pennak kong kha va chim ko," tiah a ti. ⁶¹ A dang pakhat nih a thawh ve i, "Bawipa kan zulh lai, sihmanhsehlah ka chungle kha dam tein, va ti ta hna ning," tiah a ti. ⁶² Jesuh nih a leh i, "Ahohmanh leithuan aa ot i hnulei a zoh peng tungmi cu Pathian Pennak caah santlainhak a ngei lo," tiah a ti.

10 Cu hnuah cun Bawipa nih a dang sawm sarh le pahnih kha a thim hna i amah a kalnak ding khua le hmun paoh ah khan a hmaiah pahnih pahnih in a thlah hna. ² Annih cu a thawh hna i, "Rawl tñan awk a tampi ko nain a tñantu tlawmte lawng an si. Cu-caah rawl a tñantu dingah mi tam deuh a thlah hna nakhnga lo ngeitu sinah khan thla va cam tuah u. ³ Atu ah i thawh u law kal u. Nannih cu cenghngia lak i tuufa thlah bantukin kan thlah hna. ⁴ Phaisa bawm siseh, zal siseh, kedan siseh i phorh hlah u; lampi ah ahohmanh biakchawnh awkah dircon hlah u. ⁵ Inn pakhatkhat ah nan luh tikah a hmasa bik ah, "Hi inn chungah daihnak um ko seh," va ti u. ⁶ Daihnak a duhmipa a rak um a si ahcun, daihnak na cungah um seh, tiin nan bi-akchawnhnak cu a cungah hmun seh; sihmanhsehlah cu ti a si lo ahcun daihnak in nan biakchawnhnak cu nan sinah kir than seh. ⁷ Cu inn ah cun um ko u law an in pekmi hna paoh kha va ding u law va ei ko u; zeicah-tiah riantñantu cu a tñan man a hmuh awk a si. Inn khat hnu inn khat in i thawn lengmang hlah u. ⁸ Khua pakhatkhat ah nan luh i tluninn an rak in onh hna fate, an in hunhmi hna paoh kha va ei u law, ⁹ cuka khua i a ummi mizaw kha va damter hna u law, cuka khuami hna cu, 'Pathian Pennak cu nan pawngte a phan cang,' tiah va chim hna u. ¹⁰ Sihmanhsehlah tluninn an rak in onh hna lonak khua paoh cu an khuachung lam ah khan i chawh u law lai i, ¹¹ 'Kan ke i aa behmi nan khua chung leidip hmanh hi kan in thinnawh tak hna; sihmanhsehlah hi tu hi cu run philh hlah u: Pathian Pennak nan pawngte a phan cang hih,' nan ti hna lai. ¹² Mah hihi kan chimh hna, Biaceih Ni ah cun hi khua nak hin Pathian nih Sodom khua kha a zaangfah deuh lai," tiah a ti. ¹³ "Maw Khorazin khua, na caah zeitluk tñh-nung dah a si? Bethsaida zong, na caah zeitluk tñh-nung dah a si ve? Na chung i ka tuahmi khuaruahhar-nak hna hi Tair le Sidon khua ah khan rak tuah hna ning law khika i a ummi minung hna cu, an nunning an i thlen langhternak caah puanchia aih in le vutcam i phulh in an tñu diam cang hnga! ¹⁴ Biaceih Ni ah cun nanmah nakin Tair le Sidon kha Pathian nih a zaang-fah deuh te hna lai. ¹⁵ Cun maw Kapernaum, vancung i hun i hlorh khi na duh mu? Hell chungah khin vun hlonh na si lai," a ti. ¹⁶ A zultu kha a thawh hna i, "Nan bia a ngaimi paoh nih ka bia an ngaih a si, an hlawmi hna paoh nih keimah an ka hlawt a si, keimah a ka

hlawmi paoh nih a ka thlahtu kha an hlawt a si," tiah a ti. ¹⁷ Sawm sarih le pahnih kha thanuam ngaiin an ra kir i, "Bawipa, nangmah min in kan thawl hna tikah khuachia hmanh nih kan nawl an ngaih," an ti. ¹⁸ Jesuh nih a leh hna i, "Satan kha van in nimtlaui bantu kin a tlak kha ka hmuh. ¹⁹ Ngai hmanh u: rul le tlangn-gaikuang hmanh lamh khawhnak thawnnak le nan Ral thawnnak tei khawhnak kan pek hna caah zeihmanh nih an ti kho hna lai lo; ²⁰ sihmanhsehlaw thlarau thalo nih nan nawl an in ngaih hna caah khan i lawm hlah u, vancung i nan min tial a si ca tu ah khan i lawm tuah u," a ti hna. ²¹ Khi tikah khan Jesuh cu Thiang Thlarau nih lawmhnak in a khahter i, "Maw ka Pa, van Bawi le vawlei Bawi a simi, mifim le mithiam hna sinin na rak thuhmi kha fimnak le thiamnak a ngei lomi hna sinah na langhter caah hin nangmah cu kan lawmh. Asi, ka Pa, hi thil na tuahnak cu nangmah duh tein le nangmah nih naa thimning tein a si ko. ²² "Ka Pa nih zeizong vialte kha a ka pek cang: Pa nih dah ti lo nih cun ahohmanh nih Fapa kha ahodah a si, ti awk an hngal lo, Fapa le an sinah Fapa nih Pa a phuan duhmi hna dah ti lo nih cun Pa kha ahodah a si ti awk ahohmanh nih an hngal lo," tiah a ti. ²³ Cun Jesuh cu a zultu hna leiah khan a hei i mer i anmah bing tein, "Nan hmuhmi thil nan hmuh caah hin zeitluk in dah nan caah lunglawmh awk a si. ²⁴ Zeicahtiah fiang tein kan chimh hna, profet tampi hna le siangpahrang hna nih nan hmuhmi hi hmuh an rak duh ko nain an hmu kho lo, theih an rak duh ko nain an thei kho lo," tiah a ti hna. ²⁵ Cun Phungbia cawnpiaktu saya pakhat a ra i amah kha foih a hung zalh, aa thawh i, "Saya, zungzal nunnak hmuh awkah zeidah ka tuah lai?" tiah a ti. ²⁶ Jesuh nih a leh i, "Cathiang nih zeitindah an chim i an chimmi cu zeitindah a sullam naa lakning a si?" tiah a ti. ²⁷ Mipa nih cun a leh i, "Bawipa na Pathian cu na lungthin dihlak le na nunnak dihlak le na thazang dihlak le na ruahnak dihlak in na dawt lai i na innpa zong kha nangmah naa dawt tlukin na dawt lai," a ti, tiah a ti. ²⁸ Jesuh nih cun, "Na bialehnak ahmaan; cucu va tuah law na nung lai," tiah a ti. ²⁹ Sihmanhsehlaw Phungbia cawnpiaktu sayapa nih cun thiam hun i coh kha a duh i, "Ahodah ka innpa cu a si?" tiah Jesuh kha a hal. ³⁰ Jesuh nih cun a leh i, "Voi khat cu mipa pakhat kha Jerusalem in Jeriko khua leiah a vung kal: Cu a vung kal lioah cun damiah nih an rak tlaih i a puan an phoihi an tuk i thilo nunglo in an kaltak. ³¹ Cu lioah cun tlangbawi pakhat hi cuka lei lam ah cun a vung kal ngelcel; mipa cu a hei hmuh tikah lam khattelei kam cun a hrial. ³² Cu bantu k thiamthiam in Levi mi pakhat zong cuka ah cun a va kal ve, mipa cu a hei kalhnawh i a hei bih tak i khattelei kam cun a kaltak ve. ³³ Sihmanhsehlaw Samaria mipa pakhat, cuka lei lam i khual a tlawngmi cu, cu pa umnak kha a va phan; amah kha a hmuh tikah a zaang a fak ngaingai. ³⁴ A hei fuh i a

hma ah cun chiti le mitsur hang kha a thuh hna i a men hna; cun mipa cu a sañil cungah khan a chuan i khual riahnak inn pakhat ah a kalpi i cuka ah cun a zohkhenh. ³⁵ A thaizing ah ngun tangka phar hnih aa chuah i riahnak inn hngaktupa cu a pek i, 'Amah hi tha tein rak zohkhenh law amah caah na liauheumi vialte cu hi lei ka ra kir than tikah kan pek than lai,' a ti," tiah a ti. ³⁶ Cun Jesuh nih cun aa thawh i, "Hi mi pathum hna lakah hin aho hi dah damiah nih an tlaih mipa innpa kha a si tiah na ruah?" tiah a ti. ³⁷ Phungbia cawnpiaktu saya nih cun, "Amah a zaangfahtu kha," tiah a leh. Jesuh nih, "Va kal law cu bantu k cun va tuah ve," tiah a ti. ³⁸ Jesuh le a zultu hna cu khual an tawn lioah khan khua pakhat an va phan i cuka ah cun minu pakhat a min Martha a simi nih a inn ah a rak tlunter hna. ³⁹ Nau pakhat a ngei i a min cu Mary a si. Mary cu Bawipa ke hram ah cun a thu i a cawnpiaknak kha a ngai. ⁴⁰ Martha cu a rian a tam caah khan a ing a puang i, "Bawipa, ka nau nih keimah lawng rianuan a ka rinh hi na ze i poi lo maw? Va bawm tiah hun chim" tiah a ti. ⁴¹ Bawipa nih cun a leh i, "Martha, Martha, thil tam tuk kong ah na lungre a thei i na ing a puang, ⁴² sihmanhsehlaw a herh taktakmi cu pakhat lawng a si ko. Mary nih ahmaanmi thil cu aa thim cang i cucu ahohmanh nih an chut lai lo," tiah a ti.

11 Voi khat cu Jesuh kha kaa khat ah thla a cam. A thlacam cu a dihtikah a zultu pakhat nih aa thawh i, "Bawipa, Johan nih a zultu hna a cawnpiak hna bangin kannih zong thlacam kan cawnpiak ve," tiah a ti. ² Jesuh nih cun, "Hitihin thla cu nan cam awk a si lai: 'Kan Pa, Na min thiang cu upat si ko seh, Na Penak cu tlung ko seh. ³ Kan herhmi rawl ni fate in kan pe ko. ⁴ Kan cung i a sualmi hna kha kan ngaihtiam hna caah Kan sualnak kha kan ngahtiam. Cun a harmi hneksaknak kan phakter hlah,' nan ti lai," a ti. ⁵ Cun Jesuh nih a zultu cu a thawh hna i, "A biana ah nannih lak i pakhatkhat cu zantim ah a hawipa inn ah a va kal i, 'Ka kawi, changreu hlum thum in ka cawi ta ko. ⁶ Ka kawipa pakhat khual a tlawng i ka inn ah atute ah khan a ra chuak i pek awk zeihmanh ka ngei lo,' tiah a va ti. ⁷ Cun a hawipa nih cun a inn chung cun, 'Hna ka hnawh hlah, innka ka hrenh cang i ka fale he kan it cang, nangmah thil pek awkah ka tho kho ti lo,' a ti. ⁸ A si ahcun zeitindah a tuah kun lai? Amah cu na hawi a si ruangah a tho in na herhmi changreu kha an pe lai lo nain ningzak loin na hal peng hrat caah khan, na herhmi paoh cu an pek ko lai. ⁹ Cucaah hihi kan chimh hna: Hal u law pek nan si lai; kaw u law nan hmuh lai; king u law innka cu hunpiak nan si lai. ¹⁰ Zeicahtiah a halmi paoh cu pek an si lai i a kawlm paoh nih an hmuh lai, a kingmi paoh cu innkhar kha hunpiak an si lai. ¹¹ Nan nih hringtu pa hna lakah, nan fale nih nga an in hal hna ah, rul a pemi nan um hnga maw? ¹² Arti an in hal hna ah tah tlangngaikuang nan pe hna hnga maw?

¹³ Hi tluk i nan thalo ko na hin nan fale kha thil tha pek cu nan hngalh ahcun, vancung i a ummi nan Pa nih cun amah kha Thiang Thlarau a halmi cu zeitluk in dah a pek chinchin hna lai," tiah a ti. ¹⁴ Jesuh nih a holh kho lomi khuachia kha a thawl i cu khuachia cu a chuah tikah mipa cu holh hram aa thawk. Mizapi cu an khuaruah a har ko, ¹⁵ sihmanhsehlaw a cheu nih an i thawh i, "Khuachia thawl khawhnak thawnnak a petu cu khuachia hna lak i an bawi bik Beelzebul kha a si," an ti. ¹⁶ A dang nih amah kha foi an rak duh ve, cu-caah na tuahmi hi Pathian hnatla a si le si lo hngalhnak ah khuaruahharnak pakhat in ser tuah, an ti. ¹⁷ Sihmanhsehlaw Jesuh nih an ruahnak kha a hngalh i, "Ram zehmanh, anmah le anmah aa domi bu ah aa then ahcun sau a dir lai lo, anmah le anmah aa domi innchungkhar cu an i then. ¹⁸ Cucaah Satan pennak zong cu a chungah anmah le anmah aa domi bu an um ahcun zeitindah a dir khawh lai? Nannih nih nan i thawh i Beelzebul nih thawnnak a pek caah khuachia kha a thawl khawh hna, nan ka ti. ¹⁹ Ka thawlning hna cu hitihin a si ahcun, nanmah nan zultu hna nih khan tah zeitindah an thawl kun hna? Nanmah nan zultu hna lila nih pei nan palh diam ti kha an langhter ko cu. ²⁰ Beelzebul thawnnak in khuachia kha ka thawl hna a si tung lo, Pathian thawnnak in pei a si deuh cu, cu nih cun Pathian Pennak kha nan sin a phan cang ti kha a langhter. ²¹ "A thawngmipa nih a hriamnam dihlak he a inn kha a ven tikah a ngeihmi thil vialte kha a him tawn. ²² Sihmanhsehlaw amah nakin a thawng deuhmipa nih a hung doh i a hung tei tikah inn ngeitupa nih aa bochanmi hriamnam vialte kha aa kalpi dih hna i a firmi thil kha midang a phawt hna. ²³ "Keimah a ka tanh lomi cu a ka dohtu an si; pumh a ka bawm lomi cu thektu an si," tiah a ti. ²⁴ "Thlarau thalo pakhat kha minung chungin a chuah tikah dinhnak hmun kawlaw kah ram rocar chungah khan a kenkip ah aa chawk. A hmuh khawh lo caah khan aa thawh i, 'Ka chuahtakmi inn ah khan ka kir than lai,' a ti. ²⁵ Cucaah a va kir i inn cu thiangte le tlahirhiar tein a rak um ko kha a va hmuh. ²⁶ Cun a va chuak i amah nakin a chia chinchinmi thlarau pasarih kha aa ratpi hna i cuka ah cun aa umpi hna. Cucaah a donghnak ah cun kha mipa kha a hramthawh i a sining nakkhan a umtuning a chia deuh," a ti. ²⁷ Jesuh nih hi bia a chim dih tikah hin mizapi lak cun minu pakhat a hung au i, "Nangmah a rak in hring i a rak in cawmtu nu hi zeitluk in dik aa lawmh," tiah a ti. ²⁸ Sihmanhsehlaw Jesuh nih a thawh i, "Pathian bia kha a thei i a ngaimi caah cun zeitluk in dik lunglawmhnak a si chinchin," tiah a leh. ²⁹ Mi nih Jesuh kha an zual luh ko lioah khan a thawh hna i, "Tuchan mi hi mithalo an va si hringhran dah. Pathian hnatlaknak a si ti hngalhnak caah khuaruahhar kan hmuhsak tuah, an ti, sihmanhsehlaw Jonah khuaruahharnak kha dah ti lo cu zehmanh hmelchunhnak pek an si lai lo.

³⁰ Profet Jonah cu Nineveh khuami hna caah hmelchunhnak a rak si bantuk khan Mi Fapa zong hi tuchan mi hna caah hin hmelchunhnak a si ve lai. ³¹ Biaceih Ni ah cun Chimlei Siangpahrangnu kha a dir te lai i atu chan mi hna hi soal a phawt te hna lai, zeicah-tiah Solomon fimnak bia ngaih duh ah khan anih cu lamhla piin a ra i asinain hika ah hin Solomon nakin a ngan deuhmi a um ko tung. ³² Biaceih Ni ah cun Nineveh khuami cu an dir lai i nannih kha soal an in phawt hna lai, zeicahtiah annih cu Jonah bia chimmi an theih tikah khan an ziaza an i thleng, asinain hika ah hin Jonah nakin a ngan deuhmi a um ko tung," tiah a ti. ³³ Ahohmanh nih meinn a van tikah a thuh in a thup bal lo, kho zong a khuh bal lo, sihmanhsehlaw mei vannak tu ah khan a van i mi an rung luh tikah khua an hmu kho. ³⁴ Nan mit cu nan pum caah meinn bantuk a si; nan mit a fian tikah nan pum cu ceunak in a khat, sihmanhsehlaw nan mit a that lo tikah nan pum cu a dihlak in muihnak chungah a um. ³⁵ Cucaah nan chung i ceunak a ummi cu muihnak a si nakhnga lo i ralring tuah u. ³⁶ Cun nan pum cu a dihlak in ceunak in a khah i a zeika zawn hmanh kha muihnak chungah a um lo ahcun, meinn nih a ceunak in an ceuh hna bantuk khin a ceu lai. ³⁷ Bia a chim dih tikah Jesuh cu Farasi mi pakhat nih rawl hrawn a sawm; cu-caah a va kal i rawl ei awkah khan a thu. ³⁸ Jesuh nih rawl ei hlanah a kut aa thawl lo kha Farasi mi nih cun a hmuh tikah a khuaruah a har. ³⁹ Cucaah Bawipa nih cun amah cu a thawh i, "Nannih Farasi mi nih kheng le hrai kha a lenglei cu nan thawl tawn hna, sihmanhsehlaw a chunglei ah cun hakkauhnak le that lonak in nan khat. ⁴⁰ Mhrut hna! A lenglei a sertu Pathian nih khan a chunglei zong cu a ser lo maw? ⁴¹ Sihmanhsehlaw nan hrai chung le nan kheng chung i a ummi thil kha misifak va pe hna u law nan caah zeizong vialte a thiang ko lai. ⁴² "Farasi mi hna, nan caah thihnung a va si dah! Pathian sinah, tihang tamhnak putinan tehna, khamhmuai tehna, anthor tehna le a dangdang kha cheu hra ah cheu khat lengmang nan pek ko, sihmanhsehlaw biading le Pathian dawtnak kha nan thlahdorch. A dang kha thlahdorch hlei loin pei hi hna hi nan tuah awk a si cu. ⁴³ "Farasi mi hna, nan caah thihnung a va si dah! Pumhnak i thutdan a dang tein chiahpiakmi i thut cu nan duh i chawdawrnak hmun i upatnak in kuttlahi cu nan tlaihan. ⁴⁴ Nan caah thihnung a va si dah. Nannih cu hmelchunhnak tuah lomi thlan, a cung i mi nih hngalh loin an kal tawnnak bantuk cu nan si," a ti. ⁴⁵ Phungbia cawnpiaktu saya pakhat nih a hun thawh i, "Saya, hi bantukin na chim tikah hin kannih zong na kan thangchiat a si ve," tiah a ti. ⁴⁶ Jesuh nih cun a leh i, "Nannih Phungbia cawnpiaktu saya hna zong, nan caah thihnung a va si dah! Nanmah nih nan kutdong hmanh in nan tawng duh tung lomi thilrit kha mi nan khinh hna. ⁴⁷ Nan

caah òhning a va si dah. Profet hna caah khan thlan òhtha nan ser hna, cu profet hna cu nan pu le nan pa hna nih an rak nawnmi hna kha an si. ⁴⁸ Cucaah nan-mah hrimhrim nih nan pupa hna nih an rak tuahmi nan hnatlakpi hnanak kha nan langhter; annih nih profet kha an nawn hna i nannih nih an thlan kha nan ser hna. ⁴⁹ Hi ruangah hin pei Pathian Fimnak nih, 'Annih cu profet le lamkaltu kha ka thlahhnawh hna lai, a cheu an thah hna lai i a cheu an hrem hna lai' a ti cu. ⁵⁰ Cucaah tuchan mi hna hi vawlei ser hramthawknak in profet an thahmi vialte hna ruangah khan dantat an si lai, ⁵¹ Abel an nawnnak thawk in biaktheng le hmunthiang karlak ah an thahmi Zekhariah tiangin. Asi, kan chimh hna, atu chan mi hi, cu mi vialte hna ruangah cun dantat an si lai. ⁵² "Nannih Phungbia cawnpiaktu saya hna, nan caah òhning a va si dah. Hngalh-nak innka hunnak tawh kha nannih nih nan ken, nan-mah cu nan lut duh òng lo i luh aa zuammi hna zong kha nan dawnh fawn òng hna," tiah a ti. ⁵³ Cuka hmun in a chuah tikah Phungbia cawnpiaktu saya hna le Farasi mi hna nih khan zeimaw ti tal in kan tlai kho hnga maw tiah thil tampi kongah biarap an chiah i òha tein an bawh; ⁵⁴ zeimaw ti tal in bia a chim sualmi a um kho in a chim sualmi lila ah cun kan tlai kho hnga maw tiin thil tampi kong ah bia an hal lengmang.

12 Mi cu a thongthong in an i pum i, i pah luhlmalh in an um tikah, Jesuh nih a hmasa bik ah a zultu kha a thawh hna i, "Farasi mi thilnu kha i ralring u, ka chim duhmi cu midepde an sinak hi a si. ² Khuhmi thil paoh hi hun an si dihi lai i biathli paohpaoh hi hngalh an si dihi lai. ³ Cucaah mui lakah nan chimmi cu chun ceu ah theih an si lai, cun innka nan i khar khumhnak khaan chungah a thli tein nan chimmi cu innung in aupi an si lai," tiah a ti. ⁴ "Kan chimh hna, ka duale, pum cu a that kho nain a hnuah cu nak òhalo deuh zeihmanh a tuah kho ti lomi cu òh hna hlah u. ⁵ òh awk cu ahodah a si kha kan hmuhsak hna lai: Thah hnu i hell zong i thlak khawhnak nawl a ngeimi Pathian hi a si. Asi, amah cu va òh u, tiah kan chimh hna. ⁶ "Pithlung panga cu pia hnih ah an zuar hna a si lo maw? Asinain an lak i pakhat hmanh khi Pathian nih a philhmi hna an um lo. ⁷ Nan lu cung samfa hmanh kha a rel dihi hna. Cucaah nan thinphang hlah u: pithlung tampi nakin pei nan sun deuh cu!" tiah a ti. ⁸ "Hihi kan chimh hna: mizapi hmaiah a ka òanhmi cu Mi Fapa nih, Pathian vancungmi hna hmaiah, a òanh ve hna lai. ⁹ Sihmanhsehlaw nangmah ta ka si lo tiah zapi hmaiah aa phehmi cu, Pathian vancungmi hna hmaiah Mi Fapa zong nih, ka ta nan si lo, tiah a ti ve hna lai. ¹⁰ Mi Fapa a thangchiattu cu ahohmanh ngaihthiam an si lai, sihmanh-sehlaw Thiang Thlarau a thangchiattu cu ngaihthiam an si lai lo. ¹¹ "Pumhnak inn ah siseh, mangki bawi hmai le uktu bawi hmaiah tazacuai awkah an in chuahpi hna tikah, zeitindah kaa runven

lai i zeimaw dah ka chim lai, tiah nan khuaruah va har hlah u. ¹² Zeicahtiah Thiang Thlarau nih khi caan ah nan chim awk cu an chimh ko hna lai," tiah a ti. ¹³ Zapi lakim mipa pakhat nih a hun thawh i, "Saya, ka pa nih a kan rohmi thilri kha a ka cheuh ve naklai ka unaupa kha ka chimhpiak tuah," tiah a ti. ¹⁴ Jesuh nih cun a vun leh i, "Mipa, aho nih dah nan pahnih karlak i biathlektu ding le ro òhentu dingah nawl a ka pek?" tiah a ti. ¹⁵ Cun annih cu an dihlak in a vun thawh hna i, "Ralring tein um u, hakkauhnak kha i veng u; zeicahtiah mi a nunnak taktak cu, zeitluk hmanh in rum seh law, a thilri hi a si lo," tiah a ti. ¹⁶ Cun Jesuh nih hi tahchunhnak bia hi a chimh hna. Aa thawh i, "Mirumpa pakhat nih hin, rawl a vui ngaimi lo pakhat a ngei. ¹⁷ Cu tikah a lungchung in, 'Ka rawl vialte chiah-nak ding hmun ka ngeih ti òng lo. Zeidah ka tuah ah a òha hnga? ¹⁸ Aa, hihi ka tuah lai: Ka rawlruk kha ka òheh hna lai i anmah nakin a ngan deuhmi kha ka sak hna lai. Cuka ah cun ka rawl le ka thilri dang vialte kha ka chiah hna lai. ¹⁹ Cun keimah le keimah cu kaa thawh lai i, Mivantha pa! Kum tampi caah a za in thil òha vialte cu na ngeih cang. Cucaah nuam tein um ko cang, ei law ding law i nuam ko, ka ti lai,' a ti. ²⁰ Sihmanhsehlaw Pathian nih a thawh i, 'Mihrutpa, tuzan hrimhrim ah hin na nunnak cu an in lakpiak a hau lai; cucaah nangmah ca i na khonmi thilri vialte hi aho nih dah a co kun lai?' a ti," tiah a ti. ²¹ Cun Jesuh nih cun a biadonghnak ah, "Hitihin pei anmah ca lawng i chawva a khong cuahmah i Pathian hmuhnak i a rum òng lom cu an si cu," tiah a ti. ²² Cun Jesuh nih a zultu kha a thawh hna i, "Hi caah hin pei nunnak ca i nan herhmi rawl le nan pum ca i nan herhmi hnipuan kong ah nan lungrethei hlah u kan ti hna cu. ²³ Zeicahtiah nunnak hi rawl nakin biapi deuh ngaingai a si i pum hi hnipuan nakin biapi deuh ngaingai a si. ²⁴ Langak khi zoh hmanh hna ngat u, thlaici an tuh lo, rawl zong an òuan lo, rawl chiahnak buk zong an ngei lo, rawl khonnak ruk zong an ngei lo; asinain Pathian nih a cawm ko hna. Nannih cu va nakin a let tampi in pei nan sun deuh cu. ²⁵ Nan lakah aho tal, a lungretheihnak thawngin a nunnak ah suimilam pakhat tal zong a chap khomi nan um maw? ²⁶ Cu bantuk thil hmete hmanh nan tuah khawh òng lo ahcun zeicahdah thil dang kong ah cun lungrethei in nan um? ²⁷ Ramlak pangpar khi zeitindah an òhan ti khi zoh hna ngat u: rian an òuan lo, hnipuan zong an i tah fawn lo. Sihmanhsehlaw hihi kan chimh hna: Solomon hmanh kha, kha tluk khan a rum nain hi pangpar hna pakhat tluk i aa dawhmi thilthuam a ngei lo. ²⁸ A kho sawhsawhmi ram, nihin ah a nung i a thaizing ah meiphu i an pahmi ram a thuamhtu hi Pathian a si ahcun, nannih chinchin cu zeitluk in dah an thuamh hna lai — nannih zumhnak a hmemi hna! ²⁹ Cucaah ei awk le din awk rumro kha ruat in lungrethei in um hlah u. ³⁰ (Zeicahtiah hi thil hna

hi cu vawlei mi nih an kawlhaw! tawnmi hna an si ko). Nan Pa nih hi thil hi nan herh hna ti cu a hngalh ko.

³¹ Cucaah amah Pennak cu biapi bik ah ruat u law nan herhmi thil vialte hi an pek ko hna lai," tiah a ti. ³² "Tuurun hmete hna, nan thinphang hlah u! Zeicahtiah nan Pa nih Pennak cu nanmah kha pek an duh hna. ³³ Nan ngeihmi thil kha zuar hna u law tangka cu mi kha then hna u. A tet kho lomi phaisa bawm kha i zalh u law vancung ah nan ro kha khong hna u, khika ah cun mifir nih an fir kho hna lo i rungrul nih an ei khawh hna lo caah a zor lei an panh bal lai lo. ³⁴ Cun nan ro umnak ah nan lung zong a um zungzal ko lai," tiah a ti. ³⁵ "Zei thil paoh tlung ai kun, tiin nan taisawm kha fek tein i sawmh le nan meinn kha i van in ralring tein um u; ³⁶ nupi thitnak puai in a ra tinmi an bawipa a hngak i a hung phak i innka a hun kingh tikah hmakhatte ah hunpiak awkah timhcia tein a rak ummi a sal hna bantuk khan um u. ³⁷ An bawipa nih inn a phak tikah i hlau le ralring tein a rak ummi a sal hna caah cun lunglawmh awk a va si dah! Hihi kan chimh hna: a taisawm kha aa sawmh lai i a thutter hna lai i a bultawl hna lai. ³⁸ Zan tim i a ra tin a si ah, cu nak tlai deuh i a ra tin a si zongah, timhcia tein an um kha a ra hmuh hna cu, an caah zeitluk lawmh awk dah a si. ³⁹ Cun nannih nih hihi i cinken u: Inn ngeitu nih mifir a rat lai caan kha a hngalh ahcun mifir kha a inn cu a bauhter lai lo. ⁴⁰ Cucaah nannih zong i ralring ve u, zeicahtiah a ra lai tiah nan zumh lo caan ah khin Mi Fapa cu a ra ko lai," tiah a ti. ⁴¹ Peter nih a thawh i, "Bawipa, hi bianabia hi kanmah maw na kan chimh, asiloah mizapi caah dah na ti?" tiah a ti. ⁴² Bawipa nih a leh i, "A si ahcun, aho cu dah zumhawktlak le a fimmi sal cu a si? Zumhawktlak le a fimmi sal cu a bawipa nih a in chungkhar zohkhenhtu ah a chiah i sal dang kha anmah le an caan te cio ah an co awk hnga rawl a pemi hna cu a si. ⁴³ A bawipa cu inn i a hung tlun tikah cu ti i a rak tuah a hmuhmi a sal caah cun zeitluk in dah lunglawmh awk a si. ⁴⁴ Hihi kan chimh hna, cu pa cu a bawipa nih a thilri vialte zohkhenhtu ah a chiah hrimhrim lai. ⁴⁵ Sihmanhsehlaw 'Ka bawipa cu saupi a rau ko rih lai,' a ti i sal dang pawl kha nu he pa he a tu a vel, a ei a ding i, rihai in a ummi sal cu, ⁴⁶ a bawipa cu a ra phan lai ti i a ruah lo ni le a hngalh lo caan ah khan a ra phan lai i cu sal cu a bawipa nih cun a sam cikcek lai i nawl ngai lomi hna tinvo kha a coter ve lai. ⁴⁷ "A bawipa duhnak a hngal ko na i cu a duhmi a tuah duh lomi sal cu a fakmi tuknak a in lai. ⁴⁸ Sihmanhsehlaw a bawipa duhnak a hngal lo i asinain tuk awk tlak a simi thil a tuahmi cu a dinmi tuknak a in lai. Tampi pekmi cu tampi hal than a si ve lai; tam deuh pek a simi cu tam deuh hal than a si ve ko lai," tiah a ti. ⁴⁹ "Vawlei hi mei in duah awkah pei ka rat cu, alh hluahmah cang seh law ka hei duh dah! ⁵⁰ Tipil in awk pakhat ka ngei i cucu a dih hlanah cun ka lungre a va

thei dah. ⁵¹ Vawlei cungah hin remnak tlunter awkah a ra ti ah dahra nan ka ruah? Remnak si loin thennak tu tlunter awkah ka ra. ⁵² Atu ri hin cun inn chungkhar pakhat chung i a ummi mi panga hna cu an i then lai i pathum nih pahnih an doh hna lai pahnih nih pathum an doh hna lai, ⁵³ an pale nih an fapa hna kha an doh hna lai i an fapale nih an pale hna kha an doh lai; an nule nih an fanule kha an doh hna lai i an fanule nih an nule kha an doh hna lai; fapale nupi hna nih vale nule kha an doh hna lai i fapale nupi hna kha fapale nu hna nih an doh hna lai," tiah a ti. ⁵⁴ Jesuh nih mizapi cu a thawh than hna i, "Nitlaklei in khuadawm a thawh kha nan hmuh tikah hmakhatte ah, 'Ruah a sur lai,' nan ti i a sur taktak. ⁵⁵ Cun Chimlei thli a hung hran nan pum nih a theih tikah, 'Khua a sa lai,' nan ti i a lin taktak. ⁵⁶ Midepde hna, van le vawlei kha nan zoh i an sullam zeidah an si ti kha nan hngalh khawh; a si kun ahcun zeicahdah caan sullam hi nan hngalh khawh kun lo?" a ti. ⁵⁷ "Zeicahdah ahmaanmi thil tu kha tuah awkah nan lung nan i thlek ko lo? ⁵⁸ Mi pakhatkhat nih tazacuai an duh i zung ah an chuahpi ahcun, lam i nan kal lioah khan nan bia cu na remter khawh nakhnga vaa zuam tuah; cu ti na tuah khawh lo ahcun biaceihtu bawi hmaiah khan an chuahpi lai i biaceihtu bawi nih khan palik sinah an chanh lai i palik zong nih khan thong ah an in thlak lai. ⁵⁹ Na tlak vekvek a si ahcun, dan an in tatmi na liam dih cikcek hlan cu na chuak hrimhrim lai lo," tiah a ti.

13 Cu caan ah cun Jesuh cu, Pilat nih Galilee mi hna Pathian sinah raithawinak an pekchanh lio i a thahmi hna kong kha an rak chimh. ² Jesuh nih a leh hna i, "Cu Galilee mi hna cu cu bantukin thihnak an in caah Galilee mi a dang hna nakin a soal deuhmi an si tiah nan ruah maw? ³ Asilo, nannih zong nan nunning nan thinh lo ahcun anmah thih bantukin nan thi ve lai. ⁴ Siloam i innsang nih a nenhmi pahleiriat hna kha tah? Hiti an thihnak nih hin annih kha Jerusalem khua chung i a ummi midang vialte hna nakin an soal deuh tiah a langhter tiah nan ruah maw? ⁵ A si hrimhrim lo, nannih zong nan nun nan thinh lo ahcun anmah thih bantukin nan thi ve lai," a ti. ⁶ Cun Jesuh nih hi bianabia hi a chimh hna: Aa thawh i, "Mipa pakhat nih a dum chungah theipi kung pakhat a cin. A tlai maw tlai lo ti a va zoh tikah zeihmanh a rak tlai lo. ⁷ Cucaah a dum zohkhenhtupa kha a thawh i, "Zohhmanh, kum thum chung theipi kung hi a tlai maw tlai lo, tiah zoh awkah ka ra lengmang i a tlai zeihmanh ka hmu rih lo. Cucaah hau ko. Zeicahhen vawlei dah tu kha a ei lengmang lai?" tiah a ti. ⁸ Sihmanhsehlaw dum cawngtu nih khan a leh i, "Bawipa, hi kum khatte hi cu zuah ko rih, a velchum in ka cawh lai i non ka toih lai. ⁹ Cun kumvoi ah a tlai ahcun a tha ko, a tlai lo le na hauter te ko hna lai," a ti, tiah a ti. ¹⁰ Sabbath ni ah voi khat cu Jesuh nih pumhnak inn ah a cawnpiak hna. ¹¹ Cuka ah cun minu

pakhat a chungah thlarau thalo a ngeimi a um i thlarau nih cun kum hleiriat chung a zawtter cang i a keng kha a kul dih i a ding kho ti lo. ¹² Jesuh nih a hmuh tikah a hei auh i, "Minu, na zawtnak in na luat cang," tiah a ti. ¹³ A cungah khan a kut a chuan i cu cangka cun ding tein a dir kho i Pathian kha a thangthat.

¹⁴ Pumhnak inn zohkhenhtu cu Jesuh nih Sabbath ni ah mi a damter caah khan a thin a hung i, "Riantuan-nak dingah ni ruk pei a um ko cu; cucaah cun cu ni ruk chungah cun tah nan rat i nan rak i damter; Sabbath ni ah hin cun ti hlah ngat u," tiah mizapi cu a hun ti hna.

¹⁵ Bawipa nih cun a leh i, "Mi depde hna. Aho paoh nih Sabbath ni ah nan caw siseh nan la siseh an inn in nan thlah hna i ti dinh awkah nan kalpi ko tung hna. ¹⁶ Atu hika i a ummi nu Abraham fanu, Satan nih kum hleiriat chung a hrenmi hi Sabbath ni ah hin phoih awk a si hnga lo maw?" tiah a ti. ¹⁷ Bia a lehnak nih cun a ral

vialte hna cu ningzak in a umter dih hna i khuaruahhar a tuahmi cungah khan mizapi cu an i lawm. ¹⁸ Jesuh nih aa thawh i, "Pathian Pennak hi ze he dah aa lawh? Zei he dah ka tahchunh khawh lai? ¹⁹ Mipa nih a lo ah a tuhmi anam ci he aa lo; anam cu a hung thang i thingkung ah a cang i a nge ah khan vate nih bu an sak," tiah a ti. ²⁰ Jesuh nih aa thawh than i, "Pathian Pennak cu ze he dah ka tahchunh lai? ²¹ Minu nih thilnu aa lak i changvut rel khat chungah a phulh i cu thilnu nih cun changvut cu a thawhter dih. Cu thilnu bantuk cu a si," tiah a ti. ²² Jesuh cu Jerusalem i a kalpah ah khan khua kha a pal duahmah hna i a cawnpiak pah lengmang hna. ²³ Mi a cheukhat nih bia an

hal i, "Bawipa, mi hi tlawmte lawng maw khamh an si lai?" an ti. ²⁴ Jesuh nih a leh hna i, "Kutka bi chung khan lanh i zuam ko u, zeicahtiah hihi kan chimh hna: mi tampi cu luh an i zuam lai nain an lut kho lai lo. ²⁵ "Inn ngeitu cu a tho lai i kutka cu a khar lai; cun nannih cu a leng i nan dir i kutka khar cu nan kingh i, 'Bawipa, inn-

ka kan hunh tuah,' nan ti tikah, 'Khuazei in dah nan rat kha ka hngal lo,' tiah an leh hna lai. ²⁶ Cun nannih nih nan leh ve lai i, 'Na sinah pei rawl kan ei i ti kan din kha, kan khua ah pei na kan cawnpiak kha,' nan ti lai. ²⁷ Anih nih an thawh hna lai i, 'Khuazei in nan rat kan hngal lo. Nannih that lonak a tuahmi vialte hna, ka sinin kal ko u,' a ti hna lai. ²⁸ Nannih vial cu lengah nan um lai i Abraham le Isak le Jakob le profet vialte hna cu Pathian Pennak chungah khan nan hmuh hna lai, cu

tikah nan tap len lai i nan hacang nan i rial sek te lai. ²⁹ Nichuah, nitlak, chaklei, thanglei, in mi kha an ra lai i Pathian Pennak cabuai ah khan an thu lai. ³⁰ Cu tikah cun atu i a hmanung bik hi a hmasa bik an si lai i atu i a hmasa bik hi a hmanung bik an si lai," tiah a ti. ³¹ Cu lioah cun Farasi mi tlawmpal kha Jesuh sinah khan an ra i, "Herod nih thah an duh caah hika hin na chuah a hau," tiah an chimh. ³² Jesuh nih cun a leh hna i, "Va kal u law, cu cenghngia cu, 'Nihin le thaizing ah khuachia

kha ka thawl hna lai i damnak kha ka tuah lai, cun a ni thum ni ah ka rian cu ka lim lai,' a ti, tiah va chim u.

³³ Sihmanhsehlaw nihin le thaizing le kiptuh cu ka kal ko rih lai, zeicahtiah profet cu Jerusalem khuachung dah ti lo ahcun khuazei hmanh ah thah phung a si tung lo. ³⁴ "Maw Jerusalem, Jerusalem, profet kha na thah hna i Pathian nih na sinah lamkaltu a rak thlahmi kha lung in na rak cheh hna. Arpi nih a fale cu a thla tangah a huh hna bantukin voi zeizat te dik na chung mi cu ka kut in huh kan timh hna i na duh lo. ³⁵ Zohhmanh, na biakinn cu Pathian nih a hlaut cang. Cun hihi kan chimh, nangmah nih, 'Bawipa min in a rami cu a cungah thluachuahnak um ko seh,' na ti caan a phak hlan cu na ka hmu ti lai lo," tiah a ti.

14 Voi khat cu Sabbath ni ah hin Jesuh cu Farasi mi hna lak i haotu pakhat inn ah rawl a hrawng i mi

nih khan fel tein an ngiat. ² Mipa pakhat, a ke le a kut a phingmipa cu Jesuh sinah khan a ra i ³ Jesuh nih cun Phungbia cawnpiaktu saya hna le Farasi mi hna cu a thawh hna i, "Kan Phung nih Sabbath ni i mi damter hi a onh maw onh lo," tiah a hal hna. ⁴ Sihmanhsehlaw annih nih zeihmanh an chim lo. Jesuh nih mipa cu aa lak i a damter i a kalter. ⁵ Cun annih cu a thawh hna i,

"Nan lak i pakhatkhat hi a fa maw, asiloah a caw maw Sabbath ni ah tikhoh ah tla seh law, Sabbath ni a si ai tiah chuah loin maw nan um ko hnga," tiah a ti. ⁶ Hi kong ah hin zeihmanh an let kho lo. ⁷ Rawl hrawn kawh tikah mi a cheu cu thutnak hmun tha bikbik an i

thim tawn kha Jesuh nih a hmuh hna caah hi tahchunhnak bia hi an dihlak in a chimh hna: ⁸ "Nupi thit rawldanghnak puai ah pakhatkhat nih an in sawm hna ahcun thutnak tha bik kha i cuh hlah. Zeicahtiah nangmah nakin a biapi deuhmi midang kha an sawm khawh i ⁹ nan pahnih in an sawmtu hna nih khan, nangmah cu an thawh lai i, 'Hi hmun hi kian tuah,' tiah an ti soal lai. Cu tikah cun a niam bik hmun i na vung

thut tikah khan na ning a zak lai. ¹⁰ Cu nakin rawlhrawn an in sawm tikah va kal law a niam bik hmun ah khan va thu deuh. Zeicahtiah an sawmtupa kha na sinah a ra lai i, 'Hung kai tuah, ka kawi, hmun tha deuh ah hin,' an ti lai. Hi nih hin sawmmi vialte hna hmaiah khan hmaihngalnak an pek lai. ¹¹ Amah le amah a ngan ah aa chiami cu nauta ah chiah a si lai i mi tangah aa dormi cu mi ngan ah ser a si lai," tiah a ti. ¹² Cun Jesuh nih rawlhrawn a sawmtu cu a thawh i,

"Chuncaw ei siseh, zanriah ei siseh, na sawm hna tikah na hawi na kom le na unau hna le na sahlawh na ru-alchan hna le na innpa mi rumrum kha va sawm hna hlah. Zeicahtiah anmah zong nih an in sawm ve lai i na tuahmi kha cham na si ko lai. ¹³ Rawl danghnak na tuah tikah, misifak, kutzeng, kezeng le mitcaw kha va sawm hna law ¹⁴ annih nih an in cham khawh lai lo caah thluachuahnak na hmu lai. Mi tha mi kha thihnak in an thawh than tikah Pathian nih an cham lai," tiah a

ti. ¹⁵ Cabuai i a ̣thu vemi pakhat nih cu bia cu a rak theih i, "Pathian Pennak chung rawl danghnak i aa tel vemi cu zeitluk in dik an i lawmh lai," tiah Jesuh cu a ti. ¹⁶ Jesuh nih amah cu a thawh i, "Voi khat ah hin mipa pakhat a rak um i cu pa nih cun rawl danghnak nganpi pakhat a rak tuah i cu rawl danghnak ah cun mi tampi a sawm hna. ¹⁷ Rawldanghnak caan cu a cut tikah a sinum kha, 'Ra cang u, zeizong vialte timh a si dih cang,' tiah a sawmmi hna cu va ti hna, tiah a thlah. ¹⁸ Sihmanhsehla an dihlak in pakhat hnu pakhat sonhtarhnak kha an rak kaw l cio. A hmasa bik nih a sinumpa cu a rak thawh i, 'Ka ngaithiam ko, lo ka caw ngelcel i ka va kal i ka va zoh lo ahcun a si kho lo,' tiah a ti. ¹⁹ A pahnihnak nih aa thawh i, 'Cawtum tuah nga ka caw hna i atu hi ka hneksak hna lai ka ti, cucaah cun ka ngaithiam ko,' a ti. ²⁰ A pathumnak nih aa thawh i, 'Atute kha nupi ka ̣thi i ka ra thiam lai lo,' tiah a ti. ²¹ A sinumpa kha a bawipa sinah cun a va kir ̣than i cu vialte cu a chimh dih. Inn ngeitupa cu a thin a hung i a sinum cu a thawh i, 'Khulrang in zatlang lam ah siseh, inn le inn karlak lam ah siseh, va kal law sifakmi si hna seh, kutzeng kezeng si hna seh, mitcaw si hna seh hunpi hna,' tiah a ti. ²² Cun tlawmpal ah khin a sinum nih cun a thawh i, 'Bawipa, na nawl bangin tuah a si cang, sihmanhsehla hmun a lawng ko rih,' tiah a ti. ²³ Cucaah a bawipa nih khan a sinumpa cu a thawh i, 'Khua le khua kar i lam ngan ah siseh, lam hme ah siseh, va kal law ka inn a khah nakhnga mi kha ratter hna. ²⁴ Hi hi kan chimh hna, ka sawmmi hna nih khan cun ahohmanh nih ka zanriah hi an tep lai lo,' a ti," tiah a ti. ²⁵ Jesuh sinah cun mi tampi an kal ve. Aa mer i a thawh hna i ²⁶ "Ahohmanh ka sinah a rami cu a pa siseh, a nu siseh, a nupi siseh, a fale si hna seh, a unau si hna seh, a farle si hna seh, amah le amah siseh, aa huat lo ahcun a ka zultu a si kho lo. ²⁷ A vailam tahnak kha aa put i a ka zul lomi cu a ka zultu a si kho lo. ²⁸ Nannih lak i pakhatkhat nih inn sak aa timh tikah, ka rian hi a dih tiangin ka phaisa nih a ka zo lai maw zo lai lo ti hngalhnak dingah a ̣thu hmasa i pei zeizat dah a dih lai ti kha a tuak hmasa cu. ²⁹ Cu bantukin a tuak hmasa lo ahcun a inn cu a hram a thawk hnuah dih kho ̣tung loin a um lai i a hmumi paoh nih nihchuak ah an saihi lai. ³⁰ 'Hi pa nih hin sak a hei i ot i a dih khawh ̣tung lo hen hi,' an ti lai. ³¹ Siangpahrang pakhatkhat nih, amah tuk awkah ralkap thong kul he a rami siangpahrang kha, a ralkap thong hra he rak doh awkah a hei chuahhnawh ahcun, a ̣thu hmasa lai i pei, kha siangpahrang kha ka do kho lai maw do kho lo tiah aa tuak hmasa lai cu. ³² Ka do kho lai lo tiah a hngalh ahcun, siangpahrang cu lamhlapi i a rat lioah khan va don i remnak ser awkah lamkal a thlah hna lai. ³³ Cu bantuk ̣thiaṃthiam in nannih zong, nan ngeihmi vialte kha nan hlaut dih lo ahcun, ka zultu nan si kho lai lo," tiah a ti hna. ³⁴ "Cite hi a ̣tha, sihmanhsehla a alnak

kha a loh ahcun zeitin hmanh in alter khawh a si ti lo. ³⁵ Vawlei ̣thatternak caah a ̣thahnem lo, ek pon ca zongah a ̣thahnem lo; a hlonh in hlonh awk lawnglawng a si ko. Cucaah hna nan ngeih ahcun, thei ko ul!" tiah a ti hna.

15 Voi khat cu ngunkhuai khawltu pawl le misual pawl kha a sinah tampi an ra i a bia kha an ngai.

² Farasi mi hna le Phungbia cawnpiaktu saya hna cu an zai i, "Hi pa hi misual mi kha a rak pomhlawm hna i rawl zong a eipi hna," an ti. ³ Cucaah cun Jesuh nih hi tahchunhnak bia hi a chimh hna: ⁴ "A biana ah pakhatkhat nih tuu za khat hei ngei u law pakhat va tlaw seh law, cu tikah zeitindah nan tuah lai? Tuu sawm kua le pakua kha an tlonnak hmun ah cun kaltak in a tlaumi cu a hmuh hlan loin a kaw lai lo maw? ⁵ A va hmuh tikah a lung aa lawm tuk i cucaah a liang ah aa khinh i ⁶ inn ah a tlunpi. Cun a hawikom hna le a innpa hna kha a auh hna i, 'Ra ka lawmhpi tuah u, zeicahtiah a tlaumi ka tuu kha ka hmuh ̣than cang,' a ti. ⁷ Cu bantuk ̣thiaṃthiam in, ngaihchih a herh lomi miding sawm kua le pakua hna nakin aa ngaichihmi misual pakhat ruangah vancung khua ah lunglawmhnak tam deuh a um lai," tiah a ti. ⁸ "Asiloah, tangka phar hra a ngeiminu nih pakhat kha a thlaw ahcun zeidah a tuah? Meiinn a van i pei a inn kha a phiah i a hmuh hlan tiang a ken le a kaw zong kha a kaw cikcek cu. ⁹ A hmuh tikah a hawikom hna le a innpa hna kha a auh hna i, 'Ka lawmhpi u, zeicahtiah ka thlaumi ka tangka kha ka hmuh ̣than cang,' a ti. ¹⁰ Cu bantuk ̣thiaṃthiam in, aa ngaihchihmi misual pakhat ruangah Pathian vancungmi hna cu an i lawm," tiah a ti. ¹¹ Jesuh nih cun a thawh ̣than hna i, "Voi khat ah fapa pahni a ngeimi-pa a rak um. ¹² A ngakchia deuh pa nih khan a pa cu a thawh i, 'Ka pa, atu hin ka co hnga a simi ro cu ka pe ko,' a ti. Cucaah an pa nih an unau cun ro cu a cheuh hna. ¹³ Ni tlawmpal hnuah khin ngakchia deuh pa nih cun a thilri cu a zuarh i a man tangka cu aa lak i an inn cun a kal. A hla ngaingaimi ram ah a kal i khika ah khan duhduh in khua a va sa i a tangka cu a va sawksam dih. ¹⁴ A ngeihmi vialte cu a hloh dih. Cun cu ram ah cun mang̣tam a tlung ciammam i a tawro in a ̣thu. ¹⁵ Cucaah cuka ram mipa pakhat sinah khan kuli va ̣tuan awkah a kal i cu pa nih cun vok cawng awkah a lo ah a rak kalter. ¹⁶ Vok nih an eimi bekawng hmanh kha ̣tam lenning ti a duh, asinain ahohmanh nih ei awk zeihmanh an pe lo. ¹⁷ A donghnak ah cun a lung a hung fim i, 'Ka Pa kuli vialte hmanh nih ei caw loin ei awk an ngei, kei vial hika ah hin rawḷtam in ka thi cuahmah. ¹⁸ Ka tho lai i ka pa sinah ka kal lai i, 'Ka pa, Pathian sin le na sinah ka sual cang. ¹⁹ Na fa ti awk ka tlak ti lo; na kuli pakhat bantukin ka chia ve ko," ka ti lai,' a ti. ²⁰ Cucaah a tho i a pa sinlei kir ah cun aa thawh. "Lamhlapi i a rat lio kha a pa nih cun a rak hmuh; a zaang a fak ngaingai i a hei tlikhnawh i a kuh i

a hnamh. ²¹ A fapa nih cun, 'Ka pa, Pathian sin le nangmah sinah ka sual cang. Na fapa ti awk ka tlak ti lo,' tiah a ti. ²² Sihmanhsehlaw a pa nih khan a sinum kha a auh hna i, 'Khulrang in puan tha bik kha rak pu u law aih u. A kutdong ah kutdonghrolh hrolh u law a ke ah kedan danh u. ²³ Cun va kal u law cawfa a thau bik kha va la u law va that u, lunglawm ngaiin puai tuah u sih. ²⁴ Zeicahtiah hi ka fapa hi a rak thi, sihmanhsehlaw atu cu a nung than; a rak tlau, sihmanhsehlaw atu cu ka hmuh than cang,' a ti. Cun cuticun puai tuah hram cu an thawk. ²⁵ "Cu lioah cun a fapa upa u kha lo ah a um. A hung tlun i inn a hun naih tikah khin hlasak thawng le lam thawng cu a theih. ²⁶ An sal pakhat kha a auh i, 'Zeidah an tuah?' tiah a hal. ²⁷ An salpa nih cun, 'Na naupa kha inn ah a ra tlung than i dam te le him tein inn a phak than caah na pa nih caw thaute khan a thlathlahu,' tiah a ti. ²⁸ Fapa upa u cu a thin a hung tuk i inn chungah khan a lut duh lo; cucaah a pa kha a va chuak i, ra lut ko, tiah a lem. ²⁹ A pa cu a thawh i, 'Zo-hhmanh, kum hi zat rianguang, sal bantu kin na rian ka tuan i voi khat hmanh na nawl ngai loin ka um bal lo. Zeidah na ka pek? Ka hawikom he i nuamhnak caah meheh pakhat hmanh na ka pe lo. ³⁰ Sihmanhsehlaw hi na fapa, thilri vialte hlawhhlangu sin i a hlolak dihtu hi inn i a hung tlun than tikah caw thaute kha na thahpiak!' tiah a ti. ³¹ Cun a pa nih cun a leh i, 'Ka fapa, nang cu inn ah a zungzal in na um i ka ngeihmi vialte cu na ta an si dih. ³² Sihmanhsehlaw na nau cu a rak thi i pei atu cu a nun than cu, a rak tlau i pei atu cu hmuh than a si cu, cucaah kan thlathlahu i kan i lawmh awk a si hrim ko,' tiah a leh," tiah a ti.

16 Jesuh nih a zultu kha a thawh hna i, "Mirumpa pakhat a rak um i cu mirumpa nih cun thil zohkhenhtu pakhat a ngei i a thil zohkhenhtu nih cun a tangka kha a duhduh in pakpalawng ah a hman tiah an chimh. ² Amah cu a kawh i, 'Nangmah kong i ka theihmi hi zeidah a si? Ka thilri na tuahtonak cazin kha tlamtling tein ka pe tuah, zeicahtiah ka thil zohkhenhtu na si kho ti lo,' tiah a ti. ³ Mipa nih cun a lungthli in, 'Ka bawipa nih hin ka rian in a ka phuah ko lai, Zeidah ka tuah kun lai? Vawlei cawh le ka celh lo, mi thil hal le ka ning a zak fawn. ⁴ A! Atu cu zeidah ka tuah lai ti kha ka hngalh cang! Cu ti ka tuah ahcun ka rian a dih tikah an inn ah a ka umter duhtu hawikom ka ngei hna lai,' a ti. ⁵ Cucaah a bawipa lei a bami vialte kha a auh hna. A hmasa bikpa kha, 'Ka bawipa cu zeizat dah nang na bat?' tiah a ti. ⁶ Anih nih, 'Oliv chiti pung za khat,' tiah a leh. Thil zohkhenhtu pa nih cun, 'Hihi na cazin siseh, thu law sawm nga in tial,' tiah a ti. ⁷ A dang pakhat cu, 'Nang tah zeizat dah na bat?' tiah a ti. 'Changvut rel thong khat,' tiah a leh. 'Hihi na cazin siseh, za riat in tial,' tiah a ti. ⁸ Cu thil zohkhenhtu mihrokhrawlpa cu a bawipa nih khan cu bantu kin fim ngaiin thil a ti caah a thangthat; zeicahtiah hi vawlei cung mi hna hi an thil

ting ah ceunak mi hna nakin an fim deuh," tiah a ti. ⁹ Cun Jesuh nih cun, "Cucaah hitin kan chimh hna: vawlei cung chawva in hawikom i ser hna u, zeicahtiah chawva cu a dih tikah zungzal inn ah an umter hna lai. ¹⁰ Thil hmete ah zumhawktlak a simi cu thil ngan zongah zumhawktlak an si tawn, thil hmete ah a hrokhrawlmi cu thil ngan zongah an hrokhrawl tawn. ¹¹ Vawlei cung thil tuahtoning i zumhawktlak lo nan si ahcun zeitindah rumnak taktak cu pek khawh nan si lai? ¹² Cun midang thil a simi ah zumhawktlak nan si lo ahcun aho nih dah nanmah ta a simi thil cu an in pek hna lai? ¹³ "Sinum pakhat cu bawi pahnih sal a si kho lo: pakhat kha a huat lai i pakhat kha a dawt lai; pakhat sinah zumh awktlak tein a um lai i pakhat kha zei ah a rel lai lo. Pathian le chawva cu nan bawi ah an pahnih in nan kemh kho hna lai lo," tiah a ti. ¹⁴ Farasi mi nih hi a chimmi vialte cu an theih tikah, annih cu tangka a duhmi an si caah, amah kha an nihsawh. ¹⁵ Jesuh nih a thawh hna i, "Nannih hi minung mithmuh i miding aa lawhtermi pawl nan si, sihmanhsehlaw Pathian nih cun nan lungthin cu a hngalh ko. Zeicahtiah minung nih man sung ngai i an ruahmi cu Pathian mithmuh ah cun pakpalawng a si ko. ¹⁶ "Moses Phungbia le profet tialmi ca hna cu Tipil petu Johan chan tiang caah khan an si; cu ri cun Pathian Pennak Thawngtha cu chim a si i a mi kip cu heh tiah an lut. ¹⁷ Sihmanhsehlaw Phungbia chung i a deh hme bikte hmanh a loh nakin van le vawlei loh hmanh kha a fawi deuh lai. ¹⁸ "Ahohmanh a nupi a ma i nu dang a thimi cu a nupi cungin sualnak a tuah a si; cun makmi nu a thimi cu sualnak a tuah a si," tiah a ti. ¹⁹ Voi khat cu mirum pakhat hi a rak um i puan man sung bikbik in aa thuam i nifate in nuam ngaingai in khua a sa. ²⁰ Cun misifak pakhat, a min Lazaruh an timi zong kha a um ve i hma nih a pumpuluk in a tlunh. ²¹ Mirumpa cabuai in a tlami rawl tiltlawt kha ka khim lai ti i ruahchan in mirumpa innka hram ah khan an ratpi tawn. Cun uico kha an ra i a hma kha an liahpiak tawn. ²² Misifakpa cu a thi i vancungmi nih vancung puai tuahnak ah khan an zuanpi i Abraham pawngah khan an thutter. Mirumpa zong cu a thi ve i an vui. ²³ Mirumpa cu Hell chungah a tla i nganfak ngaiin a um; cunglei hi a hun zoh i lamhlapi ah khin Abraham le a pawng i Lazaruh kha a hun hmuh hna. ²⁴ Cucaah a hun kawh i, "Ka pa Abraham, ka zaangfah tuah. Lazaruh kha hei thlah law a kutdong kha ti ah va hnim seh law ka lei ah hin run ka thlerh seh, zeicahtiah hi mei chungah hin ka ngan a fak tuk hringhran," tiah a ti. ²⁵ Sihmanhsehlaw Abraham nih a thawh i, "Ka fapa, na nun lioah khan thil tha phun kip kha pek na si i Lazaruh nih khan thil thalo vialte a co kha philh hlah ngat; sihmanhsehlaw atu cu anih cu nuam tein a um i nang cu nganfak ngaiin na um. ²⁶ Cu pinah; kan karlak ah horkuang thukpi a um i cucaah hikalei in nangmah

leiah tan a duhmi nih khan an tan kho lo i cu bantuk thiamthiam in nangmah lei in kanmah leiah rat a duhmi zong an ra kho ve lo," tiah a ti. ²⁷ Cun mirumpa nih cun a thawh i, "Asi, ka pa, Lazaruh cu ka pa inn ah khan hun thlah ko, ²⁸ cuka ah cun chuahpi unau panga ka ngei hna i hung kal seh law annih tal cu hi nganfah innak hmun ah hin an rat nakhnga lo ralrinnak hung pe hna seh," a ti. ²⁹ Abraham nih cun aa thawh i, "Na unau hna ralrinnak petu dingah cun Moses le profet hna an um ko tung; an chimmi kha na unau hna nih cun ngai ko hna ngat seh," tiah a ti. ³⁰ Mirumpa nih cun a hun leh i, "Ka pa, Abraham, cucu a za lo, mi pakhatkhat cu thihnak in a thawh i an sin i a va kal ah-cun an nunning kha an thinh ko lai," tiah a ti. ³¹ Sihmanhsehlaw Abraham nih, "Moses le profet kha an bia an ngaih hna lo ahcun, mi pakhatkhat cu thihnak in a thawh hmanh ah an zum hlei lai lo," a ti.

17 Jesuh nih a zultu kha a chimh hna i, "Sualnak chungah mi a tlaktetu thil cu an um theo lai; sihmanhsehlaw cu thil hna a umturu caah cun thihnung a va si dah! ² Hi ngakchia tete hna lak i pakhat hmanh hi va sualter nakin cu pa cu a hngawng ah facang rialnak lungtumpi i thlahi seh law rilipi chungah hlonh si seh law a caah a tha deuh hnga. ³ I ralring ko u. "Na unau nih a soal ahcun va mawhchiat, aa ngaihchih ahcun va ngaithiam. ⁴ Ni khat ah na cungah voi sarih a soal i voi sarih ningin, 'Kaa ngaichih,' a ti ahcun na ngaihthiam hrimhrim lai," tiah a ti. ⁵ Lamkaltu hna nih khan Bawipa cu, "Kan zumhnak hi nganter deuh tuah," an ti. ⁶ Bawipa nih cun a leh hna i, "Nannih nih antam ci ngaw zumhnak nan ngeih ahcun, hi thingth-eihmung kung hi, 'Na hram in i phawi law rili ah khin vaa phun,' nan ti ah nan nawl an ngaih ko hna lai," tiah a ti. ⁷ "Abiana ah sinum pakhat hei ngei u law, cu nan sinum cu lei hei thuang seh law, asiloah, tuu hei khal seh law, lo in inn i a hung tlun tikah, 'I rianranh law rawl kha ei,' nan ti lai maw? ⁸ Ti hlah. Nan i thawh lai i, 'Ka zanriah kha hei tim, cun rawl ka ei lio le ka din lioah na angki leng kha i hruk law ka bultawl, cu hnuah cun na ei ve te lai i na din ve te lai,' nan ti deuh lai. ⁹ Na tuah awk a si timi a tuah ruangah sinum nih cun, na tuahmi a tha, tiin lawmhnak hmuh awk a si i mei? ¹⁰ Nannih zong cu bantuk cu nan si ve ko, tuah u tiah fialmi rian kha nan tuah dih tikah, 'Kannih cu sal sant-lailo kan si, kan tuah awk hnga rian a simi lawng pei kan tuah ko cu,' va ti u," tiah a ti hna. ¹¹ Jesuh cu Jerusalem khua lei i a kalpah ah khan Samaria le Galilee karlak in a kal. ¹² Khua pakhat chungah hin a va lut i cuka ah cun thinghmuimi pahra an rak um i cu hna nih cun an rak ton. Lamhlatpi khin an dir i, ¹³ "Jesuh Bawipa, kan zaangfah tuah," tiah an au. ¹⁴ Jesuh nih cun a hmuh hna i, "Va kal u law tlangbawi nih khan rak in zoh hna seh," tiah a ti hna. An kalpah cun lampi ah cun an thiing. ¹⁵ An lak i pakhat cu ka dam cang ti a

hngalh tikah khan a ra kir i Pathian kha fak piin a thangthat. ¹⁶ Jesuh ke hram ah khan vawlei ah a bawki Jesuh cu a lawmh. Cu pa cu Samaria mi a si. ¹⁷ Jesuh nih aa thawh i, "An pahra ningin an dam lo maw? Pakua tah khuazei ah dah an si kun? ¹⁸ Annih zong ra kir in Pathian kha an thangthat kho lo maw? Hi ramdang mipa lawng hi maw a ra kho?" tiah a ti. ¹⁹ Cun Jesuh nih amah cu a thawh i, "Tho law kal tuah; na zumhnak nih an damter cang," tiah a ti. ²⁰ Farasi mi a cheu nih Jesuh cu, zeitik ah dah Pathian Pennak cu a tlun lai, tiah an hal. Anih nih a leh hna i, "Pathian Pennak cu hmuh awkin a ra lo. ²¹ Ahohmanh nih, 'Zohhmanh, hika ah a um hih, khika ah a um khih,' an ti kho lo; zeicahtiah Pathian Pennak cu nan chungah pei a um cu," tiah a ti hna. ²² Cun a zultu kha a thawh hna i, "Nannih nih, Mi Fapa ni kha hmuh kan hei duh dah, nan ti caan a phan te lai; sihmanhsehlaw nan hmu lai lo. ²³ 'Khika lei khi zohhmanh u, hika lei hi zohhmanh u,' tiah aan timi hna an um lai. Sihmanhsehlaw cu zoh awkah cun va chuak hlah u. ²⁴ Nimtlau cu vankam khattelei kam in khattelei kamah a lek i van cu a ceuh bantuk khin Mi Fapa cu amah ni ah cun a si ve lai. ²⁵ Sihmanhsehlaw a intuar hmasat le tu chan mi hna nih an hlaut hmasa kha a herh lai. ²⁶ Noah chan ah a rak si bantuk khan Mi Fapa chan zongah a si ve lai. ²⁷ Noah nih lawng chungah a luh i buanchukcho kha a tlun i an thih dih ni tiang hrimhrim kha, an ei an ding an i thi an i um ko. ²⁸ Lot chan i a rak si bantuk khan a si ve lai. An ei, an ding, an i caw an i zuarh, thlaici an cing, inn an sa. ²⁹ Lot cu Sodom in a chuah ni ah khan mei le kat cu vancung in a rung sur i a thah dih hna. ³⁰ Cuticun Mi Fapa a langh ni ah cun a si ve lai. ³¹ "A inn cung i a ummipa cu a inn chung i a ummi thil lak awkah tum hlah seh; cu bantuk thiamthiam in lo i a ummipa cu inn ah tlung hlah seh. ³² Lot nupi kha va philh hlah u. ³³ Amah nunnak khamh aa zuammi cu a nunnak cu a sung lai; a nunnak a sungmi nih cun a nunnak cu a khamh lai. ³⁴ Hihi kan chimh hna: cu zan ah cun mi pahnih ikhun pakhat ah a rak itmi an um lai, pakhat cu lak a si lai i pakhat cu nganhtak a si lai. ³⁵ Nu pahnih kha fang an su ti lai, pakhat cu lak a si lai i pakhat cu chiahtak a si lai. ³⁶ Pa pahnih lo ah rian a tuanmi an um lai, pakhat lak a si lai i pakhat cu chiahtak a si lai," tiah a ti. ³⁷ Amah cu a zultu nih cun, "Bawipa, khuazei ah dah?" tiah an hal i, "Saruak umnak ah langta an i pum tawn," tiah a leh hna.

18 Lungdong loin thla nan cam zungzal awk a si, ti cawnpiaknak caah Jesuh nih hi bianabia hi a chimh hna. ² Aa thawh i, "Khua pakhat ah hin Pathian zong a thih lo i mi zong a hmaizah lomi biaceihitu bawi pakhat a rak um. ³ Cun cuka khua ah cun nuhmei pakhat a um ve i ka bia kha ka ceihpiak tuah, tiah atu le atu a ra ti lengmang. ⁴ Biaceihitu nih caan saupi chung cu a al lengmang, ⁵ sihmanhsehlaw a donghnak

ah cun, 'Pathian cu ka òh lo i minung kha ka hmaizah hna lo nain, hi nuhmeinu nih hin hnahnawhnak a ka pek lengmang caah a bia cu ka ceihpiak ko lai; cu lo ahcun a ra lengmang ko lai i ka re lam a ka theiher chin lai,' a ti," tiah a ti. ⁶ Cun Bawipa nih cun a peh òhan i, "A ding lomi biaceih tu bawu nih a chimmi cu nan theih cang. ⁷ Pathian nih tah amah a mi hna chunzan hlan in a sinah bawmh hal awakah a au lengmangmi hna cu thiamcoh loin maw a um hna hnga? Anmah bawmh awakah cun a khul a nuar ko hnga maw? ⁸ Hihi kan chimh hna: anmah cu thiam a coh hna lai i cucu khulrang tein a tuah lai. Sihmanhsehlaw Mi Fapa nih a rat tikah vawlei ah hin zumhnak a hmu te hnga maw?" tiah a ti. ⁹ Anmah kha kan òha tiah aa ruat i midang vialte kha ze i rel lomi hna sinah Jesuh nih hi tahchunhnak bia hi a chim. ¹⁰ "Mi pahnihi cu Biakinn i thlacam awakah an hung kal; pakhat pa cu Farasi mi a si i a dang cu ngunkhuai khawltu a si. ¹¹ Farasi pa cu a dir i hi bantukin thla a cam: 'Maw Pathian, kei cu midang bantukin hak a kaumi, lih a chimmi, nu le pa sualnak a tuahmi, ka si lo caah nangmah cu kan lawmh; cun khi ngunkhuai khawltupa bantuk zong khi ka si lo caah kan lawmh fawn. ¹² Zarh khat chungah voi hnih lengmang rawl ka ul i chawva ka hmuhmi vialte cheu hra cheu khat kan pek,' tiah a ti. ¹³ Sihmanhsehlaw ngunkhuai khawltupa cu lamhlatpi ah khin a dir i vanlei hmanh zoh ngam loin a òang aa cum i, 'Maw Pathian, kei misual cungah hin zaangfahnak ngei ko,' tiah a ti. ¹⁴ Hihi kan chimh hna: Farasi mipa kha si loin hi pa tu hi a sualnak ngaihthiam in inn ah a òinmi cu a si. Zeicahtiah amah le amah aa ngantermi cu òumh an si lai i mi tangah aa dormi cu mi ngan ah ser an si lai," tiah a ti. ¹⁵ Mi cheu nih an fale kha an cung i a kut a chuanpiak hna nakhnga Jesuh sinah khan an ratpi hna. Sihmanhsehlaw a zultu hna nih khan an rak hmuh hna i an sik hna. ¹⁶ Sihmanhsehlaw Jesuh nih ngakchia cu a auh hna i, "Ngakchia kha ka sinah ratter ko hna u. Annih kha dawn hna hlah u, zeicahtiah Pathian Pennak cu hi bantuk mi hna ta hi pei a si cu. ¹⁷ Hihi philh hlah u: Pathian Pennak hi ngakchia nih a rak i cohlan bantukin a cohlang lomi cu, cu Pennak chungah cun an lut bal lai lo," tiah a ti. ¹⁸ Judah mi haotu pakhat nih a thawh i, "A òhami saya, zungzal nunnak hmuh awakah zeidah ka tuah lai?" tiah a ti. ¹⁹ Jesuh nih a thawh i, "Zeicahdah miòha tiah na ka ti?" tiah a hal i, "Pathian dah ti lo cu ahohmanh miòha an um òung lo. ²⁰ Nawlbiala kha na hngalh ko òung hna: Va cung in siseh, nupi cung in siseh, sual hlah, lainawng hlah, fir hlah, lih chim hlah, na nu le na pa upat hna, ti pei an si kha," tiah a ti. ²¹ Mipa nih cun aa thawh i, "Hi nawlbiala vialte hi cu ka ngakchiat tein ka zulh lengmang cang hna," tiah a ti. ²² Hi bia cu Jesuh nih a theih tikah, "Pakhat te na bau kun. Na ngeihmi vialte kha va zuar law tangka cu sifakmi kha va òhen hna, cun vancung

khua ah chawva na ngei lai; cun ra law ka zul," tiah a ti. ²³ Sihmanhsehlaw hi bia cu mipa nih khan a theih tikah a ngaih a chia ngaingai, zeicahtiah amah cu mirum ngaingai a si. ²⁴ Jesuh nih a ngaih a chiat kha a hmuh tikah aa thawh i, "Mirum caah cun Pathian Pennak chung i luh hi a va har hringhran dah. ²⁵ Kalauk òhimka chung i luh nakin mirummi Pathian Pennak chung luh cu a har deuh suaumau," tiah a ti. ²⁶ A bia a theimi nih cun an hal i, "Ahodah khamhnak cu a hmu kho kun lai," an ti. ²⁷ Jesuh nih a leh hna i, "Minung tuah khawh lomi hi Pathian nih cun a tuah khawh ko," tiah a ti. ²⁸ Cun Peter nih aa thawh i, "Zohhmanh, kannih cu nangmah zulh awakah kan inn kha kan chuahtak ko hna," tiah a ti. ²⁹ Jesuh nih a leh i, "Asi, na chimmi cu ahmaan, cun hihi kan chimh hna: Pathian Pennak ruangah inn siseh, nupi siseh, unau siseh, nu le pa si hna seh, fale si hna seh, a kaltakmi cu ³⁰ tu chan ah hin a let tampi in rulh an si lai i hmai chan ah zungzal nunnak an hmuh lai," tiah a ti. ³¹ Jesuh nih zultu pahleihnih kha a dang tein a kalpi hna i, "Ngai hmanh u, Jerusalem ah kan kal lai i khika ah profet hna nih Mi Fapa kong an òialmi paohpaoh kha a tling dihi lai. ³² Jentail mi hna kut ah pek ka si lai i annih nih cun capo ah an ka saih lai i an ka nihsawh lai i cil an ka chak lai. ³³ Fung in an ka tuk lai i an ka thah lai, sihmanhsehlaw ni thum ni ah nunnak ah ka tho òhan lai," tiah a ti hna. ³⁴ A zultu hna nih khan hi thil kong hi zeihmanh an hngal lo; a bia sullam kha thuhkanh an si i Jesuh nih a chimmi a sullam kha an hngal lo. ³⁵ Jesuh cu Jeriko khua kha a hei phan deng i awkhlawh pakhat a mit a cawmi hi lam pawngah a rak òhu i thil a hal hna. ³⁶ Mizapi an kal luhlmalh kha a theih tikah "Hihi zeidah a si?" tiah a hal hna. ³⁷ Annih nih, "Nazareth khuami Jesuh a lanh lio a si," tiah an leh. ³⁸ Cun a au i, "Jesuh, David Fapa, ka zaangfah tuah," a ti. ³⁹ Hmai i a ummi hna nih cun an sik i dai tein um ko, an ti. Sihmanhsehlaw thang chinchin in a au i, "David Fapa, ka zaangfah tuah," tiah a ti. ⁴⁰ Cucaah Jesuh cu a dir i mitcawpa cu ka sinah ratpi u tiah a ti. A pawng a ra phak tikah Jesuh nih a thawh i, ⁴¹ "Zeidah ka tuahpiak seh ti na ka duh?" tiah a hal. "Bawipa, khua hmuh òhan ka duh," tiah a leh. ⁴² Cun Jesuh nih a thawh i, "Hmu tuah, na zumhnak nih an damter cang," tiah a ti. ⁴³ Hmakhatte ah khua cu a hun hmu kho i Jesuh kha a zulh i Pathian kha a lawmh. Mizapi nih cucu an hmuh tikah Pathian kha an thangòhat.

19 Jesuh cu Jeriko khua ah cun a vung lut i khua cu a hei tan. ² Cuka ah cun ngunkhuai khawltu upa bik pakhat a min Zakia a simi a rak um i amah cu mirum a si. ³ Jesuh cu ahodah a si hnga ti kha hngalh a duh caah hmuh aa zuam i asinain amah cu miniamte a si caah le mizapi nih an phenh caah a hmu kho lo. ⁴ Cucaah cun hmaiah khan a rak tli i saikamor thingkung pakhat ah, cukalei i a kalmi Jesuh hmuh

duh ah cun a rak kai. ⁵ Cuka hmun cu a phak tikah Jesuh nih cun cunglei kha a hun zoh i Zakia cu, "Zakia, khulrang in rung tum, na inn ah kan tlung lai," tiah a ti. ⁶ Zakia cu, khulrang in a tum i lunglawmhnak in a inn ah cun a tlunter. ⁷ Cu a hmumi vialte cu an zai i, "Hi pa hi misual mi inn i tlun awkah a kal," an ti. ⁸ Zakia cu a dir i Bawipa cu, "Bawipa, ngaihmanh, misifak caah ka ngeihmi thil hnarcheu ka pek lai; cun ka hlenmi hna an um ahcun a let li in ka cham hna lai," tiah a si. ⁹ Jesuh nih a thawh i, "Nihin ah hi inn ah khamhnak a phan; hi pa zong hi Abraham tefa a si ve. ¹⁰ Zeicahtiah Mi Fapa cu a tlaumi kawlawk le khamh awkah a ra," tiah a ti. ¹¹ Hi bia a chimmi a theimi hna sinah khan hi tahchunhnak bia hi a chim. Jerusalem khua kha a hei phanh dengmang cang caah Pathian Pennak kha a lang hnik lengmang cang tiah an ruah. ¹² Cucaah a thawh hna i, "Bawi pakhat cu ram hlapi pakhat ah a kal i cuka ram i siangpahrang a si hnuah inn ah ra tlun than aa tim. ¹³ A kal hlanah a sal pahra kha a kawh hna i sui tangka phar khat cio a pek hna. Cun a thawh hna i, 'Ka um lo karah hi hin chaw rak let u,' a ti hna. ¹⁴ A ram mi nih cun amah cu an huat i, 'Hi pa hi kan siangpahrang si awkah kan duh lo,' tiin lamkal a hnu in an hei thlah hna. ¹⁵ Cu bawi cu siangpahrang ah cun an rak ser i a ra kir. Tangka a pekmi sal hna kha hmakhat-te ah a auh hna i, zeizat dah nan hmuh tiah a hal hna. ¹⁶ A hmasa bikpa kha a hung chuak i, 'Bawipa, na ka pekmi sui tangka phar khat khan sui tangka phar hra ka hmuh,' tiah a ti. ¹⁷ Aa thawh i, 'A tha, nangmah cu sal tha na si. Thil hmete ah zumhawktlak na si caah khua pahra uktu ah kan chiah lai,' a ti. ¹⁸ A pahnihnak sal kha a ra i, 'Bawipa, na ka pekmi sui tangka phar khat khan sui tangka phar nga ka hmuh,' tiah a ti. ¹⁹ Amah zong cu a thawh i, 'Khua panga uktu na si lai,' tiah a ti. ²⁰ Cun a dang sal pakhat kha a ra i, 'Bawipa, na sui tangka kha a um ko; puanchia in ka fun i ka chiah ko. ²¹ Nangmah cu mikhepkha na si caah kan thi, Nangmah ta a si lomi kha na lak i thlaici na tuh lonak hmun ah na zun tawn,' tiah a ti. ²² Amah cu a thawh i, 'Sal thalo. Nangmah bia lila cu nangmah biaceihnak ah ka hman lai. Nangmah nih keimah cu mikhepkha ka si le ka ta a si lomi a la tawn i ka tuh lonak hmun i a zun tawntu ka si cu na hngalh. ²³ A si kun ahcun zeicahdah tangka cu tangka chiahnak beng ah na rak chiah lo? Rak chia law cu, ka kir tikah hin a miak he ka hmu hnga lo maw?' tiah a ti. ²⁴ Cuka i a dirmi hna cu a thawh hna i, 'Amah cu sui tangka kha chut u law phar hra a ngeimi pa kha va pe u,' a ti hna. ²⁵ Annih nih an thawh i, 'Bawipa, anih cu phar hra a ngeih cang tung,' an ti. ²⁶ Annih cu a leh hna i, 'A ngeimi paoh kha tam chin chap an si lai i a ngei lomi kha a ngeihmi hnihchunte hmanh kha chuh an si lai. ²⁷ Cun an siangpahrang si awkah a ka duh lotu ka ral hna kha cu, hika ah hin ratpi hna u law ka hmaiah that hna u, a ti,' tiah a ti. ²⁸ Je-

suh nih hi bianabia a chim dih in an hmaiah cun Jerusalem khua lei ah khan a kal. ²⁹ Oliv Tlang i Bethfeih le Bethani khua kha a phak deng tikah a zultu pahni hka hmaiah a hei thlah hna i, ³⁰ "Nan hmai khua ah khin rak kal u law nan va luhpah ah khin cit bal rih lomi laafa nan hmuh lai. Cucu a hri va phoih u law hika ah hin ratpi u. ³¹ Pakhatkhat nih, 'Zeicahdah mah khakha a hri nan phoih?' an in ti hna ahcun, 'Bawipa nih a herh,' tiah va ti ko u," tiah a ti hna. ³² An va kal i Jesuh nih a chimh hna ningte cun zeizong vialte kha an va hmuh. ³³ Laafate cu an phoih lioah khan a ngeitu hna nih khan, "Zeicahdah nan phoih?" tiah an ti hna. ³⁴ Annih nih, "Bawipa nih a herh," tiah an leh hna i. ³⁵ Laafate cu Jesuh sinah khan an kalpi. Cun laa cungah khan an puan an danh i Jesuh cu an citter. ³⁶ A kalnak ah khan lam ah puan kha an phah. ³⁷ Jerusalem khua kha a hei naih i lam cu Oliv Tlang in chuk i a vung zuannak ah khan a zultu mibu nganpi nih cun, an hmuhmi thil lianngan vialte ruangah khan Pathian cu an lawmh i aw fak piin an thangthat. ³⁸ "Bawipa min in a rami siangpahrang cu Pathian nih thluachuahnak pe ko seh. Vancung ah daihnak um seh law, Pathian cu sunparnak pek si ko seh," tiah an au. ³⁹ Cun mizapi chung cun Farasi mi a cheukhat hna nih Jesuh cu an hun thawh i, "Saya, na zultu hna hi daihter hna," an ti. ⁴⁰ Jesuh nih cun a leh hna i, "Hi hna hi an daih ahcun lung hrimhrim hi an au lai," tiah a ti. ⁴¹ Khuapi cu a hei naih chin lengmang i a hei hmuh tikah a tha i, ⁴² "Nihin ah hin daihnak caah zeidah a herh ti kha hei hngal law cu mu! Sihmanhsehlaw cucu na hmu kho tung lo. ⁴³ Zeicahtiah na ral nih raltuknak chuntlung in an in kulh i an in hren i a kenkip in an in luhhnawh caan kha a phan lai. ⁴⁴ Nangmah le na vampang kulh chung i a ummi minung hna cu an in hrawh dih cikcek hna lai: Pathian cu nangmah khamh awkah a rat caan kha na hngalh lo caah cuka hmun ah cun aa chonhmi lung pakhat hmanh leh loin an kaltakmi a um lai lo." ⁴⁵ Jesuh cu Biakinn chungah khan a vung lut i chawdawr pawl kha a thawl hna i, ⁴⁶ "Cathiang chungah, 'Pathian nih ka inn cu thlacamnak inn a si lai,' a ti, tiah aa thial. Sihmanhsehlaw nannih nih cun mifir thuhnak kua ah nan ser cang," a ti hna. ⁴⁷ Jesuh nih Biakinn ah khan nifate in a cawnpiak hna. Tlangbawi upa pawl hna le Phungbia cawnpiaktu saya hna le hruaitu pawl nih khan thah an duh, ⁴⁸ sihmanhsehlaw mi vialte nih khan a bia cu an ngaih i pakhat hrelh hmanh kha an duh lo caah annih nih cu tuahnak ding caah cun lam an hmu kho lo.

20 Ni khat cu Jesuh cu Biakinn i mizapi a cawnpiak lio hna le Thawngtha kong a chimh lio hna ah tlangbawi upa pawl le Phungbia cawnpiaktu saya hna le upa pawl kha an ra i, ² "Hi thil tuah khawhnak dingah hin zei nawl dah na ngeih? Aho nih dah nawl an pek, kan chim?" an ti. ³ Jesuh nih a leh hna i, "Bia

pakhat in hal ve hna ning. ⁴Johan nih tipil pek khawh-nak nawl a ngeihmi kha Pathian sin i a hmuhmi maw a si, minung sin i a hmuhmi dah a si, ka chim tuah u?" tiah a ti hna. ⁵Annih cu pakhat le pakhat kha an i al i. "Zeitindah kan ti lai? 'Pathian sinin,' kan ti ahcun, 'A si ahcun zeicahdah Johan cu nan zumh kun lo?' a kan ti lai. ⁶Minung sinin; kan ti ahcun, hika i a ummi vialte nih hin Johan cu profet a si hrimhrim tiah an zumh caah lung in an kan cheh lai," an ti. ⁷Cucaah an i thawh i, "Khuazei in dik a hmuh kan hngal lo," an ti. ⁸Cun Jesuh nih, "A si ahcun, kei zong nih zei nawl in dah hi thil hi ka tuah hna ti kha kan chim ve hna lai lo," tiah a ti hna. ⁹Cun Jesuh nih mizapi cu hi tahchunhnak bia hi a chimh hna. Aa thawh i, "Mipa pakhat nih mitsur dum pakhat a tuah i rianțuantu hna sinah khan a hlanh i khual a tlawng i saupi a rau. ¹⁰Mitsur thei lawh caan kha a phak tikah rianțuantu pawl sinah khan a sal pakhat a hei thlah i ka covo a si hngami kha ka pe ve u tiah a hei hal hna. Sihmanhsehlaw rianțuantu hna nih khan a sal cu an rak velh i a lawng in an kirter. ¹¹Cucaah a dang a sal pakhat a hei thlah țhan, sihmanhsehlaw hi pa zong cu an rak velh i a lawngin an kirter țhiamțhiam. ¹²Cun a sal pathumnak kha a hei thlah țhan i amah zong cu an rak țhuat i an rak țhawl. ¹³Cu tikah dum ngeitu nih cun aa thawh i, 'Zeitindah ka tuah lai? Ka dawtmi ka fapa thengte hi ka hei thlah lai; amah cu an rak hmaizah țheo lai,' tiah a ti. ¹⁴Sihmanhsehlaw amah cu rianțuantu pawl nih khan an rak hmuh tikah pakhat le pakhat cu an i ruah i, 'Hi pa hi dum ngeitu fapa a si. That u sih law dum hi kanmah ta ah a cang lai,' an ti. ¹⁵Cucaah dum lengah khan an chuah i an thah. Cucaah dum ngeitu nih khan dum rianțuantu hna kha zeitindah a ti hna lai? ¹⁶Amah cu a ra lai i cu hna cu a thah hna lai i dum cu midang kha a zohter hna lai," tiah a ti. Cucu mizapi nih khan an theih tikah, "Si sawh hlah seh," an ti. ¹⁷Jesuh nih annih cu a zoh hna i, " 'Inn satu nih san a tlai lo tiin an hlawtmi lung kha innkil lung ah a cang,' tiin Cathiang chungah a ummi bia hi tah a sullam zeidah a si kun?" tiah a hal hna. ¹⁸Cun aa thawh țhan i, "Cu lung cung i a tlami paoh cu a kuai cikcek lai i cu lung nih a rialmi hna paoh cu leidip bantukin an dip lai," tiah a ti. ¹⁹Phungbia cawnpiaktu saya hna le tlangbawi upa hna nih khan Jesuh cu tlaih colh an duh, zeicahtiah hi bianabia hi kanmah a kan chimhnawh ti kha an i hngalh, sihmanhsehlaw mizapi kha an țih hna. ²⁰Cucaah caan rem tu kha an bawh i mi ngiatu an thlah hna. "Zumh awktlakmi bantukin nan i umter lai i bia nan hal lai. A bia kha tlaih nan i zuam lai i cu a bia cu nawl ngeitu mangki bawi sin i phakpinak ding ca i sonhtarhnak ah kan hman lai," an ti hna. ²¹Cu mingiatu hna nih cun Jesuh cu an thawh i, "Saya, na chimmi le na cawnpiak-nak hi ahmaan tiah kan hngalh. Ahohmanh an hmai na zoh hlei fawn hna lo, Pathian nih minung caah a

herh a timi biatak kha na cawnpiak ko hna. ²²Cucaah cun kan chim tuah, Rom Siangpahrang sin i ngunkhuai pek hi kan Phung he aa ralchanhmi a si maw si lo?" tiah an ti. ²³Sihmanhsehlaw Jesuh nih an zernak cu tleng lakin a rak hmuh țung i cucaah cun a thawh hna i, ²⁴"Ngun tangka phar khat in ka hmuh sak tuah u. Aho hmai le min dah a cuang?" tiah a ti hna. ²⁵Annih nih, "Siangpahrang hmai le min a cuang," tiah an leh. Cucaah Jesuh nih a thawh hna i, "A si ahcun, Siangpahrang ta a simi cu Siangpahrang kha pe ko u, Pathian ta a simi cu Pathian kha pe ko u," tiah a ti hna. ²⁶Cuticun zapi lak i tlaih an i zuamnak cu pakpalawng ah a cang i a lehnak hna cu an khuaruah a har i dai tein an um. ²⁷Sadusi mi tlawmpal kha Jesuh sinah cun an ra. (Annih cu minung hi thihnak in an tho țhan lai lo tiah a timi an si). Annih nih amah cu an thawh i, ²⁸"Saya, Moses nih nawlbia a kan țialpiak i cu nawlbia chungah cun, 'Mipa pakhatkhat cu a thih i a nupi kha fa ngei loin a roh ahcun, cu pa a unau nih cun, cu nu cu a țhit lai, mithi mipa caah khan fa a hrinpiak khawh nakhnga,' a ti. ²⁹Voi khat cu unau pasarih an um; an upa bik cu nupi a țhi i fa ngei loin a thi. ³⁰Cu tikah apahnihnak pa nih khan a țhit i fa ngei loin a thihtak ve. ³¹Cun apathumnak pa nih khan a țhit hoi i fa ngei loin a thihtak țhiamțhiam. Cu bantuk cun an pasarih ningte cun a si — fa ngei loin an thi dih. ³²A hmanung bik ah minu zong cu a thi ve. ³³Mithi hna cu an thawh țhan ni ah, amah cu aho nupi cu dah a si lai? An pasarih tein an țhit țung?" an ti. ³⁴Jesuh nih a leh hna i, "Tu chan mi hna hi cu an i țhi i an i um; ³⁵sihmanhsehlaw thihnak in thawh țhanter awktlak a simi hna le a ra lai dingmi chan i um awkah aa tlakmi hna cu an i țhi an i um lo. ³⁶Annih cu vancungmi bantuk an si i an thi kho lo. Annih cu thihnak in thawh țhantermi an si cang caah Pathian fa an si. ³⁷Moses nih a thimi hna cu nun-nak ah thawhter țhan an si lai ti cu fiang tein a chim ko. A alhmi burbuk kong a chimnak ah khan aa thawh i, 'Bawipa cu Abraham Pathian, Isak Pathian Jakob Pathian a si,' a ti. ³⁸Cu nih cun Pathian cu a nungmi hna Pathian a si i a thimi hna Pathian a si lo ti kha a fiang tein a langhter — zeicahtiah annih cu amah sinah cun an nung dih," tiah a ti. ³⁹Phungbia cawnpiaktu saya a cheu nih khan an hun i thawh i, "Saya, na lehnak hna cu a țha ngaingai," an ti. ⁴⁰Zeicahtiah amah cu bia an hal ngam lo. ⁴¹Jesuh nih annih cu a thawh hna i, "Zeitindah Messiah cu David fapa a si lai, tiah an ti khawh? ⁴²Zeicahtiah David hrimhrim nih pei, 'Bawipa nih ka Bawipa cu, ⁴³Na ral vialte hna cu na ke tang i kelamh ah ka chiah hna hlantiang Ka orhlei kamah hin țhu tuah,' tiah Salm cauk chungah a ti cu. ⁴⁴David nih khan 'Bawipa' tiah a ti țung ahcun, zeitindah Messiah cu David fapa cu a si khawh lai?" tiah a ti. ⁴⁵Mizapi nih cun an dihlak in an ngaih ko lioah khan Jesuh nih a zultu kha a thawh hna i, ⁴⁶"Phungbia cawn-

piaktu saya pawl kha i ralring hna u; annih cu angki-fual pipi i hruk in chawh a duhmi, chawdawrnak hmun ah mi nih hmaizahnak in ka chawnbia hna seh ti a duhmi, pumhnak i thutnak tha aa cuhmi, puai i hmun tha aa hammi an si; ⁴⁷ mi nih ka hmu hna seh ti duh ah thla sau pipi in an cam, sihmanhsehlaw nuhmei kha an thilri le an inn tiangin an chuh tung hna. Dantatnak an hmuh ding cu a fak chinchinmi a si ko lai," tiah a ti.

21 Jesuh nih a pawngkam kha a hei zoh i Biakinn tangka chiahnak ah mirum mi nih an thawh-lawm an thlak kha a hmuh hna; ² cun a si a fak ngain-gaimi nuhmeinu zong nih phaisa sen pahnihte a thlak ve kha a hmuh. ³ Cun aa thawh i, "Hihi kan chimh hna: Hi a si a fakmi nuhmeinu nih hin a taktak ti ahcun haw dang vialte nakin tam deuh a sanh. ⁴ Zeicahtiah a dang tham nih cun an chawva a hleivuang kha pei an pek ko cu, sihmanhsehlaw hi nu nih hin cun, a si a fak na tein, a nunnak ding ca i aa chiahmi kha pei a dihlak in a pek cu," tiah a ti. ⁵ An lak i mi a cheu nih khan Biakinn kong kha an rak ceih i aa dawhnak kong le a lung tha tha hna le Pathian sin i laksawng an pekchanhmi kong kha an rak chim. ⁶ Jesuh nih aa thawh i, "Mah hi vialte hi nan hmuh, sihmanhsehlaw hika i lung vialte hi pakhat hmanh an umnak hmun cio i kaltak loin hlonh an si dih lai caan a tlung lai," tiah a ti. ⁷ "Saya, zeitik ah dah mah hihi a si lai? Cun a caan a phan cang ti a langhter-tu dingah zei hmelchunhnak dah a um lai?" tiah an hal. ⁸ Jesuh nih a thawh hna i, "I ralring u; ahohmanh i hlenter hna hlah u. Zeicahtiah mi tampi keimah min put in an ra lai i, 'Keimah hi amah cu ka si,' an ti lai i 'A caan cu a phan cang,' an ti lai. Sihmanhsehlaw zul hna hlah u. ⁹ Raldohnak le ralthawhnak kong nan theih tikah nan thinphang hlah u; cu bantuk thil cu a um hmasa hrim awk a si, sihmanhsehlaw a donghnak a nai cang tinak a si theng lo," tiah a ti. ¹⁰ Cun aa thawh than i, "Ram pakhat le pakhat an i do lai, cozah pakhat le pakhat an i tu lai; ¹¹ hmun kip ah tih a nungmi lihnin le mangtam le ngal-eu zawtnak a tlung lai; thil tihnung le hmelchunhnak ngan pipi kha van in an lang lai. ¹² "Hi thil vialte an tlun hlanah hin nannih cu tlaihkhin nan tong lai i hremnak nan ing lai; pumhnak inn ah khan biaceih awakah an in chuahpi hna lai i thong ah an in thlak hna lai; keimah ruangah siangpahrang hna hmaiah le ukto bawi hna hmaiah an in chuahpi hna lai. ¹³ Cucu nan ca i Thawngtha chimnak caan tha a si lai. ¹⁴ Zeitindah kan i runvennak ding caah bia kan chim lai tiah a hlankan in nan lungre rak thei hlah u; ¹⁵ zeicahtiah nan ral ahohmanh nih an in tei hna i an in al khawh hna nakhnga lo, bia le fimnak kha kan pek hna lai. ¹⁶ Nan nu le nan pa, nan u nan nau, nan sahlawh nan rualchan, nan hawi nan kom hna nih khan an in rawi hna lai i nannih lak i a cheukhat cu thahnak nan ing lai. ¹⁷ Keimah ruangah mi kip nih an in huat hna lai. ¹⁸ Sihmanhsehlaw nan lu cung samfa fa khat hmanh a tlaw

lai lo. ¹⁹ Fek tein dir ko u, zeicahtiah hitihin pei nan nunnak cu nan khamh lai cu," tiah a ti. ²⁰ Cun Jesuh nih cun, "Nannih nih Jerusalem khua kha ralkap i an kulh nan hmuh tikah a rauh hlanah a rawk cang lai ti kha hngalh u. ²¹ Khi tikah Judea ram i a ummi hna cu tlang ah zam hna seh law; khuapi chungah a ummi hna cu chuak hna seh law khualeng ramlak i a ummi hna cu khuapi chungah khan lut hna hlah seh. ²² Zeicahtiah mah hihi 'Dantatnak Ni' tiah timi kha a si i Cathiang nih a chimmi vialte cu a tlinnak ding caah umter dingmi an si. ²³ Cu caan ah cun fapawi nu ca le hnuktlai lio nau a ngeimi hna caah zeitluk in dik a har lai. Hi ram chungah hin harnak tihnung a tlung lai i hi miphun chungah hin Pathian thinhnak a tlung lai. ²⁴ Annih cu vainam in thah an si lai i ram kip ah sal ah an hruai hna lai, Jentail mi nih Jerusalem khua cu an naan lai i an caan a dih hlantiang an ke tangah an chiah lai. ²⁵ "Cun ni le thlapa le arfi ah khin hmelchunhnak an lang lai. Vawleicung ram hna cu rili tilet a thomi le a awnmi nih awlokchong in an tuah hna lai. ²⁶ Vawlei cung pumpi i a tlung dingmi thil an ruah ah khan mi cu tihnak in a ther in an ther lai; zeicahtiah vancung thawnnak cu an i hnin lai. ²⁷ Cun Mi Fapa cu sunparnak le lianhngannak he khuadawm cung i a rat kha an hmuh lai. ²⁸ Mah hi vialte hi um hram an hun i thawk tikah, dir u law cunglei kha zoh tuah u, zeicahtiah nan tlanhnak cu a nai cang," tiah a ti. ²⁹ Cun Jesuh nih hi tahchunhnak bia hi a chimh hna i, "Theipi kung le thingkung dang hna kha ruat hna hmanh u. ³⁰ Hnahte an hun lak nan hmuh tikah thal a chuak dengmang cang ti kha nan hngalh. ³¹ Cu bantukin hi thil hna an hung um kha nan hmuh tikah Pathian Pennak cu a nai cang ti kha nan hngalh lai. ³² "Mah hihi philh hlah u: Hi thil vialte hi atu i a nungmi hna an thih dih hlan ah hin a tlung lai. ³³ Van le vawlei cu an rawk lai, sihmanhsehlaw ka bia cu an rawk lai lo," tiah a ti. ³⁴ "I ralring tuah u. Zudin sa-einak le khuasak tintuk harnak lawng kha ruat hlah u, cu ti nan si ahcun cu Ni nih cun ruah lopi ah rap bantukin an foihsual hna lai. ³⁵ Zeicahtiah cu Ni cu vawlei cung i a ummi vialte hna chungah a tlung dingmi a si. ³⁶ Hi a tlung hnga dingmi thil vialte hi him tein chuak lakin nan tan khawh nakhnga, thazang nan ngeih nakhnga le Mi Fapa hmaiah nan dir khawh nakhnga, ralring tein um u law thla va cam zungzal ko u," tiah a ti. ³⁷ Cu hrawng vialte cu Jesuh cu Biakinn ah khan mi kha a cawnpiak hna i zanlei paoh ah khan lengah a chuak i Oliv Tlang ah khan a va riak tawn. ³⁸ Mi vialte cu amah bia ngaih awakah khan Biakinn ah khan zingka tein an kal tawn.

22 Lanhtak Puai timi Thilnu Telhlo Changreu Puai kha a nai cang. ² Tlangbawi upa hna le Phungbia Cawnpiaktu saya hna nih khan mizapi kha an tih hna caah zeitindah Jesuh kha a thli in kan thah lai tiah lam an kaw. ³ Khi tikah zultu pahleihnih hna lak i aa tel ve-

mi Judas Iskariot an timi chungah khan Satan cu a lut.
⁴ Cucaah Judas cu a va kal i tlangbawi upa hna le Bi-
 akinn cawngtu hna an bawile hna he khan zeitindah
 Jesuh cu an sinah a chanh khawh lainak ding kha an
 ceih. ⁵ An lung a si ngaingai i phaisa kan in pek lai, tiah
 an ti. ⁶ Cucu Judas zong kha a hna a tla i mizapi hngalh
 loin zeitindah Jesuh cu an sinah ka lei khawh lai tinak
 caan rem bawh hram kha a thawk. ⁷ Thilnu Telhlo
 Changreu Puai chung i Lanhtak rawl caah tuufa an
 thah hna ni kha a phan. ⁸ Jesuh nih Peter le Johan cu a
 thawh hna i, "Va kal u law Lanhtak zanriah kan ei ding
 kha va tim tuah u," tiah a ti hna. ⁹ "Khuazei ah dah va
 tim u tiah na kan duh?" tiah annih nih an ti. ¹⁰ Anih nih
 a thawh hna i. "Ngai hmanh u. Khuapi chung i nan
 vung luh ah khan ti-um in ti a thanmipa he nan i tong
 lai. A luhnak inn tiang khan nan hei zulh lai i ¹¹ cu inn a
 ngeitu pa cu, 'Kan sayapa nih, "Khuazei ah dah a ka
 zultu hna he Lanhtak zanriah kan einak ding khaan cu
 a si?" a ti,' tiah nan va hal lai. ¹² Cungdot ah khaan
 kaupi pakhat, thutdan cabuai tlamtling tein an chiah-
 nak an hmuhsak hna lai i cuka ah cun nan va timh lai,"
 tiah a ti. ¹³ An va kal i Jesuh nih a chimh hna bantukte
 khan thil cu an va hmuh hna i annih nih Lanhtak zanri-
 ah cu an timh. ¹⁴ A caan a phak tikah Jesuh cu lamkaltu
 hna he khan cabuai ah cun an thu. ¹⁵ Annih cu a thawh
 hna i, "Sifahnak ka in hlanah hin hi Lanhtak rawl nan-
 nih he ei ti hi ka duh hringhran. ¹⁶ Zeicahtiah Pathian
 Pennak chungah hi rawl hi a sullam taktak langhter a
 si hlan paoh cu ka ei ti lai lo," tiah a ti. ¹⁷ Cun Jesuh nih
 hrai kha a lak i Pathian sinah lawmhnak bia a chim
 hnuah, "Hihi i lak u law i hrawm u, ¹⁸ zeicahtiah Pathi-
 an Pennak a phanh hlan tiang cu, hi mitsur hang hi ka
 ding ti lai lo," tiah a ti. ¹⁹ Cun chang kha a lak i Pathian
 sinah lawmhnak bia a chim hnuah a cheu i annih cu a
 pek hna i, "Hihi ka pum a si, nan ca i ka pekmi cu.
 Keimah philh lonak ah run tuah u," tiah a ti. ²⁰ Cu ban-
 tuk thiamthiam in zanriah an ei dih hnuah hrai zong
 kha a pek hna i "Hi hrai hi nan caah ka thletmi ka thi in
 kenhchihmi Pathian biakamnak a si. ²¹ "Sih-
 manhsehlaw zohhmanh u. Keimah a ka rawitu cu ka
 sinah cabuai ah hin a um ko. ²² Pathian nih a khiah cia
 bantukin Mi Fapa cu a thi lai, sihmanhsehlaw a rawitu
 caah cun thihnung a va si hringhran dah!" tiah a ti.
²³ Cun anmah le anmah cu, aho nih dah mah hihi a tu-
 ah lai, tiah pakhat le pakhat kha an i hal. ²⁴ Cun a zultu
 hna lakah khan, ahodah a ngan bik ah ruah awk a si, ti
 bia alnak kha a chuak. ²⁵ Jesuh nih a thawh hna i, "Jen-
 tail mi siangpahrang hna nih cun an michia kha a lal in
 an lalhnawh hna i nawl ngeitu hna kha ram ca 'Thil tha
 tuahtu' ti an si tawn. ²⁶ Sihmanhsehlaw nannih cu hiti-
 hin nan si awk a si lo: nan lak i a ngan bik kha a
 ngakchia bik bantuk a si awk a si i hruiatu a simi kha
 sal bantuk a si awk a si. ²⁷ Ahodah a ngan deuh? Rawl
 ei awkah a thumi kha maw rawl a petu kha dah? Chim

hau loin a thumi kha a ngan deuh. Sihmanhsehlaw kei
 cu nan lakah rawl petu bantukin ka um. ²⁸ "Harnak ka
 in caan a dihlak in a ka umpitu cu nanmah nan si;
²⁹ cun ka Pa nih uknak nawl a ka pek bantukin kei zong
 nih nannih he biakamnak ka tuah lai. ³⁰ Ka Pennak ah
 ka cabuai ah nan ding nan ei lai i Israel mi phun hleih-
 nih kha biaceihpiak awkah bawi thutdan cungah nan
 thu lai," tiah a ti. ³¹ Jesuh nih, "Simon, Simon, ngai-
 hmanh. Lothlotupa nih facang cu a fang le a hi a thlei-
 dan bantukin Satan nih nannih cu nan dihlak in hnek-
 saknak nawl kha a hmuh cang. ³² Sihmanhsehlaw Si-
 mon, na zumhnak a pur nakhnga lo nangmah caah
 thla ka cam. Cun keimah lei ah na hon i mer than tikah
 na unaule kha thazang na pek ve hna lai," tiah a ti.
³³ Peter nih a leh i, "Bawipa, nangmah he thongtlak le
 thih kha ka ngamh ko," tiah a ti. ³⁴ Jesuh nih a leh ve i,
 "Peter, tuzan ah, amah cu ka hngal lo, tiah voi thum
 tiang na ka ti hlan tiang ar a khuang lai lo," tiah a ti.
³⁵ Cun Jesuh nih annih cu a thawh hna i, "Phaisa bawm
 siseh, zal siseh, kedan siseh i ken loin ka rak in thlah
 hna ah khan zeital nan bau maw?" tiah a ti. "Zei hmanh
 kan bau lo," tiah annih nih an leh. ³⁶ Cun Jesuh nih,
 "Sihmanhsehlaw atu cu, phaisa bawm siseh, zal siseh
 a ngeimi paoh nih i phorh u; cun vainam a ngei lomi
 paoh nih a angkileng kha zuar seh law pakhat in i
 cawk seh. ³⁷ Zeicahtiah Cathiang nih, 'Amah cu misual
 mi hna sinah rel chih a si cang,' tiah a timi kha ka kong
 ah hin a tlin awk a si. Ka kong an rak thialmi vialte kha
 a tling cuahmah cang," tiah a ti. ³⁸ Cun annih nih, "Baw-
 ipa, zohhmanh, hika ah hin vainam pahnih an um ko,"
 tiah an ti i, "Cucu a za," tiah a leh hna. ³⁹ Cun Jesuh cu a
 chuak i a tuah tawn bantuk khan Oliv Tlang ah a kal i a
 zultu kha a sinah an kal ve. ⁴⁰ A hmun kha a phak tikah
 annih cu a thawh hna i, "Tukforhnak chungah nan tlak
 sual nakhnga lo thlacam tuah u," a ti hna. ⁴¹ Cun an sin
 khan lungchep tluk a va kal i a khuk aa bil i thla a cam.
⁴² "Ka Pa, na hna a tlak ahcun hi hrai hi ka thialpiak ko.
 Sihmanhsehlaw keimah nawl si loin nangmah nawl si
 ko seh," tiah a ti. (⁴³ Vancung in vancungmi pakhat a
 sinah a rung lang i a rung hnemh. ⁴⁴ Lungthin fak
 ngaingai in fak chinchin in thla a cam i a thlan cu
 vawlei ah thi dor bantukin a tla.) ⁴⁵ A thlacamnak cun a
 tho i a zultu hna sinah khan a va kir i an rak i hngilh
 kha a hmuh hna, an lungre a theih tuk ah an ba dih.
⁴⁶ Annih cu, "Zeicahdah nan i hngilh? Tukforhnak ah
 nan tlak nakhnga lo tho u law thlacam u," a ti hna.
⁴⁷ Bia a chim lengmang lioah cun mibu kha an ra phan
 i zultu pahleihnih lak i aa tel vemi Judas nih khan a hun
 hrui hna. Jesuh cu hnamh awkah a hun fuh. ⁴⁸ Sih-
 manhsehlaw Jesuh nih a rak thawh i, "Judas, Mi Fapa hi
 hnamh in maw na rawi ko lai?" tiah a ti. ⁴⁹ Jesuh cu a
 sin i a ummi a zultu hna nih khan thil umtuning kha an
 hmuh tikah an thawh i, "Bawipa, kan vainam kan
 hmanh hna lai maw?" an ti. ⁵⁰ Cun an lak i pakhatpa

nih khan Tlangbawi Ngan sal kha a orhlei hna pet lak in a tuk. ⁵¹ Sihmanhsehlaw, "Hihi cu a za cang," tiah Jesuh nih a ti. Mipa a hna kha a tawng h i a damter. ⁵² Cun amah tlaih awkah a rami tlangbawi upa pawl hna le Biakinn cawngtu hna i an bawi pawl hna le upa hna kha a thawh hna i, "Damiah hei si ning law cu bang, zeicahdah vainam le thingtan he nan ka rathnawh? ⁵³ Nifate in pei nan sinah Biakinn ah ka um ko cu, tlaih nan ka zalh tung lo. Sihmanhsehlaw atu hi cu nanmah le muihnak thawnnak nan caan a si," tiah a ti hna. ⁵⁴ Jesuh cu an tlaih i Tlangbawi Ngan inn ah khan an kalpi; cun Peter nih lamhlatpi khin a zulh. ⁵⁵ Tual laifang ah khan mei an kau i mei cu an to i a tomi hna sinah cun Peter cu a thu ve. ⁵⁶ Cun mei a toh lio cu sinumnu ngakchia pakhat nih a hmuh i dengteo in a zoh i, "Hi pa zong hi amah sinah aa telmi a si ve," tiah a ti. ⁵⁷ Sihmanhsehlaw Peter nih aa pheh i, "Minu, a hngal hmanh ka hngal tung lo," a ti. ⁵⁸ Cu hnu tlawmpal ah cun pa pakhat nih a hmuh i, "Nangmah zong hi anmah lak i aa telmi na si ve ko," tiah a ti. Sihmanhsehlaw Peter nih cun aa pheh than i, "Mipa, ka si lo," tiah a leh. ⁵⁹ Cu hnu suimilam pakhat tluk ah khin midang pakhat nih thawng chinchin in, "Hi pa hi amah sin i aa telmi a si hrimhrim ko, zeicahtiah Galilee mi pei a si ko hi!" tiah a ti. ⁶⁰ Sihmanhsehlaw Peter nih cun, "Mipa, na chimmi hi ze i si ti awk hmanh ka hngal lo," tiah a leh. Bia a chim lioah cun, chikkhatte ah khin ar a hung khuang. ⁶¹ Bawipa cu a hun i mer i Peter kha a hei zoh i Peter nih cun Bawipa nih, "Tuzan ah ar a khuan hlanah, amah cu ka hngal lo, tiah voi thum tiang naa pheh lai," a timi kha a lung ah a hung pem. ⁶² Peter cu a chuak i lung hno ngaiin a tap. ⁶³ Jesuh cu a cawngtu hna nih khan nihchuak ah an sai. An tuk, ⁶⁴ a mit an huh i, "Ahodah an tu? Kan chim tuah," tiah an ti chih. ⁶⁵ Cuticun nihsawhnak bia kha a cungah tampi an chim. ⁶⁶ Khua a dei tikah Judah mi upa hna le tlangbawi upa pawl hna le Phungbia cawnpiaktu saya hna kha an i pum i an hmaiah cun Jesuh cu an chuahpi. ⁶⁷ Annih nih an thawh i, "Messiah na si maw si lo kan chim tuah," an ti. Anih nih, "Kan chimh hna zongah nan ka zum lai lo, ⁶⁸ cun bia kan hal hna zongah nan ka let duh fawn lai lo. ⁶⁹ Sihmanhsehlaw atu hin cun Mi Fapa hi Lianngan Bik Pathian orhlei kamah thutter ka si cang lai," tiah a ti. ⁷⁰ Cun annih nih an dihlak in, "Pathian Fapa maw na si kun?" an ti. Anih nih a leh hna i, "Nan ka ti bangin ka si," tiah a ti. ⁷¹ Cun annih nih, "Tehte dang zeidah kan herh ti? Amah kaa hrimhrim in pei kan theih ko cang cu," an ti.

23 An bu ningpi khan an tho i Jesuh cu Pilat hmaiah khan an kalpi. ² Anih cu soal kha an phawt i, "Hi pa nih hin kan mi hna a pingah a hruai hna kha kan tlaih, a thawh hna i Sizar Siangpahrang sinah ngunkhuai nan pe lai lo, a ti hna i, keimah hi siangpahrang Khrih cu ka si, a ti hna," an ti. ³ Cun Pilat nih

cun, "Judah mi hna siangpahrang cu na si maw?" tiah a hal. Jesuh nih cun, "Na chim bangin ka si ko," tiah a leh. ⁴ Khi tikah Pilat nih cun tlangbawi upa pawl hna le mizapi cu, "Hi pa hi a sualnak zehmanh ka hmu lo," tiah a ti hna. ⁵ Sihmanhsehlaw fak chinchin in an au i, "Hi pa nih hin a cawnpiaknak in mizapi lakah hnahnawhnak a chuahter. Galilee ram in aa thawk i Judea ram vialte kha a cul di h i atu cu hika hi a phan cang," an ti. ⁶ Cucu Pilat nih a theih tikah, "Hi pa hi Galilee mi maw a si?" tiah a hal hna. ⁷ Jesuh cu Herod nih a ukmi peng chungin a si ti kha a hngal tikah amah cu Herod sinah cun a hei kuat; cu lioah cun Herod zong cu Jerusalem khua ah a um. ⁸ Herod cu Jesuh a hmuh tikah khan a lung aa lawm ngaingai, zeicahtiah amah kong kha a rak theih tawnmi a si i hmuh a duhnak kha a saupi cang; cun Jesuh nih cun khuaruahharnak pakhatkhat a tuah lai tiah a ruah. ⁹ Cucaah Herod nih cun Jesuh cu bia tampi a hal len, sihmanhsehlaw Jesuh nih kaa khat hmanh a let lo. ¹⁰ Tlangbawi upa pawl hna kha le Phungbia cawnpiaktu saya hna kha an chuak i Jesuh cu fak piin soal an puh. ¹¹ Herod le a ralkap hna nih khan Jesuh cu capo ah an sai i zeirello ngaiin an ti. Puan tha ngaingai an aihter i Pilat sinah khan an kuat than. ¹² Cu ni hrimhrim ah cun Pilat le Herod cu hawikom ah an cang; cu hlanah cun ral an rak si. ¹³ Pilat nih tlangbawi upa pawl kha le hruiatu hna le mi zapi kha a auh hna i, ¹⁴ "Hi pa hi ka sinah nan ratpi i mizapi kha a pingah a hruai hna, nan ti. Atu cu amah kha nan hmaiah ka kher i thil thalo a tuah tiah nan puhmi vialte kha pakhat hmanh a tuah tiah ka hmu kho lo. ¹⁵ Herod zong nih a sualnak a hmu ve lo, cucaah ka sinah a rak thlah than: Hi pa nih hin thah awk tlak thil a tuahmi pakhat hmanh a um lo. ¹⁶ Cucaah ka tukter hna lai i ka thlah lai," tiah a ti. (¹⁷ Lanhtak puai paoh ah Pilat nih thongtla pakhat lengmang a thlahpiak hna awk a si.) ¹⁸ Mizapi cu an au ciammam i, "Amah cu that ko. Bar-Abbas tu kan thlahpiak," tiah an ti. ¹⁹ (Bar-Abbas cu khua chung i zapi buainak a ummi ruangah le lainawn ruangah thong ah cun an rak thlak.) ²⁰ Pilat nih Jesuh cu luatter a duh caah zapi cu bia a chimh than hna, ²¹ sihmanhsehlaw an au than i, "Vailam ah kenh ko, vailam ah kenh ko," an ti. ²² Pilat nih cun a chimh than hoi hna i, "Zei sualnak dah a tuah? Thih awktlak thil a tuahmi pakhat hmanh ka hmu kho lo. Fung in ka tukter hna lai i ka thlah lai," a ti. ²³ Sihmanhsehlaw an awreng chuak in, Jesuh cu vailam ah kenh chih ko, tiin an au lengmang i a donghnak ah cun an aunak nih cun a tei. ²⁴ Cucaah an hal lengmangmi biakhiahnak kha Jesuh cungah cun a tuahpiak hna. ²⁵ Chuak seh ti an duhmi pa, hnahnawhnak a chuahter ruang le lai a nawn ruang i thong i an thlakmipa kha, a chuahter i Jesuh cu anmah duh paoh in tuah awkah an kut chungah a pek hna. ²⁶ Jesuh cu ralkap nih khan an kalpi i lampi ah khuate lei in khuapi ah a

rami Sairin khuami Simon kha an ton. An tlaih i vailam tahnak kha an khinh i Jesuh hnulei khan an zulhter. ²⁷ Mi tampi nih an zulh i cu hna lakah cun a țang aa cum i amah a rak țah lengmangmi nu tlawmpal zong an um. ²⁸ Jesuh nih annih kha a merhnawh hna i, "Jerusalem minu hna, keimah caah țap hlah u; nanmah le nan fale ca tu ah țap deuh u. ²⁹ Zeicahtiah mi nih, 'Fa a ngei bal lo i fa a hring bal lo i fa hnuk a din bal lomi nu hna cu an van a va țha dah,' an ti caan a phan lai. ³⁰ Cu caan cu mi nih tlang hna cu, 'Kan tlak u,' an ti hna i, fng hna cu, 'Kan khuh u,' an ti caan a si lai. ³¹ Zeicahtiah thing cu a hrin lioah cu bantuk thil hna cu tuah a si ahcun a ro tik chinchin ahcun zeidah a lawh lai?" tiah a ti. ³² A dang pahnih, misual veve kha, Jesuh sin i thah awkah cun an kalpi ve hna. ³³ Cun "Lu Ruh" an timi hmun kha an phak tikah Jesuh cu vailam ah an khenh chih i misual pahnih hna zong kha a orhle i ah pakhat a kehlei ah pakhat an khenh chih ve hna. ³⁴ Jesuh nih aa thawh i, "Ka Pa, ngaithiam hna. An tuahmi hi ze i si ti awk an hngal lo," tiah a ti. Camcawhfung zuh in a hnipuan kha an i phaw. ³⁵ Judah mi hruiatu pawl nih an nihsawh i, "Midang cu a khamh hna, amah cu Pathian nih a thimmi Messiah a si ahcun amah le amah kha i khamh kun ngat seh," tiin an ti lioah khan zapi nih cun an dir i an zoh ko. ³⁶ Ralkap pawl zong nih khan an nihsawh i an hun hnawh i mitsur hang thor kha an pek i, ³⁷ "Judah Siangpahrang na si ahcun i khamh kun ngat," an ti, ³⁸ A lucung i an țialmi bia cu: "Hihi Judah Siangpahrang cu a si," ti hi a si. ³⁹ Cuka i aa thlai vemi misual pakhat nih cun Jesuh cu a nihsawh i, "Messiah cu na si kun lo maw? Nangmah cu i khamh law kannih zong kan khamh ve ngat?" tiah a ti. ⁴⁰ Sihmanhsehlaw a dang pakhat nih khan a mawhchiat i "Pathian na țih lo maw? Hika ah hin cun biakhiahnak aa khatmi toiah kan um. ⁴¹ Sihmanhsehlaw kannih ca i biakhiahnak an tuahmi cu ahmaanmi a si, zeicahtiah kan tuahmi ruangah kan hmuh awk a simi kha kan hmuh; sihmanhsehlaw anih hi cu țhat lonak zehmanh a tuah lo," tiah a ti. ⁴² Cun Jesuh cu a thawh i, "Jesuh, Siangpahrang in na rat tikah ka philh te hlah," tiah a ti. ⁴³ Cun Jesuh nih cun, "Mah hihi kan chimh: nihin ah Paradis ah keimah sinah na um lai," a ti. ⁴⁴ Chun suimilam hleihnih tluk ah ni cu a mui i muihnak nih ram cu a pumpuluk in zanlei suimilam pathum tiang a khuh; ⁴⁵ cun Biakinn chung puanzar kha cheu hnih ah aa cheu. ⁴⁶ Jesuh cu aw thangpi in a au i, "Ka Pa, na kut chungah ka thlarau kha ka chiah," tiah a ti. Cucu a chim di in a cat. ⁴⁷ Cucu ralbawipa nih khan a hmuh i Pathian kha a thangțhat i; "Hi pa hi a sual hrimhrim lo," tiah a ti. ⁴⁸ Cu thil va zoh awkah cuka i aa pummi hna nih thil umtuning kha an hmuh tikah an țang i cum lengmang in inn ah an țin. ⁴⁹ Jesuh kha pumpak in a rak hngalmi hna le Galilee ram in amah a rak zultu nu hna nih khan, hi thil cu a langin an cuanh. ⁵⁰ -

⁵¹ Judea ram khua, Arimathea an timi ah hin mipa pakhat a min Josef a simi a um. Amah cu mițha le hmaizah awktlakmi a si i Pathian Pennak a tlun lainak a hngakmi kha a si. Amah cu Khawngsil chungah khan aa telmi a si ve nain an biachahnak le an thil tinak kha a hna a tla lo. ⁵² Pilat hmaiah khan a vung lut i Jesuh ruak kha a hal. ⁵³ A ruak kha a țhumh i puan rang in a zual i lungkua i an cawhmi thlan ah a vui. Cu thlan cu thlan thar a si i ahohmanh nih an hmang rih lo. ⁵⁴ Cu caan cu Cawnnigani a si i Sabbath ni kha aa thawk dengmang cang. ⁵⁵ Galilee ram in Jesuh a zulmi nu hna kha Josef sinah cun an kal i thlan le a chungah zeitindah Jesuh ruak cu an chiah ti kha an hmuh. ⁵⁶ Cun inn ah an țin i a ruak caah khan zihmui le sathau kha an timh. Sabbath ni ah cun Nawlbia bangin an i din.

24 Zarhpi ni zingcate ah nu hna cu zihmui an timhmi kha i put in thlan ah khan an va kal.

² Thlankhar lung a rak i thawh kha an hmuh i ³ cucaah an vung lut colh, sihmanhsehlaw Jesuh ruak kha an hmu lo. ⁴ Cuka ah cun a ze i ti ruah awk hngal loin an dir ko i cu lioah cun chikkhatte ah khin puan rang aa aihmi mi pahnih an pawngah cun an rung dir. ⁵ Nu hna cu țihnak in an khat i mi nih an chawh hna tikah khan vawlei lei hoih in an kun. Mi nih cun an thawh hna i, "Zeicahdah a nungmi cu a thimi lakah nan kaw? ⁶ Hika ah a um lo, a tho cang. ⁷ 'Mi Fapa cu misual mi hna kut ah chanh a si lai i vailam ah an kenhchih lai i ni thum ni ah nunnak ah a tho țhan lai,' tiah Galilee i a um lioah a rak in chimhmi hna kha philh hlah ngat u," tiah an ti hna. ⁸ Cu tikah nu hna cu a bia kha an lung ah a hung pem i, ⁹ thlan cun an kir i hi thil kong vialte cu zultu pahleikhat kha le a dang vialte kha an chimh hna. ¹⁰ Cu nu hna cu Mary Magdalin, Joanna le Jeim nu Mary kha an si; anmah le an sin i a kal vemi midang hna nih khan hi kong cu lamkaltu kha an chimh hna. ¹¹ Sihmanhsehlaw lamkaltu pawl nih khan nu nih an chimmi cu pakpalawng ah an ruah i an zum hna lo. ¹² Sihmanhsehlaw Peter cu a tho i thlan ah khan a va le, a vun bih i ruak zualnak puan kha a hmuh hna, a dang zehmanh a hmu lo. Cun inn ah a kir i cu thil a cangmi kong cu khuaruahhar in a ruat lengmang. ¹³ Cu ni țiamțiam ah cun an lak i pahnih hna cu Emmaus an timi khua leiah an kal i ¹⁴ thil umtuning kong vialte kha an i ruah. Emmaus cu Jerusalem in khan sar-ih tluk a si. ¹⁵ Cu ti i bia an i ruah lengmang i an i ceih lengmang lioah cun Jesuh hrimhrim nih khan a hei fuh hna i an sinah cun a kal ve. ¹⁶ A hmuh cu an hmuh ko, sihmanhsehlaw an hngal kho lo. ¹⁷ Jesuh nih cun a thawh hna i, "Nan kal pah in zeidah pakhat le pakhat nan i ceih len ko?" tiah a ti. Cun hmaichia ngaiin an dir. ¹⁸ Cun pakhatpa, a min Kleopas a simi nih khan a hun thawh i, "Tunaite i Jerusalem khua ah thil a cangmi hi Jerusalem khua chung i a ummi ah nangmah lawng hi maw a hngal lomi na si hnga?" tiah a hal. ¹⁹ Cun anih

nih, "Zei thil hen dah?" tiaa a ti. "Nazareth khuami Jesuh cung i a tlungmi thil cu hen ta," tiaa an leh. "Hi pa cu profet a si i Pathian hmaiah mi vialte nih a chimmi le a tuahmi ah hmual ngeimi a si, tiaa an ruah." ²⁰ Kan tlangbawi upa pawl hna le a kan uktu bawi hna nih thah awkah an chanh i cun vailam ah khan an kenh chih. ²¹ Kannih nih cun amah cu Israel mi hna a luattertu a si rua lai tiaa kan rak i ruahchan. Cu pinah cun, cu thil a umnak hi atu hi a ni thumnak a si. ²² Kanmah lak i a ummi nu a cheukhat nih kan khuaruah an kan harter. Zingkate ah thlan ah cun an va kal i ²³ asinain a ruak kha an hmu lo. An ra kir i vancungmi an i langh kha kan hmuh hna i cu hna nih cun, a nung, tiaa an kan chimh, an ti. ²⁴ Cun kanmah bu chungmi a cheukhat cu thlan ah cun an va kal i nu nih an chimningte khan an va hmuh, sihmanhsehlaw amah cu an hmu lo," an ti. ²⁵ Cun Jesuh nih cun a thawh hna i, "Nan va hrut thiam dah! Profet nih an chimmi zumh kha nan vaa harh hringhran dah. ²⁶ Messiah nih hi thil vialte kha a sunparnak chung i a luh hlanah a in awk a herh a si lo maw?" tiaa a ti. ²⁷ Cun Jesuh nih Cathiang chungah, Moses cauk hna thawk in profet hna tialmi cauk hna tiang, amah kong aa tialmi vialte kha fiang tein a chimh hna. ²⁸ An kalnak ding khua cu an hei phan deng i cu tikah Jesuh nih cun hmailei i a kal rih lai ban-tuk khin aa umter; ²⁹ sihmanhsehlaw an tlaih i, "Kan sinah tlung ve ko, zanlei a si cang i a muih zong a mui dengmang cang," an ti. Cucaah anmah sinah cun a tlung. ³⁰ Anmah sinah cabuai ah khan a thu i changreu kha aa lak i thla a cam i changreu cu a beuh i a phawt hna. ³¹ An mit kha a hung fim i aho a si kha an hun hngalh; sihmanhsehlaw a lo than. ³² Annih nih cun, "Lampi i bia a kan ruah le Cathiang sullam a kan chimh ah khan kan chungah mei kang bang a si lo mei kha?" tiaa pakhat le pakhat cu an i ti. ³³ Hmakhatte ah an tho i Jerusalem ah an kir than. Zultu pahleikhat le a dang hna kha an rak i pum i, ³⁴ "Bawipa cu a tho taktak ko. Simon nih a hmuh," tiaa an rak i ceih len ko. ³⁵ Cun pahnih hawl hna nih khan lampi i thil a hung ummi le

Bawipa cu changreu a hun cheu tik i an hngalhnak kong kha an chimh hna. ³⁶ Cucu an chimh lengmang hna lioah khan Bawipa hrimhrim cu an lakah a hung dir i, "Nan cungah daihnak um ko seh," tiaa a ti hna. ³⁷ An thin a phang an ning a ti i mithla kan hmu rua tiaa an ruah. ³⁸ Sihmanhsehlaw a thawh hna i, "Zeicahdah nan khuaruah a har? Zeicahdah nan lungawtawm in nan um? ³⁹ Ka kut le ka ke hi zoh hna ngat u, keimah kha pei ka si ko hi. Ka tawng u law nan hngalh ko lai, mithla nih cun ruh le sa a ngeih tung lo, kei cu ka ngeih pei nan ka hmuh ko hi," tiaa a ti hna. ⁴⁰ Cu bia a chim dii in a kut le a ke kha a hmuhsak hna. ⁴¹ An zum kho ngaingai rih lo, zeicahtiaa cu thil cu si taktak awkah a tha tuk a lo i lungawtawm in an um ko rih. Cucaah, "Hika ah hin zei tal ei awk nan ngei maw?" tiaa a hal hna. ⁴² Annih nih ngasa em cia pakhat kha an pek i ⁴³ aa lak i an hmaiah cun a ei. ⁴⁴ Cun annih cu a thawh hna i, "Nan sin i ka rak um lio i kan chimhmi hna kha mah hi hrimhrim hi pei an si cu: Moses Phungbia chung le profet hna nih an tialmi chung le Salm chungah keimah kong an rak tialmi vialte cu a tlin dii awk a si," tiaa a ti. ⁴⁵ Cun an lungthin kha a hun pemh hna i Cathiang sullam kha an hun hngalh. ⁴⁶ Annih cu a thawh hna i, "Messiah nih cun sifahnak kha a in lai i ni thumnak ni ah thihnak in a tho than lai, ⁴⁷ cun amah min in sual ngaihchihihnak le sual ngaihthiamnak kong kha Jerusalem khua in i thawk in miphun vialte hna sinah chim a si lai," tiaa aa tial. ⁴⁸ Cun nannih cu hi thil vialte a hngaltu tehte nan si. ⁴⁹ Cun keimah hrimhrim nih ka Pa nih bia aa kammi kha nan cungah ka run thlah lai. Sihmanhsehlaw cunglei in thanhnak kha nan cung i a tlun hlantiang khuapi chung hin hngak ko u," tiaa a ti hna. ⁵⁰ Cun khuapi chung khan a chuahpi hna i Bethani khua tiang a kalpi hna. Khika ah a kut a hler i thluachuahnak a pek hna. ⁵¹ Thluachuah a pek lio hna ah cun an sinin aa then i vancung ah a kal. ⁵² Amah cu an biak i lunglawm ngaiin Jerusalem ah an kir i ⁵³ an caan vialte cu Biakinn chungah khan Pathian thanthatnak caah an hman.

JOHAN

¹ Vawlei hi ser a rak si hlanah Bia cu a rak um cang; cu Bia cu Pathian sinah a rak um i cu Bia cu Pathian a si. ² A hramthawk tein Bia cu Pathian he cun an um ti. ³ Pathian nih zeizong vialte hi cu Bia thawng cun a ser hna i Bia thawng loin sermi zehmanh an um lo. ⁴ Bia cu nunnak hram a si i cu nunnak nih cun minung kha ceunak a pek hna. ⁵ Ceunak cu mui lakah khan a ceu i muihnak nih khan zeitikhmanh ah a hmit bal lo. ⁶ Pathian nih a lamkaltu Johan kha a run thlah i ⁷ Johan nih cun mi kha ceunak kong cu a chimh hna. Mi vialte nih cu kong cu an theih i an zumh nakhnga annih chimh awk i a rat cu a si. ⁸ Amah cu ceunak cu a si lo, ceunak kong chim i a rami tu kha a si. ⁹ Ceunak taktak cu vawlei cungah a ra i mi vialte a ceuhtu ceunak kha a si. ¹⁰ Cu caan ah cun Bia cu vawlei ah hin a rak um ko. Amah thawngin Pathian nih vawlei hi a rak ser; sihmanhsehlaw vawlei nih khan amah cu a rak hngal lo. ¹¹ Amah ram a simi ah khan a ra nain, amah mi ciacia nih khan an rak cohlang duh lo. ¹² Asinain tlawmpal nih cun an rak cohlan i an rak zumh i cu hna cu Pathian fa cannak nawl kha a pek hna. ¹³ Pathian fa an can cu minung phung ningin a si lo; vawlei cung i hrinsor ningin a si lo, Pathian hrimhrim kha an Pa cu a si. ¹⁴ Bia cu minung ah a cang i kan lakah khua a rung sa. A sunparnak cu kan hun hmuh i vel le biatak in a khat. Cu sunparnak cu Pa nih a Fapa ngeihchunte lawnglawng a pekmi sunparnak phun kha a si. ¹⁵ Johan nih amah kong cu a rak chim i, " 'Amah cu ka hnu in a rami a si, sihmanhsehlaw ka chuah hlan in a rak um cangmi a si caah keimah nakin a ngan deuh,' tiah ka rak in chimhmi hna kha amah hi a si," tiah a au. ¹⁶ A liam in a liammi a vel chung cun thluachuahnak kha pakhat hnu pakhat a kan pek lengmang. ¹⁷ Pathian nih Phungbia cu Moses thawng khan a kan pek, sihmanhsehlaw vel le biatak cu Jesuh Khrih thawng khan a ra. ¹⁸ Ahohmanh nih Pathian cu an hmu bal lo; sihmanhsehlaw Pathian Fapa bel nih Pathian cu mi kha a hngalhther hna. Cu Fapa cu Pathian Fapa ngeihchun, a Pa tang chung i aa pommi kha a si. ¹⁹ Jerusalem khua Judah upa hna nih tlangbawi hna le Levi mi hna cu Johan sinah khan an hei thlah hna i, "Ahodah na si?" tiah an va hal. ²⁰ Johan nih cun pheh lo tein, "Kei cu Messiah cu ka si lo," tiah langhngan te le fiang tein a rak chimh hna. ²¹ Cun annih nih cun, "Ahodah na si kun? Elijah tah na si maw?" tiah an hal. Johan nih cun, "Ka si

lo," tiah a leh hna. Annih nih, "Profet cu tah na si maw?" an ti. Anih nih, "Ka si lo," tiah a ti hna. ²² "Aho-dah na si kha kan chim kun, zeicahtiah a kan fialtu hna kha bialehnak kan hei phorh hna awk a herh. Cucaah cun aho ka si, ti ah dah naa ti?" an ti. ²³ Johan nih cun a thawh hna i, "Kei cu, Profet Isaiaah nih, 'Bawipa kalnak caah lam kha ding tein rak ser u,' tiah thetse ram ah a aumi aw, a timi kha ka si," tiah a ti hna. ²⁴ An thlahmi hna lak i aa tel vemi Farasi mi hna nih khan, ²⁵ "Nangmah cu Messiah zong na si lo, Elijah zong na si lo, profet zong cu na si fawn tung lo ahcun, zeicahtiah tipilnak kha na pek len kun hna?" an ti. ²⁶ Johan nih cun, "Kei nih cun ti in tipilnak kan pek hna, sihmanhsehlaw nan lakah hin nan hngalh lomi, ²⁷ ka hnu in a ra dingmi cu a um ko. Kei hoi hna cu a kedan hri phoihtu hmanh ah kaa tlak lo," tiah a leh hna. ²⁸ Hitihin bia an i halnak hmun cu Jordan tiva nichuahlei kam i a ummi Bethani khua, Johan nih tipil a pek hnanak ah khan a si. ²⁹ A thaizing ah Johan nih cun Jesuh cu a sin i a rat kha a rak hmuh i, "Zohhmanh u, Pathian Tuufa, vawlei sualnak a kalpitu khi! ³⁰ Amah hi pei, 'Ka hnu in mipa pakhat a ra lai, sihmanhsehlaw amah cu keimah nakin a ngan deuhmi a si, zeicahtiah ka chuah hlan in amah cu a rak um cang,' tiah ka rak chimmi kha a si cu. ³¹ Amah cu ahodah a si lai ti kha ka hngal lo, sihmanhsehlaw ti in tipilnak ka rak pek lengmang hna cu amah kha Israel mi nih an hngalh khawh nakhnga caah a si," tiah a ti. ³² Cun Johan nih cun, "Vancung in Thlarau cu thuro bantukin a rung tum i a cung i aa fut kha ka hmuh. ³³ Amah cu ka rak hngal thiamthiam lo, sihmanhsehlaw ti in tipilnak va pe hna tiah a ka thlah-tu nih khan, 'Mi pakhatkhat cungah Thiang Thlarau kha a rung tum i aa fut kha na hmuh tikah, cu pa cu Thiang thlarau in tipilnak a petu hna ding cu a si ti kha na hngalh lai,' a ka ti. ³⁴ Cucu keimah hrimhrim nih ka hmuh i tehte ka khaan. Amah hi Pathian Fapa cu a si ko," tiah a ti. ³⁵ A thaizing ah Jesuh cu aa chaw i cu lioah cun Johan le a zultu pahnih nih an dirnak khan an hmuh than. ³⁶ Johan nih cun a hei zoh i, "Pathian Tuufa khi zohhmanh u," tiah a ti. ³⁷ Cu bia a chim cu a zultu pahnih nih khan an theih i Jesuh cu an zulh. ³⁸ Jesuh cu a hnulei ah a hun i mer i an zulh kha a hmuh hna tikah, "Zeidah nan kaw?" tiah a hal hna. Annih nih, "Rabbi, khuazei ah dah na um?" tiah an leh. (Rabbi a sullam cu cawnpiaktu saya tinak a si). ³⁹ "Ra u law ra

zoh tuah ngat u," tiah a leh ve hna. Cucaah amah sinah khan an kal i a umnak cu an va hmuh, cu ni cu amah sinah cun an cam. (Cu caan cu zanlei suimilam pali hrawng khi a si). ⁴⁰ Johan bia a thei i Jesuh sinah a kalmi pahnih hna lak i pakhat cu Simon Peter nau Andru kha a si. ⁴¹ Andru nih a tuah hmasa bikmi thil cu a u Simon va kaw l kha a si i, "Messiah cu kan hmuh cang," tiah a ti. (Messiah cu Khrih tinak a si). ⁴² Cun Simon cu Jesuh sinah khan a kalpi. Jesuh nih cun a rak zoh i, "Nangmah cu Johan Fapa Simon na si. Na min cu Sefas a si cang lai," tiah a ti. (Sefas ti cu Peter ti he khan aa khat i a sullam cu "lungpi" tinak a si). ⁴³ A thaizing cu Jesuh cu Galilee ram kal kha aa tim. Filip kha a hei hmuhpah i, "Ka zul," tiah a ti. ⁴⁴ (Filip cu Andru le Peter bantukin Bethsaida khuami kha a si ve). ⁴⁵ Filip nih cun Nathanael kha a va hmuh i, "Phungbia cauk chungah a kong Moses nih a tialmi pa, profet hna zong nih a kong an tialmi pa kha kan hmuh cang. Amah cu Josef fapa Jesuh, Nazareth khuami kha a si," tiah a ti. ⁴⁶ Nathanael nih cun a rak i thawh i, "Nazareth khuam cun thil tha zeital a chuak kho hnga maw?" tiah a ti. Filip nih cun, "Ra law ra zoh hen aw," tiah a leh. ⁴⁷ Jesuh nih cun Nathanael cu amah lei i a rat kha a rak hmuh i, "Israel mi taktak a simi khi zoh hmanh u; amah khi hlenthawinak lungthin zehmanh a ngei lomi a si," tiah a ti. ⁴⁸ Nathanael nih cun aa thawh i, "Zeitindah na ka hngalh?" tiah a ti. Jesuh nih cun, "Filip nih an kawh hlanah khan, theipi kung tangah ka rak in hmuh cang," tiah a leh. ⁴⁹ Nathanael nih cun, "Saya, nangmah cu Pathian Fapa na si. Israel mi Siangpahrang na si," tiah a ti. ⁵⁰ Jesuh nih cun, "Theipi kung tang i na um lio kha kan hmuh, ka ti caah cun maw na zumh? Hi nakin a ngan deuh ngaingaimi thil na hmuh len hna lai," tiah a ti. ⁵¹ Cun annih cu a thawh hna i, "Hi biatak hi kan chimh hna: Van kha aa hun i Pathian vancungmi hna cu Mi Fapa cung i an tum le an kai kha nan hmuh lai," tiah a ti.

2 Ni hnih hnuah khin Galilee ram Kana khuam ah nupi thitnak a um. Jesuh nu kha cuka ah cun a um i ² Jesuh le a zultu hna zong kha nupi thitnak puai ah khan an sawm hna. ³ Mitsur zu kha a dih tikah Jesuh cu a nu nih khan, "Mitsur zu an ngei ti lo," tiah a chimh. ⁴ Jesuh nih cun, "Ka nu, zeidah tuah awk ti kha, na ka chimh awk a si lo, ka caan pei a phan rih lo cu," tiah a ti. ⁵ Jesuh nu nih cun sinum pawl cu, "An chimhmi hna paoh kha tuah te u," tiah a ti hna. ⁶ Judah mi nih kut tawlnak kong ah phung an ngei i cu bantukin kut i tawlnak caah cun lung ralca paruk an chiah; ralca pakhat nih cun ti galan pakul le sawm thum karlak cio an tlum. ⁷ Jesuh nih sinum pawl cu a thawh hna i, "Hi ralca ah hin tirawn hna u," tiah a ti. Liam thluahmah in anrawn hna i ⁸ annih cu, "Ti kha tlawmpal in hei than u law rawldanghnak tlanglatu kha hei pe u," tiah a ti hna. An hei pek i, ⁹ mitsur zu ah aa cangmi ti cu a rak

teh. Hi mitsur zu hi khuazei in dah a chuah ti kha a hngalh lo. (Ti a thantu sinum nih khan cun an hngalh ko). Cucaah nupi thitu pa kha a auh i, ¹⁰ "Midang nih cun an sawm hna kha mitsur zu a tha bik cu a hmasa ah an dinh tawn hna, cun an i zat hnuah cun a sawhsawh kha an pek hna. Sihmanhsehlaw nang nih cun a tha bik kha atu tiangin naa chiah rih," tiah a ti. ¹¹ Galilee ram Kana khuam i Jesuh nih a tuahmi hi hmelchunhnak a tuahmi lakah a hmasa bik a si; cu a tuahmi hmelchunhnak ah cun a sunparnak kha a langhter i a zultu nih khan amah cu an zumh. ¹² Cu dih cun Jesuh le a nu le a naule le a zultu hna cu Kapernaum khuam ah khan an kal i khika ah khan ni tlawmpal an cam. ¹³ Judah mi Lanhtak Puai kha a nai dengmang cang i cucaah Jesuh cu Jerusalem khuam ah khan a hung kal. ¹⁴ Biakinn chungah khan caw le tuu le laileng a zuarmi hna le tangka thlengtu pawl an cabuai i an rak thut ko kha a hmuh hna. ¹⁵ Hri kha tuknak caah aa hrual riangmang hna i an sañil vialte cu biakinn chung cun a thawh dih hna, tuu he caw he a thawh dih hna; tangka thlengtu pawl an cabuai kha a leh dih hna i an phaisa sop kha a thekpiak dih hna. ¹⁶ Laileng zuar pawl kha a thawh hna i, "Hika hmun hin nan laileng kha chuahpi hna u. Ka Pa inn cu chawdawrnak hmun ah ser hlah u," a ti hna. ¹⁷ Cathiang nih, "Maw Pathian, na inn ka tlaihchannak hi ka chungah mei bangin a lin," tiah a ti mi kha a zultu hna cu an lung ah a hung pem. ¹⁸ Judah upa pawl nih khan amah cu an fuh than i, "Hi thil tuahnak nawl na ngeih hi na kan hmuhsak khawh nakhnga khuaruahnak zeidah na tuah khawh?" tiah an hal. ¹⁹ Jesuh nih cun, "Hi Pathian biakinn hi thet u law ni thum chungah ka sak than ko lai," tiah a leh hna. ²⁰ "Ni thum chungah na sak than ko hnga ti? Hi biakinn sak ah hin kum sawm li le kum ruk pei an rak rauh," an ti. ²¹ Sihmanhsehlaw Jesuh nih biakinn a timi cu amah a pum kha a si. ²² Cucaah thihnak in thawhter a si tikah a zultu hna nih khan, mah hihi a rak chimmi a si, ti kha an lung ah a hung pem; cun Cathiang nih a rak chimmi le Jesuh nih a chimmi kha an zumh. ²³ Jesuh cu Lanhtak Puai chung i Jerusalem khuam i a um ah khan mi tampi nih hmelchunhnak a tuahmi kha an hmuh caah amah cu an zulh. ²⁴ Sihmanhsehlaw an kut chungah cun aa sanh duh lo, zeicahtiah mi kha tha tein a hngalh dih cikcek ko hna. ²⁵ Minung kong ah hin aho chimh hmanh a herh lo, zeicahtiah an lung chungah zeidah a um ti kha a hngalh dih ko.

3 Judah mi hruiatu a simi pa pakhat a rak um i a min cu Nikodemu a si, amah cu Farasi phu chungmi a si. ² Zan khat cu Jesuh sinah khan a va kal i, "Rabbi, nangmah cu Pathian thlahmi cawnpiaktu saya na si ti kha kan hngalh. Pathian nih a umpi hna lo ahcun, hmelchunhnak na tuahmi hi ahohmanh nih an tuah kho lai lo," tiah a ti. ³ Jesuh nih cun, "Biatak tein kan chimh: Ahohmanh hrin than a si lo ahcun Pathian Pen-

nak kha a hmu kho lai lo," tiah a leh. ⁴ Nikodemu nih cun, "Zeitindah patling a si cangmi cu hrin than cu a si khawh lai? A nu paw chungah cun lut than in hrin than cu a si kho bal lai lo," tiah a leh. ⁵ Jesuh nih cun, "Biatak tein kan chimh: ahohmanh ti le thlarau in hrin a si lo ahcun Pathian Pennak chungah cun a lut kho lai lo. ⁶ Pumsa lei in ti ahcun mi cu a nu le a pa chungin a chuakmi a si, sihmanhsehlaw thlarau hrin si awkah cun Thlarau in a chuakmi a si awk a si. ⁷ 'Hrin than nan si hrimhrim awk a si,' ka ti tikah na khuaruahhar hlah. ⁸ Thlitu cu a duhnak paoh ah a hrang ko; a thawng cu na theih, sihmanhsehlaw khuazei in dah a rat le khuazei ah dah a kal kha na hngal lo. Thlarau in hrin a simi cu, cu bantuk cun an si ve," tiah a ti. ⁹ Nikodemu nih cun, "Zeitindah cucu a si khawh lai?" tiah a ti. ¹⁰ Jesuh nih cun a thawh i, "Nang cu Israel mi cawnpiaktu saya ngan na si i hi hmanh na hngal lo maw? ¹¹ Biatak tein kan chimh: kannih cu kan hngalhmi kha kan chim i kan hmuhmi kha tehte kan khan, sihmanhsehlaw kan chimmi cu ahohmanh nih cohlan nan duh lo. ¹² Hi vawlei cung thil kong ka chim hmanh ah nan ka zumh lo ahcun zeitindah vancung thil kong ka chim tikah nan ka zumh khawh kun lai? ¹³ Vancung in a rung tum-mi Mi Fapa dah ti lo cu ahohmanh vancung i a kaimi an um bal lo." ¹⁴ Moses nih dar rul kha thetse ram lakah a tar bantuk khan Mi Fapa zong hi tar a si ve lai. ¹⁵ Cucaah cun amah a zummi paoh nih zungzal nunnak an ngei lai. ¹⁶ Cuticun Pathian nih vawlei hi a dawt hringhran caah a Fapa ngeihchunte kha a pek, cucaah amah a zummi paoh cu an thi lai lo, zungzal nunnak an ngei lai. ¹⁷ Zeicah ti ahcun Pathian nih a Fapa cu vawlei cungah hin vawlei biaceihthu si awkah a run thlah tung lo, vawlei khamhtu si awkah pei a run thlah cu. ¹⁸ "Fapa kha a zummi paoh cu soal biaceihnak a ing lo, sihmanhsehlaw a zum lomi cu soalpawt a si ko cang; zeicahtiah Pathian Fapa ngeihchun kha a zum lo. ¹⁹ Biaceihning cu hitihin a si: ceunak cu vawlei cung hi a rung phan ko cang, sihmanhsehlaw mi nih thil thalo kha an tuah caah ceunak nakcun muihnak tu kha an duh deuh. ²⁰ Thil thalo a tuahmi paoh nih cun ceunak kha a huat i ceunak i rat kha a duh lo, zeicahtiah thil thalo a tuahmi langh kha a duh lo. ²¹ Sihmanhsehlaw thil hmaan a tuahmi cu ceunak ah khan a ra i a tuahmi kha Pathian duhnak zulh in a si ti cu ceunak nih cun a langhter," tiah a ti. ²² Cu hnuah cun Jesuh le a zultu hna cu Judea ram ah khan an kal. Cuka ah cun tlawmpal a um i tipilnak kha a pek hna. ²³ Johan zong kha Aenon ah khan tipilnak a pe ve hna, zeicahtiah cuka ah cun ti tampi a um. Aenon cu Salim in a hla lo. Mi cu amah sinah khan an va kal i tipilnak kha a rak pek hna. ²⁴ (Johan cu thong ah khan an thla rih lo). ²⁵ Johan zultu a cheukhat hna kha Judah mi he i thianhnak phung kong an i al. ²⁶ Cucaah Johan sinah khan an va kal i, "Saya, Jordan tiva ral i na sin i a rak ummi pa kha na

hngalh a si lo mei? A kong nangmah nih na rak chimmi pa kha. Kha pa kha atu hi tipilnak a pe ve hna i mi kip nih an fuh," tiah an chimh. ²⁷ Johan nih cun a thawh hna i, "Pathian nih a pek hna dah ti lo ahcun ahohmanh nih zeihmanh an ngei kho lo. ²⁸ 'Kei cu Messiah cu ka si lo, a hmai i rak thlah chungmi lawng ka si,' tiah ka timi kha nanmah pei a hngaltu cu nan si kha. ²⁹ Thitmi ngaknu cu a thitu tlangval ta pei a si cu. Nupi thitu tlangval kawi cu a pawng khan a dir i nupi thitu aw a theih tikah khan a lung aa lawm. Kei ka lunglawmhnak tlinter a sining zong cuticun a si ko. ³⁰ Anih cu a thangcho lai, kei cu ka tumchuk lai," a ti. ³¹ Cunglei in a rungmi cu a dang vialte nakin a ngan deuh, vawlei in a rami cu vawlei ta kha a si i vawlei cung thil kong kha a chim. Cunglei in a rami cu zeizong vialte cungah a um. ³² Amah nih cun a hmuhmi le a theihmi kha a chim, sihmanhsehlaw ahohmanh nih a chimmi kha an cohlang lo. ³³ A bia a cohlangmi paoh nih cun kha an cohlangnak thawng khan, Pathian chimmi cu a taktak a si ti kha an langhter. ³⁴ Pathian nih a thlahmipa kha a Thlarau cu tling tein a pek caah, Pathian bia cu a chim. ³⁵ Pa nih a Fapa kha a dawt i zeizong vialte kha amah kut tangah a chiah dih. ³⁶ Fapa a zummi paoh cu zungzal nunnak an ngei, Fapa nawl a ngai lomi paoh cu nunnak an ngei bal lai lo i Pathian thinhunnak cu an cungah a um zungzal ko lai.

4 Farasi pawl nih khan Jesuh nih Johan nakin zultu tam deuh a lak hna i tipilnak a pek hna ti kha an theih. ² (A ngaingai ti ahcun Jesuh nih khan tipilnak cu pakhat hmanh a pe hna lo, a zultu hna lawng nih khan an pek hna). ³ Cu bia cu Jesuh nih a theih tikah Judea ram khan aa thawh i Galilee ram ah a kir; ⁴ lampi ah Samaria ram kha a tan. ⁵ Samaria ram ah cun khua pakhat khi a hei phan i cu khua cu a min ah Saikhar a si. Saikhar cu Jakob nih a fapa Josef a pekmi lo khan a hla lo. ⁶ Cuka ah cun Jakob tikhor kha a um i Jesuh cu a khualtlawnnak ah cun a bat caah tikhor pawngah cun a thu. Cu caan cu chun hrawng khi a si. ⁷ Samaria minu pakhat hi ti than awkah a ra i Jesuh nih cun, "Ti din khat in ka pe tuah," tiah a rak ti. ⁸ A zultu hna cu rawl cawh awkah khua chungah khan an kal. ⁹ Minu nih cun, "Nang cu Judah mi na si i kei cu Samaria mi ka si, zeitindah ti din awk na ka hal khawh?" tiah a leh. (Judah mi nih cun Samaria mi i an hmanmi khokheng kha hman an duh lo). ¹⁰ Jesuh nih cun, "Pathian nih pek an duhmi laksawng kha zeidah a si ti le, cun ti din awk an haltu hi ahodah a si ti kha hei hngal law cu, amah tu hi na hal hnga i nunnak ti kha an pek ko hnga," tiah a ti. ¹¹ Minu nih cun, "Bawipa, ti thannak thawl na ngeih tung lo. Tikhor tiah a thuk fawn. Khuazei ah dah nunnak ti cu na hmuh lai? ¹² Hi tikhor hi kan pu Jakob nih a kan pekmi a si; amah nih siseh, a fapale nih si hna seh, a satil run nih si hna seh, an rak dinmi tikhor cu hi tikhor hi a si. Jakob nak ngan deuh ah cun maw naa

ruah?" tiah a leh. ¹³ Jesuh nih cun, "Hi ti a dingmi paoh cu an ti a hal than lai; ¹⁴ sihmanhsehlaw keimah nih ka pekmi ti a dingmi paoh cu zeitikhmanh ah an ti a hal than ti lai lo. Ka pekmi ti cu a chungah zungzal nunnak petu cerhtiput ah a cang lai," tiah a ti. ¹⁵ Minu nih cun, "Bawipa, cu ti cu ka pe law ti hal in um ti hlah ning, hika zongah hin ti than ah ra ti hlah ning," tiah a ti. ¹⁶ Jesuh nih, "Va kal law na va va ko, cun hika ah hin ra than," tiah a ti. ¹⁷ Minu nih cun, "Va ka ngei lo," tiah a ti. Jesuh nih cun, "Va ka ngei lo, na ti cu na hmaan. ¹⁸ Va panga na rak ngei cang i atu na va hi na va taktak a si lo. Biatak na ka chimh," tiah a ti. ¹⁹ Minu nih cun, "Bawipa, profet na si hi ta. ²⁰ Kannih Samaria mi a kan hringsortu hna nih, hi tlang ah hin Pathian cu an rak biak, sihmanhsehlaw nannih Judah mi nih Pathian cu Jerusalem khua ah biak awk a si nan kan ti," a ti. ²¹ Jesuh nih cun a thawh i, "Minu, ka chimmi hi zum; mi nih Pa cu hi tlang ah siseh, Jerusalem ah siseh an biak lo caan a phan lai. ²² Nannih Samaria mi nih cun nan biakmi kha nan hngal taktak lo, kannih Judah mi tu nih cun, kan biakmi cu kan hngalh, zeicahtiah khamhnak cu Judah mi sinin a rami a si. ²³ Sihmanhsehlaw Pathian a bia taktakmi nih cun thlarau le biatak in an biak caan kha a ra lio i hika hi a phan cang. Hi bantukin a biami hna hi Pa nih a duhmi cu an si. ²⁴ Pathian cu thlarau a si i a biatu hna nih cun thlarau le biatak in an biak awk a si," tiah a ti. ²⁵ Minu nih cun aa thawh i, "Khrih timi Messiah cu a ra lai ti kha kan hngalh. Amah a rat tikah zeizong vialte a kan chimh dih te ko lai," tiah a ti. ²⁶ Jesuh nih cun a vun leh i, "Amah cu keimah hi pei ka si cu, nangmah he bia aa ruah lengmangmi hi," tiah a ti. ²⁷ Cu liote ah cun Jesuh zultu pawl kha an hung kir; minu he bia an rak i ruah kha an hmuh hna tikah an khuaruah a har ngaingai. Sihmanhsehlaw ahohmanh nih minu cu, "Zeidah na herh?" tiah an ti lo i Jesuh zong cu, "Zeicahdah minu he khan bia nan i ruah," tiah an hal lo. ²⁸ Cun minu nih cun a ti-um kha a kaltak i khua chungah khan a va kal i khuachung mi cu, ²⁹ "Thil ka rak tuahmi paoh a ka chim kho dihtu mipa hi ra zoh hmanh u. Amah hi Messiah cu a si kho hnga maw?" tiah a ti hna. ³⁰ Cucaah khuachung cun an va chuak i Jesuh sinah khan an va kal. ³¹ Cu lioah cun Jesuh kha a zultu hna nih khan, "Saya, rawl ei tuah," tiah an rak fial. ³² Sihmanhsehlaw Jesuh nih annih cu, "A konglam zeihmanh nan hngalh lomi ei awk rawl ka ngei," tiah a leh hna. ³³ Cucaah a zultu pawl nih cun, "Mi nih rawl an rak pek i maw a si hnga," tiah pakhat le pakhat an i ceih. ³⁴ Jesuh nih cun a thawh hna i, "Ka rawl cu a ka thlahtu duhnak zulh le a ka fialmi rian liim kha a si. ³⁵ Nannih nih, 'Hi hnu thla li ah rawl tuan a cu lai,' nan ti a si lo mei? Sihmanhsehlaw lo khi tha tein hei zoh hna hmanh u; rawl cu an hmin dih cang i tuan an cu diam cang. ³⁶ Rianantuanu nih a tuan man kha a hmuh lio cang i zungzal nunnak caah khan rawl kha a

pum lio hna, cucaah a tuhtu le a zuntu kha an pahnih in hmunkhat ah an i lawm ti lai. ³⁷ Pakhat nih a tuh i pakhat nih a zun,' timi bia cu ahmaan ngaingaimi bia a si. ³⁸ Nan tuannak a si lomi lo ah khan rawl tuan awkah kan thlah hna; cuka ah cun midang nih khan rian cu an rak tuan i an rian tuannakmi thawng cun nannih nih miaknak nan hmuh," tiah a ti. ³⁹ Minu nih khan, "Ka rak tuahmi vialte a ka chimh dih," tiah a ti caah khan Samaria mi tampi nih Jesuh cu an zumh. ⁴⁰ Cucaah Samaria mi hna cu Jesuh sin i an rat tikah khan, amah cu kan campi ko, tiah an nawl i cuka ah cun ni hnih a cam. ⁴¹ Amah kaa hrimhrim in an theihmi bia thawng khan mi tampi nih an zumh i ⁴² minu cu an thawh i, "Atu cu nangmah na chimmi ruangah khan si loin, kan mahte nih kan theihmi le amah cu vawlei Khamhtu a si hrimhrim ti kha kan hngalh caah kan zumh," an ti. ⁴³ Cuka ah ni hnih a cam hnuah Jesuh cu Galilee ram ah khan a kal; ⁴⁴ zeicahtiah amah Jesuh hrimhrim nih, "Profet cu amah ram ah cun hmaizahnak a hmu lo," tiah a rak ti. ⁴⁵ Sihmanhsehlaw Galilee a va phak tikah cun mi nih khan an rak conglawmh ngaingai, zeicahtiah, Lanhtak Puai lioah Jerusalem khua ah khan an rak kal ve i puai chung i a tuahmi vialte kha an rak hmuh dih caah a si. ⁴⁶ Cucaah Jesuh cu Galilee ram Kana khua, ti mitsur zu i a rak canternak ah khan a va kal. Cuka ah cun cozah bawi pakhat a rak um i Kapernaum khua i a ummi a fapa cu a zaw. ⁴⁷ Jesuh cu Judea ram in Galilee ram ah a ra ti kha a theih tikah a sinah cun a va kal i, "Kapernaum khua ah va kal u si law khika ah a thi dengmangmi ka fapa cu ka damhpiak tuah," tiah a nawl. ⁴⁸ Jesuh nih cun a thawh i, "Thil lianngan le khuaruahhar thil a simi nan hmuh lo paoh ahcun nannih nih cun nan zum bal lai lo," tiah a ti. ⁴⁹ Cu bawi nih cun aa thawh i, "Bawipa, ka fa a thih hlanah ra ko," tiah a leh. ⁵⁰ Jesuh nih cun, "Va kal ko, na fa cu a nung lai," tiah a ti. Mipa nih khan Jesuh nih a chimmi kha a zumh i a kal. ⁵¹ Lampi in a sinum nih khan an rak don i, "Na fapa cu a nung ko lai," tiah an rak chimh. ⁵² A fapa a dam deuh cu zeitik ah khan dah a si, tiah a hal hna tikah, "A taklinh a daih cu ni zan chun suimilam pakhat ah khan a si," tiah an ti. ⁵³ Cu caan te cu Jesuh nih, na fa a nung lai, tiah a chim caan a si kha mipa nih cun a hngalh. Cucaah amah le a innchungkhar dihlak nih an zumh. ⁵⁴ Jesuh nih Judea ram in Galilee ram i a rat hnuah hihi hmelchunhnak a tuahmi a pahnihnak a si.

5 Cu hnuah cun Jerusalem khua ah Judah mi biaknak puai pakhat a um i cu ah cun Jesuh cu a hung kal. ² Tuu Kutka timi pawngah khan tidil pakhat a um i a kam ah cun deu deu nga an um. Cu tidil cu Hebru holh cun Beth-zatha an ti. ³ Cu deu chungah cun mizaw cu an ril liangluang ko, a cheu cu mitcaw an si, a cheu cu kebei an si, a cheu cu mizeng an si. (⁴ A zei maw caan ah Bawipa vancungmi kha a vung tum tawn i ti cu a vung cangh tawn. Ti a cangh tikah aa paih

hmasa bik paoh cu an zawtnak khan an dam tawn, cu-caah cun cu mizaw hna cu ti cangh cu an hngak ko.)
⁵ Cuka ah cun mipa pakhat, a zawtnak kum sawm thum le kum riat a si cangmi a um. ⁶ Cuka i a rilh ko cu Jesuh nih khan a hmuh i kha can riamruam a zawtnak a si cang kha a hngalh caah amah cu, "Dam na duh maw?" tiah a hal. ⁷ Mizaw pa nih cun, "Bawipa, ti a hung cangh tikah kei cu tili chungah paihtu ka ngei lo i vung luh kaa timh paoh ah khan pakhat khat nih an ka chawhkanh zungzal," tiah a leh. ⁸ Jesuh nih cun a thawh i, "Tho tuah, na ihphah kha i lak law kal tuah," tiah a ti. ⁹ Chikkhatte ah mipa cu a dam i a ihphah cu a lak i a kal. ¹⁰ Cu ni cu Sabbath ni a si ngelcel. Cucaah Judah upa hna nih khan damnak a hmu mipa cu an thawh i, "Nihin cu Sabbath ni a si i na ihphah i put cu kan Phung nih aan onh lo," tiah an ti. ¹¹ Anih nih, "A ka damtertu nih pei, 'Na ihphah kha i put law kal,' a ka ti cu," tiah a leh hna. ¹² Annih nih, "Na ihphah i put law kal aan titu cu ahodah a si?" tiah an ti. ¹³ Sihmanhsehlaw damnak a hmu mipa nih khan aho a si kha a hngal lo, zeicah ti ahcun cuka ah cun mi tampi an i pum i Jesuh cu a rak i zuk diam cang. ¹⁴ A hnuah khin Jesuh nih cu pa cu biakinn ah khan a hmuh i, "Zohhmanh, atu cu na dam cang. Na sualnak kha ngol hna, cu lo ahcun hi nak thalo deuh nih an tlak sual lai," tiah a ti. ¹⁵ Cu tikah mipa cu a va kal i a damtertu kha Jesuh a si tiah Judah upa kha a va chimh hna. ¹⁶ Damnak kha Sabbath ni ah a tuah caah Jesuh nih cun Judah mi cu an thin a phawh hna i amah kha ral hram an thawk. ¹⁷ Jesuh nih cun annih cu a thawh hna i, "Ka Pa cu rian a tñan zungzal i cucaah kei zong nih ka tñan ve awk a si," tiah a ti. ¹⁸ Cu a chimmi ruangah cun Judah upa pawl cu amah thah kha a duhter chinchin hna; Sabbath ni a buar lawng kha si loin Pathian cu ka Pa tiah a kawh caah khan, Pathian tluk ah aa ser tiah an ti. ¹⁹ Cucaah Jesuh nih annih cu a leh hna i, "Biatak kan chimh hna: Fapa nih hin keimah nawl lawngin zeihmanh ka tuahmi a um lo; ka Pa nih a tuahmi ka hmuhmi lawng kha ka tuah hna. Ka Pa nih a tuahmi cu Fapa zong nih ka tuah ve hna. ²⁰ Zeicahtiah ka Pa nih khan a ka dawt i a tuahmi vialte kha Fapa hi a ka hmuhsak dih. Hi nakin a ngan deuhmi hmanh hi tuah awkah a ka hmuhsak lai i nan khuaruah a har lai. ²¹ Ka Pa nih mithi kha a thawhter hna i a nunter hna bantukin, Fapa zong nih hin ka duhmi paoh kha ka nunter ve hna lai. ²² Cun ka Pa nih hin ahohmanh hi amah lawngin bia a ceih hna lo, a Fapa tu hi biaceihnaw nawl tling kha a ka pek, ²³ cucaah mi vialte nih ka Pa cu an upat bantukin Fapa zong hi an ka upat ve lai. Fapa a ka upat lomi paoh nih cun a ka thlahtu ka Pa an upat lo kha a si. ²⁴ "Biatak kan chimh hna: ka bia a thei i a ka thlahtu kha a zummi paoh cu zungzal nunnak a ngei. Amah cu biaceihnaw a ing lai lo, sihmanhsehlaw thihnak in nunnak ah a lan cang. ²⁵ Biatak kan chimh

hna: Mithi nih Pathian Fapa aw an theih i a thimi paoh an nun lainak caan kha a ra lio i a phan cang. ²⁶ Ka Pa hrimhrim cu nunnak hram a si bantukin a Fapa hi nunnak hram ah a ka ser cang. ²⁷ Cun a Fapa kha Mi Fapa ka si caah biaceihnaw nawl kha a ka pek. ²⁸ Hi kongah hin lau hlah u; thlan chung i a ummi mithi vialte nih a aw an theih lai caan kha a ra lio, ²⁹ cun an thlan khan an chuak lai i thatnak a tuahmi kha an tho lai i an nung lai; that lonak a tuahmi kha an tho ve lai i sual-phawt an si lai," tiah a ti. ³⁰ "Keimah lawngin zeihmanh ka tuah kho lo; Pathian nih a ka chimhmi ning lawngin bia ka ceih hna; keimah nih ka duhmi kha si loin a ka thlahtu nih a duhmi kha tuah kaa zuam caah ka biakhi-ahnaw cu ahmaanmi a si. ³¹ "Keimah nih keimah kong kha kaa chim a si ahcun ka chimmi cu ahmaan taktak ti awk a si hnga lo. ³² Sihmanhsehlaw keimah kong chimtu hi midang pakhat a um i keimah kong a chimmi kha ahmaan tiah ka hngalh. ³³ Nannih nih lamkaltu kha Johan sinah khan nan hei thlah hna i biatak kha a rak chimh hna. ³⁴ Hiti ka timi hi minung tehte khaan-piak kha ka herh caah a si lo, sihmanhsehlaw khamh nan si nakhnga ca tu ah a si. ³⁵ Johan cu meiinn bantuk a si; a alh i a ceu i caan khatte cu a ceunak nih cun nan tha an nuamter hna. ³⁶ Sihmanhsehlaw kaa bochanmi cu Johan nih tehte a khaanmi nakkhan a ngan deuhmi a si; cucu ka tñanmi rian, ka Pa nih tñan awkah a ka pekmi rian hna hi an si. ³⁷ Cun a ka thlahtu ka Pa zong nih cun keimah kong ah hin tehte a khaan ve. A aw kha nan thei bal lo, a hmai zong nan hmu bal lo, ³⁸ cun a bia zong nan lung chungah nan i ken lo; cucu zeicahdah a si ti ahcun a thlahmi kha nan zumh lo caah a si. ³⁹ Cathiang chung kha tha tein nan kawl, cu nan kawl cu, Cathiang chungah cun zungzal nunnak kan hmuh hmanh hnga maw tiah ruahnaw nan ngeih caah a si; asinain Cathiang nih an dihlak in an chimmi cu, keimah kong a si ko. ⁴⁰ Sihmanhsehlaw nunnak ngeih awkah keimah sin rat tu cu nan duh lo. ⁴¹ "Mi sinin thangthatnak hmuh ding kha ka kawl lo. ⁴² Sihmanhsehlaw nannih cu kan hngalh ko hna; nan lung chungin Pathian nan daw lo ti kha ka hngalh ko. ⁴³ Ka Pa nawl in a rami ka si, sihmanhsehlaw nan ka cohlang lo; midang pakhatkhat amah nawl in a rat tikah nan rak cohlan te ko tñung lai. ⁴⁴ Nannih cu pakhat nih pakhat sinin thangthatnak hmuh nan duh, asinain Pathian sinin thangthatnak hmuh cu nan i zuam lo; cu-caah cun zeitindah zumhnaw cu nan ngeih khawh bal hnga. ⁴⁵ A Pa sinah taza a kan cuai lai tiah ka ruat hlah u. Moses hi pei taza an cuaitu hna ding cu a si cu — nan i bochanmi Moses hi. ⁴⁶ Moses kha rak zum taktak u law cu, keimah hi nan ka zumh ko hnga, zeicahtiah amah nih keimah kong hi pei a rak tñal cu. ⁴⁷ Sihmanhsehlaw a tñalmi cu nan zumh lo caah, zeitindah ka chimmi cu nan zumh khawh fom hnga," tiah a ti.

6 Cu hnuah cun Jesuh cu Galilee Rili ral ah khan a kal, cu Rili cu Tiberias Rili ti zongah an ti fawn. ² Jesuh nih mizaw a damter hna tikah hmelchunhnak a tuahmi kha an hmuh caah mi run tampi nih amah cu an zultu. ³ Jesuh cu tlang pakhat cung ah a kai i cuka ah cun a zultu hna he khan an ðu. ⁴ Judah mi Lanhtak Puai kha a nai cang. ⁵ Khua a hei zoh i mi an rat luhlmalh kha a hei hmuh hna tikah Filip kha a thawh i, "Hi mi vialte hna pek awk rawl hi khuazei ah dah kan cawk lai?" tiah a ti. ⁶ (Cutu in a ti cu Filip hneksaknak caah khan a si; zeidah ka tuah lai ti kha amah nih cun a hngalh ko). ⁷ Filip nih cun, "Tlawmte cio ei ding hmanh ah changreu tangka za hnih leng man a herh lai," tiah a leh. ⁸ A zultu a dang pakhat, Peter nau Andru nih khan, ⁹ "Hika ah hin barli changreu hlum nga le nga pahnih a ngeimi ngakchiapa pakhat a um, asinain cu tham cu mi hi vialte caah cun zei cang dah a kal hnga," tiah a ti. ¹⁰ "Mi kha ðutter hna u," tiah Jesuh nih cun a ti hna. (Cuka hmun ah cun ram hring aa hnuai dut ko). Cucaah mi vialte cu an ðu i thong nga tluk an si. ¹¹ Jesuh nih cun changreu cu aa lak i Pathian sinah lawmhnak bia a chim i cuka i a ðumi cu a phawt hna. Cu bantuk ðiamðiam in nga zong cu a tuah hna i an dihlak in khim tein an ei. ¹² An khim tikah a zultu kha, "An ei bang kha char dih hna u, pakhat hmanh hlolak hna hlah u sih," tiah a ti hna. ¹³ Cucaah an char dih hna i mi nih an eimi barli changreu hlum nga khan a ðiltlawt sei hleihnih khat an char. ¹⁴ Cuka i a ummi hna nih cun hmelchunhnak a tuahmi kha an hmuh tikah, "Hi pa hi vawlei cungah a ra lai timi Profet kha a si hrimhrim ko," an ti. ¹⁵ Jesuh nih cun hramhram in siangpahrang i ser awkah hung hnuh an ka duh ti kha a hngalh caah tlang cungah khan amah lawngin a kal ðan. ¹⁶ Zanlei a hung si tikah a zultu hna cu rili ah khan an vung kal i ¹⁷ lawng kha an i cit i Kapernaum khua leiah khan rili cung cun an kal. Khua a hung mui i sihmanhsehlaw Jesuh cu an sinah khan a ra hlei lo. ¹⁸ Thlichia a hung hrang ciammam i tilet kha a tho. ¹⁹ Khan thum khan li tluk lawng cu an zah tikah khin Jesuh cu rili cungin a ke in a rat i an lawng a hun naih kha an hmuh. An thin a phang ngaingai, sihmanhsehlaw a hei auh hna i, ²⁰ "Nan thinphang hlah u, keimah pei ka si cu," tiah a ti hna. ²¹ Cucu an theih tikah an lawng chungah cun an luhter i luklakte ah khin an i tinhnak hmun cu an phan colh. ²² A thaizing ah cun, rili khattelei ral i a ummi hna nih khan lawng pakhat lawng a tan kha an hmuh. Jesuh cu lawng chungah khan a lut lo ti le a zultu pawl kha amah tel loin an kal ti kha an hngalh fawn. ²³ Cun Tiberias khua in a rami lawng a dang kha, Bawipa nih Pathian sinah lawmhnak bia a chim hnuah mizapi nih changreu an einak hmun ah khan an hung i din. ²⁴ Mizapi nih cun khika ah Jesuh siseh a zultu si hna seh an um lo ti kha an hmuh tikah lawng khan Kapernaum khua ah cun an kal i amah cu an va kaw. ²⁵ Mi

nih khan rili khattelei ral i Jesuh cu an va hmuh tikah, "Saya, zeitik ah dah hika hi na phak?" tiah an ti. ²⁶ Jesuh nih cun, "Biatak kan chimh hna: nan ka kaw. Hi ðawn-nak in ka tuahmi thil nan hngalh caah khan a si lo; nan duh zat in changreu nan ei caah khan a si ko. ²⁷ Hi a rawk khomi rawl caah hin ðuan hlah ngat u, a hmunmi rawl, zungzal nunnak rawl caah ta nan ðuan. Hi rawl cu Mi Fapa nih hin kan pek hna lai, zeicahtiah Pa a simi Pathian nih keimah cungah hin a lungsinak kha a kenh cang," tiah a ti. ²⁸ Cucaah annih nih cun an thawh i, "Pathian nih ðuan hna seh ti a kan duhning in kan ðuan ahcun, zei hi dah kan ðuan awk cu a si lai?" tiah an hal. ²⁹ Jesuh nih cun a leh hna i, "Pathian nih tuah hna seh ti an duhmi hna rian cu hihi a si: a thlahmi zumh hi," tiah a ti hna. ³⁰ Annih nih, "Kan in zumh khawh nakhnga, zei hmelchunhnak dah na tuah lai? Kannih nih kan hmuh i kan in zumh nakhnga ding caah zeidah na tuah lai? ³¹ Cathiang nih, 'Ei awk changreu van in a pek hna,' tiah a ti bantuk khan, kan pupa hna nih khan thetse ram ah manna kha an ei taktak," tiah an ti. ³² Jesuh nih cun, "Biatak kan chimh hna: Moses nih a rak in pekmi hna kha cu vancung changreu kha a si lo, vancung changreu taktak an petu hna cu ka Pa hi a si. ³³ Zeicahtiah Pathian pekmi changreu cu vancung in a run thlahmi hi a si i amah nih cun vawlei hi nunnak kha a pek," tiah a ti hna. ³⁴ "Bawipa, cu changreu cu kan pe zungzal tuah," tiah an hal. ³⁵ Jesuh nih cun, "Nunnak changreu cu keimah hi ka si. Ka sin i a rami cu ahohmanh an rawl a ðam lai lo i keimah a ka zummi cu ahohmanh an ti a hal lai lo. ³⁶ Sihmanhsehlaw ka chim bang khan, a hmuh cu nan ka hmu cang ko nain nan ka zum duh lo. ³⁷ Ka Pa i a ka pekmi paohpaoh cu ka sinah an ra lai i ka sin i a rami paohpaoh cu ahohmanh ka dawn hna lai lo. ³⁸ Zeicahtiah vancung in ka rung ðum cu keimah duhnak tuah awkah khan si loin a ka thlahtu duhnak tuah awkah khan a si deuh. ³⁹ A ka thlahtu nih tuah seh ti a ka duhmi cu hihi a si: a ka pekmi vialte kha pakhat hmanh thlau loin, ni hmanung bik ni ah nunnak i an dihlak in thawhter dih kha a si. ⁴⁰ Zeicahtiah Fapa kha a ka hmu i a ka zummi paohpaoh cu ni hmanung bik ni ah nunnak i thawhter kha ka Pa nih a duhmi cu a si," a ti. ⁴¹ "Vancung in a rung ðummi changreu cu keimah hi ka si," tiah a ti caah khan Judah mi cu an zai. ⁴² Cucaah an i thawh i, "Hi pa hi Josef fapa Jesuh kha a si lo hlah i? A nu kan hngalh, a pa kan hngalh, zeitindah vancung in ka rung, tiah a ti kun?" an ti. ⁴³ Jesuh nih cun a leh hna i, "Nan phunzai len cu ngol ko u. ⁴⁴ A ka thlahtu ka Pa nih ka sinah a hnuh hna dah ti lo ahcun ahohmanh ka sinah an ra kho lo, cun cu hna cu ni hmanung bik ni ah nunnak ah ka thawhter te hna lai. ⁴⁵ Profet nih pei, 'Mi vialte kha Pathian nih a cawnpiak hna lai,' tiah an ðial kha. Ka Pa aw kha a thei i amah zia a cawngmi paoh cu ka sinah an ra. ⁴⁶ Ka chim duhmi cu, Pathian a hmumi

an um bal, ka ti duhnak a si lo. Pathian sinin a rung tum mi lawnglawng kha Pa a hmu balmi cu a si.

⁴⁷ Biangai kan chimh hna: a zummi cu zungzal nunnak an ngei. ⁴⁸ Nunnak changreu cu keimah hi ka si. ⁴⁹ Nan pupa hna nih manna kha thetse ram ah khan an rak ei taktak, sihmanhsehlaw an thi. ⁵⁰ Asinain vancung in a rungmi changreu a eimi paoh cu an thi lai lo. ⁵¹ Vancung in a rung tummi nunnak changreu cu keimah hi ka si. Hi changreu a eimi paoh cu zungzal in an nung lai. Ka pekmi hna changreu cu ka sa hi a si, cucu zeicahdah ka pek hna ti ahcun, vawlei hi a nun nakhnga caah a si," tiah a ti. ⁵² Cu nih cun Judah mi hna lakah khan bia alnak thalo tein a chuahter ciammam i "Zeitindah hi pa nih hin a sa cu ei awkah a kan pek khawh lai?" an ti. ⁵³ Jesuh nih khan annih cu, "Biatak kan chimh hna: Mi Fapa ka sa hi nan ei lo i ka thi hi nan din lo ahcun nan chungah nunnak nan ngei kho lai lo. ⁵⁴ Ka sa a ei i ka thi a dingmi paoh nih zungzal nunnak an ngei i hmanung bik ni ah nunnak ah ka thawhter hna lai. ⁵⁵ Zeicah ti ah cun, rawl taktak cu ka sa hi a si i din awk taktak cu ka thi hi a si. ⁵⁶ Ka sa a ei i ka thi a dingmi paoh cu ka chungah an nung i kei zong an chungah ka nung ve. ⁵⁷ A nungmi Pa nih keimah hi a ka thlah i ka nun hi Amah ruangah a si bantukin, keimah a ka eimi zong cu keimah ruangah a nung ve lai. ⁵⁸ Cucaah vancung in a rungmi changreu cu hihi a si; nan pupa hna nih an rak eimi changreu bantuk kha a si lo, annih cu an thi, sihmanhsehlaw hi changreu a eimi cu zungzal in an nung lai," tiah a ti hna. ⁵⁹ Cu bia cu Kapernaum khua pumhnak inn i a cawnpiak hna ah khan Jesuh nih a chim. ⁶⁰ Cu bia cu a zultu mi tampi nih khan an theih i, "A cawnpiaknak hi a har tuk. Ahodah cu bantuk cu a ngai kho hnga?" an ti. ⁶¹ A zultu pawl kha cu kong ah cun an zai lengmang ti kha Jesuh nih a lungchung in a hngalh i cucaah a thawh hna i, "Hi bantukin kan cawnpiakmi hna nih hin nan thin an hunter hna maw? ⁶² Mi Fapa hi hmasa i ka rak umnak hmun i ka kai kha ka hmu u law tah zeitindah nan um kun hnga? ⁶³ Nunnak petu cu Pathian Thlarau a si; minung thawnnak hi cu zehmanh a thahnem lo. Nannih kan chimhmi hna bia hi Thlarau le nunnak cu an si. ⁶⁴ Asinain a cheu nih cun nan zum lo," tiah a ti. (Jesuh nih khan a hramthawkte in ahodah a zumtu an si lai i ahodah a ka leitu a si lai ti kha a hngalh ko.) ⁶⁵ Cun aa thawh than i, "Hi ruangah hin pei, ka Pa nih an caah lam a serpiak hna lo ahcun ahohmanh ka sinah an ra kho lo, tiah ka rak in chimh hna kha a si cu," tiah a ti. ⁶⁶ Cu ruangah cun a zultu tampi cu an i let than i an zul ti lo. ⁶⁷ Cucaah Jesuh nih zultu hleihnih kha a thawh hna i, "Nannih tah — nan kal ve lai maw?" tiah a ti hna. ⁶⁸ Simon Peter nih a hun leh i, "Bawipa, aho sinah dah kan kal hnga? Zungzal nunnak bia a ngeitu cu nangmah pei na si cu. ⁶⁹ Atu cu nangmah hi Pathian sinin a rami Mi Thiang na si kha kan zumh i kan hn-

galh cang," tiah a ti. ⁷⁰ Jesuh nih cun a thawh hna i, "Nannih pahleihnih hi keimah nih kan thim hna lo mei? Asinain pakhat cu khuachia nan si ai!" a ti. ⁷¹ A chim duhmi cu Simon Iskariot fapa Judas kong kha a si. Zeicahtiah Judas cu zultu hleihnih lak i pakhat kha a si ve ko nain amah rawitu ding kha a rak si.

7 Cu hnuah cun Jesuh cu Galilee kha a tlawng. Judea ram chung i a ummi Judah upa hna nih khan amah cu thah an duh caah Judea tlawn cu a duh lo. ² Judah mi Deu Puai kha a nai i ³ cucaah a naule nih khan Jesuh cu, "Hika hin Judea ah va kal law na zultu hna nih khan na thil tuahmi cu rak hmu ve hna seh. ⁴ Mi nih ka hngalh hna seh ti a duhmi paoh nih cun an tuahmi kha an thup bal lo. Hi thil hi nangmah i na tuahmi pei an si cu, vawlei cung dihlak nih na kong hi thei hna ngat seh!" an ti. ⁵ (A naule hmanh nih khan an zum lo). ⁶ Jesuh nih cun, "Ka caah tuah caan a si deuh rih lo, nannih ca tu ah cun zei caan paoh hi a caan a si ko. ⁷ Nannih cu vawlei nih hin an hua kho hna lo, sihmanhsehlaw na umtu ningcang a tha lo tiah ka chimh lengmang caah kei cu a ka huat. ⁸ Puai ah cun nannih cu hung kal ko uh, kei tu cu ka kal lai lo, ka caan a si rih lo," tiah a ti i ⁹ Galilee ah khan a um ko. ¹⁰ Asinain a naule an kal hnuah Jesuh zong cu a hung kal ve, langhngan tu in kal loin a thli tein a hung kal. ¹¹ Judah upa hna nih khan puai chungah cun an kawl i, "Khuazei ah dah a um hnga?" tiah an hal hna. ¹² A kong kha a thli in an i cei hluh ko i a cheu nih, "Mi tha a si," an ti; a cheu nih, "Sihlah, mi kha a hlen hna," an ti. ¹³ Sihmanhsehlaw ahohmanh nih langhngan in an chim ngam lo, zeicahtiah Judah upa kha an thih hna. ¹⁴ Cu puai cu a canceo tluk a dih dengmang tikah khin Jesuh cu biakinn ah khan a va kal i a cawnpiak hna. ¹⁵ Judah upa pawl cu an khuaruah a har i, "Hi pa hi sianginn ah a kai bal tung lo, zeitindah hi zatzat hi a hngalh hnga?" an ti. ¹⁶ Jesuh nih cun, "Kan cawnpiakmi hna hi keimah cawnpiakmi a si lo, a ka thlahtu ka Pa sinin a rami cawnpiaknak a si. ¹⁷ Pathian duhnak tuah a duhmi hna nih cun, kan cawnpiakmi hna hi Pathian sinin a rami maw a si keimah i ka hei in cawnpiak menmenmi hna dah a si, ti kha nan hngalh ko lai. ¹⁸ Mah duhning in mi a cawnpiak lengmangmi cu mah thangthatnak a kawlm i an si. Sihmanhsehlaw a thlahtu thangthatnak tu a duhmi cu lih chim lo tein a um i a chungah hrokhrawlak zehmanh a um lo. ¹⁹ Moses nih Nawlbia kha an pek hna a si lo mei? Sihmanhsehlaw ahohmanh nih nan zul lo. Zeicahdah keimah lehlam thah nan ka zalh?" tiah a ti hna. ²⁰ Miza-pi nih cun, "Khuachia na ngei i a si ko lai? Aho nih dah thah kan in zalh?" an ti. ²¹ Jesuh nih cun, "Thil lianngan pakhat ka vun tuah i nan dihlak in nan khuaruah a har. ²² Moses nih nan fale cu an cuarpar nan tan hna lai tiah nawl an pek hna caah Sabbath ni hmanh ah nan tan ko hna, (a thawktu cu Moses si loin nan pupa hna

tu kha an rak si). ²³ Cucaah Moses Nawl buar lonak ding caah Sabbath ni hmanh ah nan fale cu an cuarpar nan tan hna ahcun, zeicahdah kei nih Sabbath ni ah mi kha tlamtling tein ka damter caah ka cungah nan thin a hun? ²⁴ Lenglei zoh lawngin biakhiak hlah ngat u, dingte tu in ta bia cu nan khiah," tiah a ti hna.

²⁵ Jerusalem khua mi a cheukhat nih cun an i thawh i, "Thah an zalhmipa kha hi pa hi a si lo maw? ²⁶ Asinain, zohhmanh u, langhngan in bia a chim len ko i ahohmanh nih ze an ti fawn tung lo. Kan upa pawl nih amah hi Messiah cu a si ko ti kha an hngalh taktak cang caah a si hnga maw? ²⁷ Sihmanhsehlaw Messiah cu a rat tikah cun, khuazei in dah a rat kha ahohmanh nih an hngalh tung lai lo, hi pa cu khuazei in dah a rat ti kha kan dihlak in kan hngalh fawn tung," an ti. ²⁸ Jesuh nih biakinn chung i a cawnpiak hna ah cun aw thang piin "Keimah cu nan ka hngalh taktak i khuazei in dah ka rat kha nan hngalh taktak. Sihmanhsehlaw kei cu keimah nawl in a rami ka si lo. A ka thlahtu cu ahmaan taktakmi kha a si i amah cu nan hngal lo.

²⁹ Kei nih cun ka hngalh, zeicahtiah kei cu a sinin a rami ka si i a ka thlahtu cu amah kha a si," tiah a ti hna.

³⁰ Cun annih nih tlaih kha an zalh, sihmanhsehlaw ahohmanh nih an tlai kho taktak lo, zeicahtiah caan kha a rem deuh rih lo. ³¹ Sihmanhsehlaw mizapi chung i mi tampi nih khan amah cu an zumh i, "Messiah cu a rat tikah hi pa tuahmi nak hin hmelchunhna tam deuh a tuah hnga maw?" an ti. ³² Farasi mi hna nih khan mizapi, cu bantukin a thli in an i ceih kha an theih caah, anmah le tlangbawi upa pawl nih khan Jesuh va tlaih awkah cun biakinn vengtu palik kha an hei thlah hna. ³³ Jesuh nih cun, "Caan tlawmpal chung cu nan sinah hin ka um rih lai i cu hnuah cun a ka thlahtu sinah ka kal lai. ³⁴ Nan ka kaw lai, sihmanhsehlaw nan ka hmu lai lo, zeicahtiah ka umnak dingah cun nannih cu nan ra kho lai lo," tiah a ti hna. ³⁵ Cucaah Judah upa hna cu pakhat le pakhat kha, "Khuazei ah dah kal aa timh hnga? Kan hmuh khawh lonak khuazei ah dah kal aa timh hnga? Grik mi khua pakhatkhat, Judah mi an umnak ah maw va kal i Grik mi hna cu va cawnpiak aa timh hnga? ³⁶ 'Nan ka kaw lai, sihmanhsehlaw nan ka hmu lai lo, ka umnak ding hmun ah cun nan ra kho lai lo,' a ti. Zeidah a sullam chim a duhmi a si hnga?" tiah an i ceih. ³⁷ Puai donghnak ni kha a biapi bik ni a si. Cu ni ahcun Jesuh cu a dir i aw thang piin, "A ti a halmi paoh cu ka sinah ra u law ra ding u. ³⁸ Cathiang nih, 'Keimah a ka zummi paoh cu a lung chungin tiva nung an put lai,' tiah a ti bantuk khan a si lai," tiah a ti. ³⁹ Jesuh nih a chim duhmi cu Thlarau kong kha a si, cu Thlarau cu amah a zummi paoh nih an hmuh ding kha a si. Cu caan ah cun Thlarau cu pek an si rih lo, zeicahtiah Jesuh cu sunparnak in thawhter a si rih lo. ⁴⁰ Cu bia cu an theih tikah mi a cheu nih, "Hi pa hi Profet kha a si hrimhrim ko," an ti. ⁴¹ A dang nih, "Messiah a si

ko," an ti. Sihmanhsehlaw a dang ve nih cun, "Messiah cu Galilee in a chuah awk a si tung lo. ⁴² Cathiang nih pei Messiah cu David tefa a si lai i David khua Bethlehem ah a chuak lai, a ti kha," an ti. ⁴³ Cuticun mizapi cu amah ruangah cun an i cheu dih i ⁴⁴ a cheu nih tlaih an duh, asinain ahohmanh nih an tlai taktak lo. ⁴⁵ Biakinn vengtu palik pawl kha an va kir i tlangbawi upa pawl le Farasi mi hna nih khan, "Zeicahdah nan ratpi lo?" tiah an rak hal hna. ⁴⁶ "Hi pa bantuk hin ahohmanh nih bia an chim bal lo," tiah an leh hna. ⁴⁷ "Nannih zong an hlen ve cang hna mu. ⁴⁸ Kan upa si hna seh, Farasi mi si hna seh, a zummi pakhat tal nan hngalhmi hna an um maw? ⁴⁹ Hi mizapi tham nih cun Moses Nawlbia kha an hngalh tung lo, cucaah pei Pathian nih chiat cu a serh fom hna cu," tiah Farasi mi nih cun an ti. ⁵⁰ Cun an lak i a um vemi pakhat, Nikodemu nih khan, ⁵¹ "Kan phungning ah cun, ahohmanh a bia kan theih hlan le a tuahmi kan hmuh hlanah cun sual kan phaw kho hna lo," tiah a ti. Nikodemu cu voi khat Jesuh a va lengtu kha a si. ⁵² Annih nih cun, "Nangmah zong hi Galilee in profet pakhat hmanh an chuak bal lo ti kha na hngalh ko lai," an ti.

8 (Cun mi vialte kha an inn ah an tin cio i Jesuh cu Oliv Tlang ah khan a hung kal. ² A thaizing zingcate ah biakinn ah cun a kal than. Mizapi nih cun an pumhnnawh i a cawnpiak hna. ³ Phungbia cawnpiaktu saya hna le Farasi mi hna nih khan, minu pakhat va cungin pa aa duh lio i an tlaihmi kha an run luhpi i zapi hmaiah cun an dirter. ⁴ Jesuh cu an thawh i, "Saya, hi nu hi pa aa duh lio hrimhrim ah an tlaih. ⁵ Kan Phung ah Moses nih nawl a kan pekmi cu, cu bantuk minu cu lung in thi lakin cheh hrimhrim awk a si lai, ti a si. Nang, zeitindah na ruah?" an ti. ⁶ Hi ti in bia an hal cu amah kha hneksak i bia ngeihter khawh an duh caah a si. Sihmanhsehlaw Jesuh cu a kun i vawlei ah khan a kutdong in ca a tial. ⁷ An hal chih lengmang caah ding tein a hung thu i, "Nan lak i sualnak a tuah bal lomi nih chep hmasa bik seh," tiah a hun ti. ⁸ Cun a kun than i vawlei ah ca cu a tial than. ⁹ Cu bia cu an theih tikah pakhat hnu pakhat in an i zukphiak dih, upa pawl kha an i zuk hmasa. Jesuh lawng cu a tang i a pawngah cun minu kha a dir ko. ¹⁰ Ding tein a hung thu i, "Minu, khuazei ah dah an si dih? Nangmah sual phawtu dingah pakhat hmanh an tang kun lo maw?" tiah a ti. ¹¹ Minu nih cun, "Bawipa, ahohmanh an tang lo," tiah a leh. Cu tikah Jesuh nih, "Kei zong nih sual kan phaw ve lo. Va kal law a sual bel va sual ti hlah," tiah a ti.) ¹² Jesuh nih annih cu a thawh than hna i, "Kei cu vawlei ceunak ka si. Keimah a ka zummi paoh cu nunnak ceunak kha an ngei lai i mui lakah an vai lai lo," tiah a ti. ¹³ Farasi mi nih khan an thawh i, "Nangmah nih pei nangmah kong naa chim ko cu; cucaah na chimmi cu zeihmanh a si lo," an ti.

¹⁴ Jesuh nih cun, "Keimah kong cu keimah i kaa chim a si hmanh ah ka chimmi cu ahmaanmi a si, zeicahtiah khuazei in dah ka rat le khuazei ah dah ka kal lai kha ka hngalh. Nannih nih cun khuazei in dah ka rat kha nan hngal lo i khuazei ah dah ka kal lai zong kha nan hngal lo. ¹⁵ Nannih nih cun minung phungning lawnglawng in biakhiahnak nan tuah, kei tu nih cun aho cung hmanh ah biakhiahnak ka tuah lo. ¹⁶ Biakhiahnak cu ka tuah a si hmanh ah kei i ka tuahmi cu ahmaan ko lai, zeicahtiah cu biakhiahnak cu keimah lawngin ka tuahmi a si lo, a ka thlahtu ka Pa he kan tuahmi a si. ¹⁷ Nan Phung chungah pei, tehte pahni an bia aa khen ahcun an chimmi cu ahmaan, tiah aa tial kha. ¹⁸ Hika ah cun atu hi keimah ca i tehte cu keimah hi ka si, cun ka tehte a dang cu a ka thlahtu ka Pa kha a si," tiah a ti. ¹⁹ "Na Pa cu khuazei ah dah a um?" tiah an ti. Jesuh nih cun, "Keimah zong nan ka hngal lo, ka Pa zong nan hngal fawn lo. Keimah kha ka hngal u law cu ka Pa zong cu nan hngalh ko hnga," tiah a leh hna. ²⁰ Hi bia Jesuh nih a chimnak hi biakinn chung, thawh lawm kuang an hun hnanak hmun i a cawnpiak hna ah khan a si. A caan a tlin rih lo caah ahohmanh nih an tlai lo. ²¹ Jesuh nih annih cu a thawh than hna i, "Kei cu ka kal lai; nan ka kawl lai, sihmanhsehlaw nannih cu nan sualnak chungah nan thi lai. Ka kalnak hmun ah nannih cu nan ra kho lai lo," tiah a ti hna. ²² Cucaah Judah upa hna nih cun, " 'Ka kalnak hmun ah nan ra kho lai lo,' a ti. Keimah le keimah kaa that lai a ti duhnak maw a si hnga?" an ti. ²³ Cucaah Jesuh nih cun, "Nannih cu hika tanglei vawlei mi hi nan si, kei cu cunglei in a rami ka si. Nannih cu hi vawlei hi nan umnak a si, kei cu a si lo. ²⁴ Cucaah cun pei, nan sualnak chungah nan thi lai, kan ti hna kha a si cu. Cun Keimah cu Keimah Ka Si Ko timi ka si kha nan ka zumh lo ahcun nan sualnak chungah cun nan thi ko lai," tiah a ti hna. ²⁵ Annih nih, "Aho ka si na ti dah cu?" tiah an hal. Jesuh nih cun, "A hramthawk tein kan chimh lengmangmi hna kha hen ta. ²⁶ Nanmah kong ah hin bia chim awk tampi ka ngei — nanmah sual phawt zong hi. Sihmanhsehlaw a ka thlahtu nih cun biatak kha a chim i vawlei ka chimmi hi amah sinin ka theihmi bia cu a si," tiah a leh hna. ²⁷ A kan chimhmi hi Pa kong kha a si ti awk an hngal lo. ²⁸ Cucaah Jesuh nih a thawh hna i, "Nannih nih Mi Fapa cu nan taar tikah, Keimah cu Keimah Ka Si Ko timi ka si kha nan hngalh lai; cun keimah nawl lawngin zeihmanh ka tuah lo le ka Pa nih a ka cawnpiakmi lawnglawng ka chim kha nan hngalh lai. ²⁹ A ka thlahtu cu ka sinah a um i a duhmi kha ka tuah zungzal caah a ka kaltak bal lo," tiah a ti. ³⁰ Hi bia a chimmi a theimi mi tampi nih Jesuh kha an zumh. ³¹ Cucaah Jesuh nih amah a zummi Judah mi hna kha, "Ka cawnpiaknak kha nan zulh ahcun a ka zultu taktak cu nan si; ³² biatak cu nan hngalh lai i biatak nih cun an luatter hna lai," tiah a ti hna. ³³ Annih nih, "Kannih cu Abraham

tefa kan si i aho sal hmanh kan si bal lo. Cucaah nan luat lai, na ti tikah hin a sullam zeidah a si," tiah an leh. ³⁴ Jesuh nih cun a thawh hna i, "Biatak kan chimh hna: a sualmi paoh cu sualnak sal an si. ³⁵ Sal cu in-chungkhar chungah khan zungzal in a um lo, sihmanhsehlaw fapa kha cu zungzal in a um. ³⁶ Fapa nih nannih kha an luatter hna ahcun nannih cu nan luat taktak lai. ³⁷ Abraham tefa nan si cu ka hngalh ko. Asinain kan cawnpiakmi hna kha nan cohlan duh lo caah keimah cu thah nan ka zalh. ³⁸ Ka Pa nih a ka hmuh-sakmi kong kha ka chim, sihmanhsehlaw nannih cu nan pa nih an chimhmi hna kha nan tuah," tiah a ti hna. ³⁹ Annih nih, "Kan pa cu Abraham kha pei a si cu," an ti. Jesuh nih cun, "Abraham tefa kha nan si taktak ahcun, amah tuahmi kha pei nan tuah ve hnga cu. ⁴⁰ Chimh kan zuam lengmangmi hna cu Pathian sinin ka theihmi biatak kha a si. Asinain nannih nih cun thah tu nan ka zalh. Cu bantuk cu Abraham nih zeihmanh a tuah tung lo. ⁴¹ Nannih cu nan pa i a tuahmi kha nan tuah," tiah a leh hna, Annih nih cun an i thawh i, "Pathian lawnglawng pei kan Pa cu a si ko cu. Lakfa kan si tung lo, a fa taktak pei kan si cu," tiah an leh. ⁴² Annih cu Jesuh nih, "Pathian kha nan Pa rak si taktak seh law cu keimah hi nan ka dawt ko hnga, zeicahtiah kei cu Pathian sinin a rami ka si i atu hika ka phan. Keimah duh in a rami ka si lo, amah nih a ka thlahmi ka si. ⁴³ Zeicahdah ka chimmi hi nan hngalh khawh lo? Ka bia kha nan theih khawh lo caah a si. ⁴⁴ Nannih cu nan pa Khuachia fa kha nan si i tuah nan duhmi cu nan pa duhnak kha a si. Amah cu a hramthawk tein lainawng a rak si. Biatak kha zeitikhmanh ah a tanh bal lo, zeicahtiah a chungah biatak zeihmanh a um lo. Lih a chim tikah a tuah tawn zungzalmi kha a tuah a si ko, zeicahtiah anih cu milihchim a si i lih vialte pa a si. ⁴⁵ Kei cu biatak kha ka chim, cucaah cun nan ka zumh lonak cu a si. ⁴⁶ Nan lakah hin ka sualnak a ka hmu khotu aho tal nan um maw? Biatak kan chimh ko hna, zeicahdah nan ka zumh duh lo? ⁴⁷ Pathian sinin a rami nih cun Pathian bia kha a ngaih, sihmanhsehlaw nannih cu Pathian sinin a rami nan si lo i cucaah cun nan ngaih duh lonak cu a si," tiah a ti hna. ⁴⁸ Judah mi nih khan Jesuh cu an leh i, "Nang cu Samaria mi na si i, 'Na chungah khuachia aa hrolh,' kan rak in ti kha kan hmaan ngaingai a si lo mei?" an ti. ⁴⁹ Jesuh nih cun, "Khuachia ka ngei lo. Kei nih ka Pa kha ka upat, sihmanhsehlaw nannih nih kei kha nan ka zawmhtaih. ⁵⁰ Kei cu keimah lila sunparnak a kawlm i ka si lo, sihmanhsehlaw a ka kawlpiahtu pakhat a um i amah cu keimah thatnak in bia a ceihtu kha a si. ⁵¹ Biatak kan chimh hna: Ka bia a zulmi cu zeitikhmanh ah an thi lai lo," tiah a leh hna. ⁵² Judah mi nih cun an thawh i, "Atu cu khuachia na ngei hrimhrim ti kha fiang tein kan hngalh cang. Abraham cu a thi diam cang, profet hna zong kha an thi cang, asinain naa thawh i, 'Ka bia a

zulmi cu zeitikhmanh ah an thi lai lo,' na ti. ⁵³ Kan pu Abraham cu a thi cang; Abraham nakin ka ngan deuh na ti ko lo maw cu? Cun profet hna zong cu an thi cang. Aho ah dah naa rel?" an ti. ⁵⁴ Jesuh nih cun, "Keimah le keimah kaa upat a si ahcun kaa upatnak kha zeihmanh man a ngei lai lo. Keimah a ka upattu cu ka Pa kha a si — nanmah nih kan Pathian a si nan timi hrimhrim kha. ⁵⁵ Nannih nih cun nan hngal bal lo, sihmanhsehlaw kei nih cun ka hngalh. Ka hngal lo ti ning law, nanmah bantuk milihchim ka si ve hnga. Sihmanhsehlaw ka hngalh taktak ko i a bia kha ka ngaih. ⁵⁶ Nan pu Abraham nih khan kan i hmuh lai kha a rak i ngaih ngaingai, a hmuh taktak i a rak i lawm," tiah a leh hna. ⁵⁷ Judah mi hna nih cun, "Kum sawm nga hmanh na tlin rih tung lo, zeitindah Abraham cu na hmuh khawh?" tiah an ti. ⁵⁸ Jesuh nih cun, "Biatak kan chimh hna: Abraham hlanah ka um cang," tiah a leh hna. ⁵⁹ Amah chehnak ah lung kha an i char, sihmanhsehlaw Jesuh cu aa thup i biakinn chung khan aa zuk.

9 Cun Jesuh cu biakinn khan a kal i lampi ah mitcaw cia in a chuakmi pakhat kha a hmuh. ² A zultu hna nih khan, "Miticaw in a chuahtertu hi aho sualnak dah a si? Amah sualnak maw a si a nu le a pa sualnak dah?" tiah an hal. ³ Jesuh nih cun, "A mitcawtnak hi amah sualnak ruangah siseh, a nu le a pa sualnak ruangah siseh a si lo. Pathian thawnnak cu amah damnak thawng hin a langh nakhnga caah a mit a cawt hi a si. ⁴ Chun a si chung cu a ka thlahtu rian kha kan tñan zungzal awk a si; ahohmanh nih an tñan khawh lo caan, zan caan kha a ra lio. ⁵ Vawlei cung i ka um lioah hin cun, keimah hi vawlei ceunak cu ka si," tiah a leh hna. ⁶ Cu bia a chim dih hnuah Jesuh nih cun vawlei ah khan a cil a chak i tlak tlawmpal a ser, cu tlak cu mipa mit ah khan a nalh i ⁷ "Va kal law Siloam Tidil ah na hmai vaa phiah," tiah a ti. (Siloam sullam cu Thlah ti a si). Cucaah mipa cu a va kal i a hmai cu a va phiah i khua hmu in a rak kir. ⁸ A innpa hna le rawl a hal a rak hmu tawnmi hna nih khan, "Hi pa hi a thu i rawl a hal tawnmi kha a si lo maw?" an ti. ⁹ A cheu nih, "A si ko," an ti, a cheu nih, "A si lo, amah he khan an i lo i a si," an ti. Cucaah mipa hrimhrim nih cun "Ka si ko," tiah a ti. ¹⁰ Annih nih, "Zeitindah na mit kha na au khawh kun hna?" tiah an hal. ¹¹ Anih nih, "Mipa pakhat a min Jesuh an timi nih, tlak kha a ser i ka mit ah a ka nalh i, 'Siloam ah va kal law na hmai vaa phiah,' tiah a ka ti. Cucaah ka va kal i ka vun i phiah cangka khua ka hmu kho," tiah a leh hna. ¹² "Amah cu khuazei ah dah a si," tiah an hal. "Ka hngal lo," tiah a leh hna. ¹³ A mit a rak cawmipa cu Farasi mi hna sinah khan an hei kalpi. ¹⁴ Jesuh nih tlak a ser i mipa mit a damter hna cu Sabbath ni ah a si. ¹⁵ Cucaah Farasi mi hna nih khan mipa cu, "Zeitindah na mit hi khua an hmuh tñan," tiah an hal. Annih cu a thawh hna i, "Tlak tlawmte kha ka mit

ah a ka nalh i ka hmai ka va phiah i atu hi khua ka hmu kho," tiah a chimh hna. ¹⁶ Farasi mi a cheu nih cun, "Hi thil a tuahtu hi Pathian sinin a rami a si kho lai lo, zeicahhtiah Sabbath ni phung kha a buar," an ti. Sihmanhsehlaw a cheu nih khan, "Zeitindah misual a simi nih cun cu bantuk hmelchunhnak cu a tuah khawh lai," an ti ve. Cucaah cun an i cheu. ¹⁷ Cucaah Farasi mi hna nih khan mipa cu an hal tñan i, "Na mit an damter va si kaw, zeitindah amah cu na ruah?" an ti. "Amah cu profet a si, tiah ka ruah," tiah a leh hna. ¹⁸ Sihmanhsehlaw Judah upa pawl nih khan, amah cu a mit a rak caw i atu cu khua a hmu kho tñan, ti kha an zum duh lo. Cucaah mipa i a nu le a pa kha an auh hna i ¹⁹ "Mah pa hi nan fapa a si maw? Mitcaw cia in a chuak nan ti, zeitindah atu hi khua a hmuh khawh kun?" tiah an hal hna. ²⁰ A nu le a pa nih cun, "Amah hi kan fa a si cu kan hngalh i mitcaw cia in a rak chuah cu kan hngalh. ²¹ Asinain atu hi zeitindah khua a hmuh khawh tñan ti cu kan hngal lo. Amah hi hal ko uh, upa pei a si ve cang hi, amahte nih an leh khawh ve ko hna lai," tiah an leh hna. ²² Cu bantukin a nu le a pa nih an chim cu zeicahdah a si ti ahcun, Judah upa hna nih khan Jesuh cu Messiah a si tiah a titu paoh cu pumhnak inn khan kan chuah hna lai tiah hnatlaknak an rak tuah cang i cu hna cu an tñi hna caah a si. ²³ Cucaah cun, "Upa pei a si ve cang hi, amah kha hal ko u," tiah an ti hnanak cu a si. ²⁴ Mitcaw cia in a chuakmipa cu an auh tñan i, "Biatak ka chim lai tiah Pathian hmaika ah bia i kam. Hi pa hi misual a si ti kha kan hngalh," an ti. ²⁵ Mipa nih cun, "Misual a si le si lo cu ka hngal lo. Ka hngalhmi cu hi bel hi a si ko: hlanah cun ka mit a rak caw, atu cu khua ka hmu kho," tiah a leh hna. ²⁶ Annih nih, "Zeitindah an tuah? Zeitindah na mit cu a auter hna?" an ti. ²⁷ "Kan chimh cang ko hna hen cu, nan ngaih duh tung lo. Zeicahdah theih tñan cu nan duh? A zultu si dahra nan duh ve?" tiah mipa nih cun a leh hna. ²⁸ An nih-sawh i, "Cu pa zultu cu nangmah pei na si cu, kannih cu Moses zultu pei kan si. ²⁹ Pathian nih Moses sinah bia a chim ti cu kan hngalh, sihmanhsehlaw kha pa kha cu, a ratnak khuazei in a si ti hmanh kan hngal lo," an ti. ³⁰ Mipa nih cun, "Khuaruahhar a va si dah. A ratnak khuazei in a si cu nan hngal lo, sihmanhsehlaw ka mit cu a ka auterpiak hen cu! ³¹ Pathian nih misual cu an bia a ngai hna lo i amah a upatmi le a duhnak a tuahmi kha an bia a ngaihpiak hna ti cu kan hngalh. ³² Vawlei hramthawknak in, mitcaw cia in a chuakmi kha, aho tal nih an mit an auter hna ti cu kan theih bal lo cu ta. ³³ Hi pa hi Pathian sinin a rat dah ti lo ahcun cu bantuk thil cu zeihmanh a tuah kho hnga maw?" tiah a leh hna. ³⁴ "A nangmah sual in hrin i sual in cawmmi nih hin maw kanmah cu cawnpiak na hei kan timh," tiah an ti i pumhnak inn khan an thawl. ³⁵ Jesuh nih an thawl kha a theih. Amah cu a va hmuh i, "Mi Fapa cu na zum maw?" tiah a ti. ³⁶ Mipa nih cun, "Bawipa,

amah cu ka zumh khawh nakhnga aho hi dah a si ka chim tuah?" tiaa a leh. ³⁷ Jesuh nih cun, "Amah cu na hmuh cangmi kha a si ko i atu i nangmah an chawn lengmangtu hi a si," tiaa a ti. ³⁸ "Bawipa ka zumh," tiaa mipa nih cun a ti i Jesuh hmaiah cun a khuk aa bil. ³⁹ Jesuh nih cun, "Hi vawlei cung i ka run hi, mitcawmi nih khua an hmuh i khuahmumi cu mitcaw ah an i can nakhnga, biathlehnak tuah awkah a si," tiaa a ti. ⁴⁰ Farasi mi tlawmpal, cuka i amah sin i a um vemi hna nih khan cu bia a chim cu an theih i, "Kannih zong hi, nan mit a caw ve na kan ti duhnak cu a si mei?" an ti. ⁴¹ Jesuh nih cun, "Nan mit cu rak caw seh law, sual-phawt nan si hnga lo. Sihmanhsehlaw nanmah nih, 'Khua kan hmu kho,' nan ti ruangah hin sual-phawt nan sinak cu a tang peng ko," tiaa a leh hna.

10 "Biatak kan chimh hna: tuukawm chungah innka in a lut lo i kaa dang in a kaimi cu mifir le damiah an si. ² Innka in a lutmi cu tuu a zohkhenhtu tuukhal kha a si. ³ Innka cawngtu nih khan innka cu a rak hunpiak i tuu nih khan a aw cu an theih; a tuu kha an min in a auh hna i lengah a chuahpi hna. ⁴ An dihlak in a chuah dihlak hna tikah an hmai in a kal i a aw kha an hngalh caah tuu nih cun an zulh. ⁵ Midang cu an zulduh hna lo, a zaam in an zaamtak lei hna, zeicahtiah an aw kha an hngal lo," tiaa a ti. ⁶ Jesuh nih hi tahchunhnak cu a chimh hna, sihmanhsehlaw a kan chimhmi hi ze i a si ti awk an hngal lo. ⁷ Cucaah Jesuh nih annih cu a thawh than hna i, "Biatak kan chimh hna: Tuu luhnak kutka cu keimah hi ka si. ⁸ Ka hlanah a rami paohpaoh cu mifir le damiah an si; sihmanhsehlaw tuu nih khan an aw an ngai duh hna lo. ⁹ Kei cu innka ka si. Keimah in a lutmi paoh cu khamh an si lai; an lut an chuak lai i ram hno kha an hmu lai. ¹⁰ Mifir cu fir duh le thah duh le hrawh duh lawngah an ra. Kei cu nunnak kha an ngeih i duhdim tein an ngeih nakhnga caah ka ra. ¹¹ "Tuukhal tha cu keimah hi ka si. Tuukhal tha cu a tuu hna caah a lu hloh kha a sian. ¹² Man phalh in hlan chommi kha cu, tuukhal a si lo ca le tuu kha a ta an si lo caah, cenghngia a rat kha a hmuh tikah a zam i tuu kha a lektak hna. Cu tikah cenghngia nih cun tuu cu a seh hna i a thek dihlak hna. ¹³ Hlanchommi cu hlanchommi lawng a si caah le tuu kha an zawn a ruah hna lo caah a tli ko. ¹⁴ - ¹⁵ Tuukhal tha cu keimah hi ka si. Pa nih a ka hngalh i keimah nih Pa ka hngalh ve bantukin, ka tuu kha ka hngalh hna i annih nih an ka hngalh ve. Cun an ca i ka lu hloh kha ka sian. ¹⁶ Hi tuurun chung i a um lomi ka ta a simi tuu dang an um. Annih zong kha ka ratpi ve hrimhrim hna lai; ka aw kha an ngai lai i tuukhal pakhat tangah tuurun run khat ah an cang lai. ¹⁷ "Ka Pa nih a ka dawt cu ka nunnak kha pek ka sian caah a si, cu pek ka sian cu ka nunnak kha ka hmuh than nakhnga caah a si. ¹⁸ Ka nunnak cu aho nih an ka chuh a si lo, keimah lungtho tein pek ka sianmi a si ko. Peknak nawl kha ka ngei i

lak thannak nawl zong ka ngei. Cucu ka Pa nih tuah seh ti a ka duhmi cu a si," tiaa a ti. ¹⁹ Hi bia ruangah hin Judah mi lakah khan cheunak a um than. ²⁰ Mi tampi nih, "Khuachia a ngei, a hrut cang, zeicahdah a bia nan ngai?" an ti. ²¹ Sihmanhsehlaw a cheu nih, "Khuachia a ngeimipa nih cun hi bantukin bia a chim kho hnga lo. Zeitindah khuachia nih cun mitcawmi mit cu a deiter khawh lai," an ti ve. ²² Jerusalem khua i Biakinn Pekchanh Puai timi tuah caan kha a hung phan; cucu khuasik caan ah a si tawn. ²³ Jesuh cu biakinn i Solomon Innleng timi ah khan aa chawh i cu lioah cun ²⁴ Judah mi nih khan an fuh i, "Zei can dah lung-gawtawm in na kan chiah lai? Biafiang kan chim: Mes-siah cu na si maw?" an ti. ²⁵ Jesuh nih cun, "Kan chimh cang ko tung hna, sihmanhsehlaw nan ka zum duh lo. Ka Pa nih nawl a ka peknak thawngin ka tuahmi thil hna nih pei keimah chim hau loin an chim ko hi; ²⁶ sihmanhsehlaw nannih cu ka tuu nan si lo caah nan zum lo. ²⁷ Ka tuu nih cun ka aw kha an ngai, annih kha ka hngalh hna i an ka zulh. ²⁸ Annih cu zungzal nunnak kha ka pek hna i an thi bal lai lo; cun ahohmanh nih annih cu an ka chut kho fawn lai lo. ²⁹ Anmah kha a ka petu ka Pa cu zeizong vialte nakin a ngan deuh i ka Pa zohkhenhnak chungin ahohmanh nih an ka chut kho hna lai lo. ³⁰ Ka Pa le keimah cu pakhat kan si," tiaa a ti. ³¹ Cun Judah mi hna nih cun amah chehnak ah lung an i char than. ³² Annih kha Jesuh nih cun a thawh hna i, "Ka Pa nih a ka fialmi thil tha tampi nan hmaiah ka tuah hna; hi thil hna lakah hin a ze ruangte ah hin dah lung in cheh nan ka duhnak cu a si?" tiaa a ti hna. ³³ Judah mi nih cun, "Lung in cheh kan in duhnak cu thil tha ruangah a si lo, Pathian na serhsat ruangah khan a si deuh. Nang cu minung menmen na si ko nain Pathian ah ser naa zal," an ti. ³⁴ Jesuh nih a leh hna i, "Nan phungbia chungah, 'Pathian nih, 'Nannih cu pathian nan si,' kan ti hna,' a ti, tiaa aa tial lo mei? ³⁵ Pathian nih a bia a pekmi minung hna kha pathian ti an si ahcun — Cathiang cu a palh ti khawh a si lo va si kaw — ³⁶ Pa nih a thim i vawlei ah a run thlahmi keimah nih, 'Pathian Fapa ka si,' ka ti ruangah Pathian na serhsat tiaa zeitindah nan ka ti khawh? ³⁷ Ka Pa rian ka tuan lo a si ahcun ka zum hlah u, ³⁸ sihmanhsehlaw ka tuan a si ahcun, keimah nan ka zumh lo hmanh ah ka tuahmi tal hi nan zumh awk a si. Cun nannih nih ka Pa cu ka chungah a um i kei cu ka Pa chungah ka um kha nan hngalh lai," tiaa a ti. ³⁹ Tlaih an timh than, sihmanhsehlaw a zuhtak hna. ⁴⁰ Jesuh cu Jordan Tiva khattelei ral, Johan nih tipil a peknak hna hmun ah khan a va kal i cuka ah cun a va um. A sinah khan mi tampi an ra i, ⁴¹ "Johan nih hmelchunhnak zehmanh a tuah lo, sihmanhsehlaw hi pa kong a chimmi cu ahmaan dihlak," an ti. ⁴² Cun cuka ah cun mi tampi nih Jesuh kha an zumh.

11 Bethani khua i a ummi Lazaruh cu a zaw. Bethani cu Mary le a u Martha an umnak khua kha a si. ² (Cu Mary cu Bawipa ke ah zihmui a toih i a sam in a hnawttu kha a si; a zawmi Lazaruh cu amah ta cu a si). ³ Cu unau pahnih hna nih cun Jesuh cu bia an hei cah i, "Bawipa, na dawtmi na hawi kha a zaw," an ti. ⁴ Cu bia cu Jesuh nih a theih tikah, "Hi zawtnak hi a donghnak cu thihnak a si lai lo, sihmanhsehlaw Pathian sunparnak langhternak caah a si lai i hi thawng hin Pathian Fapa zong nih sunparnak a hmuh lai," a ti. ⁵ Jesuh nih Martha le a naunu le Lazaruh kha a dawt hna. ⁶ Lazaruh a zaw ti thawng kha a thei nain a umnak hmun ah khan ni hnih a cam rih. ⁷ Cun a zultu kha a thawh hna i, "Judea peng ah kal than u sih," tiah a ti hna. ⁸ A zultu hna nih cun, "Saya, kan hnulei te ah khan Judah mi nih lung in cheh an in duh, cuka ah cun maw kal naa timh than ko lai?" an ti. ⁹ Jesuh nih, "Ni khat chungah suimilam hleihnih a um a si lo maw? Cucaah chun ceu ah mi cu aa chawh ahcun a ril lo, zeicahthiah hi vawlei ceunak kha a hmuh. ¹⁰ Sihmanhsehlaw zan i aa chawh ahcun a ril, zeicahthiah mipa chungah khan ceunak a um lo," tiah a ti hnuah a vun i thawh than i, ¹¹ 'Kan hawi Lazaruh kha aa hngilh cang, sihmanhsehlaw ka va kal lai i ka va thawh lai," a ti. ¹² A zultu pawl nih cun, "Aa hngilh ahcun a dam lai," an ti. ¹³ Jesuh nih a chim duhmi tu cu Lazaruh kha a thi cang ti a si, annih nih cun hngilh sawhsawh ah an ruah. ¹⁴ Cucaah Jesuh nih cun fiang tein, "Lazaruh kha a thi; ¹⁵ sihmanhsehlaw a sin i ka rak um lo cu nanmah caah a tha, zeicahthiah nan zumh khawh deuh lai, amah sinah cun va kal u sih," tiah a ti. ¹⁶ Faphir timi Thomas nih khan, "Amah sin i va thih ve awkah kannih zong kal ve u sih," tiah a hawile kha a ti hna. ¹⁷ Jesuh cu a va phak tikah Lazaruh cu an vuinak ni li a rak si cang. ¹⁸ Bethani cu Jerusalem in khan hnih tling lo deuh a si i ¹⁹ Judah mi mi tampi kha an ta a thih ca i anmah thutpi awkah khan an ra. ²⁰ Jesuh a ra lio ti kha Martha nih a theih tikah lampi in va don awkah a kal; Mary tu cu inn ah khan a rak um. ²¹ Martha nih khan Jesuh cu, "Bawipa hika ah hin rak um law cu, ka ta hi a thi hnga lo. ²² Sihmanhsehlaw atu zongah hin na halmi paoh cu Pathian nih an pek lai ti kha ka hngalh," tiah a ti. ²³ "Na ta cu a tho than lai," tiah Jesuh nih a ti. ²⁴ Martha nih cun, "Asi, a tho than lai ti cu ka hngalh ko, sihmanhsehlaw ni hmanung bik thawhthannak ah pei a si ko lai cu," tiah a leh. ²⁵ Jesuh nih Martha cu, "Keimah hi thawhthannak le nunnak cu ka si. Keimah a ka zummi paoh cu a thih hmanh thi seh law a nung lai; ²⁶ Cun ahohmanh a nung i keimah kha a ka zummi cu an thi bal lai lo. Hihi na zum maw?" a ti. ²⁷ Martha nih, "Asi, ka zumh, Bawipa nangmah cu Pathian Fapa Messiah, vawlei cung i a rung ding cu na si ti kha ka zumh," tiah a leh. ²⁸ Martha nih hi bia a chim dih khan a va kir i a nau Mary kha a thli tein a va auh. "Saya kha a ra cang i

nangmah kha an hlam," tiah a chimh. ²⁹ Cucu Mary nih a theih tikah a tho i amah ton awkah khan khulrang in a kal. ³⁰ (Jesuh cu khuachung kha a phan rih lo, Martha i a va donnak hmun ah khan a um ko). ³¹ Mary a thutpitu Judah mi hna nih khan Mary cu a thawh i khulrang in a chuah ah khan an zultu; thlan i va ta ah awkah a kal rua, tiah an ruah. ³² Jesuh umnak kha Mary cu a va phan i Jesuh kha a hmuh tikah a kehram ah khan a baw i, "Bawipa, hika ah hin rak um law cu, ka ta hi a thi hnga lo," tiah a ti. ³³ Jesuh nih Mary a ta le a sin i a rami Judah mi hna an ta kha a hmuh hna i a hnarno a tam i a lung a hno. ³⁴ "Khuazei ah dah nan vui?" tiah a hal hna. "Ra law ra zoh tuah, Bawipa," tiah an leh. ³⁵ Jesuh cu a ta. ³⁶ Cucaah Judah mi nih cun, "Zeitluk in dah a dawt kha zohhmanh u," an ti. ³⁷ Sihmanhsehlaw a cheu nih, "Mitcaw hmanh a mit a deiter a si lo maw? Lazaruh hi thi loin a umter kho kun lo maw?" an ti. ³⁸ Jesuh cu a hrum ruangmang than i thlan ah cun a va kal. Cu thlan cu lungkua a si caah a khar ah lungpher an khar. ³⁹ Jesuh nih, "Lungpher hi thial tuah u," tiah a ti hna. Mithi pa far Martha nih cun, "Bawipa, a nam tuk cang lai, kan vuinak ni li a si cang," tiah a ti. ⁴⁰ Jesuh nih Martha cu, "Na zumh ahcun Pathian sunparnak na hmuh lai, tiah ka rak in ti lo maw?" tiah a ti. ⁴¹ Lungpher cu an thawn i Jesuh cu van a cau i, "Ka Pa, ka bia na ka theihpiak caah na cungah ka lung aa lawm. ⁴² Ka bia na ka theihpiak zungzal ti cu ka hngalh ko, sihmanhsehlaw hi ka chimnak cu hika i a ummi hna caah hin a si, annih nih keimah cu nangmah thlahmi ka si kha an ka zumh khawh nakhnga caah a si," tiah a ti. ⁴³ Cu bia a chim dih in aw thangpi in a vun kawh i, "Lazaruh, ra chuak tuah," tiah a ti. ⁴⁴ Mithi pa cu a kut le a ke ruak puanzual bu le a hmai khuh puan he khan a hung chuak. Jesuh nih, "Phoih u law kal seh," tiah a ti hna. ⁴⁵ Mary thutpi awkah a rami Judah mi tampi nih khan Jesuh tuahmi cu an hmuh i amah kha an zumh. ⁴⁶ Sihmanhsehlaw a cheu cu Farasi mi hna sinah khan an va kal than i Jesuh tuahmi kha an va chimh hna. ⁴⁷ Cucaah Farasi mi hna le tlangbawi upa pawl kha Khawngsil pawl he khan an i pum i, "Zeitindah kan tuah lai? Hi pa nih hin hmelchunhnak tampi a tuah tung. ⁴⁸ Hitihin kan thlahdorh ko ahcun mi vialte nih an zumh lai. Cun Rom pawl kha an ra lai i kan biakinn he kan miphun he an kan hloh dih lai," an ti. ⁴⁹ Cun an lak i mi pakhat, a min Kaiafas a si i cu kum cu amah Tlangbawi Ngan a si kum a simi nih khan, "Zei hmanh nan hngal lo. ⁵⁰ Kan miphun hi a ningpi i hrawh nakin kan miphun ca i pakhat thih cu a tha deuh ti kha nan hngal lo maw?" tiah a ti hna. ⁵¹ A ngaingai ti ahcun, hi bia hi amah lungchuak in a chimmi a si lo; cu kum cu amah kha Tlangbawi Ngan a si bantukin, Jesuh cu Judah mi hna caah a thi lai ti kha a rak chimchung bia a si; ⁵² anmah Judah mi ca lawngah si loin Pathian fale aa thekmi vialte hmunkhat i pumh dih awk zongah khan a

thih cu a si lai tinak a rak chimchung kha a si. ⁵³ Cu ni thawk cun Judah upa hna nih khan Jesuh thahnak khua kha an khang lengmang. ⁵⁴ Cucaah Jesuh cu Judea peng ah khan langhngan in a tlawng ti lo, kha peng khan a chuak i thetse ram hril i a ummi khua Efraim an timi ah khan a kal i cuka ah cun a zultu hna he khan an um. ⁵⁵ Judah mi Lanhtak Puai kha a nai i khuate khan mi tampi cu, puai hlan i thianhnak rak tu-ah awkah, Jerusalem khua ah khan an kal. ⁵⁶ Jesuh kha an kaw i biakinn i an i pumh ah khan pakhat le pakhat kha, "Zeitindah na ruah? Puai ah hin a ra hnga maw?" tiah an i hal. ⁵⁷ Tlangbawi upa hna le Farasi mi hna nih khan, Jesuh umnak a hngalmi paoh nih nan kan chimh lai i kan tlaih lai, tiah an ti hna.

12 Lanhtak Puai hlan ni ruk ah Jesuh cu Bethani khua ah khan a kal; Bethani khua cu thihnak in a thawhtermi Lazaruh khua kha a si. ² Cuka ah cun zanri-ah an serpiak i Martha nih khan a bultawl hna i Lazaruh cu Jesuh he a thumi sawmmi hawi dang sinah khan a thu. ³ Cun Mary nih a man a sung ngaingaimi zihmui phun tha ngaimi kha a rak i put i Jesuh ke ah khan a toih i a sam in a hnawh hna. Inn cu zihmui rim thaw cun a khat dih. ⁴ Jesuh zultu pakhat, Judas Iskariot, amah rawitu ding a simipa nih khan, ⁵ "Hi zihmui hi ziah tangka za thum ah zuar in misifak kha an pek deuh hna lo?" tiah a ti. ⁶ Hi bantukin bia a chim cu misifak kha an zawn a ruah hna caah si loin, mifir rak si kaw a kenmi tangka bawm chung khan a rak i lak lengmang tawn ca tu ah a rak si. ⁷ Sihmanhsehlaw Jesuh nih cun, "Amah cu hnahnawnak pe hlah u. Ka ruak vui ni caah a ngeihmi cu i chiah ko seh. ⁸ Mi sifak cu nan sinah an um zungzal ko lai, kei cu nan sinah ka um zungzal lai lo," tiah a ti. ⁹ Judah mi mi tampi nih Jesuh cu Bethani khua ah a um ti kha an theih caah an va kal. Jesuh a um ruang lawngah khan si loin thihnak in a thawhmi Lazaruh va zoh duh zongah khan a si pah. ¹⁰ Cucaah tlangbawi upa pawl nih khan Lazaruh zong cu thah chih dingin khua an khan; ¹¹ zeicahtiah, Lazaruh chimmi bia ruangah khan Judah mi tampi nih an hruaitu kha an chuahtak hna i Jesuh kha an zumh. ¹² A thaizing ah cun Lanhtak Puai ca i a rami mi tampi nih khan Jesuh cu Jerusalem khua ah a ra lai ti kha an theih. ¹³ Cucaah kuhchuk hnah kha an i put i amah don awkah khan an kal i, "Pathian cu thangthat ko u! Baw-ipa min in a rami cu Pathian nih thluachuah pe ko seh. Pathian nih Israel Siangpahrang cu thluachuah pe ko seh," tiah an au. ¹⁴ - ¹⁵ Cathiang nih, Zion khuapi, na thinphang hlah! Na Siangpahrang cu a ra lio, Laa cun-gah i cit in a ra lio, tiah a rak ti bantukte khan Jesuh nih cun laa kha a hun i cit. ¹⁶ Cu caan ah cun a zultu hna nih khan cu thil a sullam cu an hngal lo, sih-manhsehlaw sunparnak ah thawhter a si tikah khan, amah kong ah hin, hi bantukin Cathiang nih a rak chim i an tuahmi kha amah an tuahpiak a rak si, ti kha

an lung a hung pem. ¹⁷ Jesuh nih Lazaruh kha, thlan chungin hung chuak, tiah a vun kawh i thihnak in a thawhter tikah khan, Jesuh sinah a ummi hna nih khan cu kong cu an va chimh chin hna. ¹⁸ Cucaah cun mibupi nih amah an hung ton cu a si — cu hmelchunhnak a tuah ti an theih caah cun, an hung ton cu a si. ¹⁹ Cu tikah Farasi mi hna nih cun, "Kan ti theo lo maw, kan ti kho ti lo hih. Vawlei pumpi nih an zulh cang hih," tiah pakhat le pakhat an i ti. ²⁰ Puai caan lio i Pathian biak awkah Jerusalem i a hung kalmi hna lakah khan Grik mi tlawmpal an i tel ve. ²¹ Galilee peng Bethsaida khuami Filip sinah khan an ra i, "Baw-ipa, Jesuh hmuh kan duh," an ti. ²² Filip nih khan Andru kha a va chimh i an pahni cun an va kal i Jesuh cu an va chimh. ²³ Jesuh nih cun, "Mi Fapa hi sunparnak nganpi pek ka si caan a phan cang. ²⁴ Biatak kan chimh hna: facang ci pakhat cu vawlei ah tuh a si i a thih ta lo ahcun pakhat lawng a si peng ko. A thih ta lawngah fa-cang mu dang tampi a chuahter khawh. ²⁵ Ahopaoh, a nunnak a dawmi nih cun a nunnak cu a thlau lai: hi vawlei cung i a nunnak a huami nih zungzal nunnak ah cun aa chiah lai. ²⁶ Ahohmanh ka rian tuantu si nan duh ahcun keimah kha nan ka zulh hrimhrim lai, cu-caah ka rian a ka tuanpiaktu cu ka umnak ah a um ve lai. Ka rian a ka tuanpiaktu cu ka Pa nih upatnak a pek hna lai," tiah a leh hna. ²⁷ Jesuh nih cun aa thawh i, "Atu hi ka lungre a thei — zeidah ka chim lai? 'Ka Pa, hi caan hi ka cungh phakter hlah,' ka ti lai maw? Ka ti lai lo, hi nganfahnak innak caan ton dingah hin pei ka rat cu. ²⁸ Ka Pa, na min cu upatnak pe ko," tiah a ti. Cun vancung in aw pakhat nih, "Upatnak cu ka pek cang i ka pek ko rih lai," tiah a run chim. ²⁹ Cuka i a ummi mibupi nih khan cu aw cu an theih i, "Khua a ri," an ti. A cheu nih, "Vancungmi nih bia a chimh," an ti. ³⁰ Sih-manhsehlaw annih cu Jesuh nih khan a thawh hna i "Hi aw nih bia a chimmi hi keimah caah a si lo, nan-mah caah a si. ³¹ Atu cu vawlei hi a biaceih caan a si cang; atu cu hi vawlei uktu hi tei a si cang lai. ³² Vawlei hin hler ka si tikah mi vialte cu ka sinah ka hnuh dih hna lai," tiah a ti hna. ³³ (Hitihin a chim tikah, ze ban-tuk thihnak dah a huah lai ti kha a langhter duhmi a si). ³⁴ Mibupi nih cun an hei leh i, "Kan Phung nih Mes-siah cu zungzal in a nung lai, tiah a kan chimh. A si kun ah cun zeitindah Mi Fapa cu hler a si lai tiah na ti khawh? Mi Fapa timi cu ahodah a si?" an ti. ³⁵ Jesuh nih cun, "Nan sinah hin ceunak cu tlawmpal chung cu a um ko rih lai. Ceunak nan sin i a um chung cu, muih-nak nih an phanh hna nakhnga lo, hmailei ah kal leng-mang ko u; zeicahtiah mui lak i khual a tlawngmi cu khuazei i an kal kha an i hngal tawn lo. ³⁶ Ceunak nan ngeih lioah cun ceunak cu i bochan ko u, ceunak mi nan si khawh nakhnga," tiah a leh hna. Cu bia a chim dih in Jesuh cu lodiam in a kal i a va thup. ³⁷ Cu ban-tukin hmelchunhnak tampi kha an mit hmuh hrimhrim

ah a ser ko nain an zum lo, ³⁸ cucu profet Isaiah nih, "Kan chimmi bia cu aho nih dah an zumh? Aho sinah dah Bawipa nih a lianhngannak cu a langhter?" tiah a rak chimmi kha a tlin nakhnga caah a si. ³⁹ Cu ruangah cun an zumh khawh lonak kha a si; zeicahtiah Isaiah thiamthiam nih cun, ⁴⁰ "Pathian nih an mit a cawtter hna i an lung a pinter hna, 'Cu ti a si lo ahcun an mit nih khua a hmu soal hnga i an lung nih khua a hngal soal hnga i, Damnak hmuhnak ding caah keimah leiah an i mer soal hnga,' tiah Pathian nih a ti," tiah a ti fawn. ⁴¹ Isaiah nih hi bia a rak chimmi cu Jesuh sunparnak kha a rak hmuh caah a si i amah kong cu a rak chimmi kha a si. ⁴² Cuti a si na cun Judah mi upa tampi nih khan Jesuh cu an zumh; sihmanhsehlaw Farasi pawl hna ruangah khan langhngan in an chim ngam lo, pumhnak inn i thawl lai kha an phang. ⁴³ Minung sinin mithmai tha hmuh kha Pathian sin i hmuh nakkhan an duh deuh. ⁴⁴ Jesuh nih aw thangpi in, "Keimah a ka zummi paoh nih cun keimah lawng kha a ka zumh si loin keimah a ka thlahtu kha a zumh ve a si. ⁴⁵ Keimah a ka hmutu nih keimah a ka thlahtu zong kha a hmuh a si. ⁴⁶ Hi vawlei cungah ceunak bantukin ka ratnak cu a ka zummi paoh kha khuamui chungah an um peng nakhnga lo caah a si. ⁴⁷ Ka bia a thei nain a ngai lomi cu keimah nih cun bia ka ceih lai lo. Vawlei hi a bia ceih awakah ka ra lo, vawlei hi khamh awk tu ah ka ra. ⁴⁸ Keimah kha a ka hlaw i ka bia a cohlang duh lomi cu a bia ceihtu ding a um ko. Ka chimmi ka bia hi ni hmanung bik ni ah cun a bia a ceihtu cu a si te lai. ⁴⁹ Zeicahtiah, keimah nawl in ka chim lo, ka chimmi cu a ka thlahtu ka Pa nih na chim lai tiah a ka fialmi kha an si. ⁵⁰ Na chim lai tiah a ka fialmi bia cu zungzal nunnak petu a si ti kha ka hngalh. Cucaah ka chimmi bia cu ka Pa nih na chim lai tiah a ka timi bia kha a si," tiah a ti.

13 Atu cu Lanhtak Puai lai ni kha a si cang. Jesuh nih hi vawlei hi kaltak i a Pa sin kal caan kha a phan cang tiah a hngalh. Hi vawlei cung i a ummi a mi kha a dawt zungzal hna i annih cu a dongh tiang hrimhrim in a dawt hna. ² Jesuh le a zultu hna cu zanriah an dum i Khuachia nih khan Simon Iskariot fapa Judas lung chungah khan Jesuh rawinak ding ruahnak cu a rak khumh cang. ³ Jesuh nih cun ka Pa nih zeizong vialte kha ka kut chungah a ka pek dih i ka Pa sinin a rami ka si i ka Pa sinah ka kir than lai ti kha a hngalh caah ⁴ rawl an ei lioah cun cabuai khan a tho i a puan aa chiah hnuah kut hnawhnak puan kha a lak i a tai ah aa menh i ⁵ khengpi chungah ti kha a thlet i a zultu kha an ke a tawl hna i kut hnawhnak puan in a hnawh hna. ⁶ Simon Peter sin kha a hei phak tikah, Peter nih cun, "Bawipa, ka ke maw na ka tawl lai?" tiah a rak ti. ⁷ Jesuh nih cun, "Ka tuahmi hi atu ahcun a sullam na hngal lo, sihmanhsehlaw hnu deuh ah na hngalh te lai," tiah a leh. ⁸ Peter nih cun, "Ka ke cu na ka tawl bal

hnga lo," tiah a ti. Jesuh nih cun, "Na ke kan tawl lo ahcun, a ka zultu na si ti hnga lo pei," tiah a leh. ⁹ Simon Peter nih cun, "Bawipa, a si ahcun, ka ke lawng ka tawl kun hlah, ka kut le ka lu zong ka tawl chih kun," tiah a leh ve. ¹⁰ Jesuh nih cun, "Aa kholh cangmi cu a pumpi tein a thian cang caah a ke dah ti lo cu i tawl than a herh ti lo. Nan dihlak in nan thieng dih — pakhat bel," tiah a ti. ¹¹ (Jesuh nih ahodah a ka leitu a si lai ti kha a rak hngalh diam cang caah, "Nan dihlak in nan thieng ko, pakhat dah ti lo cu," tiah a rak tinak kha a si). ¹² An ke a tawl dih hna cun Jesuh nih a puan kha aa aih than i cabuai i a thutnak ah khan a thu than. "Atu i kan tuahpiakmi hna kha a sullam nan hngal maw?" tiah a hal hna. ¹³ "Nannih nih kei cu, Saya le Bawipa nan ka ti i cucu ka si taktak caah nan ka ti cu ahmaan ko. ¹⁴ Kei nan Saya le nan Bawipa a simi nih nan ke kan tawl hna ahcun nannih zong pakhat le pakhat nan ke nan i tawlpiaak awk a si. ¹⁵ Nan caah i zohchun awk kan tuahpiak cang hna: nan ca i ka tuah bantuk khan nannih zong nih nan tuah ve awk a si. ¹⁶ Biatak kan chimh hna: sal cu a bawipa nakin a ngan deuh bal lo; fialmi zong a fialtu nakin a ngan deuh bal lo. ¹⁷ Atu cu hi biatak hi nan hngalh cang; nan tuah taktak ahcun zeitluk in dik nan i lawmh lai! ¹⁸ "Hi ka chimmi hi nan dihlak in kan ti duh hnanak a si lo; ka thimmi cu ka hngalh ko hna. Sihmanhsehlaw 'Ka rawl a eimi kha ka ral ah a cang' tiah cathiang nih a timi kha a tlin awk a herh. ¹⁹ Thil cu a hung si taktak tikah keimah hi amah cu ka si ko, ti kha nan zumh khawh nakhnga, hi thil hi a si hlanah ka rak in chimh chung hna. ²⁰ Biatak kan chimh hna: Rian ka fialmi tluninn a rak onhtu paoh nih keimah an ka onh a si, keimah tluninn a ka onhtu paoh nih a ka thlahtu tluninn a onh a si," tiah a ti. ²¹ Cu bia a chim dih in Jesuh nih cun lung sivang ngaingai in, "Biatak kan chimh hna: nanmah lak i pakhat nih nan ka rawi lai," tiah a ti hna. ²² A zultu hna cu pakhat le pakhat an i zoh i, ahodah a kan chimhnawhchan hnga tiah ar koin an um. ²³ Zultu lak i pakhat, Jesuh nih a dawtmi kha, Jesuh chang ah cun a thu i ²⁴ Simon Peter nih khan a kut a zaoh i, "A chimmi hi ahodah a tihnawh duhchanmi kan si hnga, hei hal tuah," tiah a ti. ²⁵ Cucaah Jesuh cu a zultu nih khan a hei naih deuh i, "Ahodah a si? Bawipa," tiah a hal. ²⁶ Jesuh nih cun, "Mehhang ah changreu kha ka hnim lai i ka pekmipa cu a si lai," tiah a leh. Changreu dar khat kha a lak i a hnim hnuah Simon Iskariot fapa Judas kha a pek. ²⁷ Judas nih aa lak cangka, Satan kha a chungah a lut. Jesuh nih cun amah cu a thawh i, "Na tuah ding cu khulrang in tuah ko kun," tiah a ti. ²⁸ Jesuh nih cu bantukin a chimmi cu cabuai i a thumi ahohmanh nih a sullam an hngal lo. ²⁹ Judas cu tangka zal tlaitu kha a si caah, a zultu a cheukhat nih cun, Jesuh nih khan Judas cu, puai ca i a herh ding changreu va cawh a fial rua, asiloah sifakmi kha zeilo va then hna a ti rua, tiah an

ruah. ³⁰ Judas nih khan changreu cu aa lak i khulrang in a chuak. Cu caan cu zan a si. ³¹ Judas a chuah hnuah khan Jesuh nih, "Atu cu Mi Fapa hi sunparnak kha pek ka si cang; atu cu keimah thawngin Pathian nih khan sunparnak cu a hmuh cang. ³² Pathian nih keimah thawngin sunparnak cu a hmuh ahcun, Pathian zong nih Mi Fapa hi thangthatnak a ka pek ve lai i cucu rau lo tein a tuah lai. ³³ Ka fale hna, nan sinah sau ka um ti lai lo. Nan ka kawl lai, sihmanhsehlaw 'Ka kalnak ah cun nan ra kho lai lo,' tiah Judah mi ka chimh hna bang khan nannih zong kan chimh hna. ³⁴ Nawlbiala thar kan pek hna: pakhat le pakhat i daw u. Keimah nih kan dawt hna bantuk hin pakhat le pakhat nan i dawt awk a si. ³⁵ Pakhat le pakhat nan zawn nan i ruah ahcun mi vialte nih, hi hna hi amah a zultu kha an si, tiah an in hngalh hna lai," tiah a ti hna. ³⁶ Simon Peter nih, "Bawipa, khuazei ah dah na kal lai?" tiah a hal. Jesuh nih, "Ka kalnak dingah cun na ka zul kho lai lo, sihmanhsehlaw hnu deuh ah na ka zulh te lai," tiah a leh. ³⁷ Peter nih, "Bawipa, zeicahdah atu ah cun kan zulh khawh lai lo? Na caah thih ka ngamh ko dahkaw?" tiah a ti. ³⁸ Jesuh nih cun, "Ka caah thih cu na ngamh ngai hnga maw? Biatak kan chimh: ar a khuan hlanah voi thum, amah cu ka hngal lo, na ka ti lai," tiah a leh.

14 Khuaruahhar lungrethei in um hlah u. Pathian kha zum u, keimah zong kha ka zum ve u. ² Ka Pa inn chungah khaan tampi a um ko i cuka i nan caah hmun va timh awakah ka rak kal lai. Cu bantukin si hlah seh law hitihin kan chimh hna hnga lo. ³ Cun ka va kal lai i nan ca i ka va timh dih hnuah ka ra kir than lai i ka sinah kan lak hna lai, cun ka umnak ah nannih zong nan um ve lai. ⁴ Ka kalnak ding hmun phaknak lam cu nan hngalh ko," tiah a ti hna. ⁵ Thomas nih khan a thawh i, "Bawipa, khuazei i na kal lai kha kan hngalh tung lo, zeitindah cuka phaknak lam cu kan hngalh khawh lai?" tiah a ti. ⁶ Jesuh nih, "Keimah hi lam le biatak le nunnak ka si; keimah sinin ti dah lo cun ahohmanh Pa sin an phan kho lo. ⁷ Atu cu nan ka hngalh cang caah ka Pa zong kha nan hngalh lai; atu thawk hin nannih nih amah cu nan hngalh cang; nan hmuh cang," tiah a ti hna. ⁸ Filip nih khan, "Bawipa, na Pa cu kan hmuhsak law cu vial cu kan herhmi a si ko," tiah a ti. ⁹ Jesuh nih, "Nan sinah saupi ka um ko cang, asinain na ka hngal rih lo maw, Filip? Keimah a ka hmutu paoh nih cun ka Pa kha an hmuh ve ko, cucaah zeicahdah na Pa cu kan hmuhsak, na ka ti? ¹⁰ Keimah cu ka Pa chungah ka um i ka Pa cu keimah chungah a um kha na zum lo maw, Filip? Nannih kan chimhmi hna bia hi keimah chungin aa thawkmi an si tung lo, ka chung i a ummi ka Pa rianthuannak pei an si cu. ¹¹ Ka Pa chungah ka um i ka Pa cu ka chungah a um kha zum ko u. Cucu nan zumh khawh lo a si le hi thil ka tuahmi hna ruang tal ah hin zum ko u. ¹² Biatak kan chimh hna: Keimah a ka zummi paoh nih ka tuahmi

thil hi an tuah khawh ve lai — hi hna nakin a ngan deuhmi hmanh an tuah khawh hna lai, zeicah ti ahcun, ka Pa sinah ka kal lai caah a si. ¹³ Pa sunparnak cu Fapa thawngin a langh khawh nakhnga, ka min in nan halmi paoh cu kan tuahpiak hna lai. ¹⁴ Zeipaoh ka min in nan ka hal ahcun ka tuah lai," tiah a ti. ¹⁵ "Nan ka dawt ahcun ka nawlbiala kha nan zulh hna lai. ¹⁶ Ka Pa kha ka hal lai i Bawmtu a dang, an pek hna lai i a zungzal in an umpi hna lai. ¹⁷ Amah cu biatak phuangu tu thlarau a si; vawlei nih cun a hmuh lo ca le a hngalh lo caah a cohlang kho lo; sihmanhsehlaw amah cu nan sinah a um i nan chung i a nun caah nannih nih cun nan hngalh. ¹⁸ "Nanmahte lawngin kan kaltak hna lai lo; nan sinah ka ra kir than lai. ¹⁹ Hi hnu tlawmpal ah hin vawlei nih cun a ka hmu ti lai lo, sihmanhsehlaw nannih nih cun nan ka hmuh lai; cun keimah hi ka nun lai caah nannih zong nan nung ve lai. ²⁰ Cu ni a phak tikah cun kei cu ka Pa chung i ka um le nan chung i ka um bantukin nannih zong ka chung i nan um kha nan hngalh lai. ²¹ "Ka nawlbiala kha a cohlang i a zulmi paoh cu keimah a ka dawmi an si. A ka dawmi cu ka Pa nih a dawt ve hna lai; kei zong nih ka dawt ve hna lai i an sinah kaa phuang lai," tiah a ti. ²² Judas Iskariot a si lomi Judas nih khan, "Bawipa, zeitindah vawlei sinah i phuang loin kanmah sin lawngah naa phuan khawhning cu a si lai?" tiah a ti. ²³ Jesuh nih cun, "A ka dawmi paoh nih cun ka bia kha an ngai lai. Annih cu ka Pa nih a dawt hna lai i ka Pa le keimah cu kan ra lai i an sinah kan um lai. ²⁴ A ka daw lomi paoh nih ka bia kha an ngai lo. Ka chimmi bia nan theihmi hi keimah bia a si lo, a ka thlahtu ka Pa bia a si. ²⁵ "Hi vialte hi nan sin ka um lioah hin kan chimh hna, ²⁶ sihmanhsehlaw ka Pa nih ka min in a run thlah laimi Bawmtu, Thiang Thlarau nih cun zeizong vialte kha an cawnpia kha lai i kan chimhmi vialte hna kha nan lung an pemter hna lai. ²⁷ "Daihnak kan chiahtak hna, keimah daihnak cu kan pek hna. Vawlei nih an pek hna bantukin kan pe hna lo. Lungrethei le vansang au in um hlah u: nan thin zong phang hlah u. ²⁸ 'Kan kaltak hna lai, sihmanhsehlaw nan sinah ka ra than lai,' ka ti pei nan theih ko kha. Nan ka dawt ahcun ka Pa sin i ka kal lai hi nan i lawm lai, zeicahtiah amah cu keimah nakin a ngan deuh. ²⁹ Thil a hung si taktak tikah nan zumh khawh nakhnga, mah hihi a hlankan in ka rak in chimhchung hna. ³⁰ Hi vawlei uktupa hi a rat dengmang cang caah bia saupi kan ruah kho ti hna lo. Ka chungah nawl ngeihnak cu zeihmanh a ngei lo, ³¹ a si nain vawlei nih hin ka Pa ka dawt kha a hngalh khawh nakhnga ka Pa nih a ka fial bantukin ka tuah dih. "Tho u, kal u sih," a ti hna.

15 Mitsur ruang taktak cu keimah hi ka si i dum ngeitu cu ka Pa a si. ² Thei a tlai lomi ka nge vialte kha a tan dih hna i thei a tlaimi nge vialte kha an tlai chinchin nakhnga a thianh hna. ³ Nannih cu kan

chimhmi hna bia thawngin nan thieng cang. ⁴ Keimah ah hin i peh u law kei zong nanmah he kaa peh ve lai. Mitsur nge nih amahte in thei a tlai khawh lo i a ruang ah aa peh lawngah a tlai khawh bantukin nannih zong keimah chung i nan um lo ahcun nan tlai kho ve lai lo. ⁵ Mitsur ruang cu keimah hi ka si i a nge cu nanmah hi nan si. Ahohmanh ka chungah a um i kei zong a chungah ka um ahcun, amah cu thei tampi a tlai khomi cu a si; zeicahtiah keimah loin nan tuah khawhmi zeihmanh a um lo. ⁶ Ka chungah a um lomi cu mitsur nge car bantukin lengah hlonh an si ko. Cu bantuk nge cu an pumh hna i mei ah an paih hna i cuka ah cun an kang dih. ⁷ Ka chung i nan um i ka bia kha nan chungah a hmunh ahcun, nan duhmi paoh kha nan ka hal lai i nan hmuh ko lai. ⁸ Nannih nih thei tampi nan tlai thawngin ka Pa sunparnak kha nan langhter i cuticun ka zultu i nan i canning cu a si. ⁹ Ka Pa nih a ka dawt bantukte in kei zong nih kan dawt ve hna; kan dawtnak hna chungah hin um ko uh. ¹⁰ Ka Pa nawlbiala kha ka ngaih i a dawtnak chungah ka um bantukte hin ka nawlbiala nan ngaih ahcun kan dawt hnanak chungah hin nan um ve lai. ¹¹ "Ka lunglawmhna kha nan chungah a um i nan i lawmhna cu a tlin nakhnga, hi bia cu kan chimh hna. ¹² Kei ka nawlbiala cu hihi a si. Keimah nih kan dawt hna bantukte hin pakhat le pakhat i daw u. ¹³ Mi nih a hawile caah dawtnak ngan bik a ngeih khawhmi cu an ca i a nunnak pek hi a si. ¹⁴ Kan fialmi hna nan tuah ahcun nannih cu ka hawile nan si. ¹⁵ Nannih cu sinum kan ti ti hna lo, zeicahtiah sinum nih cun a bawipa tuahmi kha a hngal lo. Sihmanhsehlaw ka Pa sinin ka theihmi vialte kha kan chimh dih hna caah, ka hawile, ti tu ah kan ti cang hna. ¹⁶ Nannih nih cun nan ka thim lo, keimah nih kan thim hna i a hmun ding thei kha tampi in va tlai tuah u tiah kan fial hna. Cucaah ka min in nan halmi paoh cu ka Pa nih an pek hna lai. ¹⁷ Cucaah nawl kan pekmi hna cu hihi a si: pakhat le pakhat i daw u," a ti. ¹⁸ "Vawlei nih an huat hna ahcun, keimah a rak ka huat hmasa ti kha philh hlah u. ¹⁹ Vawlei ta rak si u law cu, vawlei nih cun amah ta bantukin an dawt ko hna hnga. Sihmanhsehlaw keimah nih hi vawlei chung hin kan thim hna i amah ta nan si ti lo caah an huat hnanak cu a si. ²⁰ 'Sal cu a bawipa nakin a ngan deuh bal lo,' tiah kan chimhmi hna kha philh hlah u. Keimah kha an ka hrem ahcun nannih zong an in hrem ve ko hna lai; ka bia kha an ngaih ahcun nan bia zong kha an ngaih ve lai. ²¹ Sihmanhsehlaw hi vialte cu keimah mi nan si ruangah nan cungah an tuah lai; zeicahtiah a ka thlahtu kha an hngal lo. ²² An sinah rak ra lo le biachim loin rak um ning law cu, an cungah sualnak a um hnga lo; sihmanhsehlaw atu cu an sualnak kha zeihmanh i silhnalh khawhna an ngei ti lo. ²³ Keimah a ka huami paoh nih ka Pa zong kha an huat. ²⁴ Ahohmanh nih an tuah bal lomi ka tuahmi hi an lakah tuah loin rak um

ning law cu an cungah sualnak a um hnga lo, asinain atu ning ah cun ka tuahmi kha an hmuh ko i keimah he ka Pa he an kan huat. ²⁵ Cucu a si awk a si ko, zeicahtiah cuticun pei an Phung chung i, 'Zei ruang lo ah an ka huat,' tiah aa tialmi kha a tlin khawh ding a si cu. ²⁶ "Ka Pa sinin a rami Bawmtu, biatak Phuangtu Thlarau cu a ra lai. Ka Pa sinin nan sinah ka rak thlah lai i keimah kong kha an chimh hna lai. ²⁷ Cun nannih zong nih a hramthawk tein ka sin i a ummi nan si caah keimah kong kha nan chim ve lai.

16 "Nan tluk sual nakhnga lo hi bia cu kan chimh hna. ² An pumhna inn in an in thawl hna lai. Cun nanmah thah hi Pathian rian tuan a si tiah mi nih an ruah caan a phan lai. ³ Ka Pa zong, keimah zong an kan hngal lo caah hi bantukin nan cungah an tuah lai. ⁴ Hi bantukin nan cung i an tuah caan kha a phak tikah, nannih nih a rak kan chimh cang ti kha nan lung ah a hung pem nakhnga hi bia hi kan chimh hna," a ti. "Keimah kha nan sin i ka rak um ko caah hi bia hi a hramthawkte khan ka rak in chimh hna lo. ⁵ Sihmanhsehlaw atu cu a ka thlahtu sinah khan ka kal cang lai; asinain aho zong nih, 'Khuazei ah dah na kal lai? tiah nan ka hal lo. ⁶ Cun atu cu kan chimh hna caah nan ngaih a chia. ⁷ Sihmanhsehlaw biatak kan chimh hna: ka kal hi nan caah a tha deuh, zeicahtiah keimah ka kal lo ahcun Bawmtu kha nan sinah a ra kho lai lo. Ka kal ahcun amah cu nan sinah ka ratter lai. ⁸ A rat tikah vawleicung mi kha sualnak an ruahning le zaidah a ding ti an ruahning le Pathian nih bia a kan ceih lai ti an ruahning i an palhna kha fiang tein a hngalhter hna lai. ⁹ Keimah an ka zumh lo caah hin sualnak kong ah an palh; ¹⁰ cun kei cu ka Pa sinah ka kal lai i nan ka hmuh ti lai lo caah hin, zaidah a ding timi kong ah an palh; ¹¹ cun hi vawlei uktupa hi a bia ceih a si cang caah hin biaceihna kong ah an palh. ¹² "Tampi chimh awk kan ngei ko rih hna, sihmanhsehlaw atu ah cun nan i cinken khawh cawk ding a si lo. ¹³ Asinain biatak phuangtu Thlarau cu a rat tikah biatak chungah cun an luhpi hna lai. 'Keimah nawl a si,' tiin zeihmanh a chim lai lo, a theihmi le a ra lai ding thil kong tu kha an chimh hna lai. ¹⁴ Keimah nih ka rak in chimhmi hna chung khan an chimhmi hna cu a lakmi a si lai caah keimah kha a ka thangthat lai. ¹⁵ Ka Pa ngeihmi vialte cu keimah ta an si ko, cucaah cun, 'Thlarau nih cun ka pekmi cu aa lak lai i nannih cu an chimh hna lai,' tiah ka rak in chimh hna kha a si," a ti. ¹⁶ "Hi hnu tlawmpalte ah nan ka hmu ti lai lo, cun tlawmpalte hnuah nan ka hmuh lai," tiah a ti. ¹⁷ A zultu cheukhat nih khan, "Hihi a sullam zaidah a si hnga? 'Hi hnu tlawmpalte ah nan ka hmu ti lai lo, cun tlawmpalte hnuah nan ka hmuh lai,' a kan ti; cun 'Cucu ka Pa sinah ka kal lai caah a si,' a ti fawn. ¹⁸ 'Hi hnu tlawmpalte ah,' a timi hi a sullam zaidah a si hnga?" tiah a dang pawl kha an hal hna. Annih nih, "Zei kong dah a chim ti kha kan hn-

gal kho lo," an ti. ¹⁹ Jesuh nih amah hal an duh kha a hngalh i cucaah annih cu a thawh hna i, " 'Hi hnu tlawmpalte ah nan ka hmu lai lo, cun hi hnu tlawmpalte ah nan ka hmuh lai,' ka timi cu maw nanmah le nanmah nan i ceih lenmi cu a si? ²⁰ Biatak kan chimh hna: nannih cu nan tap nan ai len lai, sihmanhsehlaw vawlei cu aa lawm lai; nan ngaih a chia lai, sihmanhsehlaw nan ngaihchiatnak cu lunglawmhnak ah a cang te lai. ²¹ Nu nih nau a ngeih lai ah, nganfah in caan nih khan a phak caah a ngaih a chia, sihmanhsehlaw naute cu a hung chuah tikah nau thar pakhat vawlei cung i a hung chuah caah cun aa lawm i a nganfahnak cu a philh dih. ²² Cu bantuk cun nannih zong nan si lai: atu cu nan ngaih a chia, sihmanhsehlaw kan hmuh than hna lai i nan lung cu lunglawmhnak in a khat lai; cu lunglawmhnak cu ahohmanh nih an in chuh khawh lomi hna lunglawmhnak phun a si lai. ²³ "Cu ni a phak tikah cun keimah cu zehmanh nan ka hal lai lo. Biatak kan chimh hna: Ka Pa nih ka min in nan halmi paoh cu an pek hna lai. ²⁴ Atu tiangah cun ka min in zehmanh nan hal rih lo, hal u law nan hmuh lai, cu ti nan tuah ahcun nan i lawmhnak cu a tling lai," tiah a ti. ²⁵ "Atu caan tiang cu tahchunhnak bia in kan cawnpiak lengmang hna, asinain ka Pa kong kha tahchunhnak hmang ti loin biapiang in kan chimh hna lai caan a phan lai. ²⁶ Cu ni a phanh tikah cun amah kha ka min in nan hal lai; keimah nih kan halpiak hna lai ka ti lo, ²⁷ zeicahtiah ka Pa nih cun amah hrimhrim nih an dawt hna. Nannih nih nan ka dawt caah le Pathian sinin a ra ti kha nan ka zumh caah an dawt hna. ²⁸ Ka Pa sinin a rami ka si taktak i vawlei cungah hin ka ra; atu cu hi vawlei hin ka chuak lai i ka Pa sinah ka kal lai," tiah a ti. ²⁹ Cun a zultu nih khan an thawh i, "Atu cu tahchunhnak hmang lo tein fiang tein na kan chimh. ³⁰ Nangmah nih zeizong vialte kha na hngalh dih i kherhlai len na hau lo ti kha atu cu kan hngalh cang. Cu nih cun nangmah cu Pathian sinin a rami na si kha a kan zumhter," an ti. ³¹ Jesuh nih cun, "Atu cu nan ka zumh cang. ³² Asinain nan dihlak in thek nan si i nanmahle nan inn cio ah nan kal i keimah lawngte nan ka nganh lai caan kha a ra lio i atu hi a phan cang. Sihmanhsehlaw keimah lawng ngaingai cu ka si lo, zeicahtiah ka Pa nih a ka umpi ko. ³³ Nannih nih keimah he nan i pehnak thawngin lungdaihnak nan hmuh nakhnga, hihi kan chimh hna. Vawlei nih hin harnak an pek hna lai, sihmanhsehlaw tih hlah u. Vawlei cu ka tei cang," tiah a ti.

17 Jesuh nih bia a chim dih cun van lei kha a zoh i, "Ka Pa, a caan kha a cu cang. Na Fapa nih sunparnak kan pek ve nakhnga, na Fapa cu sunparnak ka pe ko. ² Na ka pekmi vialte hna cu zungzal nunnak ka pek hna nakhnga mi vialte cung i nawl ngeihnak cu na ka pek cang. ³ Cun Pathian taktak a simi nangmah hngalh le nangmah nih na thlahmi Jesuh Khrih hngalh hi

zungzal nunnak cu a si. ⁴ Vawlei cungah na sunparnak cu ka langhter cang; na ka fialmi rian cu ka lim cang. ⁵ Cucaah Ka Pa, vawlei ser hlan i nangmah sin i ka rak ngeihmi sunparnak kha, atu ah hin na hmaika ah sunparnak ka pe tuah. ⁶ "Hi vawlei chungin na kawh hna i na ka pekmi hna sinah hin, na min cu ka langhter cang; nangmah ta an si i annih cu nangmah nih keimah na ka pekmi an si. Na bia kha an ngaih i ⁷ atu cu na ka pekmi laksawng paohpaoh hi nangmah sin chuakmi a si ti kha an hngalh. ⁸ Na ka pekmi bia kha ka chimh hna i annih nih an cohlan; nangmah sinin a rami ka si kha a si taktak tiah an hngalh i nangmah i na ka thlah kha an zumh. ⁹ "Annih caah thla ka cam. Vawlei caah cun ka cam lo; na ka pekmi hna cu nangmah mi an si caah an caah ka cam. ¹⁰ Ka ngeihmi vialte hi nangmah ta an si dih, na ngeihmi vialte hi keimah ta an si dih, ka sunparnak a langhnak cu anmah thawng hin a si. ¹¹ Atu cu kei cu na sinah ka ra cang lai; vawlei ah hin ka um ti lai lo; sihmanhsehlaw annih cu an um rih lai. A Thiangmi ka Pa, nangmah le keimah cu pakhat kan si bantuk hin pakhat an si khawh ve nakhnga, na ka pekmi hna cu na min thawnnak in huppheng ko hna. ¹² Annih sin i ka um lioah hin cun, na ka pekmi hna cu na min thawnnak in ka huhphenh hna i him tein ka chiah hna. A tlaw ding a rak si hrimmi dah kha ti lo cu pakhat hmanh an tlaw lo — kha zong kha Cathiang a tlin nakhnga caah a si ko. ¹³ Atu cu kei cu nangmah sinah ka ra lai; sihmanhsehlaw hi vawlei cung i ka um lioah hi bia ka chimnak cu ka lunglawmhnak kha an lung chungah tlamtling tein an ngeih nakhnga caah a si. ¹⁴ Kei cu hi vawlei ta ka si lo bantukin annih zong hi vawlei ta an si lo caah na bia kha ka chimh hna i vawlei nih cun a huat hna. ¹⁵ Vawlei cung hin la hna tiah kan nawl a si lo, sihmanhsehlaw Mi Thalopa sin khan him tein chia ko hna ti kha kan nawl. ¹⁶ Vawlei ta ka si lo bantuk hin annih zong vawlei ta an si ve lo. ¹⁷ Annih cu biatak khan thianter hna: biatak cu nangmah bia kha a si. ¹⁸ Vawlei ah na ka thlah bantukin kei zong nih vawlei ah ka thlah ve hna. ¹⁹ Annih zong kha na biatak in thianh an si nakhnga kei zong hi anmah ruangah kaa thianh ve. ²⁰ "Anmah ca lawngah hin thla ka cam lo, an chimmi bia thawngin a ka zum laimi hna ca zongah ka cam. ²¹ An dihlak in pakhat an si nakhnga thla ka cam. Ka Pa, keimah cu nangmah chungah ka um i nangmah cu keimah chungah na um bantuk hin annih zong kan chungah um ve hna seh. ²² Nangmah le keimah cu pakhat kan si bantuk hin pakhat an si khawh ve nakhnga, sunparnak na ka pekmi kha ka pek hna. ²³ Kei an chungah um in nang ka chungah um law, annih cu pakhat taktak an si lai; cun pakhat an sinak thawng cun vawlei nih cun keimah cu nangmah thlahmi ka si le nangmah nih annih cu keimah na ka dawt bantukin na dawt hna kha a hngalh lai. ²⁴ "Ka Pa, na ka

pekmi hna hi ka umnak ah ka sin i umter i ka sunpar-nak, vawlei ser hlan in na ka dawt ca i na ka pekmi kha hmu hna seh ti ka duh. ²⁵ A dingmi ka Pa, vawlei nih cun an hngal lo, sihmanhsehlaw kei nih cun kan hngal h i hi hna nih hin na ka thlah hi an hngalh. ²⁶ Na ka dawtnak cu an chungah a um i kei zong an chungah ka um nakhnga, nangmah kong cu annih kha ka hngalhter hna i ka hngalhter than lengmang ko hna lai," tiah a ti.

18 Jesuh nih hi bangin thla a cam dih hnuah a zultu hna he khan Kidron varek ralchan ah khan an kal. Cuka ah cun dum pakhat a um i cu dum chungah cun Jesuh le a zultu hna cu an lut. ² Cu dum a umnak hmun cu leitu Judas nih khan a hngalh, zeicahtiah Jesuh le a zultu hna cu khika hmun ah khan voi tampi an i tong tawn. ³ Judas cu dum ah cun a va kal i tlangbawi upa hna le Farasi mi hna nih an fialmi ralkap tlawmpal le biakinn cawngtu palik nih khan an zulh; hriamnam kha an i put i meiinn le meifar zong kha an i vanh. ⁴ A cung i a tlung ding kha Jesuh nih cun a rak hngalh dih ko i cucaah cun hmailei ah a va chuak i, "Ahodah nan kaw!" tiah a ti hna. ⁵ "Nazareth khuami Jesuh," tiah an leh. "Keimah hi amah cu ka si," tiah a ti hna. Leitu Judas kha an sinah cun a dir ko. ⁶ Jesuh nih, "Amah cu keimah hi ka si," tiah a ti hna tikah khan, hnulei ah an i tawn i vawlei ah an tlu. ⁷ Jesuh nih cun, "Ahodah nan kaw!" tiah a hal than hna. "Nazareth khuami Jesuh," tiah an ti. ⁸ "Amah cu keimah hi ka si, tiah pei kan chimh cang ko hna cu. Keimah nan ka kaw! a si ahcun a dangtu hi cu kalter hna u," tiah a ti. ⁹ (Hitihin a chimmi cu, "Ka Pa, na ka pekmi hna cu pakhat hmanh ka thlau hna lo," tiah a rak timi a tlin naklai caah khan a si). ¹⁰ Simon Peter nih khan vainam pakhat aa ken i aa zuh i Tlangbawi Ngan salpa kha a orhle hnakhaw pet lakin a tuk. Cu sal a min cu Malkhas a si. ¹¹ Jesuh nih Peter cu a thawh i, "Na nam kha a kawng ah sawh than. Ka Pa nih a ka pekmi hrai, nganfah innak hrai cu ding loin a um hnga ti ah maw na ka ruah?" tiah a ti. ¹² Ralkap hna le an bawipa le Judah palik hna nih cun Jesuh cu an tlaih i an khih i ¹³ a hmasa bik ah Annas sinah khan an kalpi. Annas cu Kaiafas nupi pa a si; Kaiafas cu, cu kum i Tlangbawi Ngan rian a tuanmi a si. ¹⁴ Mi vialte caah mi pakhat a thih cu a tha deuh tiin Judah mi ruahnak a petu hna kha Kaiafas cu a si. ¹⁵ Simon Peter le zultu dang pakhat nih Jesuh kha an zulh. Cu zultu dang cu Tlangbawi Ngan he khan aa theihngalmi an si caah Jesuh sinah khan Tlangbawi Ngan intual chungah cun a vung lut. ¹⁶ Peter cu lengah, kutka pawngah khan a rak um. Tlangbawi Ngan he aa theihngalmi zultu dang kha a va chuak i kutka i a ummi ngaknu kha a va chimh i Peter kha a chungah a luhter. ¹⁷ Kutka i a ummi ngaknu nih khan Peter cu a thawh i, "Khipa zultu khi na si ve ko lo maw?" tiah a ti. Peter nih, "Ka si lo," tiah a leh. ¹⁸ Khua a sih caah sinum pawl

le palik pawl nih khan meihol an tih i dir buin an to. Peter zong cu an sinah khan a va kal i dir buin a va to ve. ¹⁹ Tlangbawi Ngan nih khan Jesuh cu a zultu hna kong le a cawnpiaknak kong kha a hal. ²⁰ Jesuh nih cun, "Langhngan in mizapi kha ka chimh zungzal ko hna; ka cawnpiak hnanak cu a dihlak in Judah mi an i pumhnak inn le biakinn ah a si ko. A thli in zeihmanh ka chim bal lo. ²¹ Cucaah zeicahdah keimah cu na ka hal? Ka bia a theimi kha ta na hal ko hna. Anmah kha ka chimhmi hna cu hal ko hna — ka chimmi cu an hngalh ko khah," tiah a ti. ²² Cu bia a chim tikah cuka i a ummi palik pakhat nih Jesuh cu a bengh i, "Zeitindah Tlangbawi Ngan sinah cu bia cu na chim ngam?" tiah a ti. ²³ Jesuh nih cun, "Ahmaan lomi bia ka chim a si ahcun, hika i a ummi hna hi cucu ahmaan lo tiah chim hna. Sihmanhsehlaw ka chimmi cu ahmaanmi a si tung ahcun, zeicahdah na ka bengh?" tiah a leh. ²⁴ Cuticun, an khih bu cun, Annas nih khan Tlangbawi Ngan Kaiafas sinah khan a hei kuat. ²⁵ Cuka i Peter cu a dir buin mei a toh lioah khan a dang nih, "Khipa zultu kha na si ve ko lo maw?" tiah an ti. Sihmanhsehlaw Peter nih cun aa pheh i, "Ka si lo," tiah a ti. ²⁶ Tlangbawi Ngan salpa pakhat, Peter nih a hna pet lakin a tukmipa rualchan nih khan a hun i thawh i, "Amah sinah dum ah khan kan hmuh ve pei ka ti?" tiah a ti. ²⁷ Peter nih aa pheh than i cun ar a hung khuang colh. ²⁸ Jesuh cu Kaiafas inn khan an chuahpi i Mangki bawi inn ah an kalpi. Cu caan cu zingkate a si. Judah mi cu mangki bawi inn chungah khan an lut lo, zeicahtiah phunglam lei in thi-an i cheh i Lanhtak Puai rawl ei khawh kha an duh. ²⁹ Cucaah Pilat cu a va chuak i annih cu, "Hi pa hi ze a soal nan ti dah?" a ti hna. ³⁰ Annih nih, "Zei a soal lo ah maw na sinah cun kan ratpi hnga," tiah an leh. ³¹ Pilat nih cun a thawh hna i, "I kalpi u law nan phung ningin va ceih ko ngat u," tiah a ti hna. Judah mi hna nih cun, "Ahohmanh thah khawhnak nawl kan ngeih lo cu ta," tiah an leh. ³² (Jesuh nih ze bantuk thihnak dah ka in lai tiah a rak chimchungmi a tlinnak ding caah hi bangin thil a hung um cu a si). ³³ Pilat cu inn chungah khan a vung lut than i Jesuh kha a auh. "Judah mi hna siangpahrang cu na si maw?" tiah a hal. ³⁴ Jesuh nih cun, "Hi ti na ka hal hi nangmah lungtho in maw a si, midang nih dah ka kong kha an in chimh?" tiah a hal. ³⁵ Pilat nih cun, "Kei cu Judah mi ah maw na ka ruah? Nangmah na phun hawile an tlangbawi upa hna nih pei ka sin an in phakter ko cu. Na tuahmi cu zeidah a si?" tiah a leh. ³⁶ Jesuh nih cun, "Kei ka pennak cu hi vawlei ta hi a si lo; ka pennak cu hi vawlei ta hi rak si seh law cu, Judah mi nih an ka tlaih khawh nakhnga lo, ka zultu hna hi heh tiah an cawl ve hnga. Kei ka pennak cu hi vawlei ta hi a si lo," tiah a ti. ³⁷ Cucaah Pilat nih cun, "Siangpahrang cu tah na si kun maw?" tiah a hal. Jesuh nih, "Siangpahrang na si tiah na ka ti. Hi vawlei ah ka chuah chan le ka rat chan cu biatak kong

chim hi a si. Biatak kha a hna a phihkanh lomi paoh nih cun ka bia kha an ngaih," tiah a ti. ³⁸ "Zei cu dah biatak cu a si?" tiah Pilat nih a hal. Cun Pilat cu lengah a va chuak ðhan i, Judah mi hna cu, "Kei nih cun a sualnak zeihmanh ka hmu lo. ³⁹ Sihmanhsehlaw nan phung tawn bantukin Lanhtak Puai ah cun thongtla pakhat cu kan chuahpiak zungzal hna, Judah siangpahrang cu in thlahpiak hna ning law nan duh maw?" tiah a ti hna. ⁴⁰ An au i, "Amah cu kan duh lo. Bar-abbas kan duh," an ti. (Bar-abbas cu damiah a si).

19 Cun Pilat nih Jesuh kha a lak i ralkap kha a tukter hna. ² Ralkap nih cun hlingnge in luchin pakhat an phiar i an chinh; puan sen kha an aih i ³ an hun hnawh i, "Judah Siangpahrang cu saupi nung ko seh," an ti i a hmai ah an bengh. ⁴ Pilat cu a va chuak ðhan i Judah mi hna cu, "Zohhmanh u, amah hi! Amah cu a sualnak zeihmanh ka hmu lo ti kha hngalhter kan duh hna caah ka rak chuahpi hih," tiah a ti hna. ⁵ Cucaah Jesuh cu lengah a va chuak i hling luchin cu aa chinh i puansen kha aa aih. Pilat nih cun a thawh hna i, "Zohhmanh u, mipa hi!" a ti. ⁶ Tlangbawi upa hna le palik pawl nih khan Jesuh cu an hmuh tikah, "Vailam ah kenh chih ko! Vailam ah kenh chih ko!" tiah an au. Pilat nih cun annih cu, "Nanmah nih kalpi u law vailam ah cun va kenh chih u. Kei cu a sualnak ka hmu lo," tiah a ti hna. ⁷ Judah mi nih cun, "Amah nih Pathian Fapa ka si tiah a ti caah kan phung bantukin thih awk a si," an ti. ⁸ Cu bia an chim cu Pilat nih a theih tikah a thin a phang chinchin. ⁹ Inn chungah a vung lut ðhan i Jesuh cu, "Khuazei in dah na rat?" tiah a hal. Sihmanhsehlaw Jesuh nih a let lo. ¹⁰ Pilat nih cun a thawh i, "Na ka chawn duh lai lo maw? Nangmah cu thlah khawhnak nawl le vailam i kenh chih khawhnak nawl ka ngei dah kaw?" tiah a ti. ¹¹ Jesuh nih cun, "Ka cung i nawl na ngeih hi Pathian nih an pek ca lawngah a si. Cucaah nangmah kut i a ka chantupa hi a sual deuh," tiah a ti. ¹² Cu bia cu Pilat nih a theih tikah Jesuh cu zeitindah ka luatter khawh lai tinak lam kha a kaw. Sihmanhsehlaw Judah mi cu a au in an au i, "Na thlah a si ahcun nang cu Sizar hawi na si lo. Siangpahrang ka si tiah aa timi paoh cu Sizar ral an si," an ti. ¹³ Cu bia cu Pilat nih a theih tikah Jesuh cu lengah a hei chuahpi i "Lung T¸uang" timi hmun i biaceihnak ðhutdan cungah khan a ðthu (Hebru holh cun Gabbatha an ti) ¹⁴ Lanhtak Puai lai ni chun kha a si dengmang cang. Pilat nih Judah mi cu a thawh hna i, "Nan siangpahrang hi zohhmanh u," a ti hna. ¹⁵ An au i, "That ko! That ko! Vailam ah kenh chih ko!" an ti. Pilat nih cun, "Nan siangpahrang cu vailam ah ka kenh chih ko lai maw?" tiah a hal hna. Tlangbawi upa hna nih cun, "Sizar dah ti lo cu ahohmanh siangpahrang dang kan ngei lo," tiah an leh. ¹⁶ Cun Pilat nih Jesuh cu vailam i kenh awkah an nih kha a pek hna. Cuticun Jesuh cu an kalpi, ¹⁷ A vailamtahnak kha amah nih aa put i "Luruh Hmun" an ti-

mi kha an phan. (Hebru holh cun Golgotha an ti). ¹⁸ Cuka ah cun vailam cungah khan an kenh chih; midang pahnih zong a kehlei ah pakhat a orhlei ah pakhat, an tah ve hna i Jesuh cu an karlak ah a um. ¹⁹ Pilat nih ca pakhat a ðial i vailam tahnak cungah cun a tar. A ðialmi cu "Nazareth khuami Jesuh Judah Siangpahrang" ti a si. ²⁰ Jesuh vailam i an tahnak hmun cu khuapi khan a hlat lo caah cu ca cu Judah mi tampi nih an rel. A ca cu Hebru holh le Latin holh le Grik holh in aa ðial. ²¹ Judah mi tlangbawi upa hna nih khan Pilat cu, "Judah Siangpahrang' tiin ðial hlah, 'Hi pa nih hin Judah Siangpahrang ka si a ti,' tiin ðial," an ti. ²² Pilat nih cun, "Ka ðialmi cu ka ðialning in um ko seh," tiah a leh hna. ²³ Ralkap nih Jesuh kha vailam i an kenhchih di in, a hnipuan kha an i lak i ralkap pakhat nih pakhat cio ting dingin ðhen li ah an ðhen hna. Cun a angki cu hlah ngei loin tahmi a si i cu zong cu an i lak. ²⁴ Ralkap nih cun, "Hi hi cu thlek hlah u sih, camcawhfuncu tu in zuk u sih," tiah an i ti i cuticun Cathiang nih, "Ka hnipuan cu an i ðhen i Ka angki caah camcawhfuncu an zuh," tiah a timi kha a hung tling. Cuticun ralkap nih cun an tuah. ²⁵ Jesuh vailam pawngte ah khan a nu le a nu naule Klopas nupi Mary le Mary Magdalin kha an dir. ²⁶ Cuka i a nu le a dawtmi a zultu an dir ko kha a vun hmuh hna i a nu cu, "Ka nu, khaka ah khan na fapa a um khah," tiah a vun ti, ²⁷ a dawtmi a zultu zong cu, "Khaka ah khan na nu a um khah," tiah a vun ti ve. Cu caan thawk cun cu zultu nih cun Jesuh nu cu a inn ah a umter. ²⁸ Atu cu zeizong vialte kha a tling di cang ti kha Jesuh nih cun a hngalh i Cathiang nih a rak chimmi tlinternak caah khan, "Ka ti a hal," tiah a ti. ²⁹ Cuka ah cun mitsur zu thor an chiahnak umpu pakhat a um i zu thor chungah cun puanchia kha an vun hnim i feipar ah an ðemh i Jesuh cu an hun tuh. ³⁰ Jesuh nih mitsur zu thor cu a vun dawp i, "Aa lim cang," tiah a ti. Cun a lu a khun i a thi. ³¹ Cu ni cu Cawnnigani a si. Judah mi nih cun an thahmi hna cu Sabbath ni i vailam tahnak i an i thlai ko kha an duh lo, cu Sabbath cu a thiang khunmi sabbath a si fawn. Cucaah Pilat sinah khan an va kal i hi hna hi an ke ruh kan den hna lai i vailam cugin kan ðhumh hna lai, tiah a nawl an va hal. ³² Cucaah ralkap kha an va kal i amah sinah an thahmi hna lak i tonter deuhpa kha a ke ruh cu an vun den ve, cun pakhat pa zong an den ve. ³³ Sihmanhsehlaw Jesuh sin an phak tikah cun a rak thih cang kha an hmuh i cucaah a ke ruh kha an deng hna lo. ³⁴ Asinain ralkap pakhat nih a hnak kha fei in a hun chunh i thi le ti kha an chuak. ³⁵ (Hi thil a hmutu nih hi kong a chimnak cu nannih zong nih nan zumh khawh ve nakhnga caah a si. A chimmi cu biatak a si i biatak ka chim tiah a hngalh). ³⁶ Cathiang nih, "A ruh pakhat hmanh khiah a si lai lo," tiah a rak timi tlinnak caah khan a si. ³⁷ Cun, "An chunhmi cu mi nih an zoh lai," tiah a chimtu Cathiang bia zong a um fawn. ³⁸ Cu hnuah cun Arimathea khu-

mi Josef nih khan Jesuh ruak cu ka la kho hnga maw tiah Pilat kha a hal. (Josef cu Jesuh zultu a si ve, sihmanhsehlaw Judah upa pawl kha a ñih hna caah a thlite lawngin a si). Pilat nih cun, na lak khawh, tiah a ti i cucaah cun a va kal i a va lak. ³⁹ Jesuh ton awkah zan i a rak kalmipa Nikodemu zong kha Josef sinah cun a kal i zihmui pawng za khat tluk, mura le aloes cawhmi kha aa ken. ⁴⁰ Cu hna pahnih nih cun Jesuh ruak cu an lak i zihmui he khan khiangrang puan in an zual; cucu Judah mi nih vui awk i ruak an timhtuahning a si. ⁴¹ Jesuh an thahnak hmun ah khan dum pakhat a um i cu dum chungah cun ahohmanh an vui rih hna lonak thlan thar pakhat a um. ⁴² Cu ni cu Judah mi hna Sab-bath lai ni a si ca le thlan cu a naih zong a naih caah cuka ah cun Jesuh cu an chiah.

20 Zarhpi ni zingcate ah, khuadei hlanah khin, Mary Magdalin cu thlan ah khan a va kal i thlankhar lung a rak i thawng cang kha a hmuh. ² Mary cu a tli i Simon Peter le zultu dang pakhat, Jesuh nih a dawtmi kha, "Bawipa cu thlan chung khan an lak cang i khuazei i an chiah kan hngal lo," tiah a chimh hna. ³ Cun Peter le zultu dang cu an i thawh i thlan ah cun an va kal. ⁴ An pahnih cun an le, zultu dang kha Peter nakcun a ñhawng deuh i thlan kha a phan hmasa. ⁵ A vun bih i khiangrang puan kha cu a hmuh hna, sihmanhsehlaw a lut lo. ⁶ A hnu in Simon Peter cu a ra le cutmat i thlan ah khan a lut colh. Cuka i a ummi khiangrang puan le ⁷ Jesuh lu an mennak puan kha a hmuh hna. Cu puan cu khiangrang puan hna sinah khan a um lo, amah dang tein aa zual. ⁸ Cun thlan a phan hmasami zultu zong kha a lut ve i a hmuh i a zumh. ⁹ (Cathiang nih thihnak in a tho ñhan lai tiah a timi kha an hngal ñiamñiam rih lo.) ¹⁰ Cun zultu hna cu inn ah an kir. ¹¹ Mary cu thlan lengah cun a dir i a ñap. A ñah pah cun a vung kun i thlan chung kha a vun bih. ¹² Thil rang in aa thuammi vanmi pahnih a hmuh hna i Jesuh ruak a rak umnak ah khan pakhat a lu leiah, pakhat a ke leiah an ñhu. ¹³ "Zeicahdah na ñah len ko?" tiah an hal. Anih nih, "Ka Bawipa kha an kalpi i khuazei i an chiah ka hngal lo," tiah a leh hna. ¹⁴ Cu bia a vun chim dih ah khan a hnulei ah a hun i mer i Jesuh a dir ko kha a hmuh; sihmanhsehlaw Jesuh a si ti awk a hngal lo. ¹⁵ Jesuh nih cun, "Zeicahdah na ñah len ko? Ahodah na kaw?" tiah a hal. Mary nih cun dum cawngtu pa kha a si rua tiah a ruah i, "Bawipa, nangmah nih na lak a si ahcun na chiahnak kha ka chim tuah, ka va kal lai i ka va lak lai," tiah a ti. ¹⁶ Jesuh nih cun, "Mary," tiah a vun ti i amah leiah cun a vun i mer i Hebru holh in "Rab-boni," tiah a ti. (A sullam cu, saya tinak a si.) ¹⁷ Jesuh nih cun, "Ka tlai peng ko tuah hlah, zeicahdah ka Pa sinah ka kir rih lo. Sihmanhsehlaw ka unau pawl sinah khan va kal law, 'Ka Pa le nan Pa, ka Pathian le nan Pathian a simi sinah khan ka kal lai,' a ti tiah va chim hna," tiah a ti. ¹⁸ Cucaah Mary Magdalin cu a kal i Baw-

ipa cu ka hmuh i hi bia hi a ka chimh tiah a zultu kha a va chimh hna. ¹⁹ Zarhpi ni zanlei sang tlai nawn ah khin a zultu hna cu an i pum i Judah upa kha an ñih hna caah inn an i hrenhkhumh. Cun Jesuh kha a ra i an lakah cun a hung dir. "Nan cungah daihnak um ko seh," tiah a ti hna. ²⁰ Cu bia a chim dih cun a kut le a hnak kha a hmuhsak hna. Bawipa an hmuh ñhan caah a zultu hna cu lunglawmhna in an khat. ²¹ Cun Jesuh nih cun, "Nan cungah daihnak um ko seh, Ka Pa nih a ka thlah bantukin kei zong nih kan thlah ve hna," tiah a ti ñhan hna. ²² Cu bia cu a chim dih in a thaw a chuahhnawh hna i, "Thiang Thlarau kha hmu ko u. ²³ Mi kha an sualnak nan ngaihthiam hna ahcun ngaihthiam an si ko, nan ngaihthiam hna lo ahcun ngaihthiam lo an si ko," tiah a ti. ²⁴ Zultu hleihnih lak i aa telmi Thomas (Faphir timi) kha Jesuh a rat ah khan an sinah a rak um lo. ²⁵ Cucaah zultu dang nih khan, "Bawipa kha kan hmuh," tiah an chimh. Thomas nih cun a thawh hna i, "A kut i thir hmaneh kha ka hmuh hna i cu thir hmaneh le a hnak kha ka kut in ka tawng hna lo ahcun ka zum lai lo," tiah a ti hna. ²⁶ Cu hnu zarh khat ah khin a zultu hna cu inn chungah khan an um ñhan i Thomas zong kha a um ve. Innka cu an hrenh dih hna, sihmanhsehlaw Jesuh cu a rung lut i an lakah khan a dir, "Nan cungah daihnak um ko seh," tiah a ti. ²⁷ Cun Thomas cu a thawh i, "Hika ah hin ra law ka kut hi zoh tuah hna; cun ka hnak kha ka tawng tuah. Zum loin um ti hlah, zum cang ko," tiah a ti. ²⁸ Thomas nih cun, "Ka Bawipa le ka Pathian," tiah a ti. ²⁹ Jesuh nih cun, "Na ka hmuh caah na ka zumh. Sihmanhsehlaw keimah hmu loin a ka zummi hna caah cun lunglawmh awk a va si dah," tiah a ti. ³⁰ Hi cauk chung i ñial lomi hmelchunhnak tampi, Jesuh nih a zultu hna hmai i a tuahmi an um ko rih. ³¹ Hi thil lianngan a tuahmi hna ka ñialnak chan cu, nannih nih Jesuh cu Messiah, Pathian Fapa a si ti kha nan zumh i cu nan zumhnak thawngin amah min in nunnak nan hmuh nakhnga caah a si.

21 Cu hnuah Jesuh cu a zultu hna sinah khan Tiberias Rili ah voi khat a lang ñhan. A langhning cu hitihin a si: ² Simon Peter le Faphir timi Thomas le Galilee peng Kana khuami Nathanael le Zebedi fapa hna kha le Jesuh zultu a dang pahnih hna kha hmunkhat ah an um i ³ Peter nih a hawile cu a thawh hna i, "Kei cu ngatlai ah ka kal lai," a ti hna. Anih nih, "Na sinah kan kal ve lai," an ti i lawng chungah khan an lut. Sihmanhsehlaw zan khuadei zehmanh an tlai lo. ⁴ Ni a hung chuah ah khin Jesuh cu tikam ah khan a dir i asinain a zultu hna nih khan Jesuh a si ti awk an hngal lo. ⁵ Jesuh nih cun a thawh hna i, "Tlangval hna, zehmanh nan tlai lo maw?" tiah a ti hna. Anih nih, "Zehmanh kan tlai lo," tiah an leh. ⁶ Anih cu a thawh hna i, "Nan sur kha nan lawng orhlei kamah khan vun chep u law tlawmpal cu nan tlaih hmanh maw," tiah a

ti. Cucaah an sur cu an vun cheh i nga cu tam tuk hringhran an tlaih caah a hnuh hmanh an hnuk kho lo. ⁷ Jesuh dawtmi zultu nih khan Peter cu, "Bawipa dahkaw a si," tiah a chimh. Bawipa a si ti kha Peter nih cun a theih tikah a puan kha aa menh i ti chungah a zuang (a puan kha a rak i phoih caah a si). ⁸ Zultu dang pawl kha lawng cun tikam ah khan an kal i nga a khatmi sur kha tikam leiah cun an hnuh. Tikam in lamhlapi ah an um lo, Pe za thum hrawng lawng a si. ⁹ Tikam i an va chuah ah khan meitil i nga an rak emmi le changreu tlawmte kha an hmuh. ¹⁰ Cun Jesuh nih khan annih cu, "Atu i nan tlaihmi nga cu tlawmpal in rak pu hna u," tiah a ti. ¹¹ Simon Peter kha lawngah cun a va kai i nga ngan pipi a khat in a ummi sur cu tikam ah khan a hun hnuh, an dihlak ah za le sawm nga le pathum a si, cu tluk cun an tam nain sur cu a tlek lo. ¹² Jesuh nih cun, "Ra u law ra ei u," tiah a ti hna. A zultu ahohmanh nih khan, "Ahodah na si?" tiah an hal ngam lo, zeicahtiah Bawipa a si kha an hngalh. ¹³ Cun Jesuh cu a va kal i changreu kha a lak i annih kha a pek hna; nga zong kha a pek hna. ¹⁴ Thihnak in thawhter a si hnuah, atu hi Jesuh nih a zultu hna sinah a langh a voi thumnak a si. ¹⁵ Rawl an ei dih hnuah Jesuh nih Simon Peter cu a thawh i, "Johan fapa Simon, hi hna nih an ka dawtnak hin nang nih na ka daw deuh maw?" tiah a ti. "Asi, Bawipa, kan dawt kha na hngalh," tiah a leh. Jesuh nih, "Ka tuufa tete kha cawm hna," tiah a ti. ¹⁶ Jesuh nih cun a thawh than i, "Johan fapa Simon, na ka daw maw?" tiah a ti than. "Asi, Bawipa, kan dawt cu na hngalh," tiah a leh. Jesuh nih, "Ka tuu kha cawm hna," tiah a ti. ¹⁷ Cun Jesuh nih cun, "Johan fapa Simon, na ka daw maw?" tiah a ti than hoi. Jesuh nih, voi thum

tiang, na ka daw maw, tiah a hal caah khan Peter cu a ngaih a chia i, "Bawipa, nangmah nih zeizong vialte na hngalh dih, kan dawt cu na hngalh ko hen cu," a ti. Jesuh nih cun, "Ka tuu kha zohkhenh hna. ¹⁸ Biatak kan chimh: na no lioah cun nangmah nih na taisawm kha naa sawmh i na duhnak paoh ah na kal tawn; sihmanhsehlaw na tar tikah cun na kut na zao hna lai i midang nih na kut cu an tem hna lai i na duh lonak hmuh ah khan an in kalpi lai," tiah a ti. ¹⁹ (Hi bantukin Jesuh nih a chim tikah khan Peter cu ze bantuk thihnak in dah a thih lai i zeitindah Pathian kha sunparnak a pek lai ti kha a hmuhsak duh caah a si). Cun Jesuh nih, "Ka zul," tiah a ti. ²⁰ Peter cu a hun i mer i Jesuh dawtmi zultu nih a zulh hna kha a hmuh — cu pa cu rawl an ei lio i Jesuh hngauh in a um i, "Bawipa, ahodah nangmah rawitu cu a si lai," tiah a haltu kha a si. ²¹ Cu pa cu Peter nih khan a hmuh tikah, "Hi pa hi tah zeitindah a si lai?" tiah Jesuh kha a hal. ²² Jesuh nih cun, "Ka rat than tiang a nun kha ka duh a si ah, cucu nang caah zeidah a poinak a um? A zulh tu ka zul ko," tiah a leh. ²³ Cu bia cu Jesuh zultu pawl sinah khan a thang i kha zultu kha a thi lai lo a ti duhnak a si, tiin a sullam an i lak. Sihmanhsehlaw Jesuh nih khan, a thi lai lo, tiah a chim lo; a chimmi cu, "Ka rat tiang a nun ka duh a si ah, cucu nang caah zeidah a poinak a um," ti tu hi a si. ²⁴ Hi pa cu zultu a si i hi thil hna a chimtu le a tialtu zong a si; a chimmi cu ahmaan ti kha kan hngalh. ²⁵ Jesuh nih a tuahmi a dang tampi a um ko rih. An dihlak in pakhat hnu pakhat in tial si hna seh law, an tialnak cauk cu vawlei nih hin a tlum hna hnga lo, tiah ka ruah.

LAMKALTU

¹ Ka dawtmi Theofilas: Ka cauk hmasa u ah khan Jesuh nih rianṭuan hram aa thawk ri in vancung i lak a si ni tiang ² a tuahmi thil vialte le a cawnpiaknak vialte kha ka ṭial. Vancung i a kal hlanah khan a lamkaltu caah a thimmi hna kha Thiang Thlarau thawngin a cawnpiak hna. ³ A thih hnuah ni sawm li chung an sinah voi tampi a lang i a nung ṭhan hrimhrim ti kha zumh lo awk zeihmanh um loin lam tam piin a langhter: annih nih amah cu an hmuh i anih nih Pathian Pennak kong kha a ruah hna. ⁴ Cun an sin i a um lioah khan hi nawlbia hi a pek hna i, "Jerusalem khua hi chuahtak hlah u, ka Pa nih a rak in kamhmi hna laksawng ka rak in chimhmi hna tu kha hngak ko u. ⁵ Johan nih cun ti in tipilnak a pek hna, sihmanhsehlaw kan hmailei ni tlawmte chungah hin Thiang Thlarau in tipilpek nan si lai," tiah a ti. ⁶ Jesuh le a lamkaltu hna cu hmunkhat i an um tikah khan, a lamkaltu hna nih cun an thawh i, "Bawipa, atu caan ah hin maw Israel mi cu uknak kha na pek ṭhan hna lai?" tiah an hal. ⁷ Jesuh nih cun a thawh hna i, "Ka Pa nih amah nawlṅgeihnak chungah a chiahmi caan le nithla kong cu nannih hngalh awk a herh lo. ⁸ Asinain Thiang Thlarau nan cun i a tlun tikah cun, ṭhawnnak in nan khat lai i Jerusalem khua le Judea ram vialte le Samaria ram ah le vawlei cunghuazakip ah ka tehte nan si lai," tiah a ti hna. ⁹ Hi bia a chim dih in an hmuh hngan te ah cun vancung ah a kai; cun minmei nih a hun phenh i an hmu kho ti lo. ¹⁰ Annih nih a liam riahmah kha an cuanh ko lioah cun, puan rang aih in minung pahni an pawngah cun chikkhatte ah khin an rung dir i, ¹¹ "Galilee mi hna, zeicahdah van lei zoh in nan dir ko? Nan sinin van ah a kaimi Jesuh hi, van ah a kai nan hmuh bantukte hin a ra kir ṭhan lai," tiah an ti hna. ¹² Cun lamkaltu hna cu Oliv Tlang khan Jerusalem khua ah khan an kir; cucu Jerusalem khua in meng cheu tluk a si. ¹³ Jerusalem khua chungah khan an lut i an rak umnak khaan chungah khan an va kal: Peter, Johan, Jeim le Andru, Filip le Thomas, Bartholomew le Matthai, Alfeas fapa Jeim, Phunṭanh Simon le Jeim fapa Judas an si. ¹⁴ Thlacam awakah atu le atu a bu tein an i pum i an sinah cun nu hna le Jesuh nu Mary le Jesuh naule kha an um ve. ¹⁵ Cu hnu ni tlawmpal ah khan Jesuh a zummi hna kha an i pum i an dihlak ah za khat le kul tluk an si; cu pumhnak ah cun Peter cu a tho i, ¹⁶ "Ka u le ka nau hna, Jesuh a tlaitu hna lam hruaitu

Judas kong ah, Thiang Thlarau nih David ka in a chimchungmi bia, Cathiang chung i aa ṭialmi kha a tlin awk a herh. ¹⁷ Judas cu kan rian ah hin i tel ve awakah thim a rak si caah khan kan bu chungah hin a rak i tel ve," tiah a ti. ¹⁸ (Judas nih khan thil ṭhalo a tuahmi man ah tangka a hmuhmi khan lo pakhat a cawk i cuka ah cun thi lakin a tlu i a kek dih i a chungril vialte a chuak dih. ¹⁹ Jerusalem khua i a ummi vialte nih cucu an theih i cu lo cu a min ah anmah holh in Akeldama an sak i, a sulam cu Thisen Chuahnak Lo ti a si). Peter nih cun, "Salm cauk chungah khan, ²⁰ 'A inn cu lawng seh law a chungah ahohmanh um hna hlah seh,' tiin le 'A rianṭuannak hmun zong kha pakhatkhat nih rawlh hna seh,' tiin aa ṭial i ²¹ cucaah Bawipa Jesuh a thawh-ṭhanak a hngaltu tehte si ve awk caah pakhatkhat nih cun a kan chap a hau. ²² Amah cu Bawipa Jesuh nih kanmah he khual a tlawn lengmang lio i kan sin i aa tel lengmang vemi, Johan nih tipil innak kong a chim ri in Jesuh nih van ah a kan kaitak tiang kan sinah aa tel lengmang vemi a si awk a si," tiah a ti. ²³ Cucaah mi pahni min kha an chuahti: cu hna cu Josef, Barsabbas an timi, (Justas ti zongah an ti fawnmi) le Matthias kha an si. ²⁴ Cun thla an cam i, "Bawipa, nangmah nih minung lungthin vialte cu na hngalh dih. ²⁵ Cucaah Judas nih amah hmun a simi i kal awakah a chuahtakmi rian, lamkaltu hna rian rawlh awakah, hi pahni hna lakah hin aho deuh hi dah na thimmi an si, kan hmuh-sak tuah," tiah an ti. ²⁶ Cun cu hna pahni lakah aho deuh cu dah kan thim lai tinak caah camcawhfun an zuh i an thimmi cu Matthias kha a si; cun amah cu lamkaltu pahleikhat hna bu chungah khan a lut. ² Pentekos ni kha a phak tikah zumtu vialte cu hmunkhat ah an i pum. ² Chikkhatte ah khin van in aw pakhat a rung i a thawng cu thlitu fak piin a hrangmi thawng bantuk a si i an ṭhutnak inn kha a khat dih. ³ Cun meizik he aa lomi leṭte an hung chuah kha an hmuh hna i cuka i a ummi hna an dihlak cunghah khan lei cu pakhat cio ah an i fu. ⁴ Annih cu Thiang Thlarau in an khat i Thlarau nih chim khawhnak a pek hna bantuk cio khan, holh dang in an holh. ⁵ Cun Jerusalem khua chungah vawleicung khuazakip in a rami Judah mi an um liote kha a si; cu hna cu biaknak lei i aa zuam ngaingaimi pawl kha an si. ⁶ Cu thawng cu an theih tikah mi tampi an i pum. A zummi hna an holh tikah khan midang aa pum vemi hna nih khan

kanmah holh in an holh, tiin an rak theih cio tikah khan an khuaruah a har ngaingai. ⁷ An lung a suk ngaingai hna i, "Hiti in bia a chimmi hna hi Galilee mi an si ko tung! ⁸ Zeitindah kan i chuahkehpimi holh cio holh in kan dihlak in kan theih kun hna? ⁹ Kannih cu Parthia ram hna, Media ram hna, Elam ram hna, Mesopotamia ram hna, Judea ram hna, Kappadosia ram hna, Pontas ram hna, Asia ram hna, ¹⁰ Frizia ram hna, Pamfilia ram hna, Izipt ram hna le Libia ram chung i a ummi Sairin khua pawng ram hna in a rami kan si; cun a cheu cu Rom khua in a rami kan si, ¹¹ Judah mi kan si ah, Judah phun aa hrawmmi Jentail mi kan si ah, cun a cheu cu Krit tikulh le Arabia ram in a rami kan si fawn — asinain Pathian nih thil lianngan a tuahmi hna kha an chim tikah an chimmi cu kan holh in an chim tiin kan theih cio hna," tiah an ti. ¹² Khuaruahhar le lung-ar in, "Mah hihi a sullam zeidah a si hnga?" tiah pakhat le pakhat an i hal lengmang. ¹³ Sihmanhsehlaw midang nih cun an nihsawh hna i, "Hi hna hi zu an ri," tiah an ti hna. ¹⁴ Khi tikah Peter cu lamkaltu hleikhat hna he khan a hung dir i, aw thang ngaiin a thawh hna i, "Ka phun hawi Judah mi hna le Jerusalem khua ah a ummi vialte hna, hiti in thil a hung ummi sullam hi zeidah a si tiah kan chimhmi hna hi tha tein ngai tuah u. ¹⁵ Hi mi hna hi nannih nih nan ruahnak ah zu an ri, nan ti; cucu a si lo, zu an ri lo; atu cu zinglei suimilam pakua lawng pei a si ko rih hi. ¹⁶ Zeidah a si deuh ti ahcun, Pathian nih profet Joel kaa in a rak chimmi kong kha a si. Zeitindah a ti tiah: ¹⁷ 'Ni hmanung bik ah cun mi vialte kha ka Thlarau ka toih hna lai. Nan fapa hna le nan fanu hna nih bia an chim lai; Nan tlangval hna nih langhnak an hmuh lai i Nan tar hna nih mang an manh lai. ¹⁸ Asi, ka salnu hna le ka salpa hna cung hmanh ah khan cu ni ah cun ka Thlarau kha ka bung h lai i bia an chim lai. ¹⁹ Cunglei van ah khin khuaruahharmi thil ka tuah hna lai i Tanglei vawlei ah hin hmelchunhnak ka umter hna lai — thisen le mei le a chahmi meikhu an si lai. ²⁰ Bawipa Ni, a sunglawimi ni le a liannganmi ni a phak hlanah khan Ni cu a mui lai i thlapa cu thisen bantukin a sen lai. ²¹ Cu tikah Bawipa min a aumi paoh cu khamhnak an hmu lai,' a ti. ²² "Israel mi hna, hi ka bia hi ngai tuah u. Nazareth khuami Jesuh cu Pathian nih rian a fialmi a si ti kha, Pathian nih amah thawngin a tuahmi khuaruahharnak tehna, hmelchunhnak tehna le thil lianngan hna nih khan an langhter ko; hi ka chimmi hi nanmah hrimhrim nih nan hngalhami an si, zeicahtiah nanmah lak hrimhrim ah a rak tuahmi thil an si. ²³ Pathian nih Jesuh cu nan sin i pek awkah khan a rak ruah ciami le a rak khiah ciami a si bangin nannih nih amah cu nan thah, misual mi hna kha amah cu vailamtahnak thing cungah thir in nan kenhther hna. ²⁴ Sihmanhsehlaw Pathian nih amah cu mithi hna sin khan a thawhter than, thihnak nih amah cu a tlaih peng khawhnak ding

zeihmanh a um lo. ²⁵ David nih amah kong hi hi bantukin a rak chim i, 'Bawipa cu ka hmaiah ka hmuh zungzal ko; Ka orhlei kam i a um caah khan ka awlok a chong lai lo, ²⁶ Hi ruangah hin ka lung cu aa lawm i ka bia cu thanuamnak in a khat; Kei cu a thi ko dingmi minung si hmanh ning law ²⁷ Mithikhua ah khan ka thlarau cu na kaltak lai lo caah Ruahchannak ngei in hngam tein ka um ko lai. Nangmah an tlaihchanmi na sal cu thutnak kha na hmuhter lai lo. ²⁸ Nunnak lei kalpitu lam kha na ka hmuhsak i Nangmah cu ka sinah na um caah lawmhnak in ka khat,' a rak ti. ²⁹ "U le nau hna, kan pu David kong kha fiang tein in chim tuah hna ning. Anih cu a thi i an vui i nihin ni tiang hin a thlan zong kan sinah a um ko rih. ³⁰ Amah cu profet a rak si i Pathian nih a sinah biakamnak a tuahmi kha a hngalh. Pathian nih bia a rak kammi cu, David tefa pakhat khat cu amah David bantuk khan siang-pahrang ah a canter te lai, ti hi a si. ³¹ David nih cun Pathian nih zeidah a tuah lai ti kha a rak hmuh i cu caah, 'Amah cu mithikhua ah a kaltak lo, a titsa cu thutnak a hmu lo,' tiah a rak ti tikah hin, Messiah a thawh than lainak kong kha a chimmi cu a si. ³² Pathian nih hi Jesuh hrimhrim hi mithi hna sin cun a thawhter i hi thil tehte a khangtu cu kanmah hi kan si. ³³ Pathian orhlei kamah khan thutter a si i a Pa nih bia a kam bantuk khan Thiang Thlarau cu a Pa sin khan a hmuh; cun atu i nan hmuhmi le nan theihmi hi kannih a kan toihmi a laksawng kha a si. ³⁴ Zeicah kan ti ahcun amah David cu vancung ah a kai tung lo, aa thawh i pei: 'Bawipa nih ka Bawipa cu, "Ka orhlei kamah hin thu tuah, ³⁵ Na ke tangah na ral hna cu na kelamh ah ka chiah hna hlan tiangin," a ti cu,' tiah a ti kha. ³⁶ "Israel mi vialte hna, nannih nih vailam tahnak thing cungah nan kenh chihmi Jesuh hrimhrim hi Pathian nih Bawipa ah le Messiah ah a ser cang, ti kha fiang tein hngal u," tiah a ti. ³⁷ Hi kong kha an theih tikah an lungthin a hriah ngaingai hna i Peter le lamkaltu dang kha an thawh hna i, "U le nau hna, zeidah kan tuah kun lai?" an ti. ³⁸ Peter nih annih cu a thawh hna i, "Nan dihlak in, pakhat hmanh bau loin, nan sualnak khan i mer tuah u, nan sualnak kha, ngaihthiam nan si nakhnga nan sualnak khan i mer u law Jesuh Khrih min in tipilnak ing tuah u; cun Pathian laksawng Thiang Thlarau kha nan hmuh lai. ³⁹ Zeicahtiah Pathian nih bia a kamhmi hna cu nanmah hi le nan fale hna hi le lam hlat pipi i a ummi hna zong nan si — Bawipa kan Pathian nih an kawhmi hna paoh caah hin a si," tiah a ti. ⁴⁰ Peter nih cun bia dang zong tampi a chimh hna i, "Hi chan thalo cungah a tlung dingmi dantatnak hin luat i zuam ko u," tiah a forh hna. ⁴¹ Mi tampi nih a bia cu an zumh i tipil kha an in; cu ni ah cun an bu ah mi thong thum tluk an i chap. ⁴² Lamkaltu hna cawnpiaknak ngaih awkah khan atu le atu an i pum i hawikomhnak ah khan an i tel i hawikomhnak rawl an

dum ti i thla an cam ti lengmang. ⁴³ Lamkaltu hna kha Pathian nih khuaruahharnak le hmelchunhnak tampi a tuahter hna i cu nih cun mizapi kha tihnak in a khahter hna. ⁴⁴ A zummi vialte hna cu i kom thiption tein khua an sa i an thil kha pakhat le pakhat an i hrawm. ⁴⁵ An thil le an ngeihmi kha an zuar hna i tangka an hmuhmi kha a dihlak in an herhning cio paoh in an i phaw. ⁴⁶ Ni fate in a bute in biakinn chungah khan an i pum i an inn ah khan rawl an i hrawng cio hna i lunglawmhnak lungthin le toidornak lungthin he rawl cu an ei.

⁴⁷ Pathian kha an thangthat i mi vialte nih an hmaizah hna. Cun khamh a si liomi hna cu Bawipa nih ni fate in an bu chungah khan a luhter lengmang hna.

3 Ni khat cu, zanlei suimilam pathum, thlacam caan ah khin, Peter le Johan cu biaknak inn ah khan an hung kal. ² Khika ah, Kutka Dawh timi ah khan a chuah kate in a ke a beimi pakhat kha a rak um. Biakinn i a kalmi hna kha tangka a hal khawh hna nakhnga amah cu ni fate in cu kutka ah cun a puak in an hei puak tawn. ³ Peter le Johan cu an luh kha a hmuh hna tikah, thil thenh a hal hna. ⁴ Amah cu dengteo in an vun zoh i Peter nih a vun thawh i, "Hun kan zoh," tiah a ti. ⁵ Cucaah zeimaw an ka pek rua lai ti kha a hun i ruahchan i thenh loin a hun zoh hna. ⁶ Cun Peter nih a thawh i, "Sui le ngun zeihmanh ka ngei lo, sihmanhsehlaw ka ngeihmi cu kan pek lai: Nazareth khuami Jesuh Khrih min in, tho law kal, kan ti," tiah a ti. ⁷ Cun a orhle kut khan a vun thawh i a dirter. Chikhatte ah khin mipa cu a ke le a fengbeo hna cu an hung thawng i ⁸ a tho duak i a dir i aa chaw. Cun an sinah cun biakinn chungah khan a lut i aa chaw i a per a choi i Pathian kha a thangthat. ⁹ Mizapi nih khan aa chaw i Pathian a thangthat kha an hmuh; ¹⁰ cun amah cu Kutka Dawh i a thu tawnmi awkhlawhpa a si kha an hngalh tikah a cung i a tlungmi kongah khan an khuaruah a har i an lung zong a ar di. ¹¹ Mipa cu Peter le Johan sin lawngah khan aa hel caah mizapi cu an khuaruah a har i Solomon Innleng timi ah khan an sinah cun an va le i, ¹² Peter nih a rak hmuh hna tikah khan a rak thawh hna i, "Ka phun hawi Israel mi hna, zeicahdah hi thil kongah nan khuaruah a har i kanmah lehlam cu ngang koin nan kan zoh? Hi pa kan kalter khawh hi kanmah thawnnak in le Pathian hmai i kan thatnak thawngin maw a si tiah nan ruah? ¹³ Abraham, Isak le Jakob Pathian, kan pupa hna Pathian nih khan a sal Jesuh cu Pathian sunparnak kha a pek cang. Amah cu nawl ngeitu hna sinah khan nan chanh i Pilat nih ka luatter ko lai a ti hmanh ah khan, Pilat hmai hrimhrim ah, nan hlawt thiamthiam. ¹⁴ Amah cu mithiang le mitha a si nain nannih nih cun nan duh lo i Pilat cu lainawng lehlam kha kan thlahpiak ko, nan ti. ¹⁵ Cucaah nunnak lam ah mi a hruaitu cu nan thah. Sihmanhsehlaw amah cu Pathian nih mithi hna sinin a thawhter i cu a thawhternak tehte cu kanmah hi kan

si. ¹⁶ Hi kebeipa thazang a petu hi amah min thawnnak cu a si i atu i nan hmuhmi le nan hngalhmi hi amah min zumhnak thawngin tuahmi a si; hi bantu kin nan hmaika ah a damtertu hi Jesuh min zumh hi a si. ¹⁷ "Ka u le ka nau hna, Jesuh cung i nanmah le nan haotu hna nih nan rak tuahmi kha ze i a si ti awk nan rak hngalh lo ruangah a si ti kha fiang tein ka hngalh.

¹⁸ Pathian nih hlan lio pi in a profet vialte hna sin khan, ka Messiah nih cun fahnak a in lai, ti kha a rak thanh chung cang i cu a bia cu hiti ning hin a tlintar. ¹⁹ Cucaah nan sualnak cu an hnawhpiak hna nakhnga, i ngaihchih u law Pathian leiah khan i mer tuah u. ²⁰ Cun Bawipa nih thlarau thazang thar hmuhnak caan tha an pek hna lai i amah nih nan caah a thim cangmi Messiah, Jesuh kha nan sinah a run thlah lai. ²¹ Pathian nih a thiangmi a profet hna sinin hlan liopi ah a rak thanh cang bantu kin, ze i zong vialte a thar in ser caan a phak hlantiang vancung ah cun a um ko lai. ²² Moses nih zeitindah a rak ti tiah, 'Bawipa Pathian nih keimah a ka thlah bantu hin, nan mi a simi profet pakhat kha aan thlah hna lai. Amah nih an chimhmi hna kha a dihlak in nan ngaih lai. ²³ Cu profet nih a chimmi bia a ngai lomi paoh cu Pathian mi hna sinin then a si lai i hrawh a si lai,' a ti. ²⁴ Cun Samuel thawk in a hnu i a ummi profet vialte hna nih, hi atu caan kong hi an dihlak in an bia i khat tein an rak chimchung cio. ²⁵ Pathian nih a profet hna sinin biakamnak a sermi cu nanmah caah a si i nan pupa hna sinah Pathian nih biakamnak a sermi chung i aa telmi cu nan si. Kha biakamnak a ser tikah khan Abraham sinah cun a thawh i, 'Nangmah na tefa hna thawngin vawleicung mi vialte cu thluachuahnak ka pek hna lai,' tiah a rak ti. ²⁶ Cucaah Pathian nih a Sal cu a thim i nan sinah a hmasa bik ah a rak thlah, cuti in a rak thlahnak cu, nan ziaza thalo kha nan mertak hna i thluachuahnak an pek hna nakhnga caah a si," tiah a ti.

4 Peter le Johan cu mizapi kha bia an chimh lengmang hna lioah khan, tlangbawi hna le biakinn cawngtu pawl bawi le Sadusi mi hna kha an sinah cun an rak phan, ² Lamkaltu pahnih hna nih khan mizapi cu, mithi mi kha thihnak in an tho than lai, zeicathiah Jesuh kha thihnak in a tho than cang i cu nih cun mithi mi kha nunnak ah an tho than lai ti kha a fianter tiin an cawnpiak hna caah, an cungah khan an thin a hung ngaingai. ³ Cucaah an tlaih hna i cu ni cu a tlai nawn cang caah a thaizing tiang thong ah an thlak hna. ⁴ Sihmanhsehlaw an chimmi a theimi mi tampi nih khan an zumh i an dihlak ah thong nga hrawng an hung si. ⁵ A thaizing ah cun Judah mi hruitu hna le upa hna le Phungbia cawnpiaktu saya hna kha Jerusalem ah khan an i pum. ⁶ Cuka ah cun Tlangbawi Ngan Anas le Kaiafas le Johan le Alekzandar le Tlangbawi Ngan innchungkhar chungmi mi dangdang zong kha an i tel. ⁷ Lamkaltu hna kha an hmaiah an dirter hna i,

"Mah hihi zeitindah nan tuah? Zei ṭhawnnak dah nan ngeih? Aho min dah nan hman?" tiah an hal hna. ⁸ Cun Thiang Thlarau in a khatmi Peter nih cun a leh hna i, "Mizapi hritu hna le upa hna: ⁹ A beimipa cungah thil ṭha tuah a sinak kong le zeitindah damter a sinak kha nihin ah hin nan kan hal duhmi cu a si ahcun, ¹⁰ nannih nan dihlak le Israel mi vialte dihlak nih nan hngalh awk cu, hi pa dam hirhiar tein nan hmaiah a dir khawhnak cu Nazareth khuami Jesuh Khrih, nannih nih nan thah i Pathian nih thihnak in a thawhter ṭhanmi a min ṭhawnnak thawngin a si. ¹¹ Cathiang nih, 'Inn satu hna nih ze ah nan rel lomi lung cu, Lung santlai bik ah a cang,' tiah a timi kha Jesuh hi a si. ¹² Amah thawng lawnglawng in khamhnak hi hmuh khawh a si. Zeicah-tiah vawlei cung dihlak ah hin a kan khamh khotu ding min dang zehmanh a um lo," tiah a ti. ¹³ Biaceihu hna nih Peter le Johan cu an ralṭhatning kha an hmuh i fimthiamnak zehmanh a ngei lomi, mi sawhsawh an si ko ti kha an hngalh tikah an khuaruah a har. Khi tikah annih cu Jesuh hawikom an rak si ti kha an hun hngalh. ¹⁴ Peter le Johan nih an damtermipa kha an sinah cun a dir kha an hmuh ko caah, annih nih zehmanh an chim kho lo. ¹⁵ Cucaah, biaceihnak hmun khan chuak u, an ti hna i anmah lawngin an run i cei. ¹⁶ "Zeitindah hi mi hna hi kan tuah hna lai? Jerusalem khua chung i a ummi vialte nih, hi thil theihtlei khuaruahhar hi, hi mi hna nih hin an tuah ti cu an hngalh dihm i a si ko i kannih nih, a si lo, kan ti kho fawn ṭung lo. ¹⁷ Sihmanhsehlaw hi thil hi mizapi sinah a karh chin lengmang nakhnga lo, hi mi hna hi Jesuh min in aho sin hmanh ah bia chim ti hlah u, tiah kan thlah hna lai," tiah an ti. ¹⁸ Cucaah inn chungah khan an kawh ṭhan hna i, thil umtuning ze bantuk a si hmanh ah, Jesuh min in ahohmanh nan cawnpiak hrimhrim hna lai lo i aho sin hmanh ah bia zong nan chim hrimhrim lai lo, tiah an ti hna. ¹⁹ Sihmanhsehlaw Peter le Johan nih khan an leh hna i, "Pathian mithmuh ah nanmah bia ngaih cu maw a ṭha deuh Pathian bia ngaih dah a ṭha deuh, ti cu nanmah nih ruat ko u. ²⁰ Zei ti si hmanh ah kannih nih cun kanmah hrimhrim nih kan hmuh komi le kan theih komi cu chim lo cun kan um kho bal lai lo," an ti hna. ²¹ Biaceihu hna nih cun fak chinchin in an hro hna i an thlah hna. Mizapi nih thil a hung ummi kongah khan Pathian cu an thangṭhat lulhmalh caah dantat khawhnak lam kha an hmu kho lo. ²² Hi damnak khuaruahhar an tuahpiakmipa hi kum sawm li lengmi a si. ²³ An thlah cangka hna in Peter le Johan cu an bu sinah khan an va kir i tlangbawi upa pawl le upa hna nih an chimmi kha an va chimh hna. ²⁴ Annih nih an theih tikah hmunkhatte ah Pathian sinah thla an cam i, "Bawipa, van le vawlei le rili le an chung i a ummi thil vialte a Sertu, ²⁵ na Thiang Thlarau in kan pu David na sal sinah bia na rak chim i, 'Zeicahdah Jentail mi hna cu an thin a hun i miphun dang hna nih cun

pakpalawng khua an khan? ²⁶ Bawipa le a Messiah cu doh awkah vawleicung siangpahrang hna cu an i tim i uktu hna cu an i pum,' na rak ti. ²⁷ Cuticun Herod le Pontius Pilat cu hi khua chungah hin Jentail mi hna le Israel mi hna he khan, a thiangmi na sal Jesuh, Messia i na sermi cu doh awkah an i pum taktak.

²⁸ Nangmah nih a hung um te lai ding na rak ruah ciampi le na rak khah ciampi vialte kha tlintar awkah an i pum. ²⁹ Cucaah atu cu Bawipa, an kan hronak hi kan hngalhpiak law kannih na sal rual nih hin na bia cu ralṭha chinchin in kan chim nakhnga a nawl kan pe ko. ³⁰ Mi nih damnak an hmuh nakhnga na kut cu samh law a thiangmi na Sal Jesuh min in khuaruahharnak le hmelchunhnak cu umter ko hna," tiah an ti. ³¹ Annih nih thla an cam dihtikah an i pumhnak hmun cu aa hnin. Thiang Thlarau in an khat i Pathian bia cu ralṭha ngaiin an chim. ³² Cun zumtu hna cu an bu ningte in an ruahnak le an lungthin aa khat diht. Ahohmanh nih an thil kha, keimah ta, an ti lo i an ngeihmi paoh kha an i hrawm diht. ³³ Lamkaltu hna nih khan Bawipa Jesuh thihnak in a thawhṭhannak kong kha fak piin an chim i Pathian nih an dihlak in thluachuahnak tampi a pek hna. ³⁴ An lakah herh baunak a ngeimi ahohmanh an um lo. Lo a ngeimi nih si hna seh, inn a ngeimi nih si hna seh, an thilri cu an zuarh hna tikah a man tangka an hmuhmi cu ³⁵ lamkaltu hna sinah khan an rak put hna i tangka cu a herhmi paoh kha an herh bauanak ning cio ah an phawt hna. ³⁶ Cu bantuk cun Saipras tikulh i a chuakmi Levi mi Josef nih ³⁷ a lo kha a zuarh i tangka kha a rak put i lamkaltu hna kha a pek hna; Josef cu lamkaltu hna nih khan Barnabas tiah an kawh, a sullam cu Thazang Petu tinak a si.

5 Sihmanhsehlaw midang pakhat a um ve i a min cu Ananias a si, a nupi min cu Safira a si. An thil ngeihmi pakhat kha an zuarh i ² a nupi theih tein a man tangka a cheu cu an i chiah i a cheu cu lamkaltu hna sinah khan an rak put. ³ Peter nih anih cu a rak thawh i, "Ananias, zeicahdah Satan cu na lung kha na ukter i na lo man ah na hmuhmi tangka a cheu kha naa chiah i Thiang Thlarau sinah lih na chim? ⁴ Na thil cu na zuarh hlanah khan nangmah ta a si, cun na zuarh hnu zongah khan a man cu nangmah ta a si ṭhi-amṭhiam ko. A si kun ahcun, zeicahdah cu bantuk thil tuah awkah cun na lung chungin na rak ruah? Minung sinah lih na chim a si ṭung lo, Pathian sinah pei lih na chim a si cu," tiah a ti. ⁵ Cu bia cu Ananias nih a theih tikah aa teng bak ko i cu thawng a theimi paoh cu ṭihnak in an khat diht. ⁶ Tlangval kha an rung lut i a ruak kha an zual i an chuahpi i an vui. ⁷ Cu hnu suimilam pathum tluk ah khin a nupi kha a rung lut ve, thil umtuning kha zehmanh a hngal lo. ⁸ Peter nih amah cu a thawh i, "Hi zat taktak hi maw nan lo man ah khan an in pek hna?" tiah a ti i anih nih, "Asi, hi zat hi a si ko," tiah a leh. Cun Peter nih cun a thawh i, ⁹ "Zeicahdah na

va he nan pahnih in Bawipa Thlarau cu hneksak del awkah khua nan rak khan? Na va a va vuitu hna kha innka hram ah an um ko rih khih, nangmah zong an in kalpi ve lai," tiah a ti. ¹⁰ Chikkhate ah a kehram ah khan a tlu i a thi. Tlangval hna cu an rung lut i a thih ve kha an hmuh i an chuahpi i a va kiangah khan an va vui. ¹¹ Khrihfabu le cu thawng a theimi paoh cungah khan ðihnakh nganpi a tlung. ¹² Khuaruahharnak tampi le hmelchunhnakh tampi kha lamkaltu hna nih cun mizapi lakah khan an tuah. ¹³ Zumtu hna cu Solomon Innleng timi ah khan an i pum tawn, an bu a lengmi cu ahohmanh an i tel ngam lo nain mi zapi tu nih cun an thangthat ko hna. ¹⁴ Cuhleiah mi kha an bu ah cun an i chap chin lengmang i Bawipa a zummi hna cu nu he pa he bu nganpi ah an i cang. ¹⁵ Lamkaltu hna rianñuannakh thawng cun, mizaw hna cu khuachung lam ah khan an chuahpi hna i Peter aa chawh tikah khan pakhat pahnih tal kha a thla nih tawng hna seh tiin ihkhun cung le pher cungah khan an chiah hna. ¹⁶ Cun Jerusalem khua pawngkam khua hna khan mi cu an ra ciammam i an mizaw hna le khuachia nih a tuahmi hna kha an ratpi hna; cun annih cu an dihlak in an dam di. ¹⁷ Cun Tlangbawi Ngan le a hawile hna, cuka hmun i a ummi Sadusi pawl chungmi a simi hna nih khan lamkaltu pawl cu an nahchuah ngaingai hna i cu-caah an cungah rian kan ðuan cang lai, tiah an ti. ¹⁸ Lamkaltu kha an tlaih hna i zapi thong ah an thlak hna. ¹⁹ Sihmanhsehlaw cu zan ah cun Bawipa vancungmi nih thonginn kutka kha a hun hna i lamkaltu kha a chuahpi hna i, ²⁰ "Va kal u law biakinn chungah khan va dir tuah u, cun mizapi kha hi nunnakh thar kong kha va chim hna u," tiah a ti hna. ²¹ A bia cu lamkaltu hna nih khan an ngaih i khua a dei cangka tein biakinn chungah khan an lut i mizapi cu an cawnpiakh hna. Tlangbawi Ngan le a hawile hna kha an ra i Sanhedrin khawngsil pumhnakh kha an tuah, cucu Israel miphun khawngsil a ningpi in i pumhnakh kha a si; cun lamkaltu hna kha kan hmaiah rak chuahpi hna u, tiin thonginn ah khan mi an hei thlah hna. ²² Sihmanhsehlaw an hei thlahmi hna kha an va phakh tikah, thong chungah cun lamkaltu pawl kha an hmu hna lo i cucaah cun khawngsil pawl sinah khan an ra kir i an chimh hna, ²³ "Thonginn kan va phakh ah cun ða tein a rak i hrenh ko i a cawngtu hna kha kutka ah cun an um di; ko; sihmanhsehlaw kutka cu kan vun hun hna tikah a chungah ahohmanh kan hmu hna lo," an ti. ²⁴ Cu thawng cu biakinn cawngtu bawi le tlangbawi upa hna nih khan an theih tikah, lamkaltu hna cungah cun zei ko dah a tlung hnga, tiah an khuaruah a har. ²⁵ Cun mipa pakhat a rung lut i, "Ngai hmanh u, thong i nan thlakmi hna kha biakinn chungah an dir ko i mi an cawnpiakh len ko hna," tiah a ti. ²⁶ Cucaah biakinn cawngtu hna bawi cu a mi hna he khan an va kal i lamkaltu cu an ratpi ðan hna. Annih nih mizapi nih

lung in an kan cheh sual lai ti kha an phan caah thazang cu an hmang ngam lo. ²⁷ Lamkaltu hna kha an run luhipi hna i khawngsil hmaiah khan an dirter hna i Tlangbawi Ngan nih khan kherhlai hram a thawk hna. ²⁸ A thawh hna i, "Hi pa min hin cawnpiakh hna hlah u tiah fek tein nawl kan in pek hna, sihmanhsehlaw nan tuahmi hi zohhmanh u! Jerusalem khua hi nan cawnpiakh in nan khahter i hi pa thihnak hi kanmah tuahmi siter nan duh," tiah a ti. ²⁹ Peter le lamkaltu dang hna nih cun an leh i, "Minung nakin Pathian nawl kan ngaih deuh awk a si. ³⁰ Nannih nih Jesuh cu vailamtahnakh i nan thah hnuah kan pupa hna Pathian nih thihnak in a thawhter ðan. ³¹ Israel mi kha i ngaihchihnakh caan ða le sual ngaihtiamnak pek awkah amah cu Pathian nih a orhlei kamah khan Hruaitu le Khamhtu in a ðutter cang. ³² Hi thil vialte hna tehte hi kanmah hi kan si — kanmah lawng si loin Pathian nih amah nawl a ngaimi hna sinah a pekmi Thiang Thlarau zong hi tehte cu a si ve," an ti. ³³ Khawngsil pawl nih hi bia kha an theih tikah an thin a hung tuk hringhran i lamkaltu kha thah an duh ko hna. ³⁴ Sihmanhsehlaw an lak i mi pakhat, Farasi a simi a min Gamaliel, Phungbia cawnpiaktu saya, mi vialte nih an hmaizahmi kha khawngsil pawl aa pummi hna lakah cun a hung dir i, lamkaltu hna kha chuahpi hna u, tiah a ti hna. ³⁵ Cun khawngsil pawl cu a thawh hna i, "Israel mi hna, hi mi hna cung i nan tuah duhmi thil kong ah hin i raling ngaingai u. ³⁶ Kan hnu lei caan tlawmpal ah khan Theudas an timi kha a hung chuakh i pa pakhat ka si ve tiah a hun i ti i minung za li tluk nih an zulk. Sihmanhsehlaw amah cu an thah i a zultu hna cu an i ðhek di i a rianñuanmi cu a thi ko. ³⁷ Cun cu pa hnuah cun Galilee mi Judas kha milurel caan ah khan a hung chuakh ve; amah zong nih zultu kha a hun ngei tungmang ve, sihmanhsehlaw amah an thah khan a zultu hna cu an i ðhek di ðan ve ko. ³⁸ Cucaah atu thil zongah hin, nannih nih hi mi hna hi zeihmanh ti hna hlah u. Anmah um in umter ko hna u, zeicahtiah hi khuakhannakh le rianñuannakh hi minung sermi men a si ahcun a lo dai ko lai, ³⁹ sihmanhsehlaw Pathian sinin a rami a si ahcun, nan tei kho hlei lai lo. Pathian dotu lehlam ah nan cang sual lai," tiah a ti hna. Khawngsil pawl nih cun Gamaliel ruah-nakh cheuhmi kha an zulk. ⁴⁰ Lamkaltu kha an auh hna i fung in an tuk hna i Jesuh min in bia chim hrimhrim ti hlah u, tiah an ti hna i an thlah hna. ⁴¹ Khawngsil pumhnakh cun lamkaltu pawl cu an chuakh i Jesuh min ruangah Pathian nih ningzah in awk nan i tlakh tiah a ruah hna caah an i lawm ngaingai. ⁴² Cun nifate in biakinn chung le mi inn kip ah Messiah a simi Jesuh kong Thawngða kha an cawnpiakh hna i an chimh lengmang hna.

6 Cu hnu tlawmpal ah cun, zumtu kha an karh chin lengmang tikah, Grik holh a hmangmi Judah mi hna le Judah holh a hmangmi Judah mi hna karlak ah

khan siknak a um. Grik holh a hmangmi Judah mi hna nih khan kannih kan nuhmei hna cu ni fate thil i phawtnak ah hrelh deuh an si tiah an zai. ² Cucaah lamkaltu pahleihnih hna nih khan zultu dihlak kha an ningpi in an kawh hna i, "Kannih nih Pathian bia chim kha thlahdorh riangmang i tangka i phawtnak kong lawng kha kan tuah ahcun ahmaan hnga lo. ³ Cucaah u le nau hna, nan lakah Thiang Thlarau le fimnak in a khat tiah nan hngalhmi pasarih in thim hna u law, cu hna cu hi thil a tawlreltu ah kan thiah hna lai. ⁴ Kannih tu cu thlacam le Pathian Bia chimnak ah khan kan caan cu a dihlak in kan hmang ko lai," tiah an ti.

⁵ Lamkaltu hna nih an chimmi cu an dihlak in an lung a si i cucaah zumhnak le Thiang Thlarau in a khatmi Steven, Filip, Prokhoras, Nikanor, Timon, Parmenas le Antiok khuami Jentail mi Nikolas, Judah phung a zulmi kha an thim hna. ⁶ Cu hna cu lamkaltu hna sinah khan an hei chuahpi hna i thla an campiak hna i an lu cun-gah an kut an chuan. ⁷ Cuticun Pathian bia cu a karh chin lengmang. Jerusalem khua chungah khan a zum-mi cu an tam chin lengmang i tlangbawi tampi zong nih cu zumhnak cu an pom ve. ⁸ Pathian nih thlu-achuahnak tampi a pekmi le thawnnak in a khatmi Steven nih khan mizapi lakah khan a liannganmi khuaruahharnak le hmelchunhnak kha a ser hna. ⁹ Sihmanhsehlaw mi cheukhat nih amah cu an al; cu hna cu Sal Luat hna pumhnak inn tiah timi i aa pum tawnmi kha an si i cu hna lakah cun Sairin le Alekzandria in a rami Judah mi kha an i tel. Cu hna le Silisia le Asia in a rami Judah mi hna nih khan Steven cu bia an hun al. ¹⁰ Sihmanhsehlaw Thlarau nih Steven cu fimnak kha a pek caah bia a chim tikah an tei kho lo. ¹¹ Cucaah mi a cheu kha, "Moses le Pathian a thangchiat hna," tiah ti dingin biaruk an nawh hna. ¹² Cuticun mizapi le upa hna le Phungbia cawnpiaktu saya hna kha an tuai hna. Steven cu an fuh i an tlahi i khawngsil hmaiah an chuahpi. ¹³ Cun amah kong i lih a tawntu dingah mi kha an luhpi hna. Cu hna nih cun an i thawh i, "Hi pa nih hin a thiangmi kan biakinn le Moses phung kha a thangchiat zungzal hna. ¹⁴ Cun hi Nazareth khuami Jesuh nih hin biakinn hi a theh dih lai i Moses nih a kan pekmi kan phunglam vialte hi a thlen dih lai, a ti kha kan theih," tiah an ti. ¹⁵ Khawngsil chung i a thumi vialte hna nih khan Steven cu dengteo in an zoh i a hmai cu vancungmi hmai bantuk a si kha an hmuh.

7 Tlangbawi Ngan nih Steven cu a thawh i, "Hihi a si taktak maw?" tiah a hal. ² Steven nih cun a leh i, "U le nau le pale hna, ka bia hi ngai tuah u! Kan pu Abraham cu Haran khua i va um awkah a rak i thawh hlan, Mesopotamia ram i a rak um lioah khan sunpar-nak Pathian cu a sinah a rak lang i, ³ 'Na innchungkhar le na ram kha chuahtak hna law kan hmuhsak laimi ram ah kal tuah,' tiah a rak ti. ⁴ Cucaah Khaldia ram khan a chuak i Haran khua ah khan a um. Cun Abra-

ham cu a pa a thih hnuah atu i nan umnak ram ah hin Pathian nih a rak thawnter. ⁵ Cu lioah cun hi ram hi a pelpawite hmanh Abraham cu a rak pe lo, pe khat tak-tak hmanh a rak pe lo; sihmanhsehlaw Pathian nih bia a kam i hi ram hi nangmah kan pek lai i nangmah le na hnu i a rung um ding na tefa hna ta a si lai, tiah a ti. Cu biakamnak Pathian nih a rak pek lioah hin Abraham cu fa zehmanh a ngei lo. ⁶ Pathian nih a rak chimhmi cu, 'Na tefa hna cu miphun dang ram ah an um lai i khika ah sal an si lai i kum za li chung hremnak an ing lai. ⁷ Sihmanhsehlaw an rianhmi hna miphun cu bia ka ceih hna lai,' ti hi a si i, 'Cun a hnuah cu ram cun an chuak lai i hi hmun ah hin an ka biak lai,' ti zongah Pathian nih cun a ti fawn. ⁸ Cun Pathian nih Abraham cu cuarpartannak phunglam kha biakamnak hmelchunhnak caah a pek i cucaah Abraham nih cun Isak kha a chuah hnu zarh khat ah a cuarpar kha a tan. Isak nih Jakob kha a tan ve i Jakob nih kan pupa hleih-nih hna kha a vun tan ve hna. ⁹ "Kan pupa hna nih cun Josef kha an nahchuah i Izipt ram i sal vung si awkah an zuarh. Sihmanhsehlaw Pathian nih a umpi i ¹⁰ har-nak a inmi dihlak chungin him tein a chuahter. Josef cu Izipt siangpahrang Faro hmaiah a chuah tikah khan nuncan dawh le fimnak kha a pek. Faro nih cun Josef cu ram uktu bawi le siangpahrang innchungkhar uktu bawi ah a ser. ¹¹ Cun Izipt ram chung a dihlak le Kanaan ram ah khan mangtam a tlung i harnak tampi a um. Kan pupa hna nih rawl kha an hmu kho ti lo. ¹² Cucaah Jakob nih Izipt ram ah rawl a um ti kha a theih tikah, a kan hringsortu kan pupa a fapa hna kha a vun thlah hna i cucu an vung kal hmasa bik kha a si. ¹³ An vung tlawm a voi hnihnak ah Josef nih cun a unau hna sinah khan a rak i hngalhter i Faro nih cun Josef innchungkhar kong cu a hun hngalh. ¹⁴ Cucaah Josef nih a pa Jakob cu bia a hun cah i amah le a in-nchungkhar vialte cu Izipt ram ah ra dih u, tiah a ti hna; an dihlak in minung sawm sarh le panga an si. ¹⁵ Cun Jakob cu Izipt ram ah cun a vung kal i khika ah khan amah le kan pupa a kan hringsortu hna cu an thi. ¹⁶ An ruh cu Shekhem ah khan an kalpi hna i khika ah Abraham nih Hamor miphun sinin tangka in a cawkmi thlan ah khan an vui hna. ¹⁷ "Pathian nih Abraham sinah bia-kamnak a sermi a tlin caan kha a nai tikah Izipt ram i a ummi kan mi hna cu fak piin an karh. ¹⁸ A hnu a hnuah cun siangpahrang dang, Josef a hngal lo-mi nih Izipt ram cu a hun uk. ¹⁹ Kan miphun kha a rak hlen hna i a kan hringsortu hna kha a rak hrem hna, an fale kha an thih nakhnga an inn chungin lengah a rak chiahter hna. ²⁰ Hi caan lioah hin Moses kha a rak chuak i fa dawh ngai a si. Inn ah thla thum an zohkhenh i ²¹ inn cun an chuah tikah Faro fanu nih khan a fa ah a rak i ser i a fapa bantukin a zohkhenh. ²² Moses cu Izipt fimnak vialte kha an cawnter i bia ah siseh, thil tinak ah siseh, mingan ngaingai ah a hung

cang.²³ "Moses cu kum sawm li a ti tikah a phunhawi Israel mi kha a va leng hna.²⁴ Pakhat pa cu Izipt mipa nih a rak hrem lio kha a hmuh i cucaah a phunhawi a simipa cu a bawmh i Izipt mipa cu teirul cham in a thah.²⁵ (Pathian nih keimah cu anmah luattertu dingah a ka hman lai ti kha an hngalh lai tiah a ruah, sihmanhsehlaw an hngal lo).²⁶ A thaizing ah Israel mi pahnih an i velh kha a hmuh hna i an karlak i remnak ser kha aa zuam. A thawh hna i, "Ka duale hna, ka bia hi ngai tuah u, nannih cu u le nau pei nan si cu, zeicahdah pakhat le pakhat nan i velh?" tiah a ti hna.²⁷ Sihmanhsehlaw a soal deuhpa nih khan Moses cu a nam i, "Aho nih dah nangmah cu kan cung i uktu bawi ah an in ser?"²⁸ Nizan i Izipt mipa na thah bantuk khan maw keimah zong thah na ka duh?" tiah a ti.²⁹ Hi bia kha Moses nih a theih tikah Izipt ram khan a zam i Midian ram ah a va um. Khika ah fapa pahnih a ngeih hna.³⁰ "Cun kum sawm li a dih hnuah, Moses sinah cun vancungmi kha Sinai Tlang pawng thetse ram i burbuk a kangmi meizik in a lang.³¹ Moses cu a hmuhmi kha a khuaruah a har i cucaah naihtein va zoh awkah burbuk pawngah cun a va kal. Sihmanhsehlaw Bawipa aw tu kha a theih i,³² 'Keimah cu nan pupa hna Pathian, Abraham le Isak le Jakob Pathian kha ka si,' tiah a rak ti. Moses cu a ðih tuk ah a ther in a ther i a zoh hmanh a zoh ngam lo.³³ Bawipa nih cun a thawh i, 'Na kedan kha i phawih, zeicahtiah na dirnak hmun kha hmun thianga si.³⁴ Izipt ram chungah ka mi hna nih an inmi le an tuarmi kha ka zoh i ka hmuh. An aihramnak kha ka theih i anmah khamh awkah ka rung ðum. Ra tuah, Izipt ram ah kan thlah lai,' tiah a ti.³⁵ "Moses kha Israel mi nih an rak hlawtmipa a si. 'Kan cung i uktu bawi le biacehtu ah aho nih dah aan chiah?' tiah an rak ti, sihmanhsehlaw amah cu a alh hluahmahmi burbuk chungin a sinah a hung langmi vancungmi bawmhna thawngin, Pathian nih uktu si ding le khamhtu si dingah a rak thlah mipa a si.³⁶ A mipun kha Izipt ram in a chuahpi hna i Izipt ram le Rili Sen le thetse ram ah khan kum sawm li chung khuaruahhar le hmelchunhnak thil kha a tuah hna.³⁷ Israel mi sinah, 'Pathian nih keimah a ka thlah bantukthe hin profet pakhat an thlahhnawh te hna lai i amah cu nanmah chungmi a si lai,' a ti, tiah a rak titu kha Moses cu a si.³⁸ Amah cu thetse ram i a rak i pummi Israel mi hna sin i a ummi kha a si, amah cu a kan hringsortu hna sin i khua a rak sami le Sinai Tlang ah a sin i bia a rak chimtu vancungmi sin i a ummi kha a si; amah cu Pathian bia zungzal in a nungmi kan sin i phakter awkah a rak latu kha a si.³⁹ "Sihmanhsehlaw kan pu le kan pa hna nih khan an hlawt i Izipt ram i vung kir ðhan tu kha an duh deuh.⁴⁰ Cucaah Aaron kha an thawh i, 'Kan hmai i a kal hnga ding pathian kan serpiak tuah hna. Izipt ram in a kan chuahpitu Moses kha zeitin a um kan hngal ti lo,' an ti.⁴¹ Khi tikah khan pei cawfa mui in siasal

pakhat an ser i raithawinak an pek i anmah lila nih an sermi conglawmhna ca i puai an ser kha a si cu.

⁴² Sihmanhsehlaw annih cu Pathian nih a mertak hna i profet hna cauk chungah aa ðial bang khan vancung arfi kha a biakter hna. Cu cauk chungah cun: 'Israel mi hna, thetse ram chungah kum sawm li sa nan thah i raithawinak nan tuahmi kha keimah biaknak caah a si lo.⁴³ Nannih nih nan i phorhmi thlam cu Molok pathian thlam kha a si i Nan i kalpimi milem cu nan pathian Refan arfi siasal kha a si; Annih cu nanmah nih biak awk caah nan ser chommi siasal an si. Cucaah nannih cu Babilon pinah kan kalter hna lai,' tiin aa ðial.⁴⁴ "Kan pupa hna nih khan, Pathian kan sinah a um ti hngalhnak thlam kha thetse ram ah khan an rak i ngeih ko. Pathian nih Moses a chimh bantuk khan sermi a si i Moses nih a hmuhmi pungsan ning khan tuah a si.⁴⁵ Cun a hnu deuh ah a kan hringsortu hna nih kan thlam cu an pupa hna sin khan an lak i Joshua sin i an kal ah khan an i kalpi; an hmai in Pathian nih a dawimi hna ram kha an va lak tikah, thlam kha an i kalpi lengmang i cuka ah cun David chan tiang kha a um.

⁴⁶ David nih cun Pathian duhdawtnak kha a hmuh i Jakob Pathian caah inn pakhat sak awkah Pathian kha a hal.⁴⁷ Sihmanhsehlaw inn a vun sakpiaktu taktak cu Solomon a si.⁴⁸ "Sihmanhsehlaw Cung Nung Bik Pathian cu, profet nih,⁴⁹ 'Vancung hi ka ðhutnak a si i vawlei hi ka kelamh a si. Zei bantuk inn dah na ka sakpiak lai? Khuazei ah dah kaa dinhnak ding hmun cu a si?'⁵⁰ Hi thil vialte hna a sertu hi keimah ka si lo maw? tiah Bawipa nih a ti,' a rak ti bangin, minung nih an sakmi inn ah cun a um lo.⁵¹ "Zeitluk lung hakmi dah nan si rih? Zeitluk in dah lungchung in cuarpar aa tan lomi le Pathian bia theihnak leiah a hna aa chehmi nan si rih! Nannih cu nan pupa hna hlikhlekte kha nan si ko, nannih zong nih Thianga Thlarau kha nan donh zungzal ko!

⁵² Nan pupa hna nih an rak hrem lomi profet an um maw? Pathian Sal a rat lainak hlanpi in a rak chim chungtu Pathian lamkaltu hna kha an rak thah hna. Cun atu cu nannih nih amah kha nan rawi i nan nawn.⁵³ Vancungmi nih an in pekmi hna Pathian phungbia a rak latu cu nanmah nan si i asinain cu phungbia a zul lotu cu nanmah ðiamthiam nan si," tiah a ti.⁵⁴ Steven bia kha khawngsil pawl nih cun an theih tikah a henh in a henh hna i an hacang lawng kha an rial ko.⁵⁵ Sihmanhsehlaw Thianga Thlarau in a khatmi Steven nih khan van lei khi a hun zoh i Pathian sunparnak kha a hmuh i Jesuh cu Pathian orhleikamah a dir kha a hmuh.⁵⁶ Aa thawh i, "Zohhmanh u, vancung aa hun i Pathian orhleikamah Mi Fapa a dir kha ka hmuh," tiah a ti.⁵⁷ Cu bia an theih tikah fak piin an au i an kut in an hna kha an i phih i an hei zuanhnawh i⁵⁸ khua chung khan lengah an hnuh i lung in an va cheh. Cuti in lung in a cheptu hna nih cun an puan kha, tlangval pakhat a min Saul a simi kehram ah khan an i chiah.⁵⁹ Lung in

an cheh chih lengmang lioah cun Steven nih, "Bawipa Jesuh, ka thlarau cu nangmah nih cohlang ko," tiin a au. ⁶⁰ A khuk aa bil i fak piin a au i "Bawipa, hi sualnak hi an cungah khing hlah," tiah a ti i a thi colh. Cun Steven an nawn kha Saul zong cu a hna a tla ve.

8 Cu ni hrimhrim cun Jerusalem khua khrihfabu nih hremnak in hram aa thawk. Lamkaltu pawl kha dah ti lo cu, a zummi vialte kha Judea ram le Samaria ram ah an i thek dih. ² Steven kha biaknak lei i aa bi-atakmi a cheu nih an vui i fak piin an tah. ³ Sihmanhsehlaw Saul nih khan khrihfabu cu hrawh aa zuam; inn khat hnu inn khat in a kal i a zummi hna kha nu thlulo pa thlulo in a hnuh hna i thong ah a thlak hna. ⁴ Zumtu aa thekmi kha a kenkiplo ah an kal i an kalnak paoh ah thawngtha kha an chim. ⁵ Filip cu Samaria ram khua ah khan a va kal i Messiah kong kha a va chimh hna. ⁶ Filip nih a chimmi kha mizapi nih tha tein an ngaih. A chimmi kha an ngaih i khuaruahharnak a tuahmi kha an hmuh. ⁷ Mi tampi chungin khuachia kha aupah in an chuak i a zengmi le a beimi mi tampi kha damnak an hmu. ⁸ Cucaah Samaria ah cun lawmhnak nganpi a um. ⁹ Cuka ah cun Simon timi kha a um i amah cu Samaria mi hna, a camh thiamnak in sau nawn an khuaruah a hartertu kha a si. Mingan pakhat ka si aa ti i ¹⁰ cu khua chungmi vialte hna nih cun, a hme bik in a ngan bik tiang, amah bia cu an ngaih. Amah cu Pathian thawnnak "Thawnnak Ngan" timi kha a si, an ti. ¹¹ A camh thiamnak in saupi an khuaruah a rak harter hna caah amah cu an zulh. ¹² Sihmanhsehlaw Filip chimmi Thawngtha, Pathian Pennak kong le Jesuh Khrih min kong kha an zumh tikah nu he pa he tipilnak kha an ing. ¹³ Simon hrimhrim zong nih cun a zumh ve i tipilnak a in dih hnuah Filip sinah cun aa helhum lengmang ve; a nganmi hmelchunhnak hna le khuaruahharnak hna kha a hmuh hna tikah a khuaruah a har ngaingai. ¹⁴ Samaria mi nih Pathian bia kha an hmuh ve ti kha Jerusalem khua i a ummi lamkaltu pawl nih khan an theih tikah an sinah cun Peter le Johan kha an hei thlah hna. ¹⁵ An va phak tikah zumtu hna nih khan Thiang Thlarau an hmuh nakhnga thla an campiak hna. ¹⁶ Zeicahtiah Thiang Thlarau cu annih lakah khan aho cung hmanh ah a tlung rih lo; Bawipa Jesuh min in tipil lawng an rak ing rih. ¹⁷ Cun Peter le Johan nih an cungah an kut an chuan i Thiang Thlarau kha an hmuh. ¹⁸ Lamkaltu hna nih an cungah an kut an chuan tikah Thiang Thlarau an hmu ti kha Simon nih a hmuh tikah Peter le Johan kha a thawh hna i, ¹⁹ "Ka kut ka chuanpiakmi hna paoh nih Thiang Thlarau kha an hmuh ve nakhnga hi thawnnak hi ka pe ve u," tiin phaisa kha pek a zalh hna. ²⁰ Sihmanhsehlaw Peter nih cun a leh i, "Pathian lak-sawng cu phaisa in ka cawkhawh lai tiah na ruah ruangah hin nangmah le na phaisa cu hell ah va tla ko u! ²¹ Pathian mithmuh ah na lung kha ahmaan lo caah

kan rian tuannak ah hin zeihmanh naa tel venak a um lo. ²² Cucaah cun hi thil thalo na ruahmi hi i ngaihchih law hi bantuk thil thalo na ruahmi hi an ngaihthiam khawh nakhnga Bawipa sinah thla cam. ²³ Zeicahtiah fiang tein ka hmuhmi cu nahchuahnak in na khat i sual thongtla na si," tiah a ti. ²⁴ Simon nih Peter cu a thawh i, "Na chimmi vialte hi pakhat hmanh ka cungah a tlun nakhnga lo Bawipa sinah thla ka campiak tuah," tiah a ti. ²⁵ An hmuhmi le an theihmi kong an chim dih hnu le Bawipa bia kha an chim dih hnuah Peter le Johan cu Jerusalem khua ah an tlung than. Lampi ah Thawngtha kha Samaria ram khua tampi ah an chim-pah. ²⁶ Bawipa vancungmi pakhat nih Filip cu a thawh i, "I tim law thlanglei ah vung kal law Jerusalem in Gaza ah a kalmi lam ah khan vung kal tuah," a ti (Cu lam cu an hmang ti lo). ²⁷ - ²⁸ Cucaah Filip cu aa tim i a kal. Cu lioah cun Ethiopia mi tilditmi pakhat an khua lei i a tlungmi a rak um. Cu pa cu bawi upa pakhat a si i Kandeis ti zongah ti a simi Ethiopia Siangpahrangnu tangka bawi kha a si. Amah cu Pathian biak awkah khan Jerusalem khua ah a va kal i a rangleng in a tlun lei a si. Rangleng aa citpah cun Isaiah cauk kha a rel. ²⁹ Thiang Thlarau nih Filip cu a thawh i, "Va kal law khi rangleng khi va naih tuah," tiah a ti. ³⁰ Filip cu a va tli i a relmi cu Isaiah cauk chung bia a si kha a theih i, "Na relmi cu a sullam na hngal maw?" tiah a hal. ³¹ Cu bawi nih cun a thawh i, "Aho tal nih a sullam chimh lo cun zeitindah ka hngalh khawh hnga," tiah a ti. Cun Filip kha rangleng cungah hin hung kai law ka sinah thu tuah, tiah a sawm. ³² A rak rel lengmangmi caang cu hihi a si: "Amah cu thah awkah hruaimi tuu bantuk a si, amah cu a hmul an meh tikah a awn-au lomi tuufa bantuk a si; bia kaa khat hmanh chim lo tein a um ko. ³³ Ningzahnak kha a in, chanhtu ahohmanh a ngei lo. Hi vawlei cung a nunnak cu a dongh cang caah a tefa hna kong kha ahohmanh nih an chim kho lai lo." ³⁴ Kha bawi nih khan Filip cu a thawh i, "Profet nih hin aho kong dah a chim, ka chim tuah; amah kong maw aa chim, midang kong dah a chim?" tiah a ti. ³⁵ Filip nih cun a vun i thawh i, hi Baibal cang hin i thawk in Jesuh kong Thawngtha kha a chimh. ³⁶ An vung zuan lengmang lioah khin ti tlawmpal a rak umnak hmun pakhat kha an phan i cu tikah cu bawi nih cun aa thawh i, "Hika ah hin pei ti a um hi, zei nih dah tipil in a ka donh lai?" tiah a ti. (³⁷ Filip nih aa thawh i, "Na lung dihlak in na zumh ahcun tipilnak cu na in ko lai," tiah a ti. "Ka zumh, Jesuh Khrih cu Pathian Fapa a si ti kha ka zumh ko," tiah a ti.) ³⁸ Cu bawi nih cun rangleng cu a dirter i an pahnih cun ti chungah khan an vung kal i Filip nih tipilnak cu a pek. ³⁹ Ti chungin an hung chuah tikah Bawipa Thlarau nih Filip cu lo diam in a lak. Kha bawi nih khan a hmu than ti lo, sihmanhsehlaw lunglawm ngaiin a kal. ⁴⁰ Filip cu Ashdod ah khan a

hung chuak i Sisaria khua tiang khua kip ah aa chawk i Thawngtha kha a chimh hna.

9 Cu lio hrawngah cun Bawipa zultu pawl kha Saul nih thah awkin a tlerh cuahmah lengmang ko hna. Tlangbawi Ngan sinah a hung kal i ² Damaskas khua Judah pumhnak inn haotu pawl sin i theihhngal-hnak ca kha a hung hal. A duhnak cu khi khua ah khan Bawipa Lam a zulmi ka hmuh hna ahcun nu thlulo pa thlulo in ka tlaih hna lai i Jerusalem ah ka kalpi hna lai, ti a si. ³ Damaskas khua a hei fuh lio, khua pawng a phak ah khin, chikkhatte ah van in ceu pakhat nih a velchum in a run ceuh. ⁴ Vawlei ah a tlu i aw pakhat nih, "Saul, Saul, zeicahdah na ka hrem?" tiah a ti thawng kha a theih. ⁵ "Ahodah na si, Bawipa?" tiah a leh. Aw nih cun, "Keimah cu na hremmi Jesuh ka si. ⁶ Tho law khua chungah khan va lut tuah, khika ah na tuah awk hnga kha an rak in chimh lai," tiah a ti. ⁷ Saul he a kal timi hna cu cipkhap ti loin an dir ko; aw cu an theih, sihmanhsehlaw ahohmanh an hmu hna lo. ⁸ Saul cu vawlei cun a hung tho i a mit a hun au, sihmanhsehlaw zehmanh a hmu kho lo. Cucaah a kut in an hruai i Damaskas khua chungah cun an luhpi. ⁹ Ni thum chung khua hmu kho loin a um, cu chung vialte cu rawl zong a ei lo, ti zong a ding lo. ¹⁰ Damaskas khua ah cun zultu pakhat Ananias an timi a rak um. Cu pa nih cun langhnak a hmuh i cu langhnak a hmuhmi ah cun Bawipa nih, "Ananias," tiah a ti i anih nih, "Hika ah ka um, Bawipa," tiah a leh. ¹¹ Bawipa nih cun a thawh i, "I tim law Lam Ding timi ah khan va kal law Judas inn ah khan Tarsas khuami pakhat Saul an timi cu a um maw um lo tiah va hal hna. Amah cu thla a cam lio a si i ¹² langhnak in mipa pakhat Ananias timi a rung luh i khua a hmuh than nakhnga a cung i a kut a chuan kha a hmuh," tiah a ti. ¹³ Ananias nih cun a leh i, "Bawipa, mi tampi nih hi pa kong hi an ka chimh; Jerusalem khua i na mi hna cungah thil thalo a tuahmi vialte kha ka theih. ¹⁴ Cun Damaskas khua i a rat zongah hin na min an komi hna paoh kha tlaih awakah tlangbawi upa hna sin in nawlgeihnak ca a run i phorh fawn," tiah a ti. ¹⁵ Sihmanhsehlaw Bawipa nih cun a leh i, "Va kal ko, zeicahtiah amah cu keimah rian tuantu dingah, Jentail mi hna le siangpahrang hna le Israel mi hna sinah ka min hngalhter awakah ka thim cang. ¹⁶ Cun keimah hrimhrim nih keimah ruangah a in lai dingmi thil vialte kha ka hmuhsak lai," tiah a ti. ¹⁷ Cucaah Ananias cu a va kal i inn ah khan a va lut i Saul cungah cun a kut a va chuan. "Ka nau Saul, hika lei i na rat lio i na sinah a langmi Bawipa — Jesuh hrimhrim — nih khan keimah cu a ka fial. A ka fialnak cu nangmah nih khua na hmuh than i Thiang Thlarau in na khah nakhnga caah a si," tiah a ti. ¹⁸ Chikkhatte ah khin Saul mit cun nga phokphawher bantuk khi a tla i khua a hmu kho than. A dir i tipilnak kha a in; ¹⁹ cun rawl a ei dih hnuah a thazang kha a tlung than.

Saul cu Damaskas khua i a ummi zultu hna sinah khan ni tlawmpal a cam. ²⁰ Pumhnak inn ah khan i cungcang loin a va kal i, "Jesuh cu Pathian Fapa a si," tiah a chimh hna. ²¹ A bia a theimi paoh cu an khuaruah a har i, "Hi pa hi Jerusalem khua i Bawi Jesuh min a komi paoh a that i hika zongah hin cu bantuk thiamthiam in annih kha tlaih i tlangbawi upa hna sinah kalpi awakah a ramipa kha a si lo maw?" an ti. ²² Sihmanhsehlaw Saul phungchimmi cu a thawng chin lengmang i Jesuh cu Messiah a si tiah a chim khawhnak kha mi lung a fi- anter tuk caah Damaskas khua i a ummi Judah mi hna nih khan an let kho lo. ²³ Ni tam nawn hnuah khin Judah mi cu an i pum i Saul thahnak dingah khua an khang; ²⁴ sihmanhsehlaw tuah an i timhmi kha a chimtu an rak um. Amah kha thah an duh caah cun chunzan in khua kutka kha an cawng hna. ²⁵ Sihmanhsehlaw zan khat cu Saul kha a hawile nih khua kulhnak vampang a pemnak awng in lengah bawm in an thlak. ²⁶ Saul cu Jerusalem khua ah khan a hung kal i zultu pawl kha komh a hung timh hna. Sihmanhsehlaw annih nih zultu a si ve cang ti kha an rak zum lo i cucaah amah cu an thih ngaingai. ²⁷ Khi tikah Barnabas nih khan amah cu a bawmh i lamkaltu pawl sinah khan a kalpi. Zeitindah Saul nih lampi ah Bawipa a hmuhnak kong le Bawipa nih a sinah bia a chimnak kong tehna kha a chimh hna. Damaskas khua i Saul nih raltha ngaiin Jesuh min in phung a chimnak zong kha a chimh hna. ²⁸ Cucaah Saul cu an sinah khan a um i Jerusalem khua kha a cul dih i Bawipa min in raltha ngaiin phung a chimh hna. ²⁹ Grik holh in a holhmi Judah mi hna he zong khan bia an i ruah i a al zong an i al len, sihmanhsehlaw annih nih cun thah kha an timh. ³⁰ Hi kong kha zultu unau rual hna nih khan an theih tikah Saul kha Sisaria khua ah an kalpi i Tarsas khua ah khan an kalter. ³¹ Cuticun Judea ram le Galilee ram le Samaria ram i a ummi khrihfabu vialte nih khan daihnak caan an hmu. Bawipa kha thizah ngaiin an um i Thiang Thlarau bawmhnak thawngin an thang i an karh. ³² Peter cu khuazakip ah khan a kal i voi khat cu Lidda khua i a ummi Pathian mi hna kha a va tlawng hna. ³³ Khika ah mipa pakhat Ainias an timi kha a va hmuh i cu pa cu mizeng a si i a ihkhun in kum riat chung a tho ti lo. ³⁴ Peter nih cun a thawh i, "Ainias, Jesuh Khrih nih an damter cang. Tho law na ihphah kha zual," tiah a ti. Chikkhatte ah khin Ainias cu a tho. ³⁵ Amah cu Lidda le Sharon i a ummi vialte nih khan an hmuh i Bawipa leiah an i mer. ³⁶ Cun Joppa khua ah hin Jesuh zummi nu pakhat a min Tabitha a simi a um, (amah cu Grik holh cun Dorkas ti a si i a sullam cu sazuk tinak a si.) thatnak tuah le sifak bawmh ah khan a caan vialte cu a hman dih tawn. ³⁷ Cu caan ah cun a rak zaw i a thi. A ruak cu an tawl i cunglei dot ah khan an suan. ³⁸ Joppa khua cu Lidda khua khan a hla tuk lo i zultu pawl nih khan Peter cu Lidda ah a um ti an

theih tikah mi pahnih an hei thlah hna i, "Khulrang in kan sinah ra ta tuah," tiah bia an cah. ³⁹ Cucaah Peter cu aa tim i an sinah cun a kal. A va phak tikah cungdot ah khan an kaipi. Nuhmei vialte nih khan a zual in an zual i an thapah khan, Dorkas nih a nun lioah a rak serpiakmi hna angki hna le puan hna kha an hmuh-sak. ⁴⁰ Peter nih an dihlak in a chuahter hna i a khuk aa bil i thla a cam; cun miruak leiah khan a hei i mer i, "Tabitha, tho tuah," tiah a ti. A mit kha a hun au i Peter kha a hmuh tikah a hung thuh. ⁴¹ Peter nih a kut a hei chanh i a thawh. Cun a zummi hna le nuhmei hna kha a auh hna i a nung in an sinah cun a pek hna. ⁴² Hi thawng nih cun Joppa khua kha a cul dih i mi tampi nih Bawipa kha an zumh. ⁴³ Peter cu Joppa khua ah khan saphaw sertu Simon sinah saupi a cam.

10 Sisaria khua ah hin mipa pakhat a rak um i a min cu Kornelias a si; amah cu Rom ralkapbu pakhat, "Itali Ralkap Bu" timi a haotu kha a si. ² Amah cu biaknak leiah aa zuam ngaingaimipa a si i amah le a innchungkhar nih khan an dihlak in Pathian kha an biak. Amah nih khan Judah mi hna lak i misifak hna kha siang ngaiin a bawmh hna i Pathian sinah thla zong a cam zungzal. ³ Ni khat cu zanlei suimilam pathum tluk ah khin langhnak a hmu i cu langhnak a hmuhmi ah cun Pathian vancungmi pakhat a rung luh i, "Kornelias," tiah a rung chawnh kha fiang tein a hmuh. ⁴ Vancungmi kha thinphang ngaiin dengteo in a zoh i, "Zeidah, bawipa?" tiah a ti. Vancungmi nih cun a hun leh i, "Pathian nih na thlacamnak le misifak na bawmh hnanak kha an cohlanpiak i nangmah cu an philh lo. ⁵ Cucaah atu ah Joppa khua ah mi hei thlah hna law a min Simon Peter a simi pa kha va auhter hna. ⁶ Amah cu rilikam i a ummi saphaw sertu Simon inn ah a tlung," tiah a ti. ⁷ Cun amah sinah bia a chimtu vancungmi kha a kal i Kornelias nih cun a inn chung i a sinum pahnih hna le ralkap pakhat kha a auh hna; ralkappa cu biaknak lei i lungthin a ngei ngaingaimi a si i amah Kornelias a zohkhenhtu hna lak i aa tel vemi pakhat kha a si. ⁸ Thil umtuning vialte kha a chimh hna i Joppa khua ah cun a thlah hna. ⁹ A thaizing chun hrawng Joppa khua an hei phak deng ah khan, Peter cu thlacam awakah inn cungah a kai. ¹⁰ A rawl a tam i rawl ei kha a duh; cun rawl an ser lioah khan langhnak a hmu. ¹¹ Van kha aa hung i puan he aa lomi thil a ki ki li in vawlei i an run thlakmi kha a hmuh. ¹² A chungah cun saram a phunphun le a lawn in a lawnmi thilnung a phunphun le ramlak va a phunphun kha an um. ¹³ Aw pakhat nih a hun thawh i, "Tho tuah, Peter, that hna law ei tuah hna," tiah a ti. ¹⁴ Sihmanhsehlaw Peter nih a thawh i, "Ka ei lai lo, Bawipa. Thurhnhawmhmi thil le a thianga lomi thil cu zehmanh ka ei bal lo," tiah a ti. ¹⁵ Cun aw nih cun a vun chawnh than i, "Pathian nih a thianga a timi cu zehmanh nang nih a thianglo ah ruat hlah," a ti. ¹⁶ Cu thil cu cuticun voi thum tiang a

um i cu hnuah van leiah lak than a si. ¹⁷ Peter cu a hmuhmi langhnak kha a sullam zeidah a si hnga tiah khuaruahhar in a ruah lengmang lioah khan Kornelias nih a thlahmi hna cu Simon inn kha an phan i a kutka hmaiah khan an rak dir cang. ¹⁸ An hei auh hna i, "Hika ah hin Simon Peter timi khualpa a um maw?" tiah an hei hal hna. ¹⁹ Peter cu langhnak a hmuhmi a sullam kha zeidah a si hnga tiah hngalh aa zuam lengmang lioah khin Thlarau nih a vun thawh i, "Ngaihmanh, minung pathum nih an in kawlen ko. ²⁰ Cucaah i tim law vung tum law annih cu keimah nih ka thlahmi hna an si caah an sin i kal kha i thuahthah hlah," tiah a ti. ²¹ Cucaah Peter cu a vung tum i mi cu a thawh hna i, "Nan kawlen lengmangmi cu keimah hi ka si. Zei herh ah dah nan rat?" tiah a ti hna. ²² Annih nih cun an leh i, "Kepten Kornelias nih a kan thlahmi kan si. Amah cu mitha le Pathian a biami a si i Judah mi vialte nih an hmaizah ngaingaimi a si. Amah nih cun na bia kha a theih ve nakhnga Pathian vancungmi pakhat nih nangmah cu a inn rat va sawm awakah amah cu a chimh," tiah an ti. ²³ Peter nih cun mi hna cu, inn chungah rung lut u, tiah a ti hna i cu zan cu khika ah cun an riak. A thaizing cu aa tim i an sinah khan a kal i Joppa khua i unau cheukhat zong kha an kal ve. ²⁴ A kiptuh ah cun Sisaria cu an va phan i cuka ah cun Kornelias le a sahlawh a rualchan hna le a hawikom a rak sawmmi hna nih khan an rak hngah ko. ²⁵ Peter cu a vung luh hnik ah khin Kornelias nih cun a rak don i a hmaiah a rak baw. ²⁶ Peter nih cun a vun thawh i, "Dir tuah, keimah zong minung pei ka si ve ko cu," tiah a ti. ²⁷ Inn chung an luhpah cun Peter nih khan Kornelias cu bia a ruah lengmang i cuka ah cun mi tampi an rak i pumh kha a hmuh hna. ²⁸ Annih cu a thawh hna i, "Judah mi cu Jentail mi he i len i kai awk le i komh i hawi awk kha an biaknak phung nih a onh hna lo ti cu nannih nih fiang tein nan hngalh. Sihmanhsehlaw mi zehmanh kha a thur le a thianglo i ka ruah hna nakhnga lo Pathian nih a ka hmuhsak cang. ²⁹ Cucaah nan ka auh tikah zehmanh alnak um lo tein ka ra ko. Cucaah zeicahdah nan ka auh ka chim tuah u," tiah a ti hna. ³⁰ Kornelias nih aa thawh i, "Tihni hmasa hmasa chin ah khan atu tikah hin ka inn ah zanlei suimilam pathum ah thla ka cam. Chikkhatte ah khin puan vaar aa aihmi pakhat ka hmaiah khin a hung dir i ³¹ a ka thawh i, 'Kornelias, Pathian nih na thlacamnak kha a theih i sifak na bawmhna kha kha a philh lo. ³² Joppa khua ah mi hei thlah hna law a min Simon Peter a simi kha va kawhter hna. Amah cu rili kam i a ummi saphaw sertu Simon inn ah a tlung khah,' tiah a ka ti. ³³ Cucaah nangmah cu khulrang in kan kawh i na ra. Atu cu kan dihlak in hika ah hin Pathian hmaika ah kan um i Pathian nih chim awakah an fialmi paoh cu kan chim tuah," tiah a ti. ³⁴ Peter nih cun aa thawh i, "Atu cu Pathian nih mi vialte kha aa ruang tein a zoh hna ti kha ka

hngalh. ³⁵ Mi zei miphun chungmi hmanh a si ah, amah a ðihmi paoh le dinna a tuahmi paoh cu a cohlan hna. ³⁶ Mi vialte Bawipa a simi Jesuh Khrih thawngin Pathian nih remnak Thawngþa Israel mi a pek hna cu nan hngalh. ³⁷ Johan nih tipilnak kong a chim hnuah khan, Galilee in i thawk in Israel ram dihlak ah thil lianngan a hung ummi kong kha nan hngalh fawn. ³⁸ Cu thil lianngan cu, zeitindah Pathian nih Nazareth khuami Jesuh kha Thiang Thlarau le ðhawnnak a toih i Pathian nih a umpi caah zeitindah khuazakip ah aa chawh i khuachia ðhawnnak tangah a ummi vialte a damter hna kha a si. ³⁹ Judah mi hna ram chung le Jerusalem khua i a tuahmi vialte a hngaltu tehte cu kanmah kha kan si. Vailamtahnak ah thir an khenh chih i an thah. ⁴⁰ Sihmanhsehlaw ni thumnak ni ah Pathian nih thihnak in a thawhter i mi kip sinah si loin, ⁴¹ Pathian nih tehte caah a kan thimmi kanmah sin lawngah khan Pathian nih cun a langhter. Thihnak in a thawh hnuah amah he cun kan ei ði kan ding ði. ⁴² Cun mi sinah Thawngþa chim awk le amah cu Pathian nih a nungmi he a thimi he an biaceihtu ah a ser cang ti tehte khaangtu ah a kan fial. ⁴³ Profet vialte nih amah kong cu an rak chim i amah a zummi paoh cu a min ðhawnnak thawngin an sualnak kha ngaihthiam an si lai, tiah an ti," tiah a ti. ⁴⁴ Peter nih bia a chim lengmang lioah cun a bia a ngaimi hna cungah khan Thiang Thlarau a ðum. ⁴⁵ Judah mi lakah zumtu, Joppa khua in Peter a run zul vemi hna nih khan Jentail mi cung zongah Pathian nih a Thiang Thlarau laksawng kha a toih ve ko ti an hmuh tikah an khuaruah a har. ⁴⁶ Zeicah ti ahcun, holhtheihlo in an holh le Pathian lianngannak an thangþat kha an theih hna caah a si. Cun Peter nih cun, ⁴⁷ "Hi mi hna nih hin Thiang Thlarau cu kanmah nih kan rak hmuh bantukte khan an hmuh ve. Cucaah ti in tipilnak in awakah aho nih an dawn kho hna hnga maw?" tiah a ti. ⁴⁸ Cucaah Jesuh Khrih min in tipil in awk kha a fial hna. Cun kan sinah tlawmpal in cam ko rih, tiah an nawl.

11 Judah peng chung i a ummi lamkaltu hna le unaule hna nih khan Jentail mi zong nih Pathian bia kha an cohlan ve ti kha an theih. ² Cun Peter cu Jerusalem khua i a hung kal ah khan, Jentail mi hna cu an cuarpar i tan hna seh, ti a duhmi hna nih khan an rak soi i, ³ "Cuarpar tan lomi Jentail mi hna inn ah na tlung i rawl zong na ei," tiah an rak ti. ⁴ Cucaah Peter nih cun thil umtuning vialte kha tling tein a hramthawk tein a chimh hna. ⁵ Aa thawh i, "Joppa khua ah khan thla ka cam i langhnak kha ka hmuh. Puan nganpi pakhat, a ki pali in van in an run thlakmi he aa lomi thil khi ka hmuh i ka pawngah khan a rung dir. ⁶ A chung kha ða tein ka vun zoh i inn zuat sañil le ramsa le a lawn in a lawnmi thilnung hna le va kha ka hmuh hna. ⁷ Cun aw pakhat kha ka theih i, 'Peter, tho law that hna law ei hna,' tiah a ti. ⁸ Sihmanhsehlaw kei

nih khan kaa thawh i, 'Sihlah, Bawipa. Thurhhnawmhmi rawl siseh, a thiang lomi rawl siseh, ka kaa chungah a lut bal lo,' tiah ka ti. ⁹ Cun aw nih cun vancung cun a run ka chawnh ðan i, 'Pathian nih a thiang a timi thil paohpaoh cu a thiango ah rel hna hlah,' tiah a ti. ¹⁰ Hi thil hi voi thum tiang a um i a donghnak ah cun a ningpi in vancung ah khan an run hnuh ðan. ¹¹ Cu lio caan thengte ah cun Sisaria khua in ka sinah an rak thlahmi mi pathum hna kha ka tlunnak inn cu an ra phan.

¹² Thlarau nih i thuahtah loin an sin i kal awk kha a ka fial. Hi kan unau paruk hna, Joppa khuami hna zong hi ka sinah cun Sisaria khua ah khan an kal ve i kan dihlak in Kornelias inn ah khan kan i ðum. ¹³ Amah nih cun a inn chungah vancungmi pakhat a rung dir i, 'Joppa khua ah mi hei thlah hna law a min tling Simon Peter a simi mipa pakhat kha va au hna seh. ¹⁴ Amah nih cun bia an chimh hna lai i cu bia thawng cun khamhnak nan hmuh lai,' tiah a chimtu a hmuhnak kha a kan chimh. ¹⁵ Cun an sinah bia ka chim tikah khan, a hramthawk i kan cungah a rak tlun bantukte khan, an cungah cun Thiang Thlarau kha a tlung ve. ¹⁶ Khi tikah kan Bawipa nih, 'Johan nih cun ti in tipilnak a pek hna, sihanhsehlaw nannih cu Thlarau in tipilnak pek nan si lai,' tiah a rak timi kha ka lung ah a hung pem.

¹⁷ Kannih nih Bawipa Jesuh Khrih kan zumh tikah Pathian nih laksawng a kan pekmi bantukte kha Jentail mi hna zong Pathian nih cun a pek ve hna ti kha a fiang ko; cucaah, a hi kei nih hin maw, Pathian cu ka donh hnga?" tiah a ti. ¹⁸ Cu bia cu an theih tikah an soinak cu an ngol i Pathian kha an thangþat i, "Pathian nih Jentail mi hna zong, i ngaihchih i nun awakah caan ða kha a pek ve hna," tiah an ti. ¹⁹ Steven an thah hnu i hremnak a hung chuakmi nih khan zumtu hna cu a kenkiplo ah a ðhek dihlak hna. A cheu cu Foinisia le Saipras le Antiok tiang khan an kal i bia cu Judah mi lawng kha an chimh hna. ²⁰ Sihmanhsehlaw zumtu a cheu, Saipras rammi le Sairin mi hna cu Antiok khua ah khan an kal i Jentail mi zong kha thawng cu an thanh hna i Bawipa Jesuh kong Thawngþa kha an chimh hna. ²¹ Bawipa ðhawnnak kha an sinah a um i mi tampi nih an zumh i Bawipa leiah khan an i mer. ²² Cu thawng cu Jerusalem khua i a ummi Khrihfabu sinah a hung phan i cucaah Barnabas cu Antiok khua ah khan an hei thlah. ²³ A va phak i zeitluk in dah Pathian nih annih kha thluachuahnak a pek hna ti kha a hmuh tikah a lung aa lawm i annih cu an dihlak tein Bawipa cu an lungthin a dihumnak in i tlaih awk le a sinah zumhawktlak tein um awk kha a forh hna. ²⁴ Barnabas cu miþa a si, Thiang Thlarau le zumhnak in a khatmi a si. Cun mi tampi nih Bawipa cu an zumh. ²⁵ Cun Barnabas cu Tarsas khua ah khan a va kal i Saul kha a va kaw. ²⁶ A hmuh tikah Antiok khua ah khan a ratpi i kum khat chung kha Khrihfabu chungmi hna he khan an i pum i mi tampi kha an cawnpia kha. Antiok khua

ah hin pei Jesuh zultu hna kha, "Khrihfa," tiah an rak ti hmasa bik hna cu. ²⁷ Cu lio hrawngah cun Jerusalem in Antiok ah khan profet tlawmpal an va kal i ²⁸ an lak i pakhat a min Agabas an timi kha a dir i vawleicung dihlak ah mangtam a fak ngaimi a tlung lai, tiah Thlarau thawnnak thawngin, a rak chimchung. (Cu mangtam cu Klaudias siangpahrang a si lioah khan a tlung). ²⁹ Zultu pawl nih khan anmah le an ti khawh tawk cio ah Judah ram i a ummi unau pawl bawmhnak pek awkah khan an i cei. ³⁰ Cuticun an tuah i tangka cu khrihfa upa hna sinah khan Barnabas le Saul kut in an kuat.

12 Hi caan lio hrawngah hin Siangpahrang Herod nih khrihfabu chungmi cheukhat kha a hrem hna. ² Johan unau Jeim kha vainam in a thahter hna i ³ hi nih hin Judah mi kha an lung a lawmhter hna ti kha a hmuh tikah Peter zong kha a tlahter fawn hna. (Mah hihi Thilnu Phulh Lo Changreu Puai lioah khan a si). ⁴ Peter cu an tlah hnuah thong ah khan an thlak i ralkapbu bu li nih an cawng; bu khat ah cun ralkap pali lengmang an um. Herod nih aa timhning ah cun Lanhtak Puai di in zapi hmaiah bia ka cei te lai, ti a si. ⁵ Cucaah Peter cu thong chungah khan an chiah ko, asinain khrihfabu chungmi hna nih cun a caah khan thla fak piin an cam. ⁶ Herod nih zapi hmaiah ka chuahpi cang lai tiah a timi caan a phak lai zan ah khan, Peter cu ralvengtu ralkap pahnih hna karlak ah khan a it. Thirhri pahnih in an hren i thonginn kutka cu ralvengtu nih an cawng. ⁷ Chikkhatte ah khin Bawipa vancungmi pakhat kha khika ah cun a hung dir i thonginn chung cu a ceu. Vancungmi nih cun Peter cu a liang in a hninh i a thangh, "Khulrang in tho tuah!" tiah a ti. Hmakhatte ah Peter kut cun thirhri cu an tla. ⁸ Cun vancungmi nih cun a thawh i, "Na taisawm i sawmh law na kedan i danh tuah," tiah a ti. Peter nih cu bantuk cun a tuah i vancungmi nih cun, "Na puan kha i aih law hung ka zul," tiah a ti i, ⁹ Peter nih cun thonginn lengah khan a hei zulh. Asinain vancungmi nih a tuahmi cu a taktak a si rua ti awk a hngal lo, langhnak ka hmu rua tiah a ruah. ¹⁰ Ralvengtu hna umnak hmasa bik le a pahnihnak kha an hei lonh i khua chung vung lanhnak thir kutka kha an phan. Kutka cu amah tein a rak i hung i annih cu an chuak. Lam kha an vun zul i vancungmi nih khan Peter cu, duak tiah a kaltak. ¹¹ Khi tikah Peter cu a lung a hung fim i, "Atu cu hihi ahmaan tiah ka hngalh cang! Bawipa nih a vancungmi kha a run thlah i Herod kut chung le Judah mi nih ka cunah an i ruahchihmi vialte chungin a ka khamh," tiah a ti. ¹² Thil umtuning kha a hung fian tikah Johan Marka nu Mary inn ah khan a va kal. Khika ah cun mi tampi kha an rak i pum i thla an rak cam. ¹³ Peter nih innleng lei innka kha a vun kingh i an sinumnu Roda an timi nih hun awkah a va kal. ¹⁴ Peter aw a si ti kha a hngalh tikah a lung aa lawm tuk i innka

cu hung loin a kir i, Peter kha lengah a dir ko, tiah a chimh hna. ¹⁵ "Na molh," tiah an rak ti, sihmanhsehlaw a si hrimehrim ko, tiah a ti peng hna tikah khan, "A vancungmi a si lai," an ti. ¹⁶ Cu lioah cun Peter nih cun innka cu a kingh lengmang ko. Annih nih an va hun i amah cu an hmuh tikah an khuaruah a har. ¹⁷ "Dai tein um u," tiah a kut in a hmuhsak hna i Bawipa nih zeitindah thonginn chungin a chuahnak kha a chimh hna. "Mah hihi Jeim le kan unau dang hna kha va chim hna u," tiah a ti hna i kaa dang ah a kaltak hna. ¹⁸ Cun zinglei a hung si tikah khan Peter hi ze nih dah a ti hnga tiin ralvengtu hna cu awlokchong in an i tuai. ¹⁹ Herod nih, kawlu, tiah a ti hna, sihmanhsehlaw an hmu kho lo. Cucaah ralvengtu pawl cu bia nan hal hna lai i nan thah hna lai, tiah a ti. Cu hnuah cun Herod cu Judea ram kha a vung kal i Sisaria khua ah khan caan tlawmpal a vung um. ²⁰ Herod cu Tair le Sidon mi hna cunah khan a thin a hun ngaingai caah, cu hna nih cun a bu in amah cu ton awkah a sinah khan an va kal. A hmasa bik ah siangpahrang inn uktu Blastas kha anmah lei tang dingin an i sawm. Cun Herod sinah cun an va kal i i rem ko u sih, tiah an va nawl. Zeicahdah tiah an rawl laknak cu Herod siangpahrang ram hin a si. ²¹ An ni tinh ni ah Herod cu a siangpahrang thuam khan aa thuam i a bawithutdan cunah khan a thu i mizapi sinah cun bia a chim. ²² "Bia a chimtu hi minung a si lo, pathian a si," tiah an au. ²³ Herod nih Pathian kha upatnak a pek lo caah Bawipa vancungmi nih chikkhatte ah a vun tuk. Amah cu tholung nih an ei i a thi. ²⁴ Pathian bia cu a karh i a thang chin lengmang. ²⁵ Barnabas le Saul nih khan an rian cu an lim i Jerusalem in an ra kir i Marka kha an i ratpi.

13 Antiok khua khrihfabu chungah khan profet hna le cawnpiaaktu saya hna tlawmpal an um, cu hna cu Barnabas, Simeon (Simeon cu Pa Nak ti zongah an ti), Sairin mi Lusias, Mangki bawi Herod khukthi Manaen le Saul kha an si. ² Annih nih Bawipa kha an biak i rawl an ulh lioah khan, Thiang Thlarau nih a thawh hna i, "Barnabas le Saul hi, ka thiahmi hna rian kha an tuan nakhnga, a dang tein ka chiahpiak hna u," tiah a ti. ³ Rawl an ulh i thla an cam di in an cunah an kut an chuan i an thlah hna. ⁴ Barnabas le Saul cu Thiang Thlarau nih a fial hna bang khan Seleusia khua ah khan an vung kal i cuka cun Saipras tikulh ah tilawng in an kal. ⁵ Salamis khua an phak tikah khika ah Judah mi hna pumhnak inn ah khan Pathian bia kha an chim. An rian a bawmtu hna caah Johan Marka kha an i kalpi. ⁶ Cu tikulh cu Pafos khua tiangin an hei tol i khika ah khan camhthiam a min Bar-Jesuh a simi kha an va ton, amah cu Judah mi a si i profet ka si tiah aa timi a si. ⁷ Amah cu cu tikulh a uktu bawi Sergius Paulus an timi, mifim ngaingaimipa i a hawikom a si. Uktu bawi nih cun Pathian bia kha theih a duh caah Barnabas le Saul kha a auh hna. ⁸ Sihmanhsehlaw an-

nih cu camhthiam Elimas (cucu a Grik min a si) nih khan a rak al hna i uktu bawi kha Pathian cu zum hlah seh tiah kham aa zuam. ⁹ Khi tikah Paul ti zongah ti a simi Saul, Thiang Thlarau in a khatmi nih khan camhthiampa cu dengteo in a zoh i, ¹⁰ "Khuachia fa! Nangmah hi a thami thil paohpaoh dohtu na si; nangmah hi hlennak thalo a phunphun in na khat, Bawipa biatak hi lih i canter naa zuam zungzal. ¹¹ Bawipa kut cu atu ah na cungah a tlung lai, na mit a caw lai i caan tlawmpal chung cu chun ceu na hmu lai lo," tiah a ti. Chikkhatte ah khin Elimas mit cu minmei nak nih a zelh i a kut in a hruaitu dingmi kawlah i dap lengmang in aa chawh. ¹² Thil a hung ummi kha a hmuh tikah uktu bawi cu a zummi ah a cang i Bawipa kong an cawnpiakmi nih khan a lung a sukhai ngaingai. ¹³ Paul le a hawile hna cu Pafos khua khan tilawng in an kal i Pamfilia ram Perga khua kha an phan; khika khan Johan Marka nih a kirtak hna i Jerusalem khua ah a tluntak hna. ¹⁴ Perga cun an hei kal i Pisidia ram Antiok khua kha an phan; cun Sabbath ni ah pumhnak inn ah khan an kal i an thu. ¹⁵ Cuka mi hna nih Moses Nawlbia Cauk chungin le profet hna cañalmi chungin an rel hnuah pumhnak inn uktu hna nih cun an i thawh i, "U le nau hna, mizapi caah forhnak bia chim awk nan ngeih ahcun chim tuah hna u," tiah an ti hna, ¹⁶ Paul cu a dir i a kut in dai u tiah a hmuhsak hna i biachim hram aa thawh: "Ka phunhaw Israel mi hna le Pathian a biami Jentail mi hna, ka bia hi ngai tuah u. ¹⁷ Hi Israel miphun Pathian nih hin, kan pupa hna kha a rak thim hna i Izipt ram chung i ramdangmi bantukin khua an vung sak lioah khan miphun nganpi ah a ser hna. Pathian nih a liannganmi a thawnnak in Izipt ram in a chuahter hna i ¹⁸ kum sawm li chung thetse ram ah khan a in hna. ¹⁹ Kanaan ram chungah miphun phun sarikh kha a hrawh hna i a mi hna cu ram ngeitu ah khan a ser hna. ²⁰ cucu kum za li le kum sawm nga lio hrawngah khan a rak si. "Cun cu hnuah cun profet Samuel chan tiang khan biaceihtu kha a pek hna. ²¹ Cun annih nih siangpahrang kan pe tiah an hal tikah Pathian nih Saul, Benjamin phun chungmi Kish fapa kha, kum sawm li chung an siangpahrang si awkah a pek hna. ²² Amah cu a phuah hnuah Pathian nih cun David kha an siangpahrang ah a ser. Amah kongah Pathian nih a chimmi cu, 'Jesse fapa David hi ka duhmi phun a si, amah hi tuah tiah ka fialmi a tuah duh dingmi a si,' ti hi a rak si. ²³ Hi pa tefa chung hin, Pathian nih bia a rak kam cang hna bangin, Israel mi cu khamhtu Jesuh kha a pek hna. ²⁴ A rat lainak kha Johan nih a rak timhtuah chung i a timhtuahnak ah cun Israel mi vialte kha nan sualnak i ngaihchih u law tipilnak ing u, a ti hna. ²⁵ Cun Johan nih a rian cu a lim dengmang tikah mizapi cu a thawh hna i, 'Aho a si ti ah dah nan ka ruah? Keimah cu nan hngahmi hi ka si lo. Sihmanhsehlaw zohhmanh u, amah cu ka hnu in a

ra lio i kei cu a kedan phoihtu hmanh ah kaa tlak lo,' tiah a ti hna. ²⁶ "Ka u le ka nau hna, Abraham tefa hna le hika i a ummi Jentail mi vialte, Pathian a biami hna: hi khamhnak bia hi kanmah hi pei pek kan si cu. ²⁷ Zeicahtiah Jerusalem i a ummi hna le an hruaitu hna nih khan amah cu Khamhtu a si kha an hngal lo i cuhleiah Sabbath fate an rel lengmangmi profet bia hna zong kha a sullam an hngal hna lo. Sihmanhsehlaw Jesuh an thahnak thawng khan profet bia kha an tlinter hna. ²⁸ Annih nih thah awkah aa tlak tinak caah bia an hmu kho lo nain Pilat kha kan thahpiak ko tiah an nawl. ²⁹ Amah kongah Cathiang nih a chimmi vialte an tuah dih hnuah vailam cung khan an thumh i thlan ah an vui. ³⁰ Sihmanhsehlaw Pathian nih mithi hna sin khan a thawhter i ³¹ amah sin i Galilee in Jerusalem tiang khual a tlawng tawnmi hna sinah khan voi tampi a lang. Annih cu Israel mi sin i a tehte an si. ³² - ³³ Cun atu hi, hi Thawngtha hi nannih sin phakpi awkah hika i kan ratnak cu a si. Kan pupa hna sinah, ka tuah lai, tiah Pathian nih bia a rak kammi kha, kannih an tefa hna sinah hin atu cu a tuah cang, cucu Jesuh a nunter than hi a si. Cucu Salm fung hnihnak chung i 'Nangmah cu ka Fapa na si, nihin ah na Pa ka si cang,' tiah aa tial bantuk khan a si. ³⁴ "Cun mithi hna sinin a thawhnak kong, thutnak i zeitikhmanh ah a kir than ti lai lonak kong ah Pathian nih a chimmi cu, 'A thiangmi le zumh awk a tlakmi thluachuahnak, David ka rak kamhmi kha, nangmah kan pek lai,' ti hi a si. ³⁵ "Cun hmun dang ah, 'Nangmah an tlaihchanmi na sal cu thutnak na inter lai lo,' tiah a chim bantuk khan a si taktak fawn. ³⁶ David nih khan amah a caan ah khan Pathian rian cu a rak than; cun a thi i a hringsortu hna sinah khan vui a si i thutnak kha a in. ³⁷ Sihmanhsehlaw mithi hna sinin Pathian nih a thawhter mi cu thutnak kha a ing lo. ³⁸ - ³⁹ Ka u le ka nau hna, nan dihlak in nan hngalh awk cu, Jesuh thawng hin pei sual ngaihthiamnak bia nan sin i chim hi a si cu; Moses Nawlbia nih an luatter khawh lomi hna sualnak khan pei amah a zummi paohpaoh cu a luatter hna cu. ⁴⁰ Cucaah i ralring u law profet nih, ⁴¹ 'Nannih mi nih-sawh hmanhmi hna, Zohhmanh u, nan khuaruahhar u law thi ko u. Zeicahtiah nanmah nan chan hrimhrim ah ka tuahmi rian hi Nannih nih nan zumh lai lomi thil, midang nih a sullam an in chimh hna hmanh ah nan zumh duh lai lomi a si,' tiah an chimmi bia hi nan cungah tlunter hlah u," tiah a ti hna. ⁴² Paul le Barnabas cu pumhnak inn in an tin pah ah khan, hmai Sabbath ni ah ra than u law hi thil kong hi tam deuh in kan chim than rih u, tiah an sawm hna. ⁴³ Zapi cu pumhnak khan an tian hnuah Judah mi a tampi le Judah phung a zulmi Jentail mi mi tampi hna nih khan an zulh hna. Lamkaltu hna nih khan annih cu an chimh hna i Pathian vel chung i um camcin awk kha an forh hna. ⁴⁴ A hmai Sabbath ni ah cun khua chung i a ummi kha an

dihlak dengmang in Bawipa kong bia theih awkah cun an ra chuak. ⁴⁵ Judah mi nih mizapi kha an hmuh hna tikah nahchuahnak in an khat; Paul nih a chimmi kha an al i amah kha an nihsawh. ⁴⁶ Sihmanhsehlaw Paul le Barnabas nih khan ral̄ṭha chinchin in an chimh hna i, "Nannih sin i Pathian bia chim hmasa hi a herh taktak-mi a si. Sihmanhsehlaw nannih nih nan duh lo ca le zungzal nunnak hmu dingah aa tlak in nan i ruah lo caah, nannih cu kan in kaltak hna lai i Jentail mi sinah kan kal cang lai. ⁴⁷ Zeicahtiah Bawipa nih a kan pekmi nawlbias cu: 'Nannih cu Jentail mi ca i ceunak si awk le Vawlei cung dihlak ca i khamhnak lam si awkah kan chiah hna,' ti hi a si," tiah a ti. ⁴⁸ Jentail mi hna nih cu bia cu an theih tikah an i lawm i Bawipa cu, cu bia ruangah cun an thangthat; cun zungzal nunnak hmu dingah thim a simi hna nih khan an zumh i ⁴⁹ khika hrawngah khan Bawipa bia cu a kenkip ah aa thek. ⁵⁰ Sihmanhsehlaw Judah mi hna nih khan, cu khua chung i hruaitu deuhdeuh a simi hna le Pathian a bi-aminu, upat hmaizah awk deuh a simi kha an forh hna i Paul le Barnabas cu hrem hram an thawk hna; cun cuka ram cun an dawi hna. ⁵¹ Lamkaltu hna nih khan an kebeh cu an khawhnawhtak hna i Ikonium ah an kal. ⁵² Antiok khua i a ummi zultu hna cu lunglawmhnak le Thiang Thlarau in an khat.

14 Cu bantuk thiamthiam cun Ikonium khua zongah a si: Paul le Barnabas cu Judah mi pumhnak inn ah khan an va kal i bia kha an chimh hna i Judah mi le Jentail mi mi tampi kha zumtu ah an i cang. ² Sihmanhsehlaw a zum duh lomi Judah mi hna nih khan Jentail mi kha an forh hna i unau pawl kha an huatter hna. ³ Khika ah lamkaltu hna kha saupi an cam. Bawipa kong kha ral̄ṭha ngaingai in an chim i a velngeihnak kong an chimmi kha ahmaan ti hmuhsaknak caah khuaruahharnak tuah khawhnak kha a pek hna. ⁴ Khuachungmi cu an i cheu: a cheu nih Judah mi kha an tanh hna i a cheu nih lamkaltu kha an tanh hna. ⁵ Cun Jentail mi hna le Judah mi hna nih khan, an hruaitu hna he, lamkaltu hna kha nihsawh le lung in cheh awk kha an i tim. ⁶ Cu kong cu lamkaltu hna nih an theih tikah Likaonia ram i a ummi Listra le Derbe khua le cu khua hna pawngkam ram ah khan an zam. ⁷ Cuka ah cun Thawngtha kha an va chim. ⁸ Listra khua ah cun kebeimipa pakhat a rak um; amah cu a chuah kate in a beimi a si i a kal kho bal lo. ⁹ Khika ah cun a thu ve i Paul bia kha a ngai ve. Paul nih cun, hi pa nih hin ka chimmi hi a zumh i damh khawh a si lai, ti kha a hmuh caah amah cu dengteo in a vun zoh i ¹⁰ aw thangpi in, "Na ke in ding tein dir tuah," tiah a ti. Mipa cu a hun i hlawk i aa chawk kho ai. ¹¹ Paul nih a tuahmi kha mibupi nih cun an hmuh tikah an Likaonian holh in an au i, "Minung bantuk ah pathian cu an i cang i kan sinah an rung tum," tiah an ti. ¹² Barnabas kha Zeus pathian tiah an ti i Paul kha a holh lengmangtu a si

caah Hermes tiah an ti. ¹³ Khua lengte ah biakinn a ummi Zeus pathian tlangbawi nih khan cawtum hna le pangpar thirual hna kha kutka ah khan a rak put hna. Amah le mizapi hna nih cun lamkaltu hna kha raithaw-inak pekchanh an timh hna. ¹⁴ Barnabas le Paul nih tuah an i zalhmi kha an theih tikah an puan kha an thleh i mibupi chungah cun an zuang cutmat i ¹⁵ "Zeicahdah mah hihi nan tuah? Kannih zong minung sawhsawhte kan si ve ko, nanmah bantuk minung kan si ve ko. Hi-ka i kan ratnak cu nannih kha hi santlailo thil hna hi hlawt i van le vawlei le rili le a chung i a ummi thil vialte a sertu Pathian lei i mer awkah Thawngtha ra chim kha a si. ¹⁶ Hlanah cun mi vialte kha anmah duhn-ing cio lam zulh kha a onh ko hna. ¹⁷ Sihmanhsehlaw amah a um kha thil tha a tuahmi in a langhter zungzal ko: van in ruah an pek hna i a caan hmaan te ah thlaiti an pek hna; rawl kha an pek hna i lunglawmhnak in an khahter hna," tiah a ti. ¹⁸ Lamkaltu hna nih hiti in bia an chim na hmanh hin, mibupi cu har le fe in an sin i raithawinak pekchanh kha an kham khawh hna. ¹⁹ Pisidia ram Antiok khua le Ikonium khua in Judah mi tlawmpal kha an ra i mizapi cu anmah leiah an tanter khawh hna, Paul kha lung in an cheh i a thi cang rua tiah an ruah caah khua lengah khan an hnuh. ²⁰ Sihmanhsehlaw zumtu hna nih khan an hun pumhhnawh tikah a tho i khua chungah khan a lut than. A thaizing ah Barnabas he Derbe khua ah an kal. ²¹ Paul le Barnabas nih Derbe khua ah cun Thawngtha kha an chim i zultu tampi an hmuh hna. Cun Listra ah khan an kir i cuka cun Ikonium le Pisidia ram Antiok khua ah khan an kal. ²² Zumtu hna kha thazang an pek hna i nan zumhnak ah khan fekin hmun ko u, tiah an forh hna. "Pathian Pennak chung luh awkah hin harnak tampi kan ton a hau," tiah an cawnpiak hna. ²³ Khrihfabu kip ah khan khrihfa upa an chiah hna i thlacamnak le rawl ulhnak he, an i bochanmi Bawipa kut chungah khan, an chiah hna. ²⁴ Pisidia ram kha an tol di in Pamfilia ram kha an phan. ²⁵ Perga khua ah khan bia cu an chim i Attalia ah khan an vung kal, ²⁶ cuka cun Antiok khua ah khan lawng in an kir than; Antiok khua cu, atu ah an limmi an rianuan awk caah Pathian velngeihnak chung i an rak sanh hnanak hmun kha a si. ²⁷ Antiok khua an phak tikah khrihfabu kha an pumh hna i Pathian nih anmah thawngin a tuahmi thil vialte kha an chimh hna i Jentail mi zong nih an zumh ve nakhnga an caah lam a hun ti kha an theihter hna. ²⁸ Cuka ah cun zumtu hna sinah khan caan saupi an um.

15 Judea ram in mi cheukhat kha Antiok khua ah khan an ra i, "Moses Nawlbias nih a kan cawnpiak bangin, nan cuarpar nan i tan lo ahcun khamhnak nan hmu kho lai lo," tiah unau pawl kha an cawnpiak hna. ² Paul le Barnabas nih khan cu kong cu fak piin an al hna; cucaah Paul le Barnabas le Antiok khuami

cheukhat kha Jerusalem khua ah hung kal hna seh law hi kongah lamkaltu pawl le upa hna kha hung tong hna seh, tiah bia an khiah. ³ Khrihfabu nih khan an hei thlah hna i Foinisia le Samaria an hei tanpah ah khan zeitluk in dah Jentail mi hna nih Pathian leiah an i mer tinak kong kha an chimh hna; cu thawng nih cun unau vialte kha a lawmhter ngaingai hna. ⁴ Jerusalem khua an va phak tikah khrihfabu le lamkaltu hna le upa hna nih khan an rak conglawmh hna i anmah thawngin Pathian nih a tuahmi vialte kha an chimh hna. ⁵ Sihmanhsehlaw zumtu hna lakah khan, Farasi bu chung i a simi an rak um i cu hna nih cun an i thawh i, "Annih cu, cuarpar nan i tan lai i Moses Nawlbia kha nan zulh lai, tiah ti awk an si," tiah an ti. ⁶ Hi bia ruah ti awkah hin lamkaltu hna le upa hna kha an i pum. ⁷ Saupi an ceih hnuah Peter a dir i, "Ka u le ka nau hna, nannih nih nan hngalh bantukin, Jentail mi hna nih Thawng Tha kha an theih i an zumh khawh ve nakhnga, an sin i cu Thawng cu va chim awkah hlan deuhpi ah khan Pathian nih keimah cu nanmah lakin a rak ka thim. ⁸ Cun minung lungthin a hngaltu Pathian nih Jentail mi a cohlan hnanak cu, kanmah a rak kan pekmi bantuk tein Thiag Thlarau a pek ve hnanak ah hin a lang. ⁹ Kannih le annih karlak ah zeihmanh thleidannak a tuah lo; annih nih an zumh caah an lungthin kha a thi-anter ve ko hna. ¹⁰ Cucaah zeicahdah kan pupa nih si hna seh, kannih nih si u sih, kan phorh khawh lomi thilrit cu an liang cung i chonh nan timhnak thawng hin Pathian cu hneksak del nan duh? ¹¹ Asilo, kannih zong kha kan zumh i pei Bawipa Jesuh vel thawng cun khamhnak kan hmuh kha, annih zong cu cu bantukte cun pei an si ve ko cu," tiah a ti. ¹² Barnabas le Paul nih, Pathian nih Jentail mi hna lakah a hman hna i anmah thawngin khuaruahharnak a tuahmi vialte kha an chim tikah, annih cu an ningpi in dai tein an um. ¹³ Bia an chim dih tikah khan Jeim nih khan aa thawh i, "U le nau hna, ka bia hi ngai tuah u. ¹⁴ Simon nih, zeitluk in dah Pathian nih Jentail mi kha an zawn a ruah hna ti cu a kan chimh cang i cu a langhnak cu anmah lakin amah min putu dingah mi aa thimmi hna hi a si. ¹⁵ Profet nih an rak chimmi bia cu hi bia he hin aa kheng ngaingai. Cathiang chungah zeitindah a um tiah: ¹⁶ 'Hi hnuah hin ka ra kir than lai i David inn a tlumi kha ka tun than lai. A rawhnak kha ka remh lai i ka sak than lai. ¹⁷ Cucaah miphun dang vialte, ka mi si awk ca i ka auhmi Jentail mi vialte hna nih khan Bawipa cu an ka kawh lai. ¹⁸ Cuticun Bawipa, hlanlio piin thil a rak chimtu nih cun a ti.' ¹⁹ "Cucaah kei ka ruahnak ah cun Pathian leiah a hun i mermi Jentail mi hna hi harnak kan pek hna awk a si lo. ²⁰ Cu nakin kan tuah awk deuh a si tiah ka ruahmi cu, ca kan kuat hna lai i siasal sinah pekchanh ciami sa cu thurhnawmh cangmi sa a si caah ei nan i sum lai, nu le pa sualnak khan an i sum lai, hngawngdih sa ei nan i sum lai, ze thi hmanh ei

nan i sum lai, tiah kan ti hna lai. ²¹ Zeitintiah Moses Nawlbia kha Sabbath ni fate pumhnak inn kip ah caan saupi rel lengmang a si ko cang i khua kip ah a bia kha chim a si ko cang," tiah a ti. ²² Cun lamkaltu hna le upa hna nih khan khrihfabu an dihlak he, an bu chungin mi i thim i Paul le Barnabas sinah Antiok khua i thlah kha an hna a tla. Barsabbas ti zongah timi Judas le Silas kha an thim hna; annih cu an pahnih in unau pawl hna nih khan an upat ngaingaimi an si. ²³ A tanglei ca hi an kut cun an kuat hna: "Kannih, lamkaltu hna le upa hna, nan unau hna nih, Antiok, Siria le Silisia i a ummi unau vialte, chuahkehnak lei in Jentail mi a simi nan kut kan in tlaih hna. ²⁴ Kannih kan bu chungin mi a cheukhat nih nan sinah an ra i an chimmi nih nan lung an tuai hna i hna an hnawh hna ti kha kan theih; sihmanhsehlaw hi hna hi, hi bantukin va tuah u, tiah kannih nih kan ti hna lo. ²⁵ Cucaah kannih cu kan i pum i nan sin i thlah ding lamkaltu hna thim awkah khan kan hna a tla. Annih cu kan dawtmi kan unau hna Barnabas le Paul, ²⁶ kan Bawipa Jesuh Khrih rian ca i thih ngamh in a cawlmi hna sinah hin an ra lai. ²⁷ Cucaah ca in kan in kuatmi hna an pum in nannih sinah a hung chimtu dingah Judas le Silas hi nan sinah kan rak thlah hna. ²⁸ Hi a herhmi nawlbia hlei in a dang zeihmanh nan cungah khin lo ding kha Thiag Thlarau le kannih kan hnatlaknak a si: ²⁹ siasal pekchanhmi rawl kha ei i sum u, thi ei kha i sum u, hngawngdih sa ei i sum u, cun nu le pa sualnak kha i sum u. Hi thil hna tuah hi nan i sum ahcun nan caah a tha lai. Dam tein," tiah an ti. ³⁰ Lamkaltu hna cu an thlah hna i Antiok khua ah cun an va kal; khika ah zumtu vialte kha an pumh hna i ca kha an pek hna. ³¹ Ca kha an rel tikah thazang peknak bia nih khan an lung a lawmhter ngaingai hna. ³² Profet a simi Judas le Silas nih khan unau pawl cu saupi bia an chimh hna i ralthatnak le thazang an pek hna. ³³ Cuka ah cun sau nawn an um hnuah daihnak in unau pawl nih cun an kalter than hna i a thlahtu hna sinah khan an kir than. (³⁴ Asinain Silas cu khika um ding khan aa khiak.) ³⁵ Paul le Barnabas cu Antiok ah khan sau nawn an cam. A dang mi tampi hna he, Bawipa bia kha an cawnpiak hna i an chimh hna. ³⁶ Cu hnu caan tlawmpal ah khin Paul nih Barnabas cu a thawh i, "Va kal than u si law Bawipa kong kan chimnak khua paoh ah khan kan unau hna kha va tlawng than hna u si law zeitindah an um ti kha va zoh hna u sih," tiah a ti. ³⁷ Barnabas nih khan Johan Marka kha i kalpi than a duh; ³⁸ sihmanhsehlaw an khual tlawnnak a dongh tiang a rak zulh hna lo i Pamfilia in a rak kirtak hna caah khan Paul nih i kalpi awk cu a tha tiah a ruat lo. ³⁹ Fak piin an i al i pakhat le pakhat an i then. Barnabas nih Marka kha aa lak i Saipras tikulh leiah lawng in an kal; ⁴⁰ cun Paul nih Silas kha aa thim i unau pawl nih khan Bawipa velngeihnak chungah an sanh hna hnuah an kal. ⁴¹ Siria le Sil-

isia ram kha an ʔol hna i khrihfabu kha an thazang an fehter hna.

16 Paul cu Derbe khua le Listra khua ah khan a lan chin. Khika ah Khrihfa pakhat a min Timote a si-mi kha a rak um; a nu zong cu zumtu a si ve i Judah mi a si, sihmanhsehlaw a pa cu Grik mi a si. ² Listra le Ikonium i a ummi unau pawl vialte nih Timote cu an thangthatmi a si. ³ Paul nih cun Timote kha i ʔhit a duh caah a cuarpar kha a tan. Cu bantukin a tuah cu khika hrawng i a ummi Judah mi vialte nih Timote a pa cu Grik mi a si ti kha an hngalh caah a si. ⁴ Khua khat hnu khua khat an tlawng i an tlawnpah cun zumtu hna cu Jerusalem khua i a ummi lamkaltu hna le upa hna nih an khiahmi phung kha an chimh hna i cu phung cu nan zulh lai tiah an ti hna. ⁵ Cucaah khrihfabu cu zumhnak ah an ʔhawng chinchin i ni fate in an karh chin lengmang. ⁶ Asia ram chungah Thiang Thlarau nih Thawngʔha kha chim awkah a onh hna lo caah Frizia le Galatia ram chungah khan khual cu an tlawng. ⁷ Misia ramri an va phak ah khan Bithinia ram chungah luh an i zal i sihmanhsehlaw Jesuh Thlarau nih khan a onh hna lo, ⁸ cucaah Misia ram kha an tan i Troas khua ah khan an vung kal. ⁹ Cu zan ah cun Paul nih langhnak pakhat a hmuh i cu ah cun mipa pakhat, Masidonia mi a simi kha a dir i, "Masidonia leiah hin ra law ra kan bawm," tiah a ti lengmangmi kha a hmuh. ¹⁰ Paul nih hi langhnak a hmuh cangkate in Masidonia lei kal awkah khan kan i tim, zeicahtiah cuka i a ummi hna sin i Thawngʔha chim awkah khan Pathian nih a kan auh tiah kan ruah. ¹¹ Troas in tilawng in kan chuak i ding tein Samothrasia ah khan kan kal i a thaizing ah Neapolis kan phan. ¹² Cuka cun ram chungah khan kan lut i Filipi khua kan phan, Filipi khua cu Masidonia ram chung i a um vemi peng peng khat a khualipi a si; cun Rom mi hna ram thar zong a si fawn. Cu khua ah cun ni thum li kan cam. ¹³ Sabbath ni ah khua chung cun kan chuak i tiva kamah kan kal, cuka ah cun Judah mi hna thlacamnak hmun a um lai tiah kan ruah. Kan ʔhu i aa pummi nu kha bia kan ruah hna. ¹⁴ Cu hna lak i kan bia a theimi pakhat cu Lidia a si, amah cu Thiatira khuami a si i maimaw puan a zuarmi a si. Amah cu Pathian a biami nu a si i Paul nih a chimmi bia ngaih awk caah khan Pathian nih a lungthin kha a hunpiak. ¹⁵ Amah le a innchung i a ummi hna nih khan tipilnak an in. Cun a kan thawh i, "Keimah cu Bawipa zumtu taktak ah nan ka ruah a si ahcun, ra u law ka inn ah ra ka tlung u," tiah a kan sawm. ¹⁶ Ni khat cu thlacamnak hmun i kan va kal ʔhan tikah khan lim khuavang a ngeimi sal ngaknu pakhat nih a kan ton i cu a lim khuavang nih cun hmailei thil um ding kha a chimter khawh. Cu bantukin hmailei thil kong a chimnak cun a bawile kha tangka tampi a hmuhter hna. ¹⁷ Amah nih cun Paul le kannih kha a kan zulh i, "Hi hna hi Cung Nung Bik Pathian sal an si i anmah nih hin zeitindah

khamh nan si khawh lainak kha an in thanh hna," tiah a au. ¹⁸ Cuticun ni tampi a au lengmang hnuah Paul cu a ing a puanh i a hnulei ah aa mer i khuavang cu, "Jesuh Khrih min in amah chung khan chuak kan ti," tiah a ti. Cu cangka cun khuachia cu a chung khan a chuak. ¹⁹ A bawile nih kan tangka hmuhnak caan ʔha a dih cang ti kha an hmuh tikah Paul le Silas kha an tlaih hna i zapi pumhnak ah bawi hmaiah an chuahpi hna. ²⁰ Rom mi a simi biaceih bawi hna hmaiah khan an chuahpi hna i, "Hi mi hna hi Judah mi an si i kan khua chungah hnahnawnak an tuah. ²¹ Kan upadi he aa ralchanhmi phung kha mi an cawnpiak hna; kannih cu Rom mi kan si i cu phung hna cu a co zong kan cohlang kho hna lai lo i a zulh zong kan zul kho hna lai lo," an ti. ²² Cu bantukin velh an zalh hnanak ah khan mizapi kha an i ʔom ve i bawi hna nih khan Paul le Silas cu an puan kha an phoih hna i tu hna u tiah ralkap kha an fial hna. ²³ Fak piin an tuk hna hnuah thong ah an thlak hna i thonginn bawi cu fek tein na hrenh hna lai tiah nawl an pek. ²⁴ Cu bantukin thonginn bawi nih nawl a hmuh caah thonginn chung chungchin ah khan a chiah hna i an ke ah khan a ritmi hreng a kenh hna. ²⁵ Zantim hrawngah khin Paul le Silas cu thla an cam i Pathian sinah thangthatnak hla an sa i thongtla dang nih khan an ngaih hna. ²⁶ Chikkhatte ah khin li a hun i hnin i thonginn cu a hram tiangin a hninh dih. Hmakhatte ah innka vialte kha an i hung dih i thongtla pawl thir cikcin vialte kha an i phoih dih. ²⁷ Thonginn bawi kha a hun i hlau i thong innka an i hun kha a hmuh tikah thongtla vialte kha an chuak dih cang tiah a ruah caah a nam kha aa zuh i amahle amah kha thah aa zal. ²⁸ Sihmanhsehlaw Paul cu fak piin a au i, "Nangmah le nangmah fahnak i pe hlah, kan dihlak in kan um ko," tiah a ti. ²⁹ Thonginn bawi nih khan mei rak pu u tiah a ti hna i khulrang in a lut i Paul le Silas kehram ah cun ther lengmang in a baw. ³⁰ Cun annih cu a thawh hna i, "Ka bawipale hna, khamhnak hmuhnak dingah zeidah ka tuah lai?" tiah a ti. ³¹ "Bawipa Jesuh kha zum law, nangmah he na innchungkhar he khamh nan si lai," tiah an ti. ³² Cun Bawipa bia cu amah le a innchung i a ummi vialte kha an chimh hna. ³³ Cun cu zan ʔhiamʔhiam ah cun thonginn bawi nih khan a kalpi hna i an hma kha a ʔawlpiak hna; chikkhatte ah amah le a innchungkhar dihlak in tipilnak an ing colh. ³⁴ Paul le Silas cu a inn ah a hun kalpi hna i rawl a pek hna. Amah nih Pathian kha a zumh caah amah le a innchungkhar cu lunglawmhnak in an khat. ³⁵ A thaizing ah Rom nawlIngeitu bawi hna nih khan palik bawi an hei thlah hna i, "Kha hna kha rak thlah hna seh," an ti. ³⁶ Cucaah thonginn bawi nih khan Paul cu a chimh i, "Bawi pawl nih nawl an rak ka pek i nangmah le Silas kha rak thlah hna, an ka ti. Cucaah chuak u law dai tein nan khual tlawnnak dingah khan va kal u," tiah a ti hna. ³⁷ Sihmanhsehlaw Paul nih

palik bawi pawl kha a thawh hna i, "Kannih cu kan su-alnak zehmanh an kan hmu lo, asinain zapi hmaiah fung in an kan tuk — Rom mi kan si ve tung! Cun thong chungah an kan thlak. Cun atu cu a thli tein kalter an kan duh. A si kho lai lo. Rom bawi pawl cu an-mah hrimhrim ra hna seh law ra kan chuah hna seh," tiah a ti. ³⁸ Cu bia cu palik bawi pawl nih khan Rom bawi pawl cu an va chimh hna; cun annih nih Paul le Silas kha Rom mi an si ti an theih tikah an thin a phang. ³⁹ Cucaah an va kal i ngaihthiam an va hal hna; thong chung cun an chuah hna i kan khua hin kaa dang ah kal u, tiah an nawl hna. ⁴⁰ Paul le Silas cu thonginn khan Lidia inn ah khan an kal. Khika ah unau pawl kha an ton hna i lungthawnnak bia an chimh hna hnuah an kal.

17 Amfipolis khua le Apollonia khua kha an hei pal-pah hna i Thesalonika khua kha an phan; khika ah Judah mi pumhnak inn pakhat a rak um. ² Paul nih a tuah tawn bantukin pumhnak inn ah khan a va kal. Khika ah Sabbath ni ni thum chung, mi hna he khan Cathiang chung bia kha an i al i ³ Messiah cu thihnak a in awk le a thawh than awk a sinak kong kha Cathiang cun a langhter i a fianter. Paul nih cun a thawh hna i, "Hi kan chimhmi hna Jesuh hi Messiah cu a si," tiah a ti hna. ⁴ A cheu cu an lung a pem i Paul le Silas sinah khan an i fon; cun Pathian a biami Grik mi mi tampi hna le nu upa tampi hna zong kha an i fon ve. ⁵ Sihmanhsehlaw Judah mi kha an nah a chuak i khualak i a vak sawhsawhmi zeiruaramlo minung pawl kha an pumh hna i cu hna cu an au an khuang i khua kha a ning piin hnahnawnhak an tuah. Jason inn kha an va nam i an i ruahnak ah cun khika ah khan Paul le Silas kha an rak um lai i mizapi hmaiah kan chuahpi hna lai an ti. ⁶ Sihmanhsehlaw annih kha an va hmuh hna lo tikah Jason le unau pawl a cheukhat kha khua uktu bawi hna sinah an hnueh hna i, "Khua kip ah hnahnawnhak a chuahtertu hna kha atu cu kan khua zong an ra phan ve cang i ⁷ Jason nih hin a inn ah a tlunter hna. Siangpahrang dang a min Jesuh a simi a um an tinak thawng hin Sizar Siangpahrang nawl a buarmi an dihlak hin an si," tiah an au. ⁸ Cuti an au caah cun mibu hna le khua uktu bawi hna cu awlokchong ngaiin an tuah hna. ⁹ Uktu bawi pawl nih cun Jason le a hawi dang hna cu aamakhannak tangka an pekter hna hnuah an thlah hna. ¹⁰ Zan a si cangka tein unau pawl nih khan Paul le Silas cu Berea khua ah an kalter hna. Khika an va phak tikah Judah mi pumhnak inn ah khan an kal. ¹¹ Khika mi hna cu Thesalonika khuami nakkhan an lung a kau deuh. An chimmi kha lungtho ngaiin an ngaih i Paul nih a chimmi kha a si taktak maw si taktak lo ti hngalhnak caah nifate in Cathiang chung kha an kaw. ¹² Annih lak i mi tampi nih khan an zumh; cun Grik mi nu tampi mirum le upa a simi hna le Grik mi pa tampi zong nih khan an zumh ve. ¹³ Sihmanhsehlaw

Thesalonika khua i a ummi Judah mi hna nih khan Paul nih Berea khua zongah Pathian bia a chim hoi ti an theih tikah an ra i mi cu an hung forh hna i an hung tuai hna. ¹⁴ Khulrang in unau pawl nih khan Paul cu rili-kam leiah an kalter; sihmanhsehlaw Silas le Timote kha cu Berea khua ah khan an rung cam. ¹⁵ Paul a kalpitu hna kha a sinah cun Athens khua tiangin an va kal. Cun Berea khua ah cun an kir than i Paul nih khan Silas le Timote cu a ran khawh chungin ka sinah ra hna seh, tiah bia a cah hna. ¹⁶ Paul cu Athens khua i Silas le Timote a rak hngah lio hna ah khan cu khua cu siasal in a khah kha a hmuh i a awlok a chong. ¹⁷ Cucaah pumhnak inn ah khan Pathian a biami Judah mi hna le Grik mi hna he khan bia an i al lengmang i zapi tonnakhmun zongah khan khika i a rami paoh he ni fate an i al lengmang. ¹⁸ Epikurian cawnpiaktu saya a cheukhat le Stoik cawnpiaktu saya a cheukhat he zong an i al. A cheu nih an thawh i, "Hi mihrutpa, langh a duh ngai tungmi hi zeidah a chim len ko hnga?" an ti. A cheu nih, "Ramdangmi hna pathian kong chim dawh a si," an ti. Hitihin zeicah dah an ti ti ahcun, Paul nih khan Jesuh kong le thawhthannak kong a chim caah khan a si. ¹⁹ Cucaah Paul cu Areopagas an timi pumhnak hmun ah khan an sawm i an chuahpi. An i thawh i, "Na chim lengmangmi cawnpiaknak thar kong hi hngalh kan duh. ²⁰ Na chimmi kan theihmi a cheukhat hi kan caah khuaruahhar a si i an sullam zeidah a si ti kha kan hngalhter law kan duh hnga," an ti. ²¹ (Athens khuami hna le khika i a ummi ramdangmi vialte hna cu thil thar bik kong paoh, i chimh i ruah le va ngaihnak ah an caan vialte a hmang dihmi an si). ²² Areopagas i aa pummi hna hmaiah cun Paul cu a dir i, "Athens khuami hna! Nannih cu biaknak lei thil paohpaoh ah zuamnak lungthin a ngei ngaingaimi nan si kha ka hmuh. ²³ Zeicahtiah nan khua chung i kaa chawh i nan biaknak hmun kha ka zoh hna tikah biakteng pakhat cu a cungah "Hngalh lomi Pathian Caah" tiin aa tial kha ka hmuh. Cu nan biakmi cu, a hngalh cu hngal hmanh hlah u law, nan sin i kan thanhmi hna hi a si. ²⁴ Vawlei le a cung i a ummi thil vialte a sertu Pathian hi vancung le vawlei Bawi a si i minung sermi biakinn chungah a ummi a si lo. ²⁵ Cuhleiah Pathian cu minung kha nunnak le thaw le zeizong vialte a petu a si caah minung nih an tuahpiak khawhmi kha a herhmi pakhat hmanh a um lo. ²⁶ Minung pakhat chungin miphun vialte kha a ser hna i vawlei cungah hin khua a sakter hna. A hlankan in an caan le an umnak hmun kha a khiahpiak hna. ²⁷ Hihi zeicahdah a tuah ti ahcun, amah kha an kaw i an dah lengmang tikah khan a hmuh tal an hmu phum hnga maw ti caah a si. Asinain Pathian cu aho kan sin hmanh hin aa hlat lo; ²⁸ mi a cheukhat nih, "Amah chungah kan nung, kan cawl kan cang i khua kan sa," an ti bantuk le, nan hla phuhtu hna nih, 'Kanmah zong a tefa kan si ve,' an ti bantuk khan a si.

²⁹ Kannih cu Pathian fa kan si caah, minung nih an fimnak le an thiamnak in an sermi sui milem maw, ngun milem maw, lung milem maw ah khan, Pathian cu kan ruah awk a si lo. ³⁰ Pathian nih hin, minung nih an rak hngalh lo lio caan kha cu hmu duh loin a rak umpiak ko hna, sihmanhsehlaw atu cu khuazeika i a ummi minung hmanh, nan nuncan thalo kha mertak cang hna u, tiah a ti hna. ³¹ Zeicahtiah a thimmipa thawngin vawlei cung dihlak hi dinnak in biaceih awakah ni a khiah cang. Cucu a si theo lai ti kha mi vialte sin i langhternak caah cu mipa cu thihnak in a thawhter," tiah a ti. ³² Paul nih thihnak in thawhternak kong a chimmi kha an hun theih tikah a cheu nih an nihsawh i a cheu nih, "Hi kong hi theih than kan duh," an ti. ³³ Cuticun pumhnak khan Paul cu a chuak. ³⁴ Asinain mi cheu cu amah sinah khan an i fon i a chimmi kha an zumh; cu hna cu Areopagas i biaceih bawi a simi Dionisias tehna, nu pakhat a min Damaris a simi tehna, mi dang tlawmpal kha an si.

18 Cu hnuah cun Paul kha Athens khua khan a chuak i Korinth khua ah a kal. ² Khika ah khan Pontas ram i a chuakmi Akuila kha a va ton, amah cu a nupi Prisilla he khan cu laite ah cun Rom khua in an rak zaam, zeicahtiah Siangpahrang Klaudias nih khan Judah mi vialte kha Rom khua in chuak di h u tiah a thawl hna. Paul nih cun a va leng hna i ³ an sinah cun a um i an sinah cun rian a tuan; amah zong cu anmah bantuk khan saphaw thlam ser in a paw aa cawmmi a si ve. ⁴ Sabbath fate pumhnak inn ah khan Judah mi he Grik mi he, an lung pemter awakah bia a chimh lengmang hna. ⁵ Silas le Timote kha Masidonia ram in an rak phanh tikah Paul nih a caan kha a dihlak in phungchimnak ah khan a hman i Jesuh cu Messiah kha a si ti kha Judah mi kha a chimh lengmang hna. ⁶ Annih nih amah cu an doh i a thang an chiat tikah a puan i leidip kha a thinhnawh hna i, "Nan loh ahcun nanmah mawhchiat awk nan si ko cang lai. Kei cu mawhchiat awk ka si ti lai lo. Atu thawk hin cun Jentail mi sinah ka kal cang lai," tiah a ti hna. ⁷ Cucaah annih cu a chuahtak hna i Jentail mi a min Titius Justas a simi inn ah khan a um; amah cu Pathian a biami a si i a inn cu pumhnak inn pawngah khan a si. ⁸ Pumhnak inn i haotu a simi Krispas le a chungkhar dihlak nih khan an zumh; cun Korinth khua chung i mi tampi hna nih khan bia cu an theih i an zumh i tipilnak an in. ⁹ Zan khat cu Paul nih cun langhnak a hmuh i cu ah cun Bawipa nih a thawh i, "Na thinphang hlah; chim lengmang ko, ngol lai cih, ¹⁰ zeicahtiah keimah nih kan umpi ko. Hi khua chung i a ummi hna lakah hin mi tampi ka minung an si caah ahohmanh nih harnak an in pe kho lai lo," tiah a ti. ¹¹ Cucaah Paul cu cuka ah cun kum khat le a cheu a um i Pathian bia kha a cawnpiak hna. ¹² Sihmanhsehlaw Gallio cu Rom cozah nih Grik ram uktu bawi ah an ser tikah Judah mi kha an i pum i

Paul kha an tlaih i biaceihnak zung ah an chuahpi.

¹³ An i thawh i, "Hi pa nih hin phung ning in si loin Pathian biak awakah khan mi a lem lengmang hna," an ti. ¹⁴ Paul nih bia chim a hun i zalh hnek lioah khin Gallio nih cun Judah mi cu a thawh hna i, "Judah mi hna, hi thil hi that lonak le sualnak tuahnak kongah a si ahcun, nan cungah hin lungsaunak ka ngeih awk cu aa dawhmi zong a si ko hnga. ¹⁵ Sihmanhsehlaw hi thil cu bia le min le nanmah phung nan i almi kong a si caah nanmahte nih vaa ceih ko u. Cu bantuk thil kong men biaceihu si cu ka duh lo!" tiah a ti i ¹⁶ zung chung khan a thawl hna. ¹⁷ An dihlak cun pumhnak inn haotu a simi Sosthenes kha an tlaih i zung hmaiah cun an velh. Sihmanhsehlaw Gallio nih khan zeihmanh ah a relpiak hna lo. ¹⁸ Paul cu Korinth khua ah khan ni tam nawn a um hnuah a kaltak hna i Prisilla le Akuila he khan Siria leiah lawng in an kal. Lawng i an kal hlanah cun Kenkhria khua ah biakamnak a tuah i a lu kha aa met. ¹⁹ Efesa khua kha an phan i khika ah Paul nih khan Prisilla le Akuila kha a kaltak hna. Pumhnak inn chungah khan a lut i Judah mi kha bia a chimh hna. ²⁰ Annih nih sau piin kan umpi ko an ti nain a si thiam lai lo, tiah a al hna. ²¹ Efesa khua in a chuahpah ah cun a thawh hna i, "Pathian hnatla a si ahcun, nan sinah ka ra kir than lai," tiah a ti hna. ²² Sisaria a phak tikah Jerusalem ah khan a hung kal i khrihfabu kha a hung chawnhbiak hna i cu di h cun Antiok khua ah khan a lan. ²³ Cuka ah caan tlawmpal a um hnuah aa thawh than i Galatia le Frizia ram kha a tlawng hna i zumtu vialte kha thazang a pek hna. ²⁴ Alekzandria khuami Judah mi pakhat a min Apollo a simi kha Efesa khua ah a ra. Amah cu biachim a thiam ngaingaimi a si i Cathiang kha tha tein a hngalmi a si. ²⁵ Bawipa Lam kong kha hngal cikcek tein cawnpiakmi a si i Jesuh kong kha lungtho ngaiin a chim i hmaan tein mi kha a cawnpiak hna. Sihmanhsehlaw Johan tipilnak lawnglawng kha a hngalh. ²⁶ Pumhnak inn ah khan raltha ngaiin a cawnpiak hna. Cun amah cu Prisilla le Akuila nih khan an theih tikah an inn ah an kalpi i Pathian Lam kong kha hmaan deuh chin in an cawnpiak. ²⁷ Apollo nih cun Grik ram kal kha aa tim, cucaah Efesa khua chung i a ummi a zummi hna nih khan Grik ram i a ummi an unau hna cu ca an kuat hna i amah cu rak conglawmh u tiah an forh hna. Khika ah a phak tikah Pathian velngeihnak thawngin zumtu a simi hna caah khan bawmtu ngaingai a si. ²⁸ Zeicahtiah bia al lei i a thawn caah khan Judah mi cu zapi hmai i bia i al tikah a tei lengmang hna i Cathiang chung khan Jesuh cu Messiah kha a si, ti kha a langhter.

19 Apollo kha Korinth khua i a um lioah Paul cu kha peng chungah khan khual a tlawng i Efesa khua kha a phan. Khika ah zultu tlawmpal kha a va hmuh hna i ² annih cu a thawh hna i, "Nan zumh ah khan Thiang Thlarau nan rak hmu maw?" tiah a hal

hna. Annih nih, "Thiang Thlarau cu a um le um lo hmanh kan hngalh tung lo," tiah an leh. ³ "A si kun ah-cun, zei bantuk tipilnak dah nan in kun?" tiah Paul nih cun a hal hna. Annih nih, "Johan tipilnak," tiah an leh. ⁴ Cun Paul nih cun a thawh hna i, "Johan tipilnak cu lungthlen hmelchunhnak caah a si, asinain Johan nih khan, 'Ka hnu in a ra liomi hi nan zumh awk cu a si,' tiah a ti zungzal hna i cu a hnu in a rami cu Jesuh hi a si," tiah a ti hna. ⁵ Cucu an theih tikah annih cu Bawipa Jesuh min in tipilnak kha an ing. ⁶ Paul nih an cungah a kut a chuan i Thiang Thlarau kha an cungah a tlung; holh theih loin an holh i Pathian bia zong kha an chim. ⁷ Annih cu an dihlak in pa pahleihnih tluk an si. ⁸ Paul cu pumhnak inn chungah khan a lut i thla thum chung mizapi kha raltha ngaiin a chimh hna, annih kha heh tiah a al hna i Pathian Pennak kong i an lung a pem nakhnga aa zuam. ⁹ Sihmanhsehlaw annih lak i a cheukhat cu an lung a khong i an zum duh lo; Bawipa Lam kong kha zapi hmaiah a thalo tiah an ti. Cucaah Paul nih khan a chuahtak hna i zultu pawl kha aa kalpi hna; ni fate in Tirannas biachimnak inn timi ah khan mi kha a cawnpiak hna. ¹⁰ Cuticun kum hnih chung a tuah i Asia ram chung i a ummi vialte nih, Judah mi si hna seh, Grik mi si hna seh, Bawipa bia kha an theih. ¹¹ Pathian nih voi dang i a um tawn lomi khuaruahhar-nak kha Paul kut in a tuah. ¹² A pavuah le a hn-gawngngerh hna hmanh kha mizaw sin i an hei kalpi hna tikah an zawtnak kha a dam i an chungin khuachia kha an chuak. ¹³ Judah mi a cheu khuachia thawl i aa chawh lengmangmi hna nih khan cu khuachia thawlnak ah cun Bawipa Jesuh min kha an hman ve. Khuachia cu an thawh hna i, "Paul nih a chimmi Jesuh min in chuak kaan ti," an ti hna. ¹⁴ Cu bantukin a tuahmi cu, Judah mi Tlangbawi Ngan Skeva fapa pasarh an si. ¹⁵ Sihmanhsehlaw khuachia nih cun a thawh hna i, "Jesuh cu ka hngalh i Paul zong cu ka hngalh, sihmanhsehlaw nannih cu ahodah nan si?" tiah a ti hna. ¹⁶ Khuachia a ngeimipa nih cun a thuat ciammam hna i a tei hna i hmapu le an puan tlek dihlak in a inn cun an zaam. ¹⁷ Efesa khua i a ummi Judah mi le Grik mi vialte hna nih cu kong cu an theih i an thin a phang i Bawipa Jesuh min cu an upat chinchin. ¹⁸ A zummi lak i mi tampi kha an ra i zapi hmaiah an tuahmi vialte kha an phuan. ¹⁹ Camh a rak hmang tawnmi hna nih khan an cauk kha hmunkhat ah an pumh hna i zapi hmaiah khan an khangh hna. Cauk man cu an tuak tikah tangka thong sawm nga tluk a si. ²⁰ Cuticun Bawipa bia cu a karh chin lengmang i a thang i a thawng chin lengmang. ²¹ Hi bantukin thil a um hnuah Paul nih Masidonia ram le Grik ram kha ka tlawng lai i Jerusalem ah ka lan colh te lai, tiah a ruah. "Cun cuka ka phak hnuah Rom zong hmuh hrimhrim kaa zuam lai," tiah a ti. ²² Cucaah amah a bawmtu pah-nih Timote le Erastas kha Masidonia leiah a thlah hna i

amah tu cu Asia ram chungah khan caan tam deuh a run hmang. ²³ Hi caan lioah hin Bawipa Lam kong ah Efesa khua chungah hnahnawhnak a um. ²⁴ Ngun sosertu pakhat, a min Demetrius a simi nih khan Artemis khuazingnu biakinn lem tete kha ngun in a ser hna i cu rian nih cun a rianuantu pawl kha tampi mi-aknak a pek hna. ²⁵ Cucaah annih cu hmunkhat ah a auh dih hna i, anmah rian bantuk an rian a si vemi zong kha a auh chih hna i, "Ka duale hna, nannih nih nan hngalh bantukin kan chaw hmuhnak cu hi rian hi a si. ²⁶ Cun hipa Paul nih hin zeidah a tuah ti cu nan-mahte nih nan i hmuh khawh i nan i theih khawh fawn ko. Aa thawh i, 'Mi sermi pathian cu pathian an si lo,' a ti i Efesa khua ah hin siseh, cun Asia ram chung zon-gah hin a dihlak dengmang in, mi tampi kha an lung a pemter hna. ²⁷ Cucaah cun hi kan rian hi a min a chia cang lai tiah thinphan awk a si ko. Cu lawng hmanh cu si loin, a liannganmi khuazingnu Artemis, Asia ram chung le vawleicung dihlak ah mi kip nih an biakmi hi a lianngannak hi a lo lai i a biakinn zong hi sullam ngei lo a si lai ti phan awk a si fawn," tiah a ti hna. ²⁸ Aa pummi hna nih cun cu bia cu an theih tikah an thin a hung ciammam i an au i, "Efesa i a ummi Artemis cu a lianngan ko," an ti. ²⁹ Cuti i an i tuainak cu khuachung kha a khat dih. Mibu nih cun Paul sin i khual a tlawng vemi Masidonia mi pahnih, Gaius le Aristarkas kha an tlaih hna i bual ah khan an tlikpi hna. ³⁰ Paul nih amah pum in mizapi hmai i va kal kha a duh, sihmanhsehlaw zumtu hna nih khan an thlah. ³¹ Cun ram ukto bawi a cheukhat, a hawikom a simi hna zong nih khan, bual ah cun rak chuak hlah seh tiin bia an cah. ³² Cun an i pumhnak cu a ningpi in hnahnawh luri ngaiin a um: mi a cheu an aumi cu thil pakhat a si i a dang an rak aumi cu thil dang a si ve; a tam deuh nih cun zeicahdah kan i pumh ti hmanh kha an hngal lo. ³³ Judah mi nih Alekzandar kha hmailei ah an hei chuahter caah khan, hi thil a chuahtertu hi Alekzandar cu a si rua tiah an ruah. Alekzandar nih cun mizapi cu, dai u, tiah a kut a hun zaoh hna i an hmaiah cun aa runvennak bia kha chim hram a hun thawk. ³⁴ Sihmanhsehlaw Judah mi a si kha an hngalh tikah an dihlak cun an au bon khan suimilam pahnih chung an au i, "Efesa khua i a ummi Artemis cu a lianngan ko," an ti. ³⁵ A donghnak ah khua cazi nih khan mizapi cu a daihter khawh hna. A thawh hna i, "Efesa khuami hna, Efesa khua hi a liannganmi Artemis biakinn a umnak le vancung in a rung tlami lung tiang a umnak a si ti kha ahodah a hngal lomi a um? ³⁶ Ahohmanh nih, hihi a si lo tiah an ti kho lai lo. Cucaah cun nannih cu nan daih awk a si; ruat setsai loin zehmanh nan tuah awk a si lo. ³⁷ Hi mi hna nih hin biaknak inn thil kha zehmanh an fir lo i kan khuazingnu kha zehmanh a thang an chiat lo nain, hika ah hin nan chuahpi hna. ³⁸ Demetrius le a ri-antuantu hna nih taza an cuai duhmi an um ahcun bia-

ceihnak zung chuah ni a um ko i biaceihntu zong an um fawn ko; cuka ah cun pakhat le pakhat taza i cuai khawh a si ko. ³⁹ Cun cu nak biapi deuh kha nan duh a si ahcun khuami zapi pumhnak ah khiah awk a si fawn ko. ⁴⁰ Nihin i hi thil a ummi ruangah hin kannih cu hnahnawhnak nan chuahter tiin mawhchiatnak pek kan fawite. Hi hnahnawhnak kongah hin i sonhtarh awk zehmanh a um lo i hihi zeicahdah hi bantukin a si ti hi tha tein chim awk bia kan ngei fawn lo," tiah a ti. ⁴¹ Cu bia a chim dih in pumhnak khan a tianter hna.

20 Hnahnawhnak kha a daih tikah Paul nih khan a zummi kha a kawh hna i thazang peknak bia a chimh hna hnuah, dam tein rung um u, tiah a ti hna i Masidonia ram leiah khan a kal. ² Cuka ram chung khua kha a tɔlpah duahmah hna i thazang peknak bia kha a chimh hna. Cun Grik ram kha a phan i ³ cuka ah cun thla thum a um. Siria i kal dingah a tlam a tlin nawnpah tikah khan Judah mi nih rawi an ka zalh ti kha a hngalh i cucaah Masidonia lei tu khan kal aa tim than. ⁴ Berea khuami Pirhas fapa Sopater le Thesalonika khuami Aristarkas le Sekandas le Derbe khuami Gaius le Asia ram mi Timote, Tikhikas le Trofimas kha a sinah cun an kal. ⁵ An rak kal chung i Troas khua khan an rak kan hngah. ⁶ Thilnu Phulh Lo Changreu Puai dih in Filipi khua in lawng in kan chuak i ni nga hnuah Troas khua ah kan phak hna; khika ah zarh khat kan cam. ⁷ Zarh chung hmasa bik ni ah hawikomhnak rawl dum ti awkah kan i pum. Paul cu a thaizing a kal ding a si cang caah, mi kha bia a chimh lengmang hna i zantim tiang a chimh hna. ⁸ Kan i pumhnak khaan, cungdot khaan ah cun meinn tampi an van. ⁹ Tlangval pakhat a min Zutikhas an timi kha thlalangawng ah khan a thu i Paul nih ngol loin a chim lengmang caah cun a ngu chin lengmang ve i a donghnak ah cun hngilh taktak tein aa hngilh i inncung dot thumnak cun vawlei ah a tla. An vung char i a thi ko. ¹⁰ Sihmanhsehlaw Paul cu a vung tum i a bawhnhawh i a tang ah aa behchih. "Nan thinphang hlah u, a nung ko rih!" tiah a ti. ¹¹ Cun inncung ah khan a hung kai than i changreu kha a cheu i an ei. Annih cu saupi, khuadei tiang, a chimh hna hnuah aa thawh. ¹² Tlangvalpa cu inn ah an kalpi i an hna a ngam. ¹³ Lawng ah khan kan rak kal chung i Assos lei kha kan panh; cuka ah cun Paul cu kan lawng ah khan a hun i cit ve ding a si. Anih cu tlanglam in a kal caah cuticun nan tuah lai tiah a kan ti tak. ¹⁴ Assos i kan sin i a ra phak tikah lawng ah cun aa cit ve i Mitilene ah kan kal. ¹⁵ Cuka cun kan chuak i a thaizing ah Khios tikulh zawn kha kan phan. Cun a thaizing nolh ah cun Samos kha kan phan i a kiptuh ah Miletas kha kan phan. ¹⁶ Asia ram chungah kan rauh nakhnga lo lawng in Paul nih Efesa khua kha lanhtak aa zal. Jerusalem khua kha khulrang in phak a duh i a si khawh ahcun Pentekos ni tanh manh kha a duh. ¹⁷ Paul nih Miletas khua khan mi a thlah hna i Efe-

sa khua khrihfa upa kha rak ka tong hna seh tiah bia a cah hna. ¹⁸ Annih cu an ra phanh tikah a thawh hna i, "Nan sin i ka um chung vialte, Asia ram chung i ka ra phakka tein zeitindah nan sinah ka umtuning a si kha nan hngalh. ¹⁹ Toidorte le mitthli he Bawipa sal ka si bangin, Judah mi nih an ka rawiphia ruangah harnak ing lengmang in ka rian kha ka tuan. ²⁰ Nannih kha zapi lakah siseh, nan inn cio ah siseh, phung kan chimh hna i kan cawnpiak hna tikah nan ca i a tha dingmi kha zehmanh ka nganhtakmi a um lo ti kha nan hngalh. ²¹ Judah mi nan si ah, Jentail mi nan si ah, Pathian hmaiah nan sualnak kha i ngaihchih i kan Bawipa Jesuh zumh ding kha, nan dihlak in kan forh hna. ²² Atu cu Thiang Thlarau hruainak zulh in Jerusalem khua ah ka kal lai, khika ah ka cungah zeidah a tlung lai ti ka hngalh. ²³ Ka hngalhmi cu Thiang Thlarau nih a ka chimh bantukin, khua kip ah thongtlaknak le harnak nih an ka orh ko ti hi a si. ²⁴ Sihmanhsehlaw Baw Jesuh nih a ka fialmi rian, Pathian velngeihnak Thawngtha chim hi ka lim khawh paoh ahcun ka nunnak hi cu zehmanh ah ka rel lo. ²⁵ "Nan dihlak in kan vahhnhawh hna i Pathian Pennak kong kha kan chimh hna. Cun atu cu ahohmanh nih nan ka hmu than ti lai lo ti kha ka hngalh. ²⁶ Cucaah nihin ah fel tein kan chimh duhmi hna cu, nannih lakah hin pakhatkhat nan tla ahcun, keimah cu mawhchiat awk ka si hnga lo, ti hi a si. ²⁷ Zeicahtiah Pathian nih aa tinhmi kha a dihumnak in kan chimh dih cikcek hna i ka nganhmi zehmanh a um lo. ²⁸ Nanmah lila kha i veng u law nan zohkhenh awkah Thiang Thlarau nih an pekmi hna tuurun kha tha tein va zohkhenh hna u. Pathian nih amah Fapa thihnak thawngin amah ta ah aa sermi khrihfabu tuukhal kha si ko u. ²⁹ Ka kal hnuah ti a nungmi cenghngia kha an ra lai i tuurun kha an ngan hna lai lo ti kha ka hngalh. ³⁰ Cun nanmah bu chung lila zong hin mi a cheu nih a zummi hna kha anmah lei i hruai awkah lih an chim lai caan kha a phan lai. ³¹ Cucaah ralring tein um ko u, mitthli he chun zan in kum thum chung nan dihlak in kan cawnpiak hna kha philh hlah u. ³² "Atu cu Pathian velngeihnak chung le zohkhenhnak chungah nannih kha kan sanh hna. Amah nih cun an thanter khawh hna i a mi vialte caah a chiahmi thluachuahnak kha an pek khawh hna. ³³ Ahohmanh an ngun zong ka hngar hna lo, an sui zong ka hngar hna lo, an hnipuan zong ka mit an thi bal lo. ³⁴ Hi ka kutte hin rian ka tuan i keimah le ka hawile nih kan herhmi vialte kha keimahte nih ka chuahpi ti cu nanmah hrimhrim nih nan hngalh ko. ³⁵ Zeizong vialte ah hi bantukin fak piin riantuannak thawngin a dermi kha kan bawmh hna awk a si ti cu kan hmuhsak cang hna i Bawipa Jesuh zong nih khan zeitindah a rak ti ti ahcun, 'Pek leiah hin hmuh lei nakin lunglawmhnak a um deuh,' a rak ti; cu-cu kan philh lo awk a si," tiah a ti. ³⁶ Paul nih bia a chim dih in an dihlak in an khuk an i bil i thla a cam. ³⁷ An

ṭahpah in an kuh an hnamh i, dam tein vaa kal ko cang kun, an ti. ³⁸ Nan ka hmu ṭhan ti lai lo, tiah a ti hna caah khan an ngaih a chiat khunnak cu a si. Cun lawng tiang khan an hei thlah.

21 Dam tein rung um u, tiah kannih zong nih kan ti hna i kan kal. Ding tein lawng cun kan kal i Kos tikulh kha kan phan; a thaizing ah Rods tikulh kha kan phan i cuka cun Patara ah kan lan. ² Khika ah khan Foinisia i a kal dingmi lawng kha kan hmuh i kan i cit i cu lawng cun kan kal. ³ Saipras tikulh a langhnak tiang kan va phan i cuka cun thlanglei ah kan vung kal i Siria ah kan lan. Tair khua ah tikam ah kan ṭum i cuka ah cun lawng nih a thil phorhmi kha a ṭumh. ⁴ Cuka ah cun a zummi tlawmte kan va hmuh hna i an sinah zarh khat kan cam. Thlarau nih a chimh hna bangin, Paul cu Jerusalem khua ah khan kal hlah tiah an thlahu. ⁵ Sih-manhsehlaw anmah sin kan camnak caan cu a dongh tikah kan i thawh i kan kal ṭhan. An dihlak in, an nupile le an fale hna he khua leng tiang an kan thlah. Rilikam ah cun kan dihlak in kan khuk kan i bil i thla kan cam. ⁶ Cun pakhat le pakhat kha, dam tein, kan i ti hna i kannih cu lawng cungah khan kan kai i annih cu inn leiah an tlung. ⁷ Tair cun kan kal lengmang i Ptolemai kan phan, khika ah unau pawl kha kan hun bi-akchawnh pah hna i an sinah ni khat kan cam. ⁸ A thaizing ah kan i thawh ṭhan i Sisaria kan phan, khika ah Thawngṭha chimtu Filip inn ah khan kan tlung. Amah cu Jerusalem khua i mi pasarih an thimmi hna lak i pakhat kha a si. ⁹ Amah nih cun va a ngei lomi fanu pali a ngeih hna i annih nih cun Pathian bia kha an chim. ¹⁰ Cuka i sau nawn kan cam hnuah Judea ram in profet pakhat a min Agabas a simi a ra phan. ¹¹ Kan sinah cun a ra i Paul taisawm kha aa lak i a kut le a ke kha taisawm cun aa tem i, "Hihi Thiang Thlarau chimmi a si: Hi taisawm a ngeitupa hi hi bantukin Jerusalem khua ah Judah mi nih an ṭem lai i Jentail mi hna kut ah an chanh lai," tiah a ti. ¹² Hi bia cu kan theih tikah khika i a ummi hna le kanmah pawl nih cun Paul cu Jerusalem khua i kal lo awakah kan nawl. ¹³ Sih-manhsehlaw a kan thawh i, "Zeidah nan tuah? Hi bantukin nan ṭah ahcun ka lung nan ka hnoter. Jerusalem ah hin Bawi Jesuh caah ṭemnak huah lawng hi kaa tinhmi a si ṭung lo, thihnak tiang hmanh ka in lai tiah pei kaa timh cu," tiah a kan ti. ¹⁴ Kannih nih a lung kha kan ṭhial khawh lo caah, "Pathian nawl si ko kun seh," ti tu ah kan ti. ¹⁵ Cuka ah caan tlawmpal kan cam hnuah kan thil cu kan i tim i Jerusalem leiah khan kan kal. ¹⁶ Sisaria khua i a ummi zultu cheukhat zong kan sinah an kal ve i kan tlunnak dingmi pa inn ah khan an kan hruai — cu pa cu Saipras mi Mnason a si i amah cu hlan lio tein a zummi a rak si. ¹⁷ Jerusalem kan phak tikah cun unau pawl nih khan an rak kan conglawmh ngaingai. ¹⁸ A thaizing ah Jeim kha va ton awakah Paul le ti cun kan kal i khrihfa upa vialte zong kha an rak

tling. ¹⁹ Paul nih khan a biakchawnh dih hna in Jentail mi hna sinah Pathian nih amah rianṭuannak thawngin a tuahmi vialte kha tling tein a chimh hna. ²⁰ A chimmi cu an theih tikah Pathian kha an thangṭhat. Cun Paul cu an thawh i, "Unaupa, zeitindah thil umtuning a si cu na hngalh ko. Judah mi lakah hin thong tampi a zumtu an um cang i cu hna cu Phung a ṭanh ngaingaimi an si. ²¹ Jentail mi ram chung i a ummi Judah mi vialte kha Moses Nawlbiala kha hlaw u law nan fale kha an cuarpar tan hna hlah u law Judah phung kha zul hlah u, a ti hna, tiah nangmah kongah khan bia an theih. ²² Annih nih hika na phak kha an hngalh ding ṭheo a si. Cucaah cun zeidah tuah awk a si lai? ²³ Kan in chimhmi hi tuah ko. Hika ah hin biakamnak a tuahmi mi pali an um. ²⁴ Anmah he cun va kal u law thianhnak phungphai an tuahmi kha va tuah ve law liam awk kha va liampiak hna; cun an lu kha an i met kho lai. Cuticun aho paoh nih na kong an rak chimhmi hna kha biatak aa tel lo tiah an hngalh lai i Moses Nawlbiala ning tein khua a sami na si tu kha an hngalh lai. ²⁵ Jentail mi zumtu i a simi hna kong tu ah cun, kannih nih ca kan kuat cang hna i siasal sinah pekchanh ciami rawl nan ei lai lo, thi nan ei lai lo, hngawngdih sa paohpaoh nan ei lai lo, pumsa sualnak kha nan tuah lai lo tiah kan biakhianak a si tiin kan ti cang hna," tiah an ti. ²⁶ Cucaah Paul nih khan mi kha a kalpi hna i a thaizing ah i thianhnak phungphai kha a tuahpi hna. Cun biakinn chungah khan a va lut i an i thianhnak caan a dongh tiangah ni zeizat dah a si lai i cu a dongh tikah an caah raithaw-inak tuah a herh cio lainak kong kha tlangbawi cu a va chimh. ²⁷ Ni sarik kha a dongh deng nawn tikah khin Asia ram in a rami Judah mi tlawmpal hna nih Paul kha biakinn chungah cun an hmuh. Mizapi kha an tuai ciammam hna i Paul kha an tlaih. ²⁸ "Israel mi hna, kan bawm tuah u. Hi pa hi pei a kenkiplo ah a kal i Israel mi ralchanh le Moses Phungbia ralchanh le hi biakinn ralchanh in mi a cawnpiak lengmangtu hna cu a si cu. Cun atu hi hi biakinn chungah hin Jentail mi hna hmanh kha a luhpi hna i a thurhhnawmhter cang," tiah an au. ²⁹ (Hiti an ti cu, Efesa khuami Trofimas kha Paul he khua chungah an hmuh hna i Paul nih biakinn chungah a luhpi, tiah an ruah caah a si). ³⁰ I tuainak cu khuapi chungah cun a khat i mi vialte kha an tli an le i Paul kha an tlaih i biakinn chung khan an chuah. Khulrang in innka kha an hrenh. ³¹ Mibupi nih khan Paul cu thah an timh lioah khin Jerusalem khua cu a ningpi in a buai cang tiin Rom ralkap a haotu hna bawi kha thawng an thanh. ³² Chikhatte ah cu haotupa nih cun ralbawi tlawmpal le ralkap kha aa kalpi hna i zapi leiah cun an va le. Ralkap he an rat kha an rak hmuh hna tikah Paul an tuk kha an ngol. ³³ Ralkap haotu nih cun Paul cu a tlaih i thir cikcin a thuah in nan khih lai tiah a ti. Cun aa thawh i, "Hi pa hi ahodah a si? Zeidah a tuahmi a si?" tiah a hal hna. ³⁴ Zapi lak cun a cheu nih thil

pakhat in an rak au, a cheu nih a dang in an rak au. An i tuai tuk caah cun ralkap haotu nih cun thil a rak um-mi kha zei set dah a si ti kha a hngal kho lo i cucaah a mi hna kha Paul cu ralhruang chungah hun luhpi u tiah a fial hna. ³⁵ Hleihlak kha an hei phakpi i mibu kha an puarhran tuk caah ralkap nih cun a zawnh in an za-wnh. ³⁶ An hnu cun an dawilulhmalh hna i, "That u," tiah an au. ³⁷ Ralhruang chungah khan Paul cu an hei luhpi dengmang tikah khin Paul nih ralkapbu haotu kha a chawnh i, "Bia tlawm tein kan chim kho hnga maw?" tiah a ti. "Grik holh na thiam tih?" tiah ralkapbu haotu nih cun a ti i, ³⁸ "A si ahcun, kan hnulei deuh i ralthawhnak a thawk i mi thong li hriam he nam he ramlak i a kalpitu hna Izipt mipa kha cu na si lo ti law?" tiah a ti. ³⁹ Paul nih cun, "Kei cu Judah mi, Silisia ram Tarsas khua i a chuakmi ka si; khuapi minthang fapa pei ka si ve tiah. Zaangfahnak tein mizapi sinah hin bia ka chimter ko," tiah a leh. ⁴⁰ Ralkapbu haotu nih cun a nawl a pek i hleihlak ah cun Paul cu a dir i mizapi kha a kut a zaoh hna. Dai tein an hung um tikah Paul nih cun Hebru holh in bia kha a chimh hna.

22 Paul nih cun a thawh hna i, "U le nau hna le pale hna, nan hmai i kaa humhakkak bia ka chim tikah hin ka bia hi ka ngaihpiak tuah u," tiah a ti. ² Annih nih Hebru holh in a chim kha an theih tikah an dai chinchin i cun Paul nih cun a bia cu a vun peh i, ³ "Kei cu Judah mi, Silisia ram Tarsas khua i a chuakmi ka si, sihmanhsehlaw ka ca cawnnak cu hika Jerusalem khua ah hin Gamaliel kut tangah khan a si. Kan pupa hna Phungbia kha fel tein cawnpiaak ka rak si i nihin i nanmah vialte tlukte hin Pathian leiah aa pumpemi ka rak si. ⁴ Hi Lam a zulmi hna hi ka rak hrem hna i ka rak thah hna. Nu he pa he ka rak tlaih hna i thong ah ka rak thlak hna. ⁵ Tlangbawi Ngan le khawngsil upa hna nih khan ka chimmi hi biatak a si kha tehte an khaan khawh. Anmah sin cun Damaskas khua i a ummi Judah mi hna pek awk ca kha kaa lak i cuticun hi mi hna hi tlaih i thir cikcin in khiih i Jerusalem khua i hunpi i dantat awkah khan ka kal," tiah a ti. ⁶ "Damaskas khua leiah cun kan kal i kan hei phak deng ah khin, chun hrawng a si lai, ka velchum ah ceunak pakhat a hung ceu zuk ko. ⁷ Vawlei ah ka tlu i aw pakhat nih a ka chawnh kha ka theih i, 'Saul, Saul, zeicahdah na ka hrem?' tiah a ti. ⁸ Kei nih ka thawh i, 'Ahodah na si, Bawipa?' tiah ka ti i, 'Keimah cu na hremmi Nazareth khuami Jesuh ka si,' tiah a ka ti. ⁹ Ka sin i a ummi hna nih khan ceu cu an hmuh, sihmanhsehlaw bia a ka chimtu aw kha cu an thei lo. ¹⁰ 'Zeidah ka tuah lai, Bawipa?' tiah ka hal i Bawipa nih cun 'Tho law Damaskas khua chungah va lut tuah; khika ah Pathian nih na tuah awkah a ruahmi vialte cu an rak in chimh lai,' tiah a ka ti. ¹¹ Ceunak cu a ceu tuk caah cun ka mit a caw i cu-caah ka hawile nih khan ka kut in an ka hruai i Damaskas khua chungah cun an ka luhpi. ¹² "Cuka ah

cun mipa pakhat a min Ananias a simi kha a rak um, amah cu biaknak lei i lungthin a ngeimi le kan Phunglam a zulmi le Damaskas khua i a ummi Judah mi vialte nih an hmaizahmi a si. ¹³ Ka sinah khan a ra i ka pawngin a dir i, 'Ka nau Saul, hmu than tuah,' tiah a ka ti. Cu cangkate cun ka vun hmuh colh i amah cu ka hun zoh. ¹⁴ Aa thawh i, 'Kan pupa hna Pathian nih nangmah cu a duhnak kha hngalhter awk le a dingmi a Sal kha hmuh awkah, amah aw hrim in a chimmi bia kha theih awkah an thim. ¹⁵ Zeicahtiah na hmuhmi le na theihmi kha mi vialte a chimtu amah tehte na si lai. ¹⁶ Cucaah zeicahdah sau deuh ngan a herh? Tho law tipilnak ing ko, amah min na auhnak thawngin na su-alnak vialte kha i thianh ko,' tiah a ka ti. ¹⁷ "Jerusalem ah ka kir than i biakinn chung i thla ka cam lioah langhnak ka hmuh. ¹⁸ Cu langhnak ah cun Bawipa kha ka hmuh i a ka thawh i, 'Khulrang tein Jerusalem khua hi chuahtak tuah, zeicahtiah hika i a ummi hna nih hin keimah kong i na chimmi bia hi an cohlang lai lo,' a ka ti. ¹⁹ Cun kei nih, 'Bawipa, pumhnak inn kip ah ka kal i nangmah an zummi kha ka tlaih hna i ka tuk hna cu tha tein an hngalh ko. ²⁰ Cun na tehte a simi Steven kha an thah tikah keimah hrimhrim zong kaa tel ve i amah thah kha ka hnattlakpi ve hna i a thattu hna an puan a rak fimhlawmtu kha ka rak si,' ka ti. ²¹ Sihmanhsehlaw Bawipa nih cun a ka thawh i, 'Kal ko, zeicahtiah ram hlapi i a ummi Jentail mi hna sinah kan thlah lai,' a ka ti," tiah a ti. ²² Hi tiang a chim ah hin cun mizapi nih khan Paul kha an ngaih ko; sihmanhsehlaw an aw reng chuak khan an au than i, "Kha pa kha hlo ko u. That ko u. A nung ding tlak a si lo," an ti. ²³ An ai an kiao, an puan kha an hlorh i vuidip kha van ah an vorh. ²⁴ Rom ralkapbu haotu nih cun a mi hna kha Paul cu ralhruang chungah kalpi u law zeicahdah Judah mi nih hi ti hin an auhnawh hnga ti hngalh khawhnak ding caah fungfek in va tu u, tiah nawl a pek hna. ²⁵ Sihmanhsehlaw tuk ding i an hun hren ah khin Paul nih cuka i a dirmi bawi cu a thawh i, "Rom mi a simi, zeidah a soal ti hmanh ceih rih lomi tuk hi, na caah upadi ning a si lai maw?" tiah a ti. ²⁶ Cu bawi nih cucu a theih tikah ralkapbu haotu sinah cun a va kal i, "Na tuahmi hi zeidah a si ti awk na hngal maw? Hi pa hi Rom mi fawh a si hi!" tiah a ti. ²⁷ Cucaah ralkapbu haotu bawipa cu Paul sinah khan a va kal i, "Rom mi na si maw, ka chim tuah," tiah a va ti. Paul nih, "Ka si ko," tiah a leh. ²⁸ Ralkapbu haotu nih cun, "Tangka tampi pek in kei cu ka si," tiah a ti. Paul nih, "Kei cu a chuah in aa chuahpimi ka si," tiah a leh. ²⁹ Paul cu bia kan hal lai tiah a timi hna kha hmakhatte ah an i let than i ralkapbu haotu cu Paul kha Rom mi a si ti a hun hngalh tikah, thir cikcin in a rak khiih kha a thin a phang. ³⁰ Ralkapbu haotu nih cun Judah mi nih Paul hi zei sette dah an puh ti kha hngalh a duh caah a thaizing ah cun Paul cu a thir cikcin kha a phoihi i tlangbawi upa

hna le khawngsil pawl kha i pum u tiah nawl a pek hna. Cun Paul cu a kalpi i an hmaiah khan a dirter.

23 Khawngsil pawl cu Paul nih dengteo in a zoh hna i, "Ka u le ka nau hna, nihin ni hrimhrim tiangin Pathian hmaika i ka nunning ah ka chiaṯha thleidannak lungthin a thiāng," tiah a ti. ² Paul pawng i a dirmi hna kha Paul cu a ka ah vun beng u, tiah Tlangbawi Ngan Ananias nih khan a ti hna. ³ Amah cu Paul nih a thawh i, "Si rang thuhmi vampang, nangmah cu Pathian nih an bengh lai. Zeitindah keimah cu Phung ningin ka bia ceih awakah khaka ah khan na ṯhut i Phung he aa ralchanh in, hei beng u, na ti fawn ṯung hna?" tiah a ti. ⁴ Paul pawng i a dirmi hna nih cun, "Pathian Tlangbawi Ngan na serhsat," an ti. ⁵ Paul nih a leh hna i, "Ka u le ka nau hna, amah cu Tlangbawi Ngan a si kha ka hngalh lo caah a si. Cathiang chungah, 'Na mi a uktu hna cu na thangchiat lai lo,' ti bia a um," tiah a ti. ⁶ Paul nih cuka bu chungmi cu a cheu Sadusi mi an si i a cheu Farasi mi an si kha a hmuh hna tikah khawngsil chungah cun a au i, "Ka u le ka nau hna, kei cu Farasi mi, Farasi mi hna fa ka si. Hika i bia-ceih i ka um hi a thimi kha nunnak ah an tho ṯhan lai ti ruahchannak ka ngeih ruangah a si," tiah a ti. ⁷ Cu bia a chim cangka in Farasi mi hna le Sadusi mi hna cu an si i an kuai. ⁸ (Zeicahtiah Sadusi mi nih cun mi hi thihnak in an tho ṯhan lai lo, vancungmi an um lo, thlarau zong a um lo, an ti; sihmanhsehlaw Farasi mi nih cun a pathum te hin an zumh dih). ⁹ An aukhuan cu a thang deuh lengmang i Phungbia cawnpiaktu saya cheukhat, Farasi mi pawl a simi kha an dir i fak piin an al hna i, "Hi pa hi a palhnak zehmanh kan hmu kho lo. Thlarau nih maw vancungmi nih dik a chawnh taktak ko lai," an ti. ¹⁰ An i alnak cu a fak tuk hringhran i ralkapbu haotu nih khan Paul cu an thleh an baoh dih soal lai ti kha a phan caah a ralkap hna kha, mibu chungah cun vung kal u law Paul kha vung la u law ralhruang chungah khan hun luhi u, tiah a fial hna. ¹¹ Cu zan ah Bawipa cu Paul pawngah khan a dir i, "Na lung ṯhul hlah. Jerusalem khua ah keimah tehte na sinak kha na chim cang, cu bantuk ṯhiamṯhiam in Rom khua zongah na buah hrimhrim lai," tiah a ti. ¹² A thaizing ah Judah mi a cheukhat kha hmunkhat ah an i tong i khua an khang. Paul kan thah hlanah cun rawl zong kan ei lai lo, ti zong kan ding lai lo, tiah biakamnak an buah. ¹³ Cu bantukin khua a khang ṯimi hna cu sawm linak tam an si. ¹⁴ Cun tlangbawi upa hna le upa dang hna sinah khan an va kal i, "Paul kan thah hlan paohpaoh zehmanh kan ei lai lo tiin biakamnak kan buah cang. ¹⁵ Cu-caah nanmah le khawngsil pawl nih khan Rom ralkap haotu kha bia hei cah u law, Paul kongah bia fiang deuh in theih a duh bantukin i umter u law, Paul kha kan sinah run thlah buah tiah ti u law, kannih nih hika a phak hlanah rak that dingin timhcia tein kan rak um lai," an ti. ¹⁶ Sihmanhsehlaw cu an khuakhanmi cu Paul

far fapa nih a theih i cucaah ralhruang chungah khan a va lut i Paul kha a chimh. ¹⁷ Cun Paul nih ralbawi pakhat kha a kawh i, "Ralkapbu haotu sinah hi tlangvalpa hi hei kalpi buah, zeilo chimh awk a ngei," tiah a ti. ¹⁸ Ralbwipa nih cun a kalpi i ralkapbu haotu sinah cun a hei chuahpi i, "Thongtla Paul nih a ka auh i hi tlangvalpa hi zeilo chimh awk a ngeih caah nangmah sinah ratpi awk a ka fial," tiah a ti. ¹⁹ Ralkapbu haotu nih cun a kut in a hruai i amah lawngin aa kalpi i, "Zeidah chimh awk na ka ngeih?" tiah a hal. ²⁰ Tlangvalpa nih cun a thawh i, "Judah mi lak i nawl ngeitu hna nih khan, Paul kongah bia fiang deuh in hngalh a duh bantukin kan i umter lai i nangmah kha biaceihnak khawngsil ah Paul cu thaizing ah hun chuahpi buah tiah kan nawl lai tiah hnatlaknak an buah cang. ²¹ Sihmanhsehlaw an bia cu ngai hna hlah, zeicahtiah minung sawm li a thli tein amah a bawhmi kha an um. Kan thah hlanah cun rawl zong kan ei lai lo, ti zong kan ding lai lo, tiah chiat an i serh. Cu buah dingah cun atu ah hin timhcia tein an um ko i nangmah biakhiahnak kha an in hngak ko," tiah a ti. ²² Ralkapbu haotu nih cun a thawh i, "Hi kong na ka chimh hi ahohmanh va chim hna hlah," tiah a ti i tlangvalpa cu a kalter. ²³ Cun ralkapbu haotu nih khan ralbawi pahni kha a auh hna i, "Sisaria i kal awakah ralkap za hnih in va tim hna u; cun rangcung ralkap sawm sarih le feipu za hnih zong va timhter chih hna u law tuzan suimilam pakua ah i thawh dingin i tim u. ²⁴ Paul caah khan cit awk rang tim ve hna u law him tein Mangki bawi Feliks sinah phakpi u," tiah a ti. ²⁵ Cun ralkapbu haotu nih cun ca a ṯial i hi bantuk hi a ṯialmi cu a si: ²⁶ "Klaudias Lisias nih Mangki Bawipa Feliks sinah ca kan kuat. Na cungah daihnak um ko seh. ²⁷ Judah mi nih hi pa hi an tlaih i an thah dengmang. Amah cu Rom mi a si ti kha ka hngalh i cucaah ka ralkap hna he kan hung kal i kan hung khamh. ²⁸ Soal an puhmi hi zaidah a si hnga ti hngalh ka duh caah khawngsil pawl sinah khan ka vun kalpi. ²⁹ A buahmi ah thah awk tlak a simi siseh, thong thlak awk tlak a simi siseh, zehmanh ka hmu lo; soal an puhmi cu anmah phung kong men kha a si ko. ³⁰ Cun Judah mi a cheukhat nih amah thah khawhnak ding khua an khang ti kha ka theih tikah nangmah sinah ka rak kuat ahcun a ṯha lai tiah ka ruah. Cun soal a phawtu hna cu ka thawh hna i amah cu nangmah hmaika ah taza va cuai u, tiah ka ti hna," tiah a ti. ³¹ Ralkap pawl nih cun a fial hna ning khan an buah. Paul cu an va lak i cu zan ah cun Antipatris tiang an kalpi. ³² A thaizing ah ke ralkap pawl cu ralhruang ah khan an kir i rangcung ralkap pawl nih khan an lanhi. ³³ Sisaria tiang kha an kalpi. Mangki bawi kha ca cu an pek i Paul cu amah kut chungah khan an chiah. ³⁴ Mangki bawi nih cun ca kha a rel i Paul cu khuazei peng mi dah na si, tiah a hal. Silisia peng mi a si kha a hngalh tikah, ³⁵ "Taza an cuaitu hna an rat tikah na bia cu kan ceihpi-

ak te lai," tiah a ti. Cun Paul cu Herod Siangpahrang inn ah khan va cawng u, tiah ralkap kha a fial hna.

24 Ni nga hnuah Tlangbawi Ngan Ananias cu upa tlawmpal le sihni Tertullas he Sisaria ah khan an kal. Mangki bawi Feliks hmaiah khan an chuak i Paul soal an phawtnak bia cu an chim. ² Tertullas cu bia cu chim tuah ti a si i Paul cu hitihin soal cu a phawt: "Baw-ipa, nangmah nih fimnak in na kan hruainak thawngin daihnak caan saupi kan hmu i kan ram thatnak caah a herhmi remhnak tampi kha tuah a si. ³ Hi kong ah hin kan lung aa lawm ngaingai ko, bawipa. ⁴ Na caan kha sau tuk lakpiak kan duh lo, cucaah kan chimmi a taw-ite cu zaangfahnak tein na kan ngaihpiak nakhnga kan in nawl. ⁵ Hi pa hi hnahnawhnak a tuah lengmangtu, mi thihnung a si tiah kan hmuh; vawleicung khuazakip ah Judah mi hna lakah khan hnahnawhnak a thawhter lengmang i amah hi mibu bu khat Nazareth khuami mibu timi a hruitu hna a si. ⁶ Biakinn zong kha thurhnawmh a zalh i sihmanhsehlaw kan tlaih manh. (Kanhmah nih kan phung ningin biaceih kan timh, ⁷ sihmanhsehlaw ralkapbu haotu Lisias kha a ra i hramhram in a kan chuh. ⁸ Cun Lisias nih cun nawlbia a chuah i tazacuai a duhmi nih nangmah hmaiah hin va cuai u, a ti.) Hi pa hi bia na hal tikah soal kan phawtmi vialte hi ahmaanmi lawngte an si ti kha na hngalh ko lai," tiah a ti. ⁹ Judah mi hna cu, cu bantukin soal a phawtnak ah cun an hun i tom ve i a chimmi cu ahmaan dih tiah an hun ti. ¹⁰ Mangki bawipa nih khan Paul cu bia chim ve tuah tiah a kut a hei zaoh i Paul nih cun, "Nangmah cu hi miphun hna cungah kum tampi biaceihthu na si cang ti kha ka hngalh i cucaah nangmah hmai i humhahnak bia chim hi ka saduhthah ngaingaimi a si. ¹¹ Nangmah nih na hngalh khawh ko bantukin, Jerusalem khua i Pathian biak awkah ka hung kal cu ni hleihnih nakin a tam rih lo. ¹² Judah mi hna nih hin biakinn chungah aho he bia kan i al an ka hmu lo, pumhnak inn ah siseh, khuachung khuazeihmanh ah siseh, mizapi kha hnahnawhnak tuah awkah ka forh hna zong kha an ka hmu lo. ¹³ Cu pinah soal an ka phawtmi zong hi ahmaan tiah an ti khawhnak zeihmanh a um lo. ¹⁴ Hi bel hi ka tuah tiah nangmah hmaiah ka ti khawh: Kei cu Lam thar a zulmi ka si (annih nih cun bu thar tiah an ti) i cu ti ning cun kan pupa hna Pathian cu ka biak; zeicahtiah Moses Phungbia chung i aa thialmi vialte le profet hna cauk chung i aa thialmi vialte kha ka zumh i Pathian i bochan in ¹⁵ hi soal a ka phawtu hna zong nih an i ruahchan vemi, minung hi mi tha he mi thalo he thihnak in kan tho than dih lai, ti hi kaa ruahchanmi a si ve. ¹⁶ Cucaah Pathian hmai le minung hmaiah chia tha thleidannak thiang ka ngeih khawh nakhnga kaa zuam khawh chungin kaa zuam. ¹⁷ "Jerusalem khua in kum tam nawn ka chuah hnuah, ka mi hna cu tangka tlawmpal va pek awk le raithaw-inak va tuah awkah cuka ah cun ka hung kal. ¹⁸ Cu thil

Ka tuah lioah cun biaknak inn chung i an ka hmuh hi a si i cu ah cun kan biaknak lei in i thianhnak phung kha ka tuah dih cang. Cu lioah cun ka sinah mibu zeihmanh an um lo i hnahnawhnak zeihmanh a um fawn lo. ¹⁹ Sihmanhsehlaw cuka ah cun Asia ram in a rami Judah mi tlawmpal bel an um; annih nih sualphawt awk an ka ngeih a si ahcun bia chimtu dingah anmah cu pei zung ah hin ra chuah awk an si cu. ²⁰ Asiloah hi-ka i a ummi hna nih hin biaceihnak khawngsil hmai i ka dir lioah khan zeital sualnak ka tuah maw chim tuah hna seh, ²¹ an hmai i ka dir lio i ka chimmi cu hi bel hi a si: Mithi hna cu nunnak ah an tho than lai, ti ka zumh ruangah nannih nih nihin ah hin taza nan ka cuai hih, ka ti hna," tiah a ti. ²² Cu Lam kong fiang tein a hngalmi Feliks nih cun an bia cu a donghter i, "Nan bia cu ralkapbu haotu Lisias a rat tikah ka khiah te lai," tiah a ti hna. ²³ Paul a cawngtu ralbawipa cu Paul kha luat deuh in na umter lai i a hawile nih a duh herhmi tuahpiak ding kha na thlahu hna lai lo, tiah a ti. ²⁴ Ni tlawmpal hnuah khin Feliks cu a nupi Drusilla he an ra; a nupi cu Judah mi a si. Paul cu ra seh tiah an hei cah i Paul nih Khrih Jesuh zumhnak kong a chimmi kha a ngaih. ²⁵ Sihmanhsehlaw Paul nih thatnak kong tehna, mah le mah i sumnak kong tehna, a ra lai dingmi Biaceihnak Ni kong tehna a vun chim tikah Feliks cu a thin a phang i, "Atu cu va kal ko rih; caan ka ngeih tikah kan auh than te lai," tiah a ti. ²⁶ Cu hleiah Paul sinin tangka ka hmu lai ti zong kha aa ruahchih pah i cu-caah atu le atu a auh lengmang i bia a ruah lengmangnak cu a si. ²⁷ Kum hnih a luan tikah Feliks cu Porsias Festas nih a hun thlen. Feliks nih Judah mi nih ka duh hna seh ti kha a duh caah Paul kha thong chungah khan a chiahtak.

25 Cu peng chungah Festas cu a ra phak hnu ni thum ah Sisaria in Jerusalem khua ah a kal. ² Cu-ka ah cun tlangbawi upa pawl hna le Judah mi hruitu hna nih khan Paul soal an phawtnak cu an rak chimh. ³ Paul cu lam tim i rak thah awk kha khua an khan caah Festas cu zaangfahnak tein Paul cu Jerusalem ah ratter ko tiah an nawl. ⁴ Cun Festas nih cun a leh hna i, "Paul cu Sisaria ah thong chungah a um ko i keimah zong khika ah tuan ah ka kir lai. ⁵ Mipa nih hin palhnak a tuah a si ahcun, nan haotu hna kha ka sinah kal hna seh law taza cuai hna seh," tiah a ti. ⁶ Festas cu an sinah ni riat, ni hra tluk a cam i cun Sisaria khua ah khan a kal. A thaizing ah biaceihnak zung ah khan a thu i Paul cu rak chuahpi u tiah nawl a pek hna. ⁷ Paul cu a hung phanh tikah Jerusalem in a rami Judah mi hna kha a velchum cun an dir i hi pa nih hin soal fak tampi a tuah tiin sualphawt hram kha an thawk, sihmanhsehlaw an puhmi kha ahmaan tiah an ti khawhmi a um lo. ⁸ Cun Paul nih khan aa thawh i, "Judah mi Phung kongah siseh, biaknak inn kongah siseh, Rom siangpahrang kongah siseh, zeihmanh sualnak ka tu-

ah lo," tiah a ti. ⁹ Festas nih khan Judah mi nih hung ka daw hna seh ti a duh caah Paul cu a thawh i, "Hi sual an in puhmi ruangah hin Jerusalem khua ah kal i ka hmaiah biaceih na duh maw?" tiah a hal. ¹⁰ Paul nih aa thawh i, "Siangpahrang biaceihnak zung hrimhrim ah ka chuak lai, khika ah bia cu ka ceih hna seh. Nangmah nih fiang tein na hngalh bantukin Judah mi cungah zeihmanh that lonak ka tuah lo. ¹¹ Nawlbiala kha buar i thihnak tlak thil ka tuah a si ahcun, cu chungin luatternak cu kan hal lo. Sihmanhsehlaw an ka puhmi ah hin biatak zeihmanh a um tung lo ahcun ahohmanh nih an kut chungah nan ka chan kho lai lo. Siangpahrang sinah azu ka khan," tiah a ti. ¹² Cun Festas nih cun, fimchimtu aa chiahmi pawl kha ruahnak a hal hna hnuah, "Siangpahrang sinah azu na khan caah siangpahrang sinah na kal lai," tiah a leh. ¹³ Cu hnu tlawmpal ah cun Agrippa Siangpahrang le Bernis cu Festas kha hung chawnh ta awakah Sisaria khua ah khan an ra. ¹⁴ Ni hnih ni thum an cam hnuah khin, Festas nih Paul umtuning kong kha Siangpahrang cu a chimh i, "Hika ah hin mipa pakhat, Feliks nih thong i a rak thlakmi a um ko; ¹⁵ cun Jerusalem i ka hung kal tikah Judah mi tlangbawi upa hna le an upa hna nih khan taza an rak cuai i sual na phawt lai, tiah an ka ti. ¹⁶ Sihmanhsehlaw Rom mi nih cun ahohmanh an si ah taza a cuaitu hna kha hmaitionh tein an ton hna i sual an puhmi kha i chim khawh venak dingah a caan pek lo cun sual an puhmi kha an sinah pek phung a si lo, tiah ka ti hna. ¹⁷ Hika i an rat tikah a caan zeihmanh rauhter loin a thaizing hrimhrim ah biaceihnak zung ah ka thu i mipa cu rak chuahpi u tiah nawl ka pek hna. ¹⁸ Sihmanhsehlaw sual a phawtu hna cu an hung dir i an chim tikah an puh rua lai timi sualnak kha pakhat hmanh an puh lo. ¹⁹ Annih nih an puhmi cu anmah biaknak kong i an i alnak le mipa pakhat a thi cangmi a min Jesuh an timi, Paul nih a nung than pei tiah a timi kong a rak si. ²⁰ Hi kong ah hin zeitindah fiang deuh in hngalhnak ka hmuh khawh lai ti kha a ruah awk ka hngal lo i cucaah cun Paul cu Jerusalem khua i hung kal i sual an in puhmi hi khika ah ceihpiak na duh maw tiah ka hal. ²¹ Sihmanhsehlaw Paul nih khan azu a khaan; thong chungah ka chia ko law Siangpahrang nih ka bia cu chat te ko seh, a ti. Cucaah Siangpahrang sin i ka kuat khawh hlantiang, amah cu thong chung i um dingin nawlbiala ka chuah," tiah a ti. ²² Agrippa nih Festas cu a thawh i, "Hi pa hi keimah hrim nih theih ka duh ve," tiah a ti. Cun Festas nih cun, "Thaizing ah na theih lai," tiah a leh. ²³ A thaizing ah Agrippa le Bernis cu sunparnak le rumra ngei ngaiin an ra i ralbawi upapa hna le khuachung mi lak i upa deuhdeuh hna he khan pumhnak ah khan khaan chungah cun an ra lut. Festas nih khan nawl a hei pek hna i Paul kha an run luhipi ve. ²⁴ Cun Festas nih cun aa thawh i, "Agrippa Siangpahrang le hika i a ummi vialte

hna: Nannih nih hi pa hi nan hmuh. Amah hi Judah mi vialte nih, Jerusalem i a ummi he hika i a ummi he, ka sin i taza an cuaimi cu a si. Amah hi nun awakah aa tlak ti lo tiah an au. ²⁵ Sihmanhsehlaw thah awk tlak sinak caah zeihmanh thil thalo a tuahmi ka hmu kho fawn tung lo. Cucaah cun amah zong nih Siangpahrang sin i kuat dingah cun ka ruah cang. ²⁶ Sihmanhsehlaw a kong ah hin Siangpahrang sin i tial awk set ka ngei lo. Cucaah anih cu nan hmaiah kan hun chuahpi — Agrippa Siangpahrang, nangmah hmai thengtheng ah ka hun chuahpi — zeicahtiah a bia cu kan dothlat hnuah tial awk ka ngei deuh lai tiah ka ruah. ²⁷ Keimah ca zongah thongtla pakhat, sualnak an puhmi fiang tein tial khawh tung loin hei kuat cu aa dawhcah deuh fawn lo," tiah a ti.

26 Agrippa nih cun Paul cu a thawh i, "Na kong kha nangmah nih i chim tuah," tiah a ti. Paul nih cun a kut kha a hun zao i a sual lonak kong kha hitihin a chim: ² "Agrippa Siangpahrang, nihin i nangmah hmaiah Judah mi nih an ka puhmi vialte lehnak ka hmuh hi vanthat ngai ah kaa rel. ³ Cun hi bantukin kaa rel khunak cu nangmah cu Judah phung le lam vialte le kan i almi kong tha tein a hngalmi na si caah a si. Cucaah lungsau thinfual in na ka ngaihpiak nakhnga kan nawl. ⁴ "Judah mi vialte hna nih hin, ka ngakchiat tein zeitindah ka nuncanning a si kha an hngalh di. A hramthawk tein kei cu ka ram chung le Jerusalem khua chung i khua a sami ka si kha an hngalh. ⁵ Cun annih nih hin an chim duh ahcun an hngalh zungzalmi a si ko, a hramthawk tein kan biaknak chung i a fel bikmi Farasi mi phu i aa tel zungzalmi ka rak si. ⁶ Cun hika i biaceih awk i ka dir zong hi Pathian nih kan pupa hna sinah biakamnak a rak tuahmi chung i ruahchannak ka ngeih ve ruangah hin a si — ⁷ cu ka ruahchanmi cu kan miphun phu hleihnih hna nih Pathian kha chun he zan he an rak biak tikah kan hmuh te lai tiin an rak i ruahchanmi thiamthiam kha a si ko. Cu ruahchannak ruangah cun, Bawipa, Judah mi nih sual an ka puh hi a si. ⁸ Zeicahdah nannih Judah mi nih Pathian nih mithi a thawhter hna, ti cu nan zumh khawh lo? ⁹ "Nazareth khuami Jesuh min dohnak caah hin ka tuah khawh chungin ka tuah lai tiah keimah hrimhrim nih hin ka rak ruah i ¹⁰ cucu Jerusalem i ka rak tuahmi kha a si. Tlangbawi upa hna sin khan nawl peknak ca ka lak i Pathian mi tampi kha thong ah ka thlak hna; cun annih kha thah awk tlak an si tiah bia khiah a si tikah kei zong nih ka hna a rak tlakpi ve hna. ¹¹ Pumhnak inn kip ah khan voi tampi hremnak ka inter hna i an zumhnak kha hlawtter kaa zuam hna. An cungah khan ka thin a hun tuk caah anmah hrem awakah cun ramdang khua hmanh ah ka fuh hna. ¹² "Cu bantukin annih hrem awakah cun tlangbawi upa hna sinin nawl peknak ca kha kaa lak i Damaskas khua i ka kal kha a si. ¹³ Lam i

kan kal lioah cun, chunlai ah khin, maw Bawipa, vancung in keimah le keimah he a kal timi hna velchum i ni nakin a ceu deuhmi ceu a rung ceu cu ka hmuh.

¹⁴ Kan dihlak in vawlei ah kan tlu i Hebru holh in aw pakhat nih a ka chawnh kha ka theih i, 'Saul, Saul, zeicahdah na ka hrem? Fungzum chuuih hi nangmah caah dah kaw a fah ko,' tiah a ka ti. ¹⁵ Cun kei nih, 'Ahodah na si, Bawipa?' tiah ka ti i, 'Keimah cu na hremmi Jesuh ka si. ¹⁶ Sihmanhsehlaw tho law na ke in dir tuah.

Nangmah cu ka sal i ser kan duh caah na sin i ka langh hi a si; nihin i keimah kong na hmuhmi le hmailei i kan hmuhsak dingmi thil kha, nangmah nih midang kha na chimh hna lai. ¹⁷ Nangmah cu kan thlah lainak mipun Israel mi hna le Jentail mi hna sinin kan khamh lai. ¹⁸ Nangmah nih an mit kha na deiter hna lai i muihnak in ceunak ah, Satan pennak in Pathian pennak chungah na nunter hna lai; cun keimah an ka zumhnak thawngin an soal ngaihthiamnak kha an hmuh lai i Pathian thimmi hna lakah an i tel ve lai, tiah Bawipa nih cun a ti," tiah a ti. ¹⁹ "Cucaah Agrippa Siangpahrang, vancung in ka hmuhmi langhnak cu al ka duh lo. ²⁰ A hmasa bik ah Damaskas khua le Jerusalem khua ah, cun Judah mi hna umnak ram dihlak ah, cun Jentail mi hna sinah, 'Nannih nih nan sualnak kha i ngaichih u law Pathian leiah khan i mer u law nan i ngaihchiha a langhtertu thil kha tuah hna u,' tiah ka ti. ²¹ Hi ruangah hin pei Judah mi nih biakinn chung ka um lio i an ka tlaih i thah an ka zalh kha a si ko cu.

²² Sihmanhsehlaw nihin ni tiangah hin Pathian nih a ka bawmh i cucaah cun hika zongah hin a hme sin he a ngan sin he ka hngalhnak bia ka chim khawhnak hi a si. Ka chimmi hi profet hna le Moses nih a si te lai tiah an rak chimmi hrimhrim kha a si: ²³ cucu zeidah a si tiah, Judah mi hna le Jentail mi hna sinah khamhnak ceunak thanh awk caah, Messiah nih cun fahnak kha a in a hau lai i thihnak in a tho than hmasa bikmi a si lai, ti hi a si ko," tiah a ti. ²⁴ Cu bantukin Paul nih a soal lonak kong a chim lioah khan Festas nih cun a hei auh chih i, "Paul, na hrut cang! Na cawn sannak nih an hruhter cang," tiah a hei ti. ²⁵ Paul nih cun a hun leh ve i, "Ka hrut lo, Bawipa. Ka chimmi bia hi bia hmaan le fimhrin biate an si ko. ²⁶ Siangpahrang Agrippa, na sinah hi bantukin raltha ngaiin bia ka chim khawhnak cu, hi thil cu na hngalh dihma an si caah a si. Hi thil hi a thlithup in a kenne ah tuahmi an si lo caah hngal loin na um lai tiah ka zum lo. ²⁷ Agrippa Siangpahrang, profet cu na zum hna maw? Na zumh hna tiah ka hngalh," a ti. ²⁸ Agrippa nih Paul cu a thawh i, "Fawi tuk in hen pei Khrihfa ah canter na ka zalh cu," tiah a ti. ²⁹ Paul nih cun, "A fawi ah siseh, a har ah siseh, Pathian sinah ka thlacamnak cu nangmah le nihin i ka bia a theimi vialte hi keimah bantuk si ve u law ti hi a si — hi thir cincik bel chim lo hin," tiah a ti. ³⁰ Cun Siangpahrang cu le Mangki bawi le Bernis cu an tho i a dang vialte

zong kha an tho ve; ³¹ an i thial hnuah khin pakhat le pakhat cu, "Hi pa hi thah awk tlak thil siseh, thong thlak awk tlak thil siseh, zehmanh a tuahmi a um lo," tiah an ti. ³² Cun Agrippa nih khan Festas cu, "Siangpahrang sinah azu rak khang hlah seh law cu, thlah awk a si ko hnga," tiah a ti.

27 Itali ram ah tilawng in nan kal lai tiah bia an kan khiahpiak tikah, Paul le a dang thongtla tlawmpal hna kha Rom ralkap chung i "Siangpahrang Ralkapbu" timi haotu Julias sinah khan an pek hna.

² Asia ram tilawng dinhnak khua hna pal aa timmi tilawng pakhat, Adramittium khua tilawng kha, kan i cit i kan kal. Masidonia ram Thesalonika khuami Aristarkas kha kan sinah cun a kal ve. ³ A thaizing ah cun Sidon khua kha kan phan. Julias cu Paul cungah khan a tha ngaingai i va kal i a hawikom hna va hmuhtak kha a onh i a herhmi rak pekchanh zong kha a onh hna.

⁴ Cuka cun kan chuak i thli kha kanmah lei hoih in a hran caah Saipras tikulh thlidaihnak lei phen khan kan kal. ⁵ Rili cu Silisia le Pamfilia zawn khan kan tan i Lisia peng i Mira khua kha kan phan. ⁶ Cuka ah cun ralbawipa nih khan Alekzandria khua in Itali ram ah a kal dingmi lawng pakhat a hmuh i cu lawng ah cun a kan citter. ⁷ Ni tam nawn khulnuar ngaiin kan kal i har lengmang in Nidas khua pawng kha kan phan kho. Thli nih khan cuka lei kal cu a kan donh cang i cucaah Krit tikulh thli daihnak lei phen khan kan vung kal i Salmon vawlei fonghlei pawng khan kan lan. ⁸ Rilikam naih te khan kan kal thliahmah i har ngaiin Lawng Dinhnak Hnangam timi kha kan phan i cu lawng dinhnak cu Lasia khua in a hla lo. ⁹ Cuka ah cun saupi kan cam i Tlanhnak Ni zong kha a luan cang caah hmailei i kal ding cu thihnung a si cang. Cucaah Paul nih cun ruahnak a pek hna i, ¹⁰ "U le nau hna, hika in hmailei kan kalnak ding hi thihnung ngaimi a si lai tiah ka hngalh; nan thil phorhmi le lawng zong nih hin rawhralnak an hmu soal lai i nunnak hlohnak zong a um ko lai," tiah a ti hna. ¹¹ Sihmanhsehlaw ralbawipa kha lawng cawngtu bawile a ngeitu hna nih an chimmi bia tu kha a lung ah a lut deuh i Paul chimmi bia kha cu a lut kho lo. ¹² Cuka lawngdinhnak cu khuasik chung umnak ah a tha lo i cucaah tam deuh nih kal i a si khawh ahcun Finiks phak kha an duh. Cu hmun cu Krit tikulh i lawng dinhnak nitlak-thlanglei le nitlak-chaklei a hoihmi kha a si i cuka ah cun khuasik chung kan um lai tiah an ruah. ¹³ Thlanglei in thlizil kha a hung hrang siahmah i kan khuakhannak cu kan tlinter khawh lai, tiah an ruah; cucaah thir cangai kha an hnuh i Krit tikulh kam cun titlang hnur thluahmah in kan kal. ¹⁴ Sihmanhsehlaw a rauh hlanah khin thli thawng ngai, "Nichuah-chaklei Thli" timi cu tikulh lei cun a rung hrang. ¹⁵ Lawng cu a run den ciammam i lawng cu thlichia lei cu hoihter khawh a si ti lo caah cu ti i hoihter kan i zuamnak cu kan ngol i thlitu nih cun a

duhnak paoh ah a kalpi thluahmah ko. ¹⁶ Kauda tikulh fate a thlanglei i kan kal lioah khan thlitu cu tlawmpal a kan phenh. Khika ah khan har lengmang in lawng i a ummi vokkuang lawng kha hnangam deuh in kan ser-siam khawh. ¹⁷ Lawng cungah khan an hun khin i lawng cu a velchum in hri in fek tein an tem. Libia rilikam lei i rili tang thetse tlang ah khan kan i su soal lai ti an phang i cucaah puanzar kha an thumh i lawng cu thlitu kha an choihter. ¹⁸ Thlichia cu a hrang lengmang ko i cucaah a thaizing ah cun lawng chung thil phorh-mi kha an hlonh hna i ¹⁹ a kiptuh ah cun an kut in lawng thilri kha an hlonh hna. ²⁰ Ni tampi, ni siseh, arfi si hna seh, hmu kho loin kan um i thlitu cu fak piin a hrang lengmang ko. A donghnak ah cun nun lai hmanh kha kan i ruah ngam ti lo. ²¹ Cuticun mi cu rawl loin saupi an um tikah Paul cu an hmaiah a dir i, "U le nau hna, ka bia rak ka ngaiin Krit tikulh khan chuak loin rak um u si law, hi harnak le sunghnak vialte hi kan tong hnga lo. ²² Sihmanhsehlaw atu cu nan lungdong hlah u, tiah kan nawl hna. Pakhat hmanh kan thi lai lo, lawng bel hi a rawk lai. ²³ Zeicahtiah ka biak i a ta ka simi Pathian vancungmi kha zahan ah ka sinah a ra i, ²⁴ 'Paul, na thinphang hlah. Siangpahrang hmaika ah cun na dir thiamthiam ko lai; cun Pathian nih amah thatnak thawngin nangmah sinah a kalmi vialte an nunnak hi nangmah kha an pek,' a ka ti. ²⁵ Cucaah u le nau hna, nan lungdong hlah u. Zeicahtiah a ka chimh bantukte cun a si ko lai tiah Pathian kha ka zumh. ²⁶ Tikulh pakhatkhat ah titlang ah a kan cheh te ko lai," tiah a ti. ²⁷ A zan hleinganak a si cang i Mediterranean rili ah cun thlichia nih cun a kan choih cuahmah ko. Zantim hrawngah khin lawngcawng pawl nih cun tlang kan naih rua tiin an lung a hring nawn. ²⁸ Cucaah hri ah lung an thlah i an vun thlak i ti cu pe za khat le pe kul a si; tlawmte hnu deuh ah khin an vun tah than i pe sawm kua a si. ²⁹ Kan lawng cu lung ah aa su soal lai ti an phan caah a hnulei in thir cangai pali kha ti chungah an thlak hna i khuadei lainak caah thla lawng kan cam ko. ³⁰ Lawngcawng pawl nih khan vokkuanglawng kha ti ah khan an vun thlak i hmailei kamah thir cangai kan thla lai ti bantuk khin an i umter i zam an i tim. ³¹ Sihmanhsehlaw ralbawipa le ralkap hna cu Paul nih khan, "Hi lawngcawng pawl hi lawng cung i an um peng lo ahcun nan nung lai lo," tiah a ti hna. ³² Cucaah ralkap pawl nih khan lawng a tlaitu hri kha an pheh hna i lawng cu an thlah. ³³ Khua a hung dei dengmang i Paul nih an dihlak in rawl ei u tiah a nawl hna. "Ni hleili chung awlokchong in nan um i hi chung vialte rawl zehmanh nan ei lo. ³⁴ Cucaah nan nunnak ding caah hin nan herh caah rawl ei u tiah kan nawl hna. Nan lu cung samfa fa khat hmanh a lo lai lo," tiah a ti. ³⁵ Hi bia a chim dih in Paul nih cun rawl kha aa lak i an hmaika ah cun Pathian sinah thla a cam hnuah a ei. ³⁶ Midang zong kha an lung a hung thawng

i an dihlak in tlawmpal cio an ei. ³⁷ Lawng cung i a ummi cu kan dihlak in za hnih sawm sarh le paruk kan si. ³⁸ An dihlak in khim tein an ei dih hnuah lawng kha zaang deuh seh tiah changvut kha rili ah an thlak. ³⁹ Khua a hung dei tikah lawngcawng hna nih khan titlang cu khuazei a si kha an hngal kho lo, sihmanhsehlaw ti fonghleik pakhat kha an hei hmuh i a si khawh ahcun khika ah khan lawng cu kan dinhter lai an ti. ⁴⁰ Cucaah thircangai kha a hri an chah hna i rili chungah an thlak hna, cun lawng zahnak fung temnak hri kha an phoih hna. Cun lawng kha thli nih hmailei ah kalpi seh tiah a hmailei ah khan puanzar kha an zar i tikam lei cu kan panh. ⁴¹ Sihmanhsehlaw lawng cu thetse tlang ah aa su khut i a tap ai. Lawng cu a hmailei kha thetse chungah cun aa bunh i cawlcang kho ti loin a taan lioah khan a hnulei tu cu tilet nih khan kuai cuahmah in a den tualmal ko. ⁴² Ralkap nih khan thongtla vialte hi kan thah dih hna lai, pakhat hmanh i leuh in luat hna hlah seh, an ti. ⁴³ Sihmanhsehlaw ralbawipa nih khan Paul kha khamh a duh caah a thlah hna. Cucaah aa leuh khomi paoh tikam leiah i leuh u, tiah nawl a pek hna; ⁴⁴ cun a taangmi pawl nih cun thingpheng zeilo tuktak le lawng kuaimi pelpawi kha an i tlaih cio i an zulh hna. Cuticun kan dihlak in him tein titlang ah kan chuak.

28

Titlang i him tein kan chuah dih tikah cu tikulh cu Malta tikulh a si ti kha kan hngalh. ² Cuka rammi hna cu kan cungah an tha ngaingai. Ruahpi a sur i khua a sik, cucaah meiphu an kan tihpiak i hung to u tiah an kan ti. ³ Paul cu thinghreuh kha a khawmh i mei ah khan a tih hna. Mei nih cun a hun linh caah thing chung cun rul a hung chuak i Paul cu a kut ah a cuk i aa thlai ko. ⁴ Cuka rammi hna nih rul kha Paul kut i aa thlai ko cu an hmuh tikah pakhat le pakhat kha, "Hi pa hi lainawng a si theo lai, rili in luat hmanh seh law khuazing nih nunter a duh lo i a si ko," an ti. ⁵ Sihmanhsehlaw Paul nih khan rul cu mei chungah khan a vun thin i amah cu zei ti hmanh in a um lo. ⁶ Zeitik ah dah a hung phin unman lai, asilole zeitik ah dah a tluk lai i a thih lai ti lawng kha an rak zoh ko. Sihmanhsehlaw caan saupi an ngan hnu i zeiti hmanh in a um lo tikah an lung an i let i, "Hi pa hi pathian a si ko lai," an ti. ⁷ Cuka hmun in lamnai nawn ah khin cuka tikulh a uktu bawi Publius lo kha an um. Tha tein a kan tlunter i ni thum chung cu a khual kan si. ⁸ Publius pa cu raifanh le thisen chungtlik in a zaw i a ril ko; Paul nih khan a khaan chungah khan a vung luhhnawh i thla a campiak i a cungah a kut a chuan i a damter. ⁹ Hi thil thawng hin cuka tikulh i a ummi mizaw vialte kha an ra i damnak kha an hmuh. ¹⁰ Laksawng tampi an kan thenh i kan kal tik zongah kan herh ding kha tilawng chungah cun an kan chiahpiak. ¹¹ Thla thum hnuah Alekzandria khua in a rami tilawng a min "Pathian Faphir" timi, cuka tikulh i khuasik chung a rak

ummi khan kan kal. ¹² Sirakus an timi khua kan phan i cu khua ah cun ni thum kan cam. ¹³ Cuka cun kan kal i Rekiun khua kha kan phan. A thaizing ah thlanglei in thli a hung hrang i ni hnih ah Puteoli khua kha kan phan. ¹⁴ Cuka ah cun zumtu tlawmte an rak um i zarh khat chung cu kan umpi ko u, tiah an kan nawl. Cun cuka cun Rom khua kha kan phan. ¹⁵ Rom khua i a ummi unau pawl nih kan thawng kha an rak theih i Ap-pius Chawdawrnak Hmun timi hmun le Khual Buk Pathum tiang khan an rak kan don. Paul nih a hmuh hna tikah Pathian kha a lawmh i a thazang a tlung. ¹⁶ Rom khua kan phak tikah Paul kha amah tein um i ralkap pakhat i cawng hka a nawl an pek. ¹⁷ Ni thum hnuah cuka i a ummi Judah mi hruiatu hna kha Paul nih cun pumh a sawm hna. An i pumh tikah a thawh hna i, "Ka u le ka nau hna, kan miphun cungah siseh, kan pupa hna sinin kan hmuhmi kan phunglam cungah siseh that lonak zeihmanh ka tuah lo nain Jerusalem ah thong ah an ka thlak i Rom mi hna kut chungah an ka chanh. ¹⁸ Bia an ka hal tikah, thihnak tlak that lonak zeihmanh ka tuah lo kha an hmuh caah thlah an ka duh. ¹⁹ Sihmanhsehlaw cucu Judah mi nih an duh lo tikah khan, ka mi hna cungah zeihmanh sual phawtnak ka ngei lo nain, Siangpahrang sinah khan azu ka khaan a hau. ²⁰ Cucaah cun nannih hmuh le biaruah kan duhnak hna cu a si; hi thir cikcin in an ka khihnak hi Israel mi nih an rak i ruahchan zungzalmi pa ruangah a si," tiah a ti hna. ²¹ Annih nih an thawh i, "Nangmah kongah Judea ram in ca zeihmanh kan hmu lo; cun cuka hmun in thawngpang a hun phormi kan unau ahohmanh an um fawn lo; nangmah kong cu a chia lei in an chimmi zong zeihmanh a um fawn lo.

²² Sihmanhsehlaw na ruahnak cu theih kan duh ko, ze-icahtiah hi nan phu hi khuazakip ah mi nih an thangchiat lengmangmi a si," an ti. ²³ Cucaah ni an i tuk i cu ni ah cun Paul umnak ah khan tampi an ra. Zinglei in zan tiang Pathian Pennak kong kha a chimh hna i a fianter hna. Jesuh kong ah an lung a pem khawh nakhnga Moses Phungbia chungin le profet hna tialmi chungin bia kha a lak hna. ²⁴ A cheu cu an lung a pem, sihmanhsehlaw a cheu nih cun an zum lo. ²⁵ Paul nih hi thil pakhat hi a chim hnuah anmah lakah khan lung i rual lo ngaiin an tian. Cu a chimmi cu hihi a si: "Thiang Thlarau nih profet Isaiah thawngin nan pupa hna sinah a chimmi bia cu a va hmaan thiam dah. ²⁶ A chimmi cu: Va kal law hi mi hi va chim hna, A ngaih cu nan i ngaih sek ko lai, sihmanhsehlaw nan hngal lai lo; A zoh cu nan i zoh sek ko lai, sihmanhsehlaw nan hmu lai lo. ²⁷ Zeicahtiah hi mi hna lung cu a pit i an hna cu a chet i an mit cu a caw. Cuticun si hna hlah seh law cu an mit nih khan khua a hmuh hnga i an hna nih khan a theih hnga i an lung nih khan a hngalh hnga i Ka sinah khan an ra kir hnga i ka damter hna hnga, tiah Pathian nih a ti, ti hi a si," tiah a ti. ²⁸ Cun Paul nih cun a donghnak ah, "A si ahcun Pathian khamhnak bia cu Jentail mi hna sinah thlah a si cang. Annih nih cun an ngaih lai," tiah a ti hna. (²⁹ Paul nih hi bia a chim di hnuah Judah mi hna cu anmah le anmah fak piin i alpah lengmang in an chuak.) ³⁰ Kum hnih chung Paul cu khika ah inn aa hlan i a um; amah chawnhbiak awkah a rami vialte kha a rak lawmh hna. ³¹ Pathian Pennak kong kha a chimh hna i Bawipa Jesuh Khrih kong kha a cawnpiak hna i raltha ngai le zeihmanh dawntu um loin a chimh hna.

ROM

¹ Khrih Jesuh sal le Pathian nih a Thawngṭha chim awkah a thim i a auhmi lamkaltu keimah Paul nih ca kan kuat hna. ² Cu Thawngṭha cu Pathian nih hlanpi in a profet hna sinin a rak kan kamh i Cathiang chung i a rak i ṭialmi kha a si i ³ cucu a Fapa kan Bawipa Jesuh Khrih kong kha a si. Minung lei in ti ahcun David hrinsor a si, ⁴ thlarau lei in le a thiannak kong in ti ahcun, ṭhawnnak nganpi in thihnak in thawhter a sinak nih khan Pathian Fapa a si kha a langhter. ⁵ Amah thawngin Pathian nih lamkaltu sinak kha a ka pek i miphun kip chungmi kha zumhnak le Pathian nawlṅgaihna i phakter awkah a ka fial; ⁶ cu hna lakah cun nannih, Rom khua ah a um i Pathian nih Jesuh Khrih ta si dingin an kawhmi hna zong nan i tel ve. ⁷ Cucaah Pathian nih a dawt i amah mi si dingah an kawhmi hna, Rom khua i a ummi nan dihlak in ca kan kuat hna: Pathian kan Pa le Bawipa Jesuh Khrih nih vel le daihnak cu in pe ko hna seh. ⁸ A hmasa bik ah, nan dihlak ruangah ka Pathian cu Jesuh Khrih thawngin ka lawmh; zeicahtiah vawlei khuazakip ah nan zumhnak thawng hi an rak theih dih cang. ⁹ Ka chimmi bia hi ahmaan tiah Pathian cu tehte ah kaa lak ngam — cu Pathian rian, a Fapa kong Thawngṭha chim hi ka lungthin dihlak in ka ṭuanmi cu a si. ¹⁰ Thla ka cam fate nannih kan hngalh zungzal hna cu Pathian nih a hngalh ko. Cun Pathian sinah cun, annih cu zei maw ti tal in ka hmuhter ko hna, tiin thla ka cam lengmang. ¹¹ Zeicahtiah nanmah hmuh cu kaa ngaih hringhran i nanmah he thlarau thluachuahnak i hrawm i nanmah thazang pek cu ka duh ngaingaimi a si. ¹² Ka chim duhmi cu, pakhat le pakhat kan i bawm cio hnga; ka zumhnak nih nannih an bawmh hna hnga i nan zumhnak nih kei zong a ka bawmh ve hnga, ti hi a si. ¹³ Ka u le ka nau hna, hihi rak ka hngalhpia u ti kan duh hna: nanmah tlawn hi voi tampi kaa tim tawn, sihmanhsehlaw zei nih dik a ka donh zungzal. Jentail mi a dang hna lak i lungthlengmi ka umter hna bantukin nannih lak zong i lungthlengmi umter ve cu ka duh hringhranmi a si. ¹⁴ Miphun vialte hna sinah leiba ka ngei, a fimmi si hna seh, a hrutmi si hna seh, cathiammi si hna seh, cathiam lomi si hna seh, an dihlak cungah leiba ka ngei. ¹⁵ Cucaah cun nannih Rom khua i a ummi sin zong i Thawngṭha chim ka duhnak cu a si. ¹⁶ Thawngṭha hi ka zahpi lo, zeicahtiah a zummi vialte hna caah Pathian khamhnak hmual a si, Judah mi hna caah a si hmasa i

cun Jentail mi hna ca zongah a hung si. ¹⁷ Cucu zeitindah a hung si ti ahcun, Thawngṭha nih cun Pathian nih zeitindah minung kha Amah he aa remter hna ti kha a langhter i Cathiang nih, "Zumhnak thawngin Pathian he aa remmi cu an nung lai," a ti bang khan, Pathian he i remnak cu a hram in a dong tiang zumhnak thawngin a si. ¹⁸ Sihmanhsehlaw Pathian thinhunnak cu vancung in a rung lang i minung sualnak le ṭhat lonak dihlak cungah khan a rung tlung; cu an ṭhat lonak cu biatak kha lang kho loin a dawntu an ṭhat lonak kha a si. ¹⁹ Minung cu Pathian kong hngalh khawh a si mi thil hna kha Pathian hrimhrim nih fiang tein a hmuhsak ko hna nain ²⁰ an hmu duh lo, cucaah dan a tat hna. Vawlei a ser hramthawkte khan Pathian nih cun, hmuh khawh a si lomi a sining, zungzal hmunmi a ṭhawnnak le a Pathian sinak kha, fiang tein a langhter ko. Cucaah i silhnalh khawhnak zehmanh an ngei lo! ²¹ Pathian cu hngalh cu an hngalh ko, sihmanhsehlaw pek awk a simi upatnak kha an pe duh lo; a lawmh zong an lawm duh fawn lo. An ruahnak kha pakpalawng tu ah a cang i an lungthin kawlawngpi cu muihnak in a khat. ²² Annih nih cun, kan fim, an ti, sihmanhsehlaw mihrut an si; ²³ thih a thiam lomi Pathian tu kha bia loin thih a thiammi minung le va le saram le a lawn in a lawnmi thilnung he aa loin sermi milem tu kha an biak hna. ²⁴ Cuticun minung cu, cu bantuk mihrut cu an si caah, Pathian nih khan, an lungthin nih tuah a duhmi thil fihnung kha a tuahter ko hna i pakhat le pakhat cungah ningzak thil kha an tuah. ²⁵ Pathian kong i biatak kha lih ah an thlen; Sertu kha bia loin sermi thil tu kha an biak hna, Sertu cu pei zungzal in thangṭhat awk a simi cu a si cu! Amen. ²⁶ Cuti an tuah caah cun, minung cu Pathian nih ningzak a simi pumsa duhnak ah khan a thlah hna. Nu hmanh nih khan ningcang tein hman awk a simi an nu sinak cu ningcang lo piin an hman i pakhat le pakhat kha an sual. ²⁷ Cu bantuk ṭhiamṭhiam in pa zong nih khan ningcang tein nu he um awk cu an hlaut riangmang i anmah le anmah kha an sual. Cu bantuk ningzah awk thil cu pa nih khan an tuah caah cu bantuk thil ṭhalo nih hmuh awk a tlakmi dantatnak cu an hmuh. ²⁸ Pathian kong hngalh taktak cu minung nih khan an lung chung i chiah an duh lo caah a thurhnawmmi lungthin ngeih awkah khan a thlah hna i cucaah cun tuah awk a si lomi thil kha an tuah. ²⁹ Annih cu ṭhat

lonak a phunphun le duhfahnak le puarnak le nahchuahnak in an khat i an lungthin cu lainawnnak le i dohnak le i hlennak le ziarngiehnak in a liam in a liam. Pakhat le pakhat an i congohi,³⁰ an i thangchiat, Pathian kha zei ah an rel lo, an lung a puam, tla ngialngual in an um, an i porhlaw, that lo tuahnak lam kha an ruat, nu le pa nawl an ngai lo;³¹ an ziaza a tha-lo, an biakam kha an let lengmang, midang cungah zaangfahnak le zawnruahnak zeihmanh an ngei lo.³² Hi bantukin a nunning a simi cu thih awk a tlakmi a si, tiah Pathian nawlbia nih a timi kha an hngalh ko. Asinain hi bantuk thil cu anmah nih an tuah lengmang lawng si loin midang a tuah vemi zong kha an hnat-lakpi hna.

2 Cucaah aho na si hmanh ah silhnalh khawhnak lam zeihmanh na ngei lo, zeicahtiah midang kha sual na phawt hna tikah, an tuahmi kha na tuah ve ko tung caah, nangmah lila sual naa phawt a si ko. ² "Hi bantuk thil a tuahmi hna cu Pathian nih sual a phawt hna tikah Pathian cu ahmaan ko ti kha kan hngalh," na ti. ³ Sihmanhsehlaw nangmah nih, cu sual na phawtmi hna thil hrimhrim kha na tuah ve ko hna caah, Pathian sualphawtnak cu ka luat lai, tiah i ruat hlah. ⁴ A zaang-fahnak a nganmi le a lungsaunak le a thinfualnak zong zeirello in um hlah. Pathian nih na cung i zaangfahnak a ngeih cu, i ngaichih seh ti aan duh caah a si ti cu na hngalh ko tung. ⁵ Asinain na lung cu a hak i a thawng. Cucaah Pathian nih a thinhunnak le ding tein bia a ceihnak a phuan ni i na in laimi dantatnak cu na nganter chin men ko. ⁶ Pathian nih cun aho paoh kha an tuahmi ningin a rulh hna lai. ⁷ Micheu nih thil tha kha an tuah lengmang i sunparnak le upatnak le zungzal nunnak kha an kawli; cu hna cu Pathian nih zungzal nunnak kha a pek ko hna lai. ⁸ Cun mi a cheu cu anmah zawn lawng kha an i ruat i ahmaanmi kha an duh lo i ahmaan lomi tu kha an zulh; cu hna cu Pathian nih a thinhunnak le a thinlinhnak kha a toih hna lai. ⁹ That lonak a tuahmi nih an dihlak in nganfahnak le temhinak kha an hmuh lai, a ing hmasatu cu Judah mi an si lai i cun Jentail mi an si ve lai. ¹⁰ Sihmanhsehlaw thatnak a tuahmi vialte cu Pathian nih sunparnak, upatnak le daihnak kha a pek hna lai; pek hmasami cu Judah mi kha an si lai i cun Jentail mi kha an si ve lai. ¹¹ Pathian nih cun ahopaoh kha duhdanh lo tein an bia a ceih hna lai. ¹² Jentail mi nih Moses nawlbia kha an ngei lo, cucaah an sual tikah Nawlbia loin an tlaw; Judah mi nih cun Nawlbia kha an ngei, cucaah an sual tikah Nawlbia ningin sualphawt an si. ¹³ Zeicahtiah cun minung cu Pathian he remter a sinak cu Nawlbia theih thawngin si loin Nawlbia nih tuah u a timi tuah thawngin a si. ¹⁴ Jentail mi nih Nawlbia cu an ngei lo, sihmanhsehlaw Nawlbia nih, tuah u, a timi kha anmah lungtho tein an tuah chel paoh ah, Moses Nawlbia cu ngei hmanh hna hlah seh law, cu hna cu an caah nawlbia an si ko.

¹⁵ Nawlbia nih, tuah u, a timi cu an lung chungah aa tial ko ti kha an ziaza in an langhter. Cun anmah lungthin lila nih a zeimaw caan ah sual a phawt hna i a zeimaw caan ah thiam a coh hna caah, an lung chungah aa tial ko ti cu an chia tha thleidannak nih khan a langhter ko. ¹⁶ Cucaah Pathian nih Jesuh Khrih thawngin minung lungthli ruahnak kha bia a ceih Ni ah cun hi bantuk hin a si te lai ti hi ka chimmi Thawngtha nih a chimning cu a si. ¹⁷ A si ah nannih Judah mi tah? Judah mi nan i ti; Nawlbia kha nan i bochan i nan Pathian kha nan i uang; ¹⁸ Pathian nih tuah hna seh ti an duhmi hna kha nan hngalh i ahmaanmi thil i thim awk kha Nawlbia thawngin nan hngalh; ¹⁹ mitcaw lam hruaitu kan si i mui lak i a ummi hna caah ceunak kan si nan ti; ²⁰ a hrutmi cawnpiaktu le a nomi hna saya kan si nan ti; cun Nawlbia chungah hin hngalhnak le biatak cu tling tein kan hmuh nan ti. ²¹ Nannih midang a cawnpiaktu saya hna, zeicahdah nanmah cu nan i cawnpiak kun lo? "Fir hlah u," tiah phung a chimtu hna, zeicahdah nan fir kun? ²² "Va cungin pa i duh hlah u," a titu hna, zeicahdah nan i duh kun? Siasal a fihmi hna, zeicahdah siasal biakinn cu nan ramh kun hna? ²³ Pathian nawlbia a chor in aa chormi hna, zeicahdah a nawlbia cu nan buar i Pathian cungah ningzahnak nan tlunter kun? ²⁴ Cathiang nih, "Nanmah Judah mi ruangah Jentail mi nih Pathian kha an thangchiat," a ti. ²⁵ Nawlbia cu nan ngaih ahcun, nan cuarpar tannak cu san a tlaw, sihmanhsehlaw nan ngaih tung lo ahcun i tan lo lawlaw in rak um u law a tha deuh hnga. ²⁶ Cuarpar aa tan lomi Jentail mi nih Nawlbia kha a zulh ahcun, Pathian nih aa tan tluk ah a rel hnga lo maw? ²⁷ Cucaah nannih Judah mi cu, Nawlbia kha nan i tial i nan cuarpar nan i tan nain, nawlbia kha nan buar caah Jentail mi nih, an pum in cuarpar tannak an ngei lo nain, Nawlbia kha an zulh caah, sual an in phawt hna lai. ²⁸ A ngaingai ti ahcun, ahodah Judah mi taktak, a cuarpar aa tan taktakmi cu a si? Lenglei in Judah mi a si i a cuarpar aa tannak cu pumsa in a simi si loin ²⁹ chunglei in Judah mi a si i a lung chungin cuarpar aa tanmi kha Judah mi taktak cu a si. Cucu tialmi Nawlbia rian tuannak kha si loin Pathian Thlarau riantuannak kha a si. Cu bantuk mipa cu minung sinin si loin Pathian sinin thangthatnak kha a hmu.

3 A si ahcun Judah mi nih cun Jentail mi hna nakin thatnak zeital an hmu deuh kun maw? Cuarpartan cu santlainhak zeital a ngei kun maw? ² A phunphun in tampi a um ko! Cu hna lak i a hmasa bik cu, Pathian nih a bia Judah mi a kenter hna kha a si. ³ Asinain a cheu kha zumh awk tlak lo an rak si si kaw, zeitindah a si kun lai? Cu ruangah cun Pathian zong cu zumh awk tlak lo a si ve lai tinak a si maw? ⁴ Si hrimhrim hlah. Minung hi kan dihlak in lihchim si hmanh u sih law Pathian cu zumh awk tlak a si thiamthiam ko. Cathiang nih, "Bia na chim tikah na chimmi cu ahmaan ti kha a lang

lai i tazacuai na si tikah na bia cu na tei lai," tiah a ti bang khan a si. ⁵ Ahmaan lomi thil kan tuahmi nih ahmaanmi thil Pathian nih a tuahnak fiang chinchin in a langhter ah tah, zeitin? Zeidah kan chim khawh lai? Pathian nih kannih cu dan a kan tat tikah a palh a si maw? (Minung biachim in hei chim ko ning law.) ⁶ Si hrimhrim hlah. Pathian cu a din lo ahcun, zeitindah vawlei cu bia a ceih khawh lai? ⁷ Asinain ka lihchimnak nih Pathian biatak cu fiang chinchin in a langhternak thawngin Pathian cu sunparnak ngan deuh a pek ahcun, zeicahdah kei cu misual na si tiah sualphawt ka si kun? ⁸ "Thatnak a chuah nakhnga that lonak kha tuah u sih," tiah zeicaah kan ti ko kun lo? Cu hrimhrim cu a chimmi a si, tiin mi cheukhat nih an ka thangchiat. Cu bantu mi pawl cu sualphawt awk tlak an si bantu kin sualphawt an si ko lai. ⁹ A si ahcun, kannih Judah mi hi tah, Jentail mi hna nakin kan dirhmun a tha deuh hlei kun maw? Tha deuh hlei nemmam hlah. Ka langhter cang bang khan Judah mi he Jentail mi he kan dihlak in sualnak thawnnak tang i a ummi kan si. ¹⁰ Cathiang nih, "A dingmi ahohmanh an um lo, ¹¹ Pathian a hngal-mi ahohmanh an um lo, Pathian a kawmi ahohmanh an um lo. ¹² Minung nih an dihlak in Pathian kha an pi-altak i a pingah an kal dih; Thatnak a tuahmi ahohmanh an um lo, pakhat hmanh an um lo, ¹³ An kaa cu khar lomi thlan bantu a si, An hmur in thihnak bia, rul sivai bantu kha cat loin a chuak; ¹⁴ An kaa cu bia chiakha in a khat. ¹⁵ Mi va tuk le va thah ah cun an khul a rang ko; ¹⁶ An kalnak paoh ah rawhnak le nganfahnak kha an va tuah lengmang. ¹⁷ Daihnak lam kha an hngal lo i ¹⁸ Pathian hmaizah zong kha an hngal lo," tiah a ti bang khan a si. ¹⁹ Nawlbiala chung bia cu Nawlbiala tang i a ummi hna caah khan a si ti kha kan hngal; cu tiin a sinak cu mi nih silhnalh khawhnak zeihmanh an ngeih khawh nakhnga lo le vawlei cu a ningpi in Pathian biaceihnak hmai i a dir ding a si kha a langh nakhnga caah a si. ²⁰ Nawlbiala zulhnak thawngin ahohmanh Pathian hmai i thiam a co khomi an um lo. Nawlbiala nih a tuahmi cu, an sualnak hngalhter kha a si ko. ²¹ Sihmanhsehlaw atu cu nawlbiala he i pehtlaihnak thawngin si hleng lo tein Pathian he i pehtlaihnak lam kha kan caah a hung awng i cu lam cu nawlbiala le profet hna nih ahmaan tiin tehte an khaanmi lam kha a si. ²² Cu lam, Pathian he i remnak lam cu Jesuh Khrih zumhnak thawngin a si i Jesuh Khrih a zummi ca paoh ah a si dih. Ahohmanh i thleidan ding a si lo, ²³ zeicahtiah mi vialte cu kan sual dih cio ko i Pathian sunparnak kha kan bau dih cio ko. ²⁴ Sihmanhsehlaw kannih a kan tlantu Jesuh Khrih thawngin Pathian nih a vel cu a lak tein a kan pek i amah Pathian he cun a kan remter. ²⁵ Jesuh Khrih cu Pathian nih a thi in ngaihthiamnak sertu ah a tinhmi a si i cu ngaihthiamnak cu Jesuh Khrih zumhnak thawngin hmuh ding a si. Pathian nih cu bantu kin minung he remnak a tuah cu a dinnak kha

langhter a duh caah a si. Cu a langhterning cu hitihin a si: hlan lioah cun a lung a sau caah mi nih an tuahmi sualnak kha i hmuhter duh loin a um; ²⁶ cun atu caan ah cun Pathian ding a si kha aa langhter i Jesuh Khrih a zummi paoh kha a luatter hna. ²⁷ A si kun ahcun, kan i uan khawh awk zeital a um maw? Um hlah. Zei ruangah dah? Nawlbiala kan zulh ruangah maw? Si hlah. Sihmanhsehlaw kan zumh ruangah a si. ²⁸ Zeicahtiah minung cu Pathian he remter a sinak cu zumhnak thawng lawnglawng in a si, Nawlbiala nih, tuah u, a timi tuahnak thawngin a si lo, tiah pei kan ti cang kha. ²⁹ Asiloah, Pathian cu Judah mi hna Pathian lawng maw a si? Jentail mi hna Pathian tah a si ve lo maw? Si hen ta! ³⁰ Pathian cu pakhat pei a si cu, Judah mi cu an zumhnak thawngin amah he cun a remter hna lai i Jentail mi zong cu an zumhnak thawng in a si thiamthiam ve ko lai. ³¹ Cu ti kan ti tikah cun Nawlbiala kha zumhnak in kan hlaut tinak a si maw? Si hrimhrim hlah, Nawlbiala cu kan dirhthoh lehlam a si.

4 A kan hring sortu kan pu Abraham kong kha tah zeitindah kan ti kun lai. Zeitindah a rak si kha? ² A tuahmi thil hna thawngin Pathian he remnak a hmuh a si ahcun, i porhlawt awk a ngei hnga. Sihmanhsehlaw Pathian hmaiah cun zeihmanh i uan awk a ngei lo. ³ Cathiang nih, "Abraham nih khan Pathian a zumh i cu a zumhnak ruangah cun Pathian nih miding bantu kin a cohlan," tiah a ti. ⁴ Rian a tñanmi cu tñan man pek a si tawn; a nihlawh cu laksawng a si tiah tipiak a si bal lo, a tñan man i a hmuhmi a si. ⁵ Sihmanhsehlaw riantuannak si loin zumhnak tu a ngeimi nih cun, Pathian nih a sualmi cu a sual lo ah a chiah hna tiah a zumh i cu a zumhnak cu Pathian nih amah he remternak caah a lakpiakmi cu a si. ⁶ Pathian nih riantuannak tel loin, miding bantu ah a cohlanmipa aa lawmhnak kong David nih a chim tikah, hihi pei a sullam a chim duhmi cu a rak si cu: ⁷ "Pathian nih an that lonak a ngaihthiam i an sualnak a khuhipiakmi hna cu an vaa lawm dah! ⁸ Pathian nih sualnak a tuahmipa, a sualnak sual i a relpiak lomipa cu a vaa lawm dah!" ⁹ David nih a chimmi lunglawmhnak hi cuarpar tanmi hna ca lawngah maw a si? Si hlah. Cuarpar tan lomi hna ca zongah a si ko. "Abraham nih Pathian a zumh i cu a zumhnak ruangah cun Pathian nih miding bantu kin a cohlan," ka timi kha ka nolh rih lai. ¹⁰ Cucu zeitik ah dah a rak si? Abraham kha cuarpar aa tan hlanah maw aa tan hnuah dah? Aa tan hlanah a si, aa tan hnuah a si lo. ¹¹ A cuarpar aa tan cu a hnuah a si, Abraham nih a cuarpar aa tannak cu a zumhnak ruangah Pathian nih cuarpar aa tan hlan in miding in a cohlan cang ti hmelchunhnak caah a si. Cucaah Abraham cu, Pathian a zum i an cuarpar an i tan lo nain Pathian nih miding in a cohlanmi vialte hna, thlarau lei an pa a si. ¹² Cun cuarpar tanmi hna pa zong a si ve ko, cuarpar an i tan ruangah si loin kan pu Abraham nih

cuarpar aa tan hlan i a zuhlmi nunning, zumhnak nunning khan an nun ve caah a si. ¹³ Pathian nih Abraham le a tefa hna cu, vawlei hi Abraham ta a si lai, tiin bia a kamh hna. Hiti in bia a kamh hna cu Abraham nih khan Nawlbiala kha a rak zulh caah a si lo, sihmanhsehlaw Pathian kha a zumh i Pathian nih miding in a cohlan ca tu ah khan a si. ¹⁴ Zeicahtiah Nawlbiala a zulmi lawng kha rocotu cu an si ahcun zumhnak cu pakpalawng a si ko hnga i biakamhmi thil cu pakpalawng men a si ko hnga, ¹⁵ Nawlbiala nih cun Pathian thinhunnak lawng kha a chuahpi ko; nawlbiala a um lonak hmun ah cun nawlbiala buar zong a um ve lo. ¹⁶ Cu biakamnak cu velngeihnak thawng lawnglawng in a si i Abraham tefa vialte hna caah khan a si, Nawlbiala a zulmi hna ca lawngah khan si loin Abraham zumh bantukin a zummi hna dihlak caah khan a si ti hngalhnak caah zumhnak cungah khan a hram cu bunh a si. ¹⁷ Zeicahtiah Cathiang nih, "Nangmah cu miphun tampi hna pa ah kan ser cang," a ti, "tiah a ti bantuk khan, Abraham cu kan dihlak pa a si. Cucaah hi biakamnak cu Pathian hmaiah khan a fek i cu Pathian cu a zumhmi Pathian cu a si; mithi kha a nunter i a um lomi thil a bia in a umtertu kha a si. ¹⁸ Ruahchan ding zeihmanh a um lo zongah hnabeisei ngaiin a rak zumh thiamthiam caah khan Cathiang nih, "Na tefa hna cu arfi zat an si lai," tiah a ti bang khan "Miphun tampi hna pa" ah khan a cang. ¹⁹ Abraham cu kum za khat dengmang a si cang, sihmanhsehlaw mithi bantuk a si ko cangmi a pum le Sarah nih fa a hrin khawh lonak kha a ruah tikah a zumhnak cu a der hlei lo. ²⁰ Pathian biakamhmi kha zum loin a um hlei lo, a zumhnak nih cun thawnnak in a khahter i Pathian kha a thangthat ko. ²¹ Pathian nih bia a ka kamhmi cu a tuah khawh hrimhrim lai ti kha fiang tein a zumh. ²² Cucaah cun Abraham cu zumhnak thawngin "Pathian nih miding in a cohlan". ²³ "Miding in a cohlan" ti bia hi Abraham ca lawngah thial a si lo. ²⁴ Jesuh kan Bawipa thihnak in a thawhtertu a zummi, miding in cohlan ding kanmah ca zongah hin thial a si ve. ²⁵ Amah cu kan soal ruangah thihnak phakter a si i Pathian he kan i remnak hnga dingah nunnak ah thawhter a si.

5 Atu cu zumhnak thawngin thiamcoter kan si caah kan Bawipa Jesuh Khrih thawngin Pathian he kan i rem. ² Jesuh Khrih nih cun kan zumhnak thawngin Pathian velngeihnak chungah cun a kan luhpi i cu chungah cun atu hi kan um. Cucaah Pathian sunparnak kan i hrawm ve lai ti kan i ruahchan i kan tha a nuam. ³ Cun harnak kan inmi zongah hin kan i lawm ko, zeicahtiah harnak nih cun in khawhnak kha a kan ngeihter i ⁴ in khawhnak nih cun ziaza a kan ngeihter i ziaza nih cun ruahchannak kha a kan ngeihter; ruahchannak nih cun a kan deuh lo, ⁵ zeicahtiah a kan pekmi Thiang Thlarau thawngin kan lung chungah Pathian nih a dawtnak cu a toih in a kan toih. ⁶ Zeih-

manh a tuah kho lomi kan si ko lioah khan, cu caan thengte ah cun mi tha lomi kan caah Khrih kha a thi. ⁷ Mi tha caah cun thih ngamh zong an um phum hnga nain a dingmi ca i thih cu a harmi thil a si. ⁸ Asinain Pathian nih cun zeitluk in dah a kan dawt kha hitihin a langhter: kannih cu misual kan si ko rih lioah hin Khrih cu kan caah a thi. ⁹ A thihnak hmanh nih Pathian he a kan remter ahcun zeitluk in dah Pathian thinhunnak chung cun amah nih cun a kan khamh chinchin lai. ¹⁰ Kannih cu Pathian ral kan rak si, sihmanhsehlaw a Fapa thihnak thawngin a hawi ah a kan ser cang. Atu cu Pathian hawikom kan si cang caah Khrih nunnak nih cun zeitluk in dah a kan khamh chinchin lai. ¹¹ Cu lawng cu a si rih lo, kannih cu Pathian hawikom i a kan sertu kan Bawipa Jesuh Khrih thawngin Pathian ah cun kan i lawm. ¹² Sualnak cu mipa pakhat thawngin vawlei cungah hin a tlung i cu a sualnak nih cun thihnak kha a ratpi. Cun mi vialte cu an soal dih caah thihnak nih cun mi vialte cu a ciah dih hna. ¹³ Nawlbiala a um hlanah khan vawlei cungah hin soalnak a rak um ko, sihmanhsehlaw nawlbiala a rak um lonak hmun ah khan cun soalnak cu soal ah relpiak an si lo. ¹⁴ Asinain Adam caan in Moses caan tiang thihnak nih mi vialte kha a uk dih hna; Adam nih Pathian nawlbiala a buarnak thawngin a tuahmi soalnak bantuk a tuah lomi zong kha a uk ko hna. Adam cu a ra lai dingmi hmanthlak a rak si. ¹⁵ Sihmanhsehlaw cu hna pahnih cu an i khat lo, zeicahtiah Pathian laksawng cu Adam soalnak bantuk kha a si lo. Kha mipa pakhat soalnak ruangah khan mi tampi an thi taktak ko. Sihmanhsehlaw kha pa that lonak nakkhan Pathian vel cu tam piin a ngan deuh i cu bantuk thiamthiam cun mipa pakhat Jesuh Khrih vel thawngin mi tampi cungah a tlungmi Pathian laksawng cu a ngan deuh. ¹⁶ Cun Pathian laksawng le mipa pakhat soalnak kha an i lo lo. Kha soalnak a hun zultu kha cu, "Na soal," ti biakhiahnak a si; sihmanhsehlaw soalnak hi zat riamruam a hun zultu cu, kan phu kan tawk lopi a simi laksawng, "Na soal lo," ti biakhiahnak hi a si. ¹⁷ Mipa pakhat soalnak thawngin, cu mipa ruangah cun, thihnak nih khan minung cu uk hram a hun thawk hna. Sihmanhsehlaw mipa pakhat, Jesuh Khrih tuahmi chungin a chuakmi cu zeitluk in dah a ngan deuh! Mipa pakhat thawngin thihnak cu a um a si ahcun, Pathian velngeihnak duhdim le dinnak a laksawng a hmumi vialte hna cu, mipa pakhat Jesuh Khrih thawngin thlarau nunnak a thawng chinchinmi an ngei lai. ¹⁸ Cucaah cun soalnak pakhat tuahmi nih mi vialte kha soal a phawt hna bantukin dinnak pakhat tuahmi nih mi vialte kha a luatter hna i nunnak a pek hna. ¹⁹ Mipa pakhat nawlNgaih lo ruangah mi tampi kha misual i ser an si bantukin mipa pakhat nawlNgaih ruangah mi tampi cu miding ah ser an si lai. ²⁰ Nawlbiala cu a rung um i palhnak kha a karh chinchin, sihmanhsehlaw soalnak a karhnak hmun ah khan Pathi-

an vel cu a karh chinchin ve. ²¹ Cucaah sualnak nih cun thihnak kha hmang in a kan uk bantukin Pathian vel nih cun dinnak kha hmang in a kan uk i Jesuh Khrih kan Bawipa thawngin zungzal nunnak ah a kan kalpi.

6 A si ahcun zeitindah kan ti lai? Pathian vel cu karh chinchin seh tiah sualnak cu kan tuah chin leng-mang lai maw? ² Tuah naisai hlah. Sualnak ah cun kan thi cang, zeitindah cu chungah cun kan um peng khawh lai? ³ Khrih Jesuh he pehtlaihnak chung i tipil kan in ah khan a thihnak he i pehtlaihnak chungah kan i hnim ti kha nan philh dahra? ⁴ Cucaah tichung i tipilnak kan vung in ah khan amah he vui ti kan si i a thihnak ah khan kan thi ve; cu bantuk thiamthiam in Khrih cu Pa sunparnak thawnnak nih a thawhter bang khan kannih zong nunnak thar ah kan nung ve lai. ⁵ A thihnak ah amah he kan thih ti ahcun, nunnak i thawhter a sinak ah kannih zong thawh titer kan si ve lai. ⁶ Kan minung hlun cu Khrih he vailam cungah thah a si cang ti kha kan hngalh. A sualmi kan minung hlun cu zeicahdah thah a si ti ahcun, sualnak sal kan si tinak hnga lo caah a si. ⁷ Cucu zeitindah a si ti ahcun minung cu a thih tikah cun sual thawnnak chung khan a luat. ⁸ Kannih cu Khrih he kan thih ti cang ahcun, amah he kan nung ti lai ti zong kha kan zumh. ⁹ Zeicahtiah Khrih cu thihnak in thawhter a si cang i a thi ti lai lo ti kha kan hngalh — thihnak nih a cungah nawl ngeihnak zeihmanh a ngei ti lo. ¹⁰ A inmi thihnak cu voi khat ah za lakin sualnak ruang i a thih kha a si; cun atu i a nunmi nunnak cu Pathian ca nunnak a si. ¹¹ Cu bantukin nannih zong nih, kannih cu sualnak ah kan thi cang i asinain Khrih Jesuh he i pehtlaihnak thawngin Pathian ah kan nung tiah nan i ruah awk a si. ¹² Cucaah thih a hmangmi nan pum kha sualnak nih uk ti hlah seh law, pumsa duhnak kha in zulhter ti hna hlah seh. ¹³ Cun nan pum a zeihmanh kha thil thalo tuahnak ding caah sualnak kha pe ti hlah u. Thihnak in nunnak ah thawhter thanmi bantukin Pathian sin tu ah i pe u law dinnak tuahnak ding caah nan pum cu a ningpi in Pathian cu pe ko u. ¹⁴ Sualnak nih cun in uk hrimhrim ti hna hlah seh, zeicahtiah nawlbia tangah nan um ti tung lo, Pathian vel tangah pei nan um cang cu. ¹⁵ A si kun ahcun zeitin? Nawlbia tangah um ti loin Pathian vel tangah kan um cang caah kan sual awk a si lai maw? Si hrimhrim hlah. ¹⁶ Bawi pakhatkhat sinah na nawl kan ngaih lai, tiin nan i pek ahcun nannih cu cu bawi a nawl nan zulhmi sal cu nan si — cu bantukin sualnak cu a nawl nan zulh ahcun, sualnak sal cu nan si i sualnak nih a chuahpimi cu thihnak a si; cun cu bantuk thiamthiam cun Pathian cu a nawl nan zulh ahcun, cu nawl ngaihnak nih a chuahpimi cu Pathian he i remnak kha a si. ¹⁷ Sihmanhsehlaw Pathian cu lawm cio ko u sih. Zeicahtiah nannih cu sualnak sal nan rak si nain cawnpiaknak nan hmuhmi chung i a ummi bi-atak kha nan lungthin dihlak in nan zulh cang. ¹⁸ Sual-

nak chungin luatter nan si cang i dinnak sal ah khan nan i cang cang. ¹⁹ Hi bantukin tahchunhnak bia ka hman hi, nannih nih nan hngalh khawh deuh nakhnga ka duh caah a si. Hlanah cun a tha lomi thil tuah awkah thurhnawmhnak le that lonak sal nan rak si. Cu bantuk thiamthiam in atu cu a thiangmi thil tuah awkah dinnak sal nan si awk a si. ²⁰ Sualnak sal nan rak si ah khan dinnak chungin nan rak luat; ²¹ asinain zeital a miak nan hmu maw? Atu i nan i zahpimi thil hna dah ti lo hi cu, zeihmanh nan hmu lo. Cu hna an donghnak cu thihnak a si. ²² Sihmanhsehlaw atu cu sualnak chung khan luatter nan si cang i Pathian sal nan si cang; nan miakmi cu Pathian sinah pekchanhmi nunning a si i cu nih a chuahpimi cu zungzal nunnak a si. ²³ Zeicahtiah sualnak man cu thihnak a si, sihmanhsehlaw Pathian laksawng cu zungzal nunnak a si i cu nunnak cu kan Bawipa Jesuh Khrih he aa pehtlaimi nunnak a si.

7 Ka u le ka nau hna, nannih nih phung kha nan dihlak in nan hngalh ko caah chim ka duhmi hi nan hngalh khawh ko lai. Phung nih hin minung cu a nun chung lawngah a uk. ² Tahchunhnak ah, va a ngeimi nu cu a va a nun chung lawngah phung nih cun a uk, a va a thih ahcun a va sin i a tem chihtu phung khan a luat. ³ Cucaah a va a nun lioah pa dang he an um ahcun va cung pa duh a si, sihmanhsehlaw a va a thih ahcun amah cu a luat i pa dang he an i thit ahcun va cung pa duh a si ti lo. ⁴ Cu bantuk cu nannih zong nan si ve, ka naule hna. Nawlbia lei in ti ahcun nannih cu a thimi nan si cang, zeicahtiah Khrih pum chungah nan i tel cang; cun Pathian rian ah santlaimi kan si nakhnga, atu cu thihnak in thawhtermipa ta kha nan si cang. ⁵ Kan minung sining in kan rak nun lioah khan Nawlbia nih a cawlcanghtermi kan pumsa duhnak hna kha kan pum chungah hin rian an rak tuan i an theitlai cu thihnak a si. ⁶ Sihmanhsehlaw thong chungah a rak kan hrengtu Nawlbia ah khan kan thih cang caah Nawlbia khan kan luat cang. Cucaah ning hlun, thialmi nawlbia lam zulh khan Pathian rian cu tuan ti loin ning thar, Thlarau lam zulh in kan tuan cang. ⁷ A si ah zeitindah kan ti lai? Nawlbia cu a sual hnga maw? Sual hlah. Sihmanhsehlaw sualnak cu sual a si kha a kan hngalhtertu cu Nawlbia cu a si. Nawlbia nih, "Mi thil na mit va thi hlah," tiah ti hlah seh law, mi thil mitthit cu zeidah a si ti kha ka hngalh hnga lo. ⁸ Nawlbia kha hmang riangmang in sualnak nih cun ka chungah mi thil mitthitnak a phunphun kha a chuahter. Zeicahtiah nawlbia um lo ahcun sualnak cu a thi ko. ⁹ Keimah hrimhrim zong hi hlanah cun nawlbia loin ka rak nung, sihmanhsehlaw nawlbia kha a rat tikah sualnak cu a tho i ka thi. ¹⁰ Cun nunnak chuahpitu ding i ruahmi nawlbia cu ka caah thihnak chuahpitu lehlam a si. ¹¹ Sualnak nih tuannak caan tha kha aa hmuh i nawlbia cu i hman riangmang in a ka hlen; nawlbia thawng cun

sualnak nih cun a ka thah. ¹² Cucaah Nawlbia cu a thi-ang i tuah awk timi cu a thiang ahmaan i a tha ko. ¹³ Cuti ti tikah cun a thami nih ka thihnak a tlunter ti a si hnga maw? Si hlah. Thihnak a tluntertu cu sualnak a si. Sualnak nih cun, sualnak a sining taktak kha a langh nakhnga thatnak kha i hman riangmang in ka cungah thihnak kha a tlunter. Cucaah nawlbia thawng khan sualnak a soal zia cu a lang chinchin. ¹⁴ Nawlbia cu thlarau lei thil a si, cucu kan hngalh ko. Sihmanhsehlaw kei cu titsa mi ka si, sualnak sal ah a zuarh in zuarhmi ka si. ¹⁵ Ka tuahmi hi a sullam ka hngalh kho hna lo, zeicahtiah tuah ka duhmi kha ka tuah hna lo i tuah ka duh lomi tu kha ka tuah hna. ¹⁶ Tuah ka duh lomi ka tuah tikah hin, cu nih cun Nawlbia cu ahmaan ko ka ti ve, ti kha ka langhter. ¹⁷ Cucaah cu thil a tuahtu ngaingai cu keimah kha si loin ka chung i a ummi sualnak tu kha a si. ¹⁸ Ka chungah hin — ka minung sining ah hin — thatnak a um lo ti kha ka hngalh. Zeicahtiah thatnak tuah duhnak kha ka chungah um hmanh seh law thatnak cu ka tuah kho lo. ¹⁹ Tuah ka duhmi thatnak kha tuah loin tuah ka duh lomi that lonak tu kha ka tuah tawn. ²⁰ Tuah ka duh lomi kha ka tuah ahcun, cu nih cun cu thil a tuahtu cu keimah kha si loin ka chung i a ummi sualnak tu kha a si, ti kha a langhter. ²¹ Cucaah thil umtuning cu hitihin a si ti kha ka hngah: a thami thil tuah ka duh tikah khan that lonak kha ka pawngte ah a rak um ko. ²² Ka chunglei mi cu Pathian phung ah khan aa lawm; ²³ sihmanhsehlaw ka chung i phung dang a rak um ve kha ka hngalh — cu phung cu ka lung nih a tha a timi phung a rak dohtu kha a si. Cu phung nih cun, ka pum chung i rian a tuanmi sualnak phung sal ah khan a ka ser. ²⁴ Mi lungrethei ka va si dah! Thihnak i a ka kalpitu pum chung hin aho nih dah a ka khamh lai? Pathian lawnglawng nih kan Bawipa Jesuh Khrih thawngin a ka khamh lai; ²⁵ Pathian cu lawm ko u sih. Cucaah ka sining cu hihi a si ko: keimah lawngin ti ahcun, ka lung lawng in Pathian nawl cu ka zulh khawh, ka minung sining tu cu sualnak phung kha a zul ko.

8 Atu cu Khrih Jesuh he i pehtlai in a nungmi hna caah cun sualphawtnak a um ti lo. ² Zeicahtiah Khrih Jesuh he aa pehtlaimi nunnak a kan petu Thlarau phung nih cun sualnak le thihnak phung chung khan a ka luatter cang. ³ Minung kan sining kha a der ruang i Nawlbia nih a tuah khawh lomi kha Pathian nih a tuah. Minung kan sining chung i a ummi sualnak cu Pathian nih a Fapa a run thlahnak thawng khan soal a phawt cang. Sualnak teinak ding caah cun minung kan sining a soalmi bantuk sining he hin a ra. ⁴ Pathian nih hihi zeicahdah a tuah ti ahcun, minung kan sining zulh in si loin Thlarau hruainak zulh in a nungmi kan nunning ah hin Nawlbia cu; tuah u, tiah a timi vialte ah khan a lungawih a si nakhnga caah a si. ⁵ An minung sining nih tuah u a ti hna ning paoh in a nungmi cu

minung sining nih a duhmi nih khan an lungthin cu a uk hna. Thlarau nih a chimh hna ningin a nungmi cu Thlarau nih a duhmi nih khan an lungthin cu a uk hna. ⁶ Nan lungthin cu minung sining nih a uk ahcun a phichuak cu thihnak a si; nan lungthin cu Thlarau nih a uk ahcun a phichuak cu nunnak le daihnak a si. ⁷ Cucaah minung cu a lungthin kha minung sining nih a uk ahcun Pathian ral a si; zeicahtiah Pathian nawl kha a zul lo, a ngaingai ti ahcun a zulh in a zul kho lo. ⁸ An minung sining duhnak a zulmi nih cun Pathian kha an lawmhter kho lo. ⁹ Sihmanhsehlaw nannih cu cuticun nan nung lo; Thlarau hruaining tu in nan nung deuh — Pathian Thlarau a ngei lomi cu Khrih ta an si lo. ¹⁰ Sihmanhsehlaw Khrih cu nan chung i a nun ahcun sualnak ruangah nan pum cu thi hmanh hna seh law nannih cu Pathian he nan i rem cang caah Thlarau cu nan caah nunnak a si. ¹¹ Jesuh kha thihnak in a thotu Pathian Thlarau cu nan chungah a um ahcun, Khrih cu thihnak in a thawhtertu Pathian nih khan a Thlarau cu nan chungah a umter caah nannih zong thih hmanngmi nan pum kha nunnak an pekpiak ve hna lai. ¹² Cucaah ka u le ka nau hna, kan mihring sining in kan nun awk a si lo. ¹³ Nan mihring sining in nan nun ahcun nan thi ko lai; sihmanhsehlaw sualnak nan tuahmi kha Thlarau in nan thah ahcun nan nung lai. ¹⁴ Pathian Thlarau nih a hruaimi hna cu Pathian fale an si. ¹⁵ Pathian nih an pekmi hna Thlarau cu sal i an canter thantu hna ding thlarau a si lo, ther lengmang le phang lengmang i nan rak nunning ah an kalpi thantu hna ding zong a si fawn lo. Pathian fa ah a kan sertu ding tu kha a si i amah nih cun Pathian kha, "Ka Pa, ka Pa," tiah a kan auhter khawh. ¹⁶ Cu ti kan aunak ah cun Pathian Thlarau le kan thlarau cu hmunkhat ah an i fon i Pathian fa kan si kha tehte an khan; fa kan si ahcun rocotu zong kan si colh. ¹⁷ Kannih cu Pathian rocotu kan si, Khrih roco-hawi kan si; zeicahtiah Khrih temhinnak kha kan i hrawm ahcun a sunparnak zong kan i hrawm ve lai. ¹⁸ Atu caan i kan inmi temhinnak hi cu hmailei i kan sin i phuan a si te laimi sunparnak he cun tahchunh awk tlak ah ka rel lo. ¹⁹ Pathian nih a fale a phuan hna lai cu sermi thil vialte nih ngangngan ngaiin an hngak ko. ²⁰ Sermi thil vialte cu anmah duh caah si loin Pathian nih si u a ti hna thawngin santlailo pakpalawng ah an cang dih, a si nain ruahchannak cu a um zungzal ve ko. ²¹ Cu ruahchannak cu zeidah a si tiah, ni khatkhat cu sermi thil vialte hi thutnak sal sinak khan luatter an si lai i Pathian fale hna luatnak a sunglawimi kha an i hrawm te lai. ²² Atu caan tiangah hin cun sermi thil vialte cu nau nganfah bantukin an hrum an ai. ²³ Cu ti a hrum a aimi cu sermi thil lawng an si lo, Thlarau cu Pathian laksawng hmasater caah a hmumi kanmah zong hi, Pathian nih a fa ah ser i kan pum hi a ning piin luatter ding kan hngah lioah hin kan hrum kan ai ve ko. ²⁴ Zeicahtiah ruahchannak in pei khamh kan si cu;

sihmanhsehlaw kan i ruahchanmi cu kan mit in kan hmuh ahcun, cucu ruahchannak taktak cu a si hnga lo. Mit in hmuh komi cu aho nih dah an i ruahchan bal?

²⁵ Sihmanhsehlaw kan mit in kan hmuh lomi kha kan i ruahchan ahcun, cucu lungsau in kan hngah a langhnak a si. ²⁶ Cu bantuk thiamthiam cun, a der ngaingaimi kan si caah, Thlarau zong cu kanmah bawmh awkah khan a ra. Zeiti hin dah thla kan cam awk a si ti hmanh kan hngalh lo caah bia in chim khawh lomi hram-ainak in Thlarau nih Pathian cu a kan nawlpiak.

²⁷ Thlarau nih cun Pathian cu a mi hna aiawh le amah Pathian duhning khan a nawl caah, minung lungchung a hmutu Pathian nih cun Thlarau ruahnak cu zaidah a si ti kha a hngalh. ²⁸ Pathian nih hin, amah a dawmi hna caah le amah nih aa tinhmi ningin a kawhmi hna caah cun, zeizong vialte hi a tha lei ah a serpiak ko hna ti kha kan hngalh. ²⁹ Pathian nih a thim ciامي hna cu a Fapa bantuk kha an si naklai, a dang tein a thleidan hna, cucu unau rual tampi lakah a Fapa cu an upa bik a si nakhnga caah a si. ³⁰ Cucaah a thleidanmi hna cu Pathian nih a kawh hna i a kawhmi hna cu Amah he khan a remter hna; cun amah he a remtermi hna cu a sunparnak zong kha a hrawmh hna. ³¹ Hi vialte hi kan lung chungah i chiah in zeitindah kan ti lai? Pathian cu kanmah lei i a tan ahcun aho nih dah an kan doh khawh lai? ³² A Fapa hrimhrim hmanh kha a zuah tung lo, kan dihlak caah pei a pek kha! A Fapa kha a kan pek — thil vialte zong hi a lak in a kan pe hnga lo maw?

³³ Pathian thimmi cu aho nih dah soal an puh khawh hna lai? Amah Pathian hrimhrim nih pei, nan soal lo, tiah a ti hna cu. ³⁴ Cucaah annih cu aho tal nih soal an phaw kho hna lai maw? Khrih hmanh nih soal a phaw hna hnga lo; zeicahtiah an ca i a thimi kha Khrih Jesuh kha pei a si cu, cu nak hmanh cun, thihnak in thawhter a si i Pathian orhle kamah a um i kan ca i a kan nawlpiaktu cu amah cu pei a si cu. ³⁵ Cucaah aho nih dah Khrih dawtnak he cun a kan then khawh lai? Har-nak nih maw, temhinna nih maw, hremnak nih maw, rawlthamnak nih maw, pamnak nih maw thil thihnung nih maw, thihnak nih maw, zeital nih an kan then kho hnga maw? ³⁶ Cathiang nih, "Nangmah ruangah chun nitlak thah hrulh lengmang in kan um; thah awk i kalpimi tuu bantukin an kan tuah," ³⁷ Zeihmanh nih an kan then kho lai lo, hi thil vialte hna chung hin a kan dawtu thawngin kannih cu teitu hna nakin teitu kan si deuh. ³⁸ Zeicahtiah a kan dawtnak he cun zeihmanh nih a kan then kho lo ti kha fiang tein ka hngalh: thihnak nih siseh, nunnak nih siseh, vancung i a ummi vanmi nih si hna seh, uktu le thawnnak nih si hna seh, atu caan nih siseh, hmailei caan nih siseh, ³⁹ cunglei vawlei nih siseh, tanglei vawlei nih hin siseh, an kan then kho lai lo — kan Bawipa Khrih Jesuh thawngin kan ta a simi Pathian dawtnak he a kan then khotu ding cu sermi thil dihlak ah hin zeihmanh a um lo.

⁹ Ka chimmi hi ahmaanmi bia a si: Khrih ta ka si i ka lih ka chim lo. Thiang Thlarau nih a ukmi ka chiahta thleidannak zong nih lih ka chim lo kha a hngalh. ² Ka miphun, ka thi le ka sa a simi hna caah ka ngaih a chia hringhran ko i ka lung chung fahnak cu a dong lo. ³ Anmah ca i a tha ding a si ahcun keimah hi Pathian chiatserhnak in i Khrih he i then hmanh kha ka duh deuh. ⁴ Annih cu Pathian thimmi an si: a fa ah a ser hna i sunparnak kha a hrawmh hna. Anmah sinah a biakamnak kha a tuah hna i Nawlbia kha a pek hna, biaknak taktak cu anmah nih khan an ngeih, Pathian biakamnak kha an hmuh, ⁵ Hebru mi a kan hringsortu hna tefa kha an si, cun Khrih zong kha minung lei cun anmah phun a si. Zeizong vialte a uktu Pathian cu zungzal in thangthat si ko seh! Amen. ⁶ Israel mi kha an dihlak in Pathian thimmi an si dihlak lo caah Pathian biakamnak cu pakpalawng ah a cang ka ti duhnak a si lo. Zeicahtiah Israel mi vialte kha Israel tefa an si lem lo, ⁷ Abraham fale hna zong an dihlak in Abraham tefa an si dihlak lo. Pathian nih Abraham cu a thawh i, "Isak tefa hna cu nangmah tefa ah rel an si lai," a ti. ⁸ Cu a sullam cu, minung sining phung sawhsawh in hrimmi cu Pathian fa an si lem lo, Pathian biakamning in hrimmi lawng tefa taktak i ruahmi cu an si, tinak a si. ⁹ Zeicahtiah Pathian biakam cu hitihin, "A caan a cut tikah ka ra kir than lai i Sarah nih fapa a hrim lai," ti kha a si. ¹⁰ Cun cu lawng cu a si lo. Rebekka fapa pahni hna zong nih khan pa pakhat lawng an ngei ko; a hringtu hna Isak kha an pa cu a si ko. ¹¹ - ¹² Sihmanhsehlaw pakhat u a thim kha Pathian tinhning lawnglawng in a si nakhnga caah Pathian nih Rebekka cu, "A u nih a nau kha a rianh lai," tiah a chimh. Hi bia a chim hi an chuah hlanah a si, a tha siseh, a thalo siseh, zeihmanh an tuah hlan ah a si; cucaah Pathian nih pakhat a thim cu anmah an tuahmi ruangah khan a si lo, amah nih a kawh ruang tu ah khan a si ko. ¹³ Cathiang nih, "Jakob cu ka dawt i Esau cu ka huat," a ti bang khan a si. ¹⁴ A si ahcun Pathian cu a ding lo kan ti kho lai maw? Ti kho hlah. ¹⁵ Zeicahtiah Moses sinah pei, "Zaangfah ka duhmi cu ka zaangfah ko hna lai i zawnruah ka duhmi cu ka zawnruah ko hna lai," a ti kha. ¹⁶ Cucaah mi nih an duhmi thawng le an tuahmi thawngin si loin Pathian zaangfahnak thawng lawngin a si ko. ¹⁷ Cathiang nih Faro kong ah a thawh i, "Ka thawnnak langhnak caah le ka min cu vawlei cung dihlak i thanternak caah, hi ca hrimhrim ah hin, nangmah cu siangpahrang ah kan ser," tiah Pathian nih a ti," tiah a ti. ¹⁸ Cucaah Pathian nih cun zaangfah a duhmi kha a zaangfah ko hna i an lung thawnter a duhmi kha an lung cu a thawnter ko hna. ¹⁹ Nan lak i pakhatkhat nih nan ka thawh lai i, "Hi bantukin thil a si kun ahcun, zeitindah Pathian nih minung cu soal a phawt khawh kun? Pathian duhnak cu aho nih dah a donh khawh?" nan ti lai. ²⁰ Sihmanhsehlaw ka kaw, nangmah cu

Pathian bia a let lakmaktu dingah ahodah na si? Tlak um nih a sertu cu, "Zeicahdah hi bantuk hin na rak ka ser," tiah a hal lo. ²¹ A ngaingai ti ahcun um a sertu nih khan tlak cu a duhduh in hmanna nawl a ngei ko, tlak hlum hlum khat chung khan um pahni a ser khawh ko hna, pakhat cu sawhsawh men i hman lo dingah a ser i pakhat cu sawhsawh men i hman awkah a ser ko. ²² Cu bantuk thiamthiam in Pathian tuahmi zong cu a si ko. A thinhunnak le a thawnnak kha langhter a duh. Sihmanhsehlaw a thin a huntetu hna, hrawh awk a si-mi hna cungah khan lungsaunak a ngei. ²³ Cun a sunglawimi a sunparnak zong kha langhter a duh i a kan zaangfahmi kannih cungah khan cu a sunparnak cu a kan toih, kannih cu a sunparnak hmu dingin a kan timhmi cu kan si. ²⁴ - ²⁵ Cucu Hosea cauk chung i rak chimmi kha a si. Zeitindah a ti tiah: "Ka mi a rak si lomi kha, 'Ka mi,' ka ti hna lai. Ka rak dawt lomi miphun kha, 'Ka dawtmi,' ka ti hna lai. ²⁶ 'Nannih cu ka mi nan si lo,' tiah an rak tinak hna hmun thengte ah khan An-nih cu a nungmi Pathian fa, ti an si lai." ²⁷ Cun Isaiah nih Israel kong ah, "Israel mi cu rili kam thetse zat in tam hmanh hna seh law tlawmte lawnglawng khamh an si lai, ²⁸ zeicahtiah Bawipa nih vawlei cu a dihlak in bia a ceih lai," a rak ti. ²⁹ Isaiah thiamthiam nih, "Bawipa, a Lianngan Bik Pathian nih tefa tlawmpal kan nganh hlah seh law cu, Sodom bantuk kan si diam cang hnga i Gomorrah bantukin kan um diam cang hnga," a rak ti bantuk khan a si. ³⁰ A si ahcun zeitindah kan chim kun lai? Hitihin kan ti lai: Pathian he rem a rak i zuam lomi Jentail mi kha an zumhnak thawngin Pathian he an i rem cang; ³¹ sihmanhsehlaw thimmi miphun, Pathian he remnak ding caah phung a kawlm hna nih khan cucu an hmu lo. ³² Zeicahdah an hmuh lo? Zumhnak kha i bochan loin tuahnak tu kha an i bochan caah a si. Cucaah "rilhnak lung" ah khan a ril i ³³ Cathiang nih, "Zohhmanh, Zion ah mi a tluktertu ding lung pakhat ka chia, Cu lung nih cun a rilhter hna lai. Sihmanhsehlaw amah a zummi cu ningzahnak an phan lai lo," tiah a rak chimmi bang khan a si.

10 Ka u le ka nau hna, ka phun hawi mi hi khamh si hna seh ti cu ka lungthin dihlak in ka duh hringhran ko. An caah Pathian sinah thla ka cam leng-mang. ² Pathian a tanh ngaingaimi an si cu tehte ka khan khawh, sihmanhsehlaw cu an tanhning cu palh tanh a rak si. ³ Pathian nih zei lam in dah minung cu Amah he a remter hna ti kha an hngal lo i anmah tu nih khan cu lam cu an i ser; cucaah Pathian nih minung cu Amah he a remter hnanak lam kha an cohlang duh lo. ⁴ Zeicahtiah Khrih nih Nawlbia cu a donghnak a phakter cang i cucaah a zummi paoh nih cun Pathian he remnak kha an hmuh. ⁵ Moses nih Nawlbia zulhnak thawngin Pathian he remnak hmuhnak kong ah a chimmi cu hitihin a si: "Nawlbia nih tuah u a timi a tuahmi paoh cu, cu an tuahnak thawng cun an nung lai,"

a ti. ⁶ Asinain zumhnak thawngin Pathian he i remnak kong ah cun hitihin ti a si: "Nangmah le nangmah cu, Ahodah vancung ah khin a hung kai lai?" i ti hlah (cu a sullam cu Khrih kha run tumpi awkah ti a si). ⁷ Cun, "Ahodah mithi khua ah a vung tum lai," ti zongah i ti fawn hlah (cu sullam cu Khrih kha mithi hna sinin hun kaipi awkah ti a si). ⁸ Zumhnak thawngin Pathian he i remnak kong ah chimmi cu hiti tu hin a si. "Pathian bia cu nan pawngte ah a um ko, nan lei cung le nan lung chungah a um ko," — hi bia hi zumhnak bia a si kan timi bia cu a si. ⁹ Nan kaa in, "Jesuh cu Bawipa a si," tiah nan ti i "amah cu Pathian nih mithi hna sinin a thawhter" tiah nan lung in nan zumh ahcun, khamh nan si lai. ¹⁰ Zeicahtiah kan lung in kan zumh i Pathian he i remnak kan hmuh; kan kaa in kan chim i khamh kan si. ¹¹ Cathiang nih, "Amah a zummi paoh cu ningzahnak an ing lai lo," tiah a ti. ¹² A zummi paoh, a ti, zeicahtiah Judah mi le Jentail mi tiin i thleidannak zehmanh a um lo; Pathian cu kan dihlak Bawipa a si i amah a zummi paoh cu thluachuahnak tampi in a pek ko hna. ¹³ Cathiang nih, "Bawipa min a aumi paoh cu khamh an si lai," a ti bangin a si taktak ko. ¹⁴ Asinain, an zumh lo ahcun zeitindah a min cu an auh khawh lai? Cun bia kha an theih lo ahcun zeitindah an zumh khawh lai? Cun bia cu chimh an si lo ahcun zeitindah an theih khawh lai? ¹⁵ Cun lamkaltu kha an thlah hna lo ahcun zeitindah bia cu thanh a si khawh lai? Cathiang nih, "Thawngtha a chimtu hna ke cu a vaa dawh dah," a ti bantuk khan a si taktak. ¹⁶ Sihmanhsehlaw annih nih an dihlak cun Thawngtha cu an pom lo. Isaiah hrimehrim nih khan, "Bawipa, ahodah kan bia cu a zum?" a rak ti. ¹⁷ Cucaah zumhnak cu bia theihnak thawng khan a um i bia cu Khrih kong chimnak thawng khan a um. ¹⁸ Sihmanhsehlaw bialhnak tuah ka duhmi cu: Bia cu an thei bal taktak lo maw, ti hi a si. A theih cu an theih ko — Cathiang nih a chim bantuk tu khan a si i a si ko. Zeitindah a chim tiah: "An aw thawng cu vawleicung khuazakip ah a thang dih; An bia cu vanhramdeng tiang a phan," a ti. ¹⁹ Bialhnak tuah ka duh rihmi cu: Israel mi nih an hngal lo maw, ti hi a si. A let hmasa biktu ding cu Moses kha a si. Zeitindah a chim tiah: "Nannih cu miphun taktak a tling lomi kha kaan nahchuahter hna lai; Nannih cu mihrut miphun cungah khan nan thin kan hunter hna lai," a ti. ²⁰ Cun Isaiah nih raltha deuh vak in: "A ka kaw lomi nih khan an ka hmuh, A ka hlam lomi sinah khan ka lang," a ti fawn. ²¹ Sihmanhsehlaw Israel kong ah cun, "Nawl ngai lomi le ral ser hmanngmi kha, chunnitlak in ka za ka chanh hna," a ti.

11 A si kun ahcun, Pathian nih a mi cu a hlawt hna a si maw? Si hrimehrim hlah. Keimah zong hi Israel mi, Abraham tefa, Benjamin phun chungmi ka si. ² Pathian nih cun a hramthawh tein a rak thimmi a mi cu a hlaw hna lo. Cathiang chungah a ummi, Israel

kong ah Elijah nih Pathian sinah, ³ "Bawipa, na profet kha an thah hna i na biaktheng kha an hrawh hna; keimah lawnglawng hi ka tang i cu hmanh cu thah an ka zalh," tiah a timi kha nan hngalh a si lo mei? ⁴ Pathian nih zeitindah a leh kha? "Keimah caah mi thong sarih, Pathian deu Baal a bia lomi kaa chiah ko hna," tiah a ti a si lo mei? ⁵ Cu bantuk thiamthiam cun atu zongah hin a si: Pathian nih a zaangfah hna ruang i a thimmi tlawmte cu an um ve ko. ⁶ A thim hna cu a zaangfah hna ruangah a si ko, anmah tuahmi ruangah a si lo. Zeicahtiah Pathian nih a thimmi hna cu anmah tuahmi ruangah a si ahcun a zaangfahnak cu zaangfahnak taktak a tling lomi pei a si hnga cu. ⁷ Cun tah zeitin? Israel mi nih an kawlm i kha an hmu lo, sihmanhsehlaw Pathian thimmi mi tlawmte tu nih khan an hmuh; a dang nih khan cun Pathian auhnak kha an hna an i cheh i ⁸ Cathiang nih, "Pathian nih an lung a pinter hna; nihin ni tiang hrimhrim hin an mit in an hmu kho lo i an hna in an thei kho lo," a ti bang khan a si taktak. ⁹ Cun David zong nih: "An puai ah rap ah i foi hna seh law tlu hna seh law dantatnak ing hna seh. ¹⁰ Khua an hmuh khawh nakhnga lo an mit cu caw seh law Harnak an inmi thilrit tangah kun thluangthlu-an ko hna seh," a ti fawn. ¹¹ Judah mi cu an rilh tikah an rawk taktak maw? Rawk taktak hlah. An soal caah cun pei khamhnak cu Jentail mi sin a phak cu, Judah mi nahchuahter awkah cun. ¹² Judah mi sualnakh nih hin vawlei cungah thluachuahnak tampi a tlunter i thlarau lei in mipam an sinakh nih Jentail mi cu thluachuahnak tampi a phorh hna ahcun Judah mi cu tling tein an i tel ve tikah cun thluachuahnak cu zeitluk in dik a ngan chinchin lai! ¹³ Atu cu nannih Jentail mi kha kan chimh hna: Jentail mi sin lamkaltu ka si chung paoh cu ka rian cu kaa chor ko lai. ¹⁴ Ka phun hawimi kha an nahchuahter kaa zuam i cuticun tlawmpal tal ka khamh kho phum hna hnga maw ka ti. ¹⁵ Zeicahtiah annih cu hlaut an si hmanh ah pei vawlei cu Pathian hawikom i ser a si cu. Cucaah cun annih cu cohlan an si tikah cun zaidah a si chinchin lai? Mithi hna caah nunnak a si lai. ¹⁶ Changreu hlum chung i a dar hmasa bik cu Pathian sinah pek a si ahcun, changreu cu a hlum ningin amah ta a si; cun thingkung a hram hna cu Pathian sinah pek an si ahcun a nge zong amah ta an si. ¹⁷ Cinmi oliv kung a nge cheukhat cu tan an si i ramlak oliv kung a nge kha cinmi kung ah cun peh a si. Cu bantuk cu nannih Jentail mi hi nan si; atu cu oliv kung a hrampi kha nan i hrawm ve cang. ¹⁸ Cucaah khiahmi nge bantuk a simi kha porhlawthnawh hna hlah u. Zeitindah nan lung a puam ngam? A nge pei nan si ko cu; a hram cu nanmah nih nan cawm tung lo, a hram nih pei an cawm hna cu. ¹⁹ Sihmanhsehlaw nan i thawh hnga i, "Kanmah umnak serpiak awkah pei a nge cu khiah an si fom cu," nan ti hnga. ²⁰ Cucu ahmaan ko. Annih cu an zumh lo ruangah khiah an si,

nannih cu nan zumh ruangah nan umnak hmun ah nan um. Sihmanhsehlaw cu kong ah nan lung puam soal hlah u; a tih in tih lehlam u. ²¹ Thingkung nge taktak bantuk a simi Judah mi cu Pathian nih a zuah hna lo ahcun nannih tah a kan zuah hlei hnga tiah nan i ruat maw? ²² Hika ah hin zeitluk in dah Pathian nih mi a zaangfah hna ti le zeitluk in dah Pathian cu tih a nun ti kha kan hmuh. A tlumi hna caah cun tih a nung ngain-gai ko, sihmanhsehlaw nannih cungah cun zaangfahnak a ngei — a zaangfahnak chung i nan um paoh ahcun an zaangfah ko hna lai, sihmanhsehlaw nan um lo ahcun nannih zong khiah nan si ve ko lai. ²³ Cun Judah mi hna cu, an zumh lonak kha an chuahtak ahcun hmasa i an rak umnak hmun ah khan a chiah than ko hna lai, zeicahtiah Pathian nih cun a chiah than khawh ko hna. ²⁴ Nannih Jentail mi cu ramlak oliv kung, a nge khiah i cu nge cu a phung a si lo nain cinmi oliv kung i pehmi bantuk cu nan si ahcun a kungpi nge taktak a rak simi peh than kha cu Pathian caah a fawi deuh ngaingai lai. ²⁵ Ka u le ka nau hna, biathli pakhat nan hngalh awk i ka duhmi a um. Cu nih cun ka fim tiah i ruat loin an umter hna lai. Cu biathli cu hihi a si: Israel mi lung khohkhal i an um hi zungzal ca in a si lo, Jentail mi an dihlak in Pathian sin i an rat caan tiang ca lawng a si lai. ²⁶ Cun Israel mi vialte khamh an si lai cu hitihin a si lai: Cathiang nih, "Zion in Khamhtu cu a ra lai i Jakob tefa hna chungin that lonak vialte kha a hloh lai. ²⁷ An sualnakh kha ka lakpiak hna tikah Hi biakamnak hi anmah he ka tuah lai," tiah a ti bang khan a si lai. ²⁸ Thawngtha kong in ti ahcun, annih cu Pathian ral an si; Thawngtha an cohlan duh lo caah — cucu nanmah Jentail mi thatnak caah a si. Sihmanhsehlaw thimnak lei in ti ahcun annih cu an pupa hna ruangah khan Pathian hawikom an si, ²⁹ zeicahtiah Pathian nih cun a auhnak hna le laksawng a pekmi hna kongah a lung a let than bal lo. ³⁰ Nannih Jentail mi nih a hlanah cun Pathian kha a nawl nan rak zul lo; sihmanhsehlaw atu ah cun Judah mi nih khan a nawl kha an zulh lo caah nannih nih a zaangfahnak kha nan hmuh. ³¹ Cu bantuk thiamthiam in nannih nih nan hmuhmi a zaangfahnak kha annih zong nih an hmuh ve nakhnga atu ahcun a nawl kha zul loin an um. ³² Pathian nih mi vialte kha nawl ngaih lonak chung thongtla i a ser hna cu an dihlak in zaangfah a duh hna caah a si. ³³ Pathian hi a va rum hringhran dah! A fimnak le a hngalhnak hi an va thuk hringhran dah! Biakhiahnak a tuahmi hi aho nih dah a sullam an purh khawh lai? A thil tining hi aho nih dah an hngalh khawh lai? ³⁴ Cathiang nih, "Bawipa cu aho nih dah a lungthin an hngalh? Aho nih khin dah ruahnak an cheuh khawh? ³⁵ Cham than dingin aho nih dah zeital an pek bal?" tiah a ti bang khan a si. ³⁶ Zeicahtiah zeizong vialte hi amah nih a sermi an si i zeizong vialte hi amah thawngin a ummi an si, amah

caah an si dih. Pathian cungah sunparnak cu zungzal in um ko seh! Amen.

12 Cucaah ka u le ka nau hna, Pathian nih a kan zaangfahnak a nganmi ruangah hin, Pathian sinah a nung in pekchanhmi raithawinak bantu kin i pe tuah u; a rian ah aa pumpemi le cohlan awk tlakmi si tuah u; cucu biaknak taktak Pathian nan pek awk biaknak cu a si. ² Hi vawlei kalning hin kal ve lengmang ti hlah u, sihmanhsehlaw chunglei in Pathian nih nan lungthin kha a dihumnak in in thleng hna seh. Cu tikah a tham i thil le Pathian nih a lawmhmi thil le a tlingmi thil kha nan hngalh khawh lai, cucu Pathian duhmi an si. ³ Pathian nih vel a ka ngeih caah a ka pekmi laksawng ka hmuhmi thawngin hi bia hi nan dihlak sinah ka chim: Nanmah le nanmah kha a sang tuk ah i ruat hlah u. Nan siningte tu kha i hngal u law Pathian nih zumhnak an pekmi hna ning cio ah nanmah le nanmah nan i ruah cio ning cu si seh. ⁴ Kan pum cungah hin nge tampi kan ngei i hi nge vialte hi rian dangdang an ngei cio. ⁵ Cu bantuk cun, kannih zong hi mi tampi kan si nain Khrih he kan i pehtlaihnak thawngin pum khat kan si i pum nge dangdang cu pakhat le pakhat an i pehtlaih dih bantu kin kannih zong pakhat le pakhat kan i pehtlai dih ve. ⁶ Cucaah laksawng phun dangdang kan hmuh ciomi cu Pathian nih a kan pekmi vel kan hmuh ning cio ah hmang hna u sih. Laksawng kan hmuhmi cu Pathian bia chim thiamnak a si ahcun, zumhnak kan ngeihmi ning khan kan hman awk a si; ⁷ midang ca rianuan kha a si ahcun, cuticun kan tuan awk a si; cawnpiak kha a si ahcun kan cawnpiak hna awk a si; ⁸ midang thazang pek kha a si ahcun kan pek hna awk a si, kan ngeihmi thil midang hrawm ve kha a si ahcun siang tein kan hrawm hna awk a si, nawl ngeihnak kha kan laksawng hmuhmi a si ahcun, fak piin rian kan tuan awk a si; midang zaangfah kha a si ahcun lunglawm tein kan zaangfah hna awk a si. ⁹ Kan i dawtnak hi lungthin taktak in si awk a si. Thil thalo kha hua hna u law thil tha kha i tlaih peng hna u. ¹⁰ Pakhat le pakhat kha Khrih ah u le nau bantu kin i daw cikcek u law pakhat le pakhat kha i hmaizah u. ¹¹ Fak piin rian tuan u, nan thathu hlah u. Bawipa cu nan lungthin taktak tein a rian tuan u. ¹² Nan i ruahchanmi thawng khan nan tha nuam ko u; harnak nan in tikah lungsau thinfual in um u law thla cam zungzal u. ¹³ Nan u nan nau a si a fakmi kha nan thil hrawm hna u law khual kha tluninn onh hna u. ¹⁴ Nanmah an hremtu hna kha Pathian sinah thluachuah halpiak hna u; asi, thluachuahnak kha halpiak hna u, chiatserhnak si loin. ¹⁵ Aa lawmmi sinah vaa lawm ve u, a tapmi sinah va tap ve u. ¹⁶ Pakhat le pakhat nan zawn i ruat dih u. Lungpuam in um hlah u, rian hme tete tuan duhnak lungthin kha ngei u. Ka fim tiah vaa ruat hlah u. ¹⁷ Mi nih nan cungah that lonak an tuah ahcun that lonak in va lehrul hna hlah u. Mi vialte nih a tha tiah an ruahmi

kha tuah i zuam u. ¹⁸ Mi vialte he i rem awk kha nan i zuam khawh chungin i zuam u. ¹⁹ Phuhlam hmang hlah u, ka naule hna; Pathian thinhunnak tu nih khan cucu tuah deuh ko seh. Zeicahtiah Cathiang nih pei, "Phuhlam cu keimah rian a si, keimah nih ka lehrulh hna lai, tiah Bawipa nih a ti," a ti kha. ²⁰ Cucaah Cathiang nih, "Na ral cu a rawl a tam ahcun rawl va pe, A ti a hal ahcun ti va pe, Cu ti na tuahnak nih cun a lu cungah meitil na chonh a si lai," a ti bang khan va tuah u. ²¹ That lonak kha i teiter hlah u, thatnak tu in that lonak kha tei i zuam u.

13 Ram uktu bawi kha an nawl va ngai hna u, zeicahtiah Pa-thian hnatlaknak tel loin nawl ngeitu ahohmanh an um lo i nawl ngei liomi hna hi Pathian nih a chiahmi hna an si. ² Nawl a ngei liomi hna a dohtu cu Pathian nih si seh tiah a timi a dotu an si i cu bantu kin a tuahmi nih cun an cungah biaceihnak an i tlunter lai. ³ Uktu bawi hi thatnak a tuahmi nih cun thih awk an si lo i that lonak a tuahmi lawng nih thih awk an si. Nawl ngeitu thih loin um na duh ahcun, thatnak tuah law an thangthat ko lai. ⁴ Zeicahtiah amah cu Pathian sal, na ca thatnak a tuahtu a si. Sihmanhsehlaw that lonak na tuah ahcun amah cu thih ko, zeicahtiah dantat khawhnak a ngeihmi cu a si taktakmi a si. Amah cu Pathian sal a si i that lonak a tuahtu cungah khan Pathian thinhunnak cu a phakter. ⁵ Hi caah hin nawl ngeimi cu an nawl va ngai hna u — Pathian thinhunnak ruang lawngah khan si loin nan chia tha thleidanak ruang zongah khan an nawl cu va ngai hna u. ⁶ Ngunkhuai nan thawhnak cu hi ruang zongah hin a si: nawl ngeitu hna nih khan an rian an tuan tikah Pathian ca rian an tuan a si. ⁷ Cucaah nan pek awk a simi kha va pe hna u, nan pumpak ngunkhuai siseh, nan thilri ngunkhuai siseh, pe hna u; hmaizah awk cu hmaizah hna u, upat awk cu upat hna u. ⁸ Ahohmanh lei i ba hlah u — nan i batmi cu pakhat le pakhat i dawtnak lawng kha si ko seh. A minung hawi a dawmi paoh nih cun Nawlbia kha a zulh a si ko. ⁹ Nawlbia nih cun, "Va cungin pa i duh hlah, lai nawng hlah, fir hlah, mi thil na mit va thi hlah," a ti. Hi vialte le hi hlei i a dang a um rihmi nawlbia hna cu, "Na innpa kha nangmah naa dawtnak bangin va daw," timi nawlbia ah hin an i fun dih. ¹⁰ A innpa a dawmi nih cun a innpa cungah that lonak a tuah bal lo. Cucaah Nawlbia tling tein zulh cu dawtnak hi a si ko. ¹¹ Atu caan hi zei caan dah a si cang ti kha nan hngalh caah hihi nan tuah awk a si. Atu cu nan i hlah awk caan a si cang, zeicahtiah khamh kan si lai caan cu kan rak zumh ka nakkhan atu ah cun kan naih deuh cang. ¹² Zan cu a dih dengmang cang, khua a ceu dengmang cang. Muihnak thil a simi tuah kha ngol cang u si law ceunak chung i raldoh awkah hriamnam kha i lak u sih. ¹³ Chun ceu i a ummi bantu kin nuncan dawh in nung u sih, aukhuang cercur in um hlah u sih, rihai in um hlah u sih, nu le pa sualnak tuah hlah u sih,

zah hngal loin um hlah u sih, i si hlah u sih, i nahchuah hlah u sih. ¹⁴ Bawi Jesuh ziaza tu kha i lak u law pumsa duhnak tuah kha ngol u.

14 Zumhnak lei i thazang a dermi kha nan bu chungah rak cohlang ko hna u, an pumpak ruahnak kha rak al len hna hlah u. ² Mipa pakhat cu a zumhnak nih ze i paoh a onh ko, sihmanhsehlaw zumhnak a dermi nih cun anhringso lawng kha a ei. ³ Zeipaoh a eimi nih khan cu bantukin a ei ve lomi kha a zawmhtaih awk a si lo, cun zeipaoh a eimi kha anhringso lawng a eimi nih a soi awk a si ve lo, zeicah-tiah Pathian nih cun a cohlan veve ko hna cu ta. ⁴ Midang sal biaceih tu dingah nangmah cu ahodah na si? A tuah khawh le khawh lo cu a Bawipa nih pei a khiah ko lai cu. Cun a tuah zong a tuah khawh ko lai, zeicah-tiah Bawipa nih cun tlamtling lakin a tuahter khawh ko. ⁵ Mi pakhat nih, ni pakhat cu ni dang nakin a biapi deuh tiah a ruah, cun a dang pakhat nih, ni cu an i khat cio ko, tiah a ruah ve. Anmah le an ruahning cio kha fiang tein an ruah awk a si ko. ⁶ Ni pakhat cu sung khun in a ruatmi nih khan cu ti i a ruah cu Bawipa upatnak in a ruah caah a si; zeipaoh a eimi nih khan cu ti i a ei cu Bawipa upatnak in a si ve ko, zeicahtiah a eimi rawl caah khan Pathian pei a lawmh cu. ⁷ Ahohmanh mah ca lawngah kan nung lo, ahohmanh mah ca lawngah kan thi lo; ⁸ kan nun ahcun Bawipa caah kan nung i kan thih ahcun Bawipa caah kan thi. Cucaah kan nun ah siseh, kan thih ah siseh, Bawipa ta kan si. ⁹ Zeicahtiah Khrih a thih i a thawh than cu a nungmi he a thimi he an Bawi si awkah a si. ¹⁰ A si ahcun, nannih anhringso lawng a eimi nih zeicahdah nan unau hna cu nan soi kun hna? Cun nannih anhringso ei lo pawl zong nih zeicahdah nan unau cu nan zawmhtaih ve hna? Kan dihlak in Pathian hmaiah biaceih awkah kan chuak cio ko lai. ¹¹ Zeicahtiah Cathiang nih, "Ka nun bangin, mi vialte nih ka hmaiah an khuk an i bil lai i Mi vialte nih keimah cu Pathian a si an ka ti lai, tiah Bawipa nih a ti," a ti bang khan a si lai. ¹² Cucaah kan dihlak hin Pathian hmaiah kan kong kan i chim cio a herh lai. ¹³ Cucaah pakhat le pakhat i soi lengmang kha ngol u sih. Nan unau tlukrilhternak le sualnak chung i tlakternak ding caah zehmanh tuah lo ding tu kha i zuam u. ¹⁴ Bawipa Jesuh he kan i pehtlaihnak nih fiang tein a ka hngalhtermi cu hihi a si: ze i thil hmanh hi anmahte in a thurhnawmmi an si lo, sihmanhsehlaw pakhatkhat nih thil pakhatkhat cu a thurhnawm in a ruah ahcun cu thil cu a caah cun a thurhnawm ah a cang taktak ko. ¹⁵ Zeilo na ei ruangah na unau kha a lung na fahter ahcun, cu na tuahmi cu dawtnak chungin a chuakmi tuahnak a si ti lo. Na eimi rawl cu Khrih nih a thihhnawh-mipa rawhnak ah canter hlah. ¹⁶ Na ca i a tham i thil kha congoinhnak phortu ah canter hlah. ¹⁷ Zeicahtiah Pathian Pennak cu ei le din menmen hi a si lo, Thiang Thlarau pekmi dinnak le daihnak le lawmhnak tu hi a

si deuh. ¹⁸ Cu bantukin Khrih rian a tuanmi paoh cu Pathian nih a lawmh hna i minung nih an thangthat hna. ¹⁹ Cucaah daihnak a chuahtertu thil le pakhat le pakhat thazang i pekhnak a bawmtu thil kha kan i tinh awk an si. ²⁰ Rawl ruang menmen ah Pathian thil tuahmi kha rawk hlah u. Rawl vialte hi ei awk an si ko lai, sihmanhsehlaw midang kha sualnak chungah a tlukrilhtertu rawl ei cu ze i rawl a si hmanh ah sual a si. ²¹ Cucaah sa ei i sum tehna, zu din i sum tehna, nan unau a tlukrilhtertu a si ding paohpaoh tuah i sum tehna kha ahmaanmi thil a si. ²² Cu kong ah cun nangmah nih na ruahning tein va ruat ko, Pathian le nangmah lawnglawng nih va hngal ko uh. Tuah awk a si ti i a ruahmi thil a tuah tikah a lung nih sual a phawt lomi cu lunglawmmi a si. ²³ Sihmanhsehlaw a eimi kha a ei tikah lungawtawm in a ummi cu Pathian nih sual a phawt, zeicah tiah a tuahmi cu zumhnak thawngin a si lo. Cun thil zeipaoh zumhnak thawngin tuah a si lomi cu sual a si.

15 Zumhnak ah thazang a thawngmi kannih nih a dermi kha an thilrit phorh kan bawmh hna awk a si. Kanmah duhnak kha kan kawlawk awk a si lo. ² Kan unau hna cu an thatnak ding kha kan tuah awk a si, zumhnak ah an than khawh nakhnga kan ruah awk a si. ³ Zeicahtiah Khrih zong nih khan amah zawn lawng a rak i ruat lo. Cathiang nih, "Nangmah an vawlpamtu hna biachia cu keimah cungah a tla," a ti bantuk khan a si lehlam. ⁴ Cathiang nih lungsaunak le lungthin thawnnak a kan pekmi thawngin ruahchannak kha kan ngeih khawh nakhnga Cathiang chung i aa tialmi vialte cu kanmah cawnpiaknak caah a si. ⁵ Khrih Jesuh lam hmuhsakmi nan zulhnak thawngin nannih lakah lungthin khahnak a um khawh nakhnga, lungsaunak le lungthin thawnnak hram Pathian nih in bawm ko hna seh. ⁶ Cuticun lungkhat tein kan Bawipa Jesuh Khrih i a Pa Pathian cu nan thangthat khawh lai. ⁷ Khrih nih an cohlan hna bangin, Pathian nih sunparnak a hmuh nakhnga pakhat le pakhat i cohlang cio u. ⁸ Ka chim duhmi cu hihi a si: Khrih kha Judah mi hna tuankan i a can cu, Pathian nih an pupa hna sinah a tuahmi biakamnak kha fehter a si nakhnga caah a si i cu nih cun Pathian nih a bia a let lo ti kha a langhter. ⁹ Cu lawng si loin, Pathian cu mi cungah zaangfahnak a ngeih caah Jentail mi hna nih an thangthat lai ti duhnak a si fawn. Cucu Cathiang nih, "Jentail mi hna lak hmanh ah nangmah cu kan lawmh lai i Na min cu hla in ka thangthat lai," a ti bantuk le ¹⁰ "Jentail mi hna, Pathian thimmi miphun he cun i lawm u," a ti bantuk le ¹¹ "Bawipa cu thangthat u, Jentail mi vialte hna, Mi vialte hna, Bawipa cu thangthat u," a ti bang khan a si. ¹² Isaiah nih khan aa thawh than i, "Jesse tefa pakhat a ra lai i Jentail mi hna uktu ah ser a si lai, Cun annih nih amah cu an i bochan lai," a ti bang khan a si. ¹³ Thiang Thlarau thawnnak thawngin nan i ruahchannak cu a

than lengmang nakhnga, ruahchannak hram Pathian nih cun, amah nan zumhnak thawngin lunglawmhnak le daihnak he in khahter ko hna seh. ¹⁴ Ka u le ka nau hna, Keimah hrimhrim nih thatnak le hngalhnak in nan khat i nan i cawnpiak kho ko ti kha fiang tein ka hngalh. ¹⁵ Sihmanhsehlaw hi cakuat i kan theihter thanmi hna ah hin, ka ral a tha nawn ko. Ka ralthatnak cu Pathian nih Jentail mi hna ca rian tuan awk i ¹⁶ Khrih Jesuh sal sinak nawl a ka pekmi ruangah hin a si. Jentail mi cu Pathian cohlan awk tlakmi raithawinak an si nakhnga le Thiang Thlarau thawngin Pathian sin pekmi an si nakhnga, Pathian sin i a rami Thawngtha ka chimnak ah hin tlangbawi bantuk ka si. ¹⁷ Cucaah cun Khrih Jesuh he kan i pehtlaihnak thawngin Pathian rian ka tuanmi cu ka hmai a hngal. ¹⁸ Pathian nawl ngaihnak i Jentail mi hna cu kalpi awkah, bia in siseh, tuahnak in siseh, hmelchunhnak le khuaruahhar thawnnak in siseh, ¹⁹ Thiang Thlarau thawnnak in siseh, Khrih nih keimah hi hmang in a tuahmi lawng cu ka chim ko lai. Cucaah Jerusalem in Illirikum tiang khual ka rak tawn tawn ah khan Khrih kong Thawngtha kha tlamtling tein ka chim. ²⁰ Ka saduhthah cu Khrih an theih bal lonak hmun i Thawngtha chim kha a si zungzal, zeicahtiah midang i a hram an rak thawk cianak hmun i va sak cu ka duh lo; ²¹ Cathiang nih, "Amah kong an chimh hna lomi nih khan an hmuh lai i a hngal lomi nih khan an hngalh lai," a ti bang khan a si. ²² Hi ruangah hin nan sin i rat voi tampi dawnh ka sinak cu a si. ²³ Sihmanhsehlaw hika hrawng ram i ka rian cu ka lim cang i nanmah hmuh ka duhnak kha kum tampi a si cang caah ²⁴ atu cu kan tlawng kho cang rua hna lai tiah ruahchannak ka ngei. Spain ram i ka kalpah ah hin in hmu hna ning law ti cu ka duh i nan sinah tlawmpal ka cam hnuah cuka kal cu ka bawm te u law ka ti. ²⁵ Sihmanhsehlaw atu hi cu Jerusalem khua ah ka va ka ta lai, khika i a ummi Pathian mi hna rian ka va tuanpiak ta hna lai. ²⁶ Cucu zeidah a si tiah, Masidonia ram le Grik ram i a ummi Khrihfabu hna nih Jerusalem khua i a ummi Pathian mi hna lak i sifakmi hna bawmhnak ah anmah lungtho tein an thawhmi thawhlawm a um. ²⁷ Cucu anmah hrimhrim nih kan tuah lai an timi te a si. Asinain, a ngaingai ti ahcun, cu misifak hna bawmh cu an rian zong a si ve ko; Judah mi nih hin thlarau lei in an hmuhmi thluachuahnak cu Jentail mi kha an hrawm ve hna bantukin Jentail mi zong nih Judah mi cu thilri lei i thluachuahnak an hmuhmi kha an hrawm ve hna awk a si ko. ²⁸ Cu rian cu ka dih i anmah caah an thawhmi phaisa cu a dihlak in anmah sin i ka chiah dih hnuah, Spain ram kal ahcun kaa thawh lai i kan tlawngpah hna lai. ²⁹ Nan sin ka rat tikah Khrih thluachuahnak kha tlamtling tein kan phorh hna lai ti kha ka hngalh. ³⁰ Kan Bawipa Jesuh Khrih le Thiang Thlarau pekmi dawtnak in kan nawl hna: keimah caah Pathian sinah thla rak cam lengmang ve u. ³¹ Judea ram i a um-

mi, Khrih a zum lomi hna kut chungin ka him nakhnga le Jerusalem khua i ka rian tuan dingmi hi Pathian mi hna caah cohlan awk tlak a si nakhnga thla rak cam u. ³² Cuticun, Pathian duhnak a si ahcun, lawmhnak he nan sin ka phan lai i nanmah tawn cu ka caah thazang thar laknak a si lai. ³³ Cun kan daihnak tihna Pathian cu nan dihlak sinah um ko seh. Amen.

16 Kenkhria khua Khrihfabu chung i rian a tuanmi kan far Fibi hi nan sinah theihhngalhter ka duh.

² Pathian mi cu pakhat le pakhat nan i cohlan awk a si bantukin nannih nih amah cu Bawipa min in rak cohlang u law bawmhnak a herhmi paoh ah khan rak bawm u; amah cu mi tampi caah hawikom tha a si, keimah ca zongah a si ve. ³ Prisilla le Akuila kha nan kut kan tlaih hna. Annih cu Khrih Jesuh rian ah ka tuan hawi an si i ⁴ ka ca i thih hmanh a ngamhmi an si. An cungah ka lung aa lawm — keimah lawng si loin Jentail Khrihfabu zong an i lawm. ⁵ An inn i aa pummi Khrihfabu zong nan kut kan tlaih hna. Ka hawikom dawtmi Epenetas zong na kut kan tlaih, amah cu Asia ram ah Khrih a zum hmasa bikmi a si. ⁶ Nan ca i rian fak piin a tuanmi Mary kha na kut kan tlaih. ⁷ Andronikas le Junias kha an kut ka tlaih hna, annih cu kan Judah phun hawi keimah he thongtla timi an si. Anmah cu lamkaltu pawl nih khan tha tein an theihmi hna an si i ka hlan i Khrihfa a cangmi an si. ⁸ Bawipa he i hawikomhnak chungah a ummi ka hawi dawt Ampli-atas kha na kut kan tlaih. ⁹ Khrih riantuannak ah ka rian tuan hawi Urbanas le ka dawtmi ka hawi Stakhis zong kha nan kut kan tlaih hna. ¹⁰ Khrih zumhnak ah a fel ngaingaimi Apelles kha na kut kan tlaih. Aristobulus innchungkhar kha nan kut kan tlaih hna. ¹¹ Judah mi a simi ka phun hawi Herodion le Narsissas innchungkhar Khrihfa kan unau hna kha nan kut kan tlaih hna. ¹² Bawipa rian a tuanmi Trifana le Trifosa le Bawipa caah rian tampi a tuanmi ka dawtmi ka hawi Persis kha nan kut kan tlaih hna. ¹³ Bawipa rian ah hawi hlei in a tuanmi Rufas le a fa bantukin a ka zoh zungzaltu a nu kha nan kut kan tlaih hna. ¹⁴ Asinkritas, Flegon, Hermes, Patrobas, Hermas le an sin i a ummi Khrihfa unau vialte kha nan kut kan tlaih hna. ¹⁵ Filologas le Julia, cun Nereus le a far le Olimpasi le an sinah a ummi Pathian mi vialte kha nan kut kan tlaih hna. ¹⁶ Nannih cu unau dawtnak in pakhat le pakhat i biachawn u. Khrih ta a simi Khrihfabu vialte nih nan kut an in tlaih hna. ¹⁷ Cheunak a chuahtertu hna le zumhnak a tuahtertu, nannih nih nan hmuh ciampi cawnpiaknak a ralchanhmi hna kha i ralring hna u tiah kan forh hna; annih cu hrial ko hna u. ¹⁸ Zeicahtiah cu bantuk rian a tuanmi cu kan Bawipa Khrih rian an tuan kha a si lo i anmah duhnak tu an tuah kha a si deuh. An hmurka tha le an mi hloi thiamnak in lungmawng zaran vialte kha an hlen hna. ¹⁹ Thawngtha kong i zumhawktlak nan si kha a mi kip nih an theih i cucaah cun nan

kongah hin ka lung aa lawm. Thatnak leiah cun mifim si u ti kan duh hna, sihmanhsehlaw chiatnak leiah cun ngakchia cuampual si ko u ti kan duh hna. ²⁰ Cun Pathian, kan daihnak tihna nih cun, Satan kha nan ke tangah a rial tuan lai. Kan Bawipa Jesuh vel cu nan sinah um ko seh. ²¹ Ka rianṭuan hawi Timote nih nan kut an tlaih hna; cun Judah mi ka phun hawi Lusias, Jason le Sosipater zong nih nan kut an in tlaih hna. ²² Hi cakuat a ṭialtu keimah Tertias nih Khrihfa kuttlaihnak in nan kut kan tlaih hna. ²³ Ka tluninn pa Gaius, Khrihfabu an i pumhnak inn a ngeitu nih hin nan kut an tlaih hna. Hi khua tangka kengtu Erastas le kan unau Kuartas nih nan kut an in tlaih hna. ²⁴ Kan Bawipa Je-

suh vel cu nan dihlak sinah um ko seh. ²⁵ Pathian cu sunparnak pe u sih. Ka chimmi Khrih kong Thawngṭha le kan hnulei chan tampi chung aa thupmi biathli kha phuan a sining in, Pathian nih cun nan zumhnak ah fek tein an dirter khawh hna lai. ²⁶ Atu cu kha biatak kha profet hna ṭial bang khan phuan a si cang i zungzal hmunmi Pathian nawl bangin, mi vialte nih an zumh i a nawl cu an ngaih nakhnga, miphun dihlak sinah chim a si cang. ²⁷ Amah lawnglawng Pathian a si i Amah lawnglawng zeizong vialte a hngal dihtu a simi cu, Jesuh Khrih thawngin zungzal in zungzal tiang thangṭhat si ko seh. Amen.

1 KORIN

¹ Pathian duhnak in Khrih Jesuh lamkaltu si dingah kawhmi keimah Paul le kan unau Sosthenes nih, Korin khua i a ummi Pathian khrihfabu kha ca kan in kuat hna. ² Nannih cu Pathian mithiang si awkah kawh nan si i Khrih Jesuh he nan i pehtlaihnak thawngin Pathian ta nan si. Cun Jesuh Khrih cu kan Bawi zong a si i an Bawi zong a si ve bantukin kan Bawipa Jesuh Khrih min in thla a cammi paoh cu khuazeika i a ummi an si hmanh ah Pathian ta cu an si ve. ³ Pathian kan Pa le Bawipa Jesuh Khrih nih vel le daihnak in pe ko hna seh. ⁴ Khrih Jesuh thawngin an pekmi hna a vel ruangah hin ka Pathian cu ka lawmh zungzal. ⁵ Zeicahtiah Khrih thawngin zeizong vialte ah nan rum cang, holh lei le hngalhnak lei zongah nan rum cang. ⁶ Cu a langhnak cu Khrih kong kan chimmi biatak kha nan chung i fek tein a umnak ah hin a si i kan Bawipa Jesuh Khrih a langh lainak nan hngahnak ah hin ⁷ thlu-achuahnak nan hmuh lomi pakhatte hmanh a um lo. ⁸ Amah nih cun a dongh tiangin fek tein an umter hna lai i kan Bawipa Jesuh Khrih Ni ah cun ahohmanh nih sual an in phaw kho hna lai lo. ⁹ A Fapa Jesuh Khrih kan Bawipa he hawikomhnak ngeih awkah an kotu hna Pathian cu zumhawktlak a si ko. ¹⁰ Ka u le ka nau hna, kan Bawipa Jesuh Khrih min in kan nawl hna: nan dihlak in pakhat le pakhat lungnge tein um tuah u, i then hlah u. Lungthin khat, ruahnak khat in um u. ¹¹ Ka u le ka nau hna, Khalawi innchungkhar chungmi nih an ka chimh i an i si lengmang an in ti hna. ¹² Ka chim duhmi cu: a cheu nih, "Kannih cu Paul a tanhmi kan si," nan timi le, a cheu nih, "Kannih cu Apollo a tanhmi kan si," nan timi le, a cheu nih, "Kannih cu Peter a tanhmi kan si," nan timi le, a cheu nih, "Kannih cu Khrih a tanhmi kan si," nan timi hi a si. ¹³ Khrih cu a cheuh in nan i cheu dih. Nan ca i vailamtahnak ah a thimi kha Paul dahra a si? Tipil nan in kha Paul zultu si awkah dahra a si? ¹⁴ Vanthat ah, Krispas le Gaius dah ti lo cu ahohmanh tipilnak kan pekmi hna nan um lo. ¹⁵ Cucaah cun, Paul zultu si awkah tipilnak kan ing, tiah ahohmanh nih nan ti kho lai lo. ¹⁶ (A, Stefanas le a innchungkhar kha tipilnak ka rak pek taktak hna, midang cu ka pek hna le pek hna lo ka cing ti lo). ¹⁷ Khrih nih hin, tipil va pe hna, tiah a ka thlah lo, Thawngtha kha va chim hna, tiah a ka thlah i cucu minung fimnak bia i bochan dingin a si lo. Zeicahtiah vailamtahnak i Khrih a thih kha minung fimnak bia in chim ahcun a

hmual a lolak sual hnga. ¹⁸ Vailamtahnak i Khrih a thihnak kong hi a tlau lio lengmangmi hna caah cun pakpalawng bia a si ko, sihmanhsehlaw khamh lio lengmangmi hna kannih caah cun Pathian hmual a si. ¹⁹ Cathiang nih, "Mifim mi hna fimnak cu ka hrawh lai i Cathiammi hna hngalhnak cu ka hnon lai," a ti. ²⁰ Cucaah cu nih cun nan mifim hna cu khuazei ah dah a chiah hna? Nan cathiam hna zong cu tah? Vawlei fimnak in bia al a thiammi hna kha tah? Vawlei fimnak hi cu hruhnak a si ti kha Pathian nih a langhter. ²¹ Minung nih anmah fimnak in Pathian hngalh khawh lo ding kha Pathian nih a fimnak in a rak tuahmi a si. Kan chimmi "hruh bia" tu hin Pathian nih zumhnak a ngeimi cu khamh a duh hna. ²² Judah mi nih cun, ahmaan maw hmaan lo ti hngalh khawhnak ding caah khuaruaahharnak um kha an duh, cun Grik mi hna nih cun fimnak kha an kaw, ²³ sihmanhsehlaw kannih nih cun vailamtahnak cung i thahmi Khrih kong kha kan chim i cu kong cu Judah mi caah cun tluknak lung a si i Grik mi hna caah cun hruhnak bia a si. ²⁴ Sihmanhsehlaw Pathian nih a kawhmi hna caah cun, Judah mi an si zongah Jentail mi an si zongah, cu bia cu Khrih kha a si i Khrih cu Pathian hmual le Pathian fimnak kha a si. ²⁵ Zeicahtiah Pathian hruhnak a si rua timi cu minung fimnak nakin a fim deuh thiamthiam i Pathian dernak a si rua timi cu minung thawnnak nakin a thawng deuh thiamthiam. ²⁶ Ka u le ka naule hna, Pathian nih a rak in auh hna ah khan, ze bantuk mi nan si kha i philh hlah u. Minung hmuhning lei in ti ahcun, a fimmi le thil a ti khomi le upat hmaizah awk tlak a simi cu tlawmte lawnglawng nan rak si. ²⁷ Vawlei nih zehmanh ah a rel lomi thil Pathian nih a thim thengnak cu, mifim mi kha an ningzak seh tinak caah a si i vawlei nih a der tiah a timi thil a thim thengnak cu mithawng mi le thil ti khomi hna kha an ningzak seh ti caah a si. ²⁸ Vawlei nih thil pipa i a ruahmi kha hrawh awkah vawlei nih a nautatmi le ze i a rel lomi le pakpalawng i a ruahmi hna a thim hnanak cu a si. ²⁹ Cu nih cun a fi-antermi cu, Pathian hmaiah cun ahohmanh an i porhlaw kho lo, ti hi a si. ³⁰ Sihmanhsehlaw Pathian nih cun kannih cu Khrih Jesuh he a kan pehtlaihter cang i Pathian nih Khrih cu kannih fimnak caah a ser cang; amah thawng cun kannih cu Pathian he kan i rem i Pathian mithiang ah kan cang i a luatmi kan si. ³¹ Cucaah cun Cathiang nih, "Porhlawt a duhmi cu Bawipa

nih a tuahmi kha i porhlawtpi ko hna seh," a ti bang khan, porhlawt a duhmi nih cun Bawipa nih a tuahmi tu kha an i porhlawt awk a si.

2 Ka u le ka nau hna, nan sin i Pathian biathli chim awk i ka rat ah khan, biathluan sausau le cathiam sang pawl nih an hmanmi bia kha ka hman hna lo. ² Zeicahtiah nan sin i ka um lioah khan Jesuh Khrih le vailam i an thahnak kong dah ti lo cu a dang zeihmanh ruah le khah kaa timhmi a um lo. ³ Cucaah nan sin i ka rat ah khan tla hnimhnamte le therphang lengmang in ka um i ⁴ kan cawnpiaknak hna le ka phungchimmi ah khan nan lung an pemtu hna cu minung fimthiamnak holh dawhdawh kha si loin Pathian Thlarau thawnnak tu kha a si deuh. ⁵ Cucaah cun nan zumhnak cu minung fimnak ah aa bunhmi si loin Pathian thawnnak i aa bunhmi tu a si deuh. ⁶ Asinain nutling patling a si cangmi hna sinah cun fimnak bia kha ka chim ko. Sihmanhsehlaw cu ka chimmi fimnak bia cu, hi a liam lio lengmangmi chan fimnak hi a si lo, hi a liam lio lengmangmi chan a uktu hna thawnnak fimnak zong a si lo; ⁷ ka chimmi fimnak cu Pathian biathli fimnak, minung hngalh lomi, vawlei ser hlan hrimhrim in Pathian nih kan sunparnak ding ca i a rak timhmi fimnak tu kha a si. ⁸ Hi vawlei a uktu hna nih hin, cu fimnak cu an rak hngal lo. Rak hngal hna seh law cu, sunparnak Bawi kha vailam ah an rak kenh hnga lo. ⁹ Sihmanhsehlaw Cathiang nih, "Ahohmanh nih an hmuh bal lomi le an theih bal lomi, A si kho lai, tiah ahohmanh nih a ruah in an ruah bal lomi, Kha thengte kha Pathian nih amah a dawtu hna ca i a timhmi cu a si," a ti bang khan a si taktak. ¹⁰ Cu biathli cu Pathian nih a Thlarau in kannih sinah khan a phuan. Thlarau nih cun zeizong vialte kha a dah a hriah dih, Pathian nih aa tinhmi a thukmi hmanh kha a coih dih hna. ¹¹ Minung cu a chung i a ummi amah a thlarau nih khan a konglam cu a dihumnak in a hngalh; cu bantukin Pathian zong cu Pathian Thlarau lawnglawng nih a konglam kha a dihumnak in a hngalh ve. ¹² Kannih kan hmuhmi thlarau cu hi vawlei thlarau hi a si lo, Pathian nih a kan pekmi vialte cu kan hngalh khawh nakhnga, Pathian nih a run thlahmi Thlarau cu kan hmuh cang. ¹³ Cucaah Thlarau a ngeimi hna sinah thlarau lei biatak kha a sullam kan chim tikah minung cawnpiakmi bia kha hman loin Thlarau cawnpiakmi bia tu kha kan hman. ¹⁴ Sihmanhsehlaw Thlarau a ngei lomi nih cun Pathian Thlarau sinin a rami laksawng cu an hmu kho lo. Fiang in an hngal kho ngaingai hna lo; laksawng a sunning kha thlarau lei lawngin hngalh khawh a si caah annih caah cun pakpalawng men a si ko. ¹⁵ Thlarau a ngeimi nih cun zeizong vialte kha an that an chiat an khing an thlai khawh, sihmanhsehlaw anmah tu cu ahohmanh nih sual an phaw kho hna lo. ¹⁶ Cathiang nih, "Bawipa cu aho nih dah a lungthin an hngalh? Amah cu aho nih dah ruahnak an cheuh

khawh?" a ti bangin a si taktak. Sihmanhsehlaw kannih cu Khrih lungthin a ngeimi kan si.

3 A ngaingai ti ahcun, ka u le ka nau hna, nannih sinah cun Thlarau a ngeimi hna sin i bia ka chim bantukin ka chim kho lo; hi vawleicung mi bantuk le Khrihfa zumhnak i bawhte a si rihmi hna bantuk lawngin bia kan chimh khawh hna. ² Nannih cu hnuk in kan cawm hna a herh ko rih, rawl hak pek nan cut rih lo caah rawl hak kan pe kho rih hna lo. Cun atu tiang hmanh ah hin nan cu rih lo, ³ hi vawleicung mi bantukin pei nan um ko rih cu. Pakhat le pakhat nan i nahchuah i pakhat le pakhat nan i sik tikah hin nannih cu hi vawleimi nan si le hi vawlei ning in nan nunning a si kha a lang ko lo maw? ⁴ Pakhat nih nan i thawh i, "Kei cu Paul lei tang ka si," nan ti; a dang pakhat nih, "Kei cu Apollo lei tang ka si," nan ti; hiti nan ti ah hin, nan umtuning cu hi vawleicung umtuning bantuk a si ti nan langhter a si ko lo maw? ⁵ A ngaingai ti ahcun, Apollo cu ahodah a si? Paul cu ahodah a si? Pathian sal pei kan va si ko cu, Pathian an zumhtertu hna kha. Bawipa nih a kan pekmi rian cio kha pei kan hei tuan ko cu: ⁶ Kei nih a ci ka tuh, Apollo nih a kung kha ti a toih, sihmanhsehlaw a thantertu cu Pathian a si. ⁷ A ci a tuhtu le ti a tohtu thamtham cu biapi an si tung lo. Pathian kha pei biapi cu a si cu, zeicahtiah amah nih khan pei a thanter cu. ⁸ A tuhtu le a tohtu kha cu zeihmanh an i dannak a um lo; an tuanning cio khan Pathian nih laksawng a pek ko hna lai. ⁹ Zeicahtiah kannih cu Pathian ca i hmunkhat ah rian a tuan timi kan si i nannih cu Pathian lo nan si. Nannih cu Pathian inn zong nan si fawn. ¹⁰ Pathian nih pahrang a ka pekmi kha ka hman i inn sak a thiam ngaingaimi bantukin inn saknak ding a hram kha ka bunh, cun a dang pakhat nih a cungah khan a run sak. Sihmanhsehlaw zeitindah kan sak ti kha ahohmanh kan i ralrin awk cio a si, ¹¹ zeicahtiah Pathian nih Jesuh Khrih lawnglawng cu a hram caah khan a chiah cang i hram dang zeihmanh chiah awk ding a um ti lo. ¹² Cu hram cung i saknak thilri caah cun a cheu nih sui maw, ngun maw, lungvar mansung maw, an hman hna lai; cun a cheu nih thing maw, di maw, capawl maw, an hman hna lai. ¹³ Cun an sakmi cio cu zaidah an lawh taktak ti kha Khrih Ni nih a langhter te hna lai. Zeicahtiah cu Ni mei nih cun an riantuanmi kha a hneksak cio hna lai i zaidah an lawh taktak ti cu mei nih cun a langhter lai. ¹⁴ Inn saknak hram cungah pakhatpa nih inn a sak i cu a sakmi cu mei nih khan a hrawh khawh lo ahcun, cu pa nih cun laksawng a hmuh lai. ¹⁵ Asinain ahohmanh a sakmi inn cu a kangh dih ahcun, cu inn cu a sung ko lai; mei chungin luat bantuk khi a si lai nain amah cu khamh a si ko lai. ¹⁶ Pathian biakinn nan si kha nan hngalh i Pathian Thlarau nan chung i a um zong kha nan hngalh. ¹⁷ Cucaah ahohmanh nih Pathian biakinn cu a hrawh ahcun, amah cu Pathian nih a hrawh ve lai. Ze-

icahtiah Pathian biakinn cu a thiangmi a si i nanmah hrimhrim cu biakinn cu nan si. ¹⁸ Hi kong ah hin palh soal hrimhrim hlah u: nan lakah ka fim ti aa ruatmi nan um ahcun, — ka chim duhmi cu hi vawlei cung fimning in ka fim ti aa ruatmi nan um ahcun ka ti duhnak a si — mifim ngaingai a si khawh nakhnga mihrut ah i cang seh. ¹⁹ Zeicahtiah hi vawlei nih fimnak i a ruahmi cu Pathian hmaiah cun pakpalawng a si. Cathiang nih, "Pathian nih mifim hna cu an zernak lila ah khan a foihter hna," tiah a ti bang hin a si taktak. ²⁰ Cathiang nih cun, "Bawipa nih mifim mi hna ruahnak cu pakpalawng a si ti kha a hngalh," tiah a ti rih. ²¹ Cucaah cun ahohmanh nih minung tuah khawhmi thil kha kan i porhlawt awk a si lo. A ngaingai ti ahcun zeizong vialte hi nanmah ta tu an si di: ²² Paul siseh, Apollo siseh, Peter siseh, hi vawlei hi siseh, nunnak siseh, thihnak siseh, atu caan hi siseh, hmailei caan khi siseh, hi vialte hi an dihlak in nanmah ta an si i ²³ nan-nih cu Khrih ta nan si i Khrih cu Pathian ta a si.

4 Kannih cu Khrih sal, Pathian biathli kengtu ah khan nan kan ruah awk a si. ² Cu bantuakin thil ken fialmi a rian biapi bik cu a bawipa sin i zumh awk tlak te i um kha a si. ³ Cucaah cun nannih nih ka kong nan rak ka ceih len ah khan ka ze i a poi lo, vawleicung bia-ceihnak zung zong nih ka ceih hna seh law ka ze i a poi lai lo; keimah hmanh nih keimah kong hi kaa ceih kho lo. ⁴ Ka chiaṯa thleidannak hi a thiang ko, asinain cuti in a thiang ko ti tikah hin ka soal lo tinak a si lo. Ka cung i bia a khiaktu cu Bawipa kha a si. ⁵ Cu a si caah a caan a phak hlanah ahohmanh na soal, na thiam va ti hna hlah u. Donghnak biaceihnak cu Bawipa a rat tik lawnglawng ah a si te lai, zeicahtiah mi nih an lungthli tein an rak i tinhmi le a muihnak ah an thuhmi an biathliruk vialte kha amah nih cun a phuan di hna lai i cu tikah cun mi vialte nih hmuh awk an i tlakmi thangṯhatnak kha Pathian sinin an hmuh cio te lai. ⁶ Ka u le ka nau hna, nanmah ṯhatnak ding caah hi thil vialte hi Apollo le keimah kong in kan chimh hna. Hi bantuakin kanmah pahnih kong tahchunhnak ah kan lakpiak hna cu, "Phung leng lonh hlah u," ti tawnmi kha a sullam nan hngalh khawh nakhnga caah a si. Ahohmanh thangṯhat hlei hna hlah u, ahohmanh namh hlei hna hlah u. ⁷ Midang nakin cungnung deuh ah aho nih dah an ser? Pathian pek a si lomi na ngeihmi zeital a um maw? Cucaah cun nan hmuhmi cu a lakin hei hmu hlah u law cu bang, zeitindah nan i porhlawt khawh? ⁸ Nan herhmi paohpaoh cu nan ngeih di ko cang. Nannih cu nan lian in nan rum ko cang. Nannih cu siangpahrang nan si cang, kannih bel kan si lo. Siangpahrang hei si taktak u law ka hei duh dah, kannih zong nan sinah siangpahrang kan si ve hnga! ⁹ Kannih lamkaltu pawl hi Pathian nih nauta bik ah a kan ser ko rua tiah ka ruah. Zapi hmai i thah awkah soal pawtmi, van le vawlei le vancungmi le mi-

nung nih zoh nuam men i hei hman awk khi kan si ko rua. ¹⁰ Kannih cu Khrih ruangah mihrut kan si; nannih tu cu Khrih chungah mifim nan si! Kannih cu kan der, nannih cu nan ṯhawng, kannih cu nautatnak kan hmu, nannih cu upatnak nan hmu. ¹¹ Nihin tiang hrimhrim hin rawlṯam le tihal in kan vak; hni le puan tlek fi-amfuam in kan um; an kan tuk an kan velh; khua khat hnu khua khat kan vak lengmang; ¹² kan paw i cawmnak dingah kan kut in fak piin rian kan ṯuan. ¹³ Chiat an kan serh tikah thluachuah le vanluh kan pek hna; an kan hrem tikah kan in, biazar in an kan ti tikah bia nem in kan leh hna. Kannih cu kuthnawm hnawhnak puanchia kan si ko; nihin ni tiang hrimhrim hin vawlei cung hnawmtinphor kan si ko. ¹⁴ Hi tiin ca kan kuat hna hi nan ningzak seh ti ka duh caah a si lo, ka dawtmi ka fale taktak bantuakin cawnpiak kan duh hna caah a si. ¹⁵ Zeicahtiah Khrih chung i nan nunning ah hin zohkhenhtu cu thong hra hmanh ngei hna u law pa cu pakhat lawnglawng nan ngei. Thawngṯha nan sin i ka ratpi thawngin Khrih Jesuh chung i nan nunnak ah hin keimah hi nan pa cu ka si ko. ¹⁶ Cucaah ka zia ka cawng u tiah kan nawl hna. ¹⁷ Hi ruangah hin nan sin i Timote ka rak thlah hi a si. Amah cu Bawipa chungah ka dawtmi le ka zumhmi ka fapa a si. Amah nih cun, Khrih Jesuh chung i nunnak thar in nunning ah zeitindah ka umtu a si ti kha le khuazakip ah khrihfabu kha zeitindah ka cawnpiak hna ti kha an chimh hna lai. ¹⁸ A kan tlawng lem lai lo nan ti i a cheu cu lung puam in nan i la. ¹⁹ Bawipa duhnak a si ahcun, tuan ah kan tlawng hna lai i hi milungpuam pawl nih hin zeidah an tuah khawhmi taktak a si kha keimah hrimhrim nih ka ra zoh lai, zeidah an chim khawh timi lawng kha si lo in. ²⁰ Zeicahtiah Pathian Pennak cu holh sawhsawh le bia sawhsawh men hi a si lo, Pathian Pennak cu thil ti khawhnak ṯhawnnak pei a si cu. ²¹ Zeidah nan i thim lai? Fungfek he maw ka rat lai dawtnak le nemnak lungthin he dah ka rat lai?

5 Nan lakah nu le pa sualnak, lawkihmi hmanh nih an i zahpi dingmi sualnak a um ti kha ka theih. Mi-pa pakhat cu a pa nupi he an um ṯi, an ti. ² Zeitindah nan i porhlawt khawh ṯheo rih ee? Ngaihchiatnak in nan khah awk tu a si nain; cu bantuak thil a tuahmi cu nan bu chungin nan chuah awk a si. ³ Kei cu pum cun nan sinin lamhlatpi ah ka um nain lungthin cun nanmah sinah ka um ko. Cucaah cun cu bantuak thilṯhalo a tuahtu chungah cun, nanmah sin i a um vemi bantuakin kan Bawipa Jesuh min in, biachahnak ka tuah cang. ⁴ Nannih nan i pumh tikah, kei zong kan sinah a ummi kan Bawipa Jesuh ṯhawnnak thawngin ka lungthin in nan sinah kaa pumh ve caah, ⁵ hi pa cu a thlarau kha Bawipa Ni ah khamh a si nakhnga a pum cu hrawh awkah amah cu Satan sinah khan pek awk a si, ka ti. ⁶ Nan i porhlawt hi ahmaan lo. Phungthluk ah, "Thilnu tlawmte nih chang nawnmi cu a ning piin a thawhter,"

timi bia cu nan hngalh. ⁷ Sualnak thilnu hlun cu nan chungah rian a tñan. Nannih cu a thar tein rawhmi changreu nan si nakhnga cu thilnu hlun cu hlonh u. Khrihfa nan si bantukin nannih cu thilnu telh lomi Lanhtak puai changreu cu nan si; zeicahtiah kan Lanhtak puai tuufa Khrih cu raithawinak ah pek a si cang caah kan Lanhtak puai cu aa thawk taktak cang. ⁸ Cucaah kan puai cu thilnu hlun, sualnak le tñat lonak thilnu hlun he cawhmi changreu he khan si loin thilnu aa tel lomi changreu, thiannak le biatak changreu he khan tuah u sih. ⁹ Ca kan kuatmi hna chungah khan, misual mi hna he i kom hlah u, tiah ka ti. ¹⁰ Chimh ka rak in duhmi hna cu, a sualmi, hak a kaumi, a firmi, siasal a biami lawkihmi hna kha nan kom hna lai lo, ti a si lo, zeicahtiah annih kha komh lo nan duh ahcun hi vawle-icung hin nan chuah a hau hnga; ¹¹ ka rak in chimh duhmi hna cu, Khrihfa ka si ve aa ti tñung i sualnak a tuahmi, a hak a kaumi, siasal a biami, mi congohi a hmanhmi, zu a rimi, mifir a simi, hi hna he hin nan i kom lai lo ka ti duhna a si; cu bantuk mi hna he cun rawl hmanh hmunkhat ah ei tñi hlah u. ¹² - ¹³ A ngaingai ti ahcun a lengmi cu kei nih an bia ka ceihipiak hna awk a si lo. Pathian nih a cei ko hna lai. Asinain nan bu chung i a ummi cu an bia nan ceihipiak hna awk a si hnga lo maw? Cathiang nih pei, "Nan bu chungin mi tñalo kha va chuah u," a ti kha.

6 Nannih pakhat le pakhat nan i sik tikah, nan bia cu Pathian mi hna tu kha ceihter loin, zeitindah lawkihmi biacehtu bawi hna sin tu ah nan chuah ngam? ² Vawlei hi Pathian mi hna nih bia an cei lai ti kha nan hngal lo hlah maw? Vawlei hmanh hi a bia a ceihtu ding nan si ahcun, thil hme tete cu nan cei kho lo maw? ³ Vancungmi khi kanmah nih an bia kan cei hna lai ti hi nan hngal lo dahra? Hi vawlei cung kan nun lio thil chinchin cu kan cei awk pei an si cu. ⁴ Cucaah cu bantuk thil cu a hung chuah tikah khrihfabu chung i aa tel ve lomi cu nan ceihter ko hna lai maw? ⁵ Nan caah ningzah awk a va si dah. Unau aa simi hna karlak i bia a thlek khotu mifim pakhat tal cu nan um tñeo lai. ⁶ Nannih nih cuticun tuah loin, unau le unau cu taza nan i cuai i a zum lomi tu kha nan biathlektu ah nan hman hna. ⁷ Pakhat le pakhat taza nan i cuainak nih hin nan si awk hnga ding nan si lo kha fiang tein a langhter. Na palh, ti nan si zongah nan caah a tñha deuh ko lo maw? Nan thil an in chuh hna zongah nan caah a tñha deuh ko lo maw? ⁸ Cu ti si loin nannih cu, u le nau a si hrimhrim komi kha, pakhat le pakhat nan i tawng i pakhat le pakhat thil nan i chut. ⁹ Miñha lomi nih cun Pathian Pennak cu an co lai lo ti kha fiang tein nan hngalh ko. Nanmah le nanmah kha i hnglen hlah u; misual mi le siasal a biami le vacung pa duhmi le nu nih nu he sualnak, pa nih pa he sualnak a tuahmi le, ¹⁰ mi thil a chutmi le hak a kaumi le zu a rimi le mi congohi a hmanhmi le mifir a simi hna nih cun

Pathian Pennak cu an co lai lo. ¹¹ A cheu cu cu bantuk cu nan rak si. Asinain sualnak in thianh nan si cang; Pathian sinah pekchanh nan si cang; Bawipa Jesuh Khrih min le kan Pathian Thlarau thawngin Pathian he remter nan si cang. ¹² Mi cheu nih nan i thawh lai i, "Kei cu zeipaoh tuah onh ka si ko," nan ti. Asi, zeipaoh tuah onh na si ko lai, sihmanhsehlaw zeipaoh kha na caah a tñha dih lo. Kei zong nih, "Zeipaoh tuah onh ka si," ka ti khawh ve, sihmanhsehlaw zeihmanh kaa salter lai lo. ¹³ Cun a cheu nih nan i thawh tñan i, "Rawl cu paw caah a si, paw cu rawl caah a si," nan ti; a si taktak, sihmanhsehlaw Pathian nih a donghter veve hna lai. Minung pum hi sual tuahnak caah hman ding a si lo, Bawipa rianñuannak ca tu ah hman ding a si deuh, Bawipa zong nih pum caah rian a tñan ve. ¹⁴ Pathian nih Bawipa cu thihnak in a thawhter i kannih zong a tñawnak cun a kan thawhter ve lai. ¹⁵ Nan pum cu Khrih pum a tñengnge a si kha nan hngalh. Khrih pum a tñengnge cu i lak riangmang in hlawhhlangu pum a tñengnge ah cun ka ser hnga maw? Naisai hlah! ¹⁶ Hlawhhlangu pum ah a pum a va fonhmi-pa kha, hlawhhlangu he cun titsa khat an si ti kha nan hngal rua lo. Cathiang nih fiang tein a chimmi cu, "Cu hna pahni cu pum khat an si lai," ti hi a si. ¹⁷ Sihmanhsehlaw Bawipa he aa pehmi cu Bawipa he thlarau in pakhat an si. ¹⁸ Nu le pa sualnak kha hrial ko u. Sualnak dang nih cun mi hi a pum kha a hnorsuang lo, asinain nu le pa sualnak a tuahmi nih cun amah pum cung hrimhrim ah khan sualnak a tuah a si. ¹⁹ Nan pum cu Thiang Thlarau biakinn a si kha nan hngal lo maw? Cu Thlarau cu nan chungah a um i Pathian nih an pekmi hna a si kha nan hngal lo maw? Nannih cu nanmah ta nan si lo, Pathian ta nan si; ²⁰ a man in cawkmi nan si. Cucaah nan pum cu Pathian sunparnak caah hmanh u.

7 Atu cu cakuat in nan ka halmi kong kha kan chim hna lai. Pa hi nupi tñi loin a um ahcun a tñha ko. ² Sihmanhsehlaw sualpalhna a tam tuk hringhran caah hin, pa nih mah nupite i ngeih seh law nu nih mah vate i ngeih seh. ³ Pa nih a nupi cungah a tuah awk a simi rian kha tlamtling tein tuah seh law nu zong nih a va cungah tuah ve seh; an herhnak ah khan an lung i riamhter ciocio hna seh. ⁴ Nu hi amah pum bawi a si lo, a pum bawi cu a va kha a si; cu bantuk tñiamñiam in pa zong cu amah pum bawi a si ve lo, a pum bawi cu a nupi kha a si. ⁵ Kan caan cu thlacamnak ah hman kan duh tiin pakhat le pakhat kha i reem hlah u; nan pahni in caan khatkhat chung kha cuticun kan um lai tiah hnatlaknak nan ngeih hmasa tñung lo ahcun; cu hmanh ah nan i sum khawh lo sual i Satan tukforhnak chungah nan tlak nakhnga lo, nu le va sinak kha thawk tñan ko u. ⁶ Hi kan chimhmi hna hi nawlbia bantukin kan ti hna lo, a onh in kan onh hna tu a si deuh. ⁷ A taktak ti ahcun, keimah bantuk hin um dih u

law ka duh deuh; sihmanhsehlaw Pathian nih a kan pekmi laksawng kan hmuhmi cu an i dang dih cio. ⁸ Cun atu cu nupi ngei rih lo le va ngei rih lo le hmeinu hmeipa nan sinah ka chim: keimah bantuk hin nanmah lawng cio ah nan um ah a tha deuh ko lai, ⁹ sihmanhsehlaw nan duhnak kha nan i sum khawh lo ahcun vaa thi vaa um ko u, duhnak in a kangh in kangh nakin i thit-um cu a tha deuh. ¹⁰ Aa thi-um ciami caah hi bia hi chim awk ka ngei, keimah bia hmanh a si lo, Bawipa bia tu a si: nu nih a va kha a kirtak hrimhrim lai lo; ¹¹ a kirtak ahcun va ngei loin um lan ko seh, asilole a va he cun i rem than ko hna seh; cun pa nih a nupi kha ma hrimhrim hlah seh. ¹² Cun a dang pawl caah khan Bawipa nih si loin keimah nih hitihin ka ti: Khrihfa mipa pakhatkhat nih zumtu a si lomi nupi a ngeih i a nupi nih um ti kha a lung a si ko ahcun, ma hlah seh. ¹³ Cun khrihfa nu pakhatkhat nih zumtu a si lomi va a ngeih i a va nih um ti kha a lung a si ko ahcun, kirtak hlah seh. ¹⁴ Zeicahtiah a zummi a si lomipa cu a nupi he an i pehtlaihna thawng khan Pathian cohlan awk tlak ah a cang i zumtu a si lomi nu cu a va Khrihfa a simi he an i pehtlaihna thawngin Pathian cohlan awk tlak ah a cang. Hitihin rak si hlah seh law an fale cu lawkih fale bantuk an rak si hnga; asinain atu cu Pathian cohlan awk tlakmi an si. ¹⁵ Sihmanhsehlaw zumtu a si lomi nih khan, then a duh ahcun i then ko hna seh. Cu bantuk thil ahcun Khrihfami kha nupi a si ah pasal a si ah hnek awk a si lo. Pathian nih daihnak in um awkah nannih cu an auh hna. ¹⁶ Khrihfa nu, ka va cu ka khamh kho hrimhrim lai lo tiah zeitindah na ti khawh lai? Khrihfa pa, ka nupi cu ka khamh kho hrimhrim lai lo, tiah zeitindah na ti khawh lai? ¹⁷ Ahohmanh Pathian nih laksawng an pek hna ning le Pathian nih an auh hna i nan sining cio khan um ko u. Hihi khrihfabu kip ah ka cawnpiakmi hna a si. ¹⁸ Cuarpar aa tanmi nih Pathian auhnak kha a cohlan ahcun, cuarpattannak kha hloh tim hlah seh; cun cuarpattan lomi nih a cohlan ahcun cuarpattan i tan duh hlah seh. ¹⁹ Zeicahtiah cuarpattan le tan lo cu zeihmanh an si lo. Biapi a simi cu Pathian nawl zulh kha a si. ²⁰ Ahohmanh Pathian auhnak nan rak cohlan lio i nan sining khan um ko u. ²¹ Pathian nih an kawh ah khan sal na rak si maw? Na si zongah na zeipoi hlah; luatnak caan na hmuh ahcun luat i zuam. ²² Zeicahtiah Bawipa nih a kawhmi sal cu Bawipa miluat a si cang; cu bantuk thiamthiam in miluat a rak simi, Khrih nih a kawhmi, cu Khrih sal a si ve. ²³ Pathian nih man in an cawkmi nan si; cucaah minung sal ah cun i cang hlah u. ²⁴ U le nau hna, Pathian nih an kawh hna i nan siningte khan Pathian he i hawikomhnak chungah cun um ko u. ²⁵ Aa thi-um rih lomi hna kongah hin, Bawipa sinin hmuhmi bia zeipoi ngei lo nain Bawipa vel thawngin zumhawktlak a si vemi bantukin ka ruahnak ka chim lai: ²⁶ Atu caan harnak ruah tikah hin pa nih a umning in um ko seh law a tha

deuh tiah ka ruah. ²⁷ Nupi ngeimi na si ahcun na nupi he i then cu va zal hlah. Nupi ngei lo na si ahcun, va kawl theng hlah. ²⁸ Asinain nupi nan thit ahcun nan sual tinak a si lo, va nan ngeih ahcun nan sual tinak a si lo, ka duhmi cu cu bantuk mi hna nih nifate in a chuak lengmangmi harnak an ton laimi hi luat hna seh ti tu hi a si. ²⁹ Ka u le ka nau hna, ka chim duhmi cu hihi a si: caan hi tampi a tang ti lo i cucaah cun atu ri hin cun nupi ngeimi nih a ngei lo bantukin um hna seh; ³⁰ a tapmi cu ngaihchia lomi bantukin um hna seh; a nimi cu lunglawm lomi bantukin um hna seh; thil a cawmi nih an cawkmi kha kan ta a si lo ti bantukin um hna seh law ³¹ vawleicung thil a tawngthammi hna nih khan vawleicung thil hi tlamtling in kan tawngthammanh hna lai lo ti bantukin um hna seh. Zeicahtiah vawlei hi atu bang hin cun saupi a um ti lai lo. ³² Nan lungrethei hlah u ti kan duh hna. Nupi ngei lo pa cu Bawipa duhnak tuah kha aa zuam caah Bawipa rian ah khan lungrethei tein a than, ³³ sihmanhsehlaw nupi ngeimipa cu a nupi duhnak kha tuah aa zuam caah vawleicung thilri kha a lungre aa theihpi hna i ³⁴ cucaah cun kap hnih in hnuh a si. Va a ngei lomi an si ah, ngaknu thiangan si ah, pum he thlarau he Bawipa sinah khan i pek an duh caah Bawipa rian cu lungthin tak tein an than; sihmanhsehlaw va a ngeimi nu cu a va duhnak kha tuah a duh caah vawlei cung thilri ah khan a lung a um. ³⁵ Hi ti bia ka chim hi bawmh kan duh hna caah a si, tuah hlah u timi nan cung i khin ka duh ruangan a si lo. Ahmaanmi le a thami kha tuah u law Bawipa rian ah hin nan lungthin a dihumnak in i pe u, ti kan duh hna. ³⁶ Aa hammi kan i thi than lai lo a timi hna cu hitihin um hna seh: pa nih khan ngaknu cungah khan dawhcah in ka um deuh lo tiah a ruah i a duhnak kha a thawn i kan i umh awk a si ko tiah a ruah ahcun, a duhning cun i um ko hna seh. Cu ah cun sualnak zeihmanh a um lo. ³⁷ Asinain cuticun na tuah hrimhrim lai tiah hnek si loin pa nih nupi ka thi hrimhrim lai lo tiah a lung aa thleh i a duhnak kha a tei khawh i cuticun khatikhan ka tuah awk a si tiah a lung in aa ruah ahcun — ngaknu cu a thit lo ah a tha ko. ³⁸ Cucaah cun a hammi a ngaknu a thimi nih thil tha a tuah ko, asinain a hammi a ngaknu a thi lomi nih khan thil tha chinchin a tuah. ³⁹ Minu cu a va a nun chungah cun a luat lo, sihmanhsehlaw a va a thih ahcun a duhmi pa he i thit awk kha a luat, amah belte an i thitnak cu Khrihfa thitumnak a si awk a si. ⁴⁰ Asinain a umning in a um ko ahcun aa lawm deuh lai. Cucu ka ruahnak a si i kei zong Pathian Thlarau ka ngei tiah kaa ruat ko.

8 Bawlnak sa kong ah hitihin ka ruah: "Kan hngalh cio ko," an ti bang khan hngalhnak kan ngei cio taktak ko. Sihmanhsehlaw cu bantuk hngalhnak nih cun mi kha an lung a puamter tawn hna; dawtnak bel nih a sersiam hna. ² Zeizong ka hngal ve ko, tiin aa ruatmpa nih hin a hngalh awk tlukin a hngal tawn lo.

³ Sihmanhsehlaw Pathian a dawmipa kha Pathian nih a hngalh. ⁴ Cucaah bawlnak sa ei kong ah cun hitihin ka ruah: siasal cu pakpalawng men an si ko, pathian an si lo, Pathian cu pakhat lawnglawng a si ti kha kan hngalh. ⁵ Vancung ah siseh vawleicung ah siseh pathian timi cu a um zong an um ko lai, cun pathian timi hna hi le bawipa timi hna hi tampi zong an si ko lai, ⁶ sihmanhsehlaw kannih caah cun Pathian cu pakhat lawnglawng a um i amah cu kan Pa, zeizong vialte Ser-tu kha a si i kannih hi amah ca i a nungmi kan si; cun Bawipa cu pakhat lawnglawng a um i cucu Jesuh Khrih kha a si i amah thawng cun zeizong vialte kha ser an si i amah thawng cun kannih zong hi kan nung. ⁷ Sihmanhsehlaw mi kip nih hi biatak hi hngalh a si lo. Mi a cheu cu siasal he an rak i ciahnak kha a sau tuk cang caah nihin ni tiang hrimhrim hin bawlnak sa an ei tikah cu sa cu siasal ta a si tiin an ruah; an chiaṯha thleidannak kha a der i sa nih cun a kan thurter tiin an ruah. ⁸ Rawl nih cun Pathian he kan i pehtlainnak cu a ṯatter deuh hlei lai lo; kan ei lo ah zeihmanh kan sung hlei lai lo, kan ei zongah zeihmanh kan miak hlei lai lo. ⁹ Asinain ralring te tu in um u law nan luatnak kha zumhnak a dermi sualnak chung i a tlaktertu siter sual hlah u. ¹⁰ A biana ah, mipa pakhat, a chiaṯha thleidannak a dermipa nih, siasal biaknak inn i nannih "hngalhnak a ngeimi hna" rawl nan ei cu an hmuh hna; cu nih cun bawlnak sa cu ei awk a si ko tiah a forh lai lo maw? ¹¹ Cucaah hi miderthawmpa, Khrih nih a thihhnawh vemi nan unaupa hi, nanmah "hngalhnak" ruangah cun a rawk lai! ¹² Cuticun nan unau hna cung i sualnak nan tuahnak thawng le a derthawmmi an chiaṯha thleidannak nan hliam hna ruangah cun Khrih cungah sualnak nan tuah a si. ¹³ Cucaah rawl nih ka unau kha a sualter nakcha cun sa zeihmanh ka ei ti lai lo, ka unaupa ca i tluknak a chuahtertu si cu ka duh lo.

9 Kei cu ka luat lo dahra? Lamkaltu ka si lo dahra? Kan Bawipa Jesuh cu ka hmu lo dahra? ² Midang nih cun lamkaltu ah ka rel hmanh hna hlah seh law nannih nih cun nan ka rel awk a si, zeicahtiah Bawipa chung i nunnak nan hmuhmi thawng hin lamkaltu ka si cu fiang tein a langhtertu nan si. ³ Mi nih an ka soi tikah keimah kong kaa chimning cu hitihin a si: ⁴ Ka rianṯuanmi caah hin ti le rawl ka hmuh ve awk a si lo maw? ⁵ Lamkaltu dang hna le kan Bawipa naule hna le Peter nih, khaulṯlawnnak ah an nupile kha an i ṯhit hna bantukin kei zong nih Khrihfa nupi kaa ṯlawnpa ve awk a si lo maw? ⁶ Barnabas le keimah lawng hi maw mah nunnak caah mahte in rian aa ṯuanpah ding cu kan si? ⁷ Ralkap aho nih dah ralkap chung i an um lioah anmah tein an paw an i cawm bal? Lothlopa ahodah a lo chungin a chuakmi mitsur thei ei loin a um bal? Tuukhal ahodah a tuurun chungin a hmuhmi tuu hnuk ding loin a um bal? ⁸ Hi bantukin mi nih ni fate an ton lengmangmi thil chungin ka lakmi tahchunhnak hi aa

bochan tiah ka ruat hlah u. ⁹ Nawlbias zong nih cu ti ṯhiamṯhiam cun a chim ko. Zeitindah a ti tiah, "Facang a cilmi cawtum cu a hmu va ṯem hlah," a ti. Pathian nih a tihnewh duhchanmi cu cawtum cu maw a si hnga tiah nan ruah? ¹⁰ Asiloah a ti duh taktakmi cu kanmah dah kan si hnga? Chim hau loin, kanmah hi kan si ko. Lei a thuangtu nih siseh, rawl a ṯuantu nih siseh, kan co awk a um ve lai ti ruahchan in an ṯuan. ¹¹ Nan lakah thlarau thlaici kha kan tuh, nan sinin vawlei cung thil kan zun ahcun cucu a tam tuk maw? ¹² Midang nih nan sinin cu bantuk hmuh awk kha an i ruahchan ahcun, kannih nih cun kan i ruahchan chinchin awk a si hnga lo maw? Sihmanhsehlaw kannih nih cun, cuticun kan in ti duh hna lo. Khrih kong thawngṯha hi, zeilo nih maw dawn sual lai tiin zeizong vialte kha a in tu in kan in. ¹³ Biakinn chung i rian a ṯuanmi hna nih Biakinn in an rawl kha an hmuh ti le biakṯheng cung i raithaw-inak a pechanmi hna nih raithawinak sa kha an co ve ti cu nan hngalh. ¹⁴ Cu bantuk ṯhiamṯhiam in thawngṯha a chimtu hna nih thawngṯha chim in an paw an i cawm awk a si ti cu Bawipa cawnpiaeking a si. ¹⁵ Sihmanhsehlaw hi bantuk thil hi pakhat hmanh nan cungah ka hmanh lo, hi ca kan kuat hna zong hi cu bantuk ka duh caah a si lo. A thih hmanh ka thi deuh hnga! Kaa porhlawt lenmi hi ahohmanh pakpalawng ah sert-er ka duh hna lo. ¹⁶ Thawngṯha ka chim ruang menmen ah hin kaa porhlawt awk a si lo. A ngaite ti ahcun, va chim, tiah fial pei ka si cu. Thawngṯha cu chim loin rak um ning law zeitluk in dik ka caah a poi hnga! ¹⁷ Ka rian hi keimahte nih kaa thim i ka tuahmi a si ahcun, ṯuan man ka hmuh lai ti zong cu kaa ruahchan hnga, sihmanhsehlaw ka rian hrimhrim a si tiin ka ṯuan hi Pathian nih hi rian hi ka kut chungah a ka pek caah a si. ¹⁸ A si ahcun ṯuan man zeidah ka hmuh? Ka hmuhmi cu, thawngṯha ka chimnak ka rian ah hin, cucu ka hmuh awk, khakha ka hmuh awk ti loin, alak tein ka chim i cu ka chimnak thawngin lungriamhnak ka hmuhmi hi a si. ¹⁹ Kei cu miluat ka si, aho sal hmanh ka si lo, asinain mi tam deuh ka lak khawh hna nakhnga ti in mi kip sal ah kaa ser. ²⁰ Judah mi lak i ka ṯuan tikah Judah mi cu ka lak khawh hna nakhnga Judah mi bantukin ka um; cun Moses Nawlbias tang i a ummi hna sin ka ṯuan tikah, anmah cu ka lak khawh hna nakhnga, Nawlbias tangah cun ka um lo nain a um bantukin ka um. ²¹ Cu bantuk ṯhiamṯhiam in Judah mi hna phung leng i a ummi Jentail mi hna sin i ka ṯuan tikah Jentail mi cu ka lak khawh hna nakhnga Jentail mi bantukin ka um. Cuti ti tikah Pathian nawlbias kha ka zul lo tinak a si lo, a ngaingai ti ahcun Khrih nawlbias tangah pei ka um cu. ²² Zumhnak lei i a dermi hna sinah, anmah cu ka lak khawh hna nakhnga anmah bantuk i a dermi ah kaa cang. Cucaah zeimaw ti tal in ka khamh kho hna hnga maw tiin mi kip sinah an sining paoh in ka um ve. ²³ Hi vialte hi tiin ka tuah cu thawngṯha ruangah

khan a si, cu thawngtha cu mi vialte ka hrawm khawh hna nakhnga ka duh caah a si. ²⁴ Tlik zuamnak ah an dihlak in tlik cu an i zuam nain laksawng a hmumi cu pakhat lawng a si ti kha nan hngalh. Cucaah laksawng hmu ding tein tli u. ²⁵ Zuamnak ah tel a duh vemi nih cun timhtuahnak ah khan fel tein an um tawn. Cuti i an um cu a uai khomi pangpar lukhimh hmuh awk caah khan a si; asinain kannih tu cu zeitikhmanh i a uai lomi pangpar lukhimh hmuh awk caah khan a si. ²⁶ Kei cu ka tlik tikah tinhmi kaw l fiang tein ka ngei; kaa thongh tikah a ping a pang a thongmi bantuk ka si lo. ²⁷ Zuamnak hmun ah rak i zuam u tiah midang kha sawm lengmang tung in a sawmtu keimah kha hlawtmi si soal lai ing ti phang in ka pum cu ka hrem i fek tein ka uk.

10 Ka u le ka nau hna, Moses a zulmi kan pupa hna cung i a tlungmi thil kha philh hlah u ti kan duh hna. Annih cu an dihlak in minmei nih khan a runven hna i Rili Sen kha him tein an tan. ² Annih nih Moses zultu si awkah minmei chung le rili chungah khan tipilnak an in. ³ An dihlak in thlarau changreu kha an ei i ⁴ an dihlak in thlarau ti kha an din. An sin i a kal lengmangmi thlarau lungpi chung khan ti cu an din i cu lungpi cu Khrih kha a si. ⁵ Asinain a tam deuh nih cun Pathian kha an lawmhter lo i an ruak cu thetse ram hmun kip ah khan aa thek dih. ⁶ Hi hna vialte hi kan i zohchunh awk caah an si, thil thalo an rak duh bantukin duh ve lo awkah ralrin a kan petu le ⁷ an lak i a cheu nih siasal an rak biak bangin biak ve lo awkah ralrin a kan petu ding an si. Cathiang nih a ti bantukin, "Cu mi hna cu ei awk le din awkah an thu i laam awkah an tho." ⁸ An lak i a cheu nih an rak tuah bang khan nu le pa sualnak kha kan tuah awk a si lo, cu ruangah cun ni khat ah thong kul le thong thum an rak thi. ⁹ A cheu nih Bawipa an rak hneksak bantuk khan kan hneksak ve awk a si lo, cu ti an tuah caah khan rul nih a rak cuk hna. ¹⁰ A cheu an rak phunzai bantuk khan nan phunzai awk a si lo, cu ti an tuah caah cun Thihnak Vancungmi nih a rak thah hna. ¹¹ Hi vialte an cung i a tlungmi hi midang nih i zohchunh awk caah a si i kan i ralrinnak ding caah thal an si. Zeicahtiah kannih kan caan hi donghnak a phak dengmangnak caan a si. ¹² Ka dir kho ko tiah aa ruatmi cu a tluk sualnak hnga lo i ralring seh. ¹³ Tukforhnak nan cung i a tlungmi hi midang zong nih an in cio tawnmi an si ko. Pathian nih a biakamnak cu a zulh ko lai i nan in khawh leng tiangin tukforhnak cu nan cungah a tlunter lai lo. Tukforhnak nan in tikah in khawhnak thazang an pek hna lai i chuah khawhnak lam zong an serpiak hna lai. ¹⁴ Cucaah ka dawtmi ka hawile hna, siasal kha bia hna hlah u. ¹⁵ Ruahnak a ngeimi sin biachim bantukin nan sinah ka chim; ka chimmi cu nanmah nih tha tein ruat ko u. ¹⁶ Thluachuahnak hrai ca i Pathian kan lawmh tikah, hi hrai kan din tikah hin Khrih thi kha kan i

hrawm a si lo maw? Cun changreu kan ei timi hi tah: hi changreu kan ei ah hin Khrih pum kan i hrawm a si lo maw? ¹⁷ Changreu kan i phawtmi cu hlum khat a si bantukin kannih cu kan tampi nain pum khat kan si; zeicahtiah kan dihlak in cu changreu hlum khat cu kan i hrawm. ¹⁸ Hebru mi kha ruat hna hmanh u, raithawin ah pekchanhmi sa a eimi paoh cu Pathian biaktheng riantuannak ah khan an i tel ve. ¹⁹ Ka chim duhmi cu zeidah a si? Siasal a si ah, an pekchanhmi rawl a si ah, ze an si tinak a si maw? ²⁰ Si hlah! Ka chim duhmi cu hihi a si: Lawkihmi nih an biaktheng cungah an i bawlnak sa cu khuachia dohdanghnak sa an si i Pathian pekchanhmi an si lo. Khuachia he hawikom si cu kan duh hna lo. ²¹ Bawipa hrai le khuachia hrai cu nan din kep kho hna lai lo; Bawipa cabuai le khuachia cabuai zong nan hman kep kho hna lai lo. ²² Bawipa cu a nahchuak seh ti maw kan duh? Amah nakin kan thawng deuh tiah maw kan i ruah? ²³ "Zeipaoh kan tuah khawh ko," an ti. Asi, an tuah khawh ko, sihmanhsehlaw zeipaoh hi an tha dih lo. "Zeipaoh kan tuah khawh ko," asinain zeipaoh hi kan caah an thahnem dih lo. ²⁴ Ahohmanh nih kanmah ca tha ding lawng kha kan zoh awk a si lo, midang ca tha ding tu kha kan zoh awk deuh a si. ²⁵ Sa zuarnak i an zuarmi cu zeipaoh va ei ko, na chiahta thleidannak ruangah bia bel zehmanh va hal hna hlah. ²⁶ Zeicahtiah Cathiang zong nih pei, "Vawlei le a cung i a ummi thil vialte cu Bawipa ta an si," a ti cu. ²⁷ Pathian a zum lomi nih rawlrawn an in sawm ahcun an in hunhmi paoh kha va ei ko, na chiahta thleidannak ruangah zehmanh bia va hal hna hlah. ²⁸ Sihmanhsehlaw pakhatkhat nih, "Hi rawl hi siasal dohdanghnak rawl a si," tiah an chimh ahcun, an chimtupa ruangah le chiahta thleidannak ruangah, cu rawl cu va ei hlah. ²⁹ Cu chiahta thleidannak ka timi cu, nangmah lungthin kha si loin an kotupa lungthin kha ka ti duhnak a si. Mi a cheu nih nan i thawh i, "Zeicahdah midang chiahta thleidannak nih cun ka luatnak cu a ka dawnhkhanh lai? ³⁰ Ka eimi ka rawl ca i Pathian cu ka thangthat ahcun zeicahdah thla ka cam nenhmi rawl kongah cun mi nih an ka soi khawh lai?" nan ti. ³¹ A si ko, sihmanhsehlaw ze nan tuah hmanh ah, nan ei ah siseh, nan din ah siseh, nan tuahmi cu a dihlak in Pathian thangthatnak caah siter ko u. ³² Judah mi si hna seh, Jentail mi si hna seh, Pathian Khrihfabu si hna seh, ahohmanh harnak nan pek hna nakhnga lo, cuticun nan nuncanning cu siter ko u. ³³ Ka tuahningte khan tuah ve u; ka tuahmi thil paohpaoh ah hin midang lawmhtertu si kha kaa zuam tawn; keimah ca thatnak ding kha ruat loin mi vialte thatnak ding tu kha ka ruat deuh; cu ti ka ruah cu khamhnak an hmuh khawh nakhnga caah a si.

11 Cucaah cun kei zong nih Khrih nawl ka cawn bantukin nannih zong nih ka nawl kha i cawn ve u. ² Keimah kha philh lo tein nan ka um i kan pek chin-

mi hna cawnpiaknak kha nan zulh caah kan thangthat hna. ³ Sihmanhsehlaw hngalhter kan duhmi hna cu Pathian cu Khrih lu a si bantukin pa cu nu lu a si i Khrih cu mi vialte lu a si. ⁴ Cucaah zapi hmai i thlacam tik le biachim tik i a lu aa khuhmi pa nih cun Khrih cungah khan ningzahnak a tlunter a si i ⁵ nu an si ahcun thlacam tik le biachim tik i a lu aa khuh lomi nih cun a va cungah ningzahnak a tlunter a si ve; cu nu cu a lu aa kolhmi nu he khan zeihmanh an i dang lo. ⁶ Nu nih a lu aa khuh lo ahcun i met lawlaw ko seh. Lukongh le lumeh cu nu caah cun ningzah awk a si caah a lu kha i khuh ko seh. ⁷ Pa cu a lu i khuh a herh lo, zeicahtiah pa cu Pathian mui a kengmi a si i Pathian sunparnak thlalang a si. Nu tu cu pa sunparnak thlalang men a si. ⁸ Zeicahtiah pa cu, nu chungin ser a si lo, nu tu kha pa chungin sermi cu a si. ⁹ Cun pa cu, nu caah ser a si fawn lo, nu tu kha pa ca i sermi cu a si. ¹⁰ Vancungmi hna ruangah nu nih a lu cu aa khuh awk a si i cuticun a va tang i a ummi a si kha a langhter awk a si. ¹¹ Bawipa chung i kan nunning tu ah hin cun, nu hi pa caah a herh bantukin pa zong nu caah a herh ve. ¹² Nu cu pa chungin ser a si bantukin pa zong cu nu chungin a chuakmi a si ve; zeizong vialte hram cu Pathian a si. ¹³ Cucaah nanmah nih a tha thalo khiak ko u: nu nih zapi hmai i lu khuh loin Pathian sin i thlacam cu a tha nan ti maw ti lo dik. ¹⁴ Thil umtuning ah hin, sam sau cu pa caah cun ningzak a si, ¹⁵ sihmanhsehlaw nu caah cun i chawr awk thil a si. A sam sau cu i khuhnak ding ca i pekmi pei a si cu. ¹⁶ Asinain hi kong ah al a ka duhmi nan um ahcun, chim ka duhmi cu hihi a si ko: kanmah nih siseh, Pathian khrihfabu dang nih si hna seh, phung dang hlei kan ngei lo. ¹⁷ Hi ti kan chimhmi hna lakah hin kan thangthat khawh hna lonak pakhat a um: nan i pumhnak nih hin thatnak nakin chiatnak a chuahter deuh. ¹⁸ A hmasa bik ah, nan i pumhnak ah a bubu in nan i then ti ka theih i cucu ahmaan pah theo lai tiah ka zumh. ¹⁹ (Aho hi dah ahmaan ti hngalhnak caah a si ahcun, i then zong cu a tha ve sawk.) ²⁰ Hmunkhat i nan i pumh ah khan Bawipa Zanriah ei awk i nan i pumh a si tung lo. ²¹ Zeicahtiah nanmahle nan rawl cio pei nan ei i a cheu cu rawltam in nan um i a cheu cu nan rit ko kha. ²² Einak ding le dinnak ding caah mahle inn nan ngei cio lo maw? Asiloah, cuti nan um cu Pathian khrihfabu kha nautat nan duh ca le a herh a baumi nan unau pawl kha ningzahter nan duh hna caah a si maw? Hi kong ah hin zeitindah bia a chim lai tiah nan ka ruah? Hi kongah hin kan thangthat kho hna hnga maw? Thangthat kho hlah. ²³ Zeicahtiah kan pek chinmi hna cawnpiaknak hi Bawipa sinin ka hmuhmi a si: kan Bawipa Jesuh cu an rawi zan ah khan chang kha aa lak i ²⁴ Pathian sinah thla a cam hnuah a cheu i, "Hihi ka pum a si, nanmah caah a si. Keimah philh lonak ah tuah u," a ti. ²⁵ Cu bantuk thi-amthiam in zanriah ei dih in hrai kha aa lak i, "Hi hrai

hi Pathian biakamnak thar, ka thi in ka fehtermi a si. Hi hrai nan din fate keimah philh lonak caah ding u," a ti. ²⁶ Cucaah hi chang nan ei i hi hrai nan din fate, Bawipa a rat hlantiang a thihnak kong kha nan chim a si. ²⁷ Cu bantuk ve in Bawipa thangchiatnak dingin a chang cu nan ei i a hrai cu nan din ahcun, cu bantukin a tuahmi paoh cu Bawipa pum le thi cung i sualnak a tuahmi nan si. ²⁸ Cucaah ahohmanh nih amah le amah kha a lungthin i dap cikcek seh law cu hnuah chang cu ei seh law hrai cun ding seh. ²⁹ Zeicahtiah chang kha a ei i hrai in a din tikah Bawipa pum sullam kha a hngalh lo ahcun a ei a din ah khan biaceihnak aa ei aa din chih. ³⁰ Cucaah cun pei mi tampi nan zawt nan fah i a thih zong tlawmpal cu nan thihphah kha a si cu. ³¹ Kanmah le kanmah kha tha tein kan i dah hmasa ahcun Pathian biaceihnak kha kan huat lai lo. ³² Sihmanhsehlaw Bawipa nih bia a kan ceih i dan a kan tat cu vawlei sinah sualphawt chih kan si nakhnga lo caah a si. ³³ Cucaah ka u le ka nau hna, Bawipa Zanriah ei awk i nan i pumh tikah pakhat le pakhat i hngak u. ³⁴ Cun nan rawl a tam ahcun inn ah i ei ta u, cuticun nan i pumh tikah Pathian biaceihnak nan huat lai lo. Cun thil dang tu cu ka rat tikah kan remhchun te lai.

12 Thiang Thlarau sinin kan hmuhmi laksawng kong ah hngalhter kan duhmi hna a um. ² Nan-nih cu lawkihmi nan si lioah khan nunnak a ngei lomi siasal nih a rak in uk hna kha nan hngalh i cu siasal nih cun a ping ah an hruai zungzal hna. ³ Cucaah cun Pathian Thlarau i a hruaimi hna nih cun, "Jesuh cu chiat ko seh," an ti kho bal lo i, Thiang Thlarau i a hruai hna dah ti lo ahcun, "Jesuh cu Bawipa a si," an ti kho bal pek lo. ⁴ Thlarau laksawng hi a phunphun in a um, sihmanhsehlaw cu laksawng vialte a petu hna cu Thlarau thiamthiam kha a si. ⁵ Rian tuan hi a ning tampi a um, sihmanhsehlaw a rian kan tuanmi cu Bawipa thiamthiam kha a si ko. ⁶ Rian tuan khawhnak hi a phunphun in a um, sihmanhsehlaw cu bantuk tuan khawhnak a petu hna cu Pathian thiamthiam kha a si ko. ⁷ Thlarau kan chung i a um kha phun khatkhat in a lang cio i cucu kan dihlak ca i thatnak ding caah khan a si. ⁸ Thlarau nih cun pakhat cu fimnak bia chim thiamnak a pek i pakhat cu hngalhnak biathuk fiang lak in chim thiamnak a pek. ⁹ Cu Thlarau thiamthiam nih cun pakhat cu zumhnak a pek i pakhat cu damter khawhnak thawnnak a pek. ¹⁰ Pakhat cu khuaruahhar tuah khawhnak a pek; cun pakhat cu Pathian bia chim thiamnak a pek i pakhat cu Thlarau sinin a rami laksawng a si maw si lo ti thleidan khawhnak a pek. Cun pakhat cu holhtheihlo in holh khawhnak kha a pek i pakhat cu cu holhtheihlo in chimmi leh khawhnak a pek. ¹¹ Hi thil vialte a tuahtu hi Thlarau pakhat a si, a duhning bantukin mi kha laksawng phun dangdang cio a pek hna. ¹² Khrih hi ngei tampi a ngeimi pum bantuk a si; ngei cu tampi an si ko nain pum cu pakhat a si

ko. ¹³ Cu bantukin kannih vialte zong hi, Judah mi kan si ah, jentail mi kan si ah, sal kan si ah, miluat kan si ah, kan dihlak in pum pakhat chungah khan Thlarau pakhat nih tipil a kan pek i kan dihlak in Thlarau pakhat kha din awakah pek kan si. ¹⁴ Pum hi nge pakhat lawng a ngei lo, nge tampi a ngei. ¹⁵ Ke nih i thawh seh law, "Kei cu kut ka si lo caah pum chungah kaa tel lo," ti seh law, cu nih cun pum nge a si cu a ngolter hnga maw? Ngolter hlah. ¹⁶ Hna nih, "Kei cu mit ka si lo caah pum chungah kaa tel lo," ti seh law, cu nih cun pum nge a si cu a ngolter hnga maw? Ngolter hlah. ¹⁷ Pum hi a dihlak in mit va si tuah seh law, zeitindah khua a theih khawh lai? Hna va si dih seh law, zeitindah rim a theih khawh lai? ¹⁸ Sihmanhsehlaw atu i a sining bantukte hin, Pathian nih amah duhning tein, anmahle an um nakhnga ding cio ah khan a chiah hna. ¹⁹ Pum hi nge pakhat lawng si seh law pum a tling hnga lo, ²⁰ sihmanhsehlaw a sining bantukte hin nge tampi an um i pum cu pakhat a si. ²¹ Cucaah mit nih khan kut cu, "Nang cu kan herh lo," a ti kho lo. Cun lu zong nih ke kha, "Kan herh lo," a ti kho ve lo. ²² A ngaingai ti ahcun, kan pum chung i a santlai deuh lo kan timi hna tel loin kan si khawh tung lo; ²³ hmaizah awk tlak i kan ruah set lomi hna pei tha khun in kan hmaizah hna i ²⁴ aa dawh set lomi kha pei tha khun in kan thuamh hna cu. Kan pum aa dawhna zawn nih cun tamh zong cu an herh tung lo. Pum cung i hmaizahna kan baunak zawn nih khan hmaizahna a hmuh khun nakhnga Pathian nih cuticun a tuah. ²⁵ Cucaah pum chungah cun i thennak a um lo, a nge dangdang hna nih khan pakhat le pakhat zawn i ruahna an ngei cio. ²⁶ Pum chung nge pakhatkhat nih fahna a in ahcun a dang nge vialte zong nih khan an rak inpi ve; cun pakhatkhat nih khan thangthatnak a hmuh ahcun a dang vialte zong nih khan aa lawmhnak cu an rak i hrawm ve. ²⁷ Cucaah nannih cu nan dihlak in Khrih pum kha nan si i pumpak cio ah a nge kha nan si. ²⁸ Cu bantukin khrihfabu chungah hin Pathian nih mi cu an um nakhnga ding cio ah khan a chiah hna: a hmasa bik ah lamkaltu pawl, a pahnihnak ah profet pawl, a pathumnak ah cawnpiaktu pawl, cun cu hna a hun zultu ah khuaruahhar a tuahtu pawl, cun cu hna a hun changtu ah damter khawhna pek a simi pawl, asiloah mi bawmh khawhna pek a simi pawl, asiloah holhtheihlo in holh khawhna pek a simi pawl, ²⁹ An dihlak in lamkaltu lawnglawng an si dih lo, profet lawnglawng an si dih lo, cawnpiaktu lawnglawng an si dih lo. An dihlak in khuaruahhar tuah khawhna kha an ngei dih lo, ³⁰ an dihlak in zawtnak damter khawhna kha an ngei dih lo, an dihlak in holhtheihlo in holh khawhna kha an ngei dih lo, an dihlak in holhtheihlo in chimmi leh khawhna kha an ngei dih lo. ³¹ Cucaah laksawng biapi deuh a simi hna tu kha nan i tinh awk a si. Cun cu hna

lak hmanh ah a tha bik cu atu i ka hun chim dingmi hi a si:

13 Minung holh a phunphun in ka hei holh kho ko hnga i vanmi holh hmanh ka hei thiam ko hnga, sihmanhsehlaw dawtnak ka ngeih lo ahcun ka holh cu darkhuang hnachet thawng le sumsel tum thawng bantuk men a si ko. ² Phungchim thiamnak laksawng ka hei ngei ko hnga i hngalhnak phun tling ka hei ngei ko hnga i biathuk vialte ka hei hngalh dih ko hna hnga; cun tlang thial khawhna zumhnak zong ka hei ngei ko hnga, sihmanhsehlaw dawtnak ka ngeih lo ahcun zehmanh ka si lo. ³ Ka ngeihmi thil vialte, mi ka hei thenh dih ko hna hnga, cun ka pum hmanh khangh awakah ka vaa pe ko hnga, sihmanhsehlaw dawtnak ka ngeih lo ahcun ka caah thathnemnak zehmanh a um lo. ⁴ Dawtnak cu thlachiat a ruat i mi cungah zaangfahna a ngei. Dawtnak cu a nah a chuak lo, a lung a puam lo i aa porhlaw lo. ⁵ Dawtnak cu tlabulbal in khua a sa lo i amah zawn lawng aa ruat lo; a thin a tawi lo, palhnak kha aa cinken peng lo. ⁶ Dawtnak cu midang sualna cungah khan diriam in a um lo, biatak tu ah khan aa lawm. ⁷ Dawtnak cu a lung a dong bal lo, zumhnak a ngei, ruahchannak a ngei, a lung a sau i a thin a fual. ⁸ Dawtnak cu dongh a thiam lo. Profet biachimnak cu um hmanh seh law cucu a dih lai. Holhtheihlo a um maw? Cucu a dong lai. Hngalhnak kan ngeihmi zong a dih lai. ⁹ Zeicahtiah kan ngeihmi hngalhnak cu siseh, midang chimh thiamnak kan ngeihmi zong cu siseh, a cheuchum lawnglawng an si i ¹⁰ a cheuchum lawnglawng a simi cu a tlingmi a phak tikah cun an loh phung a si ko. ¹¹ Ngakchia ka rak si lioah ka biachim le ka thil hmuhning le ka ruahna cu an rak ngakchia ngai. Atu cu upa ka hung si cang i ngakchia ruahning in thil ruah kha cu ka duh ti lo. ¹² Atu i kan hmuhmi hi cu, thlalang fiang lo chung i kan mui maw chialchual in kan hmuhmi bantuk khi a si, sihmanhsehlaw cu tikah cun hmaitonh tein kan hmuh lai. Atu i ka hngalhmi hi cu a cheuchum lawnglawng a si, sihmanhsehlaw cu tikah cun Pathian nih a ka hngalhnak a tlin bantukin ka hngalhnak zong a tling ve lai. ¹³ A hmun zungzalmi thil pathum an um, cu hna cu zumhnak le ruahchannak le dawtnak an si, cu hna lak i a ngan bik cu dawtnak a si.

14 Cucaah dawtnak hi biapi bik ah chia u. Thlarau laksawng hmuh awk kha i zuam hna u law cu hna lakah cun Pathian bia chimnak laksawng kha hmuh i zuam khun u. ² Holhtheihlo in a holhmi cu minung sinah si loin Pathian sinah bia a chim a si, zeicahtiah ahohmanh nih a chimmi kha a sullam an hngal lo. Thlarau nih khan cu ti bia chim khawhna cu a pek cu a pek ko lai, sihmanhsehlaw a chimmi cu hngalh lomi thil a si. ³ Asinain Pathian bia a chimtu nih cun minung sin tu ah khan a chim i bawmhna le lungthawhna le hnangamnak kha a pek hna. ⁴ Holhtheihlo in a holhmi-

pa cu amah le amah lawng kha aa bawm, sih-manhsehlaw Pathian bia a chimmi nih cun khrihfabu kha a ning piin a bawmh. ⁵ Nan dihlak in holhtheihlo i holh cu kan duhpiakmi hna zong a si ko hnga, sih-manhsehlaw kan duhpiak deuhmi hna cu Pathian bia chim khawhnak laksawng kha ngei u ti hi a si. Zeicahtiah Pathian bia a chimmi cu holhtheihlo in a holhmi nakcun a thahnem deuh suaumau. Khrihfabu nih an thathnempi khawh nakhnga caah a let khotu an um tung lo ahcun holh theih lo cu zehmanh a thahnem lo. ⁶ Cucaah ka u le ka nau hna, nan sin i ka rat tikah holhtheihlo cun bia in chim hna ning law nan caah ka thathnemnak zeital a um hnga maw? Um hlah. Pathian nih a phuanmi bia siseh, hngalhnak bia siseh, bi-atak fianter khawhnak siseh, cawnpiaknak siseh, kan chimhmi hna chungah khan aa tel tung lo ahcun zehmanh kan thathnem hnanak a um lai lo. ⁷ Nunnak a ngei lomi aw dawh tumnak thilri hmanh nih khin fiang tein an aw cu an chuahter lo ahcun ze aw dah an tum ti kha hngalh khawh a si lo. Tingtang a si zongah, thonglawi a si zongah, cuticun an si ko. ⁸ Cun muko tumtu zong nih fiang tein a tum lo ahcun, ahodah ral-tuknak hmun ah cun a chuak lai? ⁹ Cu bantu cun holhtheihlo in nan holhmi cu sullam fiang zehmanh a ngeih lo ahcun aho nih dah nan chimmi cu an hngalh lai? Thlitu lak biachim bantu men pei a si ko lai cu. ¹⁰ Vawlei cungah hin holh phun dangdang tampi an um ko i sullam ngei lomi pakhat hmanh an um lo. ¹¹ Asinain a chimtupa nih a hmanmi holh kha ka hngalh lo ahcun amah cu ka caah holh theih lo mipa a si i kei zong a caah holh theih lo mipa ka si ve. ¹² Thlarau laksawng hmuh a duh ngaingaimi nan si kha ka hngalh, cucaah zeidang zeidang nakin khrihfabupi a thanchotertu ding laksawng kha duh khun u tiah kan duh hna. ¹³ Holhtheihlo in a holhmi nih khan a chimmi cu leh khawhnak a ngeihnak hnga thlacam seh. ¹⁴ Cu bantu holh cu ka thlacamnak i ka hman ahcun ka thlarau nih cun thla cu a cam taktak ko, sih-manhsehlaw ka lungthin cu, cu thlacamnak ah cun aa tel lo. ¹⁵ Cucaah zeitindah ka buah awk a si lai? Ka thlarau in thla ka cam lai i ka lungthin zongin ka cam fawn lai; ka thlarau in hla ka sa lai i ka lungthin zongin ka sak fawn lai. ¹⁶ Pathian sinah thlarau lawngin lawmhnak bia cu na chim ahcun, zeitindah pumhnak i a um vemi mi sawhsawh hna nih khan lawmhnak bia na chimnak ah cun Amen an rak in tipi khawh lai? Na chimmi cu a sullam zehmanh an hngalh tung lo. ¹⁷ Cucaah Pathian sin i lawmhnak in thla na cam cu a tha ko lai nain midang cu zehmanh a thathnem hna lo cu ta! ¹⁸ Nanmah nakin holhtheihlo in tampi ka holh deuh caah Pathian cu ka lawmh ko. ¹⁹ Sihmanhsehlaw pumhnak ah cun midang cawnpiaknak ding caah, holhtheihlo in bia thong hra chim nakin theihmi holh in bia fang nga ka chim deuh lai. ²⁰ Ka u le ka nau hna,

khua nan ruahning ah hin ngakchia bantu si hlah u; that lonak kongah cun ngakchia bantu si u, sih-manhsehlaw khuaruahning ah cun nutling patling si u. ²¹ Cathiang chungah, "Hi mi hna sinah hin holh phun dang in a holhmi hna kha hmang in bia ka chim lai i Ramdangmi hna hmu kha hmang in an sinah bia ka chim lai, Asinain cu hmanh ah cun ka bia an ngai lai lo, tiah Bawipa nih a ti," tiin aa tial. ²² Cucaah cun holhtheihlo in holh cu Pathian a zummi hna caah si loin a zum lomi hna ca i hmelchunhnak a si i Pathian bia holhtheih in chim cu a zum lomi hna caah si loin a zummi hna ca i hmelchunhnak a si. ²³ Cucaah khrihfabu cu hei i pum u law, cu nan i pumhnak ah cun nan dihlak in holhtheihlo in hei holh u law — mi pakhatkhat maw, asiloah Pathian bia lomi maw rung lut seh law, mihrut an i ti hna hnga lo maw? ²⁴ Asinain nan dihlak in Pathian bia tu nan chim ahcun, a zum lomi maw asiloah mi pakhatkhat maw a rung luh tikah a theihmi bia nih cun a lungthin kha a vun dahter lai i a sualnak kha a hngalhter lai. ²⁵ A lungchung in a thli tein a ruahmi thil kha an hung lang lai i kun in Pathian kha a biak lai i, "Nan sinah hin Pathian a um taktak," a ti lai. ²⁶ Cucaah ka u le ka nau hna, ka chim duhmi cu hihi a si: Pathian biak awk i nan i pumh tikah pakhat nih hla thawh awk nan ngei ko lai, pakhat nih cawnpiak awk nan ngei ko lai, pakhat nih Pathian nih a sinah a phuanmi bia chim awk nan ngei ko lai, pakhat nih holhtheihlo in phung chim ding nan ngei ko lai i pakhat nih cu holhtheihlo a sullam leh khawhnak cu nan ngei ko lai. Cu vialte cu a zeipaoh hmanh kha, khrihfabu thathnemnak ding caah buah si hna seh. ²⁷ Holhtheihlo in holh a duhmi an um ahcun, a tam bik ah pahnih pathum tiang nih chim hna seh law a chaan in i chaang hna seh, cun a lettuan um hrimhrim lai. ²⁸ Sihmanhsehlaw a let khotu ahohmanh an um lo ahcun holhtheihlo in a holhmipa cu pumhnak chungah cun dai tein um ko seh, amah le amah lawng kha i chawn ko seh law Pathian zong cu chawn ko seh. ²⁹ Cun Pathian bia chim awk a ngeimi, pahnih pathum nih chim hna seh law a dang nih khan an chimmi cu a that that lo tuaktan hna seh. ³⁰ Cun pumhnak i a thu vemi pakhatkhat nih khan bia chim awk Pathian sinin a hmuhmi a um ahcun, a chim liomi nih khan a chimmi cu a ngol lai. ³¹ Nan dihlak in cawnpiaknak le thazang thawnnak kha nan hmuh khawh nakhnga Pathian bia cu aa chaang lengmang in nan dihlak in nan chim cio ko lai. ³² Pathian bia chimnak caah Pathian nih an pekmi hna laksawng cu a chimtu nih khan a uk awk a si, ³³ zeicahtiah Pathian nih a kan auh cu ningcang lo piin um awkah si loin daite le rem tein um awk tu ah a si. ³⁴ Pathian mi aa pummi hna an i pumh tikah a si cio tawn bantu kin, pumhnak ah cun nu cu dai tein um awk an si ko. Bia kha chimter awk an si lai lo. Judah mi Phung nih a ti bangin, pumh uktu an si lai lo. ³⁵ Hngalh an duhmi thil a um ahcun inn ah an

vale kha hal ko hna seh. Pumhnak i nu bia chim len cu ningzak a si. ³⁶ Pathian bia cu nanmah in dahra a hram aa thawk? Cu bia nih a phakmi hna cu nanmah lawng dahra nan si? ³⁷ Ahohmanh nih Pathian lamkaltu ka si tiin aa ruah ah siseh, thlarau laksawng ngeimi ka si tiin aa ruah ah siseh, a hngalh awk cu, nan sin i ka tialmi hi Bawipa nawlbua a si, ti kha a si. ³⁸ Asinain hihi ze i a rel lo ahcun, amah zong kha ze i ah rel ve hlah u. ³⁹ A taw-inak in, ka u le ka nau hna, Pathian bia chim kha duh u; holhtheihlo holh kha thlah u hna hlah u, ⁴⁰ asinain ze i paohpaoh kha dawhte le ningcang tein tuah hna u.

15 Atu cu ka u le ka nau hna, nannih kan chimhmi hna Thawngtha kha hngalhter than kan duh hna; cucu nannih nih nan rak cohlan cangmi Thawngtha, nan zumhnak nan bunhnak Thawngtha kha a si i cu nih cun khamhnak kha an pek hna. ² Thawngtha cu kan chimh hna ning khan fek tein nan i tlaih ko lo maw? Nan i tlaih lo ahcun nan lungthlen-nak cu pakpalawng a si ko hnga. ³ Ka rak hmuhmi kha nannih kan pek chin hna i cucu a biapi ngaingaimi a si. Cucu zeidah a si tiah, Cathiang chungah a rak i tial bang khan Khrih cu kan sualnak caah a thi; ⁴ cun Cathiang chung thiamthiam ah a tial rih bantukin, an vui i ni thumnak ni ah thawhter a si; ⁵ cun Peter sinah khan a lang i lamkaltu hleihnih an dihlak sinah khan a lang fawn, ⁶ cun a zultu za nga ringlo sinah khan voi khatte ah a lang i a cheu cu an thi cang nain a tam deuh cu an nung rih; ⁷ cun Jeim sinah khan a lang i lamkaltu dihlak sinah khan a lang. ⁸ A hmanung bik ah ka sinah a lang ve. Cu ti a langh cu hawi hrin kel ningin hrin si lo khi a lo, ⁹ zeicahtiah Pathian khrihfabu kha ka rak hrem hna i cucaah cun lamkaltu vialte hna lakah nauta bik ka si — a ngaingai ti ahcun lamkaltu ti awk hmanh ka tlak hrimhrim lo. ¹⁰ Sihmanhsehlaw Pathian vel thawngin atu i ka sining hi ka si, cun ka cung i vel a ka ngeihmi cu alak ka siter ve lo. Lamkaltu a dang hna nakkhan fak deuh in rian ka tuan, asinain a ngaingai ti ahcun keimah nih ka tuan ti awk a si lo, Pathian vel ka chung i rian a tuanmi tuannak tu kha a si deuh. ¹¹ Keimah i kan chimh hna a si zongah, annih i an in chimh hna a si zongah zeihmanh a poi lo. Kan dihlak in kan chim ciomi cu hihi a si ko i nannih nih nan zumhmi cu hihi a si ko. ¹² Kan chimmi cu Khrih cu thihnak in thawhter a si ti kha a si caah, zeitindah nannih a cheu nih, mithi cu nunnak ah thawhter an si lai lo, tiah nan ti khawh? ¹³ Cu nan chimmi cu ahmaan a si ahcun, Khrih kha thawhter a si lo, ti a si hnga; ¹⁴ cun Khrih cu thihnak in thawhter a si lo ahcun, kannih cu chim awk zeihmanh kan ngei hnga lo i nannih zong zumh awk zeihmanh nan ngei hnga lo. ¹⁵ Cuhleiah Pathian cu lih kan chimter a si hnga, zeicahtiah Pathian nih Khrih cu thihnak in a thawhter kan ti tung i mithi cu thihnak in an thawh tung lo ahcun, Khrih cu Pathian nih thihnak in a thawhter lo a si hnga. ¹⁶ Mithi cu thawhter an si lo

ahcun Khrih zong cu thawhter a rak si lo a si hnga. ¹⁷ Cun Khrih cu thawhter a si lo ahcun, nan zumhnak cu hlennak men a si hnga i nan sualnak chung i nan tlaw ko rih a si hnga. ¹⁸ Cuhleiah Khrih a zummi a thi cangmi zong kha an lotlaw dih ti a si fawn hnga. ¹⁹ Khrih nih a kan pekmi ruahchannak hi atu kan nunchung ca lawng hi a si ahcun, mi vialte lakah zaangfah awk tlak bik cu kanmah hi kan si hnga. ²⁰ Sihmanhsehlaw biatak cu hihi a si: Khrih cu thihnak in thawhter a si i cucu thihnak chung i aa hngilhmi hna zong kha thawhter an si ve lai tinak aamahkhan a si. ²¹ Thihnak cu mi pakhat thawngin a tlun bantukin thihnak in thawhterannak zong cu mi pakhat thawngin a tlung ve. ²² Adam he an i pehtlaihnik thawngin mi vialte cu an thih bantukin, Khrih he an i pehtlaihnik thawngin mi vialte cu nunnak ah thawhter an si lai. ²³ Asinain a ningcang tein a si lai: a hmasa bik ah Khrih, cun a rat caan ah Khrih ta a simi. ²⁴ Cu tikah donghnak cu a phan lai; Khrih nih khan thlarau lei uk-tu hna le nawl ngeitu hna le thawnnak vialte kha a tei dih hna lai i Pennak cu Pa Pathian sinah khan a pek lai. ²⁵ Pathian nih ral vialte cu a tei dih hna i a ke tangah a chiah hna hlantiang Khrih nih cun a uk hna lai. ²⁶ Tei hmanung bik ding ral cu thihnak a si, ²⁷ zeicahtiah Cathiang nih, "Pathian nih zeizong vialte cu a ke tangah a chiah dih hna," a ti. "Zeizong vialte" timi chungah hin Pathian cu aa tel lo ti kha a fiang, Pathian cu pei Khrih tang i zeizong vialte a chia dihtu cu a si cu. ²⁸ Zeizong vialte cu Khrih uknak tang i chiah an si dih tikah Fapa zong nih cun zeizong vialte a tang i a chia dihtu Pathian tangah cun aa chia lai i Pathian nih cun zeizong vialte kha a uk dih cikcek hna lai. ²⁹ A si ah mithi hna can i tipil pekmi hna kha tah, zeitin? Zei tuah khawh dah an i ruahchan? Annihih an ti bantukin mithi cu nunnak ah thawhter an si tung lo ahcun, zeicahtiah mithi hna can ah cun tipil cu pek an si kun? ³⁰ Cun kannih zong tah, zeicahtiah harnak hi kan in lengmang kun? ³¹ Ka u le ka nau hna, nifate in pei ka thih deng lengmang ko hi. Ka u le ka nau hna, nanmah cu kan Bawipa Khrih Jesuh chungah kaa porhlawtmi nan si caah hitihin bia ka chim hi a si. ³² Cun Efesa khua i "sahrang" he kan rak i sual kha minung ruahnak lawnglawng in rak si seh law zeital ka miakmi a um hnga maw? Mithi cu nunnak i thawhter an si lo tham ah cun, phungthlukbia bangin, "thaizing ah pei kan thih ko lai cu, ei in ding ko ngat u sih." ³³ Ahohmanh i hlen-ter hna hlah u. "Hawi thalo nih ziaza tha a hrawh," ti pei a si kha. ³⁴ Nan lung i fim than u law nan sualnak kha ngol hna u. A cheu cu Pathian nan hngal lo, hi ti ka chim hi nan ningzak seh ti ka duh caah a si. ³⁵ A cheu nih nan i thawh lai i, "Zeitindah mithi cu nunnak ah thawhter a si khawh lai? Zei bantuk pum dah a ngeih lai?" nan ti lai. ³⁶ Mihrut. Vawlei i thlaici na tuh tikah a thih hmasa lo ahcun a keuh tung lo. ³⁷ Cun changvut ci

a si zongah, thlaici dang a si zongah, vawlei i na tuhmi cu a cite cu pei a si ko cu, pum tling a si cangmi kung, a thang ding kha a si tung lo. ³⁸ Pathian nih cu cite cu a duhmi pum kha a pek ko; thlaici kha anmahle an pum cio a pek ko hna. ³⁹ Thilnung kip nih an ngeih ciomi tita hi an i khat dih lo, minung nih tita phun khat an ngeih, saram nih phun dang, va nih phun dang, nga nih phun dang, an ngeih. ⁴⁰ Cun van pum an um i vawlei pum an um fawn; van pum hna nih dawhnak phun khat an ngei i vawlei pum hna nih dawhnak phun dang an ngei ve. ⁴¹ Ni nih amah dawhnak te a ngei i thlapa zong nih amah dawhnak te a ngei ve; cun arfi nih khin dawhnak dang tete an ngei i arfi lak hmanh ahcun dawhnak a phunphun an um. ⁴² Mithi cu nunnak i thawhter an si tikah cun hitihin a si lai: Pum cu vui a si tikah a thi khomi a si; thawhter a si tikah cun a thi kho ti lomi a si lai. ⁴³ Vui a si tikah a mui a chi-ami le a dermi a si, thawhter a si tikah aa dawhmi le a thawngmi a si lai. ⁴⁴ Vui tikah vawlei pum a si, thawhter tikah thlarau pum a si lai. ⁴⁵ Zeicahtiah Cathiang nih, "Mi hmasa bik Adam cu minung ah ser a si," a rak ti, sihmanhsehlaw Adam hmanung bik cu nunnak petu Thlarau a si. ⁴⁶ A um hmasami cu thlarau pum kha si loin vawlei pum kha a si deuh, vawlei pum hnuah khan thlarau pum cu a ra. ⁴⁷ Adam pakhatnak cu vawlei dip in sermi a si, Adam pahnihnak tu cu vancung in a rami a si. ⁴⁸ Vawlei ta a simi cu vawlei in sermi bantuk cu an si i vancung in a rami bantuk cu vancung ta a simi cu an si. ⁴⁹ Vawlei in sermi mui kha kan i hruk bantukin vancung in a ra Mi cu kan i hruk lai. ⁵⁰ Ka u le ka nau hna, ka chim duhmi cu hihi a si: thi le sa nih cun Pathian Pennak cu a co kho lai lo, cun a thi khomi nih hin thih khawh lonak cu a co kho ve lai lo. ⁵¹ Biathli pakhat kan chimh hna hmanh lai: kan dihlak hin kan thi dih lai lo, sihmanhsehlaw chikkhatte ah kan i thleng dih lai, ⁵² muko hmanung bik tum caan ah cun mit thep ah kan i thleng dih lai. Zeicahtiah cu muko cu a hung than tikah a thimi hna cu a thi kho ti lomi ah thawhter an si lai i kan dihlak in kan i thleng dih lai. ⁵³ A rawk khomi hi a rawk kho lomi in thuamh a si lai i a thi khomi hi thih khawh lonak in thuamh a si lai. ⁵⁴ Cun a rawk khomi nih a rawk kho lomi aa hruk i a thi khomi nih thih khawh lonak aa hruk tikah cun, Cathiang nih, "Thihnak cu hrawh a si cang, teinak cu a tling cang," a timi kha a tling lai. ⁵⁵ "Thihnak, na mi teinak cu khuazei ah dah a um? Thihnak, mi fahnak na pek khawhnak hmual cu khuazei ah dah a um?" ⁵⁶ Thihnak nih fahnak pek khawhnak hmual a ngeihmi cu sualnak in aa lakmi a si i sualnak nih a thawnnak cu Nawlbiala in aa lakmi a si. ⁵⁷ Asinain kan Bawipa Jesuh Khrih thawngin teinak a kan petu Pathian cu thangthat si ko seh. ⁵⁸ Cucaah ka u le ka nau hna, fek tein dir u law zehmanh nih in thial kho hna hlah seh. Bawipa rian teimak tein nan tñan-

nak ah cun i manh lo ngaiin um zungzal ko u, Bawipa rian nan tñanmi cu alak a si bal lo ti kha nan hngalh.

16 Judea ram i a ummi Pathian mi hna bawmhnak ca i phaisa thawh awk timi kong ah khan, Galatia khrihfabu ka chimhmi hna kha rak tuah ve u.

² Zarhpi ni fate in, nan hmuhmi a tlawm a tam ning cio khan phaisa nan rak thawh lai i nan rak khon lai, ka rat tikah phaisa khawlh herh ti lo dingin, ³ ka rat tikah nanmah hnatlami kha Jerusalem khua i nan laksawng cu hei phorh awakah ca he ka thlah hna lai. ⁴ Cun keimah kal zong a tha lai ti a si ahcun, keimah he cun hmunkhat ah kan kal hna lai. ⁵ Masidonia ram kha ka tanpah lai caah Masidonia ram ka tawn dih cun nan sinah ka ra lai. ⁶ Sau nawn nan sinah ka cam kho hmanh maw, khuasik chung cu ka cam men lai, cu hnuah cun ka tlawnnak cu khuazei lei a si hmanh ah, ka tlawnnak ah cun nan ka bawmh te lai. ⁷ In palpah hna men cu kaa lungsi hnga lo. Bawipa nih a ka onh ahcun nan sin i sau nawnpi cam ka duh. ⁸ Asinain Efesa khua ah hin Pentekos ni tiang ka um lai. ⁹ A ka dohtu tampi an um nain hika ah hin riantuannak caan tha ngai a um. ¹⁰ Timote kha nanmah lei i a rat sual ahcun tha tein rak conglawmh u, amah cu keimah bantukin Bawipa ca i rian a tñanmi a si. ¹¹ Ahohmanh nih rak zohchuk hlah u. Kan hawile hna he amah cu kan rak hngah ko caah lunglawm tein ka sinah run thlah u. ¹² Cun kan unau Apollo cu, kan hawi dang hna le nanmah tawn kha ka forh lengmang, asinain atu ah cun a si thiam rih lai lo tiah a ruah. Caan rem a hmuh tikah a ra te lai. ¹³ Lungfim tein um u, nan zumhnak ah khan fek tein dir u, raltha in um u law thazang thawng in um u. ¹⁴ Nan tuahmi thil paohpaoh kha dawtnak in va tuah u. ¹⁵ Stefanas le a innchungkhar kha nan hngalh hna; anmah cu Grik ram chungah Khrihfa a cang hmasa bik an si i Pathian mi hna ca riantuan awakah aa pemi an si. Ka u le ka nau hna, ¹⁶ hi bantuk mi hna le anmah he rian a tñan timi hna hruainak kha va zul u. ¹⁷ Stefanas le Fortunatus le Akhaiku an rat caah ka lung aa lawm, nan um lo hmanh an ka philhter. ¹⁸ Nanmah nan tha an in nuamter hna bantukin kei zong ka tha an ka nuamter ve. Anmah bantuk minung hi kan thangthat hna awk a si. ¹⁹ Asia ram chung i a ummi khrihfabu nih nan kut an in tlaih hna; Akuila le Prisilla le an inn i aa pummi khrihfabu nih nan kut an in tlaih hna. ²⁰ Hika i a ummi unau vialte nih nan kut an in tlaih hna. Pakhat le pakhat a thiangmi kuttlaihnak in i biachawn u. ²¹ Paul nih nan kut kan tlaih hna ti hi ka kut hrimhrim in ka thial hih. ²² Bawipa a daw lomi cu an cungah chiat si ko seh. Maranatha — Kan Bawipa, ra cang ko! ²³ Bawipa Jesuh vel cu nan cungah um ko seh. ²⁴ Khrih Jesuh thawngin kan dawt hnanak cu, nan dihlak cungah um ko seh. Amen.

2 KORIN

¹ Pathian duhnak in Khrih lamkaltu a simi keimah Paul le kan nau Timote nih, Korinth khua chung i a ummi Pathian Khrihfabu le Grik ram chung i a ummi Pathian mi vialte nan sinah ca kan in kuat hna. ² Pathian kan Pa le Bawipa Jesuh Khrih nih vel le daihnak in pe ko hna seh. ³ Kan Bawipa Jesuh Khrih i a Pa le a Pathian, zaangfahnak in a khatmi kan Pa, zeizong vialte ah a kan bawmtu Pathian cu lawm u sih! ⁴ Harnak kan innak kip ah a kan hnemh caah kannih zong nih harnak a phunphun in a ingmi kha kan hnemh khawh ve hna i kan hnemh hnanak ah cun Pathian sinin hnemhnak kan hmuhmi kha kan hman. ⁵ Khrih nih a inmi temhinnak tampi cu kannih zong kan i hrawm ve bantukin Khrih hnangamnak zong cu kan i hrawm ve. ⁶ Temhnak kan in ahcun nanmah hnangamnak le khamhnak caah a si; cun hnangamnak kan hmuh ahcun nannih zong nih nan hmuh ve i kan inmi temhnak kha lungsau in nan in khawh ve nakhnga thazang pek nan si. ⁷ Cucaah nan cung i ruahchannak kan ngeihmi cu zeitikhmanh ah aa hnin bal lo. Temhnak kan inmi nan kan inpi bantukte khan hnangamnak kan hmuhmi cu annih zong nih nan hmuh ve. ⁸ U le nau hna, Asia peng chung i harnak kan tonmi kha hngalhter than kan in duh hna. Kan cung i an kan khinhmi thil kha rak rit tuk, rak ngan tuk kaw, nun lai hmanh kan i ruah lo. ⁹ Kannih cu thi dingin biakhiah kan si ko cang tiin kan i ruah. Asinain hi ti thil a rak um cu kanmah le kanmah kha i bochan loin, mithi a thawhtertu Pathian kha kan i bochan deuhnak hnga caah a rak si. ¹⁰ Cu tlukin tih a nungmi thihnak chungin a kan khamh i hmailei zongah a kan khamh ko lai. ¹¹ Nannih nih nan thlacamnak in nan kan bawmh caah, a kan khamh than ko lai ti zong kha kan i ruahchan. Cucaah cun kan ca i thla tampi nan cammi cu Pathian nih an leh hna lai i thluachuahnak a kan pek lai; cun kanmah ruangah mi tampi nih Pathian cu lawmhnak in an thangthat lai. ¹² Kan i uanmi cu hihi a si: hi vawlei cung kan nunning ah hin le nanmah he kan i pehtlaihnan ning ah hin kan umtu ziaza cu vawlei cung fimnak nih si loin Pathian vel a thawnnak nih a uk i hlangfang le lungthin tak tein nan sinah khua kan sa, hihi kan chiahta thleidannak nih fiang tein a kan hngalhpimi a si. ¹³ Ca kan in kuatmi hna cu nan rel khawhmi vial le nan hngalh khawhmi vial kha a si ko. ¹⁴ Atu cu nan kan hngalhnak hi a tlam a tling lo ngai, sihmanhsehlaw tlamtling tein

nan hun kan hngalh te lai ti kha ka zumh i Bawipa Jesuh ni ah cun kan i chawrmi cu nanmah nan si lai bantukin nan i chawrmi zong kanmah kan si ve te lai. ¹⁵ Hi vialte hi fek tein ka zumh caah nanmah tlawn hmasa kha ka rak i tim, nannih nih thluachuahnak a voi hnih in nan hmuh khawh nakhnga. ¹⁶ Ka rak i timhning cu, Masidonia lei ka kalpah ah nannih kha tlawn i ka kir leiah hun tlawnpah than kha a si. Cuticun Judea lei ka hung kal tikah nannih nih nan ka bawmh khawh hnga tiah ka ruah. ¹⁷ Hiti ka rak i timh tikah hin lungthin reprai ngei loin aa let lelekmi ka rak si maw? Ka rak i timhnak ah hin mah zawn lawng ruahnak lungthin a ngeimi bantukin, "E, e," ti tung in "Ai, ai," a ti fawnmi ka si maw? ¹⁸ Pathian cu zumh awk tlak a si bantukin nan sin i ka biakam cu "E, e," le "Ai, ai," aa cawhmi a si lo. ¹⁹ Zeicahtiah Silas le Timote le keimah nih kan in chimhmi hna Jesuh Khrih, Pathian Fapa cu, "E,e," "Ai,ai," aa cawhmi a si lo. Amah cu Pathian "E" a si ko; ²⁰ zeicahtiah amah cu Pathian biakamnak dihlak ah khan "E" a si. Cu ruangah cun kannih nih Jesuh Khrih thawngin Pathian thangthatnak ah khan, "Amen," kan ti tawn kha a si. ²¹ Nanmah he kanmah he Khrih ta kan si ti fiang tein a kan hngalhtertu cu Pathian hrimhrim kha a si; amah ca i a kan thleidangtu cu Pathian thi-amthiam kha a si, ²² Pathian nih cun amah ta kan sinak hmelchunhnak kha kan cungah a kenh i kan ca i a kan chiahpiakmi a dihlak aamahkhan caah khan kan lung chungah Thiang Thlarau kha a kan pek. ²³ Pathian cu ka tehte a si — amah nih ka lungthin a hngalh. Korinth khua i ka rat lo cu nanmah zawn kan ruah hna caah a si. ²⁴ Cucu nan zumh awk, khakha nan zumh awk, ti kha ca auh bantukin in auh duahmah hna kha ka duh lo, zeicahtiah zumhnak ah khan fek tein nan dir ti kha ka hngalh ko. Kannih nih tuah kan duhmi cu nanmah lawmhnak tu kha a si deuh.

² Cucaah nanmah lungfahter awakah cun ra ti lo dingin ka lung kaa thlek cang. ² Zeicahtiah an lung ka fahtermi cu nanmah nan si ahcun, aho nih dah an ka lawmhter kun lai? Nan ngaih kan chiattermi hna nanmah lawng hi pei a ka lawmhter khotu cu nan si ko cu. ³ Cucaah cun kha ca nan sin i ka rak tial kha a si. Nan sin rat i a ka lawmhtertu ding va si nalak i ka ngaihchiattertut si ding cu kaan duh ti hna lo. Zeicahtiah kaa lawmh tikah nannih zong nan dihlak in nan i lawm ti kha ka hngalh. ⁴ Ca kan kuat hna ah khan lungthin

fak ngai le awlokchong ngai le mitthli tla bu in ka tial, cu ka tialmi cu nanmah ngaihchiatter dingah khan si loin, zeitluk in dah kan dawt hna, ti kha nan hngalh khawhnak hnga ka duh caah a si. ⁵ Ngaihchiatnak a chuahtertu nih ngaihchiatnak a chuahter tikah, keimah cungah a chuahter si loin nanmah cungah a chuahter a si deuh — perh lo tein, nanmah lak i tlawmpal cu nan ngaih an chiatter ko hna khah — hiti ka chim hi amah kha fak tuk in ti ka duh lo caah a si. ⁶ Mi tam deuh nih hi bantukin dan nan tat cang hi amah caah a za cang. ⁷ Atu cu nannih nih nan ngaihthiam awk le thazang nan pek awk a si, a ngaih a chi-at tuk ahcun a lung a dong sual lai. ⁸ Amah nan dawt taktak kha va hngalhter u tiah kan nawl hna. ⁹ Kha ca kan kuat hna kha, zeitluk fang dah hneksak innak ah hin nan si ti le kan chimhmi hna kha nan zul maw zul lo ti hngalh ka duh caah a si. ¹⁰ Nannih nih mi pakhat cu a sualnak nan ngaihthiam tikah kei zong nih ka ngaihthiam ve. Cun ka ngaihthiam tikah, ngaihthiam hau thil kha a cungah ka ngeih taktak a si ahcun, cu ka ngaihthiam cu nanmah ruangah, Khrih hmaika ah a si, ¹¹ cuti ka ngaihthiam cu Satan nih khan kan tei sual hlah seh ti ka duh caah a si, zeicahtiah Satan thil tining cu fiang tein kan hngalh ko. ¹² Khrih kong Thawng Tha kha chim awakah Troas khua ka phak tikah, Bawipa nih cu rian tuannak caah lam a ka onh ti kha ka hmuh. ¹³ Sihmanhsehlaw kan nau Titas kha ka hmuh lo caah ka lungre a thei ngaingai. Cucaah cu ka mi cu, dam tein rung um u, tiah ka titak hna i Masidonia ram ah khan ka lan. ¹⁴ Sihmanhsehlaw Pathian cu lawm ko u sih. Zeicahtiah Khrih teinak puai i a kal nuahmahmi mibu chungah khan kannih cu Khrih he kan i pehtlaihnak thawngin Pathian nih thongtla bantukin a kan hruai zungzal. Khrih kong hngalhnak cu khuazakip ah zihmui bantukin karhter awakah Pathian nih kannih cu a kan hman. ¹⁵ Cucaah kannih cu Khrih nih Pathian sinah a pekchanhmi rimthaw zihmui bantuk kan si, cu zihmui cu khamh lio lengmangmi hna sin zong a phan i a tlaw lio lengmangmi hna sin zong a phan. ¹⁶ A tlaw lio lengmangmi hna caah cun thihnak rimchia a si i khamh a si lio lengmangmi hna caah cun nunnak petu rimhmoi a si. Cu bantuk rian cu aho nih dah a tuah khawh lai? ¹⁷ Kannih cu Pathian bia kha, thil man fawi bantuk men in a tawngthammi hna bantuk kan si lo; kannih cu Pathian nih khan a kan thlah caah, amah hmaiah Khrih sal bantukin lungthin tak tein bia kan chim.

3 Hiti kan ti tikah hin mah thangthat kan lo hoi hnga maw? Midang bantukin kannih zong nanmah tialpiakmi siseh, nanmah sin kuatmi siseh, thangthatnak ca i ken kan herh ve dahra? ² Kan ca kenmi cu nanmah kha pei nan si cu, kan lungthin cungah mi vialte hngalh awk le rel awkin tialmi cu. ³ Hi ca a tialtu cu Khrih kha a si i kannih hi a phortu ah a kan hmanmi

kan si. Cu ca cu lung cungah cahang in tial si loin minung lungthin cungah a nungmi Pathian Thlarau nih a tialmi a si. ⁴ Hi bia kan chim ngamnak cu Pathian cu hngatchan tlak a si ti kha Khrih thawngin kan hngalh caah a si. ⁵ Hi rian hi kan tuan khawh vun i ti awakah kanmah ah hin zehmanh i chim awk kan ngei lo. Kan tuan khawhnak cu Pathian sinin a rami a si i ⁶ biakam thar rian a kan tuanter khotu cu, cu Pathian cu a si. Cu biakam thar chung i a ummi cu tialmi nawlbia kha si loin Thlarau tu a si. Tialmi nawlbia nih cun thihnak kha a chuahti, sihmanhsehlaw Thlarau nih cun nunnak kha a chuahti. ⁷ Nawlbia cu lungtlap cungah khan cafang in tial a rak si i cu nawlbia cu annih kha pek a si lioah khan Pathian sunparnak cu a lang. Moses hmai i a rak ummi ceunak cu a lang. Moses hmai i a rak ummi ceunak cu a ziam zau ko nain cu ceunak cu a rak thawng tuk caah khan Israel mi nih Moses kha dengteo in an rak zoh ngam lo. Thihnak tlunertu a simi Nawlbia hmanh, cu bantuk sunparnak he a rat a si ahcun, ⁸ Thlarau riantuannak a sunparnak cu zeitluk in dah a ngan chinchin. ⁹ Minung sual vun phawtnak rian hmanh cu tlukin a sunlawi ahcun, minung thian vun chehnak rian cu zeitluk in dah a sunlawi chinchin. ¹⁰ Hlan lio i a rak ceu hringhran ve komi sunparnak kha cu, atu sunparnak nih hin a ceu hleih tuk hringhran caah, kha kha cu a lo cang, kan ti ko lai. ¹¹ Zeicahtiah caan tawite lawng a nguhami hmanh nih cu tluk sunparnak a ngeih ahcun, zungzal nguhami nih cun zeitluk sunparnak dah a ngeih chinchin lai. ¹² Hi ruachchannak kan ngeih caah hin kan ral a tha ngam. ¹³ Israel mi nih maw ka hmai i ceunak a ziamh le a loh hi hmu hna lai tiah Moses nih a hmai puan in a rak i khuh bantuk kha kannih cu kan si lo. ¹⁴ An lungthin cu a rak i khar hrimhrim ko i nihin ni tiang zong hin biakam hlun cauk an rel caan paoh ah an lungthin kha, cu puan nih cun a huh thiamthiam ko hna. Cu puan cu mi nih Khrih he an i pehtlaih tik lawngah aa hawk. ¹⁵ Nihin ni tiang hmanh ah hin Moses Nawlbia an rel fate, kha puan nih khan a huh ko hna. ¹⁶ Sihmanhsehlaw Cathiang nih, "Moses cu Bawipa lei i a hun i mer ah khan puan cu aa hawk," a ti bang khan cu puan cu aa hawk cang. ¹⁷ Hi zawn i "Bawipa," a timi hi Thlarau a si i Bawipa Thlarau a umnak hmun paoh ah luatnak a um. ¹⁸ Kannih caah hmai khuhnak puan kha a um ti lo caah kan dihlak in Bawipa sunparnak cu thlalang chung i kan mui a langh bang khin kan langhter; cuticun sungpar chin lengmang in amah lo chin lengmang ah thlen kan si i cucu Thlarau a simi Bawipa riantuannak cu a si.

4 Pathian nih a kan zaangfah caah cu rian cu a kan tuanter i kan hnabei a dong bal lo. ² Ningzak a simi thil, a thli tein tuahmi thil vialte kha kan hlawt hna i ahohmanh hleng lo tein kan um, Pathian bia zong kha hlennak ah kan hmang bal lo. Biatak kha hlangfang tein kan chim i cuticun Pathian hmaika ah kan minung

hawi cu nanmah nih nan chiaṯa thleidannak ningin kan chiat le kan ṯat cu ruat ko u, kan ti hna. ³ Kan chimmi Thawngṯa cu aa thuh a si ahcun, a tlau liomi hna ca lawngah aa thup a si lai. ⁴ Annih nih zeicahdah an zumh lo ti ahcun, hi vawlei khuazing ṯhalo nih hin an lungthin cu mui lakah a chiah peng hna caah a si. An cung i a ceumi ceunak cu hmu loin a umter hna, cu ceunak cu Khrih sunparnak kong Thawngṯa in a rami a si i Khrih cu Pathian bantuk taktak a si. ⁵ Kanmah kong kha kan chimmi a si lo, kan chimmi cu Jesuh Khrih kha Bawipa a si i kannih hi Jesuh ruangah nan sal kan si, ti hi a si. ⁶ "Muihnak chungin ceunak hung ceu seh," tiah a titu Pathian ṯiamṯiam kha kan lung chungah amah ceunak a ceutertu cu a si; Khrih hmai cungah a ceumi Pathian sunparnak hngalhnak ceunak kha a kan pek. ⁷ Asinain hi thlarau rothil a kengtu kan-nih hi tlak um bantuk men kan si, cu nih cun thil ti khawhnak ṯawnnak hi kanmah ta si loin Pathian ta a si ti kha a langhter. ⁸ Khatlei khatlei in an kan rial dip lengmang, sihmanhsehlaw kan kek ngaingai bal lo; lungawṯawm in kan um tawn, sihmanhsehlaw kan hnabea a dong bal lo; ⁹ ral tampi kan ngei, sihmanhsehlaw hawi pakhat loin kan um bal lo; cei tein an kan ṯuat tawn, sihmanhsehlaw kan thi taktak bal lo. ¹⁰ Thih a thiammi kan tak cungah hin Jesuh thihnak kha kan i ken zungzal, zeicahtiah hi kan tak ṯiamṯiam ah hin Jesuh nunnak zong cu a langh ve nakhnga. ¹¹ Thih a thiammi kan pum ah hin Jesuh nunnak cu a langh khawh nakhnga Jesuh ruangah thihnak huat dengmang lengmang in khua kan sa. ¹² Cu a sullam cu zeidah a si tiah, kannih chungah cun thihnak nih khan rian a ṯuan i nannih chung tu ah cun nunnak nih khan rian a ṯuan. ¹³ Cathiang nih, "Ka zumh caah ka chim," a ti. Cu bantuk zumhnak lungthin ṯiamṯiam cun, kan-nih zong nih kan zumh caah kan chim ve. ¹⁴ Bawipa Jesuh nunnak ah a thawhtertu Pathian nih khan kannih zong Jesuh sinah cun a kan thawhter lai i nanmah he a hmaika ah cun a kan luhpi lai, ti kha kan hngalh. ¹⁵ Hi vialte hi nanmah caah a si di; Pathian vel nih mi tam chin lengmang a phak hna bantukin mi tam chin lengmang nih Pathian sunparnak cu an lawmh lai i an thangṯat lai. ¹⁶ Hi ruangah hin pei kan lung a dongh bal lonak cu a si cu. Kan mihring sinak cu duhsah tein zor chin lengmang hmanh seh law kan thlarau sinak cu ni khat hnu ni khat a thar chin lengmang. ¹⁷ Cun harnak hmete caan tawite kan inmi nih hin, hi harnak nakin a let tampi in a ngan deuhmi zungzal sunparnak cu a kan pek lai. ¹⁸ Kannih nih kan i zohchihmi cu hmuh khawhmi thil hi si loin hmuh khawh lomi thil khi an si. Hmuh khawhmi thil cu caan tawite lawng a nguh, sihmanhsehlaw hmuh khawh lomi thil cu zungzal in a hmun.

5 Kannih kan umnak thlam, vawlei cung kan pum hi, ṯeh a si tikah, vancung ah khin kan umnak

ding caah Pathian nih inn a kan pek lai ti kha kan hngalh — cu inn cu amah Pathian nih a sakmi inn, zungzal hmun dingmi inn cu a si. ² Atu cu hi kan pum hin kan hrum lengmang i vancung i a ummi kan inn cu kan cungah hin run kan khuh hna seh ti cu kan duh hringhran; ³ cu inn in thuamh kan si tikah pum loin kan um lai lo. ⁴ Hi vawlei cung thlam chung i kan um lioah hin cun hremnak ing lengmang in kan hrum kan ai; hi vawlei cung pum hi hlawt kan duh ti a si lo, sihmanhsehlaw vancung pum kha hun kan hruk hna seh law ti kha kan duh i thih thiammi hi nunnak nih dolh seh law ti kha kan duh. ⁵ Cu bantukin i thlennak ding ca i a kan timtu cu Pathian a si i kan ca i a kan chiahpikmi thil vialte aamakhkan caah a Thlarau cu a kan pek. ⁶ Cucaah cun lung ṯawng in kan um zungzal. Hi pum inn chung i kan um chung paoh ah hin cun Bawipa inn cun kan i hlaat ti kha kan hngalh; ⁷ zeicahtiah mit hmuh in si loin zumhnak tu in kan kal. ⁸ Cucaah ralṯa ngaiin kan um i hi pum kan inn hi kaltak i Bawipa sin i um cu kan i thim deuh suaumau hnga. ⁹ Cucaah hika kan inn i kan um a si zongah, khika kan inn i kan um a si zongah, zeidang nakin kan duh bikmi cu amah duhnak tuah kha a si. ¹⁰ Kannih cu kan dihlak in Khrih hmaiah kan chuak lai i amah nih bia a kan ceih lai. Kan pum in kan nun chung i a ṯa siseh, a chia siseh kan tuahning cio ah kannih nih kan hmuh lai. ¹¹ Bawipa ṯih cu zeidah a sullam a si ti kha kan hngalh i cucaah mi kha lem kan i zuam lengmang hna. Pathian nih tling cikcek tein a kan hngalh; cu bantukin nannih zong nih nan lung chungte cun nan ka hngalh ve tiah ka ruah. ¹² Kanmah le kanmah kha nanmah sin i i thangṯat kan i zuam ṯhan a si lo, nanmah tu nih kan thangṯat u tiah caan ṯa kan in pek hna a si. Cuticun lenglei thil lawng a duh i lungchung thil a ruat set ṯung lomi pawl kha an bia nan leh khawh hna lai. ¹³ Mihrut cu kan si taktak ko maw? Kan si ahcun Pathian ruangah a si ko lai. Kan fim a si ahcun nanmah ca dingah a si. ¹⁴ Mi vialte caah mi pakhat a thi i a thihnak ah cun mi vialte an thi ve ti kha kan hngalh caah Khrih nih kan ca i a ngeihmi dawtnak nih cun a kan uk. ¹⁵ Mi vialte caah a thihnak chan cu minung nih hin an nun chungah anmah ca lawngah nung ti loin, anmah ruang i thihnak a ing i a tho ṯhanmipa ca i an nun nakhnga caah a si. ¹⁶ Cucaah ahohmanh hi, minung rel in kan tah ti hna lo. Voi khat cu Khrih kha minung rel in kan rak tah ve, sihmanhsehlaw atu cu cu bantuk cun kan tah ti lo. ¹⁷ Mi zehmanh hi Khrih he an i pehtlaih tikah cun mi thar a si; a nunning hlun kha a lo cang, nunning thar kha aa thawk cang. ¹⁸ Hi thil vialte a tuahtu cu Pathian a si i Pathian nih cun Khrih thawngin kan-nih a ral a simi cu a hawi ah a kan thlen i midang zong a hawi i ser ve awk rian cu a kan pek. ¹⁹ Cucaah kannih kan biapi cu, Pathian nih mi vialte kha Khrih thawngin hawi ah a ser hna, ti hi a si. Pathian nih an sualnak kha

anmah soal phawtnak ding caah cazin chungah a khumhpiak hna lo i kannih cu a hawi i a ser hnanak bia chim kha a kan fial. ²⁰ Cucaah Khrih lamkaltu bantukin kannih cu kan ra. Kannih nih kan in nawl hna hi Pathian nih an nawl hna bantuk a si: Pathian he i rem ko u, tiah Khrih min in kan in nawl hna. ²¹ Khrih cu soalnak zehmanh a ngei lo, sihmanhsehlaw kanmah ruangah Pathian nih kan soalnak kha a hrawmter i cucaah amah he kan i peh ahcun Pathian dinnak kha kan i hrawm ve lai.

6 Hi rian ah hin Pathian he a t̃uan t̃imi kan si caah hitihin kan in nawl hna: Pathian vel cu nan hmuh cang i cu vel cu pakpalawng ah canter hram hlah u. ² Pathian nih, "Nanmah cu zaangfah kan duh hna caah kha caan ah khan nan bia cu ka rak in theihpiak hna i Khamh kan duh hna caah kha ni ah khan ka rak in bawmh hna," tiah a rak chim. Ngaihmanh u! Pathian zaangfahnak hmuh caan cu atu hi a si i khamhnak hmuh ni cu nihin hi a si! ³ Kan riañt̃uannak ah ahohmanh nih an kan soi nakhnga lo, ahohmanh an lam ah dawntu chiaah kan duh lo. ⁴ Kan i zuammi tu cu zei kan tuahnak hmanh ah Pathian sal kan si ti langhter kha a si i hnahnawhnak le harnak le retheihnak kha lungsau thinfual in kan in hna. ⁵ An kan tuk, thong ah an kan thlak, zapi bawmh in an kan bawmh; kan thazang celh lo tiangin an kan t̃uanter, hngilh lo le rawl loin kan um. ⁶ Kan ziaza a thiannak le biatak kan hngalhnak le lungsau nak le mi cung i zaangfahnak kan ngeihmi nih Pathian sal kan si kha an langhter. Cun Thiang Thlarau laksawng kan hmuhmi le dawtnak taktak kan ngeihmi le ⁷ biatak kan chimnak le Pathian t̃hawnnak nih khan Pathian sal kan sinak cu an langhter fawn. Raldohnak caah siseh, kanmah ralvennak caah siseh kan hmanmi cu dinnak a si. ⁸ An kan upat pah, an kan thangchiat pah, an kan nihsawh pah an kan thangt̃hat pah. Lihchim bantukin an kan zoh, sihmanhsehlaw kan chimmi cu biatak a si t̃ung, ⁹ hngalh bal lomi bantukin an kan ti, sihmanhsehlaw mi vialte hngalh kan si t̃ung, a thi cia bantuk ah an kan rel, sihmanhsehlaw nan hngalh bantukin kan nung rih t̃ung, hremnak cu kan ing nain a thih cu kan thi lo, ¹⁰ kan ngaihchiatnak cu an tuah nain kan lung aa lawm zungzal, sifak ngai kan lo sihmanhsehlaw mi tampi kan rumter hna, zehmanh a ngei lomi ko kan lo, asinain a taktak ti ahcun kan ngeih lomi a um lo. ¹¹ Korinth khua i a ummi ka hawi dawtle hna! Hlangfang tein bia kan in chimh hna i kan lung kha kaupi in kan in hunpiak hna. ¹² Kan lung kan in kharkanh hna lo, nanmah bel nih nan lung nan kan kharkanh. ¹³ Fale sin biachim bantukin nan sinah ka chim. Nan cung i lungthin kan ngeihmi bantuk hi kan cungah ngei ve u. Nan lung cu kaupi in kan hunpiak u. ¹⁴ A zum lomi hna he i fon cecut tuk in rian t̃uan t̃i hlah u; cucu a si kho lomi thil a si. Zeitindah a dingmi thil le a ding lomi thil

cu hawikom an si khawh lai? Zeitindah ceunak le muihnak cu hmunkhat ah an um t̃i khawh lai? ¹⁵ Zeitindah Khrih le Khuachia cu an lung aa khah khawh lai? Zumtu le zumlotu nih zeidah an ngeih t̃i khawhmi a um?

¹⁶ Zeitindah Pathian biakinn cu lawkihmi siasal he an i tlak khawh lai? Zeicahtiah kanmah cu pei a nungmi Pathian biakinn cu kan si cu. Pathian hrimhrim nih, "Ka mi hna sinah ka umnak inn cu ka sak lai i an sinah ka um lai; Keimah cu an Pathian ka si lai i annih cu ka mi an si lai," a ti bantuk khan a si taktak. ¹⁷ Cucaah Bawipa nih, "Annih cu nan kaltak hrimhrim hna lai i an sin cun nan i t̃hen hrimhrim lai. A thiang lomi kha zehmanh tawng hlah u law kan cohlan hna lai. ¹⁸ Keimah cu nan pa ka si lai i nannih cu ka fapale le ka fanule nan si lai, tiah Bawipa Lianngan Bik nih a ti," tiah a ti.

7 Ka dawtmi ka hawile hna, hi biakamnak vialte hi kanmah pei pek kan si cu. Cucaah pum siseh, thlarau siseh, a thurhnawmhtertu paohpaoh kha i thi-anh u sih law Pathian t̃ih bu tein um u sih. ² Nan lungthin chungah hmun rak kan serpiak ve u. Aho nan cung hmanh ah soalnak kan tuah lo, ahohmanh kan in hrawk hna lo, ahohmanh kan in ei kan in hmuar hna lo. ³ Hi bantukin ka chim hi nanmah kha soalphawt kan duh hna caah a si lo; ka chim cang bang khan nan-nih cu kan lungthin chungah nan um tuk hringhran caah a si i kan nun ah nun t̃i, kan thih ah thih t̃i kan si ko lai. ⁴ Kaan zumh tuk hringhran hna. Kaan chawr tuk hringhran hna. Harnak kan inmi vialte ah hin lung t̃hawng ngaiin ka um ko rih, lawmhnak in a liam in ka liam ko. ⁵ Masidonia kan phak hnu hmanh ah dinh mui kan hmu hlei lo. A kenkip ah harnak a um, pakhat le pakhat an i si, kan lung chungah phannak a um. ⁶ Sihmanhsehlaw lung a dongmi lung t̃hawnnak a pe tawn-tu Pathian nih cun, Titas a ratnak t̃hawng khan lung t̃hawnnak a kan pek t̃han. ⁷ Titas nih cun, zeitluk in dah hmuh nan kan duh le, zeitluk in dah nan ngaih a chiat le zeitluk in dah nan kan t̃anpi kha a kan chimh i atu cu hlan nak hmanh khan kaa lawm deuh. ⁸ Zeicahtiah kha ka ca nih khan nan ngaih an chiat hna hmanh ah ka t̃ial kha kaa ngaihchih lo. Nan ngaih an chiat hna ti ka theih ah khan cun ka ngaih a chia. ⁹ Sihmanhsehlaw atu cu kaa lawm ko — nan ngaih an chiat hna ruangah khan si loin nan ngaihchiatnak nih nan ziaza an thlen hna caah khan kaa lawmhnak cu a si. Nan ngaihchiatnak cu Pathian nih a hman i cu-caah kan tuahmi ruangah zehmanh nan sung lo. ¹⁰ Pathian nih a hmanmi ngaihchiatnak nih cun khamhnak lei kalpitu lungthlennak a chuahpi i cu bantuk ngaihchiatnak cu i ngaihchih awk zehmanh a um lo. Asinain vawlei cung phung ningin ngaihchiatnak kha kan in ahcun cu nih cun thihnak kha a chuahpi. ¹¹ Nan ngaihchiatnak hi zeitindah Pathian nih a hman kha zohhmanh u: zeitluk in dah an biataker hna, nan soal lonak kha zeitluk in dah a langhter. Nan thin an

phawh hna, an lauter hna, nan ka ngaihnak kha a ðanter, dinnaak tuah awkah an ðanter hna i thil ðhalo kha dantat zau an duhter hna. Hi thil hi a ning piin zoh tikah palhnak nan ngeih lo kha nan langhter. ¹² Cucaah kha ca kha kan kua ko hna nain, sualnak a tuahtupa le a cungah sualnak tuah a simipa kong kha biapi bik in ka ruahmi an si lo. Kaa tinhmi cu, zeitluk in dah nan ka ðanh ti kha Pathian mithmuh i nan sin i fianter kha a si. ¹³ Cucaah cun pei kan hna a ngam cu. Kan hnangam lawng a si lo. Titas nan rak lawmhternak nih khan a kan lawmhter ve. ¹⁴ Amah sinah khan nanmah kongah ka vaa porhlaw i nannih zong nih nan ka deuh ve lo. Nannih cu biatak kha kan in chimh zungzal ko hna. Cu bantukin nanmah kong ah Titas sin i kan i porhlawtnak cu bia hmaan ah a cang. ¹⁵ An fialmi hna tuah nan duhning le ther le phang lengmang in nan rak don kha a ruah tikah nanmah an dawt hnanak kha a ðhawng chinchin. ¹⁶ Nanmah cu kan bochan khawh hna caah zeitluk in dah kaa lawmh.

8 U le nau hna, Pathian vel nih zeitindah Masidonia ram Khrihfabu chungah rian a ðuan ti kha hngalhter kan in duh hna. ² Harnak an innak nih khan fak piin a hneksak hna; asinain an i lawmhnaak cu a ngan tuk caah an si a fak ngaingai ko nain thawhlawm ah an siang ngaingai. ³ An pek khawh chungin an pek ti kha hngalhter kan duh hna, an pekmi hi an pek khawh leng hmanh a si. ⁴ Pathian mi Judea ram i a ummi hna bawmh awkah khan anmah lungtho tein tinvo kan phaw ve u tiah an kan nawl. ⁵ An tuahmi cu ka rak i ruah ngam lengpi a si, A hmasa bik ah anmah kha Pathian sinah an i pe, cun Pathian hnatlaknak in kan sin zongah an i pe. ⁶ Cucaah nannih lak i hi rian a thawktu Titas kha hi dawtnak rian hi va lim awkah kan fial. ⁷ Zumhnak ah siseh, biachimnak ah siseh, hngalhnak ah siseh, midang bawmh duhnak ah siseh, kanmah nan kan dawtnak ah siseh, nan rum ngaingai ko. Cucaah cun hi dawtnak rian zongah hin a siangmi nan si awk kha kan in duh hna. ⁸ Phung zeihmanh kaan chiahpiak hna lo. Sihmanhsehlaw midang nih zeitluk in dah bawmhnaak lei ah an lung a thawh ti ka langhter-nak nih hin, nan dawtnak hi a tak maw tak lo ti kha fianter seh ti ka duh. ⁹ Nannih nih kan Bawipa Jesuh Khrih vel kha nan hngalh ko: a rum nain nanmah ruangah sifak ah a cang, cuti a can cu a sifahnak khan nannih kha rumter an duh hna caah a si. ¹⁰ Hi rian kong ah hin ka ruahnak cu hi bantuk hin a si: Nikum i nan rak thawk cangmi kha atu cu nan lim ahcun a ðha deuh ka ti. A ðuannak lawngah si loin ðuan thawk duhnak zongah khan lungthin a ngei hmasa bik cu nanmah kha nan rak si. ¹¹ Cucaah cun rak pehzulh u law rian cu rak lim u. Nan rak thawk lio bantuk khan a lim lei zongah lungthawhnak rak ngei peng u law nan ngeihmi ning cio ah pek rak i zuam u. ¹² Pek duhnak lungthin nan ngeih ahcun nan ngeih lomi thil zoh in si loin nan

ngeihmi thil zoh in Pathian nih nan laksawng cu an cohlanpiak hna lai. ¹³ - ¹⁴ Midang bawmhnaak ah nan cung i thilrit khinh kha kaa timhmi a si lo; asinain atu cu thil tampi nan ngeih lio a si caah a herh baumi cu nan bawmh ve hrimhrim awk hna a si. Cuticun nannih zong nan herh bau ve tikah an ngeih lio a si ahcun an in bawmh ve hna lai. Cun nan phun hnih in nan i ruang kho lai i ¹⁵ Cathiang nih, "Tampi a charmi nih tam tuk an ngei hlei lo, Tlawmte a charmi nih tlawm tuk an ngei lem lo." a ti bang khan a si lai. ¹⁶ Nanmah bawmhnaak ah kanmah tlukin Titas lung a thawhtertu Pathian cu lawm ko u sih. ¹⁷ Kan fialmi kha a kan cohlan lawng si loin nanmah bawmh kha a lung a thawh tuk caah amah lungtho tein nan sin rat kha aa tim. ¹⁸ Cun amah he hin kan unau pakhat, thawngðha chim rian a ðuannak ah khrihfabu kip nih an hmaizah ngaimi kha kan rak thlah. ¹⁹ Cun cu pinah Pathian sunparnak ding ca i kannih nih hi dawtnak rian kan ðuannak ah hin, kan sin i tlawng ve dingin le bawmh kan in duh hna kha langhtertu dingah, khrihfabu hna nih khan amah cu an thim i an thiah. ²⁰ Hi siang ngaiin pekmi laksawng kan hmannak ah hin ahohmanh nih an kan soi khawh nakhnga lo ralring tein kan ðuan. ²¹ Kan i tinhmi cu, Bawipa hmuh lawngah si loin, minung mit hmuh zongah a dingmi thil tuah kha a si. ²² Cucaah cun hi hna sinah hin kan unau a dang pakhat zong kan thlah fawn rih. Amah cu voi tampi kan hneksak cangmi a si i bawmh duhnak lungthin a ngei zungzal ti kha kan hmuh. ²³ Titas hi nanmah bawmhnaak rian i kan rian ðuan hawi a si; amah sin i a rami kan unau hna hi khrihfabu aiawh an si i Khrih thangðhattu an si. ²⁴ An cun-gah nan dawtnak kha rak langhter u law khrihfabu vialte nih cucu fiang tein an hngalh lai i nanmah kong i kan i porhlawtnak kha ahmaan tiah an hmuh lai.

9 Judea ram i a ummi Pathian mi hna sinah kan ku-atmi bawmhnaak kong hi, a ngaingai ti ahcun, keimah nih nan sinah ka ðial a herh lem lo. ² Bawmh nan duh hna ti kha ka hngalh ko i cucaah cun Masidonia ram mi hna sin zongah cun nanmah kong cu ka vaa porhlaw. "Grik ram i a ummi kan unau pawl cu nikum khan bawmh an i timhnak cu a si cang," tiah ka ti hna. Nan lungðhawhnak nih khan a tam deuh cu an lung a canghter ve hna. ³ Atu cu kan unau pawl hi nanmah sinah ka hun thlah hna, zeicahtiah hi kong i kan i porhlawtnak bia kha pakpalawng si soal hlah seh ti kan duh. Cucaah ka chimh hna bantuk tein, bawmhnaak pek ding nan i timhmi he khan timhcia tein rak um u. ⁴ Cu ti si loin Masidonia mi kha kaa ratpi hna i timhnak zeihmanh ngei loin nan rak um ðung ahcun, nan i tim ðeo lai ti ruahnak kan ngeih ðung caah khan, kan ning a zak tuk lai, nanmah cu vun chim lo kanmah hrimte kan ning a zak tuk lai. ⁵ Cucaah hi kan unau hna hi ka hlanah nan sin i ratter i nan i kammi laksawng kha timhcia tein rak chiah cu a herh tiah ka ruah. Cun

kei ka hung phak tikah timhcia te cun a rak um cang lai i hnekchommi si loin pek nan duh hrimhrim ca i nan pekmi a si kha a lang lai. ⁶ Hihi philh hlah u: thlaici tlawmte a tuhmi nih cun theipar tlawmte a zun tawn, tampi a tuhmi nih cun tampi a zun tawn. ⁷ Cucaah nanmahle nan lungthin nan i thlehning cio ah rak tho u, nan thawh tikah i ngaihchih bu le hnekchom in si hlah seh, lunglawm tein a thomi kha Pathian nih a dawt hna. ⁸ Pathian nih cun nan herh leng tiangin an pek khawh ko hna, cucaah nanmah ca i nan herhmi caah khan nan i zat tiangin nan ngei zungzal ko lai i thil tha tuah nan duhmi ca i nan herhmi caah khan a zat leng tiang hmanh nan ngei ko lai. ⁹ Cathiang nih, "Siang ngaiin sifakmi kha a pek hna, a zaangfahnak cu zungzal in a hmun," a ti bang khan a si lai, ¹⁰ Cun thlaici tuhtu thlaici a petu le ei awk rawl a petu Pathian nih cun nan herhmi thlaici vialte kha an pek hna lai, nan siannak chung khan theipar tampi chuahter awkah amah nih cun a thanter lai. ¹¹ Zeitik caan paoh ah minunsiang nan si khawh nakhnga Pathian nih cun a za in an rumter zungzal hna lai i kan sinin an hmuhmi nan laksawng ruangah khan Pathian cu mi tampi nih an lawmh lai. ¹² Zeicahtiah nan tuahmi nih hin Pathian mi hna an herhbaunak lawng kha a bawmh si loin Pathian sin i chimmi lunglawmhnak bia tampi zong kha a chuahter. ¹³ Hi nan tuahmi nih a langhter-mi thawng hin, toidor tein a bia nan rak ngaih le Khrih Thawngtha nan rak i tlaihnak kongah zumh awk tlak tein nan rak um kha an hmuh tikah, Pathian kha an upat lai; cun an herhbaunak bawmhna ca le zapi thatnak ca i siang ngaiin nan rak thawhmi ruangah khan Pathian cu an lawmh lai. ¹⁴ Cucaah Pathian nih tam khun in an pekmi hna a vel ruangah khan nan ca i thla an cam tikah nanmah ngaih buin an cam lai. ¹⁵ A sung tukmi a laksawng caah hin Pathian cu lawm ko u sih.

10 Hmunkhat um vial ah zehmanh chim ngam tung lo, a langhlat vial in a ral a tha ngai tung, nan ka timipa keimah Paul nih, Khrih lungnemnak le a zaangfahnak lungthin in kan nawl hna. ² Nan sin ka rat tikah raltha ngaiin ka um nan herhternak hnga lo thla ka cam lengmang, zeicahtiah an rian tuanmi hi, vawlei cung duhnak in pei a si ko cu, a kan timi hna sinah khan raltha ngaiin ka um kho ko. ³ Vawleicung ah cun kan um taktak, sihmanhsehlaw vawlei cung thil tinhmi ngei in ral kan do lo. ⁴ Raldohnak i kan hmanmi hriamnam cu vawlei cung hriamnam an si lo, ralhruang fekfek a hrawk khotu Pathian hriamnam tu kha an si. A hmaan loin bia i alnak kha kan hrawh, ⁵ Pathian hngal kho hna hlah seh tinak ca i chonmi vampang porhlawtnak vialte kha kan baoh dih; minung lungthin kha sal ah kan va tlaih hna i Khrih nawl kha kan ngaihter hna. ⁶ Cun zumhawktlak taktak nan si kha nan langhter hnuah zumhawktlak lo a simi tuahnak kha dan kan tat lai. ⁷ Thil cu a sining taktak in zohhmanh u

sih: Pakhat nih aa thawh i Khrih ta ka si, a ti. Cu pa nih cun amah kha tha tein i ruat ta rih tuah seh, zeicahtiah amah cu Khrih ta a si tluk te khan kannih zong kan si ve ko. ⁸ Bawipa nih a ka pekmi nawlIngeihnak cu a hlei deuh in ka hman a si zong hmanh ah ka ning a zak lo, cu nawlIngeihnak ka hmuhmi cu nanmah thehnak nawlIngeihnak si loin nanmah saknak nawlIngeihnak tu a si. ⁹ Ca in an hro hna bantuk lawh cu ka duh lo.

¹⁰ Micheu nih nan i thawh i, "Paul cu ca kuat ciammam ah cun a ti ti awk a tha lo, sihmanhsehlaw hmunkhat um taktak ahcun zeipipa a si lo, bia chim zongah zeithai a si lo," nan ti. ¹¹ Cu bantukin a timi hna nih cun, a langhlat in ka tialmi ca le nan sin ka um tik i ka tuah ding hi zehmanh dannak an ngei lai lo ti hi nan rak hngalh awk a si. ¹² Cu tluk sang i aa chiami hna he cun kan i tahchunh ngam in kan i rel chih ngam taktak lai lo! An va hrut thiam dah. Anmah tahnak dingah khan anmah lila nih pei tahnak tlangrel cu an i ser ko cu.

¹³ Kannih tu cu kan i porhlawtnak kha a hlei a hluat a phanh soal lai kha kan duh lo caah Pathian nih a kan chiahpiakmi rian ramri chung lawngah khan kan um lai i cu rian chungah cun nanmah lak i kan tuanmi zong hi aa tel. ¹⁴ Cu ramri chungah cun nan rak um caah Khrih kong Thawngtha chim awk i kan rat ah khan, cu ramri lengah cun kan kal lo. ¹⁵ Cucaah Pathian nih a kan chiahpiakmi rian ramri leng i midang nih an tuanmi kha kannih cu kan i uang lo. Kan i ruahchanmi tu cu, nan zumhnak kha a thang lai i Pathian nih a kan chiahpiakmi ramri chungah khan nan lakah rian ngan deuh chinchin kan tuan khawh lai, ti hi a si. ¹⁶ Cun nanmah ram pinah Thawngtha kha kan chim khawh lai i midang lo chung i rak tuan ciami rian kha kan i porhlawt awk a herh lai lo. ¹⁷ Sihmanhsehlaw Cathiang nih a chim bang khan, "Porhlawt a duhmi nih cun Bawipa nih a tuahmi kha i porhlaw ko hna seh," ¹⁸ Zeicahtiah mi cu amah le amah kha ka tha tiin aa ruah tikah hin Pathian nih a cohlan a si lo i Bawipa nih a tha ti in a ruah lawngah hin a cohlan a si.

11 Ka hruh deuh hmanh ah rak ka ing hram ko u! ² Pathian nih an sian hna lo bantukin kei zong nih kan siang ve hna lo. Nannih cu Khrih he i um dingin ka ham cangmi ngaknu thiang bantuk nan si. ³ Evi cu rul nih a zernak le lih in a hlen bantuk khan nannih zong nan lungthin kha a thu soal lai i thiing tein Khrih nan tlaihchannak kha nan ngol soal lai ti ka phang. ⁴ Zeicahtiah nan sinah a ra i kannih chimmi si loin Jesusuh dang a hung chimmi zong kha nan rak pomhlawm duahmah ko hna i kannih nih kan in chimhmi hna Thlarau le Thawngtha he aa dang rumro komi thlarau le thawngtha zong kha nan rak cohlan duahmah fawn ko. ⁵ Hi hna ko hi pei lamkaltu taktak cu an si cu, nan timi hna nakkhan tlawmte hmanh kan niam deuhnak a um tiah ka ruat lo. ⁶ Phungchim cu a thiam lo zong ka si ko lai, sihmanhsehlaw hngalhnak ah cun ka niam

deuh hrimhrim lo; zeitik caan paoh ah biatak cu tlingte le fiang tein kan in theihter ko hna. ⁷ Pathian Thawngtha cu kan chimh hna tikah khan a man zeihmanh kan la hna lo; nanmah kha hlorh kan duh hna caah keimah tu kha kaa namh. Cucu ka palh maw? ⁸ Nan sin i rian ka tñan lioah khan khrihfabu dang nih an ka cawm. Nanmah bawmhnak ah annih cu ka chuh hna ka ti ko lai. ⁹ Nan sin i ka um lioah khan, phaisa ka herh tikah nanmah cu hna kan hnawh hna lo, Masidonia in a rami kan unau pawl nih ka herhmi vialte cu tlamtling tein an rak ka phorh. Kan hnulei i a si cang bantukin kan hmailei zongah siseh ti ka duh: nan caah thilrit ka si bal lai lo. ¹⁰ Hi kaa porhlawtnak hi Grik ram chung khuazeihmanh ah ahohmanh nih an daihter kho lai lo tiah Khrih biatak ka chung i a ummi hin kaa kam. ¹¹ Zeicahdah hitihin bia ka chim? Kan dawt hna lo caah a si maw? Pathian nih kan dawt hna cu a hngalh. ¹² Lamkaltu kan si ve, aa timi hna nih khan, anmah bantukin kan tñan ve, an ti khawh nakhnga lo, atu i ka tuahmi hi ka tuah lengmang ko lai ¹³ Cu hna cu lamkaltu taktak an si lo — annih cu a deu an si, an rian tñannak kongah khan lih an chim i Khrih lamkaltu taktak an i lawhter. ¹⁴ Cucu khuaruahhar awk a si lo, zeicahtiah Satan hmanh nih pei ceunak vancungmi bantuk aa siter khawh cu. ¹⁵ Cucaah a sal hna nih thatnak sal bantuk an i siter cu thil fawilangte a si ko. A donghnak ah cun an tuahmi thil ruangah khan hmuh awk an i tlakmite kha an hmuh ko lai. ¹⁶ Ka nolh than rih ko lai: ahohmanh nih mihrut ah ka ruat hna hlah seh. Asinain nannih nih cun, na si, nan ka ti ahcun, mihrut bantuk tal in ka cohlang u, i porhlawt awk tlawmte tal ka ngeih nakhnga. ¹⁷ Atu i ka chim lengmangmi hi Bawipa nih chim seh ti a ka duhmi cu a si hrim lai lo, hiti kaa porhlawt lengmang ah hin mihrut bantukin bia ka chim lengmang taktak ko. ¹⁸ Asinain minung sining kong ah aa porhlawmi tam tuk an um caah kei zong kaa porhlaw ve ko lai. ¹⁹ Nannih cu fim tuk u cikaw, mihrut cu nan in khawh zungzal ko hna cu ta. ²⁰ A uk in an in uk hna tikah, an in hlen hna tikah, an in foi hna tikah, an in zohchuk hna tikah, nan hmai i an in bengah hna tikah, nan in ko hna. ²¹ Cu bantuk kan tuah ngam ve lo cu, ningzak kan si taktak ko! Asinain aa porhlaw ngammi an um ahcun, kaa porhlaw ngam ve ko — mihrut biachim in hei chim ko ning law. ²² Annih cu Hebru mi an si maw? Ka si ve. Israel mi an si maw? Ka si ve. Abraham tefa an si maw? Ka si ve. ²³ Khrih sal an si maw? Annih nakin sal tha deuh ka si — mihrut ka lo ai ne. Anmah nakin fak deuh piin rian ka tñan, thong voi tam deuh ka tla, tuknak voi tam deuh ka ing, thihnak ing dengmang in voi tam deuh ka um. ²⁴ Voi sawm thum le voi kua tuk timi kha Judah mi sinin voi nga ka in, ²⁵ Rom mi nih voi thum an ka tuk, voi khat lungcheh ka ing; tilawng rawhnak voi thum ka tong i voi khat cu suimilam pakul le pali chung ti ah ka taang. ²⁶ Ka

khualtlawnnak ah hin voi tampi tilian tñnung ka ton, mifir tñnung ka ton hna, ka phunhawi Judah mi hna sinin le Jentail mi hna sinin harnak ka hmuh, khuapi chungah khuapi chung ummi thil tñnung ka ton hna, ramlak ah ramlak i a ummi thil tñnung ka ton hna, rili cungah rili cung i a ummi thil tñnung ka ton hna i ka hawikom taktak a rak si lo, mi hlennak kha ka huah tawn. ²⁷ Rian hrang tñan awk a um tawn, zan it loin voi tampi ka um a herh tawn, tihal le rawltam voi tampi ka in; rawl ei awk ngei lo le i dornak ngei lo le puan ngei loin ka um tawn. ²⁸ Cun a dang cu zeihmanh chim loin, khrihfabu zawn ka ruahnak nih hin nifate in a nenh in a ka nenh. ²⁹ Pakhatkhat an derthawm ah, kei zong ka derthawm ve, pakhat khat sualnak chung i an tlak ah lungretheih in ka thi. ³⁰ Kaa porhlawt awk a herh a si ahcun zeitluk in dah a derthawmmi ka si a langhtertu kha kaa porhlaw lai. ³¹ Bawipa Jesuh i a Pathian le a Pa nih lih ka chim lo cu a hngalh — a min cu zungzal in thangthat si ko seh. ³² Damaskas khua i ka um lioah Aretas siangpahrang kut tang i rian a tñanmi mangki bawi nih keimah tlaih awakah khua kulhnak vampang kutka kha a congther hna. ³³ Sihmanhsehlaw vampang a kuainak hmun pakhat in bawm in lengah an vun ka thlak i ka luat.

12 A thatnemnak zeihmanh a um lo hmanh ah kaa porhlawt a hau ko. Atu cu Bawipa nih a ka pekmi langhnak le biathlam kong kha ka chim cang hna lai. ² Kan hnulei kum hleili ah khan Khrihfa mipa pakhat cu a van thumnak ah khin an cawi (langhnak a hmuh maw a si, a si taktak dik a si ka hngal lo, Pathian lawng nih a hngalh). ³⁻⁴ Ka vun nolh than rih lai, hi pa cu Paradis ah an hun cawi (hihi langhnak a hmuh maw a si, a si taktak dik a si ka hngal tñiamtñiam lo, Pathian lawng nih a hngalh). Cuka ah cun bia in chim khawh lomi kha a theih hna, minung hmur nih a chim thiam lomi thil kha a theih hna. ⁵ Cucaah cu pa cu kaa porhlaw tuah lai — keimah kong tu cu kaa porhlaw lai lo, zeitluk in dah a derthawmmi ka si a langhtertu thil hna kha dah ti lo cu, zeihmanh kaa porhlaw lai lo. ⁶ Porhlawt ka duh vekvek a si ahcun mihrut porhlawt in kaa porhlaw lai lo, zeicahtiah biatak pei ka chim lai cu. Sihmanhsehlaw kaa porhlaw lai lo, zeicahtiah ka tuahmi in mi nih an ka hmuhnak le ka chimmi in mi nih an ka theihnak nak sang in ka cungah ahohmanh nih ruahnak an ngeih ding kha ka duh lo. ⁷ Sihmanhsehlaw ka hmuhmi thil khuaruahhar a tam ruangah porhlaw ruamkai in ka um sualnak hnga lo ka pum ah hin hling pakhat a ka chiah i cu hling Satan lamkaltu cu porhlaw in ka um sualnak hnga lo a ka dawntu dingah a hman. ⁸ Hi kong ah hin voi thum thli-ahmah Bawipa sinah thla ka cam i, ka lakpiak ko tiah ka nawl. ⁹ A ka lehnak cu, "Ka vel hi na caah a za ko, zeicahtiah ka thawnnak cu derthawmnak ah hin a lang," ti a si. Cucaah cun Khrih thawnnak nih a ka huhphenh

ti kha ka hngalh nakhnga, ka derthawmnak ah hin lunglawm tein kaa porhlaw cang. ¹⁰ Ka derthawmnak ah siseh, nihsawhnak le harnak le hremnak le temhinak ka hmuhmi ah siseh, Khrih ruangah kaa lawm ko; zeicahtiah ka derthawm tikah hin ka thawn a rak si.

¹¹ Mhrut rianuan in rian ka tuan ai — nanmah nih cun pei nan ka hruhter ai cu. Nanmah hi a ka thangthattu ding nan si nain a ka hruhtertu nan si. Zeihmanh ka si lo nain "lamkaltu" tha khun, nan timi hna kha ka tluk lonak hna zeihmanh a um lo. ¹² Nanmah sin i lungsau thinfual in rian ka tuannak ah khan lamkaltu ngaingai ka sinak cu a lang ko, cucu hmelchunhnak hna le khuaruahharmi thil le thil lianngan tuahmi hna nih khan an fianter ko. ¹³ Khrihfabu dang nakin zeitindah chia hlei in kan ti hna? Bawmhnak ka pe u tiin hna kan hnawh hna lo lawng hi chia hlei in kan tinak hna a si ko lo maw? Nan cungah a tlari deuh in ka um rua lo caah ka ngaithiam u. ¹⁴ Atu hi nanmah tlawn kan timh hna a voi thumnak a si — zeihmanh kan hal hna lai lo. Ka duhmi cu nanmah nan si, nan tangka a si lo. A ngaingai ti ahcun, fale nih pale cu an cawm hna awk a si tung lo, pale nih pei fale cu an cawm hna awk a si deuh cu. ¹⁵ Nanmah bawmhnak dingah hin ka ngeihmi vialte le ka pum zong hi hman dih ka duh ko. Cu tlukin kan dawt hringhran hna caah cun, daw lo deuh in nan ka um awk a si maw? ¹⁶ Nan caah thilrit ka si lo cu nan-nih zong nih ahmaan nan ti ko lai. Asinain a cheu nih cun nan i thawh i, "A kan hlen, lih in a kan foihi," nan ti. ¹⁷ Zeitindah a si? Nan sin i ka rak thlahmi lamkaltu hna kha nanmah hlennak caah ka hmanmi hna an si maw? ¹⁸ Nan sin rat awk kha Titas cu ka nawl i a sinah khan Khrihfa kan unau pakhat ka rak thlah. Titas nih a kan hlen nan ti lai maw? Amah le keimah cu kan i tinhmi kha i khat in kan tuanning kha aa khat lo maw? ¹⁹ Kan hmaiah anmah le anmah humhak an i zuam tiah ruah zong nan kan ruah soal ko lai. Cucu a si lo. Khrih nih chim hna seh ti a kan duhning in Pathian hmaiah kan chim i ka dawtmi ka hawile hna, kan tuahmi thil vialte hi nanmah bawmhnak caah si seh ti kan duh. ²⁰ Nan sin ka phak tikah, si hna seh ti kan duhmi hna kha rak si loin kan hmuh soal hna lai ti kha ka phang i, si seh ti nan ka duhmi kha ka si lo soal lai ti zong kha ka phang ve. Pakhat le pakhat i si le i nahchuah le thintawi le mah zawn lawng ruat le i thangchiat i congohi le i porhlaw le ningcanglo khuasa in kan hmuh soal hna lai ti kha ka phang. ²¹ Nan sin ka rat nolh tik cu, ka Pathian nih nan hmaiah ningzak in a ka umter soal lai ti ka phang. Nun thur in a rak nung i nu le pa soalnak

pumsa duhnak an tuahmi aa ngaihchih lomi hna ruangah khan ka tap lai.

13

Atu hi kan tlawn hna a voi thumnak a si lai. Cathiang nih a ti bantukin, "Sual i puhnak cu tehte pahnih nih maw pathum nih maw, ahmaan an ti awk a si." ² Kan hnulei i soalnak a tuahmi hna le mi-dang vialte zong, hihi chimh kan duh hna. Cu chimh kan duhmi hna cu, kan tlawn hna a voi hnihnak i kan chimhmi hna kha a si i atu cu nan sin i ka um lo caah a langin ka hun in chimh hna lai: ka rat nolh cu ahohmanh kaan dinhdorh hna lai lo. ³ Khrih nih bi-achimtu ah a hmang maw hmang lo hngalh kan duh, nan timi vialte kha nan hmuh lai. Khrih nih nan sin i rian a tuan tikah a derthawm lo, a thawnnak tu kha nan lakah a langhter. ⁴ Asi, a derthawm caah vailam ah an tah taktak, sihmanhsehlaw Pathian thawnnak in a nung. Kannih zong amah derthawmnak i hrawm in kan der, asinain nanmah he kan i pehtlaihnak ah a nunnak Pathian thawnnak cu kan in hrawm hna. ⁵ Nanmah le nanmah kha tha tein i hneksak tuah u: zumhnak nunning khan a nungmi nan si maw? I hneksak tuah u. Hneksaknak nan innak ah khan nan tluk soal dah ti lo ahcun, Khrih Jesuh cu kan chungah a um ti kha nan hngalh ko a si lo mei? ⁶ Hneksaknak i kan rak tluk lo kha nan hngalh ko lai, tiah ka ruah. ⁷ Kanmah kha a hlawhtlingmi kan si ti langhnak ding caah si loin, santlailo kan si ko hmanh ah nannih nih cun ahmaan lomi thil kha tuah loin ahmaanmi thil kha nan tuah nakhnga Pathian sinah thla kan cam. ⁸ Biatak cu a tanh in dah kan tanh ko ti lo ahcun, a doh cun kan do kho hrimhrim lo a si ko. ⁹ Kannih der hmanh u si law nannih nan thawn ah khan kan i lawm. Cucaah mitling nan si khawh nakhnga nan caah kannih zong nih thla kan cam. ¹⁰ Hi ruangah hin a langhlat in ca kan kuat hna hi a si. Ka duhnak cu nan sin ka phak tikah Bawipa nih a ka pekmi nawlIngeihnak kha hraang ngaiin hman herh hlah ning ti hi a si — cu nawlIngeihnak cu nanmah thehnak nawlIngeihnak si loin nanmah saknak nawlIngeihnak tu a si deuh. ¹¹ Atu cu ka u le ka nau hna, dam tein rak um u. Nan umtuning kha rak i remh u. Kan nawlnak hna hi rak ngai u; pakhat le pakhat i rem u law dai tein rak um u. Cun dawtnak le remnak Pathian cu nan sinah a um lai. ¹² A thiangmi kuttlaihnak in pakhat le pakhat i biachawn u. Pathian mi vialte nih nan kut an in tlaih hna. ¹³ Bawipa Jesuh Khrih vel le Pathian dawtnak le Thiang Thlarau he i hawikomhnak cu nan dihlak sinah um ko seh.

GALATI

¹ Galati peng Khrihfabu hna, Paul nih ca kan kuat hna. Keimah cu lamkaltu si dingah hin minung nih fialmi le minung nih thlahmi si loin, Jesuh Khrih le Jesuh Khrih thihnak in a thawhtertu Pathian kan Pa nih an ka kawhmi ka si. ² Hika i a ummi kan unau vialte hna le-tin nan kut kan tlaih hna. ³ Pathian kan Pa le Bawipa Jesuh Khrih nih vel le daihnak in pe ko hna seh. ⁴ Atu chan, chan thalo chung hin kannih cu luatter awakah, Pathian kan Pa duhnak zulh in, Khrih cu kan sualnak caah aa pe. ⁵ Pathian cu zungzal donglo in sunparnak pek si ko seh! Amen. ⁶ Ka khuaruah nan har ko. Luklak ah Khrih velngeihnak in an autu hna kha nan hlawt i thawngtha dang kha nan zuan. ⁷ A ngain-gai ti ahcun, "thawngtha dang," timi hi a um lo, asinain hitin ka chimnak cu, nan lung an tuaitamtu hna le Khrih thawngtha kha thlen aa zuammi an um caah a si. ⁸ Kanmah kan si zongah, vancungmi a si zongah, kan in chimhmi hna thawngtha he aa dangmi thawngtha an chimtu hna cu, hell ah tla ko seh. ⁹ Hmasa zongah kan rak chim cang i atu zongah kan chim than: nan rak cohlan cangmi thawngtha he aa dangmi thawngtha an chimtu hna paoh cu hell ah tla ko seh! ¹⁰ Hiti ka chim tikah hin minung lungtlinnak kaw! ning law cu ko cu ka lo maw? Cucu ka kaw!mi a si lo. Pathian lungtlinnak tu kha ka duhmi cu a si. Zapi sinin thangthatnak kha hmuh kaa zuammi cu a si maw? Cucu a si ahcun, Khrih sal cu ka si hnga lo. ¹¹ Ka u le ka nau hna, nan sin i ka chimmi thawngtha kha minung serchommi a si lo ti kha chimh kan duh hna. ¹² Cu thawngtha cu minung sinin ka hmuhmi a si lo i minung nih an ka cawnpiakmi zong a si lo. Ka sinah a phuangtu cu Jesuh Khrih hrimhrim kha a si. ¹³ Judah biaknak ka rak tanh lioah khan, zeitindah ka umtuning a rak si kha nan theih cangmi a si ko, Pathian Khrihfabu kha ka rak hrem hna i hrawh awakah fak piin ka rak i zuam. ¹⁴ Judah phung ka zulhnak ah khan ka thirual Judah mi kha tampi ka lonh hna. Anmah nakin kan pupa phung kha fak piin ka tanh deuh. ¹⁵ Sihmanhsehlaw Pathian nih a ka zaangfah caah, ka chuah hlan khan a ka thim i amah rian tuantu dingah khan a ka auh. Cun Jentail mi hna sinah Thawngtha cu ka chim nakhnga, ¹⁶ a Fapa cu ka sin i a phuan tikah, ahohmanh ruahnak hal awakah ka fuh hna lo, ¹⁷ keimah hlan i lamkaltu a rak simi hna ton awk zongah khan Jerusalem ah ka va kal lo. Arabia ram tu ah khan ka kal zau i cuka cun

Damaskas khua ah ka ra kir. ¹⁸ Kum thum hnuah Peter sinin thawngpang theih duh ah Jerusalem ah ka hung kal i amah sinah cun zarh hnih ka cam. ¹⁹ Kan Bawipa nau Jeim dah ti lo cu, lamkaltu dang ahohmanh kha ka chawn hna lo. ²⁰ Ka tialmi hi biatak a si. Ka lih ka chim lo kha Pathian nih a hngalh. ²¹ Cu hnuah cun Siria ram le Silisia ram ah khan ka kal. ²² Cucaah cun Judea ram i a ummi Khrihfabu chungmi hna nih khan pumpak in an ka hngal lo. ²³ Midang nih, "A rak kan hremtu nih khan atu cu hrawh a rak i zuammi phung kha a tanh i a chim lengmang," an ti lawng kha an theih i ²⁴ keimah ruangah cun Pathian kha an thangthat.

² Kum hleili hnuah Barnabas he Jerusalem ah kan kal than; Titas zong kan i kalpi. ² Zeicahdah ka kal ti ahcun Pathian nih na kal awk a si tiah ka sinah a phuan caah a si. Hruaitu pawl he kanmah lawng kan i tonnak ah Jentail mi sin i thawngtha bia ka chimnak kong kha ka chimh hna. Kan hnulei i ka rak tuahmi rian kha siseh, atu i ka tuahmi rian hi siseh, pakpalawng siter kha ka duh lo. ³ Ka hawi Titas cu Grik mi a si nain ahohmanh nih cuarpar tan an fial lo; ⁴ a cheu nan unau ka si ve aa titermi hna, kan bu chung i aa fon ve-mi hna bel nih i tan seh ti an duh. Hi hna hi kan bu chungah a thli in a rung lutmi an si i annih nih dothlat an duhmi cu Khrih Jesuh he kan i pehtlaihna thawnggin kan hmuhmi luatnak kong kha a si. Kannih cu sal i ser kha an kan duh. ⁵ Asinain thawngtha kha nan ca i him tein chiah ka duh caah minit pakhat hmanh kan i teiter hna lo. ⁶ Hruaitu pawl nih khan zehmanh ruahnak thar an kan pek khawhmi a um lo — hruaitu pawl ka ti hna hi hruaitu an sinak nih hin zehmanh ka caah dannak a umter hlei lo caah a si; Pathian nih cun lenglei thil zoh in bia a thlek lo. ⁷ Cuti ruahnak pek khawh cu vun chim lo, Pathian nih Jentail mi hna sin i thawngtha chim a ka fial kha a si tak ti tu ah an ti lehlan, Pathian nih Peter cu Judah mi hna sin i thawngtha chim a fial bantuk khan. ⁸ Peter cu Pathian nih Judah mi hna sin lamkaltu ah a ser bantukin keimah zong Pathian thawnnak nih Jentail mi hna sin lamkaltu ah a ka ser ve. ⁹ Hruaitu pawl Jeim, Peter le Johan nih khan Pathian nih hi rian a ka pek kha an hngalh i cucaah Barnabas le keimah kha kan kut an kan tlaih. Rianuan ti cio bantukin, kannih nih Jentail mi hna sin i rian tuan i annih nih Judah mi hna sin i rianuan kha kan hna a tla. ¹⁰ An kan halmi cu, an lak i a

ummi sifak rettheimi philhpiak lo lawng kha a si ko i cu-cu fak piin kan t̃uan lengmangmi hi a si. ¹¹ Peter cu Antiok khua i a rat ah khan zapi hmaiah ka mawhchiat, zeicahtiah fiang tein a rak palh. ¹² Jeim nih a hun thlah-mi pawl an rat hlanah khan cun Peter cu Jentail unau pawl sinah khan rawl a ei lengmang ko. Sih-manhsehlaw an rat hnuah cun a ei duh ti lo, zeicahtiah Jentail mi cu cuarpar tan awk an si a timi pawl kha a t̃ih hna. ¹³ Peter le Judah mi kan unau dang hna cu an i zuk i Barnabas hmanh kha an i zuhpi ve. ¹⁴ Thawngt̃ha biatak lam ding kha an zul ti lo ti ka hmuh tikah, an dihlak hmaiah Peter cu ka thawh i, "Nang cu Judah mi na si, sihmanhsehlaw Jentail mi bantukin na um, Judah mi um in na um lo. Cucaah zeitindah Jentail mi cu Judah mi bantukin nan um lai tiah na hnek khawh hna lai?" ka ti. ¹⁵ Kannih cu kan chuahkehnak in Judah mi kan si taktak, Jentail misual phun cu kan si taktak lo. ¹⁶ Asinain minung hi Pathian he an i remnak cu Jesuh Khrih an zumhnak thawngin a si i Nawlbia nih tuah u a timi tuahnak thawngin a si bal lo ti kha kan hngalh. Kannih zong, Nawlbia nih tuah u, a timi tuahnak thawngin si loin Khrih kan zumhnak thawngin Pathian he remnak kan hmu lai ti caah Jesuh Khrih kha kan zumh. Zeicahtiah Nawlbia nih tuah u, a ti mi tuahnak thawngin ahohmanh nih Pathian he i remnak an hmu lo. ¹⁷ Cu bantukin, Khrih he kan i pehtlaihna thawngin Pathian he i rem awk kan i zuam tikah, Jentail mi tlukin misual kan rak si ve ti kha a lang — cu ti chimmi nih cun Khrih zong kha sualna tuah ah aa tel ve a ti duhnak a si maw? Si hrimeh hlah! ¹⁸ Ka t̃hehmi phung kha sak t̃han ka timh ahcun, Nawlbia buartu ka si ti kha keimah lila nih ka langhter. ¹⁹ Asinain Nawlbia kong ti ahcun, kei cu a thimi ka si ko cang — Nawlbia nih khan a rak ka thah cang — cucu zeicahdah a si ti ahcun Pathian ca i ka nun khawh nakhnga caah a rak si. Kei cu Khrih he a vailam tahnak ah khan thah ka si cang ²⁰ cucaah a nungmi cu keimah kha ka si ti lo, ka chung i a ummi Khrih tu hi a si deuh. Atu i ka nunmi nunning hi, a ka daw i ka ca i a nunnak a pemi Pathian Fapa zumhnak thawngin ka nung. ²¹ Pathian vel cu pakpalawng ah ka ser lai lo. Minung le Pathian i remnak cu Nawlbia thawngin a si ahcun, Khrih cu pakpalawng ah a thi tinak a si hnga.

3 Galati mi mihrut hna! Aho nih dah an in hamh hna? Jesuh Khrih vailam cung i a thihnak cu fiang tein kan in hmuhter ko t̃ung hna! ² Hi thil pakhat te hi ka chim hnek u, "Pathian Thlarau kha, Nawlbia nih tuah u timi nan tuahnak thawngin maw nan rak hmuh, asiloah thawngt̃ha nan theih le nan zumhnak thawngin dah nan hmuh?" ³ Zeitindah hi tluk lawmmam in nan hruh khawh ee! Nan i thawk ah khan Pathian Thlarau in nan i thawk; nan i lim leiah hin tah nanmah t̃hawnnak in maw i lim nan duh? ⁴ Thil nan rak hmuhtheihmi vialte kha pakpalawng maw an rak si

kun? Sihlah! Nan caah santlai an rak si ko khah. ⁵ Pathian nih Thlarau an pek hna i nan lak i khuaruahharnak a tuah kha, Nawlbia nan zulh ruangah maw a si, asiloah, thawngt̃ha nan theih i nan zumh ruangah dah a si? ⁶ Abraham kong kha Cathiang nih, "Abraham nih Pathian a zumh i cu a zumhnak ruangah cun Pathian nih miding ah a cohlan," a ti bantuk kha nanmah kong zongah hin a si. ⁷ Cucaah cun Abraham tefa taktak cu zumhnak a ngeimi kha an si ti hi nan hngalh awk a si. ⁸ Pathian nih Jentail mi cu zumhnak thawngin amah he a remter hna lai ti kha Cathiang nih a rak chimchung cang. Cucaah Cathiang nih Thawngt̃ha cu Abraham kha a rak chimh chung cang i, "Nangmah thawng hin Pathian nih vawleicung mi vialte kha thluachuah a pek hna lai," a rak ti. ⁹ Abraham nih Pathian kha a rak zumh i thluachuahnak a hmuh; cu bantukin Pathian a zummi paoh cu Abraham bantukin thluachuah an hmu ve. ¹⁰ Nawlbia zulh aa bochanmi cu chiatserhnak tangah an um. Zeicahtiah Cathiang nih, "Nawlbia cauk chungah aa t̃ialmi a dihlak in a zul zungzal lomi cu Pathian nih chiat a serh hna," a ti. ¹¹ Atu cu, Nawlbia zulh thawngin ahohmanh nih Pathian he remnak an hmu kho lo ti kha a fiang; zeicahtiah Cathiang nih, "Zumhnak thawngin Pathian he aa remmi lawng an nung lai," a ti. ¹² Sihmanhsehlaw Nawlbia le zumhnak cu an kalning aa dang ko; Cathiang nih, "Nawlbia nih tuah awk a si a timi paohpaoh a tuah dihmai cu, cu a tuahnak thawng cun a nung lai," a ti ve taktak. ¹³ Sihmanhsehlaw Nawlbia nih a chuahpimi chiatsernak chung khan Khrih nih a kan tlanh cang, cu a kan tlanhnak cu kan ca i chiatserhmi i a cannak thawng khan a si i chiatserhmi a hung i can cu, Cathiang nih, "Thingkung cung i thlaimi paoh cu Pathian chiatserhmi an si," a ti caah khan a si. ¹⁴ Hi thil vialte nih aa tinhmi cu, Pathian nih Abraham sinah a kammi thluachuahnak kha Khrih Jesuh thawngin Jentail mi sinah pek si seh ti kha a si i cucaah kannih zong nih zumhnak thawngin Pathian kamhmi Thlarau cu kan hmuh ve nakhnga caah a si. ¹⁵ Ka u le ka nau hna, nifate i kan ton lengmangmi thil pakhat tahchunhnak ah ka hman tuah lai: mi pahni nih biakamnak an tuah tikah cu biakamnak cu pakhat lawng nih an hrawk kho in an chap kho lo. ¹⁶ Pathian nih bia a kamhmi cu Abraham le a tefa pakhat kha an si. Cathiang nih, mi tampi ti duhnak caah, "na tefa hna," tiin a ti lo. A timi cu, "na tefa," ti lawng a si i cucu mi pakhat a ti duhnak a si i cu mi pakhat cu Khrih kha a si. ¹⁷ Ka chim duhmi cu hihi a si: Pathian nih biakamnak cu a tuah i cu biakam cu zulh awkah bia aa kam. Cu hnu kum za li le sawm thum ah Nawlbia kha a hung um i cu nih cun biakamnak cu a hrawk kho lo; Pathian biakamhmi cu pakpalawng zongah a canter kho lo. ¹⁸ Zeicahtiah, Pathian, pekmi rothil cu Nawlbia thawngin a rat a si ahcun, cu a sullam cu Pathian pekmi rothil cu a biakam thawngin a

si lo tinak a si hnga. Sihmanhsehlaw Pathian nih Abraham cu laksawng a pek kha, cu bia a kamh ca tu ah khan a si deuh. ¹⁹ A si ahcun, Nawlbia cu zeì sullam ah dah pek a si kun? Zei hi dah palhnak a si ti langhtertu caah khan pek a si i cucu Pathian nih bia aa kammi Abraham tefa a phak hlantiang caah khan a si. Nawlbia cu vancungmi nih khan pek chin a si i a karlak ah lamkaltu minung pakhat kha a rak um. ²⁰ Asinain mi cu pakhat lawng a si ahcun, karlak lamkaltu a herh lo, Pathian cu pakhat lawng a si. ²¹ A si ahcun Nawlbia cu Pathian biakam he an i ralchanh kun maw? Ralchanh hlah. Zeicahtiah minung hi nunnak a pe khotu nawlbia pek rak si seh law, minung nih hin nawlbia thawngin Pathian he remnak kha hmuh khawh a si hnga. ²² Sihmanhsehlaw nunnak pe khotu cu Nawlbia cu a si lo, Cathiang nih, vawleicung hi a dihlak in sual thawnnak tangah a um, a ti; cucaah Jesuh Khrih zumhnak thawng lawngin kamhmi laksawng cu a zummi paoh kha pek an si lai. ²³ Asinain zumhnak caan kha a phak hlan cu Nawlbia nih khan thongtla bantukin a kan hren, cucu zumhnak a langh hlantiang kha a si. ²⁴ Cucaah Khrih a rat hlan cu Nawlbia nih khan a kan uk, Khrih a rat cu zumhnak thawngin Pathian he remnak kan hmuhnak hnga caah a si. ²⁵ Atu cu zumhnak caan kha hika hi a phak cang caah Nawlbia nih a kan uk ti lo. ²⁶ Khrih Jesuh pehtlaihnak thawngin Pathian fa nan dihlak in nan si cu zumhnak thawngin a si. ²⁷ Khrih chungah tipil nan ing i Khrih nunnak in nan i thuam. ²⁸ Cucaah Judah mi le Jentail mi, sal le luatmi, nu le pa karah zeihmanh thleidannak a um ti lo, Khrih Jesuh he nan i pehtlaihnak thawngin pakhat nan si dihang. ²⁹ Cucaah Khrih ta nan si ahcun Abraham tefa nan si i Pathian biakamning in rocotu nan si.

4 Ka chim duhmi cu hihi a si: rocotu ding kha ngakchia a si chung cu thil vialte a ngeitu si ko hmanh seh law sal bantukin tuah a si. ² A pa nih a tinhpiakmi caan a phak hlan cu zohkhenhtu hna kut tangah khan a um i cu hna nih cun a thilri zong kha an zohkhenhpiak. ³ Cu bantukin kannih zong hi thlarau lei in nutling patling sinak kan phak hlan cu vawlei le van a uktu thlarau hna sal kan si. ⁴ Sihmanhsehlaw caan cu a hung phak tikah, Pathian nih A Fapa kha a run thlah. Nu chung khan a hung chuak i Judah mi Nawlbia tangah khan a um, ⁵ cucu Nawlbia tang i a ummi hna kha luatter awk le kannih kha Pathian fa i canter awk caah a si. ⁶ Pathian fa nan si caah khan Pathian nih, a Fapa Thlarau cu nan lung chungah a run thlah i cu Thlarau nih cun, "Ka Pa, ka Pa," tiin a au. ⁷ Cucaah sal nan si ti lo, fa nan si cang. Cun Pathian fa nan si cang caah Pathian thawngin rocotu zong nan si. ⁸ Hlanah cun Pathian kha nan rak hngal lo, cucaah Pathian a si lomi thil sal kha nan rak si. ⁹ Sihmanhsehlaw atu cu Pathian cu nan hngalh cang — atu cu Pathian nih an hngalh hna ka ti deuh awk tu a si — cucaah zeitindah kha a

derthawmmi le san a tlai lomi thlarau hna leiah khan i mer than nan duh? Zeicahdah an sal si, i nolh than cu nan duh? ¹⁰ Ni thiang khun, thla thiang khun, caan thi-ang khun, kum thiang khun ti ulh kha nan hmang.

¹¹ Nan ca i har lengmang in ka tñanmi vialte kha pakpalawng ah nan canter sual lai ti ka phang ko. ¹² Ka u le ka nau hna, keimah bantuk kha si u, tiah kan nawl hna. Kei zong nanmah bantuk pei ka si ve cu. Ka cun-
gah that lonak nan tuahmi zeihmanh a um lo. ¹³ Zei ru-angah dah thawngtha kha ka rak in chimh hna ti cu nan hngalh: ka zawt caah pei a si kha. ¹⁴ Sihmanhsehlaw zeirello in nan rak ka um lo i a dawnh zong nan rak ka dawn lo. Ka pumsa umtuning kha nan caah thil har a rak si nain Pathian vancungmi bantukin nan rak ka cohlan; Khrih Jesuh bantukin nan rak ka cohlan. ¹⁵ Nan rak i lawm tuk ko kha ta. Atu hi nan zeid-ah a ti? Si kho seh law cu, nan mitmu hmanh nan rak i khoih hnga i nan rak ka pek hnga. Cucu keimah hrimhrim nih ka chim ngam. ¹⁶ Atu cu biatak kan chimh hna ruangah nan ral ka si cang maw? ¹⁷ Midang hi nan caah an tang ngai ko, asinain an i tinhmi cu a tha lo; keimah le nanmah kha then i nanmah kha anmah lei lawng i tanter kha an duh. ¹⁸ Tan ngai hi, tinhmi a that ahcun a tha, nan sin i ka um lawngah si loin a zungzal in a tha. ¹⁹ Ka dawtmi ka fale hna, naunganfah nan caah ka ing than hoi; nan chung i Khrih sining a um hlan paoh cu ka ing zungzal ko lai. ²⁰ Atute ah hin nan sinah hei um in nan cung i ka lungput hi thlen khawh hei si seh law ka hei duh dah! Nan kongah hin ka lungre a thei ko! ²¹ Nawlbia tang i um a duhmi kha, hi bia hi in hal hnik hna ning: Nawlbia nih a chimmi kha nan thei lo dahra? ²² Abraham nih fapa pahnih a ngeih hna i pakhat cu salnu nih a hrinpiakmi a si i pakhat cu a luatmi nu nih a hrinpiakmi a si, tiah aa tial. ²³ Salnu nih a hrinpiakmi fapa cu hawi phungning cio ah hrinmi a si, sihmanhsehlaw a luatmi nu nih a hrinpiakmi cu Pathian biakamnak thawngin hrinmi a si. ²⁴ Mah hihi tahchunhnak ah lak khawh a si lai: nu pahnih hi biakamnak pahnih an si. Biakamnak pakhat, Hagar kha, Sinai Tlang in a rami a si i a fale cu sal in hrinmi an si. ²⁵ Hagar cu Arabia ram Sinai Tlang kha a si i atu Jerusalem le a chung i a ummi a fale vialte, sal sinak chung i khua a sami hna aiawhtu hi a si. ²⁶ Sihmanhsehlaw vancung Jerusalem cu a luatmi nu kha a si i amah cu kan nu cu a si. ²⁷ Zeicahtiah cathiang nih, "Fa a ngei bal lomi nu, i lawm tuah! Naunganfah a ing bal lomi nu, lunglawmhnak in au tuah! Zeicahtiah, kaltakmi nu nih, a va he khua a sa komi nu nakin fa tam deuh a ngeih hna lai," a ti. ²⁸ Ka u le ka nau hna, Isak cu Pathian biakam thawngin Pathian fapa a si bantukin nannih zong Pathian biakam thawngin Pathian fa nan si ve. ²⁹ Hawi phung kel in hrinmi fapa nih Pathian Thlarau thawngin hrin a simi fapa kha a serhsat bantukin atu zongah hin a si ve. ³⁰ Sih-

manhsehlaw Cathiang nih zeitindah a ti kha? "Sal nu le a fa kha thawl hna, zeicahtiah salnu fapa nih a luatmi nu fapa he an pa ro kha i hrawm hlah seh," a ti a si lo mei? ³¹ Ka u le ka nau hna, kannih cu sal nu fa kha kan si lo, a luatmi nu fa kha kan si.

5 A luatmi kan si cang. Khrih nih a kan luatter cang. Cucaah fek tein dir u law sal ah khan i ser than ti hlah u. ² Ka bia hi ngai u, Keimah Paul nih hihi kan chimh hna: Nan cuarpar tan khan nan i lunghmuh a si ahcun, Khrih cu nan caah zeihmanh a si lo tinak a si. ³ Cuarpar aa tanmi nih cun Nawlbia kha a ning piin a zulh lawlaw awk a si ti kha aho nan si hmanh ah hngal-ter than kan duh hna. ⁴ Nawlbia zulhnak thawngin Pathian he remnak hmuh aa zuammi cu Khrih sinin nanmah le nanmah nan i then ko. Nannih cu Pathian vel leng i a ummi nan si ko. ⁵ Kannih kan i ruahchanmi cu Pathian nih kannih cu amah he a kan remter lai ti hi a si i cucu Pathian Thlarau nih zumhnak thawngin a tuahmi thil kannih nih ngangngan ngaiin kan hngahmi hi a si. ⁶ Khrih Jesuh he kan i pehtlaih ahcun cuarpar-tan cu kan caah sullam zeihmanh a ngei lo, tan lo zong zeihmanh a ngei hlei lo; biapi a simi cu, dawtnak in rian a tñanmi zumhnak kha a si. ⁷ Tha tein nan rak kal ko. Aho nih dah biatak zulh kha an in ngolter hna? ⁸ An ngoltertu hna cu nanmah an kotu hna Pathian kha cu a si himhrim lo. ⁹ "Thilnu tlawmte nih changvut nawnmi cu a thawhter," an ti tawn bang khan a si taktak hi ta. ¹⁰ Asinain nan kongah ka lung a hmun ko rih. Baw-ipa chung i kan i pehtlaihnak nih hin, ruahnak dang an ngei bal lai lo, tiah a ka zumhter i an tuaitamtu hna hi, aho a va si zongah, Pathian nih dan a tat ko lai. ¹¹ Ka u le ka nau hna, cuarpartan hi a herh ko ti i ka chim rih a si ahcun, zeicahtiah hremnak hi ka in lengmang kun? Cuticun rak chim ning law cu, Khrih vailam tahnak kong ka chimmi nih hin harnak zeihmanh a chuahter hnga lo. ¹² An tuaitamtu hna nih hin a dongh tiang lawlaw in tuah hna seh law ka hei duh hnga dah — an til i dit lawlaw hna seh! ¹³ Ka u le ka nau hna, nannih cu luat dingin kawhmi nan si. Asinain cu luatnak cu nan pumsa duhnak ca i caan tha men ah khan hmang hlah u. Pakhat le pakhat kha dawtnak in nan rian tu i bawm u. ¹⁴ Zeicahtiah Nawlbia cu a ningpi in hi nawlbia pakhat, "Na innpa cu nangmah bantukin na dawt lai," timi ah hin aa fun dih. ¹⁵ Asinain saram bantukin nan um i pakhat le pakhat nan i seh nan i kaoh ahcun, i ral-ring tuah u, nan i ralrin lo ahcun pakhat le pakhat nan i hlo dih ko lai. ¹⁶ Ka chim duhmi cu hihi a si: Thlarau nih nan nunning kha lamhruai seh law nan minung sinak duhning kha zul hlah u. ¹⁷ Zeicahtiah kan minung sining nih a duhmi cu Thlarau nih a duhmi he khan aa ralchanh i Thlarau nih a duhmi cu kan minung sining nih a duhmi he khan aa ralchan. Annih pahni cu ral an si, cu a sullam cu, tuah na duhmi kha na tuah kho lo, tinak a si. ¹⁸ Thlarau nih an hruai a si ahcun Nawlbia

tangah na um lo. ¹⁹ Minung sining nih a tuah tawnmi cu a fiang ko: nu le pa sualnak tehna, a thurhnawmmi thil tehna, aa dawhcah lomi thil tehna, ²⁰ siasal biak tehna le dawih le eih tehna hi an si. Pakhat le pakhat an i ral, an i do, an i nahchuah, an thin a hung anmah zawn cio lawng an ruat, an i then, ²¹ ziar an i ngeih, zu an ri, an au an khuang i cu bantuk thil a dang tampi kha an tuah lengmang hna. Hmasa ah ralrin bia ka rak in chimh cang hna bantuk khan atu ah kan chimh than hna: cu bantuk thil a tuahmi cu Pathian Pennak an hmu lai lo. ²² Sihmanhsehlaw Thlarau nih a chuahter mi hna cu: dawtnak, lawmhna, daihnak, lungsaunak, zaangfahnak, thatnak, zumhawktlakmi sinak, ²³ toidor-nak le mah le mah i tei khawhnak tehna hi an si. Cu bantuk thil hna caah cun nawlbia zeihmanh a herh lo. ²⁴ Cun Khrih Jesuh ta a simi nih cun a minung sinak kha tuah a duh tawnmi thil le a pumsa duhnak he khan a thah. ²⁵ Thlarau nih nunnak a kan pek cang caah kan nunnak zong hi amah nih a uk awk a si. ²⁶ Kan ruam a kai awk a si lo, Pakhat le pakhat kan thin kan i hunter awk a si lo, pakhat le pakhat kan i nahchuah awk a si lo.

6 Ka u le ka nau hna, pakhatkhat nih sualnak nan tuah sual tikah, a thlarau deuh pawl nih khan, lam dingah nan chiah than awk a si; cun cu ti nan tuah tikah nemnak tein nan tuah lai. Cun nanmah zong tuk-forhnak cu nan in sual venak hnga lo nan i ralring lai. ² Pakhat le pakhat nan thilrit kha i chawng u law cutic-un Khrih nawlbia kha nan zulh a si lai. ³ Ahohmanh nih, zeihmanh si set tung loin, pa ka si ve tiin aa ruah ahcun amah le amah aa hlen a si. ⁴ Kan rian tñanmi cu kanmah cio nih a that a chiat a cuaithlaining kan thiam awk a si; cucaah tuah awk aa tlakmi thil kan tuah tikah, midang nih a tha a thalo ti hau loin, kan lung aa lawm kho lai. ⁵ Zeicahtiah kanmah le kan thil cio cu kan-mahte nih kan i phorh awk a si. ⁶ Khrihfa phung cawn-piak a simipa nih khan, thil tha a hmuhmi vialte cu a saya kha a hrawm awk a si. ⁷ Nanmah le nanmah i hleng hlah u; ahohmanh nih Pathian cu an deh kho lo. Mi nih a tuhmi cu a zun ko lai. ⁸ A pumsa duhnak lo ah a tuh ahcun, thihnak kha a zun lai; Thlarau lo ah a tuh ahcun, Thlarau nih zungzal nunnak kha a pek lai. ⁹ Cu-caah thatnak tuah kha baa hlah u sih; kan ngol lo ah-cun a theitlai kan zun caan kha a phan ve ko lai. ¹⁰ Cu-caah a caan kan ngeih fate, mi cungah thatnak tuah kha i zuam u si law zumhnak lei i kan rualchan a simi hna cungah khan i zuam khun u sih. ¹¹ Hi ca kan kuat-mi hna hi ka kut himhrim in ka tial i cfang lian pipi in ka tial hi rak zoh hmanh u. ¹² Lenglei thil aa porhlawmi le aa uangthlarmi hna hi nanmah cuarpar tan hnek aan duhmi hna kha an si. Cu an duh cu Khrih vailam-tahnak kongah hremnak an innak hnga lo ca men ah a si. ¹³ Cuarpar tannak phung a zulmi hna hmanh nih Nawlbia cu an zulh ve hlei tung lo; an cuarpar i tan

hna seh ti an in duh hna cu, pumsa phung kan chimh-mi hna hi an zul tiin i thang^that an duh caah pei a si ko cu. ¹⁴ Kei tu cu Bawipa Jesuh Khrih vailam lawng hi kaa porhlawtpi ko lai, zeicahtiah Khrih vailam thawng hin vawlei hi ka caah a thimi thil a si cang i kei zong hi vawlei caah cun a thimi ka si ve. ¹⁵ Cuarpartan le tan lo cu biapi a si lo, biapi a simi cu, ser tharmi si hi a si. ¹⁶ Hi

phung an nunning ah a zulmi hna cu daihnak le zaangfahnak kha an cungah um ko seh — Pathian mi dihlak cungah cun um ko seh. ¹⁷ Ka bia donghnak ah: ahohmanh nih harnak ka pe ti hlah u. Ka pum cung i a ummi hmape nih hin Jesuh sal ka si cu a langhter ko. ¹⁸ Ka u le ka nau hna, kan Bawipa Jesuh Khrih vel cu nan dihlak cungah um ko seh. Amen.

EFESA

¹ Pathian duhnak in Khrih Jesuh lamkalto a simi keimah Paul nih, Efesa khua i a ummi Pathian mi hna, Khrih Jesuh chung i nan nunnak ah zumh awk tlak in khua a sami hna, ca kan kuat hna. ² Pathian kan Pa le Bawipa Jesuh Khrih nih vel le daihnak in pe ko hna seh. ³ Kan Bawipa Jesuh Khrih i a Pa le a Pathian cu lawm ko u sih. Zeicahtiah Khrih he kan i pehtlaihnak thawngin kannih cu vancung ram ah hin thlarau laksawng phun kip kha a kan pek. ⁴ Vawlei a ser hlan in Pathian nih kannih cu Khrih chung i amah ta si ding in a kan thim cang, cucaah a hmaiah a thiangmi le soi awk um lomi kan si awk a si. ⁵ Pathian nih cun kannih cu Jesuh Khrih thawngin a fa i cohlan awk kha a rak timh cangmi le a duhmi a si. ⁶ Pathian cu a sunglawimi a laksawng ruangah hin thangthat ko u sih, a dawtmi a Fapa in a kan pekmi a laksawng caah hin thangthat ko u sih. ⁷ Khrih thihnak nih kannih cu a kan luatter, cucu kan sualnak kha ngaihthiam kan si tinak a si. Pathian vel cu a va lianngan hringhran dah. ⁸ Cu tluk tam in a kan pekmi a vel cu a va lianngan hringhran dah! ⁹ Pathian nih a fimnak le a thil hmuh khawhnak in a rak i timhmi cu a hun tuah i Khrih thawngin tlinte a timhmi a khuakhannak a rak i thupmi kha kannih cu a kan hngalhter cang. ¹⁰ Caan a cut tikah Pathian nih tlinte a timhmi cu hihi a si: van i a ummi thil vialte le vawlei i a ummi thil vialte kha hmunkhat ah a pumh dih hna lai i Khrih cu an lu ah a ser lai. ¹¹ Zeizong vialte hi Pathian khuakhanning le tinhning in an kal ko; Khrih he kan i pehtlaihnak thawngin Pathian nih amah mi si ding i a kan thim cu amah nih a rak i tinhmi a si ko i a hramthaw tein tuah awkah a rak i khiah ciami a si. ¹² Cucaah Khrih chung i ruahchannak a bunh hmasa bik pawl kannih nih hin Pathian sunparnak cu thangthat ko u sih. ¹³ Nannih zong cuticun nan si ve: khamhnak an phorhtu hna Thawngtha biatak kha nan theih tikah Khrih kha nan zumh i Pathian nih a ta nan si hmelchunhnak cu nan cungah a kenh; cu hmelchunhnak cu bia an kamhmi hna Thlarau an pek hna hi a si. ¹⁴ Pathian nih a mi hna bia a kan kamhmi kha kan hmuh hrimhrim lai tinak aamahkhan cu Thlarau hi a si i Pathian nih a ta a simi hna cu luatnak tling a pek hna lai ti a kan hngalhtertu zong a si. A sunparnak cu thangthat ko u sih! ¹⁵ Bawipa Jesuh nan zumhnak le Pathian mi hna nan dawtnak ka rak theih thawkte khan, ¹⁶ nanmah ruang i Pathian lawmh cu a

ngol in ka ngol lo. Ka thlacamnak ah kan philh hna lo. ¹⁷ Kan Bawipa Jesuh Khrih i a Pathian, a liannganmi kan Pa cu, nanmah kha Thlarau pek awkah ka hal lengmang, thlarau nih cun an fimter hna lai i Pathian kha nan sinah a phuan lai i Pathian cu nan hngalh lai. ¹⁸ Zei ruahchannak hmuh awkah dah an kawh hna ti le, a mi a kamhmi hna a thluachuahnak khuaruahhar cu zeitluk in dah a tam i ¹⁹ a zummi hna chung i rian a tuntu a thawnnak cu zeitluk in dah a ngan ti kha nan hngalh khawh nakhnga caah a ceunak cu nan hmuh khawhnak hnga, nan lung kha in hunpiak ko hna seh. Hi kan chung i a ummi thawnnak hi, ²⁰ thihnak in Khrih a thawhtertu le vancung khua i Pathian orhleikamah a thutertu Pathian thawnnak he khan aa khatmi a si. ²¹ Khika ah khan vancung uktu vialte hna le nawlgeitu vialte hna le thawnnak vialte hna le bawi vialte hna cungah Khrih cu uktu a si; hi vawlei le hmailei vawlei zongah khin Khrih cu thawnnak a ngeimi bawi vialte cung bawi a si. ²² Pathian nih zeizong vialte cu Khrih ke tangah khan a chiah dih hna i Khrih cu Khrihfabu lu ah a ser i zeizong vialte uktu Bawi ngan bik ah a chiah. ²³ Khrihfabu hi Khrih pum cu a si, Khrih nih zeizong vialte kha a tlinte i amah Khrih hrimhrim a tlinnak cu a pum ah cun a si.

² Hlanah cun nawl nan ngaih lo ruang le nan sual ruangah thlarau lei in nan rak thi. ² Cu lioah cun vawleicung phunglam thalo kha nan rak zul; van le vawlei kar i a ummi thlarau thawnnak uktu nawl kha nan rak zul; cu thlarau nih cun Pathian nawl a ngai lomi kha atu cu a uk hna. ³ A ngaingai ti ahcun, kan dihlak hin anmah bantuk cu kan rak si i kan i chuahkehpimi kan pumsa duhnak zulh khan khua kan rak sa i kan pum le kan lungthin duhnak he aa tlakmi paoh kha kan rak tuah. Midang cio bantukin kannih zong Pathian thinhunnak ing ding kan rak si. ⁴ Sihmanhsehlaw Pathian nih a kan zaangfahnak cu a tam tuk i a kan dawtnak cu a ngan tuk hringhran caah ⁵ a nawl kan ngaih lo ruang i thlarau lei in kan thih ko lioah khan Khrih sinah cun a kan nunter. Khamh nan sinak cu Pathian vel thawngin a si. ⁶ Khrih Jesuh he kan i pehtlaihnak thawngin vancung khua i amah sin i uktu si ve dingah, amah he cun a kan thawhter. ⁷ Khrih Jesuh thawngin a langmi a dawtnak chung i a ummi a vel cu zeitluk in dah a ngan ti kha a zungzal in hmu hna seh ti a kan duh caah, hi cu a tuah. ⁸ Nannih cu vel an

ngeih hna caah an khamh hna i khamhnak nan hmuh cu amah nan zumhnak thawngin a si. Khamhnak nan hmuhmi cu nanmah tuahmi a si lo, Pathian laksawng a si. ⁹ Hi kongah hin nan i porhlawt khawhmi zeihmanh a um lo, zeicahtiah nanmah tuannak thawngin nan hmuhmi a si lo. ¹⁰ Kannih cu Pathian kutchuak kan si i Pathian nih thil tha tuah dingah a rak kan tinh bantukin Khrih he kan i pehtlaihnak thawngin thil tha cu kan tuah khawhnak hnga a kan ser thanmi kan si.

¹¹ Chuahkehnak lei in Jentail mi a simi hna, hlanah zei nan rak si kha i philh hlah u — nannih cu Judah mi nih cuarpartanlo an rak in ti hna, anmah cu cuarpartan an rak i ti; cuarpartan ti nih a sawh duhmi cu mi nih an pum cung i an tuahmi kha a si. ¹² Kha lioah khan cun Khrih he nan rak i then. Ramdang mi nan rak si i Pathian thimmi hna chungah khan nan rak i tel lo. Pathian nih a mi hna sinah a tuahmi biakamnak cungah bunhmi biakamhmi chungah khan tinvo zeihmanh nan rak ngei lo. Hi vawleicung ah hin ruahchannak ngei lo le Pathian ngei loin khua nan rak sa. ¹³ Sihmanhsehlaw atu cu Khrih Jesuh he nan i pehtlaihnak thawngin lamhlatpi i a rak um tawnmi kha Khrih thihnak nih lamnaite ah an chiaah cang hna. ¹⁴ Judah mi le Jentail mi kha miphun phunkhat ah a ser hna thawngin Khrih nih kannih cu daihnak a kan pek. Anmah a then tu hna vampang, ral a siter pengtu hna kha, a pum hrimhrim in a chimh. ¹⁵ Judah Phung kha a nawlbial vialte le a phunglam vialte he khan a hrawh; cu ti a tuah cu, hi miphun pahnih hna chung hin amah he aa pehtlaimi miphun pakhat a thar ser i cuticun daihnak umter kha a duh caah a si. ¹⁶ Vailam cung i a thihnak in Khrih nih an i ralnak kha a hrawh; vailamtahnak cun cu miphun pahnih hna cu pum khat ah a fonh hna i Pathian sinah a kirpi than hna. ¹⁷ Cuticun Khrih cu a ra i mi vialte sinah Thawngtha cu a chim — Pathian he aa hlatmi nannih Jentail mi zong an chimh hna i Pathian he aa naihmi nannih Judah mi zong an chimh hna. ¹⁸ Cucaah kan dihlak in, Judah mi he Jentail mi he, cu Thlarau pakhat thawng cun Pathian hmaika ah kan lut kho. ¹⁹ Cucaah nannih Jentail mi hna, ramdang mi le khual nan si ti lo; Pathian mi hna he cun laikhat nan si cang i Pathian innchungkhar chung mi nan si cang. ²⁰ Nannih zong lamkaltu hna le profet hna nih a hram an rak bunhmi cung i sakmi inn nan si ve cang i a kil lung cu Khrih Jesuh kha a si. ²¹ Inn cu a ningpi in i then liangluang loin hmunkhat ah a dirtertu cu amah kha a si i Bawipa biakinn tling ah a chuahcanhtu cu amah thi-amthiam kha a si. ²² Amah he nan i pehtlaihnak thawngin nannih zong hawi dang vialte he, Pathian nih a Thlarau in a umhnawhmi inn ah ser nan si cang.

3 Hi thil vialte hi ka lung chungah i chiaah in, nanmah Jentail mi hna ruang i Khrih Jesuh ca thongtla a simi keimah Paul nih, Pathian sinah thla ka cam.

² Nanmah thatnak dingah Pathian nih a vel thawngin

hi rian hi tuan a ka fial ti kha nan theih cang theo lai.

³ Pathian nih a thuhmi a khuakhannak cu ka sinah a phuan i a ka hngalhther. (Hi kong hi tawi tein nan sinah ka rak tial cang, ⁴ ka tialmi kha nan rel ahcun Khrih biathli ka hngalhnak kha nan hngalh khawh lai.) ⁵ Hi biathli hi hlanah cun mi kha theihter an rak si lo, sihmanhsehlaw atu cu Pathian nih a Thlarau in a lamkaltu mithiang hna le a profet mithiang hna sinah khan a phuan cang. ⁶ Cu biathli cu hihi a si: Thawngtha thawngin Jentail mi hna nih Judah mi hna sinah khan Pathian thluachuahnak an hmuh ve cang; annih cu pum khat chung nge kha an si cang i Khrih Jesuh in Pathian nih biakamnak a tuahmi ah khan tinvo an ngei ve cang. ⁷ Thawngtha rian tuantu ka si hi Pathian laksawng a si i cu laksawng cu Pathian nih a thawnnak rian a tuannak ah hin hmuh awk aa tlakmi ka si lo nain a ka pek. ⁸ Pathian mi hna lak i a hme bik nak hmanh in a hme deuhmi ka si ko nain, Khrih a rumnak a dong kho lomi Thawngtha cu Jentail mi hna sinah chim awk le ⁹ Pathian nih a thli tein khua a rak khanmi ah khan zeitindah rian a tuan ti kha, mi vialte hngalhternak rian cu Pathian nih a ka fial. Zeizong vialte Sertu Pathian nih cun kan hnulei chan chung vialte kha a biathli cu a rak thuh, ¹⁰ cu ti a rak thuh cu, khrihfabu thawng hin vancung khua uktu vanmi hna nih hin, Pathian fimnak a phunphun cu, atu caan ah hin hngal hna seh ti a duh caah a si. ¹¹ Pathian nih a tuahmi hi, zungzal a rak i tinhmi ning khan a si i cucu kan Bawipa Jesuh Khrih thawngin a tlinter. ¹² Amah he kan i pehtlaih caah le amah kan zumhnak thawngin Pathian umnak chungah tih lo tein luh ngamnak luatnak kan ngei. ¹³ Cucaah nan ca i harnak ka in caah hin nan lung dong hlah u, nanmah ca thatnak lawngte ah a si ko. ¹⁴ Hi ruangah hin kan Pa hmaiah khuk bil in ka kun tawn, ¹⁵ amah hi vawlei cung i khua a sami innchungkhar vialte nih an min an i laknak hram a si. ¹⁶ - ¹⁷ Nan chunglei minung sinak ah a thawngmi nan si nakhnga le zumhnak thawngin Khrih cu nan lungthin chungah khua a sak nakhnga, cun a sunparnak ro bukbaun chungin A Thlarau thawngin thawnnak an pek hna nakhnga, Pathian cu ka nawl. Nan hrih nan hram cu dawtnak chungah fek tein nan bunh nakhnga le ¹⁸ Pathian mi vialte hna he Khrih dawtnak a kauhning le a sauning le a sanning le a thuhning kha nan hngalh khawh nakhnga, nan caah thla ka cam. ¹⁹ A dawtnak hi tling lak ngaingai cun hngalh khawh a si lo nain nan hngalh te ko lai. Cucaah Pathian tlinnak a tlingmi cun khat ko u. ²⁰ Kan chungah rian a tuantu a thawnnak thawngin kan hal khawh leng le kan ruah khawh lengin thil a tuah khotu Pathian cu, ²¹ khrihfabu chungah Khrih Jesuh thawngin, zungzal in zungzal tiang sunglawi ko seh! Amen.

4 Cucaah Bawipa rian tuan ruang i thong i a tlami keimah nih, Pathian nih an auhnak hna he aa tlak-

mi nunning khan nung u tiah kan forh hna. ² Toidor-nak lungthin ngei u, lungnem le lungsau in um zungzal u. Pakhat le pakhat i bawm u law cuticun nan i dawtnak kha langhter u. ³ Pum khat sinak, Thlarau nih an pekmi hna kha, ngeih peng awkah an funtu hna daihnak hri khan fek tein i tem u. ⁴ Pathian nih an kawh hna tikah ruahchannak pakhat a um a ti bantuk-te khan pum cu pakhat lawng a um i Thlarau pakhat lawng a um. ⁵ Bawipa pakhat lawng a um, zumhnak pakhat lawng a um, tipil innak pakhat lawng a um; ⁶ Pathian cu pakhat lawng a si i amah cu mi vialte Pa, zeizong vialte Bawi, zeizong vialte chungah rian a tuan i zeizong vialte chungah a ummi a si. ⁷ Khrih nih a kan pekmi laksawng tampi chungin kan dihlak in kan i tlakning cio in laksawng pek kan si. ⁸ Cucaah Cathiang nih, "A sannak bik hmun ah a hung kai tikah sal tlaihm i tampi kha aa kalpi hna; mi kha laksawng a pek hna," a timi kha ahmaan taktak. ⁹ "A hung kai," ti cu a sullam zaidah a si? A hmasa bik ah, "A rung tum," tinak a si — cucu vawlei tangah khin a vung tum tinak a si. ¹⁰ Cu-caah cun a tummi cu vancung le van pin i a kaimi kha a si i cu a kai cu van le vawlei vialte nih amah in an khah dih kha i hngal hna seh, tinak caah a si. ¹¹ "Mi kha laksawng a petu hna" cu amah kha a si; a cheu cu lamkaltu ah a ser hna i a cheu cu profet ah a ser hna, a cheu cu Thawngtha chimtu ah a ser hna i a cheu cu pastor le cawnpiaktu ah a ser hna. ¹² Khrih pum kha thanter awkah Pathian mi vialte cu hi bantukin Khrihfa rian-tuan awkah a timh hna. ¹³ Cucaah kan zumhnak le Pathian Fapa kan hngalhnak i pakhat kan sinak ah khan kan i fon dih lai; nutling patling kan si lai i Khrih tlinnak a sanning taktak zong kha kan phan ve lai. ¹⁴ Midang a palhter tawntu hlenthiammi hna cawnpiaknak tilet le thlichia bantuk a simi nih a kenkip ah a choihmi ngakchia bantuk hna si ti loin, ¹⁵ kannih cu dawtnak lungthin in biatak kha kan chim deuh awk a si i kan lu a simi Khrih leiah khan a lam kip in kan than awk a si. ¹⁶ Khrih cu lu a si i amah cungah cun pum cu a ningpi in aa khing. Pum chung i a ummi hlah le cang vialte nih pum cu kekkuai loin an tem an tawn i pum chung i a ummi nge hna nih anmah le an tuah awk cio an rak tuahnak thawng khan, pum cu a ningpi in dawtnak in a thang. ¹⁷ Bawipa min in hi bia hi ka chim i ral-rinnak kan pek hna: lawkihmi bantukin um ti hlah u. Annih cu an ruahnak kha pakpalawng a si. ¹⁸ An lungthin kha a mui. Annih cu zeihmanh an hngalh lo ca le an lung a thawng caah Pathian pekmi nunnak chungah khan an i tel kho lo. ¹⁹ Ningzah zeihmanh an hngalh lo i sualnak kha an tuah lengmang, cun i sum loin aa dawhcah lomi thil phun zakip kha an tuah. ²⁰ Khrih kong i nan theihmi cu cu bantuk cu an si lo. ²¹ Amah kong cu nan theih i amah zultu nan si bantukin Jesuh chung i a ummi biatak cu cawnpiak nan si. ²² Cucaah nan rak nun tawnnin in an nuntertu hna

nan mihring hlun kha hlaw u, cu mihring hlun cu pum-sa duhnak hlenhmang nih a hrawh lengmang tawnmi kha a si. ²³ Nan lungthin le nan ruahnak ah ser tharmi nan si awk a si. ²⁴ Pathian he aa lo in sermi nan mihring thar kha i hruk u law cucu a dingmi le a thi-angmi nunning i a langmi nunnak taktak kha a si. ²⁵ Cucaah lihchim um ti hlah seh. Aho cio paoh nih a unau cu biatak chim seh, zeicahtiah kan dihlak in hmunkhat ah Khrih pum chung nge kan si cio. ²⁶ Na thin a hun ahcun na thinhunnak kha sualnak chung i an luhpitu siter hlah; cun na thinhunnak cu ni tlakter hlah. ²⁷ Khuachia cu caan tha pe hlah. ²⁸ Fir a hmangmi kha fir ti hlah seh, amah ca i ding tein pawcawmnak caah le sifakmi bawmhnak caah rian-tuan seh. ²⁹ Bia nan i ruah tikah mi ca that lonak bia hmang hlah u. Mi ca i san a tlaimi, a herhmi zawn i thatnak a chuaupitu le a theimi thluachuah vanluh a petu ding bia lawng kha hmang u. ³⁰ Cun Pathian Thiang Thlarau kha a ngaihchiatter hlah u; zeicahtiah Pathian ta nan si hmelchunhnak le Pathian nih an luatter hna Ni cu a phan lai ti aamahkhan cu Thlarau cu a si. ³¹ Lungthli in i uamnak le thinhunnak le ingpuannak kha hlaw hna u. I hua ti hlah u, i vawlpam ti hlah u. Huatnak lungthin ngei ti hlah u. ³² Pakhat le pakhat cungah zaangfahnak lungthin le nemnak lungthin ngei u law Pathian nih Khrih thawngin an ngaihthiam hna bantukin pakhat le pakhat i ngaihthiam u.

5 Nannih cu Pathian dawtni fa nan si caah amah bantuk kha si i zuam u. ² Khrih nih a kan dawt i a nunnak kha kan caah a pek bantukin, kannih zong kan nunnak cu dawtnak nih a uk ve awk a si. Khrih nih kan ca i a pekmi a nunnak cu Pathian duhmi raithawinak le pekchanhmi rimhmi cu a si. ³ Nannih cu Pathian mi nan si caah nu le pa sualnak le dawhcah loin khuasaknak le hakkauhnak cu a chim hmanh nan chim awk a si lo. ⁴ Cun a thurhnawmmi holh le hruh bia le bia dawhcah lo zong kha nan hman awkah aa tlakmi an si lo. Pathian lawmhnak bia tu kha nan chim awk a si. ⁵ Hihi fiang tein i theih u: nu le pa sualnak a tuahmi le dawhcah loin khua a sami le a hak a kaumi cu Khrih Pennak chung le Pathian Pennak chungah covo zeihmanh an ngei lai lo (hakkauh hi siasal biak phun khat a si). ⁶ Ahohmanh pakpalawng bia in i hlenter hna hlah u; hi thil ruangah hin Pathian thinhunnak cu a nawl a ngai lomi hna cungah khan a tlung lai. ⁷ Cu bantuk mi cu a komh in kom hna hlah u. ⁸ Nanmah hrimhrim zong kha muihnak chungah khua nan rak sa, sihmanhsehlaw Bawipa mi nan si cang caah ceunak chungah nan um. Cucaah ceunak mi a simi bantukin nan um awk a si. ⁹ Zeicah ti ahcun thatnak a phunphun le dinnak a phunphun le biatak a phunphun a chuahtertu cu, ceunak cu a si. ¹⁰ Bawipa a lawmhtertu thil kha kawli i zuam u. ¹¹ Santlai lomi thil, khuamui thil, mi nih an tuah tawnmi kha tuah ve hna hlah u. ¹² (A

thli in an tuahmi thil cu a chim hmanh chim ngam ding an si lo). ¹³ Zeizong vialte kha ceunak ah chuahpi an si tikah an sining taktak te kha a lang lai. ¹⁴ Fiang tein langhtermi cu ceunak ah cun an i cang. Cucaah, "Aa hngilhmi i hlau tuah, thihnak in tho tuah, Cun Khrih cu na cungah a ceu lai," an ti kha a si taktak. ¹⁵ Zeitindah kan nuncan a si ti kha tha tein i zoh u. Mihrut bantukin um hlah u, mifim bantukin um u. ¹⁶ Atu kan nikhua hi caan chia a si caah, caan tha nan hmuhmi paohpaoh kha tha tein hman i zuam u. ¹⁷ Mihrut si ti hlah u, Bawipa nih tuah hna seh ti an duhmi hna tu kha tuah i zuam u. ¹⁸ Zu ri hlah u, zu cu nanmah hrawktu lawnglawng a si ko, Thlarau tu khan khat deuh u. ¹⁹ Hla dawk in pakhat le pakhat i chawn u; Bawipa cu hla le aw dawk in nan lung taktak in thangthat u. ²⁰ Kan Bawipa Jesuh Khrih min in zeizong kip caah Pathian cu lawm u. ²¹ Khrih nan upat ruangah pakhat le pakhat i nawl thiam u. ²² Nupi hna, Bawipa tang i nan i dor bantukin nan vale tangah i dor u. ²³ Khrih nih khrihfabu cungah nawl a ngeih bantukin vale zong nih an nupile cungah nawl an ngei ve. Khrih hrimhrim cu khrihfabu Khamhtu a si i khrihfabu cu a pum kha a si. ²⁴ Cucaah khrihfabu nih Khrih tangah aa dor bantukin nupile zong nih nan vale tangah tling tein nan i dor awk a si. ²⁵ Vale hna, Khrih nih khrihfabu cu a dawt i a nunnak a pek bantukin, nannih zong nih nan nupile kha nan dawt hna awk a si. ²⁶ Khrihfabu cu ti in thiang tein a tawl hnuah Pathian sinah a bia in a pek. ²⁷ Cu ti a tuah cu khrihfabu kha i dawhte le thiangte le soi awk zeihmanh um lo le dawk lonak le sawngkornak zeihmanh um lo le tlin lonak dang zeihmanh um loin amah sin lila ah khan pek a duh caah a si. ²⁸ Pa nih an nupile cu anmah pum an i dawt bantukin an dawt hna awk a si. A nupi a dawmipa cu amah le amah aa dawt a si ko. ²⁹ (Ahohmanh nih mah pum kha an hua bal lo. Khrih nih khrihfabu kha a cawm a zoh a kenh bantukin, ahohmanh nih a pum cu a zoh a kenh i a cawm ve; ³⁰ kannih cu a pum nge cu kan si). ³¹ Cathiang nih a ti bangin, "Hi ruangah hin pa nih a nu le a pa kha a kaltak hna lai i a nupi he khan an i komh lai i an pah-nih in pum khat an si cang lai." ³² Hi Cathiang bia nih hin a langhtermi biatak a um i cucu Khrih le khrihfabu kong kha a si tiah ka hngalh. ³³ Asinain nanmah kong zongah hman khawh a si ve: vale nih nan nupile cu nan pum nan i dawt bantukin nan dawt hna lai i nupile nih nan vale cu nan hmaizah hna lai.

6 Ngakchia hna, nan nule nan pa bia ngai hna u, cucu khrihfa rian a si i ahmaanmi thil zong a si caah nan tuah awk a si. ² "Na nu le na pa upat hna," ti hi nawlbiamasa bik a si i, ³ "cu ti na tuah ahcun na caah a tha lai i ram chungah saupi na nung lai," tiah chap chih a si. ⁴ Nu le pa hna, nan fale kha an thin hung seh tiin ti hna hlah u. Khrihfa ziaza le cawnpiaknak he tu khan thanter hna u. ⁵ Sal hna, nan bawile cu

ther le phang bu tein an nawl ngai hna u; Bawi Khrih rian nan tuan i lungthin tak tein nan tuan bantuk khan, an nawl nan ngaih hna zongah cun lungthin tak tein ngai hna u. ⁶ An in zoh hna lio lawngah an lung tong dingin um hlah u, sihmanhsehlaw Khrih sal bantukin Pathian duhmi kha nan lungthin tak tein tuah u. ⁷ Cun rian nan tuan tikah minung rian men kan tuan ti loin, Bawipa rian tuan bantukin thanuam tein tuan u. ⁸ Bawipa nih mi vialte kha, sal an si zongah, miluat an si zongah, thil tha an tuahmi ruangah khan laksawng a pek cio hna lai, ti kha va hngal zungzal u. ⁹ Nannih bawi pawl, cu bantuk thiamthiam in nan salle cungah khan um ve u, tlerh le khawnh kha hmang ti hlah u. Nanmah he nan salle he vancung i a ummi Bawi pakhat ta nan si kha hngal zungzal u, cu Bawi nih cun ahohmanh duhdanh loin bia a ceih hna ti kha philh hlah u. ¹⁰ A donghnak ah, Bawipa he nan i pehtlainnak thawng le a thawnnak a nganmi thawngin nan thazang cu, thawnter chin ko u. ¹¹ Khuachia hlennak kha nan doh khawh nakhnga Pathian nih an pekmi hna ralthuam vialte kha i hruk u. ¹² Zeicahtiah kan dohmi hna cu minung kha si loin, vancung khua i a ummi thlarau soal thawnnak hna le uktu hna le nawl ngeitu hna le hi a muimi chan lianhngannak hna hi an si. ¹³ Cucaah atu hin Pathian ralthuam kha i hruk u. Cun ni thalo kha a hung phanh tikah nan ral cu nan rak doh khawh lai i a donghnak tiang nan i tuk hnu zongah nan hmun ah cun fek tein nan dir kho lai. ¹⁴ Cucaah timhcia tein dir u: nan taisawm caah biatak kha fek tein i sawmh u; nan tangphaw caah dinnak kha i benh u; ¹⁵ nan kedan caah daihnak Thawngtha chim thathawhnak kha i danh u. ¹⁶ Zumhnak kha phaw caah i ken zungzal u law cu phaw cun Khuachia nih mei bantuk a simi thal in an kah hna tikah nan rak hmih khawh hna lai. ¹⁷ Cun luchin caah khamhnak kha i chinh u law Thlarau nih an pekmi hna vainam caah Pathian bia kha i lak u. ¹⁸ Hi vialte hi thlacam buin tuah u law Pathian kha bawmhnak hal u. Thlarau nih an hruai hna ningin zeitik caan paoh ah thlacam u. Hi caah timhcia tein um zungzal u law nan hnabei zeitikhmanh ah dong hlah u; Pathian mi hna caah thlacam zungzal u. ¹⁹ Cun thla rak ka campiak ve u, bia ka chim tikah Pathian nih chim awk bia a ka pek nakhnga le raltha in ka chim nakhnga le thawngtha biathli cu ka langhter khawh nakhnga, ka caah thla rak cam u. ²⁰ Cu thawngtha lamkaltu cu — thir cikcin he ka si. Cu kong ka chim tikah ka ral a that nakhnga thla rak cam u. ²¹ Taikhikas, kan dawtmi kan nau le Bawipa rian ah zumh awk tlak a simi nih ka konglam kha a dihlak in an chimh hna lai i ka ningcang kha nan rak theih lai. ²² Kan umtu ningcang kha theih nan duh theo lai ka ti caah nan sin i ka rak thlah hi a si i amah bia nih cun lung thawnnak an pek hna lai tiah ka zumh. ²³ Daihnak le dawtnak cu zumhnak he, Bawipa Jesuh Khrih i a Pa

le a Pathian nih in pe ko hna seh. ²⁴ A thi kho lomi dawtnak in kan Bawipa Jesuh Khrih a dawmi nan dihlak cungah Pathian vel cu um ko seh.

FILIPPI

¹ Khrih Jesuh sal Paul le Timote nih, Filipi khua i a ummi Pathian mi nan dihlak, Khrih Jesuh a zummi hna cu, nan pastor hna le Khrihfa upa hna he, ca kan in kuat hna. ² Pathian kan Pa le Bawipa Jesuh Khrih nih vel le daihnak in pe ko hna seh. ³ Nan kong ka ruah fate, nan dihlak ruangah ka Pathian cu ka lawmh zungzal; ⁴ cun nan ca i thla ka cam fate lunglawmhnak in ka cam, ⁵ zeicahtiah a hramthawk tein nihin ni tiang, hi Thawngtha rian ka tuannak ah hin nan ka bawmh zungzal. ⁶ Cucaah cun, nan chungah hi rian tha a thawktu Pathian nih, Khrih Jesuh Ni ah hi rian cu a lim tiangin, a tuan zungzal lai. ⁷ Ka hnakkah ah nan i tenh zungzal ko. Hi bantukin nan cungah lungthin ka ngeih hi ka ngeih hrim awk a si ko, zeicahtiah nan ka dawt tuk hringhran i thong i ka tlak ah siseh, leng i ka luat ah siseh, Thawngtha kha ahmaan i biatak a si tiin ka chimnak rian ah khan nan ka bawmh zungzal. ⁸ Khrih Jesuh lungthin chungin a chuakmi ngaihnak in kan ngai hna, hi ti ka ti tikah hin ka lih a si lo ti cu Pathian nih a hngalh. ⁹ Nan ca i thla ka cam tawnmi cu, nan dawtnak ngeihmi cu hngalhnak ahmaanmi le a chia a tha thleidan khawhnak fimnak he thang seh law, ¹⁰ cuticun a tha bik i thim awk kha nan hngalh lai, ti hi a si. Cun thurhnnawmhnak vialte le mawhchiatnak in Khrih Ni ah cun nan luat lai. ¹¹ Jesuh Khrih lawng nih a kan pek khawhmi ziaza tha taktak in nan nunnak cu a khat lai i cucu Pathian sunparnak le thangthatnak caah a si lai. ¹² Ka u le ka nau hna, ka cung i thil a tlungmi kha Thawngtha karhtertu a si lehlam ti kha hngalhter kan duh hna. ¹³ Kha ti ka cung i thil a tlungmi ruangah khan siangpahrang inn a cawngtu vialte hna le a dang vialte hna zong nih Khrih sal ka si ruang i thong tlaknak ka in hi an hngalh. ¹⁴ Cun thong ka tlaknak nih hin kan unau pawl a tam deuh kha Bawipa an zumhnak ah lungfehna a pek hna i cucaah an ral a tha chinchin i tih lo tein Thawngtha bia kha an chim. ¹⁵ A cheu cu nahchuahnak an ngeih ca le mi he i al duhnak lungthin an ngeih ruangah Thawngtha bia a chimmi an si taktak, sihmanhsehlaw a cheu cu lungthin tha te he a chimmi an si. ¹⁶ Pathian nih Thawngtha tanh awk rian cu a ka thiah kha an hngalh caah, cu bantuk lungthin thiange he a chimmi hna nih cun, keimah an ka dawtnak lungthin chung khan an chimmi bia cu an chim. ¹⁷ Sihmanhsehlaw a dang hna nih khan cun, keimah entai ruangah lungthin thiangelo in Khrih kong kha an

chim i thong i a um chungah hin harnak nih chuahhnawh chin lengmang seh ti duhnak in an chim. ¹⁸ Zeihmanh a poi lo! Khrih kong chim a si paoh ahcun kaa lawm ko — tinhmi tha in a si zongah, tinhmi chia in a si zongah — kaa lawm lengmang ko lai. ¹⁹ Zeicah ti ahcun, nan thlacamnak thawng le Jesuh Khrih sinin a rami thlarau bawmhnak thawngin luatter ka si lai, ti kha ka hngalh. ²⁰ Ka duhnak ngan bik le si kho seh ti ka duh bikmi cu, ka rian hi a tlam tlinh kho ning ti hi a si i a zungzal in, cun atu thengte chinchin ah hin, ka nun zongah ka thih zongah, ralthatnak in khah i ka pum hrimhrim in Khrih cu upatnak pek kha a si. ²¹ Nunnak hi ka caah zeidah a si? Kei ka caah cun nunnak cu Khrih a si ko. Cucaah thihnak nih hin a tha deuh chinchinmi thil hmanh a chuahpi lai. ²² Asinain ka nun ko rih i cu ka nun ruang i thil tha tam deuh ka tuah khawh ding a si ahcun, a ze cu dik kaa thim deuh hnga, ka hngal lo. ²³ Thil pahnih karlak ah kaa tenh: hi nunnak hi kaltak i Khrih he um cu ka duh hringhran, cucu a tha deuh suaumaumi a si; ²⁴ asinain ka nun rih cu nanmah ruangah a herh deuh rih fawn. ²⁵ Cucu nan caah a tha deuh ti kha fiang tein ka hngalh caah nung ko rih ning. Zumhnak i nan thannak le nan i lawmhnak kha chap awkah nan sinah ka nung ko rih lai. ²⁶ Cucaah nan sin i ka um than tikah, keimah ruang i Khrih Jesuh chung i nan i lawmhnak kha a karh chinchin lai. ²⁷ A biapimi cu hi tu hi a si: Khrih Thawngtha nih si hna seh ti an duhmi hna kha nan nuncan a si awk a si. Cucaah kan hmuh khawh hna ah siseh, kan hmuh khawh hna lo ah siseh, tinhmi pakhat he fek tein nan dir i Thawngtha zumhnak ah hmunkhat i ral a do timi nan si kha theih ka duhmi cu a si. ²⁸ Nan ral kha tih hna hlah u; raltha ngaiin um zungzal u law cu nih cun an nih an sung i nannih teitu nan si lai kha a langhter lai — teinak petu cu Pathian a si. ²⁹ Khrih ca riantuan thiah nan si tikah, a zumh lei lawng hi si loin a ca i temhinnak hmuh ding zong hi a si chih. ³⁰ Cucaah i dohnak chungah hin ka sinah nan i tel ve kho lai; hi i dohnak cu, hlan i ka rak dohmi nan rak hmuh cangmi le atu zong i ka doh lengmangmi nan rak theihmi thiamthiam hi a si ko.

² Khrih chung i nan nunnak nih khan an thawnter hna maw? A dawtnak nih khan nan hna an ngamter hna maw? Thlarau he hawikomhnak nan ngei maw? Pakhat le pakhat nan i daw in nan i zaangfah

maw? ² Kan fial duhmi hna cu hihi a si: lungthin ah i khat u, pakhat le pakhat i daw u, lungthun tein um u law kaa lawmhnak hi tlinter u. ³ Pakhat le pakhat i entainak le mah pumpak thangthat kawlnak kha nan lakah umter hlah u. Toidornak lungthin tu kha ngei cio u law midang nakin ka tha deuh tiah zeitikhmanh ah vaa ruat hlah u. ⁴ Cun midang duhning kha hmuh thiam i zuam u law nanmah duhnak lawng kha ruat hlah u. ⁵ Nan lungput cu Khrih nih a rak ngeihmi lungput kha si seh; cucu hihi a si: ⁶ Pathian sinak kha a ngeih zungzalmi a si ko nain hramhram in Pathian tluk si awk kha cuh awkah a rel lo. ⁷ Amah lungtho te tu in cu vial cu a hlaut dihi i sal sinak tu kha aa lak; Minung bantuk ah a cang i minung mui in a lang; ⁸ Mi toiah aa dor i nawl ngaihnak lam kha thih tiangin a zulh—vailam cung thihnak kha. ⁹ Hi ruangah hin cunglei a sanak bik hmuh ah khin Pathian nih a cawi i min vialte lak i min cungnung bik kha a pek; ¹⁰ Cucaah Jesuh min upatnak caah cun vancung i a ummi vialte nih si hna seh, vawlei i a ummi vialte nih si hna seh, vawlei tang i a ummi vialte nih si hna seh, an khuk an i bil lai i ¹¹ Pathian kan Pa sunparnak caah cun lei vialte nih Jesuh cu Bawipa a si, an ti lai. ¹² Cucaah ka dawtmi ka hawile hna, nan sin ka um i ka bia nan ngaih zungzal bantuk khan lamhlat i ka um zongah hin ka nawl ngai chinchin ko u ti kan duh hna. Nan khamhnak a tlin khawh nakhnga, ther le phang lengmang in tuan ko u. ¹³ Pathian tinhmi kha nan zulh khawh nakhnga le cu tuah duhnak lungthin nan ngeih nakhnga, Pathian cu nan chungah rian a tuan zungzal ko. ¹⁴ Zei rian nan tuan hmanh ah, phunzai lengmang lo le bia i al lengmang loin tuan u. ¹⁵ Hrokhrawlak le that lonak in a khatmi chan ah hin sualnak ngei lo le a thiangmi si u law Pathian fale bantukin nung u. Nunnak bia nan pek hnanak ah hin ¹⁶ an lakah arfi bangin ceu u. Cu ti nan si ahcun Khrih Ni ah nanmah ruangah ka hmai a hngal ngaingai lai i ka tuanni vialte le kaa zuammi vialte kha pakpalawng an si lo ti kha a lang lai. ¹⁷ Ka nunnak thisen hi nan zumhnak nih Pathian a pekmi raithawinak sa cungah toih a si hmanh ah cucu ka lawmhmia a si ko lai i cu kaa lawmhnak cu nan dihlak in kan hrawm hna. ¹⁸ Cu bantuk thiamthiam in nannih zong nan i lawmh awk a si i nan i lawmhnak cu nan ka hrawm ve awk a si. ¹⁹ Nan thawngpang nih lungthatnak a ka pek lai ti ruahchannak ka ngeih caah Timote kha nan sinah tuan i ratter kha a si kho lai tiah Bawi Jesuh cu ka zumh ko. ²⁰ Amah lawnglawng hi keimah lungthin bantuk a ngei i nan zawn an ruat taktak mi hna cu a si. ²¹ Midang cu anmah rian lawng kha an ruat cio i Jesuh Khrih kong kha an ruat lo. ²² Cu bantuk mi a si taktak ti cu nanmah hrimhrim nih nan hngalh ko i zeitindah keimah le amah cu pa le fa bantukin Thawngtha rian kan tuan ti kha nan hmuh. ²³ Zeitindah ka konglam ah thil umtuning a si lai ti kha a fian cangka, nan sinah ka

rak thlah lai i ²⁴ keimah hrimhrim zong tuan ah nan sinah ka ra kho lai tiah Bawipa kha ka bochan. ²⁵ Cun kan nau Epafroditas hi nan sin i rak thlah a herh tiah ka ruah, amah cu ka tuannak i a tuan vemi, ral ka dohnak i a do vemi a si i keimah bawmh awkah nan hun thlahmi a si. ²⁶ Amah nih an ngai ngaingai hna i a zaw ti nan rak theih caah khan a lung a tha lo. ²⁷ A zaw taktak i a thih zong a thi dengmang, sihmanhsehlaw Pathian nih a zaangfah, amah lawng kha a zaangfah si loin keimah hrimhrim zong kha a ka zaangfah i ka cung i ngaihchiatnak ngan chinchin a tlung dingmi khan a ka luatter. ²⁸ Cucaah nan sin i hun kuat cu ka duh chinchin i nan hmuh tikah nan i lawm lai i ka ngaihchiatnak kha a lo lai. ²⁹ Cucaah Bawipa chung i unau pakhat bantukin lunglawmhnak in rak cohlang u. Amah bantuk mi kha hmaizah hna u; ³⁰ nanmah nih nan ka pek khawh lomi bawmhnak kha keimah cu hung pek awkah Khrih rian caah cun thih le thih ti in a tuan i a nunnak zong a sung dengmang.

3 A donghnak ah, ka u le ka nau hna, Bawipa ah cun i lawm ko u. Hmasa i ka rak thial cangmi nolh than kha ka zeeng lo i nanmah an humhaktu hna a si. ² Thil thalo a tuahmi hna kha i ralring hna u, nan cuarpar nan i tan awk a si a ti pengmi uico hna kha i ralring hna u. ³ Cuarpartan taktakmi cu anmah kha si loin, kanmah hi pei kan si cu; Pathian Thlarau thawngin Pathian a bia i Khrih Jesuh he aa pehtlaimi nunnak ah aa lawm i lenglei phunglam aa bochan lomi hi pei kan si cu. ⁴ A ngaingai ti ahcun cu bantuk thil hna aa bochan khomi ka si ve ko. Lenglei phunglam kaa bochan khawh a timi an um ahcun, cu bantuk ti khawhnak cu tam deuh chinchin ka ngei: ⁵ zarh khat ka si ah cuarpartan ka si, chuahkehnak lei in Israel mi, Benjamin phun, Hebru mithiang ka si; Judah mi Nawlbial zulhnak leiah Farasi ka si i ⁶ ka tan tuk leiah khrihfabu kha ka hrem. Nawlbial chung thil zulh in din ti ahcun soi awk um lo ka si. ⁷ Sihmanhsehlaw cu thil vialte, ka ca i miaknak ah rel khawhmi hna cu, Khrih ruangah sungah ah ka rel dihi hna. ⁸ Cu lawng cu an si lo, a dang vialte zong kha sungah cikcek ah ka rel hna, cu thil hna nakin a sung deuh tukmi ka Bawipa Khrih Jesuh hngalhnak ruangah cun sungah cikcek ah ka rel hna. Khrih cu ka co khawh nakhnga le amah he cun kan i pehtlaih khawh nakhnga, Amah ruangah cun zeizong vialte hi ka hlonh dihi hna, an dihlak in hnawmtam ah ka rel hna. ⁹ Keimah dinnak timi, Nawlbial zulhnak thawngin hmuhmi phun kha, ka ngei ti lo, atu cu Khrih zumhnak thawngin pekmi dinnak, Pathian sinin a ra i zumhnak chungah aa bunhmi dinnak lawng kha ka ngei cang. ¹⁰ Ka duhmi cu amah Khrih hngalh le a thawhthan thawnnak hmuh ve le temhinnak a inmi in ve le amah thih bantukin thih ve lawng hi a si cang, ¹¹ cun kaa ruahchanmi cu thihnak in nunnak ah thawhter ka si lai. ¹² Hi thil ah hin ka tlam a tling cang ti a si lo i ka tling

cang ti zong a si fawn lo. Sihmanhsehlaw a ka ngeitu cu Khrih kha a si cang caah cu thil cu ka ta a si khawh nakhnga kaa zuam lengmang. ¹³ Ka u le ka nau hna, cu thil cu ka phan cang tiah ka ruat hrimhrim lo; sihmanhsehlaw thil pakhat ka tuahmi cu, hnulei thil kha philh i hmailei thil banh i zuam kha a si. ¹⁴ Cucaah kawltung leiah cun laksawng hmuh awkah khan ka tli i cu laksawng cu Pathian nih Khrih Jesuh thawngin cunglei nunnak i a kan kawh hi a si. ¹⁵ Kannih thlarau lei in nutling patling a si cangmi hna nih cun, hitihin kan lungputning cu a si awk a si. Asinain ruahning phundang a ngeimi nan um ahcun, Pathian nih cucu an fi-antepiak ko hna lai. ¹⁶ A zei a si hmanh ah, atu tiang kan zulhmi phung ningin hmailei ah kal ko u sih. ¹⁷ Ka u le ka nau hna, ka nawl cawn hi i zuam ko u. Zohchun awk tha nan caah kan in chiahpiakmi hna; a zulmi kha i zohchunh hna u. ¹⁸ Hihi hlanah voi tampi kan chimh cang hna i atu ah mitthli he ka nolh rih, mi tampi cu an nuncan nih Khrih vailamtahnak ral ah a canter hna. ¹⁹ Annih cu hell ah an tla ko lai, zeicahtiah an Pathian cu an pumsa duhnak kha an si ko i ningzah awk a simi thil kha an i porhlaw i hi vawlei cung thil lawnglawng kha an ruat. ²⁰ Sihmanhsehlaw kannih cu vancung ram mi kan si i kan Khamhtu Bawipa Jesuh Khrih vancung in a rat lai kha ngangngan ngaiin kan hngak ko. ²¹ A der i a thi khomi kan pum cu a sunglawimi amah pum bantuk ah khan a kan thlen lai i cu tuahnak ah cun zeizong vialte amah uknak tang i a chiah hnanak thawnnak kha a hman lai.

4 Cucaah cun ka dawt i ka ngaihmi ka unaule hna, Bawipa chung i nan nunnak ah khan, cu bantuk cun fek tein dir ko u, nannih cu kaa lawmhnak le ka suiluchin nan si, ka dawtle hna. ² Euodia le Sintikhe, zaangfahnak in kan nawl hna, Bawipa chungah unau bantuk tein lungkhat in um i zuam u. ³ Cun ka tñanhawi, nangmah zong, kha nu hna kha rak bawm hna ti kan duh. Zeicahtiah Klement le ka tñanhawi dang vialte, nunnak cauk chungah an min aa tñalmi vialte he, Thawngtha karhter kha fak piin an ka bawmh. ⁴ Bawipa chung i nan nunnak ah khan i lawm zungzal ko u ti kan duh hna. I lawm ko u, tiah ka nolh than rih ko lai. ⁵ Mi vialte sinah nemnak tein va um u. Bawipa cu tuan ah a ra lai. ⁶ Zeithil kong hmanh ah lungrethei in um hlah u. Thla nan camnak ah Bawipa cu nan herhmi kha hal u law nan hal tikah lunglawm tein hal zungzal u. ⁷ Cun Pathian daihnak, minung hngalhnak a lonhtu nih cun, Khrih Jesuh chungah nan lungthin le nan ruahnak cu him tein a chiah lai. ⁸ A donghnak ah

ka u le ka nau hna, nan lungthin kha a tha le thangthat awk a tlakmi thil in khahter hna u: a taktak a simi thil, a sunglawimi thil, a hmaanmi thil, aa dawhmi thil le upat awk a tlakmi thil in khahter hna u. ⁹ Keimah sinin nan hngalhmi le nan hmuhmi kha tuah i zuam hna u, ka chimmi nan theihmi si hna seh, ka tuahmi nan hmuhmi si hna seh, tuah i zuam hna u. Daihnak a kan petu Pathian nih cun an umpi hna lai. ¹⁰ Ka zawn nan ka ruahnak kha nan hun parter than caah Bawipa chungah hin kaa lawm hringhran. Ka zawnruah kha nan rak ngol ka ti duhnak a si lo, langhternak caan nan rak ngeih lo ca lawnglawng ah khan a rak si. ¹¹ Cun cu pinah, an ka hramkau lo, ti ruahnak ka ngeih caah hihi ka chimmi a si fawn lo, zeicahtiah ka ngeihmi paoh ah lungsi tein um ding kha ka thiam cang. ¹² Herhbau in um kha zeidah a lawh ti ka hngalh, cun a hlei a hluat in ngeih kha zeidah a lawh ti zong kha ka hngalh. Cucaah khuazeika hmanh ah, zeitik caan paoh ah, ka paw a khim ah siseh ka rawl a tam ah siseh, tam tuk ka ngeih ah siseh, tlawm tuk ka ngeih ah siseh, lungsi hnangam tein um kha ka thiam cang. ¹³ Thawnnak a ka petu Khrih thawngin thil zeipaoh ka tuah khawh ko hna. ¹⁴ Asinain harnak ka tonmi ah nan ka bawmh caah kaa lawm ngaingai. ¹⁵ Nannih Filipi khuami nih nan hngalh ko kha ta, Thawngtha ka rak chim ka hrawng i Masidonia ram in ka kal ah khan a rak si; nanmah lawnglawng kha bawmhnak a ka petu khrihfabu nan rak si; nanmah lawnglawng kha ka sungahnak siseh, ka miaknak siseh a ka hrawmpitu nan si. ¹⁶ Thesalonika khua i bawmhnak ka herh ah khan voi khatnak tam bawmhnak nan ka kuat. ¹⁷ Nan laksawng hmuh ka duh lawng cu a si lo, nan cazin zongah miaknak i tñal chap ve seh ti ka duh. ¹⁸ Cucaah hi ca kan kuatmi hna hi, bawmhnak nan ka kuatmi vialte ka hmuh dih hna tinak ca a si — kaa zat leng tiangin nan ka kuat. Epafroditas nih nan laksawng cu a rak ka phorh i ka herhmi vialte cu ka ngei dih ko cang. Hi nan laksawng hi Pathian nih a duh i a cohlanmi raithawinak, rimhmui pekchanhmi bantuk an si. ¹⁹ Cun Khrih Jesuh chungah zeizong vialte tlamtling tein a ngeimi ka Pathian nih nan herhmi vialte cu an pek hna lai. ²⁰ Kan Pa Pathian cu zungzal in thangthat si ko seh! Amen. ²¹ Khrih Jesuh ta a simi Pathian mi kha an dihlak in an kut rak ka tlaihpia kha u. Ka sin i a ummi u le nau hna nih nan kut an in tlaih hna. ²² Siangpahrang inn cawngtu pawl le hika i a ummi Pathian mi vialte hna zong nih nan kut an in tlaih hna. ²³ Bawipa Jesuh Khrih vel cu nan dihlak cungah um ko seh.

KOLOSE

¹ Kolose khua i a um Pathian mi, Khrih chungah zumh awk tlak a simi kan u le kan nau hna, ² Pathian duhnak in Khrih Jesuh lamkaltu a simi keimah Paul le kan nau Timote nih ca kan in kuat hna. Pathian kan Pa nih vel le daihnak in pe ko hna seh. ³ Nan ca i thla kan cam tikah, kan Bawipa Jesuh Khrih i a Pa kan Pathian sinah lawmhnak bia kan chim zungzal. ⁴ Zeicahtiah Khrih Jesuh nan zumhnak le Pathian mi nan dawtnak hna kong kha kan rak theih. ⁵ Biahmaan taktak, Thawngtha Bia kha, nan sin a phak terte ah khan, ruahchannak zeidah an pek hna ti cu nanmah nih nan hngalh. Cuticun nan zumhnak le dawtnak nan ngeihmi cu vancung i nan ca i chiahmi ruahchannak chungah an hram cu a dir. ⁶ Thawngtha nih hin Pathian vel nan theih kate le cucu zeidah a si taktak ti nan hngalh ri in nan chungah rian a tuan bantuk khan, vawlei cung dihlak zongah a karh i thluachuahnak kha a pek hna. ⁷ Cucu Epafras sin khan nan theih; amah cu kan riantuanhawi, kanmah aiawh in Khrih ca i rian a tuanmi, zumh awk tlak ngaimi a si. ⁸ Thlarau nih an pekmi hna dawtnak kong kha a kan chimh. ⁹ Nan kong kan theih ri in nan caah thla kan cam lengmang. Pathian nih nannih cu amah hngalhnak le a Thlarau nih an pekmi hna fimnak le hngalhnak in in khahter hna seh tiah Pathian cu kan nawl. ¹⁰ Cuticun Bawipa duhning in nan nung kho lai i amah duhnak kha nan tuah zungzal khawh lai. Thil tha tuahnak kip ah nan nunning cu zumh awk tlak a si lai i Pathian nan hngalhnak ah khan nan thang lai. ¹¹ Zeizong vialte kha lungsau thinfual in nan in khawh nakhnga, amah thazang chungin a chuakmi thazang nih in thawnter ko hna seh. ¹² Cun ceunak ram chungah Pathian nih a mi hna ca i a chiahmi thil i hrawm ve awkah aa tlak dingin an sertu hna kan Pa cu, lawmhnak he thangthat ko u. ¹³ Zeicahtiah amah nih cun muihnak thawnnak chung khan a kan chuah i a dawtmi a Fapa pennak chungah khan him tein a kan luhpi i ¹⁴ a Fapa thawng cun luatnak kan hmu i kan sualnak cu ngaihthiam kan si. ¹⁵ Khrih cu hmuh khawh lomi Pathian mui a si. Khrih cu Pathian fater, sermi thil vialte hna nakin a cungnung deuhmi a si. ¹⁶ Pathian nih Khrih thawng cun van le vawlei i a ummi thil vialte kha a ser hna, hmuh khawhmi thil si hna seh, hmuh khawh lomi thil si hna seh, amah thawng cun a ser hna; cun nawlgeitu thlarau hna le uknak thlarau hna

le thawnnak thlarau hna zong kha amah thawng cun a ser hna. Pathian nih vanle vawlei hi a dihlak in Khrih thawng cun a ser hna i Khrih caah cun a ser hna.

¹⁷ Zeizong vialte hlanah a rak um cang i amah nih cun zeizong vialte hi i thenthek dihlain a funtom dihlain.

¹⁸ Khrih cu a pum a simi Khrihfabu lu kha a si; Khrih cu fater, thihnak in thawhter hmasa bikmi kha a si, thihnak in thawhter a si cu zeizong vialte ah hin pakhatnak a si zungzal nakhnga caah a si. ¹⁹ Fapa nih Pathian sinak tlamtling tein a chungah a ngeih cu Pathian biakhiahnak thawngin a si. ²⁰ Cucaah a Fapa thawng cun Pathian nih van le vawlei cu a dihlak in amah sin i kinter than kha a timh. Pathian nih a Fapa vailamtahnak cung i a thihnak thawng khan remnak a ser i cuticun van le vawlei i a ummi thil vialte kha amah sinah cun a kirpi than hna. ²¹ Hlan ah cun thil thalo nan tuahmi le nan ruahmi ruangah khan Pathian he nan rak i hlat i a ral ah nan rak i ser. ²² Sihmanhsehlaw atu cu a Fapa, a pum le a titsa in a thihnak thawng khan Pathian nih a hawi ah aan ser cang hna i cu ti a tuah cu a hmaika ah thiange le dotla le sualnak ngei loin luhter aan duh hna caah a si. ²³ Cucaah nan zumhnak kha fek tein nan i tlaih zungzal lai i nan dirhmun ah khan fek tein nan dir zungzal lai; nan theihmi Thawngtha nih an phorhmi hna ruahchannak kha thlau hrimeh hlah u. Hi Thawngtha hi vanrang tang khuazakip ah sermi thil vialte sinah chimmi Thawngtha kha a si i keimah Paul hi cu Thawngtha sal cu ka si. ²⁴ Nan ca i temhinnak ka huahmi ah hin kaa lawm ko. Zeicahtiah ka pum in ka inmi temhinnak ah hin, Khrih nih a pum a simi khrihfabu ca i a inmi temhinnak a baumi kha ka tlinter. ²⁵ Cun Khrihfabu sal ah cun Pathian nih khan a ka ser i Pathian nih hi rian cu nanmah thatnak ding caah a ka pek. Cu rian cu Pathian bia tlamtling tein chim kha a si i ²⁶ cu a bia cu, kan hnulei chan chung vialte Pathian nih a tuh i atu i a mi hna sin i a phuanmi hi a si. ²⁷ Pathian nih aa tinhmi cu, mi vialte caah si seh tiah a rak ruahmi biathli, a sunglawi i a lianngan ngaingaimi biathli, a mi hna sin i a phuanmi cu a si. Cu biathli cu, Khrih cu nan chungah a um i cucaah nannih cu Pathian sunparnak kha nan i hrawm lai, timi hi a si. ²⁸ Cucaah Khrih kong cu mi vialte kha ka chimh hna. Cucaah a mi kip kha kan fimnak nih a phanh khawh chungin ralrinnak kha kan pek hna i kan cawnpiak hna, cucu zeicahdah kan tuah ti ahcun Khrih he i peht-

lai in ahopaoh kha nutling patling in Pathian hmaika ah chuahpi hna u sih ti kan duh caah a si. ²⁹ Khrih thawnnak le thazang ka chung i rian a tñanmi vialte kha hmang in, hi thil hi a can khawh nakhnga, heh tiah kaa zuam i ka tñan.

2 Nanmah caah siseh, Laodisia mi hna caah siseh, cun pumpak in a ka hngal lomi hna caah siseh, zeitluk fak in dah ka tñan ti kha kan theihter tuah hna lai. ² Cu bantukin ka tñan cu, an lungthin kha ralhtatnak in a khah i dawtnak in pakhat le pakhat an i komh i hngalhnak hmaan nih a chuahpimi hnangamnak tampi kha an ngeihnak hnga ka duh caah a si. Cun an-nih nih Pathian biathli cu an hngalh lai i cu biathli cu Khrih kha a si ko. ³ Khrih cu Pathian fimnak le hngalhnak aa thupmi hunnak tawh a si. ⁴ Cucaah hihi kan chimh hna: ahmaan lomi bia in ahohmanh i hlenter hna hlah u, an bia cu zeitluk hmanh in a thami lo ko hmanh seh law i hlenter hna hlah u; ⁵ zeicahtiah ka pum in a dang ah um hmanh ning law ka thlarau cun nan sinah ka um ko i Khrih chung i a ummi nan zumhnak ah fek tein hmunkhat ah nan dir ti kha ka hmuh caah ka lung aa lawm. ⁶ Khrih Jesuh cu nan Bawipa ah nan i lak cang caah, amah he i pehtlai in nung u.

⁷ Amah chungah hram thukpi in thla u law amah cun-gah nan nuncan cu inn bantukin sa u law an rak in cawnpiak hna bang khan nan zumhnak ah thawng chin lengmang ko u. Cun lunglawmhnak in khat u.

⁸ Khrih chungin si loin, van le vawlei uktu thlarau hna sinin le minung nih pakhat le pakhat an i cawnpiak chin lengmangmi chungin a chuakmi minung fimnak, santlaihna zeihmanh a ngei lomi fimnak, hlennak menmen a simi cu hmang in, ahohmanh nih sal ah in ser hna hlah seh. ⁹ Zeicahtiah Pathian sining cu tling khitkhet tein Khrih a minung sinah ah khan a um i

¹⁰ amah he nan i pehtlaihna thawngin nannih cu nunnak tlamtling kha pek nan si. Khrih cu thlarau uktu vialte le nawlgeitu vialte hna cung bawi a si. ¹¹ Amah he nan i pehtlaihna ah hin nannih cu cuarpartannak kha nan hmu, minung tuahmi cuarpartannak kha si loin Khrih cuarpartannak hrimhrim kha nan hmu i cu-cu hi a sualmi kan pum chungin luatnak kha a si. ¹² Zeicahtiah tipil nan in tikah Khrih sinah nan i vui, cun tipil nan innak ah cun, thihnak in a thawhtertu Pathian thawnnak nan zumhnak thawngin Khrih sinah cun a thawh zong nan tho fawn. ¹³ Hlan ah cun nannih cu phung leng um Jentail mi nan si ca le nan sualna ru-angah, thlarau lei in a thimi nan rak si. Sihmanhsehlaw atu cu Khrih sinah Pathian nih an nunter cang hna. Pathian nih kan sualna vialte cu a kan ngaihthiam.

¹⁴ Kan leiba tialnak ca cu a chung i a ummi upadi vialte hna he khan a hrawh dih cang i vailamtahnak cung i a kenhchihnak thawng khan kanmah dawntu si ti lo dingin a hlonh. ¹⁵ Cun vailam cungah khan Khrih nih thlarau uktu hna le nawlgeitu hna thawnnak khan aa

hlitphuak i zapi zoh awk men ah khan a ser hna i teinak in a kalnak ah khan sal tlaihmih bantukin a hruai hna. ¹⁶ Cucaah cun ahohmanh nih nan ei nan dinmi thil kong ah siseh, ni thiang le Thla Thar Puai le Sabbath kong ah siseh, phung in serpiak hna hlah seh.

¹⁷ Kha bantuk thil hna kha cu hmailei thil a ra lai ding an muithlam men an rak si, a taktak cu Khrih hi a si.

¹⁸ Langhnak a sang khunmi kan hmu i cucaah hawi nakin kan cunngung deuh, tiah aa ruat i kanmah le kanmah nih kan pum hi kan hrem awk a si, tiah a ti i vancungmi kha kan biak hna awk a si, a timi hna nih khan, sual zeihmanh in phaw hna hlah seh. Cu bantuk mi nih cun, sullam zei set um tung loin, minung ruahn-ing in thil an ruahmi kha an i porhlaw i ¹⁹ lu a simi Khrih i tlaih kha an ngol. Lu a simi Khrih sin khan pum nih cun cawmnak a hmuh i pum cu a hliahcang le a thahri hna nih khan an fun an tem i Pathian nih thang seh ti a duhning khan a thang. ²⁰ Khrih he nan thi ti cang, cucaah van le vawlei a uktu thlarau hna sin khan nan luat. Cucaah zeicahdah hi vawlei ta a simi nun bantukin nan nun? ²¹ Zeicahdah, "Tawngtham hlah," "Tep hlah," "Tawng hlah," timi kha nan ngeih? ²² Hi phung hna hi cu, voi khat hman an si cang hnuah cun santlaihna an ngei ti lo. Annih cu minung ser chommi phunglam le cawnpiaknak menmen an si. ²³ Vanmi nan biak hna lai, nan pum nan i hrem lai, an ti i mi toi aa dormi ko an lawh tikah hin, hi phunglam hna hi fim-nak chungchuak thiltah a si ding ko khi an lo; asinain pumsa duhnak tei khawhnak ding taktak ah cun zeih-manh santlaihna an ngei lo.

3 Nannih cu Khrih sinah nunnak ah thawh nan si cang. Cucaah Pathian orhleik kam i Khrih nih a bawi thutdan cung i a thutnak vancung khua chung i a ummi thil tu kha nan lung in i seh chih hna u. ² Hi vawlei cung thil hi si loin khika thil tu kha ruat hna u.

³ Zeicahtiah nan thi cang i nan nunnak cu Khrih he Pathian chungah aa thup. ⁴ Nan nunnak taktak cu Khrih kha a si i amah cu a langh tikah nannih zong amah sinah cun nan lang ve lai i a sunparnak cu nan i hrawm lai. ⁵ Nan chung i rian a tñanmi vawlei pum duhnak: nu le pa sualna tehna, dawhcah loin umtu khuasak tehna, hornak tehna, thin thah lo tehna le hakkauhnak tehna hi nan thah hrimhrim awk an si (hakkauhnak hi siasal biakning phun khat a si). ⁶ Cu bantuk thil hna ruangah cun Pathian nawl a ngai lomi cungah Pathian thinhunna kha a phan lai. ⁷ Cun nan-nih zong kha, cu bantuk pumsa duhnak nih a rak in uk lio hna ah khan, cu hna lak i khua a sami nan rak si.

⁸ Sihmanhsehlaw atu cu thinhunna tehna, ingchiat tehna, huatnak lungthin tehna, cu nan hlonh hrimhrim hna lai. Mi va nihsawhnak bia siseh, holh thurhnawm siseh, nan kaa chungin nan chuahter hrimhrim lai lo. ⁹ Nan mi hlun cu a hman tawnmi a zi-a za he khan nan i phoih cang i ¹⁰ mi thar cu nan i hruk

cang caah pakhat le pakhat i hleng hlah u. Hi mi thar hi a sertu Pathian nih amah mui lo chin lengmang in a tharchuah lengmangmi cu a si i cucu amah hngalhnak kha tlamtling tein nan ngeih khawhnak caah a si. ¹¹ Cu a phichuak cu hihi a si: Jentail mi ti a um ti lo, Judah mi ti a um ti lo, cuarpartan ti a um ti lo, tan lomi ti a um ti lo, mihrut, Sithian mi, miluat, sal, ti a um ti lo, zeizong vialte cu Khrih a si ko i zeizong vialte chungah Khrih cu a um ko. ¹² Nannih cu Pathian mi nan si; amah nih an dawt hna i an thim hna. Cucaah mi zawnruehnak, zaangfahnak, toidornak, nemnak le lungsaunak kha nan i aih awk a si. ¹³ Pakhat le pakhat lungsi lonak nan i ngeih tikah pakhat le pakhat i ngaithiam u law i bawm u. Bawipa nih an ngaihthiam hna bantukin pakhat le pakhat nan i ngaithiam lai. ¹⁴ Cun hi thil vialte cungah hin dawtnak kha chap u law dawtnak cu zeizong vialte, i rem thipthep tein a funtomtu cu a si. ¹⁵ Khrih nih an pekmi hna daihnak kha nan lung chung i biaceihu ah ser u; zeicahtiah hi daihnak hmuh awkah hin Pathian nih pum khat chung i um awkah an kawh hna. Cun lunglawmhnak in khat u. ¹⁶ Khrih bia cu nan chungah tam piin a fimnak he khan um seh. Fimnak in pakhat le pakhat i chim u law i cawnpiak u. Thangthatnak hla, Pathian biaknak hla le hla thieng kha sa hna u; Pathian kha lawmhnak in hla in thangthat u. ¹⁷ Pathian kan Pa cu Khrih thawngin nan lawmh caah, nan tuahmi thil si hna seh, nan chimmi bia si hna seh, Bawipa Jesuh min in si dih ko hna seh. ¹⁸ Nupi hna, nan vale nawl kha ngai hna u, cucu Khrihfa nan si bantukin nan tuah awk a si. ¹⁹ Vale hna, nan nupi le kha daw hna u law bia hrang in ti hna hlah u. ²⁰ Ngakchia hna, Khrihfa nan si caah nan nu le nan pa kha upat hna u, cucu Pathian lawmhmi thil a si. ²¹ Nu le pa hna, nan fale kha an ingpuanter hna hlah u, an lung a dong soal lai. ²² Salle hna, nan bawile kha zeizong ah an nawl ngai hna u. An mit hmuh lawngah an lungton i zuam loin Bawipa nan hmaizah caah lungthin tak tein an nawl ngai hna u. ²³ Zei thil nan tuah paoh ah, minung caah si loin Bawipa caah ka tuan ti lungput ngei in, nan lungthin dihlak in tuan u. ²⁴ Bawipa nih nan tuan man an pek hna lai kha philh hlah u; a mi ca i a chiahmi laksawng kha an pek hna lai. A rian nan tuanmi Bawi taktak cu Khrih kha a si. ²⁵ Cun thil thalo a tuahtu cu thil thalo a tuahmi ruan-gah khan aho a si hmanh ah a tuah man cu a hmuh ko lai. Pathian nih cun ahohmanh a duhdanh hna lo.

4 Bawile hna, nan sal pawl cungah ding te le dawh tein khuasa u. Vancung ah nannih zong Bawi nan ngeih ve kha philh hlah u. ² Thlacam ah tang u law, lawmhnak in Pathian sinah thla nan cam tikah lungfim

tein um u. ³ Cun Pathian nih a bia chimnak caan, Khrih biathli phuannak caan cu a kan pek nakhnga kannih ca zongah thla rak cam lengmang ve u. Atu thong i ka tlaknak chan hi cucu pei a si cu. ⁴ Fiang tein ka chim awk a si bantukin ka chim khawh nakhnga thla rak ka campiak u. ⁵ A zummi a si lomi hna cung i rian nan tuan tikah fimnak in tuan u law caan tha nan hmuhmi paoh kha tha tein hman i zuam u. ⁶ Nan biachim nan holhrel cu a zungzal in ngaih a nuammi le a thami a si awk a si i ahopaoh kha zeitindah ka chawnh ah a that bik lai ti hngalh kha nan i zuam lai. ⁷ Kan dawtmi kan nau Taikhikas nih keimah kong kha an chimh hna lai. Amah cu zumh awk tlakmi, Bawipa rian tuannak i kan tuanhawi a si. ⁸ Cucaah nannih cu kanmah kong kha chimh awk le nan lung in thatter hna seh ti ka duh caah amah cu nan sinah ka rak thlah. ⁹ Amah sinah cun Onesimas kha a ra ve lai, amah cu kan dawtmi, zumh awk a tlakmi kan nau, nanmah chung mi kha a si. Hika lei thil umtuning vialte kha an in chimh hna lai. ¹⁰ Ka thongtlahawi i a simi Aristarkas nih nan kut an tlaih hna; cun Barnabas tupa Marka zong nih an tlaih ve hna. (Nan khua lei i a rat soal ahcun tha tein rak conglawmh u tiah tinak bia kha nan hmuh cang). ¹¹ Justas ti zongah timi Joshua zong nih nan kut an tlaih hna. Anmah pathum lawnglawng hi Judah mi Khrihfa i a cangmi keimah sin i Pathian Pennak rian a tuanmi an si; ka caah bawmtu thahnem ngaingai an si. ¹² Nanmah mi a simi Epafra zong nih nan kut an tlaih hna, amah cu Khrih Jesuh sal a si. Nan caah thla a cam zungzal i fek tein nan dir nakhnga le nutling patling nan si nakhnga le nan zumhmi kha fiang tein nan hngalh nakhnga le a nawl kha tling tein nan zulh khawhnak hnga Pathian cu a hal zungzal. ¹³ Amah nih nan ca i rian har ngaingai a tuanmi le Laodisia le Heirapolis khuami hna ca zong i a tuanmi cu keimah hrimhrim nih tehte ka khaan khawh. ¹⁴ Kan dawtmi sibawi Luka le Demas nih nan kut an in tlaih hna. ¹⁵ Laodisia khua i a ummi Khrihfa kan unau hna kha rak kan biakchawnhpiak hna u, cun Nimfa le a inn i aa pummi Khrihfabu zong kha rak kan biakchawnhpiak hna u. ¹⁶ Hi ca hi nan rel dih tikah Laodisia Khrihfabu zong nih an rel ve hrimhrim nakhnga rak kua chin hna u. Cun Laodisia mi hna nih cun nannih zong ca kha an in kuat chin ve hna lai i cucu nannih zong nih rak rel ve u. ¹⁷ Cun Arkhipas kha, "Bawipa rian chungah tuan ding an in fialmi kha rak lim hrimhrim seh an in ti," tiah rak chim u. ¹⁸ Paul nih nan kut kan tlaih hna timi bia hi keimah hrimhrim nih ka kut in ka tial. Ka thir cikcin hi rak philh hlah u. Pathian vel cu nan cungah um ko seh.

1 THESSALON

1 Paul, Silas le Timote nih, Thesalonika khua i a ummi Khrih-fabu, Pathian kan Pa le Bawipa Jesuh Khrih ta a simi kha, ca kan in kuat hna. Vel le daihnak cu nan ta si ko seh. ² Nanmah kong ah Pathian kha kan lawmh zungzal i thla kan cam fate nanmah kha kan in campiak zungzal hna. ³ Nan zumhnak cu rianṭuannak ah nan langhterning le dawtnak nan ngeihmi nih fak piin rian an ṭuanter hna ning le kan Bawipa Jesuh Khrih chung i ruahchannak nan ngeihmi a fehning kha Pathian kan Pa hmaiah kan philh lo. ⁴ U le nau hna, Pathian nih an dawt hna i amah mi si awkah an thim hna kha kan hngalh. ⁵ Thawngṭha kha nan sin kan phakpi tikah bia lawnglawng in si loin, ṭawnnak le Thiang Thlarau le biatak a si fiang tein kan hngalhnak he khan a si. Nan sin kan um ah khan zeitindah kan umtuzia a si cu nan hngalh; nanmah ca ṭhatnak ding caah kha ti kan um kha a si. ⁶ Kanmah le Bawipa kha kan nawl nan kan cawn i temhinna kampi nan huah nain Thiang Thlarau sinin a rami bia kha lawm tein nan cohlan. ⁷ Cucaah Masidonia le Grik ram i a ummi Khrihfa hna caah nannih cu zohchun awk nan rak si. ⁸ Zeic-ahtiah nanmah sinin a chuakmi thawngpang Bawipa kong kha Masidonia le Grik ram leng a phan i Pathian nan zumhnak thawng nih khan khuazakip a cul. Cucaah kan khualtlawnnak kong cu kanmah nih chim a herh ti lo, ⁹ anmah tu nih khan nanmah kan in tlawn hna ah khan zeitindah nan kan conglawmh ti kha an chim ko. ¹⁰ Pathian taktak a simi Pathian nung biak awk le vancung in a ra laimi a Fapa hngah awkah siasal biaknak in Pathian leiah nan i mer kha an chim i cu a fapa Jesuh cu thihnak in a thawhtermi le a ra liomi Pathian thinhunnak in a kan chanhtu kha a si.

2 U le nau hna, kan in tlawn hna kha pakpalawng a si lo ti cu nanmah hrimhrim nih nan hngalh. ² Thesalonika khua i nan sin kan phak hlanah zeitindah Filipi khua ah an kan serhsat i an kan nihsawh ti cu nan hngalh. Asinain, Pathian nih a Thawngṭha kha nannih chimh awkah ralṭhatnak a kan pek i harnak tampi a um nain kan chim. ³ Kan in chimhmi hna cu ahmaan lomi thil a si lo, tinhmi a thurmi he zong a si lo, cun ahohmanh hlen zong kan in tim hna lo. ⁴ Pathian nih cuticun chim hna seh ti a kan duhning tu khan kan chim zungzal i cuti kan chim cu Pathian nih khan kanmah hman kha a hna a tla i Thawngṭha cu kan kut ah a kan pek caah a si. Minung lungton kha i zuam loin kan

i tinhmi a hngaltu Pathian lungton tu kha kan i zuam. ⁵ Kan hmanmi bia kha nanmah nih nan hngalh bantukin, mi hei faknak bia men an si lo i Pathian zong nih a hngalh bantukin duhfahnak lungthin khuhnak bia men an si lo. ⁶⁻⁷ Khrih lamkaltu kan si bantukin a hnek zong kan in hnek kho ko hna hnga nain, ahohmanh nanmah zong midang zong, nan sinin thangṭhatnak hmuh kan i zuam lo. Nu nih a fale a zohkhenh hna bantuk tu in nan sinah khan nem tein kan um. ⁸ Kan-nih nih kan in dawt hna caah Pathian sinin a rami Thawngṭha lawng hmanh kha si loin kan nunnak tiang hmanh kha hrawm kan in duh hna. Kan dawt ngain-gaimi nan si cang. ⁹ U le nau hna, har lengmang in rian kan ṭuan kha nan hngalh ko. Pathian sinin a rami Thawngṭha kan in chimh hna tikah khan, kannih cu nan caah thilrit kan sinak hnga lo, chun he zan he rian kan ṭuan. ¹⁰ Kan tehte cu nanmah kha nan si i cu bantukin Pathian zong a si ve. Nannih a zummi hna cung i kan ziaza cu a thiangmi le ahmaanmi le palhnak zeihmanh a um lomi a si. ¹¹ Pa nih a fale a ti hna bantukin kan in ti hna kha nan hngalh. ¹² Thazang kan in pek hna, hngamnak kan in pek hna, a Pennak le a sunparnak i hrawm dingah an autu hna Pathian duhning in nan nun khawhnak hnga kan in forh lengmang hna. ¹³ Cun kan Pathian sin i kan i lawmhnanak zong a dang a um rih: Pathian bia nan sin kan phakpi tikah khan minung bia bantukin si loin Pathian bia bantukin nan rak cohlan --- Pathian bia cu a si taktak, nan sin kan phakpimi cu. Cuticun zeitindah a si khawh tiah, Pathian nih a zummi nan lakah rian a ṭuan caah a si. ¹⁴ U le nau hna, Judea ram chung i a ummi Pathian Khrihfabu, cuka ram i a ummi Khrih Jesuh mi a simi hna cung i a tlungmi thil bantuk nih nannih zong an tlunhnawh ve hna. Judah mi nih hremnak an pek hna bantukin nannih zong nanmah rammi lila nih hremnak an in pek ve hna, ¹⁵ Judah mi cu Bawipa Jesuh le profet hna a rak thattu le kanmah hremnak a kan petu kha an si. Zeitluk in dik Pathian a ngaih an hei chiatter! An-nih cu an minung hawi ral an si. ¹⁶ Khamhnak a petu hna ding bia kha Jentail mi cu chim hna hlah u, an kan ti. Annih nih an sualnak cu an tamter chin luaimai i atu cu Pathian thinhunnak nih khan a tlakhnawh hna. ¹⁷ U le nau hna, kan lung cun kan i ṭhen lo nain, kan pum in tlawmpal kan hun i ṭhen tikah hin kan in ngai ngaingai hna i nanmah hmuh ṭhan kha kan duh hringhran.

¹⁸ Nanmah rak in tlawn ṭhan hna kha kan duh i keimah Paul zong hi nanmah tlawn ṭhan cu kaa tim lengmang, asinain Satan nih a ka onh lo. ¹⁹ A ngaingai ti ahcun, midang ahohmanh si loin, nanmah hrimhrim hi, kan Bawipa Jesuh a rat tik i a hmaika i kan dir tikah kan ca i ruahchannak le lawmhnak le thangṭhatnak cu nan si lai. ²⁰ Nanmah cu kan hmaihngalnak le kan i lawmhnak nan si taktak ko.

3 A donghnak ah cun kan celh ti lo i kanmah lawngin Athens khua ah khan um ko u si law ² Timote kha nan sinah rak thlah u sih kan ti. Amah cu Khrih kong Thawngṭha a chim vemi kan sin i rian a ṭuanmi a si. ³ Nan cung i a tlungmi hremnak nan in mi ruangah hin ahohmanh nan i letnak hnga lo nanmah cu thazang pek awkah le nan zumhnak ah fek tein nan dir khawh nakhnga nanmah bawmh awkah amah cu kan hun thlah. Kha bantu hremnak kha Pathian nih nan cungah tlung seh a timi a si ve ko ti kha nanmah hrimhrim nih nan hngalh. ⁴ Nan sin i kan um lioah khan a hlakan piin hremnak kan ing te lai tiah kan rak in chimhchung hna i nan hngalh bantu kin cu bantu te cun nan cungah a hung tlung taktak. ⁵ Cucaah Timote cu nan sinah ka hun thlah. Um sawhsawh cu ka ing kho ti lo i nan zumhnak zeidah a lawh hnga ti hngalh duh ah amah cu ka ratter. Khuachia nih an tukforh hna zong a si kho ko i kan rian ṭuanmi kha pakpalawng ah a cang dih soal lai ti zong ka phang. ⁶ Sihmanhsehlaw Timote cu naite ah khan nan sinin a raphan i nan zumhnak kong le dawtnak nan ngeihmi kong thawngṭha kha a rak phorh. Kanmah kha ṭha lei in nan kan ruah zungzalnak le hmuh kan in duh tluk hna in nannih zong nih hmuh nan kan duh venak kha a kan chimh. ⁷ Cucaah cun u le nau hna, harnak le temhnak kan huahmi ah hin nanmah kongah kan lung a ṭhawng ko. ⁸ Bawipa chungah fek tein nan dir ti theih cu kan caah nunnak thaw a si. ⁹ Atu cu nanmah kongah Pathian cu kan lawmh khawh taktak cang. Nanmah kong i kan Pathian hmaiah kan hmuhmi lawmhnak ruangah hin Pathian cu kan thangṭhat. ¹⁰ Nanmah cu kan pum in kan in hmuh khawh hna nakhnga le zumhnak lei i nan herhmi kha kan in pek khawh hna nakhnga chun le zan in kan hal lengmang. ¹¹ Pathian kan Pa le kan Bawipa Jesuh nih cun nanmah sin i kan rat khawh nakhnga lam kan serpiak ko hna seh. ¹² Bawipa nih pakhat le pakhat nan i dawtnak le mi vialte nan dawtnak hna kha ṭhanter seh law kanmah nih kan in dawtnak hna tlukin nganter seh. ¹³ Cuticun nan lung kha in ṭhawnter hna seh law kan Bawipa Jesuh cu a mi vialte hna he a rat tikah Bawipa kan Pathian hmaiah mitling le mithiang nan si lai.

4 A donghnak ah ka u le ka nau hna, zeitindah Pathian duhning in kan nun awk a si lai ti kha nannih nih kan sinin nan hmuh cang. Hitihin nan rak nun awk a si i atu hi Bawipa Jesuh min in tam chinchin

in nan nun nakhnga kan in nawl hna. ² Bawipa Jesuh nawl pekning in kan in cawnpiakmi hna cu nan hngalh. ³ Pathian nih nannih cu a thiangmi le nu le pa sualnak aa summi si hna seh ti kha an duh hna. ⁴ Nan dihlak in nan pum uk kha nan thiam awk a si, nan pum cu nan thianter awk le nan upat awk a si, ⁵ Pathian a hngal lomi Lawkihmi bantu kin hornak ah khan a duhduh in nan umter awk a si lo. ⁶ Ahohmanh nih nan u nan nau kha an pawcawmnak rian ah hleng in deh hna hlah u, ningcang loin lemsoi hna hlah u; cu bantu ṭhat lonak a tuahmi cu Pathian nih dan a tat hna lai tiah kan in chimh cang hna i fak piin ralrinnak kan in pek cang hna. ⁷ Pathian nih sualnak tuah lengmang dingin a kan au lo, mithiang si ding tu ah a kan auh. ⁸ Cucaah hi cawnpiaknak zulh a duh lomi cu, minung cawnpiaknak zulh a duh lo si loin, Thiang Thlarau an petu hna Pathian cawnpiaknak zulh a duh lo kha a si deuh. ⁹ Zumhnak lei i nan unau hna dawtnak kongah caṭial a herh ti lo. Zeicahtiah nanmah hrimhrim kha Pathian nih pakhat le pakhat nan i dawt awk a si tiah an cawnpiak hna i ¹⁰ Masidonia ram chung i a ummi nan unau hna cungah khan cu bantu cun nan rak um. Cucaah cun u le nau hna, cu nak tam deuh in tuah rih awkah kan in nawl hna. ¹¹ Hmasa ah kan in chimh hna bantu khan, dai tein khuasak kha i tinh u law nanmah nan rianta kha ṭuan u law nanmah tein nan paw i cawm u. ¹² Cuticun a zum lomi hna hmaizah kha nan tong lai i nan herhbaunak ah khan ahohmanh i rinh nan hau lai lo. ¹³ U le nau hna, ruahchannak a ngei lomi hna an ngaih a chiat bantu kin nan ngaih a chiat nakhnga lo, nannih cu a thi ciami hna kong i biatak kha hngalhter kan in duh hna. ¹⁴ Jesuh cu a thi i a tho ṭhan ti kha kan zumh; cucaah amah zumh buin a thimi hna cu Pathian nih amah sinah cun a ratpi hna lai ti kha kan zumh. ¹⁵ Zeicahtiah kan in chimhmi hna hi Bawipa nih a kan cawnpiakmi a si: Bawipa a rat ni ah kannih a nungmi hna nih hin a thimi kha kan chawhkanh hna lai lo. ¹⁶ Au thawng, vancungmi bawibik au thawng, Pathian muko aw thawng cu a hung thang lai i Bawipa hrimhrim cu vancung khin a rung ṭum lai. Khrih zumh buin a rak thimi kha nunnak ah thawhter an si hmasa lai i ¹⁷ cu caan i a nung rihmi kannih pawl cu khuadawm lakah khin Bawipa cu van i hung ton awkah pumh kan si dih lai. Cun Bawipa sinah cun zungzal in kan um lai. ¹⁸ Cucaah pakhat le pakhat hi bia hin nan tha i nuamter cio u.

5 Bawipa rat lainak ni le caan hi ca in kan in kuat hna a herh lo tiah u le nau hna kan ruah. ² Zeicahtiah zan ah mifir an rat bantu khin Bawipa Ni cu a ra lai ti kha nanmah hrimhrim nih nan hngalh ko. ³ Mi nih, zeizong vialte a dai dih ko i a him dih ko, an ti liote ah khin rawhnak nih cun a den hna lai. An luat kho lai lo --- nu cungah a tlungmi nau nganfah bantu khi a si lai. ⁴ Sihmanhsehlaw u le nau hna, nannih cu mui

padap chung i khua a sami nan si lo i mifir bantukin cu Ni nih cun a hlauh in an hlauh hna awk a si lo. ⁵ Nan-nih cu nan dihlak in ceunak mi nan si, chun mi nan si, zan mi kan si lo, muihnak mi zong kan si lo. ⁶ Cucaah midang bantukin kan i hngilh awk a si ti lo; kan i thangh awk le lungfim tein kan um awk a si. ⁷ Mi an i hngilh cu zan ah a si, mi zu an rit cu zan ah a si. ⁸ Sih-manhsehlaw kannih cu chun mi kan si caah lung fim tein kan um awk a si. Zumhnak le dawtnak cu kan phaw ah kan i hruk awk a si i khamh kan i ruahchan-nak cu luchin ah kan i chinh awk a si. ⁹ Pathian nih a thinhunnak in awkah khan a kan thim lo, sih-manhsehlaw kan Bawipa Jesuh Khrih thawngin khamhnak hmuh awkah a kan thim; ¹⁰ a rat tikah kan nun zong kan thih zongah amah sinah kan um khawh-nak hnga kannih caah a thi cang. ¹¹ Cucaah cun atu i nan buah lengmang bantuk hin pakhat le pakhat thazang i pe u law i bawm u. ¹² U le nau hna, Pathian nih nanmah hruaitu ding le cawnpiaktu dingah a thimmi nan lak i rian a tñanmi hna kha upat hna u. ¹³ An rian an tñan ruangah khan hmaizahnak a sang bik le dawtnak a ngan bik kha pe hna u. Cun pakhat le pakhat i rem niahmah tein khuasa u. ¹⁴ U le nau hna, a tha a thumi kha chimhring hna u, a ral a chiami kha ralthat-

nak pe hna u, thazang a dermi kha bawm hna u, pakhat le pakhat lungsau thinfual in um u. ¹⁵ That lonak kha ahohmanh nih that lonak in lehrul hlah u, sih-manhsehlaw pakhat le pakhat cungah siseh, mi vialte cungah siseh, thatnak buah tu kha i tinh u. ¹⁶ A zungzal in i lawm u, ¹⁷ a zungzal in thlacam u, ¹⁸ zei bantuk thil nan ton hmanh ah lunglawm in um u. Khrih Jesuh chung i nan nunning ah hin hitihin nung hna seh, tiah Pathian nih an duh hna. ¹⁹ Thiang Thlarau kha dawn hlah u; ²⁰ phungchim kha zeirello in um hlah u. ²¹ Zeizong vialte kha hneksak dih hna u: a tñami kha i chiah u law ²² thil thalo paohpaoh kha hrial hna u. ²³ Daihnak a kan petu Pathian nih cun amah ta ah in ser hna seh law nan sining piin, nan thlarau he nan nunnak he nan pum he, kan Bawipa Jesuh rat ni ah cun, palhnak um loin, in chia hna seh. ²⁴ Nanmah an autu hna cu zumh awk tlak a si caah cucu a buah lai. ²⁵ U le nau hna, kannih zong thla rak kan campiak ve u. ²⁶ Kan unau pawl kha Khrihfa daihnak kuttlaihnak in rak biachawn hna u. ²⁷ Bawipa nawl in, hi ca cu kan unau pawl vialte kha rak relpiak hna u tiah kan nawl hna. ²⁸ Kan Bawipa Jesuh Khrih vel cu nan sinah um ko seh.

2 THESSALON

¹ Paul, Silas le Timote nih, Thesalonika khuachung Khrihfabu chung i a ummi, Pathian kan Pa le Bawipa Jesuh Khrih ta a simi Khrihfami kha ca kan in kuat hna. ² Pathian kan Pa le Bawipa Jesuh Khrih nih vel le daihnak in pe ko hna seh. ³ U le nau hna, nanmah ru-angah Pathian cu a zungzal in kan lawmh. Nannih nan zumhnak kha a tñan i pakhat le pakhat nan i dawtnak le midang nan dawt hnanak kha a ngan chinchin caah, cu ti Pathian kan lawmh cu ahmaanmi thil a si. ⁴ Cu-caah Pathian Khrihfabu hna sinah nanmah kong cu kan i porhlaw i hremnak le temhnak nan inmi vialte chungah fel tein nan um i nan zumhnak a dorh lo caah kan in thangtñat hna. ⁵ Hi nih hin Pathian biakhiahnak a dinning cu a langhter. Sifahnak nan in hnawhchanmi Pathian Pennak he khan aa tlakmi an siter hna lai. ⁶ Pathian nih a hmaanmi thil kha a tuah lai. Sifahnak nan cungah a tluntertu hna cungah khan sifahnak a tlunter ve lai i ⁷ sifah a ingmi nan cung le kanmah cung zongah damnak a tlunter lai. Bawipa Jesuh nih a van-cungmi miñhawng hna le ⁸ meizik he, Pathian a hngal lomi hna le Bawipa Jesuh kong Thawngtñha a ngai duh lomi hna dantat awkah, a rung tñm tikah ding tein a tuah lai. ⁹ - ¹⁰ Bawipa cu a mi hna lakah sunparnak hmuh awkah a rat i a zummi vialte nih an hlorh ni, cu Ni lianngan ah cun, annih cu zungzal rawhrlnak dantatnak kha an huah lai, Bawipa hmaika khan daw i an si lai i a liannganmi a tñawnnak kha an hmu lai lo. Sihmanhsehlaw nannih cu kan in chimhmi hna bia kha nan zumh caah sunparnak a pe i a hlorhtu hna lakah cun nan i tel ve lai. ¹¹ Hi ruangah hin nan ca i thla kan cam zungzal cu a si. Pathian nih an kawhnak hna he aa tlakmi nunning in nan nun nakhnga kan Pathian cu kan hal lengmang. Amah nih cun nan duhmi vialte cu tñatnak caah tlinter seh law nan zumhnak rianñuannak cu tlamtlinter ko seh. ¹² Hitihin kan Bawipa Jesuh min nih nan sinin thangtñatnak a hmuh lai i kan Pathian le Bawipa Jesuh velngeihnak thawngin nannih zong nih amah sinin sunparnak nan hmuh ve lai.

² Kan Bawipa Jesuh Khrih a ratnak kong le hmunkhat i pumh kan si lainak kongah, ka u le ka nau hna, ² fawi tuk in lungtuai in um hlah u law Bawipa Ni cu a phan cang, a titu hna zong nih cun fawi tuk in in tuaitam hna hlah seh. Mah hihi mi pakhat khat nih profet bia in ka chim a timi zong a si ko lai, phungchim in ka chim a timi zong a si ko lai. Asiloah

anmah cakuat ah a um ti zongah kanmah zong an kan ti ko lai. ³ Ahohmanh i hlenter hna hlah u. Zeicahtiah cu Ni cu donghnak ral thawhnak a phanh hlan le hell kal ding a simi Miñhalo Pa a chuah hlanah cun, a phan lai lo. ⁴ Mi nih an biakmi paohpaoh le Pathian thil i an ruahmi paohpaoh kha a doh lai. Amah cu Pathian timi hna paohpaoh le biakmi hna paohpaoh hna cungah khan aa chia lai i Pathian biakinn chung hmanh ah khan a lut lai i Pathian ka si a ti lai. ⁵ Hi vialte hi nan hngal ti lo maw? Nan sin ka um lioah kan chimh dih cang ko tñung hna. ⁶ Asinain atu i hung chuah cu a khamtu pakhat a um i cucu zeidah a si kha nan hngalh. A caan a phak tikah Miñhalo Pa cu a hung chuak lai. ⁷ Miñhalo Pa tñawnnak cu a thli in rian a tñuan lengmang cang, sihmanhsehlaw a khamtu kha tñial a si hlanah cun a chuak kho rih lai lo. ⁸ Khi tikah Miñhalo Pa kha a hung chuak lai i Bawipa Jesuh nih a kaa in a chuakmi thaw in a thah lai i Bawipa Jesuh a rat tikah a ceumi a sunparnak in amah cu a hrawh lai. ⁹ Miñhalo Pa cu Satan tñawnnak in a ra lai i khuaruahharnak a phunphun le hlennak hmelchunhnak a phunphun kha a tuah hna lai i ¹⁰ a rawk dingmi hna cungah cun hlennak a phunphun kha a hman lai. Cu hna cu an rawk lai, zeicahtiah khamhnak an hmuh nakhnga ding ca i biatak kha an rak cohlang duh lo. ¹¹ Cucaah Pathian nih palhnak tñawnnak kha a thlahhnawh hna i ahmaan lomi thil kha an zumh. ¹² A phichuak cu: biatak a zum lo i sualnak tuah a duhmi vialte kha sualphawt an si lai. ¹³ U le nau hna, nanmah an dawtu hna Pathian kha zungzal in lawm ko u si. Zeicahtiah nannih cu Pathian nih Thlarau tñawnnak thawngin Pathian mi ah an canter hna thawng le biatak nan zumhnak thawng khan, khamhnak hmuh awkah a rak in thim hna. ¹⁴ Pathian nih an kawhnak hna cu kan in chimhmi hna Thawngtñha kha hmang in a si; cun an kawh hna cu kan Bawipa Jesuh sunparnak i hrawm ve awkah a si. ¹⁵ Cu-caah cun u le nau hna, kan phungchimnak ah siseh, kan cakuatmi in siseh, kan in cawnpiakmi hna biatak chungah khan fek tein dir u law fek tein biatak cu i tñaih ko u. ¹⁶ Kannih a kan daw i vel a kan ngeih caah hngamgnak le ruahchannak a tñami a kan pe zungzaltu Bawipa Jesuh Khrih le Pathian kan Pa nih cun ¹⁷ a tñami kha nan tuah ngam nakhnga le nan chim ngam nakhnga ralñatnak in pe ko hna seh.

3 U le nau hna, a donghnak ah, Bawipa bia cu nan lakah a rak karhter bantuk khan, khulrang in a karh chin lengmang i sunparnak kha a hmuh nakhnga, thla kan campiak u. ² Cun Pathian bia hi mi vialte nih an zumh rih lo caah, Pathian nih miṭhalo mi hna le misual mi hna kut chungin a kan luatter nakhnga zongah thla kan campiak fawn u. ³ Bawipa cu zumh awk tlak a si ko. An ṭhawnter hna lai i Miṭhalo Pa sin khan him tein an umter ko hna lai. ⁴ Cun Bawipa nih nanmah zumhnak lungthin kha a kan pek caah kan in zumh ko hna; kan in chimhmi hna kha nan buah lengmang ko i hmailei zongah nan buah ṭheo lai tiah kan zumh fawn. ⁵ Pathian dawtnak lei le Khrih nih an pekmi hna intuar khawhnak leiah khan Bawipa nih nan lung cu hruai ko seh. ⁶ U le nau hna, Bawip Jesuh Khrih min in, mi thathu le kan in cawnpiakmi hna a zul duh lomi cu kom hna hlah u, tiah kan in fial hna. ⁷ Nanmah hrimhrim nih, kanmah kan buah bantuk te khan nan buah ve awk a si cu nan hngalh. Nan sin kan um ah khan kan tha a thu lo. ⁸ Ahohmanh nih alak in nan kan cawm lo. Kanmah te nih rian kan ṭuan, aho nan ca hmanh ah thilrit kan si nakhnga lo chunzan in kan

ṭuan. ⁹ Mah ti kan buah kha, nan kan cawm ve awk a si tinak nawl kan ngeih lo caah a si lo, nanmah zohchun dingah kan buahmi a si. ¹⁰ Nan sin kan um lioah kan in chimhmi hna cu, "Ahohmanh rianṭuan a duh lomi cu ei awk zehmanh pe hna hlah u," ti a si. ¹¹ Hiti kan rak in chimh hna cu, nanmah lakah a tha a thumi, zeidang zehmanh ṭuan zuam loin midang hnahnawh lurit a pe men in a ummi an um ti kan theih caah khan a si. ¹² Bawipa Jesuh Khrih min in, kha ti a um pawl kha, ningcang tein khua rak sa u law nan pawcawmnak ah rian ṭha tein rak ṭuan u, tiah chimh le ralrin pek kan duh hna. ¹³ U le nau hna, ṭhatnak buah kha ba hlah u. ¹⁴ Hi ca kan in kuatmi hna chung bia a zul duh lomi hi an um ko lai. Cu bantuk mi hna cu an ning a zah nakhnga kom hna hlah u. ¹⁵ Asinain ral bantukin zoh hna hlah u, unau bantukin chimhring hna u. ¹⁶ Daihnak hram a simi Bawipa nih lam phunphun in daihnak kha in pe ko hna seh. Bawipa cu nan dihlak sinah um ko seh. ¹⁷ Paul nih nan kut kan tlaih hna, hi bia hi ka kut hrimhrim in ka ṭial. Hi ti ka ṭial hi ka ca cung i ka min ka thutning a si i ka ṭialning a si. ¹⁸ Bawipa Jesuh Khrih vel cu nan dihlak sinah um ko seh.

1 TIMOTE

¹ Kan Khamhtu Pathian le kan i ruahchanmi Khrih Jesuh nawl in lamkaltu a simi keimah Paul nih.
² Zumhnak i ka fa taktak a simi Timote, ca kan kuat. Pathian kan Pa le Khrih Jesuh kan Bawipa nih vel le zaangfahnak le daihnak in pe ko seh. ³ Masidonia ram lei ka rak kalpah i ka rak in fial bantuk khan, Efesa khua ah um law ti ka duh. Efesa khua ah khan, cawnpiaknak hmaanlo a cawnpiaktu hna an um i kha hna kha ngolter kho hna law ti ka duh. ⁴ Kha bantuk tuan-bia menmen hna le chuahkehnak min sau pipi in an tialmi cazin menmen hna kha cu, zehmanh an si lo caah, hlaw hna u, tiah na rak chimh hna lai; zeicahtiah kha bantuk thil nih khan bia alnak lawnglawng a chuahpi i zumhnak in hngalh khawh a simi Pathian khuakhannak kha zehmanh a langhter lo. ⁵ Hi bantukin bia kan cah tikah kaa tinhmi cu, a thiangmi lungthin le a thiangmi chiaṯha thleidannak le zumhnak taktak a simi chungin a chuakmi dawtnak kha a si. ⁶ Hi bantuk thil tu hi mi a cheu nih an hlaut riangmang hna i bia i al lengmangnak hruhnak burbuk chungah khan an lut. ⁷ Pathian nawlbia cawnpiaktu saya si cu an duh, sihmanhsehlaw anmah chimmi bia lila kha a sullam an hngal lo i a hngal ngai bantukin an chim lengmangmi thil kong zong kha an hngal taktak fawn lo. ⁸ Nawlbia hi a sining ding bantukin hman a si ahcun a ṯha ko ti kha kan hngalh. ⁹ Sihmanhsehlaw kan hngalh awk cu, nawlbia cu miṯha mi hna caah ser a si lo i nawlbia a buarmi hna le bia ngai duh lomi hna le Pathian zei i a rel lomi hna le misual mi hna le biaknak zei i a rel lomi hna le thlarau lei thil zei i a rel lomi hna le an nu an pa a nawnngmi hna le ¹⁰ nu le pa sualnak a tuahmi hna le nu le pa kong ah ningcanglo in khua a sami hna le minung fir a hmanngmi hna le lihchim a hmanngmi hna le tehte dinglo a simi hna le cawnpiaknak ahmaanmi he aa tlak lomi thil a tuahmi hna ca tu ah khan tuah a si. ¹¹ Ahmaanmi cawnpiaknak cu thanh fial ka simi Thawngṯha chungah khan a um i cu Thawngṯha cu sunparnak le thangṯhatnak in a khatmi Pathian sinin a rami kha a si. ¹² Ka rianṯuannak ah thazang a ka petu kan Bawipa Khrih Jesuh cu ka lawmh. Amah rianṯuantu ah ser awk tlak i a ka ruah caah a cungah kaa lawm. ¹³ Hlanah cun ka rak thangchiat i ka rak hrem i ka rak serhsat, asinain Pathian cu ka cungah zaangfahnak a ngei; cu bantukin ka rak tuah cu amah kha ka rak zumh lo i ka tuahmi cu

zeidah a si ti awk ka rak hngalh lo caah a si. ¹⁴ Cun kan Bawipa nih cun a tam ngaingaimi a vel kha a toih in a ka toih i Khrih Jesuh he kan i pehtlaihnak thawngin zumhnak le dawtnak kha a ka pek i cu hna cu kanmah ta an si cang. ¹⁵ Khrih Jesuh cu misual mi hna khamh awkah vawlei ah a rung ṯum, timi hi ahmaanmi le cohlan awk a tlakmi le zumh awk bia a si. Keimah cu an lakah a sual bik ka si ko, ¹⁶ sihmanhsehlaw hi ruang thengte ah hin Pathian nih ka cung i zaangfahnak a ngeih cu a si. Cu bantukin Pathian nih a ka zaangfah i misual mi hna lak i a sual bikmi keimah cungah Khrih Jesuh nih a lungsaunak le a thinfualnak a langhter cu, hmailei ah a hun zum i cu zumhnak thawngin zungzal nunnak a hmumi hna caah zohchunh awk siseh ti kha a duh caah a si. ¹⁷ Zungzal in a hmunmi Siangpahrang, thih a thiam lomi le mit in hmuh khawh a si lomi Pathian, Amah lawnglawng Pathian a simi cu, zungzal in zungzal tiang, upatnak le sunparnak, pek si ko seh! Amen. ¹⁸ Ka fa, Timote, hi bantukin mi va chimhhrinnak ding rian hi na kut chungah ka chiaḥ. Hi ka chiaḥmi cu nangmah kongah rak chimchungmi bia ning khan a si. Kha bia kha raldohnak hriam ah i hman hna law na zumhnak le na lungthin kha fek tein umter hna. ¹⁹ Mi a cheu cu an chiaṯha thleidannak kha zeirello in an um tawn caah an zumhnak kha an rawhter tawn. ²⁰ Cu hna lakah cun Hymenaias le Alekzandar kha an i tel i annih cu Satan kut chungah ka pek cang hna. Cu nih cun Pathian thangchiat ngol kha a cawnpiak hna lai.

² Cucaah a hmasa bik ah fial kan duhmi cu, nawnak le thlacamnak le halnak le lawmhnak bi-achimnak kha mi vialte caah, kan Pathian sinah tuah u sih. Siangpahrang hna le nawngeitu hna caah ² daite le remte le Pathian ṯihzah le ziaza ṯha in kan nun khawh nakhnga, thlacam u sih. ³ - ⁴ Mi vialte nih khamhnak hmu hna seh ti le biatak kha hngal hna seh ti a duhmi Pathian kan Khamhtu nih, hi thil ṯha hi a duhmi a si. ⁵ Pathian cu pakhat lawng a si i Pathian le minung kar ah remnak sertu cu minung Khrih Jesuh lawng a si, ⁶ amah cu mi vialte tlanhnak caah a lu aa pemi a si. Cu nih cun, caan a tlin tikah Pathian nih mi vialte kha khamh a duh hna ti kha a langhter i ⁷ cu ruangah cun Jentail mi hna sinah lamkaltu le cawnpiaktu ah thlah ka si i zumhnak le biatak kong cu ka chim. Lih ka chim lo, biatak ka chim! ⁸ Pa paohpaoh nih hmun

kip ah thlacam hna seh ti ka duh, Pathian sinah i pe in thinhunnak zeihmanh um lo le bia alnak zeihmanh um loin Pathian sinah cun an kut hler hna seh. ⁹ Nu zong aa za tawk le aa dawh tawk in i thuam hna seh ti ka duh. An sam kha a hlei a hluat in i tom hna hlah seh, sui hlawn le lungvar hlawn le hnipuan man sang tuk-tuk in i tamh tuk hna hlah seh. ¹⁰ Biaknak a tanhmi nu nih an tuah tawn bantukin ziaza tha tu in i thuam hna seh. ¹¹ Nu cu cawnpiaktu si loin a cawngtu an si awk a si, cun an cawn tikah daite le toidornak lungthin ngei in an cawn awk a si. ¹² Cawnpiaktu si awkah ka duh hna lo, pa cung i nawl ngeitu si ding zongah ka duh hna lo; dai tein an um awk a si ko. ¹³ Adam pei ser hmasa a si kha, amah hnuah pei Evi cu ser a si kha. ¹⁴ Hlen khawhmi cu Adam kha a si tung lo, nu kha pei a si i Pathian nawl zong a buar kha. ¹⁵ Sihmanhsehlaw nu cu fa an ngeih ruangah hin khamh an si lai — toidornak lungthin in zumhnak le dawtnak le thiannak chungah an um ahcun khamh an si lai.

3 Mi pakhatkhat cu Khrihfabu hruaitu si a duh ah-cun rian tha ngai a duh a si, timi bia hi ahmaanmi a si. ² Khrihfabu hruaitu cu soisel awk um lomi, nupi pakhat lawng a ngeimi, zu rit hmanh lomi, mah le mah aa uk khomi, ningcang tein khua a sami, khualtlung a dawmi, cawnpiak a thiammi a si lai; ³ zu rit hmanhmi a si lai lo, mitlokciar a si lai lo, milungnem le daihnak a duhmi a si lai; tangka mitthimi a si lai lo; ⁴ a in-nchungkhar tha tein a zohkhenh khomi a si lai i a fale nih a nawl an ngaihmi le an upatmi a si lai. ⁵ Mah in-nchungkhar hmanh tha tein a zohkhenh kho lomi nih cun zeitindah Pathian khrihfabu cu a zohkhenh khawh lai? ⁶ Khrihfa a cannak a naimi a si lai lo, zeicahtiah a hnar a puar sual lai i Khuachia kha sualphawt a rak si bantuk khan sualphawt a si ve sual lai. ⁷ Khrihfabu lengah a ummi nih an hmaizahmi a si lai, cu bantuk mi a si lo ahcun a thang a chia lai i Satan rap ah aa foi sual lai. ⁸ Khrihfa upa hna zong ziaza a thamhi le lungthin a thiangmi an si lai; zu tam tuk a dingmi an si lai lo i hakkaumi zong an si lai lo. ⁹ Phuanmi zumhnak biatak cu chia tha thleidannak thiang in fek tein aa tlaihi an si lai. ¹⁰ Annih cu hneksak hmasa an si lai i an awn ah-cun an tuan lai. ¹¹ An nupile zong ziaza thamhi an si lai i mi congohi hmanhmi an si lai lo; zurit hmanh lomi an si lai i zeizong kip ah miding an si lai. ¹² Khrihfa upa cu nupi pakhat lawng a ngeimi an si lai i an fale hna le an innchungkhar kha tha tein a zohkhenh khomi an si lai. ¹³ Rian tha a tuanmi khrihfa upa cu hmaizahnak an hmu i Khrih Jesuh an zumhnak kong kha raltha in an chim ngam. ¹⁴ Hi ca na sin i ka tial lioah hin, ka saduhthah cu tuan i na sin i rat i nangmah hmuh kha a si. ¹⁵ Sihmanhsehlaw ka tlai sual a si ahcun hi ca nih hin zeitindah Pathian innchungkhar chungah kan um-tu kan ziaza a si awk a si ti kha an chimh lai; Pathian in-nchungkhar cu a nungmi Pathian Khrihfabu, biatak a

dirkamhtu le biatak i a tungpi kha a si. ¹⁶ Kan biaknak phung chung i aa thupmi biathli hi zeitluk in dah a ngan ti kha ahohmanh nih an al kho lo: Minung pum in a lang i ahmaan tiah Thlarau nih tehte a khaan, Vancungmi zong nih an hmuh. Miphun kip sinah a kong cu chim a si, Vawlei cung khuazakip ah mi nih an zumh i vancung ah a kai.

4 Hmailei ah cun mi a cheu nih zumhnak kha an hlawt lai i lih a chimmi thlarau tu kha an bia an ngaih hna lai i khuachia cawnpiaknak kha an zulh lai, tiah Thlarau nih fiang tein a chim. ² Hi cawnpiaknak hi lihchim hmanhmi hna nih lih in mi an cawnpiak hnanak chungin a chuakmi a si; annih cu an chia tha thleidannak a thimi, thir lin nih a kangh ca i a ngongmi an si. ³ Cu hna pawl nih cun i thit i umh hi thil thalo a si, tiah an ti i ei chia an timi rawl phun zong a um. Sihmanhsehlaw hi rawl cu Pathian nih ei awk ding i a sermi an si i zumtu a simi hna le biatak a hngalmi hna nih cun lunglawmhnak in thlacam hnuah ei awk an si ko. ⁴ Pathian nih a sermi thil cu ze thil paoh an tha di; zeihmanh hlawt awk an si lo, lunglawmh thlacamnak he cohlan awk an si ko. ⁵ Zeicahtiah Pathian bia le thlacamnak nih khan Pathian cohlan awk tlak thil ah a tuah hna. ⁶ Kan u le kan nau pawl kha, hi cawnpiaknak hi na chimh hna ahcun nangmah cu Khrih Jesuh sal tha na si lai, thlarau lei i naa cawmhnak ah zumhnak bia le na zulhmi cawnpiaknak ahmaan taktakmi kha, va hmanh hna. ⁷ Pathian kong a si lomi tuanbia menmen kha cu hrial hna, kha hna kha cu nutar ca lawngah an i tlak. Pathian he aa tlakmi nunnak kha ngeih i zuam zungzal. ⁸ Pum in thiam lakin cawnmi kha santlaihnak a ngei, asinain cu bantuk santlaihnak cu donghnak a ngei; sihmanhsehlaw biaknak thathnemnak cu donghnak a ngei lo, zeicahtiah cu biaknak chungah cun Pathian nih atu kan nunnak ca he hmailei kan nunnak ca he bia a kan kamh. ⁹ Hika bia hi zumh awk tlakmi le cohlan awk tlakmi bia an si. ¹⁰ Cu ruangah cun sifahnak kan in le fak piin rian kan tuan hi a si. Kannih nih kan i ruahchannak cu mi vialte khamhtu a si i a nungmi Pathian cungah khan kan bunh i cu a nungmi Pathian cu a zummi hna khamhtu kha a si khun. ¹¹ Hi cawnpiaknak hi cawnpiak chin hna law nan zulh awk a si tiah ti hna. ¹² Na kum a no ruangah ahohmanh nih in zawmhtaih hna hlah seh, sihmanhsehlaw na biachim na holhrel ah siseh, na zia na za ah siseh, dawtnak, zumhnak le thiannak na ngeihmi ah siseh, zumtu hna caah tahchunh awk tlak va si tuah. ¹³ Mizapi cu ka rat hlantiang Cathiang kha rak relpiak lengmang hna, phung kha rak chim lengmang hna law rak cawnpiak lengmang hna. ¹⁴ Profet hna nih bia an chim i upa hna nih na cung i an kut an chuan tikah na hmuhmi thlarau laksawng kha hlothlau hlah. ¹⁵ Na thannak kha mi vialte nih an hmuh nakhnga cu thil cu teimak tein tuah lengmang ko hna. ¹⁶ Nangmah kha tha tein i ralring

law na cawnpiaknak zong kha i ralring fawn. Cun nangmah naa khamh hleiah na bia a theimi kha na khamh khawh hna nakhnga hi thil hi ngol loin tuah lengmang ko hna.

5 Tar deuh cu va sica hna hlah. Na pa bantukin a lem tu in va lem hna. A no deuhmi kha na unau bantuk ah rel hna, ² a tar deuhmi nu kha na nu bantuk ah rel hna law a no deuhmi nu kha thiannak in na far ah rel hna. ³ Nuhmei a si taktakmi cu hmaizah hna. ⁴ Sihmanhsehlaw nuhmei nih cun fa si hna seh, tu si hna seh a ngeih hna ahcun, cu hna nih zumh awk tlak tein an innchungkhar zohkhenh le an pa si hna seh, an pi an pu si hna seh, cawm than ve cu an rian pakhatnak ah an chiah awk a si i cucu biaknak lei in an rian Pathian nih tuah hna seh ti a duhmi cu a si.

⁵ Ahohmanh bawmtu a ngei lomi nuhmei, Pathian lawng aa bochan i chunzan in a sinah thla a cammi cu nuhmei taktak a si. ⁶ Asinain nuamhnak lei i aa pemi nuhmei cu a nung nain a thi cangmi a si. ⁷ Annih cu ahohmanh nih an mawhchiat hna nakhnga lo hi nawl-bia hi pe hna. ⁸ Mi pakhatkhat nih a rualchan kha a zohkhenh hna lo ahcun, cun cu nak hmanh in biapi deuh a simi cu, a innchungkhar kha a zohkhenh hna lo ahcun, amah cu zumhnak a hlawmi, Pathian a zum lomi nak hmanh in a tha lo deuhmi a si. ⁹ Nuhmei cazin chungah khan kum sawm ruk a ti lomi cu khumh ti hna hlah. Cuhleiah amah cu voi khat lawng va a ngeimi a si lai i ¹⁰ rian tha tuannak leiah min tham i a si lai: amah cu a fale tha tein a cawmkengmi, khualtlung a dawmi, Pathian mi an ke a tawlpiaakmi, harnak a tongmi hna a bawm tawnmi le thil tha tuahnak ah aa hmanngmi a si lai. ¹¹ Cun nuhmei kum no deuh pawl cu nuhmei cazin chungah khan khumh hna hlah. Zeicah-tiah va ngeih an duh than tikah Khrih kha an chuahtak i ¹² Khrih sin i bia an i kammi kha an hrawh. ¹³ Inn khat hnu inn khat an vak lengmang i an caan kha pakpalawng men ah an hman. Cun cu nak hmanh in a tha lo chinmi cu, mi congoih kha an thiam i a kenkip ah khan an vaa sawh i chim awk a si lomi zong kha an chim lengmang. ¹⁴ Cucaah cun nuhmei kum no deuh pawl cu va ngei than ko hna seh law, tefa zong ngei hna seh law an inn an lo kha zohkhenh hna seh law cuticun kan ral pawl kha kanmah thangchiatnak caan ngei kho hna hlah seh, ti ka duh. ¹⁵ Nuhmei cheukhat cu Satan zulkh awkah khan an i mer than cang. ¹⁶ Sihmanhsehlaw a zummi pakhatkhat nih an innchungkhar ah nuhmei an ngeih hna ahcun, tha tein an zohkhenh hna awk a si; Khrihfabu cungah kha rian kha an chiah men awk a si lo, Khrihfabu nih cun zohkhenhtu a ngei lo taktakmi nuhmei kha a zohkhenh khawh hna nakhnga, kha rian kha an chawn awk a si. ¹⁷ Khrihfabu tha tein a hruaitu Khrihfa upa hna cu, an hmuh awk a simi kha a let hnih in hmuh awkah an i tlak; cu hna lak zongah cun phungchim le

cawnpiak i a tangmi kha hmuh awkah an i tlak khun.

¹⁸ Cathiang nih, "Cawtum cu facang a cil lioah a hmur tem hlah u," a ti i, "Riantuantu nih a tuan man hmuh awk a tlak," a ti fawn. ¹⁹ Khrihfa upa cu thil thalo pakhatkhat an puh tikah cu kong a hngaltu tehte pah-nih tal an um lo ahcun, ze i ah relpiak duh hna hlah.

²⁰ Sualnak a tuahmi kha zapi hmaiah chimhring hna law a dang nih khan an tih lai. ²¹ Pathian le Khrih Jesuh le a thiangmi vancungmi hmaika ah, ze i thil paoh na tuah tikah aho cung hmanh ah duhdanhnak zeihmanh um loin na tuah nakhnga hi cawnpiaknak hi va zul ko tiah kan nawl. ²² Bawipa riantuantu ding caah ahohmanh khulrang tuk in kutchuannak va pe hna hlah. Midang tuahmi sualnak ah i tel loin thiang tein um i zuam ko. ²³ Ti lawng kha ding ti loin, na paw a fak lengmangmi kha an bawmh nakhnga, zu kha tlawmpal in rak ding. ²⁴ Micheu cu an sualnak kha fiang tein a lang ko i an sualnak cu anmah hlanah biaceihnak kha a phan ko; sihmanhsehlaw a cheu cu an sualnak kha a hnu lawngah a lang. ²⁵ Cu bantukin thil tha tuahmi hi fiang tein an lang ve ko i a lang kho rih lomi zong tuuh khawh an si lo.

6 Sal nih nan bawile cu hmaizah awktlak ah nan rel hna awk a si. Cuti nan tuah lo ahcun kan Pathian min le kan in cawnpiakmi hna kha thangchiatnak nan hmuhter sual hna lai. ² Nan bawile cu a zummi an si ahcun, atu cu unau kan si cang sawk tiin nan serhsat hna lai lo. An rian kha tha chinchin tu in nan tuanpiak hna lai, zeicah-tiah nan tuannak thawngin thil tha a hmumi hna cu, zumhnak le dawtnak ah nan u le nan nau an si. ³ Hihi na cawnpiak hna awk le na chimh hna awk a si. Kan Bawi Jesuh Khrih bia le kan biaknak phung nih a kan cawnpiakmi he aa khat lomi cawnpiaknak phun dang a cawnpiaktu hna paoh cu ⁴ porhlawtnak in a khat i zeihmanh a hngal tung lomi an si. Biafang tete i al duhnak lungthin, a ngan a dam lomi duhnak a ngeimi kha an si i cu nih cun nahchuah-nak, lung i khah lonak, pakhat le pakhat i nihsawhnak, pakhat le pakhat i lunghrinhnak ⁵ le dong loin bia i al lengmangnak kha a chuahter: biatak a ngei ti lomi cu hi bantuk hi an si ko. Biaknak hi rumnak lam pakhat ah an ruah. ⁶ Biaknak nih hin rumnak a chuahti taktak, sihmanhsehlaw cu rumnak a ngeimi cu mah tinvo i a lung hna a ngammi kha an si. ⁷ Zeidah vawlei ah hin kan hun i chuahti? Zeihmanh kan i chuahti lo. ⁸ Cu bantukin hi vawlei in kan kal tik zongah zeihmanh kan i kalpi kho lai lo. Cucaah cun rawl le fenh-aih kan ngeih ahcun cucu kan i zat awk a si ko. ⁹ Sihmanhsehlaw rum a duhmi hna cu tukforhnak chungah khan an tla i tih a nungmi le that lonak a chuahter khotu duhnak nih khan rap foi in a foi hna i cu nih cun rawhralnak ah khan a kalpi hna. ¹⁰ Tangka duhnak hi that lonak phun kip chuahnak hram a si. Mi a cheu cu tangka ngeih an duh tuk caah zumhnak kha an kaltak i ngaihchiatnak a

phunphun an tong. ¹¹ Sihmanhsehlaw nang cu Pathian mi na si caah hi thil vialte hi hrial hna. Dinnak le Pathian hmaizahnak le zumhnak le dawtnak le in-khawhnak le lungnemnak kha tuah i zuam hna. ¹² Zumhnak tlik zuamnak ah hin na tha ngeihmi dihlak in i zuam law zungzal nunnak kha co i zuam. Tehte tampi hmaiah na zumhnak na rak phuan ah khan Pathian nih an kawhnak cu hi nunnak hmuh awk caah hin a rak si.

¹³ Zeizong vialte nunnak a petu Pathian le Pontius Pilat hmaika ah aa phuangmi Khrih Jesuh hmaiah nangmah cu hitihin nawl kan pek. ¹⁴ Kan Bawipa Khrih Jesuh Ni a chuah hlantiang a nawlbua cu thiangte le palhnak zeihmanh um loin zulh i zuam. ¹⁵ Cu Ni cu Pathian nih a caan a rem a ti tikah a tlunter ko lai; zeicahtiah Pathian lawnglawng cu thangthat awk tlak Uktu le siangpahrang hna Siangpahrang le bawi vialte hna Bawi a si. ¹⁶ Amah lawnglawng cu thih a thiam lomi, a naih in naih ngam lomi ceunak chung i a ummi a si. Amah cu ahohmanh nih an hmu bal lo, ahohmanh nih an hmu

kho lai lo. Amah cunah cun upatnak le thil ti khawhnak zungzal in um ko seh! Amen. ¹⁷ Vawleicung thil i a rummi kha, nan i porhlawt awk a si lo, cun bochan awk a tlak lomi nan rumnak hi a bo zong nan i bochan awk a si lo, tiah na cawnpiak hna lai. Sihmanhsehlaw kan ca i a tha dingah zeizong vialte siang ngaiin a kan petu Pathian kha nan i bochan awk a si, tiah na chimh hna lai. ¹⁸ Thatnak tuah le thil tha tuahnak i rum le nunsian le thil thenh sian kha na chimh hna lai. ¹⁹ Cu bantukin an tuahmi cu hmailei an hram fehnak ding ca i ro an i khon a si. Cun nunnak taktak a simi nunnak cu an hmuh khawh lai. ²⁰ Timote, ken awk an in fialmi thil cu him tein na ken hna lai. Pathian hmaizah loin biachim lengmang le hruhnak bia alnak, mi a cheu nih hmaan lopi in "Fimnak" tiah an timi cu hrial naa zuam hna lai. ²¹ Mi a cheu nih cu fimnak cu kan ngei an ti i zumhnak kha an nganh diam! Pathian vel cu nan dihlak cunah um ko seh.

2 TIMOTE

¹ Khrih Jesuh he kan i pehtlaihnak thawngin Pathian nih a kan kamhmi nunnak kan hmuhmi kong chim awkah thlahmi keimah Paul, Pathian duhning in Khrih Jesuh lamkaltu a simi nih, ² ka dawtmi ka fa Timote, ca kan kuat. Pathian kan Pa le kan Bawipa Khrih Jesuh nih vel le zaangfahnak le daihnak in pe ko seh. ³ Kan pupa hna nih an rak biak bantukin kei zong nih lungthiang tein ka biakmi Pathian cu, chun he zan he ka thlacamnak i nangmah kan theih fate, ka lawmh zungzal. ⁴ Na mitthli kha ka philh lo i lunglawmhnak in ka khah nakhnga nangmah hmuh cu ka duh hringhran. ⁵ Na pi Lois le na nu Zunis nih an ngeihmi zumhnak bantuk, zumhnak taktak na ngeih kha ka hngal i atu zongah hin na ngei ko tiah ka zumh. ⁶ Cu-caah na cung i ka kut ka rak chuan tik i Pathian nih an pekmi laksawng kha na nunter peng nakhnga chimh than kan duh. ⁷ Pathian nih a kan pekmi Thlarau nih cun mi ralchia ah a kan ser lo, thawnnak le dawtnak le mah le mah i uk khawhnak tu khan a kan khahter. ⁸ Cucaah kan Bawipa kong chim cu na ningzak hlah, a ca i thongtla keimah zong hi ka zahpi hlah. Pathian nih thazang an pekning in Thawngtha ca i temhnak in kha ngamh lehlam ko. ⁹ Pathian nih cun amah mi hrimhrim si awkah a kan khamh i a kan auh; cucu kanmah tuahmi ruangah si loin amah nih aa tinhmi le vel a kan ngeih ca ruang tu ah khan a si. Hi a vel cu caan hramthawh hlan in Jesuh Khrih in a kan pek cang, ¹⁰ sihmanhsehlaw atu ceo ah hin kan Khamhtu Khrih Jesuh a ratnak thawngin cucu kan sinah phuan a si. Thihnak thawnnak kha a donghter cang i thih thiam ti lo nunnak cu Thawngtha in kan sinah a phuan cang. ¹¹ Cu Thawngtha thanhtu dingah Pathian nih lamkaltu le cawnpiaktu ah a ka ser i ¹² hi bantukin sifahnak ka inmi vialte hna hi, hi ruangah hin a si. Asinain ka lung a dong naisai lo, zeicahtiah kaa bochanmi cu ahodah a si kha ka hngal i ka kut chungah a ka pekmi thil kha khi Ni tiang him tein a ken khawh ti kha fiang tein ka zumh. ¹³ Kan cawnpiakmi biatak kha fek tein i tlaih hna law na zulh awkah i chiah hna, cun Khrih Jesuh he kan i pehtlaihnak thawngin kan ta a simi zumhnak le dawtnak chungah khan um peng ko. ¹⁴ Kan chungah a ummi Thiang Thlarau thawnnak thawngin na kut chungah chiahmi thil tha kha him tein keng hna. ¹⁵ Asia ram chung i a ummi nih an dihlak in an ka zamtak ti kha na hngal, cu hna lakah cun Figelas le Hermogenes zong

an i tel. ¹⁶ Onesiforas nih voi tampi ka lung a ka lawmhter caah Pathian nih a innchungkhar cu zaangfahnak pe ko hna seh. Thong ka tlak kha a ka zahpi lo, ¹⁷ Rom khua a phak cangka, a ka hmuh hlan lo a ka kaw. ¹⁸ Khi Ni ah Bawipa sin in zaangfahnak a hmuh nakhnga a caah thla ka cam. Cun ka caah zeitluk in dah Efesa khua ah rian a tuan ti kha na hngalh.

² Ka fapa, Khrih Jesuh he kan i pehtlaihnak thawngin kan hmuhmi Pathian vel nih thawnnak in pek ko seh. ² Tehte tampi hna theih ah ka chimmi bia kha i lak law, midang a cawnpiak kho ve dingmi, na zumhmi hna kha va kenter hna. ³ Khrih Jesuh ralkap zumh awk tlak bantukin sifah innak ah khan ing ve ko. ⁴ Ralkap a tuan liomi nih cun a cung bawi lungton kha a duh caah ralkap a si lomi hna rian ah khan aa sawhkalh len lo. ⁵ Tlik zuamnak ah a tlimipa nih tlik zuamnak phung kha a zulh lo ahcun laksawng kha a hmu kho lo. ⁶ Rian a hran a thattu lothlopa nih khan, rawl cu tuan a cut tikah, a hmuh awk a simi cu a hmuh hmasa bik awk a si. ⁷ Bawipa nih zeizong vialte hngalh khawhnak an pek lai caah ka chimmi hi ruat hna hmanh.

⁸ Thawngtha ka chimmi chungah a um bang khan, thihnak in thawhtermi Jesuh Khrih, David tefa a simi kha, philh hlah. ⁹ Thawngtha ka chim ruangah temhinnak ka huah i misual bantukin thir cikcin in an ka khih. Sihmanhsehlaw Pathian bia cu thir cikcin in hren khawh a si lo. ¹⁰ Cun hi vialte ka innak hi Pathian nih a thimmi hna zawn ka ruah caah a si i Khrih Jesuh thawngin hmuhmi a sunglawimi le zungzal in a hmunmi khamhnak kha hmu hna seh ti ka duh caah a si. ¹¹ Hi a tanglei bia hi ahmaanmi bia a si: "Amah he kan thih ti ahcun, amah he a nun zong kan nung ti lai. ¹² Kan in khawh peng ahcun, a uk zong amah he kan uk ti lai. Kan hlaut ahcun, amah zong nih a kan hlaut ve lai.

¹³ Zumh awk tlak loin kan um hmanh ah, anih cu zumh awk tlak a si ko. Zeicahtiah amah le amah cu aa hleng kho lo." ¹⁴ Biafang i al lengmang kha ngol u, tiah Pathian hmaiah ralrinnak pe hna law, na mi pawl kha, cucu chim than lengmang hna. Cu nih cun thatnak zeihmanh a chuahpi lo, a ngaitu kha a hrawh lam a hrawh men hna. ¹⁵ A rian a zahpi lomi, Pathian biatak hmaan tein mi a cawnpiaktu saya bantukin Pathian hnatlaknak kha na hmuh khawh nakhnga fak piin i zuam.

¹⁶ Pakpalawng a simi le hruhnak men a simi, i al lengmangnak kha hrial i zuam. Cu nih cun Pathian he lam

a hlatter chinchin hna. ¹⁷ Annih cawnpiaknak cu hma a porter chintu men bantuk a si. Hi cawnpiaktu hna lak i pahnih cu Hymenaias le Felitas an si. ¹⁸ Biatak lam khan an pial i, "Thawhthannak cu atu ah hin a si diam cang," tiin Khrihfa mi a cheu kha an lung an tuai hna. ¹⁹ Sihmanhsehlaw Pathian nih a bunhmi hram fek cu hninh khawh a si lo, cu hram cungah cun "Bawipa nih amah ta a simi cu a hngalh ko hna," ti le, "Bawipa ta ka si a timi paoh nih cun palhnak a tuahmi kha a ngol awk a si," ti kha an i tial. ²⁰ Inn nganpi chungah hin umkheng a phunphun an um tawn, a cheu cu ngun in sermi an si, a cheu cu thing in sermi an si i a cheu cu tlak in sermi an si; cun a cheu cu caan sung khun i hman awk caah an si i a cheu cu a menmen i hman awk caah an si. ²¹ Ahohmanh a man a sungmi le a thi-angmi thil lak i aa tel kho ve ding, inn Bawi nih a hman awkah aa tlakmi si ve dingah cun, cawnpiaktu thalo vialte kha a kal tak hna awk a si; cun hmaizah awk tlak a simi rian zei rian paoh caah khan aa tlakmi a si lai. ²² Tlanval lio pumsa duhnak kha zamtak i zuam hna law, kan bawm ko tiaah Bawipa sinah thla a cam leng-mangmi hna he dinna le zumhnak le dawtnak le daihnak kha kaw i zuam u. ²³ Bia i al lengmangnak, hruhnak men le zeihmanh hngalh set tung loin i al lengmangnak hi hrial i zuam, zeicahtiah hi bantuk bia i al lengmangnak cu i siknak ah a dong ti kha na hngalh. ²⁴ Bawipa sal cu, aa si lengmangmi a si awk a si lo. Mi vialte cungah zaangfahnak a ngeimi, lung a saumi cawnpiaktu tha, ²⁵ amah a dohtu hna a chimhhrin tik hna i nem tein a chimhringmi a si awk a si. Annih cu Pathian nih an lung a thlen khawh ko hna i biatak kha a hngalhter than khawh ko hna. ²⁶ Cun an lung a hung fim lai i amah duhnak tuah awkah a foihi i sal ah a hrengtu hna Khuachia rap khan an luat lai.

3 Ni hmanung bik kha an phak tikah harnak caan a si lai ti kha philh hlah. ² Mi cu anmah zawn lawng aa ruatmi, a hak a kaumi, aa porhlawmi le lung a puammi an si lai; an nu le an pa kha an zawmhtaih hna lai i an nawl an ngai duh hna lai lo; lawmh a hngal lomi le biaknak zeihmanh i a rel lomi an si lai; ³ zaang-fahnak an ngei lai lo, mi zawnruahnak an ngei lai lo, mi thangchiat duhmi an si lai, ruru-hranghrang in khua a sami an si lai i tih a nungmi an si lai; thatnak kha an huat lai; ⁴ hawi rawi a hmanngmi an si lai, duh-paoh khuasa an si lai i porhlawtnak in an khat lai; Pathian nakin nuamhnak kha an duh deuh lai; ⁵ kan biaknak phung hi a lenglei in an i tlaih lai, sihmanhsehlaw a chung i a ummi thawnnak taktak kha cu an duh lai lo, cu hna cu hrial i zuam hna. ⁶ Hi hna pawl a cheukhat cu mi inn chungah khan an va lut i nu derthawm pawl, an soal thilrit nih a rak nenhmi hna le an duhnak nih a kenkip i a rak vahpi lengmangmi hna kha an va lak khawh hna, ⁷ hi nu hna hi cawn le hngalh a duh zungzal ve tung, biatak a hngal kho bal tung lo-

mi an si. ⁸ Jannes le Jambres nih Moses an rak doh bantuk khan hi mi hna hi biatak a dotu an si; annih cu an ruahnak tha tein rian a tuan ti lomi, zumhnak lei i zeihmanh a si ti lomi an si. ⁹ Sihmanhsehlaw an hlawhtlin chung cu tawite lawng a si ko lai. Moses a rak dohtu hna Jannes le Jambres an hruh a langh zau bantuk khan, an hruhnak cu mi nih an hmuh zau ko lai. ¹⁰ Sihmanhsehlaw nang nih cun kaan cawnpiaknak le ka ziaza le ka nunnak i kaa tinhmi kha na zulh hna; zumhnak ka ngeihmi le ka lungsaunak le ka dawtnak ngeihmi le ka in khawhnak ngeihmi le ¹¹ hremnak ka huahmi le fahnak ka inmi kha na hmuh hna. Antiok, Ikonium le Listra i hremnak fakpi ka inmi vialte kha na hngalh dih hna. Sihmanhsehlaw Bawipa nih cu vialte chung cun a ka chanh. ¹² Khrih Jesuh he i pehtlai i Pathian nunning in nun a duhmi paoh cu hremnak an ing ko lai; ¹³ sihmanhsehlaw mithalo le chungthu leng-nal pawl cu a thalo chin lengmang khan an um lai i midang kha an hlen lengmang hna lai i anmah le anmah zong kha an i hlen lengmang lai. ¹⁴ Sihmanhsehlaw nang cu biatak kan cawnpiakmi ah khan dir law fek tein zum peng ko. Nangmah cawnpiaktu saya cu ahodah kan si kha na kan hngalh i ¹⁵ na ngakchiat lio tein Cathiang kha a hngalmi na si; na hngalh bangin cu Cathiang hna nih cun Khrih Jesuh zumhnak thawngin hmuhmi khamhnak i an kalpi khotu fimnak kha an pek. ¹⁶ Cathiang hi a dihlak in Pathian thaw chuahh-nawhmi a si i biatak cawnpiaknak caah le palhnak cawnpiaknak alnak caah le palhmi remhnak caah le ding tein nunnak ding cawnpiaknak caah a thahnemmi a si. ¹⁷ Cucaah cun Pathian rianuantu a simi cu zeizong zeizong ah tlamtlingmi a si awk le thil tha phun zakip tuah khawh awkah thilthuam tling tein a ngeimi a si awk a si.

4 Pathian hmai le, mi vialte a nungmi he a thimi he, bia a ceihtu ding Khrih Jesuh hmaiah, fak piin kan nawl; cun a rat lainak le a pennak in kan nawl fawn; ² phung kha chim hna, a caan a rem zongah a rem lo zongah chim hna; al a herh ahcun al hna, chimhhrin a herh ahcun chimhring hna, a nawl in nawl a herh ahcun nawl hna law lungsau thinfual in cawnpiak hna. ³ Cawnpiaknak a hmaanmi kha mi nih an ngaih duh lo i anmah duhnak tu kha an zulh i anmah theih duhmi chimtu dingah cawnpiaktu an lak hna lai caan kha a phan lai. ⁴ Biatak kha an kaltak lai i minung tuanbia tu kha ngaih an duh deuh lai. ⁵ Sihmanhsehlaw nang cu zeitik caan paoh ah daite le khualu khuataw khak tein um ko; harnak kha in i zuam, Thawngtha karhter kha fak piin i zuam, Pathian nih an kawh chan rian vialte kha tuan. ⁶ Kei tu cu raithawinak biakttheng cung i an ka chiah caan a phan cang; hi vawlei cung nunnak hi ka chuahtak lai caan a phan cang. ⁷ Tlik zuamnak ah khan ka tha a dihumnak in ka chuah cang, a dongh tiang khitkhet in ka tli cang, zumhnak kha fek tein kaa

tlaih zungzal. ⁸ Atu cu teinak laksawng nih khan a ka hngah ko cang, cu laksawng cu ka Bawipa, dinnak Bawi nih, cu Ni i a ka pek laimi dinnak suiluchin cu a si — keimah lawng cu a ka pekmi ka si lai lo, amah a langh lainak dawtnak in a hngaktu vialte zong kha a pek ve hna lai. ⁹ Khulrang in ka sinah ra law ka duh. ¹⁰ Demas cu tu chan vawlei he an i duh i a ka zamtak ai; Thesalonika khua ah a kal cang. Kresen cu Galati ram ah a kal i Titas cu Dalmatia ram ah a kal. ¹¹ Luka lawng ka sinah a um. Marka kha rak i ratpi, zeicahtiah ka rianṭuannak ah misantlai ngai a si. ¹² Taikhikas kha Efesa khua ah ka kalter. ¹³ Cun na rat tikah Troas khua i Karpas inn i ka chiahtakmi ka angkileng kha rak phor te, cun cauk zong kha rak phor hna law saphaw cauk ko kha rak philh soal hna hlah. ¹⁴ Dar soser Alekzandar nih khan ka cungah harnak nganpi a tuah. Bawipa nih a rianṭuanning in a cham ve te ko lai. ¹⁵ Cun nangmah zong amah cu i ralring, zeicahtiah kan bia kha fak piin

a do zungzalmi a si. ¹⁶ Biaceihnak i ka chuah hmasa bik ah cun ahohmanh nih an ka dirpi lo; an dihlak in an ka zamtak. Pathian nih soal ah relpiak sawh hna hlah seh. ¹⁷ Sihmanhsehlaw Bawipa nih a ka umpi i Jentail mi vialte nih an theih khawh nakhnga Thawngṭha cu tling cikcek tein chim khawhnak thazang a ka pek; cun chi-andeih kaa chung khan a ka chanh. ¹⁸ Cun Bawipa nih ṭhat lonak vialte chungin a ka chuah lai i him tein a vancung Pennak ah cun a ka luhpi lai. Amah cu zungzal in zungzal tiang thangṭhat si ko seh. Amen. ¹⁹ Prisilla le Akuila le Onesiforas innchungkhar kha an kut ka tlaih hna. ²⁰ Erastas cu Korin khua ah a um i Trofimas cu a zawt caah Miletas ah ka kaltak. ²¹ Khuasik tlak hlanah rat rak i zuam. Zubulas, Pudens, Linas le Klaudia nih an in biakchawnhnak na kut an in tlaih i a dang kan unau pawl zong nih an in tlaih ve. ²² Bawipa cu na thlarau sinah um ko seh. Nan dihlak sinah Pathian vel cu um ko seh.

TITAS

¹ Zumhnak kan i hrawmmi chung i ka fa taktak a si-mi Tias, hi ca hi kan kuat. Pathian kan Pa le Khrih Jesuh kan Khamhtu nih vel le daihnak in pe ko hna seh. ²⁻⁴ Pathian sal le Khrih Jesuh sal ka sinak a langhtertu cu zumhnak le hngalhnak le ruahchannak an si, zumhnak cu Pathian nih a thimmi hna chung i a hung thomi zumhnak, hngalhnak cu kan biaknak phung nih a kan cawnpiakmi biatak hngalhnak, ruahchannak cu zungzal nunnak i ruahchannak. Cu zungzal nunnak cu lih a chim kho lomi Pathian nih caan hramthawk hlan in a kan kamh cangmi nunnak kha a si i atu ah amah nih a caan a rem a timi caan ah a phuan cang. Cu bia a phuanmi rian cu keimah kha tñan awakah a ka fial i kan Khamhtu Pathian nawl in cu bia cu ka chim. ⁵ Krit tikulh i kan chiahtak ah khan ka rak i tinhmi cu, kan tñannak i kan nganh tami kha a ningcang tein na hun sersiam hna lai i khua kip ah Khrihfa upa kha na hun chiah hna lai, ti a si. Na hun zulh awakah tiin cawnpiaknak kan chiahtami kha philh hna hlah. ⁶ Cu hna cu: Khrihfa upa cu mawhchiat awk a um lomi an si lai, nupi pakhat lawng a ngeimi an si lai, an fale kha a zumtu a simi an si lai i puarhran lei le nawl ngaih lo leiah minthang lomi an si lai, ti kha an si. ⁷ Khrihfabu hruaitu cu Pathian rian tñantu a si caah mawhchiat awk a um lomi a si lai. Miruamkai a si lai lo, mithintawi a si lai lo, zurit hmang a si lai lo, mi-aukhuan hmang a si lai lo, mihakkau a si lai lo. ⁸ Khuatlung a dawmi a si lai i thil tñha a duhmi a si lai. Amah le amah aa uk khomi, a dingmi, a thiangmi le aa sum khomi a si lai. ⁹ Cawnpiaknak ahmaanmi aa tlaih pengmi a si lai, cuticun a bia a ngaitu pawl kha cawnpiaknak tñha in an lung a thawhter khawh hna lai i cawnpiaknak tñha a altu pawl kha an palhnak a langhter khawh lai. ¹⁰ Uk khawh lomi tam tuk an um i Judah phung in Khrihfa phung i a hung lutmi hna lakah hin an tam khun; an duhduh in bia an chim i mi ruahnak kha a ping a pang ah an kalter. ¹¹ Kha hna pawl kha kham an hau, zeicahtiah an chim awk a si lomi thil an chimmi nih khan innchungkhar hna an dihlak in a tuaiter hna i cu zong cu ningzah awk tlak a si-mi thil, tangka hmuh duh men caah khan a si. ¹² "Krit mi cu milihchim, saram bantuk, mithathu, mi-orkhu," tiah anmah Krit mi lila nih a rak ti hna i ¹³ a chimmi cu a hmaanmi a si. Cucaah cun fak piin na chimhhrin hna lai. Cuticun a ngan a dammi zumhnak kha an ngei kho

lai i ¹⁴ Judah mi hna tuanbia tñktak le biatak a hlawmi hna nih an chuahpimi minung nawlbua kha zeihmanh ah an rel ti hna lai lo. ¹⁵ A thiangmi caah cun zeizong vialte hi a thiang dih ko, sihmanhsehlaw a hnawmtammi hna le a zum duh lomi hna caah cun, an lungthin le an chiahta thleidannak kha a thur caah, zeihmanh a thiangmi a um lo. ¹⁶ Pathian kan hngalh ti cu an ti, sihmanhsehlaw an tuahnak nih an chimmi cu a si lo ti kha a langhter. Mi huat awkin an um, nawl ngai loin khua an sa i thil tñha tuah dingah an i tlak lo.

² Sihmanhsehlaw nang nih cun cawnpiaknak a tñami kha na cawnpiak hna lai. ² Tar deuh pawl kha, rihai hlah u, lungfim in um u, mah le mah aa uk khomi si u; zumhnak le dawtnak le in khawhnak fek a ngeimi si u, tiah na chimh hna lai. ³ Nutar deuh pawl kha, nan umtuning ah mi hmaizah a thiammi nan si awk a si, na ti hna lai. Mi congaih hmangmi le mizuram an si awk a si lo. ⁴ Nu no deuh pawl kha, an vale le an fale dawt an thiam nakhnga le, ⁵ mah le mah aa uk khomi an si nakhnga le a thiangmi an si nakhnga le innchungkhar khuasak tñha tein a zohkhenh khomi an si nakhnga le an vale bia a ngaimi an si nakhnga, thil tñha nan cawnpiak hna lai, tiah nutar deuh pawl cu na chimh hna lai. Cuti an tuah ahcun Thawngtñha cu mi nih an thangchiat kho lai lo. ⁶ Cu bantuk tñiamtñiam in, tlangval pawl zong kha, mah le mah aa uk khomi si u, tiah forh hna. ⁷ Cun nangmah hrimhrim zong, thil tñha tuahnak lei paohpaoh ah, an i zohchun awk tlak na si lai. Na cawnpiak hna tikah lungtak te le biatak tein cawnpiak hna. ⁸ Soi khawh lo ding bia tñha kha hmang hna law, na ral pawl kha kan thangchiatnak zeihmanh chim awk an ngeih lai lo caah an ning tu zak seh. ⁹ Sal hna kha, nan bawile cu an nawl ngai hna u law an lung lawmhter hna u, tiah chim hna. An bia an leh lakmak hna awk a si lo i an thil zong an fir awk a si lo. ¹⁰ Thil zeipaoh an tuahnak ah khan kan Khamhtu Pathian kha a thang an tñat nakhnga tñha te le zumh awk tlak tein an tuah awk a si. ¹¹ Zeicahtiah Pathian nih a vel cu mi vialte khamhnak caah a phuan cang. ¹² Cu Pathian vel nih cun pathian zeirello in kan nun tawnnak le hi vawlei cung pumsa duhnak hlaut kha a kan cawnpiak i hi vawlei cungah hin mah le mah aa uk khomi si awk le ding tein nun le Pathian tñhah in um kha a kan forh. ¹³ A liannganmi kan Pathian le kan Khamhtu Khrih Jesuh sunparnak kha a langh tikah kan i ruahchanmi cu a

ting lai, cu a tlin lai Ni cu ngangngan ngaiin kan hngak ko. ¹⁴ Kannih cu that lonak chungin chanh awkah le amah ta a simi mithiang si awkah le thatnak tuah a duhmi siter awkah, kan caah a nunnak kha a pek. ¹⁵ Hi-hi cawnpiak hna law thazang na pek hna le na chimhhrin hna tikah na nawlgeihnak kha fak piin hmang. Ahohmanh i zohchukter hna hlah.

3 Bawi le nawl ngeitu pawl kha, an nawl nan ngaih hna lai i thil tha tuah kha nan i tim zungzal lai, tiah na mi pawl kha chim than hna. ² Ahohmanh i congoih hlah u, pakhat le pakhat i rem le i daw le lungnem cio tu in nan um lai, tiah na chimh hna lai. ³ Zeitintiah kanmah hrimhrim zong kha kan rak hrut, nawl ngai loin khua kan rak sa i kan rak palh. Pumsa duhnak le nuamhnak sal kan rak si. Mi kha kan rak nahchuah hna i ziar kan rak ngeih hna; mi nih an rak kan huat i kannih zong nih kan rak huat hna. ⁴ Sihmanhsehlaw kan Khamhtu Pathian dawtnak le zaangfahnak cu vawlei cungah a hung langh tikah, thil tha kan tuahmi ruangah si hin loin amah nih a kan zaangfah ca lawnglawng ah kannih cu a kan khamh i ⁵ cu a kan khamhnak cu hrinthannak ti thawng le Thiang Thlarau nih mi tharter khawhnak a ngeihmi thawnnak thawngin a si. ⁶ Jesuh Khrih kan khamhtu thawngin Pathian nih Thiang Thlarau cu tampi in a kan toih i ⁷ cucaah a vel ruangah Pathian he cun kan i rem i kan i ruahchan-

mi zungzal nunnak kha kan hmuh. ⁸ Hi bia hi biatak a si. Hi bia hi biapi in na rak lak hna awkah ka duh. Pathian a biami nih cun hmaizah awk tlak a simi rian kha than hna seh law, cu rian cu anmah caah hmaizah awk tlakmi rian a si ti lawng si loin an minung hawi ca zong i a thahnemmi rian a simi kha si hna seh. ⁹ Asinain bia i al lengmangnak le thawhkehnak min tialnak cazin sau pipi le i sik le Phungbia kong i alnak kha cu hrial i zuam ko hna. Cu bantuk cu santlai lomi thil, pakpalawng men an si. ¹⁰ Bu chung thennak a chuahtertu kha, a tlawm bik ah voi hnih tal ralrinnak pe hna, cu hnuah cun chuah ko hna. ¹¹ Cu bantuk mi cu an ruahnak ahmaan ti lo ti kha na hngalh i an palh ti cu an sualnak nih khan fiang tein a langhter ko. ¹² Na sinah Artemas maw asiloah Atikhikas maw ka ratter hna tikah, ka sinah Nikapolis ah ra te law ka duh, zeicahtiah khika ah khuasik chung um kaa tim. ¹³ Sihni Zenas le Apollos kha an khual tlawnnak dingah na bawmh khawh chungin rak bawm hna law an herhmi paoh kha rak damhpiak hna. ¹⁴ Kan mi hna cu rian tha than kha cawnpiak hna; an nunnak ca i a herh taktakmi hmuh khawhnak kha chim hna; pakpalawng in um men hna hlah seh. ¹⁵ Ka sin i a ummi vialte nih na kut an in tlaih. Zumhnak i kan hawi hna kha, kan biakchawhnak kut kan tlaihpiak hna. Nannih dihlak sinah Pathian vel cu um ko seh.

FILEMON

¹ Khrih Jesuh ruangah thong i a tlami keimah Paul le kan nau Timote nih, kan hawikom le kan ri-anṭuan hawi a simi Filemon le ² na inn ah aa pum tawnmi Khrihfabu le kan far le kan ralkap hawi Arkhipas kha ca kan in kuat hna. ³ Pathian kan Pa le Bawipa Jesuh Khrih nih vel le daihnak in pe ko hna seh. ⁴ Ka nau Filemon, thla ka cam fate nangmah kong kha ka chim i ka Pathian kha ka lawmh. ⁵ Hi kaa lawmhnak cu Pathian mi vialte na dawtnak hna le Bawipa Jesuh na zumhnak kong ka rak theih caah khan a si. ⁶ Khrih chung i kan nunnak ah thluachuah-nak kan hmuhmi vialte hna hi, a zummi kan si ca i kan i hawikomhnak nih hin thuk deuh in a sullam kan hngalhter seh, ti hi ka thlacamnak a si tawn. ⁷ Ka dawtm i ka nau, dawtnak na ngeihmi nih ka lung a ka lawmhter ngaingai i lungṭhawnnak tampi a ka pek. Pathian mi vialte cu an lung na lawmhter di h ko hna. ⁸ Hi bantuk mi na si ti kha ka hngalh caah na tuah awk rian a si ti i ka ruahmi ah cun, ralṭha ngaiin kan fial ngam ko hnga i Khrih chung i na unau pakhat bantukin nawl zong kan pek ngam ko hnga, ⁹ asinain dawtnak lei in ka ruah tikah a nawl tu in kan nawl ah-cun a ṭha deuh, ka ti. Atu ah keimah tarpa, Khrih Jesuh ruang i thong i a tlami nih nawl kan duhmi cu, ¹⁰ thonginn chungah ka fa i a cangmi Onesimas kong hi a si. ¹¹ Hlanah cun na caah santlaihnak zehmanh a rak ngei taktak lo, sihmanhsehlaw atu cu nangmah ca he keimah ca he santlaimi a si cang. ¹² Amah cu na sinah ka rak in kuat ṭhan i hi kan kuat ah hin ka lung kha kan kuat chih. ¹³ Thawngṭha ruang i thong chung i ka um lioah hin, nangmah can i a ka bawmtu dingah

amah hi ka sinah um seh ti cu ka duh ko. ¹⁴ Sihmanhsehlaw hnekchom in i bawmhter cu kan duh lo, nangmah nih nangmah lungtho tein na ka bawmh kha ka duh deuh. Cucaah cun nangmah hnatlak lomi cu zehmanh ka tuah lai lo. ¹⁵ Onesimas he caan tlawmpal nan i ṭhen hi zungzal in hmunkhat i nan um ṭi nakhnga ding ca tu ah a rak si deuh ko lai. ¹⁶ Atu cu sal menmen a si ti lo, sal nak let tampi ṭha, Khrihfa chung i dawtm i unau a si cang. Kei nih cun ka dawt hringhran, nang nih zeitluk in dik na dawt chinchin lai — na caah sal lawng si ti loin Bawipa chung i unau a si cang. ¹⁷ Cu-caah kei cu na hawi i na ka ruah a si ahcun, keimah na ka lawmh lai bantuk tein amah hi rak lawm law ka duh. ¹⁸ Na cungah ṭhat lonak a tuahmi a um le lei an bat a si ahcun, keimah cham awakah rak chia. ¹⁹ Ka kut hrimhrim in Keimah Paul nih kan cham lai, tiin ka ṭial hih. (Na nunnak hrimhrim na ka bat kha cu, kan chimh ṭhan awk a herh lem lo.) ²⁰ Cucaah ka nau, Bawipa ruangah, hi thilte hi cu rak ka tuahpiak ko; Khrih chung i unau pakhat bantukin ka lung ka lawmhter ko. ²¹ Hi ca ka ṭial pah ah hin, kan fialmi cu na tuah lai, ti cu ka hngalh ko, kan fialmi nak tam deuh hmanh na tuah lai ti kha ka hngalh ko. ²² Cun inn zong rak ka damhpiak law ka duh hnga. Pathian nih nan thlacamnak kha an leh ṭheo hna lai i nanmah sinah a ka ratter ṭhan lai ti kha ka zumh. ²³ Khrih Jesuh ruangah keimah sin i thong a tla vemi Epafraas nih nan kut an tlaih hna. ²⁴ Cun ka ri-anṭuan hawi Marka le Aristarkas le Demas le Luka nih nan kut an in tlaih ve hna. ²⁵ Bawipa Jesuh Khrih vel cu nan dihlak sinah um ko seh.

HEBRU

¹ Hlan ah cun Pathian nih kan pupa hna sin i bia a chim tikah profet kha a rak hman hna i a cheuchum tete le phun dangdang in a chimning cu a rak si. ² Sihmanhsehlaw atu kan chan, chan hmanung bik a simi chan ah hin cun, kan sinah a Fapa in a bia cu a chim. Amah thawng cun Pathian nih van le vawlei vialte kha a ser hna i amah cu Pathian nih a donghnak i zeizong vialte uktu ding i a thimmi cu a si. ³ Amah cu Pathian sunparnak in a ceu i Pathian he aa lo taktakmi kha a si; cun van le vawlei kha, thawnnak a ngeimi a bia in a domhtlaih hna. Minung cu an sualnak kha a thianhpiak dih hna hnu in vancung ah khin Lianngan Bik Pathian orhlei kamah a thu. ⁴ Pathian nih a Fapa cu vancungmi hna a pekmi nakin a ngan deuhmi min a pek bantukin, vancungmi hna nak ngan deuh ah a ser. ⁵ Pathian nih a vancungmi pawl cu ahohmanh, "Nangmah cu ka Fapa na si, nihin ah na Pa ah ka cang," a ti bal hna lo. Cu hleiah, "Keimah cu a Pa ka si lai i amah cu ka Fapa a si lai," ti zongah a ti bal fawn hna lo. ⁶ Pathian nih a fater cu vawlei cung i a thlah tikah, "Pathian vancungmi vialte nih amah cu an biak awk a si," a ti. ⁷ Cun Pathian nih vancungmi pawl kong ah cun, "Pathian nih a vancungmi hna cu thlitu ah a ser hna i a rianuantu hna cu meizik ah a ser hna," tiah a chim. ⁸ Sihmanhsehlaw a Fapa tu cu, "Maw Pathian, na bawithutdan cu zungzal in zungzal tiang a hmun lai: Na pennak cu dinna in na uk. ⁹ Ahmaanmi thil cu na duh i ahmaan lomi thil cu na huat; Cucaah cun Pathian, na Pathian nih cun an thim i, Na hawile hna nih an hmuhmi nakin a ngan deuh suaumaumi upatnak lunglawmhnak kha aan pek," tiah a ti. ¹⁰ Cun, "Bawipa, nangmah nih vawlei cu ser hram na thawk i van khi nangmah kut nih a sermi an si. ¹¹ Annih cu an lo dih lai, sihmanhsehlaw nang cu na hmun lai; puan bangin an hnawh dih lai. ¹² Angki bangin na bil hna lai i puan bangin an i thleng dih lai. Sihmanhsehlaw nang cu a zungzal in nangmah ningte na si ko i na tar bal lo," tiah a ti rih fawn. ¹³ Pathian nih a vancungmi kha, "Na ral cu na ke tangah ka chiah hna hlan tiang, Ka orhlei kamah hin thu tuah," tiah ahohmanh a ti bal hna lo. ¹⁴ A si ahcun vancungmi cu ahodah an si kun? Vancungmi cu Pathian rian a tuantu thlarau, khamhnak a hmu hngami bawmh awakah Pathian nih a thlahmi kha an si.

² Cucaah a ping i kan kal soal nakhnga lo kan theihmi biatak kha fek chinchin in kan i tlaih awk a si. ² Vancungmi hna pekmi bia hmanh kha ahmaan ti a si i a zul lomi le a ngai lomi cu dantatnak hmuh awk an i tlakmi kha pek an si ahcun, ³ kannih nih khamhnak hi tluk a nganmi hi zeirello in kan um ahcun, zeitluk in dah dantatnak cu kan luat lo chinchin lai? Hi khamhnak cu a hmasa bik ah Bawipa hrimehmi nih khan a thanh i a theimi hna nih khan a thanhmi cu ahmaan tiah an kan chimh. ⁴ Cu pinah annih nih tehte an khaanmi kha ahmaan tinak ah Pathian nih hmelchunhnak le khuaruahharnak le a thawnnak in tuahmi thil phunphun kha a tuah i Thiang Thlarau lak-sawng kha a duhning in a phawt hna. ⁵ Pathian nih ser a rak i timhmi vawlei uktu dingah khan vancungmi cu a chia hna lo, atu i kan chimmi hi, cu vawlei kong cu a si. ⁶ Sihmanhsehlaw Cathiang hmun khat ka ah, "Pathian, minung hi zeidah a si i a kong hi na ruah? Minung hi zeidah a si i na hnakkah ah na tenh? ⁷ Caan tawite chung cu vancungmi hna nak niam deuh ah na ser taktak; sunparnak le upatnak kha na ching i, ⁸ Zeizong vialte uktu ah na ser," tiin a um bang khan, a si lehlam. Pathian nih, minung cu, "zeizong vialte uktu" ah a ser ti a si; zeizong vialte timi chungah hin thil vialte an i tel dih. Sihmanhsehlaw minung nih zeizong vialte a uk lo ti cu kan hmuh ko. Cucaah cun a sullam zeidah a si hnga? ⁹ A sullam cu Jesuh ah khan kan hmuh. Caan tawite chung cu vancungmi nak niam deuh ah khan a ser taktak i cucu Pathian vel thawngin mi vialte kan ca i a thihnak ding caah khan a si. Cun thihnak a inmi ruangah khan atu cu sunparnak le upatnak kha luchin ah ching a si cang ti kha kan hmuh. ¹⁰ Zeizong vialte a ser i a zohkhenhtu Pathian nih, a sunparnak i fa tampi phakter awakah, Jesuh cu harnak innak in mi tling ah a ser cu aa tlakmi thil hrimehmi a si, zeicahtiah Jesuh cu khamhnak ah a phakpitu hna a si. ¹¹ Minung cu an sualnak kha a thianhpiak hna; minung sualnak a thianhtu le an sualnak a thianhpiakmi hna minung cu, an bu hnih in, an Pa cu aa khat ko. Cu ruangah cun Jesuh nih ka unau hna ti i kawh kha a ning a zak lo. ¹² Amah nih, "Pathian, ka unau hna sinah na kong cu ka chim lai, Aa pummi an dihlak hmaiah nangmah cu kan thangthat lai," a ti bang khan a si. ¹³ Cun, "Pathian cu kaa bochan," tiah a ti i, "Pathian nih a ka pekmi ngakchia hna sinah hika ah ka um," ti zongah a ti

fawn. ¹⁴ Cun ngakchia tiah a timi hna cu, thi le sa in a nungmi minung an si bantukin, Jesuh zong cu anmah bantuk ah a run i cang i an sining kha aa hrawm ve. Cu bantukin a si cu, thihnak cung i nawl a ngeitu Khuachia kha, a thihnak thawng cun a hrawh nakhnga le ¹⁵ thihnak an tih ruang i an nun chung vialte sal bantukin khua a sami hna kha a luatter hna nakhnga caah a si. ¹⁶ A bawmhmi hna cu vancungmi kha an si lo ti kha a fiang. Cathiang nih, "Abraham tefa kha a bawmh hna," a ti bantuk khan, a bawmhmi hna cu Abraham tefa tu kha an si. ¹⁷ Cucaah zeizong kip ah a unau hna bantuk kha a si awk hrim a si i cu bantukin a si cu, an-nih nih soal ngaihthiamnak an hmuh khawh nakhnga ding caah, zumh awk a tlakmi le zaangfah a thiammi an Tlangbawi Ngan a si nakhnga caah a si. ¹⁸ Amah hrimhrim nih khan tukforhnak le temhinna kha a rak in cang caah tukforhnak a ingmi kha a bawmh khawh hna.

3 Pathian nih a kawh vemi Khrihfa u le nau hna, kan i lakmi phung ca i Tlangbawi Ngan si awkah Pathian nih a thlahmi Jesuh kong kha ruat hmanh u. ² Moses cu Pathian innchungkhar rian ah a fel bantukin Jesuh zong cu hi rianuantu dingah a thimtu Pathian sinah khan zumh awk tlak tein a um ve. ³ Inn satu nih inn nakin upatnak a hmuh deuh bantukin Jesuh zong cu Moses nakin sunparnak hmuh awkah tam piin aa tlak deuh. ⁴ Nan hngalh cio bangin inn cu mi nih an sak taktak — zeizong vialte a satu bel Pathian a si. ⁵ Moses cu Pathian inn chungah khan rianuantu zumh awk tlak a rak si i Pathian nih hmailei ah a rak chim lai dingmi zong kha a rak chim. ⁶ Sihmanhsehlaw Khrih zumh awk tlak a sining cu, Pathian inn a zohkhenhtu Fapa ningin a si. Cu inn cu kanmah hi kan si i cu kan simi cu kan i ruahchanmi kha fek te le tih lo tein kan i tlaih peng lawngah kan si zungzal lai. ⁷ Cucaah Thiang Thlarau nih a ti bantukin, "Nihin ah Pathian aw kha nan theih ahcun lungkhong in um hlah u; ⁸ Nan pupa hna nih Pathian kha an rak doh i thetse ram i an rak hneksak bantuk khan um hlah u; ⁹ Pathian nih, 'Kum sawm li chung ka tuahmi kha an hmu ko nain, khika ah khan an ka doh i an ka hneksak.' ¹⁰ Cucaah an cungah ka thin a hun i annih cu ka caah zumhtlak an si bal lo i ka nawlbia kha an al zungzal i an cung i ¹¹ ka thin a hun caah cun chiatser tein, 'An i dinhnak ca i ka pekmi hna ram ah cun an lut hrimhrim lai lo,' ka ti, tiah Pathian nih a rak ti." ¹² Ka u le ka nau hna, a nungmi Pathian zamtak a duhmi lungthin thalo le Pathian bochan duh lonak lungthin a ngeimi nan um soal nakhnga lo i ralring u. ¹³ Nannih cu sualnak nih an hlen hna nakhnga lo le lungthawng in nan um soal nakhnga lo, Cathiang nih, "Nihin," a timi kha nan caah nihin a si chung paoh cu, nifate in pakhat le pakhat i bawm lengmang u. ¹⁴ Zeicahtiah a hramthawk tein raltha ngaiin kan rak zumhmi kha fek tein a

dongh tiang kan i tlaih ahcun, kan dihlak in Khrih hawi kan si dih zungzal lai. ¹⁵ Cathiang nih a chimmi cu hihi a si: "Nihin ah Pathian aw kha nan theih ahcun Nan pupa hna nih Pathian an rak doh i an lung an rak thawn bantuk khan, lung thawng in um hlah u."

¹⁶ Ahodah Pathian aw cu a rak thei i Pathian a rak dohmi cu an si? Moses nih Izipt ram in a chuahpimi vialte kha an si ko. ¹⁷ Aho cungah dah Pathian kha kum sawm li chung a thin a hun? Sualnak a tuahmi, thetse ram i a thimi hna cungah khan a si. ¹⁸ Pathian nih, "Ka dinhnak chungah an lut lai lo," a ti ah khan, ahodah a tihnewh duhchan hna? Amah a dohtu kha a tihnewhchan hna. ¹⁹ Cucaah cun an zumh lo caah an rak luh khawh lonak kha a si, ti cu kan hmuh cang.

4 Atu cu Pathian nih dinna kha a rak chimmi kha kan hmuh nakhnga, a biakam kha a kan pek i cu kamhmi dinhnak chungah cun a lut lomi nan um soal nakhnga lo, ralring tein um u sih. ² Annih nih an rak theih bantuk khan, Thawngtha cu kan theih cang. Sihmanhsehlaw an theihmi bia kha zumhnak in an cohlan duh lo caah an caah zehmanh a thahnem lo. ³ Cucaah, "Ka thin a hung i biakam tein, 'Kaa dinhnak chungah an lut hrimhrim lai lo,' ka ti," timi bia nih a sawh duhmi dinhnak chungah a lut i Pathian sinah aa dinmi cu zumtu kanmah tu hi kan si. ⁴ Vawlei a rak ser ri khan a rian cu lim a si ko cang nain hi bia cu a chim; zeicahtiah Cathiang nih pei hmunkhat ah ni sarihnak ni kong ah, "Ni sarih ni ah Pathian cu a rian vialte in aa din," tiah a ti kha. ⁵ Cun a cunglei i kan rel cangmi ah khan, "Ka dinhnak chungah an lut hrimhrim lai lo," tiah a um fawn. ⁶ Pathian dinhnak chungah a lutmi an um awk a si ti cu a fiang, sihmanhsehlaw Thawngtha a thei hmasami hna nih khan an zumh lo ruangah an luh khawh lo caah Pathian nih ni dang pakhat kha a chiah than. ⁷ Cu hnu kum tampi ah kan chim cangmi, "Nihin cu Pathian aw kha nan theih ahcun, lungkhong in um hlah u," timi bia kha David kaa in a chim than. ⁸ Joshua nih Pathian dinhnak chungah khan a rak luhpi hna ahcun, cu hnuah cun Pathian nih, ni dang, timi kha a chim ti hnga lo. ⁹ Cucaah Pathian mi hna cu, sabbath dinhnak nih khan a hngah ko rih hna, ¹⁰ zeicahtiah Pathian cu a rian in aa dinh bantukin Pathian dinhnak chungah a lutmi cu an rian in an i din ve. ¹¹ Cucaah Pathian dinhnak chung i kan luh khawh nakhnga fak piin i zuam u sih. Annih nih Pathian nawl kha an rak ngaih lo i an luh khawh lo bantuk khan kannih cu pakhat hmanh um soal hlah u sih. ¹² Pathian bia cu a nung i a thawng. Kap hnih har vainam nakin a haar deuh. Hlang lak in a cheu khawh, nunnak le thlarau an i tonnak tiang, hliahcang le thlik an i tonnak tiang a cheu khawh. Minung lungthin duhnak le ruahnak vialte kha a hngalh dih. ¹³ Pathian sinin thuh khawhmi thil zehmanh a um lo. Sermi thil vialte hi an dihlak in a hmaika ah an lang dih hirhiar i amah sinah cun kan

kong cu kan i chim cio lai. ¹⁴ Cucaah kan zumhnak hi fek tein i tlaih ko u sih. Pathian umnak hrimhrim ah a hung lutmi Tlangbawi Ngan kan ngei i amah cu Pathian Fapa Jesuh kha a si. ¹⁵ Kan Tlangbawi Ngan hi kan santlaih lonak ah kan cung i zaangfahnak a ngei kho lomi tlangbawi a si lo. Kan Tlangbawi Ngan hi kanmah bantuk tein tukforhnak a ing vemi a si, sihmanhsehlaw sualnak zeihmanh a tuah lomi a si. ¹⁶ Cucaah cun ralṭhat in hmaiah fong u sih law, vel a umnak Pathian bawithutdan cu fuh u sih. Khika ah kan herh lio caan te ah Pathian zaangfahnak le vel cu kan hmuh lai.

5 Tlangbawi Ngan paohpaoh hi a mi hna chung khan thim a si i anmah aiawh in Pathian rianṭuan-tu ah chiah a si i sualnak ca i laksawng pek le raithaw-inak tuah kha a rian a si. ² Amah zong cu phun tam pi-in tlin lonak a ngeimi a si ve caah khan a hrutmi le a palhmi cungah khan lungnemnak a ngei kho. ³ Cun amah zong cu tlin lonak a ngeimi a si ve caah cun, midang sualnak ca hrimhrim zongah khan raithawinak a tuah a hau. ⁴ Ahohmanh anmah le anmah Tlangbawi Ngan ah an i thim kho lo. Aaron cu Pathian nih a kawh i Tlangbawi Ngan ah a can bantuk khan, Pathian kawh-nak lawnglawng in Tlangbawi Ngan ah an cang kho. ⁵ Cu bantuk ṭhiamṭhiam in Khrih zong nih khan amah nawl in Tlangbawi Ngan ah aa canter lo. Pathian tu nih, "Nangmah cu ka Fapa na si, Nihin ah na Pa ah ka cang," tiah a ti. ⁶ Cun hmun dang zongah, "Nangmah cu zungzal in tlangbawi na si lai, Melkhizedek tlangbawi sining bantukin na si lai," tiah a ti fawn. ⁷ Vawlei cung a um lioah, Jesuh nih thihnak in a khamh khotu Pathian sinah aihramnak le mitthli he thlacamnak le nawlnak kha a tuah. Amah cu a lung a nemmi le Pathian sinah aa pemi a si caah Pathian nih a theih. ⁸ Sihmanhsehlaw Pathian Fapa a si ko nain Pathian nawl ngaih kha harnak innak chungin a thiam. ⁹ A tlingmi ah ser a si tikah amah nawl a ngaimi vialte hna caah zungzal khamhnak hram ah a cang i ¹⁰ Pathian nih Melkhizedek tlangbawi sining in Tlangbawi Ngan na si, tiah a ti. ¹¹ Melkhizedek kongah hin chim awk tampi kan ngei ko, sihmanhsehlaw a hngalh nan i harh tuk caah nan sin i fianter cu a har ko. ¹² Nannih cu saya hmanh si awk nan si cang nain, Pathian bia cawnnak hmasa bik chimtu saya kha nan herh rih. Rawl taktak ei kha nan cu cang, sihmanhsehlaw caw hnuk ṭheo nan ding ko rih. ¹³ Caw hnuk ṭheo aa rin ko rihmi cu ngakchia an si ko rih i ahmaan le ahmaan lo kongah hngalhnak a ngei rih lomi an si. ¹⁴ Sihmanhsehlaw rawl taktak cu upa nih khan an ei khawh; annih cu chia le ṭha thleidan khawhnak a ngei cangmi an si.

6 Cucaah hmailei ah fong u sih, Khrihfa cawnpiak-nak a hram kan i domhnak kha hnulei ah kaltak u sih law a tlam a tlingmi cawnpiaknak kha fuh u sih. Santlai lomi rian kaltak kha a hram in i domh ṭhan lengmang ti hlah u sih, cun Pathian zumh zong kha a

hram in i thawk ṭhan lengmang ti hlah u sih; ² tipil in-nak kong tehna, kutchuannak kong tehna, mithi thawhṭhannak kong tehna le zungzal biaceihnak kong tehna hi, an hram ah i hel lengmang ti hlah u sih.

³ Hmailei ah kal u sih, Pathian a hna a tlak ahcun, kan kal kho hrim ko lai. ⁴ Zeitindah a tlu ṭhanmi hna cu ngaihchihihnan an ngeih ṭhan khawh ti lai? Annih cu Pathian ceunak chungah a rak um cangmi an si, van-cung laksawng kha a tep i Thiang Thlarau a co ve cangmi an si. ⁵ Pathian bia cu a ṭha ti a hngalmi le a ra lai dingmi chan ṭhawnnak cu ze bantuk dah a si lai ti a theimi an si. ⁶ Cun annih cu an tlu. Annih cu ngaihchihih-nak ah kirpi ṭhan khawh an si ti lo. Pathian Fapa kha vailam ah an kenh ṭhan ca le zapi hmaiah ningzak ngaingai in an tuah ṭhan caah ngaihchihihnan ah kirpi ṭhan khawh an si ti lo. ⁷ Ruah a surmi a rak dawptu le a thlotu hna caah a ṭhahnemmi rawl kung a khohtertu vawlei cu Pathian nih thluachuah a pekmi vawlei a si.

⁸ Sihmanhsehlaw cu vawlei nih cun hling le belh lawng kha a khohter hna ahcun zeihmanh santlaihnak a ngei lo; Pathian nih chiat a serh men lai i mei nih a kangh men lai. ⁹ Kan dawtmi kan hawile hna, hi bantukin bia chim hmanh u sih law, nannih kong tu ah cun kan hna a ngam ko. Nannih cu, thluachuahnak a ṭha deuhmi, khamhnak a ngeimi nan si ti kha kan hngalh. ¹⁰ Pathian cu miding lo a si lo. Rian nan rak ṭuanmi le nan Khrihfa hawi nan rak bawmh tawn hna i atu zongah nan bawmh ko rih hna thawngin nan langhtermin amah nan dawtnak kha a philh lai lo. ¹¹ Nan i ru-ahchanmi cu a tlin nakhnga, bawmh duhnak lungthin nan ngeih tawnmi kha a dongh tiangin ngei cio ko u, ti kan in duh hna. ¹² Mi thathu si awk kha kan in duh hna lo, sihmanhsehlaw an zumhnak le an lungsaunak thawngin Pathian nih bia a kamhmi hna a hmumi hna bantuk si awk kha kan in duh hna. ¹³ Pathian nih Abraham bia a rak kamh ah khan, aa kammi cu ka tuah hrimhrim lai tinak ah khan chiat a rak ser. Cun amah nakin a ngan deuhmi an um lo caah cu chiatsernak ah cun amah min kha a hman i, ¹⁴ "Nangmah cu thlu-achuahnak kan pek lai i tefa tampi kan pek lai tiah bia kan kam," tiah a ti. ¹⁵ Abraham cu a lung a sau i cucaah Pathian nih bia a kamhmi kha a hmuh khawh. ¹⁶ Min-ung nih chiatsernak an tuah tikah minung nakin a ngan deuhmi min kha an hman i cu chiatsernak nih cun pakhat le pakhat bia an i alnak kha a chah tawn.

¹⁷ Cu bantukin Pathian zong nih, bia a kamhmi hna nih khan a biakam cu a let hrimhrim lai lo, ti kha fiang tein hngal hna seh ti a duh caah, cu a biakamnak cu chiatsernak in a fehter. ¹⁸ Hi thil pahnih, biakamnak le chiatsernak hna hi thlen khawh a si lomi thil an si i hi hna kongah hin Pathian nih a lih a chim kho lo. Cucaah a sin i him tein a ummi kannih nih cun kan hmai i a kan chiahpiakmi ruahchannak kha ralṭha ngaingai in fek tein kan i tlaih. ¹⁹ Hi ruahchannak hi kan nunnak caah

a fekmi le a thawngmi thir cangai bantuk a si. Vancung biakinn puanzar kha lonh in chungchin hmunthiang ah khan kan ruahchannak cu a lut. ²⁰ Cuka ah cun kanmah aiawh in Jesuh kha kan hlanah a rak lut cang i Melkhizedek tlangbawi sining in zungzal Tlangbawi Ngan ah a cang.

7 Melkhizedek cu Salem siangpahrang a rak si i Cung Nung Bik Pathian tlangbawi a rak si. Abraham cu siangpahrang hna a tei hnanak raltuknak hmun khan a hung kir tikah Melkhizedek nih cun a rak don i thluachuahnak a rak pek. ² Abraham nih hranchaw a lakmi cheu hra cheu khat kha a pek. (Melkhizedek min a sullam pakhatnak cu "Dinnak Siangpahrang" ti a si. Cun amah cu Salem siangpahrang a si caah a min sullam cu "Daihnak Siangpahrang" ti zong a si fawn.) ³ Melkhizedek cu a nu siseh, a pa siseh, an konglam an tialmi zehmanh a um lo, a hringsortu hna zong an konglam tialmi zehmanh a um lo; a chuahnak kong tialmi zong a um lo i a thihnak kong tialmi zong a um lo. Amah cu Pathian Fapa bantuk hi a si i zungzal in tlangbawi a si ko. ⁴ Cucaah zeitluk mingan dah a si kha nan hngalh. A kan hringsortu Abraham hmanh nih hranchaw a lakmi dihlak cheu hra cheu khat kha a pek. ⁵ Cun Levi tefa tlangbawi a simi hna kha Nawlbia nih Israel mi hna sinin cheu hra cheu khat nan khawlh hna lai, tiah a ti hna. Israel mi cu Abraham tefa an si ve ko nain le an phunhaw an si ko nain thawhlawm cu an kholh ko hna. ⁶ Sihmanhsehlaw Melkhizedek cu Levi hrinsor a si lo nain cheu hra cheu khat kha Abraham sin hmanh cun a khawlh i Pathian thluachuahnak a hmumi Abraham kha thluachuahnak a pek. ⁷ Thluachuah petu cu thluachuah pekmi nakin a ngan deuh ti cu a fiangmi a si. ⁸ Tlangbawi hna kongah cun, cheu hra cheu khat kha a thi khomi minung nih an khawlh hna, sihmanhsehlaw Melkhizedek kong ah cun, a nungmi minung nih. Cathiang chimning in, cheu hra cheu khat cu a khawlh. ⁹ Cucaah Abraham nih Melkhizedek cu cheu hra cheu khat a pek tikah khan, cheu hra cheu khat a co tawntu Levi nih khan a pek tinak a si. ¹⁰ Zeitintiah Levi cu a chuak rih lo nain Melkhizedek nih a hringsortu Abraham a ton tikah khan, Abraham paw chungah cun a rak um cang. ¹¹ Levi mi tlangbawi sining in Israel mi cu Nawlbia kha pek va si hna kaw, Levi tlangbawi pawl an rian tuannak kha a tlingmi rak si seh law, tlangbawi phun dang, Aaron tlangbawi sining si lo i Melkhizedek tlangbawi sining in a simi chuah kha a herh hnga lo. ¹² Tlangbawi sining kha aa thlen tikah Nawlbia zong kha thlen a herh ve. ¹³ Cun hi kong i an rak chimchungmi bia vialte nih a sawhmi kan Bawipa kha Levi miphun si loin phun dang a si i a phun chungmi cu biaktheng ah tlangbawi rian a tuanni ahohmanh an um bal lo. ¹⁴ Judah phun chungin a chuakmi a si ti kha fiang tein hngalh a si i Moses nih tlangbawi kong a chim

tikah hi phun kong hi a telh lo. ¹⁵ Hi kong cu a fiang chin lengmang; tlangbawi phun dang, Melkhizedek bantuk kha a hung chuak. ¹⁶ Amah cu minung sermi phung le lam in tlangbawi cangmi a si lo, hrawh khawh lomi nunnak thawnnak thawngin tlangbawi a cangmi a si. ¹⁷ Cathiang nih, "Melkhizedek tlangbawi sining zult in nang cu tlangbawi na si zungzal lai," a ti. ¹⁸ Cucaah phung hlun cu san a tlai lo i thil ti khawhnak a ngeih lo caah hlawt a si; ¹⁹ Moses Nawlbia nih khan zehmanh thil tlamtling ah a ser khawhmi a um lo. Sihmanhsehlaw atu cu ruahchannak tha deuh kha a hung phan i cu thawng cun Pathian kha kan naih khawh cang. ²⁰ Cuhleiah Pathian chiatsernak zong kha a um rih. Midang cu tlangbawi i an ser hna tikah cu bantuk chiatsernak cu zehmanh a um lo. ²¹ Sihmanhsehlaw Jesuh cu chiatser tein tlangbawi ah ser a si i Cathiang nih amah kong ah cun, "Bawipa nih chiatser tein bia a chim cang i a bia cu a let lai lo: 'Nangmah cu zungzal in tlangbawi na si lai,' a ti," tiah a ti. ²² Hi an i dannak nih hin Jesuh cu a tha deuhmi biakamnak a fehtertu ah khan a ser fawn. ²³ Cun an i dannak dang a um rih: tlangbawi dang hna kha cu a thi lengmangmi an si caah an rian kha aa pehtlai kho lo i a tam zong an tam a herh. ²⁴ Sihmanhsehlaw Jesuh cu zungzal in a nungmi a si caah zungzal in tlangbawi a si. ²⁵ Cucaah cun amah thawngin Pathian a fuhmi hna paoh cu a khamh khawh zungzal ko hna; zeicahtiah zungzal in a nun caah Pathian kha a nawlpiak khawh zungzal hna. ²⁶ Cucaah Jesuh cu kan duhnak a tlinter khotu Tlangbawi Ngan cu a si; palhnak a ngei lo, sualnak a ngei lo; misual mi hna lak khan then a si i vancung ah khin cawi a si. ²⁷ Amah cu tlangbawi dang hna bantuk kha a si lo, amah sualnak caah siseh, midang sualnak caah siseh, ni fate in raithawinak tuah kha a herh lo. Amah le amah raithawinak i aa pek ah khan zungzal ca za in raithawinak pakhat a tuah. ²⁸ Moses Nawlbia nih cun a tling lomi minung kha tlangbawi ngan ah a ser hna, sihmanhsehlaw chiatser tein tuahmi biakamnak, Moses Nawlbia hnu deuh ah a rami nih cun zungzal in a tlingmi tlangbawi ah Fapa kha a ser.

8 Ka chimmi chungah a biapi bik cu hihi a si: cu bantuk Tlangbawi Ngan thengte cu kan ngei i amah cu vancung i a Lian Ngan Bik orhle kam i a thumi a si. ² Hmun Thiang Bik chungah khan Tlangbawi Ngan rian kha a tuan i cu a tuannak cu minung sakmi si loin Pathian sakmi biaknak thlam taktak chungah khan a si. ³ Tlangbawi Ngan cu Pathian sin i pekmi laksawng pek le saram raithawinak pekchanh kha an rian a si bantukin, kannih kan Tlangbawi Ngan zong nih cun pekchanh awk a ngeih ve kha a herh. ⁴ Vawlei cunghin cun Tlangbawi Ngan a rak si hnga lo, zeicahtiah Judah phung ningin laksawng a pechantu tlangbawi kha an um ko. ⁵ Asinain cu tlangbawi hna nih rian an tuannak biakinn cu vancung i a ummi biakinn a mui

le a thlam sawhsawh men a si. Puan biakinn kha Moses nih a ser lai tikah Pathian nih, "Tlang cung i a muisam kan hmuhsakmi bantukthe khan zeizong vialte na tuah dih lai," tiah a chimhmi bia nih khan a sawhmi cu hihi a si. ⁶ Cucaah anmah rian nakin tampi in a ngan deuhmi rian kha Jesuh cu pek a si. Pathian le minung kar ah a sermi biakamnak cu thil tha deuh kamhmi ruangah a ngan deuhmi a si bantukin, a tlangbawi rian zong cu, a ngan deuhmi a si ve. ⁷ Biakamnak hmasa deuh nih khan tlin lonak zeihmanh rak ngei hlah seh law, biakamnak dang a herhnak zeihmanh a um hnga lo. ⁸ Sihmanhsehlaw Pathian nih a mi hna cu a mawhchiat hna i, "Bawipa nih aa thawh i, 'Israel mi hna le Judah mi hna he biakamnak ka tuah lai ni cu a ra lio. ⁹ Izipt ram chungin an pupa hna cu chuahpi awakah an kut in ka rak hruai hna ni i an sin i ka tuahmi biakamnak bantuk kha cu, a si lai lo. Anmah he ka tuahmi biakamnak kha zei ah an rel lo caah annih cu zei ah ka rel ve hna lo,' tiah Bawipa nih a ti. ¹⁰ Hmailei ah Israel mi hna sin i ka tuah dingmi biakamnak cu hihi a si lai, tiah Bawipa nih a ti. Ka nawlbia cu an hngalhnak chungah ka chiah hna lai i an lung chungah ka tial hna lai. Keimah cu an Pathian ka si lai i annih cu ka mi an si lai. ¹¹ Ahohmanh nih an hawile kha cawnpiak a herh lai lo i 'Bawipa kha hngal tuah,' ti chimh zong a hau lai lo, A hme bik in a ngan bik tiang nih an ka hngalh ko lai. ¹² An palhnak cu ka zaangfah hna lai i an sualnak cu ka hngal camcin ti lai lo," tiah a ti. ¹³ Pathian nih biakamnak thar kong a chim caah hin a hmasa deuh kha cu a hlun ah a cang i a hlunmi le a tsetmi paoh cu an lo zau ko lai.

9 Biakamnak hmasa bik nih khan Pathian biaknak caah phunglam a ngei i biakinn zong a ngei, a biakinn cu minung sermi a si. ² Biaknak puan thlam kha an ser, a lenglei cu Hmun Thiang ti a si. Cu chungah cun meinn, cabuai le Pathian sin hunhmi changreu kha an um. ³ Puanzar pahnihnak hnulei ah khan Hmun Thiang Bik timi hmun kha a um. ⁴ Cu chungah cun rimhmui khanghnak sui biaktheng le sui hutmi kuang, biakamnak an chiahnak kuang kha an um. Cu kuang cungah cun manna an chiahnak sui um, Aaron thi-angthunh a corhmi le nawlbia an tialnak lungtlap pah-nih kha an chiah hna. ⁵ Cu kuang cungah cun Pathian sunparnak cherub kha an um i sual ngaihthiamnak hmun kha an thla an zarh. Hi thil kong hi a dihlak in chim caan atu hi a si lo. ⁶ Thil umtuning cu hitihin a si: Lenglei thlam chungah khan tlangbawi hna cu an rian tuan awakah ni fate in an lut lengmang; ⁷ asinain chungchin thlam ah khan cun Tlangbawi Ngan lawng a lut kho i cu zong cu kum khat ah voi khat lawng a si. Thisen kha aa put i amah caah le mi nih hngalh loin an tuahmi sualnak caah Pathian sinah khan a pek. ⁸ Hi bantukin thil umtuning a simi kong hin Thiang Thlarau nih fiang tein a kan cawnpiakmi cu, lenglei thlam a um

chung paoh kha cu Hmun Thiang Bik chung i va luh-nak lam kha a awng rih lo, ti a si. ⁹ Hi tahchunhnak hi atu kan caan i a ummi thil kong ah a si. Pathian sin i pekchanhmi laksawng le saram raithawinak nih khan Pathian a biatu lungthin kha tling lakin a thatter kho lo. ¹⁰ Cu laksawng le raithawinak hna nih an tuah khawhmi cu rawl kong le din awk kongkau le i thi-anhnak phunglam a phunphun lawng kha an si. Hi thil vialte hi lenglei phunglam lawng an si i, Pathian nih zeizong vialte a remh than caan ca tiang lawng an si. ¹¹ Sihmanhsehlaw a um lai ding a rak simi, hika i a um cangmi thil tha hna Tlangbawi Ngan Khrih kha a ra cang. Rian a tuannak thlam cu a ngan deuh i a tling deuh; minung sermi a si lo, cu a sullam cu sermi vawlei cung thil i aa telmi a si lo tinak a si. ¹² Khrih nih thlam chung khan a va kal i voi khat ah zungzal ca za dingin Hmun Thiang Bik chungah a va luh tikah, raithawinak i pekchanh awakah cawfa thi siseh, meheh thi siseh, aa put lo, amah thi thengte kha aa put i khamhnak kha a kan serpiak. ¹³ Phunglei in a thiang lomi cu meheh thi le cawtum thi le khanghmi cawfa vutcam kha an theh hna i cu bantukin phunglei in an thian lonak kha thianhpiak an si tikah mithiang ah an cang. ¹⁴ Cu hmanh nih cu bantukin a tuah khawh ah-cun, Khrih thisen nih cun, zeitluk in dah a tuah khawh chinchin lai! Zungzal hmunmi Thlarau in a tlingmi raithawinak bantukin Pathian sinah amah le amah cu aa pe. Kannih nih Pathian nung kha kan biak khawh nakhnga santlai lomi rian kan tuah tawnmi kan chi-a tha thleidannak chung i a cammi kha a thi in a kan thianhpiak lai. ¹⁵ Pathian kawhmi hna nih Pathian kamhmi zungzal thluachuahnak kha an hmuh khawh nakhnga, biakamnak thar cu Khrih nih khan a ser. Sihmanhsehlaw cu biakamnak cu thihnak a um hnu lawngah a si kho i cu thihnak nih aa tinhmi cu biakamnak hmasa tang i a rak ummi hna nih cu biakamnak tang i an um lio i an rak tuahmi palhnak chung khan luatter kha a si. ¹⁶ - ¹⁷ Zeicahtiah rovuih bia cu rovuitu a nun lioah cun sullam a ngei lo. Cucaah ro a vuitu kha a thi tiah fiang tein hngalh a hau i cu rovuih bia cu a thih hnu lawnglawng ah hman khawh a si. ¹⁸ Cu ruangah cun pei biakamnak hmasa u hmanh kha thisen hman lawnglawng in ser khawh a rak si cu. ¹⁹ A hmasa bik ah Nawlbia nih a ti bantukin, Moses nih mizapi kha nawlbia vialte cu a relpiak hna. Cun cawfa thi kha aa lak i ti he a cawh hnuah, Nawlbia cauk le mizapi kha, hisop le tuuhmul sen in a theh hna i ²⁰ "Pathian nih nan zulh lai tiah an fialmi hna nawlbia a fehtertu cu hi thisen hi a si," a ti. ²¹ Cu bantuk thiamthiam in biaknak thlam le biaknak i hmanmi thilri vialte kha Moses nih cun a theh ve hna. ²² Nawlbia ning ah cun zei paohpaoh hi thisen in thianh a si i sualnak hi thisen luanh lawnglawng in ngaihthiam a si. ²³ Atu i kan chimmi thil, vancung thil mui le thlam a simi hna nih hi bantukin

thianhnak an herh ahcun, vancung thil hrimhrim, a taktak le a ngaingai a simi hna zong nih khan raithawinak a tha deuhmi an herh ve ko. ²⁴ Khrih a luhnakhmun thianga kha minung nih an sermi hmun thianga hi a si lo, a taktak le a ngaingai hna mui le thlam men ahkhan si loin vancung hrimhrim ahkhan a hung lut i kanmah aiawh in Pathian hmaiahkhan, atu tianga hi a chuak lengmang ko. ²⁵ Judah mi Tlang Bawi Ngan cu kum fate in Hmun Thianga Bik chungahkhan sa thi he a lut lengmang. Sihmanhsehlaw Khrih cu amah le amah i thawi awkah voi tampi a luh a herh lo, ²⁶ cu ti tuah a herh a si ahcun, vawlei ser hramthawh in voi tam tuk a in cang hnga. Amah le amah raithawinak i aa hmannak thawngin sualnak kha a hloh khawh nakhnga chan vialte nih donghnak an phak dengmang caan ah hin voi khat ah za lak in a hung lang. ²⁷ Minung hi voi khat kan thi lai i cu hnuah cun Pathian nih bia a kan ceih lai. ²⁸ Cu bantuk thiamthiam in mi tampi sualnak lakpiak awkah Khrih cu voi khat raithawinak ah pek a si. Cun a hung lang than lai i cu a hung langh than cu sualnak kongah si ti loin amah a hngakmi hna khamh awkah a si lai.

10 A taktak le a ngaingai a simi thil kha Judah phung nih hin tling ngaingai le hmaan ngaingai in a langhter kho lo. A ra dingmi thil tha muithlam ceo a rak si. An tuah tawnmi raithawinak kha kum fate in tuah lengmang a si ko. Cucaah cun zeitindah hi Nawlbiamih hin, Pathian a biami hna cu, cu raithawinak an tuahmi thawng cun mithiang ah a ser khawh hna lai? ² Pathian a biami hna kha an sualnak thianhpiak rak si taktak hna seh law, kan sual tiah i phuhrunnak an ngei ti hnga lo i raithawinak vialte kha an rak ngol cang hnga. ³ Sihmanhsehlaw raithawinak nih khan, an sualnak tu kha, kum fate in a hngalhter lengmang hna. ⁴ Zeitintiah cawtum thi le meheh thi nih cun sualnak kha a hlo kho taktak bal lo. ⁵ Cucaah Khrih nih vawlei i a rung tum lai ahkhan Pathian cu a thawh i, "Raithawinak le pekchanhmi thil cu na duhmi an si lo, Sihmanhsehlaw keimah caah taksa pum kha na ka timhpiak cang. ⁶ Biaktheng cungah a pumning in khanghmi sa cu na lawmhmi a si lo, Sual thianhnak ca i thawimi sa zong na lawmhmi a si lo. ⁷ Cucaah kaa thawh i, 'Nawlbiam cauk chungah aa tial bantukin, Pathian, nangmah nih tuah seh ti na ka duhmi tuah awkah ka ra,' ka ti," a ti. ⁸ A hmasa bik ah, "Raithawinak siseh, pekchanhmi thil siseh, biaktheng cungah khanghmi saram si hna seh, sual thianhnak caah tuahmi raithawinak si hna seh, na duhmi an si lo i na lawmhmi zong an si lo," a ti. Hi raithawinak vialte hi Nawlbiam ingin tuah an si ko nain hitihin a ti. ⁹ Cun aa thawh than i, "Pathian, nangmah nih tuah seh ti na ka duhmi tuah awkah ka ra," a ti. Cution Pathian nih raithawinak hlun vialte kha a hlaut hna i Khrih raithawinak khan a thlen hna. ¹⁰ Jesuh Khrih nih Pathian duhmi kha a tuah caah, voi khat ah

za lak in amah a pum aa pekchanhnak thawngkhan kannih cu kan sualnak in a kan thianh cang. ¹¹ Judah tlangbawihna nih cun, dirhmun in an rian kha ni fate an tuan lengmang i raithawinak an pekchanh tawnmi kha voi tampi an pekchanh lengmang. Sihmanhsehlaw hi raithawinak nih hin sualnak kha a thianh kho taktak bal lo. ¹² Asinain Khrih nih cun raithawinak kha sualnak caah voi khat a ser i cucu zungzal ca in a za ko, cu hnuah Pathian orhlei kamahkhan a thu. ¹³ Cuka ah cun Pathian nih a ral kha a kelamh i a ser hna ding caan kha a hngak. ¹⁴ Voi khat raithawinak in an sualnak thianhpiak a simi hna cu zungzal ca in a tlingmi ah a ser hna. ¹⁵ Cun Thianga Thlarau zong nih tehte a khaannak kha a kan hngalhter. A hmasa bik ah, ¹⁶ "Hmailei caan ah annih he ka tuah laimi biakamnak cu hihi a si: An lung chungah ka nawlbiam kha ka chiah hna lai i An ruahnak chungah ka tial hna lai," a ti. ¹⁷ Cun aa thawh than i, "An sualnak le an that lonak kha kaa cinken ti lai lo," a ti fawn. ¹⁸ Cucaah annih cu ngaihthiam an si hnuah cun an sualnak thianhnak ding ca i raithawinak kha a herh ti lo. ¹⁹ Cucaah ka u le ka nau hna, Jesuh thihnak thawngin Hmun Thianga Bik chungahkhan luhnakhawl kan ngei cang. ²⁰ Cu luhnakhah cun puanzar kha a thleh i lam thar nunnakh lam kha a kan hunpiak — puanzar cu a pum kha a si. ²¹ Cuhleiah Pathian inn a zohkhenhtu Tlangbawim Ngan kha kan ngei fawn. ²² Cucaah cun lungthin tak le zumhnakh fek he Pathian cun naih u si. Sual aa phuhrungmi kan lungthin le kan pum kha ti thianga in i thianh u si law amah cu naih u si. ²³ Bia a kan kamhtu Pathian cu zumh awk tlak a si bantukin kan i ruahchanmi cu fek tein i tlah peng ko u si. ²⁴ Pakhat le pakhat kan i dawth khawh nakhnga le thil tha kan i tuahpiakhawh nakhnga, i bawm tliahmah u si. ²⁵ Pakhat le pakhat hmun khat i i pumh lengmang kha ngol hlah u si; a cheu nih cun ngol hmanh hna seh law, kannih cu i forh chin u si, zeicah-tiah Bawipa Ni cu a nai deuh chin lengmang ti kha kan hngalh caah i forh chin lengmang ko u si. ²⁶ Biatak kha hngalhter kan si hnu i kan sual lengmang peng ko ahcun, sualnak thianhnakh caah raithawinakh zeihmanh a um ti lo. ²⁷ Kan ca i a tangmi cu biaceihnakh le Pathian a dohmi hna a hrawktu ding mei thihnung lawng kha a si ko cang. ²⁸ Moses Nawlbiam a zul lomi cu, tehte pah-nih chimnak in, a sual tiah hmuh a si ahcun, zaangfahnakh um loin thah a si. ²⁹ Cu hmanh cu ti a si ahcun, Pathian Fapa ze i a rel lomi cu zeitindah tuah a si lai? Sualnak in a thianhtu Pathian biakamnak thisen ze i a rel lomi cu zeitindah tuah a si lai? Vel a ngeimi Thlarau a nihsawhtu cu zeitindah tuah a si lai? A in laimi dantatnak cu zeitluk in dah a ngan chinchin lai, ruat ko hmanh. ³⁰ "Keimah nih phu cu ka hlam lai, keimah nih ka cham lai," tiah a ti i, "Bawipa nih a mi cu bia a ceih hna lai," ti zongah a ti fawntu kha ahodah a si ti cu kan hngalh. ³¹ Pathian nung kut chung i tlak cu thil thihnung

ngaingai a si! ³² Hlan deuh thil umtuning kha ruat hmanh u. Ceunak nan hmuh kate kha va si kaw, kha caan ah khan harnak tampi nan ing, asinain harnak nih khan an tei hna lo. ³³ A cheu cu an in nihsawh hna i zapi hmuh awak an in hrem hna, sihmanhsehlaw kha lioah khan a cheu nih an in dirkamh peng ve hna.

³⁴ Thongtlami kha an thongtlak nan inpi hna i nan thil an in chuh hna tikah lunglawm tein nan pek hna, hi thil hna nakin a tha deuhmi thil le a hmun kho deuhmi thil nan ngeih kha nan hngalh. ³⁵ Cucaah nan ralthatnak kha thlau soal hlah u, nan ralthatnak nih cun laksawng nganpi an phorh hna lai. ³⁶ Pathian duhnak nan tuah khawh nakhnga le bia an kamhmi hna nan co khawh nakhnga lungsau thinfual in um u. ³⁷ Zeicahtiah Cathiang nih, "Tlawmpalte lawnglawng hnuah a ra dingmi cu a ra lai, a rau lai lo. ³⁸ Ka miding mi hna nih cun an zumh lai i an nung lai; Sihmanhsehlaw ahohmanh aa letmi cu an cungah ka lung aa lawm lai lo," tiah a ti bang khan a si lai. ³⁹ Kannih cu aa let i a tlaumi kha kan si lo. Zumhnak a ngei i khamhnak a hmumi tu kha kan si.

11 Zumhnak ngeih kan ti hi, kan i ruahchanmi kan hmuh theo lai ti kan zumh le a taktak le a ngaingai a simi thil kan mit in kan hmuh khawh lomi hi an um ko ti kan zumh hi a si. ² Zumhnak an rak ngeih caah hlanlio mi hna nih khan Pathian cu a lung an rak ton. ³ Van le vawlei cu Pathian bia nih a ser hna ti kha zumhnak in kan hngalh i cucaah hmuh khawhmi thil cu hmuh khawh lomi thil chungin ser a si ti kha a lang. ⁴ Kain nih a pekmi raithawinak nakin a tha deuhmi raithawinak Abel nih Pathian a pekmi cu zumhnak in a si. Zumhnak thawngin amah cu Pathian nih miding ah a cohlan i cucu Pathian nih a laksawng a cohlanpiaknak ah khan a lang; cun a thih hnu zongah, zumhnak cu bia a chim thiamthiam ko rih. ⁵ Enok kha thi loin Pathian sinah a kaitertu cu zumhnak a si; Pathian nih a lak caah khan ahohmanh nih an hmu ti lo. Cathiang nih a chimmi cu, Enok nih khan van i a kai hlanah Pathian lung kha a ton, ti a si. ⁶ Ahohmanh nih zumhnak loin Pathian lung ton khawh a si lo; zeicahtiah Pathian a fuhmi paohpaoh nih cun, Pathian cu a um i amah a kawlm i cu laksawng a pek hna, ti kha an zumh awk a herh. ⁷ Noah kha, a hmuh khawh lomi hmailei thil kongah, Pathian nih ralrinnak a pek tikah, cu ralrinnak bia a theihtertu cu zumhnak a si. Pathian bia kha a ngaih i lawng pakhat a ser i cu chungah cun amah le a innchungkhar kha him tein an um. Cuticun a zumhnak khan vawleicung mi vialte cu, an palh, ti kha a langhter i zumhnak thawngin a rami dinnak kha Pathian sinin a hmuh. ⁸ Pathian nih Abraham kha a auh tikah, a bia a ngaihtertu le, kan pek lai, tiah a kamhmi ram i a kaltertu kha zumhnak a si. Khuazei ah ka kal ti hngal loin a ram kha a chuahtak. ⁹ Pathian nih a kamhmi ram chungah khan zumhnak in ramdangmi

bantukin khua a sa. Isak le Jakob he tiah thlam chungah khan khua an sa i cu hna zong cu Pathian biakamnak a hmumi an si ve. ¹⁰ Zungzal in a hmunmi khuapi, Pathian sermi cu, Abraham nih cun a hngah. ¹¹ Abraham kha a tar tuk cang i Sarah kha fa ngei kho lo a si nain, Abraham cu hringtu pa ah a sertu cu zumhnak a si. Pathian nih khan a biakamnak cu a tuah theo lai, ti kha a zumh. ¹² Mithi bantuk a si ko cang nain, hi mipa pakhat chung hin, van i arfi zat a simi le rili kam i rel caw lo thetse zat tefa kha an chuak. ¹³ Hi mi vialte hna hi zumhnak ngei in an thi. Pathian nih a kamhmi hna cu an hmu lo, sihmanhsehlaw lamhlatpi in an rak hmuh i an rak i lawm i vawlei cungah hin khual le a vakvai menmi kan si, an rak ti. ¹⁴ Cu bantukin bia a chimmi hna nih cun, anmah ta a simi ram an kaw l kha an langhter. ¹⁵ An kaltak ciami ram kha an ruat than ti lo, rak ruat than hna seh law cuka ram i kir thannak caan tha an rak ngei ko hnga. ¹⁶ Annih nih an ngaihmi ram cu, ram tha deuh vancung ram tu kha a si. Pathian nih an caah khua pakhat a timhpiak hna i cucaah annih nih Pathian cu, kan Pathian, tiin an kawh tikah, Pathian cu a ning a zak lo. ¹⁷ Pathian nih Abraham cu a hneksak tikah, a fapa Isak kha raithawinak ah a pekchanhtertu cu zumhnak a si. Pathian nih bia a kamhmi cu Abraham kha a si, sihmanhsehlaw a fapa ngeihchunte pakhat kha raithawinak i pekchanh awak ah tim kho ko. ¹⁸ Pathian nih Abraham cu a rak thawh i, "Tefa na ngeih laimi cu Isak chung chuak hi an si lai," a rak ti. ¹⁹ Abraham nih khan, Pathian nih Isak cu thihnak in a thawhter khawh ko, tiah a rak zumh i cu bantuk cun Pathian nih Isak cu thihnak in a thawhter ti awk a si taktak. ²⁰ Jakob le Esau cu, hmailei ah thluachuahnak nan hmu lai, tiah Isak nih zumhnak in bia a kamh hna. ²¹ Josef fapa kha an dihlak in Jakob nih a thih laite ah zumhnak in thluachuahnak a pek hna; a thiangthunh kha aa hngauh i Pathian kha a biak. ²² Josef nih khan a thih lai ah, Israel mi cu Izipt ram in an chuak te lai, tiah zumhnak in a chim. Cun a pum kha, zeitindah run tuah awk a si lai tiah bia a chiahtaktertut zong kha zumhnak thiamthiam a si. ²³ Moses kha a chuah hnu thla thum tiang a nu le a pa nih an thuh i cu a thuhtertu hna cu zumhnak a si. Fa chuak thiam ngai a si kha an hmuh i siangpahrang nawlbia al kha an thih lo. ²⁴ Cun Moses kha a hung upat tikah Faro fanu fapa si a duhter lotu kha zumhnak a si. ²⁵ Sualnak chung i caan tawite chung i nuamh nakin Pathian mi hna sin sifah in kha aa thim deuh. ²⁶ Messiah ruang i nihsawhnak in cu Izipt ram chawhlawn vialte nakin a sung deuh ah a rel i cucu zeicahdah a si tiah, hmailei hmuh laimi laksawng kha a rak i ruah chih caah a si. ²⁷ Siangpahrang thinhunnak kha thih loin Moses cu Izipt ram khan a chuak i cu a chuahtertu cu zumhnak a si; hmuh khawh lomi Pathian kha hmu seh law cu bang, a kir in a kir duh ti lo. ²⁸ Lanhtak Puai a sertertu le innka

ah thisen nan thuh lai, a titertu kha zumhnak a si; kha an tuahmi kha Thihnak Vancungmi nih Israel mi hna fater kha that hna hlah seh ti caah a si. ²⁹ Rili Sen, vawlei ro cung bantukin Israel mi a tantertu hna kha zumhnak a si; Izipt mi nih tan an timh ve tikah ti nih khan a dolh hna. ³⁰ Israel mi nih ni sarik chung an vel hnuah Jeriko khua kulhnak vampang a cimhtertu kha zumhnak a si. ³¹ Pathian nawl a ngai lomi hna sinah khan hlawhlangnu Rahab cu a thi lo, kha a luattertu kha zumhnak a si i cucu mingiatu pawl a rak thuhphenh hna caah khan a si. ³² Ka chim lengmang ko rih hnga maw? Gideon tehna, Barak tehna, Samson tehna, Jefthah tehna, David tehna, Samuel tehna, le profet hna kong chim awk tampi a um ko nain a chimnak caan ka ngei ti lo. ³³ Zumhnak in ram ngan pipi kha an tuk hna i an tei hna. A dingmi thil kha an tuah i Pathian nih bia a kamhmi hna kha an hmuh. Chian-deih kha an ka an phih hna, ³⁴ mei ðihnung kha an hmih i vainam thahnak in an luat. Annih cu an rak der, sihmanhsehlaw miðhawng ah an cang, raltuknak hmuh ah khan a ðhawngmi an si i ramdangmi ralkap kha an tei hna. ³⁵ Zumhnak in nu hna cu an mithi kha nun ðhanterpiak an si. A dang cu a ða deuhmi nunnak i thawhter si kha an duh deuh caah, luatnak kha i lak duh loin hremnak in an thi. ³⁶ A cheu cu nihsawhnak le fung tuknak kha an ing i a cheu cu ðemnak le thongthlaknak kha an ing. ³⁷ Lung in an cheh hna, hluah in cheu hnih ah an chuah hna, vainam in an thah hna. Tuu phaw le meheh phaw i aih in an vak hniapmap i hremnak le serhsatnak kha an ing. ³⁸ Vawlei hi an caah umnak ah a ða theng lem lo. Ralzam bantukin ramlak le tlang ah an zam i vawlei tang lungkua le khor ah khua an sa. ³⁹ Hi mi vialte hna hi an zumhnak ruangah hin zeitluk in dah thangðat awk an tlak? Asinain Pathian nih a kamhmi hna thil kha a hmuh hmanh an hmu lo, ⁴⁰ zeicahtiah kan caah Pathian nih khuakhannak ða deuh a ngeih caah a si; annih kha kanmah he lawngin tlinnak a hmu kho ding an rak si.

12 Hi tlukin vanrang zat in a tammi tehte bu nih khan kannih cu an kan kulh. Cucaah cun lam a kan dawntu thil paohpaoh le kan tlaihchan pengmi sualnak vialte kha hlaw hna u sih law kan hmai i chiahmi tlikzuamnak ah khan i zuam u sih. ² Jesuh kha fek tein i zoh chih u sih, amah cungah cun kan zumhnak cu a hramthawh in a dongh tiang a um. Hmailei lunglawmhnak aa ruahchanmi ruangah khan vailam cung i thih ningzahnak cu zehmanh ah a rel lo i atu cu Pathian bawithutdan orhlei kamah khan a hung ðu cang. ³ A inmi thil kha ruat hna hmanh u, misual mi nih kha tlukin an huatnak a in peng ko kha ruat hmanh u. Cucaah cun lungdong in maw ngol sual lai u ci. ⁴ Zeicahtiah sualnak nan dohnak ah hin thihnak tiang ngaingai cu nan ing rih lo. ⁵ Pathian nih a fale bantukin an chawhnak hna, lung ðawnnak bia kha

nan philh cang dahra? "Ka fapa, Bawipa nih an chimhhrin tikah zeirello in um hlah, an sik tikah na lung dong hlah. ⁶ Zeicahtiah Bawipa nih a dawmti hna cu dan a tat tawn hna i fa i a cohlanmi hna cu a chimhhrin tawn hna," tiah pei a um kha. ⁷ Harnak nan inmi cu nan pa nih an pekmi hna harnak a si ti bantukin ing ko u, zeicahtiah nan innak nih khan, Pathian nih a fale bantukin an ti hna, ti kha a langhter. Fa a si-mi paoh cu a pa nih a velh bal lomi aho tal an um maw? ⁸ A fale dang vialte kha dan a tat hna i nannih cu dan an tat ðung hna lo ahcun, nannih cu fa taktak si loin lakfa nan si ti sullam tu a si hnga. ⁹ Minung kan pale kong hi ruat hmanh u, an kan chimhhrin i kan up-at hna, cucaah cun nunnak kan hmuh nakhnga, thlarau lei kan Pa chinchin cu zeitluk in dah a bia kan ngaih chinchin awk a si. ¹⁰ Minung kan pale nih cun anmah nih ahmaan ti i an hmuhning in an kan chimhhrin i caan tawite ca lawng a si tawn; sihmanhsehlaw Pathian nih a kan chimhhrin cu kanmah ca ða dingah le a thiannak kha kan i hrawm khawh ve nakhnga caah a si. ¹¹ Dantatnak kan in tikah kan in lioah cun kan lung a kan lawmhtertu si loin kan ngaih a kan chiatertu a si. Sihmanhsehlaw cu bantuk dantatnak innak nih a chimhhrinmi hna cu daihnak laksawng dinnak nunnak kha an hmu. ¹² Cucaah a thlepmi nan ban kha hler hna u law a dermi nan khuk kha fehter hna u, ¹³ cun a ping a pang ah nan ke hlang sual lo tein um u. Cu ti nan tuah ahcun a beimi nan ke kha a rawk lan lai lo i hmasa i ðawnnak a rak ngeihmi kha a ngei ðhan kho lai. ¹⁴ Midang he rem i zuam u law nunnak thiag in nun i zuam u, zeicahtiah nunnak thiag ngeih loin ahohmanh nih Pathian cu an hmu kho lai lo. ¹⁵ Pathian vel kha ahohmanh nih nan mertak sual nakhnga lo i ralring u. A khami thingkung, a hung ðang i mi tampi harnak a petu bantuk kha ahohmanh si sual hlah u. ¹⁶ Ahohmanh nu le pa sualnak tuah hlah u, thlarau lei thil zehmanh i a rel lomi Esau bantuk zong si hlah u, anih nih cun rocotu sinak kha rawl voi khat ei men ah a luar ko. ¹⁷ Nan hngalh bantukin, a hnuah cun a pa thluachuahnak kha hmuh ðhan duh hmanh seh law a hmu ðhan kho ti lo; mitthli tla in ðahhnawh len hmanh seh law a tuah ciami kha a thleng kho ti lo. ¹⁸ Nannih nih nan phakmi tlang cu Israel mi nih an phakmi tlang, tawngkhawhmi tlang Sinai Tlang kha a si lo; kha tlang ah khan cun a alh hluahmahmi mei le minmei nak pipi le muhnak le ðotho le ¹⁹ muko tum thawng le aw thawng kha an hmuh an theih hna. Aw kha an theih tikah, thei ti sawh hlah u sih, tiin mizapi nih khan an nawl, ²⁰ zeicahtiah saðil a si hmanh ah tlang a tawngtu paoh cu thi lak in lung in cheh a si lai, timi nawlbia kha a celh in an celh lo. ²¹ An hmuhmi cu ðih a nun tuk caah Moses nih, "A ther in ka ther i ka thin a phang," a ti. ²² Sihmanhsehlaw nannih nih nan phakmi tlang cu Zion Tlang le Pathian nung khualipi van

Jerusalem, vanmi a thongthong in an umnak kha a si.
²³ Pathian fapa upa bikbik, vancung ah an min aa tial cangmi hna lunglawm in an i pumhnak kha nan phan cang. Mi vialte biaceihu a simi Pathian le mitling i sermi hna miding mi thlarau hna sin kha nan phan cang.
²⁴ Biakamnak thar a sertu Jesuh sin le Abel thisen nih a chimmi thil nakin a let tam piin a tha deuhmi thil kong a chimtu a thletmi a thisen sin kha nan phan cang.
²⁵ Cucaah cun ralring tein um u law nan sin i bia a chimtu bia kha al soal hlah u. Vawlei ah Pathian bia a chimtu bia theih a duh lomi cu an luat lo. Cucaah cun vancung in bia a run chimtu bia cu kan ngaih lo ahcun zeitluk in dah kan luat lo chinchin lai.
²⁶ Kha lioah khan a aw nih vawlei cu a hninh, sihmanhsehlaw atu i bia a kan kammi cu, "Vawlei lawng hi si ti loin van zong voi khat cu ka hninh than lai," ti hi a si.
²⁷ "Voi khat cu ka hninh than lai," ti bia nih hin, sermi thil cu hninh le thial an si lai ti kha fiang tein a langhter i hninh khawh lomi thil kha a hmun lai.
²⁸ Cucaah cun kannih nih hninh khawh lomi pennak kha kan hmuh caah i lawm u sih.
²⁹ Kannih kan Pathian cu mi kangh a hmanngmi mei a si caah upatnak le thihnak in amah duhning tein bia u sih law amah cungah cun i lawm u sih.

13 Khrih chungah unau nan si bantukin pakhat le pakhat i daw zungzal u.
² Khualltung kha daw hna u. Khualltung a dawmi cu an hngalh loin vancungmi nih khan an tlun tawn hna.
³ Thong a tlami kha, an sin i thong a tla vemi bantukin philh hna hlah u. Hremnak a ingmi kha, an sin i hremnak a ing vemi bantukin philh hna hlah u.
⁴ Thitumnak hi mi vialte nih kan hmaizah awk a si i nu le va hi zumh awk tlak an si veve awk a si. Nu le pa sualnak a tuahmi hna le va cungin pa aa duhmi hna cu Pathian nih an bia a ceih hna lai.
⁵ Tangka hi duh tuk hlah u, nan ngeihmi ah khan nan lung awi ko u. Zeicahtiah Pathian nih, "Kan kaltak bal hna lai lo i kan hlaw bal fawn hna lai lo," a ti.
⁶ Cucaah kannih cu kan raltha u si law, "Bawipa cu a ka bawmtu a si, zehmanh ka tih lai lo. Minung nih ka cungah zaidah an tuah khawh lai?" tiah ti u sih.
⁷ Pathian bia a rak in chimtu hna nan hruaitu hmasa hna kha philh hna hlah u. Zeitindah an nuncan kha a si i zeitindah an thihning a si kha ruat than u law an zumhnak kha cawng hna u.
⁸ Jesuh Khrih cu nizan le nihin le zungzal in amah ning a si ko.
⁹ Cawnpiaknak hmaan lo a phunphun kha a pingah i hruaiter hna hlah u. Pathian vel nih nan lung kha a thawnter ahcun a tha, rawl kong phunglam zulh nih cun zehmanh thathnemnak a chuahpi lo; hi bantuk phunglam a zulmi hna cu an

zulhmi phunglam nih khan zehmanh a bawm hna lo.
¹⁰ Judah mi biaknak thlam chung i rian a tianmi hna tlangbawi hna nih khan kannih biaktheng cung i thawimi raithawinak sa einak nawl kha an ngei lo.
¹¹ Judah mi Tlangbawi Ngan nih khan Hmun Thiang Bik chungah soal thawinak caah saram thisen kha a luhpi tawn; sihmanhsehlaw saram pum kha cu, riahhmun lengah an khangh hna.
¹² Hi ruangah hin Jesuh zong kha, hau lengah a thih kha a si i cucu a thi in mi kha kan sualnak thianhpiak a kan duh caah a si.
¹³ Cucaah cun amah sinah khan riah hmun lengah cun kal u si law a inmi ningzahnak kha va ing ve u sih.
¹⁴ Hi vawlei ah hin kannih caah zungzal hmun ding khua a um lo, a ra laimi khua tu kha kan cuan.
¹⁵ Cucaah Pathian cu thangthat zungzal ko u sih. Cu thangthatnak cu Jesuh min kan kaa in kan phuan kha a si i cucu Jesuh thawngin Pathian sinah kan pekchanhmi kan raithawinak a si.
¹⁶ Pakhat le pakhat i bawmh le pakhat le pakhat cung i thatnak tuah kha philh hlah u; hihi Pathian lung a tongmi raithawinak a si.
¹⁷ Nan hruaitu pawl kha an bia ngai hna u law an nawl zul hna u. An riantuan ningcang kha Pathian hmaiah chim an duh te lai caah, i din loin nannih kha an in zohkhenh hna. An nawl nan ngaih hna ahcun an rian kha lunglawm tein an tian lai, nan ngaih hna lo ahcun ngaihchia in an um lai i cucu nan caah a thahnem lai lo.
¹⁸ Thla kan campiak lengmang ko u. A hmaanmi thil kha tuah kan duhmi a si zungzal caah kan chia tha thleidannak kha a thiang ko.
¹⁹ Cun Pathian nih, nan sinah tuan chinchin ah a ka ratter nakhnga thla rak ka campiak u tiah kan nawl fawn hna.
²⁰ Pathian nih kan Bawipa Jesuh cu thihnak in a thawhter i Jesuh cu a thihnak thawng khan Tuukhal Ngan le zungzal biakamnak a fehtertu a si.
²¹ Cun Jesuh thihnak in a thawhtertu daihnak Pathian nih cun amah duhnak nan tuah khawhnak dingah a herhmi thil vialte cu in pe hna seh law Jesuh Khrih thawngin kan chungah a duhmi paoh cu tuah ko seh. Cun Khrih cungah zungzal in zungzal tiang sunparnak cu um ko seh. Amen.
²² Ka u le ka nau hna, ca kan kuatmi hna hi a sau zong a sau lem lo i cucaah cun lung thawnnak bia kan chimhmi hna hi lungsau ngaiin rak zul u tiah kan nawl hna.
²³ Kan unau Timote kha thong chungin a chuak cang ti theihter kha kan duh hna. A rat manh ahcun, nanmah tlawn i ka rat tikah ka rak i ratpi lai.
²⁴ Nan hruaitu vialte hna le Pathian mi vialte hna kha rak ka biakchawnhpiak hna u. Kan unau pawl nih Itali ram in an in biakchawnh hna.
²⁵ Pathian vel cu nan dihlak cungah um ko seh.

JEIM

¹ Pathian le Bawipa Jesuh Khrih sal a simi Jeim nih, vawlei cung khuazakip i aa thekmi Pathian mi kha kan biakchawnh hna. ² Ka u le ka nau hna, nan cungah hneksaknak a phunphun a tlun tikah vanṭha ah i rel u, ³ zeicahtiah cu bantuk hneksaknak cu nan zumhnak in nan tei tikah in khawhnak nan ngei. ⁴ Zeihmanh bau loin a tlingmi nan si nakhnga, a karlak ah ing kho loin um sual loin a dongh tiangin ing ko u. ⁵ Sihmanhsehlaw fimnak a baumi nan um ahcun, Pathian sinah thlacam seh law Pathian nih a pek ko lai; Pathian nih cun ahopaoh kha zaangfah ngai le siang ngaiin a pek ko hna. ⁶ Asinain thla nan cam tikah lung awṭawm lo tein nan zumh hrimhrim lai. Lung awṭawm in a ummi cu thlichia nih a choihmi rili tilet bantuk a si. ⁷⁻⁸ Cu bantuk mi nih cun, ka halmi kha Pathian nih a ka pek lai, tiah a ruah awk a si lo; lung awṭawm in a ummi cu an i tinhmi ah khan an kal ciahmah kho bal lo. ⁹ Zumtu sifak cu Pathian nih ṭhanchonak a pek tikah i lawm seh law ¹⁰ zumtu mirum cu Pathian nih ṭumchuknak a pek tikah i lawm seh. Zeicahtiah mirum cu ramlak pangpar a par a ṭilh bangin an ṭil lai. ¹¹ Ni cu a hung chuak i a linhnak nih pangpar kung kha a emh; a par cu a ṭil i aa dawhnak cu a lo. Cu bantukte cun mirummi cu hnahnawk luri ngaiin an rian an ṭuan cuahmah lioah khan an lo ko lai. ¹² Hneksaknak a in tikah fek tein a ummi cu a lung aa lawm, zeicahtiah cu bantuk hneksaknak kha a tei khawh caah Pathian nih amah a dawtu hna a kamhmi nunnak kha laksawng ah a hmuh lai. ¹³ Cu bantuk hneksaknak kha mi nih an in tikah, "Tukforhnak hi Pathian sinin a ra," an ti awk a si lo; zeicahtiah Pathian cu ṭhat lonak nih a tukforh kho lo i amah zong nih ahohmanh a tukforh bal hna lo. ¹⁴ Sihmanhsehlaw mi nih tukforhnak kan in cu, kan duhnak a ṭha lomi nih khan a kan pialpi i rap ah a kan foi caah a si tawn. ¹⁵ Cu tikah thil ṭhalo duhnak nih cun sualnak kha a paw i a hrin; cun sualnak cu a ṭhang i patling a si tikah thihnak kha a hrin. ¹⁶ Ka dawtmi ka u le ka nau hna, i palh sual hlah u. ¹⁷ Laksawng ṭha le laksawng tlamtling paohpaoh hi vancung in a rami an si; vancung i a ceumi thil a Sertu Pathian sinin a rami an si. Amah cu aa thleng lo, vancung thil ceu hna le cu thil ceu hna thladem cu an i thleng lengmang nain anih cu aa thleng bal lo. ¹⁸ Amah nih amah duh tein a kan ser i a kan sernak ah cun biatak kha a hman, cu-caah kannih cu a sermi thil vialte lakah cungnung bik

kan si. ¹⁹ Ka dawtmi u le nau hna, mah hihi philh hlah u: ahohmanh bia theih duhnak leiah cun a khul a rangmi si u law biachimnak lei le thinhunnak lei ah cun a khul a nuarmi si u. ²⁰ Minung thinhunnak nih Pathian tinhmi dinnak kha a chuahter lo. ²¹ Cucaah cun a thurhnawmmi ziaza vialte le a ṭha lomi ziar le zar vialte kha hlaw ko hna u. Pathian sinah khan i pe u law khamhnak an pe khotu hna bia, nan lungchung i a tuhmi kha, i cohlan ko u. ²² A bia kan theih paoh ahcun a za, tiah nanmah le nanmah kha i hleng len hlah u. A bia cu a tuah tu in tuah deuh u. ²³ A bia a thei nain a tuah ṭung lomi cu hi bantuk mi hi a si: mipa pakhat nih thlalang aa bih i amah le amah cu aa hmu. ²⁴ Ṭha tein aa zoh i a kal i ze ka lo ti kha a philh colh. ²⁵ Sihmanhsehlaw mi a luattertu nawlbial tling chungah ṭha tein aa bih i cucu a ruat peng i, a theihmi kha philh loin a tuahmipa cu Pathian nih a tuahnak ah lawmh-nak a pek. ²⁶ Mi pakhatkhat nih, kei cu biaknak leiah aa zuammi ka si, tiah aa ruat ko lai, sihmanhsehlaw a lei kha a uk khawh lo ahcun a biaknak cu pakpalawng a si i amah le amah aa hlengmi a si. ²⁷ Sihmanhsehlaw nuhmei ngakṭah ṭha tein zohkhenh le vawlei cungah thurhnawm lo tein um tu hi Pathian kan Pa nih biaknak thiag le biaknak taktak i a ruahmi cu a si.

² Ka u le ka nau hna, sunparnak Bawi, Bawipa Jesuh Khrih a zummi nan si bantukin mi thleidannak lungthin zeihmanh ngei hlah u. ² Tahchunhnak ah, mirumpa pakhat cu sui kutdong hrolh le hnipuan ṭhaṭha in nan i pumhnak ah a ra, cun misifak pakhat cu hnipuan ṭet fiapfuap he a ra ve. ³ Hnipuan ṭha he a ramipa cu upatnak nan pek i, "Hika ṭhutnak ṭha bik ah hin ṭhu tuah," nan ti i misifakpa tu cu, "A dir in dir ko, asilole ṭuang ah hin kan ke hramah hin ṭhu," nan ti ahcun, ⁴ nanmah lakah thleidannak nan tuah a si i ahmaan lomi lungthin in biakhiahnak nan tuah a si. ⁵ Ka dawtmi ka u le ka nau hna, ngai hmanh u. Pathian nih hi vawlei cung i misifak hna hi, zumhnak i a rummi si awk le amah a dawtu a kamhmi hna Pennak kha a comi si awakah a thim hna. ⁶ Asinain nannih nih cun sifakmi cu nan zawmhtaih hna. Ahodah hremnak an petu hna le biaceihtu hmaiah an chuahti tawntu hna kha an si? Mirummi an si lo maw? ⁷ Pathian nih an pekmi hna min ṭha a thangchiattu kha anmah cu an si. ⁸ Cathiang chungah a ummi Pennak nawlbial kha nan zulh ahcun ahmaanmi thil nan tuah a si. Cu nawlbial

cu, "Na innpa kha nangmah naa dawt bantu kin na dawt lai," ti a si. ⁹ Sihmanhsehlaw mi cu a lenglei i an langhning lawngin na ti hna ahcun na sual cang, Nawlb-
bia nih khan nawlb-
bia buartu ah an hmuh cang.

¹⁰ Nawlb-
bia chung bia pakhat a buarmi cu nawlb-
bia a dihlak in a buar a si ko. ¹¹ Zeicahtiah "Vacung in pa i
duh hlah," a ti tu thiamthiam nih cun pei, "Lainawng
hlah," a ti cu. Vacung in pa naa duh lo hmanh ah lai na
nawn ahcun nawlb-
bia buartu na si thiamthiam ko. ¹² Za-
lonnak an petu nawlb-
bia nih bia a ceih laimi hna ban-
tukin nan biachim le nan thil ti ah um u. ¹³ Zeicahtiah
zaangfahnak a ngei lomi cu Pathian nih a bia a ceih
tikah a zaangfah ve lai lo; zeicahtiah zaangfahnak cu
biaceihnak nih a tei. ¹⁴ Ka u le ka nau hna, pakhat khat
nih, "Zumhnak ka ngei," ti seh law, cu zumhnak cu a
tuahnak nih a langhter tung lo ahcun, zeidah a thath-
nem? Cu zumhnak nih cun a khamh khawh lai maw?

¹⁵ A biana ah, hnipuan a herhmi le rawl ei awk a ngei
lomi nan unau an um hnga. ¹⁶ Cu hna cu i thawh riang-
mang i, "Pathian nih thluachuah in pe ko hna seh. Lum
tein um u law khim tein ei u," ti cu, an herhmi nan pek
tung hna lo ahcun zeidah a thathnem? ¹⁷ Cu bantukte
cu zumhnak zong cu a si ve, tuahnak zehmanh a
chuahter lo ahcun a thimi thil a si ko. ¹⁸ Sih-
manhsehlaw a cheu nih nan i thawh hnga i, "Pakhat
nih zumhnak a ngeih, a dang pakhat nih tuahnak a
ngeih," nan ti hnga. Cu tikah kan lehnak hna cu,
"Zeitindah tuahnak um loin mi nih zumhnak a ngeih
khawhning a si ka hmuhsak tuah. Kei nih cun ka
zumhnak cu ka tuahnak in kan hmuhsak hna lai," ti hi
a si hnga. ¹⁹ Pathian cu pakhat lawng a si ti nan zumh.
A tha ko. Khuachia zong nih cucu an zumh ve ko — an
zumh ve ko i an thih caah a ther in an ther. ²⁰ Maw
mihrut hna, tuahnak um loin zumhnak cu san a tlai lo
ti kha in hmuhsak hna ning law maw nan duh?

²¹ Zeitindah kan pu Abraham kha Pathian he remnak a
rak hmuh? Isak cu biaktheng cung i a pekchanh tik i a
tuahnak thawngin pei a si kha. ²² Nan hngal kho lo
maw? A zumhnak le a tuahnak cu hmunkhat ah pei ri-
an an tuan kha; a zumhnak cu a tuahnak thawngin pei
a tlin kha. ²³ Cucaah cun, "Abraham nih Pathian a
zumh i cu a zumhnak thawng cun Pathian nih miding
ah a cohlan," tiah a titu Cathiang bia cu a tling. Cucaah
Abraham cu, "Pathian hawi," tiah ti a si. ²⁴ Cucaah min-
ung cu an zumhnak thawng lawnglawng khan si loin,
an tuahmi thawng khan Pathian he i remnak an hmu ti
cu nan hngalh. ²⁵ Hlawhhlangu Rahab zong kha, cu
bantuk thiamthiam cun a si. Pathian he i remnak a
hmuhnak cu a tuahnak thawngin a si; Judah mi min-
giatu pawl kha a rak luhter hna i lam dang in a
chuahter hna. ²⁶ Cucaah cun pum cu thlarau loin a thih
bantukin zumhnak zong tuahnak loin a thi ve.

3 Ka u le ka nau hna, tam tuk cu saya nan si awk a
si lo, zeicahtiah kannih saya pawl hi hawi nak fak

deuh in biaceihnak kan hmu lai ti kha nan hngalh.

² Kan dihlak hin palhnak kan tuah cio tawn. A biachim
ah palhnak a tuah lomi cu mitling a si i a pum aa uk
khomi a si. ³ Kan nawl kan ngai seh tiah rang cu chak
kan hlomh i kan duhnak ah kan kalter. ⁴ Cun sang-
phawlawng khi ruat rih hmanh u: thil nganpi a si i a
thawng ngaingaimi thli nih a kalter, sihmanhsehlaw
lawng meizahnak hmete nih a uk i a cawngtupa nih a
duhduhnak ah a kalter. ⁵ Cu bantukte cu lei hi a si: thil
hmete a si nain ngan pipi in aa porhlaw tawn. Meici
hmete nih ram kaupi a khangh tawn kha ruat hmanh
u. ⁶ Lei cu mei bantuk a si. Thil thalo aa hlumnak kha a
si i kan pum chungah hin a dihlak khan that lonak cu a
vahter. Kan nunnak hi a dihlak in mei in a khangh i cu
mei cu hell in a thomi mei a si. ⁷ Minung nih thilnung
dang vialte hi hrem khawh lomi an ngei lo — ramlak
saram si hna seh, va si hna seh, a lawn in a lawnmi si
hna seh, nga si hna seh, an hrem khawh dih hna. ⁸ Sih-
manhsehlaw lei cu a hrem khotu ahohmanh an um lo.
Lei cu thil tha lo, uk khawh lomi, thihnak sivai in a
khatmi a si. ⁹ Kan Bawipa le kan Pa a simi Pathian
thangthatnak caah kan hman i Pathian mui in sermi
kan minung hawi chiatserhnak ah kan hman fawn.

¹⁰ Thangthatnak bia le chiatserhnak bia kha kan kaa
pakhat chung cun an chuak. Ka u le ka nau hna, hitihin
cun a si awk a si lo. ¹¹ Cerh pakhat chungin ti thlum le
ti kha an chuak ti bal lo. ¹² Ka u le ka nau hna, theipi
kung nih oliv thei a tlai bal lo, mitsur ruang nih theipi a
tlai bal fawn lo; ti al zong nih ti thlum a chuahter kho
ve lo. ¹³ Nan lakah a fim i hngalhnak a ngeimi nan um
maw? Cu hna nih cun a fimmi le hngalhnak a ngeimi
an si kha a thami an nunning le toidornak lungthin le
fimnak in an tuahmi thil ah khan an langhter awk a si.
¹⁴ Sihmanhsehlaw nan lung chungin mi nahchuahnak
nan ngeih i mi cungah nan thin a hun peng i mah za-
wn lawng aa ruatmi nan si ahcun, mifim kan si tiin i
porhlaw hlah u law, biatak dohnak ah lih kha chim
lengmang hlah u. ¹⁵ Cu bantuk fimnak cu vancung in a
rami a si lo; cu bantuk fimnak cu hi vawlei cung fimnak
hi a si i thlarau aa tel lomi fimnak, khuachia fimnak tu
a si. ¹⁶ Nahchuahnak le mah zawn lawng ruahnak a
umnak paoh ah i rem lonak le that lonak a phunphun
kha a um zungzal. ¹⁷ Sihmanhsehlaw cunglei in a rami
fimnak cu a hmasa bik ah a thiand i cun daite le nem
tein a um i hawikom cungah a tha; midang zaangfah-
nak khan a khat i thil tha kha tampi a tlai; thleidannak
zehmanh a ngei lo i a zer zong a zer lo. ¹⁸ Cun daihnak
sertu pawl nih daihnak in an tuhmi thlaici nih a thei a
tlaimi cu thatnak a si.

4 Nan i siknak le nan i velhnak vialte hi khuazei in
dah an rat? Nuamhnak nan duhnak in an ra i cu
nan duhnak cu nan pum chungah khan anmah le an-
mah aa do lengmangmi an si. ² Thil nan duh, sih-
manhsehlaw nan ngei kho tung lo, cu tikah mi thah

nan ngamh; thil ngeih kha nan duh, sihmanhsehlaw nan hmu kho tung lo, cu tikah nan i si i nan i vel. Nan duhmi kha Pathian nan hal lo caah nan hmu lo. ³ Cun nan hal tikah nan hmu kho lo, zeicahtiah nan i tinhmi kha a tha lo; nanmah nuamhnak ca lawng i hman awkah khan thil cu nan hal. ⁴ Zumh awk tlak lo minung hna! Vawlei he i hawikomh hi Pathian he i ral a si ti kha nan hngal lo maw? Vawlei hawikom si a duhmi paoh nih cun Pathian ral ah an i ser ko. ⁵ "Pathian nih kan chungah a chiahmi thlarau cu duhnak tihnung in a khat," tiah Cathiang nih a timi kha sullam ngei lo a si tiah ruat sual hlah u. ⁶ Sihmanhsehlaw Pathian pekmi vel cu cu nak hmanh cun a thawng deuh chinchin. Cathiang nih a ti bangin, "Pathian nih aa porhlawmi cu a doh hna i mi toi i aa dormi kha vel a ngeih hna." ⁷ Cucaah Pathian nawl kha ngai ko u. Khuachia kha doh u law an zam tak ko hna lai. ⁸ Pathian cu nai u law an nai ve hna lai. Misual mi hna, nan kut kha i taw u. Miziathiam hna, nan lung kha i thianh u. ⁹ Ngaihchia in um u, tap u law ai u; nan nihnak kha tahnak in thleng u, nan i lawmhnak kha ngaihchiatnak in thleng u. ¹⁰ Bawipa hmaiah toidor tein um u law amah nih an hlorh hna lai. ¹¹ Ka u le ka nau hna, pakhat le pakhat i soi hlah u. Ahohmanh a u a nau kha a soi i sual a phaw lengmangmi cu Nawlbiam kha a soi i sual a phawmi a si. Nawlbiam cu sual na phawt a si ahcun nang cu nawlbiam a zulmi kha na si ti lo, Nawlbiam sual a phawtu kha na si lehlam. ¹² Pathian lawnglawng hi nawlbiam a kan petu le nawlbiam cung i bia a khiak khotu cu a si. Amah lawnglawng nih hin a kan khamh khawh i a kan hrawh khawh. Cucaah cun, na minung hawi bia a ceihu dingah khan, aho ka si ti ah dah naa ruah? ¹³ "Nihin ah maw thaizing ah dik khual kan tlawng lai i khika ah kum khat kum hnih tluk kan um lai i chaw kan tuah lai i tangka tampi kan hmu lai," tiah a timi hna, ka bia hi ngai tuah u. ¹⁴ Thaizing ah na nunnak cu ze i lawh lai hmanh na hngalh tung lo. Nang cu minmei zaammi bantuk, atute a hung um i a lo zaumi bantuk pei na si ko cu. ¹⁵ "Bawipa a hna a tlak ahcun, kan nung lai i cu-cu khakha kan tuah lai," ti tu ah nan ti awk deuh a si. ¹⁶ Sihmanhsehlaw na lung a puam i naa porhlaw; cu bantuk porhlawtnak vialte cu ahmaan lomi thil a si. ¹⁷ Cucaah cun hi a tham i thil hi ka tuah awk a si tiah a hngal ko tung i a tuah lomi cu misual a si.

5 Nannih mirum hna, ka bia hi ngai tuah u. Nan cung i harnak a tlung ding ruangah hin tap u law ai len tuah u. ² Nan chawhlawn cu a thu dih cang i nan thilthuam cu rungrul nih a ei dih cang hna. ³ Nan sui le nan ngun cu cirik nih a ei hna i hi cirik hi nanmah sual an phawtu hna tehte a si lai i nan sa kha mei bantukin

an eitu hna a si lai. Hi a dong dengmangmi caan ah hin chaw le va kha nan i khon hna. ⁴ Nan lo chung i ri-an a tñanmi, an nihlawh nan pek hna lomi an aunak thawng kha a thang i nan rawltñantu hna an aunak thawng kha Pathian Lianngan Bik Bawi i a hna chung a phan cang. ⁵ Hi vawlei cungah cun nuam ngai le duhtling ngaiin nan nung. Sa thah ni caah nanmah le nanmah nan rak i thauter. ⁶ A sual lomi kha sual nan phawt hna i nan thah hna i an in doh hna lo. ⁷ Cucaah cun ka u le ka nau hna, Bawipa a rat hlantiang lungsau in um ko u. Lothlopa nih a lo in a sunglawimi rawl a chuah lai kha lungsau in a hngah tawn. Fur tlak lai le faruahthawh rat lai kha lungsau in a ngan. ⁸ Nannih zong nan lung a sau awk a si. Ruahchannak sangpi ngei ko u. Bawipa cu a ra dengmang cang. ⁹ Harnak nan ton tikah pakhat le pakhat i mawhchiat hlah u. Cu ti nan um ahcun Pathian nih bia an ceih sual hna lai. Biaceihu cu lamnai te ah a um ko i a rung lut zau ko lai. ¹⁰ Bawipa min in bia a rak chimmi profet hna kha, ka u le ka nau hna, philh hna hlah u. Harnak chung i lungsau in sifahnak a ingmi an si caah i zohchun hna u. ¹¹ Annih nih an in khawh cah, lunglawmmi kan ti hna. Job lungsau nak kha nan theih i Pathian nih a donghnak ah a pek thannak kong kha nan theih. Bawipa cu zaangfahnak le zawnruahnak in a khatmi a si. ¹² Cun cu pinah biakamnak nan tuah tikah chiatsernak hmanh hlah u; vancung cemchih in siseh, vawlei cemchih in siseh, ze i thil paoh cemchih in siseh, chiatser hlah u. A si ti nan duh ahcun, a si, ti ko; a si lo, ti na duh ahcun, a si lo, ti ko; cu ti na tuah lo ahcun Pathian biaceihnak na ing sual lai. ¹³ Nan lakah harnak a tongmi nan um ahcun, thla cam hna seh. A lung aa lawmmi nan um ahcun, thangthatnak hla sa hna seh. ¹⁴ A zawmi nan um ahcun, Khrihfa upa kha au hna u law thla in campiak hna seh law Bawipa min in chiti kha in thuh hna seh. ¹⁵ Zumhnak in thla an camnak nih khan a zawmi kha a damter lai; Bawipa nih damnak kha a pek than lai i sualnak a tuahmi kha ngaihthiam a si lai. ¹⁶ Cucaah cun nan sualnak kha pakhat le pakhat i chim u law pakhat le pakhat thla i campiak u, cu ti nan tuah ahcun damnak nan hmuh lai. Miṭha mi thlacamnak cu hmual a ngei. ¹⁷ Elijah kha kanmah bantuk minung a si ve ko. Ruah sur hlah seh tiah biatak tein thla a cam i kum thum le a cheu ruah sur loin a um. ¹⁸ Cun thla a cam than i ruah a sur i vawlei nih tirawl a vuiter. ¹⁹ Ka u le na nau hna, pakhatkhat biatak in nan tlaw sual i a dang pakhatkhat nih nan kirpi than tikah, ²⁰ misual kha aa palhmi lam in a kirpi thantun nih, cu misual mi thlarau cu thihnak in a khamh lai i sualnak tampi ngaihthiamnak a umter lai, ti kha va philh hlah u.

1 PETER

¹ Jesuh Khrih lamkaltu a simi Peter nih, Pontas, Galatia, Kappadosia, Asia le Bithinia peng i ralzam bangin aa ðhekmi, Pathian thimmi hna, nan sinah ca kan kuat hna. ² Jesuh Khrih kha a nawl ngaih awk le a thi in nannih cu tlengh awkah Pathian kan Pa tinhning in thim nan si i a Thlarau nih miphun thianga ah an ser hna. Vel le daihnak cu tling khitkhet in nan ta si ko seh. ³ Kan Bawipa Jesuh Khrih i a Pathian le a Pa cu lawm ko u sih. Zeicahtiah a zaangfahnak a nganmi ruanga kannah cu Jesuh Khrih thihnak in a thawhternak khan, nunnak thar a kan pek. Cucaah kannah cu zumhnak nung in kan khat i ⁴ Pathian nih a mi hna caah a chiahmi thluachuah vanluhnak tampi cu co awkah kan i ruahchan. Cu thluachuahnak cu a thu a man kho lomi le a ziam kho lomi an si i Pathian nih vancung ah khin an chiahpiak hna. ⁵ Cu an chiahpiak hna cu Pathian kha nan zumh caah le khamhnak a phak hlantiang amah ðhawnnak nih an huhphenh hna caah a si — cu a ra dingmi khamhnak cu atu zongah hin timhcia a si ko cang i caan dongh tikah phuan a si te lai. ⁶ Hi ruanga hin nan lung i lawm ko u, hneksaknak tampi nan in ruanga hin atu ahcun nan ngaih chia hmanh seh law i lawm ko u. ⁷ Hneksaknak nan inmi cu nan zumhnak kha a tak maw tak lo ti hngalhnak caah a si lai. Hrawh khawh a simi thil cu, sui hmanh hi hneksak a hau, cucaah sui nakin let tam piin a sung deuhmi nan zumhnak cu, hneksaknak kha chuak lakin a in khawh nakhnga, hneksak a hau ve. Cun Jesuh Khrih a langh Ni ah cun thangðhatnak le upatnak le sunparnak kha nan hmuh lai. ⁸ Jesuh cu nan hmu naloin nan dawt, cun nan hmu ðhiamðhiam lo nain amah cu nan zumh. ⁹ Cucaah nan zumhnak nih aa tinhmi nan thlarau khamhnak cu nan hmuh caah, holh in chim khawh lomi lawmhnak, a nganmi le a sunglawimi lawmhnak kha nan ngei. ¹⁰ Hi khamhnak kong hi profet hna nih an ruah an khahmi le an kawlm i a rak si; Pathian nih pek an duhmi hna laksawng kong hi an rak chim chungmi kha a si. ¹¹ Zeitik ah dah cu caan cu a si lai ti le zeitindah cu caan cu a rat lai ti kha kawl an rak i zuam i atu caan hi an chungah a ummi Khrih Thlarau nih a rak sawhmi caan cu a si. Thlarau nih cun Khrih nih a in laimi temhinnak le temhnak a in ruanga a hmuh laimi sunparnak kha a rak chimchung cang. ¹² Pathian nih hi profet hna cu, an rianðuanmi kha anmah ca ðathnemnak caah si loin, nanmah ca ðathnemnak caah a si ti

kha a chimh hna. Vancung in a rung ðummi Thianga Thlarau ðhawnnak thawngin, Thawngðha chimtu lamkaltu pawl nih an in chimhmi hna cu, hi profet hna nih hin an rak chim cangmi a si. Hi thil hi vancungmi hmanh nih hngalh an rak duhmi a si. ¹³ Cucaah nan lung in rianðuan awkah timhcia tein um u. Ralring tein um u law, Jesuh Khrih a langh tikah nan hmuh laimi velngeihnak laksawng cungah khan nan i ruahchanak cu bunh ko u. ¹⁴ Pathian nawl kha ngai u, nan rak hruh lio i nan rak ngeihmi duhnak nih khan nan ziaza cu in uk ti hna hlah seh. ¹⁵ Nannih an kotu hna Pathian cu a thian bantukin nannih zong thianga ve u. ¹⁶ Cathiang nih, "Keimah ka thian caah nannih zong nan thian ve awk a si," a ti. ¹⁷ Pathian sin i thla nan cam tikah, amah cu kan Pa tiah nan kawh; amah nih cun mi vialte kha an tuahning cio ah duhdanh zehmanh um loin bia a ceih hna. Cu Pathian cu a sin i thla nan cam tikah, kan Pa, tiin nan kawh ðung ahcun, hi vawleicung nan nun lioah hin amah upat bu tein nan um awk a si. ¹⁸ Nan pupa nih an in rohmi hna santlailo phunglam hna chungin an luattertu hna cu zeidah a si kha nan hngalh, a rawk khomi thil sui le ngun bantuk si loin ¹⁹ nanmah luatnak man cu a sungmi thi, dotlak lonak zehmanh a ngei lomi tuufa thi bantuk, Khrih thi kha a si. ²⁰ Amah cu Pathian nih vawlei a ser hlan khan a thim cang i nanmah caah hi ni hmanung bik hna caan ah hin a hun langhter. ²¹ Amah thawngin Pathian cu nan zumh i Pathian nih cun thihnak in a thawhter i sunparnak a pek; cucaah nan zumhnak le ruahchanak cu Pathian cungah aa bunhmi an si. ²² Biatak nih an fialmi hna nan zulhnak thawngin nanmah cu nan i thianh cang i zumhnak ah nan unau a simi hna cungah khan dawtnak taktak nan ngeih caah, pakhat le pakhat i daw tuah u. ²³ Pathian bia, a nungmi le zungzal in a hmunmi thawngin, hrintharmi nan si cang, thih a thiammi nu le pa fa si loin thih a thiam lomi pa fa nan si cang. ²⁴ Cathiang nih a ti bangin, "Mi vialte cu ram bantuk an si, An sunparnak vialte cu ramlak pangpar bantuk a si; Ram cu a thi i pangpar cu a ðil, ²⁵ Sihmanhsehlaw Bawipa bia cu zungzal in a hmun." Thawngðha nih an chimhmi hna bia cu hi bia hi a si.

² That lonak vialte kha hlaw cang hna u; ziar ngei ti hlah u, lih chim ti hlah u; hrawkhrol in um ti hlah u, nahchuahnak ngei ti hlah u, zawmhtaihnak bia hmanh ti hlah u. ² Ngakchia chuakka bantuk si u law

thlarau hnuk kha duh u, cu thlarau hnuk nan din thawngin nan thang lai i khamhnak nan hmuh lai.

³ Cathiang nih a ti bangin, "Bawipa zaangfahnak kha nan teh cang." ⁴ Cucaah Bawipa sinah khan ra tuah u; amah cu a nungmi Lung, minung nih hlaw hmanh hna seh law Pathian nih a sungmi ah a relmi kha a si.

⁵ Nanmah zong kha, lung nung bantukin ra tuah u law, thlarau biakinn saknak caah cun i hmang tuah u. Cuka ah cun a thiagmi tlangbawi bantukin cohlan awk a tlakmi thlarau raithawinak kha Jesuh Khrih thawngin Pathian cu nan pekchanh lai. ⁶ Zeicahtiah Cathiang nih, "A sungmi lung pakhat kha ka thim cang i cu lung cu Zion khua i sakmi inn a hram lung caah ka chia; Amah a zummi cu zeitikhmanh ah an lung a dong lai lo," a ti. ⁷ Hi lung hi, a zummi nannih caah cun lung man sung ngaingai a si, sihmanhsehlaw a zum lomi hna caah cun, "Inn satu pawl nih an hlawtmi lung kha lung santlai bik ah a cang," timi kha a si. ⁸ Cun Cathiang chung hmun dang pakhat ah, "Hi lung hi mi a rilhtertu lung a si lai, a tluktertuh hna lungpi a si lai," tiin a um fawn. Annih an rilh cu an zumh lo caah a si; cuticun um hna seh ti kha Pathian duhning a si. ⁹ Sihmanhsehlaw nannih cu thimmi miphun, Siangpahrang tlangbawi, miphun thiag, Pathian miphun hrimhrim nan si. Muihnak chungin amah ceunak chungah an kotu hna Pathian nih khuaruahharmi thil a tuahmi thanh awkah nannih cu an thimmi hna nan si. ¹⁰ Hlanah cun nannih cu Pathian mi nan rak si lo, sihmanhsehlaw atu cu nan si cang; hlanah cun Pathian zaangfahnak kha nan rak hngal lo, sihmanhsehlaw a tu cu zaangfahnak kha nan hmuh cang. ¹¹ Ka dawtmi ka hawile hna, hi vawlei cungah khual le ralzam nan si bantukin thlarau he aa do zungzalmi pumsa duhnak kha i teiter hna hlah u, tiah kan nawl hna. ¹² Nan ziaza kha lawkihmi hmanh nih a tha an timi si seh law, atu ah cun mithalo tiah an in ti ko hna lai nain, nuncan tha in nan nun kha anmah hrimhrim nih an hmuh lai i Pathian cu mi vialte biaceih awk i a rat Ni ah cun an thangthat lai. ¹³ Bawipa ruangah, nawl a ngeimi hna kha, an nawl ngai ko hna u, nawl ngeihnak sang bik a ngeimi Siangpahrang kha a nawl ngai u law ¹⁴ that lonak a tuahtu hna dantat awkah le thatnak a tuahtu hna thangthatnak pek awkah a thlahmi bawi hna zong kha an nawl ngai ko hna u. ¹⁵ Zeicahtiah a duhduh in bia a chimmi mihrut kha, thiltha nan tuahmi in, chim awk hngal loin tuah hna u, ti kha Pathian duhnak a si. ¹⁶ A luatmi bantukin um u, sihmanhsehlaw nan luatnak kha that lonak khuhnak ah hmang hlah u, Pathian sal bantuk tu in nung u. ¹⁷ Mi vialte kha upat hna u, zumhnak i nan unau a simi kha daw hna u, Pathian kha thih u law Siangpahrang kha hmaizah u. ¹⁸ Sal hna, nan bawile kha an nawl ngai hna u law upat hna u, zaangfahnak a ngeimi le mi zawnruahnak a ngeimi lawng kha si loin, a puar a hrangmi zong kha an nawl ngai hna u.

¹⁹ Pathian nan thlasak ruangah nan hmuh awk a si lomi temhinnak kha nan hmuh i a in in nan i in ahcun Pathian nih cu nan inmi ruangah cun thluachuahnak an pek hna lai. ²⁰ Palhnak nan tuahmi ruangah, nan in awk a simi tuknak nan huah ahcun, cucu thangthat awk tlak a si maw? Asinain ahmaanmi thil nan tuahmi ruangah, hremnak nan in ahcun Pathian nih thluachuahnak an pek hna lai. ²¹ Cu bantuk mi si awkah cun Pathian nih an kawh hna cu a si; zeicahtiah Khrih hrimhrim nih nan caah khan a in cang i ka keneh ka zul hna seh tiah i zohchun awk an chiahpiak cang hna. ²² Sualnak zehmanh a tuah lo, lih a chim bal lo.

²³ Serhsatnak bia in an ti tikah serhsatnak bia in a let hna lo, temhnak a in tikah a tlerh hna lo, ding tein bia a ceihtu Pathian tu kha aa bochan. ²⁴ Khrih nih a pum hrimhrim in kan sualnak cu vailam tahnak ah khan a kalpi i cucaah kannih cu sualnak ah khan kan thi cang i dinnak ah kan nung cang. A hma in nan dam cang.

²⁵ Tuu a tlaumi bantukin nan tlaw cang, sihmanhsehlaw atu cu nan nunnak Khaltu a simi le nan nunnak Cawngtu a simi leiah khan nan kir cang.

3 Cu bantuk thiamthiam in nu nih nan vale kha an nawl nan ngaih hna awk a si. Cu ti nan tuah ahcun, nan vale lak i Pathian bia a zum lomi hna nih khan, nan ziaza a thami thawng cun Pathian bia cu an zumh lai. Nan caah bia kaa khat chim zong a herh lai lo, ² zeicahtiah zeitluk nun thiag in dah nan nun ti le zeitluk in dah nan upat hna kha anmah nih an hmuh ko lai. ³ Lenglei tamhnak, nan sam phiarning tehna, nan thi nan hlawn tehna, nan thil nan thuam tehna ah khan nan i dawhnak cu a um awk a si lo, ⁴ nan i dawhnak cu nan chung muru ah a um awk a si i cu nan i dawhnak cu a tar kho lomi nemnak le daihnak lungthin, Pathian mithmuh i a sung bikmi thil a simi kha a si. ⁵ Pathian a rak i bochanmi nu hna cu, cu bantukin an i dawhnak a simi an si — an vale nawl an ngaihnak ah khan an i dawhnak cu a si. ⁶ Sarah kha cu bantuk cu a si; Abraham kha a nawl a ngaih i, "Ka bawipa," tiah a auh. Thatnak nan tuah i zehmanh thihnak nan ngeih lo ahcun, a fanule cu nanmah hi nan si. ⁷ Nannih patung hna zong nan nupile he nan um tikah, annih cu a der deuhmi an si kha philh hlah u. Cucaah bia nan chimh hna tikah hmaizah tein nan chimh hna lai i Pathian pekmi laksawng nunnak cu annih zong nih an co khawh ve lai. Hi bantuk hin um u law zehmanh nih nan thlacamnak kha hna a hnawh kho lai lo. ⁸ A donghnak ah ka chim duhmi cu, ruahnak khat le lungthin khat in um u, u le nau bantukin i daw u law pakhat le pakhat i zaangfah u law toidor tein um u. ⁹ That lonak kha that lonak in lehrul hlah u, vawlh-pamhnak kha vawlh-pamhnak in lehrul fawn hlah u; thluachuah peknak tu in lehrul hna u, zeicahtiah Pathian nih an kawh hna tikah bia an kamhmi hna cu, thluachuahnak kan pek hna lai, ti a si. ¹⁰ Cathiang nih a ti

bangin. "Nuam tein nung ve ning ti a duhmi le caan tha hmu ve ning ti a duhmi nih cun, that lonak bia chim kha aa sum lai i lihchim kha a ngol lai. ¹¹ Chiatnak kha a mer tak lai i thatnak kha a tuah lai; daihnak kha a kawl lai i a zulh lai. ¹² Zeicahtiah Bawipa nih a dingmi cu a mit in a ven hna i an thlacamnak kha a ngaih zungzal; Sihmanhsehlaw that lonak a tuahmi cu a doh hna." ¹³ Thatnak tuah kha a duhmi nan si ahcun aho nih dah harnak an in pek hna lai? ¹⁴ Cun a dingmi thil tuah ruangah temhnak nan in ahcun, nan caah lunglawmh awk a va si thiam dah! Minung kha thih hna hlah u, hmailei thil ruah ah nan khuaruah zong har fawn hlah u. ¹⁵ Sihmanhsehlaw nan lungthin chungin Khrih kha upat u law nan Bawi ah ser u. Ruahchannak nan ngeihmi kong kha, kan chim tuah u, an timi hna an um ahcun, zeitik caan paoh i chim kho dingin timhcia tein um zungzal u. ¹⁶ Cun cu bantukin nan chim tikah nemnak le hmaizahnak in chim u. Nan chia tha thleidannak kha thiang tein umter u, cu ti nan um ahcun, Khrih zultu nan si ruang i nan ziaza tha a soimi hna nih khan nan ziaza cu an hmuh tikah anmah tu an ning a zak lai. ¹⁷ Chiatnak tuah ruang i innak hmuh nakin thatnak tuah ruang i innak huah cu a tha deuh, cucu Pathian duhnak a si, ¹⁸ zeicahtiah Khrih hrimehrim zong kha nanmah caah a thi i sualnak ruangah khan voi khat ah za lakin a thi; nannih cu Pathian sin i kalpi awk caah khan, mi tha cu mi thalo mi hna ruangah a thi. Pum cun thihnak a huat, sihmanhsehlaw thlarau cun a nung i ¹⁹ thlarau in a nunnak cun thong i thlakmi thlarau hna sinah khan a va kal i phung a chim. ²⁰ Cu thlarau hna nih cun, Noah nih tilawng a ser lio i lungsau in Pathian nih a ngan hna lioah khan, Pathian nawl cu an ngai duh lo. Lawng chungah a lutmi mi tlawmte — minung an dihlak ah pariat hna kha — ti chung cun khamh an si i ²¹ cucu atu i nanmah an khamhtu hna tipil innak a rak sawhtu hi a si. Tipil innak cu pum hnawm kholh hi a si lo, chia tha thleidannak thiang nih Pathian sin i biakamnak a tuahmi tu hi a si. Tipil innak nih cun Jesuh Khrih thihnak in a thawh thannak thawngin an khamh hna i ²² amah cu vancung ah a kai i Pathian orhleikamah a um i vancungmi vialte le vancung nawl ngeihnak vialte le thawnnak vialte kha a uk dih hna.

4 Khrih zong nih khan a pum in a rak in caah nannih zong nih cu bantuk thinlung le lungput cun nan tha nan i thawnter ve awk a si. Cu bantukin temhinna a ingmi hna cu sualnak chungah khan an i tel ti lo. ² Cucaah atu thawk in, hi vawlei cung i nan nun chung cu, minung duhnak kha si ti loin Pathian duhnak tu kha i ukter cang u. ³ Lawkihmi nih an rak tuah tawnmi kha a za ceo nan rak tuah ve ko cang. Pumsa duhnak tehna, hornak tehna, zu ritnak tehna, zu hmun i nuamhnak tehna, bawilamnak tehna le fihnung a simi siasal biaknak tehna kha nan rak tuah

hna. ⁴ Cun atu cu Lawkihmi hna kha, cu bantuk nunning ah cun nan telpi duh ti hna lo caah an khuaruah a har i nannih kha an in serhsat hna. ⁵ Sihmanhsehlaw a nungmi he a thimi he bia a ceihtu ding Pathian hmaiah cun an chuak ve lai i an bia cu an i chim ve te ko lai. ⁶ Cu ruangah cun mithi mi hna sin zong i Thawngtha chim a si venak cu a si. Annih cu midang cio bantuk khan an pum in an nun lioah khan biaceih cu an si ve ko cang; sihmanhsehlaw annih sin i Thawngtha chim a sinak cu thlarau in an nunnak ah hin Pathian a nun bantukin an nun khawh ve nakhnga ding caah a si. ⁷ Zeizong vialte donghnak caan hi a nai ko cang. Cucaah cun thla nan cam khawh nakhnga, mah le mah aa uk khomi le ralring tein a ummi nan si lai. ⁸ Zeidang vialte nakin, pakhat le pakhat lungtak tein i daw u, zeicahtiah dawtnak nih cun sualnak tampi kha a khuh khawh. ⁹ Phunzai loin pakhat le pakhat tlun inn i onh u. ¹⁰ Pathian laksawng kengtu tha bantukin Pathian sinin nan hmuhmi laksawng kha midang ca thatnak ah hmanng cio u. ¹¹ Zeizong kip ah Jesuh Khrih thawngin Pathian nih thangthatnak a hmuh nakhnga, phung a chimmi nih Pathian bia kha chim u, rian a tuanmi nih Pathian pekmi thazang khan tuan u, sunparnak le lianhnngannak cu zungzal in zungzal tiang amah ta a si. Amen. ¹² Ka dawtmi ka hawile hna, a fakmi temhinna nan in caah hin, nan khuaruahhar hlah u, kan cungah a um bal theng lomi thil a tlung tiin ruat hlah u. ¹³ Khrih inmi temhnak kha nan in ve caah a lawmh tu in i lawm u, zeicahtiah a sunparnak cu a langh tikah lunglawmh in nan khat lai. ¹⁴ Khrih zultu nan si ruang i serhsatnak nan in ahcun, nan caah lunglawmh awk a va si dah; cu nih cun sunparnak a ngeimi Thlarau, Pathian Thlarau kha nan cungah a um, ti kha a langhter. ¹⁵ Lainawng si ruang le mifir si ruang le mi thalo si ruang le midang rian i vaa sawhkalh ruang bel ah ahohmanh temhnak ing hlah u. ¹⁶ Khrihfa nan si ruang i temhnak nan in tu ahcun, nan ning zak hlah u; Khrih min kha nan i put caah Pathian tu kha lawm u. ¹⁷ Biaceihnak thawk caan cu a phan cang i biaceih hmasa bik ding cu Pathian mi hna kha an si lai. Kanmah in thawh a si ahcun, Pathian sinin a rami Thawngtha a zum lomi hna kha, zeitindik an donghnak a va si te ual lai? ¹⁸ Cathiang nih a chim bangin, "Mi tha ca hmanh ah khamhnak hmuh a har, Cucaah Pathian zei i a rel lomi hna le sualnak a tuahmi hna cu, zeidik an hei lawh te lai." ¹⁹ Cucaah Pathian duhning a si ruang i temhnak a ingmi hna nih cun thil tha an tuahmi thawng khan Pathian sinah i pe ko hna seh — Pathian cu anmah a Sertu hna kha a si i a biakam kha a tlohl bal lo.

5 Khrihfa upa hna, kei zong Khrihfa upa ka si ve bantukin kan nawl hna. Khrih nih temhnak a inmi tehte pakhat ka si ve i a lang laimi sunparnak zongah kaa tel ve lai. ² Pathian nih an pekmi hna tuurun a

khaltu kha si u law Pathian nih zohkhenh hna seh ti an duh hna bantukin lungtho lo si loin lungtho tein zohkhenh hna u. ³ Tuan man hmuh ding men ah si loin ⁴ ⁵ ⁶ ⁷ ⁸ ⁹ ¹⁰ ¹¹ ¹² ¹³ ¹⁴ ¹⁵ ¹⁶ ¹⁷ ¹⁸ ¹⁹ ²⁰ ²¹ ²² ²³ ²⁴ ²⁵ ²⁶ ²⁷ ²⁸ ²⁹ ³⁰ ³¹ ³² ³³ ³⁴ ³⁵ ³⁶ ³⁷ ³⁸ ³⁹ ⁴⁰ ⁴¹ ⁴² ⁴³ ⁴⁴ ⁴⁵ ⁴⁶ ⁴⁷ ⁴⁸ ⁴⁹ ⁵⁰ ⁵¹ ⁵² ⁵³ ⁵⁴ ⁵⁵ ⁵⁶ ⁵⁷ ⁵⁸ ⁵⁹ ⁶⁰ ⁶¹ ⁶² ⁶³ ⁶⁴ ⁶⁵ ⁶⁶ ⁶⁷ ⁶⁸ ⁶⁹ ⁷⁰ ⁷¹ ⁷² ⁷³ ⁷⁴ ⁷⁵ ⁷⁶ ⁷⁷ ⁷⁸ ⁷⁹ ⁸⁰ ⁸¹ ⁸² ⁸³ ⁸⁴ ⁸⁵ ⁸⁶ ⁸⁷ ⁸⁸ ⁸⁹ ⁹⁰ ⁹¹ ⁹² ⁹³ ⁹⁴ ⁹⁵ ⁹⁶ ⁹⁷ ⁹⁸ ⁹⁹ ¹⁰⁰ ¹⁰¹ ¹⁰² ¹⁰³ ¹⁰⁴ ¹⁰⁵ ¹⁰⁶ ¹⁰⁷ ¹⁰⁸ ¹⁰⁹ ¹¹⁰ ¹¹¹ ¹¹² ¹¹³ ¹¹⁴ ¹¹⁵ ¹¹⁶ ¹¹⁷ ¹¹⁸ ¹¹⁹ ¹²⁰ ¹²¹ ¹²² ¹²³ ¹²⁴ ¹²⁵ ¹²⁶ ¹²⁷ ¹²⁸ ¹²⁹ ¹³⁰ ¹³¹ ¹³² ¹³³ ¹³⁴ ¹³⁵ ¹³⁶ ¹³⁷ ¹³⁸ ¹³⁹ ¹⁴⁰ ¹⁴¹ ¹⁴² ¹⁴³ ¹⁴⁴ ¹⁴⁵ ¹⁴⁶ ¹⁴⁷ ¹⁴⁸ ¹⁴⁹ ¹⁵⁰ ¹⁵¹ ¹⁵² ¹⁵³ ¹⁵⁴ ¹⁵⁵ ¹⁵⁶ ¹⁵⁷ ¹⁵⁸ ¹⁵⁹ ¹⁶⁰ ¹⁶¹ ¹⁶² ¹⁶³ ¹⁶⁴ ¹⁶⁵ ¹⁶⁶ ¹⁶⁷ ¹⁶⁸ ¹⁶⁹ ¹⁷⁰ ¹⁷¹ ¹⁷² ¹⁷³ ¹⁷⁴ ¹⁷⁵ ¹⁷⁶ ¹⁷⁷ ¹⁷⁸ ¹⁷⁹ ¹⁸⁰ ¹⁸¹ ¹⁸² ¹⁸³ ¹⁸⁴ ¹⁸⁵ ¹⁸⁶ ¹⁸⁷ ¹⁸⁸ ¹⁸⁹ ¹⁹⁰ ¹⁹¹ ¹⁹² ¹⁹³ ¹⁹⁴ ¹⁹⁵ ¹⁹⁶ ¹⁹⁷ ¹⁹⁸ ¹⁹⁹ ²⁰⁰ ²⁰¹ ²⁰² ²⁰³ ²⁰⁴ ²⁰⁵ ²⁰⁶ ²⁰⁷ ²⁰⁸ ²⁰⁹ ²¹⁰ ²¹¹ ²¹² ²¹³ ²¹⁴ ²¹⁵ ²¹⁶ ²¹⁷ ²¹⁸ ²¹⁹ ²²⁰ ²²¹ ²²² ²²³ ²²⁴ ²²⁵ ²²⁶ ²²⁷ ²²⁸ ²²⁹ ²³⁰ ²³¹ ²³² ²³³ ²³⁴ ²³⁵ ²³⁶ ²³⁷ ²³⁸ ²³⁹ ²⁴⁰ ²⁴¹ ²⁴² ²⁴³ ²⁴⁴ ²⁴⁵ ²⁴⁶ ²⁴⁷ ²⁴⁸ ²⁴⁹ ²⁵⁰ ²⁵¹ ²⁵² ²⁵³ ²⁵⁴ ²⁵⁵ ²⁵⁶ ²⁵⁷ ²⁵⁸ ²⁵⁹ ²⁶⁰ ²⁶¹ ²⁶² ²⁶³ ²⁶⁴ ²⁶⁵ ²⁶⁶ ²⁶⁷ ²⁶⁸ ²⁶⁹ ²⁷⁰ ²⁷¹ ²⁷² ²⁷³ ²⁷⁴ ²⁷⁵ ²⁷⁶ ²⁷⁷ ²⁷⁸ ²⁷⁹ ²⁸⁰ ²⁸¹ ²⁸² ²⁸³ ²⁸⁴ ²⁸⁵ ²⁸⁶ ²⁸⁷ ²⁸⁸ ²⁸⁹ ²⁹⁰ ²⁹¹ ²⁹² ²⁹³ ²⁹⁴ ²⁹⁵ ²⁹⁶ ²⁹⁷ ²⁹⁸ ²⁹⁹ ³⁰⁰ ³⁰¹ ³⁰² ³⁰³ ³⁰⁴ ³⁰⁵ ³⁰⁶ ³⁰⁷ ³⁰⁸ ³⁰⁹ ³¹⁰ ³¹¹ ³¹² ³¹³ ³¹⁴ ³¹⁵ ³¹⁶ ³¹⁷ ³¹⁸ ³¹⁹ ³²⁰ ³²¹ ³²² ³²³ ³²⁴ ³²⁵ ³²⁶ ³²⁷ ³²⁸ ³²⁹ ³³⁰ ³³¹ ³³² ³³³ ³³⁴ ³³⁵ ³³⁶ ³³⁷ ³³⁸ ³³⁹ ³⁴⁰ ³⁴¹ ³⁴² ³⁴³ ³⁴⁴ ³⁴⁵ ³⁴⁶ ³⁴⁷ ³⁴⁸ ³⁴⁹ ³⁵⁰ ³⁵¹ ³⁵² ³⁵³ ³⁵⁴ ³⁵⁵ ³⁵⁶ ³⁵⁷ ³⁵⁸ ³⁵⁹ ³⁶⁰ ³⁶¹ ³⁶² ³⁶³ ³⁶⁴ ³⁶⁵ ³⁶⁶ ³⁶⁷ ³⁶⁸ ³⁶⁹ ³⁷⁰ ³⁷¹ ³⁷² ³⁷³ ³⁷⁴ ³⁷⁵ ³⁷⁶ ³⁷⁷ ³⁷⁸ ³⁷⁹ ³⁸⁰ ³⁸¹ ³⁸² ³⁸³ ³⁸⁴ ³⁸⁵ ³⁸⁶ ³⁸⁷ ³⁸⁸ ³⁸⁹ ³⁹⁰ ³⁹¹ ³⁹² ³⁹³ ³⁹⁴ ³⁹⁵ ³⁹⁶ ³⁹⁷ ³⁹⁸ ³⁹⁹ ⁴⁰⁰ ⁴⁰¹ ⁴⁰² ⁴⁰³ ⁴⁰⁴ ⁴⁰⁵ ⁴⁰⁶ ⁴⁰⁷ ⁴⁰⁸ ⁴⁰⁹ ⁴¹⁰ ⁴¹¹ ⁴¹² ⁴¹³ ⁴¹⁴ ⁴¹⁵ ⁴¹⁶ ⁴¹⁷ ⁴¹⁸ ⁴¹⁹ ⁴²⁰ ⁴²¹ ⁴²² ⁴²³ ⁴²⁴ ⁴²⁵ ⁴²⁶ ⁴²⁷ ⁴²⁸ ⁴²⁹ ⁴³⁰ ⁴³¹ ⁴³² ⁴³³ ⁴³⁴ ⁴³⁵ ⁴³⁶ ⁴³⁷ ⁴³⁸ ⁴³⁹ ⁴⁴⁰ ⁴⁴¹ ⁴⁴² ⁴⁴³ ⁴⁴⁴ ⁴⁴⁵ ⁴⁴⁶ ⁴⁴⁷ ⁴⁴⁸ ⁴⁴⁹ ⁴⁵⁰ ⁴⁵¹ ⁴⁵² ⁴⁵³ ⁴⁵⁴ ⁴⁵⁵ ⁴⁵⁶ ⁴⁵⁷ ⁴⁵⁸ ⁴⁵⁹ ⁴⁶⁰ ⁴⁶¹ ⁴⁶² ⁴⁶³ ⁴⁶⁴ ⁴⁶⁵ ⁴⁶⁶ ⁴⁶⁷ ⁴⁶⁸ ⁴⁶⁹ ⁴⁷⁰ ⁴⁷¹ ⁴⁷² ⁴⁷³ ⁴⁷⁴ ⁴⁷⁵ ⁴⁷⁶ ⁴⁷⁷ ⁴⁷⁸ ⁴⁷⁹ ⁴⁸⁰ ⁴⁸¹ ⁴⁸² ⁴⁸³ ⁴⁸⁴ ⁴⁸⁵ ⁴⁸⁶ ⁴⁸⁷ ⁴⁸⁸ ⁴⁸⁹ ⁴⁹⁰ ⁴⁹¹ ⁴⁹² ⁴⁹³ ⁴⁹⁴ ⁴⁹⁵ ⁴⁹⁶ ⁴⁹⁷ ⁴⁹⁸ ⁴⁹⁹ ⁵⁰⁰ ⁵⁰¹ ⁵⁰² ⁵⁰³ ⁵⁰⁴ ⁵⁰⁵ ⁵⁰⁶ ⁵⁰⁷ ⁵⁰⁸ ⁵⁰⁹ ⁵¹⁰ ⁵¹¹ ⁵¹² ⁵¹³ ⁵¹⁴ ⁵¹⁵ ⁵¹⁶ ⁵¹⁷ ⁵¹⁸ ⁵¹⁹ ⁵²⁰ ⁵²¹ ⁵²² ⁵²³ ⁵²⁴ ⁵²⁵ ⁵²⁶ ⁵²⁷ ⁵²⁸ ⁵²⁹ ⁵³⁰ ⁵³¹ ⁵³² ⁵³³ ⁵³⁴ ⁵³⁵ ⁵³⁶ ⁵³⁷ ⁵³⁸ ⁵³⁹ ⁵⁴⁰ ⁵⁴¹ ⁵⁴² ⁵⁴³ ⁵⁴⁴ ⁵⁴⁵ ⁵⁴⁶ ⁵⁴⁷ ⁵⁴⁸ ⁵⁴⁹ ⁵⁵⁰ ⁵⁵¹ ⁵⁵² ⁵⁵³ ⁵⁵⁴ ⁵⁵⁵ ⁵⁵⁶ ⁵⁵⁷ ⁵⁵⁸ ⁵⁵⁹ ⁵⁶⁰ ⁵⁶¹ ⁵⁶² ⁵⁶³ ⁵⁶⁴ ⁵⁶⁵ ⁵⁶⁶ ⁵⁶⁷ ⁵⁶⁸ ⁵⁶⁹ ⁵⁷⁰ ⁵⁷¹ ⁵⁷² ⁵⁷³ ⁵⁷⁴ ⁵⁷⁵ ⁵⁷⁶ ⁵⁷⁷ ⁵⁷⁸ ⁵⁷⁹ ⁵⁸⁰ ⁵⁸¹ ⁵⁸² ⁵⁸³ ⁵⁸⁴ ⁵⁸⁵ ⁵⁸⁶ ⁵⁸⁷ ⁵⁸⁸ ⁵⁸⁹ ⁵⁹⁰ ⁵⁹¹ ⁵⁹² ⁵⁹³ ⁵⁹⁴ ⁵⁹⁵ ⁵⁹⁶ ⁵⁹⁷ ⁵⁹⁸ ⁵⁹⁹ ⁶⁰⁰ ⁶⁰¹ ⁶⁰² ⁶⁰³ ⁶⁰⁴ ⁶⁰⁵ ⁶⁰⁶ ⁶⁰⁷ ⁶⁰⁸ ⁶⁰⁹ ⁶¹⁰ ⁶¹¹ ⁶¹² ⁶¹³ ⁶¹⁴ ⁶¹⁵ ⁶¹⁶ ⁶¹⁷ ⁶¹⁸ ⁶¹⁹ ⁶²⁰ ⁶²¹ ⁶²² ⁶²³ ⁶²⁴ ⁶²⁵ ⁶²⁶ ⁶²⁷ ⁶²⁸ ⁶²⁹ ⁶³⁰ ⁶³¹ ⁶³² ⁶³³ ⁶³⁴ ⁶³⁵ ⁶³⁶ ⁶³⁷ ⁶³⁸ ⁶³⁹ ⁶⁴⁰ ⁶⁴¹ ⁶⁴² ⁶⁴³ ⁶⁴⁴ ⁶⁴⁵ ⁶⁴⁶ ⁶⁴⁷ ⁶⁴⁸ ⁶⁴⁹ ⁶⁵⁰ ⁶⁵¹ ⁶⁵² ⁶⁵³ ⁶⁵⁴ ⁶⁵⁵ ⁶⁵⁶ ⁶⁵⁷ ⁶⁵⁸ ⁶⁵⁹ ⁶⁶⁰ ⁶⁶¹ ⁶⁶² ⁶⁶³ ⁶⁶⁴ ⁶⁶⁵ ⁶⁶⁶ ⁶⁶⁷ ⁶⁶⁸ ⁶⁶⁹ ⁶⁷⁰ ⁶⁷¹ ⁶⁷² ⁶⁷³ ⁶⁷⁴ ⁶⁷⁵ ⁶⁷⁶ ⁶⁷⁷ ⁶⁷⁸ ⁶⁷⁹ ⁶⁸⁰ ⁶⁸¹ ⁶⁸² ⁶⁸³ ⁶⁸⁴ ⁶⁸⁵ ⁶⁸⁶ ⁶⁸⁷ ⁶⁸⁸ ⁶⁸⁹ ⁶⁹⁰ ⁶⁹¹ ⁶⁹² ⁶⁹³ ⁶⁹⁴ ⁶⁹⁵ ⁶⁹⁶ ⁶⁹⁷ ⁶⁹⁸ ⁶⁹⁹ ⁷⁰⁰ ⁷⁰¹ ⁷⁰² ⁷⁰³ ⁷⁰⁴ ⁷⁰⁵ ⁷⁰⁶ ⁷⁰⁷ ⁷⁰⁸ ⁷⁰⁹ ⁷¹⁰ ⁷¹¹ ⁷¹² ⁷¹³ ⁷¹⁴ ⁷¹⁵ ⁷¹⁶ ⁷¹⁷ ⁷¹⁸ ⁷¹⁹ ⁷²⁰ ⁷²¹ ⁷²² ⁷²³ ⁷²⁴ ⁷²⁵ ⁷²⁶ ⁷²⁷ ⁷²⁸ ⁷²⁹ ⁷³⁰ ⁷³¹ ⁷³² ⁷³³ ⁷³⁴ ⁷³⁵ ⁷³⁶ ⁷³⁷ ⁷³⁸ ⁷³⁹ ⁷⁴⁰ ⁷⁴¹ ⁷⁴² ⁷⁴³ ⁷⁴⁴ ⁷⁴⁵ ⁷⁴⁶ ⁷⁴⁷ ⁷⁴⁸ ⁷⁴⁹ ⁷⁵⁰ ⁷⁵¹ ⁷⁵² ⁷⁵³ ⁷⁵⁴ ⁷⁵⁵ ⁷⁵⁶ ⁷⁵⁷ ⁷⁵⁸ ⁷⁵⁹ ⁷⁶⁰ ⁷⁶¹ ⁷⁶² ⁷⁶³ ⁷⁶⁴ ⁷⁶⁵ ⁷⁶⁶ ⁷⁶⁷ ⁷⁶⁸ ⁷⁶⁹ ⁷⁷⁰ ⁷⁷¹ ⁷⁷² ⁷⁷³ ⁷⁷⁴ ⁷⁷⁵ ⁷⁷⁶ ⁷⁷⁷ ⁷⁷⁸ ⁷⁷⁹ ⁷⁸⁰ ⁷⁸¹ ⁷⁸² ⁷⁸³ ⁷⁸⁴ ⁷⁸⁵ ⁷⁸⁶ ⁷⁸⁷ ⁷⁸⁸ ⁷⁸⁹ ⁷⁹⁰ ⁷⁹¹ ⁷⁹² ⁷⁹³ ⁷⁹⁴ ⁷⁹⁵ ⁷⁹⁶ ⁷⁹⁷ ⁷⁹⁸ ⁷⁹⁹ ⁸⁰⁰ ⁸⁰¹ ⁸⁰² ⁸⁰³ ⁸⁰⁴ ⁸⁰⁵ ⁸⁰⁶ ⁸⁰⁷ ⁸⁰⁸ ⁸⁰⁹ ⁸¹⁰ ⁸¹¹ ⁸¹² ⁸¹³ ⁸¹⁴ ⁸¹⁵ ⁸¹⁶ ⁸¹⁷ ⁸¹⁸ ⁸¹⁹ ⁸²⁰ ⁸²¹ ⁸²² ⁸²³ ⁸²⁴ ⁸²⁵ ⁸²⁶ ⁸²⁷ ⁸²⁸ ⁸²⁹ ⁸³⁰ ⁸³¹ ⁸³² ⁸³³ ⁸³⁴ ⁸³⁵ ⁸³⁶ ⁸³⁷ ⁸³⁸ ⁸³⁹ ⁸⁴⁰ ⁸⁴¹ ⁸⁴² ⁸⁴³ ⁸⁴⁴ ⁸⁴⁵ ⁸⁴⁶ ⁸⁴⁷ ⁸⁴⁸ ⁸⁴⁹ ⁸⁵⁰ ⁸⁵¹ ⁸⁵² ⁸⁵³ ⁸⁵⁴ ⁸⁵⁵ ⁸⁵⁶ ⁸⁵⁷ ⁸⁵⁸ ⁸⁵⁹ ⁸⁶⁰ ⁸⁶¹ ⁸⁶² ⁸⁶³ ⁸⁶⁴ ⁸⁶⁵ ⁸⁶⁶ ⁸⁶⁷ ⁸⁶⁸ ⁸⁶⁹ ⁸⁷⁰ ⁸⁷¹ ⁸⁷² ⁸⁷³ ⁸⁷⁴ ⁸⁷⁵ ⁸⁷⁶ ⁸⁷⁷ ⁸⁷⁸ ⁸⁷⁹ ⁸⁸⁰ ⁸⁸¹ ⁸⁸² ⁸⁸³ ⁸⁸⁴ ⁸⁸⁵ ⁸⁸⁶ ⁸⁸⁷ ⁸⁸⁸ ⁸⁸⁹ ⁸⁹⁰ ⁸⁹¹ ⁸⁹² ⁸⁹³ ⁸⁹⁴ ⁸⁹⁵ ⁸⁹⁶ ⁸⁹⁷ ⁸⁹⁸ ⁸⁹⁹ ⁹⁰⁰ ⁹⁰¹ ⁹⁰² ⁹⁰³ ⁹⁰⁴ ⁹⁰⁵ ⁹⁰⁶ ⁹⁰⁷ ⁹⁰⁸ ⁹⁰⁹ ⁹¹⁰ ⁹¹¹ ⁹¹² ⁹¹³ ⁹¹⁴ ⁹¹⁵ ⁹¹⁶ ⁹¹⁷ ⁹¹⁸ ⁹¹⁹ ⁹²⁰ ⁹²¹ ⁹²² ⁹²³ ⁹²⁴ ⁹²⁵ ⁹²⁶ ⁹²⁷ ⁹²⁸ ⁹²⁹ ⁹³⁰ ⁹³¹ ⁹³² ⁹³³ ⁹³⁴ ⁹³⁵ ⁹³⁶ ⁹³⁷ ⁹³⁸ ⁹³⁹ ⁹⁴⁰ ⁹⁴¹ ⁹⁴² ⁹⁴³ ⁹⁴⁴ ⁹⁴⁵ ⁹⁴⁶ ⁹⁴⁷ ⁹⁴⁸ ⁹⁴⁹ ⁹⁵⁰ ⁹⁵¹ ⁹⁵² ⁹⁵³ ⁹⁵⁴ ⁹⁵⁵ ⁹⁵⁶ ⁹⁵⁷ ⁹⁵⁸ ⁹⁵⁹ ⁹⁶⁰ ⁹⁶¹ ⁹⁶² ⁹⁶³ ⁹⁶⁴ ⁹⁶⁵ ⁹⁶⁶ ⁹⁶⁷ ⁹⁶⁸ ⁹⁶⁹ ⁹⁷⁰ ⁹⁷¹ ⁹⁷² ⁹⁷³ ⁹⁷⁴ ⁹⁷⁵ ⁹⁷⁶ ⁹⁷⁷ ⁹⁷⁸ ⁹⁷⁹ ⁹⁸⁰ ⁹⁸¹ ⁹⁸² ⁹⁸³ ⁹⁸⁴ ⁹⁸⁵ ⁹⁸⁶ ⁹⁸⁷ ⁹⁸⁸ ⁹⁸⁹ ⁹⁹⁰ ⁹⁹¹ ⁹⁹² ⁹⁹³ ⁹⁹⁴ ⁹⁹⁵ ⁹⁹⁶ ⁹⁹⁷ ⁹⁹⁸ ⁹⁹⁹ ¹⁰⁰⁰ ¹⁰⁰¹ ¹⁰⁰² ¹⁰⁰³ ¹⁰⁰⁴ ¹⁰⁰⁵ ¹⁰⁰⁶ ¹⁰⁰⁷ ¹⁰⁰⁸ ¹⁰⁰⁹ ¹⁰¹⁰ ¹⁰¹¹ ¹⁰¹² ¹⁰¹³ ¹⁰¹⁴ ¹⁰¹⁵ ¹⁰¹⁶ ¹⁰¹⁷ ¹⁰¹⁸ ¹⁰¹⁹ ¹⁰²⁰ ¹⁰²¹ ¹⁰²² ¹⁰²³ ¹⁰²⁴ ¹⁰²⁵ ¹⁰²⁶ ¹⁰²⁷ ¹⁰²⁸ ¹⁰²⁹ ¹⁰³⁰ ¹⁰³¹ ¹⁰³² ¹⁰³³ ¹⁰³⁴ ¹⁰³⁵ ¹⁰³⁶ ¹⁰³⁷ ¹⁰³⁸ ¹⁰³⁹ ¹⁰⁴⁰ ¹⁰⁴¹ ¹⁰⁴² ¹⁰⁴³ ¹⁰⁴⁴ ¹⁰⁴⁵ ¹⁰⁴⁶ ¹⁰⁴⁷ ¹⁰⁴⁸ ¹⁰⁴⁹ ¹⁰⁵⁰ ¹⁰⁵¹ ¹⁰⁵² ¹⁰⁵³ ¹⁰⁵⁴ ¹⁰⁵⁵ ¹⁰⁵⁶ ¹⁰⁵⁷ ¹⁰⁵⁸ ¹⁰⁵⁹ ¹⁰⁶⁰ ¹⁰⁶¹ ¹⁰⁶² ¹⁰⁶³ ¹⁰⁶⁴ ¹⁰⁶⁵ ¹⁰⁶⁶ ¹⁰⁶⁷ ¹⁰⁶⁸ ¹⁰⁶⁹ ¹⁰⁷⁰ ¹⁰⁷¹ ¹⁰⁷² ¹⁰⁷³ ¹⁰⁷⁴ ¹⁰⁷⁵ ¹⁰⁷⁶ ¹⁰⁷⁷ ¹⁰⁷⁸ ¹⁰⁷⁹ ¹⁰⁸⁰ ¹⁰⁸¹ ¹⁰⁸² ¹⁰⁸³ ¹⁰⁸⁴ ¹⁰⁸⁵ ¹⁰⁸⁶ ¹⁰⁸⁷ ¹⁰⁸⁸ ¹⁰⁸⁹ ¹⁰⁹⁰ ¹⁰⁹¹ ¹⁰⁹² ¹⁰⁹³ ¹⁰⁹⁴ ¹⁰⁹⁵ ¹⁰⁹⁶ ¹⁰⁹⁷ ¹⁰⁹⁸ ¹⁰⁹⁹ ¹¹⁰⁰ ¹¹⁰¹ ¹¹⁰² ¹¹⁰³ ¹¹⁰⁴ ¹¹⁰⁵ ¹¹⁰⁶ ¹¹⁰⁷ ¹¹⁰⁸ ¹¹⁰⁹ ¹¹¹⁰ ¹¹¹¹ ¹¹¹² ¹¹¹³ ¹¹¹⁴ ¹¹¹⁵ ¹¹¹⁶ ¹¹¹⁷ ¹¹¹⁸ ¹¹¹⁹ ¹¹²⁰ ¹¹²¹ ¹¹²² ¹¹²³ ¹¹²⁴ ¹¹²⁵ ¹¹²⁶ ¹¹²⁷ ¹¹²⁸ ¹¹²⁹ ¹¹³⁰ ¹¹³¹ ¹¹³² ¹¹³³ ¹¹³⁴ ¹¹³⁵ ¹¹³⁶ ¹¹³⁷ ¹¹³⁸ ¹¹³⁹ ¹¹⁴⁰ ¹¹⁴¹ ¹¹⁴² ¹¹⁴³ ¹¹⁴⁴ ¹¹⁴⁵ ¹¹⁴⁶ ¹¹⁴⁷ ¹¹⁴⁸ ¹¹⁴⁹ ¹¹⁵⁰ ¹¹⁵¹ ¹¹⁵² ¹¹⁵³ ¹¹⁵⁴ ¹¹⁵⁵ ¹¹⁵⁶ ¹¹⁵⁷ ¹¹⁵⁸ ¹¹⁵⁹ ¹¹⁶⁰ ¹¹⁶¹ ¹¹⁶² ¹¹⁶³ ¹¹⁶⁴ ¹¹⁶⁵ ¹¹⁶⁶ ¹¹⁶⁷ ¹¹⁶⁸ ¹¹⁶⁹ ¹¹⁷⁰ ¹¹⁷¹ ¹¹⁷² ¹¹⁷³ ¹¹⁷⁴ ¹¹⁷⁵ ¹¹⁷⁶ ¹¹⁷⁷ ¹¹⁷⁸ ¹¹⁷⁹ ¹¹⁸⁰ ¹¹⁸¹ ¹¹⁸² ¹¹⁸³ ¹¹⁸⁴ ¹¹⁸⁵ ¹¹⁸⁶ ¹¹⁸⁷ ¹¹⁸⁸ ¹¹⁸⁹ ¹¹⁹⁰ ¹¹⁹¹ ¹¹⁹² ¹¹⁹³ ¹¹⁹⁴ ¹¹⁹⁵ ¹¹⁹⁶ ¹¹⁹⁷ ¹¹⁹⁸ ¹¹⁹⁹ ¹²⁰⁰ ¹²⁰¹ ¹²⁰² ¹²⁰³ ¹²⁰⁴ ¹²⁰⁵ ¹²⁰⁶ ¹²⁰⁷ ¹²⁰⁸ ¹²⁰⁹ ¹²¹⁰ ¹²¹¹ ¹²¹² ¹²¹³ ¹²¹⁴ ¹²¹⁵ ¹²¹⁶ ¹²¹⁷ ¹²¹⁸ ¹²¹⁹ ¹²²⁰ ¹²²¹ ¹²²² ¹²²³ ¹²²⁴ ¹²²⁵ ¹²²⁶ ¹²²⁷ ¹²²⁸ ¹²²⁹ ¹²³⁰ ¹²³¹ ¹²³² ¹²³³ ¹²³⁴ ¹²³⁵ ¹²³⁶ ¹²³⁷ ¹²³⁸ ¹²³⁹ ¹²⁴⁰ ¹²⁴¹ ¹²⁴² ¹²⁴³ ¹²⁴⁴ ¹²⁴⁵ ¹²⁴⁶ ¹²⁴⁷ ¹²⁴⁸ ¹²⁴⁹ ¹²⁵⁰ ¹²⁵¹ ¹²⁵² ¹²⁵³ ¹²⁵⁴ ¹²⁵⁵ ¹²⁵⁶ ¹²⁵⁷ ¹²⁵⁸ ¹²⁵⁹ ¹²⁶⁰ ¹²⁶¹ ¹²⁶² ¹²⁶³ ¹²⁶⁴ ¹²⁶⁵ ¹²⁶⁶ ¹²⁶⁷ ¹²⁶⁸ ¹²⁶⁹ ¹²⁷⁰ ¹²⁷¹ ¹²⁷² ¹²⁷³ ¹²⁷⁴ ¹²⁷⁵ ¹²⁷⁶ ¹²⁷⁷ ¹²⁷⁸ ¹²⁷⁹ ¹²⁸⁰ ¹²⁸¹ ¹²⁸² ¹²⁸³ ¹²⁸⁴ ¹²⁸⁵ ¹²⁸⁶ ¹²⁸⁷ ¹²⁸⁸ ¹²⁸⁹ ¹²⁹⁰ ¹²⁹¹ ¹²⁹² ¹²⁹³ ¹²⁹⁴ ¹²⁹⁵ ¹²⁹⁶ ¹²⁹⁷ ¹²⁹⁸ ¹²⁹⁹ ¹³⁰⁰ ¹³⁰¹ ¹³⁰² ¹³⁰³ ¹³⁰⁴ ¹³⁰⁵ ¹³⁰⁶ ¹³⁰⁷ ¹³⁰⁸ ¹³⁰⁹ ¹³¹⁰ ¹³¹¹ ¹³¹² ¹³¹³ ¹³¹⁴ ¹³¹⁵ ¹³¹⁶ ¹³¹⁷ ¹³¹⁸ ¹³¹⁹ ¹³²⁰ ¹³²¹ ¹³²² ¹³²³ ¹³²⁴ ¹³²⁵ ¹³²⁶ ¹³²⁷ ¹³²⁸ ¹³²⁹ ¹³³⁰ ¹³³¹

2 PETER

¹ Jesuh Khrih sal le lamkaltu a simi Simon Peter nih, Kan Pathian a dinnak thawng le kan Khamhtu Jesuh Khrih thawngin kan zumhnak tlukin a sunglawi-mi zumhnak a hmu vemi nan sinah ca kan kuat hna. ² Pathian nan hngalhnak thawng le kan Bawipa Jesuh nan hngalhnak thawngin vel le daihnak cu tlamtling tein nan ta si ko hna seh. ³ Pathian sunparnak le thatnak i hrawm ve awakah a kan kotu kan hngalhnak thawngin Pathian tihzah in nun awakah kan herhmi thil vialte cu amah Pathian thawnnak lila nih cun a kan pek. ⁴ Cuticun a ngan ngaingaimi le a sung ngaingaimi laksawng a kan kamhmi cu a kan pek i cu laksawng a kan pekmi thawng cun a kan hrawkhral khotu vawlei pumsa duhnak chung hin nan luat kho lai i Pathian sining cu nan i hrawm kho lai. ⁵ Hi ruang hrimhrim ah hin, nan zumhnak i thatnak chap kha fak piin i zuam u; cun nan thatnak ah khan hngalhnak i chap u; ⁶ nan hngalhnak ah khan mah le mah i uk khawhnak i chap u; mah le mah i uk khawhnak ah khan in khawhnak i chap u; in khawhnak ah khan Pathian tihzahnak i chap u; ⁷ Pathian tihzahnak ah khan unau bantukin i dawtnak i chap u law unau bantukin i dawtnak ah khan zawruahnak i chap u. ⁸ Hi thil hi nan herhmi an si i tam piin nan ngeih hna ahcun Bawipa Jesuh Khrih nan hngalhnak ah khan thawnnak an pek hna lai i rian tampi an tuanter khawh hna lai. ⁹ Sihmanhsehlaw cu thil a ngei lomi cu lamnaite lawng a hmu khomi a si i thil dang zehmanh a hmu kho lomi bantuk a si, amah nih cun ka sualnak kha tawlpia ka si cang, ti kha a philh. ¹⁰ Cucaah cun ka u le ka nau hna, Pathian nih an thimnak hna le an kawhnak hna cu nan chungah fehter chinchin ko u; cu ti nan tuah ahcun nan tlu bal lai lo. ¹¹ Cuticun kan Bawipa le kan Khamhtu Jesuh Khrih Pennak, zungzal in a hmunmi chungah khan luhnak nawl nan hmu lai. ¹² Hi thil hi nan hngal ko cang nain le biatak nan hmu mi chungah fek tein nan dir cang ko nain kan chimh than lengmang ko rih hna lai. ¹³ Ka nun chung paoh cu, hi kong kan hngalhter than lengmang hna hi a herh hrimhrimmi a si, tiah ka ruah. ¹⁴ Kan Bawipa Jesuh Khrih nih fiang tein a kan chimh bantukin, hi a thi khomi pum hi cu, tuan ah kaa phoih ko lai. ¹⁵ Cucaah cun ka thih hnuah hi thil hi nan run philh hna nakhnga lo nan ca i lam serpiak kha kaa zuam khawh chungin kaa zuam lai. ¹⁶ Kan Bawipa Jesuh Khrih thawnnak in a rat kha, kannih nih kan in

chinh hna tikah, mi phuahchommi tuanbia tuktak kha kan i rinhmi an si lo. A lianhngannak kha kan mit hrimhrim in kan hmuh. ¹⁷ Sunparnak Cung Nung Bik nih, "Hi hi ka dawtmi ka Fapa a si, ka lung a ka tongtu a si," tiah a ti i Pathian kan Pa nih upatnak le sunparnak a pek tikah khan, cuka hmun ah cun kannih kha kan um. ¹⁸ Tlang thiang cung i amah sin kan um lioah, hi aw cu vancung in a run kha kanmah hrimhrim nih kan theih. ¹⁹ Cucaah cun profet hna nih an rak chimmi bia kha kan zumh chinchin. Cu bia cu nannih zong nih tha tein nan ngaih ahcun a tha lai, zeicahtiah khua a hung dei i deirel arfi nan lung chung i a hung ceu hlantiang, muihnak hmun i a ceumi mei-inn bantuk khi, cu bia cu a si. ²⁰ Cun cu pinah hihi philh hlah u. Cathiang chung i a ummi profet bia kha ahohmanh nih anmah tein a sullam an i hngalh kho lo. ²¹ Zeicahtiah profet bia cu minung duhnak chung menmen in a chuakmi a si lo, sihmanhsehlaw Pathian sinin a rami bia kha mi nih an chim tikah, Thiang Thlarau nih a fial hna caah a si.

² Hlan lioah Israel mi hna lakah nal profet an rak chuah tawn bangin, nanmah lak zongah hin cawnpiaktu hmaanlo an chuak ve lai. Thil hrawktu a si-mi le ahmaan lomi zumhning kha an chuahpi lai i anmah a tlantu hna kan Bawipa kha an hlaut lai i cucaah an cungah a rian a rangmi rawhrlnak kha an i tlunter lai. ² An ziaza thalo kha mi tampi nih an i cawn lai i cu hna ruangah cun biatak Lam kha thangchiatnak a hmu lai. ³ Cawnpiaktu hmaanlo hna cu, hakkaumi an si caah, an phuahchommi tuanbia kha an in chimhmi hna cu, nanmah kha zeitindah kan miak khawh hna lai tinak caah a si lai. Sihmanhsehlaw anmah bia a ceihtu hna ding Bawi aa timhnak cu caan saupi a si cang i anmah a Hrawktu hna ding cu aa hlau cang. ⁴ A sualmi vancungmi kha Pathian nih a zuah hna lo i hell ah a thlak hna, khika mui lakah thir cikcin in an hren hna i Biaceih Ni kha an hngak ko. ⁵ Hlanlio vawlei zong kha Pathian nih a rak zuah lo. Buanchukcho kha a tlunter i Pathian zei i a rel lomi kha an thi dih; a nungmi cu, dinnak kong a chimtu Noah le midang pasarih lawng kha an si. ⁶ Pathian nih Sodom le Gomorrah khua cu dan a tat hna i mei in a hrawh hna; Pathian zei i a rel lomi hna caah zohchun awakah a ser hna. ⁷ Nawlbial zehmanh i a rel lomi hna nih awlok an chonhmi, mi tha Lot kha a khamh. ⁸ Cu mithapa cu an sinah khan khua

a sa i ni khat hnu ni khat an tuahsernak a tha lomi nih cun a lungthin a tham i cu a fahter. ⁹ Cuticun Pathian nih harnak an inmi chungin Pathian a tham i hna khamh cu a thiam i mithalo pawl cu Biaceih Ni tiang dantatnak tang i chiah cu a thiam. ¹⁰ Cu hna cu an pumsa duhnak fihnung a zul i Pathian ze i a rel lomi kha an si khun. Hi cawnpiaktu hmaanlo hna hi an ral a tha i an i porhlaw; cunglei van i a ummi hna kha ze ah an rel hna lo; an serhsat lehlam hna. ¹¹ Anmah nakin a thawng deuh i a ngan deuhmi vancungmi hna hmanh nih khan Pathian hmaika i sual an phawt hna tikah nehsawh zawmhtai in an ti hna lo. ¹² Asinain hi hna cu, hei tlaih i hei thah awk men a simi saram bantukin, chuahpimi pumsa duhnak men in thil a timi an si; an hngalh lomi thil kha zeirello in an um hna. Annih cu saram bantukin thah an si lai; ¹³ fahnak an tluntermi caah khan fahnak in lehrulh an si lai. Annih nih nu-amhnak an timi cu chun ceupi i pumsa duhnak zeipaoh tuah kha a si ko; hlennak ah an hmanmi lam kha an zulh peng ko caah nan sin i rawl an ei tik zongah ningzahnak le hmaichiatnak chuahpitu an si. ¹⁴ Nu hor pawl zoh dah ti lo kha cu zoh an duhmi zehmanh a um lo; an sual duhnak kha a riam kho bal lo. Thazang a dermi kha rap ah an foihter hna. An lungthin kha hakkauhnak in a khat. Annih cu Pathian nih chiat a serhmi hna an si. ¹⁵ Lam ding kha an pialtak i an tlaw cang; Beor fapa Balaam lam kha an zul, Balaam cu that lonak tuahnak ca i phalhmi tangka a duhmi kha a si i ¹⁶ sualnak a tuahmi ruangah cun mawhchiatnak a hmu. Holh a thiam lomi laa nih khan minung aw in bia a chim i profetpa cu a hruhnak kha a ngolter. ¹⁷ Hi mi hna cu a hna a reu cangmi cerh bantuk an si; thli nih a choihmi khuadawm bantuk an si; a thuk bik muihnak chungah khin Pathian nih umnak hmun a chiahpiak ko hna. ¹⁸ An holh tikah an bia a puam, an i porhlaw i lawkih mi hna lak i khua a sami hna, an umnak hmun in a chuakka tete pawl foihnak ah khan pumsa duhnak kha an hman. ¹⁹ Luatnak nan hmu lai, tiah bia an kamh hna, sihmanhsehlaw anmah hmanh kha, rawhralnak a phakpitu hna an ziaza sal kha an si — minung hi a teitu paoh sal a si ko. ²⁰ Kan Bawipa le kan Khamhtu Jesuh Khrih an hngalhnak thawngin hi vawlei cung thurhnawmhnak in a luatmi hna cu, hi vawlei cung thurhnawmhnak nih khan a tlaih than hna i a tei than ahcun, a hramthawh i an rak umning nakkhan an donghnak cu a chia deuh. ²¹ Dinnak lam kha hngalh tung i nawlbia thiag kha mertak than nakcha cun, dinnak lam kha hngal lo lawlaw in rak um ah an caah a tha deuh suaumau hnga. ²² An tuahsernak nih hin, "Uico nih cun a luak a ei than," ti le, "Vok cu kholh hnuah nawncek ah aa bual than," timi phungthlukbia kha an hmaanter ngaingai.

3 Ka dawmti ka hawile hna, atu i ca kan kuatmi hna hi a pahnihnak a si. Ka ca chungah, an pahnihn

tein, tuah kaa zuammi cu, nan lung chung i ruahnak thiag thanhter kha a si i cucaah cun hi thil hi kan chimh than lengmang hna. ² Hlan liopi ah profet mithiang hna nih an rak chimmi bia le kan Bawipa le kan Khamhtu nih nawl an pekmi hna, a lamkaltu pawl nih an in chimhmi hna kha, philh hlah u ti kan duh hna. ³ A hmasa bik ah nan hngalh awk i ka duhmi cu, caan donghnak caan ah cun, an pumsa duhnak nih a ukmi hna kha an hung chuak lai. Nannih cu an in nihsawh hna lai i ⁴ "Ka ra than lai," tiah bia aa kam a si lo mei? Atu khuazei ah dah a um kun? Kan pupa hna cu an thi diam cang, sihmanhsehlaw thil cu vawlei ser ri in a si bantukin pei a si peng ko hi," an ti lai. ⁵ Pathian nih hlan liopi ah hin bia a rak chim i van le vawlei kha a rak ser hna ti kha an i hngalhter duh lo. Vawlei cu ti chungin le ti in ser a si i ⁶ vawlei hlun a hrawktu cu ti thamthiam, buanchukcho ti kha a si. ⁷ Sihmanhsehlaw Pathian bia thamthiam nih cun atu i a ummi van le vawlei hi mei in hrawh awkah a zuah rih hna. Pathian ze i a rel lomi hna an biaceih a si ni le hrawh an si ni caah cun zuah an si. ⁸ Sihmanhsehlaw ka dawmti ka hawile hna, hi bia hi philh hlah u. Pathian caah cun ni khat hi kum thong khat bantuk a si i kum thong khat hi ni khat bantuk a si. ⁹ Bawipa cu a biakam tlintar awkah a khul a nuar ko tiin mi a cheu nih an ruah bang hin a si lo, nanmah cung i lungsaunak a ngeih ca tu ah hin a si deuh. Zeitintiah pakhat tlaw hmanh hi a duh lo i mi vialte hi sual ngaihchihnak ngei hna seh ti tu hi a duhmi a si. ¹⁰ Sihmanhsehlaw Bawipa Ni cu ruah lopi ah mifir bantukin a ra lai. Cu Ni ah cun van cu awn cukmak in an lo lai i vancung arfi, nika le thlapa hna cu an kang lai i an rawk dih lai. Vawlei cu a cung i a ummi thil vialte he an lo dih lai. ¹¹ Van le vawlei cu hi bantukin hrawh an si lai caah, ze bantuk mi dah kan si awk a si ti cu ruat tuah u. Nan nunning cu a thiagmi le Pathian sin i pekmi an si awk a si. ¹² Pathian Ni nan hngah lioah hin cu bantuk cu nan si awk a si i cu Ni cu tuan deuh ah a phak khawh nakhnga fak piin nan i zuam awk a si. Cu Ni ah cun van vialte cu an kang dih lai i nika thlapa le arfi vialte hna cu, cu Ni linhnak thawng cun an ti dih lai. ¹³ Sihmanhsehlaw kannih cu Pathian nih a kan kamhmi van thar le vawlei thar, dinnak a umnak inn kha kan hngak. ¹⁴ Cucaah cun ka u le ka nau hna, cu Ni nan hngah lioah hin Pathian hmaiah a thiagmi le soi awk um lomi nan si nakhnga fak piin i zuam u law amah he cun rem tein um u. ¹⁵ Kan hawi le kan unau a simi Paul nih ca an kuat hna tikah, Pathian nih a pekmi fimnak in a chim bantukin, Bawipa nih kan chungah lungsaunak a ngeih cu kannih kha khamh a kan duh caah a si. ¹⁶ Hi kong a tial tik paoh ah hin a cakuat dihlak chungah a chimmi cu hihi a si ko. Asinain a cakuat chungah khan hngalh awk a harmi thil an um i cu thil hna cu a hrutmi le lungthin reipai a ngei set lomi pawl nih cun, Cathiang chung biadang

zong an rak tuah tawn bantuk khan, a si lo ning in a sullam kha an chuahter. Cucaah anmah rawhrlnak kha anmah lila nih an tlunter. ¹⁷ Sihmanhsehlaw ka hawile hna, nannih nih cun hihi cu nan hngalh cang. Cucaah cun nawlbiala zehmanh ah a rel lomi pawl an palhnak nih khan a pingah an hruai sual hna nakhnga

lo le him tein nan umnak hmun ah khan nan um i nan tlak sual nakhnga lo, ralring tein um ko u. ¹⁸ Kan Baw-
ipa le kan Khamhtu Jesuh Khrih vel le hngalhnak ah
khan t̄hang ko u. Atu le zungzal tiang khin sunparnak
cu amah ta si ko seh! Amen.

1 JOHAN

1 A hramthawk tein a rak um cangmi nunnak Bia kong kha ca in kan in kuat hna: cucu kan hna in kan theihmi le kan mit in kan hmuhmi kha a si; asi, kan mit in kan rak hmuh i kan kut in kan rak tawng. ² Cu nunnak cu hmuh khawhmi i a hung can tikah kannih nih khan kan rak hmuh; cucaah cu kong cu kannih nih kan chim i Pa he a rak um timi zungzal nunnak, kannih sinah langhter a simi kong kha kan in chimh hna. ³ Kannih nih kan hmuhmi le kan theihmi cu nannih zong kha kan in chimh hna, zeicahtiah Pa le a Fapa Jesuh Khrih he hawikomhnak kan ngeihmi chungah khan nan i tel khawh ve nakhnga kan duh. ⁴ Hi ca kan in kuat hna cu kan i lawmhnak kha a tlin nakhnga caah a si. ⁵ Fapa sinin kan theih i nannih kan in thanhmi hna bia cu hihi a si: Pathian cu ceunak a si i a chungah muihnak zehmanh a um lo. ⁶ Cucaah kannih nih amah he hawikomhnak kan ngei kan ti i muihnak chung i kan um ko tung ahcun, kan bia in siseh, kan tuahnak in siseh, lih kan chim a si. ⁷ Sihmanhsehlaw ceunak chung i a um bantukin kannih zong ceunak chung i kan um ahcun pakhat le pakhat hawikomhnak kan ngei i a Fapa Jesuh thi nih khan kan sualnak vialte in a kan thianh. ⁸ Kannih nih, sualnak kan ngei lo, kan ti ahcun kanmah le kanmah kan i hlen a si i kan chungah biatak a um lo. ⁹ Sihmanhsehlaw Pathian sinah kan sualnak cu kan phuan hna ahcun, a dingmi le zumh awk tlakmi a si caah, a biakam kha let loin kan sualnak kha a kan ngaihthiam lai i kan palhnak vialte kha a kan thi-anhpiak dih lai. ¹⁰ Asinain kan sual lo kan ti ahcun Pathian cu lihchim ah kan ser i a bia cu kan chungah a um lo.

2 Ka fale hna, hi ca kan kuat hna cu sualnak kha nan tuah nakhnga lo caah a si; sihmanhsehlaw pakhatkhat nih sualnak nan tuah ahcun, a dingmi Jesuh Khrih, Pa sin i bia a kan chimpiaktu, kan ngei ko. ² Cun kan sualnak ngaihthiam kan sinak cu Khrih thawng cun a si i kanmah sualnak lawng si loin mi vialte zong an sualnak kha ngaihthiam an si lai. ³ Pathian kha a nawl kan ngaih ahcun, amah kha kan hngalh tiah fiang tein kan hngalh. ⁴ Pakhatkhat nih, "Amah cu ka hngalh hrimhrim," tiah a ti i a nawl a ngaih tung lo ahcun, cu pa cu milihchim a si i a chungah biatak zehmanh a um lo. ⁵ Sihmanhsehlaw a bia a ngaimi kha Pathian a dawtnak a tlingmi cu a si. Pathian chungah kan um ti fiang tein kan hngalhnak ding cu hihi a si:

⁶ Pathian chungah kan um, a timi paoh nih cun Jesuh Khrih bantukin kan um awk a si. ⁷ Ka dawtle hna, nan sin i ka hun tialmi hi nawlbiala thar a si lo; a hramthawkte i nan rak theih lengmangmi nawlbiala hlun kha a si ko. Cu nawlbiala hlun cu nan rak theih cangmi bia kha a si. ⁸ Asinain, nan sin i ka hun tialmi nawlbiala hi a thar a si; zeitindah a thar a si tiah muihnak cu a lo cang i ceunak taktak cu a tlang cang. Cucu Khrih nih khan a langhter i nanmah zong nih nan langhter ve.

⁹ Ahohmanh ceunak chungah ka um a ti i a unau a hua tungmi cu, atu tiang hrimhrim hin, muihnak chungah a ummi a si ko. ¹⁰ Ahohmanh a unau a dawmi cu ceunak chungah a um i cucaah midang a sualtertu ding zehmanh a chungah a um lo. ¹¹ Sihmanhsehlaw a unau a huami cu muihnak chungah a um i muihnak nih cun a mit a cawtter caah cuka chung i aa chawh ah khuazei ah ka kal ti awk hmanh a hngal lo. ¹² Ka dawtle hna, nan sualnak cu Khrih min ruangah ngaihthiam nan si caah hi ca hi kan kuat hna. ¹³ Pale hna, a hramthawk tein a ummi kha nan hngalh caah nan sinah hi ca hi ka tial. Tlangval hna, nannih nih Miṭhalopa kha nan tei caah hi ca hi kan kuat hna. ¹⁴ Ka dawtle hna, Pa kha nan hngalh caah hi ca hi kan kuat hna. Pale hna, a hramthawk tein a ummi kha nan hngalh caah kan kuat hna. Tlangval hna, nan thawng caah kan kuat hna; Pathian bia cu nan chungah a um i Miṭhalopa kha nan tei cang. ¹⁵ Vawlei hi siseh, a chung thilri hi si hna seh, tlaihchan hna hlah u. Vawlei hi nan tlaihchan ahcun, Pathian dawtnak kha nan chungah a um lo. ¹⁶ Vawlei ta a simi thil paohpaoh — pumsa duhnak tehna, mi nih zoh an duhmi thil hna, mi nih porhlawtnak ah an hmanmi thil tehna hi Pa sinin a rami an si lo; vawlei in a rami lawngte an si dih. ¹⁷ Vawlei le a chung i a ummi thil minung nih an duhmi hna hi an lo cuahmah cang; sihmanhsehlaw Pathian duhnak a tuahmi cu zungzal in an nung. ¹⁸ Ka dawtmi ka fale hna, caan donghnak cu atu hi a si. Khrih Ral kha a radio, tiah nan theih i atu ah hin Khrih ral tampi an hung chuak cang; cucaah cun caan donghnak cu atu hi a si cang ti kha kan hngalh. ¹⁹ Hi hna hi kan bu chungmi ngaingai an rak si bal lo, cucaah an kan chuahtaknak cu a si; kan bu chung mi ngaingai kha rak si hna seh law cu, kan sinah hin an um peng ko hnga. Annih cu pakhat hmanh kan bu chung mi ngaingai an rak si lo ti kha a fian nakhnga annih nih khan an kan chuahtak.

²⁰ Sihmanhsehlaw nannih cu Khrih nih Thiarau kha an toih hna caah nan dihlak in biatak kha nan hngalh. ²¹ Cucaah nan sin i ca ka tial hi biatak kha nan hngalh lo caah si loin biatak kha nan hngalh ca le biatak chungin lih bia a chuah bal lo ca tu ah khan a si. ²² A si ahcun, aho cu dah lihchimpa cu a si kun? Jesuh cu Khrih a si lo, a titu kha a si. Hi pa hi Khrih Ral cu a si — Pa he Fapa he a hlaut hna. ²³ Fapa a hlawmi nih cun Pa zong kha an hlaut, Fapa a cohlangmi nih cun Pa zong kha an cohlan. ²⁴ Cucaah a hramthawk tein nan theihmi bia kha nan lung chungah i cinken u. A hramthawk tein nan theihmi bia kha nan lung chungah nan i cinken ahcun, Fapa le Pa he i pehtlai in nan nung zungzal lai. ²⁵ Cun cucu Khrih hrimhrim nih kan pek hna lai tiah bia a kan kammi kha a si — zungzal nunnak cu. ²⁶ Nanmah hlen an zuammi hna kong hi kan chimh hna. ²⁷ Sihmanhsehlaw nannih cu Khrih nih a Thlarau kha an toih cang hna. A Thlarau nan chung i a um paoh ahcun ahohmanh cawnpiaktu nan herh hna lo. Zeicahtiah a Thlarau nih cun zeizong vialte kha an cawnpiak hna i an cawnpiakmi hna cu biatak a simi kha a si, ahmaan lomi a si lo. Cucaah Thlarau cawnpiaknak kha zul u law Khrih chungah cun um camcin ko u. ²⁸ Asi, ka fale hna, amah chungah cun um ko u, nan um ahcun amah a hung langh tikah ralthatnak in nan khat lai i a rat Ni ah khan ningzak in i thuh nan herh lai lo. ²⁹ Khrih cu a ding ti kha nan hngalh; cucaah ahmaanmi thil a tuahmi paoh cu Pathian fa an si ti kha nan hngalh awk a si.

3 Pathian nih zeitluk in dah a kan dawt hi ruat hmanh u! A kan dawtnak kha a ngan tuk caah Pathian fa tiah ti kan si — Pathian fa ti lawng hmanh si loin, a si in kan si hrimhrim. Hi ruangah hin vawlei nih a kan hngalh lonak cu a si, Pathian zong kha a hngalh lo. ² Ka dawtmi ka fale hna, atu hin kannih cu Pathian fa kan si cang, asinain ze kan lawh lai cu a fiang rih lo. Sihmanhsehlaw Khrih a langh tikah, amah Khrih bantuk cu kan si lai ti kha kan hngalh, zeicahtiah a sining taktak tein kan hmuh lai. ³ Khrih zohchih in, cu ruahchannak a ngeimi paoh cu, Khrih kha a thianhlim bantukin thianhlim tein a um ve. ⁴ Sualnak a tuahmi paoh nih Pathian nawl a buar a si; zeicahtiah soal cu nawl buar a si. ⁵ Khrih cu minung sualnak lakpiak awkah a ra i a chungah sualnak zeihmanh a um lo ti kha nan hngalh. ⁶ Cucaah Khrih chungah a ummi paoh cu sualnak chungah khan an um peng lo; sihmanhsehlaw sualnak a tuah pengmi nih cun Khrih kha a hmuh zong an hmu bal lo i a hngalh zong an hngalh bal lo. ⁷ Ka fale hna, ahohmanh i hlenter hna hlah u. A dingmi thil a tuahmi paoh cu miding a si ko, Khrih a din bantuk khan; ⁸ cun sualnak a tuahmi paoh cu Khuachia fa a si ko, zeicahtiah Khuachia cu a hramthawk tein a rak sualmi a si. Pathian Fapa a hung langhnak cu Khuachia rianquannak hrawh awkah hin a

si. ⁹ Pathian fa a simi paoh nih cun sualnak an tuah peng lo, zeicahtiah Pathian thlaici kha an chungah a um; cun Pathian cu an Pa a si caah an soal kho peng lo. ¹⁰ Pathian fale hna le Khuachia fale hna an i dannak cu hihi a si: ahmaanmi thil a tuah lomi cu Pathian fa an si lo; cun a unau a daw lomi zong an si thiamthiam lo. ¹¹ A hramthawk tein nan rak theih lengmangmi bia cu hihi a si: pakhat le pakhat kan i daw lai, ti hi. ¹² Mithalopa ta a simi Kain, a nau a thattu bantuk kha kan si awk a si lo. Zeicahtiah Kain nih khan a thah? Amah tuahmi thil kha a ding lo i a nau tuahmi thil kha a din caah a si. ¹³ Cucaah vawleicung mi nih an in huat hna ahcun nan khuaruahhar hlah u. ¹⁴ Thihnak kha kan kaltak cang i nunnak chungah kan lut cang ti kan hngalhnak cu pakhat le pakhat kan i dawt hna caah hin a si. A unau a daw hna lomi paoh cu thihnak chungah a um ko rih. ¹⁵ A unau a huami paoh cu lainawng a si i lainawngmi nih cun an chungah zungzal nunnak an ngei lo ti kha nan hngalh. ¹⁶ Dawtnak hi zeidah a si ti kan hngalhning cu hitihin a si: Khrih nih kan caah a nunnak kha a hloh. Cucaah kannih zong nih kan unau hna caah kan nunnak cu kan hloh ve awk a si. ¹⁷ Mipa pakhat cu mirum a si nain a unau herhbaunak kha a hmuh tikah a lung innka a khar ahcun, zeitindah Pathian ka dawt tiah a ti khawh lai? ¹⁸ Ka fale hna, kan i dawtnak hi hmur le kaa lawngin a si awk a si lo, dawtnak taktak, thil tinak ah a langmi dawtnak in a si awk a si. ¹⁹ Cucaah biatak zulmi kan si kan i hngalhnak ding cu hihi a si. Cun zeitindah Pathian hmaiah lungphanglo tein kan um cu hitihin a si; ²⁰ kan lung nih soal kan phaw kun kaw Pathian cu kan lung nakin a ngan deuh i zeizong vialte kha a hngalh dih. ²¹ Cucaah cun ka fale hna, kan lung nih soal a kan phawt lo ahcun, Pathian cu lungphanglo tein kan fuh ngam i ²² amah nawl kha kan ngaih ca le a duhmi kha kan tuah caah kan halmi paoh kha kan hmuh. ²³ Cun nawl a kan pekmi cu: A Fapa Jesuh Khrih min zumh le Khrih nih nawl a kan pek bantukin pakhat le pakhat i dawt hi a si. ²⁴ Pathian nawl a ngaimi paoh cu Pathian chungah an um i an chungah Pathian kha a um. Cun Pathian kan chungah a um ti kan hngalhnak cu hihi a si: Thlarau a kan pekmi thawngin kannih nih kan hngalh.

4 Ka fale hna, Thlarau kan ngei, aa timi paoh khan va zum hna hlah u. An ngeihmi Thlarau cu Pathian sinin a rami a si maw si lo ti kha va hlathlai hmasa u. Zeicahtiah profet deu kha vawlei cung a kenkip ah an kal cang. ² Pathian Thlarau a si le si lo cu hitihin nan hngalh khawh lai: Jesuh Khrih cu minung in a ra, tiah a timi paoh kha Pathian sinin a rami Thlarau a ngeimi cu an si. ³ Sihmanhsehlaw Jesuh kong ah, cucu a si lo, a timi paoh cu Pathian sinin a rami Thlarau a ngei lomi an si. Cu Thlarau cu Khrih Ral sin in a rami a si; a ra lai ti kha nan rak theih cang i atu hi vawlei ah hin a um di am cang. ⁴ Sihmanhsehlaw ka fale hna, nannih cu

Pathian ta nan si i nal profet kha nan tei cang hna; zeicahtiah nan chung i a ummi Thlarau kha vawlei mi a simi hna chung i a ummi thlarau nakin a thawng deuh. ⁵ Annih nih cun vawlei cung thil kong kha an chim i vawlei mi an si caah an bia kha vawlei nih a ngaih. ⁶ Sihmanhsehlaw kannih cu Pathian mi kan si. Pathian a hngalmi paoh nih cun kan bia kha an ngaih, Pathian mi a si lomi paoh nih cun an ngai lo. Cucaah hihi bi-atak Thlarau le palhnak thlarau kan thleidan khawhnak lam cu a si. ⁷ Ka fale hna, dawtnak hi Pathian sinin a rami a si caah pakhat le pakhat i daw u sih. Pakhat le pakhat aa dawmi cu Pathian fa an si i Pathian kha an hngalh. ⁸ Pakhat le pakhat aa daw lomi nih cun Pathian kha an hngal lo, zeicahtiah Pathian cu dawtnak a si. ⁹ Pathian nih a kan dawtnak a langhterning cu hitihin a si: a Fapa ngeihchun kha vawlei ah hin a run thlah i amah thawngin nunnak kan ngei lai. ¹⁰ Dawtnak cu, Pathian kan rak dawt hi a si lo, amah nih a kan dawt i kan sual ngaihthiamnak caah a Fapa kan sinah a run thlah hi a si. ¹¹ Ka fale hna, hihi Pathian nih a kan dawtning a si ahcun, kannih zong pakhat le pakhat kan i dawt ve awk a si. ¹² Ahohmanh nih Pathian an hmu bal lo; sihmanhsehlaw pakhat le pakhat kan i dawt ahcun Pathian cu kan chungah a um i kan chungah a dawtnak cu a tling. ¹³ Kannih cu Pathian chungah kan um i Pathian cu kan chungah a um ti fiang tein kan hngalhnak cu Thlarau a kan pekmi ah hin a si. ¹⁴ Pa nih a Fapa kha vawlei khamthu ah a run thlah, ti a hmutu le midang a chimtu hna cu kanmah hi kan si. ¹⁵ Jesuh cu Pathian Fapa a si tiah a titu paoh cu, a chungah Pathian a um i Pathian chungah a ummi a si. ¹⁶ Cun kanmah hrimhrim nih Pathian nih a kan dawtnak cu kan hngalh i kan zumh. Pathian cu dawtnak a si i dawtnak chungah a ummi paoh cu Pathian chungah a um i a chungah Pathian a ummi a si. ¹⁷ Kannih kan chungah dawtnak kha tlinter a sinak cu, Biaceih Ni ah thihnak zeihmanh kan ngeihnak hnga lo caah a si; cun cu bantukin thihnak ngei loin kan um khawhnak ding cu hi vawlei cungah hin Khrih bantukin kan nun caah a si. ¹⁸ Dawtnak chungah cun thihnak a um lo. Dawtnak tling nih cun thihnak vialte kha a chuah dih hna. Cucaah thihnak a ngeimi cu dawtnak tling a ngei rih lo, zeicahtiah thihnak cu dantatnak he aa pehtlaimi a si. ¹⁹ Kannih nih Pathian kan dawt cu Pathian nih a kan dawt hmasa caah a si. ²⁰ Mi zeimaw nih, "Pathian ka dawt," a ti i a unau a huat tung ahcun, amah cu mi lihchim a si. Zeicahtiah a hmuhmi a unau hmanh a dawt khawh lo ahcun a hmuh lomi Pathian cu a daw kho lai lo. ²¹ Cucaah Khrih nih a kan fialmi cu hihi a si: Pathian a dawmi nih cun nan unau kha nan dawt hrimhrim hna lai.

5 Jesuh cu Messiah a si tiah a zummi paoh cu Pathian fa an si; pa a dawmi paoh nih cun a fa zong kha an dawt tawn. ² Pathian fa kan dawt hna ti kan hn-

galhnak cu hihi a si: Pathian kha dawt i a nawl zulh kha a si. ³ Zeicahtiah, Pathian kan dawt ti cu a nawl kan zul tinak a si ko. Cun a nawlbia cu kan caah a har tuk lo, ⁴ zeicahtiah Pathian fa a simi paoh nih cun vawlei kha a tei khawh. Vawlei kan tei khawhnak cu kan zumhnak hin a si. ⁵ Vawlei cu ahodah a tei kho? Jesuh cu Pathian Fapa a si tiah a zummi lawng nih an tei khawh. ⁶ A rami cu Jesuh Khrih hi a si, tipil a innak ti le a thihnak thi he a rami a si. Ti he lawng a ra lo, ti he thi he a ra. Cun cucu biatak a si ti kha Thlarau hrimhrim nih tehte a khaan, zeicahtiah biatak cu Thlarau kha a si. ⁷ Tehte a khaangtu pathum an um: ⁸ cu hna cu Thlarau le ti le thi kha an si i an pathum tein an bia aa khat. ⁹ Minung nih tehte an khaanmi kha kan zumh tawn; Pathian nih tehte a khaanmi cu cu nakcun tam piin a ngan deuh i Pathian nih a Fapa kongah tehte a khaanmi cu atu i kan chimmi hi a si. ¹⁰ Cucaah Pathian Fapa a zummi paoh nih cun a lung chungah Pathian i tehte a khaan-nak bia kha a ngei; sihmanhsehlaw Pathian a zum lomi nih cun Pathian kha lihchim ah a canter i cucu zeicah-dah a si ti ahcun, Pathian nih a Fapa kong i tehte a khaanmi kha a zumh lo caah a si. ¹¹ Cu tehte cu hihi a si: Pathian nih zungzal nunnak a kan pek cang i cu nunnak cu a Fapa chungah a um. ¹² Pathian Fapa a ngeimi paoh nih cun nunnak cu an ngei i Pathian Fapa a ngei lomi paoh nih cu nunnak cu an ngei lo. ¹³ Pathian Fapa a zummi nih zungzal nunnak kan ngei ti kha nan i hngalh khawhnak hnga hi ca hi kan kuat hna. ¹⁴ Amah duhning in kan hal ahcun, kan halmi paoh kha a kan pek hrimhrim lai ti kan zumh caah Pathian cu thihnak zeihmanh um loin kan fuh ngam; ¹⁵ cun kan halmi kha a kan theihpiak ti kan hngalh ahcun kan halmi kha a kan pek ko cang ti zong kha kan hngalh fawn. ¹⁶ Mi pakhatkhat nih, a unau pakhatkhat kha, thihnak tiang a phanmi a si lomi sualnak a tuah kha a hmuh ahcun, nunnak a petu ding Pathian sinah khan thla a campiak lai — cucu thihnak tiang a phanmi sualnak a tuah lomi hna caah khan a si. Sihmanhsehlaw thihnak tiang a phanmi sualnak a um i cu kong ahcun Pathian sinah thla nan cam lai ka ti lo. ¹⁷ Palh in tuahmi thil vialte hi sual an si ko, sihmanhsehlaw sualnak vialte hi thihnak phanmi sualnak an si dih lo. ¹⁸ Pathian fa a simi cu a sual peng lo ti kha kan hngalh, zeicahtiah Pathian Fapa nih khan him tein a umter i Miṭhalopa nih khan a tawng kho lo. ¹⁹ Vawlei hi a pumpi in Miṭhalopa kut tangah a um nain kannih cu Pathian mi kan si ti kha kan hngalh. ²⁰ Pathian Fapa cu a ra cang i hngalhnak a kan pek caah Pathian tak-tak kha kan hngalh. Kan nunnak cu Pathian taktak a si-mi a Fapa Jesuh Khrih chungah khan a um; amah cu Pathian taktak le zungzal nunnak cu a si. ²¹ Ka fale hna, pathian deu kha va hrial hna u.

2 JOHAN

¹ Khrihfa Upa nih, Ka dawtmi Bawinu le a fale hna kha ca kan kuat hna. Keimah lawnglawng hi an dawtu hna ka si lo, biatak kha a hngalmi vialte nih cun an in dawt hna, ² zeicahtiah biatak cu kan chungah a hmun i kan sinah a um zungzal lai. ³ Pa Pathian le a Fapa Jesuh Khrih nih velngeihnak le zaangfahnak le daihnak cu an kan pek lai i biatak le dawtnak in kan ta an si zungzal lai. ⁴ Kan Pa nih a kan fial bantukin na fale cheukhat cu biatak in an nung ti kha ka theih tikah ka lung aa lawm tuk hringhran. ⁵ Cucaah cun ka dawtmi Bawinu, pakhat le pakhat i daw hna u sih. Hihi nawlbial thar kan kuatmi a si lo, a hramthawk tein kan rak ngeih cangmi nawlbial kha a si ko. ⁶ Atu i ka chimmi dawtnak a sullam cu Pathian nawl zul in kan nun awk a si ti hi a si ko. Cu nawlbial cu, a hramthawk tein nan dihlak in nan rak theihmi kha, i daw niakmak tein kan um dihawk a si, ti hi a si. ⁷ Hlengtu tampi, Jesuh Khrih cu minung in a ra lo pei, a titu hna kha vawlei cungah

an i chawk. Cu bantuk mi cu mihlengtu kha an si i Khrih Ral kha an si. ⁸ Cucaah nan ñuan lengmang hnawhchanmi kha nan sung h sual nakhnga lo le nan laksawng kha tling tein nan hmuh nakhnga, ralring tein um ko u. ⁹ Khrih cawnpiaknak chungah um peng loin kar hlei a lammi nih cun Pathian kha an ngei lo. Cawnpiaknak chungah khan a um pengmi nih cun Pa he Fapa he an ngeih hna. ¹⁰ Ahohmanh nan sin i an rat tikah hi cawnpiaknak hi an rak i ratpi lo ahcun, tluninn rak onh hna hlah u; "Na cungah daihnak um ko seh," ti zongah rak ti hna hlah u. ¹¹ Zeicahtiah cu bantukin a cungah daihnak um seh, ti a duhpiaktu kha a thil ðhalo tuahmi ah khan aa tel vemi ah a cang. ¹² Chimh awk tampi kan ngei ko hna, sihmanhsehlaw ca le cahang in si loin a tlawn tu in ka rak in tlawn hna lai i kan i lawmhnak kha a tlin naklai kan pum in bia kan i ruah lai. ¹³ Na dawtmi na Unaunu fale hna nih daihnak an in kuat.

3 JOHAN

¹ Khrihfa Upa nih, Ka dawt taktakmi Gaius, ca kan kuat. ² Ka dawtmi ka hawi, ngandam tein khua na sak i zeizong vialte na caah rem tein a um nakhnga thla kan campiak — thlarau leiah siarem in khua na sa ti kha ka hngalh. ³ Biatak leiah zeitluk in dah zumhawktlak in na um ti kha kan unau cheukhat nih an ra ka chimh tikah ka lung aa lawm tuk hringhran — nang cu biatak chungah na um zungzal tawn ko bantuk khan. ⁴ Ka fale biatak chungah khua an sa, ti thawng hlei in a ka lawmhter deuhtu zehmanh a um ti lo. ⁵ Ka dawtmi ka hawi, kan unau hna kha na theihhngalh bal lomi an si nain an ca i nan rak tuahmi kha rian tha le zumhawktlak ngaingai a si. ⁶ Na rak dawt hnanak kha hika Khrihfabu sinah hin an chim. Hmailei an kalnak ding zongah Pathian duhnak he aa tlak ding in rak bawm ko rih hna. ⁷ Zeicahtiah Khrih rian tuan awk khualtlawn ah khan, a zum lomi sinin bawmhnak zehmanh la loin, an i thawh. ⁸ Cucaah biatak rian kha a tuanpitu kan si nakhnga, kannih Khrihfami nih hi hna cu kan bawmh awk an si. ⁹ Khrihfabu sinah ca tawite hi ka tial, sihmanhsehlaw an hrulaitu si a duhmi Diotrefes

nih khan cun ka chimmi hi zehmanh ah a rel lai lo. ¹⁰ Ka rat tikah a tuahmi vialte kha ka phuan dih lai; kan konglam i thil thalo tampi a chimmi le lih a chimmi tehna vialte kha. Cun cu lawng cu aa za rih lo, kan unau pawl kha an rat tikah a rak dawnh hna i kan tlung hna seh tiah a titu hna kha i tlunter hna hlah u, tiah a thlahu hna i Khrihfabu chung khan chuah a timh hna. ¹¹ Ka dawtmi ka hawi, a tha lomi nawl cu i cawn hlah, a thami nawl tu i cawn ko. Thil tha a tuahmi paoh cu Pathian mi an si, thil thalo a tuahmi paoh nih cun Pathian kha an hmu lo. ¹² A mi kip nih Demetrius cu an thangthat i biatak hrimhrim zong nih a thangthat. Cun kannih zong nih kan thangthat ve i kan chimmi cu biatak a si ti kha na hngalh. ¹³ Chimh awk tampi kan ngei ko hna, asinain ca le cahang in chimh cu ka duh lo. ¹⁴ Tuan ah ka rak in hmuh hna lai i cu tikah kan pum tu in kan i ruah hna lai. ¹⁵ Nan cungah daihnak um ko seh. Na hawile vialte nih daihnak an in kuat. Kan hawile vialte kha pumpak cio ah an kut rak kan tlaihpiaak hna.

JUDAS

¹ Jesuh Khrih sal le Jeim nau a simi Judas nih, Pathian kawhmi, Pathian kan Pa dawtnak chung le Jesuh Khrih huhphenhnak chungah a ummi kha, ca kan kuat hna. ² Zaangfahnak le daihnak le dawtnak cu tlamtling tein nan ta si ko hna seh. ³ Ka dawtni ka hawile hna, kan dihlak in kan i hrawmmi khamhnak kong kha ca in, in chim hna ning ti cu ka duh zungzal-mi a si. Sihmanhsehlaw atu ah hin, Pathian nih voi khat ah za lak in a mi a pekmi hna zumhnak kha rak tanh u, tiah in chimh hna kha a herh hringhran in ka hngalh caah cu kong cu ca in kua loin kan um kho hna lo. ⁴ Zeicahtiah kan lakah hin Pathian zei i a rel lomi kha kan hngalh loin an lut i anmah ziaza thalo thuhphenhnak caah khan Pathian vel kong kha ahmaan loning in an chim i kan Uktu le kan Bawipa a simi Jesuh Khrih kha an hlaut. Hi bantuk mi hna cu sualphawt an si lai ti kha Cathiang nih hlanpi in a rak chimchung cang. ⁵ Cucaah cun nan hngalh dihmi a si ko nain, Bawipa nih Israel mi cu Izipt ram chungin a chuahter hna i sihmanhsehlaw a hnuah a zum lomi cu a thah hnanak kong kha theihter than kan duh hna. ⁶ Cun Pathian nih, hi vial hi nan nawl ngeihmi a si lai, tiah a ti i cu chung i a um duh lomi vancungmi hna kong kha philh hlah u. Vawlei tang muihnak ah khin thir cikcin in zungzal an hren hna i sualphawt an si lai ni, ni lianngan a phak tiang cuka ah cun Pathian nih a chiah hna lai. ⁷ Cun Sodom le Gomorrah le an pawngkam i a ummi khua hna kha philh hna hlah u. Cu khua mi hna nih cun, kha vancungmi hna bantuk khan, nu le pa sualnak kha an tuah i hawi ningkel hmanh in an tuah lo. Annih nih mei hremnak kha zungzal in an huah i cucu mi vialte ca in ralrin peknak a fiang komi thil a si. ⁸ Atu kan caan i a ummi hna zong cu, cu bantuk cu an si ve. An mang nih khan anmah pum lila cungah a sualter hna; Pathian nawlbia kha zei ah rel loin a umter hna i vancungmi kha a serhsatter hna. ⁹ Vancungmi lak i upa bik Mikhael hmanh, cu bantuk cun a um lo. Moses ruak cu aho nih dah a co lai, ti i Khuachia he an i al lioah khan, Mikhael nih cun Khuachia kha serhsat in sual a phaw ngam lo. "Bawipa nih an sik," ti tu in a ti. ¹⁰ Sihmanhsehlaw hi mi hna nih hin cun an hngalh lomi thil paoh kha zeirello in an um; cun saram bantukin chuahpimi pumsa duhnak in an hngalhmi kha anmah a hrawktu hna thil cu an si. ¹¹ An caah tihnung a va si dah! Kain lam kha an zul. Tangka an duh ruangah Bal-

aam nih palhnak a rak tuahmi leiah khan an kal ve. Korah nih Moses a rak doh bantuk khan mi doh an duh ve i amah bantuk khan hrawh an si ve. ¹² Annih cu hawikomhnak rawl nan dum ti tik i rawl lak i hnawm a ummi bantuk khi an si, ningzah zeihmanh hngal loin an ei i an ding. Anmah zawn lawng an i ruat. Ruah a chungah a um lomi khuadawm, thli nih a choih lengmangmi bantuk khi an si. Fur caan hmanh i thei a tlai lomi thingkung bantuk an si; a hram bongh i a thi takmi thingkung bantuk an si. ¹³ Rili tilet tihnung bantuk an si, ningzak a simi an tuahsernak cu tilet buanbara bantukin an lang. A vak a vaimi arfi bantuk an si, cu arfi hna cu Pathian nih muihnak a thuk bik chungah khin hmun a chiahpia ko hna. ¹⁴ Cun Adam thawk in vun rel i paruknak a simi Enok nih khan hi hna kong cu hlanpi ah hitin a rak chim, ¹⁵ "Zohhmanh, mi vialte kha an bia ceih awk le Pathian zei i a rel lomi misual vialte kha Pathian zeirello in an um ruang i an tuahmi sualnak vialte le Pathian kha zeirello in an thangchiatnak vialte ruang i sualphawt awakah, Bawipa cu a vancungmi mithiang rel caw lo hna he an ra lai," a ti. ¹⁶ Hi mi hna hi a zungzal in an phun an zai i midang kha an mawhchiat zungzal hna; a sualmi an duhnak kha an zul; anmah le anmah kha an i thangthat i anmah duhning paoh in thil a kal khawh nakhnga midang kha heh tiah an fak hna. ¹⁷ Sihmanhsehlaw ka hawile hna, kan Bawipa Jesuh Khrih lamkaltu hna nih an rak chimchungmi kha philh hlah u. ¹⁸ An in chimhmi hna cu, "Donghnak ni a phak tikah cun, nanmah an nihsawhtu hna le a tha lomi an pumsa duhnak lawng a zulmi hna kha an chuak lai," ti pei a si kha. ¹⁹ Hi hna cu thennak a chuahtertu, an pumsa duhnak nih a ukmi, Thlarau a ngei lomi an si. ²⁰ Sihmanhsehlaw ka hawile hna, nan-nih cu a thiag bikmi nan zumhnak cungah khan fek chin lengmang in i sa chin lengmang ko u. Thiag Thlarau thawnnak thawng khan thlacam u law ²¹ Pathian dawtnak chungah khan um ko u. Cun kan Bawipa Jesuh Khrih nih zaang an fah hna ruang i zungzal nunnak an pek hna lai ni cu hngak ko u. ²² Lung awtawm in a ummi kha an cungah zaangfahnak ngei u; ²³ mei chung khan chuah hna u law khamh hna u. Cun midang zong kha tih le hmaizah kemh hna u, sihmanhsehlaw an pumsa duhnak an nehmi puan hrimhrim kha cu hua hna u. ²⁴ Tlu loin an umter khotu hna le a hmaika ah soi awk zeihmanh um lo le

lunglawm tein an chuahpi khotu hna — ²⁵ kan Pathian Khrih thawngin, lianhnngannak le sunparnak le thawn-
le kan Khamhtu cungah cun, a liam ciami caan vialte in nak le nawngeihnak cu, um zungzal ko seh! Amen.
atu caan in zungzal caan tiang, kan Bawipa Jesuh

BIATHLAM

¹ Hi cauk hi Jesuh Khrih nih a phuanmi thil kong a si. Cu a phuanmi cu a um zau dingmi thil, Pathian nih a sal hna hmuhsak awkah a pekmi kha a si. Cu thil hna cu Khrih nih a sal Johan kha a hngalhter i cu hngalhtertu ah cun a vancungmi kha a thlah i ²Johan nih cun a hmuhmi thil vialte cu a chim dih. Pathian sinin hmuhmi bia le Jesuh Khrih nih a phuanmi biatak Johan nih a chim chinmi cu hihi a si. ³ Hi cauk a relmi le hi profet bia a ngai i hi cauk chung i aa tialmi a zulmi cu lunglawmmi an si. Zeicahtiah hi thil vialte a tlin lai caan cu a naite cang. ⁴ Asia peng chung i a ummi Khrihfabu pasarih kha Johan nih bia kan cah hna: Atu i a um liomi le a rak um cangmi le a um lai ding a simi Pathian le a bawithutdan hmai i a ummi thlarau pasarih le Jesuh Khrih nih vel le daihnak in pe ko hna seh. ⁵ Jesuh Khrih cu zumh awk a tlakmi tehte, hrin hmasa bikmi Fapa, thihnak in thawhter a simi a si i vawlei cung siangpahrang hna a uktu zong a si fawn. Kannih cu a kan dawt i a thihnak thawngin kan sualnak chung khan a kan chuah i ⁶ a Pathian le a Pa rian kha tlang-bawi bantukin a tuantu dingah siangpahrang phun ah a kan ser. Cu Jesuh cungah cun sunparnak le thawn-nak kha zungzal in zungzal tiang um camcin ko seh! Amen. ⁷ Zohhmanh u, khuadawm sin khin a ra lio! Mi kip nih an hmuh lai, a rak chuntu hna zong nih khan an hmuh lai. Cun vawlei cung mi vialte cu a cung i an rak tuahmi kha i ngaichih in an tap lai. Cu ti hrimhrim cun a si lai! Amen. ⁸ Lianngan Bik Bawipa Pathian nih cun, "Kei cu Alfa le Omega ka si," a ti, cu Pathian a um liomi le a um cangmi le a um laimi cu, zeizong vialte siangpahrang Bawipa a si. ⁹ Kei cu nan unau Johan kha ka si. Jesuh ah kan i pehtlaihnak thawngin hremnak nan innak ah ka ing ve, nan umnak a Pennak chungah khan ka um ve i temhinna nan inmi kha ka ing ve. Pathian bia ka chim ca le Jesuh nih a phuanmi biatak ka phuan ruangah, Patmos tikulh ah khan an ka chiah. ¹⁰ Bawipa Ni ah Thlarau nih a ka tlak i ka hnulei in aw thangpi pakhat kha ka theih, cu aw cu muko aw thawng bantuk a si. ¹¹ A ka thawh i, "Na hmuhmi kha tial law na tialnak cauk cu Khrihfabu pasarih kha kua hna: cu Khrihfabu hna cu Efesa khua le Smyrna khua le Pergamum khua le Thiatira khua le Sardis khua le Filadelfia khua le Laodisia khua i a ummi kha an si," tiah a ti. ¹² A ka chawntu cu ahodah a si hnga tiah ka hun i mer i cuka ah cun sui mei vannak pasarih ka

hmuh hna. ¹³ Cu mei vannak hna lakah cun minung a lomi pakhat a dir i a kemit phiak in angki fual aa hruk i a tang ah sui taisawm pakhat aa sawmh. ¹⁴ A sam cu tuuhmul bantuk a si i hawhra bantukin a rang i a mit cu mei bantukin a alh; ¹⁵ a ke cu somei chungah an tit i tleu tein an hnormi dar bantukin a tleu i a aw cu tisor nganpi thawng bantuk a si. ¹⁶ A orhle kut in arfi pasarih aa put hna i a ka chungin kap hnih in a harmi nam a chuak. A hmai cu chunlai ni ceu bantukin a ceu. ¹⁷ Amah cu ka hmuh tikah mithi bantukin a ke hramah ka tlu. A orhle kut in a vun ka tawng h i, "Na thinphang hlah! Kei cu hmasa bik le hmanung bik kha ka si. ¹⁸ Kei cu a nungmi kha ka si. Ka rak thi, sihmanhsehlaw zohhmanh, zungzal in zungzal tiang ka nung cang. Thihnak cung le mithikhua cungah nawl ka ngei. ¹⁹ Cucaah cun na hmuhmi thil, atu i a um liomi thil hna le hmailei ah a um lai dingmi thil hna kha tial hna. ²⁰ Ka orhle kut i na hmuhmi arfi pasarih hna le sui mei vannak pasarih hna an sullam biathli cu hihi a si: arfi pasarih hi Khrihfabu hna i an vancungmi kha an si i mei vannak pasarih hna hi Khrihfabu pasarih hna kha an si," tiah a ti.

² "Efesa khua i a ummi Khrihfabu vancungmi sinah hitihin va tial tuah: A orhle kut in arfi pasarih aa put i sui mei vannak pasarih hna lakah aa chawkmia bia cu hihi a si: ² Na tuahmi kha ka hngalh ko; zeitluk in dah naa zuam le zeitluk in dah lungsau in na um kha ka hngalh. Mi thalo na in khawh hna lo kha ka hngalh i lamkaltu an si na loin lamkaltu kan si aa timi hna na hneksak hna le milip an si na hlih khawh kha ka hngalh. ³ Na lung a sau, keimah ruangah harnak na in i na lung a dong lo. ⁴ Sihmanhsehlaw ka lung na si lonak a um: cucu hmasa i na rak ka dawt bantuk khan na ka daw ti lo. ⁵ Zeitluk niam i na tlak cang kha philh hlah. Na sualnak kha mertak hna law hmasa i na rak tuah tawnmi kha tuah than hna. Na sualnak kha na mertak hna lo ahcun, ka ra lai i na mei vannak kha a umnak hmun in ka thial lai. ⁶ Sihmanhsehlaw hi thatnak hi na ngei, cucu Nikolas zultu pawl nih an tuahmi kha keimah nih ka huat tlukin na huat ve. ⁷ "Hna nan ngeih ahcun, Thlarau nih Khrihfabu hna sinah a chimmi bia cu ngai ko u! Teitu a simi cu, Pathian Dum chung i a ummi nunnak thingkung theitlai einak nawl kha ka pek hna lai," a ti. ⁸ "Smyrna khua i a ummi Khrihfabu vancungmi sinah hitihin va tial tuah: Hi bia hi a

hmasa bik le a hmanung bik a simi, a thi i a nung ðhan-mi bia a si. ⁹ Na harnak kha ka hngalh ko hna; sifak na si kha ka hngalh — sihmanhsehlaaw a ngaingai ti ah-cun a rummi na si. Judah mi a si lo nain Judah mi ka si aa timi hna nih an in thangchiatnak kha ka hngalh; an-nih cu Satan ta a simi bu an si! ¹⁰ Sifahnak na in dingmi kha zeihmanh ðih hna hlah. Hi bia hi ngai hmanh. Khuachia nih khan nangmah hneksaknak caah nan-mah lak i a cheu cu thong ah a thlak hna lai; harnak na inmi cu ni hra chung a si lai. Tih tiangin ka cungah zumhawktlak tein um ko; cun nunnak suiluchin kha kan pek lai. ¹¹ "Hna nan ngeih ahcun, Thlarau nih Khrihfabu hna sinah a chimmi bia kha ngai ko u! "Teitu a simi cu thih hnihnak nih harnak a pe kho hna lai lo," a ti. ¹² "Pergamum khua i a ummi Khrihfabu vancungmi sinah hitihin va ðial tuah: "Hi bia hi vainam kap hnih har a ngeimi bia kha a si. ¹³ Na umnak hmun kha ka hngalh; Satan nih a bawithutdan a chiahnak hmun a si kha ka hngalh. Ka cungah zumhawktlak in na um i keimah ca i zumhawktlak a simi tehte Antipas kha Satan umnak hmun i an thah ah khan, na zumhnak cu na ðial tak hlei lo. ¹⁴ Asinain na cungah ka lungtlin lonak tlawmpalte a um: cucu Balaam cawnpiaknak a zulmi nan lakah tlawmpal an um kha a si; Balaam nih cun Balak kha, Israel mi cu siasal pekmi rawl einak thawng le nu le pa sualnak thawngin an sual nakhnga, na cawnpiak hna lai, tiah a cawnpiak. ¹⁵ Cun nan lakah Nikolas zultu pawl cawnpiaknak a zulmi zong nan um fawn. ¹⁶ Nan i mer lo ahcun nan sinah ka ra zau lai i ka kaa chungin a chuakmi vainam khan kha mi hna kha ka tuk sual hna lai. ¹⁷ "Hna nan ngeih ahcun Thlarau nih Khrihfabu sinah a chimmi bia cu ngai tuah u. "Teitu a simi hna cu thuhmi manna changreu kha tlawmpal in ka pek hna lai. Cun lung rang zong pakhat cio in ka pek hna lai i cu lung cungah cun a cotu cio lawng nih a sullam an hngalhmi min thar kha an i ðial cio," tiah a ti. ¹⁸ "Thiatira khua i a ummi Khrihfabu vancungmi sinah hi bangin va ðial tuah: Hi bia hi Pathian Fapa, a mit mei alh bantukin a alhmi le a ke dar tleu bantukin a tleumi bia a si. ¹⁹ Na tuahmi kha ka hngalh. Dawtnak na ngeihmi le zumhawktlak na sinak le na rianñuanmi le na lungsau nak kha ka hngalh hna. A hramthawh ah na rak tuahmi nakin atu ah tam deuh na tuah ti kha ka hngalh. ²⁰ Sihmanhsehlaaw na cung i ka lungtlin lonak cu hihi a si. Pathian lamkaltu ka si, aa timi Jezebel kha na dawn lo. Amah nih cun ka salle kha a cawnpiak hna i a ping ah a hruai hna i nu le pa sualnak kha an tuah i siasal pekchanhmi rawl kha an ei. ²¹ Lungthlennak caan kha ka pek ko, sihmanhsehlaaw a horduhcuainak lam khan i let ðhan a duh lo. ²² Cucaah ihkhun cungah ka hlonh lai i cu ihkhun cungah cun amah le amah he nu le pa sualnak a tuahmi kha fak piin temhnak an ing lai. Amah he ðhat lonak an tuahmi kha an i ngaihchih lo ahcun, atu ah hi temhnak hi an cungah ka tlunter ko

lai. ²³ Cun a zultu hna zong kha ka thah hna lai i Khrihfabu vialte nih khan keimah cu minung lungthin le duhnak a hngalh dihtu ka si kha an hngalh lai. Nannih cu nan tuahmi ning cio ah kan cham hna lai. ²⁴ Sihmanhsehlaaw Thiatira khua i a ummi a dang nih cun hi cawnpiaknak ðhalo cu nan zul lo i midang nih, "Satan biathli thuk," an timi cu nan hngalh lo. Nannih cungah cun thilrit khinh kan duh hna lo. ²⁵ Sihmanhsehlaaw atu i nan ngeihmi kha ka rat tiang fek tein rak i tlaih ko u. ²⁶ - ²⁸ Teitu a simi hna le tuah hna seh ti ka duhmi a dongh tiangin a tuahmi hna cu, ka Pa sinin ka hmuhmi nawl ngeihnak kha annih zong ka pek ve hna lai. Mi-phun dang uknak nawl kha ka pek hna lai i annih cu thirfung in uknak nawl le tlak-um bangin khuainak nawl kha ka pek hna lai. Cun deirel arfi zong kha ka pek hna lai. ²⁹ "Hna nan ngeih ahcun, Thlarau nih Khrihfabu hna sinah a chimmi bia kha ngai tuah u," tiah a ti.

3 "Sardis khua i a ummi Khrihfabu vancungmi sinah hi bangin va ðial tuah: Hi bia hi Pathian thlarau pasarih le arfi pasarih a ngeimi bia kha a si. Na tuahmi kha ka hngalh, a nungmi a si tiah na min a thang nain na thi ko. ² Cucaah cun i hlau law na ngeih rihmi kha a thih taktak hlanah thazang thar la tuah. Zeicahtiah na tuahmi thil kha Pathian mit hmuh ah a tlingmi an si rih lo ti kha ka hmuh. ³ Cucaah cun zeidah an in cawnpiakmi kha a si ti le zeitindah na rak theih ti kha philh hlah, cucu zul law na sualnak kha mertak hna. Naa hlauh lo ahcun mifir bantukin kaan rathnawh lai i ka rat caan kha a hngalh hmanh na hngalh lai lo. ⁴ Asinain Sardis khua i a ummi tlawmpal nih cun nan puan kha thiag tein nan chiah ko. Puan rang aih in keimah sinah nan i chawh lai, zeicahtiah cu bantukin aa chawh dingah cun aa tlakmi nan si. ⁵ Teitu a simi hna cu hi bantukin puan rang an i aih lai i a nungmi hna cauk chung khan an min cu ka hlo lai lo. Ka Pa le a vancungmi hna hmaiah langhngan in, hi hna cu ka mi an si, ka ti lai. ⁶ "Hna nan ngeih ahcun, Thlarau nih Khrihfabu hna sinah a chimmi cu ngai tuah u," a ti. ⁷ "Filadelfia khua i a ummi Khrihfabu vancungmi sinah hi bangin va ðial tuah: Hi bia hi a thiagmi le a taktak a simi, David tawh a tlaitu, innka a hun tikah ahohmanh nih an khar khawh ti lomi, a khar tikah ahohmanh nih an hun khawh ti lomi bia kha a si. ⁸ Na tuahmi kha ka hngalh; na thazang a tlawm nain kan cawnpiakmi na zulh le ka cungah zumh awk tlak na si kha ka hngalh. Innka pakhat kaan hunpiak i ahohmanh nih an khar kho lai lo. ⁹ Ngai hmanh! Judah mi kan si tiah aa ti i a si ðung lomi, milihchim pawl, Satan ta a simi kha, na hmaiah ka ratter hna lai i na ke hramah ka kunter hna lai. An-nih nih an dihlak in, kan dawt kha, an hngalh lai.

¹⁰ Lungsau in um tuah, tiah kan timi kha na zulh caah, vawleicung mi vialte hneksaknak ding caah vawlei cung dihlak ah a tlung laimi harnak caan kha tong loin

kan luatter lai. ¹¹ Ka ra zau lai. Na ngeihmi kha tha tein i chiah, teinak laksawng na hmuh ding cu ahohmanh nih in chut hna hlah seh. ¹² Teitu a simi cu ka Pathian biaknak inn chungah khan tungpi ah ka ser lai i cu biakinn cu zeitikhmanh ah a chuahtak lai lo. Amah cun-gah cun ka Pathian min kha ka tial lai i ka Pathian khualipi, a min Jerusalem thar a simi zong kha a cun-gah cun ka tial lai. Cu khualipi cu ka Pathian sinin vancung khin a rung tum lai. Cun a cun-gah cun ka min thar zong ka tial fawn lai. ¹³ "Hna nan ngeih ahcun, Thlarau nih Khrihfabu hna sinah a chimmi bia cu ngai tuah u," a ti. ¹⁴ "Laodisia khua i a ummi Khrihfabu vancungmi sinah hi bangin va tial tuah: Hi bia hi zumhawktlak le ahmaan taktakmi tehte Amen bia kha a si; amah cu Pathian nih a sermi vialte hram a si. ¹⁵ Na tuahmi kha ka hngalh ko; a kih zong na kik lo, a lum zong na lum lo. A kih zong kik lawlaw, a lum zong lum lawlaw law ka duh. ¹⁶ A lum menmen na si i a lum zong na lum lawlaw lo i a kih zong na kih lawlaw fawn lo caah, ka kaa chungin kan chak lai. ¹⁷ Ka rum ko, kaa za ko, zeihmanh ka bau lo, na ti. Asinain zeitluk sifak le zaangfah awk tlak dah na si kha naa hngal lo. Na si a fak, puan aih awk hmanh na ngei lo i na mit a caw. ¹⁸ Cucaah ruahnak kan cheuh duhmi cu, keimah sinin sui thiag taktak kha ka caw law na rum lai. Cun naa thuamhnak ding le taklawng in na umnak ningzahnak khuhnak ding caah, thil rang i cawk fawn. Cun na mit thuh awkah si zong i cawk law cuticun khua na hmu kho lai. ¹⁹ Ka dawmti cu ka chimhhrin hna i dan ka tat tawn hna. Cucaah cun i biatak law na sualnak kha mer-tak hna. ²⁰ Ngaihmanh! innka ah ka dir i ka kingh. Ahohmanh an si ah, ka aw a thei i innka a ka hunhmi cu, a inn chungah cun ka lut lai i a sinah rawl ka dum lai i amah zong ka sinah a dum ve lai. ²¹ Keimah kha teitu ka si i ka Pa pawngah a bawithutdan cun-gah ka thut bantuk hin, teitu a simi cu ka bawithutdan cun-gah ka pawngah thutnak nawl kha ka pek hna lai. ²² "Hna nan ngeih ahcun, Thlarau nih Khrihfabu hna sinah a chimmi bia cu ngai tuah u," a ti.

4 Hi dih hin langhnak a dang pakhat ka hmuh than i vancung ah khin innka pakhat aa hungmi kha ka hmuh. Cun hlan deuh ah ka rak theihmi aw, muko aw bantuk a simi kha, a hung thang i, "Hika ah hin hung kai law, hi dih hin zeidah a um lai ti kha kan hmuhsak lai," a ti. ² Thlarau nih cun khulrang in a ka tlaih. Cun vancung ah cun bawithutdan pakhat a ummi a cun-gah cun mi pakhat a thut kha ka hmuh. ³ A hmai cu jasper lungvar le karnelian lungvar bantukin a tleu i bawithutdan velchum ah cun emeral lungvar mui a kengmi chuncha kha, aa zel. ⁴ Bawithutdan cu a velchum in bawithutdan dang kul le pali nih an kulh i cu bawithutdan hna cun-gah cun, puan rang aa aih i sui luchin aa chinhmi upa kul le pali an thu. ⁵ Bawithutdan cun nimtlaa aa lek i khuari thawng kha a thang. Bawithut-

dan hmaiah cun meifar vanmi pasarih an um i cu hna cu Pathian thlarau pasarih kha an si. ⁶ Bawithutdan hmaiah cun thlalang fim bantuk a simi rili a um. Bawithutdan cu a hnulei, a hmailei le a sirlei veve in saram nung pali nih an kulh i cu saram hna cu hmailei he hnulei he mit in an khat. ⁷ Saram nung pakhatnak cu chiandeih he an i lo, pahnihnak cu cawfa he an i lo, pathumnak cu a hmai minung hmai bantuk a si, pali-nak cu a zuang liomi mupi bantuk a si. ⁸ Saram nung pali hna nih cun thla paruk cio an ngei i an chunglei he an lenglei he mit in an khat. Chunzan in hlasak an ngol lo i: "A thiag, a thiag, a thiag, Lianngan Bik Bawipa Pathian cu, Amah cu a um cangmi le a um liomi le a um laimi a si," an ti. ⁹ A nungmi saram pali nih cun bawithutdan cun-gah a thumi, zungzal in zungzal tiang a nungmi cu, sunparnak le upatnak le lawmhnak hla in an thangthat. ¹⁰ Cu bantukin an thangthat tikah upa kul le pali kha bawithutdan cun-gah a ummi hmaiah cun an kun i zungzal in zungzal tiang a nungmi cu an biak. An suiluchin kha bawithutdan hmaiah cun an chiah hna i, ¹¹ "Kan Bawipa le kan Pathian, Nangmah cu sunparnak le upatnak le lianhnangannak kha hmuh awkah aa tlakmi na si. Zeicahtiah zeizong vialte kha nangmah nih na ser hna i Nangmah duhnak bangin annih cu ser an si i nunnak an ngei," tiah an ti.

5 Bawithutdan cun-gah a thumi nih cun cazual pakhat a orhlei kut in aa put kha ka hmuh i cu cazual cu a chunglei he a lenglei he aa tial dih i cakhenh pasarih in an kenh chih. ² Cun vancungmi pakhat a thawng ngaimi kha ka hmuh i cu vancungmi nih cun, "Ahodah cakhenhnak phoih awk le cazual samh awkah aa tlak hnga," tiah fak piin a ti. ³ Sihmanhsehlaw cu cazual a phoih i a chung a zoh khotu cu vancung ah siseh, vawleicung ah siseh, vawlei toiah siseh, ahohmanh an hmu kho hna lo. ⁴ Cu cazual cu phoih i a chung kha a zoh khotu dingah aa tlakmi ahohmanh an hmuh khawh hna lo caah fak piin ka tap. ⁵ Cu tikah upa pakhat nih khan a hun ka chawnh i, "Tap hlah! Zohhmanh, Judah phun chungin a chuakmi Chiandeih, David tefa miliannan nih khan, teinak a hmuh cang i cakhenhnak pasarih kha a phoih khawh hna i cazual kha a kau khawh," tiah a ti. ⁶ Cun Tuufa pakhat, bawithutdan laifang ah a dir i saram nung pali hna le upa hna nih an kulh kha ka hmuh. Tuufa cu an rak thahmi si dawh a si. Ki pasarih le mit pasarih a ngei i a mit pasarih cu Pathian nih vawlei cun khuazakip ah a thlahmi Pathian thlarau pasarih kha an si. ⁷ Tuufa cu a va kal i bawithutdan cun-gah a thumi orhlei kut i cazual kha a va lak. ⁸ Cu ti a va lak ahcun saram nung pali hna le upa kul le pali hna kha Tuufa hmaiah cun an kun. Pakhat nih tingtang pakhat cio le zihmui a khatmi sui kheng pakhat cio an i put, sui kheng chung zihmui cu Pathian mi hna thlacamnak kha a si. ⁹ Hla thar kha an sa i: "Nangmah cu cazual kha lak awk le a

khuhnakh kha phoih awkah naa tlak. Zeicahtiah an in thah i na thihnak thawngin, Hrin kip le chung kip le holh kip le phun kip chungin, Minung cu Pathian sinah na phakpi hna. ¹⁰ Kan Pathian rian tlangbawi bantukin a tuntu dingah siangpahrang phun ah na ser hna i Annih nih vawlei cu an uk lai," an ti. ¹¹ Ka hun zoh than i vancungmi a rel in rel cawk lomi aw thawng kha ka theih. Annih cu bawithutdan le saram nung pali hna le upa hna velchum ah khan an dir i ¹² fak piin hla an sa i, "An thahmi Tuufa kha, Lianhngannak le rumnak le fimnak le thawnnak le upatnak le sunparnak le thangthatnak hmuh awkah aa tlak," an ti. ¹³ Cun vancung i a ummi le vawlei cung i a ummi le vawlei toi i a ummi le rili chung i a ummi thilnung vialte nih, "Bawithutdan cung i a thumi le Tuufa cu, thangthatnak, upatnak, sunparnak le thawnnak kha, An cungah zungzal in zungzal tiang um ko seh," tiin hla an sak kha ka theih. ¹⁴ Saram nung pali hna nih khan, "Amen," tiin an rak leh hna i upa hna cu an kun i an biak.

6 Cun Tuufa nih cakhenh pasarih chung i pakhatnak a phoih kha ka hmuh. Cun saram nung pali hna lak i pakhat nih khan khuari thawng bantuk a simi aw in, "Ra," a ti kha ka theih. ² Ka hun zoh i rang rang pakhat ka hmuh. A cung i aa citmi nih cun likuk pakhat aa put i amah cu bawiluchin pakhat an pek. Teitu nih tei awkah aa thawh bantukin aa thawh. ³ Cun Tuufa nih cun cakhenh pahnihnak kha a phoih i saram nung pahnihnak nih, "Ra," a ti kha ka theih. ⁴ Rang dang pakhat a hung chuak i rang sen a si. A cung i aa citmi cu, vawlei cung i ral thawhternak thawnnak kha an pek, cucu zeicahdah a si tiah, mi kha pakhat le pakhat that hna seh, ti caah a si; amah cu vainam nganpi an pek. ⁵ Cun Tuufa nih cun cakhenh pathumnak kha a phoih; cun saram nung pathumnak nih, "Ra," a ti kha ka theih. Ka hun zoh i rang nak pakhat ka hmuh. A cung i aa citmi nih cun cuaithlainak pakhat aa put. ⁶ Saram nung pali hna lakin a chuakmi aw a lomi aw pakhat ka theih i cu aw nih cun, "Ni khat ni hlawh caah changvut cu khat khat, barli cu khat thum. Sihmanhsehlaw oliv chiti le mitsur hang cu hrawk hna hlah," a ti. ⁷ Cun Tuufa nih cun cakhenh palinak kha a phoih i saram nung palinak nih, "Ra," a ti kha ka theih. ⁸ Ka hun zoh i rangrau diapduap pakhat ka hmuh. A cung i aa citmi cu a min ah Thihnak a si i Hell nih a hnulei in a zulh. Vawlei cung cheu li cheu khat uknak nawl kha pek an si i ral in siseh, mangtam in siseh, rai in siseh, sahrang in siseh, mi thah khawhnak nawl kha pek an si. ⁹ Cun Tuufa nih cun cakhenh panga-nak kha a phoih. Pathian bia an chim ruangah le Pathian tehte an sinak ah zumhawktlak in an um ruangah an thahmi hna thlarau kha biaktheng toiah cun ka hmuh hna.

¹⁰ Fak piin an au i, "A lianngan bik Pathian, a thiang i a taktak a simi Pathian, vawleicung mi, a kan thattu hna hi zeican dah kan phuhlam loin na um hna lai i an bia-

ceih loin na um hna lai," an ti. ¹¹ Annih cu puan rang pakhat cio an pek hna i, "Tlawm tein i din ko rih u. Nanmah bantukin thihnak a ing ve ding nan salhawi le nan unau hna an tling rih lo," tiah an ti hna. ¹² Cun Tuufa nih cakhenh paruknak a phoih kha ka hmuh. A fak ngaimi lihnin a um i ni cu puanchia nak bantukin a nak i thlapa cu thisen bantukin a sen dih. ¹³ Cun thli fak nih a kung a hnin tik i theipi kuh a tilmi bantuk khin arfi cu vancung in vawlei ah an rung tla. ¹⁴ Cazual an zual bantuk khin van cu a lo i tlang le tikulh vialte cu an umnak hmun in an thial dih hna. ¹⁵ Cun vawlei cung siangpahrang hna le uktu hna le ralbawi hna le mirum hna le mithawng hna le midang vialte cu sal he a luatmi he, tlang cung lungkua le lungpi toiah an i thup dih. ¹⁶ Tlang le lungpi cu an auh hna i, "Kan nenh u law bawithutdan cungah a thumi hmai le Tuufa thinhunak cun kan phen tuah u! ¹⁷ An thinlinh ni ni lianngan cu an phan cang i aho nih dah a celh lai," a ti.

7 Cu hnuah cun vancungmi pali vawlei kil li cung i an dir kha ka hmuh i vawlei cung thlitu pali hna kha, vawlei cungah siseh, rili cungah siseh, thingkung cungah siseh, an hrannak hnga lo an thlahu hna. ² Cun nichuahlei in vancungmi a dang pakhat a nungmi Pathian cakhenhnak he a rat kha ka hmuh. Pathian nih vawlei le rili hrawh khawhnak nawl a pekmi vancungmi pali kha aw fak piin a auh hna. ³ Vancungmi nih cun, "Kan Pathian sal hna kha an cal ah hmelchunhnak kan kenh hna hlan cu vawlei le rili le thingkung kha hrawk hna hlah u," tiah a ti. ⁴ Cun an cal ah Pathian cakhenhnak in hmelchunhnak an kenhmi hna cu thong za khat le thong sawm li le thong li an si, Israel phun dihlak chungin an si, tiah an ka chimh. ⁵ Judah phun in thong hleihnih, Reuben phun in thong hleihnih, Gad phun in thong hleihnih, ⁶ Asher phun in thong hleihnih, Naftali phun in thong hleihnih, Manasseh phun in thong hleihnih, ⁷ Simeon phun in thong hleihnih, Levi phun in thong hleihnih, Issakhar phun in thong hleihnih, ⁸ Zebulun phun in thong hleihnih, Josef phun in thong hleihnih, Benjamin phun in thong hleihnih an si. ⁹ Cu hnuah cun khua ka hun zoh i mibu nganpi, ahohmanh nih a rel in an rel cawk lomi khi ka hmuh. Annih cu phun kip, ram kip, holh kip le hrin kip chungin a rami an si i bawithutdan hmai le Tuufa hmaiah cun an dir i puan rang an i aih i tum hnah kha an i put. ¹⁰ Fak piin an au i, "Kan khamhnak cu bawithutdan cungah a thumi Pathian le Tuufa sinin a rami a si," an ti. ¹¹ Vancungmi vialte cu bawithutdan le upa hna le saram nung pali hna velchum ah khan an dir. Cun bawithutdan hmaiah cun an kun i Pathian kha an biak i ¹² "Amen! Thangthatnak le sunparnak le fimnak le lunglawmhnak le upatnak le thawnnak le thil ti khawhnak cu zungzal in zungzal tiang kan Pathian ta a si! Amen!" an ti. ¹³ Upa pakhat nih khan a ka hal i, "Puan rang aa aihmi hna hi ahodah an si i khuazei in a rami

dah an si?" tiah a ka ti. ¹⁴ "Ka hngal lo, bawipa, Nangmah nih ta na hngalh deuh lai," tiah ka leh. Cun a ka thawh i, "Hi mi hna hi hremnak nganpi a ingmi kha an si; Tuufa thi chungah an puan kha an suk i an puan cu an vaar cang. ¹⁵ Cucaah cun Pathian bawithutdan hmaiah an dir i chunzan in biakinn chungah a rian kha an ùan. Bawithutdan cung i a ùumi nih khan a umpi hna i a ven hna. ¹⁶ Annih cu an ti a hal in an rawl a ùam ti lai lo; ni nih a linh ti hna lai lo i thlanhri puak in zeihmanh nih a umter ti hna lai lo. ¹⁷ Zeicahtiah bawithutdan laifang i a ummi Tuufa kha an tuukhal a si lai i nunnak tiput cerhkam ah a kalpi hna lai. Cun Pathian nih an mitthli vialte kha a hnawhpiak dih hna lai," a ti.

8 Tuufa nih cakhenh pasarihna kha a phoih i vancung cu suimilam a cheu chung dai ùup in a um. ² Cun Pathian hmaiah a dirmi vancungmi pasarih kha ka hmuh hna i muko pasarih an pek hna. ³ A dang vancungmi pakhat, zihmui khanghnak umte pakhat aa putmi kha a ra i biaktheng pawngah cun a ra dir. Pathian mi hna an thlacamnak i toih awkah le bawithutdan hmai i a ummi sui biaktheng cung i khangh awkah zihmui tampi an pek. ⁴ Pathian hmai i a dirmi vancungmi kut cun zihmui khu cu Pathian mi hna thlacamnak he khan an kai ùi. ⁵ Cun vancungmi nih khan zihmui um cu aa lak i biaktheng cung i a ummi mei kha a chungah cun arawn i vawlei cungah a hlonh. Khua a ri; ùek a tla, nimtlau a lek i li aa hnin. ⁶ Cun vancungmi pasarih hna nih khan an muko pasarih cu tum awkah an i tim. ⁷ Vancungmi pakhatnak nih khan a muko cu a vun tum, rial le mei, thisen he aa cawhmi a sur in vawlei cungah an sur. Vawlei cheu thum cheu khat kha a kang dih, thingkung cheu thum cheu khat kha an kang i ram hring vialte kha an kang dih. ⁸ Vancungmi pahnihnak nih khan a muko cu a vun tum, tlang nganpi a alh hluahmahmi bantuk khi rili chungah a tla. Rili cheu thum cheu khat kha thisen ah a cang i ⁹ rili chung i a ummi thilnung cheu thum cheu khat kha an thi, cun sangphawlawng cheu thum cheu khat kha an rawk. ¹⁰ Vancungmi pathumnak nih khan a muko cu a vun tum, meifar alh bantuk a simi arfi nganpi pakhat cu van in, tiva cheu thum cheu khat le cerh cheu thum cheu khat cungah, a rung tla. ¹¹ (Cu arfi cu a min ah 'A kha' ti a si). Ti cu cheu thum cheu khat a kha i, ti cu a khaat caah cu ti a dingmi cu mi tampi an thi. ¹² Cun vancungmi palinak nih a muko cu a vun tum, nika cu cheu thum ah cheu khat a beuh i thlapa zong cheu thum ah cheu khat a beuh ve, arfi zong cheu thum ah cheu khat an lo fawn. Cucaah cun an ceunak cu cheu thum ah cheu khat a zor i chun ah ùthen thum ùthen khat chung a mui i zan zongah ùthen thum ùthen khat chung ceunak a um lo. ¹³ Cun khua ka hun zoh i vanlai ah sang piin a zuangmi mupi pakhat nih aw fakpi i, "Ùih a va nung thiam dah! Ùih a va nung thiam dah! A dang vanmi pathum hna nih an muko an

tum ve tikah vawlei mi vialte hna caah zeitluk riamrum in dik ùih a nun lai!" a ti.

9 Cun vancungmi panganak nih khan a muko cu a vun tum, van in vawlei ah arfi pakhat a tlami ka hmuh; dongh hngal lo khor tawh kha amah cu an pek. ² Dongh hngal lo khor cu arfi nih cun a vun hun i somei nganpi chung i meikhu a chuakmi bantuk meikhu kha a hung chuak hluahmah; cu dongh hngal lo khor in a chuakmi meikhu nih cun ni ceunak le thli kha a muihter dih hna. ³ Meikhu chung cun khaubawk an chuak i vawlei cungah an rung ùum; tlangngaikuang ùhawnnak bantuk kha khaubawk cu an pek hna. ⁴ Ram hring siseh, thingkung siseh, ramkung siseh, hrawk hna hlah u, tiah an ti hna; an cal ah Pathian hmelchunhnak a ngei lomi lawnglawng kha nan hrawh khawh hna, ti an si. ⁵ Hi mi hna thah cu khaubawk kha onh an si lo, a hrem lawng thla nga chung nan hrem hna lai, ti an si. Cu an hrem hnanak fahning cu tlangngaikuang mi henh bantuk khi a si lai. ⁶ Cu thla nga chung cu kha mi hna nih khan thih an i duh deuh lai, sihmanhsehlaw an thi kho ùung lai lo; thih kha an i kawh lai, sihmanhsehlaw thihnak nih a zamtak ùung hna lai. ⁷ Khaubawk cu ral tuknak rangtum he an i lo; an lu ah suiluchin bantuk an i ching i an hmai cu minung hmai bantuk a si. ⁸ An sam cu nu sam bantuk a si i an ha cu chiandehi ha bantuk a si. ⁹ An ùang ah thir angki bantuk an i aih i an thla khawn thawng cu, raltuknak hmun ah a le cutmatmi rangleng tampi thawng bantuk a si. ¹⁰ Tlangngaikuang bantukin mei le mi henhnak zum an ngei i an mei cun minung cu thla nga chung fahnak an pek khawh hna. ¹¹ An uk-tu ah siangpahrang pakhat an ngei i dongh hngal lo khor a uktu vancungmi kha a si. A min cu Hebru holh in Abaddon ti a si; Grik holh cun Apollyon ti a si i a sulam cu "Hrawktu" tinak a si. ¹² Thil ùihnung hmasa bik cu a dih; hi hnuah hin a dang pahniha a ra ding an um rih. ¹³ Cun vancungmi paruknak nih khan a muko cu a vun tum, Pathian hmai i a dirmi sui biaktheng kap khan aw pakhat ka theih. ¹⁴ Muko aa putmi vancungmi paruknak kha aw nih cun a thawh i, "Tiva nganpi Zufrates ah hrenmi vancungmi pali kha thlah hna," tiah a ti. ¹⁵ Vancungmi pali cu a thlah hna, annih cu hi suimilam thengte le hi ni thengte le hi thla thengte le hi kum thengte i minung vialte cheu thum cheu khat a thattu ding i rak timhlamhmi kha an si. ¹⁶ An rangcung ralkap hna cu nuai za hnih an si tiah an ka chimh. ¹⁷ Cun langhnak ka hmuhmi ah cun rangtum hna le an cung i aa citmi cu ka hmuh hna: an ùangphaw cu mei bantukin a sen, safaiar lungvar bantukin a dum i kat bantukin a eng. Rangtum cu an lu chiandehi lu bantuk an si i an kaa chungin mei le meikhu le kat kha an chuak. ¹⁸ Rangtum hna kaa chungin a chuakmi hremnak pathum, mei le meikhu le kat nih cun, minung cheu thum cheu khat an thah hna. ¹⁹ Rangtum cu an

ṭhawnnak kha an kaa le an mei ah a um. An mei cu lu an ngei i rul bantuk an si, an mei cun mi kha an hrem hna. ²⁰ Hi hremnak pathum nih a thah lomi, a taangmi minung hna nih khan, anmah nih an ser chommi thil kha an mertak hlei hna lo. Khuachia biak kha an ngol lo i sui le ngun le dar le lung le thing in sermi siasal, khua zong a hmu kho lomi, a theih zong a thei kho lomi, a kal zong a kal kho lo mi biak kha an ngol hlei fawn lo. ²¹ Cun an lainawn le an pumsa camh le an pumsa sualnak le an fir zong kha an i ngaihchih hlei fawn lo.

10 Cun vancung in a ṭhawngmi vanmi a dang pakhat a rung ṭum kha ka hmuh. Khuadawm in aa thuam i a lu ah chuncha aa khimh; a hmai cu nika bantuk a si i a ke cu mei tung pipi bantuk an si. ² A kut in aa samhmi cazual hmete pakhat aa put. A orhlei ke in rili kha a lamh i a kehlei ke in vawlei kha a lamh, ³ cun a au ciammam i a aw cu chiandeih run aw bantuk a si. Cu ti a au dih cun, khuari pasarih nih an hun leh. ⁴ Bia an chim dih cangka cun ṭial kaa tim i sihmanhsehlaw vancung in aw pakhat nih, "Khuari pasarih nih an chimmi kha biathli ah chia, ṭial rih hlah," tiah a run ka ti kha ka theih. ⁵ Cun rili cung le vawlei cungah a dirmi vancungmi ka hmuhmi nih khan van leiah a orhlei kut a hler i ⁶ zungzal in zungzal tiang a nungmi Pathian, van le a chung i a ummi thil vialte a sertu, vawlei le a chung i a ummi thil vialte a sertu, rili le a chung i a ummi thil vialte a sertu min khan biakamnak a ser. Vancungmi nih cun aa thawh i, "A rau ti lai lo. ⁷ Vancungmi pasarihna kha nih a muko a tum tikah Pathian nih, a sal profet hna sinah a rak chim bang khan, a rak timh thlimi kha a tlinter lai," a ti. ⁸ Cun vancung in aw ka theihmi nih khan a run ka chawnh ṭhan i, "Rili cung le vawlei cungah a dirmi vancungmi nih aa putmi cazual aa samhmi kha va la tuah," a ti. ⁹ Vancungmi sinah cun ka va kal i cazual hmete cu ka pe, tiah ka va ti. A ka thawh i, "I lak law ei tuah; na pawpi chungah cun a kha lai, sihmanhsehlaw na ka chungah cun khuaihli bantukin a thlum lai," a ti. ¹⁰ A kut i cazual hmete cu ka lak i ka ei, ka ka chungah cun khuaihli bantukin a thlum. Sihmanhsehlaw ka vun dolh tikah ka paw chungah cun a kha. ¹¹ Cun, "Pathian nih miphun dangdang hna le ram dangdang hna le holh phun dangdang hna le siangpahrang tampi hna kong i a chimmi bia kha na chim ṭhan awk a herh lai," an ka ti.

11 Tahnak fung caah phaikung pakhat an ka pek i, "Hung kal law Pathian biakinn le biakṭheng kha hung tah hna, cun biakinn chung i Pathian a biami kha hung rel hna. ² Asinain biakinn lenglei tual kha cu va ngan rih hna. Va tah rih hna hlah, zeicahtiah kha tual kha cu Pathian a bia lomi, thla sawm li le thla hnih chung, Khua Thiang a naang ding hna ca i chiahmi an si. ³ Ka tehte pahnih kha ka thlah hna lai, annih cu buri an i aih lai i ni thong khat le za hnih le sawm ruk chung

Pathian bia kha an chim lai. ⁴ Cu tehte pahnih hna cu oliv kung pahnih hna le mei-inn pahnih hna, vawlei Bawipa hmai i a dirmi kha an si. ⁵ Harnak pek a zalmi hna paoh kha an kaa chungin a chuakmi mei in an thah hna; hi bantukin harnak pek a timtu hna paoh cu thah an si lai. ⁶ Van kharnak nawl kha an ngei i cucaah cun Pathian bia an chim chung cu ruah a sur lai lo. Cerhti put zong kha thi i canternak nawl an ngei fawn. Cun vawlei zong kha an duh tik caan paoh ah hremnak a phunphun in hremnak nawl an ngei. ⁷ Cun bia chim awk an ngeihmi an chim dih tikah, dongh hngal lo khor thukpi chungin a hung chuakmi sahrang nih khan a doh hna lai. A tei hna lai i a thah hna lai; ⁸ an ruak cu khuapi chung lamkalai ah khan an ril lai, cu khua cu an Bawipa vailam i an kenh chihnak khua kha a si. Cu khua cu a min ah minhleng in Sodom, ti asiloah, Izipt ti a si. ⁹ Phun kip, ram kip, le holh kip chungin a rami hna nih khan an ruak cu ni thum le a cheu chung an zoh hna lai i vui kha onh an si lai lo. ¹⁰ Hi profet pahnih hna nih hin vawleicung mi kha temhnak tampi an pek hna caah, hi hna pahnih an thihnak ah hin vawlei cung mi cu an i lawm lai i an thihnak cu an tuk an aih lai i pakhat le pakhat laksawng an i ṭhen lai. ¹¹ Ni thum le a cheu hnuah Pathian sinin nunnak petu thaw kha a ra i an chungah a lut i annih cu an dir; a hmumi vialte hna cu an thlakawk a bar hna. ¹² Cun cu profet pahnih hna nih cun, vancung in, "Hika ah hin hung kai u," tiah aw thang piin a run titu hna aw kha an theih. An ral nih an zoh ko hna lioah cun, vancung ah khuadawm in an kai. ¹³ Cu caan te ah cun lihnin fak ngaingai pakhat a um; khuapi cu cheu hra cheukhat a rawk i minung thong sarh lihnin nih cun a thah hna. A tangmi pawl cu an thin a phang i vancung Pathian a lianhnngannak kha an thangṭhat. ¹⁴ Thil ṭihnung pahnihnak cu a dih cang; sihmanhsehlaw zohhmanh, thil ṭihnung pathumnak a ra zau lai. ¹⁵ Cun vancungmi pasarihna kha nih khan a muko cu a vun tum i aw thawng fakpi vancung ah cun a thang i, "Vawlei cung uknak nawl cu kan Bawipa le a Messiah ta a si cang," an ti. ¹⁶ Cun Pathian hmaiah bawṭhutdan cung i a ṭhumi upa kul le pali hna kha an kun i Pathian cu an biak. ¹⁷ "A Lianngan Bik Bawipa Pathian, Nang cu atu i a ummi le hlan i a rak ummi na si. A liannganmi na ṭhawnnak kha na hman cang i Uknak hram naa thawk cang caah, Na cungah kan i lawm. ¹⁸ Atu caan hi na thinhunnak a rat caan le Mithi hna biaceih caan a si caah, Pathian bia lomi cu an thin a hung ngaingai. Cun atu caan hi na sal na profet hna le na mi vialte hna le nangmah an ṭihtu vialte hna kha, A hme a ngan thlu loin laksawng pek caan a si fawn. Cun vawlei a hrawktu hna hrawh caan kha a si," an ti. ¹⁹ Vancung i a ummi Pathian biakinn cu a hun i a chung i biakamnak an chiahnak kuang kha a lang. Cun

nimtlau a lek, tek a tla, khua a ri, li aa hnin i fak piin rial a tla.

12 Cun van ah khin khuaruahhar a simi hmelchunhnak nganpi pakhat a lang. Minu pakhat a lang i a thuam ah nika a si; thlapa kha a ke in aa lamh i a lu ah arfi hleihnih bawiluchin aa chinh. ² Nau a hring dengmang i nau nganfah in a ai. ³ Cun van ah cun khuaruahhar a simi hmelchunhnak a dang pakhat a lang than. A ngan ngaingaimi limkeng senpi, lu pasarih le ki pahra a ngeimi kha a hung lang i a lu ah cun bawiluchin pakhat cio an um. ⁴ A mei in arfi cheu thum cheu khat kha vancung cun a run kuaih ciammam hna i vawlei ah a thlak hna. Nau a hring dengmangmi nu hmaiah cun a dir i cu a dir cu a fa kha a chuah cangka in ka ei lai ti a duh caah a si. ⁵ Cun mi-phun vialte thirfung in a uktu ding fapa kha minu nih cun a hrin. Sihmanhsehlaw ngakchia cu an lak zau i Pathian le a bawithutdan sinah an kalpi. ⁶ Minu cu Pathian nih a rak timhpiak cangmi hmun ah thetse ram ah khan a zam i khika ah ni thong khat le ni za hnih le ni sawm ruk an rak zohkhenh. ⁷ Cun van ah khin raldohnak a um. Mikhael le a vancungmi hna nih khan limkeng cu an doh i limkeng nih cun a vancungmi hna he a rak doh ve hna. ⁸ Sihmanhsehlaw limkeng cu a sung i amah le a vancungmi hna cu van ah umnak nawl an ngei ti lo. ⁹ Limkeng nganpi cu lengah an hlonh. Cu limkeng cu rulpi tar, Khuachia, asiloah, Satan timi, vawleicung mi vialte a hleng dihtu hna kha a si. Amah cu a vancungmi vialte hna he vawlei ah an thlak hna. ¹⁰ Cun vancung ah cun aw thangpi pakhat ka theih i, "Atu cu Pathian khamhnak a phan cang! Atu cu Pathian nih a thawnnak kha siangpahrang bantukin a langhter cang. Atu cu a Messiah nih khan a nawlIngeihnak kha a langhter cang. Kannih kan unau hna sual a puhtu, Pathian hmaiah dir riangmang in chunzan in sual a puh zungzaltu hna kha, vancung in lengah hlonh a si cang. ¹¹ Kan unau hna nih amah cu Tuufa thi thawngin le an chimmi bia biatak a simi thawngin an tei cang; an nunnak pek kha an rak sian i thih zong an rak ngamh. ¹² Cucaah cun nannih van hna le khika i a ummi vialte hna, i lawm tuah u. Sihmanhsehlaw vawlei le rili caah cun tihnung a va si hringhran dah! Zeicahtiah Khuachia cu nan sinah a rung tum cang i cu pinah caan tawite lawnglawng ka ngei ti kha a hngalh fawn caah a thin a linh in a lin ko," tiah a ti. ¹³ Limkeng nih vawlei cungah thlak ka si cang ti kha a hngalh tikah, fapa a hringtu nu kha a dawi colh. ¹⁴ Thetse ram chung i aa thuhnak ding hmun i va zuannak ding caah khan minu cu mupi nganpi thla pahni an pek i cuka hmun ah cun kum thum le a cheu an rak zohkhenh lai caah rulpi nih khan zeihmanh a ti kho lai lo. ¹⁵ Cun minu cu fenh seh tiah limkeng nih khan a kaa chungin tilian a chuahter. ¹⁶ Sihmanhsehlaw vawlei nih minu cu a rak bawmh; a

kaa kha a an i limkeng kaa chungin a chuakmi tilian kha a rak dolh. ¹⁷ Limkeng cu minu cungah khan a thin a hung ngaingai i minu tefa a tang rihmi vialte hna doh awkah khan aa thawh; cu hna cu Pathian nawlbia a ngai i Jesuh nih a phuanmi biatak, zumh awk tlak tein aa tlaihmi kha an si. ¹⁸ Cun limkengpi cu rilikam ah khan a dir.

13 Cun sahrang pakhat rili chungin a hung chuah kha ka hmuh. Ki pahra le lu pasarih a ngei, a ki cungah cun bawiluchin pakhat cio an um i a lu cungah cun Pathian thangchiatnak min pakhat cio an i tial. ² Ka hmuhmi sahrang cu a mui ah pawlai a lo, a ke cu vom ke bantuk a si i a kaa cu chiandeh kaa bantuk a si. Limkeng nih khan sahrang cu, a thawnnak le a bawithutdan le a nawlIngeihnak a kau ngaingaimi kha a pek. ³ Sahrang lu pakhat cu, voi khat cu rap that cang hna seh law a lo, sihmanhsehlaw cu thihpi awk tlak a hma cu a dam cang. Vawleicung mi vialte cu an khuaruah a har i sahrang cu an zulh. ⁴ Limkeng nih khan a nawlIngeihnak cu sahrang kha a pek caah mi vialte nih limkeng cu an biak. Sahrang zong cu an biak i, "Sahrang bantuk hi ahodah a um hnga? Aho nih dah an doh khawh lai?" an ti. ⁵ Sahrang cu a thalo tuk hringhranmi thil kha chim onh a si i thla sawm li le thla hnih chung nawlIngeihnak ngeih onh a si. ⁶ Pathian le Pathian min le Pathian a umnak hmun vancung khua i a ummi vialte kha a vawlh a pamh hna. ⁷ Pathian mi kha doh awk le tei awkah onh a si i phun kip ram kip holh kip le mi kip cungah nawlIngeihnak nawl pek a si. ⁸ Vawlei cung i a ummi vialte hna nih amah cu an biak lai, sihmanhsehlaw vawlei ser hlan in nunnak cauk chung i an min tial a simi hna nih cun an bia lai lo, cu nunnak cauk cu thahmi Tuufa ta kha a si. ⁹ "Cucaah cun theihnak hna nan ngeih ahcun thei ko u! ¹⁰ Tlaih awk a simi cu tlaih a si hrimhrim ko lai; vainam in thah awk a simi cu vainam in thah a si hrimhrim ko lai. Hi ah hin Pathian mi hna nih in khawhnak an ngeih le zumhawktlak an si kha an langhter awk a hau," a ti. ¹¹ Cun sahrang a dang pakhat vawlei chungin a hung chuah kha ka hmuh. Tuufa ki bantuk ki pahni a ngei i limkeng bantukin bia a chim. ¹² Sahrang pakhatnak nih a ngeihmi nawlIngeihnak kaupi kha amah hmai hrimhrim ah cun a hman. Thihpi awk tlak a simi hma a ing i a dam thanmi sahrang pakhatnak kha, nan biak hrimhrim lai tiah vawlei le a cung i a ummi vialte cu a hnek hna. ¹³ Sahrang pahnihnak nih cun khuaruahhar ngan pipi kha a tuah hna; mi vialte mit hmuh ah vancung in mei kha vawlei ah a tlakter. ¹⁴ Cun vawleicung i khua a sami vialte cu, khuaruahharnak a tuahmi khan a hlen hna; cu khuaruahharnak hna cu sahrang pakhatnak hmaika i tuahnak nawl pek a simi khuaruahharnak kha an si. Vainam in thahrulhmi a si nain a nungmi sahrang upatnak caah khan milem pakhat nan ser lai, tiah vawlei cung mi vialte kha sahrang nih

cun a ti hna. ¹⁵ Sahrang pakhatnak milem chungah khan sahrang pahnihnac cu nunnac thaw khumhnac nawl pek a si i cucaah milem cu a holh kho i amah a bia lomi cu a thah hna. ¹⁶ Sahrang nih cun mi vialte, a hme si hna seh, a ngan si hna seh, a rum si hna seh, sifak si hna seh, sal si hna seh, a luatmi si hna seh, an dihlak in an orhle kut asiloah an cal ah hmelchunhnac hramhram in a ngeihter hna. ¹⁷ Cu hmelchunhnac an ngeih lo ahcun ahohmanh nih thil kha a cawc zong an caw kho lo i a zuar zong an zuar kho lo, cu hmelchunhnac cu sahrang min, asiloah, sahrang min ca i hmanmi nambar kha a si. ¹⁸ Hika ah hin fimnac hman a hau. A fimmi paoh nih cun sahrang nambar cu an tuak khawh ko lai, zeicahtiah cu nambar cu mi pakhat min ca i hmanmi a si. Cu min nambar cu za ruk sawm ruk paruk a si.

14 Khua ka hun zoh i Zion Tlang i Tuufa a dir ko kha ka hmuh; a sinah cun mi sing khat sang li le thong li an um i cu hna cu an cal i amah min le a Pa min kenhmi kha an si. ² Cun tisor nganpi thawng bantuk le khuari thawng bantuk a simi aw pakhat kha vancung in ka theih. Cu ka theihmi aw cu tingtang tum thiammi nih tingtang in aw dawh an tummi bantuk a si. ³ Sing khat sang li le thong li hna cu bawithutdan le saram nung pali hna le upa hna lei hoih khan an dir. Vawlei cungin tlanh a simi hna lawng nih an thiam khawhmi hla thar kha an sa. ⁴ Annih cu nu he um ti loin thiag tein a ummi an si; nu le pa sinac a hngal lomi an si. Tuufa kha a kalnak kip ah an zulk. A tang rihmi minung hna lakin tlanhmi an si i Pathian sin le Tuufa sinah pekchanh hmasa bikmi an si. ⁵ Lih an chim bal lo, palhnac zehmanh an tuah lo. ⁶ Vawlei cung mi vialte, phun kip, ram kip, holh kip le mi kip sin i thanh awk a simi, zungzal Thawngtha aa phorh i vanlai i a zuangmi vancungmi pakhat kha ka hmuh. ⁷ Aw thang piin, "Pathian kha thi u law a lianhnngannac kha thangthat u. Zeicahtiah amah nih minung vialte bia a ceih hna lai caan kha a phan cang. Van le vawlei le rili le tiput a sertu kha bia u," a ti. ⁸ Vancungmi pahnihnac nih pakhatnak kha a hun zulk i, "Minu cu a ril cang! Babilon khuapi cu a ril cang. A zu cu mi vialte kha a pek hna i a dinter hna — cu a zu cu a hornac zu thawng kha a si," a ti. ⁹ Vancungmi pathumnac nih hmasa pahni hna kha a hun zulk hna i aw fak piin, "Sahrang le a milem a bia i a hmelchunhnac kha a cal ah siseh a kut ah siseh a ngeimi paoh nih cun, ¹⁰ Pathian zu, a thinhunnac zu, a thinhunnac hrai chung i ti cawh hrimhrim loin thletmi kha an din lai. Cu a dingmi vialte cu vancungmi mithiang hna le Tuufa hmaiah, mei chung le kat chungah, hrem an si lai. ¹¹ A hremtu hna mei a khu cu zungzal in a kai zungzal ko. Sahrang le a milem a biami le sahrang hmelchunhnac a ngeimi hna caah cun, chun zongah zan zongah lungdaih hnangamnac zehmanh a um ti lo. ¹² Pathian mi hna,

Pathian nawl a ngai i Jesuh cungah zumh awk tlac in khua a sami hna nih cun, hi zawn ah hin in khawhnac an ngeih awk a hau. ¹³ Cun vancung in aw pakhat ka theih i, "Hihi thial tuah: Khrih zumh bu tein a thimi cu lunglawmmi an si," a ti. Cun Thlarau nih, "A si hrimhrim lai. An riantuanmi nih khan a zulk hna lai i rian an tuannac cun an i din cang lai," tiah a leh. ¹⁴ Cun khua ka hun zoh i khuadawm rang pakhat ka hmuh, cu cungah cun minung he aa lomi kha a thu, a lu ah sui bawiluchin aa ching i a kut in a harmi faah pakhat aa put. ¹⁵ Biakinn khan a dang vancungmi pakhat a chuac i khuadawm cung i a thumi cu fak piin a auh i, "A caan a cut cang caah na faah kha hmang law facang kha at tuah; vawlei cung rawl cu tuan a cu cang," a ti. ¹⁶ Cun khuadawm cung i a thumi nih khan vawlei ah a faah cu a vun hei i rawl cu a tuan. ¹⁷ Cun vancung biakinn chung khan vancungmi a dang pakhat a chuah kha ka hmuh than i amah zong nih cun a har ngaingaimi faah aa put ve. ¹⁸ Cun vancungmi dang pakhat, mei uktu a simi kha biaktheng khan a ra. A har ngaimi faah aa putmi vancungmi kha fak piin a hei auh i, "Na faah kha hmang law mitsur kha an hmin cang caah mitsur lo i a ummi mitsur kha tuan hna," a ti. ¹⁹ Cucaah vancungmi nih khan a faah cu vawlei ah a vun hei i mitsur ruang mitsur thei kha a tuan hna i Pathian thinhunnac mitsur nennac chungah khan a thlac hna. ²⁰ Mitsur thei cu khuapi leng i a ummi mitsur nennac ah khan an nen hna i mitsur nennac chung cun thisen a chuac i khan za hnih a luang i pe nga tluc a thuc.

15 Cun van ah khin khuaruahhar le lianngan ngai a simi hmelchunhnac a dang pakhat ka hmuh than. Vancungmi pasarih, hremnac pasarih aa putmi kha ka hmuh hna i cu hremnac cu a hmanung bik an si cang, zeicahtiah Pathian thinhun phuannac a donghnac an si. ² Khua ka hei zoh i mei he cawhmi thlang rili he, aa lomi kha ka hmuh. Cun a min, nambar in chimmi sahrang le a milem a teitu hna kha ka hmuh hna. Annih cu thlang rilikam ah khan an dir i Pathian nih a pekmi hna tingtang kha an i put. ³ Annih cu Pathian sal Moses hla kha le Tuufa hla kha an sa i, "Bawipa, a lianngan bik Pathian, Zeitluk in dah na thil tuahmi hi an lianngan i khuaruahhar an si. Miphun vialte Siangpahrang, Na lam cu zeitluk in dah a dikmi le a hmaanmi a si! ⁴ Bawipa, ahodah nangmah thi loin a um ngam lai? Na lianngannac chim duh loin ahodah a um lai? Nangmah lawng a thiagmi na si. Miphun vialte nih na hmaiah an ra lai i an in biak lai, Thil ding na tuahmi kha mi vialte nih hmuh a si caah," an ti. ⁵ Cu hnuah cun vancung i biakinn aa hun kha ka hmuh i a chungah cun Biakamnac Thlam kha a um. ⁶ Hremnac pasarih aa putmi vancungmi biakinn chungin an chuah kha ka hmuh; puan rang thiag an i aih i an tang ah sui tangmenh kha an i menh. ⁷ Cun saram nung pali hna lak i pakhat nih khan vancungmi pasar-

ih hna cu, zungzal in zungzal tiang a nungmi Pathian thinhunnak in a khatmi sui kanto pasarih kha a pek hna. ⁸ Biakinn cu Pathian sunparnak le lianhnngannak meikhu in a khat i vancungmi pasarih nih hremnak pasarih an tlunpimi a dih hlantiang ahohmanh biakinn chungah cun an lut kho lo.

16 Cun biakinn khan aw thangpi pakhat nih vancungmi pasarih hna cu, "Va kal u law Pathian thinhunnak kanto pasarih kha vawlei ah va thle hna u," tiah a ti thawng kha ka theih. ² Vancungmi pakhat cu a kal i a kanto cu vawlei ah khan a bunggh. Sahrang hmelchunhnak a ngeimi hna le a milem a biami hna kha tih a nung ngaingaimi le a fak ngaingaimi hmachia nih a tlunh hna. ³ Cun vancungmi pahnihnak nih a kanto cu rili ah a bunggh. Ti cu mithi mi chungin a chuakmi thisen bantuk ah a cang i rili chung thilnung vialte cu an thi dih. ⁴ Cun vancungmi pathumnak nih a kanto cu tiva le tiput cungah khan a bunggh i thisen ah an cang dih. ⁵ Ti a uktu vancungmi nih cun, "Hi na tuahmi biaceihnak ah hin na ding ko, maw a Thiang Mi, atu i a um liomi le hlan i a rak um cangmi Pathian!

⁶ Pathian mi hna le profet hna kha an thi an rak chuah hna caah nangmah nih annih cu din awkah thi kha na pek ve hna. Annih nih hmuh awk i an i tlakmi kha an hmuh ko," a ti. ⁷ Cun biaktheng khan aw pakhat a rak chuak i "Bawipa, Lian Ngan Bik Pathian, na biakhiahnak cu a dingmi le a hmaanmi an si taktak," tiah a ti thawng kha ka theih. ⁸ Cun vancungmi palinak nih a kanto kha ni cungah a bunggh i ni cu mi kha khanghnak nawl a hmu. ⁹ Ni lin nih cun mi kha a kangh hna i hi hremnak cung i nawl a ngeitu Pathian min kha an thang chiat. Asinain an sualnak kha an mertak duh lo i Pathian lianhnngannak kha an thangthat duh lo. ¹⁰ Cun vancungmi panganak nih a kanto cu sahrang bawithutdan cungah khan a bunggh. Sahrang pennak ram cungah khan muihnak a tlung ciammam i fahnak an inmi kha a fah tuk caah an lei kha an i seh, ¹¹ cun fahnak le hmachia an in ruangah khan vancung Pathian cu an thangchiat. Asinain an lam thalo kha an kaltak hlei lo. ¹² Cun vancungmi paruknak nih a kanto cu Zufrates tivapi cungah a bunggh. Tiva cu a kao i nichuahlei in a rami siangpahrang hna caah khan lam a rak awnter. ¹³ Cun thlarau thur pathum, utlak a lomi kha ka hmuh hna; limkeng kaa chung le sahrang kaa chung le nal profet kaa chungin an hung chuak. ¹⁴ Anih cu khuachia thlarau, khuaruahharnak a tuah kho-mi kha an si. Cu thlarau pathum hna cu vawleicung khuazakip ah khan an kal i vawleicung siangpahrang vialte kha an pumh hna. Cu bantukin hmunkhat ah an pumh hna cu, Lianngan Bik Pathian ni lianngan ni ah pakhat le pakhat i do hna seh ti caah a si. ¹⁵ "Ngai hmanh, mifir bantukin ka ra lai. Zapi lakah taklawng in an vah nakhnga lo le ningzak in an um nakhnga lo, hngilh lo tein a rak um i a hnipuan tha tein a rak i

fimhlawmmi cu, lunglawmmi an si," a ti. ¹⁶ Cun thlarau hna nih khan siangpahrang cu hmunkhat ah an pumh hna i cu hmun cu Hebru holh in Armageddon ti a si.

¹⁷ Cun vancungmi pasarihnan nih khan a kanto cu thli-tu lakah a bunggh. Biakinn chung bawithutdan khan aw thangpi pakhat a ra chuak i, "A dih cang!" tiah a ti.

¹⁸ Nimtlau a lek, khua a ri, tek a tla i tihnung ngaingai in li aa hnin. Minung ser hramthawk in cu bantuk lihnin cu a um bal lo; lihnin vialte lakah lihnin fak bik a si.

¹⁹ Khualipi cu cheu thum ah a kuai i ram vialte cu an khua kha an rawk dih. Pathian nih a liannganmi Babilon kha a philh lo i a hrai chung zu kha a dinter — a thinhunnak zu kha. ²⁰ Tikulh vialte kha an lo dih i tlang vialte zong kha an lo dih. ²¹ Rial ngan pipi, pawng za khat tiang a ritmi kha van in minung cungah an tla. Cun mi nih rial in hremnak an in ruangah cun Pathian kha an thangchiat, an inmi hremnak cu a fak hringhranmi a si ko.

17 Cun vancungmi pasarih lak i pakhat, kanto aa putmi kha ka sinah a ra i, "Ra law, rilipi cungah bawinu thut in a thumi hlawhhlangu miliannan nu kha, zeitindah dantat a si lai, ti kha kan hmuhsak lai. ² Vawlei cung siangpahrang hna nih hlawhhlangu miliannan nu he cun sualnak an tuah i a sualnak zu an dinnak cun vawlei cung mi cu an ri dih," a ti. ³ Thlarau nih khan a ka tlaih i vancungmi nih khan thetse ram ah a ka kalpi. Cuka ah cun nu pakhat, sahrang sen cung i aa citmi kha ka hmuh i cu sahrang cu a tak khat in min thalo aa tial; cu sahrang nih cun lu pasarih le ki pahra a ngei. ⁴ Nu cu maimaw le puansen in aa thamh. A kut in sui hrai pakhat aa put i cu sui hrai cu fihnung le teifiak in a khat, cu fihnung le teifiak cu a sualnak theitlai kha an si. ⁵ A cal ah min pakhat aa tial i cu min cu sul-lam hleng a ngei. Cu min cu, "A liannganmi Babilon, vawlei cung hlawhhlangu vialte le sual thurnak vialte nu," ti a si. ⁶ Cun cu nu cu, Pathian mi hna thisen le Jesuh cungah zumhawktlak in an um ruangah thahmi hna thisen a rit kha ka hmuh. Amah ka hmuh tikah ka khuaruah a har tuk hringhran. ⁷ Vancungmi nih cun, "Zeicahdah na khuaruah a har? Minu sullam le aa citmi sahrang, lu pasarih le ki pahra a ngeimi sullam cu kan chimh lai. ⁸ Na hmuhmi sahrang kha hlanah cun a rak nung, asinain atu cu a nung ti lo, rawhranah a phak hlanah dongh hngal lo khor chung khan a hung chuak lai. Vawlei cung i khua a sami, vawlei ser hlan in nun-nak cauk chungah an min a rak i tial lomi hna nih khan, sahrang cu an hmuh tikah an khuaruah a har lai, zeicahtiah voi khat cu a rak nung, atu cu a nung ti lo, asinain a hung chuak than lai. ⁹ "Fim le hngalhthiam a hau. Lu pasarih hi tlang pasarih, nu a thutnak tlang pasarih kha an si. Cun siangpahrang pasarih zong kha an si fawn. ¹⁰ Panga cu an ril cang, pakhat cu atu hi siangpahrang a si lio a si i a dang pakhat cu a ra rih lo;

a rat tikah caan tlawmte lawng a um lai. ¹¹ Cun hlan i a rak nung i atu i a nung ti lomi sahrang kha, siang-pahrang pariatnak a hmasa pasarih bu chung i aa tel vemi kha a si i rawhrlnak phak awkah a hung chuak. ¹² "Ki pahra na hmuhmi kha siangpahrang pahra, uk-nak hram aa thawk rih lomi, sihmanhsehlaw sahrang he suimilam pakhat chung uk ti dingin nawl pekmi an si. ¹³ Hi pahra hna nih hin an dihlak in tinhmi pakhat an ngei i an thawnnak le an nawl ngeihnak cu sahrang kha an pek. ¹⁴ Annih nih Tuufa kha an doh lai; sihmanhsehlaw Tuufa le Tuufa nih a kawh hna i a thim hna i zumhawktlak zultu a simi hna nih khan an tei hna lai, zeicahtiah Tuufa cu bawi vialte Bawipa le siangpahrang vialte Siangpahrang a si," a ti. ¹⁵ Vancungmi nih cun a ka thawh than i, "Hlawhhlangu a thutnak rilipi na hmuhmi kha mipun hna le ram hna le holh hna le mi hna an si. ¹⁶ Ki pahra na hmuhmi le sahrang nih khan hlawhhlangu kha an huat lai i a ngeihmi vialte kha an chuh dihlai i taklawng in an chiah lai; a sa kha an ei lai i amah cu mei in an khangh lai. ¹⁷ Zeicahtiah Pathian nih a chimmi bia kha a tlin hlantiang cu, Pathian nih aa tinhmi tuah duhnak kha an lungthin chungah a chiah i cucaah lungnge tein rian an tian i uknak nawl an ngeihmi kha sahrang cu an pek. ¹⁸ "Nu na hmuhmi cu vawlei cung siangpahrang hna a uktu khualipi kha a si," a ti.

18 Khi hnuah vancung in vanmi dang pakhat a run kha ka hmuh. Nawl ngeihnak a ngan ngaingaimi a ngei i a sunparnak nih vawlei cu a ceuh dihlai. ² Fak piin a au i, "Nu kha a ril cang! Babilon Khualipi kha a tlu cang. Khuachia le thlarau thur nih an umhnawh cang i a thurhnawmmi le fihnung a simi vate a phunphun in a khat cang. ³ Zeicahtiah a zu kha mi vialte a pek hna i a dinter hna — a hornak zu thawng kha a dinter hna. Vawlei cung siangpahrang hna nih amah he cun nu le pa sualnak an tuah i aa sum lomi a hornak nih cun vawlei cung khuazakip chawlet pawl kha a rumter hna," a ti. ⁴ Cun vancung in aw pakhat ka theih than i, "Ka mi hna, chuak tuah u, Amah chung khan chuak tuah u! Sualnak a tuahmi ah khan i tel hlah u, Dantatnak a hmuh ding zong kha i hrawm hlah u. ⁵ Zeicahtiah a sualnak cu van tawng in aa pong i That lonak a tuahmi kha Pathian nih a philh lo. ⁶ Amah nih a rak in tuah hna bantukte khan amah cu tuah than ve u; a let hnih in cham u, Nanmah din awkah a rak tuahmi a let hnih thawng khan, Amah din awk cu a hrai chungah khan serpiak u. ⁷ Sunparnak le nuamhnak amah le amah a rak i pek zat tei khan, Temhinna le ngaihchiatnak pe ve u. Zeicahtiah aa thawh i, Keimah cu bawithutdan cung i a thumi siangpahrang bawinu ka si. Nuhmei ka si lo, ngaihchiatnak cu ka ing bal lai lo, a ti. ⁸ Hi ruangah hin hremnak nih khan ni khatte ah an tlakphuut lai, rai le ngaihchiatnak le mangtam nih khan a tlakphuut lai. Amah bia a ceihu Bawipa Pathian cu a

thawngmi a si caah Amah cu mei in khangh a si lai," a ti. ⁹ A sualnak le a hornak chungah aa bual vemi vawlei cung siangpahrang hna nih khan a kanghnak meikhu cu an hmuh tikah khuapi cu an thah lai. ¹⁰ Temhnak a inmi kha an thih caah a langhlat piin an dir i cuka cun an i thawh i, "Thih a hei nung hringhran dah! Mi tuksa a hei pur hringhran dah! Babilon khualipi, khua lianngan le khua thawng! Suimilam pakhat chungah na rawk dihlai ko!" an ti lai. ¹¹ Vawlei cung chawlet pawl zong amah a rawh ruangah cun an tap i an ngaih a chia, zeicahtiah an thilri kha ahohmanh nih an caw ti hna lo; ¹² an sui, an ngun, an lungvar, an rili lungvar, le la hmangthia in tahmi thilri puan sen, pu, maimaw; cun thingrua theihle in sermi thil phun zakip, vui ho le thing man sung in sermi thil phun kip, ¹³ nakzik le musala le zihmui le mura zihmui le frankinsen zihmui le zu le chiti le changvut le facang le caw le tuu le rang le rangleng le sal le minung hmanh kha ahohmanh nih an caw ti hna lo. ¹⁴ Chawlet pawl nih cun an thawh i, "Ngei ning ti i saduh na rak thahmi vialte kha an lo dihlai cang i na rumnak le na sunparnak vialte cu an liam cang; zeitikhmanh ah na hmu than ti hna lai lo," an ti. ¹⁵ Cu khuapi chung i chaw a rak dawr tawnmi mirum hna nih khan, a temhinna cu an thih caah a langhlat piin a cuanh in an cuanh lai. An tap an ai lai i ¹⁶ "Khua lianngan kha zeitluk in dah thih a nun cang. Zeitluk in dah mi tuksapur a si cang. Puan hmangthia le puan sen le maimaw in a rak i thuam tawn i sui hlawn le lung mansung le rili lungvar in a rak i tamh tawn. ¹⁷ Sihmanhsehlaw suimilam pakhat chungah a chawva vialte cu an lo dihlai ai!" an ti lai. Rili lawngcawng bawi vialte hna le khual tlawngmi vialte hna le tilawng riantuantu vialte hna le rili cung riantuannak in a paw a cawmmi vialte hna cu lamhlatpi in an dir i ¹⁸ a kanghnak meikhu kha an hmuh tikah, "Hi khualipi bantukin a liannganmi khua a um bal lo," an ti. ¹⁹ An lu ah lei dip an i phulh, an tap an ai i, "Khua lianngan kha zeitluk in dah thih a nun cang. Zeitluk in dah tuksapur a si cang. Rili cungah lawng in chaw a letmi vialte hna nih amah rumnak thawngin mirum an rak si dihlai. Asinain suimilam pakhat chungah a chaw vialte cu an lo dihlai ko ee," an ti. ²⁰ Sihmanhsehlaw amah a rawh ruangah van cu i lawm ko seh. Pathian mi hna le lamkaltu hna le profet hna, i lawm ko u! Zeicahtiah nan cung i a tuahmi ruangah khan Pathian nih amah cu dan a tat cang! ²¹ Cun a thawngmi vancungmi pakhat nih facang rialnak lung nganpi tia a simi lung pakhat kha aa cawi i rili chungah a hlonh, "Hi bantuk hin Babilon khualipi hi i let luahmah in hlonh a si lai i zeitikhmanh ah hmuh than a si ti lai lo. ²² A chung i a rak um tawnmi tingtang tum thiam hna le aw dawh tum thiam hna le thonglawi tum thiam hna le muko tum thiam hna nih an tum tawnmi aw kha zeitikhmanh ah theih than a um ti lai lo. A chungah riantuantu an um ti lai lo i facang rialnak

thawng kha theih a um ti lai lo. ²³ A chungah meiinn ceu a um ti lai lo; nupi ðhi tlangval le va ngeimi ngaknu conglawmhnak thawng zong a um ti lai lo. A chung i a rak ummi chawlet pawl cu vawlei cung ah a ðhawng bik an rak si i hlennak mitleh thiamnak in vawlei cung mi vialte kha an hlen dih hna," a ti. ²⁴ Profet hna le Pathian mi hna kha a chungah an thisen an chuah hna caah Babilon cu dantat a si cang; asi, vawlei cungah thah a simi vialte hna an thisen cu amah chungah cun hmuh an si dih!

19 Cu hnuah cun vancung i a ummi mibu nganpi aw thawng bantuk ka theih i, "Pathian cu thangthat ko u. Khamhnak le sunparnak le lianhnanganak cu kan Pathian ta an si. ² A biaceihmi cu dingte le hmaan tein a ceih. Vawlei a hornak in a thurhnawmhtertu hlawhlangnu miliannan nu kha soal a phawt cang. Pathian sal kha a thah hna caah Pathian nih dan a tat cang," a ti. ³ Cun an au ðhan i, "Pathian cu thangthat ko u. Khualipi khanghnak mei a khu cu zungzal in zungzal tiang a kai ko," an ti. ⁴ Upa kul le pali hna le saram nung pali hna nih khan an kun i bawithutdan cungah a ðhumi Pathian kha an biak i, "A men! Pathian cu thangthat ko u," an ti. ⁵ Cun bawithutdan khan aw pakhat a rung thang i, "Kan Pathian sal vialte hna le a mi vialte hna le amah a ðihmi vialte hna, a hme a ngan in, kan Pathian cu thangthat tuah u," a ti. ⁶ Cun mibu nganpi aw bantuk, tisor nganpi thawng bantuk, khuari thawng bantuk a simi aw pakhat kha ka theih. "Bawipa, Lianngan Bik, kan Pathian cu Siangpahrang a si caah, thangthat ko u! ⁷ I lawm u si law i nuam u sih; a lianngannak cu thangthat u sih! Zeicah-tiah Tuufa nupi ðhit caan cu a phan cang i a ðhit laimi ngaknu cu aa tim cang. ⁸ Aa thuamhnak dingah, puan hmang ðhia a thiag i a cer in a cermi kha pek a si cang," an ti. (Puan hmangðhia cu Pathian mi hna nih ding tein rian an ðuanmi kha a si). ⁹ Cun vancungmi nih cun a ka thawh i, "Mah hihi ðial tuah: Tuufa nupi ðhitnak puai i sawmmi hna cu milunglawm an va si dah!" a ti. Cun vancungmi nih cun, "Hi bia hi Pathian bia ngaingai an si," a ti fawn. ¹⁰ Amah biak awkah a ke hramah ka baw, sihmanhsehlaw a ka thawh i, "Bawklah. Keimah zong nangmah bantukin Pathian sal ka si ve, Jesuh nih a phuanmi biatak aa tlaihi nan unau hna lak i pakhat ka si ve. Pathian tu bia tuah," a ti. Profet hna kha lungthawhnak a petu cu Jesuh nih a phuanmi biatak kha a si. ¹¹ Cun van kha aa hung i rang rang pakhat ka hmuh. A cung i aa citmi cu a min ah Zumhawktlak le Ahmaanmi ti a si; bia a ceih tik le ral a doh tikah dinnak in a ceih i a doh. ¹² A mit cu meizik bantuk an si i a lu ah bawiluchin tampi aa chinh. A cungah min pakhat aa ðial, asinain amah dah ti lo nih cun zei a si ti kha ahohmanh nih an hngal lo. ¹³ Aa aihmi puan cu thi aa neh dih. An auhnak a min cu "Pathian Bia" ti a si. ¹⁴ Vancung ralkap bu nih khan rang rang

cungin an zulh i puan rang in an i thuam. ¹⁵ A har ngaingaimi nam pakhat a kaa chungin a hung chuak i cu nam cun miphun vialte kha a tei dih hna lai. Annih cu thirfung in a uk hna lai i Lianngan Bik Pathian thinhunnak mitsur nennak chung mitsur kha a nen hna lai. ¹⁶ A puan le a ke ah, "siangpahrang vialte Siangpahrang le bawi vialte Bawi," tiin aa ðial. ¹⁷ Cun nika chungah vanmi pakhat a dir kha ka hmuh. Van i a zuangmi va vialte kha aw fak piin a auh hna i, "Ra tuah u, Pathian nih rawl danghnak nganpi a ser laimi ah cun i pum tuah u. ¹⁸ Siangpahrang hna le ralbawi hna le ralkap hna le rang hna le rangcung ralkap hna le sal hna le miluat hna le mingan hna le mihme hna, an dihlak in, an sa cu rak ei tuah hna u," a ti. ¹⁹ Rang cung i aa citmi le a ralkapbu kha doh awkah sahrang le vawlei cung siangpahrang hna cu an i pum. ²⁰ Sahrang cu an tlaih i thong ah an thlak, cun a hmaika i khuaruaahharnak a tuah tawntu nal profet zong kha an tlaih chih. (Sahrang hmelchunhnak a ngeimi hna le sahrang milem a biami hna kha, khuaruaahharnak a tuahmi khan a hlen hna). Cun sahrang le nal profet cu an pah-nih in kat meialh tili ah a nung in an paih hna. ²¹ Rang aa citmi kaa chungin a chuakmi vainam nih an ralkap vialte cu a thah dih hna i an sa cu va vialte nih an i serh.

20 Cun vanmi pakhat vancung in a rung ðum i dongh hngal lo khor tawh le cikcin nganpi aa put kha ka hmuh. ² Rulhreu, limkeng kha a tlaih i kum thong khat a hren — cu limkeng cu Khuachia, asiloah, Satan kha a si. ³ Vanmi nih cun dongh hngal lo khor chungah khan a thlak i kum thong khat kha a dih hlantiang, mi kha a hlen khawh ti hna nakhnga lo, a hrenh i ca a kenh chih. Cu hnuah cun tlawmpal chuah a si te lai. ⁴ Cun bawithutdan hna le a cung i a ðhumi hna kha ka hmuh hna; annih cu biaceihnak nawl kha pek an si. Jesuh nih a phuanmi biatak le Pathian bia an chim ruangah thahnak a ingmi thlarau hna zong kha ka hmuh hna. Sahrang kha an bia lo, a milem zong an bia lo, an cal le an ban zongah sahrang hmelchunhnak kha an ngei lo. An hung nung i Khrih he cun siangpahrang bantukin kum thong khat chung uktu bawi an si. ⁵ (Mithi mi a dang cu kum thong khat a dih hlan kha cu an nung lo). Mah hihi mithi thawhter an si a hmasa u cu a si. ⁶ Hi mithi thawhter an si a pakhatnak i aa telmi hi cu lunglawmmi le thluachuak hringhranmi an si ko. Thih voi hnihnak nih an cungah nawl zeihmanh a ngei lo; annih cu Pathian le Khrih tlangbawi an si lai i Khrih he cun kum thong khat chung uktu bawi an si lai. ⁷ Kum thong khat kha a dih tikah Satan cu thong chung khan chuah a si lai i ⁸ vawlei kil li ah aa ðhekmi miphun vialte kha hlen awkah aa thawh lai, cu hna cu Gog le Magog kha an si. Satan nih cun i tuk awkah a pumh ciammam hna lai i rili kam thetse zat an si lai. ⁹ Vawleicung khuazakip ah

khan an i ðhek i Pathian mi hna umnak hmun le Pathian nih a dawtmi khua kha an kulh. Sihmanhsehlaw van in mei a rung tla i a thah dih hna. ¹⁰ Cun annih a hlengtu hna, Khuachia kha, mei le kat tili chungah khan an paih, cuka cu sahrang le nal profet an rak thlaknak hna kha a si; cuka ah cun chunzan in zungzal hrem an si zungzal ko lai. ¹¹ Cun bawithutdan raangpi le a cung i a ðhumi kha ka hmuh hna. A cung i a ðhumi hmaika cun vawlei le van kha an zaam i an um ti lo.

¹² Cun mithi mi kha, a ngan he a hme he, bawithutdan hmai i an ðhut kha ka hmuh. Cauk kha an kau hna, cun cauk a dang pakhat, nunnak cauk zong kha an kau ve. Mithi cu an rak tuahmi cauk chung i aa ðialning khan an bia an ceih hna. ¹³ Cun rili nih a chung i a thimi kha a hun chuah hna. Thihnak le mithi khua zong nih khan, an hrenmi mithi kha an hun chuah ve hna. An dihlak in an tuahning cio khan an bia an ceih hna.

¹⁴ Cun thihnak le mithi khua cu mei tili chungah khan an paih hna. (Hi mei tili hi thih voi hnihnak cu a si).

¹⁵ Nunnak cauk chungah an min aa ðial lomi paoh cu mei tili chungah cun an paih hna.

21 Khi hnuah van thar le vawlei thar kha ka hmuh hna. Van hmasa le vawlei hmasa kha an lo cang i rili kha a um ti lo. ² Cun Khua Thiang, Jerusalem thar kha Pathian sinin vancung in a rung ðum cu ka hmuh, va ngei lai ngaknu nih a va ding ton awkah aa ðamh bantuk khin aa ðamh. ³ Bawithutdan in aw thangpi pakhat ka theih i, "Pathian umnak inn cu minung hna sinah a um cang. Anmah sinah cun a um lai i annih cu a mi an si lai. Pathian hrimhrim cu an sinah a um lai i amah cu an Pathian a si lai. ⁴ An mitthli vialte kha a hnawh dih hna lai. Thihnak a um ti lai lo, ngaihchiatnak le ðahnak le fahnak zong a um ti lai lo. Thil hlun vialte cu an lo dih cang," a ti. ⁵ Cun bawithutdan i a ðhumi nih cun, "Atu cu thil vialte kha a thar in ka ser dih cang hna," a ti. A ka thawh i, "Hi bia hi ðial hna, zeicahtiah ahmaanmi le zumhawktlak a simi bia an si," a ti. ⁶ Cun aa thawh i, "Rian ka lim dih cang. Kei cu Alfa le Omega, hramthawknak le donghnak ka si. Tihal paoh nunnak tiput ti kha man loin ka dinter hna lai. ⁷ Teitu a simi paoh nih hihi ka sinin an hmuh lai: Keimah cu an Pathian ka si lai i annih cu ka fa an si lai. ⁸ Sihmanhsehlaw miralchia le mirawi hmanung le fih awk lungthin a ngeimi le lainawngmi le horduhcuaimi le camh hmanungmi le siasal biami le lihchimmi vialte hna an umnak ding cu, mei le kat in a alhmi tili, thih voi hnihnak kha a si," a ti. ⁹ Vancungmi pasarih hna lak i pakhat, hremnak hmanung bik pasarih in a khatmi kanto pasarih aa putmi kha ka sinah a ra i, "Ra hmanh, Tuufa nupi, va ngei lai ngaknu cu kan hmuhsak lai," a ti. ¹⁰ Thlarau nih cun a ka tlaih i vancungmi nih khan tlang sangpi pakhat par ah a ka kaipi. Cun Jerusalem, Khua Thiang kha Pathian sinin vancung in a rung ðum kha a ka hmuhsak. ¹¹ Cu khua cu Pathian sunparnak in

a cer. Khualipi cu lung man sung, jasper lungvar bantukin a tleu i thalang bantukin a fiim. ¹² Kulhnak vampang nganpi a sang ngaimi pakhat a ngei i cu kulhnak vampang ah cun kutka hleihnih an um i cu kutka hleihnih cu vancungmi hleihnih nih an cawng hna. Cu kutka ah cun Israel mi phun hleihnih min kha an i ðial.

¹³ Kam khat ah kutka pathum cio an um: nichuahlei ah pathum, thlanglei ah pathum, chaklei ah pathum, nitlaklei ah pathum an si. ¹⁴ Khua kulhnak vampang cu lung pahleihnih cungah bunh a si i cu lung pahleihnih cungah cun Tuufa lamkaltu pahleihnih hna min kha an i ðial. ¹⁵ A ka chawntu vanmi nih cun khuapi le a kutka hna le a vampang tahnak ah sui in sermi tahnak fung pakhat aa put. ¹⁶ Khuapi cu tungvangpalh a si, a tung le a vang aa can ceote a si. Vanmi nih khan khuapi cu tahnak fung khan a tah i a tung khan thong khat le za nga a si, a vang zong a tung can cu a si i a san zong a tung can ðiamthiam cu a si. ¹⁷ Vanmi nih khan vampang zong cu a tah i amah nih a hmanmi tahnak ningin dong za sawm li pali a sang. ¹⁸ Vampang cu jasper lungvar in ser a si i khuapi cu sui thiag in ser a si i thalang fim in a fim. ¹⁹ Khua kulhnak vampang hram cu lung man sung a phunphun in an ðamh. A tang nung bik lung cu jasper lungvar a si, a pahnihnak cu safaiar lungvar a si, a pathumnak cu agate lungvar a si, a palinak cu emeral lungvar a si, ²⁰ a panganak cu oniks lungvar a si, a paruknak cu karnelian lungvar a si, a pasarihnak cu khrisolaih lungvar a si, a pariatnak cu beril lungvar a si, a pakuanak cu topaz lungvar a si, a pahranak cu khalsedon lungvar a si, a hlei khatnak cu tarkhua lungvar a si, a hleihnihnak cu amethist lungvar a si. ²¹ Kutka hleihnih cu rili lungvar hlum pipi hleihnih an si, kutka pakhat ah lungvar hlum pakhat a si ko. Khuapi chung lam cu sui thiag a si i thalang bantukin a tleu. ²² Khuapi chungah cun biakinn ka hmu lo, zeicahtiah a biakinn cu Lianngan Bik Bawipa Pathian le Tuufa kha a si. ²³ Khuapi nih cun ni ceunak siseh, thlapa ceunak siseh a herh lo, zeicahtiah Pathian sunparnak nih cun a ceuh i Tuufa cu a meinn a si.

²⁴ Vawleicung miphun zakip nih a ceunak thawng cun kalnak an hmuh lai i vawlei cung siangpahrang hna nih cu khuapi chungah cun an chawhlawn kha an ratpi hna lai. ²⁵ Khuapi kutka cu chunnitlak in an i hung zungzal ko, zeitikhmanh ah an i khar lo, zeicahtiah khi-ka ah zan a um ti lo. ²⁶ Miphun vialte nih an lianngan- nak le rumnak cu, cu khuapi ah cun an rak put lai. ²⁷ Sihmanhsehlaw a thurhnawmmi cu khi khua chungah ahohmanh an lut kho lai lo; ningzah awk thil a tuahmi hna le lih a chimmi hna zong ahohmanh an lut kho lai lo. Tuufa nunnak cauk chung i an min aa ðialmi lawnglawng cu khuapi chungah cun an lut kho lai.

22 Vancungmi nih cun nunnak tiva zong a ka hmuhsak, cu tiva cu Pathian le Tuufa bawithutdan hram in khuapi laifang ah a rung luangmi a si i

thlang bantukin a fiim. ² Cu tivakam ah cun nunnak thingkung cu a um i kum khat ah voi hleihnih, thla khat ah voi khat lengmang thei a tlai; cun a hnah cu miphun vialte hna caah damnak a si. ³ Pathian nih chi-at a serhmi thil paohpaoh cu cu khua chungah cun an um kho lai lo. Pathian bawithutdan le Tuufa bawithutdan cu khuapi chungah cun a um lai i a riantuantu hna nih khan an biak lai. ⁴ Annih nih a hmai an hmuh lai i a min cu an cal ah aa tial lai. ⁵ Zan a um ti lai lo i meiinn siseh, ni ceunak siseh, an herh ti lai lo, zeicahtiah Bawipa Pathian cu an ceunak a si lai i annih cu siang-pahrang bantukin uktu zungzal in zungzal tiang an si lai. ⁶ Cun vancungmi nih khan a ka thawh i, "Hi bia hi biatak an si i zumhawktlak an si. A Thlarau kha profet hna a petu Bawipa Pathian nih, tuante ah a tlung zau ding thil kha a sal hna hmuhsak awakah, a vanmi kha a run ka thlah," a ti. ⁷ Cun Jesuh nih, "Ngai hmanh, ka ra zau lai. Hi cauk chung i aa tialmi profet bia a zulmi cu lunglawmmi an si," a ti. ⁸ Keimah Johan nih hi thil vialte hi ka theih hna i ka hmuh hna. Cun ka theih hna i ka hmuh dih hna tikah, hi thil vialte a ka hmuhsaktu vancungmi ke hram ah cun ka bawk i biak ka zalh. ⁹ Sihmanhsehlaw a ka thawh i, "Tuah hlah. Kei zong nangmah bantukin sal ka si ve ko; na unau profet hna le hi cauk chung i aa tialmi bia a zulmi na unau hna bantukin sal ka si ve ko. Pathian tu bia ko," a ti. ¹⁰ Cun hitihin a ka ti, "Hi cauk chung i aa tialmi profet chim-chung bia hi a thli in i chiah ko hlah. Zeitintiah hi thil vialte cu a tlin lainak caan a nai cang. ¹¹ Miṭhalo cu ṭhat lonak kha buah lengmang ko seh, fihnung a simi cu fihnung kha buah lengmang ko seh, miṭha a simi cu

ṭhatnak kha buah lengmang ko seh, mithiang a simi cu thiannak kha buah lengmang ko seh," a ti. ¹² Jesuh nih cun, "Ngaihmanh, ka ra zau lai. Mi kip an riantuanning cio ah pek awakah ka laksawng cu ka rak i put lai. ¹³ Kei cu Alfa le Omega kha ka si, hmasa bik le hmanung bik, hramthawknak le donghnak ka si," a ti. ¹⁴ An puan kha thiang tein a su i nunnak thingkung theitlai ei khawhnak nawl le khuapi kutka chung luhnak nawl a ngeimi cu lunglawmmi an si. ¹⁵ Sihmanhsehlaw uico bantuk a simi hna le eih thiammi hna le horduhcuaimi hna le lainawngmi hna le siasal biami hna le bia in siseh tuahnak in siseh lih a chimmi hna kha cu, khuapi lengah cun an um lai. ¹⁶ "Keimah, Jesuh nih, Khrihfabu chung i a ummi nannih sinah hi bia cu thanh awakah ka vancungmi kha ka run thlah. Kei cu David tefa kha ka si, kei cu deirel arfi ceu cu ka si," a ti. ¹⁷ Thlarau le va ngei laimi ngaknu nih khan, "Ra u," an ti. Hi bia a theimi paoh nih khan, "Ra u," ti ve hna seh. Ti a halmi paoh cu ra u, nunnak ti hi a duhmi paoh nih man loin i lak u. ¹⁸ Keimah Johan nih hi cauk chung i aa tialmi profet bia a theimi paoh kha ralrinnak kan pek hna: hi bia ah ahohmanh nih bia dang a chap ahcun, hi cauk chungah aa tialmi hremnak kha a dantatnak ah Pathian nih a chap lai. ¹⁹ Cun hi cauk chung i aa tialmi profet bia kha azeihmanh a hlawmi cu, hi cauk chungah aa tialmi nunnak thingkung theitlai a co hnga ding le Khua Thi-ang chung i um venak a co hnga ding cu Pathian nih a lakpiak lai. ²⁰ Hi thil vialte hi ahmaan dih tiah tehte a khaangtu nih, "Tuan ah ka ra hrimhrim lai," a ti. Cu bantuk cun si ko seh. Bawipa Jesuh, ra ko cang! ²¹ Nan dihlak cungah Bawipa Jesuh vel cu um ko seh. Amen.